

تکملہ
تفسیر رحمان القرآن

بِطَائِفِ الْبَيَّانِ

لِلْإِمَامِ النَّبِيِّ مُحَمَّدٍ صَدِّيقِ الْحَسَنِ خَانَ الْقُنُوجِيِّ

تالیف

مولانا ذوالفقار احمد نقوی بھوپالی

(۱۲۶۲ - ۱۳۴۰ھ)

تصحیح و تنقیح و نظر ثانی

حفظہ اللہ

فضیلۃ الشیخ حافظ صلاح الدین یوسف علیہ السلام | حافظ عبد اللہ سلیم

تسہیل: محمد یحییٰ قریشی تخریج: حافظ حامد مشتاق فاضلہ مدنیہ یونیورسٹی

جلد ہشتم

مکتبہ قدوسیہ

دارالاجالہ الطیب

لِلْبَحْثِ وَالتَّحْقِيقِ

جملہ حقوق محفوظ ہیں!



تکمیلہ
تفسیر ترجمان القرآن

نام کتاب: _____

تالیف: _____ مولانا ذوالفقار احمد نقوی بھوپالی

قیمت: _____

طبع اول: _____ جون 2024ء



دارالبحر الطیب

لِلْبَحْثِ وَالتَّحْقِيقِ

گل روڈ، حمید کالونی گلی نمبر 5 گوجرانوالہ


www.darabitayyab.com @ darabitayyab1@gmail.com

www.facebook.com/darabitayyab/

+92-55-3823990

فهرست

15	* سورت فاطر
105	* سورت یس
130	* پارہ نمبر 23
232	* سورة الصافات
372	* سورة ص
487	* سورة الزمر
552	* پارہ نمبر 24
644	* سورة المؤمن
787	* سورت حم السجدة
883	* پارہ نمبر 25



فہرست مضامین

- * سورت فاطر 15
- * قدرتِ الہی کے کرشمے: 15
- * رحمتِ الہی کو کوئی روکنے والا نہیں ہے: 19
- * توحیدِ باری تعالیٰ کی ایک ٹھوس دلیل: 21
- * سابقہ انبیاء کی تکذیب کا ذکر اور رسول اللہ ﷺ کو تسلی: 22
- * قیامت آ کر ہی رہے گی: 24
- * شیطان تمہارا دشمن ہے، اسے دشمن ہی سمجھو: 24
- * برے اعمال کو اچھا سمجھنے والوں پر افسوس مت کیجیے: 27
- * زندگی بعد الموت کی دلیل: 30
- * دنیا و آخرت میں عزت کا طالب اللہ ہی سے عزت طلب کرے: 31
- * نیک عمل اللہ تعالیٰ کی طرف بلند ہوتا ہے: 32
- * اللہ تعالیٰ ہی خالق اور علام الغیوب ہے: 33
- * اللہ تعالیٰ کی نعمتیں اور اس کی قدرت کی نشانیاں: 42
- * مشرکوں کے معبود کسی چیز کے مالک نہیں: 43
- * سب لوگ اللہ تعالیٰ کے محتاج ہیں: 49
- * ایک موازنے کے ذریعے مومن اور کافر کے برابر نہ ہونے کا ثبوت: 54
- * عظیم الشان قدرتِ الہی کا بیان: 59
- * مسلمان ہی آخرت کی تجارت سے فائدہ اٹھانے والے ہیں: 66
- * قرآن مجید اللہ تعالیٰ کی سچی کتاب ہے: 66
- * قرآن مجید کے وارثوں کی تین قسموں کا بیان: 69
- * طریق دیگر: 71

- 72 اثرِ دیگر: *
- 84 کافروں کی سزا جہنم کی آگ اور جہنم میں ان کی حالت کا بیان: *
- 85 عذر بہانے ختم ہونے کی عمر کا بیان: *
- 86 حدیثِ دیگر: *
- 91 اللہ تعالیٰ ہی عالم الغیب اور زمین میں لوگوں کو ایک دوسرے کا جانشین بنانے والا ہے: *
- 93 مشرکوں کے شریکوں کے عجز کا اور قدرتِ الہی کا بیان: *
- 97 مشرکوں کی طرف سے آمدِ رسول کا مطالبہ: *
- 101 رسولوں کو جھٹلانے والوں کا برا انجام: *
- 101 مواخذے میں دیر کیوں؟ *
- 105 سورتِ یس *
- 105 تعارف: *
- 105 فضائل: *
- 108 یس کا مفہوم: *
- 109 قرآنِ کریم رسول اللہ ﷺ کی رسالت کا ثبوت: *
- 109 رسول اللہ ﷺ ہادیِ عالم: *
- 113 بد بختوں کی حالت کا بیان: *
- 125 اصحابِ القریہ کی پیغمبروں سے بد سلوکی: *
- 126 کیا بشر رسول نہیں ہو سکتے؟ *
- 131 انبیاء علیہم السلام کو منحوس سمجھنا اور انھیں دھمکی دینا: *
- 132 قوم میں سے ایک آدمی کی ان کو دعوت: *
- 139 کاش! میری قوم جان لے! بندہ خدا کی مرنے کے بعد بھی قوم کی خیر خواہی: *
- 145 جھٹلانے والوں پر اظہارِ افسوس: *
- 146 عقیدہ تناسخ کا رد: *
- 150 خالق کائنات کا وجود اور زندگی بعد الموت کا ثبوت: *
- 154 دن رات اور سورج و چاند جیسی قدرتِ الہی کی عظیم الشان نشانیاں: *

- 167 کشتی کی سواری، قدرتِ الہی کی ایک نشانی: *
- 172 مشرکوں کی گمراہی کا بیان: *
- 176 کافروں کا روزِ قیامت کو محال و بعید سمجھنا: *
- 179 تیسری مرتبہ صور میں پھونکنے جانے پر لوگوں کے اٹھ کھڑے ہونے کا بیان: *
- 183 اہل جنت کا عیش و آرام: *
- 191 میدانِ حشر میں کافروں کا کیا حال ہوگا: *
- 195 کافروں کی جہنم پر پیشی کے وقت ڈانٹ ڈپٹ: *
- 195 روزِ قیامت مجرموں کے مونہوں پر مہر: *
- 203 انسان کو بڑی عمر کے بعد پہلی حالت پر پھیرنے کا بیان: *
- 203 رسول اللہ ﷺ کو شعر گوئی نہیں سکھائی گئی: *
- 212 چوپائے قدرتِ الہی کی ایک نشانی اور اس کی نعمت ہے: *
- 215 مشرکوں کے باطل معبودان کی مدد نہیں کر سکتے: *
- 215 رسول اللہ ﷺ کو تسلی: *
- 218 موت کے بعد زندگی کا انکار اور اس کی تردید: *
- 224 مسئلہ: *
- 226 کیا آسمانوں و زمین کا خالق انسان کو دوبارہ پیدا کرنے پر قادر نہیں؟! *
- 232 سورت الصافات: *
- 233 فرشتے اللہ تعالیٰ کی توحید پر گواہ ہیں: *
- 233 معبودِ برحق اللہ تعالیٰ ہی ہے: *
- 238 ستارے آسمانِ دنیا کی زینت اور شیطانوں کو مار بھگانے کا ذریعہ ہیں: *
- 244 حیات بعد الممات کا ثبوت: *
- 246 قیامت کی ہولناکیوں کا بیان: *
- 253 روزِ قیامت مشرکین کی باز پرس اور ان کی بے بسی: *
- 254 قیامت کے روز مشرکوں کا باہم جھگڑا: *
- 262 مشرکوں کی سزا اور مخلصین کی جزا کا بیان: *

- 272 * اہل جنت کی باہم میل ملاقات:
- 283 * جہنمیوں کا کھانا اور پینا تھوہر کا درخت اور کھولتا ہوا پانی:
- 289 * حکایت:
- 291 * ڈرائے گئے لوگوں کا انجام بد:
- 292 * نوح علیہ السلام اور ان کی قوم کا ذکر:
- 295 * طوفانِ عام کا بیان:
- 298 * ابراہیم علیہ السلام اور ان کی قوم کا ذکر:
- 300 * قصہ ابراہیم علیہ السلام کی بت شکنی کا:
- 309 * ابراہیم علیہ السلام کی ہجرت اور آزمائش:
- 310 * ذبح کون تھے اسحاق علیہ السلام یا اسماعیل علیہ السلام:
- 317 * اسماعیل ذبح ہیں یا اسحاق؟ سلف سے مروی آثار:
- 332 * موسیٰ و ہارون علیہما السلام کا ذکر:
- 333 * الیاس علیہ السلام کا ذکر:
- 339 * قومِ لوط کی تباہی کا بیان:
- 341 * یونس علیہ السلام کا قصہ:
- 352 * اللہ تعالیٰ کی اولاد ثابت کرنے والوں کا رد:
- 353 * مشرکوں کی بات کو وہی قبول کرتا ہے جو ان سے بڑھ کر گمراہ ہے:
- 359 * فرشتوں کا مقام اور ان کا صف بستہ اللہ تعالیٰ کی تعریف کرنا:
- 360 * کفارِ قریش کا کسی کتابِ نصیحت کے ملنے کی تمنا کرنا:
- 364 * انبیاء سے نصرت کا وعدہ اور قریش سے اعراض کا حکم:
- 366 * اللہ رب العزت کی تسبیح اور رسولوں پر سلام:
- 372 * سورتِ ص *
- 373 * رسولوں کو جھٹلانے والوں کا ذکر:
- 376 * انبیاء علیہم السلام کی تکذیب کرنے والوں کا کیا حال ہوا؟
- 380 * مشرکوں کے رسالت اور توحید پر تعجب کرنے کا بیان:

- 380 * ان آیاتِ کریمات کا سبب نزول:
- 385 * مشرکین کا رسالت و قرآن سے تعجب:
- 387 * ہلاک شدہ گذشتہ اقوام سے عبرت:
- 392 * مشرکوں کے جلد عذاب طلب کرنے کا بیان اور داود علیہ السلام کا تذکرہ:
- 396 * داود علیہ السلام پر انعاماتِ الہیہ کا تذکرہ:
- 402 * قصہ دو جھگڑنے والوں کا:
- 406 * حکام و سلاطین کو وصیت:
- 411 * ذکر ابتلاء:
- 413 * تضعیفِ قصہ مذکور:
- 417 * دنیا کی پیدائش میں حکمتِ الہی:
- 420 * سلیمان بن داود علیہ السلام کا تذکرہ:
- 428 * سلیمان علیہ السلام کی آزمائش کا ذکر:
- 444 * ایوب علیہ السلام کا تذکرہ:
- 452 * چند انبیائے کرام علیہم السلام کا تذکرہ:
- 454 * نیک بختوں کا اچھا ٹھکانا:
- 461 * بد بختوں کے انجامِ بد کا بیان:
- 470 * رسول اللہ ﷺ کی رسالت ایک عظیم الشان خبر:
- 475 * قصہ آدم علیہ السلام اور ابلیس لعین کا:
- 483 * تکلفات سے ہمارا کیا لینا دینا:
- 484 * قرآن مجید ایک نصیحت:
- 487 * سورة الزمر
- 487 * سورة الزمر کی فضیلت:
- 488 * اللہ تعالیٰ کی خالص عبادت کا حکم اور شرک کا رد:
- 495 * قدرتِ الہی اور توحیدِ باری تعالیٰ کے دلائل:
- 501 * اللہ تعالیٰ کفر سے ناراض اور شکر سے راضی ہوتا ہے:

- 507 اطاعت گزار اور نافرمان برابر نہیں ہیں:
- 512 تقویٰ، ہجرت اور اخلاص عمل کا حکم:
- 516 عذاب الہی کا ڈر اور خوف:
- 520 نیکو کار لوگوں کے لیے بشارت:
- 523 بد بختوں کا انجام بد:
- 524 متقیوں کے لیے جنت کے پالا خانے:
- 528 دنیا کی زندگی کی ایک مثال:
- 531 حق والے اور باطل پرست برابر نہیں ہیں:
- 532 کلام الہی قرآن مجید کی مدح سرائی:
- 540 جھٹلانے والے ظالموں کا انجام:
- 543 بطلان شرک کی ایک مثال:
- 544 رسول اللہ ﷺ کی وفات:
- 553 جھوٹے اور سچے لوگوں کی جزا و بدلہ:
- 553 سچائی لانے والا اور اس کی تصدیق کرنے والے کون لوگ ہیں:
- 558 اللہ تعالیٰ اپنے بندے کو کافی ہے:
- 559 مشرکین کا توحید ربوبیت کا اعتراف:
- 564 اللہ تعالیٰ ہی مارتا ہے اور زندہ کرتا ہے:
- 565 سفارش صرف اللہ تعالیٰ کے اختیار میں ہے:
- 572 اللہ تعالیٰ سے دعا کرنے کا طریقہ:
- 574 قیامت کے دن کوئی فدیہ قبول نہیں ہوگا:
- 576 حکایت:
- 577 حضرت انسان کی مختلف حالتوں کا بیان:
- 582 عذاب سے پہلے توبہ کی دعوت:
- 583 مایوسی سے ممانعت کے بارے میں احادیث:
- 586 قنوط (مایوسی) کی نفی پر احادیث:

- 599 * اللہ تعالیٰ کو جھٹلانے والوں اور ماننے والوں کا انجام:
- 600 * اللہ تعالیٰ ہی خالق و متصرف ہے:
- 605 * شرک سے اعمال ضائع ہو جاتے ہیں، لہذا اکیلے اللہ کی عبادت بجالاؤ:
- 605 * مشرکوں نے اللہ تعالیٰ کی قدر شناسی نہیں کی:
- 615 * صور میں پھونکنے اور فیصلے اور بدلے کا دن:
- 624 * کفار کو جہنم کی طرف ہانکا جائے گا:
- 628 * پرہیز گاروں کو گروہ درگروہ جنت کی طرف لے جایا جائے گا:
- 628 * قیامت کے روز نبی مکرم ﷺ کا شرف و فضل:
- 631 * جنت کے دروازے آٹھ ہیں:
- 632 * جنت کے دروازوں کی فراخی کا ذکر:
- 636 * حمد ہی سے آغاز اور اسی پر اختتام:
- 644 * سورت غافر
- 644 * حوامیم کی فضیلت:
- 647 * ﴿حَمْدٌ﴾ کی فضیلت:
- 648 * کتاب اتارنے والا اللہ بخشنے اور عذاب دینے میں بے مثل و لا ثانی ہے:
- 649 * اللہ تعالیٰ کی وسعت و غنا کا بیان:
- 655 * اللہ تعالیٰ کی آیات میں جھگڑنا، کفار کی ایک نشانی ہے:
- 660 * تنبیہ:
- 671 * کافروں کا داخل دوزخ ہونے پر نادم ہونا:
- 672 * کفار کی دنیا میں لوٹائے جانے کی خواہش:
- 674 * ہر حال میں اللہ تعالیٰ کی عبادت کرو:
- 678 * نکتہ:
- 679 * صفات الہی کا بیان اور وحی الہی کا مقصد:
- 681 * فکرِ آخرت:
- 692 * جھٹلانے والوں کے انجام بد کا بیان:

- 695 * موسیٰ علیہ السلام اور فرعون کا قصہ:
- 701 * آل فرعون کے ایک مردِ مومن کی طرف سے موسیٰ علیہ السلام کی تائید:
- 710 * آل فرعون کا دردِ دل رکھنے والا ایک مومن شخص:
- 725 * آل فرعون کے مومن کا مزید وعظ و نصیحت
- 728 * مومن آل فرعون کا اختتامی خطاب اور فریقین کا انجام:
- 730 * عذابِ قبر کا اثبات:
- 737 * اہلِ نار کا باہمی جھگڑا:
- 741 * رسولوں اور مومنوں کی دنیا و آخرت میں نصرتِ الہی:
- 745 * نکتہ:
- 749 * حیات بعد الممات:
- 750 * دعا کی اہمیت و حکم:
- 760 * قدرتِ الہی اور توحیدِ باری تعالیٰ کی نشانیاں:
- 763 * نکتہ:
- 766 * شرک کی ممانعت اور توحید کا حکم:
- 769 * انکار کرنے والوں اور جھٹلانے والوں کا انجامِ بد:
- 776 * نبی مکرم ﷺ کو صبر کا حکم اور فتح کی بشارت:
- 777 * چار پائے اللہ تعالیٰ کے انعامات اور آیات ہیں:
- 782 * سابقہ لوگوں کے حال سے عبرت:
- 787 * سورت حم السجدة
- 788 * شانِ قرآن اور اعراض کرنے والوں کے بہانے:
- 795 * بشرِ رسول کی طرف سے توحید کی دعوت:
- 801 * تخلیق کائنات کی کچھ تفصیلات:
- 819 * جھٹلانے والوں کی سرزنش اور ڈانٹ ڈپٹ:
- 829 * قیامت کے روز مجرموں کے اعضاء ان کے خلاف گواہی دیں گے:
- 829 * اعضاء کی گواہی کے بارے میں مروی احادیث:

- 832 * اللہ تعالیٰ کے علم سے بے پروائی تباہی کا باعث ہے:
- 834 * مشرکوں کے ہم نشین ان کے برے اعمال خوش نما کر کے دکھاتے ہیں:
- 842 * کفار کی ایک دوسرے کو قرآن نہ سننے کی نصیحت:
- 846 * توحیدِ الہی پر استقامت اختیار کرنے والوں کے لیے خوش خبری:
- 856 * داعی الی اللہ کی فضیلت:
- 858 * دعوت میں حکمتِ عملی:
- 864 * نکتہ:
- 864 * حکایت:
- 866 * قدرتِ الہی کی نشانیاں:
- 873 * آیاتِ الہی میں کج روی اختیار کرنے والوں کی سزا:
- 874 * قرآن مجید کا انکار کرنا عناد اور سرکشی ہے:
- 875 * قرآن مجید ہدایت اور شفاء ہے:
- 877 * نکتہ:
- 884 * موسیٰ علیہ السلام کے ذکر سے محمد ﷺ کو تسلی دینا:
- 885 * ہر شخص اپنے عمل کے مطابق ہی بدلہ پائے گا:
- 885 * قیامت کا علم اللہ تعالیٰ ہی کو ہے:
- 886 * مشرکوں کا قیامت کے دن شرکاء سے انکار:
- 886 * تنگ دستی کے بعد خوش حالی سے انسان میں کیا تبدیلی واقع ہوتی ہے:
- 890 * نکتہ:
- 890 * حکایت:
- 895 * انسان بڑا تھڑ دلا ہے:
- 895 * صداقتِ قرآن کے دلائل:



بِسْمِ اللَّهِ الرَّحْمَنِ الرَّحِيمِ

سُورَةُ فَاطِرٍ

اس سورت مبارکہ کو سورتِ ملائکہ بھی کہتے ہیں۔ اس کی آیتیں پینتالیس (۴۵) یا چھیالیس (۴۶) ہیں۔ یہ سورت مکی ہے۔ امام قرطبی رحمہ اللہ نے کہا ہے کہ یہ سب کے قول میں ہے۔^(۱) امام بخاری، ابن ضریس، ابن مردویہ اور بیہقی رحمہم اللہ نے دلائل میں سیدنا عبداللہ بن عباس رضی اللہ عنہما سے روایت کیا ہے کہ سورۃ الفاطر کے میں اتاری گئی۔^(۲) یہ سورت ختام ہے (مہر لگانے والی) ان سورتوں کا جو حمد کے ساتھ شروع کی گئی ہیں، جن میں چار نعمتوں کی تفصیل کی گئی ہے، کون سی نعمتیں جو نعمتوں کے اصول ہیں، جن کا مجموعہ سورۃ الفاتحہ میں ہے۔ وہ چار نعمتیں یہ ہیں: ایجادِ اول، پھر ابقائے اول، پھر ایجادِ ثانی جس کی طرف سورت سب کے ساتھ اشارہ کیا گیا ہے، پھر ابقائے ثانی، یہ سب سے زیادہ خوش گوار اور محکم تر ہے۔ یہ وہ ختام ہے جس کی طرف اس سورت سے اشارہ کیا گیا ہے جو ابتداء کے ساتھ شروع کی گئی ہے۔^(۳) (قالہ الخطیب)

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلِكَةِ
رُسُلًا أُولَىٰ أَجْنَحَةٍ مِّثْنَىٰ وَثَلَاثَ وَرُبْعًا يَزِيدُ فِي الْخَلْقِ مَا
يَشَاءُ ۚ إِنَّ اللَّهَ عَلَىٰ كُلِّ شَيْءٍ قَدِيرٌ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔
تمام تعریفیں اللہ ہی کے لیے ہیں جو آسمانوں اور زمین کا پیدا کرنے والا ہے، فرشتوں کو قاصد بنانے والا ہے اور جو دو دو، تین تین اور چار چار پروں والے ہیں، وہ اللہ جو چاہے (اپنی) مخلوق میں زیادہ کرتا ہے، بلاشبہ اللہ ہر چیز پر خوب قادر ہے^(۱)

قدرتِ الہی کے کرشمے:

مخلوق میں زیادہ کرتا ہے، یعنی بڑھاتا ہے، یعنی چار سے زیادہ پر والے بھی ہیں۔ جبریل علیہ السلام کے چھ سو پر ہیں۔ انتہیٰ

(۳) فتح البیان (۲۱۵/۱۱)

(۲) الدر المنثور (۳/۷)

(۱) فتح القدیر (۴۴۵/۴)

امام مجاہد رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، فرمایا: میں نہیں جانتا تھا کہ ﴿فَاطِرُ السَّمَوَاتِ وَالْأَرْضِ﴾ کیا ہے، یہاں تک کہ میرے پاس دو اعرابی آئے، وہ ایک کنویں کے بارے میں جھگڑتے تھے، ان میں سے ایک کہتا تھا: ”أَنَا فَطَرْتُهَا أَيُّ: بَدَأْتُهَا“ یعنی میں نے اس کی ابتداء کی ہے۔ ان کا دوسرا قول یہ ہے: ”أَيُّ: بَدِيعُ السَّمَوَاتِ وَالْأَرْضِ“ یعنی آسمانوں اور زمین کا نیا بنانے والا ہے۔ امام ضحاک رحمہ اللہ نے کہا ہے کہ ہر شے جو قرآن شریف میں ﴿فَاطِرُ السَّمَوَاتِ وَالْأَرْضِ﴾ [الشوریٰ: ۱۱] ہے تو وہ ”خَالِقُ السَّمَوَاتِ وَالْأَرْضِ“^(۱) ہے۔ مطلب یہ ہے کہ قرآن پاک میں ہر جگہ ﴿فَاطِرُ﴾ کے معنی خالق ہیں۔

﴿جَاعِلِ الْمَلَكَةِ رُسُلًا أُولَىٰ أَجْنَحَةٍ مَّقْشَىٰ وَثُلُثَ رُبْعٍ يَزِيدُ فِي الْخَلْقِ مَا يَشَاءُ﴾ کا یہ مطلب ہے کہ اللہ تعالیٰ فرشتوں کو اپنے اور اپنے نبیوں کے درمیان پیغام لانے والا مقرر کرنے والا ہے۔ فرشتے پر والے ہیں جن سے وہ اڑتے ہیں، تاکہ جس شے کا ان کو حکم ہوا ہے، اسے جلد پہنچیں۔ ان میں سے کسی کے دو پر ہیں، کسی کے تین، کسی کے چار اور کسی کے اس سے زیادہ، جس طرح کہ حدیث شریف میں آیا ہے کہ رسول اللہ ﷺ نے شبِ معراج میں جبریل علیہ السلام کو اس حال میں دیکھا کہ ان کے چھ سو پر تھے، ان کے ہر دو پر کے درمیان اتنا فاصلہ تھا جتنا مشرق و مغرب کے درمیان ہے،^(۲) اسی لیے اللہ جل و علا نے یوں فرمایا ہے: ﴿يَزِيدُ فِي الْخَلْقِ مَا يَشَاءُ﴾ امام سدی رحمہ اللہ نے کہا ہے کہ اللہ تعالیٰ ان کے پروں میں اور ان کی خلق میں زیادہ کرتا ہے جو چاہتا ہے۔ امام زہری اور ابن جریج رحمہما نے اس کی تفسیر میں کہا ہے کہ مراد حسنِ صوت ہے۔^(۳) (رواہ البخاری عن الزہری فی الأدب و ابن اُبی حاتم فی تفسیرہ)۔ قراءتِ شاذہ میں پڑھا گیا ہے: ”يَزِيدُ فِي الْخَلْقِ مَا يَشَاءُ“ بہ حائے مہملہ۔ واللہ اعلم۔^(۴) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ فاطر سے یہ مراد ہے کہ اللہ پاک آسمان و زمین کا خالق اور مبدع ہے بغیر کسی پہلے سے موجود نمونے پر اور غیر ماڈی پر۔ مفسرین رحمہم نے اسی طرح کہا ہے۔ ظاہر یوں ہے کہ یہ ازراہ لغت ”فطر“ کے معنی سے نہیں ہے۔ مفسرین نے صرف معنی و سیاقِ کلام سے اس کو لیا ہے۔ لغت میں ”فطر“ کی اصل مطلقاً ”شَقَّ عَنِ الشَّيْءِ“ ہے۔ محاورے میں بولتے ہیں: ”فَطَرْتُهُ فَاَنْفَطَرَ“ یعنی فلاں شے کو میں نے چیرا تو وہ چر گئی۔ ”فطر“ بہ معنی شگافتن ہے، اسی معنی سے ”فَطَرَ نَابُ الْبَعِيرِ“ ہے، جبکہ اونٹ کا دانت نکلتا ہے اس وقت بولتے ہیں اور اس اونٹ کو ”بَعِيرٌ فَاطِرٌ“ کہتے ہیں۔ ”تَفَطَّرَ الشَّيْءُ“ بہ معنی ”تَشَقَّقَ“ ہے۔ کسی نے کہا ہے کہ ”فطر“ اس کو بولتے ہیں جو طول میں شق ہو، گویا معنی یہ ہیں کہ اللہ پاک نے عدم کو آسمان و زمین نکالنے کے ساتھ

(۱) تفسیر ابن اُبی حاتم (۳۱۷۰/۱۰)

(۲) مسند أحمد (۴۰۷/۱) امام البانی رحمہ اللہ نے اس کی سند کو حسن کہا ہے۔ دیکھیں: (الإسراء والمعراج: ۱۰۲، ۱۰۱/۱)

(۳) الدر المنثور (۴/۷) (۴) تفسیر ابن کثیر (۷۱۵/۳، ۷۱۶)

چیرا، اس سے باب ”فطر“ کا ”نصر“ ہے، جیسا کہ مختار میں ہے۔^(۱) فطر کے معنی ابتداء و اختراع کے بھی ہیں۔ فتح میں کہا ہے کہ اس جگہ یہی مراد ہے۔^(۲) معنی یہ ہوئے کہ سب خوبی اللہ تعالیٰ کے لیے ہے جو آسمانوں اور زمین کا مبدع (ابداع نو بیرون آوردن نہ بر مثال۔ و اختراع شکافتن و نو بیرون آوردن و آفریدن۔ صراح) و مخترع ہے۔

اس سے مقصود یہ ہے کہ جو ذات پاک اس خلقِ عظیم کی ابتداء کرنے پر قادر ہے تو وہ اعادے پر بھی قادر ہے۔ اللہ پاک نے اپنے نفسِ مقدس کی اس وصف کے ساتھ جو حمد فرمائی تو اس کا مقصد اپنی عظمت ظاہر کرنا ہے اور اپنے بندوں کو تعریف کرنے کی کیفیت کی تعلیم دینا ہے، تاکہ بندے اس کی حمد و ثنا اس طرح کیا کریں۔ جمہور نے ﴿فَاطِر﴾ بہ صیغہ اسم فاعل پڑھا ہے۔ امام زہری اور ضحاک رحمہما اللہ نے ”فَطَرَ“ بہ صیغہ ماضی پڑھا ہے۔ پہلے کی بنا پر اللہ پاک سبحانہ کے اسم کی صفت ہے، اس لیے کہ ﴿فَاطِر﴾ کی اضافتِ محضہ، یعنی معنوی ہے، کیوں کہ وہ ماضی کے معنی میں ہے اور اگر اضافت غیر محضہ ہوگی تو بدل ٹھہرے گا۔ اسی کے مثل ﴿جَاعِلِ الْمَلٰٓئِكَةِ رُسُلًا﴾ میں ہر دو وجہ مذکور جائز ہیں۔^(۳) طیبی رحمہ اللہ نے تصریح کی ہے کہ اس جگہ ﴿جَاعِلِ﴾ استمرار کے لیے ہے۔ چنانچہ بایں اعتبار کہ ماضی پر دلالت کرتا ہے، صلاحیت رکھتا ہے کہ معرفہ کی صفت ہو جائے اور اس اعتبار سے کہ حال و استقبال پر دال ہے صالح ہے عمل کرنے کا۔ نصب ﴿رُسُلًا﴾ کا فعل مضمر سے ہے بنا بر وجہ اول، یعنی جبکہ ﴿جَاعِلِ﴾ اسم پاک کی صفت ہو، کیوں کہ اسم فاعل جبکہ بہ معنی ماضی ہوتا ہے تو عمل نہیں کرتا ہے۔ اور امام کسائی رحمہ اللہ نے اس کے عمل کو جائز رکھا ہے اور وجہ ثانی کی بنیاد پر، یعنی ﴿جَاعِلِ﴾ بدل ہو تو منصوب ہوگا ﴿جَاعِلِ﴾ سے۔

فرشتوں میں سے رسول یہ چار فرشتے ہیں: جبریل، میکائیل، اسرافیل اور عزرائیل۔ علیہم الصلوٰۃ والسلام۔ چنانچہ ملائکہ سے مراد بعض ملائکہ ہیں، کیوں کہ وہ سب کے سب رسول نہیں ہیں، چنانچہ یہ بات معلوم ہے۔ یحییٰ بن سلام نے کہا ہے کہ اللہ پاک ان کو انبیاء علیہم السلام کی طرف بھیجتا ہے کہ وہ ان کو اللہ پاک کی رسالتیں پہنچاتے ہیں وحی الہام اور روایاتِ صادقہ کے ساتھ۔ امام سدی رحمہ اللہ نے کہا ہے کہ بندوں کی طرف نعمت یا سزا و عذاب کے ساتھ بھیجتا ہے، یا وہ اس کی کاریگری کے آثار ان کی طرف پہنچاتے ہیں۔ حسن رحمہ اللہ نے ﴿جَاعِلِ﴾ کو برفع پڑھا ہے اور خلیل بن خلیط اور یحییٰ بن عمر رحمہما اللہ نے ”جَعَلَ“ بہ صیغہ ماضی اور حسن اور حمید نے ”رُسُلًا“ بہ سکون سین پڑھا ہے۔ یہ تمیم کی لغت ہے۔^(۴) ﴿اُولٰٓئِ﴾ بہ معنی ”ذَوِی“ اسم جمع ہے ”ذَوُ“ کا۔ ﴿اُجْنَحَۃٌ﴾ جمع ہے ”جَنَاحُ“ کی اور ﴿اُولٰٓئِ اُجْنَحَۃٌ﴾ ﴿رُسُلًا﴾ کی صفت ہے۔ یہ قول لفظ کے اعتبار سے جید ہے، کیوں کہ تنکیر میں صفت و موصوف دونوں کا توافق ہے۔ یا ﴿الْمَلٰٓئِكَةِ﴾ کی صفت ہے، یہ قول معنی کے لحاظ سے جید ہے، اس لیے کہ سارے فرشتوں کے پر ہیں، چنانچہ یہ صفت کاشفہ ہے۔

(۳) فتح القدیر (۴/۴۴۵)

(۱) مختار الصحاح (۱/۵۱۷) (۲) فتح القدیر (۴/۴۴۵)

(۴) تفسیر القرطبی (۱۴/۳۲۰) فتح القدیر (۴/۴۴۵، ۴۴۶)

رہی یہ بات کہ ﴿الْمَلَائِكَةِ﴾ معرفہ ہے اور ﴿أُولَىٰ أَجْنَحَةٍ﴾ نکرہ تو نکرہ معرفہ کی صفت کیسے ہوگا؟ اس کی وجہ یہ ہے کہ ﴿الْمَلَائِكَةِ﴾ میں الف لام جنسی ٹھہرایا گیا، اس لیے صفت ہونا ٹھیک بن گیا۔
 ﴿مَثْنَىٰ وَثُلَاثَ وَرُبْعَ﴾ ﴿أَجْنَحَةٍ﴾ کی صفات ہیں، ان میں مقصود ان کی کثرت اور مختلف ہونا ہے پروں کی تعداد میں۔ اسی عدد میں حصر کرنا مراد نہیں ہے، ورنہ ان میں سے بعض کے تو چھ سو پر ہیں اور اس کے سوا یہ تینوں کلمے غیر منصرف ہیں۔ اس لیے کہ ان میں تکرر عدل کا ہوا ہے، کیوں کہ الفاظ اعداد سے معدول ہوئے ہیں، ایک طرح کی صورتوں سے دوسری صورتوں کی طرف جس طرح کہ عمر عامر سے معدول ہے اور تکریر سے غیر تکریر کی طرف، چنانچہ عدل کی تکرار دو سبب کے قائم مقام ہو گئی۔ کسی نے کہا ہے کہ عدل و وصف کی وجہ سے غیر منصرف ہیں۔ اعتماد اسی قول پر ہے۔ سورۃ النساء میں اس کی تقریر گزر چکی ہے۔^(۱)

بالجملہ امام قتادہ رحمہ اللہ نے کہا ہے کہ بعض کے دو پر ہیں اور بعض کے تین۔ شاید تیسرا پشت کے وسط میں ہو دو پروں کے درمیان کہ وہ ان کو قوت کے ساتھ مدد دیتا ہو اور بعض کے چار پر ہیں۔ وہ فرشتے ان پروں کے سبب سے آسمان سے زمین کی طرف اترتے ہیں اور زمین سے آسمان کی طرف چڑھتے ہیں۔ صاحب فتح البیان رحمہ اللہ فرماتے ہیں کہ اصل دو پر ہیں، اس لیے کہ وہ بہ منزلہ دو ہاتھ ہیں۔ پھر تیسرا اور چوتھا زیادہ ہے اصل پر اور یہ زیادہ تر اڑنے کے لیے قوت دینے والا ہے اور اس پر زیادہ تر معین (مددگار) ہے۔^(۲) غرضیکہ پہلے ملائکہ کی حالت کے فرق کا ذکر کیا تو جملہ متانفہ ﴿يَزِيدُ فِي الْخَلْقِ مَا يَشَاءُ﴾ لا کر اس کی تقریر فرمائی، اس کو ثابت اور پختہ کیا، یعنی اللہ پاک فرشتوں کی پیدائش میں اور پروں میں جو چاہتا ہے زیادہ کرتا ہے۔ یہ اکثر مفسرین کا قول ہے۔

امام زجاج اور فراء رحمہما اللہ نے اس کو اختیار کیا ہے، کہا کہ پیدائش میں یہ زیادتی فرشتوں کے ساتھ خاص نہیں ہے۔ امام زہری اور ابن جریج رحمہما اللہ نے کہا ہے کہ وہ زیادتی خوش آوازی ہے۔ امام قتادہ رحمہ اللہ نے کہا ہے کہ آنکھوں میں ملاحظہ (خوبصورتی) اور ناک میں حسن اور زبان کی مٹھاس ہے۔^(۳) کسی نے کہا ہے کہ چہرہ خوب۔ کسی نے کہا ہے خط خوب۔ کسی نے کہا ہے کہ شعر جعد، یعنی پر شکن بال۔ کسی نے عقل اور تمیز۔ کسی نے کہا ہے کہ علوم و صنائع۔ کسی نے کہا کہ دلکش آواز، نغمہ اور جودت اور متانت عقل ہے۔ اس کی کوئی وجہ نہیں ہے کہ کسی خاص نوع تک ہی زیادت سمجھی جائے، بلکہ ہر زیادۃ فی الخلق کو شامل ہے، جیسے: طول قامت، اعتدال صورت، تمامی در اعضاء اور قوت بطش میں، حصافت عقل میں، جزالت رائے میں، جرأت دل میں، سماعت نفس میں، لباقت تکلم میں، حسن تانی مزاولت امور میں، ذلاقت زبان میں، محبت مومنین کے دلوں میں اور ان جیسے اور امور جو بیان سے باہر ہیں۔

امام زکریؑ اسی کے قائل ہیں۔^① جملہ ﴿إِنَّ اللَّهَ عَلَى كُلِّ شَيْءٍ قَدِيرٌ﴾ تعلیل ہے ماقبل کی، یعنی جملہ ﴿يَزِيدُ فِي الْخَلْقِ مَا يَشَاءُ﴾ کی۔^②

مَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا وَمَا يُمْسِكُ فَلَا مُرْسِلَ لَهُ مِنْ بَعْدِهِ وَهُوَ الْعَزِيزُ الْحَكِيمُ ﴿٢﴾

اللہ لوگوں کے لیے (اپنی) رحمت سے جو کھول دے تو کوئی اسے بند کرنے والا نہیں، اور جسے وہ بند کر دے اس کے بعد کوئی اسے بھیجنے (کھولنے) والا نہیں، اور وہ غالب، خوب حکمت والا ہے^②

رحمت الہی کو کوئی روکنے والا نہیں ہے:

اللہ پاک خبر دیتا ہے کہ جو کچھ اس نے چاہا وہ ہو گیا اور جو نہ چاہا وہ نہ ہوا اور اس شے کا روکنے والا کوئی نہیں جو اس نے عطا کی اور نہ کوئی اس شے کا عطا کرنے والا ہے جو اس نے روک رکھی۔ کاتبِ مغیرہ بن شعبہؓ و زاد سے مروی ہے کہ سیدنا معاویہؓ نے مغیرہ بن شعبہؓ کو لکھا کہ تو مجھے لکھ بھیج جو تو نے رسول اللہ ﷺ سے سنا ہے۔ چنانچہ مجھے سیدنا مغیرہؓ نے بلایا تو میں نے سیدنا معاویہؓ کی طرف یہ لکھا: بے شک میں نے سنا ہے رسول اللہ ﷺ کو کہ جب نماز سے فارغ ہوتے تو فرماتے تھے: «لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، اللَّهُمَّ لَا مَانِعَ لِمَا أَعْطَيْتَ وَلَا مُعْطِيَ وَلَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ» ”اللہ کے سوا کوئی معبودِ برحق نہیں۔ وہ ایک ہے۔ اس کا کوئی شریک نہیں۔ اسی کی بادشاہت ہے اور اسی کے لیے تعریف ہے۔ اور وہ ہر بات پر قادر ہے۔ اے اللہ! تیری عطا کو کوئی روکنے والا نہیں اور تیری روکی ہوئی چیز کو کوئی عطا کرنے والا نہیں اور کسی دولت مند کو اس کی تو نگری تیرے عذاب سے نہیں بچا سکتی۔“ نیز میں نے سنا کہ آپ ﷺ قیل و قال و کثرتِ سوال سے اور مال کے ضائع کرنے سے اور بیٹیوں کے زندہ گاڑ دینے سے اور ماؤں کی نافرمانی سے اور منع وہات (دوسروں کے حق روکنے اور سوال کے لیے ہاتھ پھیلانے) سے منع فرماتے تھے۔^③ (أخرجہ الإمام أحمد وأخرجاه من طرق عن و زاد به)

سیدنا ابوسعید خدریؓ کہتے ہیں کہ رسول اللہ ﷺ اپنا سر رکوع سے اٹھاتے تو فرماتے: «سَمِعَ اللَّهُ لِمَنْ حَمِدَهُ، اللَّهُمَّ رَبَّنَا لَكَ الْحَمْدُ، مِلْءَ السَّمَاءِ وَالْأَرْضِ، وَمِْلْءَ مَا شِئْتَ مِنْ شَيْءٍ بَعْدُ، اللَّهُمَّ أَهْلَ الشَّاءِ وَالْمَجْدِ، أَحَقُّ مَا قَالَ الْعَبْدُ، وَكُلُّنَا لَكَ عَبْدٌ، اللَّهُمَّ لَا مَانِعَ لِمَا أَعْطَيْتَ، وَلَا مُعْطِيَ لِمَ مَنَعْتَ، وَلَا يَنْفَعُ ذَا الْجَدِّ مِنْكَ الْجَدُّ»^④ (أخرجہ مسلم في صحيحه) ”اللہ نے سن لی جس نے اس کی حمد کی،

② فتح البیان (۱۱/ ۲۱۷-۲۱۹)

① الکشاف (۳/ ۶۰۵-۶۰۶)

③ صحیح البخاری، رقم الحدیث (۶۱۰۸) صحیح مسلم (۵۹۳) مسند أحمد (۲۵۴/۴) ④ صحیح مسلم، رقم الحدیث (۴۷۷)

اے اللہ! ہمارے رب! تیرے ہی لیے تعریف و توصیف ہے آسمان بھر، زمین بھر اور ان کے سوا جو تو چاہے اس کی وسعت بھر۔ ثنا اور عظمت کے حقدار اے اللہ! (یہی) صحیح ترین بات ہے جو بندہ کہہ سکتا ہے اور ہم سب تیرے ہی بندے ہیں۔ اے اللہ! جو کچھ تو عنایت فرمانا چاہے، اسے کوئی روک نہیں سکتا اور جس سے تو محروم کر دے، وہ کوئی دے نہیں سکتا اور نہ ہی کسی مرتبے والے کو تیرے سامنے اس کا مرتبہ نفع دے سکتا ہے۔“ یہ آیت کریمہ اس آیت کی طرح ہے: ﴿وَإِنْ يَسْأَلْكُمُ اللَّهُ بَظُرٍ فَلَا كَاشِفَ لَهُ إِلَّا هُوَ وَإِنْ يُرِدْكُمْ بِخَيْرٍ فَلَا رَآكَ لِفَضْلِهِ﴾ [یونس: ۱۰۷] ”اور اگر تم کو اللہ کوئی تکلیف پہنچائے تو بجز اس کے اور کوئی اس کو دور کرنے والا نہیں اور اگر وہ تم کو کوئی خیر پہنچانا چاہے تو اس کے فضل کا کوئی ہٹانے والا نہیں۔“ اس کی نظیر اور بہت سی آیتیں ہیں۔ امام مالک رحمہ اللہ نے فرمایا ہے کہ جس وقت لوگ پانی برسائے جاتے تھے تو سیدنا ابو ہریرہ رضی اللہ عنہ فرماتے تھے: ”مُطِرْنَا بِنَوَاءِ الْفَتْحِ“ یعنی ہم پانی برسائے گئے بہ سبب پختہ فتح کے، پھر یہ آیت پڑھتے: ﴿مَا يَفْتَحِ اللَّهُ... الْآيَةَ﴾^(۱) (رواہ ابن ابی حاتم عن یونس بن وہب عنہ، کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ تیرے واسطے امر سے کچھ نہیں ہے، یعنی تیرے قبضے میں کچھ نہیں ہے، چنانچہ جس شے کو اللہ تعالیٰ بندوں کے پاس لے آئے بارش، روزی، نعمت، صحت، امن، علم اور حکمت میں سے اور ان کے سوا اور امور جن کا احاطہ نہیں ہو سکتا ہے تو کوئی قادر نہیں ہے کہ اس کو روک رکھے اور ان میں سے جوئی شے وہ روک رکھے تو کوئی قدرت نہیں رکھتا کہ اس کو اس کے روکنے کے بعد بھیج سکے۔ سیدنا عبداللہ بن عباس رضی اللہ عنہما نے فرمایا کہ اگر اللہ تعالیٰ لوگوں کے لیے توبہ کا دروازہ کھول دے تو کوئی اس کا روکنے والا نہیں ہے، وہ چاہیں تو توبہ کریں اور چاہیں انکار کریں اور جو کچھ اس نے باب توبہ سے روک رکھا ہے تو اس کے سوا کوئی اس کو بھیجنے والا نہیں ہے اور وہ توبہ نہ کریں گے۔^(۲)

رحمت کے اطلاق اور ارسال کو جو استعارۃ پیرایہ فتح میں ادا فرمایا تو اس کا مقصد یہ بتانا ہے کہ رحمت اس کے خزانوں میں سے سب سے عمدہ ہے جس میں رغبت کرنے والے رغبت کرتے ہیں اور وہ خزانہ جس کو مل جائے، نیز یہ خزانہ بہت بڑا اور غالب ہے۔ رحمت کو نکرہ اشاعت اور ابہام کے لیے ذکر کیا ہے۔ گویا یوں فرمایا کہ کوئی سی رحمت ہو آسمانی یا زمینی۔ یہ عموم ﴿مَا﴾ جو اسم شرط ہے اس سے سمجھا جاتا ہے اور ﴿مِنْ رَّحْمَةٍ﴾ اس عام کا بیان ہے کسی قسم سے ہو۔ جو جمع معرف کہ اسم شرط کے مطابق ہوتی ہے عموم میں، اس جگہ اس سے نکرہ مفرد لا کر کفایت کی گئی ہے۔

تقدیر: ”مِنْ الرَّحْمَاتِ“ ہے۔

کلمہ ﴿مِنْ رَّحْمَةٍ﴾ موضع حال میں ہے: ”أَيُّ: كَائِنًا مِنْ رَّحْمَةٍ“۔ کسی نے کہا: معنی یہ ہیں کہ رسول لوگوں پر رحمت کے لیے بھیجے گئے، چنانچہ ان کے بھیجنے پر سوائے اللہ تعالیٰ کے اور کوئی قادر نہیں ہے۔ کسی نے کہا ہے

(۲) تفسیر ابن ابی حاتم (۳۱۷/۱۰)

(۱) الموطأ (۱۹۲/۱) تفسیر ابن کثیر (۷۱۶/۳)

کہ رحمت سے مراد دعا ہے۔ کسی نے کہا ہے کہ توبہ ہے۔ کسی نے کہا ہے کہ ہدایت کی توفیق ہے۔ اس تخصیص کی کوئی وجہ نہیں ہے، بلکہ معنی یہ ہیں کہ ہر وہ شے جس کو اللہ پاک اپنے رحمت کے خزانوں میں سے لوگوں کے لیے کھول دے، چنانچہ یہ شامل ہو جائے گی ہر نعمت کو جو اللہ پاک اپنے بندوں کو عطا فرماتا ہے اور اسی طرح امساک (روکنا) ہر اس شے کو شامل ہے جس کو اللہ اپنی نعمتوں میں سے روک رکھتا ہے۔ چنانچہ اللہ پاک معطی، مانع، قابض اور باسط ہے، اس کے سوا نہ کوئی عطا کرنے والا ہے اور نہ کوئی انعام کرنے والا ہے اور وہ زبردست حکمتوں والا ہے، ہر اس شے میں جس کو روک یا جس کو بھیجا اپنی حکمت کے تقاضے کے طور پر۔

پھر اللہ پاک نے اپنے بندوں کو حکم کیا کہ جن بے شمار نعمتوں کا ان پر شب و روز فیضان ہو رہا ہے ان کو یاد کریں، جیسے اللہ سبحانہ نے فرمایا ہے: ﴿وَإِنْ تَعَدُّوا نِعْمَتَ اللَّهِ لَا تَحْصُوهَا﴾ [إبراهيم: ۳۴] ”اگر تم اللہ کے احسان گننا چاہو تو انھیں پورے گن بھی نہیں سکتے۔“ چنانچہ ارشاد فرمایا: ①

يَا أَيُّهَا النَّاسُ اذْكُرُوا نِعْمَتَ اللَّهِ عَلَيْكُمْ هَلْ مِنْ خَالِقٍ غَيْرِ اللَّهِ يَرْزُقُكُمْ مِنَ السَّمَاءِ وَالْأَرْضِ لَا إِلَهَ إِلَّا هُوَ ۖ فَآئِنْ تَوَفَّكُمُ ۖ وَإِنْ يَكْذِبُوكَ فَقَدْ كَذَّبَتْ رُسُلٌ مِّن قَبْلِكَ ۖ وَالْمِ إِلَى اللَّهِ تَرْجَعُ الْأُمُورُ ۖ

اے لوگو! اپنے اوپر اللہ کی نعمت یاد کرو، کیا اللہ کے سوا کوئی اور خالق ہے جو تمہیں آسمان اور زمین سے رزق دے؟ اس کے سوا کوئی (سچا) معبود نہیں، پھر تم کہاں بہکائے جاتے ہو؟ ③ اور اگر یہ لوگ آپ کو جھٹلاتے ہیں تو تحقیق آپ سے پہلے (بھی) کئی رسول جھٹلائے گئے ہیں اور سب امور اللہ ہی کی طرف لوٹائے جاتے ہیں ④

توحید باری تعالیٰ کی ایک ٹھوس دلیل:

اللہ تعالیٰ اپنے بندوں کو ہوشیار کرتا ہے اور ان کو اپنی توحید پر استدلال کرنے کی راہ بتاتا ہے، اس طرح سے کہ وہ تنہا اسی کی عبادت کریں جس طرح کہ پیدا کرنے اور رزق عطا کرنے کے ساتھ وہ مستقل ہے، اس کے سوا کوئی یہ کام نہیں کرتا تو اسی طرح چاہیے کہ اکیلے اسی کی پوجا کی جائے۔ بت اور شریک اور آستانے جو غیر اللہ ہیں، اس کے ساتھ شریک نہ کیے جائیں، اسی لیے اللہ تعالیٰ نے فرمایا ہے: ﴿لَا إِلَهَ إِلَّا هُوَ ۖ فَآئِنْ تَوَفَّكُمُ﴾ یعنی اس بیان اور برہان کی وضاحت کے بعد پھر تم کہاں سے الٹے جاتے ہو اور اس کے بعد تم شریکوں اور بتوں کو پوجتے ہو۔ واللہ أعلم۔

سابقہ انبیاء کی تکذیب کا ذکر اور رسول اللہ ﷺ کو تسلی:

قوله تعالى: ﴿وَإِنْ يُكَذِّبُوكَ فَقَدْ كَذَّبَتْ رُسُلٌ مِّن قَبْلِكَ﴾ کا یہ مطلب ہے کہ اے محمد! اگر یہ مشرک لوگ تیری تکذیب کریں اور جس توحید کو تو اُن کے پاس لے کر آیا ہے، اس میں تیرے مخالف ہوں تو تجھے پہلے رسولوں کی پیروی کرنی چاہیے، کیوں کہ وہ اسی طرح اپنی قوموں کے پاس کھلی کھلی نشانیاں لے کر آئے اور توحید کا ان کو حکم کیا تو انھوں نے ان کی مخالفت کی۔ ﴿وَالِی اللّٰهُ تُرْجَعُ الْأُمُورُ﴾ کا یہ مطلب ہے کہ ہم عن قریب ان کو اس پر پوری جزا دیں گے۔^(۱) (کذا فی ابن کثیر)

فتح البیان کا بیان:

کہا گیا ہے کہ ﴿أَذْكُرُوا﴾ کا خطاب اہل مکہ کو ہے۔ اللہ کی نعمت اُن پر یہ ہے کہ ان کو حرم میں بسایا اور لوگوں پر جو لوٹ کھسوٹ ہوا کرتی تھی اس کو ان سے روکا۔ کسی نے کہا ہے کہ خطاب سب لوگوں کو ہے۔ اللہ کی نعمت ان پر یہی ہے کہ زمین کو بچھونے کی طرح بچھا دیا اور آسمان کو بغیر ستون کے بلند کیا، راہ بتانے کے لیے رسول بھیجے کہ اللہ کی طرف بلائیں، اس کا قرب حاصل ہو، خلق میں زیادتی کی، رزق کے دروازے کھولے، یہ سب امور گزر چکے ہیں۔ اللہ کی نعمت یاد کرنے کے یہ معنی ہیں کہ ان کو شکر کرنے کی ہدایت کی تاکہ وہ نعمتیں دوام پذیر ہوں اور ان سے زیادہ کی طالب ہوں۔ صرف زبان سے ان کا ذکر کرنا مراد نہیں، لیکن مراد یہ ہے کہ زبان اور دل سے ان کو یاد کریں، مطلب یہ ہے کہ تم ان کو مت بھولو۔ اس جگہ نعمت انعام کے معنی میں ہے۔ جلال محلی نے اسی طرح کہا ہے۔^(۲) کسی نے کہا ہے کہ نعمت بہ معنی منعم بہ ہے۔

پھر اللہ پاک نے اس نعمت سے آگاہ کیا جو ساری نعمتوں کا سر ہے، یعنی منعم کا اتحاد۔ چنانچہ فرمایا: ﴿هَلْ مِنْ خَلْقٍ غَيْرُ اللّٰهِ... الْآیَةِ﴾ استفہام تقریر و انکار اور سرزنش کا ہے۔ کلمہ ﴿مِنْ﴾ زاید ہے تاکید کے لیے۔ ﴿خَلْقٍ﴾ مبتداء ہے ﴿غَيْرُ اللّٰهِ﴾ اس کی صفت ہے۔ امام زجاج رحمہ اللہ نے کہا ہے کہ رفع ﴿غَيْرُ﴾ کا اس معنی کی بنا پر ہے کہ ”هَلْ خَالِقٌ غَيْرُ اللّٰهِ“، کیوں کہ کلمہ ﴿مِنْ﴾ زائدہ موكده ہے اور جس نے ﴿غَيْرُ﴾ کو زیر دیا ہے تو اس نے لفظ پر اس کو صفت ٹھہرایا ہے۔ جمہور نے بہ رفع ﴿غَيْرُ﴾ پڑھا ہے۔ نیز حمزہ اور کسائی رحمہ اللہ نے بہ جر پڑھا ہے اور فضل بن ابراہیم نے بہ نصب پڑھا ہے بنا بر استثناء۔^(۳) جملہ ﴿يَرْزُقُكُمْ مِّنَ السَّمَاءِ وَالْأَرْضِ﴾ خبر ہے مبتداء کی، یعنی ہے کوئی خالق اللہ کے سوا کہ تم کو روزی دیتا ہے آسمان و زمین سے۔ مطلب یہ ہے کہ اللہ پاک کے سوا کوئی خالق نہیں ہے۔ یا جملہ متانفہ ہے، یا دوسری صفت ہے خالق کی اور خبر محذوف ہے۔ بالجملہ آسمان سے رزق تو پانی

(۱) تفسیر ابن کثیر (۷۱۷، ۷۱۶/۳) (۲) تفسیر الجلالین (۵۷۱/۱) (۳) فتح القدیر (۴۴۶/۴)

کے ساتھ ہے اور زمین سے نبات، یعنی سبزے وغیرہ سے۔ جملہ ﴿لَا إِلَهَ إِلَّا هُوَ﴾ مستانفہ ہے، جو نفی استفہام سے سمجھی جاتی ہے اس کی تقریر اور تثبیت کے لیے لایا گیا ہے۔

﴿فَإِنِّي تُوَفِّكُون﴾ یعنی جب توحید کی حجت قائم ہو چکی تو پھر تم کیوں کر پھیرے جاتے ہو؟! یہ ماخوذ ہے ”أَفْكَ“ بالفتح سے، ”أَفْكَ“ صرف کو کہتے ہیں۔ محاورے میں بولتے ہیں: ”مَا أَفْكَكَ عَنْ كَذَا“ یعنی تجھے کس شے نے اس سے پھیر دیا؟ کسی نے کہا ہے کہ ”إِفْكَ“ بالکسر بہ معنی کذب سے ماخوذ ہے، اس لیے کہ کذب صدق سے پھیرا گیا ہے۔ امام زجاج رحمہ اللہ نے کہا: یہ معنی ہیں: کہاں سے واقع ہوتا ہے تم کو افک اور تکذیب اللہ کی توحید اور بعث کے ساتھ،^① حالاں کہ تم اس بات کا اقرار کرنے والے ہو کہ اللہ نے تم کو پیدا کیا ہے اور روزی دی ہے۔

پھر اللہ پاک نے اپنے نبی کریم ﷺ کو تسلی دی، فرمایا: ﴿وَلَا يَكْذِبُوكَ فَقَدْ كَذَّبَتْ رُسُلٌ مِّنْ قَبْلِكَ﴾ تاکہ وہ اپنے سے پہلے کے نبیوں کا اقتداء کریں اور کفار عرب جو آپ ﷺ کی تکذیب کرتے ہیں، اس سے آپ ﷺ کو تسلی ہو۔ اسی لیے ﴿رُسُلًا﴾ کو نکرہ ذکر کیا ہے، یعنی بہت سے رسول، آیات اور معجزات والے، بڑی لمبی عمر والے، صاحبِ صبر و عزم، کیوں کہ اس میں آپ ﷺ کے لیے زیادہ تر تسلی ہے۔ جواب شرط کا محذوف ہے: ”أَيُّ: فَاصْبِرْ كَمَا صَبَرُوا“، یعنی تو صبر کر جیسا کہ انھوں نے صبر کیا۔ اس محذوف جواب پر ﴿فَقَدْ كَذَّبَتْ... الخ﴾ دال ہے۔

﴿وَالِی اللّٰہِ تُرْجَعُ الْأُمُورُ﴾ کا یہ مقصد ہے کہ اللہ ہی کی طرف تمام کام رجوع کرتے ہیں نہ کہ اس کے غیر کی طرف۔ چنانچہ وہ ہر ایک کو بدلا دے گا جس بدلے کا وہ مستحق ہوگا۔ امام حسن، اعرج، یعقوب، ابن عامر، ابو حیوہ، ابن محیسن، حمید، اعمش، یحییٰ بن وثاب، حمزہ اور کسائی رحمہم نے ﴿تُرْجَعُ﴾ بہ فتح تائے فوقیہ پڑھا ہے، بہ صیغہ معروف اور باقی قراء نے بہ ضم بہ صیغہ مجہول پڑھا ہے۔^② (کذا فی فتح البیان)

يَا أَيُّهَا النَّاسُ إِنِّي وَعَدَ اللَّهُ حَقًّا فَلَا تَغُرَّنَّكُمُ الْحَيَاةُ
الدُّنْيَا وَلَا يَغُرَّنَّكُم بِاللَّهِ الْغُرُورُ ۚ إِنَّ الشَّيْطَانَ لَكُمْ عَدُوٌّ
فَاتَّخِذُوهُ عَدُوًّا ۚ إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ ۚ
الَّذِينَ كَفَرُوا لَهُمْ عَذَابٌ شَدِيدٌ ۚ وَالَّذِينَ آمَنُوا وَعَمِلُوا الصَّالِحَاتِ
لَهُمْ مَغْفِرَةٌ وَأَجْرٌ كَبِيرٌ ۚ

اے لوگو! بے شک اللہ کا وعدہ سچا ہے، چنانچہ تمہیں دنیوی زندگی دھوکے میں نہ ڈالے اور تمہیں بڑا دھوکے باز (شیطان بھی) اللہ کے بارے میں دھوکے میں نہ ڈالے^⑤ بے شک

شیطان تمہارا دشمن ہے، لہذا تم اسے دشمن ہی جانو، بس وہ تو اپنے گروہ کو اس لیے بلاتا ہے کہ وہ جہنم والوں میں سے ہو جائیں ⑥ جن لوگوں نے کفر کیا ان کے لیے سخت عذاب ہے اور جو لوگ ایمان لائے اور انھوں نے نیک عمل کیے ان کے لیے مغفرت اور بہت بڑا اجر ہے ⑦

قیامت آ کر ہی رہے گی:

﴿وَعَدَ اللَّهُ﴾ سے مراد معاد ہے، یعنی اللہ پاک کا وعدہ معاد ضرور ہونے والا ہے۔ چنانچہ دھوکا نہ دے تم کو دنیا کا جینا، یعنی یہ زندگی حقیر ہے، اس عظیم خیر کی نسبت جو اللہ نے اپنے دوستوں اور رسولوں کی پیروی کرنے والوں کے لیے تیار کر رکھی ہے، لہذا کہیں وہ فانی جینا اس باقی جینے سے یہ فانی رونق دکھا کر تم کو مشغول نہ کرے۔ ﴿وَلَا يَغُرَّتْكُمْ بِاللَّهِ الْغُرُورُ﴾ غرور سے مراد شیطان ہے۔ یہ قول سیدنا عبداللہ بن عباس رضی اللہ عنہما کا ہے، ^① یعنی تم کو شیطان فتنے میں نہ ڈالے اور تم کو اللہ کے رسولوں کی پیروی کرنے سے نہ پھیرے اور اس کی باتوں کی تصدیق کرنے سے نہ پھیرے، کیوں کہ بے شک وہ بڑا دغا باز، کذاب اور افاک ہے۔ یہ آیت اس آیت کی طرح ہے جو سورت لقمان کے آخر میں ہے: ﴿فَلَا تَغُرَّتْكُمْ الْحَيَاةُ الدُّنْيَا وَلَا يَغُرَّتْكُمْ بِاللَّهِ الْغُرُورُ﴾ [لقمان: ۳۳] ”تمہیں دنیا کی زندگی دھوکے میں نہ ڈالے اور نہ دھوکے باز (شیطان) تمہیں دھوکے میں ڈال دے۔“

امام مالک رحمہ اللہ نے زید بن اسلم رحمہ اللہ سے روایت کیا ہے کہ وہ شیطان ہے، جیسا کہ مومنوں نے منافقوں سے کہا ہے روز قیامت کو جبکہ ان کے درمیان ایک دیوار کھڑی کر دی جائے گی: ﴿لَهُ بَابٌ بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ﴾ ⑬ يَنَادُوْنَهُمْ اَلَمْ نَكُنْ مَعَكُمْ قَالُوْا بَلٰى وَلٰكِنْ كُنْتُمْ فِتْنَةً اَنْفُسُكُمْ وَتَرَبَّصْتُمْ وَارْتَبْتُكُمْ وَغَرَّتْكُمْ الْاَمَانِي حَتّٰى جَاءَ اَمْرُ اللّٰهِ وَغَرَّتْكُمْ بِاللّٰهِ الْغُرُورُ﴾ [الحديد: ۱۳-۱۴] ”جس میں دروازہ بھی ہوگا۔ اس کے اندرونی حصے میں تو رحمت ہوگی اور باہر کی طرف عذاب ہوگا۔ یہ چلا چلا کر ان سے کہیں گے کہ کیا ہم تمہارے ساتھ نہ تھے؟ وہ کہیں گے کہ ہاں تھے تو سہی لیکن تم نے اپنے آپ کو فتنے میں پھنسا رکھا تھا اور انتظار میں ہی رہے اور شک و شبہ کرتے رہے اور تمہیں تمہاری فضول تمناؤں نے دھوکے میں ہی رکھا یہاں تک کہ اللہ کا حکم آپہنچا اور تمہیں اللہ کے بارے میں دھوکا دینے والے نے دھوکے میں ہی رکھا۔“

شیطان تمہارا دشمن ہے، اسے دشمن ہی سمجھو:

پھر اللہ پاک نے ابن آدم کے لیے ابلیس کی عداوت بیان کی، فرمایا: ﴿إِنَّ الشَّيْطَانَ لَكُمْ عَدُوٌّ...﴾ ⑭ یعنی شیطان تم سے کھلم کھلا دشمنی کرنے والے ہے تو تم بھی اس سے بہت سخت دشمنی رکھو اور اس کی مخالفت کرو اور جس

شے کے ساتھ تم کو دھوکا دیتا ہے، اس میں اس کو جھٹلاؤ۔ وہ تو یہی قصد کرتا ہے کہ تم کو بہکائے یہاں تک کہ تم اس کے ساتھ دوزخ کے عذاب میں داخل ہو جاؤ۔ چنانچہ یہ وہی کھلا دشمن ہے۔ ہم اللہ قوی عزیز سے یہ سوال کرتے ہیں کہ ہم کو شیطان کا دشمن بنائے اور ہم کو اپنی کتاب کا اتباع اور اپنے رسول کے طریقے کی پیروی نصیب فرمائے۔ إِنَّهُ عَلَىٰ مَا يَشَاءُ قَدِيرٌ وَبِالْإِجَابَةِ جَدِيرٌ۔

یہ آیت اس آیت کی مثل ہے: ﴿وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ كَانَ مِنَ الْجِنِّ فَفَسَقَ عَنْ أَمْرِ رَبِّهِ ۖ أَفَتَتَّخِذُونَهُ وَذُرِّيَّتَهُ أَوْلِيَاءَ مِنْ دُونِي وَهُمْ لَكُمْ حَدُّوۢا بِئْسَ لِلظَّالِمِينَ بَدَلًا﴾ [الكهف: ٥٠] اور جب ہم نے فرشتوں کو حکم دیا کہ تم آدم کو سجدہ کرو تو ابلیس کے سوا سب نے سجدہ کیا، یہ جنوں میں سے تھا، اس نے اپنے پروردگار کی نافرمانی کی، کیا پھر بھی تم اسے اور اس کی اولاد کو مجھے چھوڑ کر اپنا دوست بنا رہے ہو؟ حالاں کہ وہ تم سب کا دشمن ہے ایسے ظالموں کا کیا ہی برابر ہے۔“ جب اللہ تعالیٰ نے یہ ذکر کیا کہ ابلیس کی پیروی کرنے والوں کا انجام کار دوزخ کی طرف ہے تو اس کے بعد یہ ذکر فرمایا کہ جن لوگوں نے کفر کیا ان کے لیے سخت عذاب ہے، کیوں کہ انھوں نے شیطان کی اطاعت کی اور رحمان کی نافرمانی کی اور جو لوگ اللہ پر ایمان لائے اور اس کے رسولوں پر اور بھلے کام کیے، ان کے لیے اس گناہ کی مغفرت ہے جو ان سے ہوا اور اس خیر پر بڑا اجر ہے جو انھوں نے کی۔^(۱) (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ بے شک اللہ کا وعدہ بعث و نشور و حساب و عقاب و جنت و نار حق ہے، چنانچہ ﴿إِلَى اللَّهِ تُرْجَعُ الْأُمُورُ﴾ سے اس کی طرف اشارہ کیا گیا ہے۔ ﴿فَلَا تَغُرُّكُمُ الْحَيَاةُ الدُّنْيَا﴾ کا یہ مطلب ہے کہ دنیا کی زندگی اپنی زینت، نعیم، عیش اور آرام سے تم کو دھوکا نہ دے۔ ظاہر میں حیات دنیا کو نہی ہے، لیکن مراد خاطبین کو نہی ہے کہ تم اس سے دھوکا مت کھاؤ، جس طرح کہ عرب کے اس قول میں ہے: ”بَعَيْنِي مَا لَا أُرِيَنَّكَ هَهُنَا“ یعنی کسی آنکھ سے ہرگز میں تجھے اس جگہ نہ دیکھوں۔ سعید بن جبیر رضی اللہ عنہ نے کہا ہے کہ حیات دنیا کا دھوکا یہ ہے کہ آدمی اس کی نعمتوں اور لذتوں کے سبب سے آخرت کے عمل سے مشغول ہو جائے، یہاں تک کہ یوں کہے: ﴿يَلْبِثُنِي قَدَمْتُ لِحَيَاتِي﴾ [الفجر: ۲۴] ”کاش کہ میں نے اپنی اس زندگی کے لیے کچھ پیشگی سامان کیا ہوتا۔“^(۲)

معنی یہ ہیں کہ دھوکا نہ دے تم کو دنیا اور اس کے ساتھ تمتع لینا اور اس کے منافع سے مزہ لینا۔ غافل نہ کر دے تم کو عمل سے آخرت کے لیے اور اس شے کی طلب سے جو اللہ پاک کے پاس ہے۔ جمہور نے ”غُرُور“ کو بہ فتح غین پڑھا ہے، یعنی غرور میں مبالغہ کرنے والا۔ ابن سکیت اور ابو حاتم رضی اللہ عنہما نے کہا ہے کہ وہ شیطان ہے۔ یہ بھی جائز ہے

کہ مصدر ہو۔ امام زجاج رحمہ اللہ نے اس کو بعید سمجھا ہے، اس لیے کہ ”غَرَرْتُہُ“ متعدی ہے اور متعدی کا جو مصدر ہوتا ہے، وہ فعل کے وزن پر آتا ہے، جیسے: ”ضَرَبْتُہُ ضَرْبًا“ مگر اشیائے سیرہ میں جو معروف ہیں، ان پر قیاس نہیں کیا جاتا ہے۔ معنی یہ ہیں کہ دھوکا نہ دے تم کو شیطان اللہ کے ساتھ، یعنی اس کے حلم اور مہلت دینے کے سبب سے، وہ تم سے یہ کہے کہ اللہ تم سے درگزر کرے گا اور اپنے فضل سے تم کو بخش دے گا۔ یا اس لیے کہ اس کی رحمت تم کو سمالے گی۔ امام ابو حیوہ، ابوساک اور محمد بن کسیف رحمہم نے بہ ضم غین پڑھا ہے۔ غرور باطل کو کہتے ہیں۔ ابن سکیت رحمہ اللہ نے کہا ہے کہ غرور بہ ضم وہ شے ہے جو متاع دنیا میں سے ہے اور دھوکا دیتی ہے۔ امام زجاج رحمہ اللہ نے کہا: جائز ہے کہ غرور بالضم جمع ہو غار کی، جیسے ”قَاعِدٌ وَقُعُودٌ“۔ کسی نے کہا ہے کہ جائز ہے کہ ”غَرَّہُ“ کا مصدر ہو، جیسے: لزوم و نہوک۔ اس میں وہی استبعاد ہے جو زجاج رحمہ اللہ سے پہلے گزر چکا ہے۔^(۱)

پھر اللہ پاک نے اپنے بندوں کو شیطان سے ڈرایا اور ارشاد فرمایا: ﴿إِنَّ الشَّيْطَانَ لَكُمْ عَدُوٌّ﴾ یعنی بے شک شیطان تم سب کے لیے کھلی عداوت والا دشمن ہے، اس نے تمہارے باپ کے ساتھ کیا جو کچھ کیا، حالاں کہ تم اس کے ساتھ اس شخص کا سا معاملہ کرتے ہو جس کو اس کے احوال کا کچھ پتا اور علم نہیں ہے۔ ﴿عَدُوٌّ﴾ کو نکرہ لا کر تعظیم کی ہے، یعنی بڑا دشمن، کیوں کہ اس کی عداوت عامہ اور قدیمہ ہے۔ عموم تو کلمہ ﴿لَكُمْ﴾ سے سمجھا جاتا ہے، اس وجہ سے کہ اس کا دشمن ہونا خاص نہیں کیا گیا، بعض کا ہو بعض کا نہ ہو، بلکہ فرمایا: ﴿لَكُمْ﴾ یعنی تم سب کا بڑا دشمن ہے اور دشمن قدیمہ ہونا جملہ اسمیہ سے معلوم ہوتا ہے جو دوام و استمرار بتا رہا ہے۔

﴿فَاتَّخِذُواْ عَدُوًّا﴾ چنانچہ تم اللہ کی اطاعت کر کے اس کو دشمن رکھو اور اللہ پاک کے معاصی میں اس کی اطاعت مت کرو اور صمیم قلب سے اپنے احوال و افعال و عقائد میں اس سے بچتے رہو اور جب کوئی کام کرو تو اس کے لیے ہوشیار اور چوکے ہو جاؤ، کیوں کہ بسا اوقات وہ اس فعل میں تم پر ریا کو داخل کر دے گا اور بری باتیں تم کو اچھی کر دکھائے گا۔ امام قشیری رحمہ اللہ نے کہا ہے کہ صبر نہیں کیا جاتا اس کی عداوت پر، مگر اللہ رب العزت کی استعانت کے ساتھ، کیوں کہ وہ تو تمہاری دشمنی سے غافل نہیں ہوتا، لہذا تم اپنے مولیٰ سے ایک لمحے کے لیے بھی غافل نہ ہونا۔ (ذکرہ الخطیب)

پھر اللہ پاک نے اپنے بندوں کے لیے اس کی عداوت کی کیفیت بیان کی اور اس کی طاعت سے ان کو ڈرایا۔ چنانچہ فرمایا: ﴿إِنَّمَا يَدْعُوا حِزْبَهُ...﴾ یعنی وہ تو اپنے گروہ اور پیروکاروں اور فرماں برداروں کو اللہ پاک کے معاصی کی طرف بلاتا ہے، تاکہ وہ اہل نار سے ہو جائیں۔ حرف لام تعلیل کا ہے۔ موصول کا محل ﴿الَّذِينَ كَفَرُوا﴾ میں رفع ہے بنا بر ابتداء اور ﴿لَهُمْ عَذَابٌ شَدِيدٌ﴾ اس کی خبر ہے۔ یا رفع بنا بر بدل ہے ﴿لِيَكُونُوا﴾ کے فاعل

سے۔ یا نصب ہے بنا بر بدل ﴿حِزْبَةٌ﴾ سے۔ یا جر ہے بنا بر بدل ﴿أَصْحَابٍ﴾ سے اور رفع بنا بر ابتداء سب وجہوں سے زیادہ قوی ہے۔

اس لیے کہ اول اللہ پاک نے شیطان کی عداوت اور اس کا بلانا اپنے گروہ کو ذکر کیا، اس کے بعد فریقین کا حال ذکر کیا، ایک گروہ تو اس کا مطیع دوسرا اس کا نافرمان۔ چنانچہ پہلے گروہ کے حق میں یہ فرمایا: ﴿لَهُمْ عَذَابٌ شَدِيدٌ﴾ اور دوسرے گروہ کی شان میں ارشاد کیا: ﴿وَالَّذِينَ آمَنُوا وَعَمِلُوا الصَّالِحَاتِ﴾ یعنی اللہ پاک ایمان اور عمل صالح کے سبب سے ان کی مغفرت کر دے گا اور ان کو بڑا اجر عطا فرمائے گا، وہ جنت ہے۔ امام ابن جریج رحمہ اللہ نے کہا ہے کہ قرآن شریف میں جہاں کہیں ﴿لَهُمْ مَغْفِرَةٌ وَأَجْرٌ كَبِيرٌ﴾ اور ﴿وَرِزْقٌ كَرِيمٌ﴾ ہے تو اس سے مراد جنت ہے۔^①

أَفَمَنْ زُيِّنَ لَهُ سُوءُ عَمَلِهِ فَرَاهُ حَسَنًا فَإِنَّ اللَّهَ يُضِلُّ
مَنْ يَشَاءُ وَيَهْدِي مَنْ يَشَاءُ ۚ فَلَا تَذْهَبُ نَفْسُكَ عَلَيْهِمْ
حَسْرَتٍ ۚ إِنَّ اللَّهَ عَلِيمٌ بِمَا يَصْنَعُونَ ۝۵

کیا پھر وہ شخص جس کے لیے اس کا برا عمل پرکشش بنا دیا گیا، سو وہ اسے اچھا دیکھتا ہے (ہدایت یافتہ شخص کی طرح ہو سکتا ہے؟) چنانچہ بے شک اللہ جسے چاہے گمراہ کرتا ہے اور جسے چاہے ہدایت دیتا ہے، لہذا آپ کی جان ان پر افسوس کرتے ہوئے نہ جاتی رہے، یقیناً اللہ خوب جانتا ہے جو کچھ وہ کرتے ہیں^⑧

برے اعمال کو اچھا سمجھنے والوں پر افسوس مت کیجیے:

کیا وہ شخص اس کے برابر ہے جو بھلے برے کی تمیز رکھتا ہے۔ انتہی۔

یعنی جیسے کفار و فجار کہ وہ برے کام کرتے ہیں اور وہ ان میں اعتقاد کرتے ہیں اور خیال کرتے ہیں کہ اچھا کام کر رہے ہیں، یعنی پھر جو شخص ایسا ہے جس کو اللہ نے گمراہ کیا ہے کیا تیرے واسطے اس میں حیلہ و تدبیر ہے؟ اس کے حق میں تیرے لیے کوئی حیلہ نہیں ہے، کیوں کہ اللہ بہکاتا ہے جس کو چاہے اور راہ پر لاتا ہے جس کو چاہے۔ مطلب یہ ہے کہ ہدایت اور گمراہی اس کی تقدیر سے ہے، لہذا تو اس پر افسوس مت کر، کیوں کہ اللہ حکمت والا ہے، اپنی تقدیر میں وہ تو گمراہ کرتا ہے جس کو گمراہ کرتا ہے اور ہدایت کرتا ہے جس کو ہدایت کرتا ہے، اس لیے کہ اس میں اس کی حجت بالغہ اور مکمل علم ہے۔

امام ابن ابی حاتم رحمہ اللہ نے عبد اللہ بن دلیمی سے روایت کیا ہے، کہا: میں عبد اللہ بن عمرو رضی اللہ عنہما کے پاس آیا اور وہ

طائف کے ایک باغ میں تھے جس کو دھڑکتے ہیں، کہا: میں نے سنا رسول اللہ ﷺ کو کہ فرماتے تھے: بے شک اللہ نے اپنی خلق کو تاریکی میں پیدا کیا، پھر ان پر اپنا نور ڈالا، پھر اس وقت جس کو اس کے نور سے کچھ پہنچا تو وہ راہ یاب ہوا اور جو کوئی اس سے چوک گیا، وہ گمراہ ہوا، چنانچہ اسی لیے میں کہتا ہوں: «جَفَّ الْقَلَمُ عَلَى مَا عَلِمَ اللَّهُ عَزَّوَجَلَّ»^(۱) ”اللہ کے علم پر خشک ہو گیا ہے۔“ پھر زید بن اوفیؓ سے روایت کیا ہے کہ ہم پر رسول اللہ ﷺ نکلے تو فرمایا: «الْحَمْدُ لِلَّهِ الَّذِي يَهْدِي مِنَ الضَّلَالَةِ وَيُلْبِسُ الضَّلَالََةَ عَلَى مَنْ أَحَبَّ»^(۲) ”سب تعریف اللہ تعالیٰ کے لیے جو گمراہی سے ہدایت دیتا ہے اور جس پر چاہتا ہے گمراہی کو ملتبس کرتا ہے۔“ (وہذا أيضا حديث غريب جدا كذا في ابن كثير)

فتح البیان کا بیان:

فتح البیان کا بیان یہ ہے کہ اللہ پاک نے جو فریقین کے انجام کار کے درمیان فرق ذکر فرمایا تو ﴿أَفَمَنْ زُيِّنَ لَهُ...﴾ کے جملہ متانفہ سے اس تفاوت کی تقریر فرمائی، اس کو ثابت اور پختہ کیا۔ کلمہ ﴿مَنْ﴾ موضع رفع میں ہے بنا بر ابتداء اور خبر محذوف ہے۔ امام کسائیؒ نے کہا: تقدیر یہ ہے: «ذَهَبَتْ نَفْسُكَ عَلَيْهِمْ حَسَرَاتٍ» کہا کہ ﴿فَلَا تَذْهَبْ نَفْسُكَ عَلَيْهِمْ حَسَرَاتٍ﴾ اس محذوف پر دال ہے اور کہا کہ یہ ایک ظریف عربی کلام ہے، اس کو بہت تھوڑے جانتے ہیں۔ امام زجاجؒ نے کہا ہے کہ تقدیر ”كَمَنْ هَذَاهُ“ ہے۔ ان دو کے سوا اور نے یہ تقدیر کی ہے: ”كَمَنْ لَمْ يُزَيَّنْ لَهُ“ یہ قول اولیٰ ہے، اس لیے کہ لفظ ومعنی سے موافق ہے، صاحب کشاف نے وہم کیا تو کسائی کے قول کو زجاج سے نقل کیا۔

امام نحاسؒ نے کہا ہے کہ آیت کے بارے میں جو کچھ کہا گیا ہے، اس میں بہترین امام کسائیؒ کا قول ہے، اس وجہ سے جو ذکر کی ہے کہ اس میں محذوف پر دلالت ہے۔^(۳) کسی نے کہا: تقدیر یہ ہے: ﴿أَفَمَنْ زُيِّنَ لَهُ سُوءُ عَمَلِهِ...﴾ الخ ﴿تُرِيدُ أَنْ تَهْدِيَهُ﴾ یعنی کیا جس کو اس کے برے کام اچھے کر کے دکھائے گئے ہیں تو چاہتا ہے کہ اس کو ہدایت کرے، یہ تو اللہ ہی کی طرف ہے، تیری طرف نہیں ہے۔ تیرے ذمے جو ہے وہ پہنچا دینا ہے۔ آیت کا مطلب یہ ہے کہ اللہ پاک نے اپنے نبیوں کو اس سے منع فرمایا کہ ان پر سخت غم کریں، جیسا کہ فرمایا ہے: ﴿فَلَعَلَّكَ لَبِغٌ لِّنَفْسِكَ﴾ [الكهف: ۶] ”کیا ان کے پیچھے آپ اپنی جان ہلاک کر ڈالیں گے۔“

امام قتادہ اور حسنؒ نے کہا: واللہ! شیطان نے ان کے لیے گمراہیوں کو زینت دی۔^(۴) کسی نے کہا ہے کہ اس کے نفسِ امارہ اور بری خواہشات نے زینت دی۔ ﴿سُوءُ عَمَلِهِ﴾ میں موصوف کی طرف صفت کی اضافت ہے،

(۱) سنن الترمذی، رقم الحدیث (۲۶۴۲) تفسیر ابن ابی حاتم (۳۱۸۲/۱۰) السلسلة الصحيحة، رقم الحدیث (۱۰۷۶)

(۲) تفسیر ابن ابی حاتم (۳۱۷۲/۱۰، ۳۱۷۳) تفسیر ابن کثیر (۷۸، ۷۱۷/۳) اس کی سند میں ایک سے زیادہ ضعیف راوی ہیں۔

(۳) تفسیر القرطبی (۳۲۶، ۳۲۵/۱۴) فتح القدیر (۴۴۷/۴، ۴۴۸) (۴) تفسیر الطبري (۴۴۱/۲۰)

یعنی ”عَمَلُهُ السَّيِّئُ“۔ عبد اللہ بن عباس رضی اللہ عنہما نے فرمایا کہ یہ آیت ابوجہل اور مشرکین مکہ کے حق میں نازل ہوئی ہے۔^(۱) کسی نے کہا ہے کہ خواہش پرست اور بدعتی لوگوں کے بارے میں اتری ہے۔ انہیں میں سے خوارج ہیں جو مسلمانوں کے خون اور مال کو حلال جانتے ہیں۔ کبیرہ گناہ کرنے والے ان میں سے نہیں ہیں، کیوں کہ یہ لوگ کبیرہ گناہوں کے حرام ہونے کا عقیدہ رکھتے ہیں، باوجود اس کے کہ ان کا ارتکاب کرتے ہیں۔

جملہ ﴿فَإِنَّ اللَّهَ يُضِلُّ مَنْ يَشَاءُ وَيَهْدِي مَنْ يَشَاءُ﴾ مقرر ہے ماقبل کا اور اس حق کو ثابت کرتا ہے کہ ہر چیز اللہ پاک کی مشیت سے ہے، یعنی وہ گمراہ کرتا ہے جس کو چاہتا ہے کہ اسے گمراہ کرے اور ہدایت کرتا ہے جس کو چاہتا ہے کہ ہدایت کرے۔ یہ آیت کریمہ قدریہ کے قول کو ان پر رد کرتی ہے۔ جمہور نے ”تَذْهَبُ“ کو بہ فتح تائے فوقانیہ و ہاء پڑھا ہے، اس کا فاعل ”نَفْسُكَ“ ہے، اس کی بنا پر ”لَا أَرِيَنَّكَ هَهُنَا“ کے باب سے ہوگا، یعنی تو اس کے بارے میں غور و فکر مت کر۔ امام ابو جعفر، شبیہ، ابن محیصن اور اشہب رحمہم نے بہ ضم تاء و کسر ہاء و نصب ”نَفْسُكَ“ پڑھا ہے۔

”حَسْرَاتِ“ کا نصب بنا بر مفعول لہ ہے: ”أَيُّ: لِلْحَسْرَاتِ“ جمع لانے کی وجہ یہ ہے کہ آپ ﷺ کے غمگین ہونے کی زیادتی معلوم ہو جائے ان کی قباحتوں کی کثرت پر جو ان پر حسرت اور افسوس کرنے کا موجب ہے۔ یہ بھی جائز ہے کہ ﴿حَسْرَاتِ﴾ منصوب ہو بنا بر حال، گویا نفس کل کا کل حسرتیں ہو گیا، فرط تحسر کے مارے، جیسا کہ امام سیبویہ رحمہ اللہ سے مروی ہے۔ امام مبرد رحمہ اللہ نے کہا ہے کہ تمیز ہے۔^(۲) اور ﴿عَلَيْهِمْ﴾ صلہ ہے ﴿تَذْهَبُ﴾ کا، جس طرح کہ محاورے میں بولتے ہیں: ”هَلَكَ عَلَيْهِ حُبًّا وَمَاتَ عَلَيْهِ حُزْنًا“۔ حسرت: شدتِ حزن اور ہم نفس ہے اس امر پر جو فوت ہو گیا اور سخت افسوس ہے اس شے پر جو ضائع ہو گئی۔ جملہ ﴿إِنَّ اللَّهَ عَلَيْهِمْ بِمَا يَصْنَعُونَ﴾ ماقبل کی تعلیل ہے وعدہ شدید کے ساتھ جو اس کے ضمن میں ہے، یعنی اس لیے کہ اللہ پاک پر ان کے افعال و اقوال سے کوئی پوشیدہ شے مخفی نہیں ہے۔ پھر اللہ سبحانہ نے اپنی بدیع صنعت اور عظیم قدرت کی قسموں میں سے ایک قسم کی خبر دی، تاکہ اس میں غور و فکر کریں اور اس سے عبرت لیں۔ چنانچہ فرمایا:^(۳)

وَاللَّهُ الَّذِي أَرْسَلَ الرِّيحَ فَثَبِيرُ سَحَابًا فَسَقْنَهُ إِلَى بَلَدٍ مَيِّتٍ
فَاحْيَيْنَا بِهِ الْأَرْضَ بَعْدَ مَوْتِهَا كَذَلِكَ النُّشُورُ ۝ مَنْ كَانَ
يُرِيدُ الْعِزَّةَ فَلِلَّهِ الْعِزَّةُ جَمِيعًا ۝ إِلَيْهِ يَصْعَدُ الْكَلِمُ
الطَّيِّبُ وَالْعَمَلُ الصَّالِحُ يَرْفَعُهُ ۝ وَالَّذِينَ يَمْكُرُونَ السِّيَّاتِ

لَهُمْ عَذَابٌ شَدِيدٌ وَمَكْرُ أُولَٰئِكَ هُوَ يُبَوِّرُهُ ۖ وَاللَّهُ خَلَقَكُمْ
 مِّنْ تُرَابٍ ثُمَّ مِّنْ نُّطْفَةٍ ثُمَّ جَعَلَكُمْ أَزْوَاجًا ۚ وَمَا تَحْمِلُ
 مِنْ أُنْثَىٰ وَلَا تَضَعُ إِلَّا بِعِلْمِهِ ۚ وَمَا يُعَمَّرُ مِنْ مُّعَمَّرٍ
 وَلَا يُنْقَصُ مِنْ عُمُرٍ إِلَّا فِي كِتَابٍ ۚ إِنَّ ذَٰلِكَ عَلَى اللَّهِ يَسِيرٌ ۝

اور اللہ ہی وہ ذات ہے جو ہوائیں بھیجتا ہے، وہ بادل اٹھاتی ہیں تو ہم اسے مردہ شہر کی طرف ہانک لے جاتے ہیں، پھر ہم اس کے ذریعے سے زمین کو اس کے مردہ (بخر) ہو جانے کے بعد زندہ کرتے ہیں، اسی طرح (انسانوں کا) دوبارہ جی اٹھنا ہے ⑨ جو شخص عزت چاہتا ہے، پس عزت تو ساری کی ساری اللہ ہی کے لیے ہے، اسی کی طرف پاکیزہ کلمات چڑھتے ہیں اور عمل صالح انھیں اوپر اٹھاتا ہے اور جو لوگ بُری چالیں چلتے ہیں، ان کے لیے سخت عذاب ہے اور انہی لوگوں کی چال ہی برباد ہو کے رہے گی ⑩ اور اللہ ہی نے تمہیں مٹی سے پیدا کیا، پھر نطفے سے، پھر اس نے تمہیں جوڑے جوڑے بنایا اور جو بھی مادہ حاملہ ہوتی اور بچہ جنتی ہے، اسے اس کا علم ہوتا ہے اور بڑی عمر والے کو عمر دی جاتی ہے یا اس کی عمر کم کی جاتی ہے (وہ) ایک کتاب (لوح محفوظ) میں (درج) ہے، بلاشبہ یہ (بات) اللہ پر نہایت آسان ہے ⑪

زندگی بعد الموت کی دلیل:

یعنی عزت اللہ کے ہاتھ ہے۔ تمہارے ذکر اذکار اور اچھے کام چڑھتے جاتے ہیں، جب اپنی حد کو پہنچیں گے تب بدی پر غلبہ کریں گے اور کفر دفع ہوگا، اسلام کو عزت ہوگی۔ اللہ تعالیٰ پر یہ بات آسان ہے، یعنی ہر ایک کام آہستہ آہستہ ہوتا ہے، جیسے آدمی کا بننا۔ انتہی۔

اللہ تعالیٰ زمین کے مردہ ہونے کے بعد زندہ ہونے سے قیامت اور حشر پر استدلال فرماتا ہے، جس طرح کہ سورۃ الحج کے شروع میں اپنے بندوں کو اس بات سے آگاہ کرتا ہے کہ اس سے اس پر قیاس کریں، کیوں کہ زمین مردہ دبی پڑی ہوتی ہے، اس میں کسی طرح کا سبزہ نہیں ہوتا، پھر جب اس کی طرف بادل بھیجا، جو پانی سے بھرا ہوا ہے اور اس کو زمین پر نازل کیا تو وہ زمین حرکت کرتی اور ابھرتی ہے اور ہر قسم کی بارونق سبزی اُگاتی ہے۔ اسی طرح جسموں کا حال ہے کہ جس وقت اللہ تعالیٰ ان کے دوبارہ زندہ کرنے اور اٹھانے کا ارادہ فرمائے گا تو عرش کے نیچے سے ایک بارش اتارے گا جو ساری زمین کے لیے عام ہوگی اور جسم اپنی قبروں سے اُگ اٹھیں گے، جس طرح کہ زمین میں

دانہ اگتا ہے۔ اسی لیے صحیح میں مروی ہے کہ سب کا سب ابن آدم بوسیدہ ہو جاتا ہے، مگر عجب الذنب، اسی سے پیدا کیا گیا ہے اور اسی سے مرکب کیا جائے گا^① اور اسی لیے اللہ پاک نے فرمایا: ﴿كَذَلِكَ النُّشُورُ﴾۔ سورۃ الحج میں ابو رزین رضی اللہ عنہ سے مروی حدیث گزر چکی ہے کہ میں نے عرض کی: یا رسول اللہ! اللہ مردوں کو کس طرح زندہ کرے گا اور اس کی خلق میں اس کی کیا نشانی ہے؟ آپ ﷺ نے فرمایا: اے ابو رزین! کیا تو نہیں گزرا اپنی قوم کی وادی میں سے اس حال میں کہ وہ خشک پڑی ہوئی ہو، پھر تو اس پر گزرا اس حال میں کہ وہ سبزے سے لہرا رہی ہے؟ میں نے عرض کی: ہاں۔ آپ ﷺ نے فرمایا: اسی طرح اللہ تعالیٰ مردوں کو زندہ کرے گا۔^②

دنیا و آخرت میں عزت کا طالب اللہ ہی سے عزت طلب کرے:

قولہ تعالیٰ: ﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾ کا یہ مطلب ہے کہ جو کوئی اس بات کو پسند کرے کہ وہ دنیا اور آخرت میں عزیز ہو تو چاہیے کہ اللہ تعالیٰ کی طاعت کو لازم پکڑے۔ بے شک اسے اپنا مقصود حاصل ہو جائے گا، کیوں کہ اللہ پاک دنیا اور آخرت کا مالک ہے اور ساری عزت اسی کی ہے۔ جیسے اللہ تعالیٰ نے فرمایا: ﴿الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ أَبِيتُّهُنَّ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا﴾ [النساء: ۱۳۹] ”جن کی یہ حالت ہے کہ مسلمانوں کو چھوڑ کر کافروں کو دوست بناتے پھرتے ہیں، کیا ان کے پاس عزت کی تلاش میں جاتے ہیں؟ (تو یاد رکھیں کہ) عزت تو ساری کی ساری اللہ کے قبضہ میں ہے۔“ اور اللہ عزوجل نے فرمایا: ﴿وَلَا يَحْزُنُكَ قَوْلُهُمْ إِنَّ الْعِزَّةَ لِلَّهِ جَمِيعًا﴾ [یونس: ۶۵] ”اور آپ کو ان کی باتیں غم میں نہ ڈالیں۔ تمام تر غلبہ اللہ ہی کے لیے ہے۔“ اور اللہ جل جلالہ نے فرمایا: ﴿وَاللَّهُ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ﴾ [المنافقون: ۸] ”سنو! عزت تو صرف اللہ تعالیٰ کے لیے اور اس کے رسول کے لیے اور ایمان داروں کے لیے ہے لیکن یہ منافق جانتے نہیں۔“

امام مجاہد رحمہ اللہ نے کہا ہے کہ جو شخص بتوں کے پوجنے سے عزت چاہتا ہے تو بے شک عزت ساری کی ساری اللہ کے لیے ہے۔ امام قتادہ رحمہ اللہ نے کہا: چاہیے کہ اللہ تعالیٰ عزوجل کی اطاعت کے ساتھ عزت حاصل کرے۔ کسی نے کہا ہے کہ جو شخص عزت کا علم چاہتا ہے کہ وہ کس کے لیے ہے تو بے شک عزت ساری اللہ کے لیے ہے۔ اس قول کو امام ابن جریر رحمہ اللہ نے بیان کیا ہے۔^③ (امام فراء رحمہ اللہ نے بھی اسی طرح کہا ہے۔^④ کما فی الفتوح) ”کلم طیب“ سے مراد ذکر، تلاوت اور دعا ہے، یہ قول سلف میں سے کئی ایک اہل علم کا ہے۔

① صحیح مسلم، رقم الحدیث (۲۹۵۵) ② المعجم الکبیر (۲۰۸/۱۹) صحیح الجامع، رقم الحدیث (۱۳۳۴)

③ تفسیر الطبری (۴۴۳/۲۰-۴۴۴) ④ فتح القدیر (۴۴۹/۴) فتح البیان (۲۲۶/۱۱)

نیک عمل اللہ تعالیٰ کی طرف بلند ہوتا ہے:

امام ابن جریر رحمہ اللہ نے مخارق بن سلیم سے روایت کیا ہے کہ عبد اللہ بن مسعود رحمہ اللہ نے ہم سے فرمایا کہ جس وقت ہم تم سے کوئی حدیث بیان کریں گے تو ہم اللہ تعالیٰ کی کتاب سے اس کی تصدیق تمہارے پاس لائیں گے، بے شک ایک مسلمان بندے نے جس وقت کہا: ”سُبْحَانَ اللَّهِ وَبِحَمْدِهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ تَبَارَكَ اللَّهُ“ تو ایک فرشتہ ان کلموں کو لیتا ہے، پھر ان کو اپنے بازو کے نیچے رکھتا ہے، پھر ان کو آسمان کی طرف چڑھالے جاتا ہے۔ چنانچہ وہ فرشتوں کی کسی جماعت پر ان کلمات کو لے کر نہیں گزرتا، مگر وہ ان کلمات کے کہنے والے کے لیے استغفار کرتے ہیں، یہاں تک کہ وہ ان کلمات کو اللہ عزوجل کے روبرو لاتا ہے۔ پھر سیدنا عبد اللہ رحمہ اللہ نے یہ آیت پڑھی: ﴿إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ﴾

پھر امام ابن جریر رحمہ اللہ نے عبد اللہ بن شقیق رحمہ اللہ سے روایت کیا ہے کہ کعب احبار رحمہ اللہ نے کہا ہے کہ بے شک ”سُبْحَانَ اللَّهِ وَلَا إِلَهَ إِلَّا اللَّهُ وَاللَّهُ أَكْبَرُ“ کے لیے البتہ عرش کے گرد شہد کی مکھوں کی بھنبھناہٹ کی طرح ایک بھنبھناہٹ ہے، جو اپنے کہنے والے کا ذکر کرتے ہیں اور عمل صالح خزان میں ہے۔^(۱) یہ اسناد صحیح ہے کعب احبار رحمہ اللہ تک اور مرفوعاً بھی مروی ہے۔ امام احمد رحمہ اللہ نے نعمان بن بشیر رحمہ اللہ سے روایت کیا ہے کہ رسول اللہ ﷺ نے فرمایا کہ جو لوگ اللہ کے جلال سے کوئی تسبیح ذکر کرتے ہیں اور کوئی تکبیر اور کوئی تحمید اور کوئی تہلیل ذکر کرتے ہیں تو وہ کلمات عرش کے گرد ایک دوسرے پر مائل ہوتے ہیں، ان کی ایسی بھنبھناہٹ ہوتی ہے، جیسی بھنبھناہٹ شہد کی مکھوں کی ہوتی ہے، وہ اپنے کہنے والے کا ذکر کرتے ہیں، کیا تم میں کوئی اس بات کو پسند نہیں کرتا کہ اللہ کے نزدیک کوئی ایسی شے ہو جس کے ساتھ ہمیشہ اس کا ذکر کیا جائے۔^(۲) (ہکذا رواہ ابن ماجہ عن النعمان بہ)

سیدنا عبد اللہ بن عباس رحمہ اللہ سے مروی ہے کہ ”کَلِمَ طَيِّبٍ“ اللہ کا ذکر ہے، اس کو اللہ عزوجل کی طرف چڑھا لے جاتے ہیں اور عمل صالح اداۓ فریضہ ہے، لہذا جس شخص نے اللہ تعالیٰ کا ذکر کیا، اس کے اداۓ فرائض میں تو اس کا عمل اللہ تعالیٰ کے ذکر کو اٹھالے گا اور اس کو اللہ عزوجل کی طرف چڑھالے جائے گا اور جس نے اللہ تعالیٰ کا ذکر کیا اور اس کے فرائض ادا نہ کیے تو اس کا کلام اس کے عمل پر رد کیا جائے گا تو وہ اس کا زیادہ مستحق ہوگا۔ اسی طرح امام مجاہد رحمہ اللہ نے کہا ہے کہ عمل صالح اس کلام طیب کو اٹھاتا ہے، اسی طرح امام ابو العالیہ، عکرمہ، ابراہیم نخعی، ضحاک، سدی، ربیع بن انس، شہر بن حوشب رحمہ اللہ اور کئی ایک اہل علم نے کہا ہے۔ قاضی ایاس بن معاویہ رحمہ اللہ نے کہا ہے کہ اگر

(۱) تفسیر الطبری (۲۰/۴۴۴-۴۴۵)

(۲) مسند أحمد (۲۶۸/۴) سنن ابن ماجہ، رقم الحدیث (۳۸۰۹) السلسلة الصحيحة، رقم الحدیث (۳۳۵۸)

عمل صالح نہ ہوتا تو کلام نہ اٹھایا جاتا۔ حسن اور قتادہ رضی اللہ عنہما نے کہا ہے کہ قول قبول نہیں کیا جاتا مگر عمل کے ساتھ۔^①

قولہ تعالیٰ: ﴿وَالَّذِينَ يَسْكُرُونَ السَّيِّئَاتِ﴾ امام مجاہد، سعید بن جبیر اور شہر بن حوشب رضی اللہ عنہم نے کہا ہے کہ یہ لوگ اپنے اعمال سے ریا کرنے والے ہیں،^② یعنی لوگوں کے ساتھ مکر کرتے ہیں، اس وہم میں ڈالتے ہیں کہ وہ اللہ تعالیٰ کی طاعت میں ہیں، حالاں کہ وہ اللہ تعالیٰ کی طرف مبغوض، یعنی اللہ ان کا دشمن ہے۔ اپنے اعمال کا دکھاوا کرتے ہیں اور بہت تھوڑا اللہ کا ذکر کرتے ہیں۔ عبدالرحمان بن زید بن اسلم رضی اللہ عنہ نے کہا ہے کہ یہ لوگ مشرک ہیں۔^③ صحیح یہ ہے کہ آیت عام ہے اور مشرک اس میں بطریق اولیٰ داخل ہیں۔ اسی لیے اللہ تعالیٰ نے فرمایا ہے: ﴿لَهُمْ عَذَابٌ شَدِيدٌ ۖ وَمَكْرُ أُولَٰئِكَ هُوَ يُبْوَءُ﴾ یعنی ان لوگوں کا مکر فاسد و باطل ہو جائے گا اور ان کا کھوٹا پن ظاہر ہو جائے گا، عن قریب دانا اور بیٹا لوگ اسے جان لیں گے، کیوں کہ جس کسی نے بھی جب کوئی پوشیدہ کام چھپایا تو اللہ تعالیٰ اس کو ظاہر کر دیتا ہے اس کے چہرے پر اور فلتاتِ زبان پر، (یعنی اچانک اس کی زبان سے ایسی بات نکل جاتی ہے جس سے اس کا حال معلوم ہو جائے گا۔) اور نہیں چھپایا کسی نے کوئی پوشیدہ کام مگر اللہ اس کو ایک چادر پہناتا ہے، اگر خیر کا کام ہے تو خیر کی چادر اور اگر شر ہے تو شر کی چادر۔ چنانچہ ریاکار کا کام رواج نہیں پاتا اور نہ چل جاتا ہے مگر غبی، یعنی کند ذہن لوگوں پر۔ رہے مومن جو عقل و فراست والے ہیں تو وہ ان پر رواج نہیں پاتا، بلکہ عن قریب ان پر کھل جاتا ہے اور عالم الغیب پر تو کوئی چھپی چیز چھپتی نہیں ہے۔

اللہ تعالیٰ ہی خالق اور علام الغیوب ہے:

قولہ تبارک و تعالیٰ: ﴿وَاللَّهُ خَلَقَكُمْ مِّنْ تُرَابٍ ثُمَّ مِنْ نُطْفَةٍ ثُمَّ جَعَلَكُمْ أَزْوَاجًا﴾ کا یہ مطلب ہے کہ اللہ پاک نے تمہارے باپ آدم کی پیدائش مٹی سے کی۔ ﴿ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مُّهِينٍ﴾ [السجدة: ۸] ”پھر اس کی نسل ایک بے وقعت پانی کے نچوڑ سے چلائی۔“ پھر تمہارے جوڑے جوڑے بنائے، یعنی نر اور مادہ۔ اس کی مہربانی اور رحمت سے یہ ہے کہ تمہارے لیے تمہاری جنس سے جوڑے بنائے، تاکہ تم ان سے چین پکڑو۔

قولہ تعالیٰ: ﴿وَمَا تَحْصِلُ مِنْ أَُنْثَىٰ وَلَا تَضَعُ إِلَّا بِعِلْمِهِ﴾ یعنی نہیں حاملہ ہوتی کوئی مادہ اور نہ وہ جنتی ہے، مگر اس کے علم سے۔ مطلب یہ ہے کہ وہ اس کا جاننے والا ہے، اس پر اس سے کچھ بھی مخفی نہیں ہے، بلکہ کوئی پتا نہیں گرتا مگر وہ اس کو جانتا ہے اور نہ کوئی دانہ زمین کے اندھیروں میں ہے اور نہ کوئی گیلی چیز ہے اور نہ سوکھی چیز مگر وہ کھلی کتاب میں ہے۔ اس آیت پر کلام گزر چکا ہے۔ ﴿اللَّهُ يَعْلَمُ مَا تَحْصِلُ كُلُّ أُنْثَىٰ وَمَا تَغِيضُ الْأَرْحَامُ وَمَا تَزْدَادُ ۖ وَكُلُّ شَيْءٍ عِنْدَهُ بِمِقْدَارٍ ۖ ۝ عَلِيمُ الْغَيْبِ وَالشَّهَادَةِ الْكَبِيرُ الْمُتَعَالِ﴾ [الرعد: ۸-۹] ”مادہ اپنے

① تفسیر الطبري (۴۴۵/۲۰) تفسیر ابن کثیر (۷۱۹/۳) ② تفسیر الطبري (۴۴۶/۲۰) الدر المنثور (۱۰/۷)

③ تفسیر الطبري (۴۴۶/۲۰) الدر المنثور (۱۰/۷)

شکم میں جو کچھ رکھتی ہے اسے اللہ بہ خوبی جانتا ہے اور پیٹ کا گھٹنا بڑھنا بھی، ہر چیز اس کے پاس اندازے سے ہے۔ ظاہر و پوشیدہ کا وہ عالم ہے (سب سے) بڑا اور (سب سے) بلند و بالا۔“

قوله تعالى: ﴿وَمَا يُعَمَّرُ مِنْ مُعَمَّرٍ وَلَا يُنْقَصُ مِنْ عُمُرَةٍ إِلَّا فِي كِتَابٍ﴾ یعنی بعض نطفوں کو جو طویل عمر دی جاتی ہے، وہ اس کے علم سے ہے اور وہ اس کے نزدیک کتابِ اول میں ہے۔ ﴿لَا يُنْقَصُ مِنْ عُمُرَةٍ﴾ کی ضمیر جنس کی طرف راجع ہے نہ کہ عین، یعنی معین (دیکھنے والے) کی طرف، کیوں کہ جو شخص اللہ کے علم میں اور کتاب میں طویل العمر ہے، اس کی عمر سے کم نہیں کیا جاتا۔ ﴿عُمُرَةٍ﴾ کی ضمیر جنس کی طرف راجع ہے۔ امام ابن جریر رحمہ اللہ نے کہا ہے کہ یہ عرب کے اس قول کی طرح ہے کہ ”عِنْدِي ثَوْبٌ وَنِصْفُهُ، أَيْ: وَنِصْفُ ثَوْبٍ آخَرَ“^① یعنی میرے پاس کپڑا ہے اور آدھا۔ دوسرے کپڑے کا مطلب یہ ہے کہ ”نِصْفُهُ“ کی ضمیر معینِ ثوب کی طرف راجع نہیں ہے، بلکہ جنسِ ثوب کی طرف پھرتی ہے۔ اسی طرح ﴿مِنْ عُمُرَةٍ﴾ کی ضمیر معین کی طرف راجع نہیں ہے، بلکہ جنس کی طرف عائد ہوتی ہے۔

بہ طریقِ عوفی عبد اللہ بن عباس رضی اللہ عنہما سے اس کی تفسیر میں مروی ہے کہ اللہ تعالیٰ فرماتا ہے کہ کوئی ایسا نہیں ہے کہ جس کے لیے میں طویلِ عمر و حیات کا فیصلہ کر چکا، مگر وہ اس عمر کو پہنچنے والا ہے، جو میں نے اس کے لیے مقدر کی اور مقرر میں جب اس کو اس کے لیے پورا کر چکا تو وہ اسی کتاب تک پہنچے گا جو میں مقدر کر چکا ہوں، اس سے زیادہ نہ کی جائے گی اور کوئی ایسا نہیں ہے کہ جس کے لیے میں یہ فیصلہ کر چکا کہ وہ قصیر العمر و الحیات ہے کہ وہ پہنچنے والا ہے عمر کو، لیکن وہ اس کتاب تک پہنچے گا جو میں نے اس کے لیے لکھی، چنانچہ یہ اللہ تعالیٰ کا وہ قول ہے: ﴿وَلَا يُنْقَصُ مِنْ عُمُرَةٍ إِلَّا فِي كِتَابٍ﴾۔

فرماتا ہے کہ یہ سب کچھ اس کے نزدیک کتاب میں ہے۔ اسی طرح امام ضحاک بن مزاحم رحمہ اللہ نے کہا ہے کہ عبد الرحمن بن زید بن اسلم رحمہ اللہ اپنے باپ سے راوی ہیں کہ ﴿وَلَا يُنْقَصُ مِنْ عُمُرَةٍ إِلَّا فِي كِتَابٍ﴾ وہ ادھورے بچے جن کو رحموں نے پھینک دیا ہے۔ عبد الرحمن نے اس کی تفسیر میں یوں کہا ہے: کیا تو دیکھتا نہیں ہے کہ لوگوں میں سے ایک آدمی سو برس تک زندہ رہتا ہے اور دوسرا پیدا ہوتے ہی مر جاتا ہے: ”فَهَذَا هَذَا“^②۔ امام قتادہ رحمہ اللہ نے کہا: وہ شخص جس کی عمر سے کم کیا جاتا ہے، چنانچہ وہ ہے جو ساٹھ برس سے پہلے مر جاتا ہے۔ امام مجاہد رحمہ اللہ نے اس کی تفسیر میں کہا ہے کہ اس کی ماں کے پیٹ میں یہ اس کے لیے لکھا جاتا ہے۔ تمام خلق ایک عمر پر پیدا نہیں کی گئی، بلکہ اس شخص کے لیے ایک عمر ہے اور اس شخص کے لیے ایک عمر ہے کہ وہ اس کی عمر سے کم ہے اور وہ اس کے جانے کا وقت ہے۔^③

① تفسیر الطبري (٤٤٨/٢٠) ② تفسیر الطبري (٤٤٧/٢٠، ٤٤٨) تفسیر ابن أبي حاتم (٣١٧٦/١٠)

③ تفسیر ابن أبي حاتم (٣١٧٥، ٣١٧٦)

اللہ تعالیٰ کے نزدیک سب معلوم ہے برس بعد برس کے اور مہینا بعد مہینے کے اور جمعہ بعد جمعے کے اور دن بعد دن کے اور ساعت بعد ساعت کے، اللہ تعالیٰ کے نزدیک اس کی کتاب میں سب لکھا ہوا ہے۔ اس کو امام ابن جریر رحمہ اللہ نے ابو مالک رحمہ اللہ سے نقل کیا ہے اور اسی طرف امام سدی اور عطاء خراسانی رحمہ اللہ لکھتے ہیں۔ امام ابن جریر رحمہ اللہ نے قول اول کو اختیار کیا ہے اور وہ ویسے ہی ہے جیسے اس نے کہا ہے۔^(۱) یعنی واقع میں وہ اختیار کے قابل ہے۔ امام نسائی رحمہ اللہ نے انس بن مالک رحمہ اللہ سے روایت کیا ہے، کہا: میں نے رسول اللہ ﷺ کو سنا کہ فرماتے تھے جس کو یہ بات پسند ہو کہ اس کے رزق میں فراخی اور اس کی عمر میں تاخیر کی جائے تو چاہیے کہ صلہ رحمی کرے۔^(۲) (وقد رواه البخاري ومسلم

وأبو داود من حديث يونس بن يزيد الأيلي به)

امام ابن ابی حاتم رحمہ اللہ نے سیدنا ابو الدرداء رحمہ اللہ سے روایت کیا ہے، کہا: ہم نے رسول اللہ ﷺ کے نزدیک ذکر کیا (اصل میں اسی طرح ہے، مذکور کا ذکر نہیں ہے، واللہ اعلم) تو آپ ﷺ نے فرمایا: بے شک اللہ تعالیٰ کسی نفس کو تاخیر نہیں دیتا جب اس کی اجل آجاتی ہے۔ عمر کی زیادتی جو ہے وہ نیک اولاد کے ساتھ ہے، جو بندے کو دی جاتی ہے، وہ اس کے لیے دعا کرتی ہے اس کے بعد، تو اُن کی دعا اس کو قبر میں لاحق ہوتی ہے، چنانچہ یہ ہے زیادتِ عمر۔^(۳) قولہ تعالیٰ: ﴿إِنَّ ذَلِكَ عَلَى اللَّهِ يَسِيرٌ﴾ یعنی یہ اس پر سہل ہے، اس کا علم اس کے نزدیک آسان ہے اور اس کی تفصیل اپنی ساری مخلوقات میں اسے معلوم ہے، کیونکہ اس کا علم تو سب کو شامل حال ہے، اس پر کچھ بھی مخفی نہیں ہے۔^(۴) (كذا في ابن كثير)

فتح البیان کا بیان:

جمہور نے ﴿الرَّيْحَ﴾ بہ صیغہ جمع پڑھا ہے اور امام ابن کثیر، ابن محیسن، اعمش، یحییٰ، حمزہ اور کسائی رحمہ اللہ نے ”الرَّيْحَ“ بہ صیغہ مفرد پڑھا ہے^(۵) اور یہ سبعیہ ہے۔ اللہ پاک نے پہلے ﴿أَرْسَلَ الرِّيحَ﴾ بہ صیغہ ماضی ذکر کیا، اس کے بعد ﴿فَتَثِيرُ سَحَابًا﴾ بہ صیغہ مضارع فرمایا، اس سے اس صورتِ بدیع کا ظاہر کرنا منظور ہے جو کمالِ قدرت اور حکمت پر دال ہے، کیوں کہ عبرت لینے والوں کے عبرت لینے میں اس کو زیادہ تر دخل ہے، معنی یہ ہیں کہ ہوائیں بدلی کو ابھارتی ہیں اور حرکت دیتی جاتی ہیں، اس جگہ سے جہاں وہ ہے۔ پھر ﴿فَسُقْنَهُ﴾ میں غیبت سے التفات ہے متکلم کی طرف۔ امام ابو عبیدہ رحمہ اللہ نے کہا ہے کہ طرزِ کلام یہ تھا کہ ”فَتَسُوقُهُ“ ہوتا، کیوں کہ پہلے ﴿فَتَثِيرُ سَحَابًا﴾ فرمایا ہے۔ کہا ہے کہ مضارع کے بعد دو ماضیوں سے تعبیر کرنے میں نکتہ تحقیق پر دلالت ہے۔ ﴿بَلَّيَا مَمِيَّتٍ﴾ سے

(۱) تفسیر الطبري (۴۴۸/۲۰، ۴۴۹) تفسیر ابن ابی حاتم (۳۱۷۵/۱۰، ۳۱۷۶)

(۲) صحيح البخاري، رقم الحديث (۱۹۶۱) صحيح مسلم، رقم الحديث (۲۵۵۷) سنن أبي داود، رقم الحديث (۱۶۹۳) سنن

النسائي الكبرى (۴۳۸/۶)

(۳) تفسیر ابن ابی حاتم (۳۱۸۴/۱۰) اس کی سند میں ایک سے زیادہ وجہ ضعف ہیں۔ مزید دیکھیں: (السلسلة الضعيفة: ۵۳۲۳)

(۴) تفسیر ابن کثیر (۷۱۸-۷۲۱) (۵) تفسیر القرطبي (۳۲۸/۱۴)

مراد وہ زمین ہے جس میں نہ کچھ روئیدگی ہے نہ چراگاہ۔ ”بلد“ مذکر و مؤنث دونوں طرح مستعمل ہوتا ہے ”بلدة و بلد“ کے ایک معنی ہیں۔ امام مبرد رحمہ اللہ نے کہا ہے کہ ”مَيِّتٌ“ و ”مَيِّتٌ“ ایک ہیں اور کہا کہ یہ قول بصریوں کا ہے اور اس کی سند میں یہ شعر پڑھا: —

لَيْسَ مَنْ مَاتَ فَاسْتَرَاخَ بِمَيِّتٍ إِنَّمَا الْمَيِّتُ مَيِّتٌ الْأَحْيَاءُ^①

یعنی جو شخص مر گیا پھر اس نے راحت پائی وہ مردہ نہیں ہے۔ مردہ تو زندوں کا مردہ ہے، یعنی مسافر جو سفر کے مصائب میں مبتلا یا وہ گھر بار اور اہل و عیال سے مہجور پڑا ہے۔ بالجملہ ﴿فَأَحْيَيْنَاهُ الْأَرْضَ﴾ میں ضمیر مطر کی طرف راجع ہے گو پہلے اس کا ذکر نہیں گزرا، لیکن سحاب تو اس پر دال ہے۔ یا سحاب کی طرف پھرتی ہے اس لیے کہ سحاب مطر کا سبب ہے، یعنی پھر زندہ کیا ہم نے مطر کے ساتھ جو بدلی سے زمین پر اس کی خشکی کے بعد اترنے والا ہے اس طرح سے کہ اس میں سبزہ اگایا۔ احیاء کا استعارہ نبات کے لیے کیا اور موت کا خشکی کے لیے کیا۔

﴿كَذَلِكَ النُّشُورُ﴾ یعنی اسی طرح اللہ بندوں کو ان کے مرنے کے بعد زندہ کرے گا، جس طرح کہ زمین کو اس کی خشکی کے بعد زندہ کیا۔ نشور بعث کے معنی میں ہے جو ماخوذ ہے ”نَشَرَ الْإِنْسَانَ نُشُورًا“ سے۔ حرف کاف محل رفع میں ہے بنا بر خبریت، یعنی صحت مقدوریت میں اور سہولت تحصیل میں مردوں کا زندہ کرنا مردہ زمین کو زندہ کرنے کی طرح ہے، کیونکہ دونوں کے درمیان صرف مقیس علیہ میں مادہ کا اختلاف ہے اور اس کو اس میں کچھ دخل نہیں پھر کیوں تم اس کا انکار کرتے ہیں حالانکہ بارہا تم اس شے کا مشاہدہ کر چکے ہو جو اس کی شبیہ و مثل ہے۔ سیدنا عبداللہ بن مسعود رضی اللہ عنہ فرماتے ہیں کہ ایک فرشتہ صور لے کر آسمان وزمین کے درمیان کھڑا ہوگا، پھر اس میں پھونکے گا تو آسمانوں اور زمین میں اللہ کی خلق میں سے کوئی باقی نہ رہے گا مگر وہ مرجائے گا سوائے اس کے جس کو اللہ چاہے۔ پھر اللہ عرش کے نیچے سے مردوں کی منی کی طرح منی بھیجے گا تو اس پانی سے ان کے جسم اور گوشت اُگ اٹھیں گے جس طرح زمین تری سے اُگاتی ہے (اصل روایت کے الفاظ اس طرح ہیں: ”كما تنبت الأرض من الثرى“)۔ پھر یہ آیت پڑھی۔^② (أخرجہ ابن جریر و ابن المنذر و ابن أبي حاتم)

قولہ تعالیٰ: ﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ﴾ امام قتادہ رحمہ اللہ نے کہا ہے کہ جو شخص عزت چاہتا ہے تو چاہیے کہ اللہ کی اطاعت کے ساتھ عزت حاصل کرے۔^③ چنانچہ ”لِلَّهِ الْعِزَّةُ“ کے معنی یہ ٹھہرائے کہ اس ذات کی اطاعت کی طرف بلائے جس کے لیے عزت ہے جس طرح کہ محاورے میں بولتے ہیں: ”مَنْ أَرَادَ الْمَالَ فَلِلْمَالِ لِفُلَانٍ“ یعنی جو کوئی مال بچا ہے تو مال فلاں کے لیے ہے۔ مطلب یہ ہے کہ اس کو چاہیے کہ فلاں سے اسے طلب کرے۔ امام زجاج رحمہ اللہ نے کہا: تقدیر یہ ہے کہ جو اللہ کی عبادت کے ساتھ عزت چاہتا ہے تو عزت اللہ پاک کے لیے ہے،

بے شک اللہ پاک اس کو دنیا اور آخرت میں عزت دے گا۔^(۱) کسی نے کہا ہے کہ اس سے مراد مشرکین ہیں، کیوں کہ بتوں کی عبادت کے ساتھ عزت دار ہوتے تھے، جیسے اللہ تعالیٰ نے فرمایا: ﴿وَاتَّخَذُوا مِنْ دُونِ اللَّهِ آلِهَةً لِّيَكُونُوا لَهُمْ عِزًّا﴾ [مریم: ۸۱] ”انھوں نے اللہ کے سوا دوسرے معبود بن رکھے ہیں کہ وہ ان کے لیے باعث عزت ہوں۔“

آیت میں ظاہر معنی یہ ہیں کہ جو شخص عزت چاہتا ہے اور اس کو طلب کرتا ہے تو چاہیے کہ اسے اللہ عزوجل سے طلب کرے۔ چنانچہ ساری عزت اللہ عزوجل کے لیے ہے، اس کے غیر کے لیے اس میں سے کچھ نہیں ہے۔ اب آیت شامل ہو جائے گی ہر اس شخص کو جو عزت کا طالب ہے اور اس کا مقصد یہ ہوگا کہ صاحبِ اقدار اور ارادہ کو اس بات سے آگاہ کیا جائے کہ عزت کہاں سے ملتی ہے اور کہاں سے اس کا استحقاق ہوتا ہے اور کس طریقے سے طلب کی جاتی ہے۔ چنانچہ الف و لام استغراق کے لیے ہوگا اور اس سورت کی آیتوں سے یہی سمجھا جاتا ہے۔ صعود اوپر کی طرف حرکت کرنے کو کہتے ہیں اور یہی عروج بھی ہے۔ ثواب کی جگہ اوپر کی طرف اور عذاب کی جگہ نیچے کی طرف ہے۔

کلم طیب کا اللہ کی طرف چڑھنا؛ اس کے معنی اس کا قبول کرنا ہے۔ یا فرشتوں میں سے جو اعمال لکھنے والے ہیں ان کا نامہ اعمال لے کر، جن کو وہ لکھتے ہیں، بالخصوص کلم طیب کو لے کر اوپر چڑھنا ہے، اس لیے کہ ثواب کا دار و مدار انھیں پر ہے۔ کلمہ طیب میں ہر وہ کلام شامل ہے جس میں طیب ہونے کی صفت ہے: ذکر اللہ اور امر بالمعروف اور نہی عن المنکر اور تلاوت قرآن شریف وغیرہ، اس کی کوئی وجہ نہیں کہ کلم طیب کو صرف کلمہ توحید، تحمید اور تمجید کے ساتھ خاص کریں۔ کسی نے کہا ہے کہ ان کے چڑھنے سے ان کا آسمان دنیا کی طرف چڑھنا ہے۔ کسی نے کہا ہے کہ اس آسمان اور اس جگہ میں چڑھنا جس میں اس کے سوا اور کسی کا کوئی حکم جاری نہیں ہوتا ہے۔

فتح البیان میں ہے کہ اس میں اللہ تعالیٰ کے مخلوق کے اوپر بلندی پر ہونے کی دلیل ہے اور اس بات کی دلیل ہے کہ وہ بذاتہ خلق سے بائن، یعنی علاحدہ ہے، جس طرح کہ اور صریح آیات اور صحیحہ احادیث اس پر دال ہیں۔ کسی نے کہا ہے کہ اس کے صعود سے مراد اللہ پاک کو اس کا علم ہونا ہے۔ مگر پہلے ذکر کردہ ہمارا قول زیادہ مناسب ہے۔^(۲)

قولہ تعالیٰ: ﴿وَالْعَمَلُ الطَّيِّبُ يَرْفَعُهُ﴾ کے یہ معنی ہیں کہ عمل صالح کلم طیب کو اٹھاتا ہے، جیسا کہ حسن رحمہ اللہ وغیرہ نے کہا ہے، اس کی وجہ یہ ہے کہ کلم طیب صرف عمل صالح کے ساتھ ہی مقبول ہوتا ہے۔^(۳) کسی نے کہا ہے کہ ﴿يَرْفَعُهُ﴾ کا فاعل کلم طیب ہے اور عمل صالح اس کا مفعول ہے، اس کی وجہ یہ ہے کہ عمل صالح مقبول نہیں ہوتا مگر توحید و ایمان کے ساتھ۔ کسی نے کہا ہے کہ ﴿يَرْفَعُهُ﴾ کا فاعل وہ ضمیر ہے جو اللہ پاک کی طرف پھرتی ہے، معنی یہ ہیں کہ اللہ عمل صالح کو کلم طیب پر اٹھاتا ہے، اس لیے کہ عمل کلام کو محقق کرتا ہے۔ کسی نے کہا ہے کہ عمل صالح اپنے صاحب کو اٹھاتا ہے، یہ وہی شخص ہے جس نے عزت کا ارادہ کیا۔ امام قتادہ رحمہ اللہ نے کہا: معنی یہ ہیں کہ اللہ عمل صالح کو اس کے

صاحب کے لیے اٹھاتا ہے^① یعنی اس کو قبول فرماتا ہے۔ اس بنا پر ﴿وَالْعَمَلُ الصَّالِحُ﴾ مبتداء ہوگا اور اس کی خبر ﴿يَرْفَعُهُ﴾ اور اسی طرح اس کے قول پر جس نے کہا ہے: ”يَرْفَعُ صَاحِبَهُ“ یعنی عمل صالح کرنے والے کو اٹھاتا ہے۔ جمہور نے ﴿يَصْعَدُ﴾ پڑھا ہے ”صَعِدَ“ ثلاثی سے اور ﴿الْكَلِمُ﴾ کو بہ رفع پڑھا ہے بنا بر فاعلیت اور علی اور سیدنا عبداللہ بن مسعود رضی اللہ عنہما نے بہ ضم حرف مضارع ”أَصْعَدَ“ ثلاثی مزید فیہ سے اور ”الْكَلِمُ“ کو بہ نصب بنا بر مفعولیت پڑھا ہے اور امام ضحاک رحمہ اللہ نے بہ صیغہ مجہول پڑھا ہے۔ ”كَلِمٌ“ جمہور کی قراءت ہے اور ابو عبدالرحمان نے ”الْكَلَامُ“ پڑھا ہے اور ﴿وَالْعَمَلُ الصَّالِحُ﴾ کو جمہور نے بہ رفع پڑھا ہے بنا بر عطف، یا بنا بر ابتداء اور ابن ابی عبلہ نے اور عیسیٰ بن عمر نے بہ نصب بنا بر اشتغال پڑھا ہے۔^② ﴿السَّيِّئَاتِ﴾ ﴿يَمْكُرُونَ﴾ کا مفعول بہ نہیں ہے، اس لیے کہ ”مکر“ فعل لازم ہے، چنانچہ اس کا نصب اس بنا پر ہے کہ مصدر محذوف کی صفت ہے: ”أَيُّ: يَمْكُرُونَ الْمَكْرَاتِ السَّيِّئَاتِ“ یہ بھی جائز ہے کہ ”يَمْكُرُونَ“ کے معنی ”يَمْكُرُونَ“ میں شامل ہوں تو اب سیئات اس کا مفعول بہ ہو جائے گا۔ امام مجاہد اور قتادہ رحمہما نے کہا: یہ لوگ اہل ریاء ہیں۔ امام ابو العالیہ رحمہ اللہ نے کہا: یہ وہ ہیں جنہوں نے نبی اکرم ﷺ کے ساتھ مکر کیا، جبکہ دارالندوہ میں جمع ہوئے۔ امام کلبی رحمہ اللہ نے کہا: وہ ہیں جو دنیا میں سیئات کرتے ہیں۔ امام مقاتل رحمہ اللہ نے کہا ہے کہ مشرکین ہیں۔^③ غرض یہ کہ ان کی سزا یہ ذکر کی کہ ﴿لَهُمْ عَذَابٌ شَدِيدٌ﴾ یعنی ان کے لیے وہ عذاب ہے جو شدت میں انتہا کے درجے کو پہنچنے والا ہے۔

﴿وَمَكْرُ أُولَئِكَ هُوَ يَبُورُ﴾ یعنی ان لوگوں کا مکر ہالک و فاسد و باطل ہوگا۔ اسی باب سے اللہ تعالیٰ کا یہ قول ہے: ﴿وَكُنْتُمْ قَوْمًا بُورًا﴾ [الفتح: ۱۲] ”در اصل تم لوگ ہو بھی ہلاک ہونے والے۔“ بے شک اللہ پاک نے ان کے مکروں کے سبب سے ان کو خوب ہی ہلاک کیا، جبکہ ان کو مکے سے نکالا اور ان کو قتل کیا اور چاہ بدر میں ان کا اثبات کیا، چنانچہ ان کے تینوں مکر جن میں سے ایک کے ساتھ آپ ﷺ کے حق میں اکتفا کیا تھا، ان سب کو انہیں پر جمع کر دیا۔ مکر اصل میں خدیعت و احتیال ہے، یعنی فریب و حیلہ گری کرنا۔ ﴿أُولَئِكَ﴾ کا اشارہ ہے ﴿الَّذِينَ يَمْكُرُونَ السَّيِّئَاتِ﴾ کی طرف، بنا بر اختلاف اقوال جو ان کے مکر کی تفسیر میں ہے۔

﴿هُوَ يَبُورُ﴾ کا جملہ ﴿مَكْرُ أُولَئِكَ﴾ کی خبر ہے۔ اسم اشارہ ﴿أُولَئِكَ﴾ کو جو ”ہُمْ“ کی ضمیر کے بجائے رکھا ہے تو اُس سے اس بات پر آگاہ کرنا ہے کہ جس شر اور فساد پر وہ جمے ہوئے ہیں، اس کے سبب سے انہیں سارے مفسدوں سے ایک ممتاز مقام حاصل ہوا ہے اور وہ اس کے ساتھ بہت زیادہ مشہور ہو رہے ہیں، گویا محسوس ہیں اور نظر آ رہے ہیں۔ پھر اللہ پاک نے بعث اور نشور کے صحیح ہونے پر ایک اور دلیل ذکر کی۔ چنانچہ ارشاد فرمایا: ﴿وَاللَّهُ خَلَقَكُمْ مِنْ تُرَابٍ ثُمَّ مِنْ نُطْفَةٍ﴾ یعنی اللہ نے تم کو تمہارے باپ آدم علیہ السلام کی پیدائش کے ضمن میں مٹی سے پیدا

کیا۔ امام قتادہ رضی اللہ عنہ نے کہا ہے کہ مراد آدم علیہ السلام ہیں۔^(۱) اس بنا پر تقدیر یہ ہے کہ تمہارے اول باپ کو اور تمہاری اصل کو جس کی طرف تم رجوع کرتے ہو مٹی سے پیدا کیا، پھر نطفے سے جس کو تمہارے باپ کی پشت سے نکالا۔

﴿ثُمَّ جَعَلَكُمْ أَزْوَاجًا﴾ کے یہ معنی ہیں کہ تمہارے بعض کا بعض سے جوڑا کیا، چنانچہ نر جوڑا ہے مادہ کا، یا یہ معنی ہیں کہ تم کو صنف صنف بنایا اور مادہ۔ ﴿وَمَا تَحْمِلُ مِنْ أُنْثَىٰ وَلَا تَضَعُ إِلَّا بِعِلْمِهِ﴾ کا یہ مطلب ہے کہ نہیں ہوتا ہے حمل اور جننا، مگر حال یہ ہے کہ اللہ اس کا عالم ہے، اس کے علم اور تدبیر سے کوئی شے خارج نہیں ہوتی ہے۔ کلمہ ﴿مِنْ﴾ زائدہ ہے۔ ﴿وَمَا يُعَمَّرُ مِنْ مُّعَمَّرٍ وَلَا يُنْقَصُ مِنْ عُمُرَةٍ إِلَّا فِي كِتَابٍ﴾ جمہور نے ﴿يُنْقَصُ﴾ بہ صیغہ مجہول پڑھا ہے اور ﴿مِنْ عُمُرَةٍ﴾ بہ ضم میم پڑھا ہے۔ یعقوب و سلام نے ”يُنْقَصُ“ بہ صیغہ معروف پڑھا ہے اور ابو عمرو رضی اللہ عنہ سے بھی مروی ہے۔

امام حسن، اعرج اور زہری رضی اللہ عنہم نے ”مِنْ عُمُرَةٍ“ بہ سکون میم پڑھا ہے، معنی یہ ہیں کہ نہیں دراز ہوتی ہے کسی کی عمر اور نہ ہی اس کی عمر میں سے کم کیا جاتا ہے، مگر وہ لوح محفوظ میں ہے۔^(۲) امام فراء رضی اللہ عنہ نے کہا ہے کہ ﴿مِنْ عُمُرَةٍ﴾ کی ضمیر سے مراد دوسرا شخص ہے پہلے کا غیر، چنانچہ اس سے ضمیر کے ساتھ کنایہ کیا ہے گویا وہ اول ہی ہے، کیوں کہ اگر ثانی کا لفظ ظاہر ہوتا تو وہ مثل اول کے ہوتا۔ گویا یوں کہا: ”وَلَا يُنْقَصُ مِنْ عُمُرٍ مُّعَمَّرٍ“ چنانچہ ضمیر ﴿مِنْ عُمُرَةٍ﴾ کی دوسرے کی طرف پھرتی ہے، جو اول کے علاوہ ہے۔ اس کے مثل تیرا یہ قول ہے: ”عِنْدِي دِرْهَمٌ وَنِصْفُهُ“ یعنی میرے پاس ایک درہم ہے اور نصف دوسرے درہم کا ہے۔ کہا ہے کہ ابتداء جو معمر کا نام معمر رکھا تو اس اعتبار سے کہ آخر کو وہ اس کی طرف منتقل ہوگا، معنی یہ ہیں کہ کسی کی عمر میں درازی نہیں کی جاتی ہے اور نہ کسی کی عمر میں کمی کی جاتی ہے، لیکن اس بنا پر نہیں کہ اس کی عمر سے اس کے زائد ہونے کے بعد کمی نہیں کی جاتی، بلکہ اس معنی کی بنیاد پر کہ ابتداء سے کمی نہیں کی جاتی، مگر حال یہ ہے کہ وہ کتاب میں ہے۔ سعید بن جبیر رضی اللہ عنہ نے کہا ہے کہ کوئی بھی معمر نہیں عمر دیا جاتا، مگر یہ لکھا جاتا ہے کہ اس کی عمر کتنے سال، کتنے مہینے، کتنے دن اور کتنی گھڑی ہے۔

پھر دوسری کتاب میں لکھا جاتا ہے کہ اس کی عمر سے ایک گھڑی کم ہوئی، ایک دن کم ہوا، ایک مہینہ کم ہوا، ایک سال کم ہوا یہاں تک کہ اپنی اجل کو پورا کر لیتا ہے، چنانچہ یہ نقصان ہے، اور جس عمر کا استقبال کرتا ہے، وہ وہ ہے جو عمر دیا جاتا ہے۔^(۳) علامہ نسفی رضی اللہ عنہ کا حاصل یہ ہے کہ کلام اس کلام کی قبیل سے ہے جس میں سامعین کے افہام پر اعتماد کرنے کے لیے تسامح کیا جاتا ہے، یعنی سہولت دی جاتی ہے اس کی تاویل کرنے میں اور ان کے ٹھیک کرنے پر بھروسہ کرنے کے لیے، یعنی ان کے معنی کو اپنی عقلوں سے ٹھیک کرنے پر اور اس بات پر کہ اُن کو ایک شخص کی عمر کا زیادہ اور کم ہونا محال معلوم نہیں ہوگا۔

اسی بنیاد پر لوگوں کا یہ کلام ہے جو کہتے ہیں: ”لَا يُثِيبُ اللَّهُ عَبْدًا وَلَا يُعَاقِبُهُ إِلَّا بِحَقٍّ“ یعنی اللہ کسی بندے کو ثواب اور دوسرے بندے کو عذاب نہیں کرتا مگر حق کے ساتھ۔ یا آیت کریمہ کی تاویل یہ ہے کہ صحیفے میں اس کی عمر لکھی جاتی ہے، یعنی اتنے اتنے برس، پھر اس کے نیچے یہ لکھا جاتا ہے کہ ایک دن گیا، دو دن گئے، یہاں تک کہ اپنے آخر وقت پر آ جاتا ہے، چنانچہ یہ اس کی عمر کا نقصان یا کم ہونا ہے۔^(۱) انتہی۔ کسی نے کہا: معنی یہ ہیں کہ اللہ نے انسان کی عمر لکھی، اتنی اگر وہ اطاعت کرے اور اس سے کم اگر وہ نافرمانی کرے، چنانچہ ان میں سے جس کو پہنچا، چنانچہ وہ کتاب میں ہے، اس بنا پر ضمیر معمر کی طرف راجع ہوگی۔ کسی نے کہا: معنی یہ ہیں کہ کوئی معمر نہیں عمر دیا جاتا بڑھا پے تک اور نہیں کم کیا جاتا دوسرا بڑھا پے کی عمر سے، مگر اللہ کی کتاب میں ہے، یعنی اللہ کی قضا سے۔ یہ قول امام ضحاک رحمہ اللہ کا ہے۔ امام نحاس رحمہ اللہ نے اس کو اختیار کیا ہے۔ کہا: اور یہ قول ظاہر تنزیل کے زیادہ مشابہ ہے سب قولوں سے۔^(۲)

اولیٰ یہ ہے کہ یوں کہا جائے کہ ظاہر نظم قرآنی یہ ہے کہ عمر کا لمبا کیا جانا اور کم کیا جانا اللہ پاک کی قضا و قدر سے ہیں، کئی وجوہ سے جو زیادتی کے مقتضی ہوتے ہیں اور کئی اسباب سے جن کا تقاضا ہوتا ہے کہ عمر کم کی جائے۔ چنانچہ عمر کے لمبا ہونے کے اسباب میں سے وہ ہے جو صلہ رحم کے باب میں نبی اکرم صلی اللہ علیہ وسلم سے وارد ہوا ہے جس کا ذکر پہلے ہو چکا ہے اور عمر کم کیے جانے کے اسباب میں اللہ پاک کے معاصی کی کثرت ہے، چنانچہ وہ عمر جو آدمی کے لیے مقرر کی گئی ہے، وہ اگر مثلاً ستر برس ہو تو تحقیق اللہ تعالیٰ اس کے لیے اس میں زیادہ کرتا ہے، جب وہ عمر کی زیادتی کے اسباب اختیار کرے اور کبھی اس سے کم کر دیتا ہے جبکہ وہ نقصان کے اسباب اختیار کرے اور ہر چیز کتاب مبین میں ہے۔ اب اس آیت میں اور اللہ تعالیٰ کے اس فرمان میں کسی طرح کا تضاد نہیں ہے: ﴿فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ﴾ [الأعراف: ۳۴] ”پس جس وقت ان کی معیاد معین آجائے گی اس وقت ایک ساعت نہ پیچھے ہٹ سکیں گے اور نہ آگے بڑھ سکیں گے۔“ نیز اللہ تعالیٰ کا قول: ﴿يَمْحُوا اللَّهُ مَا يَشَاءُ وَيُثَبِّتُ مَا يُعِيدُ ۖ وَعِنْدَ أُمِّ الْكِتَابِ﴾ [الرعد: ۳۱] ”اللہ جو چاہے مٹا دے اور جو چاہے ثابت رکھے، لوح محفوظ اسی کے پاس ہے۔“ اسی کی تائید کرتا ہے۔ پہلے ہم اس کی تفسیر میں جو شے ذکر کر آئے ہیں وہ وضاحت اور بیان میں اس جگہ کے ذکر سے زیادہ ہے۔

سیدنا حذیفہ بن اسید غفاری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ہے کہ نطفے کے رحم میں چالیس یا پینتالیس رات قرار پکڑنے کے بعد اس پر فرشتہ داخل ہوتا ہے اور کہتا ہے: اے رب! کیا یہ بد بخت ہے یا نیک بخت، نر ہے یا مادہ؟ چنانچہ اللہ تعالیٰ فرماتا ہے اور یہ دونوں باتیں لکھی جاتی ہیں، پھر اس کا عمل اور اس کا رزق لکھا جاتا ہے اور اس کی اجل لکھی جاتی ہے اور اس کا اثر لکھا جاتا ہے، یعنی اس کے نقش قدم اور مصیبت، پھر اس کا صحیفہ لپیٹا جاتا ہے،

چنانچہ اس میں نہ زیادہ کیا جائے نہ اس سے کم کیا جائے۔^(۱) (اُخرجہ أحمد ومسلم وأبو عوانة وابن حبان والطبرانی وابن المنذر وابن أبي حاتم) سیدنا عبداللہ بن مسعود رضی اللہ عنہ کہتے ہیں کہ ام حبیبہ رضی اللہ عنہا نے (دعا کرتے ہوئے) کہا: اے اللہ! مجھے میرے خاوند رسول اللہ صلی اللہ علیہ وسلم، میرے والد ابوسفیان اور میرے بھائی معاویہ (کی درازی عمر) سے مستفید فرما! تو رسول اللہ صلی اللہ علیہ وسلم نے فرمایا: تو نے اللہ تعالیٰ سے ان مدتوں کا سوال کیا ہے جو مقرر کی جا چکیں، ان دنوں کا جو گئے چنے جا چکے اور ایسے رزقوں کا جو تقسیم کیے جا چکے۔ اللہ تعالیٰ کسی چیز کو اس کا وقت آنے سے پہلے نہیں لاتا اور نہ اسے موخر ہی کرتا ہے، اگر تم اللہ تعالیٰ سے یہ مانگتی کہ وہ تمہیں جہنم میں دیے جانے والے عذاب اور قبر میں دیے جانے والے عذاب سے بچا لے تو یہ تمہارے لیے بہتر ہوتا۔^(۲) (اُخرجہ ابن أبي شيبة ومسلم والنسائي وأبو الشيخ، وهذه الأحاديث مخصصة بما ورد من قبول الدعاء وإنه يعتلج هو والقضاء وبما ورد في صلة الرحم أنها تزيد في العمر فلا معارضة بين الأدلة كما قدمنا)

قولہ تعالیٰ: ﴿إِنَّ ذَلِكَ عَلَى اللَّهِ يَسِيرٌ﴾ یعنی بے شک یہ خلق اور جو اس کے بعد ذکر ہوا ہے اللہ پر آسان ہے۔ اس میں سے اللہ پر کوئی شے مشکل نہیں ہے اور اس سے نہ کوئی کثیر غائب ہوتا ہے نہ قلیل اور نہ کبیر اور نہ صغیر۔^(۳) (کذا فی فتح البیان) پھر اللہ پاک نے اپنی عجیب صنعت کاری اور قدرت میں سے ایک اور قسم کا ذکر کیا۔ چنانچہ ارشاد فرمایا:

وَمَا يَسْتَوِي الْبَحْرَانِ هَذَا عَذَبٌ فَرَاتٍ سَابِغٌ شَرَابُهُ وَهَذَا
مِلْحٌ أجاجٌ وَمِنْ كُلِّ تَاكُلُونَ لَحْمًا طَرِيًّا وَتَسْتَخْرِجُونَ
حَلِيَّةً تَلْبَسُونَهَا وَتَرَى الْفُلْكَ فِيهِ مَوَاحِرُ لَتَبْتَغُوا مِنْ فَضْلِهِ
وَلَعَلَّكُمْ تَشْكُرُونَ ﴿١٣﴾ يُوَلِّجُ اللَّيْلَ فِي النَّهَارِ وَيُوَلِّجُ النَّهَارَ فِي
الَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ذَلِكُمُ
اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ
مِنْ قِطْمِيرٍ ﴿١٤﴾ إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا
مَا اسْتَجَابُوا لَكُمْ وَيَوْمَ الْقِيَامَةِ يَكْفُرُونَ بِشِرْكِكُمْ وَلَا يُنَبِّئُكَ
مِثْلُ خَبِيرٍ ﴿١٥﴾

اور دو دریا برابر نہیں، یہ (ایک) میٹھا خوب میٹھا پینے میں خوشگوار ہے اور یہ (دوسرا) کھارا سخت

(۱) صحیح مسلم، رقم الحدیث (۲۶۴۴) مسند أحمد (۶/۴) صحیح ابن حبان (۵۲/۱۴) المعجم الكبير (۱۷۶/۳)

(۲) صحیح مسلم، رقم الحدیث (۲۶۶۳) مصنف ابن أبي شيبة (۵۰/۳) سنن النسائي الكبرى (۷۴/۶)

(۳) فتح البیان (۲۳۱-۲۲۵/۱۱)

کڑوا ہے اور ہر ایک میں سے تم تازہ گوشت (مچھلی) کھاتے ہو اور زیور نکالتے ہو جنہیں تم پہنتے ہو اور آپ اس (دریا) میں پانی کو پھاڑ کر چلنے والی کشتیاں دیکھیں گے، تاکہ تم اس (اللہ) کا فضل تلاش کرو اور تاکہ تم شکر کرو^⑫ وہ رات کو دن میں داخل کرتا اور دن کو رات میں داخل کرتا ہے اور اس نے سورج اور چاند کو کام پر لگا دیا ہے، ہر ایک مقرر وقت تک چل رہا ہے، یہی اللہ تمہارا رب ہے، اس کی بادشاہی ہے اور جنہیں تم اس کے سوا پکارتے ہو، وہ کھجور کی گٹھلی کی باریک جھلی جتنا بھی اختیار نہیں رکھتے^⑬ اگر تم انہیں پکارو تو وہ تمہاری پکار نہیں سنیں گے اور اگر وہ سن بھی لیں تو وہ تمہیں جواب نہیں دے سکتے اور قیامت کے دن وہ تمہارے (اس) شرک کا انکار کر دیں گے اور کوئی آپ کو خوب باخبر (اللہ) کے مانند خبر نہیں دے گا^⑭

اللہ تعالیٰ کی نعمتیں اور اس کی قدرت کی نشانیاں:

دو دریا برابر نہیں، یعنی کفر و اسلام برابر نہیں۔ اللہ کفر کو مغلوب ہی کرے گا، اگرچہ تم کو دونوں سے فائدہ ملے گا، مسلمانوں سے قوت اور کافروں سے جزیہ و خراج۔ گوشت میٹھے اور کھاری دونوں قسم کے پانی سے نکلتا ہے، یعنی مچھلی اور گہنا یعنی موتی مونگا اور جواہر اکثر کھارے پانی سے نکلتے ہیں اور کبھی میٹھے پانی سے بھی نکلتے ہیں۔ یہ جو فرمایا: جو پہنتے ہو تو معلوم ہوا کہ صرف جواہر پہننا مردوں کو حرام نہیں ہے۔ رات کو دن میں اور دن کو رات میں داخل کرتا ہے، یعنی رات دن کی طرح کبھی کفر غالب ہے، کبھی اسلام اور سورج چاند کی طرح ہر چیز کی مدت مقرر ہے دیر سویر نہیں ہوتی، پھر اس میں سے اللہ کی وحدانیت نکلی۔ ﴿قَطْمِيرٍ﴾ اس چھلکے کو کہتے ہیں جو کھجور کی گٹھلی پر ہوتا ہے۔ کوئی بھی حق تعالیٰ جیسا خبردار خبریں نہ دے گا، یعنی اللہ سے زیادہ احوال کون جانے، وہی فرماتا ہے کہ یہ شریک غلط ہیں۔ انتہی۔

اللہ تعالیٰ نے جو مختلف اشیاء پیدا کی ہیں، ان کے پیدا کرنے میں اپنی عظیم قدرت کے متعلق آگاہ فرماتا ہے کہ اس نے دو دریا پیدا کیے: ایک شیریں جو پیاس بجھاتا ہے، خوشگوار ہے، وہ یہی چھوٹی بڑی ندیاں ہیں جو لوگوں کے درمیان بہہ رہی ہیں، اس ضرورت کے مطابق جو ان کی مختلف اقالیم اور شہروں میں، آبادی اور جنگل و بیابان میں ہے۔ یہ ندیاں شیریں ہیں، ان کا پانی، اس شخص کے لیے جو اسے لینا چاہے، خوشگوار ہے۔ ﴿وَهَذَا مَلْحٌ اُجَاجٌ﴾ یعنی اور یہ کھارا اور کڑوا ہے۔ یہ وہی دریائے ساکن ہے جس میں بڑے بڑے جہاز چلتے ہیں اور یہ نہایت درجے کا کھارا کڑوا ہے۔ اسی لیے یوں فرمایا ہے: ﴿وَهَذَا مَلْحٌ اُجَاجٌ﴾ اُی: مُرٌّ، یعنی کڑوا۔

پھر اللہ پاک نے فرمایا: ﴿وَمِنْ كُلِّ تَاكُلُونَ لَحْمًا طَرِيًّا وَتَسْتَخْرِجُونَ حُلِيَةً تَلْبَسُونَهَا وَتَرَى الْفُلْكَ فِيهِ مَوَآخِرَ﴾ ﴿لَحْمًا طَرِيًّا﴾ سے مراد مچھلی ہے اور ﴿حُلِيَةً﴾ سے مراد موتی مونگا ہیں، جیسے اللہ تعالیٰ نے فرمایا:

﴿يَخْرُجُ مِنْهُمَا الدُّوْلُو وَالرَّجَانُ ۚ فَبِأَيِّ آلَاءِ رَبِّكُمَا تُكَذِّبَانِ﴾ [الرحمن: ۲۲-۲۳] ”ان دونوں میں سے موتی اور مونگے برآمد ہوتے ہیں۔ پھر تم اپنے رب کی کس کس نعمت کو جھٹلاؤ گے؟“ ﴿مَوَاحِشَ﴾ کے یہ معنی ہیں کہ جہاز دریا کو اپنی حیزوم سے پھاڑتے ہیں۔ حیزوم اس کے آگے کی جانب اونٹ کی کوہان کی شکل کی طرح ہے جو پرندے کے سینے کے مشابہ ہوتی ہے۔ امام مجاہد رحمہ اللہ نے کہا: ”تَمَخَّرُ الرِّيحُ السُّفْنَ وَلَا تَمَخَّرُ الرِّيحُ مِنَ السُّفْنِ إِلَّا الْعِظَامُ“^① ”ہوا کشتیوں کو پھاڑ دیتی ہے اور وہ بڑی بڑی کشتیوں ہی کو پھاڑتی ہے۔“

تو لہ جل و علا: ﴿لِتَبْتَغُوا مِنْ فَضْلِهِ﴾ یعنی تاکہ تم ایک قطر (کنارا) سے دوسرے قطر کی طرف اور ایک سمندر سے دوسرے سمندر کی طرف اپنی تجارت کے سفروں میں اس کا فضل تلاش کرو۔ ﴿وَلَعَلَّكُمْ تَشْكُرُونَ﴾ اور شاید اپنے رب کا شکر کرو اس بات پر کہ اس نے تمہارے لیے اس عظیم خلق کو، یعنی دریا کو مسخر کر دیا جس میں تم جس طرح چاہتے ہو تصرف کرتے ہو اور جہاں جانا چاہتے ہو چلے جاتے ہو۔ اس میں سے کوئی شے تمہارے لیے رکاوٹ نہیں بنتی، بلکہ اس نے تو اپنی قدرت سے آسمانوں اور زمین کی ہر چیز کو تمہارا مسخر کر دیا ہے۔ یہ سب کچھ اس کے فضل اور رحمت سے ہے۔

مشرکوں کے معبود کسی چیز کے مالک نہیں:

تو لہ تعالیٰ: ﴿يُولِجُ اللَّيْلُ فِي النَّهَارِ وَيُولِجُ النَّهَارُ فِي اللَّيْلِ وَسَخَّرَ الشَّمْسُ وَالْقَمَرَ كُلٌّ يَجْرِي لِأَجَلٍ مُّسَمًّى﴾ یہ بھی اللہ پاک کی قدرتِ تام اور سلطانِ عظیم سے ہے کہ اس نے رات کو اس کی تاریکی کے ساتھ اور دن کو اس کی روشنی کے ساتھ تمہارا مسخر کر دیا ہے۔ ایک کی درازی سے لیتا ہے اور اس کو کم کر دیتا ہے، چنانچہ وہ برابر ہو جاتے ہیں۔ پھر وہ اس میں سے لیتا ہے اور اس میں داخل کرتا ہے تو یہ لمبا ہو جاتا ہے اور دوسرا گھٹ جاتا ہے۔ پھر سردی اور گرمی کے موسم میں باہم ایک دوسرے کو کترتے ہیں اور مسخر کیا سورج چاند کو، یعنی نجوم اور سیارے کو اور ثوابت اپنی روشنیوں کے ساتھ آسمانوں کے جسموں میں باقی ہیں۔ سب کے سب ایک مقدارِ معین کے ساتھ اور ایک متعین راہ پر چلتے ہیں۔ یہ اندازہ عزیز و علیم کی طرف سے مقرر کیا گیا ہے اور یہ ایک مقررہ مدت تک ہے، یعنی روزِ قیامت تک۔

﴿ذَلِكُمُ اللَّهُ رَبُّكُمْ﴾ یعنی جس نے یہ سب کام کیے، وہی ربِ عظیم ہے جس کے سوا کوئی معبود نہیں ہے اور اس کے سوا جن بتوں اور شریکوں کو تم پکارتے ہو، جن کو تم خیال کرتے ہو کہ یہ ملائکہ مقربین ہیں وہ تو قطمیر کے بھی مالک نہیں ہیں۔ سیدنا عبداللہ بن عباس رضی اللہ عنہما، امام مجاہد، عکرمہ، عطاء، عطیہ عوفی، حسن اور قتادہ رحمہم نے کہا ہے کہ قطمیر وہ لفافہ ہے جو کھجور کی گٹھلی پر ہوتا ہے،^② یعنی وہ آسمانوں اور زمین سے کسی شے کے مالک نہیں ہیں اور نہ ہی اس

قطمیر کے برابر کسی چیز کے مالک ہیں۔ پھر اللہ پاک نے فرمایا: اگر تم ان کو پکارو تو تمہاری پکار کو نہ سنیں، یعنی جن معبودوں کو تم اللہ کے سوا پکارتے ہو وہ تمہاری پکار کو سنتے نہیں ہیں، اس لیے کہ وہ توحید ہیں، ان میں روئیں نہیں ہیں، اور اگر وہ سنیں تو تم کو جواب نہ دیں، یعنی جو کچھ تم ان سے طلب کرتے ہو اس میں سے کسی شے پر قدرت نہیں رکھتے۔

﴿وَيَوْمَ الْقِيَامَةِ يَكْفُرُونَ بِشِرْكِكُمْ﴾ کا یہ مطلب ہے کہ قیامت کے دن وہ تم سے بے زار ہوں گے، جیسا کہ اللہ پاک نے فرمایا ہے: ﴿وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَامَةِ وَهُمْ عَنْ دُعَائِهِمْ غَفْلُونَ﴾ [وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كُفْرِينَ] [الأحقاف: ۶-۷] ”اور اس سے بڑھ کر گمراہ اور کون ہو گا جو اللہ کے سوا ایسوں کو پکارتا ہے جو قیامت تک اس کی دعا قبول نہ کر سکیں بلکہ ان کے پکارنے سے محض بے خبر ہوں۔ اور جب لوگوں کو جمع کیا جائے گا تو یہ ان کے دشمن ہو جائیں گے اور ان کی پرستش سے صاف انکار کر جائیں گے۔“ نیز فرمایا ہے: ﴿وَاتَّخَذُوا مِنْ دُونِ اللَّهِ إِلَهَةً لِيَكُونُوا لَهُمْ عِزًّا﴾ [كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا] [مریم: ۸۱-۸۶] ”انہوں نے اللہ کے سوا دوسرے معبود بنا رکھے ہیں کہ وہ ان کے لیے باعث عزت ہوں، لیکن ایسا ہرگز ہونا نہیں۔ وہ تو اُن کی پوجا سے منکر ہو جائیں گے اور اُلٹے ان کے دشمن بن جائیں گے۔“

قولہ تعالیٰ: ﴿وَلَا يُنَبِّئُكَ مِثْلُ خَبِيرٍ﴾ کے یہ معنی ہیں کہ امور کے عواقب اور انجام کی تجھے کوئی خبر نہ دے گا، اس شخص کی طرح جو ان کی خوب خبر رکھتا ہے اور واقف کار ہے۔ امام قتادہ رحمہ اللہ نے کہا ہے کہ اللہ تعالیٰ کی مراد خبیر سے اس کا نفس مقدس ہے تبارک و تعالیٰ، کیوں کہ واقعے کی اس نے پکی خبر دی ہے اور جو شے حتمی طور پر واقع ہونے والی ہے، وہ بتائی ہے۔ (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے: ﴿هَذَا عَذَبٌ فُرَاتٌ﴾ یعنی ان میں سے ایک انتہائی شیریں ہے۔ ﴿سَائِغٌ شَرَابُهُ﴾ اس کی شیرینی کے باعث اس کا پینا رچتا ہے اور اس کا حلق میں اترنا سہل ہوتا ہے۔ ﴿وَهَذَا مَلْحٌ أُجَاجٌ﴾ اور دوسرا انتہائی کھارا ہے۔ کسی نے کہا: وہ ہے جو اپنے کھاری پن کی وجہ سے حلق کو جلا دیتا ہے۔ چنانچہ ”بحرین“ سے مراد میٹھا اور کھاری دریا ہیں ”عَذَبٌ فُرَاتٌ“ تو شیریں دریا ہوا اور ”أُجَاجٌ“ کڑوا۔ عیسیٰ بن عمر نے ”سَائِغٌ“ بہ تشدید یا تہائی پڑھا ہے اور اس کا سکون بھی مروی ہے۔ امام طلحہ اور ابو نہیک رحمہما نے ”مَلْحٌ“ کو بہ فتح میم پڑھا ہے۔^(۲) کسی نے کہا ہے کہ آیت سے مقصود مثل کا بیان ہے۔ اللہ پاک نے مومن و کافر کی مثال بیان فرمائی ہے۔

قوله تعالى: ﴿وَمِنْ كُلِّ تَاكُلُونَ لَحْمًا طَرِيًّا﴾ ﴿لَحْمًا طَرِيًّا﴾ سے مراد وہ حیوانات ہیں جن کا گوشت کھایا جاتا ہے، جو میٹھے اور کھاری دریا سے شکار کیے جاتے ہیں۔ یہ آیت اور اس کا مابعد یا تو بحرین کی صفت میں استطراد ہے، یعنی ان کو دور تک لے جانا ہے اور ان نعمتوں اور منافعوں کا استطراد ہے جو ان میں ہیں۔ یا تمثیل کا کامل کرنا ہے، معنی یہ ہیں کہ جس طرح دونوں دریا اگرچہ مشترک ہیں، وہ بعض فوائد میں برابر نہیں ہوتے ہیں، اس حیثیت سے کہ وہ اس شے میں ایک دوسرے سے مختلف ہیں جو ان کی اصل ہے، یعنی پانی، اس لیے کہ ان میں سے ایک میں وہ شے مل گئی ہے جس نے اس کو فاسد کر دیا ہے اور اس کی فطرت سے اس کو بگاڑ دیا ہے۔ اسی طرح کافر مومن کے برابر نہیں ہوتا، اگرچہ بعض صفات میں کافر مومن کا شریک ہے، جیسے: شجاعت و سخاوت اور اس جیسی اور صفات۔ وہ برابر نہیں ہو سکتے اس شے میں ایک دوسرے سے دوری کی وجہ ہے جو خاصیت عظمیٰ ہے، اس لیے کہ ان میں سے ایک تو اپنی اصلی فطرت پر باقی ہے اور اپنے کمال لائق کا جامع ہے جب کہ دوسرا ایسا نہیں ہے۔

یا کڑوے پانی کی کافر پر فضیلت ہے، اس لحاظ سے کہ بہت سے منافع کھاری دریا اور شیریں دریا میں مشترک ہیں اور کافر منافع سے بالکل خالی ہے۔ یہ فضیلت اس آیت کے طریقے پر ہے: ﴿ثُمَّ قَسَتْ قُلُوبُكُم مِّنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنَّ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنَّ مِنْهَا لَمَاءٌ يَشَّقُّ فَيُخْرِجُ مِنْهُ الْمَاءُ وَإِنَّ مِنْهَا لَمَاءٌ يَهَيْطُ مِنْ خَشْيَةِ اللَّهِ وَمَا اللَّهُ بِغَفِلٍ عَمَّا تَعْمَلُونَ﴾ [البقرة: ۷۴] ”پھر اس کے بعد تمہارے دل پتھر جیسے بلکہ اس سے بھی زیادہ سخت ہو گئے، پتھروں سے تو نہریں بہ نکلتی ہیں، اور بعض پھٹ جاتے ہیں اور ان سے پانی نکل آتا ہے، اور بعض اللہ تعالیٰ کے ڈر سے گر پڑتے ہیں، اور تم اللہ کو اپنے اعمال سے غافل نہ جانو۔“^(۱) (قاله أبو السعود)

﴿حَلِيَّةٌ﴾ سے مراد لؤلؤ اور مرجان ہیں۔ مرجان چھوٹے موتیوں کو کہتے ہیں۔ طرطوشی نے کہا: مرجان سرخ عروق ہیں، دریا سے نکلتے ہیں ہاتھ کی انگلیوں کی طرح اور اسی طرح مغارب ارض میں ہم نے بہت مشاہدہ کیا ہے۔ انتہی۔ ظاہر یہ ہے کہ معنی یہ ہیں کہ تم دونوں دریاؤں سے زیور نکالتے ہو۔ امام مبرد رحمہ اللہ نے کہا ہے کہ ﴿حَلِيَّةٌ﴾ تو کھاری دریا سے ہی نکالا جاتا ہے۔ امام زجاج رحمہ اللہ سے مروی ہے کہ ﴿حَلِيَّةٌ﴾ ان میں سے جب ہی نکالا جاتا ہے، جب کہ دونوں آپس میں مل جائیں، نہ کہ ان میں سے اکیلے اکیلے ہر ایک سے نکالا جاتا ہے۔ امام نحاس رحمہ اللہ نے مبرد کے قول کو ترجیح دی ہے،^(۲) لبس حلیہ کے معنی یہ ہیں کہ تم اس میں سے ہر شے کو اس کی مناسبت کے لحاظ سے پہنتے ہو، یعنی جو شے جس عضو کے مناسب ہے، اس کو اسی میں پہنتے ہو، جیسے: انگوٹھی کو انگلی میں، کنگن کو ہاتھ میں، گلوبند

کو گردن میں اور خلخال کو پاؤں میں اور جو چیزیں پہنی جاتی ہیں، ان میں سے حلیہ سلاح ہے، جو اٹھایا جاتا ہے، جیسے: تلوار و زره اور ان کے مثل اور چیزیں۔

﴿وَتَرَى الْفُلْكَ فِيهِ﴾ کے یہ معنی ہیں کہ دیکھتا ہے تو جہازوں کو کہ وہ دریاؤں میں سے ہر ایک میں ہیں۔ امام نحاس رحمہ اللہ نے کہا ہے کہ ﴿فِيهِ﴾ کی ضمیر خاص کر کھاری دریا کی طرف راجع ہے۔ اگر یہ بات نہ ہوتی تو اللہ پاک ”فیہما“ ضمیر متثنیہ فرماتا۔ ”مَخْر“ پھاڑنے کو کہتے ہیں۔ محاورے میں بولتے ہیں: ”مَخَرَتِ السَّفِينَةُ تَمَخُرُ“ جبکہ وہ دریا میں اپنے چلنے سے پانی کو پھاڑے، معنی یہ ہیں: دیکھے تو جہازوں کو دونوں دریاؤں میں پانی کو پھاڑتے ہوئے۔ بعض جہاز تو آگے آنے والے ہیں اور بعض پیچھے جانے والے ہیں ایک ہی ہوا سے۔ سورۃ النحل میں اس پر کلام گزر چکا ہے۔^①

﴿لِتَبْتَغُوا مِنْ فَضْلِهِ﴾ میں حرف لام اس فعل سے متعلق ہے جس پر پہلا کلام دلالت کرتا ہے: ”أَيُّ: فَعَلَ ذَلِكَ لِيَبْتَغُوا“ یعنی اللہ پاک نے یہ کام کیا کہ جہازوں کو دریا میں چلایا، تاکہ تم اس کے فضل سے تلاش کرو۔ امام مجاہد رحمہ اللہ نے کہا ہے کہ فضل کا تلاش کرنا دریا میں دور دور شہروں کی طرف تھوڑی مدت میں جا کر تجارت کرنا ہے، جیسا کہ سورۃ البقرہ میں گزر چکا ہے۔^② ﴿وَلَعَلَّكُمْ تَشْكُرُونَ﴾ اور شاید تم اللہ کا شکر کرو ان نعمتوں پر جن کا اس نے تم پر مذکورہ نعمتوں میں سے انعام فرمایا ہے۔ ﴿يُولِجُ اللَّيْلَ فِي النَّهَارِ وَيُولِجُ النَّهَارَ فِي اللَّيْلِ﴾ کا یہ مطلب ہے کہ دن اور رات کے بعض اجزاء دوسرے کے ساتھ ملا دیتا ہے تو ان میں ایک کو بڑھا دیتا ہے دوسرے میں کمی کر کے۔ اس کی تفسیر آل عمران میں اور قرآن میں کئی جگہ گزر چکی ہے۔^③

قولہ تعالیٰ: ﴿وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى﴾ معطوف ہے ﴿يُولِجُ﴾ پر، لیکن ﴿يُولِجُ﴾ مضارع اور ﴿سَخَّرَ﴾ ماضی؟ تو صیغے کا یہ اختلاف اس لیے ہے کہ ایک کا دوسرے میں داخل کرنا، موقع بہ موقع متجدد ہوتا رہتا ہے۔ سورج اور چاند کی تسخیر ایک ایسا امر ہے جس میں کسی طرح کا تجدد و تعدد نہیں ہے۔ متعدد و متجدد تو اس کے آثار ہیں۔ بالجملہ سورج اور چاند اپنے فلک میں ایک مدت مقرر کے لیے چلتے ہیں جو مدت اللہ تعالیٰ نے ان کے چلنے کے لیے مقرر فرمادی ہے، وہ قیامت کا دن ہے۔ کسی نے کہا ہے کہ وہ مدت ہے جس میں فلک کو قطع کرتے ہیں اور وہ سورج کے لیے ایک برس ہے اور چاند کے لیے ایک مہینا ہے۔ کسی نے کہا ہے کہ اس سے مراد سورج کا دن میں چلنا اور چاند کا رات میں چلنا ہے۔ اس کی تفسیر سورت لقمان میں پوری طرح پر گزر چکی ہے۔^④

﴿ذَلِكُمْ﴾ مبتداء ہے ﴿أَلَلَّهُ رَبُّكُمْ لَهُ الْمُلْكُ﴾ اس کی خبر ہے، یعنی ان افعال کا فاعل جن کا ذکر سورت کے شروع سے لے کر یہاں تک گزر چکا ہے اور جس کی صنعت سے مذکورہ امور ہیں، وہ خالق مقدر اور قادر مقتدر،

مالکِ عالم ہے اور اس میں تصرف کرنے والا ہے۔ یہ بھی جائز ہے کہ ﴿لَهُ الْمُلْكُ﴾ جملہ مستقلہ ہو اس آیت کے مقابلے میں: ﴿وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ﴾ یعنی جن کو تم اللہ کے سوا پکارتے ہو، نہ وہ قِطْمیر پر قادر ہیں اور نہ اس کے پیدا کرنے پر۔ ﴿قِطْمِيرٍ﴾ وہ باریک پوست، یعنی پردہ ہے جو کھجور اور گٹھلی کے درمیان ہوتا ہے اور اس پر لفافے کی طرح ہو جاتا ہے۔ امام مبرد رحمہ اللہ نے کہا ہے کہ وہ شقِ نواۃ ہے، یعنی گٹھلی کا کٹاؤ۔ امام قتادہ رحمہ اللہ نے کہا: وہ قمع ہے (”قِمَع“ بالکسر مع سکون و حرکت و بالفتح ایضاً۔ ”غلافِ خرما“ صراح) جو گٹھلی کے سر پر ہوتا ہے۔ امام جوہری رحمہ اللہ نے کہا: اور کہتے ہیں کہ وہ نکتہ سفید ہے جو گٹھلی کی پیٹھ میں ہوتا ہے، جس سے کھجور کا درخت اُگتا ہے۔^①

سیدنا عبداللہ بن عباس رضی اللہ عنہما نے فرمایا: ﴿قِطْمِيرٍ﴾ قشر ہے اور ایک لفظ میں یہ ہے کہ وہ جلد ہے جو گٹھلی کی پیٹھ پر ہوتی ہے۔^② یہ بات معلوم ہے کہ گٹھلی میں چار چیزیں ہوتی ہیں، جن کے ساتھ قلت کی مثال بیان کی جاتی ہے: فیتل: یہ وہ ہے جو گٹھلی کے شکاف میں ہوتا ہے۔ قِطْمیر: یہ لفافہ ہے۔ ثروق: یہ وہ ہے جو قمع اور گٹھلی کے درمیان ہوتا ہے۔ نقیر: یہ وہ ہے جو اس کی پشت میں ہوتا ہے (نقیر بہ معنی چاہک دانہ خرما)۔ پھر اللہ پاک نے ان لوگوں کا حال بیان کیا جن کو وہ اللہ کے سوا پکارتے ہیں کہ وہ نہ نفع دیتے ہیں نہ ضرر پہنچاتے ہیں۔

ارشاد فرمایا: ﴿إِنْ تَدْعُوهُمْ لَا يَسْعَوْا دُعَاءَكُمْ وَلَوْ سَبِعُوا مَا اسْتَجَابُوا لَكُمْ﴾ یعنی اگر تم حوادث میں ان سے فریاد رسی چاہو تو وہ تمہاری پکار کو نہ سنیں، کیوں کہ وہ تو جمادات ہیں اور مدرکات، یعنی سمجھ آنے والی چیزوں میں سے کسی شے کو نہیں سمجھتے اور اگر بالفرض والتقدیر سن لیں تو تم کو جواب نہ دیں، اس لیے کہ وہ اس سے عاجز ہیں۔ امام قتادہ رحمہ اللہ نے کہا: معنی یہ ہیں کہ اگر وہ سن لیں تو تم کو نفع نہ پہنچائیں۔^③ کسی نے کہا: معنی یہ ہیں کہ اگر ہم ان کے واسطے زندگی اور سننے کی طاقت کرتے، پھر وہ تمہاری پکار کو سنتے تو البتہ وہ تمہارے بارے میں اللہ کے زیادہ مطیع ہوتے اور جس کفر کی طرف تم نے ان کو بلایا ہے، اس کے لیے تمہارا کہنا نہ مانتے۔ قولہ تعالیٰ: ﴿وَيَوْمَ الْقِيَمَةِ يَكْفُرُونَ بَشِرِكُمْ﴾ کا یہ مطلب ہے کہ وہ تمہارے ان کو پوجنے سے بیزار ہوں گے اور کہیں گے کہ تم ہم کو نہیں پوجتے تھے۔

یہ بھی جائز ہے کہ قولہ تعالیٰ: ﴿وَالَّذِينَ تَدْعُونَ مِنْ دُونِهِ﴾ اور اس کا مابعد کفار کے ان معبودین کی طرف راجع ہے جو عقل رکھنے والے ہیں۔ یہ لوگ ملائکہ، جن اور فرشتے ہیں، یعنی یہ لوگ اس سے انکار کریں گے کہ جو کچھ تم نے کیا، وہ حق ہو اور اس کا انکار کریں گے کہ انہوں نے تم کو اپنی عبادت کا حکم کیا، جس طرح کہ اللہ پاک نے عیسیٰ علیہ السلام کی طرف سے خبر دی ہے کہ وہ اس طرح کہیں گے: ﴿مَا يَكُونُ لِي أَنْ أَقُولَ مَا لَيْسَ لِي بِحَقٍّ﴾ امام قرطبی رحمہ اللہ

نے کہا: جائز ہے کہ اس میں اصنام بھی شامل ہوں، اللہ سبحانہ و تعالیٰ ان کو زندہ کر دے یہاں تک کہ اس بات کی خبر دیں کہ وہ عبادت کے لائق نہیں ہیں۔^①

﴿وَلَا يَنْبَغُكَ مِثْلُ خَيْرٍ﴾ کے خطاب کی دو وجہ ہیں: ^① ایک یہ ہے کہ نبی اکرم ﷺ کو خطاب ہے۔ دوسری یہ ہے کہ کسی کے ساتھ خاص نہیں ہے، یعنی مذکور ہوا جو کچھ مذکور ہوا اور اے سننے والے! وہ کوئی ہو تجھے خیر کی طرح خبر نہ دے گا۔ یا یہ معنی ہیں: اے شخص! تو اسبابِ غرور (دھوکے کے اسباب) کی وجہ سے جو آزمائش میں پڑا ہوا ہے، تجھے کوئی بھی خبر نہیں دے گا، اس شخص کی طرح جو اشیاء کی خوب خبر رکھتا ہے اور چھپے ہوئے امور کا جاننے والا ہے اور وہ اللہ پاک ہے، کیوں کہ کسی کو اس کی خلق اور ان کے اقوال و افعال کی اس سے بڑھ کر خبر نہیں ہے۔ اس کو امور کی حقیقت اور حقائق کی خوب خبر ہے۔ پھر اللہ پاک نے یہ بیان کیا کہ خلق کو اس کی طرف اقتدار ہے، یعنی حاجت ہے اور اس کے فضل و کرم کی اسے بہت حاجت ہے۔ چنانچہ ارشاد فرمایا: ^②

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ
الْحَمِيدُ ۖ إِنْ يَشَأْ يُذْهِبْكُمْ وَيَأْتِ بِخَلْقٍ جَدِيدٍ ۖ وَمَا ذَلِكَ
عَلَى اللَّهِ بِعَزِيزٍ ۖ وَلَا تَزِرُ وَازِرَةٌ وِزْرَ أُخْرَىٰ ۚ وَإِنْ تَدْعُ
مُثْقَلَةٌ إِلَىٰ حِمْلِهَآ لَا يَحْمِلُ مِنْهُ شَيْءٌ وَلَوْ كَانَ ذَا قُرْبَىٰ ۖ إِنَّمَا
تُنذِرُ الَّذِينَ يَخْشَوْنَ رَبَّهُم بِالْغَيْبِ وَأَقَامُوا الصَّلَاةَ ۚ وَمَنْ تَزَكَّىٰ
فَأِنَّمَا يَتَزَكَّىٰ لِنَفْسِهِ ۚ وَإِلَى اللَّهِ الْمَصِيرُ ۚ

اے لوگو! تم (سب) اللہ ہی کے محتاج ہو اور اللہ ہی بالکل بے نیاز، قابلِ تعریف ہے ⑮ اگر وہ چاہے تو تمہیں لے جائے (فنا کر دے) اور (تمہاری جگہ) ایک نئی مخلوق لے آئے ⑯ اور اللہ کے لیے یہ (بات) کچھ مشکل نہیں ⑰ اور کوئی بوجھ اٹھانے والا دوسرے کا بوجھ نہیں اٹھائے گا اور اگر کوئی بوجھ لدا شخص اپنا بوجھ اٹھانے کو بلائے گا تو اس (کے بوجھ میں) سے کچھ بھی اٹھایا نہ جائے گا، اگرچہ وہ رشتہ دار ہی ہو، بس آپ تو انہی لوگوں کو ڈراتے ہیں جو اپنے رب سے بن دیکھے ڈرتے ہیں اور وہ نماز قائم کرتے ہیں اور جو پاک ہوا تو وہ اپنے ہی لیے پاک ہوتا ہے اور (سب کو) اللہ ہی کی طرف لوٹ کر جانا ہے ⑱

10/10/2019

① تفسير القرطبي (٣٣٧/١٤) ② فتح البيان (٢٣٦-٢٣٢/١١)

سب لوگ اللہ تعالیٰ کے محتاج ہیں:

اللہ پاک خبر دیتا ہے کہ وہ اپنے ماسوا سے بے نیاز ہے اور ساری مخلوقات اس کی طرف محتاج ہیں اور اس کے سامنے ذلیل و مطیع ہیں۔ فرماتا ہے: لوگو! تم اللہ کی طرف محتاج ہو۔ مطلب یہ ہے کہ وہ سارے حرکات و سکنات میں اس کے محتاج ہیں اور اللہ تعالیٰ ان سے غنی بالذات ہے۔ اسی لیے یوں فرمایا: ﴿هُوَ الْغَنِيُّ الْحَمِيدُ﴾ یعنی وہی اکیلا غنی کے ساتھ منفرد ہے، اس کا کوئی شریک نہیں اور اپنے سارے افعال و اقوال و تقدیر و شریعت میں محمود ہے، وہ ایسی قدرت والا ہے کہ اگر وہ چاہتا تو اے لوگو! تم کو لے جاتا اور تمہارے سوا اور قوم کو لے آتا، یہ کام اس کے لیے کوئی دشوار اور ممنوع نہیں ہے، اسی لیے یہ فرمایا: ﴿وَمَا ذَلِك عَلَى اللَّهِ بِعَزِيزٍ﴾

تو لہ تعالیٰ: ﴿وَلَا تَزِرُ وَازِرَةٌ وِزْرَ أُخْرَى﴾ یعنی قیامت کے دن کوئی بوجھ اٹھانے والا کسی دوسرے کا بوجھ نہ اٹھائے گا اور اگر کوئی اپنے بوجھوں تلے دبا ہوا شخص اس بات کی طرف پکارے گا کہ جو گناہ اس پر ہیں، ان کے اٹھانے میں یا اُن میں سے کچھ اٹھانے میں اس کی مدد کی جائے تو اس سے کچھ بھی نہ اٹھایا جائے گا، گو وہ اس کا ناتے دار ہی کیوں نہ ہو، یہاں تک کہ گو اس کا باپ یا بیٹا ہو۔ ہر کوئی اپنے نفس اور حال میں مشغول ہوگا۔ امام عکرمہ رحمہ اللہ نے ﴿وَأِنْ تَلْبَسْ مُثْقَلَةٌ إِلَىٰ جِلْهٍ لَا يَحْمِلُ مِنْهُ شَيْءٌ وَلَوْ كَانَ ذَا قُرْبَىٰ﴾ کی تفسیر میں کہا ہے کہ یہ پڑوسی ہے، جو قیامت کے دن اپنے پڑوسی سے چمٹے گا، پھر کہے گا: یا رب! تو اس سے پوچھ کہ یہ میرے آگے اپنے گھر کا دروازہ کیوں بند کرتا تھا اور بے شک کافر قیامت کے دن البتہ مومن سے چمٹے گا اور اس سے کہے گا: اے مومن! بے شک تیرے پاس میرا ایک احسان ہے، تحقیق تو جانتا ہے کہ دنیا میں، میں تیرے لیے کیسا تھا اور تحقیق آج میں تیری طرف محتاج ہوا ہوں، چنانچہ مومن اس کے لیے اپنے رب کے پاس ہمیشہ شفاعت کرتا رہے گا، یہاں تک کہ اس کو ایک ایسی منزل کی طرف پھیر لے جائے گا جو اس سے کم درجے کی ہوگی اور وہ آگ میں ہے۔ اور بے شک قیامت کے دن والد اپنے بیٹے سے چمٹے گا اور کہے گا: بیٹا میں تیرے لیے کیسا والد تھا؟ تو بیٹا خیر کے ساتھ اس کی ثنا کرے گا، پھر باپ اس سے کہے گا کہ بیٹا! بے شک مجھے تیری نیکیوں میں سے ذرہ بھر نیکی کی حاجت ہے کہ اس کے سبب سے میں اس عذاب سے نجات پاؤں گا جو تو دیکھ رہا ہے، تو اس کا بیٹا اس سے کہے گا: ابا کیا ذرا سی شے ہے جو تم نے مانگی، لیکن میں بھی اسی کے مثل ڈر رہا ہوں جو تم ڈر رہے ہو، لہذا مجھ میں ہمت نہیں ہے کہ تم کو کچھ دوں۔ پھر وہ اپنی جو رو سے چمٹے گا اور کہے گا: اے فلانی! یا اے عورت! میں تیرا کیسا خاوند تھا؟ تو وہ خیر کے ساتھ اسے یاد کرے گی، چنانچہ وہ اس سے کہے گا: میں تو ضرورت مند ہو کر تجھ سے ایک نیکی طلب کرتا ہوں کہ تو وہ مجھے بخش دے، شاید میں اس کے ساتھ اس شے سے نجات حاصل کر لوں جس کو تو دیکھ رہی ہے۔ راوی نے کہا: پھر وہ کہے گی: کیا ذرا سی شے ہے جو تو نے طلب کی ہے لیکن مجھ

میں طاقت نہیں ہے کہ تجھے کچھ دوں، میں تو ویسے ہی ڈر رہی ہوں جس طرح تو ڈر رہا ہے۔

اللہ تعالیٰ فرماتا ہے: ﴿وَأَنْ تَدْعُ مُثْقَلَةٌ إِلَىٰ جِهْلِيهَا﴾ اور اللہ تبارک و تعالیٰ فرماتا ہے: ﴿لَا يَجْزِي وَالِدٌ عَنْ وَلَدِهِ وَلَا مَوْلُودٌ هُوَ جَارٌ عَنْ وَالِدِهِ شَيْئًا﴾ [لقمان: ۳۳] ”جس دن باپ اپنے بیٹے کو کوئی نفع نہ پہنچا سکے گا اور نہ بیٹا اپنے باپ کا ذرا سا بھی نفع کرنے والا ہوگا۔“ نیز فرماتا ہے: ﴿يَوْمَ يَفِرُّ الْمَرْءُ مِنْ أَخِيهِ ۖ وَأُمِّهِ وَأَبِيهِ ۖ وَصَحْبَتِهِ وَبَنِيهِ ۖ لِكُلِّ امْرِئٍ مِنْهُمْ يَوْمَئِذٍ شَأْنٌ يُغْنِيهِ﴾ [عبس: ۳۴-۳۷] ”اس دن آدمی اپنے بھائی سے اور اپنی ماں اور اپنے باپ سے اور اپنی بیوی اور اپنی اولاد سے بھاگے گا، ان میں سے ہر ایک کو اس دن ایسی فکر (دامن گیر) ہوگی، جو اس کے لیے کافی ہوگی۔“ (رواہ ابن ابی حاتم بسندہ)

پھر اللہ پاک نے فرمایا: ﴿إِنَّمَا تُنذِرُ الَّذِينَ يَخْشَوْنَ رَبَّهُم بِالْغَيْبِ﴾ یعنی جس شے کو تو لے کر آیا ہے اس سے وہی لوگ نصیحت پذیر ہوتے ہیں جو دانائی اور بینائی اور عقل والے ہیں۔ اپنے رب سے ڈرنے والے ہیں، جس کام کا ان کو حکم دیا ہے اس کے کرنے والے ہیں۔ ﴿وَمَنْ تَزَكَّىٰ فَإِنَّمَا يَتَزَكَّىٰ لِنَفْسِهِ ۖ وَإِلَى اللَّهِ الْمَصِيرُ﴾ کا یہ مطلب ہے کہ جو کوئی نیک کام کرے گا تو اس کا فائدہ اسی کی طرف رجوع کرے گا اور اللہ ہی کی طرف مرجع اور مآب ہے اور وہ جلد حساب لینے والا ہے، ہر عامل کو اس کے عمل کی جزاء دے گا۔ خیر ہے تو خیر، شر ہے تو شر۔ (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ لوگ سارے امور دین و دنیا میں اللہ تعالیٰ کی طرف محتاج ہیں، چنانچہ علی الاطلاق وہ اپنی جانوں میں اور باقی امور میں جو ان کو پیش آتے ہیں، اس کی طرف محتاج ہیں۔ ﴿الْفُقَرَاءُ﴾ کو جو الف اور لام کے ساتھ معرفہ ذکر فرمایا تو اس سے ان کے فقر میں مبالغہ کرنا ہے، گویا ان کی فقری کی شدت اور حاجت کی کثرت کی وجہ سے وہی فقراء ہیں اور باقی خلائق کا فقر ان کے فقر کی نسبت کسی شمار میں نہیں ہے۔ اسی لیے اللہ پاک نے فرمایا ہے: ﴿وَخُلِقَ الْإِنْسَانُ ضَعِيفًا﴾ [النساء: ۲۸] ”اور انسان کمزور پیدا کیا گیا ہے۔“ ان کا نام فقراء حقارت کی وجہ سے نہیں رکھا گیا، بلکہ وہ استغناء پر تعریض کے لیے ہے۔ اسی لیے اپنے نفس مقدس کو غنا کے ساتھ موصوف کیا ہے جو اغنیاء کا مطمع ہوتی ہے۔

چنانچہ ارشاد فرمایا: ﴿وَاللَّهُ هُوَ الْغَنِيُّ الْحَمِيدُ﴾ یعنی غنی تو علی الاطلاق اللہ ہی ہے اور اپنے بندوں کی حمد اور ستائش کا مستحق وہی ہے، اس لیے کہ اس نے ان پر احسان کیا ہے۔ پھر جن امور میں اللہ کی طرف بندوں کا فقر اور اللہ کا استغناء ان سے خوب ثابت ہوتا ہے، ان میں سے ایک قسم کا ذکر کیا اور ارشاد فرمایا: ﴿إِنْ يَشَاءُ يُذْهِبْكُمْ وَيَأْتِ

يَخْلُقُ جَدِيدًا﴾ یعنی اگر وہ چاہے تو تم سب کو عدم کی طرف لے جائے اور تم کو فنا کر ڈالے۔ پھر استغناء کے بیان کو اور زیادہ کیا، فرمایا کہ تمہارے عوض ایک نئی مخلوق لے آئے کہ وہ اس کی اطاعت کریں اور اس کی نافرمانی نہ کریں۔ یا مخلوق کی قسموں میں سے ایک قسم لے آئے اور تمہارے جہان کے بجائے کوئی اور جہاں لے آئے جس کو تم پہچانتے ہو، اور تمہارا یہ لے جانا اور دوسروں کو لے آنا، اللہ تعالیٰ کے لیے ممنوع نہیں اور نہ ہی کچھ مشکل ہے۔ اس میں کامل بلاغت ہے، یعنی تمہارا لے جانا صرف اس کی مشیت پر موقوف ہے۔ اس کی تفسیر سورت ابراہیم میں گزر چکی ہے۔ ﴿وَلَا تَنْزُرُ﴾^(۱) کے معنی ہیں: ”لَا تَحْمِلُ“ ﴿وَإِزْرًا﴾ صفت ہے ”نَفْسٌ“ محذوف کی، اس کو بہ سبب معلوم ہونے کے محذوف کر دیا۔ یعنی نہ اٹھائے گا کوئی نفس گناہ گار کسی دوسرے نفس کا گناہ، بلکہ ہر نفس اپنے گناہ کے بوجھ کو آپ ہی اٹھائے گا۔

اللہ تعالیٰ کا یہ فرمان: ﴿وَلِيَحْمِلْنَ أَثْقَالَهُمْ وَأَثْقَالًا مَّعَ أَثْقَالِهِمْ﴾ [العنکبوت: ۱۳] ”اور یقیناً وہ اپنے بوجھ اور اپنے بوجھوں کے ساتھ کئی اور بوجھ ضرور اٹھائیں گے۔“ اس آیت کے مخالف نہیں ہے، اس لیے کہ وہ اپنی گمراہی کے بوجھ کے ساتھ دوسروں کو گمراہ کرنے کے بوجھ بھی اٹھائیں گے اور یہ سب انہیں کے بوجھوں سے ہے نہ کہ ان کے غیر کے بوجھوں سے۔ اسی کے مثل یہ حدیث شریف ہے: «مَنْ سَنَّ سُنَّةً سَبِيَّةً فَعَلَيْهِ وَزُرْهَا وَوِزْرُ مَنْ عَمِلَ بِهَا إِلَى يَوْمِ الْقِيَامَةِ»^(۲) یعنی جو کوئی برا طریقہ نکالے تو اس پر اس کا گناہ ہے اور اس شخص کا گناہ جو اس پر قیامت کے دن تک عمل کرے گا، کیوں کہ جس شخص نے وہ برا طریقہ نکالا، اس نے اپنے ہی برے طریقے کا گناہ اٹھایا۔ اس آیت پر پورا کلام گزر چکا ہے۔ امام فراء رحمہ اللہ نے کہا: ﴿مُثْقَلَةٌ﴾ سے مراد ”نَفْسٌ مُثْقَلَةٌ“ ہے، یعنی وہ نفس جو اپنے گناہوں کے بوجھ تلے دبا ہوا مر رہا ہے۔ کہا: اور یہ مذکر اور مونث کے لیے واقع ہوتا ہے۔ امام انفس رحمہ اللہ نے کہا: یعنی اگر کوئی نفس مثقلہ کسی انسان کو اپنے بوجھ کی طرف بلائے، اس بوجھ سے مراد اس کے گناہ ہیں، تو اس کے بوجھ میں سے کچھ نہ اٹھایا جائے گا۔^(۳) سیدنا عبداللہ بن عباس رضی اللہ عنہما نے فرمایا: اس لیے کہ اس پر گناہ ہے اور وہ کوئی ایسا نہیں پاتا جو اس کی طرف سے اس کے گناہ میں سے کچھ اٹھائے۔^(۴)

﴿وَلَوْ كَانَ ذَا قُرْبَى﴾ یعنی اگرچہ وہ شخص، جس کو وہ نفس مثقلہ بلاتا ہے، اس کے ناتے والا ہو، پھر بھی وہ اس کے بوجھ میں سے کچھ بھی نہیں اٹھائے گا۔ آیت کے معنی یہ ہیں کہ اگر بلائے کوئی شخص جو گناہوں سے بھاری ہو رہا ہے، کسی دوسرے شخص کو کہ وہ اس کے ساتھ مل کر اس کے گناہوں میں سے کچھ اٹھالے تو جس کو بلایا ہے وہ ان گناہوں میں سے کچھ نہ اٹھائے گا، گو وہ نسب میں اس کا قریبی ہو، جیسے: باپ، ماں، بیٹا، بھائی۔ پھر جس شخص کے ساتھ بلانے والے کی کچھ رشتے داری نہیں ہے تو وہ بھلا کیوں کر اٹھائے گا!! ”حِمْلٌ“ بالکسر وہ ہے جو پیٹھ وغیرہ پر اٹھایا جاتا ہے، اس کی جمع ”أَحْمَالٌ وَحُمُولٌ“ ہے۔ کہا جاتا ہے: ”حَمَلْتُ الْمَتَاعَ حَمْلًا“ ”میں نے بھاری

① رقم الآیہ (۱۹) ② صحیح مسلم، رقم الحدیث (۱۰۱۷) سنن ابن ماجہ، رقم الحدیث (۲۰۳)

③ تفسیر القرطبی (۳۳۹/۱۴) ④ تفسیر الطبری (۴۵۵/۲۰)

سامان اٹھایا۔“ یہ باب ”ضَرْبَ“ سے ہے۔ اسی طرح کہا جاتا ہے: ”أَنَا حَامِلٌ“ اور ”الْأُنْثَى حَامِلَةٌ“ تائے تانیث کے ساتھ اس لیے کہ یہ صفت مشترکہ ہے۔ ابن سکیت رحمہ اللہ نے کہا: ”حَمْلٌ“ بالفتح وہ ہے جو پیٹ میں ہے، یا درخت کے سر پر۔ اور ”حِمْلٌ“ بالکسر وہ ہے جو پیٹ پر ہے یا سر پر۔ امام ازہری رحمہ اللہ نے کہا: صحیح یہی ہے اور یہی قول امام اصمعی رحمہ اللہ کا ہے۔ اور کہا ہے کہ عورت جب پیٹ سے ہو تو اس کو ”إِمْرَأَةٌ حَامِلٌ وَحَامِلَةٌ“ کہتے ہیں۔ کسی نے ”ذُو قُرْبَى“ پڑھا ہے، اس بنا پر کہ ﴿كَانَ﴾ تامہ ہے جس طرح کہ اس آیت میں ہے: ﴿وَإِنْ كَانَ ذُو عُسْرَةٍ﴾ [البقرة: ۲۸۰] ”اور اگر کوئی تنگی والا ہو۔“

امام زحشری رحمہ اللہ نے کہا ہے کہ نظم کلام بہت خوب ہے از روئے ملاءمت واسطے ناقصہ کے، اس لیے کہ معنی یہ ہیں کہ مثلہ جس وقت کسی کو اپنے بوجھ کی طرف بلائے تو اس سے نہ اٹھایا جائے، اگرچہ وہ شخص جس کو بلایا جائے وہ اس کا قریبی رشتے دار ہو۔ یہ کلام ملتئم ہے۔ اور اگر تو یوں کہے: اگرچہ پایا جائے ”ذُو قُرْبَى“ تو کلام اپنے التمام سے نکل جائے گا۔^(۱) انتہی۔

سیدنا عمرو بن احوص رضی اللہ عنہ کہتے ہیں کہ رسول اللہ ﷺ نے حجۃ الوداع میں فرمایا: ”خبردار! نہیں گناہ کرتا کوئی گناہ کرنے والا مگر اپنی جان پر، نہیں جنایت (گناہ) کرتا کوئی والد اپنی اولاد پر اور نہ کوئی اولاد اپنے والد پر۔“^(۲) (أخرجه أحمد والترمذي وصححه والنسائي وابن ماجه)۔ ابورمہ کہتے ہیں: میں اپنے باپ کے ہمراہ رسول اللہ ﷺ کے پاس گیا، پھر جب میں نے آپ ﷺ کو دیکھا تو آپ ﷺ نے میرے باپ سے فرمایا: یہ تیرا بیٹا ہے؟ اس نے کہا: ہاں رب کعبہ کی قسم! فرمایا: خبردار! بے شک وہ نہیں جنایت کرتا ہے تجھ پر اور نہ تو جنایت کرتا ہے اس پر، پھر رسول اللہ ﷺ نے یہ آیت پڑھی۔^(۳) (أخرجه أبو داود والترمذي والنسائي والبيهقي وغيرهم)

سیدنا عبداللہ بن عباس رضی اللہ عنہما نے فرمایا کہ باپ اور ماں بیٹے سے ملیں گے تو وہ دونوں اس سے کہیں گے: اے میرے بیٹے! تو ہمارے بعض گناہ ہم سے اٹھا تو وہ کہے گا: میں طاقت نہیں رکھتا ہوں، میرے لیے تو وہی بوجھ بہت ہے جو مجھ پر ہے۔^(۴) جملہ: ﴿إِنَّمَا تُنذِرُ الَّذِينَ يَخْشَوْنَ رَبَّهُم بِالْغَيْبِ وَأَقَامُوا الصَّلَاةَ﴾ مستانفہ ہے، اس کا مقصد اس شخص کا بیان کرنا ہے جو انذار سے نصیحت پذیر ہوتا ہے، یعنی تو انہیں کو ڈراتا ہے جو اپنے رب سے اس حال میں ڈرتے ہیں کہ اس کے عذاب سے غائب ہیں۔ یا ڈرتے ہیں اس حال میں کہ وہ عذاب ان سے غائب ہے۔ یا اس

① الکشاف (۶۱۶/۳)

② مسند أحمد (۴۹۸/۳) سنن الترمذي (۳۰۸۷) سنن النسائي الكبرى (۴۴۴/۲) سنن ابن ماجه، رقم الحديث (۲۶۶۹) صحيح الجامع، رقم الحديث (۷۸۸۰)

③ سنن أبي داود، رقم الحديث (۴۹۹۵) سنن النسائي، رقم الحديث (۴۸۳۲) سنن البيهقي الكبرى (۲۷/۸) صحيح الجامع، رقم الحديث (۱۳۱۷)

④ تفسير البغوي (۴۱۷/۶)

سے اپنی خلوتوں میں، یعنی لوگوں سے الگ اور تنہا ہو کر ڈرتے ہیں۔ امام زجاج رحمہ اللہ نے کہا ہے کہ اس کی تاویل یہ ہے کہ تیرا انذار انہیں کو نفع دیتا ہے جو اپنے رب سے ڈرتے ہیں، ^① چنانچہ گویا تو اُن کو ڈراتا ہے نہ کہ اُن کے غیر کو ان لوگوں میں سے جن کو ڈرانا فائدہ نہیں دیتا ہے۔ جیسے اللہ تعالیٰ نے فرمایا: ﴿إِنَّمَا أَنْتَ مُنذِرٌ مَّنْ يَخْشَاهَا﴾ [النّازعات: ٤٥] ”آپ تو صرف اس سے ڈرتے رہنے والوں کو آگاہ کرنے والے ہیں۔“ نیز اللہ تعالیٰ نے فرمایا: ﴿إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ الْغَيْبَ فَبَشِّرْهُ بِسَغْفِرَةٍ وَأَجْرٍ كَرِيمٍ﴾ [يَس: ١٨] ”بس آپ تو صرف ایسے شخص کو ڈرا سکتے ہیں جو نصیحت پر چلے اور رحمان سے بے دیکھے ڈرے، چنانچہ آپ اس کو مغفرت اور باوقار اجر کی خوشخبریاں سنا دیجیے۔“

اقامتِ صلاۃ کے یہ معنی ہیں کہ نماز کے کام کا اہتمام و اعتناء کیا۔ اس سے کسی شے کے ساتھ مشغول نہ ہوئے ان چیزوں میں سے جو اُن کو مشغول کریں اور اس پر دوام کیا۔ ﴿تَزَكَّى﴾ سے مراد شرک اور فواحش کے میل کچل سے پاک ہونا ہے۔ معنی یہ ہیں کہ جو شخص معاصی چھوڑ کر پاک ہوا اور کثرت سے عملِ صالح کیے تو وہ جو پاک ہوتا ہے تو اپنے نفس کے لیے ہوتا ہے، کیوں کہ اس کا فائدہ خاص طور پر اسی کو پہنچے گا جس طرح کہ وہ شخص جو معاصی کا مرتکب ہوا، اس کا گناہ اسی پر ہو گا نہ کہ اس کے غیر پر۔ جمہور نے ”وَمَنْ تَزَكَّى فَإِنَّمَا يَتَزَكَّى“ پڑھا ہے اور ابو عمرو نے ”فَإِنَّمَا يَزَكَّى“ پڑھ کر تاء کا زاء میں ادغام کیا ہے۔ سیدنا عبداللہ بن مسعود اور طلحہ رضی اللہ عنہما نے ”وَمَنْ اَزَكَّى فَإِنَّمَا يَزَكَّى“ پڑھا ہے۔ ^② اللہ پاک نے اولاً یہ ذکر کیا کہ کوئی کسی کا گناہ نہیں اٹھاتا۔ ثانیاً یہ ذکر کیا کہ گناہ گار اگر اپنے غیر کو بلائے، گو وہ اس کے رشتے داروں سے ہو کہ وہ اس کے گناہوں میں سے کچھ اٹھالے تو وہ اس کو نہ اٹھائے گا۔ پھر ثالثاً یہ ذکر کیا کہ طاعت کا ثواب اس کے فاعل کے ساتھ خاص ہے، اس کے غیر کے لیے اس میں کچھ نہیں ہے۔ پھر مومن اور کافر کے لیے ایک مثال بیان کی۔ پھر ان کے آپس میں تعارض و تضاد کو بیان کیا، پہلے ان کی ذاتوں کے درمیان، پھر اُن کی صفات کے درمیان، پھر دونوں کے آخرت میں جائے قرار اور گھر کے درمیان۔ چنانچہ فرمایا: ^③

وَمَا يَسْتَوِي الْأَعْيَى وَالْبَصِيرُ ^{١٩} وَلَا الظُّلُمَاتُ وَلَا النُّورُ ^{٢٠}
وَلَا الظِّلُّ وَلَا الْحَرُورُ ^{٢١} وَمَا يَسْتَوِي الْأَحْيَاءُ وَلَا الْأَمْوَاتُ ^{٢٢}
إِنَّ اللَّهَ يَسْمَعُ مَن يَشَاءُ ^{٢٣} وَمَا أَنْتَ بِمُسْمِعٍ مَّن فِي
الْقُبُورِ ^{٢٤} إِنَّ أَنْتَ إِلَّا نَذِيرٌ ^{٢٥} إِنَّا أَرْسَلْنَاكَ بِالْحَقِّ بَشِيرًا

وَنَذِيرًا ۚ وَإِنْ مِنْ أُمَّةٍ إِلَّا خَلَا فِيهَا نَذِيرٌ ۚ وَإِنْ يَكْذِبُوكَ
فَقَدْ كَذَّبَ الَّذِينَ مِنْ قَبْلِهِمْ جَاءَتْهُمْ رُسُلُهُمْ بِالْبَيِّنَاتِ
وَبِالزُّبُرِ ۚ وَبِالْكِتَابِ الْمُنِيرِ ۚ ثُمَّ أَخَذْتُ الَّذِينَ كَفَرُوا
فَكَيْفَ كَانَ نَكِيرٌ ۚ

اور اندھا اور دیکھنے والا برابر نہیں (ہو سکتے) ⑲ اور نہ اندھیرے اور نہ روشنی ⑳ اور نہ سایہ اور نہ دھوپ ㉑ اور نہ زندے اور نہ مردے برابر ہو سکتے ہیں، بے شک اللہ جسے چاہے سنوا دیتا ہے اور آپ ان کو نہیں سنا سکتے جو قبروں میں ہیں ㉒ آپ تو صرف ڈرانے والے ہیں ㉓ بلاشبہ ہم نے آپ کو حق کے ساتھ خوش خبری دینے اور ڈرانے والا بنا کر بھیجا ہے اور کوئی امت ایسی نہیں ہوئی جس میں کوئی ڈرانے والا نہ گزرا (آیا) ہو ㉔ اور اگر وہ آپ کو جھٹلاتے ہیں تو ان لوگوں نے بھی تو جھٹلایا تھا جو ان سے پہلے ہوئے، ان کے پاس ان کے رسول واضح نشانیاں اور صحیفے اور روشن کتاب لے کر آئے تھے ㉕ پھر میں نے ان لوگوں کو پکڑ لیا جنہوں نے کفر کیا، پس (دیکھو) میرا عذاب کیسا (عبرت ناک) تھا؟ ㉖

ایک موازنے کے ذریعے مومن اور کافر کے برابر نہ ہونے کا ثبوت:

اندھا اور آنکھوں والا برابر نہیں، یعنی ساری خلق برابر نہیں جن کو ایمان دینا ہے، انہیں کو ملے گا۔ تو بہتری آرزو کرے تو کیا ہوتا ہے۔ یہ جو فرمایا: نہ اندھیرا نہ روشنی، یعنی نہ اندھیرا روشنی کے برابر ہے اور نہ روشنی اندھیرے کے برابر ہے اور فرمایا تو ان کو نہیں سنا سکتا جو قبروں میں ہیں۔ حدیث میں ہے کہ مردوں کو سلام کرو، وہ سنتے ہیں اور بہت جگہ مردے کو خطاب کیا ہے۔ اس کی حقیقت یہ ہے کہ مردے کی روح سنتی ہے اور قبر میں پڑا ہوا دھڑ نہیں سن سکتا۔ کوئی امت ایسی نہیں جس میں ڈرانے والا نہ گزرا ہو، ڈرانے والا خواہ نبی ہو خواہ نبی کی راہ پر۔ انتہی۔

اللہ پاک فرماتا ہے کہ جس طرح یہ مختلف اشیاء جو ایک دوسرے سے علاحدہ ہیں برابر نہیں ہیں، جیسے: اندھا اور دیکھنے والا کہ دونوں برابر نہیں ہیں، بلکہ ان کے درمیان بڑا فرق ہے اور جس طرح اندھیرا اور اجالا برابر نہیں اور نہ ہی سایہ اور دھوپ برابر ہیں، اسی طرح زندے اور مردے برابر نہیں ہیں۔ یہ اللہ پاک نے مومنوں کے لیے ایک مثال بیان فرمائی ہے کہ مومن زندہ ہیں اور کافروں کے لیے فرمایا کہ مردہ ہیں۔ جیسے اللہ تعالیٰ کا فرمان ہے: ﴿أَوَمَنْ كَانَ مِيتًا فَاحْيَيْنَاهُ وَجَعَلْنَاهُ نُورًا يَمْشِي بِهِ فِي النَّاسِ كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِنْهَا﴾ [الأنعام: ۱۲۲] ”ایسا شخص جو پہلے مردہ تھا پھر ہم نے اس کو زندہ کر دیا اور ہم نے اس کو ایک ایسا نور دے دیا کہ وہ اس کو لیے ہوئے

آدمیوں میں چلتا پھرتا ہے، کیا ایسا شخص اس شخص کی طرح ہو سکتا ہے جو تاریکیوں سے نکل ہی نہیں پاتا ہے؟“ نیز اللہ عزوجل نے فرمایا: ﴿مَثَلُ الْفَرِيقَيْنِ كَالْأَعْنٰی وَالْأَصْبَحِ وَالْبَصِيرِ وَالسَّيِّعِ ۚ هَلْ يَسْتَوِيَانِ مَثَلًا﴾ [ہود: ۲۴] ”ان دونوں فرقوں کی مثال اندھے، بہرے اور دیکھنے سننے والے جیسی ہے، کیا یہ دونوں مثال میں برابر ہیں؟“ چنانچہ مومن تو دیکھتا، سنتا، روشنی میں چلتا ہے، دنیا اور آخرت میں سیدھی راہ پر ہوتا ہے، یہاں تک کہ یہ حال اس کو سایہ دار چشمے والے باغوں میں قرار پذیر کر دے گا۔ اور کافر اندھا اور بہرا ہے، وہ اندھیروں میں ہی چلتا ہے، وہ ان سے نکل نہیں سکتا، بلکہ وہ اپنی سرکشی اور گمراہی میں دنیا اور آخرت میں حیران و سرگرداں ہے، یہاں تک کہ یہ حال اس کو لو اور گرم پانی کی طرف پہنچا دے گا اور سائے والے دھوئیں میں پہنچائے گا کہ وہ نہ سرد ہے اور نہ عزت کا مقام ہے۔

تو لہ تعالیٰ: ﴿اِنَّ اللّٰهَ يُسَبِّحُ مَنْ يَّشَآءُ﴾ کا یہ مطلب ہے کہ بے شک اللہ جس کو چاہتا ہے ہدایت کرتا ہے تاکہ وہ حجت کو سنے اور اس کو قبول کرے اور اس کا مطیع اور فرماں بردار ہو۔ ﴿وَمَا اَنْتَ بِمُسَبِّحٍ مِّنْ فِي الْقُبُورِ﴾ کے یہ معنی ہیں کہ جس طرح مردوں کو مرنے کے بعد اور قبروں میں پہنچ جانے کے بعد ہدایت اور اس کی طرف دعوت دینا کوئی فائدہ نہیں دے سکتا۔ یہ لوگ کافر ہیں، اسی طرح یہ مشرک ہیں جن پر بدبختی لکھی جا چکی ہے۔ تیرے لیے ان کے حق میں کوئی حیلہ اور تدبیر نہیں ہے اور نہ تو اُن کی ہدایت کی طاقت رکھتا ہے۔ ﴿اِنْ اَنْتَ اِلَّا نَذِيْرٌ﴾ یعنی تیرے ذمے تو صرف رسالت کا پہنچا دینا اور ڈرانا ہے۔ اللہ گمراہ کرتا ہے جس کو چاہتا ہے اور ہدایت کرتا ہے جس کو چاہتا ہے۔

﴿اِنَّا اَرْسَلْنَاكَ بِالْحَقِّ بَشِيْرًا وَنَذِيْرًا﴾ یعنی بے شک ہم نے تجھ کو مومنوں کے واسطے خوش خبری سنانے والا اور کافروں کو ڈرانے والا بنا کر بھیجا ہے۔ ﴿وَإِنْ مِّنْ اُمَّةٍ اِلَّا خَلَا فِيْهَا نَذِيْرٌ﴾ یعنی بنی آدم سے کوئی امت ایسی نہیں گزری کہ اللہ نے اس میں ڈرانے والا نہ بھیجا ہو اور ان کی علتیں اور بہانے دور نہ کر دیے ہوں، جیسا کہ اللہ تعالیٰ نے فرمایا: ﴿اِنَّمَا اَنْتَ مُنذِرٌ ۚ وَلِكُلِّ قَوْمٍ هَادٍ﴾ [الرعد: ۷] ”آپ تو صرف آگاہ کرنے والے ہیں اور ہر قوم کے لیے ہادی ہے۔“ نیز اللہ تعالیٰ نے فرمایا: ﴿وَلَقَدْ بَعَثْنَا فِي كُلِّ اُمَّةٍ رَّسُوْلًا اِنْ اَعْبُدُوا اللّٰهَ وَاجْتَنِبُوا الطُّغُوْتَ ۚ فَمِنْهُمْ مَّنْ هَدٰى اللّٰهُ وَمِنْهُمْ مَّنْ حَقَّتْ عَلَيْهِ الضَّلٰلَةُ ۚ فَسِيْرُوْا فِي الْاَرْضِ فَانظُرُوْا كَيْفَ كَانَ عٰقِبَةُ الْمُكَذِّبِيْنَ﴾ [النحل: ۳۶] ”ہم نے ہر امت میں رسول بھیجا کہ (لوگو!) صرف اللہ کی عبادت کرو اور اس کے سوا تمام معبودوں سے بچو۔ پس بعض لوگوں کو تو اللہ تعالیٰ نے ہدایت دی اور بعض پر گمراہی ثابت ہو گئی، پس تم خود زمین میں چل پھر کر دیکھ لو کہ جھٹلانے والوں کا انجام کیسا کچھ ہوا؟“ اس بارے میں آیات بہت ہیں۔

تو لہ تبارک و تعالیٰ: ﴿وَإِنْ يُكَذِّبُوكَ فَقَدْ كَذَّبَ الَّذِيْنَ مِنْ قَبْلِهِمْ جَآءَتْهُمْ رُسُلُهُمْ بِالْبَيِّنٰتِ وَبِالْزُبُرِ ۚ وَبِالْكِتٰبِ الْمُنِيْرِ﴾ بینات سے مراد واضح معجزات اور قطعی دلائل اور پہلی آسمانی کتابیں ہیں اور کتاب منیر کتاب واضح و بین

ہے، یعنی باوجود اس سب کے انھوں نے رسولوں کو اس شے میں جھٹلایا جس کو وہ لے کر آئے۔ پھر میں نے ان کو عذاب اور سزا کے ساتھ پکڑا، چنانچہ کیسا دیکھا تو نے کہ میرا انکار کرنا ان پر کیسا عظیم اور سخت اور بلیغ ہوا! واللہ أعلم^① (کذا فی ابن کثیر)

فتح البیان کا بیان:

”استوی“ من جملہ ان افعال کے ہے جن میں ایک کافی نہیں ہوتا، چنانچہ اگر یوں کہو کہ استویٰ زید تو صحیح نہ ہوگا، اسی وجہ سے اس کے فاعل پر عطف یا فاعل کی تعداد زیادہ ہونا لازمی ہے۔ اعلیٰ وہ ہے جس سے دیکھنے کی قوت سلب کر لی گئی ہے اور بصیر وہ ہے جس کے لیے دیکھنے کا ملکہ موجود ہے۔ کافر کی اعلیٰ سے تشبیہ دی اور مومن کی بصیر سے۔ کسی نے کہا ہے کہ جاہل اور عالم کی مثال ہے اور باطل کی تشبیہ تاریکیوں سے دی ہے اور حق کی نور سے۔ ظلمات کو جمع اور نور کو واحد ذکر کیا ہے، اس کی وجہ یہ ہے کہ باطل کی بہت سی اقسام ہیں اور حق متحد ہے۔

امام انفش رحمہ اللہ نے کہا ہے کہ قولہ تعالیٰ: ﴿وَلَا النُّورُ﴾ اور ﴿وَلَا الْبَحْرُورُ﴾ میں کلمہ ﴿لَا﴾ زائد ہے۔^② تقدیر یہ ہے: ”وَمَا تَسْتَوِي الظُّلُمَاتُ وَالنُّورُ وَلَا الظِّلُّ وَالْحَرُورُ“۔ کلمہ ”حُرُور“ بالفتح سورج کی سخت گرمی کو کہتے ہیں، یہ برد کے خلاف ہے۔ محاورے میں بولتے ہیں: ”حَرَّ الْيَوْمِ وَالطَّعَامُ يَحَرُّ مِنْ بَابِ تَعَبَ وَحَرَّ حَرًّا وَحُرُورًا مِنْ بَابِي ضَرْبَ وَقَعَدَ لُغَةً، وَالْإِسْمُ: الْحَرَارَةُ، فَهُوَ حَارٌّ وَحَرَّتِ النَّارُ تَحَرُّ مِنْ بَابِ تَعَبَ وَتَوَقَّذَتْ وَاسْتَعَرَّتْ“۔ ”حَرَّة“ بالفتح سیاہ پتھر والی زمین کو کہتے ہیں: جمع ”حِرَار“ ہے، جیسے: ”كَلْبَةٌ وَكِلَابٌ“ اور حرور بروزن رسول گرم ہوا کو بولتے ہیں۔ امام انفش رحمہ اللہ نے کہا: حرور نہیں ہوتا مگر دن کے وقت سورج سے اور سموم رات کو ہوتی ہے۔ کسی نے اس کا عکس کہا ہے۔

روہ بن عجاج نے کہا ہے کہ ”حَرُورُ“ خاصاً رات میں اور سموم خاصاً دن میں ہوتی ہے۔ امام فراء رحمہ اللہ نے کہا ہے کہ سموم نہیں ہوتی ہے مگر دن میں اور حرور رات دن دونوں میں ہوتی ہے۔ امام نحاس رحمہ اللہ نے کہا: یہ قول سب سے صحیح ہے۔ قطرب نے کہا: ”حَرُورُ“ حر ہے اور ”ظِلُّ“ برد۔ معنی یہ ہیں: برابر نہیں ہوتا وہ سایہ جس میں گرمی نہیں ہے اور نہ ایذا ہے اور وہ حر جو ایذا دیتی ہے۔ کسی نے کہا ہے کہ مراد ثواب اور عتاب ہے۔ شدت حر میں مبالغہ کرنے کے لیے حر کا نام حرور رکھا ہے، کیوں کہ بنا کی زیادتی معنی کی زیادتی کی دلیل ہوتی ہے۔ امام کلبی رحمہ اللہ نے کہا ہے کہ ظل سے مراد جنت ہے اور حرور سے نار۔ امام عطاء رحمہ اللہ نے کہا: یعنی سایہ رات کا اور دھوپ دن کی۔^③

پھر اللہ پاک نے مومن اور کافر کی ایک اور مثال پہلے سے زیادہ موثر ذکر کی۔ فرمایا: زندے اور مردے برابر نہیں ہیں۔ چنانچہ مومنوں کو زندوں سے اور کافروں کو مردوں سے تشبیہ دی، اس میں پہلی مثال سے مبالغہ اس لیے زیادہ

③ فتح القدير (٤/٤٥٦)

② تفسير القرطبي (١٤/٣٤٠)

① تفسير ابن كثير (٣/٧٢٣، ٧٢٤)

ہے کہ زندہ اور مردہ کے درمیان مکمل طور پر تضاد ہے۔ اسی لیے فعل کو دوبارہ ذکر کیا گیا ہے اور اندھے اور دیکھنے والے کے درمیان جو منافات (تضاد) ہے، وہ پوری نہیں، کیوں کہ بہت سے ادراکات، یعنی محسوس ہونے والی چیزیں دونوں کے لیے مشترک ہوتی ہیں۔

امام ابن قتیبہ رحمہ اللہ نے کہا ہے کہ اَحیاء عقلاء ہیں اور اَموات جہلاء۔ امام قتادہ رحمہ اللہ نے کہا: یہ سب امثال ہیں، یعنی جس طرح یہ چیزیں برابر نہیں ہوتیں، اسی طرح کافر اور مومن برابر نہیں ہیں تینوں جگہ میں۔^① کلمہ ﴿لَا﴾ زیادہ کیا گیا ہے پانچ بار۔ دو پہلی میں اور دو دوسری میں اور ایک تیسری میں اور سب کے سب ان کے برابر نہ ہونے کی تاکید کے لیے ہیں، چنانچہ یہ زیادتی ان کی اصل زیادتی میں شامل ہے، جیسے: پہلے جملے میں ہے اور دوسرے جملے کی طرح اس کے دہرانے کے لیے ہے۔

قولہ تعالیٰ: ﴿إِنَّ اللَّهَ يُسْمِعُ مَن يَشَاءُ﴾ یعنی بے شک اللہ سناتا ہے جس کو سنانا چاہتا ہے اپنے دوستوں سے جن کو اس نے اپنی جنت کے واسطے پیدا کیا ہے اور ان کو اپنی طاعت کی توفیق دی ہے۔ یہ نبی اکرم صلی اللہ علیہ وسلم کو تسلی دینے کی ابتداء ہے، اس کی انتہاء ﴿فَكَيْفَ كَانَ نَذِيرٌ﴾ پر ہے۔ ﴿يُسْمِعُ﴾ سے یہ مراد ہے کہ وہ ہدایت کرتا ہے اور پہنچا دیتا ہے جس کا پہنچنا اور ہدایت کرنا چاہتا ہے تو اس کو قبروں سے زندہ کر دیتا ہے۔ ﴿مَن فِي الْقُبُورِ﴾ سے مراد کفار ہیں جن کے دلوں کو کفر نے مردہ کر دیا ہے، یعنی جس طرح وہ نہیں سنتا جو مر گیا ہے، اسی طرح وہ نہیں سنتا جس کا دل مر گیا ہے۔

جمہور نے ﴿يُسْمِعُ﴾ کو بہ تنوین و بہ قطع اضافت پڑھا ہے اور حسن، عیسیٰ ثقفی اور عمرو بن میمون رضی اللہ عنہ نے بہ اضافت پڑھا ہے۔^② ﴿إِنَّكَ أَنْتَ إِلَّا نَذِيرٌ﴾ کا یہ مطلب ہے کہ تو تو صرف ایک ڈرانے والا پیغمبر ہے، تجھ پر یہی ڈرانا اور پہنچا دینا ہے۔ ہدایت سے تیرے لیے کچھ نہیں ہے، یعنی ہدایت دینا تیرا ذمہ نہیں۔ ہدایت اور گمراہی تو اللہ عزوجل ہی کے ہاتھ میں ہے۔ ﴿بِالْحَقِّ﴾ جائز ہے کہ محل نصب میں ہو بنا بر حال فاعل سے۔ ”أَيُّ: إِنَّا أَرْسَلْنَاكَ مُحَقِّقِينَ“ یا مفعول سے: ”أَيُّ: مُحَقِّقًا“ یا مصدر محذوف کی صفت ہے: ”أَيُّ: إِرْسَالًا مُتَلَبِّسًا بِالْحَقِّ، أَيُّ: بِالْهُدَى“ یا ﴿بَشِيرًا﴾ سے متعلق ہے ”أَيُّ: بَشِيرًا بِالْوَعْدِ الْحَقِّ وَنَذِيرًا بِالْوَعِيدِ الْحَقِّ“۔ اولیٰ یہ ہے کہ مصدر محذوف کی صفت ہو اور ﴿بَشِيرًا وَنَذِيرًا﴾ کے یہ معنی ہیں کہ اہل طاعت کو خوش خبری دینے والا اور اہل معصیت کو ڈرانے والا۔

قولہ تعالیٰ: ﴿وَإِنَّ مِّنْ أُمَّةٍ إِلَّا خَلَا فِيهَا نَذِيرٌ﴾ یعنی نہیں ہے کوئی اُمت گذشتہ امتوں میں سے مگر گزر چکا ہے اس میں کوئی نذیر انبیاء میں سے کہ اسے ڈرائے۔ امت جماعت کثیرہ کو کہتے ہیں اور ہر اہل عصر، یعنی ہر زمانے کے

لوگوں کو کہتے ہیں، اس جگہ اہل عصر مراد ہیں۔ نذیر کے ذکر پر اکتفا کیا بشیر کا ذکر نہیں فرمایا، اس لیے کہ اس مقام کے مناسب حال یہی ہے۔ پھر اگر کوئی کہے کہ جو فترہ (زمانہ) عیسیٰ علیہ السلام اور نبی اکرم ﷺ کے درمیان ہے، اس میں کتنی امتیں ہیں، جن میں کوئی نذیر نہیں گزرا؟ تو اس کا جواب یہ ہے کہ جب نذرات کے آثار باقی تھے تو نذیر سے خالی نہ رہیں، مگر یہ کہ آثار نذرات مندرس (پرانے) ہو جائیں اور جس وقت عیسیٰ علیہ السلام کے آثار نذرات مندرس ہو گئے تو اللہ پاک نے محمد رسول اللہ ﷺ خاتم النبیین افضل انبیاء و رسل کو مبعوث فرمایا اور آپ ﷺ کی نذرات کے آثار روز قیامت تک باقی ہیں، کیوں کہ آپ کے بعد کوئی نبی نہیں۔ ﴿فَهَلْ مِنْ مُدْكِرٍ﴾ [القمر: ۱۵] پھر ہے کوئی نصیحت پذیر۔

یہ تقریر اس بات کی مقتضی ہے کہ اہل فترت مکلف تھے، اس لیے کہ پہلے رسولوں کے آثار ان میں باقی تھے۔ یہ بات اس امر کے خلاف ہے جو شرح ابن حجر علی الہمز یہ میں ہے۔ اس میں یوں کہا ہے کہ اہل فترت اہل جنت سے ہیں، گو انھوں نے دین میں تبدیلی کی اور غیر اللہ کو پوجا، اس لیے کہ ان کی طرف کوئی رسول نہیں بھیجا گیا، کیوں کہ پہلے رسولوں کی رسالت ان کی موت کے ساتھ ختم ہو گئی۔ اس لیے کہ کسی رسول کی موت کے بعد اس کی رسالت کا جاری رہنا معلوم نہیں ہوا سوائے ہمارے نبی ﷺ کے، چنانچہ اہل فترت غیر مکلف ہیں اس چیز کے ساتھ جس کو وہ کرتے ہیں، گو وہ دیکھنے میں معصیت ہو، لیکن بعض اہل فترت کے عذاب دیے جانے کے متعلق نص (صریح حکم) وارد ہوئی ہے، جیسے: عمرو بن لُحی۔ تو اس نص کو صرف اُن کے حق میں ہی سمجھا اور ملایا جائے جن کے بارے میں وارد ہوئی ہے نہ اس لیے کہ جو کچھ انھوں نے کیا وہ کفر ہے، بلکہ کسی حکمت کے سبب سے جس کو اللہ تعالیٰ جانتا ہے اور ہمیں اس کی خبر نہیں۔ انتہی ملخصاً۔

چنانچہ ظاہر یہ ہے کہ آیت کے اور اس تقریر کے درمیان جو بیان ہوئی اتصال حاصل نہ ہوگا، مگر اس طرح سے کہ اس بات کا التزام کیا جائے کہ تمام عرب ایک اُمت ہیں اور اس میں اسماعیل علیہ السلام کے تقدم کے ساتھ نذیر کا تقدم صادق آئے اور بنی اسرائیل ایک اُمت ہیں اور ان میں عیسیٰ علیہ السلام کے تقدم کے ساتھ نذیر کا تقدم صادق آئے اور ان سے پہلے کے لوگوں پر۔ (فَتَامَلْ)

پھر اللہ پاک نے اپنے نبی اکرم ﷺ کی تعزیت اور تسلی کے لیے ارشاد فرمایا: ﴿وَإِنْ يُكَذِّبُوكَ فَقَدْ كَذَّبَ الَّذِينَ مِنْ قَبْلِهِمْ جَاءَتْهُمْ رُسُلُهُمْ بِالْبَيِّنَاتِ﴾ ”بینات“ سے مراد واضح معجزے اور ظاہر دلیلیں ہیں اور ”زُبُر“ سے مراد کتب مکتوبہ ہیں، جیسے صحف ابرہیم علیہ السلام ہیں۔ یہ تیس تھے اور تورات سے قبل صحف موسیٰ علیہ السلام ہیں یہ دس تھے اور صحف شیث علیہ السلام کی مثل یہ ساٹھ ہیں۔ چنانچہ تمام صحیفے ایک سو ہوئے ان کے ساتھ چاروں کتابیں ملائی جائیں تو تمام کتابیں جو انبیاء علیہم السلام پر اتاری گئیں، ایک سو چار ہوئیں۔ (قالہ الحفناوی)

کتاب منیر، جیسے: تورات و انجیل۔ کسی نے کہا ہے کہ کتاب منیر زُبُر و بینات کے تحت میں داخل ہے۔ عطف

① فتح البيان (١١/٢٣٩-٢٤٢)

طرح انسان میں ہر ایک کی صورت جدا ہے۔ اسی طرح مومن اور کافر بھی الگ الگ ہیں۔ ایک دوسرے جیسا ہو جائے، یہ کب ممکن ہے، یہ نبی اکرم ﷺ کو تسلی ہے۔ اللہ سے وہی بندے ڈرتے ہیں جو علم رکھتے ہیں، یعنی سب آدمی ڈرنے والے نہیں۔ اللہ سے ڈرنا سمجھ والوں کی صفت ہے اور اللہ کی معاملت بھی دو طرح کی ہے، وہ زبردست بھی ہے کہ ہر خطا پر پکڑے اور غفور بھی ہے کہ گناہ گار کو بخشنے۔ انتہی۔

اللہ تعالیٰ اپنی کمال قدرت پر آگاہ فرماتا ہے، اس بات میں کہ اس نے ایک شے سے قسم قسم کی مختلف چیزیں پیدا کیں، وہ شے پانی ہے جس کو آسمان سے اتارتا ہے، اس کے سبب سے میوے نکالتا ہے، جن کے رنگ مختلف ہیں: زرد، سرخ، سبز اور سفید، ان کے سوا میووں کے اور رنگ بھی ہیں۔ یہ رنگ تو اصل ہیں، پھر ان کو ترکیب دے کر اور رنگ پیدا ہوتے ہیں جس طرح کہ اس بات کا مشاہدہ میووں کے رنگ اور مزہ اور بو کے مختلف قسم کے ہونے سے ہوتا ہے۔ ہر قسم کا رنگ و مزہ و بو الگ الگ ہے۔ چنانچہ اللہ پاک نے دوسری آیت میں ارشاد فرمایا ہے: ﴿وَفِي الْأَرْضِ قِطْعٌ مُّتَجَوِّرَاتٌ مِّنْ أَعْنَابٍ وَزَرْعٌ وَنَخِيلٌ صِنَوَانٌ وَغَيْرُ صِنَوَانٍ يُسْقَى بِمَاءٍ وَحِدٍ وَنُفِصِلُ بَعْضَهَا عَلَىٰ بَعْضٍ فِي الْأُكُلِ ۚ إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ﴾ [الرعد: ۴] ”اور زمین میں مختلف ٹکڑے ایک دوسرے سے لگتے لگاتے ہیں اور انگوروں کے باغات ہیں اور کھجوروں کے درخت ہیں، شاخ دار اور بعض ایسے ہیں جو بے شاخ ہیں، سب ایک ہی پانی پلائے جاتے ہیں۔ پھر بھی ہم ایک کو ایک پر پھلوں میں برتری دیتے ہیں اس میں عقلمندوں کے لیے بہت سی نشانیاں ہیں۔“

قولہ تعالیٰ: ﴿وَمِنَ الْجِبَالِ جُدَدٌ بَيَضٌ وَحُمْرٌ مُّخْتَلِفٌ أَلْوَانُهَا وَغَرَابِيبُ سُودٌ﴾ کا مطلب یہ ہے کہ اللہ پاک نے اسی طرح پہاڑوں کو بھی مختلف رنگ پیدا کیا ہے، چنانچہ اس بات کا بھی مشاہدہ کیا گیا ہے کہ پہاڑ سفید اور سرخ ہوتے ہیں اور بعض میں مختلف رنگ کی راہیں ہوتی ہیں۔ ﴿جُدَدٌ﴾ بہ معنی طرائق جمع ”جُدَّة“ کی ہے۔ سیدنا عبداللہ بن عباس رضی اللہ عنہما نے فرمایا ہے کہ ﴿جُدَدٌ﴾ طرائق یعنی راستے ہیں۔ اسی طرح ابو مالک، حسن، قتادہ اور سدی رحمہم اللہ نے کہا ہے۔ امام عکرمہ رحمہم اللہ نے کہا ہے کہ ﴿غَرَابِيبُ﴾ لمبے سیاہ پہاڑ ہیں۔ اسی طرح ابو مالک اور عطاء خراسانی اور قتادہ رحمہم اللہ نے کہا ہے۔ امام ابن جریر رحمہم اللہ نے کہا ہے کہ عرب لوگ جس وقت سیاہ کا وصف بہت زیادہ سیاہی سے کرتے ہیں تو اسود غریب کہتے ہیں۔ اسی لیے بعض مفسرین نے اس آیت کے بارے میں کہا ہے کہ یہ آیت مقدم و موخر کے باب سے ہے۔ ﴿غَرَابِيبُ سُودٌ﴾ یعنی ”سُودٌ غَرِيبٌ“، لیکن اس قول میں نظر ہے۔^①

قولہ تعالیٰ: ﴿وَمِنَ النَّاسِ وَالْذَّوَابِّ وَالْأَنْعَامِ مُخْتَلِفٌ أَلْوَانُهُ﴾ یعنی اسی طرح حیوانات کا حال ہے۔

آدمیوں اور دواب (چوپائے) سے کہ وہ بھی مختلف رنگ ہیں۔ ”دَابَّةٌ“ ہر وہ حیوان ہے جو دبیب کرتا ہے (دبیب نرم رفتن) قوائم پر اور ﴿وَالْأَنْعَامُ﴾ عطف خاص علی العام کے باب سے ہے، کیوں کہ انعام دواب میں داخل ہیں۔ غرضیکہ آدمیوں میں سے برابر وجوش و طماطم ہیں، جو انتہائی سیاہ ہیں اور صقالہ اور روم انتہا درجے کے سفید ہیں اور عرب ان کے درمیان اور اہل ہند ان سے کم ہیں۔ اسی لیے اللہ تعالیٰ نے دوسری آیت میں فرمایا ہے: ﴿وَاخْتَلَفُ السِّنَتُكُمُ وَالْوَنَتُكُمُ إِنَّ فِي ذَلِكَ لَآيَاتٍ لِّلْعَالَمِينَ﴾ [الروم: ۲۲] ”اور تمہاری زبانوں اور رنگتوں کا اختلاف (بھی ہے)، دانشمندوں کے لیے اس میں یقیناً بڑی نشانیاں ہیں۔“ اور اسی طرح مختلف رنگوں کے چوپائے اور جانور ہیں، یہاں تک کہ ان میں سے ایک جنس بلکہ ایک قسم کے مختلف رنگ ہیں، بلکہ ایک ہی حیوان کا ابلق رنگ کر دیا گیا ہے کہ اس میں یہ رنگ بھی ہے وہ رنگ بھی۔ ﴿فَتَبَارَكَ اللَّهُ أَحْسَنُ الْخَالِقِينَ﴾ [المؤمنون: ۸۴] ”برکتوں والا ہے وہ اللہ جو سب سے بہترین پیدا کرنے والا ہے۔“

سیدنا عبداللہ بن عباس رضی اللہ عنہما کہتے ہیں کہ ایک شخص نبی کریم ﷺ کے پاس آیا اور عرض کی کہ کیا تیرا رب رنگتا ہے؟ آپ ﷺ نے فرمایا: ہاں ایسا رنگ جو نہ سرخ ہے نہ زرد اور نہ سفید۔^(۱) (رواہ الحافظ أبو بکر البزار وروی مرسلًا وموقوفًا، واللہ أعلم) اور اسی طرح اللہ تعالیٰ نے اس کے بعد یہ فرمایا ہے: ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ یعنی اس سے جو ڈرتے ہیں جس طرح اس سے ڈرنے کا حق ہے تو وہ علمائے عارفین ہیں، یعنی جن کو اس کا علم اور معرفت ہے، کیوں کہ جب اللہ علیم، قدیر اور عظیم کی معرفت ہوگی جس کی صفتیں کمال اور جس کے اسمائے حسنیٰ ہیں اور جب اس کی مکمل معرفت حاصل ہوگی اور مکمل علم بھی حاصل ہوگا تو اس کی خشیت یعنی ڈر اور خوف بھی بہت زیادہ اور کثرت سے ہوگا۔

سیدنا عبداللہ بن عباس رضی اللہ عنہما نے فرمایا: علماء وہ ہیں جو یہ جانتے ہیں کہ اللہ ہر شے پر قادر ہے۔^(۲) ان سے دوسری روایت میں یہ ہے کہ اس کے بندوں میں سے رحمان کے ساتھ علم رکھنے والا وہ ہے جس نے اس کے ساتھ کسی کو شریک نہ کیا، اس کے حلال کو حلال کیا اور اس کے حرام کو حرام کیا اور اس کی وصیت کی حفاظت کی اور اس بات کا یقین کر لیا کہ وہ اس سے ملنے والا ہے اور اس سے اس کے اعمال کا حساب لیا جائے گا۔ امام سعید بن جبیر رضی اللہ عنہ نے کہا ہے کہ خشیت وہ ہے جو تیرے اور اللہ عزوجل کی معصیت کے درمیان حائل ہوتی ہے۔^(۳) امام حسن بصری رضی اللہ عنہ نے فرمایا کہ عالم وہ ہے جو رحمان سے بن دیکھے ڈرا اور اس نے اس شے میں رغبت کی جس کی طرف اللہ نے رغبت دلائی ہے اور اس شے سے بے رغبتی کی جس میں اللہ نے خفگی کی۔ پھر حسن رضی اللہ عنہ نے یہ آیت پڑھی: ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾۔

(۱) مسند البزار (۳۰۴/۱۱) اس کی سند میں ”عطاء بن سائب“ متکلم فیہ راوی ہے۔

(۲) تفسیر الطبری (۴۶۲/۲۰) (۳) تفسیر ابن کثیر (۷۲۵/۳)

سیدنا عبداللہ بن مسعود رضی اللہ عنہ نے فرمایا کہ علم کثرت حدیث سے نہیں ہے، لیکن علم کثرت خشیت سے ہے۔ امام مالک رضی اللہ عنہ نے فرمایا کہ علم کثرت روایت سے نہیں ہے۔ علم تو ایک نور ہے جس کو اللہ دل میں رکھ دیتا ہے۔ احمد بن صالح مصری (جو عن ابن وہب عن مالک سے راوی ہیں) نے کہا: اس کے معنی یہ ہیں کہ خشیت کثرت روایت سے معلوم نہیں ہوتی اور وہ علم جس کی پیروی اللہ عزوجل نے فرض کی ہے، وہ یہی کتاب و سنت ہے اور جو صحابہ کرام رضی اللہ عنہم سے مروی ہے اور ان کے بعد جو مسلمانوں کے امام ہیں، ان سے آیا ہے، چنانچہ اس کا ادراک نہیں کیا جاتا مگر روایت کے ساتھ۔ اور ان کا یہ قول کہ وہ نور ہے تو اس سے ان کی مراد علم کا فہم اور اس کے معانی کی معرفت ہے۔

سفیان ثوری رضی اللہ عنہ نے عن ابی حیان تیمی عن رجل روایت کیا ہے کہ کہا جاتا تھا کہ علماء تین قسم کے ہیں: ایک عالم باللہ عالم بامر اللہ، دوسرے عالم باللہ جو عالم بامر اللہ نہیں ہے اور تیسرے عالم بامر اللہ جو عالم باللہ نہیں ہے۔ چنانچہ عالم باللہ و بامر اللہ وہ ہے جو اللہ سے ڈرتا ہے اور فرائض اور حدود کو جانتا ہے اور عالم باللہ جو عالم بامر اللہ نہیں ہے، وہ ہے جو اللہ سے ڈرتا ہے اور حدود و فرائض کو نہیں جانتا۔ اور عالم بامر اللہ جو عالم باللہ نہیں ہے، وہ ہے جو حدود و فرائض کو جانتا ہے اور اللہ عزوجل سے نہیں ڈرتا۔^①

فتح البیان کا بیان:

فتح البیان کا بیان یہ ہے کہ ﴿الْمُتَوَّ﴾ کا خطاب رسول اللہ صلی اللہ علیہ وسلم کو ہے، یا ہر اس شخص کو ہے جو اس خطاب کی صلاحیت رکھتا ہے۔ اور یہ روایت قلبی بہ معنی علم ہے۔ ﴿مَاءٌ﴾ سے مراد آبِ باراں ہے، یعنی کیا نہیں جانا تو نے کہ اللہ نے آسمان سے پانی اتارا۔ ﴿أَنَّ﴾ اپنے اسم اور خبر کے ساتھ ﴿الْمُتَوَّ﴾ کے دو مفعول کے قائم مقام ہے۔ پھر اللہ پاک نے ”فَأَخْرَجَ بِهِ“ کے بجائے ﴿فَأَخْرَجْنَا بِهِ﴾ فرمایا۔ غائب سے متکلم کی طرف التفات کے لیے۔ اس کا نکتہ یہ ہے کہ فعل اخراج سے مقصود کمال اہتمام اور اعتناء (اہتمام) کا ظاہر کرنا، کیوں کہ اس اخراج میں ایک منفرد کاری گری ہے اور اس لیے کہ زمین سے پیداوار کو نکالنا پانی کے اتارنے سے بھی زیادہ بڑی قدرت اور نعمت ہے۔ مطلب یہ ہے کہ پھر ہم نے اس پانی سے میوے نکالے جن کے رنگ مختلف ہیں۔

﴿مُخْتَلِفًا﴾ کا نصب اس بنا پر ہے کہ ﴿ثَمَرَاتٍ﴾ کی صفت ہے۔ ”الْوَانُ“ سے مراد ثمرات کی مختلف جنسیں اور قسمیں ہیں، مثلاً: انار، سیب، انگور اور ان کے سوا اور بہت سے پھل جن کا احاطہ کرنا بیان سے باہر ہے۔ یا ”الْوَانُ“ سے مراد ان کی ہیئتیں اور شکلیں ہیں، یعنی بعض سفید، بعض سرخ، بعض زرد، بعض سبز، بعض سیاہ۔ سیدنا عبداللہ بن عباس رضی اللہ عنہما نے فرمایا کہ سفید و سرخ و سیاہ۔ ﴿جُدَادٌ﴾^② جمع ہے ”جَدَّةٌ“ بالضم کی۔ ”جُدَّةٌ“ طریق کو

② تفسیر ابن ابی حاتم (۳۱۷۹/۱۰)

① تفسیر ابن ابی حاتم (۳۱۸۰/۱۰) تفسیر ابن کثیر (۷۲۴/۳-۷۲۵)

کہتے ہیں۔ امام انحضرت نے کہا ہے کہ اگر یہ جدید کی جمع ہوتی تو اللہ تعالیٰ ”جُدَّد“ فرماتا بہ ضم جیم و دال، جیسے: ”سَرِيرٌ“ کی جمع ”سُرُرٌ“ آتی ہے۔ جمہور نے ﴿جُدَّد﴾ بہ ضم جیم اور فتح دال پڑھا ہے اور امام زہری رحمہ اللہ نے بہ ضم جیم و دال پڑھا ہے جمع ”جَدِيدَةٌ“۔ محاورے میں بولتے ہیں: ”جَدِيدَةٌ وَجُدَّدٌ وَجَدَائِدٌ“ امام ابو الفضل نے کہا ہے کہ اس کے معنی آثارِ جدیدہ واضحہ الألوان ہیں۔

امام زہری رحمہ اللہ سے ہر دو کی فتح کے ساتھ بھی مروی ہے۔ امام ابو حاتم رحمہ اللہ نے نقل و معنی کے لحاظ سے اس کو رد کیا ہے اور غیر ابو حاتم رحمہ اللہ نے اس کو صحیح کہا ہے اور کہا ہے کہ فتح کے ساتھ ”جُدَّد“ ہر دو طریق واضح اور بین کو کہتے ہیں۔ کسی نے کہا: ”جُدَّد“ بہ معنی قطع ہے ماخوذ ”جَدَدْتُ الشَّيْءَ إِذَا قَطَعْتَهُ“ سے۔ امام ابن بحر نے اس کو حکایت کیا ہے۔ امام جوہری رحمہ اللہ نے کہا ہے کہ ”جُدَّة“ (یعنی خطِ پشتِ خر کہ مخالف لون او باشد۔ صراح) وہ خط ہے (خطہ بالضم بہ معنی خط ہے؛ اس کی جمع خطط ہے) جو گدھے کی پیٹھ میں ہوتا ہے، اس کے رنگ کے مخالف اور ”جُدَّة“ طریقہ ہے جمع ”جُدَّدٌ وَجَدَائِدٌ“ ہے۔ امام مبرد رحمہ اللہ نے کہا ہے کہ ”جُدَّد“ طرائق و خطوط ہیں۔ امام واحدی رحمہ اللہ نے کہا اور اس کے مثل مفسرین نے ”جدد“ کی تفسیر میں کہا ہے۔ امام فراء رحمہ اللہ نے کہا: وہ طرق ہیں جو پہاڑوں میں عروق (رگوں کی) کی طرح سفید و سیاہ و سرخ ہوتی ہیں۔ اس کا واحد ”جُدَّة“ ہے، معنی یہ ہیں کہ اللہ پاک نے طرائقِ جبال کی، یا ان خطوط کی جوائں میں ہوتے ہیں، خبر دی کہ بعض کا رنگ سفید ہے اور بعض کا سرخ، یا یہ کہ شدت اور ضعف میں ان کے رنگ مختلف ہیں۔

﴿غَرَابِيبُ سُودٌ﴾۔ ﴿غَرَابِيبُ﴾ جمع ہے ”غَرِيبٌ“ کی۔ ”غَرِيبٌ“ سخت سیاہ کو کہتے ہیں، جس کا رنگ کوئے کے رنگ کے مشابہ ہوتا ہے۔ امام جوہری رحمہ اللہ نے کہا: تو کہے کہ ”هَذَا سُودٌ غَرِيبٌ“ یعنی یہ شے سخت سیاہ ہے اور جب تو یوں کہے کہ ﴿غَرَابِيبُ سُودٌ﴾ تو ﴿سُودٌ﴾ کو ﴿غَرَابِيبُ﴾ سے بدل ٹھہرائے گا۔ امام فراء رحمہ اللہ نے کہا ہے کہ کلام میں تقدیم و تاخیر ہے۔ تقدیر: ”وَسُودٌ غَرَابِيبٌ“ ہے۔ اس لیے کہ ”أَسْوَدُ غَرِيبٌ“ بولتے ہیں اور ”غَرِيبٌ أَسْوَدٌ“ بہت کم بولتے ہیں۔^① کسی نے کہا ہے کہ ”غَرِيبٌ“ ”أَسْوَدٌ“ کی تاکید ہے، جیسے: احمر کی تاکید قانی سے ہوتی ہے۔ تاکید کا حق یہ ہے کہ موکد کے تابع ہو، یہاں جو اس کو پہلے رکھا ہے تو وہ مبالغہ کے واسطے ہے۔ ﴿مُخْتَلِفٌ أَلْوَانُهَا﴾ صفت ہے ﴿جُدَّدٌ﴾ کی اور ﴿غَرَابِيبُ﴾ معطوف ہے جدد پر بایں معنی اور پہاڑوں سے ﴿جُدَّدٌ بَيْضٌ وَحُمْرٌ﴾ ہیں اور پہاڑوں سے ﴿غَرَابِيبُ﴾ ہیں ایک رنگ پر کہ وہ سیاہی ہے۔ یا معطوف ہے ﴿حُمْرٌ﴾ پر بایں معنی اور پہاڑوں میں سے ”جدد بیض و حمر و سود“ ہیں۔ کسی نے کہا ہے کہ

﴿بَيْضٌ﴾ پر معطوف ہے اور مضاف محذوف کی تقدیر ضرور ہے قبل ﴿جُدَدٌ﴾ کے۔ ”أَيُّ: وَمِنْ الْجِبَالِ ذُو جُدَدٍ“ اس لیے کہ ﴿جُدَدٌ﴾ بعض پہاڑوں کے رنگوں سے ہیں۔

قولہ تعالیٰ: ﴿وَمِنَ النَّاسِ وَالْدَّوَابِّ وَالْأَنْعَامِ مُخْتَلِفٌ أَلْوَنُهُ﴾ ﴿مُخْتَلِفٌ أَلْوَنُهُ﴾ موصوف محذوف کی صفت ہے۔ ”أَيُّ: وَمِنْهُمْ صِنْفٌ أَوْ نَوْعٌ أَوْ بَعْضٌ“ ﴿مُخْتَلِفٌ أَلْوَنُهُ﴾ یعنی آدمیوں اور دواب و انعام سے ایک صنف یا ایک نوع یا بعض ایسے ہیں جن کے رنگ مختلف ہیں سرخی و سفیدی و سبزی و زردی میں۔ امام فراء رحمہ اللہ نے کہا: ان میں سے ایک خلق ایسی ہے کہ اس کے مختلف رنگ ہیں میوؤں کے مختلف ہونے کی طرح اور پہاڑوں کے مختلف ہونے کی طرح۔ اللہ پاک نے جو ان چیزوں میں رنگوں کے اختلاف کا ذکر فرمایا تو یہ اس لیے کہ یہ اختلاف اللہ تعالیٰ کی منفرد کاریگری اور قدرت پر بہت بڑی دلیل ہے۔

امام زہری رحمہ اللہ نے ”دَوَابِّ“ کو بہ تخفیف باء پڑھا ہے اور سمیع نے ”أَلْوَانُهَا“ پڑھا ہے۔ ﴿كَذَلِكَ﴾ مصدر محذوف کی صفت ہے۔ تقدیر یہ ہے: ”مُخْتَلِفٌ أَلْوَانُهُ اخْتِلَافًا كَأَنَّ كَذَلِكَ“ یعنی اس کے رنگ بالکل مختلف ہیں، ایسے مختلف جیسے جبال اور ثمار (پھلوں) کے رنگوں میں اختلاف ہے۔ کسی نے کہا ہے کہ ﴿كَذَلِكَ﴾ مابعد سے متعلق ہے۔ معنی یہ ہیں کہ اللہ کے بندوں میں سے علماء ہی اللہ سے ڈرتے ہیں جو اللہ کی مخلوقات میں اور ان کے رنگوں کے مختلف ہونے میں غور و فکر کرتے ہیں۔ اس قول کو امام ابن عطیہ رحمہ اللہ نے اختیار کیا ہے، لیکن یہ مردود ہے، اس لیے کہ ﴿إِنَّمَا﴾ کا مابعد اس کے ماقبل میں عمل نہیں کرتا۔ راجح وجہ اول ہے اور ﴿كَذَلِكَ﴾ پر وقف تام ہے۔^①

پھر اللہ پاک نے استیناف کلام کیا اور یہ خبر دی: ﴿إِنَّمَا يَخْشَى اللَّهَ... الْآيَةُ﴾۔ یا یہ آیت: ﴿إِنَّمَا تُنذِرُ الَّذِينَ يَخْشَوْنَ رَبَّهُم بِالْغَيْبِ﴾ [الفاطر: ۷۸] کے تتمہ سے ہے، اس معنی سے کہ اللہ پاک سے جو لوگ بن دیکھے ڈرتے ہیں، وہ وہی ہیں جو اس کو جانتے ہیں اور اس کی صفات جلیلہ و افعال جلیلہ کو جانتے ہیں جو اس کی ذات پاک کے لائق ہیں۔ ہر تقدیر اللہ پاک نے اس آیت میں اپنے اہل خشیت کو معین کر دیا۔ یہ لوگ علماء ہیں جو اس کو اور اس کی عظیم قدرت کو جانتے ہیں۔ امام مجاہد رحمہ اللہ نے کہا: عالم وہی ہے جو اللہ عز و جل سے ڈرا، اسی کے مثل شععی سے مروی ہے۔ امام مسروق رحمہ اللہ نے کہا: ”كَفَى بِخَشْيَةِ اللَّهِ عِلْمًا وَكَفَى بِالْإِغْتِرَارِ جَهْلًا“۔

سیدنا عبداللہ بن مسعود رضی اللہ عنہ سے بھی اس کے مثل مروی ہے، لہذا جو شخص اللہ پاک کا زیادہ تر عالم ہوگا، وہی اس کے لیے زیادہ خشیت رکھتا ہوگا۔ امام ربیع بن انس رحمہ اللہ نے کہا: جو شخص اللہ سے نہ ڈرا وہ عالم نہیں ہے۔ سیدنا عبداللہ بن عباس رضی اللہ عنہما نے فرمایا: علماء باللہ وہ ہیں جو اس سے ڈرتے ہیں۔ سیدنا حذیفہ رضی اللہ عنہ سے مروی ہے، مومن کے

علم کے لیے یہ کافی ہے کہ اللہ سے خشیت رکھے۔^① سیدہ عائشہ رضی اللہ عنہا سے مروی ہے کہ رسول اللہ ﷺ نے کوئی کام کیا، پھر آپ ﷺ نے اس میں رخصت دی تو ایک قوم نے اس سے تنزہ کیا، یعنی وہ کام نہ کیا۔ یہ بات نبی اکرم ﷺ کو پہنچی تو آپ ﷺ نے خطبہ پڑھا، اللہ کی حمد کی۔ پھر فرمایا: کیا حال ہے اقوام کا کہ تنزہ (پرہیز) کرتے ہیں اس شے سے جس کو میں کرتا ہوں، قسم ہے اللہ کی! بے شک میں البتہ زیادہ عالم ہوں اللہ تعالیٰ کے ساتھ اور اللہ کے لیے از روئے خشیت ان سب سے زیادہ سخت ہوں۔^② (أخرجہ البخاری و مسلم)

نکتہ:

مفعول کو پہلے رکھنے کی وجہ یہ ہے کہ مقامِ حصرِ فاعلیت کا مقام ہے اور اگر موخر کیا جاتا تو امر منعکس ہو جاتا۔ عمر بن عبدالعزیز رضی اللہ عنہ نے برفع اسم شریف ﴿اللَّهُ﴾ اور نصب ﴿الْعَلَمَاءُ﴾ پڑھا ہے اور یہی قراءت امام ابو حنیفہ رضی اللہ عنہ سے بھی مروی ہے۔ کشاف میں کہا ہے کہ خشیت اس قراءت میں استعارہ ہے۔ ”وَالْمَعْنَى: أَنَّهُ يُجَلُّهُمْ وَيُعَظِّمُهُمْ كَمَا يُجَلُّ الْمَهَيْبُ الْمَخْشِيُّ مِنَ الرِّجَالِ بَيْنَ النَّاسِ“^③ یعنی اللہ ان کی تعظیم و جلال و عزت کرتا ہے جس طرح کہ لوگوں کے درمیان مردوں میں سے جو شخص ہیبت ناک و خوفناک ہوتا ہے، اس کی تعظیم اور تکریم کی جاتی ہے۔ جملہ ﴿إِنَّ اللَّهَ عَزِيزٌ غَفُورٌ﴾ خشیت کی تعلیل ہے، اس لیے کہ یہ جملہ اس پر دال ہے کہ اللہ پاک اپنی معصیت پر عذاب کرنے والا ہے اور اس کے بندوں میں سے جو بندہ توبہ کرے تو اس کے لیے بخشنے والا ہے۔ لہذا جس ذات پاک کی یہ صفت ہے تو اس سے خوف اور خشیت رکھنا واجب ہے۔^④

إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً يَرْجُونَ تِجَارَةً لَّنْ تَبُورَ ۖ لِيُوفِّيَهُمْ أَجُورَهُمْ وَيَزِيدَهُم مِّن فَضْلِهِ إِنَّهُ غَفُورٌ شَكُورٌ ۝
وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَدِّقًا لِّمَا بَيْنَ يَدَيْهِ إِنَّ اللَّهَ بِعِبَادِهِ لَخَبِيرٌ بَصِيرٌ ۝

بلاشبہ جو لوگ اللہ کی کتاب پڑھتے اور نماز قائم کرتے ہیں اور جو کچھ ہم نے انھیں دے رکھا ہے اس میں سے پوشیدہ اور علانیہ خرچ کرتے ہیں، وہ ایسی تجارت کی اُمید رکھتے ہیں جو ہرگز

① تفسیر القرطبی (۳۴۴/۱۴) الدر المنثور (۲۱، ۲۰/۷)

② صحیح البخاری، رقم الحدیث (۵۷۵۰) صحیح مسلم، رقم الحدیث (۲۳۵۶)

③ الکشاف (۶۲۰/۳) ④ فتح البیان (۲۴۳/۱۱-۲۴۵)

تباہ نہیں ہوگی ②۹ تاکہ وہ (اللہ) انہیں ان کے اجر پورے دے اور انہیں اپنے فضل سے زیادہ دے، بے شک وہ بہت بخشنے والا، نہایت قدردان ہے ③۰ اور (اے نبی!) ہم نے جو کتاب آپ کی طرف وحی کی وہی حق ہے، ان (کتب) کی تصدیق کرنے والی ہے جو اس سے پہلے ہیں، بے شک اللہ اپنے بندوں سے خوب باخبر، (انہیں) خوب دیکھنے والا ہے ③۱

مسلمان ہی آخرت کی تجارت سے فائدہ اٹھانے والے ہیں:

اللہ تعالیٰ اپنے مومن بندوں کے حال کی خبر دیتا ہے جو اس کی کتاب کو پڑھتے ہیں اور اس پر ایمان لاتے ہیں اور جو کچھ اس میں ہے اس پر عمل کرتے ہیں، یعنی رات اور دن کے مشروع اوقات میں نماز کا قائم رکھنا اور اللہ پاک نے ان کو جو روزی دی اس میں سے چھپے اور کھلے خرچ کرنا اور اللہ کے نزدیک ثواب کی امید رکھنا اور اس کے حصول میں کوئی رکاوٹ نہیں، یعنی ضرور اُن کو ملے گا۔ چنانچہ تفسیر کے شروع میں جب فضائلِ قرآن کا ذکر کیا گیا تو ہم یہ ذکر کر آئے ہیں کہ قرآن شریف اپنے صاحب سے کہے گا کہ ہر تاجر اپنی تجارت کے پیچھے ہے اور بے شک تو آج کے دن کل تجارت سے بڑھ کر ہے۔ اسی لیے اللہ پاک نے یہ فرمایا ہے: ﴿لِيُؤْفِقَهُمْ أَجُورَهُمْ وَيَزِيدَهُمْ مِّنْ فَضْلِهِ﴾ یعنی تاکہ پورا دے ان کو اس کام کا ثواب جو انھوں نے کیا ہے اور اس کو ان لیے ایسی زیادتیوں سے بڑھائے گا، جن کا خیال تک ان کے دل پر نہیں گزرا۔

﴿إِنَّهُ غَفُورٌ شَكُورٌ﴾ یعنی بے شک وہ ان کے گناہوں کو بخشنے والا ہے اور ان کے اعمال میں قلیل عمل کی بھی قدردانی کرنے والا ہے۔ امام قتادہ رحمہ اللہ نے کہا ہے کہ مُطَرِّف رحمہ اللہ جس وقت یہ آیت پڑھتے تو کہتے کہ یہ آیۃ القراء ہے۔ ① سیدنا ابوسعید خدری رضی اللہ عنہ نے رسول اللہ ﷺ کو فرماتے ہوئے سنا کہ اللہ تعالیٰ جس وقت بندے سے راضی ہوتا ہے تو اس پر سات قسم کی بھلائوں سے ثنا کرتا ہے جن کو اس نے نہیں کیا اور جس وقت بندے پر خفا ہوتا ہے تو اس پر سات قسم کے شر سے ثنا کرتا ہے جس کو اس نے نہیں کیا۔ ② (رواہ الإمام أحمد رحمہ اللہ تعالیٰ)۔ یہ حدیث نہایت درجہ غریب ہے۔

قرآن مجید اللہ تعالیٰ کی سچی کتاب ہے:

قولہ تعالیٰ: ﴿وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَدِّقًا لِّمَا بَيْنَ يَدَيْهِ﴾ کتاب سے مراد قرآن شریف ہے اور ﴿لِّمَا بَيْنَ يَدَيْهِ﴾ سے مراد اگلی کتابیں ہیں جن کی قرآن تصدیق کرتا ہے، جس طرح کہ وہ

① تفسیر الطبري (۲۰/۴۶۴)

② مسند أحمد (۳۸/۳) اس کی سند میں ”درج عن ابی الہیثم“ ضعیف راوی ہے۔ دیکھیں: (السلسلة الضعيفة، رقم الحديث: ۳۰۴۶)

کتابیں اس کے لیے شرف کی گواہی دیتی ہیں اور اس بات کی گواہی دیتی ہیں کہ وہ رب العالمین کی طرف سے اتارا گیا ہے۔ ﴿إِنَّ اللَّهَ بِعِبَادِهِ لَخَبِيرٌ بَصِيرٌ﴾ کا یہ مطلب ہے کہ اللہ پاک اپنے بندوں کی خوب خبر رکھتا ہے اور دیکھتا ہے اس شخص کو جو اس شے کا مستحق ہے، جس کے ساتھ اس کو فضیلت بخشی ہے اور بعض کے درجے بلند کیے ہیں اور نبی اکرم ﷺ کے مرتبہ و مقام کو سب سے اوپر کیا ہے۔ صَلَوَاتُ اللَّهِ وَسَلَامُهُ عَلَيْهِمْ أَجْمَعِينَ^(۱) (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ کتاب سے مراد قرآن شریف ہے اور یہ قول کہ مراد جس کتاب اللہ ہے بے وجہ ہے، یعنی وہ لوگ جو ہمیشہ قرآن کی تلاوت کرتے ہیں اور نماز کو اس کے وقتوں میں اس کے ارکان و اذکار کو پورا کر کے ادا کرتے ہیں۔ سیدنا عبداللہ بن عباس رضی اللہ عنہما سے مروی ہے کہ ﴿إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ﴾ حصین بن حارث بن عبدالمطلب بن عبدمناف کے حق میں نازل ہوئی ہے۔^(۲) قوله تعالى: ﴿وَأَنفَقُوا مِمَّا رَزَقْنَاهُمْ سِرًّا وَعَلَانِيَةً﴾ میں خرچ کرنے کی رغبت دلانا ہے، کسی طرح میسر ہو، پھر اگر پوشیدہ کر کے میسر ہو تو افضل ہے، ورنہ پھر علانیہ۔ اور یہ گمان کہ ظاہر طور پر دینا ریا ہو جائے گا، یہ خیال اس کو خرچ کرنے سے باز نہ رکھے، کیوں کہ اس کے خوف سے خیر کا چھوڑ دینا عین ریا ہے۔ یہ بھی ممکن ہے کہ ﴿سِرًّا﴾ سے مراد صرف صدقہ ہو اور ﴿عَلَانِيَةً﴾ سے مراد زکاۃ ہو۔ تقریر میں اس کی طرف اشارہ کیا ہے۔ (ذکرہ الکرخی) کسی نے کہا ہے کہ ﴿سِرًّا﴾ تو مسنونہ میں ہے اور ﴿عَلَانِيَةً﴾ مفروضہ میں۔

﴿يَرْجُونَ تَجَرَّةً لَّنْ تَبُورَ﴾ کا یہ مطلب ہے کہ وہ ثواب طاعت کے امیدوار ہیں جو ہرگز کھوٹا اور ضائع نہ ہوگا۔ اللہ پاک کا یہ خبر دینا کہ وہ اپنے اعمال کے ثواب کے امیدوار ہیں تو یہ بہ منزلہ وعدہ کے ہے کہ ان کی امید بر آئے گی۔ جملہ ﴿يَرْجُونَ تَجَرَّةً لَّنْ تَبُورَ﴾ محل نصب میں ہے، اس بنا پر کہ ﴿إِنَّ﴾ کی خبر ہے، جیسا کہ ثعلب وغیرہ نے کہا ہے۔ ﴿لِيُوفِّيَهُمْ﴾ میں حرف لام ﴿لَنْ تَبُورَ﴾ سے متعلق ہے، اس معنی میں کہ وہ تجارت ہرگز گھائے میں نہ ہوگی، اس لیے کہ ہم ان کو ان کے اعمال صالحہ کا اجر پورا دیں گے۔ اس کے مثل یہ آیت ہے: ﴿فَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُمْ مِنْ فَضْلِهِ﴾ [النساء: ۱۷۳] پس جو لوگ ایمان لائے اور شائستہ اعمال کیے ان کو ان کا پورا پورا ثواب عنایت فرمائے گا اور اپنے فضل سے انھیں اور زیادہ دے گا۔“ کسی نے کہا ہے کہ حرف لام محذوف سے متعلق ہے، جس پر سیاق کلام دال ہے۔ ”أَيُّ: فَعَلُوا ذَلِكَ لِيُوفِّيَهُمْ“ یعنی انھوں نے یہ کام کیا، تاکہ ان کو پورا اجر دے۔

﴿وَيَزِيدُهُمْ مِّنْ فَضْلِهِ﴾ کے یہ معنی ہیں کہ اللہ پاک ان پر اپنا فضل و کرم اور مہربانی فرمائے گا، ان کے اجر و ان کے اعمال کی جزا میں مزید اضافہ کرے۔ کسی نے کہا ہے کہ یہ اضافہ اس طرح سے ہو گا کہ ان کی قبروں کو فراخ کر دے گا، یا ان کی سفارش ان کے حق میں قبول کرے گا جس نے ان پر احسان کیا ہے، یا ان کی نیکیوں کی تصحیف کرے گا، یعنی ان کو کئی گنا کر دے گا، یا اپنے ملاقات کے وعدے کو محقق کر دے گا، یعنی اپنے دیدارِ فائز الانوار سے ان کو مشرف فرمائے گا۔ اَللّٰهُمَّ ارْزُقْنَا، آمِيْن:

جملہ ﴿اِنَّهُ غَفُوْرٌ شَكُوْرٌ﴾ ماقبل کی تعلیل ہے، یعنی پورا اجر دینا اور زیادہ عطا کرنا، یہ اس لیے ہے کہ وہ ان کے گناہ بخشنے والا ہے اور ان کی طاعات کو قبول کرنے والا ہے۔ کسی نے کہا ہے کہ یہ جملہ ﴿اِنَّ﴾ کی خبر ہے اور جملہ ﴿يَرْجُوْنَ﴾ محلِ نصب میں ہے بنا بر حال۔ لیکن قول اول زیادہ مناسب ہے۔ کتاب سے مراد قرآن شریف ہے۔ کسی نے کہا: لوح محفوظ ہے اس بنا پر کہ حرف ﴿مِنْ﴾ تبعیضیہ ہے یا ابتدائیہ۔ ﴿هُوَ الْحَقُّ﴾ موصول کی خبر ہے۔ ﴿مُصَدِّقًا﴾ منصوب ہے بنا بر حال: ”أَيُّ: مُوَافِقًا لِّمَا تَقَدَّمَ مِنْ الْكُتُبِ“ یعنی جو وحی کی ہم نے تیری طرف قرآن سے یا لوح محفوظ سے وہ حق ہے، درآں حالیکہ وہ اگلی کتابوں کے موافق ہے۔ ﴿لَخَبِيرٌ بَصِيْرٌ﴾ کا یہ مطلب ہے کہ اللہ پاک اپنے بندوں کے سارے امور ظاہر و باطن کا احاطہ کرنے والا ہے۔^①

ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ وَمِنْهُمْ مُّقْتَصِدٌ وَمِنْهُمْ سَابِقٌ بِالْخَيْرَاتِ إِذْنُ اللَّهِ ذَلِكَ هُوَ الْفَضْلُ الْكَبِيرُ^{٣٢} جَنَّتِ عَدْنٌ يَدْخُلُونَهَا يُحَلَّوْنَ فِيهَا مِنْ أَسَاوِرَ مِنْ ذَهَبٍ وَتُؤْتَوْنَ وَلِبَاسُهُمْ فِيهَا حَرِيرٌ^{٣٣} وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ إِنَّ رَبَّنَا لَغَفُوْرٌ شَكُوْرٌ^{٣٤} الَّذِي أَحَلَّنَا دَارَ الْمُقَامَةِ مِنْ فَضْلِهِ لَا يَمَسُّنَا فِيهَا نَصَبٌ وَلَا يَمَسُّنَا فِيهَا لُغُوبٌ^{٣٥}

پھر ہم نے ان لوگوں کو کتاب کا وارث بنایا جنہیں ہم نے اپنے بندوں میں سے چن لیا، پھر بعض تو ان میں اپنی جانوں پر ظلم کرنے والے ہیں اور بعض ان میں میانہ رو ہیں اور بعض ان میں اللہ کی توفیق سے نیکیوں میں سبقت کرنے والے ہیں، یہی بہت بڑا فضل ہے^{③۲} ہمیشہ رہنے کے باغ ہیں جن میں وہ داخل ہوں گے، وہاں انہیں سونے کے کنگن اور موتی پہنائے

جائیں گے اور وہاں ان کا لباس ریشمی ہوگا ③ اور وہ کہیں گے: تمام تعریفیں اللہ ہی کے لیے ہیں جس نے ہم سے غم دور کر دیا، بے شک ہمارا رب بہت بخشنے والا، خوب قدردان ہے ④ جس نے اپنے فضل سے ہمیں ہمیشہ رہنے کے گھر میں اُتارا، اس میں ہمیں کوئی تکلیف نہیں پہنچتی اور اس میں ہمیں کوئی تھکاوٹ محسوس نہیں ہوتی ⑤

قرآن مجید کے وارثوں کی تین قسموں کا بیان:

وارث بنایا، یعنی پیغمبر کے بعد کتاب کے وارث کیے ایک اور چنے ہوئے بندے، یعنی یہ اُمت۔ اُن میں تین درجے بتائے: ایک گناہ گار، ایک میانہ اور ایک اعلیٰ درجے کا، سب کو گنا، چنے ہوئے بندوں میں، امید ہے کہ بالآخر سب جنتی ہوں گے۔ رسول اللہ ﷺ نے فرمایا کہ ہمارے گناہ گار کو معافی ہے اور میانہ رو سلامت ہے اور جو آگے بڑھے سو سب سے آگے بڑھے۔ اللہ کریم ہے اس کے یہاں کمی نہیں۔ سونا اور ریشم مسلمانوں کو وہاں ملے گا۔ رسول اللہ ﷺ نے فرمایا ہے: جو (مرد) ریشم پہنے دنیا میں، نہ پہنے گا وہ آخرت میں۔ دنیا کا غم دور کیا، گناہ بخشتا ہے اور طاعت قبول کرتا ہے۔ رہنے کا گھر اس سے پہلے کوئی نہ تھا، ہر جگہ چل چلاؤ تھا اور روزی کمانے کی فکر اور دشمنوں کا ڈر اور رنج اور تکلیف تھی، وہاں پہنچ کر یہ سب کچھ ختم ہو گئے۔ انتہی۔

اللہ پاک فرماتا ہے کہ پھر ہم نے اپنے بندوں سے ایسے لوگ چُن لیے جو کتابِ عظیم کے قائم رکھنے والے ہیں اور پہلی کتابوں کی تصدیق کرنے والے ہیں۔ وہ لوگ یہ اُمت ہیں۔ پھر ان کی تین قسمیں بنائیں: چنانچہ فرمایا: ﴿فِيْنَهُمْ ظَالِمٌ لِّنَفْسِهٖ﴾ یعنی ان میں سے ایک قسم اپنی جان کا برا کرنے والے ہیں، ان میں سے وہ شخص ہے جو بعض واجبات کے کرنے میں کمی کرتا ہے اور بعض محرمات کا ارتکاب کرتا ہے۔ اور ﴿وَمِنْهُمْ مُّقْتَصِدٌ﴾ یہ واجبات کا ادا کرنے والا ہے اور محرمات کا تارک ہے اور کبھی بعض مستحبات کو ترک کر دیتا ہے اور بعض مکروہات کو کر لیتا ہے۔

﴿وَمِنْهُمْ سَابِقٌ بِالْخَيْرَاتِ بِإِذْنِ اللّٰهِ﴾ یہ واجبات و مستحبات کا کرنے والا ہے۔ محرمات و مکروہات اور بعض مباح چیزوں کا تارک ہے۔ سیدنا عبداللہ بن عباس رضی اللہ عنہما نے فرمایا: یہ لوگ محمد رسول اللہ ﷺ کی اُمت ہیں۔ ان کو اللہ تعالیٰ نے ہر اس کتاب کا وارث کیا جس کو نازل کیا۔ چنانچہ ان میں سے ظالم کی مغفرت کی جائے گی اور ﴿مُقْتَصِدٌ﴾ کا آسان حساب ہوگا اور ﴿سَابِقٌ﴾ ان کا بغیر حساب کے جنت میں داخل ہوگا۔ ① امام ابو القاسم طبرانی رحمہ اللہ نے سیدنا عبداللہ بن عباس رضی اللہ عنہما سے مرفوعاً روایت کیا ہے کہ رسول اللہ ﷺ نے ایک دن فرمایا کہ میری شفاعت میری اُمت کے اہل کبار کے لیے ہے۔

سیدنا عبداللہ بن عباس رضی اللہ عنہما نے فرمایا کہ ﴿سَابِقٌ بِالْخَيْرَاتِ﴾ جنت میں بغیر حساب کے داخل ہوگا اور ﴿مُقْتَصِدٌ﴾ اللہ کی رحمت سے جنت میں داخل ہوگا اور ﴿ظَالِمٌ لِّنَفْسِهِ﴾ اور اصحابِ اعراف نبی اکرم ﷺ کی شفاعت سے جنت میں داخل ہوں گے^① اور اسی طرح سلف میں سے کئی ایک اہل علم سے مروی ہے کہ ﴿ظَالِمٌ لِّنَفْسِهِ﴾ اس اُمت کے چنے ہوئے لوگوں میں سے ہے، اس کجی اور قصور کے باوجود جو اُس میں ہے۔ دوسروں نے کہا: بلکہ ﴿ظَالِمٌ لِّنَفْسِهِ﴾ اس اُمت سے نہیں ہے اور نہ ہی ان چنے ہوئے لوگوں سے ہے جو کتاب کے وارث ہیں۔ امام ابن ابی حاتم رحمہ اللہ نے سیدنا عبداللہ بن عباس رضی اللہ عنہما سے روایت کیا ہے: ﴿فِيْنَهُمْ ظَالِمٌ لِّنَفْسِهِ﴾ فرمایا: وہ کافر ہے۔ اسی طرح امام عکرمہ رحمہ اللہ نے ان سے روایت کیا ہے اور نیز عکرمہ بھی اسی کے قائل ہیں۔ (فیما رواہ ابن جریر)

امام مجاہد رحمہ اللہ نے کہا ہے کہ یہ لوگ اصحابِ ”مَشَامَةِ“ ہیں۔ امام مالک نے زید بن اسلم، حسن اور قتادہ رحمہم اللہ سے روایت کیا ہے کہ یہ منافق ہے۔ پھر سیدنا عبداللہ بن عباس رضی اللہ عنہما، امام حسن اور قتادہ رحمہم اللہ نے کہا ہے: یہ تین قسمیں ان تین اقسام کی طرح ہیں جو سورۃ الواقعہ کے شروع میں اور آخر میں مذکور ہیں۔ صحیح یہ ہے کہ ﴿ظَالِمٌ لِّنَفْسِهِ﴾ اسی اُمت سے ہے اور یہ قول امام ابن جریر رحمہ اللہ کا اختیار کردہ ہے،^② جس طرح کہ ظاہر آیت یہی ہے اور جس طرح کہ اس بارے میں رسول اللہ ﷺ سے کئی حدیثیں آئی ہیں ایسے طریقوں سے جو ایک دوسرے کو پختہ کرتے ہیں اور ان میں سے جو حدیثیں میسر ہوئیں ہم ان کو، اِنْ شَاءَ اللّٰهُ تعالیٰ، لائیں گے:

① سیدنا ابوسعید خدری رضی اللہ عنہ نبی اکرم ﷺ سے راوی ہیں کہ آپ ﷺ نے اس آیت کے بارے میں فرمایا کہ یہ سب کے سب لوگ بہ منزلہ واحدہ ہیں اور سب کے سب جنت میں ہیں۔^③ (أَخْرَجَهُ الْإِمَامُ أَحْمَدُ وَ هَذَا حَدِيثٌ غَرِيبٌ مِنْ هَذَا الْوَجْهِ وَ فِي إِسْنَادِهِ مَنْ لَمْ يَسْمُ وَ قَدْ رَوَاهُ ابْنُ جَرِيرٍ وَ ابْنُ أَبِي حَاتِمٍ مِنْ حَدِيثِ شُعْبَةَ بِهِ نَحْوُهُ)۔ بہ منزلہ واحدہ کے یہ معنی ہیں کہ وہ ایک رُتبے میں ہیں، اس بات میں کہ وہ اس اُمت سے ہیں اور وہ اہل جنت سے ہیں، اگرچہ ان کے منازل جنت میں فرق ہے۔

② سیدنا ابوالدرداء رضی اللہ عنہ کہتے ہیں: میں نے رسول اللہ ﷺ کو سنا، فرماتے تھے کہ اللہ تعالیٰ نے فرمایا ہے: ﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا﴾ چنانچہ وہ لوگ جو سابق ہوئے وہ وہ ہیں جو جنت میں بغیر

① المعجم الكبير (١٨٩/١١) اس کی سند میں ”موسیٰ بن عبد الرحمن صنعانی“ سخت ضعیف راوی ہے۔ البتہ مرفوع حدیث صحیح سند کے ساتھ ثابت ہے۔ دیکھیں: (سنن أبی داود، رقم الحدیث: ٤٧٣٩ سنن الترمذی، رقم الحدیث: ٢٤٣٥ صحیح الجامع، رقم الحدیث: ٣٧١٤)

② تفسیر الطبری (٧٨/٣) تفسیر الطبری (٤٧٠/٢٠، ٤٧١) تفسیر ابن ابی حاتم (٣١٨١/١٠) اس کی سند میں ایک راوی مجہول ہے اور

③ مسند أحمد (٧٨/٣) تفسیر الطبری (٧٨/٣) تفسیر ابن ابی حاتم (٣١٨١/١٠) اس کی سند میں ایک راوی مجہول ہے اور اس کا نام نہیں لیا گیا ہے۔

حساب کے داخل ہوں گے اور جنہوں نے اقتصاد کیا، یعنی جو مقصد ہیں وہ وہ ہیں جن کا محاسبہ کیا جائے گا حساب یسر۔ اور وہ لوگ جنہوں نے اپنی جانوں پر ظلم کیا، وہ وہ ہیں جو طولی محشر میں روکے جائیں گے۔ پھر وہ وہ ہیں جن کی اللہ تعالیٰ نے اپنی رحمت سے تلافی کر دی، چنانچہ وہ وہی ہیں جو کہیں گے: ﴿الْحَمْدُ لِلّٰهِ الَّذِي اَذْهَبَ عَنَّا الْحَزْنَ ۖ اِنَّ رَبَّنَا لَغَفُورٌ شَكُورٌ﴾^(۱) (اُخرجہ الإمام أحمد)

طریق دیگر:

سیدنا ابو الدرداء رضی اللہ عنہ کہتے ہیں: میں نے رسول اللہ صلی اللہ علیہ وسلم کو سنا کہ فرماتے تھے: ﴿ثُمَّ اَوْرَثْنَا الْكِتَابَ الَّذِيْنَ اصْطَفَيْنَا مِنْ عِبَادِنَا﴾ فرمایا: پس ﴿ظَالِمٌ لِّنَفْسِهٖ﴾ وہ ہے جو روکا جائے گا، یہاں تک کہ اس کو غم اور حزن پہنچے گا، پھر جنت میں داخل ہوگا۔ (رواہ ابن ابی حاتم ورواہ ابن جریر من حدیث سفیان الثوری عن الأعمش) امام اعمش رضی اللہ عنہ نے کہا ہے کہ ابو ثابت نے ذکر کیا کہ وہ مسجد میں داخل ہوا اور سیدنا ابو الدرداء رضی اللہ عنہ کے پہلو کی طرف بیٹھا۔ پھر کہا: ”اللّٰهُمَّ اِنْسُ وَحُشَّتِيْ، وَاَرْحَمْ غُرْبَتِيْ، وَيَسِّرْ لِّيْ جَلِيْسًا صَالِحًا“، یعنی اے اللہ! تو میری وحشت کو انس دے اور میری غربت پر رحم کر اور میرے لیے کوئی نیک ہم نشین میسر کر۔ چنانچہ سیدنا ابو الدرداء رضی اللہ عنہ بولے: اگر تو سچا ہے تو البتہ میں اس کے ساتھ تجھ سے زیادہ بہرہ مند ہوں، ابھی میں تجھ سے ایک حدیث بیان کرتا ہوں جس کو میں نے رسول اللہ صلی اللہ علیہ وسلم سے سنا ہے۔ میں نے اس کو جب سے آپ صلی اللہ علیہ وسلم سے سنا ہے، بیان نہیں کیا۔ آپ صلی اللہ علیہ وسلم نے یہ آیت ذکر کی: ﴿ثُمَّ اَوْرَثْنَا الْكِتَابَ الَّذِيْنَ اصْطَفَيْنَا... الْاٰیة﴾ چنانچہ سابق بالخیرات وہ ہے جو اس میں بغیر حساب کے داخل ہوگا اور مقصد وہ ہے جس کا آسان حساب لیا جائے گا اور ﴿ظَالِمٌ لِّنَفْسِهٖ﴾ وہ ہے جس کو اس جگہ غم اور حزن میں سے پہنچے گا۔ وذلک قولہ تعالیٰ: ﴿الْحَمْدُ لِلّٰهِ الَّذِي اَذْهَبَ عَنَّا الْحَزْنَ﴾^(۲)

[۳] سیدنا اسامہ بن زید رضی اللہ عنہ کہتے ہیں: ﴿فِيْنَهُمْ ظَالِمٌ لِّنَفْسِهٖ وَمِنْهُمْ مُّقْتَصِدٌ وَمِنْهُمْ سَابِقٌ بِالْخَيْرَاتِ بِاِذْنِ اللّٰهِ﴾ کہا کہ رسول اللہ صلی اللہ علیہ وسلم نے فرمایا ہے: وہ سب کے سب اس امت سے ہیں۔^(۳) (اُخرجہ الحافظ

أبو القاسم الطبرانی)

[۴] امام ابن ابی حاتم رضی اللہ عنہ نے سیدنا عوف بن مالک رضی اللہ عنہ سے روایت کیا ہے، وہ کہتے ہیں کہ رسول اللہ صلی اللہ علیہ وسلم نے فرمایا ہے: میری امت تین ٹلٹ ہیں: ایک ٹلٹ تو جنت میں بغیر حساب اور عذاب کے داخل ہوں گے اور ایک

[۱] مسند أحمد (۱۹۸/۵) اس کی سند میں انقطاع ہے۔ علی بن عبد اللہ کا سماع سیدنا ابو الدرداء رضی اللہ عنہ سے ثابت نہیں ہے۔

[۲] تفسیر الطبري (۴۷۰/۲۰)

[۳] المعجم الكبير (۱۶۷/۱) امام بیہقی رضی اللہ عنہ فرماتے ہیں: ”وفیه محمد بن عبدالرحمن بن أبی لیلی وهو سیء الحفظ“

(مجمع الزوائد: ۲۱۶/۷)

ثلث سے آسان حساب لیا جائے گا، پھر جنت میں داخل ہوں گے۔ ایک ثلث کی جانچ پڑتال ہوگی۔ پھر فرشتے آئیں گے اور کہیں گے کہ ہم نے ان کو پایا کہ وہ ”لَا إِلَهَ إِلَّا اللَّهُ وَحْدَهُ“ کہتے ہیں۔ اللہ تعالیٰ فرمائے گا: انھوں نے سچ کہا، نہیں ہے کوئی معبود مگر میں، ان کو ان کے ”لَا إِلَهَ إِلَّا اللَّهُ وَحْدَهُ“ کہنے کے سبب سے جنت میں داخل کرو اور ان کے خطایا کو اہل نار پر لاد دو اور یہ وہی بات ہے جو اللہ تعالیٰ نے فرمائی ہے: ﴿وَلِيَحْمِلْنَ أَثْقَالَهُمْ وَأَثْقَالًا مَّعَ أَثْقَالِهِمْ﴾ [العنکبوت: ۱۳] ”اور یقیناً وہ اپنے بوجھ اور اپنے بوجھوں کے ساتھ کئی اور بوجھ ضرور اٹھائیں گے۔“ اور اس کی تصدیق اس میں ہے جس میں فرشتوں کا ذکر ہے۔ اللہ تعالیٰ نے فرمایا: ﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا... الْآيَةَ﴾ ﴿فَجَعَلَهُمْ ثَلَاثَةَ أَفْوَاجٍ وَهُمْ أَصْنَافٌ كُلُّهُمْ، فَمِنْهُمْ ظَالِمٌ لِنَفْسِهِ فَهَذَا الَّذِي يُمَحَّصُ وَيُكْشَفُ﴾^① غریب جدا۔ ”انھیں تین گروہوں میں تقسیم کیا جائے گا۔ ان میں سے ایک تو اپنے اوپر ظلم کرنے والا گناہ گار ہوگا، یہ وہی ہے جس کی حساب میں جانچ پڑتال ہوگی۔“

امام ابن جریر رحمہ اللہ نے سیدنا عبداللہ بن مسعود رضی اللہ عنہ سے روایت کیا ہے کہ یہ امت روزِ قیامت میں تین ثلث ہے: ایک ثلث تو جنت میں بغیر حساب کے داخل ہوں گے اور ایک ثلث کا حساب لیسر لیا جائے گا اور ایک ثلث بڑے گناہ لے کر آئیں گے، یہاں تک کہ اللہ عزوجل کہے گا: کیا ہیں یہ لوگ؟ حالاں کہ اللہ تعالیٰ تو خود جانتا ہے، چنانچہ فرشتے کہیں گے کہ یہ لوگ بڑے گناہ لے کر آئے ہیں، مگر انھوں نے تیرے ساتھ کسی کو شریک نہیں کیا تو رب عزوجل فرمائے گا: ان کو میری رحمت میں داخل کرو اور عبداللہ رضی اللہ عنہ نے یہ آیت پڑھی: ﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا... الْآيَةَ﴾^②

اثرِ دیگر:

امام ابو داؤد طیالسی رحمہ اللہ نے عقبہ بن صہبان ہنالی سے روایت کیا ہے، کہا: میں نے سیدہ عائشہ رضی اللہ عنہا سے اس آیت کے متعلق پوچھا تو انھوں نے فرمایا: اے بیٹے! یہ لوگ جنت میں ہیں، لیکن سابق بالخیرات وہ شخص ہے جو رسول اللہ ﷺ کے عہد میں گزرا اور اس کے لیے رسول ﷺ نے جنت کے ساتھ گواہی دی اور مقصد وہ ہے جس نے آپ ﷺ کے اصحاب سے آپ ﷺ کے اثر کی پیروی کی، یہاں تک کہ ان سے جا ملا اور ﴿ظَالِمٌ لِنَفْسِهِ﴾ وہ ہے جو میرے اور تمہارے مثل ہے۔ راوی نے کہا کہ سیدہ عائشہ رضی اللہ عنہا نے اپنے نفس کو ہمارے ساتھ ٹھہرایا،^③ یہ بات ان کی کسرِ نفسی اور تواضع ہے، ورنہ وہ تو سابقین بالخیرات میں سے بھی بہت بزرگ تھیں، اس لیے کہ دوسری عورتوں پر ان کی فضیلت

① تفسیر ابن ابی حاتم (۳۱۸۱/۱۰) المعجم الکبیر (۷۹/۱۸) اس کی سند میں ”سلامہ بن روح“ متکلم فیہ راوی ہے۔

② تفسیر الطبری (۴۶۵/۲۰) ③ مسند الطیالسی (۲۰۹/۱)

ایسے ہے جیسے ٹرید کو دوسرے کھانوں پر ہے۔ عبد اللہ بن مبارک رضی اللہ عنہ کہتے ہیں کہ امیر المومنین عثمان بن عفان رضی اللہ عنہ نے ﴿فِيْنَهُمْ ظَالِمٌ لِّنَفْسِهٖ﴾ کے بارے میں فرمایا کہ وہ ہمارے لیے اہل بدو ہیں اور ہم میں سے مقصد ہمارے اہلِ حضر ہیں اور ہم میں سے سابق اہلِ جہاد ہیں۔^(۱) (رواہ ابن ابی حاتم)

عوف اعرابی نے کہا: ہم سے عبد اللہ بن حارث بن نوفل نے بیان کیا ہے کہ ہم کو حدیث کی کعب احبار رضی اللہ عنہ نے، کہا کہ ﴿ظَالِمٌ لِّنَفْسِهٖ﴾ اس امت سے ہے اور مقصد اور ﴿سَابِقٌ بِالْخَيْرَاتِ﴾ سب کے سب جنت میں ہیں۔ کیا تو نے نہیں دیکھا کہ اللہ تعالیٰ نے فرمایا: ﴿ثُمَّ اَوْرَثْنَا الْكِتَابَ الَّذِيْنَ... تَا... لَهُمْ نَارُ جَهَنَّمَ﴾ یعنی جنت میں سب کے سب ایک ساتھ جائیں گے، ایک کا کندھا دوسرے کے کندھے سے چھوتا جائے گا۔ قسم ہے رب کعبہ کی! پھر اپنے اعمال کے مطابق فضیلت ملے گی، جیسا جس کا عمل ہو گا ویسا ہی درجہ پائے گا۔ پھر امام ابن جریر رضی اللہ عنہ نے ابو اسحاق سبیعی رضی اللہ عنہ سے اس آیت کی تفسیر میں روایت کیا ہے۔ امام ابو اسحاق رضی اللہ عنہ نے کہا: ”أَمَّا مَا سَمِعْتُ مِنْ ذِي سِتِّيْنَ سَنَةً فَكُلُّهُمْ نَاجٍ“ ”ساٹھ سال سے میں نے یہ سن رکھا ہے کہ وہ سب نجات پانے والے ہیں۔“ پھر محمد بن حنفیہ رضی اللہ عنہ سے روایت کیا ہے کہ بے شک یہ امتِ مرحومہ ہے۔ ”ظَالِمٌ“ مغفور لہ ہے اور مقصد جنتوں میں ہے اللہ کے نزدیک اور سابق بالخیرات درجوں میں ہے اللہ کے نزدیک۔^(۲) (ورواہ الثوري عن إسماعيل بن سميع عن رجل عن محمد بن الحنفية بنحوه)

امام ابو الجارود رضی اللہ عنہ نے کہا ہے کہ میں نے محمد بن علی سے، یعنی امام محمد باقر رضی اللہ عنہ سے ﴿فِيْنَهُمْ ظَالِمٌ لِّنَفْسِهٖ﴾ کے متعلق پوچھا تو انھوں نے فرمایا: یہ وہ ہے جس نے عملِ صالح اور دوسرا عمل بد ملایا۔ چنانچہ احادیث و آثار جو اس مقام سے متعلق ہیں، یہی میسر ہوئے جن کا ذکر ہوا۔ جب بات یہ ٹھہری تو آیت اس امت کے تمام اقسامِ ثلاثہ کے لیے عام ہے۔ چنانچہ علماء سب سے بڑھ کر اس قابل ہیں کہ اس نعمت کی وجہ سے ان پر رشک کیا جائے اور وہ اس رحمت کے سب سے زیادہ مستحق ہیں، وہ تو ایسے ہیں جیسا کہ امام احمد رضی اللہ عنہ نے قیس بن کثیر سے روایت کیا ہے، کہا: ایک شخص مدینہ سے سیدنا ابو الدرداء رضی اللہ عنہ کی طرف آیا اور وہ دمشق میں تھے۔ انھوں نے کہا: اے میرے بھائی! تجھ کو کون سی چیز میرے پاس لائی؟ اس نے کہا: ایک حدیث۔ مجھے یہ بات پہنچی ہے کہ تم اس کو رسول اللہ صلی اللہ علیہ وسلم سے بیان کرتے ہو۔ سیدنا ابو الدرداء رضی اللہ عنہ نے کہا: کیا تو کسی تجارت کے لیے تو نہیں آیا؟ کہا: نہیں۔ کہا: کیا تو کسی اور حاجت کے لیے تو نہیں آیا؟ کہا: نہیں۔ کہا: کیا تو صرف اس حدیث کی طلب میں آیا؟ کہا: ہاں۔ سیدنا ابو الدرداء رضی اللہ عنہ نے فرمایا: بے شک میں نے رسول اللہ صلی اللہ علیہ وسلم کو سنا، فرماتے تھے: جو شخص چلا کسی راہ کو کہ اس میں علم کو طلب کرتا ہے تو اس کے سبب سے اللہ تعالیٰ اس کی راہ کو جنت کی طرف چلائے گا اور بے شک البتہ فرشتے اپنے پر اس شخص کے لیے رکھتے ہیں جو علم کا طالب ہوتا ہے اور بے شک حال یہ ہے کہ البتہ عالم کے لیے اللہ سے مغفرت مانگتا ہے جو کوئی آسمانوں میں

(۱) تفسیر ابن ابی حاتم (۳۸۲/۱) (۲) تفسیر الطبري (۴۶۷، ۴۶۶/۲۰)

ہے اور جو زمین میں ہے۔ یہاں تک کہ مچھلیاں پانی میں بھی اس کے لیے بخشش مانگتی ہیں۔ اور عالم کی فضیلت عابد پر ایسے ہے جیسے چاند کی فضیلت باقی تاروں پر ہے۔ بے شک علماء ہی انبیاء علیہم السلام کے وارث ہیں اور بے شک انبیاء نے دینار اور درہم کا وارث نہیں کیا، انھوں نے صرف علم کا وارث کیا ہے، چنانچہ جس شخص نے ان سے علم کو اخذ کیا تو اس نے بہت بڑا حصہ لیا۔^(۱) (وأخرجه أبو داود والترمذي وابن ماجه من حديث كثير بن قيس ومنهم من يقول قيس بن كثر عن أبي الدرداء رضي الله عنه)۔ حافظ ابن کثیر رحمہ اللہ فرماتے ہیں کہ ہم نے اللہ تعالیٰ کے فضل و احسان سے اس کے طرق اور اس میں روایت کا جو اختلاف ہے وہ صحیح البخاری کی اپنی شرح کی کتاب العلم میں ذکر کر دیا ہے۔

سورت طہ کے شروع میں سیدنا ثعلبہ بن حکم رضی اللہ عنہ سے مروی حدیث گزر چکی ہے کہ رسول اللہ ﷺ نے فرمایا کہ قیامت کے دن اللہ تعالیٰ علماء سے فرمائے گا کہ میں نے اپنا علم اور اپنی حکمت تم میں اس لیے رکھی تھی کہ میں ارادہ کرتا تھا کہ تم سے جو کچھ ہوا اس کو بخشوں اور میں پروا نہیں کرتا ہوں۔^(۲)

قولہ تعالیٰ: ﴿جَئْتُ عَدْنٍ يَدْخُلُونَهَا يُحَلَّوْنَ مِنْ أََسَاوِرَ... الآية﴾ یعنی یہ لوگ جن کو اللہ پاک نے اپنے بندوں میں سے چن لیا اور اس کتاب کا وارث کیا جو رب العالمین کی طرف سے اتاری گئی ہے۔ اللہ سبحانہ خبر دیتا ہے کہ ان کا ماویٰ اور مسکن قیامت کے دن جناتِ عدن ہے۔ ﴿عَدْنٍ﴾ سے مراد اقامت ہے، یعنی رہنے بسنے کے لیے باغات ہیں۔ قیامت کے دن ان میں داخل ہوں گے اور اللہ عزوجل کے حضور میں حاضر ہوں گے، وہاں ان کو سونے اور موتی کے کنگن پہنائے جائیں گے۔ چنانچہ صحیح میں سیدنا ابو ہریرہ رضی اللہ عنہ سے ثابت ہوا ہے کہ رسول اللہ ﷺ نے فرمایا ہے کہ مومن کا زیور وہاں تک ہوگا جہاں تک وضو کا پانی پہنچتا ہے۔^(۳) اور وہاں ان کا لباس حریر (ریشم) ہے، اس لیے دنیا میں ان پر حرام کیا گیا تھا تو آخرت میں اللہ پاک نے اس کو ان کے لیے حلال فرما دیا۔ اور صحیح میں ثابت ہوا ہے کہ رسول اللہ ﷺ نے فرمایا ہے: جس شخص نے دنیا میں حریر پہنا تو وہ اس کو آخرت میں نہ پہنے گا اور فرمایا کہ وہ دنیا میں کفار کے لیے ہے اور آخرت میں تمھارے لیے۔^(۴)

امام ابن ابی حاتم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ سیدنا ابو امامہ رضی اللہ عنہ نے حدیث کی کہ رسول اللہ ﷺ نے لوگوں کو حدیث کی اور اہل جنت کے زیور کا ذکر فرمایا تو ارشاد کیا کہ وہ سونے کے کنگن پہنائے جائیں گے، جن میں چاندی سے جڑے ہوئے موتی ہوں گے اور ان پر موتی کے تاج ہوں گے جن میں یا قوت جڑے

(۱) مسند أحمد (۱۹۶/۵) سنن أبي داود، رقم الحديث (۳۶۴۱) سنن الترمذي، رقم الحديث (۲۶۸۲) سنن ابن ماجه، رقم الحديث

(۲۲۳) صحيح الجامع، رقم الحديث (۶۲۹۷)

(۲) المعجم الكبير (۸۴/۲) اس کی سند میں ”علاء بن مسلمہ“ سخت ضعیف راوی ہے۔ دیکھیں: (السلسلة الضعيفة، رقم الحديث: ۲۶۷)

(۳) صحيح مسلم، رقم الحديث (۲۵۰)

(۴) صحيح البخاري، رقم الحديث (۵۴۹۴، ۵۳۱۰) صحيح مسلم، رقم الحديث (۲۰۶۷، ۲۰۷۳)

ہوئے ہوں گے۔ ان کے تاج بادشاہوں کے تاج کی طرح ہوں گے۔ وہ جوان ہوں گے ڈاڑھی مونچھ کے بغیر اور سرگیں چشم ہوں گے۔^(۱) اور وہ کہیں گے: ﴿الْحَمْدُ لِلّٰهِ الَّذِيْ اَذْهَبَ عَنَّا الْحَزْنَ﴾۔ ”حزن“ سے مراد خوفناک شے سے ڈرانا ہے، یعنی اللہ نے اس کو ہم سے دور کر دیا اور دنیا اور آخرت کے ڈر و خوف جن سے ہم ڈرا کرتے تھے، ان سے ہم کو راحت دی۔ عبدالرحمان بن زید بن اسلم رضی اللہ عنہ نے اپنے باپ سے، وہ سیدنا عبداللہ بن عمر رضی اللہ عنہما سے روایت کرتے ہیں کہ رسول اللہ ﷺ نے فرمایا ہے کہ ”لَا اِلٰهَ اِلَّا اللّٰهُ“ والوں پر ان کی قبروں میں کوئی وحشت نہیں اور نہ ان کے نشور میں ہے۔ گویا میں ”لَا اِلٰهَ اِلَّا اللّٰهُ“ والوں کے ساتھ ہوں کہ وہ اپنے سروں سے مٹی کو جھاڑ رہے ہیں اور کہہ رہے ہیں: ﴿الْحَمْدُ لِلّٰهِ الَّذِيْ اَذْهَبَ عَنَّا الْحَزْنَ اِنَّ رَبَّنَا لَغَفُوْرٌ شَكُوْرٌ﴾^(۲)۔ سیدنا عبداللہ بن عباس رضی اللہ عنہما وغیرہ نے کہا ہے کہ ان کی سیئات میں سے کثیر کو بخش دیا اور ان کے لیے حسنات سے سیر کا شکر کیا، یعنی گناہوں کے انبار بخش دیے اور ذرا سی نیکی قبول کر لی۔ سُبْحَانَ اللّٰهِ۔ وہ ایسا ہی غفور و شکور ہے، اس کے بغیر ہم جیسے گناہ گاروں کا کیا ٹھکانا ہو سکتا ہے۔ اَللّٰهُمَّ تُبْ عَلَيْنَا وَاغْفِرْ لَنَا، اٰمِيْن۔

﴿الَّذِيْ اٰحَلَّنَا دَارَ الْمُقَامَةِ مِنْ فَضْلِهِ﴾ کہتے ہیں کہ وہ ایسا غفور و شکور ہے کہ اس نے اپنے فضل اور احسان اور رحمت سے ہم کو یہ منزلت اور مقام عطا فرمایا، ہمارے اعمال اس کے مساوی نہ تھے، جیسا کہ صحیح میں ثابت ہوا ہے کہ رسول اللہ ﷺ نے فرمایا ہے کہ تم میں سے کسی کو اس کا عمل ہرگز جنت میں داخل نہیں کرے گا۔ صحابہ کرام رضی اللہ عنہم نے عرض کی: اور نہ آپ کو یا رسول اللہ؟ فرمایا: اور نہ مجھ کو، مگر یہ کہ اللہ مجھ کو اپنی طرف سے فضل اور رحمت کے ساتھ ڈھانک لے۔^(۳) ﴿لَا يَسْتَنَّا فِيْهَا نَصَبٌ وَلَا يَمَسُّنَا فِيْهَا لُغُوْبٌ﴾ کا یہ مطلب ہے کہ نہیں چھوتا، ہم کو اس میں کوئی دکھ، تھکاوٹ، تکلیف اور بیماری۔ ﴿نَصَبٌ﴾ اور ﴿لُغُوْبٌ﴾ میں سے ہر ایک کا تعب (رنج اور تکلیف و تھکاوٹ) میں استعمال کیا جاتا ہے۔ ان دونوں کی جو اُن سے نفی کی ہے تو گویا مراد یہ ہے کہ نہ ان کے بدنوں پر کسی طرح کا تعب ہے اور نہ ان کی روحوں پر۔ واللہ اعلم۔ چنانچہ وہ اسی وجہ سے دنیا میں اپنے نفسوں کو عبادت کا خوگر کیا کرتے تھے۔ اب جنت میں داخل ہونے سے تمام تکالیف ان سے ساقط ہو گئیں اور وہ ہمیشگی والی راحت میں ہو گئے۔ اللہ تبارک و تعالیٰ نے فرمایا ہے: ﴿كُلُوْا وَاشْرَبُوْا هَنِيًْٓٔاۢ بِمَاۤ اَسْلَفْتُمْ فِى الْاَيَّامِ الْخَالِيَةِ﴾ [الحاقة: ۲۴] ”(ان سے کہا جائے گا) کہ مزے سے کھاؤ پیو، اپنے ان اعمال کے بدلے جو تم نے گزشتہ زمانے میں کیے۔“^(۴) (کذا فی ابن کثیر)

(۱) تفسیر ابن کثیر (۷۳۰/۳) اس کی سند میں انقطاع ہے۔ حسن بصری رضی اللہ عنہ کا سماع سیدنا ابو ہریرہ رضی اللہ عنہ سے ثابت نہیں ہے۔

(۲) المعجم الأوسط (۸۱/۹) اس کی سند میں ”یحییٰ حمانی اور عبدالرحمان بن زید“ ضعیف راوی ہیں۔ مزید دیکھیں: (السلسلة الضعيفة،

رقم الحديث: ۳۸۵۳)

(۳) صحيح البخاري، رقم الحديث (۶۰۹۸) صحيح مسلم، رقم الحديث (۲۸۱۶) (۴) تفسیر ابن کثیر (۷۳۰-۷۲۶/۳)

فتح البیان کا بیان:

اُصل عبارت یوں ہے: ”ثُمَّ أَوْرَثْنَا الَّذِينَ اصْطَفَيْنَا مِنْ عِبَادِنَا الْكِتَابَ“ یعنی وارث کیا ہم نے کتاب کا ان لوگوں کو جن کو ہم نے اپنے بندوں سے چن لیا، چنانچہ اول مفعول ﴿الَّذِينَ اصْطَفَيْنَا﴾ ہے اور دوسرا ﴿الْكِتَابَ﴾۔ دوسرے کو اول سے پہلے اس لیے رکھا کہ کتاب کی تشریف اور تعظیم مقصود ہے۔ کتاب سے مراد قرآن شریف ہے، یعنی ہم نے حکم کیا اور اس بات کو مقدر کیا کہ ہم، اے محمد! تیری امت میں سے علماء کو اس کتاب کا وارث کریں گے جس کو ہم نے تجھ پر نازل کیا۔ امام مجاہد رحمہ اللہ نے کہا ہے کہ ﴿أَوْرَثْنَا﴾ بہ معنی ”أَعْطَيْنَا“ ہے،^① اس بنیاد پر اس میں استعارہ تبعیہ ہوگا، چوں کہ ان کی طرف کتاب کو پہنچانے میں ان کو کسی طرح کی محنت و مشقت نہیں ہوئی، اس لیے ان کو کتاب عطا کرنے کا نام ایراث (وارثت) رکھا، غرض یہ ہے کہ جس طرح وارث کو میراث بغیر کسی تکلیف اور مشقت کے ملتی ہے، اسی طرح ان کو کتاب عطا ہوئی۔

﴿مِنْ عِبَادِنَا﴾ میں کلمہ ﴿مِنْ﴾ بیانیہ ہے، یعنی وہ چنے ہوئے لوگ ہمارے بندے ہیں۔ یا تبعیضیہ ہے، یعنی وہ برگزیدہ لوگ ہمارے بعض بندے ہیں نہ کہ وہ سارے کے سارے۔ برگزیدہ بندوں سے مراد نبی ﷺ کی امت اجابت ہے، برابر ہے کہ انھوں نے اس کتاب کو حفظ کیا یا نہ کیا، چنانچہ وہ عطیہ ہے ان سب کے لیے، حتیٰ کہ جس نے اس کی حفاظت نہ کی، اس کے لیے بھی کیوں کہ وہ کتاب اس کا پیشوا ہے اور اس میں اس کی ہدایت و برکت ہے۔ اصطفائے عباد کے معنی ان کو اختیار کرنا اور ان کو خالص کرنا ہے۔ بے شک صحابہ کرام رضی اللہ عنہم اور ان سے بعد والے لوگوں میں سے علماء جو روز قیامت تک آئیں گے، اللہ پاک نے ان کو باقی بندوں پر شرف عطا فرمایا ہے اور ان کو امت وسط قرار دیا ہے اور ان کو عادل ٹھہرایا ہے، تاکہ وہ لوگوں پر گواہ ہوں اور اس بات کے ساتھ ان کی عزت کی ہے کہ ان کو تمام انبیاء سے بہتر اور اولادِ آدم کے سردار کی امت میں سے ٹھہرایا ہے۔ عَلَیْہِ وَعَلِیْہِمُ الصَّلَاةُ وَالسَّلَامُ۔ اور ان کو تمام کتابوں سے بہترین کتاب کے اٹھانے کے ساتھ مخصوص فرمایا ہے۔ امام مقاتل رحمہ اللہ نے کہا: مراد یہ ہے کہ ہم نے محمد ﷺ کے قرآن کو ایسا کیا کہ وہ ان لوگوں کی طرف منتہی ہوتا ہے جن کو ہم نے اپنے بندوں سے برگزیدہ کیا۔^② کسی نے کہا: معنی یہ ہیں کہ ہم نے اس کو اگلی اُمتوں سے وارث کیا، یعنی اس کو ان سے موخر کیا اور اسے ان لوگوں کو عطا کیا، جن کو ہم نے چن لیا۔ پہلی بات زیادہ مناسب ہے۔

پھر اللہ پاک نے ان لوگوں کی تین قسمیں بیان کیں جن کو اپنی کتاب کا وارث کیا اور اپنے بندوں میں سے ان کو منتخب کیا۔ چنانچہ ارشاد فرمایا: ﴿فَمِنْهُمْ ظَالِمٌ لِّنَفْسِهِ وَمِنْهُمْ مُّقْتَصِدٌ وَمِنْهُمْ سَابِقٌ بِالْخَيْرَاتِ﴾۔ ﴿سَابِقٌ بِالْخَيْرَاتِ﴾ کے بعد جو ﴿بِإِذْنِ اللَّهِ﴾ فرمایا تو اس میں اس بات پر آگاہ کرنا ہے کہ اس مرتبے کا ملنا صعب و دشوار ہے۔ یہ اللہ پاک

کی تیسیر اور توفیق سے نصیب ہوتا ہے۔ یا یہ معنی ہیں کہ اللہ پاک کے امر و ارادہ یا اس کے علم سے نصیب ہوتا ہے۔ ﴿ذٰلِكَ﴾ متبدا ہے اور ﴿هُوَ الْفَضْلُ الْكَبِيرُ﴾ خبر ہے۔ یعنی کتاب کا وارث کرنا اور برگزیدہ کرنا یا خیرات کی طرف سبقت کرنا، پہلی بات زیادہ مناسب ہے۔ وہ فضل کبیر ہے جس کا اندازہ نہیں ہو سکتا ہے۔ بہت سے اہل علم نے اس آیت کے معنی کو مشکل شمار کیا ہے، اس لیے کہ اللہ پاک نے ﴿ظَالِمٌ لِّنَفْسِهِ﴾ کی قسم کو برگزیدہ بندوں میں سے ٹھہرایا ہے۔

بھلا اللہ نے جس کو چن لیا وہ کیسے ﴿ظَالِمٌ لِّنَفْسِهِ﴾ ہو سکتا ہے؟ تو اس کے جواب میں کسی نے تو یوں کہا ہے کہ تقسیم عباد کی طرف راجع ہے، یعنی ہمارے بندوں میں سے ایک قسم ﴿ظَالِمٌ لِّنَفْسِهِ﴾ ہے، اس سے مراد کافر ہے اور ﴿يَدْخُلُونَهَا﴾ کی ضمیر ﴿مُقْتَصِدٌ﴾ و ﴿سَابِقٌ﴾ کی طرف راجع ہوگی۔ کسی نے کہا ہے کہ ﴿ظَالِمٌ لِّنَفْسِهِ﴾ سے مراد وہ شخص ہے جو کتاب پر عمل کرنے میں تقصیر (کمی) کرنے والا ہے، یہ وہ ہے جو امر الہی کو موخر کرنے والا ہے (اصل روایت کے الفاظ ہیں: ”وہو المرجی لأمر اللہ“ اس کے یہ معنی بھی ہو سکتے ہیں کہ وہ اللہ کے امر کے لیے تاخیر کیا گیا ہے، یعنی اللہ کو اختیار ہے چاہے عذاب دے، چاہے بخش دے۔ واللہ اعلم)۔

وراثت کتاب سے اس کی رعایت کرنے کی ضرورت نہیں ہے، اس لیے کہ اللہ تعالیٰ نے یوں فرمایا ہے: ﴿فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ﴾ [الأعراف: ۱۶۹] ”پھر ان کے بعد ایسے لوگ ان کے جانشین ہوئے کہ کتاب کو ان سے حاصل کیا۔“ اس قول میں نظر ہے، اس لیے کہ نفس کا ظلم اصطفا کے مناسب نہیں ہے۔ کسی نے کہا ﴿ظَالِمٌ لِّنَفْسِهِ﴾ وہ ہے جس نے صغیرہ گناہ کیے، یہ قول سیدنا عمر، عثمان، عبداللہ بن مسعود، ابوالدرداء اور عائشہ رضی اللہ عنہم سے مروی ہے، یہی قول راجح ہے، اس لیے کہ صغیرہ گناہ کا ارتکاب اصطفا کے منافی نہیں ہے اور نہ اس سے منع کرتا ہے کہ اس کا کرنے والا ان لوگوں میں شامل ہو جو جنت میں داخل ہوں گے۔^① اور اس کے ﴿ظَالِمٌ لِّنَفْسِهِ﴾ ہونے کی یہ وجہ ہے کہ اس نے ان صغیرہ گناہ کرنے کی وجہ سے اپنے نفس کو ثواب سے ناقص کیا، جو اس کے لیے بخش دیے گئے، کیوں کہ اگر وہ ان صغائر کے بجائے طاعات کرتا تو اس کے نفس کے لیے ثواب کا ایک عظیم حصہ ہوتا۔ کسی نے کہا ہے کہ ظالم کبیرہ گناہ کرنے والا ہے۔ اشکال کا منشا یہ ہے کہ وارثین کتاب نبی اکرم ﷺ کی امت کے علماء ہی کو ٹھہرایا ہے، اس لیے کہ اگر وراثت ساری امت کے لیے قرار دی جاتی تو اشکال دور ہو جاتا، کیوں کہ یہ بات قطعی یقینی ہے کہ ان میں سے ﴿ظَالِمٌ لِّنَفْسِهِ﴾ ہے اور اصطفا کے منافی اس لیے نہیں ہے کہ وہ اور امتوں پر فضیلت دی گئی ہے، اس بارے میں بہت کچھ وارد ہوا ہے۔ چنانچہ یہ بات مخفی نہیں ہے اور اس کی تائید بحث کے آخر میں آئے گی۔

إِنْ شَاءَ اللَّهُ تَعَالَى۔ واللہ اعلم۔

﴿سَابِقٌ﴾ و ﴿مُقْتَصِدٌ﴾ کی تفسیر میں سلف نے اختلاف کیا ہے، چنانچہ عکرمہ و قتادہ و ضحاک رحمہ اللہ نے کہا کہ ﴿مُقْتَصِدٌ﴾ مومن عاصی ہے اور ﴿سَابِقٌ﴾ تقی علی الاطلاق ہے۔ امام فراء رحمہ اللہ بھی اسی کے قائل ہیں۔ امام مجاہد رحمہ اللہ نے کہا ہے کہ ﴿فِيْنَهُمْ ظَالِمٌ لِّنَفْسِهٖ﴾ اصحابِ مشامہ، ﴿وَمِنْهُمْ مُّقْتَصِدٌ﴾ اصحابِ میمنہ اور ﴿وَمِنْهُمْ سَابِقٌ بِالْخَيْرَاتِ﴾ سارے لوگوں میں سے سابقین ہیں۔ امام مبرد رحمہ اللہ نے کہا ہے کہ ﴿مُقْتَصِدٌ﴾ وہ ہے جو دنیا کو اس کا حق دیتا ہے اور آخرت کو اس کا حق دیتا ہے۔ امام حسن رحمہ اللہ نے کہا: ﴿ظَالِمٌ﴾ وہ ہے جس کی بدیاں اس کی نیکیوں سے بڑھ گئیں اور ﴿مُقْتَصِدٌ﴾ وہ ہے جس کی نیکیاں اور بدیاں برابر ہوئیں اور سابق وہ ہے جس کی نیکیاں بدیوں سے بڑھ گئیں۔ امام مقاتل رحمہ اللہ نے کہا: ﴿ظَالِمٌ لِّنَفْسِهٖ﴾ اہل توحید میں سے کبیرہ گناہ والے ہیں اور ﴿مُقْتَصِدٌ﴾ وہ ہے جو کسی کبیرہ گناہ کا مرتکب نہیں ہوا اور ﴿سَابِقٌ﴾ وہ ہے جس نے اعمالِ صالحہ کی طرف سبقت کی۔ امام نحاس رحمہ اللہ نے حکایت کیا ہے کہ ظالم کبیرہ گناہوں والا ہے اور ﴿مُقْتَصِدٌ﴾ وہ ہے جو بدیوں سے نیکیوں کے بڑھ جانے سے جنت کا مستحق ہوا ہے۔^①

چنانچہ قولہ تعالیٰ: ﴿جَدُّتُ عَدْنٍ يَدْخُلُوْنَهَا﴾ ان کے لیے ہوگا جنہوں نے بھلائیوں کے ساتھ سبقت کی اور بس۔ اور یہ اہل نظر میں سے ایک جماعت کا قول ہے، اس لیے کہ حقیقتِ نظر میں ضمیر زیادہ تر اس شے کے لیے ہوتی ہے جو اس سے متصل ہے۔ امام ضحاک رحمہ اللہ نے کہا: ﴿فِيْنَهُمْ ظَالِمٌ لِّنَفْسِهٖ﴾ یعنی ان کی ذریت سے ﴿ظَالِمٌ لِّنَفْسِهٖ﴾ ہے۔ سہل بن عبداللہ رحمہ اللہ نے کہا ہے کہ ﴿سَابِقٌ﴾ عالم ہے اور ﴿مُقْتَصِدٌ﴾ متعلم ہے اور ﴿ظَالِمٌ لِّنَفْسِهٖ﴾ جاہل ہے۔ ذوالنون مصری نے فرمایا: ﴿ظَالِمٌ لِّنَفْسِهٖ﴾ فقط اپنی زبان سے اللہ کا ذکر کرنے والا ہے اور ﴿مُقْتَصِدٌ﴾ اپنے دل سے کرنے والا ہے اور ﴿سَابِقٌ﴾ وہ ہے جو اس کو بھولتا نہیں ہے۔ انطاکی نے کہا ہے کہ ظالم صاحب اقوال ہے اور ﴿مُقْتَصِدٌ﴾ صاحب افعال ہے اور ﴿سَابِقٌ﴾ صاحب احوال ہے۔

امام ابن عطاء نے کہا ہے کہ ﴿ظَالِمٌ﴾ وہ ہے جو اللہ کو دنیا کے سبب سے دوست رکھتا ہے اور ﴿مُقْتَصِدٌ﴾ وہ ہے جو اللہ کو عقبیٰ کے سبب سے دوست رکھتا ہے اور سابق وہ ہے جس نے حق کی خاطر اپنی خواہشات اور ضروریات کو ساقط کر دیا۔^② کسی نے کہا ہے کہ ﴿ظَالِمٌ﴾ وہ ہے جو دوزخ سے ڈر کر اللہ کی عبادت کرتا ہے اور ﴿مُقْتَصِدٌ﴾ وہ ہے جو جنت میں طمع کر کے اس کو پوجتا ہے اور سابق وہ ہے جو کسی سبب کے بغیر اس کی عبادت کرتا ہے۔ کسی نے کہا ہے کہ ﴿ظَالِمٌ﴾ وہ ہے جو اپنے نفس کو دوست رکھتا ہے اور ﴿مُقْتَصِدٌ﴾ وہ ہے جو اپنے دین کو دوست رکھتا ہے اور سابق وہ ہے جو اپنے رب کو دوست رکھتا ہے۔ کسی نے کہا ہے کہ "الظَّالِمُ الَّذِي يَنْتَصِفُ وَلَا يُنْصَفُ،

وَالْمُقْتَصِدُ الَّذِي يُنْصِفُ وَيَنْتَصِفُ وَالسَّابِقُ الَّذِي يُنْصِفُ وَلَا يَنْتَصِفُ، یعنی ظالم وہ ہے جو اپنے حق میں انصاف کرتا ہے اور دوسرے کے حق میں نہیں کرتا، ﴿مُقْتَصِدٌ﴾ وہ ہے جو اپنے اور غیر کے حق میں انصاف کرتا ہے، سابق وہ ہے جو دوسرے کے حق میں انصاف کرتا ہے اور اپنے حق میں نہیں کرتا۔ کسی نے کہا ہے کہ ﴿ظَالِمٌ﴾ وہ ہے جو تاخیر کیا گیا امر اللہ کے لیے اور ﴿مُقْتَصِدٌ﴾ وہ ہے جس نے عمل صالح بھی اور بد عمل بھی کیے۔

علامہ نسفی رحمہ اللہ نے کہا ہے کہ یہ تاویل تنزیل کے مطابق ہے، کیوں کہ اللہ تعالیٰ نے فرمایا ہے: ﴿وَالشَّاقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسِنٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ﴾ [التوبة: ۱۰۰] ”اور جو مہاجرین اور انصار سابق اور مقدم ہیں اور جتنے لوگ اخلاص کے ساتھ ان کے پیرو ہیں اللہ ان سب سے راضی ہوا اور وہ سب اس سے راضی ہوئے اور اللہ نے ان کے لیے ایسے باغ مہیا کر رکھے ہیں جن کے نیچے نہریں جاری ہوں گی جن میں ہمیشہ رہیں گے، یہ بڑی کامیابی ہے۔“ اور اس کے بعد فرمایا ہے: ﴿وَأَخْرُوجُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى اللَّهُ أَنْ يَتُوبَ عَلَيْهِمْ إِنَّ اللَّهَ غَفُورٌ رَحِيمٌ﴾ [التوبة: ۱۰۲] ”اور کچھ اور لوگ ہیں جو اپنی خطا کے اقراری ہیں، جنہوں نے ملے جلے عمل کیے تھے، کچھ بھلے اور کچھ برے، اللہ سے امید ہے کہ ان کی توبہ قبول فرمائے۔ بلاشبہ اللہ تعالیٰ بڑی مغفرت والا بڑی رحمت والا ہے۔“ اور اس کے بعد فرمایا: ﴿وَأَخْرُوجُوا مُرْجُونَ إِلَى اللَّهِ أَمَّا يَعَذِّبُهُمْ أَمَّا يَتُوبُ عَلَيْهِمْ وَاللَّهُ عَلِيمٌ حَكِيمٌ﴾ [التوبة: ۱۰۶] ”اور کچھ اور لوگ ہیں جن کا معاملہ اللہ کا حکم آنے تک ملتوی ہے ان کو سزا دے گا یا ان کی توبہ قبول کر لے گا، اور اللہ خوب جاننے والا بڑا حکمت والا ہے۔“ انتہی^①۔

امام ربیع بن انس رحمہ اللہ نے کہا ہے کہ ﴿ظَالِمٌ﴾ کبیرہ گناہوں والا ہے اور ﴿مُقْتَصِدٌ﴾ صغیرہ گناہوں والا اور ﴿سَابِقٌ﴾ دونوں سے بچنے والا ہے۔ امام ابو یوسف رحمہ اللہ سے کسی نے اس آیت کے بارے میں پوچھا تو فرمایا: کلہم مومنین ہیں۔^② رہی صفت کفار کی تو اس کے بعد ہے، یعنی ﴿وَالَّذِينَ كَفَرُوا لَهُمْ نَارُ جَهَنَّمَ... الْآيَةُ﴾ اور لیکن تینوں طبقے تو یہ وہی ہیں جن کو اللہ نے اپنے بندوں میں سے چن لیا ہے اور وہ اہل ایمان ہیں۔ جمہور اسی قول پر ہیں۔ کسی نے کہا ہے کہ ظالم وہ ہے جس کا ظاہر اس کے باطن سے بہتر ہے اور ﴿مُقْتَصِدٌ﴾ وہ ہے جس کا ظاہر اور باطن برابر ہے اور سابق وہ ہے جس کا باطن اس کے ظاہر سے بہتر ہے۔ کسی نے کہا ہے کہ ﴿ظَالِمٌ﴾ قرآن شریف کا تلاوت کرنے والا ہے اور اس کا عالم ہے مگر اس پر عامل نہیں ہے اور ﴿مُقْتَصِدٌ﴾ اس کا تلاوت کرنے والا اور اس کا عالم اور اس پر غیر عامل ہے اور سابق اس کی تلاوت کرنے والا اور اس کا عالم ہے اور اس پر عامل ہے۔

① تفسیر النسفی (۳/۳۴۳) ② تفسیر النسفی (۳/۳۴۴)

امام ثعلبی رحمہ اللہ وغیرہ نے بہت سے اقوال ذکر کیے ہیں، اس میں کسی طرح کا شک نہیں ہے کہ ﴿ظَالِمٌ﴾، ﴿مُقْتَصِدٌ﴾ اور ﴿سَابِقٌ﴾ کے لغوی معانی معروف اور مشہور ہیں اور صرف ظلم النفس سے ہی یہ بات صادق آتی ہے کہ اس کو حصے سے محروم کرے اور جو شے اس کے لیے بہتر ہے اس کو ضائع کرے، لہذا جو شخص تارک استکثار طاعات (طاعات کی کثرت کو بجا نہ لانے والا) کا ہے تو یقیناً اس نے اپنے نفس پر ظلم کیا، اس ثواب کے لحاظ سے جو اس سے فوت کیا گیا، گو وہ اس کام پر قائم ہے جس کو اللہ تعالیٰ نے اس پر واجب کیا ہے اور اس کام کا تارک ہے جس سے اس کو منع فرمایا ہے، چنانچہ وہ اس حیثیت سے ان لوگوں میں سے ہے جن کو اللہ نے برگزیدہ کیا ہے اور اہل جنت سے ہے۔ اب آیت میں کسی طرح کا اشکال نہیں ہے اور اسی باب سے آدم علیہ السلام کا یہ قول ہے: ﴿رَبَّنَا ظَلَمْنَا أَنْفُسَنَا﴾ [الاعراف: ۲۳] ”اے ہمارے رب! ہم نے اپنی جانوں پر ظلم کیا۔“ اور یونس علیہ السلام کا یہ قول ہے: ﴿إِنِّي كُنْتُ مِنَ الظَّالِمِينَ﴾ [الانبیاء: ۸۷] ”بے شک میں ظالموں میں سے ہو گیا۔“ اور ﴿مُقْتَصِدٌ﴾ سے مراد وہ شخص ہے جو امرِ دین میں توسط کرتا ہے اور افراط و تفریط کی طرف مائل نہیں ہوتا۔ یہ شخص اہل جنت سے ہے۔ رہا ﴿سَابِقٌ﴾ تو وہ شخص ہے جو امورِ دین میں دوسروں سے سابق ہوا، یہ شخص ان تینوں میں سے بہترین ہے۔

پھر اس میں اشکال کیا ہے کہ ﴿ظَالِمٌ﴾ کو ﴿مُقْتَصِدٌ﴾ سے پہلے رکھا اور ان دونوں کو ﴿سَابِقٌ﴾ سے پہلے رکھا باوجود اس کے کہ ﴿مُقْتَصِدٌ﴾ ﴿ظَالِمٌ لِّنَفْسِهِ﴾ سے افضل ہے اور سابق دونوں سے بہتر ہے؟ تو اس کے جواب میں کسی نے تو یہ کہا ہے کہ تقدیم کچھ شرف کی مقتضی نہیں ہوتی جس طرح کہ اس آیت میں ہے: ﴿لَا يَسْتَوِي أَصْحَابُ النَّارِ وَأَصْحَابُ الْجَنَّةِ﴾ [الحشر: ۲۰] ”اہلِ نار اور اہلِ جنت (باہم) برابر نہیں۔“ اور اسی طرح اور آیاتِ قرآنی ہیں جن میں اہلِ شر کو اہلِ خیر سے مقدم ذکر کیا اور مفضولین کی فاضلین پر تقدیم آئی ہے۔ کسی نے کہا: اس جگہ تقدیم کی وجہ یہ ہے کہ ظالمین کثیر ہیں اور اہلِ معاصی کی نسبت مقتصدین قلیل ہیں اور سابقین ان دونوں فریق کی نسبت بہت ہی قلیل ہیں، چنانچہ اکثر کو اقل پر مقدم کیا، لیکن پہلا قول زیادہ صحیح ہے، اس لیے کہ محض کثرت ہی پہلے ذکر کرنے کی مقتضی نہیں ہوتی۔

امام ابن عطاء رحمہ اللہ نے کہا ہے کہ ظالم کو جو پہلے ذکر کیا ہے تو اس لیے کہ وہ اس کے فضل سے ناامید نہ ہو جائے۔ کسی نے کہا ہے کہ اس کو اس لیے مقدم کیا ہے کہ اسے یہ بات معلوم کرائی کہ اس کا گناہ اسے اس کے رب سے دور نہ کرے گا۔ کسی نے کہا ہے کہ اول احوالِ معصیت ہے، پھر توبہ پھر استقامت۔ امام جعفر صادق رحمہ اللہ نے فرمایا کہ ظالمین سے ابتداء کی، یہ بات بتانے کے لیے کہ اس کی طرف تقرب صرف اس کے کرم کے ساتھ ہی کیا جاتا ہے اور صرف ظلم برگزیدہ ہونے میں اثر نہیں کرتا۔ پھر ثانیاً مقتصدین کا ذکر کیا اس لیے کہ وہ خوفِ درجہ کے درمیان ہیں،

پھر سابقین کے ساتھ ختم کیا، تاکہ امن میں نہ ہو کوئی اس کے مکر سے اور سب کے سب جنت میں ہیں۔^(۱) تقدیم کے جو وجوہ ہم نے ذکر کیے، ان کے سوا اور وجوہ بھی ذکر کیے گئے ہیں جن کو ذکر کر کے اس تفسیر کو طول دینے کی کوئی حاجت نہیں ہے۔

فتح البیان میں اس سب کے بعد سیدنا عبداللہ بن عباس رضی اللہ عنہما کا قول ہے۔ پھر سیدنا ابوسعید خدری رضی اللہ عنہ سے مروی حدیث ہے، اس کے آخر میں فرمایا ہے کہ اس کی اسناد میں ایک شخص مجہول ہے۔ پھر سیدنا ابوالدرداء رضی اللہ عنہ سے مروی حدیث ہے اس کے بعد بیہقی کا قول نقل فرمایا ہے: ”إِذَا كَثُرَتْ رَوَايَاتُ فِي حَدِيثٍ ظَهَرَ أَنَّ لِلْحَدِيثِ أَصْلًا“ انتھی۔ ”جب کسی حدیث کی روایات کثیر ہوں تو یہ اس کی اصل کا پتا دیتی ہیں۔“ پھر کہا ہے کہ امام احمد رحمہ اللہ کی اسناد میں محمد بن اسحاق رحمہ اللہ ہیں اور امام ابن حاتم رحمہ اللہ کی اسناد میں ایک شخص مجہول ہے، پھر عوف بن مالک کی حدیث ذکر کی ہے، اس کے بعد حافظ ابن کثیر رحمہ اللہ کا ایک بہت ہی غریب قول نقل کیا ہے۔ اس کے بعد فرمایا ہے: یہ حدیث بعض کو قوت دیتی ہیں اور ان کی طرف جانا واجب ہے اور جس شخص نے ﴿ظَالِمٌ لِّنَفْسِهِ﴾ کو کافر پر محمول کیا ہے، اس کا قول ان حدیثوں سے دفع کیا جائے۔ پھر اسامہ بن زید رضی اللہ عنہما اور عقبہ بن صہبان رحمہ اللہ سے مروی حدیث کو ان حدیثوں کا موید ٹھہرایا ہے۔ پھر سیدنا عبداللہ بن مسعود، عمر، عبداللہ بن عباس، عثمان اور براء بن عازب رضی اللہ عنہم کے اقوال ذکر کیے ہیں جو ظالم کے جنتی ہونے پر مشتمل ہیں۔

پھر سیدنا عبداللہ بن عباس رضی اللہ عنہما کا قول، جس میں ﴿ظَالِمٌ لِّنَفْسِهِ﴾ کا کافر و ہالک ہونا مذکور ہے، ذکر کیا ہے، اس کے بعد فرمایا ہے کہ یہ قول جو ان سے مروی ہے، اس بات کے مطابق نہیں ہے جو نظم قرآنی سے ظاہر ہے اور نہ ان روایتوں کے موافق ہے جو ہم رسول اللہ صلی اللہ علیہ وسلم سے اور صحابہ کرام رضی اللہ عنہم کی ایک جماعت سے ذکر کر آئے ہیں۔ پھر سیدنا عبداللہ بن عباس رضی اللہ عنہما کا وہ قول نقل کیا ہے جس میں انھوں نے کعب سے سوال کیا ہے۔ پھر فرمایا کہ ہم پہلے سیدنا عبداللہ بن عباس رضی اللہ عنہما سے وہ قول نقل کر آئے ہیں جو یہ معنی دیتا ہے کہ ﴿ظَالِمٌ لِّنَفْسِهِ﴾ نجات پانے والوں سے ہے، اب ان کے اقوال باہم ایک دوسرے کے مخالف ہو گئے اور قولہ تعالیٰ: ﴿جَعَلْتُ عَذْنٍ يَدْخُلُونَهَا﴾ میں ضمیر اصناف ثلاثہ کی طرف راجع ہے، چنانچہ کوئی وجہ نہیں ہے کہ اس کو آخری صنف پر قصر کریں۔ یہ سب احادیث اور اقوال پہلے مذکور ہو چکے ہیں۔^(۲)

﴿جَعَلْتُ عَذْنٍ﴾ متبدا ہے ﴿يَدْخُلُونَهَا﴾ اس کی خبر ہے۔ زبیر بن حنیس وغیرہ نے جنت کو واحد اور محمد بن زبیر نے جنات کو بہ نصب پڑھا ہے بنا بر اشتغال۔ امام ابوالبقاء رحمہ اللہ نے یہ بھی جائز رکھا ہے کہ ﴿جَعَلْتُ﴾ بہ رفع اسم اشارہ کی خبر ثانی ہو۔ امام ابو عمرو رحمہ اللہ نے ”يَدْخُلُونَهَا“ بہ صیغہ مجہول پڑھا ہے۔^(۳) ﴿يُحَلَوْنَ فِيهَا﴾ ﴿جَعَلْتُ عَذْنٍ﴾

(۱) تفسیر القرطبي (۳۴۹/۱۴) (۲) فتح البیان (۲۵۱/۱۱-۲۵۴) (۳) فتح القدیر (۴/۶۲۲)

کی خبرِ ثانی ہے۔ ماخوذ ہے ”حَلِيتِ الْمَرْأَةُ“ سے، چنانچہ یہ حال ہے۔ اس میں سرعتِ دخول کی طرف اشارہ ہے، کیوں کہ جنت کے باہر ان کے زیور پہنانے میں داخل ہونے کی تاخیر ہے۔ چنانچہ جب ﴿يُحَلَوْنَ فِيهَا﴾ فرمایا تو اس طرف اشارہ کیا کہ ان کا داخل ہونا سرعت کے ساتھ ہے۔

﴿مِنْ أَسَاوِرَ مِنْ ذَهَبٍ﴾ میں پہلا حرف ﴿مِنْ﴾ تبعیضیہ ہے اور دوسرا بیانیہ۔ یعنی پہنائے جائیں گے بعض کنگن جو سونے سے بنائے گئے ہیں۔ ﴿أَسَاوِرَ﴾ جمع ہے ”أَسْوَرَةٌ“ کی۔ ”أَسْوَرَةٌ“ جمع ہے ”سِوَارٌ“ کی۔ ”سِوَارٌ“ دست برنج اور یعنی کنگن کو کہتے ہیں۔ ﴿وَلَوْثُؤًا﴾ معطوف ہے ﴿مِنْ أَسَاوِرَ﴾ کے محل پر۔ کسی نے زیر سے پڑھا ہے اور ﴿ذَهَبٍ﴾ پر عطف کیا ہے۔ اول کے معنی یہ ہیں کہ سونے کے کنگن اور موتی پہنائے جائیں گے۔ ثانی کے معنی یہ ہیں کہ پہنائے جائیں گے کنگن سونے اور موتی کے، یعنی مرکب ہوں گے سونے اور موتیوں سے، سونے میں موتی جڑے ہوں گے۔ زیادہ صحیح وہی ہے جو منقول ہے کہ پہنائے جائیں گے کنگن سونے کے اور کنگن چاندی کے اور کنگن موتیوں کے۔ تذکرہ قرطبی میں کہا ہے کہ مفسرین نے فرمایا ہے کہ نہیں ہے کوئی اہل جنت مگر اس کے ہاتھ میں تین کنگن ہیں: ایک سونے کا اور ایک چاندی کا اور ایک موتی کا۔^① صحیح میں وارد ہوا ہے کہ مومن کا زیور اس کے بدن میں وہاں تک پہنچے گا جہاں تک وضو پہنچتا ہے،^② چنانچہ پہلے گزر چکا ہے۔ سیدنا ابو سعید خدری رضی اللہ عنہ سے مروی ہے کہ نبی اکرم ﷺ نے اللہ تعالیٰ کا قول ﴿جَلَّتْ عَدْنٌ... الْآيَةِ﴾ پڑھا۔ پھر فرمایا: بے شک ان پر تاج ہیں اور بے شک ادنیٰ موتی مشرق و مغرب کے مابین کو روشن کر دے گا۔^③ (أَخْرَجَهُ التِّرْمِذِيُّ وَالْحَاكِمُ وَصَحَّحَهُ وَابِيهِقِي فِي الْبَعْثِ)

﴿وَلِبَاسُهُمْ فِيهَا حَرِيرٌ﴾ یعنی وہاں ان کی پوشاک ریشمی کپڑا ہے، اس لیے کہ اس میں لذت اور زینت ہے۔ اس آیت کی تفسیر سورۃ الحج میں پورے طور پر گزر چکی ہے۔^④ ﴿وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ﴾ جمہور نے بہ فتح حاء و زاء اور جناح بن حیش نے بہ ضم حاء و سکون زاء پڑھا ہے۔ ماضی کا صیغہ اس لیے کہا کہ تحقق پر دلالت کرے، یعنی جس وقت وہ جنت میں داخل ہوں گے تو یوں کہیں گے: ساری خوبیاں اللہ کو جس نے ہم سے حزن کو دور کیا۔ امام قتادہ رحمہ اللہ نے کہا ہے کہ حزن سیئات و ذنوب کا اور خوف رِطاعات کا۔ سیدنا عبداللہ بن عباس رضی اللہ عنہما نے فرمایا کہ حُزن نار کا۔^⑤ قاسم نے کہا ہے کہ نعمتوں کے زوال کا حزن اور عاقبت کا خوف۔ کسی نے کہا ہے کہ قیامت کی ہولناکیوں کا حزن۔ امام کلبی رحمہ اللہ نے کہا ہے کہ وہ شے جو قیامت کے امور کے بارے میں ان کو دنیا میں غمگین کیا کرتی تھی۔

② اس کی تخریج زیر تفسیر آیت میں گزر چکی ہے۔

① التذکرۃ للقرطبی (۵۷۸/۱)

③ سنن الترمذی، رقم الحدیث (۲۵۶۲) مستدرک الحاکم (۴۶۲/۲) اس کی سند میں ”درج عن ابی الہیثم“ ضعیف راوی ہے۔

(ضعیف الجامع، رقم الحدیث: ۱۸۸۲)

⑤ تفسیر الطبری (۴۷۲/۲۰)

④ رقم الآیۃ (۲۳)

امام سعید بن جبیر رضی اللہ عنہ نے کہا ہے کہ دنیا میں روٹی کا فکر۔ کسی نے کہا ہے کہ معاش کی فکر۔ امام زجاج رضی اللہ عنہ نے کہا ہے کہ اللہ نے اہل جنت سے سارے رنج دور کر دیے جو معاش کے لیے تھے یا قیامت کے متعلق تھے۔^(۱) یہ قول تمام اقوال سے زیادہ رائج ہے، کیوں کہ دنیا میں اگر کسی حد تک نعمتیں مل بھی گئیں تو بھی وہ شوائب و نوائب (مصیبتوں) سے خالی نہیں ہوتیں، جن کے سبب سے رنج و غم بہت ہوتے ہیں، خاص کر اہل ایمان تو اللہ کے عذاب و عتاب سے ہمیشہ ڈرتے رہتے ہیں۔ ہر وقت ان کے دل مضطرب و بے قرار رہتے ہیں، اس بات پر کہ آیا ان کے اعمال قبول ہوتے ہیں یا مسترد کیے جاتے ہیں، وہ برے انجام اور خاتمے سے خوف زدہ ہوتے ہیں، پھر ان کی پریشانیاں اور غم ہمیشہ رہتے ہیں، یہاں تک کہ جنت میں داخل ہو جائیں۔ رہے گناہ گار لوگ تو اگرچہ ان کے گلے کی رسی دنیا میں ذرا کشادہ کر دی گئی ہے، جو دھوکے کا گھر ہے اور دارِ قرار کو انہوں نے بھلا رکھا ہے، چنانچہ ان کی زندگی میں ایک نہ ایک دن ایسا ضرور آئے گا، جب ان کا خوف سخت ہو اور ان کی مصیبت عظیم ہو، جب وہ موت کے اور آخرت کی منزلوں کے قریب ہوں گے، پھر جب ان کی روئیں قبض کی جائیں گی اور ان کے اعمال کی جزا کھل جائے گی جو ان کو بُری لگے گی تو ان کا ہم اور غم زیادہ ہوگا۔

پھر اگر اللہ پاک نے ان پر بخشش کا فضل و کرم کیا اور جنت میں ان کو داخل کر دیا تو بے شک اس نے ان سے تمام غم اور فکر اور اندیشے دور کر دیے۔ پھر وہ کہیں گے کہ بے شک ہمارا رب غفور ہے کہ اس نے ہمارے عظیم گناہوں کو بخشا اور وہ شکور ہے کہ ہمارے اعمال میں سے چھوٹے سے چھوٹے اور تھوڑے سے اعمال کو قبول کر لیا، وہ بڑا قدر دان ہے۔ یا یہ معنی ہیں کہ وہ گناہوں کو بخشتا ہے اور طاعات کو قبول کرتا ہے۔ کسی نے کہا ہے کہ اس شخص کے لیے غفور ہے جس نے اس کی نافرمانی کی اور شکور اس کے لیے جس نے اس کی اطاعت کی ہے۔

﴿الَّذِي أَحَلَّنَا دَارَ الْمُقَامَةِ مِنْ فَضْلِهِ... الْآيَةَ﴾ کا یہ مطلب ہے کہ اس نے ہم کو قیامت کے گھر میں اتارا، جس میں ہمیشہ رہنا ہے اور اس سے نکلنا نہیں ہے، یہ اس کا فضل و کرم اور رحمت ہے۔ ہم کو جنت میں کوئی دُکھ اور رنج اور مصیبت نہیں پہنچتی اور اس میں ہمیں نہ تھکاوٹ ہوتی ہے اور نہ در ماندگی۔ سیدنا عبداللہ بن عباس رضی اللہ عنہما سے اس آیت کی تفسیر میں مروی ہے کہ وہ دنیا میں ایک قوم ہے جو اللہ سے ڈرتی ہے اور اس کے لیے چھپی اور کھلی ہوئی عبادت میں سعی کرتی ہے اور ان کے دلوں میں ان گناہوں کا غم ہے جو ان سے سرزد ہو چکے ہیں، چنانچہ انہیں یہ ڈر اور خوف ہے کہ کہیں ان کی یہ سعی ان گناہوں کے سبب سے جو ان سے ہو چکے ہیں، قبول نہ ہو، چنانچہ اس وقت وہ کہیں گے: ﴿الْحَمْدُ لِلَّهِ الَّذِي أَذْهَبَ... الْآيَةَ﴾^(۲) (أخرجہ عبد بن حمید وابن المنذر وابن أبي حاتم)۔ غرضیکہ جب اللہ پاک اپنے صالح بندوں کی جزا کا ذکر کر چکا تو اپنے ظالم بندوں کی جزا کا ذکر کیا۔ ارشاد فرمایا:^(۳)

وَالَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا ۚ كَذَٰلِكَ نَجْزِي كُلَّ كَفُورٍ ۝ وَهُمْ يَصْطَرِخُونَ فِيهَا رَبِّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ ۚ أَوَلَمْ نُعَمِّرْكُم مَّا يَتَذَكَّرُ فِيهِ مَن تَذَكَّرَ وَجَاءَكُمُ النَّذِيرُ فَذُوقُوا فَمَا لِلظَّالِمِينَ مِن نَّصِيرٍ ۝

اور جن لوگوں نے کفر کیا ان کے لیے جہنم کی آگ ہے، ان کے متعلق یہ فیصلہ نہیں کیا جائے گا کہ وہ مرجائیں اور نہ ان سے اس (جہنم) کا عذاب ہلکا کیا جائے گا، ہم ہر ناشکرے کو اسی طرح بدلہ دیتے ہیں ۳۶ اور وہ اس (جہنم) میں چلائیں گے (اور کہیں گے:) اے ہمارے رب! تو ہمیں (اس سے) نکال، (اب) ہم نیک عمل کریں گے نہ کہ وہ جو (پہلے) کرتے تھے، (اللہ فرمائے گا:) کیا ہم نے تمہیں اتنی عمر نہیں دی تھی کہ اس میں جو شخص نصیحت حاصل کرنا چاہتا تو نصیحت حاصل کر لیتا؟ اور تمہارے پاس ڈرانے والا بھی آیا، اب تم (عذاب کا مزہ) چکھو، پس ظالموں کے لیے کوئی مددگار نہیں ۳۷

کافروں کی سزا جہنم کی آگ اور جہنم میں ان کی حالت کا بیان:

ہم کو نکال لے، ہم اچھے کام کریں گے، وہ نہیں جو کرتے تھے۔ یعنی اس وقت تو اسی کو اچھا سمجھتے تھے، پھر اب نہیں کریں گے۔ انتہی۔

﴿لَا يُقْضَىٰ عَلَيْهِمْ فَيَمُوتُوا﴾ اس آیت کے مثل ہے: ﴿لَا يَمُوتُ فِيهَا وَلَا يَخْيَىٰ﴾ [الأعلى: ۱۳] ”نہ وہ مرے گا نہ جیے گا (بلکہ حالت نزع میں پڑا رہے گا)۔“ صحیح مسلم میں ثابت ہوا ہے کہ رسول اللہ ﷺ نے فرمایا ہے: ”لیکن اہل نارا جو اس کے اہل ہیں تو وہ اس میں نہ مریں گے اور نہ جییں گے۔“ ۱ نیز اللہ عزوجل نے فرمایا ہے: ﴿وَنَادُوا إِلَيْكَ لِيُقْضَىٰ عَلَيْنَا دَبُكٌ ۚ قَالَ إِنَّكُمْ مُّكْثُونَ﴾ [الزخرف: ۷۷] ”اور پکار پکار کر کہیں گے کہ اے مالک! تیرا رب ہمارا کام ہی تمام کر دے، وہ کہے گا کہ تمہیں تو (ہمیشہ) رہنا ہے۔“ چنانچہ وہ اپنی اس حالت میں موت کو اپنے لیے راحت خیال کریں گے، لیکن اس کی طرف کوئی راہ نہ ہوگی۔

اللہ تعالیٰ نے فرمایا: ﴿لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا﴾ جیسا کہ فرمایا ہے:

﴿إِنَّ الْمُجْرِمِينَ فِي عَذَابٍ مُّهِينٍ ۚ لَا يُمْسِكُهُمْ فِيهِمْ وَهُمْ فِيهِ مُبْلِسُونَ﴾ [الزخرف: ۷۴-۷۵] ”بے شک گناہ گار لوگ عذابِ دوزخ میں ہمیشہ رہیں گے۔ یہ عذاب کبھی بھی ان سے ہلکا نہ کیا جائے گا اور وہ اس میں مایوس پڑے رہیں گے۔“ نیز فرمایا ہے: ﴿كُلَّمَا خَبَتْ زِدْنَاهُمْ سَعِيرًا﴾ [بنی اسرائیل: ۹۷] ”جب کبھی وہ بجھنے لگے گی ہم ان پر اسے اور بھڑکا دیں گے۔“ نیز فرمایا: ﴿فَذُوقُوا فَلَنْ نَّزِيدَكُمْ إِلَّا عَذَابًا﴾ [النبا: ۳۰] ”اب تم (اپنے کیے کا) مزہ چکھو، ہم تمہارا عذاب ہی بڑھاتے رہیں گے۔“

پھر اللہ پاک نے فرمایا: ﴿كَذَلِكَ نَجْزِي كُلَّ كَفُورٍ﴾ یعنی یہ بدلہ ہے اس شخص کا جس نے اپنے رب کے ساتھ کفر کیا اور حق کی تکذیب کی۔ قولہ تعالیٰ: ﴿وَهُمْ يَصْطَرِخُونَ فِيهَا﴾ کے یہ معنی ہیں کہ دوزخ میں چیخ و پکار کرتے ہیں، اللہ عزوجل کی طرف زاری کرتے ہیں اپنی آوازوں سے کہ ﴿رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ﴾ یعنی دنیا کی طرف لوٹ جانے کا سوال کریں گے، تاکہ وہ اپنے پہلے اعمال کے علاوہ دوسرے اچھے اعمال کریں اور اللہ عزوجل جان چکا ہے کہ اگر ان کو پھر دوزخ کی طرف لے جائے تو وہ پھر ویسے ہی کریں جس سے وہ منع کیے گئے تھے اور بے شک وہ البتہ جھوٹے ہیں، اسی لیے وہ ان کے سوال کو نہ مانے گا جس طرح کہ ان کی طرف سے خبر دی ہے ان کے اس قول میں: ﴿هَلْ إِلَى مَرَدٍّ مِّنْ سَبِيلٍ﴾ [الشوریٰ: ۴۴] ”کیا واپس جانے کی کوئی راہ ہے۔“ نیز اللہ تعالیٰ نے فرمایا: ﴿ذَلِكُمْ بِأَنَّهُ إِذَا دُعِيَ اللَّهُ وَحْدًا كَفَرْتُمْ وَإِنْ يُشْرَكْ بِهِ تُؤْمِنُوا﴾ [المومن: ۱۲] ”یہ (عذاب) تمہیں اس لیے ہے کہ جب صرف اکیلے اللہ کا ذکر کیا جاتا تو تم انکار کر جاتے تھے اور اگر اس کے ساتھ کسی کو شریک کیا جاتا تھا تو تم مان لیتے تھے۔“ یعنی وہ تمہارا کہنا نہ مانے گا، کیوں کہ تم تو ایسے تھے کہ اگر پھیر دیے جاؤ تو تم اس شے کی طرف رجوع کرو جس سے تم منع کیے گئے۔

عذر بہانے ختم ہونے کی عمر کا بیان:

اسی لیے اس جگہ یہ فرمایا: ﴿أَوَلَمْ نُعَمِّرْكُمْ مَّا يَتَذَكَّرُ فِيهِ مَن تَذَكَّرْ وَجَاءَكُمُ النَّذِيرُ﴾ یعنی کیا تم دنیا میں اتنی عمر زندہ نہیں رہے کہ اگر تم ان لوگوں میں سے ہوتے، جو حق سے نفع لیتے ہیں تو تم اس سے اپنی عمر میں نفع لیتے۔ اس جگہ عمر کی جو مقدار مراد ہے اس میں مفکرین نے اختلاف کیا ہے، چنانچہ علی بن حسین امام زین العابدین رضی اللہ عنہ سے مروی ہے کہ سترہ برس کی مقدار ہے۔ امام قتادہ رضی اللہ عنہ نے کہا ہے کہ جان رکھو کہ طولِ عمر حجت ہے، لہذا تو اللہ تعالیٰ کے ساتھ اس سے پناہ مانگ کہ تو طولِ عمر کے ساتھ دھوکا کھائے۔ یقیناً یہ آیت: ﴿أَوَلَمْ نُعَمِّرْكُمْ مَّا يَتَذَكَّرُ فِيهِ مَن تَذَكَّرْ وَجَاءَكُمُ النَّذِيرُ﴾ نازل ہوئی اور حال یہ ہے کہ ان میں البتہ اٹھارہ برس کی عمر کا تھا، اسی طرح ابو غالب شیبانی رضی اللہ عنہ نے بھی کہا ہے۔ امام وہب بن منبہ رضی اللہ عنہ سے اس کی تفسیر میں بیس برس مروی ہیں اور امام حسن رضی اللہ عنہ سے

چالیس برس۔ امام مسروق رحمہ اللہ کہا کرتے تھے کہ جس وقت تم میں سے کوئی چالیس برس کو پہنچے تو چاہیے کہ اپنا حذر لے، یعنی اللہ عزوجل سے بچاؤ۔ مطلب یہ ہے کہ ہوشیار ہو جائے اور عمل صالح میں مصروف ہو۔

سیدنا عبداللہ بن عباس رضی اللہ عنہما سے بھی ایک روایت میں یہی ہے، جیسا کہ امام ابن جریر رحمہ اللہ نے بہ روایت مجاہد سیدنا عبداللہ بن عباس رضی اللہ عنہما سے روایت کیا ہے کہ وہ عذر جو اللہ تعالیٰ نے بنی آدم کے لیے اس آیت: ﴿أَوَلَمْ نَعَبِّرْكُمْ... (الآیۃ)﴾ میں قطع کر دیا ہے، وہ چالیس برس ہے۔ یہ قول ابن جریر رحمہ اللہ کا مختار ہے۔ پھر ابن جریر رحمہ اللہ نے بہ طریق دیگر بہ روایت مجاہد عبداللہ بن عباس رضی اللہ عنہما سے روایت کیا ہے کہ وہ عمر جس میں اللہ تعالیٰ نے ابن آدم کے لیے اس آیت: ﴿أَوَلَمْ نَعَبِّرْكُمْ مَا يَتَذَكَّرُ فِيهِ مَنْ تَذَكَّرَ وَجَاءَكُمْ النَّذِيرُ﴾ میں عذر قطع کیا ہے، وہ ساٹھ برس ہے۔^① چنانچہ سیدنا عبداللہ بن عباس رضی اللہ عنہما سے یہ روایت صحیح تر ہے اور حقیقت میں بھی یہی صحیح ہے۔ اس لیے کہ اس میں حدیث ثابت ہوئی ہے، چنانچہ ہم اس کو لائیں گے۔ بات ویسی نہیں ہے جو امام ابن جریر رحمہ اللہ نے زعم کیا ہے کہ اس بارے میں حدیث صحیح نہیں ہوئی، اس لیے کہ اس کی اسناد میں وہ شخص ہے جس کے امر میں تثبت واجب ہے۔

اصح بن نباتہ رحمہ اللہ نے سیدنا علی رضی اللہ عنہ سے روایت کیا ہے کہ وہ عمر جس کے ساتھ اللہ نے اپنے اس فرمان میں: ﴿أَوَلَمْ نَعَبِّرْكُمْ مَا يَتَذَكَّرُ فِيهِ مَنْ تَذَكَّرَ وَجَاءَكُمْ النَّذِيرُ﴾ ان کو عمر دی، ساٹھ برس ہے۔^② امام ابن ابی حاتم نے سیدنا عبداللہ بن عباس رضی اللہ عنہما سے روایت کیا ہے کہ نبی اکرم صلی اللہ علیہ وسلم نے فرمایا کہ جب قیامت کا دن ہوگا تو کہا جائے گا: کہاں ہیں ساٹھ برس کی عمر والے! اور یہ وہ عمر ہے جس میں اللہ تعالیٰ نے فرمایا ہے: ﴿أَوَلَمْ نَعَبِّرْكُمْ مَا يَتَذَكَّرُ فِيهِ مَنْ تَذَكَّرَ وَجَاءَكُمْ النَّذِيرُ﴾^③ (وکذا رواہ ابن جریر بسندہ یعنی عن علی بن شعیب عن إسماعیل بن أبی فدیك بہ وكذا رواہ الطبرانی من طریق ابن أبی فدیك بہ وهذا الحديث فيه نظر لحال إبراهيم بن الفضل (یہ شخص ابراہیم بن ابی فدیك کے استاد ہیں) واللہ اعلم)

حدیث دیگر:

امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا ہے: البتہ اللہ تعالیٰ نے واقعی اس بندے میں عذر قطع کر دیا ہے جس کو اس نے زندہ رکھا، یہاں تک کہ وہ ساٹھ یا ستر برس کی عمر کو پہنچا۔ «لَقَدْ أَعَذَّرَ اللَّهُ تَعَالَىٰ إِلَيْهِ، لَقَدْ أَعَذَّرَ اللَّهُ تَعَالَىٰ إِلَيْهِ»^④ اسی طرح امام بخاری رحمہ اللہ نے سیدنا ابو ہریرہ رضی اللہ عنہ سے

① تفسیر الطبري (۴۷۷/۲۰، ۴۷۸) تفسیر ابن کثیر (۷۳۱/۳) ② تفسیر الطبري (۴۷۸/۲۰)

③ تفسیر ابن ابی حاتم (۳۱۸۴/۱۰) تفسیر الطبري (۴۷۷/۲۰) المعجم الكبير (۱۷۷/۱۱) امام بیہقی رحمہ اللہ فرماتے ہیں: ”وفیه

إبراهيم بن الفضل المخزومي وهو ضعيف“ (مجمع الزوائد: ۲۱۷/۷)

④ مسند أحمد (۲۷۵/۲)

روایت کیا ہے کہ رسول اللہ ﷺ نے فرمایا ہے کہ اللہ تعالیٰ نے اس مرد کی طرف سے عذر قطع کر دیا جس کی عمر کو تاخیر دی، یہاں تک کہ وہ ساٹھ برس کو پہنچا۔ پھر امام بخاری رحمہ اللہ نے کہا: ”تابعہ أبو حازم و ابن عجلان عن سعيد المقبري عن أبي هريرة رضي الله عنه عن النبي ﷺ“۔^(۱) چنانچہ امام ابو حازم رحمہ اللہ کی متابعت کے الفاظ ابن جریر رحمہ اللہ کے نزدیک یہ ہیں کہ جس شخص کو اللہ تعالیٰ نے ساٹھ برس کی عمر دی تو واقعی اس کی عمر کے بارے میں عذر قطع کر دیا۔^(۲) (وقد رواه الإمام أحمد والنسائي في الرقاق جميعاً عن قتيبة عن يعقوب بن عبد الرحمن به)۔ (امام بخاری رحمہ اللہ نے اپنی صحیح کی کتاب الرقاق میں اس حدیث کی اسناد میں یوں کہا ہے: ”حدثنا عبد السلام بن مطهر عن عمر بن علي عن معن بن محمد الغفاري عن سعيد المقبري عن أبي هريرة... الخ“۔)^(۳)

امام بزار رحمہ اللہ کے الفاظ یہ ہیں کہ وہ عمر جس میں اللہ تعالیٰ نے ابن آدم کا عذر قطع کر دیا ہے، ساٹھ برس ہے، یعنی ﴿أَوَلَمْ نَعْتَبَكُم مَّا يَتَذَكَّرُ فِيهِ مَن تَذَكَّرَ وَجَاءَكُمُ النَّذِيرُ﴾^(۴) اور امام ابن ابی حاتم رحمہ اللہ کے نزدیک ابن عجلان رحمہ اللہ کی متابعت کے الفاظ یہ ہیں: وہ شخص کہ آئے اس پر ساٹھ برس تو یقیناً اللہ نے اس کا عمر کے بارے میں عذر قطع کر دیا۔^(۵) (وكذا رواه الإمام أحمد عن أبي عبد الرحمن هو المقري به و رواه أحمد أيضا عن خلف عن أبي معشر عن أبي سعيد المقبري) (اس طریق میں ابو ہریرہ رحمہ اللہ سے راوی محمد بن عبد الرحمن غفاری ہیں، جس طرح کہ اول طریقوں میں سعید مقبری تھے) دوسرے طریق سے سیدنا ابو ہریرہ رحمہ اللہ سے مروی ہے کہ رسول اللہ ﷺ نے فرمایا ہے: البتہ یقیناً اللہ عز وجل نے ساٹھ اور ستر برس کی عمر والے کا عذر قطع کر دیا۔^(۶) (أخرجه ابن جرير) چنانچہ یہ حدیث ان طریقوں سے صحیح ہوئی ہے، پھر اگر اس طریق کے سوا جس کو ابو عبد اللہ بخاری شیخ صناعۃ حدیث نے پسند کیا ہے، کوئی اور طریق نہ ہو تو وہی کافی ہے اور امام ابن جریر رحمہ اللہ کا یہ قول کہ اس کے رجال میں سے بعض وہ ہے جس کے بارے میں ثبوت واجب ہے، بخاری کی تصحیح کی وجہ سے قابل توجہ نہیں ہے۔ واللہ أعلم۔ بعض نے ذکر کیا ہے کہ طبیوں کے نزدیک انسان کی طبعی عمر ایک سو بیس برس کی ہے، چنانچہ انسان ساٹھ برس کی عمر تک از دیاد (زیادتی) میں رہتا ہے، اس کے بعد نقص اور بڑھاپا شروع ہوتا ہے، جیسا کہ شاعر نے کہا ہے:

إِذَا بَلَغَ الْفَتَى سِتِّينَ عَامًا فَقَدْ ذَهَبَ الْمَسَرَّةُ وَالْفَتَاءُ

یعنی جس وقت جوان ساٹھ برس کو پہنچ گیا تو یقیناً جوانی اور خوشی چلی گئی، جبکہ یہ وہ عمر ہے جس سے اللہ تعالیٰ اپنے بندوں کی طرف عذر قطع کرتا ہے اور اس کے سبب سے ان سے علتیں اور بہانے دور کرتا ہے تو اس امت کی

(۱) صحیح البخاری، رقم الحدیث (۶۰۵۶) (۲) تفسیر الطبری (۴۷۸/۲۰) مسند أحمد (۴۱۷/۲)

(۳) صحیح البخاری، رقم الحدیث (۶۰۵۶) (۴) مسند البزار (۱۶۷/۱۵)

(۵) تفسیر ابن ابی حاتم (۳۱۸۵/۱۰) مسند أحمد (۳۲۰/۲) صحیح الجامع، رقم الحدیث (۵۹۴۵)

(۶) تفسیر الطبری (۴۷۸، ۴۷۷/۲۰)

عمرؤں پر یہی عمر غالب ہوئی، چنانچہ اس بارے میں حدیث وارد ہوئی ہے۔ حسن بن عرفہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ میری امت کی عمریں ساٹھ سے ستر برس کے درمیان ہیں اور ان کا کم تر وہ ہے جو اس سے تجاوز کرے۔^(۱) (وہکذا رواہ الترمذی وابن ماجہ جمیعاً فی کتاب الزہد عن الحسن بن عرفہ بہ،

ثم قال الترمذی: هذا حدیث حسن غریب لا نعرفہ إلا من هذا الوجه وهذا عجب من الترمذی فإنه قد رواہ أبو بکر بن أبی الدنیا من وجه آخر و طریق أخرى عن أبی ہریرۃ حیث قال: حدثنا سلیمان بن عمرو عن محمد بن ربیعۃ عن کامل بن العلاء عن أبی صالح عن أبی ہریرۃ رضی اللہ عنہ قال: قال رسول اللہ صلی اللہ علیہ وسلم: «أعمار أمتی ما بین الستین إلى السبعین و أقلہم من یجوز ذلک» وقد رواہ الترمذی فی کتاب الزہد أيضاً عن إبراهیم بن سعید الجوهري عن محمد بن ربیعۃ بہ ثم قال: هذا حدیث حسن غریب من حدیث أبی صالح عن أبی ہریرۃ رضی اللہ عنہ وقد روی من غیر وجه عنہ هذا نصہ بحروفہ فی الموضعین واللہ أعلم)

حافظ ابو یعلیٰ نے سیدنا ابو ہریرہ رضی اللہ عنہ سے ان الفاظ میں روایت کی ہے کہ رسول اللہ صلی اللہ علیہ وسلم نے فرمایا: معتزک منایا ساٹھ اور ستر کے درمیان ہے (یعنی موضع قتال موتوں کا مطلب یہ ہے کہ ساٹھ ستر کے درمیان بہت مریں گے)۔ اسی سند سے ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ہے کہ میری امت سے ستر برس کی عمر کو پہنچنے والے لوگ کم ہیں اس کی اسناد ضعیف ہے۔^(۲) اسی معنی سے ایک اور حدیث ہے۔ حافظ ابو بکر بزار رضی اللہ عنہ نے اس کو سیدنا حذیفہ رضی اللہ عنہ سے روایت کیا ہے۔ عرض کی: یا رسول اللہ! آپ ہمیں اپنی امت کی عمروں کی خبر دیں۔ آپ صلی اللہ علیہ وسلم نے فرمایا: پچاس سے ساٹھ کے درمیان۔ صحابہ کرام رضی اللہ عنہم نے عرض کی: یا رسول اللہ! پھر ستر کی عمر والے۔ فرمایا کم ہے میری امت میں سے وہ جو اس کو پہنچے۔ اللہ رحم کرے ستر سال والوں کو اور اللہ رحم کرے اسی سال والوں پر۔ پھر بزار نے کہا ہے کہ ان الفاظ سے مروی نہیں ہے مگر اسی اسناد سے۔ اہل بصرہ میں سے عثمان بن مطر راوی قوی نہیں ہیں۔^(۳) صحیح میں ثابت ہو چکا ہے کہ رسول اللہ صلی اللہ علیہ وسلم تریسٹھ برس زندہ رہے۔^(۴) کسی نے کہا ہے کہ ساٹھ برس۔ کسی نے کہا ہے کہ پینسٹھ برس۔ مشہور قول پہلا ہے۔ واللہ أعلم۔

سیدنا عبداللہ بن عباس رضی اللہ عنہما امام عکرمہ اور ابو جعفر باقر رضی اللہ عنہما سے مروی ہے کہ ”نذیر“ سے مراد شیب ہے، یعنی بڑھاپا اور بال سفید ہو جانا۔ امام سدی اور عبدالرحمان بن زید بن اسلم رضی اللہ عنہما نے کہا ہے کہ اس سے مراد رسول اللہ صلی اللہ علیہ وسلم ہیں۔ امام ابن زید رضی اللہ عنہ نے یہ آیت پڑھی: ﴿هَذَا نَذِيرٌ مِّنَ النُّذُرِ الْأُولَى﴾ [النجم: ۵۶] ”یہ (نبی) ڈرانے والے ہیں پہلے ڈرانے والوں میں سے۔“ امام قتادہ رضی اللہ عنہ سے یہی قول صحیح ہے۔ شیبان نے ان سے روایت کیا ہے کہ انھوں نے یوں کہا ہے کہ اللہ تعالیٰ نے ان پر عمر اور رسولوں کے ساتھ حجت قائم کی ہے۔ یہ قول امام ابن جریر رضی اللہ عنہ کا مختار

^(۱) سنن الترمذی، رقم الحدیث (۳۵۵۰) سنن ابن ماجہ، رقم الحدیث (۴۲۳۶)

^(۲) مسند أبی یعلیٰ (۴۲۳، ۴۲۲/۱۱) اس کی سند میں ”ابراہیم بن فضل مخزومی“ سخت ضعیف راوی ہے۔

^(۳) مسند البزار (۳۳۴۳) امام یحییٰ رضی اللہ عنہ فرماتے ہیں: ”وفیہ عثمان بن مطر وهو ضعیف“ (مجمع الزوائد: ۱۰/۳۴۳)

^(۴) صحیح البخاری، رقم الحدیث (۳۳۴۳) صحیح مسلم، رقم الحدیث (۲۳۴۹)

① ہے اور یہی ظاہر تر ہے۔ اس لیے کہ اللہ تعالیٰ نے یوں فرمایا ہے: ﴿وَنَادُوا يٰسَلٰىكُ لِيَقْضٰ عَلَيْنَا رُبُّكَ ۖ قَالَ اِنَّكُمْ مُّكْثُوْنَ ۗ لَقَدْ جِئْتُمْ بِالْحَقِّ وَلٰكِنْ اَكْثَرَكُمْ لِلْحَقِّ كِرْهُوْنَ﴾ [الزخرف: ۷۷-۷۸] ”اور پکار پکار کر کہیں گے کہ اے مالک! تیرا رب ہمارا کام ہی تمام کر دے، وہ کہے گا تمہیں تو (ہمیشہ) رہنا ہے۔ ہم تو تمہارے پاس حق لے آئے لیکن تم میں سے اکثر لوگ حق سے نفرت رکھنے والے تھے۔“ یعنی البتہ تحقیق ہم نے تمہارے لیے رسولوں کی زبان پر بیان کر دیا، لیکن تم نے نہ مانا اور مخالفت کی۔

اللہ تعالیٰ نے فرمایا: ﴿وَمَا كُنَّا مُعَذِّبِيْنَ حَتّٰى نَبْعَثَ رَسُوْلًا﴾ [بنی اسرائیل: ۱۵] ”اور ہماری سنت نہیں کہ رسول بھیجنے سے پہلے ہی عذاب کرنے لگیں۔“ نیز فرمایا: ﴿كُلَّمَا اُلْقِيَ فِيْهَا فَوْجٌ سَاَلَهُمْ خَزَنَتُهَا اَلَمْ يَاْتِكُمْ نَذِيْرٌ ۗ قَالُوْا بَلٰى قَدْ جَاَءَنَا نَذِيْرٌ فَكَذَّبْنَا وَقُلْنَا مَا نَزَّلَ اللّٰهُ مِنْ شَيْءٍ اِنْ اَنْتُمْ اِلَّا فِيْ ضَلٰلٍ كَبِيْرٍ﴾ [الملك: ۸-۹] ”جب کبھی اس میں کوئی گروہ ڈالا جائے گا اس سے جہنم کے داروغے پوچھیں گے کہ کیا تمہارے پاس ڈرانے والا کوئی نہیں آیا تھا؟ وہ جواب دیں گے کہ بے شک آیا تھا، لیکن ہم نے اسے جھٹلایا اور ہم نے کہا ہے کہ اللہ تعالیٰ نے کچھ بھی نازل نہیں فرمایا۔ تم بہت بڑی گمراہی میں ہی ہو۔“ قولہ تعالیٰ: ﴿فَذُوْقُوْا فَمَا لِلظٰلِمِيْنَ مِنْ نَّصِيْرٍ﴾ کا یہ مطلب ہے کہ تم نے جو اپنی عمر کی مدت میں انبیاء کی مخالفت کی تو اس کی جزاء یہ ہے کہ تم عذاب چکھو، اب آج کے دن تمہارا کوئی مددگار نہیں ہے کہ تمہیں اس عذاب اور سزا اور طوق سے تم کو چھڑائے جس میں تم پڑے ہو۔ (کذا فی ابن کثیر)

فتح البیان کا بیان:

جمہور نے ﴿فَيَمُوْتُوْا﴾ بہ نصب پڑھا ہے، اس بنیاد پر کہ نفی کا جواب ہے اور عیسیٰ بن عمر اور حسن رحمہ اللہ نے ”فَيَمُوْتُوْنَ“ بہ اثبات نون پڑھا ہے۔ امام مازنی رحمہ اللہ نے کہا ہے کہ اس کی بنا اس پر ہے کہ ﴿يُقْضٰى﴾ پر معطوف ہے۔ امام ابن عطیہ رحمہ اللہ نے کہا ہے کہ یہ قراءت ضعیف ہے، لیکن اس کے ضعیف کرنے کی کوئی وجہ نہیں ہے۔ بلکہ اس آیت کے مثل ہے: ﴿وَلَا يُؤْذَنُ لَهُمْ فَيَعْتَذِرُوْنَ﴾ [المرسلات: ۳۶] ”اور نہ انہیں معذرت کی اجازت دی جائے گی۔“ معنی یہ ہیں کہ منکروں کے لیے دوزخ کی آگ ہے، ان کے لیے یہ حکم نہیں کیا جائے گا کہ وہ مرجائیں اور عذاب سے راحت پائیں اور نہ ان سے عذاب کو ہلکا کیا جائے گا، بلکہ جس وقت ان کے چمڑے پک جائیں گے تو ہم ان کے چمڑے بدل دیں گے، تاکہ عذاب چکھیں اور جب آگ بجھ جائے گی تو اس کو اور زیادہ دھکایا جائے گا، اس سخت جزا کے مثل ہم جزا دیتے ہیں ہر اس شخص کو جو کفر میں حد سے بڑھا ہوا ہے نہ اس سے خفیف اور ہلکی جزا۔ ابو عمرو نے ”يُجْزٰى“ بہ صیغہ مجہول پڑھا ہے۔

”اصطراخ“ ماخوذ ہے صراخ سے۔ صراخ بہ معنی صیاح ہے، یعنی چیخنا چلانا۔ صراخ مستغیث کو کہتے ہیں، یعنی استغاثہ کرنے والا۔ وہ آگ میں اپنی آوازیں بلند کرتے ہوئے کہیں گے: اے ہمارے رب!۔ یا اس حال میں کہیں گے: ﴿رَبَّنَا﴾۔ امام مقاتل رحمہ اللہ نے کہا ہے کہ ندا کریں گے: ﴿رَبَّنَا﴾، یعنی اے ہمارے پروردگار! ہم کو نکال، ہم عمل صالح کریں گے اس شرک اور معاصی کے سوا جو ہم کیا کرتے تھے، چنانچہ جس کفر پر ہم تھے اس کے بدلے ایمان لے آئیں گے اور معصیت کے بجائے طاعت کریں گے۔^①

﴿صَالِحًا﴾ کا نصب یا تو اس لیے ہے کہ مفعول مطلق محذوف کی صفت ہے: ”أَيُّ: عَمَلًا صَالِحًا“ یا موصوف محذوف کی صفت ہے: ”أَيُّ نَعْمَلُ شَيْئًا صَالِحًا“ کسی نے کہا ہے کہ ﴿غَيْرَ الَّذِي كُنَّا نَعْمَلُ﴾ کے زیادہ کرنے کا مقصد یہ ہے کہ انھوں نے جو اعمال غیر صالحہ کیے، اس پر حسرت و افسوس کریں گے، اس بات کے اقرار کے ساتھ کہ دنیا میں ان کے اعمال غیر صالح تھے۔ چنانچہ اللہ پاک نے ان کی بات کا یہ جواب دیا: ﴿أَوَلَمْ نَعْتَزَكُم مَّا يَتَذَكَّرُ فِيهِ مَن تَذَكَّرَ وَجَاءَكُمُ النَّذِيرُ﴾ سوائے انداز ان کو دھمکانے اور سرزنش کرنے کے لیے ہے اور حرف واو کا عطف ہے مقدر پر جس طرح کہ اس کے نظائر میں ہوتا ہے اور کلمہ ﴿مَا﴾ نکرہ موصوفہ ہے، یعنی کیا اب وہ یوں کہتے ہیں اور ہم نے ان کو ایسی عمر نہیں دی کہ جس کو نصیحت لینا ہو، وہ اس میں نصیحت لے سکے۔

اس عمر میں اختلاف ہے۔ کسی نے کہا ہے کہ ساٹھ برس۔ کسی نے کہا ہے کہ چالیس برس۔ کسی نے کہا ہے کہ اٹھارہ برس۔ صحابہ کرام رضی اللہ عنہم کی ایک جماعت قول اول کی قائل ہے، ان میں سے عبداللہ بن عباس رضی اللہ عنہما ہیں۔ دوسرے قول کے قائل امام حسن اور مسروق رضی اللہ عنہما وغیرہما ہیں۔ تیسرے کے امام عطاء اور قتادہ رضی اللہ عنہما قائل ہیں۔ اس کی تفصیل پہلے گزر چکی ہے۔^② سیدنا عبداللہ بن عباس رضی اللہ عنہما سے ایک قول چھیالیس برس کا بھی مروی ہے۔^③ امام واحدی رحمہ اللہ نے کہا ہے کہ جمہور مفسرین اس کے قائل ہیں کہ ﴿النَّذِيرُ﴾ سے مراد نبی کریم ﷺ ہیں۔ امام عکرمہ، سفیان بن عیینہ، وکیع، حسن بن الفضل، فراء اور ابن جریر رحمہم نے کہا ہے کہ شیب ہے۔ اس قول پر معنی یہ ہیں: کیا نہیں عمر دی ہم نے تم کو یہاں تک کہ بوڑھے ہو گئے۔ کسی نے کہا ہے کہ مراد قرآن شریف ہے۔ کسی نے کہا ہے کہ تپ (بخار) ہے، ازہری نے کہا ہے کہ تپ موت کا قاصد ہے، گویا وہ موت کے آنے کے بارے میں بتاتا ہے اور اس کے آنے سے ڈراتا ہے اور شیب (بڑھاپا) بھی نذیر ہے، کیوں کہ میانہ کسالی (بڑھاپے کی وجہ) سے سفید بال آتے ہیں اور یہ اس بات کی نشانی ہے کہ بچپن کی عمر چلی گئی جو لہو و لعب کی عمر تھی۔^④ کسی نے کہا ہے کہ مراد عزیز و اقارب کی موت ہے۔ کسی نے کہا: کمال عقل۔ کسی نے کہا: بلوغ۔

① فتح القدیر (۴/۴۶۶) ② ان کی تخریج زیر تفسیر آیت میں گزر چکی ہے۔

③ الدر المنثور (۷/۳۶) ④ فتح القدیر (۴/۴۶۷)

﴿فَذُوقُوا فَمَا لِلظَّالِمِينَ مِنْ نَصِيرٍ﴾ میں ذوق (چکھنے) کا جو امر کیا تو اس امر کی ترتیب کے لیے ماقبل پر حرف فاء ہے جس میں عمر دینے کا اور نذیر آنے کا ذکر ہے اور ﴿فَمَا﴾ میں فاء تعلیل کے لیے ہے، یعنی پس چکھو جہنم کا عذاب، اس لیے کہ تم نے نہ تو عبرت لی اور نہ نصیحت پذیر ہوئے، چنانچہ اب تمہارے لیے کوئی مددگار نہیں ہے جو اللہ تعالیٰ کے عذاب سے تم کو روکے اور تمہارے اور اس کے درمیان حائل ہو جائے۔ امام مقاتل رحمہ اللہ نے کہا: ”فَذُوقُوا فَمَا لِلْمُشْرِكِينَ مِنْ مَّانِعٍ يَمْنَعُهُمْ“^① ”پس چکھو! مشرکین سے اس (عذاب) کو کوئی روکنے والا نہیں ہے۔“ (کذا فی فتح البیان)

إِنَّ اللَّهَ عَلِيمُ غَيْبِ السَّمَوَاتِ وَالْأَرْضِ إِنَّهُ عَلِيمٌ بِذَاتِ
الصُّدُورِ ۝ هُوَ الَّذِي جَعَلَكُمْ خَلَائِفَ فِي الْأَرْضِ ۖ فَمَنْ
كَفَرَ فَعَلَيْهِ كُفْرُهُ ۖ وَلَا يَزِيدُ الْكَافِرِينَ كُفْرُهُمْ عِنْدَ
رَبِّهِمْ إِلَّا مَقْتًا ۖ وَلَا يَزِيدُ الْكَافِرِينَ كُفْرُهُمْ إِلَّا خَسَارًا ۝

بلاشبہ اللہ آسمانوں اور زمین کی چھپی چیزیں جانتا ہے، بے شک وہ سینوں کے بھید خوب جانتا ہے^{③۸} وہی ہے جس نے تمہیں زمین میں جانشین بنایا، پھر جس نے کفر کیا تو اس کے کفر کا وبال اسی پر ہوگا اور کافروں کو ان کا کفر ان کے رب کے ہاں ناراضی ہی میں زیادہ کرتا ہے اور کافروں کو ان کا کفر نقصان ہی میں زیادہ کرتا ہے^{③۹}

اللہ تعالیٰ ہی عالم الغیب اور زمین میں لوگوں کو ایک دوسرے کا جانشین بنانے والا ہے:

زمین میں قائم مقام کیا، یعنی رسولوں کے پیچھے ریاست دی۔ یا اگلی امتوں کے پیچھے، اب اس کا حق ادا کرو۔ انتہی! حافظ ابن کثیر رحمہ اللہ کہتے ہیں: اللہ تعالیٰ خبر دیتا ہے کہ وہ آسمان اور زمین کے غائب کو جانتا ہے اور اس شے کو جانتا ہے جس کو سراڑ چھپاتے ہیں اور جس کو سینے لپیٹے ہوئے ہیں اور وہ ضرور ہر عامل کو اس کے عمل کا بدلہ دے گا۔ پھر اللہ عز وجل نے فرمایا: ﴿هُوَ الَّذِي جَعَلَكُمْ خَلَائِفَ فِي الْأَرْضِ﴾ یعنی وہی ذات پاک ہے جس نے تم کو زمین میں خلیفہ کیا کہ ایک قوم اپنے سے پہلے کے لوگوں کی قائم مقام ہوتی ہے اور ایک گروہ اپنے سے اگلے گروہ کا قائم مقام ہوتا ہے۔ جیسا کہ اللہ پاک نے فرمایا ہے: ﴿وَيَجْعَلُكُمْ خُلَفَاءَ الْأَرْضِ﴾ [النمل: ۶۲] ”اور تمہیں زمین کا خلیفہ بناتا ہے۔“

پھر جو کوئی ناشکری کرے تو اس کا وبال اسی کی جان پر پڑے گا نہ کہ اس کے غیر پر۔ ﴿وَلَا يَزِيدُ الْكَافِرِينَ كُفْرُهُمْ إِلَّا خَسَارًا﴾ کا یہ مطلب ہے کہ جتنا وہ اپنے کفر پر چلتے رہیں گے، اتنا ہی اللہ ان سے بغض رکھے گا اور

جب تک وہ اس میں مستمر رہیں گے، یعنی جے رہیں گے اپنا اور اپنے گھر والوں کا نقصان کریں گے روزِ قیامت میں، مومنوں کے برعکس کہ ان میں سے کسی کی عمر جتنی دراز ہوتی جائے گی اور اس کا عمل اچھا ہوگا، اتنا ہی جنت میں اس کا درجہ اور مقام بلند ہوگا اور اس کا اجر بڑھے گا اور اس کا خالق و باری رب العلمین اسے چاہے گا۔^(۱)

فتح البیان کا بیان:

فتح البیان کا بیان یہ ہے کہ جمہور نے ﴿عَلِمَ﴾ کو ﴿غَيْبٍ﴾ کی طرف مضاف کیا ہے اور جناح بن حیشؓ نے بہ تنوین ”عَالِمٌ“ اور بہ نصب ”غَيْبٌ“ پڑھا ہے۔^(۲) معنی یہ ہیں کہ وہ ہر شے کو جاننے والا ہے، اسی میں سے تمہارے اعمال ہیں، اس پر کوئی مخفی شے پوشیدہ نہیں رہتی، لہذا اگر وہ تم کو دنیا کی طرف پھیر دے تو تم عملِ صالح نہ کرو گے، جیسا کہ فرمایا ہے: ﴿وَلَوْ رُدُّوْا لَعَادُوْا لِمَا نُهُوْا عَنْهُ﴾ [الأنعام: ۲۸] ”اور اگر یہ لوگ پھر واپس بھیج دیے جائیں تب بھی یہ وہی کام کریں گے جس سے ان کو منع کیا گیا تھا۔“

جملہ ﴿اِنَّهُ عَلِيْمٌ بِذَاتِ الصُّدُوْرِ﴾ تعلیل ہے ماقبل کی، کیوں کہ جب وہ سینوں کی چھپی باتوں کو جانتا ہے، حالاں کہ وہ ہر شے سے زیادہ پوشیدہ ہیں تو ان کے مافوق کو تو بالاولیٰ جانے گا۔ کسی نے کہا ہے کہ یہ جملہ پہلے جملے کا مفسر ہے کلمہ ”ذات“ تانیث ہے ذو بہ معنی صاحب کی، یعنی ”بِالْأُمُوْر صَاحِبَةُ الصُّدُوْرِ“ مطلب یہ ہے کہ وہ امورِ سینوں سے مصاحب اور لگے ہوئے رہتے ہیں۔ امور کی سینوں سے مصاحبت اس لحاظ سے ہے کہ وہ ان میں چھپے ہوئے اور دبے ہوئے رہتے ہیں۔

﴿خَلِیْفَ﴾ ”خَلِیْفَةُ“ کی جمع ہے اور مستخلف کو خلیفہ بولتے ہیں۔ خلیف اول کی جمع ”خَلَائِفُ“ ہے اور دوسرے کی ”خُلَفَاءُ“ آتی ہے، یعنی تم کو ایک ایسی امت کیا جو اگلوں کے لیے قائم ہونے والی ہے۔ امام قتادہؓ نے کہا ”خُلَفَاءُ بَعْدَ خَلِیْفٍ وَقَرْنَا بَعْدَ قَرْنٍ“^(۳) یعنی ایک گروہ گیا اس کے بعد دوسرا آیا، ایک قرن گزرا، دوسرا آیا۔ ”خلف“ سے مراد متقدم کے واسطے تالی ہے، یعنی اگلے سے پیچھے جو آیا وہ خلف ہے۔ کسی نے کہا ہے کہ اللہ نے تم کو اپنی زمین میں اپنا خلیفہ بنایا، غرضیکہ پھر جو کوئی تم میں سے اس نعمت کی ناشکری کرے گا تو اس کی ناشکری کا ضرر اسی پر ہوگا، اس کے غیر کی طرف تجاوز نہیں کرے گا۔ ”مَقْتٌ“ کے معنی غضب و بغض کے ہے۔ اور خسار نقصان اور ہلاکت کو کہتے ہیں۔ معنی یہ ہیں کہ کفران کو اللہ کے پاس نفع نہ دے گا، اس لحاظ سے کہ نہ بڑھائے گا ان کے لیے مگر غیظ و غضب اور بغض اور ان کی جانوں کے حق میں ان کو نفع نہ دے گا اس لیے کہ نہ بڑھائے گا ان کو مگر نقصان اور ہلاکت میں۔

اس جگہ کلمہ ﴿يَزِيدُ﴾ کو دوبارہ ذکر کر کے اس بات پر زیادہ تقریر اور آگاہ کیا ہے کہ یہ دونوں امور ہولناک اور بہت برے ہیں، ان میں سے ہر ایک حقیقی طور پر اور مستقل طور پر کفر ہی کی وجہ سے ہے۔ پھر اللہ پاک نے آپ ﷺ کو حکم دیا کہ ان کو زبردستی اور سرزنش کریں۔^① چنانچہ ارشاد فرمایا:

قُلْ اَرَايْتُمْ شُرَكَاءَكُمُ الَّذِيْنَ تَدْعُوْنَ مِنْ دُوْنِ اللّٰهِ اَرُوْنِيْ مَا
 ذَا خَلَقُوا مِنَ الْاَرْضِ اَمْ لَهُمْ شِرْكٌ فِي السَّمٰوٰتِ اَمْ اَتَيْنَهُمْ
 كِتٰبًا فَهُمْ عَلٰى بَيِّنٰتٍ مِّنْهُۥۤ اَبَلْ اِنْ يَّعِدُ الظّٰلِمُوْنَ بَعْضُهُمْ
 بَعْضًا اِلَّا غُرُوْرًاۙ اِنَّ اللّٰهَ يُمْسِكُ السَّمٰوٰتِ وَالْاَرْضَ
 اَنْ تَزُوْلَاۙ وَلَٰكِنْ زَالَتَا اِنْ اَمْسَكَهُمَا مِنْ اَحَدٍ مِّنْۢ بَعْدِهٖۙ اِنَّهٗ
 كَانَ حَلِيْمًا غَفُوْرًاۙ

آپ کہہ دیجیے: بھلا بتاؤ تو اپنے جن شریکوں (معبودوں) کو تم اللہ کے سوا پکارتے ہو، مجھے دکھاؤ انھوں نے زمین سے کیا کچھ پیدا کیا ہے یا ان کا آسمانوں (کی پیدائش) میں کوئی حصہ ہے؟ یا ہم نے انھیں کوئی کتاب دی ہے اور وہ اس کی کسی واضح دلیل پر (قائم) ہیں؟ بلکہ یہ ظالم ایک دوسرے کو محض پُر فریب وعدہ دیتے ہیں^{④۰} بلاشبہ اللہ ہی آسمانوں اور زمین کو تھامے ہوئے ہے (کہیں) وہ دونوں (اپنی جگہ سے) ہٹ نہ جائیں اور فی الواقع اگر وہ ہٹ جائیں تو اس کے بعد انھیں کوئی بھی تھام نہیں سکے گا، بلاشبہ وہ بڑا حلم والا، بہت بخشنے والا ہے^{④۱}

مشرکوں کے شریکوں کے عجز کا اور قدرت الہی کا بیان:

اللہ تعالیٰ اپنے رسول ﷺ کو حکم دیتا ہے کہ مشرکوں سے کہیں: بھلا دیکھو اپنے شریک جن کو تم اللہ کے سوا پکارتے ہو، یعنی بت اور شریک، مجھے بتاؤ کہ انھوں نے زمین میں کیا بنایا ہے، یا آسمانوں میں ان کی کوئی شراکت ہے، یعنی ان کے لیے اس میں سے کچھ بھی نہیں ہے، وہ تو کھجور کی گٹھلی کے چھلکے کے بھی مالک نہیں۔ قولہ تعالیٰ: ﴿اَتَيْنَهُمْ كِتٰبًا فَهُمْ عَلٰى بَيِّنٰتٍ مِّنْهُۥۤ اَبَلْ اِنْ يَّعِدُ الظّٰلِمُوْنَ بَعْضُهُمْ بَعْضًا اِلَّا غُرُوْرًا﴾ کے یہ معنی ہیں کہ کیا ہم نے ان کو کوئی کتاب دی ہے جس میں شرک و کفر ہے جس کے وہ قائل ہیں۔ بات اس طرح ہرگز نہیں ہے، بلکہ انھوں نے تو اس معاملے میں صرف اپنی خواہشوں اور رایوں کی پیروی کی ہے اور اپنی آرزوؤں کے پیچھے لگے رہے ہیں، وہ

آرزوئیں جن کی تمنا انھوں نے اپنے لیے کی ہے۔ یہ سب فریب اور باطل اور جھوٹ ہے۔

پھر اللہ پاک نے اپنی عظیم قدرت کی خبر دی ہے جس کی وجہ سے آسمان وزمین قائم ہیں اور اس قوت کی جو ان میں تھانے والی رکھی ہوئی ہے۔ چنانچہ فرمایا: ﴿إِنَّ اللَّهَ يُنْزِلُ السَّمَاءَ وَالْأَرْضَ أَنْ تَزُولَا﴾ یعنی اللہ آسمانوں اور زمین کو تھامتا ہے کہ وہ اپنی جگہوں سے مضطرب نہ ہو جائیں۔ جیسے اللہ عزوجل نے فرمایا: ﴿وَيُنْزِلُ السَّمَاءَ أَنْ تَقَعَ عَلَى الْأَرْضِ إِلَّا بِإِذْنِهِ﴾ [الحج: 65] ”وہی آسمان کو تھامے ہوئے ہے کہ زمین پر اس کی اجازت کے بغیر گر نہ پڑے۔“ نیز فرمایا: ﴿وَمِنْ آيَاتِهِ أَنْ تَقُومَ السَّمَاءُ وَالْأَرْضُ بِأَمْرِهِ﴾ [الروم: 25] ”اس کی ایک نشانی یہ بھی ہے کہ آسمان وزمین اسی کے حکم سے قائم ہیں۔“

قولہ تعالیٰ: ﴿وَلَكِنْ زَالَتَا إِنْ أَمْسَكَهُمَا مِنْ أَحَدٍ مِّنْ بَعْدِهِ﴾ کا یہ مطلب ہے کہ ان کے دوام پر اور ان کے باقی رکھنے پر کوئی قادر نہیں ہے، مگر وہی اور وہ باوجود اس کے حلیم و غفور ہے، یعنی وہ دیکھ رہا ہے اپنے بندوں کو اس حال میں کہ وہ اس کے ساتھ کفر کر رہے ہیں اور اس کی نافرمانی کر رہے ہیں اور وہ حکم کرتا ہے اور تاخیر و مہلت دیتا ہے دیر لگاتا ہے، جلدی نہیں کرتا اور دوسروں کی پردہ پوشی کرتا ہے اور بخشتا ہے۔ اسی لیے یوں فرمایا ہے: ﴿إِنَّهُ كَانَ حَلِيمًا غَفُورًا﴾

ایم ابن ابی حاتم رحمہ اللہ نے اس جگہ ایک غریب بلکہ منکر حدیث سیدنا ابو ہریرہ رضی اللہ عنہ سے وارد کی ہے۔ کہا: میں نے رسول اللہ ﷺ کو سنا کہ آپ ﷺ منبر پر موسیٰ علیہ السلام سے حکایت کرتے تھے۔ فرمایا کہ موسیٰ علیہ السلام کے جی میں واقع ہوا کہ آیا اللہ عزوجل سوتا ہے۔ چنانچہ اللہ تعالیٰ نے ان کی طرف ایک فرشتہ بھیجا، اس نے ان کو تین بار (تین راتیں) جگایا اور ان کو دو شیشیاں دیں، ہر ہاتھ میں ایک شیشی اور ان کو کہا کہ ان کو حفاظت سے رکھیں، پھر وہ سونے لگے اور قریب تھا کہ ان کے دونوں ہاتھ مل جائیں، پھر وہ جاگتے تو ایک شیشی کو دوسری سے روکے رکھتے، یہاں تک کہ ایسی نیند آئی کہ ان کے دونوں ہاتھ آپس میں لڑ گئے اور دونوں شیشیاں ٹوٹ گئیں۔ فرمایا کہ اللہ تعالیٰ نے ان کے لیے یہ مثال بیان فرمائی کہ اگر اللہ پاک سو رہتا تو آسمان وزمین تھامے نہ جاتے۔^(۱) (فتح البیان میں ہے: وأخرجه أبو يعلى وابن جرير وابن أبي حاتم والدارقطني والبيهقي في الأسماء والصفات وغيرهم وروى من طرق عن ابن سلام وابن أبي بردة)۔

ظاہر یہ ہے کہ یہ حدیث مرفوع نہیں ہے، بلکہ اسرائیلیات منکرہ میں سے ہے، کیوں کہ موسیٰ علیہ السلام اس سے برتر

(۱) تفسیر ابن ابی حاتم (۳۸۶/۱۰) مسند ابی یعلیٰ (۲۱/۱۲) تفسیر الطبري (۳۹۳/۲۰، ۳۹۴) فتح البیان (۲۶۱/۱۱) اس کی سند میں ”حکم ابن ابان“ مشکلم فیہ راوی ہے۔ دیکھیں: (السلسلة الضعيفة، رقم الحديث: ۱۰۳۴)

ہیں کہ اللہ سبحانہ پر نیند کی تجویز کریں اور اللہ عزوجل نے اپنی کتاب عزیز میں یہ خبر دی ہے: ﴿هُوَ الْحَيُّ الْقَيُّومُ لَا تَأْخُذُهُ سِنَةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ﴾ [البقرة: ۲۵۵] ”وہ زندہ ہے اور سب کو تھامنے والا ہے، جسے نہ اونگھ آئے نہ نیند، اس کی ملکیت میں زمین اور آسمان کی تمام چیزیں ہیں۔“ نیز صحیحین میں سیدنا ابو موسیٰ اشعری رضی اللہ عنہ سے ثابت ہوا ہے کہ رسول اللہ ﷺ نے فرمایا ہے: بے شک اللہ تعالیٰ سوتا نہیں ہے اور نہ اسے لائق ہے کہ سوئے۔ «يَخْفِضُ الْقِسْطَ وَيَرْفَعُهُ» (”أَيُّ الْعَدْلِ وَيَرْفَعُهُ أَيُّ يَنْزِلُهُ إِلَى الْأَرْضِ مَرَّةً وَيَرْفَعُهُ أُخْرَى“۔ (كذا في مجمع البحار) یعنی عدل کو زمین کی طرف اتارتا ہے ایک بار اور کبھی اس کو اٹھا لیتا ہے)۔ اٹھایا جاتا ہے اس کی طرف رات کا عمل دن سے قبل اور دن کا عمل رات سے قبل۔ اس کا حجاب نور ہے یا نار، اگر وہ اس حجاب کو اٹھا دے تو اس کے چہرے کی روشنی اس کی مخلوق میں ہر اس شے کو جلا ڈالے جس کی طرف اس کی بصر پہنچے۔^(۲)

امام ابن جریر رحمہ اللہ نے ابو وائل رحمہ اللہ سے روایت کیا ہے کہ ایک شخص عبد اللہ بن مسعود رضی اللہ عنہ کے پاس آیا تو آپ رضی اللہ عنہ نے فرمایا: تو کہاں سے آیا ہے؟ اس نے کہا: شام سے۔ فرمایا: کسی سے ملاقات کی؟ کہا: میں کعب سے ملا۔ فرمایا: تجھے کعب نے کیا حدیث بیان کی؟ کہا: مجھے یہ حدیث بیان کی کہ آسمان ایک فرشتے کے مونڈھے پر چکر کھاتے ہیں۔ فرمایا: پھر کیا تو نے اس کی تصدیق کی یا تکذیب؟ کہا: میں نے نہ اس کی تکذیب کی نہ تصدیق۔ فرمایا: البتہ مجھے یہ بات پسند ہے کہ تو اس کی طرف سفر کرنے کے بجائے اپنی سواری اور اس کے کجاوے کو فدیہ کرتا۔ کعب نے جھوٹ کہا، بے شک اللہ تعالیٰ فرماتا ہے: ﴿إِنَّ اللَّهَ يُمِصُّ السَّمَوَاتِ وَالْأَرْضَ... الْآيَةَ﴾ یہ اسناد کعب تک اور سیدنا عبد اللہ بن مسعود رضی اللہ عنہ تک صحیح ہے۔ پھر امام ابن جریر رحمہ اللہ نے بہ سند خود ابراہیم سے روایت کیا ہے، کہا: جناب نبلی شام میں کعب کی طرف گئے۔ پھر روایت مذکور کی طرح ذکر کیا۔^(۳) حافظ ابن کثیر رحمہ اللہ فرماتے ہیں کہ فقیہ یحییٰ بن ابراہیم بن مزین طلیطلی کی سیر الفقہاء نام کتاب میں، میں نے دیکھا ہے کہ وہ اس اثر کو ”عن محمد بن عیسیٰ بن الطباع عن وکیع عن الأعمش به“ لائے ہیں اور اس آیت سے حجت پکڑی ہے اور اس حدیث سے کہ مغرب میں توبہ کے لیے ایک دروازہ ہے کہ وہ ہمیشہ کھلا رہے گا، یہاں تک کہ سورج اس سے طلوع کرے۔ حافظ ابن کثیر رحمہ اللہ کہتے ہیں کہ یہ حدیث صحیح میں ہے۔^(۴) واللہ سبحانہ وتعالیٰ أعلم۔

فتح البیان کا بیان:

فتح البیان کا حاصل یہ ہے کہ تم مجھے اپنے شرکاء کے متعلق خبر دو جن کو تم نے معبود ٹھہرایا ہے اور ان کو اللہ کے سوا پوجا ہے، مراد بت وغیرہ ہیں۔ جملہ ﴿أَرُونِي مَاذَا خَلَقُوا مِنَ الْأَرْضِ﴾ ﴿أَرَأَيْتُمْ﴾ سے بدل اشتمال ہے، معنی یہ

(۱) مجمع بحار الأنوار (۷۲/۲) (۲) صحیح مسلم، رقم الحدیث (۱۷۹) (۳) تفسیر الطبری (۴۸۲، ۴۸۱/۲)

(۴) سنن الترمذی (۳۵۳۶) سنن النسائی الکبریٰ (۳۴۴/۶) تفسیر ابن کثیر (۷۳۴، ۷۳۵) صحیح الترغیب والترہیب (۱۲۱/۳)

ہیں کہ مجھ کو اپنے شرکاء کے بارے میں خبر دو کہ انھوں نے زمین سے کون سی چیز پیدا کی ہے؟ کسی نے کہا ہے کہ دونوں فعل، یعنی ﴿اَرٰیْتُمْ﴾ اور ﴿اَرُوْنِیْ﴾ باب تنازع سے ہیں اور دوسرے فعل کو بنا بر اختیار بصریین کے عمل دیا گیا ہے۔ ﴿اَمْ لَهُمْ شِرْكٌ فِی السَّمٰوٰتِ﴾ یعنی ان کے لیے اللہ تعالیٰ کے ساتھ کچھ شرکت ہے آسمانوں کے پیدا کرنے میں، یا ان کی ملکیت میں، یا ان کے قبضے میں، یہاں تک کہ اس وجہ سے وہ الوہیت میں شریک ہونے کے مستحق ہوں، یا ہم نے ان پر شرکت کے سلسلے میں کوئی کتاب نازل کی ہے، جس سے ان کو ظاہر اور واضح حجت حاصل ہو گئی ہے۔ امام مقاتل رحمہ اللہ نے کہا: کیا ہم نے کفار مکہ کو کوئی کتاب دی ہے ^① جس میں یہ بیان ہے کہ اللہ کے ساتھ کوئی شریک ہے۔ بہتر ہے کہ ﴿لَهُمْ﴾ کی ضمیر اور ﴿اَتَيْنَهُمْ﴾ کی ضمیر شرکاء کی طرف راجع ہو، ضمیروں کے تعلق کے سبب سے، یعنی سب ضمیریں برابر ترتیب وار ایک شے کی طرف راجع ہوں، جیسے: موتیوں کی لڑی۔ کسی نے کہا ہے کہ ضمیر مشرکین کی طرف پھرتی ہے، یعنی ﴿اَتَيْنَهُمْ﴾ کی ضمیر۔ اس صورت میں خطاب سے غیبت (غائب) کی طرف التفات ہوگا۔ دونوں جگہ کلمہ ﴿بَلْ﴾ منقطعہ ہے بہ معنی ﴿بَلْ﴾ و ہمزہ۔ چنانچہ اللہ پاک نے پہلے استفہام سے اضراب کیا (التفات کیا) اور دوسرے استفہام میں شروع فرمایا اور استفہام انکاری ہے۔ ”بَیِّنَةٌ“ کو امام ابن کثیر، ابو عمرو، حمزہ اور حفص رحمہم اللہ نے عاصم رحمہ اللہ سے بہ صیغہ مفرد پڑھا ہے اور باقی قراء نے بہ صیغہ جمع ”بینات“ پڑھا ہے۔ ^②

پھر اللہ پاک نے دونوں استفہام سے اضراب کر کے ارشاد فرمایا: ﴿بَلْ اِنْ یَّعِدُّ الظَّالِمُوْنَ بَعْضُهُمْ بَعْضًا اِلَّا غُرُوْرًا﴾ یعنی نہ یہ بات ہے کہ ان کے بتوں وغیرہ کو آسمانوں میں کسی طرح کی شرکت ہے، نہ ہم نے کوئی کتاب ان پر شرک کے بارے میں نازل کی، بلکہ بات یہ ہے کہ ظالم لوگ ایک دوسرے کو وعدہ نہیں دیتے، جس طرح کہ سردار اپنے اتباع کو وعدے دیتے ہیں، مگر وہ فریب ہوتا ہے کہ اس سے ان کو دھوکا دیتے ہیں اور اس کو ان کے لیے اچھا کر دکھاتے ہیں۔ غرور وہ باطل اور بے اصل باتیں ہیں جو دھوکا دیں اور ان کی کچھ حقیقت نہ ہو۔ اس سے مراد یہ ہے کہ سردار اپنے اتباع سے کہتے تھے کہ یہ معبود ان کو فائدہ دیں گے اور ان کو اللہ کے قریب کر دیں گے اور اس کے پاس ان کی سفارش کریں گے۔ کسی نے کہا ہے کہ شیاطین مشرکوں کو اس کا وعدہ دیتے ہیں۔ کسی نے کہا ہے کہ جو وعدہ ایک دوسرے کو دیا کرتے ہیں، اس سے مراد یہ ہے کہ وہ مسلمانوں پر مدد دیے جائیں گے اور ان پر غالب ہوں گے۔

غرضیکہ پہلے تو اللہ پاک نے بتوں کا ضعف بیان کیا اور یہ بتایا کہ انھیں کسی شے پر قدرت نہیں ہے۔ اس کے بعد جملہ مستانفہ سے اپنی قدرت اور منفرد کاری گری بیان کی۔ فرمایا: ﴿اِنَّ اللّٰهَ یُسِکُّ السَّمٰوٰتِ وَالْاَرْضَ اَنْ تَزُوْلَا﴾ یعنی وہ ان دونوں (آسمانوں اور زمین) کو زوال سے روکتا ہے، جیسا کہ زجاج رحمہ اللہ نے کہا ہے۔ ^③ (اس قول میں تقدیر کی ضرورت نہیں ہے) یا روکتا ہے ان کو واسطے کراہت اس بات کی کہ وہ زائل ہو جائیں، یا تاکہ ٹل نہ جائیں۔ کسی نے کہا: معنی

① تفسیر البغوي (۴۲۶/۶) ② تفسیر القرطبي (۳۵۶/۱۴) ③ معاني القرآن (۲۷۳/۴)

یہ ہے کہ ان کا شرک آسمان اور زمین کے زوال کا مقتضی ہے جیسا کہ فرمایا ہے: ﴿تَكَادُ السَّمَوَاتُ يَتَفَطَّرْنَ مِنْهُ وَتَنْشَقُّ الْأَرْضُ وَتَخِرُّ الْجِبَالُ هَدًّا ۖ أَنْ دَعَوْا لِلرَّحْمَنِ وَلَدًا ۚ﴾ [مریم: ۹۰-۹۱] ”قرب ہے کہ اس قول کی وجہ سے آسمان پھٹ جائیں اور زمین شق ہو جائے اور پہاڑ ریزہ ریزہ ہو جائیں کہ وہ رحمان کی اولاد ثابت کرنے بیٹھے۔“
 قولہ تعالیٰ: ﴿وَلَيَنْ زَالَتَا إِنْ أَمْسَكَهُمَا مِنْ أَحَدٍ مِّنْ بَعْدِهِ﴾ یعنی البتہ اگر وہ ٹل جائیں تو نہ تھام سکے ان کو کوئی اس کے تھامنے کے بعد یا ان کے ٹل جانے کے بعد۔ جملہ ﴿إِنْ أَمْسَكَهُمَا﴾ قسم و شرط کے جواب کے قائم مقام ہے۔ پہلا حرف ﴿مِنْ﴾ زائدہ ہے اور دوسرا ابتدائیہ۔ امام فراء رحمہ اللہ نے کہا ہے کہ اگر وہ ٹل جاتے تو ان کو کوئی نہ تھام سکتا۔^① کہا اور یہ اس آیت کی طرح ہے: ﴿وَلَيَنْ أَرْسَلْنَا رِيحًا فَرَأَوْهُ مُصْفَرًّا ۚ لَّظَلُّوا مِنْ بَعْدِهِ يَكْفُرُونَ﴾ [الروم: ۵۱] ”اور اگر ہم بادِ تند چلا دیں اور یہ لوگ انہی کھیتوں کو (مرجھائی ہوئی) زرد پڑی ہوئی دیکھ لیں تو پھر اس کے بعد ناشکری کرنے لگیں۔“ کسی نے کہا ہے کہ مراد ان کا قیامت کے دن زائل ہونا ہے۔ جملہ ﴿إِنَّهُ كَانَ حَلِيمًا غَفُورًا﴾ ماقبل کی تعلیل ہے۔ یعنی اللہ پاک آسمانوں اور زمین کو تھامتا ہے، اس لیے کہ وہ تحمل والا ہے اور بڑا بخشنے والا ہے۔^②

وَأَقْسَمُوا بِاللَّهِ جَهْدَ أَيْمَانِهِمْ لَإِنْ جَاءَهُمْ نَذِيرٌ لَّيَكُونُنَّ أَهْدَى
 مِنْ إِحْدَى الْأُمَمِ فَلَمَّا جَاءَهُمْ نَذِيرٌ مَّا زَادَهُمْ إِلَّا نُفُورًا ۚ
 اسْتِكْبَارًا فِي الْأَرْضِ وَمَكْرَ السَّيِّئِ وَلَا يَحِيقُ الْمَكْرُ السَّيِّئِ
 إِلَّا بِأَهْلِهِ فَهَلْ يَنْظُرُونَ إِلَّا سُنَّتَ الْأَوَّلِينَ فَلَنْ تَجِدَ
 لِسُنَّتِ اللَّهِ تَبْدِيلًا ۚ وَلَنْ تَجِدَ لِسُنَّتِ اللَّهِ تَحْوِيلًا ۚ

اور انھوں نے اللہ کی پختہ قسمیں کھائیں کہ اگر ان کے پاس کوئی ڈرانے والا آیا تو وہ ضرور ہر ایک امت سے زیادہ ہدایت یافتہ ہوں گے، پھر جب ان کے پاس ڈرانے والا آیا تو اس (کی آمد) نے ان کو (حق سے) نفرت ہی میں زیادہ کیا^{④۲} زمین میں تکبر کرنے اور بری چال اس کے چلنے والے ہی کو گھیرتی ہے، پھر وہ پہلے لوگوں کے (بارے میں اللہ کے) طریقے کا انتظار ہی تو کرتے ہیں، چنانچہ آپ اللہ کا طریقہ بدلتا ہرگز نہ پائیں گے اور آپ اللہ کا طریقہ ٹلتا ہرگز نہ پائیں گے^{④۳}

مشرکوں کی طرف سے آمدِ رسول کا مطالبہ:

عرب لوگ جو یہودیوں سے اپنے نبی کی تعلیمات کے خلاف باتیں سنتے تو کہتے کہ اگر ہم میں ایک نبی آجائے

تو ہم اس کے بہت اچھے ساتھی بنیں۔ پس منکروں نے اور عداوت کی۔ انتہی۔

اللہ پاک قریش کی اور عرب کی خبر دیتا ہے کہ انھوں نے قسمیں کھائیں اللہ کی، تاکید کی قسمیں، رسول اللہ ﷺ کی بعثت سے پہلے۔ وہ قسمیں اس بات پر کھائی تھیں کہ اگر ان کے پاس کوئی ڈرانے والا آئے گا تو البتہ وہ ان ساری امتوں سے بہتر راہ چلیں گے جن کی طرف رسول بھیجے گئے۔ یہ قول امام ضحاک رحمہ اللہ وغیرہ کا ہے۔ یہ آیت اس آیت کی طرح ہے: ﴿أَنْ تَقُولُوا إِنَّمَا أُنْزِلَ الْكِتَابُ عَلَى طَائِفَتَيْنِ مِنْ قَبْلِنَا وَإِنْ كُنَّا عَنْ دِرَاسَتِهِمْ لَغَفْلِينَ ۝ أَوْ تَقُولُوا لَوْ أَنَّا أُنْزِلَ عَلَيْنَا الْكِتَابُ لَكُنَّا أَهْدَىٰ مِنْهُمْ فَقَدْ جَاءَكُمْ بَيِّنَةٌ مِنْ رَبِّكُمْ وَهُدًى وَرَحْمَةٌ ۚ فَمَنْ أَظْلَمُ مِمَّنْ كَذَبَ بِآيَاتِ اللَّهِ وَصَدَفَ عَنْهَا ۗ﴾ [الأنعام: ۱۵۶-۱۵۷] ”کہیں تم لوگ یوں نہ کہو کہ کتاب تو صرف ہم سے پہلے جو دو فرقتے تھے، ان پر نازل ہوئی تھی اور ہم ان کے پڑھنے پڑھانے سے محض بے خبر تھے۔ یا یوں نہ کہو کہ اگر ہم پر کوئی کتاب نازل ہوتی تو ہم ان سے بھی زیادہ راہِ راست پر ہوتے سوا اب تمہارے پاس تمہارے رب کے پاس سے ایک کتاب واضح اور راہنمائی کا ذریعہ اور رحمت آچکی ہے۔ اب اس شخص سے زیادہ ظالم کون ہو گا جو ہماری ان آیتوں کو جھوٹا بتائے اور اس سے روکے۔“ نیز اس آیت کی طرح ہے: ﴿وَإِنْ كَانُوا لَيَقُولُنَّ ۖ لَوْ أَنَّا عُنْدَنَا ذِكْرًا مِنَ الْأَوَّلِينَ ۖ لَكُنَّا عِبَادَ اللَّهِ الْخَالِصِينَ ۖ فَكْفَرُوا بِهِ ۖ فَسَوْفَ يَعْلَمُونَ ۗ﴾ [الصافات: ۱۶۷-۱۷۰] ”کفار تو کہا کرتے تھے کہ اگر ہمارے سامنے اگلے لوگوں کا ذکر ہوتا تو ہم بھی اللہ کے چیدہ بندے بن جاتے، لیکن پھر اس قرآن کے ساتھ کفر کر گئے، پس اب عن قریب جان لیں گے۔“

اللہ پاک نے فرمایا: ان کے پاس نذیر آیا، یعنی محمد رسول اللہ ﷺ تشریف لائے، اس کتابِ عظیم اور قرآنِ مبین کے ساتھ جو ان کے ساتھ اتارا گیا تو انھوں نے صرف اپنے کفر ہی میں اور زیادتی کی، یعنی اضافہ کیا، پھر اس کا بیان اس قول سے کیا کہ ﴿إِسْتِكْبَارًا فِي الْأَرْضِ﴾ یعنی انھوں نے آیاتِ الہی کی پیروی کرنے سے تکبر کیا۔ ﴿وَمَكْرَ السَّيِّئِ﴾ اور لوگوں کے ساتھ مکر کیا ان کو اللہ کی راہ سے روکنے میں۔ ﴿وَلَا يَحِيقُ الْمَكْرُ السَّيِّئُ إِلَّا بِأَهْلِهِ﴾ یعنی اس کا وبال خود انھیں پر پڑے گا، کسی اور پر نہیں پڑے گا۔ ابو زکریا کوئی ایک شخص سے راوی ہیں، اس نے ان کو یہ حدیث بیان کی کہ رسول اللہ ﷺ نے فرمایا ہے کہ تو برے کام کا داؤ کرنے سے بچ۔ بے شک نہیں اُلٹے گا برائی کا داؤ مگر انہیں داؤ کرنے والوں پر اور ان کے لیے اللہ کی طرف سے ایک طالب ہے۔^(۱) (رواہ ابن ابی حاتم) امام محمد بن کعب قرظی رحمہ اللہ نے کہا: تین چیزیں جس نے ان کو کیا تو اس نے نجات نہ پائی، یہاں تک کہ وہ اس پر نازل ہوں جس نے مکر کیا، یا بغاوت کی یا عہد شکنی کی اور اس کی تصدیق کتاب اللہ میں ہے: ﴿وَلَا يَحِيقُ الْمَكْرُ السَّيِّئُ إِلَّا بِأَهْلِهِ﴾^(۲) قولہ تعالیٰ: ﴿فَهَلْ يَنْظُرُونَ إِلَّا سُنَّتَ الْأَوَّلِينَ فَلَنْ تَجِدَ لِسُنَّتِ اللَّهِ تَبْدِيلًا﴾ کا یہ مطلب ہے کہ پھر

(۱) تفسیر ابن ابی حاتم (۳۱۸۷/۱۰) اس کی سند میں ایک سے زیادہ وجہ ضعف ہے۔ (۲) تفسیر ابن ابی حاتم (۳۱۸۷/۱۰)

اب وہی اللہ کی سزا کی راہ دیکھتے ہیں، اس بات پر کہ انھوں نے اللہ کے رسولوں کی تکذیب کی اور اس کے حکم کی مخالفت کی اور تو ہرگز نہ پائے گا اللہ کے دستور میں کسی طرح کا تبدل اور نہ تغیر، بلکہ وہ ہر جھٹلانے والے میں اسی طرح جاری ہے۔ ﴿وَلَنْ تَجِدَ لِسُنَّتِ اللَّهِ تَحْوِيلًا﴾ یعنی جس وقت اللہ پاک کسی قوم سے برائی کا ارادہ کرتا ہے تو اس کے لیے کسی طرح کا رد نہیں ہے اور نہ کوئی اس کو اُن سے ہٹاتا ہے اور دوسری طرف منتقل کرتا ہے۔ واللہ أعلم۔^(۱) (کذا فی ابن کثیر)

فتح البیان کا بیان:

فتح البیان کا بیان یہ ہے کہ مراد قریش ہیں کہ انھوں نے اس سے قبل یہ قسم کھائی تھی کہ اللہ پاک نبی اکرم ﷺ کو مبعوث فرمائے، جب کہ ان کو یہ بات پہنچی کہ اہل کتاب نے اپنے رسولوں کی تکذیب کی تو کہا کہ اللہ یہود و نصاریٰ پر لعنت کرے کہ ان کے پاس رسول آئے اور انھوں نے ان کو جھٹلایا۔ قریش نے اللہ کی قسم کھائی کہ اگر ہمارے پاس کوئی نذیر آئے گا تو ہم از روئے دین البتہ یہود و نصاریٰ کی نسبت زیادہ ہدایت پانے والے ہوں گے۔ پھر جب اللہ سبحانہ و تعالیٰ نے محمد رسول اللہ ﷺ کو مبعوث فرمایا تو ان کو جھٹلایا، اس پر اللہ پاک نے یہ آیت نازل فرمائی۔ امم سے مراد وہ امتیں ہیں جنھوں نے رسولوں کی تکذیب کی اور نذیر سے مراد نبی اور ہدایت سے مراد استقامت ہے۔ عرب یہ تمنا کیا کرتے تھے کہ ان میں سے کوئی رسول ہو جس طرح کہ بنی اسرائیل میں رسول ہوئے۔ ﴿إِحْدَى﴾ کی تانیث اس لیے ہے کہ امت مونث ہے، جیسا کہ امام اخفش رحمہ اللہ نے کہا ہے۔^(۲) کسی نے کہا: معنی یہ ہیں: ”مِنْ إِحْدَى الْأُمَمِ عَلَى الْعُمُومِ“ ”بالعموم امتوں میں سے ایک امت“۔ کسی نے کہا ہے کہ زیادہ تر راہ پانے والے اس امت سے جس کو ﴿إِحْدَى الْأُمَمِ﴾ کہا جاتا ہے اس کی فضیلت کی وجہ سے، یعنی جو امت فضیلت میں یکتائے روزگار ہے، ہم اس سے بھی بڑھ کر ہدایت یاب ہوتے۔

﴿فَلَمَّا جَاءَهُمْ نَذِيرٌ﴾ یعنی پھر جب ان کے پاس وہ شے آئی جس کی تمنا کی تھی، یعنی رسول اللہ ﷺ جو کہ تمام نذیروں سے اشرف اور تمام رسولوں سے زیادہ عزت والے ہیں اور وہ انہیں میں سے تھے تو اُن کے آنے نے ان کو صرف نفرت میں بڑھایا۔ یعنی ان سے نفرت کی اور پد کے اور ان کے ماننے سے دور ہوئے اپنے تکبر اور سرکشی کی وجہ سے۔ یا ﴿إِسْتِكْبَارًا﴾ بدل ہے ﴿نُفُورًا﴾ سے، یا حال ہے جیسا کہ امام اخفش نے کہا ہے۔ ﴿مَا زَادَهُمْ﴾، ”لَمَّا“ کا جواب ہے۔ اس میں اس بات پر دلیل ہے کہ ”لَمَّا“ حرف ہے، ظرف نہیں ہے، اس لیے کہ اس کے بعد جو ﴿مَا﴾ ہے وہ نافیہ ہے، اس کے ماقبل میں عمل نہیں کرتا۔ اس کے کئی نظائر گزر چکے ہیں۔ رہی یہ بات کہ زیادت کی نسبت نذیر کی طرف ہے تو یہ مجاز ہے، اس لیے کہ نذیر زیادت میں سبب ہے، جیسے اللہ تعالیٰ کا قول ہے: ﴿فَزَادَتْهُمْ رِجْسًا إِلَى رِجْسِهِمْ﴾ [التوبة: ۱۲۵] ”ان کی گندگی کے ساتھ اور گندگی بڑھا دی۔“

قوله تعالى: ﴿وَمَكْرَ السَّيِّئِ﴾ یعنی انھوں نے تکبر اور مکر سیئہ پر عمل کی وجہ سے نفرت کی، یا انھوں نے مکر کیا مکر سیئہ۔ مکر موصوف ہے اور سیئہ صفت۔ موصوف کو صفت کی طرف مضاف کر دیا جس طرح کہ ”مَسْجِدُ الْجَامِعِ“ اور ”صَلَاةُ الْاُولَى“ میں ہے۔ مکر کے معنی حیلہ، دھوکا اور قبیح عمل ہیں۔ جمہور نے ﴿وَمَكْرَ السَّيِّئِ﴾ کو بہ خفضِ ہمزہ اور اعمش اور حمزہ ثانی نے بہ سکونِ ہمزہ وصل میں پڑھا ہے۔ بہت سے نحویوں نے اس قراءت کو غلط ٹھہرایا ہے اور امام اعمش رحمہ اللہ کی تنزیہ کی ہے، باوجود ان کی جلالت کے اس سے کہ وہ اس کو پڑھیں، کہا کہ وہ تو سکون کے ساتھ صرف وقف کیا کرتے تھے، چنانچہ جس نے ان سے روایت کی ہے اس نے غلطی کی کہ وہ وصل میں سکون کے ساتھ پڑھتے تھے۔ اس قراءت کی توجیہ ممکن ہے اس طرح سے کہ جس نے اس کو پڑھا ہے تو وصل کے بجائے وقف جاری کیا ہے، اسی کی مثل اس شخص کی قراءت ہے جس نے ”مَا يُشْعِرُكُمْ“ کو بہ سکونِ راء پڑھا ہے۔ اور اس کی مثل ابو عمرو کی قراءت ہے: ”إِلَى بَارئِكُمْ“ بہ سکونِ ہمزہ۔ ان کے سوا اور نظائر بہت ہیں۔ ابو علی فارسی نے کہا ہے کہ یہ بنا بر اجراء وصل ہے مجرائے وقف کی۔ سیدنا عبداللہ بن مسعود رضی اللہ عنہ نے ”مَكْرًا سَيِّئًا“ پڑھا ہے۔

قوله تعالى: ﴿وَلَا يَحِيقُ الْمَكْرُ السَّيِّئُ إِلَّا بِأَهْلِهِ﴾ کے یہ معنی ہیں کہ نہیں نازل ہوتا انجام برائی کا مگر اس پر جس نے برا کیا۔ امام کلبی رحمہ اللہ نے کہا: ﴿يَحِيقُ﴾ بہ معنی ”يُحِيطُ“ ہے اور ”حَقَ“ احاطہ کو کہتے ہیں۔ عرب کی بول چال میں کہتے ہیں: ”حَاقَ بِهِ كَذَا أَيْ: أَحَاطَ بِهِ“۔ عرب کی لغت میں ﴿يَحِيقُ﴾ کے یہی معنی ظاہر ہیں، لیکن قطرب نے اس جگہ ﴿يَحِيقُ﴾ کی تفسیر ”يَنْزِلُ“ سے کی ہے۔^①

قوله تعالى: ﴿فَهَلْ يَنْظُرُونَ إِلَّا سُنتَ الْأَوَّلِينَ﴾ یعنی پس نہیں انتظار کرتے مگر اللہ کے دستور کا جو ان میں رہا اس طرح سے کہ نازل ہوا ان پر عذاب جیسا کہ ان پر نازل ہوا۔ حرفِ فاء ﴿فَلَنْ تَجِدَ لِسُنَّتِ اللَّهِ تَبْدِيلًا﴾ میں تعلیل کے لیے ہے۔ یہ حکم جو ان پر لگایا کہ وہ عذاب کے منتظر ہیں اس کی وجہ یہ ہے کہ وہ اب صرف عذاب کا انتظار کر رہے ہیں، اس لیے کہ اس پر کوئی قادر نہیں کہ اللہ پاک کے دستور کو بدل دے جس کو اس نے جھٹلانے والی اُمتوں کے لیے مقرر کیا ہے کہ اپنا عذاب ان پر نازل کرتا ہے، کسی کی یہ مجال نہیں کہ اس کے بدلے میں اس کی جگہ کسی اور کو رکھ دے۔ ﴿وَلَنْ تَجِدَ لِسُنَّتِ اللَّهِ تَحْوِيلًا﴾ کا یہ مطلب ہے کہ جس عذاب پر اللہ پاک کا دستور جاری ہو چکا ہے، کسی کی تاب نہیں کہ اس کو ان سے منتقل کر دے، یا پھیر دے کہ اس کو ان سے دور کر کے کسی اور پر رکھ دے۔ تبدیل و تحویل کے پائے جانے کی نفی دراصل ان کے وجود کی نفی کی طرف اشارہ ہے، بطریقِ برہانی ان میں سے ہر ایک کو مستقل نفی کے ساتھ خاص کرنا، ان کی انتفا کی تاکید ہے، یعنی نہ تو اللہ کا دستور تبدیل ہو سکتا ہے اور نہ ہی اس دستور کے تحت سزا ایک سے دوسرے کو منتقل کی جاسکتی ہے۔^②

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ
 مِنْ قَبْلِهِمْ وَكَانُوا أَشَدَّ مِنْهُمْ قُوَّةً وَمَا كَانَ اللَّهُ لِيُعْجِزَهُ
 مِنْ شَيْءٍ فِي السَّمَوَاتِ وَلَا فِي الْأَرْضِ إِنَّهُ كَانَ عَلِيمًا قَدِيرًا ۝
 وَلَوْ يُوَاقِدُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرِهَا
 مِنْ دَابَّةٍ وَلَكِنْ يُؤَخِّرُهُمْ إِلَىٰ أَجَلٍ مُّسَمًّى فَإِذَا جَاءَ
 أَجْلُهُمْ فَاتَّخَذَ اللَّهُ كَاتِبِينَ بِعِبَادِهِ بَصِيرًا ۝

کیا وہ زمین میں چلتے پھرتے نہیں کہ وہ دیکھتے ان لوگوں کا انجام کیسا ہوا جو ان سے پہلے تھے جبکہ وہ ان سے زیادہ طاقتور تھے اور اللہ (ایسا) نہیں کہ اسے کوئی چیز آسمانوں میں اور زمین میں عاجز کر دے، بلاشبہ وہ خوب جاننے والا، بڑی قدرت والا ہے ④ اور اگر اللہ لوگوں کو اس وجہ سے پکڑتا جو انھوں نے کمایا تو وہ اس (زمین) کی پشت پر چلنے والا کوئی جاندار نہ چھوڑتا، لیکن وہ انھیں ایک مقررہ وقت تک ڈھیل دیتا ہے، پھر جب ان کا مقررہ وقت آ جائے گا (تو وہی انھیں سزا دے گا) یقیناً اللہ اپنے بندوں کو خوب دیکھنے والا ہے ⑤

رسولوں کو جھٹلانے والوں کا برا انجام:

اللہ تعالیٰ فرماتا ہے کہ اے محمد! تو ان لوگوں سے کہہ دے جو تیری رسالت کے جھٹلانے والے ہیں جس کو تو ان کے پاس لے کر آیا ہے کہ تم ملک میں پھرو، پھر دیکھو کہ ان لوگوں کا انجام کیسا ہوا جنھوں نے رسولوں کو جھٹلایا۔ ان کو اللہ نے کیسے ہلاک کر ڈالا اور منکروں کے لیے ویسا ہی ہونا ہے۔ ان کے منازل اور مکانات ان سے خالی ہو گئے اور وہ جس عیش و آرام اور ناز و نعمت میں تھے، وہ سب ان سے سلب کر لیا گیا، اس کے بعد کہ وہ لوگ کمال قوت والے اور بہت زیادہ ساز و سامان والے اور زیادہ تعداد میں تھے اور ان کے مال اور اولاد بھی بہت تھی، مگر یہ سب ان کے کچھ کام نہ آئے، نہ ان سے اللہ کا عذاب دور کر سکے جب تیرے رب کا حکم آپہنچا، کیوں کہ اللہ پاک جب کسی شے کا آسمانوں اور زمین میں ہونا چاہتا ہے تو کوئی شے اس کو تھکاتی نہیں ہے، بے شک وہ بڑا جاننے والا ہے، سب کچھ کر سکتا ہے، یعنی اس کو ساری کائنات کا علم ہے اور وہ ساری کائنات پر قدرت رکھنے والا ہے۔

مواخذے میں دیر کیوں؟

پھر اللہ پاک نے فرمایا: ﴿وَلَوْ يُوَاقِدُ اللَّهُ النَّاسَ بِمَا كَسَبُوا﴾ یعنی اگر اللہ پاک لوگوں سے ان کے

سارے گناہوں کا مواخذہ کرتا تو سارے آسمان اور زمین والوں کو اور چوپایوں اور رزقوں کو جن کے وہ مالک ہیں، ہلاک کر ڈالتا۔ امام ابن ابی حاتم رحمہ اللہ نے سیدنا عبداللہ رحمہ اللہ سے روایت کیا ہے۔ فرمایا: قریب ہے بھل (سیاہ آبی جانوروں میں سے ہے۔ (کذا فی الصراح)۔ لیکن سنا یوں ہے کہ یہ گبر یلا کھڑا ہے جو خوشبو پہنچتے ہی مرجاتا ہے) کہ عذاب کیا جائے اپنے سوراخ میں ابن آدم کے گناہ کے سبب سے، پھر یہ آیت پڑھی: ﴿وَلَوْ يُؤَاخِذُ اللَّهُ النَّاسَ بِمَا كَسَبُوا﴾^① سعید بن جبیر اور سدی رحمہ اللہ نے ﴿مَا تَرَكَ عَلَى ظَهْرِهَا مِنْ دَابَّةٍ﴾ کی تفسیر میں کہا ہے کہ البتہ نہ پلاتا ان کو مینہ کا پانی تو سارے دواب مرجاتے، لیکن وہ ان کو روز قیامت تک مہلت دیتا ہے، پھر اس دن ان سے حساب لے گا اور ہر عامل کو اس کے عمل کی پوری جزا دے گا، پس اہل طاعت کو تو ثواب کے ساتھ جزا دے گا اور اہل معصیت کو سزا کے ساتھ جزا دے گا، اسی لیے یوں فرمایا ہے: ﴿فَإِذَا جَاءَ أَجْلُهُمْ فَإِنَّ اللَّهَ كَانَ بِعِبَادِهِ بَصِيرًا﴾^② (کذا فی ابن کثیر

آخر تفسیر سورة الفاطر ولله الحمد والمنة)

فتح البیان کا بیان:

فتح البیان کا بیان فاتح یہ ہے کہ ﴿أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عِقَابُ الَّذِينَ مِنْ قَبْلِهِمْ وَكَانُوا أَشَدَّ مِنْهُمْ قُوَّةً﴾ میں ہمزہ انکار کے لیے ہے، یا نفی کے لیے اور حرف واو عطف کے لیے ہے مقدر پر جو لائق مقام ہے اور جملہ ماقبل کی تقریر و تاکید کے لیے لایا گیا ہے۔ یعنی اللہ کا دستور بدلتا نہیں۔ کیا یہ لوگ سر زمین شام و یمن و عراق میں پھرے نہیں کہ اس عذاب کو دیکھیں جو ہم نے عاد، ثمود اور مدین پر اور ان جیسی اور قوموں پر نازل کیا، جب انھوں نے رسولوں کی تکذیب کی، کیوں کہ یہ عذاب کا نازل کرنا اللہ کے دستور سے ہے، وہ دستور جو نہ تبدیل کیا جاتا ہے نہ اس کی تحویل ہو سکتی ہے اور یہ عذاب مکذبین پر نازل کیا جاتا ہے۔

اللہ پاک نے جو کچھ ان پر نازل کیا اس کے آثار اور ان کے عذاب کی نشانیاں ان کے گھروں میں موجود اور ظاہر ہیں، حالاں کہ وہ عمروں میں ان سے زیادہ دراز، قوت میں ان سے زیادہ سخت، مالوں میں ان سے زیادہ کثرت والے اور بدنوں میں ان سے زیادہ قوی تھے۔ چنانچہ نہ تو طول مدت نے ان کو کچھ فائدہ دیا اور نہ ہی ان کی قوت کی شدت ان کے کچھ کام آئی۔ مطلب یہ ہے کہ یہ لوگ اپنی تجارت کے سفروں میں ان کے گھروں میں گئے ہیں اور عذاب کے آثار مشاہدہ کیے ہیں۔ اس کے باوجود دشمنی اور سرکشی کے مارے ان پر کچھ اثر نہیں ہوتا۔ وہ برابر رسول اور قرآن کی تکذیب کیے جاتے ہیں۔ غرضیکہ اس آیت سے یہ بات سمجھی گئی کہ اللہ پاک نے اگلی امتوں کو جڑ سے اکھاڑ ڈالا، ہلاک کر دیا۔

پھر اس مضمون کی تقریر و تاکید اس آیت سے فرمائی: ﴿وَمَا كَانَ اللَّهُ لِيُعْجِزَهُ مِنْ شَيْءٍ فِي السَّمَوَاتِ وَلَا

فِي الْأَرْضِ﴾ یعنی اللہ وہ نہیں جس سے آسمان وزمین کی کوئی شے سبقت کر جائے اور اس سے فوت ہو جائے۔ پھر اس تقریر و تاکید کی یہ علت ذکر فرمائی کہ ﴿إِنَّهُ كَانَ عَلِيمًا قَدِيرًا﴾ یعنی اس لیے کہ وہ تو بڑے علم و قدرت والا ہے، کوئی شے اس سے مخفی نہیں رہتی، نہ کوئی امر اس پر مشکل اور دشوار ہوتا ہے۔ پھر اگر یہ وہم ہو کہ جب وہ ایسے علم اور قدرت والا ہے تو کفار کو ہلاک کیوں نہیں کر ڈالتا، ان کو چھوڑ کیوں رکھا ہے؟ تو اس وہم کو اس سے دور فرما دیا: ﴿وَلَوْ يُوَازِئُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرَهَا مِنْ دَابَّةٍ﴾ یعنی اگر اللہ لوگوں سے ان گناہوں کا مواخذہ کرتا جو انھوں نے کمائے اور ان خطاؤں پر پکڑنے لگتا جو انھوں نے کی تو زمین پر کوئی دابہ دواب میں سے نہ چھوڑتا جو زمین پر چلتے پھرتے ہیں، وہ کوئی ہوں۔ بنی آدم کو تو ان کے گناہوں کے سبب سے اور ان کے علاوہ دوسروں کو بنی آدم کے گناہوں کی بد قسمتی کے سبب سے۔ کسی نے کہا: مراد یہ ہے کہ نہ چھوڑتا زمین کی پشت پر کوئی دابہ جو چلتا پھرتا ہے، بنی آدم اور جن میں سے۔ اول کے قائل عبداللہ بن مسعود رضی اللہ عنہ اور قتادہ رضی اللہ عنہ ہیں اور ثانی کے قائل کلبی ہیں۔

امام ابن جریج، اخفش اور حسین بن فضل رضی اللہ عنہ نے کہا کہ اس جگہ ﴿دَابَّةٍ﴾ سے مراد فقط آدمی ہیں نہ کہ ان کے علاوہ کوئی اور۔^(۱) کہا ہے کہ شرط اور جزاء کے درمیان مناسبت یہ ہے کہ جس وقت اللہ مواخذہ کرے لوگوں سے ان کاموں کا جو انھوں نے کیے تو ان سے وہ نعمتیں منقطع ہو جائیں جن میں سے مینہ کا پانی ہے۔ پھر جب ان سے مینہ کا پانی منقطع ہو جائے تو روئیدگی منقطع ہو جائے، پھر سارے حیوانات مرجائیں، چنانچہ یہ ایک کنایہ ہے جس سے ملزوم مراد ہے۔ ﴿عَلَى ظَهْرَهَا﴾ میں استعارہ مکنیہ ہے۔ زمین کو ﴿دَابَّةٍ﴾ سے تشبیہ دی جس پر انسان سوار ہوتا ہے، اس لحاظ سے کہ انسان کو زمین پر قدرت و تمکن حاصل ہے۔ پھر زمین کے لیے وہ شے ثابت کی جو مشبہ بہ، یعنی دواب کے لوازم سے ہے، وہ لفظ ”ظہر“ ہے، یعنی پشت۔ پھر اگر کوئی کہے کہ زمین سے جس جگہ پر خلق رہتی بستی ہے، اس کو وجہ الارض اور ظہر الارض کیوں کہتے ہیں، باوجود اس کے ظہر تو وجہ کے مقابل ہے؟ تو یہ اطلاقِ ضدین کے قبیل سے ہوا ایک شے پر، یعنی ایک ہی چیز پر دو متضاد چیزوں کا اطلاق ہوا تو کہیں گے کہ یہ دو اعتبار سے درست ہے، کیوں کہ ظاہر زمین کو ”ظہر الارض“ بولتے ہیں، اس لیے کہ زمین بوجھ اٹھانے والے جانور کی طرح ہے اور ”وجہ الارض“ اس کو اس لیے کہتے ہیں کہ اس میں کا ظاہر وجہ حیوان کی طرح ہے، گو اس کے علاوہ مثل بطن کے ہے اور وہ اس میں کا باطن ہے۔ بالجملہ امام قتادہ رضی اللہ عنہ نے کہا ہے کہ اللہ اس کو زمانہ نوح علیہ السلام میں کر چکا۔ یحییٰ بن سلام نے کہا: یعنی روک دے اللہ مینہ کا پانی تو ہر شے ہلاک ہو جائے۔^(۲)

تو لہ تعالیٰ: ﴿وَلَكِنْ يُؤَخِّرُهُمْ إِلَىٰ أَجَلٍ مُّسَمًّى فَإِذَا جَاءَ أَجْلُهُمْ﴾ یعنی لیکن اللہ ان کو روزِ قیامت تک تاخیر دیتا ہے، پھر جب آیا ان کا وعدہ تو اللہ کی نگاہ میں ہیں اس کے سب بندے۔ مطلب یہ ہے کہ اس کو خوب جانتا

ہے جو اُن میں سے ثواب کا مستحق ہے اور ان میں سے اس کو جو سزا کے لائق ہے۔ اس آیت میں مومنوں کے لیے تسلی ہے اور کافروں کو وعید ہے۔ کلمہ ﴿فَإِذَا﴾ میں عامل ﴿جَاءَ﴾ ہے ﴿بَصِيرًا﴾ عامل نہیں ہے۔^① واللہ أعلم بالصواب۔

الحمد لله والمنة کہ اس سورت مبارکہ کی تفسیر وقت عشاء دہم ماہ شعبان مکرم ۱۳۱۲ ہجری کو محلہ امیر گنج میں تمام ہوئی۔ اللہ سبحانہ قبول فرمائے اور آئندہ لکھنے کی قوت دے۔ کاتب حروف خاکسار ذوالفقار کو چار ماہ سے بخار کی کشاکشی رہی، ہشتم شوال سے لکھنا شروع کیا تھا اس کی تمامی بھی ضعف و بخار میں ہوئی۔ اللہ سبحانہ اپنے فضل و کرم سے مرض کو دور کرے اور اپنی مرضیات کی توفیق دے۔ آمین۔ اللهم اغفر لنا وارحمنا، واستر عوراتنا وآمن روعاتنا، ووفقنا لما تحب وترضى، وأحسن عواقبتنا في الأمور كلها، وأجرنا من خزي الدنيا وعذاب الآخرة، وثبتنا بالقول الثابت في الحياة الدنيا وفي الآخرة، اللهم ارحم صاحب الترجمان رحمة واسعة لا تغادر ذنبا، وبارك لمن هو في هذا الأمر باعث في نفسها وما لها وجاها وجميع شيونها، وانصره على أعدائها وشانيها. آمين يا رب العالمين. وصلى الله على سيدنا ومولانا محمد شفيع المذنبين رحمة للعالمين سيد الأنبياء والمرسلين وعلى آله وصحبه وأشياعه وأتباعه إلى يوم الدين ملء ما علم وزنة ما علم وعدد ما علم آمين، والحمد لله أولا وآخرا وظاهرا وباطنا، ورزقنا الله الحسنی، وأذاقنا حلاوة رضوانه الأسنى، آمين.

بِسْمِ اللَّهِ الرَّحْمَنِ الرَّحِيمِ

سُورَةُ يُسْ

تعارف:

اس سورت مبارکہ کی بیاسی (۸۲) آیتیں ہیں۔ محلی رحمہ اللہ اسی کے قائل ہیں۔^(۱) ان کے سوا اور مفسرین نے تراسی (۸۳) کہا ہے۔ فتح البیان میں اس قول کو اولیٰ کہا ہے،^(۲) اس لیے کہ اور مفسرین اسی کے قائل ہیں۔ یہ سورت مکی ہے۔ امام قرطبی رحمہ اللہ نے کہا ہے کہ اس بات پر اجماع ہے، مگر ایک فرقے نے کہا ہے کہ آیت: ﴿وَنَكْتُبُ مَا قَدَّمُوا وَآثَرَهُمْ﴾ انصار کے حق میں قبیلہ بنی سلمہ میں نازل ہوئی، جب انھوں نے یہ ارادہ کیا کہ اپنے گھروں کو چھوڑ دیں اور رسول اللہ ﷺ کے قرب و جوار میں اٹھ آئیں۔^(۳) اس کا بیان آئندہ آئے گا۔ سیدنا عبداللہ بن عباس رضی اللہ عنہما نے فرمایا کہ سورت یس مکے میں نازل ہوئی۔ (رواہ ابن الضریس والنحاس وابن مردویہ والبیہقی فی الدلائل) سیدہ عائشہ رضی اللہ عنہا سے بھی اس کے مثل مروی ہے۔^(۴) (رواہ ابن مردویہ) امام محلی رحمہ اللہ نے کہا ہے کہ مکی ہے، یا مگر قولہ تعالیٰ: ﴿وَإِذَا قِيلَ لَهُمُ انْفِقُوا مِمَّا رَزَقَكُمُ اللَّهُ قَالُوا الَّذِينَ كَفَرُوا لِلَّذِينَ آمَنُوا أَنْطَعِمُ مَنْ لَوْ يَشَاءُ اللَّهُ أَطْعَمَهُ إِنْ أَنْتُمْ إِلَّا فِي ضَلَالٍ مُبِينٍ﴾ مدنی ہے۔^(۵) انتہی۔ امام جمل رحمہ اللہ نے کہا ہے کہ ہم نے نہیں دیکھا کہ مفسرین میں سے ان کے غیر نے اس اختلاف کو ذکر کیا ہو۔ انتہی۔

فضائل:

[۱] سیدنا انس رضی اللہ عنہ کہتے ہیں کہ رسول اللہ ﷺ نے فرمایا ہے: بے شک ہر شے کے لیے ایک دل ہے اور قرآن کا دل یس ہے۔ جو شخص یس پڑھے تو اس کی قراءت کے سبب سے اس کے لیے دس بار قرآن کی قراءت کا اجر لکھ دیا جائے گا۔ (اخرجه الدارمی والترمذی ومحمد بن نصر والبیہقی فی الشعب، قال الترمذی: هذا حديث غريب)

^(۱) ہمارے پاس تفسیر الجلالین (۵۷۸/۱) کے مطبوعہ نسخے میں ۸۲ کے بجائے ۸۳ آیات ہی کا ذکر ہے۔

^(۲) فتح البیان (۲۶۷/۱۱) ^(۳) تفسیر القرطبی (۱/۱۵) ^(۴) الدر المنثور (۳۷/۷)

^(۵) ہمارے پاس تفسیر الجلالین (۵۷۸/۱) کے مطبوعہ نسخے میں اس آیت کے بجائے آیت ﴿وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ﴾ کے مدنی ہونے کا ذکر ہے۔

^(۶) سنن الترمذی، رقم الحدیث (۲۸۸۷) سنن الدارمی (۵۴۸/۲) اس کی سند میں ”ہارون ابو محمد“ مجہول اور ”مقاتل بن سلیمان“

نخت ضعیف راوی ہے۔ مزید دیکھیں: (السلسلة الضعيفة، رقم الحديث: ۱۶۹)

لا نعرفه إلا من حديث حميد بن عبدالرحمن وفي إسناده هارون أبو محمد وهو شيخ مجهول) اسی باب میں سیدنا ابوبکر صدیق رضی اللہ عنہ سے مروی ہے اور وہ اس کی اسناد کے ضعف کے سبب سے صحیح نہیں ہے۔ اور سیدنا ابو ہریرہ رضی اللہ عنہ سے بھی مروی ہے، وہ بھی منظور فیہ ہے، یعنی وہ بھی محل نظر ہے۔ سیدنا ابوبکر صدیق رضی اللہ عنہ سے مروی حدیث کو تو حکیم ترمذی نے اپنی کتاب ”نوادر الأصول“ میں روایت کیا ہے۔ ^(۱) رہی سیدنا ابو ہریرہ رضی اللہ عنہ سے مروی حدیث تو امام بزار رحمۃ اللہ علیہ نے بہ سند خود یوں روایت کیا ہے کہ رسول اللہ صلی اللہ علیہ وسلم نے فرمایا ہے کہ بے شک ہر شے کا ایک دل ہے اور قرآن کا دل یس ہے۔ پھر کہا، یعنی بزار نے ”لَا نَعْلَمُ رَوَاهُ إِلَّا زَيْدُ بْنُ الْحُبَابِ عَنْ حُمَيْدِ الْمَكِّيِّ مَوْلَى آلِ عُلَقَمَةَ“ ^(۲)

[۲] حافظ ابو یعلیٰ رحمۃ اللہ علیہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ جو شخص یس کو کسی رات کو پڑھے تو صبح کو اس حال میں اٹھے گا کہ اس کے لیے مغفرت کی گئی ہوگی اور جو کوئی ”حم“ کو پڑھے گا جس میں دخان کا ذکر کیا جاتا ہے تو وہ صبح کو اس حال میں اٹھے گا کہ اس کے لیے مغفرت کی گئی ہوگی۔ ^(۳) حافظ ابن کثیر رحمۃ اللہ علیہ فرماتے ہیں کہ اس کی اسناد جید ہے۔

[۳] سیدنا ابو ہریرہ رضی اللہ عنہ کی دوسری روایت کے الفاظ یہ ہیں کہ رسول اللہ صلی اللہ علیہ وسلم نے فرمایا ہے: جو کوئی کسی رات کو اللہ کی رضا کے لیے یس پڑھے تو اس کے لیے اس رات میں مغفرت کی جائے گی۔ (أخرج الدارمي والطبراني في الأوسط و ابن مردويه والبيهقي في الشعب) (صاحب فتح القدير کے الفاظ یہ ہیں: ”وأخرج الدارمي وأبو يعلى والطبراني في الأوسط، وابن مردويه، والبيهقي في الشعب عن أبي هريرة رضی اللہ عنہ عن النبي صلی اللہ علیہ وسلم“ پھر حدیث کے الفاظ ذکر کیے ہیں۔ پھر کہا ہے: ”قال ابن كثير: إسناده جيد“ ^(۴) حالاں کہ حافظ ابن کثیر رحمۃ اللہ علیہ نے صرف ابو یعلیٰ کی حدیث مذکور ذکر کر کے ”إسناده جيد“ کہا ہے۔ چنانچہ اسی کے مطابق حدیث مذکور علاحدہ کر کے لکھی گئی۔ واللہ اعلم۔

[۴] جناب بن عبد اللہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ہے: جو کوئی اللہ کی رضا کے لیے کسی رات سورت یس کو پڑھے تو اس کے لیے مغفرت کی جائے گی۔ ^(۵) (أخرج ابن حبان في صحيحه)

^(۱) نوادر الأصول (۸۹/۶) شعب الإيمان (۴۸۰/۲) اس کی سند میں ”محمد بن عبدالرحمان جدعانی“ سخت ضعیف راوی ہے۔ مزید دیکھیں: (السلسلة الضعيفة، رقم الحديث: ۳۲۶۰)

^(۲) مسند البزار (۱۹۰/۱۶) اس کی سند میں ”حمید مکی“ مجهول راوی ہے۔ دیکھیں: (السلسلة الضعيفة، رقم الحديث: ۱۶۹)

^(۳) مسند أبي يعلى (۹۳/۱۱) اس کی سند میں ”ہشام بن زیاد“ سخت ضعیف راوی ہے۔

^(۴) سنن الدارمي (۵۴۹/۲) المعجم الأوسط (۲۱/۴) شعب الإيمان (۴۸۰/۲) فتح القدير (۴۷۲/۴) اس کی سند میں انقطاع ہے، حسن بصری رحمۃ اللہ علیہ کا سماع سیدنا ابو ہریرہ رضی اللہ عنہ سے ثابت نہیں ہے۔ مزید دیکھیں: (السلسلة الضعيفة، رقم الحديث: ۶۶۲۳)

^(۵) صحيح ابن حبان (۳۱۲/۶) اس کی سند میں انقطاع ہے، حسن بصری رحمۃ اللہ علیہ کا سماع سیدنا ابو ہریرہ رضی اللہ عنہ سے ثابت نہیں ہے۔ مزید دیکھیں: (السلسلة الضعيفة، رقم الحديث: ۶۶۲۳)

[5] سیدنا معقل بن یسار رضی اللہ عنہ کہتے ہیں کہ رسول اللہ ﷺ نے فرمایا ہے: ”الْبَقَرَةُ سَنَامُ الْقُرْآنِ وَذِرْوَتُهُ“، یعنی

سورۃ البقرہ قرآن کا کوہان اور اس کی بلندی ہے، اس کی ہر آیت کے ساتھ اسی (۸۰) فرشتے اترے اور: ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ کو عرش کے نیچے سے نکالا گیا۔ ”فَوُصِّلَتْ بِهَا أَوْ فَوُصِّلَتْ بِسُورَةِ الْبَقَرَةِ“، یعنی

وہ جوڑا گیا سورۃ البقرہ سے اور یس قرآن کا دل ہے، اس کو کوئی بھی فرد پڑھے گا اور وہ اللہ کی رضا مندی چاہتا

ہوگا اور دارِ آخرت کی بھلائی چاہتا ہوگا تو اس کے لیے مغفرت کی جائے گی اور تم اس کو اپنے مردوں پر پڑھو۔^(۱)

(أَخْرَجَهُ الْإِمَامُ أَحْمَدُ وَكَذَاهُ رَوَاهُ النَّسَائِيُّ فِي الْيَوْمِ وَاللَّيْلَةِ عَنْ مُحَمَّدِ بْنِ عَبْدِ الْأَعْلَى عَنْ مَعْتَمِرِ بْنِ سَلِيمَانَ بِهِ)

[6] امام احمد رحمہ اللہ کی دوسری روایت بہ سند دیگر سیدنا معقل بن یسار رضی اللہ عنہ سے یہ ہے کہ رسول اللہ ﷺ نے فرمایا ہے

کہ تم اس کو یعنی یس کو اپنے مردوں پر پڑھو۔^(۲) (ورواه أبو داود والنسائي في اليوم والليلة وابن ماجه من حديث

عبد الله ابن المبارك به إلا أن في رواية النسائي عن أبي عثمان عن معقل بن يسار رضي الله عنه) (امام احمد رحمہ اللہ نے معقل

کی حدیث کے دو اسناد ذکر کیے ہیں: ایک میں تو ایک شخص مجہول ہے اور دوسرے میں ذکر کیا ہے: ”عن أبي

عثمان وقال: ليس بالنهدي عن أبيه عن معقل“ کذا في فتح البيان)۔ اسی لیے بعض علماء رحمہم اللہ نے کہا

ہے کہ اس سورت کے خصائص سے یہ ہے کہ یہ جب بھی کسی مشکل کے وقت پڑھی جائے گی تو اللہ اس کو آسان

کر دے گا۔ اور میت کے پاس اس کا پڑھنا اس لیے ہے کہ رحمت اور برکت نازل ہو اور اس کی روح کا ٹکنا

اس پر آسان ہو جائے۔ واللہ تعالیٰ اعلم۔ امام احمد رحمہ اللہ نے صفوان سے روایت کیا ہے کہ مشیخہ کہا کرتے

تھے کہ جس وقت یس میت کے نزدیک پڑھی جائے تو اللہ اس کے سبب سے اس سے تخفیف کرتا ہے۔^(۴)

[7] امام بزار رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ نبی اکرم ﷺ نے فرمایا ہے کہ البتہ مجھے یہ

بات پسند ہے کہ سورت یس میری امت کے ہر انسان کے دل میں ہو۔ (کذا في ابن كثير)^(۵)

[8] امام حسان بن عطیہ رحمہ اللہ کہتے ہیں کہ رسول اللہ ﷺ نے فرمایا ہے کہ جس شخص نے سورت یس پڑھی تو گویا

اس نے قرآن دس بار پڑھا۔ (أَخْرَجَهُ سَعِيدُ بْنُ مَنْصُورٍ وَابْنُ أَبِي عَرَبٍ)

[1] مسند أحمد (۲۶/۵) سنن النسائي الكبرى (۲۶۵/۶) اس کی سند میں دو راوی مجہول ہیں جن کا نام نہیں لیا گیا ہے۔ مزید دیکھیں:

(السلسلة الضعيفة، رقم الحديث: ۵۸۶۱)

[2] مسند أحمد (۲۶/۵) سنن أبي داود، رقم الحديث (۳۱۲۱) سنن النسائي الكبرى (۲۶۵/۶) سنن ابن ماجه، رقم الحديث

(۱۴۴۸) اس کی سند میں ”ابو عثمان عن أبيه“ دونوں مجہول راوی ہیں۔ مزید دیکھیں: (السلسلة الضعيفة، رقم الحديث: ۵۸۶۱)

[3] فتح البيان (۲۶۸/۱۱) . مسند أحمد (۱۰۵/۴)

[5] كشف الأستار عن زوائد البزار (۸۷/۳) تفسیر ابن کثیر (۷۳۸، ۷۳۷/۳) اس کی سند میں ”ابراہیم بن حکم“ ضعیف راوی ہے

دیکھیں: (السلسلة الضعيفة، رقم الحديث: ۶۵۷۲)

[6] شعب الإيمان (۴۷۹/۲) یہ روایت مرسل ہے۔

[9] سیدنا انس رضی اللہ عنہ کہتے ہیں کہ رسول اللہ ﷺ نے فرمایا ہے کہ جس کسی نے ہر رات میں یس پڑھنے پر مداومت کی، پھر وہ مرا تو شہید مرا۔^(۱) (أخرج الطبراني وابن مردويه قال السيوطي بسند ضعيف)

[10] سیدنا عبداللہ بن عباس رضی اللہ عنہما فرماتے ہیں: جو کوئی صبح کے وقت سورت یس پڑھے تو وہ اپنے دن کا سیر، یعنی آسانی دیا جائے گا، یہاں تک کہ شام کرے اور جو کوئی اس کو اپنے رات کے شروع میں پڑھے تو وہ اپنی رات کی آسانی دیا جائے گا، یہاں تک کہ صبح کرے۔^(۲) (أخرج الدارمي)

بِسْمِ اللَّهِ الرَّحْمَنِ الرَّحِيمِ
يٰسٓ ۝ وَالْقُرْآنِ الْحَكِيمِ ۝ إِنَّكَ لَمِنَ الْمُرْسَلِينَ ۝ عَلَى صِرَاطٍ
مُسْتَقِيمٍ ۝ تَنْزِيلِ الْعَزِيزِ الرَّحِيمِ ۝ لِتُنذِرَ قَوْمًا مَّا
أَنْذَرِ آبَاؤَهُمْ ۖ فهُمْ غَفِلُونَ ۝ لَقَدْ حَقَّ الْقَوْلُ عَلَىٰ أَكْثَرِهِمْ
فَهُمْ لَا يُؤْمِنُونَ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

یس ① قسم ہے قرآن حکیم کی ② بلاشبہ آپ یقیناً رسولوں میں سے ہیں ③ راہِ راست پر ہیں ④ یہ (قرآن) نہایت غالب، خوب رحم کرنے والے (اللہ) کا اُتارا ہوا ہے ⑤ تاکہ آپ اس قوم کو ڈرائیں جس کے باپ دادا نہیں ڈرائے گئے، لہذا وہ (دین سے) غافل ہیں ⑥ بلاشبہ ان کی اکثریت پر (اللہ کا) قول ثابت ہو گیا ہے، چنانچہ وہ ایمان نہیں لائیں گے ⑦

یس کا مفہوم:

حافظ ابن کثیر رضی اللہ عنہ کہتے ہیں کہ سورۃ البقرہ کے شروع میں حروفِ مقطعه پر کلام گزر چکا ہے۔ سیدنا عبداللہ بن عباس رضی اللہ عنہما امام عکرمہ، ضحاک، حسن اور سفیان بن عیینہ رضی اللہ عنہم سے مروی ہے کہ ﴿یس﴾ بہ معنی ”یا انسان“ ہے۔ امام سعید بن جبیر رضی اللہ عنہ نے کہا ہے کہ وہ اسی طرح لغتِ حبشہ میں ہے۔ امام مالک رضی اللہ عنہ نے زید بن اسلم رضی اللہ عنہ سے روایت کیا ہے کہ یہ اللہ تعالیٰ کے ناموں میں سے ایک نام ہے۔^(۳) قرآن حکیم، یعنی قرآنِ محکم، مضبوط، پختہ اور پرکار کہ جس کے پاس نہ باطل اس کے آگے سے آتا ہے نہ پیچھے سے۔

① المعجم الأوسط (۱۱۶/۷) اس کی سند میں ”سعید بن موی“ سخت ضعیف راوی ہے۔ دیکھیں: (السلسلة الضعيفة، رقم الحديث: ۶۸۴۴)

② سنن الدارمي (۵۴۹/۲) ③ تفسیر الطبري (۴۸۸/۲۰) تفسیر ابن کثیر (۷۳۸/۳)

قرآن کریم رسول اللہ ﷺ کی رسالت کا ثبوت:

﴿إِنَّكَ لَمِنَ الْمُرْسَلِينَ ۝ عَلَىٰ صِرَاطٍ مُّسْتَقِيمٍ﴾ یعنی قسم ہے قرآن محکم کی کہ بے شک تو اے محمد! البتہ رسولوں میں سے ہے، سیدھی راہ پر اور دینِ تویم اور شرعِ مستقیم پر ہے۔ ﴿تَنْزِيلَ الْعَزِيزِ الرَّحِيمِ﴾ یعنی یہ راہ اور دین جس کو تو لے کر آیا ہے یہ رب العزت کی طرف سے اتارا گیا ہے، جو اپنے بندوں پر بڑا مہربان ہے۔ جیسے اللہ سبحانہ و تعالیٰ نے فرمایا: ﴿وَإِنَّكَ لَتَهْدِي إِلَىٰ صِرَاطٍ مُّسْتَقِيمٍ ۝ صِرَاطِ اللَّهِ الَّذِي لَهُ مَا فِي السَّمٰوٰتِ وَمَا فِي الْأَرْضِ ۚ ۭ لَا إِلَىٰ اللَّهِ تَصَيُّرُ الْأُمُورِ﴾ [الشوریٰ: ۵۲-۵۳] ”بے شک آپ راہِ راست کی راہنمائی کر رہے ہیں، اس اللہ کی راہ کی جس کی ملکیت میں آسمانوں اور زمین کی ہر چیز ہے۔ آگاہ رہو! سب کام اللہ تعالیٰ ہی کی طرف لوٹتے ہیں۔“

رسول اللہ ﷺ ہادیِ عالم:

قوله تعالیٰ: ﴿لِتُنذِرَ قَوْمًا مَّا أُنْذِرَ آبَاؤُهُمْ فَهُمْ غٰفِلُونَ﴾ سے مراد عرب ہیں، کیوں کہ آپ ﷺ سے پہلے ان کے پاس کوئی ڈرانے والا نہیں آیا، صرف ان کا ذکر کرنا ان کے سوا اور لوگوں کی نفی نہیں کرتا جس طرح کہ بعض افراد کا ذکر عموم کی نفی نہیں کرتا ہے۔ نبی اکرم ﷺ کے عمومِ بعثت میں جو آیات و احادیث متواترہ آئی ہیں، ان کا ذکر اس آیت کریمہ کی تفسیر کے تحت پہلے گزر چکا ہے: ﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ [الأعراف: ۱۵۸] ”آپ کہہ دیجیے کہ اے لوگو! میں تم سب کی طرف اللہ تعالیٰ کا بھیجا ہوا ہوں۔“ قوله تعالیٰ: ﴿لَقَدْ حَقَّ الْقَوْلُ عَلَىٰ أَكْثَرِهِمْ﴾ امام ابن جریر رحمہ اللہ نے کہا ہے کہ البتہ یقیناً واجب ہوا عذاب ان کے اکثر پر اللہ تعالیٰ کے اذن سے۔ ان پر اُم الکتاب، یعنی لوح محفوظ میں یہ بات یقیناً واجب کی گئی کہ وہ ایمان نہ لائیں گے، لہذا وہ نہ اللہ پر ایمان لائیں گے نہ اس کے رسولوں کی تصدیق کریں گے۔^①

فتح البیان کا بیان:

جمہور نے ﴿یٰس﴾ کو بہ سکونِ نون پڑھا ہے۔ امام ابن کثیر، ابو عمرو، حمزہ، حفص، قالون اور ورش رحمہم نے بہ ادغامِ نون واو میں، جو اس کے بعد ہے، پڑھا ہے۔ عیسیٰ بن عمر نے بہ فتحِ نون پڑھا ہے۔ سیدنا عبداللہ بن عباس رضی اللہ عنہما، ابن ابی اسحاق اور نصیر بن عاصم رحمہم اللہ نے بہ کسرِ نون پڑھا ہے۔ چنانچہ فتح تو مبنی ہونے کی بنیاد پر ہے، یا اس بنا پر کہ فعلِ مقدر کا مفعول ہے۔ تقدیر ”اُتِلْ یٰس“ ہے اور کسر بھی مثل حیر کے مبنی ہونے پر بنا ہے۔ کسی نے کہا ہے کہ فتح و کسر التقائے ساکنین سے بچنے کے لیے ہے۔ رہی جمہور کی قراءت کی وجہ تو وہ یہ ہے کہ یس بطور تعدید و شمار کے مسرود و مذکور ہے، اس لیے اس کے لیے کوئی اعراب نہیں ہے۔ ہارون اعور، محمد بن سمیع اور کلبی رحمہم اللہ نے بہ ضمِ نون پڑھا ہے مبنی ہونے کی

بنیاد پر مثل ”منذ“، ”حیث“ اور ”قط“ کے^① کسی نے کہا ہے کہ اس بنا پر ہے کہ مبتدائے محذوف کی خبر ہے: ”أَيُّ: هَذِهِ يٰسَ“۔ بہ سبب علمیت و تانیت کے غیر منصرف ہوا ہے۔ اس لفظ کے معنی میں اختلاف ہے۔ کسی نے کہا ہے کہ اس کے معنی ”يَا رَجُلُ“ یا ”يَا إِنْسَانُ“ ہیں، یعنی اے مرد! یا اے انسان!۔ امام ابن انباری رحمہ اللہ نے کہا ہے کہ ﴿يٰسَ﴾ پر وقف حسن ہے، اس شخص کے نزدیک جو اس کا قائل ہے کہ ﴿يٰسَ﴾ سورت کا افتتاح ہے، اور جو اس کا قائل ہے کہ اس کے معنی یا رَجُل ہیں اس نے وقف نہیں کیا ہے۔ امام سعید بن جبیر رحمہ اللہ وغیرہ نے کہا ہے کہ ﴿يٰسَ﴾ نبی اکرم صلی اللہ علیہ وسلم کے اسمائے مبارک سے ایک اسم ہے، اس کی دلیل: ﴿إِنَّكَ لَمِنَ الْمُرْسَلِينَ﴾ ہے۔ اسی باب سے اللہ تعالیٰ کا قول: ﴿سَلِّمْ عَلٰی اِلٰی يٰسِينَ﴾ [الصافات: ۱۳۰] ”کہ الیاس پر سلام ہو۔“ ”أَيُّ: آلِ مُحَمَّد“ اور اسی باب سے سید حمیری کا یہ قول ہے: ۔

يَا نَفْسُ لَا تَمَحْضِيْ بِالنُّصْحِ جَاهِدَةً عَلَى الْمَوَدَّةِ إِلَّا آلَ يٰسِينَ^②

”اے نفس! تو خالص نصیحت و خیر خواہی مت کر، درآں حالیکہ تو سعی و کوشش کرنے والا ہے دوستی پر مگر آلِ یاسین کی۔“

آلِ یاسین سے جو مراد ہے اس کا ذکر۔ اِنْ شَاءَ اللّٰہ۔ سورۃ الصافات میں آئے گا۔ امام واحدی رحمہ اللہ نے کہا ہے کہ سیدنا عبداللہ بن عباس رضی اللہ عنہما اور مفسرین نے کہا ہے کہ مراد یا انسان ہے، یعنی محمد صلی اللہ علیہ وسلم۔ ابو بکر و راق نے کہا ہے کہ اس کے معنی یا سید البشر ہیں۔ امام مالک رحمہ اللہ نے کہا ہے کہ یہ اللہ تعالیٰ کے ناموں سے ایک نام ہے۔ یہ قول اہلب نے ان سے روایت کیا ہے۔ ابو عبدالرحمان سلمی نے امام جعفر صادق رحمہ اللہ سے حکایت کیا ہے کہ اس کے معنی ”یاسید“ ہیں۔ کعب نے کہا ہے کہ یہ ایک قسم ہے اللہ تعالیٰ نے اس کے ساتھ قسم کھائی ہے۔ امام زجاج رحمہ اللہ نے اس بات کو ترجیح دی ہے کہ اس کے معنی ”یا محمد“ ہیں۔ اس میں اختلاف کیا ہے کہ ﴿يٰسَ﴾ عربی ہے یا غیر عربی۔ امام سعید بن جبیر اور عکرمہ رحمہ اللہ نے کہا ہے کہ حبشی ہے۔ امام کلبی رحمہ اللہ نے کہا ہے کہ سریانی ہے۔ عرب نے اس کے ساتھ تکلم کیا، لہذا وہ ان کی لغت میں سے ہو گیا۔ امام شعبی رحمہ اللہ نے کہا ہے کہ وہ طی کی لغت میں ہے۔ امام حسن رحمہ اللہ نے کہا ہے کہ کلب کی لغت میں ہے۔^③ سورت طہ اور سورۃ البقرہ کے شروع میں وہ تقریر گزر چکی ہے، جس کو طوالت کے خوف سے یہاں نہیں دیا جا رہا۔ بہتر یہ ہے کہ یوں کہیں: ”اللّٰهُ اَعْلَمُ بِمُرَادِهِ“

﴿وَالْقُرْآنَ الْحَكِيمَ﴾ مجرور ہے اس بنا پر کہ مقسم بہ ابتداء ہے۔ کسی نے کہا ہے کہ ﴿يٰسَ﴾ پر معطوف ہے، اس تقدیر پر کہ وہ مجرور بہ اضمار قسم ہو۔ امام نقاش رحمہ اللہ نے کہا ہے کہ اللہ پاک نے اپنے نبیوں میں سے کسی کے

① تفسیر القرطبی (۳/۱۵) فتح القدیر (۴/۴۷۴) ② تفسیر القرطبی (۴/۱۵)

③ تفسیر القرطبی (۴/۱۵-۵) فتح القدیر (۴/۴۷۴)

لیے اپنی کتاب میں قسم نہیں کھائی سوائے نبی کریم ﷺ کے۔ آپ ﷺ کی تعظیم اور بزرگی کے لیے قسم کھائی ہے۔^(۱) حکیم کے معنی ہیں: محکم، یعنی اس میں نہ تناقض ہے نہ تضاد۔ یا قرآن حکیم کے یہ معنی ہیں کہ اس کا قائل حکیم ہے، یا بہ معنی ذی حکمت ہے، یا اس لیے اس کو حکیم کہا ہے کہ دلیل ناطق بہ حکمت ہے بطریق استعارہ، یا متصف بہ حکمت ہے اور متصف بہ حکمت بنا بر اسناد مجازی ہے۔

﴿إِنَّكَ لَمِنَ الْمُرْسَلِينَ﴾ قسم کا جواب ہے، یعنی بیشک تو البتہ رسولوں سے ہے جو طریقہ مستقیم پر بھیجے گئے ہیں۔ کفار نے جو ”لَسْتُ مُرْسَلًا“ کہہ کر آپ ﷺ کی رسالت کا انکار کیا، تو یہ آیت ان پر رد ہے۔ چونکہ ان کا انکار بڑھا ہوا تھا، اس لیے اللہ پاک نے ”إِنَّ“ اور تاکید کا حرف لام لا کر آپ ﷺ کی رسالت کا اثبات فرمایا۔ ﴿عَلَىٰ صِرَاطٍ مُّسْتَقِيمٍ﴾ ”إِنَّ“ کی دوسری خبر ہے، یعنی بے شک تو سیدھی راہ پر ہے جو مطلوب کی طرف پہنچانے والی ہے۔ امام زجاج رحمہ اللہ نے کہا: معنی یہ ہیں کہ تو ان نبیوں کے طریقے پر ہے جو تجھ سے پہلے گزر چکے ہیں۔^(۲) یہ بھی جائز ہے کہ بنا بر حال محل نصب میں ہو۔

﴿تَنْزِيلَ الْعَزِيزِ الرَّحِيمِ﴾ کو نافع وابن کثیر و ابو عمرو اور ابو بکر نے بہ رفع پڑھا ہے، اس بنا پر کہ محذوف مبتداء کی خبر ہے: ”أَيُّ: هُوَ تَنْزِيلٌ“۔ یہ بھی جائز ہے کہ یس کی خبر ہو، جبکہ اس کو سورت کا نام ٹھہرائیں۔ باقی قراء نے بہ نصب پڑھا ہے بنا بر مفعول مطلق: ”أَيُّ: نَزَلَ اللَّهُ ذَلِكَ تَنْزِيلَ الْعَزِيزِ الرَّحِيمِ“ یعنی اتارا اس کو اللہ نے اتارنا عزیز رحیم کا۔ مطلب یہ ہے کہ قرآن شریف اتارنا ہے عزیز رحیم کا۔ کسی نے کہا: معنی یہ ہیں کہ بے شک تو اے محمد! تنزیل ہے عزیز رحیم کا، جب کہ پہلا قول زیادہ صحیح ہے۔ کسی نے کہا ہے کہ تنزیل نصب کی قراءت پر بنا بر مدح منصوب ہے۔ اللہ پاک نے جو منزل کو پیرایہ مصدر میں ادا فرمایا تو مبالغے کے لیے، یہاں تک کہ گویا قرآن شریف نفس تنزیل ہے۔ امام ابو حیوہ، ترمذی، ابو جعفر اور شبہ نے بہ جر پڑھا ہے، اس بنا پر کہ قرآن کی صفت ہے یا اس سے بدل ہے۔^(۳)

﴿لِتُنْذِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ﴾ میں حرف لام تنزیل سے متعلق ہو سکتا ہے، یا فعل مضمر سے متعلق ہے جس پر ﴿لَمِنَ الْمُرْسَلِينَ﴾ دال ہے۔ ”أَيُّ: أَرْسَلْنَاكَ لِتُنْذِرَ قَوْمًا“ یعنی ہم نے تجھ کو بھیجا، تاکہ ایک قوم کو ڈرائے۔ قوم سے مراد عرب وغیرہم ہیں۔ کلمہ ﴿مَّا﴾ نافیہ ہے، یعنی ایسی قوم کہ ان کے باپ دادے ڈرائے نہیں گئے۔ یہ بھی جائز ہے کہ موصولہ یا موصوفہ ہو: ”أَيُّ لِتُنْذِرَ قَوْمًا الَّذِي أُنْذِرَ آبَاؤُهُمْ“ ”أَوْ لِتُنْذِرَهُمْ عَذَابًا أُنْذِرَهُ آبَاؤُهُمْ“ یعنی تاکہ تو ڈرائے ایک قوم کو اس شے سے جس سے ان کے باپ دادے ڈرائے گئے، یا تاکہ تو ان کو ڈرائے اس عذاب سے جس سے ان کے آباء ڈرائے گئے۔ یا مصدر یہ ہے: ”أَيُّ: إِنْذَارَ آبَائِهِمْ“ یعنی تاکہ تو ان کو ڈرائے ان کے آباء کا ڈرانا بنا بر قول نافیہ، معنی یہ ہیں تاکہ تو ڈرائے اس قوم کو جن کے آباء نہیں ڈرائے

گئے رسول کے ساتھ جو انہیں میں سے ہو۔ یہ بھی جائز ہے کہ مراد یہ ہو کہ فترت کی مدت دراز ہونے کی وجہ سے ان کے اقرب آباء نہیں ڈرائے گئے، ورنہ ان کے آباء بعد (زیادہ پہلے کے لوگ) تو یقیناً ڈرائے گئے اسماعیل علیہ السلام اور عیسیٰ علیہ السلام اور دوسرے انبیاء علیہم السلام کے ساتھ جو ان سے قبل گزرے ہیں۔

﴿فَهُمْ غٰفِلُونَ﴾ وجہ اول کی بنا بر نفی انذار سے متعلق ہے، یعنی ان کے آباء نہیں ڈرائے گئے تو وہ اس سبب سے غافل ہیں اور وجوہ اخیر کی بنا پر ﴿لِتُنْذِرَ﴾ سے متعلق ہے۔ یعنی پس وہ اس شے سے غافل ہیں جس کے ساتھ ہم نے ان کے باپ دادوں کو ڈرایا۔ امام محلی رحمہ اللہ نے کہا ہے کہ ﴿فَهُمْ﴾ کی ضمیر قوم کی طرف راجع ہے، ^① یعنی وہ قوم ایمان اور رشد سے غافل ہیں۔ امام ابو السعود رحمہ اللہ نے کہا ہے کہ ضمیر فریقین کی طرف پھرتی ہے، یعنی قوم اور ان کے آباء، مطلب یہ ہے کہ وہ سب غافل ہیں۔ ^② اکثر مفسرین اس طرف گئے ہیں کہ معنی نفی کی بنا پر ہیں، ﴿فَهُمْ غٰفِلُونَ﴾ کی اپنے ماقبل پر ترتیب کی بنا پر ظاہر نظم قرآنی یہی ہے۔

﴿لَقَدْ حَقَّ الْقَوْلُ عَلٰی أَكْثَرِهِمْ﴾ میں حرف لام اللہ کی قسم کے لیے ہے، البتہ یقیناً فیصلہ اور قضائے ازلی، یا اکثر اہل مکہ پر عذاب، یا علی الاطلاق اکثر کفار پر، یا اکثر کفار عرب پر ثابت و متحقق و واجب ہوا۔ یہ وہ لوگ ہیں کہ کفر پر مرے اور اپنی مدت حیات میں کفر پر جمے رہے اس اعتبار سے ﴿فَهُمْ لَا يُؤْمِنُونَ﴾ اپنے ماقبل پر متفرع ہوتا ہے۔ اس لیے کہ اللہ پاک ان سے اس بات کو جان چکا تھا کہ جس کفر میں وہ ہیں اس پر جمے رہیں گے اور اسی پر مریں گے۔ کسی نے کہا ہے کہ اس جگہ جو قول مذکور ہے، اس سے مراد اللہ پاک کا یہ قول ہے: ﴿فَالْحَقُّ وَالْحَقُّ أَقُولُ﴾ ﴿لَا مَلَأَ جَهَنَّمَ مِنْكَ وَمِمَّنْ تَتَّبِعُكَ مِنْهُمْ أَجْعَلِينَ﴾ [ص: ۸۴-۸۵] ”سچ تو یہ ہے اور میں سچ ہی کہا کرتا ہوں کہ تجھ سے اور تیرے تمام ماننے والوں سے (بھی) میں جہنم کو بھر دوں گا۔“ کسی نے کہا ہے کہ یہ آیت ابو جہل اور اس کے دو ساتھیوں کے حق میں نازل ہوئی جو مخزومی تھے۔ ^③ (کذا فی فتح البیان)

إِنَّا جَعَلْنَا فِيْٓ أَعْنَاقِهِمْ أَغْلَالًا فَهِيَ إِلَى الْأَذْقَانِ
فَهُمْ مُّقْمَحُونَ ۝ وَجَعَلْنَا مِنْ بَيْنِ أَيْدِيهِمْ سَدًّا
وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۝ وَسَوَاءٌ
عَلَيْهِمْ أُنْذِرْتَهُمْ أَمْ لَمْ تُنْذِرْهُمْ لَا يُؤْمِنُونَ ۝ إِنَّمَا
تُنْذِرُ مَنِ اتَّبَعَ الذِّكْرَ وَخَشِيَ الرَّحْمٰنََ الْغَيْبِ فَبَشِّرْهُ
بِمَغْفِرَةٍ وَأَجْرٍ كَرِيمٍ ۝ إِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا

وَأَثَرَهُمْ وَكُلَّ شَيْءٍ أَحْصَيْنَاهُ فِي إِمَامٍ مُّبِينٍ ﴿١٣﴾

بے شک ہم نے ان کی گردنوں میں طوق ڈال دیے ہیں اور وہ (ان کی) ٹھوڑیوں تک ہیں، لہذا وہ سراو پر اٹھائے ہوئے ہیں ⑧ اور ہم نے ان کے آگے ایک دیوار بنا دی اور ان کے پیچھے بھی ایک دیوار، پھر ہم نے ان (کی آنکھوں) کو ڈھانک دیا، لہذا وہ دیکھ نہیں سکتے ⑨ اور ان پر برابر ہے، خواہ آپ انھیں ڈرائیں یا نہ ڈرائیں، وہ ایمان نہیں لائیں گے ⑩ بس آپ تو صرف اس شخص کو ڈراتے ہیں جو نصیحت کی پیروی کرے اور رحمان سے بن دیکھے ڈرے، لہذا آپ اسے مغفرت اور باعزت اجر کی بشارت دے دیجیے ⑪ بلاشبہ ہم ہی مردوں کو زندہ کریں گے، اور جو (اعمال) وہ آگے بھیج چکے انھیں ہم لکھ رہے ہیں اور ان کے آثار (نشاناتِ قدم) کو بھی، اور ہم نے ہر شے کو واضح کتاب میں محفوظ کر رکھا ہے ⑫

بدبختوں کی حالت کا بیان:

جو اعمال آگے بھیجتے ہیں اور جو پیچھے چھوڑ جاتے ہیں، یعنی جو آگے بھیج چکے وہ اعمال ہیں، اور جو پیچھے رہے وہ نشانِ اولاد اور عمارت، یا کوئی اچھی یا بری رسم ڈالی۔ انتہی۔

حافظ ابن کثیر کہتے ہیں کہ اللہ تعالیٰ فرماتا ہے جن لوگوں پر بدبختی واجب ہو چکی ہے، ہم نے ان کی طرف ہدایت کے پہنچنے کی مثال اس طرح ٹھہرائی ہے جیسے وہ شخص جس کی گردن میں ایک طوق ڈالا گیا ہے، چنانچہ اس کے دونوں ہاتھ گردن کے ساتھ اور ٹھوڑی کے نیچے اکٹھے کیے گئے تو اس کا سراونچا ہو گیا، چنانچہ وہ قح ہو گیا، اسی لیے فرمایا: ﴿فَهُمْ مُّقْمَحُونَ﴾۔ ”مُقْمَح“ اپنے سر کو اوپر اٹھانے والا ہے، جیسا کہ اُم زرع نے اپنے کلام میں کہا ہے: ”وَأَشْرَبُ فَأَتَقَمَّحُ“ یعنی میں پتی ہوں تو سیراب ہو جاتی ہوں اور اپنا سر اٹھا لیتی ہوں رچنے اور سیراب ہونے کے لیے۔ عنق میں غل کا ذکر کر کے ہاتھوں کے ذکر سے کفایت کی ہے، گو وہ دونوں بھی مراد ہیں۔ عرب لوگ ایسا کیا کرتے ہیں، جیسا کہ شاعر نے کہا ہے:۔

فَمَا أَدْرِي إِذَا يَمَمْتُ أَرْضًا أُرِيدُ الْخَيْرَ أَثُمَّمَا يَلِينِي
أَ الْخَيْرُ الَّذِي أَنَا أَبْتَغِيهِ أَمْ الشَّرُّ الَّذِي لَا يَأْتِلِينِي

معنی یہ ہیں میں نہیں جانتا ہوں، جبکہ میں نے کسی زمین کا قصد کیا جس میں خیر کا ارادہ کرتا ہوں، کہ خیر و شر سے مجھے کون ملے گا، آیا خیر مجھے ملے گی جس کو میں چاہتا ہوں یا شر جو مجھے نہ ملے۔ یہاں ”أَثُمَّمَا“ کی ضمیر خیر و شر کی طرف راجع ہے، حالاں کہ شر کا ذکر پہلے نہیں ہوا ہے، لیکن کلام اس پر دال ہے۔ اس میں ذکرِ خیر کے ساتھ ذکرِ شر سے

کفایت کی ہے، اس لیے کہ کلام و سیاق اس پر دال ہے۔ اسی طرح یہ آیت ہے، جبکہ غل کے یہی معنی معروف ہیں کہ دونوں ہاتھ گردن کے ساتھ جمع کیے جائیں تو عنق (گردن) کا ذکر کر کے اسے ہاتھوں کے لیے بھی کافی سمجھا گیا۔ امام عوفی رحمہ اللہ عبد اللہ بن عباس رضی اللہ عنہما سے راوی ہیں کہ یہ آیت اس آیت کی طرح ہے: ﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ﴾ [بنی اسرائیل: ۲۹] ”اپنا ہاتھ اپنی گردن سے بندھا ہوا نہ رکھ۔“ اس سے مراد یہ ہے کہ ان کے ہاتھ ان کی گردنوں کی طرف بندھے ہوئے ہیں، وہ ان کو خیر کے ساتھ پھیلا نہیں سکتے۔ امام مجاہد رحمہ اللہ نے کہا ہے کہ اٹھانے والے ہیں اپنے سروں کو اور ان کے ہاتھ ان کے منہ پر رکھے ہوئے ہیں چنانچہ وہ ہر خیر سے مغلول ہیں۔

قولہ تعالیٰ: ﴿وَجَعَلْنَا مِنْ بَيْنِ أَيْدِيهِمْ سَدًّا﴾ امام مجاہد رحمہ اللہ نے کہا: ”عَنِ الْحَقِّ“ ﴿وَمِنْ خَلْفِهِمْ سَدًّا﴾ امام مجاہد رحمہ اللہ نے کہا: ”عَنِ الْحَقِّ فَهُمْ يَتَرَدَّدُونَ“ یعنی بنائی ہم نے ان کے آگے دیوار حق سے اور ان کے پیچھے دیوار حق سے، چنانچہ وہ متردد ہو رہے ہیں۔ امام قتادہ رحمہ اللہ نے کہا ہے کہ گمراہیوں میں۔^(۱) قولہ تعالیٰ: ﴿فَاَغْشَيْنَاهُمْ﴾ کا یہ مطلب ہے کہ ڈھانک دیا ہم نے ان کی آنکھوں کو حق سے۔ ﴿فَهُمْ لَا يَبْصُرُونَ﴾ چنانچہ وہ خیر سے متفع نہیں ہوتے ہیں اور نہ اس کی طرف راہ پاتے ہیں۔ امام ابن جریر رحمہ اللہ نے کہا: سیدنا عبد اللہ بن عباس رضی اللہ عنہما سے مروی ہے کہ وہ ”فَاغْشَيْنَاهُمْ“ پڑھتے تھے بہ عین مہملہ عشا سے ماخوذ۔ عشا آنکھ کی ایک بیماری ہے۔

عبدالرحمان بن زید بن اسلم رحمہ اللہ نے کہا ہے کہ اللہ تعالیٰ نے یہ دیوار ان کے اور اسلام اور ایمان کے درمیان بنائی، لہذا وہ اس کی طرف نہیں پہنچتے اور یہ آیت پڑھی: ﴿إِنَّ الَّذِينَ حَقَّتْ عَلَيْهِمْ كَلِمَتُ رَبِّكَ لَا يُؤْمِنُونَ ۖ وَلَوْ جَاءَتْهُمْ كُلُّ آيَةٍ حَتَّىٰ يَرَوْا الْعَذَابَ الْأَلِيمَ﴾ [یونس: ۹۶-۹۷] ”یقیناً جن لوگوں کے حق میں آپ کے رب کی بات ثابت ہو چکی ہے، وہ ایمان نہ لائیں گے، گو ان کے پاس تمام نشانیاں پہنچ جائیں جب تک کہ وہ دردناک عذاب کو نہ دیکھ لیں۔“

پھر کہا کہ وہ شخص جس کو اللہ تعالیٰ منع کرے، وہ طاقت نہیں رکھتا ہے۔ امام عکرمہ رحمہ اللہ نے کہا ہے کہ ابو جہل نے کہا: البتہ اگر میں محمد ﷺ کو دیکھوں تو ”لَا فَعْلَنَ وَلَا فَعَلَنَ“ یعنی تو البتہ میں ایسا کروں اور ایسا کروں، اس پر یہ آیت نازل ہوئی: ﴿إِنَّا جَعَلْنَا فِيْ أَعْنَاقِهِمْ أَغْلًا ۚ فَبِهِِۦ إِلَى الْأَذْقَانِ فَهُمْ مُّقْمَحُونَ ۖ وَجَعَلْنَا مِنْ بَيْنِ أَيْدِيهِمْ سَدًّا ۚ وَمِنْ خَلْفِهِمْ سَدًّا ۚ فَأَغْشَيْنَاهُمْ فَهُمْ لَا يُبْصِرُونَ﴾ کہا: پس لوگ کہتے تھے کہ یہ ہے محمد تو ابو جہل کہتا: کہاں ہے وہ، کہاں ہے وہ، آپ ﷺ کو نہیں دیکھتا تھا۔^(۲) (رواہ ابن جریر)

محمد بن اسحاق رحمہ اللہ نے کہا: مجھے حدیث کی یزید بن زیاد نے محمد بن کعب سے، محمد نے کہا ہے کہ ابو جہل نے کہا اور لوگ بیٹھے ہوئے تھے کہ محمد یہ زعم کرتا ہے کہ اگر تم اس کی متابعت کرو گے تو تم بادشاہ ہو جاؤ گے، پھر جب تم

مر جاؤ گے تو مرنے کے بعد اٹھائے جاؤ گے اور تمہارے لیے اُردن کے باغوں سے بہتر باغ ہوں گے اور بے شک تم اگر اس کی مخالفت کرو گے تو تمہارے لیے قتل ہونا ہوگا، پھر تم مرنے کے بعد اٹھائے جاؤ گے اور تمہارے لیے آگ ہوگی کہ تم اس سے عذاب کیے جاؤ گے۔ رسول اللہ ﷺ اس وقت ان پر نکلے۔ آپ ﷺ کے ہاتھ میں مٹی کا ایک بڑا سا کاسہ تھا، یعنی اس میں مٹی بھری ہوئی تھی اور اللہ تعالیٰ نے ان کی آنکھوں کو آپ ﷺ کے پرے سے پکڑ لیا، آپ ﷺ اس مٹی کو ان کے سروں پر ڈالنے لگے اور پڑھنے لگے: ﴿يٰس ۝۱ وَالْقُرْآنِ الْحَكِيمِ﴾ یہاں تک کہ آپ ﴿لَا يُبْصِرُونَ﴾ تک پہنچے اور رسول اللہ ﷺ اپنی حاجت کے لیے چلے اور ان لوگوں نے رات آپ ﷺ کے دروازے پر تکتے ہوئے بسر کی، یہاں تک کہ ان پر اس کے بعد گھر سے کوئی نکلا تو اس نے کہا: تم کو کیا ہے؟ وہ بولے کہ ہم محمد کا انتظار کر رہے ہیں۔ اس شخص نے کہا کہ وہ تو تم پر اس طرح نکل گئے کہ تم میں سے کوئی مرد نہ رہا، مگر انہوں نے اس کے سر پر مٹی ڈالی۔ پھر وہ اپنی حاجت کے لیے چلے گئے۔ پھر وہ لوگ اپنے سروں پر سے مٹی جھاڑنے لگے۔ نبی اکرم ﷺ کو ابوجہل کی بات پہنچی تو آپ ﷺ نے فرمایا: میں کہتا ہوں کہ یہ بے شک ان کے لیے مجھ سے البتہ ذبح ہے اور بے شک میں البتہ ان کو پکڑوں گا۔^①

قوله تعالى: ﴿وَسَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ﴾ کا یہ مطلب ہے کہ یقیناً اللہ تعالیٰ نے ان پر مہر لگا دی ہے ساتھ گمراہی کے، چنانچہ نہ ڈرانا ان کو فائدہ دیتا ہے اور نہ وہ اس سے اثر پذیر ہوتے ہیں۔ اس کی نظیر سورۃ البقرہ کے شروع میں گزر چکی ہے^② اور جس طرح کہ اللہ تبارک و تعالیٰ نے فرمایا ہے: ﴿إِنَّ الَّذِينَ حَقَّتْ عَلَيْهِمْ كَلِمَتُ رَبِّكَ لَا يُؤْمِنُونَ ۝۹۵ وَلَوْ جَاءَتْهُمْ كُلُّ آيَةٍ حَتَّىٰ يَرَوْا الْعَذَابَ الْأَلِيمَ﴾ [یونس: ۹۶-۹۷] ”بے شک جن لوگوں کے بارے میں آپ کے رب کا حکم (عذاب) صادر ہو چکا، وہ ایمان نہیں لائیں گے۔ خواہ ان کے پاس ساری نشانیاں آجائیں، حتیٰ کہ وہ دردناک عذاب (بھی) دیکھ لیں۔“ ﴿إِنَّمَا تُنذِرُ مَنِ اتَّبَعَ الذِّكْرَ﴾ یعنی تیرے ڈرانے سے تو مومنین کو ہی فائدہ ہوتا ہے جو ذکر کی پیروی کرتے ہیں۔ ذکر سے مراد قرآن عظیم ہے۔ ﴿وَخَشِيَ الرَّحْمَنَ الْغَيْبَ﴾ اور وہ رحمان سے ایسی جگہ میں ڈرا کہ جہاں اس کو کوئی نہیں دیکھتا، مگر اللہ تبارک و تعالیٰ جانتا ہے کہ بے شک اللہ تعالیٰ اس پر مطلع ہے اور جو کچھ وہ کرتا ہے، اس کا عالم ہے۔

﴿فَبَشِّرْهُ بِمَغْفِرَةٍ وَأَجْرٍ كَرِيمٍ﴾ چنانچہ تو اس کو اس کے گناہوں کی معافی کی خوش خبری دے اور اجر کثیر، واسع، حسن اور جمیل کی خوش خبری دے، جیسا کہ اللہ تعالیٰ نے فرمایا ہے: ﴿إِنَّ الَّذِينَ يَخْشَوْنَ رَبَّهُم بِالْغَيْبِ لَهُمْ مَغْفِرَةٌ وَأَجْرٌ كَبِيرٌ﴾ [الملك: ۱۲] ”بے شک جو لوگ اپنے پروردگار سے غائبانہ طور پر ڈرتے رہتے ہیں ان کے لیے بخشش ہے اور بڑا ثواب ہے۔“ پھر اللہ عزوجل نے فرمایا: ﴿إِنَّا نَحْنُ نُحْيِي الْمَوْتَىٰ﴾ یعنی ہم ہیں جو

قیامت کے دن مردوں کو زندہ کرتے ہیں۔ اس میں اس طرف اشارہ ہے کہ اللہ تعالیٰ جس شخص کے دل کو چاہتا ہے زندہ کرتا ہے، کفار میں سے جن کے دل گمراہی کے سبب مر چکے ہیں، پھر اس کے بعد حق کی طرف ان کو ہدایت کرتا ہے جس طرح کہ اللہ پاک نے دلوں کے سخت ہونے کے ذکر کے بعد یوں فرمایا ہے: ﴿إِخْلَسُوا أَنْ اللَّهَ يُوْخِي الْأَرْضَ بَعْدَ مَوْتِهَا قَدْ بَيَّنَّا لَكُمُ الْآيَاتِ لَعَلَّكُمْ تَعْقِلُونَ﴾ [الحديد: ۱۷] ”یقین مانو کہ اللہ ہی زمین کو اس کی موت کے بعد زندہ کر دیتا ہے۔ ہم نے تو تمہارے لیے اپنی آیتیں بیان کر دیں تاکہ تم سمجھو۔“

تو اللہ تعالیٰ: ﴿وَنَكْتُبُ مَا قَدَّمُوا وَآثَرَهُمْ﴾ یعنی ہم وہ اعمال لکھتے ہیں جن کو وہ آگے بھیج چکے ہیں اور ان کے پیچھے آثار رہے۔ آثار میں دو قول ہیں: ایک یہ ہے کہ ہم ان کے اعمال لکھتے ہیں جن کو خود انہوں نے اپنی ذات سے کیا ہے اور ان کے آثار جن کو انہوں نے اپنے بعد چھوڑا ہے، چنانچہ اس پر بھی ان کو جزا دے گا، خیر عمل ہیں تو خیر جزا اور شر ہیں تو شر جیسا کہ نبی اکرم ﷺ نے فرمایا ہے: جو کوئی اسلام میں کوئی اچھا طریقہ نکالے تو اس کے لیے ہوگا اجر اس کا اور اس شخص کا اجر جو اس پر عمل کرے گا، اس کے بغیر کہ ان کے اجر میں سے کچھ کم کرے۔ اور جو شخص اسلام میں کوئی برا طریقہ نکالے تو اس پر ہوگا اس کا گناہ اور اس شخص کا گناہ جو اس پر عمل کرے گا اور اس کے گناہ میں سے کچھ

کم نہ ہوگا۔^(۱) (رواہ مسلم عن جریر بن عبد اللہ البجليؓ، وفيه قصة مجتأبي النمار المضريين، رواه ابن أبي حاتم عن جریر بن عبد اللہ فذكر الحديث بطوله ثم تلا هذه الآية: ﴿وَنَكْتُبُ مَا قَدَّمُوا وَآثَرَهُمْ﴾ وقد رواه مسلم من طريق أخرى عن جریر) اسی طرح دوسری حدیث جو صحیح مسلم میں سیدنا ابو ہریرہؓ سے مروی ہے کہ رسول اللہ ﷺ نے فرمایا ہے: جس وقت ابن آدم مر گیا تو اس کا عمل منقطع ہو گیا، مگر تین چیزیں: علم کہ اس سے نفع لیا جاتا ہے، یا نیک لڑکا کہ اس کے لیے دعا کرتا ہے، یا صدقہ جاریہ اس کے بعد۔^(۲) امام مجاہدؒ نے اس کی تفسیر میں کہا ہے: ”مَا أَوْرَثُوا مِنَ الضَّلَالَةِ“ یعنی آثار سے مراد وہ گمراہی ہے جس کے وارث بنا کر گئے۔ امام سعید بن جبیرؒ نے کہا ہے کہ ﴿آثَرَهُمْ﴾ سے مراد ”مَا أَثَرُوا“ ہے، یعنی وہ طریقہ جس کو نکال گئے، پھر اس پر اس کی موت کے بعد ایک قوم نے عمل کیا، اگر وہ خیر ہے تو اس کے لیے بھی ان عمل کرنے والوں کے اجر کی طرح ہے اور جس نے اس پر عمل کیا، اس کے اجر سے کچھ کم نہیں کرے گا۔ اور اگر وہ شر ہے تو اس کے لیے ان کے گناہوں کی طرح ہے، جنہوں نے اس پر عمل کیا اور جس نے اس پر عمل کیا اس کے گناہوں سے کچھ کم نہیں کرے گا۔^(۳) (ذكرهما ابن أبي حاتم) امام بغوی کا مختار یہ قول ہے۔^(۴)

دوسرا قول یہ ہے کہ اس سے مراد ان کے قدموں کے نشان ہیں طاعت کی طرف یا معصیت کی طرف۔ امام مجاہدؒ نے کہا: ﴿مَا قَدَّمُوا﴾ ”أَعْمَالَهُمْ“ ﴿وَأَثَرَهُمْ﴾ ”قَالَ: خُطَاهُمْ بِأَرْجُلِهِمْ“۔ اسی طرح حسن

① صحیح مسلم، رقم الحدیث (۱۰۱۷) تفسیر ابن ابی حاتم (۳۱۹۰/۱۰) ② صحیح مسلم، رقم الحدیث (۱۶۳۱)

③ تفسیر ابن ابی حاتم (۳۱۹۰/۱۰) تفسیر ابن کثیر (۷۴۰-۷۴۱)

④ تفسیر البغوي (۹/۷)

اور قتادہ رضی اللہ عنہ نے کہا ہے کہ ﴿اَثَرُهُمْ﴾ سے مراد ”خُطَاهُمْ“ یعنی ان کے قدموں کے نشان ہیں۔ امام قتادہ رضی اللہ عنہ نے کہا: ”لَوْ كَانَ اللَّهُ عَزَّوَجَلَّ مُغْفِلًا شَيْئًا مِنْ شَأْنِكَ يَا ابْنَ آدَمَ أَغْفَلَ مَا تَعْفِي الرِّيحُ مِنْ هَذِهِ الْأَثَارِ وَلَكِنْ أَحْصَى عَلَى ابْنِ آدَمَ أَثَرَهُ وَعَمَلَهُ كُلَّهُ حَتَّى أَحْصَى هَذَا الْأَثَرَ فِيمَا هُوَ مِنْ طَاعَةِ اللَّهِ تَعَالَى أَوْ مِنْ مَعْصِيَتِهِ فَمَنْ اسْتَطَاعَ مِنْكُمْ أَنْ يَكْتُبَ أَثَرَهُ فِي طَاعَةِ اللَّهِ فَلْيَفْعَلْ“ ^① یعنی اگر اللہ عزوجل اے ابن آدم! تیرے حال سے کسی شے کو بے کار چھوڑنے والا ہوتا تو ان قدموں کے نقش کو بے کار چھوڑ دیتا جن کو ہوائیں مٹا دیتی ہیں، لیکن اس نے تو ابن آدم کے قدموں کے نشانات کو گن رکھا ہے، یہاں تک کہ یہ بھی شمار کر رکھا ہے کہ کون سا قدم اللہ کی اطاعت کے لیے ہے اور کون سا اس کی معصیت کے لیے ہے، لہذا تم میں سے جو کوئی اس کی طاقت رکھے کہ اس کا اثر اللہ تعالیٰ کی اطاعت میں لکھا جائے تو چاہیے کہ کرے۔ اس معنی میں کئی حدیثیں وارد کی گئی ہیں:

① سیدنا جابر بن عبد اللہ رضی اللہ عنہ کہتے ہیں کہ مسجد نبوی کے ارد گرد زمین کے قطعات خالی ہوئے تو بنی سلمہ نے ارادہ کیا کہ وہ مسجد کے قریب منتقل ہو جائیں، چنانچہ یہ خبر رسول اللہ صلی اللہ علیہ وسلم کو پہنچی تو آپ صلی اللہ علیہ وسلم نے ان سے فرمایا کہ بے شک مجھے یہ بات معلوم ہوئی ہے کہ تم مسجد کے قریب اٹھ آنے کا ارادہ کرتے ہو؟ انھوں نے کہا: جی ہاں یا رسول اللہ! ہم نے واقعی اس کا ارادہ کیا ہے تو آپ صلی اللہ علیہ وسلم نے فرمایا: «يَا بَنِي سَلَمَةَ دِيَارُكُمْ تُكْتَبُ آثَارُكُمْ دِيَارُكُمْ تُكْتَبُ آثَارُكُمْ» یعنی اے بنی سلمہ! تم اپنے گھروں کو لازم پکڑے رہو تمہارے نقش قدم لکھے جائیں گے۔ (رواہ أحمد وھکذا رواہ مسلم عن جابر)

② سیدنا ابوسعید خدری رضی اللہ عنہ کہتے ہیں کہ بنی سلمہ مدینے کے ایک کنارے میں تھے، چنانچہ انھوں نے چاہا کہ مسجد کے قریب اٹھ آئیں، اس پر یہ آیت نازل ہوئی: ﴿إِنَّا نَحْنُ نُحْيِي الْمَوْتَى وَنَكْتُبُ مَا قَدَّمُوا وَآثَرَهُمْ﴾ ^① نبی اکرم صلی اللہ علیہ وسلم نے ان سے فرمایا کہ تمہارے نقش قدم لکھے جاتے ہیں تو انھوں نے نقل مکانی نہیں کی۔ ^③ (اخرجه ابن أبي حاتم، تفرد بإخراجه الترمذي عند تفسير هذه الآية عن محمد بن الوزير به ثم قال: حسن غريب من حديث الثوري، ورواه ابن جرير من طريق الثوري وقد روى من غير طريق الثوري)۔ چنانچہ حافظ ابوبکر بزار نے طریق ثوری کے علاوہ دو طریق سے اس حدیث کو روایت کیا ہے۔ ایک یہ ہے: عن ابی نضرۃ عن ابی سعید رضی اللہ عنہ۔ کہا کہ بنی سلمہ نے رسول اللہ صلی اللہ علیہ وسلم سے مسجد سے اپنے گھروں کی دوری کا شکوہ کیا، اس پر یہ آیت نازل ہوئی: ﴿وَنَكْتُبُ مَا قَدَّمُوا وَآثَرَهُمْ﴾ پھر وہ اپنی جگہ ٹھہرے رہے۔ دوسرا طریق بھی عن ابی نضرۃ عن ابی سعید رضی اللہ عنہ عن النبی صلی اللہ علیہ وسلم اس کے مثل ہے۔ اس حدیث میں غرابت ہے، اس لحاظ سے کہ اس آیت کا شان نزول ذکر کیا ہے، حالاں کہ پوری سورت مکی ہے۔ فاللہ اعلم۔ ^④

① تفسیر الطبری (۴۹۹/۲۰) تفسیر ابن ابی حاتم (۳۱۹۰/۱۰) ② صحیح مسلم، رقم الحدیث (۶۶۵) مسند أحمد (۳۲۲/۳)

③ سنن الترمذی، رقم الحدیث (۳۲۲۶) تفسیر ابن ابی حاتم (۳۱۹۰/۱۰) تفسیر الطبری (۴۹۸/۲۰) صحیح الجامع (۱۵۱۵)

④ تفسیر ابن کثیر (۷۴۱/۳)

③ سیدنا عبداللہ بن عباس رضی اللہ عنہما فرماتے ہیں کہ انصار کے گھر مسجد شریف سے دور تھے، انھوں نے ارادہ کیا کہ نقل مکانی کر کے مسجد کے قریب آجائیں، اس پر یہ آیت نازل ہوئی: ﴿وَنَكْتُبُ مَا قَدَّمُوا وَآثَرَهُمْ﴾ چنانچہ وہ بولے کہ ہم اپنی جگہ پر ہی ثابت رہیں گے۔ (رواہ ابن جریر ہکذا رواہ ولیس فیہ شیء مرفوع) یہ روایت تو بہ طریق عکرمہ تھی۔ طبرانی کے الفاظ بہ طریق سعید بن جبیر عبداللہ بن عباس رضی اللہ عنہما سے یہ ہیں کہ انصار کے گھر مسجد سے دور تھے تو انھوں نے ارادہ کیا کہ مسجد کی طرف اٹھ آئیں، اس پر آیت مذکور نازل ہوئی، چنانچہ وہ اپنے گھروں میں ثابت رہے۔^②

④ سیدنا عبداللہ بن عمرو رضی اللہ عنہما سے مروی ہے کہ ایک شخص مدینے میں وفات دیا گیا تو نبی کریم ﷺ نے اس پر نماز پڑھی اور فرمایا کہ کاش! وہ اپنی جائے پیدائش کے علاوہ کسی اور جگہ مرتا، اس پر لوگوں میں سے ایک شخص نے عرض کی: کیوں یا رسول اللہ! تو آپ ﷺ نے فرمایا: بے شک مرد جب اپنی غیر جائے پیدائش میں وفات دیا جاتا ہے تو اس کی جائے پیدائش سے لے کر اس کے نقش قدم قطع ہونے کی جگہ تک، اس کے لیے جنت میں ناپا جاتا ہے۔ (رواہ الإمام أحمد ورواہ النسائي وابن ماجہ بإسنادہما)۔ امام ابن جریر رضی اللہ عنہ نے ثابت سے روایت کیا ہے، کہا: میں سیدنا انس رضی اللہ عنہ کے ہمراہ چلا، چنانچہ میں جلد جلد چلا تو انھوں نے میرا ہاتھ پکڑ لیا، پھر ہم آہستہ آہستہ چلے، پھر جب ہم نماز پوری کر چکے تو سیدنا انس رضی اللہ عنہ نے فرمایا کہ میں زید بن ثابت رضی اللہ عنہ کے ہمراہ چلا اور میں تیز چلا تو انھوں نے کہا: اے انس! کیا تو نے نہ جانا کہ آثار لکھے جاتے ہیں۔^④ اس قول کے اور پہلے قول کے درمیان کچھ تضاد نہیں ہے، بلکہ اس میں تو بطریق اولیٰ اس بات پر تنبیہ اور دلالت ہے، کیوں کہ جب یہ آثار لکھے جاتے ہیں تو ان آثار کا لکھا جانا تو اور بھی زیادہ درست ہے جن میں ان کے ساتھ خیر یا شر کی اقتداء ہے۔ واللہ اعلم۔
 قولہ تعالیٰ: ﴿وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ﴾ یعنی ساری کائنات کتاب میں لکھی ہوئی ہے، لوح محفوظ میں مسطور و مضبوط ہے۔ اس جگہ ﴿إِمَامٍ مُّبِينٍ﴾ سے مراد ام الکتاب ہے۔ یہ قول امام مجاہد، قتادہ اور عبدالرحمان بن زید بن اسلم رضی اللہ عنہما کا ہے^⑤ اور اسی طرح (یعنی جس طرح اس آیت میں امام سے مراد نامہ اعمال ہے، اسی طرح یہاں بھی کتاب اعمال مراد ہے، یہ دوسرا قول ہوا) اس آیت میں ہے: ﴿يَوْمَ نَدْعُوا كُلَّ أُنَاسٍ بِإِمْهَمِهِ﴾ [الإسراء: ۷۱] ”جس دن ہم ہر جماعت کو اس کے پیشوا سمیت بلائیں گے۔“ یعنی امام سے مراد ان کی کتاب اعمال ہے

① تفسیر الطبري (۴۹۸، ۴۹۷/۲۰)

② المعجم الكبير (۸/۱۲) امام یثمی رضی اللہ عنہ فرماتے ہیں: ”رواہ الطبرانی عن شیخہ عبداللہ بن محمد بن سعید بن أبی مریم وهو

ضعیف“ مجمع الزوائد (۲۱۸/۷)

③ مسند أحمد (۱۷۷/۲) سنن النسائي، رقم الحديث (۱۸۳۲) سنن ابن ماجہ، رقم الحديث (۱۶۱۴) صحيح الجامع (۱۶۱۶)

④ تفسیر الطبري (۴۹۸/۲۰) ⑤ تفسیر الطبري (۴۹۹/۲۰)

جو ان پر گواہی دینے والی ہے، اس خیر و شکر کی جو انھوں نے کیا ہے، جیسا کہ اللہ عزوجل نے فرمایا ہے: ﴿وَوُضِعَ الْكِتَابُ وَجُاعَتِ بِالْظُلْمِ وَالشُّهَدَاءُ﴾ [الزمر: ۶۹] ”اور نامہ اعمال حاضر کیے جائیں گے، نبیوں اور گواہوں کو لایا جائے گا۔“ نیز اللہ تعالیٰ نے فرمایا: ﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يُوَيْلَتَنَا مَا لَ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا﴾ [الكهف: ۴۹] ”اور نامہ اعمال سامنے رکھ دیے جائیں گے پس تو دیکھے گا کہ گناہ گار اس کی تحریر سے خوفزدہ ہو رہے ہوں گے اور کہہ رہے ہوں گے: ہائے ہماری خرابی! یہ کیسی کتاب ہے جس نے کوئی چھوٹا بڑا عمل بغیر گھیرے کے باقی ہی نہیں چھوڑا اور جو کچھ انھوں نے کیا تھا سب موجود پائیں گے اور تیرا رب کسی پر ظلم و ستم نہ کرے گا۔“^(۱)

فتح البیان کا بیان:

جملہ ﴿إِنَّا جَعَلْنَا فِيْ أَعْنَاقِهِمْ أَغْلًا﴾ ماقبل کی تقریر ہے، کیوں کہ ماقبل کا مضمون یہی ہے کہ ان کے اکثر پر قضائے ازلی ثابت ہو چکی ہے، چنانچہ وہ ایمان نہ لائیں گے، اپنے کفر پر جمے رہیں گے۔ اس مضمون کی تقریر و تثبیت جملہ ﴿إِنَّا جَعَلْنَا فِيْ أَعْنَاقِهِمْ أَغْلًا﴾ سے فرمائی۔ ان کے حال کی مثال ان لوگوں کے حال سے دی جن کی گردنوں میں طوق ڈالے گئے ہیں اور وہ طوق ان کی ٹھوڑیوں تک پہنچے ہوئے ہیں اور وہ نہ ادھر ادھر دیکھ سکتے ہیں اور نہ ہی گردن کو موڑ سکتے ہیں۔

﴿فَهُمْ مُّقْمَحُونَ﴾ کے یہی معنی ہیں کہ وہ اپنے سروں کو اوپر اٹھائے ہوئے ہیں اور اپنی نگاہوں کو پست کیے ہوئے ہیں۔ امام فراء اور زجاج رحمہما اللہ نے کہا: ”مُقْمَحٌ“ وہ ہے جو اپنا سر اٹھانے کے بعد اپنی نگاہ کو پست کرنے والا ہے۔ ”إِقْمَاحٌ“ کے معنی ہیں سر کا اٹھانا اور نگاہ کا پست کرنا۔ جس وقت اونٹ اپنا سر اوپر اٹھا لیتا ہے اور پانی نہیں پیتا تو عرب محاورے میں بولتے ہیں: ”أَقْمَحَ الْبَعِيرُ وَقْمَحَ“۔ امام ازہری رحمہ اللہ نے کہا: اللہ تعالیٰ نے یہ ارادہ کیا ہے کہ جبکہ اُن کے ہاتھ ان کی گردنوں کے ساتھ مغلول و محبوس ہوئے تو اُن کے طوق اُن کی ٹھوڑیوں تک اٹھا لیے گئے اور ان کے سر اوپر کی طرف اٹھ گئے، چنانچہ وہ ان طوقوں کے اٹھانے سے مرفوع الرؤس ہو گئے، یعنی طوقوں نے ان کے سروں کو اوپر اٹھا دیا ہے۔

امام قتادہ رحمہ اللہ نے کہا ہے کہ ﴿مُقْمَحُونَ﴾ کے معنی ”مَغْلُولُونَ“ ہیں،^(۲) لیکن قول اول زیادہ مناسب ہے۔ امام ابو عبیدہ رحمہ اللہ نے کہا ہے کہ اونٹ جب اپنا سر حوض سے اٹھا لیتا ہے اور پانی نہیں پیتا تو کہتے ہیں: ”قَمَحَ الْبَعِيرُ“۔ امام ابو عبیدہ رحمہ اللہ سے دوسرا قول یہ مروی ہے کہ یہ ایک مثال ہے، جس کو اللہ تعالیٰ نے ان کے ہدایت سے باز رہنے کے لیے بیان کیا ہے مغلول کے باز رہنے کی طرح، جیسے بولتے ہیں کہ فلاں حمار ہے، یعنی ہدایت کو نہیں

دیکھتا۔ امام فراء رحمہ اللہ نے کہا ہے کہ یہ ایک ضرب الشل ہے، یعنی ہم نے ان کو اللہ کی راہ میں خرچ کرنے سے روکا ہے، یہ اس آیت کی طرح ہے: ﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ﴾ [بنی اسرائیل: ۲۹] ”اپنا ہاتھ اپنی گردن سے بندھا ہوا مت رکھ۔“ امام ضحاک رحمہ اللہ بھی اسی کے قائل ہیں۔^(۱) امام بیضاوی رحمہ اللہ بھی تمثیل کے قائل ہیں۔^(۲) امام محلی رحمہ اللہ کا حاصل یہ ہے کہ ہم نے ان کی گردنوں میں طوق اس طرح ڈالے کہ ان کے ہاتھ بھی ان طوقوں کے ساتھ ملائے گئے ہیں، کیوں کہ طوق ہاتھوں کو گردن کے ساتھ اکٹھا کرتے ہیں، چنانچہ وہ ہاتھ اذقان کی طرف جمع کیے گئے۔

”أَذْقَان“ ”ذَقْن“ کی جمع ہے۔ ”ذَقْن“ وہ جگہ ہے جہاں دونوں جبڑے جمع ہوتے ہیں۔ ﴿فَهُمْ مُّقْمَحُونَ﴾ چنانچہ وہ اٹھانے والے ہیں اپنے سروں کو، ان کو نیچے کرنے کی طاقت نہیں رکھتے۔ یہ ایک تمثیل ہے، مراد یہ ہے کہ کفار ایمان کی طرف کان نہیں دھرتے اور نہ اس کے لیے اپنے سر جھکاتے ہیں۔^(۳) امام بیضاوی رحمہ اللہ نے ﴿فَهِيَ﴾ کی ضمیر اغلال کی طرف راجع کی ہے^(۴) اور امام محلی رحمہ اللہ نے ”أَيْدِي“ کی طرف راجع کی ہے،^(۵) اگرچہ عبارت میں ”أَيْدِي“ کا ذکر نہیں ہوا، ”غِل“ کا لفظ اس پر دال ہے، کیوں کہ غل کے معنی ہاتھوں کو گردن کے ساتھ جمع کرنا ہے، چنانچہ اس کا بیان آئندہ بھی آئے گا۔ ان اقوال سے مجموعی طور پر یہ معلوم ہوا کہ یہ آیت تمثیل ہے۔ کسی نے کہا ہے کہ یہ آیت اپنی حقیقت پر ہے اس حال کی طرف اشارہ ہے جو قیامت کے دن دوزخ میں کئی قوموں کے ساتھ کیا جائے گا، ان کی گردنوں میں طوقیں اور زنجیریں ڈالی جائیں گی، جیسے اللہ تعالیٰ نے فرمایا: ﴿إِذَا الْأَغْلُلُ فِيَّ أَعْنَقِيَهُمُ وَالسَّلْسِلُ﴾ [المؤمن: ۷۸] ”جبکہ ان کی گردنوں میں طوق ہوں گے اور زنجیریں ہوں گی۔“ اس واقع کی خبر صیغہ ماضی میں دی ہے، جس کا مطلب ہے کہ یہ حقیقتاً وقوع پذیر ہوگا۔ اس قول کو امام قرطبی رحمہ اللہ نے ذکر کیا ہے۔^(۶)

سیدنا عبداللہ بن عباس رضی اللہ عنہما نے یوں پڑھا ہے: ”إِنَّا جَعَلْنَا فِي أَيْمَانِهِمْ أَغْلَالًا“ امام زجاج رحمہ اللہ نے کہا کہ ایمان سے مراد ایدی (ہاتھ) ہیں۔ امام نحاس رحمہ اللہ نے کہا ہے کہ یہ قراءت تفسیر ہے، جو شے مصحف کے مخالف ہے اس کے ساتھ قراءت نہیں کی جاتی ہے، کہا کہ جماعت کی قراءت کی بنا پر عبارت میں حذف ہے، یعنی ”إِنَّا جَعَلْنَا فِي أَعْنَاقِهِمْ وَفِي أَيْدِيهِمْ أَغْلَالًا فَهِيَ إِلَى الْأَذْقَانِ“ پس لفظ ”هِيَ“ کنایہ ہے ”أَيْدِي“ سے نہ کہ ”أَعْنَاق“ سے، یعنی ”هِيَ“ کی ضمیر ”أَيْدِي“ کی طرف راجع ہے۔ ”أَعْنَاق“ کی طرف راجع نہیں ہے۔ عرب لوگ ایسا حذف کیا کرتے ہیں، اس کی نظیر یہ آیت ہے: ﴿سَرَابِيلٌ تَقِيكُمُ الْحَرَّ﴾ [النحل: ۸۱] ”أَيُّ وَسَرَابِيلٌ تَقِيكُمُ الْبُرْدَ“ کیونکہ جو شے گرمی سے بچاتی ہے تو وہ سردی سے بھی بچاتی ہے، اس لیے کہ طوق جبکہ گردن میں ہو تو ضروری ہے کہ ہاتھ میں بھی ہو۔ خصوصاً اس حال میں کہ اللہ تعالیٰ نے یوں فرمایا ہے: ﴿فَهِيَ إِلَى الْأَذْقَانِ﴾ تو

① فتح القدیر (۴/۴۷۵-۴۷۶) ② تفسیر البيضاوي (۴/۴۲۶) ③ تفسیر الجلالين (۱/۵۷۹)

④ تفسیر البيضاوي (۴/۴۲۶) ⑤ تفسیر الجلالين (۱/۵۷۹) ⑥ تفسیر القرطبي (۱۵/۹)

معلوم ہوا کہ اس سے مراد ہاتھ ہیں۔^①

﴿فَهُمْ مُّقْمَحُونَ﴾ یعنی پس وہ اٹھانے والے ہیں اپنے سروں کو، جھکا نہیں سکتے، اس لیے کہ جس شخص کے دونوں ہاتھ ٹھوڑی تک مغلول ہوئے تو اس کا سر اونچا ہو گیا۔ سیدنا عبداللہ بن عباس رضی اللہ عنہما سے یہ بھی مروی ہے کہ انھوں نے یوں پڑھا ہے: ”إِنَّا جَعَلْنَا فِي أَيْدِيهِمْ أَغْلَالًا“ اور سیدنا عبداللہ بن مسعود رضی اللہ عنہ سے مروی ہے کہ انھوں نے یوں پڑھا ہے: ”إِنَّا جَعَلْنَا فِي أَيْمَانِهِمْ أَغْلَالًا“ جس طرح کہ عبداللہ بن عباس رضی اللہ عنہما سے پہلے مذکور ہو چکا ہے۔^② سیدنا عبداللہ بن عباس رضی اللہ عنہما کا ایک قول یہ ہے کہ ”الْأَغْلَالُ مَا بَيْنَ الصَّدْرِ إِلَى الذَّقَنِ فَهُمْ مُّقْمَحُونَ كَمَا تَقْمَحُ الدَّابَّةُ بِاللِّجَامِ“^③ ”وہ طوق سینے سے ٹھوڑی تک پہنچے ہوئے ہیں تو اس وجہ سے وہ اپنے سروں کو اٹھائے ہوئے ہیں جس طرح چار پایہ لگام کی وجہ سے سر اٹھاتا ہے۔“

پھر اللہ پاک نے دوسری تمثیل بیان فرمائی: ﴿وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا﴾ یعنی ہم نے ان کو ایمان سے روکا ہے رکاوٹوں کے ساتھ، چنانچہ وہ کفر سے ایمان کی طرف نکل نہیں سکتے اس شخص کی طرح جس کے آگے اور پیچھے دیواریں بنا دی گئی ہیں۔ ”سُد“ بہ ضم وفتح سین دولعت ہیں۔ ﴿فَأَغْشَيْنَاهُمْ فَهُمْ لَا يُبْصِرُونَ﴾ یہاں مضاف حذف ہے۔ ”غَطَّيْنَا أَبْصَارَهُمْ“ یعنی ہم نے ان کی آنکھوں کو ڈھانک دیا ہے، چنانچہ وہ اس کے سبب سے کسی شے کو دیکھ نہیں سکتے۔ امام فراء رحمہ اللہ نے کہا ہے کہ ”فَأَلْبَسْنَا أَبْصَارَهُمْ غِشَاوَةً أَيْ عَمًى، فَهُمْ لَا يُبْصِرُونَ سَبِيلَ الْهُدَى“ یعنی ہم نے ان کی آنکھوں پر اندھا پن پہنا دیا ہے، چنانچہ وہ ہدایت کا راستہ نہیں دیکھتے۔ اسی طرح امام قتادہ رحمہ اللہ نے کہا ہے۔ معنی یہ ہیں کہ وہ ہدایت کو نہیں دیکھتے۔ امام سدی رحمہ اللہ نے کہا ہے کہ نبی اکرم ﷺ کو نہیں دیکھتے جبکہ آپ ﷺ کے قتل پر مشورہ کیا تھا۔ امام ضحاک رحمہ اللہ نے کہا ہے کہ پہلی ”سُد“ سے مراد دنیا اور دوسری سے آخرت ہے۔^④

﴿فَأَغْشَيْنَاهُمْ فَهُمْ لَا يُبْصِرُونَ﴾ کا یہ مطلب ہے کہ وہ بعثت سے اندھے ہو گئے اور دنیا میں شریعت کو قبول کرنے سے ناہینا ہو گئے۔ اللہ تعالیٰ نے فرمایا ہے: ﴿وَقَيَّضْنَا لَهُمْ قُرَنَاءَ فَزَيَّنُوا لَهُمْ مَا بَيْنَ أَيْدِيهِمْ وَمَا خَلْفَهُمْ﴾ [حَمَّ السَّجْدَةِ: ۲۵] ”اور ہم نے ان کے کچھ ہم نشین مقرر کر رکھے تھے جنھوں نے ان کے اگلے پچھلے اعمال ان کی نگاہوں میں خوبصورت بنا رکھے تھے۔“ یعنی زینت دی ان کے واسطے دنیا اور بلایا ان کو آخرت کی تکذیب کی طرف۔ اسی بنا پر یوں کہا گیا: ﴿بَيْنَ أَيْدِيهِمْ سَدًّا﴾ یعنی دنیا کے ساتھ غرور ﴿وَمِنْ خَلْفِهِمْ سَدًّا﴾ اور

② تفسیر الطبري (۴۹۳/۲۰) فتح القدیر (۴/۷۶)

① تفسیر القرطبي (۷/۸)

④ فتح القدیر (۴/۷۶، ۵۷۷)

③ تفسیر ابن أبي حاتم (۱۰/۳۱۸۹)

آخرت کی تکذیب۔ کسی نے کہا ہے کہ ”مَا بَيْنَ أَيْدِيهِمْ“ سے مراد آخرت ہے اور ”مَا خَلْفَهُمْ“ سے دنیا۔

جمہور نے ”أَغْشَيْنَا“ کو بہ غینِ معجمہ پڑھا ہے۔ سیدنا عبداللہ بن عباس رضی اللہ عنہما، عمر بن عبدالعزیز، حسن، یحییٰ بن یعمر، ابورجاء اور عکرمہ رضی اللہ عنہم نے بعینِ مہملہ پڑھا ہے ماخوذ ”عشا“ سے۔ ”عشا“ ضعفِ بصر کو کہتے ہیں، اسی معنی سے یہ آیت ہے: ﴿وَمَنْ يَعْشُ عَنْ ذِكْرِ الرَّحْمَنِ نُقَيِّضْ لَهُ شَيْطَانًا فَهُوَ لَهُ قَرِينٌ﴾^① [الزخرف: ۳۶] ”اور جو شخص رحمان کی یاد سے غفلت کرے، ہم اس پر ایک شیطان مقرر کر دیتے ہیں، وہی اس کا ساتھی رہتا ہے۔“ امام بیضاوی رضی اللہ عنہ نے کہا ہے کہ یہ ایک اور تمثیل ہے ان لوگوں کے ساتھ جن کو دو دیواروں نے گھیر لیا، چنانچہ ان کی آنکھوں کو ایسے ڈھانک دیا کہ وہ اپنے آگے اور پیچھے کو نہیں دیکھتے۔ تمثیل اس بات میں ہے کہ کفار مطمورہٗ جہالت میں محبوس ہیں (یعنی جہالت کے تہہ خانہ میں قید ہیں) آیات و دلائل میں نظر کرنے اور غور و فکر کرنے سے روکے گئے ہیں۔ انتہی^②۔

سیدنا عبداللہ بن عباس رضی اللہ عنہما سے آیت کی تفسیر میں مروی ہے کہ وہ لوگ نبی اکرم ﷺ کے پاس سے گزرتے تھے، مگر آپ کو دیکھتے نہ تھے۔ ان کی روایت کے دوسرے الفاظ یہ ہیں کہ قریش نبی کریم ﷺ کے دروازے پر جمع ہوئے، آپ کے نکلنے کا انتظار کرتے تھے، تاکہ آپ کو ایذا پہنچائیں، چنانچہ یہ بات آپ ﷺ پر شاق گزری تو جبریل علیہ السلام سورت یس لے کر آپ ﷺ کے پاس آئے اور آپ ﷺ کو ان پر نکلنے کا کہا۔ چنانچہ آپ ﷺ نے ایک مٹھی مٹی لی اور نکلے، آپ ﷺ اس کو پڑھتے تھے اور ان کے سروں پر مٹی بُر بُراتے (اڑاتے) تھے، چنانچہ انھوں نے آپ ﷺ کو نہ دیکھا اور آپ ﷺ گزر گئے، پھر ان میں سے جو بھی اپنے سر کو چھوتا تھا تو مٹی کو پاتا تھا۔ ان میں سے کوئی آیا اور کہنے لگا کہ تم کیوں بیٹھے ہوئے ہو؟ وہ بولے کہ ہم محمد کا انتظار کر رہے ہیں تو اس نے کہا: البتہ میں نے تو اس کو واقعی مسجد کے اندر دیکھا ہے، کہا کہ تم یہاں سے اٹھ جاؤ اس نے واقعی تم پر جادو کر دیا۔^③

پہلے تو اللہ پاک نے مجموعی طور پر تمثیل کے طور پر بیان کیا، اس کے بعد ان کا حال بطور تو بیخ بیان کیا، چنانچہ ارشاد فرمایا: ﴿وَسَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ﴾ یعنی تیرا ان کو ڈرانا اور نہ ڈرانا دونوں برابر ہیں۔ جملہ: ﴿لَا يُؤْمِنُونَ﴾ متانفہ ہے، ماقبل میں جو برابری ہے اس کا بیان کرتا ہے، یا حالِ موکد ہے، یا اس سے بدل ہے۔ اس آیت کے شانِ نزول کے بارے میں سیدنا عبداللہ بن عباس رضی اللہ عنہما سے مروی ہے کہ نبی اکرم ﷺ مسجد میں پڑھ رہے تھے، چنانچہ آپ ﷺ نے اونچی آواز سے پڑھا، یہاں تک کہ قریش کے کچھ لوگوں کو اس سے تکلیف ہوئی اور وہ آپ ﷺ کو پکڑنے کے لیے کھڑے ہوئے، اچانک ان کے ہاتھ ان کی گردنوں سے چٹ گئے اور وہ اندھے

① فتح القدیر (۴/۷۷) ② تفسیر البیضاوی (۴/۲۷) ③ الدر المنثور (۷/۴۴) فتح القدیر (۴/۷۸)

تھے، انھیں کچھ نظر نہ آتا تھا۔ پھر وہ نبی اکرم ﷺ کے پاس آئے اور عرض کی: اے محمد! ہم تجھ کو اللہ کی اور رحم کی قسم دیتے ہیں، کہا کہ قریش میں سے کوئی شخص ایسا نہ تھا جس سے نبی اکرم ﷺ کی قرابت نہ ہو، چنانچہ آپ ﷺ نے دعا کی، یہاں تک کہ ان سے وہ حالت جاتی رہی، اس پر ﴿يٰس... اِلٰی قَوْلِهِ... لَا يُؤْمِنُوْنَ﴾ نازل ہوئی۔ کہا کہ پھر اس گروہ میں سے کوئی ایمان نہ لایا۔^① شان نزول میں اور بہت سی روایتیں ہیں۔ یہ روایت ان سب سے صحت کے لحاظ سے احسن و اقرب ہے۔

عمر بن عبدالعزیز رحمہ اللہ سے مروی ہے کہ انھوں نے یہ آیت غیلان قدری پر پڑھی تو وہ بولا کہ گویا میں نے اس کو پڑھا ہی نہیں، میں تم کو گواہ کرتا ہوں کہ میں قدر کے بارے میں اپنے قول سے توبہ کرتا ہوں تو انھوں نے فرمایا: الہی! اگر اس نے سچ کہا تو تُو اس پر رجوع ہو، یعنی اس کی توبہ قبول کر لے اور اگر وہ جھوٹ بول رہا ہے تو تُو اس پر اس شخص کو مسلط کر جو اس پر رحم نہ کرے۔ پھر ہشام بن عبدالملک نے اس کو ان کے پاس سے پکڑ لیا، پھر اس کے دونوں ہاتھ پاؤں کاٹ ڈالے اور دمشق کے دروازے پر اس کو سولی چڑھا دیا۔^② امام زجاج رحمہ اللہ نے آیت کی تفسیر میں کہا ہے کہ جس شخص کو اللہ گمراہ کرے تو اس کو ڈرانا نفع نہ دے گا۔^③ ڈرانا تو اس کو نفع دے گا جس کا ذکر اس آیت میں ہے: ﴿اِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمٰنََ الْغَيْبَ فَبَشِّرْهُ بِمَغْفِرَةٍ وَّاَجْرٍ كَرِيْمٍ﴾

﴿بِالْغَيْبِ﴾ محل نصب میں ہے بنا بر حال فاعل سے، یا مفعول سے اور حرف ”فاء“ بشارت کی ترتیب یا بشارت کے امر کے لیے ہے جو اتباع ذکر اور خشیت پر ہے۔ یعنی تُو تو اسی کو ڈرائے جس نے قرآن کی پیروی کی اور رحمان سے ڈرا، حالاں کہ وہ رحمان سے غائب ہے یا دنیا میں رحمان اس سے غائب ہے، چنانچہ تو اس شخص کو، جس نے قرآن کی پیروی کی، خوش خبری دے ایک عظیم مغفرت کی اور اجرِ حسن، یعنی جنت کی۔

پھر اللہ پاک نے مُردوں کے زندہ کرنے کی خبر دی، چنانچہ ارشاد فرمایا: ﴿اِنَّا نَحْنُ نُحْيِ الْمَوْتٰی﴾ یعنی بے شک ہم ان کو موت کے بعد زندہ اٹھا کھڑا کریں گے۔ یہ ایک عظیم حالت کا بیان ہے جو اجمالی طور پر ڈرانے اور خوش خبری دینے پر مشتمل ہے۔ مطلب یہ ہے کہ ڈرانا اور خوش خبری دینا تو دنیا میں ہے، اس کا ثمرہ قیامت کے دن معلوم ہو گا۔ امام حسن اور ضحاک رحمہ اللہ نے کہا: یعنی ہم ان کو جہالت کے بعد ایمان کے ساتھ زندہ کرتے ہیں،^④ مطلب یہ ہے کہ نبی کا کام تو جہالت کے بعد ان کو خوش خبری دینا اور ڈرانا ہے۔ ایمان کے ساتھ ان کے دلوں کا زندہ کرنا اللہ ہی کا کام ہے۔ وہی جس کو چاہے ہدایت کرے، اس میں کسی کا اختیار نہیں ہے۔ قول اول زیادہ مناسب ہے۔

پھر اللہ پاک نے ان کے آثار لکھنے کی وعید سنائی، ارشاد فرمایا: ﴿وَنَكْتُبُ مَا قَدَّمُوْا وَاَثَرَهُمْ﴾ یعنی ہم

① الدر المنثور (۷/۴۲، ۴۳) ② تفسیر القرطبی (۱۱/۱۵)

③ معانی القرآن (۴/۲۸۰) ④ تفسیر القرطبی (۱۱/۱۵)

فرشتوں کے صحیفوں میں ان کے چھوٹے بڑے اعمال لکھتے ہیں جن کو وہ آگے بھیج چکے ہیں اور وہ حسنت جو اپنے بعد چھوڑ گئے ہیں جن کا نفع موت کے بعد منقطع نہیں ہوتا، مثلاً وہ شخص جو اچھا طریقہ نکال گیا ہے، جیسے علم جس کو سکھا گیا، یا کوئی کتاب تصنیف کر گیا، یا کوئی وقف کر گیا ہے، یا مسجد یا سرائے یا پل یا اس جیسی کوئی چیز عام لوگوں کے فائدے کے لیے بنا گیا۔ یا وہ سیئات اپنے پیچھے چھوڑ گیا جو اپنے فاعل کے بعد باقی رہتے ہیں، مثلاً وہ شخص جو کوئی برا طریقہ نکال گیا، جیسے کوئی وظیفہ یا ٹیکس جو ظالموں نے مسلمانوں پر مقرر کر دیا، یا کوئی سکھ نکالا جس میں ان کا نقصان ہے، یا کوئی ایسی شے ایجاد کر دے جس میں اللہ کے ذکر سے روکنا ہے، مثلاً: گانے بجانے اور لہو و لعب کے آلات یا اس جیسی اور چیزیں۔

امام مجاہد اور ابن زید رحمہ اللہ نے کہا ہے کہ اس آیت کی نظیر یہ آیت ہے: ﴿عَلِمْتُ نَفْسٌ مَّا قَدَّمْتُ وَآخَرْتُ﴾ [الانفطار: ۵] ”(اس وقت) ہر شخص اپنے آگے بھیجے ہوئے اور پیچھے چھوڑے ہوئے (یعنی اگلے پچھلے اعمال) کو معلوم کرے گا۔“ نیز اللہ تعالیٰ کا فرمان ہے: ﴿يُنَبِّئُكَ الْإِنْسَانُ يَوْمَئِذٍ بِمَا قَدَّمَ وَآخَرَ﴾ [القيامة: ۱۳] ”آج انسان کو اس کے آگے بھیجے ہوئے اور پیچھے چھوڑے ہوئے سے آگاہ کیا جائے گا۔“ کسی نے کہا ہے کہ اس آیت سے مراد آثار ہیں ان لوگوں کے جو مساجد کی طرف چلنے والے ہیں۔ صحابہ و تابعین میں سے ایک جماعت اس کی قائل ہے۔ امام نحاس رحمہ اللہ نے کہا ہے کہ جو کچھ اس آیت کے بارے میں کہا گیا ہے، یہ قول ان سب سے زیادہ صحیح ہے، کیوں کہ اس کا نزول اسی میں ہوا ہے، چنانچہ اس بارے میں احادیث پہلے گزر چکی ہیں۔ اس کا یوں جواب دیا ہے کہ اعتبار آیت کی عمومیت کا ہوتا ہے نہ کہ خصوصیت سبب نزول کا۔

آیت کا عموم اس بات کا مقتضی ہے کہ سارے آثار خیر و شر لکھے جائیں، اسی لیے اللہ پاک نے فرمایا ہے: ﴿وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ﴾ یعنی ہم نے ہر شے کا شمار ﴿إِمَامٍ مُّبِينٍ﴾ میں کر رکھا ہے، یعنی بندوں کے اعمال ہوں یا اور کوئی شے ہو، سب کو شمار کر رکھا ہے۔ ﴿إِمَامٍ مُّبِينٍ﴾ یعنی ایسی کتاب کہ جس کا اقتداء کیا جاتا ہے اور وہ ہر شے کو واضح کرنے والی ہے۔ امام مجاہد، قتادہ اور ابن زید رحمہم نے کہا ہے کہ اس سے مراد لوح محفوظ ہے۔^(۲) ایک فرقے نے کہا ہے کہ اس سے مراد اعمال کے صحیفے ہیں۔ اگر کوئی کہے کہ اعمال کا لکھا جانا تو احياء، یعنی زندہ ہونے سے بھی پہلے ہے، پھر اس کو ذکر بعد میں کیوں کیا؟ تو اس کا جواب یہ ہے کہ کتابت امر احياء کی معظم ہے، کیوں کہ اگر احياء حساب کے لیے نہ ہو تو کچھ عظیم نہیں ہے اور اگر احياء و اعادہ (دوبارہ زندہ ہونا) نہ ہو تو فی نفسہ کتابت کی کچھ اصلیت نہ رہے۔ معتبر احياء ہی ہے اور کتابت اس کے امر کی موکد و معظم ہے، اس لیے احياء کو کتابت سے پہلے رکھا ہے۔ (كذا قاله الكرخي)۔ جمہور نے ﴿نَكْتُبُ﴾ بہ صیغہ معروف متکلم پڑھا ہے اور زر اور مسروق رحمہم اللہ

نے بہ صیغہ مجہول، یعنی ”يُكْتَبُ“ اور جمہور نے ﴿كُلُّ شَيْءٍ أَحْصَيْنَاهُ﴾ بہ نصب پڑھا ہے بنا بر اشتغال اور ابوالسماک نے بہ رفع بنا بر ابتداء پڑھا ہے۔ (کذا فی فتح البیان)^①

وَاضْرِبْ لَهُم مِّثْلًا مِّنْ أَصْحَابِ الْقَرْيَةِ إِذْ جَاءَهَا الْمُرْسَلُونَ^②
 إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوا
 إِنَّا إِلَيْكُم مُّرْسَلُونَ^③ قَالُوا مَآ أَنْتُمْ إِلَّا بُشْرٌ مِّثْلُنَا
 وَمَا أَنزَلَ الرَّحْمَنُ مِن شَيْءٍ إِنْ أَنْتُمْ إِلَّا تَكْذِبُونَ^④
 قَالُوا رَبُّنَا يَعْلَمُ إِنَّا إِلَيْكُم لَمُرْسَلُونَ^⑤ وَمَا عَلَيْنَا
 إِلَّا الْبَلَاغُ الْمُبِينُ^⑥

اور آپ ان کے لیے بستی والوں کی مثال بیان کیجیے جب ان کے پاس (اللہ کے) بھیجے ہوئے آئے^③ جب ہم نے ان کی طرف دو (رسول) بھیجے تو انھوں نے انھیں جھٹلایا، پھر ہم نے (انھیں) تیسرے کے ساتھ تقویت دی، تب انھوں نے کہا: بلاشبہ ہم تمھاری طرف بھیجے گئے (رسول) ہیں^④ وہ کہنے لگے: تم ہم جیسے بشر ہی تو ہو اور رحمان نے (تم پر) کوئی چیز (بھی تو) نازل نہیں کی، تم تو نرا جھوٹ بولتے ہو^⑤ انھوں نے کہا: ہمارا رب جانتا ہے کہ ہم یقیناً تمھاری ہی طرف بھیجے گئے ہیں^⑥ اور ہمارے ذمے تو صرف کھول کر پہنچا دینا ہے^⑦

اصحاب القریہ کی پیغمبروں سے بدسلوکی:

یہ بستی انطاکیہ شہر تھا۔ عیسیٰ علیہ السلام کے دو یار وہاں پہنچے، شہر والوں نے ٹال دیا، پھر تیسرے یار پہنچے، یہ تیسرے بڑے تھے۔ انتھی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: اے محمد! تو اپنی قوم کو جنھوں نے تجھے جھٹلایا، اس گاؤں والوں کی ایک کہاوت بیان کر، جب کہ اس میں اللہ کے بھیجے ہوئے، یعنی رسول آئے۔ امام ابن اسحاق رحمہ اللہ کو عبد اللہ بن عباس رضی اللہ عنہما، کعب احبار اور وہب بن مہبہ رحمہ اللہ سے جو کچھ پہنچا ہے، اس میں اس طرح ہے کہ یہ قریہ شہر انطاکیہ ہے، اس میں ایک بادشاہ تھا، اس کو انطیخس بن انطیخس کہتے تھے، وہ بتوں کو پوجا کرتا تھا، چنانچہ اللہ تعالیٰ نے اس کی طرف تین رسول بھیجے جو صادق و صدوق و شلوم تھے۔ اس نے ان کو جھٹلایا۔ اسی طرح بریدہ بن حصیب رضی اللہ عنہ،

عکرمہ، قتادہ اور زہری رحمہ اللہ سے بھی مروی ہے کہ وہ انطاکیہ ہے۔^(۱) بعض ائمہ نے اس کے انطاکیہ ہونے کو مشکل شمار کیا ہے، اس کی وجہ کو ہم قصہ تمام ہونے کے بعد ذکر کریں گے۔ اِنْ شَاءَ اللّٰهُ تَعَالٰی۔

توہ تعالیٰ: ﴿اِذْ اَرْسَلْنَا اِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ﴾ یعنی جب بھیجے ہم نے ان کی طرف دو تو انھوں نے جلدی سے ان کی تکذیب کی، یعنی جھٹ پٹ ان کو جھٹلا دیا، پھر ہم نے ان کو تیسرے رسول کے ساتھ قوت دی۔ امام ابن جریج رحمہ اللہ نے عن وہب بن سلیمان عن شعیب الجبائی روایت کیا ہے کہ پہلے دو رسولوں کا نام شمعون اور یوحنا تھا اور تیسرے کا بولص اور قریہ انطاکیہ ہے۔ ﴿فَقَالُوا اِنَّا اِلَيْكُمْ مُّرْسَلُونَ﴾ یعنی تب تینوں نے ان گاؤں والوں سے کہا کہ بے شک ہم تمھاری طرف تمھارے رب کی طرف سے بھیجے ہوئے آئے ہیں، جس رب نے تم کو پیدا کیا ہے، وہ تم کو صرف اپنی عبادت کا امر فرماتا ہے، کوئی اس کا شریک نہیں ہے۔ (قالہ أبو العالیۃ) قتادہ بن دعامہ نے زعم کیا ہے کہ یہ تینوں انطاکیہ والوں کی طرف مسیح علیہ السلام کے رسول تھے۔^(۲)

کیا بشر رسول نہیں ہو سکتے؟

﴿قَالُوا مَا اَنْتُمْ اِلَّا بَشَرٌ مِّثْلُنَا﴾ یعنی وہ بولے: پھر تمھاری طرف کیسے وحی کی گئی، حالاں کہ تم بشر ہو اور ہم بشر ہیں، پھر تمھاری طرح ہماری طرف کیوں وحی نہ کی گئی، اگر تم رسول ہوتے تو البتہ فرشتے ہوتے۔ جھٹلانے والی اُمتوں میں سے بہت سی اُمتوں کا یہ ایک شبہ ہے، چنانچہ اللہ پاک نے ان کی طرف سے یہ خبر دی ہے: ﴿ذٰلِكَ بِاَنَّهُ كَانَتْ تَاْتِيَهُمْ رُسُلُهُمْ بِالْبَيِّنٰتِ فَقَالُوا اَبَشَرٌ يِّهْدُوْنَ﴾ [التغابن: ۶] ”یہ اس لیے کہ ان کے پاس ان کے رسول واضح دلائل لے کر آئے تو انھوں نے کہہ دیا کہ کیا انسان ہماری راہنمائی کرے گا۔“ یعنی بشر کے رسول ہونے پر انھوں نے تعجب کیا اور اس کے منکر ہوئے۔ نیز اللہ تعالیٰ نے فرمایا: ﴿قَالُوا اِنْ اَنْتُمْ اِلَّا بَشَرٌ مِّثْلُنَا تُرِیدُوْنَ اَنْ تَصُدُّوْنَا عَمَّا كَانَ يَعْبُدُ اٰبَاؤُنَا فَاتُّوْنَا بِسُلْطٰنٍ مُّبٰیْنٍ﴾ [ابراہیم: ۱۰] ”انھوں نے کہا کہ تم تو ہم جیسے ہی انسان ہو تم چاہتے ہو کہ ہمیں ان خداؤں کی عبادت سے روک دو جن کی عبادت ہمارے باپ دادا کرتے رہے۔ اچھا تم ہمارے سامنے کوئی کھلی دلیل پیش کرو۔“ نیز فرمایا: ﴿وَلٰیۤنْ اَطَعْتُمْ بَشَرًا مِّثْلَکُمْ اَنْتُمْ اِذَا الْخُسُوفُ﴾ [المومنون: ۲۴] ”اگر تم نے اپنے ہی جیسے انسان کی تابعداری کر لی تو بے شک تم سخت خسارے والے ہو۔“ نیز فرمایا: ﴿وَمَا مَنَعَ النَّاسَ اَنْ یُّؤْمِنُوْا اِذْ جَاۤءَهُمُ الْهُدٰی اِلَّا اَنْ قَالُوْا اَبَعَثَ اللّٰهُ بَشَرًا رَّسُوْلًا﴾ [بنی اسرائیل: ۹۴] ”لوگوں کے پاس ہدایت پہنچ چکنے کے بعد ایمان سے روکنے والی صرف یہی چیز رہی کہ انھوں نے کہا: کیا اللہ نے ایک انسان کو ہی رسول بنا کر بھیجا؟“

(۲) تفسیر ابن ابی حاتم (۳۱۹۱/۱۰) ۳۱۹۲/۱۰

(۱) تفسیر الطبری (۵۰۰/۲۰) تفسیر ابن ابی حاتم (۳۱۹۱/۱۰)

اسی لیے ان کفار نے یوں کہا کہ تم تو یہی ہو ہم جیسے بشر اور رحمان نے کچھ نہیں اتارا، تم تو صرف جھوٹ ہی کہتے ہو۔ تینوں رسولوں نے ان کو یہ جواب دیا کہ اللہ جانتا ہے کہ بے شک ہم اس کے بھیجے ہوئے تمھاری طرف آئے ہیں، ہم اگر اس پر جھوٹ باندھنے والے ہوتے تو وہ ہم سے ضرور سخت انتقام لیتا، لیکن وہ ہمیں تم پر ضرور عزت اور نصرت دے گا اور تمھیں معلوم ہو جائے گا کہ عاقبت کا گھر کس کا ہو گا۔ جیسے اللہ سبحانہ و تعالیٰ نے فرمایا: ﴿قُلْ كَفَىٰ بِاللّٰهِ بَيْنِي وَبَيْنَكُمْ شَهِيدًا ۖ يَعْلَمُ مَا فِي السَّمٰوٰتِ وَالْاَرْضِ ۗ وَالَّذِيْنَ اٰمَنُوْا بِالْبَاطِلِ وَكَفَرُوْا بِاللّٰهِ اُولٰٓئِكَ هُمُ الْخٰسِرُوْنَ﴾ [العنکبوت: ۵۲] ”کہہ دیجیے کہ مجھ میں اور تم میں اللہ تعالیٰ کا گواہ ہونا کافی ہے وہ آسمان و زمین کی ہر چیز کا عالم ہے، جو لوگ باطل کے ماننے والے اور اللہ تعالیٰ سے کفر کرنے والے ہیں وہ زبردست نقصان اور گھاٹے میں ہیں۔“

قولہ تعالیٰ: ﴿وَمَا عَلَيْنَا اِلَّا الْبَلٰغُ الْمُبِيْنُ﴾ یعنی ہمارے ذمے تو یہی ہے کہ جو رسالت دے کر ہم تمھاری طرف بھیجے گئے ہیں، اس کو تمھیں پہنچا دیں، پھر جب تم اطاعت کرو گے تو دنیا اور آخرت میں تمھارے لیے سعادت و بہرہ مندی ہوگی اور اگر تم نہ مانو گے تو اس کے بعد عن قریب تم جان لو گے، یعنی اس کی کیا کچھ سزا تمھیں ملے گی۔ واللہ اعلم۔^①

فتح البیان کا بیان:

قولہ تعالیٰ: ﴿وَاضْرِبْ لَهُم مَّثَلًا اَصْحٰبَ الْقَرْيَةِ﴾ کی نظیر پر سورۃ البقرہ اور سورۃ النمل میں کلام گزر چکا ہے۔ معنی یہ ہیں کہ بیان کر ان کے لیے مثال۔ یا اپنے نفس کے لیے اصحابِ قریہ کی مثال بیان کر، یعنی تو ان کی مثال اپنے نفس کے نزدیک اصحابِ قریہ کے ساتھ دے۔ پہلے قول کی بنا پر معنی یہ ہوں گے کہ جب اللہ تعالیٰ نے یوں فرمایا کہ ﴿اِنَّكَ لَمِنَ الْمُرْسَلِيْنَ﴾ اور فرمایا: ﴿لِيُنْذِرَ قَوْمًا﴾ تو فرمایا کہ تو ان سے کہہ دے کہ میں رسولوں میں سے کوئی نیا نہیں ہوں، کیوں کہ مجھ سے ذرا پہلے اصحابِ قریہ کے پاس رسول آئے اور ان کو اس شے کے ساتھ ڈرایا جس کے ساتھ میں نے تم کو ڈرایا اور توحید کا ذکر کیا اور قیامت کا خوف دلایا اور آخرت کے گھر کی نعمتوں کی خوش خبری سنائی۔ دوسرے قول کی بنیاد پر مطلب یہ ہو گا کہ جب یہ فرمایا کہ ڈرانا اس شخص کو فائدہ نہ دے گا جس کو اللہ تعالیٰ نے گمراہ کیا اور اس پر لکھ چکا کہ وہ ایمان نہ لائے گا تو نبی اکرم ﷺ سے فرمایا کہ تو اپنے نفس کے لیے اور اپنی قوم کے لیے ایک مثل بیان کر، یعنی ان کو اپنی مثال دے اصحابِ قریہ کے ساتھ اس لحاظ سے کہ ان کے پاس تین رسول آئے اور وہ ایمان نہ لائے اور ان کے رسولوں نے ایذا پر صبر کیا اور تو ان کی طرف اکیلا ہی آیا ہے اور تیری قوم ان تینوں کی

قوم سے زیادہ ہے، کیوں کہ وہ تو ایک بستی والوں کی طرف آئے تھے اور تجھ کو میں نے سارے لوگوں کی طرف بھیجا ہے۔
 معنی یہ ہیں کہ تو اُن کے لیے اصحابِ قریہ کی مثال بیان کر، یعنی تو اُن کے لیے ایک عجیب قصہ، یعنی اصحابِ قریہ کا قصہ بیان کر۔ چنانچہ کلمہ مثل کو چھوڑ دیا ہے اور اصحابِ قریہ کو اعراب میں اس کی جگہ رکھا ہے۔ کسی نے کہا ہے کہ کلمہ مثل کے مقدار ماننے کی کچھ حاجت نہیں ہے، بلکہ معنی یہ ہیں کہ اصحابِ قریہ کو ان کے واسطے اس بنا پر مثل ٹھہرا کہ ﴿مَثَلًا﴾ اور ﴿أَصْحَابَ الْقَرْيَةِ﴾ دو مفعول ہوں ﴿إِضْرِبْ﴾ کے، یا ﴿أَصْحَابَ الْقَرْيَةِ﴾ بدل ہو ﴿مَثَلًا﴾ سے۔ اس پر پہلے ہم بات کر چکے ہیں کہ ان دو مفعولوں میں سے پہلا مفعول ﴿مَثَلًا﴾ ہے یا ﴿أَصْحَابَ الْقَرْيَةِ﴾۔ کہا ہے کہ کبھی تو ضربِ مثل اس بات میں استعمال کیا جاتا ہے کہ غریب کی ایک حالت اسی کے مثل اور حالت سے تطبیق دی جائے، جس طرح کہ اس آیت میں ہے: ﴿ضَرَبَ اللَّهُ مَثَلًا لِّلَّذِينَ كَفَرُوا امْرَأَتَ نُوحٍ وَامْرَأَتَ لُوطٍ﴾ [التحریم: ۱۰] ”اللہ تعالیٰ نے کافروں کے لیے نوح کی اور لوط کی بیوی کی مثال بیان فرمائی۔“ اور کبھی اس میں استعمال کیا جاتا ہے کہ ایک حالتِ غریب ذکر کی جائے اور لوگوں کے لیے اس کا بیان ہو بغیر اس کے کہ اس کی نظیر کے ساتھ اس کی تطبیق کا ارادہ کیا جائے جس طرح کہ اس آیت میں ہے: ﴿وَضَرَبْنَا لَكُمْ الْأَمْثَالَ﴾ [إبراهيم: ۴۵] ”ہم نے (تو تمہارے سمجھانے کے لیے) بہت سی مثالیں بیان کر دی تھیں۔“ یعنی ہم نے تمہارے لیے عجیب و غریب اور نادر احوال بیان کیے کہ وہ غرابت اور ندرت میں مثلوں کی طرح ہیں۔

چنانچہ یہاں جو اللہ پاک نے ﴿وَاضْرِبْ لَهُم مَّثَلًا﴾ فرمایا ہے تو اس میں دونوں امر کا اعتبار ٹھیک ہو سکتا ہے۔ امام قرطبی رحمہ اللہ نے کہا ہے کہ سارے مفسروں کے قول کے مطابق یہ قریہ انطاکیہ ہے۔^(۱) سیدنا عبداللہ بن عباس اور بریدہ جونیئؓ بھی اسی کے قائل ہیں، چنانچہ پہلے گزر چکا ہے۔ اس قریہ میں چشمے ہیں، اس کی فصیل پتھروں کی ہے، اس کے اندر پانچ پہاڑ ہیں اس کا دور، یعنی قطر (گھیر) بارہ میل ہے۔ عوام کئی بلاد ہیں، انطاکیہ ان کا قصبہ ہے اور وہ ارضِ روم میں ہے۔

قول: ﴿إِذْ جَاءَهَا الْمُرْسَلُونَ﴾ بدلِ اشتغال ہے ﴿أَصْحَابَ الْقَرْيَةِ﴾ سے اور ﴿الْمُرْسَلُونَ﴾ اصحابِ عیسیٰ علیہ السلام ہیں، انطاکیہ والوں کی طرف ان کو بھیجا کہ اللہ تعالیٰ کی طرف ان کو بلائیں۔ وہ لوگ بت پرست تھے۔ ﴿إِذْ أَرْسَلْنَا إِلَيْهِمُ اثْنَيْنِ﴾ میں جو اللہ پاک نے ان کا بھیجنا اپنی ذاتِ مقدس کی طرف منسوب فرمایا تو اس لیے کہ عیسیٰ علیہ السلام نے اللہ سبحانہ کے حکم سے ان کو بھیجا تھا۔ یہ بھی ہو سکتا ہے کہ عیسیٰ علیہ السلام کے آسمان کی طرف اٹھائے جانے کے بعد اللہ تعالیٰ نے ان رسولوں کو بلا واسطہ ان کی طرف بھیجا ہو۔

﴿فَكَذَّبُوهُمَا﴾ کے معنی یہ ہیں کہ ان کی تکذیب کی۔ کسی نے کہا کہ ان کو مارا اور قید کیا۔ کسی نے کہا کہ پہلے

دو رسولوں کے نام یوحنا اور شمعون ہیں۔ کسی نے کہا ہے کہ تینوں کے نام صادق، مصدوق اور شلوم ہیں۔ (قالہ ابن جریر وغیرہ) کسی نے کہا ہے کہ ”شمعان و یحییٰ و بولس۔ امام وہب رحمہ اللہ نے کہا ہے کہ یحییٰ و بولس۔ کعب رحمہ اللہ نے کہا ہے کہ صادق اور صدوق۔ کسی نے کہا ہے کہ تیسرے کا نام شمعون تھا۔ کسی نے کچھ اور کہا۔ جمہور نے ﴿فَعَزَّزْنَا﴾ کو بہ تشدید پڑھا ہے اور ابوبکر نے عاصم سے بہ تخفیف زاء۔ امام جوہری رحمہ اللہ نے کہا ہے کہ ”يُخَفِّفُ وَيُشَدِّدُ، أَيُّ: قَوَّيْنَا وَشَدَّدْنَا“۔^(۱) چنانچہ اس معنی کی بنا پر دونوں قراءتیں بیک معنی ہیں۔ کسی نے کہا ہے کہ ”مخفف“ بہ معنی ”غَلَبْنَا وَقَهَرْنَا“ ہے، اسی معنی سے یہ آیت ہے: ﴿وَعَزَّزْنَا فِي الْخِطَابِ﴾ [ص: ۲۳] ”اور مجھ پر بات میں بڑی سختی برتا ہے۔“ اور مشدد بہ معنی ”قَوَّيْنَا وَكَثَّرْنَا“ ہے۔

سیدنا عبداللہ بن عباس رضی اللہ عنہما سے مروی ہے کہ موسیٰ بن عمران اور عیسیٰ بن مریم علیہ السلام کے درمیان ایک ہزار نو سو برس تھے۔ دونوں کے درمیان فترت نہ تھی۔ ان کے درمیان بنی اسرائیل میں سے ایک ہزار نبی بھیجے گئے، یہ ان کے علاوہ تھے جو غیر بنی اسرائیل سے بھیجے گئے۔ عیسیٰ علیہ السلام اور نبی اکرم صلی اللہ علیہ وسلم کی پیدائش کے درمیان پانچ سو اہتر برس تھے، ان سے پہلے تین نبی مبعوث ہوئے جن کا ذکر اس آیت میں ہے: ﴿إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ﴾ جس نبی کے ساتھ قوت دی گئی وہ شمعون ہیں، یہ حواریوں میں سے تھے۔ جس فترت میں اللہ تعالیٰ نے کوئی رسول مبعوث نہیں کیا وہ چار سو چونتیس برس ہے۔^(۲) (آخر جہ ابن سعد وابن عساکر)

غرض کہ پھر تینوں رسولوں نے مل کر کہا: ﴿إِنَّا إِلَيْكُمْ مُّرْسَلُونَ﴾ یعنی بے شک ہم تمہاری طرف بھیجے ہوئے آئے ہیں۔ اپنے کلام کو موکد اس لیے کیا کہ پہلے دو کی تکذیب ہو چکی تھی اور دو کی تکذیب تیسرے کی تکذیب ہے، اس لیے کہ سب ایک ہی شے کے ساتھ بھیجے گئے تھے۔ وہ یہی اللہ عزوجل کی طرف دعوت دینا ہے۔ یہ جملہ مستانفہ ہے، سوالِ مقدر کا جواب ہے۔ گویا کسی نے کہا ہے کہ جب تیسرے رسول کے ساتھ ان کو قوت دی تو انھوں نے کیا کہا؟ تو یہ اس کا جواب ہے۔ اسی طرح جملہ ﴿قَالُوا مَا أَنْتُمْ إِلَّا بَشَرٌ مِّثْلُنَا﴾ مستانفہ ہے۔ گویا کسی نے کہا ہے کہ اہل انطاکیہ نے رسولوں سے کیا کہا؟ تو یہ اس کا جواب ہے کہ انھوں نے یہ کہا ہے کہ نہیں ہو تم مگر ہماری طرح کے بشر، یعنی تم تو بشریت میں ہمارے شریک ہو، چنانچہ تم کو ہم پر کوئی فضیلت اور شرف نہیں ہے جس کے ساتھ تم مختص ہو۔ یہ خطاب تینوں کو ہے۔

پھر انطاکیہ والوں نے آسمانی کتابوں کے نزول کا صاف انکار کیا تو یوں بولے: ﴿وَمَا أَنْزَلَ الرَّحْمَنُ مِنْ شَيْءٍ﴾ یعنی جس بات کا تم دعویٰ کرتے ہو اور تمہارے سوا اور رسول جو تم سے پہلے تھے اور اُن کے پیروکار جس کا دعویٰ کرتے ہیں، اس میں سے رحمان نے کچھ نازل نہیں کیا۔ چونکہ انطاکیہ والوں نے بار بار انکار کیا، اس لیے رسولوں

نے بھی اپنے کلام کو موکد کیا، یعنی تاکید کے ساتھ بار بار اپنی رسالت کے اثبات کا اس طرح سے جواب دیا: ﴿رَبُّنَا يَعْلَمُ إِنَّا إِلَيْكُمْ لَمُرْسَلُونَ﴾ یعنی ہمارا رب جانتا ہے کہ بے شک ہم تمہاری طرف البتہ بھیجے ہوئے آئے ہیں۔ اس جواب میں تین تاکیدیں ہیں: ایک تو قسم جو ﴿رَبُّنَا يَعْلَمُ﴾ سے سمجھی جاتی ہے۔ دوسری کلمہ ”إِن“، حرف تحقیق کا، تیسرے لام تاکید۔ امام زنجیری رحمہ اللہ نے کہا ہے کہ تکرار کی وجہ یہ ہے کہ اول ابتداء اخبار ہے اور ثانی انکار کا جواب ہے۔^(۱) انتہی۔ یہ قول اس کے مخالف ہے جو مفتاح میں ہے کہ انھوں نے پہلی بار میں کلام کو موکد کیا، اس لیے کہ تکذیب دو کی تکذیب ہے تیسرے کی۔ تکذیب بہ سبب اتحاد مقالہ کے ہے۔ پھر جب انھوں نے اپنی تکذیب میں مبالغہ کیا تو رسولوں نے زیادہ تاکید کی۔ امام زنجیری رحمہ اللہ جس طرف گئے ہیں وہ یہ نظر کرنے کے بعد ہے کہ مجموعہ ثلاثہ سے نہ اخبار سابق ہوا ہے نہ ان کی پہلی بار میں تکذیب ہوئی ہے، چنانچہ پس پہلی بار میں تاکید خبر کے اعتناء و اہتمام کے لیے ہے۔^(۲) (کذا قال الشہاب)

تو لہ تعالیٰ: ﴿وَمَا عَلَيْنَا إِلَّا الْبَلٰغُ الْمُبِينُ﴾ یعنی ہمارے رب کی طرف سے ہم پر واجب نہیں ہے، مگر اس کی رسالت کو واضح اور ظاہری طور پر کھلی کھلی دلیلوں کے ساتھ پہنچا دینا ہے۔ یہ دلیلیں یہ ہیں: مادر زاد اندھے کو، کوڑھی، بیمار کو اچھا کرنا ہے اور مردے کو زندہ کرنا ہے، اس کے سوا اور کچھ ہمارے ذمے نہیں ہے۔^(۳) (کذا فی فتح البیان)

قَالُوا إِنَّا تَطَيَّرْنَا بِكُمْ لَئِن لَّمْ تَنْتَهُوا لَنَرْجُمَنَّكُمْ
وَلَيَمَسَّنَّكُم مِّنَ عَذَابِ إِلِيمٍ ۖ قَالُوا طَائِرُكُمْ مَعَكُمْ ۗ
إِنَّ دُكْرَكُمْ بَلْ أَنْتُمْ قَوْمٌ مُّسْرِفُونَ ۖ وَجَاءَ مِنَ أَقْصَا
الْمَدِينَةِ رَجُلٌ يَّسْعَىٰ قَالَ يَاقَوْمِ اتَّبِعُوا الْمُرْسَلِينَ ۖ
مَنْ لَا يَسْأَلْكُمْ أَجْرًا وَهُمْ مُّهْتَدُونَ ۖ وَمَالِيَ لَا أَعْبُدُ
الَّذِي فَطَرَنِي وَإِلَيْهِ تُرْجَعُونَ ۖ أَأَتَّخِذُ مِنْ دُونِ اللَّهِ
إِنْ يُرِدْنِ الرَّحْمَنُ بِضُرٍّ لَا تُغْنِي عَنِّي شَفَاعَتُهُمْ شَيْئًا وَلَا
يُنْقِذُونِ ۖ إِنَّ إِلَٰهًا أَعْلَىٰ ۚ إِذْ أَلْفَىٰ ضَلَالٍ مُّبِينٍ ۖ إِلَٰهَ آمَنَتُ بِرَبِّكُمْ
فَاسْمَعُونَ ۖ

وہ کہنے لگے: ہم تو تمہیں منحوس خیال کرتے ہیں، اگر تم باز نہ آئے تو ہم تمہیں ضرور سنگسار کر دیں گے اور تمہیں ہماری طرف سے ضرور دردناک سزا پہنچے گی^(۱۸) انھوں نے کہا: تمہاری

نحوست تو تمہارے ساتھ ہی ہے، کیا اگر تمہیں نصیحت کی جائے (تو یہ نحوست ہے؟ ہرگز نہیں!) بلکہ تم لوگ ہی حد سے بڑھنے والے ہو ⑲ اور شہر کے پرلے سرے سے ایک آدمی دوڑتا ہوا آیا، اس نے کہا: اے میری قوم! تم رسولوں کی پیروی کرو ⑳ تم ان کی پیروی کرو جو تم سے کوئی صلہ نہیں مانگتے، جبکہ وہ (خود) ہدایت یافتہ ہیں ㉑ اور مجھے کیا ہے کہ میں اس ذات کی عبادت نہ کروں جس نے مجھے پیدا کیا؟ اور تم (سب) اسی کی طرف لوٹائے جاؤ گے ㉒ کیا میں اس (اللہ) کے سوا (دوسروں کو) معبود بنا لوں؟ اگر رحمان مجھے تکلیف پہنچانے کا ارادہ کرے تو ان کی شفاعت میرے کچھ بھی کام نہ آئے گی اور نہ وہ مجھے چھڑا سکیں گے ㉓ یقیناً میں اس وقت کھلی گمراہی میں ہوں گا ㉔ بلاشبہ میں تمہارے رب پر ایمان لایا ہوں، لہذا تم میری بات سنو ㉕

انبیاء علیہم السلام کو منحوس سمجھنا اور انہیں دھمکی دینا:

شاید کفر کی شامت سے قحط ہوا ہو گا اس کو وہ نحوست سمجھے، یا آپس میں اختلاف ہوا ہو، کسی نے مانا، کسی نے نہ مانا، اس کو نحوست کہا، ہر طرح شامت انہیں کی ہے۔ آگے نقل کرتے ہیں کہ قوم نے اس کو شہید کیا اور بعض کہتے ہیں اللہ نے زندہ اٹھا لیا۔ انتہی۔

جب رسولوں نے تاکید کے ساتھ اپنی رسالت کی تبلیغ کی تو اہل انطاکیہ نے کہا: ﴿إِنَّا تَطَيَّرْنَا بِكُمْ﴾ یعنی ہم نے تمہارے چہروں پر اپنی زندگی میں کوئی خیر نہیں دیکھی۔ امام قتادہ رحمہ اللہ نے کہا: وہ کہتے ہیں کہ اگر ہم کو کوئی شر پہنچے تو وہ صرف تمہارے سبب سے ہے۔ امام مجاہد رحمہ اللہ نے کہا: وہ کہتے ہیں کہ جس بستی میں تم جیسا کوئی داخل ہوا تو اس کے لوگ عذاب کیے گئے۔ ﴿لَئِنْ لَّمْ تَنْتَهُوْا لَنَرْجِمَنَّكُمْ﴾ یعنی البتہ اگر تم باز نہ آؤ گے تو البتہ ہم تم کو رجم کریں گے۔ امام قتادہ رحمہ اللہ نے کہا ہے کہ پتھروں سے۔ امام مجاہد رحمہ اللہ نے کہا ہے کہ شتم سے، یعنی ہم تم کو گالیاں دیں گے۔ ﴿عَذَابٌ أَلِيمٌ﴾ سے مراد سخت تکلیف ہے۔ چنانچہ ان کے رسولوں نے ان سے کہا: ﴿طَيِّرْكُمْ مَّعَكُمْ﴾ یعنی تمہاری نحوست تمہیں پر مردود ہے۔ جیسا کہ اللہ تعالیٰ نے قوم فرعون کے حق میں فرمایا ہے: ﴿فَإِذَا جَاءَتْهُمْ الْحَسَنَةُ قَالُوا لَنَا هَذِهِ وَإِنْ تُصِبْهُمْ سَيِّئَةٌ يَطَّيَّرُوا بِمُوسَىٰ وَمَنْ مَّعَهُ ۚ أَلَا إِنَّمَا طَيَّرَهُمْ عِنْدَ اللَّهِ﴾ [الاعراف: ۱۳۱] ”پس جب ان پر خوش حالی آ جاتی تو کہتے کہ یہ تو ہمارے لیے ہونا ہی چاہیے اور اگر ان کو کوئی بد حالی پیش آتی تو موسیٰ علیہ السلام اور ان کے ساتھیوں کی نحوست بتاتے، یاد رکھو کہ ان کی نحوست اللہ تعالیٰ کے پاس ہے۔“ اور قوم صالح علیہم السلام کے حق میں فرمایا ہے: ﴿اطَّيَّرْنَا بِكَ وَبِئْسَ مَّعَكَ ۚ قَالَ طَيَّرْكُمْ عِنْدَ اللَّهِ﴾ [النمل: ۴۷] ”ہم تو

تیری اور تیرے ساتھیوں کی بدشگونی لے رہے ہیں۔ آپ ﷺ نے فرمایا: تمہاری بدشگونی اللہ کے ہاں ہے۔“
 امام قتادہ اور وہب رحمہما نے اس کی تفسیر میں کہا ہے: ”أَعْمَالُكُمْ مَعَكُمْ“^(۱) یعنی تمہارے اعمال تمہارے ساتھ ہیں۔ نیز اللہ تعالیٰ نے فرمایا: ﴿وَإِنْ تُصِبْهُمْ حَسَنَةٌ يَقُولُوا هَذِهِ مِنْ عِنْدِ اللَّهِ وَإِنْ تُصِبْهُمْ سَيِّئَةٌ يَقُولُوا هَذِهِ مِنْ عِنْدِ اللَّهِ ۚ فَمَا لَ الْقَوْمِ لَا يَكَادُونَ يَفْقَهُونَ حَدِيثًا﴾
 [النساء: ۷۸] ”اور اگر انھیں کوئی بھلائی ملتی ہے تو کہتے ہیں کہ یہ اللہ تعالیٰ کی طرف سے ہے اور اگر کوئی برائی پہنچتی ہے تو کہہ اٹھتے ہیں کہ یہ تیری طرف سے ہے۔ انھیں کہہ دو کہ یہ سب کچھ اللہ تعالیٰ کی طرف سے ہے۔ انھیں کیا ہو گیا ہے کہ کوئی بات سمجھنے کے بھی قریب نہیں۔“

قولہ تعالیٰ: ﴿أَيْنَ ذِكْرُكُمْ ۚ بَلْ أَنْتُمْ قَوْمٌ مُّسْرِفُونَ﴾ یعنی اس سب سے کہ ہم نے تم کو نصیحت کی اور سمجھایا اور اللہ کی توحید کا اور اس کے لیے خاص عبادت کرنے کا تم کو حکم دیا تم نے اس بات سے ہمارا مقابلہ کیا اور ہم کو وعید سنائی اور ہم کو تہدید کی۔ کوئی نہیں بلکہ تم ایک حد سے بڑھنے والی قوم ہو۔ امام قتادہ رحمہما نے کہا: ”أَيُّ: إِنْ ذَكَرْنَاكُمْ بِاللَّهِ تَطِيرْتُمْ بِنَا بَلْ أَنْتُمْ قَوْمٌ مُّسْرِفُونَ“ یعنی اس سبب سے کہ ہم نے تم کو اللہ کے ساتھ تذکیر کی تم نے ہم سے بدشگونی لی، بلکہ تم ایک مسرف قوم ہو۔

قوم میں سے ایک آدمی کی ان کو دعوت:

قولہ تعالیٰ: ﴿وَجَاءَ مِنْ أَقْصَا الْمَدِينَةِ رَجُلٌ يَّسْعَى﴾ سیدنا عبداللہ بن عباس رضی اللہ عنہما، کعب احبار اور وہب بن مہبہ رحمہما سے ابن اسحاق رحمہما کو جو کچھ پہنچا ہے، اس میں یہ ہے کہ اہل قریہ نے اپنے رسولوں کو قتل کرنے کا ارادہ کیا تو ایک شخص شہر کے پرلے سرے سے دوڑتا ہوا آیا، یعنی اس لیے کہ اپنی قوم کے مقابلے میں ان کی مدد کرے۔ کہا کہ یہ شخص حبیب ہے، رسیاں بنایا کرتا تھا اور بیمار آدمی تھا، جذام نے اس میں سرعت کی تھی، یعنی پھیل گیا تھا، صدقہ بہت دیا کرتا تھا، اپنی آدمی کمائی خیرات کر دیتا تھا، مستقیم الفطرت تھا۔

امام ابن اسحاق رحمہما نے عن رجل سماه عن الحكم عن مقسم، یا عن مجاهد عن ابن عباس رضی اللہ عنہما روایت کیا ہے کہ صاحب یس کا نام حبیب ہے، جذام اس میں پھیل گیا تھا۔ امام ثوری رحمہما نے کہا: عن عاصم الاحول عن ابی مجلز روایت کیا ہے کہ اس کا نام حبیب بن سری تھا۔ حبیب بن بشر نے عن عکرمہ عن ابن عباس رضی اللہ عنہما روایت کیا ہے کہ صاحب یس کا نام حبیب نجار تھا، چنانچہ اس کو اس کی قوم نے مار ڈالا۔ امام سدی رحمہما نے کہا ہے کہ دھوبی تھا۔ عمر بن الحکم نے کہا ہے کہ کفش دوز تھا۔ امام قتادہ رحمہما نے کہا ہے کہ وہاں ایک غار میں عبادت کرتا تھا۔^(۲) ﴿قَالَ يَقَوْمِ اتَّبِعُوا الْمُرْسَلِينَ﴾ یعنی اس نے کہا: اے میری قوم! رسولوں کی پیروی کرو۔ اپنی قوم کو رسولوں کے اتباع کی رغبت دلاتا ہے، وہ رسول جو

(۱) تفسیر الطبري (۵۰۳/۲۰) (۲) تفسیر الطبري (۵۰۴/۲۰، ۵۰۵) تفسیر ابن کثیر (۷۴۴/۳)

اُن کے پاس آئے تھے۔ ﴿اتَّبِعُوا مَنْ لَا يَسْئَلُكُمْ أَجْرًا وَهُمْ مُهْتَدُونَ﴾ یعنی اس شخص کی پیروی کرو جو رسالت پہنچانے پر تم سے اجرت نہیں مانگتا اور اللہ وحدہ لا شریک لہ کی عبادت کی طرف، جو وہ تم کو بلاتے ہیں، اس میں وہ راہ پائے ہوئے ہیں۔

﴿وَمَا لِيَ لَا أَعْبُدُ الَّذِي فَطَرَنِي وَإِلَيْهِ تُرْجَعُونَ﴾ یعنی کون سی چیز مجھے اس وحدہ لا شریک لہ کی خالص عبادت کرنے سے منع کرتی ہے کہ جس نے مجھ کو پیدا کیا اور قیامت کے دن اسی کی طرف تم پھر جاؤ گے، پھر وہ تم کو تمہارے اعمال پر جزا دے گا، خیر ہیں تو خیر، شر ہیں تو شر۔ یعنی اچھے اعمال ہیں تو اچھی جزا اور برے ہیں تو بری جزا۔ ﴿ءَاتَاخِذْ مِنْ دُونِهِ إِلَهًا... الْآيَةَ﴾ یہ سوالیہ انداز انکار اور دھمکی اور ڈانٹ کا ہے، یعنی کیا میں اس کے سوا اور معبود پکڑوں کہ اگر رحمان مجھے کچھ تکلیف پہنچانا چاہے تو مجھے ان کی سفارش کچھ کام نہ آئے اور نہ ہی وہ مجھ کو چھڑائیں، یعنی یہ معبود جن کو تم اللہ کے سوا پوجتے ہو، یہ کسی شے کے مالک نہیں ہیں، اس لیے کہ اللہ تعالیٰ اگر مجھ سے کسی برائی کا ارادہ کرے تو اس کے سوا اس کو دور کرنے والا کوئی نہیں اور یہ بت اس کو دور کرنے اور ہٹانے کی طاقت نہیں رکھتے اور نہ وہ مجھے اس شے سے چھڑائیں جس میں میں مبتلا ہوں۔

﴿إِنِّي إِذَا لَفِئْتُ ضَلِيلٌ مُبِينٌ﴾ یعنی بے شک میں اب البتہ کھلی گمراہی میں ہوں اگر میں ان کو اللہ کے سوا معبود پکڑوں۔ ﴿إِنِّي أَمَنْتُ بِرَبِّكُمْ فَاسْمِعُونِ﴾ ابن اسحاق رحمہ اللہ کو جو بات سیدنا عبداللہ بن عباس رضی اللہ عنہما، کعب اور وہب رحمہ اللہ سے پہنچی ہے، اس میں یہ ہے کہ وہ اپنی قوم سے کہتا ہے: بے شک میں ایمان لایا تمہارے رب پر جس کے تم منکر ہوئے، لہذا تم میری بات سن لو۔ یہ بھی احتمال ہے کہ اس نے یہ خطاب رسولوں کو کیا کہ میں تمہارے رب پر ایمان لایا، جس نے تمہیں بھیجا ہے، چنانچہ تم اس کے پاس میرے لیے گواہی دو۔

اس قول کو امام ابن جریر رحمہ اللہ نے حکایت کیا ہے۔ یوں کہا: ”وَقَالَ آخِرُونَ: بَلْ خَاطَبَ بِذَلِكَ الرَّسُلَ“ یعنی دوسروں نے کہا ہے: بلکہ اس نے اس کا خطاب رسولوں سے کیا اور ان سے کہا کہ تم میری بات سن لو، تاکہ تم میرے لیے میرے رب کے پاس اس بات کی گواہی دو جو میں تم سے کہتا ہوں کہ میں تمہارے رب پر ایمان لایا اور تمہاری پیروی کی۔ یہ قول جو امام ابن جریر رحمہ اللہ نے ان لوگوں سے حکایت کیا ہے معنی میں ظاہر تر ہے۔ واللہ اعلم۔

امام ابن اسحاق رحمہ اللہ کو جو سیدنا عبداللہ بن عباس رضی اللہ عنہما، کعب اور وہب رحمہ اللہ سے پہنچا ہے، اس میں یہ ہے کہ پھر جب اس نے یہ کہا تو قوم نے اس پر اس طرح جست کی، یعنی چڑھائی کی جس طرح ایک مرد جست کرتا ہے، یعنی سب نے مل کر یک بارگی حملہ کیا اور اس کو مار ڈالا، اس کو اس بات سے بچانے والا کوئی نہ تھا۔ امام قتادہ رحمہ اللہ نے کہا ہے کہ وہ اس کو پتھروں سے مارتے تھے اور وہ کہتا تھا: ”اَللّٰهُمَّ اهْدِ قَوْمِيْ فَاِنَّهُمْ لَا يَعْلَمُوْنَ“ پھر وہ اس کو مارتے رہے، یہاں تک کہ اس کو فی الفور اسی جگہ مار ڈالا اور وہ اسی طرح کہتا تھا۔^(۱) (کذا فی ابن کثیر)

(۱) تفسیر الطبری (۵۰۷/۲۰، ۵۰۸) تفسیر ابن کثیر (۷۴۳/۳، ۷۴۴)

فتح البیان کا بیان:

جملہ ﴿رَبُّنَا يَعْلَمُ﴾ متانفہ ہے۔ اسی طرح جملہ: ﴿قَالُوا اِنَّا تَطَيَّرْنَا بِكُمْ... الخ﴾ متانفہ ہے جو سوالِ مقدر کا جواب ہے۔ گویا کسی نے کہا کہ قوم نے رسولوں کو کیا جواب دیا؟ تو یہ اس کا جواب ہے کہ قوم نے ان سے کہا کہ ہم نے تمہاری نحوست دیکھی، اس لیے کہ ہم سے تمہاری وجہ سے بارش منقطع ہو گئی۔ انہوں نے کوئی جواب اس کے سوا نہ پایا کہ رسولوں کو دیں۔ یہ ایسا جواب ہے جو جہل اور نادانی پر مبنی ہے اور اس سے ان کی انتہائی کندہنی کی خبر دیتا ہے اور اس بات کی کہ انہوں نے کوئی ایسی حجت اور دلیل نہ پائی جس سے رسولوں کی بات کو رد کریں۔ جاہلوں کی عادت ہوتی ہے کہ جس شے کی طرف مائل ہوتے ہیں اور ان کی طبیعت اس کو قبول کرتی ہے تو اس سے مبارکی لیتے ہیں، یعنی نیک شگون لیتے ہیں اور جس شے سے نفرت کرتے ہیں اور اس کو مکروہ سمجھتے ہیں تو اس سے نامبارکی (بدشگونی) لیتے ہیں۔ چنانچہ اگر ان کو کوئی بلا یا نعمت پہنچتی ہے تو کہتے ہیں کہ فلاں شے کی شومی اور نحوست سے یہ بلا پہنچی اور فلاں شے کی برکت سے یہ نعمت ملی۔

امام مقاتل رحمہ اللہ نے کہا ہے کہ تین برس ان سے بارش روک دی گئی تھی تو انہوں نے رسولوں سے کہا کہ تمہاری نحوست سے روکی گئی۔^(۱) کسی نے کہا ہے کہ رسول دس برس ٹھہرے اور ان کو ڈراتے رہے۔ کسی نے کہا ہے کہ انہوں نے صرف اس لیے نامبارک سمجھا کہ ان کو یہ بات پہنچی کہ جس نبی نے جس وقت اپنی قوم کو دعوت کی، پھر انہوں نے اس کی دعوت قبول نہ کی تو ان کا انجام ہلاکت ہوا۔ ﴿تَطَيَّرُوا﴾ کی اصل ”قال لینا“ ہے ”طیر“ سے، کیوں کہ وہ یہ زعم کرتے تھے کہ سانحہ خیر کا سبب ہوتا ہے اور بارج شرکا (سانحہ وہ شکار ہے جو تیر انداز کے بائیں طرف سے آتا ہے اور بارج وہ ہے جو سیدھی طرف سے شکاری کے بائیں جانب کو جاتا ہے۔ عرب لوگ بارج سے بدشگون اور سانحہ سے نیک شگون لیتے ہیں، وجہ یہ ہے کہ شکاری کے لیے ممکن نہیں کہ شکار کو تیر مارے، یہاں تک کہ وہ منحرف ہو۔ پھر ﴿تَطَيَّرُوا﴾ کا ہر اس شے میں استعمال کیا گیا جس سے بدفالی لی جاتی ہے۔

پھر جب ان کے سینے تنگ ہوئے اور علتوں بہانوں نے ان کو تھکا دیا، عاجز کر دیا تو تجبر اور تکبر کی طرف رجوع کر کے یوں بولے: ﴿لَیِّنٌ لَّمْ تَنْتَهُوْا لَنَرْجُمَنَّكُمْ﴾ حرف لام تو طیہ قسم کا ہے، یعنی واللہ! البتہ اگر تم اس دعوے کو نہ چھوڑو گے اور اس بات سے اعراض نہ کرو گے تو البتہ ہم تم کو پتھروں سے رجم کریں گے۔ امام فراء رحمہ اللہ نے کہا: عامۃ قرآن شریف میں جو رجم کا لفظ آیا ہے، اس سے مراد قتل ہے۔ امام قتادہ رحمہ اللہ نے کہا ہے کہ رجم اپنے باب پر ہے، یعنی پتھروں سے رجم کرنا۔^(۲) ﴿وَلَيَسَّيَنَّكُمْ مِنَّا عَذَابٌ اَلِیْمٌ﴾ یعنی البتہ تم کو ہماری طرف سے

عذاب الیم چھوئے گا، اس سے مراد عذاب شدید فطیح ہے، یعنی انتہائی سخت عذاب۔ کسی نے کہا ہے کہ اس کے معنی آگ سے جلانا ہے یا قتل ہے۔ کسی نے کہا ہے کہ گالیاں دینا۔ کسی نے کہا ہے کہ درد دینے والی تعذیب ہے جو بغیر کسی قید کے خاص قسم سے ہو۔ ظاہر یہی قول ہے۔ غرض یہ کہ رسولوں کو خوب ڈرایا دھمکایا۔ قتل اور دردناک عذاب کی وعید سنائی، لیکن وہ اپنی اس قسم کو توڑنے والے ہوئے، کیوں کہ ان کو اس کے پورا کرنے کی قدرت نہ ہوئی، اس لیے کہ اللہ پاک نے ان کو ہلاک کر ڈالا۔

پھر انھوں نے رسولوں سے بدشگونی لینے کا جو زعم کیا تھا، رسولوں نے اس کی تردید کرنے کے لیے ان کو یہ جواب دیا: ﴿طَٰئِرُكُمْ مَّعَكُمْ﴾ یعنی تمہاری نحوست تمہارے ساتھ ہے، وہ خود تمہاری طرف سے ہی تمہاری گردنوں میں ہے، وہ ہماری نحوست سے نہیں ہے۔ امام فراء رحمہ اللہ نے کہا ہے کہ طائر سے مراد رزق، قدر اور عمل ہے۔ امام قتادہ رحمہ اللہ کا بھی یہی قول ہے۔ ^(۱) مختار میں ہے: ”طَائِرُ الْإِنْسَانِ عَمَلُهُ الَّذِي قَلَدَهُ“ یعنی آدمی کا طائر اس کا عمل ہے جس کا پٹا اس کے گلے میں ڈالا گیا ہے اور طیر اسم ہے طیر سے۔ اسی باب سے یہ ہے: ”لَا طَيْرَ إِلَّا طَيْرَ اللَّهِ وَتَطَيَّرَ مِنَ الشَّيْءِ وَبِالشَّيْءِ“ اسم طیرہ بروزن عنبہ ہے۔ ^(۲)

قولہ تعالیٰ: ﴿قَالُوا اٰطَيَّرْنَا بِكَ﴾ [النمل: ۴۷] ”وہ کہنے لگے ہم تو تیری بدشگونی لے رہے ہیں۔“ کی اصل ﴿تَطَيَّرْنَا﴾ ہے، پھر اس میں ادغام کیا گیا ہے۔ جمہور نے ﴿طَٰئِرُكُمْ﴾ بہ صیغہ اسم فاعل پڑھا ہے: ”أَيُّ: مَا طَارَ لَكُمْ مِنَ الْخَيْرِ وَالشَّرِّ“۔ امام حسن رحمہ اللہ نے ”إِطَيَّرُكُمْ“ پڑھا ہے۔ ”أَيُّ: تَطَيَّرُكُمْ“

قولہ تعالیٰ: ﴿اَيْنُ ذِكْرُكُمْ﴾ (یعنی سورت نمل میں) کو جمہور نے سبغہ وغیرہم سے ہمزہ استفہام پڑھا ہے، اس کے بعد ”إن“ شرطیہ ہے اس اختلاف کے ساتھ جو ان کے درمیان تسہیل و تخفیف میں ہے اور دونوں ہمزوں کے درمیان الف کے داخل کرنے اور عدم ادخال الف میں۔ امام ابو جعفر، زر بن حبیش، ابن سمیع اور طلحہ رحمہم اللہ نے دو ہمزہ مفتوحہ کے ساتھ پڑھا ہے اور امام اعمش، عیسیٰ بن عمر اور حسن رحمہم اللہ نے ”أَيْنَ“ بہ صیغہ ظرف بہ فتح ہمزہ وسکون یائے تحتیہ پڑھا ہے۔ امام سیبویہ رحمہ اللہ اور یونس رحمہ اللہ کا اس بات میں اختلاف ہے کہ جب استفہام اور شرط دونوں جمع ہوں تو جواب کس کا دیا جائے۔

امام سیبویہ رحمہ اللہ تو اس طرف گئے ہیں کہ استفہام کا جواب دیا جائے اور یونس رحمہ اللہ نے کہا کہ شرط کا، چنانچہ دونوں قولوں کی بنا پر جواب اس جگہ محذوف ہے۔ ”أَيُّ: أَيْنُ ذِكْرُكُمْ وَوُعِظْتُمْ وَخُوفْتُمْ فَتَطَيَّرْتُمْ“۔ جواب کو اس لیے حذف کیا کہ ماقبل اس پر دلالت کرتا ہے۔ مابشون نے ”أَنْ ذِكْرُكُمْ“ بہ ہمزہ مفتوحہ پڑھا ہے، ”أَيُّ: لِأَنْ ذِكْرُكُمْ“ یہ ساری قراءتیں سبغیہ ہیں، غرضیکہ وعظ و نصیحت کرنا نحوست کا سبب ہو یا وعید سنانے کا یا اصلاح

کرنے والا ہو جس کے مقتضی استفہام و شرط ہیں۔ رسولوں نے اس سے ہٹ کر یوں کہا: ﴿بَلْ أَنْتُمْ قَوْمٌ مُّسْرِفُونَ﴾ یعنی بات یوں نہیں ہے کہ وعظ و نصیحت نحوست کا سبب ہو اور وعید سنانے کی موجب ہو، بلکہ شومی و نحوست کا سبب یہ ہے کہ تم ایک ایسی قوم ہو کہ تمہاری عادت معصیت میں زیادتی کرنا ہے، لہذا اس سبب سے تم کو شومی آئی ہے۔ یہ تمہاری اپنی طرف سے ہے اللہ کے رسولوں کی جانب سے نہیں ہے، نہ ان کے وعظ و نصیحت کرنے کی وجہ سے ہے۔ امام قتادہ رحمہ اللہ نے کہا ہے: بلکہ تم اپنی بدفالی لینے میں مُسرف ہو۔

امام یحییٰ بن سلام رحمہ اللہ نے کہا ہے کہ تم اپنے کفر میں مُسرف ہو۔ امام ابن بحر رحمہ اللہ نے کہا ہے کہ اس جگہ سرف سے مراد فساد ہے۔ اصل میں اسراف حق کی مخالفت میں حد سے بڑھنے کو کہتے ہیں۔^(۱) یعنی تم اپنے شرک کے سبب سے حد سے بڑھنے والے ہو۔ امام کرنی رحمہ اللہ نے کہا ہے کہ اس سے اس بات کی نفی نہیں ہوتی کہ اہل انطاکیہ پہلے مومنین ہوں، عیسیٰ علیہ السلام کے رسولوں پر ایمان لائے ہوں، کیوں کہ بادشاہ اور اس کی قوم ایمان لے آئے اور حبیب کے قاتلوں کے ہلاک ہو جانے سے یہ لازم نہیں آتا کہ اہل انطاکیہ سب کے سب ہلاک ہوئے۔ انتہی۔

﴿الْمَدِينَةِ﴾ سے مراد وہی بستی ہے جس کا ذکر پہلے ہو چکا ہے، اس کی بڑائی اور وسعت کی طرف اشارہ کرنے کے لیے اس جگہ اس کی تعبیر مدینہ سے کی ہے۔ ﴿رَجُلٌ﴾ کی تفسیر میں کئی قول پہلے گزر چکے ہیں، ان کے علاوہ ایک یہ ہے کہ اس کا نام حبیب بن مری تھا۔ امام مجاہد اور مقاتل رحمہ اللہ نے کہا ہے کہ حبیب بن اسرائیل نجار تھا اور بت تراشا کرتا تھا۔^(۲) یہ شخص عیسیٰ علیہ السلام کے رسولوں پر ایمان لے آیا تھا۔ امام ابو حیان رحمہ اللہ نے ذکر کیا ہے کہ اس کے ایمان لانے کا سبب یہ ہوا کہ یہ مجذوم تھا، اس نے اپنی بیماری کے دور ہونے کے لیے ستر برس بتوں کو پوجا، مگر وہ دور نہ ہوئی۔ پھر جب رسولوں نے اس کو اللہ کی عبادت کی طرف بلایا تو ان سے کہا: کوئی نشانی ہے؟ تو انھوں نے اس سے کہا کہ ہم اپنے رب قادر مطلق سے دعا کریں گے تو وہ تمہاری بیماری کو دور کر دے گا۔ اس نے کہا: بے شک یہ عجیب ہے کہ میں نے ان بتوں کو ستر برس پوجا اور وہ اس کو دور نہ کر سکے۔ پھر کیا تمہارا رب ایک دن میں اس کو دور کر سکتا ہے؟ رسول بولے: ہاں ”رَبَّنَا عَلٰی مَا يَشَاءُ قَدِيرٌ“، یعنی ہمارا رب جس شے کو چاہتا ہے اس پر قادر ہے، چنانچہ انھوں نے اپنے رب سے دعا کی تو اللہ تعالیٰ نے اس کی بیماری دور کر دی تو وہ ایمان لے آیا۔^(۳)

امام قرطبی رحمہ اللہ نے کہا ہے کہ یہ شخص ان میں سے ہے جو نبی اکرم ﷺ پر ایمان لائے ہیں، ان کے درمیان چھ سو برس کی مدت تھی، جس طرح کہ تبع اکبر اور ورقہ بن نوفل وغیرہما آپ ﷺ پر ایمان لائے، سوائے ہمارے نبی ﷺ کے کوئی کسی نبی پر ان کے عہد سے پہلے ایمان نہیں لایا، لیکن ہمارے نبی ﷺ پر بہت سے لوگ ان کے ظہور سے پہلے ایمان لائے۔ انتہی۔^(۴) بعض نے اس قول کو ضعیف اور بعید کہا ہے۔ غرضیکہ حبیب نجار کا گھر شہر کے پرلے سرے پر

(۱) تفسیر القرطبی (۱۷، ۱۶/۱۵) فتح القدیر (۴/۴۸۱) (۲) تفسیر القرطبی (۱۷، ۱۶/۱۵) (۳) البحر المحیط (۷/۳۱۴)

(۴) تفسیر القرطبی (۱۸/۱۵)

تھا، جب اس نے سنا کہ قوم نے رسولوں کی تکذیب کی تو وہاں سے دوڑتا ہوا آیا اور قوم سے کہا: ﴿يَقَوْمِ اتَّبِعُوا الْمُرْسَلِينَ﴾ یہ جملہ مستانفہ ہے جواب ہے سوالِ مقدر کا۔ گویا کسی نے پوچھا کہ اس نے اپنے آنے کے وقت قوم سے کیا کہا؟ تو یہ اس کا جواب ہے کہ اس نے یوں کہا: اے میری قوم! ان رسولوں کی پیروی کرو جو تمہاری طرف بھیجے گئے ہیں، اس لیے کہ وہ حق لائے ہیں۔

پھر اس بات کی تاکید اور تکرار کر کے یوں کہا: ﴿اتَّبِعُوا مَنْ لَا يَسْئَلُكُمْ أَجْرًا﴾ یہ جملہ ﴿الْمُرْسَلِينَ﴾ سے بدل ہے باعادہ عامل، یا اس کا تابع ہے، یعنی ان کی پیروی کرو جو تم سے ہدایت پر کوئی مزدوری نہیں مانگتے، جس کو وہ تمہارے پاس لے کر آئے ہیں۔ ﴿وَهُمْ مُّهْتَدُونَ﴾ اور وہ خود بھی راہ پائے ہوئے ہیں۔ اگر وہ سچے نہ ہوتے تو تم سے مال کا سوال کرتے، لہذا جیسے وہ راہ پائے ہوئے ہیں ویسے تم بھی ان کی پیروی کر کے راہ پاؤ۔

پھر اس نے اپنے نفس کو نصیحت کرنے کے پیرائے میں قوم کو نصیحت کرنا شروع کیا، چنانچہ کہا: ﴿وَمَا لِيَ لَا أَعْبُدُ الَّذِي فَطَرَنِي﴾ یعنی میری طرف سے کون مانع ہے جو مجھے اس ذات کے پوجنے سے منع کرے جس نے مجھے پیدا کیا ہے۔ پھر قوم کی طرف اپنے خطاب کا رخ موڑا یہ بات بیان کرنے کے لیے کہ میں نے جو تقریر کی اس سے مراد میرا نفس نہیں ہے، بلکہ تم مراد ہو۔ چنانچہ کہا: ﴿وَالَيْهِ تُرْجَعُونَ﴾ یعنی تم اسی کی طرف پھر کر جاؤ گے۔ فطرت کی نسبت اپنے نفس کی طرف کی اور رجوع کی نسبت قوم کی طرف، اس لیے کہ فطرت نعمت کا اثر ہے اور وہ اس پر بہت ظاہر تھا اور رجوع میں زجر (دھمکی) کے معنی ہیں، چنانچہ یہ قوم کے لیے زیادہ مناسب تھا، اسی لیے اس نے ”إِلَيْهِ أُرْجَعُ“ نہ کہا۔ ﴿تُرْجَعُونَ﴾ میں زیادہ موثر دھمکی ہے۔ یہ طریقہ جو مذکور ہوا احسن ہے، اس سے کہ یہاں التفات کا دعویٰ کیا جائے۔

پھر مزید تاکید اور وضاحت کے لیے پہلے اسلوب بیان کی طرف رجوع کیا، یعنی ارشاد اور نصیحت میں تلمظ ولینت کا لحاظ کر کے اپنے نفس کے پیرائے میں ان کی خیر خواہی شروع کی۔ چنانچہ کہا: ﴿أَتَتَّخِذُ مِنْ دُونِهِ إِلَهًا﴾ انکار کو اپنے نفس کی طرف متوجہ کیا اور اس سے مراد قوم ہے، یعنی کیا میں اللہ کے سوا اور معبود پکڑوں اور ان کو پوجوں اور جو عبادت کا مستحق ہے اور اس نے مجھے پیدا کیا ہے، اس کی عبادت کو چھوڑ دوں۔ ہرگز ایسا نہ کروں گا، مطلب یہ ہے کہ تم ایسا نہ کرو۔

پھر ان پر انکار کرنے کے لیے اور ان کی عقلوں اور سمجھ کی گمراہی اور کمی بیان کرنے کے لیے ان بتوں کا حال بیان کیا، جن کو وہ اللہ پاک کے سوا پوجتے ہیں۔ چنانچہ کہا: ﴿إِنْ يُرِيدِ الرَّحْمَنُ بِضُرٍّ﴾ یہ شرط ہے، اس کا جواب یہ ہے: ﴿لَا تُغْنِ عَنِّي شَفَعَتُهُمْ شَيْئًا وَلَا يُنْقِذُون﴾ یہ جملہ شرطیہ صفت ہے ﴿إِلَهًا﴾ کی، یا مستانفہ ہے عدم نفع و دفع ہیں، بتوں کا حال بیان کرنے کے لیے لایا گیا ہے۔ یعنی جن بتوں کو وہ پوجتے ہیں ان کا حال اپنی بے کسی و بے بسی میں یہ ہے کہ اگر رحمان مجھے کوئی بدی اور مکروہ چیز پہنچانے کا ارادہ کرے تو مجھے ان کی سفارش کسی طرح کا نفع نہ دے۔ مطلب یہ ہے کہ ان کے لیے کسی طرح کی سفارش نہیں ہے کہ وہ مجھے نفع دے اور نہ وہ مجھے

اس برائی سے چھڑائیں گے جس کا رحمان نے میرے ساتھ ارادہ کیا ہے۔

طلحہ بن مصرف رضی اللہ عنہ نے ﴿إِنْ يُرَدِّنْ﴾ کو بہ فتح یا تے تحتیہ پڑھا ہے۔^(۱) ﴿إِنِّي إِذًا لَّفِي ضَلَالٍ مُّبِينٍ﴾، یعنی جس وقت میں اللہ کے سوا اور معبود پکڑوں اور غیر اللہ کو پوجوں تو بے شک میں ظاہر و واضح گمراہی میں ہوں، کیوں کہ جو شے کسی طرح پر نہ نفع دے نہ ضرر کو دور کرے ایسی شے کا اس ذات پاک پر اختیار کرنا جو خالق ہے اور نفع اور ضرر پر پوری قدرت رکھتا ہے اور اس کو اس کے ساتھ شریک کرنا ایسی کھلی گمراہی ہے کہ کسی عقل مند سے پوشیدہ نہیں۔ یہ قول قوم پر تعریض ہے، جیسا کہ پہلے گزر چکا ہے۔ ضلال سے مراد خسران اور نقصان ہے۔

پھر اس نے وعظ و نصیحت کے بعد اپنے ایمان کی ایسی صاف تصریح کی کہ جس کے بعد کسی طرح کا شک باقی نہ رہے۔ کہا: ﴿إِنِّي آمَنْتُ بِرَبِّكُمْ فَاسْمِعُونِ﴾ بہ کسرنون۔ یہ نون وقایہ ہے، لغت عالیہ یہی ہے۔ کسی نے بہ فتح نون پڑھا ہے اور یہ غلط ہے۔ مفسرین نے کہا ہے کہ قوم نے اس کے قتل کا ارادہ کیا تو وہ امرسلین پر متوجہ ہوا۔ پھر کہا: اے رسولو! میں تمہارے رب پر ایمان لایا، چنانچہ تم میرے ایمان کو سن لو اور میرے ایمان کی گواہی دو۔ کسی نے کہا ہے کہ اس نے اس کلام کے ساتھ اپنی قوم کو خطاب کیا، جب انھوں نے اس کے قتل کا ارادہ کیا، غرض اس سے دین میں سختی کا اظہار کرنا اور حق میں شدت کا اظہار ہے اور قتل کی پروا نہ کرنا ہے۔

پھر جب اس نے یہ بات کہی اور ایمان کی تصریح کی تو وہ اس پر دوڑ پڑے اور اسے قتل کر ڈالا۔ کسی نے کہا ہے کہ اپنے پاؤں سے اسے روند ڈالا۔ امام حسن رضی اللہ عنہ نے کہا ہے کہ جلا ڈالا اور شہر کی فصیل میں اس کو لٹکا دیا، اس کی قبر انطاکیہ کی فصیل میں ہے۔ امام ثعلبی رضی اللہ عنہ نے اس قول کو بیان کیا ہے۔ کسی نے کہا ہے کہ اس کے لیے ایک گڑھا کھودا اور اس کو اس میں ڈال دیا۔ کسی نے کہا ہے کہ اس کو قتل نہیں کیا، بلکہ اللہ تعالیٰ نے اس کو آسمان کی طرف اٹھالیا اور وہ جنت میں ہے۔ امام حسن رضی اللہ عنہ اسی کے قائل ہیں۔^(۲) کسی نے کہا ہے کہ اس کو آری سے چیرا یہاں تک کہ وہ اس کے دونوں پاؤں کے درمیان سے نکل گئی، پس قسم ہے اللہ کی کہ اس کی روح نہ نکلی مگر جنت میں، چنانچہ وہ اس میں داخل ہوا اور وہ اللہ تعالیٰ کا یہ قول ہے:^(۳)

قِيلَ ادْخُلِ الْجَنَّةَ ۖ قَالَ يَلِيَّتْ قَوْمِي يَعْلَمُونَ ۝
بِمَا غَفَرْتُ لِي رَبِّي وَجَعَلَنِي مِنَ الْمُكْرَمِينَ ۝ وَمَا أَنْزَلْنَا
عَلَى قَوْمِهِ مِنْ بَعْدِهِ مِنْ جُنْدٍ مِّنَ السَّمَاءِ وَمَا كُنَّا مُنْزِلِينَ ۝
إِنْ كَانَتْ إِلَّا صَيْحَةً وَاحِدَةً فَإِذَا هُمْ خُمُودُونَ ۝

کہا گیا: تو جنت میں داخل ہو جا، اس نے کہا: کاش! میری قوم جان لے^(۲۶) (یہ بات) کہ

میرے رب نے مجھے بخش دیا ہے اور اس نے مجھے معزز لوگوں میں (شامل) کر دیا ہے (27) اور ہم نے اس کے بعد اس کی قوم پر آسمان سے کوئی فوج نازل نہیں کی اور نہ ہم نازل ہی کرنے والے تھے (28) وہ تو صرف ایک (ہولناک) چیخ تھی، پھر یکا یک وہ سب بجھ کر رہ گئے (29)

کاش! میری قوم جان لے! بندہ خدا کی مرنے کے بعد بھی قوم کی خیر خواہی:

قوم نے اس سے دشمنی کی کہ اس کو مار ڈالا، مگر اس کو بہشت میں بھی قوم کی خیر خواہی رہی کہ اگر ان کو میرا حال معلوم ہو تو سب ایمان لے آئیں۔ انتھی۔

سیدنا عبداللہ بن مسعود رضی اللہ عنہ سے مروی ہے کہ انھوں نے اس کو اپنے پاؤں سے روند ڈالا، یہاں تک کہ اس کی آنتیں اس کی دُبر سے نکل گئیں اور اللہ نے اس سے کہا ہے کہ بہشت میں چلا جا، چنانچہ وہ اس میں چلا گیا، لہذا وہ وہاں رزق دیا جاتا ہے۔ اللہ نے اس سے دنیا کی بیماری و غم اور تکلیف دور کر دی۔ (قالہ محمد بن إسحاق عن بعض أصحابہ) امام مجاہد رحمہ اللہ نے کہا ہے کہ حبیب نجار سے کہا گیا کہ تو جنت میں داخل ہو جا، یہ اس لیے کہ وہ قتل کیا گیا، چنانچہ وہ اس کے لیے واجب ہو گئی۔

پھر جب اس نے ثواب دیکھا تو کہا: ﴿يَلَيْتَ قَوْمِي يَعْلَمُونَ﴾ امام قتادہ رحمہ اللہ نے کہا: نہ ملے گا تو مومن سے مگر اس حال میں کہ وہ یاصح و خیر خواہ ہو گا اور تو اس سے اس حال میں نہ ملے گا کہ وہ غالی ہو، یعنی دھوکا دینے والا۔ جب اس نے اللہ کی کرامت سے اس شے کو دیکھا جس کو کہہ دیکھا تو کہنے لگا: ﴿يَلَيْتَ قَوْمِي يَعْلَمُونَ﴾ اس نے واللہ! اس بات کی تمنا کی کہ اس کی قوم کو وہ شے معلوم ہو جائے جس کا اس نے اپنی آنکھوں سے معائنہ کیا، یعنی اللہ تعالیٰ کی طرف سے جو کرامت اور عزت اسے اچانک مل گئی، اسے اس کی قوم جان لے۔ سیدنا عبداللہ بن عباس رضی اللہ عنہما نے فرمایا کہ اس نے اپنی زندگی میں یہ بات کہہ کر اپنی قوم کی خیر خواہی کی: ﴿يَقُومُوا اتَّبِعُوا الْمُرْسَلِينَ﴾ اور مرنے کے بعد اس قول سے اپنی قوم کی خیر خواہی کی: ﴿يَلَيْتَ قَوْمِي يَعْلَمُونَ﴾ (رواہ ابن ابی حاتم)

سفیان ثوری نے عن عاصم الاحول عن ابی مجلز روایت کیا ہے کہ یہ کہہ کر خیر خواہی کی: ﴿بِمَا غَفَرَلِي رَبِّيَّ وَجَعَلَنِي مِنَ الْمُكْرَمِينَ﴾ یعنی کہ مجھے میرے رب نے بخش دیا اور مجھ کو عزت والوں میں سے کر دیا، اس وجہ سے کہ میں اپنے رب پر ایمان لایا اور رسولوں کی تصدیق کی۔^① مقصد اس کا یہ ہے کہ اگر انھیں اس کی اطلاع ہو جائے کہ ثواب و جزا اور نعیم مقیم سے مجھے کیا کچھ حاصل ہوا ہے تو البتہ یہ بات انھیں رسولوں کی پیروی کرنے کی طرف کھینچ لائے، اللہ اس پر رحم کرے اور اس سے راضی ہو! البتہ واقعی وہ اپنی قوم کی ہدایت پر حریص تھا۔

① تفسیر الطبری (۵۰۸/۲۰، ۵۰۹) تفسیر ابن کثیر (۷۴۵/۳)

عبدالملک بن عمیر کہتے ہیں کہ سیدنا عروہ بن مسعود رضی اللہ عنہ نے نبی کریم ﷺ سے عرض کی کہ آپ مجھے میری قوم کی طرف بھیجیں کہ میں ان کو اسلام کی دعوت دوں تو رسول اللہ ﷺ نے فرمایا کہ میں ڈرتا ہوں کہ وہ تجھے مار ڈالیں۔ عروہ نے عرض کی: اگر وہ مجھے سوتا ہوا پائیں تو مجھے نہ جگائیں۔ مطلب یہ ہے کہ ان سے قتل کا خوف نہیں ہے، وہ میرے مطیع ہیں۔ تو آپ ﷺ نے فرمایا: چلا جا۔ پھر وہ چلا تو لات وعزیٰ پر گزرا تو کہا کہ البتہ کل میں صبح کو تیرے پاس آؤں گا، وہ شے لے کر جو تجھے بری لگے۔ اس پر ثقیف خفا ہوئے تو عروہ نے کہا: اے گروہ ثقیف! بے شک لات کوئی لات نہیں ہے اور عزیٰ کوئی عزیٰ نہیں ہے، اسلام لاؤ تو سلامت رہو گے۔ اے گروہ احلاف! ”إِنَّ الْعُزَّى لَا عُزَّى وَإِنَّ اللَّاتَ لَا لَاتَ أَسْلِمُوا تَسْلَمُوا“ یہ بات تین دفعہ کہی، تو ایک شخص نے اسے تیرا مارا تو اس کے ہفت اندام رگ میں لگا جس نے اس کو قتل کر ڈالا، پھر رسول اللہ ﷺ کو یہ خبر پہنچی تو آپ ﷺ نے فرمایا: یہ شخص صاحب یس کی طرح ہے: ﴿قَالَ يَلَيْتَ قَوْمِي يَعْلَمُونَ بِمَا غَفَرَ لِي رَبِّي وَجَعَلَنِي مِنَ الْمُكْرَمِينَ﴾^(۱) (آخر جہ ابن ابی حاتم)

محمد بن اسحاق رحمہ اللہ نے بہ سند خود کعب سے روایت کیا ہے کہ کعب سے حبیب بن زید بن عاصم برادر بنی مازن بن نجار کا ذکر کیا گیا جس کو مسلمہ کذاب نے یمامہ میں ٹکڑے ٹکڑے کر ڈالا۔ جس وقت مسلمہ حبیب سے رسول اللہ ﷺ کے بارے میں پوچھنے لگا؛ یعنی اس سے کہتا: کیا تو اس بات کی گواہی دیتا ہے کہ محمد اللہ کے رسول ہیں؟ تو حبیب کہتا: ہاں۔ پھر اس سے کہتا: کیا تو اس بات کی گواہی دیتا ہے کہ میں اللہ کا رسول ہوں؟ تو حبیب کہتا: میں سنتا نہیں ہوں، پس مسلمہ۔ لعنہ اللہ۔ اس سے کہتا: کیا تو اس کو سنتا ہے اور اس کو نہیں سنتا تو حبیب کہتا: ہاں۔ پھر وہ ایک ایک عضو کر کے اس کے ٹکڑے کرنے لگا۔ جب مسلمہ حبیب سے پوچھتا: تو وہ اس سے زیادہ کچھ جواب نہ دیتا، یہاں تک کہ اس کے ہاتھوں میں مر گیا۔ چنانچہ کعب نے کہا، جب ان کو یہ بتایا گیا کہ اس کا نام حبیب تھا، کہا: واللہ! صاحب یس کا نام بھی حبیب تھا۔^(۲)

توہ تعالیٰ: ﴿وَمَا أَنزَلْنَا عَلَى قَوْمِهِ مِنْ بَعْدِهِ مِنْ جُنْدٍ مِّنَ السَّمَاءِ وَمَا كُنَّا مُنْزِلِينَ﴾ اللہ پاک اس بات کی خبر دیتا ہے کہ قوم نے جب حبیب کو قتل کر دیا تو اس نے خفا ہو کر اس کی قوم سے انتقام لیا، اس لیے کہ انھوں نے اس کے رسولوں کو جھٹلایا، اس کے ولی کو قتل کیا۔ اللہ عزوجل فرماتا ہے کہ اس نے ان پر آسمان سے کوئی فرشتوں کا لشکر نازل نہیں کیا اور نہ ہی ان کو ہلاک کرنے کے لیے اس چیز کی ضرورت پڑی، بلکہ کام اس سے بہت آسان تھا۔ (قالہ ابن مسعود رحمہ اللہ فیما رواہ ابن إسحق عن بعض أصحابہ أنه قال فی قوله تعالیٰ: ﴿وَمَا أَنزَلْنَا عَلَى قَوْمِهِ﴾ ای ما کائناتہم بالجموع، الأمر کان أيسر علينا من ذلك).

﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ خِمْدُونَ﴾ سیدنا عبداللہ بن مسعود رضی اللہ عنہ نے فرمایا کہ اللہ تعالیٰ

نے اس بادشاہ کو اور اہل انطاکیہ کو ہلاک کیا، چنانچہ وہ روئے زمین سے ہلاک ہو گئے پھر ان میں سے کوئی باقی نہ بچا۔^(۱) کسی نے کہا ہے کہ ﴿وَمَا كُنَّا مُنْزِلِينَ﴾ کے یہ معنی ہیں: نہیں ہیں ہم کہ ہم امتوں کو ہلاک کرنے کے لیے فرشتوں کو اتاریں، بلکہ ہم ان پر عذاب بھیج دیتے ہیں جو ان کو ہلاک کر دیتا ہے۔ کسی نے کہا: ﴿مِنْ جُنْدٍ مِنَ السَّمَاءِ﴾ کے معنی ہیں: ”مِنْ رِسَالَةٍ أُخْرَىٰ إِلَيْهِمْ“ (قاله مجاهد و قتادة) امام قتادہ رحمہ اللہ نے کہا: ”فَلَا وَاللَّهِ! مَا عَاتَبَ اللَّهُ قَوْمَهُ بَعْدَ قَتْلِهِ ﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ خِيدُونَ﴾“

امام ابن جریر رحمہ اللہ نے کہا ہے کہ پہلا قول زیادہ صحیح ہے، اس لیے کہ رسالت کا نام ﴿جُنْدٍ﴾ نہیں رکھا جاتا۔^(۲) مفسرین نے کہا ہے کہ اللہ تعالیٰ نے جبریل علیہ السلام کو ان کی طرف بھیجا تو انھوں نے ان کے دروازہ شہر کے دونوں بازو پکڑے، پھر ان پر ایک چنگھاڑ لگائی، تب ہی وہ سب کے سب بجھ گئے ان میں کوئی روح باقی نہ رہی کہ جسم میں آئے جائے۔ بہت سے سلف سے یہ بات پہلے گزر چکی ہے کہ یہ بستی انطاکیہ ہے اور یہ تینوں رسول عیسیٰ علیہ السلام کی طرف سے بھیجے ہوئے آئے تھے۔ چنانچہ قتادہ رحمہ اللہ وغیرہ نے اس پر نص کی ہے اور یہ وہ بات ہے کہ قتادہ کے سوا متاخرین مفسرین میں سے کسی اور سے بیان نہیں ہوئی۔ اس میں کئی وجہ سے نظر ہے:

ایک وجہ یہ ہے کہ ظاہر قصہ اس بات پر دلالت کرتا ہے کہ یہ لوگ اللہ عزوجل کے رسول تھے مسیح علیہ السلام کی طرف سے نہیں تھے، جیسا کہ اللہ تعالیٰ نے فرمایا ہے: ﴿إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوا إِنَّا إِلَيْكُمْ مُّرْسَلُونَ...﴾ إِلَى ﴿قَالُوا رَبَّنَا يَعْلَمُ إِنَّا إِلَيْكُمْ لَمُرْسَلُونَ﴾ وَمَا عَلَيْنَا إِلَّا الْبَلَاغُ الْمُبِينُ﴾ اگر یہ لوگ حواریوں میں سے ہوتے تو کوئی ایسی عبارت کہتے جو اس کے مناسبت ہوتی کہ وہ مسیح علیہ السلام کے پاس سے ہیں۔ واللہ تعالیٰ اعلم۔ پھر اگر وہ مسیح علیہ السلام کے رسول ہوتے تو قوم ان سے یہ نہ کہتی کہ ﴿إِنْ أَنْتُمْ إِلَّا بَشَرٌ مِّثْلُنَا﴾

دوسری وجہ یہ ہے کہ انطاکیہ والے مسیح علیہ السلام کے رسولوں پر ایمان لائے ہیں۔ یہ پہلا شہر ہے جو مسیح علیہ السلام پر ایمان لایا اور اسی لیے نصاریٰ کے نزدیک انطاکیہ ان چار شہروں میں سے ایک شہر ہے جن میں بتا رکھا ہے، وہ یہ ہیں: قدس ہے، اس لیے کہ یہ مسیح علیہ السلام کا شہر ہے اور انطاکیہ ہے، اس لیے کہ یہ پہلا شہر ہے جو مسیح علیہ السلام پر ایمان لایا، یعنی اس کے سارے شہر والے ایمان لائے اور اسکندریہ ہے، اس لیے کہ اس میں صلح ہے اتحاد بتا رکھا و مطارنہ و اساقفہ و قساقسہ و شامہ اور رہابین پر۔ پھر رومیہ ہے، اس لیے کہ یہ قسطنطین بادشاہ کا شہر ہے، جس نے ان کے دین کی مدد کی اور اس کو محکم اور استوار کیا ہے اور جب اس نے قسطنطنیہ بنایا تو ترک کو رومیہ سے منتقل کر کے اس کی طرف لے گئے۔ (کما ذکرہ غیر واحد ممن ذکر تواریخہم کسعید بن بطریق وغیرہ من اهل الكتاب والمسلمین) چنانچہ جب یہ بات ثابت ہو گئی کہ

انطاکیہ وہ پہلا شہر ہے جو ایمان لایا تو اس اہل قریہ کا اللہ تعالیٰ نے ذکر کیا ہے کہ انھوں نے اس کے رسولوں کی تکذیب کی اور اس نے ان کو صیحہ واحدہ سے ہلاک کیا جس نے ان کو پکڑا۔ واللہ اعلم۔

تیسری وجہ یہ ہے کہ انطاکیہ کا قصہ تورات کے نزول کے بعد مسیح علیہ السلام کے حواریین اصحاب کے ساتھ ہے۔ حالانکہ ابوسعید خدری رضی اللہ عنہ نے اور کئی ایک اہل علم نے سلف میں سے یہ بات ذکر کی ہے کہ اللہ تبارک و تعالیٰ نے تورات نازل کرنے کے بعد کوئی عذاب بھیج کر کسی بھی امت کو پورے کا پورا ہلاک نہیں کیا، بلکہ اس کے بعد کہ مومنین کو مشرکین کے ساتھ جنگ کرنے کا حکم فرمایا۔ اس بات کو اس آیت کی تفسیر میں ذکر کیا ہے: ﴿وَلَقَدْ آتَيْنَا مُوسَى الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَى﴾ [الْقَصَصُ: ۴۳] ”اور ان اگلے زمانہ والوں کو ہلاک کرنے کے بعد ہم نے موسیٰ علیہ السلام کو ایسی کتاب عنایت فرمائی۔“

چنانچہ اس بنا پر یہ بات متعین ہو گئی کہ یہ قریہ جو قرآن شریف میں مذکور ہے، انطاکیہ کے سوا کوئی اور قریہ ہے۔ (كما أطلق ذلك غير واحد من السلف أيضاً) یا اس قصے میں انطاکیہ کا لفظ محفوظ ہو تو یہ انطاکیہ کوئی اور شہر ہے، اس مشہور و معروف شہر کے علاوہ، کیوں کہ اس میں یہ بات معروف نہیں ہے کہ وہ شہر ہلاک کیا گیا نہ تو ملت نصرانیہ میں اور نہ اس سے قبل۔ واللہ سبحانہ و تعالیٰ اعلم۔ رہی وہ حدیث جس کو ابوالقاسم طبرانی نے عن ابن عباس عن النبی ﷺ روایت کیا ہے کہ سبق تین ہیں: چنانچہ موسیٰ علیہ السلام کی طرف سابق یوشع بن نون ہیں اور عیسیٰ علیہ السلام کی طرف سابق صاحب یس ہے اور محمد ﷺ کی طرف سابق علی ابن ابی طالب رضی اللہ عنہ ہیں۔^① یہ حدیث منکر ہے معروف نہیں ہے، سوائے حسین اشقر کے طریق سے، یہ شخص شیعہ متروک ہے۔ واللہ سبحانہ و تعالیٰ اعلم بالصواب۔^② (کذا فی ابن کثیر)

فتح البیان کا بیان:

پہلے گزر چکا ہے کہ حبیب نجار کے بارے میں دو قول ہیں: ایک یہ ہے کہ قتل کیا گیا، دوسرا یہ ہے کہ قتل نہیں ہوا، بلکہ آسمان کی طرف اٹھا لیا گیا۔ چنانچہ پہلے قول کی بنا پر ﴿قِيلَ ادْخُلِ الْجَنَّةَ﴾ کے یہ معنی ہیں کہ قتل کے بعد اس کی عزت اور تکریم کے لیے اس سے کہا گیا کہ جنت میں داخل ہو، چنانچہ اپنے شہداء بندوں کے لیے یہ اللہ پاک کا طریقہ ہے۔ آیت کریمہ کے نظم میں ”لَهُ“ کا لفظ مذکور نہیں ہوا، اس کی یہ وجہ ہے کہ غرض صرف قول کو بیان کرنا ہے، جس سے کہا گیا اس کا بیان کرنا مقصود نہیں، اس لیے کہ وہ تو پہلے ہی معلوم ہے۔

دوسرے قول کی بنیاد پر معنی یہ ہوں گے کہ جب قوم نے اس کے قتل کا ارادہ کیا تو اللہ پاک نے قتل سے اسے نجات دی اور اس سے کہا گیا کہ جنت میں داخل ہو جا۔ اس میں اس بات پر دلیل ہے کہ جنت اب مخلوق اور موجود

① المعجم الكبير (۹۳/۱۱) اس کی سند میں ”حسین اشقر“ سخت ضعیف راوی ہے۔ دیکھیں: (السلسلة الضعيفة، رقم الحديث: ۳۵۸)

② تفسیر ابن کثیر (۷۴۷-۷۴۵/۳)

ہے جیسی تو اس سے کہا: ﴿ادْخُلِ الْجَنَّةَ﴾ اس کی بنا پر ﴿ادْخُلِ﴾ کا حکم، حکم تکوینی ہے امرِ امثال نہیں ہے۔ جس طرح کہ ﴿اَنْ يَقُولَ لَهُ كُنْ فَيَكُونُ﴾ [یس: ۸۲] ”کہ فرما دے کہ ہو جا، وہ اسی وقت ہو جاتی ہے۔“ میں امرِ تکوین ہے۔ چنانچہ معنی یہ ہیں کہ اللہ پاک نے اس کو جلد ہی بہشت میں داخل کر دیا۔

پھر جب وہ اس میں داخل ہوا اور اس کی نعمتوں اور عیش و راحت کا مشاہدہ کیا تو کہا: ﴿يَلَيْتَ قَوْمِي يَعْلَمُونَ﴾ یہ جملہ متانفہ ہے جواب ہے مقدر کا۔ مثلاً کسی نے کہا کہ جب اس سے ﴿ادْخُلِ الْجَنَّةَ﴾ کہا گیا اور وہ جنت میں داخل ہوا تو اس کے بعد اس نے کیا کہا؟ تو یہ اس کا جواب ہے کہ اس نے یوں کہا: ﴿يَلَيْتَ قَوْمِي يَعْلَمُونَ﴾ قوم سے مراد وہی لوگ ہیں جنہوں نے اس کو قتل کیا، یا اس کے قتل کا ارادہ کیا، دونوں مذکور قولوں کی بنا پر اس نے اپنی زندگی میں اور موت کے بعد بھی ان کی خیر خواہی کی۔ ابن ابی لیلیٰ رضی اللہ عنہ نے کہا ہے کہ سُبَّاقِ اممِ تین ہیں، جنہوں نے طرفۃ العین (پلک جھپکنے کی مدت) میں بھی اللہ کے ساتھ کفر نہیں کیا۔ سیدنا علی بن ابی طالب رضی اللہ عنہ اور یہ ان سب سے افضل ہیں اور مومن آلِ فرعون اور صاحبِ یس اور یہ لوگ صدیق ہیں۔ امام زحشری رضی اللہ عنہ نے اس کو مرفوعاً ذکر کیا ہے،^(۱) لیکن اسی مضمون کی ایک حدیث بروایت طبرانی حافظ ابن کثیر رضی اللہ عنہ نے ذکر کی ہے، چنانچہ پہلے گزر چکی ہے اور اس کو حدیثِ منکر کہا ہے۔ دوسرے صاحبِ یس کے ایمان کا قصہ پہلے گزر چکا ہے کہ اس نے ستر برس بتوں کو پوجا، پھر رسولوں پر ایمان لایا، اگر یہ صحیح طور پر مروی ہے تو طرفۃ العین کفر نہ کرنے کے کیا معنی ہیں؟! واللہ اعلم۔

﴿يَسَا غَفَرَ لِي رَبِّي﴾ میں کلمہ ﴿مَا﴾ مصدر یہ ہے۔ کسی نے کہا: موصولہ ہے: ”أَيُّ: بِالَّذِي غَفَرَ لِي رَبِّي“۔ حرفِ باءِ صلہ ہے ﴿يَعْلَمُونَ﴾ کا اور عائد محذوف ہے: ”أَيُّ: غَفَرَهُ لِي رَبِّي“۔ اس قول کو ضعیف شمار کیا ہے، اس لیے کہ اس کی یہ تمنا کہ اس کی قوم اس کے ذنوب مغفورہ کو معلوم کریں۔ اس کے کچھ معنی نہیں ہیں، مراد تو صرف اس کی تمنا ہے کہ اس کی قوم اس بات کو جان لے کہ اللہ نے اسے بخش دیا، تقریر میں اس کی طرف اشارہ کیا ہے۔ قوی قول یہی ہے کہ ما مصدر یہ ہے: ”أَيُّ: بِغُفْرَانِ رَبِّهِ لَهُ“

امام فراء رضی اللہ عنہ نے کہا ہے کہ ”ما“ استفہامیہ ہے اصل پر بہ معنی تعجب آیا ہے اور حرفِ باءِ صلہ ہے ﴿غَفَرَ﴾ کا، گویا یوں کہا: ”بِأَيِّ شَيْءٍ غَفَرَ لِي رَبِّي“ یعنی کاش! میری قوم جان لیں کہ کس عجیب شے کے سبب سے میرے رب نے مجھے بخشا، اس شے سے مراد ان کے دین سے علاحدگی اختیار کرنا اور ان کے تکلیف دینے پر صبر کرنا ہے۔ امام کسائی رضی اللہ عنہ نے کہا: اگر یہ قول صحیح ہوتا تو اللہ تعالیٰ ”بِمَ“ الف کے بغیر فرماتا۔ اس کا یہ جواب دیا ہے کہ لغتِ عرب میں الف کا اثبات وارد ہوا ہے گو بہ نسبت حذفِ الف کے قلیل ہے۔^(۲) اس کی تمنا میں دو قول ہیں: ایک یہ ہے کہ اس نے یہ تمنا کی کہ اس کے حال کو جان لیں، تاکہ اس کا اچھا انجام اور اچھی عاقبت معلوم کریں۔ اس سے غرض ان کا

ذلیل کرنا ہے۔ دوسرا یہ ہے کہ اس نے یہ تمنا کی کہ اس کے حال کو معلوم کریں، تاکہ اس کے ایمان کی طرح ایمان لے آئیں تو آخر کو اُن کا حال بھی اس کے حال کی طرح ہو جائے۔

غرضیکہ قوم نے حبیب نجار کے ساتھ جو کچھ کرنا تھا کیا تو اللہ پاک نے اس کے لیے غصہ کیا اور ان کے لیے سزا میں جلدی کی اور ان کو صیحہ سے ہلاک کر ڈالا۔ چنانچہ ارشاد فرمایا: ﴿وَمَا أَنْزَلْنَا عَلَىٰ قَوْمِهِ﴾ یعنی ہم نے حبیب نجار کی قوم پر کوئی لشکر آسمان سے ان کو ہلاک کرنے اور ان سے انتقام لینے کے لیے اس کے بعد نہیں اتارا، جب انھوں نے اس کو قتل کر دیا، یا پہلے دیے ہوئے اختلاف کی بنا پر جب اس کو آسمان کی طرف اٹھالیا۔ مطلب یہ ہے کہ ان کو ہلاک کرنے کے لیے ہم اس کے محتاج نہیں ہوئے کہ آسمان سے لشکر بھیجیں، جیسا کہ بدر کے دن نبی کریم ﷺ کے لیے ہوا کہ ان کی مدد کے لیے اور ان کے دشمنوں سے لڑنے کے لیے اللہ تعالیٰ نے فرشتے بھیجے۔ یہ اس لیے ہے کہ اللہ تعالیٰ نے ہر قوم کی ہلاکت کے لیے بعض وجوہ رکھی ہیں جو کسی حکمت کے تحت، جو اس کی مقتضی ہوئی، ظاہر ہوتی تھیں۔ یہ اصول صرف بعض قوموں کے لیے ہی نہیں تھا۔ مطلب یہ ہے کہ اللہ تعالیٰ نے کفار کی اُمتوں کو انواع و اقسام کے عذاب سے ہلاک کیا ہے، کسی کو کسی عذاب سے کسی کو کسی آفت سے، اس کی حکمت وہی خوب جانتا ہے۔ وَلِلّٰهِ سُبْحَانَهُ الْحِكْمَةُ الْبَالِغَةُ لَا يُسْأَلُ عَمَّا يَفْعَلُ وَهُمْ يُسْأَلُونَ۔

سیدنا عبداللہ بن مسعود رضی اللہ عنہ کے الفاظ اس کی تفسیر میں یہ ہیں: ”مَا كَاثَرُنَاهُمْ بِالْجُمُوعِ، أَيُّ: الْأَمْرِ أَيْسَرُ عَلَيْنَا مِنْ ذَلِكَ“^(۱) ﴿وَمَا كُنَّا مُنْزِلِينَ﴾^(۲) یعنی ہماری قضا و حکمت میں یہ بات ٹھیک نہیں ہوئی کہ ہم ان کے ہلاک کرنے کو کوئی لشکر اتاریں، اس لیے کہ ہماری قضا و قدر یوں سابق ہو چکی تھی کہ ان کا ہلاک کرنا چنگھاڑ سے ہے، لشکر نازل کرنے سے نہیں ہے۔ امام قتادہ، مجاہد اور حسن رضی اللہ عنہ نے کہا: نہیں اتاری ہم نے ان پر کوئی رسالت آسمان سے اور نہ کوئی نبی اس کے قتل کے بعد۔ امام حسن رضی اللہ عنہ سے بھی یہی مروی ہے کہ ﴿جُنْدٍ﴾ سے مراد وہ فرشتے ہیں جو وحی لے کر نبیوں پر نازل ہوتے ہیں۔^(۳)

ظاہر یہ ہے کہ نظم قرآن کے معنی ان کی شان کا حقیر کرنا اور ان کے کام کا ذلیل اور صغیر کرنا ہے، یعنی وہ اس لائق نہیں کہ ہم ان کو ہلاک کرنے کے لیے آسمان سے کوئی لشکر نازل کریں، بلکہ ہم نے تو ان کو ایک چنگھاڑ سے ہلاک کر ڈالا، جس طرح کہ قولہ تعالیٰ: ﴿إِنْ كَانَتْ إِلَّا صَيْحَةً وَاحِدَةً﴾ اس بات کو ظاہر کرتا ہے۔ یعنی نہیں تھی وہ عقوبت یا انتقام یا اخذۃ یعنی پکڑ مگر ایک چنگھاڑ جس کو جبریل نے چیخ دیا تھا، سو ان کو ہلاک کر ڈالا۔

﴿فَإِذَا هُمْ خِيدُونَ﴾ یعنی تبھی وہ مردہ ہو رہے، ان کی کوئی حس سنائی نہیں دیتی تھی، جیسے آگ جب کہ وہ بجھ جائے۔ ان کے مرنے کی آگ سے تشبیہ دی ہے، جبکہ وہ بجھ جائے، اس لیے کہ حیات حرکت اور بھڑکنے میں چمکتی

1 تفسير الطبري (٢٠/٥١٠، ٥١١) 2 تفسير القرطبي (٢٠/١٥)

ہوئی آگ کی طرح ہے اور موت اس کے بجھنے کی طرح ہے۔ جمہور نے ﴿صَيِّحَةً﴾ کو بہ نصب پڑھا ہے، اس بنا پر کہ ”كَانَ“ ناقصہ ہے، اسم اس کا ضمیر ہے جو اس شے کی طرف پھرتی ہے جو سیاق سے سمجھی جاتی ہے، یعنی عقوبت وغیرہ۔ چنانچہ اس کے مرجع کی طرف ترجمہ میں اشارہ ہو چکا ہے۔ ابو جعفر، شبیہ، اعرج اور معاذ قاری رحمہم اللہ نے بہ رفع پڑھا ہے بنا بر ”كَانَ“ تامہ، ”أَيُّ: وَقَعَ وَحَدَّثَ“

امام ابو حاتم نے اور بہت سے نحو یوں نے اس کا انکار کیا ہے، بہ سبب تانیث کے جو ﴿إِنْ كَانَتْ﴾ میں ہے۔ امام ابو حاتم رحمہ اللہ نے کہا ہے کہ اگر ویسا ہوتا جیسا ابو جعفر نے پڑھا ہے تو اللہ تعالیٰ ”إِنْ كَانَ إِلَّا صَيِّحَةً“ فرماتا۔ امام زجاج رحمہ اللہ نے اس قراءت کی تقدیر کی ہے: ”إِنْ كَانَتْ عَلَيْهِمْ صَيِّحَةً إِلَّا صَيِّحَةً وَاحِدَةً“ اور زجاج کے علاوہ نے یہ تقدیر کی ہے: ”مَا وَقَعَتْ عَلَيْهِمْ إِلَّا صَيِّحَةً وَاحِدَةً“۔ سیدنا عبداللہ بن مسعود رحمہ اللہ نے ”إِنْ كَانَتْ إِلَّا زَقِيَّةً وَاحِدَةً“ پڑھا ہے۔ ”زَقِيَّةً“ بہ معنی ”صَيِّحَةً“ ہے۔ امام نحاس رحمہ اللہ نے کہا ہے کہ یہ مصحف کے مخالف ہے اور نیز مشہور لغت ”زَقَا يَذُقُوا إِذَا صَاحَ“ ہے۔ اسی باب سے یہ مثل ہے: ”أَثْقَلُ مِنَ الزَّوَاقِي“۔ لہذا اس بنا پر یہ واجب تھا کہ ”زَقْوَةٌ“ ہوتا۔ اس کا جواب اس بات سے دیا ہے جو امام جوہری رحمہ اللہ نے ذکر کی ہے کہ ”الزَّقْوُ وَالزَّقِيُّ مَصْدَرٌ، وَقَدْ زَقَا الصَّدَا يَزُقُّوْا زَقًّا، أَيُّ: صَاحَ وَكُلُّ صَائِحٍ زَاقٍ وَالزَّقِيَّةُ الصَّيِّحَةُ“^(۱) (كذا في فتح البيان)

يَحْسِرَةٌ عَلَى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِئُونَ ۚ أَلَمْ يَرَوْا كَمَا أَهْلَكْنَا قَبْلَهُمْ مِنَ الْقُرُونِ أَنَّهُمْ إِلَيْهِمْ لَا يَرْجِعُونَ ۚ وَإِنْ كُلٌّ لَّمَّا جَمِيعٌ لَّدَيْنَا مُحْضَرُونَ ۚ

ہائے افسوس بندوں پر! ان کے پاس جو بھی رسول آیا وہ اس کا مذاق ہی اڑاتے (رہے) (۳۰) کیا انھوں نے دیکھا نہیں کہ ہم نے ان سے پہلے کتنی امتیں ہلاک کر دیں؟ بے شک وہ ان کے پاس نہیں لوٹیں گی (۳۱) وہ سارے کے سارے (لوگ) ہی ہمارے پاس حاضر کیے جائیں گے (۳۲)

جھٹلانے والوں پر اظہارِ افسوس:

علی بن ابی طلحہ نے سیدنا عبداللہ بن عباس رضی اللہ عنہما سے ﴿يَحْسِرَةٌ عَلَى الْعِبَادِ﴾ کی تفسیر ”يَا وَيْلَ الْعِبَادِ“ کی ہے، یعنی کیا خرابی ہے بندوں کی! امام قتادہ رحمہ اللہ کے الفاظ ”يَا حَسْرَةَ الْعِبَادِ عَلَى أَنْفُسِهِمْ عَلَى مَا ضَيَّعَتْ مِنْ أَمْرِ اللَّهِ وَفَرَّطَتْ فِي جَنْبِ اللَّهِ“ ہیں، یعنی کیا حسرت ہے بندوں کی اپنی جانوں پر اس شے پر جس کو اللہ

کے امر سے ضائع کیا اور اللہ کے امر میں کمی کی یا قرب و جوار میں کمی کی۔ بعض قراءتوں میں ”يَا حَسْرَةً عَلَى الْعِبَادِ عَلَى أَنْفُسِهِمْ“ ہے،^① اس کے معنی یہ ہیں: کیا حسرت ہے ان کی اور قیامت کے دن ان کی ندامت ہے، جبکہ عذاب کا معائنہ کریں گے کہ اللہ کے رسولوں کو کیوں جھٹلایا اور اللہ کے امر کی کیوں مخالفت کی، چنانچہ بے شک وہ دُور دنیا میں جھٹلانے والے تھے، ان کے پاس جب بھی کوئی رسول آیا، وہ اس سے ٹھٹھا کرتے تھے، یعنی اس کو جھٹلاتے اور اس سے ٹھٹھا کرتے تھے اور اس حق کا انکار کرتے تھے جس کے ساتھ وہ بھیجا گیا۔

عقیدہ تناخ کا رد:

پھر اللہ تعالیٰ نے فرمایا: ﴿الَمْ يَرَوْا كَمْ أَهْلَكْنَا قَبْلَهُمْ مِنَ الْقُرُونِ أَنَّهُمْ إِلَيْهِمْ لَا يَرْجِعُونَ﴾ یعنی کیا رسولوں کے جھٹلانے والوں نے اس بات سے نصیحت حاصل نہیں کی کہ جن کو اللہ نے ان سے پہلے ہلاک کر ڈالا ہے کہ کس طرح وہ لوگ اس دنیا میں واپس لوٹ کر نہیں آئے۔ بات ویسی نہیں ہے جو ان میں سے بہت سے جاہلوں فاجروں نے کہی ہے کہ ﴿إِنْ هِيَ إِلَّا حَيَاتُنَا الدُّنْيَا نَمُوتُ وَنَحْيَا﴾ [المؤمنون: ۳۷] ”(زندگی) تو صرف دنیا کی زندگی ہے، ہم مرتے جیتے رہتے ہیں۔“ یہ دہریہ میں سے وہی لوگ ہیں جو دُور کے قائل ہیں اور یہی لوگ اپنی جہالت کی وجہ سے یہ اعتقاد رکھتے ہیں کہ دنیا کی طرف پھر آئیں گے، جیسے کہ اس میں تھے۔ چنانچہ اللہ تبارک و تعالیٰ نے ان کے قولِ باطل کو ان پر رد فرمایا اور یوں ارشاد کیا: ﴿الَمْ يَرَوْا كَمْ أَهْلَكْنَا قَبْلَهُمْ ... الْآيَةُ﴾

قولہ تعالیٰ: ﴿وَإِنْ كُلُّ لَمَنَّا جَمِيعٌ لَّدَيْنَا مُحْضَرُونَ﴾ یعنی ساری اُمّتیں گزشتہ اور آئندہ آنے والی عن قریب قیامت کے دن اللہ عزوجل کے روبرو حساب کے لیے حاضر ہوں گی، پھر وہ ان کو ان کے سارے اچھے اور برے اعمال کی جزا دے گا۔ اس آیت کے معنی اس آیت کی طرح ہیں: ﴿وَإِنْ كُلًّا لِّيُوقِيَهُمْ رَبُّكَ أَعْمَالَهُمْ﴾ [ہود: ۱۱۱] ”یقیناً ان میں سے ہر ایک جب ان کے روبرو جائے گا تو آپ کا رب اسے اس کے اعمال کا پورا پورا بدلہ دے گا۔“ قراء نے اس حرف کے ادا کرنے میں اختلاف کیا ہے۔ ان میں سے کسی نے تو ”وَإِنْ كُلًّا لَمَّا“ کو بہ تخفیف پڑھا ہے، اس کے نزدیک ”إِنْ“ اثبات کے لیے ہے اور کسی نے ﴿لَمَّا﴾ کو مشدد پڑھا ہے اور ”إِنْ“ کو نافیہ اور ﴿لَمَّا﴾ کو بہ معنی ”إِلَّا“ قرار دیا ہے۔ تقدیر یہ ہے: ”وَمَا كُلُّ إِلَّا جَمِيعٌ لَّدَيْنَا مُحْضَرُونَ“ (و معنی القراءتین واحد)۔^② (کذا فی ابن کثیر)

فتح البیان کا بیان:

جمہور نے ﴿يَحْسُرَةُ﴾ بہ نصب پڑھا ہے، اس بنا پر کہ منادی منکر ہے، گویا حسرت کو پکارا اور اس سے کہا:

① تفسیر الطبری (۵۱۲/۲۰)

② تفسیر ابن کثیر (۷۴۷/۳)

اے حسرت! یہ تیرا وقت ہے چنانچہ تو حاضر ہو۔ کسی نے کہا ہے کہ منصوب ہے بنا بر مصدریت اور منادی محذوف ہے۔ تقدیر یہ ہے: ”يَا هُوْلَاءِ تَحَسَّرُوا حَسْرَةً“ یعنی اے لوگو! حسرت کرو جس طرح حسرت کرنا چاہیے۔ امام قتادہ رحمہ اللہ نے ”يَحَسَّرَةُ“ بالضم پڑھا ہے بنا بر ندا اور یہی ابی رحمہ اللہ سے ایک روایت میں ہے۔ امام فراء رحمہ اللہ نے اس کی توجیہ میں کہا ہے کہ اختیار نصب ہے اور اگر نکرہ رفع دیا جائے تو جائز ہے۔ اور کئی اشیاء سے استشہاد کیا ہے جن کو عرب سے نقل کیا ہے، ان میں سے ایک یہ ہے کہ عرب سے اس طرح سنا گیا ہے: ”يَا مُهْتَمُّ بِأَمْرِنَا لَا تَهْتَمَّ“ اور یہ مصرع پڑھا ہے: ع يَا دَارُ غَيْرَهَا الْبَلَى تَغْيِيرًا

امام نحاس رحمہ اللہ نے کہا ہے کہ اس میں باب ندا کا یا اس کے اکثر کا باطل کرنا ہے۔ کہا کہ امام فراء رحمہ اللہ نے جو ذکر کیا ہے اس کی تقدیر یہ ہے: ”يَا أَيُّهَا الْمُهْتَمُّ بِأَمْرِنَا لَا تَهْتَمَّ“ اور مصرع کی تقدیر یہ ہے: ”يَا أَيُّهَا الدَّارُ“ حقیقت حسرتہ کی یہ ہے کہ انسان کو ندامت سے وہ شے لاحق ہو کہ جس کے سبب سے وہ حسیر ہو جائے، ^(۱) یعنی ماندہ و دریغ خوردہ۔ امام ابن جریر رحمہ اللہ نے کہا: معنی یہ ہیں: اے حسرت بندوں سے ان کی جانوں پر اور ندامت و افسوس ان کے اللہ کے رسولوں کے ساتھ ٹھٹھا کرنے میں۔ ^(۲) اس معنی کی مؤید عبد اللہ بن عباس رحمہما اللہ اور علی بن الحسین رحمہما اللہ کی قراءت ہے: ”يَا حَسْرَةَ الْعِبَادِ“ بنا بر اضافت۔ ابی رحمہ اللہ سے بھی یہ قراءت مروی ہے۔ حاصل یہ ہے کہ حسرت کا صدور بندوں سے ہے اللہ سے نہیں۔ امام ضحاک رحمہ اللہ نے کہا ہے کہ یہ حسرت کفار پر فرشتوں کی حسرت ہے، جبکہ انھوں نے رسولوں کو جھٹلایا۔ کسی نے کہا: یہ اس شخص کے قول سے ہے جو شہر کے پرلے سرے سے آیا تھا۔ کسی نے کہا: ﴿يَحَسْرَةً عَلَى الْعِبَادِ﴾ کے قائل کفار مکذبین ہیں اور ”عباد“ سے مراد رسول ہیں۔ یہ یوں ہے کہ جس وقت کفار نے عذاب دیکھا تو رسولوں کے قتل پر حسرت کی اور ایمان کے متمنی ہوئے۔ یہ قول امام ابو العالیہ اور مجاہد رحمہما اللہ کا ہے۔ کسی نے کہا ہے کہ ان پر حسرت کرنا اللہ عز و جل کی طرف سے ہے بہ طریق استعارہ۔ اس سے اس شے کی تعظیم ہے جو انھوں نے جنایت کی، یعنی ان کا جرم بڑا بھاری ہے کہ اللہ عز و جل بہ طور استعارہ ان پر حسرت کرتا ہے۔

ابن ہرمل، مسلم بن جندب، عکرمہ اور ابو الزناد رحمہم اللہ نے ”يَا حَسْرَةً“ بہ سکون ہاء پڑھا ہے، اس لیے کہ وصل کو مجرای وقف میں جاری کیا ہے۔ ^(۳) کسی نے کہا ہے کہ ”يَا حَسْرَتَا“ ہے چنانچہ سورۃ الزمر میں بھی اسی طرح پڑھا گیا ہے۔ ^(۴) سیدنا عبد اللہ بن عباس رحمہما اللہ سے مروی ہے: ”أَيُّ: يَا وَيْلًا لِلْعِبَادِ“۔ ان کی روایت کے دوسرے الفاظ یہ ہیں: ”الندامة على العباد يوم القيامة“۔ ^(۵) امام محلی رحمہ اللہ نے ﴿الْعِبَادِ﴾ کی تفسیر میں کہا ہے: ”هُوْلَاءِ وَنَحْوُهُمْ مِمَّنْ كَذَّبُوا الرُّسُلَ فَأُهْلِكُوا“ ^(۶) امام کرنی رحمہ اللہ نے کہا: اس میں اس طرف اشارہ ہے کہ ﴿الْعِبَادِ﴾ میں

(۱) تفسیر القرطبی (۲۳، ۲۲/۱۵) فتح القدیر (۴/۴۸۴) (۲) تفسیر الطبری (۲۰/۵۱۱، ۵۱۲)

(۳) تفسیر القرطبی (۲۳/۱۵) فتح القدیر (۴/۴۸۴، ۴۸۵) (۴) رقم الآیہ (۵۶)

(۵) تفسیر ابن ابی حاتم (۱۰/۳۱۹۳) (۶) تفسیر الجلالین (۱/۵۸۱)

الف و لام تعریفِ جنس کے لیے ہے، یعنی جنسِ کفارِ مکذبین۔ اور یہ تحسر ملائکہ کی طرف سے ہے۔ یا مومنین کی جانب سے، یا اللہ پاک کی طرف سے بطور استعارہ ان کے جرم کی تعظیم کے لیے۔ اس صورت میں حسرت کا لفظ ان کلمات میں سے ہوگا جو اللہ کے حق میں وارد ہوئے ہیں، جیسے: ضحک، نسیان، حزیہ، تعجب اور تمنی۔ انتہی۔

جملہ ﴿مَا يَأْتِيهِمْ مِّنْ رَسُولٍ إِلَّا كَانُوا بِهِ يَسْتَهْزِءُونَ﴾ مستأنف ہے، اس سے مقصود رسولوں کی تکذیب اور ان سے استہزاء کرنے کا بیان کرنا ہے جس پر وہ قائم تھے اور یہی ان پر حسرت کرنے کا سبب ہے۔ پھر اللہ پاک نے ان کے حال سے تعجب دلایا، اس لیے کہ انھوں نے اپنی طرح کی پہلی اُمتوں کے حال سے عبرت نہ لی۔ چنانچہ ارشاد فرمایا: ﴿الَّذِينَ يَرَوْنَ كَمَا هَلَكْنَا قَبْلَهُمْ مِّنَ الْقُرُونِ﴾ یعنی کیا انھوں نے پہلی اُمتوں کے ان بہت سے لوگوں کے بارے میں نہ جانا جن کو ہم ہلاک کر چکے ہیں۔ مطلب یہ ہے کہ یہ بڑے تعجب کی بات ہے کہ یہ جانتے ہوئے بھی کہ اللہ تعالیٰ نے رسولوں کو جھٹلانے کے سبب سے بہت سی اُمتوں کو ہلاک کر ڈالا ہے اس کے باوجود، پھر بھی رسولوں کی تکذیب کیے جاتے ہیں اور اس سے باز نہیں آتے۔

قولہ تعالیٰ ﴿أَنَّهُمْ إِلَيْهِمْ لَا يَرْجِعُونَ﴾ بدل ہے ﴿كَمَا هَلَكْنَا﴾ سے بنا بر معنی، کیوں کہ معنی یہ ہیں کہ وہ یہ بات جان چکے ہیں کہ ہم نے اگلی اُمتوں میں سے بہت سے لوگوں کو ہلاک کیا ہے، یعنی یہ جان چکے ہیں کہ وہ ان کی طرف لوٹ کر نہیں آتے ہیں۔ امام سیبویہ نے کہا ہے کہ ﴿أَنَّهُمْ﴾ سے بدل ہے اور وہ خبریہ بہ معنی کثیر ہے۔ چنانچہ اسی لیے غیر استفہام کا اس سے بدل پڑنا جائز ہوا، معنی یہ ہیں: کیا انھوں نے نہ جانا کہ اگلی اُمتیں جن کو ہم نے ہلاک کیا ہے، وہ ان کی طرف لوٹ کر نہیں آئیں۔ امام فراء رحمہ اللہ نے کہا ہے کہ ﴿كَمَا﴾ موضع نصب میں ہے دو وجہ سے: ایک تو ﴿يَرَوْنَ﴾ سے، دوسری وجہ یہ ہے کہ ﴿أَهْلَكْنَا﴾ سے۔ امام نحاس رحمہ اللہ نے کہا ہے کہ پہلی وجہ محال ہے، اس لیے کہ ”کَمْ“ میں اس کا ماقبل عمل نہیں کرتا، کیوں کہ ”کَمْ“ استفہام ہے اور یہ محال ہے کہ استفہام اپنے ماقبل کے تحت میں داخل ہو اور اسی طرح ”کَمْ“ کا حکم ہے، جبکہ خبریہ ہو۔ امام سیبویہ رحمہ اللہ نے اس کی طرف کچھ اشارہ کیا ہے کہ ﴿أَنَّهُمْ﴾ کو ﴿كَمَا﴾ سے بدل ٹھہرایا ہے۔ امام مبرد رحمہ اللہ نے اس کا خوب رد کیا ہے۔^① امام محلی رحمہ اللہ نے ﴿الَّذِينَ يَرَوْنَ﴾ کے استفہام کو تقریری کہا ہے،^② جیسا کہ اس آیت میں ہے: ﴿الَّذِينَ يَرَوْنَ كَمَا هَلَكْنَا قَبْلَهُمْ مِّنَ الْقُرُونِ﴾ [الانبیاء: ۱۸] ”کیا ہم نے تیرا سینہ نہیں کھول دیا۔“

بالجملہ پہلے تو اللہ پاک نے یہ بیان کیا کہ جو لوگ ہلاک ہو گئے ہیں، وہ دنیا کی طرف لوٹ کر نہ آئیں گے، اس کے بعد یہ بیان کیا کہ سب کے سب محشر کی طرف رجوع کریں گے۔ چنانچہ ارشاد فرمایا: ﴿وَأَن كُلُّ لَنَّا جَمِيعٌ لَّدَيْنَا مُحْضَرُونَ﴾ یعنی سب کے سب قیامت کے دن ہمارے پاس حساب کے لیے حاضر کیے جائیں گے۔ کسی

نے کہا کہ ﴿مُحْضَرُونَ﴾ بہ معنی ”مُعَذَّبُونَ“ ہے۔ زیادہ صحیح یہ ہے کہ ﴿مُحْضَرُونَ﴾ اپنے حقیقی معنی پر ہے، یعنی حساب اور جزا کے لیے حاضر کرنا۔ امام ابن عامر، عاصم اور حمزہ نے ﴿لَنَّا﴾ کو بہ تشدید پڑھا ہے اور باقی قراء نے بہ تخفیف۔ امام فراء رحمہ اللہ نے کہا ہے کہ جس نے مشدد پڑھا ہے تو اس نے ﴿لَنَّا﴾ کو بہ معنی ”إِلَّا“ اور ”إِنْ“ کو بہ معنی ”مَا“ ٹھہرایا ہے: ”أَيُّ: كُلُّ إِلَّا جَمِيعٌ لَدَيْنَا مُحْضَرُونَ“^(۱) اور ﴿جَمِيعٌ﴾ کے معنی ”مَجْمُوعُونَ“ ہیں۔ چنانچہ فعلیل بہ معنی مفعول اور ﴿لَدَيْنَا﴾ اس کا ظرف ہے۔

دوسری وجہ اس کی یہ ہے کہ کلمہ ﴿جَمِيعٌ﴾ کلمہ ﴿كُلُّ﴾ کے ساتھ مستدرک نہیں ہے، کیوں کہ اس کے ساتھ استدراک نہیں کیا جاتا، مگر جب بطور تاکید مستعمل ہو۔ حاصل یہ ہے کہ ”كُلُّ“ کے ساتھ تو اشارہ کیا گیا ہے افراد کے استغراق اور شمول کے لیے اور جمیع سے ایک جگہ میں سب کے اجتماع کے لیے اشارہ کیا گیا ہے کہ وہ حشر ہے۔ غرضیکہ کلمہ ﴿جَمِيعٌ﴾ تاکید نہیں ہے تائیس ہے۔ (كذا قاله الحفناوي) اور تخفیف کی بنا پر ﴿إِنْ﴾ مخففہ ہے مثقلہ سے اور اس کا مابعد مرفوع بہ ابتداء ہے اور تنوین ﴿كُلُّ﴾ کے عوض ہے مضاف الیہ سے: ”أَيُّ: كُلُّ الْخَلَائِقِ“ اور مابعد اس کی خبر ہے اور حرف لام وہی ہے جو مخففہ و نافیہ کے درمیان فارق ہوتا ہے۔ امام ابو عبیدہ رحمہ اللہ نے کہا کہ اس قراءت کی بنا پر کلمہ ”مَا“ زائد ہے۔ اس کے نزدیک تقدیر یہ ہے: ”وَإِنْ كُلُّ لَجَمِيعٍ“۔ پھر اللہ پاک نے توحید اور حشر پر برہان کا ذکر کیا اور اس کے ساتھ ہی اپنی نعمتوں کا شمار کیا اور ان کو یاد دلایا، تاکہ بندے اپنے منعم کی توحید کے قائل ہوں اور حشر و نشر کا اقرار کریں۔ چنانچہ فرمایا:^(۲)

وَايَةُ لَهُمُ الْأَرْضُ الْمَيِّتَةُ ۚ أَحْيَيْنَاهَا وَأَخْرَجْنَا مِنْهَا حَبًّا
فَمِنْهُ يَأْكُلُونَ ۝ وَجَعَلْنَا فِيهَا جَنَّاتٍ مِّنْ نَّخِيلٍ وَأَعْنَابٍ
وَفَجَّرْنَا فِيهَا مِنَ الْعُيُونِ ۝ لِيَأْكُلُوا مِن ثَمَرِهِ وَمَا
عَمِلَتْهُ أَيْدِيهِمْ أَفَلَا يَشْكُرُونَ ۝ سُبْحَنَ الَّذِي خَلَقَ الْأَزْوَاجَ
كُلَّهَا مِمَّا تُنْبِتُ الْأَرْضُ وَمِنْ أَنْفُسِهِمْ وَمِمَّا لَا يَعْلَمُونَ ۝

اور ان کے لیے مردہ زمین ایک (عظیم) نشانی ہے، ہم نے اسے زندہ کیا اور ہم نے اس سے (اناج کا) دانہ نکالا، پھر وہ اسی سے کھاتے ہیں^(۳۳) اور ہم نے اس (زمین) میں کھجوروں اور انگوروں کے باغات پیدا کیے اور ہم نے ان میں چشمے جاری کیے^(۳۴) تاکہ وہ اس کے پھلوں سے کھائیں اور وہ (پھل) ان کے ہاتھوں نے نہیں بنائے، پھر کیا وہ شکر نہیں کرتے؟^(۳۵)

پاک ہے وہ ذات جس نے سب کے سب جوڑے پیدا کیے، ان چیزوں کے بھی جنہیں زمین اُگاتی ہے اور خود ان (انسانوں) کے اپنے بھی اور اُن کے بھی جنہیں وہ نہیں جانتے ﴿36﴾

خالق کائنات کا وجود اور زندگی بعد الموت کا ثبوت:

اللہ تبارک و تعالیٰ فرماتا ہے: ﴿وَاٰیَةُ لَهُمُ الْاَرْضُ الْمَيِّتَةُ﴾ یعنی ان کے لیے صانع کے وجود پر اور اس کی قدرتِ تامہ پر اور مُردوں کو زندہ کرنے پر مُردہ زمین میں ایک طرح کی دلیل ہے، جبکہ وہ مری دبی پڑی ہوتی ہے، اس میں کوئی بھی روئیدگی نہیں ہوتی، پھر جس وقت اللہ پاک اس پر پانی نازل کرتا ہے تو وہ ہلتی ہے اور اُبھرتی ہے اور ہر قسم کی بارونق روئیدگی اُگاتی ہے۔ اسی لیے اللہ سبحانہ نے یوں فرمایا ہے: ﴿اَحْيَيْنٰهَا وَاَخْرَجْنَا مِنْهَا حَبًّا فَمِنْهُ يَاْكُلُوْنَ﴾ یعنی ہم نے اس کو زندہ کیا اور ہم نے اس میں سے اناج نکالا، چنانچہ اسی میں سے کھاتے ہیں، یعنی ہم نے اس چیز کو نکالا جو اُن کا اور ان کے چوپایوں کا رزق ہے۔

﴿وَجَعَلْنَا فِيْهَا جَنَّتٍ مِّنْ نَّخِيْلٍ وَّاَعْنَبٍ وَّفَجَّرْنَا فِيْهَا مِنَ الْعِيُوْنِ﴾ یعنی ہم نے اس میں نہریں اور ندیاں بنائیں جو ایسی جگہوں کی طرف جاری ہوتی ہیں، جہاں ان کی ضرورت ہوتی ہے۔ ﴿لِيَاْكُلُوْا مِنْ ثَمَرِهٖ﴾ یعنی تاکہ وہ اس کے میووں میں سے کھائیں۔ جب اللہ تعالیٰ نے اپنی مخلوق پر کھیتیاں پیدا کرنے کا احسان رکھا تو ساتھ ہی پھلوں کا اور ان کی طرح طرح کی قسموں کا ذکر کیا۔

﴿وَمَّا عَمِلْتُمْ اٰیٰدِيْهُمْ﴾ یعنی یہ سب کچھ ان پر اللہ پاک کی رحمت سے ہے، یہ ان کی کوشش اور محنت سے یا ان کی قوت اور اختیار سے نہیں ہے۔ یہ قول سیدنا عبد اللہ بن عباس رضی اللہ عنہما اور قتادہ رضی اللہ عنہ کا ہے۔ اسی لیے یہ فرمایا: ﴿اَفَلَا يَشْكُرُوْنَ﴾ یعنی پھر وہ ان بے حد و حساب نعمتوں کا شکر کیوں نہیں کرتے جس کا اس نے ان پر انعام کیا ہے؟! امام ابن جریر رضی اللہ عنہ نے اس کو اختیار کیا ہے، بلکہ اس کے ساتھ جزم کیا ہے (یعنی ڈٹے رہے) اور اس کے سوا کوئی اور معنی بیان نہیں کیے، مگر صرف احتمال کے طور پر کہ ﴿وَمَّا عَمِلْتُمْ﴾ میں کلمہ ﴿مَا﴾ بہ معنی ﴿الَّذِي﴾ ہے۔ تقدیر یہ ہے: ﴿لِيَاْكُلُوْا مِنْ ثَمَرِهٖ وَمَا عَمِلْتُمْ اٰیٰدِيْهُمْ اٰی: غَرَسُوْهُ وَنَصَبُوْهُ﴾ یعنی تاکہ اس کے میوے کھائیں اور اس چیز سے کھائیں جس کو انھوں نے لگایا ہے اور نصب کیا ہے۔ کہا اور یہ عبد اللہ بن مسعود رضی اللہ عنہ کی قراءت میں اسی طرح ہے: ﴿لِيَاْكُلُوْا مِنْ ثَمَرِهٖ وَمِمَّا عَمِلْتُمْ اٰیٰدِيْهُمْ اَفَلَا يَشْكُرُوْنَ﴾^①

پھر اللہ تبارک و تعالیٰ نے فرمایا: ﴿سُبْحٰنَ الَّذِیْ خَلَقَ الْاَزْوَاجَ كُلَّهَا مِمَّا تُثْبِتُ الْاَرْضُ﴾ یعنی پاک ذات ہے جس نے سب چیزوں سے، جس کو زمین اُگاتی ہے، یعنی کھیتیاں اور میوے اور روئیدگی، جوڑے بنائے ﴿وَمِنْ اَنْفُسِهِمْ﴾

یعنی اور خود اُن میں سے بھی نر اور مادہ بنائے۔ ﴿وَمِمَّا لَا يَعْلَمُونَ﴾ اور ان مختلف مخلوقات میں بھی جوڑے بنائے، جن کو وہ پہچانتے نہیں ہیں، جیسا کہ اللہ عزوجل نے فرمایا ہے: ﴿وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ﴾ [الذاریات- ۴۹] ”اور ہر چیز کو ہم نے جوڑا جوڑا پیدا کیا ہے، تاکہ تم نصیحت حاصل کرو۔“ (کذا فی ابن کثیر)

فتح البیان کا بیان:

﴿وَاٰیَةٌ﴾ خبر مقدم ہے اور اس کی بڑائی کے لیے اس کو نکرہ ذکر کیا ہے اور ﴿لَهُمْ﴾ اس کی صفت ہے، یا ﴿اٰیَةٌ﴾ سے متعلق ہے، اس لیے کہ ﴿اٰیَةٌ﴾ بہ معنی علامت ہے اور ﴿الْاَرْضُ الْمَيِّتَةُ﴾ مع موصوف و صفت مبتداء ہے، یعنی مردہ زمین بعث و توحید پر ایک بڑی عظیم الشان نشانی ہے، ایسی نشانی کہ ان کے لیے ہونے والی ہے، یہ بھی جائز ہے کہ ﴿اٰیَةٌ﴾ مبتداء ہو، کیوں کہ صفت کے ساتھ اس کی تخصیص ہو گئی اور اس کا مابعد خبر ہے۔ اہل مدینہ نے ”مَیِّتَةُ“ کو بہ تشدید پڑھا ہے اور باقی قراء نے بہ تخفیف پڑھا ہے۔

جملہ ﴿اَحْيٰیْنَهَا﴾ متنافہ ہے۔ ارضِ مَیِّتہ کے آیت و نشانی ہونے کی کیفیت کو بیان کرتا ہے، یعنی مردہ زمین کا بعث و توحید پر علامت ہونا یہ ہے کہ ہم نے اس کو پانی سے زندہ کیا۔ کسی نے کہا ہے کہ ”ارض“ کی صفت ہے، یعنی ایسی مردہ زمین کہ ہم نے اس کو زندہ کیا، چنانچہ اللہ پاک نے مردہ زمین کو زندہ کرنے سے مردوں کے زندہ کرنے کے بارے میں آگاہ کیا ہے اور بندوں کو اپنی نعمتیں اور اپنی کمالِ قدرت یاد دلائی، اس لیے کہ اس نے اپنی کمالِ قدرت سے زمین کو روئیدگی اُگا کر زندہ کر دیا اور اس سے دانے نکالے جن کو وہ کھاتے ہیں اور غذا حاصل کرتے ہیں۔

قرآن تعالیٰ: ﴿وَاَخْرَجْنَا مِنْهَا حَبًّا فَمِنْهُ يَاْكُلُوْنَ﴾ کے یہی معنی ہیں۔ ”حَبٌّ“ وہ دانے ہیں جن کو کھاتے ہیں۔ کلمہ ”مِنْهُ“ کو پہلے رکھا، تاکہ یہ بات معلوم ہو جائے کہ بڑی شے جو کھائی جاتی ہے اور جس سے اکثر معاش اور گزران کا قیام ہوتا ہے، وہ اناج ہے۔ پھر نوا کہ کا ذکر کیا اور فرمایا: ﴿وَجَعَلْنَا فِيْهَا جَنَّتٍ مِّنْ نَّخِيْلٍ وَّاَعْنَبٍ﴾ یعنی ہم نے زمین میں کھجوروں اور انگوروں کی مختلف اقسام کے باغ بنائے۔ ان دونوں کو خاص طور پر اس لیے ذکر کیا ہے کہ یہ سب میوؤں سے اعلیٰ اور زیادہ فائدہ دینے والے ہیں۔ کلمہ ”نَخْلٌ وَّنَخِيْلٌ“ کے ایک ہی معنی ہیں، ان کا واحد ”نَخْلَةٌ“ ہے۔ مصباح میں کہا ہے کہ ”نَخْلٌ“ اسم جمع ہے اور واحد ”نَخْلَةٌ“ ہے جس کے جمع اور واحد کے درمیان حرفِ تاء سے فرق کیا جاتا ہے، اس کو حجاز والے مونث استعمال کرتے ہیں اور نجد اور تمیم والوں کے ہاں یہ مذکر مستعمل ہے۔ امام ابن ابی حاتم رحمہ اللہ نے کہا ہے کہ اس بارے میں کچھ اختلاف نہیں ہے۔^(۲) ”اَعْنَابٌ“ ”عِنَبٌ“ کی جمع ہے اور ”عِنَبَةٌ“ ”عِنَبٌ“ کا واحد ہے۔ پھر اور نعمت کا ذکر کیا جس سے میوے پیدا ہوتے ہیں۔

فرمایا: ﴿وَفَجَّرْنَا فِيهَا مِنَ الْعُيُونِ﴾ کلمہ ﴿مِنْ﴾ تبعیض کا ہے: ”أَيُّ: بَعْضًا مِنَ الْعُيُونِ“ موصوف کو حذف کیا اور صفت کو اس کی جگہ میں رکھا، یعنی ہم نے زمین میں بعض ایسے بہائے جو چشموں میں سے بہتے ہیں، یا حرف ﴿مِنْ﴾ زائد ہے اس شخص کے مطابق جو کسی چیز کے اثبات میں ”مِنْ“ کی زیادتی کو جائز سمجھتا ہے۔ یعنی انہش اور اس کے موافق لوگ۔ ﴿الْعُيُونِ﴾ مفعول ہے اور عیون سے مراد پانی کے چشمے ہیں۔ جمہور نے ﴿وَفَجَّرْنَا﴾ کو بہ تشدید پڑھا ہے اور جناح بن حیش نے بہ تخفیف پڑھا ہے۔ ”فجر و تفجیر“ (فجر آب راندن يقال: فجرت الماء فانفجر وفجرت له للمبالغة فتفجر“ صراح) لفظ اور معنی میں ”فتح و تفتیح“ کی طرح ہیں۔⁽¹⁾

﴿لِيَأْكُلُوا مِنْ ثَمَرِهِ﴾ میں حرف لام ﴿وَجَعَلْنَا﴾ سے متعلق ہے اور ﴿ثَمَرِهِ﴾ کی ضمیر لفظ مذکور کی طرف راجع ہے جو ﴿لَخَيْلٍ وَأَعْنَابٍ﴾ کو شامل ہے، ورنہ ”مِنْ ثَمَرِهِمَا“ چاہیے تھا۔ یعنی ہم نے زمین میں کھجور اور انگور کے باغ بنائے، تاکہ ان کے میوؤں سے کھائیں۔ کسی نے کہا ہے کہ ضمیر مائے عیون کی طرف راجع ہے، یعنی تاکہ مائے عیون کے میوؤں سے کھائیں، کیوں کہ میوے اس سے ہوتے ہیں، یہ قول جر جانی کا ہے۔ جمہور نے ﴿ثَمَرِهِ﴾ کو بہ فتح مثلاً و میم پڑھا ہے اور حمزہ اور کسائی نے بہ ضم ہر دو پڑھا ہے اور امام اعظمیؒ نے بہ ضم مثلاً و اسکان میم۔ سورۃ الانعام میں اس کے متعلق کلام گزر چکا ہے۔⁽²⁾

﴿وَمَا عَمِلَتْهُ أَيْدِيهِمْ﴾ میں کلمہ ﴿مَا﴾ موصولہ ہے۔ یعنی تاکہ اس کے میوؤں سے کھائیں اور اس شے میں سے جس کو ان کے ہاتھوں نے بنایا ہے۔ جیسے: عصیر و دبس (عصیر افشرہ انگور و دبس بالکسر و شاب۔ صراح)۔ اور ان جیسی اور چیزیں جو کھجور اور انگور سے بناتے ہیں اور اسی طرح وہ درخت جو بندوبست نے اپنے ہاتھوں سے نصب کیے اور کنویں وغیرہ جو خود انھوں نے اپنی محنت اور مشقت سے کھودے۔ اس معنی کی بنا پر اس میں مجاز ہے، کیوں کہ حقیقت میں ان اشیاء کا بھی خالق اور فاعل اللہ ہی ہے۔ کسی نے کہا ہے کہ کلمہ ﴿مَا﴾ نافیہ ہے، معنی یہ ہیں کہ بندوں نے اس کو نہیں بنایا، بلکہ اس کا بنانے والا اللہ عز و جل ہے۔ یعنی انھوں نے اشیائے مذکورہ کو بنا ہوا پایا، ان میں ان کی کچھ کاریگری نہیں ہے۔ یہ قول امام ضحاک اور مقاتلؒ کا ہے۔⁽³⁾ کسی نے کہا ہے کہ ﴿مَا﴾ نکرہ موصوفہ ہے بہ معنی شے، کلام اس میں مثل مائے موصولہ کے ہے۔ کسی نے کہا ہے کہ مائے مصدر یہ ہے: ”أَيُّ: عَمَلُ أَيْدِيهِمْ“ مصدر موقع مفعول بہ میں واقع ہے، چنانچہ معنی راجع ہوں گے موصولہ یا موصوفہ کے معنی کی طرف۔ سیدنا عبد اللہ بن عباسؓ سے اس کی تفسیر میں مروی ہے کہ ”وَجَدُوهَا مَعْمُولَةً لَمْ تَعْمَلْهَا أَيْدِيهِمْ“ یعنی فرات، دجلہ، نہر بلخ اور اس کے مشابہ اور نہریں۔⁽⁴⁾ مراد چشمے اور نہریں ہیں جن کو مخلوق کے ہاتھ نے نہیں بنایا۔ جمہور نے ﴿عَمِلَتْهُ﴾ پڑھا ہے اور کو فیوں نے ضمیر حذف کر کے ”عَمِلْتُ“ پڑھا ہے۔

(1) فتح القدیر (۴/۴۷۶) (2) تفسیر القرطبی (۱۵/۲۵) (3) تفسیر البغوی (۷/۱۷) (4) الدر المنثور (۷/۵۵)

قولہ تعالیٰ: ﴿أَفَلَا يَشْكُرُونَ﴾ میں سوالیہ انداز ملامت اور ڈانٹ ڈپٹ کے لیے ہے اور حرفِ فاء مقدر پر عطف کے لیے ہے، جس کا کہ مقام مقتضی ہے۔ ”آئی: اَيُرَوْنَ هٰذِهِ النِّعَمَ؟ اَوْ اَيَتَنَعَّمُونَ بِهَا فَلَا يَشْكُرُونَهَا؟“ یعنی اس استفہام سے مقصود ان کو اس بات پر سرزنش کرنا ہے کہ وہ ان نعمتوں کا شکر نہیں کرتے جن کا شمار کیا گیا۔ معنی یہ ہیں: کیا وہ دیکھتے ہیں ان نعمتوں کو یا کیا ان سے مزہ لیتے ہیں، پھر ان کا شکر نہیں کرتے۔

قولہ تعالیٰ: ﴿سُبْحَنَ الَّذِي خَلَقَ الْاَزْوَاجَ كُلَّهَا﴾ جملہ مستانفہ ہے، مقصد اللہ تعالیٰ کی پاکی بیان کرنا ہے اس شے سے جو اُن سے واقع ہوئی کہ انھوں نے اس کی مذکورہ نعمتوں کا شکر ادا نہ کیا اور اس بات پر تعجب ہے کہ ان چیزوں پر شکر کرنے میں انھوں نے خلل اندازی کی۔ حقیقت میں یہ بندوں کو حکم ہے کہ جو بات اس رب العزت کے لائق نہیں ہے اس سے اس کی پاکی بیان کریں۔ ﴿سُبْحَنَ﴾ کے معنی میں پورے طور پر کلام گزر چکا ہے۔ ازواج سے مراد انواع و اصناف ہیں۔ چنانچہ ہر زوج ایک صنف ہے، اس لیے کہ رنگ، مزہ، شکل، خردی اور بزرگی میں وہ مختلف ہوتی ہے، چنانچہ ان کا مختلف ہونا ہی دراصل ان کا ازدواج ہے۔

﴿مِمَّا تُثَبِّتُ الْاَرْضُ﴾ ازواج کا بیان ہے۔ اس سے مراد تمام مذکورہ اشیاء وغیرہ ہیں جو اس میں اُگتی ہیں، اس لیے کہ وہ اصناف ہیں۔ ﴿وَمِنْ اَنْفُسِهِمْ﴾ یعنی اور خود ان میں جوڑے پیدا کیے، مراد مذکر و مونث ہیں اور ﴿وَمِمَّا لَا يَعْلَمُونَ﴾ سے مراد خشکی اور دریا میں اور آسمان و زمین میں اللہ کی مخلوق کی قسمیں ہیں۔ چنانچہ جنگلوں اور دریاؤں میں ایسی چیزیں ہیں جن کو لوگ نہیں جانتے اور نہ اللہ پاک نے ان کو ان کے بارے میں بتایا ہے اور نہ ہی ان کے پہچاننے کی طرف ان کی رسائی ہوئی ہے۔ اس آیت میں استدلال کی وجہ یہ ہے کہ جب اللہ پاک پیدا کرنے میں منفرد ہے تو پھر یہ جائز نہیں کہ اس کے ساتھ شرک کیا جائے۔^① (کذا فی فتح البیان)۔ پھر اللہ سبحانہ و تعالیٰ نے ایک اور نشانی ذکر کی جو اس کی توحید و قدرت اور الہ ہونے پر دال ہے۔ چنانچہ فرمایا:

وَاٰیةٌ لَّهُمُ الْيَلُّ نَسْلَخُ مِنْهُ النَّهَارَ فَاِذَا هُمْ مُظْلِمُونَ ﴿٣٧﴾
وَالشَّمْسُ تَجْرٰی لِمُسْتَقَرٍّ لَّهَا ذٰلِكَ تَقْدِیْرُ الْعَزِیْزِ الْعَلِیْمِ ﴿٣٨﴾
وَالْقَمَرَ قَدَرْنٰهُ مَنَازِلَ حَتّٰی عَادَ كَالْعُرْجُوْنِ الْقَدِیْمِ ﴿٣٩﴾ لَا الشَّمْسُ
یَنْبَغِیْ لَهَا اَنْ تُدْرِکَ الْقَمَرَ وَلَا الْیَلُّ سَابِقُ النَّهَارِ
وَکُلٌّ فِیْ فَلَکٍ یَّسْبَحُوْنَ ﴿٤٠﴾

اور ان کے لیے ایک نشانی رات ہے، ہم اس سے دن کو کھینچ نکالتے ہیں، پھر (دن ختم ہونے پر)

یکا یک وہ اندھیرے میں ڈوب جاتے ہیں (37) اور سورج اپنے ٹھکانے (پر پہنچنے) کے لیے رواں دواں رہتا ہے، یہ نہایت غالب، خوب جاننے والے (اللہ) کا اندازہ ہے (38) اور چاند کی ہم نے (اٹھائیس) منزلیں مقرر کر رکھی ہیں، حتیٰ کہ وہ کھجور کے خوشے کی پرانی ٹیڑھی ڈنڈی کی طرح ہو جاتا ہے (39) نہ سورج کے یہ لائق ہے کہ وہ چاند کو پالے اور نہ رات دن سے پہلے آ سکتی ہے اور ہر ایک (اپنے اپنے) مدار میں تیرتا پھرتا ہے (40)

دن رات اور سورج و چاند جیسی قدرتِ الہی کی عظیم الشان نشانیاں:

چاند اور سورج مہینے کے آخر میں ملتے ہیں تو چاند چھپ گیا، جب آگے بڑھا تو نظر آیا، پھر منزل منزل بڑھتا چلا، جب تک پھر اسی جگہ آپہنچا ٹہنی کی طرح نظر آیا، پھر ٹہنی سا ہو کر چھپا، درمیان میں بڑھ کر پورا ہوا اور گھٹا اٹھائیس منزلیں ہیں۔ سورج چاند ملتے ہیں تو چاند سورج کو پکڑتا ہے سورج چاند کو نہیں پکڑتا اور رات دن میں سے کوئی آگے بڑھے، اس طرح کہ دن پر دوسرا دن آئے بغیر درمیان میں رات آئے اور ہر ستارہ ایک ایک گھیرا رکھتا ہے، اسی راہ پر پھرتا ہے، معلوم ہوا کہ ستارے آپ چلتے ہیں یہ نہیں کہ آسمان میں گڑے ہیں اور آسمان چلتا ہی نہیں تو پھر نا نہ فرماتے۔ انتہیٰ! اللہ تعالیٰ فرماتا ہے کہ ان کے لیے اس کی عظیم قدرت کی دلیل ہے رات اور دن کے پیدا کرنے میں۔ رات تو اپنے اندھیرے سے اس کی قدرت بتاتی ہے اور دن اپنی روشنی سے اس کے اقتدارِ کامل کا اظہار کرتا ہے۔ اس نے دونوں کو بنایا ہے اس طریقے پر کہ ایک دوسرے کے پیچھے لگا رہتا ہے۔ رات آتی ہے تو دن جاتا ہے اور دن آتا ہے تو رات جاتی ہے۔ جیسے اللہ تعالیٰ نے فرمایا: ﴿يُغْشِي اللَّيْلَ النَّهَارَ يَطْلُبُهُ حَثِيثًا﴾ [الْأَعْرَاف: ۵۴] ”وہ شب سے دن کو ایسے طور پر چھپا دیتا ہے کہ وہ شب اس دن کو جلدی سے آلیتی ہے۔“

اسی لیے اللہ عزوجل نے یہاں یوں فرمایا ہے: ﴿وَايَةٌ لَهُمُ اللَّيْلُ نَسْلَخُ مِنْهُ النَّهَارَ﴾ یعنی رات ایک نشانی ہے ان کے لیے، ہم اس سے دن کو قطع کر لیتے ہیں تو وہ چلا جاتا ہے۔ پھر رات آتی ہے، اسی لیے یوں فرمایا ہے: ﴿فَإِذَا هُمْ مُظْلِمُونَ﴾۔ چنانچہ حدیث شریف میں آیا ہے: ﴿إِذَا أَقْبَلَ اللَّيْلُ مِنْ هَهُنَا وَأَدْبَرَ النَّهَارُ مِنْ هَهُنَا وَغَرَبَتِ الشَّمْسُ فَقَدْ أَفْطَرَ الصَّائِمُ﴾^① یعنی جس وقت رات مشرق سے منہ کرے اور دن مغرب سے پیٹھ دے اور سورج ڈوب جائے تو روزہ دار روزہ افطار کر لے۔ آیت سے جو معنی ظاہر ہیں، وہ یہی ہیں۔ امام قتادہ رحمہ اللہ کا یہ زعم ہے کہ یہ آیت اس آیت کی طرح ہے: ﴿يُولِجُ اللَّيْلُ فِي النَّهَارِ وَيُولِجُ النَّهَارُ فِي اللَّيْلِ﴾ [الْفَاطِر: ۱۳] ”وہ رات کو دن میں اور دن کو رات میں داخل کرتا ہے۔“ امام ابن جریر رحمہ اللہ نے اس جگہ قتادہ رحمہ اللہ کے قول کو ضعیف کیا

ہے اور کہا ہے کہ ایلاج کے معنی تو یہی ہیں کہ لینا رات سے دن میں اور دن سے رات میں حالاں کہ اس آیت میں یہ مراد نہیں ہے۔ یہ بات جو ابن جریر رحمہ اللہ نے کہی حق ہے۔

﴿لِئَسْتَقَرَّ لَهَا﴾ کے معنی میں دو قول ہیں: ایک یہ ہے کہ سورج کا مستقر مکانی مراد ہے اور وہ عرش کے نیچے ہے اس جانب سے جو زمین سے متصل ہے اور وہ کہیں ہو عرش کے نیچے ہی ہے، وہ اور ساری مخلوقات کا چھت ہے۔ عرش کرہ نہیں، جیسا کہ ہیئت والوں میں سے بہتوں کا خیال ہے، وہ تو ایک قبہ ہے پایوں والا، فرشتے اس کو اٹھائے ہوئے ہیں اور وہ فوق العالم ہے، اس طرف سے جو سرہائے مردم کے متصل ہے۔ چنانچہ سورج جس وقت قبہ فلک رابع میں اس مقام کے مقابل ہوتا ہے تو یہ آدھی رات کا وقت ہوتا ہے تو اس وقت سب وقتوں سے زیادہ عرش سے دور ہوتا ہے تو وہ اس وقت سجدہ کرتا ہے اور طلوع ہونے کی اجازت چاہتا ہے، چنانچہ اس بارے میں حدیثیں آئی ہیں۔

امام بخاری رحمہ اللہ نے سیدنا ابو ذر رضی اللہ عنہ سے روایت کیا ہے، کہا کہ میں مسجد میں غروب شمس کے وقت نبی کریم ﷺ کے ساتھ تھا تو آپ ﷺ نے فرمایا: اے ابو ذر! کیا تو جانتا ہے کہ سورج کہاں ڈوبتا ہے؟ میں نے عرض کی کہ اللہ اور اس کے رسول زیادہ جانتے ہیں۔ آپ ﷺ نے فرمایا: بے شک وہ جاتا ہے، یہاں تک کہ وہ عرش کے نیچے سجدہ کرتا ہے۔ چنانچہ وہ اللہ تعالیٰ کا یہ قول ہے: ﴿وَالشَّمْسُ تَجْرِي لِمُسْتَقَرٍّ لَّهَا﴾^(۱) امام بخاری رحمہ اللہ نے سیدنا ابو ذر رضی اللہ عنہ کی دوسری روایت ان الفاظ سے بیان کی ہے کہ میں نے رسول اللہ ﷺ سے اس آیت کے متعلق پوچھا تو آپ ﷺ نے فرمایا کہ اس کا مستقر زیر عرش ہے۔^(۲) (ہكذا أوردہ ہہنا وقد أخرجه في أماكن متعددة ورواه بقية الجماعة إلا ابن ماجہ من طرق عن الأعمش به)

امام احمد رحمہ اللہ نے سیدنا ابو ذر رضی اللہ عنہ سے ان الفاظ میں روایت کیا ہے، کہا: میں رسول اللہ ﷺ کے ساتھ مسجد میں تھا، جب کہ سورج ڈوبا تو آپ ﷺ نے فرمایا: اے ابو ذر! تو جانتا ہے کہ سورج کہاں جاتا ہے؟ میں نے کہا کہ اللہ اور اس کا رسول زیادہ بہتر جانتے ہیں۔ آپ ﷺ نے فرمایا: بے شک وہ جاتا ہے، یہاں تک کہ اپنے رب عزوجل کے روبرو سجدہ کرتا ہے، پھر وہ لوٹ جانے کا اذن مانگتا ہے، چنانچہ اس کو اذن دیا جاتا ہے، گویا اس سے کہا جاتا ہے کہ لوٹ جا جہاں سے تو آیا ہے، چنانچہ وہ اپنے مطلع کی طرف رجوع کرتا ہے اور یہ اس کا مستقر ہے، پھر آپ ﷺ نے پڑھا: ﴿وَالشَّمْسُ تَجْرِي لِمُسْتَقَرٍّ لَّهَا﴾^(۳)۔

سفیان ثوری رحمہ اللہ نے بہ سند خود سیدنا ابو ذر رضی اللہ عنہ سے روایت کیا ہے کہ رسول اللہ ﷺ نے سیدنا ابو ذر رضی اللہ عنہ سے فرمایا جب سورج ڈوبا: کیا تو جانتا ہے کہ وہ کہاں جاتا ہے؟ میں نے عرض کی کہ اللہ اور اس کے رسول زیادہ جانتے

(۱) صحیح البخاری، رقم الحدیث (۴۵۲۴)

(۲) صحیح البخاری، رقم الحدیث (۴۵۲۵) صحیح مسلم، رقم الحدیث (۱۵۹)

(۳) مسند أحمد، رقم الحدیث (۱۵۲/۵) صحیح الجامع، رقم الحدیث (۷۸۲۸)

ہیں۔ آپ ﷺ نے فرمایا: وہ بے شک جاتا ہے، یہاں تک کہ عرش کے نیچے سجدہ کرتا ہے، پھر اذن مانگتا ہے تو اس کو اذن دیا جاتا ہے اور قریب ہے کہ وہ سجدہ کرے تو اس سے قبول نہ کیا جائے اور اذن مانگے تو اسے اذن نہ دیا جائے اور اس سے کہا جائے کہ لوٹ جا جہاں سے تو آیا ہے تو وہ اپنے مغرب سے طلوع کرے، چنانچہ وہ اللہ تعالیٰ کا یہ قول ہے: ﴿وَالشَّمْسُ تَجْرِي لِمُسْتَقَرٍّ لَّهَا﴾^(۱)

امام عبدالرزاق رحمہ اللہ نے سیدنا عبداللہ بن عمرو رضی اللہ عنہما سے ان الفاظ کے ساتھ روایت کیا ہے کہ سورج طلوع کرتا ہے تو بنی آدم کے گناہ اس کو رد کرتے ہیں، یہاں تک کہ جس وقت وہ ڈوبتا ہے تو سلام کرتا ہے اور سجدہ کرتا ہے اور اذن مانگتا ہے تو اسے اذن دیا جاتا ہے، یہاں تک کہ جس وقت ایک دن ہوگا تو وہ ڈوبے گا، پھر سلام کرے گا اور سجدہ کرے گا، پھر جتنا اللہ چاہے گا اس کو روکا جائے گا، پھر اس سے کہا جائے گا تو وہاں سے طلوع کر جہاں سے تو غروب ہوا ہے، کہا: بے شک پھر اس دن سے قیامت کے دن تک کسی نفس کو اس کا ایمان کوئی فائدہ نہ دے گا، جو اس سے پہلے ایمان نہیں لایا تھا، یا اس نے اپنے ایمان میں کوئی خیر نہ کمائی ہوگی۔^(۲) کسی نے کہا ہے کہ مستقر سے مراد اس کا انتہائے سیر ہے اور وہ موسم گرما میں اس کی آسمان میں انتہائی بلندی ہے، اور یہ اس کی اوج (بلندی) ہے، پھر اس کی غایتِ انخفاض، یعنی انتہائی پستی موسم سرما میں ہے، یہ اس کی حقیض ہے۔

قولِ ثانی یہ ہے کہ اس کے مستقر سے مراد اس کا منہجائے سیر ہے، یہ روزِ قیامت ہے۔ اس کا چلنا باطل ہو جائے گا اور اس کی حرکت ساکن ہو جائے گی اور وہ بے نور کر دیا جائے گا اور یہ عالم اپنی غایت کی طرف منتہی ہوگا، یہ اس کا مستقر زمانی ہے۔ امام قتادہ رحمہ اللہ نے کہا: ﴿لِمُسْتَقَرٍّ لَّهَا﴾ ”أَيُّ: لَوَقْتِهَا وَلَا جَلَّ لَا تَعْدُوهُ“^(۳) یعنی سورج اپنے وقت اور اپنی مدت پر چلا جاتا ہے، اس سے آگے نہیں بڑھتا۔ کسی نے کہا ہے کہ مراد یہ ہے کہ وہ ہمیشہ اپنے مطالعِ صیفی (موسم گرما کے مطلعوں) میں ایک مدت تک منتقل ہوتا رہتا ہے، اس سے آگے نہیں بڑھتا، پھر مطالعِ شتائی (موسم سرما کے مطلعوں) کی طرف منتقل ہوتا ہے اور وہاں ایک مدت تک منتقل ہوتا رہتا ہے، اس سے آگے نہیں بڑھتا۔ یہ قول سیدنا عبداللہ بن عمرو رضی اللہ عنہما سے مروی ہے۔

سیدنا عبداللہ بن مسعود رضی اللہ عنہ اور عبداللہ بن عباس رضی اللہ عنہما نے یوں پڑھا ہے: ”وَالشَّمْسُ تَجْرِي لِمُسْتَقَرٍّ لَّهَا“^(۴) یعنی سورج چلتا ہے اس کو کوئی قرار اور سکون نہیں ہے، بلکہ رات دن چلتا ہے، نہ سست ہوتا ہے نہ ٹھہرتا ہے، جیسے اللہ تبارک و تعالیٰ نے فرمایا ہے: ﴿وَسَخَّرَ لَكُمُ الشَّمْسَ وَالْقَمَرَ دَائِبَيْنِ﴾ [ابراہیم: ۳۳] ”اسی نے تمہارے لیے سورج چاند مسخر کر دیا ہے کہ برابر ہی چل رہے ہیں۔“ یعنی سورج، چاند روزِ قیامت تک سست نہیں ہوتے اور نہ ٹھہرتے ہیں۔

(۱) صحیح البخاری، رقم الحدیث (۳۰۲۷)

(۲) تفسیر الصنعانی (۱۴۲/۳)

(۳) تفسیر الطبری (۵۱۷/۲۰) الدر المنثور (۵۷/۷)

(۴) تفسیر ابن کثیر (۷۴۹/۳)

﴿ذٰلِكَ تَقْدِيرُ الْعَزِيزِ الْعَلِيمِ﴾ یعنی یہ اندازہ ہے اس زبردست کا جس کی نہ کوئی مخالفت کرتا ہے نہ ممانعت اور اس باخبر کا اندازہ ہے جو ساری حرکات و سکنات کو جانتا ہے، اس نے اس کا اندازہ کیا ہے اور اس کو ایسے انداز پر مقرر کیا ہے جس میں نہ کسی طرح کا اختلاف ہے اور نہ تضاد، جیسے اللہ عزوجل نے فرمایا: ﴿فَالْيَقِ الْاِصْبَاحَ وَجَعَلَ اللَّيْلَ سَكَنًا وَالشَّمْسَ وَالْقَمَرَ حُسْبَانًا ذٰلِكَ تَقْدِيرُ الْعَزِيزِ الْعَلِيمِ﴾ [الانعام: ۹۶] ”وہ صبح کا نکالنے والا ہے اور اس نے رات کو راحت کی چیز بنایا ہے اور سورج اور چاند کو حساب سے رکھا ہے۔ یہ ٹھہرائی ہوئی بات ہے ایسی ذات کی جو قادر ہے بڑے علم والا ہے۔“ اور اسی طرح سے سورت حم السجدہ کی اس آیت کو ختم کیا ہے: ﴿ذٰلِكَ تَقْدِيرُ الْعَزِيزِ الْعَلِيمِ﴾ [حم السجدہ: ۱۲] ”یہ تدبیر اللہ غالب و دانا کی ہے۔“

پھر اللہ جل و علا نے فرمایا: ﴿وَالْقَمَرَ قَدَرْنَاهُ مَنَازِلَ﴾ یعنی بنایا ہم نے چاند کہ چلتا ہے ایک اور چال جس سے مہینوں کے گزرنے پر استدلال کیا جاتا ہے، جس طرح کہ سورج سے رات اور دن پہچانا جاتا ہے۔ جیسے اللہ عزوجل نے فرمایا ہے: ﴿يَسْأَلُونَكَ عَنِ الْاَهْلِةِ قُلْ هِيَ مَوَاقِيتُ لِلنَّاسِ وَالْحَجِّ﴾ [البقرہ: ۱۸۹] ”لوگ آپ سے چاند کے بارے میں پوچھتے ہیں آپ کہہ دیجیے کہ یہ لوگوں (کی عبادت) کے وقتوں اور حج کے موسم کے لیے ہے۔“ اور فرمایا: ﴿هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ لِتَعْلَمُوا عَدَدَ السِّنِينَ وَالْحِسَابَ مَا خَلَقَ اللّٰهُ ذٰلِكَ اِلَّا بِالْحَقِّ يَفْصِلُ الْاٰيٰتِ لِقَوْمٍ يَعْلَمُونَ﴾ [یونس: ۵] ”وہ اللہ تعالیٰ ایسا ہے جس نے آفتاب کو چمکتا ہوا بنایا اور چاند کو نورانی بنایا اور اس کے لیے منزلیں مقرر کیں، تاکہ تم برسوں کی گنتی اور حساب معلوم کر لیا کرو۔ اللہ تعالیٰ نے یہ چیزیں بے فائدہ نہیں پیدا کیں۔ وہ یہ دلائل ان کو صاف صاف بتلا رہا ہے جو دانش رکھتے ہیں۔“ اللہ تبارک و تعالیٰ نے فرمایا: ﴿وَجَعَلْنَا اللَّيْلَ وَالنَّهَارَ آيٰتَيْنِ فَمَحَوْنَا آيَةَ اللَّيْلِ وَجَعَلْنَا آيَةَ النَّهَارِ مُبْصِرَةً لِّتَبْتَغُوا فَضْلًا مِّن رَّبِّكُمْ وَلِتَعْلَمُوا عَدَدَ السِّنِينَ وَالْحِسَابَ وَكُلُّ شَيْءٍ فَصْلَنَاهُ تَفْصِيْلًا﴾ [بنی اسرائیل: ۱۲] ”ہم نے رات اور دن کو اپنی قدرت کی نشانیاں بنائی ہیں، رات کی نشانی کو تو ہم نے بے نور کر دیا ہے اور دن کی نشانی کو روشن بنایا ہے، تاکہ تم اپنے رب کا فضل تلاش کر سکو اور اس لیے بھی کہ برسوں کا شمار اور حساب معلوم کر سکو اور ہر چیز کو ہم نے خوب تفصیل سے بیان فرما دیا ہے۔“

چنانچہ اللہ پاک نے سورج کے لیے ایک ایسا ضوء بنایا ہے جو اس کے ساتھ خاص ہے اور چاند کے لیے ایک ایسا نور ٹھہرایا ہے جو اس کے ساتھ مخصوص ہے اور دونوں کی چالوں کے درمیان فرق رکھا ہے، چنانچہ سورج تو ہر روز طلوع کرتا ہے اور اس کے آخر میں ایک روشنی پر ڈوبتا ہے، لیکن اپنے طلوع اور غروب کی جگہوں میں گرمی و سردی میں منتقل ہوتا رہتا ہے، اس کے سبب سے دن بڑھتا ہے رات گھٹتی ہے، پھر رات لمبی ہوتی ہے اور دن چھوٹا ہوتا ہے اور اس کا تسلط دن میں رکھا ہے۔ چنانچہ وہ کوکب نہاری ہے۔ رہا چاند تو اس کی منزلیں مقرر کی ہیں مہینے کی پہلی رات میں

سکڑا ہوا کم نور طلوع ہوتا ہے۔ پھر دوسری رات میں اس کا نور زیادہ ہوتا ہے اور اس کی منزل مرتفع ہوتی ہے، پھر جتنی وہ مرتفع ہوتی جاتی ہے اتنا ہی اس کا نور بڑھتا جاتا ہے، اگرچہ اس کی روشنی سورج سے حاصل کی ہوئی ہے کہ از مہر پر تو بود ماہ را۔ ”چاند کی روشنی سورج کی مرہونِ منت ہے۔“ یہاں تک کہ چودھویں رات میں اس کا نور پورا ہو جاتا ہے، پھر کم ہونا شروع ہوتا ہے آخر ماہ تک یہاں تک کہ پرانی ٹہنی کی طرح ہو جاتا ہے۔ سیدنا عبداللہ بن عباس رضی اللہ عنہما نے فرمایا کہ عرجون اصل عذق ہے۔ امام مجاہد رحمہ اللہ نے کہا ہے کہ عرجون قدیم یعنی عذقِ یابس۔^(۱) سیدنا عبداللہ بن عباس رضی اللہ عنہما کی مراد یہ ہے کہ عنقود کی اصل رطب سے ہے، جبکہ وہ پرانی اور خشک ہو جائے اور منحنی ہو جائے، اسی طرح ان کے سوا اوروں نے کہا ہے۔

پھر اللہ پاک اس کے بعد دوسرے مہینے کے شروع میں اس کو جدید کر کے ظاہر کرتا ہے۔ عرب لوگ چاند کے اعتبار سے مہینے کی ہر تین راتوں کا ایک نام رکھتے ہیں۔ چنانچہ پہلی تین راتوں کو ”غرر“ کہتے ہیں اور ان کے بعد کی راتوں کو ”نفل“ اور ان کے مابعد کو ”تسع“ کہتے ہیں، اس لیے کہ ان کے آخر کی رات نویں ہے، پھر ان کے مابعد کو ”عشر“ کہتے ہیں، اس لیے کہ ان کی پہلی رات دسویں ہے اور ان کے مابعد کو ”بیض“، اس لیے کہ ان میں چاند کی روشنی ہوتی ہے آخر رات تک اور ان کے مابعد کو ”دُرْع“ کہتے ہیں۔ یہ ”دُرْعَاء“ کی جمع ہے، اس لیے کہ ان راتوں کے شروع میں چاند کے دیر سے نکلنے کی وجہ سے سیاہی ہوتی ہے۔ ”شَاةِ درعاء“ وہ بکری ہے جس کا سر سیاہ ہوتا ہے۔ ان کے بعد تین راتیں ”ظلم“ ہیں، پھر تین ”حنادس“ ہیں اور تین ”دراری“ اور تین ”محاق“، اس لیے کہ ان میں چاند یا مہینا بے نور ہوتا ہے۔ امام ابو عبیدہ رحمہ اللہ ”تسع“ اور ”عشر“ کا انکار کرتے تھے، کتاب غریب المصنف میں اسی طرح کہا ہے۔ کاتبِ حروف۔ عفا اللہ عنہ۔ عرض کرتا ہے کہ علامہ میر عبد الجلیل بلگرامی رحمہ اللہ نے ان ناموں کو کیا خوب نظم فرمایا ہے۔

غُرر نفل تسع است و عشر بود با بیض
دُرْع ظلم چو حنادس دراری ست و محاق
” (چاند کی) روشنی کا ارتقاء نو دن تک اور بالکل سفید راتیں دس ہوتی ہیں، اندھیرے کا سایہ تاریکی کی مانند لمبا ہوتا ہے اور پھر تین راتیں وہ ہوتی ہیں، جن میں چاند نظر نہیں آتا۔“

قولہ تعالیٰ: ﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ﴾ امام مجاہد رحمہ اللہ نے کہا ہے کہ سورج اور چاند میں سے ہر ایک کے لیے ایک حد ہے کہ وہ اس سے تجاوز نہیں کرتا اور نہ ہی اس سے پہلے قاصر ہوتا ہے۔ جب اس کا سلطان آیا تو یہ چلا گیا اور جب یہ چلا گیا تو اس کا سلطان آیا۔^(۲) امام حسن رحمہ اللہ نے فرمایا کہ یہ شبِ ہلال ہے۔^(۳) (قال عبدالرزاق أخبرنا معمر عن الحسن... الخ)۔ امام ابن ابی حاتم رحمہ اللہ نے اس جگہ عبداللہ بن مبارک رحمہ اللہ سے

روایت کیا ہے کہ ہوا کا ایک بازو ہے اور چاند پانی کے ایک غلاف کی طرف ٹھکانا پکڑتا ہے۔ امام ثوری رحمہ اللہ نے بہ سند خود ابوصالح سے روایت کیا ہے کہ یہ اس کی روشنی کو نہیں پاتا اور نہ یہ اس کی روشنی کو۔ امام عکرمہ رحمہ اللہ نے اس کی تفسیر میں کہا ہے: مراد یہ ہے کہ ان میں سے ہر ایک کے لیے ایک سلطان ہے، چنانچہ سورج کو یہ لائق نہیں کہ رات میں طلوع ہو۔^(۱)

قولہ تعالیٰ: ﴿وَلَا اللَّيْلُ سَابِقُ النَّهَارِ﴾ کا یہ مطلب ہے کہ جس وقت رات ہو تو یہ لائق نہیں ہے کہ اور رات ہو جائے، یہاں تک کہ دن ہو، چنانچہ سورج کا سلطان تو دن میں ہے اور چاند کا سلطان رات میں ہے۔ امام ضحاک رحمہ اللہ نے کہا ہے کہ رات اس جگہ سے نہیں جاتی، یہاں تک کہ اس جگہ سے دن آتا ہے اور اپنے ہاتھ سے مشرق کی طرف اشارہ کیا۔ امام مجاہد رحمہ اللہ نے اس کی تفسیر میں کہا ہے کہ دونوں ایک دوسرے کو تیز طلب کرتے ہیں۔ ان میں سے ایک دوسرے سے ادھیڑا جاتا ہے۔^(۲) اس میں مراد یہ ہے کہ رات اور دن کے درمیان کوئی مہلت نہیں ہے، بلکہ ان میں سے ہر ایک بغیر کسی مہلت اور تاخیر کے بغیر دوسرے کے پیچھے آتا ہے، کیوں کہ ان دونوں کو اس طرح مسخر کیا گیا ہے کہ ایک دوسرے کو بہت تیزی سے طلب کرتے ہیں۔

قولہ تعالیٰ: ﴿وَكُلٌّ فِي فَلَكٍ يَسْبَحُونَ﴾ یعنی رات اور دن اور سورج اور چاند سب کے سب فلکِ سماء میں دور کرتے ہیں۔^(۳) (قالہ ابن عباس رضی اللہ عنہما وعکرمہ والضحاك والحسن وقتادة وعطاء الخراساني)۔ عبدالرحمان بن زید بن اسلم رحمہ اللہ نے کہا: ”فِي فَلَكٍ بَيْنَ السَّمَاءِ وَالْأَرْضِ“^(۴) یعنی آسمان و زمین کے درمیان ایک گھیرے میں دور کرتے ہیں۔ (رواہ ابن ابي حاتم و هو غریب جدا بل منکر) سیدنا عبداللہ بن عباس رضی اللہ عنہما اور سلف میں سے کئی ایک اہل علم نے کہا ہے: ”فِي فَلَكَةٍ كَفَلَكَةِ الْمِغْزَلِ“^(۵) یعنی ایک گھیرے میں اس طرح دور کرتے ہیں جس طرح تکلے کا گھیرا ہوتا ہے۔ ”فلکہ“ مغزل کا ڈمر کا ہے جس میں تکلہ لگا ہوتا ہے۔ امام مجاہد رحمہ اللہ نے کہا: ”الْفَلَکُ كَحَدِيدَةِ الرَّحَى أَوْ فَلَكَةِ الْمِغْزَلِ لَا يَدُورُ الْمِغْزَلُ إِلَّا بِهَا، وَلَا تَدُورُ إِلَّا بِهِ“ یعنی فلک لوہے کی چکی کی طرح ہے، یا ڈمر کے تکلے کی طرح ہے، تکلہ نہیں پھرتا مگر ڈمر کے ساتھ اور ڈمر کا نہیں پھرتا مگر تکلے کے ساتھ۔^(۶) (کذا فی ابن کثیر)

فتح البیان کا بیان:

”سلخ“ کشط اور نزع کو کہتے ہیں (کشط برہنہ کردن دجل از پشت ستور بر گرفتن ونزع کشیدن و برکندن۔ ص)۔ محاورے میں بولتے ہیں: ”سَلَخَهُ اللَّهُ مِنْ بَدَنِهِ“ یعنی اللہ اس کے بدن سے اس کا پوست اتارے۔ پھر ”سلخ“ کا استعمال اخراج کے معنی میں کیا جاتا ہے، چنانچہ اللہ پاک نے روشنی کے جانے کو اور تاریکی کے آنے کو ”سلخ“ کی

① تفسیر الطبري (۵۲۰/۲۰) تفسیر ابن کثیر (۷۵۰/۳) ② تفسیر ابن ابي حاتم (۳۱۹۶/۱۰، ۳۱۹۵)

③ تفسیر الطبري (۵۲۱/۲۰) ④ تفسیر ابن ابي حاتم (۳۱۹۶/۱۰)

⑤ تفسیر الطبري (۵۲۱، ۵۲۰/۲۰) ⑥ تفسیر ابن کثیر (۷۵۱-۷۴۸/۳)

طرح ٹھہرایا ہے اور یہ ایک استعارہ بلیغہ ہے۔ ﴿فَإِذَا هُمْ مُظْلِمُونَ﴾ کلمہ ”إِذَا“ مفاعلات کا ہے اور ”إِظْلَام“ اندھیرے میں داخل ہونے کو کہتے ہیں۔ محاورے میں بولتے ہیں: ”أُظْلِمْنَا“ یعنی ہم داخل ہوئے رات کی تاریکی میں۔ اسی طرح ”أُظْهِرْنَا وَأُمْسَيْنَا وَأَصْبَحْنَا“ ہے، یعنی ہم داخل ہوئے ظہر کے وقت میں اور داخل ہوئے شام میں اور صبح میں۔ کسی نے کہا: ﴿مِنْهُ﴾ بہ معنی ”عَنْهُ“ ہے، معنی یہ ہیں کہ ہم رات سے دن کی روشنی کو کھینچتے ہیں تو اسی وقت وہ تاریکی میں داخل ہوتے ہیں، اس لیے کہ دن کی روشنی ہوا میں داخل ہوتی ہے تو وہ روشن ہو جاتی ہے، پھر وہ روشنی جب اس سے نکلتی ہے تو تاریک ہو جاتی ہے۔

امام فراء رحمہ اللہ نے کہا: ”يُرْمَى بِالنَّهَارِ عَلَى اللَّيْلِ فَيَأْتِي بِالظُّلْمَةِ“^(۱) اس کی وجہ یہ ہے کہ ظلمت اصل ہے اور دن رات پر داخل ہے، پھر جب سورج ڈوب گیا تو دن رات سے سلخ کیا گیا، یعنی کھینچ لیا گیا اور زائل کیا گیا، چنانچہ ظلمت ظاہر ہو جاتی ہے۔ امام محلی رحمہ اللہ نے ﴿نَسْلَخُ﴾ کے معنی ”نَفْصِلُ“ لکھے ہیں۔^(۲) امام کرنی رحمہ اللہ نے کہا: یعنی ہم زائل کرتے ہیں اس سے دن کو۔ ظاہر اس کا (یعنی محلی کا کلام) یہ خبر دیتا ہے کہ دن رات پر طاری ہے۔ امام مرزوقی رحمہ اللہ نے کہا ہے کہ آیت اس بات کی دلیل ہے کہ رات دن سے پہلے ہے، کیوں کہ جس میں سے کسی چیز کو کھینچا جائے وہ کھینچے جانے والی شے سے پہلے ہوتا ہے^(۳) جس طرح کہ مغطی (جس پر پردہ ڈالا جائے) پردے سے پہلے ہوتا ہے، لیکن اس بارے میں سورۃ الرعد میں کلام سے یہ بات ظاہر ہوتی ہے کہ رات اور دن کے درمیان توازن و تداخل ہے، یعنی باہم ایک دوسرے میں داخل ہیں۔ اللہ تعالیٰ نے فرمایا ہے: ﴿يَكُونُ اللَّيْلُ عَلَى النَّهَارِ وَيَكُونُ النَّهَارُ عَلَى اللَّيْلِ﴾ [الزمر: ۵] ”رات کو دن پر اور دن کو رات پر لپیٹ دیتا ہے۔“

قولہ تعالیٰ: ﴿وَالشَّمْسُ تَجْرِي لِمُسْتَقَرٍّ لَهَا﴾ میں یہ احتمال ہے کہ حرف واو ﴿وَالشَّمْسُ﴾ پر عطف کے لیے ہے۔ تقدیر یہ ہے: ”وَآيَةُ لَهُمُ الشَّمْسُ“ یعنی سورج ان کے لیے ایک اور نشانی ہے۔ یہ بھی ہو سکتا ہے کہ حرف واو ابتدائی ہو اور ﴿الشَّمْسُ﴾ مبتداء اور اس کا مابعد خبر ہو۔ اس صورت میں یہ جملہ مستانفہ ایک مستقل آیت کے ذکر پر مشتمل ہوگا۔ کسی نے کہا ہے کہ کلام میں حذف ہے۔ تقدیر یہ ہے: ”تَجْرِي لِمَجْرَى مُسْتَقَرٍّ لَهَا“ اس صورت میں حرف لام علت کا ہوگا، یعنی وہ منتہی ہوتا ہے اپنے چلنے میں ایک مجری کے لیے جو اس کا مستقر ہے۔ کسی نے کہا ہے کہ حرف لام بہ معنی ”إِلَى“ ہے اور کسی نے اسی طرح پڑھا بھی ہے۔ کسی نے کہا ہے کہ مستقر سے مراد روزِ قیامت ہے، چنانچہ وہ اس وقت ٹھہر جائے گا، اس کی حرکت باقی نہ رہے گی۔ کسی نے کہا ہے کہ اس کا مستقر وہ دور کی جگہ ہے، جس کی طرف وہ منتہی ہوتا ہے اور اس سے آگے نہیں بڑھتا۔ کسی نے کہا ہے کہ گرمی میں اس کی انتہائی بلندی اور سردی

میں اس کا بہت نیچے آ جانا ہے۔ کسی نے کہا ہے کہ اس کا مستقر عرش کے نیچے ہے، کیوں کہ وہ وہاں جاتا ہے، پھر سجدہ کرتا ہے، پھر رجوع کا اذن مانگتا ہے تو اسے اذن دیا جاتا ہے۔ رائج قول یہی ہے۔

امام حسن رضی اللہ عنہ نے کہا ہے کہ سورج کے لیے سال میں تین سو ساٹھ مطلع ہیں، ہر روز ایک مطلع میں نزول کرتا ہے، پھر وہ ایک سال تک اس میں نزول نہیں کرتا، وہ ان ہی منزلوں میں چلتا ہے، یہی اس کا مستقر ہے۔^(۱) کسی نے کہا ہے کہ سورج رات میں چلتا ہے اور ایک اور اہل زمین میں عالم پر طلوع کرتا ہے اگرچہ ہم اس کو پہچانتے نہیں ہیں۔ (یہی وجہ ہے کہ پہلے پہل اس عالم کی تلاش کے لیے مسلمان لوگ گئے، مگر اسباب کے مہیا نہ ہونے کی وجہ سے یہ کام پورا نہ ہو سکا۔ یہ بات کسی تاریخِ نصاریٰ میں لکھی ہے، بعد میں جب اللہ پاک نے چاہا تو اسباب مہیا کر دیے اور نئی دنیا پر مطلع فرما دیا)۔ اس قول کی تائید وہ بات کرتی ہے، جو فقہاء نے بابِ مواقیت میں کہی ہے، جیسے: شمسِ ربلی کے پانچوں وقت بہ سبب اختلافِ جہات و نواحی کے مختلف ہوتے ہیں۔ چنانچہ ہمارے پاس مغرب کا وقت دوسروں کے پاس عصر کا وقت ہوتا ہے اور ہمارا ظہر کا وقت دوسروں کے نزدیک صبح ہوتی ہے اور اسی طرح دوسرے اوقات۔ اور اقوال بھی ہیں۔ رائج قول یہی ہے کہ اس کا مستقر زیرِ عرش ہے۔ چنانچہ اس بارے میں حدیثیں پہلے گزر چکی ہیں۔

لما مَحی الدین نووی رحمۃ اللہ علیہ نے فرمایا ہے کہ مفسرین نے اس میں اختلاف کیا ہے، چنانچہ ایک جماعت ظاہر حدیث کی قائل ہوئی۔ امام واحدی رحمۃ اللہ علیہ نے کہا ہے کہ اس قول کی بنا پر جس وقت روزانہ سورج ڈوبتا ہے تو عرش کے نیچے ٹھہرتا ہے، یہاں تک کہ طلوع ہو۔ کسی نے کہا ہے کہ ایک مستقر کی طرف چلتا ہے اور ایک اصل کی طرف جو اس کے لیے مقرر ہے جس سے تجاوز نہیں کرتا ہے۔ اس قول کی بنا پر اس کا مستقر اس کے چلنے کی وہ آخری جگہ ہے جہاں دنیا کا آخری حصہ ہے۔ رہا سورج کا سجدہ کرنا تو وہ ایک تمیز اور ادراک ہے جو اللہ تعالیٰ اس میں پیدا کر دیتا ہے۔ واللہ سبحانہ أعلم۔^(۲) انتہی۔

سیدنا عبداللہ بن مسعود، بن عباس رضی اللہ عنہما، امام عکرمہ، امام زین العابدین، ان کے فرزند امام محمد باقر اور ان کے فرزند امام جعفر صادق رضی اللہ عنہم نے ”لَا مُسْتَقَرَّ لَهَا“ پڑھا ہے، بہ لائے نفی جنس و بنائے مستقر بر فتح اور ابن ابی عبیلہ نے ”لَا مُسْتَقَرَّ لَهَا“ پڑھا ہے، بہ لا بہ معنی ”لَیْسَ“ اور ”مُسْتَقَرَّ“ اس کا اسم اور ﴿لَهَا﴾ اس کی خبر۔^(۳) ﴿ذٰلِكَ﴾ کا اشارہ ہے جری شمس کی طرف ہے جو ﴿تَجْرِی﴾ سے مفہوم ہوتی ہے، یعنی سورج کا یہ چلنا اس حساب پر ہے جس کے استخراج سے نظر بند ہوئی جاتی ہے اور فہم اس کے استنباط سے حیران رہ جاتے ہیں۔

﴿ذٰلِكَ تَقْدِیْرُ الْعَزِیْزِ الْعَلِیْمِ﴾ اندازہ ہے اس ذات پاک کا جو اپنی قدرت سے ہر مقدور پر غالب اور قاہر ہے اور جس کا علم ہر شے کو محیط ہے۔ یہ بھی احتمال ہے کہ ﴿ذٰلِكَ﴾ کا اشارہ ”مُسْتَقَرَّ“ کی طرف راجع ہو، یعنی

(۳) فتح القدیر (۴/۴۸۷)

(۲) المنہاج للنووی (۲/۱۹۵-۱۹۷)

(۱) تفسیر القرطبی (۱۵/۶۸)

یہ ”مُسْتَقَر“ اللہ کی تقدیر ہے اس کا اندازہ کیا ہوا ہے۔ کاتبِ حروف۔ عفا اللہ عنہ۔ کہتا ہے کہ سیدنا ابو ذر رضی اللہ عنہ سے مروی حدیث جو سجدہ شمس کے بارے میں پہلے مذکور ہو چکی ہے،^(۱) اس کے متعلق کسی کتاب میں ایک فائدہ لکھا ہوا دیکھا تھا، اس کو لکھ رکھا تھا، کتاب کا نام یاد نہیں، چوں کہ یہ جگہ اس کے لیے مناسب ہے اور بات نفیس ہے، اس لیے یہاں لکھی جا رہی ہے، وہ یہ ہے کہ اس روایت کی دوسری حدیث میں یوں تفصیل کی گئی ہے کہ سورج جس وقت غروب ہوتا ہے تو چلتا رہتا ہے، یہاں تک کہ عرش کے نیچے پہنچتا ہے تو اللہ کے لیے سجدہ کرتا ہے اور دوسرے دن کو اہل دنیا پر طلوع ہونے کا اذن مانگتا ہے تو اسے اذن دیا جاتا ہے اور خلہ ہائے نور سے ایک خلہ اس کو پہنا دیا جاتا ہے، پھر وہ دنیا کی طرف آتا ہے اور اپنے نور اور اشراق سے ان پر طلوع ہوتا ہے۔

سیدنا عبداللہ بن عباس رضی اللہ عنہما سے اس حدیث کے لیے عالم کی ہیئت ایسی وجہ پر مروی ہے کہ اس کا ذکر کرنا طول کا مقتضی ہے۔ اس روایت کی تحقیق ہمارے نزدیک یہ ہے کہ سورج زیر زمین میں دائرہ نصف النہار میں پہنچتا ہے تو وہ ہماری طرف نسبت کر کے انتہا درجے کے انحطاط میں ہوتا ہے، اگرچہ وہ فی نفسہ زمین کے اوپر ہے، اپنے آسمان میں اور اس کا آسمان زیر عرش ہے، وہ کسی جگہ ہو، لیکن اس مقام میں اس کی طرف نظر بہ نسبت ہمارے ہے اور بہ نسبت اس معنی کے جس کا فیضان اس سے ہم پر ہوتا ہے۔ بے شک علم نجوم والوں کے لیے معانی اور کیفیات مختلف ہیں، اس بات میں کہ سورج وغیرہ ستاروں سے ان کا فیضان ہوتا ہے موافق ان کے اوضاع کے بیوت دوازہ گانہ میں، چنانچہ یہ مقام، یعنی سورج کی غایت انحطاط کا مقام، اس سے سجود کے ساتھ تعبیر کی جاتی ہے اور شرع شریف سے یہ بات معلوم ہوتی ہے کہ بندہ سب اوقات سے بڑھ کر اپنے رب کے قریب اس وقت ہوتا ہے جبکہ وہ ساجد ہو اور یہ بات بھی معلوم ہے کہ وہ سجدے میں اپنے قیام کی حالت کی نسبت زیادہ دور ہوتا ہے۔ چنانچہ اسی طرح سورج کو حق کی طرف ایک قرب معنوی حاصل ہوتا ہے، جو اس قرب سے زیادہ ہوتا ہے جو اس کو انتہائی بلند مقام میں حاصل ہوتا ہے۔ اور اس کے سوا اور اوضاع (طریقوں) میں حاصل ہوتا ہے۔

پھر جس وقت وہ طلوع کرتا ہوا مرتفع ہوا تو بیٹھے ہوئے شخص کی طرح ہوا، پھر جب وہ انتہائی بلندی تک مرتفع ہوا تو قیام کرنے والے شخص کی طرح ہو گیا، پھر جب افقِ غربی کی طرف پست ہوا تو رکوع کرنے والے شخص کی طرح ہو گیا، چنانچہ اس کا اسی طرح سے دور کرنا اس کی نماز ہے، جیسا کہ شیخ فارابی نے اپنی کتاب فصوص میں کہا ہے: ”فَصُّ: صَلَّاتِ السَّمَاءِ بِدَوْرَانِهَا وَالْأَرْضُ بِرُجْحَانِهَا وَالْمَاءُ بِسَيْلَانِهِ وَالْمَطَرُ بِهَطْلَانِهِ وَأَنْتَ قَدْ تُصَلِّي وَلَا تَشْعُرُ وَلَذِكْرُ اللَّهِ أَكْبَرُ“ (دوران: گردیدن، رجحان: میلان، سیلان: روان شدن، ہطلان: روان شدن باران)۔ چنانچہ نبی اکرم ﷺ نے اس کے ان احوال کی خبر دی ہے اور اس کی حرکت کی صلاۃ سے تشبیہ دی ہے کہ وہ

(۱) اس کی تخریج زیر تفسیر آیت میں گزر چکی ہے۔

سجدہ کرتا ہے عرش کے نیچے اور بہ مدد روحانی اسے روشنی اور اشراق کی قوت عطا کی جاتی ہے اور اسی طرح وہ دنیا کی طرف رجوع کرتا ہے۔ یہ بات ان معانی روحانیہ کو کبیہ کے موافق ہے جو آپ کے نفس شریف و کریم و صافی میں نقش ہوئے۔ واللہ سبحانہ و تعالیٰ أعلم و علمہ اتم و اُسلم۔

قولہ تعالیٰ: ﴿وَالْقَمَرَ قَدَّرْنَاهُ مَنَازِلَ﴾ امام نافع، ابن کثیر اور ابو عمرو رحمہم نے بہ رفع ”الْقَمَرُ“ پڑھا ہے، بنا بر ابتداء اور باقی قراء نے بنا بر اشتغال بہ نصب پڑھا ہے۔ ﴿مَنَازِلَ﴾ کا نصب اس بنیاد پر ہے کہ مفعول ہے، اس لیے کہ ”قَدَّرْنَا“ بہ معنی ”صَيَّرْنَا“ ہے، یعنی ہم نے اس کو منزلیں کر دیا۔ یہ بھی جائز ہے کہ منصوب ہو بنا بر حال، یعنی مقدر کی ہم نے اس کی چال اس حال میں کہ وہ ذو منازل ہے۔ یہ بھی جائز ہے کہ ظرفیت کی بنا پر منصوب ہو، یعنی ہم نے منزلوں میں اس کی چال مقدر کی۔ امام ابو عبید نے ﴿الْقَمَرَ﴾ میں نصب کو اختیار کیا ہے، کہا: اس لیے کہ اس سے پہلے فعل ہے، یعنی ﴿نَسَلَخُ﴾ اور اس کے بعد فعل ہے، یعنی ”قَدَّرْنَا“۔ امام نحاس رحمہ اللہ نے کہا: میرے علم میں سارے اہل عربیت قول ابو عبید کے خلاف ہیں۔ ان میں سے امام فراء رحمہ اللہ ہیں۔ کہا کہ مجھے رفع زیادہ پسند ہے، کہا کہ اہل عربیت کے نزدیک جو صرف رفع اولیٰ ہوا تو وہ اس لیے کہ وہ اپنے ماقبل پر معطوف ہے، معنی اس کے یہ ہیں: ”وَآيَةٌ لَهُمُ الْقَمَرُ“

امام ابو حاتم رحمہ اللہ نے کہا کہ رفع اولیٰ ہے، اس لیے کہ تو نے ضمیر کے ساتھ اس سے فعل کو مشغول کر دیا ہے، چنانچہ اس کو ابتداء کے ساتھ مرفوع کیا ہے۔ منازل قمر اٹھائیں ہیں، ان میں سے ہر رات ایک میں نزول کرتا ہے، نہ اس سے آگے بڑھتا ہے نہ اس سے پیچھے رہتا ہے، ایک برابر اندازے پر ان منزلوں میں چلتا ہے، چاند رات سے اٹھائیسویں رات تک، پھر دو رات یا ایک رات چھپ جاتا ہے، جبکہ مہینا ناقص ہوتا ہے۔ پھر جب چاند اُن کے آخر میں ہوتا ہے تو اُن میں سے پہلی منزل کی طرف لوٹ جاتا ہے۔ چنانچہ اٹھائیس راتوں میں فلک کو قطع کرتا ہے، پھر دو رات چھپ رہتا ہے، پھر ہلال ہو کر طلوع ہوتا ہے، چنانچہ ان منزلوں کے قطع کرنے میں فلک سے عرجون (سوکھی ٹہنی) کی طرح لوٹتا ہے۔ یہ منزلیں معروف ہیں۔^①

چنانچہ خطیب نے کتاب النجوم میں سیدنا عبداللہ بن عباس رضی اللہ عنہما سے روایت کیا ہے کہ اٹھائیس منزلیں ہیں۔ جن میں چاند ہر ماہ نزول کرتا ہے، ان میں چودہ تو شامی ہیں اور چودہ یمانی ہیں، چنانچہ پہلی منزلیں یہ ہیں: شریطین، بطین، ثریا، دبران، ہقعة، ہبعہ، ذراع، نثرہ، طرف، جھہ، زبرہ، صرفہ، عواء اور سماک یہ آخری شامیہ منزل ہے اور غفر، زبانی، اکلیل، قلب، شولہ، نعام، بلدہ، سعد الذانج، سعد بلع، سعد السعود، سعد الاخبیہ، مقدم الالو، مؤخر الالو، دحوت یہ آخری یمانی منزل ہے۔ پھر جب ان اٹھائیس منزلوں کو چل لیتا ہے تو عرجون قدیم (پرانی سوکھی ہوئی ٹہنی) کی طرح عود

کرتا ہے، جیسا کہ مہینے کے شروع میں تھا۔^①

رہی سے کسی نے پوچھا کہ آیا چاند جو ایک ماہ میں ہوتا ہے، وہی دوسرے ماہ میں ہوتا ہے یا کوئی اور ہوتا ہے؟ تو انھوں نے یہ جواب دیا کہ ہر ماہ میں چاند نیا ہوتا ہے۔ انتہی۔ یہ قول تجدید امثال کے صحیح ہونے کی دلیل ہے، اگر شارع کی نص سے ثابت ہو اور اسی طرح سورج میں بھی ممکن ہے، لیکن اس سب پر کوئی دلیل نہیں ہے۔ دوسرے سیدنا عبداللہ بن عباس رضی اللہ عنہما کا قول مذکور رہی کے قول کو رد کرتا ہے۔ ”فَلَيْتَا مَلْنُ“۔

بالجملہ چاند اپنی منزلوں میں چلتا رہتا ہے۔ ﴿حَتَّىٰ عَادَ كَالْعُرْجُونِ الْقَدِيمِ﴾ یعنی یہاں تک کہ اپنی آخری منزل میں عود کرتا ہے اور آنکھ کے دیکھنے میں پرانی ٹہنی کی طرح ہوتا ہے۔ ”عُرْجُونُ“ بالضم شراخ کی لکڑی ہے، جب خشک ہو جائے اور ٹیڑھی پڑ جائے۔ قدیم وہ ہے جس پر سال بھر گزر جائے۔ سیدنا عبداللہ بن عباس رضی اللہ عنہما نے فرمایا: عرجون قدیم اصل عذق عقیق ہے۔^② (”عرجون“ بالضم درخت کثر شدہ و شاخہائے بریدہ از روئے ”عذق“ بالکسر خوشہ خرما۔ ”شماریخ“ جمع ”شمراخ“ بالکسر درخت کثر شدہ و شاخ خرما۔ (کذا فی الصراح) حاصل یہ ہے کہ عذق تو ہوا خوشہ خرما اور عرجون وہ زرد لکڑی ہے جس میں باریک باریک ٹہنیاں ہوتی ہیں، ان ٹہنیوں کو شاربخ بولتے ہیں، ان کے سروں پر کھجوریں لگتی ہیں۔ غرضیکہ وہ زرد لکڑی جو خوشہ خرما کی اصل ہے جب خشک ہو جاتی ہے تو کمان کی طرح ٹیڑھی ہو جاتی ہے، اس سے ہلال کی تشبیہ دیا کرتے ہیں)۔ امام زجاج رحمہ اللہ نے کہا ہے کہ عرجون وہ عود عذق ہے جس میں شاربخ ہوتی ہیں۔ اس کا وزن ”فُعْلُوْنُ“ ہے۔ ”انعراج“ سے ماخوذ ہے۔ ”انعراج“ کہتے ہیں، ”انعطاف“ کو، یعنی مڑنا۔ مطلب یہ ہے کہ اپنی منازل میں چلتا ہے، یہاں تک کہ جس وقت اپنی آخری منزل میں ہوتا ہے تو باریک و کمان و صغیر ہو جاتا ہے، یہاں تک کہ عرجون قدیم کی طرح ہو جاتا ہے۔ اس قول کی بنا پر نون زائد ہوگا۔

امام قتادہ نے کہا ہے کہ عرجون عذق یا بس منحنی ہے نخلہ سے۔ امام ثعلب رحمہ اللہ نے کہا: عرجون وہ ہے جو نخلہ میں باقی رہتا ہے، جبکہ وہ قطع کی جاتی ہے۔ اور قدیم بہ معنی بوسیدہ اور پرانی ہے۔ خلیل نے کہا: عرجون اصل عذق ہے اور وہ زرد عریض ہے، ہلال کو اس سے تشبیہ دی جاتی ہے، جبکہ وہ منحنی ہو جاتا ہے اور اسی طرح امام جوہری رحمہ اللہ نے کہا ہے کہ ”عرجون“ وہ اصل عذق ہے جو ٹیڑھی ہو جاتی ہے اور شاربخ اس سے کاٹ لی جاتی ہیں تو وہ نخل پر خشک باقی رہ جاتا ہے، اور ”عَرْجَنَةٌ“ کے یہ معنی ہیں کہ اس کو ”عرجون“ سے مارا، اس بنا پر نون اصلی ہوگا۔ جمہور نے بہ ضم عین و جیم پڑھا ہے، اور سلیمان تیمی نے بہ کسر عین و فتح جیم پڑھا ہے، یہ دونوں دو لغت ہیں۔^③ امام شہاب رحمہ اللہ نے کہا ہے کہ وجہ ہلال اور عرجون میں تشبیہ مرکب ہے، یعنی زردی، باریکی اور کجی۔^④ سمین نے کہا ہے کہ یہ تشبیہ بدیع ہے۔ قمر کی تشبیہ عرجون قدیم کے ساتھ تین چیزوں میں دی ہے: ایک تو اس کا باریک ہونا، دوسرے کمان کی طرح ٹیڑھا ہونا اور تیسرے زرد ہونا۔

② تفسیر الطبری (۵۸/۲۰)

① الدر المنثور (۵۷/۷)

③ تفسیر القرطبی (۳۱، ۳۰/۱۵) فتح القدیر (۴۸۷/۴) ④ حاشیۃ الشہاب علی تفسیر البیضاوی (۲۴۲/۷)

قوله تعالى: ﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ﴾ مرفوع بہ ابتداء ہے بہ سبب عدم جواز عمل لا کے معرفہ میں، یعنی سورج کے لیے یہ درست، ممکن، راست اور سہل نہیں ہے کہ جلدی چل کر چاند کو پالے اور اس منزل میں نزول کرے، جس میں چاند ہے اور ایک وقت میں اس کے ساتھ مل جائے اور اس کے سلطان میں مداخلت کرے اور اس کا نور مٹا دے، اس لیے کہ یہ بات نباتات کے ہونے اور حیوانات کی زندگی میں خلل انداز ہوتی ہے اور اس لیے کہ ان میں سے ہر ایک کے لیے ایک مستقل سلطان ہے، ان میں سے کسی کو یہ قدرت نہیں کہ دوسرے پر داخل ہو اور اس کے سلطان کو لے جائے، یہاں تک کہ اللہ پاک قیامت کے قائم ہونے کا اذن دے تو سورج اپنے مغرب سے طلوع ہو۔

اس آیت سے یہ بات سمجھی جاتی ہے کہ سورج کی تسخیر کے ساتھ اس کی حرکت ہے۔ یہ حرکت اس کے ارادے سے نہیں ہے۔ اللہ پاک نے شمس سے اس کے ادراک کی نفی کی اس کے برعکس نہ کیا، اس لیے کہ چاند کی چال زیادہ تیز رفتار ہے، کیوں کہ وہ تو مہینا بھر میں اپنے فلک کو قطع کر لیتا ہے اور سورج اپنے فلک کو قطع کرنے میں سال بھر لیتا ہے۔ چنانچہ سورج اس بات کا مستحق ہوا کہ اس کو ادراک کی نفی کے ساتھ موصوف کیا جائے، اس سبب سے کہ اس کی رفتار سست ہے اور چاند اس لائق ہو کہ اس کی رفتار تیز ہونے کی وجہ سے اس کو نفی سبق کے ساتھ موصوف کیا جائے، جس طرح کہ آگے اس کا ذکر آ رہا ہے۔

امام ضحاک رحمہ اللہ نے کہا ہے کہ اس کے معنی یہ ہیں کہ جس وقت سورج طلوع ہوتا ہے تو چاند کی روشنی نہیں ہوتی اور جب چاند طلوع ہوتا ہے تو سورج کے واسطے روشنی نہیں ہوتی۔ امام مجاہد رحمہ اللہ نے کہا ہے کہ ایک کی روشنی دوسرے کی روشنی کے مشابہ نہیں ہوتی ہے۔ امام حسن رحمہ اللہ نے فرمایا کہ شب ہلال کو خاص طور پر دونوں آسمان میں جمع نہیں ہوتے، اسی طرح یحییٰ بن سلام نے بھی کہا ہے۔ کسی نے کہا: یہ معنی ہیں کہ جس وقت دونوں آسمان میں جمع ہوتے ہیں تو ان میں سے ایک دوسرے کے آگے ہوتا ہے، ایک منزل میں کہ جس میں دونوں شریک نہیں ہوتے۔ کسی نے کہا ہے کہ چاند سماء دنیا میں ہے اور سورج چوتھے آسمان میں، اس کو نحاس و مہدوی نے ذکر کیا ہے۔ امام نحاس رحمہ اللہ نے کہا ہے کہ تمام اقوال سے زیادہ حسین اور واضح جو اس کے معنی میں کہا گیا ہے، یہ ہے کہ چاند کی چال تیز ہے اور سورج چلنے میں اس کو نہیں پاتا۔^①

رہی یہ آیت: ﴿وَجُمِعَ الشَّمْسُ وَالْقَمَرُ﴾ [الْقِيَامَةُ: ۹] ”اور سورج چاند جمع کر دیے جائیں گے۔“ تو یہ اس وقت ہوگا جب سورج طلوع سے روکا جائے گا، چنانچہ اس کا بیان سورۃ الانعام میں گزر چکا ہے اور سورۃ القیامہ میں بھی آئے گا۔ سورج اور چاند کا جمع ہونا دنیا کے ختم ہونے کی اور قیامت کے قائم ہونے کی نشانی ہے۔

باجملہ پھر اللہ پاک نے دوسری قدرت بیان فرمائی: ﴿وَلَا اللَّيْلُ سَابِقُ النَّهَارِ﴾ یعنی اور نہ رات دن سے سبقت کرتی ہے کہ اس کو فوت کرے، لیکن اس کے پیچھے لگی آتی ہے اور ان میں سے ہر ایک اپنے اپنے وقت میں آتا ہے اور اپنے صاحب سے سبقت نہیں کرتا۔ کسی نے کہا ہے کہ لیل و نہار سے مراد ان کی دو نشانیاں ہیں، یعنی سورج اور چاند۔ اس قول کی بنا پر عکس یہ ہوگا ﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ﴾ کا، یعنی چاند سبقت نہیں کرتا ہے سورج سے اور سبق کا ادراک کی جگہ میں لانا قمر کی رفتار کی تیزی کی وجہ سے ہے، یہ دونوں نثر ہیں، ان کا حال ہمیشہ اسی ترتیب پر رہے گا، یہاں تک کہ قیامت قائم ہو۔

پھر اللہ پاک شمس و قمر کو جمع کرے گا اور سورج اپنے مغرب سے طلوع ہوگا۔ یہ بات اس کے منافی نہیں ہے کہ لیل اپنے وجود میں نہار سے آگے ہے، یہ دو قولوں میں سے ایک قول ہے۔ بعض نے اس آیت سے اس پر استدلال کیا ہے کہ نہار کو لیل سے پہلے پیدا کیا گیا ہے اور لیل پیدائش کے لحاظ سے اس سے پہلے نہیں ہوئی، اس استدلال کی وجہ یہ ہے کہ معنی یہ ہیں کہ ”لَيْسَ اللَّيْلُ سَابِقَ النَّهَارِ“ یعنی بلکہ نہار ہی سابق ہے۔ یہ بات ناظر ہے جملہ لیل کے جملہ نہار کے ساتھ مقابلے کی طرف اور قیامت میں دونوں قولوں میں سے ہر ایک کا احتمال ہے۔

قوله تعالى: ﴿وَكُلٌّ فِي فَلَكٍ يَسْبَحُونَ﴾ ﴿كُلٌّ﴾ میں تنوین عوض ہے مضاف الیہ سے۔ ”أَيُّ: وَكُلٌّ وَاحِدٍ مِنْهُمَا“ فلک جسم مستدیر ہے یا سطح مستدیر ہے یا دائرہ ہے۔ عماد ابن کثیر نے کتاب ”البدایة والنهاية“ میں کہا ہے (بعض احباب سے سنا ہے کہ کتاب ”البدایة والنهاية“ نہایت نفیس کتاب ہے۔ نواب صاحب ٹونک سلمہ اللہ تعالیٰ۔ کے کتب خانہ میں موجود ہے۔ فلیعلم) کہ ابن حزم، ابن جوزی اور کئی ایک اہل علم نے اس بات پر اجماع بیان کیا ہے کہ سموات کریمہ مستدیرہ ہیں اور اس پر اس آیت سے استدلال کیا ہے۔ امام حسن رحمہ اللہ نے فرمایا: ”يَذُورُونَ“ اور سیدنا عبداللہ بن عباس رضی اللہ عنہما نے فرمایا: ”فِي فَلَكَةٍ مِثْلُ فَلَكَةِ الْمَغْزَلِ“ لوگوں نے کہا ہے کہ اس پر یہ بات دال ہے کہ سورج غروب ہوتا ہے مغرب میں، پھر اس کے آخر میں مشرق سے طلوع ہوتا ہے۔^(۱)

حافظ ابن حجر رحمہ اللہ نے کہا کہ ایک جماعت نے اس پر اجماع حکایت کیا ہے کہ ”سموات“ مستدیرہ ہیں اور اس پر دلائل قائم کیے ہیں اور اہل جدل کے تھوڑے فرقوں نے اس کی مخالفت کی ہے۔ ابن العربی نے کہا ہے کہ ”سموات“ ساکن ہیں، ان میں کچھ حرکت نہیں۔ اللہ پاک نے ان کو ثابت و مستقر بنایا ہے، وہ ہمارے لیے ایسے ہیں جیسے گھر کے لیے چھت ہوتا ہے اور اسی لیے ان کا نام سقف مرفوع رکھا ہے۔ (سقف مرفوع ہونے سے یہ بات لازم نہیں آتی کہ وہ متحرک نہ ہوں، اس سے کون مانع ہے کہ وہ سقف مرفوع بھی ہوں اور متحرک بھی ہوں۔ واللہ اعلم)۔

اہل بدیع نے ﴿كُلُّ فِي فَلَكٍ﴾ سے صنعتِ قلب نکالی ہے اور اسی کے مثل قولہ تعالیٰ: ﴿وَرَبَّكَ فَكَبِّرْ﴾ [المدرثر: ۳] ”اور اپنے ہی رب کی بڑائی بیان کر۔“ ”سبح“ وہ سیر ہے جو بہ انبساط و سہولت ہو ﴿يُسَبِّحُونَ﴾ کو بہ صیغہ جمع فرمایا، مطالع شمس اور قمر کے مختلف ہونے کے اعتبار سے۔ پس گویا وہ دونوں تعددِ مطالع کے سبب سے متعدد ہیں۔ یا مراد شمس، قمر اور کواکب ہیں۔ پھر جن نعمتوں کی اللہ پاک نے اپنے بندوں پر منت رکھی ہے، ان میں سے ایک اور نوع ذکر کی۔^① ارشاد فرمایا:

وَآيَةٌ لَهُمْ أَنَّا حَمَلْنَا ذُرِّيَّتَهُمُ فِي الْفُلِكِ الْمَشْحُونِ ۝
وَخَلَقْنَا لَهُمْ مِنْ مِثْلِهِ مَا يَرْكَبُونَ ۝ وَإِنْ نَشَأْ نُغْرِقْهُمْ
فَلَا صَرِيحَ لَهُمْ وَلَا هُمْ يُنْقَذُونَ ۝ إِلَّا رَحْمَةً مِنَّا وَمَتَاعًا
إِلَىٰ حِينٍ ۝

اور ان کے لیے ایک نشانی (یہ) ہے کہ بے شک ہم نے ان کی نسل کو (نوح کی) بھری ہوئی کشتی میں سوار کیا^{④۱} اور ہم نے ان کے لیے ویسی ہی (اور چیزیں) پیدا کیں جن پر وہ سوار ہوتے ہیں^{④۲} اور اگر ہم چاہیں تو انھیں غرق کر دیں، پھر نہ تو کوئی ان کی فریاد سننے والا ہوگا اور نہ وہ چھڑائے ہی جاسکیں گے^{④۳} مگر (ان کی نجات) ہماری رحمت ہی سے ہے اور ایک مدت تک فائدہ (اٹھانے کے لیے) ہے^{④۴}

کشتی کی سواری، قدرتِ الہی کی ایک نشانی:

یعنی نوح علیہ السلام کے وقت ان کو کشتی میں سوار کیا، نہیں تو انسان کا تخم بھی نہ رہتا۔ انتھی۔

اللہ تعالیٰ فرماتا ہے کہ اس کی قدرت پر ان کے لیے ایک نشانی یہ بھی ہے کہ اس نے دریا کو مسخر کر دیا ہے، تاکہ کشتیوں کو اٹھائے، چنانچہ ان میں سے، بلکہ سب سے پہلی نوح علیہ السلام کی کشتی ہے، جس میں اللہ پاک نے ان کو اور ان کے ساتھ کے مومنوں کو نجات دی، جن کے سوا آدم علیہ السلام کی اولاد میں سے روئے زمین پر کوئی بھی باقی نہ رہا، اسی لیے اللہ پاک نے فرمایا: ﴿وَآيَةٌ لَهُمْ أَنَّا حَمَلْنَا ذُرِّيَّتَهُمُ فِي الْفُلِكِ الْمَشْحُونِ﴾ یعنی ان کے لیے ایک اور نشانی ہے، یہ کہ ہم نے ان کے باپ دادوں کو اس کشتی میں اٹھایا جو سامان، اسباب اور حیوانات سے بھری ہوئی تھی۔ وہ حیوان جن کے دو دو جوڑے اس کشتی میں لاد لینے کا ہم نے ان کو حکم دیا تھا۔

سیدنا عبداللہ بن عباس رضی اللہ عنہما نے فرمایا: ”مَشْحُونٌ“ کے معنی ہیں موقر یعنی بوجھل، امام سعید بن جبیر، شعبی، قتادہ اور سدی رحمہم نے بھی اسی طرح کہا ہے۔ امام ضحاک، قتادہ اور ابن زید رحمہم نے کہا ہے کہ یہ نوح علیہ السلام کی کشتی ہے۔ ﴿وَخَلَقْنَا لَهُمْ مِنْ مِثْلِهِ مَا يَرْكَبُونَ﴾۔ امام عوفی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ اس سے مراد اونٹ ہیں، اس لیے کہ وہ خشکی کی کشتیاں ہیں، ان پر بوجھ لادتے ہیں اور سوار ہوتے ہیں۔ اسی طرح امام عکرمہ، مجاہد اور حسن رحمہم نے اور امام قتادہ رحمہ اللہ نے ایک روایت میں اور عبداللہ بن شداد وغیرہم نے کہا ہے۔ امام سدی رحمہ اللہ نے ایک روایت میں کہا ہے کہ اس سے مراد انعام ہیں، یعنی چوپائے۔

امام ابن جریر رحمہ اللہ نے بہ روایت سعید بن جبیر رحمہ اللہ سیدنا عبداللہ بن عباس رضی اللہ عنہما سے روایت کیا ہے کہ انھوں نے فرمایا: کیا تم جانتے ہو کہ قولہ تعالیٰ: ﴿وَخَلَقْنَا لَهُمْ مِنْ مِثْلِهِ مَا يَرْكَبُونَ﴾ کیا ہے؟ ہم نے کہا: نہیں۔ فرمایا: یہ وہ کشتیاں ہیں جو سفینہ نوح علیہ السلام کے بعد اس کے نمونے پر بنائی گئیں۔ اسی طرح ابو مالک، ضحاک، قتادہ، ابو صالح اور سدی رحمہم نے بھی کہا ہے کہ اس سے مراد کشتیاں ہیں۔^① قولہ تعالیٰ: ﴿إِنَّا لَنَّا طَعَا الْمَاءَ حَمَلْنَاكُمْ فِي الْجَارِيَةِ ۖ لِنَجْعَلَهَا لَكُمْ تَذْكِرَةً وَتَعِيَهَا أُذُنٌ وَّعِيَةٌ﴾ [الحاقة: ۱۱-۱۲] ”جب پانی میں طغیانی آگئی تو اس وقت ہم نے تمہیں کشتی میں چڑھا لیا، تاکہ اسے تمہارے لیے نصیحت اور یادگار بنا دیں، اور (تاکہ) یاد رکھنے والے کان اسے یاد رکھیں۔“ اللہ تعالیٰ کا یہ فرمان معنی میں اس مذہب کا مقوی ہے۔

قولہ تعالیٰ: ﴿وَإِنْ لَّشَأْنًا يُغْرِقُهُمْ فَلَا صَرِيخَ لَهُمْ وَلَا هُمْ يُنْقَذُونَ﴾ یعنی اگر ہم چاہیں تو ان لوگوں کو غرق کر دیں جو کشتیوں میں ہیں، پھر کوئی ان کا اس بلا سے جس میں وہ ہیں فریادرس نہ ہو اور نہ ہی وہ اس آفت سے خلاصی دیے جائیں جو ان کو پہنچی۔ ﴿إِلَّا رَحْمَةً مِنَّا﴾ میں استثناء منقطع ہے، تقدیر یہ ہے ”وَلَكِنْ بِرَحْمَتِنَا“ یعنی لیکن ہم اپنی رحمت سے تم کو سیر کراتے ہیں خشکی اور دریا میں اور سلامت رکھتے ہیں تم کو ایک مدت مقرر تک۔ اسی لیے اللہ تعالیٰ نے فرمایا: ﴿وَمَتَّعْنَا إِلَىٰ حِينٍ﴾ یعنی ایک وقت تک جو اللہ عزوجل کے نزدیک معلوم اور مقرر ہے، کام چلانے کے لیے ہے۔^② (کذا فی ابن کثیر)۔

فتح البیان کا بیان:

﴿آيَةٌ لَهُمْ﴾ مرفوع ہے اس بنا پر کہ خبر مقدم ہے اور مبتداء ﴿إِنَّا حَمَلْنَا﴾ ہے، یا اس کا عکس۔ آیت سے مراد دلالت و علامت ہے۔ کسی نے کہا: یہاں ﴿آيَةٌ﴾ کے معنی عبرت ہیں۔ کسی نے کہا ہے کہ نعمت ہیں۔ کسی نے کہا ہے کہ نذارت ہیں، یعنی ڈرانا۔ ﴿إِنَّا حَمَلْنَا ذُرِّيَّتَهُمْ﴾ کے معنی میں اختلاف ہے اور اس بات میں کہ ضمیر کس کی

طرف پھرتی ہے، کیوں کہ ﴿آيَةُ لَهُمْ﴾ کی ضمیر اہل مکہ کی طرف راجع ہے، یا کفارِ عرب کی طرف، یا صرف کفار کی طرف جو نبی اکرم ﷺ کے عہدِ سعادت مہد میں تھے۔ چنانچہ کسی نے کہا کہ ضمیر قرونِ ماضیہ کی طرف راجع ہے۔ معنی یہ ہیں کہ اللہ تعالیٰ نے قرونِ ماضیہ کی ذریت کو فلکِ مشحون میں اٹھایا۔ اس قول کی بنا پر دونوں ضمیریں مختلف ہیں۔ امام نحاس رحمہ اللہ نے اس قول کو امام اخفش رحمہ اللہ سے روایت کیا ہے۔ کسی نے کہا ہے کہ دونوں ضمیریں کفارِ مکہ اور ان جیسے لوگوں کی طرف راجع ہیں۔ معنی یہ ہیں کہ اللہ نے ان کی ذریات کو ان کی اولاد و ضعفاء سے کشتی پر اٹھایا (یعنی اللہ تعالیٰ کا احسان ہے کہ اس نے کشتیاں بنائیں جن میں بچے اور کمزور لوگ جن کو چلنے کی طاقت نہیں ہے سوار ہوتے ہیں۔ اس صورت میں دونوں ضمیریں متفق ہوں گی، اہل مکہ کی طرف پھریں گی اور فلکِ اسم جنس ہوگا۔^(۱) کذا فی القرطبی)۔

چنانچہ اللہ پاک نے ان پر اس کا احسان رکھا، یعنی جس وقت وہ سفر کرتے ہیں یا اپنی اولاد کو تجارت کے لیے بھیجتے ہیں۔ رہی یہ بات کہ ان کی ذریت کا ذکر کیا، خود اُن کا ذکر نہ کیا تو اس لیے کہ ان پر احسان رکھنے کے لیے یہ زیادہ موثر ہے اور اس کی قدرت پر تعجب کرنے کے لیے زیادہ موثر ہے۔ کسی نے کہا ہے کہ ذریت سے مراد اُن کے آباء و اجداد ہیں اور فلک سے مراد سفینہ نوح علیہ السلام ہے۔ یعنی اللہ پاک نے ان لوگوں کے باپ دادوں کو نوح علیہ السلام کی کشتی میں اٹھایا۔ امام واحدی رحمہ اللہ نے کہا ہے کہ ذریت کا لفظ آباء پر واقع ہوتا ہے، جس طرح اولاد پر واقع ہوتا ہے۔^(۲) (جمل نے قرطبی رحمہ اللہ سے یوں نقل کیا ہے کہ اس قول کو ابو عثمان کا ٹھہرایا ہے۔ واللہ اعلم)۔

امام ابو عثمان رحمہ اللہ نے کہا: ”وَسَمَّى الْآبَاءَ ذُرِّيَّةً لِأَنَّ مِنْهُمْ ذُرّاً الْآبَاءِ“ یعنی آباء کا نام ذریت اس لیے رکھا ہے کہ ان سے ابناء کو پیدا کیا ہے۔ کسی نے کہا ہے کہ ذریت سے مراد نطفے ہیں جو عورتوں کے شکم میں ہوتے ہیں اور شکم کی تشبیہ فلکِ مشحون سے دی۔^(۳) (قالہ علی بن ابی طالب رحمہ اللہ، ذکرہ الماوردی)۔ راجح دوسرا قول ہے، پھر پہلا، پھر تیسرا۔ چوتھا قول انتہائی بعید اور منکر ہے۔ سورۃ البقرہ میں ذریت اور اس کے اشتقاق کے بارے میں پورے طور پر کلام گزر چکا ہے۔^(۴) کسی نے کہا ہے کہ ﴿لَهُمْ﴾ کی ضمیر عباد کی طرف پھرتی ہے جن کا ذکر ﴿يَحْسِرَةً عَلَى الْعِبَادِ﴾، میں ہوا ہے، اس لیے کہ اس کے بعد یوں کہا ہے: ﴿وَآيَةٌ لَهُمُ الْأَرْضُ الْمَيِّتَةُ﴾ اور فرمایا ﴿وَآيَةٌ لَهُمُ النَّارُ﴾ پھر فرمایا: ﴿وَآيَةٌ لَهُمُ أَنَّا حَمَلْنَا ذُرِّيَّتَهُمُ﴾ تو گویا یوں فرمایا: ”وَآيَةٌ لِلْعِبَادِ أَنَّا حَمَلْنَا ذُرِّيَّاتِ الْعِبَادِ“ یہ لازم نہیں ہے کہ ایک ضمیر سے اُن میں سے بعض مراد ہوں اور دوسری ضمیر میں دوسرے بعض مراد ہوں۔ یہ قول حسن ہے۔ فلک کا اطلاق واحد و جمع دونوں پر ہوتا ہے، جیسا کہ سورت یونس میں گزر چکا ہے اور مذکر و مونث مستعمل ہوتا ہے۔^(۵)

﴿وَخَلَقْنَا لَهُمْ مِنْ مِثْلِهِ مَا يَرْكَبُونَ﴾ میں کلمہ ﴿مِنْ﴾ تبغیضیہ ہے یا زائدہ۔ ہر تقدیر کے لحاظ سے اس

(۱) تفسیر القرطبی (۳۴/۱۵) (۲) فتح القدیر (۴۹۰/۴)

(۳) تفسیر القرطبی (۳۴/۱۵) (۴) رقم الآیہ (۱۲۴) (۵) رقم الآیہ (۲۲)

کا مدخول محل نصب میں ہے بنا بر مفعول مؤخر سے، یعنی ﴿مَا يَرْكَبُونَ﴾ (قاله الحفناوی) اور کلمہ ﴿مَا﴾ موصولہ ہے۔ امام قرطبی رحمہ اللہ نے کہا ہے کہ مثل کے معنی میں تین قول ہیں۔ (یعنی اصل یہی تین قول ہیں)۔ یہ امام مجاہد اور قتادہ رحمہما اللہ کا مذہب ہے اور مفسرین کی ایک جماعت سے اور سیدنا عبداللہ بن عباس رحمہما سے بھی مروی ہے کہ اس کے معنی اونٹ ہیں۔ اللہ پاک نے ان کو ان کی سواری کے لیے پیدا کیا ہے، جن پر خشکی میں اس طرح سواری کی جاتی ہے جیسے دریا میں کشتیوں پر کی جاتی ہے۔ عرب لوگ اونٹوں کو کشتیوں سے تشبیہ دیا کرتے ہیں۔ غرض یہ ہے کہ مثل سے مراد خاص اونٹ ہیں۔

دوسرا قول یہ ہے کہ مراد کشتیاں ہیں۔ امام نحاس رحمہ اللہ نے کہا ہے کہ یہ سب سے زیادہ صحیح ہے، اس لیے کہ سیدنا عبداللہ بن عباس رحمہما سے متصل الاسناد ہے۔ انھوں نے فرمایا ہے کہ ”خَلَقَ لَهُمْ سَفُنًا أَمْثَلَهَا يَرْكَبُونَ فِيهَا“ یعنی اللہ پاک نے ان کے لیے کشتی نوح علیہ السلام کی طرح کی کشتیاں پیدا کیں کہ ان میں سوار ہوتے ہیں۔ امام حسن، ضحاک اور ابو مالک رحمہم سے بھی یہی قول مروی ہے۔ چوتھا قول یہ ہے کہ ابو مالک رحمہ اللہ نے کہا ہے کہ بڑی کشتیوں کی طرح چھوٹی کشتیاں ہیں جن کو پیدا کیا ہے۔ یہ قول سیدنا عبداللہ بن عباس رحمہما سے بھی مروی ہے اور حسن اور قتادہ رحمہما سے بھی۔ امام ضحاک رحمہ اللہ وغیرہ نے کہا ہے کہ وہ کشتیاں ہیں جو سفینہ نوح علیہ السلام کے بعد بنائی گئی۔ ایک پانچواں قول بھی ہے، وہ یہ ہے کہ عورتیں خاوندوں کے سوار ہونے کے لیے پیدا کی گئی ہیں۔ امام قرطبی رحمہ اللہ نے اس قول کے بارے میں کہا ہے: ”لَمْ أَرَهُ مَحْكِيًّا“^①

فتح البیان میں فرمایا ہے کہ عموم اولیٰ ہے، تخصیص کی کوئی وجہ نہیں۔ چنانچہ ﴿مِّنْ مِّثْلِهِ﴾ ہر اس شے کو شامل ہے جس پر سواری کی جائے، حیوان ہو یا جماد، دھواں ہو یا ہوا، جیسے اس وقت میں ریل ایجاد ہوئی ہے، یا غبارہ یا اس کے سوا آئندہ زمانے میں غور و فکر کے نتیجے میں اور کوئی سواری ایجاد ہو۔^② رہی یہ بات کہ جس وقت ﴿مِّنْ مِّثْلِهِ﴾ سے مراد کشتیاں ہوں تو اُن کی طرف خلق کی نسبت کیسے درست ہوگی، حالاں کہ وہ تو بندوں کی صنعت سے ہیں؟ تو اس کی وجہ یہ ہے کہ ان کی اصل سفینہ نوح علیہ السلام چوں کہ اللہ پاک کے الہام و تعلیم سے تیار ہوئی، اس لیے سب کی طرف خلق کا نسبت کرنا ٹھیک ہوا۔

قولہ تعالیٰ: ﴿وَإِنْ نَّشَأْ نُغْرِقْهُمْ فَلَا صَرِيخَ لَهُمْ وَلَا هُمْ يُنْقَذُونَ﴾ تتمہ آیت سے ہے جس کا اللہ پاک نے بندوں پر احسان رکھا ہے۔ احسان رکھنے کی وجہ یہ ہے کہ دریاؤں کی گہرائیوں میں ان کو غرق نہیں کیا، باوجود اس کے کہ اللہ پاک اس پر قادر ہے۔ ﴿صَرِيخَ﴾ بمعنی ”مُصْرِخٌ“ ہے۔ مصرخ مغیث، یعنی فریادرس کو کہتے ہیں۔ کسی نے کہا ہے کہ بہ معنی منعة ہے (”منعة“ بالتحریک جمع مانع، مراد خویش واقارب و توالع ہیں)۔ امام شہاب رحمہ اللہ نے کہا ہے کہ جس طرح ﴿صَرِيخَ﴾ کا اطلاق مغیث پر کیا جاتا ہے، اسی طرح ”صَارِخٌ“ پر بھی بولا جاتا ہے۔ ”صَارِخٌ“

کہتے ہیں مستغیث کو، چنانچہ یہ اضداد میں سے ہے، جس طرح کہ اہل لغت نے اس کی تصریح کی ہے اور ﴿صَرِيخٌ﴾ بہ معنی اغاشہ مصدر بھی ہوتا ہے، اس لیے کہ اصل میں بہ معنی ”صُرَاخ“ ہے، ”صُرَاخ“ ایک مخصوص آواز ہے۔ اس جگہ ان میں ہر ایک معنی صحیح ہے۔^(۱) شیخ زادہ رحمہ اللہ نے کہا ہے کہ یہ بات منقول نہیں ہوئی کہ ﴿صَرِيخٌ﴾ مصدر ہے ”أَصْرَخَ“ سے، بہ معنی إصراخ وإغاشہ۔

﴿نُغْرِقُهُمْ﴾ کی ضمیر اصحابِ ذریت یا ذریت کی طرف راجع ہے، یا اقوال کے اختلاف کی بنا پر سب کی طرف راجع ہے۔ ”إِنْقَاذٌ“ خلاصی و نجات دینے کو کہتے ہیں۔ جس وقت کوئی شخص کسی شخص کو کسی مکروہ سے خلاصی دیتا ہے تو اس وقت محاورہ عرب میں بولتے ہیں کہ ”أَنْقَذَهُ وَاسْتَنْقَذَهُ“، یعنی اس نے اس کو خلاصی دی۔ ﴿إِلَّا رَحْمَةً مِنَّا﴾ کا نصب بنا بر مفعول لہ ہے اور استثناء مفرغ ہے اعم علل سے، یعنی اگر ہم چاہیں تو ان کو غرق کر دیں، پھر نہ کوئی ان کا فریاد رس ہو اور نہ وہ خلاصی دیے جائیں، سوائے اس صورت سے کہ ہماری رحمت ان کے شامل حال ہو۔ امام کسائی اور زجاج رحمہما اللہ وغیرہ نے اسی طرح کہا ہے۔ کسی نے کہا ہے کہ استثناء منقطع ہے، یعنی لیکن ہماری طرف سے رحمت کے لیے۔ کسی نے کہا ہے کہ منصوب ہے بنا بر مصدریت فعلِ مقدر سے۔ ”أَيُّ: نَرْحَمُهُمْ رَحْمَةً“، یعنی ہم ان پر صحیح معنوں میں رحم کرتے ہیں۔ ﴿وَمَتَّعْنَا إِلَىٰ حِينٍ﴾ معطوف ہے ﴿رَحْمَةً﴾ پر، یعنی اور واسطے برتنے کے، یا فائدہ دیتے ہیں ہم ان کو دنیا کی زندگی کے ساتھ ایک وقت تک۔ امام قتادہ رحمہ اللہ نے کہا ہے کہ ﴿حِينٍ﴾ سے مراد موت ہے۔ یحییٰ بن سلام نے کہا ہے کہ قیامت ہے۔^(۲)

﴿فَلَا صَرِيخٌ لَهُمْ﴾ میں حرفِ فاء رابطہ ہے، اس جملے کو ماقبل سے ربط دیتی ہے، چنانچہ ﴿لَهُمْ﴾ کی ضمیر ”مُغْرَقِينَ“ کی طرف راجع ہے۔ امام ابن عطیہ رحمہ اللہ نے اس وجہ کو جائز رکھا ہے اور ایک اور وجہ کو اور اس کو اس سے احسن ٹھہرایا ہے، وہ یہ ہے کہ یہ جملہ مستأنفہ ہے۔ دریا کے مسافروں کو خبر دی ہے کہ وہ ”ناجین“ ہوں یا ”مغرقین“ ان کی یہی حالت ہے کہ ان کے لیے کسی طرح کی نجات نہیں ہے، مگر اللہ سبحانہ کی رحمت سے اور ﴿فَلَا صَرِيخٌ لَهُمْ﴾ ”مُغْرَقِينَ“ سے مربوط نہیں ہے۔

شیخ زادہ رحمہ اللہ نے کہا: آیت کے معنی یہ ہیں کہ پھر کوئی فریاد رس نہیں جو ان کے لیے غرق ہونے کو روکے اور جب وہ غرق ہونے لگیں تو خلاصی نہ دیے جائیں کبھی عذاب سے۔ خلاصی کبھی عذاب کو شروع سے ہی دور کرنے سے ہوتی ہے اور کبھی عذاب کے واقع ہو جانے کے بعد اسے دور کرنے سے ہوتی ہے۔ چنانچہ اللہ پاک نے اس طرف اشارہ کیا ہے کہ ان سے خلاصی پانے کے دونوں طریقوں کی نفی ہے۔ پہلے کی نفی کی طرف تو ﴿فَلَا صَرِيخٌ لَهُمْ﴾ میں اشارہ کیا، یعنی ان کا کوئی فریاد رس نہیں ہے کہ غرق ہونے کو ان سے دور کرے اور دوسرے کی طرف ﴿وَلَا هُمْ

(۱) حاشیۃ الشہاب علی تفسیر البیضاوی (۲۴۳/۷) (۲) تفسیر القرطبی (۳۵/۱۵) فتح القدیر (۴۹۱/۴)

يُنْقَذُونَ ﴿﴾ سے اشارہ کیا، یعنی اور نہ وہ عذاب میں واقع ہونے کے بعد نجات دیے جائیں گے۔ اور اگر یہ بات تسلیم کی جائے کہ غرق نہ ہونے کے سبب سے وہ موت سے چھٹکارا پاتے ہیں تو غلط ہے، کیوں کہ موت سے جس کو اللہ پاک نے ان کے لیے مقرر کر رکھا ہے، اس کا وقت مقرر آجانے پر اس سے بچا نہیں سکتا۔^①

وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ ﴿٤٥﴾ وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿٤٦﴾ وَإِذَا قِيلَ لَهُمُ أَنْفِقُوا مِمَّا رَزَقَكُمْ اللَّهُ قَالَ الَّذِينَ كَفَرُوا لِلَّذِينَ آمَنُوا أَنْطَعِمُ مَنْ لَوْ يَشَاءُ اللَّهُ أَطَعِمَهُ ۖ إِنْ أَنْتُمْ إِلَّا فِي ضَلَالٍ مُبِينٍ ﴿٤٧﴾

اور جب ان سے کہا جاتا ہے: اس (عذاب) سے بچو جو تمہارے سامنے (دنیا میں) اور جو تمہارے پیچھے (آخرت میں) ہے، تاکہ تم پر رحم کیا جائے^{④۵} اور ان کے رب کی نشانیوں میں سے جو بھی نشانی ان کے پاس آتی ہے تو وہ اس سے منہ موڑنے والے ہوتے ہیں^{④۶} اور جب ان سے کہا جاتا ہے: اللہ نے تمہیں جو رزق دیا ہے تم اس میں سے خرچ کرو (تو) وہ لوگ جنہوں نے کفر کیا ان لوگوں سے جو ایمان لائے، کہتے ہیں: کیا ہم اسے کھلائیں جسے اگر اللہ چاہتا تو کھلا دیتا؟ تم تو کھلی گمراہی میں ہو^{④۷}

مشرکوں کی گمراہی کا بیان:

اگلے سے مراد جزا کا دن اور پچھلے سے مراد اپنے چھوڑے ہوئے اموال۔ نئے کام میں تقدیر کا حوالہ دینا اور اپنے مرنے میں لالچ رکھنا ہی گمراہی ہے۔ انتہی! اللہ پاک خبر دیتا ہے کہ مشرک لوگ اپنی گمراہی میں اور اپنے اگلے گمراہوں کی بے پروائی کرنے میں اور جو شے قیامت میں ان کو پیش آنے والی ہے، اس سے منہ موڑنے میں متمادی ہیں، ان سب امور پر جبے ہوئے ہیں۔ ﴿اتَّقُوا مَا بَيْنَ أَيْدِيكُمْ وَمَا خَلْفَكُمْ﴾ یعنی تم ان آفات اور نوازل سے بچو جو تمہارے آگے اور پیچھے ہیں، کیوں کہ وہ تمہارا احاطہ کیے ہوئے ہیں۔ قتادہ رضی اللہ عنہ نے کہا: بچو ان وقائع سے جو تم سے پہلی امتوں میں واقع ہو چکے ہیں اور وہ جو آخرت میں تمہارا پیچھا کریں گے۔ سعید بن جبیر اور مجاہد رضی اللہ عنہما نے کہا: ﴿مَا بَيْنَ أَيْدِيكُمْ﴾ وہ گناہ ہیں جو گزر چکے ہیں اور ﴿وَمَا خَلْفَكُمْ﴾ وہ ہیں جو ان میں سے باقی ہیں۔ کسی نے اس کے الٹ کہا ہے۔ سفیان

نے کہا ہے کہ ﴿مَا بَيْنَ أَيْدِيكُمْ﴾ دنیا ہے اور ﴿وَمَا خَلْفَكُمْ﴾ آخرت ہے۔ یعنی عذابِ دنیا اور آخرت۔ امامِ ثعلبی رحمہ اللہ نے اس قول کا عکس سیدنا عبداللہ بن عباس رضی اللہ عنہما سے حکایت کیا ہے۔^(۱) کسی نے کہا ہے کہ ﴿مَا بَيْنَ أَيْدِيكُمْ﴾ وہ شے ہے جو تمہارے لیے ظاہر ہوئی اور ﴿وَمَا خَلْفَكُمْ﴾ وہ شے ہے جو تم سے مخفی رہی۔ ﴿إِذَا﴾ کا جواب محذوف ہے۔ تقدیر یہ ہے: "إِذَا قِيلَ ذَلِكَ أَعْرَضُوا"

چنانچہ قولہ تعالیٰ ﴿إِلَّا كَانُوا عَنْهَا مُعْرِضِينَ﴾ اس پر دال ہے ﴿لَعَلَّكُمْ تَرْحَمُونَ﴾ علت ہے ﴿اتَّقُوا﴾ کی، یا اس کے واو سے حال ہے "أَيُّ: رَجَاءٌ أَنْ تُرْحَمُوا أَوْ كَيْ تُرْحَمُوا أَوْ رَاجِينَ أَنْ تُرْحَمُوا" مطلب یہ ہے کہ جب ان سے کہا جاتا ہے کہ تم ان آفات سے بچو جو تم سے اگلی امتوں پر رسولوں کی تکذیب کی وجہ سے واقع ہو چکی ہیں، کہیں ویسی ہی آفات تم پر بھی واقع ہوں اور اس عذاب سے جو آخرت میں تمہارے واسطے تیار کیا گیا ہے، اس بات کی اُمید رکھتے ہوئے کہ تم رحم کیے جاؤ، یعنی شاید اللہ پاک اس بچنے کی وجہ سے تم پر رحم کرے اور اپنے عذاب سے تم کو امن دے، کیوں کہ تم جان چکے ہو کہ نجات کی اصل تو صرف اللہ کی رحمت ہی ہے، تو وہ اس بات کا کچھ جواب نہیں دیتے، بلکہ اس سے اعراض کرتے ہیں۔

غرضیکہ جب اللہ پاک یہ بات بیان کر چکا کہ وہ لوگ آفاقی آیتوں کا مشاہدہ کرنے کے بعد ان سے منہ موڑتے ہیں اور ان میں غور و فکر نہیں کرتے تو اس کے بعد یہ بیان کیا کہ تنزیلی آیتوں سے بھی اعراض کرتے ہیں۔ چنانچہ فرمایا: ﴿وَمَا تَأْتِيهِمْ مِّنْ آيَةٍ مِّنْ آيَاتِ رَبِّهِمْ﴾ کلمہ ﴿مَا﴾ نافیہ ہے اور پہلا ﴿مِّنْ﴾ زائد ہے تاکید کے لیے اور دوسرا ﴿مِّنْ﴾ تبعیض کا ہے۔ مضارع کا صیغہ اس لیے ہے، تاکہ یہ معلوم ہو کہ اپنے رب کی آیتوں میں سے کوئی آیت ان کے پاس آتی جاتی نہیں ہے جو رسول اللہ ﷺ کی سچائی اور نبوت پر اور توحید کی صحت کی دلالت کرتی ہے، مگر وہ اس سے منہ موڑنے والے ہی ہوتے ہیں (جملہ ﴿إِلَّا كَانُوا عَنْهَا مُعْرِضِينَ﴾ بنا بر حال محل نصب میں ہے)۔ اعراض سے مراد یہ ہے کہ نہ اس کی طرف توجہ کی، نہ اس میں غور کیا، نہ اس کو سوچا سمجھا، نہ اسے قبول کیا، نہ اس سے فائدہ اٹھایا۔ کسی نے کہا ہے کہ ظاہر آیت تنزیلی و تکوینی آیتوں کو شامل ہے۔ کسی نے کہا ہے کہ یہ آیت اس ارشادِ الہی سے متعلق ہے: ﴿يَحْسِرَةُ عَلَى الْعِبَادِ مَا يَأْتِيهِمْ مِّنْ رَسُولٍ إِلَّا كَانُوا بِهِ يَسْتَهْزِءُونَ﴾ [یس: ۳۰] جبکہ ان کے پاس رسول آئے تو ان کی تکذیب کی اور جب آیتیں لائے تو ان سے اعراض کیا۔

بالجملہ کفار نے ساری تکالیفِ شرعیہ میں خلل اندازی کی، کیوں کہ جملہ تکالیف دو امر کی طرف راجع ہیں: ایک تو تعظیمِ جانبِ الہی کے، دوسرا خلقِ اللہ پر شفقت و مہربانی۔ چنانچہ پہلے امر کا بیان تو ہو چکا کہ اللہ کے رسولوں کی تکذیب کی اور اس کی آیتوں سے اعراض کیا، دوسرے امر کا بیان یہ ہے: ﴿وَإِذَا قِيلَ لَهُمْ أَنْفِقُوا﴾ یعنی جب ان

سے کہا جاتا ہے کہ فقراء پر اس مال سے خیرات کرو، جو اللہ نے تم کو عطا کیا ہے اور جس کا تم پر انعام فرمایا ہے۔ امام حسن رضی اللہ عنہ نے فرمایا کہ مراد یہود ہیں، ان کو حکم دیا گیا تھا کہ فقراء کو کھلائیں۔ امام مقاتل رضی اللہ عنہ نے کہا ہے کہ مومنین نے کفارِ قریش سے کہا کہ تم اپنے مالوں، کھیتوں کی پیداوار اور جانوروں میں سے مساکین پر خرچ کرو، وہ مال اور کھیتیاں جن کے بارے میں تم نے گمان کیا ہے کہ وہ اللہ کے واسطے ہے، جیسا کہ اس آیت میں ہے: ﴿وَجَعَلُوا لِلّٰهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا﴾^(۱) [الأنعام: ۱۳۶] ”اور اللہ تعالیٰ نے جو کھیتی اور مویشی پیدا کیے ہیں ان لوگوں نے ان میں سے کچھ حصہ اللہ کا مقرر کیا۔“

ان کا یہ جواب ہوا جو اللہ پاک نے ان کی طرف سے اپنے اس قول میں نقل فرمایا ہے: ﴿قَالَ الَّذِينَ كَفَرُوا لِلَّذِينَ آمَنُوا اطُّعِمُوْا اَنْتُمْ لَوْ يَشَاءُ اللّٰهُ اَطْعَمُوْا﴾ یعنی منکروں نے ایمان والوں کو ان کی بات کا ٹھٹھا کر کے کہا: کیا ہم ایسے شخص کو کھلائیں جس کو اگر اللہ چاہتا تو کھلاتا، یعنی وہ شخص کہ اگر اللہ چاہتا تو اسے رزق دیتا۔ وہ مسلمانوں سے یہ بات سن چکے تھے کہ رازق اللہ ہی ہے، وہی غنی کرتا ہے جس کو چاہتا ہے اور فقیر کرتا ہے جس کو چاہتا ہے۔ گویا اس بات سے مسلمانوں کو الزام دینے کا ارادہ کیا اور کہا کہ ہم تو مشیتِ الہی کے مطابق کرتے ہیں اور ہم اس شخص کو نہیں کھلاتے جسے اللہ نے نہیں کھلایا۔ حالاں کہ یہ بات ان کی طرف سے بالکل غلط اور تکبر اور باطل کے ساتھ مجادلہ کرنا ہے، کیوں کہ اللہ پاک نے تو اپنی بعض مخلوق کو آزمائش اور امتحان کی خاطر غنی اور بعض کو فقیر کیا ہے۔

چنانچہ فقیر سے دنیا کو بخل کی وجہ سے نہیں روکا اور نہ ہی غنی کو دنیا اس لیے دی ہے کہ یہ اس کا استحقاق ہے۔ غنی کو حکم دیا ہے کہ فقیر کو کھلائے اور اس کو فقیر کے ذریعے سے اس صدقے میں آزمایا ہے جس کو اس کے مال میں سے فقیر کے لیے فرض کیا ہے۔ کسی کا اللہ کی مشیت اور حکمت میں، جو اس نے اپنی مخلوق میں رکھی ہے، اعتراض نہیں بنتا۔ اور مومن اللہ پاک کے حکم کی موافقت کرتا ہے۔ اور کفار کی یہ بات کہ ﴿مَنْ لَّوْ يَشَاءُ اللّٰهُ اَطْعَمُوْا﴾ اگرچہ فی نفسہ ٹھیک ہے، لیکن چوں کہ انھوں نے اس سے اللہ تعالیٰ کی قدرت کا انکار کیا اور باوجود اللہ کی قدرت کے جواز امر باتفاق کے انکار کا قصد کیا، اس لیے اس انداز سے ان کا حجت پکڑنا باطل ٹھہرا۔

قرآن تعالیٰ: ﴿اِنَّ اَنْتُمْ اِلَّا فِي ضَلٰلٍ مُّبِيْنٍ﴾ کلامِ کفار کے تتمہ سے ہے، یعنی اے مسلمانو! تمہارے اسلام کے اعتقاد کے باوجود تمہارا ہم کو یہ کہنا اور فقراء کے لیے مال طلب کرنا اور ہمیں فقراء کو کھلانے کا امر کرنا، ان سب باتوں میں تم ایسی کھلی گمراہی میں ہو جو نہایت واضح اور ظاہر ہے۔ کسی نے کہا ہے کہ یہ کلام اللہ پاک کے کلام میں سے ہے۔ کفار نے جو بات کہی تھی، اللہ پاک نے اس کا جواب دیا ہے۔ امام ابن جریر رضی اللہ عنہ نے کہا: احتمال ہے

کہ یہ اللہ پاک کے کلام سے ہو، جبکہ کافروں نے مسلمانوں سے مناظرہ کیا اور ان کی بات کو رد کیا تو اللہ تعالیٰ نے ان سے فرمایا: ﴿إِنْ أَنْتُمْ إِلَّا فِي ضَلَالٍ مُّبِينٍ﴾

حافظ ابن کثیر رحمہ اللہ نے کہا ہے کہ اس میں نظر ہے۔ ^① واللہ أعلم۔ کسی نے کہا ہے کہ یہ اصحاب نبی صلی اللہ علیہ وسلم کے قول سے ہے۔ انھوں نے یہ بات کفار سے کہی۔ امام قشیری اور ماوردی رحمہما اللہ نے کہا ہے کہ یہ آیت زنادقہ میں سے ایک قوم کے حق میں نازل ہوئی ہے۔ کفار قریش اور ان کے سوا باقی عربوں میں ایک قوم زندیق تھی، جو صانع پر ایمان نہیں لاتی تھی، انھوں نے یہ بات مسلمانوں سے استہزا اور بحث کر کے کہی۔ امام قرطبی رحمہ اللہ نے اس قول کی مثل عبداللہ بن عباس رضی اللہ عنہما سے حکایت کیا ہے ^② اور اسی لیے ﴿قَالَ الَّذِينَ كَفَرُوا﴾ کہا ہے۔ اضمار کے بجائے اظہار کیا ہے۔ کسی نے کہا: عاص بن وائل سہمی سے جب مسکین سوال کرتا تو اس سے کہتا کہ تو اپنے رب کی طرف جا، وہ تیرے ساتھ مجھ سے اولیٰ ہے اور کہتا کہ اللہ نے تو اس سے روک کر رکھا، پھر میں اس کو کھلاؤں! ^③ (کذا فی فتح البیان وابن کثیر)

تفسیر قرطبی میں ہے، کسی نے کہا ہے کہ سیدنا ابوبکر صدیق رضی اللہ عنہ مسلمان مسکینوں کو کھانا کھلایا کرتے تھے، چنانچہ ابوجہل ان سے ملا اور کہا: اے ابوبکر! کیا تو یہ خیال کرتا ہے کہ اللہ ان لوگوں کو کھلانے پر قادر ہے؟ کہا: ہاں۔ ابوجہل بولا: پھر یہ کیا حال ہے کہ اس نے ان لوگوں کو نہیں کھلایا؟ فرمایا کہ اس نے ایک قوم کی آزمائش فقر سے کی ہے اور ایک قوم کی آزمائش غنا کے ساتھ کی ہے۔ اور فقراء کو حکم دیا ہے صبر کا اور غنی لوگوں کو حکم دیا ہے عطا کرنے کا۔ ابوجہل بولا: واللہ! اے ابوبکر! تو گمراہی میں ہے، کیا تو یہ زعم کرتا ہے کہ اللہ ان لوگوں کو کھلانے پر قادر ہے، حالاں کہ وہ تو ان کو کھلاتا نہیں اور تو ان کو کھلاتا ہے، اس پر یہ آیت نازل ہوئی اور یہ آیت: ﴿فَأَمَّا مَنْ آعْطَىٰ وَاتَّقَىٰ ۖ وَصَدَّقَ بِالْحُسْنَىٰ﴾ ^④ [الیل: ۵-۶] ”جس نے دیا (اللہ کی راہ میں) اور ڈرا (اپنے رب سے)۔ اور نیک بات کی تصدیق کرتا رہا۔“ امام حفاوی رحمہ اللہ نے کہا ہے کہ یہاں دو مختلف قسم کے کفار کا ذکر ہے۔

﴿قَالَ الَّذِينَ كَفَرُوا﴾ سے مراد زنادقہ ہیں جو اللہ مختار کے وجود کے منکر ہیں، اس لیے یہاں ”قَالُوا“ نہ کہا، بلکہ اظہار کیا اور قولہ تعالیٰ: ﴿الَّذِينَ يَرَوْنَ كَمِ اهْلَكْنَا قَبْلَهُمْ مِّنَ الْقُرُونِ أَنَّهُمْ إِلَيْهِمْ لَا يَرْجِعُونَ﴾ [یس: ۳۱] سے مراد کفار قریش ہیں جو اللہ پاک کے وجود کے معترف تھے، اس کے باوجود کہ وہ بتوں کو پوجتے تھے، تاکہ وہ ان کو اللہ کے قریب کریں۔ پھر اللہ پاک نے انھیں کفار قریش کے ساتھ کلام رجوع کیا جو اللہ کے وجود کو مانتے ہیں۔ چنانچہ ارشاد فرمایا:

① تفسیر الطبري (۵۲۷/۲۰) تفسیر ابن کثیر (۷۵۲/۳) ② تفسیر القرطبي (۳۷/۱۵)

③ تفسیر ابن کثیر (۷۵۲/۳) فتح البیان (۳۰۲-۳۰۰/۱۱) ④ تفسیر القرطبي (۳۷/۱۵)

وَيَقُولُونَ مَتَى هَذَا الْوَعْدُ إِن كُنْتُمْ صَادِقِينَ ﴿٤٨﴾
يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّمُونَ ﴿٤٩﴾
فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ ﴿٥٠﴾

اور وہ کہتے ہیں کہ اگر تم سچے ہو تو یہ وعدہ کب پورا ہوگا؟ ﴿48﴾ وہ تو صرف ایک (ہولناک) چیخ کا انتظار کر رہے ہیں جو انہیں آ پکڑے گی، جبکہ وہ (آپس میں) جھگڑ رہے ہوں گے ﴿49﴾ پھر نہ تو وہ کسی وصیت کرنے کی طاقت رکھیں گے اور نہ اپنے اہل و عیال کے پاس لوٹ ہی سکیں گے ﴿50﴾

کافروں کا روزِ قیامت کو محال و بعید سمجھنا:

یعنی قیامت اچانک آئے گی اور وہ اپنے معاملات میں غرق ہوں گے۔ انتہیٰ۔

اللہ پاک خبر دیتا ہے کہ کفار قیامت کے قائم ہونے کو بعید سمجھتے ہیں۔ کہتے ہیں کہ یہ وعدہ کب واقع ہوگا؟ اس کو وہ لوگ جلدی مانگتے ہیں جو اس پر ایمان نہیں لاتے ہیں۔ اللہ عزوجل نے فرمایا کہ نہیں انتظار کرتے مگر ایک چنگھاڑ کا۔ واللہ أعلم۔ یہ ﴿صَيْحَةً﴾ نَفْخِ فُزَع ہے۔ صور میں نَفْخِ فُزَع پھونکا جائے گا اور لوگ حسبِ عادت اپنے بازاروں اور کام کاج کی جگہوں میں ایک دوسرے سے جھگڑ رہے ہوں گے، چنانچہ وہ اس حال میں ہوں گے کہ اللہ عزوجل اسرائیل کو حکم دے گا تو وہ صور میں ایک پھونک پھونکیں گے، اس کو طول دیں گے، کھینچیں گے، پھر روئے زمین پر کوئی باقی نہیں رہے گا، مگر وہ صفحہ گردن (گردن کے کنارے) کو جھکائے گا اور اٹھائے گا، تکلف کر کے آسمان کی طرف سے آواز کو سنے گا۔

پھر وہ لوگ جو موجود ہوں گے آگ کے ساتھ محشرِ قیامت کی طرف ہنکائے جائیں گے۔ وہ آگ ان کو چاروں طرف سے گھیرے گی، اسی لیے اللہ تعالیٰ نے یوں فرمایا ہے: ﴿فَلَا يَسْتَطِيعُونَ تَوْصِيَةً﴾ یعنی پھر ان کو اتنی مہلت نہ ملے گی کہ اس شے کے متعلق وصیت کر جائیں جس کے وہ مالک ہیں۔ کام اس سے زیادہ اہم ہوگا، یعنی ایسی سخت ہولناک حالت ہوگی کہ وصیت کرنے کی بھی مہلت نہ ملے گی اور نہ ہی وہ اپنے گھر کی طرف لوٹ سکیں گے۔ اس جگہ آثار اور احادیث وارد ہوئی ہیں، ہم نے ان کو اور جگہ ذکر کیا ہے، پھر اس کے بعد نَفْخِ بَعث ہوگا۔ ^① (کذا فی ابن کثیر)

فتح البیان کا بیان:

فتح البیان کا وضاحتی بیان یہ ہے کہ کفار کہتے ہیں: کب ہے یہ وعدہ بعث کا، عذاب کا، قیامت کا اور جنت اور نار کی طرف جانے کا، جس کا وعدہ تم ہم کو دیتے ہو، اگر تم اس بات میں سچے ہو جو تم کہتے ہو اور جس کا ہم کو وعدہ

دیتے ہو تو بتاؤ؟ انھوں نے مومنین کو یہ بات ٹھٹھا کرنے کے لیے کہی، مقصود اُن کا امورِ مذکورہ کا بالکل انکار کرنا ہے اور اُن کے حق ہونے کی نفی ہے اور اُن کے وقوع کا انکار ہے۔ چنانچہ اللہ پاک نے ان کو اس بات کا یہ جواب دیا کہ وہ انتظار نہیں کرتے مگر ایک صبح کا۔ اللہ پاک نے جو اُن کو منتظر ٹھہرایا، حالاں کہ وہ منتظر نہ تھے تو اس کی یہ وجہ ہے کہ انھوں نے ﴿مَتٰی هٰذَا الْوَعْدُ﴾ کہا، اس لحاظ سے ان کو منتظر قرار دیا، کیوں کہ جو کوئی یوں کہے کہ فلاں شب کب واقع ہوگی؟ تو اس کی بات سے یہ سمجھا جائے گا کہ وہ اس کے وقوع کا انتظار کرتا ہے۔ ﴿صَبِيحَةً﴾ سے مراد صور میں نوحہ اسرائیل ہے، یہ وہی نوحہ اولیٰ ہے اور یہی نوحہ صعق ہے جس سے جو کوئی روئے زمین پر ہو گا وہ مر جائے گا۔

﴿تَاْخُذُوْهُمْ وَهُمْ يَخِصُّوْنَ﴾ یعنی وہ ان کو آ پکڑے گی، اس حال میں کہ وہ امورِ دنیا، یعنی خرید و فروخت میں باہم لڑتے جھگڑتے ہوں گے اور بازاروں اور مجلسوں میں اور کام کاج کی جگہوں میں آپس میں بات چیت کرتے ہوں گے کہ نہایت درجہ غفلت کی حالت میں ان پر قیامت آجائے گی۔ ﴿فَلَا يَسْتَطِيعُوْنَ تَوْصِيَةً﴾ یعنی ان میں سے کوئی اتنی طاقت نہ رکھے گا کہ وہ کسی کو اس بات کی وصیت کر سکے کہ اس کا کسی پر کیا حق ہے یا اس پر کسی کا کیا حق ہے۔ یا یہ معنی ہیں کہ کوئی اس بات کی طاقت نہ رکھے گا کہ دوسروں کو توبہ کی اور گناہوں سے باز رہنے کی وصیت کر جائے۔ بلکہ اپنے بازاروں میں اور جس جگہ ہوں گے وہیں مرجائیں گے۔

﴿وَلَا اِلٰى اٰهْلِهِمْ يَرْجِعُوْنَ﴾ یعنی اور اپنے گھروں کی طرف نہ لوٹیں گے جن کے باہر وہ مرے ہیں، بلکہ جس جگہ چنگھاڑیں گے اسی جگہ مر کر رہ جائیں گے، کیوں کہ قیامت اُن کو کچھ مہلت نہ دے گی۔ کسی نے کہا: معنی یہ ہیں: ”لَا يَرْجِعُوْنَ اِلٰى اٰهْلِهِمْ قَوْلًا“، یعنی ایسے ہولناک ہوں گے کہ اپنے گھر والوں سے کوئی بات نہ کر سکیں گے۔ قراء نے ﴿يَخِصُّوْنَ﴾ میں اختلاف کیا ہے، چنانچہ حمزہ نے تو بہ سکونِ خاء و تخفیفِ صاد پڑھا ہے ”خَصَمَ يَخْصِمُ“ سے۔ معنی یہ ہیں: ”يَخْصِمُ بَعْضُهُمْ بَعْضًا“۔ مفعول محذوف ہے۔ ابو عمرو نے اور قالون نے بہ اخفائے فتحہ خاء و تشدیدِ صاد اور امام نافع، ابن کثیر اور ہشام رحمہم نے اسی طرح مگر فتحہ خاء کا اخلاص کیا ہے، یعنی بہ اظہارِ فتحہ خاء۔ باقی قراء نے بہ کسرِ خاء و تشدیدِ صاد پڑھا ہے۔ تینوں قراء توں میں اصل ”يَخْتَصِمُوْنَ“ ہے، حرفِ تاء کو صاد میں ادغام کیا ہے۔ چنانچہ امام نافع، ابن کثیر اور ہشام نے تو فتحہ تاء کو ساکن ماقبل کی طرف بہ نقلِ کامل نقل کیا ہے اور ابو عمرو و قالون نے اس کی حرکت کا اختلاس کیا ہے اس بات پر آگاہ کرنے کو کہ اصل حرفِ خاء کا سکون ہے اور باقی قراء نے اس کی حرکت کو حذف کیا ہے۔ پھر دوساکن ملے تو اول کو کسرہ دے دیا۔ ابو عمرو اور قالون سے یہ بھی مروی ہے کہ بہ تسکینِ خاء و تشدیدِ صاد پڑھا ہے، یہ قراءت مشکل ہے، اس لیے کہ اس میں دوساکن جمع ہو گئے ہیں۔

سیدنا ابی جعفر نے بنا بر اصل ”يَخْتَصِمُوْنَ“ پڑھا۔^(۱) قیامت کے ناگہاں آنے میں آثار و احادیث آئی ہیں۔

ان میں سے یہ ہیں: سیدنا ابو ہریرہ رضی اللہ عنہ سے ﴿فَلَا يَسْتَطِيعُونَ تَوْصِيَةً﴾ کی تفسیر میں مروی ہے کہ قیامت قائم ہوگی اور لوگ اپنے بازاروں میں خرید و فروخت کرتے ہوں گے اور کپڑے ناپتے ہوں گے اور اونٹنیاں دوہتے ہوں گے اور اپنی حاجتوں میں ہوں گے۔ ﴿فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ﴾ (آخر جہ عبدالرزاق والفریابی وغیرہما) سیدنا زبیر بن عوام رضی اللہ عنہ کہتے ہیں کہ قیامت قائم ہوگی اور مرد کپڑا ناپتا ہوگا اور مرد اونٹنی دوہتا ہوگا، پھر آیت مذکور پڑھی۔^① (آخر جہ عبد بن حمید و عبد اللہ بن أحمد وغیرہما)

سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ہے: البتہ قائم ہوگی قیامت اس حال میں کہ دو مردوں نے اپنا کپڑا پھیلایا، پھر وہ اس کو خرید و فروخت نہ کر چکیں گے اور نہ ہی اس کو لپیٹ چکیں گے کہ قیامت قائم ہوگی اور وہ درست کر رہا ہوگا اپنے حوض کو، پھر نہ پلائے گا اس میں سے کہ البتہ قیامت قائم ہوگی اور یقیناً مرد اپنی اونٹنی کا دودھ دودھ کر لوٹے گا، پھر اس دودھ کو نہ کھائے پیے گا کہ قیامت قائم ہوگی اور وہ اپنا لقمہ اپنے منہ کی طرف اٹھائے گا اور اس کو ابھی کھائے گا نہیں کہ قیامت قائم ہوگی۔^② (آخر جہ البخاری و مسلم وغیرہما)۔ بالجملہ یہ حال تو پہلے نفخے کا ہے۔ پھر اللہ پاک نے اس حال کی خبر دی جو دوسرے نفخے کے وقت ہوگا۔ چنانچہ فرمایا:^③

وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ
يَنْسِلُونَ ﴿٥١﴾ قَالُوا يٰوَيْلَنَا مَنْ بَعَثَنَا مِنْ مَرْقَدِنَا سَئِئَ هَذَا
مَا وَعَدَ الرَّحْمَنُ وَصَدَقَ الْمُرْسَلُونَ ﴿٥٢﴾ إِنْ كُنْتُمْ إِلَّا
صَيِّحَةٌ وَاحِدَةٌ فَإِذَا هُمْ جَمِيعٌ لَّدَيْنَا مُحْضَرُونَ ﴿٥٣﴾ فَالْيَوْمَ
لَا تُظْلَمُ نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ ﴿٥٤﴾

اور (جب) صور پھونکا جائے گا تو یکا یک وہ (اپنی) قبروں سے (نکل کر) اپنے رب کی طرف تیزی سے دوڑیں گے^{⑤١} وہ کہیں گے: ہائے ہماری بربادی! کس نے ہمیں ہماری خواب گاہ سے اٹھا دیا؟ یہی تو ہے جو رحمان نے وعدہ کیا تھا اور رسولوں نے سچ کہا تھا^{⑤٢} وہ بس ایک (ہولناک) چیخ ہوگی، پھر یکا یک وہ سب ہمارے سامنے حاضر کر دیے جائیں گے^{⑤٣} چنانچہ آج کسی جان (شخص) پر کچھ بھی ظلم نہیں کیا جائے گا اور تمہیں صرف اسی کا بدلہ دیا جائے گا جو تم عمل کرتے تھے^{⑤٤}

② صحیح البخاری، رقم الحدیث (۶۱۴۱) صحیح مسلم، رقم الحدیث (۲۹۵۴)

① فتح القدیر (۴/۴۹۲)

③ فتح البیان (۱۱/۳۰۳، ۳۰۴)

تیسری مرتبہ صور میں پھونکے جانے پر لوگوں کے اٹھ کھڑے ہونے کا بیان:

حافظ ابن کثیر رحمہ اللہ کہتے ہیں کہ یہ تیسرا نغمہ ہے اور یہی نغمہ بعث و نشور ہے قبروں سے اٹھ کھڑے ہونے کے لیے اور اسی لیے اللہ تعالیٰ نے یوں فرمایا ہے: ﴿فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ﴾ نسلان کہتے ہیں جلدی چلنے کو، جیسے اللہ تعالیٰ نے فرمایا ہے: ﴿يَوْمَ يُخْرِجُونَ مِنَ الْأَجْدَاثِ سِرَاعًا كَانَهُمْ إِلَىٰ نُصَبٍ يُّوْفَضُونَ﴾ [المعارج: ۴۳] ”جس دن یہ قبروں سے دوڑتے ہوئے نکلیں گے، گویا کہ وہ کسی جگہ کی طرف تیز تیز جا رہے ہیں۔“ ”مرقد“ سے مراد ان کی قبریں ہیں جن سے نہ اٹھنے کا دنیا میں اعتقاد کیا کرتے تھے، پھر جس شے کی تکذیب کر چکے تھے، جب اپنے محشر میں اس کا معائنہ کیا تو بولے: اے خرابی ہماری! ہمیں ہماری نیند کی جگہ سے کس نے اٹھایا! یہ بات قبروں میں ان کو عذاب ہونے کی نفی نہیں کرتی، کیوں کہ قبر کا عذاب بہ نسبت اس کے مابعد کے شدت میں نیند کے مثل ہے۔

سیدنا ابی بن کعب رضی اللہ عنہ، امام مجاہد، حسن اور قتادہ رضی اللہ عنہم کہتے ہیں کہ بعث سے پہلے وہ ایک نیند سوئیں گے۔ امام قتادہ رضی اللہ عنہ نے کہا ہے کہ یہ نیند دو نگوں کے درمیان ہوگی، چنانچہ اسی لیے وہ یوں کہیں گے: ﴿مَنْ بَعَثْنَا مِنْ مَّرْقَدِنَا﴾ پھر جب وہ یہ کہیں گے تو مومنین ان کو جواب دیں گے: ﴿هَذَا مَا وَعَدَ الرَّحْمَنُ وَصَدَقَ الْمُرْسَلُونَ﴾ (قالہ غیر واحد من السلف) امام حسن رضی اللہ عنہ نے فرمایا ہے کہ یہ جواب تو اُن کو فرشتے دیں گے۔^(۱) ان دونوں میں کسی طرح کا تضاد نہیں ہے، کیوں کہ جمع ممکن ہے، یعنی مومنین بھی اور فرشتے بھی جواب دیں۔ واللہ سبحانہ و تعالیٰ اعلم۔ یعنی ہو سکتا ہے کہ مومنین اور فرشتے دونوں جواب دیں۔

عبدالرحمن بن زید بن اسلم رضی اللہ عنہ نے کہا کہ جمیع، یعنی ﴿قَالُوا يَوْمَئِذٍ مَنْ بَعَثْنَا مِنْ مَّرْقَدِنَا﴾ ﴿هَذَا مَا وَعَدَ الرَّحْمَنُ وَصَدَقَ الْمُرْسَلُونَ﴾ سب کا سب قول کفار سے ہے۔ امام ابن جریر رضی اللہ عنہ نے اس کو نقل کیا ہے اور قول اول کو پسند فرمایا ہے^(۲) اور وہ اصح ہے اور وہ مثل اس آیت کے ہے جو سورت صفات میں مذکور ہے: ﴿وَقَالُوا يَوْمَئِذٍ هَذَا يَوْمُ الدِّينِ﴾ ﴿هَذَا يَوْمُ الْفَصْلِ الَّذِي كُنْتُمْ بِهِ تُكَذِّبُونَ﴾ [الصُّفَّت: ۲۰-۲۱] ”اور کہیں گے کہ ہائے ہماری خرابی یہی جزا (سزا) کا دن ہے۔ یہی فیصلے کا دن ہے جسے تم جھٹلاتے رہے۔“ نیز اللہ عز و جل نے فرمایا: ﴿وَيَوْمَ تَقُومُ السَّاعَةُ يُقْسِمُ الْمُجْرِمُونَ مَا لَبِثُوا غَيْرَ سَاعَةٍ﴾ ﴿كَذَلِكَ كَانُوا يُؤْفَكُونَ﴾ ﴿وَقَالَ الَّذِينَ أُوتُوا الْعِلْمَ وَالْإِيمَانَ لَقَدْ لَبِثْتُمْ فِي كِتَابِ اللَّهِ إِلَىٰ يَوْمِ الْبَعْثِ﴾ ﴿فَهَذَا يَوْمُ الْبَعْثِ وَلَكِنَّكُمْ كُنْتُمْ لَا تَعْلَمُونَ﴾ [الروم: ۵۵-۵۶] ”اور جس دن قیامت برپا ہو جائے گی گناہ گار لوگ قسمیں کھائیں گے کہ (دنیا میں) ایک گھڑی کے سوا نہیں ٹھہرے، اسی طرح یہ بہکے ہوئے ہی رہے۔ اور جن لوگوں کو علم اور ایمان دیا گیا وہ جواب دیں گے کہ تم تو جیسا کہ کتاب اللہ میں ہے یوم قیامت تک ٹھہرے رہے۔ آج کا یہ دن قیامت ہی کا دن ہے، لیکن تم تو یقین ہی نہیں مانتے تھے۔“

(۱) تفسیر الطبري (۵۳۲/۲۰) تفسیر ابن کثیر (۷۵۳/۳) (۲) تفسیر الطبري (۵۳۳/۲۰)

قوله تعالى: ﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ جَبِيعٌ لَّدَيْنَا مُحْضَرُونَ﴾ اس آیت کی طرح ہے: ﴿فَإِنَّمَا هِيَ زَجْرَةٌ وَاحِدَةٌ ۖ فَإِذَا هُمْ بِالسَّاهِرَةِ﴾ [النازعات: ۱۳-۱۴] ”(معلوم ہونا چاہیے) وہ تو صرف ایک (خوفناک) ڈانٹ ہے کہ (جس کے ظاہر ہوتے ہی) وہ ایک دم میدان میں جمع ہو جائیں گے۔“ نیز اللہ تعالیٰ نے فرمایا: ﴿وَمَا أَمْرُ السَّاعَةِ إِلَّا كَلَمْحِ الْبَصَرِ أَوْ هُوَ أَقْرَبُ﴾ [النحل: ۷۷] ”اور قیامت کا امر تو ایسا ہی ہے جیسے آنکھ کا جھپکنا بلکہ اس سے بھی زیادہ قریب۔“ نیز فرمایا: ﴿يَوْمَ يَدْعُوكُمْ فَتَسْتَجِيبُونَ بِحَنَدٍ وَتَظُنُّونَ إِن لَّبِثْتُمْ إِلَّا قَلِيلًا﴾ [بنی اسرائیل: ۵۲] ”جس دن وہ تمہیں بلائے گا تم اس کی تعریف کرتے ہوئے تعمیل ارشاد کرو گے اور گمان کرو گے کہ تمہارا رہنا بہت ہی تھوڑا ہے۔“ یعنی ہم تو ان کو صرف ایک امر کریں گے پھر تب ہی وہ سب کے سب حاضر ہوں گے۔ قوله تعالى: ﴿فَالْيَوْمَ لَا تُظَلَمُ نَفْسٌ شَيْئًا﴾ یعنی پھر آج کے دن کوئی شخص اپنے عمل کے لحاظ سے ظلم نہ کیا جائے گا۔^①

فتح البیان کا بیان:

فتح البیان کا بیان فاتح یہ ہے کہ یہ وہی فتح ہے جس کے باعث وہ اپنی قبروں سے مبعوث ہوں گے، دونوں نفخوں کے درمیان چالیس برس کا وقفہ ہے۔ بخاری و مسلم نے سیدنا ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے: ”دو نفخوں کے درمیان چالیس ہیں۔“ لوگوں نے کہا: اے ابو ہریرہ! چالیس دن؟ کہا: میں باز رہتا ہوں۔ کہا: چالیس مہینے؟ کہا: میں باز رہتا ہوں۔ کہا: چالیس برس؟ کہا: میں باز رہتا ہوں (اصل روایت کے الفاظ ”أَبْيْتُ“ ہیں، یعنی میں نے صرف ”أربعون“ کا لفظ سنا ہے، میں نبی اکرم صلی اللہ علیہ وسلم پر جھوٹ بولنے سے اور بغیر علم کے خبر دینے سے باز رہتا ہوں)۔ پھر آسمان سے پانی نازل کرے گا تو وہ اس طرح آگیں گے جیسے ترکاری اُگتی ہے۔ انسان سے کوئی شے نہیں ہے مگر وہ بوسیدہ ہو جاتی ہے، سوائے ایک ہڈی کے اور وہ عجب الذنب ہے اور قیامت کے دن مخلوق اسی سے ترکیب دی جائے گی۔^②

”نفخ“ میں زمانہ مستقبل کو ماضی کے پیرائے میں ادا فرمایا، اس لیے کہ اس میں اس کے یقینی طور پر واقع ہونے سے آگاہ کرنا ہے۔ صور میں پھونکا جانا گو آئندہ زمانے میں ہو گا مگر اس کا ہونا ایسا یقینی ہے، گویا اس کا وقوع ہو چکا ہے، جیسا کہ اہل بیان نے ذکر کیا ہے اور اس آیت کو اس کے مثل ٹھہرایا ہے۔ ”صُور“ واو کے سکون کے ساتھ وہ قرن ہے، یعنی زنگھا جس میں اسرافیل علیہ السلام پھونکیں گے جس طرح کہ اس بارے میں حدیث شریف وارد ہوئی ہے۔ لغت عرب میں صور کا اطلاق قرن پر مشہور ہے۔ اس کا مکمل بیان سورۃ الانعام میں گزر چکا ہے۔^③ امام قتادہ رحمہ اللہ نے کہا

① تفسیر ابن کثیر (۷۵۳/۳) ② صحیح البخاری، رقم الحدیث (۴۶۵۱) صحیح مسلم، رقم الحدیث (۲۹۵۵)

③ رقم الآیۃ (۷۳)

ہے کہ صور بہ فتح واد جمع ہے صورت کی، یعنی روحیں صورتوں میں پھونکی جائیں گی۔^① ”أَجْدَاثٌ“ جمع ہے ”جَدَثٌ“ بہ معنی قبر کے۔ کسی نے ”أَجْدَاثٌ“ بہ فاء پڑھا ہے، یہ بھی ایک لغت ہے، فصیح لغت بہ ثائے مثلثہ ہے۔

﴿يَنْسِلُونَ﴾ کے معنی ہیں: ”يُسْرِعُونَ وَيَعْدُونَ“ یعنی قبروں سے زندہ ہو کر نکلیں گے جلدی کرتے ہوئے دوڑتے ہوئے جائیں گے، جبر اور قہر کی وجہ سے نہ کہ اپنے اختیار سے۔ ”نسل“ اور ”نسلان“ چلنے میں جلدی کرنے کو کہتے ہیں۔ محاورے میں بولتے ہیں: ”نَسَلَ الذُّبُّ يَنْسِلُ“ جیسے: ”ضَرَبَ يَضْرِبُ“ اور ”يَنْسِلُ“ بہ ضم بھی کہتے ہیں۔ غرضیکہ جس وقت نثر صورت کے سبب سے اپنی قبروں سے مبعوث ہوں گے تو کہیں گے: ﴿يَوَيْلَنَا﴾ اپنی ویل اور خرابی کو پکاریں گے۔ گویا اس سے کہیں گے کہ اے خرابی! تو کہاں ہے؟ حاضر ہو یہ تو تیری حاضری کا وقت ہے۔ ”وَيْلٌ“ مصدر بہ معنی ہلاک ہے، اس کا فعل اس کے لفظ سے نہیں ہے، بلکہ اس کے معنی سے ہے، یعنی ”هَلَكَ“۔ اس ”وَيْلٌ“ کو پکارنے والے کفار ہیں۔ امام ابن انباری رحمہ اللہ کہتے ہیں کہ ﴿يَوَيْلَنَا﴾ پر وقف کرنا اچھا ہے، پھر ﴿مَنْ بَعَثْنَا مِنْ مَّرْقَدِنَا﴾ سے کلام کی ابتداء ہوتی ہے۔ جمہور نے ﴿يَوَيْلَنَا﴾ پڑھا ہے اور امام ابن ابی لیلیٰ رحمہ اللہ نے حرف تاء کے اضافے کے ساتھ ”يَا وَيْلَنَا“ پڑھا ہے۔

جمہور نے ﴿مَنْ بَعَثْنَا﴾ کو بہ فتح میم بنا کر استفہام اور ﴿بَعَثْنَا﴾ کو بہ صیغہ ماضی پڑھا ہے۔ سیدنا عبداللہ بن عباس رضی اللہ عنہما، امام ضحاک اور ابو نہیک رحمہ اللہ نے بہ کسر میم بنا کر حرف جر اور ”بَعَثْنَا“ بہ صیغہ مصدر یہ پڑھا ہے۔ یہ قراءت علی رضی اللہ عنہ سے بھی مروی ہے، اس کی بنا پر حرف ”مِنْ“ ”وَيْلٌ“ سے متعلق ہوگا۔ سیدنا ابی ہریرہ رضی اللہ عنہ کی قراءت میں ”مَنْ أَهْبَنَا“ ہے^② جو ”هَبَّ مِنْ نَوْمِهِ إِذَا انْتَبَهَ“ سے ماخوذ ہے۔ جب کوئی شخص اپنی نیند سے جاگتا ہے تو کہتے ہیں: ”هَبَّ مِنْ نَوْمِهِ“۔ مرقد کہتے ہیں مضجع کو، مضجع لیٹنے سونے کی جگہ کو کہتے ہیں، یعنی کس نے ہم کو ہماری خواب گاہ سے اٹھایا، چوں کہ ہولنا کی اور پریشانی کی وجہ سے ان کی عقلیں خلط ملط ہو گئیں، اس لیے خیال کیا کہ وہ سوئے ہوئے تھے۔ کسی نے کہا ہے کہ یہ اس وقت کہیں گے کہ جہنم کا معائنہ کریں گے۔ امام ابو صالح رحمہ اللہ نے کہا ہے کہ جس وقت پہلا نفع پھونکا جائے گا تو اہل قبور سے عذاب اٹھا لیا جائے گا اور دوسرے نفعے تک ایک نیند سو جائیں گے۔^③ امام مجاہد رحمہ اللہ سے مروی ہے کہ وہ عذاب سے راحت پائیں گے دوسرے نفعے سے ذرا پہلے اور نیند کا مزہ چکھیں گے۔^④ کسی نے کہا ہے کہ دونوں نفعوں کے درمیان اللہ پاک ان سے عذاب رفع کر دے گا تو وہ سو جائیں گے، پھر دوسرے نفعے میں جب مبعوث ہوں گے تو قیامت کی ہولناکیوں کا معائنہ کریں گے اور ویل پکاریں گے، ان قولوں کی بنا پر ان کا قول ﴿مِنْ مَّرْقَدِنَا﴾ حقیقت ٹھہرے گا، کیوں کہ مرقد حقیقی خواب گاہ کو کہتے ہیں۔

② تفسیر القرطبی (۴۱/۱۵) فتح القدیر (۴۹۳/۴)

① فتح القدیر (۴۹۳/۴) تفسیر القرطبی (۴۰/۱۵)

④ الدر المنثور (۶۳/۷)

③ تفسیر القرطبی (۴۱/۱۵)

قوله تعالى: ﴿هَذَا مَا وَعَدَ الرَّحْمَنُ وَصَدَقَ الْمُرْسَلُونَ﴾ ان کو فرشوں کی طرف سے جواب ہے، یا مومنین متقین کی طرف سے۔ کسی نے کہا ہے کہ یہ کفار کے کلام میں سے ہے، ایک دوسرے کو یہ جواب دیں گے۔ اول کے امام فراء رحمہ اللہ قائل ہیں اور دوسرے کے امام مجاہد رحمہ اللہ۔ امام قتادہ رحمہ اللہ نے کہا ہے کہ یہ اللہ پاک کے کلام سے ہے۔^(۱) کلمہ ﴿مَا﴾ موصولہ ہے اور اس کی ضمیر محذوف ہے۔ ”أَيُّ: هَذَا الَّذِي وَعَدَهُ الرَّحْمَنُ وَصَدَقَ فِيهِ الْمُرْسَلُونَ“ قَدْ حَقَّ عَلَيْكُمْ وَنَزَلَ بِكُمْ“ یعنی یہ جس کا رحمان نے وعدہ کیا ہے اور رسول اس میں سچے ہوئے، تم پر ثابت اور نازل ہوا۔ ﴿وَعَدَ﴾ و ﴿صَدَقَ﴾ کے دونوں مفعول محذوف ہیں: ”أَيُّ: وَعَدَكُمْوَهُ الرَّحْمَنُ وَصَدَقَكُمْوَهُ الْمُرْسَلُونَ“۔ اصل ”وَعَدَكُمْ بِهِ وَصَدَقَكُمْ فِيهِ“ ہے۔ یا ”وَعَدَنَاهُ الرَّحْمَنُ وَصَدَقَنَاهُ الْمُرْسَلُونَ“ ہے۔ اس بنا پر کہ یہ مومنین کے قول سے یا کفار کے قول سے ٹھہرے۔ ایسے وقت میں اقرار کیا گیا کہ اقرار ان کو فائدہ نہیں دیتا۔

پھر اللہ پاک نے اپنی قدرت ذکر فرمائی۔ ﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ جَبِيعٌ لَّدَيْنَا مُحْضَرُونَ﴾ یعنی نہیں ہو گا یہ نفعِ ثانیہ جس کا ذکر ابھی گزرا ہے، مگر ایک چنگھاڑ جس کو اسرائیل چنچے گا صور میں اپنے پھونکنے سے، پھر تب ہی وہ جلدی سے ہمارے پاس حساب اور عقاب کے لیے جمع کیے ہوئے حاضر ہوں گے۔ امام قرطبی رحمہ اللہ نے کہا: یعنی ایک صیحہ سے ان کو اٹھانا اور زندہ کرنا ہو گا۔ وہ اسرائیل کا یہ قول ہے: ”أَيَّتَهَا الْعِظَامُ النَّخِرَةُ وَالْأَوْصَالُ الْمُتَقَطَّعَةُ وَالْعِظَامُ الْمُتَفَرِّقَةُ وَالشُّعُورُ الْمُتَمَرِّقَةُ إِنَّ اللَّهَ يَأْمُرُكُنَّ أَنْ تَجْتَمِعْنَ لِفَصْلِ الْقَضَاءِ“^(۲) یعنی او بوسیدہ ہڈیو اور ٹکڑے ٹکڑے ہوئے جوڑو اور جدا جدا پڑی ہوئی ہڈیو اور ریزہ ریزہ ہوئے بالو! بے شک اللہ تم کو حکم فرماتا ہے کہ تم فیصلے کے لیے اکٹھے ہو جاؤ اور یہ اس آیت کے معنی ہیں: ﴿يَوْمَ يَسْعَوْنَ الصَّيْحَةُ بِالْحَقِّ ذَلِكَ يَوْمُ الْخُرُوجِ﴾ [ق: ۴۲] ”جس روز اس تند و تیز چیخ کو یقین کے ساتھ سن لیں گے، یہ دن ہو گا نکلنے کا۔“

قوله تعالى: ﴿فَإِذَا هُمْ جَبِيعٌ﴾ مبتداء و خبر ہے۔ ﴿جَبِيعٌ﴾ نکرہ ہے ﴿مُحْضَرُونَ﴾ اس کی صفت ہے۔ ﴿مُحْضَرُونَ﴾ کے معنی ہیں ”مَجْمُوعُونَ“۔ حساب کی جگہ پر حاضر کیے جائیں گے۔ غرضیکہ جو عذاب ان کے لیے تیار کیا گیا ہے جس وقت وہ اس کو دیکھیں گے تو ان سے جو بات حق کو ثابت کرنے کے لیے اور انہیں ڈانٹ ڈپٹ کے طور پر کہی جائے گی اللہ پاک نے اس کو بیان فرمایا ہے: ﴿فَالْيَوْمَ لَا تُظْلَمُ نَفْسٌ شَيْئًا﴾ یعنی پھر آج کے دن کوئی بھی شخص اس شے سے جس کا وہ مستحق ہے ذرا بھی ظلم نہ کیا جائے گا۔ مطلب یہ ہے کہ اس کے ثوابِ عمل سے کچھ بھی کمی نہ کی جائے گی اور نہ وہ اس میں کسی طرح کا ظلم کیا جائے گا۔ اور تم نہ جزا دیے جاؤ گے مگر اس شے کی جزا جس کو تم دنیا میں کرتے تھے، یا اس شے کے سبب سے جس کو کرتے تھے، یا اس کے مقابلے میں۔

شیخ زادہ رحمہ اللہ نے کہا ہے کہ ﴿فَالْيَوْمَ﴾ منصوب ہے ﴿لَا تُظْلَمُ﴾ سے اور ﴿شَيْئًا﴾ مفعول لہ ہے، یا

مصدر ”أَيُّ شَيْئًا مِنَ الظُّلْمِ“ چنانچہ ﴿لَا تُظْلَمُ نَفْسٌ﴾ تو مومن کی امان کے لیے ہے اور ﴿وَلَا تُجْزَوْنَ﴾ کافر کی ناامیدی کے لیے۔ کسی نے کہا ہے کہ اس میں کیا فائدہ ہے کہ مجرم کی ناامیدی کی طرف اشارہ کیا تو خطاب کا طریقہ اختیار کیا اور مومن کی امان کی طرف اشارہ کرتے وقت خطاب نہ کیا گیا؟ تو اس کا جواب یہ ہے کہ ﴿لَا تُظْلَمُ نَفْسٌ شَيْئًا﴾ عموم کے معنی دیتا ہے اور اس مقام میں مقصود یہی ہے، کیوں کہ اللہ تعالیٰ کسی پر ظلم نہ کرے گا، وہ مومن ہو یا کافر۔

رہا ﴿وَلَا تُجْزَوْنَ﴾ تو یہ کافر کے ساتھ خاص ہے، اس لیے کہ مومن کو اللہ پاک ایسی شے کے ساتھ جزا دے گا جو اس نے وراثت کے طور پر اور اختصاص الہی کے طور پر نہیں کی وہ اپنی رحمت کو جس کے لیے چاہتا ہے خاص کرتا ہے جس طرح کہ وہ اس کو اعمال کی جہت سے جزا دے گا، چنانچہ اس لیے پہلے حصے میں خطاب کو ترک کیا اور دوسرے حصے میں خطاب لایا۔ بالجملہ جب اللہ پاک نے کافروں کا حال بیان کیا تو اس کے بعد اپنے نیک بندوں کے بارے میں فرمایا اور اس کو ان باتوں میں سے ٹھہرایا جو اس دن کفار سے ان کی حسرت اور ندامت بڑھانے کے لیے کہی جائیں گی اور اس لیے کہی جائیں گی تاکہ ان کی جزع اور فزع کامل ہو اور جو بلا اُن پر نازل ہوئی اور جس شقاوت اور بدبختی کا انھوں نے مشاہدہ کیا، وہ پوری ہو۔ پھر اللہ پاک نے ان کے لیے جو عذاب تیار کر رکھا ہے اور اپنے دوستوں کے لیے انواع اور اقسام کے جو عیش اور آرام مہیا کر رکھے ہیں، جب وہ ان کو دیکھیں گے تو ان کے دلوں میں انتہا درجے کی ایذا پہنچے گی اور ان کے سینوں میں تنگی اتنی زیادہ ہو جائے گی جس کا اندازہ ممکن نہیں ہے۔ چنانچہ ارشاد فرمایا: ①

إِنَّ أَصْحَابَ الْجَنَّةِ الْيَوْمَ فِي شُغْلٍ فَكِهِونَ ۖ هُمْ
وَأَزْوَاجُهُمْ فِي ظِلِّ عَلَى الْأَسْرَاطِ مُتَبَكِّونَ ۖ لَهُمْ فِيهَا
فَاكِهَةٌ ۖ وَلَهُمْ مَّا يَدْعُونَ ۖ سَلَامٌ قَوْلًا مِّن رَّبِّ رَحِيمٍ ۖ

بے شک اہل جنت آج ایک شغل میں خوش و خرم ہوں گے ⑤۵ وہ اور اُن کی بیویاں سایوں میں تختوں پر ٹیک لگائے ہوں گے ⑤۶ ان کے لیے وہاں (ہر قسم کے) پھل ہوں گے اور ان کے لیے وہ ہوگا جو وہ مانگیں گے ⑤۷ (انھیں) نہایت مہربان رب کی طرف سے سلام کہا جائے گا ⑤۸

اہل جنت کا عیش و آرام:

حافظ ابن کثیر رحمہ اللہ کہتے ہیں اللہ پاک اہل جنت کے بارے میں خبر دیتا ہے کہ قیامت کے دن جس وقت وہ

عرصات سے کوچ کریں گے اور جنتوں کے چمنوں میں نازل ہوں گے تو اپنے غیر کی نسبت شغل میں ہوں گے، اس نعمِ مقیم اور عظیم کامیابی کے سبب جس میں وہ ہوں گے۔ امام حسن بصری رحمۃ اللہ علیہ اور اسماعیل بن خالد نے کہا ہے کہ وہ اس عذاب سے شغل میں ہیں جس میں اہل نار ہیں۔ امام مجاہد رحمۃ اللہ علیہ نے کہا: ﴿فِي شُغْلٍ فَاِكْهُوْنَ﴾ ”اَی: فِي نَعِيمٍ مُّعْجَبُوْنَ اَی: بِہ“ اسی طرح امام قتادہ رحمۃ اللہ علیہ نے کہا ہے۔ سیدنا عبداللہ بن عباس رضی اللہ عنہما نے فرمایا: ”فَاِكْهُوْنَ اَی: فَرِحُوْنَ“ سیدنا عبداللہ بن مسعود اور عبداللہ بن عباس رضی اللہ عنہما، امام سعید بن مسیب، عکرمہ، حسن، قتادہ، اعمش، سلیمان تیمی اور اوزاعی رضی اللہ عنہم نے اس کی تفسیر میں کہا ہے کہ شغل ان کا اختفاضِ ابکار ہے، یعنی کنواری عورتوں کا بکرتوڑنا۔^① سیدنا عبداللہ بن عباس رضی اللہ عنہما سے ایک روایت میں بہ سماع الاوتار ہے، یعنی باجوں کے سننے سے وہ خوش ہوتے ہوں گے۔ امام ابو حاتم رحمۃ اللہ علیہ نے کہا: شاید سننے والے کی غلطی ہے، وہ تو یہی اختفاضِ الابکار ہے۔^②

قولہ تعالیٰ: ﴿هُمُ وَاَزْوَاجُهُمْ﴾ امام مجاہد رحمۃ اللہ علیہ نے کہا ہے کہ ”وَحَلَالُ لَهُمْ ﴿فِي ظِلِّ﴾ اَی: فِي ظِلَالِ الْأَشْجَارِ“ یعنی وہ اور ان کی بیویاں درختوں کے سایوں میں ہیں۔ ﴿عَلَى الْأَرَائِكِ مُتَّكِئُونَ﴾ سیدنا عبداللہ بن عباس رضی اللہ عنہما، امام مجاہد، عکرمہ، محمد بن کعب، حسن، قتادہ، سدی اور خصیف رضی اللہ عنہم نے کہا: ”الْأَرَائِكُ“ ”السُّرُرُ تَحْتَ الْحِجَالِ“ ہیں (”جمع“ ”حجلة“ بہ تحریک بہ معنی خانہ عروسی) یعنی ﴿الْأَرَائِكِ﴾ سے مراد چھپر کھٹوں کے نیچے تخت ہیں۔ حافظ رحمۃ اللہ علیہ کثیر رحمۃ اللہ علیہ کہتے: ”نَظِيرُهُ فِي الدُّنْيَا هَذِهِ التُّخُوتُ تَحْتَ الْبُشَاخِينِ“ وَاللَّهُ سُبْحَانَهُ وَتَعَالَى أَعْلَمُ۔^③ یعنی ”أَرَائِكُ“ کی نظیر دنیا میں یہی تخت ہیں جو بشاخین کے نیچے ہوتے ہیں۔ بشاخین سے مراد شاید مسہریاں اور چھپر کھٹ ہیں۔ ﴿لَهُمْ فِيهَا فَاِكْهَةٌ﴾ یعنی ان کے لیے جنت کے میوؤں کی ساری اقسام ہیں۔

﴿وَلَهُمْ مَا يَدْعُونَ﴾ یعنی جو چیز طلب کریں گے پائیں گے تمام لذت دینے والی چیزوں سے۔ غرض یہ ہے کہ لذت اور مزے کی چیزوں میں سے جو کچھ مانگیں گے وہ پائیں گے۔ امام ابن ابی حاتم رحمۃ اللہ علیہ نے اسامہ بن زید رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے: ”أَلَا هَلْ مُشَمِّرٌ إِلَى الْجَنَّةِ؟ فَإِنَّ الْجَنَّةَ لَا خَطَرَ لَهَا هِيَ وَرَبِّ الْكَعْبَةِ نُورٌ كُلُّهَا يَتَلَأَلُ وَرِيحَانَةٌ تَهْتَرُ وَقَصْرٌ مَشِيدٌ وَنَهْرٌ مُطَرِدٌ وَثَمَرَةٌ نَضِيجَةٌ وَزَوْجَةٌ حَسَنَاءُ جَمِيلَةٌ وَحُلَلٌ كَثِيرَةٌ وَمَقَامٌ فِي أَبَدٍ فِي دَارِ سَلَامَةٍ وَفَاِكْهَةٌ خَضِرَةٌ وَخَيْرَةٌ وَنَعْمَةٌ سَحَلَةٌ عَالِيَةٌ بِهِيَّةٍ. قَالُوا يَا رَسُولَ اللَّهِ نَحْنُ الْمُشَمَّرُونَ لَهَا. قَالَ ﷺ: قُولُوا: إِنْ شَاءَ اللَّهُ فَقَالَ الْقَوْمُ: إِنْ شَاءَ اللَّهُ“ (وکذا رواه ابن ماجه في كتاب الزهد من سننه) یعنی خبردار! کیا کوئی جنت کی طرف سعی و کوشش

① تفسیر الطبری (۵۳۶-۵۳۴/۲۰) ② الدر المنثور (۶۵/۷)

③ تفسیر الطبری (۵۳۹-۵۳۸/۲۰) تفسیر ابن کثیر (۷۵۴، ۷۵۳/۳)

④ سنن ابن ماجہ، رقم الحدیث (۴۳۳۲) اس کی سند میں ”ضحاک معافری“ مجہول راوی ہے۔ مزید دیکھیں: (السلسلة الضعيفة، رقم الحدیث: ۳۳۵۸)

کرنے والا ہے؟ چنانچہ جنت کے لیے کوئی مثال و عوض نہیں ہے۔ رب کعبہ کی قسم! وہ ایک نور ہے، سب کا سب جھللا رہا ہے اور ایک ریحانہ ہے کہ لہرا رہا ہے اور ایک پکا محل ہے اور ایک بہتی ہوئی نہر ہے اور ایک پکا ہوا میوہ ہے اور ایک حسین اور جمیل بی بی ہے اور بہت سے جوڑے ہیں اور سلامتی کے گھر میں ہمیشگی کی قیام گاہ ہے اور ایک میوہ ہے سرسبز تر و تازہ اور خیر و نعمت ہے اور ایک محل ہے بلند روشن۔ صحابہ نے عرض کی: یا رسول اللہ! ہم اس کے لیے سعی اور کوشش کرنے والے ہیں۔ آپ ﷺ نے فرمایا: کہو ان شاء اللہ، چنانچہ لوگوں نے ان شاء اللہ کہا۔

امام ابن جریج رحمہ اللہ نے کہا: ”قَالَ ابْنُ عَبَّاسٍ رَضِيَ اللَّهُ عَنْهُمَا فِي قَوْلِهِ تَعَالَى ﴿سَلَامٌ قَوْلًا مِّن رَّبِّ رَحِيمٍ﴾ فَإِنَّ اللَّهَ تَعَالَى نَفْسَهُ سَلَامٌ عَلَى أَهْلِ الْجَنَّةِ“۔ یہ جو سیدنا عبداللہ بن عباس رضی اللہ عنہما نے فرمایا: یہ اس آیت کی طرح ہے: ﴿تَحِيَّتُهُمْ يَوْمَ يَلْقَوْنَهُ سَلَامٌ﴾ [الأحزاب: ۴۴] ”جس دن یہ (اللہ سے) ملاقات کریں گے ان کا تحفہ سلام ہوگا۔“ امام ابن ابی حاتم رحمہ اللہ نے سیدنا جابر رضی اللہ عنہ سے روایت کیا ہے کہ رسول اللہ ﷺ نے فرمایا ہے: اس دوران میں کہ اہل جنت اپنی نعمتوں میں ہوں گے کہ ان پر ایک نور ساطع ہوگا (بلند ہو کر چمکے گا) تو وہ اپنے سر اٹھائیں گے، ناگاہ رب تعالیٰ نے یقیناً ان پر ان کے اوپر سے جھانکا۔ پھر کہا: ”السَّلَامُ عَلَيْكُمْ يَا أَهْلَ الْجَنَّةِ“ چنانچہ وہ اللہ تعالیٰ کا یہ قول ہے: ﴿سَلَامٌ قَوْلًا مِّن رَّبِّ رَحِيمٍ﴾ کہا: پس وہ ان کی طرف نظر کرے گا اور وہ اس کی طرف نظر کریں گے، پھر وہ نعمتوں میں سے کسی شے کی طرف توجہ نہیں کریں گے، جب تک اس کی طرف نظر کریں گے، یہاں تک کہ وہ ان سے حجاب کرے گا اور اس کا نور و برکت ان پر اور ان کے گھروں پر باقی رہ جائے گا۔^① (ورواہ ابن ماجہ فی کتاب السنۃ من سننہ قال ابن کثیر: فی إسناده نظر۔ (فتح البیان اور فتح القدیر میں ہے ”وأخرج ابن ماجہ وابن أبی الدنیا فی صفة الجنة والبرزخ وابن أبی حاتم والآجری فی الرؤیۃ وابن مردویہ عن جابر... الخ“) امام ابن جریر رحمہ اللہ نے عمر بن عبدالعزیز رحمہ اللہ سے روایت کیا ہے، کہا کہ اللہ تعالیٰ جس وقت اہل جنت اور نار سے فارغ ہوگا تو بادل اور فرشتوں کے سایوں میں متوجہ ہوگا، کہا: پھر وہ اہل جنت پر سلام کرے گا تو وہ اس کو سلام کا جواب دیں گے۔ امام محمد بن کعب قرظی رحمہ اللہ نے کہا، جو عمر رحمہ اللہ سے راوی ہیں: اور یہ اللہ تعالیٰ کی کتاب میں ہے: ﴿سَلَامٌ قَوْلًا مِّن رَّبِّ رَحِيمٍ﴾

پھر اللہ عز و جل فرمائے گا: مجھ سے مانگو تو وہ کہیں گے: اے رب! ہم تجھ سے کیا مانگیں؟ فرمائے گا: ہاں، مجھ سے مانگو۔ کہیں گے: اے رب! ہم تجھ سے تیری رضا مانگتے ہیں۔ فرمائے گا کہ میری رضا نے تو تم کو میرے عزت والے گھر میں داخل کیا ہے۔ کہیں گے: یا رب! پھر وہ کیا شے ہے جو تجھ سے مانگیں؟ پس قسم ہے تیری عزت و جلال کی

① سنن ابن ماجہ، رقم الحدیث (۱۸۴) کشف الأستار عن زوائد البزار (۶۷/۳) تفسیر ابن کثیر (۵۰۱/۴) فتح البیان (۳۱۰/۱۱)

اس کی سند میں ”فضل رقاشی“ ضعیف راوی ہے۔ (ضعیف الجامع، رقم الحدیث: ۲۳۶۳)

اور ارتقاع مکان کی! اگر تو ہم پر ثقلین کا رزق تقسیم کر دیتا تو البتہ ہم ان کو کھلاتے اور پلاتے اور پہناتے اور ان کی خدمتی دیتے، یہ سب کچھ ہمارا کچھ کم نہ کرتا۔ اللہ تعالیٰ فرمائے گا: بے شک میرے پاس مزید ہے: ”قَالَ فَيَفْعَلُ ذَلِكَ لَهُمْ فِي دَرَجِهِمْ حَتَّى يَسْتَوِيَ فِي مَجْلِسِهِ“ کہا: پھر ان کے پاس اللہ عزوجل کی طرف سے تحفے آئیں گے جن کو فرشتے اٹھائے ہوں گے۔^(۱) پھر اس طرح کی روایت ذکر کی۔ یہ غریب خبر ہے جسے ابن جریر نے کئی طرق سے روایت کیا ہے۔^(۲)

فتح البیان کا بیان:

کوفیین اور ابن عامر رضی اللہ عنہ نے ﴿شُغْلٍ﴾ کو بہ ضمتین پڑھا ہے اور باقی قراء نے بہ ضم شین اور سکون غین پڑھا ہے۔ یہ دونوں دو لغت ہیں، جیسا کہ امام فراء رضی اللہ عنہ نے کہا ہے کہ امام مجاہد، فراء، ابو السماک رضی اللہ عنہ نے بہ فتحین اور یزید نحوی اور ابن ہبیرہ رضی اللہ عنہ نے بہ فتح شین اور سکون غین پڑھا ہے۔^(۳) ﴿شُغْلٍ﴾ وہ شان اور حال ہے جو آدمی کو روکتا ہے اور اپنے سوا اس کے سب حالات سے مشغول کرتا ہے، اس لیے وہ حال اس کے نزدیک سارے حالات سے زیادہ اہم ہوتا ہے، یا تو اس لیے کہ وہ کمال مسرت اور تازگی کا موجب ہوتا ہے، یا کمال برائی اور غم کا موجب ہوتا ہے۔ یہاں مراد پہلی حالت ہے۔ ﴿شُغْلٍ﴾ کی تنکیر اور ابہام سے یہ بات بتانا مقصود ہے کہ وہ شغل کا ایسا عالی درجہ ہے جو بیان سے باہر ہے۔

اب رہی یہ بات کہ وہ کیا شغل ہے تو اس میں اقوال ہیں: ایک قول یہ ہے جو پہلے گزر چکا ہے کہ کنواری عورتوں کی بکارت توڑنے میں مشغول ہوں گے۔ سیدنا عبداللہ بن عمر رضی اللہ عنہما سے مروی ہے کہ مومن ہر بار جب اپنی بی بی کا ارادہ کرے گا تو اس کو کنواری پائے گا۔^(۴) اسی طرح مرفوعاً بھی مروی ہے۔^(۵) امام وکیع رضی اللہ عنہ نے کہا ہے کہ اس کا شغل سماع میں ہوگا۔ امام ابن کیسان رضی اللہ عنہ نے کہا ہے کہ ایک دوسرے کی زیارت اور ملاقات میں مشغول ہوں گے۔^(۶) کسی نے کہا ہے کہ اس دن اللہ جبار کی ضیافت میں مشغول ہوں گے۔ کسی نے کہا ہے کہ اہل نار جس حال میں ہیں علی الاطلاق اس سے ان کو شغل ہوگا۔ یا ان کے گھر والے جو نار میں ہیں، ان سے مشغول ہوں گے، ان کے حال کی ان کو کچھ فکر نہ ہوگی اور ان کی کچھ پروا نہ کریں گے، تاکہ ان کے عیش و آرام میں ان پر کسی طرح کا تنگنص (تنگنی) داخل نہ ہو۔ اولیٰ یہ ہے کہ ان کے شغل کو کسی خاص چیز کے ساتھ مخصوص نہ کیا جائے۔ مراد یہ ہے کہ وہ ایسے انواع اور اقسام کی لذتوں میں ہیں جو ان کو باقی باتوں سے بالکل مشغول اور بے پروا کرتے ہیں، کیوں کہ وہاں تو وہ چیزیں ہیں

(۱) تفسیر الطبری (۵۴۱، ۵۴۰/۲۰) (۲) تفسیر ابن کثیر (۷۵۴، ۷۵۳/۳)

(۳) فتح القدیر (۴۹۵/۴) (۴) الدر المنثور (۶۵، ۶۴/۷)

(۵) المعجم الصغیر (۱۶۰/۸) امام بیہقی رضی اللہ عنہ فرماتے ہیں: ”وفیه معلی بن عبد الرحمن الواسطی وهو کذاب“ (مجمع الزوائد: ۷۷۱/۸)

(۶) تفسیر القرطبی (۴۳/۱۵)

جو نہ کسی آنکھ نے دیکھیں اور نہ کسی کان نے سُنیں اور نہ کسی کے دل میں ان کا خیال گزرا۔

رہی یہ بات کہ اکابر سلف سے ﴿شُغِلَ﴾ کی تفسیر میں جو خاص خاص اقوال مروی ہیں جن کا ذکر پہلے ہو چکا ہے، مثلاً: کسی نے کہا ہے کہ اس سے مراد اختصاصِ ابکار ہے، یا سماع ہے، یا ضربِ اوتار ہے، یا تزاور ہے، یا ضیافتِ جبار ہے تو ان کی مراد شغل کو کسی ایک مخصوص کام میں محصور کرنا نہیں ہے، بلکہ اس بات کا بیان ہے کہ یہ امور ان کے اشغال میں سے ہیں اور اُن میں سے ہر ایک نے جو اُن امور میں سے کسی کو خاص طور پر ذکر کیا تو یہ اس پر محمول ہے کہ اس کے بیان کرنے کا مقام اس کا مقتضا ہو۔

﴿فَكِهُونٌ﴾ جمہور نے بہ رفع پڑھا ہے اس بنا پر کہ ﴿إِنَّ﴾ کی خبر ہے اور ﴿فِي شُغْلٍ﴾ اس سے متعلق ہے۔ یا بنا بر حال محلِ نصب میں ہے۔ یہ بھی جائز ہے کہ مرفوع ہو بنا بر خبر ﴿إِنَّ﴾ اور ﴿فَكِهُونٌ﴾ خبر ثانی۔ امام اعمش اور طلحہ بن مصرف نے ”فَاكِهَيْنَ“ پڑھا ہے بہ نصب بنا بر حال اور ﴿فِي شُغْلٍ﴾ خبر۔ امام حسن، ابو جعفر، ابو حیوہ، ابو رجا، شبیبہ، قتادہ اور مجاہد رحمہم اللہ نے ﴿فَكِهُونٌ﴾ پڑھا ہے۔ امام فراء رحمہ اللہ نے کہا ہے کہ یہ دونوں دو لغت ہیں، جیسے: ”فَارِهَ وَفَرِهَ“ اور ”حَاذِرَ وَحَذِرَ“۔ امام کسائی رحمہ اللہ نے اور ابو عبیدہ نے کہا ہے کہ ”فَاكِهَ“ ”ذُو الْفَاكِهَةِ“ ہے، جیسے: ”تَامِرٌ وَلَاِبِنٌ ذُو التَّمْرِ وَذُو اللَّبَنِ“ اور ”فَكِهَ“ بہ معنی ”مُتَفَكِّهٌ وَمُتَنَعِّمٌ“ ہے۔ امام ابو زید رحمہ اللہ نے کہا: محاورے میں بولتے ہیں: ”رَجُلٌ فَكِهٌ“ جبکہ وہ طیب النفس ضحوک ہو، یعنی خوش طبع ہنسور ہو۔ امام قتادہ رحمہ اللہ نے کہا ”الْمُعْجَبُونَ“ امام مجاہد اور ضحاک رحمہم اللہ نے مثل قول قتادہ کے کہا ہے اور امام سدی رحمہ اللہ نے مثل قول کسائی کے۔^① کسی نے کہا: ”نَنَاعِمُونَ مُتَلَذِّذُونَ فِي النَّعْمَةِ“ ماخوذ ہے۔ ”فَكَاهَةٌ“ سے ”فَكَاهَةٌ“ کے معنی ہیں: ”تَمَتَّعَ وَتَلَذَّذَ“ ماخوذ ”فَاكِهَ“ سے، یعنی وہ نعمت میں لذت لیتے ہیں، مزے اٹھاتے ہیں۔ شیخ زادہ رحمہ اللہ نے اس کی تفسیر بہ طیب عیش و نشاط کی ہے۔ یعنی وہ اچھے عیش و نشاط میں ہیں۔

﴿هُمْ وَأَزْوَجُهُمْ﴾ جملہ متانفہ ہے، اس سے مقصود ان کے شغل اور تفکہ کا بیان کرنا ہے اور ان کا ایسی شے کے ساتھ کامل کرنا ہے جو اُن کے سرور اور رونق کو بڑھائے، وہ یہ ہے کہ ان کی بیبیاں ان کے ساتھ ہیں، اس حال میں کہ سایوں کے نیچے تختوں پر تکیہ لگائے بیٹھی ہیں۔ ﴿هُمْ﴾ کی ضمیر مبتداء ہے اور ﴿وَأَزْوَجُهُمْ﴾ اس پر معطوف ہے اور ﴿مُتَكُونُونَ﴾ خبر ہے۔ یہ بھی جائز ہے کہ ﴿هُمْ﴾ اس ضمیر کی تاکید ہو جو ﴿فَكِهُونٌ﴾ میں ہے اور ﴿وَأَزْوَجُهُمْ﴾ اس ضمیر پر معطوف ہو اور ﴿مُتَكُونُونَ﴾ کا رفع اس بنا پر ہو کہ مبتدائے محذوف کی خبر ٹھہرے اور ﴿فِي ظِلِّ﴾ اس سے متعلق ہو، یا حال ہو، اسی طرح ﴿عَلَى الْأَرْبَابِ﴾۔ امام ابو البقاء رحمہ اللہ نے یہ جائز رکھا ہے کہ ﴿فِي ظِلِّ﴾ خبر

ہے اور ﴿عَلَىٰ الْأَرْيَافِ﴾ کلامِ مستأنف ہے۔^(۱) جمہور نے ﴿ظِلِّ﴾ بکسرِ طاء والف پڑھا ہے، یہ جمع ہے ”ظِلٌّ“ بہ معنی سایہ کی۔

سیدنا عبداللہ بن مسعود رضی اللہ عنہ، امام عبید بن عمیر، اعمش، یحییٰ، حمزہ، کسائی اور خلف نے ﴿ظِلِّ﴾ بہ ضم طاء بدون الف پڑھا ہے۔ ﴿ظِلِّ﴾ جمع ہے ”ظِلَّةٌ“ کی۔ دونوں قراءتوں کی بنا پر فرش اور ستور ہیں جو اُن پر سایہ کرتے ہیں، جیسے: خیمے اور چھپر کھٹ۔ ”ظِلٌّ“ وہ جگہ ہے جس پر دھوپ نہیں پڑتی اور ”ظِلَّةٌ“ وہ شے ہے جو دھوپ سے ستر کرتی ہے۔ ”أَرَائِكَ“ جمع ہے ”أَرِيكَتُ“ کی، جیسے: ”سَفَائِنُ“، ”سَفِينَةٌ“ کی جمع ہے، اس سے مراد وہ تخت ہیں جو جہلوں میں ہوتے ہیں۔ امام احمد بن یحییٰ ثعلب رضی اللہ عنہ نے کہا ہے کہ ”أَرِيكَتُ“ نہیں ہوتا ہے مگر تخت قبے میں۔ امام مقاتل رضی اللہ عنہ نے کہا ہے کہ ﴿ظِلِّ﴾ سے مراد اکنانِ قصور ہیں،^(۲) یعنی محلوں کی چھت جن سے دھوپ وغیرہ کا بچاؤ ہوتا ہے۔ (اس بنا پر مراد یہ ہوگی کہ اہل جنت اپنی ازواج کے ساتھ چھتوں کے نیچے سایوں میں تختوں پر تکیہ لگائے ہوئے بیٹھے ہوں گے۔ از مصصح سلمہ اللہ تعالیٰ)۔

جملہ ﴿لَهُمْ فِيهَا فَاكِهَةٌ﴾ سے مقصود کھانے پینے کی چیزوں کا اور جسمانی اور روحانی لذتوں کا بیان کرنا ہے جن سے وہ جنت میں تمتع اٹھائیں گے اور مزہ لیں گے، اس کے بیان کے بعد کے وہاں ان کے لیے مجالسِ انس و محافلِ قدس ہیں، یعنی طرح طرح کے میوؤں میں سے ہر قسم کے بہت سے میوے ہیں۔ ﴿وَلَهُمْ مَا يَدَّعُونَ﴾ کلمہ ﴿مَا﴾ موصولہ ہے اور عائد محذوف ”أَيُّ: مَا يَدَّعُونَهُ“، یا موصوفہ ہے، یا مصدریہ۔

﴿يَدَّعُونَ﴾ مضارع ہے ”إِدَّعَى“ کا، اصل اس کی ”يَدَّعِيُونَ“ ہے بروزن ”يَفْتَعِلُونَ“ ضمہ یاء پر ثقیل تھا نقل کر کے ما قبل کو دیا، پھر التقاء ساکنین کی وجہ سے حرفِ یاء کو حذف کیا گیا تو ”يَدَّعُونَ“ ہوا، تاء کو دال سے بدلا اور دال کو دال میں ادغام کیا تو ﴿يَدَّعُونَ﴾ ہو گیا۔ غرضیکہ باب افتعال ہے ”دَعَا يَدْعُو“ سے، اور تمنا کے معنی اس کو پلائے گئے ہیں۔ امام ابو عبیدہ رضی اللہ عنہ نے کہا ہے کہ ﴿يَدَّعُونَ﴾ بہ معنی ”يَتَمَنُّونَ“ ہے۔^(۳) عرب بولتے ہیں: ”إِدَّعْ عَلَيَّ مَا شِئْتَ أَيُّ: تَمَنَّ“ یعنی تمنا کر مجھ پر جس شے کی تو چاہے۔ ”وَفُلَانٌ فِي خَيْرِ مَا يَدَّعِي أَيُّ: يَتَمَنَّى“ مطلب یہ ہے کہ جنت میں ان کے لیے وہ شے ہے جس کی وہ تمنا کریں گے۔

امام زجاج رضی اللہ عنہ نے کہا کہ دعا سے ہے: ”أَيُّ: يَدَّعُونَهُ أَهْلُ الْجَنَّةِ يَأْتِيهِمْ“،^(۴) مِنْ دَعَوْتُ غُلَامِي“ یعنی اہل جنت جس شے کو بلائیں گے، وہ ان کے پاس آئے گی، پس افتعال بہ معنی فعل ہوگا، جیسے: اجتمال بہ معنی جمل (جمل یعنی چربی پگھلانا) اور ارتحال بہ معنی رحل۔ کسی نے کہا ہے کہ افتعل بہ معنی تفاعل ہے: ”أَيُّ مَا يَتَدَاعَوْنَهُ“

(۲) تفسیر القرطبي (۴۴/۱۵) فتح القدیر (۴۹۶/۴)

(۱) التبيان في إعراب القرآن (۱۰۸۴/۲، ۱۰۸۵)

(۴) معاني القرآن (۲۹۲/۴)

(۳) تفسیر القرطبي (۴۵/۱۵)

كَقَوْلِهِمْ اُرْتَمُوا وَتَرَامُوا“ (یعنی ”اِنْ كُل مَا يَطْلِبُهُ اَحَدٌ مِنْ صَاحِبِهِ فَهُوَ حَاصِلٌ لَهُمْ بِلَا طَلْبٍ“)-
 کسی نے کہا: معنی یہ ہیں کہ جو کوئی ان میں سے کسی شے کا دعویٰ کرے گا تو وہ اس کے واسطے ہوگی، کیوں کہ اللہ پاک
 نے ان کو مطبوع و مخلوق کیا ہے، اس بات پر کہ ان میں سے کوئی شے کا دعویٰ نہ کرے، مگر اس حال میں کہ اس کا دعویٰ
 کرنا اس کے لیے حسین اور جمیل ہے۔ کسی نے ﴿يَدْعُوْنَ﴾ کو بہ تخفیف ”يَدْعُوْنَ“ پڑھا ہے، اس کے معنی واضح ہیں۔
 ﴿مَا يَدْعُوْنَ﴾ مبتداء ہے اور ﴿لَهُمْ﴾ خبر اور جملہ ماقبل پر معطوف ہے۔ امام ابن انباری رحمہ اللہ نے کہا کہ
 ﴿يَدْعُوْنَ﴾ پر وقف حسن ہے، پھر سلام سے کلام کی ابتداء ہے بایں معنی کہ ”لَهُمْ سَلَامٌ“۔^① کسی نے کہا ہے کہ
 ﴿سَلَامٌ﴾ ﴿مَا﴾ کی خبر ہے: ”أَيُّ: مُسَلِّمٌ خَالِصٌ أَوْ ذُو سَلَامَةٍ“ اور ﴿لَهُمْ﴾ ﴿سَلَامٌ﴾ سے متعلق ہے
 بایں معنی کہ ”مَا يَدْعُوْنَهُ سَلَامٌ خَالِصٌ لَهُمْ لَا يُنَازِعُهُمْ فِيهِ مُنَازِعٌ“ یعنی جس شے کی وہ تمنا کریں گے، وہ
 سالم اور خالص ہوگی ان کے لیے اس میں ان سے کوئی نزاع کرنے والا نزاع نہیں کرے گا۔ رفع سلام کی ایک وجہ یہ
 ہوئی۔ دوسری وجہ یہ ہے کہ ﴿سَلَامٌ﴾ ﴿مَا﴾ سے بدل ہے ”أَيُّ: وَلَهُمْ سَلَامٌ أَيُّ: أَنْ يُسَلِّمَ اللَّهُ عَلَيْهِمْ“ یعنی
 جنت والوں کے لیے یہ ہے کہ اللہ پاک ان پر سلام کرے گا اور یہ ان کی تمنا اور مراد ہے۔ یہ قول امام زجاج رحمہ اللہ کا ہے۔^②
 امام زحشری رحمہ اللہ نے بھی یہی کہا ہے۔^③ اس میں یہ خلل ہے کہ جب بدل ہوگا تو ﴿مَا يَدْعُوْنَ﴾ خاص ہو جائے گا،
 حالانکہ ظاہر واولیٰ یہ ہے کہ ﴿لَهُمْ مَا يَدْعُوْنَ﴾ عموم پر محمول ہو اور یہ سلام بدخولِ اولیٰ اس کے تحت میں داخل ہو۔
 ﴿مَا يَدْعُوْنَ﴾ کو کسی نوع خاص پر مقصور کرنا بے وجہ ہے گو سلام اس کی اشرف انواع ہے۔ عموم پر محمول
 کرنے سے غرض عموم کے معنی کو حق ثابت کرنا ہے اور اس شے کی رعایت کرنا ہے جس کی مقتضی نظم قرآنی ہے اور جب
 عموم ہوگا تو اس سے بدل نہ ٹھہرے گا۔ تیسری وجہ یہ ہے کہ ﴿سَلَامٌ﴾ ﴿مَا﴾ کی صفت ہے، اس بنا پر کہ ﴿مَا﴾
 موصوف بہ معنی شے ہے ﴿يَدْعُوْنَ﴾ صفتِ اول اور ﴿سَلَامٌ﴾ صفتِ ثانی۔ موصولہ و مصدر یہ کی صورت میں معرفہ
 اور نکرہ کی صفت ہونا بہ سبب اختلاف معذور ہوگا۔ چوتھی وجہ یہ ہے کہ ﴿سَلَامٌ﴾ خبر ہے مبتدائے محذوف کی: ”أَيُّ:
 هُوَ أَوْ ذَلِكَ سَلَامٌ“

پانچویں یہ ہے کہ ﴿سَلَامٌ﴾ مبتداء ہے اور خبر اس کی وہ فعل ہے جو ناصب ہے ﴿قَوْلًا﴾ کا۔ ”أَيُّ: سَلَامٌ
 يُقَالُ لَهُمْ قَوْلًا“ کسی نے کہا ہے کہ تقدیر ”سَلَامٌ عَلَيْكُمْ“ ہے۔ چھٹی یہ ہے کہ ﴿سَلَامٌ﴾ مبتداء ہے اور اس کی
 خبر ﴿مِنْ رَبِّ رَحِيمٍ﴾ ہے اور ﴿قَوْلًا﴾ مصدر مؤکد ہے جملہ مضمون کے لیے اور یہ مصدر مع اپنے عامل کے جملہ
 معترضہ ہے مبتداء و خبر کے درمیان۔ یہ سب وجوہ تو جمہور کی قراءت پر تھیں جو بہ رفع سلام ہے۔ سیدنا ابی، ابن مسعود رضی اللہ
 اور عیسیٰ رحمہ اللہ نے ”سَلَامًا“ بہ نصب پڑھا ہے اس بنیاد پر کہ فعل محذوف کا مفعول مطلق ہے۔ ”أَيُّ: سَلَّمَ اللَّهُ

عَلَيْهِمْ فِي الْجَنَّةِ سَلَامًا“ یعنی اللہ پاک جنت میں ان پر سلام کرے گا، سلام کرنا ان کی تعظیم اور اکرام کے لیے۔ یا منصوب ہے بنا بر حال بہ معنی خالصاً^(۱) ”أَيُّ: لَهُمْ مُرَادُهُمْ خَالِصًا“ یعنی ان کے لیے ان کی مراد ہے، درآں حالیکہ وہ سالم و خالص ہے۔ ان سے کوئی منازع اس کے بارے میں نزاع نہ کرے گا۔ (قاضی نے کہا: احتمال ہے کہ بہ نصب بنا بر اختصاص ہو،^(۲) یعنی بنا بر مدح بہ تقدیر ”أَعْنِي“ لیکن امام زختری رحمہ اللہ نے اس وجہ کو زیادہ موثر کہا ہے،^(۳) کیوں کہ یہ مقام مدح کا مقام ہے، اس لحاظ سے کہ یہ قول رب رحیم سے صادر ہے، مقام تعظیم میں تو لائق ہے کہ اس کے امر و قدر کی بڑائی اور تعظیم کی جائے اور جملہ مستقلہ ماقبل سے جدا ہو۔ کذا قال زادہ۔)

﴿سَلَّمَ﴾ یا تو تحیت سے ہے یا سلامت سے۔ امام محمد بن کعب قرظی رحمہ اللہ نے ﴿سَلَّمَ﴾ پڑھا ہے۔ گویا یوں کہا کہ ”مَا يَدْعُونَ سَلَامًا لَهُمْ لَا يَتَنَازَعُونَ فِيهِ“۔ ﴿قَوْلًا﴾ کا نصب اس بنا پر ہے کہ مفعول مطلق ہے فعل محذوف کا ”أَيُّ: قَالَ اللَّهُ لَهُمْ ذَلِكَ قَوْلًا أَوْ يَقُولُ لَهُمْ قَوْلًا أَوْ يُقَالُ لَهُمْ قَوْلًا مِنْ رَبِّ رَحِيمٍ أَيُّ: مِنْ جِهَتِهِ“ کہا ہے کہ اللہ پاک ان کی طرف سلام بھیجے گا۔ امام مقاتل رحمہ اللہ نے کہا ہے کہ فرشتے اہل جنت پر ہر دروازے سے داخل ہوں گے۔ کہیں گے: ”سَلَامٌ عَلَيْكُمْ يَا أَهْلَ الْجَنَّةِ مِنْ رَبِّ رَحِيمٍ“۔^(۴) سیدنا عبداللہ بن عباس رضی اللہ عنہما نے فرمایا: ”إِنَّ اللَّهَ هُوَ يُسَلِّمُ عَلَيْهِمْ“^(۵) یعنی خود اللہ پاک ان پر سلام کرے گا اور اسی طرح سیدنا جابر رضی اللہ عنہ سے مروی حدیث میں پہلے گزر چکا ہے کہ اللہ پاک فرمائے گا: ”السَّلَامُ عَلَيْكُمْ يَا أَهْلَ الْجَنَّةِ“^(۶) صرف امام محلی رحمہ اللہ نے کہا ہے کہ ﴿سَلَّمَ﴾ مبتداء ہے اور ﴿قَوْلًا﴾ بہ نزاع خافض منصوب ہے: ”أَيُّ: بِالْقَوْلِ“ اور ﴿مِنْ رَبِّ رَحِيمٍ﴾ اس کی خبر ہے۔^(۷) غرضیکہ جو بات مومنین سے کہی جائے گی، جب اللہ پاک اس کا ذکر کر چکا تو جو کچھ مجرمین سے کہا جائے گا، اس کا ذکر کیا۔ چنانچہ ارشاد فرمایا:^(۸)

وَأَمَّا زُوا الْيَوْمِ آيَهَا الْمُجْرِمُونَ ۖ أَلَمْ آعْهَدَ إِلَيْكُمْ لِبَنَى
أَدَمَ أَنْ لَا تَعْبُدُوا الشَّيْطَانَ إِنَّهُ لَكُمْ عَدُوٌّ مُبِينٌ ۖ وَأَنْ
اعْبُدُونِي ۚ هَذَا صِرَاطٌ مُسْتَقِيمٌ ۖ وَلَقَدْ أَضَلَّ مِنْكُمْ جِبِلًّا
كَثِيرًا أَفَلَمْ تَكُونُوا تَعْقِلُونَ ۖ

اے مجرمو! آج الگ ہو جاؤ^(۵۹) اے بنی آدم! کیا میں نے تمہیں (اس بات کی) تاکید نہیں کی تھی کہ تم شیطان کی عبادت نہ کرنا، بلاشبہ وہ تمہارا کھلا دشمن ہے^(۶۰) اور یہ کہ تم میری ہی

(۱) فتح القدیر (۴/۴۹۶) (۲) تفسیر البیضاوی (۴/۴۳۸) (۳) الکشاف (۴/۲۵) (۴) فتح القدیر (۴/۴۹۶)

(۵) الدر المنثور (۷/۶۶) (۶) اس کی تخریج زیر تفسیر آیت میں گزر چکی ہے۔ (۷) تفسیر الجلالین (۱/۵۸۴)

(۸) فتح البیان (۱۱/۳۰۷-۳۱۰)

عبادت کرو، یہی سیدھا راستہ ہے ﴿۶۱﴾ اور بلاشبہ اس نے تم میں سے بہت سی مخلوق کو گمراہ کر دیا، کیا پھر بھی تم نہیں سمجھتے؟ ﴿۶۲﴾

میدانِ حشر میں کافروں کا کیا حال ہوگا:

حافظ ابن کثیر رحمہ اللہ کہتے ہیں کہ اللہ پاک اس حال کی خبر دیتا ہے جو قیامت کے دن کفار کا ہوگا، وہ یہ ہے کہ اللہ ان کو حکم دے گا کہ وہ مومنوں سے الگ ہو کر کھڑے ہوں۔ جیسے اللہ تعالیٰ نے فرمایا: ﴿وَيَوْمَ نَحْشُرُهُمْ جَبِيْعًا ثُمَّ نَقُولُ لِلَّذِيْنَ أَشْرَكُوْا مَكَانَكُمْ اَنْتُمْ وَشُرَكَائِكُمْ فَزَيْلٰنَا بَيْنَهُمْ﴾ [یونس: ۲۸] ”اور وہ دن بھی قابلِ ذکر ہے جس روز ہم ان سب کو جمع کریں گے۔ پھر مشرکین سے کہیں گے کہ تم اور تمہارے شریک اپنی جگہ ٹھہرو، پھر ہم ان کے آپس میں پھوٹ ڈال دیں گے۔“ نیز اللہ عزوجل نے فرمایا: ﴿وَيَوْمَ تَقُومُ السَّاعَةُ يُومِّدُ يَتَفَرَّقُوْنَ﴾ [الروم: ۱۴] ”اور جس دن قیامت قائم ہوگی اس دن (جماعتیں) الگ الگ ہو جائیں گی۔“ نیز فرمایا: ﴿يَوْمَ يَصْدَعُوْنَ﴾ [الروم: ۴۳] ”اس دن سب متفرق ہو جائیں گے۔“ یعنی وہ دو صدع دو فرقتے ہو جائیں گے۔ نیز فرمایا: ﴿اُحْشَرُوْا الَّذِيْنَ ظَلَمُوْا وَاَزْوَاجَهُمْ وَمَا كَانُوْا يَعْبُدُوْنَ﴾ ﴿۲۳﴾ مِنْ دُوْنِ اللّٰهِ فَاهْدُوْهُمْ اِلٰی صِرَاطِ الْجَحِيْمِ﴾ [الصافات: ۲۲-۲۳] ”ظالموں کو اور ان کے ہمراہیوں کو اور (جن) جن کی وہ اللہ کے علاوہ پرستش کرتے تھے (ان سب کو) جمع کر کے انھیں دوزخ کی راہ دکھا دو۔“

قولہ تعالیٰ: ﴿اَلَمْ اَعْهَدْ اِلَيْكُمْ يٰۤاٰدَمَ اَنْ لَا تَعْبُدُوْا الشَّيْطٰنَؕ اِنَّهٗ لَكُمْ عَدُوٌّ مُّبِيْنٌ﴾ یہ دھمکی اور ڈانٹ ہے اللہ کی طرف سے بنی آدم کے کفار کو، جنہوں نے شیطان کی اطاعت کی، حالاں کہ وہ ان کا کھلا دشمن ہے اور رحمان کی نافرمانی کی اور اسی نے ان کو پیدا کیا اور رزق دیا۔ اسی لیے یوں فرمایا: ﴿وَ اِنْ اَعْبُدُوْنِيْ هٰذَا صِرَاطٌ مُّسْتَقِيْمٌ﴾ یعنی میں نے تم کو دایرِ دنیا میں حکم کیا تھا کہ شیطان کا کہنا نہ ماننا اور میری عبادت کرنا اور یہ ہی سیدھی راہ ہے۔ مگر تم اس کے سوا چلے اور جس بات کا میں نے تم کو امر کیا تھا، تم نے اس میں شیطان کی پیروی کر لی۔ اسی لیے یہ فرمایا: ﴿وَلَقَدْ اَضَلَّ مِنْكُمْ جِبِلًّا كَثِيْرًا﴾ ﴿جِبِلًّا﴾ کو بہ کسرِ جیم و تشدیدِ لام بولتے ہیں اور بہ ضمِ جیم و باء و تخفیفِ لام بھی بولتے ہیں اور بعض حرفِ باء کو ساکن کرتے ہیں، اس سے مراد خلقِ کثیر ہے۔ یہ قول امام مجاہد، قتادہ، سدی اور سفیان بن عیینہ کا ہے۔^①

قولہ تعالیٰ: ﴿اَفَلَمْ تَكُوْنُوْا تَعْقِلُوْنَ﴾ یعنی کیا پھر تم کو اس بات کی عقل نہ تھی کہ تم نے اپنے رب کی مخالفت

① تفسیر الطبري (۵۴۳/۲۰) تفسیر ابن کثیر (۷۵۵/۳) اس کی سند میں ایک راوی مجہول ہے اور اس کا نام نہیں لیا گیا ہے، نیز ”اسماعیل بن رافع“ ضعیف راوی ہے۔

کی اس امر میں جس کا تم کو حکم دیا تھا کہ اسی وحدہ لا شریک لہ کو پوجنا اور تم نے شیطان کی اتباع کو اختیار کیا۔ امام ابن جریر رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ جب قیامت کا دن ہوگا تو اللہ تعالیٰ حکم دے گا تو اس سے ایک عنق ساطع مظلم نکلے گی (”عنق“ سے مراد ایک طائفہ ہے نار سے، یعنی اس کا ایک ٹکڑا بلند تاریک) اور کہے گی: ﴿الْمَ أَعْهَدُ إِلَيْكُمْ تا أَفَلَمْ تَكُونُوا تَعْقِلُونَ﴾ ﴿هَذِهِ جَهَنَّمُ الَّتِي كُنْتُمْ تُوعَدُونَ﴾ ﴿وَأْمُرُوا الْيَوْمَ آيَّهَا الْمُجْرِمُونَ﴾ پس لوگ جدا ہو جائیں گے اور گھٹنوں کے بل بیٹھیں گے اور یہ وہی ہے جو اللہ عزوجل فرماتا ہے: ﴿وَتَرَى كُلَّ أُمَّةٍ جَاثِيَةً كُلُّ أُمَّةٍ تُدْعَى إِلَى كِتَابِهَا الْيَوْمَ تُجْزَوْنَ مَا كُنْتُمْ تَعْمَلُونَ﴾ [الجاثیہ: ۲۸] ”اور آپ دیکھیں گے کہ ہر امت گھٹنوں کے بل گری ہوئی ہوگی۔ ہر گروہ اپنے نامہ اعمال کی طرف بلایا جائے گا، آج تمہیں اپنے کیے کا بدلہ دیا جائے گا۔“

فتح البیان کا بیان:

یہاں بھی قول مقدر ہے: ”أَيُّ: وَيُقَالُ لِلْمُجْرِمِينَ: اِمْتَارُوا أَيُّ: اِعْتَزِلُوا“ ماخوذ ہے ”مَازَهُ. يَمِيزُهُ“ سے۔ جب تو کسی شے کو کسی شے سے الگ کرے گا تو محاورہ عرب کے مطابق یوں کہے گا: ”مِزْتُ الشَّيْءَ مِنَ الشَّيْءِ“ معنی یہ ہیں کہ مجرموں سے کہا جائے گا: الگ ہو جاؤ۔ امام مقاتل رحمہ اللہ نے کہا: معنی یہ ہیں: ”اِعْتَزِلُوا الْيَوْمَ يَعْنِي فِي الْآخِرَةِ مِنَ الصَّالِحِينَ“ یعنی تم لوگ آخرت میں صالحین سے الگ ہو جاؤ۔ امام سدی رحمہ اللہ نے کہا ہے کہ علاحدہ ہو جاؤ۔ امام زجاج رحمہ اللہ نے کہا: ”اِنْفَرِدُوا عَنِ الْمُؤْمِنِينَ“^① یعنی مومنین سے تنہا ہو جاؤ۔ یہ اس وقت ہوگا جب مومنین جمع کیے جائیں گے اور ان کو جنت کی طرف لے جائیں گے۔ کسی نے کہا ہے کہ ہر کافر کے لیے آگ میں ایک گھر ہے۔ چنانچہ وہ اس گھر میں داخل کیا جائے گا اور اس کا دروازہ بند کر دیا جائے گا، پھر وہ ہمیشہ ہمیشہ کے لیے اس میں ہوگا، نہ وہ کسی کو دیکھے گا نہ اسے کوئی دیکھے گا، چنانچہ اس قول کی بنا پر خود مجرمین بھی ایک دوسرے سے الگ تھلگ ہوں گے۔ امام قتادہ رحمہ اللہ نے کہا ہے کہ وہ ہر خیر سے علاحدہ کیے گئے۔

امام ضحاک رحمہ اللہ نے کہا ہے کہ مجرمین بعض بعض سے جدا ہوں گے۔ چنانچہ یہود ایک الگ فرقہ ہوگا اور نصاریٰ ایک فرقہ اور مجوس ایک فرقہ اور صابین ایک فرقہ اور بت پرست ایک فرقہ۔ داود بن جراح رحمہ اللہ نے کہا ہے کہ مسلمین مجرمین سے الگ ہوں گے، مگر اصحابِ اہواء (”أَهْوَاء“ جمع ہے ”هَوًى“ کی۔ ”هَوًى“ وہ ہے جس کی طرف نفس اور اس کی خواہش بلاتی ہے، اصحابِ اہواء سے مراد یہی قدریہ اور جبریہ وغیرہ اہل سنت و جماعت کے مخالف فرقے ہیں۔ واللہ اعلم)۔ چنانچہ وہ مجرموں کے ساتھ ہوں گے۔^②

پھر اللہ پاک نے ان کو دھمکایا اور ڈرایا۔ ارشاد فرمایا: ﴿الَمْ اَعْهِدْ اِلَيْكُمْ يٰبَنِي اٰدَمَ اَنْ لَا تَعْبُدُوا الشَّيْطٰنَ﴾ یہ بھی من جملہ اس کے ہے جو اُن سے کہا جائے گا۔ عہد بہ معنی وصیت ہے اور کسی امر کا پہلے سے بتا دینا جس میں خیر اور فائدہ ہے۔ یہاں مراد وہ اوامر و نواہی ہیں جن کے ساتھ اللہ پاک نے رسولوں کی زبانوں پر ان کو مکلف کیا۔ یعنی کیا میں نے تم کو وصیت نہیں کی تھی اور اپنے رسولوں کی زبانی تم کو یہ بات نہیں پہنچا دی تھی کہ شیطان کی عبادت، یعنی اس کی اطاعت نہ کرو۔ امام زجاج رحمہ اللہ نے کہا: معنی یہ ہیں: ”اَلَمْ اَتَقَدَّمْ اِلَيْكُمْ عَلٰی لِسَانِ الرُّسُلِ يٰاَبَنِي اٰدَمَ“ یعنی کیا میں نے اے بنی آدم! اپنے رسولوں کی زبان پر پہلے سے نہیں پہنچا دیا تھا۔

امام مقاتل رحمہ اللہ نے کہا: یعنی ”اَلَّذِيْنَ اُمِرُوْا بِالْاِعْتِزَالِ“ ^① مطلب یہ ہے کہ اس کے مخاطب وہی لوگ ہیں جن کو جدا ہونے کا حکم ہوا۔ کسی نے کہا ہے کہ اس سے مراد وہ عہد یا میثاق ہے جو اُن سے لیا گیا، جب کہ وہ آدم علیہ السلام کی پشت سے نکالے گئے۔ کسی نے کہا ہے کہ مراد وہ دلائل عقلی ہیں جو اللہ پاک نے ان کے لیے نصب کیے اپنے زمین و آسمان میں اور ان میں مرکوز فرمائے اور وہ عقلی دلائل جو اُن پر نازل کیے۔ شیطان کی عبادت سے مراد اس کی طاعت ہے اس شے میں جس کا وسوسہ وہ ان کی طرف پہنچاتا ہے اور اس کو اُن کے لیے اچھا کر دکھاتا ہے۔ اس طاعت کو جو عبادت کے پیرائے میں ادا فرمایا تو اس سے مقصود شیطان کی اطاعت سے زیادہ ڈرانا اور نفرت دلانا ہے گویا کہ اس کا کہنا ماننا اس کا پوجنا ہے۔

غرضیکہ شیطان کی اطاعت کرنے اور اس کے وسوسے کو قبول کرنے سے جو منع فرمایا تو اس کی وجہ یہ ذکر فرمائی: ﴿اِنَّهٗ لَكُمْ عَدُوٌّ مُّبِيْنٌ﴾ یعنی تم اس کا کہا مت مانو اور اس کے وسوسے قبول مت کرو، اس لیے کہ وہ تو تمہارا کھلا دشمن ہے۔ پھر اس کے بعد اپنی عبادت کا حکم فرمایا: ﴿وَاِنْ اَعْبُدُوْنِيْ﴾ کلمہ ﴿اِنْ﴾ دونوں جگہ مفسرہ عہد کا ہے جس میں قول کے معنی ہیں، یعنی وہ عہد یہ ہے کہ شیطان کو مت پوجو اور مجھے پوجو۔ یہ بھی جائز ہے کہ دونوں جگہ مصدر یہ ہو: ”اَيُّ: اَلَمْ اَعْهِدْ اِلَيْكُمْ بِاَنْ لَا تَعْبُدُوْا وَبِاَنْ اَعْبُدُوْنِيْ اَوْ فِيْ تَرْكِ عِبَادَةِ الشَّيْطَانِ وَفِيْ عِبَادَتِيْ؟“ نہی کو امر سے پہلے رکھا، چنانچہ اس کے دو فائدے ہیں: ایک یہ ہے کہ تخیلہ مقدم ہوتا ہے تخیلہ پر، یعنی نفس کا رذائل سے خالی کرنا مقدم ہے، اس کے فضائل کے ساتھ آراستہ کرنے سے جس طرح کہ کلمہ توحید میں نفی کو اثبات سے پہلے رکھا ہے۔ دوسرا یہ ہے کہ ﴿هٰذَا صِرَاطٌ مُّسْتَقِيْمٌ﴾ اس سے متصل ہو جائے، کیوں کہ یہ اللہ تعالیٰ کی عبادت کی طرف اشارہ ہے جو توحید اور اسلام سے عبارت ہے۔ یعنی یہ توحید اور اسلام انتہا درجے کا سیدھا راستہ ہے، اس سے بڑھ کر اور کوئی سیدھی راہ نہیں ہے۔

پھر اللہ پاک نے ملامت کی شدت اور ملامت و سرزنش کی تاکید کے لیے جملہ مستانفہ سے شیطان کی بنی آدم کے ساتھ عداوت کا ذکر کیا۔ چنانچہ فرمایا: ﴿وَلَقَدْ أَضَلَّ مِنْكُمْ جِبِلًّا كَثِيرًا﴾ حرف لام توطیہ قسم کا ہے، یعنی قسم ہے اللہ کی البتہ واقعی اس نے تم میں سے خلق کثیر کو بہکایا ہے، جیسا کہ امام مجاہد رحمہ اللہ نے کہا ہے، یا جموع کثیرہ کو بہکایا ہے، جیسا کہ امام قتادہ رحمہ اللہ نے کہا ہے۔ یا ام کثیرہ کو جیسا کہ امام کلبی رحمہ اللہ نے کہا ہے۔ امام نافع اور عاصم رحمہ اللہ نے بہ کسر جیم و باء و تشدید لام اور ابو عمرو ابن عامر نے بہ ضم جیم و سکون یاء اور باقی قراء نے بہ ضمتین مع تخفیف لام پڑھا ہے۔ امام ابن ابی اسحاق، زہری اور ابن ہریرہ رحمہم نے بہ ضمتین مع تشدید لام پڑھا ہے۔

اسی طرح حسن، عیسیٰ بن عمرو اور نصر بن انس، ابویحییٰ، حماد بن سلمہ اور اشہب عقیلی رحمہم نے بہ کسر جیم اور اسکان باء اور تخفیف لام پڑھا ہے۔ امام نحاس رحمہ اللہ نے کہا ہے کہ ان سب سے زیادہ ظاہر پہلی قراءت ہے۔ اس پر دلیل یہ ہے کہ ﴿وَالْجِبِلَّةَ الْأُولَى﴾ [الشعراء: ۱۸۴] کو سب نے بہ کسر جیم و باء اور تشدید لام پڑھا ہے۔ چنانچہ ﴿جِبِلًّا﴾ جمع ”جِبِلَّةٌ“ کی ہوگی اور اشتقاق سب کا ”جَبَلَ اللہُ الْخَلْقَ“ سے ہے: ”أَيُّ: خَلَقَهُمْ“ امام ثعلبی رحمہ اللہ نے کہا ہے کہ ساری قراءتیں بہ معنی ”خلق“ ہیں۔ کسی نے کہا: ”جِبِلًّا“ بہ جیم و یائے تحتیہ پڑھا ہے۔ امام ضحاک رحمہ اللہ نے کہا ہے کہ جیل واحد دس ہزار کا ہوتا ہے اور کثیر کا شمار سوائے اللہ عزوجل کے کوئی نہیں کر سکتا۔ یہ قراءت سیدنا علی بن ابی طالب رضی اللہ عنہ سے بھی مروی ہے۔

﴿أَفَلَمْ تَكُونُوا تَعْقِلُونَ﴾ کو جمہور نے بہ تائے خطاب پڑھا ہے اور طلحہ اور عیسیٰ نے بہ یائے غیبت۔ ہمزہ^① دھمکی اور ڈانٹ ڈپٹ کے لیے ہے اور حرف فاء کو مقدر پر عطف کے لیے رکھا ہے جس کا مقام مقتضا ہے۔ چنانچہ اس کے نظائر میں گزر چکا ہے: ”أَيُّ: أَتَشَاهِدُونَ آثَارَ الْعُقُوبَاتِ فَلَمْ تَكُونُوا تَعْقِلُونَ“ یعنی کیا تم مشاہدہ کرتے ہو عقوبتوں کے نشانوں کا، پھر تم نہیں سمجھتے ہو۔ یا یہ معنی ہیں: کیا پھر تم اپنے لیے شیطان کی عداوت کو نہیں بوجھتے، یا کیا پھر تم اصلاً کسی شے کو نہیں بوجھتے۔^② (کذا فی فتح البیان) پھر جس وقت وہ دوزخ کے قریب ہوں گے تو اُن سے یہ کہا جائے گا۔

هَذِهِ جَهَنَّمُ الَّتِي كُنْتُمْ تُوعَدُونَ ﴿٦٣﴾ اِصْلَوْهَا الْيَوْمَ بِمَا
كُنْتُمْ تَكْفُرُونَ ﴿٦٤﴾ الْيَوْمَ نَخْتِمُ عَلَىٰ افْوَاهِهِمْ وَتُكَلِّمُنَا
أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ﴿٦٥﴾ وَلَوْ نَشَاءُ
لَطَمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأَنَّى يُبْصِرُونَ ﴿٦٦﴾

وَلَوْ نَشَاءُ لَمَسَخْنَهُمْ عَلَىٰ مَكَانَتِهِمْ فَمَا اسْتَطَاعُوا مُضِيًّا وَلَا يَرْجِعُونَ ﴿٦٧﴾

یہ وہ جہنم ہے جس کا تم سے وعدہ کیا جاتا تھا ﴿٦٣﴾ آج کے دن اس میں داخل ہو جاؤ، کیوں کہ تم کفر کیا کرتے تھے ﴿٦٤﴾ آج ہم ان کے مونہوں پر مہر لگا دیں گے، اور ان کے ہاتھ ہم سے کلام کریں گے اور اُن کے پیر گواہی دیں گے اس کی جو کچھ وہ کما تے تھے ﴿٦٥﴾ اور اگر ہم چاہیں تو ان کی آنکھیں مٹا دیں، پھر وہ دوڑیں راستہ (تلاش کرنے) کو، تو وہ کیوں کر دیکھ سکیں گے! ﴿٦٦﴾ اور اگر ہم چاہیں تو انہی کی جگہوں پر ان کی صورتیں مسخ کر دیں، پھر وہ (آگے) چلنے کی طاقت نہ رکھیں اور نہ وہ لوٹ سکیں ﴿٦٧﴾

کافروں کی جہنم پر پیشی کے وقت ڈانٹ ڈپٹ:

حافظ ابن کثیر رحمۃ اللہ علیہ کہتے ہیں کہ قیامت کے دن بنی آدم میں سے کفار کو ملامت اور ڈانٹ ڈپٹ کے لیے کہا جائے گا، اس حال میں کہ جہنم ان کے سامنے لائی گئی ہوگی: ﴿هٰذِهِ جَهَنَّمُ الَّتِي كُنْتُمْ تُوعَدُونَ﴾ یعنی یہ وہ جہنم ہے جس سے تم کو رسولوں نے ڈرایا، چنانچہ تم نے ان کی تکذیب کی۔ ﴿اَصْلَوْهَا الْيَوْمَ بِمَا كُنْتُمْ تَكْفُرُونَ﴾ جیسے اللہ تعالیٰ نے فرمایا: ﴿يَوْمَ يُدْعَوْنَ اِلٰى نَارِ جَهَنَّمَ دَعَاً ۙ هٰذِهِ النَّارُ الَّتِي كُنْتُمْ بِهَا تُكَذِّبُونَ﴾ ﴿١٤﴾ اَفَسِحْرٌ هٰذَا اَمْ اَنْتُمْ لَا تُبْصِرُونَ﴾ [الطور: ١٣-١٥] ”جس دن وہ دھکے دے دے کر آتش جہنم کی طرف لائے جائیں گے۔ یہی وہ آتش دوزخ ہے، جسے تم جھوٹ بتلاتے تھے۔ (اب بتاؤ) کیا یہ جادو ہے؟ یا تم دیکھتے ہی نہیں ہو۔“

روزِ قیامت مجرموں کے مونہوں پر مہر:

قولہ تعالیٰ: ﴿الْيَوْمَ نَخْتِمُ عَلَىٰ اَفْوَاهِهِمْ﴾ یہ قیامت کے دن کفار اور منافقین کا حال ہے، جب وہ اس جرم کا انکار کریں گے، جو دنیا میں کر چکے ہیں اور قسم کھائیں گے کہ انھوں نے وہ جرم نہیں کیا تو اللہ پاک ان کے منہ پر مہر کر دے گا اور ان کے اعضاء کو بولنے کی قوت دے گا اور وہ ان کاموں کا بتائیں گے جو انھوں نے کیے ہیں۔ سیدنا انس بن مالک رضی اللہ عنہ کہتے ہیں: ہم نبی اکرم صلی اللہ علیہ وسلم کے پاس تھے کہ آپ صلی اللہ علیہ وسلم ہنسے، یہاں تک کہ آپ صلی اللہ علیہ وسلم کی کچلیاں کھل گئیں۔ پھر فرمایا: کیا تم جانتے ہو کہ میں کس شے پر ہنسا؟ ہم نے عرض کی: اللہ اور اس کا رسول زیادہ جانتے ہیں۔ فرمایا کہ بندے کے قیامت کے دن اپنے رب سے جھگڑنے سے۔ وہ کہے گا: اے میرے رب! کیا تو نے مجھے ظلم سے پناہ نہیں دی؟ اللہ فرمائے گا: ہاں، پھر بندہ کہے گا کہ میں اپنے اوپر اپنے نفس سے بہتر کوئی گواہ جائز نہیں سمجھتا۔ تو اللہ تعالیٰ فرمائے گا ”كَفَىٰ بِنَفْسِكَ الْيَوْمَ عَلَيْكَ حَسِيبًا وَبِالْكَرَامِ الْكَاتِبِينَ شُهُودًا“ یعنی آج کے دن تجھ

پر حساب لینے والا تیرا نفس کافی ہے اور کرام کا تین گواہ کافی ہیں، پھر اس کے منہ پر مہر کر دی جائے گی اور اس کے اعضاء سے کہا جائے گا: بولو تو وہ بولیں گے اور اس کے اعمال کی خبر دیں گے۔

پھر اس کے اور بات کرنے کے درمیان تخلیہ کیا جائے گا تو کہے گا: ”بُعْدًا لَّكُنَّ وَسُحْقًا فَعُنْكَ كُنْتُ أَنَا ضِلُّ“، یعنی تم کو دوری ہو! میں تو تمھاری ہی طرف سے جھگڑتا تھا۔^(۱) (رواہ ابن ابی حاتم وقد رواہ مسلم والنسائی کلاهما عن ابی بکر بن ابی النضر عن ابی النضر عن عبید اللہ بن عبدالرحمن الأشجعی عن سفیان ہو الثوری بہ ثم قال النسائی: لا أعلم أحدا روی هذا الحديث عن سفیان غیر الأشجعی وهو محدیث غریب۔ واللہ تعالیٰ أعلم۔ کذا قال وقد تقدم من رواية ابی عامر عن عبد الملك بن عمرو الأسدي وهو العقدي عن سفیان) عبدالرزاق نے کہا ہے کہ ہم کو خبر دی معمر نے عن بھز بن حکیم عن ابیہ عن جدہ عن النبی ﷺ کہ آپ ﷺ نے فرمایا: «إِنَّكُمْ تُدْعَوْنَ مُفَدَّمًا عَلَى أَفْوَاهِكُمْ بِالْفِدَامِ فَأَوَّلُ مَا يُسْأَلُ عَنْ أَحَدِكُمْ فَخِذُهُ وَكَفَّاهُ»^(۲) (رواہ النسائی عن محمد بن رافع عن عبدالرزاق بہ) (فدام وفد ام سرپوش ابریق و دہان بند)۔ یعنی تم بلائے جاؤ گے اس حال میں کہ تمھارے منہ دھان بند سے بندھے ہوں گے۔ مطلب یہ ہے کہ بات کرنے سے ممنوع ہوں گے، منہ سے نہ بول سکیں گے، چنانچہ تمھارے جسم سے سب سے پہلے جس سے سوال کیا جائے گا وہ ران ہے اور دونوں ہتھیلیاں ہیں۔

سفیان بن عیینہ رحمہ اللہ نے عن سہیل عن ابیہ عن ابی ہریرۃ رضی اللہ عنہ عن رسول اللہ ﷺ قیامت کے بارے میں طویل حدیث میں روایت کیا ہے، اس میں کہا ہے کہ پھر وہ ملاقات کرے گا اللہ تعالیٰ سے تو وہ فرمائے گا: کیا ہے؟ تو وہ عرض کرے گا: میں تیرا بندہ ہوں، میں تجھ پر ایمان لایا اور تیرے نبی پر اور تیری کتاب پر اور روزے رکھے اور نماز پڑھی اور صدقہ دیا اور اللہ تعالیٰ کی سب سے اچھی ثنا کرے گا جس کی اس کو طاقت ہے۔ کہا: پھر اس سے کہا جائے گا: کیا ہم تجھ پر اپنا گواہ نہ پیش کریں؟ پھر وہ اپنے جی میں سوچے گا کہ وہ کون ہے جو اس پر گواہی دے گا، پس اس کے منہ پر مہر کر دی جائے گی اور اس کی ران سے کہا جائے گا: بول، کہا: پھر اس کی ران بولے گی اور اس کے ساتھ اس کا گوشت اور اس کی ہڈیاں بھی بولیں گی اور جو وہ کرتا تھا وہ بتائیں گی اور یہ کہ یہ منافق ہے، یہ سب اس لیے ہوگا کہ اس کا کوئی عذر نہ رہے اپنے نفس پر اور یہ وہ ہے جس پر اللہ تعالیٰ خفا ہوگا۔^(۳) (ورواہ مسلم وأبو داود من حدیث سفیان بن عیینہ بہ بطولہ) پھر امام ابن ابی حاتم رحمہ اللہ نے عقبہ بن عامر رضی اللہ عنہ سے روایت کیا ہے، انھوں نے رسول اللہ ﷺ کو فرماتے ہوئے سنا ہے کہ جس دن انسان کے منہ پر مہر کر دی جائے گی، اس دن پہلی ہڈی جو کلام کرے گی وہ اس کی بائیں

(۱) صحیح مسلم، رقم الحدیث (۲۹۲۹) سنن النسائی الکبریٰ (۵۰۸/۶)

(۲) مصنف عبد الرزاق (۱۳۰/۱۱) سنن النسائی الکبریٰ (۴۵۱/۶) السلسلة الصحيحة، رقم الحدیث (۲۷۱۳)

(۳) صحیح مسلم، رقم الحدیث (۲۹۶۸) سنن ابی داود، رقم الحدیث (۴۷۳۰)

پاؤں کی ران ہے۔ (ورواہ ابن جریر عن محمد بن عوف عن عبد اللہ بن المبارک عن إسماعیل بن عیاش بہ مثله) امام احمد رحمہ اللہ نے اس کی اسناد کو جید کہا ہے۔ حدیث شریف کے الفاظ یہ ہیں: «إِنَّ أَوَّلَ عَظْمِ الْإِنْسَانِ يَتَكَلَّمُ يَوْمَ يُخْتَمُ عَلَى الْأَفْوَاهِ فَخِذُهُ مِنَ الرَّجُلِ الشَّمَالِ»^①

امام ابن جریر رحمہ اللہ نے سیدنا ابو موسیٰ اشعری رحمہ اللہ سے روایت کیا ہے کہ قیامت کے دن مومن کو حساب کے لیے بلایا جائے گا، چنانچہ اس کا رب اس پر اس کے وہ اعمال پیش کرے گا جو اس کے اور اس کے درمیان ہیں تو وہ اقرار کرے گا اور کہے گا: ہاں اے میرے رب! ہاں میں نے یہ عمل کیا، ہاں میں نے یہ عمل کیا، ہاں میں نے یہ عمل کیا۔ کہا: چنانچہ اللہ تعالیٰ اس کے گناہ بخش دے گا اور اس گناہ کو اور لوگوں سے پوشیدہ رکھے گا، چنانچہ زمین پر کوئی مخلوق نہیں ہے جو ان گناہوں میں سے کسی شے کو دیکھے اور اس کی نیکیاں ظاہر ہوں گی اور وہ چاہے گا کہ سارے لوگ ان کو دیکھیں۔ اور جب کافر اور منافق حساب کے لیے بلایا جائے گا اور اس کا رب اس کے اعمال پیش کرے گا تو وہ انکار کرے گا اور کہے گا: اے رب! قسم ہے تیری عزت کی! البتہ مجھ پر اس فرشتے نے واقعی وہ شے لکھ دی ہے جو میں نے نہیں کی تو فرشتہ اس سے کہے گا: کیا تو نے فلاں دن فلاں جگہ پر یہ کام نہیں کیا؟ وہ کہے گا: تیری عزت کی قسم اے رب! میں نے اس کو نہیں کیا۔ چنانچہ جب وہ یہ کرے گا تو اللہ تعالیٰ اس کے منہ پر مہر کر دے گا۔ سیدنا ابو موسیٰ رحمہ اللہ فرماتے ہیں: چنانچہ میں گمان کرتا ہوں کہ اس کے جسم میں سے پہلی شے جو بولے گی، وہ دائیں ران ہے۔ پھر یہ آیت پڑھی: ﴿الْيَوْمَ نَخْتِمُ عَلَى أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ﴾^②

تو اللہ تعالیٰ: ﴿وَلَوْ نَشَاءُ لَطَمَسْنَا عَلَى أَعْيُنِهِمْ فَاسْتَبَقُوا الصِّرَاطَ فَأَنَّى يُبْصِرُونَ﴾ علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے ان الفاظ سے روایت کیا ہے کہ اگر ہم چاہتے تو البتہ گمراہ کر دیتے ان کو ہدایت سے، پھر وہ کیسے راہ پاتے اور ایک بار کہا: اگر ہم چاہتے تو ان کو اندھا کر دیتے۔ امام حسن بصری رحمہ اللہ نے فرمایا کہ اگر اللہ چاہتا تو ان کی آنکھیں مٹا دیتا اور ان کو اندھا کر دیتا، وہ تردد کرتے۔ امام سدی رحمہ اللہ نے کہا ہے کہ صراط سے مراد طریق ہے۔ امام ابن زید رحمہ اللہ نے کہا ہے کہ اس جگہ صراط سے مراد حق ہے۔ پھر وہ کہاں سے دیکھتے، حالاں کہ ہم نے ان کی آنکھیں مٹا دیں۔ امام عوفی رحمہ اللہ نے سیدنا عبداللہ بن عباس رضی اللہ عنہما سے ﴿فَأَنَّى يُبْصِرُونَ﴾ کی تفسیر میں یہ الفاظ بیان کیے ہیں: «لَا يُبْصِرُونَ الْحَقَّ»۔

① تفسیر ابن ابی حاتم (۳۱۹۸/۱۰) تفسیر الطبری (۵۴۵/۲۰) مسند أحمد (۱۵۱/۴) امام البانی رحمہ اللہ نے السلسلة الصحيحة، رقم الحديث (۲۷۱۳) میں مفصل بحث کرتے ہوئے اس روایت کا ذکر کیا اور فرمایا کہ حدیث کے آخر میں (بائیں ران) کے الفاظ درست نہیں ہیں۔

② تفسیر الطبری (۵۴۴/۲۰)

قوله تعالى: ﴿وَلَوْ نَشَاءُ لَمَمَسْنَاهُمْ عَلَىٰ مَكَانَتِهِمْ﴾ امام عوفی رحمہ اللہ کے الفاظ سیدنا عبداللہ بن عباس رضی اللہ عنہما سے ”أَهْلَكْنَاهُمْ“ ہیں۔ امام سدی رحمہ اللہ نے کہا: ”لَغَيَّرْنَا خَلْقَهُمْ“ یعنی البتہ ہم بدل دیتے ان کی خلق کو۔ امام ابو صالح رحمہ اللہ نے کہا: البتہ کر دیتے ہم ان کو پتھر۔ امام حسن بصری اور قتادہ رحمہ اللہ نے کہا ہے کہ البتہ بٹھا دیتا ان کو ان کے پاؤں پر اور اسی لیے اللہ تعالیٰ نے یوں فرمایا ہے: ﴿فَمَا اسْتَطَعُوا مُضِيًّا وَلَا يَرْجِعُونَ﴾ یعنی پھر وہ نہ آگے کی طرف چل سکتے اور نہ پیچھے کی طرف لوٹتے، بلکہ ایک حال کو لازم پکڑتے، نہ آگے بڑھتے نہ پیچھے ہٹتے۔^①

فتح البیان کا بیان:

جملہ ﴿هَذِهِ جَهَنَّمُ الَّتِي كُنْتُمْ تُوعَدُونَ﴾ مستانفہ ہے تمام قسم کی ڈانٹ ڈپٹ اور ملامت کے بعد جب وہ جہنم کے کنارے پر پہنچیں گے تو اس کے ساتھ ان کو خطاب کیا جائے گا۔ یعنی فرشتے ان سے کہیں گے: یہ وہ جہنم ہے جس کا تم کو وعدہ دیا جاتا تھا دنیا میں رسولوں کی زبان پر، پھر اُن سے کہیں گے: ﴿إِصْلَوْهَا الْيَوْمَ بِمَا كُنْتُمْ تَكْفُرُونَ﴾ یہ امر ملامت اور توہین کا ہے جس طرح کہ اور جگہ فرمایا ہے: ﴿ذُقْ إِنَّكَ أَنْتَ الْعَزِيزُ الْكَرِيمُ﴾ [الدخان: ۴۹] یعنی تم اس میں گھسو آج کے دن اور اس کی گرمی کھینچو اور اس میں انواع و اقسام کا عذاب چکھو اس سبب سے کہ دنیا میں تم اللہ تعالیٰ کے ساتھ کفر کرتے تھے اور شیطان کی اطاعت کرتے تھے اور بتوں کو پوجتے تھے۔

﴿الْيَوْمَ نَخْتِمُ عَلَىٰ أَفْوَاهِهِمْ﴾ ﴿إِصْلَوْهَا الْيَوْمَ بِمَا كُنْتُمْ تَكْفُرُونَ﴾ سے مرتبط ہے۔ مروی ہے کہ جب یہ ان سے کہا جائے گا تو اس شے کا انکار کریں گے جو دنیا میں ان سے صادر ہو چکی ہے، یعنی شرک اور تکذیبِ رسل۔ چنانچہ جھگڑیں گے: ﴿وَاللّٰهُ رَبَّنَا مَا كُنَّا مُشْرِكِينَ﴾ [الأنعام: ۲۳] ”قسم اللہ کی ہم مشرک نہ تھے۔“ اور کہیں گے ہم اپنے اوپر اپنی جانوں کے سوا کوئی گواہ پسند نہیں کرتے، چنانچہ اللہ پاک ان کے منہ پر ایسی مہر کر دے گا کہ وہ اس کے ساتھ بات کرنے پر قادر نہیں ہوں گے اور ان کے اعضاء سے کہا جائے گا کہ بولو؛ تو اُن کے ہاتھ بولیں گے اور بتائیں گے جو کچھ وہ کرتے تھے اور ان کے پاؤں ان پر اس کام کی گواہی دیں گے جو وہ کرتے تھے۔ یہاں جو صیغہ مخاطب سے غائب کی طرف التفات کیا تو اس کا نکتہ یہ ہے کہ بتانا منظور ہے کہ ان کے قبیح افعال اس لائق ہیں کہ ان کو مخاطب کرنے سے اعراض کیا جائے۔ کسی نے کہا ہے کہ ان کے منہ پر مہر کرنے کا سبب یہ ہے کہ موقف والے ان کو پہچان لیں۔ کسی نے کہا: یہ ہے کہ ان کے اعضاء سے اقرار ہو جائے، اس لیے کہ غیر ناطق کی شہادت بطور حجت زیادہ موثر ہے ناطق کی شہادت سے، کیوں کہ یہ امر خارج ہے مخرج اعجاز میں۔ یعنی یہ ایک معجزہ ہے۔ کسی نے کہا: یہ ہے کہ وہ اس بات کو جان لیں کہ ان کے اعضاء جو گناہوں میں ان کے مددگار تھے، وہی ان پر گواہ ہو گئے۔

① تفسیر الطبري (۲۰/۵۴۵-۵۷) تفسیر ابن کثیر (۳/۷۵۵-۷۵۷)

رہا یہ امر کہ جس بات کے ساتھ ان کے ہاتھوں نے نطق کیا اس کو تو کلام و اقرار ٹھہرایا اور جس کے ساتھ پاؤں نے نطق کیا، اس کو شہادت قرار دیا؟ تو اس کی حکمت یہ ہے کہ اکثر گناہوں کو کرنے والے ہاتھ ہوتے ہیں، اور کسی فاعل کا کلام اپنے نفس پر اس فعل کا اقرار ہوتا ہے جو اس نے کیا اور پاؤں ہر معصیت کے وقت حاضر ہوتے ہیں اور حاضر کا کلام اس کام کی شہادت ہوتی ہے جو اس نے دیکھا۔ یہ وجہ اکثریت کے لحاظ سے ہے ورنہ کبھی خود پاؤں گناہ کے کرنے میں ہاتھوں کی طرح شامل ہوتے ہیں۔

امام کرخی رحمہ اللہ نے کہا ہے کہ اللہ پاک نے مہر کرنے کی نسبت تو اپنی طرف کی اور کلام اور شہادت کو ہاتھوں اور پاؤں کی طرف منسوب کیا، تاکہ اس میں یہ احتمال نہ ہو کہ یہ کام ان سے جبراً یا قہراً ہوا، کیوں کہ جبر کے ساتھ اقرار کرنا قبول نہیں ہوتا۔ چنانچہ فرمایا: ﴿وَتَكْلِمُنَا أَيْدِيهِمْ وَتَشْهَدُ أَرْجُلُهُمْ﴾ یعنی ان کے ہاتھ ہم سے بات کریں گے اور ان کے پاؤں گواہی دیں گے اپنے اختیار سے اس کے بعد کہ اللہ تعالیٰ ان کو بات کرنے کی قدرت دے گا، تاکہ یہ زیادہ تر دال ہو ان سے گناہ صادر ہونے پر۔ ﴿آلْيَوْمَ﴾ ظرف ہے ﴿نَخْتِمُ﴾ کا اور کسی نے ”يُخْتَمُ“ بہ صیغہ مجہول پڑھا ہے نائب فاعل اس کا ﴿عَلَىٰ أَفْوَاهِهِمْ﴾ ہے۔

پھر اگر کفار یہ خیال کریں کہ اعضاء کا بولنا کیسے ہو سکتا ہے؟ تو اس پر ان کو ملامت کی اور ارشاد فرمایا: ﴿وَلَوْ نَشَاءُ لَطَمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأَنَّىٰ يُبْصِرُونَ﴾ یعنی اس کی قدرت کے سامنے اس کی کیا ہستی ہے، وہ تو ہر شے پر قادر ہے، وہ اگر چاہے تو دنیا میں ان کو اندھا کر دے اور ان کی صورت بدل ڈالے یا پتھر کر دے۔ جو اس پر قادر ہے تو وہ اس پر بھی قادر ہے کہ ان کے ہاتھ پاؤں کو بولنے والا کر دے۔ امام کسائی رحمہ اللہ نے کہا: ”طَمَسَ يَطْمَسُ وَيَطْمُسُ“ اور ”طَمِيسٌ وَمَطْمُوسٌ“ اہل لغت کے نزدیک وہ شخص ہے جس کی دونوں آنکھوں میں شق نہ ہو۔ ﴿نَشَاءُ﴾ کا مفعول محذوف ہے: ”أَيُّ: لَوْ نَشَاءُ أَنْ نَطْمَسَ عَلَىٰ أَعْيُنِهِمْ لَطَمَسْنَا“ (اس لیے کہ ﴿لَوْ﴾ کا جواب اس پر دال ہے۔ قرآن شریف میں بہت جگہ مشیت کا مفعول ﴿لَوْ﴾ کے بعد محذوف ہے مثلاً: ﴿وَلَوْ شِئْنَا لَآتَيْنَا كُلَّ نَفْسٍ هُدًى﴾ [السجدة: ۱۳] ﴿وَلَوْ شَاءَ اللَّهُ لَاعْتَمَكُمُ﴾ [البقرة: ۲۲۰] ﴿وَلَكِنْ شِئْنَا لَنَذْهَبَنَّ﴾ [الإسراء: ۸۶]، ﴿وَلَوْ شَاءَ لَهَدِئَكُمْ أَجْمَعِينَ﴾ [النحل: ۹] اور اس طرح کی اور آیتیں۔

﴿فَاسْتَبَقُوا﴾ معطوف ہے ﴿لَطَمَسْنَا﴾ پر اور ﴿الصِّرَاطَ﴾ بہ نزع خافض منصوب ہے (امام بیضاوی رحمہ اللہ نے نصب ﴿الصِّرَاطَ﴾ کی چار وجہیں ذکر کی ہیں: ایک نزع خافض۔ دوسری بتضمین استباق بہ معنی ابتداء۔ تیسری یہ ہے کہ مسبوق الیہ کو مسبوق ٹھہرائیں مجازاً بنا بر مفعول بہ۔ چوتھی بنا بر ظرف۔ امام عیسیٰ بن عمر رحمہ اللہ نے ”فَاسْتَبَقُوا“

بہ صیغہ امر پڑھا ہے: ”اٰی: فَيَقَالَ لَهُمْ: اسْتَبِقُوا“^① اٰی: فَاسْتَبِقُوا اِلَيْهِ اٰی: تَبَادَرُوا اِلَى الطَّرِيقِ لِيَجْزُوهُ وَيَمْضُوا فِيْهِ ﴿فَاٰتٰی يُبْصِرُوْنَ﴾ اٰی: فَكَيْفَ يُبْصِرُوْنَ الطَّرِيقَ وَيُحْسِنُوْنَ سُلُوْكَهٗ وَلَا اَبْصَارَ لَهُمْ۔“
معنی یہ ہیں کہ ہم اگر چاہیں کہ ان کی آنکھیں مٹا دیں تو مٹا دیں، یعنی ان کی آنکھوں کو لے جائیں اور ان کو ایسا کر دیں کہ نہ ان کے لیے شق ظاہر ہو نہ جفن، یعنی پوٹا۔

مطلب یہ ہے کہ بالکل برابر کر دیں جس طرح کہ اس آیت میں ہے: ﴿وَلَوْ شَاءَ اللّٰهُ لَذَهَبَ بِسَمْعِهِمْ وَاَبْصَرِهِمْ﴾ [البقرة: ۲۰] ”اور اگر اللہ چاہے تو ان کے کانوں اور آنکھوں کو بیکار کر دے۔“ پھر وہ راستے کی طرف دوڑیں، تاکہ اسے طے کریں اور اس میں چلیں، پھر وہ راستے کو کیسے دیکھیں اور کیسے اس پر صحیح طریقے سے چلیں، جبکہ ان کی آنکھیں ہی نہیں ہیں۔ اس معنی کی بنا پر صراط سے مراد یہی راستہ ہے، جو محسوس ہے۔ اس آیت کے بارے میں کئی قول ہیں: ایک قول تو یہی ہوا۔ شیخ زادہ رحمہ اللہ نے کہا: یعنی ہم نے ان کے دلوں کو اندھا کر دیا اور اگر چاہیں تو اُن کی ظاہر آنکھوں کو لے جائیں، اس طرح سے کہ ان کا جفن (پوٹا) نہ ظاہر ہو اور نہ شق، پھر وہ ایسے ہو جائیں کہ اگر وہ راستے کی طرف دوڑیں، تاکہ اس پر اپنے بعض مقاصد کی خاطر چلیں تو وہ اس پر قادر نہ ہوں، پھر وہ کیسے دیکھیں، حالاں کہ ہم نے ان کی آنکھیں اندھی کر دیں۔

اس کے معنی یہ ہیں کہ ہم اس پر قدرت رکھتے ہیں کہ دنیا میں ان کے ساتھ یہ کام کر دیں جس طرح کہ آخرت میں ان کے اعضاء کو بولنے والا کر دیا۔ وہ اپنے کفر کے سبب سے اس بات کے مستحق ہو چکے ہیں، لیکن ہم نے ان پر سزا کی جلدی نہیں کی، تاکہ توبہ کریں اور ان پر جو میری نعمت ہے، اس کا شکر ادا کریں، اس کے بعد کہا کہ یہ قول امام حسن اور سدی رحمہما کا ہے۔ دوسرا قول یہ نقل کیا ہے کہ سیدنا عبداللہ بن عباس رضی اللہ عنہما، امام مقاتل، قتادہ اور عطاء رحمہما نے کہا: معنی یہ ہیں کہ اگر ہم چاہیں تو ان کی گمراہی کی آنکھوں کو پھوڑ ڈالیں، پھر ان کی گمراہی سے ان کو اندھا کر دیں اور ان کی آنکھوں کو گمراہی سے ہدایت کی طرف پھیر دیں۔ پھر وہ راستے کی طرف دوڑیں تو راہِ حق کی طرف راہ پائیں اور اس کو دیکھ لیں۔ ﴿فَاٰتٰی يُبْصِرُوْنَ﴾ یعنی پھر وہ کیونکر دیکھیں، لیکن جب ہم نے یہ نہ چاہا تو ان کے ساتھ یہ نہ کیا۔ انتہی^۱۔

اس قول کی بنا پر صراط سے مراد راہِ محسوس نہیں ہے، بلکہ راہِ حق مراد ہے۔ فتح القدیر میں امام حسن اور سدی رحمہما کا یہ قول نقل کیا ہے: ”لَتَرْكُنَاهُمْ عُمِيًّا يَتَرَدَّدُونَ لَا يُبْصِرُونَ طَرِيقَ الْهُدٰى وَاخْتَارَ هٰذَا ابْنُ جَرِيْرٍ“^② انتہی^۱۔ اس میں ذرا غور کرو معنی بالعکس ہیں۔ معلوم ہوتا ہے کہ ”لَتَرْكُنَاهُمْ“، سو کاتب ہے، صحیح ”لَتَرْكُنَاهُمْ“ ہے اور یہ بعینہ دوسرے قول کا حاصل ہے جو مذکور ہوا، یعنی جبکہ ہم نے یہ نہ چاہا تو ان کے ساتھ یہ نہ کیا۔ اس کا حاصل یہ

① فتح القدیر (۴/۴۹۸-۴۹۹) ② فتح القدیر (۴/۴۹۸) تفسیر الطبري (۲۰/۵۴۶)

ہوا کہ ہم نے ان کو اندھا کر رکھا ہے، راہ ہدایت کو نہیں دیکھتے، لو اب معنی ٹھیک ہو گئے۔ وَلِلّٰهِ الْحَمْدُ وَاللّٰهُ سُبْحَانَهُ اَعْلَم۔ ان کے مادے کا قصور ہے، قابل ہدایت نہیں، ورنہ ان سے کیا ضد تھی یا اگر وہ کسی قابل ہوتے۔

وَلِلّٰهِ سُبْحَانَهُ الْحِكْمَةُ الْبَالِغَةُ وَالْحُجَّةُ التَّامَةُ فِي كُلِّ مَا فَعَلَ وَلَا يَسْأَلُ عَمَّا يَفْعَلُ وَهُمْ يَسْأَلُونَ۔ وَقَدْ قَالَ تَعَالٰی: ﴿وَلَوْ شَاءَ لَهَدٰىكُمْ اَجْمَعِيْنَ﴾ [النحل: ۹] ”اور اگر وہ چاہتا تو تم سب کو راہ راست پر لگا دیتا۔“ عبد کا کام عبدیت ہے معبود کا کام وہ خود جانے، چہ دانی تو اے بندہ کار خدائی! یعنی اے بندے! تو اللہ کے کاموں کو کیا جانے؟“

پھر فتح القدیر میں امام عطاء، مقاتل اور قتادہ رحمہم کا قول ان الفاظ کے ساتھ ذکر کیا ہے: ”معنی یہ ہیں کہ اگر ہم چاہیں تو ہم ان کی آنکھیں پھوڑ دیں اور ان کی گمراہی سے ان کو اندھا کر دیں، اور ان کی آنکھوں کو گمراہی سے ہدایت کی طرف پھیر دیں تو وہ اپنی ہدایت کو دیکھ لیں اور ہدایت یافتہ ہو جائیں اور وہ آخرت کی راہ کی طرف دوڑیں۔“^①

سیدنا عبد اللہ بن عباس رضی اللہ عنہما کا اس میں نام نہیں لیا، بلکہ ان کا یہ قول نقل کیا ہے: ”أَعْمَيْنَاهُمْ وَأَضَلَّلْنَاهُمْ عَنِ الْهُدٰى ﴿فَاَنّٰی يُبْصِرُونَ﴾ فَكَيْفَ يَهْتَدُونَ“^② (أخرجہ ابن جریر وابن المنذر وابن أبي حاتم والبيهقي في الأسماء والصفات)

یہ قول بھی قول دوم مذکور کا حاصل ہے، یعنی ہم نے ان کو اندھا کر دیا اور ہدایت سے گمراہ کیا، پھر وہ کیونکر راہ پائیں۔

تفسیر ابن کثیر میں قول مذکور ان الفاظ کے ساتھ ہے: ”وَلَوْ نَشَاءُ لَأَضَلَّلْنَاهُمْ عَنِ الْهُدٰى فَكَيْفَ يَهْتَدُونَ، وَقَالَ مَرَّةً: أَعْمَيْنَاهُمْ“ اس میں بھی وہی خلل ہے۔ صحیح وہی الفاظ ہیں جو پہلے مذکور ہوئے: ”وَقَالَ الْحَسَنُ الْبَصْرِيُّ: لَوْ شَاءَ اللّٰهُ لَطَمَسَ عَلَىٰ أَعْيُنِهِمْ فَجَعَلَهُمْ عُمِيًّا يَتَرَدَّدُونَ، وَقَالَ السُّدِّيُّ: يَقُولُ: وَلَوْ نَشَاءُ أَعْمَيْنَا أَبْصَارَهُمْ... انتہی“ فتح البیان میں یہی تین قول ذکر کیے ہیں،^③ حقیقت میں دو ہی قول ہیں۔

غرضیکہ پہلے قول کی بنا پر اللہ پاک کی قدرت و نعمت کا اظہار ہے اور کفار کو ملامت اور ڈانٹ ہے اور در پردہ وہی لطف و کرم سے توحید اور اتباع رسول کی طرف دعوت ہے۔ اور دوسرے قول کی بنا پر ان کفار کا بیان ہے جو اپنے مادہ اور

ازلی بدبختی کی وجہ سے کفر پر قائم رہیں اور دوزخ کے طبقات میں جلیں گے۔ أعاذنا اللہ تعالیٰ منہ۔

پھر اللہ پاک نے دوسری تہدید سنائی، چنانچہ ارشاد فرمایا: ﴿وَلَوْ نَشَاءُ لَمَسَخْنَاهُمْ عَلَىٰ مَكَانَتِهِمْ﴾ ”مسخ“ کہتے ہیں تبدیل خلقت کو، یعنی صورت کا بدل دینا اور قویٰ کا باطل کر دینا، مثلاً: پتھر یا کوئی اور جماد کر دینا یا چوپایہ بنا دینا۔

”مَكَانَةٌ“ بہ معنی مکان ہے۔ کسی نے کہا ہے کہ ”مَكَانَةٌ“ خاص مکان ہے، مثلاً: ”مَقَامَةٌ وَمَقَامٌ“۔ جمہور نے واحد پڑھا ہے اور امام حسن، زر بن حبیش اور ابو بکر رحمہم نے عاصم سے جمع کے صیغے سے ”مَكَانَاتِهِمْ“ پڑھا ہے۔^④ معنی یہ ہیں

اگر ہم چاہیں تو ان کی خلق کو بدل دیں اس مکان پر جس میں وہ ہیں۔ کسی نے کہا ہے کہ ہم ان کو مسخ کریں اسی جگہ پر جس میں انھوں نے معصیت کی ہے۔ سیدنا عبد اللہ بن عباس رضی اللہ عنہما نے کہا: ہم ان کو ہلاک کر دیں، ان کے مساکن میں۔^⑤

① فتح القدیر (۴/۴۹۸) ② تفسیر الطبري (۲۰/۵۴۵، ۵۴۷) ③ تفسیر ابن کثیر (۳/۷۵۷) فتح البیان (۱۱/۳۱۵)

④ تفسیر القرطبي (۱۵/۵۰) ⑤ تفسیر الطبري (۲۰/۵۴۷)

﴿فَمَا اسْتَطَعُوا مُضِيًّا وَلَا يَرْجِعُونَ﴾ یعنی پھر وہ قادر نہ ہوں جانے پر نہ آنے پر۔ امام حسن رحمہ اللہ نے فرمایا کہ ہم ان کو بٹھا دیں، پھر وہ اس کی طاقت نہ رکھیں کہ اپنے آگے جائیں، اور نہ اس کی طاقت رکھیں کہ اپنے پیچھے پھریں۔ جہاد ایسا ہی ہوتا ہے کہ نہ آگے بڑھ سکتا ہے اور نہ پیچھے ہٹ سکتا ہے۔ جمہور نے ﴿مُضِيًّا﴾ بہ ضم میم اور امام ابو حیوہ رحمہ اللہ نے بہ فتح میم پڑھا ہے۔ ان سے بہ کسر میم بھی مروی ہے اور کسائی رحمہ اللہ سے بھی روایت کی گئی ہے۔^(۱) جس وقت کوئی زمین میں جائے تو محاورے میں بولتے ہیں: ”مَضَى يَمْضِي مُضِيًّا“ اور جس وقت لوٹ جائے، جہاں سے آیا ہے تو کہتے ہیں: ”رَجَعَ يَرْجِعُ رُجُوعًا“ کسی نے کہا ہے کہ معنی ہیں: ”لَا يَسْتَطِيعُونَ رُجُوعًا“ فعل کو مصدر کی جگہ میں رکھ دیا ہے مراعاتِ فاصلہ کے لیے۔ حاصل یہ ہے کہ اگر اللہ پاک ان کو عذاب کرنا چاہتا اس طرح سے کہ ان کی آنکھیں مٹا دیتا اور اُن کو مسخ کر دیتا جس طرح کہ ان کے گناہ اسی کے مقتضی ہیں، لیکن اس نے طریقہ رحمت و حکمت پر لحاظ کر کے اس کو نہ چاہا۔ یہ دونوں یہ چاہتے ہیں کہ ان کو مہلت دی جائے۔

یحییٰ بن سلام نے کہا: ”هَذَا كُلُّهُ يَوْمَ الْقِيَامَةِ“ یعنی یہ طمس و مسخ قیامت کے دن ہوگا۔ قرطبی میں ہے کہ سیدنا عبداللہ بن سلام رحمہ اللہ سے آیت میں غیر ما تقدم مروی ہے، انھوں نے اس کی تاویل اس پر کی ہے کہ یہ روزِ قیامت میں ہے اور کہا ہے کہ جس وقت قیامت کا دن ہوگا اور پل صراط دراز کیا جائے گا تو ایک منادی آواز لگائے گا کہ محمد ﷺ اور ان کی اُمت کھڑے ہوں، چنانچہ آپ ﷺ کی اُمت کے نیک اور بد آپ ﷺ کے پیچھے کھڑے ہوں گے، تاکہ پل صراط پر سے گزریں، پھر جس وقت وہ اس پر آجائیں گے تو اللہ پاک ان میں سے فجار کی آنکھوں کو مٹا دے گا، پھر وہ دوڑیں گے پل صراط کو تو اس کو کہاں سے دیکھیں گے، تاکہ اس کے پار ہوں، پھر اسی طرح عیسیٰ علیہ السلام کو اور باقی انبیاء علیہم السلام کو آواز دی جائے گی۔ (ذکرہ النحاس و قد ذکرناه في التذکرہ۔ انتہی) لیکن اس قول سے صرف طمس معلوم ہوا، مسخ کا ذکر نہیں ہے۔ پھر اللہ پاک نے بعث پر اور طمس و مسخ پر ایک دلیل ذکر کی، ارشاد فرمایا:

وَمَنْ نَّعَمِّرْهُ نُنَكِّسْهُ فِي الْخَلْقِ أَفَلَا يَعْقِلُونَ ﴿٦٨﴾
وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ
وَقُرْآنٌ مُّبِينٌ ﴿٦٩﴾ لِيُنذِرَ مَنْ كَانَ حَيًّا وَيَحِقَّ الْقَوْلُ
عَلَى الْكَافِرِينَ ﴿٧٠﴾

اور جس شخص کو ہم (زیادہ) عمر دیں (گویا) ہم اسے (حالتِ) پیدائش کی طرف لوٹا دیتے ہیں، کیا پھر وہ عقل نہیں رکھتے؟^(۶۸) اور ہم نے اس (رسول) کو شعر کہنا نہیں سکھایا اور نہ (یہ)

اس کے لائق ہی تھے، یہ (کلام الہی) تو سراسر نصیحت اور واضح قرآن ہے ﴿69﴾ تاکہ وہ اسے ڈرائے جو زندہ ہے اور کافروں پر (اللہ کے عذاب کی) بات ثابت ہو جائے ﴿70﴾

انسان کو بڑی عمر کے بعد پہلی حالت پر پھیرنے کا بیان:

پیدائشی حالت کی طرف پھیر دیتے ہیں، یعنی جیسا بچہ ست تھا بوڑھا بھی ویسا ہی ہو گیا۔ یہ نشانی ہے پھر پیدا ہونے کی۔ ہر اس شخص کو آگاہ کر دے جو زندہ ہے، یعنی وہ جو نیک اثر پکڑتا ہو اس کے فائدے کے لیے اور منکرین پر الزام اتارنے کے لیے۔ انتہی۔

اللہ پاک ابنِ آدم کے حال کی خبر دیتا ہے کہ جوں جوں اس کی عمر بڑھتی جاتی ہے، وہ دن بدن قوت اور نشاط کے بعد کمزوری اور عاجزی کی طرف پھرتا جاتا ہے، جیسا کہ اللہ تبارک و تعالیٰ نے فرمایا ہے: ﴿اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً يَخْلُقُ مَا يَشَاءُ وَهُوَ الْعَلِيمُ الْقَدِيرُ﴾ [الروم: ۵۴] ”اللہ تعالیٰ وہ ہے جس نے تمہیں کمزوری کی حالت میں پیدا کیا، پھر اس کمزوری کے بعد توانائی دی۔ پھر اس توانائی کے بعد کمزوری اور بڑھاپا دیا۔ جو چاہتا ہے پیدا کرتا ہے، وہ سب سے پورا واقف اور سب پر پورا قادر ہے۔“ نیز اللہ عزوجل نے فرمایا: ﴿وَمِنْكُمْ مَنْ يُرَدُّ إِلَى أَرْذَلِ الْعُمُرِ لَكُمْ لَا يَعْلَمَ بَعْدَ عِلْمٍ شَيْئًا﴾ [النحل: ۷۰] ”تم میں ایسے بھی ہیں جو بدترین عمر کی طرف لوٹائے جاتے ہیں کہ بہت کچھ جاننے بوجھنے کے بعد بھی نہ جانیں۔“ واللہ اعلم۔

اس سے مراد اس گھر کی خبر دینا ہے کہ یہ گھر زوال اور انتقال کا ہے، دوام اور استقرار کا نہیں ہے۔ اسی لیے یوں فرمایا ہے: ﴿أَفَلَا يَعْقِلُونَ﴾ یعنی کیا وہ پھر اپنی عقلوں سے غور و فکر نہیں کرتے۔ اپنی پیدائش میں آدمی پیدا ہوتے وقت کیسا ضعیف اور کمزور ہوتا ہے، پھر قوت آتے آتے جوان اور قوی ہوتا ہے، پھر بڑھاپے کے آثار ظاہر ہوتے ہیں، بال سفید ہو جاتے ہیں، پھر بڑھاپے کی انتہا کو پہنچتا ہے، تاکہ یہ جان لیں کہ وہ ایک اور گھر کے لیے پیدا کیے گئے ہیں جس کو نہ کسی طرح کا زوال ہے نہ اس سے کسی اور جگہ منتقل ہونا یا اس سے نکل سکنا ہے، یہ وہی دارِ آخرت ہے۔ رسول اللہ ﷺ کو شعر گوئی نہیں سکھائی گئی:

قوله تعالى: ﴿وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُبِينٌ﴾ اللہ پاک نے اپنے نبی کریم محمد ﷺ کی طرف سے خبر دی ہے کہ اس نے ان کو شعر کہنا نہیں سکھایا اور نہ وہ ان کے لائق ہے، یعنی ان کی طبیعت میں نہیں ہے، چنانچہ وہ نہ اسے اچھی طرح کہہ سکتے ہیں نہ اسے پسند کرتے ہیں اور نہ ان کی جبلت اس کی مقتضی ہے۔ اسی لیے وارد ہوا ہے کہ نبی اکرم ﷺ نظم کے وزن پر ایک بیت بھی یاد نہیں رکھتے تھے، بلکہ اگر پڑھتے تو

اسے ناموزون کر دیتے، یا اس کو پورا نہ فرماتے۔ امام شعسی رحمہ اللہ نے کہا: ”مَا وَلَدَ عَبْدُ الْمُطَّلِبِ ذَكَرًا وَلَا اُنْثٰی اِلَّا يَقُوْلُ الشَّعْرَ اِلَّا رَسُوْلُ اللّٰهِ ﷺ“ یعنی عبدالمطلب کے جوڑکا لڑکی پیدا ہوا وہ شعر کہتا تھا سوائے رسول اللہ ﷺ کے کہ آپ ﷺ نے شعر نہیں کہا۔ امام ابن عساکر رحمہ اللہ نے عتبہ بن ابی لہب کے ترجمے میں اس کا ذکر کیا ہے جس کو زرقاء میں شیر نے کھا لیا تھا۔ امام حسن بصری رحمہ اللہ کہتے ہیں کہ رسول اللہ ﷺ اس بیت کے ساتھ تمشل فرمایا کرتے تھے (تمثل کہتے ہیں: دوسرے کے شعر پڑھنے کو): ع كَفٰی بِالْاِسْلَامِ وَالشَّيْبِ لِلْمَرْءِ نَاهِيًا

پس سیدنا ابوبکر رضی اللہ عنہ نے عرض کی: یا رسول اللہ! ”كَفٰی الشَّيْبُ وَالْاِسْلَامُ لِلْمَرْءِ نَاهِيًا“ یعنی بڑھاپا اور اسلام مرد کو ممنوعہ چیزوں سے منع کرنے والا کافی ہے۔ سیدنا ابوبکر یا عمر رضی اللہ عنہما نے کہا: میں گواہی دیتا ہوں کہ بے شک آپ اللہ کے رسول ہیں۔ اللہ تعالیٰ فرماتا ہے: ﴿وَمَا عَلَّمْنَاهُ الشَّعْرَ وَمَا يَنْبَغِيْ لَهُ﴾^(۱) (اخرجه ابن ابی حاتم) اور اسی طرح بیہقی نے دلائل میں روایت کیا ہے کہ رسول اللہ ﷺ نے عباس بن مرداس سلمی رضی اللہ عنہ سے فرمایا: تو کہتا ہے اَنْجَعَلُ نَهْيِيْ وَنَهْبِ الْعُبَيْدِ بَيْنَ الْاَقْرَعِ وَعُيَيْنَةَ

”کیا آپ نے مال غنیمت میں سے میرا اور میرے گھوڑے عبید کا حصہ اقرع بن حابس اور عیینہ بن حصن کے مابین تقسیم کر دیا ہے؟“

تو سیدنا عبداللہ عباس رضی اللہ عنہ نے عرض کی: وہ تو یوں ہیں: ”بَيْنَ عُيَيْنَةَ وَالْاَقْرَعِ“ آپ ﷺ نے فرمایا: سب برابر ہے،^(۲) یعنی معنی میں ایک جیسا ہے۔ صلوات اللہ و سلامہ علیہ واللہ اعلم۔

امام سہیلی رحمہ اللہ نے ”الروض الأنف“ میں ذکر کیا ہے کہ اس بیت کے بارے میں رسول اللہ ﷺ کے کلام میں جو تقدیم و تاخیر واقع ہوئی، اس میں ایک مناسبت ہے کہ آپ نے اس میں غرابت فرمائی۔ اس کا حاصل یہ ہے کہ اقرع بن حابس کو آپ نے عیینہ بن بدر فزاری پر شرف دیا، کیوں کہ صدیق رضی اللہ عنہ کے وقت میں یہ شخص مرتد ہو گیا بہ خلاف اس کے۔^(۳) واللہ اعلم۔ اسی طرح ارموی نے اپنے مغازی میں روایت کیا ہے کہ رسول اللہ ﷺ بدر کے مقتولین کے درمیان چلنے لگے اور آپ یوں فرماتے تھے: ﴿نُفَلِّقُ هَامًا﴾ تو ابوبکر صدیق رضی اللہ عنہ بیت کو مکمل کرنے کو یوں کہتے تھے:

مِنْ رِّجَالٍ اَعَزَّةٌ عَلَيْنَا وَهُمْ كَانُوا اَعَقَّ وَاْظَلَمًا

یہ شعر بعض شعرائے عرب کا اپنے قصیدے میں ہے، یہ قصیدہ حماسہ میں ہے۔^(۴) یعنی ہم چیرتے ہیں کھوپڑیاں مردوں کی جو ہم پر عزیز ہیں اور وہ بہت نافرمان اور بہت ظالم تھے۔ امام شعسی رحمہ اللہ نے سیدہ عائشہ رضی اللہ عنہا سے روایت کیا ہے کہ رسول اللہ ﷺ جس وقت خبر میں شک کرتے تو اس بارے میں طرفہ کے بیت کے ساتھ تمشل فرمایا کرتے تھے:

(۱) تفسیر ابن ابی حاتم (۳۲۰/۱۰) یہ روایت مرسل ہے۔ (۲) دلائل النبوة (۱۸۲، ۱۸۱/۵) یہ روایت مرسل ہے۔

(۳) الروض الأنف (۲۷۰/۴)

(۴) دیوان حماسة (۶۱/۱)

وَيَأْتِيكَ بِالْأَخْبَارِ مَنْ لَّمْ تُزَوِّدْ

یعنی تیرے پاس خبریں لے آئے گا وہ شخص جس کو تو نے زادِ راہ نہیں دیا۔^(۱) (أخرجہ الإمام أحمد وھکذا رواہ

النسائي في اليوم والليلة من طريق إبراهيم بن مهاجر عن الشعبي عنها ورواه الترمذي والنسائي أيضا من حديث المقدم ابن شريح بن هانئ عن أبيه عن عائشة رضي الله عنها كذلك، ثم قال الترمذي: هذا حديث حسن صحيح) (نسخہ ابن کثیر میں ”إذا استراب“ بہ بائے موحدہ ہے، لیکن صحیح ”استراٹ“ بہ ثائے مثلثہ معلوم ہوتا ہے۔ ”استرائہ“ بہ معنی درنگ خواستن ہے، یعنی خبر میں جب دیر سمجھتے)۔

حافظ ابوبکر بزار رضي الله عنه نے سیدنا عبداللہ بن عباس رضي الله عنه سے روایت کیا ہے کہ رسول اللہ صلی اللہ علیہ وسلم اشعار سے تمثیل فرمایا کرتے تھے:

وَيَأْتِيكَ بِالْأَخْبَارِ مَنْ لَّمْ تُزَوِّدْ^(۲)

(اس کی اسناد میں یوں ہے: ”حدثنا يوسف بن موسى، حدثنا أسامة عن زائدة عن عكرمة عن ابن عباس... الخ، ثم قال: ورواه عن زائدة عن سماك عن عكرمة عن عائشة رضي الله عنها“)

یہ طرفہ ابن العبد کے شعر میں اس کے مشہور معلقہ میں ہے اور یہ مصرع مذکور اس کے بیت کا آخر ہے۔ اول اس کا یہ ہے:

سَبَّيْ لَكَ الْآيَامُ مَا كُنْتَ جَاهِلًا
وَيَأْتِيكَ بِالْأَخْبَارِ مَنْ لَّمْ تَبْعْ لَهُ
بَتَاتًا وَلَمْ تَضْرِبْ لَهُ وَقْتَ مَوْعِدِ^(۳)

سعید بن ابی عروبہ نے امام قتادہ رضي الله عنه سے روایت کیا ہے کہ کسی نے سیدہ عائشہ رضي الله عنها سے کہا: کیا رسول اللہ صلی اللہ علیہ وسلم تمثیل کرتے تھے کسی شے کا شعر کے ساتھ؟ تو فرمایا: ”كَانَ أَبْغَضَ الْحَدِيثِ إِلَيْهِ“ یعنی سب باتوں سے زیادہ مبغوض آپ کو شعر تھا۔ سوائے اس کے کہ انی بنی قیس کے بیت کے ساتھ آپ صلی اللہ علیہ وسلم تمثیل کرتے تو اس کے اول کو آخر اور آخر کو اول کرتے تھے، چنانچہ سیدنا ابوبکر رضي الله عنه نے عرض کی: یا رسول اللہ! یہ یوں نہیں ہے تو آپ صلی اللہ علیہ وسلم نے فرمایا: میں واللہ! شاعر نہیں ہوں اور نہ وہ مجھے لائق ہے۔^(۴) (رواہ ابن ابی حاتم وابن جریر وھذا لفظہ)

معر نے قتادہ رضي الله عنه سے روایت کیا ہے، کہا: مجھے یہ بات پہنچی ہے کہ سیدہ عائشہ رضي الله عنها سے کسی نے پوچھا: کیا رسول اللہ صلی اللہ علیہ وسلم کسی شے کی شعر کے ساتھ تمثیل فرماتے تھے تو فرمایا: نہیں مگر طرفہ کے بیت ”سَبَّيْ لَكَ الْآيَامُ... الخ“ چنانچہ آپ صلی اللہ علیہ وسلم کہنے لگے: »مَنْ لَّمْ تُزَوِّدْ بِالْأَخْبَارِ« تو سیدنا ابوبکر رضي الله عنه نے کہا: یہ یوں نہیں ہے تو آپ صلی اللہ علیہ وسلم نے

^(۱) مسند أحمد (۳۱/۶) سنن الترمذي، رقم الحديث (۲۸۴۸) سنن النسائي الكبرى (۲۴۸/۶) السلسلة الصحيحة (۲۰۵۷)

^(۲) كشف الاستار عن زوائد البزار (۵/۳) ^(۳) ديوان طرفة بن العبد (۲۹/۱) ^(۴) تفسير الطبري (۵۴۹/۲۰) یہ روایت مرسل ہے۔

فرمایا: میں شاعر نہیں ہوں اور نہ مجھے لائق ہے۔^(۱) حافظ ابو بکر بیہقی رحمہ اللہ نے عن عروۃ عن عائشہ رضی اللہ عنہا روایت کیا ہے، کہا: جمع نہیں کیا رسول اللہ ﷺ نے بیت شعر کو کبھی مگر ایک بیت کو۔

تَفَاءَلُ بِمَا تَهْوَىٰ يَكُنْ فَلَقَلَّمَا يُقَالُ لِشَيْءٍ كَانَ إِلَّا تَحَقَّقًا

حافظ ابن کثیر رحمہ اللہ کہتے ہیں کہ میں نے اپنے شیخ ابو الحجاج مزی سے اس حدیث کے بارے میں پوچھا تو انہوں نے فرمایا: ”هُوَ مُنْكَرٌ وَلَمْ يُعْرَفْ شَيْخُ الْحَاكِمِ وَلَا الضَّرِيرُ“۔^(۲) (یعنی ابو حفص عمر بن احمد بن نعیم وکیل الحمقی بغداد اور ان کے شیخ ابو محمد عبداللہ بن ہلال النحوی الضریر)۔ صحیح میں ثابت ہوا ہے کہ نبی اکرم ﷺ نے خندق کھودنے کے دن عبداللہ بن رواحہ رضی اللہ عنہ کے ابیات کے ساتھ تمثیل فرمایا تھا، لیکن اپنے اصحاب رضی اللہ عنہم کے قول کی پیروی کر کے، کیوں کہ وہ خندق کھودنے کے حال میں رجز پڑھتے جاتے تھے۔ چنانچہ یوں کہتے تھے:

اللَّهُمَّ لَوْ لَا أَنْتَ مَا اهْتَدَيْنَا وَلَا تَصَدَّقْنَا وَلَا صَلَّيْنَا
فَأَنْزِلْ سَكِينَةً عَلَيْنَا وَثَبِّتِ الْأَقْدَامَ إِنْ لَاقَيْنَا
إِنَّ الْأُولَىٰ قَدْ بَغَوْا عَلَيْنَا إِذَا أَرَادُوا فِتْنَةً أَبِينَا

آپ ﷺ اپنی آواز کو ”أَبِينَا“ کہنے کے ساتھ بلند کرتے اور اس کلمے کو کھینچتے تھے^(۳) اور صحیحین میں بھی زحاف کے ساتھ مروی ہے اور اسی طرح ثابت ہوا ہے کہ آپ ﷺ نے حنین کے دن فرمایا اور آپ ﷺ خچر پر سوار تھے، اس کو دشمنوں کے مقابلے میں بڑھاتے تھے:۔ (اصل روایت کے الفاظ: ”فِي نَحْرِ الْعَدُوِّ“ ہیں یعنی دشمن کے سینے میں)

أَنَا النَّبِيُّ لَا كَذِبُ أَنَا ابْنُ عَبْدِ الْمُطَّلِبِ^(۴)

لیکن کہا ہے کہ یہ اتفاقاً واقع ہو گیا بغیر قصد وزن شعر کے، بلکہ بغیر ارادہ کے زبان پر جاری ہو گیا۔ اسی طرح وہ ہے جو جندب بن عبداللہ رضی اللہ عنہ سے صحیحین میں ثابت ہوا ہے۔ کہا: ہم رسول اللہ ﷺ کے ہمراہ ایک غار میں تھے:

”فَنُكِبْتُ أَصْبُعُهُ“ یعنی آپ کی انگشت مبارک کو پتھر لگ گئے تو آپ ﷺ نے فرمایا:

هَلْ أَنْتِ إِلَّا أَصْبُعٌ دَمِيتِ وَفِي سَبِيلِ اللَّهِ مَا لَقِيتِ^(۵)

یعنی تو تو یہی ایک انگلی ہے کہ خون آلود ہو گئی ہے اور اللہ کی راہ میں ہے جس شے سے تو ملے۔ اور آئندہ

زیر تفسیر قولہ تعالیٰ: ﴿إِلَّا اللَّمَمَ﴾ [النجم: ۳۲] اس شعر کا پڑھنا آئے گا:

إِنْ تَغْفِرِ اللَّهُمَّ تَغْفِرْ جَمًّا وَأَيُّ عَبْدٍ لَّكَ مَا أَلَمَّا

(۱) تفسیر الصنعانی (۱۴۵/۳) یہ روایت مرسل ہے۔ (۲) سنن البیہقی الکبریٰ (۴۳/۷) تفسیر ابن کثیر (۷۵۹/۳)

(۳) صحیح البخاری، رقم الحدیث (۳۸۸۰) صحیح مسلم، رقم الحدیث (۱۸۰۳)

(۴) صحیح البخاری، رقم الحدیث (۲۷۷۲) صحیح مسلم، رقم الحدیث (۱۷۷۶)

(۵) صحیح البخاری، رقم الحدیث (۲۶۴۸) صحیح مسلم، رقم الحدیث (۱۷۹۶)

یعنی تیری شان سے تو بڑے بڑے گناہوں کا بخشنا ہے، رہے چھوٹے چھوٹے گناہ تو اُن کی تیری طرف نسبت نہیں کی جاتی ہے، کیوں کہ ان سے تو کوئی خالی نہیں رہتا اور کبار سے بچنے کے سبب سے وہ مٹا دیے جاتے ہیں۔ (یہ شعر امیہ بن صلت کا ہے، نبی اکرم ﷺ نے اس کو پڑھا ہے۔ کلمہ ﴿إِنْ﴾ شک کا نہیں ہے، بلکہ تعلیل کا ہے، جیسے: ”إِنْ كُنْتَ سُلْطَانًا فَأَعْطِ الْجَزِيلَ أَيُّ لَأَجَلَ أَنْكَ غَفَارٌ“^① (کذا فی المجمع)۔

غرضیکہ یہ سب جو مذکور ہوا اس بات کے خلاف نہیں کہ نبی ﷺ کو شعر نہیں سکھایا گیا اور نہ وہ ان کے لائق ہے، کیونکہ اللہ پاک نے تو آپ کو صرف قرآن عظیم سکھایا ہے جس کے نہ آگے سے باطل آتا ہے اور نہ پیچھے سے۔ یہ حکیم حمید کی طرف سے اتارا گیا ہے اور وہ شعر نہیں ہے جیسا کہ کفار قریش کے جاہلوں کے ایک گروہ نے زعم کیا ہے اور نہ وہ کہانت ہے، نہ بنایا ہوا ہے اور نہ سحر منقول ہے جس طرح کہ اس بارے میں گمراہوں اور جاہلوں کے طرح طرح کے اقوال اور آراء واقع ہوئے ہیں۔ آپ ﷺ کی طبیعت شعر بنانے سے طبعاً و شرعاً نفرت کرتی تھی۔

چنانچہ امام ابو داود رحمہ اللہ نے عبد اللہ بن عمرو رضی اللہ عنہما سے روایت کیا ہے، کہا: میں نے رسول اللہ ﷺ کو سنا، آپ ﷺ فرماتے تھے: «مَا أَبَالِي مَا أُوتِيْتُ إِنْ أَنَا شَرِبْتُ تَرِيَّاقًا أَوْ تَعَلَّقْتُ تَمِيمَةً أَوْ قُلْتُ الشَّعْرَ مِنْ قَبْلِ نَفْسِي»^② (تفرد بہ أبو داود) (پہلا ”ما“ نافیہ ہے اور دوسرا موصولہ اور ”إِنْ أَنَا“ شرطیہ ہے۔ جزا اس کی مدلول ما تقدم ہے: ”أَيُّ: أَنْ يَصْدُرَ مِنِّي أَحَدُ الثَّلَاثَةِ كُنْتُ مِمَّنْ لَا يَبَالِي بِمَا يَفْعَلُ وَلَا يَزْجُرُ عَمَّا يَجْرِمُ عَلَيْهِ“ اور ”تمیمہ“ سے مراد تمام ورقائے جاہلیت ہیں۔ ”تریاق“ بہ کسر تاء و بہ ضم ایک مرکب دوا ہے جو زہر کے اثر کو دور کرنے کے لیے استعمال کی جاتی ہے، یہ کلمہ معرب ہے، اس کو دریا ق بھی بولتے ہیں۔ اس کی کراہت کی وجہ یہ ہے کہ اس میں سانپوں کا گوشت اور شراب پڑتی ہے۔ تریاق کی کئی قسمیں ہیں۔ جس قسم میں اشیائے مذکورہ نہ ہوں تو وہ ”لا بأس بہ“ ہے۔ کسی نے کہا ہے کہ بہ سبب اطلاق حدیث کے سبب قسموں سے اجتناب کیا جائے۔ (کذا فی المجمع۔ اصل ابن کثیر میں ”ما أوتيت“ ہے، لیکن صحیح ”ما أتيت“ ہے)۔

امام احمد رحمہ اللہ نے ابو نوفل سے روایت کیا ہے، کہا: میں نے سیدہ عائشہ رضی اللہ عنہا سے پوچھا کہ کیا رسول اللہ ﷺ کے نزدیک شعر جائز تھا؟ تو فرمایا: ”قَدْ كَانَ أَبْغَضَ الْحَدِيثِ إِلَيْهِ“ ”یہ (شعر) آپ ﷺ کو سخت ناپسند تھے۔“ اور یہ بھی ان سے روایت کیا ہے کہ ”كَانَ رَسُولُ اللَّهِ ﷺ يُعْجِبُهُ الْجَوَامِعُ مِنَ الدُّعَاءِ وَيَدْعُ مَا بَيْنَ ذَلِكَ“^③ ”آپ ﷺ کو جامع دعائیں پسند تھیں، دیگر کو آپ ترک کر دیتے۔“ امام ابو داود رحمہ اللہ نے عن ابی ہریرہ رضی اللہ عنہ

① مجمع بحار الأنوار (۵۰۹/۴)

② سنن أبي داود، رقم الحديث (۳۸۶۹) اس کی سند میں ”عبد الرحمن بن رافع تنوخي“ ضعیف راوی ہے۔ (ضعیف الجامع: ۴۹۷۶)

③ مسند أحمد (۱۴۸/۶)

عن ابی بنی عظیم روایت کیا ہے کہ تم میں سے کسی کا پیٹ پیپ سے بھرے تو بہتر ہے اس سے کہ شعر سے بھرے۔^①

(انفرد به من هذا الوجه و إسناده على شرط الشيخين ولم يخرجاه)

امام احمد رحمہ اللہ نے سیدنا شداد بن اوس رضی اللہ عنہ سے روایت کیا ہے کہ رسول اللہ ﷺ نے فرمایا ہے: «مَنْ قَرَضَ بَيْتَ شِعْرِ بَعْدَ الْعِشَاءِ الْآخِرَةِ لَمْ تُقْبَلْ لَهُ صَلَاةُ تِلْكَ اللَّيْلَةِ»^② یعنی جو کوئی عشاء کے بعد بیت شعر کہے تو اس کی اس رات کی نماز قبول نہ ہوگی۔ یہ حدیث اس وجہ سے غریب ہے کہ کتب ستہ والوں میں سے کسی نے اس کی تخریج نہیں کی۔ اس سے مراد شعر کا لطم کرنا ہے، پڑھنا نہیں ہے۔ اس کے علاوہ یہ بات ہے کہ شعر میں بعض قسم شروع ہے، یعنی مشرکوں کی ہجو جس کو شعرائے اسلام کیا کرتے تھے، جیسے: حسان بن ثابت، کعب بن مالک، عبداللہ بن رواحہ رضی اللہ عنہم اور ان کے مثل اور شعراء۔

شعر کی ایک قسم وہ ہے جس میں حکمت کی باتیں، نصیحتیں اور آداب ہوتے ہیں، جس طرح کہ جاہلیت کی ایک جماعت کے شعر میں پائی جاتی ہیں، ان میں سے امیہ بن ابی صلت ہے جس کے بارے میں رسول اللہ ﷺ نے فرمایا ہے: «آمَنَ شِعْرُهُ وَكَفَرَ قَلْبُهُ»^③ یعنی اس کا شعر ایمان لایا اور اس کے دل نے کفر کیا۔ بعض صحابہ رضی اللہ عنہم نے نبی اکرم ﷺ کے لیے سو بیت پڑھے، آپ ہر بیت کے بعد فرماتے تھے: «هَيْه» یعنی اس سے زیادہ طلب فرماتے تھے تو وہ اور زیادہ ابیات سناتا تھا۔^④

امام ابو داؤد رحمہ اللہ نے سیدنا ابی بن کعب رضی اللہ عنہ، بریدہ بن حصیب رضی اللہ عنہ اور عبداللہ بن عباس رضی اللہ عنہما سے مروی حدیث سے روایت کیا ہے کہ رسول اللہ ﷺ نے فرمایا ہے: «إِنَّ مِنَ الْبَيَانِ سِحْرًا وَإِنَّ مِنَ الشَّعْرِ حِكْمًا»^⑤ یعنی بعض بیان سحر کا سا اثر کرتا ہے اور بعض اشعار حکمت آمیز ہوتے ہیں، اسی لیے اللہ پاک نے فرمایا ہے: «وَمَا عَلَّمْنَاهُ الشَّعْرَ» یعنی اللہ تعالیٰ نے محمد ﷺ کو شعر نہیں سکھایا۔ «وَمَا يُنْبِغِي لَهُ»^⑥ «أَيُّ: مَا يَصْلُحُ لَهُ» یعنی شعر آپ ﷺ کے لائق نہیں ہے۔ «إِنْ هُوَ إِلَّا ذِكْرٌ وَقُرْآنٌ مُبِينٌ»^⑦ یعنی یہ شے جو ہم نے اس کو سکھائی ہی نہیں ہے، وہ مگر ذکر اور قرآن بین و واضح و جلی ہے، اس شخص کے لیے جو اس کو سوچے سمجھے۔

اسی لیے یوں فرمایا: «لَيُنْذِرَ مَنْ كَانَ حَيًّا» یعنی تاکہ یہ قرآن ہر زندہ کو جو روئے زمین پر ہے ڈرائے۔ اللہ تعالیٰ کے اس فرمان کی طرح: «لَا نُذِرْكُمْ بِهِ وَمَنْ بَلَغَ»^⑧ [الأنعام: ۱۹] ”تاکہ میں اس قرآن کے

① سنن أبي داود، رقم الحديث (۵۰۰۹) صحيح الجامع، رقم الحديث (۵۰۴۸)

② مسند أحمد (۱۲۵/۴) اس کی سند میں ”عاصم بن مخلص“ مجہول راوی ہے۔ دیکھیں: (السلسلة الضعيفة، رقم الحديث: ۲۴۲۸)

③ التمهيد لابن عبد البر (۷/۴) ④ صحيح مسلم، رقم الحديث (۲۲۵۵)

⑤ سنن أبي داود، رقم الحديث (۵۰۱۰-۵۰۱۲) صحيح الجامع، رقم الحديث (۲۲۱۵)

ذریعے سے تم کو اور جس جس کو یہ قرآن پہنچے ان سب کو ڈراؤں۔“ نیز اللہ عزوجل نے فرمایا: ﴿وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ﴾ [ہود: ۱۷] ”اور تمام فرقوں میں سے جو بھی اس کا منکر ہو اس کے آخری وعدے کی جگہ جہنم ہے۔“ قرآن کے ڈرانے کا فائدہ اسی کو ہوتا ہے جو زندہ دل ہے اور منور البصیرت ہے، جیسا کہ امام قتادہ رحمہ اللہ نے کہا ہے: ”حَيُّ الْقَلْبِ حَيُّ الْبَصَرِ“ امام ضحاک رحمہ اللہ نے کہا: یعنی عاقل۔^(۱) ﴿وَيَحَقِّقُ الْقَوْلَ عَلَى الْكَافِرِينَ﴾ یعنی قرآن رحمت ہے مومنوں کے لیے اور حجت ہے کافروں پر۔^(۲) (کذا فی ابن کثیر)

فتح البیان کا بیان:

جمہور نے ﴿نُنَكِّسُهُ﴾ بہ فتح نونِ اولیٰ، سکونِ نونِ ثانی اور ضمِ کاف مخففہ پڑھا ہے اور عاصم اور حمزہ نے بہ ضمِ نونِ اولیٰ، فتحِ ثانی اور بہ کسرِ کاف مشدودہ اور ﴿يَعْقِلُونَ﴾ کو جمہور نے بہ یائے تحتیہ پڑھا ہے۔ نافع اور ابن ذکوان نے بہ تائے خطاب پڑھا ہے۔^(۳) اسی آیت کی طرح یہ آیت ہے: ﴿ثُمَّ رَدَدْنَاهُ أَسْفَلَ سَافِلِينَ﴾ [التین: ۵] ”پھر اسے نیچوں سے نیچا کر دیا۔“ معنی یہ ہیں کہ جس شخص کی عمر ہم دراز کرتے ہیں تو اس کی شکل و صورت کو متغیر کر دیتے ہیں اور جس قوت، زور، طراوت اور تازگی پر وہ پہلے تھا، اس کے برعکس اس کو کر ڈالتے ہیں، کیا پھر وہ اپنی عقلوں سے اس بات کو نہیں جانتے کہ جو ذات پاک اس پر قادر ہے، وہی بعث اور نشور پر بھی قادر ہے۔

غرضیکہ جب کفار مکہ نے قرآن شریف کو شعر کہا جو اثباتِ بعث اور توحید پر مشتمل ہے اور نبی اکرم صلی اللہ علیہ وسلم جو اس کو لے کر آئے، ان کو شاعر کہا تو اللہ پاک نے آیت: ﴿وَمَا عَلَّمْنَاهُ الشِّعْرَ﴾ نازل کر کے کفار کے قول کو رد فرمایا۔ پہلے قرآن کے شعر ہونے کی نفی کی کہ ہم نے اس کو شعر نہیں سکھایا، کیوں کہ شعر تو ایک ایسا کلام ہے کہ تکلف کر کے اس کو بناتے ہیں اور ایک مزخرف و مزین قول ہے جس کو وزن اور قافیہ کی طرز پر درست کرتے ہیں، اس کی بنا وہی خیالات اور اوہام پر ہوتی ہے، پھر بھلا شعر کہاں اور اللہ عزوجل کا نازل کردہ کلام کہاں جو کلام بشر کی مماثلت سے مبرا و منزہ اور طرح طرح کی حکمتوں اور احکامِ ظاہرہ اور باہرہ سے بھرا ہوا اور دنیا اور آخرت کی سعادت کی طرف پہنچانے والا ہے۔

پھر نبی اکرم صلی اللہ علیہ وسلم کے شاعر ہونے کی نفی کی۔ فرمایا: ﴿وَمَا يَنْبَغِي لَهُ﴾ یعنی شعر اس کے لیے ٹھیک نہیں ہے، نہ وہ اس سے بن سکتا ہے نہ اس پر سہل اور آسان ہوتا ہے اگر وہ اس کو چاہے اور اس کے کہنے کا ارادہ کرے۔ اس کی طبیعت، خصلت اور فطرت اس کی مقتضی نہیں ہے، جیسا کہ ہم نے اس کو اُمی کیا ہے، خط کتابت کر نہیں سکتا، تاکہ کلام اللہ کی حجت بالکل ثابت ہو جائے اور تمام شبہات زائل ہو جائیں، بلکہ نبی کریم صلی اللہ علیہ وسلم جب ارادہ کرتے کہ کسی

شاعر کے بیت کو تمثیل کر کے پڑھیں تو اس کے وزن کو توڑ دیتے تھے، کیوں کہ جب آپ نے طرفہ کے شعر کو پڑھا تو یوں پڑھا: ”وَيَأْتِيكَ مَنْ لَمْ تَزِدْهُ بِالْأُخْبَارِ“^① اس کے سوا اور اشعار جو آپ ﷺ نے پڑھے جن کا ذکر پہلے ہو چکا ہے، آپ ﷺ سے ایسا بہت واقع ہوا ہے۔

رہا وہ کلام موزون جو آپ ﷺ سے صادر ہوا جس کا ذکر پہلے ہوا ہے تو وہ اتفاق سے ہے کہ بغیر ارادے کے وہ ہو گیا۔ چنانچہ قرآن شریف میں بعض آیتیں موزون واقع ہوئی ہیں، حالاں کہ وہ شعر نہیں ہیں اور نہ شعران سے مراد ہے، بلکہ اتفاقاً ان کا اتفاق ہو گیا ہے، جس طرح کہ لوگوں کی بہت سی باتوں میں ایسا ہو جاتا ہے، کیوں کہ کبھی وہ ایسا کلام بولتے ہیں کہ اگر کوئی معتبر اس کا اعتبار کرے تو شعر کے وزن پر ٹھیک ہو جائے، حالاں کہ اس کو شعر شمار نہیں کرتے۔ جیسے قرآن شریف میں یہ آیت کریمہ ہے: ﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ [آل عمران: ۹۲] ”جب تک تم اپنی پسندیدہ چیز سے اللہ تعالیٰ کی راہ میں خرچ نہ کرو گے ہرگز بھلائی نہ پاؤ گے۔“ نیز اللہ تعالیٰ کا یہ فرمان ہے: ﴿وَجِفَانٍ كَالْجَوَابِ وَقُدُورٍ رَاسِيَتٍ﴾ [سبا: ۱۳] ”اور حوضوں کے برابر لگن اور چولہوں پر جمی ہوئی مضبوط دیکیں۔“ اس کے علاوہ یہ ہے کہ امام انخسٹ رحمۃ اللہ علیہ کہہ چکے ہیں کہ «أَنَا النَّبِيُّ لَا كَذِبَ... الخ» شعر نہیں ہے۔ خلیل نے کتاب العین میں کہا ہے کہ جو سجع دو جزء پر آیا ہے، وہ شعر نہیں ہوتا۔ امام ابن عربی رحمۃ اللہ علیہ نے کہا ہے کہ آپ ﷺ کے حال سے ظاہر تر یہ ہے کہ آپ ﷺ نے بہ رفع باء ”لَا كَذِبُ“ اور بہ خفض باء ”عبد المطلب“ فرمایا۔ امام نحاس رحمۃ اللہ علیہ نے کہا: بعض نے کہا ہے کہ روایت جو ہے وہ اعراب کے ساتھ ہے اور جب اعراب کے ساتھ ہوئی تو شعر نہ ہوا، کیوں کہ جس وقت کذب کے حرف باء کو فتح دیا یا ضمہ یا اس کو منون (تنوین والا) کیا اور ثانی کی باء کو کسرہ دیا تو شعر کے وزن سے نکل گیا۔^② کسی نے اس جھگڑے کا لحاظ کر کے کہا ہے کہ ﴿لَا﴾ کی ضمیر قرآن کی طرف راجع ہے، یعنی قرآن کے لائق نہیں کہ وہ شعر ہو، لیکن سیدہ عائشہ رضی اللہ عنہا سے مروی حدیث جو پہلے گزر چکی ہے، اس میں ہے: «وَاللَّهِ مَا أَنَا بِشَاعِرٍ وَلَا يَنْبَغِي لِي»^③ یہ حدیث قول مذکور کو رد کرتی ہے۔

امام بیضاوی اور خازن رحمۃ اللہ علیہ نے کہا ہے کہ علماء نے فرمایا ہے کہ آپ ﷺ کے لیے شعر کے بیت موزون نہیں ہوتے تھے اور اگر آپ ﷺ کسی بیت شعر کے ساتھ تمثیل فرماتے تھے تو آپ ﷺ کی زبان مبارک پر مکرر جاری ہوتے تھے اور اگر آپ ﷺ ان لوگوں میں سے ہوتے جو شعر کہتے ہیں تو عقلاً آپ ﷺ پر تہمت لگانے کی راہ نکلتی اس بات میں کہ جو کچھ آپ ﷺ لے کر آئے ہیں وہ خود ان کے پاس سے ہے اور اسی لیے فرمایا: ﴿وَيَحِقُّ الْقَوْلُ عَلَى الْكَافِرِينَ﴾ کیوں کہ اب باقی نہیں رہا مگر عناد جو ہلاکت کا موجب ہے۔ امام قرطبی رحمۃ اللہ علیہ نے کہا ہے کہ نبی اکرم ﷺ سے بعض اوقات میں وزن کا ٹھیک ہونا اس بات کا موجب نہیں کہ آپ شعر کو جانیں۔ کقولہ: «أَنَا النَّبِيُّ لَا كَذِبَ... الخ»

② تفسیر القرطبی (۵۲/۱۵، ۵۳)

① اس کی تخریج زیر تفسیر آیت میں گزر چکی ہے۔

④ تفسیر البيضاوي (۴/۴۴۰) تفسیر الخازن (۶/۱۵)

③ اس کی تخریج زیر تفسیر آیت میں گزر چکی ہے۔

اس کے مان لینے پر کہ یہ شعر ہے؛ معول علیہ انفصال میں یہ بات ہے کہ اس کو بیت کے ساتھ تمشل کرنا اس بات کو واجب نہیں کرتا کہ اس کا قائل عالم بالشعر ہے اور نہ اس بات کو کہ اس کا نام شاعر رکھا جائے باتفاق علماء، جس طرح کہ کسی نے اتفاق سے سی لیا تو وہ درزی نہیں ہو جاتا۔ امام زجاج رحمہ اللہ نے کہا: ”أَيُّ مَا جَعَلْنَاهُ شَاعِرًا“، یعنی ہم نے اس کو شاعر نہیں کیا ہے۔

یہ اس بات کے منافی نہیں ہے کہ وہ اگر بغیر قصد کے کوئی شعر انشاء کریں تو وہ شعر نہ ہو۔ امام نحاس رحمہ اللہ نے کہا کہ جو کچھ اس باب میں کہا گیا یہ قول اس سے بہتر ہے۔ کسی نے کہا ہے کہ اللہ عزوجل نے صرف یہ خبر دی ہے کہ اس نے ان کو شعر نہیں سکھایا، یہ خبر نہیں دی کہ وہ شعر انشاء نہیں کرتے۔ حالاں کہ لوگوں نے یوں کہا ہے، ہر وہ شخص جو کوئی ایک قول موزون کہے اور اس سے اس کا ارادہ شعر کا نہ ہو تو وہ شاعر نہیں ہوتا، سوا اس کے نہیں کہ وہ شعر کے موافق ہو گیا ہے۔ چنانچہ جو موزون کلام زبان پر جاری ہو جاتا ہے، وہ شعر شمار نہیں کیا جاتا۔ شعر سے مراد تو وہی محدود ہوتا ہے جو شعر کے وزن پر بالقصد یعنی ارادے کے ساتھ جاری ہو۔ امام خلیل رحمہ اللہ نے کہا ہے کہ ”كَانَ الشَّعْرُ أَحَبَّ إِلَيَّ رَسُولِ اللَّهِ ﷺ مِنْ كَثِيرِ الْكَلَامِ وَلَكِنْ لَا يَتَأَتَّى مِنْهُ“^① انتہی۔ یعنی شعر آپ کو بہت سے کلام سے محبوب تر تھا، مگر آپ سے بن نہیں آتا تھا۔ محبوب ہونے کی تائید اس حدیث سے ہو سکتی ہے جس میں ذکر ہے کہ آپ صلی اللہ علیہ وسلم نے سو شعر سنے۔ محبوب وہی شعر ہے جس میں کفار کی ہجو ہے، یا اللہ کی حمد و ثنا اور نبی اکرم صلی اللہ علیہ وسلم کی صفت ہے، یا کوئی اور حکمت اور نصیحت ہے اور مذموم وہ ہے جس میں مسلمانوں کو ہجو یا ہزلیات و اہیات باتیں ہیں۔ قول فیصل یہ ہے کہ ”الشَّعْرُ كَلَامٌ حَسَنُهُ حَسَنٌ وَقَبِيحُهُ قَبِيحٌ“ ”شعر ایک ایسا کلام ہے اگر اچھا ہو تو درست ہے اور اگر برا ہو تو غلط ہے۔“ آزاد رحمہ اللہ نے ”تسلیۃ الفواد“ میں اس کی خوب تنقیح کی ہے اور سیدنا ابو الوفاء صاحب ترجمان رحمہ اللہ نے ”دلیل الطالب“ وغیرہ میں اس کی خوبی بیان کی ہے۔

بالجملہ جب قرآن کے جنس شعر ہونے کی نفی کی تو جو وہ حقیقت میں ہے اس کا ذکر فرمایا: ﴿إِنْ هُوَ إِلَّا ذِكْرٌ وَقُرْآنٌ مُّبِينٌ﴾ یعنی نہیں ہے قرآن مگر اذکار میں سے ایک ذکر ہے اور نصیحتوں میں سے ایک نصیحت ہے جس کے ذریعے جن و انس کو نصیحت کی جاتی ہے اور اللہ تعالیٰ کی آسمانی کتابوں میں سے ایک کتاب ہے جو احکام شرعیہ پر مشتمل ہے۔ قرآن مجید محرابوں اور عبادت خانوں میں تلاوت کیا جاتا ہے، اس کی تلاوت کرنے اور اس پر عمل کرنے سے دنیا اور آخرت کی کامیابی حاصل ہوتی ہے اور درجات ملتے ہیں، پھر بھلا اس میں اور شعر میں کتنا بڑا فرق ہے۔ کہاں قرآن جو رب العالمین کا کلام ہے اور کہاں شعر جو ہمزات شیاطین اور شعرائے کاذبین کی گھڑی ہوئی باتوں سے ہے!!

جمہور نے ﴿لِيُنْذَرَ﴾ بہ یائے تحتیہ پڑھا ہے اور امام نافع اور ابن عامر رحمہما اللہ نے بہ تائے فوقیہ۔ اول کی بنا پر ضمیر قرآن کی طرف راجع ہے اور ثانی کی بنا پر نبی اکرم صلی اللہ علیہ وسلم کو خطاب ہے۔^② معنی یہ ہیں: تاکہ ڈرائے قرآن، یا تو

ڈرائے اس شخص کو جو زندہ ہے اور سمجھتا ہے اس شے کو جس کے ساتھ خطاب کیا جاتا ہے، یعنی مومن جس کا دل صحیح و سالم ہے، حق کو مانتا ہے، باطل کا انکار کرتا ہے، کیوں کہ کافر تو مردے کی طرح ہے، نہ سوچتا ہے نہ سمجھتا ہے۔ اور تاکہ ان کافروں پر عذاب کا کلمہ واجب ہو، جو کفر پر اصرار کرنے والے ہیں اور اللہ پر ایمان لانے سے باز رہنے والے ہیں اور اس کے رسول پر ایمان نہیں لاتے ہیں۔ ﴿مَنْ كَانَ حَيًّا﴾ کے مقابلے میں کفار کا لانا اس بات کا بتانا ہے کہ ان کے آثارِ حیات سے خالی ہونے کے سبب سے، جو معرفت ہے، وہ فی الحقیقت مردے ہیں۔ پھر اللہ پاک نے اپنی عظیم قدرت کا ذکر کیا اور اپنا انعام جو اس کے بندوں پر ہے اس کا ذکر کیا اور کافروں کا اس کی نعمت کا انکار کرنا ذکر کیا۔ چنانچہ ارشاد فرمایا:

أَوَلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا
فَهُمْ لَهَا مِلْكُونَ ﴿٧١﴾ وَذَلَّلْنَاهَا لَهُمْ فَمِنْهَا رَكُوبُهُمْ
وَمِنْهَا يَأْكُلُونَ ﴿٧٢﴾ وَلَهُمْ فِيهَا مَنَافِعُ وَمَشَارِبُ أَفَلَا يَشْكُرُونَ ﴿٧٣﴾

کیا انھوں نے نہیں دیکھا کہ ہم نے اپنے ہاتھوں سے جو چیزیں بنائیں، ان میں یقیناً ہم نے ان کے لیے چوپائے بھی پیدا کیے؟ پھر وہ ان کے مالک (بن گئے) ہیں ﴿٧١﴾ اور ہم نے انھیں ان کے تابع کر دیا، چناں چہ ان میں سے کچھ ان کی سواریاں ہیں، اور ان میں سے کچھ کو وہ کھاتے ہیں ﴿٧٢﴾ اور ان کے لیے ان (چوپایوں) میں (اور بھی) فائدے اور پینے کی چیزیں ہیں، کیا پھر وہ شکر نہیں کرتے؟ ﴿٧٣﴾

چوپائے قدرتِ الہی کی ایک نشانی اور اس کی نعمت ہے:

امام قتادہ رحمہ اللہ نے کہا ہے کہ ﴿مِلْكُونَ﴾ کے معنی ”مُطِيقُونَ“ ہیں، یعنی اللہ پاک نے اپنی خلق کو چوپایوں پر قاہر اور غالب کر دیا، وہ ان کے آگے عاجز اور مطیع ہیں، ان سے سرتابی نہیں کرتے، بلکہ اگر چھوٹا بچہ بھی اونٹ کے پاس آئے تو اسے بٹھا دے اور اگر چاہے تو اٹھا دے اور ہانک لے جائے اور وہ اس کے ہمراہ عاجز اور مطیع ہوتا ہے۔ اسی طرح اگر سواونٹ کی قطار ہو یا اس سے زیادہ تو ایک بچے کے چلانے سے سب کے سب چلتے ہیں، پھر اپنے سفروں میں ان میں سے بعض پر سوار ہوتے ہیں اور ان پر بوجھ لاد کر شہر شہر اور ملک ملک پھرتے ہیں اور ان میں کسی کو کھاتے ہیں، جب چاہتے ہیں نحر کر لیتے ہیں اور ان میں ان کے لیے فائدے ہیں؛ ان کی صوف، اون اور بال اپنے کام میں لاتے ہیں۔ یہ سب اشیاء ایک وقت تک ان کا اثاثہ اور متاع ہیں۔ ﴿وَمَشَارِبُ﴾ کے یہ معنی ہیں کہ ان کے دودھ پیتے ہیں اور دوا کے طور پر ان کے پیشاب کام میں لاتے ہیں، اس طرح کے اور فائدے ہیں۔ ﴿أَفَلَا

يَشْكُرُونَ﴾ کے یہ معنی ہیں کہ جو ان اشیاء کا پیدا کرنے والا اور مطیع کرنے والا ہے، اس کی توحید کیوں نہیں کرتے کہ اس کو ایک جانیں اور اس کی نعمتوں کا شکر کریں اور اس کے ساتھ کسی کو شریک نہ کریں۔^① (کذا فی ابن کثیر)

فتح البیان کا بیان:

﴿اَوْ لَمْ يَرَوْا﴾ میں ہمزہ ان کے حال سے انکار اور تعجب کرنے کے لیے ہے اور حرفِ واو مقدر پر عطف کے لیے ہے، جس طرح کہ اس کے نظائر میں ہوتا ہے اور رویتِ قلبی بہ معنی علم ہے: ”أَيُّ: أَلَمْ يَتَفَكَّرُوا وَلَمْ يَعْلَمُوا“۔ ﴿لَهُمْ﴾ کے معنی ہیں: ”لِلْجُلْهِمْ وَانْتِفَاعِهِمْ“۔ کلمہ ”ما“ موصولہ ہے اور عائد کو بہ سبب طولِ صلہ کے حذف کر دیا ہے۔ یہ بھی جائز ہے کہ مصدر یہ ہو۔ ﴿الْأَنْعَمَاءُ﴾ مفعول ہے ﴿خَلَقْنَا﴾ کا۔ ”أَنْعَمَاءُ“ ”نَعَم“ کی جمع ہے۔ ”نعم“ کہتے ہیں: گائے، بز و اونٹ کو۔ ان کا خاص کر ذکر کیا گیا، گویا ساری اشیاء اللہ کی پیدائش اور ایجاد سے ہیں، اس لیے کہ عرب کے اکثر اموال یہی ہیں۔ اور ان سے عام طور پر فائدہ لیا جاتا ہے۔ انعام کی تحقیق میں کلام گزر چکا ہے۔ معنی یہ ہیں: کیا انھوں نے غور و فکر نہیں کیا اور تفکر و اعتبار سے یہ نہ جانا کہ ہم نے ان کے لیے اور ان کے فائدے کے لیے ان اشیاء کو اپنے ہاتھوں سے بنایا اور ایجاد کیا بغیر کسی کے واسطے اور شرکت کے۔

عمل کی نسبت ہاتھوں کی طرف اس لیے کی کہ پیدا کرنے میں اپنی انفرادیت اور خصوصیت میں مبالغہ کیا جائے، جس طرح کہ ہم میں سے کوئی یوں کہتا ہے کہ فلاں شے کو میں نے اپنے ہاتھوں سے بنایا۔ اس سے غرض یہ بات بتانا ہے کہ میں اس کے بنانے میں اکیلا ہوں، اس میں کسی کی شرکت نہیں ہے۔ ﴿خَلَقْنَا﴾ کے بعد جو ﴿مِمَّنَّا﴾ عَمِلَتْ أَيْدِينَا﴾ فرمایا تو اس میں اس بات کی طرف اشارہ ہے کہ ان نعمتوں کا پیدا کرنا صرف اللہ تعالیٰ ہی کا کام ہے اور وہی ان کے ساتھ مستقل ہے۔ چنانچہ یہ کنایہ عرفی ہے۔ کسی نے کہا ہے کہ کنایہ تمثیلی ہے، یعنی ان اشیاء میں سے جن کے پیدا کرنے اور ایجاد کرنے کے ہم متولی ہوئے ہیں اور ہمارا کوئی غیر ان کی ایجاد پر قادر نہیں ہے۔

پھر اللہ پاک نے وہ فوائد اور منافع بیان کیے جو انعام کے پیدا کیے جانے پر حاصل ہوتے ہیں۔ فرمایا: ﴿فَهُمْ لَهَا مَلِكُونَ﴾ یعنی وہ ان کے ضابط اور قاہر ہیں، جس طرح چاہتے ہیں ان میں تصرف کرتے ہیں، اگر ہم ان کو وحشی پیدا کرتے تو ان سے نفرت کرتے اور وہ ان کے ضبط پر قادر نہ ہوتے۔ یا یہ مراد ہے کہ وہ ان کی ملکیت میں ہو گئے اور جو اموال ان کی طرف ملکیت کی وجہ سے منسوب ہیں من جملہ ان کے معدود ہو گئے۔ یہ قول ظاہر تر ہے، تاکہ قولہ تعالیٰ: ﴿وَذَلَّلْنَاهَا لَهُمْ﴾ ایک مستقل نعمت کے لیے تائیس ہو جائے اور ماقبل کا تتمہ نہ ٹھہرے، یعنی ہم نے ان کو ان کے لیے مسخر کر دیا ہے، وہ ان منافع سے جن کا وہ ان سے ارادہ کرتے ہیں، سرتابی نہیں کرتے، یہاں تک

کہ ان کو ذبح تک کر لیتے ہیں اور ایک بچہ ان کو کھینچ کر لے جاتا ہے تو اس کے مطیع اور فرماں بردار ہو جاتے ہیں اور وہ بچہ ان کو زجر کرتا ہے، مارتا ہے یا ڈانتا ہے تو اس کو سہہ لیتے ہیں۔

﴿فَبَيْنَهَا رُكُوبُهُمْ﴾ میں حرف فاء تفریع احکام تذلیل کے لیے ہے، یعنی ان میں سے ان کی سواریاں ہیں جن پر سوار ہوتے ہیں۔ سوار ہونے کا ذکر اس لیے کیا کہ ان کا سب سے بڑا فائدہ سواری ہے اور بوجھ لادنے کا تعرض نہ کیا، اس لیے کہ یہ رکوب کے تتمہ سے ہے۔ جمہور نے ﴿رُكُوبُهُمْ﴾ بہ فتح راء پڑھا ہے۔ ”رُكُوبٌ“ بہ معنی مرکوب آتا ہے، جس طرح کہ ”ناقتہ حلوب“ (دودھ دینے والی اونٹنی) کو ”محلوبة“ کے معنی میں بولتے ہیں۔ امام اعمش، حسن اور ابن سمیع رحمہما نے بہ ضم راء پڑھا ہے بنا بر مصدر اور سیدنا ابی بنی اللہ اور سیدہ عائشہ رضی اللہ عنہما نے ”رُكُوبَتُهُمْ“ پڑھا ہے۔ ”رُكُوبٌ وَرُكُوبَةٌ“ کے ایک ہی معنی ہیں، جیسے: ”حَلُوبٌ وَحَلُوبَةٌ وَحَمُولٌ وَحَمُولَةٌ“۔ امام ابو عبیدہ رحمہ اللہ نے کہا ہے کہ ”رُكُوبَةٌ“ واحد اور جمع کے لیے ہوتا ہے اور رکوب صرف جماعت کے لیے ہوتا ہے۔ امام ابو حاتم کا زعم یہ ہے کہ ”رُكُوبُهُمْ“ بہ ضم راء جائز نہیں ہے، اس لیے کہ یہ مصدر ہے اور ”رُكُوبٌ“ رکوب وہ ہے جس پر سواری کی جاتی ہے۔ امام فراء رحمہ اللہ نے اس کو جائز کہا ہے۔ جس طرح کہ یوں بولتے ہیں: ”فَمِنْهَا أَكْلُهُمْ وَمِنْهَا شُرْبُهُمْ“۔ اکل و شرب بہ معنی ماکول اور مشروب ہے۔^①

﴿وَمِنْهَا يَأْكُلُونَ﴾ حرف ”مِنْ“ جمع کا ہے: ”أَيُّ: مَا يَأْكُلُونَ مِنْ لَحْمِهَا“ یعنی اور ان میں سے وہ ہے جس کے گوشت میں سے کھاتے ہیں۔ اس جگہ اسلوب کلام کو صرف اس لیے بدلا ہے کہ اکل سارے انعام کے لیے عام ہے بخلاف رکوب کے کہ وہ ان میں سے صرف اونٹ کے لیے خاص ہے۔ ﴿وَلَهُمْ فِيهَا مَنَافِعُ﴾ کا یہ مطلب ہے کہ ان کے لیے انعام میں اس کے ساتھ دونوں قسم کے فائدے ہیں سوائے سوار ہونے اور کھانے کے۔ یہ وہی فائدے ہیں کہ ان کی صوف، اون اور بالوں سے فائدہ حاصل کرتے ہیں اور ان کی چربی سے دھن (تیل) بناتے ہیں اور اسی طرح ان پر بوجھ لادنا ہے اور ان سے کاشتکاری کرنا ہے اور ان کے چمڑوں سے اور نسل سے نفع لینا ہے۔ ﴿وَمَشَارِبٌ﴾ یعنی اور ان کے لیے ان میں مشارب ہیں ان کے دودھ سے جو حاصل ہوتا ہے۔ ﴿مَشَارِبٌ﴾ ”مَشْرَبٌ“ کی جمع ہے مشرب جائے شرب ہے یا شراب۔ ظاہر یہ ہے کہ اس سے مراد اُن کے تھن ہیں۔ ﴿أَفَلَا يَشْكُرُونَ﴾ یعنی کیا پھر اللہ پاک کا ان نعمتوں پر شکر نہیں کرتے اور اس کی توحید نہیں کرتے اور عبادت کے ساتھ اس کو خاص نہیں ٹھہراتے۔ مطلب یہ ہے کہ ضرور ایسا کرنا چاہیے، کیوں کہ وہ منعم ہے اور منعم کا شکر کرنا واجب ہے۔^② (کذا فی فتح البیان)۔ پھر اللہ پاک نے یہ ذکر کیا ہے کہ وہ جاہل اور مغرور ہیں، بجائے نعمت کا شکر ادا کرنے کے کفرانِ نعمت کرتے ہیں۔ خالق، رازق اور منعم کو چھوڑ کر غیر کو پوجتے ہیں۔ چنانچہ ارشاد فرمایا:

وَاتَّخِذُوا مِنْ دُونِ اللَّهِ إِلَهَةً لَّعَلَّهُمْ يُنْصَرُونَ ﴿٧٤﴾ لَا يَسْتَطِيعُونَ
نَصْرَهُمْ وَهُمْ لَهُمْ جُنْدٌ مُّحْضَرُونَ ﴿٧٥﴾ فَلَا يَحْزُنُكَ قَوْلُهُمْ
إِنَّا نَعْلَمُ مَا يَسِرُّونَ وَمَا يُعْلِنُونَ ﴿٧٦﴾

اور انھوں نے اللہ کے سوا کئی معبود بنا لیے، تاکہ ان کی مدد کی جائے ﴿74﴾ وہ (معبود) ان کی مدد کی طاقت نہیں رکھتے، جب کہ وہ (مشرکین) تو خود ان (بتوں) کے حاضر باش لشکری (حمایتی) ہیں ﴿75﴾ لہذا ان کی باتیں آپ کو غمگین نہ کریں، بلاشبہ ہم جانتے ہیں جو کچھ وہ چھپاتے ہیں اور جو کچھ وہ ظاہر کرتے ہیں ﴿76﴾

مشرکوں کے باطل معبود ان کی مدد نہیں کر سکتے:

اللہ پاک مشرکوں پر اس بات میں انکار کرتا ہے کہ انھوں نے اللہ کے ساتھ انداد (شریکوں) کو معبود ٹھہرایا ہے۔ اس سے وہ یہ چاہتے ہیں کہ وہ معبود ان کی مدد کریں گے اور ان کو روزی دیں گے اور اللہ کے پاس ان کا درجہ قریب کر دیں گے۔ اللہ تعالیٰ نے فرمایا: وہ ان کی مدد نہ کر سکیں گے، یعنی معبود اپنے عابدوں کی مدد کرنے کی قدرت نہیں رکھتے، بلکہ وہ تو اس سے ضعیف تر، قلیل تر، حقیر تر اور مدحور تر (دور ہٹائے گئے) ہیں، بلکہ وہ اپنی جانوں کے لیے بدلہ لینے پر قادر نہیں ہیں، اس شخص سے جو ان کے ساتھ کسی برائی کا ارادہ کرے، کیوں کہ وہ تو جہاد ہیں نہ سنتے ہیں نہ عقل رکھتے ہیں۔

﴿وَهُمْ لَهُمْ جُنْدٌ مُّحْضَرُونَ﴾ امام مجاہد رحمہ اللہ نے کہا: یعنی حساب کے وقت ^① یہ بت محشور ہوں گے اور قیامت کے دن اپنے عابدوں کے حساب کے وقت وہاں جمع ہوں گے، تاکہ یہ ان کے خون میں اور اضافہ کرے اور ان پر حجت قائم کرنے کے لیے ان پر اڈل ہو۔ امام قتادہ رحمہ اللہ نے کہا ہے کہ معبود ان کی مدد کی طاقت نہ رکھیں گے اور حال یہ ہے کہ یہ مشرک دنیا میں اپنے معبودوں کے لیے غصہ کرتے ہیں، حالاں کہ وہ نہ تو ان کی طرف کوئی بھلائی کھیچ لاتے ہیں اور نہ کوئی برائی ان سے دور کرتے ہیں، وہ تو یہی بت ہیں۔ اسی طرح امام حسن بصری رحمہ اللہ نے فرمایا ہے۔ یہ قول خوب ہے۔ امام ابن جریر رحمہ اللہ کا مختار یہی ہے۔

رسول اللہ ﷺ کو تسلی:

﴿فَلَا يَحْزُنُكَ قَوْلُهُمْ﴾ کے یہ معنی ہیں کہ ان کا جھٹلانا اور اللہ کے ساتھ کفر کرنا تجھے غمگین نہ کرے۔ ^②

﴿إِنَّا نَعْلَمُ مَا يُسِرُّونَ وَمَا يُعْلِنُونَ﴾ یعنی جس حال میں وہ ہیں اس کو سب جانتے ہیں اور ہم ان کو ان کے اس وصف اور بیان کا بدلہ دیں گے اور ان سے معاملہ کریں گے جس دن وہ اپنے اعمال میں سے کسی جلیل اور حقیر چیز کو اور کسی چھوٹی اور بڑی چیز کو گم نہ پائیں گے، بلکہ ان کے نئے اور پرانے اعمال جو کچھ وہ کرتے تھے، وہ سب ان پر پیش کیے جائیں گے۔^(۱) (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ انھوں نے بتوں وغیرہ سے اللہ کے سوا اور معبود پکڑے، ان کو پوجتے ہیں، حالاں کہ ان کو کسی شے پر کوئی قدرت نہیں اور نہ ان سے کوئی فائدہ حاصل ہوا اور نہ ان کو پوجنے سے ان کو کوئی نفع ملا۔ ﴿لَعَلَّهُمْ يُنْصَرُونَ﴾ یعنی اس بات کی امید رکھی کہ اگر ان پر کوئی عذاب نازل ہو یا ان کو کوئی امر آدبائے تو ان کو ان کی طرف سے کوئی مدد ملے گی۔ ﴿لَا يَسْتَطِيعُونَ نَصْرَهُمْ﴾ جملہ مستاتفہ ہے۔ اللہ پاک نے اس جملے سے صاف بیان کر دیا کہ انھوں نے ان سے جس نفع کی امید رکھی، وہ باطل ہے اور ان کی تدبیر بالکل الٹ ہے، وہ ہرگز ان کی مدد نہ کر سکیں گے۔ بتوں کے لیے واو اور نون کے ساتھ عقلاء کی جمع ذکر فرمائی، یہ اس لیے کہ مشرکوں کا زعم ہے کہ وہ نفع نقصان دے سکتے ہیں اور عقل رکھتے ہیں۔

﴿وَهُمْ لَهُمْ جُنْدٌ مُّحَضَّرُونَ﴾ یعنی حال یہ ہے کہ کفار بتوں کے لیے دنیا میں ایک لشکر ہیں، ان کے پاس حاضر ہوتے ہیں۔ امام زجاج رحمہ اللہ نے کہا ہے کہ بدلہ لیتے ہیں بتوں کے لیے اور وہ ان کی مدد نہیں کر سکتے ہیں۔^(۲) امام حسن رحمہ اللہ نے فرمایا کہ ان سے منع کرتے ہیں اور ان سے دفع کرتے ہیں۔ امام قتادہ رحمہ اللہ نے کہا ہے کہ دنیا میں ان کے لیے غصہ کرتے ہیں،^(۳) یعنی دنیا میں اگر کوئی بتوں سے برائی کا ارادہ کرتا ہے تو مشرک لوگ ان کی طرف سے غصہ کر کے ان کا بدلہ لیتے ہیں اور ان کی مدد کرتے ہیں۔ کسی نے کہا: معنی یہ ہیں کہ کفار بتوں کو پوجتے ہیں اور ان کی خدمت کرتے ہیں، چنانچہ یہ ان کے لیے لشکر کی طرح ہیں۔

یہ سب قول اس بنیاد پر ہیں کہ ﴿هُم﴾ کی ضمیر کفار کی طرف راجع ہو اور ﴿لَهُمْ﴾ کی ضمیر ﴿الْهَةِ﴾ کی طرف راجع ہو۔ کسی نے کہا ہے کہ ﴿هُم﴾ کی ضمیر ﴿الْهَةِ﴾ کی طرف اور ﴿لَهُمْ﴾ کی مشرکوں کی طرف پھرتی ہے، یعنی بت مشرکوں کے لیے ایک لشکر ہیں کہ ان کے ساتھ تیار کیے گئے ہیں اور آگ میں حاضر کیے گئے ہیں۔ چنانچہ ان میں سے کوئی کسی سے کوئی عذاب دور نہ کرے گا۔ کسی نے کہا: معنی یہ ہیں کہ یہ بت ان کافروں کے لیے جہنم میں ان پر اللہ کے لشکر ہیں، کیوں کہ وہ ان پر لعنت کریں گے اور ان سے بے زار ہوں گے۔ کسی نے کہا: معنی

(۱) تفسیر ابن کثیر (۷۶۱/۳) (۲) فتح القدیر (۵۰۴/۴) (۳) تفسیر ابن ابی حاتم (۳۲۰۲، ۳۲۰۱/۱۰)

یہ ہیں کہ کفار یہ اعتقاد کرتے ہیں کہ بت قیامت کے دن ان کے لیے ایک لشکر ہیں، جو ان کی مدد کے لیے حاضر ہوں گے۔ پھر اللہ پاک نے اپنے نبی اکرم ﷺ کی تسلی فرمائی: ﴿فَلَا يَحْزُنُكَ قَوْلُهُمْ﴾ حرف فاء ماقبل پر ترتیب نہی کے لیے ہے۔ کیوں کہ بالضرور اس سے یہ مراد ہے کہ جس شے کے ساتھ انھوں نے خالی طمعیں اور اُمیدیں باندھ رکھی تھیں، وہ اس سے خائب، خاسر اور محروم ہوئے اور ان کی بے کار طمع ان پر الٹی ہو گئی، اس طرح سے کہ جس شے کو انھوں نے خیر کی اُمید پر اختیار کیا تھا، وہ ان کے لیے شر کا باعث ہو گئی۔ تو یہ بات اس قسم سے ہے کہ کام کو آسان کر دے اور تسلی کی موجب ہو، پس تو تسلی رکھ ان کی بات تجھے غمگین نہ کرے۔ یہ نہی گو ظاہری طور پر ان کے قول کی طرف متوجہ ہے، لیکن حقیقت میں رسول اللہ ﷺ کی جانب متوجہ ہے۔

قول سے مراد وہی بات ہے جو ﴿وَاتَّخَذُوا مِنْ دُونِ اللَّهِ إِلَهًا لَّهُمْ يُنْصَرُونَ﴾ سے معلوم ہوتی ہے، کیوں کہ وہ ضرور یہ کہیں گے کہ یہ لوگ ہمارے معبود ہیں اور معبودیت میں اللہ کے شریک ہیں اور اس کی مثل اور خرافات باتیں۔ کہا ہے کہ یہ نبی اکرم ﷺ کو کنایہ کے طور پر ان باتوں کا اثر لینے سے منع کرنا ہے جس کا مقصد اس کو زیادہ موثر کرنا اور تاکید کرنا ہے۔ کسی نے کہا ہے کہ یہ کفار کو نہی ہے ان اسباب سے جو آپ ﷺ کو غمگین کریں اور آپ کو نہی ہے ان باتوں کا اثر لینے سے جو کفار سے صادر ہوتی ہیں۔ یہ نہی ”لَا أَرِيَنَّكَ هَهُنَا“ کے باب سے ہے، کیوں کہ متکلم کی اس سے مراد مخاطب کو اس کے پاس حاضر ہونے سے نہی کرنا ہے۔ خود متکلم کو اس بات کی نہی نہیں کہ وہ اپنے نفس کو رویت کرنے دے۔ یہ قول بعید ہے، اولیٰ قول پہلا ہے اور کلام تسلی کے باب سے ہے، جیسا کہ مذکور ہو چکا ہے۔ یہ بھی جائز ہے کہ قول مذکور سے کفار کا یہ قول مراد ہو کہ وہ ساحر ہے، شاعر ہے، مجنون ہے۔

قولہ تعالیٰ: ﴿إِنَّا نَعْلَمُ مَا يُسِرُّونَ وَمَا يُعْلِنُونَ﴾ نہی مذکور کی تعلیل ہے، کیوں کہ اللہ پاک ان کے چھپے کھلے کاموں کو جو جانتا ہے تو یہ اس بات کو لازم کرتا ہے کہ وہ ان کو اس کی جزا دے گا اور جو کچھ ان سے صادر ہوتا ہے، سب اس سے غائب نہیں ہے، خواہ وہ چھپا ہو یا کھلا۔ چھپی چیز کو کھلی اور اعلانیہ چیز سے جو پہلے ذکر کیا، تو یہ اس بات میں مبالغے کے لیے ہے کہ اللہ پاک کا علم ساری معلومات کو شامل ہے۔ کلمہ ﴿إِنَّا﴾ کو مکسور اور مفتوح پڑھا ہے۔ علامہ نسفی رحمہ اللہ نے کہا ہے کہ جس شخص نے یہ زعم کیا کہ جس نے ﴿إِنَّا نَعْلَمُ﴾ کو بہ فتح پڑھا تو اس کی نماز فاسد ہو گئی اور اگر اس کے معنی کا اعتقاد کیا تو کافر ہو گیا تو اس نے خطا کی، کیوں کہ فتح کا حذف لام تعلیل پر محمول کرنا ممکن ہے اور یہ حذف قرآن میں اور شعر میں اور ہر کلام میں کثرت سے ہے۔ اسی بنا پر رسول اللہ ﷺ کا تلبیہ ہے: ﴿إِنَّ الْحَمْدَ وَالنُّعْمَةَ لَكَ﴾ امام ابو حنیفہ رحمہ اللہ نے مکسور پڑھا ہے اور امام شافعی رحمہ اللہ نے مفتوح پڑھا ہے اور دونوں تعلیل ہیں۔^① کما تقدم.

أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ
مُبِينٌ ۝ وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُحْيِ
الْعِظَامَ وَهِيَ رَمِيمٌ ۝ قُلْ يُحْيِيهَا الَّذِي أَنشَأَهَا أَوَّلَ مَرَّةٍ
وَهُوَ بِكُلِّ خَلْقٍ عَلِيمٌ ۝ الَّذِي جَعَلَ لَكُم مِّنَ الشَّجَرِ
الْأَخْضَرِ نَارًا فَإِذَا أَنْتُمْ مِّنْهُ تُوقِدُونَ ۝

کیا انسان نے نہیں دیکھا کہ بے شک ہم نے اسے نطفے سے پیدا کیا ہے؟ پھر کیا یک وہ کھلا جھگڑالو ہو گیا 77 اور اس نے ہمارے لیے ایک مثال بیان کی اور وہ اپنی پیدائش کو بھول گیا، اس نے کہا: ہڈیوں کو کون زندہ کرے گا، جب کہ وہ گلی سڑی ہوں گی؟ 78 آپ کہہ دیجیے: انھیں وہی (اللہ) زندہ کرے گا جس نے انھیں پہلی بار پیدا کیا اور وہ ہر طرح کے پیدا کرنے کو خوب جانتا ہے 79 وہ (اللہ) جس نے تمہارے لیے سبز درخت سے آگ بنا دی، پھر کیا یک تم اس سے آگ سلگا لیتے ہو 80

موت کے بعد زندگی کا انکار اور اس کی تردید:

یعنی پتھر سے نکالتے ہیں۔ یا بعض درخت سے اس کی سبز ٹہنیاں آپس میں رگڑتے ہیں تو آگ نکلتی ہے، جیسے: بانس یا مرغ یا عفار۔ انتھی۔

حافظ ابن کثیر رحمہ اللہ کہتے ہیں: امام مجاہد، عکرمہ، عروہ بن زبیر، سدی اور قتادہ رحمہم اللہ نے کہا ہے کہ اُبی بن خلف - لعنہ اللہ تعالیٰ - رسول اللہ ﷺ کے پاس آیا اور اس کے ہاتھ میں ایک بوسید ہڈی تھی اور وہ اس کو ریزہ ریزہ کرتا تھا اور اسے ہوا میں اڑاتا تھا اور کہتا تھا: اے محمد! کیا تو زعم کرتا ہے کہ اللہ اس کو اٹھائے گا؟ آپ ﷺ نے فرمایا: ہاں اللہ تعالیٰ تجھے مارے گا، پھر تجھے مبعوث کرے گا، پھر آگ کی طرف تیرا حشر کرے گا اور سورت یس کی یہ آخری آیات نازل ہوئیں: ﴿أَوَلَمْ يَرِ الْإِنْسَانُ أَنَّا خَلَقْنَاهُ﴾

امام ابن ابی حاتم رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، فرمایا کہ عاص بن وائل نے بطحا سے ایک ہڈی لی۔ پھر اس کو اپنے ہاتھ سے ریزہ ریزہ کیا۔ پھر رسول اللہ ﷺ سے کہا: کیا اللہ اس کو زندہ کرے گا، اس نے فرمایا: ہاں، اللہ تجھے کو مارے گا، پھر تجھے زندہ کرے گا، پھر تجھے جہنم میں داخل کرے گا۔ اور سورت یس کے آخر کی آیات نازل ہوئیں۔ اس روایت میں عن سعید بن جبیر عن ابن عباس ہے۔ امام ابن جریر رحمہ اللہ نے اس کو سعید بن جبیر سے روایت کیا ہے، سیدنا عبداللہ بن عباس رضی اللہ عنہما کا ذکر نہیں

کیا اور بطریقِ عونی عبد اللہ بن عباس رضی اللہ عنہما سے روایت کیا ہے کہ عبد اللہ بن ابی ایک ہڈی لایا، پھر اس کو پارہ پارہ کیا اور روایت مذکور کی طرح ذکر کیا۔^(۱) یہ حدیث منکر ہے اس لیے کہ سورت مکی ہے اور عبد اللہ بن ابی ہر لحاظ سے مدینے میں تھا۔ برابر ہے کہ یہ آیتیں ابی بن خلف کے بارے میں نازل ہوئی ہوں یا عاص بن وائل کے بارے میں یا دونوں کے حق میں، کچھ بھی ہو مذکورہ آیات بعث کے ہر منکر کے حق میں عام ہیں۔ ﴿الْإِنْسُنُ﴾ میں الف و لام جنسی ہے، ہر منکر بعث کے لیے عام ہے۔

﴿اَنَا خَلَقْنَاهُ مِنْ نُّطْفَةٍ فَإِذَا هُوَ خَصِيمٌ مُّبِينٌ﴾ کا یہ مطلب ہے: کیا منکر بعث نے پہلی دفعہ کے پیدا کرنے کے ساتھ دوبارہ پیدا کرنے پر استدلال نہیں کیا تھا، کیوں کہ اللہ پاک نے انسان کی پیدائش کی ابتداء ﴿مِنْ سُلَالَةٍ مِنْ مَّاءٍ مَّهِينٍ﴾ [السجدة: ۸] سے کی، یعنی ایک بے قدر پانی کے خلاصے سے۔ چنانچہ اس کو ایک حقیر ضعیف بے قدر شے سے بنایا ہے، جیسا کہ اللہ عزوجل نے فرمایا ہے: ﴿الَّذِي نَخْلُقُكُمْ مِنْ مَّاءٍ مَّهِينٍ ۖ فَجَعَلْنَاهُ فِي قَرَارٍ مَكِينٍ ۖ إِلَىٰ قَدَرٍ مَعْلُومٍ﴾ [المرسلات: ۲۰-۲۲] ”کیا ہم نے تمہیں حقیر پانی (منی) سے پیدا نہیں کیا۔ پھر ہم نے اسے مضبوط اور محفوظ جگہ میں رکھا ہے۔ ایک مقررہ وقت تک۔“ نیز اللہ تعالیٰ نے فرمایا: ﴿اِنَّا خَلَقْنَا الْاِنْسَانَ مِنْ نُّطْفَةٍ اَمْشَاجٍ﴾ [الدھر: ۲] ”بے شک ہم نے انسان کو ملے جلے نطفے سے پیدا کیا۔“ یعنی ہم نے انسان کو ملے جلے خلطوں میں سے ایک بوند سے پیدا کیا، چنانچہ جس ذات نے اس کو اس ضعیف نطفے سے بنایا کیا وہ اس پر قادر نہیں ہے کہ موت کے بعد اس کو دوبارہ زندہ کر دے جیسا کہ امام احمد نے بشر بن محاش سے روایت کیا ہے کہ رسول اللہ ﷺ نے ایک دن اپنی ہتھیلی میں تھوکا، پھر اس پر اپنی انگلی رکھی۔ پھر آپ ﷺ نے فرمایا کہ اللہ تعالیٰ نے فرمایا: اے ابن آدم! کیا تو مجھے عاجز کرے گا، حالاں کہ میں نے تجھ کو اس جیسے پانی سے بنایا ہے، یہاں تک کہ جس وقت میں نے تجھ کو ٹھیک بنایا اور برابر کیا تو تو اپنی دو چادروں کے درمیان چلا، حالاں کہ زمین کے لیے تجھ سے وسید ہے (”شدة صوت الوطي على الأرض“ یعنی زمین پر روندنے کی سخت آواز)۔

پھر تو نے جمع کیا اور منع کیا، یہاں تک کہ جس وقت جان ہنسی تک پہنچی تو تو نے کہا: میں صدقہ کرتا ہوں اور کہاں ہے وقت صدقے کا؟! امام ابن ماجہ نے بھی اس کو روایت کیا ہے۔^(۲) اور اسی لیے اللہ تعالیٰ نے یوں فرمایا ہے: ﴿وَضَرَبَ لَنَا مَثَلًا وَنَسِيَ خَلْقَهُ﴾ یعنی وہ اس بات کو بعید سمجھا کہ اللہ تعالیٰ جسموں کو اور بوسیدہ ہڈیوں کو دوبارہ پیدا کرے گا، وہ اللہ جو بڑی قدرت والا ہے، جس نے آسمانوں اور زمین کو پیدا کیا ہے، اور بھول گیا اپنی جان کو اور اس بات کو کہ اللہ نے اس کو عدم سے وجود کی طرف پیدا کیا ہے۔ چنانچہ وہ اپنے نفس سے اس شے کو جان چکا

(۱) تفسیر الطبری (۵۵۳/۲۰) تفسیر ابن ابی حاتم (۳۲۰۳، ۳۲۰۲/۱۰)

(۲) مسند أحمد (۲۱۰/۴) سنن ابن ماجہ، رقم الحدیث (۲۷۰۷) السلسلة الصحيحة، رقم الحدیث (۱۰۹۹)

ہے جو اس سے بھی عظیم تر ہے، جس کو وہ بعید سمجھا ہے اور اس کا انکار کیا ہے۔ اسی لیے اللہ تعالیٰ نے یہ فرمایا ہے: ﴿قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۖ﴾ یعنی ان کو زندہ کرے گا، وہی جس نے ان کو پہلی بار بنایا۔

﴿وَهُوَ بِكُلِّ خَلْقٍ عَلِيمٌ﴾ یعنی وہ جانتا ہے ہڈیوں کو زمین کے سارے کونوں اور کناروں میں جہاں وہ گئیں اور جہاں متفرق اور ریزہ ریزہ ہوئیں۔ امام احمد رحمہ اللہ نے ربیع سے روایت کیا ہے کہ عقبہ بن عمرو نے سیدنا حذیفہ رضی اللہ عنہ سے کہا: تو ہم کو اس شے کی حدیث کیوں نہیں کرتا جو تو نے رسول اللہ ﷺ سے سنی ہے؟ تو سیدنا حذیفہ رضی اللہ عنہ بولے: میں نے آپ ﷺ کو سنا، فرماتے تھے: ایک شخص کو موت حاضر ہوئی، چنانچہ جب وہ زندگی سے ناامید ہوا تو اس نے اپنے گھر والوں کو وصیت کی کہ جب میں مر جاؤں تو میرے لیے بہت سی موٹی پکی لکڑیاں جمع کرنا، پھر ان میں آگ جلانا یہاں تک کہ جب وہ میرا گوشت کھالے اور میری ہڈیوں کو پہنچے، پھر میں کوئلہ ہو جاؤں تو ان کو لینا اور باریک کوٹنا، پھر ان کو دریا میں بہا دینا، چنانچہ اس کے گھر والوں نے ایسا ہی کیا۔ چنانچہ اللہ تعالیٰ نے اس کو اپنی طرف جمع کیا۔ پھر اس سے فرمایا کہ تو نے یہ کیوں کیا؟ وہ بولا: تیرے ڈر سے۔ چنانچہ اللہ عزوجل نے اس کو بخش دیا، عقبہ بن عمرو رضی اللہ عنہ نے کہا: میں نے بھی آپ ﷺ کو سنا کہ یہ فرماتے تھے: وہ نباش تھا، یعنی کفن چور۔

صحیحین میں بھی اس کی تخریج کی ہے^① عبدالملک بن عمیر کی حدیث سے جو ربیع سے راوی ہے، بہت سے الفاظ سے۔ ان الفاظ میں سے یہ ہیں کہ اس نے اپنے بیٹوں کو حکم دیا کہ اسے جلا ڈالیں، پھر اس کو پیسیں، پھر اس میں آدھا تو جنگل میں اڑا دیں جس دن کہ بہت تیز ہوا چلتی ہو اور آدھا دریا میں بہا دیں۔ چنانچہ انھوں نے ایسا ہی کیا۔ پھر اللہ تعالیٰ نے دریا کو حکم دیا تو جو کچھ اس میں تھا، اس نے اس کو جمع کر دیا اور جنگل کو حکم دیا تو جو کچھ اس میں تھا، اس نے اس کو اکٹھا کر دیا، پھر اس سے کہا: ہو جا، تبھی وہ ایک مرد بن کر کھڑا ہو گیا۔ پھر اس سے فرمایا کہ کون سی چیز تجھے اس کام کے کرنے کا باعث ہوئی جو تم نے کیا؟ بولا: تیرا خوف، اور تو زیادہ جانتا ہے۔ ”فَمَا تَلَفَاهُ أَنْ غَفَرَ لَهُ“^② یعنی پھر جس شے کے ساتھ اس کی تلافی کی وہ یہ ہے کہ اس کو بخش دیا، ”ما“ موصولہ ”أَيُّ: فما تداركه به للمغفرة“ یا نافیہ ہے اور ”إلا“ استثناء کا محذوف ہے: ”أَيُّ: فما تداركه بشيء إلا بأن غفر له“۔

قرآن تعالیٰ: ﴿الَّذِي جَعَلَ لَكُم مِّنَ الشَّجَرِ الْأَخْضَرِ نَارًا﴾ یعنی جس ذات پاک نے ابتداء کی اس درخت کی پیدائش کی پانی سے، یہاں تک کہ وہ سبز و تر و تازہ ہو گیا، پھر وہ بار آور ہوا اور پکا، پھر اس کو ایسی حالت کی طرف عود کیا کہ سوکھی لکڑی ہو گیا، جس سے آگ جلائی جاتی ہے۔ اسی طرح وہ کرنے والا ہے جس شے کو چاہتا ہے، وہ قادر

① صحیح البخاری، رقم الحدیث (۳۲۶۶) مسند أحمد (۳۹۵/۵)

② صحیح البخاری، رقم الحدیث (۷۰۶۷) صحیح مسلم، رقم الحدیث (۲۷۵۶) صحیحین میں ان الفاظ کے ساتھ سیدنا حذیفہ رضی اللہ عنہ کے بجائے سیدنا ابو ہریرہ رضی اللہ عنہ سے مروی ہے۔

ہے اس شے پر جس کا ارادہ کرتا ہے، کوئی شے اس کو روک نہیں سکتی۔ امام قتادہ رحمہ اللہ نے اس کی تفسیر میں کہا ہے کہ جس ذات نے یہ آگ نکالی اس درخت سے، وہ اس بات پر قادر ہے کہ اس کو مبعوث کرے۔^(۱) کسی نے کہا: اس شجر سے مراد مرخ و عفار کا درخت ہے، یہ زمین حجاز میں اُگتا ہے، چنانچہ آتا ہے جو شخص آگ نکالنا چاہتا ہے اور اس کے پاس چقماق نہیں ہوتی تو اس درخت سے دو سبز ٹہنیاں لیتا ہے اور ایک کو دوسری سے رگڑتا ہے تو ان کے درمیان سے چقماق کی طرح آگ پیدا ہوتی ہے۔

یہ قول سیدنا عبداللہ بن عباس رضی اللہ عنہما سے مروی ہے۔ مثل میں بولتے ہیں: ”لِكُلِّ شَجَرٍ نَارٌ وَاسْتَمَجَدَ الْمَرْخُ وَالْعِفَارُ“ ”ہر درخت میں آگ ہے، البتہ مرخ اور عفار میں زیادہ ہے۔“ (”أي: استكثرا منها كأنها أخذت من النار ما هو حسبهما“ كذا في الصراح۔ یعنی ان دونوں درختوں نے آگ سے بہت لیا ہے، گویا انھوں نے آگ سے وہ شے لی ہے جو ان کو کافی ہے۔ مطلب یہ ہے کہ سب درختوں میں آگ ہے مگر مرخ و عفار میں سب سے زیادہ ہے۔ مرخ چوب آتش زنہ جو نیچے رہتی ہے اور عفار وہ ہے جو اوپر رہتی ہے۔ مرخ زندہ ہے اور عفار زند۔ غرض یہ ہے کہ چقماق دو پتھروں سے یا دو لوہے کے ٹکڑوں سے یا دو لکڑیوں سے جھڑاتے ہیں، اوپر کی لکڑی کے ٹکڑے کو زند اور نیچے کے ٹکڑے کو زندہ بولتے ہیں۔ اسی طرح عفار اور مرخ کی لکڑی سے آگ نکالتے ہیں تو عفار کی لکڑی کو اوپر اور مرخ کی لکڑی کو نیچے رکھتے ہیں، پھر ان کو رگڑتے ہیں تو آگ نکل آتی ہے۔ چوں کہ ان میں سب درختوں کی نسبت آگ زیادہ ہے، اس لیے مرخ اور عفار کو چوب آتش زنہ کہتے ہیں، یعنی چقماق کی لکڑی)۔ اور حکماء نے کہا ہے کہ ہر درخت میں آگ ہے سوائے عناب کے۔^(۲)

فتح البیان کا بیان:

جملہ ﴿أَوَلَمْ يَرَ الْإِنْسَانُ أَنَّا خَلَقْنَاهُ مِنْ نُّطْفَةٍ فَإِذَا هُوَ خَصِيمٌ مُّبِينٌ﴾ مستانفہ ہے۔ اس سے مقصود منکرِ بعث پر حجت قائم کرنے کا بیان ہے اور اس کی جہالت پر تعجب دلانا ہے۔ اس لیے کہ خود بنی آدم کا پیدا کرنا شروع سے لے کر آخر تک اس کے مختلف درجوں کا مشاہدہ کرنا، اس بات کو مستلزم ہے کہ قادرِ حکیم کی قدرت کا اقرار کریں، اس شے پر جو اس سے کم ہے، یعنی اجسام کا مبعوث کرنا اور پھر ان کو دینا ہی کر دینا جیسے وہ پہلے تھے۔ اس آیت میں جو انسان مذکور ہے، اس سے مراد جنسِ انسان ہے، جس طرح کہ اس آیت میں ہے: ﴿أَوَلَا يَذْكُرُ الْإِنْسَانُ أَنَّا خَلَقْنَاهُ مِنْ قَبْلُ وَلَمْ يَكْ شَيْئًا﴾ [مریم: ۶۷] ”کیا یہ انسان اتنا بھی یاد نہیں رکھتا کہ ہم نے اسے اس سے پہلے پیدا کیا، حالاں کہ وہ کچھ بھی نہ تھا۔“

اس کی کوئی وجہ نہیں ہے کہ کسی معین انسان کے ساتھ اس کو مخصوص کیا جائے جس طرح کہ بعض نے کہا ہے کہ عبداللہ بن ابی ہے۔ یہ اس سے کہا گیا جبکہ اس نے بعث سے انکار کیا۔ امام حسن رضی اللہ عنہ نے فرمایا کہ امیہ بن خلف ہے۔ امام سعید بن جبیر رضی اللہ عنہ نے کہا ہے کہ عاص بن وائل سہمی ہے۔ امام قتادہ اور مجاہد رضی اللہ عنہ نے کہا ہے کہ ابی بن خلف ججی ہے۔ سیدنا عبداللہ بن عباس رضی اللہ عنہ سے مروی ہے کہ ابو جہل ہے۔ ^① ان میں سے اکثر قول پہلے گزر چکے ہیں، کیوں کہ اگرچہ ان لوگوں میں کوئی اس آیت کے نزول کا سبب ہے، لیکن آیت سے مراد صرف عام انسان کو خطاب ہے نہ کہ کسی خاص انسان کو اور جو شخص اس کے نزول کا سبب ہے وہ بدخولِ اولیٰ جنسِ انسان کے تحت میں داخل ہے۔

جملہ ﴿فَإِذَا هُوَ خَصِيمٌ مُّبِينٌ﴾ معطوف ہے جملہ منفیہ پر جو اس سے پہلے ہے، اس لیے اس کے ساتھ یہ بھی انکار میں داخل ہے جو استفہام سے سمجھا جاتا ہے۔ کلمہ ”إِذَا“ فجائیہ بمعنی ناگاہ ہے، معنی یہ ہیں کہ کیا دیکھتا نہیں آدمی کہ اللہ پاک نے اس کو ایک ذرا سے حقیر و ضعیف گندے پانی سے پیدا کیا ہے جو آلہ تناسل کے سوراخ سے نکلتا ہے، وہ سوراخ جو نجاست کی نلکی ہے۔ پھر جب وہ ہو گیا تو ہم سے اس کے بارے میں جھگڑتا ہے، جس میں اللہ تعالیٰ کی جحیتیں اور برہانیں اس پر قائم ہو چکیں اور جس کی صحت اور حقیقت کے بارے میں اس کی مبدئے فطرت (پیدائش کی جگہ) نے کھلی گواہی دی۔

مطلب یہ ہے کہ اس جھگڑنے والے کی جہالت پر تعجب ہے کہ باوجود اپنی اصلیت کی ذلت اور حقارت کے اللہ جبار و قہار سے جھگڑنے کے لیے آگے آتا ہے اور اس سے بحث کرنے کے لیے ظاہر ہوتا ہے اور بعث کا انکار کرتا ہے اور اپنی پیدائش کی ابتداء میں غور و فکر نہیں کرتا، یعنی یہ نہیں سوچتا کہ وہ ایک ذرا سے گندے پانی سے پیدا ہوا ہے، حالاں کہ یہ انتہا درجے کا مکابرہ، یعنی بحث ہے۔ ﴿خَصِيمٌ﴾ کہتے ہیں سخت جھگڑا کرنے والے اور بہت زیادہ لڑائی کرنے والے کو۔ یعنی سخت جھگڑالو ہے۔ ﴿مُبِينٌ﴾ کے معنی یہ ہیں کہ جس بات کو کہتا ہے اس کو اپنے رخسار کی قوت اور اپنی زبان کی تیزی سے ظاہر کرتا ہے اور واضح کرتا ہے، یعنی اپنی حجت کو بڑی تڑاق پڑاق سے خوب کھول کھول کر بیان کرتا ہے۔

جملہ ﴿وَضَرَبَ لَنَا مَثَلًا وَنَسِيَ خَلْقَهُ﴾ معطوف ہے جملہ منفیہ پر داخل ہے انکار کے تحت میں، جو استفہام سے سمجھا جاتا ہے۔ چنانچہ یہ تکمیل ہے انسان کے حال سے تعجب دلانے کے لیے اور اس بات کا بیان ہے کہ وہ حقائق سے جاہل ہے۔ اس نے تو اپنے نفس میں فکر کرنے کو چھوڑ رکھا ہے اللہ کی باقی مخلوقات میں فکر کرنے کا کیا ذکر! یہ بھی جائز ہے کہ جملہ ﴿فَإِذَا هُوَ خَصِيمٌ مُّبِينٌ﴾ ﴿خَلَقْنَا﴾ پر معطوف ہو اور یہ جملہ اس پر معطوف ہو، یعنی اس نے وارد کیا ہماری شان میں ایک عجیب قصہ، حقیقت میں وہ قصہ ہمارے ہڈیوں کو زندہ کرنے کے عمل کا انکار کرنا ہے، یا اس کے زعم میں وہ قصہ عجیب ہے اور اس کو بعید سمجھا ہے اور اس کو مثل کے قبیل سے شمار کیا ہے اور اس کا

سخت منکر ہوا ہے، وہ قصہ یہی ہمارا ہڈیوں کو زندہ کرنا ہے، یا یہ معنی ہیں کہ اس نے ہمارے لیے ایک مثال خلق سے ٹھہرائی ہے اور ہماری قدرت کو ان کی قدرت کی طرح سمجھا ہے اور نفی کل کی علی العموم کی ہے۔

چنانچہ پہلے قول کی مثال کی بنا پر اللہ کے ہڈیوں کو زندہ کرنے کا انکار ہے، کیوں کہ یہ ایک عجیب امر ہے اپنی غرابت کے لحاظ سے اور بعید از عقل ہونے کے سبب سے اس لائق ہے کہ مثل شمار کیا جائے اس بات کی ضرورت کے واسطے کہ عقول انکار کے بطلان کا جزم کرتے ہیں اور منکر کے وقوع کا، کیوں کہ وہ پیدا کرنے کی طرح ہے، بلکہ وہ تو قیاس عقل میں پیدا کرنے سے بھی زیادہ آسان ہے۔ دوسرے قول کی بنیاد پر مثل زندہ کرنا اللہ تعالیٰ کا ہے ہڈیوں کو، کیوں کہ یہ اس کے زعم میں ایک عجیب بات ہے۔ اس نے اس کو بعید سمجھا ہے اور قبیل مثل سے شمار کیا ہے، باوجود اس کے کہ قریب تر شے ہے وقوع سے، کیوں کہ مثل انشا کے ہے۔ یا اس سے بھی زیادہ سہل ہے۔ اور تیسرے قول کی بنا پر کچھ فرق نہیں ہے درمیان اس کے کہ مثل انکار ہو یا منکر۔

﴿وَلَيْسَىٰ خَلْقُهُ﴾ کا یہ مطلب ہے کہ بھول گیا اس بات کو کہ ہم نے اس کو منی سے پیدا کیا، جو اس مثل کے بطلان پر دال ہے، جو اس نے بیان کی اور اس سے غافل ہو گیا اور جھگڑے اور مقابلے کی وجہ سے اس کا ذکر چھوڑ دیا، چنانچہ منی سے پیدا کرنا ہڈی کے زندہ کرنے سے بھی زیادہ عجیب و غریب ہے۔ یہ جملہ معطوف ہے ﴿ضَرْبَ﴾ پر، یا محل نصب میں ہے بنا بر حال بہ تقدیر ”قَدْ“ اور جملہ ﴿قَالَ مَنْ يُحْيِي الْعِظَمَ وَهِيَ رَمِيمٌ﴾ متانفہ ہے سوالِ مقدر کا جواب ہے۔ گویا کسی نے کہا کہ وہ کیا مثال ہے جو اس نے بیان کی؟ تو اس کا یہ جواب ہے کہ اس نے یوں کہا: کون زندہ کرے گا ہڈیوں کو، حالاں کہ وہ بوسیدہ ہیں۔ یہ استفہام انکار کا ہے، کیوں کہ اس نے اللہ پاک کی قدرت کا قیاس بندے کی قدرت پر کیا۔ چنانچہ اس بات کا انکار کیا کہ اللہ تعالیٰ بوسیدہ ہڈیوں کو زندہ کر دے، اس لیے کہ یہ بات بشر کی قدرت میں نہیں۔

﴿رَمِيمٌ﴾ پرانی بوسیدہ ہڈی کو کہتے ہیں۔ ہڈی جب بوسیدہ ہو جاتی ہے تو محاورے میں یوں بولتے ہیں: ”رَمَّ الْعِظَمُ يَرْمُ رَمًّا فَهُوَ رَمِيمٌ وَرِمَامٌ“ اور ﴿رَمِيمٌ﴾ فرمایا ”رَمِيمَةً“ نہ فرمایا، باوجود اس کے کہ یہ مونث کی خبر ہے۔ چنانچہ یہ اس لیے کہ ﴿رَمِيمٌ﴾ بوسیدہ ہڈیوں کا اسم ہے صفت نہیں ہے، جیسے: رمہ ورفات۔ کسی نے کہا: یہ وجہ ہے کہ ﴿رَمِيمٌ﴾ معدول ہے ”فَاعِلَةٌ“ سے اور ہر معدول جو اپنی وجہ سے ہے، وہ مصروف ہوتا ہے اپنے اعراب سے، جس طرح کہ اس آیت میں ہے: ﴿وَمَا كَانَتْ أُمْلَكُ يَغْيًا﴾ [مریم: ۲۸] ”اور نہ تیری ماں بدکار تھی۔“ کیوں کہ یہ مصروف ہے ”بَاغِيَّةٌ“ سے۔ امام بغوی اور قرطبی رحمہما اللہ نے اسی طرح کہا ہے ^(۱) اور اول قول کے صاحب کشاف قائل ہیں۔ ^(۲) اولیٰ یہ ہے کہ یوں کہیں کہ ﴿رَمِيمٌ﴾ بروزن فعیل بہ معنی فاعل ہے ”رَمَّ الشَّيْءُ“

سے، بہ سبب غلبے کے اسم ہو گیا ہے، یا بہ معنی مفعول ہے اور فعیل بہ معنی مفعول میں مذکر اور مونث برابر ہوتے ہیں جس طرح کہ جرح و صبور میں کہتے ہیں۔

مسئلہ:

جو شخص ہڈیوں میں حیات کو ثابت کرتا ہے اور مردار کی ہڈیوں کو نجس کہتا ہے، اس لیے کہ موت ان میں اثر کرتی ہے، اس وجہ سے کہ حیات ان میں حلول کرتی ہے، وہ اس آیت سے حجت پکڑتا ہے اور وہ حنفیہ کے نزدیک پاک ہیں اور اسی طرح بال اور پٹھے، کیوں کہ حیات ان میں حلول نہیں کرتی تو موت بھی ان میں موثر نہیں ہوتی اور اس آیت میں ہڈیوں کو زندہ کرنے سے مراد ان کو اس حال میں پھیر دینا ہے جس پر وہ پہلے تھیں، یعنی بدن میں تروتازہ، زندہ اور حساس۔ امام ابو حنیفہ اور امام شافعی رحمہما اللہ کے بعض اصحاب نے اس آیت سے اس بات پر استدلال کیا ہے کہ ہڈیاں اس قسم سے ہیں جس میں حیات حلول کرتی ہے۔ (فتح البیان کی اتباع میں یہ دونوں نسبتیں اس طرح بیان کی گئی ہیں، یعنی حلول حیات کی نسبت امام ابو حنیفہ رحمہ اللہ کی طرف اور عدم حلول حیات کی نسبت امام شافعی رحمہ اللہ کی طرف اور یہ کتب مذاہب کے خلاف ہے اور نیز جو چند سطر پہلے گزر چکا ہے، اس کے بھی خلاف ہے)۔

امام شافعی رحمہ اللہ فرماتے ہیں کہ حیات ان میں حلول نہیں کرتی اور ﴿مَنْ يُحْيِي الْعِظَمَ﴾ سے مراد ”مَنْ يُحْيِي أَصْحَابَ الْعِظَامِ“ ہے بر تقدیر مضاف محذوف۔ اس قول کا یوں رد کیا ہے کہ یہ تقدیر ظاہر کے خلاف ہے (یہ رد تام نہیں مجازاً حیات کی نسبت قرآن مجید میں شائع ہے۔ قال اللہ تعالیٰ: ﴿يُحْيِي الْأَرْضَ بَعْدَ مَوْتِهَا﴾ [الروم: ۵۰] ”وأمثالها كثيرة“ پھر خلاف ظاہر ہونا کیسا۔ از صبح)۔

پھر اللہ پاک نے اس مثل بیان کرنے والے کا جواب دیا اور نبی اکرم ﷺ کو خطاب کیا کہ تو یوں کہہ دے: ﴿يُحْيِيهَا الَّذِي أَنْشَأَهَا أَوَّلَ مَرَّةٍ﴾ یعنی اس کو ملامت کر اور ڈانٹ ڈپٹ کر اور وہ جو اپنی فطرت کو بھول گیا ہے جو حقیقت حال پر دال ہے، وہ اس کو یاد دلا اور کہہ: اُن کو وہی زندہ کرے گا جس نے ان کی ابتداء کی ہے اور پہلی بار بغیر کسی شے کے ان کو بنایا ہے اور جو ذات پاک پہلی دفعہ کی پیدائش پر قادر ہوا ہے، وہی دوسری دفعہ پیدا کرنے پر بھی قادر ہے۔

﴿وَهُوَ بِكُلِّ خَلْقٍ عَلِيمٌ﴾ یعنی اس پر کوئی شے مخفی نہیں ہے اور نہ اس کے علم سے کوئی شے خارج ہے، وہ کوئی سی شے ہو۔ مطلب یہ ہے کہ وہ اپنے علم سے مخلوقات کی تفصیل کو جانتا ہے اور ان کی خلق کی کیفیت سے واقف ہے۔ چنانچہ جو جسم پارہ پارہ اور متفرق ہو چکے ہیں، ان کے اصول اور فصول کے اجزاء کو اور ان کے گرنے کی جگہوں کو اور ان کے الگ الگ ہو جانے کو اور بعض کو بعض کی طرف جوڑنے کو پرانی طرز پر اور ان میں جو اعراض اور قوتیں تھیں

ان کے لوٹانے کو یا ان کے مثل نئے پیدا کرنے کو جانتا ہے۔ امام کرنی رحمہ اللہ نے کہا ہے کہ وہ ہر خلق کو مجملًا و مفصلًا جانتا ہے، یعنی اس کے پیدا کرنے سے پہلے اور اس کو پیدا کرنے کے بعد اس کو جانتا ہے۔ یہ آیت اس شخص پر حجت ہے، جو اس کا منکر ہے کہ اللہ پاک جزئیات کو جانتا ہے۔ اس آیت کی طرح کی یہ آیت ہے: ﴿وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا﴾ [الطلاق: ۱۲] ”اور اللہ تعالیٰ نے ہر چیز کو بہ اعتبار علم گھیر رکھا ہے۔“

پھر اللہ پاک نے تقریر ما تقدم کی طرف رجوع کیا، یعنی کفار جو بعثت کو بعید سمجھتے تھے، پھر اس کا رد کرنا شروع کیا۔ ارشاد فرمایا: ﴿الَّذِي جَعَلَ لَكُم مِّنَ الشَّجَرِ الْأَخْضَرِ نَارًا﴾ چنانچہ اللہ پاک نے اپنی وحدانیت سے متنبہ کیا اور اپنی قدرت پر آگاہی بخشی کہ وہ مردوں کو زندہ کر سکتا ہے، اس دلیل سے جس کا وہ مشاہدہ کر رہے ہیں کہ اس نے جلانے والی آگ سبز تر و تازہ لکڑی سے نکالی، یہ وہی مرغ و عفار کا درخت ہے، جس کا ذکر پہلے ہو چکا ہے۔ حکماء نے کہا ہے کہ ہر درخت میں آگ ہے مگر عذاب میں، کیوں کہ کپڑے کو ٹٹنے کی مصلحت سے اس میں آگ نہیں رکھی گئی۔ اسی لیے دھویوں کے کپڑے کو ٹٹنے والے سوٹے عذاب کے درخت سے بنائے جاتے ہیں۔

اللہ پاک کی تخلیق کے عجائبات میں سے یہ ہے کہ ہرے بھرے درخت سے آگ نکل آتی ہے، باوجود اس کے کہ آگ اور پانی میں باہم دشمنی ہے، آگ پانی سے بجھ جاتی ہے۔ چنانچہ جو قادر اور حکیم ہرے درخت میں پانی اور آگ جمع کرنے پر قادر ہے، وہی اس پر بھی قادر ہے کہ انسان کی موت اور زندگی میں معاقبہ کرے، یعنی ایک کو دوسرے کے بعد میں لائے۔ عقلی طور پر ایک ضد کو دوسری ضد پر بہ تعقیب جاری کرنا اس سے زیادہ آسان ہے کہ دو ضدوں کو بلا ترتیب جمع کرے۔

رہی یہ بات کہ اخضر فرمایا خضر نہ کہا تو اس کی یہ وجہ ہے کہ لفظ شجر کا اعتبار کیا۔ کسی نے شجر کے معنی کا اعتبار کر کے خضر پڑھا ہے (تفسیر بیضاوی اور مدارک میں ”من الشجر الاخضراء“^① ہے)۔ یہ بات بجائے خود ثابت ہو چکی ہے کہ اسم جنس کی تذکیر و تانیث دونوں جائز ہیں، چنانچہ قرآن شریف میں تذکیر و تانیث دونوں آئی ہیں۔ اللہ پاک نے فرمایا ہے: ﴿نَخْلٍ مَُّنْقَعِرٍ﴾ و ﴿نَخْلٍ خَاوِيَةٍ﴾ [القمر: ۲۰، الحاقة: ۷] ”جڑ سے کٹے ہوئے کھجور کے تنے۔“ ”کھجور کے کھوکھلے تنے۔“

چنانچہ بنی تمیم تو اسم جنس کا مذکر استعمال کرتے ہیں اور اہل حجاز مونث استعمال کرتے ہیں مگر بہت کم۔ (یہ عجیب آیت ہے کہ اس میں اسم جنس کی تذکیر و تانیث دونوں آئی ہیں: ﴿ثُمَّ إِنَّكُمْ أَيْهَا الضَّالُّونَ الْمُكَذِّبُونَ﴾^{⑤۱} ﴿لَا كَلُونَ مِنْ شَجَرٍ مِّنْ زُقُومٍ﴾^{⑤۲} ﴿فَهَاسُونَ مِنْهَا الْبُطُونَ﴾^{⑤۳} ﴿فَشَرِبُونَ عَلَيْهِ مِنَ الْحَمِيمِ﴾ [الواقعة: ۵۱-۵۴] ﴿مِنْهَا﴾ اور ﴿عَلَيْهِ﴾ کی ضمیر شجر کی طرف راجع ہے، اول میں معنی کا لحاظ کیا اور ثانی میں لفظ کا، بھلا اس کا

① تفسیر البيضاوي (۴/۴۴۳) تفسیر النسفي (۴/۱۵)

عکس کیوں نہ کیا، شاید اس کا نکتہ یہ ہو کہ اول کے بعد جمع ہے اور ثانی کے بعد واحد۔ واللہ اعلم۔ موصول ثانی یعنی ﴿الَّذِي جَعَلَ لَكُم مِّنَ الشَّجَرِ الْأَخْضَرِ نَارًا﴾ موصول اول سے بدل ہے۔

﴿فَإِذَا أَنْتُمْ مِّنْهُ تُوقَدُونَ﴾ کا یہ مطلب ہے کہ اللہ پاک کی کتنی کھلی قدرت ہے کہ جب تم نے مرغ اور عفار کی دوسرے تازہ پانی ٹپکتی ٹہنیاں آپس میں رگڑیں تو اسی دم اس میں سے بغیر تکلف کے آگ نکل پڑی۔ امام سعدی رحمہ اللہ کا ترجمہ یہ ہے: ”پس ناگہاں شما ازاں درخت آتش می افروزید“ شاہ ولی اللہ صاحب رحمہ اللہ کا ترجمہ یہ ہے: پس آن ہنگام شما از ورا می افروزید۔ شاہ رفیع الدین رحمہ اللہ کا ترجمہ یہ ہے ”پس اس وقت تم اس میں سے روشن کرتے ہو۔ ذرا ان ترجموں میں غور کرو، ”ہر گلے رارنگ و بوئے دیگرست“ کو خوب سمجھو۔ امام محلی رحمہ اللہ نے خوب کہا ہے کہ یہ قدرت علی البعث پر دال ہے، کیوں کہ اللہ پاک نے اس درخت میں پانی اور آگ اور لکڑی کو جمع کیا ہے، چنانچہ نہ تو پانی آگ کو بجھاتا ہے نہ آگ لکڑی کو جلاتی ہے۔^(۱) سبحانہ ما أقدرہ۔ پھر اللہ پاک نے وہ شے بیان کی جو انسان کی پیدائش میں نہایت درجہ بڑی ہے۔ چنانچہ ارشاد فرمایا:^(۲)

أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ
مِثْلَهُمْ بَلَىٰ وَهُوَ الْخَلَّاقُ الْعَلِيمُ ﴿۸۱﴾ إِنَّمَا أَمْرُهُ إِذَا أَرَادَ
شَيْئًا أَنْ يَقُولَ لَهُ كُنْ فَيَكُونُ ﴿۸۲﴾ فَسُبْحَنَ الَّذِي بِيَدِهِ
مَلَكَوْتُ كُلِّ شَيْءٍ وَإِلَيْهِ تُرْجَعُونَ ﴿۸۳﴾

کیا وہ (اللہ) جس نے آسمانوں اور زمین کو پیدا کیا اس بات پر قادر نہیں کہ وہ ان جیسے (انسان) پیدا کر دے؟ کیوں نہیں! وہی تو (سب کچھ) پیدا کرنے والا، خوب جاننے والا ہے^(۸۱) جب وہ کسی چیز کا ارادہ کرتا ہے تو بس اس کا حکم صرف یہ ہوتا ہے کہ وہ اس سے کہتا ہے: ہو جا تو وہ ہو جاتی ہے^(۸۲) چنانچہ پاک ہے وہ (اللہ) جس کے ہاتھ میں ہر چیز کی بادشاہی ہے اور اسی کی طرف تم لوٹائے جاؤ گے^(۸۳)

کیا آسمانوں و زمین کا خالق انسان کو دوبارہ پیدا کرنے پر قادر نہیں؟!

اللہ پاک اپنی عظیم قدرت سے آگاہ فرماتا ہے کہ اس نے ساتوں آسمان بنائے، ان کو اکب سیارہ اور ثوابت کے ساتھ جو اُن میں ہیں اور ساتوں زمینیں بنائیں اور جو کچھ اُن میں ہے، یعنی پہاڑ اور ریت اور دریا اور جنگل وغیرہ

اور جو کچھ آسمان اور زمین کے درمیان ہے، اس کو پیدا کیا۔ اور وہ اس بات کی راہ بتاتا ہے کہ ان بڑی بڑی چیزوں کے پیدا کرنے سے انسانی جسموں کے دوبارہ پیدا کرنے پر استدلال کریں، جیسے اللہ تعالیٰ نے فرمایا: ﴿لَخَلْقِ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ﴾ [المؤمن: ۵۷] ”آسمان و زمین کی پیدائش یقیناً انسان کی پیدائش سے بہت بڑا کام ہے۔“ اور اس جگہ فرمایا ہے ﴿اَوَلَيْسَ الَّذِي خَلَقَ السَّمٰوٰتِ وَالْاَرْضَ بِقَدِيْرٍ عَلٰٓى اَنْ يَّخْلُقَ مِثْلَهُمْ﴾ کے معنی ہیں: مثل البشر یعنی کیا جس نے ایسی بڑی بڑی چیزیں بنائیں، وہ قادر نہیں ہے کہ مثل بشر کے بنائے، پھر ان کا اعادہ کرے، یعنی موت دینے کے بعد ان کو دوبارہ ویسے ہی بنائے، جیسا پہلے بنایا تھا۔ یہ قول امام ابن جریر رحمہ اللہ کا ہے۔^① یہ آیت اس آیت کی طرح ہے: ﴿اَوَلَمْ يَرَوْا اَنَّ اللّٰهَ الَّذِي خَلَقَ السَّمٰوٰتِ وَالْاَرْضَ وَلَمْ يَغْيَ يَخْلُقْهُنَّ بِقَدِيْرٍ عَلٰٓى اَنْ يُخْصِيَ الْمَوْتٰىۙۚۙ بَلٰٓى اِنَّهٗ عَلٰى كُلِّ شَيْءٍ قَدِيْرٌ﴾ [الاحقاف: ۳۳] ”کیا وہ نہیں دیکھتے کہ جس اللہ نے آسمانوں اور زمین کو پیدا کیا اور ان کے پیدا کرنے سے وہ نہ تھکا، وہ یقیناً مردوں کو زندہ کرنے پر قادر ہے؟ کیوں نہ ہو؟ وہ یقیناً ہر چیز پر قادر ہے۔“ نیز اس جگہ یوں فرمایا: ﴿بَلٰٓى وَهُوَ الْخَلّٰقُ الْعَلِيْمُۙۚۙ اِنَّمَا اَمْرُهٗٓۙۚۙ اِذَا اَرَادَ شَيْئًاۙۚۙ اَنْ يَقُوْلَ لَهُ كُنْ فَيَكُوْنُ﴾ یعنی وہ تو شے کو صرف امر کرتا ہے، وہ دوبارہ حکم کرنے یا تاکید کرنے کا محتاج نہیں: ۔

۔ اِذَا مَا اَرَادَ اللّٰهُ اَمْرًاۙۚۙ فَاِنَّمَا يَقُوْلُ لَهُ قَوْلَهٗۙۚۙ كُنْ فَيَكُوْنُ

یعنی اللہ پاک جس وقت کسی کام کا ارادہ کرتا ہے تو یہی اس کو ”کُن“ کہہ دیتا ہے کہ ہو جا تو وہ ہو جاتا ہے۔ سیدنا ابوذر رضی اللہ عنہ کہتے ہیں کہ رسول اللہ ﷺ نے فرمایا ہے کہ اللہ تعالیٰ فرماتا ہے: اے میرے بندو! تم سب کے سب گناہ گار ہو، سوائے اس کے جس کو میں عافیت دوں، لہذا تم مجھ سے مغفرت مانگو میں تم کو بخش دوں گا اور تم سب محتاج ہو مگر جس کو میں غنی کروں۔ بے شک میں جواد، ماجد اور واجد ہوں، کرتا ہوں جو چاہتا ہوں، عطا میری کلام ہے اور عذاب میرا کلام ہے، جب میں کسی شے کا ارادہ کرتا ہوں تو اس سے یہی کہہ دیتا ہوں کہ ہو جا تو وہ ہو جاتی ہے۔^② (أخرجہ الإمام أحمد)

قولہ تعالیٰ: ﴿فَسُبْحٰنَ الَّذِيۤۤاۤ بِيَدَيْهٖۙۚۙ مَلَكُوْتُۙۚۙ كُلِّ شَيْءٍ وَّ اِلَيْهٖۙۚۙ تُرْجَعُوْنَ﴾ یعنی تنزیہ و تقدیس و تبرہ ہے برائی سے واسطے حی قیوم کے، یعنی اللہ حی قیوم کو ہر برائی سے منزہ، مقدس، مبرا اور پاک کرنا ہے، وہ اللہ جس کے ہاتھ میں آسمانوں اور زمین کی کنجیاں ہیں اور اسی کی طرف سارے کام رجوع ہوتے ہیں اور پیدا کرنے کی قدرت اور حکم اسی کا ہے اور اسی کی طرف قیامت کے دن بندے لوٹ کر جائیں گے، پھر وہ ہر عمل کرنے والے کو اس کے عمل کا بدلہ دے گا اور وہ عدل کرنے والا، انعام کرنے والا اور فضل و کرم کرنے والا ہے۔

قولہ تعالیٰ: ﴿فَسُبْحٰنَ الَّذِيۤۤاۤ بِيَدَيْهٖۙۚۙ مَلَكُوْتُۙۚۙ كُلِّ شَيْءٍ وَّ اِلَيْهٖۙۚۙ تُرْجَعُوْنَ﴾ کے معنی اس آیت کی طرح

① تفسیر الطبري (۵۵۶/۲۰) ② مسند أحمد (۱۷۷/۵)

ہیں: ﴿قُلْ مَنْ بِيَدِهِ مَلَكُوتُ كُلِّ شَيْءٍ﴾ [المؤمنون: ۸۸] ”پوچھیے کہ تمام چیزوں کا اختیار کس کے ہاتھ میں ہے۔“ اور اس آیت کی طرح ہے: ﴿تَبَارَكَ الَّذِي بِيَدِهِ الْمُلْكُ﴾ [الملک: ۱] ”بہت بابرکت ہے وہ (اللہ) جس کے ہاتھ میں بادشاہی ہے۔“ پس ملک اور ملکوت معنی کے لحاظ سے ایک ہیں، جیسے: رحمت ورحمت اور رہبت و رہبت و جبر و جبروت۔ لوگوں میں سے کسی کا یہ زعم ہے کہ ملک تو عالم اجسام ہے اور ملکوت عالم ارواح ہے۔ صحیح قول پہلا ہے اور اسی پر جمہور مفسرین وغیرہم ہیں۔

سیدنا حذیفہ رضی اللہ عنہ کہتے ہیں کہ ایک رات میں رسول اللہ کے ساتھ کھڑا ہوا آپ ﷺ نے سات رکعتوں میں سبع طوال سورتیں پڑھیں اور آپ ﷺ جس وقت رکوع سے اپنا سر اٹھاتے تو فرماتے: «سَمِعَ اللَّهُ لِمَنْ حَمِدَهُ» پھر فرماتے: «الْحَمْدُ لِلَّهِ ذِي الْمَلَكُوتِ وَالْجَبْرُوتِ وَالْكِبْرِيَاءِ وَالْعَظَمَةِ» اور آپ کا رکوع آپ کے قیام کی طرح تھا اور آپ کا سجود آپ کے رکوع کی طرح تھا، پھر آپ فارغ ہوئے اور میرے دونوں پاؤں ٹوٹنے کے قریب ہو گئے تھے۔^(۱) (اخرجه الإمام أحمد)

امام ابو داود اور ترمذی کی شمائل کے بارے میں روایت کے الفاظ اور نسائی کی روایت حذیفہ رضی اللہ عنہ سے ان الفاظ میں ہے کہ انھوں نے دیکھا کہ رسول اللہ ﷺ رات کو نماز پڑھ رہے ہیں اور آپ فرماتے تھے: «اللَّهُ أَكْبَرُ» تین بار «ذِي الْمَلَكُوتِ وَالْجَبْرُوتِ وَالْكِبْرِيَاءِ وَالْعَظَمَةِ» پھر آپ ﷺ نے شروع کیا تو سورة البقرہ پڑھی۔ پھر رکوع کیا تو آپ ﷺ کا رکوع آپ کے قیام کے قریب تھا اور آپ ﷺ اپنے رکوع میں فرماتے تھے: «سُبْحَانَ رَبِّيَ الْعَظِيمِ» پھر آپ ﷺ نے اپنا سر رکوع سے اٹھایا تو آپ ﷺ کا قیام قریب تھا آپ ﷺ کے قیام سے (پہلا قیام «سَمِعَ اللَّهُ لِمَنْ حَمِدَهُ» کے بعد کا قیام ہے اور دوسرے قیام سے مراد قراءت کا قیام ہے)۔ فرماتے تھے: «لِرَبِّيَ الْحَمْدُ» پھر آپ ﷺ نے سجدہ کیا تو آپ ﷺ کا سجود آپ ﷺ کے قیام سے قریب تھا اور اپنے سجدے میں فرماتے تھے: «سُبْحَانَ رَبِّيَ الْأَعْلَى» پھر آپ ﷺ نے اپنا سر اٹھایا سجود سے اور دونوں سجدوں کے درمیان بیٹھتے تھے اپنے سجود کے قریب اور فرماتے تھے: «رَبِّ اغْفِرْ لِي، رَبِّ اغْفِرْ لِي»

چنانچہ آپ ﷺ نے چار رکعتیں پڑھیں اور ان میں سورت بقرہ، آل عمران، نساء اور مائدہ یا انعام پڑھیں۔ شعبہ نے شک کیا، یہ لفظ امام ابو داود کے ہیں۔^(۲) («من حديث شعبة عن عمرو بن مرة عن أبي حمزة مولى الأنصار عن رجل من بني عبس عن حذيفة وقال النسائي: أبو حمزة عندنا طلحة بن يزيد

^(۱) مسند أحمد (۳۸۸/۵) اس کی سند میں ایک راوی مجہول ہے اور اس کا نام نہیں لیا گیا ہے۔

^(۲) سنن أبي داود، رقم الحديث (۸۷۴) الشرائع المحمدية (۱/۲۲۹، ۲۳۰) سنن النسائي، رقم الحديث (۱۰۶۹) امام الباني رحمہ اللہ نے اس کو صحیح کہا ہے۔ مزید دیکھیں: (صحيح أبي داود: ۲۷/۴)

و هذا الرجل يشبه أن يكون صلة كذا قال والأشبه أن يكون ابن عم حذيفة كما تقدم في رواية الإمام أحمد والله أعلم و أما رواية صلة بن زفر عن حذيفة في صحيح مسلم^(١) ولكن ليس فيها ذكر للملكوت و الجبروت و الكبرياء و العظمة^(٢) (كذا في ابن كثير)

امام ابو داود رحمہ اللہ نے عوف بن مالک اشجعی رضی اللہ عنہ سے روایت کیا ہے کہ میں ایک رات رسول اللہ ﷺ کے ساتھ کھڑا ہوا۔ آپ ﷺ نماز کے لیے کھڑے ہوئے۔ پھر آپ ﷺ نے سورۃ البقرہ پڑھی، آپ ﷺ جب بھی کسی آیت رحمت پر گزرتے تو ٹھہرتے اور سوال کرتے اور جب کسی عذاب کی آیت پر گزرتے تو ٹھہرتے اور پناہ مانگتے۔ کہا: پھر آپ ﷺ نے رکوع کیا اپنے قیام جتنا، اپنے رکوع میں فرماتے تھے: «سُبْحَانَ ذِي الْمَلَكُوتِ وَالْجَبَرُوتِ وَالْكِبْرِيَاءِ وَالْعَظَمَةِ» پھر آپ ﷺ نے سجدہ کیا اپنے قیام جتنا، پھر آپ ﷺ نے اپنے سجدے میں اسی کے مثل کہا، پھر آپ ﷺ کھڑے ہوئے تو آل عمران پڑھی، پھر ایک ایک سورت پڑھی۔^(٣) (ورواه الترمذي في الشمائل والنسائي من حديث معاوية بن صالح به) آخر تفسیر سورۃ یس و للہ الحمد والمنة کذا فی ابن کثیر۔

فتح البیان کا بیان:

﴿أَوَلَيْسَ الَّذِي خَلَقَ... الْآيَةَ﴾ اللہ پاک کی طرف سے جملہ مستانفہ ہے، اس جواب کی تحقیق کے لیے جس کا نبی اکرم ﷺ کو حکم دیا کہ کفار کو مخاطب کر کے دیں۔ ہمزہ انکار و نفی کا ہے اور حرف واو عطف کے لیے ہے مقدر پر جس کا مقام مقتضی ہے، جس طرح کہ اس جیسی آیات میں ہوا کرتا ہے: «أَيُّ: لَيْسَ الَّذِي أَنْشَأَهَا أَوَّلَ مَرَّةٍ، وَلَيْسَ الَّذِي جَعَلَ لَكُمْ مِنَ الشَّجَرِ الْأَخْضَرِ نَارًا وَلَيْسَ الَّذِي خَلَقَ السَّمَوَاتِ وَالْأَرْضَ»۔ یعنی کیا نہیں ہے وہ جس نے ہڈیوں کو اول بار بنایا اور نہیں ہے وہ جس نے تمہارے لیے ہرے درخت سے آگ بنائی اور نہیں ہے وہ جس نے آسمان و زمین بنائے اس بات پر قادر کہ پیدا کرے ان آدمیوں کی مثل جو مر گئے۔ مراد وہ اور اُن کے امثال ہیں بطور تقدیم و تاخیر کے۔ یا مراد وہی ہیں بر طریق کنایہ جس طرح کہ «مِثْلُكَ يَفْعَلُ كَذَا» میں ہے کہ مثل سے مراد خود مخاطب ہے۔^(٤) (كذا قال الشهاب)

مطلب یہ ہے کہ جو ذات پاک آسمانوں اور زمین کے بنانے پر قادر ہے، حالاں کہ یہ دونوں بڑائی میں انتہا درجے کے ہیں اور ان کے اجزاء بڑے بڑے ہیں، وہی بشر کو دوبارہ پیدا کرنے پر قادر ہے، جو شکل میں بہت چھوٹا ہے

^(١) صحیح مسلم، رقم الحدیث (۷۷۲) ^(٢) تفسیر ابن کثیر (۷۶۴/۳)

^(٣) سنن أبي داود، رقم الحدیث (۸۷۳) الشمائل المحمدية (۲۵۶/۱) سنن النسائي، رقم الحدیث (۱۰۴۹) تفسیر ابن کثیر

(۷۶۴، ۷۶۳/۳) امام البانی رحمہ اللہ نے اس کو صحیح کہا ہے۔ دیکھیں: (صحیح أبي داود: ۲۷/۴)

^(٤) حاشية الشهاب على تفسير البيضاوي (۲۵۴/۷)

اور قوت کے لحاظ سے بہت کمزور ہے۔ جیسا کہ اللہ پاک نے فرمایا ہے کہ البتہ آسمانوں اور زمین کا پیدا کرنا انسانوں کے پیدا کرنے سے بہت بڑا ہے۔ جمہور نے ﴿يَقْدِرُ﴾ بصیغہ اسم فاعل پڑھا ہے اور تجدری وغیرہ، (یعنی ابن ابی اسحاق، اعرج، سلام بن منذر اور ابو یعقوب حضری) نے ”يَقْدِرُ“ صیغہ فعل مضارع سے پڑھا ہے۔^(۱)

پھر اللہ تعالیٰ نے انکار تقریری کا جو استفہام سے معلوم ہوتا ہے، خود جواب دیا فرمایا: ﴿بَلَىٰ﴾ یعنی ہاں وہ اس پر قادر ہے ﴿بَلَىٰ وَهُوَ الْخَلْقُ الْعَلِيمُ﴾ یعنی وہ خلق و علم میں اکمل و اتم وجہ پر بڑے مبالغے والا ہے۔ مطلب یہ کہ وہ کثیر الخلق ہے اور ہر شے کو جانتا ہے۔ کسی (یعنی حسن بصری، تجدری اور مالک بن دینار رحمہم) نے ”خالق“ بھی پڑھا ہے۔ پھر اللہ پاک نے وہ بات ذکر کی جو اس کی کمال قدرت پر دال ہے اور اس بات پر دال ہے کہ اس کے لیے پہلی دفعہ پیدا کرنا اور دوسری دفعہ پیدا کرنا سہل اور آسان ہے، چنانچہ فرمایا: ﴿إِنَّمَا أَمْرُهُ... الْآيَةُ﴾ یعنی اس کی شان یہ ہے کہ جس وقت اس کا ارادہ کسی شے کے ساتھ متعلق ہوتا ہے، وہ کوئی سی شے ہو تو اس سے کہہ دیتا ہے: واقع ہو جا تو وہ واقع یا پیدا ہو جاتی ہے، بغیر توقف کے، کسی طرح کی دیر نہیں ہوتی۔ اس کی تفسیر سورۃ النحل اور سورۃ البقرہ میں گزر چکی ہے۔ جمہور نے ﴿فَيَكُونُ﴾ کو بہ رفع پڑھا ہے بنا بر استیناف اور کسائی نے بہ نصب ﴿يَقُولُ﴾ پر معطوف کیا ہے۔ پھر اللہ پاک نے اپنی ذات کی پاکیزگی بیان فرمائی، اس سے کہ اس کا وصف غیر قدرت کے ساتھ کیا جائے۔ چنانچہ ارشاد فرمایا: ﴿فَسُبْحٰنَ الَّذِیْ بِیْدِہٖ مَلٰکُوتُ کُلِّ شَیْءٍ وَّ اِلَیْہِ تُرْجَعُوْنَ﴾

یہ اللہ تعالیٰ کی پاکی ہے اس شے سے جس کے ساتھ کفار نے اس کا وصف کیا اور ان باتوں سے تعجب دلانا ہے جو انھوں نے اس کی شان میں کہیں۔ کلام عرب میں ﴿مَلٰکُوتُ﴾ مبالغے کا ہے ملک میں، جس طرح کہ جبروت و رحمت ہے۔ گویا یوں کہا: چنانچہ پاک ہے وہ ذات جس کے ہاتھ میں تمام اشیاء کی ملکیت ہے۔ امام قتادہ رحمہ اللہ نے کہا ہے کہ ﴿مَلٰکُوتُ کُلِّ شَیْءٍ﴾ یعنی مفاتح ہر شے ہے۔ جمہور نے ﴿مَلٰکُوتُ﴾ پڑھا ہے اور اعمش، طلحہ اور ابراہیم تیمی نے ”مَلٰکَۃُ“ بروزن شجرۃ اور کسی نے ”مَمْلَکَۃُ“ بروزن مفعلہ پڑھا ہے اور کسی نے ”مَلٰکُ“، لیکن ﴿مَلٰکُوتُ﴾ سب سے ابلغ ہے۔ جمہور نے ﴿تُرْجَعُوْنَ﴾ کو بہ تائے خطاب بہ صیغہ مجہول اور سلمیٰ، زر بن حبیش اور عبد اللہ بن مسعود رحمہم اللہ کے اصحاب نے بہ یائے تحتیہ بہ صیغہ مجہول پڑھا ہے اور زید بن علی نے بہ صیغہ معروف پڑھا ہے۔^(۲) معنی یہ ہیں کہ تم اس کی طرف رجوع کیے جاؤ گے نہ کہ اس کے غیر کی طرف اور پھیرے جاؤ گے اور عود کیے جاؤ گے بغیر فوت کیے ہوئے، یہ دارِ آخرت میں ہو گا بعد بعثت کے۔^(۳) (کذا فی فتح البیان)

فاضل طیبی نے کہا ہے کہ یہ سورت اپنے شروع سے اختتام تک امہات علم الاصول و جمیع مسائل معتبرہ کی تقریر میں ہے جن کو علماء اپنی مصنفات میں لائے ہیں، ان سب کی تقریر اس میں ابلغ اور اتم وجہ سے ہے۔ پھر اس کی وجہ

مفصل بیان کی ہے، یہاں تک کہا ہے کہ ﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ مثل فذلکہ ہے واسطے مذکورات کے اور ﴿فَسُبْحَنَّ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ﴾ مثل خاتمہ کے ہے جو اسرار عجیبہ پر مشتمل ہے، اس میں عقلیں حیران رہ جاتی ہیں اور زبان اور قلم اس کی تشریح کرنے سے قاصر ہوتے ہیں، اسی لیے حبر امت سیدنا عبداللہ بن عباس رضی اللہ عنہما نے فرمایا ہے کہ سورت یس کی فضیلت میں جو کچھ مروی ہے، وہ اسی آیت کی وجہ سے ہے۔ کسی نے کہا ہے کہ یس کو جو قلب قرآن یا اصل اور لب قرآن کہا گیا ہے تو وہ اس لیے کہ تمام کتابوں میں جو اہم احکام نازل کیے گئے ہیں، ان میں سے یہ ہے کہ لوگ حشر کیے جائیں گے اور سب کے سب اس کے پاس حاضر ہوں گے اور مطیع و فرماں بردار لوگ اپنے ان اعمال کی احسن جزاء دیے جائیں گے جو وہ کرتے تھے اور مجرم لوگ ان سے جدا ہوں گے۔

یہ سب امور اس سورت میں بہت موثر اور موکد طریقے سے بیان کیے گئے ہیں۔ نبی اکرم ﷺ سے مروی ہے کہ آپ ﷺ نے فرمایا ہے کہ سورت یس اپنے مُردوں پر پڑھو۔^① امام نے کہا: اس کی یہ وجہ ہے کہ مرتے وقت زبان بہت کمزور ہوتی ہے اور انی طرح دوسرے اعضاء بھی کمزور ہوتے ہیں، لیکن دل بالکل اللہ پاک کی طرف متوجہ ہوتا ہے، پھر جب یہ سورت کریمہ پڑھی جاتی ہے تو اس کے دل کی قوت بڑھتی ہے اور اصول دین کے ساتھ اس کی تصدیق سخت ہوتی ہے تو اس کے دل کا اشراق نور ایمان سے اور بڑھتا ہے اور معرفت کی روشنی کے ساتھ اس کی بصیرت قوت پکڑتی ہے۔ (کذا فی شیخ زادہ)

الحمد لله و المنة کہ یہ سورت وقت یک ساعت شب بست و دوم (۲۲) ماہ شوال ۱۳۱۲ھ کو محلہ امیر گنج میں تمام ہوئی۔ اللہ پاک قبول فرمائے اور آگے لکھنے کی توفیق اور قوت دے۔ لا حول ولا قوة إلا باللہ العلی العظیم القوی العزیز، اللہم إني ضعيف فقوني في رضاك، اللہم اشرح لي صدري ويسر لي أمري واحلل عقدة من لساني يفقهوا قولي، وارزقني طي القلم وسرعة الكتابة مع الإدراك البتام بالضبط والإتقان على التمام، اللہم اغفر لنا وارحمنا وعافنا وارزقنا واجبرنا واسترنا وأحسن عواقبنا في الأمور كلها وأجرنا من خزي الدنيا وعذاب الآخرة، آمین وصلى اللہ علی سیدنا محمد وآلہ وسلم وصحبہ أجمعین إلى يوم الدين، آمین فقط۔

بِسْمِ اللَّهِ الرَّحْمَنِ الرَّحِيمِ
سُورَةُ الصَّفَاتِ

اس سورت مبارکہ کی ایک سو بیاسی (۱۸۲) آیتیں ہیں اور مکی ہے۔ امام قرطبی رحمہ اللہ نے کہا ہے کہ سب کے قول کے مطابق ^(۱) سیدنا عبداللہ بن عباس رضی اللہ عنہما نے فرمایا ہے کہ مکے میں نازل ہوئی۔ ^(۲) (أُخْرِجَهُ ابْنُ الزُّبَيْرِ وَابْنُ النُّعْمَانِ وَابْنُ مَرْثُودٍ وَابْنُ أَبِي شَيْبَةَ) سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ ہم کو تنبیہ کا حکم فرماتے تھے اور اَلصَّفَّتِ کے ساتھ ہماری امامت کرتے تھے۔ ^(۳) (أُخْرِجَهُ النَّسَائِيُّ وَابْنُ أَبِي شَيْبَةَ وَابْنُ مَرْثُودٍ وَابْنُ أَبِي شَيْبَةَ) سیدنا عبداللہ بن عباس رضی اللہ عنہما سے مروی ہے کہ رسول اللہ ﷺ نے فرمایا ہے: جو کوئی جمعے کے دن یسین اور الصَّفَّتِ پڑھے، پھر اللہ پاک سے سوال کرے تو وہ اس کو اس کا سوال عطا کرے۔ (أُخْرِجَهُ ابْنُ أَبِي شَيْبَةَ وَابْنُ مَرْثُودٍ وَابْنُ أَبِي شَيْبَةَ) سیدنا عبداللہ بن عباس رضی اللہ عنہما سے مروی ہے کہ نبی اکرم ﷺ سے جبکہ ملوک حضر موت نے سوال کیا، جب وہ آپ ﷺ کے پاس آئے کہ آپ ﷺ ان پر اس میں سے کچھ پڑھیں جو آپ پر نازل کیا گیا تو آپ ﷺ نے ﴿وَالصَّفَّتِ صَفًّا﴾ پڑھا، یہاں تک کہ آپ ﴿وَرَبُّ الْمَشْرِقِ﴾ تک پہنچے۔ ^(۴) (أُخْرِجَهُ أَبُو نَعِيمٍ فِي الدَّلَائِلِ وَالسَّلَفِي فِي الطَّبَوْرِيَّاتِ)

بِسْمِ اللَّهِ الرَّحْمَنِ الرَّحِيمِ

وَالصَّفَّاتِ صَفًّا ۝^١ فَالزَّجَرَاتِ زَجْرًا ۝^٢ فَالتَّالِيَاتِ ذِكْرًا ۝^٣

إِنَّ إِلَهَكُمْ لَوَاحِدٌ ۝^٤ رَبُّ السَّمَوَاتِ وَالْأَرْضِ وَمَا بَيْنَهُمَا

وَرَبُّ الْمَشَارِقِ ۝^٥

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

قسم ہے قطار در قطار صفیں باندھنے والوں (فرشتوں) کی ①۔ پھر جھڑک کر ڈانٹنے والوں کی ② پھر قرآن کی تلاوت کرنے والوں کی ③ بلاشبہ تمہارا معبود ایک ہی ہے ④ (وہی) رب ہے آسمانوں اور زمین کا اور (اس کا بھی) جو کچھ ان دونوں کے درمیان ہے اور (تمام) مشرقوں کا رب ہے ⑤

① تفسير القرطبي (٦١/١٥) ② الدر المنثور (٧٧/٧)

③ سنن النسائي، رقم الحديث (٨٢٦) سنن البيهقي الكبرى (١٨/٣) ④ الدر المنثور (٧٨، ٧٧/٧)

فرشتے اللہ تعالیٰ کی توحید پر گواہ ہیں:

صف باندھنے والے فرشتے ہیں، جو اللہ تعالیٰ کا حکم سننے کے لیے قطار میں کھڑے ہوتے ہیں، پھر وہ شیطانوں کو جھڑکتے ہیں، جو سننے کے لیے جا لگتے ہیں۔ پھر جب اللہ تعالیٰ کا حکم اتر چکا تو اس کو ایک دوسرے کو بتانے کے لیے پڑھتے ہیں، شمال سے جنوب تک ایک طرف مشرقین ہیں۔ سورج کے لیے ہر روز ایک علاحدہ جگہ ہے اور ہر ستارے کی جگہ علاحدہ ہے اور دوسری طرف اتنے ہی مغربین ہیں۔

سیدنا عبداللہ بن مسعود رضی اللہ عنہ نے فرمایا: ﴿وَالصَّفَاتِ صَفًّا﴾ فرشتے ہیں۔ ﴿فَالزُّجَرَاتِ زَجْرًا﴾ فرشتے ہیں اور ﴿فَالثَّلَاثِيَّتِ ذِكْرًا﴾ فرشتے ہیں۔ (رواہ سفیان عن الأعمش عن أبي الضحی عن مسروق عنه) اسی طرح سیدنا عبداللہ بن عباس رضی اللہ عنہ، امام مسروق، سعید بن جبیر، عکرمہ، مجاہد، سدی، قتادہ اور ربیع بن انس رضی اللہ عنہ نے بھی کہا ہے۔ امام قتادہ رضی اللہ عنہ نے کہا ہے کہ فرشتے آسمان میں صفیں ہیں۔^(۱) امام مسلم رضی اللہ عنہ نے سیدنا حذیفہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ ہم لوگوں پر تین باتوں میں فضیلت دیے گئے: ہماری صفیں فرشتوں کی صفوں کی طرح ٹھہرائی گئیں اور ہمارے لیے سب کی سب زمین مسجد ٹھہرائی گئی اور اس کی خاک ہمارے لیے پاک کرنے والی ٹھہرائی گئی، اگر ہمیں پانی نہ ملے۔^(۲)

نیز مسلم، ابوداؤد، نسائی اور ابن ماجہ نے سیدنا جابر بن سمرة رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ تم ویسے صف کیوں نہیں باندھتے جیسے فرشتے اپنے رب کے پاس صف باندھتے ہیں؟ فرمایا کہ وہ پورا کرتے ہیں اگلی صفوں کو اور صف میں مل کر کھڑے ہوتے ہیں۔^(۳) امام سدی رضی اللہ عنہ وغیرہ نے کہا: ﴿فَالزُّجَرَاتِ زَجْرًا﴾ کے یہ معنی ہیں کہ فرشتے بادل کو ڈانٹتے ہیں۔ امام ربیع بن انس رضی اللہ عنہ نے کہا: ﴿فَالزُّجَرَاتِ زَجْرًا﴾ وہ شے ہے جس سے اللہ تعالیٰ نے قرآن میں زجر فرمایا ہے، اسی طرح امام مالک نے زید بن اسلم رضی اللہ عنہ سے روایت کیا ہے۔ ﴿فَالثَّلَاثِيَّتِ ذِكْرًا﴾ کے متعلق امام سدی رضی اللہ عنہ نے کہا ہے کہ فرشتے کتاب اور قرآن کو اللہ کے پاس سے لوگوں کی طرف لاتے ہیں۔ یہ آیت اس کی طرح ہے: ﴿فَالْمُلْقِيَتِ ذِكْرًا ۝ عُنْدًا أَوْ نُزْدًا ۝﴾^(۴) [المرسلات: ۵-۶] ”اور وحی لانے والے فرشتوں کی قسم! جو (وحی) الزام اتارنے یا آگاہ کر دینے کے لیے ہوتی ہے۔“

معبودِ برحق اللہ تعالیٰ ہی ہے:

قوله تعالیٰ: ﴿إِنَّ إِلَهَكُمْ لَوَاحِدٌ﴾ جس پر قسم کھائی ہے وہ یہی ہے کہ نہیں ہے کوئی معبود مگر اللہ تعالیٰ جو رب

(۱) تفسیر الطبري (۹/۲۱) (۲) صحيح مسلم، رقم الحديث (۵۲۲)

(۳) صحيح مسلم، رقم الحديث (۴۳۰) سنن أبي داود، رقم الحديث (۶۶۱) سنن النسائي، رقم الحديث (۸۱۶) سنن ابن ماجه، رقم الحديث (۹۹۲)

(۴) تفسیر الطبري (۸/۲۱) تفسیر ابن کثیر (۵/۴)

ہے آسمانوں کا اور زمین کا اور ان مخلوقات کا جو اُن کے درمیان میں ہیں اور ﴿وَرَبُّ الْمَشْرِقِ﴾ یعنی خلق کا مالک اور متصرف وہی ہے اس طرح سے کہ جو کچھ اس میں ثابت، سیارے اور ستارے ہیں، ان کو مسخر کیا ہے۔ مشرق سے ظاہر ہوتے ہیں اور مغرب میں غروب ہوتے ہیں۔ مشارق کا ذکر کر کے مغارب سے اکتفا کیا ہے، کیوں کہ مشارق مغارب پر دال ہے۔

اس آیت میں مغارب کی تصریح فرمائی ہے: ﴿فَلَا أُقْسِمُ بِرَبِّ الْمَشَارِقِ وَالْمَغَارِبِ إِنَّا لَقَدِرُونَ﴾ [المعارج: ٤٠] ”پس مجھے قسم ہے مشرقوں اور مغربوں کے رب کی (کہ) ہم یقیناً قادر ہیں۔“ اور دوسری آیت میں یوں فرمایا: ﴿رَبُّ الْمَشْرِقَيْنِ وَرَبُّ الْمَغْرِبَيْنِ﴾ [الرحمن: ١٧] ”وہ رب ہے دونوں مشرقوں اور دونوں مغربوں کا۔“ مراد سردی اور گرمی کے دو مشرق و مغرب ہیں سورج اور چاند کے لیے۔^(۱) (کذا فی ابن کثیر)

فتح البیان کا بیان:

امام ابو عمر اور حمزہ رحمہ اللہ نے، اور کسی نے کہا ہے کہ صرف حمزہ نے یوں پڑھا ہے کہ ﴿وَالصَّفَاتِ﴾ کی تاء کا ﴿صَفًا﴾ کے صاد میں اور ﴿فَالزُّجَرِ﴾ کی تا کا ﴿زَجْرًا﴾ کی زاء میں اور ﴿فَالثَّلَاثِ﴾ کی تاء کا ﴿ذِكْرًا﴾ کی ذال میں ادغام کیا ہے۔ امام احمد بن حنبل رحمہ اللہ نے جب اس قراءت کو سنا تو اس کا انکار کیا۔ امام نحاس رحمہ اللہ نے کہا ہے کہ عربیت میں تین وجہ سے یہ بعید ہے: پہلی وجہ یہ ہے کہ حرف تاء صاد کے مخرج سے نہیں ہے اور نہ زاء و ذال کے مخرج سے اور نہ ان کی اخوات سے ہے۔ دوسری وجہ یہ ہے کہ حرف تاء ایک کلمے میں ہے اور اس کا مابعد دوسرے کلمے میں۔ تیسری وجہ یہ ہے کہ جب تم نے ادغام کیا تو دو کلموں کے دو ساکنوں میں جمع کیا۔ دو ساکنوں کے درمیان ایسے موقعے میں جمع کرنا اسی وقت جائز ہے کہ دونوں ایک کلمے میں ہوں۔

امام واحدی رحمہ اللہ نے کہا ہے کہ تاء کا ادغام صاد میں اچھا ہے دونوں حرفوں کی مقارنت کے سبب سے۔ کیا تم دیکھتے نہیں ہو کہ دونوں زبان کے کنارے سے نکلتے ہیں۔ باقی قراء نے سب لفظوں کے اظہار سے پڑھا ہے۔ صف ترتیب جماعت کو کہتے ہیں ایک خط مستقیم پر۔ جس طرح کہ نماز میں صف باندھی جاتی ہے۔ صافات میں کئی قول ہیں: ایک یہ ہے کہ مراد وہ فرشتے ہیں جو دنیا میں لوگوں کی صفوں کی طرح آسمان میں صف باندھتے ہیں۔ یہ قول سیدنا عبداللہ بن مسعود اور عبداللہ بن عباس رضی اللہ عنہما، امام عکرمہ، سعید بن جبیر، مجاہد اور قتادہ رحمہم کا ہے۔ کسی نے کہا ہے کہ اپنے پیروں کی صف باندھتے ہیں، یعنی ان کو ہوا میں پھیلاتے ہیں۔ اس میں ٹھہرے رہتے ہیں۔ یہاں تک کہ اللہ پاک ان کو جس بات کا چاہے حکم فرمائے، یعنی چڑھنے اترنے وغیرہ کا۔ امام حسن رحمہ اللہ نے فرمایا: اچھی طرح صف باندھنے

والے ہیں، اس طرح جس طرح ہم اپنی نماز میں اپنے رب کے سامنے صفیں باندھتے ہیں۔

دوسرا قول یہ ہے کہ مراد طیور ہیں جس طرح کہ اس آیت میں ہے: ﴿أَوَلَمْ يَرَوْا إِلَى الطَّيْرِ فَوْقَهُمْ صَفًّا﴾ [الملک: ۱۹] ”کیا یہ اپنے اوپر پر کھولے ہوئے پرندوں کو نہیں دیکھتے۔“ تیسرا یہ ہے کہ مراد مومن لوگوں کی جماعت ہے، جب وہ نماز میں کھڑے ہوتے ہیں اور جنگ میں کھڑے ہوتے ہیں۔ اس کو امام قشیری رحمہ اللہ نے ذکر کیا ہے۔ پہلا قول زیادہ مناسب ہے۔^(۱) اسی طرح ﴿الزَّجْرَاتِ﴾ میں کئی قول ہیں۔ ”زجر“ اصل میں قوت سے دور کرنے کو کہتے ہیں، یہاں مراد قوت تصویت ہے، یعنی زور سے آواز کرنا۔ اسی معنی سے ”زَجَرْتُ الْإِبِلَ وَالْغَنَمَ“ ہے جبکہ تو اپنی آواز سے اونٹوں اور بکریوں کو ڈرائے۔

ایک قول یہ ہے کہ مراد زجر کرنے والے فرشتے ہیں، یا تو اس لیے ان کو ”زاجرات“ کہتے ہیں کہ وہ بادلوں کو زجر کرتے ہیں، جیسا کہ امام سدی رحمہ اللہ نے کہا ہے، یا اس لیے کہ وعظ و نصیحت کے ساتھ معاصی سے زجر کرتے ہیں۔ دوسرا قول یہ ہے کہ اس سے مراد زواجر قرآنی ہیں، یعنی ہر وہ حکم جو بری بات سے نہی اور زجر کرتا ہے۔ تیسرا یہ ہے کہ مراد علماء ہیں، کیوں کہ یہی لوگ اہل معاصی کو معاصی سے زجر کرتے ہیں۔ پہلا قول زیادہ مناسب ہے۔ اسی طرح ﴿الْثَّلِثِيَّتِ﴾ کے بارے میں کئی قول ہیں۔ ایک یہ ہے کہ اس سے مراد وہ فرشتے ہیں جو قرآن کی تلاوت کرتے ہیں، جیسا کہ سیدنا عبداللہ بن مسعود، عبداللہ بن عباس رضی اللہ عنہما، امام حسن، مجاہد، ابن جبیر اور سدی رحمہم اللہ نے کہا ہے۔ دوسرا قول یہ ہے کہ اکیلے جبریل علیہ السلام مراد ہیں، ان کی تعظیم کے لیے جمع کا لفظ ذکر کیا ہے، اس کے ساتھ ہی یہ بات بھی ہے کہ اپنے تابع فرشتوں سے وہ خالی نہیں رہتے۔ تیسرا قول یہ ہے کہ مراد ہر وہ شخص ہے جو ذکر اللہ اور کتب الہیہ کی تلاوت کرتا ہے۔ (قالہ قتادہ) چوتھا قول یہ ہے کہ مراد قرآن شریف کی آیات ہیں، ان کو موصوف بہ تلاوت کیا، حالاں کہ وہ مقلو ہیں جس طرح کہ اس آیت میں ہے: ﴿إِنَّ هَذَا الْقُرْآنَ يَقْضُّ عَلَى بَنِي إِسْرَءِيلَ﴾ [النمل: ۷۶] ”یقیناً یہ قرآن بنی اسرائیل کے سامنے بیان کر رہا ہے۔“ کسی نے کہا ہے کہ آیات کو تالیات اس لیے کہا کہ ایک آیت دوسری آیت کے پیچھے لگی رہتی ہے۔ پانچواں قول یہ ہے کہ مراد انبیاء علیہم السلام ہیں، ذکر کو اپنی اُمتوں پر تلاوت کرتے ہیں۔ (ذکرہ الماوردی)

﴿صَفًّا﴾ اور ﴿زَجْرًا﴾ کا نصب بنا بر مفعول مطلق ہے، ”صَافَّات و زَاجِرَات“ کی تاکید کے لیے آئے ہیں اور ﴿ذِكْرًا﴾ کا نصب بنا بر مفعول بہ ہے (ذکر سے مراد قرآن شریف، تسبیح اور تحمید وغیرہ ہے)۔ یہ بھی جائز ہے کہ ﴿صَفًّا﴾ و ﴿زَجْرًا﴾ کی طرح مفعول مطلق ہو۔ ﴿الْثَّلِثِيَّتِ﴾ کے معنی سے، کیوں کہ وہ ”ذِکْرَاتِ“ کے معنی میں ہے، یہ وجہ ماقبل کے ساتھ زیادہ تر موافق ہے۔ حرف واو تینوں جگہ قسم کا ہے۔ مقسم بہ میں دو قول ہیں: ایک قول یہ ہے

(۲) تفسیر القرطبی (۶۲/۱۵) فتح القدیر (۵۰۹/۴)

(۱) تفسیر القرطبی (۶۲، ۶۱/۱۵) فتح القدیر (۵۰۹، ۵۰۸/۴)

کہ ان اشیاء کا خالق مقسم بہ ہے، اس لیے کہ نبی اکرم ﷺ نے غیر اللہ کی قسم کھانے سے منع کیا ہے۔ دوسرے یہ ہے کہ ایسی جگہ میں قسم مخلوف بہ کی تعظیم کے لیے ہوتی ہے اور ایسی تعظیم اللہ پاک کے سوا اور کسی کو لائق نہیں۔ اس لیے تقدیر عبارت یہ ہے: ”وَرَبُّ الصَّفَاتِ وَالزَّاجِرَاتِ وَالتَّالِيَاتِ“ دوسرا قول جس پر اکثر ہیں، یہ ہے کہ مقسم بہ یہی چیزیں ہیں بہ سبب ظاہر لفظ کے، چنانچہ اس سے ہٹنا خلاف دلیل ہے۔

رہی غیر اللہ کی قسم کھانے کی ممانعت تو وہ مخلوق کو ہے کہ غیر اللہ کی قسم نہ کھائیں اور خالق جل جلالہ اس سے مستثنیٰ ہے، وہ اپنی بعض مخلوقات کی قسم کھاتا ہے، ان کی تعظیم ظاہر کرنے کے لیے، جیسے: ”وَالشَّمْسِ، وَاللَّيْلِ، وَالضُّحَى وَالطُّورِ، وَالنَّجْمِ، وَالتِّينِ، وَالزَّيْتُونِ“ وغیرہ۔ قولہ تعالیٰ: ﴿فَالزُّجَرِ﴾، ﴿فَالثَّلِيثِ﴾ میں حرف فاء یا تو وجود میں صفات کی ترتیب کے لیے ہے، یا ان کے موصوفات کی فضیلت میں ترتیب کے لیے ہے۔ ان دونوں قولوں میں نظر ہے۔ اس کی تفصیل شیخ زادہ وغیرہ میں خوب لکھی ہے۔

بالجملہ اللہ پاک نے ”صافات“ وغیرہ کی قسم کھا کر فرمایا: ﴿إِنَّ إِلَهَكُمْ لَوَاحِدٌ﴾ یعنی بے شک تمہارا معبود البتہ ایک ہے، اس کا کوئی شریک نہیں ہے۔ یہ قسم کا جواب ہے قسم کے جواب میں ﴿إِنَّ﴾ مکسور آتا ہے۔ امام کسائی رحمہ اللہ نے ایسے ﴿إِنَّ﴾ کا فتح بھی جائز رکھا ہے۔ اشیائے مذکورہ کے ساتھ قسم کھانے میں کئی فائدے ہیں: ایک یہ ہے کہ ان اشیاء کے ذاتی شرف اور کمال مراتب پر آگاہ کرنا ہے۔ دوسرا یہ ہے کہ بتوں کے عابدین کے قول کا رد کرنا ہے، وہ کہتے تھے کہ یہ معبود ہیں۔ تیسرے یہ ہے کہ ما تقدم کی تاکید منظور ہے، کیوں کہ اللہ پاک نے اکثر سورتوں میں توحید اور صحت بعث اور قیامت کو یقینی دلیلوں سے ثابت کیا ہے۔ چنانچہ سورت یس کے آخر میں ابھی گزر چکا ہے۔ لہذا جبکہ ان دلیلوں کا ذکر پہلے ہو لیا ہے تو ما تقدم کی تاکید کے لیے قسم کا ذکر کر کے ان کا ثابت کرنا کچھ بعید نہیں ہے۔ خاص کر قرآن شریف تو لغت عرب میں اتارا گیا ہے اور ان کے نزدیک قسم سے اپنی بات کو ثابت کرنا ایک معروف طریق ہے۔ تیسرا یہ ہے کہ اللہ پاک نے اشیائے مذکورہ کی قسم کھائی، اس بات پر کہ معبود ایک ہے تو اس کے بعد یقینی دلیل بیان کی، یعنی ﴿رَبُّ السَّمَوَاتِ وَالْأَرْضِ وَمَا بَيْنَهُمَا وَرَبُّ الْمَشْرِقِ﴾ یعنی وہ رب ہے آسمان اور زمین کا اور ان مخلوقات اور کائنات کا جو ان کے درمیان میں ہیں اور رب ہے مشرقوں کا۔ مطلب یہ ہے کہ اس مخلوقات کا ایسی انوکھی اور نادر شکل میں موجود ہونا سب سے واضح دلیل ہے قادر مطلق کے وجود اور قدرت پر اور اس بات پر کہ وہ اس سب کا خالق و مالک ہے۔

﴿رَبُّ السَّمَوَاتِ﴾ خبر ثانی ہے ﴿إِنَّ﴾ کی، یا بدل ہے ﴿لَوْحِدٌ﴾ سے، جیسا کہ امام نحاس رحمہ اللہ نے کہا ہے، یا خبر ہے مبتدائے محذوف کی، جیسا کہ ابن انباری رحمہ اللہ نے کہا ہے کہ ﴿لَوْحِدٌ﴾ پر وقف حسن ہے اور ﴿رَبُّ السَّمَوَاتِ﴾ سے ابتدائے کلام ہے، اس معنی سے کہ ”هُوَ رَبُّ السَّمَوَاتِ وَالْأَرْضِ“۔ کلمہ ﴿رَبُّ﴾ دوبارہ ذکر

فرمایا کہ مشارق میں ربوبیت کا بہت زیادہ ظہور ہوتا ہے اور وہ ہر دن نئے نئے ہوتے رہتے ہیں۔ اللہ پاک نے سورج کے لیے ہر دن کا ایک مشرق اور مغرب پیدا فرمایا ہے، سال کے دنوں کی تعداد کے مطابق ہر دن ایک مشرق سے طلوع ہوتا ہے اور ایک مغرب میں غروب ہوتا ہے۔ امام ابن انباری اور ابن عبدالبر رحمہما نے اسی طرح کہا ہے۔^① کسی نے کہا ہے کہ مشارق سے مراد کواکب ہیں۔ ظاہر یہ ہے کہ مراد مشارق آفتاب، یعنی سورج کے طلوع ہونے کی جگہیں ہیں۔ مشارق کے ذکر کو کافی سمجھا گیا، جس طرح کہ ﴿سَرَابِيلٌ تَقِيكُمُ الْحَرَّ﴾ [النحل: ۸۱] میں ”حر“ کے ذکر پر اکتفا کیا۔ ”اور گرتے جو تھیں گرمی سے بچائیں۔“ یعنی ”والبرد“ اور خود مشارق و مغارب پر دال ہے۔ رہی یہ بات کہ اس کا عکس کیوں ذکر نہ کیا، چنانچہ اس کی یہ وجہ ہے کہ شروق شمس پہلے ہوتا ہے اس کے غروب سے۔

دوسری یہ بات ہے کہ شروق نعمت میں ابلغ ہے اور اس میں فائدہ زیادہ ہے بہ نسبت غروب کے۔ چنانچہ مشرق کا ذکر کیا یہ بتانے کے لیے کہ اللہ پاک کا اپنے بندوں پر احسان بہ کثرت ہے اور اسی باریکی کو مد نظر رکھتے ہوئے ابراہیم علیہ السلام نے مشرق کے ساتھ استدلال کیا تو یوں فرمایا: ﴿فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ﴾ [البقرة: ۲۵۸] ”اللہ تعالیٰ سورج کو مشرق کی طرف سے لے آتا ہے تو اسے مغرب کی جانب سے لے آ۔“ یہاں تو ”مشارق“ بہ صیغہ جمع فرمایا اور اس کے مقابل کو حذف کیا اور سورۃ الرحمن میں ﴿رَبُّ الْمَشْرِقَيْنِ وَرَبُّ الْمَغْرِبَيْنِ﴾ بہ تشنیہ اور سورۃ المعارج میں ﴿فَلَا أُقْسِمُ بِرَبِّ الْمَشَارِقِ وَالْمَغَارِبِ﴾ بہ جمع اور سورۃ المزمل میں ﴿رَبُّ الْمَشْرِقِ وَالْمَغْرِبِ﴾ واحد ذکر کیا اور تینوں جگہ مقابل کو ذکر کیا، تو اس کی وجہ یہ ہے کہ قرآن شریف کلام عرب کے اسلوب بیان اور فنون پر نازل ہوا ہے، جو ان کے نزدیک معلوم و معروف ہیں، چنانچہ ان میں سے اجمال، تفصیل، ذکر، حذف، تشنیہ، جمع اور افراد ہے مختلف اعتبار سے۔

چنانچہ سورۃ المزمل میں تو واحد ذکر کیا اور اجمالاً ذکر کیا، مراد مشرق و مغرب گرما و سرما ہے۔ سورۃ المعارج میں جمع اور تفصیل کی، مراد سال کے سارے مشارق و مغارب ہیں، یہ سب سات سو سے زیادہ ہیں۔ سورۃ الرحمن میں تشنیہ اور تفصیل کی، مراد گرمیوں اور سردیوں کے دو مشرق و مغرب ہیں اور اس جگہ جمع و حذف کیا، مراد سال کے سارے مشارق ہیں، ان پر اکتفا اس لیے کیا کہ محذوف پر دال ہیں، چنانچہ پہلے اس طرف اشارہ ہو چکا ہے۔ اس جگہ جمع کا صیغہ اس لیے خاص کیا کہ سورت کے شروع میں جن چیزوں کو صیغہ جمع کے ساتھ ذکر کیا گیا، ان کے مطابق ہو اور حذف کو زینت کی مناسبت کے لیے مخصوص کیا، کیوں کہ زینت غالباً ضیاء اور نور ہی سے ہوتی ہے اور یہ دونوں مشرق سے پیدا ہوتے ہیں نہ کہ مغرب سے۔ اور سورۃ الرحمن میں جو تشنیہ کو خاص کیا تو یہ ﴿يَسْجُدَانِ﴾ اور ﴿فَبِأَيِّ آلَاءِ

رَبِّكُمَا تُكَذِّبَانِ ﴿﴾ کی مناسبت سے کیا اور مقابلین کا ذکر ان کی صفات کے بیان اور اللہ تعالیٰ کے انعامات کی مناسبت سے کیا۔

پھر سورۃ المعارج میں جمع کو خاص کیا، اس لیے کہ ان سے پہلے اور بعد جن کا ذکر کیا گیا وہ جمع کے صیغے میں تھا اور کثرت تاکید کے لیے مقابلین کا ذکر کیا قسم اور جواب قسم میں اور سورت منزل میں صیغہ واحد اس لیے خاص کیا کہ وہ اس سے پہلے ذکر کی جانے والی شے کے مطابق ہو، اس سے پہلے نبی اکرم ﷺ کا ذکر بہ صیغہ واحد ہے اور اس کے بعد اللہ تعالیٰ کا ذکر بہ صیغہ واحد ہے اور مقابلین کا ذکر اس لیے کیا کہ جو بات ﴿لَا إِلَهَ إِلَّا هُوَ﴾ میں ہے، اس کا احاطہ ہو جائے اور اس لیے کہ وہاں نبی اکرم ﷺ کو اللہ کے احکام کا بیان ہے۔^① (كَذَا قَالَ الْكَرْخِيُّ وَاللَّهُ أَعْلَمُ)

إِنَّا زَيْنًا السَّمَاءِ الدُّنْيَا بِزِينَةِ الْكَوَاكِبِ ۖ وَحِفْظًا مِّنْ كُلِّ شَيْطَانٍ مَّارِدٍ ۖ لَا يَسْمَعُونَ إِلَى الْمَلَأِ الْأَعْلَىٰ وَ يُقَذِّفُونَ مِّنْ كُلِّ جَانِبٍ ۖ دُخُورًا ۖ وَلَهُمْ عَذَابٌ وَاصِبٌ ۖ إِلَّا مَن خَطِفَ الْخَطْفَةَ فَأَتْبَعَهُ شِهَابٌ ثَاقِبٌ ۖ

بے شک ہم ہی نے آسمانِ دنیا کو ستاروں سے زینت دے کر سجایا ہے^⑥ اور ہر سرکش شیطان سے (اس کی) حفاظت کے لیے^⑦ (تاکہ) وہ عالم بالا کی (باتیں) سن نہ پائیں اور (ان پر) ہر طرف سے (شہاب) پھینکے جاتے ہیں^⑧ (انہیں) بھگانے کے لیے، اور ان کے لیے دائمی عذاب ہے^⑨ مگر جو کوئی (ایک آدھ بات) اچانک اُچک کر لے جائے تو نہایت چمکتا ہوا ستارہ اس کے پیچھے لگ جاتا ہے^⑩

ستارے آسمانِ دنیا کی زینت اور شیطانوں کو مار بھگانے کا ذریعہ ہیں:

آسمانِ دنیا کو ستاروں کی زینت سے آراستہ کیا۔ معلوم ہوتا ہے کہ تارے سب آسمانِ دنیا میں ہیں، اگرچہ ہر ایک کا پھیر اوپر ہو یا نیچے ہو۔ انہیں تاروں کی روشنی سے آگ نکلتی ہے جس سے شیطانوں کو مار پڑتی ہے، جیسے: سورج اور آتشِ شیشے سے۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ خبر دیتا ہے کہ اس نے زمین والوں کے لیے آسمانِ دنیا کو زینت دی، جو اس کی طرف نظر کرنے والے ہیں ان کو تاروں کی ایک رونق دکھائی دیتی ہے۔ زینت کو بہ اضافت اور بہ تنوین

دونوں طرح پڑھا ہے اور تنوین کی بنا پر کواکب کو زینت کا بدل ٹھہرایا ہے، دونوں کے ایک معنی ہیں، چنانچہ کواکب کی روشنی خواہ وہ سیارے ہوں یا ثوابت، شفاف آسمان کے جرم (جسم) کو پھاڑتی ہے تو وہ اہل زمین کے لیے چمکتے ہیں، جیسا کہ اللہ پاک نے فرمایا ہے: ﴿وَلَقَدْ زَيَّنَّا السَّمَاءَ الدُّنْيَا بِمَصْبِيحٍ وَجَعَلْنَاهَا رُجُومًا لِلشَّيْطَانِ ۖ وَاعْتَدْنَا لَهُمُ عَذَابَ السَّعِيرِ﴾ [الملک: ۵] ”بے شک ہم نے آسمان دنیا کو چراغوں (ستاروں) سے آراستہ کیا اور انھیں شیطانوں کو مارنے کا ذریعہ بنایا اور شیطانوں کے لیے ہم نے (دوزخ کا جلانے والا) عذاب تیار کر دیا۔“ نیز اللہ تعالیٰ نے فرمایا: ﴿وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّاظِرِينَ ۖ وَحَفِظْنَاهَا مِنْ كُلِّ شَيْطَانٍ رَجِيمٍ ۖ إِلَّا مَنْ اسْتَرَقَّ السَّمْعَ فَاتَّبَعَهُ شَهَابٌ مُبِينٌ﴾ [الحجر: ۱۶-۱۸] ”یقیناً ہم نے آسمان میں برج بنائے ہیں اور دیکھنے والوں کے لیے اسے سجا دیا گیا ہے اور اسے ہر مردود شیطان سے محفوظ رکھا ہے۔ ہاں مگر جو چوری چھپے سننے کی کوشش کرے اس کے پیچھے دھکتا ہوا (کھلا شعلہ) لگتا ہے۔“

چنانچہ اس جگہ جو اللہ پاک نے فرمایا ہے: ﴿وَحَفِظْنَا مِنْ كُلِّ شَيْطَانٍ مَّارِدٍ﴾ اس کی تقدیر یہ ہے: ”وَحَفِظْنَاهَا حِفْظًا“ یعنی ہم نے اس کو اچھی طرح محفوظ رکھا ہے، ہر سرکش اور متمرّد شیطان سے، جب وہ چھپ کر سننے کا ارادہ کرتا ہے تو ایک چمکتا ہوا انگارا آتا ہے اور اس کو جلا دیتا ہے۔ اسی لیے یوں فرمایا: ﴿لَا يَسْمَعُونَ إِلَىٰ آلِ الْأَعْلَىٰ﴾ یعنی تاکہ وہ ملائے اعلیٰ تک، یعنی آسمان میں موجود فرشتوں تک نہ پہنچ سکیں، جبکہ وہ اس شے کے بارے میں بات چیت کرتے ہیں جس کی اللہ تعالیٰ اپنی شریعت اور تقدیر میں سے وحی کرتا ہے جس طرح کہ اس کا بیان ان حدیثوں میں گزر چکا ہے جن کو ہم نے آیت کریمہ: ﴿حَتَّىٰ إِذَا فُزِّعَ عَنْ قُلُوبِهِمْ﴾ [سبا: ۲۳] کی تفسیر میں وارد کیا ہے۔ اسی لیے یوں فرمایا ہے: ﴿وَيُقَذَّفُونَ مِنْ كُلِّ جَانِبٍ ۖ دُحُورًا ۖ﴾ یعنی پھینکے جاتے ہیں ہر طرف سے جس سے آسمان کا قصد کرتے ہیں، جس سے ہانکے جاتے ہیں اور روکے جاتے اور منع کیے جاتے ہیں، وہاں تک پہنچنے سے اور رجم کیے جاتے ہیں۔ ﴿وَلَهُمْ عَذَابٌ وَاصِبٌ﴾ یعنی دارِ آخرت میں ان کے لیے دائمی اور درد دینے والا عذاب ہے، جیسا کہ اللہ پاک نے فرمایا ہے: ﴿وَاعْتَدْنَا لَهُمُ عَذَابَ السَّعِيرِ﴾

تو لہ تعالیٰ: ﴿إِلَّا مَنْ خَطِفَ الْخَطْفَةَ﴾ مگر جو کوئی اُچک لایا شیطانوں میں سے۔ ﴿الْخُطْفَةُ﴾ سے مراد وہ کلمہ ہے جس کو آسمان سے سن لیتا ہے، پھر اس کو اس شیطان کی طرف ڈال دیتا ہے جو اس کے نیچے اور وہ اس کی طرف اس کا القا کرتا ہے جو اس کے تحت ہے۔ پھر کبھی تو اس کو انگارا پالیتا ہے، اس سے پہلے کہ وہ اس کو ڈال دے اور کبھی اس کو ڈال دیتا ہے، اللہ تعالیٰ کی تقدیر سے اس سے قبل کہ انگارا اس کو پہنچے اور جلا ڈالے۔ پھر وہ دوسرا اس کو کاہن کی طرف لے جاتا ہے، چنانچہ حدیث شریف میں گزر چکا ہے اور اسی لیے یوں فرمایا ہے: ﴿إِلَّا مَنْ خَطِفَ الْخُطْفَةَ فَاتَّبَعَهُ شَهَابٌ ثَاقِبٌ﴾ ”اے اُمُوسْتَنِيرُ“ یعنی روشن انگارا۔

امام ابن جریر رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ آسمان میں شیطانوں کی بیٹھکیں تھیں، فرمایا: شیاطین وحی سننے کے لیے کان رکھتے تھے۔ فرمایا: اور تارے چلتے نہ تھے اور شیاطین مارے نہ جاتے تھے۔ فرمایا: جب وہ وحی سنتے تو زمین کی طرف اترتے، پھر اس میں نوکلے بڑھاتے، یعنی ایک کلمہ تو آسمانی ہوتا اور نوکلے اور زیادہ کر دیتے تھے۔ فرمایا: جب رسول اللہ ﷺ مبعوث ہوئے تو شیطان اپنی بیٹھک میں بیٹھنے لگا تو اس کو ایک انگارا آیا جو اس سے چوکتا نہ تھا، یہاں تک کہ اسے جلا ڈالتا۔ فرمایا: پھر وہ اس کی شکایت ابلیس۔ لعنہ اللہ۔ کے پاس لے گئے تو وہ بولا کہ یہ کسی ایسے معاملے کی وجہ سے ہے جو نیا ہوا ہے۔ فرمایا: پھر اس نے اپنے لشکروں کو پھیلایا تو کیا دیکھتے ہیں کہ رسول اللہ ﷺ کھجور کے درختوں کے جھنڈ میں کھڑے نماز پڑھ رہے ہیں۔ فرمایا: پھر وہ ابلیس کی طرف لوٹے اور اسے خبر دی، چنانچہ اس نے کہا: یہ وہ ہے جو نیا واقعہ ہوا ہے۔ اس بارے میں جو حدیثیں وارد ہوئی ہیں وہ اور آثار سورۃ الجن کی آیت: ﴿وَإِنَّا لَمَسْنَا السَّمَاءَ فَوَجَدْنَاهَا﴾ [الجن: ۸] کے تحت مذکور ہیں۔^(۱)

فتح البیان کا بیان:

سمائے دنیا سے مراد وہ آسمان ہے جو زمین سے متصل ہے۔ دنیا ماخوذ ہے دنو سے، دنو بہ معنی قرب ہے، چنانچہ یہ آسمان سب آسمانوں سے بڑھ کر زمین کے قریب ہے۔ جمہور نے زینت کو کواکب کی طرف مضاف کیا ہے۔ معنی یہ ہیں کہ ہم نے سمائے دنیا کو کواکب کے ساتھ زینت دی، یعنی حسن کواکب کے ساتھ۔ مسروق وغیرہ (امام اعمش، نخعی اور حمزہ رحمہم) نے بہ تنوین ”زینۃ“ اور بہ کسرہ ”الکواکب“ پڑھا ہے بنا بر بدل زینت سے اس بنیاد پر کہ زینت سے مراد اسم ہے مصدر نہیں ہے، تقدیر بعد طرح مبدل منہ کی یہ ہے: ”إِنَّا زَيْنَّا السَّمَاءَ الدُّنْيَا بِالْكَوَاكِبِ“، یعنی ہم نے سمائے دنیا کو ستاروں کے ساتھ زینت دی، کیوں کہ تارے خود ایک زینت عظیم ہیں، اس لیے کہ اندھیری رات میں دیکھنے والوں کی آنکھوں میں ایسے دکھائی دیتے ہیں، جیسے کہ نیلگوں سطح پر جواہر آب دار چمک دمک رہے ہیں۔

امام عاصم رحمہ اللہ نے ابوبکر کی روایت میں بہ تنوین ”زینۃ“ و نصب ”الکواکب“ پڑھا ہے، اس بنا پر کہ زینت مصدر ہے اور فاعل اس کا محذوف ہے۔ تقدیر یہ ہے: ”بِأَنَّ اللَّهَ زَيْنَ الْكَوَاكِبِ بِكُونِهَا مُضِيئَةً حَسَنَةً فِي أَنْفُسِهَا“^(۲) یعنی ہم نے دنیا کے آسمان کو اس طرح سے زینت دی کہ اللہ نے زینت دی کواکب کے ساتھ ان کے فی نفسہ روشن اور خوبصورت ہونے کے۔ یا ”کواکب“ منصوب ہے باضمار ”أَعْنِي“۔ یا بدل ہے سماء سے بدل اشتمال۔ کسی نے کہا: یہ معنی ہیں کہ ہم نے سمائے دنیا کو ”کواکب“ کی ضواء کے ساتھ زینت دی، کیوں کہ ضواء اور نور احسن اور اکمل صفات سے ہیں، اگر یہ تارے آسمان میں موجود نہ ہوتے تو وہ غروب آفتاب کے وقت سخت تاریک ہوتا۔ کسی نے کہا ہے کہ زینت کواکب سے ان کی مناسب شکلیں ہیں، جیسے: ”جوزا، بنات النعش“ وغیرہ کی شکلیں۔ اس کے سوا اور اقوال بھی ہیں۔

(۱) تفسیر الطبري (۱۲/۲۱) (۲) تفسیر ابن کثیر (۷، ۶/۴) (۳) تفسیر القرطبي (۶۴/۱۵) فتح القدیر (۵۱۰/۴)

﴿وَحِفْظًا﴾ منصوب ہے اس بنا پر کہ فعل محذوف کا مفعول مطلق ہے، ”أَيُّ: حَفِظْنَاهَا حِفْظًا“۔ یا مفعول لہ ہے ”أَيُّ: زَيْنًاهَا بِالْكَوَائِبِ لِلْحِفْظِ“ یا معطوف ہے ﴿بِزَيْنَةٍ﴾ کے محل پر۔ گویا یوں کہا: ”إِنَّا خَلَقْنَا الْكَوَائِبَ زَيْنَةً لِلْسَّمَاءِ وَحِفْظًا“۔ ﴿مَّارِدٍ﴾ کے معنی ہیں عاتی (حد سے بڑھنے والا)، متمرد، سرکش اور طاعت سے نکلنے والا۔ اس قسم کے شیطانوں کو تاروں سے اور انگاروں سے مارتے ہیں۔ جملہ: ﴿لَا يَسْمَعُونَ إِلَى الْمَلَاِ الْأَعْلَى﴾ متانفہ ہے، اس سے مقصود آسمان کی حفاظت کے بعد شیاطین کی حالت کا بیان ہے۔ کسی نے کہا: جواب ہے سوالِ مقدر کا۔ گویا کسی نے کہا کہ حفظِ آسمان کے بعد اُن کا کیا حال ہوا؟ تو یہ جملہ اس کا جواب ہے۔ کسی نے کہا کہ یہ جملہ ﴿كُلِّ شَيْطَانٍ﴾ کی صفت ہے۔

امام ابو حاتم رحمہ اللہ نے کہا ہے کہ ﴿لَا يَسْمَعُونَ﴾ کے معنی ”لَيْسَ يَسْمَعُونَ“ ہیں، ^(۱) (یعنی اصل اس کی ”لَيْسَ يَسْمَعُونَ“ ہے پہلا لام محذوف ہوا تو ”أَنْ لَا يَسْمَعُوا“ باقی رہا۔ پھر ”أَنْ“ حذف ہوا اور اس کا عمل باطل کیا گیا تو فعل مرفوع ہو گیا۔ پھر کلمہ ”لام“ و ”أَنْ“ حذف کیا گیا تو فعل مرفوع ہو گیا، اسی طرح امام کلبی رحمہ اللہ نے بھی کہا ہے۔ علامہ نسفی رحمہ اللہ نے کہا ہے کہ اس قول میں تعسف ہے (بے راہ چلنا)۔ ایسے تعسف سے قرآن شریف کا بچانا واجب ہے، کیوں کہ ”لام“ اور ”أَنْ“ کا الگ الگ حذف کرنا مردود نہیں ہے، لیکن یکبارگی دونوں کا حذف کر دینا منکر ہے اور ”سَمِعْتُ فَلَانًا يَتَحَدَّثُ، وَسَمِعْتُ إِلَيْهِ يَتَحَدَّثُ، وَسَمِعْتُ حَدِيثَهُ، وَسَمِعْتُ إِلَى حَدِيثِهِ“ کے درمیان فرق ہے، جو خود متعدی ہوتا ہے وہ تو ادراک کا فائدہ دیتا ہے اور جو کلمہ ﴿إِلَى﴾ کے ساتھ متعدی ہوتا ہے وہ اصغاء کا مفید ہے مع ادراک کے۔ ^(۲) انتھی۔

غرضیکہ جملہ مذکورہ میں کئی قول ہیں: ایک تو استیناف بیانی۔ دوسرا جواب سوالِ مقدر۔ تیسرا صفتِ شیطان۔ چوتھا یہ کہ اس سے حال ہے۔ پانچواں یہ کہ بہ تقدیر ”لَيْسَ يَسْمَعُونَ“ علت ہے ﴿حِفْظًا﴾ کی۔ امام سمین رحمہ اللہ نے ان سب قولوں کو فاسد کہا ہے اور فساد کو بیان کیا ہے۔ مختار قول یہ لکھا ہے کہ اعراب میں یہ جملہ ماقبل سے منقطع ہے۔ ﴿الْمَلَاِ الْأَعْلَى﴾ سے مراد اہلِ سمائے دنیا ہیں اور اس سے اوپر کے آسمانوں کے لوگ۔ ان میں سے کل کا نام اعلیٰ رکھا بہ نسبت ملائِ ارض کے، کیوں کہ وہ لوگ آسمان میں سکونت پذیر ہیں۔ ﴿لَا يَسْمَعُونَ﴾ کی ضمیر شیاطین کی طرف راجع ہے۔ جمہور نے بہ سکونِ سین اور تخفیفِ میم پڑھا ہے، اور امام حمزہ، کسائی اور عاصم رحمہم نے حفص کی روایت میں بہ تشدیدِ سین و میم پڑھا ہے۔ اصل ”يَسْمَعُونَ“ ہے حرفِ تاء کو سین میں ادغام کیا۔ چنانچہ پہلی قراءت تو انقائے سماعِ شیاطین پر دال ہے نہ کہ استماع پر اور دوسری قراءت سماع و استماع دونوں کے انقواء پر دال ہے۔ پہلی کے معنی میں یہ آیت ہے: ﴿إِنَّهُمْ عَنِ السَّمْعِ لَمَعْزُولُونَ﴾ [الشعراء: ۲۱۲] ”بلکہ وہ تو سننے سے بھی محروم

کر دیے گئے ہیں۔“ امام مجاہد رحمۃ اللہ علیہ نے کہا ہے کہ وہ تکلف کے ساتھ سننے کے لیے کان لگاتے، لیکن سنتے نہ تھے۔ امام ابو عبیدہ رحمۃ اللہ علیہ نے دوسری قراءت پسند کی ہے، اس لیے کہ عرب لوگ ”سَمِعْتُ إِلَيْهِ“ نہیں کہتے اور ”تَسَمَّعْتُ إِلَيْهِ“ بولتے ہیں۔ سیدنا عبداللہ بن عباس رضی اللہ عنہما بہ تخفیف پڑھتے تھے اور فرماتے تھے کہ وہ تسمع کرتے تھے، لیکن سنتے نہ تھے۔^(۱)

قولہ: ﴿وَيُقَذِّفُونَ مِنْ كُلِّ جَانِبٍ ۖ دُحُورًا﴾ محاورے میں بولتے ہیں: ”دَحْرُتُهُ دَحْرًا وَدُحُورًا: طَرَدَتْهُ“ پس ”دُحُور“ بہ معنی ”طرْد“ ہے۔ نصب اس کا یا تو اس بنا پر ہے کہ مفعول لہ ہے، یا حال ہے بہ معنی ”مَدْحُورِينَ“۔ یا مفعول مطلق ہے فعل مقدر کا ”أَيُّ: يُدَحِّرُونَ دُحُورًا“ یا منصوب بہ نزع خافض ہے۔ اصل ”يُدَحِّرُونَ“ ہے، پھر حرف باء کو حذف کر دیا تو منصوب ہو گیا، جیسا کہ امام فراء رحمۃ اللہ علیہ نے کہا ہے کہ معنی یہ ہیں: ”يُقَذِّفُونَ بِمَا يَدَحِّرُهُمْ أَيُّ: يَدُحِّرُونَ“۔ جمہور نے ﴿دُحُورًا﴾ بہ ضم دال پڑھا ہے اور علی، سلمیٰ، یعقوب حضری اور ابن ابی عبیلہ رحمۃ اللہ علیہ نے بہ فتح دال پڑھا ہے۔ کسی نے کہا ہے کہ ”دُحُور“ جمع ہے ”دَاحِرٌ“ کی، جیسے ”قَاعِدٌ“ کی جمع ”قُعُودٌ“ ہے، اس صورت میں حال ہو گا۔ امام ابو عمرو رحمۃ اللہ علیہ سے ”يُقَذِّفُونَ“ بہ صیغہ معروف مروی ہے۔ یہ قراءت غیر مطابق ہے اس شے سے جو نظم قرانی سے مراد ہے،^(۲) معنی یہ ہیں کہ پھینکے جاتے ہیں آسمان کی جانب اور جہت سے انگاروں کے ساتھ ان کو ہانکنے کے لیے، یا اس حال میں کہ وہ ہانکے گئے ہیں، جب کہ چھپ کر سننے کے لیے چڑھنے کا ارادہ کرتے ہیں۔ اس میں اختلاف ہے کہ آیا انگاروں سے ان کو مارنا مبعوث (نبی صلی اللہ علیہ وسلم) کے مبعوث (ہونے) سے پہلے تھا یا اس کے بعد۔ ایک گروہ تو اس کا قائل ہے کہ پہلے تھا اور دوسرا گروہ اس کا قائل ہے کہ بعد میں تھا اور ایک گروہ نے دونوں قولوں کو جمع کیا ہے کہ مبعوث سے قبل شیاطین ایسا مارنا نہیں مارے جاتے تھے کہ سننے سے ان کو قطع کر دے، وہ ایک وقت مارے جاتے اور دوسرے وقت نہیں، اور ایک جانب سے مارے جاتے دوسری جانب سے نہیں، پھر مبعوث کے بعد ہر وقت میں اور ہر جانب سے مارے گئے، یہاں تک کہ ایسے ہو گئے کہ کسی شے کے سننے پر قدرت نہیں رکھتے ہیں۔

﴿عَذَابٌ وَاصِبٌ﴾ بہ معنی دائم غیر منقطع عذاب ہے، اس سے مراد آخرت کا عذاب ہے سوائے اس عذاب کے جو دنیا میں انگارے مارنے سے ہوتا ہے۔ امام مقاتل رحمۃ اللہ علیہ نے کہا: یعنی ”دَائِمًا إِلَى النَّفْخَةِ الْأُولَى“، یعنی یہ شہاب سے مارنے کا عذاب ان کے لیے پہلے نفعی تک دائم رہے گا۔ لیکن پہلا قول اولیٰ ہے۔ جمہور مفسرین اس طرف گئے ہیں کہ ﴿وَاصِبٌ﴾ بہ معنی دائم ہے۔ امام سدی، ابوصالح اور کلبی رحمۃ اللہ علیہ نے کہا: ﴿وَاصِبٌ﴾ وہ عذاب دردناک ہے جس کا درد قلب کی طرف پہنچتا ہے، یہ ماخوذ ہے ”وَصَبٌ“ یا ”وُصُوبٌ“ سے جس کے معنی مرض ہیں۔^(۳) کسی نے کہا کہ بہ معنی شدید ہے۔

[۳] تفسیر القرطبی (۶۶/۱۵) فتح القدیر (۵۱۱/۴)

[۲] فتح القدیر (۵۱۱/۴)

[۱] تفسیر القرطبی (۶۵/۱۵)

﴿إِلَّا مَنْ خِطَفَ الْخُطْفَةَ﴾ میں استثناء یا تو ﴿لَا يَسْتَعُونَ﴾ سے ہے یا ﴿يُقَذَّفُونَ﴾ سے۔ کسی نے کہا ہے کہ یہ استثناء غیرواحی کی طرف راجع ہے، کیوں کہ اللہ پاک نے یوں فرمایا: ﴿إِنَّهُمْ عَنِ السَّعْيِ لَمَعَزُؤُونَ﴾ [الشعراء: ۲۲] یعنی شیاطین سننے سے کنارے کر دیے گئے ہیں۔ بلکہ ان میں سے ایک اچک لیتا ہے کوئی کلمہ ان باتوں سے جن میں فرشتے گفتگو کرتے ہیں اور ان کے درمیان دائر ہوتے ہیں، ان امور میں سے جو زمین والوں کے جاننے سے پہلے عالم بالا میں ہوں گے۔ کسی نے کہا ہے کہ یہ استثناء منقطع ہے۔ ”خُطَفٌ“ چوری سے جھپٹ لینے کو اور جلدی سے کسی شے کے لے لینے کو کہتے ہیں۔ جمہور نے ”خُطَفٌ“ کو بہ فتح خاء و کسر طائے مخفہ پڑھا ہے اور امام قتادہ اور حسن بصرہ نے بہ کسر ہر دو و تشدید طاء پڑھا ہے، یہ لغت تمیم بن مرہ اور بکر بن وائل کی ہے اور عیسیٰ بن عمر نے بہ فتح خاء و کسر طاء مشدودہ اور سیدنا عبداللہ بن عباس رضی اللہ عنہما نے بہ کسر ہر دو مع تخفیف طاء پڑھا ہے۔^(۱)

﴿فَاتَّبَعَهُ شَهَابٌ ثَاقِبٌ﴾ یعنی پھر لاحق ہوتا ہے اس کو اور پیچھے لگتا ہے اس کے شہابِ ثاقب، یعنی نجم مضمیٰ یا مستوقد، پھر اسے جلا دیتا ہے یا مار ڈالتا ہے یا مجنون کر دیتا ہے اور کبھی اس کو ایسا نہیں کرتا تو جو بات اچک لایا ہے، اس کو اپنے ساتھیوں کی طرف ڈال دیتا ہے۔ یہ شہب جن سے شیطانوں کو مارتے ہیں ثوابت تاروں سے نہیں ہیں، بلکہ غیر ثوابت سے ہیں۔ اصل ثقب کی اضاءت ہے۔ امام کسائی رحمہ اللہ نے کہا ہے کہ جس وقت آگ روشن ہوتی ہے تو بولتے ہیں: ”تَقَبَّتِ النَّارُ تَتَّقُبُ ثَقَابَةً“^(۲) سیدنا عبداللہ بن عباس رضی اللہ عنہما نے فرمایا کہ جس وقت شہابِ ثاقب پھینکا جاتا ہے تو وہ خطا نہیں کرتا، اس سے جس کو وہ مارا گیا اور یہ آیت پڑھی: ﴿فَاتَّبَعَهُ شَهَابٌ ثَاقِبٌ﴾ نیز فرمایا کہ وہ قتل نہیں کیے جاتے شہاب سے اور نہ وہ مرتے ہیں، لیکن وہ جلاتا ہے اور مجنون کرتا ہے اور زخمی کرتا ہے بغیر قتل کے۔^(۳) کہا ہے کہ مراد یہ نہیں ہے کہ وہ اجرامِ کواکب سے مارے جاتے ہیں، بلکہ جائز ہے کہ تاروں سے کوئی شعلہ نکلے جس سے شیطان مارا جائے اور تارے اپنے حال پر باقی رہیں۔

یہ مثل اس قبس (یعنی آگ کے انگارے) کے ہے جو آگ سے لیا جاتا ہے اور وہ اپنے حال پر رہتی ہے۔ رہی یہ بات کہ شیطان جانتا ہے کہ شہاب اسے لگے گا اور وہ اپنے مقصد کو نہ پہنچے گا، اس کے باوجود دوبارہ کیوں جاتا ہے؟ تو اس کی یہ وجہ ہے کہ وہ اپنے مطلوب کو پانے کی امید اور سلامتی کا طمع رکھتے ہوئے جاتا ہے، جیسے: دریا میں سوار ہونے والا کہ کبھی غرق کا مشاہدہ کر لیتا ہے، لیکن سلامتی اور اپنا مقصد حاصل کرنے کی امید پر دوبارہ سوار ہوتا ہے۔ امام جمل رحمہ اللہ نے خازن رحمہ اللہ سے اسی طرح نقل کیا ہے۔^(۴) (کذا فی فتح البیان)

(۱) فتح القدیر (۵۱۱/۴)

(۲) تفسیر القرطبی (۶۸/۱۵)

(۳) تفسیر ابن ابی حاتم (۳۲۰۵/۱۰)

(۴) تفسیر الطبری (۱۹، ۱۸/۲۱)

(۵) فتح البیان (۳۷۳-۳۷۰/۱۱)

فَاسْتَفْتِهِمْ أَهُمْ أَشَدُّ خَلْقًا أَمْ مَنِ خَلَقْنَا إِنَّا خَلَقْنَاهُمْ مِنْ
 طِينٍ لَّازِبٍ ۝ بَلْ عَجِبْتَ وَيَسْخَرُونَ ۝ وَإِذَا ذُكِّرُوا لَا
 يَذْكُرُونَ ۝ وَإِذَا رَأَوْا آيَةً يَسْتَسْخَرُونَ ۝ وَقَالُوا إِن هَذَا
 إِلَّا سِحْرٌ مُّبِينٌ ۝ إِذَا مِثْنَا وَكُنَّا تُرَابًا وَعِظَامًا إِنَّا
 لَمَبْعُوثُونَ ۝ أَوْ آبَاؤُنَا الْأَوَّلُونَ ۝ قُلْ نَعَمْ وَأَنْتُمْ
 دَاخِرُونَ ۝ فَإِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ ۝
 وَقَالُوا لَیْوَلِّیْنَآ هَذَا یَوْمَ الدِّینِ ۝ هَذَا یَوْمُ الْفَصْلِ الَّذِی
 كُنْتُمْ بِهِ تُكَذِّبُونَ ۝ احْشَرُوا الَّذِينَ ظَلَمُوا وَأَزْوَاجَهُمْ وَمَا
 كَانُوا یَعْبُدُونَ ۝ مِنْ دُونِ اللَّهِ فَاهْدُوهُمْ إِلَى صِرَاطِ
 الْجَحِيمِ ۝

پھر آپ ان سے پوچھیے: کیا انھیں پیدا کرنا زیادہ مشکل ہے یا جو کچھ ہم نے پیدا کیا؟ بے شک ہم نے ان (انسانوں) کو لیس دار مٹی سے پیدا کیا ⑪ بلکہ آپ نے (کفار کے انکارِ آخرت پر) تعجب کیا، جبکہ وہ ٹھٹھا کرتے ہیں ⑫ اور جب انھیں نصیحت کی جاتی ہے تو وہ نصیحت قبول نہیں کرتے ⑬ اور جب وہ کوئی نشانی دیکھتے ہیں تو خوب مذاق اڑاتے ہیں ⑭ اور وہ کہتے ہیں: یہ تو بالکل کھلا جادو ہے ⑮ کیا جب ہم مرجائیں گے اور مٹی اور ہڈیاں ہو جائیں گے تو کیا ہمیں سچ سچ (دوبارہ) اٹھایا جائے گا؟ ⑯ کیا ہمارے پہلے باپ دادوں کو بھی؟ ⑰ آپ کہہ دیجیے: ہاں! اور تم ذلیل و خوار ہو گے ⑱ سو بس وہ (اٹھانا) تو ایک جھڑکی ہی ہوگی، تو وہ یکا یک (زندہ ہو کر) دیکھتے ہوں گے ⑲ اور وہ کہیں گے: ہائے ہماری بدبختی! یہ تو جزا کا دن ہے ⑳ یہی فیصلے کا دن ہے جسے تم جھٹلاتے تھے۔ ㉑ (اے فرشتو!) اکٹھا کرو ان لوگوں کو جنہوں نے ظلم کیا، اور ان کے جوڑوں کو اور (ان کو) جن کی وہ عبادت کیا کرتے تھے ㉒ اللہ کے سوا، پھر انھیں دوزخ کی راہ دکھا دو ㉓

حیات بعد الہمات کا ثبوت:

تو تعجب کر رہا ہے اور یہ مسخرا پن، یعنی تجھ کو ان پر تعجب آتا ہے کہ کیوں ایمان نہیں لاتے اور ان کو تجھ سے ٹھٹھا

سوجھتا ہے۔ ان سب کو جمع کر کے دوزخ کی راہ دکھا دو۔ یہ فرشتوں کو حکم ہوگا کہ ان کے جوڑ کو، یعنی ان کی جوڑوں کو یا ایک قسم کے گناہ گاروں کو جہنم کی راہ دکھا دو۔ انتہیٰ۔

حافظ ابن کثیر رحمۃ اللہ علیہ کہتے ہیں کہ اللہ تعالیٰ فرماتا ہے تو ان بعث کے منکروں سے کہہ کہ خلق میں کون سخت تر ہے، یہ آسمان و زمین اور جو اُن کے درمیان میں ہے، یعنی فرشتے اور شیاطین اور مخلوقات عظیم۔ سیدنا عبداللہ بن مسعود رضی اللہ عنہ نے ”أَمُّ مَنْ عَدَدْنَا“ پڑھا ہے، ^(۱) یعنی یا وہ لوگ جن کا ہم نے شمار کیا ہے، کیوں کہ وہ اس کا اقرار کریں گے کہ یہ مخلوق پیدائش میں ان سے سخت تر ہے اور جب بات ایسی ہے تو پھر بعث کا انکار کیوں کرتے ہیں، خالاں کہ وہ اس شے کا مشاہدہ کر رہے ہیں جو اس شے سے نہایت درجہ بڑی ہے جس کا انکار کیا ہے۔ جیسے اللہ تعالیٰ نے فرمایا ہے: ﴿لَخَلْقُ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ وَلٰكِنَّ اَكْثَرَ النَّاسِ لَا يَعْلَمُوْنَ﴾ [المؤمن: ۵۷] ”آسمان و زمین کی پیدائش یقیناً انسان کی پیدائش سے بہت بڑا کام ہے، لیکن (یہ اور بات ہے) کہ اکثر لوگ بے علم ہیں۔“

پھر یہ بات بیان کی کہ وہ تو ایک ضعیف شے سے پیدا کیے گئے۔ چنانچہ فرمایا: ﴿اِنَّا خَلَقْنٰهُمْ مِنْ طِينٍ لَّزِيْۢظٍ﴾ امام مجاہد، سعید بن جبیر اور ضحاک رحمۃ اللہ علیہ نے کہا: یہ وہ عمدہ گارا ہے جس کا بعض بعض کے ساتھ چپکتا ہے۔ سیدنا عبداللہ بن عباس رضی اللہ عنہما اور امام عکرمہ رحمۃ اللہ علیہ نے کہا: ”هُوَ اللَّزِجُ الْجَيِّدُ“ یعنی عمدہ چپکتا گارا۔ امام قتادہ رحمۃ اللہ علیہ نے کہا ہے کہ وہ ہے جو ہاتھ سے چپکتا ہے۔ ^(۲)

تو لہ تعالیٰ: ﴿بَلْ عَجِبْتَ وَيَسْخَرُوْنَ﴾ کا یہ مطلب ہے: بلکہ اے محمد! تو نے ان منکرین بعث کی تکذیب سے تعجب کیا اور جس عجیب امر کی اللہ تعالیٰ نے تجھے خبر دی ہے تو اس پر یقین لانے والا اور اس کی تصدیق کرنے والا ہے، یعنی جسموں کے فنا ہونے کے بعد ان کو دوبارہ زندہ کرنا اور یہ لوگ تیرے امر کے خلاف اپنی شدت تکذیب کے مارے اس شے کے بارے میں ہنستے ہیں جو تو اُن کو کہتا ہے۔ امام قتادہ رحمۃ اللہ علیہ نے کہا ہے کہ محمد صلی اللہ علیہ وسلم نے تو تعجب کیا اور گمراہ لوگوں نے ہنسی کی۔ ^(۳)

﴿وَإِذَا رَاوْا۟ اٰیَةً یَّسْتَسْخَرُوْنَ﴾ یعنی جس وقت اس پر کوئی واضح دلیل دیکھتے ہیں تو ہنسی میں ڈال دیتے ہیں۔ امام مجاہد اور قتادہ رحمۃ اللہ علیہ نے کہا ہے کہ ﴿یَّسْتَسْخَرُوْنَ﴾ کے معنی ہیں: ”یَسْتَهْزِءُوْنَ“۔ ^(۴) ﴿وَقَالُوْا اِنْ هٰذَا اِلَّا سِحْرٌ مُّبِیْنٌ﴾ یعنی اور کہتے ہیں کہ نہیں ہے یہ شے جس کو تو لے کر آیا ہے مگر کھلا جادو ہے۔ ﴿اِذَا مِثْنَا وَكُنَّا تُرَابًا وَّعِظْمًاۙ اِنَّا لَبَعُوْثُوْنَ﴾ کا یہ مطلب ہے کہ بعث کو بعید سمجھتے ہیں اور اس کی تکذیب کرتے ہیں۔ ﴿قُلْ نَعْمَ

① تفسیر الطبری (۲۰/۲۱) ② تفسیر الطبری (۲۲، ۲۱/۲۱) تفسیر ابن کثیر (۷/۴)

③ تفسیر الطبری (۲۳/۲۱) ④ تفسیر الطبری (۲۴/۲۱)

وَأَنْتُمْ دُخْرُونَ ﴿۸۷﴾ یعنی اے محمد! تو اُن سے کہہ: ہاں، تم اٹھائے جاؤ گے قیامت کے دن اس کے بعد کہ تم مٹی اور ہڈیاں ہو جاؤ گے اور قدرتِ عظیم کے تحت تم ذلیل و حقیر ہو گے، جیسے اللہ تعالیٰ نے فرمایا: ﴿وَكُلُّ أُنثَىٰ ذَخِيرَةٍ﴾ [النمل: ۸۷] ”اور سارے کے سارے عاجز و پست ہو کر اس کے سامنے حاضر ہوں گے۔“ نیز فرمایا: ﴿إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾ [المؤمن: ۶۰] ”یقین مانو کہ جو لوگ میری عبادت سے خود سری کرتے ہیں، وہ ابھی ابھی ذلیل ہو کر جہنم میں پہنچ جائیں گے۔“

قیامت کی ہولناکیوں کا بیان:

پھر فرمایا: ﴿فَإِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ﴾ یعنی وہ تو صرف ایک امر ہے اللہ عزوجل کی طرف سے کہ ان کو ایک پکارنا پکار دے گا کہ وہ زمین سے نکلیں تو وہ اسی دم اس کے روبرو کھڑے ہوئے قیامت کی ہولناکیوں کو دیکھتے ہوں گے۔ ﴿وَقَالُوا يَوْمَئِذٍ هَذَا يَوْمُ الدِّينِ ﴿۲۰﴾ هَذَا يَوْمُ الْفَصْلِ الَّذِي كُنْتُمْ بِهِ تُكَذِّبُونَ﴾ کا یہ مطلب ہے کہ کفار قیامت کے دن ملامت کرنے کے لیے اپنی جانوں پر لوٹ پڑیں گے اور اس بات کا اقرار کریں گے کہ دارِ دنیا میں وہی اپنی جانوں پر ظلم کرتے تھے۔

پھر جب قیامت کی ہولناکیوں کا معائنہ کریں گے تو انتہائی پشیمان ہوں گے، ایسی جگہ کہ ان کو پشیمانی کچھ فائدہ نہ دے گی اور کہیں گے: اے ہماری خرابی! یہ ہے دن جزا کا، تو فرشتے اور مومنین ان سے کہیں گے: یہ فیصلے کا دن ہے جس کو تم جھٹلاتے تھے، یہ بات ان سے ملامت اور ڈانٹ ڈپٹ کے طور پر کہی جائے گی اور اللہ پاک فرشتوں کو حکم دے گا کہ کافروں کو مومنوں سے ان کے موقف میں اور محشر اور منشر میں الگ کر دیں۔ اسی لیے اللہ پاک نے یوں فرمایا ہے: ﴿أَحْشَرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ﴾ سیدنا نعمان بن بشیر رضی اللہ عنہ نے کہا ہے کہ ﴿وَأَزْوَاجَهُمْ﴾ سے مراد ان کے مشابہ اور اُن جیسے اور لوگ ہیں۔ اسی طرح سیدنا عبداللہ بن عباس رضی اللہ عنہما، امام سعید بن جبیر، عکرمہ، مجاہد، سدی، ابو صالح، ابو العالیہ اور زید بن اسلم رضی اللہ عنہم نے بھی کہا ہے۔

سفیان ثوری نے عن سماک عن النعمان بن بشیر عن عمر بن الخطاب رضی اللہ عنہ روایت کیا ہے، فرمایا کہ اس سے مراد ”إِخْوَانَهُمْ“ ہے۔ اور شریک نے عن سماک عن النعمان روایت کیا ہے، کہا: میں نے سیدنا عمر رضی اللہ عنہ کو سنا کہ اس کی تفسیر میں فرماتے تھے کہ ”أَشْبَاهَهُمْ“ فرمایا کہ زنا والے زنا والوں کے ساتھ آئیں گے اور سود والے سود والوں کے ہمراہ اور شراب والے شراب والوں کے ساتھ۔ خصیف نے عن مقسم عن ابن عباس رضی اللہ عنہما روایت کیا ہے کہ ﴿أَزْوَاجَهُمْ﴾ ”أَيُّ: نِسَاءَهُمْ“ یعنی ازواج سے مراد ان کی عورتیں ہیں۔ یہ قول غریب ہے۔ ان سے معروف و مشہور قول قول اول ہے، جیسا کہ امام مجاہد اور سعید بن جبیر رضی اللہ عنہ نے ان سے روایت کیا ہے کہ ﴿أَزْوَاجَهُمْ﴾ ”قُرَنَاءَهُمْ“ ﴿وَمَا كَانُوا

يَعْبُدُونَ ﴿٢٢﴾ مِنْ دُونِ اللَّهِ﴾ یعنی بت اور شریک ان کی جگہوں میں ان کے ساتھ حشر کیے جائیں گے۔

قرآن تعالیٰ: ﴿فَأَهْدُوهُمْ إِلَى صِرَاطِ الْجَحِيمِ﴾ یعنی ان کو جہنم کی راہ بتاؤ۔ یہ آیت اس آیت کی طرح ہے: ﴿وَنَحْشُرُهُمْ يَوْمَ الْقِيَمَةِ عَلَى وُجُوهِهِمْ عُبْيًا وَبُكْمًا وَصُفًّا مَّا وَلَهُمْ جَهَنَّمُ كُلَّمَا خَبَتْ زِدْنَاهُمْ سَعِيرًا﴾ [بنی اسرائیل: ٩٧] ”ایسے لوگوں کا ہم بروز قیامت اوندھے منہ حشر کریں گے، درآں حالیکہ وہ اندھے، گونگے اور بہرے ہوں گے، ان کا ٹھکانا جہنم ہوگا۔ جب کبھی وہ بجھنے لگے گی ہم ان پر اسے اور بھڑکا دیں گے۔“^①

فتح البیان کا بیان:

فتح البیان کا بیان فاتح یہ ہے کہ اب تو منکرینِ بعث کفار سے پوچھ، کیا وہ سخت تر ہیں خلق میں اور زیادہ قوی ہیں جسموں میں اور زیادہ بزرگ ہیں اعضاء میں اور زیادہ مضبوط ہیں بنیان میں اور زیادہ مشقت والے ہیں ایجاد میں اور زیادہ مشکل ہیں بنانے میں یا وہ جن کو ہم نے بنایا ہے آسمان اور زمین اور پہاڑ اور ملائکہ وغیرہ۔ امام زجاج رحمہ اللہ نے کہا: معنی یہ ہیں تو اُن سے پوچھ پوچھنا تقریر کا، کیا وہ بناوٹ میں زیادہ مضبوط ہیں یا وہ اگلی اُمّتیں جن کو ہم نے ان سے پہلے بنایا۔^② مراد یہ ہے کہ یہ لوگ اپنے سوا اور اُمّتوں سے پیدائش کے لحاظ سے زیادہ محکم اور مضبوط نہیں ہیں، حالاں کہ ہم نے ان کو تکذیب کے سبب سے ہلاک کر دیا ہے۔ پھر وہ کون سی چیز ہے جو اُن کو عذاب سے بے خوف کر رہی ہے۔

جمہور نے ﴿أَمْ مِّنْ﴾ بہ تشدیدِ میم پڑھا ہے یہ ﴿أَمْ﴾ متصل ہے، اس نے ﴿مِّنْ﴾ کا عطف کیا ہے ضمیر ”ہُمْ“ پر اور امام اعظم رحمہ اللہ نے ”أَمَّنْ“ بہ تخفیفِ میم پڑھا ہے۔ ان کی قراءت پر یہ دوسرا استفہام ہے۔^③ کلمہ ﴿مِّنْ﴾ مبتداء ہے اس کی خبر محذوف ہے: ”أَيُّ الَّذِينَ خَلَقْنَاهُمْ أَشَدُّ“ یعنی کیا وہ لوگ جن کو ہم نے پیدا کیا ہے سخت تر ہیں، چنانچہ یہ دونوں جملے مستقل ہیں۔ عاقل کو غیر عاقل پر غلبہ دیا ہے، اسی لیے کلمہ ﴿مِّنْ﴾ کا ذکر کیا ہے۔ (كذا قال السمين) کلمہ ﴿أَمْ﴾ اس جگہ کلمہ ﴿مِّنْ﴾ سے جدا لکھا جاتا ہے۔

پھر اللہ پاک نے انسان کی پیدائش کا ذکر کیا، فرمایا: ﴿إِنَّا خَلَقْنَاهُمْ مِّنْ طِينٍ لَّازِبٍ﴾ یعنی ہم نے ان کے باپ آدم کی ضمنِ خلق میں ان کو چپکتے گارے سے پیدا کیا۔ ﴿لَّازِبٍ﴾ بہ معنی ”لَاصِقٌ“ ہے۔ جب کوئی شے کسی شے سے چپکتی ہے تو محاورے میں بولتے ہیں: ”لَزَبَ يَلْزُبُ لُزُوبًا“۔ باب اس کا ”دَخَلَ“ ہے۔ امام قتادہ اور ابن زید رحمہما اللہ نے کہا ہے کہ ”لَازِبٌ“ ”لَاصِقٌ“ ہے۔ امام عکرمہ رحمہ اللہ نے کہا ہے کہ ”لَزَجَ“ امام سعید بن جبیر رحمہ اللہ نے کہا ہے کہ ”الْجَيْدُ الَّذِي يُلْصَقُ بِالْيَدِ“ یعنی عمدہ گارا جو ہاتھ سے چپکتا ہے۔ امام مجاہد رحمہ اللہ نے کہا ہے کہ ”لَازِمٌ“ عرب لوگ ”طِينٌ لَّازِبٌ وَلَازِمٌ“ دونوں طرح بولتے ہیں۔ ”صَارَ الشَّيْءُ ضَرْبَةً لَّازِبٍ“ یعنی فلاں شے ثابت ہوگئی۔ اسی معنی سے نابغہ کا قول ہے:

لَا تَحْسَبُونَ الْخَيْرَ لَا شَرًّا بَعْدَهُ وَلَا تَحْسَبُونَ الشَّرَّ ضَرْبَةً لَّا زِبٍ

امام فراء رحمہ اللہ نے عرب سے ﴿طِينٍ لَّا زِبٍ﴾ بیان کیا ہے بہ معنی ”لَا زِم“ اور ”لَا تِب“ بہ معنی ”ثَابِت“ ہے۔ اصمعی نے کہا لاتب، لاصق ہے مثل لازب کے۔ مجاہد اور ضحاک نے کہا ﴿لَّا زِبٍ﴾ بہ معنی ”مُتْنِن“ ہے ^(۱) یعنی بدبودار، کہا ہے کہ ”لَا زِمٌ وَلَا تِبٌ“ پڑھا گیا ہے، مگر معلوم نہیں کس نے یوں پڑھا ہے۔ سیدنا عبداللہ بن عباس رضی اللہ عنہما کا ایک قول یہ ہے کہ ”لَا زِبٌ“ ”مُلْتَصِقٌ“۔ دوسرا ”لَزِجٌ جَيِّدٌ“۔ تیسرا یہ ہے کہ ”لَا زِبٌ“، ”حَمًا“ اور ”طِينٌ“ ایک ہیں، اول اس کا تو خاک تھا، پھر سیاہ بدبودار ہوا، پھر چپکتا گارا ہو گیا، پھر اللہ تعالیٰ نے اس سے آدم علیہ السلام کو بنایا، ^(۲) معنی یہ ہیں کہ یہ لوگ معاد کو کس طرح بعید جانتے ہیں، حالاں کہ یہ تو اس ضعیف خلق سے بنائے گئے ہیں اور جو اُن سے خلق میں زیادہ قوی، زیادہ عظیم اور زیادہ باکمال اور مکمل ہے، اس نے اس کا انکار نہیں کیا۔ یہ آیت ان پر ضعف کی شہادت دیتی ہے، کیوں کہ جو شے گارے سے بنائی جاتی ہے، وہ موصوف بہ صلابت و قوت نہیں ہوتی۔ یا ان پر حجت ہے، اس طرح سے کہ جو ﴿طِينٍ لَّا زِبٍ﴾ جس سے وہ بنائے گئے وہ مٹی ہے۔ پھر اسی کے مثل مٹی سے پیدا کیے جانے کو کہاں سے اوپر سمجھا، جبکہ یوں کہا: ﴿ءَاِذَا مِتْنَا وَكُنَّا تُرَابًا وَّعِظْمًا ءَاِذَا لَمُبْعُوْنٌ﴾ اس معنی کی تائید ان کا انکار بعث کرتا ہے جس کا ذکر بعد میں آتا ہے۔ اس سیاق سے غرض قیامت کا اثبات ہے اور اس کے محال ہونے کا جو وہ دعویٰ کرتے ہیں اس میں ان کی تردید ہے۔

پھر اللہ پاک نے کلام سابق سے ہٹ کر ارشاد فرمایا: ﴿بَلْ عَجِبْتَ وَيَسْخَرُونَ﴾ یعنی اے محمد! بلکہ تو نے تعجب کیا اور اللہ کی قدرت سے یا ان کے تجھ کو جھٹلانے سے اور یہ لوگ اپنی جہالت کے مارے اس سے ہنسی کرتے ہیں۔ حرف واو حالیہ ہے یا استیناف کا۔ معنی یہ ہیں کہ وہ تیرے تعجب کی وجہ سے تجھ سے ہنسی کرتے ہیں، یا قیامت کے اثبات کے بارے میں جو تو دعویٰ کرتا ہے اس کے سبب سے وہ تجھ سے ہنسی کرتے ہیں۔ جمہور نے بہ فتح تائے ﴿عَجِبْتَ﴾ پڑھا ہے، اس بنا پر کہ نبی اکرم صلی اللہ علیہ وسلم کو خطاب ہے۔ اور امام حمزہ اور کسائی رحمہما اللہ نے بہ ضم تائے صیغہ متکلم پڑھا ہے۔ یہ قراءت سیدنا علی، عبداللہ بن مسعود اور عبداللہ بن عباس رضی اللہ عنہم سے بھی مروی ہے اور اسی کو امام ابو عبید اور فراء رحمہما اللہ نے اختیار کیا ہے۔ امام فراء رحمہ اللہ نے کہا ہے کہ لوگوں نے اس کو بہ فتح و ضم پڑھا ہے اور بہ ضم مجھ کو زیادہ تر محبوب ہے، کیوں کہ اصحاب مذکورین سے مروی ہے۔ کہا: ”عجب“ کی نسبت اگر اللہ پاک کی طرف کی جائے تو اس کے معنی اللہ تعالیٰ کی طرف سے ویسے نہیں ہوتے، جیسے کہ اس کے معنی بندوں کی طرف سے ہوتے ہیں۔

امام ہروی رحمہ اللہ نے کہا ہے کہ بعض ائمہ نے کہا ہے: ”بَلْ عَجِبْتَ“ کے معنی ”بَلْ جَازَيْتُهُمْ عَلٰی عَجِبِهِمْ“ ہیں، کیوں کہ اللہ پاک نے کئی جگہ اُن کی طرف سے تعجب کی خبر دی ہے، چنانچہ فرمایا ہے: ﴿وَعَجِبُواْ اَنْ

جَاءَهُمْ مُنْذِرٌ مِنْهُمْ ﴿ص: ٤﴾ ”اور کافروں کو اس بات پر تعجب ہوا کہ ان ہی میں سے ایک انھیں ڈرانے والا آگیا۔“ نیز فرمایا: ﴿إِنَّ هَذَا لَشَيْءٌ عَجَابٌ﴾ ﴿ص: ٥﴾ ”واقعی یہ بہت عجیب بات ہے۔“ نیز فرمایا: ﴿أَكَانَ لِلنَّاسِ عَجَبًا أَنْ أَوْحَيْنَا إِلَى رَجُلٍ مِنْهُمْ﴾ [یونس: ٢] ”کیا ان لوگوں کو اس بات سے تعجب ہوا کہ ہم نے ان میں سے ایک شخص کے پاس وحی بھیج دی۔“ پس معنی یہ ہوئے کہ کفار نے جو امور مذکورہ سے تعجب کیا، میں اس تعجب کا ان کو بدلہ دوں گا۔ علی بن سلیمان رحمہ اللہ نے کہا: دونوں قراءتوں کے ایک معنی ہیں۔ تقدیر یہ ہے: ”قُلْ يَا مُحَمَّدُ بَلْ عَجِبْتُ“ کیوں کہ نبی اکرم ﷺ قرآن کے ساتھ مخاطب ہیں۔

امام نحاس رحمہ اللہ نے کہا ہے کہ یہ قول خوب ہے اور قول کی تقدیر بہت ہوتی ہے۔ کسی نے کہا ہے کہ اللہ پاک نے جو خود اپنی طرف سے تعجب کی خبر دی اس کے یہ معنی ہیں کہ اس کے امر و مخط (غصہ) سے اس کے منکروں پر وہ شے ظاہر ہوئی جو مخلوق کی طرف سے عجب کے قائم مقام ہے۔ امام ہروی رحمہ اللہ کہتے ہیں کہ ”عَجِبَ رَبُّكُمْ“ کے یہ معنی ہیں: ”رَضِيَ رَبُّكُمْ وَأَثَابَ“ یعنی تمہارا رب راضی ہوا اور ثواب دیا، چنانچہ اس کا نام عجب رکھ دیا ہے، حالاں کہ حقیقت میں عجب نہیں ہے، چنانچہ اس جگہ ﴿عَجِبْتَ﴾ کے معنی یہ ہیں کہ ”عَظُمَ فِعْلُهُمْ عِنْدِي“ یعنی میرے نزدیک ان کا فعل بڑا ہوا۔ امام نقاش رحمہ اللہ نے حکایت کیا ہے کہ ﴿بَلْ عَجِبْتَ﴾ کے معنی ”بَلْ أَنْكَرْتَ“ ہیں۔ حسن بن فضل نے کہا ہے کہ تعجب اللہ کی طرف سے انکار اور تعظیم شے ہے اور یہ عرب کی لغت ہے۔^① کسی نے کہا ہے کہ اس کے معنی انکار اور مذمت ہیں۔

امام جنید رحمہ اللہ سے کسی نے اس آیت کے بارے میں پوچھا تو فرمایا کہ اللہ تعالیٰ کسی شے سے تعجب نہیں کرتا لیکن اس نے اپنے رسول کی موافقت کی اور جب اس کے رسول نے تعجب کیا تو فرمایا: ﴿وَإِنْ تَعْجَبْ فَعَجَبٌ قَوْلُهُمْ﴾ [الرعد: ٥] ”اگر تجھے تعجب ہو تو واقعی ان کا یہ کہنا عجیب ہے کہ کیا جب ہم مٹی ہو جائیں گے تو کیا ہم نئی پیدائش میں ہوں گے۔“ یعنی وہ ویسا ہی ہے جیسا تو کہتا ہے۔^② کسی نے کہا ہے کہ اس کے یہ معنی ہیں کہ اللہ پاک اپنی کمال قدرت اور کثرت مخلوقات میں وہاں تک پہنچا کہ اس سے تعجب کیا اور یہ لوگ اپنی نادانی کے مارے اس سے ہنسی کرتے ہیں۔

﴿وَإِذَا ذُكِّرُوا لَا يَذْكُرُونَ﴾ یعنی جس وقت وہ اللہ تعالیٰ کے وعظ اور نبی ﷺ کی نصیحتوں میں سے کسی موعظت کے ساتھ وعظ کیے جاتے ہیں تو اس سے نصیحت حاصل نہیں کرتے اور نہ ہی جو کچھ اس میں ہے اس سے فائدہ لیتے ہیں۔ امام سعید بن مسیب رحمہ اللہ نے کہا ہے کہ اگلے جھٹلانے والوں پر جو عذاب اور بلا نازل ہوئی ہے، جب اس کا ذکر ان سے کیا جاتا ہے تو اس سے اعراض کرتے ہیں اور سوچتے نہیں۔^③ ﴿وَإِذَا رَأَوْا آيَةً يَسْتَسْخِرُونَ﴾ کے

① تفسیر القرطبي (٧٠، ٦٩/١٥) فتح القدیر (٥١٣، ٥١٢/٤) ② تفسیر البغوي (٣٦/٧) ③ فتح القدیر (٥١٣/٤)

یہ معنی ہیں کہ جب رسول اللہ ﷺ کے معجزات میں سے کوئی معجزہ دیکھتے ہیں، جیسے: چاند کا پھٹنا تو ہنسی میں مبالغہ کرتے ہیں۔ امام قتادہ رحمہ اللہ نے کہا: ”يَسْخَرُونَ“ یعنی ہنستے ہیں اور کہتے ہیں کہ وہ ایک سحر یہ ہے،^(۱) یعنی مذاق ہے۔ محاورے میں ”سَخِرَ وَاسْتَسْخَرَ“ بیک معنی آتا ہے، جیسے ”قَرَّ وَاسْتَقَرَّ وَعَجِبَ وَاسْتَعْجَبَ“ لیکن قول اول اولیٰ ہے، یعنی بہ نسبت ”سَخِرَ“ کے ”اسْتَسْخَرَ“ میں ”سُخْرِيَه“ کا مبالغہ ہے، کیوں کہ بنا کی زیادتی معنی کی زیادتی پر دال ہوتی ہے۔ کسی نے کہا: معنی یہ ہیں کہ اپنے غیر سے سحر یہ کے طالب ہوتے ہیں۔ امام مجاہد رحمہ اللہ نے کہا کہ ”يَسْتَهْزِؤْنَ“ کے معنی میں ہے۔^(۲)

﴿وَقَالُوا إِن هَذَا إِلَّا سِحْرٌ مُّبِينٌ﴾ یعنی نہیں ہے یہ جس کو تو ہمارے پاس لاتا ہے مگر واضح اور ظاہر جادو ہے۔ ﴿عَازِفًا مِّثْنًا وَكُنَّا تَرَابًا وَعِظْمًا﴾ استفہام انکار کا ہے: ”أَيُّ: أَنْبَعْتُ إِذَا مِثْنًا“ یعنی کیا ہم اٹھائے جائیں گے جب کہ مر چکے۔ کلمہ ﴿إِذَا﴾ میں عامل ”أَنْبَعْتُ“ ہے جس پر ﴿عَازِفًا مِّثْنًا﴾ دال ہے، خود ”مَبْعُوثُونَ“ عامل نہیں ہے۔ اس لیے کہ درمیان میں وہ شے آگئی ہے جو اس کو منع کرتی ہے ”إِذَا“ میں عمل کرنے سے۔ کفار نے جملہ فعلیہ کو اسمیہ سے بدلا اور ظرف کو مقدم کیا اور ہمزہ کو مکرر لائے تاکہ انکار میں مبالغہ ہو۔ اور یہ بات بتانے کے لیے کہ بعث فی نفسہ ایک اوپری بات ہے اور اس حالت میں تو نہایت درجہ اوپری شے ہے۔ یہ بعث کا انکار جو ان سے صادر ہوا یہی وہ سبب ہے جس کی وجہ سے انھوں نے رسولوں کو جھٹلایا اور جو کچھ بلا ان پر نازل ہوئی اور جو معجزے وہ لائے ان پر مذاق کیا۔ اس آیت کے معنی کی تفسیر کئی جگہ گزر چکی ہے۔

﴿أَوْ أَبَاؤُنَا أَلَوْنٌ﴾ مبتداء ہے اس کی خبر محذوف ہے: ”أَيُّ: مَبْعُوثُونَ“ یعنی کیا ہمارے باپ دادے اٹھائے جائیں گے؟ مطلب یہ کہ وہ تو بڑے پرانے ہیں، ان کا اٹھانا تو اور بھی زیادہ بعید اور باطل ہے۔ کسی نے کہا ہے کہ ”إِنَّ“ اور اس کے اسم پر معطوف ہے۔ کسی نے کہا ہے کہ ”مَبْعُوثُونَ“ میں جو ضمیر ہے اس پر معطوف ہے، اس لیے ان کے درمیان فصل واقع ہوگئی ہے اور ہمزہ انکار کا ہے حرف عطف پر داخل ہوا ہے۔ اسی لیے جمہور نے بہ فتح واؤ پڑھا ہے اور امام نافع، ابن عامر اور قالون نے بہ سکون واؤ پڑھا ہے، اس بنا پر کہ ”أَوْ“ عاطفہ ہے اور ہمزہ استفہام کا نہیں ہے۔^(۳)

پھر اللہ پاک نے اپنے رسول کو حکم فرمایا کہ ان کے ڈانٹنے کے لیے یہ جواب دیں: ﴿قُلْ نَعَمْ وَأَنْتُمْ دَاخِرُونَ﴾ یہ جملہ حال ہے ”مَبْعُوثُونَ“ کے نائب فاعل سے جس پر ﴿نَعَمْ﴾ دال ہے۔ امام واحدی رحمہ اللہ نے کہا ہے کہ ”دُحُور“ بہت زیادہ ذلت کو کہتے ہیں^(۴) اور خطاب ان کو اور ان کے آباء کو ہے بہ طریق تغلیب، یعنی ہاں تم

سب کے سب اٹھائے جاؤ گے، اس حال میں کہ تم نہایت درجہ ذلیل اور حقیر ہو گے۔ پھر اللہ پاک نے ذکر کیا کہ ان کا اٹھانا تو زجرۂ واحدہ سے ہوگا، چنانچہ فرمایا ﴿فَإِنَّمَا هِيَ زَجْرَةٌ وَاحِدَةٌ﴾ یہ جملہ جواب ہے شرط مقدر کا، یا علت ہے نہی مقدر کی اور ضمیر قصہ کی ہے، یا راجع ہے طرف بعث کے جو ماقبل سے معلوم ہوتا ہے، یعنی جب امر ایسا ہوگا تو قصہ بعث کا یا بعث صرف ایک جھڑکی ہوگی، یا تم بعث کو مشکل نہ سمجھو اس لیے کہ وہ تو صرف ایک چیخ ہوگی اسرائیل کی جو بعث کے وقت صور میں پھونک دے گا۔ حسن رحمۃ اللہ علیہ نے فرمایا: مراد فقہ ثانیہ ہے۔ ⁽¹⁾ ”صَيْحَةٌ“ کا نام زجرۂ اس لیے رکھا ہے کہ مقصود اس سے زجر ہے، ماخوذ ہے اس محاورے سے کہ جس وقت چرواہا اونٹوں پر یا بکریوں پر چیختا ہے تو اس وقت یوں بولتے ہیں ”زَجَرَ الرَّاعِي الْإِبِلَ أَوِ الْغَنَمَ“ ﴿فَإِذَا هُمْ يَنْظُرُونَ﴾ یعنی جب بعث کا زجرہ ہو گا، تو اسی دم وہ زندہ اور دیکھتے ہوں گے، اپنے بد اعمال پر نظر کرتے ہوں گے۔ کسی نے کہا کہ ﴿يَنْظُرُونَ﴾ بہ معنی ”يَنْتَظِرُونَ“ ہے، یعنی انتظار کرتے ہوں گے اس معاملے کا جو ان کے ساتھ کیا جائے گا، یعنی عذاب کا، لیکن قول اول اولیٰ ہے اور یہ مبعوثین جب بعث کا معائنہ کریں گے، جس کی دنیا میں تکذیب کیا کرتے تھے تو کہیں گے: ﴿يَوَيْلَنَا﴾ یعنی اپنی جانوں پر ویل پکاریں گے۔

امام زجاج رحمۃ اللہ علیہ نے کہا: ”وَيْلٌ“ ایک کلمہ ہے جس کو کہنے والا ہلاکت کے وقت کہتا ہے۔ ⁽²⁾ امام فراء رحمۃ اللہ علیہ نے کہا ہے کہ اصل اس کی ”يَا وَيْ لَنَا“ ہے۔ ”وَيْ“ بہ معنی حزن ہے۔ گویا یوں کہا: ”يَا حُزْنَ لَنَا“ یعنی اے رنج و غم واسطے ہمارے۔ امام نحاس رحمۃ اللہ علیہ نے کہا: اگر ویسا ہوتا، جیسا کہ امام فراء رحمۃ اللہ علیہ نے کہا تو وہ منفصل ہوتا، حالاں کہ مصحف میں متصل ہے، ہم نہیں جانتے کہ کوئی اس کو لکھے، مگر متصل ⁽³⁾ اور وقف اس جگہ تام ہے۔ اس لیے کہ اس کے مابعد مستقل کلام ہے، جیسا کہ امام محلی رحمۃ اللہ علیہ نے اس طرف اشارہ کیا ہے کہ فرشتے ان سے کہیں گے: ﴿هَذَا يَوْمُ الدِّينِ﴾ ⁽⁴⁾ یا یہ جملہ تعلیل ہے ان کے ویل پکارنے کی اور ﴿الدِّينِ﴾ بہ معنی جزا ہے۔ گویا انھوں نے کہا: اے ہماری خرابی! تو آ یہ تیرا وقت ہے، اس لیے کہ یہ وہ دن ہے جس میں ہم اپنے اعمال کفر اور تکذیب رسل کی جزا دیے جائیں گے۔ چنانچہ فرشتے ان کو جواب دیں گے کہ ﴿هَذَا يَوْمُ الْفَصْلِ الَّذِي كُنْتُمْ بِهِ تُكَذِّبُونَ﴾ یہ بھی جائز ہے کہ کفار کے قول سے ہو جو بعض بعض سے کہیں گے۔ ”فصل“ بہ معنی حکم و قضا ہے۔ اس لیے کہ اس میں فیصلہ کیا جائے گا نیک اور بد کے درمیان۔ ﴿أَحْشَرُوا الَّذِينَ ظَلَمُوا وَأَزْوَاجَهُمْ﴾ یہ اللہ پاک کی طرف سے فرشتوں کو حکم ہے کہ جمع کریں مشرکوں کو اور ان کے ازواج کو۔ یا خود فرشتے ایک دوسرے کو خطاب کریں گے ظالموں کو جمع کرنے کے لیے ان کے مقام سے موقف کی طرف۔ کسی نے کہا ہے کہ موقف سے دوزخ کی طرف۔ چنانچہ سیدنا عبداللہ بن عباس رضی اللہ عنہما نے فرمایا کہ یہ

بات فرشتے زبانیہ سے کہیں گے۔^① ”أَزْوَاجٌ“ سے مراد شرک میں ان کے مشابہ اور مماثل ہیں اور کفر میں ان کے تابع اور پیرو ہیں جو تکذیبِ رسل میں اُن کی پیروی کیا کرتے تھے۔ امام قتادہ اور ابو العالیہ رحمہما نے اسی طرح کہا ہے۔ امام حسن اور مجاہد جہت نے کہا ہے کہ ”أَزْوَاجٌ“ سے مراد ان کی مشرک بیویاں ہیں جو ظلم اور کفر میں ان کے موافق تھیں۔ امام ضحاک رحمہ اللہ نے کہا ہے کہ اس سے مراد شیطانوں میں سے ان کے ساتھی ہیں، ہر کافر اپنے شیطان کے ساتھ حشر کیا جائے گا۔

امام مقاتل رحمہ اللہ بھی اسی کے قائل ہیں، یہ تین قول ہیں۔ سیدنا عمر رحمہ اللہ سے بھی پہلے قول کی طرح مروی ہے، فرمایا کہ ان کے امثال جو ان جیسے ہیں، آئیں گے۔ سود والے سود والوں کے ساتھ، زنا والے زنا والوں کے ساتھ اور شراب والے شراب والوں کے ساتھ۔ جنت میں بھی مختلف قسم کے لوگ ہیں اور آگ میں مختلف قسمیں ہیں۔ سیدنا عبداللہ بن عباس رضی اللہ عنہما کی روایت کے الفاظ ”أَشْبَاهُهُمْ“ اور ”نُظَرَاءَهُمْ“ ہیں^② یعنی گناہ گاروں میں سے ان کی نظیر۔ بت پرست بت پرستوں کے ساتھ، ستارہ پرست ستارہ پرستوں کے ہمراہ۔ جیسے اللہ تعالیٰ کا فرمان ہے:

﴿وَكُنْتُمْ أَزْوَاجًا ثَلَاثَةً﴾ [الواقعة: ۷] ”اور تم تین جماعتوں میں ہو جاؤ گے۔“

اس سے کوئی مانع نہیں ہے کہ آیت سب قولوں پر محمول ہو: ﴿وَمَا كَانُوا يَعْبُدُونَ﴾ ﴿مِنْ دُونِ اللَّهِ﴾ یعنی اور جمع کرو اس شے کو جس کو وہ پوجتے تھے، اللہ کے سوا بتوں اور شیطانوں وغیرہ سے۔ یہ عموم، جو مائے موصولہ سے معلوم ہوتا ہے کیوں کہ مراد معبود ہیں عابد نہیں ہیں، جیسا کہ کہا گیا ہے، مخصوص ہے اس لیے کہ کفار کے طائفوں میں سے کسی نے تو مسیح علیہ السلام کو پوجا ہے اور کسی نے فرشتوں کو، چنانچہ یہ لوگ اس عموم سے اس آیت کے سبب سے خارج ہوں گے: ﴿إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ﴾ [الأنبياء: ۱۰۱] ”البتہ بے شک جن کے لیے ہماری طرف سے نیکی پہلے ہی ٹھہر چکی ہے، وہ سب جہنم سے دور ہی رکھے جائیں گے۔“

بتوں کے حشر کرنے کی وجہ باوجود اس کے کہ وہ جماد ہیں عقل نہیں رکھتے، یہ ہے کہ منظور اُن کی عبادت کرنے والوں کو ڈاٹنا اور دھمکی دینا ہے اور ان کو ذلیل کرنا ہے اور اس بات کا ظاہر کرنا ہے کہ وہ نفع دیتے ہیں نہ ضرر۔ کسی نے کہا ہے کہ موصول عبارت ہے مشرکوں سے، اس کو خاص طور پر تعلیلِ حکم کے لیے لائے ہیں اس شے کے ساتھ جو اس کے صلے کے تحت میں ہے، چنانچہ نہ عموم ہے نہ تخصیص ہے۔ ﴿فَاهْدُوهُمْ إِلَىٰ صِرَاطِ الْجَحِيمِ﴾ یعنی ان محشورین کو آگ کا راستہ بتاؤ اور ان کو اس کی طرف ہانکو۔ محاورے میں بولتے ہیں: ”هَدَيْتُهُ الطَّرِيقَ وَهَدَيْتُهُ إِلَيْهَا، أَي: دَلَلْتُهُ عَلَيْهَا“ اس میں ان کے ساتھ تہکم (مذاق) ہے۔ سیدنا عبداللہ بن عباس رضی اللہ عنہما کی روایت کے الفاظ یہ ہیں: ”وَجَّهُوهُمْ وَدَلُّوهُمْ إِلَىٰ طَرِيقِ النَّارِ“^③ یعنی ان کو متوجہ کرو اور ان کو آگ کی راہ بتاؤ۔

①. تفسیر ابن ابی حاتم (۳۲۰۷/۱۰) ②. تفسیر القرطبی (۷۳/۱۵) فتح القدیر (۵۱۵/۴)

③. تفسیر الطبری (۲۹/۲۱) تفسیر ابن ابی حاتم (۳۲۰۸/۱۰) فتح البیان (۳۷۳/۱۱) ۳۷۹

وَقِفُّهُمْ إِنَّهُمْ مَسْئُولُونَ ﴿٢٤﴾ مَا لَكُمْ لَا تَنَاصَرُونَ ﴿٢٥﴾
 بَلْ هُمْ الْيَوْمَ مُسْتَسْلِمُونَ ﴿٢٦﴾ وَأَقْبَلَ بَعْضُهُمْ عَلَى بَعْضٍ
 يَتَسَاءَلُونَ ﴿٢٧﴾ قَالُوا إِنَّكُمْ كُنْتُمْ تَأْتُونَنَا عَنِ الْيَمِينِ ﴿٢٨﴾ قَالُوا
 بَلْ لَمْ تَكُونُوا مُؤْمِنِينَ ﴿٢٩﴾ وَمَا كَانَ لَنَا عَلَيْكُمْ مِنْ سُلْطَانٍ
 بَلْ كُنْتُمْ قَوْمًا طَغَيْنَ ﴿٣٠﴾ فَحَقَّ عَلَيْنَا قَوْلُ رَبِّنَا إِنَّ الَّذِإِ يَقُونُ ﴿٣١﴾
 فَأَعْوَيْنَكُمْ إِنََّّا كُنَّا غَوِينَ ﴿٣٢﴾ فَإِنَّهُمْ يَوْمَئِذٍ فِي الْعَذَابِ
 مُشْتَرِكُونَ ﴿٣٣﴾ إِنَّا كَذَلِكَ نَفْعَلُ بِالْمُجْرِمِينَ ﴿٣٤﴾ إِنَّهُمْ كَانُوا
 إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ ﴿٣٥﴾ وَيَقُولُونَ إِنَّا
 لَتَارِكُوا آلِهَتِنَا لِشَاعِرٍ مَّجْنُونٍ ﴿٣٦﴾ بَلْ جَاءَ بِالْحَقِّ وَصَدَقَ
 الْمُرْسَلِينَ ﴿٣٧﴾

اور انھیں ٹھہراؤ، بلاشبہ ان سے باز پرس کی جائے گی ﴿٢٤﴾ (کہا جائے گا:) تمہیں کیا ہوا، تم ایک دوسرے کی مدد نہیں کرتے؟ ﴿٢٥﴾ بلکہ آج وہ (سب) فرماں بردار ہیں ﴿٢٦﴾ اور وہ ایک دوسرے کی طرف متوجہ ہو کر باہم پوچھیں گے ﴿٢٧﴾ کہیں گے: بے شک تم تو ہمارے پاس دائیں (اور بائیں) طرف سے آیا کرتے تھے ﴿٢٨﴾ وہ کہیں گے: (نہیں!) بلکہ تم خود ہی ایمان لانے والے نہیں تھے ﴿٢٩﴾ اور تم پر ہمارا کوئی زور نہیں تھا، بلکہ تم خود ہی سرکشی کرنے والے تھے ﴿٣٠﴾ پھر ہم (سب) پر ہمارے رب کی بات ثابت ہو گئی، بے شک ہم (سب ہی عذاب کا مزہ) چکھنے والے ہیں ﴿٣١﴾ چناں چہ ہم نے تمہیں گمراہ کیا، بلاشبہ ہم خود بھی گمراہ تھے ﴿٣٢﴾ چناں چہ یقیناً وہ اس دن عذاب میں مشترک ہوں گے ﴿٣٣﴾ بے شک ہم مجرموں سے ایسا ہی (سلوک) کرتے ہیں ﴿٣٤﴾ بے شک جب ان سے کہا جاتا کہ اللہ کے سوا کوئی معبود نہیں تو وہ تکبر کرتے تھے ﴿٣٥﴾ اور کہتے: کیا بھلا ہم اپنے معبودوں کو ایک دیوانے شاعر کے کہنے پر چھوڑ دیں؟ ﴿٣٦﴾ بلکہ وہ تو حق لایا ہے اور اس نے (سب) رسولوں کی تصدیق کی ہے ﴿٣٧﴾

روزِ قیامت مشرکین کی باز پرس اور ان کی بے بسی:

ان کو ٹھہرا لو، یعنی حکم کے بعد ٹھہرا کر آپس میں لڑا دیں گے۔ تم تو ہمارے پاس ہماری دائیں طرف سے آتے

تھے، یعنی ہم پر چڑھے آتے تھے، تاکہ زور سے اور رعب سے ہمیں بہکاؤ۔ داہنا ہاتھ زور کا ہوتا ہے۔ ہمارے رب کی بات ثابت ہو چکی، یعنی ﴿لَا مَلَأَنَّ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْمَعِينَ﴾ [ص: ۸۵] ”کہ تجھ سے اور تیرے تمام ماننے والوں سے میں (جہنم) کو بھردوں گا۔“ انتہی۔

قرآن تعالیٰ: ﴿وَقِفُّهُمْ إِنَّهُمْ مَسْئُولُونَ﴾ یعنی ان کو ٹھہراؤ، یہاں تک کہ وہ اپنے اقوال اور اعمال کے بارے میں پوچھے جائیں، جو دنیا میں اُن سے صادر ہوئے، جیسا کہ امام ضحاک رحمہ اللہ نے سیدنا عبداللہ بن عباس رضی اللہ عنہما سے روایت کیا ہے: ”أَيُّ: أَحْسُوهُمْ إِنَّهُمْ مُحَاسَبُونَ“^① یعنی ان کو روکو ان سے حساب لیا جائے گا۔ سیدنا عبداللہ بن عباس رضی اللہ عنہما نے انس بن مالک رضی اللہ عنہ سے روایت کیا ہے کہ رسول اللہ ﷺ نے فرمایا کہ ہر بلانے والا خواہ اس نے کسی شے کی طرف بلایا ہوگا، وہ قیامت کے دن ٹھہرایا ہوا ہوگا، اس کے ساتھ نہ وہ اسے چھوڑے گا نہ اس سے علاحدہ ہوگا، اگرچہ ایک مرد نے ایک ہی مرد کو بلایا ہو، پھر آیت مذکور پڑھی۔ امام ترمذی رحمہ اللہ نے اس کو لیث بن ابی سلیم سے مروی حدیث سے روایت کیا ہے اور امام ابن جریر رحمہ اللہ نے عن رجل عن انس رضی اللہ عنہ مرفوعاً روایت کیا ہے۔^② عبداللہ بن مبارک رحمہ اللہ نے کہا: میں نے عثمان بن زائدہ کو سنا، وہ کہتے تھے کہ سب سے پہلے مرد کو جس کے بارے میں پوچھا جائے گا، وہ اس کے ہم نشین ہیں۔^③

پھر ان سے ملامت اور سرزنش کے طور پر کہا جائے گا: ﴿مَا لَكُمْ لَا تَنَاصَرُونَ﴾ یعنی جیسا تم نے زعم کیا تھا کہ تم سب مختصر ہو۔ ﴿بَلْ هُمْ الْيَوْمَ مُتَسَلِّبُونَ﴾ یعنی بلکہ وہ آج کے دن اللہ تعالیٰ کے حکم کے مطیع اور فرماں بردار ہیں، نہ اس کی مخالفت کریں گے نہ اس سے بھاگیں گے۔ واللہ اعلم۔

قیامت کے روز مشرکوں کا باہم جھگڑا:

﴿وَأَقْبَلَ بَعْضُهُمْ عَلَى بَعْضٍ يَتَسَاءَلُونَ﴾ اللہ پاک ذکر فرماتا ہے کہ کفار عرصاتِ قیامت میں ایک دوسرے کو ملامت کریں گے جس طرح کہ آگ کے مختلف طبقوں میں جھگڑیں گے۔ ﴿فَيَقُولُ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ مُغْنُونَ عَنَّا نَصِيبًا مِنَ النَّارِ﴾ قَالَ الَّذِينَ اسْتَكْبَرُوا إِنَّا كُلٌّ فِيهَا إِنَّ اللَّهَ قَدْ حَكَمَ بَيْنَ الْعِبَادِ﴾ [المؤمن: ۴۷-۴۸] ”کمزور لوگ تکبر والوں سے (جن کے یہ تابع تھے) کہیں گے کہ ہم تو تمہارے پیرو تھے تو کیا اب تم ہم سے اس آگ کا کوئی حصہ ہٹا سکتے ہو؟ وہ بڑے لوگ جواب دیں گے ہم

① تفسیر ابن ابی حاتم (۳۲۰۸/۱۰)

② سنن الترمذی، رقم الحدیث (۳۲۲۸) تفسیر الطبری (۳۰/۲۱) اس کی سند میں ”بشر“ راوی مجہول اور ”لیث بن ابی سلیم“ ضعیف ہے۔ (ضعیف الجامع، رقم الحدیث: ۵۱۷۰)

③ تفسیر ابن ابی حاتم (۳۲۰۸/۱۰)

تو سبھی اس آگ میں ہیں۔ اللہ تعالیٰ اپنے بندوں کے درمیان فیصلے کر چکا ہے۔“ نیز اللہ تعالیٰ نے فرمایا: ﴿وَلَوْ تَرَىٰ إِذِ الظَّالِمُونَ مَوْقُوفُونَ عِنْدَ رَبِّهِمْ يَرْجِعُ بَعْضُهُمْ إِلَىٰ بَعْضٍ الْقَوْلَ يَقُولُ الَّذِينَ اسْتُضْعِفُوا لِلَّذِينَ اسْتَكْبَرُوا لَوْلَا أَنْتُمْ لَكُنَّا مُؤْمِنِينَ ﴿٣١﴾ قَالَ الَّذِينَ اسْتَكْبَرُوا لِلَّذِينَ اسْتُضْعِفُوا أَنَحْنُ صَدَدْنَاكُمْ عَنِ الْهُدَىٰ بَعْدَ إِذْ جَاءَكُمْ ۖ بَلْ كُنْتُمْ مُجْرِمِينَ ﴿٣٢﴾ وَقَالَ الَّذِينَ اسْتُضْعِفُوا لِلَّذِينَ اسْتَكْبَرُوا بَلْ مَكْرُ اللَّيْلِ وَالنَّهَارِ إِذْ تَأْمُرُونَنَا أَنْ نَكْفُرَ بِاللَّهِ وَنَجْعَلَ لَهُ أَنْدَادًا ۚ وَأَسْرُوا النَّدَامَةَ لَمَّا رَأَوُا الْعَذَابَ ۖ وَجَعَلْنَا الْأَغْلَلَ فِي آعْنَاقِ الَّذِينَ كَفَرُوا ۖ هَلْ يُجْزَوْنَ إِلَّا مَا كَانُوا يَعْمَلُونَ﴾ [سب: ۳۱-۳۳] ”اے دیکھنے والے! کاش کہ تو ان ظالموں کو اس وقت دیکھتا جبکہ یہ اپنے رب کے سامنے کھڑے ہوئے ایک دوسرے کو الزام دے رہے ہوں گے، کمزور لوگ بڑے لوگوں سے کہیں گے: اگر تم نہ ہوتے تو ہم تو مومن ہوتے۔ یہ بڑے لوگ ان کمزوروں کو جواب دیں گے کہ کیا تمہارے پاس ہدایت آچکنے کے بعد ہم نے تمہیں اس سے روکا تھا؟ (نہیں) بلکہ تم (خود) ہی مجرم تھے۔ (اس کے جواب میں) یہ کمزور لوگ ان متکبروں سے کہیں گے، (نہیں نہیں) بلکہ دن رات مکر و فریب سے ہمیں اللہ کے ساتھ کفر کرنے اور اس کے شریک کرنے کا تمہارا حکم دینا ہماری بے ایمانی کا باعث ہوا، اور عذاب کو دیکھتے ہی سب کے سب دل میں پشیمان ہو رہے ہوں گے، اور کافروں کی گردنوں میں ہم طوق ڈال دیں گے، انھیں صرف ان کے کیے کرائے اعمال کا بدلہ دیا جائے گا۔“

اسی طرح یہاں بھی ضعفاء نے مستکبروں سے یہ کہا: ﴿إِنَّكُمْ كُنْتُمْ تَأْتُونَنَا عَنِ الْيَمِينِ﴾۔ امام ضحاک رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ ضعفاء کہتے ہیں کہ تم ہم کو اپنی قدرت سے دباتے تھے، جو تم کو ہم پر حاصل تھی، کیوں کہ ہم تو ذلیل اور دبے ہوئے تھے اور تم عزیز اور غالب۔ امام مجاہد رحمہ اللہ نے کہا: ”يَعْنِي عَنِ الْحَقِّ، وَالْكَفَّارُ تَقُولُهُ لِلشَّيَاطِينِ“ مطلب یہ ہے کہ کافر شیاطین سے کہتے ہیں کہ تم ہم کو حق سے منع کرتے تھے۔ امام قتادہ رحمہ اللہ نے کہا ہے کہ آدمیوں نے جنوں سے کہا کہ تم ہمارے پاس خیر کی جانب سے آتے تھے۔ چنانچہ ہم کو اس سے روکتے تھے اور سست کرتے تھے۔ امام سدی رحمہ اللہ نے کہا ہے کہ تم حق کی جانب سے آتے تھے اور باطل کو ہمارے لیے اچھا کر کے دکھاتے تھے اور حق سے ہم کو باز رکھتے تھے۔

امام حسن رحمہ اللہ نے فرمایا: ”أَيُّ: وَاللَّهِ يَأْتِيهِ عِنْدَ كُلِّ خَيْرٍ يُرِيدُهُ فَيَصُدُّهُ عَنْهُ“ امام ابن زید رحمہ اللہ نے کہا: معنی یہ ہیں کہ تم ہمارے اور خیر کے درمیان حائل ہوتے تھے۔ اور تم نے ہم کو اسلام سے اور ایمان سے اور خیر کے عمل کرنے سے پھیرا، جس کا ہم کو حکم کیا گیا تھا۔ یزید رشک نے کہا: ”مِنْ قَبْلِ لَا إِلَهَ إِلَّا اللَّهُ“ یعنی تم لا الہ الا اللہ کی طرف سے آتے تھے۔ مطلب یہ ہے کہ اس سے ہم کو روکتے تھے۔ نصیف نے کہا: ”مِنْ قَبْلِ مَيَامِنِهِمْ“۔

امام عکرمہ رحمہ اللہ نے کہا: ایسی جگہ سے کہ ہم تم کو امین جانتے تھے۔^(۱) ﴿قَالُوا بَلْ لَّمْ تَكُونُوا مُؤْمِنِينَ﴾ کا یہ مطلب ہے کہ جن و انس کے سردار اپنے فرماں برداروں سے کہیں گے کہ بات ویسی نہیں ہے جو تم خیال کرتے ہو، بلکہ تمہارے ہی دل ایمان کے منکر اور کفر اور عصیان کے قابل تھے۔

﴿وَمَا كَانَ لَنَا عَلَيْكُمْ مِنْ سُلْطَانٍ﴾ یعنی ہماری تم پر کوئی حجت نہ تھی اس شے کے صحیح ہونے پر جس کی طرف ہم نے تم کو بلایا۔ ﴿بَلْ كُنْتُمْ قَوْمًا طَٰغِيْنَ﴾ یعنی بلکہ تمہیں میں طغیان و سرکشی اور حق سے تجاوز کرنا تھا، چنانچہ اسی لیے تم نے ہمارا کہا مان لیا اور اس حق کو چھوڑ دیا جس کو انبیاء علیہم السلام تمہارے پاس لائے اور اس کی صحت پر تمہارے لیے حجتیں قائم کیں۔ پھر تم نے ان کی مخالفت کی۔ ﴿فَحَقَّ عَلَيْنَا قَوْلُ رَبِّنَا ۖ اِنَّا لَذَٰلِقُوْنَ﴾ بڑے لوگ ضعیف لوگوں سے کہتے ہیں کہ ثابت ہوئی ہم پر اللہ کی بات کہ ہم بد بختوں سے ہیں جو قیامت کے دن عذاب کو چکھنے والے ہیں۔ ﴿فَاَغْوَيْنَكُمْ﴾ یعنی پھر ہم نے تم کو گمراہی کی طرف بلایا۔ ﴿اِنَّا كُنَّا غٰوِيْنَ﴾ یعنی پھر ہم نے اس شے کی طرف بلایا جس میں ہم تھے، چنانچہ تم نے ہمارا کہا مان لیا۔ اللہ تبارک و تعالیٰ نے فرمایا: ﴿فَاِنَّهُمْ يَوْمَئِذٍ فِي الْعَذَابِ مُشْتَرِكُوْنَ﴾ یعنی وہ سب کے سب آگ میں ہیں، ہر کوئی اپنے اعمال کے موافق۔ ﴿اِنَّا كَذٰلِكَ نَفْعَلُ بِالْمُجْرِمِيْنَ﴾ ہم مجرموں کے ساتھ ایسا ہی کیا کرتے ہیں۔ ﴿اِنَّهُمْ كَانُوْۤا اِذَا قِيْلَ لَهُمْ لَا اِلٰهَ اِلَّا اللّٰهُ يَسْتَكْبِرُوْنَ﴾ یعنی جب ان سے دنیا میں ”لَا اِلٰهَ اِلَّا اللّٰهُ“ کہنے کے لیے کہا جاتا تو اس کے کہنے سے تکبر کرتے جس طرح کہ مومنین اسے کہتے تھے۔

امام ابن ابی حاتم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے: میں حکم کیا گیا ہوں اس بات کا کہ لوگوں سے لڑوں، یہاں تک کہ وہ ”لَا اِلٰهَ اِلَّا اللّٰهُ“ کہیں۔ پس جس شخص نے ”لَا اِلٰهَ اِلَّا اللّٰهُ“ کہہ لیا تو مقرر اس نے مجھ سے اپنا مال و جان بچا لیا، مگر اس کے حق کے ساتھ اور اس کا حساب اللہ عز و جل پر ہے۔ اور نازل کیا اللہ تعالیٰ نے اپنی کتاب میں اور ذکر کیا اس قوم کا جس نے تکبر کیا۔ چنانچہ فرمایا: ﴿اِنَّهُمْ كَانُوْۤا اِذَا قِيْلَ لَهُمْ لَا اِلٰهَ اِلَّا اللّٰهُ يَسْتَكْبِرُوْنَ﴾^(۲) نیز امام ابن ابی حاتم رحمہ اللہ نے ابو العلاء رحمہ اللہ سے روایت کیا ہے، کہا: یہود قیامت کے دن لائے جائیں گے، پھر ان سے کہا جائے گا کہ تم کیا پوجتے تھے؟ تو کہیں گے: اللہ کو اور عزیر علیہ السلام کو، چنانچہ ان سے کہا جائے گا: لو بائیں جانب۔ پھر نصاریٰ لائے جائیں گے تو ان سے کہا جائے گا: تم کیا پوجتے تھے؟ وہ کہیں گے کہ ہم اللہ کو اور مسیح علیہ السلام کو پوجتے تھے، چنانچہ ان سے کہا جائے گا: لو بائیں طرف۔ پھر مشرک لائے

(۱) تفسیر الطبری (۳۲، ۳۱/۲۱) تفسیر ابن کثیر (۹/۴)

(۲) تفسیر ابن ابی حاتم (۳۲۱۰/۱۰) یہ روایت آیت کے ذکر کے بغیر صحیح البخاری، رقم الحدیث (۲۸۷۶) صحیح مسلم، رقم الحدیث (۲۱) میں بھی مروی ہے۔

جائیں گے، چنانچہ ان سے کہا جائے گا: ”لَا إِلَهَ إِلَّا اللَّهُ“، تو وہ تکبر کریں گے، چنانچہ ان سے کہا جائے گا کہ لو بائیں جانب۔ ابونضرہ نے کہا: پھر وہ پرندوں سے بھی بڑھ کر تیز چلیں گے۔ (ابونضرہ اس حدیث کی سند میں نہیں ہیں۔ شاید سعید جریری جو ابوالعلاء سے راوی ہیں ان کی کسیت ہو۔ واللہ أعلم) امام ابوالعلاء رحمہ اللہ نے کہا: پھر مسلمان لائے جائیں گے تو اُن سے کہا جائے گا: تم کیا پوجتے تھے؟ تو وہ کہیں گے کہ ہم اللہ تعالیٰ کو پوجتے تھے، پھر ان سے کہا جائے گا: تم اس کو پہچان لو گے، جب اس کو دیکھو گے؟ تو کہیں گے: ہاں، پھر ان سے کہا جائے گا: تم اس کو کس طرح سے پہچانو گے، حالاں کہ تم نے اس کو دیکھا نہیں ہے؟ تو وہ کہیں گے: یہ ہم خوب جانتے ہیں کہ اس جیسا کوئی نہیں ہے، چنانچہ اللہ تبارک و تعالیٰ و تقدس ان کے لیے جان پہچان کا ہو جائے گا اور اللہ مومنوں کو نجات دے گا۔^①

قرآن تعالیٰ: ﴿وَيَقُولُونَ آيِنَّا لَتَارْكُوَ الْهَتِنَا لِشَاعِرٍ مَّجْنُونٍ﴾ یعنی کیا ہم اپنے اور اپنے باپ دادا کے معبودوں کو پوجنا ایک شاعر مجنون کے کہنے پر چھوڑ دیں، ان کی مراد رسول اللہ ﷺ ہیں۔ اللہ تعالیٰ نے ان کے جھٹلانے اور ان پر رد کرنے کے لیے فرمایا: ﴿بَلْ جَاءَ بِالْحَقِّ﴾ یعنی وہ شاعر اور مجنون نہیں ہے، بلکہ اللہ کا رسول ہے اور ساری خبروں اور مطالبوں میں حق لے کر آیا ہے، جس کو اللہ تعالیٰ نے اس کے لیے شریعت اور دین ٹھہرایا ہے۔ ﴿وَصَدَقَ الرُّسُلِينَ﴾ یعنی جن صفات حمیدہ اور مناجحہ سدیدہ (صحیح راستوں) کی رسولوں نے خبر دی ہے، ان میں ان کی تصدیق کی ہے اور اللہ تعالیٰ کی طرف سے اس کی شریعت اور تقدیر میں خبر دی ہے، جیسی انھوں نے خبر دی ہے، جیسا کہ اللہ پاک نے فرمایا ہے: ﴿مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ﴾ [حم السجدة: ۴۳] ”آپ سے وہی کہا جاتا ہے جو آپ سے پہلے کے رسولوں سے بھی کہا گیا، یقیناً آپ کا رب معافی والا اور دردناک عذاب والا ہے۔“ (کذا فی ابن کثیر)^②

فتح البیان کا بیان:

محاورے میں بولتے ہیں: ”وَقَفْتُ الدَّابَّةَ أَقْفَهَا وَقَفًا فَوْقَفْتُ وَهِيَ وَقُوفًا“، یعنی ٹھہرایا میں نے سواری کو تو وہ ٹھہر گئی۔ مطلب یہ ہے کہ وقوف لازم اور متعدی دونوں طرح آتا ہے، ”قِفُوهُمْ“ میں متعدی ہے۔ فرشتوں کو حکم ہو گا کہ ان کو موقف میں روکو۔ ان کا یہ روکنا جہنم کی طرف ہانکنے سے پہلے ہو گا، یعنی حساب کے لیے ان کو ٹھہراؤ، پھر اس کے بعد جہنم کی طرف ہانکو۔ گویا فرشتوں کو جو اُن کے جہنم کی طرف ہانکنے کا حکم ہوا تھا تو انھوں نے اس حکم کی طرف سرعت کی، اس لیے ان کو یہ فرمایا کہ ان کو ٹھہراؤ۔

﴿إِنَّهُمْ قَسُوْلُونَ﴾ پہلے جملے کی تحلیل ہے، یعنی اس لیے کہ ان سے پوچھنا ہے۔ مطلب یہ ہے کہ یہ ٹھہرانا

② تفسیر ابن کثیر (۸/۱۰-۱۱)

① تفسیر ابن ابی حاتم (۳۲۱/۱۰)

کچھ اس لیے نہیں کہ ان سے عفو و درگزر کیا جائے، نہ اس لیے کہ عذاب کی تاخیر سے آرام پائیں، بلکہ اس لیے ہے کہ ان سے باز پرس کی جائے، لیکن اس سوال سے مراد ان کے عقائد و اعمال کا سوال نہیں ہے، جیسا کہ بعض نے کہا ہے، کیوں کہ یہ تو جہنم کی طرف حکم ہونے سے پہلے واقع ہو چکا ہے، بلکہ یہ سوال تو اس شے کے بارے میں ہے جس پر ﴿مَا لَكُمْ لَا تَنَاصَرُونَ﴾ ناطق ہے۔ یہ مذاق اور زجر و توبیخ کے طور پر ہوگا۔ یعنی تم کو کیا ہوا ہے کہ تم میں سے کوئی کسی کی مدد نہیں کرتا، جیسے کہ تم دنیا میں کرتے تھے؟! اس سوال کی تاخیر اس وقت تک اس لیے کی کہ یہ وقت تجیز عذاب کا ہے اور مدد کی سخت حاجت کا موقع ہے اور اس سے امید بالکل ٹوٹ جانے کی حالت ہے، چنانچہ ایسے وقت میں ڈانٹ اور سرزنش کا بہت اثر ہوتا ہے۔ یہ حاصل ہے ابوالسعود کا۔^(۱)

امام بیضاوی رحمہ اللہ نے اس سوال کو عقائد اور اعمال کا سوال ٹھہرایا ہے اور تقدیم اور تاخیر کا یہ جواب دیا ہے کہ حرف و اترتیب کا فائدہ نہیں دیتا ہے۔^(۲) دوسرے یہ بھی جائز ہے کہ اس موقف میں ٹھہرانے کا سبب یہی سوال ہو اور اس کی جگہ جہنم ہو۔ پوری تقریر شیخ زہادے میں ہے۔ کسی نے کہا ہے کہ ﴿مَا لَكُمْ﴾ کا اشارہ ابو جہل کے قول کی طرف ہے جو اس نے بدر کے دن کہا تھا: ﴿نَحْنُ جَمِيعٌ مُّنتَصِرُونَ﴾ [القمر: ۴۴] ”ہم غلبہ پانے والی جماعت ہیں۔“ امام کلینی رحمہ اللہ نے کہا ہے کہ اپنے اعمال، اقوال اور افعال کے متعلق پوچھے جائیں گے، یعنی سب کے متعلق۔ امام ضحاک رحمہ اللہ نے کہا ہے کہ اپنی خطاؤں کے بارے میں۔^(۳) کسی نے کہا ہے کہ ”لا إله إلا الله“ کے متعلق۔ کسی نے کہا ہے کہ بندوں پر ظلم کے بارے میں۔ سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا ہے کہ قیامت کے دن بندے کے دونوں قدم زائل نہ ہوں گے (حرکت نہ کر سکیں گے) جب تک کہ اس سے چار چیزوں کے متعلق پوچھا نہ جائے: اس کی عمر کے بارے میں کہ اس کو کس شے میں فنا کیا اور اس کے علم کے متعلق کہ اس پر کہاں تک عمل کیا اور اس کے مال کے متعلق کہ اس کو کہاں سے کمایا اور کس شے پر خرچ کیا اور اس کے جسم کے متعلق کہ کس شے میں اس کو بوسیدہ کیا؟^(۴) اور ایک روایت میں یہ ہے کہ اس کی جوانی کے متعلق کہ کس شے میں پرانی کی۔ (أخرجہ الترمذی)

جمہور نے ﴿إِنَّهُمْ﴾ کو بہ کسرِ ہمزہ اور عیسیٰ بن عمر رحمہ اللہ نے بہ فتحِ ہمزہ پڑھا ہے۔ امام کسائی نے کہا: ”أَيُّ: لِأَنَّهُمْ أَوْ بَانَّهُمْ“۔ ﴿تَنَاصَرُونَ﴾ کی اصل ”تَنَاصَرُونَ“ ہے، ایک تاء کو تخفیف کے لیے گرا دیا ہے۔ پھر اللہ پاک نے ماقبل کے مضمون سے ہٹ کر وہ حالت بیان کی جس پر وہ وہاں ہوں گے۔ چنانچہ فرمایا: ﴿بَلْ هُمْ الْيَوْمَ

(۱) تفسیر أبي السعود (۱۸۸/۷) (۲) تفسیر البيضاوي (۹/۵) (۳) تفسیر القرطبي (۷۴/۱۵)

(۴) سنن الترمذی، رقم الحديث (۲۴۱۷) صحيح الجامع، رقم الحديث (۷۳۰۰) یہ روایت سیدنا ابو ہریرہ رضی اللہ عنہ کے بجائے سیدنا ابو ہریرہ سلمی رضی اللہ عنہ سے مروی ہے۔

(۵) سنن الترمذی، رقم الحديث (۲۴۱۶) صحيح الجامع، رقم الحديث (۷۲۹۹)

مُسْتَسْلِمُونَ﴾ یعنی بلکہ وہ آج مطیع و فرماں بردار ہیں، اس لیے کہ حیلہ اور تدبیر سے عاجز ہیں۔ امام قتادہ رحمہ اللہ نے کہا ہے کہ اللہ کے عذاب میں خاضع (عاجز) ہیں۔ امام اخفش رحمہ اللہ نے کہا: اپنے ہاتھوں سے ڈالنے والے ہیں۔^(۱) جب کوئی شخص کسی شے کے لیے فرماں بردار اور عاجز ہوتا ہے تو بولتے ہیں: ”اِسْتَسْلَمَ لِلشَّيْءِ“ ﴿وَأَقْبَلَ بَعْضُهُمْ عَلَىٰ بَعْضٍ يَتَسَاءَلُونَ﴾ یعنی بعض کفار بعض پر متوجہ ہوں گے، باہم ایک دوسرے کو ملامت کریں گے اور آپس میں جھگڑیں گے۔ کہا ہے کہ یہ لوگ اتباع اور رؤسا ہیں، ایک دوسرے سے سوال کریں گے، وہ سوال سرزنش، ملامت اور خصامت کا ہوگا۔

سیدنا عبداللہ بن عباس رضی اللہ عنہما نے فرمایا ہے کہ یہ اس وقت ہوگا جب دوسرے نفع سے اٹھائے جائیں گے۔ امام مجاہد رحمہ اللہ نے کہا ہے کہ یہ قول کفار کا شیاطین کو ہے۔ امام قتادہ رحمہ اللہ نے کہا ہے کہ انسانوں کا جنوں کو ہے،^(۲) لیکن قول اول زیادہ مناسب ہے، اس لیے کہ یہ قول ﴿إِنَّكُمْ كُنْتُمْ تَأْتُونَنَا عَنِ الْيَمِينِ﴾ اتباع کا رؤسا کو ہے، یعنی تم ہمارے پاس حق، دین اور طاعت سے ہم کو روکنے کے لیے آتے تھے۔ امام زجاج رحمہ اللہ نے کہا: دین کی طرف سے، چنانچہ تم ہمارے خیال میں یہ بات ڈالتے تھے کہ دین حق وہی شے ہے جس کے ساتھ تم ہم کو بہکاتے ہو۔^(۳) ”يَمِينٌ“ حق سے عبارت ہے۔ یہ اس قول کی طرح ہے جس کی خبر اللہ تعالیٰ نے ابلیس کی طرف سے دی ہے: ﴿ثُمَّ لَا تَأْتِيهِمْ مِّنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَنِهِمْ وَعَنْ شَمَائِلِهِمْ﴾ [الأعراف: ۱۷] ”پھر میں ان پر حملہ کروں گا ان کے آگے سے بھی، ان کے پیچھے سے بھی اور ان کی داہنی جانب سے بھی اور ان کی بائیں جانب سے بھی۔“

امام واحدی رحمہ اللہ نے کہا ہے کہ اہل معانی نے کہا ہے کہ رؤسا نے ان اتباع کے واسطے قسم کھائی تھی کہ جس شے کی طرف وہ ان کو بلاتے ہیں حق وہی ہے، چنانچہ انھوں نے ان کی قسموں پر اعتماد کیا۔ ﴿تَأْتُونَنَا عَنِ الْيَمِينِ﴾ کے یہ معنی ہیں کہ تم ہمارے پاس آتے تھے قسموں کی طرف سے جن کو تم کھاتے تھے، چنانچہ ہم نے ان پر وثوق کیا، کہا: اور مفسرین پہلے قول پر ہیں۔^(۴) کسی نے کہا کہ یہ معنی ہیں کہ تم آتے تھے داہنی طرف سے جس کو ہم دوست رکھتے تھے اور اس سے نیک فال لیتے ہیں، تاکہ تم اس کے ساتھ ہم کو نصیحت اور خیر خواہی کے انداز سے دھوکا دو۔ جو شے داہنی طرف سے آتی ہے، عرب لوگ اس سے نیک فال لیتے ہیں اور اس کا نام سائح (کھال کھینچنے والا) رکھتے ہیں۔ کسی نے کہا ہے کہ ”یمین“ بہ معنی قوت ہے، یعنی تم ہم کو قوت و غلبہ اور قہر کے ساتھ منع کرتے تھے، جس طرح اس آیت میں ہے: ﴿فَرَاغَ عَلَيْهِمْ ضَرْبًا بِالْيَمِينِ﴾ [الصافات: ۹۳] ”پھر تو (پوری قوت کے ساتھ) دائیں ہاتھ سے

(۱) تفسیر القرطبی (۷۴، ۷۳/۱۵) (۲) تفسیر ابن ابی حاتم (۳۲۰۹/۱۰) تفسیر الطبري (۳۱/۲۱)

(۳) معانی القرآن (۳۰۲/۴) (۴) فتح القدیر (۵۱۶/۴)

انہیں مارنے پر پل پڑے۔“ یعنی قوت کے ساتھ۔ جملہ مذکورہ مستانفہ ہے، سوالِ مقدر کا جواب ہے۔ گویا کسی نے پوچھا کہ اتباع نے رؤسا سے کیا کہا؟ تو یہ جواب ہے کہ انہوں نے کہا: ﴿كُنْتُمْ تَأْتُونَنَا عَنِ الْيَمِينِ﴾

اسی طرح جملہ ﴿قَالُوا بَلْ لَّمْ تَكُونُوا مُؤْمِنِينَ﴾ مستانفہ ہے۔ گویا کسی نے کہا کہ رؤسا نے ان کو کیا جواب دیا؟ تو اس کا یہ جواب ہے کہ رؤسا نے اتباع سے کہا یا شیاطین نے کہا: بلکہ تم مومن نہ تھے اور ہم نے تم کو ایمان سے نہیں روکا۔ مطلب یہ ہے کہ تم کبھی مومن ہی نہ تھے کہ ہم تم کو ایمان سے کفر کی طرف پھرتے، بلکہ تم تو اصل سے کفر پر تھے اور اسی پر جمے رہے، غرضیکہ رؤسا نے یا شیاطین نے پانچ جواب دیے: ایک تو یہ ہے جو بیان ہوا۔ دوسرا یہ ہے: ﴿وَمَا كَانَ لَنَا عَلَيْكُمْ مِنْ سُلْطَانٍ﴾ یعنی ہم کو تم پر کوئی قوت و قدرت اور غلبہ نہ تھا کہ ہم تم کو کفر میں داخل کریں اور ایمان سے نکالیں۔

تیسرا جواب یہ ہے: ﴿بَلْ كُنْتُمْ قَوْمًا طَٰغِينَ﴾ یعنی تم خود کفر اور گمراہی میں حد سے بڑھنے والے تھے۔ چوتھا یہ ہے: ﴿فَحَقَّ عَلَيْنَا قَوْلُ رَبِّنَا إِنَّا لَذَٰلِقُونَ﴾ یعنی واجب اور لازم ہوا ہم پر اور تم پر ہمارے رب کا قول۔ مراد یہ قول ہے: ﴿لَا مَلَأَنَّ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْعِلِينَ﴾ [ص: ۸۵] ”تجھ سے اور تیرے تمام ماننے والوں سے میں (بھی) جہنم کو بھر دوں گا۔“ کہ ہم سب البتہ اس عذاب کو چکھنے والے ہیں، جس کی وعید وارد ہوئی۔ امام زجاج رحمہ اللہ نے کہا: یعنی گمراہ کرنے والا اور گمراہ آگ میں ہیں۔^①

پانچواں جواب یہ ہے: ﴿فَاغْوَيْنَكُمْ إِنَّا كُنَّا غَاوِينَ﴾ یعنی ہم نے تم کو راہِ ہدایت سے بہکایا اور تم کو اس گمراہی کی طرف بلایا جس میں ہم تھے۔ اور جس کفر پر تم تھے، اس کو ہم نے تمہارے لیے اچھا کر دکھایا، چنانچہ تم نے ہمارا کہا مانا اپنے اختیار سے اور گمراہی کو ہدایت سے زیادہ پسند کرنے کی وجہ سے۔ ہم خود بہکنے والے تھے، چنانچہ اس بات میں ہم پر کسی طرح کا عتاب نہیں کہ ہم نے تمہیں گمراہ کرنے کی کوشش کی، کیوں کہ ہم نے چاہا کہ تم بھی گمراہی میں ہم جیسے ہو جاؤ۔ آیت کے معنی یہ ہیں کہ ہم نے تمہیں گمراہ کرنے کے لیے اقدام کیا، کیوں کہ ہم خود گمراہی کے ساتھ موصوف تھے۔ چنانچہ یہاں یہ اقرار کیا کہ وہ ان کو گمراہ کرنے کا سبب ہوئے، لیکن زبردستی اور غلبے سے نہیں اور پہلے اپنے آپ سے قہر اور غلبے کی نفی کی تھی، یوں کہا: ﴿وَمَا كَانَ لَنَا عَلَيْكُمْ مِنْ سُلْطَانٍ﴾

پھر اللہ پاک نے تابعین اور متبوعین کی طرف سے یہ خبر دی: ﴿فَإِنَّهُمْ يَوْمَئِذٍ فِي الْعَذَابِ مُشْتَرِكُونَ﴾ یعنی جس دن وہ آپس میں سوال کریں گے اور لڑیں جھگڑیں گے اس تقریر سے جس کا ذکر ہو چکا، سب کے سب عذاب میں شریک ہوں گے جس طرح کہ گمراہی میں شریک تھے۔ ﴿إِنَّا كَذٰلِكَ نَفْعَلُ بِالْمُجْرِمِينَ﴾

یعنی ہم ایسا ہی کیا کرتے ہیں۔ جرم والوں سے مراد مشرکین ہیں، جس طرح کہ اس آیت سے معلوم ہوتا ہے کہ ﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ﴾ ﴿يَسْتَكْبِرُونَ﴾ محل نصب میں ہے بنا بر خبر ”كَانَ“ یا محل رفع میں ہے اس بنا پر کہ ”إِنَّ“ کی خبر ہے اور ”كَانَ“ (ملغی“ ہے) یعنی جب ان سے کہا جاتا کہ ”لَا إِلَهَ إِلَّا اللَّهُ“ کہو تو اس کے قبول کرنے سے تکبر کرتے تھے۔

فتح البیان میں سیدنا ابو ہریرہ رضی اللہ عنہ سے مروی حدیث میں جو مذکور ہو چکی ہے ﴿يَسْتَكْبِرُونَ﴾ کے بعد اتنا زیادہ ہے: ﴿إِذْ جَعَلَ الَّذِينَ كَفَرُوا فِي قُلُوبِهِمُ الْحَيَّةَ الْحَيَّةَ فَاَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَالزَّمَهُمْ كَلِمَةَ التَّقْوَى وَكَانُوا أَحَقَّ بِهَا وَأَهْلَهَا﴾ [الفتح: ۲۶] ”جبکہ ان کافروں نے اپنے دلوں میں حمیت کو جگہ دی اور حمیت بھی جاہلیت کی، تو اللہ تعالیٰ نے اپنے رسول پر اور مومنین پر اپنی طرف سے تسکین نازل فرمائی اور اللہ تعالیٰ نے مسلمانوں کو تقویٰ کی بات پر جمائے رکھا اور وہ اس کے اہل اور زیادہ مستحق تھے۔“

یہ کلمہ ”لا إله إلا الله محمد رسول الله“ ہے۔ مشرکوں نے اس سے تکبر کیا حدیبیہ کے دن کہ جس دن رسول اللہ صلی اللہ علیہ وسلم نے ان سے مدت کے معاملے پر مکاتبہ کیا۔^(۱) سیدنا عبداللہ بن عباس رضی اللہ عنہما نے فرمایا کہ جس وقت اللہ تعالیٰ کے ساتھ شرک نہ کیا جاتا تھا تو استزکاف کرتے تھے،^(۲) یعنی ننگ و عار کرتے تھے۔ حق سے مراد قرآن شریف ہے جو توحید اور وعد و وعید پر مشتمل ہے۔ ﴿وَصَدَّقَ الْمُرْسَلِينَ﴾ کا یہ مطلب ہے کہ جس توحید و وعد و وعید و اثباتِ دارِ آخرت کو رسول لے کر آئے ان میں ان کی تصدیق کی اور ان کی مخالفت نہیں کی اور وہ شے نہیں لائے جس کو ان سے پہلے کے رسول نہیں لائے۔^(۳) (کذا فی فتح البیان)

إِنَّكُمْ لَذَائِقُوا الْعَذَابِ الْإِلِيمِ^(۳۸) وَمَا تُجْزَوْنَ إِلَّا مَا كُنْتُمْ تَعْمَلُونَ^(۳۹) إِلَّا عِبَادَ اللَّهِ الْمُخْلَصِينَ^(۴۰) أُولَٰئِكَ لَهُمْ رِزْقٌ مَّعْلُومٌ^(۴۱) فَوَاكِهُ^(۴۲) وَهُمْ مُكْرَمُونَ^(۴۳) فِي جَنَّاتِ النَّعِيمِ^(۴۴) عَلَى سُرُرٍ مُّتَقَابِلِينَ^(۴۵) يُطَافُ عَلَيْهِمْ بِكَاسٍ مِّنْ مَّعِينٍ^(۴۶) بَيضَاءَ لَّدَّةٍ^(۴۷) لِلشَّرْبِ بَيْنَ^(۴۸) لَا فِيهَا غَوْلٌ وَلَا هُمْ عَنْهَا يُنْزَفُونَ^(۴۹) وَعِنْدَهُمْ قَصِيرَاتُ الطَّرْفِ عِينٌ^(۵۰) كَأَنَّهُنَّ بَيْضٌ مَّكْنُونٌ^(۵۱)

بے شک تم اب دردناک عذاب (کامزہ) ضرور چکھو گے^(۳۸) تمہیں بس اسی کا بدلہ دیا جائے

گا جو تم عمل کرتے تھے ③۹ مگر اللہ کے چنے ہوئے بندے (عذاب سے محفوظ رہیں گے) ④۰ انہی (لوگوں) کے لیے مقررہ روزی ہے ④۱ یعنی (جنت کے) لذیذ پھل، اور وہ لوگ معزز ہوں گے ④۲ نعمت کے باغوں میں ④۳ ایک دوسرے کے سامنے تختوں پر (براجمان) ہوں گے ④۴ ان کے لیے جاری چشمے سے شراب (طہور) کا بھرا جام پھرایا جائے گا ④۵ سفید رنگ (بالکل صاف شفاف) پینے والوں کے لیے لذت (والی ہوگی) ④۶ نہ اس سے سر چکرائے گا اور نہ وہ اس سے مدہوش ہوں گے ④۷ اور ان کے پاس ہوں گی نیچی نگاہ والی، غزال چشم (خوبصورت آنکھوں والی حوریں) ④۸ گویا کہ وہ پردوں میں چھپائے ہوئے (شتر مرغ کے) انڈے ہیں ④۹

مشرکوں کی سزا اور مخلصین کی جزا کا بیان:

یعنی ان کے گناہوں کے بدلے معاف نہیں ہوئے۔ چھپائے ہوئے انڈے۔ بعض کہتے ہیں کہ مراد شتر مرغ کے انڈے ہیں جو بہت خوش رنگ ہوتے ہیں۔ انتہی۔

اللہ پاک لوگوں سے مخاطب ہو کر فرماتا ہے کہ بے شک تم البتہ عذاب الیم چکھنے والے ہو اور بدلہ نہ دیے جاؤ گے مگر اسی چیز کا جو تم کرتے تھے۔ پھر اس سے اپنے مخلص بندوں کو نکالا اور فرمایا: ﴿إِلَّا عِبَادَ اللَّهِ الْمُخْلَصِينَ﴾ جس طرح کہ فرمایا: ﴿وَالْعَصْرِ ۝۱ إِنَّ الْإِنْسَانَ لَفِي خُسْرٍ ۝۲﴾ [الانسان: ۱-۲] ”زمانے کی قسم! بے شک (بالیقین) انسان سرتا سر نقصان میں ہے سوائے ان لوگوں کے جو ایمان لائے اور نیک عمل کیے۔“ نیز فرمایا: ﴿وَأَنْ مِّنْكُمْ إِلَّا وَارِدُهَا كَانَ عَلَىٰ رَبِّكَ حَتْمًا مَّقْضِيًّا ۝۷۱ ثُمَّ تُنْجَىٰ الَّذِينَ آمَنُوا وَنَذَرُ الظَّالِمِينَ فِيهَا جِثِّيًّا﴾ [مریم: ۷۱-۷۲] ”تم میں سے ہر ایک وہاں ضرور وارد ہونے والا ہے، یہ تیرے پروردگار کے ذمے قطعی، فیصل شدہ امر ہے پھر ہم پر ہیزگاروں کو تو بچالیں گے اور نافرمانوں کو اسی میں گھٹنوں کے بل گرا ہوا چھوڑ دیں گے۔“ نیز فرمایا: ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝۴ ثُمَّ رَدَدْنَاهُ أَسْفَلَ سَافِلِينَ ۝۵﴾ [التین: ۴-۵] ”یقیناً ہم نے انسان کو بہترین صورت میں پیدا کیا، پھر اسے نیچوں سے نیچا کر دیا، لیکن جو لوگ ایمان لائے اور (پھر) نیک عمل کیے۔“ نیز فرمایا: ﴿كُلُّ نَفْسٍ بِمَا كَسَبَتْ رَهِينٌ ۝۳۸﴾ [المدثر: ۳۸-۳۹] ”ہر شخص اپنے اعمال کے بدلے میں گروی ہے۔ مگر دائیں ہاتھ والے۔“ اسی لیے اس جگہ یوں فرمایا: ﴿إِلَّا عِبَادَ اللَّهِ الْمُخْلَصِينَ﴾ یعنی اللہ کے مخلص بندے عذاب الیم نہ چکھیں گے اور نہ حساب میں اُن سے باریکی کی جائے گی، بلکہ ان کے گناہوں سے تجاوز کیا جائے گا، اگر ان کے گناہ ہوں گے اور نیکی

کا دس گنا بدلا دیے جائیں گے سات سو گنا تک، بلکہ بہت سے گنوں تک جتنے گنے تک اللہ چاہے گا۔

﴿أُولَٰئِكَ لَهُمْ رِزْقٌ مَّعْلُومٌ﴾ امام قتادہ اور سدی رحمہما نے کہا: ﴿رِزْقٌ مَّعْلُومٌ﴾ سے مراد جنت ہے۔^(۱) پھر خود اپنے قول سے اس کی تفسیر کی، فرمایا: ﴿فَوَاكِهُ﴾ یعنی انواع و اقسام کے میوے ہیں۔ ﴿وَهُمْ مُكْرَمُونَ﴾^(۲) فِي جَنَّاتِ النَّعِيمِ﴾ یعنی خدمت کے لیے ان کو خادم ملیں گے اور طرح طرح کی نعمتیں اور عیش اور آرام ملے گا نعمت کے باغوں میں۔ ﴿عَلَىٰ سُرُرٍ مُّتَقَابِلِينَ﴾ تختوں پر ایک دوسرے کے سامنے ہوں گے۔ امام مجاہد رحمہ اللہ نے کہا ہے کہ ایک دوسرے کی گدی کی طرف نظر نہیں کرے گا۔^(۳) مطلب یہ ہے کہ سب تختوں پر آنے سامنے بیٹھیں گے، ایک کا منہ دوسرے کے مقابل ہو گا۔ امام ابن ابی حاتم رحمہ اللہ نے زید بن ابی اوفیٰ رحمہما سے روایت کیا ہے کہ ہم پر رسول اللہ ﷺ نکلے۔ پھر آپ ﷺ نے یہ آیت پڑھی: ﴿عَلَىٰ سُرُرٍ مُّتَقَابِلِينَ﴾ یعنی بعض ان کا بعض کی طرف نظر کرے گا۔^(۴) حدیث غریب ہے۔

قوله تعالى: ﴿يُطَافُ عَلَيْهِمْ بِكَائِسٍ مِّنْ مَّعِينٍ﴾ جیسا کہ اللہ عزوجل نے دوسری آیت میں فرمایا ہے: ﴿يُطَوَّفُ عَلَيْهِمْ وَلَدُنْ مَّخْلُودُونَ﴾^(۵) بِأَكْوَابٍ وَأَبَارِيقٍ وَكَائِسٍ مِّنْ مَّعِينٍ﴾^(۶) لَا يُصَدَّعُونَ عَنْهَا وَلَا يُنْزِفُونَ﴾ [الواقعة: ۱۷-۱۹] ”ان کے پاس لڑکے جو ہمیشہ (لڑکے ہی) رہیں گے آمد و رفت کریں گے۔ آنخورے اور جگ لے کر اور ایسا جام لے کر جو بہتی ہوئی شراب سے پر ہو۔ جس سے نہ سر میں درد ہو نہ عقل میں فتور آئے۔“ اللہ پاک نے جنت کی شراب کو ان آفتوں سے بری کیا جو دنیا کی شراب میں ہوتی ہیں، درد سر و درد شکم۔ غول یہی ہے اور عقل کو بالکل لے جاتی ہے، یہ باتیں وہاں کی شراب میں نہیں ہیں۔ چنانچہ فرمایا کہ لوگ ان پر معین کا، یعنی شراب کا پیالہ لیے پھرتے ہیں، بہتی نہروں میں سے کہ جن کے ختم ہو چکنے کا خوف نہ کریں گے۔

امام مالک رحمہ اللہ نے زید بن اسلم رحمہ اللہ سے روایت کیا ہے کہ بہتی ہوئی سفید رنگ کی شراب۔ اس کا رنگ چمکتا ہوا حسین اور بارونق ہو گا۔ دیکھنے میں دنیا کی شراب کی طرح نہ ہو گی۔ جیسی وہ مکروہ، ردی، سرخی یا سیاہی یا زردی یا کدورت لیے ہوتی ہے۔ ان کے سوا اور باتیں جن سے طبع سلیم نفرت کرتی ہے، وہ ان سب باتوں سے پاک ہو گی۔ ﴿لَذَّةٌ لِلشَّارِبِينَ﴾ یعنی جیسی خوش رنگ ہو گی ویسی ہی خوش مزہ ہو گی اور اس کا خوش مزہ ہونا اس بات کی دلیل ہے کہ ان سب امور میں وہ دنیا کی شراب سے مختلف ہو گی خوشبو وغیرہ میں۔

﴿لَا فِيهَا غَوْلٌ﴾ یعنی وہ ان میں غول کا اثر نہ کرے گی۔ ﴿غَوْلٌ﴾ درد شکم کو کہتے ہیں۔ یہ قول سیدنا عبداللہ بن عباس رحمہما، امام مجاہد، قتادہ اور ابن زید رحمہما کا ہے، جیسا کہ دنیا کی شراب کثرت استعمال کی وجہ سے قونج

(۱) تفسیر الطبري (۳۵/۲۱) (۲) تفسیر الطبري (۱۱۰/۱۷)

(۳) المعجم الكبير (۲۲۰/۵) اس کی سند میں ایک سے زیادہ وجہ ضعف ہیں۔ مزید دیکھیں: (السلسلة الضعيفة، رقم الحديث: ۱۳۶۸)

وغیرہ پیدا کرتی ہے۔ کسی نے کہا: یہاں ﴿غَوْلٌ﴾ سے مراد دردِ سر ہے۔ یہ قول سیدنا عبداللہ بن عباس رضی اللہ عنہما سے بھی مروی ہے۔ امام قتادہ رحمہ اللہ نے کہا ہے کہ ﴿غَوْلٌ﴾ دردِ سر اور دردِ شکم ہے۔ امام قتادہ اور سدی رحمہما سے مروی ہے کہ ”لَا تَغْتَالُ عُقُولُهُمْ“^① یعنی ان کی عقلوں کو نہ لے جائے گی، جیسا کہ شاعر نے کہا ہے:۔

فَمَا زَالَتِ الْكَأْسُ تَغْتَالُنَا وَتَذْهَبُ بِالْأَوَّلِ الْأَوَّلِ

یعنی پھر شراب کا پیالہ ہم کو مدہوش کرتا رہا اور اول اول کو لے جاتا رہا، یعنی جو جو کوئی پیتا رہا، اس کی عقل جاتی رہی۔ امام سعید بن جبیر رحمہ اللہ نے کہا ہے کہ اس میں نہ کسی طرح کا مکروہ ہے نہ کوئی ایذا۔^② صحیح قول امام مجاہد رحمہ اللہ کا ہے کہ ﴿غَوْلٌ﴾ دردِ شکم ہے۔ ﴿وَلَا هُمْ عَنْهَا يُنْزَفُونَ﴾ امام مجاہد رحمہ اللہ نے کہا ہے کہ ان کی عقلیں نہ جائیں گی۔ اسی طرح سیدنا عبداللہ بن عباس رضی اللہ عنہما، امام محمد بن کعب، حسن، عطاء بن ابی مسلم خراسانی اور سدی رحمہما وغیرہم نے بھی کہا ہے۔^③ امام ضحاک رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ شراب میں چار خصلتیں ہیں: نشہ اور دردِ سر، قے اور پیشاب۔ چنانچہ اللہ تعالیٰ نے جنت کی شراب کا ذکر فرمایا تو اس کو ان خصلتوں سے منزہ کیا۔^④ جس طرح کہ سورۃ الصافات میں ذکر کیا ہے۔

﴿وَعِنْدَهُمْ قُصِرَتِ الظَّرْفُ عَيْنٌ﴾ یعنی ان کے پاس پاک دامن اور پارسا عورتیں ہیں، اپنے خاوندوں کے سوا غیر کی طرف نظر نہیں کرتی ہیں۔ سیدنا عبداللہ بن عباس رضی اللہ عنہما، امام مجاہد، زید بن اسلم، قتادہ اور سدی رحمہما وغیرہم نے اسی طرح کہا ہے۔^⑤ ﴿عَيْنٌ﴾ یعنی حسین آنکھوں والیاں۔ کسی نے کہا: بڑی بڑی آنکھوں والیاں، یہ قول اول کی طرف راجع ہے۔ یعنی ”نَجْلَاءُ عَيْنَاهُ“، یعنی فراخ و بزرگ چشم۔ چنانچہ اللہ پاک نے ان عورتوں کی آنکھوں کی تعریف حسن اور عفت کے ساتھ کی، جیسا کہ زلیخا نے یوسف علیہ السلام کے حق میں اس وقت کہا جب ان کو سنوارا اور ان عورتوں پر ان کو نکالا، پھر ان کو عظیم اور کبیر سمجھا اور خیال کیا کہ وہ اپنے حسن اور چہرے کی رونق کی وجہ سے فرشتوں میں سے ایک فرشتے ہیں تو کہا: ﴿فَلْيَكُنَّ الَّذِي لُمْتُنِي فِيهِ ۖ وَلَقَدْ رَوَدُّهُ عَنْ نَفْسِهِ فَاسْتَعْصَمَ﴾ [یوسف: ۳۲] ”یہی ہیں جن کے بارے میں تم مجھے طعنے دے رہی تھی، میں نے ہر چند اس سے اپنا مطلب حاصل کرنا چاہا لیکن یہ بال بال بچا رہا۔“ یعنی وہ باوجود اس حسن و جمال کے پاک دامن اور تقی اور تقی ہے۔ اسی طرح حورِ عین ﴿خَيْرَاتٌ حَسَنٌ﴾ ہیں اور اسی لیے اللہ عزوجل نے فرمایا: ﴿وَعِنْدَهُمْ قُصِرَتِ الظَّرْفُ عَيْنٌ﴾ ﴿كَأَنَّهُنَّ بَيْضٌ مَّكْنُونٌ﴾ یعنی وہ نازک بدن ہیں، ان کا رنگ بہترین رنگ ہے، گویا چھپے ہوئے انڈے ہیں۔ علی بن طلحہ نے سیدنا عبداللہ بن عباس رضی اللہ عنہما سے روایت کیا ہے: ﴿كَأَنَّهُنَّ بَيْضٌ مَّكْنُونٌ﴾ ﴿يَقُولُ: أَلَلُّوْا الْمَكْنُونُ﴾^⑥ یعنی گویا

① تفسیر الطبری (۳۸، ۳۷/۲۱) ② تفسیر الطبری (۳۸/۲۱) ③ تفسیر الطبری (۴۰، ۳۹/۲۱)

④ تفسیر ابن ابی حاتم (۳۲۱/۱۰) ⑤ تفسیر الطبری (۴۲، ۴۱/۲۱) ⑥ تفسیر الطبری (۴۳/۲۱)

چھپے ہوئے موتی ہیں اور اس جگہ ابو ذہیل شاعر کا شعر پڑھتے تھے، یہ شعر اس کے ایک قصیدے میں سے ہے:

وَهِيَ زَهْرَاءُ مِثْلُ لَوْلُؤَةٍ
الْغَوَاصِ مِيزَتْ مِنْ جَوْهَرٍ مَكْنُونٍ

کسی عورت کے حسن و جمال کا وصف کرتا ہے کہ وہ ایسی گوری چمکتی بارونق ہے جیسے غواص کا موتی کہ چھپے ہوئے جواہر سے جدا کیا گیا۔ امام حسن رضی اللہ عنہ نے فرمایا: یعنی ”مَحْصُونٌ لَمْ تَمْسَهُ الْأَيْدِي“ یعنی گویا وہ محفوظ انڈے ہیں جن کو ہاتھوں نے نہیں چھوا۔ امام سدی رضی اللہ عنہ نے کہا: ”الْبَيْضُ فِي عُشِّهِ مَكْنُونٌ“ یعنی انڈے اپنے گھونسلے میں محفوظ ہیں۔ امام سعید بن جبیر رضی اللہ عنہ نے کہا: یعنی ”بَطْنُ الْبَيْضِ“ مطلب یہ ہے کہ ﴿بَيْضٌ مَكْنُونٌ﴾ سے مراد انڈوں کا شکم ہے، کیوں کہ وہ اندر سے باہر کی نسبت زیادہ صاف و شفاف ہوتے ہیں۔ امام عطاء خراسانی رضی اللہ عنہ نے کہا ہے کہ وہ جھلی ہے جو انڈے کے اوپر کے چھلکے اور سفیدی و زردی کے درمیان ہوتی ہے۔ امام سدی رضی اللہ عنہ نے کہا ہے کہ ”بَيَاضُ الْبَيْضِ حِينَ يُنَزَّعُ قِشْرُهُ“ یعنی انڈوں کی سفیدی جبکہ ان کا پوست کھینچا جاتا ہے۔ امام ابن جریر رضی اللہ عنہ نے لفظ ﴿مَكْنُونٌ﴾ کی وجہ سے اس قول کو اختیار کیا ہے۔ کہا ہے کہ اوپر کے پوست کو پرندوں کے پر اور گھونسلے چھوتا ہے اور اسے ہاتھ لگتے ہیں بخلاف اندرونی پوست کے، یعنی وہ ان باتوں سے محفوظ رہتا ہے۔^① واللہ اعلم۔

امام ابن جریر رضی اللہ عنہ نے ام سلمہ رضی اللہ عنہا سے روایت کیا ہے، کہا: میں نے عرض کی: یا رسول اللہ! آپ مجھے اللہ عزوجل کے قول حور عین کے بارے میں بتائیں۔ فرمایا: ”الْعَيْنُ ضَخَامُ الْعُيُونِ، شَفَرُ الْحَوْرَاءِ مِثْلُ جَنَاحِ النَّسْرِ“ یعنی عین بڑی بڑی آنکھوں والیاں ہیں، حور کی پلکیں گدھ کے پر کی طرح ہیں۔ میں نے عرض کی: یا رسول اللہ! آپ مجھے اللہ عزوجل کے قول: ﴿كَانَتْهُنَّ بَيْضٌ مَكْنُونٌ﴾ کے متعلق بتائیں۔ فرمایا: ”رِقَّتُهُنَّ كَرِقَّةِ الْجِلْدَةِ الَّتِي رَأْسُهَا فِي دَاخِلِ الْبَيْضَةِ الَّتِي تَلِي الْقِشْرَ وَهِيَ الْغَرَقِيُّ“ یعنی ان کی جلد کی باریکی اور نزاکت اس جلد کی باریکی کی طرح ہے جس کا سرا انڈے کے اندر ہوتا ہے جو چھلکے سے لگی ہوتی ہے، اس جلد کو غرقئی کہتے ہیں۔^②

امام ابن ابی حاتم رضی اللہ عنہ نے سیدنا انس رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ میں ان لوگوں میں سب سے پہلا ہوں جب وہ مبعوث ہوں گے نکلنے کے اعتبار سے، اور میں ان کا خطیب ہوں جب وہ آئیں گے اور میں ان کو خوش خبری دینے والا ہوں جب وہ غمگین ہوں گے اور میں ان کا شفیع، یعنی شفاعت کرنے والا ہوں جب وہ روکے جائیں گے، اس دن حمد کا جھنڈا میرے ہاتھ میں ہوگا اور میں اللہ تعالیٰ کے نزدیک آدم علیہ السلام کی اولاد میں سے سب سے بزرگ ہوں اور کچھ فخر نہیں ہے، مجھ پر ہزار خادم پھریں گے۔ گویا: وہ ﴿بَيْضٌ مَكْنُونٌ﴾ ہیں، یا

① تفسیر الطبري (٤٤، ٤٣/٢١) تفسیر ابن ابی حاتم (٣٢١٢/١٠)

② تفسیر الطبري (٤٢/٢١) المعجم الكبير (٣٢٧/٢٣) امام بیہقی رضی اللہ عنہ فرماتے ہیں: ”فيه سليمان بن أبي كريمه ضعفه أبو حاتم

”لَوْلَوْ مَكْنُونٌ“^(۱) (اس کا اطلاق مذکر اور مونث دونوں پر ہوتا ہے۔ اسی لیے یہاں پر ﴿كَانَهُنَّ بَيْضٌ مَّكْنُونٌ﴾ فرمایا) واللہ تعالیٰ أعلم بالصواب۔ (کذا فی ابن کثیر)

فتح البیان کا بیان:

جمہور نے ﴿لَذَآئِقُوا﴾ بہ حذفِ نون وخفض ﴿الْعَذَابِ﴾ پڑھا ہے اور ابان بن تغلب نے عام سے اور ابو السماک نے بہ حذفِ نون و نصب ”العذاب“ پڑھا ہے۔ امام سیبویہ رحمہ اللہ نے اس جیسی قراءت میں شاعر کا قول پڑھا ہے:۔

فَالْفَيْتُهُ غَيْرَ مُسْتَعْتَبٍ وَلَا ذَاكِرَ اللَّهِ إِلَّا قَلِيلًا

یعنی میں نے اس کو اس حال میں پایا کہ نہ تو وہ رضا مندی چاہنے والا تھا اور نہ ذکر کرنے والا اللہ کا مگر تھوڑا۔ اسی توجیہ کی بنا پر امام سیبویہ رحمہ اللہ نے ”وَالْمُقِيمِي الصَّلَاةِ“ کو بھی بہ نصب ”الصَّلَاةِ“ جائز رکھا ہے۔^(۲) کسی نے بنا بر اصل بہ اثباتِ نون و نصب ”العذاب“ پڑھا ہے۔ اس آیت میں اللہ تعالیٰ نے اپنے غصے کے اظہار کے لیے غائب کے صیغے سے ہٹ کر صیغہ حاضر استعمال فرمایا، یعنی لوگو! بے شک تم اپنے شرک اور تکذیب کے سبب سے سخت عذاب چکھنے والے ہو۔ پھر یہ بیان کیا کہ جس عذاب کو انھوں نے چکھا وہ صرف ان کے اعمال کے سبب سے ہے۔

چنانچہ فرمایا: ﴿وَمَا تُجْزَوْنَ إِلَّا مَا كُنْتُمْ تَعْمَلُونَ﴾ یعنی تم بدلہ نہ دیے جاؤ گے مگر اس کفر اور معاصی کے سبب سے جس کو تم کیا کرتے تھے، یا مگر اس کفر و معاصی کے بدلے جس کو تم کیا کرتے تھے۔ غرض یہ ہے کہ اصل میں ”جَزَاءَ مَا كُنْتُمْ“ ہے، یا ”بِمَا كُنْتُمْ“ پھر مومنین کا استثناء کر کے فرمایا: ﴿إِلَّا عِبَادَ اللَّهِ الْمُخْلَصِينَ﴾ اہل مدینہ اور کوفہ نے بہ فتح لام پڑھا ہے۔ یعنی وہ لوگ جن کو اللہ پاک نے اپنی طاعت اور توحید کے لیے خالص کر لیا ہے۔ باقی قراء نے بہ کسر لام پڑھا ہے، یعنی وہ لوگ جنھوں نے اللہ کے واسطے اخلاص عبادت و توحید کیا۔ استثناء یا تو متصل ہے اس بنا پر کہ ﴿تُجْزَوْنَ﴾ میں سارے مکلفین کو عام خطاب ہو، یا منقطع ہے اس بنا پر کہ خطاب خاص طور پر کفار کو ہو، یعنی لیکن اللہ کے مخلص بندے عذاب نہ چکھیں گے۔

﴿أُولَٰئِكَ﴾ کا اشارہ مخلصین کی طرف ہے اور مبتداء ہے، اس کی خبر ﴿لَهُمْ رِزْقٌ مَّعْلُومٌ﴾ ہے، یعنی ایسے مخلص لوگوں کے لیے رزق ہے جو اللہ ان کو عطا فرمائے گا، ایسا رزق جو اپنی خوبصورتی، پاکیزگی، لذت، خوشبو، مزے اور غیر منقطع ہونے میں جانا پہچانا ہے۔ کسی نے کہا ہے کہ اس کا وقت معلوم ہے۔ وہ وقت یہ ہے کہ صبح و شام اس میں سے ان کو ملے گا، جس طرح کہ اس آیت میں فرمایا ہے: ﴿وَلَهُمْ رِزْقُهُمْ فِيهَا بُكْرَةً وَعَشِيًّا﴾ [مریم: ۶۲] ”ان

(۱) تفسیر ابن ابی حاتم (۳۲۱۲/۱۰) تفسیر ابن کثیر (۱۲-۱۰/۴) اس کی سند میں ”لیث بن ابی سلیم“ ضعیف راوی ہے۔

(۲) فتح القدیر (۵۱۷/۴)

کے پاس وہاں صبح و شام ان کا رزق ہو گا۔“ اور نفس کو زیادہ سکون ہوتا ہے جب اس کو کھانے کا وقت معلوم ہو۔ کسی نے کہا ہے کہ اس کی خصوصیات معلوم ہیں کہ وہ ہمیشہ رہے گا اور اس کی لذت خالص ہوگی۔ کسی نے کہا: اس کا اندازہ معلوم ہے جس کے وہ مستحق ہوں گے، یعنی اپنے اعمال کی بدولت وہ اللہ پاک کے جس ثواب کے مستحق ہوں گے وہ معلوم ہے۔ کسی نے کہا ہے کہ ﴿رِزْقٌ مَّعْلُومٌ﴾ یہی ہے جس کا ذکر اس کے بعد کیا گیا ہے، یعنی ﴿فَوَاكِهُ﴾ کیوں کہ یہ رزق کا بدل ہے یا مبتدائے محذوف کی خبر ہے، یعنی ”هُوَ فَوَاكِهُ“، ظاہر یہی ہے۔

﴿فَوَاكِهُ﴾ جمع ہے ”فَاكِهَةٌ“ کی۔ ”فَاكِهَةٌ“ سارے تر و خشک میوں کو کہتے ہیں۔ ﴿فَوَاكِهُ﴾ کا ذکر خاص طور پر اس لیے کیا ہے کہ اہل جنت کے رزق سب کے سب ﴿فَوَاكِهُ﴾ ہیں، اسی طرح کہا گیا ہے۔ زیادہ مناسب یہ ہے کہ اس طرح کہیں کہ ﴿فَوَاكِهُ﴾ کا ذکر اس لیے کیا کہ یہ ان سب چیزوں میں سے بہترین ہے جن کو وہ کھائیں گے اور ان چیزوں میں سے سب سے لذیذ ہیں جن کی خواہش ان کے دل کریں گے۔ کسی نے کہا ہے کہ ﴿فَوَاكِهُ﴾ ہر قسم کے کھانوں کے اتباع میں سے ہیں، اس لیے ان کا ذکر کر دینے سے کسی اور کے ذکر کی ضرورت نہیں ہے۔

جملہ ﴿وَهُمْ مُكْرَمُونَ﴾ حالیہ ہے، یعنی حال یہ ہے کہ اللہ عزوجل کی طرف سے ان کی یہ بڑی عزت افزائی اس طرح سے ہوگی کہ اس کے پاس ان کے درجے بلند ہوں گے اور اس کا کلام سنیں گے اور جنت میں اس سے ملاقات کریں گے۔ یادہ ﴿مُكْرَمُونَ﴾ (عزت یافتہ) ہیں ثواب کے پانے میں جو بغیر طلب کیے ہوئے یا محنت کیے ہوئے ان کی طرف پہنچے گا، دنیا کے رزق کے برعکس کہ اس کے لیے محنت و مشقت اور سوال کرنا پڑتا ہے۔ جمہور نے ﴿مُكْرَمُونَ﴾ کہ بہ تخفیفِ راء پڑھا ہے اور ابو مقسم نے بہ تشدید پڑھا ہے۔ ﴿فِي جَنَّتِ النَّعِيمِ﴾ یا تو ﴿مُكْرَمُونَ﴾ سے متعلق ہے یا خبر ثانی ہے، یا حال ہے۔ ﴿عَلَى سُرٍّ﴾ میں یہی احتمال ہے کہ حال ہو یا خبر ثالث ہو۔

﴿مُتَّقِلِينَ﴾ حال ہے ﴿مُكْرَمُونَ﴾ کی ضمیر سے، یا ﴿عَلَى سُرٍّ﴾ کی ضمیر سے۔ امام عکرمہ اور مجاہد غنیمت نے کہا ہے کہ تقابل کے یہ معنی ہیں کہ مواصلت و محبت باہمی کی راہ سے ان کا بعض بعض کی قفا (گدی) کی طرف نظر نہ کرے گا۔^(۲) کسی نے کہا ہے کہ تخت ان کو لے کر چکر کھائیں گے جس طرح وہ چاہیں گے تو بعض ان کا بعض کی قفا کو نہ دیکھے گا۔ جمہور نے ﴿سُرٍّ﴾ بہ ضم راء پڑھا ہے اور امام ابوالسماک رحمہ اللہ نے بہ فتح راء پڑھا ہے۔ یہ بعض تمیم کی لغت ہے۔ کہا ہے کہ جنتی لوگ موتی و یاقوت و زبرجد سے جڑے ہوئے تختوں پر ہوں گے اور تخت اتنا بڑا ہوگا جتنا کہ صنعا اور جابیہ کے درمیان اور عدن اور ایلہ کے درمیان فاصلہ ہے۔ کسی نے کہا ہے کہ تخت ایک گھروالوں کو لے کر دور کریں گے۔ واللہ اعلم۔^(۳) (ذکرہ القرطبی)

پھر اللہ پاک نے اہل جنت کی اور صفت ذکر فرمائی: ﴿يُطَافُ عَلَيْهِمْ بِكَأْسٍ﴾۔ ہو سکتا ہے کہ یہ جملہ سوالیہ مقدر کا جواب۔ گویا کسی نے کہا ہے کہ وہاں شراب بھی ہوگی یا نہیں؟ تو یہ اس کا جواب ہے کہ ہاں، لوگ ان پر شراب کے پیالے لیے پھرتے ہوں گے۔ یہ بھی جائز ہے کہ بنا بر حال محل نصب میں ہو ﴿مُتَقَبِّلِينَ﴾ کی ضمیر سے۔ ”کَاسٌ“ اہل لغت کے نزدیک وہ شے ہے جو شیشے کی ہو اور یہ ایک اسم ہے، جو ہر اس برتن کو شامل ہے جس میں شراب ہوتی ہے۔ پھر اگر وہ خالی ہو تو ”کَاسٌ“ نہیں ہے۔ کبھی خود شراب کا نام ”کَاسٌ“ رکھتے ہیں بطور تسمیہ شے باسم محل، کَمَا قَالَ الشَّاعِرُ:۔

وَكَأْسًا شَرِبْتُ عَلَى لَذَّةٍ وَأُخْرَى تَدَاوَيْتُ مِنْهَا بِهَا

امام ضحاک اور سدی رحمہ اللہ نے کہا ہے کہ ”كُلُّ كَأْسٍ فِي الْقُرْآنِ فَهِيَ الْخَمْرُ“^① یعنی قرآن میں ”کَاسٌ“ شراب کے معنی میں ہے۔ امام نحاس رحمہ اللہ نے کہا ہے کہ اہل لغت میں سے جس شخص پر وثوق کیا جاتا ہے اس نے یہ بیان کیا ہے کہ عرب لوگ قدح کو ”کَاسٌ“ بولتے ہیں، جبکہ اس میں شراب ہو، پھر جب اس میں شراب نہ ہو تو وہ قدح ہے جس طرح کہ خوان کو ماندہ کہتے ہیں جبکہ اس میں کھانا ہو، پھر جب اس پر کھانا نہ ہو تو اس کو ماندہ نہیں کہتے۔ ﴿مِنْ مَّعِينٍ﴾ محذوف سے متعلق ہو کر ”کَاسٌ“ کی صفت ہے۔ امام زجاج رحمہ اللہ نے کہا: یعنی شراب کے پیالے سے جو بہتی ہے جس طرح کہ چشمے روئے زمین پر بہتے ہیں ظاہر جن کو آنکھیں دیکھتی ہیں اور ﴿مَّعِينٍ﴾ بہتے پانی کو کہتے ہیں۔

﴿بَيَضَاءٌ لَذَّةٌ لِلشَّارِبِينَ﴾ دونوں ”کَاسٌ“ کی صفتیں ہیں۔ امام زجاج رحمہ اللہ نے کہا ہے کہ ﴿لَذَّةٌ﴾ بہ معنی ”ذَاتِ لَذَّةٍ“ ہے، مضاف محذوف ہے، یعنی وہ پینے والوں کے لیے لذت والی ہے۔ یہ بھی جائز ہے کہ اس کی لذت ہونے میں بہ قصد مبالغہ مصدر کے ساتھ موصوف ہو، یعنی ایسی لذیذ مزے دار ہے کہ مارے لذت کے خود لذت ہوگئی ہے۔ اس صورت میں حذف مضاف کی ضرورت نہیں ہے۔ امام حسن رحمہ اللہ نے فرمایا ہے کہ جنت کی شراب دودھ سے بھی زیادہ سفید ہے اور اس کی لذت لذیذ ہے، یعنی نہایت درجہ مزے دار ہے جس طرح کہ محاورے میں لذیذ شراب کو ”شَرَابٌ لَذٌّ وَلَذِيذٌ“ بولتے ہیں، جیسے: تروتازہ روئیدگی کو ”نَبَاتٌ غَضٌّ وَغَضِيضٌ“ کہتے ہیں۔^② لذیذ ہر پسندیدہ چیز ہے، اسی معنی سے شاعر کا قول ہے:۔

بَحْدِيثِهَا اللَّذُّ الَّذِي لَوْ كَلَّمْتُ أَسْدُ الْفَلَاةِ بِهِ لَأَتَيْنَ سِرَاعًا

معشوق کی مزے دار باتوں کا وصف کرتا ہے کہ اگر وہ اپنی مزیدار بات سے جنگل کے شیروں سے بات کرے تو وہ دوڑتے چلے آئیں۔ کسی نے کہا ہے کہ ﴿بَيَضَاءٌ﴾ وہ شراب ہے جس کو آدمیوں نے نہیں نچوڑا۔ پھر اللہ پاک

نے اس شراب کے پیالے کا اور وصف کیا، فرمایا: ﴿لَا فِيهَا غَوْلٌ﴾ یعنی اس میں وہ بات نہیں جو دنیا کی شراب میں ہوتی ہے کہ عقلوں کو کھودیتی ہے، یہ ان کی عقلوں کو نہ کھوئے گی، نہ اس سے ان کو مرض لگے گا، نہ دردِ سر ہوگا۔ امام فراء رحمہ اللہ نے کہا: عرب لوگ بولتے ہیں: ”لَيْسَ فِيهَا غِيْلَةٌ وَغَائِلَةٌ وَغَوْلٌ“ یہ سب برابر ہیں۔ امام ابو عبیدہ نے کہا: ”الْغَوْلُ أَنْ تَغْتَالَ عُقُولُهُمْ“ یعنی غول یہ ہے کہ ان کی عقلوں کو کھودے۔ واحدی رحمہ اللہ نے کہا کہ غول کی حقیقت اہلاک ہے جب کوئی کسی کو ہلاک کر ڈالے تو بولتے ہیں: ”غَالَهُ غَوْلًا وَاغْتَالَهُ أَيُّ: أَهْلَكَهُ“ اور غول ہر وہ شے ہے جو تجھے ہلاک کرے، اسی معنی سے ”غَوْلٌ“ بالضم ہے جو ایک شے ہے کہ عرب نے اس کا توہم کر لیا ہے اور اس باب میں مثل عنقاء کے ان کے اشعار ہیں۔

دوسرا وصف اس کا یہ ہے: ﴿وَلَا هُمْ عَنْهَا يُنْزَفُونَ﴾ اور نہ وہ اس سے مست ہوں گے۔ جس وقت کوئی مست ہوتا ہے تو بولتے ہیں: ”نَزَفَ الشَّارِبُ فَهُوَ مَنْزُوفٌ وَنَزِيفٌ“۔ جمہور نے ﴿يُنْزَفُونَ﴾ بہ ضم یاء وفتح زاء بہ صیغہ مجہول پڑھا ہے اور امام حمزہ اور کسائی رحمہما اللہ نے بہ ضم یاء وکسر زاء اس محاورے سے ماخوذ ہے، جب کہ آدمی کی عقل نشے سے جاتی رہتی ہے تو بولتے ہیں: ”أَنْزَفَ الرَّجُلُ فَهُوَ نَزِيفٌ وَمَنْزُوفٌ وَمَنْزِفٌ“ جس طرح کہ جب کھیتی کے کٹنے کا وقت آجاتا ہے تو کہتے ہیں: ”أَحْصَدَ الزَّرْعُ“ اور جب انگور توڑنے کا وقت آجاتا ہے بولتے ہیں: ”أَقْطَفَ الْكَرْمُ“ امام فراء رحمہ اللہ نے کہا ہے کہ جس نے بہ کسر زاء پڑھا ہے تو اس کے معنی دو ہیں: ایک یہ ہیں کہ جب آدمی کی شراب فنا ہو جاتی ہے تو کہتے ہیں: ”أَنْزَفَ الرَّجُلُ“ دوسرے یہ ہیں کہ جب نشے سے اس کی عقل جاتی رہتی ہے، تب بھی بولتے ہیں: ”أَنْزَفَ الرَّجُلُ“ یہ قراءت اس معنی پر محمول ہوگی کہ ان کی شراب فنا نہ ہوگی، کیوں کہ اس معنی میں فائدہ زیادہ ہے۔ امام نحاس رحمہ اللہ نے کہا ہے کہ پہلی قراءت معنی میں واضح تر اور صحیح تر ہے، کیوں کہ جمہور مفسرین کے نزدیک ﴿يُنْزَفُونَ﴾ کے معنی یہ ہیں کہ ان کی عقلیں نہ جائیں گی۔ چنانچہ اللہ عزوجل نے جنت کی شراب سے ان آفتوں کی نفی کی جو دنیا میں ان کی شراب سے لاحق ہوتی ہیں، جیسے: دردِ سر اور مدہوشی۔

امام زجاج اور ابو علی فارسی نے کہا: ”لَا يَنْزَفُونَ“ بالکسر کے معنی ”لَا يَسْكُرُونَ“ ہیں، یعنی وہ مست نہ ہوں گے۔ مہدوی نے کہا کہ ﴿يُنْزَفُونَ﴾ کے معنی ”يَسْكُرُونَ“ نہیں ہوتے، کیونکہ اس سے قبل ﴿لَا فِيهَا غَوْلٌ﴾ ہے۔ اس کے معنی یہ ہیں کہ ان کی عقلوں کو نہ کھوئے گی، چنانچہ اس کے اور اس کے ایک معنی ہوئے تو تکرار ہوگی۔ یہ بات امام قتادہ رحمہ اللہ کے قول کو قوت دیتی ہے کہ غول دردِ شکم ہے اور اسی طرح امام ابن ابی نجیح رحمہ اللہ نے امام مجاہد رحمہ اللہ سے روایت کیا ہے اور امام حسن رحمہ اللہ نے فرمایا کہ غول دردِ سر ہے۔ اسی کے قائل سیدنا عبداللہ بن عباس رحمہما اللہ بھی ہیں۔ امام ابن کیسان رحمہ اللہ نے کہا ہے کہ غول مغص (بہ سکون گسستن رودہ۔ جراح) ہے، چنانچہ آیت کے معنی یہ ہوں گے کہ اس میں کوئی بھی فساد کرنے والی چیزوں میں سے نہ ہوگی جو دنیا میں شراب پینے کے ساتھ لگی رہتی ہیں، یعنی

مغص یا دردِ شکم یا دردِ سر یا بدستی یا لغو یا تاشیم و گناہ اور نہ وہ اس سے مست ہوں گے۔ اس معنی کی تائید یہ بات کرتی ہے کہ غول کی اصل وہ فساد ہے جو خفا میں لاحق ہوتا ہے، جب کوئی شخص خفیہ خفیہ کسی کا کام بگاڑ دیتا ہے تو محاورے میں بولتے ہیں: "اِغْتَالَهُ اَغْتِيَالًا" اور اسی معنی سے: "غَوْلٌ وَغِيْلَةٌ" خفیہ مار ڈالنے کو کہتے ہیں۔ امام ابن ابی اسحاق رحمہ اللہ نے "يَنْزِفُونَ" بہ فتح یاء و کسر زاء اور طلحہ بن مصرف نے بہ فتح یاء ضم زاء پڑھا ہے۔^(۱) سیدنا عبداللہ بن عباس رضی اللہ عنہما سے مروی ہے کہ شراب میں چار خصلتیں ہیں: سکر، دردِ سر، قے اور بول، یعنی پیشاب۔^(۲) چنانچہ اللہ تعالیٰ نے جنت کی شراب کو ان سے پاک کیا اور فرمایا: ﴿لَا فِيهَا غَوْلٌ﴾ یعنی وہ سکر سے ان کی عقل کو نہ کھوئے گی۔

﴿وَلَا هُمْ عَنْهَا يُنْزَفُونَ﴾ فرمایا وہ اس سے قے نہ کریں گے جس طرح دنیا کی شراب والا اس سے قے کرتا ہے۔ یہ بھی ان سے مروی ہے کہ وہ شراب ہے جس میں دردِ شکم نہیں ہے۔ نہر میں کہا ہے کہ اللہ پاک نے سب سے پہلے تو رزق کا ذکر کیا، رزق وہ شے ہے جس سے جسم لذت لیتے ہیں، پھر اکرام کا ذکر فرمایا، اس سے نفوس مزہ لیتے ہیں۔ پھر اس عمل کا ذکر کیا جس میں وہ ہیں، یعنی جناتِ نعیم، پھر اشرفِ محل کا ذکر فرمایا یہ تخت ہوئے، پھر تانس، یعنی آپس کے انس کی لذت کا ذکر کیا ہے کہ بعض بعض کے مقابل ہوگا، یہ تمام تر اور مکمل سرور ہے، پھر پینے کی شے کا ذکر کیا اور یہ کہ وہ انھیں جا کر خود نہیں لینا پڑے گا، بلکہ لوگ شراب کے پیالے لیے ہوئے ان کے پاس آتے ہوں گے، پھر اس شراب کا وصف کیا جس کو وہ انھیں پیش کریں گے کہ وہ پاک صاف لذیذ اور خوشگوار ہر قسم کے مفاسد سے پاک ہوگی۔

پھر پوری جسمانی نعمت کا ذکر کیا اور اس سے بات کا اختتام کیا جس طرح کہ رزق کے ذکر سے ابتداء کی تھی، وہ جسمانی لذت ہے، وہ پوری جسمانی لذت تمام لذتوں سے بہت زیادہ بڑھی ہوئی ہے، یعنی عورتوں سے تانس۔ چنانچہ ارشاد فرمایا: ﴿وَعِنْدَهُمْ قُصِرَتُ الظَّرْفِ﴾ یعنی ان کے پاس عورتیں ہیں آنکھیں روکنے والی اور نگاہ کو پست کرنے والی جنھوں نے اپنی نگاہ اپنے خاوندوں پر روکی ہے اور خاوندوں کے علاوہ کسی کو نہیں چاہتی ہیں۔ "قصر" کہتے ہیں جس کو کسی نے کہا: ﴿قُصِرْتُ﴾ اپنے ازواج (شوہروں) پر محبوسات ہیں، لیکن پہلا قول زیادہ مناسب ہے۔ اس لیے کہ ﴿قُصِرْتُ الظَّرْفِ﴾ فرمایا ہے "مقصورات" نہیں کہا۔ امری القیس نے نزاکت و لطافتِ جسم کی صفت میں کیا خوب کہا ہے: ے

مَنْ الْقَاصِرَاتِ الظَّرْفِ لَوْدَبٍ مُحَوِّلٍ مِنْ الذَّرِّ فَوْقَ الْأَتْبِ مِنْهَا لَأَثَرًا

(محول: چھوٹی چیونٹی اور اُتب: گر تا)۔ یعنی وہ محبوبہ نازک بدن، لطیف تن ان نگاہ روکنے والیوں سے ہے کہ اگر

(۱) تفسیر القرطبی (۷۹/۱۵) فتح القدیر (۵۱۹، ۵۱۸/۴) (۲) تفسیر ابن ابی حاتم (۳۲۱/۱۰)

ذرا سی چیونٹی اس کے گرتے پر چلے تو اس کے لطیف جسم پر نشان ڈال دے۔ فارسی کے شاعر نے اس سے بھی بڑھ کر مبالغہ کیا ہے۔

نزاکت آنچناں میریزد از جسم لطیف او کہ در حمام می آرد خیال سیر مہتابش
”اس کے صاف و شفاف جسم سے ناز و ادا اس طرح سے بکھرتی ہے کہ حمام میں اس کی چمکتی روشنی کی سیر کا خیال آ جاتا ہے۔“

قولہ تعالیٰ: ﴿عَيْنٌ﴾ یعنی بڑی بڑی آنکھوں والیاں۔ یہ جمع ہے ”عَيْنَاءُ“ کی۔ ”عَيْنَاءُ“ کہتے ہیں فراخ چشم والی عورت کو اور مرد کو ”أَعَيْنُ“ کہتے ہیں۔ امام زجاج نے کہا: ﴿عَيْنٌ﴾ کے معنی ہیں: ”كِبَارُ الْأَعْيُنِ حَسَانُهَا“^① یعنی بڑی بڑی خوبصورت آنکھوں والیاں۔ امام مجاہد رحمہ اللہ نے کہا ”حَسَانُ الْعُيُونِ“^② یعنی حسین آنکھوں والیاں۔ ”عِظَامُ الْمُقْلَةِ“ (مقلہ پیہ دروں چشم۔ صراح)۔ کسی نے کہا ہے کہ ”نُجْلُ الْعُيُونِ“ بہ ضم نون جمع ہے ”نُجْلَاءُ“ کی۔ ”نُجْلَاءُ“ وہ عورت ہے جس کی آنکھ کی پھاڑ فراخ ہو، مگر فراخی کے ساتھ حد سے گزرنے والی نہیں۔ امام حسن رحمہ اللہ نے فرمایا: وہ ہیں جن کی آنکھوں کی سفیدی اور سیاہی شدید ہے۔ پہلی بات زیادہ مناسب ہے۔
﴿كَانَّهِنَّ بَيِّضٌ مَّكْنُونٌ﴾۔ ﴿بَيِّضٌ﴾ جمع ہے ”بَيْضَةٌ“ کی۔ ﴿مَّكْنُونٌ﴾ بہ معنی مصون و مستور ہے، ماخوذ ہے ”كَنَّتُهُ“ سے ”إِذَا جَعَلْتَهُ فِي كِنٍّ“۔ جب تو کسی شے کو مستور جگہ میں رکھے گا تو کہے گا: ”كَنَّتُهُ“، یعنی میں نے اس کو محفوظ مستور جگہ میں رکھا۔ امام حسن اور ابن زید رحمہ اللہ نے کہا ہے کہ ان کو شتر مرغ کے انڈوں سے تشبیہ دی ہے، شتر مرغ ان کو پروں کے ساتھ ہوا اور غبار سے محفوظ اور مستور رکھتا ہے تو ان کا رنگ زردی مائل سفید ہوتا ہے۔ عرب کے نزدیک عورتوں کا یہ حسین ترین رنگ ہے، ورنہ عجم اور روم کے نزدیک سب سے اچھا رنگ سرخی مائل سفید ہے۔ امام سعید بن جبیر اور سدہ رحمہ اللہ نے کہا ہے کہ ان کی تشبیہ انڈے کے بطن سے دی ہے، اس سے قبل کہ ان کا چھلکا نکالا جائے اور ہاتھ ان کو چھوئیں۔ امام ابن جریر رحمہ اللہ اسی کے قائل ہیں۔

امام مبرد رحمہ اللہ نے کہا ہے کہ عرب لوگ جب کسی شے کے حسن اور نظافت کی تعریف کرنا چاہتے ہیں تو کہتے ہیں: گویا وہ شتر مرغ کے انڈے ہیں جو پروں سے ڈھکے ہوتے ہیں۔^③ کسی نے کہا: ﴿مَّكْنُونٌ﴾ کے یہ معنی ہیں کہ وہ محفوظ ہیں کسر سے، یعنی وہ کنواریاں ہیں۔ کسی نے کہا ہے کہ ﴿بَيِّضٌ﴾ سے مراد لؤلؤ ہیں، جس طرح اس آیت میں ہے: ﴿وَحُورٌ عَيْنٌ ۖ كَأَمْثَلِ اللَّوْلُؤِ الْمَكْنُونِ﴾ [الواقعة: ۲۲-۲۳] ”اور بڑی بڑی آنکھوں والی حوریں جو چھپے ہوئے موتیوں کی طرح ہیں۔“ لیکن پہلا قول زیادہ مناسب ہے۔ سیدنا عبداللہ بن عباس رحمہ اللہ اس کی تفسیر میں

① معانی القرآن (۳۰۴/۴) ② الدر المنثور (۸۹/۷) ③ تفسیر القرطبی (۸۱، ۸۰/۱۵) فتح القدیر (۵۰۲، ۵۱۹/۴)

﴿الَّذِينَ الْمَكْنُونُ﴾ مروی ہے^(۱) اور یہ بھی فرمایا ہے کہ ”بَيَاضُ الْبَيْضَةِ“^(۲) کہ اس کا پوست اور چھلی کھینچی جائے، رہی بات کہ ﴿بَيِّضٌ﴾ کی صفت میں ﴿مَكْنُونٌ﴾ کہا، ”مَكْنُونَاتٌ“ نہ فرمایا تو یہ اس لیے کہ لفظ کے اعتبار سے ﴿بَيِّضٌ﴾ کی صفت بیان کی ہے۔^(۳) (کذا فی فتح البیان)

فَاقْبَلْ بَعْضَهُمْ عَلَى بَعْضٍ يَتَسَاءَلُونَ ۖ قَالَ قَائِلٌ مِّنْهُمْ إِنِّي
كَانَ لِي قَرِينٌ ۖ يَقُولُ أَإِنَّكَ لَمِنَ الْمُصْذِقِينَ ۖ إِذَا مِتْنَا
وَكُنَّا تُرَابًا وَعِظَامًا ۖ إِنَّا لَمَدِينُونَ ۖ قَالَ هَلْ آنْتُمْ مَّظْلِعُونَ ۖ
فَاطْلَعَ فَرَاهُ فِي سَوَاءٍ الْجَحِيمِ ۖ قَالَ تَاللَّهِ إِن كِدْتَ لَتُرْدِينَ ۖ
وَلَوْ لَا نِعْمَتُ رَبِّي لَكُنْتَ مِنَ الْمُحْضَرِينَ ۖ أَفَمَا
نَحْنُ بِمَيِّتِينَ ۖ إِلَّا مَوْتَتَنَا الْأُولَىٰ وَمَا نَحْنُ بِمُعَذَّبِينَ ۖ إِنَّ
هَذَا هُوَ الْفَوْزُ الْعَظِيمُ ۖ لِمِثْلِ هَذَا فَلْيَعْمَلِ الْعَمَلُونَ ۖ

وہ (جنتی) ایک دوسرے کی طرف متوجہ ہو کر باہم پوچھیں گے^(۵۰) ان میں سے ایک کہنے والا کہے گا: بے شک میں (اور دنیا میں) میرا ایک ہم نشین تھا^(۵۱) جو کہتا تھا: کیا بھلا تو بھی (قیامت کی) تصدیق کرنے والوں میں سے ہے؟^(۵۲) کیا جب ہم مرجائیں گے اور مٹی اور ہڈیاں ہو جائیں گے تو کیا واقعی ہم (اٹھا کر) بدلہ دیے جائیں گے؟^(۵۳) وہ (جنتی ساتھیوں سے) کہے گا: کیا تم (جہنم میں) جھانک کر دیکھو گے؟^(۵۴) پھر وہ جھانکے گا تو اسے جہنم کے درمیان میں دیکھے گا^(۵۵) وہ (اس سے) کہے گا: اللہ کی قسم! یقیناً قریب تھا کہ تو مجھے ہلاک کر ڈالتا^(۵۶) اور اگر میرے رب کا فضل نہ ہوتا تو میں ضرور حاضر کیے ہوؤں (مجرموں) میں سے ہوتا^(۵۷) (جنتی ساتھیوں سے کہے گا:) تو کیا پس (اب) ہم مرنے والے نہیں^(۵۸) اپنے پہلی بار مرنے کے سوا اور نہ ہمیں عذاب ہی ہوگا^(۵۹) بلاشبہ یہ تو بہت بڑی کامیابی ہے^(۶۰) عمل کرنے والوں کو تو ایسی ہی (کامیابی) کے لیے عمل کرنے چاہئیں^(۶۱)

اہل جنت کی باہم میل ملاقات:

تم چاہتے ہو کہ جھانک کر دیکھ لو، یعنی وہ ساتھی دوزخ میں پڑا ہے، اس کو جھانک کر دیکھیں کس حال میں

ہے۔ اپنی خوشی سے یہ کہنے لگا ہے کہ پہلی موت کے بعد اب ہمیں مرنا نہیں۔ انتہی۔

اللہ پاک اہل جنت کے حال کی خبر دیتا ہے کہ ایک دوسرے پر متوجہ ہوں گے اور آپس میں سوال کریں گے کہ دنیا میں کیسے تھے اور اس میں کیا کیا محنت اور مشقت اٹھاتے تھے۔ یہ اس وقت ہوگا جب اپنی مجلسوں میں اکٹھے ہوں گے اور آپس میں شراب کا دور چل رہا ہوگا۔ آپس میں بات چیت کریں گے۔ تختوں پر تشریف فرما ہوں گے اور خادم ان کے سامنے آ جا رہے ہوں گے اور ہر خیرِ عظیم کھانے پینے اور پہننے کی چیزیں لا رہے ہوں گے، ایسی چیزیں جو نہ کسی آنکھ نے دیکھیں نہ کسی کان نے سنیں اور نہ ہی کسی بشر کے دل میں ان کا خیال گزرا۔ ایسے عیش و عشرت میں اس حال کا ذکر کریں گے جو دنیا میں ان پر گزرا۔ چنانچہ ان میں سے ایک کہنے والا کہے گا: ﴿إِنِّي كَان لِي قَرِينٌ﴾ امام مجاہد رحمہ اللہ نے کہا ہے کہ ﴿قَرِينٌ﴾ سے مراد شیطان ہے۔

امام عوفی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ یہ کوئی مردِ مشرک ہے جو دنیا کے اہل ایمان میں سے کسی کا کوئی ساتھی ہو۔^(۱) امام مجاہد رحمہ اللہ اور عبداللہ بن عباس رضی اللہ عنہما کے کلام میں کوئی تضاد نہیں، اس لیے کہ شیطان جنوں سے ہوتا ہے اور نفس میں وسوسہ ڈالتا ہے اور انسانوں سے ہوتا ہے تو ایسی بات کہتا ہے جس کو کان سنتے ہیں اور دونوں مل کر ایک دوسرے کی معاونت کرتے ہیں۔ اللہ پاک نے فرمایا ہے: ﴿يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا﴾ [الأنعام: ۱۱۲] ”جن میں سے بعض بعضوں کو چکنی چپڑی باتوں کا وسوسہ ڈالتے رہتے ہیں۔“ اور ان میں سے ہر ایک وسوسہ ڈالتا ہے، جیسا کہ اللہ عز و جل نے فرمایا ہے: ﴿مِنْ شَرِّ الْوَسْوَاسِ الْخَنَّاسِ ۝ الَّذِي يُوَسْوِسُ فِي صُدُورِ النَّاسِ ۝ مِنَ الْجِنَّةِ وَالنَّاسِ﴾ [الناس: ۴-۶] ”وسوسہ ڈالنے والے پیچھے ہٹ جانے والے کے شر سے جو لوگوں کے سینوں میں وسوسہ ڈالتا ہے، خواہ وہ جن میں سے ہو یا انسان میں سے۔“

اسی لیے ان میں سے قائل نے کہا: ﴿إِنِّي كَان لِي قَرِينٌ﴾^(۵۱) یَقُولُ إِنَّكَ لَمِنَ الْمُصَدِّقِينَ﴾ یعنی میرا ایک ساتھی تھا جو کہتا تھا: کیا تو بعث، نشور، حساب و جزا کا یقین کرتا ہے!! یعنی وہ یہ بات تعجب اور تکذیب، استبعاد، کفر اور عناد کے طور پر کہتا تھا کہ کیا جب ہم مر گئے اور مٹی اور ہڈیاں ہو گئے تو کیا ہم بدلہ دیے جانے والے ہیں۔ امام مجاہد اور سدی رحمہما نے کہا ہے کہ ”مُحَاسَبُونَ“ یعنی ہم سے محاسبہ ہوگا۔ سیدنا عبداللہ بن عباس رضی اللہ عنہما، امام محمد بن کعب قرظی رحمہما نے کہا ہے کہ ”لَمَجْزِيُونَ بِأَعْمَالِنَا“^(۵۲) یعنی کیا ہم اپنے اعمال کی جزا دیے جائیں گے۔ دونوں قول صحیح ہیں۔ مومن اپنے اصحاب اور ہم نشینوں سے کہے گا جو اہل جنت میں سے ہیں: ﴿هَلْ أَنْتُمْ مُّظْلِعُونَ﴾ یعنی اے ساتھیو! بھلا تم جھانک کر دیکھو گے، پھر جھانکا تو اس کو سوائے جحیم میں دیکھا۔

سیدنا عبداللہ بن عباس رضی اللہ عنہما امام سعید بن جبیر، خلید عصری، قتادہ، سدی اور عطاء خراسانی رحمہم اللہ نے کہا ہے کہ مراد وسطِ حجیم ہے۔ امام حسن بصری رحمہ اللہ نے فرمایا ہے کہ وسطِ حجیم میں گویا وہ ایک انگارا ہے کہ دہک رہا ہے۔ امام قتادہ رحمہ اللہ نے کہا ہے کہ ہم سے یہ بات ذکر کی گئی ہے کہ اس نے جھانکا تو دیکھا کہ قوم کی کھوپڑیاں جوش کھا رہی ہیں اور ہم سے ذکر کیا گیا کہ کعب احبار رحمہ اللہ نے کہا ہے کہ جنت میں طاق ہیں جس وقت جنت والوں میں سے کوئی چاہے گا کہ دوزخ میں اپنے دشمن کو دیکھے تو اس میں جھانکے گا، پس زیادہ شکر کرے گا۔^①

مومن کافر سے مخاطب ہو کر کہے گا: ﴿تَاللّٰهِ اِنْ كِدْتَ لِتُزَيِّنَ﴾ یعنی واللہ! تو تو لگا تھا مجھے ہلاک کرنے اگر میں تیری اطاعت کر لیتا۔ ﴿وَلَوْلَا نِعْمَةُ رَبِّيْ لَكُنْتُ مِنَ الْخٰسِرِيْنَ﴾ یعنی اگر مجھ پر اللہ کا فضل نہ ہوتا تو البتہ میں تیری طرح دوزخ کے بیچوں بیچ اس جگہ میں ہوتا جس جگہ عذاب میں تو حاضر کیا گیا ہے، لیکن اس نے مجھ پر فضل و کرم اور رحم کیا، چنانچہ اس نے مجھے ایمان کی ہدایت کی اور اپنی توحید کی راہ بتائی۔ ﴿وَمَا كُنَّا لِنَهْتَدِيَ لَوْلَا اَنْ هَدٰنَا اللّٰهُ﴾ [الأعراف: ۴۳] ”اور ہماری کبھی رسائی نہ ہوتی، اگر اللہ تعالیٰ ہم کو نہ پہنچاتا۔“

قولہ تعالیٰ: ﴿اَفَمَا نَحْنُ بِمَبِيَّتَيْنِ﴾ ۵۸ ﴿اِلَّا مَوْتَتَنَا الْاُولٰٓئِ وَمَا نَحْنُ بِمُعَدِّبِيْنَ﴾ یہ کلام مومن کے تہ سے ہے۔ اللہ پاک نے جو جنت میں اس کو خلود عطا کیا اور عزت والے گھر میں بغیر موت اور عذاب کے ٹھکانا اور روزی عطا فرمائی اس کا اپنی جان پر رشک کر کے کہتا ہے: کیا پھر ہم نہیں ہیں مرنے والے اپنی پہلی موت کے بعد اور نہیں ہیں ہم عذاب کیے گئے۔ اسی لیے اللہ پاک نے ارشاد فرمایا: ﴿اِنَّ هٰذَا لَهٗوَ الْفَوْزِ الْعَظِيْمُ﴾ یعنی بے شک البتہ یہی ہے بڑی کامیابی۔

امام ابن ابی حاتم رحمہ اللہ نے عن عکرمہ عن ابن عباس رضی اللہ عنہما اس آیت کی تفسیر میں روایت کیا ہے کہ اللہ تعالیٰ اہل جنت سے فرمائے گا: ﴿كُلُّوْا وَاشْرَبُوْا هٰنِيًْٓٔا بِمَا كُنْتُمْ تَعْمَلُوْنَ﴾ [المرسلات: ۴۳] ”(اے جنتیو!) کھاؤ پو مزے سے اپنے کیے ہوئے اعمال کے بدلے۔“ فرمایا: ﴿هٰنِيًْٓٔا﴾ سے یہ مراد ہے کہ وہ جنت میں مریں گے نہیں۔ چنانچہ اس وقت انھوں نے کہا: ﴿اَفَمَا نَحْنُ بِمَبِيَّتَيْنِ﴾ امام حسن بصری رحمہ اللہ نے فرمایا: ”عَلِمُوْا اَنَّ كُلَّ نَعِيْمٍ فَاِنَّ الْمَوْتَ يَقْطَعُہُ“ یعنی انھوں نے جانا کہ کوئی سی نعمت ہو موت اس کو قطع کرتی ہے تو کہا: ﴿اَفَمَا نَحْنُ بِمَبِيَّتَيْنِ﴾ کہا گیا نہیں، تو وہ بولے: ﴿اِنَّ هٰذَا لَهٗوَ الْفَوْزِ الْعَظِيْمُ﴾^②

قولہ تعالیٰ: ﴿لِيَبْلُغَ هٰذَا فَلْيَعْمَلَ الْعٰمِلُوْنَ﴾ امام قتادہ رحمہ اللہ نے کہا ہے کہ یہ اہل جنت کے کلام سے ہے۔ امام ابن جریر رحمہ اللہ نے کہا ہے کہ اللہ تعالیٰ کے کلام سے ہے، معنی یہ ہیں کہ ایسی نعمتوں اور کامیابی کے لیے

① تفسیر الطبري (۴۹، ۴۸/۲۱) تفسیر ابن کثیر (۱۲/۴) ② تفسیر ابن ابی حاتم (۳۲۱۵/۱۰) تفسیر ابن کثیر (۱۲/۴)

چاہیے کہ عمل کرنے والے دنیا میں عمل کریں، تاکہ آخرت میں وہ اس کی طرف جائیں۔^① دو مردوں کا قصہ ذکر کیا ہے کہ وہ بنی اسرائیل میں شریک تھے، چنانچہ وہ قصہ اس آیت کریمہ کے عموم میں داخل ہے۔

امام ابو جعفر ابن جریر رحمہ اللہ نے فرات بن ثعلبہ بہرانی سے ﴿إِنِّي كَانُ لِي قَرِينٌ﴾ کی تفسیر میں روایت کیا ہے، کہا ہے کہ دو مرد شریک تھے۔ چنانچہ ان کے لیے آٹھ ہزار دینار جمع ہوئے اور ان میں سے ایک کے لیے حرفہ (پیشہ، ہنر) تھا اور دوسرے کا کوئی حرفہ نہ تھا۔ جو ہنرمند تھا اس نے دوسرے سے کہا کہ تیرے پاس کوئی حرفہ نہیں ہے، اس لیے میں اپنے آپ کو تجھ سے الگ کرنے والا اور مال کا بٹوارا کرنے والا ہوں، پھر اس نے اس سے مقاسمہ (مال تقسیم) کیا اور علاحدگی اختیار کی۔ پھر اس مرد نے ہزار دینار میں ایک گھر خریدا جو کسی بادشاہ کا تھا جو مر گیا تھا۔ پھر اس نے اپنے یار کو بلایا اور اس کو وہ گھر دکھایا، پھر کہا تو کیسا دیکھتا ہے؟ میں نے اس کو ایک ہزار دینار میں خریدا ہے۔ وہ بولا: کیا خوب ہے۔ پھر جب وہ نکلا تو کہا: اے اللہ! میرے اس یار نے یہ گھر ہزار دینار سے خریدا ہے اور میں تجھ سے جنت کے گھروں میں سے ایک گھر مانگتا ہوں، چنانچہ ہزار دینار خیرات کر دیے۔ پھر ٹھہرا رہا، جتنا اللہ تعالیٰ نے چاہا کہ ٹھہرے۔ پھر اس مرد نے ہزار دینار سے ایک عورت سے شادی کی۔ پھر اس کو بلایا اور اس کے لیے کھانا تیار کیا، پھر جب وہ اس کے پاس آیا تو کہا: میں نے اس عورت سے ایک ہزار دینار میں شادی کی ہے تو وہ بولا: یہ کیا خوب ہے۔ چنانچہ جب واپس آیا تو کہا: اے رب! میرے یار نے ہزار دینار میں ایک عورت سے شادی کی ہے اور میں تجھ سے حور عین میں سے ایک عورت کا سوال کرتا ہوں، پس اس نے ہزار دینار خیرات کر دیے۔

پھر وہ ٹھہرا رہا جس قدر اللہ تعالیٰ نے چاہا کہ ٹھہرے۔ پھر اس نے دو ہزار دینار میں دو باغ خریدے۔ پھر اس کو بلایا اور وہ باغ دکھلائے۔ پھر کہا کہ میں نے دو ہزار دینار میں یہ دو باغ خریدے ہیں۔ اس نے کہا: کیا خوب ہیں۔ پھر جب وہ نکلا تو کہا: اے رب! میرے یار نے دو باغ دو ہزار دینار سے خریدے ہیں اور میں تجھ سے جنت میں دو باغ مانگتا ہوں۔ پس دو ہزار دینار خیرات کر دیے۔ پھر ان دونوں کے پاس فرشتہ آیا اور اس نے ان کو وفات دی۔ پھر اس خیرات کرنے والے کو لے چلا اور اس کو ایک گھر میں داخل کیا، جو اس کو تعجب میں ڈالتا ہے اور اچانک نظر پڑی تو ایک عورت جھانک رہی ہے، جس کے حسن سے اس کے نیچے روشنی ہو رہی ہے، پھر اس کو دو باغوں میں داخل کیا اور ایسی شے میں جس کو اللہ خوب جانتا ہے، پس اس وقت اس نے کہا کہ یہ چیزیں اس شخص کے ساتھ کیسی مشابہت رکھتی ہیں جس کا حال دنیا میں ایسا ایسا تھا؟ فرشتہ بولا کہ یہ وہی ہے اور یہ مکان اور عورت تیرے واسطے ہیں۔ اس نے کہا: بے شک میرا ایک ساتھی کہتا تھا: تو یقین لانے والوں میں سے ہے! اس شخص سے کہا گیا کہ وہ تو دوزخ میں ہے۔ کہا: کیا تم جھانکنے والے ہو۔ پھر جھانکا تو اس کو دوزخ کے درمیان میں دیکھا، اس وقت اس نے کہا: تو تو مجھے گڑھے میں

گرانے ہی لگا تھا اور اگر میرے رب کا احسان اور نعمت نہ ہوتی تو میں البتہ محضریں میں سے ہوتا۔ (الآیات)۔ امام ابن جریر رحمہ اللہ نے کہا ہے کہ یہ قصہ اس شخص کی قراءت کو قوت دیتا ہے جس نے ﴿لَمِنَ الْمُصَدِّقِينَ﴾ کو بہ تشدید پڑھا ہے،^① یعنی اس لیے کہ اس میں صدقہ خیرات کا ذکر ہے، کیوں کہ ”مُصَدِّقِينَ“ بہ تشدید صاد تصدق سے ہے۔

امام ابن ابی حاتم رحمہ اللہ نے ابو حفص سے روایت کیا ہے، کہا: میں نے اسماعیل سدی سے اس آیت کے متعلق پوچھا: ﴿قَالَ قَائِلٌ مِّنْهُمْ إِنِّي كَانَ لِي قَرِينٌ﴾ امام ابو حفص رحمہ اللہ نے کہا: سدی رحمہ اللہ نے مجھ سے کہا ہے کہ یہ بات تجھے کس شے نے یاد دلائی؟ میں نے کہا کہ میں نے اس کو ابھی پڑھا تو میں نے یہ پسند کیا کہ تم سے اس کے بارے میں پوچھوں۔ چنانچہ سدی رحمہ اللہ نے کہا: ”أَمَّا فَاحْضَظْ“ یعنی تو نے جو اس کا پوچھا پس یاد رکھ کہ بنی اسرائیل میں دو شریک تھے۔ ان میں سے ایک مومن تھا اور دوسرا کافر تھا، پھر وہ چھ ہزار دینار پر جدا ہوئے، ہر ایک کو تین تین ہزار دینار ملے، پھر وہ ٹھہرے رہے جس قدر اللہ تعالیٰ کی مرضی تھی کہ وہ ٹھہریں، پھر وہ ملے تو کافر نے مومن سے کہا کہ تو نے اپنے مال کے ساتھ کیا کیا؟ تو نے اس سے کسی شے کو مارا؟ (اصل روایت کے الفاظ یہ ہیں: ”أَضْرَبْتَ بِهِ شَيْئًا“ معنی اس کے واللہ اعلم یہ ہیں کہ اس روپے کو بھڑانے کے لیے خرید و فروخت کی خاطر چلا۔ پھر جس طرح کہ اس آیت کریمہ میں ہے: ﴿وَآخَرُونَ يَضْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ﴾ [المزمل: ۲۰] ”بعض دوسرے زمین میں چل پھر کر اللہ تعالیٰ کا فضل (یعنی روزی بھی) تلاش کریں گے۔“ اسی وجہ سے فقہاء کی اصطلاح میں ایک قسم کی تجارت کو مضاربت کہتے ہیں۔ از صحیح سلمہ اللہ تعالیٰ)۔

اس سے کسی شے میں تجارت کی؟ مومن نے اس سے کہا: نہیں۔ پھر تو نے کیا کیا؟ تو اس نے کہا: میں نے اس سے زمین اور کھجور کے درخت اور میوے اور نہریں خرید کیں ہزار دینار میں۔ کہا: پس مومن نے اس سے کہا: کیا تو نے یہ کیا ہے؟ وہ بولا: ہاں، کہا: پھر مومن لوٹ آیا، یہاں تک کہ جب رات ہوئی تو نماز پڑھی، جس قدر اللہ نے چاہا کہ پڑھے، پھر جب فارغ ہوا تو ہزار دینار لیے اور ان کو اپنے سامنے رکھا۔ پھر کہا: الہی! بے شک فلاں یعنی اس کے شریک کافر نے زمین اور کھجور کے درخت اور میوے اور نہریں ہزار دینار میں خریدی ہیں، پھر وہ کل مرے گا اور ان کو چھوڑ جائے گا۔ الہی! میں نے اس ہزار دینار کے عوض زمین اور کھجور کے درخت اور میوے اور نہریں تجھ سے جنت میں خریدیں، پھر صبح کو اٹھا تو ان کو مساکین میں تقسیم کر دیا۔ کہا: پھر وہ ٹھہرے رہے جب تک اللہ نے چاہا کہ وہ ٹھہریں۔ پھر وہ ملے تو کافر نے مومن سے کہا: تو نے اپنے مال میں کیا کیا، کیا تو نے اس سے کچھ مارا یا کسی شے میں تجارت کی؟ مومن نے کہا کہ نہیں اور اس سے پوچھا کہ تو نے کیا کیا؟ اس نے کہا کہ میری زمین کی محنت و مشقت

مجھے سخت لگی تھی تو میں نے ہزار دینار کے غلام خریدے کہ وہ میرے لیے اس میں کام کاج کریں۔ مومن نے کہا: کیا تو نے یہ کیا ہے؟ اس نے کہا: ہاں۔

پھر مومن لوٹ آیا یہاں تک کہ جب رات ہوئی تو نماز پڑھی جس قدر اللہ تعالیٰ نے چاہا کہ پڑھے، پھر جب فارغ ہوا تو ہزار دینار لے کر اپنے سامنے رکھے اور کہا: اے اللہ! بے شک فلاں، یعنی اس کے شریک کافر نے غلام خریدے ہیں دنیا کے غلاموں میں سے اور ایک ہزار دینار قیمت ادا کی ہے، وہ کل مرے گی تو ان کو چھوڑ جائے گا، یا وہ مرے گا تو اس کو چھوڑ جائیں گے۔ اے اللہ! میں نے ان ہزار دینار کے عوض تجھ سے جنت میں غلام خریدے۔ کہا: پھر وہ صبح کو اٹھا تو ان کو مساکین میں تقسیم کر دیا۔ کہا: پھر وہ اتنا عرصہ ٹھہرے رہے جتنا اللہ تعالیٰ نے چاہا کہ ٹھہریں، پھر وہ ملے تو کافر نے مومن سے کہا کہ تو نے اپنے مال سے کیا کیا؟ کیا تو نے اس سے کسی شے میں کوشش کی یا کوئی تجارت کی؟ مومن نے کہا: نہیں، پھر اس سے پوچھا کہ تو نے کیا کیا؟ اس نے کہا: میرا سب کام تو پورا ہو چکا تھا سوائے ایک چیز کے۔ فلاں عورت کا خاوند مر گیا تھا تو میں نے اس کو ہزار دینار مہر دیا، پھر وہ عورت ہزار دینار اور اس کے ساتھ اتنے ہی اور لے کر میرے پاس آگئی۔ مومن نے اس سے کہا: کیا تو نے ایسا کیا؟ اس نے کہا: ہاں۔

کہا: پھر مومن لوٹ آیا، یہاں تک کہ جب رات ہوئی تو نماز پڑھی جس قدر اللہ تعالیٰ نے چاہا کہ پڑھے، پھر جب فارغ ہوا تو اپنے باقی ہزار دینار لیے اور اپنے سامنے رکھے اور کہا: الہی! بے شک فلاں، یعنی اس کے کافر شریک نے دنیا کی عورتوں میں سے ایک عورت کے ساتھ ایک ہزار دینار میں شادی کی ہے، پھر وہ کل مرے گا تو اس کو چھوڑ جائے گا، یا وہ کل مرے گی تو اسے چھوڑ جائے گی۔ اے اللہ! میں تیری طرف نکاح کا پیام بھیجتا ہوں کہ اس ہزار دینار کے عوض جنت میں ایک بڑی آنکھوں والی حور سے میرا نکاح کر دینا۔ پھر وہ صبح کو اٹھا اور انھیں مساکین میں بانٹ دیا۔ کہا: پس مومن کے پاس کوئی شے نہ رہی۔ کہا: پھر اس نے ایک کرتا روئی کا پہنا اور صوف کی ایک کملی لی، پھر اس نے ایک مضبوط رسی لی اور اس کو اپنے گردن پر رکھا، تاکہ کوئی شے بنائے اور کوئی شے اپنی قوت سے کھودے۔ کہا: پھر اس کے پاس ایک شخص آیا اور کہا: اے اللہ کے بندے! کیا تو میرے پاس مزدوری کرتا ہے کہ ماہوار طے شدہ مزدوری پر تو میرے جانوروں کی خدمت کرے، ان کو چارہ کھلائے اور ان کا لید اور گوبر صاف کرے؟ کہا: میں کرتا ہوں۔ کہا: پھر اس نے ماہ بہ ماہ کی تنخواہ پر اپنی جان کو اس کا مزدور بنا دیا کہ اس کے جانوروں کی خدمت کیا کرے۔ کہا اور جانوروں کا مالک ہر روز صبح کو آتا اور اپنے جانوروں کو دیکھتا، پھر جب ان میں سے کسی جانور کو ڈبلا دیکھتا تو اس کا سر پکڑتا، پھر اس کی گردن کو مارتا، پھر اس سے کہتا کہ آج کی رات کے جو تو نے چرا لیے، یعنی تیری آج کی مزدوری نہیں ملے گی۔ کہا: پھر جب مومن نے یہ شدت دیکھی تو کہا کہ البتہ میں اپنے شریک کافر کے پاس جاؤں گا اور اس کی زمین میں کام کروں گا۔ پس وہ روز بہ روز یہ ٹکڑا مجھے کھلائے گا اور یہ دو کپڑے مجھے پہنائے گا جب یہ پرانے پڑ جائیں گے۔

کہا: پھر وہ اس کے ملنے کے ارادے سے چلا اور اس کے دروازے تک پہنچا تو شام ہو گئی تھی، کیا دیکھتا ہے کہ ایک سفید چونا گچ محل ہے بہت بلند اور اس کے گرد دربان ہیں۔ اس نے ان سے کہا کہ میرے لیے اس محل کے مالک سے اجازت مانگو، کیوں کہ جب تم اس سے میرا ذکر کرو گے تو وہ خوش ہوگا، انھوں نے اس سے کہا کہ اگر تو سچا ہے تو چلا جا اور کسی کو نے میں سو جا اور جب تو صبح کو اٹھے تو اس کے سامنے آنا۔ کہا کہ مومن چلا اور اپنی آدھی کملی اپنے نیچے بچھائی اور آدھی اوپر ڈال کر سو رہا۔

چنانچہ جب صبح کو اٹھا تو اپنے شریک کے پاس آیا اور اس کے سامنے آیا تو اس کا کافر شریک نکلا اور وہ سوار تھا۔ اس نے جب اسے دیکھا تو پہچان لیا اور اس کے پاس آ کر کھڑا ہو گیا اور سلام اور مصافحہ کیا، پھر اس سے کہا: کیا تو نے اپنے مال سے ویسی چیزیں نہیں لیں جیسی میں نے لیں؟ اس نے کہا کہ ہاں۔ کافر نے کہا اور یہ میرا حال ہے اور یہ تیرا حال ہے۔ کہا: ہاں۔ اس نے کہا کہ مجھے بتا تو نے اپنے مال میں کیا کیا؟ اس نے کہا: تو مجھ سے اس کے متعلق مت پوچھ۔ اس نے کہا ہے کہ پھر تجھے میرے پاس کون سی شے لائی؟ کہا کہ میں اس لیے آیا ہوں کہ تیری اس زمین میں کام کروں اور تو مجھے دو ٹکڑے روزانہ کھانے کو دے اور میرے یہ دو کپڑے جب پرانے ہو جائیں تو اُن کے بدلے دوسرے پہنا دے۔ اس نے کہا: نہیں، میں تیرے لیے وہ کروں گا جو اس سے بہتر ہوگا، لیکن تو مجھ سے کسی بھلائی کی توقع نہ رکھ، جب تک تو مجھے یہ خبر نہ دے کہ تو نے اپنے مال کے ساتھ کیا کیا؟ کہا: میں نے وہ مال کسی کو قرض دے دیا ہے۔ کہا کہ کس کو دیا ہے؟ کہا کہ ملی ونی کو، یعنی ایسے شخص کو قرض دیا ہے جو بڑا غنی اور بڑا قرض ادا کرنے والا ہے۔ کہا: وہ کون ہے؟ کہا: وہ اللہ ہے میرا رب۔ کہا اور وہ اس سے مصافحہ کر رہا تھا، اس نے اس سے اپنا ہاتھ کھینچ لیا۔ پھر کہا: ﴿إِنَّكَ لَمِنَ الصَّادِقِينَ﴾ ۵۲ ؕ إِذَا مِتْنَا وَكُنَّا تُرَابًا وَعِظْمًا ؕ إِنَّا لَنَدِينُونَ﴾

امام سدی رحمہ اللہ نے کہا: ”مُحَاسَبُونَ“۔ کہا: پھر وہ کافر چلا گیا اور اس کو چھوڑ دیا۔ کہا: پھر جب مومن نے اسے اس حال میں دیکھا کہ وہ اس کی طرف متوجہ نہیں ہوتا اور واپس نہیں آتا تو لوٹ آیا اور اس کو چھوڑ دیا۔ مومن تو زمانے کی سختی میں گزر بسر کرتا ہے اور کافر زمانے کی فراخی میں زندگی گزارتا ہے۔ کہا: پھر جب قیامت کا دن ہوگا اور اللہ تعالیٰ مومن کو جنت میں داخل کرے گا، وہ گزرے گا تو کیا دیکھے گا کہ وہ زمین اور کھجور اور میوؤں کے درختوں اور نہروں میں ہوگا، چنانچہ کہے گا کہ یہ کس کے لیے ہیں؟ تو کہا جائے گا کہ یہ تیرے لیے ہیں، پس وہ کہے: اے سبحان اللہ! کیا یہ میرے عمل کی فضیلت ہے کہ میں ایسا ثواب دیا جاؤں۔ کہا: پھر آگے جائے گا تو دیکھے گا کہ ایک قبہ سرخ یا قوت مجوف کا ہے جس میں ایک بڑی بڑی آنکھوں والی حور ہے، کہے گا: یہ کس کے لیے ہے؟ تو کہا جائے گا کہ یہ تیرے لیے ہے۔ چنانچہ کہے گا: کیا یہ میرے عمل کی فضیلت ہے کہ مجھے ایسا اجر دیا جائے۔

کہا: پھر وہ مومن اپنے شریک کافر کو یاد کرے گا: ﴿إِنِّي كَانَ لِي قَرِينٌ﴾ کہا: جنت تو عالیہ ہے اور نار ہاویہ۔

کہا: پھر اللہ تعالیٰ اسے اس کا شریک دکھائے گا جو دوزخ میں اہل نار کے درمیان میں ہوگا، پھر جب مومن اسے دیکھے گا تو پہچان لے گا اور کہے گا: ﴿تَاللّٰهِ اِنْ كُنْتُ لَتُرْدِيْنَ... اِلٰی قَوْلِهِ... لِیُثِلَ هٰذَا فَلِیَعْمَلَ الْعَمَلُوْنَ﴾ یعنی ایسی شے کے واسطے جس کا اس پر احسان کیا۔ پس چاہیے کہ عمل کریں عمل کرنے والے۔ کہا: پھر مومن اس سختی کو یاد کرے گا جو دنیا میں اس پر گزر چکی ہے تو وہ یاد کرے گا کہ دنیا کی سختی اس پر موت سے زیادہ سخت نہ تھی۔^① (کذا فی ابن کثیر)

فتح البیان کا بیان:

فتح البیان کا وضاحتی بیان یہ ہے کہ ﴿فَاقْبَلْ بَعْضُهُمْ عَلٰی بَعْضٍ یَّتَسَاءَلُوْنَ﴾ معطوف ہے ﴿یُطَافُ﴾ پر۔ تقدیر یہ ہے: ”فَیُقْبَلُ بَعْضُهُمْ عَلٰی بَعْضٍ“ مستقبل کو ماضی کے پیرائے میں صرف اس لیے ادا کیا ہے کہ تاکید ہو اور اس سے واقع ہونے کی حقیقت پر دلالت کرے۔ معنی یہ ہیں کہ جنت میں جنت والوں پر لوگ شراب کے پیالے لیے پھریں گے، پھر وہ شراب پیتے پیتے ایک دوسرے کی طرف متوجہ ہوں گے اور دنیا میں ان پر جو حالات گزر چکے ہیں اور جو کام انھوں نے کیے ہیں، ان کے بارے میں ایک دوسرے سے سوال کریں گے۔ یہ اس سے پوچھے گا اور وہ اس سے کہیوں گی فلاں کام کیسا ہوا تھا اور فلاں قصہ کیسے گزرا تھا؟ کسی نے کہا: معنی یہ ہیں کہ شراب پییں گے اور شراب پر بات چیت کریں گے جس طرح شراب پینے والوں کی عادت ہوتی ہے کہ بات چیت کیا کرتے ہیں، جیسا کہ شاعر نے کہا ہے:

فَمَا بَقِيَتْ مِنَ اللَّذَاتِ إِلَّا أَحَادِيثُ الْكَرَامِ عَلَى الْمَدَامِ

یعنی زمانے کے فساد کی وجہ سے ساری لذتیں جاتی رہیں، اب کوئی لذت باقی نہیں رہی، مگر یہی کرام کے قصے کہانیاں شراب پینے کی حالت میں کہ شراب پیتے جاتے ہیں اور سخی لوگوں کے قصے بیان کر کے لذت لیتے ہیں۔ غرضیکہ جنت میں شراب پیتے وقت دنیا کے حالات کا ذکر کرنا تتمہ نعیم جنت سے ہے، کیوں کہ تکلیف کی حالت کو ابدی راحت اور آرام میں یاد کرنا سرور کا باعث ہوتا ہے، اسی لیے جنت والے جس وقت ایک دوسرے پر بات چیت کرنے میں متوجہ ہوں گے اور ایک دوسرے سے سوال کریں گے تو اُن میں سے ایک کہنے والا یہ کہے گا کہ میرا ایک قرین تھا، یعنی دنیا میں میرا ایک یار دوست تھا جو دوبارہ جی اٹھنے کا منکر اور کافر تھا۔

چنانچہ ﴿اِنَّكَ لَمِنَ الْبَصِيْقِيْنَ﴾ اس پر دال ہے۔ کسی نے کہا ہے کہ ﴿قَرِيْنٌ﴾ سے مراد شیطان ہے۔ کسی نے کہا ہے کہ یہ دو بھائی تھے۔ کسی نے کہا ہے کہ دو شریک تھے: ایک تو کافر تھا، اس کا نام قطروس تھا اور دوسرا مومن تھا، اس کا نام یہوذا تھا، یہ وہی دونوں ہیں جن کی خبر اللہ پاک نے سورۃ الکہف میں دی ہے: ﴿وَاضْرِبْ لَهُمُ

① تفسیر ابن ابی حاتم (۳۲۱۳/۱۰-۳۲۱۵) تفسیر ابن کثیر (۴/۱۲-۱۵)

مَثَلًا زَجُلَيْنِ جَعَلْنَا لِحَدِيثِهِمَا جَنَّتَيْنِ مِنْ أَحْنَبٍ وَحَفَفْنَاهُمَا بِنَخْلٍ وَجَعَلْنَا بَيْنَهُمَا زُرْعًا ﴿٣٢﴾ [الكهف: ٣٢]

”اور انھیں ان دو شخصوں کی مثال بھی سنا دے جن میں سے ایک کو ہم نے انگوروں کے باغ دے رکھے تھے اور جنھیں کھجوروں کے درختوں سے ہم نے گھیر رکھا تھا اور دونوں کے درمیان کھیتی لگا رکھی تھی۔“ غرضیکہ کوئی بھی ہو، مومن کہے گا کہ دنیا میں میرا ایک دوست تھا جو مجھ سے یوں کہتا تھا کہ کیا تو دوبارہ جی اٹھنے اور جزا کے یقین کرنے والوں میں سے ہے۔ ساتھی کی طرف سے یہ سوالیہ انداز اس مومن کی ملامت اور ڈانٹ ڈپٹ کے لیے ہے کہ اللہ پاک نے جو دوبارہ جی اٹھنے کا وعدہ دیا، اس نے اس کو مانا اور اس کی تصدیق کی۔

جمہور نے ”مُصَدِّقَيْنِ“ بہ تخفیفِ صاد پڑھا ہے تصدیق سے: ”أَيُّ: لَمِنَ الْمُصَدِّقَيْنِ بِالْبُعْثِ“ اور کسی نے صاد کی شد کے ساتھ پڑھا ہے، لیکن یہ معلوم نہیں کہ اس طرح کس نے پڑھا ہے، اس کے معنی بعید ہیں، کیوں کہ یہ تصدیق سے ہے تصدیق سے نہیں ہے۔ اس کی تاویل اس طرح سے ہو سکتی ہے کہ مومن نے جو ثواب کی غرض سے اپنا مال خیرات کیا، ”قرین“ نے اس کا اس پر انکار کیا اور اس کی یہ علت بیان کی کہ دوبارہ جی اٹھنا تو بعید از قیاس ہے۔ چنانچہ یوں کہا کہ جب ہم مر گئے اور مٹی اور ہڈیاں ہو گئے تو کیا ہم جزا دیے جائیں گے، یعنی کیا ہم کو ہمارے اعمال کا بدلہ ملے گا اور ان پر ہم سے حساب لیا جائے گا، اس کے بعد کہ ہم مٹی اور ہڈیاں ہو جائیں گے۔ کسی نے کہا ہے کہ ”مَدِينُونَ“ کے معنی ”مَسُوسُونَ“ ہیں۔ ”يُقَالُ: دَابَهُ إِذَا سَاسَهُ“، یعنی کیا مٹی ہو جانے کے بعد ہماری سیاست کی جائے گی۔

آیت میں یہ جو تین استفہام ہیں ان میں قراء نے اختلاف کیا ہے۔ چنانچہ نافع نے تو پہلے اور دوسرے کو ایک ہمزہ استفہام کے ساتھ پڑھا ہے اور تیسرے کو الف کی زیر دے کر بغیر استفہام کے پڑھا ہے۔ امام کسائی رحمہ اللہ بھی ان کے موافق ہیں، مگر تیسرے کو بغیر ہمزہ استفہام پڑھتے ہیں اور امام ابن عامر رحمہ اللہ نے پہلے اور تیسرے کو دو ہمزوں سے اور دوسرے کو الف کی زیر کے ساتھ بغیر استفہام پڑھا ہے۔ اور باقی قراء رحمہم اللہ نے سب میں استفہام کے ساتھ پڑھا ہے، پھر اختلاف کیا ہے۔ ابن کثیر رحمہ اللہ تو بہ ہمزہ واحدہ غیر مطولہ استفہام کرتے ہیں اور اس کے بعد ہمزہ ساکنہ خفیفہ پڑھتے ہیں اور امام ابو عمرو رحمہ اللہ مطولہ پڑھتے ہیں اور امام عاصم اور حمزہ رحمہم اللہ نے دو ہمزہ کے ساتھ پڑھا ہے۔^(۱)

بالجملہ جب مومن اپنے جنتی ساتھیوں سے وہ قول بیان کر چکا جو اس سے دنیا میں اس کے یار نے کہا تھا تو اس کے بعد ان سے کہا: ﴿هَلْ أَنْتُمْ مُّطْلِعُونَ﴾ یعنی اے میرے بھائیو! کیا تم اہل نار کی طرف جھانک کر دیکھنے والے ہو کہ میں تم کو وہ قرین دکھاؤں جس نے مذکورہ قول کہا تھا کہ آگ میں اس کی کیا حالت ہے۔ پس جنت والے کہیں گے کہ تو اس کو ہم سے خوب پہچانتا ہے۔ امام ابن اعرابی رحمہ اللہ نے کہا ہے کہ استفہام بہ معنی امر ہے: ”أَيُّ: اِطْلِعُوا“^(۲)

یعنی تم جھانکو۔ کسی نے کہا ہے کہ اس قول کا قائل اللہ پاک ہے۔ کسی نے کہا: فرشتے ہیں۔ لیکن پہلا قول زیادہ صحیح ہے۔ ﴿فَاطْلَعَ قَرَاهُ فِي سَوَاءِ الْجَحِيمِ﴾ یعنی پھر اس مومن نے آگ میں جھانکا تو اپنے قرین کو دوزخ کے وسط میں دیکھا۔ امام زجاج رحمہ اللہ نے کہا: ﴿سَوَاءِ﴾ کسی چیز کا وسط ہے۔ جمہور نے ﴿مُطْلِعُونَ﴾ بہ تشدید طائے مفتوحہ و فتح نون اور ﴿فَاطْلَعَ﴾ بہ صیغہ معروف طلوع سے پڑھا ہے۔ اور سیدنا عبداللہ بن عباس رضی اللہ عنہما نے بہ سکون طاء و فتح نون اور ”فَاطْلَعَ“ بہ قطع ہمزہ مضمومہ و کسر لام بہ صیغہ ماضی مجہول پڑھا ہے۔ یہی قراءت امام ابو عمرو رحمہ اللہ سے بھی مروی ہے۔ امام نحاس رحمہ اللہ نے کہا ہے کہ ﴿فَاطْلَعَ﴾ پر اس قراءت کی بنا پر دو قول ہیں: ایک یہ ہے کہ فعل مضارع متکلم ہو اور بنا بر جواب استفہام منصوب ہو۔ دوسرا یہ ہے کہ فعل ماضی ہو۔ حماد بن ابی عمار نے ”مُطْلِعُونَ“ کو بہ تخفیف طاء و کسر نون اور ”فَاطْلَعَ“ بہ صیغہ مجہول پڑھا ہے۔ امام ابو حاتم رحمہ اللہ وغیرہ نے اس کا انکار کیا ہے۔ امام نحاس رحمہ اللہ نے کہا ہے کہ لحن ہے، اس لیے کہ نون اور اضافت کا جمع کرنا جائز نہیں ہے، اگر مضاف ہوتا تو یوں کہتا: ”هَلْ أَنْتُمْ مُطْلِعِي“ گو امام سیبویہ اور فراء رحمہ اللہ نے اس کی مثل بیان کیا ہے، لیکن شاذ ہے اور کلام عرب سے خارج ہے۔

غرضیکہ جب مومن نے اپنے قرین کو جھانکا اور اس کو آگ میں دیکھا تو کہا: ﴿تَاللَّهِ إِنْ كِدْتَ لِتَرْدِيْنِ﴾ جو قسم حرف تاء سے ہوتی ہے اس میں تعجب کے معنی ہوتے ہیں، یعنی اس نے تعجب کی قسم کھا کر کہا: قسم ہے اللہ کی! بے شک قریب تھا کہ تو مجھے بہکا کر ہلاک کر ڈالے۔ امام کسائی رحمہ اللہ نے کہا ہے کہ ﴿لَتَرْدِيْنِ﴾ کے معنی ”لَتَهْلِكُنِي“ ”رَدَى“ بہ معنی ہلاکت ہے۔ امام مبرد رحمہ اللہ نے کہا: اگر ”لَتَرْدِيْنِ لَتَوْقِعُنِي فِي النَّارِ“ کہا جاتا تو بھی جائز ہوتا۔ مطلب یہ ہے کہ ”إرداء“ بہ معنی ایقاع آتا ہے۔ امام مقاتل رحمہ اللہ نے کہا: معنی یہ ہیں: واللہ! البتہ مقرر تو اس کے قریب ہوا تھا کہ مجھے اغوا کرے تو میں اتارا جاؤں تیری جگہ میں۔ دونوں معنی ایک دوسرے کے قریب ہیں۔ چنانچہ جس شخص نے کسی انسان کو بہکایا تو مقرر اس نے اس کو ہلاک کیا۔

بالجملہ پھر اس مومن نے کہا: ﴿وَلَوْلَا نِعْمَةُ رَبِّي لَكُنْتُ مِنَ الْخَاسِرِيْنَ﴾ یعنی اگر مجھ پر میرے رب کی رحمت اور انعام نہ ہوتا، یعنی مجھے اسلام اور ہدایت حق نہ دی ہوتی اور اس نے مجھ کو گمراہی سے بچایا نہ ہوتا تو میں بھی تیرے ساتھ آگ میں حاضر کیے جانے والوں میں سے ہوتا۔ امام فراء رحمہ اللہ نے کہا: البتہ میں تیرے ساتھ آگ میں حاضر کیا جاتا۔ امام ماوردی رحمہ اللہ نے کہا ہے کہ ”أحضر“ صرف شر میں استعمال کیا جاتا ہے۔^① پھر جب مومن اپنی بات پوری کر چکا اس قرین کے ساتھ جو آگ میں ہے تو اپنے جنتی ساتھیوں سے مخاطب ہو کر کہا: ﴿أَفَمَا نَحْنُ بِبِلِيْتِيْنَ﴾ ہمزہ استفہام تقریری کا ہے اور اس میں تعجب کے معنی ہیں۔ حرف فاء عطف کے لیے ہے، جیسا کہ اس کے نظائر میں

ہوا کرتا ہے: ”اَيُّ اَنْحُنْ مُخَلَّدُوْنَ مُنْعَمُوْنَ فَمَا نَحْنُ بِمَيِّتِيْنَ اِلَّا مَوْتَتَنَا الْاُولٰٓئِ“ یعنی کیا ہم ہمیشہ عیش و عشرت میں رہنے والے ہیں اور ہم اپنی دنیا کی پہلی موت کے بعد جو دنیا میں ہو چکی، اب مرنے والے نہیں ہیں۔

یہ بات اس نے اس طور پر کہی کہ اللہ پاک نے جو جنت والوں پر ایسی نعمتوں کا انعام فرمایا جو کبھی منقطع نہ ہوں گی اور وہ وہاں پر ہمیشہ ہمیشہ کے لیے رہیں گے اور کبھی نہ مریں گے تو اس نے اس سے خوش ہو کر یہ کہا۔ کسی نے کہا ہے کہ جنت والے یہ سوال فرشتوں سے اس وقت کریں گے جب موت ذبح کی جائے گی۔ کسی نے کہا ہے کہ یہ بات اہل جنت کافروں کی ملامت اور ڈانٹ ڈپٹ کے لیے کہیں گے، کیوں کہ کافر لوگ دوبارہ جی اٹھنے کا انکار کیا کرتے تھے اور کہتے تھے کہ موت تو صرف دنیا کی موت ہے۔ لیکن پہلا قول زیادہ مناسب ہے۔ ﴿اِلَّا مَوْتَتَنَا﴾ کا نصب بنا بر مصدریت ہے اور استثناء مفرغ ہے۔ یہ بھی ہو سکتا ہے کہ منقطع ہو بہ معنی ”لٰکِنْ“۔ امام زید بن علی رضی اللہ عنہ نے ”بِمَا يَتِيْن“ پڑھا ہے۔ ﴿وَمَا نَحْنُ بِمُعَدِّيْنَ﴾ کلام مومن کے تتمہ سے ہے، یعنی ہم کو عذاب نہ ہو گا جس طرح کہ کفار معذب ہوں گے۔ پھر اہل جنت جس عیش و آرام میں ہیں، اس کی طرف اشارہ کر کے مومن نے یوں کہا: ﴿اِنَّ هٰذَا لَهٗوَ الْفَوْزِ الْعَظِيْمِ﴾ یعنی بے شک یہ امر عظیم اور قائم رہنے والی نعمتیں اور ہمیشگی کی جنت ہے جس میں ہم ہیں البتہ یہ وہ بڑی کامیابی ہے جس کا اندازہ ہو سکتا ہے اور نہ ہی اس کی صفت بیان ہو سکتی ہے۔

قولہ تعالیٰ: ﴿لِيُثِلَ هٰذَا فَلْيَعْمَلَ الْعَمَلُوْنَ﴾ تتمہ کلام مومن سے ہے، یعنی ایسی بڑی عطا اور فضل عظیم پانے کے لیے چاہیے کہ عمل کرنے والے عمل کریں، کیوں کہ نفع دینے والی تجارت یہی ہے، وہ عمل نہیں جو دنیا کے فانی کے لیے ہوتا ہے اور اس کے مزے اور فائدے تو تکالیف اور فکروں کے ساتھ ملے ہوتے ہیں اور جلد ہی ختم ہو جاتے ہیں، کیوں کہ یہ صفحہ خاسرہ (زائل ہونے والی تجارت) ہے، اس کی نعمتیں اور بھلائیاں منقطع اور زائل ہوتے ہیں اور ان کا مالک جلد ہی ان کو چھوڑ کر چلا جاتا ہے، سب ٹھاٹھ پڑا رہ جاتا ہے اور بنجارہ چل دیتا ہے۔

کسی نے کہا کہ ﴿اِنَّ هٰذَا لَهٗوَ الْفَوْزِ الْعَظِيْمِ﴾ اللہ پاک کے قول سے ہے۔ (قالہ ابن عباس) کسی نے کہا ہے کہ فرشتوں کے قول سے ہے، پہلی بات زیادہ مناسب ہے۔ امام ابن مردویہ رضی اللہ عنہ نے سیدنا براء بن عازب رضی اللہ عنہ سے روایت کیا ہے، کہا کہ میں رسول اللہ ﷺ کے ہمراہ جا رہا تھا اور آپ ﷺ کا دست مبارک میرے ہاتھ میں تھا کہ آپ ﷺ نے ایک جنازہ دیکھا، آپ جلدی چلے، یہاں تک کہ قبر پر آئے، پھر اپنے دونوں گھٹنوں پر بیٹھے، پھر آپ ﷺ رونے لگے، یہاں تک کہ خاک نمناک کو تر کیا۔ پھر فرمایا: ﴿لِيُثِلَ هٰذَا فَلْيَعْمَلَ الْعَمَلُوْنَ﴾^(۲) نیز امام ابن مردویہ رضی اللہ عنہ نے سیدنا انس رضی اللہ عنہ سے روایت کیا ہے، کہا کہ میں نبی اکرم ﷺ کے ہمراہ ایک مریض کے پاس آیا، اس حالت میں کہ اس کی جان کنی ہو رہی تھی تو آپ ﷺ نے فرمایا: ﴿لِيُثِلَ هٰذَا فَلْيَعْمَلَ الْعَمَلُوْنَ﴾^(۳)

اَذٰلِكَ خَيْرٌ تُزَلَّا اَمْرَ شَجَرَةٍ الرَّقُومِ ۝۱۷ اِنَّا جَعَلْنَهَا فِتْنَةً
 لِلظَّالِمِيْنَ ۝۱۸ اِنَّهَا شَجَرَةٌ تَخْرُجُ فِيْ اَصْلِ الْجَحِيْمِ ۝۱۹
 طَلْعُهَا كَاَنَّهُ رُءُوسُ الشَّيْطٰنِ ۝۲۰ فَاِنَّهُمْ لَا كَلُوْنَ مِنْهَا فَمَا لَوْ
 مِنْهَا الْبُطُوْنُ ۝۲۱ ثُمَّ اِنَّ لَهُمْ عَلَيْهَا لَشَوْبًا مِّنْ حَمِيْمٍ ۝۲۲ ثُمَّ
 اِنَّ مَرْجِعَهُمْ لَا اِلٰى الْجَحِيْمِ ۝۲۳ اِنَّهُمْ اَلْفَوْا اَبَاءَهُمْ ضَالِّيْنَ ۝۲۴ فَهُمْ
 عَلٰى اٰثَرِهِمْ يُهْرَعُوْنَ ۝۲۵

کیا یہ مہمانی بہتر ہے یا (دوزخ میں) تھوہر کا درخت؟ ⑥۲ بلاشبہ ہم نے اسے ظالموں کے
 لیے آزمائش بنایا ہے ⑥۳ بے شک وہ ایک درخت ہے جو دوزخ کی تہ میں اُگتا ہے ⑥۴ اس کا
 پھل گویا کہ وہ شیطانوں کے سر ہیں ⑥۵ تو بلاشبہ وہ (دوزخی) اس میں سے کھائیں گے، پھر
 اس سے (اپنے) پیٹ بھریں گے ⑥۶ پھر اس پر بے شک ان کے لیے (پینے کو) گرم کھولتے
 پانی کا آمیزہ ہوگا ⑥۷ پھر یقیناً ان کی واپسی بھڑکتی آگ کی طرف ہوگی ⑥۸ بلاشبہ انھوں نے
 اپنے باپ دادوں کو گمراہ پایا ⑥۹ تو وہ انہی کے نقش قدم پر دوڑے جاتے ہیں ⑦۰

جہنمیوں کا کھانا اور پینا تھوہر کا درخت اور کھولتا ہوا پانی:

کیا یہ مہمانی اچھی ہے، یعنی آخرت میں اس کو کھائیں گے اور وہ گلے میں پھنسے گا، ایک عذاب یہ بھی ہوگا، یا خراب
 کرنا دنیا میں یہ کہ سن کر گمراہ ہوتے ہیں کہ دوزخ میں سبز درخت کیسے اُگا۔ شیطانوں کے سر سانپوں کو کہا۔ اس سے
 پیٹ بھریں گے، یعنی بہت بھوکے ہوں گے تو آگ سے ہٹا کر یہ کھانا پانی کھلا پلا کر پھر آگ میں ڈالیں گے۔ انتہی۔
 حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے کہ کیا یہ جنت کی نعمتیں جن کا ذکر کیا اور وہ کھانے پینے،
 نکاح وغیرہ لذت کی چیزیں جو اس میں ہیں، بہترین مہمانی اور عطا ہے یا زقوم کا درخت جو جہنم میں ہے؟ احتمال ہے کہ
 اس درخت سے مراد ایک معین درخت ہو، جیسا کہ بعض نے کہا ہے کہ وہ ایک درخت ہے، اس کی شاخیں جہنم کی ساری
 جگہوں کی طرف دراز ہوں گی، جس طرح کہ طوبیٰ کا درخت ہے کہ جنت میں کوئی گھرایا نہیں جس میں اس کی ایک ٹہنی
 نہ ہو۔ یہ بھی احتمال ہے کہ اس سے مراد جنس شجر ہو جس کو زقوم کہتے ہیں، جیسا کہ اللہ پاک نے فرمایا ہے: ﴿وَشَجَرَةً
 تَخْرُجُ مِنْ طُورِ سَيْنَاءَ تَنْبُتُ بِاللِّهْنِ وَصَبْغٍ لِلْاَكْلَيْنِ﴾ [المؤمنون: ۲۰] ”اور وہ درخت جو طورِ سیناء پہاڑ
 سے نکلتا ہے جو تیل نکالتا ہے اور کھانے والے کے لیے سالن ہے۔“ اور اسی کی تائید یہ آیت کرتی ہے: ﴿ثُمَّ اِنَّكُمْ

أَيُّهَا الضَّالُّونَ الْمُكْذِبُونَ ﴿٥١﴾ لَا يَكُونُ مِنْ شَجَرٍ مِنْ زُقُومٍ ﴿٥٢﴾ [الواقعة: ٥١-٥٢] ”پھر تم اے گمراہو جھٹلانے والو! البتہ کھانے والے ہو تھوہر کا درخت۔“

قرآن تعالیٰ: ﴿إِنَّا جَعَلْنَاهَا فِتْنَةً لِلظَّالِمِينَ﴾ امام قتادہ رحمہ اللہ نے کہا ہے کہ شجرہ زقوم کا ذکر کیا گیا تو اس سے اہل ضلالت فتنے میں پڑ گئے اور بولے کہ تمہارا صاحب تم کو خبر دیتا ہے کہ آگ میں ایک درخت ہے، حالاں کہ آگ تو درختوں کو کھا جاتی ہے۔ اس پر اللہ تعالیٰ نے یہ آیت نازل فرمائی: ﴿إِنَّهَا شَجَرَةٌ تَخْرُجُ فِي أَصْلِ الْجَحِيمِ﴾ وہ درخت آگ سے غذا دیا گیا اور اسی سے مخلوق ہوا۔ امام مجاہد رحمہ اللہ سے مروی ہے کہ ابو جہل۔ لعنہ اللہ۔ نے کہا کہ زقوم تو یہی خرما و مسکہ ہے، میں اس کے خوب لقمے ماروں گا اور خوب کھاؤں گا۔^(۱) حافظ ابن کثیر رحمہ اللہ کہتے ہیں کہ آیت کے معنی یہ ہیں کہ اے محمد! ہم نے جو تجھے شجرہ زقوم کی خبر دی ہے تو یہ اس لیے ہے کہ اس سے ہم لوگوں کو جانچیں کہ ان میں سے کون ماننا ہے اور کون نہیں ماننا، جیسا کہ اللہ تعالیٰ کا قول ہے: ﴿وَمَا جَعَلْنَا الرُّءْيَا الَّتِي أَرَيْنَاكَ إِلَّا فِتْنَةً لِلنَّاسِ وَالشَّجَرَةَ الْمَلْعُونَةَ فِي الْقُرْآنِ وَنُخَوِّفُهُمْ فَمَا يَزِيدُهُمْ إِلَّا طُغْيَانًا كَبِيرًا﴾ [بنی اسرائیل: ۶۰] ”جو رویا (یعنی رؤیت) ہم نے آپ کو دکھائی تھی، وہ لوگوں کے لیے صاف آزمائش ہی تھی اور اسی طرح وہ درخت بھی جس سے قرآن میں اظہارِ نفرت کیا گیا ہے۔ ہم انھیں ڈرا رہے ہیں، لیکن یہ انھیں اور بڑی سرکشی میں بڑھا رہا ہے۔“

قرآن تعالیٰ: ﴿إِنَّهَا شَجَرَةٌ تَخْرُجُ فِي أَصْلِ الْجَحِيمِ﴾ یعنی اس کے اُگنے کی اصل جگہ آگ کی تہہ میں ہے۔ ﴿طُلُعَهَا كَانَهُ رُءُوسُ الشَّيَاطِينِ﴾ سے مراد اس کی برائی کرنا ہے اور اس کے ذکر کی کراہت دلانا ہے۔ امام وہب بن منبہ رحمہ اللہ نے کہا ہے کہ شیطانوں کے بال آسمان کی طرف کھڑے ہوتے ہیں۔^(۲) زقوم کے درخت کی تشبیہ جو شیطانوں کے سروں سے دی، گو وہ مخاطب لوگوں کے نزدیک معروف نہیں ہیں، مگر وہ اس لیے کہ یہ بات دلوں میں جمی ہوئی ہے کہ شیطان مکروہ شکل کے ہوتے ہیں۔ کسی نے کہا ہے کہ اس سے مراد ایک قسم کے سانپ ہیں، ان کے سر بد صورت ہوتے ہیں۔ کسی نے کہا ہے کہ نبات کی ایک قسم ہے، اس کا خوشہ بہت بد صورت ہوتا ہے۔ ان دونوں احتمالوں میں نظر ہے اور امام ابن جریر رحمہ اللہ نے ان کو ذکر کیا ہے۔ پہلا قول زیادہ قوی اور زیادہ مناسب ہے۔^(۳) واللہ اعلم۔

قرآن تعالیٰ: ﴿فَالْتَهُمُ لَا يَكُونُ مِنْهَا فَمَا يَكُونُ مِنْهَا الْبُطُونُ﴾ کا یہ مطلب ہے کہ وہ اس درخت سے کھائیں گے کہ جس سے بڑھ کر بد صورت اور بد شکل کوئی درخت نہیں ہے، اس کے ساتھ ساتھ وہ اپنے پیدا ہونے کے اعتبار سے بدمزہ، بدبودار اور بدطبع بھی ہے۔ چنانچہ البتہ وہ اس کو کھانے پر مجبور ہوں گے، کیوں کہ اس کے سوا وہ اور کچھ کھانے کے لیے نہیں پائیں گے، یا اسی جیسی اور کوئی چیز، جیسے اللہ تعالیٰ نے فرمایا: ﴿لَيْسَ لَهُمْ طَعَامٌ إِلَّا مِنْ

① تفسیر الطبري (۵۲/۵۳) ② تفسیر ابن ابی حاتم (۱۰/۳۲۱۶)

③ تفسیر الطبري (۲۱/۵۳-۵۴) تفسیر ابن کثیر (۴/۱۵-۱۶)

ضَرِيعٌ ۝ لَا يُسِينُ وَلَا يُغْنِي مِنْ جُوعٍ ﴿[الغاشية: ۶-۷]﴾ ”ان کے لیے سوائے کانٹے دار درختوں کے اور کچھ کھانا نہ ہوگا جو نہ موٹا کرے گا نہ بھوک مٹائے گا۔“

امام ابن ابی حاتم رحمہ اللہ نے عن مجاہد عن ابن عباس رضی اللہ عنہما روایت کیا ہے کہ رسول اللہ ﷺ نے یہ آیت پڑھی: ﴿اتَّقُوا اللَّهَ حَقَّ تَقَاتِهِ﴾ [آل عمران: ۱۰۲] ”اللہ تعالیٰ سے اتنا ڈرو جتنا اس سے ڈرنا چاہیے۔ اگر زقوم کا ایک قطرہ دنیا کے دریاؤں میں ٹپکایا جائے تو وہ زمین والوں پر ان کی زندگی کو تنگ کر دے، پھر اس کا کیا حال ہوگا جس کا کھانا ہی وہ ہوگا۔“ (ورواہ الترمذی والنسائی وابن ماجہ من حدیث شعبۃ وقال الترمذی: حسن صحیح)

قولہ تعالیٰ: ﴿ثُمَّ إِنَّ لَهُمْ عَلَيْهَا لَشَوْبًا مِّنْ حَمِيمٍ﴾ سیدنا عبداللہ بن عباس رضی اللہ عنہما نے فرمایا ہے کہ مراد زقوم کے اوپر حمیم کا پینا ہے۔ ان سے ایک روایت میں ”مَزْجًا مِّنْ حَمِيمٍ“ ہے۔^(۲) ان کے غیر نے کہا ہے کہ مراد یہ ہے کہ ان کے لیے غساق اور صدید کے ساتھ وہ چیز ملائی جائے گی جو اُن کی شرم گاہوں اور آنکھوں سے بہے گی۔ امام ابن ابی حاتم رحمہ اللہ نے عن ابی امامہ باہلی رضی اللہ عنہ عن رسول اللہ ﷺ روایت کیا ہے، کہا: آپ ﷺ فرماتے تھے کہ اہل نار کی طرف پانی قریب کیا جائے گا تو وہ اس سے کراہت کرے گا، پھر جب اس سے نزدیک کیا جائے گا تو وہ اس کے منہ کو بھون دے گا اور اس کے سر کا چمڑا اس میں گر جائے گا، پھر جب اس کو پیے گا تو اس کی آنتوں کو ٹکڑے ٹکڑے کر دے گا، یہاں تک کہ وہ اس کی دُبر سے نکل جائیں گی۔^(۳)

نیز امام ابن ابی حاتم رحمہ اللہ نے سعید بن جبیر رحمہ اللہ سے روایت کیا ہے کہ جس وقت اہل نار بھوکے ہوں گے تو استغاثہ کریں گے، چنانچہ ان کی فریاد رسی زقوم کے درخت سے کی جائے گی، پھر وہ اس سے کھائیں گے تو وہ اُن کے چہروں کے چمڑوں کو اُچک لے گا، چنانچہ اگر کوئی ایسا شخص جو اُن کو پہچانتا ہوگا، ان پر سے گزرے گا تو البتہ ان کو پہچان لے گا، ان کے چہروں سے جو ان کے چمڑوں میں ہیں۔ پھر ان پر پیاس ڈالی جائے گی تو وہ فریاد رسی چاہیں گے، چنانچہ ان کی فریاد رسی اس پانی سے کی جائے گی جو پگھلے ہوئے تانبے کی طرح ہے، جس کی گرمی انتہا کو پہنچی ہو گی۔ پھر جب اس کو ان کے منہ کے قریب کریں گے تو اس کی گرمی سے ان کے چہروں کے چمڑے بھن جائیں گے، کون سے چہرے جن سے چمڑے پہلے ہی گر پڑے ہوں گے اور وہ پانی اس شے کو گھلا ڈالے گا جو اُن کے پیٹ میں

① سنن الترمذی، رقم الحدیث (۲۵۸۵) سنن النسائی الکبریٰ (۳۱۳/۶) سنن ابن ماجہ، رقم الحدیث (۴۳۲۵) تفسیر ابن ابی حاتم (۷۲۳/۳) اس کی سند میں ”اعمش“ مدلس راوی ہے اور عنعنہ کے ساتھ بیان کر رہا ہے۔ مزید دیکھیں: (السلسلة الضعيفة: ۶۷۸۲)

② تفسیر الطبري (۵۵/۲۱)

③ سنن الترمذی، رقم الحدیث (۶۵۸۳) تفسیر ابن ابی حاتم (۳۲۱۷/۱۰) اس کی سند میں ”عبید اللہ بن بسر“ مجہول راوی ہے۔ دیکھیں: (السلسلة الضعيفة، رقم الحدیث: ۶۸۹۷)

ہوگی۔ جب وہ چلیں گے تو ان کی انتڑیاں بہہ رہی ہوں گی۔ اور ان کے چڑے گر پڑیں گے، پھر لوہے کی موگریوں سے ان کو ماریں گے تو ہر عضو اپنے مقابل پر گر پڑے گا، وہ موت اور ہلاکت کو پکاریں گے۔^(۱)

﴿ثُمَّ إِنَّ مَرْجِعَهُمْ لِإِلَى الْجَحِيمِ﴾ یعنی اس قصے کے بعد ان کا لوٹ کر آگ کی طرف آنا ہے جو شعلہ مارتی ہوگی اور جحیم کی طرف جو جل رہی ہوگی اور سعیر کی طرف جو لپٹ مارتی ہوگی۔ چنانچہ کبھی وہ اس میں جائے گا اور کبھی اس میں، جیسے اللہ تعالیٰ نے فرمایا: ﴿يَطُوفُونَ بَيْنَهَا وَبَيْنَ حَمِيمٍ إِنْ﴾ [الرحمن: ۴۴] ”وہ اس کے اور کھولتے ہوئے گرم پانی کے درمیان چکر کھائیں گے۔“ امام قتادہ رضی اللہ عنہ نے اس آیت کی تفسیر کے وقت یہ آیت اسی طرح پڑھی ہے۔ یہ تفسیر حسن اور قوی ہے۔

امام سدی رحمۃ اللہ علیہ نے کہا ہے کہ سیدنا عبداللہ رضی اللہ عنہ کی قراءت میں اس طرح ہے: ”ثُمَّ إِنَّ مَقِيلَهُمْ لِإِلَى الْجَحِيمِ“ سیدنا عبداللہ رضی اللہ عنہ فرماتے تھے: قسم ہے اس کی جس کے ہاتھ میں میری جان ہے! قیامت کے دن دو پہر نہ ہوگی، یہاں تک کہ اہل جنت، جنت میں قیلوہ کریں گے اور اہل دوزخ، دوزخ میں قیلوہ کریں گے۔ پھر یہ آیت پڑھی: ﴿أَصْحَابُ الْجَنَّةِ يَوْمَئِذٍ خَيْرٌ مُّسْتَقَرًّا وَأَحْسَنُ مَقِيلًا﴾^(۲) [الفرقان: ۲۴] ”البتہ ان جنتیوں کا ٹھکانا بہتر ہوگا اور خواب گاہ بھی عمدہ ہوگی۔“ امام ثوری رحمۃ اللہ علیہ نے سیدنا عبداللہ رضی اللہ عنہ سے ان الفاظ سے روایت کیا ہے: ”لَا يَنْتَصِفُ النَّهَارُ يَوْمَ الْقِيَامَةِ حَتَّى يَقِيلَ هَؤُلَاءِ وَيَقِيلَ هَؤُلَاءِ قَالَ سُفْيَانُ: أَرَاهُ ثُمَّ قَرَأَ: ﴿أَصْحَابُ الْجَنَّةِ يَوْمَئِذٍ خَيْرٌ مُّسْتَقَرًّا وَأَحْسَنُ مَقِيلًا﴾ ثُمَّ إِنَّ مَقِيلَهُمْ لِإِلَى الْجَحِيمِ“ حافظ ابن کثیر رحمۃ اللہ علیہ فرماتے ہیں کہ اس تفسیر کی بنیاد پر حرف ﴿ثُمَّ﴾ عاطفہ ہوگا خبر پر خبر کے لیے۔

قولہ تعالیٰ: ﴿إِنَّهُمْ أَلَفُوا آبَاءَهُمْ ضَالِّينَ﴾ کا مطلب یہ ہے کہ ہم نے جو ان کو یہ جزا دی اس لیے کہ انھوں نے اپنے باپ دادوں کو گمراہی پر پایا اور انھوں نے صرف اس پانے کی وجہ سے اس میں بغیر کسی دلیل کے اور بغیر کسی برہان کے ان کی پیروی کی۔ اسی لیے یوں فرمایا: ﴿فَهُمْ عَلَىٰ أَثَرِهِمْ يُهْرَعُونَ﴾ امام مجاہد رحمۃ اللہ علیہ نے کہا ہے کہ اس سے مراد ایسی چال ہے جو تیز دوڑنے کے مشابہ ہو۔^(۳) امام سعید بن جبیر رحمۃ اللہ علیہ نے کہا ہے کہ ان کے پیچھے وہ بھی بے وقوف بنے جاتے ہیں۔^(۴)

فتح البیان کا بیان:

فتح البیان کا بیان یہ ہے کہ ﴿ذَلِكَ﴾ کا اشارہ جنت کی نعمتوں کی طرف ہے جس کا ذکر کیا ہے اور یہ مبتداء ہے اس کی خبر ﴿خَيْرٌ﴾ ہے اور ﴿تُزَلَّ﴾ تمیز ہے۔ اصل لغت میں ”نُزِلَ“، فضل و ریح کو کہتے ہیں: ”(فضل) بہ معنی

(۱) تفسیر ابن ابی حاتم (۳۲۱۷/۱۰)

(۲) تفسیر الطبری (۵۶/۲۱)

(۳) تفسیر ابن کثیر (۱۶، ۱۵/۴)

(۴) تفسیر الطبری (۵۷/۲۱)

فزونى و نيكوى و احسان ہے اور ربح بہ معنى گواليدن و فزون شدن ہے۔ ”نزل“ بہ ضم آنچہ پیش مہمان فرود آئندہ نہند از طعام و جز آن انزال جمع و فزونى و برکت۔ صراخ۔ پھر اس کا استعارہ اس شے کے لیے کیا گیا جو کسی شے سے حاصل ہوتی ہے اور وہ رزق جو اس قابل ہے کہ اس کے ساتھ نزول کریں اور اس میں مقیم ہوں اور رہیں بسیں۔ خیریت بہ نسبت اس شے کے ہے جس کو کفار نے اس کے علاوہ اختیار کیا، معنى یہ ہیں کہ اے محمد! تو اپنی قوم سے ملامت اور تمسخر کے طور پر یوں کہہ دے کہ کیا وہ رزق معلوم بہتر ہے، جس کا حاصل از روئے مہمانی لذت اور سرور ہے، یا زقوم کا درخت جس کا حاصل غم ہے اور تکلیف ہے۔

امام زجاج رحمہ اللہ نے کہا: معنى یہ ہیں کہ وہ بہتر ہے انزال کے (جمع نزل) میں جن کے سبب سے از روئے نزل باقی رہتے ہیں، یا اہل نار کا نزل بہتر ہے، یعنی زقوم۔ ^(۱) زقوم وہ شے ہے جس کے کھانے کو مکروہ سمجھتے ہیں۔ یہ مشتق ہے ”تزقم“ سے۔ ”تزقم“ کراہت اور بدبو کی وجہ سے مشقت کے ساتھ نگلنے کو کہتے ہیں۔ زقوم میں اختلاف ہے کہ آیا وہ ان درختوں میں سے ہے جن کو عرب لوگ جانتے پہچانتے ہیں یا نہیں۔ اس میں دو قول ہیں: ایک یہ ہے کہ وہ دنیا کے درختوں میں سے ایک جانا پہچانا درخت ہے، پس امام قطرب رحمہ اللہ نے کہا ہے کہ وہ ایک کڑوا بدبودار درخت ہے جو تہامہ میں ہوتا ہے اور تمام درختوں سے زیادہ خبیث ہے۔ امام قطرب رحمہ اللہ کے علاوہ لوگوں نے کہا ہے کہ وہ ایک ایسا درخت ہے جو روئیدگی کا قاتل ہے۔ ^(۲) کسی نے کہا ہے کہ وہ ایک زہریلا درخت ہے، جب وہ کسی کے بدن سے چھو جائے تو ورم کر آئے، پھر مر جائے۔ شجرہ کی اضافت زقوم کی طرف اسم کی مسمیٰ کی طرف اضافت ہے۔ دوسرا قول یہ ہے کہ وہ دنیا کے درختوں میں غیر معروف ہے۔ کسی نے کہا ہے کہ ابن زبیری نے قریش کے سرداروں سے کہا تھا کہ محمد ہم کو زقوم سے ڈراتا ہے، حالاں کہ وہ تو بربری زبان میں مسکہ و خرما (کھجور) ہے۔ کسی نے کہا ہے کہ ایسا یمن کی لغت میں ہے۔

امام قتادہ رحمہ اللہ نے کہا ہے کہ جب اللہ تعالیٰ نے اس درخت کا ذکر فرمایا تو ظالم لوگ اس کی وجہ سے آزمائش میں پڑے، وہ بولے کہ آگ میں کوئی درخت کیسے ہوگا؟! اس پر اللہ پاک نے یہ آیت نازل فرمائی ﴿إِنَّا جَعَلْنَهَا فِتْنَةً لِلظَّالِمِينَ﴾ امام زجاج رحمہ اللہ نے کہا: معنى جبکہ وہ اس کی وجہ سے فتنے میں پڑے اور اس کے وجود کی تکذیب کی۔ ^(۳) اور یہ نہ جانا کہ جو ذات پاک حیوان کے پیدا کرنے پر قادر ہے، یعنی سمندل (کیڑا) جو آگ میں جیتا ہے اور اس سے لذت لیتا ہے، وہی اس پر بھی قادر ہے کہ آگ میں درخت پیدا کرے اور اس کو اس سے محفوظ رکھے۔ کسی نے کہا ہے کہ ظالموں کے لیے زقوم کو فتنہ کرنے کے یہ معنى ہیں کہ وہ ان کے لیے محنت ہے، اس لیے کہ وہ اس سے عذاب کیے جائیں گے۔ ظالمین سے مراد اس جگہ کفار ہیں، یا وہ اہل معاصی جو موجب نار ہیں۔ پھر اللہ پاک نے اس کے منکروں کی تردید کرنے کے لیے اس کے اوصاف بیان کیے، ارشاد فرمایا: ﴿إِنَّهَا شَجَرَةٌ تَخْرُجُ فِي أَصْلِ

الْجَحِيمِ ﴿۱﴾ یعنی وہ تو ایک درخت ہے جو جہنم کی گہرائی میں سب سے نیچے اُگتا ہے۔ امام حسن رضی اللہ عنہ نے فرمایا ہے کہ اس کی جڑ تو جہنم کی گہرائی میں ہے اور اس کی ٹہنیاں جہنم کے مختلف طبقات میں بلند ہوتی ہے۔^①

ابن مردویہ نے سیدنا عبداللہ بن عباس رضی اللہ عنہما سے روایت کیا ہے کہ ابو جہل آپ صلی اللہ علیہ وسلم پر گزرا تو آپ صلی اللہ علیہ وسلم بیٹھے ہوئے تھے، پھر جب وہ دور ہوا تو آپ صلی اللہ علیہ وسلم نے فرمایا: ﴿أَوَّلَىٰ لَكَ فَأَوَّلَىٰ ۖ ثُمَّ أَوَّلَىٰ لَكَ فَأَوَّلَىٰ﴾ [القیامۃ: ۳۴] یعنی تیری خرابی ہو تیرا برا ہو، پھر جب ابو جہل نے سنا تو کہا: اے محمد تو کس کو وعید سناتا ہے؟ آپ صلی اللہ علیہ وسلم نے فرمایا: تجھ کو۔ اس نے کہا کہ کس چیز کے ساتھ تو مجھے وعید سناتا ہے؟ فرمایا: ”أُوْعِدُكَ بِالْعَزِيزِ الْكَرِيمِ“ تو ابو جہل بولا: کیا میں عزیز کریم نہیں ہوں؟ اس پر اللہ تعالیٰ نے یہ آیت نازل فرمائی ﴿إِنَّ شَجَرَتَ الرَّقْمِ ۖ طَعَامُ الْأَثِيمِ ﴿۲﴾ كَالنَّهْلِ يَغْلِي فِي الْبُطُونِ ﴿۳﴾ كَغَلْيِ الْحَمِيمِ ﴿۴﴾ خَذُوهُ فَاَعْتَلُوهُ إِلَىٰ سَوَاءِ الْجَحِيمِ ﴿۵﴾﴾ [الدخان: ۴۳-۴۷] پھر جب ابو جہل کو وہ بات پہنچی جو اس کے بارے میں نازل ہوئی تو اس نے اپنے پیاروں کو جمع کیا، پھر ان کی طرف مسکد و خرما نکالا، پھر کہا ”تَزَقَّمُوا مِنْ هَذَا، فَوَ اللَّهُ مَا يَتَوَعَّدُكُمْ مُحَمَّدٌ إِلَّا بِهَذَا“، یعنی تم اس میں سے خوب کھاؤ، پس قسم ہے اللہ کی! محمد تم کو وعید نہیں سناتا مگر اسی کی۔ پھر اللہ تعالیٰ نے یہ آیت نازل فرمائی: ﴿إِنَّهَا شَجَرَةٌ تَخْرُجُ فِي أَصْلِ الْجَحِيمِ ﴿۶﴾﴾۔ پھر اللہ تعالیٰ نے زقوم کا دوسرا وصف بیان کیا، چنانچہ فرمایا: ﴿طَلْعُهَا كَأَنَّهُ رُءُوسُ الشَّيَاطِينِ ﴿۷﴾﴾ ”طَلْعُ“ حقیقت میں نام ہے ثمرِ نخل کا جو پہلے پہل نکلتا ہے، اس لیے اس درخت کے پھل پر اس کا اطلاق مجاز باستعارہ ہے۔ معنی یہ ہیں کہ زقوم کا پھل اور وہ شے جس کا وہ حامل ہے گویا اپنی قباحت و ہولناکی اور بدشکلی میں شیطانوں کے سر ہیں۔ گویا ایک خیالی شے کو محسوس شے کے ساتھ تشبیہ دی ہے۔ گو وہ دکھائی نہیں دیتی ہے۔ منظور اس بات کا بتانا ہے کہ قباحت اور بدصورتی میں انتہا کو پہنچا ہوا ہے، جیسے جس شخص کی برائی بیان کرتے ہیں تو اس کی تشبیہ میں کہتے ہیں کہ وہ شیطان ہے اور جس کی خوبی بیان کرتے ہیں تو اس کی تشبیہ میں بولتے ہیں کہ گویا وہ فرشتہ ہے جس طرح اس آیت میں ہے: ﴿مَا هَذَا بَشَرًا إِنْ هَذَا إِلَّا مَلَكٌ كَرِيمٌ ﴿۸﴾﴾ [یوسف: ۳۱] ”یہ بشر نہیں، یہ تو نہایت معزز فرشتہ ہے۔“ اسی باب سے امری القیس کا یہ شعر ہے: —

أَتَقْتُلُنِي وَالْمُشْرِفِيُّ مُضَاجِعِي وَمَسْنُونَةُ زُرُقٍ كَأَنْيَابِ أَغْوَالِ

یعنی کیا تو مجھے قتل کرے گا اس حال میں کہ مشرفی تلوار میرے ہم بستر ہو اور نیزے باڑہ رکھے ہوئے ہیں کبود رنگ مثل دانتوں غولوں کے۔ (مشرفی وہ تلوار ہے جو دیارِ عرب کے کاؤں مشارف کی طرف منسوب ہے۔ سیف مشرفی بولتے ہیں، مشارفی نہیں کہتے۔ جمع جب اس وزن پر ہوتی ہے تو اس کی طرف نسبت نہیں کی جاتی۔ کذا فی الصراح۔ شعر میں جو مسنونۃ آیا ہے وہ فتح القدیر میں اسی طرح ہے اور نزہہ میں مستتہ ہے)

حکایت:

”نزہۃ الألباء فی طبقات الأدباء“ میں ذکر کیا ہے کہ امام ابو عبیدہ معمر بن ثنیٰ سے فضل بن ربیع کی مجلس میں کسی نے پوچھا کہ اللہ عزوجل نے فرمایا ہے: ﴿طَلَعَهَا كَأَنَّهُ رُءُوسُ الشَّيَاطِينِ﴾ حالاں کہ وعدہ اور وعید اسی شے کے ساتھ واقع ہوتی ہے جس کا مثل معروف ہو اور یہ معروف نہیں ہے۔ تو امام ابو عبیدہ رضی اللہ عنہ نے کہا کہ اللہ تعالیٰ نے جو عرب سے بات کی ہے تو انہیں کے کلام کے انداز پر کی ہے۔ کیا تو نے امری القیس کا قول نہیں سنا: ”أَتَقْتُلْنِي... الخ“ حالاں کہ عرب نے کبھی غول کو نہیں دیکھا، لیکن چونکہ غول کا حال ان کو ہولناک کرتا تھا، اس لیے اس کے ساتھ وعید کیے گئے۔ فضل بن ربیع نے اور سائل نے اس بات کی تعریف کی۔ اس کا پورا قصہ کتاب مذکور میں لکھا ہوا ہے۔⁽¹⁾

امام زجاج اور فراء رضی اللہ عنہما نے کہا ہے کہ شیاطین ہولناک سانپ ہیں، ان کے سر اور اعراف ہوتے ہیں (”أعراف“ جمع ”عُرف“ بالضم کی ہے۔ عرف کا ترجمہ صراح میں فش اسپ کیا ہے۔ فرہنگ میں کہا ہے کہ ”فش“ بالفتح کا کل اسپ وبالضم بال و دم اسپ ہے)۔ یہ سانپ جسمانی لحاظ سے سب سے بڑھ کر بد صورت اور خبیث اور خفیف ہوتے ہیں، جسمانی لحاظ سے۔ کسی نے کہا ہے کہ ﴿رُءُوسُ الشَّيَاطِينِ﴾ ایک قبیح روئیدگی کا نام ہے جو یمن میں مشہور و معروف ہے اور اس کو استن و شیطان کہتے ہیں۔

امام نحاس رضی اللہ عنہ نے کہا ہے کہ یہ عرب کے نزدیک معروف نہیں ہے۔⁽²⁾ کسی نے کہا ہے کہ وہ درخت ہیں جن کو صرم کہتے ہیں، اس بنیاد پر عرب کو اس شے کے ساتھ خطاب ہوا جس کو وہ جانتے ہیں اور یہ درخت موجود ہے، چنانچہ کلام حقیقت ہوگا۔ کسی نے کہا ہے کہ ان کو استعارات سے خطاب کیا جن کے وہ خوگر ہو رہے تھے۔ بالجملہ پھر اگر یہ خیال ہو کہ ایسے بد بودار اور بد شکل درخت کی طرف دیکھیں گے، اسے کھائیں گے نہیں۔ خیر شامہ اور باصرہ ہی کو تکلیف ہوگی کھانا تو نہیں پڑے گا، یعنی صرف اس کی بد بو سونگھنی اور بد شکل دیکھنی پڑھے گی۔ چنانچہ فرمایا: ﴿فَالْتَهُمُ لَا يَكُونُ مِنْهَا﴾ یعنی وہ تو اس سے کھانے والے ہیں بالضرور کھائیں گے، بھوک کی شدت کے مارے، یا اس کے کھانے کے لیے ان کو زبردستی کریں گے۔ ﴿مِنْهَا﴾ کی ضمیر ﴿شَجَرَةً﴾ کی طرف راجع ہے، یا ”طَلْع“ کی طرف راجع ہے، چوں کہ وہ ﴿شَجَرَةً﴾ کی طرف مضاف ہے، اس لیے ”طَلْع“ نے اس سے تانیث حاصل کر لی ہے۔

پھر اگر یہ وہم ہو کہ ایسے برے درخت سے کھانا پڑے گا تو خیر زبردستی کچھ کچھ لیا جائے گا، اس لیے فرمایا: ﴿فَمَالِئُونَ مِنْهَا الْبُطُونَ﴾ یعنی چکھنا کیسا اس سے تو ان کو پیٹ بھرنا پڑے گا، اس لیے کہ وہ تو اس کے کھانے پر زبردستی کیے جائیں گے، یہاں تک کہ ان کے پیٹ بھر جائیں گے۔ چنانچہ یہ ان کا کھانا اور میوہ ہے اہل جنت کے رزق کے عوض۔ جب کھانا اور میوہ کھا چکے تو پانی چاہیے۔ چنانچہ ارشاد فرمایا: ﴿ثُمَّ إِنَّ لَهُمْ عَلَيْهَا لَشَوْبًا مِّنْ حَيٍّ﴾

(2) تفسیر القرطبی (۸۷/۱۵)

(1) نزہۃ الألباء فی طبقات الأدباء (۴۷/۱-۴۸)

یعنی پھر اس درخت کو کھانے کے بعد ان کے لیے گرم پانی کی ملوٹی ہے۔ ”شَوْبٌ“ بہ معنی خلط ہے، یعنی ملانا۔ امام فراء رحمہ اللہ نے کہا: محاورے میں بولتے ہیں: ”شَابَ طَعَامُهُ وَشَرَابُهُ إِذَا خَلَطَهُمَا بِشَيْءٍ يَشُوبُهُمَا شَوْبًا وَشِيَابَةً“ جمہور نے ”شَوْبًا“ بہ فتح شین پڑھا ہے اور یہ مصدر ہے اور شیبان نحوی نے بالضم پڑھا ہے۔ امام زجاج رحمہ اللہ نے کہا کہ مفتوح تو مصدر ہے اور مضموم اسم ہے بہ معنی ”مشوب“ جیسے: ”نقض“ بہ معنی ”منقوض“ ہے۔^(۱)

بالجملہ اللہ پاک نے خبر دی کہ ان کا کھانا اس درخت سے ملایا جائے گا گرم پانی کے ساتھ، تاکہ ان کے عذاب کے لیے شدید تر ہو اور ان کے حال کے لیے سخت تر ہو، جس طرح کہ اس آیت میں ہے: ﴿وَسُقُوا مَاءً حَمِيمًا فَقَطَّعَ أَمْعَاءَهُمْ﴾ [محمد: ۱۵] ”اور انہیں گرم کھولتا ہوا پانی پلایا جائے گا جو اُن کی آنتوں کو ٹکڑے ٹکڑے کر دے گا۔“ پھر اگر یہ خیال ہو کہ زقوم کے کھانے اور حمیم کے پینے کے بعد کچھ چھٹی مل جائے گی تو ایسا نہ ہو گا۔ فرمایا: ﴿ثُمَّ إِنَّ مَرْجِعَهُمْ لِإِلَى الْجَحِيمِ﴾ یعنی اس کے بعد ان کا حمیم کی طرف پھر آنا ہے۔ یہ یوں ہے کہ حمیم حمیم سے باہر ہے، اس کے پینے کے لیے اس پر وارد کیے جائیں گے جس طرح اونٹ وارد کیے جاتے ہیں۔ پھر ان کو حمیم کی طرف پھیر لیا جائے گا، جس طرح کہ اس آیت میں ہے: ﴿يَطُوفُونَ بَيْنَهَا وَبَيْنَ حَمِيمٍ﴾ [الرحمن: ۴۴] ”اس کے اور کھولتے ہوئے پانی کے درمیان چکر کھائیں گے۔“ یہ قول اقل کا ہے۔ جمہور اس بات پر ہیں کہ حمیم حمیم میں داخل ہے اور وہ اس سے کبھی نہ نکلیں گے۔ کسی نے کہا ہے کہ زقوم اور حمیم وہ نزل (مہمانی، کھانا) ہے، جو اس میں داخل ہونے سے پہلے ان کے سامنے لایا جائے گا۔ امام ابو عبیدہ رحمہ اللہ نے کہا ہے کہ ﴿ثُمَّ﴾ بہ معنی داو ہے۔

جملہ ﴿إِنَّهُمْ أَلفُوا آبَاءَهُمْ ضَالِّينَ﴾ ماقبل کی تعلیل ہے، یعنی وہ جو زقوم، حمیم اور حمیم کے مستحق ہوئے، اس کی وجہ یہ ہے کہ انہوں نے اپنے باپ دادوں کو دنیا میں گمراہ پایا، پھر تقلید اور ضلالت کی راہ سے بغیر کسی حجت اور دلیل کے ان کی پیروی کی۔ امام ابو السعود رحمہ اللہ نے کہا ہے کہ اس وجہ سے کہ انہوں نے اپنے آباء کی تقلید کی، حالاں کہ اس کے لیے نہ ان کے پاس کوئی ایسی شے تھی جس کے ساتھ دلیل پکڑی جائے اور نہ اُن کے آباء کے پاس تھی۔^(۲)

﴿فَهُمْ عَلَىٰ أَثَرِهِمْ يُهْرَعُونَ﴾ چنانچہ وہ ان کے قدموں پر دوڑتے ہیں بغیر اس کے کہ یہ سوچیں کہ وہ حق پر ہیں یا نہیں، باوجود اس کے کہ ذرا سے تامل سے ان کا باطل پر ہونا ظاہر ہو جاتا ہے۔ ”إِهْرَاعٌ“ بہ معنی ”إِسْرَاعٌ شَدِيدٌ“ ہے، یعنی تیز دوڑنا۔ امام فراء رحمہ اللہ نے کہا ہے کہ ”إِسْرَاعٌ بِرَعْدَةٍ“ ہے۔ امام ابو عبیدہ رحمہ اللہ نے کہا ہے کہ ”يُهْرَعُونَ يَسْتَحِثُّونَ مَنْ خَلْفَهُمْ“ جس وقت سردی کسی کو آگ کی طرف بہت تیز دوڑاتے ہوئے لائے تو اس وقت محاورے میں بولتے ہیں: ”جَاءَ فَلَانٌ يُهْرَعُ إِلَى النَّارِ“ مفضل نے کہا ہے کہ ”يُزْعَجُونَ مِنْ شِدَّةِ الْإِسْرَاعِ“

امام زجاج رحمہ اللہ نے کہا ہے کہ ”هُرِعَ وَأُهْرِعَ إِذَا اسْتُحِثَّ وَأُزْعِجَ“ ^(۱) معنی یہ ہیں کہ سرعت میں اپنے آباء کی پیروی کرتے ہیں، گویا وہ اپنے آباء کی اتباع کی طرف براہِ یختہ کیے جاتے ہیں۔ ^(۲)

وَلَقَدْ ضَلَّ قَبْلَهُمْ أَكْثَرُ الْأَوَّلِينَ ﴿٧١﴾ وَلَقَدْ أَرْسَلْنَا فِيهِمْ مُّنْذِرِينَ ﴿٧٢﴾ فَانْظُرْ كَيْفَ كَانَ عَاقِبَةُ الْمُنْذِرِينَ ﴿٧٣﴾ إِلَّا عِبَادَ اللَّهِ الْمُخْلَصِينَ ﴿٧٤﴾

اور بلاشبہ ان سے پہلے بہت سے اگلے لوگ گمراہ ہوئے ^(۷۱) اور یقیناً ہم نے ان میں ڈرانے والے بھیجے تھے ^(۷۲) پھر دیکھ لیجیے ان کا انجام کیسا ہوا جنہیں ڈرایا گیا تھا؟ ^(۷۳) سوائے اللہ کے چنے ہوئے بندوں کے ^(۷۴)

ڈرائے گئے لوگوں کا انجام بد:

ڈرانے والے سب کے پاس بھیجتے ہیں، ان میں سے نیک بچتے ہیں اور بد کہتے ہیں۔ انتہی۔
اللہ پاک اگلی اُمتوں کی خبر دیتا ہے کہ ان میں سے اکثر گمراہ تھے، وہ اللہ کے ساتھ اور معبود ٹھہراتے تھے اور یہ ذکر کیا کہ اس نے ان میں ڈرانے والے بھیجے کہ اللہ کے عذاب اور پکڑ سے ڈرائیں کہ جو کوئی اس کا منکر ہوگا اور اس کے سوا غیر کو پوجے گا تو اس پر عذاب الہی نازل ہوگا اور انہوں نے اپنے رسولوں کی مخالفت و تکذیب پر اصرار کیا۔ پھر اس نے جھٹلانے والوں کو ہلاک کر ڈالا اور مومنوں کو بچا لیا اور ان کو منصور و مظفر کیا۔ اسی لیے یوں فرمایا: ﴿فَانْظُرْ كَيْفَ عَاقِبَةُ الْمُنْذِرِينَ﴾ ^(۷۳) إِلَّا عِبَادَ اللَّهِ الْمُخْلَصِينَ ^(۷۴) (کذا فی ابن کثیر)

فتح البیان کا بیان:

فتح البیان میں ہے کہ قبل ان لوگوں کے جن کا ذکر ہوا گذشتہ اُمتوں میں سے اکثر گمراہ ہوئے اس طرح سے کہ گمراہ آباء و اجداد کی تقلید کی۔ دلیل کو چھوڑا، غور و فکر کو ترک کیا، تاویل اختیار کی۔ اللہ پاک نے اگلی اُمتوں میں رسول بھیجے، جنہوں نے ان کو عذاب سے ڈرایا اور ان کو تقلید کے برے انجام سے خوف دلایا اور ان سے حق بیان کیا، پھر اس نے ان پر کچھ اثر نہ کیا۔ ﴿فَانْظُرْ كَيْفَ كَانَ عَاقِبَةُ الْمُنْذِرِينَ﴾ کا خطاب نبی کریم صلی اللہ علیہ وسلم کو ہے، یا ہر اس شخص کو جس کو ان کے آثار کا مشاہدہ کرنے کی قدرت حاصل ہے۔ یعنی اب دیکھ ان لوگوں کا کیسا انجام ہوا جن کو رسولوں نے ڈرایا، کیوں کہ وہ آگ کی طرف گئے۔ امام مقاتل رحمہ اللہ نے کہا: اللہ تعالیٰ فرماتا ہے کہ ان کا انجام عذاب ہوا۔ کفار مکہ کو خوف دلاتا ہے۔ ^(۴)

پھر اللہ پاک نے ان میں سے اپنے مومن بندوں کو نکال لیا۔ فرمایا: ﴿إِلَّا عِبَادَ اللَّهِ الْمُخْلَصِينَ﴾ یعنی مگر وہ لوگ جن کو اللہ تعالیٰ نے اس طرح سے خالص کر لیا کہ ان کو ایمان و توحید کی اور دلیل کو اختیار کرنے کی اور تقلید چھوڑ دینے کی توفیق دی۔ کسی نے ﴿الْمُخْلَصِينَ﴾ کو بکسرِ لام پڑھا ہے، یعنی وہ لوگ جنہوں نے اپنی طاعت اللہ کے لیے خالص کی اور جو چیزیں اس کو متغیر کرتی ہیں، ان میں سے کسی شے کے ساتھ اس کو نہیں ملایا۔ پھر جب اللہ پاک نے یہ ذکر کیا کہ اس نے گلی اُمتوں میں ڈرانے والے بھیجے تو اس اجمال کی کچھ تفصیل کی۔ ارشاد فرمایا: ^①

وَلَقَدْ نَادَيْنَا نُوْحًا فَلْنِعْمَ الْمُجِيبُونَ ۖ وَنَجَّيْنَاهُ وَأَهْلَهُ مِنَ الْكَرْبِ الْعَظِيمِ ۖ وَجَعَلْنَا ذُرِّيَّتَهُ هُمُ الْبَاقِينَ ۖ وَتَرَكْنَا عَلَيْهِ فِي الْآخِرِينَ ۖ سَلَّمَ عَلَىٰ نُوحٍ فِي الْعِلْمِينَ ۖ إِنَّا كَذَلِكَ نَجْزِي الْمُحْسِنِينَ ۖ إِنَّهُ مِنْ عِبَادِنَا الْمُؤْمِنِينَ ۖ ثُمَّ آغْرَقْنَا الْآخِرِينَ ۖ

اور یقیناً نوح نے ہمیں پکارا تھا تو (دیکھو!) ہم کیا ہی خوب جواب دینے والے ہیں ^{⑦۵} اور ہم نے اسے اور اس کے اہل کو بہت بڑی پریشانی سے نجات دی ^{⑦۶} اور ہم نے اس کی اولاد کو باقی رہنے والے بنا دیا ^{⑦۷} اور ہم نے اس (کے ذکرِ خیر) کو پیچھے آنے والوں میں باقی رکھا ^{⑦۸} نوح پر تمام جہانوں میں سلام ہو ^{⑦۹} بلاشبہ ہم نیکو کاروں کو اسی طرح جزا دیتے ہیں ^{⑧۰} بے شک وہ ہمارے مومن بندوں میں سے تھا ^{⑧۱} پھر ہم نے دوسروں کو غرق کر دیا ^{⑧۲}

نوح علیہ السلام اور ان کی قوم کا ذکر:

کشتی میں اسی (۸۰) یا تراسی (۸۳) آدمی بچے تھے، ان کی اولاد نہیں چلی، انہیں کے تین بیٹوں سے چلی۔ سام زمین کے درمیان میں بسا۔ اس سے عرب، توران اور ایران پیدا ہوئے۔ یافث شمال میں بسا۔ اس سے ترک، خلج اور یاجوج ماجوج پیدا ہوئے۔ حام جنوب میں بسا۔ اس سے ہند اور حبش پیدا ہوئے۔ نوح علیہ السلام ہو، یعنی ہمیشہ خلق ان پر سلام بھیجتی ہے سارے جہاں میں۔ انتہی۔

حافظ ابن کثیر رحمہ اللہ کہتے ہیں کہ جبکہ اللہ تعالیٰ نے ﴿أَكْثَرُ الْأَوَّلِينَ﴾ کا یہ حال ذکر کیا کہ وہ راہِ نجات سے بہک گئے تو اس کا مفصل بیان کرنا شروع فرمایا۔ چنانچہ نوح علیہ السلام کا ذکر کیا اور اس تکذیب کا ذکر کیا جو ان کی قوم نے کی۔ باوجود طویل مدت کے ان میں سے بہت تھوڑے لوگ ایمان لائے۔ وہ ان میں پچاس کم ایک ہزار سال رہے۔ پھر جب ان پر یہ زمانہ دراز ہوا اور قوم کی تکذیب ان پر سخت گزری اور جس قدر انھوں نے ان کی دعوت کی اسی قدر

ان کی نفرت اور بڑھی تو انھوں نے اپنے رب کو پکارا کہ میں مغلوب ہوں، لہذا تو بدلہ لے۔

چنانچہ اللہ پاک قوم پر ان کی ناراضی کے سبب سے خفا ہوا۔ اسی لیے یوں فرمایا: ﴿وَلَقَدْ نَادَيْنَا نُوحًا فَلَنِعْمَ الْمُجِيبُونَ﴾^(۱) وَنَجَّيْنَاهُ وَأَهْلَهُ مِنَ الْكَرْبِ الْعَظِيمِ ﴿یعنی نوح نے ہم کو پکارا تھا تو ہم کیا خوب اس کی پکار پر پہنچنے والے ہیں اور ہم نے اس کو اور اس کے گھر کو کرب عظیم سے بچا دیا، یعنی ان کی تکذیب اور ایذا دہی سے۔﴾ وَجَعَلْنَا ذُرِّيَّتَهُ هُمُ الْبَاقِينَ ﴿کی تفسیر میں علی بن ابی طلحہ نے سیدنا عبداللہ بن عباس رضی اللہ عنہما سے ان الفاظ سے روایت کیا ہے کہ باقی نہ رہی مگر نوح علیہ السلام کی اولاد۔ امام سعید بن ابی عروبہ رحمہ اللہ نے قتادہ رحمہ اللہ سے ان الفاظ کو روایت کیا ہے کہ سارے لوگ نوح علیہ السلام کی ذریت سے ہیں۔^(۲) امام ترمذی، ابن جریر اور ابن ابی حاتم رحمہم نے حدیث سعید بن بشر عن قتادہ عن الحسن عن سمرہ رضی اللہ عنہ عن النبی صلی اللہ علیہ وسلم سے روایت کیا ہے۔ فرمایا کہ سام، حام اور یافث ہیں۔^(۳) امام احمد رحمہ اللہ کے الفاظ سیدنا سمرہ رضی اللہ عنہ سے یہ ہیں کہ نبی اکرم صلی اللہ علیہ وسلم نے فرمایا ہے کہ سام عرب کے باپ ہیں اور حام حبش کے باپ ہیں اور یافث روم کے باپ ہیں۔^(۴) (ورواہ الترمذی عن بشر بن معاذ العقدي عن يزيد بن زريع عن سعيد وهو ابن أبي

عروبة عن قتادة به. وقال الحافظ أبو عمر بن عبد البر وقد روى عن عمران بن حصين رضي الله عن النبي صلى الله عليه وسلم مثله)

اس جگہ روم سے مراد روم اول ہیں، یعنی یونان، جو رومی بن لیطی بن یونان بن یافث بن نوح علیہ السلام کی طرف منتسب ہیں۔ امام سعید بن مسیب رحمہ اللہ سے مروی ہے کہ نوح علیہ السلام کے تین بیٹے ہوئے: سام، یافث اور حام۔ پھر ان تین میں سے ہر ایک کے تین تین بیٹے ہوئے۔ چنانچہ سام کے عرب، فارس اور روم پیدا ہوئے اور یافث کے ترک، صقالیہ اور یاجوج ماجوج پیدا ہوئے اور حام کے قبط، سودان اور بربر پیدا ہوئے۔ امام وہب بن منبہ رحمہ اللہ سے بھی اسی کے مثل مروی ہے۔ واللہ اعلم۔^(۵)

توہ تعالیٰ: ﴿وَتَرَكْنَا عَلَيْهِ فِي الْآخِرِينَ﴾ سیدنا عبداللہ بن عباس رضی اللہ عنہما نے فرمایا: ”يُذَكَّرُ بِخَيْرٍ“ یعنی ان کا ذکر بھلائی سے کیا جاتا ہے۔ امام مجاہد رحمہ اللہ نے کہا: یعنی ”لِسَانَ صِدْقٍ لِلْأَنْبِيَاءِ كُلِّهِمْ“۔ امام قتادہ اور سدی رحمہم اللہ نے کہا ہے کہ اللہ نے آخرین میں اُن کے لیے ثنائے حسن باقی رکھی۔^(۶) امام ضحاک رحمہ اللہ نے کہا کہ سلام اور ثنائے حسن باقی رکھی۔

﴿سُورَةُ الصَّفَاتِ﴾

① تفسیر الطبري (۵۹/۲۱)

② سنن الترمذی، رقم الحدیث (۳۲۳۰) تفسیر الطبري (۵۹/۲۱) تفسیر ابن ابی حاتم (۳۲۱۸/۱۰) اس کی سند میں حسن بصری مدلس راوی ہے اور عنعنہ کے ساتھ بیان کر رہا ہے، نیز حسن بصری رحمہ اللہ کا سماع سیدنا سمرہ رضی اللہ عنہ سے بھی محل اختلاف ہے۔

③ مسند أحمد (۶/۵) سنن الترمذی، رقم الحدیث (۳۹۳۱) المعجم الكبير (۱۴۵/۱۸) حسن بصری رحمہ اللہ مدلس راوی ہے اور عنعنہ کے ساتھ بیان کر رہا ہے، نیز حسن بصری رحمہ اللہ کا سماع سیدنا سمرہ رضی اللہ عنہ سے بھی محل اختلاف ہے۔ مزید دیکھیں: (السلسلة

الضعيفة، رقم الحدیث: ۳۶۸۳)

④ تفسیر ابن کثیر (۱۷/۳) ⑤ تفسیر الطبري (۶۰/۲۱)

قوله تعالى: ﴿سَلِّمْ عَلَى نُوحٍ فِي الْعَالَمِينَ﴾ اس ذکر جمیل اور ثنائے حسن کی تفسیر ہے جو اللہ نے ان پر باقی رکھی کہ جمیع طوائف اور امتوں میں ان پر سلام بھیجا جاتا ہے۔ ﴿إِنَّا كَذَّبُكَ نَجْزِي الْمُحْسِنِينَ﴾ یعنی ہم اس طرح سے بدلہ دیتے ہیں اس شخص کو جو اللہ تعالیٰ کے بندوں میں سے اللہ کی اطاعت میں احسان کرتا ہے کہ اس کے لیے لسانِ صدق کرتے ہیں، جس سے وہ اپنے مرتبے کے مطابق ذکر کیا جاتا ہے جو اسے نصیب ہوا۔ فرمایا: ﴿إِنَّهُ مِنْ عِبَادِنَا الْمُؤْمِنِينَ﴾ یعنی بے شک وہ ہمارے ان بندوں میں سے ہے جو تصدیق و توحید و یقین کرتے ہیں۔ ﴿ثُمَّ أَغْرَقْنَا الْآخَرِينَ﴾ یعنی ہم نے دوسروں کو ہلاک کر ڈالا، پھر نہ ان میں سے کوئی پلک مارتی آنکھ باقی بچی اور نہ ذکر رہا۔ نہ عینِ واثر رہا اور ان کو صرف اسی قبیح صفت سے پہچانا جاتا ہے۔^①

فتح البیان کا بیان:

فتح البیان کا بیان فاتح یہ ہے کہ ﴿لَقَدْ﴾ میں حرفِ لام توطئه قسم کا ہے۔ ﴿نَادَيْنَا﴾ سے مراد یہ ہے کہ نوح علیہ السلام نے اپنے رب سے اپنی قوم پر بددعا کی جب قوم نے ان کی نافرمانی کی۔ اللہ پاک نے ان کی بددعا قبول فرمائی اور اُن کی قوم کو طوفان سے ہلاک کر ڈالا۔ چنانچہ ندا اس جگہ ندائے دعا و استغاثہ ہے، جیسے اللہ تعالیٰ کا قول ہے: ﴿رَبِّ لَا تَذَرْ عَلَى الْأَرْضِ مِنَ الْكَافِرِينَ ذَيَّارًا﴾ [نوح: ۲۶] ”اے میرے رب! تو روئے زمین پر کسی کافر کو رہنے سہنے والا نہ چھوڑ۔“ نیز اللہ تعالیٰ کا قول ہے: ﴿إِنِّي مَغْلُوبٌ فَأَنْتَصِرُ﴾ [القمر: ۱۰] ”میں بے بس ہوں تو میری مدد کر۔“

قوله: ﴿فَلَنِعْمَ الْمُجِيبُونَ﴾ میں حرفِ لام توطئه قسم کا ہے: ”أَيُّ: وَاللَّهِ فَلَنِعْمَ الْمُجِيبُونَ لَهُ نَحْنُ“۔ امام کسائی رحمہ اللہ نے کہا: ”أَيُّ: فَلَنِعْمَ الْمُجِيبُونَ لَهُ كُنَّا“^② اور حرفِ واو تعظیم کے لیے ہے۔ مطلب یہ ہے کہ اس نے ہم کو پکارا اور ہم نے اس کی پکار سن لی اور اس کی قوم کو ہلاک کر ڈالا اور اس کو اور اس کے اہل کو نجات دی۔ اہل سے مراد ان کے اہلِ دین ہیں۔ یہ وہ لوگ ہیں جو ان پر ایمان لائے تھے۔ یہ اسی (۸۰) آدمی تھے۔ یا مراد ان کی بی بی اور اولاد ہیں، تین بیٹے اور ان کی تین بیبیاں۔ ”کرب عظیم“ سے مراد غرق ہونا ہے، یا ان کی قوم کی تکذیب اور طرح طرح کی ایذا رسانی جو وہ کرتے تھے۔

﴿وَجَعَلْنَا ذُرِّيَّتَهُ هُمُ الْبَاقِينَ﴾ کا مطلب یہ ہے کہ صرف انہیں کی اولاد کو باقی رکھا نہ کہ ان کے سوا اور کسی کو۔ چنانچہ ضمیر فصل ﴿هُمْ﴾ اسی بات کو ظاہر کرتی ہے۔ اس کی وجہ یہ ہے کہ اللہ پاک نے ان کی دعا سے کافروں کو ہلاک کر ڈالا، ان میں سے کسی کو باقی نہ چھوڑا اور مومنین کشتی میں ان کے ساتھ تھے، وہ مر گئے، جیسا کہ کہا گیا ہے اور باقی نہ رہی مگر نوح علیہ السلام کی اولاد۔ امام سعید بن مسیب رحمہ اللہ نے کہا ہے کہ نوح علیہ السلام کے تین بیٹے تھے اور سارے لوگ ان کی اولاد

① تفسیر ابن کثیر (۸، ۱۷/۴) ② تفسیر القرطبی (۸۹/۱۵)

سے ہیں۔ چنانچہ سام تو عرب، فارس، روم اور یہود و نصاریٰ کا باپ ہے اور حام باپ ہے سودان کا مشرق سے مغرب تک سندھ، ہند، نوب، زنج، حبشہ، قبط اور بربر وغیرہم کا اور یافث باپ ہے صقالب، ترک، خزر اور یاجوج ماجوج وغیرہم کا۔^(۱) کسی نے کہا ہے کہ جو لوگ نوح علیہ السلام کے ساتھ تھے، ان کی یہی ذریت تھی، چنانچہ یہ دو آیتیں اس پر دال ہیں:

﴿ذُرِّيَّةَ مَنْ حَمَلْنَا مَعَ نُوحٍ﴾ [بنی اسرائیل: ۳] ”ان لوگوں کی اولاد جنہیں ہم نے نوح کے ساتھ سوار کر لیا تھا۔“

دوسری یہ آیت: ﴿قِيلَ يُونُحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ وَأُمَّه سَنُنَبِّئُهَا ثُمَّ يَمْسُهَا مِنَّا عَذَابٌ أَلِيمٌ﴾ [ہود: ۴۸] ”فرما دیا گیا کہ اے نوح! ہماری جانب سے سلامتی اور ان برکتوں کے ساتھ اتر، جو تجھ پر ہیں اور تیرے ساتھ کی بہت سی جماعتوں پر اور بہت سی وہ اُمّیں ہوں گی جنہیں ہم فائدہ تو ضرور پہنچائیں گے، لیکن پھر انہیں ہماری طرف سے دردناک عذاب پہنچے گا۔“ چنانچہ اس بنا پر آیت کے معنی یہ ہوں گے کہ اللہ پاک نے ان کی ذریت کو اور ان کے ہمراہیوں کی ذریت کو باقی رکھا نہ ان کی ذریت کو جو کافر ہوئے، کیوں کہ ان کو تو اللہ پاک نے ڈبو دیا، پھر ان کے لیے کوئی ذریت باقی نہ رکھی۔ لیکن پہلا قول زیادہ صحیح ہے۔

(أخرج الترمذي و حسنه وابن جرير وابن أبي حاتم عن سمرة بن جندب عن النبي ﷺ في الآية قال: حام وسام و يافث. وأخرج أحمد وابن سعد و الترمذي وحسنه وأبو يعلى وابن المنذر والطبراني والحاكم وصححه عن سمرة أن النبي ﷺ قال: «سام أبو العرب وحام أبو الحبش ويافث أبو الروم» والحديثان هما من سماع الحسن عن سمرة وفي سماعه منه مقال معروف وقد قيل: إنه لم يسمع منه إلا حديث العقيدة فقط وما عداه فبواسطة قال ابن عبد البر: وقد روي عن عمران بن حصين عن النبي ﷺ مثله. وأخرج البزار وابن أبي حاتم والخطيب في تالي التلخيص عن أبي هريرة روى عنه قال رسول الله ﷺ: «ولد نوح ثلاثة: سام وحام ويافث فولد سام العرب والفارس والروم. والخير فيهم وولد يافث ياجوج وماجوج والترك والصقالية ولا خير فيهم وولد حام القبط والبربر والسودان» وهو عن حديث إسماعيل بن عياش عن يحيى بن سعيد عن سعيد بن المسيب عنه^(۲)

طوفانِ عام کا بیان:

سیدنا ابوالوفاء الصدیق صاحب فتح البیان رحمہ اللہ فرماتے ہیں کہ آیت میں اس بات کی دلیل ہے کہ طوفانِ عام ہوا جو تمام شہروں اور آدمیوں کو شامل ہوا۔ آدمیوں میں سے کوئی باقی نہ بچا سوائے ان لوگوں کے جو ان کے ساتھ کشتی میں تھے۔ فارسی اور تمام مجوسی اور کلدانی، اہل بابل و ہند، اہل چین اور بہت سی مشرقی اُمّیں طوفان کا انکار کرتے ہیں۔ بعض فرس نے اقرار کیا ہے، لیکن یوں کہا ہے کہ طوفان سوائے شام اور مغرب کے نہیں ہوا اور تمام بستیوں کو عام نہیں ہوا اور اس نے نہیں ڈبویا مگر بعض لوگوں کو۔ وہ عقبہ حلوآن سے آگے نہیں بڑھا اور ممالکِ مشرق کی طرف نہیں پہنچا۔ کہا: اور واقع ہوا طہمورث کے زمانے میں اور اہل مغرب کو جب ان کے حکیموں نے طوفان سے ڈرایا تو انہوں

(۱) تفسیر القرطبی (۸۹/۱۵) (۲) اس کی تخریج زیر تفسیر آیت میں گزر چکی ہے۔

نے بڑے بڑے مکان بنائے، جیسے کہ مصر میں۔ ہر مین ہیں اور مثل ان کے، تاکہ جب طوفان ہو تو اُن میں داخل ہو جائیں۔ طوفان سے ایک سو اکتیس برس پہلے طہمورث کو طوفان کے بارے میں ڈراوا پہنچا تو اس نے حکم دیا کہ اس کی مملکت میں ایسی جگہیں اختیار کریں جن کی ہوا اور مٹی صحیح ہو تو ایسی جگہیں اصہبان میں پائیں۔ چنانچہ اس نے حکم دیا کہ علوم کی تجلید کریں اور وہاں اسلم مواضع میں دفن کریں۔

اس بات کی شہادت یہ امر دیتا ہے کہ سنہ تین سو ہجری کے بعد اصفہان شہر کے کسی قبیلے میں ٹیلے پائے گئے جو شق ہو گئے تھے، ان میں کئی گھر نکلے، جو بہت سے گٹھوں سے بھرے ہوئے تھے، ان میں ان درختوں کے پوست بھرے تھے جن کو کمانوں پر لپیٹا کرتے ہیں، ان کو تور کہتے ہیں، وہ ایک ایسے خط سے لکھے ہوئے تھے، جس کو کوئی نہیں جانتا تھا۔ مقریزی نے خط میں اس کا ذکر کیا ہے۔^(۱) ہنود کے بعض محققین نے کہا ہے کہ سری کشن ہندی نے اپنے مرنے سے سات دن پہلے یہ خبر دی تھی کہ شہر دوار کا عن قریب ڈوب جائے گا، یعنی ہند کی زمین میں طوفان آنے کی طرف اشارہ کیا۔ حق وہی ہے جس پر یہ آیت اور اس کے سوا اور آیتیں دال ہیں کہ عام غرق کرنے والا طوفان ساری زمین اور نوع انسانی کی ساری آبادی پر آیا۔ جس کسی نے طوفان کا انکار کیا یا تاویل کی یا اس کو بعض جگہوں کے ساتھ خاص کیا، اس کا قول قابل توجہ نہیں ہے، کیوں کہ ”إِذَا جَاءَ نَهْرُ اللَّهِ بَطْلَ نَهْرٍ مَعْقِلٍ“ (یہ سیدنا معقل بن یسار رضی اللہ عنہ صحابی ہیں، جن کے نام سے ایک نہر بصرے میں منسوب ہے۔) وَاللَّهُ يَعْلَمُ وَأَنْتُمْ لَا تَعْلَمُونَ۔

قولہ تعالیٰ: ﴿وَتَرَكْنَا عَلَيْهِ فِي الْآخِرِينَ﴾ یعنی ہم نے یہ کلام یعنی ﴿سَلَامٌ عَلَى نُوحٍ فِي الْعَالَمِينَ﴾ نوح علیہ السلام پر ان امتوں میں چھوڑ رکھا ہے جو اس کے بعد قیامت تک آئیں گی۔ یعنی بعینہ یہ کلام ہم نے اس پر چھوڑ رکھا ہے۔ ﴿سَلَامٌ﴾ کا رفع حکایت کی بنا پر ہے، اس سے مراد ثنائے حسن ہے، یعنی پچھلی امتیں ان پر ثنائے حسن کریں گی اور ان کے لیے دعا کریں گی اور ان پر رحمت بھیجیں گی۔ امام زجاج رحمہ اللہ نے کہا ہے کہ ہم نے اس پر قیامت کے دن تک ذکر جمیل چھوڑ رکھا ہے، وہ ذکر جمیل یہی ﴿سَلَامٌ عَلَى نُوحٍ﴾ ہے۔ امام کسائی رحمہ اللہ نے کہا ہے کہ سلام کے رفع میں دو وجہیں ہیں، ایک یہ ہے: ﴿وَتَرَكْنَا عَلَيْهِ فِي الْآخِرِينَ﴾ [الصافات: ۷۷] ”يُقَالُ سَلَامٌ“۔ دوسری یہ ہے کہ معنی یہ ہیں کہ ”وَأَبْقَيْنَا عَلَيْهِ“ اور کلام پورا ہو گیا۔

پھر ابتداء کی تو کہا: ﴿سَلَامٌ عَلَى نُوحٍ﴾ یعنی سلامتی ہے اس کو اس سے کہ آخر کے لوگوں میں برائی سے ذکر کیا جائے۔ امام مبرد رحمہ اللہ نے کہا: ”أَيُّ: تَرَكْنَا عَلَيْهِ هَذِهِ الْكَلِمَةَ بَاقِيَةً“، یعنی لوگ ان پر سلام بھیجتے ہیں اور ان کے لیے دعا کرتے ہیں اور یہ من جملہ کلام محکم ہے جیسے اللہ تعالیٰ کا فرمان ہے: ﴿سُورَةٌ أَنْزَلْنَاهَا﴾ [النور: ۱] ”یہ ہے وہ سورت جو ہم نے نازل فرمائی ہے۔“ کسی نے کہا ہے کہ ”قُلْنَا“ کے معنی ﴿تَرَكْنَا﴾ میں شامل ہیں۔ کوئیوں نے کہا

ہے کہ جملہ ﴿سَلَّمَ عَلَى نُوحٍ فِي الْعَالَمِينَ﴾ محل نصب میں ہے ﴿تَرَكْنَا﴾ کا مفعول ہے۔ اس لیے کہ اس میں ”قُلْنَا“ کے معنی شامل ہیں۔ امام کسائی رحمہ اللہ نے کہا ہے کہ سیدنا عبداللہ بن مسعود رضی اللہ عنہ کی قراءت میں ”سَلَامًا“ بہ نصب ہے: ”أَيُّ: تَرَكْنَا عَلَيْهِ ثَنَاءً حَسَنًا“۔^① کسی نے کہا ہے کہ ﴿الْآخِرِينَ﴾ سے مراد نبی اکرم ﷺ کی اُمت ہے۔ ﴿فِي الْعَالَمِينَ﴾ اس سے متعلق ہے جس سے ﴿عَلَى نُوحٍ﴾ متعلق ہے، جو خبر واقع ہوا ہے۔ ”أَيُّ: سَلَامٌ ثَابِتٌ أَوْ مُسْتَمِرٌّ أَوْ مُسْتَقَرٌّ عَلَى نُوحٍ فِي الْعَالَمِينَ مِنَ الْمَلَائِكَةِ وَالْجِنِّ وَالْإِنْسِ“ یہ اس پر دال ہے کہ اس کا اختصاص نبی اکرم ﷺ کی اُمت کے ساتھ نہیں ہے، جیسا کہ کہا گیا ہے۔

جملہ: ﴿إِنَّا كُنَّا نَجْزِي الْمُحْسِنِينَ﴾ ماقبل کی تعلیل ہے، یعنی نوح علیہ السلام کی یہ جو تعظیم اور تکریم کی گئی ہے کہ ان کی دعا قبول کی اور اُن پر ثواب کی رکھی اور اُن کی ذریت کو بقا بخشا، یہ اس لیے کہ ہم اس شخص کو اسی طرح جزا دیتے ہیں جو اپنے اقوال و افعال میں محسن ہوتا ہے اور اپنے احسان میں پکا اور معروف ہوتا ہے۔ ﴿كُنَّا﴾ میں حرف کاف مصدر محذوف کی صفت ہے: ”أَيُّ: نَجْزِي جَزَاءً مِثْلَ ذَلِكَ الْجَزَاءِ“

قولہ تعالیٰ: ﴿إِنَّهُ مِنْ عِبَادِنَا الْمُؤْمِنِينَ﴾ اس کا بیان ہے کہ نوح علیہ السلام من جملہ محسنین ہیں اور اس کی وجہ یہ ہے کہ وہ اللہ پاک کے لیے ایک مومن اور مخلص بندے تھے۔ اس میں ایمان کی عظمت اور شان ہے اور اس بات کی ترغیب ہے کہ اس کو حاصل کریں، اس پر ثابت قدم رہیں اور اس کو بڑھائیں، جیسا کہ اللہ پاک نے سلیمان علیہ السلام کی تعریف میں فرمایا ﴿وَأَنَّهُ فِي الْآخِرَةِ لِمَنِ الصَّالِحِينَ﴾ [البقرة: ۱۳۰] ”اور آخرت میں بھی وہ نیکوکاروں میں سے ہے۔“ اس میں ایمان اور نیکی کی جلالتِ قدر پر جو دلالت ہے، وہ مخفی نہیں ہے۔ اب یہ بات نہیں کہی جاسکتی کہ رسول کی اس بات سے تعریف کیوں کی، اس کے باوجود کہ رسولوں کا مرتبہ مومنین کے مرتبے سے بلند ہے۔

﴿ثُمَّ آخَرْنَا الْآخِرِينَ﴾ یعنی پھر ڈبو دیا ہم نے ان کافروں کو جو اللہ پر ایمان نہ لائے اور نہ ہی نوح علیہ السلام کی تصدیق کی۔ یہ جملہ معطوف ہے ﴿نَجَّيْنَاهُ﴾ پر اور ترتیب حقیقی ہے، کیوں کہ ان کی نجات کشتی میں سوار ہونے سے ہوئی باقیوں کے غرق ہونے سے پہلے۔ امام شہاب رحمہ اللہ نے یہ سمجھا ہے کہ ﴿وَجَعَلْنَا ذُرِّيَّتَهُ﴾ پر معطوف ہے، چنانچہ ترتیب کو اخباری ٹھہرایا، اس لیے کہ ﴿الْآخِرِينَ﴾ کا فرق کرنا اس سے پہلے تھا کہ ان کی ذریت کو باقی رکھیں۔ اللہ پاک نے اس سورت میں سات قصے ذکر فرمائے ہیں: پہلا قصہ نوح علیہ السلام کا، چنانچہ اس کا ذکر تو ہو چکا، دوسرا قصہ ابراہیم علیہ السلام کا، تیسرا اسماعیل علیہ السلام کا، چوتھا موسیٰ اور ہارون علیہ السلام کا، پانچواں الیاس علیہ السلام کا، چھٹا لوط علیہ السلام کا اور ساتواں یونس علیہ السلام کا۔ پھر اللہ پاک نے ابراہیم علیہ السلام کا ذکر کیا اور یہ بات بیان کی کہ وہ ان میں سے ہیں جنہوں نے نوح علیہ السلام کی مشایعت و موافقت کی۔ چنانچہ ارشاد فرمایا:^②

وَاتَّ مِنْ شَيْعَتِهِ لِابْرَاهِيمَ ۚ اِذْ جَاءَ رَبَّهُ بِقَلْبٍ سَلِيمٍ ۝
 اِذْ قَالَ لِاَبِيهِ وَقَوْمِهِ مَاذَا تَعْبُدُونَ ۝ اَيْفَا الْاِلٰهَةُ دُونَ اللّٰهِ
 تُرِيدُونَ ۝ فَمَا ظَنُّكُمْ بِرَبِّ الْعٰلَمِينَ ۝

اور بے شک ابراہیم بھی اسی (نوح) کے گروہ سے ہے ⑧۳ جب وہ اپنے رب کے پاس پاک صاف دل کے ساتھ آیا ⑧۴ جب اس نے اپنے باپ اور اپنی قوم سے کہا: تم کس چیز کی عبادت کرتے ہو؟ ⑧۵ کیا تم اللہ کو چھوڑ کر جھوٹے گھڑے ہوئے معبودوں کو چاہتے ہو؟ ⑧۶ پھر رب العالمین کی نسبت تمہارا کیا خیال ہے؟ ⑧۷

ابراہیم علیہ السلام اور ان کی قوم کا ذکر:

دلِ نزوگا، یعنی گمراہی و عیب سے پاک۔ انتہی

علی بن ابی طلحہ کے الفاظ سیدنا عبد اللہ بن عباس رضی اللہ عنہما سے ﴿مِنْ شَيْعَتِهِ﴾ کی تفسیر میں ”أَهْلُ دِينِهِ“ ہیں۔ یعنی ابراہیم علیہ السلام نوح علیہ السلام کے اہل دین سے ہیں۔ امام مجاہد رحمہ اللہ کے الفاظ ”عَلَىٰ مِنْهَا جِهٍ وَسُنَّتِهِ“ ہیں، یعنی نوح علیہ السلام کے طریق پر ہیں۔ ① قلبِ سلیم کی تفسیر میں سیدنا عبد اللہ بن عباس رضی اللہ عنہما نے فرمایا: یعنی ”شَهَادَةُ أَنْ لَا إِلَهَ إِلَّا اللَّهُ“ ہے۔ مراد یہ ہے کہ قلبِ سلیم وہ ہے، جو ”لَا إِلَهَ إِلَّا اللَّهُ“ کی گواہی دیتا ہے۔ امام ابن ابی حاتم رحمہ اللہ نے محمد بن سیرین رحمہ اللہ سے روایت کیا ہے، کہا: وہ ہے جو یہ جانتا ہے کہ اللہ حق ہے اور قیامت آنے والی ہے، اس میں کسی طرح کا شک نہیں ہے اور اللہ ان کو اٹھائے گا جو قبروں میں ہیں۔ امام حسن رحمہ اللہ نے فرمایا ہے کہ ”سَلِيمٌ مِنَ الشَّرِّ“ ② یعنی شرک سے صحیح و سالم ہو۔ عروہ رحمہ اللہ نے کہا ہے کہ لَعَانُ نہ ہو۔ ③ قولہ تعالیٰ: ﴿اِذْ قَالَ لِاَبِيهِ وَقَوْمِهِ مَاذَا تَعْبُدُونَ﴾ کا یہ مطلب ہے کہ ابراہیم علیہ السلام نے اپنی قوم پر بتوں اور شریکوں کی عبادت کا انکار کیا۔ اسی لیے اللہ عزوجل نے فرمایا: ﴿اَيْفَا الْاِلٰهَةُ دُونَ اللّٰهِ تُرِيدُونَ ۝ فَمَا ظَنُّكُمْ بِرَبِّ الْعٰلَمِينَ﴾ امام قتادہ رحمہ اللہ نے کہا ہے کہ کیا خیال ہے تمہارا اس کے متعلق کہ جو وہ تمہارے ساتھ کرنے والا ہے جس وقت تم اس سے اس حال میں ملو گے کہ تم نے اس کے ساتھ اس کے غیر کو پوجا۔ ④ (کذا فی ابن کثیر)۔

فتح البیان کا بیان:

فتح البیان میں فرمایا ہے کہ بے شک نوح کے اہل دین میں سے اور اُن لوگوں میں سے جنہوں نے اس کی تابعداری اور موافقت کی ہے اللہ کی طرف بلانے پر اور اس کی توحید کی طرف اور اس پر ایمان لانے کی طرف دعوت

② تفسیر ابن ابی حاتم (۲۷۸۳/۸)

① تفسیر الطبری (۶۱/۲۱)

④ تفسیر الطبری (۶۳/۲۱) تفسیر ابن کثیر (۱۸/۴)

③ تفسیر الطبری (۶۲/۲۱)

دینے میں وہ البتہ ابراہیم علیہ السلام ہے۔ امام اسمعی رحمہ اللہ نے کہا ہے کہ ”الشَّيْعَةُ“ بہ معنی اعوان (معاون) ہے، ماخوذ ہے شیاع سے۔ شیاع وہ ذرا ذرا سی لکڑیاں ہیں جو بڑی لکڑیوں کے ساتھ جلائی جاتی ہے، یہاں تک کہ وہ جلنے لگتی ہیں۔^(۱) نوح اور ابراہیم علیہ السلام کے درمیان دو ہزار چھ سو چالیس برس کی مدت ہے اور اُن کے درمیان میں صرف دو نبی ہوئے ہیں: ہود اور صالح علیہ السلام۔ اور نوح علیہ السلام سے پہلے تین نبی ہوئے: ادریس، شیت اور آدم علیہ السلام۔ چنانچہ ابراہیم علیہ السلام سے پہلے کل چھ نبی ہوئے۔ معنی یہ ہیں کہ ابراہیم علیہ السلام اصل دین میں نوح علیہ السلام کے متبعین میں سے تھے، گو اُن کی شریعتوں کی فروع مختلف ہوئیں، یا دونوں کی شریعتوں کے درمیان کلی اتفاق تھا یا اکثر اتفاق تھا، اگرچہ زمانہ دراز گزرا۔ امام فراء رحمہ اللہ نے کہا: معنی یہ ہیں کہ ”وَإِنَّ مِنْ شَيْعَةِ مُحَمَّدٍ ﷺ لِابْرَاهِيمَ“ چنانچہ اس معنی کی بنا پر ضمیر ”شَيْعَتِهِ“ کی نبی اکرم ﷺ کی طرف راجع ہے اور اسی طرح امام کلبی رحمہ اللہ نے کہا ہے،^(۲) لیکن اس قول میں جو ضعف اور مخالفت سیاق ہے، وہ پوشیدہ نہیں۔

﴿بِقَلْبٍ سَلِيمٍ﴾ کے یہ معنی ہیں کہ شرک و شک سے خالص کیا ہوا، یا آفاتِ قلوب سے خالص۔ کسی نے کہا ہے کہ اس کی مخلوق میں اللہ کے لیے نصیحت کرنے والا۔ اپنے رب کی طرف آنے کے معنی میں دو احتمال ہیں: ایک یہ ہے کہ اس کی توحید اور طاعت کی طرف بلانے کے وقت اپنے رب کی طرف قلبِ سلیم لے کر آئے۔ دوسرا یہ ہے کہ ان کو آگ میں ڈالنے کے وقت آئے۔ ﴿جَاءَ﴾ استعارۂ تصریحیہ تبعیہ ہے۔ انھوں نے جو اپنے دل کو خالص کیا، اس کو تشبیہ دی ان کے تحفہ لانے سے۔ گویا وہ اپنے پاس سے دل کا تحفہ لائے اس بات میں کہ ان کو وہ شے مل گئی جس سے رب کی رضا اور خوشی حاصل کی جاتی ہے۔ کلمہ ”إِذَا“ کا ناصب فعل محذوف ہے، یعنی ”أُذْکُرُ“۔ کسی نے کہا: معنی متابعت کے ہیں، جو لفظ ”شَيْعَةٍ“ میں ہیں۔ امام ابو حیان رحمہ اللہ نے کہا ہے کہ یہ جائز نہیں ہے، کیوں کہ اس میں عامل و معمول کے درمیان اجنبی کے ساتھ فصل ہوتی ہے، یعنی کلمہ ”إِبْرَاهِيمَ“۔ اولیٰ یہ ہے کہ اس طرح کہیں کہ ابتداء کا لام اپنے ماقبل کو مابعد میں عمل کرنے سے منع کرتا ہے۔^(۳)

قولہ تعالیٰ: ﴿إِذْ قَالَ لِأَبِيهِ وَقَوْمِهِ مَاذَا تَعْبُدُونَ﴾ بدل ہے جملہ اول سے، یا ظرف ہے سلیم کا، یا ظرف ہے ﴿جَاءَ﴾ کا، یعنی وہ آیا اپنے رب کے پاس قلبِ سلیم لے کر اس وقت کہ اپنے باپ آزر اور اس کی قوم کفار کو کہا کہ تم کیا شے پوجتے ہو؟ ﴿أَيْفُكَا﴾ کا نصب بنا بر مفعول لہ ہے۔ اور ﴿الِهَةِ﴾ کا اس بنا پر کہ ﴿تُرِيدُونَ﴾ کا مفعول ہے۔ تقدیر یہ ہے کہ ”أَتُرِيدُونَ آلِهَةً مِنْ دُونِ اللَّهِ لِلْإِفْكَ“، یعنی کیا تم چاہتے ہو اور کوئی معبود اللہ کے سوا جھوٹ بنانے کے لیے۔ معمولاتِ فعل کو اس کو اہمیت دینے کے لیے فعل پر مقدم کر دیا۔ کسی نے کہا ہے کہ ﴿أَيْفُكَا﴾ ﴿تُرِيدُونَ﴾ کا مفعول بہ ہے اور ﴿الِهَةِ﴾ اس سے بدل ہے۔ مبالغے کے لیے اس کو نفسِ افک قرار دیا ہے۔ یہ وجہ پہلی وجہ سے زیادہ صحیح ہے۔ کسی نے کہا ہے کہ ﴿أَيْفُكَا﴾ کا نصب بنا بر حال ہے فاعل ﴿تُرِيدُونَ﴾

سے: ”اَيُّ اَتْرِيْدُوْنَ اِلٰهَةً اَفِكَيِّنْ اَوْ ذَوِيْ اِفْكٍ“ امام مبرد رحمہ اللہ نے کہا ہے کہ افک بدترین جھوٹ ہے، یعنی وہ جھوٹ جو ثابت نہیں ہوتا اور مضطرب ہوتا ہے۔ اسی معنی سے ”اِثْتَفَكْتُ بِهِمْ اَلْاَرْضُ“ ہے ^(۱) یعنی زمین اُن کو لے کر جھک پڑی۔

﴿فَمَا ظَنُّكُمْ بِرَبِّ الْعَالَمِينَ﴾ یعنی پھر تم نے رب العالمین کو کیا خیال کیا ہے جبکہ تم اس سے ملو گے، حالاں کہ تم نے تو اس کے غیر کو پوجا ہے اور کیا گمان کرتے ہو اس کو کہ وہ تمہارے ساتھ کیا کرے گا۔ یہ ان کو اس آیت کی طرح ڈرانا ہے: ﴿مَا غَرَّكَ بِرَبِّكَ الْكَرِيمِ﴾ [الانفطار: ۶] ”تجھے اپنے رب کریم سے کس چیز نے بہکایا؟“ کسی نے کہا: یہ معنی ہیں کہ کیا شے ہے جس کا تم نے اللہ کے ساتھ وہم کیا ہے، یہاں تک کہ تم نے اس کے ساتھ اس کے غیر کو شریک کیا؟ ^(۲)

فَنَظَرَ نَظْرَةً فِي النُّجُومِ ۖ فَقَالَ اِنِّىۤ سَقِيمٌ ۝۸۸
مُدْبِرِيْنَ ۝۸۹ فَرَاغَ اِلَى الْهَيْتِهِمْ فَقَالَ اَلَا تَاْكُلُوْنَ ۝۹۰ مَا لَكُمْ لَا
تَنْطِقُوْنَ ۝۹۱ فَرَاغَ عَلَيْهِمْ ضَرْبًا بِالْيَمِيْنِ ۝۹۲ فَاَقْبَلُوْا اِلَيْهِ
يَزِفُوْنَ ۝۹۳ قَالَ اَتَعْبُدُوْنَ مَا تَخْلُقُوْنَ ۝۹۴ وَاللّٰهُ خَلَقَكُمْ وَمَا
تَعْمَلُوْنَ ۝۹۵ قَالُوا ابْنُوا لَهٗ بُيُوتًا فَاَلْقُوْهُ فِي الْبَحْرِ ۝۹۶ فَاَرَادُوْا
بِهٖۤ كَيْدًا فَجَعَلْنٰهُمْ اَسْفَلِيْنَ ۝۹۷

تب اس نے ایک نگاہ ستاروں میں ڈالی ^(۸۸) پھر کہا: بے شک میں تو بیمار ہوں ^(۸۹) چناں چہ وہ اس سے پیٹھ پھیر کر لوٹ گئے ^(۹۰) پھر وہ ان کے معبودوں کی طرف متوجہ ہوا اور کہا: کیا تم کھاتے نہیں؟ ^(۹۱) تمہیں کیا ہے کہ تم بولتے نہیں؟ ^(۹۲) پھر وہ انہیں دائیں ہاتھ سے مارتا ہوا متوجہ ہوا ^(۹۳) پھر وہ لوگ دوڑتے ہوئے اس کی طرف آئے ^(۹۴) اس نے کہا: کیا تم ان کی عبادت کرتے ہو جنہیں تم خود تراشتے ہو؟ ^(۹۵) حالاں کہ اللہ ہی نے تمہیں اور تمہارے اعمال کو پیدا کیا ہے ^(۹۶) وہ کہنے لگے: اس کے لیے ایک مکان بناؤ (اس میں آگ جلاؤ) اور اسے دہکتی آگ میں ڈال دو ^(۹۷) پھر انہوں نے اس کے ساتھ ایک چال چلنے کا ارادہ کیا تو ہم نے انہیں ہی نیچا دکھا دیا ^(۹۸)

قصہ ابراہیم علیہ السلام کی بت شکنی کا:

وہ لوگ نجومی تھے، ان کے دکھانے کے لیے تاروں کی طرف دیکھ کر کہا کہ میں بیمار ہوں، یعنی بیمار ہوا چاہتا

ہوں۔ وہ شہر سے باہر عید منانے اور بتوں کو پوجنے کے لیے جانا چاہتے تھے۔ یہ اللہ کے راستے میں بولا گیا جھوٹ ہے، اس پر عذاب نہیں بلکہ ثواب ہے۔ وہ لوگ بتوں کے آگے کھانے رکھ گئے تھے۔ انھیں مارنے پر پل پڑے، یعنی زور سے مار مار کر توڑ ڈالا۔ وہ دوڑے بھاگے آپ کی طرف متوجہ ہوئے، یعنی الزام دینے لگے جب ثابت ہو چکا۔ انتھی۔

ابراہیم علیہ السلام نے جو ﴿إِنِّي سَقِيمٌ﴾ کہا تو صرف اس لیے کہ شہر میں مقیم رہیں، جب لوگ اپنی عید کی طرف جائیں، کیوں کہ ان کی عید کی طرف نکلنے کا وقت قریب آ گیا تھا۔ چنانچہ ابراہیم علیہ السلام نے اس بات کو پسند کیا کہ ان کے بتوں میں تنہا رہیں، تاکہ ان کو توڑ ڈالیں، چنانچہ ان سے ایک ایسی بات کہی جو نفس الامر میں حق تھی، جس سے انھوں نے اپنے اعتقاد کے تقاضے کے مطابق یہ سمجھ لیا کہ وہ بیمار ہیں، پھر وہ ان سے پیٹھ پھیر کر چلے گئے۔ امام قتادہ رحمہ اللہ نے کہا کہ جو شخص فکر کرتا ہے اس کے لیے عرب لوگ کہتے ہیں کہ ”نَظَرَ فِي النُّجُومِ“^① امام قتادہ رحمہ اللہ کی مراد یہ ہے کہ ابراہیم علیہ السلام نے آسمان کی طرف نظر کی، اس حال میں کہ وہ فکر کرنے والے تھے اس شے میں جس سے ان کو بہلا دیں تو بولے: ﴿إِنِّي سَقِيمٌ﴾ یعنی میں ضعیف ہوں۔

اب رہی وہ حدیث جس کو اس جگہ امام ابن جریر رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ ابراہیم علیہ السلام نے جھوٹ نہیں بولا سوائے تین جھوٹ کے: دو اللہ کی ذات میں: قولہ: ﴿إِنِّي سَقِيمٌ﴾ اور قولہ: ﴿بَلْ فَعَلَهُ كَبِيرُهُمْ هَذَا﴾ [الأنبياء: ۶۳] اور تیسرا ان کا بی بی سارہ کے حق میں یہ کہنا کہ وہ میری بہن ہے۔^② یہ حدیث صحاح اور سنن میں کئی طریقوں سے تخریج کی گئی ہے، لیکن یہ کذب حقیقی کے باب سے نہیں ہے جس کے فاعل کی مذمت کی جاتی ہے۔ حاشا وکلا۔ اس پر جو کذب کا اطلاق ہوا ہے تو وہ صرف مجازاً ہے۔ یہ تو کلام میں شرعی اور دینی مقصد کے لیے معاریض میں سے ہے، جیسا کہ حدیث شریف میں آیا ہے: ﴿إِنَّ فِي الْمَعَارِضِ لَمَنْدُوحَةً عَنِ الْكَذِبِ﴾^③ یعنی بے شک معاریض میں البتہ کذب کی گنجائش ہے۔

سیدنا ابوسعید خدری رضی اللہ عنہ کہتے ہیں کہ ابراہیم علیہ السلام کے تین کلموں کے بارے میں، جو انھوں نے کہے، رسول اللہ صلی اللہ علیہ وسلم نے فرمایا کہ نہیں ہے ان میں سے کوئی کلمہ مگر اس کے ساتھ اللہ تعالیٰ کے دین کے بارے میں کید کیا۔ چنانچہ کہا کہ میں بیمار ہوں اور کہا: بلکہ کیا اس کو ان کے اس بڑے نے اور بادشاہ نے جب ان کی بی بی کا ارادہ کیا تو اس سے کہا کہ وہ میری بہن ہے۔^④ (أخرجہ ابن أبي حاتم) سفیان نے کہا ہے کہ ﴿سَقِيمٌ﴾ سے مراد طعین، یعنی وہ آدمی

① تفسیر ابن أبي حاتم (۳۲۱۹/۱۰)

② صحيح البخاري، رقم الحديث (۳۱۷۹) صحيح مسلم، رقم الحديث (۱۵۴) تفسير الطبري (۶۴/۲۱)

③ سنن البيهقي الكبرى (۱۹۹/۱۰) اس کی سند میں ”داود بن زبرقان“ سخت ضعیف راوی ہے۔ مزید دیکھیں: (السلسلة الضعيفة،

رقم الحديث: ۱۰۹۴)

④ تفسیر ابن کثیر (۱۸/۴) اس کی سند میں ”علی بن زید بن جدعان“ ضعیف راوی ہے۔

جس کو طاعون کی بیماری ہو۔ وہ لوگ مطعون سے بھاگتے تھے، چنانچہ انھوں نے چاہا کہ ان کے معبودوں میں تنہا رہیں۔ اسی طرح عوفی نے سیدنا عبداللہ بن عباس رضی اللہ عنہما سے روایت کیا ہے کہ قوم نے ان سے کہا اور وہ ان کے بت خانے میں تھے کہ نکل تو وہ بولے کہ میں تو مطعون ہوں، پھر وہ طاعون کے خوف سے ان کو چھوڑ گئے۔^(۱)

امام قتادہ رحمہ اللہ نے سعید بن مسیب رحمہ اللہ سے روایت کیا ہے کہ انھوں نے ایک تارا دیکھا کہ طلوع ہوا تو کہا: ﴿إِنِّي سَقِيمٌ﴾ ”کَايَدَ نَبِيِّ اللَّهِ عَنْ دِينِهِ“ ﴿فَقَالَ إِنِّي سَقِيمٌ﴾^(۲) یعنی نبی اللہ نے اپنے دین کی طرف سے کید کیا تو کہہ دیا کہ میں بیمار ہوں۔ دوسرے لوگوں نے کہا: ﴿إِنِّي سَقِيمٌ﴾ بہ نسبت زمانہ آئندہ کہا، مراد مرض موت ہے۔ کسی نے کہا: اس سے مراد یہ ہے کہ تم جو اللہ کو چھوڑ کر بتوں کو پوجتے ہو، اس پوجنے سے میں مریض القلب ہوں۔ امام حسن بصری رحمہ اللہ نے فرمایا ہے کہ ابراہیم علیہ السلام کی قوم اپنی عید کی طرف نکلی تو قوم نے چاہا کہ وہ بھی نکلیں۔ چنانچہ وہ اپنی پشت پر لیٹ گئے اور کہا کہ میں بیمار ہوں اور آسمان میں نظر کرنے لگے۔ پھر جب قوم نکل گئی تو وہ ان کے بتوں کی طرف آئے اور ان کو توڑ ڈالا۔^(۳) (رواہ ابن ابی حاتم) اسی لیے اللہ تعالیٰ نے فرمایا ہے: ﴿فَتَوَلَّوْا عَنْهُ مُدْبِرِينَ﴾ یعنی پھر وہ پیٹھ پھیر کر اپنی عید کی طرف چلے گئے۔ ﴿فَرَاغَ إِلَىٰ آلِهَتِهِمْ﴾ یعنی پھر وہ گیا جلدی ان کے بتوں کی طرف چھپتا ہوا، جبکہ وہ نکل گئے تھے۔

﴿فَقَالَ لَا تَأْكُلُونَ﴾ پھر کہا: کیوں جی تم کھاتے کیوں نہیں ہو؟! یہ اس لیے کہا کہ وہ بتوں کے سامنے کھانا رکھ گئے تھے، اس میں تقرب چاہنے کے لیے، تاکہ وہ ان کے لیے اس میں برکت کر دیں۔ امام سدی رحمہ اللہ نے کہا ہے کہ ابراہیم علیہ السلام بت خانے میں داخل ہوئے تو دیکھا کہ وہ ایک بہو عظیم میں ہیں (بہو: خانہ درپیش سرائے جداگانہ)۔ اور بہو کے دروازہ کے سامنے ایک بہت بڑا بت ہے، اس کے پہلو کی طرف اس سے چھوٹا بت۔ بعض بت بعض کے پہلو سے لگے ہوئے ہیں، ہر پچھلا بت پہلے سے چھوٹا ہے، یہاں تک کہ وہ بہو کے دروازے تک پہنچے ہیں۔ انھوں نے کھانا تیار کیا اور اس کو بتوں کے سامنے رکھا تھا اور کہا تھا کہ جس وقت ہم لوٹ کر آئیں گے اور بتوں نے ہمارے کھانے میں برکت کر دی ہوگی تو ہم اسے کھائیں گے، لہذا جب ابراہیم علیہ السلام نے وہ کھانا ان کے روبرو دیکھا تو کہا: کیوں جی تم کھاتے نہیں ہو، تم کو کیا ہو گیا ہے تم بولتے نہیں ہو؟^(۴)

﴿فَرَاغَ عَلَيْهِمْ ضَرْبًا بِالْيَمِينِ﴾ امام فراء رحمہ اللہ نے کہا: معنی یہ ہیں کہ ان کو سیدھے ہاتھ سے مارنے کے لیے جھکے۔ امام قتادہ اور جوہری رحمہما نے کہا: ”فَأَقْبَلَ عَلَيْهِمْ ضَرْبًا بِالْيَمِينِ“۔ سیدھے ہاتھ سے ان کو صرف اس لیے مارا کہ سیدھا ہاتھ زیادہ سخت، قوی اور زوردار ہوتا ہے اور خوب زخم لگاتا ہے اور اسی لیے ان کو ریزہ ریزہ کر چھوڑا،

(۲) تفسیر الطبري (۶۳/۲۱)

(۱) تفسیر ابن ابی حاتم (۳۲۱۹/۱۰) تفسیر ابن کثیر (۱۹/۳)

(۴) تفسیر الطبري (۵۸/۱۸)

(۳) تفسیر ابن ابی حاتم (۳۲۲۰/۱۰)

مگر ان کے بڑے بت کو ویسے ہی رہنے دیا، شاید وہ اس کی طرف رجوع کریں جس طرح کہ اس کی تفسیر سورۃ الانبیاء میں گزر چکی ہے^(۱) اور یہاں اللہ پاک نے یوں فرمایا ہے: ﴿فَاقْبَلُوا إِلَيْهِ يَزْفُونَ﴾ امام مجاہد رحمہ اللہ اور کئی ایک اہل علم نے کہا ہے کہ ”يَسْرَعُونَ“^(۲) یعنی وہ لوگ اس کی طرف دوڑتے ہوئے آئے۔ یہ قصہ اس جگہ مختصر ہے اور سورۃ الانبیاء میں مفصل ہے، کیوں کہ جب وہ لوٹ کر آئے تو پہلے پہل ان کو معلوم نہ ہوا کہ یہ کام کس نے کیا ہے، یہاں تک کہ اس کی تلاش کی اور علم حاصل کیا تو پہچان گئے کہ یہ کام ابراہیم علیہ السلام ہی نے کیا ہے۔

پھر جب قوم آئی کہ ان کو عتاب کرے تو وہ ان کی سرزنش و عیب کرنے لگے اور بولے: ﴿اَتَعْبُدُونَ مَا تَنْجِتُونَ﴾ یعنی کیا تم اللہ کے سوا بتوں کو پوجتے ہو جن کو تم خود تراشتے ہو اور اپنے ہاتھوں سے بناتے ہو۔ ﴿وَاللَّهُ خَلَقَكُمْ وَمَا تَعْمَلُونَ﴾ احتمال ہے کہ کلمہ ﴿مَا﴾ مصدر یہ ہو تو تقدیر یہ ہوگی: ”خَلَقَكُمْ وَعَمَلَكُمْ“ یعنی اللہ نے تم کو پیدا کیا ہے اور تمہارے عمل کو اور احتمال ہے کہ یہ معنی ﴿الَّذِي﴾ ہو۔ تقدیر یہ ہے کہ ”وَاللَّهُ خَلَقَكُمْ وَالَّذِي تَعْمَلُونَهُ“ یعنی اللہ نے تم کو بنایا اور اس شے کو جسے تم کرتے ہو۔ دونوں قول باہم متلازم ہیں، لیکن پہلا قول ظاہر تر ہے، اس لیے کہ امام بخاری رحمہ اللہ نے کتاب ”أفعال العباد“ میں سیدنا حذیفہ رضی اللہ عنہ سے مرفوعاً روایت کیا ہے: «إِنَّ اللَّهَ تَعَالَى يَصْنَعُ كُلَّ صَانِعٍ وَصُنْعَتِهِ»^(۳) یعنی اللہ تعالیٰ ہر کاریگر کو اور اس کی کاریگری کو بناتا ہے، چنانچہ اس وقت جبکہ ان پر حجت قائم ہو چکی تو اس طرف مائل ہوئے کہ ان پر ہاتھ چلائیں اور ان پر غلبہ پائیں تو بولے: ﴿ابْنُوا لَهُ بُنْيَانًا فَأَلْقُوهُ فِي الْجَحِيمِ﴾ اور وہ قصہ ہوا جس کا ذکر سورۃ الانبیاء میں گزر چکا ہے۔ اللہ تعالیٰ نے ان کو آگ سے نجات دی اور ان کو قوم پر غالب کیا اور ان کی حجت بلند فرمائی اور اس کی مدد کی، اسی لیے یوں فرمایا: ﴿فَارَادُوا بِهِ كَيْدًا فَجَعَلْنَاهُمُ الْأَسْفَلِينَ﴾^(۴) (کذا فی ابن کثیر)

فتح البیان کا بیان:

فتح البیان کا بیان فاتح یہ ہے: امام واحدی رحمہ اللہ نے کہا: مفسرین نے کہا ہے کہ وہ لوگ علم نجوم کا استعمال کیا کرتے تھے۔ چنانچہ ابراہیم علیہ السلام نے ارادہ کیا کہ ان کے بتوں کے بارے میں ان سے تدبیر کریں، تاکہ ان پر یہ حجت قائم ہو جائے کہ بت معبود نہیں ہیں۔ کل ان کی عید کا دن تھا، جس کی طرف وہ نکلا کرتے تھے۔^(۵) سیدنا ابراہیم علیہ السلام نے چاہا ہے کہ ان کے پیچھے رہ جائیں، اس لیے بیماری کا بہانہ کیا۔ قوم نے ان کو مجبور کیا تھا کہ ان کے ساتھ عید کی طرف نکلیں، پس انھوں نے نجوم کی طرف نظر کی، یعنی نجوم کے علم میں یا اس کی کتابوں میں نظر کی، وہ ان کو دکھاتے تھے کہ وہ اپنے حال پر نجوم سے استدلال کرنے والے ہیں۔ پھر جب نجوم کی طرف نظر کی تو کہا کہ میں بیمار ہوں، یعنی آئندہ بیمار ہوں گا۔

① رقم الآیة (۵۱) ② تفسیر ابن کثیر (۱۹/۴) ③ خلق أفعال العباد للبخاری (۴۶/۱) السلسلة الصحيحة (۱۶۳۷)

④ تفسیر ابن کثیر (۱۹، ۱۸/۴) ⑤ فتح القدر (۵۲۸/۴)

امام حسن رضی اللہ عنہ نے فرمایا: جب قوم نے ان کو اپنے ساتھ نکلنے کی تکلیف دی تو انھوں نے اس شے کے بارے میں سوچا جو وہ کریں، چنانچہ اس بنا پر معنی یہ ہیں کہ انھوں نے اس رائے میں نظر کی جو ان کو ظاہر ہوئی تو جانا کہ ہر شے سقیم ہوتی ہے، لہذا کہہ دیا کہ میں سقیم ہوں۔ امام خلیل اور مبرد رحمۃ اللہ علیہما نے کہا: ”يُقَالُ لِلرَّجُلِ إِذَا فَكَّرَ فِي الشَّيْءِ يُدَبِّرُهُ نَظَرَ فِي النُّجُومِ“ ”جب کوئی شخص کسی چیز میں فکر و تدبر کرتا ہے تو کہا جاتا ہے: ”نَظَرَ فِي النُّجُومِ“۔“ یہی قول امام قتادہ رضی اللہ عنہ کی روایت سے پہلے گزر چکا ہے۔ کسی نے کہا ہے کہ جس گھڑی میں ان کو اپنے ہمراہ چلنے کے لیے بلایا تھا، یہ وہ ساعت تھی، جس میں ان کو بخار آنے کی عادت تھی۔ امام ضحاک رضی اللہ عنہ نے کہا: ﴿إِنِّي سَقِيمٌ﴾ کے معنی یہ ہیں کہ عن قریب میں بیمار ہو جاؤں گا بیماری موت کی، کیوں کہ جس شخص پر موت لکھی گئی، وہ سقیم ہوتا ہے غالب میں، پھر مرجاتا ہے۔ یہ ایک تور یہ اور تعریض (حقیقت کو چھپانا اور اشارے سے بات کرنا) ہے جیسا کہ بادشاہ سے کہا تھا، جب اس نے ان سے بی بی سارہ کے بارے میں پوچھا کہ وہ میری بہن ہے، اس سے مراد دین کے لحاظ سے بہن ہے۔^①

”رَاغ“ جب کوئی مائل ہوتا ہے تو محاورے میں بولتے ہیں: ”رَاغَ يَرُوعُ رَوْعًا وَرَوْعَانًا“ اسی معنی سے راہ مائل کو ”طَرِيقٌ رَايَغٌ“ کہتے ہیں۔ امام سدی رضی اللہ عنہ نے کہا: ﴿فَرَاغَ إِلَى إِلَهِهِمْ﴾ کے معنی ہیں: ”ذَهَبَ إِلَيْهِمْ“۔ امام ابو مالک نے کہا ہے کہ ”جَاءَ إِلَيْهِمْ“۔ امام کلبی رضی اللہ عنہ نے کہا ہے کہ ”أَقْبَلَ عَلَيْهِمْ“^② یہ سب معنی ایک دوسرے کے قریب ہیں۔ ان کے بت پتھر، لکڑی، سونے، چاندی، تانبے، لوہے اور سیسے کے تھے، ان کی تعداد بہتر (۷۲) تھی۔ سب سے بڑا بت سونے کا تھا جو اہر سے جڑا ہوا۔ غرض سیدنا ابراہیم علیہ السلام نے استہزاء اور ٹھٹھا کے طور پر ان بتوں سے کہا: ﴿أَلَا تَأْكُلُونَ﴾ یعنی کیوں نہیں کھاتے اس کھانے سے جس کو وہ ان کے لیے تیار کیا کرتے تھے۔ بتوں کو عقلاء کا خطاب اس لیے کیا کہ قوم نے ان کو عقلاء کے مرتبے میں نازل کیا تھا۔

اسی طرح ﴿مَا لَكُمْ لَا تَنْطِقُونَ﴾ کا خطاب بھی عقلاء کا ہے اور استفہام استہزاء کے لیے ہے، کیوں کہ وہ خوب جانتے تھے کہ وہ جمادات ہیں اور بولتے نہیں ہیں۔ کسی نے کہا ہے کہ وہ لوگ بتوں کے پاس اپنا کھانا چھوڑ گئے تھے، تاکہ وہ ان سے متبرک ہو جائے اور جب اپنی عید سے لوٹ کر آئیں تو اسے کھائیں۔ کسی نے کہا ہے کہ بتوں کے خادموں کے لیے چھوڑ گئے تھے۔ (فتح القدير کے الفاظ ”تَرَكَوْهُ لِلْسَّدَنَةِ“ ہیں)۔ کسی نے کہا ہے کہ خود ابراہیم علیہ السلام نے بتوں کی طرف کھانا قریب کیا تھا ان سے استہزاء کر کے۔

﴿فَرَاغَ عَلَيْهِمْ ضَرْبًا بِالْيَمِينِ﴾ ”أَيُّ: فَمَالَ عَلَيْهِمْ يَضْرِبُهُمْ ضَرْبًا“ یعنی پھر ابراہیم علیہ السلام جھک پڑے بتوں پر ان کو سیدھے ہاتھ سے خوب مارتے تھے۔ اسی بنا پر ﴿ضَرْبًا﴾ مصدر موكد ہے فعل محذوف کا۔ یا مصدر ہے ”رَاغ“ کا۔ اس لیے کہ ”رَاغ“ بہ معنی ”ضَرَبَ“ ہے۔ امام واحدی رضی اللہ عنہ نے کہا ہے کہ مفسرین نے کہا ہے:

یعنی اپنے سیدھے ہاتھ سے بتوں کو مارتے تھے۔ امام سدی رحمۃ اللہ علیہ نے کہا ہے کہ قوت اور قدرت سے مارتے تھے۔ اس لیے کہ سیدھا ہاتھ دونوں ہاتھوں میں زیادہ قوی ہوتا ہے۔ امام فراء اور ثعلب رحمۃ اللہ علیہ نے کہا ہے کہ ”بِالْيَمِينِ أَيُّ: بِالْقُوَّةِ“ کہیں بہ معنی قوت ہے۔

امام ضحاک اور ربیع بن انس رحمۃ اللہ علیہ نے کہا ہے کہ ”یمین“ سے مراد وہ قسم ہے جو انھوں نے کھائی تھی، جب کہا تھا: ﴿وَتَاللّٰهِ لَا كَيْدَنَّ اَصْنَعُكُمْ بَعْدَ اَنْ تُوَلُّوْا مُدْبِرِيْنَ﴾^(۱) [الانبیاء: ۵۷] ”اور اللہ کی قسم میں تمہارے ان معبودوں کے ساتھ ایک چال چلوں گا جب تم علاحدہ پیٹھ پھیر کر چل دو گے۔“ کسی نے کہا ہے کہ اس جگہ ”یمین“ سے مراد عدل ہے جس طرح کہ اس آیت میں ہے: ﴿وَلَوْ تَقَوَّلَ عَلَيْنَا بَعْضُ الْاَقَاوِيلِ﴾^(۲) لَاخَذْنَا مِنْهُ بِالْيَمِيْنِ﴾ [الحاقة: ۴۴-۴۵] ”اور اگر یہ ہم پر کوئی بھی بات بنا لیتا تو البتہ ہم اس کا داہنا ہاتھ پکڑ لیتے۔“ ”أَيُّ: بِالْعَدْلِ“ یمین کنایہ ہے عدل سے، جیسے: شمال کنایہ ہے جور سے۔ پہلا قول تمام اقوال سے بہتر ہے۔

﴿فَاقْبَلُوْا اِلَيْهِ يَزْفُوْنَ﴾ یعنی پھر ان بتوں کے پوجنے والے جلدی کرتے ہوئے ابراہیم علیہ السلام کی طرف آئے جب انھیں اس کام کا علم ہوا جو ابراہیم علیہ السلام نے ان کے بتوں کے ساتھ کیا تھا اور کہا کہ ہم تو ان کو پوجتے ہیں اور تو ان کو توڑتا ہے۔ ﴿يَزْفُوْنَ﴾ محل نصب میں ہے بنا بر حال ”أَقْبَلُوا“ کے فاعل سے۔ جمہور نے ﴿يَزْفُوْنَ﴾ کو بہ فتح یا ئے تحتیہ پڑھا ہے۔ اس محاورے سے ماخوذ کہ ”زَفَّ الظِّلِيْمُ يَزِفُ إِذَا عَدَا بِسُرْعَةٍ“ یعنی جس وقت زشت مرغ تیزی سے دوڑتا ہے تو اس وقت بولتے ہیں: ”زَفَّ الظِّلِيْمُ“۔ امام حمزہ نے بہ ضم یاء پڑھا ہے جو ”أَزَفَّ يُزِفُ“ سے ماخوذ ہے: ”أَيُّ: دَخَلَ فِيْ الزَّفِيْفِ“۔ ”زَفِيْفٌ“ شتابی کو کہتے ہیں۔ ”أَزَفَّ“ کے یہ معنی ہوئے کہ داخل ہوا شتابی میں، یا یہ معنی ہیں کہ وہ اپنے غیر کو ”زفیف“ پر آمادہ کرتے تھے۔ امام اسمعی نے کہا: ”أَزَفَفْتُ الْإِبِلَ“ کے یہ معنی ہیں کہ میں نے اونٹوں کو جلدی چلنے پر آمادہ کیا۔ کسی نے کہا ہے کہ ”زَفَّ وَارْفَافَ“ دولت ہیں، یعنی ایک معنی میں محاورے میں بولتے ہیں: ”زَفَّ الْقَوْمُ وَأَزَفُّوا“ یعنی قوم نے جلدی کی۔ ”وَزَفَّتِ الْعُرُوسُ وَأَزَفَفْتُهَا“ یعنی بھیجی گئی دہن دولہا کے پاس اور بھیجا میں نے اس کو، یہ قول خلیل سے حکایت کیا گیا ہے۔

امام نحاس رحمۃ اللہ علیہ نے کہا ہے کہ امام ابو حاتم رحمۃ اللہ علیہ نے زعم کیا ہے کہ یہ لغت معروف نہیں ہے، یعنی ”يَزْفُوْنَ“ بہ ضم یاء اور علماء کی ایک جماعت نے اس کو پہچانا ہے، ان میں سے فراء ہیں اور اس کی تشبیہ عرب کے اس قول سے دی ہے: ”أَطْرَدْتُ الرَّجُلَ أَيُّ: صَيَّرْتُهُ إِلَى ذٰلِكَ يَعْنِيْ صَيَّرْتُهُ طَرِيْدًا“۔ امام مبرد رحمۃ اللہ علیہ نے کہا: ”زفیف“ بہ معنی ”إسراع“ ہے۔ امام زجاج رحمۃ اللہ علیہ نے کہا: ”زفیف“: اول عدو نعام“ ہے، یعنی شتر مرغ کی اول دوڑ۔ امام قتادہ اور سدی رحمۃ اللہ علیہ نے کہا ہے کہ ﴿يَزْفُوْنَ﴾ بہ معنی ”يَمْسُوْنَ“ ہے۔ ضحاک رحمۃ اللہ علیہ نے کہا: ”يَسْعُوْنَ“ یحییٰ بن سلام نے

کہا: ”يَدْعُونَ غَضَبًا“ یعنی غضب کے مارے کانپتے ہوئے آئے۔ امام مجاہد رحمہ اللہ نے کہا ہے کہ ”يَخْتَالُونَ أَيُّ: يَمْشُونَ مَشْيَ الْخِيَلَاءِ“ یعنی اکثر کر چلتے ہوئے آئے، جیسے تکبر والے چلتے ہیں۔ کسی نے کہا ہے کہ ”يَتَسَلَّلُونَ تَسَلُّلاً بَيْنَ الْمَشْيِ وَالْعَدْوِ“ یعنی درمیانی چال چلتے آئے۔ ﴿يَزْفُونَ﴾ کی زیادہ صحیح تفسیر ”يُسْرِعُونَ“ کے ساتھ ہے۔ سیدنا عبداللہ بن عباس رضی اللہ عنہما سے مروی ہے: ”يَزْفُونَ: يَخْرُجُونَ“۔ کسی نے ”يَزْفُونَ“ بہ صیغہ مجہول پڑھا ہے اور کسی نے ”يَزْفُونَ“ بروزن ”يَرْمُونَ“ پڑھا ہے۔ امام ثعلبی رحمہ اللہ نے امام حسن، مجاہد اور ابن سمیع رحمہم سے حکایت کیا ہے کہ ان لوگوں نے ”يَرْمُونَ“ بہ رائے مہملہ پڑھا ہے۔ ”رَفَّ“ بہ معنی ”رَكَضَ“ ہے۔ (رکض پائے جنبا نیدن) مشی وعدو کے درمیان۔^①

بالجملہ جب قوم نے ابراہیم علیہ السلام پر اس فعل کا انکار کیا جو انھوں نے بتوں کے ساتھ کیا تو انھوں نے قوم کے لیے وہ دلیل ذکر کی جو بتوں کی عبادت کی خرابی پر دلالت کرتی ہے اور ان کو عاجز کر کے اور ان پر انکار کر کے یوں کہا: ﴿اَتَعْبُدُونَ مَا تَنْجِتُونَ﴾ یعنی تم پوجتے ہو بتوں کو جن کو تم خود تراشتے ہو۔ ”نَحَتَ“ بہ معنی ”نَجَرَ وَبَرَى“ ہے۔ یعنی تراشنا۔ ”نَحَتُهُ يَنْجِتُهُ“ بالکسر ”نَحْتًا أَيُّ: بَرَاءً“ اور ”نحاة“ بہ معنی ”بُراية“ یعنی تراشنا۔ زجر و توبیخ کی وجہ ظاہر ہے، یعنی لکڑی اور پتھر نحت و اصلاح سے پہلے بالکل معبود نہ تھا، پھر جب اس کو تراشا اور ایک خاص طرز پر اس کی شکل بنائی تو اس میں صرف یہی کچھ آثار واقع ہوئے، جو اس کو اپنی ہیئت سے پھیر دیتے ہیں، پس اگر وہ اس وقت ان کا معبود ہو گیا تو یہ بات لازم آئے گی کہ جو شے معبود نہ تھی جب اس میں آثار حاصل ہوئے تو وہ معبود ہو گئی، حالاں کہ اس بات کا فساد ظاہر ہے۔

جملہ ﴿وَاللَّهُ خَلَقَكُمْ وَمَا تَعْمَلُونَ﴾ محل نصب میں ہے بنا بر حال ﴿تَعْبُدُونَ﴾ کے فاعل سے، یا جملہ متانفہ ہے اور کلمہ ﴿مَا﴾ موصولہ ہے، یعنی کیا تم اس شے کو پوجتے ہو جسے تم خود تراشتے ہو، حالاں کہ اللہ نے تم کو پیدا کیا اور اس شے کو جسے تم بناتے ہو علی العموم اور جن بتوں کو وہ تراشتے تھے وہ اس میں بدخولِ اولیٰ داخل ہیں اور اس جگہ عمل کے معنی صورت بنانے اور تراشنے کے ہیں اور اس کے مثل جیسے کہتے ہیں: ”عَمِلَ الصَّائِغُ السَّوَارَ أَيُّ: صَاغَهُ“ یعنی سار نے لنگن گھڑا۔ مائے موصول کا مرجح ﴿مَا تَنْجِتُونَ﴾ ہے، کیوں کہ اس میں ”مَا“ موصولہ ہے: ”أَيُّ: اَتَعْبُدُونَ الَّذِي تَنْجِتُونَهُ“۔ یہ بھی جائز ہے کہ ﴿وَمَا تَعْمَلُونَ﴾ میں مائے مصدر یہ ہو، یعنی ”خَلَقَكُمْ وَخَلَقَ عَمَلَكُمْ“ اس کے اول قول پر یوں ترجیح دی ہے کہ اس میں حذف نہیں ہے۔ اشعریہ نے اس کو اس بات پر دلیل ٹھہرایا ہے کہ بندوں کے افعال اللہ تعالیٰ کی مخلوق ہیں اور یہی مذہب حق ہے، کیوں کہ بندوں کا فعل ان میں اللہ پاک کی خلق کے ساتھ ہے تو ان کا مفعول جو ان کے فعل پر متوقف ہے، وہ اس کا زیادہ مستحق ہے کہ اللہ کی مخلوق ہو۔

یہ بھی جائز ہے کہ کلمہ ﴿مَا﴾ استفہامیہ ہو: ”اَیُّ شَیْءٍ تَعْمَلُونَ“ یعنی اور تم کیا شے کرتے ہو؟ استفہام کے معنی ملامت اور جھڑکی ہیں۔ یہ بھی جائز ہے کہ نافیہ ہو، یعنی عمل حقیقت میں تمہارے لیے نہیں ہے، چنانچہ تم نہیں کرتے ہو کسی شے کو۔ صاحب کشاف نے اس شخص کے رد میں طول دیا ہے جو مصدریہ کا قائل ہے، لیکن ایسا رد ہے کہ اس میں کوئی فائدہ نہیں ہے اور موصول کو اولیٰ بہ مقام اور سیاق کلام کے زیادہ موافق ٹھہرایا ہے۔^(۱)

جملہ ﴿قَالُوا ابْنُوا لَهُ بُنْيَانًا فَأَلْقُوهُ فِي الْجَحِيمِ﴾ مستانفہ ہے جو سوال مقدر کا جواب ہے۔ ابراہیم علیہ السلام نے ان پر جو واضح حجت وارد کی، جب وہ اس کے جواب سے عاجز ہوئے تو یہ کہا اور باہم مشورہ کیا کہ ان کے لیے پتھروں کی ایک دیوار بنائیں اور اسے لکڑیوں سے بھریں اور ان کو جلائیں، پھر ان کو اس میں ڈال دیں۔ ”جحیم“ نہایت جلتی آگ کو کہتے ہیں۔ امام زجاج رحمہ اللہ نے کہا ہے کہ ہر آگ جس کا بعض بعض کے اوپر ہو وہ ”جحیم“ ہے۔^(۲) ﴿الْجَحِيمِ﴾ میں لام مضاف الیہ کا عوض ہے: ”اَیُّ فِیْ جَحِيمٍ ذَٰلِكَ الْبُنْيَانِ“ یعنی اس چٹائی کی آگ میں۔ پھر جب خلیل جلیل علیہ السلام کو اس میں ڈالا تو اللہ پاک نے اس سے ان کو نجات دی اور اس کو ان پر ٹھنڈی اور سلامتی والی کر دی۔

یہی معنی ہیں اس قول کے۔ ﴿فَارَادُوا بِهِ كَيْدًا فَجَعَلْنَاهُمُ الْأَسْفَلِينَ﴾ یعنی قوم نے ان کے ساتھ مکر و حیلہ چاہا، ان کو ہلاک کرنے کی تدبیر کی تو اللہ پاک نے قوم ہی کو مقہور اور مغلوب کر دیا، اس طرح سے کہ ان کے مکر و فریب کو باطل کیا اور اس کو ایک روشن برہان ٹھہرایا اس بات پر کہ ابراہیم علیہ السلام کی شان بلند ہے، کیوں کہ اس سے ان پر وہ حجت قائم ہو گئی جس کو دور کرنے کے لیے نہ ان کو قدرت ہے نہ ان کے لیے اس کا انکار ممکن ہے، کیوں کہ انتہا درجے کی بڑی دہکتی ہوئی آگ جس کے انگارے تہ بہ تہ تھے، جب وہ ابراہیم علیہ السلام کو اس میں ڈالنے کے بعد ٹھنڈی اور سلامتی والی ہو گئی اور اس نے ان پر کوئی اثر نہیں کیا تو یہ حجت کے ایسے درجے میں ہے کہ ہر عاقل اس کو سمجھ جاتا ہے اور اس کا منکر ذلیل اور پست اور ساقط الحجت، ظاہر التعسف واضح التعصب ہو گیا۔ ”فسبحان من يجعل المحن لمن يدعو إلى دينه منحا ويسوق إليهم الخير بما هو من صور الضير“ پھر جب یہ واقع ہو چکا اور آنکھوں والوں کے واسطے صبح روشن ہو گئی اور اللہ پاک کی حجت خلیل علیہ السلام کے لیے ظاہر ہوئی اور ان کی نبوت کی براہین قائم ہو چکی اور ان کے معجزات کے انوار چمکے تو یوں کہا:^(۳)

وَقَالَ إِنِّي ذَاهِبٌ إِلَىٰ رَبِّي سَيَهْدِينِ ۖ رَبِّ هَبْ لِي مِنَ الصَّالِحِينَ ۖ فَبَشَّرْنَاهُ بِغُلَامٍ حَلِيمٍ ۖ فَلَمَّا بَلَغَ مَعَهُ

السَّعَى قَالَ يُبْنَىٰ إِنِّي أَرَىٰ فِي الْمَنَامِ أَنِّي أَذْبَحُكَ فَانْظُرْ
 مَاذَا تَرَىٰ قَالَ يَآبَتِ افْعَلْ مَا تُؤْمَرُ سَتَجِدُنِي إِن
 شَاءَ اللَّهُ مِنَ الصَّابِرِينَ ﴿٩٩﴾ فَلَمَّا أَسْلَمَا وَ تَلَّهُ لِلْجَبِينِ ﴿١٠٠﴾
 وَنَادَيْنَاهُ أَنْ يَا إِبْرَاهِيمُ ﴿١٠١﴾ قَدْ صَدَّقْتَ الرُّيَا إِنَّا كَذَلِكَ
 نَجْزِي الْمُحْسِنِينَ ﴿١٠٢﴾ إِنَّ هَذَا لَهُوَ الْبَلَاءُ الْمُبِينُ ﴿١٠٣﴾ وَفَدَيْنَاهُ بِذَبْحٍ عَظِيمٍ ﴿١٠٤﴾
 وَتَرَكَنَا عَلَيْهِ فِي الْآخِرِينَ ﴿١٠٥﴾ سَلَّمَ عَلَىٰ إِبْرَاهِيمَ ﴿١٠٦﴾ كَذَلِكَ
 نَجْزِي الْمُحْسِنِينَ ﴿١٠٧﴾ إِنَّهُ مِنْ عِبَادِنَا الْمُؤْمِنِينَ ﴿١٠٨﴾ وَبَشَّرْنَاهُ بِإِسْحَاقَ نَبِيًّا
 مِّنَ الصَّالِحِينَ ﴿١٠٩﴾ وَبَارَكْنَا عَلَيْهِ وَعَلَىٰ إِسْحَاقَ وَمِنْ ذُرِّيَّتِهِمَا
 مُحْسِنٌ وَظَالِمٌ لِّنَفْسِهِ مُبِينٌ ﴿١١٠﴾

اور اس نے کہا: بے شک میں اپنے رب کی طرف جانے والا ہوں، یقیناً وہ میری راہنمائی فرمائے گا ﴿٩٩﴾ اے میرے رب! مجھے (بیٹا) عطا فرما جو صالحین میں سے ہو ﴿١٠٠﴾ چناں چہ ہم نے اسے بہت حلم والے لڑکے کی بشارت دی ﴿١٠١﴾ پھر جب وہ (لڑکا) اس کے ساتھ دوڑنے بھاگنے (کی عمر) کو پہنچا تو اس نے کہا: اے میرے پیارے بیٹے! بے شک میں خواب میں دیکھتا ہوں کہ میں تجھے یقیناً ذبح کر رہا ہوں، اب تو دیکھ تیری کیا رائے ہے؟ اس (بیٹے) نے کہا: ابا جان! جو آپ کو حکم دیا گیا ہے کر گزریں، اگر اللہ نے چاہا تو عن قریب آپ مجھے صبر کرنے والوں میں سے پائیں گے ﴿١٠٢﴾ پھر جب دونوں مطیع ہو گئے اور اس (باپ) نے اس (بیٹے) کو پیشانی کی ایک جانب لٹا دیا ﴿١٠٣﴾ اور ہم نے اسے پکارا: اے ابراہیم! ﴿١٠٤﴾ تو نے اپنا خواب یقیناً سچ کر دکھایا، بے شک ہم نیکوکاروں کو اسی طرح بدلہ دیتے ہیں ﴿١٠٥﴾ بلاشبہ یہ تو کھلی آزمائش ہی ہے ﴿١٠٦﴾ اور ہم نے اس (اسماعیل) کے بدلے میں ایک عظیم القدر (جانور) ذبح کرنے کو دیا ﴿١٠٧﴾ اور ہم نے اس (کے ذکرِ خیر) کو پیچھے آنے والوں میں باقی رکھا ﴿١٠٨﴾ ابراہیم پر سلام ہو ﴿١٠٩﴾ ہم نیکوکاروں کو اسی طرح جزا دیتے ہیں ﴿١١٠﴾ بے شک وہ ہمارے مومن بندوں میں سے تھا ﴿١١١﴾ اور ہم نے اس (ابراہیم) کو اسحاق (بیٹے) کی بشارت دی، جو صالح لوگوں میں سے نبی ہوگا ﴿١١٢﴾

اور ہم نے اس پر اور اسحاق پر برکت نازل کی، اور ان دونوں کی اولاد میں سے کوئی نیکی کرنے والا اور کوئی اپنے آپ پر کھلم کھلا ظلم کرنے والا ہے ﴿۱۱۳﴾

ابراہیم علیہ السلام کی ہجرت اور آزمائش:

بادشاہ کی خاطر سے جب باپ نے اپنے گھر سے نکالا تو ابراہیم علیہ السلام نے کہا کہ میں ہجرت کر کے اپنے پروردگار کی طرف جا رہا ہوں۔ اس سے زیادہ بُر دباری کیا ہوگی کہ آپ کو ذبح کروایا۔ کہتے ہیں کہ آٹھویں شب ذوالحجہ کو خواب دیکھا کہ بیٹے کو ذبح کرتا ہوں، دوسرے دن فکر میں رہے کہ اس کی تعبیر کیا۔ پھر نویں شب کو ذبح کرتے دیکھا تو جان لیا کہ ذبح ہی کرنا ہے، پھر تدبیر کرتے رہے۔ پھر دسویں شب وہی خواب دیکھا، تب بیٹے سے کہا۔ انھوں نے فوراً قبول کر لیا۔ اس باپ اور بیٹے پر ہزار رحمتیں ہوں۔ پیشانی کے بل اس لیے لٹایا کہ منہ نظر نہ آئے، کہیں بیٹے کی محبت جوش نہ مارے۔ کہتے ہیں کہ یہ بات بیٹے نے سکھائی۔ آگے اللہ نے نہیں فرمایا کہ کیا گزرا، یعنی کہنے میں نہیں آیا کہ اس کے دل پر یا فرشتوں پر کیا حال گزرا۔ بے شک ہم نیکی کرنے والوں کو ایسی جزا دیتے ہیں، یعنی ایسے مشکل حکم دے کر آزماتے ہیں، پھر ان کو قائم رکھتے ہیں، تب درجے بلند کر دیتے ہیں۔ ہم نے ایک بڑا ذبیحہ اس کے فدیے میں دے دیا، یعنی ایک بڑے درجے کا دُنبہ بہشت سے آیا۔ سیدنا ابراہیم علیہ السلام نے اپنی آنکھوں پر پٹی باندھ کر زور سے چھری چلائی۔ اللہ کے حکم سے چھری نہ چلی اور گلا نہ کٹا، جبریل علیہ السلام نے بیٹے کو سر کا دیا اور ایک دُنبہ رکھ دیا، آنکھیں کھولیں تو دُنبہ ذبح ہوا پڑا تھا۔ ہم نے اس کو اسحاق نبی کی بشارت دی، معلوم ہوا کہ پہلی خوش خبری اسماعیل علیہ السلام کی تھی اور ذبح کا سارا قصہ ان پر تھا۔ یہود کہتے ہیں کہ اسحاق علیہ السلام کو ذبح کیا، لیکن یہ حقیقت کے خلاف ہے۔ اسحاق علیہ السلام کی خوش خبری کے ساتھ یعقوب علیہ السلام کی خبر بھی تھی۔ سورت ہود میں بیان ہو چکا اور ان کے نبی ہونے کی خبر تھی، یہ سن کر ابراہیم علیہ السلام پوچھتے کہ ابھی دونوں باتیں ظاہر نہیں ہوئیں ذبح کیسے ہوگا۔ دونوں کی اولاد ہوگی جو کہا تو اس سے مراد دونوں بیٹے ہیں۔ دونوں سے بہت اولاد پھیلی۔ اسحاق علیہ السلام کی اولاد میں نبی گزرے بنی اسرائیل کے اور اسماعیل علیہ السلام کی اولاد میں عرب ہوئے جن میں ہمارے پیغمبر ﷺ ہیں۔ انتہی۔

اللہ تعالیٰ اپنے خلیل جلیل کے بارے میں خبر دیتا ہے کہ جب اللہ پاک نے ان کو ان کی قوم پر نصرت دی اور وہ عظیم نشانیوں کے مشاہدے کے باوجود ان کے ایمان سے ناامید ہوئے تو اس کے بعد اپنی قوم کے درمیان سے ہجرت کی اور کہا: میں اپنے رب کی طرف جاتا ہوں وہ مجھے راہ دے گا۔

﴿رَبِّ هَبْ لِي مِنَ الصَّالِحِينَ﴾ سے مراد مطیع اور فرماں بردار اولاد ہے کہ وہ ان کی قوم اور کنبے کا بدل ہو جائے جن سے انھوں نے علاحدگی اختیار کی۔ اللہ تعالیٰ نے فرمایا: پھر ہم نے اس کو ایک فرزندِ حلیم کی خوش خبری دی۔

یہ فرزند اسماعیل علیہ السلام ہیں، کیوں کہ پہلے پہل جس فرزند کی بشارت ابراہیم علیہ السلام کو دی گئی وہ یہی ہیں اور اہل اسلام اور

اہل کتاب کا اس بات پر اتفاق ہے کہ یہ بڑے ہیں اسحق علیہ السلام سے، بلکہ ان کی کتاب میں یہ ہے کہ اسماعیل علیہ السلام اس وقت پیدا ہوئے جب ابراہیم علیہ السلام چھیا سی برس کے تھے اور جب اسحاق علیہ السلام پیدا ہوئے تو ان کی عمر ننانوے برس کی تھی اور ان کے نزدیک یہ بات ہے کہ اللہ تبارک و تعالیٰ نے ابراہیم علیہ السلام کو یہ حکم کیا کہ اپنے بیٹے کو ذبح کریں۔ دوسرے نسخے میں بکرہ ہے، یعنی اپنے پہلے پہل کے بیٹے کو ذبح کریں۔

ذبح کون تھے اسحاق علیہ السلام یا اسماعیل علیہ السلام:

پھر اہل کتاب نے اس جگہ کلمہ اسحاق علیہ السلام کو کذب اور بہتان کے طور پر ٹھونس دیا اور یہ جائز نہیں ہے، اس لیے کہ ان کی کتاب کی نص کے خلاف ہے۔ کلمہ اسحاق علیہ السلام کو صرف اس لیے ٹھونسا کہ وہ ان کے باپ ہیں اور اسماعیل علیہ السلام عرب کے باپ ہیں۔ سو اہل کتاب نے عرب پر حسد کیا، اس لیے اس کو زیادہ کیا اور ”وَحِيدَكَ“ کی ان معنوں میں تحریف کی کہ وہ لڑکا جس کے علاوہ تیرے پاس کوئی نہیں، کیوں کہ اسماعیل علیہ السلام اور ان کی اولاد کو مکے کی طرف لے گئے تھے، حالاں کہ یہ تاویل و تحریف باطل ہے، اس لیے کہ ”وَحِيدَكَ“ نہیں کہتے مگر اس شخص کے لیے جس کے لیے اس کا غیر نہ ہو۔ نیز اس واسطے کہ آدمی اپنے پہلے پہل کے بیٹے کو جتنا عزیز رکھتا ہے اتنا اس کے بعد کی اولاد کو عزیز نہیں رکھتا، چنانچہ پہلے بیٹے کے ذبح کرنے کا حکم کرنا آزمائش اور اختبار و امتحان میں زیادہ موثر ہے۔

اہل علم کی ایک جماعت اس طرف گئی ہے کہ ذبح اسحاق علیہ السلام ہیں۔ یہ قول سلف کی ایک جماعت سے حکایت کیا گیا ہے، یہاں تک کہ بعض صحابہ رضی اللہ عنہم سے بھی منقول ہوا ہے اور اس بارے میں نہ کتاب ہے نہ سنت۔ میرا گمان یہی ہے کہ یہ قول احبار اہل کتاب سے لیا گیا اور بغیر حجت کے تسلیم کر لیا گیا ہے۔ دیکھو یہ اللہ کی کتاب اس طرف شاہد و مرشد ہے کہ وہ اسماعیل علیہ السلام ہیں، کیوں کہ غلام حلیم کی بشارت کا ذکر کیا اور یہ ذکر کیا کہ وہ ذبح ہے۔ پھر اس کے بعد فرمایا: ﴿وَبَشِّرْنَاهُ بِإِسْحَاقَ نَبِيًّا مِّنَ الصَّالِحِينَ﴾ اور جب فرشتوں نے ابراہیم علیہ السلام کو اسحاق علیہ السلام کی بشارت دی تو کہا: ﴿إِنَّا نُبَشِّرُكَ بِغُلَامٍ عَلِيمٍ﴾ [الحجر: ۵۳] ”ہم تجھے ایک صاحب علم فرزند کی بشارت دیتے ہیں۔“ نیز اللہ پاک نے فرمایا: ﴿فَبَشِّرْنَاهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ﴾ [ہود: ۷۱] ”ہم نے اسے اسحاق علیہ السلام کی اور اسحاق کے پیچھے یعقوب علیہ السلام کی خوش خبری دی۔“ یعنی اس کے لیے پیدا کیا جائے گا دونوں کی حیات میں ایک لڑکا جس کا نام یعقوب رکھا جائے گا، پھر اس کی ذریت سے عقب و نسل ہوگی۔

ہم وہاں ذکر کر آئے ہیں کہ اس کے بعد یہ جائز نہیں ہے کہ ابراہیم علیہ السلام کو اسحاق علیہ السلام کے ذبح کرنے کا حکم کیا جائے اور وہ صغیر السن ہوں، کیوں کہ اللہ پاک نے دونوں سے یہ وعدہ کیا کہ آئندہ اس کی عقب و نسل ہوگی، پھر اس کے بعد یہ کیوں کر ممکن ہے کہ چھوٹی عمر کی حالت میں اسحاق علیہ السلام کو ذبح کرنے کے لیے انھیں حکم دیا جائے۔

اسماعیل علیہ السلام کو اس جگہ حلیم کے ساتھ موصوف کیا، اس لیے کہ یہ اس مقام کے مناسب ہے: ﴿فَلَمَّا بَلَغَ مَعَهُ السَّعْيَ﴾ یعنی پھر جب بڑا ہوا اور جوان ہوا اور اپنے باپ کے ساتھ جانے اور چلنے لگا۔ سیدنا ابراہیم علیہ السلام ہر وقت جاتے اپنے لڑکے اور اس کی ماں کی خبر لیتے اور ان کے حال میں نظر کرتے۔ وہ بلادِ فاران میں تھے۔ ذکر کیا ہے کہ براق پر سوار ہوتے وہاں تک جلد پہنچ جاتے تھے۔ واللہ اعلم۔

سیدنا عبداللہ بن عباس رضی اللہ عنہما، امام مجاہد، عکرمہ، سعید بن جبیر، عطاء خراسانی اور زید بن اسلم رضی اللہ عنہم وغیرہم سے مروی ہے کہ جوان ہوا، مرد بنا اور جس سعی و عمل کو اس کا باپ کرتا تھا اس کی طاقت رکھی،^(۱) پھر جب اس کے ساتھ سعی کو پہنچا تو کہا: ﴿يُبْنَىٰ اِنِّي اَذِي فِي الْمَنَامِ اِنِّي اَذْبَحُكَ فَاَنْظُرْ مَاذَا تَرَىٰ﴾ عبید بن عمیر رضی اللہ عنہ نے کہا کہ انبیاء کے خواب وحی ہیں۔ پھر آیت مذکور پڑھی۔^(۲) امام ابن ابی حاتم رضی اللہ عنہ نے عن عکرمہ عن ابن عباس رضی اللہ عنہما روایت کیا ہے کہ رسول اللہ صلی اللہ علیہ وسلم نے فرمایا ہے: انبیاء کا رویا خواب میں وحی ہے۔^(۳) اس طریق سے یہ روایت کتبِ ستہ میں بالکل نہیں ہے۔ سیدنا ابراہیم علیہ السلام نے جو اپنے فرزندِ ارجمند کو ذبح کا اعلام کیا، یعنی خبر دی تو اس لیے کہ ان پر ذبح سہل و آسان ہو جائے اور ان کے صبر، راستی، چستی اور عزم کو جانچیں کہ وہ بچپن کی حالت میں کس قدر اللہ کی طاعت پر اور اپنے باپ کی طاعت پر ہے۔ اسماعیل علیہ السلام بولے: ﴿يَا بَتِ افْعَلْ مَا تُؤْمَرُ﴾ یعنی اے باپ! اللہ تعالیٰ نے جو تجھ کو میرے ذبح کرنے کا حکم فرمایا ہے، پس تو اس کام کو کر ڈال۔

﴿سَتَجِدُنِي اِنْ شَاءَ اللّٰهُ مِنَ الصّٰبِرِيْنَ﴾ یعنی میں صبر کروں گا اور اللہ تعالیٰ کے پاس اس کا اجر و ثواب طلب کروں گا۔ اس وعدے میں اسماعیل علیہ السلام سچے ہوئے، اسی لیے اللہ پاک نے ان کی تعریف میں یوں فرمایا ہے: ﴿وَ اذْكُرْ فِي الْكِتٰبِ اِسْمٰعِيْلَ اِنَّهٗ كَانَ صٰدِقَ الْوَعْدِ وَكَانَ رَسُوْلًا نَّبِيًّا﴾^(۴) وَكَانَ يٰمُرُ اَهْلَهٗ بِالصَّلٰوةِ وَ الزَّكٰوةِ وَكَانَ عِنْدَ رَبِّهٖ مَرْضِيًّا﴾ [مریم: ۵۴-۵۵] ”اس کتاب میں اسماعیل علیہ السلام کا واقعہ بھی بیان کرو بڑا ہی وعدے کا سچا تھا اور تھا بھی رسول اور نبی۔ وہ اپنے گھر والوں کو برابر نماز اور زکات کا حکم دیتا تھا اور تھا بھی اپنے پروردگار کی بارگاہ میں پسندیدہ اور مقبول۔“

قولہ تعالیٰ: ﴿فَلَمَّا اَسْلَمًا﴾ ”اُی: فَلَمَّا تَشَهَّدَا وَذَكَرَا اللّٰهَ تَعَالٰی اِبْرٰهِيْمُ عَلٰی الذَّبْحِ وَالْوَلَدُ عَلٰی شَهَادَةِ الْمَوْتِ“ یعنی شہادت دی دونوں نے اور ذکر کیا اللہ تعالیٰ کا، ابراہیم علیہ السلام نے تو ذبح پر اور فرزند نے موتِ شہادت پر۔ کسی نے کہا ہے کہ ﴿اَسْلَمًا﴾ بہ معنی ”اِسْتَسْلَمَا وَانْقَادًا“ ہے۔ ابراہیم علیہ السلام نے تو اللہ تعالیٰ کے حکم

(۱) تفسیر الطبری (۷۳/۲۱) تفسیر ابن کثیر (۲۰/۴) (۲) تفسیر الطبری (۷۵/۲۱)

(۳) تفسیر ابن ابی حاتم (۳۲۲۱/۱۰) تفسیر ابن کثیر (۲۱، ۲۰/۴) اس کی سند میں ”ساک بن حرب عن عکرمہ“ ضعیف راوی ہے۔

کی فرماں برداری کی اور اسماعیل علیہ السلام نے اللہ تعالیٰ کی اور اپنے باپ کی اطاعت کی۔^(۱) (قالہ مجاہد وعکرمہ وقتادہ والسدي وابن إسحاق وغيرهم)

﴿وَتَلَّهُ لِلْجَبِينِ﴾ کے یہ معنی ہیں کہ اس کو اس کی پیشانی کے بل پچھاڑا، تاکہ اسے اس کی گدی کی طرف سے ذبح کرے اور اس کے ذبح کرتے وقت اس کے چہرے کو دیکھ نہ سکے، تاکہ اس کے لیے آسان ہو۔ سیدنا عبداللہ بن عباس رضی اللہ عنہما، امام مجاہد، سعید بن جبیر، ضحاک اور قتادہ رحمہم نے کہا ہے کہ ”أَكَبَّهُ عَلَى وَجْهِهِ“ یعنی اس کو اس کے منہ کے بل اوندھا ڈالا۔^(۲) امام احمد رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ جب ابراہیم علیہ السلام کو مناسک کا حکم ہوا تو شیطان ان کے سامنے سعی کے وقت ظاہر ہوا، پھر ان کے ساتھ دوڑا، تاکہ ان کے آگے آئے تو ابراہیم علیہ السلام اس سے آگے بڑھ گئے۔ پھر جبریل علیہ السلام ان کو جمرہ عقبہ کی طرف لے گئے۔ پھر شیطان ان کے لیے ظاہر ہوا تو آپ نے اس کو سات کنکریاں ماریں، یہاں تک کہ وہ چلا گیا۔ پھر جمرہ وسطیٰ کے پاس ان کے سامنے ظاہر ہوا تو آپ نے اس کو ساتھ کنکریاں ماریں۔

”ثُمَّ تَلَّهُ لِلْجَبِينِ“ یعنی پھر اس کو پیشانی کے بل پچھاڑا۔ اسماعیل علیہ السلام کے پاس ایک سفید گرتا تھا، انھوں نے اپنے باپ سے کہا کہ میرے پاس اس کے سوا کوئی کپڑا نہیں ہے جس میں آپ مجھے کفنائیں گے۔ چنانچہ آپ اس کو اتاریں، تاکہ آپ مجھے اس میں کفنا دیں۔ ”فَعَالَجَهُ لِيَخْلَعَهُ“ یعنی ابراہیم علیہ السلام اس کو اتارنے لگے، تاکہ اسے علاحدہ کر دیں، ان کے پیچھے سے یہ ندا کی گئی: ﴿أَنْ يَأْبُرْهُمْ﴾^(۳) ”قَدْ صَدَّقْتَ الرُّءْيَا“ انھوں نے مڑ کر دیکھا تو ایک کبش ابیض اقران اعین، یعنی ایک سفید رنگ کی بڑی بڑی آنکھوں اور بڑے بڑے سینگوں والا دنبہ پایا۔ سیدنا عبداللہ بن عباس رضی اللہ عنہما نے فرمایا: ”لَقَدْ رَأَيْنَا نَتَبِعُ ذَلِكَ الضَّرْبَ مِنَ الْكِبَاشِ“ یعنی مقرر ہم نے اپنے آپ کو دیکھا ہے کہ ہم اس قسم کے دنبے کی تلاش کرتے تھے۔^(۴) (وذكر هشام الحديث في المناسك بطوله ثم رواه أحمد بطوله عن يونس عن حماد بن سلمة عن عطاء بن السائب عن سعيد بن جبير عن ابن عباس رضي الله عنهما فذكره إلا أنه قال: إسحاق)۔^(۵) پس سیدنا عبداللہ بن عباس رضی اللہ عنہما سے تسمیہ ذبح میں دو روایتیں ہیں۔ ان سے زیادہ ظاہر روایت یہ ہے کہ ذبح اسماعیل علیہ السلام ہیں، اس وجہ کے سبب سے جس کا بیان۔ ان شاء اللہ۔ آئندہ آئے گا۔

محمد بن اسحاق کے الفاظ بہ سند خود عن جعفر بن ایاس عن ابن عباس رضی اللہ عنہما سے ﴿وَفَدَيْنَهُ بِذَبْحٍ عَظِيمٍ﴾ کی تفسیر میں یہ ہیں: ”قَالَ: خَرَجَ عَلَيْهِ كَبْشٌ مِنَ الْجَنَّةِ قَدْ رَعَى قَبْلَ ذَلِكَ أَرْبَعِينَ خَرِيفًا فَأَرْسَلَ إِبْرَاهِيمُ عَلَيْهِ السَّلَامُ ابْنَهُ وَاتَّبَعَ الْكَبْشَ فَأَخْرَجَهُ إِلَى الْجَمْرَةِ الْأُولَى (حافظ ابن کثیر رحمہ اللہ کی اصل روایت میں

(۳) مسند أحمد (۲۹۷/۱)

(۱) تفسیر الطبري (۷۶، ۷۵/۲۱) (۲) تفسیر الطبري (۷۷، ۷۶/۲۱)

(۴) مسند أحمد (۳۰۶/۱) اس کی سند میں ”عطاء بن سائب“ ضعیف راوی ہے۔

”أُخْرِجَهُ“ بہ خائے معجزہ ہے، لیکن۔ واللہ أعلم۔ بہ خائے مہملہ صحیح معلوم ہوتا ہے۔ أُخْرِجَهُ إِلَيْهِ بِمَعْنَى الْجَاهِ إِلَيْهِ آتَاہُ۔ اُی: اضطرہ (إِلَيْهِ) فَرَمَاهُ بِسَبْعِ حَصِيَّاتٍ ثُمَّ أَفْلَتَهُ عِنْدَهَا فَجَاءَ إِلَى الْجَمْرَةِ الْوُسْطَى فَأُخْرِجَهُ عِنْدَهَا فَرَمَاهُ بِسَبْعِ حَصِيَّاتٍ ثُمَّ أَفْلَتَهُ فَأَدْرَكَهُ عِنْدَ الْجَمْرَةِ الْكُبْرَى فَرَمَاهُ بِسَبْعِ حَصِيَّاتٍ فَأُخْرِجَهُ عِنْدَهَا (یہ جملہ بھی اصل روایت میں اسی طرح ہے لیکن صحیح یوں معلوم ہوتا ہے: ”فَأَدْرَكَهُ عِنْدَ الْجَمْرَةِ الْكُبْرَى فَأُخْرِجَهُ عِنْدَهَا فَرَمَاهُ بِسَبْعِ حَصِيَّاتٍ ثُمَّ أَفْلَتَهُ فَأَدْرَكَهُ عِنْدَ الْجَمْرَةِ الْوُسْطَى فَأُخْرِجَهُ عِنْدَهَا“۔ اس اثر سے یہ ظاہر ہوتا ہے کہ وہ

دنبہ بھاگا تھا، چنانچہ اسی بات کی تائید وہ قول کرتا ہے جو تفسیر مدارک اور بیضاوی میں بلفظ ”رُوي“ مذکور ہے۔ إِنْ هَرَبَ مِنْ إِبْرَاهِيمَ عِنْدَ الْجَمْرَةِ فَرَمَاهُ سَبْعَ حَصِيَّاتٍ حَتَّى أَخَذَهُ فَبَقِيَتْ سَنَةٌ فِي الرَّمْيِ. ^(۱) (انتہی) ثُمَّ أَخَذَهُ فَأَتَى بِهِ الْمَنْحَرَ مِنْ مَنَى فَذَبَحَهُ فَوَ الَّذِي نَفْسُ ابْنِ عَبَّاسٍ بِيَدِهِ لَقَدْ كَانَ أَوَّلُ الْإِسْلَامِ وَإِنَّ رَأْسَ الْكَبْشَةِ لَمُعَلَّقٌ بِقَرْنَيْهِ فِي مِيزَابِ الْكَعْبَةِ حَتَّى وَحَشَ يَعْنِي يَبَسُ ^(۲)

عبدالرزاق نے بہ سند خود قاسم سے روایت کیا ہے کہ سیدنا ابو ہریرہ رضی اللہ عنہ اور کعب جمع ہوئے، ابو ہریرہ رضی اللہ عنہ تو نبی اکرم صلی اللہ علیہ وسلم کی حدیثیں بیان کرنے لگے اور کعب رضی اللہ عنہ نے کتابوں سے حدیث بیان کرنا شروع کیا۔ چنانچہ ابو ہریرہ رضی اللہ عنہ بولے کہ نبی اکرم صلی اللہ علیہ وسلم نے فرمایا کہ بے شک ہر نبی کے لیے ایک دعائے مستجاب ہے اور بے شک میں نے اپنی دعا قیامت کے دن اپنی اُمت کی شفاعت کے لیے رکھ چھوڑی ہے۔ اس پر کعب رضی اللہ عنہ نے ان سے کہا کہ تو نے یہ رسول اللہ صلی اللہ علیہ وسلم سے سنا ہے؟ کہا: ہاں۔ کعب رضی اللہ عنہ بولے: میرے ماں باپ تجھ پر سے قربان ہوں، یا ان پر سے قربان ہوں! کیا پھر میں تجھے ابراہیم علیہ السلام کی خبر نہ دوں جب وہ خواب میں اپنے فرزند اسحاق علیہ السلام کو ذبح کرنا دکھائے گئے تو شیطان بولا کہ اگر میں نے ان لوگوں کو اس حالت کے وقت فتنے میں نہ ڈالا تو پھر کبھی بھی ان کو فتنے میں نہ ڈال سکوں گا۔ پھر ابراہیم اپنے بیٹے کو لے کر نکلے، تاکہ اسے ذبح کریں۔ پس شیطان چلا تو سارہ علیہا السلام کے پاس آیا اور کہا: ابراہیم علیہ السلام اپنے بیٹے کو کہاں لے کر گیا ہے؟ وہ بولیں کہ وہ صبح کے وقت اپنے کسی کام کے لیے اس کو لے گئے ہیں۔ شیطان نے کہا کہ وہ صبح کو اسے کسی کام کے لیے نہیں لے گئے ہیں، وہ تو اسے اس لیے لے گئے ہیں کہ اسے ذبح کریں۔ وہ بولیں: وہ اسے کیوں ذبح کرنا چاہتے ہیں؟ شیطان بولا: اس کا زعم ہے کہ اس کے رب نے اسے اس کا حکم دیا ہے۔ وہ بولیں: تو بے شک انھوں نے خوب کیا ہے کہ اپنے رب کی اطاعت کرتے ہیں۔ پھر شیطان باپ بیٹے کے پیچھے چلا اور بیٹے سے کہا کہ تیرا باپ تجھے کہاں لے جا رہا ہے؟ اس نے کہا کہ اپنے کسی کام کے لیے لے کر جا رہے ہیں۔ شیطان نے کہا: وہ تجھے کسی کام کے لیے نہیں لے جا رہے، بلکہ وہ تو تجھے اس لیے لے کر جا رہے ہیں کہ تجھے ذبح کر دیں۔ اس نے کہا: وہ مجھے کیوں ذبح کرنا چاہتے ہیں؟ شیطان نے کہا: اس کا زعم ہے کہ اس کے رب

^(۱) تفسیر النسفي (۲۵/۴) تفسیر البيضاوي (۲۲/۵) ^(۲) تفسیر الطبري (۸۹/۲۱) تفسیر ابن کثیر (۲۱/۴)

نے اس کا حکم دیا ہے۔ لڑکے نے کہا کہ اللہ کی قسم! البتہ اگر اللہ ہی نے ان کو اس کا حکم دیا ہے تو وہ ایسا ضرور کریں گے۔ راوی نے کہا: پھر شیطان اس سے ناامید ہوا تو اسے چھوڑ دیا اور ابراہیم علیہ السلام سے جا ملا اور کہا کہ تو صبح صبح اپنے بیٹے کو کہاں لایا ہے؟ وہ بولے: کسی کام کے لیے۔ شیطان بولا: تُو تو اسے صبح کو کسی کام کے لیے نہیں لایا، اس کو تو تُو اس لیے لایا ہے کہ اسے ذبح کرے۔ فرمایا: میں اسے کیوں ذبح کرنا چاہتا ہوں؟ کہا تو یہ زعم کرتا ہے کہ تیرے رب نے تجھے اس کا حکم کیا ہے۔ فرمایا: تو اللہ کی قسم! اگر اللہ ہی نے مجھے اس کا حکم کیا ہے تو میں ضرور کروں گا۔ کہا: پھر ان کو چھوڑ دیا اور اس بات سے ناامید ہوا کہ اس کی بات مانی جائے۔

امام ابن جریر رحمہ اللہ نے بھی اس کو بہ سند خود بطولہ ذکر کیا ہے اور اس کے آخر میں کہا ہے کہ اللہ تعالیٰ نے اسحاق علیہ السلام کی طرف یہ وحی بھیجی کہ میں نے تجھے ایک دعا عطا کی، میں اس کو تیرے لیے قبول کروں گا۔ اسحاق علیہ السلام نے کہا: ”اللَّهُمَّ إِنِّي أَدْعُوكَ أَنْ تَسْتَجِيبَ لِيْ أَيْمًا عَبْدٌ لِّقَيْكَ مِنَ الْأَوَّلِينَ وَالْآخِرِينَ لَا يُشْرِكُ بِكَ شَيْئًا فَأَدْخِلْهُ الْجَنَّةَ“^① یعنی الہی! میں تجھے پکارتا ہوں کہ تو میری یہ دعا قبول کر کہ اگلوں اور پچھلوں میں سے جو کوئی بندہ تجھ سے ملے جو تیرے ساتھ شریک نہ کرتا ہو کسی شے کو تو تُو اسے جنت میں داخل کرنا۔

امام ابن ابی حاتم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: بے شک اللہ تبارک و تعالیٰ نے مجھے اس بات کا اختیار دیا ہے کہ یا میری آدمی اُمت کو بخش دے، یا میری شفاعت کو قبول کر لے، چنانچہ میں نے اس بات کو اختیار کیا ہے کہ میری شفاعت کو قبول کر لے اور اس بات کی امید کی کہ وہ میری اُمت کے لیے عام ہو اور اگر نہ ہوتی وہ شے جس کی طرف بندہ صالح نے جلدی کی تو البتہ میں اس میں اپنی دعا کے لیے جلدی کرتا۔ بے شک اللہ تعالیٰ نے جب اسحاق علیہ السلام سے ذبح کی تکلیف میں کشائش کی تو اُن سے کہا گیا کہ اے اسحق! مانگ تجھے دیا جائے گا تو کہا: خبردار! قسم ہے اس ذات کی جس کے ہاتھ میں میری جان ہے! البتہ میں جلدی کروں گا اس کی شیطان کے نزعات سے پہلے کہ یا الہی! جو کوئی اس حال میں مرا کہ تیرے ساتھ کسی شے کو شریک نہیں کرتا تو تُو اس کو بخش دے اور اسے جنت میں داخل کر۔^② یہ حدیث منکر غریب ہے۔ عبدالرحمان بن زید بن اسلم ضعیف الحدیث ہے۔ حافظ ابن کثیر رحمہ اللہ کہتے ہیں: میں ڈرتا ہوں اس بات سے کہ حدیث میں زیادتی مدرج ہے، یعنی ”إِنَّ اللَّهَ تَعَالَى لَمَّا فَرَّجَ عَنْ إِسْحَاقَ... الخ واللہ أعلم“ پس یہ اگر محفوظ ہے تو شبہ یہ ہے کہ سیاق اسماعیل علیہ السلام ہی کی طرف سے ہے، اہل کتاب نے حسد کے مارے اسماعیل کی اسحاق کے ساتھ تحریف کر دی ہے۔ چنانچہ پہلے بیان ہو چکا ہے۔ ورنہ مناسک اور ذبائح کا مقام جو ہے وہ مکہ کی سرزمین کی جگہ منیٰ میں ہے جہاں

① تفسیر الصنعانی (۱۵۰/۳، ۱۵۱) تفسیر الطبری (۸۱/۲۱-۸۲)

② تفسیر ابن ابی حاتم (۳۲۲۲/۱۰) اس کی سند میں ”عبدالرحمان بن زید بن اسلم“ ضعیف راوی ہے۔

اسماعیل علیہ السلام تھے، اس کے برعکس اسحاق علیہ السلام بلادِ کنعان میں تھے، جو سرزمینِ شام میں سے ہیں۔^(۱)

قوله تعالى: ﴿وَلَدَيْنَاهُ أَنْ يَأْبُرَهِيمُ ۖ قَدْ صَدَّقَتِ الرُّءْيَا﴾ کا مطلب یہ ہے کہ تو نے جو اپنے بیٹے کو ذبح کرنے کے لیے لٹا دیا ہے، اس سے تیرے خواب کا مقصود حاصل ہو چکا۔ امام سدی رحمہ اللہ وغیرہ نے کہا ہے کہ ابراہیم علیہ السلام نے اسحاق علیہ السلام کی گردن پر چھری چلائی تو اس نے کچھ نہ کاٹا، بلکہ چھری کے اور ان کے درمیان تانبے کی ایک تختی حائل ہو گئی اور اس وقت ابراہیم علیہ السلام کو یہ ندا کی گئی کہ ﴿قَدْ صَدَّقَتِ الرُّءْيَا﴾^(۲)

قوله تعالى: ﴿إِنَّا كَذَلِكَ نَجْزِي الْمُحْسِنِينَ﴾ یعنی جس طرح ہم نے ن سے بلا دور کر دی، اسی طرح ہم اس شخص سے سختیوں اور شدتوں کو دور کر دیتے ہیں جس نے ہماری طاعت کی، اس کے لیے ہم فراخی پیدا کر دیتے ہیں، جیسے اللہ تعالیٰ کا فرمان ہے: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ ۚ وَمَنْ يَتَوَكَّلْ عَلَى اللَّهِ فَهُوَ حَسْبُهُ ۚ إِنَّ اللَّهَ بَلِغٌ أَمْرِهِ ۚ قَدْ جَعَلَ اللَّهُ لِكُلِّ شَيْءٍ قَدْرًا﴾ [الطلاق: ۲-۳]

”اور جو شخص اللہ سے ڈرتا ہے وہ اس کے لیے چھٹکارے کی شکل نکال دیتا ہے اور اسے ایسی جگہ سے روزی دیتا ہے جس کا اسے گمان بھی نہ ہو اور جو شخص اللہ پر توکل کرے گا اللہ اسے کافی ہوگا، اللہ تعالیٰ اپنا پورا کام کر کے ہی رہے گا۔ اللہ تعالیٰ نے ہر چیز کا ایک اندازہ مقرر کر رکھا ہے۔“

علمائے اصول کی ایک جماعت نے اس آیت و قصے سے اس پر استدلال کیا ہے کہ فعل پر قادر ہونے سے پہلے نسخ صحیح ہے۔ معتزلہ کے ایک گروہ کا اس میں اختلاف ہے، حالاں کہ نسخ کے صحیح ہونے پر اس آیت میں واضح دلالت ہے، کیوں کہ اللہ پاک نے ابراہیم علیہ السلام کے لیے ان کے فرزند کا ذبح کرنا مشروع فرمایا۔ پھر اس حکم کو ان سے منسوخ کیا اور اس کو فدیہ کی طرف پھیر دیا۔ پہلے جو ذبح کو مشروع کیا تو اس سے مقصود ابراہیم علیہ السلام کو صرف ثواب دینا تھا، اس بات پر کہ اپنے بیٹے کو ذبح کرنے کے لیے صبر و عزم کیا۔ اسی لیے یوں فرمایا: ﴿إِنَّ هَذَا لَهُوَ الْبَلَاءُ الْبَيْنُ﴾ یعنی بے شک یہ آزمائش البتہ واضح اور کھلی ہوئی آزمائش یہی ہے، اسی لیے کہ ان کو اپنے بیٹے کے ذبح کا حکم ہوا تو انھوں نے اللہ کے حکم کا مطیع و فرماں بردار ہو کر اس کی طرف جلدی کی۔ اس لیے اللہ تعالیٰ نے فرمایا ہے: ﴿وَأَبْرَاهِيمَ الَّذِي وَفَّى﴾ [النجم: ۳۷] ”اور وفادار ابراہیم علیہ السلام کے صحیفوں میں تھا۔“

قوله تعالى: ﴿وَلَدَيْنَاهُ بِذَبْحٍ عَظِيمٍ﴾ کی تفسیر میں سفیان کے الفاظ سیدنا علی رضی اللہ عنہ سے یہ ہیں کہ وہ ایک بڑی آنکھوں اور بڑے سینگوں والا سفید دنبہ تھا جو ببول کے درخت سے بندھا ہوا تھا۔ ابو الطفیل نے کہا جو سیدنا علی رضی اللہ عنہ سے راوی ہیں کہ اس کو ببول کے درخت کے ساتھ بندھا پایا جو ثمیر پہاڑ میں تھا۔^(۳) امام ثوری رحمہ اللہ کے الفاظ سیدنا عبد اللہ بن عباس رضی اللہ عنہما سے یہ ہیں کہ ایک دنبہ تھا جو جنت میں چالیس برس چر چکا تھا۔^(۴) امام ابن ابی حاتم رحمہ اللہ

نے سعید بن جبیر رضی اللہ عنہ کے واسطے سے سیدنا عبداللہ بن عباس رضی اللہ عنہما سے روایت کیا ہے، فرمایا کہ وہ پتھر جو منیٰ میں ثمیر کی جڑ میں ہے، یہ وہی پتھر ہے جس میں ابراہیم علیہ السلام نے اپنے فرزند اسحاق علیہ السلام کے فدیہ کو ذبح کیا۔ ثمیر پہاڑ سے ایک بڑی آنکھوں اور بڑے سینگوں والا دنبہ اُن پر اترتا تھا، اس کی آواز تھی، چنانچہ انھوں نے اس کو ذبح کر دیا، یہ وہی دنبہ ہے جس کی قربانی آدم علیہ السلام کے بیٹے نے کی تھی، پھر وہ اس سے قبول ہوئی تھی۔ پس وہ دنبہ رکھ چھوڑا گیا تھا، یہاں تک کہ اس سے اسحاق علیہ السلام کا فدیہ ہوا۔^(۱) یہ بھی امام سعید بن جبیر رضی اللہ عنہ سے مروی ہے کہ وہ دنبہ جنت میں چرتا تھا، یہاں تک کہ ثمیر پہاڑ اس سے شق ہوا اور اس پر سرخ اُون تھی۔^(۲) امام حسن بصری رضی اللہ عنہ سے مروی ہے کہ ابراہیم علیہ السلام کے دنبے کا نام جریر تھا۔^(۳) امام ابن جریج رضی اللہ عنہ کہتے ہیں: عبید بن عمیر رضی اللہ عنہ نے کہا ہے کہ اس کو مقام (مقام ابراہیم) میں ذبح کیا۔ امام مجاہد رضی اللہ عنہ نے کہا کہ اس کو منیٰ میں منحر کے نزدیک ذبح کیا۔

سیدنا عبداللہ بن عباس رضی اللہ عنہما سے بروایت عکرمہ مروی ہے کہ انھوں نے فتویٰ دیا تھا اس شخص کو جس نے اپنے ذمے پر یہ ٹھہرایا تھا کہ اپنے آپ کو منحر کرے (ذبح کرے) تو اس کو سوا اونٹوں کا حکم دیا، پھر اس کے بعد فرمایا کہ اگر میں اس کو ایک دنبہ کا فتویٰ دیتا تو اسے کافی ہوتا کہ ایک دنبہ ذبح کر دے، اس لیے کہ اللہ تعالیٰ نے اپنی کتاب میں فرمایا ہے: ﴿وَفَدَيْنَهُ بِذَنْبٍ عَظِيمٍ﴾^(۴) صحیح قول جس پر اکثر ہیں، یہ ہے کہ دنبے کا فدیہ دے۔ ﴿بِذَنْبٍ عَظِيمٍ﴾ کی تفسیر میں سیدنا عبداللہ بن عباس رضی اللہ عنہما سے ثوری رضی اللہ عنہ نے یہ الفاظ روایت کیے ہیں کہ وعل، یعنی پہاڑی بکرا۔ امام محمد بن اسحاق رضی اللہ عنہ کے الفاظ حسن رضی اللہ عنہ سے یہ ہیں: ”مَا فِدَى إِسْمَاعِيلَ إِلَّا بِتَيْسٍ مِنَ الْأَرْوَى وَأُهْبِطَ عَلَيْهِ مِنْ نَبِيرٍ“^(۵) یعنی اسماعیل علیہ السلام کا فدیہ نہیں دیا گیا، مگر ایک ز پہاڑی بکرے سے جو ثمیر پہاڑ سے ان پر اتارا گیا تھا۔

امام احمد رضی اللہ عنہ نے صفیہ بنت شیبہ سے روایت کیا ہے، کہا: بنی سلیم کی ایک عورت نے خبر دی جس نے ہمارے اہل دار کے عامہ کو جانا تھا کہ رسول اللہ صلی اللہ علیہ وسلم نے عثمان بن طلحہ رضی اللہ عنہ کی طرف ایک دفعہ ایک آدمی بھیجا۔ ایک بار اس عورت نے یوں کہا کہ خود اس نے سیدنا عثمان رضی اللہ عنہ سے پوچھا کہ نبی اکرم صلی اللہ علیہ وسلم نے تجھے کیوں بلایا؟ تو عثمان رضی اللہ عنہ نے کہا کہ آپ صلی اللہ علیہ وسلم نے مجھ سے یہ فرمایا کہ میں نے دنبے کے دو سینگ دیکھے تھے، جب میں بیت اللہ میں داخل ہوا تو میں بھول گیا کہ تجھے یہ حکم دوں کہ تو ان کو ڈھانک دے، اب تو ان کو ڈھانک دے، کیوں کہ یہ لائق نہیں کہ بیت اللہ میں کوئی ایسی شے ہو جو نماز پڑھنے والوں کو مشغول کرے۔ امام احمد رضی اللہ عنہ کے استاد سفیان کہتے ہیں کہ اس دنبے کے دونوں سینگ بیت اللہ میں لٹکے رہے، یہاں تک کہ جب بیت اللہ جلا تو وہ بھی جل گئے،^(۶) یہ اس بات پر ایک مستقل دلیل ہے کہ ذبح اسماعیل علیہ السلام ہیں، کیوں کہ جس دنبے کے ساتھ ابراہیم علیہ السلام نے فدیہ کیا تھا، اس کے سینگوں کے قریش

(۱) تفسیر ابن ابی حاتم (۳۲۲۱/۱۰)

(۲) تفسیر الطبری (۸۸/۲۱)

(۳) تفسیر ابن ابی حاتم (۳۲۲۱/۱۰)

(۴) مسند أحمد (۶۸/۴)

(۵) تفسیر الطبری (۸۹/۲۱)

(۶) تفسیر الطبری (۸۸/۲۱)

خلف سلف سے ایک دوسرے کے وارث ہوتے چلے آئے اور ایک گروہ دوسرے گروہ کے بعد یہاں تک کہ اللہ پاک نے اپنے رسول ﷺ کو مبعوث فرمایا۔ واللہ اعلم۔

اسماعیل ذبیح ہیں یا اسحاق؟ سلف سے مروی آثار:

یہاں ان آثار کا ذکر کیا جاتا ہے جو سلف سے اس بارے میں وارد ہوئے ہیں کہ ذبیح کون ہے۔ ذکر ان لوگوں کا جو اس بات کے قائل ہیں کہ ذبیح اسحاق علیہ السلام ہیں:

① حمزہ زیات نے ابو میسرہ رضی اللہ عنہ سے روایت کیا ہے، کہا کہ یوسف علیہ السلام نے بادشاہ سے اس کے مواجہ میں، یعنی اس کے منہ در منہ، فرمایا: کیا تو رغبت رکھتا ہے کہ میرے ساتھ کھائے، حالاں کہ میں واللہ! یوسف بن یعقوب نبی اللہ بن اسحاق ذبیح اللہ بن ابراہیم خلیل اللہ ہوں۔ ② ثوری رضی اللہ عنہ نے عن ابی سنان عن ابی الہذیل روایت کیا ہے کہ یوسف علیہ السلام نے بادشاہ سے اسی طرح کہا۔ ③ سفیان ثوری رضی اللہ عنہ نے عن زید بن اسلم عن عبد اللہ بن عبید عن عمیر عن ابیہ روایت کیا ہے: موسیٰ علیہ السلام نے رب تعالیٰ سے عرض کی: اے اللہ! لوگ یوں کیوں بولتے ہیں: ”اے ابراہیم، اسحاق اور یعقوب کے معبود!“ اللہ تعالیٰ نے جواب دیا کہ ابراہیم نے ہمیشہ ہر اس چیز کے مقابلے میں مجھے ہی اختیار کیا ہے جس کا میرے ساتھ تقابل کیا گیا ہے۔ رہے اسحاق تو انھوں نے میرے لیے ذبیح ہونا قبول کیا اور وہ اپنی جان کے علاوہ کسی بھی چیز کو میرے لیے بالاولیٰ قربان کرنے والا ہے۔ باقی رہے یعقوب تو میں نے اس کی جتنی بھی آزمائشوں کے ساتھ پرکھ کی تو وہ میرے ساتھ مزید حسن ظن کرتا رہا۔ ④ ربیعہ نے عن ابی اسحاق عن ابی الاحوص روایت کیا ہے کہ ایک شخص نے سیدنا عبد اللہ بن مسعود رضی اللہ عنہ کے پاس فخر کیا تو کہا کہ میں فلاں بن اشیاخ کرام ہوں۔ چنانچہ عبد اللہ بن مسعود رضی اللہ عنہ نے فرمایا: یہ تو یوسف بن یعقوب بن اسحاق ذبیح اللہ بن ابراہیم خلیل اللہ ہیں۔ یہ قول عبد اللہ بن مسعود رضی اللہ عنہ سے صحیح ہے۔

⑤ اسی طرح امام عکرمہ رضی اللہ عنہ نے سیدنا عبد اللہ بن عباس رضی اللہ عنہ سے روایت کیا ہے کہ وہ اسحاق علیہ السلام ہیں۔ ⑥ اور ان کے والد ماجد عباس رضی اللہ عنہ اور ⑦ سیدنا علی رضی اللہ عنہ سے اس کے مثل مروی ہے اور اسی طرح ⑧ عکرمہ و ⑨ سعید بن جبیر و ⑩ مجاہد و ⑪ شعبی و ⑫ زید بن اسلم و ⑬ عبد اللہ بن شقیق و ⑭ زہری و ⑮ قاسم بن ابی ربزہ و ⑯ مکحول و ⑰ عثمان بن حاضر و ⑱ سدی و ⑲ حسن و ⑳ قتادہ و ㉑ ابن سابط نے کہا ہے۔^①

یہ قول امام ابن جریر رضی اللہ عنہ نے اختیار کیا ہے^② اور ان کی روایت کعب احبار سے گزر چکی ہے کہ ذبیح اسحاق علیہ السلام ہیں اور اسی طرح ابن اسحاق نے بہ سند خود عن ابی ہریرہ رضی اللہ عنہ عن کعب احبار روایت کیا ہے، کہا کہ وہ اسحاق علیہ السلام ہیں۔ یہ سارے اقوال۔ واللہ اعلم۔ کعب احبار سے ماخوذ ہیں، کیوں کہ کعب جب سیدنا عمر رضی اللہ عنہ کے دور خلافت میں مسلمان ہوئے تو سیدنا عمر رضی اللہ عنہ کو اپنی قدیم کتب سے حدیث بیان کرنے لگے، بسا اوقات سیدنا عمر رضی اللہ عنہ نے کعب کی

باتوں کو سنا، اس پر لوگوں نے رخصت سمجھی کہ وہ کعب سے وہ باتیں اور اقوال سنیں جو اُن کے پاس تھے۔ غث وسمین (یعنی لاغر و فربہ، مراد ہیں اچھے اور برے قول) کو ان سے نقل کیا، حالاں کہ کعب کی باتوں میں سے۔ واللہ اعلم، ایک حرف کی طرف بھی اس امت کو کوئی حاجت نہیں ہے۔ یعنی یہ قول کہ ذبیح اسحاق علیہ السلام ہیں۔ امام بغوی رحمہ اللہ نے اس کو سیدنا عمر، علی، عبداللہ بن مسعود اور عبداللہ بن عباس رضی اللہ عنہم سے حکایت کیا ہے اور من جملہ تابعین کعب احبار، سعید بن جبیر، قتادہ، مسروق، عکرمہ، عطاء، مقاتل، زہری اور سدی رحمہم سے حکایت کیا ہے۔^① کہا: یہ قول ”إحدى الروایتین“ ہے۔ سیدنا عبداللہ بن عباس رضی اللہ عنہما سے اس بارے میں ایک اور حدیث وارد ہوئی ہے۔ اگر وہ ثابت ہوتی تو ہم بہ سرو چشم اس کے قائل ہوتے، لیکن اس کی سند صحیح نہیں ہوئی۔

امام ابن جریر رحمہ اللہ نے بہ سند خود عن العباس بن عبدالمطلب رضی اللہ عنہ عن النبی صلی اللہ علیہ وسلم ایک حدیث میں، جس کو ذکر کیا ہے، (وہ حدیث یہ ہے: ”عن العباس بن عبدالمطلب قال: قال رسول الله ﷺ: قال نبي الله داود: يارب! أسمع الناس يقولون: رب إبراهيم و إسحاق و يعقوب فاجعلني رابعا، قال: إن إبراهيم ألقى في النار فصبر من أجلي و إن إسحاق جاد لي بنفسه و إن يعقوب غاب عنه يوسف وتلك بلية لم تنلك“^② أخرجه البزار وابن جرير وابن أبي حاتم والحاكم وابن مردويه وفي إسناده الحسن بن دينار البصري و هو متروك عن علي بن زيد بن جدعان و هو ضعيف و أخرج الديلمي عن أبي سعيد الخدري مرفوعاً نحوه كذا في فتح البيان)^③ کہا ہے کہ وہ اسحاق علیہ السلام ہیں۔^④ پس اس کی اسناد میں دو شخص ضعیف ہیں: ایک تو حسن بن دينار بصری ”متروک“، دوسرے علی بن زید بن جدعان ”منکر الحدیث“۔ (وقد رواه ابن أبي حاتم عن أبيه عن مسلم بن إبراهيم عن حماد بن سلمة عن علي بن زيد بن جدعان به مرفوعاً ثم قال: قد رواه مبارك بن فضالة عن الحسن عن الأحنف عن العباس رضي الله عنه قوله و هذا أشبه و أصح والله أعلم)

ان آثار کا ذکر جو اس کے بارے میں وارد ہوئے ہیں کہ ذبیح اسماعیل علیہ السلام ہیں۔ یہی قول قطعی صحیح ہے۔ سیدنا

عبداللہ بن عباس رضی اللہ عنہما سے پہلے روایت بیان ہو چکی ہے کہ وہ اسحاق علیہ السلام ہیں۔ واللہ اعلم:

① سعید بن جبیر، عامر شعبی، یوسف بن مہران، مجاہد، عطاء اور کئی ایک اہل علم نے سیدنا عبداللہ بن عباس رضی اللہ عنہما

سے روایت کیا ہے کہ وہ اسماعیل علیہ السلام ہیں۔ امام ابن جریر رحمہ اللہ نے عن عطاء بن ابی رباح عن ابن عباس رضی اللہ عنہما روایت کیا

① تفسیر البغوي (٤٦/٧)

② تفسیر ابن أبي حاتم (٣٢٢٢/١٠) مستدرک الحاکم (٦٠٦/٢) الدر المنثور (١٠٧/٧) اس کی سند میں ”علی بن زید بن جدعان“ سخت ضعیف راوی ہے۔

③ فتح البيان (٤٠٩/١١) ④ تفسیر الطبري (٨٠/٢١) اس کی سند میں ”علی بن زید اور حسن بن دينار“ سخت ضعیف راوی ہیں۔

ہے، فرمایا کہ جس کا فدیہ دیا گیا وہ اسماعیل علیہ السلام ہیں اور یہود نے زعم کیا کہ وہ اسحاق علیہ السلام ہیں اور یہود نے جھوٹ کہا۔
 ② اسرائیل نے عن ثور عن مجاہد عن ابن عمر رضی اللہ عنہما روایت کیا ہے، فرمایا کہ ذبح اسماعیل علیہ السلام ہیں۔ ③ امام ابن ابی شیبہ رحمہ اللہ نے مجاہد سے روایت کیا ہے کہ وہ اسماعیل علیہ السلام ہیں اور اسی طرح ④ یوسف بن مہران نے کہا ہے۔

⑤ شعبی رحمہ اللہ نے کہا ہے کہ وہ اسماعیل علیہ السلام ہیں اور واقعی میں نے اس دنبے کے سینگوں کو کعبے میں دیکھا ہے۔ ⑥ محمد بن اسحاق رحمہ اللہ نے عن الحسن بن دینار اور عمرو بن عبید عن الحسن البصری روایت کیا ہے کہ وہ اس میں شک نہیں کرتے تھے کہ ابراہیم علیہ السلام کے دو بیٹوں میں سے جس کے ذبح کا حکم دیا گیا ہے، وہ اسماعیل علیہ السلام ہیں۔ ⑦ ابن اسحاق نے کہا اور میں نے سنا محمد بن کعب قرظی کو اس حال میں کہ وہ کہتے تھے کہ بے شک اللہ تعالیٰ نے ابراہیم علیہ السلام کو اپنے بیٹوں میں سے جس بیٹے کے ذبح کا حکم دیا، وہ اسماعیل علیہ السلام ہیں اور بے شک ہم اس کو اللہ تعالیٰ کی کتاب میں پاتے ہیں اور وہ یہ ہے کہ اللہ تعالیٰ جب اس شخص کے قصے سے فارغ ہوا جو ابراہیم علیہ السلام کے دو بیٹوں میں سے ذبح کیا گیا تو یوں فرمایا: ﴿وَبَشِّرْنَاهُ بِإِسْحَاقَ نَبِيًّا مِّنَ الصَّالِحِينَ﴾ نیز اللہ تعالیٰ فرماتا ہے: ﴿فَبَشِّرْنَاهَا بِإِسْحَاقَ وَبِإِسْحَاقَ يُعْقُوبَ﴾ [ہود: ۷۱] ”تو ہم نے اسے اسحاق کی اور اسحاق کے پیچھے یعقوب کی خوش خبری دی۔“ اللہ تعالیٰ فرماتا ہے کہ ہم نے اس کو بیٹے کی اور بیٹے کے بیٹے کی خوش خبری دی، پس وہ ایسا نہیں ہے کہ ان کو اسحاق کے ذبح کرنے کا حکم فرمائے، حالاں کہ اس کے لیے تو اللہ تعالیٰ کی طرف سے اس شے کا وعدہ دیا گیا ہے جس کا اس کو وعدہ دیا ہے اور نہیں ہے وہ جس کے ذبح کا ان کو حکم دیا مگر اسماعیل علیہ السلام۔ امام ابن اسحاق رحمہ اللہ نے کہا ہے کہ میں نے محمد بن کعب کو سنا، وہ یہ بات بہت کہتے تھے۔

⑧ ابن اسحاق بریدہ بن سفیان بن بردہ اسلمی سے روای ہیں اور بریدہ محمد بن کعب قرظی سے روایت کرتے ہیں کہ محمد نے لوگوں کو یہ حدیث کی کہ اس نے عمر بن عبدالعزیز رحمہ اللہ سے اس کا ذکر کیا اس حال میں کہ وہ خلیفہ تھے، جبکہ محمد اُن کے ہمراہ شام میں تھے تو عمر نے محمد سے کہا کہ بے شک یہ البتہ ایک ایسی شے ہے کہ میں اس میں غور و فکر نہیں کرتا تھا اور بے شک میں البتہ اس کو ویسا خیال کرتا ہوں جیسا تو نے کہا۔ پھر عمر رحمہ اللہ نے ایک آدمی کو ایک شخص کی طرف بھیجا، جو اُن کے نزدیک شام میں تھا، یہ شخص یہودی تھا، پھر اسلام لے آیا تھا اور اس کا اسلام اچھا ہوا تھا اور وہ یہ سمجھتا تھا کہ وہ ان کے علماء میں سے ہے، پس عمر بن عبدالعزیز رحمہ اللہ نے اس سے اس کے بارے میں پوچھا۔ محمد بن کعب رحمہ اللہ نے کہا اور اس نے ہم کو عمر بن عبدالعزیز رحمہ اللہ کے پاس خبر دی۔ چنانچہ عمر رحمہ اللہ نے اس سے کہا کہ ابراہیم علیہ السلام کے دو بیٹوں میں سے کس کے ذبح کا حکم کیا گیا؟ تو اس نے کہا کہ اسماعیل علیہ السلام کا۔ واللہ یا امیر المؤمنین! اور بے شک یہود البتہ اس کو جانتے ہیں، لیکن اے عرب کے گروہ! وہ اس پر تمہارا حسد کرتے ہیں کہ وہ تمہارا باپ ہو،

کون باپ جس کے حق میں اللہ کا وہ حکم اور فضیلت ہو جس کا اللہ تعالیٰ نے اس کی طرف سے ذکر کیا ہے، اس کے اس چیز سے صبر کے سبب سے جس کا اس کو حکم ہوا۔ لہذا وہ جان بوجھ کر اس کا انکار کرتے ہیں اور یہ زعم کرتے ہیں کہ وہ اسحاق علیہ السلام ہیں، اس لیے کہ وہ ان کے باپ ہیں۔ اللہ ہی خوب جانتا ہے کہ ان میں سے کون سا فرزند تھا اور ہر ایک اللہ عز وجل کے لیے طاہر، طیب اور مطہج تھا۔^(۱)

⑨ عبد اللہ بن امام احمد بن حنبل رحمہ اللہ نے کتاب الزہد میں ذکر کیا ہے کہ میں نے اپنے والد سے ذبیح کے متعلق پوچھا کہ کیا وہ اسماعیل علیہ السلام ہیں یا اسحاق علیہ السلام؟ تو کہا کہ اسماعیل علیہ السلام ہیں۔^(۱۰) امام ابن ابی حاتم رحمہ اللہ نے کہا: اور میں نے اپنے والد کو سنا، وہ کہتے تھے: صحیح یہ ہے کہ ذبیح اسماعیل علیہ السلام ہیں۔ کہا^(۱۱) اور سیدنا علی و^(۱۲) عبد اللہ بن عمر رضی اللہ عنہما و^(۱۳) ابو ہریرہ رضی اللہ عنہ و^(۱۴) ابو الطفیل رضی اللہ عنہ و^(۱۵) سعید بن مسیب رضی اللہ عنہ و^(۱۶) سعید بن جبیر رضی اللہ عنہ و^(۱۷) حسن رضی اللہ عنہ و^(۱۸) مجاہد رضی اللہ عنہ و^(۱۹) شعبی رضی اللہ عنہ و^(۲۰) محمد بن کعب قرظی رضی اللہ عنہ و^(۲۱) ابو جعفر محمد بن علی رضی اللہ عنہ و^(۲۲) ابو صالح رضی اللہ عنہ سے مروی ہے کہ ان سب نے کہا ہے کہ ذبیح اسماعیل علیہ السلام ہیں۔^(۲۳) بغوی نے اپنی تفسیر میں ذکر کیا ہے کہ عبد اللہ بن عمر رضی اللہ عنہما، سعید بن مسیب، سدی، حسن بصری، مجاہد، ربیع بن انس، محمد بن کعب قرظی اور کلبی رحمہم اسی طرف گئے ہیں اور یہی ایک روایت ہے سیدنا عبد اللہ بن عباس رضی اللہ عنہما سے اور ابو عمرو بن العلاء سے بھی اس کو حکایت کیا ہے۔^(۲۴)

امام ابن جریر رحمہ اللہ نے اس بارے میں ایک غریب حدیث صناعی سے روایت کی ہے، کہا کہ ہم معاویہ بن ابی سفیان رضی اللہ عنہ کے پاس تھے تو لوگوں نے ذکر کیا کہ ذبیح اسماعیل علیہ السلام ہیں یا اسحاق علیہ السلام؟ تو سیدنا معاویہ رضی اللہ عنہ نے فرمایا: «عَلَى الْخَبِيرِ سَقَطْتُمْ» یعنی تم خبر رکھنے والے اور واقف کار کے پاس آپہنچے ہو، ہم رسول اللہ ﷺ کے پاس تھے کہ آپ ﷺ کے پاس ایک شخص آیا تو اس نے عرض کی: «يَا رَسُولَ اللَّهِ! عُدْ عَلَيَّ مِمَّا أَفَاءَ اللَّهُ عَلَيْكَ يَا ابْنَ الدَّبِيحَيْنِ» یعنی اے دو ذبیحوں کے فرزند! آپ کو جو اللہ نے عطا کیا ہے، اس میں سے آپ مجھے دیں۔ چنانچہ رسول اللہ ﷺ ہنس دیے۔ پھر معاویہ رضی اللہ عنہ سے پوچھا گیا: اے امیر المومنین! دو ذبیح کیا ہیں؟ تو کہا: عبد المطلب نے جبکہ چاہ زمزم کے کھودنے کا حکم دیا تو اللہ کے لیے یہ نذر کی کہ اگر اللہ اس کا کام اس پر آسان کر دے گا تو البتہ اپنے ایک بیٹے کو ذبح کرے گا، کہا: پس عبد اللہ پر سہم نکلا تو ان کے ماموں نے ان کو روکا اور کہا کہ تو اپنے بیٹے کے فدیے میں سواونٹ قربان کر ڈال، چنانچہ عبد المطلب نے عبد اللہ کے فدیے میں سواونٹ دیے اور دوسرے ذبیح اسماعیل علیہ السلام ہیں۔^(۲۵)

(هذا حديث غريب جدا وقد رواه الأرموي في مغازيه حدثنا بعض أصحابنا، أخبرنا إسماعيل بن عبيد بن أبي كريمه، حدثنا عمرو بن عبد الرحمن القرشي، حدثنا عبيد الله بن محمد العتيبي من ولد عتبة بن أبي سفيان، حدثنا عبد الله بن سعيد، حدثنا الصنابحي قال: حضرنا مجلس معاوية رضي الله عنه فذاكر القوم الذبيح إسماعيل أو إسحاق وذكره كذا كتبه من نسخة مغلوطه)

① تفسیر الطبری (۸۲/۲۱-۸۵) ② تفسیر ابن ابی حاتم (۳۲۲۳/۱۰) ③ تفسیر البغوی (۴۷، ۴۶/۷)

④ تفسیر الطبری (۸۵، ۸۶/۲۱) اس کی سند میں ایک سے زیادہ وجہ ضعف ہیں۔ تفصیل کے لیے دیکھیں: (السلسلة الضعيفة: ۳۳۱)

امام ابن جریر رحمہ اللہ نے جو یہ اختیار کیا ہے کہ ذبیح اسحاق ہیں تو اس بارے میں اس آیت پر اعتماد کیا ہے: ﴿فَبَشِّرْنَاهُ بِعُلْمٍ حَلِيمٍ﴾ پس اس بشارت کو وہی اسحاق علیہ السلام کی بشارت ٹھہرایا ہے جو اس آیت میں مذکور ہے: ﴿وَبَشِّرُوهُ بِعُلْمٍ حَلِيمٍ﴾ [الذاریات: ۲۸] ”اور انھوں نے اس (ابراہیم علیہ السلام) کو ایک علم والے لڑکے کی بشارت دی۔“ اور یعقوب علیہ السلام کی بشارت کا یوں جواب دیا ہے کہ وہ پہنچا اس کے ساتھ سعی کو، یعنی عمل کو اور یہ ممکن ہے کہ یعقوب علیہ السلام کے ساتھ ان کی اور اولاد بھی ہوئی ہو۔ کہا: اور وہ دو سینگ جو کعبے میں لٹکے ہوئے تھے، ہو سکتا ہے کہ وہ بلادِ کنعان سے منتقل کیے گئے ہوں۔ کہا: اور پہلے یہ گزر چکا ہے کہ لوگوں میں سے وہ ہیں جو اس طرف گئے ہیں کہ ابراہیم علیہ السلام نے اسحاق علیہ السلام کو وہاں ذبح کیا۔^① یہ وہ بات ہے جس پر امام ابن جریر رحمہ اللہ نے اپنی تفسیر میں اعتماد کیا ہے اور جس طرف وہ گئے ہیں نہ وہ مذہب ہے نہ لازم ہے، بلکہ وہ نہایت بعید ہے۔ اور محمد بن کعب قرظی رحمہ اللہ نے جس بات کے ساتھ اس پر استدلال کیا ہے کہ وہ اسماعیل علیہ السلام ہیں، وہ اس سے زیادہ صحیح زیادہ ثابت اور زیادہ قوی ہے۔ واللہ اعلم۔

﴿وَبَشِّرْنَاهُ بِإِسْحَاقَ نَبِيًّا مِّنَ الصَّالِحِينَ﴾ جب کہ ذبیح کی بشارت یعنی اسماعیل علیہ السلام کی بشارت پہلے گزر چکی تو ان کے بھائی اسحاق علیہ السلام کی بشارت کے ساتھ عطف کیا اور یہ بشارت سورت ہود اور سورۃ الحجر میں گزر چکی ہے۔ ﴿نَبِيًّا﴾ حالِ مقدرہ ہے، یعنی عن قریب اس سے نبی صالح ہوگا۔ امام ابن جریر رحمہ اللہ نے عکرمہ سے روایت کیا ہے کہ سیدنا عبداللہ بن عباس رضی اللہ عنہما نے فرمایا کہ ذبیح اسحاق علیہ السلام ہیں، کہا اور قولہ تعالیٰ: ﴿وَبَشِّرْنَاهُ بِإِسْحَاقَ نَبِيًّا مِّنَ الصَّالِحِينَ﴾ کہا کہ ان کی نبوت کی بشارت دی۔

قولہ تعالیٰ: ﴿وَوَهَبْنَا لَهُ مِنْ رَّحْمَتِنَا أَخَاهُ هَارُونَ نَبِيًّا﴾ [مریم: ۵۳] ”اور اپنی خاص مہربانی سے اس کے بھائی ہارون کو نبی بنا کر عطا فرمایا۔“ کہا کہ ہارون علیہ السلام موسیٰ علیہ السلام سے بڑے تھے، لیکن مراد یہ ہے کہ اس کے لیے اس کی نبوت بخشی۔ عن عکرمہ عن ابن عباس رضی اللہ عنہما اس آیت کی تفسیر میں روایت کیا ہے: ”قَالَ: إِنَّمَا بُشِّرَ بِهِ نَبِيًّا مِّنَ الصَّالِحِينَ، قَالَ: إِنَّمَا بُشِّرَ بِهِ نَبِيًّا حِينَ فَدَاهُ اللَّهُ عَزَّوَجَلَّ مِنَ الذَّبْحِ“۔^② ”کہا کہ ابراہیم علیہ السلام کو اسحاق علیہ السلام کے صالحین میں سے نبی بنا کر خوش خبری دی، نیز یہ کہا کہ انھیں اسحاق کو نبی بنا کر خوش خبری دی، جب ان کو ذبح ہونے سے بچا لیا۔“ ان کے پیدا ہونے کے وقت نبوت کی بشارت نہ تھی۔ امام ابن ابی حاتم رحمہ اللہ نے عن عکرمہ عن ابن عباس رضی اللہ عنہما یوں روایت کیا ہے: ”قَالَ: بُشِّرَ بِهِ حِينَ وُلِدَ وَحِينَ نُبِيَ“، یعنی ان کی ولادت و نبوت کے وقت بشارت دی۔ امام سعید بن ابی عروبہ رحمہ اللہ نے قتادہ رحمہ اللہ سے روایت کیا ہے: ”جب انھوں نے اللہ تعالیٰ کے لیے اپنی جان کا نذرانہ پیش کیا تو اللہ عز وجل نے کہا: ﴿وَبَرَكْنَا عَلَيْهِ وَعَلَىٰ إِسْحَاقَ﴾“^③

قولہ تعالیٰ: ﴿وَبَرَكْنَا عَلَيْهِ وَعَلَىٰ إِسْحَاقَ وَمِنْ ذُرِّيَّتِهِمَا مُحْسِنٌ وَظَالِمٌ لِّنَفْسِهِ مُبِينٌ﴾ اللہ تعالیٰ کے

③ تفسیر ابن ابی حاتم (۳۲۲۴/۱۰)

① تفسیر الطبري (۸۶/۲۱، ۸۷) ② تفسیر الطبري (۹۲/۲۱)

اس فرمان کی طرح ہے: ﴿قِيلَ يٰ نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ اُمَمٍ مِّمَّنْ مَعَكَ ۚ وَاُمَمٌ سَنُبْتَغِيهِمْ ثُمَّ يَسُئُهُمْ مِنَّا عَذَابٌ اَلِيمٌ﴾ [ہود: ۴۸] ”فرما دیا گیا: اے نوح! ہماری جانب سے سلامتی اور ان برکتوں کے ساتھ اتر، جو تجھ پر ہیں اور تیرے ساتھ کی بہت سی جماعتوں پر اور بہت سی وہ امتیں ہوں گی جنہیں ہم فائدہ تو ضرور پہنچائیں گے، لیکن پھر انہیں ہماری طرف سے دردناک عذاب پہنچے گا۔“ (کذا فی ابن کثیر)

فتح البیان کا بیان:

فتح البیان کا بیان فاتح یہ ہے: ابراہیم علیہ السلام نے کہا: میں اپنے رب کی طرف جانے والا ہوں، یعنی میں اپنے مولد اور اپنی قوم کے شہر سے ہجرت کرنے والا ہوں۔ کوئی قوم! وہ جنہوں نے اپنے بتوں کے لیے تعصب کر کے اور اللہ پاک کے کافر و منکر ہو کر اور اس کے رسولوں کو جھٹلا کر کیا جو کچھ کیا۔ میں اس طرف ہجرت کرنے والا ہوں جس طرف میرے رب نے ہجرت کرنے کا مجھے حکم دیا ہے، یا اس جگہ کی طرف جہاں میں اس کی عبادت کرنے کی قدرت پاؤں گا۔ کسی نے کہا ہے کہ اللہ پاک نے زمین شام کی طرف جانے کا ان کو حکم کیا تھا۔ کسی نے کہا ہے کہ ﴿ذَاهِبْ اِلٰی رَبِّیْ﴾ کے یہ معنی ہیں کہ میں اپنے عمل، عبادت، قلب اور نیت کے ساتھ جانے والا ہوں۔ اس قول کی بنا پر ان کا جانا عمل کے ساتھ ہے اور پہلے قول کی بنا پر بدن کے ساتھ جانا ہے۔ ظاہر تر یہی قول ہے۔ یہ آیت ہجرت اور علاحدگی اختیار کرنے کے لیے اصل ہے۔ پہلے پہل یہ کام ابراہیم علیہ السلام نے کیا، جب اللہ پاک نے آگ سے ان کو خلاصی دی۔ اس ہجرت کا بیان پورے طور پر سورۃ الکہف میں گزر چکا ہے۔

﴿سَيَهْدِيْنِ﴾ کا یہ مطلب ہے کہ جس کام کی میں نے نیت کی ہے اس میں میرا رب مجھے راہ بتائے گا، اس جگہ کی طرف جس کی طرف مجھے جانے کا حکم دیا ہے۔ یا میرے مقصود و مطلب کی طرف میری راہنمائی فرمائے گا۔ سیدنا عبد اللہ بن عباس رضی اللہ عنہما نے فرمایا کہ یہ بات اس وقت کہی جب انہوں نے ہجرت کی۔ امام مقاتل رحمہ اللہ نے کہا: پھر جب وہ ارض مقدس میں آئے تو اپنے رب سے لڑکے کا سوال کیا۔ بارگاہ الہی میں یوں عرض کی: ﴿رَبِّ هَبْ لِيْ مِنَ الصّٰلِحِيْنَ﴾ یعنی اے میرے رب! تو مجھے نیکوں میں سے ایک نیک لڑکا عطا فرما جو تیری اطاعت پر میری اعانت کرے اور غربت و سفر میں مجھے انس دے۔ مفسرین نے اسی طرح کہا ہے اور اس کی وجہ یہ بیان کی ہے کہ ہبہ کے معنی ولد میں غالب ہوئے ہیں، چنانچہ جب صرف ہبہ بولا جائے گا تو ولد پر محمول ہوگا اور جب مقید وارد ہوگا تو اسی شے پر محمول ہوگا جس کے ساتھ مقید کیا گیا ہے جس طرح اس آیت میں ہے: ﴿وَوَهَبْنَا لَهُ مِنْ دَحْمَتِنَا اَخَاهُ هٰرُونَ نَبِيًّا﴾ [مریم: ۵۳] ”اور اسے اپنی رحمت سے اس کا بھائی ہارون نبی بخشا۔“ اور اگر یہ فرض کر لیا جائے کہ ہبہ طلب ولد میں غالب نہیں ہے تو بھی قولہ تعالیٰ: ﴿فَبَشِّرْهُ بِغُلَامٍ حَلِيْمٍ﴾ اس پر دلالت کرتا ہے کہ ﴿رَبِّ هَبْ لِيْ مِنَ الصّٰلِحِيْنَ﴾ سے ابراہیم علیہ السلام کی مراد ولد ہی ہے۔

معنی یہ ہیں کہ ہم نے اس کو فرشتوں کی زبان پر جو ان کے پاس مہمانوں کی صورت میں آئے تھے، غلامِ حلیم کی بشارت دی۔ پھر وہ ان کی بستی سے لوط علیہ السلام کی بستی کی طرف منتقل ہو گئے، جیسا کہ سورت ہود میں گزر چکا ہے اور سورۃ الذاریات میں آئے گا۔ ﴿حَلِيمٌ﴾ کے معنی ہیں کہ وہ لڑکا حلیم ہو گا اور اپنے بڑے ہونے کے وقت تو گویا اس لڑکے کے باقی رہنے کی بشارت دی، یہاں تک کہ وہ بڑا ہو گا اور حلیم ہو جائے گا۔ کیوں کہ چھوٹے میں حلم کی صفت نہیں ہوتی۔ امام زجاج رحمہ اللہ نے کہا ہے کہ یہ بشارت اس بات پر دال ہے کہ ان کو ولد مذکر (لڑکے) کی بشارت دی گئی اور اس بات کی کہ وہ باقی رہنے گا، یہاں تک کہ سن میں پہنچے گا اور اس میں حلم کی صفت ہوگی۔^①

﴿فَلَمَّا بَلَغَ مَعَهُ السَّعْيَ﴾ میں عبارت محذوف ہے چنانچہ یہ فائے فصیحہ اس کا اشعار (اظہار) کر رہی ہے۔ تقدیر کلام یہ ہے: ”فَوَهَبْنَا لَهُ الْغُلَامَ فَنَشَأَ حَتَّى صَارَ إِلَى السَّنِّ الَّتِي يَسْعَى فِيهَا مَعَ أَبِيهِ فِي أُمُورِ دُنْيَاهُ مُعِينًا لَهُ عَلَى أَعْمَالِهِ“ یعنی پھر ہم نے اس کو وہ لڑکا عطا کیا، پھر وہ بڑھا، اس نے پرورش پائی، یہاں تک کہ اس عمر کو پہنچا، جس میں اپنے باپ کے ساتھ سعی کرے، اس کے دنیاوی امور میں اس کا معین اور مددگار ہو۔ امام مجاہد رحمہ اللہ نے کہا: جب وہ جوان ہوا اور اس کی سعی نے ابراہیم علیہ السلام کی سعی کو پایا۔ سیدنا عبداللہ بن عباس رضی اللہ عنہما نے فرمایا کہ جوان ہوا، یہاں تک کہ کام کاج میں اس کی سعی اپنے باپ کی سعی کو پہنچی۔ امام مقاتل رحمہ اللہ نے کہا ہے کہ جب وہ اس کے ساتھ چلا۔ امام فراء رحمہ اللہ نے کہا ہے کہ اس وقت ان کی عمر تیرہ برس کی تھی۔ امام حسن رحمہ اللہ نے کہا ہے کہ یہ سعی عقل کی سعی ہے جس کے ساتھ حجت قائم ہوتی ہے۔ امام ابن زید رحمہ اللہ نے کہا ہے کہ مراد سعی فی العبادت ہے۔^② کسی نے کہا ہے کہ مراد احتلام ہے، یعنی جب بالغ ہوا۔

﴿قَالَ يَبْنَئِي إِنِّي آدَى فِي الْمَنَظَرِ إِنِّي أَذْبَحُكَ﴾ ”بَنِي“ کو بہ فتح و کسریائے تحتیہ پڑھا ہے اور دونوں سببیہ ہیں، یعنی جب وہ لڑکا اس عمر کو پہنچا کہ کام کاج میں اپنے باپ کا ہاتھ بٹائے تو ابراہیم علیہ السلام نے اپنے بیٹے سے کہا: اے میرے بیٹے! بے شک میں خواب میں دیکھتا ہوں کہ میں تجھ کو ذبح کرتا ہوں۔ ﴿أَذْبَحُكَ﴾ میں دو احتمال ہیں، ایک یہ ہے کہ بہ معنی ”أَفْعَلُ الذَّبْحَ“ ہے یا ”أَوْمَرُ بِهِ“ یعنی میں فعلِ ذبح کر رہا ہوں، یا مجھے ذبح کرنے کا حکم دیا گیا ہے۔ پہلے احتمال کی طرف تو ﴿قَدْ صَدَّقْتَ الرُّءْيَا﴾ اشارہ کرتا ہے۔ اور دوسرے احتمال کی طرف ﴿أَفْعَلُ مَا تَوَمَّرُ﴾ اشارہ کرتا ہے۔ کچھ بھی ہو مطلب یہ ہے کہ میں نے خواب میں یہ رویا دیکھا ہے۔ امام مقاتل رحمہ اللہ نے کہا ہے کہ ابراہیم علیہ السلام نے تین رات پے در پے یہ خواب دیکھا۔^③ امام قتادہ رحمہ اللہ نے کہا ہے کہ انبیاء کا رویا حق ہے جس وقت کہ وہ کسی شے کو دیکھتے ہیں تو اسے کر ڈالتے ہیں۔^④

① معانی القرآن (۳۱۰/۴) ② تفسیر الطبري (۷۳/۲۱) تفسیر القرطبي (۹۹/۱۵)

③ تفسیر القرطبي (۱۰۱/۱۵) ④ الدر المنثور (۱۰۴/۷)

﴿فَانْظُرْ مَاذَا تَرَىٰ﴾ امام حمزہ اور کسائی رحمہ اللہ نے بہ ضم تائے فوقیہ و کسرِ راء پڑھا ہے اور دونوں مفعول محذوف ہیں: ”أَيُّ: اُنْظُرْ مَاذَا تَرَىٰ إِيَّاهُ مِنْ صَبْرِكَ وَاحْتِمَالِكَ“ یعنی دیکھ تو کیا شے ہے جو تو مجھے اپنے صبر و برداشت سے دکھاتا ہے۔ اور ساتوں میں کے باقی قاریوں نے بہ فتح تاء و راء پڑھا ہے ”رَأَى“ سے۔ یہ ”رَأَيْتُ“ کا مفہورح ہے اور امام ضحاک اور اعمش رحمہما اللہ نے ”تَرَىٰ“ بہ ضم تا و فتح راء بہ صیغہ مجہول ”أَيُّ: مَاذَا يُخَيَّلُ إِلَيْكَ وَيُسْنَحُ لِحَاظِكَ“ یعنی کیا شے تیرے خیال میں ڈالی جاتی ہے اور تیرے دل میں ظاہر ہوتی ہے۔ امام فراء رحمہ اللہ نے پہلی قراءت کے معنی بیان کرنے میں یوں کہا ہے: ”اُنْظُرْ مَاذَا تَرَىٰ مِنْ صَبْرِكَ وَجَزْعِكَ“ یعنی دیکھ تو کیا شے دکھاتا ہے، اپنے صبر و بے صبری سے۔ امام زجاج رحمہ اللہ نے کہا ہے کہ امام فراء رحمہ اللہ کے سوا کسی نے یہ بات نہیں کہی۔

دوسرے علماء نے جو کہا ہے وہ یہی ہے کہ تو کیا مشورہ دیتا ہے، یعنی تیرا دل تجھے کیا رائے دکھاتا ہے؟ ابو عبیدہ رحمہ اللہ نے کہا ہے کہ یہ جو ہوتا ہے سو خلاصاً رویتِ عین سے ہوتا ہے۔ اسی طرح امام ابو حاتم رحمہ اللہ نے بھی کہا ہے۔ امام نحاس رحمہ اللہ نے ان دونوں کے قول کو غلط کہا ہے اور کہا ہے کہ یہ رویتِ عین اور غیر رویتِ عین دونوں سے ہوتا ہے۔ دوسری قراءت کے معنی ظاہر اور واضح ہیں۔^(۱) غرضیکہ ابراہیم علیہ السلام نے اپنے بیٹے سے صرف اس لیے مشورہ لیا کہ اللہ کے حکم پر اس کے صبر کو جان لیں ورنہ انبیاء کے خواب تو وحی ہوتے ہیں اور ان کو ماننا ان کے لیے لازمی اور واجب ہوتا ہے۔

﴿قَالَ يَا بَتِ افْعَلْ مَا تُؤْمَرُ﴾ ”أَيُّ: مَا تُؤْمَرُ بِهِ“ حرفِ ﴿مَا﴾ موصولہ ہے، یعنی باپ سے بیٹے نے کہا: اے میرے باپ! تو وہ کام کر ڈال جس کا تجھے حکم کیا جاتا ہے، یعنی میرا ذبح کیا جانا، جس کی تیری طرف وحی کی گئی ہے۔ کسی نے کہا ہے کہ ﴿مَا﴾ مصدریہ ہے اس معنی میں کہ ”افْعَلْ أَمْرَكَ“ اور مصدر مضاف ہے طرف مفعول کے اور مامور بہ کا امر نام رکھ دیا ہے، لیکن پہلا قول زیادہ صحیح ہے۔ اس لیے کہ اس میں یہ جھگڑا نہیں ہے جو اس میں ہے۔ بالجملہ پھر بیٹے نے اپنے باپ کی تسلی کے لیے یوں کہا: ﴿سَتَجِدُنِي إِنْ شَاءَ اللَّهُ مِنَ الصَّابِرِينَ﴾ یعنی عن قریب اگر اللہ نے چاہا تو اس ذبح پر جس کے ساتھ میرا امتحان کیا گیا ہے، مجھے صبر کرنے والوں میں سے پائے گا۔

اپنی بات کو جو اللہ پاک کی مشیت کے ساتھ معلق کیا تو یہ تبرک کے لیے ہے۔ ﴿فَلَمَّا أَسْلَمَ﴾ ”أَيُّ: اِسْتَسْلَمًا لِأَمْرِ اللَّهِ وَأَطَاعَاهُ وَانْقَادًا لَهُ وَخَضَعًا“ یعنی پھر جب باپ بیٹے دونوں مطیع اور فرمانبردار ہوئے اور اللہ کے حکم کے لیے تواضع اور فروتنی کی۔ جمہور نے ﴿أَسْلَمَ﴾ پڑھا ہے اور سیدنا علی، عبد اللہ بن مسعود اور عبد اللہ بن عباس رضی اللہ عنہم نے ”سَلَّمَ“ پڑھا ہے، یعنی دونوں نے اپنے کام کو اللہ کی طرف تفویض کیا۔ سیدنا عبد اللہ بن عباس رضی اللہ عنہما سے یہ بھی مروی ہے کہ انھوں نے ”اِسْتَسْلَمَ“ پڑھا ہے۔ امام قتادہ رحمہ اللہ نے کہا: ”أَسْلَمَ أَحَدُهُمَا نَفْسَهُ لِلَّهِ وَأَسْلَمَ

الْآخِرُ ابْنُهُ^① یعنی ان میں سے ایک نے تو اپنے نفس کو اللہ کے لیے سوپ دیا اور دوسرے نے اپنے بیٹے کو سوپ دیا۔ ”سَلَّمَ لِامْرِ اللّٰهِ وَأَسْلَمَ وَاسْتَسَلَّمَ“ ایک معنی میں بولتے ہیں۔ ”لَمَّا“ کے جواب میں اختلاف ہے کہ وہ کیا ہے۔ کسی نے تو کہا ہے کہ محذوف ہے۔ تقدیر یہ ہے: ”ظَهَرَ صَبْرُهُمَا أَوْ أَجْزَلْنَا لَهُمَا أَجْرَهُمَا أَوْ فَدَيْنَاهُ بِكَبْشٍ“۔ بصریوں نے اسی طرح کہا ہے، یعنی جب باپ بیٹے امرِ الہی کے مطیع ہوئے تو ان کا صبر ظاہر ہو گیا، یا ہم نے ان کو ثوابِ جزیل دیا، یا ہم نے دے کے ساتھ اس کا فدیہ کیا۔

کوئی کہتے ہیں کہ جواب ﴿وَنَذَيْنُهُ﴾ ہے اور حرفِ واو زائد ہے۔ امام نحاس رحمۃ اللہ علیہ نے ان پر یوں اعتراض کیا ہے کہ حرفِ واو حروفِ معانی میں سے ہے یہ جائز نہیں ہے کہ وہ زیادہ کیا جائے۔ امام اخفش رحمۃ اللہ علیہ کہتے ہیں کہ جواب ﴿وَتَلَّهِ لِلْجَبِينِ﴾ ہے اور حرفِ واو زائد ہے۔ کوئیوں سے بھی یہ قول مروی ہے۔ وہی امام نحاس رحمۃ اللہ علیہ کا اعتراض اس پر بھی وارد ہوتا ہے۔ جیسا کہ اول پر وارد ہو چکا۔^② (مگر نحاس رحمۃ اللہ علیہ کا یہ اعتراض کچھ قوی اعتراض نہیں ہے۔ یہ قاعدہ کہاں مقرر ہو چکا ہے کہ جو حرف حروفِ معانی سے ہو تو وہ کبھی زائد نہ ہو۔ واللہ أعلم از مصحح سلمہ اللہ تعالیٰ)۔

﴿وَتَلَّهِ لِلْجَبِينِ﴾ یعنی پچھاڑا اور اس کو اس کے پہلو پر گرا دیا۔ کسی نے کہا ہے کہ ”تَلَّ“ قوت سے پھینکنے کو کہتے ہیں۔ اس کی اصل ”رَمَاهُ عَلَى التَّلِّ“ سے ہے۔ ”تَلَّ“ کہتے ہیں بلند جگہ کو۔ یا ماخوذ ہے ”تَلِيلٌ“ سے۔ ”تَلِيلٌ“ گردن کو بولتے ہیں، یعنی پھینک دیا اس کو اس کی گردن کے بل۔ پھر ہر گرانے کے لیے ”تَلَّ“ بولا گیا، گو نہ تَلَّ پر ہو نہ گردن پر۔ قاموس میں ”تَلَّهِ تَلًّا مِنْ بَابِ قَتَلَ فَهُوَ مَتَلُولٌ وَتَلِيلٌ صَرَعهُ وَالْقَاهُ عَلَى عُنُقِهِ وَخَذَهُ“^③ یعنی اس کو اس کی گردن اور رخسار پر ڈال دیا۔ محاورے میں بولتے ہیں: ”تَلَكْتُ الرَّجُلَ إِذَا أَلْقَيْتَهُ“ اور ”تَلَّ“ بہ معنی صرع و دفع آتا ہے۔ مراد یہ ہے کہ ابراہیم علیہ السلام نے اپنے بیٹے کو اس کی پیشانی کے بل زمین پر لٹایا۔ جبین وہ ہے جو منکشف ہو، جبہ (ماتھے) سے۔ (قالہ السمین)

مصباح میں کہا ہے کہ جبین ناحیہ جبہ (ماتھے کا کنارہ) ہے۔ نزاع کے محاذاتہ سے صدغ تک (نزاع: یک موے پیشانی کے آرا بحریہ خوانند و ہما نزعتان۔ و صدغ: میان چشم و گوش از مردم۔ کذا فی الصراح)۔ جبہ کے راست و چپ سے دو جبین ہیں۔ (قالہ الأزہری و ابن فارس وغیرہما)۔ پس جبہ دو جبین کے درمیان ہے جمع ”جَبِینُ“ کی۔ ”جَبْنٌ“ بہ ضمتین ہے، جیسے: ”بَرِيدٌ وَبُرْدٌ“ اور ”أَجْبَنَةٌ“ جیسے: ”أَسْلِحَةٌ“^④ کسی نے کہا: معنی یہ ہیں کہ اس کو اوندھا اس کے منہ کے بل ڈالا، تاکہ اس سے وہ شے نہ دیکھیں جو اُن کے دل کی رقت کا باعث ہو۔ اس

① تفسیر القرطبی (۱۰۴/۱۵) ② فتح القدیر (۵۳۳/۴) ③ القاموس المحيط (۵۲/۱) ④ المصباح المنیر (۵۲/۱)

جگہ کے بارے میں اختلاف ہے، جہاں اس کے ذبح کا ارادہ کیا۔ چنانچہ کسی نے کہا ہے کہ مقام میں وہ جگہ مکہ مکرمہ ہے۔ کسی نے کہا ہے کہ منیٰ کے منحر میں جمار کے نزدیک۔ کسی نے کہا ہے کہ اس پتھر پر جو شمیر پہاڑ کی جڑ میں ہے۔ کسی نے کہا: شام میں۔

مفسرین نے کہا ہے کہ جب ابراہیم علیہ السلام نے اپنے بیٹے کو ذبح کے لیے لٹایا تو پہاڑ کی طرف سے ان کو یہ ندا کی گئی: ﴿يَا اِبْرٰهِيْمُ ۞ قَدْ صَدَّقْتَ الرُّءْيَا ۞﴾ یعنی جو بات تو نے خواب میں دیکھی، اس کے کرنے پر تو نے عزم کر لیا۔ صرف عزم کے ساتھ جو ان کو مصدق ٹھہرایا، اگرچہ انھوں نے بیٹے کو ذبح نہیں کیا تو اس کی وجہ یہ ہے کہ جو کام ان کے امکان میں تھا، وہ انھوں نے کر دیا اور مقصود یہی تھا کہ وہ دونوں اللہ کے حکم کی بجا آوری کرنے کے لیے تیار ہو جائیں اور وہ اس کو کر چکے۔

امام قرطبی رحمہ اللہ کہتے ہیں کہ علمائے اہل سنت نے فرمایا ہے کہ ذبح کا کام واقع نہیں ہوا اور اگر واقع ہو جاتا تو اس کا رفع متصور نہ ہوتا۔ چنانچہ یہ نسخ قبل الفعل کے باب سے تھا۔ کیوں کہ اگر ذبح کے حکم کی فرماں برداری سے فراغت حاصل ہو جاتی تو فدیہ ثابت نہ ہوتا۔ کہا اور ﴿صَدَّقْتَ الرُّءْيَا ۞﴾ کے یہ معنی ہیں کہ جو کام تیرے امکان میں تھا، وہ تو نے کر دیا۔ پھر جب ہم نے تجھے روک دیا تو تو رُک گیا۔ اس بارے میں جو کچھ کہا گیا ہے، یہ قول اس سب سے زیادہ صحیح ہے۔ ایک گروہ نے یوں کہا ہے کہ یہ اس قبیل سے نہیں ہے جو کسی طرح منسوخ ہو، کیوں کہ ”ذَبَحْتُ الشَّيْءَ“ کے یہ معنی ہیں کہ میں نے اس شے کو قطع کیا۔ ابراہیم علیہ السلام چھری لیتے، پھر اسے اپنے بیٹے کے گلے پر چلاتے تو وہ لوٹ جاتی تھی، جیسا کہ امام مجاہد رحمہ اللہ نے کہا ہے۔ بعض نے کہا: جب وہ کسی جزء کو قطع کرتے تھے، تبھی وہ مل جاتا تھا۔

ایک گروہ نے یہ کہا من جملہ اس کے سدی رحمہ اللہ ہیں کہ اللہ تعالیٰ نے ان کے بیٹے کی گردن پر تانے کا ایک صفحہ لگا دیا تھا۔ چنانچہ ابراہیم علیہ السلام نے کاٹنا شروع کیا، حالاں کہ وہ کسی شے کو نہیں کاٹتے تھے۔ قدرت الہیہ میں یہ سب کچھ جائز ہے لیکن یہ بات نقل صحیح کی محتاج ہے، کیوں کہ یہ ایک ایسا معاملہ ہے کہ آنکھ سے اس کو محسوس نہیں کیا جاسکتا۔ اس کا طریقہ تو خبر ہی ہوتی ہے اور اگر یہ بات ہوئی ہوتی تو اللہ پاک ابراہیم اور اسماعیل علیہما السلام کے رُتبے کی عظمت کے لیے ضرور اس کو بیان فرما دیتا اور اس کا بیان فدا کے بیان سے بھی اولیٰ ہوتا۔ بعض نے یہ کہا ہے کہ ابراہیم علیہ السلام کو گردن کی رگوں کو کاٹ کر اور خون بہا کر ذبح کرنے کا حکم نہیں ہوا تھا، انھوں نے تو صرف یہ دیکھا تھا کہ اپنے بیٹے کو ذبح کے لیے لٹایا ہے اور یہ وہم کر لیا کہ ان کو حقیقی طور پر ذبح کرنے کا حکم ہوا ہے۔ پھر جس لٹانے کا ان کو حکم ہوا تھا، جب اس کو کر چکے تو ان سے کہا گیا: ﴿قَدْ صَدَّقْتَ الرُّءْيَا ۞﴾ یہ سب مفہوم آیت سے خارج ہے۔ خلیل اور ذبح علیہ السلام کے ساتھ یہ گمان نہیں کیا سکتا کہ وہ اس حکم سے وہ بات سمجھیں جس کی کوئی حقیقت نہ ہو، یہاں تک کہ ان سے تو ہم

صادر ہو۔ نیز اگر یہ چیزیں صحیح ہوتیں تو قدیہ کی طرف حاجت نہ ہوتی۔^(۱)

﴿إِنَّا كَذَلِكَ نَجْزِي الْمُحْسِنِينَ﴾ یعنی جیسی ہم نے تجھے جزا دی ویسی ہی جزا ہم محسنین کو ان کی حکم برداری کے سبب سے اس طرح دیتے ہیں کہ سختیوں سے ان کو نجات دیتے ہیں اور محنتوں سے ان کو صحیح و سالم رکھتے ہیں۔ پس یہ جملہ ماقبل کے لیے تعلیل کی طرح ہے۔ امام مقاتل رحمہ اللہ کے قول کا حاصل یہ ہے کہ ابراہیم علیہ السلام نے اللہ پاک کی طاعت میں احسان و اخلاص کیا تو اس نے ان کو یہ جزا دی کہ ان کے بیٹے کے ذبح کرنے سے عفو فرمایا۔^(۲)

﴿إِنَّ هَذَا لَهُوَ الْبَلَاءُ الْمُبِينُ﴾ ابتلاء اور بلا کے معنی اختبار و امتحان، یعنی آزمانا جانچنا ہیں۔ معنی یہ ہیں کہ بے شک البتہ یہی ہے کھلا ہوا جانچنا، اس لیے کہ اللہ پاک نے اپنی طاعت میں ان کو اپنے فرزندِ ارجمند کو ذبح کرنے کے حکم سے آزمایا۔ کسی نے کہا: معنی یہ ہیں کہ بے شک البتہ یہی ظاہرِ نعمت ہے، کیوں کہ اللہ تعالیٰ نے ان کے فرزند کو ذبح سے صحیح و سالم رکھا اور دُبنے کے ساتھ اس کا فدیہ کیا۔ جس وقت اللہ پاک کسی پر انعام کرتا ہے تو محاورہ عرب میں یوں کہتے ہیں کہ ”أَبْلَاهُ اللَّهُ إِبْلَاءً وَبَلَاءً“، لیکن پہلا قول زیادہ مناسب ہے۔ اگرچہ ابتلاء خیر اور شر کے ساتھ آزمانے میں استعمال ہوتا ہے۔ اسی باب سے یہ آیت کریمہ ہے: ﴿وَنَبْلُوكُم بِالشَّرِّ وَالْخَيْرِ فِتْنَةً ۖ وَإِلَيْنَا تُرْجَعُونَ﴾ [الانبیاء: ۳۵] ”ہم بطریق امتحان تم میں سے ہر ایک کو برائی بھلائی میں مبتلا کرتے ہیں اور تم سب ہماری ہی طرف لوٹائے جاؤ گے۔“ لیکن مناسب مقام معنی اول ہیں۔ ابن زید نے کہا: یہ اس بلاء کے بارے میں ہے جو اُن پر نازل ہوئی تھی، اس بات میں کہ اپنے بیٹے کو ذبح کریں۔ کہا: اور یہ من جملہ بلائے مکروہ ہے۔^(۳)

﴿وَفَدَيْنَهُ بِذَبْحٍ عَظِيمٍ﴾ ذبح بالکسر مذبوح کا اسم ہے، جیسے: طحْن اسم ہے مطحون کا۔ اس کی جمع ذبوح ہے اور بالفتح مصدر ہے۔ ﴿عَظِيمٍ﴾ کے معنی عظیم القدر ہیں، عظیم الجثہ مراد نہیں ہے۔ اس کی قدر اس لیے عظیم ہوئی کہ اس کے ساتھ ذبح کا فدیہ کیا گیا، یا اس لیے کہ وہ مقبول ہے۔ امام نحاس رحمہ اللہ نے کہا ہے کہ ﴿عَظِيمٍ﴾ لغت میں کبیر اور شریف کے لیے آتا ہے۔ اہل تفسیر اس جگہ اس بات پر ہیں کہ عظیم شریف کے لیے ہے، یعنی قبول کیا ہوا۔ مطلب یہ ہے کہ مقبولیت کی شرافت جو اُسے حاصل ہوئی، اس لیے اس کو عظیم کہا۔ یا اس لیے کہ وہ دنبہ چالیس برس جنت میں چر چکا تھا۔ چنانچہ سیدنا عبداللہ بن عباس رضی اللہ عنہما کا قول پہلے گزر چکا ہے۔^(۴) اکثر مفسرین کا قول یہی ہے، دوسرے قول پہلے گزر چکے ہیں۔

من جملہ معلوم و مقرر یہ بات ہے کہ ہر شے جو جنت کی ہے آگ اس پر اثر نہیں کرتی، چنانچہ اس دنبے کا گوشت پکایا نہیں گیا، بلکہ اس کو درندوں اور پرندوں نے کھا لیا۔ فَتَأَمَّلْ۔ (پہلے گزر چکا ہے کہ اس کے سینک کعبے

میں معلق تھے، یہاں تک کہ کعبہ جلا تو وہ بھی جل گئے۔ واللہ اعلم۔)۔ معنی یہ ہیں کہ ہم نے اس ذبح عظیم کو اس کے لیے فدیہ کر دیا اور ہم نے اس کے سبب سے اس کو ذبح سے بچا لیا۔ امام ابو السعد رحمہ اللہ نے کہا ہے کہ جب ابراہیم علیہ السلام نے اس ذبح کو ذبح کیا تو جبریل علیہ السلام نے کہا: ”اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ“ پھر ذبح نے کہا: ”لَا إِلَهَ إِلَّا اللَّهُ وَاللَّهُ أَكْبَرُ“ پھر ابراہیم علیہ السلام نے کہا: ”اللَّهُ أَكْبَرُ وَلِلَّهِ الْحَمْدُ“۔ چنانچہ یہ سنت باقی رہی۔^(۱) انتہی۔ سیدنا عبداللہ بن عباس رضی اللہ عنہما سے مروی ہے کہ ایک شخص نے کہا: میں نے نذر مانی کہ البتہ میں اپنے نفس کو ذبح کروں گا تو سیدنا عبداللہ بن عباس رضی اللہ عنہما نے فرمایا: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ [الأحزاب: ۲۱] ”یقیناً تمہارے لیے رسول اللہ میں عمدہ نمونہ (موجود) ہے۔“ پھر یہ آیت پڑھی: ﴿وَقَدْ يَنْبَغُ عَظِيمٌ﴾ چنانچہ اس کو امر فرمایا ایک ذبح کا تو اس نے اس کو ذبح کر دیا۔^(۲) (أخرجہ عبدالرزاق و ابن جریر وابن المنذر و الطبرانی و ابن مردويه

عنه وأخرج الطبرانی من طريق أخرى عنه نحوه)

امام ابو حنیفہ رحمہ اللہ نے اس آیت سے استشہاد فرمایا ہے اس شخص کے حق میں جس نے اپنے بیٹے کو ذبح کرنے کی نذر مانی کہ اس کو ایک بکری ذبح کرنا ضروری ہے۔ انتہی۔ امام بیضاوی رحمہ اللہ نے یہ قول نقل کرنے کے بعد یہ کہا: ”وَلَيْسَ فِيهِ مَا يَدُلُّ عَلَيْهِ“^(۳) انتہی یعنی آیت میں وہ شے نہیں ہے جو قول مذکور پر دال ہو۔ محی الدین شیخ زادہ رحمہ اللہ نے اس پر کہا ہے کہ یہ اعتراض کی طرف اشارہ ہے جو صاحب تقریب نے اس استدلال پر وارد کیا ہے، یہ کہہ کر کہ اس میں نظر ہے، اس لیے کہ آیت میں نہ تو نذر کا ذکر ہے اور نہ ذبح کے لازم ہونے کا، بلکہ اللہ تعالیٰ نے ان پر فدا کے ساتھ تفضل فرمایا اور نیز یہ ہم سے پہلے کی شریعت ہے۔ انتہی۔

شارح یمنی نے اس کا یہ جواب دیا ہے، مروی ہے کہ فرشتوں نے جب خلیل علیہ السلام کو غلام حلیم کی بشارت دی تو فرمایا کہ وہ اب اللہ کے لیے ذبح ہے اور یہ نذر بذبح ولد ہے۔ اسی لیے جس وقت وہ لڑکا اس کے ساتھ حدیسی کو پہنچا تو ان سے کہا گیا کہ اپنی نذر کو وفا کر، چنانچہ اپنے بیٹے سے کہا: ﴿إِنِّي أَرَى فِي الْمَنَامِ أَنِّي أَذْبَحُكَ﴾ اس معنی میں کہ میں دیکھتا ہوں خواب میں وہ شے جس کی تعبیر تجھے ذبح کرنا ہے۔ رہا ذبح کا لزوم تو اس لیے ہے کہ اگر وہ لازم نہ آتا تو فدیہ کی ضرورت نہ ہوتی اور ہم سے پہلی شریعت جبکہ منسوخ نہ ہو تو ہم اس کے ساتھ مکلف ہیں علی حسب الخلاف۔ انتہی۔

قولہ تعالیٰ: ﴿وَتَرَكْنَا عَلَيْهِ فِي الْآخِرِينَ﴾ پر وقف نہیں ہے، اس لیے کہ قولہ: ﴿سَلَامٌ عَلَى إِبْرَاهِيمَ﴾ ﴿تَرَكْنَا﴾ کا مفعول ہے۔ ﴿سَلَامٌ﴾ سے مراد ثنائے جمیل ہے، یعنی چھوڑ رکھا ہم نے اس پر پچھلی اُمتوں میں جو اس کے بعد آئیں گی، اس قول کو کہ ﴿سَلَامٌ عَلَى إِبْرَاهِيمَ﴾۔ مطلب یہ ہے کہ پچھلے لوگ ان کا ذکر خیر سے کریں

(۱) تفسیر أبي السعد (۲۰۱/۷) (۲) المعجم الأوسط (۷۴/۱) الدر المنثور (۱۱۴/۷) (۳) تفسیر البيضاوي (۲۳/۵)

گے۔ ان کی ثنا اور صفت کریں گے۔ امام عکرمہ رحمہ اللہ نے کہا ہے کہ سلام ہماری طرف سے۔^(۱) کسی نے کہا کہ آفات سے سلامتی۔ اس میں ویسا ہی کلام ہے جیسا کہ ﴿سَلَامٌ عَلَى نُوحٍ فِي الْعَالَمِينَ﴾ [الصافات: ۷۹] میں ہے اور اس کے معنی و اعراب کا بیان گزر چکا ہے۔ ﴿كَذَلِكَ نَجْزِي الْمُحْسِنِينَ﴾ یعنی ہم اس جزائے عظیم کی طرح اس شخص کو جزا دیتے ہیں جو اللہ تعالیٰ کے حکم کا مطیع اور فرماں بردار ہوتا ہے۔ یہاں ”إِنَّا كَذَلِكَ“ نہیں فرمایا، جیسے کہ اور جگہ پر فرمایا ہے، اس لیے کہ اسی قصے میں پہلے کہا جا چکا ہے، خفت کی خاطر ایک بار کے ذکر پر اکتفا کیا۔

﴿إِنَّهُ مِنْ عِبَادِنَا الْمُؤْمِنِينَ﴾ یعنی بے شک وہ ہمارے ان بندوں میں سے ہے جنہوں نے عبدیت کا حق ادا کر دیا ہے اور اللہ پر ایمان لانے میں اور اس کو یکتا سمجھنے میں راسخ دم اور ثابت قدم ہیں۔ ﴿وَبَشِّرْنَاهُ بِإِسْحَاقَ نَبِيًّا مِّنَ الصَّالِحِينَ﴾ یعنی ہم نے ابراہیم علیہ السلام کو ایک لڑکے کی بشارت دی جو اس کے لیے پیدا کیا جائے گا اور نبی ہوگا، جب وہ اس عمر کو پہنچے گا، جب اس کے لائق ہوگا۔ ﴿نَبِيًّا﴾ بنا بر حال منصوب ہے اور یہ حال مقدرہ ہے۔ امام زجاج رحمہ اللہ نے کہا ہے کہ اگر ذبیح اسحاق علیہ السلام ہوں تو حال کا مقدرہ ہونا ظاہر ہے۔ اولیٰ یہ ہے کہ یوں کہیں کہ جس نے ذبیح کی تفسیر اسحاق علیہ السلام کے ساتھ کی ہے تو اس نے اس جگہ بشارت کو ان کی نبوت کے ساتھ خاص ٹھہرایا ہے^(۲) اور نبوت کے بعد صالح ہونے کا ذکر کرنا شانِ صلاح کی تعظیم ہے اور بشارت کے وقت وجودِ بشریہ کی حاجت نہیں ہے، کیوں کہ ذوالجلال کا وجود کچھ شرط نہیں ہے، شرط جو ہے وہ فعل کے لیے قریب ہونا ہے۔ جس طرح یہ جائز ہے کہ ﴿مِّنَ الصَّالِحِينَ﴾ ﴿نَبِيًّا﴾ کی صفت ہو، اسی طرح یہ بھی جائز ہے کہ اس میں کی ضمیر مستتر سے حال ہو تو اب متداخل حال ہو جائیں گے۔

﴿وَبَرَكْنَا عَلَيْهِ وَعَلَىٰ إِسْحَاقَ﴾ یعنی ہم نے ابراہیم اور اسحاق علیہ السلام پر اس طرح سے برکت دی کہ ہم نے ان کو اپنی نعمتیں پے در پے عطا کیں۔ کسی نے کہا ہے کہ ہم نے ان کی اولاد بڑھائی۔ کسی نے کہا ہے کہ ﴿عَلَيْهِ﴾ کی ضمیر اسماعیل علیہ السلام کی طرف پھرتی ہے، لیکن یہ قول بعید ہے۔ کسی نے کہا ہے کہ اس جگہ ”مبارکہ“ سے مراد ان پر قیامت کے دن تک ثنائے حسن ہے۔ کسی نے کہا ہے کہ ہم نے اس کی پشت سے ہزار نبی نکالے، ان میں سے پہلے تو یعقوب علیہ السلام ہیں اور آخری عیسیٰ علیہ السلام ہیں۔ یہ قول گویا اولاد کی کثرت کی تفصیل ہے۔ ﴿وَمِنْ ذُرِّيَّتِهِمَا مُحْسِنٌ وَظَالِمٌ لِّنَفْسِهِ مُبِينٌ﴾ یعنی ان کی اولاد دو قسم کی ہے: ایک تو وہ ہے جو ایمان لا کر تو حید اختیار کر کے اپنے عمل میں احسان اور اخلاص کرنے والا ہے۔ دوسرا وہ ہے جو کفر اور معاصی کر کے اپنی جان پر ظلم کرنے والا ہے۔

جب اللہ پاک نے اولاد میں برکت اور کثرت کا ذکر کیا تو یہ بھی بیان فرما دیا کہ اس عنصر شریف و اصل مبارک سے ذریت کا ہونا کچھ ان کو فائدہ مند نہیں ہے اور نہ پلیدی اور پاکی کا حکم عرق و عنصر (رگ، جڑ و اصل، بنیاد) پر جاری

ہوتا ہے، کیوں کہ کبھی نیک کے ہاں بد پیدا ہوتا ہے اور کبھی بد کے ہاں نیک پیدا ہوتا ہے۔ یہ بات اس قبیل سے ہے جو طبائع اور عناصر کی بنا کو منہدم کرتی ہے، بلکہ وہ جو نفع یاب، یعنی کامیاب ہوں گے، وہ اپنے اعمال سے ہوں گے نہ اپنے باپ دادوں سے، کیوں کہ یہود و نصاریٰ اگرچہ اسحاق علیہ السلام کی اولاد سے ہیں، لیکن جس کھلی گمراہی کی طرف وہ گئے سو گئے اور عرب لوگ اسماعیل علیہ السلام کی اصل ثابت کی اُگنے والی شاخ ہیں، لیکن شرک پر مرے، مگر جس کو اللہ پاک نے اسلام کے سبب سے بچا لیا۔

حسن ز بصرہ بلال از حبش صہیب ز روم ز خاک مکہ ابو جہل ایں چہ بو العجیبت
 ”حسن رضی اللہ عنہ بصرہ سے، بلال رضی اللہ عنہ حبش سے اور صہیب رضی اللہ عنہ روم سے، لیکن مکہ سے ابو جہل یہ کیسی عجیب بات ہے۔“

اس میں اس بات پر ایک عظیم تنبیہ ہے کہ ان کی اولاد میں جو ظلم ہے، وہ ان پر کوئی عیب و نقصان عائد نہیں کرتا ہے اور آدمی پر جو عیب کیا جاتا ہے، وہ اسی کے برے فعل کے سبب سے اور اس کو اسی کام پر عذاب کیا جاتا ہے جو اس کے ہاتھوں نے کیا، نہ اس شے پر جو اس کی اصل و فرع سے وجود میں آئے۔ ﴿وَلَا تَزِرُ وَازِرَةٌ وِزْرَ أُخْرَىٰ﴾ [الأنعام: ۱۶۴] ”اور کوئی کسی دوسرے کا بوجھ نہ اٹھائے گا۔“ اس مضمون کی روشن دلیل ہے۔

فتح البیان میں ذبح کے بارے میں جو دو قول ذکر کیے گئے ہیں، ان کو ہر قول کے دلائل کے ساتھ ذکر کیا ہے اور فرمایا ہے کہ ہر ایک قول کی دلیل کا جواب ممکن ہے اور اس کے لیے مناقشہ (بحث) ہو سکتا ہے۔ یہ مسئلہ ان عقائد میں سے نہیں ہے جن کی معرفت حاصل کرنے کے ہم مکلف ہیں، چنانچہ قیامت کے دن ہم سے اس کے بارے میں سوال نہیں ہوگا تو یہ مسئلہ اس قبیل سے ہوا کہ نہ اس کا جاننا فائدہ دینے والا ہے اور نہ اس کے نہ جاننے سے کوئی نقصان ہے۔ پھر کہا ہے کہ ہم نے جو اختلاف بیان کیا اور اختلاف والوں کے دلائل ذکر کیے اس سے تم جانتے ہو کہ اس مقام میں وہ شے نہیں ہے جو قطع تعلقی کا موجب ہو، یا اس کا رجحان بالکل واضح طور پر متعین ہو۔

منصف محققین میں سے ایک گروہ نے ہر قول کو ترجیح دی، جیسے: امام ابن جریر رحمہ اللہ کہ انھوں نے اس قول کو ترجیح دی ہے کہ ذبح اسحاق علیہ السلام ہیں، لیکن اس پر صرف بعض ان اقوال سے استدلال کیا ہے جن کو ہم نے یہاں بیان کیا ہے اور جیسے: حافظ ابن کثیر رحمہ اللہ کہ انھوں نے اس قول کو ترجیح دی ہے کہ وہ اسماعیل علیہ السلام ہیں اور اس پر جو دلائل ہیں ان کو زیادہ قوی اور زیادہ صحیح ٹھہرایا ہے، حالاں کہ بات ویسی نہیں ہے جو انھوں نے ذکر کی، کیوں کہ یہ دلائل اگر ان لوگوں کی دلیلوں سے کم رتبے کے نہیں ہیں جو اس کے قائل ہیں کہ ذبح اسحاق علیہ السلام ہیں تو ان سے فوق بھی نہیں ہیں اور نہ ان سے زیادہ قابل ترجیح ہیں اور نبی اکرم ﷺ سے اس بارے میں کوئی شے صحیح نہیں ہوئی ہے اور جو آپ ﷺ سے مروی ہے وہ یا تو موضوع ہے یا سخت ضعیف۔

اب صرف قرآن شریف سے استنباطات باقی رہ گئے ہیں، چنانچہ پہلے ہم نے اس طرف اشارہ کیا ہے کہ وہ محتمل ہیں اور محتمل سے حجت قائم نہیں ہوتی ہے۔ (اگر احتمال سے مراد نفس احتمال عقلی ہے تو یہ اکثر جگہ موجود ہوتا ہے تو چاہیے کہ ان سب مواضع میں استدلال باطل ہو جائے، حالاں کہ ایسا نہیں ہے اور اگر احتمال سے مراد احتمال مساوی ہے تو وہ یہاں موجود نہیں ہے، بلکہ قرآن کے الفاظ کی دلالت اسماعیل علیہ السلام کے ذبح ہونے پر خوب واضح ہے اور ان کو دوسرے معانی پر محمول کرنا خلاف سیاق ہے اور محض تکلف ہے۔ واللہ أعلم از مصحح سلمہ اللہ تعالیٰ)۔

چنانچہ جس بات سے آگے نہ بڑھنا چاہیے اور جس میں ترجیح بلامرجح اور استدلال بہ محتمل سے سلامتی حاصل ہوتی ہے، وہ بات توقف کرنا اور ٹھہر جانا ہے۔ چنانچہ امام زجاج رحمہ اللہ نے کہا ہے کہ ”اللَّهُ أَعْلَمُ أَيُّهُمَا الذَّبِيحُ“^(۱) یعنی اللہ ہی خوب جانتا ہے کہ دونوں بیٹوں میں سے ذبح کون ہے۔ یہ تیسرا مذہب ہے یعنی ”أحد القولین“ کے ساتھ جزم کرنے سے توقف کرنا اور اس کے علم کو اللہ سبحانہ کے سپرد کرنا۔ دراصل دلیلوں کے اختلاف کے وقت یہ طریقہ نہایت سلامتی والا ہے۔ بالجملہ جب اللہ پاک یہ بیان کر چکا کہ اس نے ذبح کو ذبح سے نجات دی اور اس کے بعد ان پر نبوت کا احسان کیا تو جو مروت اور احسان اس نے موسیٰ اور ہارون علیہ السلام پر کیا تھا، اس کا ذکر فرمایا۔ چنانچہ ارشاد کیا:^(۲)

وَلَقَدْ مَنَّا عَلَىٰ مُوسَىٰ وَهَارُونَ^(۱۱۴) وَنَجَّيْنَاهُمَا وَقَوْمَهُمَا مِنَ
الْكَرْبِ الْعَظِيمِ^(۱۱۵) وَنَصَرْنَاهُمْ^(۱۱۶) فَكَانُوا هُمُ الْغَالِبِينَ^(۱۱۷) وَآتَيْنَاهُمَا
الْكِتَابَ الْمُسْتَبِينَ^(۱۱۸) وَهَدَيْنَاهُمَا الصِّرَاطَ الْمُسْتَقِيمَ^(۱۱۹) وَتَرَكْنَا
عَلَيْهِمَا فِي الْآخِرِينَ^(۱۲۰) سَلَّمَ^(۱۲۱) عَلَىٰ مُوسَىٰ وَهَارُونَ^(۱۲۲) إِنَّا كَذَلِكَ
نَجْزِي الْمُحْسِنِينَ^(۱۲۳) إِنَّهُمَا مِنْ عِبَادِنَا الْمُؤْمِنِينَ^(۱۲۴)

اور یقیناً ہم نے موسیٰ اور ہارون پر بھی احسان کیا^(۱۱۴) اور ہم نے ان دونوں کو اور ان کی قوم کو بہت بڑی مصیبت سے نجات دی^(۱۱۵) اور ہم نے ان کی مدد کی، چنانچہ وہی غالب آئے^(۱۱۶) اور ہم نے ان دونوں کو انتہائی واضح کتاب دی^(۱۱۷) اور ہم نے ان دونوں کو راہِ راست کی ہدایت دی^(۱۱۸) اور ہم نے ان دونوں (کے ذکرِ خیر) کو پیچھے آنے والوں میں باقی رکھا^(۱۱۹) موسیٰ اور ہارون پر سلام ہو^(۱۲۰) بے شک ہم نیکوکاروں کو اسی طرح جزا دیتے ہیں^(۱۲۱) بلاشبہ وہ دونوں ہمارے مومن بندوں میں سے تھے^(۱۲۲)

موسیٰ و ہارون علیہما السلام کا ذکر:

اللہ پاک اس انعام کا ذکر فرماتا ہے جو اس نے موسیٰ اور ہارون علیہما السلام پر کیا، وہ یہ ہے کہ دونوں کو نبوت عطا فرمائی اور فرعون اور اس کی قوم کا ذکر کیا جو بنی اسرائیل پر قہر اور زبردستی کرتے تھے اور اُن کے حق میں بڑی برائی کا ارادہ کیا کرتے تھے، ان کے بیٹوں کو مار ڈالتے اور عورتوں کو زندہ رکھ چھوڑتے تھے اور ذلیل سے ذلیل کاموں میں ان کو لگاتے تھے۔ اللہ تعالیٰ نے ان دونوں کو اور اُن کو جو اُن پر ایمان لائے تھے، اس بلا سے نجات دی اور اس سب کے بعد ان کو ان پر مظفر و منصور کیا اور ان کی آنکھوں کو ان کی ہلاکت سے ٹھنڈا کیا۔ چنانچہ یہ ان پر غالب ہوئے اور اُن کی زمین اور مال اور انھوں نے اپنی زندگی میں جو کچھ جمع کیا تھا، وہ سب لے لیا۔ پھر اللہ عزوجل نے موسیٰ علیہ السلام پر واضح، جلی اور طاہر کتاب عظیم نازل فرمائی، یعنی تورات شریف، جیسے اللہ تعالیٰ نے فرمایا: ﴿وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً وَذِكْرًا لِّلْمُتَّقِينَ﴾ [الانبیاء: ۴۸] ”یہ بالکل سچ ہے کہ ہم نے موسیٰ ہارون کو فیصلے کرنے والی نورانی اور پرہیزگاروں کے لیے وعظ و نصیحت والی کتاب عطا فرمائی۔“ نیز اس جگہ یوں ارشاد فرمایا: ﴿وَأَتَيْنَاهُمَا الْكِتَابَ الْمُسْتَبِينَ﴾ ① ﴿وَهَدَيْنَاهُمَا الصِّرَاطَ الْمُسْتَقِيمَ﴾ یعنی ہم نے ان کو کھلی کتاب دی اور ان کو سیدھی راہ بتائی اقوال و افعال میں۔ ﴿وَتَرَكْنَا عَلَيْهِمَا فِي الْآخِرِينَ﴾ یعنی ہم نے ان کے بعد ان کے ذکر جمیل اور ثنائے حسن کو باقی رکھا، اپنے اس قول سے اس کی تفسیر فرمائی: ﴿سَلَامٌ عَلَىٰ مُوسَىٰ وَهَارُونَ﴾ ② (کذا فی ابن کثیر)

فتح البیان کا بیان:

فتح البیان کا بیان یہ ہے کہ منت و احسان سے مراد نبوت وغیرہ عظیم احسانات ہیں جن کا اللہ پاک نے ان پر انعام فرمایا تھا۔ قوم سے مراد بنی اسرائیل کے مومنین ہیں۔ ﴿الْكَرْبُ الْعَظِيمُ﴾ سے مراد فرعون کا ان کو غلام بنا لینا ہے جس میں وہ مبتلا تھے اور وہ بلاء اور ایذاء ہے جو اُن کو اس کی طرف سے پہنچتی تھی۔ کسی نے کہا ہے کہ مراد غرق ہے جس نے فرعون کو اور اس کی قوم کو ہلاک کر دیا، پہلا قول زیادہ بہتر ہے، کیوں کہ وہ عام ہے، یہ بھی اس میں داخل ہے۔ ﴿وَنَصَرْنَاهُمْ﴾ میں ضمیر جمع کی ذکر فرمائی۔ امام فراء رحمہ اللہ نے کہا ہے کہ موسیٰ اور ہارون علیہما السلام اور اُن کی قوم کی طرف پھرتی ہے۔ اس لیے کہ اس سے پہلے ﴿وَنَجَّيْنَاهُمَا وَقَوْمَهُمَا﴾ ہے۔ ② کسی نے کہا ہے کہ موسیٰ علیہ السلام اور ہارون علیہ السلام دونوں کی طرف راجع ہے اور جمع کی ضمیر ان کی تعظیم کے لیے ہے۔ پہلا قول زیادہ بہتر ہے، اس لیے کہ اس کا قرینہ ماقبل میں موجود ہے۔ ﴿نَصَرْنَاهُمْ﴾ سے مراد تائید ہے ان کی اُن کے دشمنوں پر، یعنی ہماری تائید اور مدد کے سبب سے۔ پھر وہی غالب ہو گئے اپنے قبیلہ دشمنوں پر اس کے بعد کہ ان کے قہر اور قید میں تھے۔ ”ہم“ کی ضمیر تاکید کی ہے یا بدل ہے یا ضمیر فصل ہے ظاہر تر یہی ہے۔

① تفسیر ابن کثیر (۲۶/۴) ② تفسیر القرطبی (۱۱۴/۱۵)

﴿الْكِتَابَ الْمُسْتَقِيمَ﴾ سے مراد تورات شریف ہے، یعنی جن حدود اور احکام کو وہ لائی ہے، ان میں ظاہر اور واضح ہے۔ محاورے میں بولتے ہیں: "اِسْتَبَانَ كَذَا اَيُّ: صَارَ بَيْنَنَا" یعنی فلاں شے ظاہر اور واضح ہو گئی۔ ﴿الْقِرْطَ الْمُسْتَقِيمَ﴾ سے مراد وہ سیدھی راہ ہے جس میں کسی طرح کی کجی نہ ہو، مراد دین اسلام ہے، کیوں کہ یہ وہ راہ ہے جو عقلاً و سمعاً حق اور صحیح ہے، وہ اس کی طرف پہنچا دیتی ہے یا مطلوب شے کی طرف پہنچا دیتی ہے جو جنت ہے۔ ﴿اِنَّا كَذٰلِكَ نَجْزِي الْمُحْسِنِيْنَ﴾ یعنی جس طرح ہم نے ان کو جزا دی اسی طرح ہم احسان کرنے والوں کو جزا دیتے ہیں، پھر اس احسان کی یہ علت بیان کی: ﴿اِنَّهُمْ اَمَّا مِنْ عِبَادِنَا الْمُؤْمِنِيْنَ﴾ یعنی وہ محسنین اس واسطے ہوئے کہ ہمارے ایمان دار بندوں میں سے تھے، اس میں ایمان کی جلالتِ قدر اور اصالتِ امر کا اظہار ہے، یعنی ایمان جیسی جلیل القدر اور اصل شے ہے کہ محسنین کا درجہ ایمان ہی سے ملتا ہے۔^(۱) پھر اللہ پاک نے الیاس علیہ السلام کا ذکر فرمایا:

وَإِنَّا إِلْيَاسَ لَمِنَ الْمُرْسَلِينَ ﴿١٢٣﴾ إِذْ قَالَ لِقَوْمِهِ أَلَا تَتَّقُونَ ﴿١٢٤﴾
 أَتَدْعُونَ بَعْلًا وَتَذَرُونَ أَحْسَنَ الْخَالِقِينَ ﴿١٢٥﴾ اللَّهُ رَبُّكُمْ وَرَبَّ
 آبَائِكُمُ الْأَوَّلِينَ ﴿١٢٦﴾ فَكَذَّبُوهُ فَأَنَّهُم مُّحْضَرُونَ ﴿١٢٧﴾ إِلَّا عِبَادَ
 اللَّهِ الْمُخْلِصِينَ ﴿١٢٨﴾ وَتَرَكَنَا عَلَيْهِ فِي الْآخِرِينَ ﴿١٢٩﴾ سَلَّمَ
 عَلَىٰ إِلَٰهٍ يَّاسِينَ ﴿١٣٠﴾ إِنَّا كَذٰلِكَ نَجْزِي الْمُحْسِنِينَ ﴿١٣١﴾ إِنَّهُ مِنْ
 عِبَادِنَا الْمُؤْمِنِينَ ﴿١٣٢﴾

اور بے شک الیاس بھی یقیناً رسولوں میں سے تھا^(۱۲۳) جب اس نے اپنی قوم سے کہا: کیا تم ڈرتے نہیں؟^(۱۲۴) کیا تم بعل (بت) کو پکارتے ہو اور سب سے بہتر پیدا کرنے والے کو چھوڑ دیتے ہو؟^(۱۲۵) (یعنی) اللہ کو جو تمہارا اور تمہارے اگلے باپ دادوں کا رب ہے؟^(۱۲۶) پھر انھوں نے اسے جھٹلایا، لہذا یقیناً وہ (سب عذاب میں) ضرور حاضر کیے جائیں گے^(۱۲۷) سوائے اللہ کے چنے ہوئے بندوں کے^(۱۲۸) اور ہم نے اس (کے ذکرِ خیر) کو پیچھے آنے والوں میں باقی رکھا^(۱۲۹) الیاسین (الیاس) پر سلام ہو^(۱۳۰) بے شک ہم نیکوکاروں کو اسی طرح جزا دیتے ہیں^(۱۳۱) وہ ہمارے مومن بندوں میں سے تھا^(۱۳۲)

الیاس علیہ السلام کا ذکر:

الیاس علیہ السلام ہارون علیہ السلام کی اولاد میں سے ہیں، اللہ نے ان کو بعلبک شہر کی طرف بھیجا۔ وہ لوگ بعل نامی بت کو

پوجتے تھے۔ الیاس کو الیاسین بھی کہتے ہیں، جیسے: طور سینا اور طور سینین اور آل یاسین بھی پڑھا ہے تو یاسین ان کے باپ کا نام ہے۔ انتہی۔

امام قتادہ اور ابن اسحاق رحمہما نے کہا: کہتے ہیں کہ الیاس وہی ادریس علیہ السلام ہیں۔^① امام ابن ابی حاتم رحمہ اللہ نے عبداللہ بن مسعود رضی اللہ عنہ سے روایت کیا ہے کہ الیاس وہی ادریس علیہ السلام ہیں۔ اسی طرح امام ضحاک رحمہ اللہ نے بھی کہا ہے۔^② امام وہب بن منبہ رحمہ اللہ نے کہا ہے کہ یہ الیاس بن نسی بن مخاص بن العزار بن ہارون بن عمران علیہ السلام ہیں۔ اللہ تعالیٰ نے ان کو بنی اسرائیل میں حزقیل علیہ السلام کے بعد بھیجا۔ انھوں نے ایک بت کو پوجا تھا جس کو بعل کہتے تھے۔ چنانچہ الیاس علیہ السلام نے ان کو اللہ تعالیٰ کی طرف بلایا اور اللہ کے سوا کو پوجنے سے ان کو منع کیا۔ ان کا بادشاہ الیاس علیہ السلام پر ایمان لے آیا تھا۔ پھر وہ لوگ مرتد ہو گئے اور اپنی گمراہی پر ہی قائم رہے اور ان میں سے کوئی بھی ان پر ایمان نہ لایا۔

پھر الیاس علیہ السلام نے ان پر بد دعا کی تو تین برس ان سے بارش روکی گئی۔ پھر ان سے درخواست کی کہ یہ آزمائش ان سے دور کی جائے اور ان سے ان پر ایمان لانے کا وعدہ کیا، اگر ان پر پانی برسے۔ چنانچہ الیاس علیہ السلام نے ان کے لیے دعا کی تو پانی برسا، مگر وہ اسی خبیث ترین کفر پر قائم رہے جس پر وہ پہلے تھے۔ چنانچہ الیاس علیہ السلام نے اللہ تعالیٰ سے یہ سوال کیا کہ ان کو اپنی طرف قبض کر لے۔ یسع بن اخطوب نے الیاس علیہ السلام کے ہاتھوں پر پرورش پائی تھی۔ چنانچہ یسع نے الیاس علیہ السلام سے کہا ہے کہ فلاں فلاں جگہ کی طرف جائیں اور جو شے ان کے پاس آئے اس پر سوار ہو جائیں۔ ان کے پاس ایک آگ کا گھوڑا آیا تو وہ اس پر سوار ہو گئے، اللہ تعالیٰ نے ان کو نور پہنایا اور ان کو پر پہنائے، وہ فرشتوں کے ساتھ ملک انسی سماوی ارضی ہو کر اڑتے تھے۔^③ امام وہب رحمہ اللہ نے اس کو اہل کتاب سے اسی طرح بیان کیا ہے۔ واللہ اعلم بصحته:

﴿إِذْ قَالَ لِقَوْمِهِ أَلَا تَتَّقُونَ﴾ یعنی جب اپنی قوم سے کہا، کیا تم اللہ عزوجل سے اس بات میں ڈرتے نہیں ہو کہ تم اس کے غیر کو پوجتے ہو۔ سیدنا عبداللہ بن عباس رضی اللہ عنہما، امام مجاہد، عکرمہ، قتادہ اور سدی رحمہم اللہ نے کہا: ﴿بَعْلًا﴾ یعنی ”رَبًّا“ امام عکرمہ اور قتادہ رحمہما نے کہا ہے کہ یہ اہل یمن کی لغت ہے، یعنی رب کو ”بعل“ کہتے ہیں۔ امام قتادہ رحمہ اللہ سے ایک روایت میں ہے کہ یہ از دشنوء کی لغت ہے۔ امام ابن اسحاق رحمہ اللہ نے کہا: مجھے بعض اہل علم نے خبر دی کہ وہ لوگ ایک عورت کی پوجا کرتے تھے جس کا نام ”بعل“ ہے۔ عبدالرحمان بن زید بن اسلم رحمہ اللہ نے اپنے باپ سے روایت کیا ہے کہ وہ ایک بت کا نام ہے، اس کو اس شہر والے پوجا کرتے تھے، جس کو ”بعلبک“ کہتے ہیں جو دمشق کے مغربی جانب ہے۔ امام ضحاک رحمہ اللہ نے کہا ہے کہ وہ ایک بت ہے جس کو وہ پوجتے تھے۔ ﴿أَتَدْعُونَ بَعْلًا﴾ یعنی کیا تم ایک بت کو پوجتے ہو۔

① تفسیر الطبري (۹۵/۲۱) ② تفسیر الطبري (۵۰۹/۱۱) تفسیر ابن ابی حاتم (۳۲۲۵/۱۰)

③ تفسیر الطبري (۹۷-۹۹/۲۱) ④ تفسیر الطبري (۹۷، ۹۶/۲۱)

﴿وَتَذَرُونَ أَحْسَنَ الْخَلْقِينَ﴾ ۱۳۱ اللہ ربکم و رب آبائکم الاولین ﴿یعنی اور چھوڑتے ہو بہتر پیدا کرنے والے کو جو اللہ ہے اور تمہارا اور تمہارے اگلے باپ دادوں کا رب ہے، یعنی عبادت کا مستحق وہی وحدہ لا شریک لہ ہے۔ اللہ پاک نے فرمایا: ﴿فَكَذَّبُوهُ فَإِنَّهُمْ لَمُحْضَرُونَ﴾ یعنی پھر قوم نے اس کو جھٹلایا، چنانچہ بے شک البتہ وہی روزِ حساب میں عذاب کے لیے حاضر کیے جائیں گے۔ ﴿إِلَّا عِبَادَ اللَّهِ الْمُخْلَصِينَ﴾ یعنی مگر وہ اللہ کے چنے ہوئے بندے جو ان میں سے موحد ہیں۔ یہ کلام مثبت سے استثنائے منقطع ہے۔ ﴿إِلَّا يَاسِينَ﴾ ایسا ہے جیسا کہ ”إِسْمَاعِيلَ“ میں ”إِسْمَعِيلُ“ کہتے ہیں، یہ بنی اسد کی لغت ہے۔ بعض بنی تمیم نے گوہ کے بارے میں جس کو اس نے شکار کیا تھا، یہ شعر پڑھا ہے: ۱

يَقُولُ رَبُّ السُّوقِ لَمَّا جِئْنَا هَذَا وَرَبَّ الْبَيْتِ إِسْرَائِيلَ

اور میکال، میکائل، میکائیل، ابراہیم، ابراہام، اسرائیل، اسرائیل، اسرائیل، طور سینا اور طور سینین بولتے ہیں۔ یہ ایک موضع ہے اور یہ سب جائز ہے۔ دوسروں نے ﴿سَلَامٌ عَلَىٰ آلِ يَاسِينَ﴾ پڑھا ہے۔ یہ قراءت سیدنا عبداللہ بن مسعود رضی اللہ عنہ کی ہے اور لوگوں نے کہا ہے: ”سَلَامٌ عَلَىٰ آلِ يَاسِينَ“ يَعْنِي آلَ مُحَمَّدٍ ﷺ (کذا فی ابن کثیر)

فتح البیان کا بیان:

فتح البیان کا بیان یہ ہے کہ مفسرین نے فرمایا ہے کہ الیاس علیہ السلام انبیائے بنی اسرائیل میں سے ایک نبی ہیں، ان کا قصہ جو اپنی قوم کے ساتھ گزرا، وہ مشہور ہے۔ کسی نے کہا: یہ الیاس بن یاسین ہیں، ہارون علیہ السلام برادرِ موسیٰ علیہ السلام کی اولاد سے۔ امام ابن اسحاق رحمہ اللہ وغیرہ نے کہا ہے کہ یوشع علیہ السلام کے بعد یہی الیاس علیہ السلام بنی اسرائیل کے کام کے قیم تھے۔ ۲ کسی نے کہا ہے کہ الیاس علیہ السلام یسع علیہ السلام کے چچازاد بھائی ہیں۔ پہلا قول زیادہ صحیح ہے۔ سیدنا عبداللہ بن عباس رضی اللہ عنہما کہتے ہیں کہ رسول اللہ ﷺ نے فرمایا ہے کہ ”الْخَضِرُ هُوَ الْيَاسُ“ یعنی خضر ہی الیاس ہیں۔ ۳ (اخرجه ابن مردويه) کسی نے کہا ہے کہ الیاس ہی خضر ہیں۔ کسی نے کہا: نہیں، بلکہ خضر ہی یسع ہیں۔ ایک قوم نے تو یہ وہم کیا کہ یسع ہی الیاس ہیں، حالاں کہ بات یوں نہیں ہے۔ اس لیے اللہ پاک نے ہر ایک کا علاحدہ ذکر کیا ہے۔

امام وہب رحمہ اللہ نے کہا ہے کہ یسع صاحب الیاس ہیں، یہ دونوں زکریا، یحییٰ اور عیسیٰ علیہم السلام سے پہلے تھے۔ ۴ کسی نے کہا ہے کہ الیاس ہی ادریس ہیں، یہ قول صحیح نہیں ہے، کیوں کہ ادریس علیہ السلام نوح علیہ السلام کے دادا ہیں اور الیاس علیہ السلام ان کی ذریت سے ہیں۔ الیاس اور خضر علیہم السلام کے بارے میں کہا گیا ہے کہ یہ دونوں زندہ ہیں۔ کسی نے کہا ہے کہ الیاس علیہ السلام

② تفسیر القرطبی (۱۱۵/۱۵)

① تفسیر ابن کثیر (۲۷/۴)

③ الدر المنثور (۱۱۸/۷) ضعیف الجامع، رقم الحدیث (۲۹۴۱) ④ تفسیر القرطبی (۳۳/۷)

تو بیابانوں پر مقرر کیے گئے ہیں جس طرح خضر علیہ السلام دریاؤں پر موکل ہیں۔ امام سیوطی رحمہ اللہ نے اتقان میں فرمایا ہے: امام وہب رحمہ اللہ نے کہا ہے کہ الیاس علیہ السلام عمر دیے گئے جس طرح کہ خضر علیہ السلام کو عمر دی گئی ہے اور وہ آخر دنیا تک باقی رہیں گے: ^(۱)

مزے جو عشق کے عاشق کبھو بیان کرتے مسیح و خضر بھی مرنے کی آرزو کرتے

امام حسن بصری رحمہ اللہ فرماتے ہیں کہ دونوں یعنی الیاس اور خضر علیہ السلام مر چکے ہیں اور ہم نہیں کہتے جیسا کہ لوگ کہتے ہیں کہ وہ زندہ ہیں۔ ادلہ میں غور کر کے یہی قول رائج ہے۔ واللہ اعلم و علمہ اتم و احکم۔ پھر اس میں اختلاف ہے کہ خضر علیہ السلام نبی مرسل تھے یا فقط نبی یا اولیائے کرام میں سے تھے۔ رہے الیاس علیہ السلام تو وہ باتفاق نبی مرسل ہیں۔ امام ثعلبی رحمہ اللہ نے ذکر کیا ہے کہ الیاس علیہ السلام، موسیٰ علیہ السلام کی صفت پر تھے، غضب اور قوت کے لحاظ سے! انھوں نے اچھی طرح نشو و نما پائی تھی، اللہ تعالیٰ کی عبادت کرتے تھے۔ اللہ پاک نے ان کو نبی رسول کیا اور ان کو نشانیاں عطا کیں اور پہاڑ و شیر وغیرہ ان کے لیے مسخر کر دیے۔ جمہور نے الیاس کو بہ ہمزہ مکسورہ مقطوعہ پڑھا ہے اور ابن ذکوان نے بوصل ہمزہ، یہ دونوں سببیہ ہیں۔ امام ابن عامر رحمہ اللہ سے بھی اخیر کی قراءت مروی ہے۔ دونوں کی توجیہ یہ ہے کہ الیاس اسم اعجمی ہے۔ عرب نے اس کے ساتھ تلاعب کیا۔ کبھی تو اس کے ہمزہ کو قطعی کیا اور کبھی وصلی۔

سیدنا عبداللہ بن مسعود رضی اللہ عنہ و اعمش و یحییٰ بن وثاب نے ”وَإِنِّ إِذْرِيسَ لَمِّنَ الْمُرْسَلِينَ“ پڑھا ہے (یہ قراءت اس قول کی تائید کرتی ہے کہ الیاس وادریس علیہ السلام ایک ہیں، واللہ اعلم)۔ ابی ثعلبہ نے ایلیس پڑھا ہے (یعنی بہ ہمزہ مکسورہ، پھر یائے تحتیہ ساکنہ، پھر لام مکسورہ، پھر یائے تحتیہ ساکنہ، پھر سین مہملہ مفتوحہ)۔ کلمہ ﴿إِذْ﴾ طرف ہے ﴿لَمِّنَ الْمُرْسَلِينَ﴾ کا۔ یا محذوف سے متعلق ہے: اُی: اُذْکُرْ يَا مُحَمَّدُ ﷺ ﴿إِذْ قَالَ لِقَوْمِهِ﴾ اَلَا تَتَّقُونَ ﴿یعنی اے محمد ﷺ! تو یاد کر اس وقت کو جب الیاس علیہ السلام نے اپنی قوم سے کہا: کیا تم ڈرتے نہیں ہو اللہ کے عذاب سے۔ پھر ان کا انکار کر کے یوں کہا: ﴿أَتَدْعُونَ بَعْلًا﴾ یعنی کیا تم بت کو پکارتے ہو اور اس سے خیر طلب کرتے ہو۔ ثعلب نے کہا: لوگوں نے بعل میں اختلاف کیا ہے، چنانچہ ایک گروہ نے کہا کہ اس جگہ بعل سے مراد بت ہے۔ شیطان اس کے پیٹ میں گھس جاتا ہے اور گمراہی کے ساتھ کلام کرتا۔ خادم لوگ اس کو یاد کر لیتے اور لوگوں کو سکھاتے تھے۔ اس کا طول بیس گز کا تھا اور اس کے چار منہ تھے۔ چنانچہ وہ اس کا اعتناء (اہتمام) کرتے اسے اہمیت دیتے اور تعظیم کرتے تھے اور اس کی خدمت میں چار سو خادم رکھے تھے اور ان کو اس کے بیٹے قرار دیا تھا۔ اس کے موضع کو بک کہتے تھے۔ پھر دونوں اسم مرکب کیے گئے اور بعلبک ہو گیا۔ یہ شہر بلاد شام میں سے ہے۔ ایک جماعت نے کہا: یہاں بعل سے مراد بادشاہ ہے۔ ابن اسحاق رحمہ اللہ نے کہا: وہ ایک عورت تھی، اس کی پوجا کیا کرتے تھے۔ واحدی نے کہا: مفسرین کہتے ہیں کہ بعل بہ معنی رب ہے۔ یمن کی لغت میں سید اور رب کو بعل کہتے ہیں۔ امام نحاس رحمہ اللہ نے کہا: دونوں قول صحیح ہیں، یعنی کیا تم پکارتے ہو بت کو جس کو تم نے رب بنایا ہے۔ ^(۲)

قولہ تعالیٰ: ﴿وَتَذَرُونَ أَحْسَنَ الْخَلْقِينَ﴾ جملہ حالیہ ہے۔ یا معطوف ہے ﴿تَدْعُونَ﴾ پر اور انکار کے تحت میں داخل ہے، یعنی کیا تم بعل کو اس حال میں پکارتے ہو کہ ﴿أَحْسَنَ الْخَلْقِينَ﴾ کی عبادت کو چھوڑتے ہو۔ یا یہ معنی ہیں: کیا تم بعل کو پکارتے ہو اور کیا ﴿أَحْسَنَ الْخَلْقِينَ﴾ کی عبادت کو چھوڑتے ہو۔ مطلب یہ ہے کہ تم دونوں کام برے کرتے ہو۔ نہ تو تم کو یہ حق پہنچتا ہے کہ بعل کو پکارو اور نہ یہ کہ ﴿أَحْسَنَ الْخَلْقِينَ﴾ کی عبادت کو چھوڑو، بلکہ یوں چاہیے کہ بعل کو پکارنا اور پوجنا چھوڑ دو اور ﴿أَحْسَنَ الْخَلْقِينَ﴾ ہی کو پوجو۔ ﴿أَحْسَنَ الْخَلْقِينَ﴾ سے مراد ”أَحْسَنُ الْمُقَدِّرِينَ“ ہے۔ اس لیے کہ خلق اختراع اشیاء میں حقیقت ہے اور کبھی تقدیر کے معنی میں بھی استعمال ہوتا ہے۔ یہاں یہی مراد ہے۔

اب وہ وہم دور ہو گیا کہ غیر اللہ کے لیے خلق کا ثبوت لازم آتا ہے، کیوں کہ ”أَفْعَلُ تَفْضِيلُ“ اس شے کا بعض ہوتا ہے جس کی طرف اس کی اضافت کی جاتی ہے، جیسے: ”زَيْدٌ أَفْضَلُ الْقَوْمِ“ کہ زید بعض ہے قوم سے اور قوم کا بہترین ہے۔ اسی طرح یہاں ہے کہ اللہ کے سوا اور خالق ہیں اور اللہ ان میں کا بہتر خالق ہے، حالاں کہ خالق اللہ ہی ہے اور اس کا ماسوا ہرگز کوئی خالق نہیں ہے اور جب یوں کہو کہ اللہ پاک بہتر ہے سب اندازہ کرنے والوں کا، کیوں کہ جیسا اللہ کا اندازہ ٹھیک ہوتا ہے، ویسا کسی کا اندازہ درست اور صحیح نہیں ہوتا تو اب غیر اللہ کے لیے خلق کا ثبوت نہ ہوگا۔ یا یوں کہو کہ اللہ تعالیٰ کی طرف خلق کی اضافت ایجاد کے معنی میں ہوتی ہے اور بندوں کی طرف کسب کے معنی میں، کیوں کہ مراد یہ ہے کہ اللہ تعالیٰ احسن ہے اس کا جس پر خالق کا اطلاق کیا جاتا ہے، کسی معنی کے ساتھ ہو، جیسا کہ آمدی نے کہا ہے اور معتزلہ کے قول پر خود ظاہر ہے۔ اس لیے کہ ان کے نزدیک خود بندے اپنے افعال کے خالق ہیں اور اللہ تعالیٰ احسن الخالقین ہے۔ پہلے اس کی بحث گزر چکی ہے۔

امام حمزہ رحمہ اللہ وغیرہ نے (یعنی کسائی، ربیع بن خثیم، ابن ابی اسحاق، یحییٰ بن وثاب اور اعمش) ﴿اللَّهُ رَبُّكُمْ وَرَبُّ آبَائِكُمُ الْأَوَّلِينَ﴾ کو بہ نصب اسمائے ثلاثہ پڑھا ہے۔ یہ نصب بنا بر حال ہے ﴿أَحْسَنَ﴾ سے۔ کسی نے کہا ہے کہ بنا بر مدح ہے۔ کسی نے کہا بنا بر عطف بیان ہے۔ امام ابو عبیدہ رحمہ اللہ نے اس کا نصب بنا بر نعت حکایت کیا ہے۔ امام نحاس رحمہ اللہ نے کہا ہے کہ یہ غلط ہے۔ یہ جو ہے سو بدل ہے اور نعت جائز نہیں ہے، اس لیے کہ یہ تخلیہ نہیں ہے، یعنی اسم مبارک اللہ اسم ذات ہے، ہمیشہ موصوف ہوا کرتا ہے۔ یہ کسی کی صفت نہیں پڑتا۔ نصب کی قراءت کو امام ابو عبیدہ اور ابو حاتم رحمہ اللہ نے اختیار کیا ہے۔ امام ابن کثیر رحمہ اللہ وغیرہ (یعنی ابو عمرو، عاصم، ابو جعفر اور شبیبہ رحمہ اللہ) نے بہ رفع پڑھا ہے۔ امام نحاس رحمہ اللہ نے کہا: بایں معنی کہ ”هُوَ اللَّهُ رَبُّكُمْ“، یعنی اسم شریف خبر ہے مبتدائے محذوف کی۔ امام نحاس رحمہ اللہ نے کہا ہے کہ زیادہ بہتر قول یہ ہے کہ لفظ اللہ مبتداء ہے اور ﴿رَبُّكُمْ﴾ خبر ہے بغیر اضمار اور حذف کے۔

امام اخفش رحمہ اللہ سے حکایت کیا گیا ہے کہ رفع زیادہ صحیح اور بہتر ہے۔ امام ابن انباری رحمہ اللہ نے کہا ہے کہ جس نے رفع پڑھا ہے یا بہ نصب تو اس نے ﴿أَحْسَنَ الْخَلْقِينَ﴾ پر تمام جہت سے وقف نہیں کیا۔ اس لیے کہ اسم شریف اللہ مترجم ہے ﴿أَحْسَنَ الْخَلْقِينَ﴾ سے، یعنی اس کا مبین (بیان کرنے والا) دونوں وجہوں کی بنیاد پر۔ معنی یہ ہیں کہ اللہ پاک تمہارا خالق ہے اور تمہارے اگلوں کا خالق ہے، چنانچہ وہی ہے جس کے لیے عبادت لائق ہے۔^①

﴿فَكَذَّبُوهُ فَإِنَّهُمْ لَمُحْضَرُونَ﴾ کا مطلب یہ ہے کہ پھر قوم نے الیاس علیہ السلام کی تکذیب کی۔ لہذا بے شک وہ ان کی تکذیب کے سبب سے حاضر کیے جائیں گے عذاب میں یا نار میں۔ پہلے گزر چکا ہے کہ صرف حاضر کیا جانا شر کے ساتھ مخصوص ہے۔ ﴿إِلَّا عِبَادَ اللَّهِ الْمُخْلَصِينَ﴾ یعنی سوائے ان اللہ کے بندوں کے جو الیاس علیہ السلام پر ایمان لانے والے تھے ان کی قوم میں سے۔ استثنائے متصل ہے۔ اس میں اس بات پر دلیل ہے کہ ان کی قوم میں وہ لوگ بھی تھے جنہوں نے ان کی تکذیب نہیں کی۔ چنانچہ اسی لیے ان کا استثناء کیا۔ ﴿الْمُخْلَصِينَ﴾ کو بہ کسر و فتح لام پڑھا ہے۔ فتح کی بنا پر یہ معنی ہیں کہ اللہ پاک نے اپنے بندوں میں سے ان کو برگزیدہ کیا اور کسر کی بنا پر یہ معنی ہیں کہ انہوں نے اللہ تعالیٰ کے واسطے اخلاص کیا۔

﴿وَتَرَكْنَا عَلَيْهِ فِي الْآخِرِينَ﴾ کی تفسیر پہلے گزر چکی ہے۔ ﴿سَلَّمَ عَلَىٰ إِيَّاسِينَ﴾ امام نافع، ابن عامر، اعرج اور شیبہ نے باضافتِ آل بہ طرفِ یاسین پڑھا ہے بہ معنی اہل یاسین۔ باقی قراء نے بہ کسر ہمزہ و سکون لام پڑھا ہے، جو یاسین سے ملا ہوا ہے۔ مگر حسن رحمہ اللہ نے ”الْيَاسِينَ“ پڑھا ہے۔ ”ال تعریف“ کو یاسین پر داخل کیا ہے۔ کہا ہے کہ ان تمام قراءتوں پر مراد الیاس ہیں اور انہیں پر تسلیم واقع ہوئی ہے، لیکن یہ ایک اسمِ عجیب ہے۔ عرب لوگ عجیب ناموں میں اضطراب کیا کرتے ہیں اور ان کو بہت زیادہ تغیر دیتے ہیں۔ ابن جنی نے کہا کہ عرب لوگ عجیب ناموں کے ساتھ خوب تلاعب کرتے ہیں، چنانچہ یاسین، الیاس اور الیاسین ایک شے ہے۔ امام اخفش رحمہ اللہ نے کہا ہے کہ عرب لوگ ایسا کیا کرتے ہیں کہ قوم میں سے جو جلیل القدر مرد ہوتا ہے، اس کے نام کے ساتھ اس قوم کا نام رکھ دیتے ہیں۔ چنانچہ مہالبہ اس بنا پر بولتے ہیں کہ ان میں سے ہر شخص کا نام مہلب رکھ دیا۔ کہا: پس اس بنا پر ان میں سے ہر شخص کا نام الیاسین رکھ دیا۔ (واللہ اعلم۔ اس میں خلل معلوم ہوتا ہے، کیوں کہ ہر شخص کا نام الیاسین کس طرح رکھ دیا؟ غرض تو الیاسین کی توجیہ کرنا ہے، وہ یہ ہے کہ الیاسین جمع ہے الیاس کی، ہر شخص کا نام الیاس رکھا، پھر اس کی جمع الیاسین بنائی، جیسے: مہلب ایک جلیل القدر نام تھا۔ پھر ہر شخص کا نام مہلب رکھا، پھر اس کی جمع مہالبہ بنائی)۔

امام فراء رحمہ اللہ نے کہا: ہم الیاسین کو اس طرف لے جاتے ہیں کہ اسے جمع ٹھہراتے ہیں، پھر اس کے نام میں

اس کے ساتھ اس کے اصحاب کو داخل کرتے ہیں۔ امام ابوعلی فارسی رحمہ اللہ نے کہا اس کی تقدیر الیاسین ہے، مگر ہر دو یائے نسبت حذف کر دی گئیں جس طرح کہ اشعرین اور اعجمین میں محذوف ہوئی ہیں۔ (اصل میں الیاسی ہے، جیسے: اشعری، پھر دو یا کی تضعیف کو ثقیل جان کر دو یائے نسبت سے ایک کو حذف کیا، پھر جب اس کی جمع سالم بنائی تو دوساکن جمع ہوئے: ایک یائے نسبت اور یائے جمع تو اول بہ سبب التقائے ساکنین حذف کر دیا، چنانچہ الیاسین ہو گیا۔ کذا قالہ السمین)۔

امام فراء اور ابو عبیدہ رحمہما نے جمہور کی قراءت کو ترجیح دی ہے۔ کہا: اس لیے کہ سورتوں میں سے کسی شے میں آل فلاں نہیں فرمایا، اسم ہی کا ذکر کیا ہے۔ اسی طرح الیاسین ہے، کیوں کہ یہ بہ معنی الیاس ہے، یا بہ معنی الیاس و اتباع الیاس۔ امام کلبی رحمہ اللہ نے کہا ہے کہ آل یاسین سے مراد آل محمد ﷺ ہے۔ امام واحدی رحمہ اللہ نے کہا ہے کہ یہ قول بعید ہے۔ اس لیے کہ اس کے مابعد اور ماقبل جو کلام ہے، وہ اس پر دلالت نہیں کرتا ہے۔^(۱) سیدنا عبداللہ بن عباس رضی اللہ عنہما سے مروی ہے (یہ قول۔ واللہ أعلم۔ کہاں کا ہے پتا نہیں) کہ ہم آل محمد آل یاسین ہیں۔^(۲) کسی نے کہا ہے کہ آل قرآن، اس لیے کہ یاسین من جملہ اسمائے قرآن شریف ہے، اس میں بہت بعد ہے۔ ﴿إِنَّا كَذَلِكَ نَجْزِي الْمُحْسِنِينَ﴾ کے یہ معنی ہیں کہ جس طرح ہم نے الیاس کو جزادی، بایں طور کہ اس کی سیرت حسنہ کو پچھلوں میں باقی رکھا۔ اسی طرح ہم محسنین کو جزا دیتے ہیں۔^(۳) پھر اللہ پاک نے لوط علیہ السلام کا قصہ ذکر کیا۔

وَإِنَّ لُوطًا لَّمِنَ الْمُرْسَلِينَ ۖ إِذْ نَجَّيْنَاهُ وَأَهْلَهُ أَجْمَعِينَ ۖ إِلَّا
عَجُوزًا فِي الْغَابِرِينَ ۖ ثُمَّ دَمَرْنَا الْآخَرِينَ ۖ وَإِنَّا لَكُمُّ لَتَمُرُّونَ عَلَيْهِمْ
مُصْبِحِينَ ۖ وَبَالِيلٌ أَفَلَا تَعْقِلُونَ ۖ

اور بلاشبہ لوط بھی رسولوں میں سے تھا^(۱۳۳) جب ہم نے اسے اور اس کے (سب) اہل کو نجات دی^(۱۳۴) سوائے ایک بڑھیا کے جو پیچھے رہ جانے والوں میں تھی^(۱۳۵) پھر ہم نے دوسروں کو ہلاک کر دیا^(۱۳۶) اور بلاشبہ تم صبح کو ان (کی تباہ شدہ بستیوں) پر سے گزرتے ہو^(۱۳۷) اور رات کو بھی، کیا پھر تم عقل نہیں رکھتے؟^(۱۳۸)

قوم لوط کی تباہی کا بیان:

شام کے راستے میں قوم لوط کی بستیاں الٹی ہوئی نظر آتی تھیں۔ انتہی۔

(۱) تفسیر القرطبی (۱۱۹، ۱۱۸/۱۵) فتح القدیر (۵۴۰، ۵۳۹/۴)

(۲) العجم الكبير (۶۷/۱۱) امام یثربی رحمہ اللہ فرماتے ہیں: ”وفیه موسیٰ بن عمیر القرشی وهو کذاب“ (مجمع الزوائد: ۲۷۷/۹)

(۳) فتح البیان (۴۱۷/۱۱-۴۲۰)

اللہ تعالیٰ اپنے بندے اور رسول لوط علیہ السلام کے متعلق خبر دیتا ہے کہ اس نے ان کو اُن کی قوم کی طرف بھیجا۔ پھر قوم نے ان کی تکذیب کی تو اللہ پاک نے ان کو اور اُن کے گھر والوں کو قوم کے درمیان میں سے بچا لیا، مگر ان کی عورت کو، وہ ان لوگوں کے ساتھ ہلاک ہوئی جو اس کی قوم میں سے ہلاک ہوئے۔ اللہ پاک نے طرح طرح کی عقوبت سے ان کو ہلاک کیا۔ جس زمین میں ان کی بستی تھی، اس کی جگہ ایک چھوٹا سا بدبودار، بد شکل اور بدمزہ دریا کر دیا اور اس کو راہ گزر ٹھہرایا کہ مسافر لوگ رات دن اس پر سے گزرتے ہیں۔ اسی لیے یوں فرمایا: ﴿وَأَنكُمۡ لَتَمُوتُونَ عَلَیْہِمۡ مُّصْبِحِينَ ۝۱۳۷ وَبِالْأَيْلِ ۝۱۳۸ أَفَلَا تَعْقِلُونَ﴾ یعنی کیا پھر تم ان سے عبرت حاصل نہیں کرتے کہ اللہ تعالیٰ نے ان کو کیسا ہلاک کر ڈالا اور کیا جانتے نہیں ہو کہ کافروں کے لیے ایسا ہی قصہ ہوتا ہے۔^(۱) (کذا فی ابن کثیر)

فتح البیان کا بیان:

فتح البیان کا بیان یہ ہے کہ لوط علیہ السلام کا قصہ پورے طور پر پہلے گزر چکا ہے۔ کلمہ ﴿إِذْ﴾ متعلق ہے ”اُذْکُرْ“ محذوف سے۔ مرسلین کے ساتھ اس کا متعلق ہونا ٹھیک نہیں ہے۔ اس لیے کہ ان کو نجات دینے کے وقت ان کو رسول نہیں بتایا گیا، بلکہ وہ اس سے پہلے ہی رسول تھے۔ ایک مدت تک قوم کو وعظ کیا، جب ان کے وعظ نے کچھ اثر نہ کیا، تب قوم پر عذاب آیا اور ان کو نجات ملی۔ پہلے گزر چکا ہے کہ ”غابر“ بہ معنی ماضی ہوتا ہے اور کبھی بہ معنی باقی آتا ہے۔ چنانچہ ﴿إِلَّا عَجُوزًا فِي الْغَابِرِينَ﴾ کے یہ معنی ہیں: مگر بڑھیا کہ عذاب میں باقی رہنے والوں کے ساتھ رہی۔ یا ان گزرنے والوں میں رہی جو ہلاک ہوئے۔ ﴿دَقَمَرْنَا الْأَخْيَرِينَ﴾ یعنی ہم نے عذاب کے ساتھ دوسروں کو ہلاک کر ڈالا۔ یہ بات کہ لوط علیہ السلام اور ان کے گھر والوں کو سوائے ایک بڑھیا کے نجات دی اور اس بڑھیا اور اُن کی قوم کے باقی لوگ جو اُن پر ایمان نہیں لائے تھے، ان کو ہلاک کیا، اس میں اس بات کی ایک روشن دلیل ہے کہ وہ مرسلین میں سے تھے، جیسا کہ اللہ پاک نے ان کے نہ ماننے پر قوم کو ہلاک کیا اور ان کو بچا لیا۔ اسی قسم کا معاملہ اور رسولوں کے ساتھ بھی ہوا ہے۔ ﴿وَأَنكُمۡ لَتَمُوتُونَ عَلَیْہِمۡ مُّصْبِحِينَ﴾ کا خطاب عرب کو ہے، یا خاص طور پر مکے والوں کو، یعنی قوم لوط کے منازل و مکانات جن میں عذاب کے آثار موجود ہیں، ان پر تم گزرتے ہو، اس حال میں کہ تم صبح کے وقت میں داخل ہونے والے ہوتے ہو۔ ﴿مُصْبِحِينَ﴾ ”أَصْبَحَ“ نامہ کے باب سے ہے۔ ﴿وَبِالْأَيْلِ﴾ کے یہ معنی ہیں کہ تم ملک شام کی طرف اپنے سفر تجارت میں جانے آنے کے وقت رات دن اُن کے منازل پر گزرتے ہو۔ حرف باء ملا بست کے لیے ہے، یعنی تم اپنے گزرنے میں رات کے ساتھ متلبس (چھپنے والے) ہوتے ہو۔ ﴿وَبِالْأَيْلِ﴾ پر وقف مطلق ہے۔

﴿أَفَلَا تَعْقِلُونَ﴾ کا یہ مطلب ہے: کیا پھر تم اللہ پاک کی عقوبت کے آثار کو جن کا تم ان کے گھروں میں مشاہدہ کرتے ہو، سمجھتے نہیں ہو۔ کیوں کہ اس میں عبرت لینے والوں کے لیے ایک بڑی عبرت ہے اور سوچنے سمجھنے والوں کے لیے ایک عظیم نصیحت ہے۔ رہی یہ بات کہ لوط اور یونس علیہ السلام کے قصوں کو سلام کے ساتھ ختم نہ کیا، جس طرح کہ ان کے پہلے کے قصوں کو اس کے ساتھ ختم کیا؟ تو اس کی وجہ یہ ہے کہ اللہ تعالیٰ نے سورت کے آخر میں جمیع مرسلین پر سلام بھیجا ہے، چنانچہ اس سے ہر ایک پر علاحدہ سلام بھیجنے سے اکتفا فرمایا۔ پھر اللہ پاک نے یونس علیہ السلام کا قصہ ذکر فرمایا: ①

وَإِنَّ يُونُسَ لَمِنَ الْمُرْسَلِينَ ۖ إِذْ أَبَقَ إِلَى الْفُلِّ الْمَشْحُونِ ۖ^{١٣٩}
 فَسَاهَمَ فَكَانَ مِنَ الْمُدْحَضِينَ ۖ^{١٤٠} فَالْتَقَمَهُ الْحُوتُ وَهُوَ مُلِيمٌ ۖ^{١٤١}
 فَلَوْلَا أَنَّهُ كَانَ مِنَ الْمُسَبِّحِينَ ۖ لَلَبِثَ فِي بَطْنِهِ إِلَى يَوْمِ يُبْعَثُونَ ۖ^{١٤٢}
 فَنَبَذْنَاهُ بِالْعَرَاءِ وَهُوَ سَقِيمٌ ۖ وَأَنْبَتْنَا عَلَيْهِ شَجَرَةً^{١٤٣}
 مِنْ يَنْبُوتٍ ۖ^{١٤٤} وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ ۖ^{١٤٥}
 فَآمَنُوا فَمَتَّعْنَاهُمْ إِلَىٰ حِينٍ ۖ^{١٤٦}

اور بے شک یونس یقیناً رسولوں میں سے تھا ①۳۹ جب وہ ایک بھری ہوئی کشتی کی طرف بھاگ کر گیا ①۴۰ پھر (کشتی والوں نے) قرعہ ڈالا تو وہ ہارنے والوں میں سے ہو گیا ①۴۱ تب اسے مچھلی نے نگل لیا، جبکہ وہ (خود کو) ملامت کرنے والا تھا ①۴۲ پھر اگر (یہ بات) نہ ہوتی کہ بے شک وہ تسبیح کرنے والوں میں سے تھا ①۴۳ تو وہ لوگوں کے دوبارہ زندہ کر کے اُٹھائے جانے کے دن (روزِ قیامت) تک اسی (مچھلی) کے پیٹ میں رہتا ①۴۴ پھر ہم نے اسے چٹیل میدان میں ڈال دیا جب کہ وہ بیمار تھا ①۴۵ اور ہم نے اس پر ایک بیل دار درخت (کدو) اُگا دیا ①۴۶ اور ہم نے اسے ایک لاکھ (انسانوں) کی طرف بھیجا، یا وہ (اس سے کچھ) زیادہ ہوں گے ①۴۷ چنانچہ وہ لوگ ایمان لے آئے تو ہم نے انہیں ایک (مقرر) وقت تک فائدہ (اُٹھانے کا موقع) دیا ①۴۸

یونس علیہ السلام کا قصہ:

پھر قرعہ اندازی ہوئی۔ کشتی دریا میں چکر کھانے لگی۔ لوگوں نے کہا: اس میں کوئی غلام ہے جو اپنے مالک سے بھاگا ہوا ہے۔ ہر ایک کے نام پر قرعہ ڈالا تو ان کا نام نکلا۔ بیل دار درخت جو اُگایا تو کہتے ہیں کہ وہ کدو کی بیل تھی۔

ایک لاکھ بلکہ اور زیادہ آدمیوں کی طرف بھیجا، یعنی اگر عاقل اور بالغ گنیے تو لاکھ تھے اور اگر سب کو شامل کر کے گنیے تو زیادہ تھے۔ یہ اللہ کو شک نہیں۔ وہی قوم جن سے بھاگے تھے، ان پر ایمان لا رہی تھی، انھیں ڈھونڈھتی تھی کہ یہ جا پہنچے، ان کو بڑی خوشی ہوئی۔ انتہی۔

حافظ ابن کثیر رحمہ اللہ کہتے ہیں کہ یونس علیہ السلام کا قصہ سورۃ الانبیاء میں گزر چکا ہے۔ صحیحین میں رسول اللہ ﷺ سے مروی ہے کہ آپ ﷺ نے فرمایا کہ کسی شخص کو یہ لائق نہیں ہے کہ کہے: میں یونس بن متی سے بہتر ہوں اور آپ نے یونس علیہ السلام کو ان کی ماں کی طرف منسوب کیا۔ ایک روایت میں ان کے باپ کی طرف منسوب کیا۔^① سیدنا عبداللہ بن عباس رضی اللہ عنہما نے فرمایا: ”مَشْحُون“ بہ معنی ”مَوْقَر“ ہے،^② یعنی کشتی سامان وغیرہ سے بھری ہوئی تھی۔ ﴿فَسَاهَمَ﴾ ”أَيُّ: قَارَعَ“ یعنی قرعہ ڈالا۔ ﴿الْمُدْحَضِينَ﴾ بہ معنی مغلوبین ہے۔ یہ اس طرح ہوا کہ کشتی میں ہر طرف سے موجیں پہنچیں اور کشتی والے ڈوبنے کے قریب ہوئے تو قرعہ ڈالا کہ جس پر قرعہ پڑے وہی دریا میں ڈال دیا جائے، تاکہ ان پر کشتی ہلکی ہو۔ چنانچہ تین بار قرعہ اللہ تعالیٰ کے نبی یونس علیہ السلام پر پڑا اور کشتی والے اس بات سے بخل کرتے تھے کہ وہ ان کے درمیان میں سے دریا میں ڈال دیے جائیں۔ انھوں نے خود اپنے کپڑے اتار دیے اور برہنہ ہو گئے، تاکہ اپنے کو دریا میں ڈال دیں، کشتی والے ان پر اس کا انکار کرتے رہے۔

اللہ تعالیٰ نے بحرِ اخضر کی ایک مچھلی کو حکم دیا کہ وہ دریاؤں کو پھاڑے اور یونس علیہ السلام کو لقمہ کر لے۔ پھر نہ ان کا گوشت توڑے اور نہ کوئی ہڈی۔ وہ مچھلی آئی اور یونس علیہ السلام نے جب خود کو دریا میں ڈالا تو اس نے ان کو لقمہ کر لیا اور ان کو لے کر سارے دریاؤں میں پھری اور جب یونس علیہ السلام نے مچھلی کے پیٹ میں قرار پکڑا تو سمجھا کہ بے شک مر گئے، پھر اپنا سر اور دونوں پاؤں اور دونوں ہاتھ ہلائے تو محسوس کیا کہ وہ زندہ ہیں۔ پھر کھڑے ہوئے اور مچھلی کے پیٹ میں نماز پڑھی اور ان کی دعا میں یہ کلمے تھے: میں نے تیرے واسطے ایسی جگہ مسجد بنائی جہاں لوگوں میں سے کوئی نہ پہنچا۔ اس بات میں اختلاف ہے کہ مچھلی کے پیٹ میں کتنا ٹھہرے۔ امام قتادہ رحمہ اللہ نے کہا: تین دن۔ امام جعفر صادق رحمہ اللہ نے فرمایا: سات دن۔ امام ابو مالک رحمہ اللہ نے فرمایا: چالیس دن۔ امام مجاہد رحمہ اللہ نے شععی رحمہ اللہ سے روایت کیا ہے کہ چاشت کے وقت ان کو لقمہ کیا اور عشیہ کو انھیں پھینک دیا، یعنی زوال کے بعد۔ واللہ أعلم بمقدار ذلك۔ امیہ بن ابی الصلت کے شعر میں ہے:

وَأَنْتَ بِفَضْلِ مِنْكَ نَجَّيْتَ يُونُسًا وَقَدْ بَاتَ فِي أَضْعَافِ حُوتٍ لَيَالِيًا^③

یعنی تو نے یونس علیہ السلام کو اپنے فضل سے نجات دی اس حال میں کہ اس نے کئی راتیں مچھلی کی پیچیدگیوں میں بسر کیں۔

① صحیح البخاری، رقم الحدیث (۳۲۱۵) صحیح مسلم، رقم الحدیث (۲۳۷۷)

② تفسیر الطبری (۳۷۱/۹۱)

③ تفسیر ابن کثیر (۲۸/۴)

توہ تعالیٰ: ﴿فَلَوْلَا أَنَّهُ كَانَ مِنَ الْمُسَبِّحِينَ﴾ یعنی اگر نہ ہوتا وہ عمل جو اس کے واسطے گزر چکا ہے راحت میں تو وہ اس کے پیٹ میں اس دن تک ٹھہرتا کہ مرکز جی اٹھیں۔ یہ قول امام ضحاک بن قیس، ابو العالیہ، وہب بن مہبہ، قتادہ اور کئی ایک اہل علم کا ہے اور اسی کو امام ابن جریر رحمہ اللہ نے اختیار کیا ہے۔^(۱) اور جس حدیث کو ہم آگے لائیں گے۔ اِنْ شَاءَ اللہ۔ اس میں وہ شے وارد ہوئی ہے جو اگر صحیح ہو جائے تو اس قول پر دال ہے۔ سیدنا عبداللہ بن عباس رضی اللہ عنہما سے مروی حدیث ہے: «تَعْرِفُ إِلَى اللَّهِ فِي الرَّخَاءِ يَعْرِفُكَ فِي الشَّدَّةِ»^(۲) یعنی تو راحت اور آرام میں اللہ تعالیٰ کی طرف پہچان کر تو وہ تجھے شدت اور تکلیف میں پہچانے گا۔ سیدنا عبداللہ بن عباس رضی اللہ عنہما امام سعید بن جبیر، ضحاک، عطاء بن سائب، سدی، حسن اور قتادہ رحمہم سے مروی ہے کہ ﴿الْمُسَبِّحِينَ﴾ سے مراد ”مُصَلِّينَ“ ہے۔^(۳) بعض نے یہ تصریح کی ہے کہ وہ اس سے قبل مصلین سے تھے۔ بعض نے کہا کہ وہ حوت کے شکم میں مصلین سے تھے۔ کسی نے کہا ہے کہ ﴿فَلَوْلَا أَنَّهُ كَانَ مِنَ الْمُسَبِّحِينَ﴾ سے مراد یہ آیت ہے: ﴿فَنَادَىٰ فِي الظُّلُمَاتِ أَن لَّا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾^(۴) فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُخْرِجُ الْمُؤْمِنِينَ﴾ [الأنبياء: ۸۷-۸۸] ”بالآخر وہ اندھیروں کے اندر سے پکار اٹھا کہ الہی! تیرے سوا کوئی معبود نہیں، تو پاک ہے، بے شک میں ظالموں میں ہو گیا۔ تو ہم نے اس کی پکار سن لی اور اسے غم سے نجات دے دی اور ہم ایمان والوں کو اسی طرح بچا لیا کرتے ہیں۔“ یہ قول سعید بن جبیر وغیرہ کا ہے۔^(۵)

امام ابن ابی حاتم رحمہ اللہ نے سیدنا انس رضی اللہ عنہ سے مرفوعاً روایت کیا ہے کہ یونس نبی علیہ السلام کو مچھلی کے پیٹ میں جب یہ بات ظاہر ہوئی کہ ان کلموں کے ساتھ دعا کریں تو آپ نے کہا: «اللَّهُمَّ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ» تو یہ دعا آئی، (اصل روایت کے الفاظ: «فَأَقْبَلَتِ الدَّعْوَةَ تَحَنُّنًا بِالْعَرْشِ» ہیں) اس حال میں کہ وہ عرش کے نزدیک آواز کرتے تھے۔ فرشتے بولے: یارب! یہ ایک کمزور سی جانی پہچانی آواز ہے، جو بہت دور اور اجنبی جگہ سے آرہی ہے تو اللہ تعالیٰ نے فرمایا: کیا تم پہچانتے نہیں ہو اس کو؟ عرض کی: یارب یہ کون ہے؟ اللہ عزوجل نے فرمایا: میرا بندہ یونس ہے۔ عرض کی: تیرا وہ بندہ یونس جس کے لیے ہمیشہ عمل متقبل و دعوت مستجابہ اٹھائے جاتے تھے؟ عرض کی: یارب! کیا تو رحم نہیں کرتا اس پر جو اس کو راحت میں کیا کرتا کہ تو اس کو بلا سے نجات دے؟ فرمایا: ہاں۔ پھر مچھلی کو حکم دیا تو اس نے ان کو چٹیل میدان میں ڈال دیا۔^(۶) (ورواہ ابن جریر عن یونس عن ابن وہب بہ)

امام ابن ابی حاتم رحمہ اللہ نے اتنا زیادہ کیا ہے سیدنا ابو ہریرہ رضی اللہ عنہ کی روایت سے کہ ڈال دیا چٹیل میدان میں

^(۱) تفسیر الطبری (۱۰۸/۲۱) ^(۲) مسند أحمد (۳۰۷/۱) امام البانی رحمہ اللہ نے اس کو صحیح کہا ہے۔ دیکھیں: (ظلال الجنة: ۱/۱۲۷)

^(۳) تفسیر الطبری (۱۰۸/۲۱) ^(۴) تفسیر الطبری (۱۱۰/۲۱)

^(۵) تفسیر ابن ابی حاتم (۳۲۲۸/۱۰) تفسیر الطبری (۱۰۹/۱۰) اس کی سند میں ”یزید الرقاشی“ ضعیف راوی ہے۔

اور اللہ عزوجل نے یقطینہ کو اُگا دیا۔ ہم نے کہا: اے ابو ہریرہ! یقطینہ کیا ہے؟ کہا: شجرۃ الدباء، یعنی کدو کا درخت۔ سیدنا ابو ہریرہ رضی اللہ عنہ نے فرمایا: اور اللہ تعالیٰ نے ان کے لیے ایک پہاڑی جنگلی بکری مقرر کر دی، جو حشاش ارض یا ہشاش ارض، یعنی زمین کی گھاس یا پتے کھاتی تھی، پھر وہ ان پر اپنے پاؤں کشادہ کرتی اور صبح اور شام اپنے دودھ سے ان کو سیراب کر دیا کرتی تھی۔ امیہ بن ابی الصلت نے اس کے متعلق ایک بیت کہا ہے:

فَأَنْبَتَ يَقْطِينًا عَلَيْهِ بِرَحْمَةٍ
مِنَ اللَّهِ لَوْ لَا اللَّهُ أَلْقَى ضَاحِيًا^①

یعنی اُن پر اللہ کی طرف سے اپنی رحمت کے سبب سے کدو کا درخت اُگایا۔ اگر اللہ نہ اُگاتا تو وہ دھوپ کھاتے ہوئے پڑے رہتے۔ سیدنا ابو ہریرہ رضی اللہ عنہ کی روایت کردہ حدیث مسنداً و مرفوعاً سورۃ الانبیاء کی تفسیر میں گزر چکی ہے اور اسی لیے اللہ تعالیٰ نے فرمایا ہے: ﴿فَبَذَلْنَاهُ بِالْعَرَاءِ﴾ یعنی ہم نے اس کو عراء میں ڈال دیا۔ سیدنا عبداللہ بن عباس رضی اللہ عنہما وغیرہ نے فرمایا: ”عراء“ وہ زمین ہے جس میں نہ روئیدگی ہو نہ کوئی عمارت۔ کسی نے کہا ہے کہ دجلہ کی جانب پر۔ کسی نے کہا ہے کہ زمین یمن میں۔ فاللہ أعلم۔ ﴿سَقِيمٌ﴾ سے مراد ضعیف البدن ہے۔ سیدنا عبداللہ بن عباس رضی اللہ عنہما نے فرمایا: ایسے چوزے کی حالت کی طرح جس پر اس کے پر نہ ہوں۔ امام سدی رضی اللہ عنہ نے کہا ہے کہ اس بچے کی حالت کی طرح جو پیدا ہونے کے وقت ہوتی ہے اور اس کو منفوس کہتے ہیں۔ یہ قول سیدنا عبداللہ بن عباس رضی اللہ عنہما اور ابن زید رضی اللہ عنہ کا بھی ہے۔

سیدنا عبداللہ بن عباس، عبداللہ بن مسعود رضی اللہ عنہما، امام مجاہد، عکرمہ، سعید بن جبیر، وہب بن منبہ، ہلال بن یساف، عبداللہ بن طاؤس، سدی، قتادہ، ضحاک، عطاء خراسانی رضی اللہ عنہم اور کئی ایک اہل علم ان سب نے کہا ہے کہ ﴿يَقْطِينٍ﴾ قرع ہے، یعنی کدو کا درخت۔ امام سعید بن جبیر رضی اللہ عنہ سے مروی ہے کہ ہر وہ درخت جس کی ساق، یعنی تنا نہ ہو تو وہ من جملہ ﴿يَقْطِينٍ﴾ ہے۔ سعید کی ایک روایت میں یہ ہے کہ ہر درخت جو اپنے اس برس میں ختم ہو جائے وہ ﴿يَقْطِينٍ﴾ سے ہے۔^② بعض نے قرع میں فائدے ذکر کیے ہیں، ان میں سے یہ ہے کہ جلد اُگ آتا ہے اور اس کے پتے سایہ کرتے ہیں، ”لِكِبْرِهِ وَنَعُومَتِهِ“ (یعنی اس کے پتے بڑے بڑے اور نرم نرم ہوتے ہیں۔) لکھیاں اس کے قریب نہیں جاتیں اور اس کے پھلوں میں بہت غذائیت ہوتی ہے اور کچا پکا اس کے لب و قشر (گودے اور چھلکے) کے ساتھ بھی کھاتے ہیں اور ثابت ہوا ہے کہ رسول اللہ ﷺ کدو کو بہت پسند کرتے تھے۔ اور رکابی کے کناروں سے اس کو ڈھونڈتے تھے۔^③

قوله تعالى: ﴿وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ﴾۔ امام شہر بن حوشب رضی اللہ عنہ نے سیدنا عبداللہ بن عباس رضی اللہ عنہما

① تفسیر ابن ابی حاتم (۳۲۲۷/۲۱) تفسیر الطبري (۱۱۳/۲۱) ② تفسیر الطبري (۱۱۴-۱۱۱/۲۱)

③ صحيح البخاري، رقم الحديث (۱۹۸۶) صحيح مسلم، رقم الحديث (۲۰۴۱)

سے روایت کیا ہے، فرمایا: یونس علیہ السلام کی رسالت نہ تھی، مگر اس کے بعد کہ مچھلی نے ان کو ڈالا۔ (رواہ ابن جریر حدیثی الحارث حدثنا أبو هلال عن شهر به)۔ امام ابن ابی نجیح رحمہ اللہ نے مجاہد رحمہ اللہ سے روایت کیا ہے کہ یونس علیہ السلام ان کی طرف بھیجے گئے، اس سے قبل کہ مچھلی ان کو لقمہ کرے۔^(۱) حافظ ابن کثیر رحمہ اللہ فرماتے ہیں: اس سے کوئی مانع نہیں ہے کہ جن کی طرف وہ پہلے بھیجے گئے تھے، انہیں کی طرف لوٹ جانے کا ان کو حکم ہوا، جب وہ مچھلی کے پیٹ سے نکلے۔ پھر ان سب نے ان کی تصدیق کی اور ان پر ایمان لائے۔ امام بغوی رحمہ اللہ نے حکایت کیا ہے کہ مچھلی کے پیٹ سے نکلنے کے بعد وہ ایک اور امت کی طرف بھیجے گئے اور وہ ایک لاکھ تھے یا زیادہ تھے۔^(۲)

سیدنا عبداللہ بن عباس رضی اللہ عنہما سے ایک روایت میں ﴿أَوْ يَزِيدُونَ﴾ کی تفسیر میں ”بَلْ يَزِيدُونَ“ ہے، یعنی کلمہ ﴿أَوْ﴾ بہ معنی ”بل“ ہے اور وہ ایک لاکھ تیس ہزار تھے اور ان کی ایک روایت میں یوں ہے کہ ایک لاکھ اور کچھ اوپر تیس ہزار تھے اور ایک روایت میں ایک لاکھ اور کچھ اوپر چالیس ہزار تھے۔ واللہ أعلم۔ سعید بن جبیر رحمہ اللہ نے کہا ہے کہ ستر ہزار زیادہ تھے۔ امام مکحول رحمہ اللہ نے کہا ہے کہ ایک لاکھ دس ہزار تھے۔ (رواہ ابن ابی حاتم) امام ابن جریر رحمہ اللہ نے اُبی بن کعب رضی اللہ عنہ سے روایت کیا ہے کہ میں نے رسول اللہ صلی اللہ علیہ وسلم سے اس آیت کے بارے میں پوچھا تو آپ صلی اللہ علیہ وسلم نے فرمایا: ﴿يَزِيدُونَ عِشْرِينَ أَلْفًا﴾ یعنی بیس ہزار زیادہ تھے۔ ترمذی نے اس کو عن علی بن حجر عن الولید بن مسلم عن زبیر عن رجل عن ابی العالیہ عن ابی بن کعب رضی اللہ عنہ روایت کیا ہے۔ (ورواہ ابن ابی حاتم من حدیث زہیر بہ)^(۳)

امام ابن جریر رحمہ اللہ نے کہا: بعض اہل عربیت اہل بصرہ میں سے اس کے بارے میں کہتے تھے: معنی اس کے یہ ہیں کہ ایک لاکھ تک یا وہ زیادہ ہوتے تھے تمہارے نزدیک۔ کہتا ہے کہ وہ اسی طرح تھے تمہارے نزدیک۔ اسی لیے ابن جریر رحمہ اللہ اس جگہ وہ چال چلے ہیں جو اس آیت کی تفسیر میں چلے ہیں: ﴿ثُمَّ قَسَتْ قُلُوبُكُمْ مِّنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً﴾ [البقرة: ۷۴] ”پھر اس کے بعد تمہارے دل پتھر جیسے بلکہ اس سے بھی زیادہ سخت ہو گئے۔“ اور اس آیت میں: ﴿إِذَا فَرِيقٌ مِّنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً﴾ [النساء: ۷۷] ”اسی وقت ان کی ایک جماعت لوگوں سے اس قدر ڈرنے لگی جیسے اللہ تعالیٰ کا ڈر ہو۔“ اور اس آیت میں: ﴿فَكَانَ قَابَ قَوْسَيْنِ أَوْ أَدْنَى﴾ [النجم: ۹] ”پس وہ دو کمانوں کے بقدر فاصلہ رہ گیا، بلکہ اس سے بھی کم۔“ مراد یہ ہے کہ اس سے کم نہیں بلکہ زیادہ۔

(۱) تفسیر الطبری (۱۱۶، ۱۱۷/۲۱) (۲) تفسیر ابن کثیر (۳۰، ۲۹/۴) (۳) تفسیر ابن ابی حاتم (۳۲۳۱/۱۰)

(۴) تفسیر الطبری (۱۱۶، ۱۱۵/۲۱) سنن الترمذی، رقم الحدیث (۳۲۲۹) تفسیر ابن ابی حاتم (۳۲۳۰/۱۰) اس کی سند میں ایک راوی مجہول ہے اور اس کا نام نہیں لیا گیا۔

(۵) تفسیر الطبری (۱۱۶/۲۱)

قوله تعالى: ﴿فَآمَنُوا فَتَنَّا عَنْهُمْ إِلَىٰ حِينٍ﴾ کے یہ معنی ہیں کہ پھر یہ سارے لوگ ایمان لے آئے جن کی طرف یونس علیہ السلام بھیجے گئے تھے۔ پھر ہم نے ان کو ان کی اجلیں آ جانے تک مہلت دی کہ وہ فائدہ اٹھائیں۔ جیسے اللہ تعالیٰ کا فرمان ہے: ﴿فَلَوْلَا كَانَتْ قَرْيَةٌ آمَنَتْ فَنَفَعَهَا إِيمُنُهَا إِلَّا قَوْمَ يُونُسَ لَمَّا آمَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَمَتَّعْنَاهُمْ إِلَىٰ حِينٍ﴾ [یونس: ۹۸] ”چنانچہ کوئی بستی ایمان نہ لائی کہ ایمان لانا اس کو نفع ہوتا سوائے یونس علیہ السلام کی قوم کے۔ جب وہ ایمان لے آئے تو ہم نے رسوائی کے عذاب کو دنیوی زندگی میں ان پر سے ٹال دیا اور ان کو ایک وقت (خاص) کے لیے زندگی سے فائدہ اٹھانے کا (موقع) دیا۔“^①

فتح البیان کا بیان:

فتح البیان کا بیان یہ ہے کہ یونس علیہ السلام بن متی وہی ذوالنون ہیں۔ مفسرین نے کہا ہے کہ انھوں نے قوم سے عذاب کا وعدہ کیا، پھر جب عذاب ان سے متاخر ہوا تو ان کے پاس سے نکلے، دریا کا قصد کیا اور کشتی میں سوار ہوئے، چنانچہ وہ دریا کی طرف جانے کے سبب سے ایسے ہوئے جیسے غلام اپنے مالک سے بھاگتا ہے، اسی لیے ان کو ”إِبَاق“ کے ساتھ موصوف کیا۔ یہی معنی ہیں: ﴿إِذْ أَبَقَ إِلَى الْفُلْكِ الْمَشْحُونِ﴾ کے۔ ”إِبَاق“ کی اصل بھاگنا ہے اپنے سید سے۔ یعنی غلام کے اپنے مالک کے پاس سے بھاگنے کو ”إِبَاق“ کہتے ہیں، لیکن چوں کہ اپنی قوم سے ان کا اپنے رب کے اذن کے بغیر بھاگنا تھا، اس لیے ان کو اباق سے موصوف کیا۔ پس یہ استعارہ تصریحیہ ہے یا مجاز مرسل کہ مقید کا استعمال مطلق میں کیا۔ امام مبرد رحمہ اللہ نے کہا ہے کہ ﴿أَبَقَ﴾ کی تاویل ”تُبَاعَدَ“ ہے،^② یعنی کشتی کی طرف گئے، اسی معنی میں عرب کا قول عبدِ اَبَق ہے۔ ”مُسَاهَمَةٌ“ کی اصل مغالبہ ہے۔ ”مُسَاهَمَةٌ“ کے معنی ہیں: ”إِفْتِرَاع“۔ ”إِفْتِرَاع“ یہ ہے کہ سہم (تیر) اس شخص پر نکلے جو غالب ہو۔ امام مبرد رحمہ اللہ نے کہا: ﴿فَسَاهَمَ﴾ کے معنی ہیں: ”فَقَارَعَ“^③ یعنی کشتی والوں سے مقابلہ کیا۔ اصل اس کی ان سہام سے ہے جو جولان دیے جاتے ہیں۔

﴿فَكَانَ مِنَ الْمُدْحَضِينَ﴾ کے معنی ہیں: ”فَصَارَ مِنَ الْمَغْلُوبِينَ“۔ محاورے میں بولتے ہیں: ”دَحَضْتُ حُجَّتَهُ وَأَوْحَضَهَا اللَّهُ“، یعنی اس کی حجت لغزش کھا گئی اور اللہ نے اس کو لغزش دے دی۔ ”دَحَضَ“ کی اصل ”زَلَقَ“ ہے مقامِ ظفر سے، یعنی فتح مندی کے مقام سے پھسل جانا۔ حاصل الزام کھانا، ہارنا ہے۔ سیدنا عبداللہ بن عباس رضی اللہ عنہما سے مروی ہے: ”إِفْتَرَعَ فَكَانَ مِنَ الْمَقْرُوعِينَ“، یہ بھی ان سے مروی ہے کہ اللہ تعالیٰ نے یونس علیہ السلام کو ان کی بستی والوں کی طرف بھیجا تو جو شے وہ لے کر آئے تھے اس کو ان پر رد کیا، اس سے باز رہے، اس کو نہ مانا۔ پھر جب قوم نے یہ کیا تو اللہ پاک نے یونس علیہ السلام کی طرف وحی بھیجی کہ میں فلاں فلاں دن ان پر عذاب بھیجنے والا ہوں،

چنانچہ تو ان کے درمیان سے نکل جا۔ چنانچہ اللہ نے جو قوم کے عذاب کا وعدہ کیا تھا یونس علیہ السلام نے قوم کو اس کی خبر کر دی۔ پھر قوم نے کہا ہے کہ اس کا انتظار کرو، اس کو تاکتے رہو، چنانچہ اگر یہ تمہارے درمیان سے نکل جائے تو جس شے کا اس نے تم سے وعدہ کیا ہے، واللہ! وہ ہونے والی ہے۔

پھر جب وہ رات آئی جس کی صبح میں ان کو عذاب کا وعدہ دیا گیا تھا تو یونس علیہ السلام رات کے پہلے حصے میں نکلے، تو قوم نے ان کو دیکھ لیا اور ڈر گئے۔ چنانچہ وہ لوگ بستی سے اپنی زمین کے ایک میدان کی طرف نکلے اور ہر جانور اور اس کے بچے کو الگ الگ کر دیا، پھر اللہ کی طرف فریاد کی۔ چیخے چلائے اور رجوع ہوئے اور درگزر چاہی، تو اللہ تعالیٰ نے ان سے درگزر فرمائی اور یونس علیہ السلام بستی اور بستی والوں کی خبر کا انتظار کرتے رہے۔ یہاں تک کہ ان کے پاس سے گزرنے والا ایک شخص گزرا تو انھوں نے کہا کہ بستی والوں نے کیا کیا، یعنی ان کی کیا خبر ہے؟ اس نے کہا ہے کہ جب ان کا نبی ان کے درمیان سے نکل گیا تو وہ پہچان گئے کہ اس نے ان کو جو عذاب کا وعدہ دیا تھا وہ اس نے سچ کہا۔ تو وہ لوگ بستی سے اپنی زمین کے ایک میدان کی طرف نکلے اور ہر بچے والے جانور کو اس کے بچے سے جدا کیا، پھر اللہ کی طرف چلائے اور توبہ کی تو اللہ نے ان سے توبہ قبول فرمائی اور عذاب کو ان سے موخر کر دیا۔ چنانچہ یونس علیہ السلام نے اس وقت کہا کہ میں جھوٹا ہو کر ان کی طرف کبھی لوٹ کر نہ جاؤں گا اور سیدھے چل دیے۔^(۱) (أخرجہ ابن جریر وابن أبي حاتم) اس مسابقت کے معنی یہ ہیں کہ یونس علیہ السلام جب کشتی میں سوار ہوئے تو وہ رک گئی۔ ملاح بولے کہ یہاں کوئی غلام ہے جو اپنے مالک سے بھاگا ہوا ہے۔ یہ اس کشتی کا قاعدہ ہے کہ اس پر جب کوئی بھاگا ہوا سوار ہوتا ہے تو وہ چلتی نہیں۔ پھر انھوں نے قرعہ ڈالا تو یونس علیہ السلام پر قرعہ پڑا، وہ بولے کہ وہ بھاگنے والا میں ہوں اور خود کو پانی میں ڈال دیا۔

﴿فَالْتَقَبَهُ الْحُوتُ﴾ یعنی ان کو مچھلی نے لقمہ کر لیا۔ امام سعید بن جبیر رحمہ اللہ کہتے ہیں کہ جب انھوں نے قرعہ ڈالا تو کشتی کی طرف ایک مچھلی آئی وہ اپنا منہ کھولے ہوئے اپنے رب کے حکم کا انتظار کرتی تھی، یہاں تک کہ جب یونس علیہ السلام نے اپنے آپ کو پانی میں ڈالا، اسی وقت اس نے ان کو لے لیا، یعنی ان کو نگل گئی۔^(۲) جب تم لقمے کو نگل جاؤ تو اس وقت محاورے میں ایسے کہو گے کہ ”لَقَمْتُ اللَّقْمَةَ وَالتَّقَمْتُهَا“۔ ﴿وَهُوَ مُلِيمٌ﴾ کے یہ معنی ہیں کہ مچھلی ان کو اس حال میں نگل گئی کہ وہ ملامت کے مستحق تھے۔ محاورہ عرب میں ”رَجُلٌ مُلِيمٌ“ جب بولتے ہیں کہ وہ شخص ایسا کام کرے جس پر اسے ملامت کی جائے۔ رہا ملوم تو وہ وہ شخص ہے جو ملامت کیا جائے۔ برابر ہے کہ وہ ایسا کام کرے جس پر ملامت کا مستحق ہو یا نہ کرے۔ کسی نے کہا ہے کہ ﴿مُلِيمٌ﴾ بہ معنی معیب ہے۔ ”الْأَمَ الرَّجُلُ“ بولتے ہیں جب وہ شخص ایسا کام کرے جس کے سبب سے معیب ہو جائے۔ کسی نے کہا ہے کہ ”دَاخِلٌ فِي الْمَلَامَةِ“۔ سیدنا عبداللہ بن عباس رضی اللہ عنہما نے فرمایا: ﴿مُلِيمٌ﴾ بہ معنی ”مُسِيءٌ“ ہے،^(۳) یعنی گناہ گار۔

(۱) تفسیر الطبري (۵۱۲/۱۸) تفسیر ابن أبي حاتم (۳۲۲۶/۱۰)

(۲) تفسیر البغوي (۱۵۲، ۱۵۱/۴) (۳) الدر المنثور (۱۲۵/۷)

﴿فَلَوْلَا آتَاهُ كَانَ مِنَ الْمُسِيحِينَ﴾ کے یہ معنی ہیں کہ پھر اگر یہ بات نہ ہوتی کہ وہ اللہ کا ذکر کرنے والوں میں، یا اس کے لیے نماز پڑھنے والوں میں سے، یا ﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾ کہنے والوں میں سے، یا عابدین میں سے تھا تو البتہ وہ اس کے پیٹ میں اس دن تک ٹھہرا رہتا جس دن لوگ زندہ ہو کر اٹھیں، یعنی اس کے لیے مچھلی کا پیٹ قیامت کے دن تک کے لیے قبر بن جاتا۔ کسی نے کہا ہے کہ البتہ وہ اس پیٹ میں زندہ ٹھہرے رہتے۔ سیدنا عبداللہ بن عباس رضی اللہ عنہما نے فرمایا: ”كُلُّ تَسْبِيحٍ فِي الْقُرْآنِ فَهُوَ صَلَاةٌ“^(۱) یعنی قرآن شریف میں ہر جگہ تسبیح بہ معنی نماز ہے۔ حسن اللہ نے فرمایا کہ مچھلی کے پیٹ میں اُن کے لیے کوئی نماز نہ تھی، لیکن وہ عمل صالح آگے بھیج چکے تھے،^(۲) چنانچہ اللہ تعالیٰ نے ان کی طاعت قدیم کی قدر دانی فرمائی۔ اس آیت کریمہ میں اللہ کے ذکر کی رغبت دلائی ہے اور ذکر کرنے والوں کو خوش خبری سنائی ہے کہ دیکھو اللہ کا ذکر کیسی نفیس شے ہے کہ اس کی برکت سے کیسی مشکلیں آسان ہو جاتی ہیں۔ سچ ہے: ”وَلَذِكْرُ اللَّهِ أَكْبَرُ“۔

رہی یہ بات کہ مچھلی کے پیٹ میں کتنا رہے؟ تو اس کے بارے میں کئی قول ہیں جو پہلے گزر چکے ہیں۔ ایک قول یہ ہے کہ گھڑی بھر رہے۔ تین دن کے قاتلوں میں سے امام مقاتل بن حیان رضی اللہ عنہ ہیں اور سات دن والوں میں سے عطاء اللہ اور بیس دن والوں میں سے ضحاک رضی اللہ عنہ اور چالیس دن والوں میں سے سدی، کلبی اور مقاتل بن سلیمان رضی اللہ عنہ ہیں۔^(۳) ”نَبَذَ“ بہ معنی ”طَرَحَ“ ہے، یعنی ڈال دینا۔ ”عَرَاءَ“ بہ معنی صحراء ہے۔ یہ ابن الاعرابی رضی اللہ عنہ کا قول ہے۔ امام اخفش رضی اللہ عنہ نے کہا: فضا بہ معنی میدان۔ امام ابو عبیدہ رضی اللہ عنہ نے کہا ہے کہ ”الْوَاسِعُ مِنَ الْأَرْضِ“ یعنی زمین فراخ۔ امام فراء رضی اللہ عنہ نے کہا ہے کہ خالی مکان۔ امام ابو عبیدہ رضی اللہ عنہ سے یہ بھی مروی ہے کہ ”عَرَاءَ“ ”وَجْهُ الْأَرْضِ“ ہے،^(۴) یعنی روئے زمین۔ کسی نے کہا ہے کہ زمین جو درخت اور نبات سے خالی ہو۔ سیدنا عبداللہ بن عباس رضی اللہ عنہما نے فرمایا ہے کہ ساحل^(۵) یعنی دریا کا کنارہ۔ معنی یہ ہیں کہ اللہ پاک نے ان کو مچھلی کے پیٹ سے نکال کر صحرائے فراخ میں ڈال دیا، جس میں کسی طرح کی روئیدگی نہ تھی۔ یا یہ معنی ہیں کہ ہم نے مچھلی کو حکم دیا اس کے ڈالنے کا۔ رہی یہ بات کہ اللہ پاک نے ڈالنے کی نسبت اپنی ذات مقدس کی طرف فرمائی، اگرچہ ڈالنے والی مچھلی ہے؟ تو اس لیے کہ بندوں کے اعمال اللہ کی مخلوق ہیں۔

﴿وَهُوَ سَقِيمٌ﴾ کے یہ معنی ہیں کہ یونس علیہ السلام مچھلی کے ڈالنے کے وقت ضعیف اور کمزور تھے، اس ضرر کی وجہ سے جو مچھلی کے پیٹ میں ان کو پہنچا تھا۔ کہا ہے کہ ان کا بدن ایسا ہو گیا تھا جیسا کہ بچے کا بدن ہوتا ہے جب وہ پیدا ہوتا ہے۔ کسی نے کہا ہے کہ ان کا گوشت بوسیدہ ہو گیا تھا اور ہڈیاں باریک ہو گئی تھیں، ان میں کسی طرح کی قوت

(۱) تفسیر القرطبی (۱۲۳/۱۵)

(۲) تفسیر البغوی (۶۰/۷)

(۳) تفسیر الطبری (۱۹۱/۱۹)

(۴) تفسیر الطبری (۱۱۱/۲۱)

(۵) تفسیر القرطبی (۱۲۹/۱۵)

باقی نہ رہی تھی۔ بعض مفسرین نے استشکال کیا ہے کہ یہاں تو ﴿فَبَذَلْنَاهُ بِالْعَرَاءِ وَهُوَ سَقِيمٌ﴾ فرمایا اور دوسری جگہ یوں ہے: ﴿لَوْلَا اَنْ تَذَرِكُهُ نِعْمَةٌ مِّنْ رَبِّهِ لَنُبِذَ بِالْعَرَاءِ وَهُوَ مَذْمُومٌ﴾ [القلم: ۴۹] ”اگر اسے اس کے رب کی نعمت نہ پالیتی تو یقیناً وہ برے حالوں میں چٹیل میدان میں ڈال دیا جاتا۔“ پہلی آیت میں تو یہ ذکر ہے کہ وہ عراء پر ڈالے گئے اور یہ اس پر دال ہے کہ عراء پر نہیں ڈالے گئے۔ ان دونوں میں جمع کیسے ہوگی؟ امام نحاس رحمہ اللہ وغیرہ نے یہ جواب دیا ہے کہ اللہ پاک نے اس جگہ یہ خبر دی ہے کہ وہ عراء میں اس حال میں ڈالے گئے کہ وہ غیر مذموم تھے اور دوسری آیت کے یہ معنی ہیں کہ اگر اللہ عزوجل کی رحمت نہ ہوتی تو وہ عراء پر ڈالے جاتے، اس حال میں کہ وہ مذموم ہوتے۔^①

﴿وَأَنْبَتْنَا عَلَيْهِ شَجَرَةً مِّنْ يَّقْطِينٍ﴾ ﴿عَلَيْهِ﴾ کے معنی ہیں: ”فَوْقَهُ“ یعنی ہم نے اس کے اوپر ﴿يَّقْطِينٍ﴾ کا ایک درخت اُگا دیا کہ اس پر سایہ کرے۔ کسی نے کہا ہے کہ ﴿عَلَيْهِ﴾ بہ معنی ”عِنْدَهُ“ ہے، یعنی اس کے پاس۔ کسی نے کہا ہے کہ بہ معنی ”لَهُ“ ہے، یعنی اس کے لیے سایہ کرنے والا ہو۔ امام مبرد رحمہ اللہ نے کہا ہے کہ ﴿يَّقْطِينٍ﴾ ہر اس درخت کو کہتے ہیں جس کا تنا نہ ہو، بلکہ وہ روئے زمین پر بڑھتا ہو، جیسے: کدو، خربوزہ اور اندرائین کا درخت۔ پھر اگر اس کا تنا ہو، جو اسے اٹھائے تو اس کو صرف ﴿شَجَرَةً﴾ کہتے ہیں۔ یہ قول امام حسن اور مقاتل رحمہ اللہ وغیرہما کا ہے۔ امام سعید بن جبیر رحمہ اللہ نے کہا ہے کہ ﴿يَّقْطِينٍ﴾ ہر وہ شے جو اُگتی ہے پھر اسی سال مر جاتی ہے۔ دوسرا ان کا لفظ یہ ہے کہ ہر وہ شے جو روئے زمین پر جاتی ہے۔ جوہری نے کہا کہ ﴿يَّقْطِينٍ﴾ وہ درخت ہے جس کا تنا نہیں جیسے کدو کا درخت اور اس طرح کے درخت۔ امام زجاج رحمہ اللہ نے کہا ہے کہ ﴿يَّقْطِينٍ﴾ کا اشتقاق ”قَطَنَ بِالْمَكَانِ، أَيُّ: أَقَامَ بِهِ“ سے ہے، چنانچہ یہ یفعیل کا وزن ہے۔^② کسی نے کہا ہے کہ اسمِ اعجمی ہے۔ کسی نے کہا ہے کہ ﴿يَّقْطِينٍ﴾ انجیر کا درخت ہے۔ کسی نے کہا ہے کہ کیلے کا۔

سیدنا عبداللہ بن عباس رضی اللہ عنہما نے فرمایا: ﴿يَّقْطِينٍ﴾ ”الْقَرْعُ“^③ یعنی کدو کی بیل۔ جمہور اسی قول پر ہیں۔ فائدہ اس کا یہ ہے کہ نکھیاں اس کے پاس جمع نہیں ہوتی ہیں اور یہ سب درختوں سے اُگنے اور بڑھنے میں زیادہ سریع (تیز) ہے اور جلدی بلند ہوتا ہے۔ امام ابن جریر نے کہا ہے کہ اللہ پاک نے کدو کے درخت کو اس لیے خاص کیا کہ وہ بردِ ظل ولینِ لمس اور کبرِ ورق کا مجموعہ ہے، یعنی اس کا سایہ ٹھنڈا ہوتا ہے اور وہ چھونے میں نرم ہے اور اس کے پتے بڑے بڑے ہوتے ہیں اور نکھیاں اس کے پاس نہیں جاتیں، اس لیے کہ یونس علیہ السلام کا جسم شریف جب کہ وہ ڈالے گئے مکھیوں کا متحمل نہیں ہو سکتا تھا۔^④ مفسرین نے کہا ہے کہ سورج سے اس درخت کا سایہ لیتے تھے۔ اور اللہ پاک نے

② تفسیر القرطبی (۱۲۹/۱۵)

① تفسیر القرطبی (۱۲۹/۱۵)

④ التسهيل لعلوم التنزيل لابن جزي (۱۹۸/۲)

③ تفسیر ابن ابی حاتم (۳۲۳۰/۱۰)

ایک پہاڑی وحشی بکری ان کے لیے مقرر فرمادی تھی جو صبح اور شام ان کے پاس آتی تو وہ اس کا دودھ پیا کرتے تھے، یہاں تک کہ ان کا گوشت سخت ہو گیا اور بال اُگ آئے، پھر اس کے بعد اللہ تعالیٰ نے ان کو بھیجا۔ سعید بن جبیر رضی اللہ عنہ سے مروی ہے کہ یونس علیہ السلام کی رسالت اس کے بعد تھی، جب ان کو مچھلی نے ڈالا۔ اس آیت کے یہی معنی ہیں:

﴿وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ﴾^① یہ لوگ وہی ان کی قوم ہے جن سے دریا کی طرف بھاگے تھے اور اُن کے بھاگنے کے بعد جو ماجرا گزرا سو گزرا، جیسا کہ اس سورت میں اللہ پاک نے ہم سے اس کا قصہ بیان کیا ہے۔ یہ لوگ اہل نبیوی ہیں۔ امام قتادہ رضی اللہ عنہ نے کہا ہے کہ وہ اہل نبیوی کی طرف بھیجے گئے ہیں جو زمین موصل سے ہے، اس آزمائش کے پہنچنے سے پہلے جو ان کو پہنچی۔^② کہا ہے کہ ﴿أَوْ يَزِيدُونَ﴾ میں کلمہ ﴿أَوْ﴾ بہ معنی واو ہے معنی ”وَزِيدُونَ“ ہیں۔ امام جعفر بن محمد رضی اللہ عنہ نے اسی طرح بغیر الف شک کے پڑھا ہے۔ امام فراء رضی اللہ عنہ نے کہا ہے کہ اس جگہ بہ معنی ”بَلْ“ ہے۔ امام مقاتل، کلبی اور ابو عبیدہ رضی اللہ عنہم کا یہی قول ہے۔ امام مبرد، زجاج اور اخفش رضی اللہ عنہم نے کہا ہے کہ یہاں ﴿أَوْ﴾ اپنی اصل پر ہے،^③ معنی یہ ہیں یا وہ تمہارے اندازے اور تخمینے میں زیادہ ہوتے، جبکہ دیکھنے والا ان کو دیکھے تو کہے: یہ لوگ ایک لاکھ ہیں یا زیادہ۔ چنانچہ شک جو داخل ہوا ہے تو وہ مخلوق کا قول بیان کرنے پر ہوا ہے۔ امام سمین رضی اللہ عنہ نے کہا ہے کہ شک بہ نسبت مخاطبین کے ہے اور ابہام اس نسبت کی وجہ سے ہے کہ اور اللہ پاک نے ان کے حال کا ابہام رکھا ہے اور اباحت بہ نسبت ناظر کے ہے اور اسی طرح تنخیر یعنی ناظر مخیر ہے درمیان اس کے کہ وہ ان کا اندازہ کرے اتنا یا اتنا۔

اس میں اختلاف ہے کہ زیادہ کتنے تھے؟ تو اس بارے میں اقوال پہلے گزر چکے ہیں۔ مختلف مفسرین میں پھر اس میں اختلاف واقع ہوا ہے کہ یونس علیہ السلام کا یہ بھیجنا وہی ہے جو اس کے قبل تھا کہ مچھلی نے ان کو نگل لیا اور ﴿وَأَرْسَلْنَاهُ﴾ میں حرف واو صرف جمع کے لیے ہو، اس واقعے کے درمیان جو ان کو مچھلی کے ساتھ پیش آیا اور ان کو ان کی قوم کی طرف بھیجنے کے درمیان بغیر اس شے کی تقدیم کے اعتبار سے جو سیاق میں مقدم ہوئی ہے اور اس شے کی تاخیر سے جو متاخر ہوئی ہے۔ یا یہ ارسال (یونس علیہ السلام کو بھیجنا) مچھلی کے واقعے کے بعد ہوا ہے۔ یہ دو قول ہیں: راجح قول یہی ہے کہ وہ دریا کی طرف جانے سے پہلے ہی رسول تھے، چنانچہ جو امر اس پر دال ہے اس کو ہم سورت یونس میں ذکر کر آئے ہیں اور وہ اسی رسالت پر قائم اور مستمر رہے اور یہ ارسال جو یہاں مذکور ہے، یہ ان کی نبوت اور رسالت کے تقدم کے بعد ہے۔ سعید بن جبیر رضی اللہ عنہ کا قول پہلے گزر چکا ہے کہ ان کی رسالت مچھلی کے ڈالنے کے بعد تھی۔

پھر مذکورہ آیت تا ﴿يَزِيدُونَ﴾ پڑھی۔ حالاں کہ ابھی وہ بات گزر چکی ہے جو اس پر دال ہے کہ ان کی رسالت مچھلی کے واقعے سے پہلے تھی اور آیت میں وہ بات نہیں ہے جو سعید کے مذکور قول پر دال ہو۔ کسی نے کہا ہے

کہ یہ جائز ہے کہ ان کا ارسال اور قوم کی طرف ہو سوائے پہلی قوم کے، لیکن اس قول میں بعد ہے۔ بالجملہ جب قریش اور عرب کے کئی قبیلے یہ زعم کرتے تھے کہ فرشتے اللہ کی بیٹیاں ہیں تو اللہ پاک نے اپنے رسول ﷺ کو حکم کیا کہ اس بارے میں ان سے ملامت اور ڈانٹ ڈپٹ کے ساتھ پوچھیں۔ چنانچہ ارشاد فرمایا: ①

فَاسْتَفْتِهِمُ الرِّبِّكَ الْبَنَاتُ وَلَهُمُ الْبَنُونَ ۖ أَمْ خَلَقَتِ الْمَلَائِكَةَ
إِنَاثًا وَهُمْ شَاهِدُونَ ۖ أَلَا إِنَّهُمْ مِنْ إَفْكِهِمْ لَيَقُولُونَ ۖ
وَلَدَ اللَّهُ ۖ وَإِنَّهُمْ لَكَاذِبُونَ ۖ أَصْطَفَى الْبَنَاتِ عَلَى الْبَنِينَ ۖ
مَا لَكُمْ كَيْفَ تَحْكُمُونَ ۖ أَفَلَا تَذَكَّرُونَ ۖ أَمْ لَكُمْ
سُلْطٰنٌ مُّبِينٌ ۖ فَاتَّوٰا بِكَيْبِكُمْ إِنْ كُنْتُمْ
صٰدِقِينَ ۖ وَجَعَلُوْا بَيْنَهُ وَبَيْنَ الْجَنَّةِ نَسْبًا ۖ وَلَقَدْ عَلِمَتْ
الْجَنَّةُ إِنَّهُمْ لَمُحْضَرُونَ ۖ سُبْحٰنَ اللَّهِ عَمَّا يُصِفُونَ ۖ إِلَّا
عِبَادَ اللَّهِ الْمُخْلَصِينَ ۖ فَإِنَّكُمْ وَمَا تَعْبُدُونَ ۖ مَا أَنْتُمْ
عَلَيْهِ بِفِتْنَيْنِ ۖ إِلَّا مَنْ هُوَ صَالِ الْجَحِيمِ ۖ

پھر ان (اہل مکہ) سے پوچھیے: کیا آپ کے رب کے لیے تو بیٹیاں ہیں اور ان کے لیے بیٹے؟ ①۴۹ یا ہم نے فرشتوں کو مؤنث پیدا کیا اور وہ حاضر تھے؟ ①۵۰ خبردار! بلاشبہ وہ اپنی طرف سے جھوٹ گھڑ کر کہتے ہیں ①۵۱ کہ ”اللہ نے اولاد جنی“ اور یقیناً وہ جھوٹے ہیں ①۵۲ کیا اس نے بیٹوں پر بیٹیوں کو پسند کیا (ترجیح دی) ہے؟ ①۵۳ کیا ہو گیا ہے تمہیں، تم کیسا فیصلہ کرتے ہو؟ ①۵۴ کیا پھر تم غور نہیں کرتے؟ ①۵۵ یا تمہارے پاس کوئی واضح دلیل ہے؟ ①۵۶ پھر تم اپنی کتاب لے آؤ اگر تم سچے ہو ①۵۷ اور انھوں نے اس (اللہ) کے اور جنوں کے درمیان رشتہ ٹھہرایا، حالاں کہ بلاشبہ خود جنوں نے جان لیا کہ وہ (اللہ کے سامنے) ضرور حاضر کیے جائیں گے ①۵۸ اللہ ان (باتوں) سے پاک ہے جو وہ (اس کے بارے میں) بیان کرتے ہیں ①۵۹ سوائے اللہ کے چنے ہوئے بندوں کے (وہ ایسی باتیں نہیں کرتے) ①۶۰ (اے مشرکوا!) بے شک تم اور (وہ) جن کی تم عبادت کرتے ہو ①۶۱ تم (ان مخلص بندوں کو) اس (اللہ) کے خلاف بہکانے والے نہیں ①۶۲ مگر اسی کو جو جہنم میں جانے والا ہے ①۶۳

اللہ تعالیٰ کی اولاد ثابت کرنے والوں کا رد:

حافظ ابن کثیر رحمہ اللہ کہتے ہیں کہ یہ مشرک لوگ جو اللہ پاک کے لیے بیٹیاں ٹھہراتے ہیں، اس بات میں اللہ تعالیٰ ان پر انکار فرماتا ہے: ﴿وَلَهُمْ مَا يَشْتَهُونَ﴾ [النحل: ۵۷] یعنی ان کے لیے وہ ہو جس کو وہ چاہتے ہیں، یعنی بیٹے، یعنی مطلب یہ ہے کہ اپنے لیے اچھی شے کو محبوب رکھتے ہیں۔ ﴿وَإِذَا بُشِّرَ أَحَدُهُم بِالْأُنْثَىٰ ظَلَّ وَجْهُهُ مُسْوَدًّا وَهُوَ كَظِيمٌ﴾ [النحل: ۵۸] ”ان میں سے جب کسی کو لڑکی ہونے کی خبر دی جائے تو اس کا چہرہ سیاہ ہو جاتا ہے اور دل ہی دل میں گھٹنے لگتا ہے۔“ یعنی ان میں سے کسی کو بیٹی کی خوش خبری دی جاتی ہے تو یہ بات اس کو بری لگتی ہے اور اپنے لیے اختیار نہیں کرتا مگر بیٹوں کو۔ اللہ عزوجل فرماتا ہے: پھر اللہ تعالیٰ کی طرف اس قسم کی نسبت کیوں کی جس کو وہ اپنے لیے پسند نہیں کرتے۔ اسی لیے یوں فرمایا کہ اب بطور انکار تو ان سے پوچھ کہ کیا تیرے رب کے لیے تو بیٹیاں ہیں اور ان کے لیے بیٹے۔ جیسے اللہ سبحانہ کا قول ہے: ﴿الْأُنْثَىٰ تِلْكَ إِذًا قِسْمَةٌ ضِيزَىٰ﴾ [النجم: ۲۱-۲۲] ”کیا تمہارے لیے لڑکے اور اللہ کے لیے لڑکیاں ہیں؟ یہ تو اب بڑی بے انصافی کی تقسیم ہے۔“

قولہ تعالیٰ: ﴿أَمْ خَلَقْنَا الْمَلَائِكَةَ إِنْثَاءً وَهُمْ شَاهِدُونَ﴾ یعنی انھوں نے فرشتوں پر کیوں کر یہ حکم لگایا کہ وہ عورتیں ہیں، حالاں کہ ان کو پیدا کرنے کا مشاہدہ نہیں کیا ہے، جیسے اللہ عزوجل کا فرمان ہے: ﴿وَجَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ إِنْثَاءً أَشْهَدُوا خَلَقَهُمْ سَتُكْتَبُ شَهَادَتُهُمْ وَيُسْأَلُونَ﴾ [الزخرف: ۱۹] ”اور انھوں نے فرشتوں کو جو رحمان کے عبادت گزار ہیں، عورتیں قرار دے لیا۔ کیا ان کی پیدائش کے موقع پر یہ موجود تھے؟ ان کی یہ گواہی لکھ لی جائے گی اور ان سے (اس چیز کی) باز پرس کی جائے گی۔“ یعنی قیامت کے دن ان سے اس کی پوچھ گچھ ہوگی۔

قولہ تعالیٰ: ﴿أَلَا إِنَّهُمْ مِنْ إَفْكِهَمْ لَيَقُولُونَ﴾ کا یہ مطلب ہے، بے شک وہ اپنے جھوٹ سے سنتا ہے، البتہ کہتے ہیں کہ اللہ سے اولاد صادر ہوئی ہے اور بے شک وہ البتہ اس بات میں جھوٹے ہیں۔ چنانچہ اللہ پاک نے کفار کی طرف سے ملائکہ کے حق میں تین باتیں ذکر فرمائی ہیں جو کفر اور جھوٹ میں انتہا درجے کی ہیں۔ پہلی بات تو یہ ہے کہ انھوں نے فرشتوں کو اللہ کی بیٹیاں ٹھہرایا تو گویا اللہ کے لیے اولاد قرار دی، تعالیٰ و تقدس۔ دوسری بات یہ ہے کہ اس اولاد کو مونث ٹھہرایا۔ تیسری بات یہ ہے کہ پھر ان کو اللہ تعالیٰ کے سوا پوجا۔ تعالیٰ و تقدس۔ ان میں سے ہر بات اس کے لیے کافی ہے کہ اس کو جہنم کی آگ میں ہمیشگی ہو۔

پھر اللہ پاک نے ان پر انکار کر کے یہ ارشاد فرمایا: ﴿أَصْطَفَى الْبَنَاتِ عَلَى الْبَنِينَ﴾ یعنی اللہ پاک کو اس بات پر کون سی شے باعث ہوئی کہ اس نے بیٹوں کے سوا بیٹیوں کو اختیار کیا۔ جیسا کہ اللہ تعالیٰ کا فرمان ہے: ﴿أَفَأَصْفُكُمْ رَبُّكُم بِالْبَنِينَ وَاتَّخَذَ مِنَ الْمَلَائِكَةِ إِنْثَاءً إِنَّكُمْ لَتَقُولُونَ قَوْلًا عَظِيمًا﴾ [بنی اسرائیل: ۷۰]

”کیا بیٹوں کے لیے تو اللہ نے تم کو چھانٹ لیا اور خود اپنے لیے فرشتوں کو لڑکیاں بنا لیا؟ بے شک تم بہت بڑا بول بول رہے ہو۔“ اسی لیے یوں فرمایا: ﴿مَا لَكُمْ كَيْفَ تَحْكُمُونَ﴾ یعنی کیا تمہاری عقلیں نہیں ہیں جن سے تم اس بات کو سوچو جسے کہتے ہو، کیا تم دھیان نہیں کرتے ہو!!

﴿أَم لَكُمْ سُلْطٰنٌ مُّبِينٌ﴾ ۱۵۸ ﴿فَاتُّوْا بِكِتٰبِكُمْ اِنْ كُنْتُمْ صٰدِقِيْنَ﴾ کا مطلب یہ ہے کہ کیا تمہارے پاس کوئی روشن حجت ہے اس بات پر جس کو تم کہتے ہو، لہذا کوئی دلیل لے آؤ جو کتابِ آسمانی کے ساتھ مستند ہو جس کو اللہ تعالیٰ نے آسمان سے نازل کیا ہو کہ اس نے وہ بات ٹھہرائی ہے جو تم کہتے ہو، کیونکہ جو کچھ تم کہتے ہو اس کو عقل تسلیم نہیں کرتی، بلکہ عقل اس کو بالکل جائز نہیں رکھتی۔ قولہ تعالیٰ: ﴿وَجَعَلُوْا بَيْنَهُ وَبَيْنَ الْجَنَّةِ نَسْبًا﴾ ۱۵۹۔ امام مجاہد رحمہ اللہ کہتے ہیں: مشرکوں نے کہا کہ فرشتے اللہ کی بیٹیاں ہیں۔ پس ابو بکر صدیق رضی اللہ عنہ نے فرمایا کہ پھر ان کی مائیں کون ہیں؟ تو کہا کہ دخترانِ سردارانِ جن ہیں۔ اسی طرح قتادہ اور ابن زید نے کہا ہے۔ ۱ اسی لیے اللہ تبارک و تعالیٰ نے فرمایا ہے: ﴿وَلَقَدْ عَلِمَتْ الْجَنَّةُ اِنَّهُمْ لَمُحْضَرُوْنَ﴾ یعنی البتہ یقینی طور پر جنوں نے جان لیا ہے جن کی طرف اس بات کی نسبت کی ہے کہ جن لوگوں نے یہ بات کہی ہے، وہ البتہ بہ روزِ حساب عذاب میں حاضر کیے جائیں گے، اس لیے کہ انھوں نے اس بارے میں جھوٹ کہا ہے اور بہتان طرازی کی ہے اور بغیر علم کے باطل بات کہی ہے۔ امام عوفی رحمہ اللہ نے سیدنا عبد اللہ بن عباس رضی اللہ عنہما سے اس کی تفسیر میں روایت کیا ہے کہ اعداء اللہ نے یہ زعم کیا کہ اللہ تبارک و تعالیٰ اور ابلیس دونوں بھائی ہیں۔ تعالیٰ اللہ عن ذلك علواً کبیراً۔ اس قول کو امام ابن جریر رحمہ اللہ نے بیان کیا ہے۔ ۲

قولہ تعالیٰ: ﴿سُبْحٰنَ اللّٰهِ عَمَّا یَصِفُوْنَ﴾ یعنی اللہ تعالیٰ بہت بلند، بہت مقدس اور بہت پاک ہے اس سے کہ اس کی اولاد ہو اور اس بات سے جس کے ساتھ ظالم ملحد لوگ اس کا وصف کرتے ہیں۔ قولہ تعالیٰ: ﴿اِلَّا عِبَادَ اللّٰهِ الْمُخْلِصِيْنَ﴾ استثنائے منقطع کلامِ مثبت سے ہے، مگر یہ کہ ﴿عَمَّا یَصِفُوْنَ﴾ کی ضمیر ﴿یَصِفُوْنَ﴾ کی طرف راجع ہو، پھر ان سے مخلصین کا استثناء کیا جائے۔ مخلصین سے وہ لوگ مراد ہیں جو اس حق کی پیروی کرنے والے ہیں جو ہر نبی اور رسول پر اتارا گیا۔ امام ابن جریر رحمہ اللہ نے اس استثناء کو ﴿اِنَّهُمْ لَمُحْضَرُوْنَ﴾ سے ٹھہرایا ہے۔ ۳ یہ جو ابن جریر رحمہ اللہ نے کہا ہے اس میں نظر ہے۔ واللہ سبحانہ و تعالیٰ أعلم بالصواب۔

مشرکوں کی بات کو وہی قبول کرتا ہے جو ان سے بڑھ کر گمراہ ہے:

پھر اللہ پاک مشرکوں سے مخاطب ہو کر فرماتا ہے: ﴿فَاِنَّكُمْ وَمَا تَعْبُدُوْنَ﴾ ۱۶۱ ﴿مَا اَنْتُمْ عَلَیْهِ بِفٰتِنٰیْنَ﴾ یعنی جو بات تم کہتے ہو اور جس گمراہی و عبادتِ باطل پر تم جمے ہوئے ہو، اس کا مطیع اور فرماں بردار وہی شخص ہوگا جو تم

سے بھی زیادہ تر گمراہ ہے۔ من جملہ ان لوگوں کے جو آگ کے واسطے پیدا کیے گئے ہیں، ان کے دل ہیں جن سے سمجھتے بوجھتے نہیں ہیں اور کان ہیں جن سے سنتے نہیں ہیں اور آنکھیں ہیں جن سے دیکھتے نہیں ہیں۔ یہ لوگ چوپایوں کی طرح ہیں، بلکہ یہ ان سے بھی زیادہ گمراہ ہیں، یہ لوگ ہی غافل ہیں۔ پس لوگوں کی یہ قسم وہی قسم ہے جو کفر و شرک و ضلالت کے راستے پر چلنے والی ہوتی ہے۔ جیسے اللہ تعالیٰ نے فرمایا: ﴿إِنَّكُمْ لَفِي قَوْلٍ مُّخْتَلِفٍ ۖ يُؤَفِّكُ عَنْهُ مَنْ أَفَّاكَ﴾ [الذاریات: ۸-۹] ”یقیناً تم مختلف بات میں پڑے ہوئے ہو۔ اس سے وہی باز رکھا جاتا ہے جو پھیر دیا گیا ہو۔“ یعنی اس سے وہی گمراہ ہوتا ہے جو مافوک (افک زدہ) و مبطل ہے۔^①

فتح البیان کا بیان:

فتح البیان کا بیان یہ ہے: اے محمد! تو ان سے خبر پوچھ! کیا تیرے رب کے لیے بیٹیاں ہیں اور ان کے لیے بیٹے جس طرح کہ انھوں نے زعم کیا ہے؟ وہ اللہ کے لیے کس طرح عورتیں ٹھہراتے ہیں جو دونوں جنسوں میں سے خیس تر اور ذلیل تر ہیں اور اپنے لیے مذکر ٹھہراتے ہیں جو اعلیٰ اور ارفع قسم ہے۔ یہ اپنی کم عقلی اور کج فہمی کے سبب سے ظالمانہ تقسیم کرتے ہیں۔ پھر اللہ پاک نے ان کی ملامت اور ڈانٹ ڈپٹ میں اور زیادتی کی۔ یوں ارشاد فرمایا کہ کیا ہم نے فرشتوں کو عورت بنایا اور وہ دیکھتے تھے۔ اگلے کلام میں وہ انداز اختیار کیا جو ان کی سرزنش، ملامت اور ٹھٹھا کرنے میں اس سے بھی زیادہ ہے۔ یعنی فرشتوں کو انھوں نے عورتیں کیسے ٹھہرایا، حالاں کہ جس وقت ہم نے ان کو بنایا، یہ اس وقت حاضر نہ تھے، پھر یہ کیسے جان لیا کہ وہ عورتیں ہیں۔ چنانچہ اللہ پاک نے بیان فرمایا کہ ایسی بات تو مشاہدے ہی سے معلوم ہوتی ہے اور وہ حاضر نہیں ہوئے اور نہ کوئی سمعی دلیل ان کے قول پر دال ہے اور نہ وہ اس قسم سے ہے جس کا ادراک عقل سے کیا جاتا، تا آنکہ اس کے ادراک کی نسبت اپنی عقلوں کی طرف کریں۔

پھر اللہ پاک نے ان کے کذب کی خبر دی کہ سنتا ہے بے شک وہ افتراء پردازی سے البتہ یہ کہتے ہیں کہ اللہ کی اولاد ہوئی اور بے شک وہ البتہ جھوٹے ہیں۔ یہ جملہ مستانفہ ہے اللہ پاک کی طرف سے، امر باستفنا کے تحت میں داخل نہیں ہے، ان کے مذہب فاسد کے باطل کرنے کو لایا گیا ہے۔ یہ بات بیان کر کے کہ ان کے قول کی بنیاد افکِ صریح اور افتراءِ قبیح کے سوا اور کوئی نہیں ہے، جس پر کوئی دلیل بلکہ دلیل کا شائبہ تک نہیں ہے، کیوں کہ وہ تو وہ ذات پاک ہے کہ نہ تو اس نے کسی کو جنا ہے اور نہ اس کو کسی نے جنا ہے۔ جمہور نے ﴿وَلَدَ اللّٰهُ﴾ کو بہ صیغہ ماضی پڑھا ہے۔ ﴿وَلَدَ﴾ کا فاعل اللہ پاک ہے۔ کسی نے یوں پڑھا ہے کہ ﴿وَلَدَ﴾ کی اضافت اللہ کی طرف کی ہے۔ اس بنیاد پر کہ مبتدائے محذوف کی خبر ہے: ”أَيُّ يَقُولُونَ: الْمَلَائِكَةُ وَلَدَ اللّٰهِ“، یعنی کہتے ہیں فرشتے اللہ کی اولاد ہیں۔ کلمہ ﴿وَلَدَ﴾ بہ معنی مفعول ہے، یعنی مولود، اس میں مفرد، ثنی، جمع، مذکر اور مونث برابر ہے۔

پھر اللہ پاک نے ان کی ملامت اور ڈانٹ ڈپٹ دوبارہ ذکر فرمائی: ﴿أَصْطَفَى الْبَنَاتِ عَلَى الْبَنِينَ﴾ یعنی پسند کیس بیٹیاں بیٹوں کے مقابلے میں؟! جمہور نے بہ فتح ہمزہ پڑھا ہے اس بنا پر کہ ہمزہ استفہام انکاری کا ہے اور اس کے ساتھ ہمزہ وصل حذف کر دیا گیا ہے، اس لیے کہ ہمزہ استفہام کے سبب سے ہمزہ وصل کی ضرورت نہیں اور نافع نے ایک روایت میں اور ابو جعفر، شبہ، اعمش نے بہ ہمزہ وصل پڑھا ہے۔ ابتدا میں تو ثابت رکھا جاتا ہے اور درج میں ساقط ہو جاتا ہے اور استفہام معنوی ہوتا ہے۔ یہ قول امام فراء رحمہ اللہ کا ہے۔ استفہام کا حرف حذف کیا گیا، اس لیے کہ مقام سے معلوم ہوتا ہے یا اس بنا پر کہ ﴿أَصْطَفَى﴾ اور اس کے بعد کا جملہ محکیہ بالقول سے بدل ہے اور بر تقدیر عدم استفہام اور بدل۔ محققین کی ایک جماعت سے جس میں امام فراء رحمہ اللہ شامل ہیں نقل کیا گیا ہے کہ ملامت استفہام اور اس کے بغیر بھی یعنی دونوں سے ہوتی ہے، جس طرح کہ اس آیت میں ہے: ﴿أَذْهَبْتُمْ طَيِّبَتِكُمْ فِي حَيَاتِكُمُ الدُّنْيَا﴾ [الأحقاف: ۲۰] ”(کہا جائے گا) تم نے اپنی نیکیاں دنیا کی زندگی میں ہی برباد کر دیں۔“ کسی نے کہا ہے کہ اضمار قول کی بنا پر ہے۔ ﴿أَصْطَفَى﴾ صفوہ شے، یعنی شے کا خلاصہ لینے کو کہتے ہیں۔

﴿مَا لَكُمْ كَيْفَ تَحْكُمُونَ﴾ یہ دونوں جملے استفہامی ہیں۔ اعراب کی حیثیت سے ایک کو دوسرے سے کچھ تعلق نہیں ہے۔ پہلے ان سے استفہام انکار کے ذریعے اس شے کے بارے میں پوچھا جو ان کے لیے ثابت اور مستقر ہوئی اور دوبارہ ان سے تعجب کے انداز میں اس حکم کے بارے میں پوچھا جس کے ساتھ انھوں نے حکم کیا۔ معنی یہ ہیں کہ تمہارے لیے کون سی شے ثابت ہوئی، تم اللہ کے لیے بیٹیوں کا حکم کیسے کرتے ہو، حالاں کہ یہ وہ قسم ہے جس کو تم مکروہ سمجھتے ہو اور اپنے لیے بیٹوں کا حکم کرتے ہو اور یہ وہ قسم ہے جس کو تم محبوب رکھتے ہو۔ ﴿أَفَلَا تَتَذَكَّرُونَ﴾ اصل میں ”تَتَذَكَّرُونَ“ ہے۔ ایک حرف ”تاء“ کو حذف کر دیا ہے، یعنی کیا تم عبرت نہیں لیتے ہو اور غور و فکر نہیں کرتے ہو کہ اپنے قول کے بطلان کو معلوم کر لو۔

پھر اللہ پاک نے ایک توبیخ سے دوسری توبیخ اور ایک ملامت سے دوسری ملامت کی طرف اضراب (توجہ) کیا اور ارشاد فرمایا: ﴿أَمْرٌ لَّكُمْ سُلْطٰنٌ مُّبِينٌ﴾ یعنی یا تمہارے لیے کوئی کھلی سند ہے، یعنی کوئی واضح اور ظاہر حجت اور دلیل ہے اس بات پر جو تم کہتے ہو، کیوں کہ یہ ضروری ہے کہ اس بات کے کہنے کے لیے کوئی حسی یا عقلی دلیل موجود ہو اور جب یہ دونوں نہ ہوں تو کوئی نقل شدہ سند ضرور ہو۔ ﴿فَأْتُوا بِكِتَابِكُمْ إِن كُنْتُمْ صٰدِقِينَ﴾ یعنی تو تم لاؤ اپنی کتاب جو تمہارے لیے حجت ہو اور جس میں نقل شدہ دلیل موجود ہو۔ یا کتاب سے مراد واضح حجت ہے جس طرح کہ ﴿سُلْطٰنٌ مُّبِينٌ﴾ سے یہی مراد ہے اپنی بات میں اگر تم سچے ہو تو پیش کرو۔

﴿وَجَعَلُوا بَيْنَهُ وَبَيْنَ الْجَنَّةِ نَسْبًا﴾ اس میں صیغہ خطاب سے صیغہ غائب کی طرف التفات ہے۔ اس سے

اس بات سے آگاہ کرنا منظور ہے کہ وہ اپنی حماقت کی وجہ سے اس قابل نہیں کہ ان سے براہ راست خطاب کیا جائے اور ان کی بد حالی کا تقاضا ہے کہ ان سے اعراض کیا جائے اور ان کے گناہ اور برائیاں دوسروں سے نقل کی جائیں۔ اکثر مفسرین نے کہا ہے کہ اس جگہ ”جَنَّةٌ“ سے مراد فرشتے ہیں ان کو ”جَنَّةٌ“ اس لیے کہتے ہیں کہ وہ دکھائی نہیں دیتے ہیں۔ مجاہد رحمہ اللہ نے کہا کہ ”جَنَّةٌ“ بطون ملائکہ سے ایک بطن ہیں ان کو ”جَنَّةٌ“ کہتے ہیں۔ امام ابو مالک رحمہ اللہ نے کہا ہے کہ ان کو ”جَنَّةٌ“ صرف اس لیے کہتے ہیں کہ وہ جنتوں پر خازن اور داروغہ ہیں۔ ”نسب“ بہ معنی صہر ہے، یعنی سسرال کا رشتہ۔ امام قتادہ اور کلبی رحمہ اللہ نے کہا ہے کہ اللہ ان پر لعنت کرے، انھوں نے یہ کہا کہ اللہ نے جنوں سے مصاہرت کی تو فرشتے ان کی اولاد سے ہوئے۔ دونوں نے کہا ہے کہ یہ بات کہنے والے یہود ہیں۔ امام مجاہد، سدی اور مقاتل رحمہ اللہ نے کہا اس کے قائل کنانہ و خزاعہ ہیں۔ انھوں نے کہا کہ اللہ تعالیٰ نے جن کے سرداروں سے پیام نکاح کیا تو انھوں نے اپنی سردار بیٹیوں سے اس کا نکاح کر دیا، پس فرشتے جنوں کی سردار بیٹیوں سے اللہ کی بیٹیاں ہیں۔ تَعَالَى اللَّهُ عَنْ ذَلِكَ عُلُوًّا كَبِيرًا۔ حسن رحمہ اللہ نے فرمایا کہ انھوں نے اللہ پاک کی عبادت میں شیطان کو شریک کیا، پس یہی وہ نسب ہے جس کو انھوں نے ٹھہرایا۔^(۱)

پھر اللہ پاک نے ان پر اس بات کا رد کیا، فرمایا: ﴿وَلَقَدْ عَلِمْتِ الْجِنَّةُ إِنَّهُمْ لَمُحْضَرُونَ﴾ یعنی جن اس بات کو جان چکے ہیں کہ یہ کفار جنھوں نے یہ بات کہی ہے، آگ میں حاضر کیے جائیں گے اور اس بات کے سبب سے جو انھوں نے جھوٹ کہی ہے، اس میں عذاب کیے جائیں گے۔ اس سے مراد تکذیب میں مبالغہ کرنا ہے۔ یہ بات بیان کر کے کہ ان کافروں نے جن لوگوں کے لیے اس نسبت کا دعویٰ کیا ہے، وہ جانتے ہیں کہ ان کو ان سے بڑھ کر حقیقت حال کی خبر ہے، وہ اس بات میں ان کی تکذیب کرتے ہیں اور اس بات کا ابدی حکم لگاتے ہیں کہ وہ اس قول کی وجہ سے عذاب کیے جائیں گے۔ کسی نے کہا: یہ معنی ہیں کہ جن یہ بات جان چکے ہیں کہ وہ خود حساب کے لیے حاضر کیے جائیں گے، لیکن پہلا قول زیادہ بہتر ہے، اس لیے کہ جب صرف احضار کہا جاتا ہے تو اس سے مراد عذاب ہوتا ہے۔ کسی نے کہا: معنی یہ ہیں کہ البتہ جنوں نے یقینی طور پر یہ جان لیا ہے کہ وہ جنت کی طرف حاضر کیے جائیں گے، (تفسیر ابن کثیر میں اس جگہ اسی طرح سے لفظ جنت واقع ہوا ہے، لیکن سیاق کے لحاظ سے محل تامل ہے۔ از مصحح سلمہ اللہ)۔

پھر اللہ پاک نے مشرکین کے اقوال نقل کرنے کے بعد اپنی ذات کریم کی پاکی بیان فرمائی: ﴿سُبْحَنَ اللَّهِ عَمَّا يُصِفُونَ﴾ یعنی اللہ تعالیٰ ان باتوں سے پاک ہے جو یہ بتاتے ہیں۔ یا یہ فرشتوں کا اللہ تعالیٰ کی پاکی کے بارے میں بیان ہے کہ اللہ اس شے سے پاک ہے جس کے ساتھ مشرکوں نے اللہ سبحانہ کا وصف کیا ہے۔ یہ قول عمادی نے ذکر کیا ہے اور امام ابو السعد رحمہ اللہ نے اس کی طرف اشارہ کیا ہے۔ ﴿إِلَّا عِبَادَ اللَّهِ الْمُخْلَصِينَ﴾ میں استثناء منقطع

ہے۔ تقدیر یہ ہے کہ لیکن اللہ کے چنے ہوئے بندے اس سے بری ہیں کہ ان باتوں میں سے کسی بات کے ساتھ اللہ پاک کا وصف کریں۔^(۱) ﴿الْمُخْلِصِينَ﴾ کو بہ فتح و کسر لام پڑھا ہے، اس کے معنی وہی ہیں جو ہم نے ابھی بیان کیے ہیں۔ کسی نے کہا ہے کہ استثناء محضین سے ہے، یعنی وہ حاضر کیے جائیں گے نار میں، مگر وہ جس نے اخلاص کیا تو اب استثناء متصل ہو گا نہ منقطع۔ (قالہ ابر البقاء) اس قول کی بنیاد پر جملہ تسبیح معترضہ ٹھہرے گا۔

پھر اللہ پاک نے علی العموم کفار کو مخاطب کیا یا خاص کر کفار مکہ کو مخاطب کیا۔ چنانچہ ارشاد فرمایا: ﴿فَأَنذَكُم مَّا تَعْبُدُونَ﴾^(۲) مَّا أَنْتُمْ عَلَيْهِ يَفْتِنِينَ﴾ یعنی پس تم اور تمہارے معبود جن کو تم اللہ کے سوا پوجتے ہو تم اللہ کے بندوں کو فساد و گمراہ کر کے بہکا نہیں سکتے۔ کلمہ ”عَلَى“ ”فَاتِنِينَ“ سے متعلق ہے اور ﴿وَمَا تَعْبُدُونَ﴾ میں حرف واو یا تو اسم ”إِنَّ“ پر عطف کے لیے ہے، یا بہ معنی ”مَعَ“ ہے۔ ﴿مَّا﴾ موصولہ ہے یا مصدریہ۔ ”أَيُّ: فَإِنَّكُمْ وَالَّذِي أَوْ وَعِبَادَتَكُمْ“۔ ”فَاتِنِينَ“ کے معنی ہیں: ”مُضِلِّينَ“۔ محاورے میں بولتے ہیں: ”فَتَنَتُ الرَّجُلَ وَأَفْتَنْتُهُ“ اور کہتے ہیں: ”فَتَنَهُ عَلَى الشَّيْءِ وَبِالشَّيْءِ“ جس طرح یوں کہتے ہیں: ”أَضَلَّهُ عَلَى الشَّيْءِ وَأَضَلَّهُ بِهِ“ امام فراء رحمہ اللہ نے کہا ہے کہ اہل حجاز تو کہتے ہیں: ”فَتَنْتُهُ“ اور اہل نجد کہتے ہیں کہ ”أَفْتَنْتُهُ“ اور جب کوئی شخص کسی کی بی بی کو اس پر فاسد کر دے تو اس وقت بولتے ہیں: ”فَتَنَ فُلَانٌ عَلَى فُلَانٍ امْرَأَتَهُ“ پس اس جگہ ”فَتَنَهُ“ بہ معنی اضلال اور فساد ہے۔ امام مقاتل رحمہ اللہ نے کہا ہے کہ اللہ تعالیٰ فرماتا ہے: نہیں ہو تم بہکانے والے کسی کو تم اپنے معبودوں سے مگر اس کو جس کے لیے اللہ تعالیٰ نے یہ مقدر کیا ہے کہ وہ جہنم میں بیٹھے۔

﴿مَّا أَنْتُمْ﴾ میں کلمہ ﴿مَّا﴾ نافیہ ہے اور ﴿أَنْتُمْ﴾ کا خطاب ان کو ہے اور اس کو جسے وہ پوجتے ہیں تغلیب کی بنا پر۔ امام زجاج رحمہ اللہ نے کہا ہے کہ میرے علم میں اہل تفسیر کا اس بات پر اجماع ہے کہ معنی یہ ہیں: تم کسی کو گمراہ کرنے والے نہیں ہو، مگر اس کو جس کے لیے اللہ تعالیٰ نے یہ مقدر کر دیا ہے کہ وہ گمراہ ہو گا۔^(۳) یہ جملہ مخلصین کی براءت کی وجہ اور تحقیق ہے۔ یہ بات بیان کر کے کہ وہ ان کے اغوا اور اضلال سے عاجز ہیں۔ صیغہ غیب سے جو خطاب کی طرف التفات فرمایا تو اس سے یہ ظاہر کرنا ہے کہ کلام کے مضمون کی تحقیق کے لیے کس قدر اہتمام اور خیال کیا گیا ہے۔

﴿إِلَّا مَنْ هُوَ صَالِ الْجَحِيمِ﴾ یعنی مگر وہ شخص جس کے لیے اللہ تعالیٰ کے علم میں شقاوت سابق ہو چکی ہے اور یہ کہ وہ آگ میں داخل ہو گا۔ استثناء مفرغ ہے۔ (قالہ السمین) اور یہ لفظ کے اعتبار سے ہے۔ رہی معنی کی حیثیت تو وہ مفعول مقدر سے استثناء ہے۔ سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے: بے شک اے مشرکین کے گروہ! اور وہ جس کو تم پوجتے ہو، یعنی تمہارے معبود، نہیں ہو تم اس پر گمراہ کرنے والے مگر وہ جو میرے علم کے مطابق سابق ہو چکا ہے کہ وہ دوزخ میں پڑا رہے گا۔^(۴) ان سے مروی دوسرے الفاظ یہ ہیں کہ مفتون نہ

(۱) تفسیر أبي السعود (۲۰۹/۷) (۲) فتح القدیر (۵۴۶/۴) (۳) تفسیر ابن أبي حاتم (۳۲۳۲/۱۰) تفسیر الطبري (۱۲۳/۲۱)

کرو گے تم مگر اس شخص کو کہ وہ دوزخ میں جانے والا ہے۔^(۱) ان سے مروی تیسری روایت کے الفاظ یہ ہیں کہ بے شک تم گمراہ نہ کرو گے اور نہ ہی میں گمراہ کروں گا تم میں سے مگر اس شخص کو جس کے بارے میں فیصلہ کر چکا ہوں کہ وہ دوزخ میں داخل ہونے والا ہے۔^(۲) جمہور نے ﴿صَالٍ﴾ کو بہ کسر لام پڑھا ہے اس لیے کہ منقوص مضاف ہے، بہ سبب التقائے ساکنین حرف یاء حذف کر دیا گیا ہے اور لفظ ﴿مَنْ﴾ کے لحاظ سے مفرد لایا گیا ہے جس طرح کہ کلمہ ﴿هُوَ﴾ مفرد آیا ہے۔ امام حسن اور ابن ابی عبیدہ رضی اللہ عنہما نے بہ ضم لام مع واؤ کے پڑھا ہے یعنی ”صَالُو“ یہ بھی مروی ہے کہ ان دونوں نے بہ ضم لام بدوں واؤ کے پڑھا ہے، چنانچہ حرف واؤ کے ساتھ اس بنا پر ہے کہ ﴿مَنْ﴾ کے معنی کا لحاظ کر کے جمع سالم پڑھا ہے اور اضافت کی وجہ سے جمع کے نون کو حذف کر دیا ہے۔ اب رہا بدوں واؤ کے تو یہ احتمال ہے کہ جمع ہو اور حرف واؤ کو خطاً حذف کر دیا ہے جس طرح کہ لفظاً محذوف ہے۔ یہ بھی احتمال ہے کہ مفرد ہو، لیکن اس بنا پر حق اس کا کسر لام ہے۔ امام نحاس اور اہل تفسیر کی جماعت نے کہا ہے کہ یہ لحن ہے یعنی خطا ہے، کیوں کہ ”هَذَا قَاضِ الْمَدِينَةِ“ بہ ضم ضاد کہنا جائز نہیں ہے۔^(۳) بالجملہ معنی یہ ہیں کہ کفار اور وہ جس کو کفار پوجتے ہیں اللہ کے بندوں میں سے کسی کو گمراہ کرنے پر قادر نہیں ہیں سوائے ان کے جو اہل نار سے ہیں اور یہ لوگ اصرار کرنے والے ہیں اور کفر پر وہی اصرار کرتا ہے جس پر یہ قضا سابق ہو چکی ہے کہ وہ بد بخت ہے اور ان میں سے ہے جو نار میں داخل ہوں گے۔ پھر فرشتوں نے نبی اکرم صلی اللہ علیہ وسلم کو خبر دی جس طرح کہ اللہ پاک نے ان کی طرف سے بیان فرمایا:^(۴)

وَمَا مِنَّا اِلَّا لَهُ مَقَامٌ مَّعْلُومٌ^(۱۶۴) وَاِنَّا لَنَحْنُ الصَّافُّونَ^(۱۶۵)
وَاِنَّا لَنَحْنُ الْمُسَبِّحُونَ^(۱۶۶) وَاِنْ كَانُوا لَيَقُولُونَ^(۱۶۷) لَوْ اَنَّ عِنْدَنَا
ذِكْرًا مِّنَ الْاَوَّلِينَ^(۱۶۸) لَكُنَّا عِبَادَ اللّٰهِ الْمُخْلَصِينَ^(۱۶۹)
فَكْفَرُوا بِهٖ فَسَوْفَ يَعْلَمُونَ^(۱۷۰)

(فرشتے کہتے ہیں:) ہم میں سے تو ہر ایک کا مقام مقرر ہے^(۱۶۴) اور بے شک ہم (اللہ کے حضور) یقیناً صف باندھے کھڑے رہنے والے ہیں^(۱۶۵) اور بے شک ہم تو تسبیح کرنے والے ہیں^(۱۶۶) اور بلاشبہ وہ (کفار) کہتے تھے^(۱۶۷) اگر ہمارے پاس اگلوں کی نصیحت (کتاب) ہوتی^(۱۶۸) تو ہم ضرور اللہ کے چنے ہوئے بندے ہوتے^(۱۶۹) پھر (پیغمبر قرآن لے کر آیا تو) انھوں نے اس (قرآن) کا انکار کر دیا، لہذا عن قریب وہ جان لیں گے^(۱۷۰)

① تفسیر الصنعانی (۱۵۸/۳) ② تفسیر ابن ابی حاتم (۳۲۳۲/۱۰) تفسیر الطبری (۱۲۳/۲۱)

③ تفسیر القرطبی (۱۳۶/۱۵) ④ فتح البیان (۴۳۱-۴۶۷/۱۱)

فرشتوں کا مقام اور ان کا صف بستہ اللہ تعالیٰ کی تعریف کرنا:

فرمایا: جیسی دعائیں فرمائیں ہیں آدمی کی زبان سے ایک ٹھکانا مقرر ہے، یعنی ایک حد سے اس سے آگے بڑھنا نہیں ہے۔ یہ اس پر فرمایا کہ کافر کہتے تھے: فرشتے جنوں کی عورتوں سے اللہ کی بیٹیاں ہیں، پس جنوں کو اپنے بارے میں معلوم ہے اور فرشتے یوں کہتے ہیں۔ ہر کوئی اپنی اپنی حد پر کھڑا رہتا ہے، یہاں تک فرشتوں کا کلام ہو چکا۔ عرب لوگ انبیاء کا نام سنتے تھے، ان کے علم سے خبردار تھے تو یہ کہتے تھے کہ اگر ہمارے سامنے اگلے لوگوں کا ذکر ہوتا تو ہم بھی اللہ کے چیدہ بندے بن جاتے، اب جو اپنے اندر نبی پیدا ہوا تو پھر گئے۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرشتوں کی اس کفر و شرک سے براءت فرماتا ہے جس کو مشرکوں نے ان کی طرف منسوب کیا کہ وہ اللہ کی بیٹیاں ہیں۔ یعنی یہ اللہ کے دشمن تو ان کے حق میں یہ افترا پردازی کرتے ہیں اور وہ اپنی بندگی اور عاجزی یوں بیان کرتے ہیں: ﴿وَمَا مِنَّا إِلَّا لَهُ مَقَامٌ مَّعْلُومٌ﴾ یعنی ہم میں سے کوئی ایسا نہیں ہے جس کے لیے آسمانوں میں اور مقامات عبادت میں ایک مخصوص جگہ نہ ہو جس سے وہ تجاوز نہیں کرتا، نہ اس سے آگے بڑھتا ہے۔ حافظ ابن عساکر رحمہ اللہ نے ترجمہ محمد بن خالد میں بہ سند خود تا عبد الرحمن بن العلاء بن سعد عن ابیہ روایت کیا ہے، یہ علاء ان لوگوں میں سے تھے جنہوں نے فتح مکہ کے روز بیعت کی تھی، کہا کہ رسول اللہ ﷺ نے ایک دن اپنے ہم نشینوں سے فرمایا کہ آسمان چر چرایا اور اسے لائق ہے کہ چر چرائے، اس میں ایک قدم کی بھی جگہ ایسی نہیں ہے جس پر کوئی فرشتہ سجدے یا رکوع کی حالت میں نہ ہو۔ پھر آپ ﷺ نے یہ آیت پڑھی: ﴿وَمَا مِنَّا إِلَّا لَهُ مَقَامٌ مَّعْلُومٌ﴾ ۱۶۴ ﴿وَإِنَّا لَنَحْنُ الصَّافُّونَ﴾ ۱۶۵ ﴿وَإِنَّا لَنَحْنُ الْمُسَبِّحُونَ﴾ ۱۶۶ (وکذا أخرجه محمد بن نصر كما في فتح البيان)

امام ضحاک رحمہ اللہ نے اس کی تفسیر میں کہا ہے کہ مسروق رحمہ اللہ سیدہ عائشہ رضی اللہ عنہا سے روایت کرتے ہیں کہ رسول اللہ ﷺ نے فرمایا ہے کہ آسمان دنیا میں کوئی جگہ نہیں ہے مگر اس پر کوئی فرشتہ یا سجدے کی حالت میں ہے یا قیام کی حالت میں۔ چنانچہ وہ اللہ تعالیٰ کا یہ قول ہے: ﴿وَمَا مِنَّا إِلَّا لَهُ مَقَامٌ مَّعْلُومٌ﴾ امام اعظم رحمہ اللہ نے عن ابی اسحاق عن مسروق عن ابن مسعود رضی اللہ عنہ روایت کیا ہے کہ بے شک آسمانوں میں ایک آسمان بھی ایسا نہیں ہے کہ اس میں ایک بالشت کی جگہ ہو مگر اس پر کسی فرشتے کی پیشانی ہے یا اس کے دو قدم ہیں۔ پھر عبد اللہ رحمہ اللہ نے مذکورہ آیت پڑھی۔ اسی طرح سعید بن جبیر رحمہ اللہ نے بھی کہا ہے۔ امام قتادہ رحمہ اللہ نے کہا ہے کہ مرد اور عورتیں اکٹھے نماز پڑھا کرتے تھے، یہاں تک کہ یہ آیت نازل ہوئی: ﴿وَمَا مِنَّا إِلَّا لَهُ مَقَامٌ مَّعْلُومٌ﴾ پس مرد آگے بڑھے اور عورتیں پچھلی صف پر ہو گئیں۔

① الدر المنثور (۱۳۵/۷) تفسیر ابن کثیر (۳/۳۲، ۳۱/۳) فتح البیان (۱۱/۴۳۲) اس کی سند میں ”محمد بن خالد دمشقی“ ضعیف راوی ہے۔

البتہ آیت کے ذکر کے بغیر یہ روایت صحیح سند کے ساتھ ثابت ہے۔ دیکھیں: (السلسلة الصحيحة، رقم الحديث: ۱۷۲۲)

﴿وَإِنَّا لَنَحْنُ الصَّافُّونَ﴾ کا یہ مطلب ہے کہ ہم طاعت میں صفیں باندھ کر کھڑے ہوتے ہیں جس طرح کہ ﴿وَالصَّفَاتِ صَفًّا﴾ [الصافات: ۱] کی تفسیر میں گزر چکا ہے۔ امام ابو نصرہ رحمہ اللہ نے کہا کہ سیدنا عمر رضی اللہ عنہ جس وقت نماز کھڑی ہو جاتی تو اپنے چہرہ مبارک سے لوگوں کی طرف متوجہ ہوتے۔ پھر فرماتے: ”أَقِيمُوا صُفُوفَكُمْ وَاسْتَوُوا قِيَامًا يُرِيدُ اللَّهُ بِكُمْ هُدَى الْمَلَائِكَةِ“ پھر فرماتے: ﴿وَإِنَّا لَنَحْنُ الصَّافُّونَ﴾ تَقَدَّمَ يَا فُلَانُ، تَأَخَّرُ يَا فُلَانُ، پھر آگے بڑھتے اور تکبیر کہتے۔^(۱) (رواہ ابن ابی حاتم و ابن جریر) صحیح مسلم میں سیدنا حذیفہ رضی اللہ عنہ سے مروی ہے کہ رسول اللہ ﷺ نے فرمایا: ہم لوگوں پر تین باتوں کے ساتھ فضیلت دیے گئے: ہماری صفیں فرشتوں کی صفوں کی طرح کی گئیں اور ہمارے لیے زمین مسجد کر دی گئی اور اس کی مٹی پاک کر دی گئی۔^(۲) (الحديث)

تو لہ تعالیٰ: ﴿وَإِنَّا لَنَحْنُ الْمُسَبِّحُونَ﴾ یعنی ہم صف باندھتے ہیں، پھر رب کی تسبیح کرتے ہیں، اس کی تمجید کرتے ہیں اور اس کی تقدیس کرتے ہیں اور نقائص سے اس کی پاکی بیان کرتے ہیں، چنانچہ ہم اس کے غلام ہیں، اس کی طرف محتاج ہیں اور اس کے سامنے ذلیل ہیں۔ سیدنا عبداللہ بن عباس رضی اللہ عنہما اور امام مجاہد رحمہ اللہ نے کہا ہے کہ ﴿وَمَا مِنَّا إِلَّا لَهُ مَقَامٌ مَّعْلُومٌ﴾ فرشتے ہیں اور ﴿وَإِنَّا لَنَحْنُ الصَّافُّونَ﴾ فرشتے ہیں ﴿وَإِنَّا لَنَحْنُ الْمُسَبِّحُونَ﴾ فرشتے ہیں جو اللہ عزوجل کی تسبیح کرتے ہیں۔ امام قتادہ رحمہ اللہ نے کہا: ﴿الْمُسَبِّحُونَ﴾ سے مراد ”مُصَلُّونَ“ ہے۔ ثابت رہتے ہیں عبادت کے ساتھ اپنے مکان میں،^(۳) جیسے اللہ تبارک و تعالیٰ نے فرمایا: ﴿وَقَالُوا اتَّخَذَ الرَّحْمَنُ وَلَدًا سُبْحَنَهُ ۚ بَلْ عِبَادٌ مُّكْرَمُونَ ۖ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ ۚ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَنْ ارْتَضَىٰ وَهُمْ مِنْ خَشْيَتِهِ مُشْفِقُونَ ۚ وَمَنْ يَقُلْ مِنْهُمْ إِنِّي إِلَهٌ مِّنْ دُونِهِ فَلْيُكْفِرْ بِهِ ۖ فَكُفْرُهُمْ ۚ كَذَلِكَ نَجْزِي الظَّالِمِينَ﴾ [الأنبياء: ۲۶-۲۹] ”(مشرک لوگ) کہتے ہیں کہ رحمان اولاد والا ہے (غلط ہے) اس کی ذات پاک ہے، بلکہ وہ سب اس کے باعزت بندے ہیں۔ کسی بات میں اللہ پر پیش دستی نہیں کرتے، بلکہ اس کے فرمان پر کاربند ہیں۔ وہ ان کے آگے پیچھے کے تمام امور سے واقف ہے، وہ کسی کی بھی سفارش نہیں کرتے، بجز اُن کے جن سے اللہ خوش ہو، وہ تو ہیبت الہی سے لرزاں و ترساں ہیں۔ ان میں سے اگر کوئی بھی کہہ دے کہ اللہ کے سوا میں لائق عبادت ہوں تو ہم اسے دوزخ کی سزا دیں، ہم ظالموں کو اسی طرح سزا دیتے ہیں۔“

کفارِ قریش کا کسی کتابِ نصیحت کے ملنے کی تمنا کرنا:

تو لہ تعالیٰ: ﴿وَإِنْ كَانُوا لَيَقُولُونَ ۖ ﴿لَوْ أَنَّ عِنْدَنَا ذِكْرًا مِّنَ الْأَوَّلِينَ﴾﴾ یعنی اے محمد! پہلے وہ یہ تمنا کرتے تھے کہ تو اُن کے پاس آئے، کاش! ان کے پاس وہ شخص ہوتا جو اُن کو اللہ کا حکم یاد دلاتا اور ان سے اگلی

① تفسیر الطبري (۱۲۷/۲۱، ۱۲۸) تفسیر ابن ابی حاتم (۳۲۳۲/۱۰، ۳۲۳۳)

② صحیح مسلم، رقم الحديث (۵۲۲) ③ تفسیر الطبري (۱۲۸/۲۱)

اُمّتوں کے حالات کا ذکر کرتا اور ان کے پاس کتاب لاتا، جیسے اللہ جل جلالہ نے فرمایا ہے: ﴿وَأَقْسَمُوا بِاللّٰهِ جَهْدَ اَيْدِيهِمْ لَئِنْ جَاءَهُمْ نَذِيرٌ لَّيَكُوْنُنَّ اَهْدٰى مِنْ اِحْدٰى الْاُمَمِ فَلَمَّا جَاءَهُمْ نَذِيرٌ مَّا زَادَهُمْ اِلَّا نُفُوْرًا﴾ [الفاطر: ٤٢] ”اور ان کفار نے بڑی زوردار قسم کھائی تھی کہ اگر ان کے پاس کوئی ڈرانے والا آئے تو وہ ہر ایک امت سے زیادہ ہدایت قبول کرنے والے ہوں۔ پھر جب ان کے پاس ایک پیغمبر آ پہنچے تو بس ان کی نفرت ہی میں اضافہ ہوا۔“ نیز اللہ تعالیٰ نے فرمایا: ﴿اَنْ تَقُوْلُوْا اِنَّمَا اُنْزِلَ الْكِتٰبُ عَلٰى طٰٓئِفَتَيْنِ مِنْ قَبْلِنَا وَاِنْ كُنَّا عَنْ دِرَاسَتِهِمْ لَغٰفِلِيْنَ ۝ اَوْ تَقُوْلُوْا لَوْ اَنَّا اُنْزِلَ عَلَيْنَا الْكِتٰبُ لَكُنَّا اَهْدٰى مِنْهُمْ فَقَدْ جَاءَكُمْ بَيِّنَةٌ مِّنْ رَبِّكُمْ وَهُدٰى وَرَحْمَةٌ ۚ فَمَنْ اَظْلَمُ مِمَّنْ كَذَّبَ بِآيٰتِ اللّٰهِ وَصَدَفَ عَنْهَا ۚ سَنَجْزِي الَّذِيْنَ يَصْدِفُوْنَ عَنْ اٰيٰتِنَا سُوءَ الْعَذَابِ بِمَا كَانُوْا يَصْدِفُوْنَ﴾ [الانعام: ١٥٦-١٥٧] ”کہیں تم لوگ یوں نہ کہو کہ کتاب تو صرف ہم سے پہلے جو دو فرقے تھے ان پر نازل ہوئی تھی اور ہم ان کے پڑھنے پڑھانے سے محض بے خبر تھے۔ یا یوں نہ کہو کہ اگر ہم پر کوئی کتاب نازل ہوتی تو ہم ان سے بھی زیادہ راہِ راست پر ہوتے۔ سواب تمہارے پاس تمہارے رب کے پاس سے ایک کتاب واضح اور راہنمائی کا ذریعہ اور رحمت آ چکی ہے۔ اب اس شخص سے زیادہ ظالم کون ہوگا جو ہماری ان آیتوں کو جھوٹا بتائے اور ان سے روکے۔ ہم جلد ہی ان لوگوں کو جو ہماری آیتوں سے روکتے ہیں، ان کے اس روکنے کے سبب سخت سزا دیں گے۔“ اسی لیے اس جگہ یوں فرمایا ہے: ﴿فَكْفَرُوْا بِهٖ ۚ فَسَوْفَ يَعْلَمُوْنَ﴾ یہ ایک وعید اکید اور تہدید شدید ہے اس بات پر کہ انھوں نے اپنے رب کا انکار کیا اور اس کے رسول ﷺ کو جھٹلایا۔^①

فتح البیان کا بیان:

فتح البیان کا بیان یہ ہے کہ کلام میں حذف ہے۔ تقدیر یہ ہے: ”وَمَا مِنَّا اَحَدٌ“ یا ”وَمَا مِنَّا مَلَكٌ اِلَّا لَهُ مَقَامٌ مَّعْلُوْمٌ فِيْ عِبَادَةِ اللّٰهِ تَعَالٰی“ یعنی نہیں ہے ہم میں سے کوئی، یا نہیں ہے ہم میں سے کوئی فرشتہ مگر اس کے لیے اللہ کی عبادت کے لیے ایک جگہ مقرر ہے۔ کسی نے کہا کہ تقدیر یہ ہے: ”وَمَا مِنَّا اِلَّا مَنْ لَهُ مَقَامٌ مَّعْلُوْمٌ“ یعنی نہیں ہے ہم میں سے مگر وہ شخص کہ اس کے لیے ایک مقام معلوم ہے۔^② بصریوں نے پہلی تقدیر کو اور کوفیوں نے دوسری تقدیر کو ترجیح دی ہے۔ امام زجاج رحمہ اللہ کہتے ہیں: یہ قول فرشتوں کا ہے اور اس میں کلام مضمر ہے معنی یہ ہیں: نہیں ہے ہم میں سے کوئی فرشتہ مگر اس کے لیے ایک مقام معلوم ہے کہ اس میں اپنے رب کی عبادت کرتا ہے، اس سے تجاوز نہیں کرتا۔ کسی نے کہا ہے کہ قربت اور مشاہدے کے لیے مقام معلوم ہے۔ کسی نے کہا ہے کہ مختلف مقامات پر عبادت کرتا ہے، جیسے: خوف، رجائے محبت اور رضا۔ پہلا قول زیادہ مناسب ہے۔ کسی نے کہا ہے کہ یہ آیت نبی اکرم ﷺ

اور مومنین کے قول سے ہے، یعنی نہیں ہے ہم میں سے کوئی مگر اس کے لیے روزِ قیامت میں جنت میں، یا اللہ عزوجل کے روبرو ایک مقام معلوم ہے۔ اس قول میں بُعد ہے۔

پھر فرشتوں نے کہا: ﴿وَاِنَّا لَنَحْنُ الصّٰفّٰوْنَ﴾ یعنی ہم صف باندھنے والے ہیں طاعت کے مقامات میں، یا عرشِ معلیٰ کے گرد اس حال میں کہ مومنوں کے لیے دعا کرنے والے ہیں۔ امام قتادہ رحمہ اللہ نے کہا: یہ فرشتے ہیں جنہوں نے اپنے قدموں کی صف باندھی ہے، یعنی عبادت میں اپنے قدموں پر کھڑے ہیں۔ امام کلبی رحمہ اللہ نے کہا ہے کہ آسمان میں فرشتوں کی صفیں زمین میں دنیا والوں کی صفوں کی طرح ہیں،^(۱) یا یہ معنی ہیں کہ ہم نماز میں اس کے لیے صف باندھنے والے ہیں۔ یہ معنی قولِ ثانی کی بنا پر ہیں کہ وہ مومنین ہیں، لیکن قولِ اول زیادہ ظاہر ہے۔ پھر کہا: ﴿وَاِنَّا لَنَحْنُ الْمُسَبِّحُوْنَ﴾ یعنی اللہ پاک کے لیے پاکی بیان کرنے والے اور تقدیس کرنے والے ہیں اس شے سے جس کی مشرکوں نے اس کی طرف نسبت کی ہے۔ کسی نے کہا ہے کہ ”مُسَبِّحُوْنَ“ سے مراد ”مُصَلُّوْنَ“ ہے۔ کسی نے کہا ہے کہ مراد مکمل طور پر تسبیح کرنا ہے زبان کے ساتھ اور نماز کے ساتھ۔ مقصود یہ ہے کہ یہ صفات ملائکہ کی صفات ہیں۔ وہ ویسے نہیں ہیں جیسے کفار نے ان کا وصف کیا ہے کہ وہ اللہ کی بیٹیاں ہیں۔

سیدنا ابو ذر رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ہے: بے شک میں وہ شے دیکھتا ہوں جو تم نہیں دیکھتے اور وہ شے سنتا ہوں جو تم نہیں سنتے: ﴿اِنَّ السَّمٰوٰءَ اَطَّتْ وَحَقَّقَ لَهَا اَنْ تَتَطَطَّ﴾ یعنی آسمان چرچرایا اور وہ اسی لائق ہے کہ چرچرائے، اس میں چار انگلی کے برابر بھی جگہ نہیں ہے، مگر حال یہ ہے کہ اس پر فرشتہ اپنی پیشانی رکھنے والا ہے اور اللہ کے لیے سجدہ کرنے والا ہے۔ (آخرجہ الترمذی و حسنہ و ابن جریر و ابن مردویہ) کہا ہے: ”أَطِيطُ“ پالانوں کی آوازوں کو کہتے ہیں۔ کسی نے کہا ہے کہ اونٹوں کی آواز اور چلانے کو کہتے ہیں۔ صحیح وغیرہ میں ثابت ہوا ہے کہ نبی اکرم صلی اللہ علیہ وسلم نے اپنے اصحاب کو حکم دیا کہ ایسے صف باندھیں جیسے فرشتے اپنے رب کے پاس صفیں باندھتے ہیں تو صحابہ کرام رضی اللہ عنہم نے عرض کی کہ فرشتے اپنے رب کے پاس کس طرح صف باندھتے ہیں؟ فرمایا کہ اگلی صفوں کو قائم کرتے ہیں اور صف میں خوب مل کر کھڑے ہوتے ہیں، اس میں کوئی دراڑ نہیں چھوڑتے۔^(۲) امام قرطبی رحمہ اللہ کہتے ہیں: مقاتل نے کہا ہے کہ یہ تین آیتیں نازل ہوئیں، جب رسول اللہ صلی اللہ علیہ وسلم سدرۃ المنتہیٰ کے نزدیک تھے تو جبرائیل علیہ السلام پیچھے ہٹ گئے۔ نبی مکرم صلی اللہ علیہ وسلم نے فرمایا: کیا تو اس جگہ مجھ سے جدا ہوتا ہے؟ تو جبرائیل علیہ السلام بولے: میں اپنی جگہ سے آگے بڑھنے کی طاقت نہیں رکھتا۔ اللہ تعالیٰ نے فرشتوں کا قول بیان کرتے ہوئے یہ آیت نازل فرمائی: ﴿وَمَا مِنَّا اِلَّا لَهُ مَقَامٌ مَّعْلُومٌ... اِلٰی اٰخِرِهَا﴾۔ اسی معلوم کو سعدی شیرازی نے ادا کیا ہے:

(۱) تفسیر البغوی (۶۴/۷) (۲) سنن الترمذی، رقم الحدیث (۲۳۱۲) صحیح الجامع، رقم الحدیث (۲۴۴۹)

(۳) صحیح مسلم، رقم الحدیث (۴۳۰) (۴) تفسیر القرطبی (۱۳۷/۱۵)

اگر یک سر موئے برتر پریم فروغ تجلی بسوزد پریم

[اگر میں بال برابر بھی اس سے اوپر پرواز کروں گا تو تجلی کا فروغ میرے پر جلا کر رکھ دے گا]

پھر اللہ پاک نے مشرکین کے اقوال کی خبر دینے کی طرف رجوع کیا۔ ارشاد فرمایا: ﴿وَلَا تَكَاثُرُوا لِيَقُولُونَ﴾^① لَوْ أَنَّ عِنْدَنَا ذِكْرًا مِّنَ الْأَوَّلِينَ ﴿﴾۔ کلمہ ”إِنْ“ مخففہ ہے مثقلہ سے اور ضمیر شان کی محذوف ہے اور حرف لام اس کے اور نافیہ کے درمیان فرق کرنے والا ہے، یعنی بے شک شان یہ ہے کہ کفار عرب کو محمد ﷺ کی بعثت سے پہلے جب جہالت اور نادانی کی عار دلائی جاتی تھی تو یوں کہتے تھے کہ اگر ہمارے پاس اگلوں کی کتابوں کی طرح کوئی کتاب ہوتی، جیسے: تورات اور انجیل تو ہم اللہ کے مخلص بندے ہوتے، یعنی ہم اس کے لیے اپنی عبادت کو خالص کرتے اور اس کے منکر نہ ہوتے جیسے وہ منکر ہوئے۔ پھر ان کے پاس وہ ذکر آیا جو سید الاذکار ہے اور وہ کتاب آئی جو سب کتابوں سے زیادہ معجز ہے۔

﴿فَكْفَرُوا بِهِ﴾^② تو اس کا انکار کیا۔ سیدنا عبداللہ بن عباس رضی اللہ عنہما نے فرمایا کہ جب اہل مکہ کے مشرکوں کے پاس ذکرِ اولین اور علمِ آخرین آیا تو کتاب کے منکر ہو گئے۔^① حرف ”فَاء“ فصیحہ ہے جو اس پر دلالت کرتا ہے کہ کلام میں محذوف مقدر ہے۔ امام فراء رحمہ اللہ نے کہا: تقدیر یہ ہے: ”فَجَاءَهُمْ مُحَمَّدٌ ﷺ بِالذِّكْرِ فَكَفَرُوا بِهِ“^② یعنی پھر محمد ﷺ ان کے پاس ذکر لے کر آئے تو انھوں نے اس کا انکار کیا۔ یہ بات ان سے تعجب کے طور پر ہے۔ اس کی نظیر سورۃ الفاطر میں یہ آیت ہے: ﴿وَأَقْسَمُوا بِاللَّهِ جَهْدَ أَيْمَنِهِمْ لَئِنْ جَاءَهُمْ نَذِيرٌ لَّيَكُونُنَّ أَهْدَىٰ مِنِ إِحْدَى الْأُمَمِ فَلَمَّا جَاءَهُمْ نَذِيرٌ مَّا زَادَهُمْ إِلَّا نُفُورًا﴾ [الفاطر: ٤٢] ”اور ان کفار نے بڑی زور دار قسم کھائی تھی کہ اگر ان کے پاس کوئی ڈرانے والا آئے تو وہ ہر ایک امت سے زیادہ ہدایت قبول کرنے والے ہوں، پھر جب ان کے پاس ایک پیغمبر آ پہنچے تو بس ان کی نفرت ہی میں اضافہ ہوا۔“ اس آیت میں ﴿نَذِيرٌ﴾ سے مراد رسول ہے اور اس جگہ بھی کہا ہے کہ ﴿ذِكْرًا﴾ سے مراد رسول ہے۔ ﴿فَسَوْفَ يَعْلَمُونَ﴾ یعنی اب وہ عن قریب جان لیں گے اپنے کفر اور تکذیب کا انجام اور اس انتقام کو جو ان پر نازل ہوگا۔ اس میں ان کے لیے سخت دھمکی ہے۔^③

وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ﴿١٧١﴾ إِنَّهُمْ لَكَاذِبُونَ ﴿١٧٢﴾ وَلَئِنْ جُنَدُنَا لَهَمُ الْغَالِبُونَ ﴿١٧٣﴾ فَتَوَلَّ عَنْهُمْ حَتَّىٰ حِينٍ ﴿١٧٤﴾ وَأَبْصَرَهُمْ فَسَوْفَ يُبْصِرُونَ ﴿١٧٥﴾ أَفَلْيَعْدَابُنَا يَسْتَعْجِلُونَ ﴿١٧٦﴾ فَإِذَا نَزَلَ بِسَاحَتِهِمْ فَسَاءَ صَبَاحُ الْمُنْذَرِينَ ﴿١٧٧﴾

وَتَوَلَّ عَنْهُمْ حَتَّىٰ حِينٍ ۖ وَأَبْصِرْ فَسَوْفَ يُبْصِرُونَ ۖ سُبْحَنَ
رَبِّكَ رَبِّ الْعِزَّةِ عَمَّا يَصِفُونَ ۖ وَسَلَامٌ عَلَى الْمُرْسَلِينَ ۖ وَالْحَمْدُ
لِلَّهِ رَبِّ الْعَالَمِينَ ۝

اور درحقیقت ہمارا وعدہ پہلے ہی اپنے ان بندوں کے لیے صادر ہو چکا ہے جو رسول ہیں (171) کہ یقیناً انہی کی مدد کی جائے گی (172) اور بلاشبہ ہمارا لشکر ہی غالب رہے گا (173) تو ایک مدت تک آپ ان سے منہ موڑ لیجیے (174) اور انہیں دیکھتے رہیے، پھر جلد ہی وہ بھی دیکھ لیں گے (175) کیا پھر وہ ہمارا عذاب جلدی مانگتے ہیں؟ (176) پھر جب وہ ان کے صحن میں نازل ہوگا تو ڈرائے گئے لوگوں کی صبح بہت بری ہوگی (177) اور ان سے ایک مدت تک منہ موڑ لیجیے (178) اور (انہیں) دیکھتے رہیے، جلد ہی وہ بھی دیکھ لیں گے (179) آپ کا رب، عزت کا مالک، ان باتوں سے پاک ہے جو وہ (مشرک) بیان کرتے ہیں (180) اور تمام رسولوں پر سلام ہے (181) اور سب تعریفیں اللہ رب العالمین ہی کے لیے ہیں (182)

انبیاء سے نصرت کا وعدہ اور قریش سے اعراض کا حکم:

ہمارا ہی لشکر غالب رہے گا، یہ فتح مکہ کے دن ہوا۔ آپ دیکھتے رہیے یہ بھی عن قریب دیکھ لیں گے، شاید پہلا وعدہ دنیا کے عذاب کا اور دوسرا آخرت کا۔ انتہیٰ۔

حافظ ابن کثیر رحمہ اللہ کہتے ہیں کہ کتاب اول میں یہ امر پہلے ہو چکا ہے کہ دنیا اور آخرت میں نیک انجام رسولوں اور ان کے اتباع کے لیے ہے۔ جیسا کہ اللہ تعالیٰ نے فرمایا: ﴿كَتَبَ اللَّهُ لَأَغْلِبَنَّ أَنَا وَرُسُلِي إِنَّ اللَّهَ قَوِيٌّ عَزِيزٌ﴾ [المجادلة: ۲۱] ”اللہ تعالیٰ لکھ چکا ہے کہ بے شک میں اور میرے پیغمبر غالب رہیں گے۔ یقیناً اللہ تعالیٰ زور آور اور غالب ہے۔“ نیز اللہ تعالیٰ نے فرمایا: ﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهُدُ﴾ [المؤمن: ۵۱] ”یقیناً ہم اپنے رسولوں کی اور ایمان والوں کی مدد زندگی دنیا میں بھی کریں گے اور اس دن بھی جب گواہی دینے والے کھڑے ہوں گے۔“ اسی لیے اللہ عزوجل نے یوں فرمایا: ﴿وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ﴾ یعنی دنیا اور آخرت میں رسول ہی منصور و مظفر ہوتے ہیں، جیسا کہ اس کا بیان گزر چکا ہے کہ ان کی قوم میں سے جس نے ان کی تکذیب اور مخالفت کی اس پر ان کی نصرت ہوئی۔ اللہ نے کافروں کو کیسا ہلاک کیا اور اپنے مومن بندوں کو نجات دی۔

﴿وَإِنَّ جُنْدَنَا لَهُمُ الْغَالِبُونَ﴾ کا یہ مطلب ہے کہ نیک انجام خالص اللہ کے لشکر کے لیے ہوتا ہے۔ ﴿فَتَوَلَّ﴾

عَنْهُمْ حَتَّىٰ حِينٍ﴾ کے یہ معنی ہیں کہ وہ لوگ جو تجھے ایذا دیتے ہیں تو اس پر صبر کر اور ایک وقت تک انتظار کر جس کی مدت مقرر کی گئی ہے، اس لیے کہ عن قریب ہم تیرے لیے نیک انجام اور مدد اور کامیابی عطا کر دیں گے۔ اسی لیے بعض نے کہا ہے کہ روزِ بدر تک اس کی تاخیر کی۔ اس کے بعد کی آیت بھی اسی معنی میں ہے۔ قولہ تعالیٰ: ﴿وَأَبْصِرْهُمْ فَسَوْفَ يُبْصِرُونَ﴾ یعنی تو ان کو مہلت دے اور انتظار کر، پھر دیکھ کہ تیری مخالفت اور تکذیب کے سبب سے ان پر کیا کچھ عذاب اور سزا نازل ہوگی۔ اسی لیے دھمکی اور وعید کے طور پر یوں فرمایا: ﴿فَسَوْفَ يُبْصِرُونَ﴾ یعنی وہ عن قریب اپنے کیے کا بدلہ دیکھ لیں گے۔

قولہ تعالیٰ: ﴿أَفِيعْذَابِنَا يَسْتَعْجِلُونَ﴾ یعنی وہ جو عذاب کو جلد مانگتے ہیں تو اس لیے کہ تجھے جھٹلاتے ہیں اور انکار کرتے ہیں، تاکہ اللہ تعالیٰ ان پر خفا ہو، اس کفر اور تکذیب کے سبب سے اور جلدی سے ان پر عذاب بھیجے۔ اس کے باوجود بھی اپنے کفر اور عناد کے ذریعے سے عذاب اور عقوبت کی جلدی چاہتے تھے۔ اللہ تعالیٰ نے فرمایا: ﴿فَإِذَا نَزَلَ بِسَاحَتِهِمْ فَسَاءَ صَبَاحُ الْمُنْذَرِينَ﴾ یعنی پھر جس وقت ان کی جگہ میں عذاب نازل ہوگا تو وہ دن اُن کی ہلاکت کی وجہ سے برا دن ہوگا۔ امام سدی رحمہ اللہ نے کہا کہ ﴿بِسَاحَتِهِمْ﴾ سے مراد ان کا دار ہے، یعنی گھریا جگہ ہے۔ ﴿فَسَاءَ صَبَاحُ الْمُنْذَرِينَ﴾ ”اَيُّ: فَبِئْسَ مَا يُصْبِحُونَ“^(۱) یعنی ان کی صبح بری صبح ہے۔ اسی لیے صحیحین میں سیدنا انس رضی اللہ عنہ سے ثابت ہوا ہے کہ رسول اللہ صلی اللہ علیہ وسلم خیبر میں صبح کو پہنچے۔ پھر جب خیبر والے اپنی فوس اور مساحی لے کر نکلے (فوس: جمع فاس بہ معنی تبر و مساحی: جمع ”مسحاة“ وہی المجرفة من الحديد وميمه زائدة من السحو وهو الكشف والإزالة“۔ مسحاة کی فارسی بیل آہنیں وکلند ہے، یعنی کدالی وغیرہ جس سے کھودتے ہیں) اور لشکر دیکھا تو وہ لوٹ گئے اور کہتے جاتے تھے: ”مُحَمَّدٌ وَاللّٰهُ مُحَمَّدٌ وَالْخَمِيسُ“ یعنی اللہ کی قسم! محمد صلی اللہ علیہ وسلم اور لشکر آ گیا۔ پس نبی اکرم صلی اللہ علیہ وسلم نے فرمایا: ”اللّٰهُ أَكْبَرُ خَرِبْتُ خَيْبَرَ إِنَّا إِذَا نَزَلْنَا بِسَاحَةِ قَوْمِ فَسَاءَ صَبَاحُ الْمُنْذَرِينَ“^(۲) (ورواه البخاري من حديث مالك عن حميد عن أنس رضی اللہ عنہ) ”اللہ بزرگ و برتر ہے، خیبر تباہ و برباد ہو گیا، بلاشبہ ہم جب کسی قوم کے صحن (علاقے) میں اترتے ہیں تو ڈرائے گئے لوگوں کے لیے بُرا دن ہوتا ہے۔“ امام احمد رحمہ اللہ نے عن انس بن مالک عن ابی طلحہ رضی اللہ عنہ روایت کیا ہے، کہا ہے کہ جب صبح کو رسول اللہ صلی اللہ علیہ وسلم خیبر میں آئے اور لوگوں نے اپنے مساحی لیے اور صبح کو اپنی کھیتوں اور زمینوں کی طرف گئے۔ پھر جب نبی اکرم صلی اللہ علیہ وسلم کو دیکھا تو پیٹھ پھیرتے ہوئے پیچھے ہٹے۔ پس نبی اکرم صلی اللہ علیہ وسلم نے فرمایا: ”إِنَّا إِذَا نَزَلْنَا بِسَاحَةِ قَوْمٍ... الخ“^(۳) (لم يخرجوه من هذا الوجه وهو صحيح على شرط الشيخين)۔ قولہ تعالیٰ: ﴿وَتَوَلَّ عَنْهُمْ﴾ تاکید ہے ماتقدم کی۔ واللہ سبحانہ أعلم۔

① تفسیر الطبري (۱۳۳/۲۱) ② صحيح البخاري، رقم الحديث (۳۶۴) صحيح مسلم، رقم الحديث (۱۳۶۵)

③ مسند أحمد (۲۸/۴) امام بیہقی رحمہ اللہ فرماتے ہیں: ”رجال أحمد رجال الصحيح“ (مجمع الزوائد: ۲۱۷/۶)

اللہ رب العزت کی تسبیح اور رسولوں پر سلام:

قولہ تعالیٰ: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ اللہ تبارک و تعالیٰ اپنے نفسِ کریم کی پاکی و تقدیس اور براءت فرماتا ہے ان باتوں سے جن کو ظالم اور جھٹلانے والے اور حد سے بڑھنے والے لوگ کہتے ہیں۔ اللہ تعالیٰ ان کے قول سے بالکل مبرا اور پاک ہے اور اسی لیے یوں فرمایا ہے: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ یعنی تیرا رب پاک ہے جو صاحب ہے عزت کا، وہ عزت جس کا قصد نہیں کیا جاتا اور وہ ان سرکش اور افتراء کرنے والے لوگوں کی باتوں سے پاک اور بری ہے۔ ﴿وَسَلَّمَ عَلَى الْمُرْسَلِينَ﴾ یعنی رسولوں پر دنیا اور آخرت میں اللہ کا سلام ہے، اس لیے کہ انھوں نے اپنے رب کے حق میں جو بات کہی ہے، وہ سالم و صحیح اور حق ہے۔

﴿وَالْحَمْدُ لِلَّهِ﴾ یعنی اس کے لیے دنیا اور آخرت میں ہر حال میں حمد ہے، چونکہ تسبیح میں بدالالتِ مطاہی ہر نقص سے پاکیزگی اور براءت شامل تھی اور اس سے کمال کی پاکیزگی اور براءت لازم آتی تھی جس طرح کہ حمد بدالالتِ مطاہی صفاتِ کمال پر دال ہے اور ہر نقص سے پاکیزگی کو لازم ہے۔ اسی لیے یہاں ان دونوں کو ساتھ ساتھ ذکر فرمایا اور قرآن مجید میں اور بھی بہت جگہوں پر اسی طرح ذکر فرمایا۔ یہاں اس طرح فرمایا: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ امام سعید بن ابی عروبہ رحمہ اللہ نے قتادہ رحمہ اللہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ جس وقت تم مجھ پر سلام بھیجو تو مرسلین پر سلام بھیجو، کیوں کہ میں مرسلین میں سے ایک رسول ہوں۔ (ہكذا رواه ابن جرير و ابن أبي حاتم من حديث سعيد عنه كذلك) امام ابن ابی حاتم رحمہ اللہ نے بہ سندِ خود اس کو مسند کیا ہے۔ امام قتادہ رحمہ اللہ سے یوں روایت کیا ہے: کہا ہم کو حدیث کی انس بن مالک رحمہ اللہ نے ابو طلحہ رحمہ اللہ سے، کہا: رسول اللہ صلی اللہ علیہ وسلم نے فرمایا ہے: ﴿إِذْ سَلَّمْتُمْ عَلَيَّ فَمَنْ سَلَّمُوا عَلَيَّ الْمُرْسَلِينَ﴾^①

حافظ ابو یعلیٰ رحمہ اللہ نے سیدنا ابوسعید رضی اللہ عنہ سے روایت کیا ہے، وہ رسول اللہ صلی اللہ علیہ وسلم سے راوی ہیں کہ آپ صلی اللہ علیہ وسلم جب نماز سے سلام پھیرنے کا ارادہ کرتے تو فرماتے: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾^② وَسَلَّمَ عَلَى الْمُرْسَلِينَ ﴿وَالْحَمْدُ لِلَّهِ رَبِّ الْعَالَمِينَ﴾ پھر سلام پھیرتے۔ اس کی اسناد ضعیف ہیں۔ امام ابن ابی حاتم رحمہ اللہ نے شعبی رحمہ اللہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ جس شخص کو یہ بات پسند ہے کہ وہ قیامت کے دن اپنا اجر بھرپور پیمانے سے ماپ کر لے تو اسے چاہیے کہ جب اپنی مجلس سے اٹھنے کا ارادہ کرے تو یہ کہے: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾^③ وَسَلَّمَ عَلَى الْمُرْسَلِينَ ﴿وَالْحَمْدُ لِلَّهِ رَبِّ الْعَالَمِينَ﴾ (وروي من وجه آخر متصل موقوف على علي رضی اللہ عنہ)

① تفسیر الطبري (۱۳۴/۲۱) تفسیر ابن ابی حاتم (۳۲۳۴/۱۰)

② مسند ابی یعلیٰ (۳۶۳/۲) اس کی سند میں ”عمارہ بن جویں ابو ہارون“ سخت ضعیف راوی ہے۔

③ تفسیر ابن ابی حاتم (۳۲۳۴/۱۰) یہ روایت مرسل ہے۔

ابو محمد بغوی رحمہ اللہ نے اپنی تفسیر میں بہ سند خود علی رضی اللہ عنہ سے روایت کیا ہے، فرمایا کہ جو شخص پسند کرے کہ قیامت کے دن اپنا اجر پیمانہ بھر کر لے تو چاہیے کہ اپنی مجلس میں اس کا آخری کلام یہ ہو: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ ① وَسَلَّمَ عَلَى الْمُرْسَلِينَ ﴿وَالْحَمْدُ لِلَّهِ رَبِّ الْعَالَمِينَ﴾ ② طبرانی نے عن عبد اللہ بن زید بن ارقم عن ابیہ عن رسول اللہ ﷺ روایت کیا ہے کہ آپ ﷺ نے فرمایا کہ جس شخص نے ہر نماز کے بعد تین بار ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ ③ وَسَلَّمَ عَلَى الْمُرْسَلِينَ ﴿وَالْحَمْدُ لِلَّهِ رَبِّ الْعَالَمِينَ﴾ کہا تو اس نے ایک جریب اوفیٰ ماپ کر اجر لے لیا۔ ④ (”جریب من الطعام ومن الأرض مقدار معلوم“ ”اوفیٰ“ بہ معنی کامل تر) کفارہ مجلس میں حدیثیں وارد ہوئی ہیں: ﴿سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ﴾ حافظ ابن کثیر رحمہ اللہ فرماتے ہیں کہ میں نے کفارہ مجلس سے متعلق ایک مستقل جز (کتاب) کو ترتیب دیا ہے، اسے یہاں پر لکھا جائے گا۔ إن شاء الله تعالى آخر تفسیر سورة والصفات۔ ⑤ واللہ اعلم

فتح البیان کا بیان:

فتح البیان کا بیان فاتح یہ ہے کہ جملہ ﴿وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ﴾ مستانفہ ہے وعید کی تقریر و تثبیت کرتا ہے۔ اس کو قسم کے ساتھ اس لیے شروع کیا ہے کہ اس کے مضمون کی تحقیق کے ساتھ انتہا درجے کا اعتنا (اہتمام) ہے۔ تقدیر یہ ہے: ”وَبِاللَّهِ لَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ“ یعنی اللہ کی قسم! البتہ ہمارا کلمہ ہمارے بندوں کے لیے، جو رسول ہیں، سابق ہو چکا ہے۔ کلمے سے مراد کفار پر وہ نصرت و کامیابی ہے جس کا رسولوں سے وعدہ کیا ہے۔ مقاتل نے کہا: کلمے سے مراد یہ آیت ہے: ﴿لَا غَلِبَتْنَا أَنَا وَرُسُلِي﴾ [المجادلة: ۲۱] ”بے شک میں اور میرے پیغمبر غالب رہیں گے۔“ امام فراء رحمہ اللہ نے کہا ہے کہ ہمارا کلمہ ان کی سعادت کے لیے سابق ہو چکا ہے، ④ یعنی ہم حکم دے چکے ہیں کہ بہرہ مندی اور کامیابی انہیں ہوگی۔ زیادہ مناسب یہ ہے کہ اس کلمے کی تفسیر اس جملے سے کی جائے جو یہاں مذکور ہے، کیوں کہ اللہ پاک نے یوں فرمایا ہے: ﴿إِنَّهُمْ لَهُمُ الْمَنْصُورُونَ﴾ چنانچہ یہ وہی کلمہ ہے جس کا ذکر سابقاً ہوا ہے اور یہ جملہ اس کی تفسیر ہے۔

رہی یہ بات کہ اس کا نام کلمہ رکھا، حالاں کہ یہ تو کئی کلمے ہیں؟ تو اس کی یہ وجہ ہے کہ جب وہ ایک معنی میں منتظم ہوئے تو ایک کلمے کے حکم میں ہو گئے۔ چنانچہ یہ جزء کے کل پر اطلاق کی شکل ہے۔ ”جُنْدٌ“ سے مراد اللہ پاک کا گروہ ہے۔ یہ گروہ رسول اور ان کے پیروکار ہیں۔ ”جُنْدٌ“ انصار اور اعموان کے معنی میں ہے۔ اس کی جمع

① تفسیر البغوي (۶۶/۷)

② المعجم الكبير (۱۱/۵) امام بیہقی رحمہ اللہ فرماتے ہیں: ”وفيه عبد المنعم بن بشير وهو ضعيف جدا“ (مجمع الزوائد: ۱۲۹/۱۰)

④ فتح القدیر (۵۴۷/۴)

③ تفسیر ابن کثیر (۳۴، ۳۳/۴)

اجناد و جنود آتی ہے اور واحد کو جندی کہتے ہیں، چنانچہ یاء کا حرف وحدت کے لیے ہے، جیسے روم اور رومی ہے۔ اور ”جند“ بہ فتحین ملکِ یمن میں ایک شہر ہے۔ امام شیبانی رحمہ اللہ نے کہا ہے کہ ﴿لَهُمُ الْغُلَبُونَ﴾ میں جمع کا اسناد ”جند“ کی طرف اس لیے کیا کہ آیت کا سر ہے،^① یہ نصرت اور غلبہ کا وعدہ جو رسولوں کے لیے ہے وہی اصل ہے۔ اس سے یہ بات مانع نہیں کہ بعض جگہ وہ شکست خوردہ ہوئے اور ان پر کفار کا غلبہ ہو گیا، اس لیے کہ غالباً ہر جگہ دشمنوں پر وہی غالب و منصور ہوئے۔ چنانچہ یہ کلام مخرجِ غالب میں خارج ہوا ہے۔ اس کے علاوہ یہ بات ہے کہ ہر حال اور ہر جگہ اچھا انجام ان ہی کے واسطے ہے۔ کما قال سبحانہ: ﴿وَالْعَاقِبَةُ لِلْمُتَّقِينَ﴾۔ یعنی نیک انجام خاص طور پر متقی لوگوں کے لیے ہے، ان کے فردِ کامل یہی انبیاء علیہم السلام ہیں۔

حاصل یہ ہے کہ ان کے معاملے کا قاعدہ اور بنیاد کامیابی و نصرت ہے، اگرچہ اس کی پیچیدگیوں میں کچھ آزمائش و محنت بھی شامل ہو گئی۔ چنانچہ اعتبارِ غالب کا ہوتا ہے اور اکثر کو کل کا حکم دیا جاتا ہے اور قلیل نہ ہونے کی طرح ہوتا ہے۔ یا ان کی مراد وعدہٴ علو سے یہ ہے کہ وہ دشمنوں پر حجت قائم کرنے میں اور جنگ میں دنیا کے اندر برتر ہوں گے اور آخرت میں ان کی سر بلندی ہے۔ سیدنا عبداللہ بن عباس رضی اللہ عنہما سے مروی ہے: ”إِنْ لَّمْ يُنْصَرُوا فِي الدُّنْيَا نُنْصَرُوا فِي الْآخِرَةِ“^② یعنی اگر وہ دنیا میں منصور نہ ہوں تو آخرت میں منصور ہوں گے۔ مطلب یہ ہے کہ بالفرض اگر دنیا میں ان کو نصرت نہ ہوئی تو آخرت میں تو ضرور ہی نصرت ہوگی۔ پھر اللہ پاک نے اپنے رسول صلی اللہ علیہ وسلم کو حکم دیا کہ ان سے اعراض کریں اور اُن سے جو جہالتیں اور ضلالتیں صادر ہوتی ہیں، ان سے چشم پوشی کریں۔

چنانچہ فرمایا: ﴿فَتَوَلَّ عَنْهُمْ حَتَّىٰ حِينٍ﴾ یعنی تو اُن سے ایک مدت تک اعراض کر جو اللہ سبحانہ کے نزدیک معلوم ہے اور مقرر ہے۔ یہ وہی قتال سے باز رہنے کی مدت ہے۔ امام سدی اور مجاہد رحمہما اللہ نے کہا: یہاں تک کہ ہم تجھے قتال کا حکم دیں۔ امام قتادہ رحمہ اللہ نے کہا ہے کہ موت تک۔^③ کسی نے کہا ہے کہ روزِ بدر تک۔ کسی نے کہا ہے کہ روزِ فتح مکہ تک۔ کسی نے کہا ہے کہ یہ آیتِ آیتِ سیف سے منسوخ ہے۔ پہلی بات زیادہ مناسب ہے۔ نبی اکرم صلی اللہ علیہ وسلم کی اولین ذمہ داری یہ تھی کہ تبلیغ کریں اور ڈرائیں۔ کفار کو مالوف کرنے کے لیے ان کی ایذا دہی پر صبر کریں۔ پھر ۲ ہجری میں جہاد کا حکم ہوا۔ امام ابن حجر رحمہ اللہ نے فرمایا ہے کہ آپ کے غزوات ستائیس ہیں، ان میں سے آٹھ میں تو آپ صلی اللہ علیہ وسلم نے بہ نفسِ نفیس شرکت فرمائی: بدر، احد، مصطلق، خندق، قریظہ، خیبر، حنین اور طائف۔

﴿وَأَبْصَرَهُمْ فَسَوْفَ يُبْصَرُونَ﴾ یعنی دیکھ ان کو جب ان پر قتل اور قید کے ساتھ عذاب نازل ہوگا۔ اب وہ عن قریب اس چیز کو دیکھ لیں گے جو کچھ ہم نے ان کے لیے تیار کر رکھی ہے، جبکہ ان کو دیکھنا کوئی نفع نہ دے گا۔ اس

جگہ کلمہ ﴿سَوْفَ﴾ وعید کے لیے ہے تبعید کے لیے نہیں ہے، کیوں کہ یہ مقام تبعید کا مقام نہیں ہے جس طرح کہ تم ”سَوْفَ أَنتَقِمُ مِنْكَ“ کہتے ہو، جب تم انتقام کے لیے تیار ہوتے ہو۔ (قالہ الکرخی) اور اسی لیے اس معاملے کے قرب کی تعبیر ابصار کے ساتھ کی گئی ہے۔ گویا وہ اس کے روبرو حاضر ہے اور اس کا مشاہدہ کر رہا ہے۔ خصوصاً جب یہ کہا جائے کہ امر جلدی کے لیے ہوتا ہے۔ کسی نے کہا ہے کہ قیامت کے دن عذاب کو دیکھیں گے۔

پھر اللہ پاک نے ان کو تہدید کی۔ ارشاد فرمایا: ﴿أَفَبِعَذَابِنَا يَسْتَعْجِلُونَ﴾ وہ لوگ اپنی فرط تکذیب سے یوں کہتے تھے: یہ عذاب کب ہوگا؟ تو اللہ تعالیٰ نے ان کو دھمکی دے کر فرمایا، کیا ہمارے عذاب کی جلدی چاہتے ہیں، پھر جس وقت ان کے میدان میں ان کے لیے اللہ کا عذاب نازل ہوگا تو ان لوگوں کی صبح بری ہوگی جو عذاب کے ساتھ ڈرائے گئے۔ امام زجاج رحمہ اللہ نے کہا ہے کہ ان کا عذاب قتل سے ہوا۔^(۱) کسی نے کہا ہے کہ اس سے مراد فتح مکہ کے دن رسول اللہ ﷺ کا اُن کے میدان میں اترنا ہے۔ عذاب کی تشبیہ اس لشکر کے ساتھ دی جو اچانک ان پر آ گیا اور آکر اُن کے میدان میں اونٹ بٹھا دیے اور وہ اپنے گھروں میں تھے۔ پس ﴿نَزَلَ﴾ میں ضمیر مستتر استعارہ بالکنایہ ہے اور نزول تخیل ہے۔ ”سَاحَةُ“ گھر کا کھلا میدان ہے جو مکانوں سے خالی ہوتا ہے، اس کی جمع ”سَوَاحُ“ آتی ہے۔ امام فراء رحمہ اللہ نے کہا ہے کہ ”نَزَلَ بِهِمْ“ اور ”نَزَلَ بِسَاحَتِهِمْ“ برابر ہے۔ جمہور نے ﴿نَزَلَ﴾ بہ صیغہ معروف پڑھا ہے اور عبد اللہ بن مسعود رضی اللہ عنہ نے بہ صیغہ مجہول پڑھا ہے^(۲) اور ﴿بِسَاحَتِهِمْ﴾ جار و مجرور قائم مقام فاعل ہے۔ ”سَاءَ“ فعل ذم بہ معنی ”بِئْسَ“ ہے۔ ”أَيُّ بِئْسَ صَبَاحُ الْمُنْذَرِينَ“ اور مخصوص بالذم محذوف ہے: ”أَيُّ صَبَاحُهُمْ“۔ صباح کا ذکر خاص کر کے اس لیے کیا کہ اس میں ان پر عذاب آتا تھا گو اور کسی وقت میں بھی واقع ہوا۔

بیان واضح یہ ہے کہ عذاب کے نزول کے وقت کے لیے صباح کا استعارہ کیا ہے صباح جیش سے جو شب خون مارنے والا ہے، چوں کہ ان میں صبح کے وقت ہجوم اور غارت گری بہ کثرت ہوئی ہے، اس لیے اس غارت کا نام صباح رکھ دیا، گو وہ اور وقت میں واقع ہوا۔ ظاہری طور پر مقتضایہ تھا کہ ”صَبَاحُهُمْ“ ہوتا، کیوں کہ ان کا ذکر پہلے ہو گیا ہے تو ضمیر لانا کافی تھا، لیکن ضمیر کے بجائے ﴿الْمُنْذَرِينَ﴾ اسم ظاہر رکھا، تاکہ عذاب کی علت معلوم ہو جائے، یعنی ان پر عذاب اس لیے آیا کہ ان کو ڈرایا گیا، مگر انھوں نے نہ مانا تو عذاب نے ان کو آ لیا۔ کہا ہے کہ الف و لام عہدی ہے۔ امام کرنی رحمہ اللہ نے کہا ہے کہ الف و لام جنسی ہے۔ اس لیے کہ افعال مدح و ذم شیوع کے مقتضی ہیں بہ سبب ابہام و تفصیل کے۔ چنانچہ یہ جائز نہیں ہے کہ اس طرح کہو: ”بِئْسَ الرَّجُلُ هَذَا وَنِعَمَ الرَّجُلُ هَذَا“ جب کہ کسی مردِ معین کا ارادہ کرو۔ تو اب یہ جائز نہیں ہے کہ الف و لام عہدی ہو۔

پھر اللہ پاک نے وعدہ عذاب کی تاکید کے لیے پہلے کہی ہوئی بات کو دہرایا اور تسلی پر تسلی فرمائی۔ چنانچہ ارشاد فرمایا: ﴿وَتَوَلَّ عَنْهُمْ حَتَّىٰ حِينٍ ۖ وَأَبْصَرَ فَسَوْفَ يُبْصِرُونَ﴾ یہاں ﴿أَبْصَرَ﴾ کا مفعول حذف کیا اور اول میں ذکر فرمایا۔ یا تو اس لیے کہ اول اس پر دال ہے تو اختصار کے لیے یہاں اس کو متروک کر دیا۔ یا تعظیم کے ارادے سے یہ بات بتانے کے لیے کہ ان کے طرح طرح کے عذابوں میں سے جس شے کو وہ دیکھے گا اس کا وصف بیان نہیں کیا جاسکتا۔ کسی نے کہا ہے کہ اس جملے سے مراد احوال قیامت ہیں اور پہلے جملے سے مراد ان کا دنیا میں عذاب ہے۔ اس قول کی بنا پر باب تاکید سے نہ ہوگا، بلکہ تائیس کی قبیل سے ٹھہرے گا۔ پھر اللہ پاک نے اپنی ذات مقدس کو ان کی قبیح باتوں سے منزہ کیا جو ان سے صادر ہوتی ہیں۔ چنانچہ ارشاد فرمایا: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ مراد اللہ پاک کی ہر اس شے سے پاکیزگی ہے جس کے ساتھ مشرک لوگ اس کا وصف کرتے ہیں ان باتوں میں سے جو اللہ پاک کی درگاہ عالی جاہ کے لائق نہیں۔ ﴿رَبِّ الْعِزَّةِ﴾ بدل ہے ﴿رَبِّكَ﴾ سے۔ ”رَبِّ“ کی اضافت عزت کی طرف اس لیے کی ہے کہ وہ اس کے ساتھ مختص ہے۔ گویا ”ذِي الْعِزَّةِ“ کہا گیا جس طرح کہ ”صَاحِبُ صِدْقٍ“ بولتے ہیں: اس لیے کہ وہ اس کے ساتھ مختص ہے۔ کسی نے کہا ہے کہ مراد عزت مخلوق ہے جو اس کی مخلوق کے درمیان ہوتی ہے۔ چنانچہ پہلے قول کی بنا پر تو اس سے قسم منعقد ہو جائے گی، کیوں کہ وہ اللہ کی صفتوں میں سے ایک صفت ہے۔ اس کے برعکس قول ثانی کی بنا پر قسم منعقد نہ ہوگی۔ (قالہ السمین) پھر اس شے کا ذکر کیا جو رسولوں کی عزت اور شرف پر دال ہے۔ ارشاد فرمایا: ﴿وَسَلَّمَ عَلَى الْمُرْسَلِينَ﴾ یعنی سلام ہے ان لوگوں پر جن کو اس نے اپنے بندوں کی طرف بھیجا اور انھوں نے اس کی رسالتیں پہنچائیں۔ یہ سلام اس سلام سے ہے جو تحیت کے معنی میں ہے۔ کسی نے کہا: معنی یہ ہیں کہ ان کے لیے تمام مکروہات سے سلامتی اور امن ہے۔ اس صورت میں پہلے بعض رسولوں کو سلام کے ساتھ خاص کیا، پھر علی العلوم یہاں سب پر سلام بھیجا، اس لیے کہ ہر ایک کو الگ الگ سلام کرنے میں عبارت طویل ہو جاتی ہے۔

قولہ تعالیٰ: ﴿وَالْحَمْدُ لِلَّهِ رَبِّ الْعَالَمِينَ﴾ اللہ پاک نے اس میں ارشاد فرمایا ہے کہ بندے اس کی حمد کریں اس نعمت پر کہ اس نے اپنے فضل اور رحمت سے ان کی طرف رسول بھیجے جو ان کو خوش خبری سناتے تھے اور ڈراتے تھے اور ان کو اس بات کی تعلیم کی ہے کہ جب وہ ان پر انعام فرمائے تو وہ کیا کریں اور اس پر اس کی تعریف اور شاکس طرح کریں۔ کسی نے کہا ہے کہ یہ اس پر حمد ہے کہ مشرکین ہلاک ہوئے اور رسولوں کو ان پر مظفر اور منصور کیا۔ زیادہ مناسب یہ ہے کہ یہ اللہ پاک کی تعریف ہے ہر اس شے پر جس کے ساتھ اس نے اپنی ساری مخلوق پر انعام فرمایا ہے۔ جس طرح کہ محمود علیہ کا حذف اس بات کا فائدہ دیتا ہے، کیوں کہ اس کا حذف مشعر تعظیم ہے، چنانچہ علم معانی میں ثابت ہو چکا ہے۔ حمد ثنائے جمیل کو کہتے ہیں جو تعظیم کے لیے کی جائے۔ سیدنا ابو سعید رضی اللہ عنہ کہتے ہیں کہ رسول اللہ ﷺ

جس وقت اپنی نماز میں سلام پھیرنے کا ارادہ کرتے تھے تو فرماتے: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾^(۱) وَسَلَّمٌ عَلَى الْمُرْسَلِينَ ﴿۱۵﴾ وَالْحَمْدُ لِلَّهِ رَبِّ الْعَالَمِينَ ﴿۱۶﴾ (آخرجہ سعید بن منصور وابن ابی شیبہ وعبد بن حمید وأبو یعلیٰ وابن مردويه)

طبرانی نے سیدنا عبداللہ بن عباس رضی اللہ عنہما سے روایت کیا ہے کہ ہم رسول اللہ ﷺ کا نماز سے فارغ ہونا پہچانتے تھے کہ آپ ﷺ یہ کلمات کہتے تھے: ﴿سُبْحَنَ رَبِّكَ رَبِّ الْعِزَّةِ عَمَّا يَصِفُونَ﴾ ﴿۱۵﴾ وَسَلَّمٌ عَلَى الْمُرْسَلِينَ ﴿۱۶﴾ وَالْحَمْدُ لِلَّهِ رَبِّ الْعَالَمِينَ ﴿۱۷﴾ (وآخرجہ الخطیب نحوہ من حدیث ابی سعید)۔ علامہ نسفی رحمہ اللہ نے فرمایا ہے کہ یہ سورت اس شے کے ذکر پر مشتمل ہے جس کو مشرکوں نے اللہ پاک کے حق میں کہا اور اس کی طرف اس کی نسبت کی ان باتوں میں جن سے وہ پاک اور مبرا ہے اور اس محنت اور مشقت کے ذکر پر جو رسولوں نے مشرکوں کی طرف سے اٹھائی اور اس نصرت اور مدد پر جو بالآخر ان کو اپنے دشمنوں پر عطا کی گئی۔ چنانچہ اس کو ان کلمات کے ساتھ ختم کیا جو ان سب امور کے جامع ہیں، وہ یہی ہیں کہ اپنی ذات پاک کی پاکیزگی بیان کی، اس شے سے جس کے ساتھ مشرکوں نے اس کا وصف کیا اور مرسلین پر سلام بھیجا اور اس بات پر اپنی حمد و ثنا کی کہ ان کے لیے نیک انجام متعین کیا۔^(۳)

الحمد لله و المنة کہ سورۃ الصافات کی تفسیر بتاریخ ۲ ماہ محرم الحرام ۱۳۱۳ ہجری، روز چہار شنبہ (منگل) آدھی رات کے وقت محلہ امیر گنج میں ضعیف البیان اور اللہ کے عفو و غفران کے امیدوار خاکسار ذوالفقار کے ہاتھ پر تمام ہوئی۔ الہی، سیدی، مولائی تو اس کو قبول کر، سہو و نسیان سے تجاوز فرما۔ لا حول ولا قوۃ إلا بک، اللہم انی ضعیف فقونی فی رضاک، ویسر لی تحریر تفسیر بقیۃ الکتب، و اشرح لی صدري والإدراک التام والبیان الواضح حتی یفقهوا قولی فإنک میسر لکل عسیر و بالإجابة جدير، اللہم فصل وسلم وبارک علی سیدنا وسید المرسلین شفیع المذنبین محمد وعلی آلہ الطیبین وصحبہ الطاہرین، وأحسن عواقبنا فی الأمور کلها وأجرنا من خزي الدنيا وعذاب الآخرة، آمین، والحمد لله أولاً و آخراً وظاهراً وباطناً۔

① اس کی تخریج زیر تفسیر آیت میں گزر چکی ہے۔

② المعجم الكبير (۱۱۵/۱۱) امام بیہقی رحمہ اللہ فرماتے ہیں: "فیہ محمد بن عبد اللہ بن عبید اللہ بن عمیر وهو متروک" (مجمع الزوائد: ۱۲۹/۱۰)

③ تفسیر النسفی (۳۱/۴) فتح البیان (۱۱/۴۳۴-۴۳۸)

بِسْمِ اللّٰهِ الرَّحْمٰنِ الرَّحِیْمِ

سُورَةُ صٰ

اس سورت مبارک کی چھیا سی (۸۶) یا پچاسی (۸۵) یا اٹھاسی (۸۸) آیتیں ہیں اور مکی ہے۔ امام قرطبی رحمہ اللہ نے کہا ہے کہ سب کے قول کے مطابق ^① سیدنا عبداللہ بن عباس رضی اللہ عنہما نے فرمایا کہ سورت صٰ کے میں نازل ہوئی۔ ^② (أخرجه ابن الضريس والنحاس وابن مردويه والبيهقي في الدلائل)۔ ان کے دوسرے الفاظ یہ ہیں کہ جب ابو طالب بیمار ہوئے تو ان پر قریش کا ایک گروہ داخل ہوا جس میں ابو جہل تھا۔ ابو جہل نے کہا کہ تیرا بھتیجا ہمارے معبودوں کو گالیاں دیتا ہے اور یہ کام کرتا ہے، وہ کام کرتا ہے، یہ کہتا ہے، وہ کہتا ہے سو کاش! تو کسی کو اس کی طرف بھیجتا اور اسے منع کر دیتا۔ چنانچہ ابو طالب نے نبی اکرم صلی اللہ علیہ وسلم کی طرف آدمی بھیجا، آپ صلی اللہ علیہ وسلم تشریف لائے، لوگوں کے پاس اندر آئے۔ ابو طالب کے پاس ایک شخص کے بیٹھنے کی جگہ تھی۔ ابو جہل جلدی سے لپک کر اس جگہ پر بیٹھ گیا اس ڈر سے کہ کہیں آپ ابو طالب کے پاس بیٹھ کر اس کے زیادہ قریب نہ ہو جائیں۔ رسول اللہ صلی اللہ علیہ وسلم نے جب اپنے چچا کے قریب بیٹھنے کی کوئی جگہ نہ پائی تو آپ صلی اللہ علیہ وسلم دروازے کے نزدیک بیٹھ گئے۔ پھر ابو طالب نے کہا: اے میرے بھتیجے! کیا حال ہے تیری قوم کا، وہ تیری شکایت کرتے ہیں اور یہ زعم کرتے ہیں کہ تو ان کے معبودوں کو گالیاں دیتا ہے اور یہ کہتا ہے اور وہ کہتا ہے۔

راوی نے کہا کہ آپ صلی اللہ علیہ وسلم پر انھوں نے بہت باتیں بنائیں۔ رسول اللہ صلی اللہ علیہ وسلم نے کلام فرمایا: اے میرے چچا! میں تو ان کو ایک ایسے کلمے کی طرف بلاتا ہوں کہ اگر وہ اسے کہہ دیں تو اس کے سبب سے عرب ان کے مطیع ہو جائیں اور اس کی وجہ سے عجم لوگ انھیں جزیہ ادا کریں۔ آپ صلی اللہ علیہ وسلم کے کلمے اور قول کے سبب سے وہ لوگ گھبرائے۔ پھر قوم نے کہا: ایک کلمہ؟ ہاں قسم ہے تیرے باپ کی! ہم دس کلمے کہیں گے۔ کہا: پھر وہ کلمہ کیا ہے؟ آپ صلی اللہ علیہ وسلم نے فرمایا: ”لَا إِلَهَ إِلَّا اللَّهُ“ چنانچہ وہ سب لوگ گھبراتے ہوئے اور اپنے کپڑوں کو جھاڑتے ہوئے اٹھ کھڑے ہوئے اور یہ کہنے لگے: ﴿أَجْعَلُ الْإِلَهَةَ إِلَهًا وَحِدًا إِنَّ هَذَا لَشَيْءٌ عَجَابٌ﴾ [ص: ۵] ”کیا اس نے اتنے سارے معبودوں کا ایک ہی معبود کر دیا۔ واقعی یہ بہت ہی عجیب بات ہے۔“ اس پر ان کے بارے میں یہ آیات نازل ہوئیں: ﴿صٰ

وَالْقُرْآنِ ذِي الذِّكْرِ ① ... بَلْ لَّيَّمًا يَدُّوْهُمَا وَعَذَابٍ ② (أخرجه الترمذي وصححه والنسائي وأحمد وابن أبي شيبة وعبد بن حميد والحاكم وصححه وابن مردويه والبيهقي في الدلائل وابن جرير وابن المنذر) ①

بِسْمِ اللَّهِ الرَّحْمَنِ الرَّحِيمِ

ص وَالْقُرْآنِ ذِي الذِّكْرِ ① بَلِ الَّذِينَ كَفَرُوا فِي عِزَّةٍ
وَشِقَاقٍ ②

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔
ص، قسم ہے نصیحت والے قرآن کی ① (یہ تو لاریب کتاب ہے) بلکہ جن لوگوں نے کفر کیا وہ
تکبر اور مخالفت میں (پڑے) ہیں ②

رسولوں کو جھٹلانے والوں کا ذکر:

حروف مقطعات کے بارے میں تقریر سورۃ البقرہ میں ایسے طور پر گزر چکی ہے کہ اس جگہ اس کو دہرانے کی ضرورت نہیں۔ ﴿صَّ وَالْقُرْآنِ ذِي الذِّكْرِ﴾ کے یہ معنی ہیں: قسم ہے اس قرآن کی جو اس شے پر مشتمل ہے جس میں بندوں کے لیے ذکر ہے، یعنی ان کو سمجھانا ہے اور اُن کے لیے معاش اور معاد میں نفع ہے۔ امام ضحاک رحمہ اللہ نے کہا ہے کہ یہ آیت اس آیت کی طرح ہے: ﴿لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ﴾ [الأنبياء: ۱۰] ”یقیناً ہم نے تمہاری جانب کتاب نازل فرمائی ہے، جس میں تمہارے لیے ذکر ہے۔“ ”أَيُّ: تَذَكِيرُكُمْ“ یعنی ذکر سے مراد سمجھانا، وعظ و نصیحت کرنا ہے۔ امام قتادہ رحمہ اللہ نے بھی اسی طرح کہا ہے اور اسی کو امام ابن جریر رحمہ اللہ نے اختیار کیا ہے۔ سیدنا عبداللہ بن عباس رضی اللہ عنہما، امام سعید بن جبیر، اسماعیل بن ابی خالد، ابن عیینہ، ابو حصین، ابو صالح اور سدی رحمہ اللہ نے کہا ہے کہ ﴿ذِي الذِّكْرِ﴾ بہ معنی ”ذِي الشَّرَفِ“ ہے۔ ② یعنی قسم ہے اس قرآن کی جو شان اور مرتبے والا ہے۔ ان دونوں قولوں میں کچھ تضاد نہیں، کیوں کہ قرآن ایک ایسی شرف والی کتاب ہے جو تذکیر (نصیحت) و اعذار (عذر کو توڑنا) اور انذار (ڈرانا) پر مشتمل ہے۔ اس قسم کے جواب میں اختلاف کیا ہے۔ بعض نے تو یہ کہا کہ اس کا جواب: ﴿إِنْ كُلُّ الْكَاذِبِ الرُّسُلِ فَحَقَّ عِقَابٌ﴾ [ص: ۱۴] ہے۔ کسی نے کہا ہے کہ ﴿إِنَّ ذَلِكَ لَحَقٌّ تَخَاصُمُ أَهْلِ النَّارِ﴾ [ص: ۶۴] ہے۔ ان دونوں کو امام ابن جریر رحمہ اللہ نے بیان کیا ہے۔ اس ثانی میں بڑا بعد ہے۔ امام ابن جریر رحمہ اللہ نے اس کو ضعیف کہا ہے۔ امام قتادہ رحمہ اللہ نے کہا ہے کہ اس کا جواب: ﴿بَلِ الَّذِينَ كَفَرُوا فِي عِزَّةٍ وَشِقَاقٍ﴾ [ص: ۲] ہے۔ امام ابن جریر رحمہ اللہ نے اس کو اختیار کیا ہے۔ پھر امام ابن جریر رحمہ اللہ نے بعض اہل عربیت

سے یہ بیان کیا ہے کہ اس کا جواب ﴿ص﴾ ہے۔ اس کو ان معنوں میں ٹھہرایا ہے: ”صَدَقَ حَقٌّ وَالْقُرْآنُ ذِي الذِّكْرِ“^(۱) کسی نے کہا ہے کہ اس کا جواب وہ شے ہے جس میں پوری سورت کا سیاق شامل ہے۔ واللہ اعلم۔
 قولہ تعالیٰ: ﴿بَلِ الَّذِينَ كَفَرُوا فِي عِزَّةٍ وَشِقَاقٍ﴾ کا یہ مطلب ہے کہ بے شک اس قرآن میں البتہ اس شخص کے لیے نصیحت ہے جو نصیحت پذیر ہو اور اس شخص کے لیے عبرت ہے جو عبرت حاصل کرے۔ کافروں نے جو اس سے نفع نہ لیا تو وہ اس لیے کہ وہ عزت میں ہیں، یعنی اس سے تکبر و حمیت کرتے ہیں اور شقاق میں ہیں، یعنی اس کے مخالف ہیں، دشمن ہیں اور اس سے علاحدہ ہیں۔^(۲) (کذا فی ابن کثیر) مطلب یہ ہے کہ تکبر و حمیت و تنگ و عار اور مخالفت کے مارے اس میں غور نہیں کرتے۔ اگر ان باتوں کو چھوڑ کر اس کو سمجھتے تو بے شک نفع پاتے، کیوں کہ وہ تو حقیقت میں محض ہدایت اور نفع ہے۔

فتح البیان کا بیان:

فتح البیان کا بیان فاتح یہ ہے کہ جمہور نے صاد بہ سکون دال پڑھا ہے، جیسے سارے حروف تہجی جو سورتوں کے شروع میں واقع ہوئے ہیں، کیوں کہ وہ سب وقف کی بنا پر ساکنۃ الاواخر ہیں۔ اُبی بن کثیرؒ وغیرہ (یعنی حسن رحمہ اللہ، ابن ابی اسحاق، نصر بن عاصم، ابن ابی عبیدہ اور ابن السماک) نے ”صَادٍ“ بہ کسر دال بدون تنوین بہ سبب التقائے ساکنین پڑھا ہے۔ یہ وجہ کسر کی اقرب ہے۔ کسی نے کہا: کسر کی وجہ یہ ہے کہ ”صَادِی یُصَادِیْ اِذَا عَارَضَ“ سے ماخوذ ہے: ”أَيُّ صَادِ الْقُرْآنَ بِعَمَلِكَ“ یعنی اپنے عمل کے ساتھ قرآن کا معارضہ و مقابلہ کر، چنانچہ اس پر عمل کر، (یعنی اس کے احکام کو بجالا اور اس کے نواہی سے باز رہ)۔ اس کو امام نحاس رحمہ اللہ نے حسن بصری رحمہ اللہ سے روایت کیا ہے اور کہا کہ حسن رحمہ اللہ نے اپنی اس قراءت کی تفسیر اسی قول کے ساتھ کی ہے اور ان سے مروی ہے کہ معنی یہ ہیں: ”أَتْلُوهُ وَتَعَرَّضْ لِقِرَاءَتِهِ“ یعنی تو قرآن کو پڑھ اور اس کی قراءت کے لیے متعرض ہو۔ عیسیٰ بن عمر نے ”صَادَ“ بہ فتح دال پڑھا ہے۔ یہ فتح التقائے ساکنین کے سبب سے ہے۔ کسی نے کہا ہے کہ بنا بر اغراء منصوب ہے۔ کسی نے کہا: یہ معنی ہیں: ”صَادَ مُحَمَّدٌ قُلُوبَ الْخَلْقِ وَاسْتَمَالَهَا حَتَّى آمَنُوا بِهِ“ یعنی محمد ﷺ نے خلق کے دلوں کو اور ان کو مائل کر لیا، یہاں تک کہ وہ ان پر ایمان لے آئے۔ یہ قراءت ابو عمرو سے بھی مروی ہے۔

نیز امام ابن ابی اسحاق رحمہ اللہ سے ”صَادٍ“ بہ کسر و تنوین مروی ہے، اس کی وجہ یہ ہے کہ اس حرف کی تشبیہ اس کے ساتھ دی ہے جو اصوات سے غیر متمکن ہے۔ ہارون اعمور اور ابن سمیع رحمہ اللہ نے ”صَادُ“ بہ ضم بغیر تنوین کے پڑھا ہے بنا بر بناء، جیسے: ”مُنْذُو حَيْثُ“ جس طرح کہ ”قَ“ اور ”نَ“ میں اس کے ساتھ پڑھا گیا ہے۔ امام سمین رحمہ اللہ نے اس سب کی توجیہ پر مفصل کلام کیا ہے۔ امام حفناوی رحمہ اللہ نے کہا ہے کہ دال کا سکون جائز ہے بنا بر حکایت اور فتح بہ سبب

(۱) تفسیر القرطبی (۱۶/۱۴۲، ۱۴۳)

(۲) تفسیر ابن کثیر (۴/۳۵)

غیر منصرف ہونے کے بوجہ علمیت اور تانیث کے بایں اعتبار کہ یہ سورت کا اسم علم ہے اور جرمع تثنیٰ بایں نظر کہ سورت قرآن ہے، یعنی چوں کہ قرآن، کتاب اور تنزیل منصرف ہیں اور سورت بھی یہی اشیاء ہیں، اس لیے اس کو منصرف کیا۔ امام خازن رحمۃ اللہ علیہ نے کہا ہے کہ اس سورت کو سورت داود علیہ السلام بھی کہتے ہیں، یعنی اس لیے کہ اس میں ان کا قصہ مذکور ہے۔ ﴿ص﴾ کے معنی میں اختلاف کیا ہے۔ امام ضحاک رحمۃ اللہ علیہ نے کہا ہے کہ ”صَدَقَ اللّٰهُ“ امام عطاء رحمۃ اللہ علیہ نے کہا: ”صَدَقَ مُحَمَّدٌ صلی اللہ علیہ وسلم“ امام سعید بن جبیر رحمۃ اللہ علیہ نے کہا: ﴿ص﴾ دو نگوں کے درمیان ایک دریا ہے، اللہ تعالیٰ اس سے مردوں کو زندہ کرے گا۔ امام محمد بن کعب رحمۃ اللہ علیہ نے کہا ہے کہ ﴿ص﴾ مفتاح اسم اللہ ہے۔ امام قتادہ رحمۃ اللہ علیہ نے کہا ہے کہ اسمائے الہیہ سے ایک اسم ہے۔ ان سے مروی دوسرے الفاظ یہ ہیں کہ اسمائے رحمن سے ایک اسم ہے۔ امام مجاہد رحمۃ اللہ علیہ نے کہا کہ فاتحہ سورت ہے۔ سیدنا عبداللہ بن عباس رضی اللہ عنہما نے فرمایا کہ ﴿ص﴾ محمد رسول اللہ صلی اللہ علیہ وسلم ہیں۔^(۱) کسی نے کہا ہے کہ ﴿ص﴾ اس قبیل سے ہے جس کا علم اللہ کے سوا کسی کو نہیں۔ حق یہی قول ہے۔ چنانچہ سورۃ البقرہ کے شروع میں ہم اس کو بیان کر آئے ہیں۔ کہا ہے کہ ﴿ص﴾ اسم ہے حرف کا بطور مسرود بر طرز تعدید یا سورت کا اسم ہے، یا مبتدائے محذوف کی خبر ہے، یا منصوب ہے باضمار ”أَذْكُرُ“ یا ”إِقْرَأُ“۔

﴿وَالْقُرْآنِ﴾ میں حرفِ واو قسم کی واو ہے۔ قرآن شریف کی قسم کھانے میں اس کی قدر و علو محل و شرف کے بارے میں آگاہ کرنا ہے۔ ﴿ذِي الْذِكْرِ﴾ کے یہ معنی ہیں کہ وہ اس ذکر پر مشتمل ہے جس میں ہر شے کا بیان ہے۔ امام مقاتل رحمۃ اللہ علیہ نے کہا ہے کہ ”ذِي الْبَيَانِ“۔ سیدنا عبداللہ بن عباس رضی اللہ عنہما نے فرمایا کہ ”ذِي الشَّرَفِ“۔ امام ضحاک رحمۃ اللہ علیہ نے کہا ہے کہ ”ذِي الشَّرَفِ وَالْعُظْمَةِ“ جیسا اللہ تعالیٰ نے فرمایا: ﴿لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ﴾ [الانبیاء: ۱۰] ”أَيُّ شَرَفُكُمْ“ یا بہ معنی ”ذِي الشُّهُرَةِ“ ہے۔ کسی نے کہا ہے کہ ”ذِي الْمَوْعِظَةِ“۔ کسی نے کہا ہے کہ اس میں اس شے کا ذکر ہے جس کی طرف امر دین میں حاجت ہوتی ہے۔ کسی نے کہا کہ اس میں اللہ تعالیٰ کے اسماء کا ذکر ہے اور اس کی تجید ہے۔ کسی نے کہا ہے کہ اس میں عقائد اور شریعتوں اور مواعید کا ذکر ہے۔ اس قسم کے جواب میں اختلاف ہے۔ امام زجاج، کسائی اور کوفیوں نے سوائے فراء رحمۃ اللہ علیہ کے کہا ہے کہ جواب ﴿إِنَّ ذَلِكَ لَحَقٌّ﴾ ہے۔ امام فراء رحمۃ اللہ علیہ نے کہا ہے کہ ہم اس کو مستقیم نہیں پاتے ہیں، اس لیے کہ ﴿وَالْقُرْآنِ﴾ سے یہ بہت متاخر ہے۔ امام فراء اور ثعلب رحمۃ اللہ علیہ نے اس کو ترجیح دی ہے کہ ﴿كَمْ أَهْلَكْنَا﴾ کا جواب ہے۔

امام اخفش رحمۃ اللہ علیہ نے کہا ہے کہ ﴿إِنْ كُلُّ إِلَّا كَذَّبَ الرَّسُلَ﴾ جواب ہے۔ کسی نے کہا ہے کہ جواب ﴿ص﴾ ہے۔ اس لیے کہ اس کے معنی حق ہیں۔ چنانچہ یہ ﴿وَالْقُرْآنِ﴾ کا جواب ہے، جیسے تم کہتے ہو: ”حَقًّا وَاللّٰهُ“ یعنی ”وَجَبَّ وَاللّٰهُ“۔ اس قول کو امام ابن انباری رحمۃ اللہ علیہ نے ذکر کیا ہے۔ امام ثعلب اور فراء رحمۃ اللہ علیہ سے بھی یہ مروی ہے کہ اس قول کی بنا اس پر ہے کہ قسم کا جواب مقدم کرنا جائز ہے، حالاں کہ یہ قول ضعیف ہے۔ کسی نے کہا کہ

جواب محذوف ہے۔ تقدیر یہ ہے: ”وَالْقُرْآنِ ذِي الذِّكْرِ لَتُبْعَثُنَّ“ اور مثل اس کے^① امام حوفی رحمہ اللہ نے کہا: تقدیر یہ ہے: ”لَقَدْ جَاءَكُمْ الْحَقُّ“ اور مثل اس کے۔ امام زمخشری رحمہ اللہ نے کہا ہے کہ ”إِنَّهُ لَمُعْجَزٌ“ ہے۔ امام محلی رحمہ اللہ نے کہا ہے کہ ”إِنَّكَ لَمِنَ الْمُرْسَلِينَ“ ہے۔

امام ابن عطیہ رحمہ اللہ نے کہا: تقدیر یہ ہے: ”مَا الْأَمْرُ كَمَا يَزْعُمُ الْكُفَّارُ مِنْ تَعَدُّدِ الْأَلِهَةِ“^③ یعنی بات ویسی نہیں جیسی کفار خیال کرتے ہیں کہ متعدد معبود ہیں، حذف جواب کا قائل ہونا زیادہ مناسب ہے۔ کسی نے کہا کہ مقسم بہ ﴿ص﴾ ہے۔ اس قول کی بنا پر ﴿وَالْقُرْآنِ﴾ میں حرف واو ﴿ص﴾ پر عطف کے لیے ہو گا۔ چوں کہ قرآن کی قسم کھانا اس کے صدق پر دال تھا اور اس بات پر کہ وہ حق ہے اور شک و شبہ کا محل نہیں ہے۔ اس لیے اللہ پاک نے فرمایا: ﴿بَلِ الَّذِينَ كَفَرُوا فِي عِزَّةٍ وَشِقَاقٍ﴾ چنانچہ اس سے اضطراب کیا اور گویا یوں فرمایا کہ اس میں قطعاً کسی طرح کا شک نہیں ہے اور مشرکوں کا اس کو قبول نہ کرنا اس لیے نہیں ہے کہ اس میں کچھ شک ہے، بلکہ وہ حق کے قبول کرنے میں تکبر اور تجبر میں ہیں اور باز رہنے والے ہیں، بلکہ حق کو نہ ماننے کے لیے ان کے پاس کوئی دلیل نہیں تھی سوائے محض حمیت اور جھگڑنے اور آبائی تقلید کے۔

عرب کے نزدیک ﴿عِزَّةٍ﴾ قہر و غلبہ کے معنی میں ہے۔ محاورے میں بولتے ہیں: ”مَنْ عَزَّ بَزَّ“ یعنی جو شخص غالب ہوا اس نے مقتول کا لباس، ہتھیار اور سامان لیا۔ اسی معنی سے یہ آیت ہے: ﴿وَعَزَّنِي فِي الْخِطَابِ﴾ [ص: ۲۳] ”اور وہ مجھ پر بات میں بڑی سختی برتا ہے۔“ یعنی بات کرنے میں وہ مجھ پر غالب ہو گیا ہے۔ ﴿شِقَاقٍ﴾ ماخوذ ہے ”شَقٌّ“ سے، یعنی مخالفت و عداوت۔ اس کا بیان پہلے گزر چکا ہے۔ ﴿عِزَّةٍ وَشِقَاقٍ﴾ کو جو نکرہ ذکر کیا ہے تو اس سے مقصود یہ بتانا ہے کہ یہ دونوں شدید اور کثیر ہیں، گویا یہ تنوین تعظیم کے لیے ہے۔ کسی نے ”فِي غِرَّةٍ“ بہ غین معجمہ پڑھا ہے۔ ”غِرَّةٌ“ بہ معنی غفلت ہے، یعنی جو نظر و غور اور اتباع حق ان پر واجب ہے، اس سے بڑی غفلت میں پڑے ہوئے ہیں۔ پہلا قول زیادہ مناسب ہے۔ پھر جو ان سے پہلے کافروں نے حق کا انکار اور تکذیب کی اور اس کی ان کو سزا ملی اللہ پاک نے اس سے ان کافروں کو ڈرایا اور دھمکایا۔ چنانچہ یوں ارشاد فرمایا:^④

كَمْ أَهْلَكْنَا مِنْ قَبْلِهِمْ مِّنْ قَرْنٍ فَنَادَُوا وَاوَلَاتِ حَيْنَ مَنَاصٍ

ہم نے ان سے پہلے کتنی ہی قومیں ہلاک کر دیں تو (عذاب آنے پر) انھوں نے (مدد کو) پکارا جب کہ وہ فرار و خلاصی کا وقت نہ تھا^③

انبیاء علیہم السلام کی تکذیب کرنے والوں کا کیا حال ہوا؟

یعنی بہت سی امتیں جنھوں نے ان سے پہلے رسولوں کی مخالفت کی اور آسمانی کتابوں کو جھٹلایا اللہ نے ان کو

ہلاک کر دیا۔ جس وقت ان پر عذاب آیا تو اللہ پاک سے استغاثہ کیا، چیخے اور چلائے مگر یہ ان کے کچھ کام نہ آیا اور ان سے عذاب کو دور نہ کیا۔ جیسے اللہ عزوجل نے فرمایا: ﴿فَلَمَّا أَحَسُّوا بَأْسَنَا إِذَا هُمْ مِنْهَا يَرْكُضُونَ﴾ ① لَا تَرْكُضُوا وَارْجِعُوا إِلَى مَا أُتْرِفْتُمْ فِيهِ وَمَسْكِنِكُمْ لَعَلَّكُمْ تَسْأَلُونَ ﴿[الانبیاء: ۱۲-۱۳] ”جب انھوں نے ہمارے عذاب کا احساس کر لیا تو لگے اس سے بھاگنے، بھاگ دوڑ نہ کرو اور جہاں تمھیں آسودگی دی گئی تھی وہیں واپس لوٹو اور اپنے مکانات کی طرف جاؤ، تاکہ تم سے سوال تو کر لیا جائے۔“

امام ابو داود طیالسی رحمہ اللہ نے تمیمی سے روایت کیا ہے کہ میں نے سیدنا عبداللہ بن عباس رضی اللہ عنہما سے ﴿فَنَادَوْا وَكَانَتْ حِينٍ مَنَاصٍ﴾ کے بارے میں پوچھا تو فرمایا: ”لَيْسَ بِحِينٍ نَزْوٍ، وَلَا فِرَارٍ“ یعنی بھاگنے کا وقت نہیں ہے۔ امام علی بن ابی طلحہ رحمہ اللہ سے سیدنا عبداللہ بن عباس رضی اللہ عنہما کے یہ الفاظ مروی ہیں: ”لَيْسَ بِحِينٍ مُّغَاثٍ“ یعنی اب فریادری کا وقت نہیں ہے۔ ان سے امام عکرمہ رحمہ اللہ کے یہ الفاظ مروی ہیں: ”نَادَوْا النَّدَاءَ حِينٍ لَا يَنْفَعُهُمْ“ اور یہ پڑھا: ے

تَذَكَّرَ لَيْلَى لَاتَ حِينٍ تَذَكَّرَ

یعنی انھوں نے اس وقت ندا کی کہ وہ ان کو فائدہ نہیں دیتی ہے۔ امام محمد بن کعب رحمہ اللہ نے کہا ہے کہ انھوں نے توحید کے ساتھ ندا کی، جبکہ دنیا نے ان سے پیٹھ دی اور خلاصی چاہی تو بہ کے واسطے سے، جب کہ دنیا نے ان سے اعراض کیا۔ امام قتادہ رحمہ اللہ نے کہا ہے کہ ”لَمَّا رَأَوْا الْعَذَابَ أَرَادُوا التَّوْبَةَ فِي غَيْرِ حِينٍ النَّدَاءِ“۔ امام مجاہد رحمہ اللہ نے کہا ہے کہ ”لَيْسَ بِحِينٍ فِرَارٍ وَلَا إِجَابَةٍ“ یعنی بھاگنے کا وقت نہیں ہے اور نہ توبہ قبول کرنے کا۔

اسی کے مثل امام عکرمہ، سعید بن جبیر، ابو مالک، ضحاک، زید بن اسلم، حسن اور قتادہ رحمہم سے بھی مروی ہے۔ امام مالک رحمہ اللہ نے زید بن اسلم رحمہ اللہ سے روایت کیا ہے: ”وَلَا نِدَاءَ فِي غَيْرِ حِينٍ النَّدَاءِ“ ① یعنی غیر وقتِ ندا میں ندا نہیں ہے۔ کلمہ ﴿لَاتَ﴾ لائے نفی ہے، اس کے ساتھ حرف تاء زیادہ کر دیا گیا ہے، جس طرح کہ ”ثُمَّ“ اور ”رُبَّ“ میں زیادہ کرتے ہیں اور ”ثُمَّتُ“ اور ”رُبَّتْ“ کہتے ہیں۔ اور ﴿لَاتَ﴾ جدا لکھا جاتا ہے اور اس پر وقف ہوتا ہے۔ بعض قراء نے مصحفِ امام سے حکایت کیا ہے کہ ﴿لَاتَ﴾ ﴿حِينٍ﴾ کے ساتھ متصل ہے، ایسے: ”وَلَا تَحِينَنَّ مَنَاصٍ“ مشہور قولِ اول ہے۔ امام ابن جریر رحمہ اللہ نے اس کو ذکر کیا ہے۔ ② پھر جمہور نے بہ نصب ﴿حِينٍ﴾ پڑھا ہے۔ تقدیر یہ ہے: ”وَلَيْسَ الْحِينُ حِينٍ مَنَاصٍ“ یعنی نہیں ہے وقت، وقت خلاصی کا۔ بعض نے خود ﴿لَاتَ﴾ سے نصب کو جائز رکھا ہے اور اس کی سند میں یہ شعر پڑھا ہے: ے

تَذَكَّرَ حُبَّ لَيْلَى لَاتَ حِينًا وَأَضْحَى الشَّيْبُ قَدْ قَطَعَ الْقَرِينَا

اور بعض نے اس سے جر کو جائز رکھا ہے اور یہ شعر پیش کیا ہے: ے

طَلَبُوا صَلْحَنَا وَلَاتَ أَوَانٍ فَأَجَبْنَا أَنْ لَيْسَ حِينَ بَقَاءٍ

بعض نے اس کی سند میں یہ مصرع گردانا ہے: ”وَلَاتَ سَاعَةٍ مِّنْهُمْ“۔ بہ جرِ ساعت۔ اہل لغت کہتے ہیں کہ ”نوص“ تاخر ہے اور ”بوص“ تقدم ہے۔ اسی لیے اللہ سبحانہ نے یوں فرمایا ہے: ﴿وَلَاتَ حِينَ مَنَاصٍ﴾ یعنی نہیں ہے وقت بھاگنے کا اور نہ وقت جانے کا۔^① واللہ أعلم الموفق للصواب، کذا فی ابن کثیر۔

فتح البیان کا بیان:

فتح البیان کا بیان فاتح یہ ہے کہ ﴿گھ﴾ خبر یہ ہے جو کثرت پر دال ہے اور محل نصب میں ہے کہ ﴿أَهْلَكْنَا﴾ کا مفعول بہ ہے۔ ﴿مِّنْ قَرْنٍ﴾ اس کی تمیز ہے اور ﴿مِّنْ قَبْلِهِمْ﴾ کا کلمہ ﴿مِّنْ﴾ ابتدائے غایت کے لیے ہے۔ ﴿قَرْنٍ﴾ سے مراد اگلی امتیں ہیں جو رسولوں کی تکذیب کرنے کے سبب سے ہلاک کر دی گئیں، یعنی ہم نے ان سے پہلے بہت سی اُمتوں کو ہلاک کر ڈالا ہے، جو دنیا کی نعمتوں، شان و شوکت، قوت اور کثرتِ مال میں ان لوگوں سے بہت زیادہ بڑھ کر تھیں، اس جگہ ندا سے مراد ندائے استغاثہ ہے، یعنی نزولِ عذاب کے وقت انھوں نے استغاثہ کیا، حالاں کہ وہ وقت خلاصی کا وقت نہ تھا۔ حسن ﷺ نے فرمایا کہ انھوں نے توبہ کے ساتھ ندا کی، حالاں کہ توبہ کا وقت نہ تھا اور نہ ایسا وقت تھا کہ کوئی عمل نفع دے۔ ﴿مَنَاصٍ﴾ مصدر ہے: ”نَاصَ يَنْوُصُ نَوْصًا وَمَنَاصًا“ کا۔ ”نَوْصٌ“ بہ معنی فوت و تاخر ہے۔ ﴿لَاتَ﴾ اہل یمن کی لغت میں بہ معنی ”لَيْسَ“ ہے۔ امام فراء ﷺ نے کہا ہے کہ ”نَوْصٌ“ بہ معنی تاخر ہے اور امرؤ القیس کا شعر اس کی سند میں پڑھا: ے

أَمِنْ ذِكْرِ لَيْلَى إِذْ نَأَتْكَ تَنْوُصُ فَتَقْصُرُ عَنْهَا خُطْوَةً وَتَبْوُصُ

کہا ہے کہ محاورے میں یوں بولتے ہیں: ”نَاصَ عَنْ قَرْنِهِ يَنْوُصُ نَوْصًا وَمَنَاصًا أَيُّ: فَرَّ وَزَاغَ“ امام فراء ﷺ نے کہا: جس وقت کوئی متقدم ہو، آگے بڑھ جائے تو اس وقت بولتے ہیں: ”نَاصَ يَنْوُصُ“ اسی طرح امام نحاس ﷺ نے بھی کہا ہے۔ اس سے معلوم ہوتا ہے کہ ”نَوْصٌ“ بہ نون بہ معنی تاخر و تقدم دونوں طرح آتا ہے تو من جملہ اضداد ٹھہرا۔ کسی نے کہا: معنی یہ ہیں کہ بعض نے بعض سے کہا: ”مَنَاصٌ“ یعنی تم فرار اور ہزیمت کو لازم پکڑو، چنانچہ جب ان پر عذاب آیا تو کہا: ”مَنَاصٌ“ پس اللہ پاک نے فرمایا: ﴿وَلَاتَ حِينَ مَنَاصٍ﴾۔ امام سیبویہ اور خلیل غنی نے کہا ہے کہ ﴿لَاتَ﴾ مشابہ ”لَيْسَ“ ہے۔ اسم اس میں ضمیر مضمَر ہے: ”أَيُّ: لَيْسَ حِينُنَا حِينَ مَنَاصٍ“ یعنی نہیں ہے ہمارا وقت بھاگنے کا۔ امام زجاج ﷺ نے کہا: ”لَيْسَ أَوَانُنَا“ تقدیر ہے۔

امام ابن کسان رحمہ اللہ نے کہا: قول سیبویہ رحمہ اللہ ہی کا قول ہے۔ امام کسائی رحمہ اللہ کے نزدیک ﴿لَات﴾ پر وقف بہ ہاء ہے۔ امام مبرد اور رحمہ اللہ بھی اسی کے قائل ہیں۔ امام رحمہ اللہ نے کہا ہے کہ ﴿لَات﴾ لائے نافیہ ہے واسطے جنس کے، اس پر حرف تاء زیادہ کیا گیا ہے اور نفی احیان کے ساتھ مخصوص ہے۔ امام کسائی، فراء، خلیل، سیبویہ اور رحمہ اللہ کہتے ہیں کہ حرف تاء ﴿حَيْنَ﴾ سے الگ لکھا جاتا ہے اور اسی طرح مصاحف میں ہے۔ امام ابو عبید رحمہ اللہ نے کہا ہے کہ ﴿حَيْنَ﴾ سے متصل لکھا جاتا ہے تو ”لَا تَحَيْنَ“ بولتے ہیں اور کبھی ”تَحَيْنَ“ بولتے ہیں (قال أبو وجرة السعدي: العاطفون تحين ما من عاطف۔ والمطعمون زمان ما من مطعم) اور کبھی ﴿حَيْنَ﴾ کے ساتھ مضاف الیہ سے استغنا کرتے ہیں اور ”لَات حَيْنًا“ کہتے ہیں (تَذَكُّرُ حُبِّ لَيْلَى لَات حَيْنًا)۔ امام ابو عبید رحمہ اللہ کہتے ہیں کہ ہم نے عرب کو نہیں پایا کہ وہ اس حرف تاء کو زیادہ کرتے ہوں، مگر لفظ ”حَيْنَ“، ”أَوَانٌ“ اور ”الآن“ میں۔ فتح البیان میں ہے کہ کبھی اس کو ان الفاظ کے سوا اور میں بھی زیادہ کرتے ہیں (فتح القدير میں اس کا شاہد یہ شعر لکھا ہے:۔

فلتعرفن خلائقا مشمولة ولتندمن ولات ساعة مندم^①

ایک روایت میں سیدنا عبداللہ بن عباس رضی اللہ عنہما سے یہ ہے: ”لَيْسَ هَذَا حَيْنَ زَوَالٍ“۔ دوسرے الفاظ یہ ہیں: ”لَا حَيْنَ فِرَارٍ“۔^② جمہور نے بہ فتح تاء پڑھا ہے اور کسی نے ”لَات“ بہ کسر تاء مثل ”جَبَر“ کے۔ جملہ ﴿وَلَات حَيْنَ مَنَاصٍ﴾ محل نصب میں ہے بنا بر حال ”نَادَوُا“ کی ضمیر سے۔ پھر اللہ پاک نے کفار کے انواع کفر میں سے ایک نوع بہ جملہ متاتفہ ذکر فرمائی۔

وَعَجِبُوا أَنْ جَاءَهُمْ مُنْذِرٌ مِنْهُمْ وَقَالَ الْكَافِرُونَ هَذَا سِحْرٌ
كَذَّابٌ ۝ أَجْعَلُ الْإِلَهَةَ الْهَاءَ وَاحِدًا إِنْ هَذَا شَيْءٌ ۝
عُجَابٌ ۝ وَانْطَلَقَ الْمَلَأُ مِنْهُمْ أَنْ امْشُوا وَاصْبِرُوا عَلَى
الِهَتِكُمْ ۝ إِنَّ هَذَا لَشَيْءٌ يُرَادُ ۝ مَا سَمِعْنَا بِهَذَا فِي
الْمِلَّةِ الْآخِرَةِ ۝ إِنَّ هَذَا إِلَّا خِتْلَاقٌ ۝

اور انھوں نے اس بات پر تعجب کیا کہ ان کے پاس انہی میں سے ایک ڈرانے والا آ گیا اور کافروں نے کہا: یہ تو ایک جادوگر ہے بڑا جھوٹا^④ کیا اس نے سارے معبودوں کو ایک کر دیا؟ بے شک یہ تو یقیناً ایک بڑی عجیب و غریب چیز ہے^⑤ اور ان کے سردار (آواز حق سن کر یہ کہتے

① تفسیر القرطبي (١٤٦/١٥، ١٤٧) فتح القدير (٤/٥٥٣، ٥٥٤) ② الدر المنثور (٧/١٤٤) ③ فتح البيان (١٢/١١، ١٢)

(ہوئے) چل دیے کہ چلو اور اپنے معبودوں پر جے رہو، بے شک یہ چیز ہے جو کسی غرض سے (کہی جا رہی) ہے ⑥ ہم نے یہ بات کسی اور دین میں نہیں سنی، یہ تو بس گھڑی ہوئی بات ہے ⑦

مشرکوں کے رسالت اور توحید پر تعجب کرنے کا بیان:

پچھلا دین اپنے باپ داداؤں کو کہتے تھے، یعنی آگے تو سنتے ہیں کہ اگلے لوگ ایسی باتیں کہتے تھے، لیکن ہمارے بزرگ تو یوں نہیں کہہ گئے۔ انتہیٰ۔

اللہ پاک خبر دیتا ہے کہ اس نے جو رسول ﷺ کو بشیر اور نذیر بنا کر بھیجا مشرکوں نے اس سے تعجب کیا، جیسا کہ اللہ عزوجل نے فرمایا: ﴿اَكَانَ لِلنَّاسِ عَجَبًا اَنْ اَوْحَيْنَا اِلٰى رَجُلٍ مِّنْهُمْ اَنْ اَنْذِرِ النَّاسَ وَبَشِّرِ الَّذِيْنَ اٰمَنُوْۤا اِنَّ لَهُمْ قَدَمَ صِدْقٍ عِنْدَ رَبِّهِمْۙ قَالَ الْكٰفِرُوْنَ اِنَّ هٰذَا لَسِحْرٌ مُّبِيْنٌ﴾ [یونس: ۲] ”کیا ان لوگوں کو اس بات سے تعجب ہوا کہ ہم نے ان میں سے ایک شخص کے پاس وحی بھیج دی کہ سب آدمیوں کو ڈرائیے اور جو ایمان لے آئیں ان کو یہ خوش خبری سنائیے کہ ان کے رب کے پاس ان کو پورا اجر و مرتبہ ملے گا۔ کافروں نے کہا کہ یہ شخص تو بلاشبہ صریح جادوگر ہے۔“ اور یہاں یوں فرمایا: ﴿وَعَجِبُوْۤا اَنْ جَآءَهُم مِّنْذِرٌ مِّنْهُمْۙ﴾۔ یعنی اس بات سے تعجب کیا کہ ان کے پاس ایک ڈرانے والا آیا ہے جو ان کی طرح ایک بشر ہے۔

﴿اَجَعَلَ الْاِلٰهَةَ الْهٰٓا وَحِدًا﴾ یعنی کیا اس نے زعم کیا ہے کہ معبود ایک ہے۔ مشرکوں نے اس کا انکار کیا۔ اللہ ان کا برا کرے! اور شرک باللہ سے تعجب کیا، اس لیے کہ وہ تو اپنے باپ داداؤں سے بتوں کی پوجا سیکھ چکے تھے اور ان کی پوجا ان کے دلوں میں پلا دی گئی تھی۔ لہذا جب رسول اللہ ﷺ نے ان کو بلایا کہ اس شرک کو اپنے دلوں سے دور کر دیں اور اکیلے اللہ پاک کو پوجیں تو انھوں نے اس بات کو برا سمجھا اور تعجب کیا اور کہا: ﴿اَجَعَلَ الْاِلٰهَةَ الْهٰٓا وَحِدًا﴾ ﴿الْمَلٰٓئِکَۃُ﴾ سے مراد ان کے سردار اور پیشوا ہیں، یعنی ان کے بڑے لوگ یہ کہتے ہوئے چلے کہ تم اپنے دین پر مستمر رہو اور اپنے معبودوں پر جے رہو اور جس توحید کی طرف محمد ﷺ تم کو بلاتے ہیں تم اس کو مت مانو۔ ﴿اِنَّ هٰذَا لَشَیْءٌۭ یُّرَادُ﴾ امام ابن جریر رحمہ اللہ نے کہا: معنی یہ ہیں کہ یہ توحید جس کی طرف محمد ﷺ ہم کو بلاتے ہیں، البتہ ایک شے ہے کہ اس کے سبب سے تم پر شرف و علو چاہتے ہیں اور یہ کہ تم ان کی پیروی کرنے لگو، حالاں کہ ہم ان کی اس بات کو قبول نہ کریں گے۔^①

ان آیات کریمات کا سبب نزول:

ان آیتوں کا سبب نزول یہ ہے۔ امام سدی رحمہ اللہ نے کہا ہے کہ قریش کے کچھ لوگ جمع ہوئے، ان میں یہ لوگ

تھے: ابو جہل بن ہشام، عاص بن وائل، اسود بن عبدالمطلب اور اسود بن عبد یغوث۔ یہ لوگ قریش کے بزرگوں کے ایک گروہ کے پاس آئے اور بعض نے بعض سے کہا کہ ہمارے ساتھ ابو طالب کے پاس چلو، تاکہ اس سے اس کے بھتیجے کے بارے میں گفتگو کریں، تاکہ وہ اس سے ہمارا انصاف کرے کہ وہ ہمارے معبودوں کو گالیاں دینے سے باز آجائے اور ہم اس کو اور اس کے معبود کو چھوڑ دیں جس کی وہ پوجا کرتا ہے، کیوں کہ ہمیں ڈر ہے کہ جب یہ شیخ، یعنی ابو طالب مر جائے گا اور ہم سے اس کے حق میں کوئی بات صادر ہو تو قریش کہیں گے کہ جب تک ابو طالب زندہ تھا تو اس کو چھوڑے رکھا اور جب وہ اس کو چھوڑ کر مر گیا تو اس کو ایذا پہنچائی۔

پھر ان لوگوں نے اپنے آدمیوں میں سے ایک شخص مطلب نامی کو بھیجا کہ وہ ابو طالب سے ان کی ملاقات کا اذن طلب کرے۔ اس نے جا کر یوں کہا کہ یہ لوگ تیری قوم کے شیخ اور سردار تیرے پاس آنے کی اجازت چاہتے ہیں۔ ابو طالب نے کہا: تو ان کو اندر لے آ۔ پھر جب وہ اس کے پاس اندر آئے تو بولے: اے ابو طالب! تو ہمارا بڑا اور سردار ہے، تو اپنے بھتیجے کے بارے میں ہم سے فیصلہ کر۔ تو اس کو حکم دے کہ وہ ہمارے معبودوں کو گالیاں دینے سے باز آجائے اور ہم اس کو اور اس کے معبود کو چھوڑ دیں۔ راوی نے کہا: پھر ابو طالب نے رسول اللہ ﷺ کی طرف ایک آدمی بلانے کے لیے بھیجا۔

پھر جب آپ ﷺ ابو طالب پر داخل ہوئے تو کہا: اے میرے بھتیجے! یہ لوگ تیری قوم کے بزرگ اور سردار ہیں اور انھوں نے تجھ سے یہ درخواست کی ہے کہ تو ان کے معبودوں کو گالیاں دینے سے باز رہے اور وہ تجھے اور تیرے معبود کو چھوڑ دیں۔ نبی اکرم ﷺ نے فرمایا: اے میرے چچا! کیا پھر میں ان کو اس شے کی طرف نہ بلاؤں جو ان کے لیے بہتر ہے؟ ابو طالب نے کہا: تو ان کو کس طرف بلاتا ہے؟ آپ ﷺ نے فرمایا کہ میں ان کو اس طرف بلاتا ہوں کہ وہ ایک کلمہ کہہ دیں جس کے سبب سے عرب ان کے مطیع ہو جائیں گے اور یہ اس کی وجہ سے عجم کے مالک بن جائیں۔ تو قوم میں سے ابو جہل۔ لعنہ اللہ۔ بولا: وہ کیا کلمہ ہے؟ قسم ہے تیرے باپ کی! البتہ ہم وہ تجھے عطا کریں گے اور اس کے مثل دس اور، یعنی ہم اس کلمے کو کہہ دیں گے۔ آپ ﷺ نے فرمایا: تم کہو گے: ”لَا إِلَهَ إِلَّا اللَّهُ“، پس وہ نفرت کر گئے اور کہا: تو اس کے علاوہ ہم سے کسی اور چیز کا سوال کر۔ آپ ﷺ نے فرمایا کہ اگر تم میرے پاس سورج لے آتے، یہاں تک کہ اس کو میرے ہاتھ میں رکھ دیتے تو بھی تم سے میں اس کے علاوہ اور کچھ نہ مانگتا۔ پھر وہ آپ ﷺ سے خفا ہوتے ہوئے اُٹھ کھڑے ہوئے اور کہا: واللہ! ہم تجھے گالیاں دیں گے اور تیرے معبود کو جس نے تجھے اس کا عزم دیا ہے: ﴿وَأَنطَلَقَ الْمَلَكُ مِنْهُمْ أَنِ امْشُوا وَاصْبِرُوا عَلَىٰ آلِهِمُ إِنَّ هَٰذَا لَشَيْءٌ يُرَادُ﴾۔

امام ابن ابی حاتم رحمہ اللہ اور ابن جریر رحمہ اللہ نے بھی اس کو روایت کیا ہے اور اتنا زیادہ کہا: پھر جب وہ لوگ نکل گئے تو رسول اللہ ﷺ نے اپنے چچا کو ”لَا إِلَهَ إِلَّا اللَّهُ“ کہنے کی دعوت دی تو اس نے انکار کیا اور کہا: بلکہ دینِ اشیاخ

پر اور یہ آیت نازل ہوئی: ﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾^(۱) [القصص: ۵۶]

”آپ جسے چاہیں ہدایت نہیں کر سکتے، بلکہ اللہ تعالیٰ ہی جسے چاہے ہدایت کرتا ہے۔“

اس کے بعد حافظ ابن کثیر رحمہ اللہ نے بروایت ابن عباس رضی اللہ عنہما ابو طالب کی بیماری کا قصہ ابن جریر رحمہ اللہ سے نقل کیا ہے جس کا سورت کے شروع میں ذکر ہو چکا ہے۔ قصہ مذکور کو نقل کرنے کے بعد کہا ہے کہ اس موقع پر یہاں سے لے کر ﴿بَلْ لَّتَأْيُذُوا عَذَابٍ﴾ تک آیات نازل ہوئی تھیں۔ یہ ابی کریب کے الفاظ ہیں جو ابن جریر رحمہ اللہ کے استاد ہیں، ان کے دوسرے استاد ابن وکیع ہیں۔^(۲) (وہکذا رواہ أحمد والنسائی من حدیث محمد بن عبد اللہ بن تمیم کلاهما عن أبي أسامة عن الأعمش عن عباد غیر منسوب به نحوه، ورواه الترمذي والنسائي وابن أبي حاتم وابن جرير أيضا کلهم في تفاسيرهم من حدیث سفیان الثوري عن الأعمش عن يحيى بن عمار الكوفي عن سعيد بن جبیر عن ابن عباس فذكر نحوه وقال الترمذي: حسن)۔ رہا ان کا یہ کہنا: ﴿مَا سَمِعْنَا بِهَذَا﴾ یعنی ہم نے اس توحید کو نہیں سنا جس کی طرف محمد ﷺ ہم کو بلاتے ہیں۔ ﴿فِي الْمِلَّةِ الْآخِرَةِ﴾ یعنی پچھلے دین میں۔ امام مجاہد، ابن زید اور قتادہ رحمہم نے کہا ہے کہ مراد دین قریش ہے۔ امام محمد بن کعب اور سدی رحمہم نے کہا ہے کہ مراد نصرانیت ہے۔ امام عوفی رحمہ اللہ نے سیدنا عبد اللہ بن عباس رضی اللہ عنہما سے روایت کیا ہے کہ مراد نصرانیت ہے۔^(۳) کفار نے کہا کہ اگر یہ قرآن حق ہوتا تو نصاریٰ ہم کو اس کی خبر دیتے۔ ﴿إِنْ هَذَا إِلَّا اخْتِلَافٌ﴾۔ امام مجاہد رحمہ اللہ نے کہا: کذب۔ اسی طرح امام قتادہ رحمہ اللہ نے بھی کہا ہے۔ سیدنا عبد اللہ بن عباس رضی اللہ عنہما نے فرمایا: تحزص۔^(۴) یعنی نہیں ہے یہ قرآن مگر جھوٹ یا اٹکل پچو۔ مطلب یہ ہے کہ خود بنا لیا ہے، اللہ کی طرف سے نہیں ہے۔^(۵) (کذا في ابن كثير)

فتح البیان کا بیان:

فتح البیان کا بیان یہ ہے کہ کلمہ ﴿أَنْ﴾ مع اپنے ماتحت کے محل نصب میں ہے بنا برزاع خافض ”أَيُّ: مِنْ أَنْ جَاءَهُمْ“ یعنی جن کافروں کا اللہ پاک نے یہ وصف کیا کہ وہ عزت و شقاق میں ہیں، انھوں نے اس بات پر تعجب کیا ہے کہ ان میں ایک رسول انہی میں سے آیا جو ان کو عذاب سے ڈراتا ہے، اگر وہ کفر پر جمے رہے۔ جب انھوں نے ان معجزوں کا مشاہدہ کیا جو انسانی قوت سے باہر ہیں تو کہا کہ رسالت کا یہ مدعی جن معجزوں کو ظاہر کرتا ہے ان میں جادوگر ہے اور اس دعوے میں جھوٹا ہے کہ اللہ نے اس کو بھیجا ہے۔

(۱) تفسیر الطبري (۱۵۴، ۱۵۳/۲۱)

(۲) مسند أحمد (۳۶۲/۱) سنن النسائي الكبرى (۴۴۲/۶) سنن الترمذي، رقم الحديث (۳۲۳۲) تفسیر الطبري (۱۵۱، ۱۵۰/۲۱)

تفسیر ابن أبي حاتم (۳۲۳۵/۱۰)

(۳) تفسیر الطبري (۱۵۴، ۱۵۵) (۵) تفسیر ابن كثير (۳۷، ۳۶/۴)

(۴) تفسیر الطبري (۱۵۳، ۱۵۲/۲۱)

نکتہ:

پہلے ﴿عَجَبُوا﴾ فرمایا، پھر ﴿وَقَالَ الْكٰفِرُونَ﴾ کہا۔ بجائے ضمیر کے اسم ظاہر رکھا۔ اس سے ان پر غضب کا ظاہر کرنا ہے اور اس بات کا ظاہر کرنا ہے کہ جو بات انھوں نے کہی ایسی بات کہنے کی جرأت وہی کرتے ہیں جو کفر میں غلو کرنے والے اور گمراہی میں منہمک اور سرگرداں رہتے ہیں، کیوں کہ اس سے زیادہ بڑا کوئی کفر نہیں کہ جس کو اللہ پاک نے سچا کہا اس کا نام کاذب اور ساحر رکھیں اور توحید سے تعجب کریں، حالاں کہ توحید حق اور روشن ہے اور شرک سے تعجب نہ کریں، حالاں کہ شرک ایک باطل تاریک ہے۔ پھر جس توحید کو نبی اکرم ﷺ لے کر تشریف لائے اور اللہ تعالیٰ کے واسطے شرکاء ہونے کی نفی کی، کفار نے اس کا انکار کیا، چنانچہ یوں بولے کہ معبودوں کو کیا کر ڈالا، ان کو ایک معبود یعنی اللہ پاک پر مقصور کر دیا۔ بے شک یہ البتہ ایک ایسا امر ہے کہ تعجب میں انتہا کو پہنچنے والا ہے۔ کفار نے اس قصور و حصر پر تعجب کیا اور کہا کہ ایک سے اتنی کثیر مخلوق کا انتظام کس طرح ہو سکتا ہے۔ اس کا مطلب یہ ہے کہ یہ لوگ سوچ سمجھ اور دلیل سے عاری تھے، بلکہ ان کے اوہام محسوسات، یعنی نظر آنے والی چیزوں کے تابع تھے۔ چنانچہ جب ظاہر میں انھوں نے یہ پایا کہ ایک فاعل کی قدرت اور علم تمام مخلوقات کی حفاظت نہیں کر سکتا تو غائب کا شاہد پر قیاس کر بیٹھے اور یہ کہ ان کے پُرکھے (بڑے) باوجود اپنی کثرت کے اور اپنی عقلوں کی قوت کے سب کے سب شرک پر متفق تھے تو یہ وہم کر لیا کہ ان کا اس حال پر ہونا مشکل ہے کہ وہ اس میں باطل پر ہوں اور ایک آدمی حق پر ہو۔ قسم ہے کہ اگر تقلید حق ہوتی تو یہ شبہ لازم ہوتا۔ (قالہ الکرتخی)

امام جوہری رحمہ اللہ نے کہا کہ عجیب وہ امر ہے جس سے تعجب کیا جاتا ہے اور اسی طرح ﴿عُجَابٌ﴾ بالضم اور ”عُجَاب“ بہ تشدید اس سے بھی زیادہ ہے، یعنی اس میں مبالغہ زیادہ ہے۔ جمہور نے ﴿عُجَابٌ﴾ بہ تخفیف پڑھا ہے اور علی وغیرہ (یعنی سلمیٰ، عیسیٰ بن عمر اور ابن مقسم) نے بہ تشدید پڑھا ہے۔ امام مقاتل رحمہ اللہ نے کہا ہے کہ ﴿عُجَابٌ﴾ بہ تخفیف از دشوہ کی لغت ہے۔^(۱) کسی نے کہا ہے کہ ﴿عُجَابٌ﴾ بہ تخفیف و تشدید اس پر دال ہے کہ تعجب میں کبھی حد سے تجاوز کیا جاتا ہے جس طرح کہ طویل اس کو کہتے ہیں جس میں طول ہو اور طوال اس کو بولتے ہیں جو طول کی حد سے تجاوز کر گیا ہو اور امام جوہری رحمہ اللہ کا کلام اس بات کو ظاہر کرتا ہے کہ مبالغہ بالخصوص ”عُجَابٌ“ مشدد کے ساتھ ہے مخفف کے ساتھ نہیں۔

﴿وَاطْلَاقَ الْمَلَأُ مِنْهُمْ﴾ ﴿الْمَلَأُ﴾ سے مراد اشراف ہیں۔ چنانچہ کتاب عزیز کی تفسیر میں بہت جگہ یہ امر ثابت ہو چکا ہے۔ سیدنا عبد اللہ بن عباس رضی اللہ عنہما سے مروی ہے کہ یہ آیت اس وقت نازل ہوئی کہ اشراف قریش ابو طالب کی

طرف چلے۔ پھر نبی اکرم ﷺ کے بارے میں اس سے گفتگو کی۔^① ﴿إِنْ أَمْشُوا وَأُصْبِرُوا عَلَى آلِهَتِكُمْ﴾ یعنی وہ اس مجلس سے چلے جس میں ابوطالب کے پاس تھے، جیسا کہ گزر چکا ہے۔ ایک دوسرے سے یہ بات کہتے ہوئے کہ تم اس شے پر چلتے رہو جس پر تم ہو اور اس کے دین میں داخل مت ہو اور اپنے معبودوں کی عبادت پر ثابت قدم رہو۔ کسی نے کہا: معنی یہ ہیں کہ ان میں سے اشراف چلے تو عوام سے کہا کہ چلو اور اپنے معبودوں پر جے رہو۔

کلمہ ﴿إِنْ﴾ مفسرہ ہے قولِ مقدر کا: ”أَيُّ: وَأَنْطَلَقَ الْمَلَأُ مِنْهُمْ قَائِلِينَ أَنْ أَمْشُوا، يَا ﴿وَأَنْطَلَقَ﴾“ کا مفسر ہے، اس لیے کہ اس میں قول کے معنی کو شامل کیا گیا ہے۔ یہ بھی جائز ہے کہ ﴿أَنْ﴾ مصدر یہ ہو، معمول ہو مقدر کا، یا مذکور کا: ”أَيُّ: بِأَنْ أَمْشُوا“ کسی نے کہا ہے کہ ”إِنْطَلَقَ“ سے مراد اندفاع فی القول ہے، یعنی باتوں میں مشغول ہونا اور ﴿أَمْشُوا﴾ اس محاورے سے ماخوذ ہے کہ جب عورت کی ولادت بہ کثرت ہوتی ہے تو کہتے ہیں: ”مَشَتِ الْمَرْأَةُ“ ”أَيُّ: اجْتَمَعُوا وَأَكْثَرُوا“ یعنی جمع ہو جاؤ اور بہت ہو جاؤ۔ یہ قول نہایت بعید ہے اور اس شے کے خلاف ہے جس پر ”انطلاق“ اور ”مشي“ اپنی حقیقت کے ساتھ دال ہیں اور اس بات کے خلاف ہے جو شانِ نزول میں گزر چکی ہے۔

جملہ ﴿إِنَّ هَذَا لَشَيْءٌ يُرَادُ﴾ تعلیل ہے امر بالصبر کی، یعنی تم اپنے معبودوں پر جے رہو، اس لیے کہ بے شک یہ البتہ ایک ایسی شے ہے جس کا محمد ﷺ ہمارے اور ہمارے معبودوں کے ساتھ ارادہ کرتے ہیں اور اس کا پورا ہونا پسند کرتے ہیں بغیر کسی پھیرنے والے کے کہ ان کو اس ارادے سے پھیرے، تاکہ ان کو ہم پر بلندی ہو اور ہم ان کے تابع ہو جائیں تو جس چیز کے ساتھ چاہیں ہم میں تحکم کریں۔ اس معنی کی بنیاد پر ان کے کلام کی غرض یہ ہے کہ نبی اکرم ﷺ سے قوم کو ڈراتے ہیں اور نفرت دلاتے ہیں۔ کسی نے کہا: معنی یہ ہیں کہ یہ ایک امر ہے جس کا اللہ پاک ارادہ کرتا ہے اور جس شے کا وہ ارادہ کرتا ہے اور اس کے جاری کرنے کا حکم دیتا ہے تو وہ ضرور ہی ہو جاتی ہے اور اس میں سوائے صبر کے اور کچھ نفع نہیں دیتا ہے۔ تو تم اپنے معبودوں کی عبادت پر صبر کرو۔ کسی نے کہا: یہ معنی ہیں کہ تمہارا دین ایک شے ہے کہ وہ طلب کی جاتی ہے کہ تم سے لے لی جائے اور تم اس پر مغلوب ہو۔ یا یہ معنی ہیں کہ یہ امر حوادثِ روزگار میں سے ایک امر ہے۔ ہمارے ساتھ اس کا ارادہ کیا جاتا ہے، چنانچہ ہم کو اس سے کسی طرح کا چھٹکارا نہیں ہے۔ یا ایک امر ہے کہ زمین والوں کے ساتھ اس کا ارادہ کیا جاتا ہے۔ پہلی بات زیادہ بہتر ہے۔

﴿مَا سَبَعْنَا بِهَذَا فِي الْإِخْرَةِ إِنَّ هَذَا إِلَّا خَلْقُ﴾ یعنی ہم نے اس توحید کے بارے میں نہیں سنا جس کو محمد ﷺ بیان کرتے ہیں کہ ویسی توحید ملتِ نصرانیت میں ہو۔ اس کو آخر ملت اس لیے کہا ہے کہ ملتِ اسلام سے پہلے آخری ملت یہی ہے۔ حسن اللہ نے فرمایا: معنی یہ ہیں کہ ہم نے نہیں سنا کہ یہ آخری زمانے میں آئے گا۔

کسی نے کہا: ہم نے یہود و نصاریٰ سے نہیں سنا کہ محمد ﷺ اللہ کے رسول ہیں۔ پھر کفار اس بات کو ایک نئی بات سمجھے کہ اللہ تعالیٰ اپنے رسول کو شرف نبوت کے ساتھ خاص کرے اور ان کو نہ کرے۔ چنانچہ یوں کہا: ①

ءَاَنْزَلَ عَلَيْهِ الذِّكْرُ مِنْ بَيْنِنَا بَلْ هُمْ فِي شَكٍّ مِّنْ
ذِكْرِي بَلْ لَّمَّا يَذُوقُوا عَذَابِ ۙ ⑧ اَمْ عِنْدَهُمْ خَزَائِنُ
رَحْمَةِ رَبِّكَ الْعَزِيزِ الْوَهَّابِ ۙ ⑨ اَمْ لَهُمْ مُلْكُ السَّمٰوٰتِ
وَالْاَرْضِ وَمَا بَيْنَهُمَا ۙ فَلْيَرْتَقُوا فِي الْاَسْبَابِ ۙ ⑩ جُنْدٌ مَّا هُنَا لِكَ
مَهْرُومٍ مِّنَ الْاَخْرَابِ ۙ ⑪ كَذَّبَتْ قَبْلَهُمْ قَوْمُ نُوحٍ وَعَادٌ وَفِرْعَوْنُ
ذُو الْاَوْتَادِ ۙ ⑫ وَثَمُودُ وَقَوْمُ لُوطٍ وَّاَصْحَابُ ثِيَكَةَ ۙ اُولٰٓئِكَ
الْاَخْرَابِ ۙ ⑬ اِنَّ كُلَّ الْاِلٰهَ كَذَّبَ الرُّسُلَ فَحَقَّ عِقَابِ ۙ ⑭

کیا ہم میں سے اسی پر ذکر (قرآن) اتارا گیا ہے؟ بلکہ وہ تو میرے ذکر (وحی) کے متعلق شک میں ہیں، بلکہ ابھی تک انھوں نے میرا عذاب نہیں چکھا ⑧ کیا ان کے پاس آپ کے رب کی رحمت کے خزانے ہیں جو نہایت غالب، خوب عطا کرنے والا ہے؟ ⑨ یا آسمانوں اور زمین اور ان کے درمیان ہر چیز کی بادشاہت انہی کے لیے ہے؟ (اگر ایسا ہے) تو چاہیے کہ وہ آسمانی راستوں کے ذریعے سے (آسمان پر) چڑھ جائیں ⑩ (یہ تو) یہاں کے شکست خوردہ لشکروں میں سے ایک (معمولی سا) لشکر ہے ⑪ ان سے پہلے قومِ نوح اور عاد اور میخوں والے فرعون نے (حق کو) جھٹلایا ⑫ اور قومِ ثمود اور قومِ لوط اور اصحابِ اِیکہ نے بھی (جھٹلایا) (واقعی) یہ بہت بڑے (اور طاقتور) لشکر تھے ⑬ (ان میں سے) ہر ایک نے رسولوں کو جھٹلایا، لہذا (ان پر) میرا عذاب ثابت ہو گیا ⑭

مشرکین کا رسالت و قرآن سے تعجب:

وہ جو کہتے تھے کہ ہم پر کیوں نہ اترا، بلکہ انھوں نے میرا عذاب اب تک چکھا ہی نہیں۔ تو پھر یہ رسیاں تان کر چڑھ جائیں، یعنی اگلی قومیں برباد ہوئیں اگر چڑھ جائیں تو ان میں ایک یہ بھی برباد ہوں۔ فرعون کا نام میخوں والا اس لیے پڑا کہ وہ ظالم آدمی کو چار میخوں سے مارتا تھا۔ بعض کہتے ہیں کہ لشکر کے گھوڑوں کی میخیں سونے اور روپے کی رکھتا تھا۔ انتہیٰ۔

حافظ ابن کثیر رحمہ اللہ کہتے ہیں کہ کافر اس بات کو بعید جانتے ہیں کہ اللہ پاک نے قرآن اُتارنے کے لیے ان میں سے نبی اکرم ﷺ کو خاص کیا جس طرح کہ اس آیت میں ہے: ﴿وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقُرَيْتَيْنِ عَظِيمٍ﴾ [الزخرف: ۳۱] ”یہ قرآن ان دو بستیوں میں سے کسی بڑے آدمی پر کیوں نہ نازل کیا گیا؟“ اللہ تعالیٰ نے فرمایا: ﴿أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ﴾ [الزخرف: ۳۲] ”کیا آپ کے رب کی رحمت کو یہ تقسیم کرتے ہیں؟ ہم نے ہی ان کی زندگی دنیا کی روزی ان میں تقسیم کی ہے اور ایک کو دوسرے سے بلند کیا ہے۔“ اسی لیے جب انھوں نے یہ بات کہی جو ان کی جہالت اور کم عقلی کی دلیل ہے اس بارے میں کہ انھوں نے رسول اللہ ﷺ پر ان سب کو چھوڑ کر قرآن کے نازل کرنے کو بعید سمجھا تو اللہ پاک نے فرمایا: ﴿بَلْ لَّهَا يَذُّوْقُوا عَذَابٍ﴾ یعنی یہ بات جو وہ کہتے ہیں تو اس لیے کہتے ہیں کہ اس بات کے کہنے تک اللہ تعالیٰ کا عذاب اور انتقام نہیں چکھا۔ اب عن قریب وہ جان لیں گے وہ بات جو انھوں نے کہی اور وہ شے جس کی تکذیب کی۔ ﴿يَوْمَ يُدْعَوْنَ إِلَىٰ نَارِ جَهَنَّمَ دَعًّا﴾ [الطور: ۱۳] ”جس دن وہ دھکے دے دے کر آتشِ جہنم کی طرف لائے جائیں گے۔“

پھر اللہ پاک نے یہ بیان کیا ہے کہ وہی اپنے ملک میں تصرف کرنے والا ہے، وہ جو چاہتا ہے کرتا ہے، جس کو چاہتا ہے دیتا ہے، عزت دیتا ہے جس کو چاہتا ہے اور ذلیل کرتا ہے جس کو چاہتا ہے، ہدایت دیتا ہے جس کو چاہتا ہے اور گمراہ کرتا ہے جس کو چاہتا ہے۔ اپنے بندوں میں سے جس پر چاہتا ہے اپنے امرِ روح کو نازل کرتا ہے، جس کے دل پر چاہتا ہے مہر کر دیتا ہے۔ پھر اللہ کے علاوہ کوئی اس کو ہدایت کرنے والا نہیں اور بندے امر میں سے کسی شے کے مالک نہیں ہیں اور نہ ملک میں ان کو کسی طرح کا تصرف ہے اور نہ وہ ذرہ برابر چیز کے اور نہ قطمیر (کھجور کی گٹھلی کے چھلکے) کے مالک ہیں۔ اسی لیے اللہ پاک نے ان پر انکار کر کے فرمایا، کیا ان کے پاس تیرے رب کی رحمت کے خزانے ہیں، وہ رب جو عزیز اور وہاب ہے۔ عزیز کے معنی یہ ہیں کہ اس کی بارگاہِ عالی جاہ کا کوئی قصد نہیں کر سکتا ہے۔ وہاب کا مطلب یہ ہے کہ عطا کرتا ہے جس کو چاہتا ہے اور جو چاہتا ہے۔ یہ آیت اس آیتِ کریمہ کے مشابہ ہے: ﴿أَمْ لَهُمْ نَصِيبٌ مِّنَ الْمُلْكِ فَإِذَا لَا يُؤْتُونَ النَّاسَ نَقِيرًا﴾ [النساء: ۵۳-۵۵] ”کیا ان کا سلطنت میں کوئی حصہ ہے؟ اگر ایسا ہو تو پھر یہ کسی کو ایک کھجور کی گٹھلی کے شکاف کے برابر بھی کچھ نہ دیں گے۔ یا یہ لوگوں سے حسد کرتے ہیں اس پر جو اللہ تعالیٰ نے اپنے فضل سے انھیں دیا ہے، پس ہم نے تو آلِ ابراہیم کو کتاب اور حکمت بھی دی ہے اور بڑی سلطنت بھی عطا فرمائی ہے۔ پھر ان میں سے بعض نے تو اس کتاب کو مانا اور بعض اس سے رک گئے اور جہنم کا جلانا کافی ہے۔“ نیز اللہ تعالیٰ

کا فرمان ہے: ﴿قُلْ لَوْ أَنْتُمْ تَمْلِكُونَ خَزَائِنَ رَحْمَةِ رَبِّي إِذًا لَأَمْسَكْتُمْ خَشْيَةَ الْإِنْفَاقِ وَكَانَ الْإِنْسَانُ قَتُورًا﴾ [بنی اسرائیل: ۱۰۰] ”کہہ دیجیے کہ اگر بالفرض تم میرے رب کی رحمتوں کے خزانوں کے مالک بن جاتے تو تم اس وقت بھی اس کے خرچ ہو جانے کے خوف سے اس کو روکے رکھتے اور انسان ہے ہی تنگ دل۔“ یہ اس کے بعد فرمایا ہے کہ کفار سے کسی انسان کو رسول بنا کر بھیجنے کا انکار نقل کیا ہے اور جس طرح کہ صالح علیہ السلام کی قوم کے متعلق خبر دی ہے، جب انھوں نے کہا: ﴿ءَالْقَى الدِّكْرُ عَلَيْهِ مِنْ بَيْنِنَا بَلْ هُوَ كَذَّابٌ أَشِرٌ﴾ [القمر: ۲۶-۲۷] ”کیا ہمارے سب کے درمیان صرف اسی پر وحی اتاری گئی؟ نہیں بلکہ وہ جھوٹا شیخی خور ہے۔ اب سب جان لیں گے کل کو کہ کون جھوٹا اور شیخی خور تھا؟“

قولہ تعالیٰ: ﴿أَمْ لَهُمْ مُلْكُ السَّمَوَاتِ وَالْأَرْضِ وَمَا بَيْنَهُمَا فَلْيَرْتَقُوا فِي الْأَسْبَابِ﴾ یعنی اگر ان کے لیے آسمان اور زمین اور ان کے درمیان کی بادشاہت ہے تو چاہیے کہ چڑھ جائیں۔ اس باب میں سیدنا عبداللہ بن عباس رضی اللہ عنہما، امام مجاہد، سعید بن جبیر اور قتادہ رحمہم نے کہا کہ اس سے مراد آسمان کے راستے ہیں۔ امام ضحاک رحمہ اللہ نے کہا: چاہیے کہ ساتویں آسمان کی طرف چڑھ جائیں۔^(۱) پھر اللہ عزوجل نے فرمایا: ﴿جُنْدٌ مَّا هُنَالِكَ مَهْزُومٌ مِّنَ الْأَحْزَابِ﴾ یعنی یہ جھٹلانے والے لشکر جو عزت اور شقاق میں ہیں عن قریب ہزیمت خوردہ، مغلوب اور ذلیل و خوار ہوں گے جس طرح کہ ان سے پہلے کے لشکر جو تکذیب کرنے والے تھے، وہ ذلیل و خوار ہوئے۔ یہ آیت اس آیت کی مثل ہے: ﴿أَمْ يَقُولُونَ نَحْنُ جَمِيعٌ مُّنتَصِرُونَ﴾ [القمر: ۴۴-۴۵] ”یا یہ کہتے ہیں کہ ہم غلبہ پانے والی جماعت ہیں۔ عن قریب یہ جماعت شکست دی جائے گی اور پیٹھ دے کر بھاگے گی۔“ یہ قصہ بدر کے دن ہوا۔ ﴿بَلِ السَّاعَةُ مَوْعِدُهُمْ وَالسَّاعَةُ أَذًى وَأَمْرٌ﴾ [القمر: ۴۶] ”بلکہ قیامت کی گھڑی ان کے وعدے کا وقت ہے اور قیامت بڑی سخت اور کڑوی چیز ہے۔“

ہلاک شدہ گذشتہ اقوام سے عبرت:

قولہ تعالیٰ: ﴿كَذَّبَتْ قَبْلَهُمْ قَوْمُ نُوحٍ وَعَادٌ وَفِرْعَوْنُ ذُو الْأَوْتَادِ﴾ اللہ پاک اگلی امتوں کی خبر دیتا ہے اور اس عذاب اور سزا اور انتقام کی جو رسولوں کی مخالفت کرنے اور نبیوں کی تکذیب کرنے کی وجہ سے ان پر نازل ہوا۔ علیہم الصلاة والسلام۔ ان کے قصے پورے طور پر متعدد جگہ گزر چکے ہیں۔ ﴿أُولَئِكَ الْأَحْزَابُ﴾ کا یہ مطلب ہے کہ اے مکہ والو! یہ امتیں کثرت اور قوت اور اموال و اولاد میں تم سے کہیں بڑھ کر تھیں، پس ان سب باتوں نے ان سے اللہ کے عذاب کو کچھ بھی دور نہ کیا، جب اللہ کا حکم آ گیا۔ اسی لیے اللہ عزوجل نے یوں فرمایا: ﴿إِنْ كُلُّ إِلَّا كَذَّبَ الرَّسُلَ فَحَقَّ عِقَابِ﴾ ”ان میں سے ایک بھی ایسا نہ تھا جس نے رسولوں کی تکذیب نہ کی ہو پس میری

سزا ان پر ثابت ہو گئی۔“ چنانچہ ان کے ہلاک کرنے کی وجہ یہ ٹھہرائی کہ انھوں نے رسولوں کی تکذیب کی تو اب مخاطب لوگوں کو چاہیے کہ ایسے کام سے بالکل بچیں، ورنہ ان کی گت بھی وہی ہوگی جو پہلی امتوں کی ہوئی۔^(۱)

فتح البیان کا بیان:

فتح البیان کا بیان یہ ہے کہ ﴿ءَاُنْزِلَ﴾ میں استفہام انکاری ہے؛ یعنی یہ کیسے ہو سکتا ہے کہ ہم سب میں سے قرآن اسی پر اتارا جائے، حالاں کہ ہم تو رؤسا اور اشراف ہیں۔ امام زجاج رحمہ اللہ نے کہا: کفار بولے کہ ہم سب میں سے محمد ﷺ پر قرآن کیوں اتارا گیا،^(۲) حالاں کہ ہم عمر کے لحاظ سے اس سے زیادہ بزرگ ہیں اور شرف کے لحاظ سے زیادہ عظیم ہیں۔ پس اس بات کا انکار کیا کہ اللہ پاک اپنے بندوں میں سے جس پر چاہے جس چیز کے ساتھ چاہے اپنا فضل و کرم فرمائے۔ جب اللہ پاک نے یہ ذکر کیا کہ کفار نے ان کو چھوڑ کر رسول اللہ ﷺ پر قرآن کے نازل ہونے کو ایک نئی بات سمجھا تو وہ سبب بیان کیا جس کی وجہ سے انھوں نے رسول اللہ ﷺ کی اس شے میں تصدیق کرنے کو ترک کیا جس کو وہ لے کر آئے۔ چنانچہ فرمایا: ﴿بَلْ هُمْ فِي شَكٍّ مِّنْ ذِكْرِي﴾ یعنی بلکہ وہ قرآن یا وحی کے بارے میں شک میں ہیں، اس لیے کہ جو نظر اس کی تصدیق کی موجب ہے اس سے اعراض کرتے ہیں اور ان دلائل کو چھوڑ رکھا ہے جو اس کے حق اور منزل من اللہ ہونے پر دال ہیں۔ ان دلائل میں ذرا بھی غور و فکر نہیں کرتے کہ اس کی حقیقت معلوم ہو جائے۔

پھر اس سبب سے ہٹ کر اور سبب بیان فرمایا: ﴿بَلْ لَّيْسَ يَذُّوْهُوَ عَذَابٍ﴾ یعنی بلکہ سبب یہ ہے کہ انھوں نے ابھی میرا عذاب نہیں چکھا۔ یہ لوگ مہلت کے طویل ہونے کی وجہ سے مغرور ہو رہے ہیں اور جس شرک و شک پر وہ جے ہوئے ہیں، اس پر میرا عذاب چکھ لیتے تو جس قرآن کو تو لے کر آیا ہے، اس کی تصدیق کر لیتے اور اس میں شک نہ کرتے اور توقع ہے کہ وہ عذاب کو چکھیں گے۔ پس جب چکھ لیں گے تو ان سے شک دور ہو جائے گا اور پھر تصدیق کر لیں گے، مگر اس وقت ان کی تصدیق ان کو کوئی فائدہ نہ دے گی، کیوں کہ مضطر اور مجبور ہو کر تصدیق کی۔

قولہ تعالیٰ: ﴿بَلْ لَّيْسَ يَذُّوْهُوَ عَذَابٍ﴾ اضراب ہے اضراب اول سے بہ خلاف اس کے جو مفہوم کشاف سے ظاہر ہوتا ہے کہ اس کا تعلق قبل کے دونوں کلام سے ہے۔ کلمہ ﴿اَمْرٌ﴾ منقطعہ ہے جو یہ ”بَلْ“ و ہمزہ مقدر ہوتا ہے: ”اَيُّ: بَلْ اَعِنْدَهُمْ خَزَائِنُ رَحْمَةِ رَبِّكَ الْعَزِيزِ الْوَهَّابِ“ یعنی بلکہ کیا ان کے پاس تیرے رب کی رحمت کی کنجیاں ہیں، مراد نبوت ہے اور وہ نعمتیں جو اس سے کم درجے کی ہیں، تاکہ وہ ان کو عطا کریں جسے چاہیں۔ ہرگز یوں نہیں ہے۔ پھر ان سے اور اس شے کے انکار سے کیا واسطہ کیا تعلق جس کے ساتھ اللہ پاک نے اس نبی پر تفضل فرمایا

(۱) تفسیر ابن کثیر (۴/۳۷-۳۹) (۲) معانی القرآن (۴/۳۲۲)

ہے اور اس کو اس کے واسطے پسند کیا ہے اور اس کو اپنی رسالت کے لیے چن لیا ہے۔ معنی یہ ہیں کہ منصب نبوت اللہ پاک کی طرف سے ایک عطیہ ہے۔ وہ تفضل کرتا ہے اس کا جس پر چاہتا ہے اپنے بندوں میں سے۔ اسے کوئی منع کرنے والا نہیں ہے، کیوں کہ وہ تو عزیز ہے، یعنی وہ غالب اور قاهر ہے کہ مغلوب نہیں ہوتا۔ وہ وہاب اور معطی ہے کہ اسے یہ حق پہنچتا ہے اور اختیار ہے کہ وہ جس کسی کو چاہے اور جو چاہے بخش دے۔

پھر اس مضمون کو یوں ارشاد فرما کر اور روشن اور مزین فرمادیا: ﴿أَمْ لَهُمْ مُلْكُ السَّمَوَاتِ وَالْأَرْضِ وَمَا بَيْنَهُمَا﴾^(۱) یعنی بلکہ کیا ان کے واسطے ان اشیاء کا ملک ہے کہ جس کو چاہیں دیں جسے چاہیں نہ دیں اور اللہ پاک کے دینے پر اعتراض کریں؟ معنی یہ ہیں کہ اس عالم جسمانی کے کام میں جو اس کے خزانوں میں سے ایک ذرا سا ٹکڑا ہے، ان کو کسی طرح کا دخل نہیں ہے۔ پھر ان کو کہاں سے یہ اختیار ہے کہ ان اشیاء میں تصرف کریں۔

قولہ تعالیٰ: ﴿فَلْيَرْتَقُوا فِي الْأَسْبَابِ﴾^(۲) جواب ہے شرط محذوف کا، یعنی اگر ان کے واسطے یہ ہے تو چاہیے کہ وہ آسمان تک چڑھ جائیں اور اس کے لیے جو زینے اور راہیں ہیں، ان کو استعمال کر کے عرش تک پہنچ جائیں، یہاں تک کہ اس پر مستوی و مستولی ہو جائیں اور وہاں سے عطا اور منع کا حکم کریں جو چاہیں اور اپنی خواہش کے مطابق دنیا کے کاموں کی تدبیر کریں۔ یا یہ معنی ہیں کہ پس چاہیے کہ چڑھ جائیں اور فرشتوں کو منع کریں کہ وہ محمد ﷺ پر وحی لے کر نہ اتریں۔ ”أَسْبَابُ“ آسمانوں کے دروازے ہیں جن سے فرشتے اترتے ہیں۔ (قالہ مجاہد وقتادة) اسی معنی سے زہیر کا قول ہے: ”وَلَوْ رَامَ أَسْبَابَ السَّمَاءِ بِسُلْمٍ“

امام ربیع بن انس نے کہا کہ ”أَسْبَابُ“ بال سے زیادہ باریک اور لوہے سے زیادہ سخت ہیں، لیکن دکھائی نہیں دیتے۔ امام سدی رحمہ اللہ نے کہا ہے کہ ”أَسْبَابُ“ سے مراد فضل و دین ہے۔ کسی نے کہا: پس چاہیے کہ عمل کریں اسبابِ قوت میں اگر وہ یہ گمان کریں کہ وہ مانع ہیں۔ یہ قول امام ابو عبیدہ رحمہ اللہ کا ہے۔^(۱) کسی نے کہا ہے کہ ”أَسْبَابُ“ رسیاں ہیں، یعنی اگر وہ رسیاں پائیں جن میں آسمان کی طرف چڑھیں تو ایسا کریں۔ اہل لغت کے نزدیک ”أَسْبَابُ“ ہر وہ شے ہے جس سے کسی مطلوبہ شے کی طرف توصل کیا جاتا ہے، وہ کوئی سی چیز ہو۔ اس کلام میں اُن کے ساتھ استہزاء کرنا ہے اور ان کو عاجز کرنا ہے۔ سیدنا عبداللہ بن عباس رضی اللہ عنہما نے فرمایا ہے کہ ”أَسْبَابُ“ آسمان ہے، اس لیے کہ وہ نیچے ہونے والے حوادث کا ذریعہ ہے۔

قولہ تعالیٰ: ﴿جُنْدٌ مَّا هُنَالِكَ مَهْزُومٌ مِّنَ الْأَحْزَابِ﴾^(۳) یہ اللہ پاک کی طرف سے نبی اکرم ﷺ کے لیے اس بات کا وعدہ ہے کہ وہ ان کو کفار پر مدد دے گا اور کامیابی عطا فرمائے گا۔ کلمہ ﴿جُنْدٌ﴾ مرفوع ہے اس بنیاد پر کہ مبتدائے محذوف کی خبر ہے: ”أَيُّ: هُمْ جُنْدٌ حَقِيرٌ“ یعنی یہ کافر ایک بے حقیقت ذلیل و خوار گروہ ہے عنقریب

مہزوم اور مکسور ہو جائے گا۔ لہذا تو اُن کی کچھ پروا مت کر اور یہ خیال نہ کر کہ وہ اپنے کسی مکر سے جس کو وہ اپنے جی میں پوشیدہ رکھتے ہیں، تجھے کچھ نقصان پہنچائیں گے۔ ﴿مَا هُنَالِكَ﴾ میں کلمہ ﴿مَا﴾ ﴿جُنْدٌ﴾ کی تعظیم کی خاطر صفت ہے: ”اَی: جُنْدٌ“ یعنی بڑا لشکر۔ یا تحقیر کے لیے، یعنی ایک حقیر گروہ۔ کسی نے کہا ہے کہ ﴿مَا﴾ زائد ہے۔ ”هَزْمٌ“ بہ معنی شکستن ہے۔ محاورے میں بولتے ہیں: ”هَزَمْتُ الْجَيْشَ، اَی: کَسَرْتُهُ“ یعنی میں نے لشکر کو توڑ پھوڑ ڈالا ”وَتَهَزَمَتِ الْقُرْبَةُ“ یعنی مشک پھٹ پھٹا گئی۔

بالجملہ یہ کلام ما تقدم سے متصل ہے۔ تقدیر یہ ہے: ”بَلِ الَّذِينَ كَفَرُوا فِي عِزَّةٍ وَشِقَاقٍ وَهُمْ جُنْدٌ مِنَ الْأَحْزَابِ مَهْزُومُونَ“ یعنی بلکہ وہ لوگ جو منکر ہوئے عزت و شقاق میں ہیں اور وہ ایک گروہ ہیں فوجوں سے ہزیمت دیے گئے، لہذا تو اُن کی عزت اور شقاق سے رنج مت کر، کیوں کہ میں ان کی عزت چھین لوں گا اور اُن کی جماعت کو ہزیمت دے دوں گا۔ الحمد للہ یہ وعدہ بدر کے دن پورا ہوا اور اس کے بعد اور لڑائیوں میں۔ واقعہ سے پہلے جو اس کی خبر دی تو یہ غیب کی خبر دینا ہوا۔ کسی نے کہا ہے کہ اس آیت سے نصرتِ اسلام کی طرف اشارہ کیا گیا ہے۔ کسی نے کہا ہے کہ خندق کھودنے کی طرف، یعنی اس کے مقام کی طرف اشارہ کیا گیا ہے۔

امام رازی رحمہ اللہ فرماتے ہیں کہ میرے نزدیک زیادہ صحیح یہ ہے کہ اسے فتح مکہ کے دن پر محمول کیا جائے، کیوں کہ معنی یہ ہیں کہ وہ ایک لشکر ہیں کہ عن قریب اس جگہ ہزیمت دیے جائیں گے جس میں انھوں نے یہ کلمات ذکر کیے ہیں اور وہ جگہ مکہ ہے اور یہ فتح مکہ کے دن ہی ہوا۔^(۱) جب اللہ پاک نے نبی اکرم ﷺ کے ہم عصر کفار کے حال کا ذکر کیا تو جو اُن سے پہلے تھے اور انہی کی طرح کفر و تکذیب کیا کرتے تھے ان کا حال بیان کیا۔ ارشاد فرمایا: ﴿كَذَّبَتْ قَبْلَهُمْ قَوْمُ نُوحٍ وَعَادٌ وَفِرْعَوْنُ ذُو الْأَوْتَادِ﴾ یہ کلام استیناف ہے ماقبل کا مقرر و مثبت ہے: ”اَی: کَذَّبُوا رَسُولَهُمْ نُوْحًا“ یعنی قومِ نوح نے اپنے رسول نوح علیہ السلام کو جھٹلایا، اسی طرح اس کے مابعد میں بھی تقدیر کی جائے گی۔ قوم کے لیے صیغہ مونث ﴿كَذَّبَتْ﴾ معنی کے اعتبار سے کیا، کیوں کہ قوم بہ معنی امت و طائفہ و جماعت ہے۔

مفسرین نے کہا ہے کہ فرعون لوگوں کو میخوں سے عذاب کیا کرتا تھا۔ جب کسی پر خفا ہوتا تو اس کے دونوں ہاتھ اور پاؤں اور سر کو زمین پر میخوں سے ٹھونک دیتا تھا، اس لیے اس کا نام ذوالاوتاد ہو گیا۔ کسی نے کہا ہے کہ اس کے روبرو میخوں اور رسیوں سے کھیتے تھے۔ یہ قول نہایت درجہ بارد ہے۔ کسی نے کہا ہے کہ ﴿ذُو الْأَوْتَادِ﴾ کے معنی قوت اور دباؤ والا ہے۔ کسی نے کہا ہے کہ ”اَوْتَادٌ“ سے مراد بہت بڑے لشکر اور اجتماع ہیں، یعنی بہت سے گروہ اور لشکروں والا۔ یہ لوگ اس کے کام کو قوت دیتے تھے اور اس کی سلطنت کو قوی اور مضبوط کرتے تھے جس طرح کہ میخیں اس شے کو مضبوط کرتی ہیں جس پر وہ ٹھونکی جاتی ہے۔ چنانچہ اس قول کی بنا پر کلام کو استعارہ کے پیرائے میں ادا کیا ہے۔

امام ابن قتیبہ رحمہ اللہ نے کہا ہے کہ عرب لوگ یوں کہتے ہیں: ”هُم فِي عِزٍّ أَوْ فِي مُلْكٍ ثَابِتٍ الْأَوْتَادِ“ یعنی وہ لوگ عزت یا ملک میں ہیں جس کی میخیں جھی ہوئی ہیں اور اس سے ان کی مراد یہ ہوتی ہے کہ وہ ملک دائم و شدید میں ہیں۔ اس کی اصل یہ ہے کہ بالوں کا خیمہ میخوں ہی سے ثابت و قائم رہتا ہے۔ کسی نے کہا ہے کہ اس جگہ ”أَوْتَادُ“ سے مراد مضبوط بنیاد ہے، یعنی فرعون محکم و مضبوط مکانوں والا۔ امام ضحاک رحمہ اللہ نے کہا ہے کہ بنیان کا نام اوتاد رکھتے ہیں۔ ”أَوْتَادُ“ جمع ہے ”وَتْدُ“ کی۔ افتح لغت بہ فتح واؤ و کسر تاء ہے، اس کے سوا اور لغت بھی ہیں۔ دوسری ”وَتْدُ“ بہ فتح واؤ و تاء ہے۔ تیسری ”وَدْدُ“ (بروزن وج) دال میں تاء کے ادغام کے ساتھ۔ چوتھی لغت ”وَدِثُ“ (یہ لغت نجد والوں کی ہے)۔ امام اصمعی رحمہ اللہ نے کہا ہے کہ ”وَتْدُ وَادِدُ“ بولتے ہیں جیسے ”شُغْلُ شَاغِلُ“ کہتے ہیں۔ ”أَيْكَةُ“ بمعنی ”غَيْضَةُ“ ہے، یعنی مجتمع اور گنجان درخت۔ اس کی تفسیر مع اختلاف قراءت سورت شعراء میں گزر چکی ہے۔^①

﴿أُولَئِكَ الْأَحْزَابُ﴾ کے یہ معنی ہیں کہ قوت اور کثرت کے ساتھ موصوف وہی لوگ ہیں، جیسے عرب کا قول ہے کہ ”فُلَانٌ هُوَ الرَّجُلُ“ یعنی مرد وہی ہے۔ مطلب یہ ہے کہ کمال مردانگی کی صفت والا ہے۔ قریش اگرچہ حزب ہیں، جیسا کہ اللہ تعالیٰ نے سابق میں فرمایا ہے: ﴿جُنْدٌ مَّا هُنَالِكَ مَهْزُومٌ مِّنَ الْأَحْزَابِ﴾ لیکن یہ اگلی امتیں جن کا قصہ اللہ تعالیٰ نے ہم سے بیان فرمایا ہے، یہ قریش سے گنتی میں بہت زیادہ تھیں اور بدنوں میں زیادہ مضبوط اور مالوں میں زیادہ فراخی والی اور عمروں میں زیادہ دراز تھیں۔ کسی نے کہا: معنی یہ ہیں کہ مشرکین قریش انہیں احزاب سے ہیں اور یہ وہی ہیں اور ان سے تکذیب پائی گئی ہے۔ یہ جملہ مستانفہ ہو سکتا ہے۔ یہ بھی ہو سکتا ہے کہ خبر ہو اور ﴿عَادٌ﴾ مبتداء ہو۔ امام ابو البقاء رحمہ اللہ نے اسی طرح کہا ہے،^② لیکن یہ قول ضعیف ہے، بلکہ ظاہر یہ ہے کہ ﴿عَادٌ﴾ اور اس کا مابعد ﴿قَوْمٌ نُوحٍ﴾ پر معطوف ہے اور زیادہ مناسب یہ ہے کہ یہ جملہ مبتدائے محذوف کی خبر ہے یا ام مذکورہ سے بدل ہے۔ ﴿إِنْ كُلُّ إِلَّا كَذَّبَ الرَّسُلَ﴾ میں کلمہ ﴿إِنْ﴾ نافیہ ہے، معنی یہ ہیں کہ نہیں ہے ہر ایک گروہ ان گروہوں سے مگر اس نے رسولوں کی تکذیب کی، اس لیے کہ ایک گروہ کی اپنے رسول کی تکذیب، جو اس کی طرف بھیجا گیا، گویا سارے رسولوں کی تکذیب ہے، کیونکہ ان سب کی دعوت وہی ایک توحید ہے۔ یا مقابلہ جمع بہ جمع کے باب سے ہے اور مراد ہر گروہ کا اپنے اپنے رسول کی تکذیب کرنا ہے۔ استثناء مفرغ ہے اعم احوال سے، یعنی احزاب میں سے اپنے سارے حالات میں کوئی ایسا نہیں تھا جس سے رسل کی تکذیب واقع نہ ہوئی ہو۔ یہاں کئی امور کا برتاؤ کیا۔ ایک یہ کہ تکذیب کو بار بار بیان کیا اور اس کا ابہام کیا پھر اس کی توضیح کی۔ دوسرا یہ کہ اس کو مکرر لانے میں تنوید کی اس طرح سے کہ پہلے اس کو بہ جملہ خبریہ ذکر کیا، پھر دوبارہ بہ جملہ استثنائیہ ذکر کیا۔ تیسرا استثنائیہ میں جو وضع بروجہ تاکید

ہے، چنانچہ اس سبب میں کئی قسم کا مبالغہ ہے، کیسا مبالغہ جو ان پر اشد اور ابلغ عقاب واقع ہونے کو یقینی بتاتا ہے۔ پھر فرمایا: ﴿فَحَقَّ عِقَابٌ﴾ بہ معنی ”ثَبَّتَ وَوَجَبَ“ ہے، یعنی پس ان پر میرا عقاب ثابت اور واجب ہوا ان کی تکذیب کے سبب سے، اگرچہ وہ متاخر ہو۔ گویا ان پر واقع ہونے والا ہے اور ہر شے جو آنے والی ہے وہ قریب ہے۔ اس آیت میں سامعین کو ڈرانا اور دھمکانا ہے۔ یعقوب نے ”عِقَابِي“ بہ اثباتِ یاء پڑھا ہے ^(۱) اور باقی قراء نے روؤں آیات کی مطابقت میں حرفِ یاء کو حذف کیا ہے۔ ^(۲) بالجملہ جب اللہ پاک کفارِ مکہ کے امثال اور اشیاء کے عقاب کا ذکر کر چکا تو اب مکہ والوں کے عقاب کا بیان شروع کیا۔ ارشاد فرمایا:

وَمَا يَنْظُرُ هَؤُلَاءِ إِلَّا صِيحَةً وَاحِدَةً مَّا لَهَا مِنْ فَوَاقٍ ^(۱۰)
وَقَالُوا رَبَّنَا عَجِّلْ لَنَا قِطْنَاقَلْ يَوْمِ الْحِسَابِ ^(۱۱) اِصْبِرْ عَلَى
مَا يَقُولُونَ وَاذْكُرْ عَبْدَنَا دَاوُدَ ذَا الْاَيْدِ إِنَّهُ اَوَّابٌ ^(۱۲)

یہ لوگ تو بس ایک (ہولناک) چیخ کا انتظار کر رہے ہیں، جس میں کوئی وقفہ نہیں ہوگا ^(۱۵) اور انھوں نے کہا: اے ہمارے رب! ہمیں ہمارا (عذاب کا) حصہ یومِ حساب سے پہلے جلد دے دے ^(۱۶) (اے نبی!) جو کچھ یہ کہتے ہیں آپ اس پر صبر کیجیے اور ہمارے بندے داود کو یاد کیجیے جو صاحبِ قوت تھا، بے شک وہ بہت رجوع کرنے والا تھا ^(۱۷)

مشرکوں کے جلد عذاب طلب کرنے کا بیان اور داود علیہ السلام کا تذکرہ:

چیخ یعنی صور کی آواز کا انتظار ہے۔ جب قیامت کا وعدہ سنتے تو کہتے کہ ہمارا حصہ ہمیں ابھی دے دے۔ یہ ان کا ٹھٹھا تھا۔ اس جگہ ان کو یاد دلوایا کہ انھوں نے بھی طالوت کی حکومت میں بہت صبر کیا آخر ان کو حکومت ملی اور مخالفوں کو جہاد سے زیر کیا، یہی نقشہ ہمارے پیغمبر ﷺ کا ہوا کہ ہاتھ میں قوت اور سلطنت آئی، بڑی قوت والا ہاتھ یہ ہے کہ سلطنت کا مال نہ کھاتے تھے، بلکہ اپنے ہاتھ کی کمائی کھاتے تھے۔ انتھی۔

حافظ ابن کثیر رحمہ اللہ کہتے ہیں: یعنی ﴿فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا﴾ [محمد: ۱۸] ”تو کیا یہ قیامت کا انتظار کر رہے ہیں کہ وہ ان کے پاس اچانک آ جائے یقیناً اس کی علامتیں تو آ چکی ہیں۔“ ”أَيُّ: فَقَدْ اقْتَرَبَتْ وَدَنْتْ وَأَزِفَتْ“ یعنی قیامت قریب آ گئی۔ ﴿صِيحَةً﴾ سے مراد نعرہ فزع ہے جس کے طویل کرنے کا اللہ تعالیٰ اسرافیل علیہ السلام کو حکم دے گا، پھر آسمان والوں اور زمین والوں میں سے کوئی بھی ایسا نہیں

رہے گا جو گھبرانہ جائے گا، مگر وہ جس کا اللہ عزوجل نے استثناء کر لیا ہے۔ مالک نے زید بن اسلم سے ﴿مَا لَهَا مِنْ فَوَاقٍ﴾ کی تفسیر میں روایت کیا ہے: ”أَيُّ: لَيْسَ لَهَا مَثْنَوِيَّةٌ“ یعنی اس میں کوئی وقفہ نہ ہوگا۔

تو لہ تعالیٰ: ﴿رَبَّنَا عَجِّلْ لَنَا قِطَّنَا قَبْلَ يَوْمِ الْحِسَابِ﴾ یہ اللہ پاک کی طرف سے مشرکوں پر اس بات کا انکار ہے کہ وہ اپنی جانوں پر عذاب کی جلدی کی دعا کرتے ہیں، کیوں کہ ”قِطُّ“ بہ معنی کتاب ہے۔ کسی نے کہا حظ ونصيب بہ معنی بہرہ و حصہ۔ سیدنا عبداللہ بن عباس رضی اللہ عنہما، امام مجاہد، ضحاک، حسن اور کئی ایک اہل علم نے کہا ہے کہ انھوں نے جلد عذاب آنے کا سوال کیا۔ امام قتادہ رحمہ اللہ نے اتنا زیادہ کیا، جیسا کہ انھوں نے یوں کہا: ﴿وَإِذْ قَالُوا اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حَجَارَةً مِنَ السَّمَاءِ أَوْ ائْتِنَا بِعَذَابٍ أَلِيمٍ﴾^(۱) [الأنفال: ۳۲] ”اے اللہ! اگر یہ قرآن آپ کی طرف سے واقعی ہے تو ہم پر آسمان سے پتھر برسایا ہم پر کوئی دردناک عذاب واقع کر دے۔“ کسی نے کہا: اپنے حصے کی جلدی کا سوال کیا جو جنت سے ہے اگر وہ موجود ہو، تاکہ دنیا میں اس سے ملیں۔ یہ بات جو ان سے صادر ہوئی تو صرف تکذیب اور استبعاد کے طور پر تھی۔ امام ابن جریر رحمہ اللہ نے کہا ہے کہ اس شے کی تعجیل کا سوال کیا جس کے دنیا میں وہ مستحق ہیں خیر و شر میں سے۔

یہ بات جو امام ابن جریر رحمہ اللہ نے کہی جید ہے اور اسی پر ضحاک و اسماعیل بن ابی خالد کا کلام ہے۔^(۲) واللہ اعلم۔ چوں کہ یہ بات ان کی طرف سے استہزاء اور استبعاد کے طور پر تھی، اس لیے اللہ تعالیٰ نے اپنے رسول ﷺ کو صبر کا امر فرمایا کہ تم ان کی ایذا پر صبر کرو اور آپ کے صبر پر آپ کو نیک انجام اور مدد اور کامیابی کی خوش خبری دی۔ ”أيد“ سے مراد علم و عمل میں قوت ہے۔ سیدنا عبداللہ بن عباس رضی اللہ عنہما، سدی اور ابن زید رحمہ اللہ نے کہا کہ ”أيد“ قوت ہے اور ابن زید نے یہ آیت پڑھی: ﴿وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ﴾ [الذاریات: ۴۷] ”آسمان کو ہم نے عظیم قوت سے بنایا ہے اور یقیناً ہم کشادگی کرنے والے ہیں۔“

امام مجاہد رحمہ اللہ نے کہا ہے کہ ”أيد“ طاعت میں قوت ہے۔ امام قتادہ رحمہ اللہ نے کہا ہے کہ داود علیہ السلام کو قوت عطا کی گئی تھی، طاعت میں اور اسلام کے سمجھنے میں۔^(۳) ہم سے یہ ذکر کیا گیا ہے کہ وہ تہائی رات قیام کرتے تھے اور آدھے سال کا روزہ رکھتے تھے۔ یہ بات صحیحین میں رسول اللہ ﷺ سے ثابت ہے کہ آپ ﷺ نے فرمایا کہ اللہ تعالیٰ کو سب سے محبوب نماز داود علیہ السلام کی نماز ہے اور سب سے محبوب روزہ داود علیہ السلام کا روزہ ہے، وہ آدھی رات سوتے اور تہائی رات قیام کرتے اور چھٹا حصہ سوتے اور ایک دن روزہ رکھتے اور ایک دن افطار کرتے تھے اور جب دشمن سے آمنا سامنا ہوتا تو تھگتے نہیں تھے^(۴) اور وہ اواب تھے، یعنی اپنے سارے کاموں میں اللہ عزوجل کی طرف بڑے رجوع کرنے والے تھے۔^(۵)

(۱) تفسیر الطبري (۱۶۵/۲۱) (۲) تفسیر الطبري (۱۶۵/۲۱) (۳) تفسیر ابن کثیر (۳۹/۴) (۴) تفسیر الطبري (۱۶۶/۲۱) (۵) تفسیر ابن کثیر (۳۹/۴)

(۴) صحیح البخاری، رقم الحدیث (۱۰۷۹) صحیح مسلم، رقم الحدیث (۱۱۵۹) (۵) تفسیر ابن کثیر (۳۹/۴)

فتح البیان کا بیان:

فتح البیان کا بیان فاتح یہ ہے کہ یہ کفار نہیں انتظار کرتے مگر ایک فتح کا جو قیامِ ساعت کے نزدیک ہونے والا ہے۔ کسی نے کہا ہے کہ ﴿صَيْحَةً﴾ سے مراد فتحِ ثانیہ ہے۔ پہلے قول کی بنا پر وہ کفار مراد ہیں جو ہمارے نبی اکرم ﷺ کے ہم عصر تھے اور دوسرے قول کی بنیاد پر اممِ مذکورہ کے کفار مراد ہوں گے، یعنی ان کے اور اس عذابِ نار کے درمیان جس کو اللہ تعالیٰ نے ان کے لیے تیار کر رکھا ہے، صرف یہی ہے کہ صور میں دوسرا فتح پھونکا جائے۔ کسی نے کہا ہے کہ ﴿صَيْحَةً﴾ سے مراد وہ عذاب ہے جو اُن پر دنیا میں اچانک آ جائے۔ کلامِ عرب میں دنیوی عذاب پر ﴿صَيْحَةً﴾ کا اطلاق آیا ہے، جیسا کہ کسی شاعر نے کہا ہے: —

صَاحَ الزَّمَانُ بِآلِ بَرْمَكٍ صَيْحَةً خَرُّوا لِشِدَّتِهَا عَلَى الْأَذْقَانِ^①

جملہ ﴿مَا لَهَا مِنْ فَوَاقٍ﴾ محلِ نصب میں ہے۔ ﴿صَيْحَةً﴾ کی صفت ہے۔ امام زجاج رحمہ اللہ نے کہا ہے کہ ﴿فَوَاقٍ﴾ بہ فتح و ضم فاء دو لغت ایک معنی میں ہیں۔ ﴿فَوَاقٍ﴾ وہ زمانہ ہے جو دودھ دوہنے والے اور دودھ پینے والے کے درمیان ہوتا ہے۔^② مختار میں کہا ہے کہ ﴿فَوَاقٍ﴾ وہ زمانہ ہے جو دودھ دوہنے کے درمیان ہوتا ہے، اس لیے کہ اونٹنی کو دوہتے ہیں، پھر گھڑی بھر اسے چھوڑ دیتے ہیں، اس کا بچہ دودھ پیتا ہے، تاکہ اس کا دودھ اترے، پھر اسے دوہتے ہیں۔^③ چنانچہ معنی یہ ہوئے کہ وہ ایسا صیغہ ہے کہ اتنی ذرا سی مدت بھی نہ ٹھہرے گا، بلکہ برابر پھونکا جاتا رہے گا۔ ﴿فَوَاقٍ﴾ مشتق ہے ”أَفَاقَهُ“ بہ معنی رجوع سے۔ محاورے میں بولتے ہیں: ”أَفَاقَ الْمَرِيضُ“ جبکہ صحت کی طرف رجوع کرتا ہے اور ”أَفَاقَتِ النَّاقَةُ تَفِيْقُ إِفَاقَةً“ جبکہ وہ رجوع ہو اور فiqہ اس کے تھن میں جمع ہو جائے۔ فiqہ وہ دودھ ہے جو دودھ دوہنے کے درمیان اس کے تھنوں میں جمع ہو جاتا ہے۔ اس کی جمع ”فِيقُ أَفَوَاقٍ“ اور جمع الجمع ”أَفَاوِيْقُ“ ہے۔ پس فواق کو فواق اس لیے کہتے ہیں کہ دودھ دوہنے کے زمانے کے درمیان دودھ رجوع کر آتا ہے۔ اسی لیے سیدنا عبداللہ بن عباس رضی اللہ عنہما نے ﴿مِنْ فَوَاقٍ﴾ کی تفسیر ”مِنْ رَجْعَةٍ“ اور امام مجاہد اور مقاتل رحمہما نے ”مِنْ رُجُوعٍ“ کی ہے۔ امام سدی رحمہ اللہ نے کہا ہے کہ ”مِنْ إِفَاقَةٍ“ کسی نے کہا ہے کہ ”مِنْ مَرَدٍّ“ امام جوہری رحمہ اللہ نے کہا ہے کہ ”مِنْ نَظَرَةٍ وَرَاحَةٍ وَإِفَاقَةٍ“۔

امام فراء، سدوسی، ابو عبیدہ، ابن زید اور سدی رحمہم نے کہا: ﴿فَوَاقٍ﴾ بہ فتح فاء راحت و افاقہ ہے، یعنی اس صیغہ سے افاقہ نہیں پائیں گے جیسے مریض اور وہ شخص افاقہ پاتا ہے جس پر غشی کی گئی ہے اور بالضم بہ معنی انتظار ہے۔ امام حمزہ اور کسائی رحمہما نے بالضم پڑھا اور باقی قراء نے بالفتح پڑھا ہے۔^③ آیت کے معنی یہ ہیں کہ وہ صیغہ اُن کے

① ”آلِ بَرْمَكٍ پر ایسا عذاب ٹوٹ پڑا جس کی شدت کی وجہ سے وہ ٹھوڑیوں کے بل گر پڑے۔“ ② معانی القرآن (۴/۳۲۳)

③ مختار الصحاح (۱/۵۱۷) ④ تفسیر القرطبی (۱۵/۱۵۶) فتح القدیر (۴/۵۵۸)

عذاب کی میعاد ہے، پس جب وہ آئے گا تو نہ رجوع ہو گا نہ ان سے رد کیا جائے گا اور نہ ان سے پھیرا جائے گا اور نہ توقف کرے گا اتنی دیر کے لیے جتنی دیر فواقِ ناقہ کی ہوتی ہے۔ یہ آیت معنی میں اس آیت کے مثل ہے: ﴿فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِرُونَ﴾ [الأعراف: ۳۴] ”جس وقت ان کی میعاد معین آ جائے گی، اس وقت ایک ساعت نہ پیچھے ہٹ سکیں گے اور نہ آگے بڑھ سکیں گے۔“

پھر جب عذاب کا سنا جس کی اللہ تعالیٰ نے ان کو وعید سنائی تو استہزاء و ٹھٹھا کر کے یوں کہا: ﴿رَبَّنَا عَجِّلْ لَنَا قِطَّنًا قَبْلَ يَوْمِ الْحِسَابِ﴾۔ ”قِطُّ“ لغت میں نصیب کے معنی میں ہے، قط سے ماخوذ ہے۔ قط بہ معنی قطع ہے۔ امام قتادہ اور سعید بن جبیر رضی اللہ عنہما اسی کے قائل ہیں۔ امام فراء رضی اللہ عنہ نے کہا ہے کہ کلام عرب میں ”قط“ حظ و نصیب ہے، اسی معنی سے ”صك“ کو قط کہتے ہیں۔ امام ابو عبیدہ اور کسائی رضی اللہ عنہما نے کہا ہے کہ قط کتاب بالجواز ہے (یعنی چٹھی جو وصلہ اور عطا کے لیے امراء لوگ لکھ دیتے ہیں کہ مثلاً فلاں کو اس قدر روپے دے دینا)۔ اس کی جمع ”قُطُوطٌ“ ہے جس طرح کہ اعشیٰ کے شعر میں واقع ہوئی ہے۔ اس کی اصل ”قط الشيء“ بہ معنی قطعہ سے ہے، اسی معنی سے قط القلم ہے۔ آیت کے معنی یہ ہیں کہ انھوں نے اپنے رب سے یہ سوال کیا کہ ان کے عذاب کا حصہ ان کو جلد دے دے۔ یہ اس آیت کی طرح ہے: ﴿وَيَسْتَعْجِلُونَكَ بِالْعَذَابِ﴾ [الحج: ۴۷] امام سدی رضی اللہ عنہ نے کہا ہے کہ اپنے رب سے یہ سوال کیا کہ جنت میں ان کے مکانات ان کے لیے مثل کر دے، تاکہ ان کو جس شے کا وعدہ دیا جاتا ہے اس کی حقیقت کو جان لیں۔ اسماعیل بن ابی خالد رضی اللہ عنہ نے کہا: معنی یہ ہیں کہ ”عَجِّلْ لَنَا أَرْزَاقَنَا“، یعنی ہمارے رزق ہم کو جلدی دے دے۔ امام سعید بن جبیر اور سدی رضی اللہ عنہما نے بھی یہی کہا ہے۔ امام ابو العالیہ، کلبی اور مقاتل رضی اللہ عنہم نے کہا ہے کہ جب یہ آیت نازل ہوئی: ﴿وَأَمَّا مَنْ أُوْتِيَ كِتَابَهُ﴾ [الحاقة: ۲۵] ”اور جسے اس (کے اعمال) کی کتاب اس کے بائیں ہاتھ میں دی جائے گی۔“ تو قریش بولے: اے محمد! تو نے یہ زعم کیا ہے کہ ہم کو ہماری کتاب بائیں ہاتھ میں ملے گی، پس تو جلدی کر ہمارے قط کے لیے یومِ حساب سے پہلے۔^①

پھر اللہ پاک نے نبی اکرم صلی اللہ علیہ وسلم کو امر فرمایا کہ کفار کی باطل باتیں جن کو وہ سنتے ہیں جن میں سے وہ بات ہے جس کا ذکر ہوا اس پر صبر کریں: ﴿إِصْبِرْ عَلَىٰ مَا يَقُولُونَ﴾ یعنی تو صبر کر ان کی باتوں پر اور اپنے نفس کو اس بات سے بچا کہ کہیں ان کی باتوں سے تمھیں جو تکلیف دی گئی ہے، اس پر صبر کرنے میں تو پھسل نہ جائے اور ان کی ایذا کو برداشت کر۔ کسی نے کہا ہے کہ آیتِ سیف سے یہ آیت منسوخ ہے۔ کسی نے کہا ہے کہ محکم ہے۔ یہ قول صحیح ہے۔ جب اللہ پاک قرونِ ضلالت، کفر اور تکذیب کرنے والی اُمتوں کا ذکر کر چکا اور اپنے نبی کو کفار کی باتیں سننے پر صبر کرنے کا حکم دیا تو داود علیہ السلام اور ان کے مابعد کے قصے بیان کر کے آپ کو تسلی اور تشفی میں زیادتی فرمائی۔

ارشاد فرمایا: ﴿وَإِذْ كُنَّا عَبْدًا لِّدَاوُدَ ذَا الْأَيْدِ إِنَّهُ أَوَّابٌ﴾ یعنی داود علیہ السلام کا قصہ یاد کر، کیوں کہ تو اس میں وہ شے پائے گا جس سے تیری تسلی ہو جائے گی۔ ”اَيْدٌ“ بہ معنی قوت ہے جیسا کہ عبد اللہ بن عباس رضی اللہ عنہما نے کہا۔^(۱) اسی معنی سے قوی آدمی کو ”رَجُلٌ اَيْدٌ“ کہتے ہیں اور ”تَأَيَّدَ الشَّيْءُ“ بہ معنی ”تَقَوَّى“ ہے۔ کلمہ ”اَيْدٌ“ مفرد ہے بروزن ”بَيْعٌ“ اور مصدر ہے۔ ”يَدٌ“ کی جمع نہیں ہے۔ جب کوئی شخص قوی و سخت زور آور ہوتا ہے تو محاورے میں بولتے ہیں: ”آدَ الرَّجُلُ يَتَيَّدُ اَيْدًا وَاِيَادًا“ بالکسر ”فَهُوَ اَيْدٌ مِّثْلُ سَيِّدٍ وَهَيِّنٌ“ اسی معنی سے یہ قول ہے: ”اَيْدَكَ اللَّهُ تَأَيَّدًا“۔

جملہ ﴿إِنَّهُ أَوَّابٌ﴾ ان کے قوی ہونے کی تعلیل ہے۔ ﴿أَوَّابٌ﴾ وہ ہے جو ہر اس شے سے رجوع کرنے والا ہو جس کو اللہ مکروہ رکھتا ہے اس شے کی طرف جس کو وہ محبوب رکھتا ہے۔ اس کام کی طاقت وہی رکھتا ہے جو اپنے دین میں بڑا قوی ہوتا ہے۔ کسی نے کہا ہے کہ ﴿أَوَّابٌ﴾ وہ ہے جو جب کبھی اپنے گناہ کو یاد کرتا ہے تو اس سے استغفار و توبہ کرتا ہے۔ یہ معنی پہلے معنی کے تحت داخل ہیں۔ ”أَبٌ يُوْبُّ إِذَا رَجَعَ“ سیدنا عبد اللہ بن عباس رضی اللہ عنہما نے فرمایا کہ ”أَوَّابٌ“ ”مُسَبِّحٌ“ ہے لغت حبشہ میں۔ ان کے دوسرے الفاظ یہ ہیں: ”الْأَوَّابُ“ ”الْمُوقِنُ“۔ امام دیلمی رحمہ اللہ نے امام مجاہد رحمہ اللہ سے روایت کیا ہے، کہا میں نے سیدنا عبد اللہ بن عمر رضی اللہ عنہما سے ﴿أَوَّابٌ﴾ کے بارے میں پوچھا تو انھوں نے کہا: میں نے رسول اللہ ﷺ سے اس کے بارے میں سوال کیا تو آپ ﷺ نے فرمایا: ﴿أَوَّابٌ﴾ وہ ہے جو تنہائی میں اپنے گناہوں کو یاد کرتا ہے اور اللہ سے مغفرت مانگتا ہے۔^(۲) پہلے اللہ پاک نے داود علیہ السلام کی مدح کی، پھر جو نعمتیں ان کو عطا کیں ان کا ذکر فرمایا:

إِنَّا سَخَّرْنَا الْجِبَالَ مَعَهُ يُسَبِّحْنَ بِالْعَشِيِّ وَالْإِشْرَاقِ ۝ وَالطَّيْرَ مَحْشُورَةً ۚ كُلٌّ لَّهٗ أَوَّابٌ ۝ وَشَدَدْنَا مُلْكَهُ وَأَتَيْنَاهُ الْحِكْمَةَ وَفَصَّلَ الْخِطَابِ ۝

بے شک ہم نے پہاڑ اس کے تابع کر دیے تھے، جبکہ وہ (اس کے ساتھ) صبح و شام تسبیح کرتے رہتے تھے^(۱۸) اور پرندے بھی (تابع کر دیے تھے) اکٹھے کیے ہوئے، سب اس کے مطیع و فرماں بردار تھے^(۱۹) اور ہم نے اس کی بادشاہی مستحکم کر دی تھی اور ہم نے اسے حکمت اور فیصلہ کن بات (کی صلاحیت) دی تھی^(۲۰)

داود علیہ السلام پر انعامات الہیہ کا تذکرہ:

حافظ ابن کثیر رحمہ اللہ کہتے ہیں کہ اللہ پاک نے پہاڑوں کو مسخر کر دیا تھا، وہ داود علیہ السلام کے ساتھ تسبیح کرتے تھے،

سورج نکلنے کے وقت اور دن کے آخر میں جیسے اللہ تعالیٰ نے فرمایا: ﴿يُجْبَلُ أَوْبَىٰ مَعَهُ وَالطَّيْرُ﴾ [سبا: ۱۰] ”اے پہاڑو! اس کے ساتھ رغبت سے تسبیح پڑھا کرو اور پرندوں کو بھی (یہی حکم ہے)۔“ اسی طرح ان کی تسبیح کے ساتھ پرندے تسبیح کرتے اور ان کی ترجیع کے ساتھ ترجیع کرتے جس وقت پرندے ان پر گزرتے اور وہ ہوا میں پھرتے ہوتے۔ پھر وہ داود علیہ السلام کو ترنم کے ساتھ زبور کی قراءت کرتے ہوئے سنتے تو انہیں جانے کی طاقت نہ رہتی، وہ ہوا میں ٹھہر جاتے اور ان کے ساتھ تسبیح کرتے تھے اور اونچے اونچے پہاڑ اُن کو جواب دیتے ان کے ساتھ ترجیع کرتے اور ان کے تابع ہو کر تسبیح کرتے۔ امام ابن جریر رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ ان کو یہ بات پہنچی کہ ام ہانی رضی اللہ عنہا نے ذکر کیا ہے کہ رسول اللہ ﷺ نے فتح مکہ کے دن آٹھ رکعت نماز پڑھی۔ پس سیدنا عبداللہ بن عباس رضی اللہ عنہما نے فرمایا: میں نے واقعی یہ گمان کیا کہ بے شک اس گھڑی کے لیے ایک نماز ہے۔ اللہ عزوجل فرماتا ہے: ﴿يُسَبِّحُنَ بِالْعَشِيِّ وَالْإِشْرَاقِ﴾

پھر ابن جریر رحمہ اللہ نے عبداللہ بن حارث بن نوفل سے روایت کیا ہے کہ سیدنا عبداللہ بن عباس رضی اللہ عنہما ضحیٰ کی نماز نہیں پڑھتے تھے۔ عبداللہ نے کہا: میں ان کو ام ہانی رضی اللہ عنہا کے پاس لے گیا۔ پھر میں نے کہا کہ تم ان کو وہ بات بتاؤ جو تم نے مجھے بتائی ہے۔ ام ہانی رضی اللہ عنہا نے کہا کہ فتح مکہ کے دن رسول اللہ ﷺ میرے گھر پر تشریف لائے۔ پھر آپ ﷺ نے پانی مانگا، وہ ایک پیالے میں ڈال کر ان کو دیا گیا۔ پھر آپ ﷺ نے ایک کپڑا طلب فرمایا تو وہ میرے اور آپ ﷺ کے درمیان پکڑا گیا، یعنی پردہ کیا گیا۔ پھر آپ ﷺ نے غسل فرمایا، پھر گھر کے کونے پر پانی چھڑکا، پھر آپ ﷺ نے آٹھ رکعت نماز پڑھی یہ ضحیٰ کا وقت تھا۔ ان رکعتوں کا قیام، رکوع، سجود اور جلوس تقریباً برابر تھا۔ پھر سیدنا عبداللہ بن عباس رضی اللہ عنہما نکلے اور یہ کہتے تھے کہ البتہ میں نے دولوح کے درمیان جو ہے اس کو اچھی طرح پڑھا، مگر میں نے نماز ضحیٰ کو نہیں پہچانا، مگر اس وقت ﴿يُسَبِّحُنَ بِالْعَشِيِّ وَالْإِشْرَاقِ﴾ میں کہتا تھا کہ نماز اشراق کہاں ہے؟ اس کے بعد صلاۃ اشراق کہتے تھے۔^(۱) اسی لیے اللہ عزوجل نے فرمایا ہے: ﴿وَالطَّيْرُ مَحْشُورَةٌ﴾ یعنی اور پرندے رکے ہوئے ہوا میں۔ ﴿كُلُّ لَهْ أَوَابٌ﴾ یعنی سب کے سب ان کے مطیع تھے، ان کے تابع ہو کر تسبیح کرتے تھے۔ سعید بن جبیر، قتادہ، مالک عن زید بن اسلم اور ابن زید رحمہم نے کہا ہے کہ ﴿أَوَابٌ﴾ کے معنی مطیع ہیں۔

قولہ تعالیٰ: ﴿وَشَدَدْنَا مُلْكَهُ﴾ یعنی ہم نے اس کے لیے ملک کو ان ساری چیزوں کے ساتھ کامل کر دیا جن کی بادشاہوں کو حاجت ہوتی ہے۔ امام ابن ابی نجیح رحمہ اللہ نے مجاہد رحمہ اللہ سے روایت کیا ہے: ”كَانَ أَشَدَّ أَهْلَ الدُّنْيَا سُلْطَانًا“ یعنی ساری دنیا والوں سے بڑھ کر ان کی سلطنت قوی تھی۔ امام سدی رحمہ اللہ نے کہا ہے کہ ہر دن چار ہزار لوگ ان کی حراست کرتے تھے۔^(۲) بعض سلف نے کہا: مجھے یہ بات پہنچی ہے کہ ہر رات تیس ہزار لوگ ان کی حراست

(۲) تفسیر الطبری (۱۶۹/۲۱، ۱۷۰، ۱۷۱) تفسیر ابن کثیر (۴/۴۰)

(۱) تفسیر الطبری (۱۶۸/۲۱، ۱۶۹)

کرتے تھے آئندہ سال تک ان کی باری دور نہ ہوتی۔ کسی اور نے کہا ہے کہ چالیس ہزار ہتھیار بند لوگ حراست کرتے تھے۔ سیدنا عبداللہ بن عباس رضی اللہ عنہما سے مروی ہے کہ بنی اسرائیل کے دو شخص تھے، ان میں سے ایک نے دوسرے کے خلاف داود علیہ السلام کے پاس اس بات کی شکایت کی کہ اس نے اس کا بیل غصب کر لیا ہے اور مدعی کے گواہ کوئی نہیں تھے۔ داود علیہ السلام نے ان کے معاملے کو مؤخر کر دیا، پھر جب رات ہوئی تو داود علیہ السلام کو خواب میں مدعی کے قتل کا حکم ہوا جب دن ہوا تو انھوں نے دونوں کو بلایا اور مدعی کے قتل کا حکم دیا۔ اس نے کہا: اے اللہ کے نبی! آپ کس بات پر مجھے قتل کرتے ہیں، حالاں کہ اس شخص نے مجھ سے میرا بیل غصب کیا ہے۔ انھوں نے اس سے فرمایا کہ اللہ نے مجھے تیرے قتل کا حکم دیا ہے، پس میں تجھے ضرور قتل کرنے والا ہوں۔ وہ بولا: واللہ! اے اللہ کے نبی! اللہ نے آپ کو اس معاملے کی وجہ سے میرے قتل کا حکم نہیں دیا جس کا میں نے اس پر دعویٰ کیا ہے اور بے شک البتہ میں اپنے دعوے میں سچا ہوں، لیکن میں نے اس کے باپ کے ساتھ دھوکا کیا تھا اور اس کو مار ڈالا تھا اور کسی کو اس کی خبر نہ ہوئی۔ پھر داود علیہ السلام نے حکم دیا تو وہ مار ڈالا گیا۔ عبداللہ بن عباس رضی اللہ عنہما نے فرمایا: پھر بنی اسرائیل میں ان کی بہت شدید ہیبت ہو گئی۔ یہ وہی ہے جو اللہ عز وجل فرماتا ہے: ﴿وَشَدَدْنَا مُلْكَهُ﴾^(۱) (ذکرہ ابن جریر وابن ابی حاتم من رواۃ علباء بن أحمر عن عكرمة عنه)

امام مجاہد رحمہ اللہ نے کہا ہے کہ حکمت سے مراد فہم و عقل اور فطانت ہے، یعنی زیر کی اور دانائی۔ ایک دفعہ یہ کہا کہ حکمت عدل ہے۔ ایک دفعہ یہ کہا کہ صواب ہے، یعنی خطا کے برعکس۔ امام قتادہ رحمہ اللہ نے کہا ہے کہ کتاب اللہ ہے اور اس شے کا اتباع ہے جو اس میں ہے۔ امام سدی رحمہ اللہ نے کہا ہے کہ حکمت نبوت ہے۔ قاضی شریح اور شعبی رحمہ اللہ نے کہا ہے کہ فصل الخطاب شہود و ایمان ہیں۔ امام قتادہ رحمہ اللہ نے کہا ہے کہ دو گواہ پیش کرنا مدعی کے لیے ہے یا مدعا علیہ کی قسم۔ یہ وہ فصل خطاب ہے جس کے ساتھ انبیاء اور رسول یا یہ کہا کہ مومنین اور صالحین نے فیصلہ کیا ہے۔ یہ روز قیامت تک اس امت کی قضا، یعنی فیصلہ کرنے کا طریقہ ہے۔ اسی طرح ابو عبد الرحمن سلمی نے بھی کہا ہے۔ امام مجاہد اور سدی رحمہ اللہ نے کہا ہے کہ اصابت قضا و فہم قضا ہے۔ نیز امام مجاہد رحمہ اللہ نے کہا ہے کہ فصل ہے کلام میں اور حکم میں۔ یہ قول اس سب کو شامل ہے اور یہی مراد ہے۔ امام ابن جریر رحمہ اللہ نے اس کو اختیار کیا ہے۔ امام ابن ابی حاتم رحمہ اللہ نے ابو موسیٰ رضی اللہ عنہ سے روایت کیا ہے۔ (وکذا أخرجه الديلمي كذا في الفتح) کہ سب سے پہلے جس شخص نے ابا بعد کہا وہ داود علیہ السلام ہیں اور یہ فصل الخطاب ہے۔ اسی طرح امام شعبی رحمہ اللہ نے بھی کہا ہے کہ ﴿وَفَصْلَ الْخِطَابِ﴾ ”أَمَّا بَعْدُ“ ہے۔ (أخرج سعيد بن منصور عن الشعبي أنه سمع زياد بن أبيه يقول: فصل الخطاب الذي أوتيہ داود عليه السلام) أما بعد. كذا في فتح البيان)۔

فتح البیان کا بیان:

فتح البیان کا بیان یہ ہے کہ ﴿إِنَّا سَخَّرْنَا الْجِبَالَ﴾ کلامِ مستأنف ہے، اس سے مقصود دو امر کی تعلیل ہے: ایک یہ کہ وہ دین میں قوی تھے، دوسرا یہ کہ رضائے الہی کی طرف بہت رجوع ہونے والے تھے۔ کلمہ ﴿مَعَهُ﴾ ﴿سَخَّرْنَا﴾ سے متعلق ہے یہاں کلمہ ”مع“ کو لام پر اختیار کیا، ”لہ“ نہ فرمایا، چنانچہ اس کی وجہ وہ ہے جس کی طرف سورۃ الانبیاء میں اشارہ کیا گیا ہے، تسخیرِ جبال اس طرح سے نہ تھی کہ ان میں ان کو کلی اختیار دیا گیا ہو، جس طرح کہ سلیمان علیہ السلام کے لیے تسخیر ہوا تھی، بلکہ یہ تسخیرِ اتباع و اقتداء کے طور پر تھی۔ کسی نے کہا ہے کہ تسخیرِ جبال یہ تھی کہ وہ ان کے ساتھ چلتے، جبکہ وہ ان کے چلنے کا ارادہ کرتے جہاں چاہتے۔

جملہ ﴿يُسَبِّحْنَ﴾ محل نصب میں ہے بنا بر حال ﴿الْجِبَالَ﴾ سے۔ ”مسبحات“ نہ فرمایا، بلکہ جملہ فعلیہ کہا، تاکہ اس بات پر دال ہو کہ جبال سے تسبیح ”شَيْئًا فَشَيْئًا وَحَالًا بَعْدَ حَالٍ“ واقع ہوتی تھی۔ معنی یہ ہیں کہ ہم نے پہاڑوں کو اس طرح تابع کیا کہ وہ ان کے ساتھ تسبیح و تقدیس و تنزیہ کرتے تھے اللہ پاک کی اس شے سے جو اس کے لائق نہیں ہے۔ یہ اس برہان اور معجزے کا بیان ہے جو اللہ تعالیٰ نے ان کو عطا کیا تھا کہ پہاڑ اُن کے ساتھ تسبیح کرتے تھے۔ امام مقاتل رحمہ اللہ نے کہا ہے کہ جس وقت داود علیہ السلام اللہ کا ذکر کرتے تو پہاڑ بھی ان کے ساتھ ذکر کرتے تھے اور وہ پہاڑوں کی تسبیح کو سمجھتے تھے۔ محمد بن اسحاق رحمہ اللہ نے کہا ہے کہ داود علیہ السلام کو خوش الحانی میں سے وہ شے ملی تھی جس کی پہاڑوں میں ایک گونج ہوتی تھی لہذا تسبیحِ جبال کے یہ معنی ہیں،^(۱) لیکن پہلا قول زیادہ مناسب ہے۔ کسی نے کہا ہے کہ ﴿يُسَبِّحْنَ﴾ کے معنی ”يُصَلِّينَ“ ہیں۔

﴿بِالْعِشِيِّ﴾ سے مراد نمازِ عشاء کا وقت ہے اور ﴿وَالْأَشْرَاقِ﴾ سے مراد نمازِ صبح کا وقت ہے۔ ضحیٰ یہ ہے کہ سورج روشن ہو اور اس کی روشنی پوری ہو۔ معنی یہ ہیں کہ داود علیہ السلام اپنے نماز کے بعد سورج کے طلوع اور غروب ہونے کے وقت تسبیح کرتے تھے۔ امام کلبی رحمہ اللہ نے کہا: ”غُدُوَّةٌ وَعَشِيَّةٌ“^(۲) یعنی صبح و شام۔ محاورے میں بولتے ہیں: ”أَشْرَقَتِ الشَّمْسُ إِذَا أَضَاءَتْ“ اور یہ ضحیٰ کا وقت ہے اور شروقِ شمس سورج کا طلوع ہونا ہے۔ امام زجاج رحمہ اللہ نے کہا ہے کہ ”شَرَقَتِ الشَّمْسُ“ اس وقت کہتے ہیں جب سورج طلوع ہوتا ہے اور ”أَشْرَقَتْ إِذَا أَضَاءَتْ“^(۳) یعنی ”أَشْرَقَتْ“ اس وقت بولتے ہیں جب وہ خوب روشن ہو جائے۔ امام عطاء خراسانی رحمہ اللہ سیدنا عبداللہ بن عباس رضی اللہ عنہما سے راوی ہیں، فرمایا: میرے جی میں ضحیٰ کی نماز کے متعلق ہمیشہ شبہ رہا، یہاں تک کہ میں نے یہ آیت پڑھی۔ ان کی روایت کے دوسرے الفاظ یہ ہیں: البتہ مقرر مجھ پر ایک ایسا وقت تھا کہ میں اس آیت کی وجہ نہ جانتا تھا،

یہاں تک کہ میں نے لوگوں کو صبح کی نماز پڑھتے ہوئے دیکھا۔ (أخرجہ ابن المنذر وابن مردويه)۔ ان کی روایت کے تیسرے الفاظ یہ ہیں: میں اس آیت پر گزرتا تھا اور نہیں جانتا تھا کہ یہ کیا ہے، یہاں تک کہ مجھے ام ہانی بنت ابی طالب رضی اللہ عنہا نے حدیث بیان کی کہ فتح مکہ کے دن ان کے پاس نبی اکرم ﷺ تشریف لائے۔ پھر آپ ﷺ نے وضو کے لیے پانی منگوایا اور وضو کیا، پھر صبح کی نماز پڑھی، پھر فرمایا: اے ام ہانی! یہ صلاۃ الاشرار ہے۔ ^(۱) صلاتِ صبح میں بہت سی حدیثیں ہیں۔ امام شوکانی رحمہ اللہ نے ”شرح منتقى“ میں ان کو ذکر کیا ہے۔ ^(۲)

﴿وَالطَّيْرِ﴾ معطوف ہے ﴿الْجِبَالِ﴾ پر اور ﴿مَحْشُورَةً﴾ منصوب ہے بنا بر حال ﴿الطَّيْرِ﴾ سے۔ ”أَيُّ: وَسَخَّرْنَا الطَّيْرَ حَالَ كَوْنِهَا مَحْشُورَةً أَيُّ: مَجْمُوعَةً إِلَيْهِ“ یعنی ہم نے اس کے لیے پرندے مسخر کیے اس حال میں کہ وہ ہر طرف سے تسبیح کرتے ہوئے اس کے پاس جمع ہو جاتے۔ کہا ہے کہ فرشتے ان کو جمع کر دیتے۔ کسی نے کہا ہے کہ ہوا جمع کر دیتی تھی۔ ﴿كُلُّ لَهْ أَوَابٌ﴾ ﴿كُلُّ﴾ کی تنوین عوض ہے مضاف الیہ سے۔ ”أَيُّ: كُلُّ وَاحِدٍ مِنْ دَاوُدَ وَالْجِبَالِ وَالطَّيْرِ“ یعنی ہر ایک داود علیہ السلام اور پہاڑوں اور پرندوں سے رجوع کرنے والا ہے اللہ کے امر اور اطاعت کی طرف۔ ﴿لَهْ﴾ کی ضمیر اللہ سبحانہ کی طرف راجع ہے۔ کسی نے کہا ہے کہ داود علیہ السلام کی طرف راجع ہے، یعنی ہر ایک داود علیہ السلام کی تسبیح کے واسطے تسبیح کرنے والا ہے۔ پس ﴿أَوَابٌ﴾ مسج کی جگہ میں رکھا گیا ہے۔ پہلا قول زیادہ مناسب ہے۔ ہم پہلے کہہ آئے ہیں کہ ﴿أَوَابٌ﴾ کے معنی اللہ پاک کی طرف کثرت سے رجوع کرنے والا ہے۔

﴿وَشَدَدْنَا مُلْكَهُ﴾ کا یہ مطلب ہے کہ ہم نے اس کے ملک کو اس طرح مضبوط اور ثابت کیا کہ لڑائی کے معرکوں میں ہم نے اس کی مدد کی اور اسے کامیاب کیا اور اس کی طرف سے دشمنوں کے دلوں میں رعب ڈال دیا۔ کسی نے کہا ہے کہ ہم نے لشکروں کی کثرت سے اس کو قوت دی۔ ہر رات ان کی محراب کے گرد تینتیس یا چھتیس ہزار آدمی ان کی حراست کرتے تھے۔ وہ دنیا کے بادشاہوں سے اپنی تابعدار شاہت میں بڑھے ہوئے تھے۔ بنی اسرائیل کے دو آدمیوں کا قصہ جو سیدنا عبداللہ بن عباس رضی اللہ عنہما کی روایت سے پہلے گزر چکا ہے۔ اسے یہاں بھی عبد بن حمید کی تخریج سے ذکر کیا ہے، لیکن اس میں الفاظ اور عبارت کا فرق ہے۔ ^(۳)

حکمت سے مراد نبوت ہے اور اس شے کی معرفت ہے جس کا حکم دیا جاتا تھا۔ امام مقاتل رحمہ اللہ نے کہا ہے کہ فہم اور علم۔ کسی نے کہا ہے کہ زبور اور شریعتوں کا علم۔ کسی نے کہا ہے کہ معاملہ فہمی میں اصابت۔ کسی نے کہا ہے کہ ہر کلام جو حق کے مطابق ہو، وہ حکمت ہے۔ امام مجاہد رحمہ اللہ نے کہا ہے کہ عدل۔ امام ابو العالیہ رحمہ اللہ نے کہا ہے کہ کتاب اللہ کا علم۔ شریعہ نے کہا ہے کہ سنت۔ بعض اقوال پہلے گزر چکے ہیں، ان سب معانی پر آیت کو محمول کرنے میں کوئی ممانعت

نہیں ہے۔ ”فصلِ خطاب“ سے مراد ”فصل فی القضاء“ ہے۔ امام حسن رضی اللہ عنہ، کلبی اور مقاتل رضی اللہ عنہ اسی کے قائل ہیں۔ امام واحدی رحمۃ اللہ علیہ نے اکثر سے حکایت کیا ہے کہ ”فصلِ خطاب“ ”شہود و ایمان“ ہیں، اس لیے کہ خصومت انہی سے منقطع ہوتی ہے۔ ابی بن کعب رضی اللہ عنہ بھی اسی کے قائل ہیں۔ سیدنا علی بن ابی طالب رضی اللہ عنہ نے فرمایا ہے کہ گواہ مدعی پر اور قسم اس شخص پر جس نے انکار کیا۔ کسی نے کہا ہے کہ حق و باطل کے درمیان فصل ہے۔ امام شریح، شعبی اور قتادہ رحمۃ اللہ علیہ نے بھی اسی طرح کہا ہے۔ ^(۱) کسی نے کہا ہے کہ مراد ایجاز ہے۔ ایجاز تھوڑے الفاظ میں کثیر معنی ادا کرنے کو کہتے ہیں۔ کسی نے کہا کہ بیان کلام ہے۔ کسی نے کہا ہے کہ حکم کا علم ہے اور قضا کا تبصرہ ہے، یعنی فیصلے کی بصارت حاصل کرنا۔ یہ سب معانی ایک دوسرے کے قریب ہیں۔ جب اللہ پاک نے داود علیہ السلام کی مذکورہ اوصاف کے ساتھ مدح فرمائی تو اس کے بعد ایک قصہ بیان کیا جو ان کے ساتھ پیش آیا، اس لیے کہ اس میں عجیب و غریب خبریں ہیں۔ چنانچہ ارشاد فرمایا: ^(۲)

وَهَلْ أَتَاكَ نَبَوُّ الْخَضِرِ إِذْ تَسَوَّرُوا الْمِحْرَابَ ^(۲۱) إِذْ دَخَلُوا
عَلَى دَاوُدَ فَفَزِعَ مِنْهُمْ قَالُوا لَا تَخَفْ خَصَصْنَا لَكَ بَعْضَنَا
عَلَى بَعْضٍ فَاحْكُم بَيْنَنَا بِالْحَقِّ وَلَا تُشْطِطْ وَاهْدِنَا إِلَى
سَوَاءِ الصِّرَاطِ ^(۲۲) إِنَّ هَذَا أَخِي لَهُ تِسْعٌ وَتِسْعُونَ نَعْجَةً وَلِي
نَعْجَةٌ وَاحِدَةٌ فَقَالَ أَكْفِلْنِيهَا وَعَزَّنِي فِي الْخِطَابِ ^(۲۳)
قَالَ لَقَدْ ظَلَمَكَ بِسُؤَالِ نَعَجِكَ إِلَى نَعَاجِهِ وَإِنَّ كَثِيرًا
مِّنَ الْخُلَطَاءِ لِيَبْغِيَ بَعْضُهُمْ عَلَى بَعْضٍ إِلَّا الَّذِينَ آمَنُوا وَعَمِلُوا
الصَّالِحَاتِ وَقَلِيلٌ مَّا هُمْ وَظَنَّ دَاوُدُ أَنَّمَا فَتَنَّاهُ فَاسْتَغْفَرَ
رَبَّهُ وَخَرَّ رَاكِعًا وَأَنَابَ ^(۲۴) فَغَفَرْنَا لَهُ ذَلِكَ وَإِنَّ لَهُ عِندَنَا
لَزُلْفَىٰ وَحُسْنَ مَّآبٍ ^(۲۵) يٰدَاوُدُ إِنَّا جَعَلْنَاكَ خَلِيفَةً فِي الْأَرْضِ
فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَنْ
سَبِيلِ اللَّهِ إِنَّ الَّذِينَ يَضِلُّونَ عَنِ سَبِيلِ اللَّهِ لَهُمْ
عَذَابٌ شَدِيدٌ بِمَا نَسُوا يَوْمَ الْحِسَابِ ^(۲۶)

اور کیا آپ کے پاس جھگڑنے والوں کی خبر آئی جب وہ دیوار پھاند کر کمرے میں آ گئے ^(۲۱)

جب وہ داود کے پاس پہنچے تو وہ ان سے ڈر گئے، انھوں نے کہا: آپ مت ڈریں! (ہم) دو جھگڑنے والے ہیں، ہم میں سے ایک نے دوسرے پر زیادتی کی ہے، لہذا آپ ہمارے درمیان انصاف سے فیصلہ فرمائیں اور بے انصافی نہ کریں اور سیدھی راہ کی طرف راہنمائی کریں ②۲ بے شک یہ میرا بھائی ہے، اس کے پاس ننانوے دنیاں ہیں اور میرے پاس ایک ہی دنی ہے، تو یہ کہتا ہے کہ وہ بھی میرے سپرد کر دے، اور اس نے بات چیت میں مجھے دبا لیا ہے ②۳ آپ نے فرمایا: تیری دنی اپنی دنیوں میں ملانے کا کہہ کر اس نے یقیناً تجھ پر ظلم کیا ہے اور بلاشبہ مل جل کر کام کرنے والوں میں سے بہت سے ایک دوسرے پر زیادتی کرتے ہیں، سوائے ان لوگوں کے جو ایمان لائے اور انھوں نے نیک عمل کیے اور ایسے لوگ تھوڑے ہی ہیں اور داود نے جان لیا کہ ہم نے اسے آزمایا ہے، لہذا اس نے اپنے رب سے بخشش مانگی اور وہ جھک کر گر پڑا اور (اللہ کی طرف) رجوع کیا ②۴ پھر ہم نے اس کی یہ غلطی بخش دی اور بے شک اس کے لیے ہمارے پاس بڑا قرب اور اچھا ٹھکانا ہے ②۵ (ہم نے کہا:) اے داود! بے شک ہم نے تجھے زمین میں خلیفہ بنایا ہے، لہذا تو لوگوں کے درمیان انصاف سے فیصلہ کرنا اور نفسانی خواہش کی پیروی نہ کرنا کہ وہ تجھے اللہ کے راستے سے بھٹکا دے گی، بلاشبہ جو لوگ اللہ کے راستے سے بھٹک جاتے ہیں، ان کے لیے شدید عذاب ہے، اس لیے کہ وہ یوم حساب کو بھول گئے ②۶

قصہ دو جھگڑنے والوں کا:

داود علیہ السلام نے باری مقرر کر رکھی تھی، ایک دن دربار کا، ایک دن اپنی عورتوں کے پاس اور ایک دن عبادت کا۔ اس دن آپ خلوت میں رہتے تھے، دربان کسی کو اندر نہ آنے دیتے۔ کئی شخص دیوار سے کود کر ان کے پاس آ گئے۔ جھگڑا کرنے والے جو ان کے پاس آ گئے، وہ فرشتے تھے، پردے میں ان کو انہی کا ماجرا سنا گئے۔ گھر میں ننانوے عورتیں تھیں، ایک ہمسایہ عورت پر نظر پڑ گئی، چاہا کہ ان کو اپنے گھر میں رکھیں۔ اس کا خاوند موجود تھا جو ان کے لشکر میں تھا، اس کو تابوتِ سیکنہ کے آگے متعین کیا، جہاں بڑے بہادر لوگ لڑائی میں آگے بڑھتے تھے، وہ شخص شہید ہو گیا، بعد میں اس کی عورت کے ساتھ نکاح کیا، اس میں کسی کا خوف نہیں کیا، نہ ہی یہ کوئی معیوب بات تھی، یہ تو تدبیر کے ساتھ کسی کی چیز کو لینا تھا، پیغمبروں کی صفائی کے لیے اتنا داغ بھی عیب تھا، اس لیے اس پر مطلع کیا گیا۔ انتہی۔

حافظ ابن کثیر رحمہ اللہ کہتے ہیں کہ مفسرین نے اس جگہ ایک ایسا قصہ ذکر کیا ہے جو زیادہ تر اسرائیلیات سے ماخوذ ہے۔ اس قصے کے بارے میں جناب معصوم رحمہ اللہ سے کوئی حدیث ثابت نہیں ہوئی جس کا اتباع واجب ہو، لیکن

امام ابن ابی حاتم رحمہ اللہ نے اس جگہ ایک حدیث روایت کی ہے جس کی سند صحیح نہیں ہے، کیوں کہ وہ بروایت یزید رقاشی عن انس رحمہ اللہ ہے۔ یزید تو صالحین میں سے ہیں، لیکن ائمہ کے نزدیک ضعیف الحدیث ہیں۔ لہذا زیادہ بہتر یہ ہے کہ اس قصے کی صرف تلاوت پر اکتفا کیا جائے اور اس کا علم اللہ عزوجل کے حوالے کریں، اس لیے کہ قرآن شریف حق اور جو شے اس میں شامل ہے، وہ بھی حق ہے۔

قوله تعالى: ﴿فَفَزَعَ مِنْهُمْ﴾ یعنی داود علیہ السلام نے والوں سے گھبرائے۔ گھبرانے کی وجہ یہ تھی کہ وہ محراب میں تھے۔ یہ مکان ان کے گھر میں شریف تر تھا اور وہ حکم دے چکے تھے کہ اس دن ان پر کوئی داخل نہ ہو۔ پھر انھیں پتا بھی نہ چلا اور دو شخص دیوار پھاند کر محراب میں ان کے پاس آ گئے۔ ان سے اپنے معاملے میں فیصلہ کروانے لگے۔ ﴿وَعَزَّيْنِي فِي الْخُطَابِ﴾ کے یہ معنی ہیں کہ بات میں وہ مجھ پر غالب ہوا۔ جب کوئی شخص کسی پر قابو غالب ہو تو محاورے میں بولتے ہیں: ”عَزَّ يَعْزُّ“۔ امام علی بن ابی طلحہ رحمہ اللہ نے ﴿فَتَنَّهُ﴾ کی تفسیر عبد اللہ بن عباس رضی اللہ عنہما سے ان الفاظ میں روایت کی ہے۔ ”اِخْتَبَرْنَاهُ“^① یعنی ہم نے اس کو جانچا۔

قوله تعالى: ﴿وَخَرَّ رَاكِعًا وَأَنَابَ﴾ ”أَيُّ: سَاجِدًا“ یعنی وہ سجدہ کرتے ہوئے گرے، مطلب یہ کہ رکوع سجدہ کے معنی میں ہے، یہ بھی احتمال ہے کہ پہلے رکوع کیا، پھر اس کے بعد سجدہ کیا۔ یہ بات ذکر کی گئی ہے کہ وہ چالیس صبح سجدہ کرتے رہے۔ ﴿فَغَفَرْنَا لَهُ ذَلِكَ﴾ یعنی پھر ہم نے اس کو وہ بات بخش دی جو اس سے ہو گئی، وہ ان امور میں سے تھی جن کے بارے میں کہا جاتا ہے: ”إِنَّ حَسَنَاتِ الْأَبْرَارِ سَيِّئَاتُ الْمُقَرَّبِينَ“

ائمہ نے سجدہ ص میں اختلاف کیا ہے کہ یہ عزائم سجود سے ہے یا نہیں۔ اس میں دو قول ہیں۔ امام شافعی رحمہ اللہ کے مذہب میں قول جدید یہ ہے کہ یہ عزائم سجود سے نہیں ہے، بلکہ سجدہ شکر ہے، اس کی دلیل وہ قول ہے جو امام احمد رحمہ اللہ نے عن عکرمہ عن ابن عباس رضی اللہ عنہما روایت کیا ہے کہ انھوں نے کہا کہ سجدہ ص عزائم سجود سے نہیں ہے اور میں نے رسول اللہ ﷺ کو دیکھا کہ آپ ﷺ اس میں سجدہ کرتے تھے۔^② (ورواه البخاري وأبو داود والترمذي والنسائي في تفسيره من حديث أيوب به، وقال الترمذي: حسن صحيح) نیز امام نسائی رحمہ اللہ نے اس آیت کی تفسیر میں عن سعید بن جبیر عن ابن عباس رضی اللہ عنہما روایت کیا ہے کہ نبی اکرم ﷺ نے ص میں سجدہ کیا اور فرمایا کہ داود علیہ السلام نے از روئے توبہ اس کا سجدہ کیا اور ہم از روئے شکر اس کا سجدہ کرتے ہیں۔^③ ”تفرد بروايته النسائي ورجال إسناده كلهم ثقات“۔

① تفسیر الطبري (۱۸۱/۲۱)

② صحيح البخاري، رقم الحديث (۱۰۱۹) سنن أبي داود، رقم الحديث (۱۴۰۹) سنن الترمذي، رقم الحديث (۵۷۷) مسند أحمد (۳۵۹/۱)

③ سنن النسائي، رقم الحديث (۹۵۷) امام الباني رحمہ اللہ نے اس کی سند کو صحیح کہا ہے۔ دیکھیں: (صحيح أبي داود: ۱۵۴/۵)

حافظ ابن کثیر رحمہ اللہ نے اپنے شیخ حافظ ابو الحجاج مزی سے بہ سند خود تا حسن بن محمد بن عبید اللہ بن ابی یزید روایت کیا ہے۔ امام حسن رحمہ اللہ نے کہا کہ ابن جریج رحمہ اللہ نے مجھ سے کہا: اے حسن! تیرے دادا عبید اللہ بن ابی یزید نے سیدنا عبداللہ بن عباس رضی اللہ عنہما سے مجھے یہ حدیث بیان کی ہے کہ ایک شخص نبی اکرم ﷺ کے پاس آیا اور عرض کی: ”يَا رَسُولَ اللَّهِ! إِنِّي رَأَيْتُ فِيمَا يَرَى النَّائِمُ“ یعنی میں نے خواب میں دیکھا، گویا میں ایک درخت کی اوٹ میں نماز پڑھ رہا ہوں، پھر میں نے سجدہ پڑھا۔ پھر میں نے سجدہ کیا تو میرے سجدے کے سبب سے اس درخت نے سجدہ کیا۔ پھر میں نے سنا کہ وہ درخت سجدہ کرنے میں یہ کہتا تھا: ”اللَّهُمَّ اكْتُبْ لِي بِهَا عِنْدَكَ أَجْرًا، وَاجْعَلْهَا لِي عِنْدَكَ ذُخْرًا، وَضَعُ بِهَا عَنِّي وَزْرًا، وَاقْبَلْهَا مِنِّي كَمَا قَبِلْتَهَا مِنْ عَبْدِكَ دَاوُدَ“ سیدنا عبداللہ بن عباس رضی اللہ عنہما نے کہا: پھر میں نے نبی اکرم ﷺ کو دیکھا کہ آپ ﷺ کھڑے ہوئے، پھر سجدہ کیا، پھر میں نے سنا کہ سجدے کی حالت میں ویسا ہی کہتے تھے جیسا کہ اس شخص نے اس درخت کا قول بیان کیا تھا۔^(۱) (رواہ الترمذی عن قتیبہ وابن ماجہ

عن أبي بكر بن خلاد كلاهما عن محمد بن يزيد بن خنيس نحوه وقال الترمذي: غريب لا نعرفه إلا من هذا الوجه)

نیز امام بخاری رحمہ اللہ نے اس کی تفسیر میں عوام سے روایت کیا ہے، کہا: میں نے مجاہد سے سورت ص کا پوچھا تو کہا کہ میں نے سیدنا عبداللہ بن عباس رضی اللہ عنہما سے پوچھا کہ تم نے کہاں سے سجدہ کیا، یعنی اس سجدے کی دلیل کیا ہے؟ فرمایا: کیا تو یہ آیت نہیں پڑھتا: ﴿وَمِنْ ذُرِّيَّتِهِ دَاوُدَ وَسُلَيْمَانَ وَأَيُّوبَ وَيُوسُفَ وَمُوسَى وَهَارُونَ وَكَذَلِكَ نَجْزِي الْمُحْسِنِينَ﴾^(۲) وَزَكَرِيَّا وَيَحْيَى وَعِيسَى وَإِلْيَاسَ كُلٌّ مِنَ الصَّالِحِينَ^(۳) وَإِسْمَاعِيلَ وَإِسْحَاقَ وَيُوسُفَ وَلُوطًا وَكُلًّا فَضَّلْنَا عَلَى الْعَالَمِينَ^(۴) وَمِنْ آبَائِهِمْ وَذُرِّيَّاتِهِمْ وَأَخْوَانِهِمْ وَاجْتَبَيْنَاهُمْ وَهَدَيْنَاهُمْ إِلَى صِرَاطٍ مُسْتَقِيمٍ^(۵) ذَلِكَ هُدَى اللَّهِ يَهْدِي بِهِ مَنْ يَشَاءُ مِنْ عِبَادِهِ وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ^(۶) أُولَئِكَ الَّذِينَ اتَّيْنَاهُمُ الْكِتَابَ وَالْحُكْمَ وَالنُّبُوَّةَ فَإِنْ يَكْفُرْ بِهَا هَؤُلَاءِ فَقَدْ وَكَلْنَا بِهَا قَوْمًا لَيَكْفُرُنَّ بِهَا بِكْفِيرِينَ^(۷) أُولَئِكَ الَّذِينَ هَدَى اللَّهُ فَبِهِدَاهِهِمْ اقْتَدِهْ^(۸) [الأنعام: ۸۴-۹۰] ”اور اس کی اولاد میں سے داؤد اور سلیمان اور ایوب اور یوسف اور موسیٰ اور ہارون کو اور اسی طرح ہم نیکی کرنے والوں کو جزا دیتے ہیں۔ اور زکریا اور یحییٰ اور عیسیٰ اور الیاس کو، یہ سب نیک لوگوں میں سے تھے۔ اور اسماعیل اور اسیح اور یونس اور لوط کو، اور ان سب کو جہانوں پر فضیلت دی۔ اور ان کے باپ دادا اور ان کی اولادوں اور ان کے بھائیوں میں سے بعض کو بھی اور ہم نے انہیں چنا اور انہیں سیدھے راستے کی طرف ہدایت دی۔ یہ اللہ کی ہدایت ہے، وہ اس پر اپنے بندوں میں سے جسے چاہتا ہے چلاتا ہے اور اگر یہ لوگ شریک بناتے تو یقیناً ان سے ضائع ہو جاتا جو کچھ وہ کیا کرتے تھے۔ یہی وہ لوگ ہیں جنہیں ہم نے کتاب اور

(۱) سنن الترمذی، رقم الحدیث (۵۷۹) سنن ابن ماجہ، رقم الحدیث (۱۰۵۳) السلسلة الصحيحة، رقم الحدیث (۲۷۱۰)

حکم اور نبوت عطا کی، پھر اگر یہ لوگ ان باتوں کا انکار کریں تو ہم نے ان کے لیے ایسے لوگ مقرر کیے ہیں جو کسی صورت ان کا انکار کرنے والے نہیں۔ یہی وہ لوگ ہیں جنہیں اللہ نے ہدایت دی، سو تو ان کی ہدایت کی پیروی کر۔“ پس داود علیہ السلام ان لوگوں میں سے ہیں جن کی اقتداء کرنے کا تمہارے نبی ﷺ کو حکم ہوا ہے۔ چنانچہ رسول اللہ ﷺ نے یہ سجدہ کیا ہے۔^(۱)

امام احمد رحمہ اللہ نے بکر بن عبد اللہ مزنی سے روایت کیا ہے کہ سیدنا ابو سعید خدری رضی اللہ عنہ نے خواب میں دیکھا کہ وہ سورت ص لکھ رہے ہیں اور جب وہ اس آیت تک پہنچے جس میں سجدہ کیا جاتا ہے تو دوات اور قلم اور ہر شے جو ان کے روبرو ہے، وہ سجدہ کرتے ہوئے اوندھی گری۔ کہا: پھر یہ خواب نبی اکرم ﷺ سے بیان کیا تو آپ ﷺ اس کے بعد ہمیشہ اس میں سجدہ کرتے رہے۔^(۲) (تفرد بہ احمد) امام ابو داود رحمہ اللہ نے ابو سعید خدری رضی اللہ عنہ سے روایت کیا ہے کہ رسول اللہ ﷺ نے سورت ص پڑھی اور آپ ﷺ منبر پر تھے، پھر جب سجدے کی آیت پر پہنچے تو آپ اترے اور سجدہ کیا اور لوگوں نے آپ ﷺ کے ساتھ سجدہ کیا، پھر جب اور دن ہوا تو آپ ﷺ نے اس کو پڑھا اور جب سجدے کو پہنچے تو لوگ سجدہ کے لیے منتظر اور متوقع ہوئے تو آپ ﷺ نے فرمایا: وہ تو صرف ایک نبی کی توبہ ہے، لیکن میں نے تم کو دیکھا کہ تم منتظر ہوئے، پھر آپ ﷺ اترے اور سجدہ کیا۔^(۳) (تفرد بہ ابو داود وإسناده علی شرط الصحيح)

تو لہ تعالیٰ: ﴿وَإِنَّ لَهُ عِنْدَنَا لَزُلْفَىٰ وَحُسْنَ مَّآبٍ﴾ یعنی بے شک اس کے لیے قیامت کے دن البتہ قربت اور مرتبہ ہے کہ اللہ عزوجل اس کے سبب سے اس کو قریب کرے گا اور حسن مرجع ہے، یعنی اس کے مکمل عدل اور نبوت کے سبب سے، وہ عدل جو اس نے اپنے ملک میں کیا، اس کے لیے جنت میں بلند درجات ہیں، جیسا کہ صحیح میں آیا ہے کہ عدل کرنے والے نور کے منبروں پر رحمان کی سیدھی طرف ہوں گے اور اس کے دونوں ہاتھ سیدھے ہیں، یعنی وہ لوگ جو اپنے گھر والوں میں اور اس میں جس کے وہ والی ہوئے عدل کرتے ہیں۔^(۴) امام احمد رحمہ اللہ نے سیدنا ابو سعید خدری رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ قیامت کے دن اللہ تعالیٰ کو سب سے زیادہ محبوب اور اس سے سب سے زیادہ قریب امام عادل ہے اور لوگوں میں سب سے زیادہ قیامت کے دن اللہ تعالیٰ جس پر ناراض ہوگا اور جس پر سب سے سخت عذاب ہوگا، وہ امام جائر، یعنی ظالم حکمران ہوگا۔^(۵) (ورواہ الترمذی من حدیث

فضیل وهو ابن مرزوق الأغر عن عطية به، وقال: لا نعرفه مرفوعاً إلا من هذا الوجه)

(۱) صحیح البخاری، رقم الحدیث (۴۵۲۹)

(۲) مسند أحمد (۷۸/۳) امام بیہقی رحمہ اللہ فرماتے ہیں: ”رجالہ رجال الصحیح“ (مجمع الزوائد: ۵۷۴/۲)

(۳) سنن أبي داود، رقم الحدیث (۱۴۱۰) دیکھیں: (صحیح أبي داود: ۱۵۴/۵) (۴) صحیح مسلم، رقم الحدیث (۱۸۲۷)

(۵) مسند أحمد (۲۲/۳) سنن الترمذی، رقم الحدیث (۱۳۲۹) اس کی سند میں ”عطیہ عوفی“ ضعیف راوی ہے۔ دیکھیں: (السلسلة

الضعيفة، رقم الحدیث: ۱۱۵۷)

امام ابن ابی حاتم رحمہ اللہ نے جعفر بن سلیمان سے روایت کیا ہے، کہا: میں نے مالک بن دینار کو سنا کہ وہ آیت مذکور کی تفسیر میں یوں کہتے تھے کہ قیامت کے دن داود علیہ السلام ساقی عرش (عرش کے پائے) کے نزدیک کھڑے کیے جائیں گے۔ پھر اللہ پاک فرمائے گا: اے داود! آج کے دن تو میری اس حسین اور نرم آواز سے میری تمجید کر جس سے تو دنیا میں میری تمجید کرتا تھا تو داود علیہ السلام عرض کریں گے، میں کیسے تیری تمجید کروں، وہ آواز تو مجھ سے سلب کر لی گئی ہے؟ چنانچہ اللہ تعالیٰ فرمائے گا: میں آج وہ آواز تجھے لوٹا دوں گا، کہا: پھر داود علیہ السلام وہ آواز اٹھائیں گے، جس سے اہل جنت کو تمام نعمتوں سے فارغ کر دیں گے،^① یعنی سارے جنت والے اس آواز کے سننے میں ایسے مصروف ہوں گے کہ اس وقت جنت کی اور نعمتوں کا کچھ خیال نہ رہے گا۔

حکام و سلاطین کو وصیت:

قوله تعالى: ﴿يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ إِنَّ الَّذِينَ يَضِلُّونَ عَنْ سَبِيلِ اللَّهِ لَهُمْ عَذَابٌ شَدِيدٌ بِمَا نَسُوا يَوْمَ الْحِسَابِ﴾ یہ اللہ تعالیٰ کی طرف سے والیان امور کو ایک وصیت ہے کہ لوگوں کے درمیان اس حق کے ساتھ فیصلہ کریں جو اللہ تعالیٰ کے پاس سے اتارا گیا ہے اور اس سے مائل نہ ہوں کہ اللہ کی راہ سے بہک جائیں اور جو شخص اللہ پاک کی راہ سے بہکا اور حساب کے دن کو بھلا بیٹھا اللہ پاک نے اس کو سخت وعید اور عذاب کی وعید سنائی ہے۔ امام ابن ابی حاتم رحمہ اللہ نے مروان بن جنح سے روایت کیا ہے، کہا: مجھے ابراہیم ابو زرعہ رضی اللہ عنہ نے حدیث کی اور بے شک انھوں نے اس بات کی کتاب پڑھی تھی کہ ولید بن عبد الملک نے ان سے کہا: کیا خلیفہ سے حساب لیا جائے گا، کیوں کہ تو واقعی پہلی کتاب پڑھ چکا ہے اور تو نے قرآن پڑھا ہے اور سمجھا ہے؟ تو میں نے کہا: اے امیر المؤمنین! کیا میں کچھ کہوں؟ کہا: ہاں! تو کہہ! تو امن میں ہے، میں نے کہا: اے امیر المؤمنین! کیا اللہ کے نزدیک آپ کی زیادہ عزت ہے یا داود علیہ السلام کی۔ اللہ تعالیٰ نے تو ان کے لیے نبوت اور خلافت دونوں جمع کر دی تھیں، پھر ان کو اپنی کتاب میں وعید سنائی۔ چنانچہ فرمایا: ﴿يَا دَاوُدُ إِنَّا ... (الآية)﴾ امام عکرمہ رحمہ اللہ نے کہا: ﴿لَهُمْ عَذَابٌ شَدِيدٌ بِمَا نَسُوا يَوْمَ الْحِسَابِ﴾ مقدم و موخر کے باب سے ہے۔ اصل یوں ہے: ”لَهُمْ عَذَابٌ شَدِيدٌ يَوْمَ الْحِسَابِ بِمَا نَسُوا“ امام سدی رحمہ اللہ نے کہا ہے کہ ”لَهُمْ عَذَابٌ شَدِيدٌ بِمَا تَرَكُوا أَنْ يَعْمَلُوا لِيَوْمَ الْحِسَابِ“^③ یعنی ان کے لیے اس سبب سے سخت عذاب ہے کہ انھوں نے اس بات کو ترک کیا کہ روزِ حساب کے لیے عمل کریں۔ یہ قول ظاہر آیت پر زیادہ چلتا ہے۔^④ واللہ سبحانہ و تعالیٰ الموفق للصواب.

① تفسیر ابن ابی حاتم (۳۲۴۰/۱۰)

② تفسیر ابن کثیر (۴۳/۴)

③ تفسیر الطبري (۱۸۹/۲۱)

④ تفسیر ابن کثیر (۴۳-۴۱/۴)

فتح البیان کا بیان:

فتح البیان کا بیان فاتح یہ ہے کہ اس جگہ ﴿هَلْ أَتَاكَ نَبَأُ الْخَصْمِ﴾ کے استفہام کے معنی تعجب کے ہیں اور اس شے کا شوق دلانا ہے جو اس کے بعد آتی ہے، کیوں کہ وہ ایک عجیب و غریب بات ہے، جس طرح تم اپنے مخاطب سے کہتے ہو کہ ”کیا تو جانتا ہے جو آج واقع ہوا، پھر جو واقع ہوا ہے اس کا اس سے بیان کرو۔“ امام مقاتل رحمہ اللہ نے کہا ہے کہ اللہ تعالیٰ نے داود علیہ السلام کی طرف دو فرشتے بھیجے جبرائیل اور میکائیل علیہما السلام، تاکہ ان کو توبہ کے بارے میں احساس دلائیں۔ چنانچہ وہ دونوں ان کے پاس آئے، جب وہ اپنی محراب میں تھے۔ امام نحاس رحمہ اللہ نے کہا ہے کہ اس بارے میں اہل تفسیر کے درمیان کسی طرح کا اختلاف نہیں کہ اس جگہ ”خصم“ سے مراد دو فرشتے ہیں۔ خصم مصدر ہے جو واحد، تشنیہ اور جمع کے لیے آتا ہے۔ ﴿إِذْ تَسَوَّرُوا الْمِحْرَابَ﴾ کے وہ فرشتے اُن کی دیوار کے اوپر سے پھلانگ کر ان کی طرف اترے۔ ”سور“ اونچی دیوار ہے۔

﴿تَسَوَّرُوا﴾ میں جو جمع کا لفظ آیا ہے، حالاں کہ وہ دو تھے تو یہ جمع کے لیے ہے جس کا لفظ ”خصم“ سے احتمال ہوتا ہے۔ محراب سے مراد غرفہ ہے، یعنی بالا خانہ، اس لیے کہ وہ فرشتے ان پر چڑھ آئے اور وہ اس میں تھے۔ یحییٰ بن سلام نے اسی طرح کہا ہے۔ امام ابو عبیدہ رحمہ اللہ نے کہا ہے کہ محراب صدر مجلس ہے، اسی معنی سے محراب مسجد ہے۔ کسی نے کہا ہے کہ وہ دونوں انسان تھے، فرشتے نہ تھے۔ کلمہ ﴿إِذْ﴾ کے متعلق کئی قول ہیں۔ ایک یہ ہے کہ اس میں عامل ﴿نَبَأُ﴾ ہے۔ ”أَيُّ: هَلْ أَتَاكَ الْخَبَرُ الْوَاقِعُ فِي وَقْتِ تَسَوَّرِهِمْ“ امام ابن عطیہ، مکی اور ابو البقاء رحمہم اللہ اسی کے قائل ہیں۔ دوسرا قول یہ ہے کہ اس میں عامل ﴿أَتَاكَ﴾ ہے۔ تیسرا یہ ہے کہ ﴿الْخَصْمِ﴾ کا معمول ہے۔ چوتھا یہ ہے کہ محذوف کا معمول ہے۔ ”أَيُّ: هَلْ أَتَاكَ نَبَأٌ تَحَاكُمُ الْخَصْمِ“^(۱) امام زحتری رحمہ اللہ نے ﴿أَتَاكَ﴾ اور ﴿نَبَأُ﴾ کے ساتھ متعلق ہونے کو ناجائز رکھا ہے اور محذوف کے ساتھ متعلق ہونے کو اختیار کیا ہے اور ﴿إِذْ دَخَلُوا﴾ کا ﴿إِذْ﴾ پہلے ﴿إِذْ﴾ سے بدل ہے، یا ﴿تَسَوَّرُوا﴾ کا معمول ہے۔^(۲) امام فراء رحمہ اللہ نے کہا ہے کہ ظرفین مذکورین میں سے ایک بہ معنی ”لَمَّا“ ہے۔

بالجملہ جب وہ فرشتے داود علیہ السلام پر داخل ہوئے تو وہ گھبرائے۔ گھبرانے کی وجہ یہ ہے کہ وہ رات کو آئے جو خصوم کے آنے کا وقت نہیں تھا۔ دوسری وجہ یہ ہے کہ وہ ان کے اذن کے بغیر آئے۔ تیسری وجہ یہ ہے کہ اس دروازے سے نہ آئے جس سے لوگ آتے تھے۔ امام ابن الاعرابی رحمہ اللہ نے کہا: ”كَانَ مِحْرَابُ دَاوُدَ مِنَ الْإِمْتِنَاعِ بِالْإِرْتِفَاعِ بِحَيْثُ لَا يَرْتَقِي إِلَيْهِ آدَمِيٌّ بِحِيلَتِهِ“^(۳) یعنی داود علیہ السلام کا عبادت خانہ اپنی بلندی کی وجہ سے محفوظ تھا، اتنا بلند تھا

(۱) فتح القدیر (۵۶۰/۴)

(۲) الکشاف (۸۵، ۸۴/۴)

(۳) تفسیر القرطبی (۱۷۰/۱۵) فتح القدیر (۵۶۰/۴)

کہ کوئی آدمی کسی حیلے اور تدبیر سے اس کی طرف چڑھ نہیں سکتا تھا۔ جب ایسی محفوظ جگہ میں رات کے وقت دو شخص آ گئے تو یہ اُن کے گھبرا جانے کا سبب ہوا۔

جملہ ﴿قَالُوا لَا تَخَفْ﴾ مستانفہ ہے۔ سوالِ مقدر کا جواب ہے۔ گویا کسی نے کہا کہ جب داود علیہ السلام فرشتوں سے ڈرے تو فرشتوں نے ان سے کیا کہا؟ تو یہ اس کا جواب ہے کہ انھوں نے ان سے یہ کہا کہ تو مت ڈر۔ ﴿خَصَمَانِ﴾ خبر ہے مبتدائے محذوف کی۔ ”أَيُّ: نَحْنُ خَصَمَانِ“ یعنی ہم دو جھگڑنے والے ہیں۔ اول ”خَصْم“ کی طرف جمع کی ضمیر راجع کی ﴿تَسَوَّرُوا﴾ اور ﴿دَخَلُوا﴾ کہا تھا اور یہاں ﴿خَصَمَانِ﴾ تشبیہ کے طور پر آیا تو اس کی وہی وجہ مذکور ہے کہ لفظ ”خَصْم“ میں واحد، تشبیہ اور جمع کا احتمال ہے۔ چنانچہ ان سب میں اس کا استعمال جائز ہے۔ خلیل نے اس کی توجیہ یہ کی ہے کہ یہ اس طرح ہے جیسے تم کہتے ہو: ”نَحْنُ فَعَلْنَا كَذَا“ جبکہ تم دو ہوتے ہو۔ مطلب یہ ہے کہ استعمالِ عرب میں دو پر جمع کا اطلاق کرتے ہیں۔ امام کسائی رحمہ اللہ نے کہا ہے کہ ”خَصْم“ کے ساتھ جمع کا برتاؤ کیا گیا جبکہ خبر تھی، پھر جب خبر پوری ہو چکی اور مخاطبہ آیا تو دو نے اپنی طرف سے خبر دی تو ﴿خَصَمَانِ﴾ کہا۔

﴿بَغَى بَعْضُنَا عَلَى بَعْضٍ﴾ یہ قول بطور فرض و تقدیر کے ہے، یا تعریض کے طور پر، کیوں کہ یہ بات معلوم ہے کہ فرشتے بغی اور زیادتی نہیں کرتے۔ پھر دونوں نے داود علیہ السلام سے یہ چاہا کہ ان کے درمیان حق کے ساتھ فیصلہ کریں اور ان کو ظلم سے منع کیا۔ چنانچہ یوں کہا: ﴿فَاكُمُ بَيْنَنَا بِالْحَقِّ وَلَا تُشْطِطْ﴾ یعنی تو ہمارے درمیان حق و انصاف کے ساتھ فیصلہ کر اور اپنے فیصلے میں ظلم اور زیادتی نہ کر۔ جب کوئی شخص اپنے فیصلے میں ظلم کرتا ہے اور حد سے بڑھ جاتا ہے تو محاورہ عرب میں یوں بولتے ہیں: ”شَطَّ الرَّجُلُ وَأَشْطَّ شَطَطًا وَأَشْطَطًا“ امام ابو عبیدہ رحمہ اللہ نے کہا ہے کہ ”شَطَطْتُ عَلَيْهِ وَأَشْطَطْتُ فِيهِ“ کے معنی ہیں: ”جُرْتُ“^① یعنی میں نے ظلم کیا۔ پس یہ اس قسم سے ہے جس میں ”فَعَلَ“، ”أَفْعَلَ“، متفق ہیں۔ کسی نے کہا: ﴿وَلَا تُشْطِطْ﴾ کے معنی ہیں: ”وَلَا تُسْرِفْ“۔ کسی نے کہا ہے کہ ”لَا تُفْرِطْ“ ہیں۔ کسی نے کہا ہے کہ ”لَا تُمِلْ“ ہیں۔ یہ سب معنی ایک دوسرے کے قریب ہیں، اس میں اصل چیز بعد ہے جو ”شَطَّ الدَّارُ إِذَا بَعُدَتْ“ سے ماخوذ ہے۔ امام ابو عمرو رحمہ اللہ نے کہا ہے کہ ”شَطَطَ“ ہر شے میں مجاوزتِ قدر ہے۔

﴿وَاهْدِنَا إِلَى سَوَاءِ الصِّرَاطِ﴾ ﴿سَوَاءِ الصِّرَاطِ﴾ بہ معنی وسطِ صراط ہے اور میانہ راہ، یعنی عدل و صواب۔ معنی یہ ہیں کہ ہم کو حق کی راہ بتا اور اس پر ہمیں آمادہ کر۔ پھر جب دنوں نے داود علیہ السلام کو بالا جمال اپنے جھگڑے کی خبر دی تو اب اس کی تفصیل بتانے لگے اور یوں کہا: ﴿إِنَّ هَذَا أَخِي لَهُ... الْخ﴾ اخوت سے اس جگہ اخوتِ دین مراد ہے، جیسا کہ سیدنا عبد اللہ بن مسعود رحمہ اللہ نے کہا ہے۔^② یا یہ اخوتِ صحبت اور اُلفت کی ہے، یا شرکت و خلطت کی اخوت

ہے۔ ﴿نَعَجَةً﴾ بھیڑ کی مادہ کو کہتے ہیں اور کبھی جنگلی گائے کو ﴿نَعَجَةً﴾ بولتے ہیں۔ یا عورت کی ﴿نَعَجَةً﴾ کے ساتھ تعبیر کی جاتی ہے، (امام ثعلبی رحمہ اللہ نے کتاب الکناہ میں اس کی تصریح کی ہے) کیوں کہ اس میں بھی عجز و ضعف جانب ہے جس پر وہ مخلوق ہوئی ہے۔ اور کبھی عورت کا بقرہ، حجر اور ناقہ کے ساتھ کنایہ کیا جاتا ہے، اس لیے کہ ان سب پر سواری کی جاتی ہے۔ (بقرہ گائے کو کہتے ہیں، حجر گھوڑے کی مادہ کو اور ناقہ اونٹنی کو)۔ امام واحدی رحمہ اللہ نے کہا ہے کہ ﴿نَعَجَةً﴾ وحشی گائے ہے۔ عرب لوگ اس کے ساتھ عورت کا کنایہ کرتے ہیں اور نعا ج کے ساتھ عورتوں کو تشبیہ دیتے ہیں۔ (”نِعا ج“، جمع ”نَعَجَةٌ“، بہ معنی وحشی گائے۔)

جمہور نے ﴿تَسْعُ وَتَسْعُونَ﴾ کو بہ کسر فوقیہ پڑھا ہے اور حسن اور زید بن علی رحمہما اللہ نے بہ فتح تاء پڑھا ہے۔ امام نحاس رحمہ اللہ نے کہا ہے کہ یہ لغت شاذ ہے، اس سے مراد داود علیہ السلام ہیں، اس لیے کہ ان کی ننانوے بیویاں تھیں اور ﴿وَلِي نَعَجَةٍ وَجَدَّةٌ﴾ سے مراد اس عورت کا خاوند ہے جس سے داود علیہ السلام نے نکاح کا ارادہ کیا تھا۔ ﴿اَكْفَلْنِيهَا﴾ کا مطلب یہ ہے کہ تو اس کو میری طرف ملا دے اور میرے لیے تو اس سے علاحدہ ہو جا، یہاں تک کہ میں اس کا کفیل ہو جاؤں اور خاوند بن جاؤں۔ امام ابن کيسان رحمہ اللہ نے کہا ہے کہ تو اس کو میرا کفل و نصیب کر دے، یعنی مجھے دے دے۔

﴿وَعَزَّنِي فِي الْخِطَابِ﴾ کے یہ معنی ہیں کہ بات چیت کرنے میں وہ مجھ پر غالب ہوا ہے۔ جب کوئی شخص کسی پر غالب ہوتا ہے تو بولتے ہیں: ”عَزَّهُ يَعِزُّهُ، عِزًّا“ عرب کی مثل میں کہتے ہیں: ”مَنْ عَزَّ بَزَّ أَيُّ: مَنْ غَلَبَ أَخَذَ السَّلْبَ“ یعنی جو شخص غالب ہوتا ہے وہی مغلوب کا ساز و سامان و سلاح لیتا ہے۔ ”عِزَّةٌ“ اسم مصدر ہے اور ”عِزَّةٌ“ بہ معنی قوت ہے۔ امام عطاء رحمہ اللہ نے کہا: معنی یہ ہیں کہ اگر وہ بات کرے تو مجھ سے زیادہ فصیح ہوگا اور اگر لڑے تو مجھ سے بڑھ کر دباؤ ڈالنے والا ہوگا، اس لیے کہ اس کو ملک کی قوت ہے، لہذا مجھ پر اس کا غلبہ ہے، اس لیے کہ میں اس کے ہاتھ میں ضعیف اور کمزور ہوں، اگرچہ حق میرے ساتھ ہے۔ یہ سب باتیں تمثیل کے طور پر ہیں۔ عبداللہ بن مسعود رضی اللہ عنہ اور عبید بن عمر رحمہما اللہ نے ”عَازِنِي“ پڑھا ہے بہ معنی ”غَالِبِنِي“ جو ”مُعَازَةٌ“ بہ معنی ”مغالبة“ سے ماخوذ ہے۔^①

﴿قَالَ لَقَدْ ظَلَمَكَ بِسُؤَالِ نَعَجَتِكَ إِلَىٰ نِعا جِ﴾ کے معنی یہ ہیں کہ جس طرح تو نے بیان کیا، اگر یہ حق ہے تو اس نے واقعی تجھ پر ظلم کیا ہے کہ تجھ سے تیری ایک دہی کو مانگا ہے، تاکہ اسے اپنی ننانوے دہیوں کے ساتھ ملائے۔ ﴿لَقَدْ﴾ میں حرف لام تو طیہ قسم کا ہے اور یہ اپنے مابعد کے ساتھ قسم مقدر کا جواب ہے۔ ”أَيُّ: وَاللَّهِ لَقَدْ... الخ“ داود علیہ السلام جو اپنے کلام میں قسم لائے تو اس میں اس شے کے انکار میں مبالغہ ہے جو انھوں نے سنی کہ ننانوے دہیوں والا یہ چاہتا ہے کہ اپنے ساتھی کے پاس جو ایک دہی ہے اور اس کے علاوہ اس کے پاس اور کچھ نہیں ہے،

اسے اپنی طرف ملا لے۔ یہ بھی ممکن ہے کہ یہ بات جو انھوں نے کہی، وہ دوسرے شخص سے اس کی تصدیق کرنے کے بعد کہی۔ امام نحاس رحمہ اللہ نے کہا ہے کہ کہتے ہیں کہ داود علیہ السلام کی غلطی ان کا یہی کہنا ہے: ﴿لَقَدْ ظَلَمَكَ﴾ کیوں کہ انھوں نے مدعی کے دعوے پر مثبت اور پختگی سے پہلے یہ بات کہہ دی۔^(۱)

قولہ: ﴿وَإِنْ كَثِيرًا مِّنَ الْخُلَطَاءِ لَيَبْغِي بَعْضُهُمْ عَلَىٰ بَعْضٍ﴾ یعنی ”شرکاء“۔ خلطاء کا واحد خلیط ہے۔ ”خَلِيطٌ“ وہ ہے جو مال میں مخالط اور مشارک، یعنی شراکت دار ہوتا ہے۔ ﴿لَيَبْغِي﴾ میں حرف لام تاکید کا ہے۔ ﴿إِنْ﴾ کی خبر میں واقع ہوا ہے، یعنی بے شک بہت سے شریک ہیں، البتہ ایک دوسرے پر ظلم و زیادتی کرتے ہیں اور اس کے حق کا خیال نہیں کرتے، سوائے ان لوگوں کے جو ایمان لائے اور نیکیاں کیں، کیوں کہ وہ اس سے بچتے ہیں اور اپنے ساتھی پر ظلم نہیں کرتے اور نہ کسی دوسرے پر کرتے ہیں۔ یہاں استثناء متصل ہے۔ ﴿وَقَلِيلٌ مَّا هُمْ﴾ میں کلمہ ﴿مَا﴾ زائد ہے جو قلت کی تاکید کے لیے اور تعجب کے طور پر آیا ہے، یعنی وہ قلیل ہیں۔ کسی نے کہا ہے کہ ﴿مَا﴾ موصولہ ہے اور ﴿هُم﴾ مبتداء ہے اور ﴿قَلِيلٌ﴾ اس کی خبر ہے۔ عبداللہ بن عباس رضی اللہ عنہما سے اس تفسیر میں مروی ہے ”أَيُّ قَلِيلٍ الَّذِي هُمْ فِيهِ“

﴿وَلَقَدْ دَاوُدُ أَنْهَا فِتْنَةً﴾ امام ابو عمرو اور فراء رحمہما اللہ نے کہا ہے کہ ﴿وَلَقَدْ﴾ بہ معنی ”أَيَقَنَ“ ہے اور ﴿فِتْنَةً﴾ کے معنی ”إِبْتِلَانًا“ ہیں۔^(۲) سیدنا عبداللہ بن عباس رضی اللہ عنہما نے فرمایا: ”إِخْتَبَرْنَاهُ“^(۳) یعنی جبکہ خصمین داود علیہ السلام کے پاس اپنا جھگڑا لائے اور انھوں نے جو کچھ کہنا تھا کہا تو اس وقت انھوں نے یقین کر لیا کہ خود وہی مراد ہیں اور دونوں جھگڑنے والوں کا مقصد ان کو اشارتاً وہ بات بتانا ہے جو انھوں نے چاہی تھی، یعنی ان کا ساتھی ان کی خاطر اپنی عورت کو چھوڑ دے۔ امام واحدی رحمہ اللہ کہتے ہیں: مفسرین نے کہا ہے کہ پھر جب داود علیہ السلام نے ان کے درمیان فیصلہ کیا تو ان جھگڑنے والوں میں سے ایک نے دوسرے کی طرف نظر کی، پھر ہنسا تو اس وقت انھوں نے ان کی مراد جان لی۔

جمہور نے ﴿فِتْنَةً﴾ کو بہ تخفیف تاء و تشدید نون پڑھا ہے اور عمر بن خطاب رضی اللہ عنہ، امام حسن اور ابو رجاء رحمہما اللہ نے بہ تشدید ہر دو پڑھا ہے۔ اس قراءت میں فتنے میں مبالغہ ہے۔ امام ضحاک رحمہ اللہ نے کہا ہے کہ ”إِفْتِنَانًا“ اور امام قتادہ، عبید بن عمیر اور ابن سمیع رحمہم اللہ نے ”فِتْنَانًا“ بہ تخفیف ہر دو پڑھا ہے۔ اس میں فعل کی نسبت ملکین کی طرف کی ہے۔ یہ قراءت ابو عمرو سے بھی مروی ہے۔ ﴿فَاسْتَغْفَرَ رَبَّهُ وَخَرَّ رَاكِعًا وَأَنَابَ﴾ یعنی پھر اپنے رب سے اپنے گناہ کی بخشش مانگی اور سجدہ کرتا ہوا گرا۔ یہاں سجدے کی تعبیر رکوع کے ساتھ کی اس لیے کہ ان دونوں میں جھکنا ہوتا ہے۔ کسی نے کہا ہے کہ معنی یہ ہیں کہ وہ رکوع میں تھے تو سجدہ کرتے ہوئے گرے۔ امام ابن العربی رحمہ اللہ نے کہا ہے کہ اس میں علماء کا کچھ اختلاف نہیں کہ یہاں رکوع سے مراد سجدہ ہے، کیوں کہ رکوع انحنا (جھکنا) ہے اور سجدہ میل (مائل ہونا)

ہے اور ایک دوسرے میں داخل ہوتا ہے، لیکن ان میں سے ہر ایک کی ایک خاص ہیئت ہے۔^① پھر یہ اس بنا پر آیا کہ ایک کا نام دوسرے کے ساتھ رکھ دیا۔ کسی نے کہا: معنی یہ ہیں کہ ”خَرَّ لِلْسُّجُودِ رَاكِعًا أَيُّ: مُصَلِّيًا“ یعنی سجدے کے لیے گرے رکوع کرتے ہوئے، یعنی نماز پڑھتے ہوئے۔ کسی نے کہا ہے کہ بلکہ ان لوگوں کا رکوع سجدہ تھا۔ کسی نے کہا ہے کہ بلکہ ان کا سجدہ رکوع تھا۔ واللہ اعلم۔

﴿وَإِنَّا﴾ کے معنی یہ ہیں کہ اللہ تعالیٰ کی طرف اپنے گناہ سے توبہ کرتے ہوئے رجوع ہوئے۔ اللہ پاک نے فرمایا: ﴿فَغَفَرْنَا لَهُ ذَلِكْ﴾ یعنی ہم نے اس کا وہ گناہ بخش دیا جس سے اس نے مغفرت مانگی۔ مفسرین نے کہا ہے کہ داود علیہ السلام نے چالیس دن سجدہ کیا۔ وہ سوائے حاجت اور فرض نماز کے اپنا سر نہیں اٹھاتے تھے، اس کے بعد پھر سجدہ کرنے لگتے تھے۔ چالیس دن پورے ہونے تک اسی طرح کیا۔ نہ کھاتے تھے، نہ پیتے تھے اور روتے تھے، یہاں تک کہ ان کے سر کے ارد گرد گھاس اُگ آئی اور وہ اپنے رب عزوجل کو پکارتے اور اس سے توبہ کا سوال کرتے رہے۔ پھر اللہ پاک نے ان کے لیے توبہ اور مغفرت نازل فرمائی۔ (امام عطاء خراسانی رحمہ اللہ وغیرہ کے الفاظ یہ ہیں: ”إن داود بقي ساجدا أربعين يوما حتى نبت الرعي حول وجهه و غمر رأسه، وكذا في الفتح“۔ امام ابن انباری رحمہ اللہ نے کہا ہے کہ ﴿ذَلِكْ﴾ پر وقف تام ہے۔

پھر قولہ تعالیٰ: ﴿وَإِنَّا لَهُ عِنْدَنَا لَزُلْفَىٰ وَحُسْنَ مَّآبٍ﴾ سے کلام کی ابتداء ہوتی ہے۔ ”زُلْفَىٰ“ سے مراد وہ قربت و کرامت ہے جو مغفرتِ ذنب کے بعد ہے۔ امام مجاہد رحمہ اللہ نے کہا ہے کہ ”زُلْفَىٰ“ قیامت کے دن اللہ عزوجل کے قریب ہونا ہے۔^② اور ﴿وَحُسْنَ مَّآبٍ﴾ سے مراد حسنِ مرجع، یعنی جنت ہے۔ عمر بن الخطاب رضی اللہ عنہ رسول اللہ صلی اللہ علیہ وسلم سے راوی ہیں کہ آپ نے قیامت کا ذکر کیا، پھر اس کی شان و شدت کی عظمت بیان فرمائی اور فرمایا کہ رحمان عزوجل داود علیہ السلام سے فرمائے گا کہ میرے روبرو گزرتو داود رضی اللہ عنہ عرض کریں گے: اے رب! مجھے اس بات کا ڈر ہے کہ میرا خطیہ (غلطی) مجھے پھسلا دے، چنانچہ اللہ تعالیٰ فرمائے گا: میرا قدم پکڑ لے۔ پھر وہ اللہ عزوجل کا قدم پکڑ لیں گے تو گزر جائیں گے۔ فرمایا: چنانچہ یہ وہ زلفی ہے جس کا اللہ نے فرمایا ہے: ﴿وَإِنَّا لَهُ عِنْدَنَا لَزُلْفَىٰ وَحُسْنَ مَّآبٍ﴾^③ (آخر جہ ابن مردویہ)

ذکر ابتلاء:

سیدنا عبد اللہ بن عباس رضی اللہ عنہما سے مروی ہے کہ داود علیہ السلام نے اپنے جی سے بات کی کہ جس وقت وہ مبتلا ہوں گے تو بچیں گے۔ (اصل میں ”يعتصم“ کا لفظ ہے) پھر ان سے کہا گیا کہ بے شک تو عن قریب مبتلا ہوگا اور عن قریب اس شے کو جان لے گا جس میں تو مبتلا ہوگا، لہذا تو اپنا بچاؤ اختیار کر۔ پھر ان سے کہا گیا: یہ وہ دن ہے جس میں تو مبتلا

① تفسیر القرطبی (۱۷۹/۱۵) فتح القدیر (۵۶۲/۴) ② فتح القدیر (۵۶۲/۴) تفسیر القرطبی (۱۸۷/۱۵)

③ الدر المنثور (۱۶۸/۷)

ہوگا۔ چنانچہ انھوں نے زبور لی اور عبادت خانے میں داخل ہوئے اور اس کا دروازہ بند کر دیا، زبور اپنی گود میں لی اور ایک خادم کو دروازے پر بٹھایا اور کہا: آج تو کسی کو میرے پاس آنے کا اذن نہ دینا۔ پس اس اثنا میں کہ وہ زبور پڑھ رہے تھے کہ اچانک ایک سنہرہ پرندہ حسین ترین پرندوں کی طرح کا آیا، اس میں ہر طرح کا رنگ تھا، پھر وہ ان کے روبرو پھرنے لگا، پھر وہ ان کے قریب آیا تو ان کو اس کے پکڑنے کی قدرت ہوئی تو اس کو اپنے ہاتھ سے پکڑنے لگے، لیکن وہ ان کے پیچھے سے جلدی سے نکل گیا، پھر تو انھوں نے زبور بند کر دی اور اس کی طرف اٹھ کھڑے ہوئے، تاکہ اسے پکڑ لیں وہ اڑا اور محراب کے طاق پر جا بیٹھا۔

پھر وہ اس سے قریب ہوئے تو وہ فضا کی طرف نکل گیا اور ایک چھپر پر جا بیٹھا، پھر اس کو جھانکا تاکہ دیکھیں کہ کہاں گرا تو کیا دیکھتے ہیں کہ ایک عورت ہے جو اپنے حوض میں غسل حیض کر رہی ہے۔ پھر جب اس عورت نے ان کا سایہ دیکھا تو اپنے سر کو حرکت دی، پھر اپنے سارے جسم کو اپنے بالوں سے ڈھانک لیا۔ اس عورت کا خاوند غازی فی سبیل اللہ تھا۔ انھوں نے غازیوں کے سردار کو یہ لکھ بھیجا کہ تو اور یا کو دیکھ اور اس کو تابوت اٹھانے والوں میں تعین کر دے اور تابوت اٹھانے والوں کا حال یہ تھا کہ یا تو ان پر فتح کی جاتی یا وہ مارے جاتے، (یعنی وہ بڑے بہادر مردانے لوگ ہوتے تھے۔) چنانچہ اس سردار نے اور یا کو حاملین تابوت میں آگے بھیجا، پھر وہ مارا گیا۔ جب اس عورت کی عدت پوری ہو گئی تو داؤد علیہ السلام نے اس کو نکاح کا پیغام بھیجا۔ اس نے ان سے یہ شرط کی کہ اگر وہ لڑکا جنے تو ان کے بعد وہی خلیفہ ہو اور اس شرط پر بنی اسرائیل کے پچاس آدمیوں کو گواہ کیا۔ (اصل روایت کے الفاظ یہ ہیں: ”وأشهدت عليه خمسين من بني إسرائيل وكتب عليه بذلك كتاباً“۔ اگر بجائے ”کتب“ کے ”کتبت“ ہوتا تو ”أشهدت“ کے مطابق ہو جاتا، واللہ اعلم)۔ اور خود پر اس شرط کا ایک خط لکھا، پھر داؤد علیہ السلام کو فتنہ کی سمجھ نہ آئی کہ انھیں فتنے میں ڈالا گیا ہے، یہاں تک کہ سلیمان علیہ السلام پیدا ہو گئے اور جوان ہو گئے۔ پھر دو فرشتے محراب کی دیوار پھلانگ کر ان کے پاس آئے اور ان کا وہ حال تھا جس کا قصہ اللہ تعالیٰ نے اپنی کتاب میں بیان فرمایا ہے اور داؤد علیہ السلام سجدہ کرتے ہوئے گرے، پھر اللہ نے ان کی مغفرت کی اور ان پر رجوع ہوا۔^(۱) (أخرج ابن أبي شيبة في المصنف وابن أبي حاتم وأخرج الحاتم وصححه والبيهقي في الشعب)۔ کہا کہ داؤد علیہ السلام کو جو کچھ پہنچا وہ تقدیر سے پہنچا، مگر تعجب یا فخر کی وجہ سے انھوں نے اپنے نفس کے ساتھ عجب کیا، یہ اس طرح ہوا کہ انھوں نے کہا: یا رب! رات اور دن میں کوئی گھڑی ایسی نہیں ہے جس میں آل داؤد کا کوئی عابد تیری عبادت نہ کرتا ہو، تیرے لیے نماز نہ پڑھتا ہو، یا تسبیح نہ کرتا ہو، یا تکبیر نہ کہتا ہو اور کئی چیزوں کا ذکر کیا۔ چنانچہ اللہ پاک نے اس بات کو ناپسند فرمایا تو فرمایا: اے داؤد! یہ نہیں

[۱] مصنف ابن أبي شيبة (۳۴۲/۶) تفسیر ابن أبي حاتم (۳۲۳۸/۱۰، ۳۲۳۹) اس کی سند میں ”علی بن زید بن جدعان“ سخت ضعیف راوی ہے۔

ہوا، مگر میری وجہ سے اگر میری مدد نہ ہوتی تو تو اس پر قوی نہ ہوتا، مجھے قسم ہے اپنی عزت اور جلال کی! البتہ ایک دن میں تجھ کو تیرے نفس کی طرف سوئپ دوں گا۔ عرض کی: اے رب! پھر تو مجھے اس کی خبر کر دے، چنانچہ اللہ تعالیٰ نے ان کو خبر کر دی تو اس دن ان کو فتنہ پہنچا۔^(۱) (وأخرج أصل القصة الحكيم الترمذي في نوادر الأصول وابن جرير وابن أبي حاتم عن أنس بن مالك مرفوعاً بإسناد ضعيف وأخرجها ابن جرير من وجه آخر عن ابن عباس رضي الله عنه مطولة وأخرجها جماعة عن جماعة من التابعين)

تضعیفِ قصہ مذکور:

امام عبدالرزاق، عبد بن حمید، ابن جریر، ابن منذر اور ابن ابی حاتم رضی اللہ عنہم نے خود عبداللہ بن عباس رضی اللہ عنہ سے ﴿أَكْفَنِيهَا﴾ کی تفسیر میں اس قصے کے مخالف روایت کیا ہے۔ کہا کہ داود عليه السلام نے اس سے زیادہ نہیں کیا کہ فرمایا: ”تَحَوَّلْ لِي عَنْهَا“^(۲) یعنی تو میرے لیے اس عورت کو چھوڑ دے۔ اسی کی تفسیر میں امام عبدالرزاق، فریابی اور امام احمد رضی اللہ عنہ نے زہد میں اور امام ابن جریر اور طبرانی نے عبداللہ بن مسعود رضی اللہ عنہ سے روایت کیا ہے، کہا کہ داود عليه السلام نے اس سے زیادہ نہیں کیا کہ فرمایا: ﴿أَكْفَنِيهَا﴾^(۳) یعنی تو مجھے اس کا کفیل کر دے۔ صاحب کشاف نے قصہ مذکور کے بعد کہا ہے کہ یہ اور اس جیسے قصے اس قسم سے ہیں کہ اس کو بیان کرنا قبیح ہے بعض متسمین بصلاح سے جو افنائے مسلمین سے ہیں۔ چہ جائے کہ بعض برگزیدہ انبیاء کے بارے میں ایسی بات کی جائے۔^(۴) انتہی۔ (يقال هو من أفناء الناس إذا لم يعلم ممن هو۔ افناء سے مراد مجھول اور گنہگار لوگ ہیں)۔

قاضی عیاض رحمۃ اللہ علیہ فرماتے ہیں کہ جس شے کو اہل کتاب کے اخباریوں نے لکھا ہے، جنہوں نے تبدیلی اور تغیر کی ہے، اس کی طرف توجہ کرنا جائز نہیں ہے۔ اور اس کو بعض مفسرین نے نقل کیا ہے۔ اللہ پاک نے اس میں سے کسی شے پر نص نہیں فرمائی اور نہ کسی صحیح حدیث میں وارد ہوا ہے اور داود عليه السلام کے قصے میں سے جس شے پر اللہ تعالیٰ نے نص فرمائی، وہ یہ ہے کہ ﴿وَلَقَدْ دَاوُدُ آتَمًا فَفَتَنَاهُ﴾^(۵) داود عليه السلام اور یاسا کے قصے میں کوئی خبر ثابت نہیں ہے۔ یہ وہی شے ہے کہ چاہیے داود عليه السلام کے امر سے اس پر اعتماد کیا جائے۔ امام رازی رحمۃ اللہ علیہ فرماتے ہیں کہ اس قصے کا حاصل اس طرف لے کر جاتا ہے کہ ایک مسلمان مرد کو اس کی بیوی حاصل کرنے کے طمع میں ناحق قتل کی کوشش کی جائے، یہ دونوں ایک منکر عظیم ہیں۔ کسی عقل مند شخص کے لیے یہ جائز نہیں کہ داود عليه السلام کے بارے میں اس قسم کا گمان کرے۔ ان کے سوا کسی اور نے کہا ہے کہ اللہ پاک نے داود عليه السلام کی تعریف کی ہے اور صفت فرمائی ہے اس قصے سے قبل اور بعد۔^(۶)

(۱) مستدرک الحاکم (۴۷۰/۲) شعب الإيمان (۴۵۳/۵) الدر المنثور (۱۵۶/۷)

(۲) تفسیر الطبري (۱۷۸/۲۱) تفسیر ابن ابی حاتم (۳۲۴۰/۱۰) (۳) تفسیر الطبري (۱۷۸/۲۱) المعجم الكبير (۲۱۴/۹)

(۴) الکشاف (۸۳/۴) (۵) الشفاء للقاضي عیاض (۱۳۶/۲) (۶) تفسیر الرازي (۱۶۵/۲۶)

یہ اس پر دال ہے کہ جو قصہ لوگوں نے نقل کیا ہے وہ محال ہے۔ چنانچہ کوئی عقل مند یہ وہم کیوں کرے گا کہ دو دفعہ تعریف کرنے کے درمیان یہ مذمت والا کام واقع ہو۔ اگر ایسی بات بعض لوگوں سے صادر ہوتی تو اس کو عقلاً مکروہ سمجھتے اور کہتے کہ تو تو ایک شخص کی تعریف کرتا ہے، پھر تو اپنی تعریف کے دوران میں اس کی مذمت کس طرح جاری کرتا ہے، حالانکہ اللہ تعالیٰ اپنی کتاب قدیم میں اس قسم کی بات بیان کرنے سے منزہ و مبرا ہے۔

سعید بن مسیب اور حارث اعمور نے علی بن ابی طالب رضی اللہ عنہ سے روایت کیا ہے، فرمایا: تم میں سے اگر کوئی شخص داود علیہ السلام کا قصہ اس طرح سے بیان کرے جس طرح کہ (قصہ بیان کرنے والے) روایت کرتے ہیں تو میں اس کو ایک سو ساٹھ دُرے ماروں گا۔ یہ انبیاء پر بہتان لگانے کی حد ہے۔ مروی ہے کہ کسی شخص نے عمر بن عبد العزیز رضی اللہ عنہ سے یہ قصہ بیان کیا اور ان کے پاس اہل حق میں سے ایک شخص تھا تو اس نے اس کو بیان کرنے والے کی تکذیب کی اور کہا کہ اگر قصہ اس طرح سے ہے جو کتاب اللہ میں ہے تو اس کے خلاف نہیں ڈھونڈنا چاہیے اور یہ نہایت بڑی بات ہے کہ اس کے سوا اور قصہ کہا جائے اور اگر اس طرح سے ہے جیسے تو نے ذکر کیا اور اللہ اپنے نبی پر ستر کرنے سے باز رہا تو اس کا ان پر ظاہر نہ کرنا چاہیے۔ چنانچہ عمر بن عبد العزیز رضی اللہ عنہ بولے: ”سَمَاعِيْ هَذَا الْكَلَامَ أَحَبُّ إِلَيَّ مِمَّا طَلَعَتْ عَلَيْهِ الشَّمْسُ“ یعنی اس کلام کو سننا مجھے اس شے سے زیادہ محبوب ہے جس پر سورج نکلا۔ مطلب یہ ہے کہ یہ بات مجھے ساری دنیا سے زیادہ پسند ہے۔

علامہ نسفی رحمۃ اللہ علیہ کے قول کا حاصل یہ ہے کہ وہ بات جس کی دلالت وہ مثل کرتی ہے جس کو اللہ تعالیٰ نے داود علیہ السلام کے قصے کے ساتھ بیان فرمایا ہے، وہ صرف یہی ہے کہ اس عورت کے خاوند سے یہ مطالبہ کیا کہ وہ ان کے لیے اسے چھوڑ دے اور بس۔ یہ قصہ جو آیا ہے وہ تمثیل اور اشارے کے طور پر ہے نہ کہ صراحت کے طور پر۔ اس لیے کہ یہ دونوں تو بیخ کے لیے زیادہ مؤثر ہوتے ہیں، اس لحاظ سے کہ جس شے کے ساتھ اشارہ کیا گیا ہے، جس وقت اس کو سمجھنے کے لیے غور کیا جائے گا تو وہ اُن کے جی میں اچھی طرح آ جائے گی اور ان کے دل میں خوب جم جائے گی اور اس میں حسنِ ادب کی رعایت کرتے ہوئے بڑی مؤثر ہوگی، اس طرح سے کہ مجاہرت (باہم لڑنے جھگڑنے) کو ترک کیا، یعنی اس سے بڑھ کر اثر ہوا۔^(۱) امام ابو السعود رحمۃ اللہ علیہ کا حاصل یہ ہے کہ وہ بات جو ذکر کرتے ہیں کہ داود علیہ السلام نے اوریا کی بی بی سے نکاح کیا، تو یہ ایک بہتان گھڑا ہوا اور مکروہ ہے اور اختراع کیا ہوا مکر و فریب ہے جس کو کان پھینکتے ہیں اور طبیعتیں اس سے نفرت کرتی ہیں۔ اس کی خرابی ہو جس نے یہ نئی بات نکالی اور اس کی اشاعت کی اور ہلاک ہو وہ جس نے اس کا اختراع کیا اور اسے پھیلا یا۔^(۲)

غرض یہ کہ ان سب لوگوں نے قصہ مذکور کو بے اصل ٹھہرایا۔ اب رہا وہ گناہ جس سے داود علیہ السلام نے استغفار اور

توبہ کی تو اس میں مفسرین نے اختلاف کیا ہے۔ پہلا قول یہ ہے کہ انھوں نے اس شخص کی عورت کی طرف نظر کی اور چاہا کہ وہ ان کی بیوی ہو۔ سعید بن جبیر رضی اللہ عنہ وغیرہ نے اسی طرح کہا ہے۔ امام زجاج رضی اللہ عنہ نے کہا ہے کہ داود علیہ السلام نے اس عورت کی طرف نظر کا قصد نہیں کیا، لیکن اس کی طرف نظر کی معاودت کی (لوٹائی)۔ پہلی نگاہ تو ان کے واسطے ہوئی اور دوسری ان پر۔^① دوسرا قول یہ ہے کہ انھوں نے اس کے خاوند کو غازیوں کی جماعت میں بھیجا۔ تیسرا قول یہ ہے کہ انھوں نے یہ نیت کی کہ اگر وہ مر جائے گا تو اس کی عورت سے نکاح کر لیں گے۔ چوتھا قول یہ ہے کہ اوریا بن حنان نے اس عورت سے پیغام نکاح کیا تھا، پھر جب وہ غائب ہو گیا تو داود علیہ السلام نے اس کو نکاح کا پیغام دیا۔ پھر وہ ان کی جلالت اور بزرگی کے سبب سے ان سے بیاہ دی گئی تو اوریا اس سے غمگین ہوا۔ اللہ پاک نے ان پر اس لحاظ سے عتاب فرمایا کہ انھوں نے اس کو اس کے پیغام کرنے والے کے لیے چھوڑ نہ رکھا۔ پانچواں قول یہ ہے کہ اوریا کے قتل ہو جانے پر انھوں نے جزع نہ کیا، جیسا کہ وہ اس شخص پر جزع کرتے تھے جو لشکر میں سے مر جاتا تھا، پھر اس کی عورت سے نکاح کر لیا۔ لہذا اللہ پاک نے ان پر عتاب کیا، اس لیے کہ انبیاء علیہم السلام کے گناہ کو چھوٹے ہوں، لیکن ان کی قربت منزلت کی وجہ سے وہ عظیم ہوتے ہیں۔

نزدیکیاں را بیش بود حیرانی ایشاں داند سیاستِ سلطانی

”مقربین کو حیرانی زیادہ ہوتی ہے۔ وہ بادشاہی سیاست کو خوب جانتے ہیں۔“

چھٹا قول یہ ہے کہ انھوں نے دو جھگڑنے والوں میں سے ایک کی بات سن کر ہی فیصلہ کر دیا اس سے پہلے کہ دوسرے کی بات سنیں۔ چنانچہ یہ قول پہلے گزر چکا ہے۔ صاحب فتح البیان رضی اللہ عنہ فرماتے ہیں کہ داود علیہ السلام کو اشارتاً بتانے کے لیے جو جھگڑا دو فرشتوں کے درمیان واقع ہوا اس سے یہ بات ظاہر ہے کہ انھوں نے ایک عورت کے خاوند سے یہ چاہا کہ وہ ان کے لیے اسے چھوڑ دے اور وہ اس کو اپنی بیویوں کے ساتھ ملا لیں۔ یہ بات اس عصمت کے منافی نہیں ہے جو انبیاء علیہم السلام کے لیے ہوتی ہے، کیوں کہ اللہ پاک نے اس پر ان کو تنبیہ کی اور اپنے فرشتے ان کی طرف بھیج کر ان کے لیے تعریض فرمائی، تاکہ وہ ان کی مثل قصہ میں جھگڑیں، یہاں تک کہ وہ اپنے گناہ کی بخشش مانگیں اور اس سے توبہ کریں۔ چنانچہ انھوں نے مغفرت چاہی اور اس سے تائب ہوئے۔ اللہ تعالیٰ نے آدم علیہ السلام کے حق میں فرمایا ہے: ﴿وَعَصَى آدَمُ رَبَّهُ فَغَوَى﴾ [طہ: ۱۲۱] حالاں کہ وہ ابوالبشر اور پہلے نبی ہیں اور ان کے سوا اور انبیاء کے لیے جو واقع ہوا ہے، اس کا قصہ اللہ پاک نے ہم سے اپنی کتاب میں بیان فرمایا ہے۔ اس آیت میں وہ شے ہے جو اس بات پر دلالت کرتی ہے کہ ان سے گناہ صادر ہوا، وہ یہ ہے کہ اللہ تعالیٰ نے فرمایا: ﴿وَلَقَدْ دَاوُدُ أَتَمَّا فَتَنَّهُ﴾ اور فرمایا ﴿فَاسْتَغْفَرَ رَبَّهُ﴾ اور فرمایا: ﴿وَإِنَّا بَ﴾ اور فرمایا: ﴿فَغَفَرْنَا لَهُ ذَلِكَ﴾ اور اس کا یہ جواب مناسب نہیں ہے کہ

”حَسَنَاتُ الْاِبْرَارِ سَيِّئَاتُ الْمُقَرَّبِينَ“۔ زیادہ مناسب وہ ہے جو ہم ذکر کر آئے ہیں، واللہ اعلم۔^①

پھر جب اللہ پاک داود علیہ السلام کا قصہ پورا فرما چکے تو یہ بیان کیا کہ زمین کی خلافت ان کو تفویض کی۔ ارشاد فرمایا:

﴿يَا دَاوُدُ اِنَّا جَعَلْنَاكَ خَلِيفَةً فِي الْاَرْضِ﴾۔ یہ جملہ قولِ مقدر کا مقولہ ہے اور ”غَفَرْنَا“ پر معطوف ہے۔ ”اَيُّ: فَغَفَرْنَا لَهُ ذٰلِكَ وَقُلْنَا لَهُ يَا دَاوُدُ... الخ“ یعنی اور ہم نے اس سے کہا: اے داود! ہم نے تجھ کو زمین پر خلیفہ بنایا۔ یا ان نبیوں کے لیے خلیفہ کیا جو تجھ سے پہلے تھے، تاکہ تو نیک بات کا امر کرے اور بری بات سے روکے اور لوگوں کے کام کی تدبیر کرے۔ اس میں اس بات پر دلیل ہے کہ توبہ کے بعد ان کا حال اسی حالت پر باقی رہا جس پر پہلے تھا، اس میں ہرگز کوئی تبدیلی نہیں ہوئی۔

﴿فَاَحْكُم بَيْنَ النَّاسِ بِالْحَقِّ﴾ یعنی پس تو لوگوں کے درمیان اس عدل کے ساتھ فیصلہ کر جو اللہ کا اپنے بندوں کے درمیان فیصلہ ہے، اس لیے کہ جب فیصلے شریعتِ حقہ الہیہ کے مطابق ہوں گے تو دنیا کی بھلائی کا انتظام ہو گا اور بھلائی کے دروازوں میں وسعت ہوگی اور جب فیصلے خواہشات کے مطابق ہوں گے اور نفسانی مقاصد حاصل کرنے کے لیے ہوں گے تو یہ بات دنیا میں خرابی اور بربادی کی طرف لے جانے والی ہوگی اور اس میں قتل و غارت گری واقع ہوگی اور لوگوں کے کام خلط ملط ہو جائیں گے اور یہ سب باتیں عالم کی ہلاکت کی طرف لے جائیں گی۔

﴿وَلَا تَتَّبِعِ الْهَوٰی﴾ اور لوگوں کے درمیان فیصلہ کرنے میں خواہشِ نفس کی پیروی مت کر۔ اس میں داود علیہ السلام کو اس بات کی تنبیہ ہے جس پر ان کو عتاب کیا گیا۔ وہ عدل نہ تھی اور اس میں خواہشِ نفس کی پیروی کا شائبہ تھا۔

﴿فَيُضِلَّكَ عَنْ سَبِيلِ اللّٰهِ﴾ بہ نصب ہے اس بنا پر کہ نہی کا جواب ہے اور فاعل ﴿الْهَوٰی﴾ ہے۔ یہ بھی جائز ہے کہ فعل مجزوم ہو اس بنیاد پر کہ نہی پر معطوف ہو۔ متحرک جو ہوا ہے تو وہ التقائے ساکنین کے سبب سے۔ پس پہلی وجہ پر تو منہی عنہ دونوں امر کے درمیان جمع کرنا ہوگا۔ اور دوسری وجہ پر ہر واحد سے الگ نہی ہوگی۔

﴿سَبِيلِ اللّٰهِ﴾ سے مراد طریقِ حق ہے یا طریقِ جنت، یا اللہ تعالیٰ کے دلائلِ تشریحی و تکوینی جن کو اس نے حق پر قائم کیا ہے۔ پھر جو اتباعِ ہوا سے اور گمراہی میں واقع ہونے سے نہی کی تو اس کی یہ وجہ ذکر فرمائی: ﴿اِنَّ الَّذِیْنَ یُضِلُّوْنَ عَنْ سَبِيلِ اللّٰهِ لَهُمْ عَذَابٌ شَدِیْدٌۢ بِمَا نَسُوا یَوْمَ الْحِسَابِ﴾ ﴿بِمَا نَسُوا﴾ میں حرفِ باءِ سببیہ ہے، یعنی اس لیے کہ جو لوگ اللہ کی راہ سے بہکتے ہیں، ان کے لیے سخت عذاب ہے اس وجہ سے کہ وہ حساب کے دن کو بھولے۔ امام زجاج رحمہ اللہ نے کہا: یعنی ان کے اس دن کے لیے عمل کو چھوڑ دینے کی وجہ سے بھولنے والوں کی طرح ہو گئے، اگرچہ وہ دیکھتے ہیں اور ذکر کرتے ہیں اور اگر وہ روزِ حساب کا یقین رکھتے تو دنیا میں ایمان لاتے۔^③ بالجملہ جب کہ یہاں بعث اور حساب کا ذکر آ گیا تو اس مضمون کی یوں تقریر و تاکید فرمائی:

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَاطِلًا ۚ ذَٰلِكَ ظَنُّ
 الَّذِينَ كَفَرُوا ۖ فَوَيْلٌ لِلَّذِينَ كَفَرُوا مِنَ النَّارِ ۗ أَمْ نَجْعَلُ
 الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ ۚ أَمْ نَجْعَلُ
 الْمُتَّقِينَ كَالْفُجَّارِ ۗ كِتَابٌ أَنْزَلْنَاهُ إِلَيْكَ مُبَارَكٌ لِّيَدَّبَّرُوا آيَاتِهِ
 وَلِيَتَذَكَّرَ أُولُو الْأَلْبَابِ ۗ

اور ہم نے آسمان و زمین کو اور جو کچھ ان کے درمیان ہے، بیکار پیدا نہیں کیا، یہ ان لوگوں کا خیال ہے جنہوں نے کفر کیا، تو جن لوگوں نے کفر کیا ان کے لیے آگ کی ہلاکت ہے (27) کیا ہم ان لوگوں کو جو ایمان لائے اور انہوں نے نیک عمل کیے، ان لوگوں کے مانند کر دیں گے جو زمین میں فساد کرنے والے ہیں؟ یا ہم متقین کو بدکاروں کے مانند کر دیں گے؟ (28) (یہ قرآن) ایک کتاب ہے، ہم نے اسے آپ کی طرف نازل کیا، بڑی برکت والی ہے، تاکہ وہ اس کی آیتوں پر غور کریں اور عقل مند اس سے نصیحت حاصل کریں (29)

دنیا کی پیدائش میں حکمت الہی:

ناحق یعنی جس کا اثر کچھ نہ نکلے، بلکہ اس دنیا کا آخرت میں اثر ہے۔ انتہی۔

حافظ ابن کثیر رحمہ اللہ کہتے ہیں کہ اللہ پاک خبر دیتا ہے کہ اس نے مخلوق کو عبث اور بے فائدہ نہیں بنایا، ان کو اس لیے پیدا کیا ہے کہ اس کی عبادت کریں، اس کی توحید کریں، پھر محشر کے دن ان کو جمع کرے گا، پھر مطیع اور فرماں بردار کو ثواب دے گا اور کافر کو عذاب کرے گا، اسی لیے یوں فرمایا کہ ہم نے آسمانوں کو اور زمین کو اور جو کچھ ان کے درمیان ہے اسے بے فائدہ نہیں بنایا۔ یہ ان لوگوں کا خیال ہے جو دوبارہ جی اٹھنے اور قیامت کے قائل نہیں ہیں۔ وہ صرف اسی گھر یعنی دنیا کا اعتقاد رکھتے ہیں۔ چنانچہ ان لوگوں کی خرابی ہے جو قیامت اور نشور کے منکر ہیں، ان کی خرابی اس آگ سے ہے جو ان کے لیے تیار کر رکھی ہے۔

پھر اللہ پاک نے یہ بات بیان کی کہ وہ اپنے عدل و حکمت سے مومنوں اور کافروں میں برابری نہ کرے گا۔ چنانچہ فرمایا کیا ہم ایمان والوں کو ان لوگوں کے برابر کر دیں گے جو زمین میں فساد مچاتے رہے۔ یعنی ہم ایسا نہ کریں گے اور وہ اللہ کے نزدیک برابر نہ ہوں گے اور جب بات یوں ٹھہری تو لازمی ہے کہ ایک اور گھر ہو جس میں مطیع اور فرماں بردار کو تو ثواب دیا جائے اور فاجر کو اس میں عتاب ہو۔ جو عقلیں سلیم ہیں اور جو فطرتیں مستقیم ہیں ان کو اللہ پاک کا یہ ارشاد اس بات کی راہ بتاتا ہے کہ معاد و جزا کا ہونا ضروری ہے، کیوں کہ اس دنیائے فانی میں ہم دیکھتے ہیں کہ

ظالم اور باغی کی اولاد و دولت اور نعمتیں اور راحتیں بڑھتی ہیں اور وہ اسی طرح مرجاتا ہے اور مطیع مظلوم کو دیکھتے ہیں کہ وہ اپنے رنج و غم میں مرتا ہے۔ پس حکیم و علیم و عادل کی حکمت میں، جو ذرہ برابر ظلم نہیں کرتا، یہ ضروری ہے کہ اس کا انصاف اس سے کرے اور جب یہ انصاف اس دنیا میں واقع نہ ہوا تو یہ بات متعین ہو گئی کہ اس جزا اور مواسات (غمخواری) کے لیے وہاں کوئی اور گھر ہے۔ اور جبکہ قرآن شریف مقاصدِ صحیحہ و ماخذِ عقلیہ صریحہ کی طرف راہنمائی کرتا ہے تو یوں فرمایا: ﴿كِتَبٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ﴾ ”الْبَاب“ جمع ہے ”لُب“ کی اور ”لُب“ کا معنی عقل ہے، یعنی یہ ایک کتاب ہے برکت والی جس کو ہم نے تیری طرف اتارا ہے، تاکہ عقل والے اس کی آیتوں کو سوچیں اور ان میں غور کریں۔ حسن بصری رحمۃ اللہ علیہ نے فرمایا: واللہ! تدبر یہ نہیں کہ اس کے حروف کو یاد کر لیا جائے اور اس کی حدود کو ضائع کر دیا جائے یہاں تک کہ کوئی یہ کہے کہ میں نے سارا قرآن پڑھا، مگر نہ اس کے جسم میں اور نہ اس کے عمل میں قرآن نظر آتا ہے۔ امام ابن ابی حاتم نے اس کو روایت کیا ہے۔^(۱)

فتح البیان کا بیان:

فتح البیان کا فاتح بیان یہ ہے کہ جملہ ﴿وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بِطِلَآنٍ ذَلِكَ ظَنُّ الَّذِينَ كَفَرُوا﴾ متانفہ ہے۔ اس سے پہلے جو بعث اور حساب کا ذکر ہے، اس کی تقریر کرتا ہے۔ یعنی ہم نے ان چیزوں کو باطل پیدا نہیں کیا، یعنی اس لیے کہ حکمتِ باہرہ سے خارج ہو، بلکہ ہم نے ان کو اس لیے بنایا ہے کہ ہماری قدرت پر دلالت کریں۔ ﴿بِطِلَآنٍ﴾ کا نصب اس بنا پر ہے کہ مفعول مطلق محذوف کی صفت ہے یا بنا بر حال یا بنا بر مفعول نہ۔ ﴿ذَلِكَ﴾ کا اشارہ اس شے کی طرف ہے جس کی نفی کی گئی ہے اور مبتداء ہے۔ اس کی خبر ﴿ظَنُّ الَّذِينَ كَفَرُوا﴾ ہے۔ ﴿ظَنُّ﴾ بہ معنی مظنون ہے۔ یعنی آسمان و زمین وغیرہ کا بے کار بنانا کفار کا مظنون ہے، کیوں کہ ان کا یہ ظن ہے کہ یہ چیزیں کسی غرض کے لیے نہیں بنائی گئی ہیں اور کہتے ہیں کہ نہ قیامت ہے نہ بعث و حساب ہے۔ اس سے یہ لازم آتا ہے کہ اس مخلوقات کی پیدائش باطل ہو۔

﴿فَوَيْلٌ لِلَّذِينَ كَفَرُوا مِنَ النَّارِ﴾ حرفِ فاء اس لیے ہے کہ اس سے ان کے ظنِ باطل پر ویل کے ہونے کا ثبوت ظاہر کرے، یعنی پس ان کے لیے آگ کے سبب سے ویل ثابت ہے، جو ان کے ظن اور کفر پر ترتیب دی گئی ہے، جس طرح کہ موصول کو ”ہم“ کی ضمیر کے بجائے یہ بتانے کے لیے رکھا ہے کہ صلہ ان کے ویل کے مستحق ہونے کی وجہ ہے۔ پھر انھیں دھمکی دی اور ملامت کی تو یوں ارشاد فرمایا: ﴿أَمْ نَجْعَلُ الَّذِينَ آمَنُوا... الْآيَةِ﴾ امام مقاتل رحمۃ اللہ علیہ کہتے ہیں کہ کفارِ قریش نے مومنوں سے کہا کہ ہم کو آخرت میں وہ کچھ دیا جائے گا جو تمہیں دیا جائے گا، اس پر یہ آیت نازل ہوئی۔^(۲) کلمہ ﴿أَمْ﴾ مقطوعہ بہ معنی ”بل“ اور ہمزہ ہے جو اضرابِ انتقالی کے لیے ہے، یعنی

(۱) تفسیر ابن کثیر (۴/۴۳، ۴۴) (۲) تفسیر البغوي (۷/۸۷)

پہلے بعث، حساب اور جزا کو اس طرح ثابت کیا کہ خلق عالم کی حکم و مصلحت سے خالی نہیں ہے۔ پھر اس سے ہمزہ انکاری کے ذریعے اس کی تقریر و تحقیق کی طرف اضراب کیا جس میں فریقین کے درمیان برابری کا انکار کیا اور اس برابری کی بڑی موثر اور موکد نفی کی، یعنی کیا ہم ان کو جو اللہ پر ایمان لائے اور اس کے رسولوں کی تصدیق کی اور اس کے فرائض پر عمل کیا ان لوگوں کی طرح کر دیں گے جو معصیت کے کام کر کے زمین کے اطراف میں فساد کرتے ہیں۔

سیدنا عبداللہ بن عباس رضی اللہ عنہما نے اس آیت کی تفسیر میں فرمایا کہ ﴿الَّذِينَ آمَنُوا﴾ تو سیدنا علی، حمزہ، عبیدہ بن حارث رضی اللہ عنہم ہیں اور ”مفسدین فی الأرض“ عتبہ، شیبہ اور ولید ہیں۔^(۱) پھر اللہ پاک نے پہلے کلام سے بھی اس شے کی طرف اضراب و انتقال کیا جو اس سے بھی زیادہ محال نظر آتی ہے۔ چنانچہ فرمایا: ﴿أَمْ نَجْعَلُ الْمُتَّقِينَ كَالْفُجَّارِ﴾ یعنی کیا ہم مومن متقین کو بد بخت کافروں، منافقوں اور فاجروں کی طرح کر دیں گے۔ اس جگہ ”فجار“ سے مراد خاص طور پر کافر ہیں، کیوں کہ یہ مقام ایسا نہیں کہ اس سے مسلمانوں میں سے وہ لوگ مراد لیے جائیں جو اللہ پاک کی نافرمانیوں میں منہمک ہیں۔ کسی نے کہا ہے کہ متقین سے مراد صحابہ رضی اللہ عنہم ہیں، حالاں کہ یہ تخصیص بغیر مخصص کے ہے اور بلا وجہ ہے اور لفظ کی عمومیت کا اعتبار ہوتا ہے نہ کہ خصوصیت سبب کا اور جائز ہے کہ ان دو فریق سے بعینہ وہی پہلے والے دو فریق مراد لیے جائیں اور ان کو دوبارہ دوسری دو صفتوں کی وجہ سے ذکر کیا گیا ہو۔

ان کے برابر ہونے سے انکار میں پہلے دو وصفوں کی نسبت ان دو وصفوں کو زیادہ دخل ہے۔ ﴿كِتَبٌ﴾ مرفوع ہے، کیوں کہ یہ مبتدائے محذوف کی خبر ہے اور ﴿أَنْزَلْنَاهُ إِلَيْكَ﴾ اس کی صفت ہے اور ﴿مُبَرَّكٌ﴾ خبر ثانی ہے اور یہ صحیح نہیں ہے کہ کتاب کی دوسری صفت ہو، کیوں کہ یہ بات ثابت ہو چکی ہے کہ غیر صریح سے وصف صریح کی تاخیر نہیں ہو سکتی۔ بعض نحو یوں نے اس کو جائز رکھا ہے۔ تقدیر یہ ہے کہ ”الْقُرْآنُ كِتَابٌ أَنْزَلْنَاهُ إِلَيْكَ يَا مُحَمَّدٌ كَثِيرَ الْخَيْرِ وَالْبَرَكَاتِ“ یعنی قرآن ایک ایسی کتاب ہے کہ ہم نے اس کو تیری طرف اتارا ہے بڑی خیر و برکت والی ہے۔ کسی نے ”مُبَارَكًا“ بہ نصب پڑھا ہے بنا بر حال۔ ﴿لَيَذُبُّوا﴾ اصل میں ”لَيَتَذَبَّرُوا“ ہے۔ حرف تاء کو دال میں ادغام کر دیا ہے۔ حرف لام کا تعلق ﴿أَنْزَلْنَاهُ﴾ سے ہے، یعنی ہم نے اس کو نازل کیا ہے، تاکہ اس کی آیتوں میں غور کریں جن میں سے یہ آیتیں ہیں جو تکوین اور تشریع کے اسرار کو ظاہر کرتی ہیں۔

یہ آیت کریمہ اس بات کی دلیل ہے کہ اللہ پاک نے قرآن شریف کو اسی واسطے نازل کیا ہے کہ اس کے معانی میں غور و فکر کریں، نہ اس لیے کہ بغیر تدبّر کے اس کی تلاوت کریں۔ امام حسن رضی اللہ عنہ نے فرمایا ہے کہ اس قرآن کو بہت سے غلاموں اور بچوں نے پڑھا اور ان کو اس کی تاویل کا کچھ علم نہیں ہے، اس کے حروف کو حفظ کیا اور اس کی حدود کو ضائع کیا۔^(۲) جمہور نے ﴿لَيَذُبُّوا﴾ بالادغام پڑھا ہے اور ابو جعفر نے ”لَيَتَذَبَّرُوا“ پڑھا ہے بتائے فوقیہ بنا بر خطاب۔

یہ قراءت امام عاصم اور کسائی جنت سے بھی مروی ہے اور یہ سیدنا علی رضی اللہ عنہ کی قراءت ہے۔^(۱) اصل میں ”لِتَتَذَبَّرُوا“ دو تاء کے ساتھ ہے، ایک کو تخفیف کے لیے حذف کر دیا ہے۔ ﴿لَوْلِيْتَذَكَّرُ اُولُوا الْاَلْبَابِ﴾ ”أَي: لِيَتَّعِظَ اَهْلُ الْعُقُولِ“ یعنی تاکہ عقل والے نصیحت پذیر ہوں۔^(۲) بالجملہ اللہ پاک نے داود علیہ السلام کو نعمتیں عطا کی، ان میں سے ایک نعمت یہ ہے کہ ان کو سلیمان علیہ السلام جیسا جلیل القدر، رفیع الشان فرزند ارجمند بخشا۔ چنانچہ یوں ارشاد فرمایا:

وَوَهَبْنَا لِدَاوُدَ سُلَيْمَانَ نِعَمَ الْعَبْدِ إِنَّهُ أَوَّابٌ ۝ إِذْ عَرَضَ عَلَيْهِ
بِالْعَشِيِّ الصُّفِيفَتِ الْجِيَادُ ۝ فَقَالَ إِنِّي أَحْبَبْتُ حُبَّ الْخَيْرِ
عَنْ ذِكْرِ رَبِّي حَتَّى تَوَارَتْ بِالْحِجَابِ ۝ رَدُّوَهَا عَلَيَّ
فَطَفِقَ مَسْحًا بِالسُّوقِ وَالْأَعْنَاقِ ۝

اور ہم نے داود کو سلیمان عطا کیا، (وہ) اچھا بندہ تھا، بلاشبہ وہ (اللہ کی طرف) بہت رجوع کرنے والا تھا^(۳۰) جب شام کے وقت اس کے سامنے اسیل تیز رو گھوڑے پیش کیے گئے^(۳۱) تب اس نے کہا: بلاشبہ میں نے مال کی محبت کو اپنے رب کی یاد سے محبوب جانا (ترجیح دی) ہے، حتیٰ کہ وہ (سورج) پردے میں چھپ گیا^(۳۲) (کہا:) انھیں میرے پاس واپس لاؤ، پھر وہ (ان کی) پنڈلیوں اور گردنوں پر (ہاتھ) پھیرنے لگے^(۳۳)

سلیمان بن داود علیہ السلام کا تذکرہ:

سلیمان علیہ السلام نے سنا کہ سمندر کے کنارے پر دریائی گھوڑے نکلتے ہیں۔ خاصی گھوڑیاں وہاں باندھ رکھیں، وہ ان سے جفت ہوئے، بچے ہوئے ان کا تحفہ، ان کے قدم ایسے تھے جیسے پیرنا، یعنی تیرنے والے، وہ تیار ہو کر آئے، یہ ان کو دیکھنے میں ایسے منہمک ہوئے کہ وظیفہ کا وقت گزر گیا، عصر کا سورج اوٹ میں آ گیا، پھر غصے ہوئے ان گھوڑوں کو منگوا کر کاٹ ڈالا۔ یہ اللہ کی محبت کا جوش تھا۔ ان کی تعریف فرمائی۔ انتہیٰ۔

حافظ ابن کثیر رحمہ اللہ کہتے ہیں: اللہ پاک خبر دیتا ہے کہ اس نے داود علیہ السلام کو سلیمان بخشا، یعنی نبی۔ جیسا کہ اللہ عزوجل نے فرمایا ہے: ﴿وَوَرِثَ سُلَيْمَانُ دَاوُدَ﴾ [النمل: ۱۶] ”اور سلیمان علیہ السلام داود علیہ السلام کے وارث ہوئے۔“ یعنی سلیمان علیہ السلام کی نبوت میں وارث ہوئے، ورنہ داود علیہ السلام کے سلیمان علیہ السلام کے سوا اور بیٹے بھی تھے، کیوں کہ ان کے پاس سو آزاد عورتیں تھیں۔ ﴿نِعَمَ الْعَبْدِ إِنَّهُ أَوَّابٌ﴾ کا یہ مطلب ہے کہ اللہ پاک سلیمان علیہ السلام کی تعریف کرتا ہے کہ وہ بڑی اطاعت، عبادت اور انابت والے تھے۔ اللہ عزوجل کی طرف بڑے رجوع کرنے والے تھے۔

امام ابن ابی حاتم رحمہ اللہ نے محول رحمہ اللہ سے روایت کیا ہے کہ جب اللہ تعالیٰ نے داود علیہ السلام کو سلیمان علیہ السلام عطا کیا تو داود علیہ السلام نے ان سے کہا: اے میرے بیٹے! کیا شے سب سے حسین ہے؟ تو انھوں نے کہا کہ اللہ کی سکینت اور ایمان۔ کہا: پھر کیا شے سب سے قبیح ہے؟ کہا کہ ایمان کے بعد کفر۔ کہا: پھر کیا شے سب سے شیریں ہے؟ کہا: روح اللہ اس کے بندوں کے درمیان۔ کہا: پھر کیا شے سب سے زیادہ ٹھندی ہے؟ کہا: اللہ کا لوگوں سے عفو کرنا اور لوگوں کا ایک دوسرے سے عفو کرنا۔ داود علیہ السلام نے فرمایا: پس تو نبی ہے۔^(۱)

قولہ تعالیٰ: ﴿إِذْ عُرِضَ عَلَيْهِ﴾ یعنی جب سلیمان علیہ السلام کو ان کی حکومت اور سلطنت کے وقت میں خیلِ صافیات پیش کیے گئے۔ امام مجاہد رحمہ اللہ نے کہا ہے کہ صافیات وہ گھوڑے ہیں جو تین پاؤں اور چوتھے پاؤں کی ٹاپ کی نوک پر کھڑے رہتے ہیں۔ اور جیاد سے مراد سراع ہیں، یعنی تیز چلنے والے۔ اسی طرح سلف میں سے غیر واحد نے کہا ہے۔ ابن جریر نے ابراہیم تیمی سے روایت کیا ہے کہ وہ بیس گھوڑے پر والے تھے۔ امام ابن جریر رحمہ اللہ نے اسی طرح روایت کیا ہے^(۲) اور امام ابن ابی حاتم رحمہ اللہ نے ابراہیم تیمی سے جو الفاظ روایت کیے ہیں، وہ یہ ہیں کہ جن گھوڑوں نے سلیمان علیہ السلام کو مشغول کیا، وہ بیس ہزار تھے، پھر انھوں نے ان کی کونچیں کاٹ ڈالیں۔^(۳) یہ قول زیادہ مشابہ ہے۔ واللہ اعلم۔

امام ابو داود رحمہ اللہ نے سیدہ عائشہ رضی اللہ عنہا سے روایت کیا ہے کہ رسول اللہ ﷺ غزوہ تبوک یا خیبر سے تشریف لائے اور ان کے سہوہ میں، یعنی طاق یا تہہ خانہ میں پردہ تھا۔ چنانچہ ہوا چلی تو اس نے سیدہ عائشہ رضی اللہ عنہا کے کھینے کی گڑیوں سے پردے کا کنارہ کھول دیا۔ آپ ﷺ نے فرمایا: اے عائشہ! یہ کیا ہے؟ عرض کی کہ میری بنات ہیں، یعنی گڑیاں اور آپ ﷺ نے ان میں ایک گھوڑا دیکھا کہ کپڑوں کے ٹکڑوں کے دو پر اس پر لگے ہوئے ہیں تو آپ ﷺ نے فرمایا: یہ کیا ہے جس کو میں دیکھ رہا ہوں ان کے وسط میں؟ سیدہ عائشہ رضی اللہ عنہا نے عرض کی کہ یہ گھوڑا ہے۔ آپ ﷺ نے فرمایا: یہ کیا ہے جو اس کے اوپر ہے؟ عرض کی کہ دو پر ہیں۔ آپ ﷺ نے فرمایا کہ گھوڑا اور اس کے دو پر؟ عرض کی کہ کیا آپ نے نہیں سنا کہ سلیمان علیہ السلام کے گھوڑے تھے جن کے پر تھے۔ سیدہ عائشہ رضی اللہ عنہا فرماتی ہیں: پس رسول اللہ ﷺ ہنسے، یہاں تک کہ میں نے آپ کی کچلیاں دیکھ لیں۔^(۴)

قولہ تعالیٰ: ﴿فَقَالَ إِنِّي أَحْبَبْتُ﴾ سلف و مفسرین میں سے کئی ایک اہل علم نے ذکر کیا ہے کہ وہ ان کے عرض کرنے میں مشغول ہوئے، یہاں تک کہ عصر کی نماز کا وقت فوت ہو گیا۔ جو بات قطعی اور یقینی طور پر کہی جاتی ہے، وہ یہ ہے کہ انھوں نے اس کو عدا ترک نہیں کیا، بلکہ بھول کر جس طرح کہ نبی اکرم ﷺ خندق کے دن نماز عصر سے

(۱) تفسیر ابن ابی حاتم (۳۲۴۰/۱۰) (۲) تفسیر الطبری (۱۹۲/۲۱، ۱۹۳) (۳) تفسیر ابن ابی حاتم (۳۲۴۰/۱۰)

(۴) سنن ابی داود، رقم الحدیث (۴۹۳۲) امام البانی رحمہ اللہ نے اس کو صحیح کہا ہے۔ دیکھیں: (آداب الزفاف: ۲۰۳/۱)

مشغول ہو گئے تھے، یہاں تک کہ آپ ﷺ نے اس کو غروبِ آفتاب کے بعد پڑھا۔ یہ بات صحیحین میں کئی وجہ سے ثابت ہے۔ اس میں سے ایک یہ ہے کہ سیدنا جابر رضی اللہ عنہ سے مروی ہے، کہا کہ سیدنا عمر رضی اللہ عنہ سورج غروب ہونے کے بعد آئے تو کفارِ قریش کو برا کہنا شروع کیا اور کہنے لگے: یا رسول اللہ! واللہ! میں عصر کی نماز نہیں پڑھ سکا، یہاں تک کہ سورج غروب ہونے کے قریب ہوا۔ رسول اللہ ﷺ نے فرمایا: واللہ! میں نے بھی اس کو نہیں پڑھا۔ کہا: پھر ہم بطحان کی طرف گئے (بطحان جگہ کا نام ہے، جہاں سنگریزے ہوتے ہیں)۔ آپ نے نماز کے لیے وضو کیا اور ہم نے بھی اس کے لیے وضو کیا، پھر سورج غروب ہو جانے کے بعد عصر پڑھی۔ اس کے بعد مغرب پڑھی۔^(۱) یہ بھی احتمال ہے کہ ان کی ملت میں لڑائی اور قتال کے سبب سے نماز میں تاخیر جائز ہو اور گھوڑے قتال کی غرض سے رکھے جاتے ہیں۔

علماء میں سے ایک گروہ نے دعویٰ کیا ہے کہ یہ مشروع تھا، پھر یہ حکم صلاتِ خوف سے منسوخ ہو گیا۔ ان میں سے وہ ہے جو اس طرف گیا ہے کہ اس حال میں کہ دونوں طرف باہم تلواریں چلتی ہوں اور گھمسان ہو، یہاں تک کہ نہ نماز کا امکان ہو نہ رکوع اور نہ سجود کا تو نماز کا مؤخر کرنا جائز ہے۔ جیسا کہ صحابہ رضی اللہ عنہم نے فتحِ تستر میں کیا۔ یہ قول امام مکحول اور اوزاعی رحمہما اللہ وغیرہا سے منقول ہے اور پہلا قول حق کے زیادہ قریب ہے، کیوں کہ اس کے بعد یوں کہا: ﴿رُدُّوْهَا عَلٰی فُطُفِقَ مَسْحًا بِالسُّوقِ وَالْاَعْنَاقِ﴾۔ امام حسن بصری رحمہ اللہ نے کہا کہ سلیمان علیہ السلام نے فرمایا: ”لَا وَاللّٰهِ! لَا تَشْغَلِيْنِيْ عَنْ عِبَادَةِ رَبِّيْ اٰخِرَ مَا عَلَيْكَ“ پھر انھوں نے حکم دیا تو ان کی کونچیں کاٹی گئیں۔ اسی طرح امام قتادہ رحمہ اللہ نے بھی کہا ہے۔ امام سدی رحمہ اللہ نے کہا ہے کہ ان کی گردنیں اور کونچیں تلواروں سے ماری گئیں۔ علی بن ابی طلحہ رحمہ اللہ نے عبد اللہ بن عباس رضی اللہ عنہما سے ان الفاظ میں روایت کیا ہے کہ گھوڑوں کی ایال کو اور ان کی کونچوں کو ان کی محبت کی وجہ سے چھونے لگے۔ اس قول کو امام ابن جریر رحمہ اللہ نے اختیار کیا ہے اور کہا کہ وہ ایسے نہ تھے کہ کسی حیوان کو اس کی کونچیں کاٹ کر عذاب کریں اور اپنے مال میں سے کسی مال کو بلا وجہ ہلاک کریں سوا اس کے کہ وہ ان کی طرف نظر کرنے کے سبب سے اپنی نماز سے مشغول ہو گئے اور گھوڑوں کا کچھ قصور نہیں ہے۔^(۲)

یہ قول جس کو امام ابن جریر رحمہ اللہ نے ترجیح دی ہے، اس میں نظر ہے۔ اس لیے کہ ہو سکتا ہے کہ ان کی شریعت میں کبھی ایسی بات کا جواز ہو، خصوصاً جبکہ خاص اللہ تعالیٰ کی خاطر غصہ کر کے ایسا کیا ہو کہ ان کی وجہ سے وہ مشغول ہوئے ہوں، یہاں تک کہ نماز کا وقت نکل گیا اور اسی لیے جب وہ اللہ تعالیٰ کی خاطر ان سے نکلے تو اللہ تعالیٰ نے ان کے بدلے میں ان کو وہ شے عطا فرمائی، جو ان سے بہتر اور برتر ہے، یعنی ہوا، جس کے بارے میں اللہ تعالیٰ نے فرمایا ہے: ﴿تَجْرِىْ بِاَمْرِ رُخَاءٍ حَيْثُ اَصَابَ﴾ [ص: ۳۶] ”وہ آپ کے حکم سے جہاں آپ چاہتے نرمی سے پہنچا دیا

(۲) تفسیر الطبري (۱۹۵/۲۱، ۱۹۶)

(۱) صحيح البخاري، رقم الحديث (۵۷۱) صحيح مسلم، رقم الحديث (۶۳۱)

کرتی تھی۔“ نیز فرمایا ہے: ﴿عُدُّوْهَا شَهْرٌ وَرَوَّاحُهَا شَهْرٌ﴾ [سبا: ۱۲] ”اس کی صبح کی منزل مہینا بھر کی ہوتی تھی اور شام کی منزل بھی۔“ چنانچہ یہ ہوا گھوڑوں سے زیادہ تیز رفتار اور نیکوتر ہے۔ امام احمد رحمۃ اللہ علیہ نے ابوقنادہ اور ابو الدہما رحمۃ اللہ علیہ سے روایت کیا ہے، یہ دونوں بیت اللہ کی طرف بہت سفر کیا کرتے تھے، دونوں کہتے ہیں کہ ہم ایک ایسے شخص کے پاس آئے جو جنگل والوں میں سے تھا، ہم سے اس بدوی نے کہا کہ رسول اللہ صلی اللہ علیہ وسلم نے میرا ہاتھ پکڑا، پھر مجھے اس شے میں سے سکھانے لگے جو اللہ پاک نے ان کو سکھائی تھی اور فرمایا: ”إِنَّكَ لَا تَدْعُ شَيْئًا اتَّقَاءَ اللَّهِ تَعَالَى إِلَّا أَعْطَاكَ اللَّهُ عَزَّوَجَلَّ خَيْرًا مِنْهُ“ یعنی بے شک تو کوئی شے اللہ کے ڈر سے نہیں چھوڑے گا مگر اللہ عزوجل تجھ کو اس سے بہتر عطا کرے گا۔^①

فتح البیان کا بیان:

فتح البیان کا بیان فاتح یہ ہے کہ اللہ تعالیٰ نے داود علیہ السلام کو سلیمان علیہ السلام بخشا۔ پھر سلیمان علیہ السلام کی تعریف کی۔ فرمایا: ﴿نِعْمَ الْعَبْدُ﴾ یعنی سلیمان اچھا بندہ ہے۔ مخصوص بالمدح محذوف ہے۔ کسی نے کہا ہے کہ اس جگہ ﴿نِعْمَ الْعَبْدُ﴾ داود علیہ السلام کی مدح ہے، لیکن پہلا قول زیادہ مناسب ہے۔ جملہ ﴿إِنَّهُ أَوَّابٌ﴾ مدح کی وجہ ہے، یعنی سلیمان اچھا بندہ ہے، اس لیے کہ اللہ پاک کی طرف توبہ کے ساتھ بڑا رجوع ہونے والا ہے۔ کلمہ ﴿إِذْ﴾ ”اُذْکُرْ“ محذوف سے متعلق ہے، یعنی اس شے کو یاد کر جو اس سے اس وقت صادر ہوئی جب اس پر صافنات جیاد شام کے وقت پیش کیے گئے۔ کسی نے کہا ہے کہ ﴿نِعْمَ﴾ سے متعلق ہے، حالاں کہ ﴿نِعْمَ﴾ کو اس وقت کے ساتھ مقید کرنے کی کوئی وجہ نہیں باوجود اس کے کہ غیر متصرف ہے۔ کسی نے کہا ہے کہ ﴿أَوَّابٌ﴾ سے متعلق ہے، حالاں کہ اس وقت کے ساتھ ان کے اواب ہونے کی تقید کی کوئی وجہ نہیں ہے۔ ”عشی“ ظہر یا عصر سے آخر دن تک ہے۔ ”صافنات“ ”صافن“ کی جمع ہے۔ اہل لغت نے اس کے معنی میں اختلاف کیا ہے۔

امام قتیبی اور فراء رحمۃ اللہ علیہ نے کہا ہے کہ کلام عرب میں ”صافن“ واقف کو کہتے ہیں گھوڑا ہو یا کوئی اور۔ امام قتادہ رحمۃ اللہ علیہ بھی اسی کے قائل ہیں۔ اسی معنی سے یہ حدیث شریف ہے: ﴿مَنْ أَحَبَّ أَنْ يَتَمَثَّلَ لَهُ النَّاسُ صُفُونًا فَلْيَتَبَوَّأْ مَقْعَدَهُ مِنَ النَّارِ﴾^③ ”اُی: يَدِيمُونَ الْقِيَامَ لَهُ“ امام زجاج رحمۃ اللہ علیہ نے کہا ہے کہ وہ جو اگلے دو پاؤں میں سے ایک پر وقوف کرتا ہے اور دوسرے پاؤں کو اٹھا کر اس کے سم کے کنارے کو زمین پر رکھتا ہے۔ گویا وہ تین پاؤں پر کھڑا

① مسند أحمد (۷۸/۵) تفسیر ابن کثیر (۴/۴۴، ۴۵) امام بیہقی رحمۃ اللہ علیہ فرماتے ہیں: ”رجاله رجال الصحيح“ (مجمع الزوائد: ۵۳۱/۱۰)

② تفسیر القرطبی (۱۹۳/۱۵)

③ ان الفاظ کے ساتھ روایت نہیں ملی ہے، البتہ اس کے ہم معنی روایت سنن أبي داود، رقم الحديث (۵۲۲۹) سنن الترمذی،

رقم الحديث (۲۷۵۵) میں مروی ہے۔ (صحيح الجامع، رقم الحديث: ۵۹۵۷)

رہتا ہے دو پچھلے پاؤں اور ایک اگلا پاؤں اور کبھی پچھلے دو پاؤں میں سے ایک کے ساتھ ایسا کرتا ہے۔ یہ فراہت یعنی زیر کی نشانی ہے۔ امام ابو عبیدہ رضی اللہ عنہ (فتح القدير میں ابو عبیدہ کہا ہے) نے کہا ”صافن“ وہ ہے جو اگلے دو پاؤں کو جمع کرتا ہے اور ان کو برابر رکھتا ہے۔ رہا وہ گھوڑا جو اپنے سم پر وقوف کرتا ہے تو اس کا نام مستحکم ہے۔^(۱)

”جیاد“ جمع ہے ”جواد“ کی۔ جو گھوڑا خوب دوڑتا ہے اس کو ”جواد“ بولتے ہیں نہ ہو یا مادہ۔ کسی نے کہا کہ لمبی گردن والے گھوڑے کو ”جیاد“ کہتے ہیں، ماخوذ ہے ”جید“ سے بمعنی گردن۔ کسی نے کہا ”الَّذِي يَجُودُ فِي الرُّكُضِ“ یعنی جواد وہ گھوڑا ہے جو خوب دوڑتا ہے۔ کہا ہے کہ یہ گھوڑے سو تھے۔ دو قول پہلے گزر چکے ہیں۔ کسی نے کہا ہے کہ وہ دریا میں سے ان کے لیے نکلے تھے اور ان کے پر تھے۔ کسی نے کہا ہے کہ سلیمان عليه السلام نے اہل دمشق و نصیبین پر چڑھائی کی تھی تو اُن کو ہزار گھوڑے ملے تھے۔ کسی نے کہا ہے کہ اپنے والد سے ان کے وارث ہوئے تھے اور ان کے والد نے عمالقہ سے پائے تھے۔ سیدنا ابو ہریرہ رضی اللہ عنہ سے مروی ہے: ﴿الْصِفَتُ الْجِيَادُ﴾ ”خَيْلٌ خُلِقَتْ عَلَى مَا شَاءَ“^(۲) یعنی وہ گھوڑے اس صفت پر پیدا کیے گئے تھے جو انھوں نے چاہی۔

امام مجاہد رضی اللہ عنہ سے مروی ہے کہ صفون فرس اگلے دو پاؤں میں سے ایک پاؤں کو اٹھانا ہے، یہاں تک کہ وہ سم کے اطراف پر ہو جائے اور ”جیاد“ بہ معنی ”سراع“ ہے۔^(۳) ”لِأَنَّهُ يَجُودُ بِالرُّكُضِ“ یعنی اس لیے کہ دوڑنے کے ساتھ جود (تیزی) کرتا ہے۔ ”خیل“ کا وصف ”صفون“ کے ساتھ اس لیے کیا ہے کہ یہ ہجان میں نہیں ہوتا، یہ عربی گھوڑوں میں ہوتا ہے۔ کسی نے کہا ہے کہ ”خیل“ کا وصف صفون اور جودت کے ساتھ کیا، تاکہ ان میں دو اچھی صفتوں کو جمع کیا جائے۔ اس حال میں کہ وہ کھڑے ہونے والے ہوں اور چلنے والے ہوں، یعنی جب وہ ٹھہریں تو اپنے ٹھہرنے کی جگہوں میں ساکن اور مطمئن ہوں اور جس وقت وہ چلیں تو اپنے چلنے میں تیز رفتار اور خفیف ہوں۔

قولہ تعالیٰ: ﴿فَقَالَ إِنِّي أَحْبَبْتُ حُبَّ الْخَيْرِ عَنْ ذِكْرِ رَبِّي﴾ ﴿حُبَّ﴾ کا نصب اس بنا پر ہے کہ ﴿أَحْبَبْتُ﴾ کا مفعول ہے بعد اس کے کہ اس کو ”آثَرْتُ“ کے معنی میں شامل کیا ہے۔ امام فراء رضی اللہ عنہ نے کہا ہے کہ ”آثَرْتُ حُبَّ الْخَيْرِ“ یعنی میں نے جب خیر کو اختیار کیا اور ہر وہ شخص جس نے کسی شے کو محبوب رکھا تو یقینی طور پر اس نے اس کو اختیار کیا۔ کسی نے کہا ہے کہ ﴿حُبَّ﴾ کا نصب بنا بر مفعول مطلق ہے بحذف زوائد اور ناصب اس کا ﴿أَحْبَبْتُ﴾ ہے۔ کسی نے کہا ہے کہ مصدر تشبیہی ہے۔ ”أَيُّ: حُبًّا مِثْلَ حُبِّ الْخَيْرِ“۔ پہلا قول زیادہ بہتر ہے۔

اس جگہ خیر سے مراد خیل، یعنی گھوڑے ہیں۔ یہ قول امام زجاج رضی اللہ عنہ کا ہے۔ امام فراء رضی اللہ عنہ نے کہا ہے کہ کلام عرب میں خیر اور خیل ایک معنی میں ہیں اور عرب لوگ راء و لام کے درمیان تعاقب کرتے ہیں۔ چنانچہ ”إِنْهَمَلَتْ الْعَيْنُ وَإِنْهَمَرْتُ، وَخَتَلْتُ وَخَتَرْتُ“ بولتے ہیں۔ امام نحاس رضی اللہ عنہ نے کہا ہے کہ حدیث شریف میں ہے:

(۱) تفسیر الطبري (۱۹۲/۲۱، ۱۹۳)

(۲) تفسیر ابن ابی حاتم (۳۲۴/۱۰)

(۳) فتح القدير (۵۶۷/۴)

«الْخَيْلُ مَعْقُودٌ فِي نَوَاصِيهَا الْخَيْرُ»^① یعنی گھوڑوں کی پیشانیوں میں خیر باندھی گئی ہے۔ گویا گھوڑوں کا نام خیر اسی وجہ سے رکھا گیا ہے۔^② کسی نے کہا ہے کہ ان کا نام خیر اس لیے رکھا گیا کہ ان میں فوائد ہیں۔ سیدنا عبداللہ بن عباس رضی اللہ عنہما نے فرمایا ہے کہ ”خیر“ مال ہے۔^③ کسی نے کہا ہے کہ ﴿أَحَبُّتُ﴾ بہ معنی ”لَزِمْتُ“ ہے۔ کسی نے کہا ہے کہ بہ معنی ”أَرَدْتُ“ ہے۔ کسی نے کہا ہے کہ بہ معنی ”قَعَدْتُ“ ہے ”أَحَبُّ الْبَعِيرُ“ سے ماخوذ ہے جبکہ اونٹ گر پڑتا ہے اور بیٹھ جاتا ہے تھکنے کی وجہ سے تو اس وقت بولتے ہیں: ”أَحَبُّ الْبَعِيرُ“ یعنی اونٹ بیٹھ گیا۔

کلمہ ﴿عَنْ﴾ بہ معنی ”عَلَى“ ہے۔ ”أَيُّ: آثَرْتُ حُبَّ الْخَيْرِ عَلَى ذِكْرِ رَبِّي“ یعنی میں نے حبِ خیر اپنے رب کی یاد پر اختیار کی۔ ﴿ذِكْرُ﴾ سے مراد نمازِ عصر ہے۔ علی رضی اللہ عنہ اسی کے قائل ہیں۔^④ سیدنا عبداللہ بن عباس رضی اللہ عنہما سے مروی ہے کہ سلیمان علیہ السلام سے کوئی ان کی تعظیم کے مارے بات نہیں کر سکتا تھا۔ البتہ واقعی ان سے نمازِ عصر فوت ہوگئی اور کسی کو یہ حوصلہ نہ ہوا کہ ان سے بات کرے۔^⑤ ﴿حَتَّى تَوَارَتْ بِالْحِجَابِ﴾ میں ضمیر سورج کی طرف راجع ہے۔ پہلے اس کا ذکر نہیں گزرا، لیکن مقام اس پر دلالت کرتا ہے۔ امام زجاج رحمہ اللہ نے کہا ہے کہ اضمار (صرف ضمیر کا ذکر کرنا) اسی وقت جائز ہوتا ہے کہ شے کا ذکر گزرا ہو یا دلیل ذکر کی ہو اور یہاں دلیل گزر چکی ہے وہ دلیل ﴿بِالْعِشِيِّ﴾ کا کلمہ ہے۔ کسی نے کہا ہے کہ ضمیر خیل کی طرف راجع ہے، یعنی یہاں تک کہ گھوڑے دوڑ میں آنکھوں سے چھپ گئے۔ پہلا قول زیادہ مناسب ہے۔

”تَوَارِي“ آنکھوں سے چھپنے کو کہتے ہیں۔ حجاب وہ شے ہے جو اُس کو آنکھوں سے چھپا دے۔ امام قتادہ اور کعب بن علقمہ نے کہا ہے کہ حجاب سبز پہاڑ ہے جو خلألق کو گھیرے ہوئے ہے اور وہ جبلِ قاف ہے۔^⑥ لیل کو حجاب اس لیے کہتے ہیں کہ جو کچھ اس میں ہوتا ہے، اسے چھپا لیتی ہے۔ کسی نے کہا ہے کہ حجاب ایک پہاڑ ہے جو قاف سے سال بھر کے فاصلے پر پرے ہے۔ سورج اس کے پرے غروب ہوتا ہے۔ یہ قول بعید و بارد ہے۔ سیدنا عبداللہ بن مسعود رضی اللہ عنہ سے مروی ہے: ”تَوَارَتْ مِنْ وَرَاءِ يَاقُوتَةِ خَضِرَاءَ، فَخَضِرَةُ السَّمَاءِ مِنْهَا“^⑦ یہ قول بھی امام قتادہ رحمہ اللہ کے قول کی طرح ہے۔

﴿رُدُّوْهَا عَلَيَّ﴾ سلیمان علیہ السلام کے تمرہ کلام سے ہے، یعنی انھیں میرے پاس دوبارہ پیش کرو۔ امام حسن رحمہ اللہ نے فرمایا کہ جب سلیمان علیہ السلام کو گھوڑوں کے پیش کیے جانے نے مشغول کیا، یہاں تک کہ ان سے نمازِ عصر فوت ہو گئی تو اللہ کے لیے خفا ہوئے اور کہا: ﴿رُدُّوْهَا عَلَيَّ﴾ ”أَيُّ: أَعِيدُوْهَا“^⑧ یعنی ان کو مجھ پر دوبارہ پیش کرو۔ سید

② فتح القدیر (۵۶۸/۴)

① صحيح البخاري، رقم الحديث (۲۶۹۴) صحيح مسلم، رقم الحديث (۱۸۷۱)

⑤ الدر المنثور (۱۷۸/۷)

④ تفسير الطبري (۱۹۴/۲۱)

③ تفسير الطبري (۳۹۳/۳)

⑧ فتح القدیر (۵۶۸/۴)

⑦ تفسير الطبري (۱۹۴/۲۱)

⑥ تفسير القرطبي (۱۹۵/۱۵)

عبداللہ بن عباس رضی اللہ عنہما نے فرمایا: ”رُدُّوْهَا اَيُّ: الْخَيْلُ“ ^(۱) یعنی ضمیر گھوڑوں کی طرف راجع ہے۔ کسی نے کہا ہے کہ ﴿رُدُّوْهَا﴾ کی ضمیر سورج کی طرف راجع ہے اور سورج کا اس کے غروب ہونے کے بعد پھیر لانا ان کا معجزہ ہے۔ اسی لیے حکم کیا کہ عصر کی نماز پڑھ لیں۔ پہلا قول زیادہ مناسب ہے۔

﴿فَطَفِقَ مَسْحًا بِالسُّوقِ وَالْأَعْنَاقِ﴾ میں حرف فاء فصیحہ ہے جو اس پر دال ہے کہ کلام میں محذوف ہے۔ تقدیر یہ ہے: ”فَرُدُّوْهَا فَطَفِقَ“۔ امام ابو عبیدہ رضی اللہ عنہ نے کہا ہے کہ وہ معمول کے مطابق کرنے لگے اور مثل ”ظَلَّ وَبَاتَ“ کے ہے۔ ^(۲) ﴿مَسْحًا﴾ کا نصب بنا بر مفعول مطلق ہے فعل مقدر سے: ”أَيُّ: يَمْسَحُ مَسْحًا“ اس لیے کہ ”طَفِقَ“ کی خبر نہیں ہوتی ہے مگر فعل مضارع۔ کسی نے کہا ہے کہ ﴿مَسْحًا﴾ مصدر ہے موضع حال میں ”أَيُّ: مَاسِحًا“ جب کہ پہلا قول زیادہ بہتر ہے۔ ”سُوقُ“ ”سَاقُ“ کی جمع ہے۔ ”سَاقُ“ پنڈلی کو کہتے ہیں۔

”أَعْنَاقُ“ جمع ”عُنُقُ“ بہ معنی گردن ہے۔ معنی یہ ہیں کہ سلیمان علیہ السلام نے لوگوں کو حکم دیا کہ گھوڑوں کو پھیر لاؤ، پھر وہ پھیر کر لائے تو انھوں نے تلوار کے ساتھ ان کی گردنوں اور پنڈلیوں کو مارنا شروع کیا۔ محاورے میں بولتے ہیں: ”مَسَحَ عَلَاوَتَهُ“ یعنی اس کی گردن کو مارا۔ امام فراء رضی اللہ عنہ نے کہا ہے کہ ”مسح“ بہ معنی ”قطع“ ہے، معنی یہ ہیں کہ وہ متوجہ ہوئے ان کی پنڈلیوں اور گردنوں کو مارتے تھے، اس لیے کہ وہ ان کی نماز کے فوت ہو جانے کا سبب ہوئے۔ اسی طرح امام ابو عبیدہ رضی اللہ عنہ نے بھی کہا ہے۔ امام زجاج رضی اللہ عنہ نے کہا ہے کہ وہ ایسے نہ تھے کہ یہ کام کریں، مگر اسی صورت میں کہ اللہ نے یہ ان کے لیے جائز کر دیا ہو اور یہ ہو سکتا ہے کہ سلیمان علیہ السلام کے لیے مباح ہو اور اس وقت میں ممنوع۔ مفسرین نے اس آیت کے معنی میں اختلاف کیا ہے۔ ایک قوم نے کہا ہے کہ مسح کے وہی معنی ہیں جو پہلے مذکور ہوئے۔ دوسرے لوگوں نے جن میں امام قتادہ اور زہری رضی اللہ عنہما ہیں؛ یہ کہا ہے کہ ”مسح“ سے مراد ان کی محبت کی وجہ سے ان کی پنڈلیوں اور گردنوں سے غبار دور کرنے کے لیے ہاتھ پھیرنا ہے۔ ^(۳) پہلا قول زیادہ مناسب ہے۔ سیاق کلام یہی ہے، کیوں کہ سلیمان علیہ السلام نے اپنا حال اس طرح ذکر کیا کہ انھوں نے اس بات کو اپنے رب کے ذکر پر اختیار کیا، یہاں تک کہ ان کی نماز عصر فوت ہو گئی، پھر لوگوں کو حکم دیا کہ گھوڑوں کو دوبارہ ان کے پاس لائیں، تاکہ اس شے کو بگاڑ کر اپنی جان کو تکلیف پہنچائیں جس نے ان کو ذکرِ الہی سے باز رکھا اور اپنے رب کی عبادت سے روکا اور جس شے کو اللہ تعالیٰ نے ان پر فرض کیا تھا، اس کو قائم کرنے سے ان کو غافل کر دیا۔

یہ سب امور اس بات کے مناسب حال نہیں ہیں کہ گھوڑوں کو پھیر لانے سے یہ غرض ہو کہ اپنے ہاتھ یا اپنے کپڑے سے ان کی پنڈلیوں اور گردنوں سے گرد و غبار کو پونچھیں۔ جس کسی نے یہ کہا ہے کہ نبی سے مال کی خرابی کا کام نہیں ہوتا، اس کی دلیل کوئی نہیں ہے، کیوں کہ یہ اس شے کے اعتبار سے جو ہماری شریعت میں ثابت ہے صرف استبعاد

ہے، باوجود اس بات کے جواز کے کہ سلیمان علیہ السلام کی شریعت میں ایسی بات مباح ہو۔ مزید برآں مال کا برباد کرنا جس سے ہماری شریعت میں نہیں کی گئی ہے، وہ یہی ہے کہ اس کا کسی صحیح غرض کے بغیر ضائع کرنا ہو۔ رہا صحیح غرض کے لیے ضائع کرنا تو ایسا ہماری شریعت میں جائز ہے، جیسا کہ نبی اکرم ﷺ سے واقع ہوا ہے کہ جو ہانڈیاں غنیمت کے مال سے اس کی تقسیم کرنے سے پہلے پکالی گئی تھیں، آپ نے ان کو الٹا دینے کا حکم دیا۔^(۱) اس شریعتِ غرامی میں اس کی اور بہت سی مثالیں ہیں۔ اسی باب سے وہ ہے جو صحابہ رضی اللہ عنہم سے واقع ہوا کہ طعامِ محترم (غلہ کو روکنے والا) کو جلا دیا۔

ترجمانِ قرآن اور حبرِ امتِ رسولِ انس و جان سیدنا عبداللہ بن عباس رضی اللہ عنہما نے فرمایا ہے: ”مَسْحًا عَقْرًا بِالسَّيْفِ“^(۲) یعنی ان کی پنڈلیوں اور گردنوں کو تلوار سے کاٹنا۔ امام رازی رحمہ اللہ فرماتے ہیں کہ قرآن کے الفاظ کے مطابق تفسیرِ حق یہ ہے کہ یوں کہو کہ ان کے دین میں گھوڑوں کا باندھنا مستحب تھا، جس طرح کہ ہمارے دین میں بھی ایسا ہی ہے۔ پھر یہ بات ہے کہ سلیمان علیہ السلام نے جب چڑھائی کرنا چاہی تو وہ بیٹھے اور گھوڑوں کو حاضر کرنے اور دوڑانے کا حکم دیا اور یہ ذکر کیا کہ میں انھیں دنیا اور حظِ نفس (لذتِ نفس) کے لیے دوست نہیں رکھتا، میں تو ان کو صرف اللہ کی خاطر اور اس کے دین کی تقویت کے لیے دوست رکھتا ہوں اور ان کے قول ﴿عَنْ ذِكْرِ رَبِّي﴾ سے یہی مراد ہے۔

پھر ان کے دوڑانے کا حکم دیا، یہاں تک کہ وہ حجاب میں چھپ گئے، پھر حکم دیا کہ گھوڑوں کو ان کی طرف پھیر لائیں، پھر جب وہ ان کی طرف لوٹ کر آئے تو ان پر ہاتھ پھیرنے لگے۔ اس ”مسح“ سے غرض کئی امر ہیں: ایک تو گھوڑوں کی عزت اس لیے کہ وہ دشمن کا مقابلہ کرنے اور اسے دور کرنے میں بہترین مددگاروں میں سے ہیں۔ دوسری بات یہ ہے کہ انھوں نے یہ بات ظاہر کرنا چاہی کہ وہ سیاست و مملکت کے نظم و ضبط میں اس حد کو پہنچے ہیں کہ خود کام کرتے ہیں۔ تیسرے یہ ہے کہ وہ گھوڑوں کے احوال و امراض و عیوب کو دوسروں سے بڑھ کر جانتے تھے۔ چنانچہ وہ ہاتھ پھیرتے تھے، تاکہ معلوم کریں کہ آیا ان میں وہ شے ہے جو مرض کو ظاہر کرتی ہے۔ لہذا یہ تفسیر جو ہم نے ذکر کی قرآن کے الفاظ اس پر منطبق ہوتے ہیں اور ان منکرات و محظورات (حرام کی ہوئی) سے کوئی شے ہم پر لازم نہیں آتی ہے۔^(۳) انتھی۔

فتح البیان میں فرمایا ہے کہ امام رازی رحمہ اللہ کی یہ تفسیر کتنی اُبرد ہے اور نظم قرآنی سے کس قدر بعید ہے۔ حق بات وہی ہے جو ہم ذکر کر آئے ہیں، کیوں کہ لغت پنڈلیوں اور گردنوں کو مارنے کی شہادت دیتی ہے۔ اس سے ہٹنے کے لیے انبیاء علیہم السلام کی عصمت کو بنیاد بنا کر ایسی ریک تاول اور توجیہ بعید کرنے کی کوئی وجہ نہیں ہے۔^(۴) بالجملہ جب اللہ پاک سلیمان علیہ السلام کی مدح کر چکا تو ایک آزمائش کا ذکر کیا جو ان کو پیش آئی تھی۔ چنانچہ ارشاد فرمایا:

(۱) صحیح البخاری، رقم الحدیث (۲۹۱۰) (۲) الدر المنثور (۱۷۷/۷)

(۳) تفسیر الرازی (۱۸۰/۲۶)

(۴) فتح البیان (۴۱-۳۷/۱۲)

وَلَقَدْ فَتَنَّا سُلَيْمَانَ وَأَلْقَيْنَا عَلَى كُرْسِيِّهِ جَسَداً ثُمَّ أَنَابَ ﴿٣٤﴾
 قَالَ رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ
 بَعْدِي إِنَّكَ أَنْتَ الْوَهَّابُ ﴿٣٥﴾ فَسَخَّرْنَا لَهُ الرِّيحَ تَجْرِي بِأَمْرِهِ
 رُحَاءً حَيْثُ أَصَابَ ﴿٣٦﴾ وَالشَّيَاطِينَ كُلَّ بَتٍّ وَغَوَّاصٍ ﴿٣٧﴾ وَالْآخَرِينَ
 مُقَرَّنِينَ فِي الْأَصْفَادِ ﴿٣٨﴾ هَذَا عَطَاؤُنَا فَامْنُنْ أَوْ أَمْسِكْ بِغَيْرِ
 حِسَابٍ ﴿٣٩﴾ وَإِنَّ لَهُ عِنْدَنَا لَزُلْفَىٰ وَحُسْنَ مَّآبٍ ﴿٤٠﴾

اور بلاشبہ ہم نے سلیمان کو آزمایا اور ہم نے اس کی کرسی پر ایک دھڑ ڈال دیا، پھر اس نے (اللہ کی طرف) رجوع کیا ﴿34﴾ اس نے کہا: اے میرے رب! مجھے بخش دے اور مجھے ایسی بادشاہی عطا کر کہ وہ میرے بعد کسی کے لائق نہ ہو، بلاشبہ تو ہی بہت عطا کرنے والا ہے ﴿35﴾ چنانچہ ہم نے ہوا اس کے تابع کر دی تھی، وہ اس کے حکم سے نرمی سے چلتی تھی جہاں کا وہ ارادہ کرتا تھا ﴿36﴾ اور شیاطین (جنات) کو (بھی تابع کر دیا) ہر عمارت بنانے والے اور غوطہ لگانے والے کو ﴿37﴾ اور دوسروں کو (جو) زنجیروں میں جکڑے ہوئے تھے ﴿38﴾ یہ ہماری بخشش ہے، لہذا (لوگوں پر) احسان کر یا روک رکھ، کوئی حساب نہیں ہوگا ﴿39﴾ اور بے شک اس کے لیے ہمارے پاس بڑا قرب اور اچھا ٹھکانا ہے ﴿40﴾

سلیمان علیہ السلام کی آزمائش کا ذکر:

سلیمان علیہ السلام استنجا کرنے کے لیے جاتے تھے تو انگشتی ایک خادمہ کے سپرد کر جاتے، اس میں اسم اعظم لکھا ہوا تھا۔ ایک جن تھا جس کا نام صحر تھا، وہ اس خادمہ کو بھگا کر انگشتی لے گیا اور اپنی شکل سلیمان علیہ السلام جیسی بنائی اور تخت پر بیٹھ کر حکم چلانے لگا۔ سلیمان علیہ السلام یہ معلوم کر کے وہاں سے نکل گئے کہ کہیں مجھے مروا نہ ڈالے۔ ایک گاؤں میں چھپ کر رہے۔ چھ ماہ کے بعد صحر شراب کی مستی میں تھا، اس سے انگشتی دریا میں گر پڑی جسے ایک مچھلی نے نگل لیا، اس مچھلی کا سلیمان علیہ السلام نے شکار کیا، اس کے پیٹ میں سے انگشتی نکلی۔ پھر آپ اپنے تخت سلطنت پر آئے۔ ان کی یہ آزمائش اس بات پر ہوئی کہ ان کے گھر میں ایک عورت تھی جو اپنے مرے ہوئے باپ کو یاد کر کے بہت رویا کرتی تھی، جنوں نے اس کو اس کے ماں باپ کی تصویر بنا دی، تاکہ وہ چین پکڑے، وہ اس کو پوجنے لگی۔

سلیمان علیہ السلام نے اس کی خبر نہ لی یا خبر پا کر غفلت کی۔ بعض کہتے ہیں کہ آزمائش اس لیے ہوئی کہ اپنے

امیروں سے خفا ہوئے، وہ جہاد میں کمی کرتے تھے۔ چاہا کہ ایک رات اپنی ستر عورتوں کے پاس جائیں ہر ایک سے ایک ایک بیٹا ہو اور وہ خاطر خواہ جہاد کریں۔ فرشتے نے دل میں ان شاء اللہ ڈالا۔ انھوں نے تغافل کیا، ستر عورتوں میں سے ایک کو حمل ہوا وہ وقت پر آدھا آدمی جنی، وہ لا کر ان کے تخت پر رکھ دیا۔ یہ ان شاء اللہ نہ کہنے پر نامد ہوئے۔ ایسا ملک جو میرے سوا کسی کے لائق نہ ہو۔ یعنی کسی کا حوصلہ نہ ہو کہ وہ لے سکے۔ زنجیروں میں جکڑے ہوئے سے مراد جن ہیں۔ ساری دنیا میں جہاں معلوم کرتے کہ کوئی جن آدمیوں کو ستاتا ہے تو اس کو قید کر لیتے یا دریا میں ڈال دیتے، بند کر کے یا زمین میں گاڑ دیتے۔ بعض اب تک بند ہیں۔ ان کے لیے ہمارے پاس بڑا تقرب ہے، یعنی ان پر مہربانی کی کہ اتنی دنیا دی اور حساب معاف کر کے مختار کر دیا۔ لیکن وہ اپنے ہاتھ کی محنت سے ٹوکری بنا کر کھاتے تھے۔ انتہی۔

حافظ ابن کثیر رحمہ اللہ کہتے ہیں کہ اللہ پاک فرماتا ہے کہ ہم نے سلیمان علیہ السلام کی اس طرح سے آزمائش کی کہ اس سے ملک سلب کر لیا اور اس کی کرسی پر ایک جسم ڈال دیا۔ سیدنا عبداللہ بن عباس رضی اللہ عنہما، امام مجاہد، سعید بن جبیر، حسن اور قتادہ رحمہم نے کہا ہے کہ جسم سے مراد شیطان ہے۔ ﴿ثُمَّ أَنَابَ﴾^(۱) کا یہ مطلب ہے کہ پھر اپنے ملک و سلطنت و ابہت کی طرف لوٹا۔ امام ابن جریر رحمہ اللہ نے کہا ہے کہ اس شیطان کا نام صحر تھا۔ یہ قول سیدنا عبداللہ بن عباس رضی اللہ عنہما اور امام قتادہ رحمہ اللہ کا ہے۔ کسی نے کہا ہے کہ اس کا نام آصف تھا۔ (قالہ مجاہد) کسی نے کہا ہے کہ صرد تھا۔ (قالہ مجاہد أيضاً) کسی نے کہا ہے کہ حقیق تھا۔ (قالہ السدی) اس قصے کا مفسرین نے تفصیل کے ساتھ اور مختصر دونوں طرح ذکر کیا ہے۔ امام سعید بن عروبہ رحمہ اللہ نے قتادہ رحمہ اللہ سے روایت کیا ہے کہ سلیمان علیہ السلام کو بیت المقدس بنانے کا حکم ہوا تو اُن سے کہا گیا کہ تو اس کو بنا اور اس میں لوہے کی آواز سنائی نہ دے۔ کہا: چنانچہ انھوں نے ایسا کرنا چاہا مگر اس پر ان کو قدرت نہ ہوئی، پھر ان سے کہا گیا کہ دریا میں ایک شیطان ہے، اس کو صحر کہتے ہیں جو مارد کے مشابہ ہے۔ کہا: پھر اس کو بلایا، دریا میں ایک چشمہ تھا جس پر ہر ہفتے میں وہ ایک بار وارد ہوتا تھا، چنانچہ اس کا پانی کھینچا گیا اور اس میں شراب بھر دی گئی۔

پھر وہ اپنے وارد ہونے کے دن آیا تو کیا دیکھتا ہے کہ اس میں شراب ہے۔ پس کہا: ”إِنَّكَ لَشَرَابٌ طَيِّبٌ إِلَّا أَنَّكَ تُصْبِنُ الْحَلِيمَ وَتُزِيدُ الْجَاهِلَ جَهْلًا“ یعنی بے شک تو البتہ ایک اچھی پینے کی شے ہے مگر اتنی بات ہے کہ تو بردبار اور دانش مند آدمی کو صبی (بچہ) بنا دیتی ہے اور جاہل کی جہالت کو اور بڑھا دیتی ہے۔ کہا: پھر وہ لوٹ گیا، یہاں تک کہ خوب پیاسا ہوا۔ پھر اس پر آیا، پھر اس کو پی لیا، یہاں تک کہ اس کی عقل پر غالب ہو گئی۔ کہا: پھر اس کو خاتم دکھائی یا اس سے ان کے دونوں مونڈھوں کے درمیان مہر کر دی، پھر وہ تابع ہو گیا۔ کہا: اور سلیمان علیہ السلام کی بادشاہت ان کی انگشتی میں تھی۔ پھر صحر کو سلیمان علیہ السلام کے پاس لائے، فرمایا کہ ہم کو اس گھر کے بنانے کا حکم ہوا

ہے اور ہم سے کہا گیا ہے کہ اس میں لوہے کی آواز ہرگز نہ سنائی جائے۔ کہا: پھر صحر ہدہد کے انڈے لایا اور اُن پر شیشہ لگا دیا۔ ہدہد آیا تو اُن کے آس پاس پھر کر اپنے انڈوں کو دیکھنے لگا، مگر ان کے پاس پہنچ نہیں سکتا تھا۔ پھر وہ الماس لایا اور اس کو شیشے پر رکھا، پھر اس سے شیشے کو کاٹا، یہاں تک کہ اپنے انڈوں کے پاس پہنچ گیا، پھر وہ الماس لے لیا اور اس سے پتھروں کو کاٹتے تھے۔

سلیمان علیہ السلام جب بیت الخلاء میں یا حمام میں داخل ہونا چاہتے تو انگشتی لے کر داخل نہ ہوتے تھے۔ پھر ایک دن وہ حمام کی طرف چلے اور یہ صحر شیطان ان کے ساتھ تھا اور یہ اس وقت تھا کہ انھوں نے اپنی بعض بیویوں سے صحبت کی تھی، پھر وہ حمام کے اندر گئے تو اپنی انگشتی اس شیطان کو دی تو اس نے دریا میں ڈال دی جس کو ایک مچھلی نے نگل لیا اور سلیمان علیہ السلام کا ملک ان سے چھین لیا گیا اور اس شیطان پر سلیمان علیہ السلام کا شبہ ڈال دیا گیا، یعنی اس کی شکل و شبہت ان جیسی بنا دی گئی، پھر وہ آیا اور اُن کی کرسی اور تخت پر بیٹھ گیا اور اُن کے سارے ملک پر سوائے ان کی بیویوں کے مسلط کیا گیا۔ پھر اس نے لوگوں میں حکم جاری کرنا شروع کیا اور لوگ اس سے کئی چیزوں کا انکار کرنے لگے۔ ان میں ایک مرد تھا جس کو قوت کے لحاظ سے عمر بن خطاب رضی اللہ عنہ سے تشبیہ دیتے تھے۔ اس نے کہا: واللہ! میں ضرور اس کا تجربہ کروں گا۔ کہا: پھر اس نے کہا: اے اللہ کے نبی! اور وہ یہی خیال کرتا تھا کہ وہ اللہ کا نبی ہے، ہم میں سے کسی کو سردرات میں جنابت پہنچتی ہے تو وہ غسل کو عملاً چھوڑ دے، یہاں تک کہ سورج نکل آئے تو کیا تو اس سے کوئی حرج دیکھتا ہے، یعنی اس پر کچھ حرج ہے؟ اس نے کہا: نہیں۔ پھر وہ اس دوران میں چالیس رات تک اسی حال میں رہا کہ اچانک اللہ کے نبی نے اپنی انگوٹھی ایک مچھلی کے پیٹ میں پائی، پھر وہ متوجہ ہوئے تو اُن کے سامنے کوئی جن اور پرندہ نہیں آتا تھا، مگر ان کو سجدہ کرنے لگا، یہاں تک کہ لوگوں کی طرف پہنچے۔ ﴿وَالْقَيْنَا عَلَى كُرْسِيِّهِ جَسَدًا﴾^① کہا: یہ وہی شیطان صحر ہے۔

امام سدی رحمہ اللہ نے کہا: ﴿وَلَقَدْ فَتَنَّا سُلَيْمَانَ﴾ وَالْقَيْنَا عَلَى كُرْسِيِّهِ جَسَدًا ثُمَّ أَنَابَ ﴿ یعنی ہم نے سلیمان کو بتلا کیا اور اس کی کرسی پر ایک شیطان کو ڈال دیا، وہ ان کے تخت پر چالیس دن بیٹھا۔ کہا کہ سلیمان علیہ السلام کی سو عورتیں تھیں، ان میں سے ایک عورت تھی اس کو جراحہ کہتے تھے۔ یہ عورت ان کے نزدیک سب عورتوں سے بڑھ کر مختار، پسندیدہ اور امانت دار تھی۔ جس وقت وہ جنبی ہوتے یا حاجت کو آتے تو اپنی انگوٹھی اتار لیتے اور اس کے سوا کسی کو اس پر امانت دار نہ کرتے تھے۔ چنانچہ ایک دن اپنی انگوٹھی اسے دی اور بیت الخلاء کے اندر گئے۔ شیطان ان کی صورت میں نکلا اور انگوٹھی مانگی، اس نے اس کو وہ دے دی، پھر وہ آ کر سلیمان علیہ السلام کی جگہ پر بیٹھ گیا۔ سلیمان علیہ السلام بعد کو نکلے اور اس عورت سے کہا کہ میری انگوٹھی دے دے؟ وہ بولی: کیا اس سے پہلے آپ نے وہ نہیں لے لی؟ انھوں نے

کہا: نہیں اور وہ نکلے اس حال میں گویا حیران ہیں اور شیطان چالیس دن تک ٹھہرا رہا اور لوگوں پر حکومت کرتا رہا۔ کہا: پھر لوگوں نے اس کے احکام کو اوپر سمجھا تو بنی اسرائیل کے علماء اور قاری جمع ہوئے، پھر وہ آئے یہاں تک کہ سلیمان علیہ السلام کی عورت کے پاس داخل ہوئے تو ان سے کہا کہ ہم نے واقعی اس کو اوپر سمجھا ہے اور اگر یہ سلیمان ہے تو یقیناً اس کی عقل جاتی رہی ہے اور ہم نے اس کے حکموں کو اوپر سمجھا ہے۔ کہا: پھر اس وقت وہ عورتیں روئیں۔ کہا: پھر وہ لوگ چلتے ہوئے آئے، یہاں تک کہ اس کے پاس پہنچے تو اس کو گھیر کر بیٹھے، پھر وہ تورات کھول کر پڑھنے لگے۔ کہا: پس وہ ان کے درمیان سے اڑا، یہاں تک کہ ایک کنگرے پر جا پڑا اور انگوٹھی اس کے پاس تھی، پھر اڑا، یہاں تک کہ دریا کی طرف چلا اور انگوٹھی اس سے دریا میں گر پڑی تو دریا کی ایک مچھلی نے اس کو نگل لیا۔ کہا اور سلیمان علیہ السلام اپنے اسی حال میں جس میں تھے، دریا کی طرف متوجہ ہوئے اور دریا کے شکاریوں میں سے ان کے شکار میں سے سوال کیا اور کہا: میں سلیمان ہوں۔ پس ان میں سے ایک شکاری کھڑا ہوا اور اپنی لاٹھی سے ان کو مارا اور ان کے سر کو زخمی کیا۔ کہا: پھر ان کو ان مچھلیوں میں سے جو ان کے پاس تھیں دو مچھلیاں دیں۔ سلیمان علیہ السلام کو جو مار پڑی تھی، اس نے ان کو مشغول نہ کیا، یعنی اس کا انھوں نے کچھ خیال نہ کیا، یہاں تک کہ دریا کے کنارے پر کھڑے ہوئے اور دونوں مچھلیوں کا پیٹ چاک کیا، پھر انھیں دھونے لگے تو ان میں سے ایک مچھلی کے پیٹ میں اپنی انگوٹھی پائی اور اس کو لے کر پہن لیا، پھر اللہ پاک نے ان کی رونق اور مملکت کو ان کو لوٹا دیا۔ پس پرندے آئے، یہاں تک کہ ان پر گھر گئے تو قوم نے پہچان لیا کہ وہ سلیمان علیہ السلام ہیں۔

پھر ان کے ساتھ جو قوم نے کیا تھا، اس سے کھڑے ہو کر معذرت کرنے لگے۔ سلیمان علیہ السلام نے فرمایا کہ میں تمہارے عذر کرنے پر نہ تمہاری تعریف کرتا ہوں اور نہ تم کو ملامت کرتا ہوں، اس کام پر جو تم سے ہو گیا، اس امر کا ہونا تو ضروری تھا۔ پھر سلیمان علیہ السلام اپنے ملک میں آئے اور اس شیطان کی طرف لوگ بھیجے تو وہ ان کے پاس لایا گیا، پھر حکم دیا تو اس کو لوہے کے ایک صندوق میں رکھ کر بند کر دیا اور اس پر قفل لگایا اور اپنی مہر لگائی اور حکم دیا کہ اس کو دریا میں ڈال دیا جائے، پس وہ اس میں قیامت کے قائم ہونے تک ہے، اس کا نام حقیق تھا۔^① کہا اور اللہ پاک نے ان کے لیے ہوا مسخر کی، اس سے پہلے ان کے لیے مسخر نہیں کی گئی تھی۔ وہ اللہ سبحانہ کا یہ قول ہے: ﴿وَهَبْ لِي مَلَكًا لَا يَتَّبِعُنِي لِأَحَدٍ مِّنْ بَعْدِي إِنَّكَ أَنْتَ الْوَهَّابُ﴾

امام ابن ابی نجیح رحمہ اللہ نے مجاہد رحمہ اللہ سے روایت کیا ہے کہ ﴿جَسَدًا﴾ سے شیطان مراد ہے، اس کو آصف کہتے تھے۔ چنانچہ سلیمان علیہ السلام نے اس سے فرمایا، تم کس طرح لوگوں کو فتنے میں ڈالتے ہو؟ اس نے کہا: تم مجھے اپنی

انگوٹھی دکھاؤ تو میں بتاؤں، پھر جب اس کو دے دی تو آصف نے اس کو دریا میں ڈال دیا۔ چنانچہ سلیمان علیہ السلام نے سیاحت کی اور اُن کی بادشاہت جاتی رہی اور آصف ان کے تخت پر بیٹھ گیا۔ اللہ تبارک و تعالیٰ نے سلیمان علیہ السلام کی عورتوں سے اس کو منع کیا، چنانچہ نہ وہ اُن کے قریب ہوا اور نہ ہی وہ اس کے قریب ہوئیں اور اس کو اُپر سمجھا۔ پھر سلیمان علیہ السلام کھانا مانگتے تو کہتے تھے: کیا تم مجھے پہچانتی ہو؟ مجھے کھانا دو، میں سلیمان ہوں، چنانچہ وہ ان کو جھٹلاتی تھیں، یہاں تک کہ ان کی بیوی نے ایک دن ان کو مچھلی دی اور انھوں نے اس کا پیٹ پھاڑا تو اس کے پیٹ میں انگوٹھی پائی، پھر اُن کی مملکت اُن کی طرف لوٹ آئی اور آصف بھاگا اور دریا میں گھس گیا۔^①

حافظ ابن کثیر رحمہ اللہ فرماتے ہیں: میں خیال کرتا ہوں کہ یہ سب قصے اسرائیلی قصوں سے لیے گئے ہیں اور اُن سے بڑھ کر منکر وہ قصہ ہے جس کو امام ابن ابی حاتم رحمہ اللہ نے عن سعید بن جبیر عن ابن عباس رضی اللہ عنہما روایت کیا ہے۔ کہا سلیمان علیہ السلام نے ارادہ کیا کہ بیت الخلاء میں داخل ہوں تو جرادہ کو اپنی انگوٹھی دی، یہ عورت ان کی بیوی تھی اور سب عورتوں سے زیادہ انھیں محبوب تھی۔ پھر سلیمان علیہ السلام کی صورت میں شیطان آیا اور اس سے کہا کہ لا میری انگوٹھی، چنانچہ اس نے وہ اس کو دے دی، پھر جب اس نے اس کو پہن لیا تو جن اور انسان اور شیطان اس کے تابع ہو گئے۔ پھر جب سلیمان علیہ السلام بیت الخلاء سے نکلے اور اس سے اپنی انگوٹھی طلب کی تو وہ بولی کہ میں تو وہ سلیمان کو دے چکی۔ فرمایا: میں سلیمان ہوں، اس نے کہا تو جھوٹا ہے تو سلیمان نہیں ہے۔ پھر انھوں نے شروع کیا اور جس کسی کے پاس آئے، اسے کہتے کہ میں سلیمان ہوں، مگر وہ ان کو جھٹلاتا تھا، یہاں تک کہ لڑکے پتھروں سے ان کو مارنے لگے۔

پھر جب سلیمان علیہ السلام نے یہ معاملہ دیکھا تو پہچان گئے کہ یہ اللہ عز و جل کے حکم سے ہے اور شیطان قائم ہوا اور لوگوں پر حکومت کرنے لگا۔ پھر اللہ سبحانہ نے چاہا کہ سلیمان علیہ السلام کو ان کی سلطنت لوٹائے تو لوگوں کے دلوں میں اس شیطان کا انکار ڈال دیا۔ کہا: پھر لوگوں نے ان کی عورتوں کی طرف آدمی بھیجا اور ان سے کہا: کیا تم سلیمان کی کسی شے کو اُپر سمجھتی ہو؟ وہ بولیں: ہاں وہ ہمارے پاس اس حال میں آتا ہے کہ ہم حیض سے ہوتی ہیں اور اس سے پہلے وہ اس طرح ہمارے پاس نہیں آتا تھا۔ پھر جب شیطان نے دیکھا کہ لوگ اس کو پہچان گئے تو سمجھ گیا کہ اس کا کام منقطع ہو چکا، پھر شیطانوں نے کتابیں لکھیں، ان میں جادو اور کفر تھا، پھر ان کو سلیمان علیہ السلام کے تخت کے نیچے دفن کر دیا۔ پھر ان کو اُکھاڑا اور لوگوں پر پڑھا اور کہا کہ سلیمان اس کی وجہ سے لوگوں پر غالب ہوتا تھا۔

لہذا لوگوں نے سلیمان علیہ السلام کو کفر کی طرف منسوب کیا، چنانچہ ان کی تکفیر کرتے رہے اور اس شیطان نے انگوٹھی بھیجی اور اس کو دریا میں ڈال دیا۔ ایک مچھلی اس کے سامنے آئی اور اس کو لے لیا۔ سلیمان علیہ السلام دریا کے کنارے اینٹیں اٹھایا کرتے تھے، چنانچہ ایک شخص آیا اس نے مچھلیاں خریدیں، اس میں وہ مچھلی تھی جس کے پیٹ میں انگوٹھی تھی۔ اس

شخص نے سلیمان علیہ السلام کو بلایا اور کہا تو میرے لیے یہ مچھلیاں اٹھا کر لے چلتا ہے؟ انھوں نے کہا: ہاں! اس نے کہا: کتنی اجرت پر؟ انھوں نے کہا: ان مچھلیوں میں سے ایک مچھلی پر۔

کہا: پھر سلیمان علیہ السلام نے وہ مچھلیاں اٹھائیں اور اُن کو لے کر اس کے گھر کی طرف چلے، جب وہ اپنے دروازے تک پہنچا تو وہ مچھلی جس کے پیٹ میں انگوٹھی تھی، وہ ان کو دی تو سلیمان علیہ السلام نے وہ مچھلی لے لی اور اس کا پیٹ چاک کیا تو کیا دیکھتے ہیں کہ اس کے پیٹ میں سے وہ انگوٹھی نکلی۔ آپ نے وہ لے کر پہن لی، جب آپ نے اس کو پہن لیا تو جن و انس اور شیاطین آپ کے تابع ہو گئے اور اپنے حال کی طرف رجوع کر آئے اور وہ شیطان بھاگا، یہاں تک کہ سمندر کے بعض جزیروں میں سے کسی جزیرے میں چلا گیا۔ سلیمان علیہ السلام نے اس کی طلب میں لوگ بھیجے اور وہ ایک سرکش شیطان تھا، لوگ اس کو ڈھونڈنے لگے اور اس پر قابو نہیں پاتے تھے، یہاں تک کہ اس کو ایک دن سوتے ہوئے پایا تو آ کر اس پر سیسے کا ایک مکان بنا دیا۔ پھر وہ جاگا تو اس نے جست کی۔ چنانچہ اس نے گھر کے اندر جست لگانا شروع کیا، وہ جب بھی جست لگاتا تو ”إِلَّا أَنْبَاطَ مَعَهُ الرَّصَاصُ“ (تفسیر ابن کثیر میں اسی طرح ہے اور فتح البیان و فتح القدر میں ”إِلَّا أَنْبَاطَ مَعَهُ الرَّصَاصُ“ ہے۔^① مبط بہ معنی دور شدن و دور کردن و رفتن و دفع کردن و اندن ہے اور نبوط بہ معنی بر آمدن آب از زمین و چاہ۔ واللہ أعلم)۔ کہا: پھر اس کو پکڑا، پھر اس کو جکڑ کر بند کیا اور اس کو سلیمان علیہ السلام کے پاس لائے، چنانچہ آپ نے حکم کیا تو اس کے لیے نرم پتھر کا ایک تخت کھولا گیا، پھر اس کے جوف (پیٹ) میں داخل کیا گیا، پھر تانبے سے مضبوط کیا گیا، پھر آپ نے حکم دیا تو اسے دریا میں ڈال دیا گیا۔

چنانچہ وہ اللہ تعالیٰ کا یہ قول ہے: ﴿وَلَقَدْ فَتَنَّا﴾۔ کہا: ﴿جَسَدًا﴾ سے مراد وہ شیطان ہے جو اُن پر مسلط کیا گیا تھا۔^② اس کی اسناد سیدنا عبد اللہ بن عباس رضی اللہ عنہما تک قوی ہے، لیکن ظاہر یہ ہے کہ اگر ان سے یہ اثر (روایت) صحیح ہے تو انھوں نے اس کو اہل کتاب ہی سے لیا ہے۔ ان میں ایک گروہ ہے جو سلیمان علیہ السلام کی نبوت کا اعتقاد نہیں رکھتا۔ چنانچہ ظاہر یہ ہے کہ وہ ان پر جھوٹ بناتے ہیں، اسی لیے اس سیاق میں کئی منکرات ہیں۔ ان میں سے سب سے سخت عورتوں کا ذکر ہے، کیوں کہ مجاہد رحمۃ اللہ علیہ اور کئی ایک اہل علم و ائمہ سلف سے مشہور یہ ہے کہ وہ شیطان سلیمان علیہ السلام کی عورتوں پر مسلط نہیں کیا گیا تھا، بلکہ اللہ پاک نے اپنے نبی کی تعظیم اور تکریم کی خاطر ان کو اس سے محفوظ رکھا۔ یہ قصہ سلف کی ایک جماعت سے مطول روایت کیا گیا ہے، جیسے: سعید بن مسیب، زید بن اسلم اور ایک جماعت۔ یہ سب قصے اہل کتاب کے قصوں سے لیے گئے ہیں۔ واللہ سبحانہ و تعالیٰ أعلم بالصواب۔

یحییٰ بن ابی عروبہ شیبانی رحمۃ اللہ علیہ نے کہا ہے کہ سلیمان علیہ السلام نے اپنی انگوٹھی عسقلان میں پائی۔ ”فَمَشَى فِي جَرَّتِهِ

② تفسیر ابن ابی حاتم (۱۰/۳۲۴۱، ۳۲۴۲)

① تفسیر ابن کثیر (۴۷/۴) فتح البیان (۱۲/۴۵)

إِلَى بَيْتِ الْمَقْدَسِ تَوَاضَعًا لِلَّهِ عَزَّ وَجَلَّ، یعنی پھر وہ اپنی نعمت و عیش کی فراخی میں بیت المقدس کی طرف پیدل چلے تو اضع اور فروتنی کے واسطے۔^① (رواہ ابن ابی حاتم) (تفسیر ابن کثیر میں ”جرتہ“ ہے، مگر یہ لفظ ”حبرتہ“ معلوم ہوتا ہے ”حبرہ“ بالفتح بہ معنی ”نعلت وسعة العیش“ ہے۔ واللہ أعلم)۔

امام ابن ابی حاتم رحمہ اللہ نے کعب احبار سے سلیمان علیہ السلام کی صفت میں ایک عجیب خبر روایت کی ہے۔ ابو اسحاق مصری کہتے ہیں کہ جب کعب احبار حدیث ﴿إِرمَ ذَاتِ الْعِمَادِ﴾ [الفجر: ۱۹] سے فارغ ہوئے تو معاویہ رضی اللہ عنہ نے ان سے فرمایا: اے ابو اسحاق! تو مجھے سلیمان بن داود کی کرسی کے بارے میں بتا کہ وہ کیسی تھی اور کس شے کی تھی؟ تو کعب نے کہا کہ وہ ہاتھی دانت کی تھی اور اس پر گوہر، یاقوت اور زبرجد جڑے ہوئے تھے اور اس کا زینہ بھی ہاتھی دانت کا تھا، جس پر دُر و یاقوت و زبرجد جڑے ہوئے تھے، پھر کرسی کو حکم دیا تو وہ اپنی دونوں طرف سے کھجور کے درختوں کے ساتھ گھیری گئی۔

مطلب یہ ہے کہ اس کے گرد دو طرفہ کھجور کے درخت لگائے گئے، یہ درخت سونے کے تھے، ان کی ٹہنیاں یاقوت، زبرجد اور گوہر کی تھیں اور جو درخت کرسی کے دائیں طرف تھے ان کے سروں پر سونے کے مور بنائے گئے تھے اور بائیں طرف کے درختوں کے سروں پر موروں کے مقابل میں سونے کے گدھ بنائے گئے اور درجہ اول کے سیدھی جانب پر سونے کے دو درخت صنوبر کے اور اس کے بائیں جانب دو شیر سونے کے اور شیروں کے سروں پر زبرجد کے دو ستون تھے اور کرسی کے دونوں جانب انگور کے دو درخت سونے کے جو کرسی پر سایہ کیے ہوئے تھے اور ان کے خوشے دُر اور سرخ یاقوت کے تھے۔ پھر کرسی کے زینے پر مجوف سونے کے دو بڑے شیر بنائے گئے جن میں مشک اور عنبر بھرا ہوا تھا۔

جب سلیمان علیہ السلام اپنی کرسی پر چڑھنے کا ارادہ کرتے تو وہ دونوں شیر گھڑی بھر کے لیے چکر کھاتے، پھر گر پڑتے اور اُن کے پیٹ میں جو مشک تھا، اسے سلیمان علیہ السلام کی کرسی کے آس پاس چھڑک دیتے تھے۔ پھر سونے کے دو منبر رکھے جاتے، ایک ان کے خلیفہ کے لیے اور دوسرا اس وقت کے بنی اسرائیل کے رئیس احبار کے لیے۔ پھر کرسی کے آگے سونے کے ستر منبر رکھے جاتے، ان پر ستر قاضی علماء اور بنی اسرائیل کے بڑے بڑے شرفاء بیٹھتے اور ان سب منبروں کے پیچھے سونے کے پینتیس منبر اور ہوتے جن پر کوئی نہ ہوتا۔

جب سلیمان علیہ السلام اپنی کرسی پر چڑھنے کا ارادہ کرتے تو اپنے دونوں قدم نیچے کے زینے پر رکھتے تو ساری کرسی مع اس شے کے جو اس میں یا اس پر تھی چکر کھاتی اور شیر اپنا ہاتھ بچھاتا اور گدھ اپنا بایاں بازو پھیلاتا، پھر سلیمان علیہ السلام دوسرے درجے پر چڑھتے تو شیر اپنا بایاں ہاتھ بچھاتا اور گدھ اپنا سیدھا بازو پھیلاتا اور جب وہ تیسرے درجے پر مستوی ہوتے اور اپنی کرسی پر بیٹھ جاتے تو ان گدھوں سے بڑا گدھ سلیمان علیہ السلام کا تاج لے کر اُن کے سر پر رکھتا،

جب وہ اس کو ان کے سر پر رکھ دیتا تو کرسی ہر اس شے کے ساتھ جو اس میں تھی اس طرح چکر کھاتی جس طرح کہ تیز چکی چکر کھاتی ہے۔

چنانچہ معاویہ رضی اللہ عنہ نے کہا: اے ابواسحاق! اس کو کون سی شے چکر دیتی تھی؟ کہا کہ سونے کا ایک اڑدہا تھا جس پر وہ کرسی تھی، یہ ایک بڑی شے تھی جس کو صخر جنی نے بنایا تھا۔ پھر وہ شیر اور گدھ اور مور جو کرسی کے نیچے تھے، اس کے چکر کھانے کی آہٹ پاتے تو وہ اس کے اعلیٰ کی طرف چکر کھاتے اور جب وہ ٹھہرتی تو وہ سب ٹھہر جاتے، اس حال میں کہ اپنے سر سلیمان علیہ السلام کے سر پر جھکائے ہوتے اور وہ بیٹھے ہوئے ہوتے۔ پھر وہ سب سلیمان علیہ السلام کے سر پر وہ مشک و عنبر چھڑکتے جو ان کے پیٹ میں تھا۔ چنانچہ سونے کی ایک کبوتری جو جوہر کے ایک ستون پر ٹھہری ہوئی تھی، وہ تورات کو لے کر سلیمان علیہ السلام کے ہاتھ پر رکھتی اور وہ اس کو لوگوں پر پڑھتے۔^(۱) (وذكر تمام الخبر وهو غریب جدا)

تو لہ تعالیٰ: ﴿رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ بَعْدِي﴾ بعض نے کہا ہے کہ اس کے معنی ہیں کہ تو مجھے ایسا ملک بخش کہ کسی کو وہ مجھ سے سلب کرنے کی صلاحیت نہ ہو، جس طرح کہ جسد کا قصہ ہوا جو ان کی کرسی پر ڈالا گیا تھا، یہ نہیں کہ وہ ان کے بعد کے لوگوں کے لیے ممنوع اور محجور ہو۔ صحیح یہ ہے کہ انھوں نے اللہ تعالیٰ سے ایسے ملک کا سوال کیا کہ ویسا ان کے بعد کسی بشر کے لیے نہ ہو۔ آیت سے یہی سیاق ظاہر ہوتا ہے اور اسی بارے میں صحیح حدیثیں وارد ہوئی ہیں، جن میں سے چند رسول اللہ ﷺ کے طریق سے ہیں۔ امام بخاری رحمہ اللہ نے آیت مذکور کی تفسیر کے تحت عن ابی ہریرہ رضی اللہ عنہ عن النبی ﷺ یہ روایت کیا ہے۔ آپ ﷺ نے فرمایا کہ آج کی رات ایک عفریت جن مجھ پر چھٹ آیا، یا ایسا ہی کوئی کلمہ فرمایا، تاکہ مجھ پر نماز کو قطع کرے۔ مجھے اللہ تعالیٰ نے اس پر قدرت دی اور میں نے ارادہ کیا کہ اسے مسجد کے ستونوں میں سے کسی ستون کے ساتھ باندھ دوں، تاکہ تم صبح کو اٹھ کر اسے دیکھ لو، پھر میں نے اپنے بھائی سلیمان علیہ السلام کا قول یاد کیا: ﴿رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ بَعْدِي﴾۔ روح راوی نے کہا ”فَرَدَّهُ خَاسِئًا“ یعنی پھر اس کو رد کر دیا راندا ہوا۔^(۲) ”وَكَذَا رَوَاهُ مُسْلِمٌ وَالنَّسَائِيُّ مِنْ حَدِيثِ شُعْبَةَ بَه“۔

امام مسلم رحمہ اللہ نے اپنی صحیح میں سیدنا ابوالدرداء رضی اللہ عنہ سے روایت کیا ہے کہ رسول اللہ ﷺ نماز پڑھنے کے لیے کھڑے ہوئے۔ ہم نے آپ ﷺ کو سنا کہ فرماتے تھے: ”پناہ مانگتا ہوں میں ساتھ اللہ کے تجھ سے۔“ پھر فرمایا: ”لعنت کرتا ہوں میں تجھ کو اللہ کی لعنت کے ساتھ۔“ ایسا تین بار فرمایا اور آپ ﷺ نے اپنا دست مبارک پھیلا یا، گویا کسی شے کو لیتے ہیں۔ جب آپ ﷺ نماز سے فارغ ہوئے تو ہم نے عرض کی: یا رسول اللہ! ہم نے آپ کو نماز میں ایک ایسی شے کہتے ہوئے سنا جو آپ کو اس سے پہلے کہتے ہوئے نہیں سنا اور ہم نے آپ کو دیکھا کہ آپ نے اپنا

^(۱) تفسیر ابن کثیر (۴/۴۸، ۴۹)

^(۲) صحیح البخاری، رقم الحدیث (۴۴۹) صحیح مسلم، رقم الحدیث (۵۴۱) سنن النسائي الكبرى (۶/۴۴۳)

ہاتھ پھیلا یا۔ فرمایا: بے شک اللہ کا دشمن ابلیس آگ کا ایک شعلہ لایا، تاکہ اس کو میرے منہ میں ڈالے تو میں نے تین بار «أَعُوذُ بِاللّٰهِ مِنْكَ» کہا، پھر میں نے تین بار «أَلْعَنُكَ بِلَعْنَةِ اللّٰهِ التَّامَّةِ» کہا تو وہ پیچھے نہ ہٹا۔ پھر میں نے ارادہ کیا کہ اس کو پکڑ لوں، واللہ! اگر ہمارے بھائی سلیمان علیہ السلام کی دعا نہ ہوتی تو البتہ وہ صبح کو بندھا ہوا ملتا اور مدینے کے لڑکے اس سے کھیلتے۔^(۱)

امام احمد رحمہ اللہ نے ابو عبیدہ حاجب سلیمان سے روایت کیا ہے، کہا: میں نے عطاء بن یزید لیشی کو دیکھا کہ کھڑا ہوا نماز پڑھ رہا تھا۔ میں چلا اور اس کے آگے سے گزرنے لگا تو اس نے مجھے روکا۔ پھر کہا: مجھے ابوسعید خدری رضی اللہ عنہ نے حدیث بیان کی کہ رسول اللہ ﷺ کھڑے ہوئے صبح کی نماز پڑھ رہے تھے اور ابوسعید رضی اللہ عنہ آپ ﷺ کے پیچھے تھا۔ آپ ﷺ نے پڑھا تو قراءت آپ پر ملتبس ہو گئی، پھر جب آپ ﷺ نماز سے فارغ ہوئے تو فرمایا: اگر تم مجھ کو دیکھتے اور ابلیس کو، میں نے اپنا ہاتھ جھکایا، پھر میں اس کا گلا گھونٹتا رہا، یہاں تک کہ میں نے اس کے لعاب کی سردی اپنی دو انگلیوں، یعنی انگوٹھے اور اس کے پاس والی انگلی کے درمیان پائی۔ اگر میرے بھائی سلیمان علیہ السلام کی دعا نہ ہوتی تو وہ صبح کو مسجد کے ستونوں میں سے ایک ستون کے ساتھ بندھا ہوا ملتا اور مدینے کے بچے اس سے کھیلتے ہوتے۔ چنانچہ جو شخص تم میں سے طاقت رکھے کہ کوئی اس کے قبلے کے درمیان حائل نہ ہو تو اس کو چاہیے کہ کرے۔^(۲) (وقد روی أبو داود منه "من استطاع منكم أن لا يحول بينه وبين القيلة أحد فليفعل" عن أحمد بن أبي شريح عن أبي أحمد الزبيري به)

امام احمد رحمہ اللہ نے ربیعہ بن یزید بن عبد اللہ دلیلی سے روایت کیا ہے، کہا: میں عبد اللہ بن عمرو رضی اللہ عنہما کے پاس آیا اور وہ اپنے ایک باغ میں تھے جو طائف میں تھا، اس کو رہیٹ کہتے تھے اور وہ قریش کے ایک جوان کو روکنے والے تھے جو زنا کرتا اور شراب پیتا تھا۔ میں نے کہا: مجھے تم سے ایک حدیث پہنچی ہے کہ جس شخص نے شراب کا ایک گھونٹ پیا تو اللہ عز و جل چالیس دن اس کی توبہ قبول نہ کرے گا اور بے شک بد بخت وہ ہے جو اپنی ماں کے پیٹ میں بد بخت ہوا اور بے شک جو شخص بیت المقدس میں صرف اس میں نماز ادا کرنے کی غرض سے آیا، وہ اپنی خطاؤں سے نکل کر ایسے ہو گا جیسے اس دن اس کو اس کی ماں نے جنا۔

پھر جب اس جوان نے شراب کا ذکر سنا تو اپنا ہاتھ اُن کے ہاتھ سے کھینچا، پھر چلا گیا۔ پس عبد اللہ بن عمرو رضی اللہ عنہما نے کہا: بے شک میں کسی کے لیے یہ حلال نہیں کرتا کہ وہ مجھ پر وہ شے کہے جو میں نے نہیں کہی، میں نے رسول اللہ ﷺ کو سنا کہ فرماتے تھے، جس شخص نے شراب کا ایک گھونٹ پیا تو اس کے لیے چالیس دن تک نماز قبول نہ کی جائے گی اور اگر اس نے توبہ کی تو اللہ اس پر رجوع کرے گا، پھر اگر اس نے عود کیا (یعنی پھر وہی کیا) تو اس کی

(۱) صحیح مسلم، رقم الحدیث (۵۴۲)

(۲) مسند أحمد (۸۲/۳) سنن أبی داود، رقم الحدیث (۶۹۹) السلسلة الصحيحة، رقم الحدیث (۳۲۵۱)

توبہ چالیس صبح تک قبول نہ کی جائے گی، پھر اگر اس نے توبہ کی تو اللہ اس پر رجوع کرے گا۔ کہا: پس میں نہیں جانتا کہ تیسری بار میں یا چوتھی بار میں فرمایا: پھر اگر اس نے عود کیا تو اللہ پر حق ہے کہ اسے قیامت کے دن طہیتہ النجال سے پلائے۔ کہا اور میں نے سنا رسول اللہ ﷺ کو کہ فرماتے تھے: بے شک اللہ عزوجل نے اپنی خلق کو تاریکی میں پیدا کیا، پھر اُن پر اپنا نور ڈالا۔ چنانچہ جس شخص کو اس دن اس کے نور میں سے پہنچا تو اس نے راہ پائی اور جو شخص کہ اس کو چوک گیا تو وہ گمراہ ہوا، اسی لیے میں کہتا ہوں کہ اللہ عزوجل کے علم پر قلم خشک ہو گیا۔ کہا: اور سنا میں نے رسول اللہ ﷺ کو کہ فرماتے تھے: بے شک سلیمان علیہ السلام نے اللہ تعالیٰ سے تین خصلتوں کا سوال کیا جن میں سے دو ان کو عطا کیں اور ہم امید رکھتے ہیں کہ تیسری ہمارے لیے ہو۔

اللہ تعالیٰ سے سوال کیا کہ فیصلہ اس کے حکم کے مطابق ہو، چنانچہ یہ ان کو عطا کیا اور اس سے ایسے ملک کا سوال کیا جو اُن کے بعد کسی اور کے لائق نہ ہو، چنانچہ یہ اُن کو عطا کیا اور اس سے سوال کیا کہ جو شخص اپنے گھر سے نکلے اور وہ صرف اس مسجد میں نماز کا ارادہ رکھتا ہو تو وہ اپنی خطاؤں سے اس طرح نکلے جیسے اسے اس کی ماں نے اس دن جنا ہو، چنانچہ ہم امید رکھتے ہیں کہ اللہ عزوجل ہم کو یہ چیز ضرور عطا کرے گا۔^(۱) (وقد روى هذا الفصل الأخير من هذا الحديث النسائي وابن ماجه من طرق عن عبدالله بن فيروز الديلمي عن عبد الله بن عمر رضي الله عنه قال: قال رسول الله ﷺ: إن سليمان عليه السلام لما بنى بيت المقدس سأل ربه عزوجل خللا ثلاثا، وذكره. ^(۲) وقد روى من حديث رافع بن عمير رضي الله عنه بإسناد وسياق غريبين)

امام طبرانی رحمہ اللہ نے رافع بن عمیر رضی اللہ عنہ سے روایت کیا ہے کہ میں نے رسول اللہ ﷺ کو فرماتے ہوئے سنا کہ اللہ عزوجل نے داود علیہ السلام سے فرمایا کہ میرے لیے زمین میں ایک گھر بنا، چنانچہ داود علیہ السلام نے اس گھر سے پہلے اپنے لیے ایک گھر بنایا تو اللہ تعالیٰ نے ان کی طرف وحی کی: اے داود! ”نَصَبْتَ بَيْتَكَ قَبْلَ بَيْتِي“، یعنی تو نے میرے گھر سے پہلے اپنا گھر کھڑا کیا۔ داود علیہ السلام نے عرض کی: اے رب! اسی طرح فیصلہ کیا گیا تھا۔ پھر مسجد بنانے لگے۔ جب دیوار مکمل ہوئی تو اس کا تہائی حصہ گر پڑا تو اللہ عزوجل سے اس کی شکایت کی۔ فرمایا: اے داود! بے شک تو صلاحیت نہیں رکھتا اس بات کی کہ میرے لیے گھر بنائے۔ عرض کی: یا رب! کیوں؟ فرمایا: ان خونوں کے سبب سے جو تیرے ہاتھ پر جاری ہوئے۔ عرض کی: یا رب! کیا یہ تیری خواہش اور محبت میں نہ تھا؟ فرمایا: ہاں لیکن وہ میرے بندے ہیں اور میں ان پر رحم کرتا ہوں۔ پس یہ بات ان پر شاق ہوئی تو اللہ نے ان کی طرف وحی کی کہ تو رنج مت کر، میں عن قریب اس کی تعمیر تیرے بیٹے سلیمان کے ہاتھوں پر جاری کروں گا۔

(۱) مسند أحمد (۱۷۶/۲) صحیح الجامع (۶۳۱۲)

(۲) سنن النسائي، رقم الحديث (۶۹۳) سنن ابن ماجه، رقم الحديث (۱۴۰۸) صحیح الجامع، رقم الحديث (۲۰۹۰)

پھر جب داود علیہ السلام نے وفات پائی تو سلیمان علیہ السلام نے اس کی تعمیر شروع کی۔ پھر جب وہ مکمل ہو گئی تو قرابین قربان کیے اور ذبائح ذبح کیے اور بنی اسرائیل کو جمع کیا۔ اللہ نے ان کی طرف وحی کی کہ میرا گھر بنانے میں جو تجھے خوشی ہوئی، وہ میں دیکھتا ہوں، لہذا تو مجھ سے مانگ میں تجھے دوں گا۔ عرض کی کہ میں تجھ سے تین خصلتیں مانگتا ہوں، ایک یہ کہ میرا فیصلہ تیرے فیصلے کے مطابق ہو اور دوسرے مجھے ایسی حکومت دے جو میرے بعد اور کسی کو لائق نہ ہو اور تیسری یہ کہ جو شخص اس گھر میں صرف نماز پڑھنے کے ارادے سے آئے تو وہ جب اس میں سے نکلے تو گناہوں سے ایسا پاک ہو جیسا کہ اس دن اس کو اس کی ماں نے جنا ہے۔ رسول اللہ ﷺ نے فرمایا کہ دو خصلتیں تو واقعی ان کو عطا کی گئیں اور میں اُمید کرتا ہوں کہ تیسری خصلت یقیناً مجھے دی جائے۔^(۱) امام احمد رحمہ اللہ نے سلمہ بن اکوع رضی اللہ عنہ سے روایت کیا ہے کہ میں نے کبھی نہیں سنا کہ رسول اللہ ﷺ نے دعا کی، مگر اس کو یوں شروع فرمایا: «سُبْحَانَ اللَّهِ الْعَلِيِّ الْأَعْلَى الْوَهَّابِ»^(۲)

امام ابو عبیدہ رحمہ اللہ نے صالح بن مسمار سے روایت کیا ہے، کہا: جب اللہ کے نبی داود علیہ السلام نے وفات پائی تو اللہ پاک تبارک و تعالیٰ نے ان کے فرزند سلیمان علیہ السلام کی طرف وحی کی کہ تو مجھ سے اپنی حاجت مانگ۔ انہوں نے عرض کی: میں تجھ سے یہ مانگتا ہوں کہ تو میرا دل ایسا کر دے جو تجھ سے ڈرے، جیسا کہ میرے باپ کا دل تھا اور میرے دل کو ایسا کر دے کہ تجھے دوست رکھے، جیسا کہ میرے باپ کا دل تھا۔ چنانچہ اللہ عزوجل نے فرمایا کہ میں نے اپنے بندے کی طرف بھیجا اور اس سے اس کی حاجت کا سوال کیا تو اس کی حاجت یہ ہوئی کہ میں اس کے دل کو ایسا کر دوں جو مجھ سے ڈرے اور اس کے دل کو ایسا کر دوں کہ مجھ کو دوست رکھے۔ البتہ میں اس کو ایسا ملک بخشوں گا جو کسی اور کے لائق نہ ہو گا۔ اللہ عزوجل نے فرمایا: ﴿فَسَخَّرْنَا لَهُ الرِّيحَ تَجْرِي بِأَمْرِهِ رُخَاءً حَيْثُ أَصَابَ﴾ اور وہ آیت جو اس کے بعد ہے۔ کہا: پس عطا کیا ان کو جو کچھ عطا کیا اور آخرت میں ان پر کچھ حساب نہیں ہے۔^(۳) (ہکذا

أوردہ أبو القاسم ابن عساكر في ترجمة سليمان عليه السلام في تاريخه) بعض سلف سے مروی ہے کہ کہا: مجھے داود علیہ السلام سے یہ بات پہنچی ہے کہ انہوں نے عرض کی: الہی! تو سلیمان کے لیے ایسا ہو جا، جیسا کہ تو میرے واسطے تھا۔ پس اللہ عزوجل نے ان کی طرف وحی کی کہ تو سلیمان سے کہہ دے کہ وہ میرے لیے ایسا ہو جائے جیسا کہ تو میرے واسطے تھا تو میں اس کے لیے ایسا ہوں جاؤں گا جیسا کہ میں تیرے لیے تھا۔

① المعجم الكبير (۲۴/۵) امام یحییٰ رحمہ اللہ فرماتے ہیں: "فيه محمد بن أيوب بن سويد الدمشقي وهو متهم بالوضع" (مجمع الزوائد:

② مسند أحمد (۵۴/۴) اس کی سند میں "عمر بن راشد يمامي" ضعيف راوي ہے۔ (ضعيف الجامع، رقم الحديث: ۴۵۵۷)

③ تاريخ دمشق (۳۸/۲۲)

امام حسن بصری رحمہ اللہ نے ﴿فَسَخَّرْنَا لَهُ الرِّيحَ تَجْرِي بِأَمْرِهِ رُخَاءً حَيْثُ أَصَابَ﴾ کی تفسیر میں فرمایا ہے کہ جب سلیمان علیہ السلام نے اللہ عزوجل کی خاطر خفا ہو کر گھوڑوں کی کونچیں کاٹ ڈالیں تو اللہ تعالیٰ نے ان کے عوض میں ان کو وہ شے دی جو گھوڑوں سے بہتر ہے اور زیادہ تیز ہے، یعنی ہوا جس کا صبح کو جانا ایک ماہ کی راہ اور شام کو جانا ایک ماہ کی راہ۔^① ﴿حَيْثُ أَصَابَ﴾ کے یہ معنی ہیں کہ شہروں میں سے جس شہر کا ارادہ کرتے تھے۔

قولہ تعالیٰ: ﴿وَالشَّيْطَانُ كُلُّ بَنَاءٍ وَغَوَّاصٍ﴾ کا یہ مطلب ہے کہ ان میں سے بعض تو وہ تھے جن سے بڑے بڑے ہولناک مکانوں کے بنانے کا کام لیا جاتا تھا۔ جیسا کہ اللہ تعالیٰ نے فرمایا: ﴿مِنْ مَّحْرِبٍ وَتَمَثِيلٍ وَجِفَانٍ كَالْجَوَابِ وَقُدُورٍ رَاسِيَتٍ﴾ [سبا: ۱۳] ”مثلاً قلعے اور مجسمے اور حوضوں کے برابر لگن اور چولہوں پر جمی ہوئی مضبوط دیگیں۔“ ان کے علاوہ اور مشقت کے کام ان سے لیے جاتے تھے جن پر بشر کو قدرت نہیں اور ان میں سے ایک گروہ دریا میں غوطہ لگانے والا تھا۔ دریاؤں میں جو موتی جو اہر اور نفیس چیزیں ہوتی ہیں اور ان کے سوا اور کہیں نہیں ملتی ہیں ان کو نکالتے ہیں۔ ﴿وَأَخْرَيْنَ مُقَرَّنِينَ فِي الْأَصْفَادِ﴾ کا مطلب یہ ہے کہ دوسرے وہ شیاطین تھے جو طوقوں اور بیڑیوں میں جکڑ بند کیے تھے۔ یہ وہ ہیں جنہوں نے تہر و سرکشی اور نافرمانی کی اور کام کرنے سے باز رہے، یا اپنے کام میں بُرائی کی اور حد سے بڑھے۔

قولہ تعالیٰ: ﴿هَذَا عَطَاؤُنَا فَامْنُنْ أَوْ أَمْسِكْ بِغَيْرِ حِسَابٍ﴾ یعنی یہ پورا ملک اور کامل سلطنت جو ہم نے تجھے عطا کی، جیسی کہ تو نے ہم سے مانگی، پس تو عطا کر جس کو چاہے اور محروم رکھ جس کو چاہے، تجھ پر حساب نہیں ہے، یعنی جو کچھ تو کرے تجھے جائز ہے، جو چاہے حکم کر وہ صواب ہے۔ صحیحین میں ثابت ہوا ہے کہ رسول اللہ صلی اللہ علیہ وسلم کو جب اختیار دیا اس کے درمیان کہ آپ عبد رسول ہوں، وہ یہ ہے کہ جس بات کا اسے حکم دیا جائے وہ کرے، وہ یہی ایک قاسم ہے کہ لوگوں کے درمیان بانٹے، جیسا کہ اللہ تعالیٰ نے اس کو امر کیا، اور اس کے درمیان کہ آپ نبی ملک (بادشاہ) ہوں، عطا کریں جس کو چاہیں اور منع کریں جس کو چاہیں بغیر کسی حساب اور گناہ کے، تو آپ صلی اللہ علیہ وسلم نے پہلے مرتبے کو اختیار فرمایا۔ اس کے بعد جبرائیل علیہ السلام سے مشورہ لیا تو انھوں نے آپ سے کہا ہے کہ تواضع کرو۔ چنانچہ آپ صلی اللہ علیہ وسلم نے پہلے مرتبے کو اختیار کیا،^② اس لیے کہ اللہ عزوجل کے نزدیک وہ زیادہ بلند ہے، قدر و منزلت میں اور عالی تر مرتبہ ہے قیامت کے دن، گو دوسرا مرتبہ یعنی نبوت مع ملک بھی عظیم ہے دنیا اور آخرت میں اور اسی لیے جب اللہ پاک نے اس شے کا ذکر کیا جو سلیمان علیہ السلام کو دنیا میں عطا کی تھی تو اس بات سے آگاہ فرمایا کہ وہ اللہ تعالیٰ کے نزدیک قیامت کے دن بھی صاحبِ بہرہ عظیم ہیں۔ چنانچہ فرمایا: ﴿وَإِنَّ لَهُ عِنْدَنَا لَزُلْفَى وَحُسْنَ مَآبٍ﴾ یعنی دارِ آخرت میں۔^③

① تفسیر الطبري (۲۰۱/۲۱، ۲۰۲) تفسیر ابن کثیر (۵۱/۴)

② صحیحین میں ان الفاظ کے ساتھ روایت نہیں ملی ہے۔ مسند أحمد (۲۳۱/۲) السلسلة الصحيحة، رقم الحديث (۱۰۰۲)

③ تفسیر ابن کثیر (۵۱-۴۵/۴)

فتح البیان کا بیان:

فتح البیان کا بیان فاتح یہ ہے کہ اللہ پاک نے سلیمان علیہ السلام کی ان کے ملک کو سلب کر کے آزمائش کی۔ امام واحدی رحمہ اللہ کہتے ہیں: اکثر مفسرین نے کہا ہے کہ سلیمان علیہ السلام نے دخترانِ ملوک میں سے ایک عورت کے ساتھ نکاح کیا تو اس نے ان کے گھر میں بت پوجا اور اُن کو اس کی خبر نہ ہوئی تو اس غفلت کی وجہ سے ان کی آزمائش ہوئی۔ کسی نے کہا کہ آزمائش کا سبب یہ ہے کہ انھوں نے ایک عورت سے نکاح کیا جس کو ”جرادہ“ کہتے تھے اور وہ اس سے انتہائی محبت کرتے تھے۔ پھر دو فریق ان کے پاس جھگڑا لائے، ان میں سے ایک فریق جرادہ کے گروہ والوں میں سے تھا۔ انھوں نے یہ چاہا کہ فیصلہ اُن کے حق میں ہو، پھر ان کے درمیان حق کے ساتھ فیصلہ کیا۔ کسی نے کہا سبب یہ ہے کہ انھوں نے تین دن لوگوں سے حجاب کیا، کسی کے درمیان فیصلہ نہیں کرتے تھے۔ کسی نے کہا ہے کہ انھوں نے اسی جرادہ سے نکاح کیا، حالاں کہ وہ مشرک تھی، کیوں کہ انھوں نے اس پر اسلام پیش کیا تو وہ بولی: تم مجھے مار ڈالو، مگر میں مسلمان نہیں ہوں گی۔

کعب احبار رحمہ اللہ نے کہا: جب انھوں نے گھوڑوں پر قتل کے ساتھ ظلم کیا تو اُن کا ملک سلب کر لیا گیا۔ حسن رحمہ اللہ نے کہا ہے کہ انھوں نے اپنی بعض عورتوں سے حیض میں قربت کی یا اس کے غیر سے۔^(۱) کسی نے کہا ہے کہ ان کو یہ حکم کیا گیا تھا کہ بنی اسرائیل کی عورتوں کے سوا کسی عورت سے نکاح نہ کریں اور انھوں نے کسی ایسی عورت سے نکاح کیا جو بنی اسرائیل کی نہیں تھی۔ کسی نے کہا ہے کہ ان کی آزمائش کا سبب وہ ہے جو صحیح حدیث میں ثابت ہوا ہے کہ انھوں نے کہا ہے کہ میں آج رات نوے (۹۰) عورتوں پر طواف کروں گا، ان میں سے ہر ایک لڑکا جنے گی جو اللہ کی راہ میں لڑے گا اور ان شاء اللہ نہ کہا۔^(۲) اس کے سوا اور قول بھی ہیں۔ حدیث شریف کی طرف جانا متعین ہے۔ علامہ نسفی رحمہ اللہ کہتے ہیں کہ یہ جو قصہ خاتم و شیطان اور سلیمان علیہ السلام کے گھر میں بت کی عبادت کے بارے میں روایت کیا جاتا ہے تو یہ یہود کے باطل قصوں میں سے ہے۔ انتہیٰ صاحب فتح البیان رحمہ اللہ کا یہ قول ہے کہ حدیث خاتم کو نسائی وغیرہ نے روایت کیا ہے اور سیوطی رحمہ اللہ نے اس کو قوی کہا ہے۔^(۳) لہذا اس کا ابطال یہود سے ہونا جیسے لائق ہے ویسا نہیں ہے، چنانچہ اس کا بیان آئندہ آتا ہے۔

باجملہ پھر اللہ پاک نے وہ شے بیان کی جس کے ساتھ سلیمان علیہ السلام کی آزمائش کی۔ چنانچہ ارشاد فرمایا: ﴿وَالْقَيْنَا عَلَىٰ كُرْسِيِّهِ جَسَدًا﴾ ﴿جَسَدًا﴾ کا نصب اس بنا پر ہے کہ ﴿وَالْقَيْنَا﴾ کا مفعول ہے۔ کسی نے کہا ہے کہ نصب بنا بر حال ہے اس طور پر کہ اس کی تاویل مشتق کے ساتھ کریں گے: ”أَيُّ ضَعِيفًا أَوْ فَارِغًا“ جب کہ پہلی صورت

(۱) تفسیر القرطبی (۱۹۹/۱۵) (۲) صحیح البخاری، رقم الحدیث (۶۲۶۳) صحیح مسلم، رقم الحدیث (۱۶۵۴)

(۳) سنن النسائي الكبرى (۲۸۷/۶) الدر المنثور (۱۷۹/۷)

زیادہ مناسب ہے۔ اکثر مفسرین نے کہا ہے کہ یہ جسد جس کو اللہ پاک نے سلیمان علیہ السلام کی کرسی پر ڈالا، وہ صخر نام کا شیطان تھا اور وہ اُن کا باغی اور سرکش تھا اور اُن کی اطاعت میں داخل نہ تھا۔ اللہ تعالیٰ نے اس پر سلیمان علیہ السلام کا شبہ ڈال دیا، وہ ہمیشہ خیلہ گری کرتا رہا، یہاں تک کہ ان کی انگوٹھی پر قبضہ کر لیا، جب کہ وہ بیت الخلاء میں داخل ہوئے، اس لیے کہ جس وقت وہ اس میں داخل ہوتے تو اسے اتار ڈالتے تھے۔ چنانچہ صخر سلیمان علیہ السلام کی شکل میں آیا اور ان کی بیوی سے انگوٹھی لے لی، پھر تخت سلیمانی پر بیٹھا اور چالیس دن تک ان کے ملک میں قائم رہا اور وہ بھاگے پھرتے تھے۔ ان کا ملک اس انگوٹھی کے پہننے کی وجہ سے قائم تھا، چنانچہ جب اس کو پہن لیتے تو جن و انس و ہوا وغیرہ ان کے لیے مسخر ہو جاتے اور جب اسے اتار دیتے تو ملک ان سے زائل ہو جاتا تھا۔ کہتے ہیں کہ ان کی انگوٹھی جنت سے تھی، آدم علیہ السلام اسے لے کر اترے تھے جس طرح کہ موسیٰ علیہ السلام کا عصا اور حجر اسود، عود بخور اور اوراق انجیر کو لے کر نازل ہوئے تھے۔ بعض نے ان پانچوں کو اپنے شعر میں نظم کیا ہے:

وَأَدَمُ مَعَهُ أُنْزِلَ الْعُودُ وَالْعَصَا
لِمُوسَىٰ مِنَ الْآسِ النَّبَاتِ الْمُكْرَمِ
وَأُورَاقُ تَيْنٍ وَالْيَمِينُ بِمَكَّةَ
وَحَتَمُ سُلَيْمَانَ النَّبِيِّ الْمُعْظَمِ

لیکن یہ بات اس کی نیاز مند ہے کہ اس پر کوئی صحیح مرفوع حدیث دلالت کرے۔ سیدنا عبداللہ بن عباس رضی اللہ عنہما سے فتنے اور جسد کی تفسیر میں مروی ہے، وہ شیطان ہے جو اُن کی کرسی پر فیصلہ کرتا تھا لوگوں کے درمیان چالیس دن تک اور سلیمان علیہ السلام کی ایک بیوی تھی، جس کو جرادہ کہتے تھے، ان کے بعض اہل کے اور ایک قوم کے درمیان جھگڑا تھا تو سلیمان علیہ السلام نے ان کے درمیان حق کے ساتھ فیصلہ کیا تھا، مگر اتنا ہوا کہ انھوں نے یہ چاہا کہ حق اہل جرادہ کے ساتھ ہوتا، اس پر اللہ تعالیٰ نے ان کی طرف وحی کی کہ عن قریب تجھے ایک آزمائش پہنچے گی۔ چنانچہ انھیں معلوم نہیں تھا کہ وہ آسمان سے آئے گی یا زمین سے۔^(۱) (أَخْرَجَهُ الْحَاكِمُ وَصَحَّحَهُ الْفَرِيَابِيُّ وَالْحَكِيمُ التِّرْمِذِيُّ عَنْهُ وَأَخْرَجَ النَّسَائِيُّ وَابْنُ جَرِيرٍ وَابْنُ أَبِي حَاتِمٍ بِسَنَدٍ قَالَ السَّيُوطِيُّ: قَوِيَ عَنْ ابْنِ عَبَّاسٍ رَضِيَ اللَّهُ عَنْهُمَا) فرمایا کہ سلیمان علیہ السلام نے ارادہ کیا کہ بیت الخلاء میں داخل ہوں تو اپنی انگوٹھی جرادہ کو دی... الخ۔ یہ قصہ پورا پہلے گزر چکا ہے۔ پہلے چوں کہ اس کا حوالہ دیا تھا، اس لیے اس کی طرف اس قدر اشارہ کر دیا، لیکن یہ وہی قصہ ہے جس کو حافظ ابن کثیر رحمہ اللہ نے سخت منکر کہا ہے۔^(۲)

قولہ تعالیٰ: ﴿ثُمَّ أَنَابَ﴾ میں دو قول ہیں: ایک یہ ہے کہ چالیس دن کے بعد اپنے ملک کی طرف رجوع ہوئے۔ دوسرا یہ ہے کہ اللہ کی طرف اپنے گناہ سے توبہ کے ساتھ رجوع ہوئے۔ صحیح یہی قول ہے اور جملہ: ﴿قَالَ رَبِّ اغْفِرْ لِي وَهَبْ﴾ ﴿ثُمَّ أَنَابَ﴾ سے بدل ہو گا اور اس کی تفسیر ٹھہرے گا، یعنی سلیمان علیہ السلام نے عرض کی: اے میرے رب! تو میرے واسطے وہ گناہ بخش دے جو مجھ سے صادر ہوا اور جس کی وجہ سے تو نے مجھے مبتلا کیا۔ مغفرت کا طلب

(۱) مستدرک الحاکم (۴۷۱/۲) الدر المنثور (۱۷۸/۷) (۲) اس کی تخریج زیر تفسیر آیت میں گزر چکی ہے۔

کرنا انبیاء اور صلحاء کا طریقہ ہے، اپنی کسر نفسی کے لیے اپنی ذلت اور خشوع کے اظہار کے لیے اور اپنے مقام کی ترقی طلب کرنے کے لیے۔

پھر جب توبہ و استغفار پیش کی تو اس کو اپنی طلب کے قبول ہونے کے لیے وسیلہ ٹھہرایا۔ چنانچہ یوں کہا: ﴿وَهَبْ لِي مَلَكًا﴾۔ امام ابو عبیدہ رضی اللہ عنہ نے کہا ہے کہ اس کے معنی یہ ہیں: ”لَا يَكُونُ لِأَحَدٍ مِنْ بَعْدِي“ ^(۱) یعنی تو مجھے ایسا ملک بخش، جیسا میرے بعد اور کسی کے لیے نہ ہو۔ یا معنی یہ ہیں کہ میرے بعد کسی کے واسطے صحیح نہ ہو، اس کی عظمت کے سبب سے۔ اس سوال سے سلیمان علیہ السلام کو کچھ دنیا اور دنیا کی بادشاہت اور دنیا والوں کے درمیان عزت اور بزرگی منظور نہ تھی، بلکہ ملک مانگنے سے ان کی مراد یہ تھی کہ اس کی وجہ سے اللہ پاک کے حکم جاری کرنے پر قادر ہوں اور جن و انس میں جو باغی اور سرکش ہیں ان کو اللہ کے بندوں کو ایذا دینے سے باز رکھیں۔ اس سوال کے لیے جو امور مقتضی ہیں اگر ان میں سے اور کوئی بات نہ ہوتی مگر صرف وہی شیطانی احکام جو اللہ تعالیٰ کے بندوں میں جاری تھے جن کو انھوں نے دیکھا جب شیطان ان کے تخت پر بیٹھا تو البتہ کافی ہوتا۔

جملہ ﴿إِنَّكَ أَنْتَ الْوَهَّابُ﴾ ماقبل کی تعلیل ہے۔ اول دو امر مذکور ہیں: ایک تو طلب مغفرت۔ دوسرا طلب ملک۔ چنانچہ یہ جملہ دونوں کی علت ہے۔ یہ نہیں کہ فقط آخری امر کی ہو، کیوں کہ مغفرت بھی من جملہ اللہ کے وصف و ہابیت سے ہے قطعاً ^(۲) (کما قالہ أبو السعود) یعنی میں تجھ سے مغفرت کا طالب اور ملک کا سوال کرنے والا اس لیے ہوں کہ تو تو بڑا بخشنے والا اور بڑا عطا کرنے والا ہے۔ تیری عطائے کثیر اور عظیم موہوبات کے روبرو اس طلب کی کیا ہستی ہے۔

پھر اللہ پاک نے ذکر کیا کہ اس نے ان کی دعا قبول کی اور ان کا مطلوب ان کو عطا کیا۔ ارشاد فرمایا: ﴿فَسَخَّرْنَا لَهُ الرِّيحَ﴾ یعنی پھر ہم نے ہوا اس کے حکم کی مطیع اور فرماں بردار کر دی۔ پھر اس کے تابع کرنے کی کیفیت یہ بیان فرمائی کہ ﴿تَجْرِي بِأَمْرِهِ رُحًا حَيْثُ أَصَابَ﴾ یعنی وہ اس کے حکم سے چلتی تھی نرم نرم، سخت اور تیز نہ تھی۔ ﴿رُحًا﴾ ماخوذ ہے ”رُحَاوَةٌ“ سے۔ مطلب یہ ہے کہ وہ ایسی نرم ہوا تھی کہ نہ تو درخت اکھاڑتی تھی اور نہ تندہی کرتی تھی، باوجود اس کے کہ اپنے چلنے میں قوی اور تیز رفتار تھی۔ دوسری جگہ فرمایا ہے: ﴿وَلِسُلَيْمَانَ الرِّيحَ عَاصِفَةً تَجْرِي بِأَمْرِهِ﴾ [الانبیاء: ۸۱] ”ہم نے تند و تیز ہوا کو سلیمان علیہ السلام کے تابع کر دیا جو اس کے فرمان کے مطابق چلتی تھی۔“ ان دونوں میں کچھ تضاد نہیں ہے، کیوں کہ مراد یہ ہے کہ وہ عاصفہ کی قوت میں تھی اور تندہی نہیں کرتی تھی۔ کسی نے کہا ہے کہ کبھی تو وہ نرم چلتی اور کبھی تند، جس طرح سلیمان علیہ السلام کا ارادہ اور خواہش ہوتی۔ جمع بین الآيتين میں یہ قول زیادہ مناسب ہے۔

امام زجاج رحمہ اللہ نے کہا ہے کہ اس پر اہل لغت و مفسرین کا اجماع ہے کہ ﴿حَيْثُ أَصَابَ﴾ کے معنی ہیں: ”حَيْثُ أَرَادَ“ اور حقیقت اس کی ”حَيْثُ قَصَدَ“ ہے۔^(۱) امام اصمعی اور ابن الاعرابی رحمہ اللہ نے کہا ہے کہ عرب بولتے ہیں: ”أَصَابَ الصَّوَابَ وَأَخْطَأَ الْجَوَابَ“ کسی نے کہا ہے کہ حمیر کی لغت میں ﴿أَصَابَ﴾ کے معنی ”أَرَادَ“ ہیں اور یہ لغت عرب سے نہیں ہے۔^(۲) کسی نے کہا ہے کہ ہجر کی زبان میں ہے، جب کہ پہلا قول زیادہ صحیح ہے۔ ﴿أَصَابَ﴾ ماخوذ ہے ”إصابة السهم للغرض“ سے۔

قولہ تعالیٰ: ﴿وَالشَّيْطَانُ﴾ معطوف ہے ﴿الزَّيْحُ﴾ پر، یعنی اور مسخر کیا ہم نے اس کے لیے شیاطین کو اور ﴿كُلَّ بَنَاءٍ وَغَوَّاصٍ﴾ بدل ہے ﴿الشَّيْطَانُ﴾ سے، یعنی ہم نے اس کے لیے ان میں سے ہر بنانے والے کو اور ہر غوطہ لگانے والے کو مسخر کیا، وہ ان کے لیے وہ مکانات بناتے تھے جو وہ چاہتے تھے اور دریا میں غوطہ لگاتے تھے اور اس میں سے ان کے لیے موتی نکالتے تھے۔ پہلے پہل جس نے دریا سے موتی نکالے وہ سلیمان علیہ السلام ہیں۔

﴿وَأَخْرَيْنَ مُقْتَرِنِينَ فِي الْأَصْفَادِ﴾ معطوف ہے ﴿كُلِّ﴾ پر، حکم بدل میں داخل ہے۔ یہ جن اور شیاطین کے سرکش لوگ ہیں، ان کے لیے مسخر کیے گئے تھے، یہاں تک کہ اصفا میں ان کو قرین کیا تھا۔ کہتے ہیں کہ رسیوں میں ان کو قرین کیا تھا، اس لیے کہ وہ ایک کثیر جماعت تھی۔ ﴿الْأَصْفَادِ﴾ بہ معنی اغلال ہے، ”صَفْدٌ“ کی جمع ہے۔ امام زجاج رحمہ اللہ نے کہا ہے کہ ﴿الْأَصْفَادِ﴾ سے مراد سلاسل ہیں، یعنی زنجیریں۔ جس شے کو تم نے لوہے وغیرہ سے خوب باندھا تو واقعی تم نے اس کا صفد کیا یعنی اس کو جکڑ کر بند کیا۔^(۳) امام ابو عبیدہ رحمہ اللہ کہتے ہیں: ”صَفَدْتُ الرَّجُلَ فَهُوَ مَصْفُودٌ وَصَفَّدْتُهُ مُصَفَّدٌ“۔ یحییٰ بن سلام نے کہا ہے کہ ﴿مُقْتَرِنِينَ فِي الْأَصْفَادِ﴾ انہیں کو کرتے تھے جو اُن میں سے کافر ہوتے، پھر جب وہ ایمان لے آتے تو اُن کو چھوڑ دیتے تھے اور ان کو مسخر نہ کرتے۔^(۴)

قولہ تعالیٰ: ﴿هَذَا عَطَاؤُنَا﴾ کا مطلب یہ ہے کہ ہم نے اس سے کہا کہ یہ ہوا اور شیاطین کی تسخیر یا ملک و مال اور فراخی جس کا ذکر ہوا ہماری عطا ہے جو ہم نے تجھے دی، یعنی ملکِ عظیم جو تو نے طلب کیا، سو تو دے جس کو چاہے اور روک جس سے چاہے۔ یہ قول امام حسن اور ضحاک رحمہ اللہ وغیرہما کا ہے۔ سیدنا عبداللہ بن عباس رضی اللہ عنہما نے فرمایا: آزاد کر جنوں میں سے جس کو چاہے اور روک ان میں سے جس کو چاہے بغیر حساب کے،^(۵) یعنی اس دینے اور روکنے میں تجھ پر کسی طرح کا حساب نہیں ہے۔ یا یہ معنی ہیں کہ تیرے لیے ہماری عطا بغیر حساب ہے، اس کی کثرت و عظمت کے سبب سے۔ امام قتادہ رحمہ اللہ نے کہا ہے کہ ﴿هَذَا عَطَاؤُنَا﴾ قوتِ جماع کی طرف اشارہ ہے جو اُن کو عطا کی گئی تھی۔^(۶) اس کی کوئی وجہ نہیں کہ آیت سے صرف یہی مطلب لیا جائے۔ اگر ہم فرض کر لیں کہ اس کا ذکر من جملہ مذکورات گزر

③ معانی القرآن (۳۳۳/۴)

② فتح القدیر (۵۷۱/۴)

① معانی القرآن (۳۳۳/۴)

⑥ تفسیر القرطبی (۵۰۶/۱۵)

⑤ تفسیر الطبری (۲۰۶/۲۱، ۲۰۷)

④ فتح القدیر (۵۷۱/۴)

چکا ہے۔ پھر باوجود اس کے اس کا ذکر نہ کر کے یہ دعویٰ کیسے ہو سکتا ہے کہ آیت اس کے ساتھ خاص ہے۔ ﴿وَإِنَّ لَهُ عِنْدَنَا﴾ کا مطلب یہ ہے کہ بے شک ہمارے پاس آخرت میں اس کے لیے قربت اور حسنِ مرجع ہے، یعنی جنت۔^①

وَإِذْ كُنَّا عَبْدًا لَّيُؤُوبَ إِذْ نَادَى رَبَّهُ أَنِّي مَسَّنِيَ الشَّيْطَانُ بِنُصَبٍ
وَعَذَابٍ ۖ إِنَّكَ بِرَجُلِكَ هَذَا مَغْتَسلٌ بِمَاءٍ بَارِدٍ وَشَرَابٍ ۖ
وَوَهَبْنَا لَهُ أَهْلَهُ وَمِثْلَهُمْ مَعَهُمْ رَحْمَةً مِنَّا وَذِكْرًا لِّأُولِي
الْأَلْبَابِ ۖ وَخُذْ بِيَدِكَ ضِغْثًا فَاضْرِبْ بِهِ وَلَا تَحْنَثْ إِنَّا وَجَدْنَاهُ
صَابِرًا ۖ نِعْمَ الْعَبْدُ إِنَّهُ أَوَّابٌ ۖ

اور ہمارے بندے ایوب کو یاد کیجیے، جب اس نے اپنے رب کو پکارا کہ بلاشبہ مجھے شیطان نے تکلیف اور ایذا پہنچائی ہے^{④۱} (ہم نے کہا:) اپنا پیر زمین پر مار، یہ غسل کرنے اور پینے کو (ٹھنڈا پانی) ہے^{④۲} اور ہم نے اسے اس کا پورا کنبہ اور ان کے ساتھ اتنے ہی اور عطا کیے، اپنی طرف سے بطور رحمت اور یہ عقل مندوں کے لیے ایک نصیحت ہے^{④۳} اور (ہم نے کہا:) اپنے ہاتھ میں تنکوں کا ایک مٹھا (جھاڑو) پکڑ، اور اس کے ساتھ (قسم پوری کرنے کے لیے اپنی بیوی کو) مار، اور قسم نہ توڑ، بے شک ہم نے اسے صابر پایا، (وہ) اچھا بندہ تھا، بلاشبہ وہ (اللہ کی طرف) بہت رجوع کرنے والا تھا^{④۴}

ایوب علیہ السلام کا تذکرہ:

جب اللہ نے چاہا کہ ایوب علیہ السلام کو تندرست کر دے تو اُن کے لات مارنے سے ایک چشمہ نکالا، اسی سے نہایا کرتے اور اسی سے پیتے تھے، وہی ان کی شفا ہوئی اور اُن کے بیٹے اور بیٹیاں چھت کے نیچے دب مرے تھے، ان کو زندہ کیا اور اتنی ہی اولاد اور دی۔ مرض میں خفا ہو کر قسم کھائی تھی کہ اپنی عورت کو سولکڑیاں ماریں گے، اگر تندرست ہوں گے۔ وہ بیوی اس حال کی ساتھی تھی اور بے قصور تھی۔ اللہ نے اس طرح قسم سچی کروادی۔ انتہی

اللہ پاک اپنے بندے اور رسول ایوب علیہ السلام کا اور اس ایذا اور تکلیف کا ذکر فرماتا ہے جس کے ساتھ ان کے جسم اور مال اور اولاد میں ان کی آزمائش کی، یہاں تک کہ ان کے جسم میں سوائے ان کے دل کے ایک سوئی چھوٹنے کی جگہ بھی سالم نہ رہی تھی اور دنیا میں سے ان کے واسطے کوئی شے باقی نہ رہی تھی کہ جس سے اپنے مرض میں اور جس حال میں وہ تھے، اس میں مدد لیں سوائے اس کے کہ ان کی بیوی نے ان کی دوستی اور نگرانی رکھی، اس لیے کہ اللہ تعالیٰ

پر اور اس کے رسول پر ایمان لائی تھی۔ چنانچہ وہ اجرت لے کر لوگوں کی خدمت کرتی تھی اور ان کو کھلاتی تھی اور اُن کی خدمت اٹھارہ برس تک کرتی رہی۔ اس سے پہلے ایوب علیہ السلام دنیا کی کثرت اور مال و اولاد کے لحاظ سے بڑے آسودہ حال تھے۔ پھر یہ سب کچھ ان سے چھین لیا گیا، یہاں تک ان کا انجام ہوا کہ اس پوری مدت تک شہروں کے گھوروں (کوڑا کرکٹ کی جگہ) میں سے ایک گھورے پر ڈال دیے گئے۔ قریبی اور دور کے سب رشتے داروں نے ان کو چھوڑ دیا سوائے ان کی بیوی کے۔

اللہ پاک اس سے راضی ہو، وہ صبح شام ان سے جدا نہ ہوتی تھی، مگر لوگوں کے کام کاج کے لیے جاتی تھی اور جلد اُن کے پاس لوٹ آتی تھی۔ چنانچہ جب مدتِ دراز گزری اور حالت سخت ہوئی اور قدر کا انتہا ہوا اور تکلیف کی مقررہ مدت ختم ہوئی تو جو ذات پاک کہ رب العالمین اور معبودِ مرسلین ہے، اس سے انھوں نے تضرع و زاری کی اور گڑگڑا کر دعا کی: ﴿اِنِّیْ مَسْنِیَ الضُّرِّ وَاَنْتَ اَرْحَمُ الرَّحِیْمِیْنَ﴾ [الانبیاء: ۸۳] ”مجھے یہ بیماری لگ گئی ہے اور تو رحم کرنے والوں سے زیادہ رحم کرنے والا ہے۔“ اور اس آیتِ کریمہ میں یوں فرمایا: ﴿اِنِّیْ مَسْنِیَ الشَّیْطٰنِ بِنُصْبٍ وَعَذَابٍ﴾ یعنی شیطان نے مجھ کو میرے بدن میں نصب لگا دی اور میرے مال و اولاد میں عذاب دیا۔ اس وقت ارحم الراحمین نے ان کی دعا قبول کی اور اُن کو یہ حکم دیا کہ اپنی جگہ سے اٹھیں اور اپنے پاؤں سے زمین کو ماریں۔ وہ نہائے تو اُن کے بدن میں جو کچھ ایذا تھی وہ سب اس نے دور کر دی۔ پھر ان کو حکم دیا تو اور جگہ پر لات ماری تو اُن کے لیے ایک اور چشمہ نکالا اور اُن کو حکم دیا کہ اس میں سے پیئیں تو جو کچھ خرابی ان کے باطن میں تھی اس نے اس سب کو دور کر دیا اور ظاہر و باطن میں پوری عافیت ہو گئی، اسی لیے اللہ تبارک و تعالیٰ نے یوں فرمایا: ﴿اُذْکُضْ بِرِجْلِکَ﴾

امام ابن جریر اور ابن ابی حاتم رحمہما اللہ نے انس بن مالک رضی اللہ عنہ سے روایت کیا ہے کہ رسول اللہ ﷺ نے فرمایا کہ اللہ کے نبی ایوب علیہ السلام کی آزمائش اٹھارہ برس اُن کے ساتھ ٹھہری رہی تو ان کے قریبی اور دور کے لوگوں نے اُن کو چھوڑ دیا، مگر دو شخص جو اُن کے خاص بھائیوں میں سے تھے، وہ صبح و شام ان کے پاس آتے تھے۔ چنانچہ ان میں سے ایک نے اپنے یار سے کہا: تو جانتا ہے، واللہ! البتہ واقعی ایوب نے کوئی ایسا گناہ کیا ہے کہ جہان میں سے کسی نے اس کو نہیں کیا۔ اس کے یار نے اس سے کہا: یہ کیا بات ہے؟ وہ بولا کہ اٹھارہ برس سے اللہ نے اس پر رحم نہیں کیا کہ اس کو جو تکلیف ہے اسے دور کر دے، پھر جب وہ دونوں شام کو اُن کے پاس آئے تو اس شخص نے صبر نہ کیا، یہاں تک کہ ان سے اس کا ذکر کیا۔ چنانچہ ایوب علیہ السلام بولے: میں نہیں جانتا ہوں جو تو کہتا ہے، سوائے اس کے کہ اللہ عز و جل جانتا ہے کہ میں دو شخصوں پر گزرتا تھا، وہ باہم جھگڑتے تھے، پھر وہ اللہ تعالیٰ کا ذکر کرتے تو میں اپنے گھر لوٹ آتا، پھر میں ان کی طرف سے کفارہ دیتا، اس بات کی کراہت کے لیے کہ اللہ تعالیٰ کا ذکر کیا جائے مگر حق میں۔

کہا: اور وہ اپنی حاجت کے لیے نکلتے، پھر جب اس کو پورا کر چکے تو ان کی بیوی ان کا ہاتھ پکڑتیں، یہاں

تک کہ اپنی جگہ پر پہنچتے۔ پھر جب ایک دن ہوا تو انھوں نے اپنی بیوی پر دیر لگائی تو اللہ تعالیٰ نے ان کی طرف وحی کی: ﴿اَرْكُضْ بِرِجْلِكَ﴾ پھر ان کی بیوی نے ان کے آنے میں دیر سمجھی تو پھر کر دیکھنے لگیں تو وہ اپنی بیوی کی طرف متوجہ ہوئے اور اللہ نے ان کی آزمائش کو دور کر دیا تھا اور وہ پہلے سے بھی زیادہ حسین صورت والے تھے۔ جب ان کی بیوی نے ان کو دیکھا تو کہا: اے شخص! اللہ تجھ میں برکتیں دے، کیا تو نے اللہ کے نبی کو دیکھا ہے جو آزمائش میں مبتلا تھے؟ اللہ کی قسم! میں نے کوئی شخص تم سے زیادہ ان کے ساتھ مشابہت رکھنے والا نہیں دیکھا، جبکہ وہ تندرست تھے۔ ایوب علیہ السلام بولے: بے شک میں وہی ہوں، کہا: اور ان کے لیے دو خرمن تھے، ایک گیہوں کا اور ایک جو کا۔ چنانچہ اللہ تعالیٰ نے دو بادل بھیجے، جب ان میں سے ایک بادل گیہوں کے خرمن پر آیا تو اس نے اس میں سونا ڈالا، یہاں تک کہ وہ بھر گیا اور دوسرے بادل نے جو کے خرمن میں ڈالا، یہاں تک کہ وہ بھر گیا۔^(۱) (هذا لفظ ابن جریر)

امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا کہ جب ایوب علیہ السلام برہنہ ہو کر غسل کر رہے تھے تو اُن پر سونے کی ٹڈیاں گریں۔ ایوب علیہ السلام لپ بھر کر اپنے کپڑے میں ڈالنے لگے، ان کے رب عزوجل نے ان کو ندا کی: اے ایوب! کیا میں نے تجھ کو اس سے غنی نہیں کیا جو تو دیکھتا ہے؟ وہ بولے: کیوں نہیں یا رب! لیکن مجھ کو تیری برکت سے غنا نہیں ہے۔^(۲) (انفرد بإخراجه البخاري من حديث عبد الرزاق به) اور اسی لیے اللہ تبارک و تعالیٰ نے یوں فرمایا ہے: ﴿وَوَهَبْنَا لَهُ أَهْلَهُ﴾ امام حسن اور قتادہ رحمہما کہتے ہیں کہ اللہ تعالیٰ نے ان کے گھر والوں کو بعتہ ان کے لیے زندہ کر دیا اور ان کے ساتھ ان کے مثل اور ان کو زیادہ دیے۔^(۳)

قولہ تعالیٰ: ﴿رَحْمَةً مِنَّا﴾ ”اُی: بِہ“ یعنی یہ سب ہم نے اس کو اپنی طرف سے رحمت کے طور پر دیا، اس لیے کہ اس نے صبر کیا اور ثابت قدم رہا اور رجوع ہوا اور تواضع و عاجزی کی۔ ﴿وَذِكْرَىٰ لَآ أُولَىٰ الْأَلْبَابِ﴾ یعنی اور عقل والوں کے یاد رہنے کے لیے، تاکہ وہ یہ جان لیں کہ صبر کا انجام تنگی سے آسودگی کی طرف آنا اور سختی سے راحت اور آرام کی طرف نکلنا ہے۔

قولہ تعالیٰ: ﴿وَخُذْ بِيَدِكَ ضِغْثًا﴾ کا مطلب یہ ہے کہ ایوب علیہ السلام اپنی بیوی پر کسی کام پر خفا ہوئے تھے جو اس نے کیا تھا۔ کہا ہے کہ اس نے روٹی کے عوض اپنی چوٹی فروخت کی تھی اور وہ روٹی ان کو کھلائی تھی، اس پر انھوں نے اس کو ملامت کی اور قسم کھائی کہ اگر اللہ تعالیٰ ان کو شفا دے تو البتہ وہ اس کو پتلی کی سوچوٹ لگائیں گے۔ کسی نے کہا ہے کہ اس کے سوا اور کوئی سبب تھا۔ پھر اللہ عزوجل نے ان کو شفا دی اور عافیت عطا کی تو اس کی پوری خدمت، رحمت، شفقت اور احسان کا یہ بدلہ نہ تھا کہ اس کا مقابلہ مارنے کے ساتھ کیا جائے۔ چنانچہ اللہ عزوجل نے ان کو یہ

(۲) صحیح البخاری، رقم الحدیث (۲۷۵) مسند أحمد (۳۱۴/۲)

(۱) تفسیر الطبری (۲۱۱/۲۱)

(۳) تفسیر الطبری (۲۱۲/۲۱)

فتویٰ دیا کہ ایک ضغٹ لیں۔ ضغٹ شراخ کو کہتے کہ اس میں سوٹھنیاں ہوں، پھر اس کو اس کے ساتھ ایک ضرب لگا دیں اور ان کی قسم سچی ہوگئی اور اس کو توڑنے سے بچ گئے، اپنی نذر پوری کی۔ یہ سہولت اور نکاسی اس شخص کے لیے ہے جو اللہ تعالیٰ سے ڈرا اور اس کی طرف رجوع ہوا۔ اسی لیے اللہ تعالیٰ نے فرمایا: ﴿إِنَّا وَجَدْنَاهُ صَابِرًا نِّعْمَ الْعَبْدُ إِنَّهُ أَوَّابٌ﴾

ان کی یہ مدح و ثنا کی کہ وہ اچھا بندہ ہے بڑا رجوع ہونے والا ہے اور اسی لیے اللہ جل جلالہ نے یوں فرمایا ہے: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ ۚ وَمَنْ يَتَوَكَّلْ عَلَى اللَّهِ فَهُوَ حَسْبُهُ ۚ إِنَّ اللَّهَ بَلِغُ أَمْرِهِ ۚ قَدْ جَعَلَ اللَّهُ لِكُلِّ شَيْءٍ قَدَرًا﴾ [الطلاق: ۲-۳] ”اور جو شخص اللہ سے ڈرتا ہے اللہ اس کے لیے چھٹکارے کی شکل نکال دیتا ہے اور اسے ایسی جگہ سے روزی دیتا ہے جس کا اُسے گمان بھی نہ ہو اور جو شخص اللہ پر توکل کرے گا اور اللہ اسے کافی ہوگا اللہ تعالیٰ اپنا کام پورا کر کے ہی رہے گا۔ اللہ تعالیٰ نے ہر چیز کا ایک اندازہ مقرر کر رکھا ہے۔“ فقہاء میں سے بعض نے اس آیت کریمہ سے بابِ ایمان وغیرہ میں کئی مسئلوں پر استدلال کیا ہے اور ان کو اس کے مقتضا کے ساتھ اخذ کیا ہے۔ واللہ أعلم بالصواب۔^(۱) (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ ﴿وَإِذْ كُنَّا عَبْدًا لِّيُؤَبَّ﴾ معطوف ہے ﴿وَإِذْ كُنَّا عَبْدًا لِّدَاوُدَ﴾ پر۔ سلیمان علیہ السلام کے قصے کو اس طرز پر شروع نہ کیا، اس لیے کہ ان کے اور داود علیہ السلام کے قصے کے درمیان کمال اتصال ہے، یہاں تک کہ دونوں کا قصہ ایک ہی ہے۔ کلمہ ﴿لِّيُؤَبَّ﴾ ﴿عَبْدًا﴾ کا عطف بیان ہے اور ﴿إِذْ نَادَى رَبَّهُ﴾ ﴿عَبْدًا﴾ سے بدلِ اشتغال ہے۔ ایوب علیہ السلام عیسو بن اسحاق علیہ السلام کے فرزند ہیں۔ ﴿أَنِّي مَسْنِي الشَّيْطَانُ﴾ کو جمہور نے بہ فتحِ ہمزہ پڑھا ہے، اس بنا پر کہ ان کے کلام کی حکایت ہے جس کے ساتھ انھوں نے اپنے رب کو پکارا اور اگر اللہ پاک اس کی حکایت نہ کرتا تو یوں فرماتا: ”إِنَّهُ مَسَّهُ“۔ عیسیٰ بن عمر رضی اللہ عنہ نے بہ کسرِ ہمزہ پڑھا ہے، اس بنا پر کہ قولِ مقدر ہے، یعنی ”قَالَ: إِنِّي“۔ ایوب علیہ السلام کا قصہ ذکر کرنے میں نبی اکرم ﷺ کو اس بات کا ارشاد ہے کہ تکلیفوں میں صبر کرنے میں ان کی پیروی فرمائیں۔

جمہور نے ﴿بِنُصْبٍ﴾ کو بہ ضمِ نون و سکونِ صاد پڑھا ہے۔ کہا ہے کہ یہ ”نَصْبٌ“ کی جمع ہے، جیسے: ”أَسَدٌ“ کی جمع ”أُسَدٌ“ ہے۔ کسی نے کہا ہے کہ یہ ایک لغت ہے ”نَصْبٌ“ میں جیسے: ”رَشْدٌ وَرُشْدٌ“۔ امام ابو جعفر رضی اللہ عنہ وغیرہ (یعنی ابو جعفر یزید بن القعقاع و شبیبہ و حفص و نافع فی روایت عنہ) نے بہ ضمّ تین پڑھا ہے اور یہ حسن رضی اللہ عنہ سے بھی مروی ہے اور امام ابو حیوہ رضی اللہ عنہ وغیرہ (یعنی یعقوب اور حفص فی روایت عنہ) نے بہ فتح و سکون پڑھا

ہے۔ یہ سب قراءتیں ایک معنی میں ہیں، یہ مختلف جو ہوئی ہیں تو لغات کے مختلف ہونے کی وجہ سے ہیں۔ امام ابو عبیدہ رضی اللہ عنہ نے کہا ہے کہ فتنین کے ساتھ ”نَصَبٌ“ کے معنی ”تَعَبٌ وَإِغْيَاءٌ“ ہے، یعنی تھکنا اور باقی قراءتوں پر اس کے معنی شر اور بلا ہیں۔ ﴿عَذَابٍ﴾ بہ معنی الم ہے، یعنی درد۔ امام قتادہ اور مقاتل رضی اللہ عنہما نے کہا ہے کہ ”نَصَبٌ“ جسم میں اور عذاب مال میں ہے۔ امام نحاس رضی اللہ عنہ نے کہا ہے کہ اس میں بُعد ہے۔ اس نے اسی طرح کہا ہے اور پہلے ”نصب“ کی تفسیر لغوی معنی کے ساتھ کی ہے، یعنی ”تَعَبٌ وَإِغْيَاءٌ“ اور عذاب کی تفسیر اس شے کے ساتھ کی ہے جس پر عذاب کا نام صادق آتا ہے، یعنی الم اور یہ دونوں بدن کی طرف راجع ہیں۔^(۱)

امام احمد رضی اللہ عنہ نے زہد میں اور امام ابن ابی حاتم اور ابن عساکر رضی اللہ عنہما نے سیدنا عبداللہ بن عباس رضی اللہ عنہما سے ایک طویل خبر ایوب علیہ السلام کے قصے میں روایت کی ہے جس کا اول یہ ہے کہ شیطان آسمان کی طرف چڑھا اور عرض کی: اے رب! تو مجھے ایوب پر مسلط کر دے۔ اللہ پاک نے فرمایا: البتہ واقعی میں نے تجھ کو اس کے مال اور اولاد پر مسلط کر دیا اور اس کے جسم پر تجھ کو مسلط نہیں کیا۔^(۲) (الحديث بطوله) اس حدیث میں شدید نکارت ہے۔ اس لیے کہ اللہ پاک اپنے انبیاء میں سے کسی نبی پر شیطان کو ایسا عظیم قابو اور تسلط نہیں دیتا۔

”مَسٌّ“ کی نسبت جو شیطان کی طرف کی، باوجود اس کے کہ نصب و عذاب کا مس کرنے والا اللہ پاک ہی ہے تو یا تو اس لیے نسبت کی کہ جب ایوب علیہ السلام نے شیطان کے وسوسے پر عمل کیا تو اس پر ان کو عتاب کیا گیا، اس نصب و عذاب کے ساتھ۔ لہذا کسی نے تو یہ کہا کہ انھوں نے اپنی کثرتِ مال کے ساتھ فخر کیا تھا۔ کسی نے کہا ہے کہ کسی مظلوم نے ان سے فریادری چاہی تھی تو انھوں نے اس کی فریادری نہ کی۔ کسی نے کہا ہے کہ ادب کے طور پر مس کی نسبت شیطان کی طرف کی۔ کسی نے کہا ہے کہ شیطان نے ان کے تابعداروں کے دل میں وسوسہ ڈالا تو انھوں نے ان کو چھوڑ دیا اور اپنے گھروں سے نکال دیا، اس لیے اس کی طرف نسبت کی۔ کسی نے کہا: اس سے مراد یہ ہے کہ حالتِ مرض میں اور آزمائش کے وقت میں شیطان ان کے دل میں مصیبت پر صبر نہ کرنے اور بے صبری کی خوبی کا وسوسہ ڈالتا تھا۔ ان کے سوا اور قول ہیں۔

قولہ تعالیٰ: ﴿اُرْكُضْ بِرِجْلِكَ﴾ سے اول ”قول“ مقدر ہے: ”أَيُّ: قُلْنَا لَهُ: اُرْكُضْ“ امام کسائی رضی اللہ عنہ نے اسی طرح کہا ہے، یعنی ہم نے اس سے کہا کہ اپنے پاؤں سے لات مار۔ ”رَكَضَ“ پاؤں سے دفع کرنے کو کہتے ہیں۔ جب کوئی اپنے پاؤں سے سواری کے جانور کو مارتا ہے تو محاورہ عرب میں بولتے ہیں ”رَكَضَ الدَّابَّةَ“۔ امام مبرد رضی اللہ عنہ نے کہا ہے کہ ”رَكَضَ“ بہ معنی تحریک ہے۔ امام اصمعی رضی اللہ عنہ نے کہا ہے کہ ”رَكَضْتُ الدَّابَّةَ“ بولتے ہیں اور ”رَكَضْتُ هِيَ“ نہیں کہتے۔ اس لیے کہ ”رَكَضَ“ جو ہے وہ سوار کا اپنے دونوں پاؤں کو حرکت دینا ہے۔

سواری کا اس میں کوئی فعل نہیں ہے۔ امام سیبویہ رحمہ اللہ نے یہ حکایت کیا ہے کہ ”رَكَضْتُ الدَّابَّةَ فَرَكَضْتُ“ یعنی میں نے سواری کو حرکت دی تو اس نے حرکت کی، جیسے یوں بولتے ہیں کہ ”جَبَرْتُ الْعَظْمَ فَجَبَرْتُ“ ^① یعنی میں نے ہڈی کو جوڑا تو وہ جڑ گئی۔

قولہ تعالیٰ: ﴿هَذَا مُغْتَسَلٌ بَارِدٌ وَشَرَابٌ﴾ بھی قولِ مقدر کا مقولہ ہے۔ تقدیر یہ ہے: ”فَرَكَضَ بِرَجُلِهِ فَنَبَعَتْ عَيْنٌ فَقُلْنَا لَهُ: هَذَا مُغْتَسَلٌ“۔ ﴿مُغْتَسَلٌ﴾ وہ پانی ہے جس سے غسل کیا جاتا ہے اور شراب وہ پانی ہے جس سے پیا جاتا ہے۔ کسی نے کہا ہے کہ ﴿مُغْتَسَلٌ﴾ وہ جگہ ہے جس میں نہاتے ہیں۔ آیتِ کریمہ کا ظاہر نظم یہ ہے کہ نہانا اور پینا ایک چشمے سے تھا۔ امام قتادہ رحمہ اللہ نے کہا ہے کہ شام کی سرزمین میں دو چشمیں ہیں، اس جگہ کو جابیہ کہتے ہیں۔ چنانچہ ایوب علیہ السلام ایک چشمے سے نہائے تو اللہ تعالیٰ نے ان کی ظاہری بیماری دور کر دی۔ اسی طرح امام حسن رحمہ اللہ نے بھی کہا ہے۔ امام مقاتل رحمہ اللہ نے کہا ہے کہ ایک بہتا ہوا چشمہ پھوٹ نکلا تو اس میں نہائے اور صحیح و تندرست ہو کر نکل آئے۔ پھر دوسرا چشمہ پھوٹ نکلا تو اس سے شیریں ٹھنڈا پانی پیا۔ ^②

قولہ تعالیٰ: ﴿وَوَهَبْنَا لَهُ﴾ معطوف ہے مقدر پر۔ گویا یوں کہا گیا: ”فَاغْتَسَلَ وَشَرِبَ فَكَشَفْنَا عَنْهُ بِذَلِكَ مَا بِهِ مِنْ ضُرٍّ وَوَهَبْنَا لَهُ أَهْلَهُ“ حاصل معنی یہ ہیں کہ ہم نے اس سے کہا کہ اپنے پاؤں سے لات مار، پھر اس نے لات ماری تو ایک چشمہ پھوٹ نکلا۔ پھر ہم نے اس سے کہا: یہ نہانے کے لیے ٹھنڈا پانی ہے اور پینے کے لیے۔ پھر اس نے غسل کیا اور پیا تو اس میں جو ضرر اور تکلیف تھی، وہ ہم نے اس سے دور کر دی اور بخشا ہم نے اس کو گھر اور آل اس کے۔ کہا ہے کہ اللہ پاک نے اس کو زندہ کر دیا بعد اس کے کہ ہم نے ان کو مار ڈالا تھا۔ کسی نے کہا ہے کہ ان کے متفرق ہو جانے کے بعد ان کو جمع کر دیا۔ کسی نے کہا ہے کہ ان کی طرح کے ان کے علاوہ دیے۔ پھر ان کے ساتھ ان جیسے اور دیے۔ اس قول کے یہی معنی ہیں: ﴿وَمِثْلَهُمْ مَعَهُمْ﴾ پس ان کے گھر والے جو ابتلاء سے پہلے تھے، اب ان کے دُور گئے ہو گئے۔

﴿رَحْمَةً مِنَّا وَذِكْرَى لَآؤِلَى الْأَلْبَابِ﴾ مفعول لہ ہے ﴿وَهَبْنَا﴾ کا۔ یعنی ہم نے اس کے گھر والے اسے بخشے اور اتنے ہی ان کے ساتھ اور۔ یہ اس کے ساتھ ہمارے رحم کرنے کے واسطے ہے اور اس لیے کہ عقل والے اس کے حال سے نصیحت پکڑیں اور سختیوں پر صبر کریں جیسا اس نے صبر کیا، اور اللہ تعالیٰ کی طرف پناہ پکڑیں جیسے اس نے پناہ پکڑی، تاکہ وہ ان کا انجام نیک کرے جیسا کہ اس کا کیا۔ اس کی تفسیر پورے طور پر سورۃ الانبیاء میں گزر چکی ہے، دوبارہ اس کے ذکر کی ضرورت نہیں ہے۔

قولہ تعالیٰ: ﴿وَخُذْ بِيَدِكَ ضُغْثًا﴾ معطوف ہے: ”أَرْكَضُ“ پر یا ﴿وَهَبْنَا﴾ پر۔ یا تقدیر یہ ہے: ”وَقُلْنَا

لَهُ: خُذْ، ضَعْتُ عَشْكَالٍ نَخْلٍ ہے مع اس کی شمارِ نخ کے، یعنی کھجور کا خوشہ اس کی شاخ کے ساتھ۔ کسی نے کہا ہے کہ گھاس کا ایک مٹھا ہے جس میں گیلی اور خشک گھاس ملی ہوئی ہو۔ کسی نے کہا ہے کہ ٹہنیوں کا ایک بڑا گٹھا ہے۔ اصل مادہ جمع مغلطات پر دلالت کرتا ہے، یعنی جس کلمے میں ض غ ث ہوں گے تو اس میں جمع مغلط کے معنی ہوں گے۔ امام واحدی رحمہ اللہ فرماتے ہیں: ”الضُّعْتُ مِلُّ الْكَفِّ مِنَ الشَّجَرِ وَالْحَشِيشِ وَالشَّمَارِيخِ“^① (یعنی مٹھی بھر درختوں سے اور گھاس سے اور کھجور کی ٹہنیوں سے)۔ سیدنا عبداللہ بن عباس رضی اللہ عنہما کے اس میں تین الفاظ ہیں: ایک یہ ہے کہ ”الضُّعْتُ هُوَ الْأَسْلُ“ (”أَسْلٌ“: بختین بلند کانٹے دار درخت اور ”أَسْلٌ“: بشین معجمہ گزی ست کہ در بصرہ شہرت دارد و ”أَثْلٌ“: بٹائے مثلثہ شور گز و گز بالفتح ایک درخت ہے جو پانی اور ندیوں کے کنارے پر اگتا ہے جس کو عربی میں طرفاء کہتے ہیں۔ یہ درخت جھاؤ ہے یا اس جیسا کوئی اور درخت ہے۔ واللہ اعلم)۔

دوسرا یہ ہے: ”الْقَبْضَةُ مِنَ الْمَرْعَى الرَّطْبِ“^② (یعنی تر چارے کا مٹھا) اور تیسرا یہ ہے: ”الْحُزْمَةُ“^③ (بالضم بہ معنی بند ہیزم و کاغذ و علف و جز آن، یعنی لکڑیوں کا گٹھا یا کاغذ کا اور گھاس کا)۔ ”حِنْثٌ“ بہ معنی ”إِثْمٌ“ ہے، اس کا اطلاق اس شے کے کرنے پر ہوتا ہے جس کے ترک کرنے پر قسم کھائی گئی ہے۔ یا اس شے کو ترک کرنے پر جس کو کرنے کی قسم کھائی گئی ہے، اس لیے کہ یہ دونوں اثم کا سبب ہوتے ہیں۔ معنی یہ ہیں کہ ہم نے کہا کہ اے ایوب! اپنے ہاتھ میں کھجور کی ٹہنیوں کا یا گھاس کا ایک گٹھا لے اور پھر اس سے مار لے اور حادث مت ہو اپنی قسم میں۔ انھوں نے اپنی بیماری میں قسم کھائی تھی کہ اپنی بیوی کو سو مار ماریں گے۔ اس کے سبب میں اختلاف ہے۔

چنانچہ سعید بن مسیب رحمہ اللہ نے کہا ہے کہ قسم کا سبب یہ ہے کہ ان کی بیوی اُن کے پاس جو روٹی لایا کرتی تھیں، اس سے زیادہ لائیں تو وہ اُن کی خیانت سے ڈرے۔ اس پر قسم کھائی کہ ان کو ماریں گے۔ یحییٰ بن سلام وغیرہ نے کہا ہے کہ شیطان نے ان کی بیوی کو یہ اغوا کیا کہ وہ ایوب علیہ السلام کو اس پر آمادہ کرے کہ وہ شیطان کی قربت چاہنے کے لیے بکری کا ایک بچہ ذبح کریں، کیوں کہ جب وہ یہ کام کریں گے تو اچھے ہو جائیں گے۔ اس پر قسم کھائی کہ جب ان کو عافیت ملے گی تو اس کو سو مار ماریں گے۔^④ کسی نے کہا ہے کہ ان کی بیوی نے دو روٹی کے بدلے اپنے بال فروخت کیے تھے، جب اس کو اور کوئی شے نہ ملی اور ایوب علیہ السلام جب کھڑے ہونے کا ارادہ کرتے تو ان بالوں سے لٹکتے تھے، اس لیے قسم کھائی کہ اسے ماریں گے۔

امام احمد رحمہ اللہ نے زہد میں سیدنا عبداللہ بن عباس رضی اللہ عنہما سے روایت کیا ہے کہ ابلیس راستے میں ایک صندوق لے کر بیٹھ گیا کہ لوگوں کا علاج کرتا ہے۔ ایوب علیہ السلام کی بیوی نے کہا: اے اللہ کے بندے! یہاں ایک مبتلا ہے تو کیا تو

① فتح القدیر (۵۷۵/۴) ② فتح القدیر (۵۷۹/۴) ③ تفسیر الطبری (۲۱۳/۲۱) ④ تفسیر القرطبی (۲۱۲/۱۵)

اس کا علاج کرے گا؟ اس نے کہا: مگر اس شرط پر کہ اگر میں اس کو شفا دے دوں تو وہ یوں کہے کہ تو نے ہی مجھے شفا دی، اس کے سوا میں اس سے کوئی اور اجرت نہیں چاہتا۔ پھر وہ ایوب علیہ السلام کے پاس آئیں اور اُن سے اس کا ذکر کیا تو وہ بولے: تیری خرابی ہو یہ تو شیطان ہے۔ اللہ کے واسطے مجھ پر یہ بات لازم ہے کہ اگر اللہ تعالیٰ مجھے شفا دے تو میں تجھے سو مار ماروں گا۔ پھر جب اللہ تعالیٰ نے ان کو شفا دی، تو ان کو حکم دیا کہ ایک مٹھالیں اور اس سے اس کو ماریں۔ چنانچہ انھوں نے کھجور کا ایک خوشہ لیا اس میں سو ٹہنیاں تھیں اور اس سے اس کو ایک ہی دفعہ مارا۔^(۱)

امام احمد اور طبرانی رحمہما اللہ نے ابو امامہ بن سہل بن حنیف رحمہ اللہ سے روایت کیا ہے کہ بنی ساعدہ میں ایک لونڈی زنا سے حاملہ ہوئی تو اس سے کہا گیا کہ تیرا حمل کس سے ہوا؟ وہ بولی کہ فلاں مقعد سے (مقعد کہتے ہیں: برجہ ماندہ اپانج کو) پھر مقعد سے پوچھا گیا تو بولا کہ اس نے سچ کہا۔ یہ مقدمہ رسول اللہ ﷺ کے پاس پہنچایا گیا تو آپ ﷺ نے فرمایا کہ کھجور کا ایک خوشہ لو جس میں سو ٹہنیاں ہوں، پھر اس کو اس سے ایک دفعہ مارو۔^(۲) اس حدیث کے اور طریق بھی ہیں۔ علماء رحمہم اللہ نے اس بات میں اختلاف کیا ہے کہ کیا یہ ایوب علیہ السلام کے ساتھ خاص ہے یا سب لوگوں کے لیے عام ہے اور جو شخص یوں قسم کھائے تو ایسا کر کے اپنی قسم سے خارج ہو جائے۔ امام شافعی رحمہ اللہ فرماتے ہیں: جس وقت کوئی شخص یوں قسم کھائے کہ ”لَيُضْرِبَنَّ فُلَانًا مِائَةً جَلْدَةٍ أَوْ ضَرْبًا“ مگر وہ ”ضَرْبًا شَدِيدًا“ نہ کہے اور نہ اپنے دل میں نیت کرے تو اس کو ایسی ضرب کافی ہے جو اس آیت میں مذکور ہے۔ امام ابن منذر رحمہ اللہ نے ان سے اور ابو ثور اور اصحاب الرائے سے اس کو حکایت کیا ہے۔ امام عطاء رحمہ اللہ کہتے ہیں کہ یہ ایوب علیہ السلام کے ساتھ خاص ہے اور ابن قاسم نے اس کو امام مالک رحمہ اللہ سے روایت کیا ہے۔^(۳)

پھر اللہ پاک نے ایوب علیہ السلام کی تعریف کی۔ چنانچہ یوں ارشاد فرمایا: ﴿إِنَّا وَجَدْنَاهُ صَابِرًا﴾ یعنی بے شک ہم نے اس کو صبر کرنے والا جانا اس آزمائش پر جس کے ساتھ ہم نے اس کو مبتلا کیا، کیوں کہ ان کو ان کے جسم میں مرضِ عظیم کے ساتھ اور اُن کے مال و اولاد اور اہل کے جانے کے ساتھ آزمایا گیا تھا، پھر انھوں نے صبر کیا۔ رہی یہ بات کہ انھوں نے جو اللہ کی طرف شکایت کی، جیسے: عافیت کی تمنا اور شفا کی طلب تو یہ چیزیں صبر میں خلل انداز نہیں ہیں۔ اس لیے کہ یہ جزع اور بے صبری نہیں ہے۔ مذموم شکایت وہی ہوتی ہے جو مخلوق سے ہو۔ سیدنا عبداللہ بن مسعود رضی اللہ عنہ فرماتے ہیں: ”أَيُّوبُ رَأْسُ الصَّابِرِينَ يَوْمَ الْقِيَامَةِ“^(۴) یعنی ایوب علیہ السلام قیامت کے دن صابروں کے سردار ہوں گے۔ ﴿نِعْمَ الْعَبْدُ إِنَّهُ أَوَّابٌ﴾ یعنی ایوب اچھا بندہ ہے، اس لیے کہ اللہ تعالیٰ کی طرف استغفار و توبہ کے ساتھ

(۱) الدر المنثور (۱۹۳/۷) (۲) الدر المنثور (۱۹۶/۷) امام احمد اور طبرانی رحمہما اللہ سے ان الفاظ کے ساتھ روایت نہیں ملی ہے۔

(۳) تفسیر القرطبی (۲۱۴، ۲۱۵/۱۵) (۴) تاریخ دمشق (۶۶/۱۰)

بڑا رجوع کرنے والا ہے۔^(۱) بالجملہ جب اللہ پاک ایوب علیہ السلام کے صبر کا ذکر کر چکے تو ابراہیم اور اسحاق اور یعقوب علیہم السلام کے صبر کا ذکر کیا۔ چنانچہ ارشاد فرمایا:

وَإِذْ كُنَّا عَبْدًا إِبْرَاهِيمَ وَإِسْحَاقَ وَيَعْقُوبَ أُولِيَ الْأَيْدِي وَالْأَبْصَارِ ۖ
 إِنَّا أَخْلَصْنَاهُمْ بِخَالِصَةٍ ذِكْرَى الدَّارِ ۖ وَإِنَّهُمْ عِنْدَنَا لَمِنَ الْمُصْطَفَيْنَ
 الْأَخْيَارِ ۖ وَإِذْ كُنَّا لِسَمْعِيلَ وَإِسْحَاقَ وَذَا الْكُفْلِ وَكُلٍّ مِّنَ
 الْأَخْيَارِ ۖ هَذَا ذِكْرٌ وَإِنَّ لِلْمُتَّقِينَ لَحُسْنَ مَّآبٍ ۖ جَنَّاتٍ عَدْنٍ
 مُّقْتَحَمَةٍ لَّهُمُ الْأَبْوَابُ ۖ مُتَكِينِينَ فِيهَا يَدْعُونَ فِيهَا بِفَاكِهَةٍ كَثِيرَةٍ
 وَشَرَابٍ ۖ وَعِنْدَهُمْ قَصِيرَاتُ الطَّرْفِ ۖ أَتْرَابٌ ۖ هَذَا مَا تُوْعَدُونَ لِيَوْمِ
 الْحِسَابِ ۖ إِنَّ هَذَا لَرِزْقُنَا مَا لَهُ مِنْ نَفَادٍ ۖ

اور ہمارے بندوں ابراہیم اور اسحاق اور یعقوب کو یاد کیجیے جو قوت و بصیرت والے تھے^(۴۵) بے شک ہم نے انہیں ایک خاص وصف، آخرت کی یاد کے ساتھ چن لیا تھا^(۴۶) اور وہ ہمارے نزدیک یقیناً برگزیدہ، نیکوکاروں میں سے تھے^(۴۷) اور اسماعیل اور اسحاق اور ذوالکفل کو یاد کیجیے اور (ان میں سے) ہر ایک نیکوکاروں میں سے تھا^(۴۸) یہ ایک نصیحت ہے اور بے شک متقین کے لیے بہت اچھا ٹھکانا ہے^(۴۹) ہمیشہ رہنے کے باغ جن کے دروازے ان کے لیے کھلے ہوں گے^(۵۰) جب کہ وہ ان میں تکیے لگائے (بیٹھے) ہوں گے، اور وہاں طرح طرح کے پھلوں اور مشروبات کی فرمائشیں کریں گے^(۵۱) اور اُن کے پاس نیچی نگاہ والی، ہم عمر (بیویاں) ہوں گی^(۵۲) (کہا جائے گا:) یہ ہے (وہ جزا) جس کا یومِ حساب کے لیے تم سے وعدہ کیا جاتا تھا^(۵۳) بے شک یہ ہمارا رزق (عطیہ) ہے، جو کبھی ختم نہیں ہوگا^(۵۴)

چند انبیائے کرام علیہم السلام کا تذکرہ:

ہاتھوں اور آنکھوں والے تھے، یعنی ہاتھوں سے بندگی کرتے اور آنکھوں سے قدرتیں دیکھ کر یقین زیادہ کرتے۔ الیسع الیاس علیہ السلام کے خلیفہ تھے اور نبی ہوئے۔ بہشت میں داخل ہوں گے ہر کوئی بن بتائے اپنے گھر میں چلا جائے گا۔ انتہی۔

اللہ پاک اپنے عبادِ مرسلین اور انبیائے عابدین کے فضائل کی خبر دیتا ہے اور نبی ﷺ کو حکم دیتا ہے کہ ہمارے بندوں ابراہیم، اسحاق اور یعقوب علیہم السلام کو یاد کر جو ہاتھوں والے اور آنکھوں والے تھے۔ اس سے مراد عملِ صالح، علمِ نافع اور عبادت میں قوت اور بصیرتِ نافذہ ہے۔ امام علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے ان الفاظ میں روایت کی ہے کہ ﴿أُولَى الْأَيْدِي﴾ سے مراد ”أُولَى الْقُوَّة“ ہے اور ﴿وَالْأَبْصِرِ﴾ سے مراد دین میں سمجھ ہے۔ امام مجاہد رحمہ اللہ نے کہا: ﴿أُولَى الْأَيْدِي﴾ یعنی اللہ کی طاعت میں صاحبِ قوت اور ﴿وَالْأَبْصِرِ﴾ یعنی حق میں صاحبِ بصر اور بینائی۔ امام قتادہ اور سعدی رحمہ اللہ نے کہا ہے کہ وہ عبادت میں قوت دیے گئے اور دین میں بصر۔^(۱)

قوله تعالى: ﴿إِنَّا أَخْلَصْنَاهُمْ بِخَالِصَةٍ ذِكْرَى الدَّارِ﴾۔ امام مجاہد رحمہ اللہ نے کہا: یعنی ہم نے ان کو ایسا کر دیا تھا کہ وہ آخرت کے لیے عمل کرتے تھے اور ان کو اس کے سوا اور کوئی غم و فکر نہ تھا۔^(۲)

غم دین خور کہ غمِ دین ست ہمہ غمہا فروتر زین ست

”دین کی فکر کر کہ اصل فکر دین کی فکر ہے۔ دوسرے تمام افکار اس سے کم ہیں۔“

اسی طرح امام سعدی رحمہ اللہ نے بھی کہا ہے کہ ان کا ذکر اور عملِ آخرت کے لیے تھا۔^(۳) مالک بن دینار رحمہ اللہ فرماتے ہیں کہ اللہ تعالیٰ نے دنیا کی حب و ذکر کو ان کے دلوں سے کھینچ لیا تھا اور ان کو آخرت کے حُب اور ذکر کے ساتھ خالص کر لیا تھا۔ اسی طرح امام عطاء خراسانی رحمہ اللہ نے بھی کہا ہے۔^(۴) یہ مالک بن دینار رحمہ اللہ بڑے زاہد و عابد ہیں، ان کا زہد ضرب المثل ہے، چنانچہ سعدی رحمہ اللہ نے فرمایا:

ترا کہ مالک دینار نیستی سعدی علاج نیست بجز زہد مالک دینار

”اے سعدی! تو چونکہ دینار کا مالک نہیں ہے، تیرے لیے دنیا کی لذتوں سے کنارہ کرنے کے لیے مالک

بن دینار رحمہ اللہ جیسے زہد کے سوا چارہ نہیں۔“

امام سعید بن جبیر رحمہ اللہ نے کہا ہے کہ ”دَار“ سے مراد جنت ہے۔ فرماتا ہے کہ ہم نے ان کے اس کو ذکر کرنے کے سبب سے اس کو ان کے لیے خاص کر دیا ہے۔ دوسری روایت میں ہے ﴿ذِكْرَى الدَّارِ﴾ سے مراد ”عُقْبَى الدَّارِ“ ہے۔ قتادہ رحمہ اللہ نے کہا کہ وہ یاد دلاتے تھے دارِ آخرت اور اس کے واسطے عمل کرنا۔ ابن زید نے کہا: ”جَعَلَ لَهُمْ خَاصَّةً أَفْضَلَ الشَّيْءِ فِي الدَّارِ الْآخِرَةِ“^(۵) یعنی اللہ تعالیٰ نے ان کے لیے دارِ آخرت میں خاص بہترین شے رکھی ہے۔

قوله تعالى: ﴿وَأَنَّهُمْ عِندَنَا لَئِنِ الْبُصْطَفَيْنِ الْآخِيَارِ﴾ یعنی بے شک وہ ہمارے پاس البتہ منتخب اور برگزیدہ

اور نیک لوگوں میں سے ہیں، چنانچہ وہ اخیار اور پسندیدہ ہیں۔ ﴿هَذَا ذِكْرٌ﴾ یعنی یہ فضل ہے اس شخص کے لیے کہ

(۱) تفسیر الطبري (۲۱/۲۱۵، ۲۱۶)

(۲) تفسیر الطبري (۲۱/۲۱۷، ۲۱۸)

(۳) تفسیر الطبري (۲۱/۲۱۷، ۲۱۸)

(۴) تفسیر ابن کثیر (۴/۵۳)

(۵) تفسیر ابن کثیر (۴/۵۳)

جس میں وہ ہے۔ (اصل کے الفاظ یہ ہیں: ”أَي: هَذَا فَصْلٌ لِمَنْ فِيهِ ذِكْرٌ لِمَنْ يَتَذَكَّرُ“ غالباً اس میں ناسخ سے کچھ خلل واقع ہوا ہے۔ واللہ تعالیٰ أعلم از مصحح سلمہ اللہ تعالیٰ)۔ ذکر ہے اس شخص کے لیے جو نصیحت پذیر ہو۔ امام سدی رحمہ اللہ نے کہا ہے کہ ﴿ذُكْرٌ﴾ سے قرآن عظیم مراد ہے۔^①

نیک بختوں کا اچھا ٹھکانا:

اللہ پاک اپنے مومن اور نیک بخت بندوں کی طرف سے خبر دیتا ہے کہ ان کے لیے دارِ آخرت میں حسنِ مآب ہے۔ مآب کے معنی مرجع و منقلب ہے، یعنی رجوع ہونے کی اچھی جگہ۔ پھر اس کی یہ تفسیر فرمائی: ﴿جَنَّتٍ عَدْنٍ مُمْتَحَنَةٍ لَّهُمُ الْآبُوبُ﴾۔ الف لام مضاف الیہ کا عوض ہے۔ ”أَي: أَبْوَابُهَا“ یعنی اقامت کے لیے اور رہنے بسنے کے لیے باغات ہیں جس وقت وہ ان کے پاس آئیں گے تو اُن کے لیے ان کے دروازے کھولے جائیں گے۔

امام ابن ابی حاتم رحمہ اللہ نے سیدنا عبداللہ بن عمرو رضی اللہ عنہما سے روایت کیا ہے کہ رسول اللہ ﷺ نے فرمایا ہے: ”بے شک جنت میں ایک محل ہے۔ اس کو عدن کہتے ہیں۔ اس کے گرد بروج و مروج ہیں (بروج بلند و محکم مکانوں کو کہتے ہیں اور مروج مرغزار و چمن کو کہتے ہیں) اس کے پانچ ہزار دروازے ہیں، ہر دروازے کے نزدیک پانچ ہزار حبرہ ہیں (یعنی منقش و مخطوط چادر)، اس میں کوئی داخل یا سکونت پذیر نہیں ہوگا، سوائے نبی یا صدیق یا شہید یا امام عادل کے۔“^② جنت کے آٹھ دروازوں کے ذکر میں بہت سی حدیثیں بوجہ عدیدہ وارد ہوئی ہیں۔

قولہ تعالیٰ: ﴿مُتَّكِنِينَ فِيهَا﴾ کہا ہے کہ چار زانو چھپر کھٹوں پر بیٹھے ہوں گے۔ ﴿يَدْعُونَ فِيهَا بِفِكَهَةٍ كَثِيرَةٍ﴾ یعنی بہت میوے منگواتے ہیں، مطلب یہ ہے کہ جب طلب کریں گے تو پائیں گے اور جب ارادہ کریں گے تو حاضر ہو جائیں گے۔ ﴿وَشَرَابٍ﴾ کا مطلب یہ ہے کہ شراب کی قسموں میں سے جس کو چاہیں گے خادم آب خوروں میں اس کو لے کر ان کے پاس حاضر ہو جائیں گے۔ ﴿وَكَايُسٍ مِّنْ مَّعِينٍ﴾ [الواقعة: ۷۸] اور پیالہ نٹھری ہوئی شراب کا۔ ﴿وَعِنْدَهُمْ قُصِرُتُ الطَّرْفِ﴾ یعنی ان کے پاس ایسی عورتیں ہیں جو اپنے خاوندوں کے سوا غیر سے اپنی نگاہ کو روکنے والیاں ہیں۔ خاوندوں کے سوا کسی کی طرف التفات نہیں کرتیں۔ ﴿أَتْرَابٌ﴾ یعنی سن و عمر برابر ہیں۔ یہ معنی ہیں سیدنا عبداللہ بن عباس رضی اللہ عنہما، امام مجاہد، سعید بن جبیر، محمد بن کعب اور سدی رحمہم اللہ کے قول کے۔^③ ﴿هَذَا مَا تُوَعَّدُونَ لِيَوْمِ الْحِسَابِ﴾ یعنی جنت کی یہ صفت جس کا ذکر ہوا وہی ہے جس کا اللہ تعالیٰ نے اپنے متقی بندوں سے وعدہ کیا ہے، جس کی طرف وہ اپنی قبروں میں قیام کے بعد اٹھنے پر اور آگ سے سلامت ہونے کے بعد جائیں گے۔ پھر اللہ پاک نے یہ خبر دی کہ وہ جنت میں ہمیشہ رہیں گے۔ اس کو نہ کسی طرح کا زوال ہے نہ اس کی انقضاء

① تفسیر الطبري (۲۲۰/۲۱) ② تفسیر ابن کثیر (۵۴/۴) اس کی سند میں ”عبداللہ بن مسلم“ ضعیف راوی ہے۔

③ تفسیر الطبري (۲۲۳/۲۱) تفسیر ابن کثیر (۵۴/۴)

اور انتہاء ہے۔ فرمایا: ﴿إِنَّ هَذَا لَرِزْقُنَا مَا لَهُ مِنْ نَفَادٍ﴾ جیسے اللہ عزوجل نے فرمایا: ﴿مَا عِنْدَكُمْ يَنْفَدُ وَمَا عِنْدَ اللَّهِ بَاقٍ﴾ [النحل: ۹۶] ”تمہارے پاس جو کچھ ہے سب فانی ہے اور اللہ تعالیٰ کے پاس جو کچھ ہے باقی ہے۔“ ﴿عَطَاءٌ غَيْرَ مَجْذُوذٍ﴾ [ہود: ۱۰۸] ”یہ بے انتہا بخشش ہے۔“ نیز فرمایا: ﴿لَهُمْ أَجْرٌ غَيْرُ مَمْنُونٍ﴾ [الانشقاق: ۲۵] ”ان کے لیے بے شمار اور نہ ختم ہونے والا اجر ہے۔“ نیز فرمایا: ﴿أَكْثَهَا دَائِمٌ وَظِلُّهَا تِلْكَ عُقْبَى الَّذِينَ اتَّقَوْا وَعُقْبَى الْكَافِرِينَ النَّارُ﴾ [الرعد: ۳۵] ”اس کا میوہ ہمیشہ (رہنے) والا ہے اور اس کا سایہ بھی۔ یہ انجام ہے پرہیزگاروں کا اور کافروں کا انجام کار دوزخ ہے۔“ اس بارے میں بہت سی آیتیں ہیں۔^(۱) (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ ابراہیم، اسحاق اور یعقوب علیہ السلام نے جو صبر کیا ان مصیبتوں پر جو ان کو پہنچیں تو ان کے صبر کو یاد کر اور ان کی پیروی کر۔ جمہور نے ﴿عَبْدَنَا﴾ بہ جمع پڑھا ہے اور سیدنا عبد اللہ بن عباس رضی اللہ عنہما وغیرہ (یعنی امام مجاہد، حمید، ابن محیسن اور ابن کثیر) نے ”عَبْدَنَا“ صیغہ واحد سے پڑھا ہے۔ جمہور کی قراءت پر ﴿إِبْرَاهِيمَ وَاسْحَاقَ وَيَعْقُوبَ﴾ ﴿عَبْدَنَا﴾ کا عطف بیان ہوگا اور دوسری قراءت کی بنیاد پر ﴿إِبْرَاهِيمَ﴾ عطف بیان ہوگا اور اس کا مابعد ”عَبْدَنَا“ پر معطوف ہوگا نہ کہ ﴿إِبْرَاهِيمَ﴾ پر۔ کبھی یوں کہا جاتا ہے کہ جب ”عَبْدَنَا“ سے مراد جنس ہو تو اس سے جمع کا بدل کرنا جائز ہے۔ کسی نے کہا ہے کہ ﴿إِبْرَاهِيمَ﴾ اور اس کا مابعد بدل ہے۔ یا نصب باضمار ”أَعْنِي“ ہے، لیکن عطف بیان ظاہر تر ہے اور جمہور کی قراءت واضح تر۔ امام ابو حاتم اور ابو عبیدہ رحمہما نے اس کو اختیار کیا ہے۔ ”أَيْدِي“ یا تو جمع ہے ”يَدٌ“ بہ معنی ہاتھ کی۔ ہاتھ سے اعمال کا کنایہ کیا ہے، اس لیے کہ اکثر اعمال کو ہاتھ سے ہی کیا جاتا ہے۔ کسی نے کہا ہے کہ یہ ”يد“ بہ معنی قوت و قدرت کی جمع ہے۔ امام قتادہ رحمہ اللہ نے کہا ہے کہ ان کو عبادت میں قوت اور دین میں بصیرت عطا کی گئی تھی۔ امام واحدی رحمہ اللہ کہتے ہیں کہ امام مجاہد، سعید بن جبیر اور مفسرین رحمہم اسی کے قائل ہیں۔ امام نحاس رحمہ اللہ نے کہا ہے کہ ابصار پر تو اتفاق کیا گیا ہے کہ اس سے مراد دین و علم میں بصیرتیں ہیں۔ رہا ”أَيْدِي“ تو اس کی تاویل میں اختلاف ہے۔ پس اہل تفسیر تو یہ کہتے ہیں کہ اس سے مراد دین میں قوت ہے اور ایک قوم یہ کہتی ہے کہ ”أَيْدِي“ جمع ہے ”يد“ بہ معنی نعمت کی، یعنی وہ نعمتوں والے ہیں جن پر اللہ عزوجل نے انعام فرمایا ہے۔ کسی نے کہا ہے کہ وہ لوگوں کے لیے اصحاب نعم ہیں اور اصحاب احسان ہیں۔ اس لیے کہ انھوں نے احسان کیا اور خیر آگے بھیجی ہے۔ امام ابن جریر رحمہ اللہ نے اس کو اختیار کیا ہے۔ جمہور نے ﴿الْأَيْدِي﴾ بہ اثبات حرف یاء پڑھا ہے اور عبد اللہ بن مسعود رضی اللہ عنہ وغیرہ (یعنی اعمش، حسن اور عیسیٰ) نے بغیر ”ياء“ پڑھا ہے۔ چنانچہ کہا ہے کہ اس

کے معنی وہی پہلی قراءت کے معنی ہیں۔ حرف ”یاء“ صرف اس لیے حذف کیا ہے کہ کسرہ اس پر دال ہے۔ کسی نے کہا کہ ”أید“ بہ معنی قوت ہے۔ مگر امام زمخشری رحمہ اللہ نے کہا: ”وَتَفْسِيرُهُ بِالْأَيْدِ مِنَ التَّأْيِيدِ قَلَقٌ غَيْرٌ مُتَمَكِّنٌ“^① انتہی۔ یعنی ”أید“ کو تائید سے لینا ایک مضطرب تفسیر ہے جو جہتی نہیں ہے۔

گویا امام زمخشری رحمہ اللہ کے نزدیک قلق صرف اس لیے ہے کہ ”أبصار“ کا عطف ”أید“ پر ہے۔ لہذا ”أبصار“ اس ”أید“ کے مناسب نہیں ہے، جو تائید سے ماخوذ ہے، لیکن یہ شبہ اس طرح دور ہو سکتا ہے کہ ”أید و أبصار“ سے ان اعضاء کی حقیقت مراد نہیں ہے، کیوں کہ ہاتھوں والا اور آنکھوں والا تو ہر کوئی ہے، پھر اس میں تعریف کی کیا بات ہوئی؟ بلکہ مراد یہی ہے کہ ”أید“ عمل صالح سے کنایہ ہے اور ”أبصار“ اس بات پر کنایہ ہے کہ اپنی بصیرت سے غور و فکر کرے اور اللہ پاک کی قدرتوں کو سوچے اور سمجھے۔ چنانچہ اب کسی طرح کا قلق اور اضطراب نہیں ہے۔ گویا یوں کہا کہ ”أُولَئِی الْقُوَّةِ وَالتَّفَكُّرِ بِالْبَصِيرَةِ“۔ امام زمخشری رحمہ اللہ بھی اس سے قبل کچھ اسی طرف مائل ہوئے ہیں۔ یہ حاصل ہیں سمین کا۔ کسی نے کہا: معنی یہ ہیں کہ وہ صاحب اعمالِ جلیلہ و علوم شریفہ ہیں، پس اعمال کی تعبیر تو ”أیدی“ کے ساتھ کی، اس لیے کہ اکثر کام تو ہاتھوں ہی سے ہوتے ہیں اور معارف کی تعبیر ”أبصار“ سے کی، کیونکہ آنکھیں معرفت کا ابتدائی ذریعہ ہیں۔

سیدنا عبداللہ بن عباس رضی اللہ عنہما کا ایک قول یہ ہے کہ ﴿الْأَيْدِي﴾ ”الْقُوَّةُ فِي الْعِبَادَةِ“ ﴿وَالْأَبْصَارُ﴾ ”الْفِقْهُ فِي الدِّينِ“^② دوسرے الفاظ یہ ہیں کہ ﴿الْأَيْدِي﴾ ”الْنَّعْمَةُ“^③ غرضیکہ جب ان کا یہ وصف ہوا کہ ان کو عبودیت کا شرف اور علم و عمل میں بلند مرتبہ حاصل ہے تو اس کی یہ علت ذکر فرمائی: ﴿إِنَّا أَخْلَصْنَاهُمْ بِخَالِصَةٍ ذِكْرَى الدَّارِ﴾ یعنی ان کو علم و عمل میں شرفِ عبودیت اور بلند مرتبہ اس لیے حاصل ہوا تھا کہ اللہ پاک نے ان کو ایک چنی ہوئی بات کے ساتھ امتیاز بخشا تھا، وہ یہی دارِ آخرت کی یاد ہے، بے شک جو کوئی دارِ آخرت کی یاد کے ساتھ مخصوص ہوگا، اسی کو علم و عمل میں بلند مرتبہ نصیب ہوگا۔

جمہور نے ﴿بِخَالِصَةٍ﴾ کو تنوین کے ساتھ بغیر اضافت کے پڑھا، اس بنا پر کہ مصدر بہ معنی اخلاص ہے، پس ﴿ذِكْرَى﴾ اس سے منصوب ہوگا۔ یا بہ معنی خلوص ہے تو اب اس سے مرفوع ہوگا۔ یا ”خالصة“ اسم فاعل اپنے باب پر ہے اور ﴿ذِكْرَى﴾ اس کا بدل ہے یا بیان۔ یا منصوب ہے باضمار ”أَعْنِي“، یا مرفوع باضمار مبتداء اور ”دار“ یا تو ﴿ذِكْرَى﴾ کا مفعول بہ ہے، یا ظرف ہے بنا بر اتساع، یا بنا بر اسقاطِ خافض۔ ہر تقدیر ”خالصة“ صفت ہے موصوف محذوف کی اور حرفِ باء سیبیہ ہے، یعنی بہ سبب خصلت کے۔ ایسی خصلت کہ خالص ہے، اس میں کسی طرح کی ملوثی نہیں ہے۔

امام نافع، شیبہ، ابو جعفر اور ہشام رحمہ اللہ نے ابن عامر رحمہ اللہ سے بہ اضافت ”خالصة“ طرف ﴿ذُكْرَى﴾ کے اس بنا پر کہ اضافت بیان کے لیے ہے،^(۱) اس لیے کہ ”خالصة“ کبھی ”ذکری“ ہوتا ہے اور کبھی ”غیر ذکری“ جس طرح کہ ”شہاب قبس“ میں ہے، اس لیے کہ شہاب قبس اور غیر قبس ہوتا ہے۔ یا اس بنا پر کہ ”خالصة“ مصدر مضاف ہے اپنے مفعول کی طرف اور فاعل محذوف ہے: ”أَيُّ: بِأَنَّ أَخْلَصُوا ذِكْرَ الدَّارِ وَتَنَاسَوْا عِنْدَ ذِكْرِهَا ذِكْرَ الدُّنْيَا“ یعنی بایں طور کہ انھوں نے خالص کیا ذکر دار کا اور بھلا دیا اس کے ذکر کا وقت، یعنی دنیا کے ذکر کا، یا مصدر بہ معنی خلوص مضاف ہے اپنے فاعل کی طرف۔

امام مجاہد رحمہ اللہ نے کہا ہے کہ آیت کے معنی یہ ہیں: ”اِسْتَصْفَيْنَاهُمْ بِذِكْرِ الْآخِرَةِ فَأَخْلَصْنَاهُمْ بِذِكْرِهَا“ امام قتادہ رحمہ اللہ نے کہا ہے کہ وہ آخرت کی طرف اور اللہ کی طرف بلاتے تھے۔ امام سدی رحمہ اللہ نے کہا ہے کہ وہ آخرت کے خوف کے ساتھ خالص کیے گئے۔^(۲) امام واحدی رحمہ اللہ نے کہا: جس شخص نے ”خالصة“ کو بہ تنوین پڑھا ہے تو معنی یہ ہوں گے کہ ہم نے ان کو ہمارے لیے خالص کیا، بایں طور کہ ان کے لیے ﴿الدَّارِ﴾ کا ذکر خالص ہوا اور ”خالصة“ مصدر بہ معنی خلوص ہے اور ﴿ذُكْرَى﴾ بمعنی ”تذکر“ یعنی خالص ہوا واسطے ان کے تذکر دار کا، اور وہ یہ ہے کہ وہ اس کے لیے تیار ہونے کا ذکر کرتے ہیں اور دنیا میں بے رغبتی کرتے ہیں اور یہ امر انبیاء علیہم السلام کی شان سے ہے۔^(۳)

رہا وہ شخص جس نے ”خالصة“ کو ﴿ذُكْرَى الدَّارِ﴾ کی طرف مضاف کیا ہے تو اس کے نزدیک معنی یہ ہیں کہ ہم نے ان کو خالص کیا، اس طرح سے کہ ان کے لیے اس گھر کی یاد خالص ہو گئی اور ”خالصة“ مصدر مضاف ہے فاعل کی طرف اور ﴿ذُكْرَى﴾ اس معنی کی بنا پر ذکر ہے۔ کسی نے کہا ہے کہ ﴿ذُكْرَى الدَّارِ﴾ سے مراد دنیا میں ثنائے جمیل ہے اور یہ ایک ایسی شے ہے کہ اللہ پاک نے اس کے ساتھ ان کو خالص کیا ہے۔ چنانچہ ان کا غیر دنیا میں ذکر نہیں کیا جاتا ہے، اس شے کی طرح جس کے ساتھ وہ ذکر کیے جاتے ہیں۔ اس کو تقویت اس آیت سے ملتی ہے: ﴿وَجَعَلْنَا لَهُمْ لِسَانَ صِدْقٍ عَلِيًّا﴾^(۴) [مریم: ۵۰] ”اور ہم نے ان کے ذکر جمیل کو بلند درجے کا کر دیا ہے۔“ (قالہ النسفی) لیکن اس قول میں بعد ہے۔ امام ابن جریر رحمہ اللہ نے کہا ہے کہ ﴿أَخْلَصْنَاهُمْ﴾ کے معنی ہیں: ”جَعَلْنَاهُمْ خَالِصِينَ لَنَا أَوْ أَخْلَصْنَاهُمْ دُونَ غَيْرِهِمْ“ اور ”خالصة“ صفت ہے موصوف محذوف کی: ”أَيُّ: بِخَصْلَةِ خَالِصَةٍ“۔ رہا حرف باء تو پہلے قول کی بنا پر تو تعلیل کے لیے ہے اور دوسرے قول کی بنیاد پر تعدیت فعل کے لیے ہے۔^(۵)

پھر اللہ پاک نے ان کا اور وصف بیان فرمایا: ﴿وَأَنَّهُمْ عِنْدَنَا لَبِئْسَ الْمُصْطَفَيْنَ الْأَخْيَارِ﴾ ”اصطفاء“ بہ معنی اختیار ہے، یعنی برگزیدہ کرنا۔ ”أخيار“ جمع ہے ”خیر“ بہ تشدید کی اور ”خیر“ بہ تخفیف کی جس طرح کہ ”أَمْوَآت“

(۱) تفسیر القرطبی (۲۱۸/۱۵) فتح القدیر (۵۷۶/۴) (۲) تفسیر البغوی (۹۷/۷) (۳) فتح القدیر (۵۷۶/۴)

(۴) تفسیر النسفی (۴۲/۴) (۵) التسهيل لعلوم التنزيل لابن جزي (۲۱۱/۲)

جمع ہے ”مَيِّتٌ“ مشدد اور ”مَيِّتٌ“ مخفف کی۔ معنی یہ ہیں: ”إِنَّهُمْ عِنْدَنَا لَمِنَ الْمُخْتَارِينَ مِنْ أَبْنَاءِ جَنَسِهِمْ مِنَ الْأَخْيَارِ“ یعنی ان کے ابنائے جنس جو نیک لوگ ہیں، ان میں سے وہ ہمارے نزدیک چنے ہوئے ہیں۔ پہلے اللہ پاک نے اسماعیل علیہ السلام کے والد اور ان کے بھائی کا اور ان کے برادر زادے کا ذکر کیا، اس کے بعد علاحدہ کر کے ان کا ذکر کیا۔ یوں فرمایا: ﴿وَإِذْ كُنَّا إِسْمَاعِيلَ﴾ تو اس کی وجہ یہ ہے کہ اس بات سے آگاہ کیا جائے کہ جس صبر کو یاد دلانا اس جگہ مقصود ہے، اس میں وہ درجہ انتہاء کو پہنچے ہوئے تھے، اس لیے خاص طور پر ان کا علاحدہ ذکر کیا۔

﴿وَالْيَسَعَ﴾ ابنِ اخطوب بن عجز ہیں۔ الیاس علیہ السلام نے ان کو بنی اسرائیل پر خلیفہ کیا، بعد میں نبی ہوئے۔ ذوالکفل کی نبوت و لقب میں اختلاف ہے، یہ الیسع کے چچا زاد بھائی ہیں یا ایوب علیہ السلام کے فرزند ہیں۔ اللہ تعالیٰ نے ان کے والد کے بعد ان کو مبعوث کیا اور ان کا نام ذوالکفل رکھا۔ شام میں مقیم رہے، یہاں تک کہ انتقال کیا، ان کی عمر پچھتر (۷۵) برس کی تھی۔ الیسع کا ذکر سورتِ انعام میں ^(۱) اور ذوالکفل کا ذکر سورتِ انبیاء میں گزر چکا ہے۔ ^(۲) ان لوگوں کے ذکر سے مراد یہ ہے کہ یہ ان نبیوں میں سے ہیں جنہوں نے صبر کیا اور اللہ تعالیٰ کے دین میں سختیوں کی برداشت کی۔ اللہ پاک نے اپنے رسول ﷺ کو حکم فرمایا کہ ان کو یاد کریں، تاکہ صبر و تحمل میں ان کی راہ پر چلیں۔

قولہ تعالیٰ: ﴿وَكُلٌّ مِّنَ الْأَخْيَارِ﴾ یعنی داود علیہ السلام سے لے کر یہاں تک جن کا ذکر ہوا، یہ سب ان نیک بندوں سے ہیں جن کو اللہ تعالیٰ نے اپنی نبوت کے لیے پسند کیا اور ان کو اپنی مخلوق میں برگزیدہ فرمایا۔ پھر اللہ پاک نے ان اوصاف کی طرف اشارہ کر کے، جو ان کی خوبیوں کو ظاہر کرتے ہیں، فرمایا: ﴿هَذَا ذِكْرٌ﴾ یعنی یہ ان کا ذکر جمیل، شرف اور بزرگی ہے جس کے ساتھ وہ دنیا میں ہمیشہ ذکر کیے جاتے ہیں۔ اس جملے کے لانے سے یہ بتانا مقصود ہے کہ قصہ پورا ہو گیا اور دوسرا قصہ شروع ہوا۔ یہ تو دنیا میں ان کی مدح و ثنا کا ذکر تھا، اب ان کے اجرِ جزیل کا بیان شروع کیا جو ان کے لیے آخرت میں ہے۔ چنانچہ ارشاد فرمایا: ﴿وَلِإِنَّ لِلْمُتَّقِينَ لَحُسْنَ مَّآبٍ﴾ یعنی بے شک پرہیزگاروں کے لیے اس ذکرِ جمیل و ثنائے حسن کے ساتھ آخرت میں حسنِ مرجع ہے۔

مطلب یہ ہے کہ وہ آخرت میں اللہ پاک کی مغفرت و رضوان اور نعیمِ جنت کی طرف رجوع کریں گے۔ پھر یہ بیان کیا کہ حسنِ مرجع کیا ہے۔ وہ یہ ہے: ﴿جَنَّتٍ عَدْنٍ مُّفْتَحَةٌ لَهُمُ الْأَبْوَابُ﴾ اصل میں ﴿عَدْنٍ﴾ اقامت کے معنی میں ہے۔ جب کوئی شخص مکان میں مقیم ہو تو محاورے میں یوں بولتے ہیں: ”عَدَنَ بِالْمَكَانِ“۔ یعنی رہنے بنے کے باغ ہیں جن کے دروازے ان کے لیے کھلے ہوئے ہیں۔ کسی نے کہا ہے کہ ﴿عَدْنٍ﴾ ایک محل کا نام ہے جو جنت میں ہے۔ حسنِ مرجع نے فرمایا ہے کہ دروازوں سے کہا جائے گا کہ کھل جاؤ تو کھل جائیں گے اور جب کہا جائے گا: بند ہو جاؤ تو بند ہو جائیں گے۔ ^(۳) کسی نے کہا کہ ان کے لیے فرشتے دروازے کھولیں گے۔ جمہور نے

﴿جَنَّتٍ﴾ کو بہ نصب پڑھا ہے، اس بنا پر کہ ﴿لَحُسنَ مَآبٍ﴾ سے بدل ہے۔ برابر ہے کہ ﴿جَنَّتِ عَدْنٍ﴾ معرفہ ہو یا نکرہ، کیوں کہ معرفہ نکرہ سے اور نکرہ معرفہ سے بدل بن جاتا ہے۔ یہ بھی جائز ہے کہ ﴿جَنَّتٍ﴾ عطف بیان ہو، اگر وہ نکرہ ہو اور اگر معرفہ ہو تو جائز نہیں ہے جمہور نحویوں کے نزدیک اور بعض نے اس کو جائز رکھا ہے۔ یہ بھی جائز ہے کہ ﴿جَنَّتٍ﴾ کا نصب باضمار فعل ہو۔ کسی نے ﴿جَنَّتٍ﴾ کو بہ رفع پڑھا ہے، اس بنا پر کہ مبتداء ہے اور اس کی خبر ﴿مُفْتَحَةٌ﴾ ہے۔ یا اس بنا پر کہ ﴿جَنَّتِ عَدْنٍ﴾ مبتدائے محذوف کی خبر ہے: ”أَيُّ: هِيَ جَنَّتُ عَدْنٍ“ قولہ تعالیٰ: ﴿مُفْتَحَةٌ لَهُمُ الْآبُوبُ﴾ حال ہے ﴿جَنَّتٍ﴾ سے اور اس میں عامل فعل کے معنی ہیں جو متقین میں ہیں اور ﴿الْآبُوبُ﴾ نائب فاعل ہے ﴿مُفْتَحَةٌ﴾ کا، جس طرح کہ اس آیت میں ہے: ﴿وَفُتِحَتْ أَبْوَابُهَا﴾ [الزمر: ۷۳] ”اور اس کے دروازے کھول دیے جائیں گے۔“ اور حال اور ذوالحال کے درمیان رابطہ ضمیر مقدر ہے۔ یعنی ”مِنْهَا“ یا الف ولام رابطہ ہے، اس لیے کہ وہ ضمیر کے قائم مقام ہوتا ہے، کیوں کہ اصل یہ ہے: ”مُفْتَحَةٌ لَهُمُ أَبْوَابُهَا“ کسی نے کہا ہے کہ ”أَبْوَابُ“ کا رفع بنا بر بدل ہے ﴿مُفْتَحَةٌ﴾ کی ضمیر سے، جو ﴿جَنَّتٍ﴾ کی طرف راجع ہے۔ امام ابوعلی فارسی رحمہ اللہ اسی کے قائل ہیں۔ ”أَيُّ: مُفْتَحَةٌ هِيَ الْآبُوبُ“۔ امام فراء رحمہ اللہ نے کہا: معنی یہ ہیں: ”مُفْتَحَةٌ لَهُمُ أَبْوَابُهَا“۔ عرب لوگ الف ولام کو اضافت کا خلیفہ کرتے ہیں۔ امام زجاج رحمہ اللہ نے کہا کہ معنی یہ ہیں: ”مُفْتَحَةٌ لَهُمُ الْآبُوبُ مِنْهَا“^①

قولہ تعالیٰ: ﴿مُتَّكِئِينَ فِيهَا﴾ منصوب ہے بنا بر حال ﴿لَهُمُ﴾ کی ضمیر سے اور ﴿مُفْتَحَةٌ﴾ اس میں عامل ہے۔ کسی نے کہا کہ حال ہے ﴿يَدْعُونَ﴾ سے، اس کو عامل پر مقدم کر دیا ہے۔ ﴿يَدْعُونَ فِيهَا بِفِكْهَةٍ كَثِيرَةٍ﴾ یعنی جنتوں میں وہ منگائیں گے، اس حال میں کہ وہ تکیہ لگائے ہوئے ہوں گے، ان میں میوے کے بہت سے انواع و اقسام ہوں گے: ”﴿وَشَرَابٍ﴾ أَيُّ: وَشَرَابٍ كَثِيرٍ“۔ یہاں سے لفظ کثیر کو حذف کر دیا ہے، اس لیے کہ پہلے جملے سے معلوم ہوتا ہے، یعنی اور بہت سی شراب منگوائیں گے۔ یہاں میوے منگانے پر قصر کیا۔ اس کا مقصد یہ بات بتانا ہے کہ جنت والوں کے کھانے کی چیزیں محض مزہ اور لذت لینے کے لیے ہیں، نہ اس لیے کہ ان کو غذا بنائیں۔ جبکہ ﴿مُتَّكِئِينَ﴾ کو ﴿لَهُمُ﴾ کی ضمیر سے حال ٹھہرائیں اور ﴿مُفْتَحَةٌ﴾ کو اس میں عامل کہیں تو اس صورت میں جملہ ﴿يَدْعُونَ﴾ کا مستانفہ ٹھہرے گا، ان کے حال کے بیان کے لیے۔ کسی نے کہا ہے کہ جملہ ﴿يَدْعُونَ﴾ ﴿مُتَّكِئِينَ﴾ کی ضمیر سے حال ہے۔

بالجملہ جب اللہ پاک نے اہل جنت کے میووں اور شراب کا ذکر کیا تو اس کے بعد اس شے کا بیان کیا جو مایہ عیش اور راس لذت ہے، یعنی حسین عورتیں اور بیویاں۔ چنانچہ ارشاد فرمایا: ﴿وَعِنْدَهُمْ قُصْرُ الطَّرْفِ﴾ یعنی ان

کے پاس ایسی عورتیں ہیں جو نگاہ کو اپنے خاوندوں پر روکنے والی ہیں، ان کے سوا غیر کی طرف نظر نہیں کرتیں۔ اس کا بیان سورت صافات میں ہو چکا ہے۔^(۱) پھر فرمایا: ﴿اَتْرَابٌ﴾ یعنی وہ سب عمر اور شباب میں یا حسن و جمال میں برابر ہوں گی۔ امام مجاہد رحمہ اللہ نے کہا: ”مُتَوَاحِيَاتٌ“ یعنی ان کا آپس میں برتاؤ ایسا ہوگا جیسا بہنوں میں ہوتا ہے۔ آپس میں بغض، غیرت اور حسد نہ کریں گی۔^(۲) تینتیس برس کی عمر والیاں ہوں گی۔ کسی نے کہا ہے کہ ”لَدَاتٌ لَهُمْ“ یعنی مردوں کی ہم عمر ہوں گی، اس لیے کہ ہمسروں میں محبت زیادہ پکی ہوتی ہے۔ یا آدھی عمر کی ہوں گی، ان میں نہ کوئی بڑھیا ہوگی نہ کسن بچی۔ ﴿اَتْرَابٌ﴾ جمع ہے ”تَرَبُّ“ کی، اس کا اشتقاق ”تُرَابٌ“ سے ہے، اس لیے کہ ان کے مولد کے اتحاد کے سبب سے ایک وقت میں ان کو مٹی چھوتی ہے۔

﴿هَذَا مَا تُوْعَدُونَ لِيَوْمِ الْحِسَابِ﴾ یعنی یہ جزا جس کا تم کو وعدہ دیا گیا روزِ حساب کے لیے ہے، کیوں کہ حساب جزا کی طرف پہنچنے کی علت ہے، معنی ”فِي يَوْمِ الْحِسَابِ“ ہیں۔ جمہور نے ﴿تُوْعَدُونَ﴾ کو بہ تائے خطاب پڑھا ہے بنا بر التفات اور ابن کثیر رحمہ اللہ وغیرہ (یعنی امام ابو عمر وابن محیسن اور یعقوب رحمہم اللہ) نے بیائے تحتیہ پڑھا ہے بنا بر خبر (تفسیر بیضاوی اور ابو السعود میں ”لیوافق ما قبلہ“ کہا ہے۔^(۳) ”وہو ظاہر و ہاھنا غیر ظاہر“۔) اس کو امام ابو عبیدہ اور ابو حاتم رحمہم اللہ نے اختیار کیا ہے بہ سبب ﴿وَإِنَّ لِلْمُتَّقِينَ﴾ کے، اس لیے کہ یہ خبر ہے۔^(۴) ﴿إِنَّ هَذَا لِرِزْقِنَا مَا لَهُ مِنْ نَفَادٍ﴾ یعنی یہ نعمتیں کرامتیں، جنتیں اور اُن کے اوصاف جن کا ذکر ہوا، البتہ ہمارا رزق ہے جس کا ہم نے تم پر انعام کیا اور تم کو عطا فرمایا، وہ کبھی منقطع اور فنا نہ ہوگا۔ سبحان اللہ! بہشتِ عنبر سرشت کیا خوب شے ہے، جو اپنے اہل سے منقطع نہ ہوگی۔ اللھم ارزقنا بفضلک و کرمک، وإن لم نكن لها أهلا بأعمالنا، ولكنك يا سيدنا ومولانا أنت له أهل، فإنك أهل التقوى وأهل المغفرة۔

هَذَا وَإِنَّ لِلطَّغْيِينَ لَشَرَّ مَا بِجَهَنَّمَ يَصْلَوْنَهَا فَبِئْسَ الْمِهَادُ
هَذَا فَلْيَذُوقُوهُ حَمِيمٌ وَغَسَّاقٌ وَآخَرُ مِنْ شَكْلِهِ أَزْوَاجٌ
هَذَا فَوْجٌ مُّقْتَحِمٌ مَّعَكُمْ لَا مَرْجَا بِهِمْ إِنَّهُمْ صَالُوا النَّارِ
قَالُوا بَلْ أَنْتُمْ لَمَرْجَا بِكُمْ أَنْتُمْ قَدْ مَتَمُّوهُ لَنَا فَبِئْسَ
الْقَرَارُ قَالُوا رَبَّنَا مَنْ قَدَّمَ لَنَا هَذَا فَزِدْهُ عَذَابًا ضِعْفًا
فِي النَّارِ قَالُوا مَا لَنَا لَا نَرَى رَجُلًا كُنَّا نَعُدُّهُمْ مِنْ

① رقم الآية (۴۸)

② تفسیر البغوي (۹۸/۷)

③ تفسیر البيضاوي (۵۱/۵) تفسیر أبي السعود (۲۳۱/۷)

④ تفسیر القرطبي (۲۲۰/۱۵)

الْأَشْرَارِ ۚ اتَّخَذْنَهُمْ سَخِرًا مَّا زَاغَتْ عَنْهُمْ الْبَصَارُ ۚ إِنَّ
ذَلِكَ لِحَقُّ تَخَاصُّمِ أَهْلِ النَّارِ ۚ

یہ (معاملہ اہل خیر کا) ہے اور بلاشبہ سرکشوں کے لیے بہت برا ٹھکانا ہے (یعنی) جہنم، وہ اس میں داخل ہوں گے، چناں چہ وہ آرام کرنے کی بری جگہ ہے (55) یہ ہے کھولتا ہوا پانی اور پیپ، اب وہ اس کو چکھیں (56) اور ان کے مانند کئی قسم کے دوسرے (عذاب) ہوں گے (57) یہ (تمہارے پیروکاروں کا) ایک گروہ ہے جو تمہارے ساتھ گھسا چلا آتا ہے، ان کے لیے خوش آمدید نہیں، بے شک یہ آگ میں داخل ہونے والے ہیں (58) وہ کہیں گے: بلکہ تم ہی (اس لائق) ہو کہ تمہارے لیے خوش آمدید نہیں، تم ہی اسے ہمارے سامنے لائے ہو، تو (یہ) بہت بری قرار گاہ ہے (59) وہ کہیں گے: اے ہمارے رب! جو شخص ہمارے سامنے یہ (انجام) لایا ہے، اس کے لیے جہنم میں عذاب دوگنا زیادہ کر دے (60) اور وہ کہیں گے: ہمیں کیا ہے کہ ہم ان لوگوں کو (جہنم میں) نہیں دیکھتے جنہیں ہم برے لوگوں میں شمار کرتے تھے (61) کیا ہم نے انہیں (دنیا میں یونہی) مذاق (کا نشانہ) بنائے رکھا یا ہماری نگاہیں ان سے ہٹ گئی ہیں؟ (62) بلاشبہ یہ اہل دوزخ کا باہم جھگڑنا حق ہے (63)

بدبختوں کے انجام بد کا بیان:

دوزخ کے کنارے پر دوزخیوں کو فرشتے لا کر جمع کرتے ہیں۔ اس تنگی اور بے قراری میں اگلے لوگ پچھلوں کو کوسنے لگے اور اگلے وہ تھے جو دنیا میں سردار تھے، پچھلے وہ جو ادنیٰ تھے، آپس میں یہ لعنت ملامت کریں گے۔ وہاں دیکھیں گے کہ سب جان پہچان والے لوگ ادنیٰ اور اعلیٰ دوزخ کے لیے جمع ہوتے ہیں اور جن مسلمانوں کو پہچانتے تھے اور سب سے برا سمجھتے تھے وہ نظر نہیں آتے تو حیران ہو کر کہیں گے کہ ہم نے ان کو غلط پکڑا تھا ٹھٹھے میں، وہ اس قابل نہ تھے کہ آج دوزخ کے نزدیک نہیں، یا اس جگہ ہیں لیکن ہماری آنکھیں چوک گئی ہیں ہمیں نظر نہیں آتے۔ انتھی۔

حافظ ابن کثیر رحمہ اللہ کہتے ہیں کہ جب اللہ نے نیک بخت لوگوں کے انجام کا ذکر کیا تو اس کے بعد بدبخت لوگوں کے انجام اور مرجع کا ذکر کیا جو قیامت میں اور حساب کے وقت ہوگا۔ چنانچہ فرمایا: یہ سن چکے اور طاغین کے لیے بری جگہ ہے جہاں وہ لوٹ کر جائیں گے۔ ”طاغین“ وہ ہیں جو اللہ عزوجل کی طاعت سے نکلنے والے اور اس کے رسولوں کے مخالف ہیں۔ علیہم الصلاة والسلام۔ پھر ﴿لَشَرَّ مَا بٍ﴾ کی یہ تفسیر فرمائی کہ وہ جہنم ہے جس

میں داخل ہوں گے، پھر وہ سب طرف سے ان کو ڈھانک لے گا تو کیا بری تیاری ہے، اب اس کو چکھیں۔ ﴿حَيْثُمْ وَغَشَّاقٌ﴾۔ ﴿حَيْثُمْ﴾ وہ گرم پانی ہے جس کی گرمی انتہا کو پہنچی ہوئی ہو اور ﴿غَشَّاقٌ﴾ اس کی ضد ہے، یعنی وہ سرد جس کی طاقت نہ رکھی جائے اس کی شدت سردی کی وجہ سے۔ اور وہ درد دینے والی ہو۔ اسی لیے اللہ عزوجل نے یوں فرمایا ہے: ﴿وَاٰخِرُ مِنْ شَكْلِهٖ اَذُوٰجٌ﴾ یعنی اور اسی قبیل کی اور چیزیں۔ شے اور اس کی ضد اُن سے اُن کو عذاب کیا جائے گا۔ امام احمد رحمہ اللہ نے ابو سعید خدری رضی اللہ عنہ سے مرفوعاً روایت کیا ہے کہ آپ ﷺ نے فرمایا ہے کہ اگر غساق کا ایک ڈول دنیا میں ڈال دیا جائے تو دنیا والے بدبودار ہو جائیں۔^(۱) (ورواہ الترمذی بإسنادہ ثم قال: لا نعرفه إلا من حدیث رشدين كذا قال، وقد تقدم من غير حدیثه ورواه ابن جریر عن یونس بن عبد الأعلى عن ابن وهب عن عمرو بن الحارث به) (فتح البیان میں اس حدیث کو ذکر کیا ہے اور اس کے مخرج یہ لکھتے ہیں: ”أخرجہ الترمذی وأحمد وابن جریر وابن أبي حاتم وابن حبان والحاكم وصححه وابن مردويه والبيهقي في البعث“ پھر بعد میں کہا ہے: ”ورشدین فیہ مقال معروف“)

کعب احبار رحمہ اللہ کہتے ہیں کہ ﴿غَشَّاقٌ﴾ جہنم میں ایک چشمہ ہے جس کی طرف ہر زہریلے سانپ اور بچھو کا زہر بہہ کر آتا ہے۔ پھر وہ جمع کیا جاتا ہے، چنانچہ آدمی کو لائیں گے اور اس میں ایک ڈبی ڈیں گے، پھر وہ اس میں سے ایسے نکلے گا کہ اس کی کھال اور گوشت ہڈیوں سے الگ ہو کر گر پڑا ہوگا اور اس کی کھال اور گوشت اس کے دونوں ٹخنوں اور ایڑیوں سے لٹک پڑا ہوگا اور وہ اپنے سارے گوشت کو کھینچتا ہوگا، جس طرح کہ آدمی اپنے کپڑے کو کھینچتا ہے۔^(۲) (رواہ ابن أبي حاتم) امام حسن بصری رحمہ اللہ نے ﴿اَذُوٰجٌ﴾ کی تفسیر میں فرمایا ہے: ”اَلْوَاۡنُ مِنَ الْعَذَابِ“^(۳) یعنی انواع و اقسام کے عذاب ہوں گے۔ ان کے غیر نے کہا، جیسے: زمہریر، یعنی انتہاء کی سردی اور سموم، یعنی بادِ گرم اور گرم پانی کا پینا اور زقوم کا کھانا اور صعود و ہوئی، یعنی بلندی پر چڑھنا اور وہاں سے نیچے گزنا، ان کے سوا اور مختلف و متضاد چیزیں۔ یہ سب اس قبیل سے ہیں جس کے ساتھ عذاب کیے جائیں گے اور اس کے سبب سے ان کی توہین کی جائے گی۔ قولہ تعالیٰ: ﴿هٰذَا فَوْجٌ مُّقْتَحِمٌ مَّعَكُمْ﴾ اللہ پاک اہلِ نار کی باتوں کی خبر دیتا ہے جو وہ ایک دوسرے سے کریں گے۔ (مگر اکثر تفاسیر کا مفہوم یہ ہے کہ یہ حکایت نلانیہ کے قول کی ہے جو وہ رؤسائے کفار سے کریں گے۔ وقولہ تعالیٰ: ﴿لَا مَرْجَاۗءَ لَهُمْ﴾۔ یہ قول رؤسائے کفار کا ہے اور قولہ تعالیٰ: ﴿قَالُوۡا بَلْ اَنْتُمْ لَا مَرْجَاۗءَ لَكُمْ﴾ غربائے کفار کا قول ہے۔ از مصحح سلمہ اللہ تعالیٰ۔)

(۱) مسند أحمد (۲۸/۳) سنن الترمذی، رقم الحدیث (۲۵۸۴) تفسیر الطبری (۲۲۸/۲۱) مستدرک الحاکم (۶۴۴/۴) فتح البیان

(۵۹/۱۲) اس کی سند میں ”درج عن أبي الهيثم“ ضعیف راوی ہے۔ (ضعیف الجامع، رقم الحدیث: ۴۸۰۳)

(۲) تفسیر ابن کثیر (۵۵/۴) (۳) تفسیر الطبری (۲۳۰/۲۱)

قال تعالى: ﴿كُلَّمَا دَخَلَتْ أُمَّةٌ لَعْنَتْ أُخْتَهَا﴾ [الأعراف: ۳۸] ”جس وقت بھی کوئی جماعت داخل ہوگی اپنی دوسری جماعت کو لعنت کرے گی۔“ یعنی سلام کے بدلے ایک دوسرے کو لعنت کریں گے اور ایک گروہ دوسرے گروہ کی تکذیب کرے گا اور بعض بعض کے منکر ہوں گے۔ وہ گروہ جو دوسرے سے پہلے داخل ہوگا، جبکہ اس کے بعد کا گروہ دوزخ کے داروغہ کے ساتھ آئے گا جو زبانیہ فرشتوں سے ہیں تو پہلا گروہ ہر پچھلے گروہ سے کہے گا: ﴿هَذَا فَوْجٌ مُّقْتَحِمٌ مَّعَكُمْ﴾ یعنی یہ گروہ ہے کہ تمہارے ساتھ داخل ہونے والا ہے، ان کے لیے کوئی خوش آمدید نہیں ہے۔ بے شک یہ آگ میں جانے والے ہیں، یعنی اس لیے کہ یہ دوزخیوں سے ہیں، تو پچھلے کہیں گے کہ تم کو بھی خوش آمدید نہیں ہے۔ ﴿أَنْتُمْ قَدْ مَتَّيْتُمْ لَنَا﴾ یعنی تمہیں نے ہم کو اس شے کی طرف بلایا جس نے ہم کو اس جگہ پہنچایا۔ ﴿فَبِئْسَ الْقَرَارُ﴾ یعنی سو کیا برا مستقر، مصیر اور منزل ہے۔ بولے: اے ہمارے رب! جس نے ہمارے لیے یہ پیش کیا پس تو اس کو آگ کا دوگنا عذاب دے۔ جیسا کہ اللہ عزوجل نے فرمایا: ﴿قَالَتْ أَخْرِجُهُمْ لَأُولَهُمُ رَبَّنَا هَؤُلَاءِ أَضَلُّونَا فَاتِهِمْ عَذَابًا ضِعْفًا مِّنَ النَّارِ﴾ قَالَ لِكُلِّ ضِعْفٌ وَلَكِنْ لَا تَعْلَمُونَ [الأعراف: ۳۸] ”پچھلے لوگ پہلے لوگوں کی نسبت کہیں گے کہ اے ہمارے پروردگار! ہم کو ان لوگوں نے گمراہ کیا تھا سو ان کو دوزخ کا عذاب دوگنا دے۔ اللہ تعالیٰ فرمائے گا: ”سب ہی کا دوگنا ہے، لیکن تم کو خبر نہیں۔“ یعنی تم میں سے ہر ایک کے لیے اس کے موافق عذاب ہے۔

قوله تعالى: ﴿وَقَالُوا مَا لَنَا لَا نَرَىٰ رِجَالًا﴾ اللہ تعالیٰ کافروں کے بارے میں خبر دیتا ہے کہ وہ آگ میں بہت سے ان لوگوں کو گم پائیں گے جن کے بارے میں ان کا خیال تھا کہ یہ گمراہی پر ہیں۔ یہ لوگ مومنین ہیں کفار کے زعم میں۔ کہا کہ ہمیں کیا ہے کہ ہم ان لوگوں کو اپنے ہمراہ آگ میں نہیں دیکھتے۔ امام مجاہد رحمہ اللہ نے کہا ہے کہ یہ ابو جہل کا قول ہے: وہ کہتا ہے کہ مجھے کیا ہے کہ بلال، عمار، صہیب، فلاں اور فلاں رضی اللہ عنہم کو نہیں دیکھتا۔^(۱) یہ ایک مثال ہے ورنہ سارے کفار کا یہی حال ہے۔ وہ یہی اعتقاد رکھتے ہیں کہ مومنین آگ میں داخل ہوں گے۔ پھر جب کفار آگ میں داخل ہوں گے تو مومنین کو تلاش کریں گے، پھر جب ان کو نہ پائیں گے تو کہیں گے: ﴿مَا لَنَا لَا نَرَىٰ رِجَالًا كُنَّا نَعُدُّهُمْ مِّنَ الْأَشْرَارِ﴾ ﴿۱۵۲﴾ أَخَذْنَاهُمْ سِخْرِيًّا أَمْ زَاغَتْ عَنْهُمْ الْأَبْصَارُ﴾۔ اپنی جانوں کو محال کے ساتھ تسلی دیں گے، کہیں گے: یا شاید وہ ہمارے ساتھ جہنم میں ہیں، لیکن ہماری نظر ان پر نہیں پڑی، اس وقت جان لیں گے کہ وہ تو بلند درجات میں ہیں۔ وہ اللہ پاک کا یہ قول ہے: ﴿وَنَادَىٰ أَصْحَبُ الْجَنَّةِ أَصْحَابَ النَّارِ أَنْ قَدْ وَجَدْنَا مَا وَعَدَنَا رَبُّنَا حَقًّا فَهَلْ وَجَدْتُمْ مَا وَعَدَ رَبُّكُمْ حَقًّا﴾ قَالُوا نَعَمْ فَأَذَّنَ مُؤَذِّنٌ بَيْنَهُمْ أَنْ لَعْنَةُ اللَّهِ عَلَى الظَّالِمِينَ ﴿۱۵۳﴾ الَّذِينَ يَصُدُّونَ عَن سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ كَافِرُونَ ﴿۱۵۴﴾ وَبَيْنَهُمَا حِجَابٌ وَعَلَى الْأَعْرَافِ رِجَالٌ يَعْرِفُونَ كُلًّا بِسِيئَتِهِمْ وَنَادَوْا أَصْحَابَ الْجَنَّةِ أَنْ سَلِّمُوا عَلَيْكُمْ لَمْ يَدْخُلُوهَا وَهُمْ

يَطْمَعُونَ ﴿٤٦﴾ وَإِذَا صُرِفَتْ أَبْصَارُهُمْ تِلْقَاءَ أَصْحَابِ النَّارِ قَالُوا رَبَّنَا لَا تَجْعَلْنَا مَعَ الْقَوْمِ الظَّالِمِينَ ﴿٤٧﴾ وَنَادَىٰ أَصْحَابُ الْأَعْرَافِ رَجُلًا يَعْرِفُونَهُمْ بِسَيِّئِهِمْ قَالُوا مَا أَغْنَىٰ عَنْكُمْ جَمْعُكُمْ وَمَا كُنْتُمْ تُسْتَكْبِرُونَ ﴿٤٨﴾ أَهَؤُلَاءِ الَّذِينَ أَقْسَمْتُمْ لَا يَنَالُهُمُ اللَّهُ بِرَحْمَةٍ أَدْخُلُوا الْجَنَّةَ لَا خَوْفٌ عَلَيْكُمْ وَلَا أَنْتُمْ تَحْزَنُونَ ﴿٤٩﴾ [الأعراف: ٤٤-٤٩]

”اور اہل جنت اہل دوزخ کو پکاریں گے کہ ہم سے جو ہمارے رب نے وعدہ فرمایا تھا ہم نے اس کو واقعہ کے مطابق پایا، تو تم سے جو تمہارے رب نے وعدہ کیا تھا، تم نے بھی اس کو واقعے کے مطابق پایا؟ وہ کہیں گے ہاں! پھر ایک پکارنے والا دونوں کے درمیان پکارے گا کہ اللہ کی مار ہو ان ظالموں پر جو اللہ کی راہ سے اعراض کرتے تھے اور اس میں کجی تلاش کرتے تھے اور وہ لوگ آخرت کے بھی منکر تھے۔ اور ان دونوں کے درمیان ایک آڑ ہوگی اور اعراف کے اوپر بہت سے آدمی ہوں گے، وہ لوگ ہر ایک کو ان کے قیافہ سے پہچانیں گے اور اہل جنت کو پکار کر کہیں گے: السلام علیکم! ابھی یہ اہل اعراف جنت میں داخل نہیں ہوئے ہوں گے اور اس کے امیدوار ہوں گے اور جب ان کی نگاہیں اہل دوزخ کی طرف پھریں گی تو کہیں گے: اے ہمارے رب! ہم کو ان ظالم لوگوں کے ساتھ شامل نہ کر۔ اور اہل اعراف بہت سے آدمیوں کو جن کو، کہ ان کے قیافہ سے پہچانیں گے، پکاریں گے، کہیں گے کہ تمہاری جماعت اور تمہارا اپنے آپ کو بڑا سمجھنا تمہارے کچھ کام نہ آیا۔ کیا یہ وہی ہیں جن کی نسبت تم قسمیں کھا کھا کر کہتے تھے کہ اللہ تعالیٰ ان پر رحمت نہ کرے گا، ان کو یوں حکم ہوگا کہ جاؤ جنت میں تم پر نہ کچھ خوف ہے اور نہ تم مغموں ہو گے۔“

قوله تعالى: ﴿إِنَّ ذَلِكَ لَحَقٌّ تَخَاصُمُ أَهْلِ النَّارِ﴾ یعنی اے محمد! یہ خبر جو ہم نے تجھے دی کہ دوزخی آپس میں جھگڑیں گے، ایک دوسرے کو لعنت کریں گے، البتہ اس میں شک و شبہ نہیں ہے۔^(۱)

فتح البیان کا بیان:

فتح البیان کا واضح بیان یہ ہے: قوله تعالى: ﴿هَذَا﴾ امام زجاج رحمہ اللہ نے کہا: خبر ہے مبتدائے محذوف کی: ”أَيُّ: الْأَمْرُ هَذَا“ یعنی بات یہ ہے۔ یا ﴿هَذَا﴾ مبتداء ہے اور اس کی خبر محذوف ہے۔ ”أَيُّ: هَذَا كَمَا ذُكِرَ أَوْ هَذَا ذِكْرٌ“ پس ﴿هَذَا﴾ پر وقف کیا جائے گا۔ امام ابن انباری رحمہ اللہ نے کہا: یہ وقف حسن ہے۔^(۲) پھر ﴿وَإِنَّ لِلطَّغْيِينَ﴾ سے ابتدائے کلام ہوگی۔ بالجملہ اول اللہ پاک نے اہل خیر کی جزا کا ذکر کیا ہے اس کے بعد اہل شر کی جزا کا ذکر فرمایا۔^(۳)

ان لوگوں کے لیے جنہوں نے طغیان اور سرکشی کی اللہ تعالیٰ پر اور اس کے رسولوں کو جھٹلایا، البتہ بری جگہ ہے لوٹ کر جانے کی جس کی طرف وہ رجوع ہوں گے۔ پھر اس کا بیان کیا، فرمایا: ﴿جَهَنَّمَ﴾ اس کا نصب بنا بر بدل ہے ﴿لَشَرٍّ مَّا بَ﴾ سے، یا منصوب ہے ”أُعْنِي“ مقدر سے، یا عطف بیان ہے بنا بر قول بعض۔ یا منصوب ہے بنا بر اشتغال

”أَيُّ: يَصْلَوْنَ جَهَنَّمَ“ ﴿يَصْلَوْنَهَا﴾ یہ محلِ نصب میں ہے بنا بر حال، یعنی اس حال میں کہ وہ جہنم میں داخل ہوں گے۔ ﴿فَبُئْسَ الْبِهَادُ﴾ کے یہ معنی ہیں کہ پس بری ہے وہ شے جس کو انھوں نے اپنے لیے تیار کیا ہے۔ ”مِهَادُ“ بہ معنی ”فراش“ ہے، یعنی بستر۔ ماخوذ ہے ”مهد صبی“ سے۔ یا ”مهاد“ سے مراد موضع ہے اور مخصوص بالذم محذوف ”أَيُّ: بُئْسَ الْمِهَادُ هِيَ“ یعنی برا بچھونا جہنم ہے، جیسا کہ اس آیت میں فرمایا ہے: ﴿لَهُمْ مِنْ جَهَنَّمَ مِهَادٌ﴾ [الأعراف: ٤١] ”ان کے لیے آتش دوزخ کا بچھونا ہے۔“ ان کے نیچے جو جہنم کی آگ ہے، اللہ پاک نے اس کی تشبیہ بچھونے سے دی ہے۔ ﴿هَذَا﴾ موضع رفع میں ہے بنا بر ابتداء اور اس کی خبر ﴿حَمِيمٌ وَغَسَّاقٌ﴾ ہے بنا بر تقدیم و تاخیر۔ اصل عبارت یوں ہے: ”هَذَا حَمِيمٌ وَغَسَّاقٌ فَلْيَذُوقُوهُ“

امام فراء اور زجاج رحمہما اللہ نے اسی طرح تقدیر کی ہے، یعنی اس دن ان سے یوں کہا جائے گا کہ یہ حیم اور غساق ہے، چنانچہ انھیں چاہیے کہ اسے چکھیں۔ ﴿حَمِيمٌ﴾ وہ گرم پانی ہے جس کی حرارت انتہاء کو پہنچی ہو اور ﴿غَسَّاقٌ﴾ وہ پیپ اور لہو ہے جو دوزخیوں کے چٹروں سے بہے گا۔ یہ عرب کے اس قول سے ماخوذ ہے: ”غَسَقَتْ عَيْنُهُ إِذَا انْصَبَّتْ“ (یعنی اس کی آنکھ میں زرد آب بھر آیا۔ غسق زخم سے زرد پانی کے نکلنے کو کہتے ہیں) اور غسقان بہ معنی انصباب ہے۔ امام نحاس رحمہ اللہ نے کہا: یہ بھی جائز ہے کہ معنی یہ ہوں: ”الْأَمْرُ هَذَا“ یعنی بات یہ ہے جس کا ذکر ہوا۔ اور ﴿حَمِيمٌ﴾ اور ﴿غَسَّاقٌ﴾ کا رفع اس بنا پر ہو کہ دونوں مبتدائے محذوف کی خبر ہوں۔ ”أَيُّ: هُوَ حَمِيمٌ وَغَسَّاقٌ“ یہ بھی جائز ہے کہ ﴿هَذَا﴾ کو موضع نصب میں کہیں باضمار فعل جس کی تفسیر مابعد کا فعل کر رہا ہے۔ ”أَيُّ: لِيَذُوقُوهُ هَذَا فَلْيَذُوقُوهُ“ یہ بھی جائز ہے کہ ﴿حَمِيمٌ وَغَسَّاقٌ﴾ کو مرفوع بہ ابتداء کہیں اور خبر ان سے قبل مقدر نکالیں۔ ”أَيُّ: مِنْهُ حَمِيمٌ وَمِنْهُ غَسَّاقٌ“^① یعنی اس عذاب میں سے ایک تو حیم ہے اور اس میں سے غساق ہے۔ کسی نے کہا ہے کہ ﴿غَسَّاقٌ﴾ وہ شے ہے جو اپنی سردی سے قتل کرے۔ اسی معنی سے رات کو غاسق کہتے ہیں، اس لیے کہ وہ دن سے زیادہ سرد ہوتی ہے۔ کسی نے کہا ہے کہ ﴿غَسَّاقٌ﴾ زمہریر ہے۔ کسی نے کہا ہے کہ ”مُنْتِنٌ“ ہے، یعنی بدبو۔

امام قتادہ رحمہ اللہ نے کہا ہے کہ وہ ہے جو بدکار عورتوں کی شرم گاہ سے اور کافروں کے گوشت اور چمڑے سے بدبودار پیپ اور خون بہے گا۔ امام محمد بن کعب رحمہ اللہ نے کہا ہے کہ وہ دوزخیوں کا نچوڑ ہے۔ امام سدی رحمہ اللہ نے کہا ہے کہ دوزخیوں کے آنسو ہیں جو بہیں گے، گرم پانی کے ساتھ ان کو پلائیں گے۔ امام ابن زید رحمہ اللہ نے بھی اسی طرح کہا ہے۔ امام مجاہد اور مقاتل رحمہما اللہ نے کہا ہے کہ وہ سرد برف ہے جس کی سردی انتہا کو پہنچی ہوگی۔ ﴿غَسَّاقٌ﴾ کی تفسیر بارد کے ساتھ زیادہ مناسب ہے، اس شے کے ساتھ جس کی کہ عرب کا لغت مقتضی ہے اور نیز زیادہ مناسب ہے کہ

﴿حَبِیْمٌ﴾ کے مقابلے میں کی جائے۔ اہل مدینہ، اہل بصرہ اور بعض کوفیوں نے ﴿غَسَاقٌ﴾ کو بہ تخفیف سین پڑھا ہے اور امام یحییٰ، اعمش اور حمزہ رحمہ اللہ نے بہ تشدید پڑھا ہے۔ یہ دو لغت ہیں ایک معنی میں جیسا کہ امام انفش رحمہ اللہ نے کہا ہے۔ کسی نے کہا ہے کہ دونوں کے معنی مختلف ہیں، پس مخفف تو ایک اسم ہے، جیسے: عذاب، جواب، صواب اور مشدد اسم فاعل ہے مبالغے کے لیے، جیسے: ضراب اور قتال۔

جمہور نے ﴿اٰخِرٌ﴾ کو مفرد مذکر پڑھا ہے اور ابو عمرو نے ”اٰخِرٌ“ بہ ضم ہمزہ بنا بر جمع پڑھا ہے اور جمہور کی قراءت کا انکار کیا ہے، اس لیے کہ اس کے بعد ﴿اٰذُوْجٌ﴾ فرمایا ہے۔ عاصم محمدی نے ابو عمرو کی قراءت کا انکار کیا ہے اور کہا: اگر ویسا ہوتا جیسا ابو عمرو نے پڑھا ہے تو اللہ پاک ”مِنْ شَكْلِهَا“ فرماتا۔^(۱) بالجملہ ﴿وَاٰخِرٌ﴾ کا رفع بنا بر مبتداء ہے اور اس کی خبر ﴿اٰذُوْجٌ﴾ ہے۔ یہ بھی جائز ہے کہ ﴿مِنْ شَكْلِهَا﴾ خبر مقدم ہو اور ﴿اٰذُوْجٌ﴾ مبتداء مؤخر۔ اور جملہ مل کر ﴿اٰخِرٌ﴾ کی خبر ہو۔ یہ بھی جائز ہے کہ ﴿اٰخِرٌ﴾ کی خبر مقدر ہو: ”اٰی: وَلَهُمْ اٰخِرٌ“ اور ﴿مِنْ شَكْلِهَا اٰذُوْجٌ﴾ کا جملہ مستقل جملہ ٹھہرے۔ پہلی قراءت کی بنا پر آیت کے معنی یہ ہیں: ”وَعَذَابٌ اٰخِرٌ اَوْ مَذُوْقٌ اٰخِرٌ اَوْ نَوْْعٌ اٰخِرٌ مِنْ شَكْلِ ذٰلِكَ الْعَذَابِ اَوْ الْمَذُوْقِ اَوْ النَّوْعِ الْاَوَّلِ“ ”شَكْلٌ“ کے معنی مثل ہیں۔ دوسری قراءت کی بنیاد پر یہ معنی ہیں: ”وَمَذُوْقَاتٌ اٰخِرٌ وَاَنْوَاعٌ اٰخِرٌ مِنْ شَكْلِ ذٰلِكَ الْمَذُوْقِ اَوْ النَّوْعِ الْمُتَقَدِّمِ“ ﴿شَكْلِهَا﴾ میں جو ضمیر مفرد آئی ہے تو وہ تاویل مذکور کی بنا پر ہے، یعنی ”مِنْ شَكْلِ الْمَذْكُوْرِ“۔

﴿اٰذُوْجٌ﴾ کے معنی ہیں اجناس، انواع اور اشباہ۔ آیت کے حاصل معنی یہ ہیں کہ دوزخ والوں کے لیے حمیم اور غساق ہے اور عذاب کی کئی قسمیں ہیں جو حمیم اور غساق کی مثل ہیں۔ امام واحدی رحمہ اللہ کہتے ہیں کہ مفسرین نے کہا ہے کہ وہ زمہریر ہے۔ یہ بات جو امام واحدی رحمہ اللہ نے کہی تمام نہ ہوگی، مگر اس تقدیر پر کہ زمہریر کے انواع مختلف اور اجناس متفاوت ہوں تاکہ ﴿اٰذُوْجٌ﴾ کے معنی کے مطابق ہو جائے۔ یا اس تقدیر پر کہ معنی اس طرح ہوں کہ اہل نار کے ہر فرد کے لیے ایک زمہریر ہے۔^(۲) (امام واحدی رحمہ اللہ پر یہ اعتراض اس وقت وارد ہوگا کہ زمہریر کو ﴿وَاٰخِرٌ مِنْ شَكْلِهَا اٰذُوْجٌ﴾ کی تفسیر ٹھہرایا ہو اور جب ﴿غَسَاقٌ﴾ کی تفسیر میں کہا ہو تو اس ایراد کی کچھ ضرورت نہیں ہے۔ امام واحدی رحمہ اللہ کی اصل عبارت دیکھنی چاہیے۔ واللہ اعلم)۔

﴿هٰذَا نَوْْعٌ مُّقْتَحِمٌ مَّعَكُمْ﴾ یہ ملائکہ کے قول کو بیان کیا ہے جو دوزخ کے داروغہ ہیں۔ مطلب یہ ہے کہ جس وقت کفار کے سردار اور پیشوا دوزخ میں داخل ہوں گے اور اُن کے بعد ان کے اتباع داخل ہوں گے تو اس وقت دوزخ کے خزانچی اتباع کی طرف اشارہ کر کے سرداروں سے کہیں گے: یہ ایک گروہ ہے جو تمہارے ساتھ آگ میں اس شدت اور سختی کے ساتھ داخل ہونے والا ہے۔ ”اقتحام“ کہتے ہیں: کسی شے کو سختی کے ساتھ کسی شے میں ڈالنا۔

اس لیے کہ فرشتے لوہے کی موگریوں سے ماریں گے، یہاں تک کہ ان موگریوں کے خوف کے مارے وہ خود اپنے آپ کو آگ میں گھسا دیں گے۔ کسی نے کہا ہے کہ اقسام رکوب شدت کو اور شدت میں داخل ہونے کو کہتے ہیں۔ مختار میں ہے: ”قَحَمَ فِي الْأَمْرِ“ یعنی اس نے اپنی جان کو اس امر میں پھینک دیا بغیر سوچے سمجھے، یعنی بے دھڑک اس میں ڈال دیا۔ باب اس کا ”خضع“ ہے۔ ”أَفْحَمَ فَرَسَهُ النَّهْرَ فَأَنْقَحَمَ“ کے یہ معنی ہیں کہ فلاں نے اپنا گھوڑا نہر میں داخل کیا تو وہ داخل ہو گیا۔ ”وَأَفْتَحَمَ الْفَرَسُ النَّهْرَ“^① یعنی گھوڑا نہر میں داخل ہو گیا۔

بالجملہ جب فرشتے سرداروں سے قول مذکور کہیں گے تو وہ اس کا یہ جواب دیں گے: ﴿لَا مَرْحَبًا بِهِمْ﴾ یعنی اپنے اتباع کو بددعا دیں گے کہ آگ میں ان کے منازل فراخ نہ ہوں۔ رجب بہ معنی فراخی ہے۔ معنی یہ ہیں کہ ان کی کچھ تعظیم اور تکریم نہ ہو۔ اس بیان سے اللہ پاک کا مقصد اس بات کی خبر دینا ہے کہ کافروں میں باہم محبت اور دوستی منقطع ہو جائے گی اور ان میں جو دوستی تھی، وہ عداوت اور دشمنی بن جائے گی۔ جملہ ﴿لَا مَرْحَبًا بِهِمْ﴾ دعا یہ ہے اس کا کوئی محل اعرابی نہیں ہے۔ امام سمین رحمہ اللہ نے کہا ہے کہ ﴿مَرْحَبًا﴾ میں دو وجوہات ہیں، دونوں میں سے زیادہ ظاہر یہ ہے کہ فعل مقدر کا مفعول ہے: ”أَيُّ: لَا أَتَيْتُمْ مَرْحَبًا“ یا ”لَا سَمِعْتُمْ مَرْحَبًا“ یعنی تم نہ آؤ جائے فراخ کو، یا نہ سنو تم مرحبا کو۔ دوسری وجہ یہ ہے کہ منصوب ہے بنا بر مصدر۔

امام ابو البقا رحمہ اللہ نے کہا: ”أَيُّ: لَا رَحِبَتَكُمْ دَارُكُمْ مَرْحَبًا بَلْ ضَيِّقًا“^② یعنی تم کو تمہارا گھر بالکل بھی فراخ نہ ہو بلکہ تنگ ہو۔ جملہ منفیہ یا تو مستانفہ ہے تنگی مکان کی بددعا کرنے کے لیے لایا گیا ہے اور ﴿بِهِمْ﴾ کا کلمہ بیان ہے ان کا جن پر بددعا کی گئی، یا حالیہ ہے۔ اس پر یہ اعتراض کیا ہے کہ یہ تو دعا ہے، حالاں کہ دعا حال نہیں پڑتی ہے؟ اس کا جواب یوں دیا کہ یہاں قول مقدر ہے: ”أَيُّ: مَقُولًا فِي حَقِّهِمْ لَا مَرْحَبًا بِهِمْ“ کسی نے کہا ہے کہ کلام خازنین کے تتمہ سے ہے، لیکن پہلا قول زیادہ مناسب ہے، جس طرح کہ اتباع کا کلام جو آگے آتا ہے اس پر دال ہے۔ غرضیکہ سرداروں نے جو اپنے اتباع کے حق میں ﴿لَا مَرْحَبًا بِهِمْ﴾ کہا تو اس کی یہ علت ذکر کی کہ ﴿إِنَّهُمْ صَالُوا النَّارِ﴾ یعنی ان کو مرحبا نہ ہو، اس لیے کہ ان کو تو آگ میں ضرور ہی داخل ہونا ہے جس طرح کہ ہم اس میں داخل ہوئے ہیں اور وہ اس کے مستحق ہیں جیسے ہم اس کے مستحق ہوئے۔

پھر مثلاً کسی نے کہا ہے کہ جب سرداروں نے قول مذکور کہا تو اتباع نے ان کو کیا جواب دیا؟ تو ﴿قَالُوا بَلْ أَنْتُمْ لَا مَرْحَبًا بِكُمْ﴾ جملہ مستانفہ اس سوال کا جواب ہے، یعنی جب اتباع نے رؤسا کی بات سنی تو اُن سے یہ کہا، بلکہ تمہی اس بات کے زیادہ مستحق ہو جو تم نے ہم سے کہی، پھر اس کی یہ علت بیان کی کہ ﴿أَنْتُمْ قَدْ مُتُّوهُ لَنَا﴾ یعنی تم کو مرحبا نہ ہو، اس لیے کہ تم ہی نے ہم کو اس میں ڈالا اور ہم کو اس کی طرف بلایا، اس لیے کہ تم ہم سے یہ کہتے

تھے کہ حق وہی ہے جس پر تم قائم ہو اور جس شے کو انبیاء علیہم السلام لے کر آئے ہیں، وہ اس میں سچے نہیں ہیں۔

﴿فَبِئْسَ الْقَرَارُ﴾ یعنی پس ہمارے اور تمہارے لیے جہنم بری قرار گاہ ہے۔ پھر اللہ پاک نے اتباع کی طرف سے حکایت کی کہ انہوں نے قول مذکور کے بعد ایک اور بات کہی، وہ یہ ہے: ﴿قَالُوا رَبَّنَا مَنْ قَدَّمَ لَنَا هَذَا﴾ یعنی بولے: اے ہمارے رب! جس نے ہم کو اس کی طرف بلایا اور اس کو ہمارے لیے جائز رکھا۔ امام فراء رحمہ اللہ نے کہا: معنی یہ ہیں: جس نے ہمارے لیے اس کو جائز رکھا اور اس کا طریقہ نکالا۔^(۱) کسی نے کہا یہ معنی ہیں: جس نے ہم کو کفر کی طرف بلا کر ہمارے لیے یہ عذاب پیش کیا تو اس کو آگ میں اور زیادہ دو گنا عذاب کر، یعنی ایک عذاب تو ان کے کفر کے سبب سے اور ایک عذاب اس وجہ سے کہ انہوں نے ہمیں کفر کی طرف بلایا۔ اب یہ عذاب دو گنا ہو گیا۔ اسی کی مثل یہ آیت ہے: ﴿رَبَّنَا اَتِهِمْ ضِعْفَيْنِ مِنَ الْعَذَابِ﴾ [احزاب: ۶۸] ”پروردگار! تو انہیں دو گنا عذاب دے۔“

ضعف یہ ہے کہ ایک شے پر اس جیسی اور زیادہ ہو جائے۔ عذاب ضعف کے یہ معنی ہیں کہ عذاب صاحب ضعف۔ کسی نے کہا: اس جگہ ضعف سے مراد سانپ اور بچھو ہیں۔ سیدنا عبداللہ بن مسعود رضی اللہ عنہ نے فرمایا: ”أَيُّ أَفَاعِي وَحَيَّاتٍ“

﴿وَقَالُوا مَا لَنَا لَا نَرَى رِجَالًا كُنَّا نَعُدُّهُمْ مِنَ الْأَشْرَارِ﴾ من جملہ رؤسائے کفار کا قول ہے، یا طاغین کے قول سے ہے جن کا ذکر ہو چکا ہے، یعنی کفار مکہ، جیسے: ابو جہل، امیہ بن خلف اور اصحابِ قلب بدر کہیں گے اس حال میں کہ وہ دوزخ میں ہوں گے: کیا ہے ہم کو کہ ہم بہت سے ان مردوں کو نہیں دیکھتے ہیں جن کو ہم رذیلوں میں شمار کرتے تھے کہ جن کے لیے نہ کوئی خیر و خوبی ہے نہ کسی طرح کا نفع ہے۔ مومنین کا نام اشرار اس لیے رکھا کہ وہ ان کے دین کے مخالف تھے۔ امام کلبی رحمہ اللہ نے کہا ہے کہ وہ نار میں نظر کریں گے تو مومنین کو جو ان کے مخالف تھے اپنے ساتھ نہ دیکھیں گے، اس وقت یہ بات کہیں گے۔^(۲) کسی نے کہا کہ ان کی مراد رجال سے فقراء مومنین ہیں، جیسے: عمار، خباب، صہیب، بلال، سالم اور سلمان رضی اللہ عنہم۔ کسی نے کہا ہے کہ اصحابِ کرام نبی اکرم ﷺ علی العموم مراد ہیں۔

﴿اتَّخَذْنَاهُمْ سِخْرِيًّا أَمْ زَاغَتْ عَنْهُمْ الْأَبْصَارُ﴾ امام مجاہد رحمہ اللہ نے کہا: معنی یہ ہیں کہ کیا ہم نے دنیا میں ان کو ٹھٹھے میں پکڑا، چنانچہ ہم نے خطا کی، یا ان سے آنکھیں چوک گئیں، چنانچہ ہم نے ان کی جگہ نہ جانی۔ یہ انکار جو استفہام سے سمجھا جاتا ہے، ان دو امر سے ہر ایک کی طرف توجہ دلاتا ہے۔ امام حسن رحمہ اللہ نے فرمایا: ہر ایک امر کے مرتکب ہوئے، پکڑا ان کو ٹھٹھے میں اور ان سے ان کی آنکھیں چوک گئیں۔ امام فراء رحمہ اللہ نے کہا ہے کہ اس جگہ استفہام ڈانٹ، ملامت اور تعجب کے معنی میں ہے۔

امام ابو عمرو وغیرہ (یعنی حمزہ، کسائی، ابن کثیر اور اعمش رحمہم) نے بہ حذفِ حمزہ ”اتَّخَذْنَاهُمْ“ پڑھا ہے۔ وصل میں اس قراءت میں دو احتمال ہیں: ایک یہ ہے کہ کلام محض خبر ہو اور جملہ محل نصب میں اور ﴿رِجَالًا﴾ کی

صفتِ ثانیہ ٹھہرے۔ دوسرا احتمال یہ ہے کہ مراد استفہام ہو اور اس کا ہمزہ حذف کیا گیا، اس لیے کہ کلمہ ﴿أَمْرٌ﴾ اس پر دال ہے۔ چنانچہ پہلی وجہ پر تو ﴿أَمْرٌ﴾ منقطعہ بہ معنی بل و ہمزہ ہوگا، یعنی بلکہ کیا ان سے آنکھیں چوک گئیں، اس معنی میں کہ وہ اپنی جانوں کو تو بیخ کرتے ہیں ٹھٹھا کرنے پر۔ پھر اس سے اس طرف اضراب اور انتقال کیا کہ ان کے حقیر جاننے پر اپنی جانوں کو سرزنش کرتے ہیں۔ اور دوسری وجہ پر ﴿أَمْرٌ﴾ متصل ہوگا۔ باقی قراء نے بہ ہمزہ استفہام پڑھا ہے، اس کی وجہ سے ہمزہ وصلی گر گیا، اس صورت میں جملہ کا کوئی محل اعرابی نہیں ہے۔ اور اس میں وہ تو بیخ کرتے ہیں۔ اپنی جانوں کو دونوں باتوں پر ایک ساتھ ملامت کرتے ہیں، کیوں کہ اس قراءت کی بنا پر ﴿أَمْرٌ﴾ تسویر کے لیے ہے۔ امام ابو جعفر رحمہ اللہ وغیرہ (یعنی نافع، شیبہ، مفضل، ہبیرہ، یحییٰ بن وثاب، اعمش، حمزہ اور کسائی رحمہم) نے ”سُخْرِيًّا“ بہ ضم سین پڑھا ہے اور باقی قراء نے بہ کسر سین پڑھا ہے۔ امام ابو عبیدہ رحمہ اللہ نے کہا ہے کہ جس نے مکسور پڑھا ہے تو اس نے اس کو ”هَزَاءً“ سے ٹھہرایا ہے اور جس نے مضموم پڑھا ہے اس نے اس کو تنخیر سے قرار دیا ہے۔^①

﴿إِنَّ ذَلِكَ لَحَقٌّ تَخَاصُّمُ أَهْلِ النَّارِ﴾ یعنی یہ حکایت ان کے حال کی جس کا ذکر ہوا البتہ واقع اور ثابت ہے دارِ آخرت میں ہرگز مختلف نہ ہوگی ﴿تَخَاصُّمُ أَهْلِ النَّارِ﴾ خبر ہے مبتدائے محذوف کی اور جملہ بیان ہے ﴿ذَلِكَ﴾ کا، یا بیان ہے حق کا، یا بدل ہے اس سے، یا بدل ہے ﴿ذَلِكَ﴾ کے محل سے، یہ بھی جائز ہے کہ خبر بعد خبر ہو۔ یہ سب تقریر جمہور کی قراءت پر ہے جو بہ ضم ﴿تَخَاصُّمُ﴾ ہے، یعنی یہ امر جس کی اللہ تعالیٰ نے ان کو حکایت کی ہے البتہ حق ہے۔ یہ ضروری ہے کہ وہ اس کے ساتھ کلام کریں گے اور اہلِ نار کا آگ میں آپس میں جھگڑنا ہے اور جو بات رؤسا اتباع سے کہیں گے۔ مطلب تو صرف اتنا ہے کہ اہلِ نار کا تخاصم صحیح ہے، لیکن اس مضمون کو اس طرح ادا کیا کہ پہلے ابہام کیا ﴿ذَلِكَ لَحَقٌّ﴾ فرمایا۔ پھر دوبارہ اس کا بیان کیا کہ ﴿تَخَاصُّمُ أَهْلِ النَّارِ﴾ چنانچہ اس میں زیادت تقریر ہے ﴿تَخَاصُّمُ﴾ کی۔

امام ابن ابی عبیدہ رحمہ اللہ نے بہ نصب ”تَخَاصُّمَ“ پڑھا ہے، اس بنا پر کہ ﴿ذَلِكَ﴾ سے بدل ہے، یا ”أَعْنِي“ مقدر کا مفعول ہے۔ امام ابن سمیع رحمہ اللہ نے ”تَخَاصُّمَ“ بہ صیغہ فعل ماضی پڑھا ہے، اس بنیاد پر جملہ مستافہ ہوگا۔^② اب رہی یہ بات کہ رؤسا و اتباع کی آپس میں جو بات چیت ہے، اس کا نام تخاصم رکھا؟ تو اس کی وجہ یہ ہے کہ رؤسا کا اتباع سے ﴿لَا مَرْحَبًا بِهِمْ﴾ کہنا اور اتباع کا رؤسا سے ﴿بَلْ أَنْتُمْ لَا مَرْحَبًا بِكُمْ﴾ کہنا بابِ خصومت سے ہے۔ بالجملہ پھر اللہ پاک نے اپنے رسول ﷺ کو یہ امر کیا کہ ایسی بات کہہ دیں جو تخويف اور توحید کی طرف بلانے کے درمیان ہو۔ چنانچہ فرمایا:^③

① تفسیر القرطبی (۲۲۵، ۲۲۴/۱۵) فتح القدیر (۵۸۲/۴) ② فتح القدیر (۵۸۲/۴) ③ فتح البیان (۵۸/۱۲-۶۳)

قُلْ إِنَّمَا أَنَا مُنذِرٌ وَمَا مِن إِلَهٍ إِلَّا اللَّهُ الْوَاحِدُ الْقَهَّارُ ﴿٦٥﴾
 رَبُّ السَّمَوَاتِ وَالْأَرْضِ وَمَا بَيْنَهُمَا الْعَزِيزُ الْغَفَّارُ ﴿٦٦﴾ قُلْ
 هُوَ نَبَوُّا عَظِيمٌ ﴿٦٧﴾ أَنْتُمْ عَنْهُ مُعْرِضُونَ ﴿٦٨﴾ مَا كَانَ لِي مِنَ
 عِلْمٍ بِالْمَلَأِ الْأَعْلَى إِذْ يَخْتَصِمُونَ ﴿٦٩﴾ إِنْ يُوحَىٰ إِلَىٰ إِلَّا أَنَّمَا أَنَا
 نَذِيرٌ مُّبِينٌ ﴿٧٠﴾

آپ کہہ دیجیے: بس میں تو صرف ایک ڈرانے والا ہوں اور اللہ کے سوا کوئی معبود نہیں، جو ایک ہے، بڑا زبردست ﴿65﴾ آسمانوں اور زمین کا اور جو کچھ ان کے درمیان ہے اس کا رب ہے، نہایت غالب، بہت معاف کرنے والا ﴿66﴾ کہہ دیجیے: وہ ایک بہت بڑی خبر ہے ﴿67﴾ تم اس سے اعراض کرنے والے ہو ﴿68﴾ مجھے (فرشتوں کی) بلند پایہ جماعت کا کوئی علم نہیں تھا جب وہ باہم جھگڑ رہے تھے ﴿69﴾ میری طرف تو یہی وحی کی جاتی ہے کہ بس میں تو صرف ایک واضح (طور پر) ڈرانے والا ہوں ﴿70﴾

رسول اللہ ﷺ کی رسالت ایک عظیم الشان خبر:

بڑی خبر ہے، یعنی قیامت کے احوال یا اس دین کا نازل ہونا۔ یعنی اعلیٰ فرشتے جو تدبیریں کرتے ہیں مجھے اس کی خبر نہیں تھی کہ تمہارے پاس بیان کرتا، میں تو اللہ کی وحی سے کہتا ہوں۔ اس مجلس میں جھگڑا نہیں مگر ہر کوئی اپنے کام کی تکرار کرتا ہے۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ اپنے رسول ﷺ کو حکم فرماتا ہے کہ جو لوگ اس کے منکر ہیں، اس کے ساتھ شرک کرنے والے ہیں، اس کے رسول ﷺ کو جھٹلانے والے ہیں، ان سے کہہ دیں کہ میں تو یہی ایک ڈرانے والا ہوں، ویسا نہیں ہوں جیسا تم خیال کرتے ہو۔ اور نہیں ہے کوئی معبود مگر اللہ واحد قہار، یعنی اسی اکیلے نے ہر شے کو مقہور اور مغلوب کیا ہے، وہ آسمانوں اور زمین کا اور اس شے کا جو ان کے بیچ میں ہے رب ہے، یعنی وہ اس سب کا مالک ہے اور اس میں تصرف کرنے والا ہے۔ عزیز و غفار ہے، یعنی باوجود اپنی عظمت و عزت کے بڑا بخشنے والا ہے۔ ﴿قُلْ هُوَ نَبَوُّا عَظِيمٌ﴾ تو کہہ دے: یہ ایک عظیم خبر اور شانِ بلیغ ہے، یعنی اللہ تعالیٰ کا مجھے تمہاری طرف بھیجنا، پھر تم اس سے غافل ہو۔ امام مجاہد، قاضی شریح اور سدی رحمہم نے کہا ہے کہ ﴿نَبَوُّا عَظِيمٌ﴾ سے مراد قرآن شریف ہے۔^①

قوله تعالى: ﴿مَا كَانَ لِي مِنْ عِلْمٍ بِالْمَلَأِ الْأَعْلَى إِذْ يَخْتَصِمُونَ﴾ کا مطلب یہ ہے کہ اگر وحی نہ ہوتی تو میں کہاں سے جانتا! ملائے اعلیٰ کا اختلاف آدم علیہ السلام کی شان میں اور ابلیس کا ان کو سجدہ کرنے سے باز رہنا اور اپنے رب سے ان (آدم علیہ السلام) کو فضیلت دینے کے بارے میں جھگڑنا ہے۔ اب رہی وہ حدیث جس کو امام احمد رحمہ اللہ نے سیدنا معاذ رضی اللہ عنہ سے روایت کیا ہے کہ ہم پر ایک صبح نماز فجر کے بعد رسول اللہ ﷺ رک رہے، یہاں تک کہ قریب تھا کہ ہم سورج کے کنارے کو دیکھ لیتے، پھر آپ ﷺ جلدی سے نکلے تو نماز کی تکبیر کہی گئی، پھر آپ ﷺ نے نماز پڑھی اور نماز میں اختصار فرمایا، پھر جب سلام پھیرا تو فرمایا: «كَمَا أَنْتُمْ» یعنی جیسے بیٹھے ہو ویسے ہی بیٹھے رہو۔ پھر ہماری طرف متوجہ ہوئے اور فرمایا: بے شک میں کھڑا ہوا رات کو تو میں نے نماز پڑھی جتنی میرے لیے مقدر کی گئی تھی، پھر میں اپنی نماز میں اونگھ گیا، یہاں تک کہ میں بیدار ہوا تو دیکھا کہ میرا رب عزوجل ہے خوبصورت ترین شکل میں۔ چنانچہ فرمایا: اے محمد! کیا تو جانتا ہے کہ ملائے اعلیٰ کس بات میں جھگڑتے ہیں؟ میں نے عرض کی: یا رب! میں نہیں جانتا، اس کو تین بار دہرایا، پھر میں نے اسے دیکھا کہ اس نے اپنی ہتھیلی میرے دونوں شانوں کے درمیان رکھ دی، یہاں تک کہ میں نے اس کے پوروں کی ٹھنڈک محسوس کی اپنے حینے میں، چنانچہ میرے واسطے ہر شے ظاہر ہو گئی اور میں نے پہچان لیا۔

پھر فرمایا: اے محمد! ملائے اعلیٰ کس شے میں جھگڑتے ہیں؟ میں نے عرض کی کہ کفارات میں۔ فرمایا: اور کیا ہیں کفارات؟ میں نے عرض کی کہ قدموں کا جماعتوں کی طرف اٹھنا اور مسجدوں میں نمازوں کے بعد بیٹھنا اور کرہات (شدید سردی) کے وقت وضو کا کامل کرنا۔ فرمایا: اور درجات کیا ہیں؟ میں نے عرض کی کہ کھانا کھانا اور بات کو نرم کرنا اور نماز پڑھنا اس حال میں کہ لوگ سوتے ہوں۔ فرمایا: سوال کر۔ میں نے عرض کی: «اللَّهُمَّ إِنِّي أَسْأَلُكَ فِعْلَ الْخَيْرَاتِ وَتَرْكَ الْمُنْكَرَاتِ وَحُبَّ الْمَسَاكِينِ وَأَنْ تَغْفِرَ لِي وَتَرْحَمَنِي وَإِذَا أَرَدْتَ فِتْنَةً بِقَوْمٍ فَتَوَفَّنِي غَيْرَ مَفْتُونٍ وَأَسْأَلُكَ حُبَّكَ وَحُبَّ مَنْ يُحِبُّكَ وَحُبَّ عَمَلٍ يُقَرِّبُنِي إِلَى حُبِّكَ» ”اے اللہ! میں تجھ سے نیک اعمال بجالانے، برے کام چھوڑنے اور مساکین سے محبت کرنے کی توفیق مانگتا ہوں اور یہ کہ تو مجھے بخش دے اور مجھ پر رحم فرما اور جب تو کسی قوم کو فتنے سے دو چار کرنا چاہے تو مجھے اس میں مبتلا کیے بغیر فوت کر دینا، میں تجھ سے تیری محبت، تجھ سے محبت کرنے والوں کی محبت اور ایسے عمل کی محبت کا سوال کرتا ہوں جو مجھے تیری محبت کے قریب کر دے۔“ اور رسول اللہ ﷺ نے فرمایا کہ بے شک یہ حق ہے پس تم اس کا درس کرو اور اس کو سیکھو۔^(۱) چنانچہ یہ حدیث منام مشہور ہے اور جس نے اس کو بیداری میں ٹھہرایا اس نے واقعی غلطی کی اور یہ حدیث سنن میں کئی طریق سے ہے۔ (وہذا الحدیث بعینہ قد رواہ الترمذی من حدیث جھضم بن عبد اللہ الیمامی بہ وقال: حسن صحیح)

(فتح البیان میں فرمایا: ”وأخرج عبد الرزاق و أحمد وعبد بن حمید والترمذی وحسنہ، وابن نصر فی

(۱) مسند أحمد (۲۴۳/۵) سنن الترمذی (۳۲۳۵) المعجم الكبير (۱۴۱/۲۰) فتح البیان (۶۴/۱۲) امام البانی رحمہ اللہ نے اس کو صحیح کہا

ہے۔ تفصیل کے لیے دیکھیں: (إرواء الغلیل: ۱۴۷/۳، ۱۴۸)

كتاب الصلاة قال: قال رسول الله ﷺ: أتاني الليلة ربي في أحسن صورة، أحسبه، قال: في المنام، قال: يا محمد! هل تدري فيم يختصم الملاء الأعلى؟ قلت: لا، فوضع يده بين كتفي حتى وجدت بردها بين ثديي أو في نحري فعلمت ما في السموات والأرض، ثم قال لي: يا محمد! هل تدري في ما يختصم الملاء الأعلى؟ قلت: نعم، في الكفارات، والكفارات المكث في المساجد بعد الصلوات والمشي على الأقدام إلى الجماعات وإبلاغ الوضوء في المكاره“ الحديث (وأخرجه الترمذي وصححه ومحمد بن نصر والطبراني والحاكم وابن مردويه من حديث معاذ بن جبل نحوه بأطول منه وقال: وإسباغ الوضوء في السير وأخرج الطبراني وابن مردويه من حديث جابر بن سمرة نحوه بأخصر منه وأخرجنا أيضا من حديث أبي هريرة نحوه وفي الباب أحاديث) -

یہ اختتام وہ اختتام نہیں ہے جو قرآن شریف میں مذکور ہے، کیوں کہ اس کی تو تفسیر کی گئی ہے، وہ تفسیر یہ ہے:

﴿وَإِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةًۭ ۖ قَالُوْۤا اَتَجْعَلُ فِیْهَا مَنْ یُّفْسِدُ فِیْهَا وَیَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ ۗ قَالَ اِنِّیْۤ اَعْلَمُ مَا لَا تَعْلَمُوْنَ ۝۱﴾ [البقرة: ۳۰] ”اور (یاد کرو) جب آپ کے رب نے فرشتوں سے کہا: بے شک میں زمین میں ایک خلیفہ بنانے والا ہوں۔ انھوں نے کہا: کیا تو زمین میں اس کو بنائے گا جو اس میں فساد کرے گا اور خون بہائے گا؟ اور ہم تیری تعریف کے ساتھ تسبیح کرتے ہیں اور تیری پاکیزگی بیان کرتے ہیں۔ اللہ نے کہا: بے شک میں وہ جانتا ہوں جو تم نہیں جانتے۔“

فتح البیان کا بیان:

فتح البیان کا بیان فاتح یہ ہے: تو کہہ دے کہ میں تو صرف تم کو اللہ کے عذاب اور عقاب سے ڈرانے والا ہوں۔ انذار پر صرف اسی لیے اکتفا کیا کہ آپ کی گفتگو کفار کے ساتھ ہے اور ان کو اس طرح سے ڈرانا مناسب ہے کہ اللہ کے سوا کوئی معبود عبادت کا مستحق نہیں ہے، اس کا کوئی شریک نہیں، وہ ہر شے کا جو اس کے سوا قہار ہے، وہ آسمانوں اور زمین کا اور جو مخلوقات ان کے درمیان ہیں، ان سب کا رب ہے۔ وہ عزیز ہے اور کوئی غلبہ کرنے والا اس پر غلبہ نہیں پاسکتا، وہ بڑا بخشنے والا ہے اس کو جو اس کی اطاعت کرتا ہے۔ کسی نے کہا ہے کہ ﴿الْعَزِيزُ﴾ کے معنی منیع ہیں، یعنی وہ ایسا ہے کہ اس کا کوئی مثل نہیں ہے۔ ﴿الْغَفُورُ﴾ کے یہ معنی ہیں کہ اپنی مخلوق کے گناہوں کا بڑا چھپانے والا ہے۔

پھر اللہ پاک نے آپ ﷺ کو امر کیا کہ ان کے ڈرانے میں مبالغہ کریں اور ان کے لیے اس بات کی عظمت اور جلالت بیان کریں، اس طرح کہیں کہ ﴿هُوَ نَبَوًّا عَظِيمٌ﴾ یعنی جس عذاب و عقاب سے میں نے تم کو ڈرایا اور جو توحید میں نے تمہارے لیے کھول کر بیان کر دی، یہ ایک عظیم اور جلیل خبر ہے جس کی شان یہ ہے کہ اس کی تعظیم و تکریم اور اہتمام اور خیال کیا جائے، اس کے امر کرنے میں اور اس کے امر کی بجا آوری میں اور اس کو خفیف اور ہلکا نہ سمجھا

جائے۔ اسی جیسی یہ آیت کریمہ ہے: ﴿عَمَّ يَتَسَاءَلُونَ ۚ عَنِ النَّبَاِ الْعَظِيمِ﴾ [النبا: ۱-۲] ”یہ لوگ کس چیز کے بارے میں سوال کر رہے ہیں، اس بڑی خبر کے متعلق۔“ امام مجاہد اور قتادہ رحمہما نے کہا ہے کہ ﴿نَبَأًا عَظِيمًا﴾ قرآن کریم ہے، ^(۱) کیوں کہ یہ ایک بڑی خبر ہے، اس لیے کہ اللہ عزوجل کا کلام ہے۔ امام زجاج رحمہ اللہ نے کہا: تو کہہ کہ وہ خبر جس کی میں نے تم کو خبر دی ایک خبر عظیم ہے، مراد اگلوں کے قصے ہیں جن کی آپ ﷺ نے ان کو خبر دی۔ یہ آپ ﷺ کے صدق اور نبوت پر دلیل ہے، کیوں کہ آپ ﷺ نے اس کو اللہ تعالیٰ کی وحی ہی سے جانا ہے۔ ^(۲)

جملہ ﴿أَنْتُمْ عَنْهُ مُعْرِضُونَ﴾ ﴿نَبَأًا﴾ کی صفت ثانی ہے، یعنی ایسی خبر عظیم ہے کہ اس سے تم اعراض کرنے والے ہو۔ یا جملہ متانفہ ہے۔ یہ جملہ کفار کی سرزنش اور ملامت کے لیے ہے، کیوں کہ انھوں نے اس سے اعراض کیا اور اس میں غور و فکر نہ کیا کہ اس کے صدق اور راستی کو جان جائیں اور جس بعث کا انکار کیا ہے اس پر اس سے استدلال کریں۔ جملہ ﴿مَا كَانَ لِي﴾ استیناف ہے، اس بات کو ثابت کرنے کے لیے لایا گیا ہے کہ وہ ﴿نَبَأًا عَظِيمًا﴾ ہے جو اللہ پاک کی طرف سے وارد ہوئی ہے۔

اللہ پاک اپنی خبروں میں سے ایک خبر کو تفصیل سے ذکر فرماتا ہے، اس کے بغیر کہ اس کو جاننے کے لیے کوئی سابقہ ذریعہ ہو، یا معرفت کے جانے ہوئے اسباب میں سے کوئی سبب ہو جس کو سامنے رکھا ہو، اس لیے کہ یہ ایک کھلی حجت ہے اور اس پر دال ہے کہ یہ خبر اللہ تعالیٰ کے پاس سے وحی کے ذریعے سے آئی ہے اور اس کی باقی خبریں بھی ایسی ہی ہیں۔ انبیاء علیہم السلام اصلاً غیب نہیں جانتے تھے، مگر وہ شے جس کی وحی اللہ پاک کی طرف سے کی جاتی ہے۔ ملائے اعلیٰ سے مراد فرشتے ہیں۔ امام ابو السعود رحمہ اللہ نے اتنا زیادہ کہا ہے: اور آدم علیہ السلام اور ابلیس۔ علیہ لعنة الملك العلام۔ ہیں۔ ^(۳) ﴿بِالْمَلَاِ الْاَعْلٰی﴾ ﴿عِلْمٍ﴾ سے متعلق ہے، اس لیے کہ علم کو احاطہ کے معنی میں شامل کیا ہے۔ ﴿اِذْ﴾ متعلق ہے محذوف سے اور ﴿يَخْتَصِمُونَ﴾ کی ضمیر ملائے اعلیٰ کی طرف راجع ہے۔ ”اَيُّ: مَا كَانَ لِي فِيمَا سَبَقَ عِلْمٌ بِوَجْهِهِ مِنَ الْوُجُوهِ بِحَالِ الْمَلَاِ الْاَعْلٰی وَقَدْ اخْتَصَمَ بِهِمْ“ یعنی مجھ کو زمانہ سابق میں ملائے اعلیٰ کا کسی طرح کا علم نہیں تھا ان کے جھگڑے کے وقت کا اور ان کے درمیان جو جھگڑا تھا وہ آدم علیہ السلام کے بارے میں تھا۔

سیدنا عبد اللہ بن عباس رضی اللہ عنہما فرماتے ہیں کہ جس وقت فرشتوں سے آدم علیہ السلام کی پیدائش کے بارے میں مشورہ کیا گیا تو وہ اس میں جھگڑے اور کہا کہ زمین میں کوئی خلیفہ نہ بنا۔ دوسرے الفاظ یہ ہیں کہ یہ جھگڑا آدم علیہ السلام کی شان کے متعلق تھا، جب کہ وہ بولے: کیا تو اس میں ایسے شخص کو کرتا ہے جو اس میں فساد کرے گا۔ ^(۴) کسی نے کہا ہے کہ

(۱) تفسیر الطبري (۲۳۵/۲۱) تفسیر القرطبي (۲۲۶/۱۵) (۲) معاني القرآن (۳۴۰/۴)

(۳) تفسیر أبي السعود (۲۳۴/۷) (۴) تفسیر ابن أبي حاتم (۳۲۴۷/۱۰)

﴿يَخْتَصِمُونَ﴾ میں ضمیر قریش کی طرف راجع ہے، یعنی قریش فرشتوں کے بارے میں جھگڑتے ہیں اور کہتے ہیں کہ وہ اللہ کی بیٹیاں ہیں اور بعض کچھ اور کہتے ہیں، لیکن پہلا قول زیادہ مناسب ہے۔ (معنی یہ ہیں کہ نہیں تھا مجھ کو علم ساتھ فرشتوں کے جبکہ جھگڑتے تھے ان میں قریش)۔

جملہ ﴿إِنْ يُؤَخِّرْ إِلَىٰ إِلَّا أَنَّمَا أَنَا نَذِيرٌ مُّبِينٌ﴾ معترضہ ہے۔ ملائے اعلیٰ کے اختصام مجمل اور اس کی تفصیل کے درمیان جو اس قول میں ہے: ﴿إِذْ قَالَ رَبُّكَ﴾ امام فراء رحمہ اللہ نے کہا: معنی یہ ہیں: نہیں وحی کی جاتی ہے میری طرف، مگر اس بات کی کہ میں ایک ڈرانے والا ہوں اور تمہارے لیے وہ فرائض و سنن بیان کرتا ہوں جن کو تم سکر و اور وہ حرام اور معصیت کے کام جن کو تم چھوڑ دو، گویا تم نے یوں کہا کہ نہیں وحی کی جاتی میری طرف مگر ڈرانا۔ جمہور نے ﴿أَنَّمَا﴾ کو بہ فتح ہمزہ پڑھا ہے، اس بنا پر کہ وہ اور جو اس کے تحت میں ہے محل رفع میں ہے، اس لیے کہ نائب فاعل ہے۔ ”أَيُّ: مَا يُؤَخِّرُ إِلَيَّ إِلَّا الْإِنذَارُ“ یا ”إِلَّا كَوْنِي نَذِيرًا مُّبِينًا“ یا محل نصب میں ہے۔ (بایں معنی: ”ما يؤخرني إلي إلا لانهما أنا نذير مبين“۔ قاله النحاس)۔ یا جر میں بعد اسقاط لام علت کے اور نائب فاعل اس بنا پر جار و مجرور ہے۔ امام ابو جعفر رحمہ اللہ نے بہ کسر ہمزہ پڑھا ہے، اس لیے کہ وحی میں معنی قول کے ہیں اور وہ یہ فاعل کے قائم مقام ہے بر طریق حکایت،^(۱) گویا یوں کہا گیا: ”مَا يُؤَخِّرُ إِلَيَّ إِلَّا هَذِهِ الْجُمْلَةُ الْمُتَصَمِّنَةُ لِهَذَا الْأَخْبَارِ وَهُوَ أَنْ أَقُولَ لَكُمْ إِنَّمَا أَنَا نَذِيرٌ مُّبِينٌ“ اس جگہ قصر اضافی ہے، یعنی نہ ساحر ہوں اور نہ کاذب ہوں، جیسا تم نے زعم کیا ہے۔ انذار کو خاص کر کے اس لیے ذکر کیا ہے کہ کلام مشرکوں کے ساتھ ہے اور آپ کا حال ان کے ساتھ انذار پر مقصور ہے۔ چنانچہ پہلے گزر چکا ہے۔ بالجملہ جب اللہ پاک نے فرشتوں کا جھگڑنا پہلے اجمالاً ذکر کیا تو یہاں اس کی تفصیل ذکر فرمائی۔^(۲)

إِذْ قَالَ رَبُّكَ لِلْمَلٰٓئِكَةِ اِنِّیْ خَالِقٌ بَشَرًا مِّنْ طِیْنٍ ۭ فَاِذَا سَوَّیْتُهُ وَنَفَخْتُ فِیْهِ مِنْ رُّوْحِیْ فَقَعُوْا لَهٗ سٰجِدٰتٍ ۭ فَسَجَدَ الْمَلٰٓئِكَةُ كُلُّهُمْ اٰجْمَعُوْنَ ۭ اِلَّا اِبْلِیْسَۙ اِسْتَكْبَرَ وَكَانَ مِنَ الْكٰفِرِیْنَ ۭ قَالَ یٰۤاِبْلِیْسُ مَا مَنَعَكَ اَنْ تَسْجُدَ لِمَا خَلَقْتُ بِیَدَیْ ۭ اَسْتَكْبَرْتَ اَمْ كُنْتَ مِنَ الْعٰلِیْنَ ۭ قَالَ اَنَا خَیْرٌ مِّنْهُ ۭ خَلَقْتَنِیْ مِنْ نَّارٍ وَخَلَقْتَهُ مِنْ طِیْنٍ ۭ قَالَ فَاخْرِجْ مِنْهَا فَاِنَّكَ رَجِیْمٌ ۭ ۭ وَاِنَّ عَلَیْكَ لَعْنَتِیْ اِلٰی یَوْمِ الدِّیْنِ ۭ قَالَ رَبِّ فَاَنْظِرْنِیْ اِلٰی یَوْمٍ

يُبْعَثُونَ ۖ قَالَ فَإِنَّكَ مِنَ الْمُنْظَرِينَ ۖ إِلَى يَوْمِ الْوَقْتِ الْمَعْلُومِ ۖ
 قَالَ فَبِعِزَّتِكَ لَا أُخَوِّبُهُمْ أَجْمَعِينَ ۖ إِلَّا عِبَادَكَ مِنْهُمْ الْمُخْلِصِينَ ۖ
 قَالَ فَالْحَقُّ وَالْحَقُّ أَقُولُ ۖ لَا مَلَكَنَ جَهَنَّمَ مِنْكَ وَمِمَّنْ تَبِعَكَ
 مِنْهُمْ أَجْمَعِينَ ۖ

(یاد کیجیے) جب آپ کے رب نے فرشتوں سے کہا: بے شک میں مٹی سے ایک انسان پیدا کرنے والا ہوں 71 چناں چہ جب میں اسے ٹھیک ٹھیک بنا دوں اور اس میں اپنی روح پھونک دوں، تو تم اس کے آگے سجدہ کرتے ہوئے گر پڑنا 72 تب تمام فرشتوں نے (بیک وقت) اکٹھے سجدہ کیا 73 سوائے ابلیس کے، اس نے تکبر کیا اور وہ کافروں میں سے ہو گیا 74 اللہ نے فرمایا: اے ابلیس! تجھے کس چیز نے اس (آدم) کو سجدہ کرنے سے منع کیا، جسے میں نے اپنے دونوں ہاتھوں سے پیدا کیا؟ کیا تو نے تکبر کیا یا تو اونچے درجے والوں میں سے ہے؟ 75 اس نے کہا: میں اس سے بہتر ہوں، مجھے تو نے آگ سے پیدا کیا اور اسے تو نے مٹی سے پیدا کیا 76 اللہ نے فرمایا: اب تو یہاں سے نکل جا، بے شک تو مردود ہے 77 اور بلاشبہ تجھ پر روزِ جزا تک میری لعنت ہے 78 ابلیس نے کہا: اے میرے رب! اب تو مجھے اس دن تک مہلت دے جب لوگ (دوبارہ) اٹھائے جائیں گے 79 اللہ نے فرمایا: پس بلاشبہ تو مہلت دیے گئے لوگوں میں سے ہے 80 اس دن تک جس کا وقت (میرے ہاں) مقرر ہے 81 اس نے کہا: تیری عزت کی قسم! میں ان سب کو ضرور گمراہ کروں گا 82 سوائے تیرے ان بندوں کے جو اُن میں سے مخلص و برگزیدہ ہوں 83 فرمایا: تو حق یہی ہے اور میں حق بات ہی کہتا ہوں 84 میں تجھ سے اور ان سب سے جنھوں نے تیری پیروی کی، جہنم کو ضرور بھر دوں گا 85

قصہ آدم علیہ السلام اور ابلیس لعین کا:

ایک یہ بھی فرشتوں کی تکرار تھی جو بیان فرمایا۔ اپنی روح پھونک دوں یعنی آب و خاک کی نہیں بنی، غیب سے آئی۔ ابلیس جنوں سے تھا، وہ اکثر اللہ کے حکم سے منکر تھے، لیکن ابلیس اب فرشتوں میں رہنے لگا تھا۔ میں نے دونوں ہاتھوں سے بنایا، یعنی بدن کو ظاہر کے ہاتھ سے اور روح کو غیب کے ہاتھ سے۔ اللہ غیب کی چیزیں ایک طرح کی قدرت سے بناتا ہے اور ظاہر کی چیزیں ایک طرح کی قدرت سے۔ انسان میں دونوں طرح کی قدرت خراج کی۔

آگ گرم ہے پر جوش اور مٹی سرد ہے خاموش۔ ابلیس نے آگ کو اچھا سمجھا، اللہ نے مٹی کو پسند کیا۔ وقت معلوم کے دن تک تیرے اعمال سے پھٹکار بڑھتی جائے گی، یہاں سے نکل، یعنی فرشتوں کی صحبت سے نکالا گیا۔ انتہی:

حافظ ابن کثیر رحمہ اللہ کہتے ہیں کہ اللہ تعالیٰ نے اس قصے کو سورۃ البقرہ میں اور سورۃ الاعراف کے شروع میں اور سورۃ الحجر و سورت سبحان الذی اور سورۃ الکہف میں اور یہاں ذکر فرمایا ہے، وہ یہ ہے کہ اللہ پاک نے آدم علیہ السلام کی پیدائش سے پہلے فرشتوں کو اس بات کے بارے میں بتلایا کہ وہ کھنکھاتے اور سننے ہوئے گارے سے ایک بشر پیدا کرے گا۔ جس وقت وہ اس کو پیدا کرنے اور ٹھیک ٹھاک کرنے سے فارغ ہو چکے تو چاہیے کہ اس کی عزت و احترام اور تعظیم کے لیے اس کو سجدہ کریں اور اللہ عزوجل کے حکم کی تعمیل کے لیے ایسا کریں۔ چنانچہ سارے فرشتوں نے اس حکم کی تعمیل کی، مگر ابلیس نے نہ کی اور وہ اُن کی جنس میں سے نہ تھا، (بلکہ) جنوں میں سے تھا۔ چنانچہ اس کی طبیعت اور جبلت نے اس کی خیانت کی، اس حال میں کہ سب حالتوں سے بڑھ کر اس کی طرف محتاج تھا۔ چنانچہ اس نے آدم علیہ السلام کو سجدہ کرنے سے عار کیا اور اُن کے بارے میں اپنے رب عزوجل سے جھگڑا اور یہ دعویٰ کیا کہ وہ آدم علیہ السلام سے بہتر ہے، کیوں کہ وہ تو آگ سے بنایا گیا اور آدم علیہ السلام مٹی سے بنائے گئے اور آگ اس کے زعم میں مٹی سے بہتر ہے، حالاں کہ اس نے اس بات میں خطا کی اور اللہ تعالیٰ کے حکم کا مخالف اور منکر ہو گیا۔

چنانچہ اللہ عزوجل نے اس کو دور کیا اور اس کی ناک کو خاک آلودہ کیا اور اس کو اپنے باب رحمت و محل انس اور اپنی مقدس ذات کے پاس سے دور ہٹا دیا اور اس کا نام ابلیس رکھا یہ بتانے کے لیے کہ وہ رحمت سے ناامید کیا گیا اور اسے مذموم اور راندہ درگاہ کر کے آسمان سے زمین کی طرف اتار دیا۔ پھر اس نے روز بعث، یعنی قیامت کے دن تک مہلت مانگی تو حلیم نے اس کو مہلت دی، کون سا حلیم جو اپنے گناہ گاروں پر جلدی نہیں کرتا، پھر جب وہ قیامت کے دن تک ہلاک ہونے سے بے خوف ہو گیا تو سرکشی کی اور کہا: ﴿فَبِعِزَّتِكَ﴾ جیسے اللہ تعالیٰ نے فرمایا: ﴿أَرَأَيْتَكَ هَذَا الَّذِي كَرَّمْتَ عَلَيَّ لَئِنْ أَخَّرْتَنِ إِلَى يَوْمِ الْقِيَامَةِ لَأَحْتَنِكَنَّ ذُرِّيَّتَهُ إِلَّا قَلِيلًا﴾ [بنی اسرائیل: ۶۲] ”اچھا دیکھ لے اسے تو نے مجھ پر بزرگی تو دی ہے، لیکن اگر مجھے بھی قیامت تک تو نے ڈھیل دی تو میں اس کی اولاد کو بجز بہت تھوڑے لوگوں کے، اپنے بس میں کر لوں گا۔“ یہ قلیل وہی ہیں جن کا اس آیت میں استثناء کیا ہے: ﴿إِنَّ عِبَادِي لَيْسَ لَكَ عَلَيْهِمْ سُلْطَنٌ وَكَفَىٰ بِرَبِّكَ وَكِيلًا﴾ [بنی اسرائیل: ۶۵] ”میرے سچے بندوں پر تیرا کوئی قابو اور بس نہیں، تیرا رب کار سازی کرنے والا کافی ہے۔“

تو اللہ تعالیٰ: ﴿قَالَ فَالْحَقُّ وَالْحَقُّ أَقُولُ﴾ ایک جماعت نے جن میں سے مجاہد رحمہ اللہ ہیں پہلے ”حق“ کو بہ رفع پڑھا ہے اور امام مجاہد رحمہ اللہ نے اس کی یہ تفسیر کی ہے کہ ”أَنَا الْحَقُّ وَالْحَقُّ أَقُولُ“، یعنی میں حق ہوں اور حق کہتا ہوں۔ ان سے ایک روایت میں یہ ہے: ”الْحَقُّ مِنِّي وَأَقُولُ الْحَقُّ“، یعنی حق مجھ سے ہے اور میں حق ہوں اور حق

کہتا ہوں۔ دوسروں نے ہر دو حق کو بہ نصب پڑھا ہے۔ امام سدی رحمہ اللہ نے کہا ہے کہ یہ ایک قسم ہے کہ اللہ پاک نے اس کے ساتھ قسم کھائی ہے۔^(۱) حافظ ابن کثیر رحمہ اللہ کہتے ہیں کہ یہ آیت اس آیت کی طرح ہے: ﴿وَلَكِنْ حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ [السجدة: ۱۷] ”لیکن میری یہ بات بالکل حق ہو چکی ہے کہ میں ضرور ضرور جہنم کو انسانوں اور جنوں سے بھر دوں گا۔“ نیز اللہ تعالیٰ کے اس فرمان کی طرح ہے: ﴿اذْهَبْ فَمَن تَبِعَكَ مِنْهُمْ فَإِنَّ جَهَنَّمَ جَزَاءُكُمْ جَزَاءً مَّوْفُورًا﴾ [بنی اسرائیل: ۶۳] ”جا ان میں سے جو بھی تیرا تابع دار ہو جائے گا تو تم سب کی سزا جہنم ہے جو پورا پورا بدلہ ہے۔“

فتح البیان کا بیان:

فتح البیان کا بیان فاتح یہ ہے کہ کلمہ ﴿إِذْ﴾ بدل ہے ﴿يَخْتَصِمُونَ﴾ سے، کیوں کہ اس کے تحت میں جو قصہ ہے وہ خصومت پر مشتمل ہے۔ کسی نے کہا ہے کہ ”أَذْكُرُ“ محذوف کا ظرف ہے۔ پہلا قول زیادہ مناسب ہے، جبکہ فرشتوں کی خصومت اس شخص کے بارے میں ٹھہری جو زمین میں خلیفہ بنایا جائے گا اور جب ان کی خصومت جن اقوال کا ذکر ہو چکا ہے، ان میں سے کسی اور قول کے بارے میں ہو تو دوسرا قول زیادہ مناسب ہوگا۔ ﴿إِنِّي خَلَقْتُ بَشَرًا﴾ کا یہ مطلب ہے کہ میں آئندہ زمانے میں ایک بشر کو پیدا کرنے والا ہوں، یعنی جنس بشر سے ایک جسم، مراد آدم علیہ السلام ہیں۔ بشر ماخوذ ہے مباشرت سے۔ آدم علیہ السلام کو بشر اس لیے کہا کہ زمین سے ان کو مباشرت ہے، یعنی رہنا بسنا سب کچھ اسی میں ہے، یا اس لیے کہ ان کا بشرہ ظاہر ہے، یعنی ان کا جسم بالوں سے صاف پاک ہے اور حیوانات کی جلد بالوں سے چھپی ہوتی ہے۔ ﴿مِّنْ طِينٍ﴾ محذوف سے متعلق ہے جو بشر کی صفت ہے، یعنی ایسا بشر جو مٹی سے ہونے والا ہے۔ یا ﴿خَلَقْتُ﴾ سے متعلق ہے، یعنی میں مٹی سے بنانے والا ہوں۔

﴿فَإِذَا سَوَّيْتُهُ﴾ کا یہ مطلب ہے کہ پھر جب میں اس کی صورت بشر کی طرح بناؤں اور اس کے اجزاء برابر ہو جائیں اور میں اس کو پورا کر دوں۔ ﴿وَنَفَخْتُ فِيهِ مِنْ رُّوحِي﴾ اور اس میں اس روح میں سے جاری کر دوں جس کا میں مالک ہوں اور میرے سوا کوئی مالک نہیں ہے۔ کسی نے کہا ہے کہ نفخ روح تمثیل ہے، نہ کوئی نفخ اور نہ کوئی منفوخ فیہ ہے۔ مراد یہ ہے کہ اس کے جماد کے بعد اس کو زندہ کر دیا، جبکہ اس میں کسی طرح کی حیات نہ تھی۔ اس معنی سے آیت کا ظاہر نظم کریم انکار کرتا ہے۔ لہذا پہلا قول زیادہ صحیح ہے۔ سورۃ النساء میں اس بات پر گفتگو گزر چکی ہے۔ فی الجملہ نفخ روح کا بیان یہ ہے کہ نفخ روح اس جسم کی طرف روح کا جاری کرنا ہے جو اس کو تھامنے کے قابل اور لائق ہو۔ اللہ پاک نے آدم علیہ السلام کے شرف اور عزت کی خاطر روح کی اضافت اپنی طرف فرمائی۔ روح ایک لطیف جسم ہے جس کے

اپنے اندر اس کے سرايت کر جانے سے انسان زندہ ہو جاتا ہے۔ جمہور متکلمین اسی کے قائل ہیں۔ (کما ذکرہ الکرخي)
 امام نووی رحمہ اللہ نے مسلم شریف کی شرح میں فرمایا ہے کہ ہمارے اصحاب کے نزدیک سب سے زیادہ صحیح یہی
 قول ہے کہ روح بدن میں مشتبک ہوتی ہے، جس طرح کہ سبز لکڑی میں پانی مشتبک ہوتا ہے۔ مطلب یہ ہے کہ اس
 کے ہر جز میں جاری و ساری ہوتا ہے۔ ان میں سے بہت نے یہ کہا ہے کہ روح عرض ہے اور یہ وہی حیات ہے جس
 کے وجود سے بدن زندہ ہو جاتا ہے۔ بہت سے فلسفی اور صوفیائے کرام یہ کہتے ہیں کہ نہ وہ جسم ہے نہ عرض ہے، بلکہ
 ایک جوہر مجرد قائم بنفسہ غیر متخیز بدن سے متعلق ہے تدبیر اور تحریک کے واسطے، نہ اس سے خارج ہے نہ داخل ہے۔
 امام غزالی و راغب رحمہما اللہ نے اس پر ان کی موافقت کی ہے۔ پہلے قول والوں کی یہ دلیل ہے کہ اخبار میں روح کا یہ
 وصف آیا ہے کہ وہ اترتی ہے، چڑھتی ہے، عالم برزخ میں تردد کرتی ہے۔ انتھی۔ یعنی آمد و رفت کرتی ہے اور یہ جسم
 کے اوصاف ہیں۔ کسی نے کہا ہے کہ انسان کے بدن میں ایک شریف قدسی جوہر ہے جو بدن میں سرايت کرتا ہے جس
 طرح کہ روشنی میدان میں سرايت کرتی ہے، یا جس طرح کہ آگ کوئلے میں سرايت کرتی ہے۔^(۱) (ذکرہ الخازن)

صاحب فتح البیان رحمہ اللہ فرماتے ہیں کہ روح کا علم ان اشیاء میں سے ہے جن کے علم کے ساتھ اللہ پاک
 متاثر ہے اس کی مخلوق میں سے کوئی اس کو نہیں جانتا (یعنی خود اللہ تعالیٰ ان کے علم کے ساتھ مستقل ہے۔ کسی اور کو ان
 کا علم نہیں ہے)۔ اس کی معرفت میں غور و خوض کرنا فضول اعمال اور لغو کلام میں سے ہے۔ اللہ پاک نے خود فرمایا
 ہے: ﴿قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا﴾^(۲) [بنی اسرائیل: ۸۵] ”آپ کہہ دیجیے کہ
 روح میرے رب کے حکم سے ہے اور تمہیں بہت ہی کم علم دیا گیا ہے۔“ سیدنا ابو الوفاء صاحب فتح البیان مرحوم نے
 ”ثمار التنکیت فی شرح أبيات التثبیت“ اور دیگر مولفات میں اور خاکسار۔ عفاء اللہ عنہ۔ نے ”طلی
 الفراسخ“ میں روح کے بارے میں اقوال ذکر کیے ہیں۔

قولہ تعالیٰ: ﴿فَقَعُوا لَهُ سَاجِدِينَ﴾ امر ہے ”وَقَعَ يَقَعُ“ سے۔ اس جگہ سجود سے مراد سجود تحیت ہے سجود عبادت
 مراد نہیں ہے۔ اس میں اس بات پر دلیل ہے کہ فرشتوں کو جس بات کا حکم ہوا تھا وہ صرف انہیں نہیں ہے، یعنی جھکنا
 نہیں ہے، جیسا کہ کہا گیا ہے۔ معنی یہ ہیں کہ اس کے لیے سجدہ کرتے ہوئے گر پڑو۔ اس کی تحقیق سورۃ البقرہ میں گزر
 چکی ہے۔ ﴿فَسَجَدَ الْمَلَائِكَةُ﴾ میں عبارت محذوف ہے جس پر فائے فیصہ دلالت کرتی ہے ”أَيُّ: فَخَلَقَهُ فَسَوَّاهُ
 وَنَفَخَ فِيهِ مِنْ رُوحِهِ فَسَجَدَ لَهُ الْمَلَائِكَةُ“، یعنی پس اللہ تعالیٰ نے آدم کو بنایا، پھر ان کو ٹھیک کیا اور ان میں
 روح پھونکی، پھر ان کو فرشتوں نے سجدہ کیا۔ ﴿كُلُّهُمْ﴾ کا لفظ یہ بتاتا ہے کہ ان سب نے سجدہ کیا، ان میں سے
 کوئی باقی نہیں رہا اور ﴿اجْمَعُونَ﴾ سے یہ ظاہر ہوتا ہے کہ ایک وقت میں ان سب نے جمع ہو کر سجدہ کیا۔ چنانچہ

﴿كُلُّهُمْ﴾ تو احاطہ کرنے کے لیے ہے اور ﴿اجْمَعُونَ﴾ اجتماع کو ظاہر کرنے کے لیے ہے۔ تفسیر کشاف میں کہا ہے کہ دونوں کلموں نے اکٹھے یہ ظاہر کیا کہ ان سب نے سجدہ کیا اور ان میں سے کوئی فرشتہ باقی نہ رہا جس نے سجدہ نہ کیا ہو۔ سب نے اکٹھے ہو کر ایک وقت میں سجدہ کیا نہ کہ علاحدہ علاحدہ کئی وقتوں میں۔^① کسی نے کہا ہے کہ عمومیت میں مبالغے کے لیے دو تاکید کے ساتھ تاکید کی۔

اب رہی یہ بات کہ یہ سجدہ آدم علیہ السلام کے جنت میں داخل ہونے سے پہلے تھا یا داخل ہونے کے بعد۔ اس میں دو قول ہیں: ﴿إِلَّا ابْلِيسَ﴾ استثنائے متصل ہے، اس تقدیر پر کہ ابلیس میں ملائکہ کی صفات تھیں، وہ ان کے شمار میں داخل تھا، چنانچہ فرشتوں کو اس پر غلبہ دیا گیا۔ یا منقطع ہے بنا پر اس کے کہ ظاہر یہی ہے کہ وہ ان میں داخل نہیں ہے۔ یعنی ابلیس نے جاہل ہو کر سجدے سے عار کیا۔ اس نے یہ نہ سمجھا کہ وہ اللہ پاک کی اطاعت ہے اور اس کا استکبار کفر کا استکبار تھا، لہذا وہ کافروں سے ہو گیا، اس لیے کہ اس نے اللہ پاک کے حکم کی مخالفت کی اور اس کی اطاعت سے تکبر کیا۔ یا یہ معنی ہیں کہ وہ اللہ پاک کے علم میں کافروں سے تھا۔ سورۃ البقرہ، اعراف، بنی اسرائیل، کہف اور طہ میں اس کا بیان پورے طور پر گزر چکا ہے۔

پھر اللہ پاک نے اس کو جس سجدے کا حکم دیا تھا اس کو ترک کرنے کا سبب اس سے پوچھا۔ فرمایا: ﴿يَا بَلِيسُ مَا مَنَعَكَ أَنْ تَسْجُدَ لِمَا خَلَقْتَ بِيدَيَّ﴾ یعنی اے ابلیس! جس شے کے پیدا کرنے کا بغیر باپ اور ماں کے واسطہ کے میں خود متولی ہوا اسے سجدہ کرنے سے تجھے کس چیز نے روکا؟ اللہ پاک نے آدم علیہ السلام کو پیدا کرنے کی نسبت ان کی عزت اور شرف کے لیے اپنی ذات مقدس کی طرف فرمائی، اس کے باوجود کہ وہ تو ہر شے کا خالق ہے جس طرح کہ روح کی اور بیت اللہ اور ناقۃ اللہ اور مساجد اللہ کی نسبت اپنی طرف کی ہے۔

امام مجاہد رحمہ اللہ نے کہا ہے کہ ”ید“ اس جگہ مجازاً تاکید وصلہ کے معنی میں ہے۔ جیسے اللہ تعالیٰ کا قول ہے: ﴿وَيَبْقَىٰ وَجْهُ رَبِّكَ﴾^② [الرحمن: ۲۷] ”صرف تیرے رب کی ذات باقی رہ جائے گی۔“ کسی نے کہا ہے کہ ”ید“ سے مراد قوت ہے۔ محاورہ عرب میں بولتے ہیں: ”مَا لِي بِهَذَا الْأَمْرِ يَدٌ وَمَالِي بِهِ يَدَانِ أَيُّ: قُدْرَةٌ“، یعنی مجھ کو اس کام کی قدرت نہیں ہے۔ کسی نے کہا کہ ”يَدَيَّ“ بہ صیغہ تشبیہ فرمایا، مقصود اس سے یہ بات بتانا ہے کہ ”ید“ بہ معنی قوت اور قدرت نہیں ہے۔ بلکہ اس لیے کہ اس پر دلیل ہو کہ ”یدان“ اللہ تعالیٰ کی صفات میں سے دو صفتیں ہیں۔ اور یہی قول زیادہ صحیح ہے۔ کسی نے کہا ہے کہ تشبیہ آدم علیہ السلام کے پیدا کرنے میں کمال اہتمام اور اعتناء کو ظاہر کرنے کے لیے ہے جو ان کے اجلال اور تعظیم کا مستدعی ہے، ملامت میں سختی اور ابلیس کے طرزِ عمل پر سخت انکار کرنے کے لیے۔

مطلب یہ ہے کہ شیطان کو سخت ملامت کرنا اور اس کے انکار کی تاکید کرنا منظور ہے کہ جس شے کو میں نے اپنے دونوں ہاتھوں سے بنایا تو نے اس کو سجدہ کرنے سے انکار کیوں کیا!

﴿لَهَا خَلْقْتُ﴾ میں کلمہ ”ما“ مصدریہ ہے یا موصولہ۔ امام جحدری نے ”لَمَّا“ بہ تشدید میم مع فتح لام پڑھا ہے اس بنا پر کہ ظرف ہے بہ معنی ”حین“ جیسا کہ امام ابوعلی فارسی رحمہ اللہ نے کہا ہے۔ کسی نے ﴿يَدَيَّ﴾ کو بافراہ پڑھا ہے۔^(۱) عبد اللہ بن عمر رضی اللہ عنہما سے مروی ہے کہ اللہ تعالیٰ نے چار چیزوں کو اپنے ہاتھوں سے پیدا کیا: عرش معلیٰ، جنت عدن، قلم اور آدم۔^(۲) (أخرج ابن جرير و أبو الشيخ في العظمة والبيهقي) عبد اللہ بن حارث رضی اللہ عنہ سے مروی ہے کہ رسول اللہ ﷺ نے فرمایا ہے کہ اللہ تعالیٰ نے تین چیزیں اپنے ہاتھ سے پیدا فرمائی ہیں: آدم علیہ السلام کو اپنے ہاتھ سے پیدا کیا اور تورات کو اپنے ہاتھ سے لکھا اور فردوس کو اپنے ہاتھ سے لگایا۔^(۳) (أخرج ابن أبي الدنيا في صفة الجنة وأبو الشيخ في العظمة والبيهقي في الأسماء والصفات)

جمہور نے ﴿أَسْتَكْبَرْتُ﴾ کو بہ ہمزہ استفہام پڑھا ہے اور یہ استفہام ڈانٹ ڈپٹ اور ملامت کے لیے ہے۔ پس ﴿أَمْ كُنْتَ مِنَ الْعَالِينَ﴾ میں کلمہ ﴿أَمْ﴾ متصل ہوگا، یعنی یا تو نے اپنے استکبار کی وجہ سے سجدہ نہیں کیا، وہ استکبار جو قدیم اور مستمر ہے۔ اور ابن کثیر رحمہ اللہ نے بہ الف وصل پڑھا ہے اور یہ بھی جائز ہے کہ استفہام مراد ہو تو اب پہلی قراءت کے مطابق ہو جائے گا اور یہ بھی احتمال ہے کہ استفہام کے ارادے کے بغیر محض خبر ہو تو اس صورت میں کلمہ ﴿أَمْ﴾ منقطع ہوگا۔ معنی یہ ہیں کہ تو نے اس سجدہ کرنے سے تکبر کیا جس کا تجھے حکم کیا گیا، بلکہ کیا تو عالین سے تھا، یعنی ان میں سے تھا جو اللہ کے حکم کی اطاعت کرنے سے بلند ہونے کے مستحق ہیں اور اپنے آپ کو اس سے بڑا سمجھنے والے ہیں۔ کسی نے کہا ہے کہ یہ معنی ہیں کہ تو نے سجدے سے اس وقت تکبر کیا یا تو ہمیشہ اس قوم میں رہا جو تکبر کرتی ہے۔ جملہ ﴿أَنَا خَيْرٌ مِنْهُ﴾ متانفہ ہے اور سوالیہ مقدر کا جواب ہے۔ گویا کسی نے کہا کہ شیطان نے اللہ پاک کو کیا جواب دیا؟ تو یہ اس کا جواب ہے کہ اس نے یہ جواب دیا کہ میں اس سے بہتر ہوں۔ لعین نے اپنے نفس کے لیے یہ دعویٰ کیا کہ وہ آدم علیہ السلام سے بہتر ہے، یعنی اگر میں شرف میں اس کے برابر ہوتا تو بھی یہ بات قبیح ہوتی کہ میں اسے سجدہ کروں، پھر یہ کیسے ہو سکتا ہے کہ میں اس سے بہتر ہوتے ہوئے بھی اس کو سجدہ کروں! اس کے اس کلام کے ضمن میں یہ بات ہے کہ فاضل کا اپنے مفضول کو سجدہ کرنا خوب نہیں ہے۔ پھر اپنے دعوے کی وجہ یہ پیش کی کہ تو نے مجھے آگ سے بنایا اور اس کو مٹی سے بنایا۔ اس لعین کے زعم میں یہ بات تھی کہ آگ کا عنصر مٹی کے عنصر سے اشرف اور افضل ہے، کیوں کہ اجرام فلکیہ اجرام عنصریہ سے افضل ہیں اور نار فلک کا زیادہ قریبی عنصر ہے اور زمین ایک ایسا عنصر

(۱) فتح القدیر (۵۸۶/۴) (۲) تفسیر الطبری (۲۳۹/۲۱) امام البانی رحمہ اللہ نے اس کو صحیح کہا ہے۔ دیکھیں: (مختصر العلو: ۷۵/۱)

(۳) الدر المنثور (۲۰۷/۷)

ہے جو فلک سے بعید ہے۔ دوسرے یہ ہے کہ نار نورانی اور لطیف ہے اور زمین کثیف اور ظلمانی ہے اور لطافت و نورانیت، کثافت اور ظلمت سے بہتر ہیں۔ اس لعین کے خیال سے یہ بات جاتی رہی کہ عنصر طین کے لیے آگ بہ منزلہ خادم ہے۔ آگ کی جب حاجت ہوئی تو بلا لی گئی جیسے خادم بلا لیا جاتا ہے اور اگر اس سے استغنا ہوا، یعنی اس کی ضرورت نہ رہی تو بھگا دی گئی اور نیز مٹی نار پر غالب ہوتی ہے اور اس کو بجھا دیتی ہے اور نیز آگ صرف اس شے میں پائی جاتی ہے جس کی اصل زمین کے عنصر سے ہے اور آگ کا انجام راکھ کی طرف ہوتا ہے جس سے کوئی نفع نہیں لیا جاتا اور مٹی اصل ہے ہر اس شے کی جو نامی و نابت (اُگنے والی) ہے، جیسے: انسان و درخت اور یہ بات معلوم ہے کہ انسان اور میوہ دار درخت راکھ سے بہتر اور افضل ہیں۔

بہر حال آدم علیہ السلام کو ایسے شرف و کرم کے ساتھ شرافت و کرامت دی گئی ہے کہ شرف عناصر میں سے کوئی شے اس کی برابری نہیں کرتی، کیوں کہ اللہ پاک نے آدم علیہ السلام کو اپنے دونوں ہاتھوں سے بنایا اور ان میں اپنی روح سے پھونکا اور اُن کے لیے سجدہ کرنے کا حکم فرمایا۔ جو ہر اپنی ذات میں باہم ایک دوسرے کے ہم جنس ہیں اور اُن کو جو شرف حاصل ہوا ہے وہ ان کے عوارض میں سے کسی عارض (پیش آنے والی چیز) کے سبب سے ہے۔

جملہ ﴿قَالَ فَاخْرُجْ مِنْهَا﴾ مستانفہ ہے مثل اول کے، مثلاً: کسی نے کہا کہ شیطان کے جواب دینے کے بعد اللہ تعالیٰ نے اس سے کیا فرمایا؟ تو یہ اس کا جواب ہے کہ اللہ تعالیٰ نے فرمایا کہ اب تو جنت سے نکل جا، یا ملائکہ کے زمرے سے، یا اس خلقت سے جس پر تو ہے اس سے نکل جا، کیوں کہ وہ اپنی خلقت کے ساتھ فخر کیا کرتا تھا۔ چنانچہ اللہ پاک نے اس کی خلقت کو تبدیل کر دیا اور وہ سیاہ پڑ گیا، اس کے بعد کہ پہلے خوبصورت تھا اور تاریک ہو گیا اس کے بعد کہ نورانی تھا۔ یہ اس بات کی دلیل ہے کہ جب وہ فرشتوں کے درمیان تھا تو کافر نہ تھا اور اس لیے کہ اللہ تعالیٰ نے اس کو جو منتقل کیا ہے تو وہ سجدے سے استکبار پر کیا ہے۔ چنانچہ یہ اس پر دلیل ہے کہ جب اس نے سجدہ نہ کیا تو کافر ہو گیا۔^① (ذکرہ الطیبی) پھر اللہ پاک نے اس کے نکلنے کی یہ وجہ ذکر فرمائی کہ ﴿فَإِنَّكَ رَجِيمٌ﴾ یعنی تو نکل اس لیے کہ تو مارا گیا ہے تاروں کے ساتھ اور راندہ درگاہ ہے اور ہر خیر و خوبی سے محروم ہے اور اللہ کے حکم کو ترک کرنے کی وجہ سے ملعون ہے۔

﴿وَإِنَّ عَلَيْكَ لَعْنَتِي إِلَى يَوْمِ الدِّينِ﴾ یعنی اور بے شک میں نے تجھے روز جزا تک اپنی رحمت سے دور کر دیا۔ چنانچہ اللہ پاک نے یہ خبر دی کہ یہ لعنت ہمیشہ کے لیے اس پر مستمر رہے گی جب تک دنیا ہے، پھر آخرت میں اللہ کے طرح طرح کے عذاب، عقوبت، غصے اور غضب میں سے اس شے کو ملے گا جو اس کے لائق ہے۔ یہ مراد نہیں کہ آخرت میں لعنت اس سے دور ہو جائے گی، بلکہ وہ تو ہمیشہ ملعون ہے، لیکن چوں کہ آخرت میں اس کے لیے وہ

عذاب اور سزا ہے جس کے سامنے لعنت کو بھول جائے گا اور اس میں پڑنے کے وقت اس سے غافل ہوگا تو اس کے مقابلے میں گویا وہ نہیں ہے۔ ﴿قَالَ رَبِّ فَأَنْظِرْنِي﴾ کا جملہ مستانفہ ہے مثل سابق کے۔ یعنی اے میرے رب! تو مجھے مہلت اور تاخیر دے اور مجھ پر جلدی مت کر۔ ﴿إِلَى يَوْمٍ يُبْعَثُونَ﴾ یعنی اس دن تک کہ آدم اور اس کی اولاد دفنا ہونے کے بعد جزا کے لیے اٹھائیں جائیں۔ لعین کی اس سے مراد یہ ہے کہ ان کے اغوا کرنے کی گنجائش پائے اور ان سے اپنا بدلہ لے۔ اللہ پاک نے فرمایا: ﴿قَالَ فَإِنَّكَ مِنَ الْمُنْظَرِينَ ۝۹۰﴾ اِلَى يَوْمِ الْوَقْتِ الْمَعْلُومِ ﴿﴾ یعنی بے شک تمہیں وقت معلوم کے دن تک مہلت دی گئی، یعنی وہ دن جس کو اللہ پاک نے خلائق کے فنا کرنے کے لیے مقدر فرمایا ہے۔ یہ دن نفعِ آخرہ کے نزدیک ہے۔ کسی نے کہا ہے کہ نفعِ اولیٰ۔ کہا ہے کہ ابلیس نے جو روزِ بعثت تک مہلت طلب کی تو صرف اس لیے کہ موت سے خلاصی پائے، کیوں کہ جب اسے روزِ بعثت تک مہلت ملی تو بعثت سے پہلے نہ مرے گا اور روزِ بعثت کے آنے کے وقت بھی نہ مرے گا تو اب موت سے چھٹکارا پالے گا۔ لہذا اسے وہ جواب ملا جو اس کی مراد کو باطل کرتا ہے اور اس کے مقصد کو اس پر توڑتا ہے۔ وہ یہی ہے کہ اسے روزِ وقت معلوم تک مہلت دی گئی اور وقت معلوم وہی ہے جس کو اللہ پاک جانتا ہے اور اس کے علاوہ اسے کوئی نہیں جانتا۔

پھر جب ابلیس لعین نے سنا کہ اللہ پاک نے اس وقت تک اسے مہلت دی تو بولا: ﴿فَبِعِزَّتِكَ لَأُغْوِيَنَّهُمْ أَجْمَعِينَ﴾ پس لعین نے اللہ پاک کی عزت کی قسم کھا کر کہا کہ وہ بنی آدم کو بہکائے گا، اس طرح سے کہ ان کے لیے خواہشات کو اور گناہوں کو حسین و جمیل پیرائے میں پیش کر کے ان پر شکوک و شبہات کو داخل کرے گا، یہاں تک کہ وہ سب گمراہ ہو جائیں گے۔ قولہ تعالیٰ: ﴿فَبِمَا أَغْوَيْتَنِي﴾ [الأعراف: ۱۶] اس قول کے خلاف نہیں ہے، کیوں کہ اللہ تعالیٰ کا اس کو اغواء کرنا اللہ تعالیٰ کے آثارِ قدرت و عزت سے ایک اثر ہے اور اس کے احکامِ قہر و سلطنت میں سے ایک حکم ہے۔ چنانچہ اس کا اغوا اور عزت کے ساتھ قسم کھانے کا انجام ایک ہے۔ شاید لعین نے ان دونوں کے ساتھ قسم کھائی ہے۔ پھر جب لعین کو یہ معلوم ہو گیا کہ اس کا مکر و فریب موثر نہ ہوگا، مگر صرف اس کے تابعداروں اور احزاب میں جو اہل کفر اور معاصی ہیں تو ان لوگوں کا استثناء کیا جن کو وہ گمراہ نہ کر سکے گا اور ان کو اغوا کرنے کا کوئی راستہ نہ پائے گا، چنانچہ خود کہہ دیا: ﴿إِلَّا عِبَادَكَ مِنْهُمْ الْخَاصِينَ﴾ یعنی مگر تیرے وہ بندے جن کو ان میں سے تو نے اپنی اطاعت کے لیے خالص کیا ہے اور مجھ سے ان کو محفوظ اور معصوم رکھا ہے۔ ان آیتوں کی تفسیر سورۃ الحجر وغیرہ میں گزر چکی ہے۔

جملہ ﴿قَالَ فَالْحَقُّ وَالْحَقُّ أَقُولُ﴾ مستانفہ ہے جملہ ہائے ماتقدم کی طرح۔ جمہور نے دونوں ”الحق“ کو بہ نصب پڑھا ہے، اس بنا پر کہ مقسم بہ ہے، حرفِ قسم اس سے حذف کیا گیا ہے تو دونوں منصوب ہو گئے۔ یا دونوں منصوب ہیں بنا بر اغراء ”أَيُّ: الزُّمُوا الْحَقَّ“ یا دونوں مصدر موكد ہیں جملہ ﴿لَا مَلَأَنَّ جَهَنَّمَ﴾ کے مضمون کے۔ سیدنا عبد اللہ بن عباس رضی اللہ عنہما وغیرہ (یعنی امام مجاہد، اعمش، عاصم اور حمزہ رحمہم) نے بہ رفعِ اول و نصبِ ثانی پڑھا ہے، اس

بنا پر کہ پہلا ”الحق“ مبتداء ہے اور اس کی خبر مقدر ہے۔ ”أَيُّ: فَالْحَقُّ مِنِّي“ یا ”فَالْحَقُّ أَنَا“ یا اس کی خبر ﴿لَأَمْلَأَنَّ﴾ ہے۔ یا خبر ہے مبتدائے محذوف کی اور ثانی کا نصب فعل مابعد سے ہے۔ ”أَيُّ: وَأَنَا أَقُولُ الْحَقَّ“۔ امام فراء اور ابو عبیدہ رحمہما نے جائز رکھا ہے کہ منصوب ہو بہ معنی ”حَقًّا“ ہو کر ﴿لَأَمْلَأَنَّ﴾ سے۔ ان دونوں پر کسی نے یوں اعتراض کیا ہے کہ لام کا مابعد ماقبل سے مقطوع ہوتا ہے۔

امام فراء اور سیبویہ رحمہما سے یہ بھی مروی ہے کہ معنی یہ ہیں: ”فَالْحَقُّ أَنْ أَمْلَأَ جَهَنَّمَ“۔ سیدنا عبداللہ بن عباس رضی اللہ عنہما، امام مجاہد رحمہ اللہ سے یہ بھی مروی ہے کہ بہ رفع ہر دو پڑھا ہے۔ رفع اول تو بنا بر وجہ مذکور اور ثانی کا رفع بنا بر ابتداء اور خبر اس کی جملہ مذکورہ جو اس کے بعد ہے اور عائد محذوف ہے۔ امام ابن سمیع اور طلحہ بن مصرف نے دونوں کو بہ جر پڑھا ہے بنا بر تقدیر حرف قسم۔ امام فراء رحمہ اللہ نے کہا: جیسے تم بولتے ہو: ”اللَّهُ عَزَّوَجَلَّ لَفَعَلَنَّا كَذَا“ ابو العباس ثعلب نے اس کو غلط کہا ہے اور کہا ہے کہ حذف مضمّر سے خفض جائز نہیں ہے۔ جملہ ﴿لَأَمْلَأَنَّ جَهَنَّمَ﴾ جمہور کی قراءت پر قسم کا جواب ہے اور جملہ ﴿وَالْحَقُّ أَقُولُ﴾ معترضہ ہے قسم اور اس کے جواب کے درمیان۔^(۱)

﴿مِنْكَ وَمِمَّنْ تَبِعَكَ مِنْهُمْ﴾ کے یہ معنی ہیں کہ البتہ میں جہنم کو تیری جنس سے جو شیاطین ہیں اور اولادِ آدم میں سے جس نے تیری پیروی کی ان سے بھر دوں گا۔ وہ اولادِ آدم جن کو تو نے ضلال اور غواہیت کی طرف بلایا اور انھوں نے تیری بات مان لی۔ کلمہ ﴿أَجْمَعِينَ﴾ تاکید ہے معطوف و معطوف علیہ کی، یعنی میں اس کو شیاطین سے اور ان کے اتباع سے سب سے بھر دوں گا۔ امام زحشری رحمہ اللہ نے جائز رکھا ہے کہ خاص ضمیر ﴿مِنْهُمْ﴾ کی تاکید ہو، یعنی البتہ میں بھروں گا جہنم کو شیاطین سے اور اس سے جو تمام لوگوں میں سے اس کا تابع ہوا۔ اس میں لوگوں کے درمیان کسی طرح کا فرق نہ ہوگا۔^(۲) اس سے امام زحشری رحمہ اللہ کی غرض اپنے باطل مذہب کی تائید ہے کہ کبیرہ گناہ کا مرتکب کافر ہے۔ چنانچہ بہتر وہی وجہ اول ہے کہ ﴿أَجْمَعِينَ﴾ معطوف اور معطوف علیہ کی تاکید ہے۔

قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ ﴿٨٦﴾ إِنَّهُ هُوَ الْوَلِيُّ
ذِكْرٌ لِلْعَالَمِينَ ﴿٨٧﴾ وَلِتَعْلَمَنَّ نَبَأَ بَعْدَ حِينٍ ﴿٨٨﴾

(اے نبی!) کہہ دیجیے: میں تم سے اس (تبلیغِ دین) پر کوئی اجر نہیں مانگتا اور میں تکلف (بناوٹی کام) کرنے والوں میں سے نہیں^(۸۶) یہ (قرآن) جہانوں کے لیے نصیحت ہی تو ہے^(۸۷) اور تم اس کی حقیقت کچھ مدت کے بعد ضرور جان لو گے^(۸۸)

تکلفات سے ہمارا کیا لینا دینا:

اللہ تعالیٰ فرماتا ہے: اے محمد! تو ان مشرکوں سے کہہ دے کہ میں اس رسالت کے پہنچانے پر اور اس خیر خواہی

پر تم سے مزدوری نہیں مانگتا ہوں کہ تم دنیا کے مال و اسباب سے مجھے دو اور میں مکلفین میں سے نہیں ہوں، یعنی میں اس شے پر جس کے ساتھ اللہ تعالیٰ نے مجھے بھیجا ہے اور زیادہ نہیں کرتا اور نہ ہی میں اس پر زیادتی چاہتا ہوں، بلکہ جس شے کا مجھے حکم دیا گیا میں نے اس کو ادا کر دیا۔ میں نہ اس پر زیادہ کرتا ہوں نہ اس سے کم، میں تو اس سے صرف اللہ عزوجل کی ذات کی خوشنودی اور دارِ آخرت کو چاہتا ہوں۔ سیدنا عبداللہ بن مسعود رضی اللہ عنہ فرماتے ہیں کہ جو کوئی کسی شے کا علم رکھتا ہو تو چاہیے اسے بیان کرے اور جو کوئی علم نہ رکھتا ہو تو چاہیے کہ کہہ دے: اللہ أعلم۔ اس لیے کہ اللہ عزوجل نے تمہارے نبی ﷺ سے یوں فرمایا ہے: ﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾^(۱)

(قاله سفیان الثوري عن الأعمش و منصور عن أبي الضحی عن مسروق أخرجاه من حديث الأعمش به)

قرآن مجید ایک نصیحت:

قوله تعالیٰ: ﴿إِنْ هُوَ إِلَّا ذِكْرٌ لِلْعَالَمِينَ﴾ یعنی قرآن شریف جن و انس میں سے سارے مکلفین کے لیے ایک نصیحت ہے۔ (قاله ابن عباس رضی اللہ عنہما) امام ابن ابی حاتم رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ ”عَالَمِينَ“ سے مراد جن و انس ہیں۔^(۲) یہ آیت اس آیت کی طرح ہے: ﴿لَا نُذِکُّکُمْ بِهِ وَمَنْ بَلَغَ﴾ [الأنعام: ۱۹] ”تا کہ میں اس کے ذریعے سے تم کو اور جس جس کو یہ قرآن پہنچے ان سب کو ڈراؤں۔“ اور جیسے اللہ تعالیٰ کا یہ فرمان ہے: ﴿وَمَنْ يَکْفُرْ بِهِ مِنَ الْأَحْزَابِ فَالِنَارُ مَوْعِدُهُ﴾ [ہود: ۱۷] ”اور تمام فرقوں میں سے جو بھی اس کا منکر ہو اس کے آخری وعدے کی جگہ جہنم ہے۔“

قوله تعالیٰ: ﴿وَلَتَعْلَمَنَّ نَبَأَ بَعْدَ حِينٍ﴾ ”اور البتہ تم اس کی خبر اور راستی کو عن قریب جان لو گے۔“ امام قتادہ رحمہ اللہ نے کہا ہے کہ موت کے بعد۔^(۳) امام عکرمہ رحمہ اللہ نے کہا: یعنی قیامت کے دن۔ ان دونوں قولوں میں کچھ تضاد نہیں ہے، کیوں کہ جو مرا تو وہ واقعی قیامت کے حکم میں داخل ہوا۔ امام قتادہ رحمہ اللہ نے اس کی تفسیر میں کہا: ”اے ابن آدم! موت کے وقت تجھ کو یقینی خبر آئے گی۔“^(۴) آخر سورۃ ص، ولله الحمد والمنة واللہ سبحانہ وتعالیٰ أعلم کذا فی ابن کثیر۔

فتح البیان کا بیان:

فتح البیان کا بیان فاتح یہ ہے کہ پھر اللہ پاک نے اپنے رسول ﷺ کو حکم دیا کہ ان کو یہ خبر دیں کہ امر الہی کی اطاعت کی طرف بلانے سے اللہ کی مراد دنیاۓ فانی کا ساز و سامان نہیں۔ ﴿قُلْ مَا أَسْأَلُكُمْ عَلَيْهِ مِنْ أَجْرٍ﴾ میں ﴿عَلَيْهِ﴾ کی ضمیر تبلیغ وحی کی طرف راجع ہے، حالاں کہ پہلے اس کا ذکر نہیں گزرا، لیکن یہ سیاق سے معلوم ہوتا ہے۔

(۱) صحیح البخاری، رقم الحدیث (۴۵۳۱) صحیح مسلم، رقم الحدیث (۲۷۹۸)

(۲) تفسیر ابن کثیر (۵۸/۴) (۳) تفسیر الطبری (۲۴۴/۲۱) (۴) تفسیر ابن کثیر (۵۸/۴، ۵۷/۴)

کسی نے کہا ہے کہ قولہ تعالیٰ: ﴿ءَاُنْزِلَ عَلَيْهِ الذِّكْرُ مِنْ بَيْنِنَا﴾ کی طرف راجع ہے جس کا ذکر پہلے ہو چکا ہے۔ کسی نے کہا ہے کہ قرآن شریف کی طرف راجع ہے۔ کسی نے کہا ہے کہ ”دَعَا إِلَى اللَّهِ“ کی طرف علی العموم۔ چنانچہ قرآن وغیرہ وحی کو شامل ہے اور رسول اللہ ﷺ کے قول کو۔ معنی یہ ہیں کہ تم سے طلب نہیں کرتا کہ تم اس پر مجھے کچھ مزدوری دو۔ سیدنا عبداللہ بن عباس رضی اللہ عنہما نے فرمایا: ﴿قُلْ﴾ ”يَا مُحَمَّدُ“ ﴿مَا أَسْأَلُكُمْ﴾ ”عَلَى مَا أَدْعُوكُمْ إِلَيْهِ“ ﴿مِنْ أَجْرِ﴾ ”عَرَضِ الدُّنْيَا“^①

قولہ تعالیٰ: ﴿وَمَا أَنَا مِنَ الْمُتَكَلِّفِينَ﴾ یعنی میں تکلف کرنے والوں میں سے نہیں ہوں کہ وہ شے کہوں جس کو جانتا نہیں ہوں۔ یا تم کو کسی ایسی چیز کی طرف بلاؤں جس کی طرف بلانے کا اللہ نے مجھے امر نہیں فرمایا۔ تکلف کہتے ہیں تصنع کو، یعنی میں ان میں سے نہیں ہوں جو بناوٹ کرتے ہیں، اس شے کے ساتھ جس کے وہ اہل نہیں ہیں، یہاں تک کہ نبوت کو اپنے اوپر باندھ لوں اور قرآن کو اپنی طرف سے بنا لوں۔

بخاری اور مسلم وغیرہما میں مسروق رضی اللہ عنہ سے مروی ہے کہ ایک شخص مسجد میں باتیں کر رہا تھا، اس اثنا میں اس نے اپنی باتوں میں کہا: ﴿فَارْتَقِبْ يَوْمَ تَأْتِي السَّمَاءُ بِدُخَانٍ مُبِينٍ﴾ [الدخان: ۱۰] ”جبکہ آسمان ظاہر دھواں لائے گا۔“ کہ قیامت کے دن ایک دھواں ہوگا جو منافقوں کے کانوں کو اور آنکھوں کو پکڑ لے گا اور مومنوں کو زکام کی طرح پکڑے گا۔ کہا ہم کھڑے ہوئے، یہاں تک کہ عبداللہ رضی اللہ عنہ پر داخل ہوئے اور وہ اپنے گھر میں تھے اور تکیہ لگائے ہوئے تھے، وہ بیٹھ کر سیدھے ہو گئے۔ پھر فرمایا: لوگو! تم میں سے جو کوئی علم جانے تو اسے چاہیے کہ اسے بیان کرے اور جو نہ جانے تو چاہیے کہ کہے: ”اللَّهُ أَعْلَمُ“ بے شک یہ بات علم سے ہے کہ عالم جس شے کو نہ جانے تو کہے: ”اللَّهُ أَعْلَمُ“۔ اللہ تعالیٰ نے اپنے رسول ﷺ سے فرمایا ہے: ﴿قُلْ مَا أَسْأَلُكُمْ﴾^②۔ امام بخاری رضی اللہ عنہ نے حضرت عمر رضی اللہ عنہ سے روایت فرمایا ہے: ہم تکلف سے منع کیے گئے۔ سلمان رضی اللہ عنہ فرماتے ہیں کہ رسول اللہ ﷺ نے ہم کو منع کیا ہے کہ ہم مہمان کے لیے تکلف کریں۔ (أَخْرَجَهُ الطَّبْرَانِيُّ وَالحَاكِمُ وَالبَيْهَقِيُّ)

قولہ تعالیٰ: ﴿إِنْ هُوَ إِلَّا ذِكْرٌ لِلْعَالَمِينَ﴾ یعنی نہیں ہے یہ قرآن یا وحی یا وہ شے جس کی طرف میں تم کو بلاتا ہوں مگر ذکر ہے اللہ عزوجل کی طرف سے جن و انس کے لیے جو عقلاء ہیں۔ ملائکہ نہیں، کیوں کہ ذکر سے مراد موعظت، تذکیر عواقب اور تحویف ہے اور یہ امور متکلفین ہی کے لیے مناسب ہیں۔ یہ لوگ فقط جن و انس ہیں، لہذا غور کرو۔ ﴿وَلَتَعْلَمُنَّ نَبَأَهُ بَعْدَ حِينٍ﴾ یعنی اے کافرو! تم وعدہ و وعید وغیرہ کو جان لو گے جس کی خبر دی ہے۔ یا

① تفسیر ابن ابی حاتم (۳۲۴۷/۱۰) ② صحیح البخاری، رقم الحدیث (۴۴۹۶) صحیح مسلم، رقم الحدیث (۲۷۹۸)

③ صحیح البخاری، رقم الحدیث (۶۸۶۳) •

④ المعجم الكبير (۲۳۵/) مستدرک الحاکم (۱۳۷/۴) شعب الإيمان (۹۴/۷) السلسلة الصحيحة، رقم الحدیث (۲۳۹۲)

”دَعَا إِلَى اللَّهِ“ کی خبر اور اس کی توحید کی اور جنت کی ترغیب اور نار سے تحذیر کی خبر ایک مدت کے بعد۔ امام قتادہ، زجاج اور قراء رحمہم اللہ نے کہا: موت کے بعد جان لو گے۔ امام عکرمہ اور ابن زید رحمہم اللہ نے کہا کہ روزِ قیامت کو۔ امام کلبی رحمہ اللہ نے کہا ہے کہ جو کوئی باقی رہے گا تو اس کو جان لے گا، جب کہ اس کا امر غالب و عالی ہوگا اور جو مر جائے گا تو موت کے بعد اس کو جان لے گا۔ امام سدی رحمہ اللہ نے کہا ہے کہ بدر کے دن۔^(۱) کسی نے کہا کہ اسلام کے ظاہر ہونے اور پھیلنے کے وقت۔ اس آیت میں جو تہدید تھی وہ مخفی نہیں ہے۔^(۲) واللہ سبحانہ أعلم وعلمہ أتم وأحكم۔

الحمد لله والمنه کہ اس سورت کی تفسیر ظہر کے وقت بروز شنبہ (ہفتہ) ۴ ماہ صفر الخیر ۳۱۳۱ ہجری کو محلہ امیر گنج میں تمام ہوئی۔ اللہ سبحانہ قبول فرمائے اور آئندہ لکھنے کی توفیق دے اور ظاہری و باطنی صحت و عافیت عطا فرمائے۔ بلیاتِ ظاہری اور باطنی کو دفع فرمائے، مریضوں کو شفا دے، اسلام کا بول بالا کرے، حسنِ عواقب فرمائے۔ اللهم إنا نسألك العفو والعافية في الدين والدنيا، واغفر لنا وارحمنا و أنت خير الراحمين، وصلى الله على سيدنا ومولانا محمد وعلى آله وصحبه وأشياعه إلى يوم الدين، آمين، وآخر دعوانا أن الحمد لله رب العالمين ظاهراً وباطناً۔

بِسْمِ اللَّهِ الرَّحْمَنِ الرَّحِيمِ

سُورَةُ الزُّمَرِ

اس کو سورۃ الغر ف بھی کہتے ہیں۔ اس کی پہتر (۷۲) یا پچھتر (۷۵) آیتیں ہیں۔ امام حسن، عکرمہ اور جابر بن زید رضی اللہ عنہم کے قول میں یہ سورت مکی ہے۔^① سیدنا عبداللہ بن عباس رضی اللہ عنہما نے فرمایا کہ سورۃ الزمر مکے میں نازل کی گئی۔ (أخرجه ابن الضريس وابن مردويه والبيهقي في الدلائل)۔ امام نحاس رحمۃ اللہ علیہ نے اپنی نسخ میں سیدنا عبداللہ بن عباس رضی اللہ عنہما سے روایت کیا ہے کہ سورۃ الزمر مکے میں نازل ہوئی سوائے تین آیتوں کے کہ وہ مدینے میں اتریں جو سیدنا حمزہ رضی اللہ عنہ کے قاتل وحشی کے بارے میں ہیں: ﴿يُعْبَادِي الَّذِينَ أَسْرَفُوا عَلَىٰ أَنْفُسِهِمْ﴾ سے لے کر ﴿بَغْتَةً وَ أَنْتُمْ لَا تَشْعُرُونَ﴾ تک۔^② دوسروں نے کہا: مگر سات آیتیں ﴿قُلْ يُعْبَادِي الَّذِينَ﴾ سے لے کر سات آیتوں تک۔

سورۃ الزمر کی فضیلت:

امام نسائی رحمۃ اللہ علیہ نے سیدہ عائشہ رضی اللہ عنہا سے روایت کیا ہے، کہا کہ رسول اللہ صلی اللہ علیہ وسلم روزہ رکھتے تھے، یہاں تک کہ ہم کہتے کہ آپ افطار کا ارادہ نہیں رکھتے۔ اور آپ صلی اللہ علیہ وسلم افطار کرتے، یہاں تک کہ ہم کہتے کہ آپ صلی اللہ علیہ وسلم روزہ رکھنے کا ارادہ نہیں رکھتے اور آپ صلی اللہ علیہ وسلم ہر رات سورت بنی اسرائیل اور سورۃ الزمر پڑھتے تھے۔^③ ترمذی نے سیدہ عائشہ رضی اللہ عنہا سے ان الفاظ میں روایت کی ہے کہ «كَانَ رَسُولُ اللَّهِ ﷺ لَا يَنَامُ حَتَّى يَقْرَأَ الزُّمَرَ وَبَنِي إِسْرَائِيلَ» یعنی آپ صلی اللہ علیہ وسلم آرام نہ فرماتے یہاں تک کہ سورۃ الزمر اور سورت بنی اسرائیل کو نہ پڑھ لیتے۔^④ (كذا في فتح البيان وفتح القدير) حافظ ابن کثیر رحمۃ اللہ علیہ نے صرف نسائی کی روایت ذکر کی ہے۔^⑤

بِسْمِ اللَّهِ الرَّحْمَنِ الرَّحِيمِ

① تفسیر القرطبي (۲۳۲/۱۵) ② الدر المنثور (۲۱۱/۷)

③ سنن النسائي الكبرى، رقم الحديث (۱۰۵۴۸) مسند أحمد (۶۸/۶) امام بیہقی رحمۃ اللہ علیہ فرماتے ہیں: «رجاله ثقات» (مجمع الزوائد: ۵۵۵/۲)

④ سنن الترمذي، رقم الحديث (۲۹۲۰) فتح البيان (۷۵/۱۲) فتح القدير (۵۷۹/۴) السلسلة الصحيحة، رقم الحديث (۶۴۱)

⑤ تفسیر ابن کثیر (۵۸/۴)

بِسْمِ اللَّهِ الرَّحْمَنِ الرَّحِيمِ

تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ۝ إِنَّا أَنْزَلْنَاهُ إِلَيْكَ الْكِتَابَ
بِالْحَقِّ فَاعْبُدِ اللَّهَ مُخْلِصًا لَهُ الدِّينَ ۝ لَا إِلَهَ إِلَّا اللَّهُ الْخَالِصُ وَالَّذِينَ
اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ اللَّهَ
يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ ۝ إِنَّ اللَّهَ لَا يَهْدِي مَنْ هُوَ
كَذِبٌ كَفَّارٌ ۝ لَوْ أَرَادَ اللَّهُ أَنْ يَتَّخِذَ وَلَدًا لَاصْطَفَىٰ مِمَّا يَخْلُقُ مَا
يَشَاءُ ۝ سُبْحَنَهُ ۝ هُوَ اللَّهُ الْوَاحِدُ الْقَهَّارُ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

(یہ) اللہ کی طرف سے نازل کردہ کتاب ہے جو نہایت غالب، خوب حکمت والا ہے ① بے شک ہم نے یہ کتاب آپ کی طرف حق کے ساتھ نازل کی ہے، لہذا آپ اللہ کے لیے بندگی کو خالص کرتے ہوئے اسی کی عبادت کیجیے ② سنو! خالص اطاعت و بندگی اللہ ہی کے لیے ہے، اور جن لوگوں نے اس کے سوا کارساز بنا رکھے ہیں، (وہ کہتے ہیں:) ہم ان کی عبادت صرف اس لیے کرتے ہیں کہ وہ ہمیں اللہ کے زیادہ قریب کر دیں، یقیناً اللہ ان کے درمیان ان باتوں کا فیصلہ فرمائے گا جن میں وہ اختلاف کرتے ہیں، بے شک اللہ اسے ہدایت نہیں دیتا جو جھوٹا، ناشکرا ہو ③ اگر اللہ چاہتا کہ کسی کو بیٹا بنائے تو ان میں سے جنہیں وہ پیدا کرتا ہے، جسے چاہتا چن لیتا، لیکن وہ تو (ان باتوں سے) پاک ہے، وہ اللہ واحد ہے، بڑا زبردست ④

اللہ تعالیٰ کی خالص عبادت کا حکم اور شرک کا رد:

وہ بیٹیاں کیوں لیتا۔ چنی چیز لیتا، یعنی بیٹے۔ انتہیٰ۔

حافظ ابن کثیر رحمہ اللہ کہتے ہیں کہ اللہ تعالیٰ خبر دیتا ہے کہ اس کتاب کا، یعنی قرآن عظیم کا اتارنا اللہ تبارک و تعالیٰ کے پاس سے ہے، چنانچہ یہ وہ حق ہے جس میں کسی طرح کا شک و شبہ نہیں ہے، جیسے اللہ عز و جل نے فرمایا: ﴿وَأَنَّهُ لَتَنْزِيلُ رَبِّ الْعَالَمِينَ ۝ نَزَلَ بِهِ الرُّوحُ الْأَمِينُ ۝ عَلَىٰ قَلْبِكَ لِتَكُونَ مِنَ الْمُنْذِرِينَ ۝ بِلِسَانٍ عَرَبِيٍّ مُبِينٍ ۝﴾ [الشعراء: ۱۹۲-۱۹۵] ”اور بے شک و شبہ یہ (قرآن) رب العالمین کا نازل فرمایا ہوا ہے۔ اسے امانت دار فرشتہ لے کر آیا ہے۔ آپ کے دل پر اترا ہے کہ آپ آگاہ کر دینے والوں میں سے ہو جائیں، صاف عربی زبان میں ہے۔“ نیز

فرمایا: ﴿وَأَنَّهُ لَكِتَابٌ عَزِيزٌ ۚ لَا يَأْتِيهِ الْبُطْلُ مِن بَيْنِ يَدَيْهِ وَلَا مِنْ خَلْفِهِ ۚ تَنْزِيلٌ مِّنْ حَكِيمٍ حَنِيدٍ﴾ [حم السجدة: ٤١-٤٢] ”یہ بڑی با وقعت کتاب ہے۔ جس کے پاس باطل پھٹک بھی نہیں سکتا نہ اس کے آگے سے نہ اس کے پیچھے سے، یہ ہے نازل کردہ حکمتوں والے خوبیوں والے (اللہ) کی طرف سے۔“ اس جگہ اللہ جل وعلا نے یوں فرمایا ہے: ﴿تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ﴾ یعنی اس کتاب کا اتارنا اللہ کی طرف سے ہے، ایسا اللہ جس کی بارگاہ عالی جاہ ہے، وہاں تک کسی کی گزر نہیں اور وہ اپنے اقوال و افعال و شرع و قدر میں حکمت والا ہے۔

اللہ تعالیٰ فرماتا ہے: ﴿إِنَّا أَنْزَلْنَاهُ إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ﴾ اس کا مطلب یہ ہے کہ تم اسی اکیلے کی عبادت کرو جس کا کوئی شریک نہیں ہے اور اسی طرف خلق کو بلاؤ اور ان کو بتا دو کہ عبادت صرف اسی اکیلے کے لیے لائق ہے اور اس کا نہ کوئی شریک ہے نہ کوئی مثل اور ضد ہے۔ اسی لیے یوں فرمایا: ﴿إِلَّا لِلَّهِ الدِّينُ الْخَالِصُ﴾ یعنی وہ اعمال میں سے صرف اسی عمل کو قبول کرتا ہے جس میں اس کے عامل نے اللہ وحدہ لا شریک لہ کے لیے اخلاص کیا ہے۔ امام قتادہ رحمہ اللہ نے اس کی تفسیر میں کہا ہے: گواہی دینا ہے لا الہ الا اللہ کی۔^①

پھر اللہ عز و جل نے بتوں کے عابدین کی طرف سے خبر دی ہے جو مشرکوں میں سے ہیں کہ وہ یوں کہتے ہیں کہ ہم ان کو صرف اس لیے پوجتے ہیں کہ ہم کو اللہ پاک کے نزدیک والے درجے میں پہنچا دیں، یعنی ان کو یہی بات بتوں کے پوجنے کا باعث ہوتی ہے کہ انھوں نے بتوں کو فرشتوں کی صورتوں پر بنایا اپنے خیال کے مطابق، پھر ان صورتوں کو پوجا، اس لیے کہ اس پوجنے کو اس کے قائم مقام ٹھہرایا کہ وہ فرشتوں کو اس لیے پوجتے ہیں، تاکہ وہ ان کے لیے اللہ کے پاس سفارش کریں، ان کی مدد کرنے میں، روزی دینے میں اور دنیا کے کاموں میں جو ان کو پیش آتے ہیں۔ رہی قیامت تو اس کے تو وہ منکر تھے۔

امام قتادہ، سدی اور مالک رحمہم اللہ نے زید بن اسلم اور ابن زید رحمہم اللہ سے: ﴿إِلَّا لِيُقَرَّبُونَا إِلَى اللَّهِ زُلْفَى﴾ کی تفسیر میں روایت کیا ہے: تاکہ وہ ہمارے لیے سفارش کریں اور ہم کو اس کے پاس درجے کے لحاظ سے قریب کر دیں۔^② اسی لیے جاہلیت کے دور میں وہ جب حج کرتے تو لبیک پکارنے میں یوں کہا کرتے تھے: ”لَبَّيْكَ لَا شَرِيكَ لَكَ إِلَّا شَرِيكًا هُوَ لَكَ تَمْلِكُهُ وَمَا مَلَكَ“ یہ وہی شبہہ ہے جس پر مشرکوں نے پرانے اور نئے زمانے میں اعتماد کیا ہے اور اللہ کے رسول۔ علیہم الصلاۃ والسلام۔ اس کی تردید لے کر آئے اور اس سے منع کیا اور اس طرف دعوت دی کہ عبادت اکیلے اللہ وحدہ لا شریک لہ کے لیے کی جائے۔ یہ ایک ایسی شے ہے جس کو مشرکوں نے اپنے جی سے نکالا ہے۔ اللہ تعالیٰ نے نہ تو اس کی اجازت دی ہے اور نہ اس سے راضی ہے، بلکہ اس کو مبغوض رکھا ہے اور اس سے منع فرمایا ہے: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطُّغُوتَ﴾ [النحل: ۳۶] ”ہم

نے ہر امت میں رسول بھیجا کہ (لوگو!) صرف اللہ کی عبادت کرو اور اس کے سوا تمام معبودوں سے بچو۔“ اسی طرح اس آیت کریمہ میں ہے: ﴿وَمَا أَرْسَلْنَا مِنْ قَبْلِكَ مِنْ رُسُولٍ إِلَّا نُوْحِيْ اِلَيْهِ اِنَّهٗ لَا اِلٰهَ اِلَّا اَنَا فَاعْبُدُوْنَ﴾ [الانبیاء: ۲۵] ”تجھ سے پہلے بھی جو رسول ہم نے بھیجا اس کی طرف یہی وحی نازل فرمائی کہ میرے سوا کوئی معبود برحق نہیں پس تم سب میری ہی عبادت کرو۔“ اور یہ خبر دی ہے کہ جو فرشتے آسمانوں میں مقربین اور غیر مقربین ہیں وہ سب کے سب غلام ہیں، اللہ پاک کے لیے خضوع و عاجزی کرتے ہیں، اس کے پاس سفارش نہیں کرتے مگر اس کے اذن سے اور اس شخص کے لیے جس کو اس نے پسند کیا اور وہ اللہ سبحانہ کے پاس ایسے نہیں ہیں جیسے کہ بادشاہوں کے پاس ان کے امیر لوگ ہوتے ہیں، جو ان کے پاس بغیر ان کے اذن کے سفارش کرتے ہیں، ایسے معاملے میں جس کو بادشاہ پسند کریں اور جس کا وہ انکار کریں، لہذا تم اللہ کے لیے مثالیں مت بیان کرو۔ اللہ سبحانہ و تعالیٰ ان باتوں سے نہایت درجہ بلند اور برتر ہے۔ کہاں وہ اور کہاں یہ کہاوتیں!

قوله تعالى: ﴿اِنَّ اللّٰهَ يَحْكُمُ بَيْنَهُمْ فِيْ مَا هُمْ فِيْهِ يَخْتَلِفُوْنَ﴾ یعنی اللہ پاک خلاق کے درمیان قیامت کے دن فیصلہ کرے گا جس دن وہ لوٹ کر اس کے پاس جائیں گے اور ہر عمل کرنے والے کو اس کے عمل کا بدلہ دے گا۔ اللہ تعالیٰ نے فرمایا: ﴿وَيَوْمَ يَحْشُرُهُمْ جَمِيعًا ثُمَّ يَقُوْلُ لِلْمَلٰٓئِكَةِ اِهٰؤُلَآءِ اِيَّاكُمْ كَانُوْا يَعْبُدُوْنَ ﴿۵۰﴾ قَالُوْا سُبْحٰنَكَ اَنْتَ وَلِيْنٰنَا مِنْ دُوْنِهِمْۙ بَلْ كَانُوْا يَعْبُدُوْنَ الْجِنَّۙ اَكْثَرُهُمْۚ بِهٖمْ مُّؤْمِنُوْنَ﴾ [سبأ: ۴۹-۵۱] ”اور ان سب کو اللہ اس دن جمع کر کے فرشتوں سے دریافت فرمائے گا کہ کیا یہ لوگ تمہاری عبادت کرتے تھے۔ وہ کہیں گے: تیری ذات پاک ہے اور ہمارا ولی تو ہے نہ کہ یہ، بلکہ یہ لوگ جنوں کی عبادت کرتے تھے، ان میں کے اکثر کا انہی پر ایمان تھا۔“ قوله تعالى: ﴿اِنَّ اللّٰهَ لَا يَهْدِيْ مَنْ هُوَ كٰذِبٌ كَفَّارٌ﴾ یعنی اللہ پاک اس شخص کو ہدایت کی طرف راہ نہیں بتاتا جس کا مقصد اللہ تعالیٰ پر جھوٹ اور افترا باندھنا ہے اور اس کا دل اس کی آیتوں اور حجتوں اور برہانوں کا انکاری ہے۔

پھر اللہ پاک نے یہ بات بیان فرمائی کہ اس کی اولاد نہیں ہے، جیسا کہ جاہل مشرک لوگ ملائکہ کے بارے میں دعویٰ کرتے ہیں اور یہود و نصاریٰ میں سے اللہ کے دشمن عزیر اور عیسیٰ علیہ السلام کے بارے میں دعویٰ کرتے ہیں، چنانچہ ارشاد فرمایا: ﴿كُوْا اَرَادَ اللّٰهُ اَنْ يَّتَّخِذَ وَلَدًاۙ وَلَآ اِلٰهَ اِلَّا هُوَۙ صَٰلٰحُۙ مِمَّا يَخْلُقُ مَا يَشَآءُۙ﴾ یعنی اگر اللہ پاک اس کا ارادہ فرماتا تو بابت ان کے زعم اور دعویٰ کے خلاف ہوتی۔ یہ ایک شرط ہے کہ نہ جس کا وقوع لازم آتا ہے نہ اس کا جواز، بلکہ وہ تو محال ہے، اس سے مقصود صرف ان کو ان کے زعم و دعویٰ میں جاہل بنانا ہے، جیسے اللہ عز و جل نے فرمایا: ﴿كُوْا اَرَدْنَا اَنْ نَّتَّخِذَ لَهٗمْۙ لَا تَخٰذُلْهُ مِنْ لَّدُنَّاۙ اِنْ كُنَّا فَعٰلِيْنَ﴾ [الانبیاء: ۱۷] ”اگر ہم یوں ہی کھیل تماشے کا ارادہ کرتے تو اسے اپنے پاس سے ہی بنا لیتے، اگر ہم کرنے والے ہی ہوتے۔“ نیز فرمایا: ﴿قُلْ اِنْ كَانَ لِلرَّحْمٰنِ وَلَدٌۭ فَاَنَّا اَوَّلُ الْعٰبِدِيْنَ﴾ [الزخرف: ۸۱] ”آپ کہہ دیجیے! کہ اگر بالفرض رحمان کی اولاد ہو تو میں سب سے پہلے عبادت کرنے والا

ہوتا۔“ یہ سب کچھ شرط کے قبیل سے ہے اور متکلم کے مقصد کے پیش نظر امرِ محال کے ساتھ مشروط قرار دینا بھی پر جائز ہے۔
 قولہ تعالیٰ: ﴿سُبْحَنَهُ ۖ هُوَ اللَّهُ الْوَاحِدُ الْقَهَّارُ﴾ یعنی اللہ تعالیٰ بلند و بالا اور پاک اور مقدس ہے اس بات سے کہ اس کی اولاد ہو، کیوں کہ وہ تو واحد، احد، فرد اور صمد ہے جس کے سامنے ہر شے غلام اور اس کی نیاز مند ہے اور وہ اپنے ماسوا سے بے نیاز ہے جس نے کہ اشیاء کو مغلوب کیا ہے تو وہ اس کے مطیع و فرماں بردار اور اس کے سامنے پست اور خاضع اور متواضع ہوئیں۔ تبارک و تعالیٰ عما يقول الظالمون والجاحدون علوا كبيرا^①۔

فتح البیان کا بیان:

فتح البیان کا بیان فاتح یہ ہے کہ ﴿تَنْزِيلُ الْكِتَابِ﴾ مرفوع ہے اس بنا پر کہ مبتداء محذوف کی خبر ہے جو اسم اشارہ ہے: ”أَيُّ: هَذَا تَنْزِيلُ الْكِتَابِ“ (امام فراء رحمہ اللہ نے بھی اس کو جائز رکھا ہے)۔ امام ابو حیان رحمہ اللہ نے کہا ہے کہ مبتداءئے مقدر لفظ ”هُوَ“ ہے، تاکہ ﴿إِنْ هُوَ إِلَّا ذِكْرٌ لِلْعَالَمِينَ﴾ [یوسف: ۱۰۴] کی طرف راجع ہو۔ گویا کسی نے کہا کہ یہ ذکر کیا شے ہے؟ تو اس کا یہ جواب دیا کہ ”هُوَ تَنْزِيلُ الْكِتَابِ... الخ“ کسی نے کہا کہ ﴿تَنْزِيلُ﴾ مبتداء ہے اور اس کی خبر جار و مجرور ہے جو اس کے بعد ہے: ”أَيُّ: تَنْزِيلُ الْكِتَابِ كَائِنٌ مِنَ اللَّهِ الْعَزِيزِ“ امام زجاج اور فراء رحمہ اللہ اسی طرف گئے ہیں۔ امام فراء اور کسائی رحمہ اللہ نے یہ بھی جائز رکھا ہے کہ منصوب ہو بنا بر مفعول بہ واسطہ فعل مقدر کے۔ ”أَيُّ: اتَّبِعُوا وَاقْرَءُوا تَنْزِيلَ الْكِتَابِ“ یعنی ﴿تَنْزِيلُ الْكِتَابِ﴾ کی پیروی کرو یا اس کو پڑھو۔

امام فراء رحمہ اللہ نے کہا ہے کہ نصب بنا بر اغرا بھی جائز ہے۔ ”أَيُّ: الزَّمُومَا“ یعنی لازم پکڑو تنزیل کتاب کو۔ کتاب سے مراد قرآن شریف ہے۔ ﴿مِنَ اللَّهِ الْعَزِيزِ الْحَكِيمِ﴾ پہلی وجہ کی بنا پر ﴿تَنْزِيلُ﴾ کا صلہ ہے، یا خبر بعد خبر ہے، یا مبتداءئے محذوف کی خبر ہے، یا محذوف سے متعلق ہے اس بنا پر کہ وہ حال ہے۔ اسم اشارہ مقدر نے اس میں عمل کیا ہے: ”أَيُّ: هَذَا تَنْزِيلُ الْكِتَابِ كَائِنًا مِنَ اللَّهِ... الآية“ یعنی یہ کتاب کا اتارنا ہے درآں حالیکہ ہونے والا ہے اللہ کی طرف سے جو عزیز اور حکیم ہے۔ ﴿إِنَّا أَنْزَلْنَاهُ إِلَيْكَ الْكِتَابَ بِالْحَقِّ﴾ حرف باء سببیہ ہے، انزال سے متعلق ہے، یعنی ہم نے تیری طرف کتاب اتاری بہ سبب حق کے اور اثبات اور اظہار حق کے سبب سے، یا بہ سبب داعیہ اور اقتضائے حق کے واسطے انزال کے، یا محذوف سے متعلق ہے جو فاعل سے حال ہے: ”أَيُّ: مُتَلَبِّسِينَ بِالْحَقِّ“۔ یا حال ہے مفعول سے: ”أَيُّ: مُتَلَبِّسًا بِالْحَقِّ“۔ حق سے مراد ہر وہ شے ہے جو کتاب میں ہے، یعنی اثبات توحید، نبوت، معاد اور انواع تکالیف۔ امام مقاتل رحمہ اللہ نے کہا: اللہ تعالیٰ فرماتا ہے: ”لَمْ نُنْزِلْهُ بَاطِلًا لِغَيْرِ شَيْءٍ“^③ یعنی ہم نے اس کو بے کار اور بے فائدہ نہیں اتارا ہے، بلکہ اس میں دین و دنیا کے بے شمار فوائد ہیں۔

① تفسیر ابن کثیر (۵۸/۴، ۵۹) ② تفسیر القرطبی (۲۳۲/۱۵) فتح القدیر (۵۸۹/۴، ۵۹۰) ③ تفسیر البغوی (۱۰۴/۷)

اب رہی یہ بات کہ کتاب نازل کرنے کے مضمون کو دو جملوں میں ادا کیا اور کتاب کو دوبار ذکر کیا تو اس کی وجہ یہ ہے کہ پہلے تو کتاب منزل کی شان بیان کی کہ وہ اللہ پاک کی طرف سے اتاری گئی ہے، جو اپنے ملک میں عزت اور غلبے والا ہے اور اپنے کام میں حکیم ہے۔ اس کے بعد اس شخص کا بیان کیا جس پر وہ اتاری گئی اور اس شے کا جو اس پر واجب ہے۔ یا یوں کہو کہ اول تو کتاب کے لیے عنوان کی مثل ہے اور ثانیاً اس شے کے بیان کے لیے ہے جو کتاب میں ہے تو اب کچھ تکرار نہیں ہے۔ یا یوں کہو کہ کتاب ثانی سے مراد بعینہ وہی کتاب اول ہے۔ ضمیر کے بجائے جو اظہار کیا تو اس سے کتاب کی تعظیم کرنا اور اس کی شان کا مزید اعتنا و اہتمام کرنا ہے۔ امام سمین رحمہ اللہ نے یوں کہا ہے: ﴿إِنَّا أَنْزَلْنَاهُ إِلَيْكَ الْكِتَابَ﴾ میں تعظیم کی تکریر ہے، اس وجہ سے کہ اس کو ایک اور جملے میں ظاہر کیا ہے کہ اس کے انزال کی نسبت اس بات کی طرف کی جو اپنے نفس کی تعظیم کرنے والا ہے۔

تو لہ تعالیٰ: ﴿فَاعْبُدِ اللَّهَ مُخْلِصًا لَهُ الدِّينَ﴾ میں حرف فاء ماقبل پر مابعد کی ترتیب کے لیے بنے اور ﴿مُخْلِصًا﴾ کا نصب بنا بر حال ہے ”اعبد“ کے فاعل سے۔ اخلاص یہ ہے کہ بندہ اپنے عمل سے اللہ پاک کی ذات کا قصد کرے۔ دین بہ معنی عبادت و طاعت ہے اور عبادت کا بھید اللہ کی توحید ہے اور یہ کہ اس کا کوئی شریک نہیں ہے، یعنی جب کہ اللہ عزیز و حکیم کی طرف سے کتاب تیرے اوپر حق کے ساتھ اتاری گئی ہے، کون ساحق جو توحید کا اقرار ہے تو تو اللہ کی عبادت اس حال میں کر کہ تو عبادت کو شرک و ریا سے توحید کے ساتھ خالص اور پاک کرنے والا ہے اور اپنے دل کے سر، یعنی اندورنی حصے کو پاک کرنے والا ہے۔

آیت کریمہ میں اس بات کی دلیل ہے کہ نیت واجب ہے اور اس کو ہر قسم کی ملونیوں سے خالص رکھنا چاہیے، کیوں کہ اخلاص کا تعلق امور قلبی سے ہے جو صرف اعمال قلب کے ساتھ ہوتے ہیں۔ سنت صحیحہ میں آیا ہے کہ کام کی اصل اقوال و افعال میں نیت ہے جس طرح کہ اس حدیث شریف میں ہے کہ ﴿إِنَّمَا الْأَعْمَالُ بِالنِّيَّاتِ﴾^(۱) اور اس حدیث پاک میں ہے: ﴿لَا قَوْلَ وَلَا عَمَلَ إِلَّا بِالنِّيَّةِ﴾ جمہور نے ﴿الدِّينَ﴾ کو بہ نصب پڑھا ہے، اس بنیاد پر کہ ﴿مُخْلِصًا﴾ کا مفعول ہے اور امام ابن ابی عبیلہ رحمہ اللہ نے اس کے رفع سے پڑھا ہے، اس بنا پر کہ بر طریق مجاز ﴿مُخْلِصًا﴾ دین کی طرف مسند ہے۔^(۲) کسی نے کہا: امام ابن عبیلہ رحمہ اللہ پر یہ بات لازم تھی کہ ﴿مُخْلِصًا﴾ کو بہ فتح لام پڑھتے۔

جملہ ﴿أَلَا لِلَّهِ الدِّينُ الْخَالِصُ﴾ مستانفہ ہے اپنے ماقبل کی تقریر و تاکید کرتا ہے، ماقبل میں یہی امر باخلاص کا ذکر ہے، یعنی جو دین شرک وغیرہ کی ملاوٹ سے خالص ہے، وہ اللہ پاک کے لیے ہے اور اس کے علاوہ جو

^(۱) صحیح البخاری، رقم الحدیث (۱)، صحیح مسلم، رقم الحدیث (۱۹۰۷) ^(۲) فتح القدیر (۵۱۵ / ۴)

دین ہیں وہ اللہ کے خالص دین نہیں ہیں، جس کا اس نے حکم دیا ہے۔ یزید رقاشی رحمۃ اللہ علیہ کہتے ہیں کہ ایک شخص نے عرض کی: اے اللہ کے رسول! ہم اپنے مال اس لیے خرچ کرتے ہیں کہ ان کا ذکر کیا جائے تو کیا اس میں ہمارے لیے کوئی اجر ہے؟ آپ صلی اللہ علیہ وسلم نے فرمایا کہ اللہ صرف اسی شے کو قبول کرتا ہے جو خالص اس کے لیے کی گئی، پھر یہ آیت پڑھی۔^(۱) (آخر جہ ابن مردویہ) امام حسن رحمۃ اللہ علیہ نے فرمایا کہ دین سے مراد اسلام ہے۔

جب اللہ پاک نے اخلاص کے ساتھ اپنی عبادت کا امر فرمایا اور دین خالص اس کے لیے ہے نہ کہ اس کے غیر کے لیے، تو شرک کا بطلان بیان کیا جو اخلاص کے مخالف ہے۔ چنانچہ ارشاد فرمایا: ﴿وَالَّذِينَ اتَّخَذُوا مِنْ دُونِهِ أَوْلِيَاءَ﴾ موصول سے مراد مشرکین ہیں اور اس کا محل رفع ہے مبتداء ہونے کی بنا پر، اس کی خبر ﴿إِنَّ اللَّهَ يَحْكُمُ بَيْنَهُمْ﴾ ہے اور جملہ ﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ محل نصب میں ہے بنا بر حال بہ تقدیر قول اور استثناء مفرغ ہے اعم علل سے۔ معنی یہ ہیں کہ وہ مشرک جنہوں نے خالص اللہ کے لیے عبادت نہیں کی، بلکہ اس کو غیر اللہ کی عبادت کے ساتھ ملایا، اس حال میں کہ وہ کہتے ہیں کہ ہم ان کو تو صرف اس لیے پوجتے ہیں کہ وہ ہمیں اللہ کے قریب کر دیں۔ چنانچہ ﴿زُلْفَى﴾ اسم ہے جو مقام مصدر میں لایا گیا ہے۔

﴿نَعْبُدُهُمْ﴾ میں ضمیر ان چیزوں کی طرف راجع ہے جن کو وہ پوجا کرتے تھے، یعنی ملائکہ، عیسیٰ اور عزیر علیہم السلام اور بت۔ ﴿أَوْلِيَاءَ﴾ سے یہی مراد ہیں۔ ﴿زُلْفَى﴾ سے مراد شفاعت ہے، جیسا کہ امام واحدی رحمۃ اللہ علیہ نے مفسرین سے نقل کیا ہے۔ امام قتادہ رحمۃ اللہ علیہ نے کہا ہے کہ جس وقت ان سے کہا جاتا کہ تمہارا رب و خالق کون ہے اور کس نے آسمانوں کو اور زمین کو پیدا کیا اور کس نے آسمان سے پانی اتارا؟ تو وہ کہتے کہ اللہ نے۔ پھر ان سے کہا جاتا کہ تم جو بتوں کو پوجتے ہو تو اس کا کیا مطلب ہے؟ تو وہ کہتے کہ ہم ان کی عبادت اس لیے کرتے ہیں تاکہ وہ ہمیں اللہ تعالیٰ کے قریب کر دیں حقیقی طور پر اور ہمارے لیے اس کے پاس شفاعت کریں۔ امام کلبی رحمۃ اللہ علیہ نے کہا ہے کہ اس کلام کا جواب سورۃ الاحقاف میں ہے: ﴿فَلَوْلَا نَصْرُهُمُ الَّذِينَ اتَّخَذُوا مِنْ دُونِ اللَّهِ قُرْبَانًا آلِهَةً﴾ [الاحقاف: ۲۸] ”پس قرب الہی حاصل کرنے کے لیے انہوں نے اللہ کے سوا جن جن کو اپنا معبود بنا رکھا تھا انہوں نے ان کی مدد کیوں نہ کی۔“ سیدنا عبداللہ بن مسعود، عبداللہ بن عباس رضی اللہ عنہما، امام مجاہد رحمۃ اللہ علیہ کی قراءت میں ”قَالُوا مَا نَعْبُدُهُمْ“ ہے۔^(۲)

﴿إِنَّ اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ﴾ یعنی بے شک اللہ تعالیٰ قیامت کے دن مختلف دین والوں کے درمیان اس دین کے بارے میں فیصلہ کرے گا جس میں وہ توحید اور شرک کے ساتھ اختلاف کر رہے ہیں، کیوں کہ ہر گروہ یہ دعویٰ کرتا ہے کہ حق اس کے پاس ہے۔ پھر اللہ تعالیٰ ہر ایک کو وہ جزا دے گا جس کا وہ مستحق ہے،

چنانچہ مومنوں کو تو جنت میں داخل کرے گا اور کافروں کو آگ میں ڈالے گا۔ کسی نے کہا ہے کہ ﴿بَيْنَهُمْ﴾ کے معنی یہ ہیں کہ فیصلہ کرے گا دین کو خالص کرنے والوں اور ان لوگوں کے درمیان جنہوں نے دین کو خالص نہیں کیا۔ اول کو اس لیے حذف کیا کہ حال اس پر دال ہے۔ کسی نے کہا ہے کہ دونوں فریقوں کے باہم جھگڑنے والوں کے درمیان فیصلہ کرے گا۔

﴿إِنَّ اللَّهَ لَا يَهْدِي مَنْ هُوَ كَاذِبٌ كَفَّارٌ﴾ یعنی اللہ تعالیٰ اس شخص کو اپنے دین کی راہ نہیں بتاتا جو شخص اپنے اس دعوے میں جھوٹا ہے کہ الہ اس کو اللہ تعالیٰ کے قریب کر دیں گے اور اس نے کفر کیا ہے اور نہ ہی ایسے شخص کو حق کی طرف راہ پانے کی توفیق دیتا ہے، کیوں کہ اس نے ان کو معبود ٹھہرایا ہے اور اللہ تعالیٰ کا شریک قرار دیا ہے، اس لیے کہ اس نے بصیرت کو گم کر دیا ہے اور وہ راہ یاب ہونے کے قابل نہیں، کیوں کہ گمراہی پر جمے رہنے سے اس نے اصل فطرت کو بگاڑ ڈالا ہے۔ ﴿كَافَّارٌ﴾ صیغہ مبالغہ ہے اور اس بات پر دال ہے کہ ان لوگوں کا کفر انتہا کو پہنچا ہوا ہے۔ امام حسن اور اعرج رضی اللہ عنہما نے ”کَذَّاب“ کو ﴿كَافَّارٌ﴾ کی طرح صیغہ مبالغہ سے پڑھا ہے۔ یہ قراءت سیدنا انس رضی اللہ عنہ سے بھی مروی ہے۔^① یہ جملہ حکم مذکور کی تعلیل ہے۔

جملہ ﴿لَوْ أَرَادَ اللَّهُ أَنْ يَتَّخِذَ وَلَدًا لَاصْطَفَىٰ مِمَّا يَخْلُقُ مَا يَشَاءُ﴾ مشرکین کے اس قول کو باطل قرار دینے کی تاکید کرتا ہے کہ ملائکہ اللہ کی بیٹیاں ہیں جس کا پہلے ذکر ہو چکا ہے، اس لیے کہ یہ جملہ اس بات کو متضمن ہے کہ اللہ پاک کے لیے اولاد کا ہونا علی الاطلاق محال ہے۔ اگر اللہ چاہتا کہ اپنی اولاد کرے تو البتہ اولاد کا کر لینا حقیقتاً ممنوع ہوتا اور صرف اس طرح سے ممکن ہوتا کہ وہ اس شے میں سے جن لے جس کو پیدا کرتا ہے، یعنی اپنی تمام مخلوق میں سے جس شے کو چاہتا اسے پسند اور اختیار کر لیتا، کیوں کہ اس کے سوا کوئی موجود نہیں ہے مگر وہ اس کی مخلوق ہے اور یہ صحیح نہیں ہے کہ مخلوق خالق کی اولاد ہو، کیوں کہ وہ باہم ایک جنس کے نہیں ہیں۔ اب کچھ باقی نہیں رہا، مگر یہ کہ اس کو غلام کر کے جن لے جس طرح کہ استخاذ کے بجائے ”اصطفیٰ“ سے تعبیر کرنا اس بات کو ظاہر کرتا ہے۔ چنانچہ آیت کے معنی یہ ہوئے کہ اگر وہ چاہتا کہ اپنی اولاد کر لے تو اس سے ایک شے واقع ہوتی جو استخاذِ ولد سے نہ ہوتی، بلکہ وہ اپنی بعض مخلوقات میں سے جن لینا ہوتی۔

اسی لیے اللہ پاک نے استخاذِ ولد سے علی الاطلاق اپنے نفسِ مقدس کو منزہ فرمایا۔ چنانچہ ارشاد فرمایا: ﴿سُبْحَنَهُ﴾ یعنی اولاد کر لینے سے اس کی تنزیہ و تقدیس ہے۔ یہ تو ذاتی طور پر اپنی تنزیہ فرمائی۔ پھر صفاتی طور پر اپنی تنزیہ فرمائی تو فرمایا: ﴿هُوَ اللَّهُ الْوَاحِدُ الْقَهَّارُ﴾ یعنی اس میں ساری صفاتِ کمال جمع ہیں اور وہ اپنی ذات میں اکیلا ہے، اس کا کوئی مماثل نہیں ہے، وہ اپنی ساری مخلوقات کا قاہر ہے اور جو ذات پاک ان صفات کی حامل ہے، اس کے لیے اولاد

کا وجود محال ہے، کیوں کہ اولاد اپنے والد کی مماثل ہوتی ہے، حالاں کہ اللہ پاک کا کوئی مماثل نہیں ہے۔ اس آیت کریمہ میں قیاس استثنائی کی طرف اشارہ ہے، اس کا صغریٰ اور نتیجہ دونوں محذوف ہیں، دونوں کی تقریر یہ ہے: ”لِکِنَّهُ لَمْ يَصْطَفِ فَلَمْ يُرِدْ اتِّخَاذَ الْوَلَدِ“ یعنی اللہ پاک نے اتخاذِ ولد نہیں کیا۔ وہ غیر اللہ جن کے بارے میں مشرکوں نے کہا ہے کہ وہ ابن اللہ ہیں، وہ تین ہیں: ایک تو ملائکہ، دوسرے عیسیٰ علیہ السلام اور تیسرے عزیر علیہ السلام۔ اور ان کے ولد ہونے کے اقرار کی یہ نفی باقی تمام خلافت کو شامل ہے، چنانچہ اس نے اتخاذِ ولد نہیں کیا، اس پر غور کرو۔ پھر جب اللہ پاک نے یہ بات ذکر کی کہ وہ اولاد سے منزہ ہے، اس طرح کہ وہ الہ واحد قہار ہے تو اس کے بعد اپنی ان صفات کا ذکر کیا جو اس پر دال ہیں۔ چنانچہ ارشاد فرمایا: ①

خَلَقَ السَّمَوَاتِ وَالْأَرْضَ بِالْحَقِّ يَكُوِّرُ اللَّيْلُ عَلَى النَّهَارِ وَيَكُوِّرُ
النَّهَارُ عَلَى اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ۚ أَلَا هُوَ
الْعَزِيزُ الْغَفَّارُ ۝ خَلَقَكُمْ مِنْ نَفْسٍ وَاحِدَةٍ ثُمَّ جَعَلَ مِنْهَا زَوْجَهَا
وَأَنْزَلَ لَكُمْ مِنَ الْأَنْعَامِ ثَمَنِيَّةَ أَزْوَاجٍ يَخْلُقَكُمْ فِي بَطْنٍ
أُمَّهَاتِكُمْ خَلَقًا مِّنْ بَعْدِ خَلْقٍ فِي ظُلُمَاتٍ ثَلَاثٍ ۚ ذَلِكُمْ اللَّهُ
رَبُّكُمْ لَهُ الْمُلْكُ لَا إِلَهَ إِلَّا هُوَ فَآتَىٰ تَصَرُّفُونَ ۝

اس نے آسمانوں اور زمین کو حق کے ساتھ پیدا کیا، وہ رات کو دن پر لپیٹتا ہے اور دن کو رات پر لپیٹتا ہے اور اس نے سورج اور چاند کو کام پر لگا دیا ہے، ہر ایک مقرر وقت تک چل رہا ہے، سنو! وہ نہایت غالب، بہت بخشنے والا ہے ⑤ اس نے تمہیں ایک ہی جان سے پیدا کیا، پھر اس نے اس سے اس کا جوڑا بنایا اور اس نے تمہارے لیے چوپایوں میں سے آٹھ جوڑے (نر اور مادہ) اتارے (پیدا کیے)، وہ تمہیں تمہاری ماؤں کے پیٹوں میں پیدا کرتا ہے، ایک پیدائش (مرحلے) کے بعد دوسری پیدائش میں، تین قسم کے اندھیروں (پردوں) میں، یہ ہے اللہ تمہارا رب، اسی کی بادشاہی ہے، اس کے سوا کوئی معبود نہیں، پھر تم کہاں پھرے (بہکے) جاتے ہو؟ ⑥

قدرتِ الہی اور توحیدِ باری تعالیٰ کے دلائل:

لپیٹتا ہے، یعنی ایک پر دوسرا چلا آتا ہے، کسی قسم کی رکاوٹ نہیں ہوتی۔ تین اندھیرے: ایک پیٹ، ایک رحم اور ایک جھلی۔ وہ جھلی بچے کے ساتھ نکلتی ہے۔ انتہی۔

حافظ ابن کثیر رحمہ اللہ کہتے ہیں: اللہ پاک خبر دیتا ہے کہ وہ ان چیزوں کا خالق ہے جو آسمانوں اور زمین میں ہیں اور جو اُن کے درمیان ہیں اور وہ ملک کا مالک ہے، اس میں تصرف کرنے والا ہے، اس کی رات کو اور دن کو بدلتا رہتا ہے۔ تکوین لیل و نہار کے یہ معنی ہیں کہ ان کو کام میں لگا رکھا ہے، ایک دوسرے کے پیچھے چلتے رہتے ہیں، سستی نہیں کرتے، ان میں سے ہر ایک دوسرے کو تیز طلب کرتا رہتا ہے، جیسا کہ اللہ تعالیٰ کا فرمان ہے: ﴿يُغْشَى اللَّيْلَ النَّهَارَ يَطْلُبُهُ حَثِيثًا﴾ [الأعراف: ۵۴] ”وہ شب سے دن کو ایسے طور پر چھپا دیتا ہے کہ وہ شب اس دن کو جلدی سے آتی ہے۔“ یہ اس قول کے معنی ہیں جس کو سیدنا عبداللہ بن عباس رضی اللہ عنہما، امام مجاہد، قتادہ اور سدی رحمہم نے روایت کیا ہے۔^① ﴿لَا جَلَّ مُسْتَى﴾ کے یہ معنی ہیں کہ ایک مدت تک جو اللہ کے نزدیک معلوم ہے، پھر وہ قیامت کے دن پوری ہو جائے گی۔ ﴿هُوَ الْعَزِيزُ الْغَفُورُ﴾ کا مطلب یہ ہے کہ وہ اپنی عزت، عظمت اور کبریائی کے باوجود بڑا بخشنے والا ہے، اس شخص کو جس نے اس کی نافرمانی کی، پھر توبہ کی اور اس کی طرف رجوع ہوا۔

﴿خَلَقَكُمْ مِنْ نَفْسٍ وَاحِدَةٍ﴾ کا مطلب یہ ہے کہ باوجود اس کے کہ تمہاری جنسیں، صنفیں، زبانیں اور رنگ مختلف ہیں تم کو ایک نفس سے پیدا کیا، یعنی آدم علیہ السلام سے، پھر اسی سے اس کا جوڑ بنایا، یعنی حوا علیہا السلام، جیسے اللہ تعالیٰ کا فرمان ہے: ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً﴾ [النساء: ۱] ”اے لوگو! اپنے پروردگار سے ڈرو، جس نے تمہیں ایک جان سے پیدا کیا اور اسی سے اس کی بیوی کو پیدا کر کے ان دونوں سے بہت سے مرد اور عورتیں پھیلا دیں۔“

قولہ تعالیٰ: ﴿وَأَنْزَلَ لَكُمْ مِنَ الْأَنْعَامِ ثَمَنِينَ أَزْوَاجًا﴾ یعنی تمہارے لیے چوپایوں کی پشت سے آٹھ نر و مادہ پیدا کیے۔ یہ وہی ہیں جو سورۃ الانعام میں مذکور ہیں: ﴿ثَمَنِينَ أَزْوَاجًا مِنَ الضَّأْنِ اثْنَيْنِ وَمِنَ الْمَعْزِ اثْنَيْنِ قُلْ الذَّكَرَيْنِ حَرَّمَ أَمَ الْأُنثَيَيْنِ أَمَّا اشْتَمَلَتْ عَلَيْهِ أَرْحَامُ الْأُنثَيَيْنِ نَبِّئُونِي بِعِلْمٍ إِنْ كُنْتُمْ صَادِقِينَ وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ﴾ [الأنعام: ۱۴۳-۱۴۴] ”(پیدا کیے) آٹھ نر و مادہ، یعنی بھیڑ میں دو قسم اور بکری میں دو قسم آپ کہیے کہ کیا اللہ نے ان دونوں نروں کو حرام کیا ہے یا دونوں مادہ کو؟ یا اس کو جس کو دونوں مادہ پیٹ میں لیے ہوئے ہیں؟ تم مجھ کو کسی دلیل سے تو بتاؤ اگر سچے ہو۔ اور اونٹ میں دو قسم اور گائے میں دو قسم۔“

قولہ تعالیٰ: ﴿يَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ﴾ یعنی تم کو تمہاری ماں کے پیٹ میں ایک خلق کے بعد دوسری خلق میں مقدر کیا۔ تم میں سے جب کوئی پیدا ہوتا ہے تو پہلے نطفہ ہوتا ہے، پھر جما ہوا خون ہوتا ہے، پھر گوشت کا ٹکڑا ہوتا ہے، پھر پیدا کیا جاتا ہے تو گوشت اور ہڈیاں اور پٹھے اور رگیں ہو جاتی ہیں، پھر اس

میں روح ڈالی جاتی ہے تو ایک اور خلق ہو جاتا ہے۔ ﴿فَتَبَارَكَ اللَّهُ أَحْسَنُ الْخَالِقِينَ﴾ [المؤمنون: ۱۴] ”برکتوں والا ہے وہ اللہ جو سب سے بہترین پیدا کرنے والا ہے۔“

قولہ تعالیٰ: ﴿رَفِئُ ظُلُمَاتٍ ثَلَاثٍ﴾ یعنی رحم کے اندھیرے میں اور مشیمہ کی تاریکی میں۔ مشیمہ وہ جھلتی ہے جو بچے پر لپٹی ہوتی ہے، اس کے پردے اور بچاؤ کے لیے اور پیٹ کے اندھیرے میں۔ سیدنا عبداللہ بن عباس رضی اللہ عنہما مجاہد، عکرمہ، ابو مالک، ضحاک، قتادہ، سدی اور ابن زید رحمہم نے اسی طرح کہا ہے۔^(۱) ﴿ذَلِكُمُ اللَّهُ رَبُّكُمْ﴾ یعنی یہ ذات جس نے آسمانوں کو اور زمین کو اور مائیںہما کو پیدا کیا اور تم کو اور تمہارے باپ دادوں کو بنایا، یہی رب ہے۔ اس کے واسطے ملک ہے اور غلبہ ہے، ان سب میں ﴿لَا إِلَهَ إِلَّا هُوَ﴾، یعنی وہ ہے کہ لائق نہیں ہے عبادت مگر اسی وحدہ لا شریک لہ کے لیے۔ ﴿فَأَنَّى تُصَرَّفُونَ﴾ یعنی پھر تم اس کے ساتھ اس کے غیر کو کیوں پوجتے ہو۔ تم اپنی عقلوں کو کہاں لے جاتے ہو؟^(۲)

البیان کا بیان:

فتح البیان کا بیان فاتح یہ ہے کہ اسی نے آسمانوں کو اور زمین کو حق کے ساتھ پیدا کیا ہے، یعنی ان کو باطل و بے کار اور بے فائدہ نہیں بنایا اور جس ذات پاک کی خلق ایسی عظیم ہو تو محال ہے کہ اس کا کوئی شریک ہو یا اس کی جوڑو یا اولاد ہو۔ پھر آسمان و زمین میں اپنے تصرف کرنے کی کیفیت بیان کی۔ ارشاد فرمایا: ﴿يُكَوِّرُ اللَّيْلَ عَلَى النَّهَارِ وَيُكَوِّرُ النَّهَارَ عَلَى اللَّيْلِ﴾ لغت میں تکویر یہ ہے کہ بغض شے کا بغض پر ڈال دینا۔ جب کوئی شخص متاع و سامان کو ایک دوسرے پر ڈال دے تو محاورہ عرب میں اس طرح کہیں گے کہ ”كَوَّرَ الْمَتَاعَ“۔ اسی معنی میں ”كَوَّرَ الْعِمَامَةَ“ ہے پس ”تکویر لیل علی النهار“ کے معنی رات کا ڈھانکنا ہے دن کو یہاں تک کہ اس کی روشنی جاتی رہے اور ”تکویر نهار علی الیل“ کے معنی دن کا رات کو ڈھانکنا ہے یہاں تک کہ اس کی تاریکی چلی جائے اور اس آیت کے یہی معنی ہیں: ﴿يُغْشَى اللَّيْلُ النَّهَارَ يَطْلُبُهُ حَثِيثًا﴾ [الأعراف: ۵۴]۔ قتادہ وغیرہ نے اسی طرح کہا ہے۔^(۳)

امام ضحاک رحمہ اللہ نے کہا: یعنی ڈالتا ہے رات کو دن پر اور دن کو رات پر۔^(۴) یہ معنی قول اول کے قریب ہیں۔ کسی نے کہا ہے کہ آیت کے معنی یہ ہیں کہ رات سے جو کم ہوا، وہ دن میں داخل ہوا اور جو دن سے کم ہوا وہ رات میں داخل ہوا۔ یہی معنی اس آیت کے ہیں: ﴿يُولِجُ اللَّيْلُ فِي النَّهَارِ وَيُولِجُ النَّهَارُ فِي اللَّيْلِ﴾ [الفاطر: ۱۳] ”وہ رات کو دن میں اور دن کو رات میں داخل کرتا ہے۔“ زیادہ سے زیادہ نو گھڑیاں کم ہوتی ہیں اور انتہائی اضافہ پندرہ گھڑی کا ہوتا ہے۔ کسی نے کہا: معنی یہ ہیں: ”هَذَا يَكُرُّ عَلَى هَذَا وَهَذَا يَكُرُّ عَلَى هَذَا كُرُورًا مُتَتَابِعَةً“ یعنی رات حملہ کرتی ہے دن پر اور دن حملہ کرتا ہے رات پر پے در پے حملہ کرنا۔ امام راغب رحمہ اللہ نے کہا ہے کہ تکویر شے اسی کی ادارت ہے،

(۱) تفسیر الطبري (۲۵۸/۲۱، ۲۵۹)

(۲) تفسیر ابن کثیر (۶۰/۴)

(۳) تفسیر الطبري (۲۵۳/۲۱)

(۴) تفسیر القرطبي (۱۳۴/۱۵)

یعنی اس کا گردش دینا اور اس کے بعض کو بعض پر کور العمامہ کی طرح ملانا۔^(۱) انتھی۔ یعنی جس طرح پگڑی کے پچ ایک دوسرے پر ملائے جاتے ہیں۔ کسی نے کہا ہے کہ ”تکویر“، ”لف و لی“ ہے یعنی لپیٹنا اور موڑنا۔ سیدنا عبداللہ بن عباس رضی اللہ عنہما نے ﴿يُكَوِّرُ﴾ کی تفسیر ”يَحْمِلُ“ کی ہے۔^(۲) بالجملہ یہ تکویر جو اس آیت میں مذکور ہے اس سے سورج کے اپنے مطلعوں میں چلنے کا اشارہ کیا ہے اور رات اور دن کا گھٹنا اور بڑھنا۔ امام رازی رحمہ اللہ فرماتے ہیں کہ نور اور ظلمت دو بڑے لشکر ہیں اور ہر دن ایک دوسرے پر غالب ہوتا ہے۔^(۳)

پھر اللہ پاک نے یہ ذکر کیا کہ اس نے سلطانِ نہار اور سلطانِ لیل کو مسخر کیا ہے، مراد سورج اور چاند ہیں۔ چنانچہ فرمایا: ﴿وَسَخَّرَ الشَّمْسَ وَالْقَمَرَ﴾ یعنی اس نے دونوں کو اپنے حکم کا مطیع و فرماں بردار کیا ہے اور وہ بندوں کے فائدے کے لیے طلوع اور غروب ہوتے ہیں۔ پھر اس مسخر کرنے کی کیفیت بیان فرمائی کہ ان کو کس طرح مسخر کیا، فرمایا: ﴿كُلٌّ يَجْرِي لِأَجَلٍ مُّسَمًّى﴾ یعنی ہر ایک اپنے فلک میں چلتا رہتا ہے، یہاں تک کہ دن تمام ہو جائے اور یہ قیامت کا دن ہے۔ ﴿كُلٌّ يَجْرِي لِأَجَلٍ مُّسَمًّى﴾ پر پوری طرح سے گفتگو سورت یسین میں گزر چکی ہے۔^(۴) ﴿أَلَا هُوَ الْعَزِيزُ الْغَفُورُ﴾ کلمہ ﴿أَلَا﴾ حرفِ تنبیہ ہے بہ معنی آگاہ و ہوشیار باش۔ اس جملے کو اس کے ساتھ اس لیے شروع کیا ہے کہ منظور جملہ مذکورہ کے مضمون کا کمال اہتمام اور خیال کرنا ہے۔ معنی یہ ہیں کہ اے بندو! ہوشیار ہو جاؤ، خوابِ غفلت سے جاگو۔ چنانچہ اللہ وہی ہے غالب اور اپنی خلق کے گناہوں کو اپنی مغفرت کے ساتھ چھپانے والا ہے۔ پھر اللہ پاک نے اپنی عجیب و غریب قدرت اور صنعت سے ایک اور قسم بیان کی۔ چنانچہ ارشاد فرمایا: ﴿خَلَقَكُمْ مِنْ نَفْسٍ وَاحِدَةٍ ثُمَّ جَعَلَ مِنْهَا زَوْجَهَا﴾ نفس سے مراد آدم علیہ السلام اور زوج سے مراد حوا علیہا السلام ہیں۔ کلمہ ﴿ثُمَّ﴾ ذکر فرمایا، تاکہ یہ بات معلوم ہو جائے کہ حوا کا پیدا کرنا مترتب ہے آدم علیہ السلام کے پیدا کرنے پر اور وہ اس سے متراخی ہے، یعنی بعد میں آئی ہیں، کیوں کہ وہ آدم علیہ السلام سے پیدا کی گئی ہیں اور عطف یا تو مقدر پر ہے اور وہ نفس کی صفت ہے۔ امام فراء اور زجاج رحمہما نے کہا: تقدیر یہ ہے: ”خَلَقَكُمْ مِنْ نَفْسٍ، خَلَقَهَا وَاحِدَةً ثُمَّ جَعَلَ مِنْهَا زَوْجَهَا“^(۵) یعنی تم کو ایک نفس سے پیدا کیا ایسا نفس کہ اس کو ایک پیدا کیا، پھر اس سے اس کا جوڑا بنایا۔ یہ بھی جائز ہے کہ ﴿وَاحِدَةٍ﴾ کے معنی پر عطف ہو۔ ”أَيُّ: مِنْ نَفْسٍ انْفَرَدَتْ بِالْإِيجَادِ ثُمَّ جَعَلَ... الخ“

رہی یہ بات کہ ﴿ثُمَّ﴾ کے عطف کے ساتھ ”خَلَقَ“ کو لفظ ﴿جَعَلَ﴾ سے ادا کیا اور لفظ ”خَلَقَ“ نہ فرمایا؟ تو اس سے یہ بتانا مقصود ہے کہ حوا علیہا السلام کو پیدا کرنے کے لیے آدم علیہ السلام کی پسلی سے زیادہ تر اس میں دخل ہے کہ

① مفردات ألفاظ القرآن (۳۲۴/۲) ② تفسیر الطبري (۳۲۴۸/۲۱) ③ تفسیر الرازي (۲۱۳/۲۶)

④ رقم الآية (۳۸) ⑤ فتح القدیر (۵۹۲/۴)

کمال قدرت پر ایک واضح ظاہر نشانی ہو، کیوں کہ آدم علیہ السلام کو پیدا کرنا تو اللہ پاک کی عادت پر ہے جو اس مخلوق میں مستمر ہے اور بی بی حوا کا صفت مذکور پر پیدا کرنا ایسا نہیں ہے کہ اس کے ساتھ عادت جاری ہو، اس لیے کہ اللہ پاک نے ان کے سوا کسی عورت کو کسی مرد کی پسلی سے پیدا نہیں کیا۔ اس کی تفسیر سورۃ الاعراف میں پورے طور پر گزر چکی ہے۔^(۱) پھر اللہ پاک نے اپنی قدرت باہرہ اور افعال قاہرہ، جو اس پر دال ہیں اور جن کا ذکر ہوا، میں سے ایک اور نوع بیان کی، چنانچہ ارشاد فرمایا: ﴿وَأَنْزَلَ لَكُمْ مِنَ الْأَنْعَامِ ثَلَاثِينَ أَزْوَاجًا﴾

یہ جملہ ﴿خَلَقَكُمْ﴾ پر معطوف ہے۔ ﴿الْأَنْعَامِ﴾ کے پیدا کرنے کو ﴿أَنْزَلَ﴾ کے پیرائے میں اس لیے ادا فرمایا کہ اس طرح مروی ہے کہ اللہ تعالیٰ نے انعام کو جنت میں پیدا کیا، پھر ان کو زمین کی طرف اتارا۔ چنانچہ اس صورت میں انزال حقیقتاً ہوگا جس طرح کہ اس آیت میں فرمایا گیا ہے: ﴿وَأَنْزَلْنَا الْحَدِيدَ فِيهِ بَأْسٌ شَدِيدٌ﴾ [الحديد: ۲۵] ”اور ہم نے لوہے کو اتارا جس میں سخت ہیبت و قوت ہے۔“ اس لیے کہ آدم علیہ السلام جس وقت زمین کی طرف اتارے گئے تو لوہا اُن کے ساتھ نازل کیا گیا۔ یہ بھی احتمال ہے کہ انعام کی طرف انزال کی نسبت مجازاً ہو، اس لیے کہ چوپائے چونکہ نبات کے بغیر زندہ نہیں رہ سکتے اور نبات کی زندگی اسی پانی سے ہوتی ہے اور پانی آسمان سے اتارا جاتا ہے تو چوپائے گویا آسمان سے اتارے گئے، کیوں کہ ان کے ہونے کا سبب آسمان سے اتارا گیا ہے۔ اس قسم کی تعبیر کو تدریج کہتے ہیں۔ اسی باب سے یہ آیت ہے: ﴿قَدْ أَنْزَلْنَا عَلَيْكُمْ لِبَاسًا﴾ [الأعراف: ۲۶] ”ہم نے تمہارے لیے لباس پیدا کیا۔“ اور جس طرح اس شعر میں سبب پر اطلاق کیا ہے:

إِذَا نَزَلَ السَّمَاءُ بِأَرْضٍ قَوْمٍ رَعَيْنَاهُ وَإِنْ كَانُوا غَضَابًا

چونکہ نبات کا سبب پانی ہے، اس لیے رعٰی کی نسبت پانی کی طرف کر دی ہے، حالاں کہ مراد گھاس کا چرانا ہے نہ کہ پانی کا۔ کسی نے کہا ہے کہ ﴿أَنْزَلَ﴾ بمعنی ”أَنْشَأَ وَجَعَلَ“ ہے۔ یا بمعنی ”أَعْطَى“ ہے۔ کسی نے کہا ہے کہ خلق کو انزال قرار دیا، اس لیے کہ خلق جو ہوتی ہے تو ایک امر کے سبب سے ہوتی ہے جو آسمان سے نازل ہوتا ہے۔ ﴿ثَلَاثِينَ أَزْوَاجًا﴾ وہی ہیں جو آیت انعام میں مذکور ہیں جس کا ذکر پہلے ہو چکا ہے۔ اثنین سے مراد چاروں جگہ ز اور مادہ ہیں۔ ”زوج“ وہ شے ہے جس کے ساتھ دوسرا اسی جنس کا ہو جو اس کے ساتھ مزاجت کرے اور دونوں سے نسل آگے چلے۔ چنانچہ لفظ زوج مفرد پر بولا جاتا ہے، جبکہ اس کے ساتھ دوسرا اسی جنس کا ہو جو اس سے جدا ہونے والا نہ ہو اور ان سے نسل حاصل ہو اور اسی طرح لفظ ”زوج“ اثنین پر بھی بولا جاتا ہے، چنانچہ وہ مشترک ہے اور اس جگہ مراد اطلاق اول ہے۔ اس آیت کی تفسیر سورۃ الانعام میں گزر چکی ہے۔^(۲)

پھر اللہ پاک نے اپنی قدرت تخلیق سے ایک اور قسم کا ذکر کیا۔ ارشاد فرمایا: ﴿يَخْلُقُكُمْ فِي بُطُونِ أُمَّهَاتِكُمْ﴾

ہمزہ نے اس کو بہ کسر ہمزہ و میم پڑھا ہے اور کسائی ﷺ نے بہ کسر ہمزہ و فتح میم پڑھا ہے اور باقی قراء نے بہ ضم ہمزہ و فتح میم پڑھا ہے، یعنی اللہ پاک تم کو تمھاری ماؤں کے پیٹوں میں پیدا کرتا ہے، اس پیدائش کو انسان کے ساتھ خاص کیوں کیا، حالاں کہ اس میں تو انسان و حیوان دونوں مشترک ہیں؟ تو اس کی وجہ یہ ہے کہ عاقل کو غیر عاقل پر تغلیب دی ہے۔ دوسرے یہ ہے کہ انسان کو باقی خلق پر شرف حاصل ہے۔ ﴿خَلَقًا﴾ فعل مذکور کا مصدر مَوَد ہے۔ ﴿مِنْ بَعْدِ خَلْقٍ﴾ اس کی صفت ہے: ”أَيُّ: خَلَقًا كَانِنًا مِنْ بَعْدِ خَلْقٍ“ یعنی پیدا کرتا ہے تم کو ایسا پیدا کرنا کہ وہ ایک مرحلے کے بعد دوسرے مرحلے کو پیدا کرنا ہے۔ امام قتادہ اور سدی رحمہما اللہ نے کہا ہے کہ نطفہ پھر علقہ پھر مضغہ پھر عظم پھر لحم۔ امام ابن زید رحمہ اللہ نے کہا: معنی یہ ہیں کہ تم کو تمھاری ماؤں کے شکموں میں پیدا کیا، تمھیں آدم علیہ السلام کی پشت میں پیدا کرنے کے بعد۔⁽²⁾

﴿فِي ظُلُمَاتٍ ثَلَاثٍ﴾ یعنی تین تاریکیوں میں۔ امام مجاہد وغیرہ کا قول گزر چکا ہے۔ امام سعید بن جبیر رحمہ اللہ نے کہا ہے کہ مشیمہ کی تاریکی اور رحم کی تاریکی اور رات کی تاریکی۔ امام ابو عبیدہ رحمہ اللہ نے کہا ہے کہ مرد کی پشت کی تاریکی اور عورت کے شکم کی تاریکی اور رحم کی تاریکی۔⁽³⁾ رحم تو بدن کے اندر ہے اور مشیمہ رحم کے اندر ہے۔ امام ابن الاعرابی رحمہ اللہ نے کہا ہے کہ جس شے میں بچہ ہوتا ہے اس کو مشیمہ، غلاف اور کیس کہتے ہیں۔ مشیمہ کی جمع مشیم بہ خدف ہاء و مشایم آتی ہے۔ غیر انسان کی مشیمہ کو سلی کہتے ہیں۔ جملہ ﴿يَخْلُقُكُمْ فِي بُطُونِ أُمَّهَاتِكُمْ﴾ متانفہ ہے، اس سے مقصد انسان کی پیدائش کے مختلف مراحل کا بیان کرنا ہے جو اس پیدائش کے عمل میں شامل ہیں۔

قولہ تعالیٰ: ﴿ذَلِكُمْ اللَّهُ رَبُّكُمْ لَهُ الْمُلْكُ لَا إِلَهَ إِلَّا هُوَ﴾ اللہ پاک کی طرف اس کے افعال سابقہ کے اعتبار سے اشارہ ہے اور اسم شریف ﴿اللَّهُ﴾ اس کی پہلی خبر ہے اور ﴿رَبُّكُمْ﴾ دوسری خبر اور ﴿لَهُ الْمُلْكُ﴾ تیسری خبر اور ﴿لَا إِلَهَ إِلَّا هُوَ﴾ چوتھی خبر۔ یعنی یہ ذات پاک جس کے افعال بدیعہ کا ذکر ہوا اللہ ہی ہے جو تمھارا پروردگار ہے۔ دنیا اور آخرت میں حقیقی بادشاہت اسی کی ہے، اس میں کسی طرح بھی اس کا غیر شریک نہیں ہے، اس کے سوا کوئی معبود نہیں ہے۔

﴿فَإِنِّي تُصَرِّفُونَ﴾ یعنی جب وہ ان صفات کے ساتھ موصوف ہے تو پھر تم اس کی عبادت سے کیوں پھرتے ہو اور اس کے غیر کی عبادت کی طرف رجوع کیوں ہوتے ہو۔ یا یہ معنی ہیں کہ پھر تم ایسے شافی و کافی بیان کے بعد راہ حق سے کیوں پھیرے جاتے ہو۔ جب کہ اللہ پاک نے ان نعمتوں کا ذکر کیا جن کا اس نے اپنے بندوں پر انعام فرمایا اور اپنی بدیع تخلیق اور عجیب فعل سے ان کے لیے وہ کام بیان کیے جو ہر عاقل پر اس بات کو واجب کرتے ہیں کہ اس پر ایمان ہی لے آئے تو اس کے بعد یہ دھمکی دی اور اپنی بے نیازی بیان فرمائی:⁽⁴⁾

(1) تفسیر القرطبی (۲۳۶/۱۵) (2) تفسیر الطبری (۲۵۷/۲۱، ۱۵۸) (3) تفسیر القرطبی (۲۳۶/۱۵) (4) فتح البیان (۸۱/۱۲-۸۴)

إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ وَإِنْ
تَشْكُرُوا يَرْضَهُ لَكُمْ وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ
مَرْجِعُكُمْ فَيُنَبِّئُكُمْ بِمَا كُنْتُمْ تَعْمَلُونَ إِنَّهُ عَلِيمٌ بِذَاتِ الصُّدُورِ ۝
وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ ثُمَّ إِذَا خَوَّلَهُ نِعْمَةً مِّنْهُ
نَسِيَ مَا كَانَ يَدْعُوًّا إِلَيْهِ مِنْ قَبْلُ وَجَعَلَ لِلَّهِ أَنْدَادًا لِّيُضِلَّ عَنْ
سَبِيلِهِ قُلْ تَمَتَّعْ بِكُفْرِكَ قَلِيلًا إِنَّكَ مِنْ أَصْحَابِ النَّارِ ۝

اگر تم کفر کرو گے تو اللہ یقیناً تم سے بے پروا ہے اور وہ اپنے بندوں کے لیے کفر پسند نہیں کرتا اور اگر تم شکر کرو گے تو وہ اسے تمہارے لیے پسند کرتا ہے اور کوئی بوجھ اٹھانے والی (جان) دوسرے کا بوجھ نہیں اٹھائے گی، پھر تمہیں اپنے رب ہی کی طرف لوٹنا ہے، تو وہ تمہیں بتائے گا جو کچھ تم کرتے رہے، بلاشبہ وہ سینوں کے راز خوب جانتا ہے ⑦ اور جب انسان کو کوئی تکلیف پہنچتی ہے تو وہ اپنے رب کی طرف رجوع کرتے ہوئے اسے پکارتا ہے، پھر جب وہ اسے اپنی طرف سے کوئی نعمت عطا کرتا ہے تو وہ اس سے پہلے جو دعا کیا کرتے تھے اسے بھول جاتا ہے اور اللہ کے لیے شریک ٹھہراتا ہے، تاکہ اس کے راستے سے (لوگوں کو) بہکائے، آپ کہہ دیجیے: تو اپنے کفر کے ساتھ کچھ (دنیاوی) فائدہ اٹھا لے، بلاشبہ تو دوزخیوں میں سے ہے ⑧

اللہ تعالیٰ کفر سے ناراض اور شکر سے راضی ہوتا ہے:

اللہ پاک اپنی ذات مقدس کی طرف سے خبر دیتا ہے کہ وہ اپنے ماسوا مخلوقات سے غنی اور بے نیاز ہے، جیسے موسیٰ علیہ السلام نے کہا تھا: ﴿إِنْ تَكْفُرُوا أَنْتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ حَمِيدٌ﴾ [ابراہیم: ۸] ”اگر تم سب اور روئے زمین کے تمام انسان اللہ کی ناشکری کریں تو بھی اللہ بے نیاز اور تعریفوں والا ہے۔“ صحیح مسلم میں ہے کہ اللہ تعالیٰ فرماتا ہے: اے میرے بندو! اگر تمہارے پہلے اور تمہارے آخری اور تمہارے سب انسان اور تمہارے جن تم میں سے سب سے زیادہ فاجر شخص کی طرح ہو جاتے تو یہ میرے ملک میں سے ذرہ برابر کسی شے کو کم نہ کرتا۔ ① ﴿وَلَا يَرْضَىٰ لِعِبَادِهِ الْكُفْرَ﴾ کا مطلب یہ ہے کہ اللہ اپنے بندوں کے لیے نہ تو کفر کو پسند کرتا ہے اور نہ ہی اس کا امر فرماتا ہے۔ ﴿وَإِنْ تَشْكُرُوا يَرْضَهُ لَكُمْ﴾ یعنی اگر تم شکر کرو گے تو اس کو وہ تمہارے لیے پسند کرے گا اور

تمہیں اپنے فضل و کرم سے زیادہ دے گا۔ ﴿وَلَا تَزِرُ وَازِرَةٌ وِزْرَ أُخْرَىٰ﴾ یعنی کوئی نفس کسی اور نفس کے بوجھ میں سے کچھ نہ اٹھائے گا، بلکہ ہر کوئی اپنے نفس کے کام کے بارے میں ہی پوچھا جائے گا۔ ﴿إِنَّهُ عَلَيْهِم بِذَاتِ الصُّدُورِ﴾ کا مطلب یہ ہے کہ اس سے کوئی پوشیدہ شے بھی مخفی نہیں ہے۔

﴿وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ﴾ کا مطلب یہ ہے کہ انسان حاجت کے وقت تضرع و زاری کرتا ہے اور اللہ وحدہ لا شریک لہ سے فریاد رسی چاہتا ہے، جیسا کہ اللہ تعالیٰ نے فرمایا: ﴿وَإِذَا مَسَّكُمُ الضُّرُّ فِي الْبَحْرِ ضَلَّ مَنْ تَدْعُونَ إِلَّا إِلَٰهًا فَلَمَّا نَجَّيْكُمْ إِلَى الْبَرِّ أَعْرَضْتُمْ وَكَانَ الْإِنْسَانُ كَفُورًا﴾ [بنی اسرائیل: ٦٧] ”اور سمندروں میں مصیبت پہنچتے ہی جنہیں تم پکارتے تھے سب گم ہو جاتے ہیں صرف وہی اللہ باقی رہ جاتا ہے۔ پھر جب وہ تمہیں خشکی کی طرف بچا لاتا ہے تو تم منہ پھیر لیتے ہو اور انسان بڑا ہی ناشکرا ہے۔“ اسی لیے اللہ تبارک و تعالیٰ نے یہاں یوں فرمایا ہے: ﴿ثُمَّ إِذَا خَوَّلَهُ نِعْمَةً مِّنْهُ نَسَىٰ مَا كَانَ يَدْعُوًا إِلَيْهِ مِنْ قَبْلُ﴾ یعنی راحت و آسودگی کی حالت میں اس دعا اور تضرع کو بھول جاتا ہے، جیسا کہ اللہ تعالیٰ نے فرمایا: ﴿وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّ كَأَن لَّمْ يَدْعُنَا إِلَىٰ ضُرِّ مَسَّهُ﴾ [یونس: ١٢] ”اور جب انسان کو کوئی تکلیف پہنچتی ہے تو ہم کو پکارتا ہے لیٹے ہوئے بھی، بیٹھے، کھڑے بھی۔ پھر جب ہم اس کی تکلیف اس سے ہٹا دیتے ہیں تو وہ ایسا ہو جاتا ہے کہ گویا اس نے اپنی تکلیف کے لیے جو اسے پہنچی تھی کبھی ہمیں پکارا ہی نہ تھا۔“

قرآن تعالیٰ: ﴿وَجَعَلَ لِلَّهِ أَنْدَادًا لِّیُضِلَّ عَنْ سَبِيلِهِ﴾ یعنی عافیت کی حالت میں اللہ کے ساتھ شرک کرتا ہے اور اس کے لیے انداد (شریک) ٹھہراتا ہے۔ چنانچہ جس شخص کا یہ حال اور طریقہ ہے اس سے یوں کہہ دے کہ ﴿تَتَّبِعْ بِكُفْرِكَ قَلِيلًا إِنَّكَ مِنْ أَصْحَابِ النَّارِ﴾ یہ ایک سخت قسم کی ڈانٹ اور وعید ہے، جیسا کہ اللہ سبحانہ نے فرمایا: ﴿قُلْ تَتَّبِعُوا فَإِنْ مَصِيدُكُمْ إِلَى النَّارِ﴾ [ابراہیم: ٣٠] ”آپ کہہ دیجیے کہ خیر مزے کر لو تمہاری بازگشت تو آخر جہنم ہی ہے۔“ نیز فرمایا: ﴿نُبَتِّعُهُمْ قَلِيلًا ثُمَّ نَضْطَرُّهُمْ إِلَىٰ عَذَابٍ غَلِيظٍ﴾ [لقمان: ٢٤] ”ہم انہیں گو کچھ یونہی سا فائدہ دے دیں لیکن (بالآخر) ہم انہیں نہایت بے چارگی کی حالت میں سخت عذاب کی طرف ہٹالے جائیں گے۔“ (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ اگر تم کفر کرو گے تو بے شک اللہ تم سے غنی ہے، یعنی وہ تمہارا محتاج نہیں ہے، نہ تمہارے ایمان کا اور نہ اس بات کا کہ تم اس کی عبادت کرو، اس لیے کہ وہ تو غنی مطلق ہے۔ باوجود اس کے کہ کافر کا

کفر اسے ضرر نہیں دیتا جس طرح کہ مومن کا ایمان اسے نفع نہیں دیتا، پھر بھی وہ اپنے بندوں میں سے کسی کے لیے کفر کو پسند نہیں کرتا اور نہ اس کو محبوب رکھتا ہے اور نہ اس کا حکم دیتا ہے اور نہ اس کے ساتھ راضی ہوتا ہے، اس طرح سے کہ اس بات کی اجازت دے اور اس پر قرار پذیر رکھے اور اس کے کرنے والے کو ثواب دے اور اس کی تعریف کرے، بلکہ اس کے ساتھ ناراضی اختیار کرنے والے کی طرح سلوک کرتا ہے، اس طرح سے کہ اس سے منع فرماتا ہے اور اس پر مذمت کرتا ہے اور اس کے کرنے والے کو سزا دیتا ہے، اگرچہ وہ اس کے ارادے سے ہے، کیوں کہ کوئی شے اس کے ارادے سے خارج نہیں ہوتی۔

امام ابو السعود رحمہ اللہ نے کہا ہے کہ اللہ تعالیٰ نے اپنے بندوں کے لیے کفر کو جو ناپسند فرمایا ہے تو وہ اُن کے فائدے کے لیے اور اپنی رحمت سے ان سے ضرر کو دور کرنے کے لیے ہے، نہ کہ اس لیے کہ اس سے اسے کوئی ضرر پہنچتا ہے۔^(۱) انتہی۔ مفسرین نے اس آیت میں اختلاف کیا ہے کہ آیا یہ آیت عام ہے اور کفر اللہ پاک کو کسی حال میں پسند نہیں ہے، چنانچہ ظاہر یہی ہے۔ یا آیت خاص ہے اور معنی یہ ہیں کہ اپنے مومن بندوں کے لیے کفر کو پسند نہیں کرتا۔ سیدنا عبداللہ بن عباس رضی اللہ عنہما حبر امت تخصیص کی طرف گئے ہیں اور امام عکرمہ اور سدی رحمہما وغیرہما نے اس پر ان کی متابعت کی ہے۔^(۲)

پھر اس آیت میں ایک اور اختلاف کیا ہے۔ چنانچہ ایک قوم نے کہا ہے کہ اللہ پاک کافر کے کفر کا ارادہ کرتا ہے اور اس کو پسند نہیں کرتا ہے۔ دوسروں نے کہا ہے کہ نہ اس کا ارادہ کرتا ہے نہ اس کو پسند فرماتا ہے۔ اس قسم کے امر کی تحقیق کے بارے میں بہت طویل گفتگو ہے۔ جو لوگ اس آیت کی تخصیص کے قائل ہیں اور عدم رضا کے ساتھ ارادے کو ثابت کہتے ہیں، انھوں نے اس بات سے استدلال کیا ہے جو قرآن شریف کی بہت سی آیتوں میں ثابت ہوئی ہے کہ اللہ پاک گمراہ کرتا ہے جس کو چاہتا ہے اور ہدایت کرتا ہے جس کو چاہتا ہے اور ﴿وَمَا تَشَاءُونَ إِلَّا أَنْ يَشَاءَ اللَّهُ﴾ [التکویر: ۲۹] ”اور تم بغیر پروردگار عالم کے چاہے کچھ نہیں چاہ سکتے۔“ اور اس جیسی بہت سے آیتیں قرآن شریف میں ہیں جو اس کے معنی کی تائید کرتی ہیں۔ سیدنا عبداللہ بن عباس رضی اللہ عنہما نے ﴿إِنْ تَكْفُرُوا فَإِنَّ اللَّهَ غَنِيٌّ عَنْكُمْ﴾ کی تفسیر میں فرمایا ہے، یعنی وہ کفار جن کے بارے میں اللہ پاک نے یہ ارادہ نہیں کیا کہ ان کے دلوں کو پاک کرے کہ وہ ”لا إله إلا الله“ کہیں۔

پھر فرمایا: ﴿وَلَا يَرْضَى لِعِبَادِهِ الْكُفْرَ﴾ یہ اس کے مخلص بندے ہیں جن کے حق میں فرمایا ہے: ﴿إِنَّ عِبَادِي لَيْسَ لَكَ عَلَيْهِمْ سُلْطَانٌ﴾ [الحجر: ۴۲] ”میرے بندوں پر تجھے کوئی غلبہ نہیں۔“ پس ان کو ”لا إله إلا الله“ کی گواہی دینا لازم کر دیا اور اس کو ان کی طرف محبوب کر دیا۔^(۳) (أخرجہ ابن جریر) پس کلمہ ”عباد“ لفظ میں عام اور

معنی میں خاص ہوگا، جیسا کہ اللہ تعالیٰ نے فرمایا: ﴿عَيْنًا يَشْرَبُ بِهَا عِبَادُ اللَّهِ﴾ [الدھر: ۶] ”وہ ایک چشمہ ہے جس سے اللہ کے بندے پئیں گے۔“ مراد بعض بندے ہیں۔ امام عکرمہ رحمہ اللہ نے کہا: اپنے مسلمان بندوں کے لیے کفر کو پسند نہیں کرتا۔ امام قتادہ رحمہ اللہ نے کہا: واللہ! نہیں پسند کیا اللہ نے اپنے کسی بندے کے لیے اس کی نماز کو اور نہ اس کو اس کے ساتھ امر کیا اور نہ اس کی طرف بلایا، لیکن تمہارے لیے اپنی اطاعت کو پسند کیا اور تم کو اپنی معصیت سے منع کیا۔^①

پھر جب اللہ پاک نے یہ ذکر کیا کہ وہ اپنے بندوں کے لیے کفر کو پسند نہیں کرتا تو یہ بیان کیا کہ وہ ان کے لیے شکر کو پسند کرتا ہے۔ چنانچہ ارشاد فرمایا: ﴿وَإِنْ تَشْكُرُوا يَرْضَهُ لَكُمْ﴾ یعنی اگر تم شکر کرو گے تو تمہارے شکر کو پسند کرے گا جس پر ﴿وَإِنْ تَشْكُرُوا﴾ سے دلالت کی گئی ہے، یعنی وہ شکر کرنے پر تم کو ثواب دے گا۔ اللہ تعالیٰ نے ان کے شکر کو صرف اس لیے پسند فرمایا ہے کہ وہ دنیا اور آخرت میں ان کی سعادت کا سبب ہے، جیسے اللہ سبحانہ تعالیٰ نے فرمایا: ﴿لَإِنْ شَكَرْتُمْ لَأَزِيدَنَّكُمْ﴾ [إبراهيم: ۷] ”اگر تم شکرگزاری کرو گے تو بے شک میں تمہیں زیادہ دوں گا۔“ نہ اس لیے کہ اس میں اس کا کچھ فائدہ ہے۔ امام ابو جعفر وغیرہ (یعنی ابو عمرو، شیبہ اور ہبیرہ عن عاصم)، نے بہ اسکانِ ہاء ﴿يَرْضَهُ﴾ پڑھا ہے اور ابن ذکوان وغیرہ (یعنی ابن کثیر، کسائی، ابن محیسن، ورش عن نافع) نے ہاء پر اشباع ضمہ کیا ہے اور باقی قراء نے اختلاس کیا ہے۔^② یہ سب قراء تیں سبعیہ ہیں۔

پھر یہ بات بیان فرمائی کہ کافر کا کفر کسی اور میں بالکل سرایت نہیں کرتا ہے۔ چنانچہ فرمایا: ﴿وَلَا تَزِرُ وَازِرَةٌ وِزْرَ أُخْرَى﴾ یعنی کوئی اٹھانے والا نفس کسی دوسرے نفس کا بوجھ نہ اٹھائے گا۔ اس آیت کی تفسیر پورے طور پر پہلے گزر چکی ہے۔ پھر تہدید شدید فرمائی: ﴿ثُمَّ إِلَىٰ رَبِّكُمْ مَّرْجِعُكُمْ فَيُنَبِّئُكُم بِمَا كُنتُمْ تَعْمَلُونَ﴾ یعنی پھر تمہارا لوٹنا تمہارے رب کی طرف ہے اور وہ تم کو اس خیر و شر کی خبر دے گا جو تم کرتے تھے۔ پھر اس خبر دینے کی وجہ یہ ذکر فرمائی کہ ﴿إِنَّهُ عَلِيمٌ بِذَاتِ الصُّدُورِ﴾ یعنی وہ تم کو تمہارے اعمال کی خبر دے گا، اس لیے کہ وہ تو اس شے کو جانتا ہے جس کو دل چھپاتے ہیں، پھر وہ اس کو کس طرح نہ جانے گا جس کو ظاہر کرتے ہیں۔ غرض یہ ہے کہ اس کے نزدیک ظاہر اور مخفی برابر ہے۔

پھر اللہ پاک نے کافر کے تذبذب کا ذکر فرمایا: ﴿وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ﴾ انسان سے مراد کافر ہے اور ﴿ضُرٌّ﴾ سے مراد کوئی سی ایذا اور تکلیف ہے، کیوں کہ لفظ ﴿ضُرٌّ﴾ مطلق، یعنی نکرہ ہے، اس کو کسی خاص چیز کے ساتھ مقید کرنا صحیح نہیں۔ ﴿مَسَّ﴾ اعراض میں مجاز ہے اور ﴿إِذَا﴾ کا جواب ﴿دَعَا رَبَّهُ مُنِيبًا إِلَيْهِ﴾ ہے، یعنی جس وقت کافر آدمی کو کوئی ضرر پہنچے، اس کے جسم میں یا مال میں یا اہل میں یا

① الدر المنثور (۲۱۳/۷) ② تفسیر القرطبی (۲۳۷/۱۵)

اولاد میں، وہ کوئی آزمائش ہو یا مرض ہو یا فقر یا خوف یا شدت اور سختی ہو تو اپنے رب کی طرف رجوع ہو کر اسے پکارتا ہے اور اس بلا کو دور کرنے میں جو اس پر نازل ہوئی، اسی سے فریاد رسی چاہتا ہے اور جس مردے یا زندے یا بت وغیرہ کو پہلے پکارتا تھا اور راحت و آرام کی حالت میں اس سے فریاد رسی چاہتا تھا، اس کو چھوڑ دیتا ہے، اس لیے کہ وہ یہ بات جانتا ہے کہ یہ سب اس کے ”ضرر“ کو دور نہیں کر سکتے۔

﴿ثُمَّ إِذَا خَوَّلَهُ نِعْمَةً مِّنْهُ نَسِيَ مَا كَانَ يَدْعُوًّا إِلَيْهِ مِنْ قَبْلُ﴾ جب کوئی شخص کسی شخص کو کسی شے کا مالک کر دے تو محاورے میں اس طرح بولتے ہیں: ”خَوَّلَهُ الشَّيْءَ“، یعنی اس نے اس کو اس شے کا مالک کر دیا۔ تنخیل کا استعمال جزاء میں نہیں کیا جاتا، بلکہ ابتدائے عطیہ میں کیا جاتا ہے، یعنی پھر جب اس کو اپنی کوئی نعمت عطا کرے اور اس کو اس کا مالک بنائے تو پھر اس ضرر کو بھول جائے جس کو دور کرنے کے لیے اس سے پہلے اللہ کو پکارتا تھا۔ کسی نے کہا ہے کہ اس دعا کو بھول جائے جس کے ساتھ تضرع و زاری کیا کرتا تھا، یا اپنے رب کو بھول جائے جس کی طرف تضرع کرتا تھا۔ پھر اس سے شرک باللہ کی طرف بڑھ جاتا ہے۔ یہ معنی ہیں اس قول کے: ﴿وَجَعَلَ لِلَّهِ أَنْدَادًا﴾ یعنی بتوں یا غیر بتوں میں سے اللہ کے لیے شریک بنائے اور ان کو پوجے اور ان سے فریاد رسی چاہے۔ امام سدی رحمہ اللہ نے کہا ہے کہ لوگوں میں سے انداد مراد ہیں^① کہ اپنے سارے کاموں میں ان پر بھروسہ کرے۔

﴿لِيُضِلَّ عَنْ سَبِيلِهِ﴾ یعنی تاکہ لوگوں کو اللہ کی راہ یعنی اسلام اور توحید سے بہکائے۔ جمہور نے بہ ضم یاء اور ابن کثیر و ابو عمرو رحمہما اللہ نے بہ فتح یاء پڑھا ہے۔^② یہ دونوں قراءتیں سبعیہ میں سے ہیں اور حرف لام عاقبت کے لیے ہے۔ یعنی چوں کہ خود گمراہ ہونا یا دوسروں کو گمراہ کرنا دونوں اس کے انداد ٹھہرانے کا نتیجہ تھے، اس لیے اس کی تعلیل ان دونوں کے ساتھ ٹھیک ہو گئی، اگرچہ غرض وہ نہیں ہیں۔ مطلب یہ ہے کہ کام کے انجام کی تشبیہ علت غائی سے دی گئی جو فعل کے لیے ہوتی ہے، اس بات میں کہ علت غائی فعل پر ترتیب دی جاتی ہے۔ چنانچہ فعل کے انجام میں لام علت کا استعمال کیا گیا استعارہ تبعیہ کے طور پر، جس طرح کہ اس آیت میں ہے: ﴿فَالْتَقَطَهُ آلُ فِرْعَوْنَ لِيَكُونَ لَهُمْ عَدُوًّا وَحَزَنًا﴾ [القصص: ۸] ”آخر فرعون کے لوگوں نے اس بچے کا اٹھا لیا کہ آخر کار یہی بچہ ان کا دشمن ہوا اور ان کے رنج کا باعث بنا۔“ اسی طرح یہاں پر ہے کہ بت پوجنے والوں نے بتوں کو اللہ پاک کا شریک اس لیے نہیں ٹھہرایا تھا کہ خود گمراہ ہوں یا دوسروں کو گمراہ کریں، لیکن چوں کہ اس کام کا انجام یہی ہوا تو گویا ان کو اسی لیے شریک ٹھہرایا تھا۔

پھر اللہ پاک نے اپنے رسول ﷺ کو حکم دیا کہ جس شخص کی یہ صفت ہے اس کو یہ دھمکی سنائیں: ﴿تَمَتَّعْ بِكُفْرِكَ قَلِيلًا﴾ ”اے: تَمَتَّعًا قَلِيلًا أَوْ زَمَانًا قَلِيلًا“، یعنی برت لے (فائدہ اٹھالے) اپنے کفر کے ساتھ تھوڑے

دنوں کا فائدہ، کیوں کہ دنیا کا فائدہ تو قلیل ہی ہے، گو ہزار برس ہی کی عمر کیوں نہ ہو۔ امام زجاج رحمہ اللہ نے کہا ہے کہ الفاظ تو امر کے ہیں اور اس کے معنی دھمکی اور وعید کے ہیں۔^(۱) اس میں اس بات کی خبر دی گئی ہے کہ کفر ایک طرح کی تشبیہ (چاہت) ہے جس کی کوئی سند نہیں ہے۔ اس لیے کہ کفر میں مشغول رہنے کو جب تمتع کے پیرائے میں ادا کیا اور تمتع اس شے کے ساتھ نفع لینے کو کہتے ہیں جس کو نفس چاہتا ہے تو معلوم ہوا کہ کفر صرف ایک دل کی چاہت ہے اور کچھ نہیں۔ اس آیت کا ایک مقصد کافروں کو آخرت میں کسی قسم کا تمتع اٹھانے سے ناامید کرنا ہے، اسی لیے اس کی یہ علت بیان فرمائی: ﴿إِنَّكَ مِنْ أَصْحَابِ النَّارِ﴾ بر طریق استیناف مبالغے کے لیے، یعنی تیرا جانا اور لوٹنا تو عن قریب آگ کی طرف ہونے والا ہے اور تو اس میں لازمی طور پر داخل ہوگا اور ہمیشہ ہمیشہ کے لیے اس کے لوگوں میں شامل ہوگا۔ یہ تھوڑے سے تمتع کی علت ہے اور اس میں ایک عظیم الشان تہدید ہے۔ کسی نے کہا ہے کہ یہ آیت عتبہ بن ربیعہ کے حق میں نازل ہوئی۔ کسی نے کہا ہے کہ ابو حذیفہ مخزومی کے بارے میں نازل ہوئی۔ کسی نے کہا ہے کہ ہر کافر کے بارے میں عام ہے۔ یہی شریعتِ غرا کے قواعد کے زیادہ موافق ہے۔

بالجملہ جب اللہ پاک نے اپنے لیے عبادت کو خالص کرنے کا حکم دیا اور بیان فرمایا کہ دین خالص نہیں ہے مگر اسی کے لیے اور جنہوں نے اس کو چھوڑ کر اور حمایتی بنا لیے ہیں، ان کو یہ تہدید کی کہ وہ ان کے اور توحید والوں کے درمیان فیصلہ کرے گا اور اپنی الوہیت کی دلیلیں ذکر کریں، یہاں تک کہ یوں فرمایا: ﴿ذَلِكُمُ اللَّهُ رَبُّكُمْ﴾ اور اس کے ساتھ الوہیت، یعنی استحقاقِ عبادت کو اور ربوبیت بہ معنی مالکیہ کو مبدأ پر قصر کیا۔ یہ وہی ذات ہے جس کے یہ افعال ہیں تو یہاں یہ بات بیان کی کہ کفار کے طریقے باہم متضاد ہیں، اس لیے کہ جب ان کو سختی پہنچتی ہے تو اللہ پاک سے اس کو دور کرنے کی استدعا کرتے ہیں، کیوں کہ وہ جانتے ہیں کہ سختی کو وہی دور کرتا ہے اور بت نہ نقصان دے سکتے ہیں نہ نفع اور تمام چیزوں کا مبدأ صرف اللہ تعالیٰ ہی ہے۔ اور جب اللہ ان سے اس سختی کو دور کر دیتا ہے تو بتوں کو پوجنے کی طرف رجوع کرتے ہیں، بہ سبب اس کے کہ باطل وہم اور فاسد خیال کی کشمکش ان کی عقلوں کے ساتھ جاری رہتی ہے۔ مقتضائے عقل یہی ہے کہ سب حالات میں اللہ ہی کی طرف التجا کی جائے، پس وہ تذبذب میں ہیں، ایک شے پر جمتے نہیں ہیں۔ پھر جب اللہ پاک مشرکوں کی صفتیں بیان کر چکا اور یہ بات ذکر کر چکا کہ مکروہات کے دور ہونے کے وقت اپنے اختیار سے غیر اللہ کو پکڑتے ہیں تو اس کے بعد حقیقی مومنین کے احوال کی تشریح کی۔ چنانچہ ارشاد فرمایا:^(۲)

(۱) معانی القرآن (۴/۳۴۶)

(۲) فتح البیان (۱۲/۸۴-۸۷)

أَمَّنْ هُوَ قَانِتٌ آنَاءَ اللَّيْلِ سَاجِدًا وَقَائِمًا يَحْذَرُ الْآخِرَةَ وَيَرْجُو رَحْمَةَ رَبِّهِ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولَئِكَ الْآلَابُ ۝

کیا (یہ مشرک بہتر ہے یا وہ) جو رات کی گھڑیوں میں سجدہ کرتے اور قیام کرتے ہوئے عبادت و فرماں برداری کرتا ہے، جبکہ وہ آخرت سے ڈرتا اور اپنے رب کی رحمت کی اُمید بھی رکھتا ہے؟ کہہ دیجیے: کیا جو لوگ علم رکھتے ہیں اور جو علم نہیں رکھتے، برابر ہو سکتے ہیں؟ بس عقل والے ہی نصیحت پکڑتے ہیں ⑤

اطاعت گزار اور نافرمان برابر نہیں ہیں:

حافظ ابن کثیر رحمہ اللہ کہتے ہیں کہ اللہ عزوجل فرماتا ہے: کیا وہ شخص جس کی یہ صفت ہے اس شخص کی طرح ہے جس نے اللہ کے ساتھ شرک کیا اور اس کے لیے انداد (شریک) ٹھہرائے، یہ اللہ تعالیٰ کے نزدیک برابر نہیں ہیں۔ جیسے اللہ تعالیٰ نے فرمایا: ﴿لَيْسُوا سَوَاءً مِّنْ أَهْلِ الْكِتَابِ أُمَّةٌ قَائِمَةٌ يَتَتَلَوْنَ آيَاتِ اللَّهِ آنَاءَ اللَّيْلِ وَهُمْ يَسْجُدُونَ﴾ [آل عمران: ۱۱۳] ”یہ سارے کے سارے یکساں نہیں بلکہ ان اہل کتاب میں ایک جماعت (حق پر) قائم رہنے والی بھی ہے جو راتوں کے وقت بھی کلام اللہ کی تلاوت کرتے ہیں اور سجدے بھی کرتے ہیں۔“

نیز اس جگہ یوں فرمایا: ﴿أَمَّنْ هُوَ قَانِتٌ آنَاءَ اللَّيْلِ سَاجِدًا وَقَائِمًا﴾ یعنی وہ اپنے حالِ سجود میں ہیں اور اپنے حالِ قیام میں ہیں، اسی لیے اس آیت سے اس شخص نے استدلال کیا ہے جو اس طرف گیا ہے کہ قنوت صرف خشوع ہے، نماز میں تنہا قیام نہیں ہے جس طرح کہ اور لوگ اس طرف گئے ہیں، یعنی صرف قیام کو بغیر خشوع کا لحاظ کیے ہوئے قنوت کہتے ہیں۔ امام ثوری رحمہ اللہ نے ”عن فراس عن الشعبي عن مسروق عن ابن مسعود رحمہ اللہ“ روایت کیا ہے کہ ﴿قَانِتٌ﴾ اللہ عزوجل کا اور اس کے رسول ﷺ کا مطیع ہے۔ سیدنا عبداللہ بن عباس رضی اللہ عنہما امام حسن، سدی اور ابن زید رحمہ اللہ نے کہا ہے کہ ﴿آنَاءَ اللَّيْلِ﴾ جو ف لیل ہے۔ امام ثوری رحمہ اللہ نے عن منصور روایت کیا ہے کہ یہ مغرب اور عشاء کے درمیان قنوت ہے۔ امام حسن اور قتادہ رحمہ اللہ نے کہا ہے کہ ﴿آنَاءَ اللَّيْلِ﴾ اول، اوسط اور آخر شب ہے۔^①

قولہ تعالیٰ: ﴿يَحْذَرُ الْآخِرَةَ وَيَرْجُو رَحْمَةَ رَبِّهِ﴾ یعنی اپنی عبادت کے حال میں ڈرنے والا اور رحمت کا امیدوار رہتا ہے۔ عبادت میں خوف اور امید کا ہونا ضروری ہے اور زندگی میں خوف ہی غالب ہو، اسی لیے اللہ پاک نے ضدِ آخرت کو پہلے ذکر کیا ہے اور اس کے بعد رحمت کی امید کو، پھر جب موت کے حاضر ہونے کا وقت ہو تو چاہیے

کہ خوف پر اُمید ہی غالب ہو، جیسا کہ امام عبد بن حمید رحمہ اللہ نے سیدنا انس رضی اللہ عنہ سے روایت کیا ہے کہ رسول اللہ صلی اللہ علیہ وسلم ایک شخص کے پاس آئے اور وہ موت کی حالت میں تھا، آپ صلی اللہ علیہ وسلم نے اس سے فرمایا: تو اپنے آپ کو کیسا پاتا ہے؟ تو اس نے عرض کی: میں اُمید رکھتا ہوں اور ڈرتا ہوں۔ تو آپ صلی اللہ علیہ وسلم نے فرمایا کہ نہیں جمع ہوتی یعنی اُمید اور خوف کسی بندے کے دل میں اس موطن میں، یعنی موت کے وقت، مگر اللہ عزوجل اس کو وہ شے عطا فرماتا ہے جس کی وہ اُمید رکھتا ہے اور اس کو اس شے سے امن دیتا ہے جس سے وہ ڈرتا ہے۔^(۱) (ورواہ الترمذی والنسائی فی اليوم والليلة وابن ماجہ من حدیث سیار بن حاتم عن جعفر بن سلیمان بہ وقال الترمذی: غریب، وقد رواہ بعضهم عن ثابت عن أنس عن النبي صلی اللہ علیہ وسلم مرسلًا)

(مگر اس روایت میں اُمید کے غالب ہونے پر کوئی شے دال نہیں ہے۔ کما هو الظاهر از مصحح سلمہ اللہ تعالیٰ)۔ امام ابن ابی حاتم رحمہ اللہ نے یحییٰ بکاء سے روایت کیا ہے کہ انھوں نے سیدنا عبد اللہ بن عمر رضی اللہ عنہما کو سنا کہ پڑھتے تھے: ﴿أَمَّنْ هُوَ قِنْتُ أَنَاءَ اللَّيْلِ سَاجِدًا وَقَائِمًا﴾ سیدنا عبد اللہ بن عمر رضی اللہ عنہما نے فرمایا کہ یہ عثمان بن عفان رضی اللہ عنہ ہیں۔ سیدنا عبد اللہ بن عمر رضی اللہ عنہما نے جو یہ فرمایا تو یہ امیر المومنین عثمان رضی اللہ عنہ کی کثرت نماز کی وجہ سے فرمایا اور ان کی قراءت کی وجہ سے، یہاں تک کہ انھوں نے بہت وقت قرآن شریف ایک رکعت میں پڑھا ہے جس طرح کہ ابو عبید رضی اللہ عنہ نے اس کو ان سے روایت کیا ہے اور شاعر نے کہا ہے:

ضَحَّوْا بِأَشْمَطَ عُنْوَانِ السُّجُودِ بِهِ يَقْطَعُ اللَّيْلَ تَسْبِيحًا وَقُرْآنًا^(۲)

(یعنی ایسے شخص کی قربانی کر ڈالی جس کے سیاہ و سفید بال ملے ہوئے تھے، اور اس میں سجدے کی علامت تھی اور وہ تسبیح کہہ کر اور قرآن شریف پڑھ کر رات قطع کیا کرتا تھا۔ یہ شعر سیدنا عثمان رضی اللہ عنہ کے مرثیہ کا ہے۔)

امام احمد رحمہ اللہ نے تمیم داری رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ جس شخص نے ایک رات میں سو آیتیں پڑھیں تو اس کے لیے رات کا قنوت لکھا جائے گا۔^(۳) (وکذا رواہ النسائي في اليوم والليلة) قولہ تعالیٰ: ﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾ یعنی کیا برابر ہو گا یہ شخص اور وہ شخص جو اس سے پہلے مذکور ہوا، ان لوگوں میں سے جنھوں نے اللہ کے لیے شریک ٹھہرائے، تاکہ اللہ کی راہ سے گمراہ کریں۔ ﴿إِنَّمَا يَتَذَكَّرُ أُولُوا الْأَلْبَابِ﴾ یعنی ان دونوں میں فرق وہی شخص جانتا ہے جس کو عقل ہے۔^(۴) واللہ اعلم۔

① مسند أحمد عن عبد بن حميد (٤٠٤/١) سنن الترمذي، رقم الحديث (٩٨٣) سنن النسائي الكبرى (٢٦٢/٦) سنن ابن

ماجه، رقم الحديث (٤٢٦١) السلسلة الصحيحة، رقم الحديث (١٠٥١)

② تفسير ابن أبي حاتم (٣٢٤٨/١٠، ٣٢٤٩) اس کی سند میں ”یحییٰ بکاء اور عبد اللہ بن عیسیٰ“ ضعیف راوی ہیں۔

③ مسند أحمد (١٠٣/٤) سنن النسائي الكبرى (١٨٠/٦) صحيح الجامع، رقم الحديث (٦٤٦٨)

④ تفسير ابن كثير (٦٢، ٦١/٤)

فتح البیان کا بیان:

فتح البیان کا بیان فاتح یہ ہے کہ ﴿اَمَّنْ هُوَ قَنِتُّ اَنَّا اَلَّیْلَ سَاجِدًا وَّ قَائِمًا﴾ اس کلام کے تتمہ سے ہے جس کو کہنے کا رسول اللہ ﷺ کو حکم کیا گیا ہے۔ معنی یہ ہیں کہ کیا اس کافر کا حال اور انجام بہتر ہے یا اس شخص کا جو راحت اور تکلیف میں رات کی گھڑیوں میں اللہ کی طاعات بجالانے کے لیے قیام کرنے والا ہے اور اس پر ہمیشگی کرنے والا ہے اور جب تکلیف اور سختی پہنچتی ہے تو بھی اس عمل میں کمی نہیں کرتا۔ امام حسن رحمہ اللہ وغیرہ (یعنی امام ابو عمرو، عاصم اور کسائی رحمہم) نے ﴿اَمَّنْ﴾ بہ تشدید پڑھا ہے اور نافع وغیرہ (یعنی ابن کثیر، حمزہ، یحییٰ بن وثاب اور اعمش رحمہم) نے بہ تخفیف پڑھا ہے۔^(۱) پہلی قراءت کی بنا پر کلمہ ”اَمُّ“ ”مَنْ“ موصولہ پر داخل ہے اور پہلی میم کا دوسری میم میں ادغام کیا گیا ہے اور ”اَمُّ“ متصلہ ہے اور اس کا معادل محذوف ہے: ”اَیُّ: اَلْكَافِرُ خَيْرٌ اَمَّ الَّذِیْ هُوَ قَانِتٌ“ کسی نے کہا ہے کہ منقطعہ مقدر بہ بل و ہمزہ ہے۔ ”اَیُّ: بَلْ اَمَّنْ هُوَ قَانِتٌ كَالْكَافِرِ“ اور دوسرے کی بنیاد پر ہمزہ استفہام کے لیے ہے اور استفہام تقریری ہے اور اس کا مقابل محذوف ہے۔ ”اَیُّ: اَمَّنْ هُوَ قَانِتٌ كَمَنْ كَفَرَ“

امام فراء رحمہ اللہ نے کہا ہے کہ اس قراءت میں ہمزہ نداء کا ہے اور کلمہ ”مَنْ“ منادی ہے، اس سے مراد نبی اکرم ﷺ ہیں، جن کو ﴿قُلْ تَمَتَّعْ بِكُفْرِكَ قَلِيلًا﴾ کہنے کا حکم ہوا ہے۔ تقدیر یہ ہے: ”يَا مَنْ هُوَ قَانِتٌ قُلْ تَمَتَّعْ بِكُفْرِكَ قَلِيلًا“۔ کسی نے کہا: تقدیر یہ ہے: ”يَا مَنْ هُوَ قَانِتٌ إِنَّكَ مِنْ أَصْحَابِ الْجَنَّةِ“۔ جو لوگ ہمزے کو نداء کا ہمزہ کہتے ہیں ان میں سے امام فراء رحمہ اللہ ہیں۔ امام ابو حیان رحمہ اللہ نے اس کو ضعیف کہا ہے اور کہا ہے کہ یہ بات اپنے ماقبل اور مابعد سے اجنبی ہے۔ امام ابو حیان رحمہ اللہ سے پہلے ابو علی فارسی اس تضعیف کی طرف جا چکے ہیں اور امام ابو حاتم اور اخفش رحمہم نے اس قراءت پر اصل ہی سے اعتراض کیا ہے، حالاں کہ یہ اعتراض بے وجہ ہے، کیوں کہ جب روایت ثابت ہو چکی تو درایت باطل ہو گئی۔^(۲) اس جگہ ﴿قَنِتُّ﴾ کی تفسیر میں اختلاف کیا ہے۔ چنانچہ کسی نے تو کہا ہے کہ مطیع ہے۔ کسی نے کہا ہے کہ خشوع کرنے والا، یا اپنی نماز میں قیام کرنے والا ہے۔ کسی نے کہا ہے کہ اپنے رب کی طرف دعوت دینے والا ہے۔ امام نحاس رحمہ اللہ نے کہا ہے کہ قنوت کی اصل طاعت ہے۔ چنانچہ جو کچھ اس کے متعلق کہا گیا ہے وہ سب طاعت میں داخل ہے۔^(۳)

﴿اَنَّا اَلَّیْلَ﴾ ﴿اَنَّا﴾ جمع ہے ”اِنِّی“ بالکسر و بالقصر کی، جیسے ”مَعِی“ کی جمع ”اَمْعَاءُ“ آتی ہے۔ کسی نے کہا ہے کہ اس کا واحد ”اَنُو“ ہے۔ محاورے میں بولتے ہیں: ”مَضَى مِنَ اللَّیْلِ اَنْیَانٍ وَّ اَنْوَانٍ“ یعنی رات کی دو گھڑیاں گزر گئیں۔ ﴿اَنَّا اَلَّیْلَ﴾ سے مراد رات کی ساعات اور اوقات ہیں۔ کسی نے کہا ہے کہ رات کا جوف، کیوں کہ یہ مقبول وقت ہے:

(۱) تفسیر القرطبی (۱۳۸/۱۵)

(۲) فتح القدیر (۵۹۵/۴)

(۳) تفسیر القرطبی (۲۳۹/۱۵)

دلا بسوز کہ سوزِ تو کارِ ہا بکند نیاز نیم شمی دفع صد بلا بکند

”اے دل! محبوب کی محبت میں تکالیف کو برداشت کر کہ تیرا یہ ہنر بہت سے کام بنادے گا۔ آدھی رات کی آرزو مندی اور رغبت سیکڑوں بلاؤں کو دور کر دیتی ہے۔“

(یہ شعر حافظ شیراز۔ قدس سرہ۔ کا ہے۔) کسی نے کہا ہے کہ مغرب اور عشاء کے درمیان کا وقت ہے۔ کسی نے کہا ہے کہ رات کا پہلا، درمیانی اور آخری حصہ ہے۔ ان میں سے بعض قول پہلے گزر چکے ہیں۔ ﴿سَاجِدًا وَقَائِمًا﴾ منصوب ہیں بنا بر حال، یعنی ﴿قُنْتُ﴾ ہے رات کی گھڑیوں میں اس طرح سے کہ نماز میں سجدے اور قیام کو جمع کرنے والا ہے۔ سجدہ کو قیام پر اس لیے مقدم کیا کہ عبادت میں اس کو زیادہ تر دخل ہے۔ یہ آیت اس پر دال ہے کہ قیام لیل کو دن پر ترجیح ہے اور وہ اس سے افضل ہے، اس لیے کہ رات زیادہ ستر پوشی کرنے والی ہے۔ اس لیے ریا سے زیادہ دور ہوگی اور اس لیے کہ رات کی تاریکی فکر کو ایک جگہ اکٹھا کرتی ہے اور نگاہ کو چیزوں کی طرف نظر کرنے سے باز رکھتی ہے اور جب دل اشیائے خارجیہ میں مشغول نہیں ہوگا تو وہ اصل مقصد کی طرف آئے گا اور وہ یہی نماز میں خشوع ہے اور اس کو پہچاننا ہے جس کے لیے نماز پڑھتا ہے۔ کسی نے کہا ہے: اس لیے کہ رات کو سونے کا وقت ہوتا ہے اور راحت حاصل کرنے کا وقت ہوتا ہے تو اس میں جاگ کر قیام کرنا نفس پر زیادہ بوجھل ہوتا ہے، اس لیے اس میں ثواب بھی زیادہ ہوتا ہے۔ امام قرطبی رحمہ اللہ نے ذکر کیا ہے کہ سیدنا عبداللہ بن عباس رضی اللہ عنہما نے فرمایا ہے کہ جو شخص اس بات کو پسند کرتا ہے کہ اللہ اس پر قیامت کے دن کا وقوف آسان کر دے تو اس کو چاہیے کہ اللہ اس کو رات کی تاریکی میں دیکھے۔

﴿يَحْذَرُ الْآخِرَةَ﴾ محل نصب میں ہے بنا بر حال، یعنی اس حال میں کہ عذابِ آخرت سے ڈرتا ہے۔ یہ قول امام سعید بن جبیر اور مقاتل رحمہما کا ہے۔^(۱) ﴿وَيَرْجُوا رَحْمَةً رَبِّهِ﴾ یعنی خوف اور امید کو جمع کرتا ہے۔ یہ دونوں جس شخص کے دل میں جمع ہو جائیں، اس نے مراد پائی۔ کہا ہے کہ یہاں عبارت محذوف ہے۔ تقدیر یہ ہے: ”كَمَنْ لَا يَفْعَلُ شَيْئًا مِنْ ذَلِكَ“ جس طرح کہ سیاق کلام اس پر دال ہے، یعنی کیا وہ شخص جو یہ کام کرتا ہے، اس شخص کی طرح ہے جو ان میں سے کچھ نہیں کرتا ہے۔ کسی نے کہا ہے کہ اس جگہ رحمت سے مراد مغفرت ہے۔ کسی نے کہا ہے کہ جنت ہے۔ یہ آیت اس پر دال ہے کہ یہ بات اکمل اور اولیٰ ہے کہ امید کی نسبت اللہ پاک کی طرف کی جائے۔ پہلے گزر چکا ہے کہ سیدنا عبداللہ بن عمر رضی اللہ عنہما نے یہ آیت پڑھی اور کہا کہ یہ عثمان بن عفان رضی اللہ عنہ ہیں۔ ان سے ایک روایت میں یہ ہے کہ یہ آیت عثمان رضی اللہ عنہ کے حق میں نازل ہوئی ہے۔ سیدنا عبداللہ بن عباس رضی اللہ عنہما سے مروی ہے کہ سیدنا عمار بن یاسر رضی اللہ عنہما کی شان میں نازل ہوئی ہے۔^(۲)

(۱) تفسیر القرطبی (۲۳۹/۱۵) (۲) تفسیر القرطبی (۲۳۹/۱۵)

پھر اللہ پاک نے اپنے رسول ﷺ کو حکم فرمایا کہ ان سے ایک اور بات کہیں جس کی وجہ سے حق باطل سے ظاہر ہو جائے۔ چنانچہ فرمایا: ﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾ یعنی تو کہہ کہ کیا وہ لوگ جو یہ جانتے ہیں کہ اللہ نے جس بعث، ثواب اور عذاب کا وعدہ کیا ہے، وہ حق ہے اور وہ لوگ جو اس کو نہیں جانتے برابر ہو سکتے ہیں؟ یا یہ معنی ہیں کہ جو لوگ اس شے کو جانتے ہیں جو اللہ تعالیٰ نے اپنے رسولوں پر نازل فرمائی ہے اور وہ لوگ جو اس کو نہیں جانتے برابر ہیں؟ یا ان سے علماء اور جاہل مراد ہیں۔ ہر شخص جس کے پاس عقل ہے، وہ یہ بات جانتا ہے کہ علم و جہالت اور عالم و جاہل کے درمیان برابری نہیں ہے۔ امام زجاج رحمہ اللہ نے کہا: یعنی جس طرح وہ لوگ برابر نہیں ہو سکتے جو جانتے ہیں اور جو نہیں جانتے، اسی طرح اللہ تعالیٰ کے مطیع اور فرماں بردار اور نافرمان برابر نہیں ہو سکتے۔^① کسی نے کہا ہے کہ ﴿الَّذِينَ يَعْلَمُونَ﴾ سے مراد وہ لوگ ہیں جو اپنے علم پر عمل کرتے ہیں، کیوں کہ اس سے نفع اٹھانے والے وہی ہیں۔ اس لیے کہ جس نے عمل نہ کیا تو وہ جاہل کی طرح ہے۔ کسی نے کہا ہے کہ اللہ پاک نے آیت کو عمل سے شروع کیا اور علم سے ختم فرمایا، اس لیے کہ عمل مجاہدات کے باب سے ہے اور علم مکاشفات کے باب سے اور یہ انتہا ہے۔ لہذا جب انسان کو یہ حاصل ہو گیا تو اس نے اس کے کمال اور فضیلت پر دلالت کی۔

﴿إِنَّمَا يَتَذَكَّرُ أُولُوا الْأَلْبَابِ﴾ یہ جملہ من جملہ کلام مامور بہ نہیں ہے، بلکہ اللہ پاک کی طرف سے ہے، ان قوارع مذکورہ (کھٹکھٹانے والی باتوں) کا حکم کرنے کے بعد جو کفر اور نافرمانیوں سے منع کرنے والی ہیں۔ اس سے مقصود یہ بات بتانا ہے کہ وہ قوارع اور جھڑکیاں کافروں کے دلوں میں اثر نہیں کرتیں ہیں، اس لیے کہ ان کی عقلیں خلل والی ہیں۔ معنی یہ ہیں کہ اللہ کے وعظ اور نصیحت سے وہی نصیحت حاصل کرتے ہیں جو صاف ستھری عقلوں اور منور دلوں والے ہیں اور وہی اس میں تدبر اور غور و فکر کرتے ہیں، یہ لوگ مومن ہیں نہ کہ کافر، کیوں کہ اگرچہ وہ اس بات کا دعویٰ کرتے ہیں کہ ان کی عقلیں ہیں، لیکن وہ کالعدم ہیں۔ پھر جب اللہ پاک نے عالم و جاہل کے درمیان مساوات کی نفی کی اور یہ بات فرمادی کہ نصیحت وہی حاصل کرتے ہیں جو عقل والے ہیں تو اپنے رسول ﷺ کو امر فرمایا کہ اس کے مومن بندوں کو یہ حکم دیں کہ اس کے تقویٰ اور ایمان پر جے رہیں۔ چنانچہ ارشاد فرمایا:^②

قُلْ يٰعِبَادِ الَّذِينَ آمَنُوا اتَّقُوا رَبَّكُمْ لِلَّذِينَ أَحْسَنُوا فِي
هَذِهِ الدُّنْيَا حَسَنَةٌ ۗ وَأَرْضُ اللَّهِ وَاسِعَةٌ ۗ إِنَّمَا يُوَفَّى
الصَّابِرُونَ أَجْرَهُمْ بِغَيْرِ حِسَابٍ ۖ قُلْ إِنِّي أُمِرْتُ أَنْ أَعْبُدَ اللَّهَ
مُخْلِصًا لَهُ الدِّينَ ۗ وَأُمِرْتُ لِأَنْ أَكُونَ أَوَّلَ الْمُسْلِمِينَ ۗ

کہہ دیجیے: اے میرے بندو جو ایمان لائے ہو! اپنے رب سے ڈرو، جنہوں نے اس دنیا میں اچھے عمل کیے ان کے لیے بھلائی ہے اور اللہ کی زمین وسیع ہے، بلاشبہ صبر کرنے والوں کو ان کا پورا پورا اجر بے حساب دیا جائے گا^(۱۰) آپ کہہ دیجیے: بے شک مجھے حکم دیا گیا ہے کہ میں اللہ کے لیے بندگی کو خالص کرتے ہوئے اس کی عبادت کروں^(۱۱) اور مجھے حکم دیا گیا ہے کہ میں پہلا مسلمان بن جاؤں^(۱۲)

تقویٰ، ہجرت اور اخلاص عمل کا حکم:

اللہ پاک اپنے بندوں کو امر کرتا ہے کہ اس کی اطاعت پر اور تقویٰ پر ہمیشہ قائم رہیں۔ جن لوگوں نے اس دنیا میں نیک عمل کیا، ان کے لیے دنیا اور آخرت میں بھلائی ہے۔ ﴿وَأَرْضُ اللَّهِ وَاسِعَةٌ﴾ کی تفسیر میں امام مجاہد رحمہ اللہ نے کہا: پس تم اس میں ہجرت کرو اور جہاد کرو اور بتوں سے الگ ہو جاؤ۔^(۱) شریک نے ”عن منصور عن عطاء“ روایت کیا ہے کہ جس وقت تم اس کی معصیت کی طرف بلائے جاؤ تو بھاگ جاؤ۔ پھر یہ آیت پڑھی: ﴿أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا؟﴾ [النساء: ۹۷] ”فرشتے کہتے ہیں کیا اللہ تعالیٰ کی زمین کشادہ نہ تھی کہ تم ہجرت کر جاتے؟“ امام اوزاعی رحمہ اللہ نے کہا ہے کہ صابروں کے اعمال کو نہ تولا جائے گا نہ مایا جائے گا۔ ”إِنَّمَا يُغَرِّفُ لَهُمْ غُرْفًا“ یعنی ان کو تو لپ بھر بھر کر اجر دیں گے، مپ تول کا کیا ذکر ہے۔ امام ابن جریج رحمہ اللہ نے کہا: مجھے یہ بات پہنچی ہے کہ ہرگز ان کے عمل کا ثواب ان پر حساب نہ کیا جائے گا، لیکن وہ تو اس پر زیادہ دیے جائیں گے۔ امام سدی رحمہ اللہ نے کہا: رَإِنَّمَا يُؤْتِي الضُّبُرُونَ أَجْرَهُمْ بِغَيْرِ حِسَابٍ یعنی جنت میں دیے جائیں گے۔ قولہ تعالیٰ: ﴿إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ﴾ کا مطلب یہ ہے کہ مجھے تو یہی حکم ہے کہ اللہ وحدہ لا شریک لہ کے لیے اخلاص عبادت کروں۔ قولہ تعالیٰ: ﴿وَأُمِرْتُ لِأَنْ أَكُونَ أَوَّلَ الْمُسْلِمِينَ﴾ امام سدی رحمہ اللہ نے کہا: ”يَعْنِي مِنْ أُمَّتِهِ ﷺ“^(۲) ”یعنی میں آپ ﷺ کی امت سے ہو جاؤں۔“ (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ یعنی اے وہ لوگو جنہوں نے اللہ کی توحید سچی کی! اپنے رب سے ڈرو، اس طرح سے کہ اس کی اطاعت کرو، اس کی نافرمانی سے بچو، اس کے حکموں کی تابعداری کرو، اس کے لیے ایمان خالص کرو اور اس سے شرکاء کی نفی کرو اور مراد یہ ہے کہ تو اُن سے میرا یہ قول بعینہ کہہ دے۔ پھر جب اللہ پاک نے مومنوں کو تقویٰ کا حکم کیا تو ان کے لیے وہ فائدے بیان کیے جو اس تقویٰ میں ہیں۔ ارشاد فرمایا: ﴿لِلَّذِينَ أَحْسَنُوا فِي هَذِهِ

(۳) تفسیر ابن کثیر (۶۲/۴)

(۲) تفسیر ابن ابی حاتم (۳۰۷۵/۹)

(۱) تفسیر الطبری (۲۶۹/۲۱)

الدُّنْيَا حَسَنَةٌ﴾ یعنی جن لوگوں نے اس دنیا میں اخلاص کے ساتھ نیک عمل کیے، ان کے لیے ایک عظیم نیکی ہے، یعنی جنت۔ ﴿فِي هَذِهِ الدُّنْيَا﴾ ﴿أَحْسَنُوا﴾ سے متعلق ہے۔ کسی نے کہا ہے کہ ﴿حَسَنَةٌ﴾ سے اس بنا پر متعلق ہے کہ وہ ﴿حَسَنَةٌ﴾ کی جگہ کا بیان ہے تو معنی یہ ہوں گے کہ جنہوں نے عمل میں نیکی کی، اُن کے لیے دنیا میں صحت، عافیت، کامیابی اور غنیمت کے ساتھ حَسَنہ ہے۔ پہلا قول زیادہ مناسب ہے۔

پھر جب کہ بعض بندوں کے لیے یہ مشکل تھا کہ اپنے وطن میں طاعات اور احسان کریں تو ان کے لیے اللہ پاک نے ہجرت کا ارشاد کیا، چنانچہ فرمایا: ﴿وَأَرْضُ اللَّهِ وَاسِعَةٌ﴾ یعنی اللہ کی زمین کشادہ ہے اور اس کے بہت سے شہر ہیں۔ چنانچہ چاہیے کہ جس جگہ اس کے لیے ممکن ہو کہ اللہ کی اطاعت کر سکے اور اس کے احکام پر عمل کر سکے اور اس کی ممنوعہ چیزوں سے بچ سکے تو وہاں ہجرت کر جائے، جیسا کہ انبیاء اور صالحین کا طریقہ ہے، کیوں کہ تفریط میں اصلاً اس کے لیے کوئی عذر نہیں ہے۔ سورت نساء میں ہجرت پر پورے طور پر کلام گزر چکا ہے۔^① کسی نے کہا کہ اس جگہ ارض سے مراد جنت کی زمین ہے۔

اللہ پاک نے اس کی کشادگی میں اور اس کی نعیم کی فراخی میں ان کو رغبت دلائی ہے، جس طرح کہ اس آیت میں ہے: ﴿وَجَنَّاتٍ عَرْضُهَا السَّمُوتُ وَالْأَرْضُ﴾ [آل عمران: ۱۳۳] ”اس جنت کی طرف دوڑو، جس کا عرض آسمانوں اور زمین کے برابر ہے۔“ کبھی جنت کا نام ”أَرْضٌ“ رکھا جاتا ہے۔ اللہ تعالیٰ کا فرمان ہے: ﴿وَقَالُوا الْحَمْدُ لِلَّهِ الَّذِي صَدَقْنَا وَعَدَهُ وَأَوْرَثَنَا الْأَرْضَ نَتَبَوَّأُ مِنَ الْجَنَّةِ حَيْثُ نَشَاءُ﴾ [الزمر: ۷۴] ”یہ کہیں گے کہ اللہ کا شکر ہے جس نے ہم سے اپنا وعدہ پورا کیا اور ہمیں اس زمین کا وارث بنا دیا کہ جنت میں جہاں چاہیں مقام کریں۔“ پہلا قول زیادہ مناسب ہے۔ کسی نے کہا: معنی یہ ہیں کہ مکے سے کوچ کر جاؤ اور دوسرے شہروں میں چلے جاؤ اور جس طرح انبیاء اور صالحین نے دوسرے شہروں کی طرف ہجرت کی، تم بھی ان کی پیروی کرو، تاکہ اپنی نیکی پر اور نیکی اور اپنی طاعت پر اور طاعت زیادہ کریں، اس میں اس شہر سے کسی اور شہر کی طرف ہجرت کرنے پر آمادہ کرنا ہے۔ کسی نے کہا ہے کہ اگر کسی شخص کو کسی شہر میں گناہ کا حکم دیا جائے تو اسے چاہیے کہ وہاں سے بھاگ جائے۔

پھر جب اللہ پاک نے وہ ثواب بیان کیا جو نیکی کرنے والوں کے لیے ہے اور اس میں یہ بات ضروری تھی کہ طاعت کے بجالانے پر اور شہواتِ نفس کے روکنے پر صبر و استقلال ہو تو صبر کی فضیلت اور اس کی عظیم قدرت کی طرف اشارہ کیا، چنانچہ ارشاد فرمایا: ﴿إِنَّمَا يُؤَفِّقُ الصَّابِرُونَ أَجْرَهُمْ بِغَيْرِ حِسَابٍ﴾ یعنی جو لوگ اپنا وطن چھوڑنے پر اور اپنے کنبہ قبیلے کی جدائی پر صبر کرتے ہیں اور اللہ کی طاعت میں اور زیادہ سے زیادہ نیکیاں کرنے میں آزمائشوں

کو برداشت کرتے ہیں اور محنت و مشقت اٹھاتے ہیں انہیں کو ان کے صبر کے مقابلے میں اور تنگی برداشت کرنے میں بھرپور اور بے حساب ثواب دیا جائے گا۔ یعنی کوئی احاطہ کرنے والا اس کے احاطہ کرنے پر قادر نہ ہو اور نہ ہی کوئی حساب کرنے والا اس کے حساب کی طاقت رکھے گا، اگرچہ وہ اللہ پاک کے نزدیک معلوم ہے اور شمار کیا ہوا ہے۔

امام عطاء اللہ نے کہا ہے کہ نہ عقل اس کی طرف راہ پائے گی اور نہ ہی اس کا وصف بیان ہو سکے گا۔ امام مقاتل رحمہ اللہ نے کہا ہے کہ ان کا اجر جنت ہے اور ان کے لیے اس میں بے حساب رزق ہیں۔^(۱) سیدنا علی بن ابی طالب رضی اللہ عنہ نے فرمایا ہے کہ ہر مطیع کو اجر ناپ تول کر دیا جائے گا سوائے صابرین کے۔ ”فَإِنَّهُ يَحْشِي لَهُمْ حَشِيًّا“^(۲) یعنی ان کو لپس بھر بھر کر دیا جائے گا۔ مروی ہے کہ آزمائش والے لائے جائیں گے تو ان کے لیے نہ تو ترازو قائم کی جائے گی اور نہ ان کے لیے دفتر کھولا جائے گا اور ان کو اجر عطا کیا جائے گا، یہاں تک کہ دنیا میں عافیت والے لوگ اس بات کی تمنا کریں گے کہ کاش ان کے جسم قینچیوں سے کترے جاتے۔ اس فضل کی وجہ سے وہ یہ تمنا کریں گے جس کو اہل بلا لے جائیں گے۔

نکتہ:

جملہ ﴿لِّلَّذِينَ أَحْسَنُوا﴾ علت ہے امر بتقویٰ کی، یعنی اس امر کی اطاعت واجب ہے، اس لیے کہ جنہوں نے احسان کیا، ان کے لیے ایک بڑا احسنہ ہے۔ رہی یہ بات کہ ﴿أَحْسَنُوا﴾ فرمایا، ”اتَّقُوا“ نہ کہا تو اس کی وجہ یہ ہے کہ اس بات سے آگاہ کرنا منظور ہے کہ تقویٰ احسان کے باب سے ہے اور دونوں باہم ایک دوسرے کے لیے لازم ہیں۔ پھر اسی تقویٰ مامور بہ میں رغبت دلانے کے لیے ﴿إِنَّمَا يُوفَّى الصَّابِرُونَ﴾ فرمایا اور ”إِنَّمَا يُوفَّى الْمُتَّقُونَ“ نہ کہا، اس لیے کہ مقصود اس بات سے آگاہ کرنا ہے کہ متقی لوگ صبر کی فضیلت کو جمع کرنے والے ہیں جس طرح کہ وہ احسان کی فضیلت کے جامع ہیں، کیوں کہ تقویٰ کے لیے احسان اور صبر لازمی ہیں، باوجود اس کے کہ صبر میں مصابرت و مجاہدہ پر اور مہاجرت کی مشقتوں پر تحمل کرنے پر زیادہ آماہ کرنا ہے۔

بہر حال آیت کریمہ اس بات پر دال ہے کہ صابرین کے اجر اور ثواب کی کوئی انتہا نہیں ہے، کیوں کہ جو شے حساب کے تحت میں آتی ہے تو وہ متناہی ہوتی ہے، یعنی اس کی کوئی آخری حد ہوتی ہے اور جو چیز حساب کے تحت داخل نہیں ہوتی تو وہ غیر متناہی ہوتی ہے اور یہ ایک عظیم فضیلت اور جلیل القدر ثواب ہے۔ جو شخص کہ اللہ پاک کے ثواب کی رغبت رکھتا ہے اور اس کے پاس کی خیر کا طمع رکھتا ہے، یہ فضیلت اس سے تقاضا کرتی ہے کہ اس میں صبر کا بہت زیادہ حصہ ہو اور وہ اپنے نفس کو اس کی مہار سے باندھے اور اس کی قید سے مقید کرے، کیوں کہ جزع فزع اور بے صبری

کرنے سے وہ قضا تو دور نہیں ہو سکتی جو نازل ہو چکی ہے اور نہ ہی اس سے وہ خیر واپس آ سکتی ہے جو مسلوب ہو چکی ہے اور نہ ہی ناپسندیدہ چیز اس سے دور ہو سکتی ہے جو واقع ہو چکی ہے۔ جس وقت ایک عقل مند شخص اس بات کو خوب اچھی طرح اپنے تصور میں لے آئے گا اور خوب سمجھ لے گا جس طرح کہ اس کو سمجھنے کا حق ہے تو وہ یہ جان لے گا کہ اس شخص کو جس نے اس بلا پر صبر کر لیا جو اس پر نازل ہوئی اجرِ عظیم مل چکا اور وہ اس خیرِ خطیر سے بہرہ مند ہو گیا اور اس شخص پر جو صبر نہیں کرتا، قضا نازل ہو چکی ہے، خواہ وہ چاہے یا نہ چاہے اور اس کے باوجود اس سے وہ عظیم اجر جاتا رہا جس کا نہ اندازہ کیا جاتا ہے نہ اس کی انتہا معلوم ہو سکتی ہے تو ایسے شخص نے اپنی مصیبت کے ساتھ ایک اور مصیبت ملائی اور سوائے جزع فزع کے اس کے ہاتھ کچھ نہ لگا۔ کسی نے کیا خوب کہا ہے:

أَرَى الصَّبْرَ مَحْمُودًا عَنْهُ مَذَاهِبُ
فَكَيْفَ إِذَا مَا لَمْ يَكُنْ عَنْهُ مَذْهَبُ
هُنَاكَ يَحِقُّ الصَّبْرُ وَالصَّبْرُ وَاجِبُ
وَمَا كَانَ مِنْهُ لِلضَّرُورَةِ أَوْجَبُ

پھر اللہ پاک نے اپنے رسول (ﷺ) کو امر کیا کہ پہلے ان کو توحید اور اخلاص کی خبر دیں جس کا خود ان کو امر کیا گیا۔ چنانچہ ارشاد فرمایا: ﴿قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ﴾ یعنی مجھے یہ حکم ہے کہ اللہ کی عبادت کروں ایسی عبادت جو شرک اور ریا وغیرہ سے خالص ہو۔ امام مقاتل رحمہ اللہ نے کہا ہے کہ کفارِ قریش نے نبی اکرم ﷺ سے عرض کی کہ تجھے کون سی شے باعث ہوتی ہے کہ تو ہمارے پاس یہ دین لے کر آئے، کیا تو اپنے باپ، دادا اور سردارانِ قوم کی ملت کی طرف نظر نہیں کرتا کہ وہ لات وعزیٰ کو پوجتے ہیں کہ تو اس ملت کو اخذ کرے۔ اس پر اللہ پاک نے یہ آیت نازل فرمائی،^(۱) اس آیت کے معنی سورت کے شروع میں گزر چکے ہیں۔

پھر اللہ پاک نے اپنے رسول (ﷺ) کو امر کیا کہ ان کو اس کی دوبارہ خبر دیں کہ ان کو اس بات کا حکم کیا گیا ہے کہ وہ ان لوگوں میں سے اول ہوں جنہوں نے اطاعت اور فرماں برداری اور گرویدگی اختیار کی۔ چنانچہ فرمایا: ﴿وَأُمِرْتُ لِأَنْ أَكُونَ أَوَّلَ الْمُسْلِمِينَ﴾ یعنی مجھے اس بات کا حکم ہے کہ میں اس امت میں سب سے پہلا اسلام لانے والا ہوں اور آپ ﷺ ایسے ہی تھے، کیوں کہ آپ ﷺ ہی نے پہلے پہل اپنے آباء کے دین کی مخالفت کی اور توحید کی طرف دعوت دی۔ اولیت کے معنی زمانے کے لحاظ سے سبقت ہے۔ چنانچہ سبقت سے مراد سبقت بہ حسبِ دعوت ہے، کیوں کہ افضل یہ بات ہے کہ جو شخص کسی اور کو نیک عادت کی طرف بلائے تو پہلے خود اپنے نفس کو اس کی طرف دعوت کرے اور اس کا عادی ہو، تاکہ غیر میں اثر کرے، جیسا کہ انبیاء اور صالحین کا طریقہ ہے، بہ خلاف بادشاہ اور جابر لوگوں کے، وہ دوسروں کو اس بات کا حکم دیتے ہیں جس کو خود نہیں کرتے، اس لیے باطن میں اس کا اثر نہیں ہوتا، ہاں ظاہر میں اس کے جور و ظلم کے خوف کی وجہ سے فی الجملہ اثر ہوتا ہے۔ حرفِ لام تعلیل کا ہے: ”أَيُّ: أُمِرْتُ بِمَا

أُمِرْتُ بِهِ لِأَجْلِ أَنْ أَكُونُ“ کسی نے کہا کہ زائدہ ہے اور تاکید کے لیے ہے۔ پہلا قول زیادہ مناسب ہے۔ پھر اللہ پاک نے آپ ﷺ کو تیسری بار امر کیا کہ نافرمانی پر عذاب سے اپنے ڈرنے کی ان کو خبر دیں۔ چنانچہ ارشاد فرمایا: ^①

قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ۝ قُلِ اللَّهُ
أَعْبُدُ مُخْلِصًا لَهُ دِينِي ۝ فَاعْبُدُوا مَا شِئْتُمْ ۝ مَنْ دُونِهِ قُلْ إِنْ
الْخَسِرِينَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَمَةِ ۝ أَلَا ذَلِكَ هُوَ
الْخُسْرَانُ الْمُبِينُ ۝ لَهُمْ مِنْ فَوْقِهِمْ ظُلَلٌ مِنَ النَّارِ وَمِنْ تَحْتِهِمْ
ظُلَلٌ ۝ ذَلِكَ يُخَوِّفُ اللَّهَ بِهِ عِبَادَهُ ۝ لِعِبَادٍ فَاتَّقُونَ ۝

کہہ دیجیے: اگر میں اپنے رب کی نافرمانی کروں تو یقیناً مجھے بڑے دن (قیامت) کے عذاب سے ڈر لگتا ہے ^③ کہہ دیجیے: میں اللہ کے لیے اپنی بندگی کو خالص کرتے ہوئے اسی کی عبادت کرتا ہوں ^④ تو تم اس کے سوا جس کی چاہو عبادت کرو، کہہ دیجیے: بلاشبہ خسارہ اٹھانے والے تو وہ لوگ ہیں جنہوں نے روزِ قیامت اپنے آپ کو اور اپنے گھر والوں کو خسارے میں ڈالا، خبردار! یہی کھلا خسارہ ہے ^⑤ ان کے لیے ان کے اوپر آگ کے سائبان ہوں گے اور ان کے نیچے (بھی آگ کے) سائبان ہوں گے، یہی وہ (عذاب) ہے جس سے اللہ اپنے بندوں کو ڈراتا ہے، لہذا میرے بندو! تم مجھ ہی سے ڈرتے رہو ^⑥

عذابِ الہی کا ڈر اور خوف:

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: اے محمد! تو کہہ حالاں کہ تو اللہ کا رسول ہے کہ بے شک میں ایک بڑے دن کے عذاب سے ڈرتا ہوں اگر میں اپنے رب کی نافرمانی کروں، مراد روزِ قیامت ہے۔ یہ ایک شرط ہے اور اس کے معنی دوسروں کو زیادہ موثر طریقے سے بات بتانا ہے۔ ﴿قُلِ اللَّهُ أَعْبُدُ مُخْلِصًا لَهُ دِينِي﴾ بھی تہدید ہے اور ان سے بری ہونا ہے۔ قولہ تعالیٰ: ﴿إِنَّ الْخَسِرِينَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَمَةِ﴾ کا مطلب یہ ہے کہ پورا خسارہ پانے والے وہی ہیں جنہوں نے اپنی جان کا اور اپنے گھر والوں کا قیامت کے دن نقصان کیا، یعنی ایک دوسرے سے جدا ہو گئے، پھر وہ کبھی نہ مل سکیں گے، خواہ ان کے گھر والے جنت کی طرف جائیں اور وہ خود آگ کی طرف جائیں۔ یا یہ سب کے سب آگ میں بسائے جائیں، لیکن ان کو نہ اکٹھا ہونا ہے اور نہ ہی کسی

طرح کا سکون اور سرور ملتا ہے۔ ﴿ذَلِكَ هُوَ الْخُسْرَانُ الْمُبِينُ﴾ یعنی ظاہر و واضح نقصان یہی ہے۔

پھر اللہ پاک نے ان کا حال بیان کیا جو دوزخ میں ہوگا۔ فرمایا: ﴿لَهُمْ مِنْ فَوْقِهِمْ ظُلَلٌ مِنَ النَّارِ وَ مِنْ تَحْتِهِمْ ظُلَلٌ﴾ جیسے اللہ سبحانہ و تعالیٰ نے فرمایا ہے: ﴿لَهُمْ مِنْ جَهَنَّمَ مِهَادٌ وَمِنْ فَوْقِهِمْ غَوَاشٍ وَكَذَلِكَ نَجْزِي الظَّالِمِينَ﴾ [الاعراف: ۴۱] ”ان کے لیے آتش دوزخ کا بچھونا ہوگا اور ان کے اوپر (اسی) کا اوڑھنا ہوگا اور ہم ایسے ظالموں کو ایسی ہی سزا دیتے ہیں۔“ نیز اللہ تعالیٰ نے فرمایا: ﴿يَوْمَ يَغْشَاهُمْ الْعَذَابُ مِنْ فَوْقِهِمْ وَمِنْ تَحْتِ أَرْجُلِهِمْ وَيَقُولُ ذُوقُوا مَا كُنْتُمْ تَعْمَلُونَ﴾ [العنکبوت: ۵۵] ”اس دن ان کے اوپر تلے سے انھیں عذاب ڈھانپ رہا ہوگا اور اللہ تعالیٰ فرمائے گا کہ اب اپنے (بد) اعمال کا مزہ چکھو۔“ قولہ تعالیٰ: ﴿ذَلِكَ يُخَوِّفُ اللَّهَ بِهِ عِبَادًا﴾ یعنی یہ امر جو لازمی ہونے والا ہے اس کو صرف اس لیے بیان فرمایا ہے کہ اپنے بندوں کو اس سے ڈرائے، تاکہ وہ حرام کی ہوئی چیزوں اور گناہوں سے باز رہیں۔ ﴿لِيَعْبَادُوا فَاتَّقُونَ﴾ یعنی اے میرے بندو! میرے عذاب، انتقام اور میری پکڑ سے ڈرو۔^①

فتح البیان کا بیان:

فتح البیان کا بیان فاتح یہ ہے کہ تو کہہ کہ اگر میں اپنے رب کی نافرمانی کروں، اس طرح سے کہ میں اس کے لیے اپنی عبادت کو اور اس کی توحید کو خالص نہ کروں اور شرک کو ترک کرنے کی طرف دعوت کرنے کو چھوڑوں اور شرک والوں کو گمراہی کی طرف منسوب کرنا چھوڑ دوں، یعنی یہ سب کچھ کر کے اگر میں اپنے رب کی نافرمانی کروں تو میں روزِ قیامت کے عذاب سے ڈرتا ہوں۔ اکثر مفسرین نے کہا ہے کہ معنی یہ ہیں کہ اگر میں اپنے رب کی نافرمانی کروں اس طرح سے کہ مشرکین نے جو مجھے غیر اللہ کی پرستش کی طرف بلایا ہے، اس میں ان کا کہنا مان لوں تو میں ڈرتا ہوں۔ امام ابو حمزہ ثمالی اور ابن مسیب رحمہما اللہ نے کہا ہے کہ یہ آیت اس آیت سے منسوخ ہے: ﴿لِيَغْفَرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ﴾ [الفتح: ۲] ”تاکہ جو کچھ تیرے گناہ آگے ہوئے اور جو پیچھے سب کو اللہ تعالیٰ معاف فرمائے۔“ اس آیت میں اس بات پر دلیل ہے کہ امر و وجوب کے لیے ہے، کیوں کہ اس سے پہلے یہ ہے کہ ﴿إِنِّي أُمِرْتُ أَنْ أَعْبُدَ اللَّهَ﴾ پس مراد اسی حکم کی نافرمانی ہے اور اس میں دوسروں کو گناہوں پر دھمکی ہے، کیوں کہ جب خود نبی کریم ﷺ اپنی جلالتِ قدر اور شرفِ طہارت اور پاکیزگی اور منصبِ نبوت کے باوجود اللہ کی معصیت سے پرہیز کرنے والے ہوں تو دوسرے لوگ تو اس بات کے زیادہ مستحق ہیں کہ معصیت سے پرہیز کریں۔

پھر اللہ پاک نے چوتھی بار اپنے رسول ﷺ کو حکم دیا کہ کفار اور مشرکین کو یہ خبر دیں کہ انھوں نے امر مان لیا

اور اس کے حکم کے مطیع اور فرماں بردار ہوئے اور اس کی عبادت کی اور دین کو اس کے لیے خالص کیا بہت زیادہ موکد اور موثر طریقے سے، تاکہ دین میں اپنی پختگی کو ظاہر کریں ان کی خالی طمع کو قطع کرنے کے لیے اور ان کو تہدید کرنے کی تمہید کے طور پر۔ چنانچہ ارشاد فرمایا: ﴿قُلِ اللّٰهُ اَعْبُدْ مُخْلِصًا لَهُ دِيْنِي﴾ اللہ کے مبارک نام کو پہلے ذکر کرنے سے اختصاص کو ظاہر کرنا ہے، یعنی تو کہہ کہ میں اللہ ہی کو پوجتا ہوں اور اس کے غیر کو استقلال یا شرکت کے طور پر نہیں پوجتا اس حال میں کہ میں اپنے دین و عبادت کو اللہ ہی کے لیے خالص کرنے والا ہوں۔ میرا دین اللہ ہی کے لیے ہے، اس میں شرک و ریا و غیرہ کی کوئی ملاوٹ نہیں ہے۔ اس کی تحقیق سورت کے شروع میں گزر چکی ہے۔^(۱)

امام رازی رحمہ اللہ فرماتے ہیں: پھر اگر کوئی کہے کہ قولہ تعالیٰ: ﴿إِنِّيْ اُمِرْتُ اَنْ اَعْبُدَ اللّٰهَ مُخْلِصًا لَهُ الدِّيْنَ﴾ اور قولہ تعالیٰ: ﴿قُلِ اللّٰهُ اَعْبُدْ مُخْلِصًا لَهُ دِيْنِي﴾ میں تکرار کے کیا معنی ہیں تو ہم کہیں گے کہ یہ تکرار نہیں ہے، کیوں کہ پہلے میں تو یہ خبر دی ہے کہ انھیں اللہ پاک کی طرف سے حکم دیا گیا ہے ایمان اور عبادت کا اور دوسرے میں یہ خبر دی ہے کہ انھیں اس بات کا حکم دیا گیا ہے کہ کسی کو اللہ پاک کے سوا نہ پوجیں۔^(۲) قولہ تعالیٰ: ﴿فَاَعْبُدُوْا مَا شِئْتُمْ مِّنْ دُوْنِهٖ﴾ یہ حکم ڈانٹ ڈپٹ، دھمکی اور سرزنش کے لیے ہے، یعنی تم اس کے سوا جس شے کو پوجنا چاہو پوجو، جس طرح کہ اس آیت میں ہے: ﴿اِعْمَلُوْا مَا شِئْتُمْ﴾ [حم السجدة: ۴۰] ”تم جو چاہے کرتے چلے جاؤ۔“ اس آیت میں یہ خبر دی ہے کہ وہ اللہ تعالیٰ کو نہیں پوجتے۔ کسی نے کہا کہ یہ امر اپنی حقیقت پر ہے اور آیت سیف سے منسوخ ہو گیا ہے۔ پہلا قول زیادہ مناسب ہے۔

قولہ تعالیٰ: ﴿قُلِ اِنَّ الْخٰسِرِيْنَ الَّذِيْنَ خَسِرُوْا اَنْفُسَهُمْ وَاَهْلِيْهُمْ يَوْمَ الْقِيَمَةِ﴾ کا مطلب یہ ہے کہ کامل ہار بیٹھنے میں وہ لوگ ہیں جو اپنی جانوں کو اور اپنے گھر والوں کو قیامت کے دن کامل ہار بیٹھے، اس طرح سے کہ اپنی جانوں کو ہمیشہ ہمیشہ کے لیے آگ میں بسایا اور ان کو وہ حوریں نہ ملیں جہ اگر ایمان لاتے تو ان کے لیے تیار کی گئی تھیں، اس لیے کہ جو کوئی آگ میں داخل ہوا اس نے اپنا نقصان کیا اور اپنے گھر والوں کا۔ ”اَهْلِي“ جمع ہے ”اَهْلٌ“ کی، اصل میں ”اَهْلُوْنَ“ ہے یا ”اَهْلِيْنَ“۔

﴿وَاَهْلِيْهُمْ﴾ سے مراد آخرت کے گھر والے ہیں۔ کسی نے کہا ہے کہ ان کی بیویاں اور خادم ہیں۔ کسی نے کہا ہے کہ ان کے گھر والے ہیں جو دنیا میں تھے، کیوں کہ اگر وہ اہل نار سے تھے تو یقیناً ان کو ہار بیٹھے، جیسے اپنی جان ہار بیٹھے اور اگر وہ اہل جنت سے تھے تو بھی وہ ان سے ایسے جاتے رہے کہ اس کے بعد کسی طرح کا رجوع نہیں ہے۔ امام زجاج رحمہ اللہ نے کہا ہے کہ اس سے کفار مراد ہیں، کیوں کہ انھوں نے اپنی جانوں کا نقصان کیا جہنم کی آگ میں ہمیشہ کے لیے بس جانے میں اور اپنے اہل کا نقصان کیا، اس لیے کہ مومنین کے داخل ہونے کی جگہ میں داخل نہیں

ہوئے جن کے لیے جنت میں گھر والے ہیں۔^① سیدنا عبداللہ بن عباس رضی اللہ عنہما نے فرمایا کہ یہ لوگ کفار ہیں جن کو آگ کے لیے پیدا کیا گیا۔ دنیا ان سے زائل ہو گئی اور جنت ان پر حرام کی گئی۔^② ان کی روایت کے دوسرے الفاظ یہ ہیں کہ ”أَهْلِيهِمْ مِنْ أَهْلِ الْجَنَّةِ، كَانُوا أَعِدُّوا لَهُمْ لَوْ أَطَاعُوا اللَّهَ فَغَيَّبُوهُمْ“^③ ”یعنی ان کے جنتی اہل جو ان کے تیار کیے گئے اگر وہ اللہ تعالیٰ کی اطاعت کرتے (مگر انھوں نے اطاعت نہ کر کے) ان کو کھودیا۔“

جملہ ﴿أَلَا ذَلِكْ هُوَ الْخُسْرَانُ الْمُبِينُ﴾ متانفہ ہے جو ماقبل کی تاکید کے لیے ہے۔ اس کو جو حرف تنبیہ سے شروع کیا تو اس سے اس بات پر آگاہ کرنا ہے کہ ان پر جو یہ خسران اور نقصان نازل ہوا، یہ عظیم اور زیادہ ہونے میں اس انتہا کو پہنچا ہے کہ اس سے اوپر کوئی انتہا نہیں ہے، اسی طرح خسران کو جو الف و لام کے ساتھ معرفہ ذکر فرمایا اور اس کو موصوف بہ مبین کیا تو یہ بھی اس پر دال ہے کہ ان کا خسران بھی بھرپور ہے نہ کوئی خسران اس کے برابر ہے نہ کوئی اور سزا اس کے لگ بھگ ہو سکتی ہے۔

پہلے تو اللہ پاک نے ابہام کے طریقے سے اس خسران کو ہولناک کیا، اس کے بعد یہ خسران اور ایسی بلا جو نہ ملے اور ان پر نازل ہوئی، اس کو بیان فرمایا کہ وہ یہ ہے: ﴿لَهُمْ مِنْ فَوْقِهِمْ ظُلَلٌ مِنَ النَّارِ وَمِنْ تَحْتِهِمْ ظُلَلٌ﴾۔ ﴿ظُلَلٌ﴾ سے مراد آگ کے اطباق ہیں، یعنی ان کے لیے ان کے اوپر سے آگ کے طبق اور خیمے اور بڑے بڑے ٹکڑے ہیں کہ ان پر دھک رہے ہیں۔ ﴿ظُلَلٌ﴾ جمع ہے ”ظِلَّة“ کی۔ ”ظِلَّة“ وہ ہے جو سایہ کرے، یعنی ابر یا چھتری یا اور کوئی چیز۔ آگ پر جو ﴿ظُلَلٌ﴾ کا اطلاق کیا تو اس سے منظور ٹھہرا کرنا ہے، ورنہ وہ تو جلانے والے ہیں اور ظلہ گرمی سے بچاتا ہے۔ غرضیکہ ان کے اوپر اور نیچے آگ کے طبق ہیں۔ اوپر کے طبق تو چھتری کی طرح ہیں اور نیچے کے طبق بچھونے کی طرح ہیں۔ نیچے کے اطباق کا نام ﴿ظُلَلٌ﴾ یا تو اس لیے رکھا کہ ”أحد الضدین“ کے نام کا دوسرے پر اطلاق کر دیا۔ یا نیچے والا طبق چوں کہ ایذا اور حرارت میں اوپر والے طبق کے مشابہ تھا، اس لیے اس کی مماثلت اور مشابہت کی وجہ سے اس کو بھی ”ظِلَّة“ کہہ دیا۔ یا اس لیے کہ نیچے والا طبقہ ان دوزخیوں پر سایہ کرتا ہے جو اس کے نیچے ہیں، کیوں کہ نار کے کئی طبقے ہیں، ہر طبقے میں کفار کے طوائف میں سے ایک طائفہ ہے۔

﴿ذَلِكْ﴾ مبتداء ہے اور ﴿يُخَوِّفُ اللَّهُ بِهِ عِبَادَهُ﴾ خبر ہے، یعنی کفار کے عذابِ نار کا یہ بیان جس کا ذکر ہوا، اس سے اللہ تعالیٰ اپنے مومن بندوں کو ڈراتا ہے کہ اس سے ڈریں اور اس سے بچیں۔ یہ معنی ہیں: ﴿يُعْبَادُ فَاتَّقُونَ﴾ کے، یعنی اے میرے بندو! ان گناہوں سے بچو جن کی وجہ سے کفار کو ایسے عذاب ملے۔ ”عِبَادِ“ کے مومنین کے ساتھ خاص کرنے کی وجہ یہ ہے کہ غالباً قرآن شریف میں ”عِبَادِ“ کا اطلاق ان پر آتا ہے۔ کسی نے کہا ہے کہ مراد کفار اور گناہ گار لوگ ہیں۔ کسی نے کہا ہے کہ مسلمین اور کفار کو عام ہے۔^④

وَالَّذِينَ اجْتَنَبُوا الطَّاغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ
الْبَشْرَىٰ فَبَشِّرْ عِبَادِ ۖ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ أُولَٰئِكَ
الَّذِينَ هَدَاهُمُ اللَّهُ وَأُولَٰئِكَ هُمْ أُولُوا الْأَلْبَابِ ۝

اور جو لوگ طاغوت کی عبادت کرنے سے بچے رہے اور انھوں نے اللہ کی طرف رجوع کیا، ان کے لیے بشارت ہے، لہذا آپ میرے (ان) بندوں کو بشارت دے دیں ① جو غور سے بات سنتے ہیں اور اچھی بات کی پیروی کرتے ہیں، وہی لوگ ہیں جنہیں اللہ نے ہدایت دی اور وہی لوگ عقل والے ہیں ②

نیکو کار لوگوں کے لیے بشارت:

بہترین بات کی اتباع کرتے ہیں، یعنی جو حکم دیا جاتا ہے اس کو کرتے ہیں اور جس سے منع کیا جاتا ہے اس کو نہیں کرتے۔ اس کا کرنا نیکی ہے اور اس کا نہ کرنا نیکی ہے۔ انتھی۔

حافظ ابن کثیر رحمہ اللہ کہتے ہیں کہ عبدالرحمان بن زید بن اسلم رحمہ اللہ نے اپنے باپ سے روایت کیا ہے کہ یہ آیت زید بن عمرو بن نفیل، ابوذر اور سلیمان فارسی رحمہم اللہ کی شان میں نازل ہوئی ہے۔ ① صحیح یہ ہے کہ آیت ان کے لیے اور ان کے علاوہ ان لوگوں کے لیے ہے جو بتوں کے پوجنے سے بچے اور رحمان کے پوجنے کی طرف رجوع ہوئے۔ چنانچہ یہ وہ لوگ ہیں جن کو دنیا کی زندگی میں بھی خوش خبری ہے اور آخرت میں بھی۔ پھر اللہ عزوجل نے فرمایا: ﴿فَبَشِّرْ عِبَادِ ۖ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ﴾ یعنی خوش خبری دے ان کو جو بات کو اچھی طرح سے سنتے ہیں، یعنی اس کو سمجھتے ہیں اور جو شے اس میں ہوتی ہے اس پر عمل کرتے ہیں، جس طرح کہ اللہ پاک نے موسیٰ علیہ السلام سے فرمایا جب ان کو تورات دی: ﴿فَاْخُذْهَا بِقُوَّةٍ وَّأْمُرْ قَوْمَكَ يَأْخُذُوا بِأَحْسَنِهَا﴾ [الأعراف: ۱۴۵] ”تم ان کو پوری طاقت سے پکڑ لو اور اپنی قوم کو حکم کرو کہ ان کے اچھے اچھے احکام پر عمل کریں۔“ ﴿أُولَٰئِكَ الَّذِينَ هَدَاهُمُ اللَّهُ وَأُولَٰئِكَ هُمْ أُولُوا الْأَلْبَابِ﴾ یعنی جو لوگ اس صفت کے حامل ہیں وہی ہیں جن کو اللہ نے دنیا اور آخرت میں ہدایت کی اور وہی عقل سلیم اور فطرت مستقیم والے ہیں۔ ②

فتح البیان کا بیان:

موصول اپنے ماتحت کے ساتھ مبتداء ہے اور ﴿لَهُمُ الْبَشْرَىٰ﴾ خبر ہے۔ ”طَّاغُوتُ“ مصدر میں مبالغے کے لیے ہے، جیسے: ”رَحْمُوتُ“ و ”عَظْمُوتُ“۔ اس سے مراد اوٹان (بت) اور شیطان ہیں۔ امام مجاہد اور ابن زید رحمہم اللہ

نے کہا ہے کہ طاغوت شیطان ہے۔^(۱) امام ضحاک اور سدی رحمہ اللہ نے کہا ہے کہ اوٹان۔^(۲) کسی نے کہا کہ کاہن۔ کسی نے کہا کہ اسم اعجمی ہے مثل طالوت اور جالوت۔ کسی نے کہا عربی اسم ہے اور طغیان سے مشتق ہے، مگر اس میں قلب ہے بہ تقدیم لام بر عین۔ مختار میں کہا ہے کہ طاغوت کا اطلاق واحد اور جمع پر کیا جاتا ہے اور مذکر اور مونث دونوں طرح استعمال ہوتا ہے، جیسا کہ مصباح میں ہے۔^(۳) امام اخفش رحمہ اللہ نے کہا ہے کہ طاغوت جمع ہے، یہ بھی ہو سکتا ہے کہ واحد مونث ہو۔^(۴) علامہ نسفی رحمہ اللہ نے کہا ہے کہ طاغوت سے مراد شیاطین ہیں، طغیان سے فعلوت کا وزن ہے، مثل ملکوت و رحموت کے، مگر اس میں قلب ہے بہ تقدیم لام بر عین، اطلاق کیا گیا ہے شیطان پر یا شیاطین پر، اس لیے کہ طاغوت مصدر ہے اور اس میں مبالغات ہیں، وہ یہ ہیں کہ ایک تو مصدر کے ساتھ نام رکھنا ہے، گویا عین شیطان طغیان ہے۔ دوسرے اس کی بنا بنائے مبالغہ ہے، کیوں کہ رحموت کے معنی رحمت و اسعہ ہیں اور ملکوت کے معنی ملک مبسوط ہیں۔ تیسرے قلب ہے اور وہ خاص کرنے کے لیے ہے، اس لیے کہ غیر شیطان پر اس کا اطلاق نہیں ہوتا۔ اس جگہ اس سے مراد جمع ہے اور کسی نے ”الطواغیت“ پڑھا ہے۔^(۵) انتہی۔ طاغوت کی تفسیر سورۃ البقرہ میں پورے طور پر گزر چکی ہے۔^(۶) معنی یہ ہیں اور وہ لوگ جنہوں نے طاغوت کی عبادت سے اعراض کیا اور اللہ عزوجل کے ساتھ اپنی عبادت کو خاص کیا۔ ﴿اَنْ يَّعْبُدُوَهَا﴾ محل نصب میں ہے بنا بر بدل اشتمال طاغوت سے۔ گویا یوں فرمایا کہ ”اجْتَنِبُوا عِبَادَةَ الطَّاغُوتِ“ یعنی طاغوت کی عبادت سے اجتناب کیا۔

﴿وَاَنَابُوا إِلَى اللَّهِ﴾ معطوف ہے ﴿اجْتَنِبُوا﴾ پر، یعنی اور اللہ کے سوا سے اعراض کر کے بالکل اللہ کی طرف رجوع ہوئے اور اس کی عبادت پر متوجہ ہوئے۔ ﴿لَهُمُ الْبُشْرَى﴾ یعنی ان کے لیے ثواب جزیل کی خوش خبری ہے جو بہشتِ غیر سرشت ہے۔ یہ خوش خبری یا تو رسولوں کی زبان پر ہے، یا موت کے وقت فرشتوں کی زبان پر ملتی ہے، یا دوبارہ جی اٹھنے کے وقت اللہ پاک کی طرف سے ہے، اس لیے کہ اللہ پاک نے فرمایا ہے: ﴿تَحِيَّتُهُمْ يَوْمَ يَلْقَوْنَهُ سَلَامٌ﴾ [الاحزاب: ۴۴] ”جس دن یہ (اللہ سے) ملاقات کریں گے ان کا تحفہ سلام ہوگا۔“ اس سے کوئی مانع نہیں کہ سلام اللہ کی طرف سے ہو یا فرشتوں کی طرف سے، کیوں کہ اللہ تعالیٰ کا فضل بہت وسیع ہے۔ کسی نے کہا ہے کہ ان کے لیے دنیا میں اس طرح سے خوش خبری ہے کہ ان کے اعمال صالح کی ان اوقات میں تعریف کی جاتی ہے: قبر میں رکھتے وقت، آخرت میں قبر سے نکلتے وقت اور حساب کے لیے کھڑے ہونے کے وقت اور پل صراط پر سے گزرنے کے وقت، جنت میں داخل ہونے کے وقت اور جنت کے اندر۔ چنانچہ ان جگہوں میں سے ہر جگہ پر ان کو بشارت حاصل ہوگی جو خیر، راحت، روح اور ریحان کی ایک قسم ہوگی۔

(۱) تفسیر الطبري (۲۷۳/۲۱) (۲) تفسیر القرطبي (۲۴۳/۱۵) (۳) مختار الصحاح (۴۰۳/۱) المصباح المنير (۱۹۴/۱)

(۴) تفسیر القرطبي (۲۴۳/۱۵) (۵) تفسیر النسفی (۵۱/۴) (۶) رقم الآية (۲۵۶)

قوله تعالى: ﴿فَبَشِّرْ عِبَادَ ۝ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ ۝﴾ میں ﴿عِبَادَ﴾ سے مراد عموم ہے، لہذا جو لوگ اجتنابِ طاغوت اور انابتِ الی اللہ کے ساتھ موصوف ہیں وہ بدخولِ اولیٰ اس میں داخل ہیں۔ کسی نے کہا کہ اس سے مراد وہی لوگ ہیں جن میں اجتنابِ طاغوت و اوٹان اور انابتِ الی اللہ کی صفت ہے۔ یہ مقام تو ضمیر کا تھا، مگر مابعد کی صفت کو شامل کرنے کے لیے ضمیر کے بجائے اسم ظاہر رکھا ہے۔ معنی یہ ہیں، پس خوش خبری سنا میرے بندوں کو جو قولِ حق کو کتاب اللہ اور سنتِ رسول اللہ ﷺ سے سنتے ہیں، پھر اس میں سے احسن کی پیروی کرتے ہیں، یعنی محکم کی اور اس پر عمل کرتے ہیں۔ امام سدی رحمہ اللہ نے کہا ہے کہ وہ اس شے میں سے جس کا انھیں حکم کیا جاتا ہے بہتر کا اتباع کرتے ہیں، پھر اس شے کے ساتھ عمل کرتے ہیں جو اس میں ہے۔^(۱) کسی نے کہا ہے کہ یہ وہ شخص ہے جو اچھی اور فبیح چیز کو سنتا ہے، پھر حسن کو تو بیان کرتا ہے اور فبیح سے باز رہتا ہے اور اس کو بیان نہیں کرتا۔ کسی نے کہا ہے کہ قرآن کو اور غیر قرآن کو سنتے ہیں، پھر قرآن کا اتباع کرتے ہیں۔ کسی نے کہا ہے کہ رخصتوں اور عزیمتوں کو سنتے ہیں اور عزیمتوں کا تو اتباع کرتے ہیں اور رخصتوں کو چھوڑ دیتے ہیں۔ کسی نے کہا ہے کہ عفو کو لے لیتے ہیں اور عقوبت کو چھوڑ دیتے ہیں۔ سیدنا عبداللہ بن عمر رضی اللہ عنہما سے مروی ہے کہ سعید بن زید، ابو ذر اور سلمان رضی اللہ عنہم جاہلیت میں احسن القول و الکلام ”لا إله إلا الله“ کا اتباع کرتے تھے، اس کے بارے میں کہا۔ اس پر اللہ تعالیٰ نے اپنے نبی ﷺ پر یہ آیت نازل فرمائی۔^(۲)

پھر اللہ پاک نے ان لوگوں کی یہ تعریف کی: ﴿أُولَٰئِكَ الَّذِينَ هَدَى اللَّهُ ۖ وَوَلَّيْنَاكَ هُمْ أَوْلَٰئَا الْأَلْبَابِ﴾، یعنی یہی لوگ ہیں جن کو اللہ تعالیٰ نے حق کی طرف پہنچایا ہے اور یہی صحیح عقل والے ہیں، کیوں کہ انھوں نے اپنی عقلوں سے فائدہ اٹھایا اور ان کے علاوہ دوسرے لوگوں نے اپنی عقلوں سے فائدہ نہ اٹھایا۔ امام ابن مردویہ رحمہ اللہ نے سیدنا ابو سعید خدری رضی اللہ عنہ سے روایت کیا ہے، کہا ہے کہ جب ﴿فَبَشِّرْ عِبَادَ ۝ الَّذِينَ ... الْآيَةِ﴾ نازل ہوئی تو رسول اللہ ﷺ نے ایک منادی بھیجا اور اس نے یہ ندا کی کہ جو کوئی اس حال میں مرا کہ اللہ کے ساتھ کسی شے کو شریک نہیں کرتا تو وہ جنت میں داخل ہوا، چنانچہ وہ قاصد سیدنا عمر رضی اللہ عنہ کے سامنے آیا تو انھوں نے اس کو واپس بھیج دیا۔ پھر عرض کی: یا رسول اللہ! میں اس سے ڈرا کہ لوگ بھروسا کر لیں گے اور عمل نہیں کریں گے۔ چنانچہ رسول اللہ ﷺ نے فرمایا کہ اگر لوگ میرے رب کی رحمت کی قدر جان لیتے تو البتہ بھروسا کر لیتے اور اگر میرے رب کے غصے اور اس کی سزا کی قدر جان لیتے تو اپنے اعمال کو بہت چھوٹا سمجھتے۔^(۳) اس حدیث کی اصل صحیح میں سیدنا ابو ہریرہ رضی اللہ عنہ سے مروی حدیث میں ہے۔^(۴)

اس آیت کریمہ میں ایثارِ اتباع اور ترکِ تقلید کی طرف اشارہ ہے۔ اس لیے کہ اللہ تعالیٰ نے متبعین کی تعریف یوں فرمائی ہے کہ وہ مہدیین ہیں اور ان کا نام اولی الالباب رکھا اور قرآن کریم میں کسی جگہ پر نہ تقلید کی تعریف کی نہ اس کے اہل کی، بلکہ اس کی اور اس کے اہل کی کئی جگہ مذمت کی ہے، چنانچہ بارہا اس کا ذکر کیا گیا ہے۔^(۱) (کذا فی فتح البیان) غرضیکہ یہ ذکر تو اُن لوگوں کا تھا جن کے حق میں نیک بختی سابق ہو چکی تھی۔ پھر اللہ پاک نے ان کا ذکر کیا جن کے لیے بد بختی سابق ہو چکی اور وہ سعادت سے محروم ہوئے۔ چنانچہ ارشاد فرمایا:

أَفَمَنْ حَقَّ عَلَيْهِ كَلِمَةُ الْعَذَابِ أَفَأَنْتَ تُنْقِذُ مَنْ فِي النَّارِ

کیا پھر جس شخص پر عذاب کی بات ثابت ہو چکی ہو تو (اے نبی!) کیا آپ اسے چھڑالیں گے جو آگ (دوزخ) میں ہے؟^(۱۹)

بد بختوں کا انجام بد:

اللہ تعالیٰ فرماتا ہے کہ کیا وہ شخص جس کو اللہ لکھ چکا ہے کہ وہ شقی اور بد بخت ہے، تو کیا تو اس بات کی قدرت رکھتا ہے کہ اس شخص کو اس گمراہی اور ہلاکت سے، جس میں وہ ہے، چھڑا دے، یعنی اللہ کے گمراہ کرنے کے بعد کوئی اس کو ہدایت نہیں دے سکتا، اس لیے کہ ”مَنْ يُضِلِلِ اللَّهُ فَلَا هَادِيَ لَهُ، وَمَنْ يَهْدِ اللَّهُ فَلَا مُضِلَّ لَهُ“، یعنی جس کو اللہ گمراہ کرے تو اس کے لیے کوئی ہدایت دینے والا نہیں اور جس کو وہ ہدایت کرے اس کو کوئی گمراہ کرنے والا نہیں ہے۔^(۲) (کذا فی ابن کثیر)

فتح البیان کا بیان:

فتح البیان میں ہے کہ کلمہ ﴿مَنْ﴾ موصولہ ہے محل رفع میں بنا بر ابتداء اور خبر محذوف ہے۔ ”أَيُّ: كَمَنْ يَخَافُ، أَوْ فَأَنْتَ تُخْلِصُهُ أَوْ تَتَأَسَّفُ عَلَيْهِ“، یعنی کیا وہ شخص جس پر عذاب کا کلمہ ثابت ہوا اس شخص کی طرح ہے جو ڈرتا ہے یا پھر تو اسے چھڑائے گا یا تو اس پر افسوس کرے گا۔ یہ بھی احتمال ہے کہ ﴿مَنْ﴾ شرطیہ ہو اور اس کا جواب ﴿أَفَأَنْتَ تُنْقِذُ مَنْ فِي النَّارِ﴾ ہو، چنانچہ حرفِ فاء فائے جواب ہے جو جملہ جزا پر داخل ہوا ہے اور ہمزة انکار کو دوبارہ اس لیے لایا گیا ہے کہ انکار کے معنی کی تاکید ہو جائے۔ امام سیبویہ رحمہ اللہ نے کہا ہے کہ طولِ کلام کی وجہ سے استفہام کو دوبارہ لایا گیا ہے۔

امام فراء رحمہ اللہ نے کہا: معنی یہ ہیں کہ کیا پھر تو اس شخص کو چھڑائے گا جس پر عذاب کا کلمہ ثابت ہو گیا۔ اس جگہ کلمہ عذاب سے یہ آیت مراد ہے جس میں اللہ تعالیٰ نے ابلیس سے خطاب کیا ہے: ﴿لَا مَلَأَنَّ جَهَنَّمَ مِنْكَ وَمِمَّنْ

تَبِعَكَ مِنْهُمْ أَجْمَعِينَ ﴿۸۵﴾ [ص: ۸۵] ”تجھ سے اور تیرے تمام ماننے والوں سے میں (بھی) جہنم کو بھر دوں گا۔“ اور یہ آیت: ﴿لَمَنْ تَبِعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ﴾ ﴿۱﴾ [الاعراف: ۷۸] ”جو شخص ان میں سے تیرا کہا مانے گا میں ضرور تم سب سے جہنم کو بھر دوں گا۔“ کسی نے کہا ہے کہ اللہ پاک کا یہ قول ہے: ﴿هُوَ لَا فِي النَّارِ وَلَا أَبَالِي﴾ ﴿۲﴾ آیت کے معنی رسول اللہ ﷺ کو تسلی دینا ہے، اس لیے کہ آپ کو اپنی قوم کے ایمان لانے کی حرص تھی۔ چنانچہ اللہ پاک نے آپ کو بتلادیا کہ جس شخص پر قضا ثابت ہو چکی ہے اور اس پر اللہ کا کلمہ ثابت ہو چکا ہے اللہ کا رسول ﷺ یہ قدرت نہیں رکھتا کہ اس کو آگ سے خلاصی دے، اس طرح سے کہ اس کو مومن کر دے۔

امام عطاء اللہ نے کہا ہے کہ اس سے مراد ابو لہب اور اس کا بیٹا اور آپ ﷺ کے کنبے کے وہ لوگ ہیں جو ایمان سے متخلف (دور) رہے۔ ﴿۳﴾ آیت میں مجاز ہے باطلاق سبب و ارادہ مسبب، اور اس بات سے آگاہ کیا گیا ہے کہ جس شخص پر عذاب کا حکم کیا گیا ہے، وہ اس شخص کی طرح ہے جو آگ میں پڑا ہے اور آپ کا اس کو ایمان کی طرف بلانا اس کو آگ سے چھڑانے کی طرح ہے۔ اصل کلام یہ ہے: ”أَفَأَنْتَ تَهْدِي مَنْ هُوَ مُنْغَمِسٌ فِي الضَّلَالِ“ یعنی کیا تو اس کو ہدایت کرے گا جو گمراہی میں ڈوبا ہوا ہے۔ چنانچہ نار کو ضلال کی جگہ رکھا مسبب کو موضع سبب میں رکھنے کے لیے اس کے امر کی قوت کے سبب سے، پھر مجاز کے عقب میں وہ شے لائی گئی جو اس کے لیے مناسب ہے۔ یعنی لفظ ﴿تُنْقِذُ﴾ بعوض ”تہدیی“ کے تو یہ مجاز کی تشریح ہوئی یا مختصر طور پر یوں کہو کہ جو شخص عذاب کا مستحق ہے، اس کو اس شخص کی طرح ٹھہرایا جو عذاب میں ہے اور اس شخص کے ایمان کی طرف بلانے کو عذاب سے نکالنے کے قائم مقام کیا۔ بالجملہ جب اللہ پاک نے پہلے یہ ذکر کیا کہ اہل شقاوت کے لیے اوپر اور نیچے آگ کے طبق ہیں تو استدراک کیا ان سے ان لوگوں کا جو اہل سعادت سے ہیں، یعنی ان کا مقابلہ کیا۔ چنانچہ فرمایا: ﴿۴﴾

لَكِنَّ الَّذِينَ اتَّقَوْا رَبَّهُمْ لَهُمْ غُرَفٌ مِّنْ فَوْقِهَا غُرَفٌ مَّبْنِيَّةٌ تَجْرَىٰ
مِنْ تَحْتِهَا الْأَنْهَارُ وَعَدَ اللَّهُ لَا يَخْلِفُ اللَّهُ الْمِيعَادَ ﴿۵﴾

لیکن جو لوگ اپنے رب سے ڈر گئے، ان کے لیے بالا خانے ہیں، ان کے اوپر (اور) بالا خانے بنے ہوئے ہیں، جبکہ ان کے نیچے نہریں جاری ہیں، (یہ) اللہ کا وعدہ ہے، اللہ اپنے وعدے کے خلاف نہیں کرتا ﴿۲۰﴾

متقیوں کے لیے جنت کے بالا خانے:

یہ وہی لوگ ہیں جن کو ﴿يُعْبَادُونَ فَاتَّقُونَ﴾ کا خطاب کیا گیا اور ان کی صفاتِ فاضلہ بیان کی گئیں، وہ صفات

﴿۱﴾ فتح القدیر (۶۰۰/۴) مسند أحمد (۱۸۶/۴) السلسلة الصحيحة، رقم الحديث (۴۸)

﴿۲﴾ فتح البیان (۹۸/۱۲)

﴿۳﴾ فتح القدیر (۶۰۰/۴)

جن کا شمار کیا گیا۔ اور پہلے جو ﴿لِيُعْبَادَ الَّذِينَ آمَنُوا اَللّٰهُ رَبَّكُمْ﴾ مذکور ہے اس کے مخاطب بھی یہی ہیں۔ کسی نے کہا ہے کہ ﴿لٰكِنْ﴾ استدراک کے لیے نہیں ہے، کیوں کہ اس سے پہلے نفی نہیں آئی ہے۔ بلکہ یہ ایک قصے سے دوسرے قصے کی طرف پھرنا ہے جو پہلے قصے کے مخالف ہے، معنی یہ ہیں: لیکن وہ لوگ جو اپنے رب سے ڈرتے رہے، ان کے لیے جنت میں بلند منازل ہیں، ان کے اوپر اور منازل ہیں جو ان سے بھی زیادہ بلند ہیں۔ یہ اس لیے ہے کہ جنت کے درجے ہیں بعض درجے بعض کے اوپر اور وہ درجے چنے ہوئے ہیں مکانوں کی چنائی کی طرح اپنی بنیاد کی اور چنائی کی پختگی میں۔ اگرچہ دنیا کی منازل ان کی نسبت کچھ کم نہیں ہیں۔ ان اوپر نیچے والے بالا خانوں کے نیچے سے نہریں بہتی ہیں۔ اس میں ان کی رونق اور تازگی کا کمال ہے اور ان کی رونق کی زیادتی ہے۔

﴿وَعَدَ اللّٰهُ﴾ کا نصب اس بنا پر ہے کہ مضمون جملہ کا مفعول مطلق مؤکد ہے، اس لیے کہ ﴿لَهُمْ عُرْفٌ﴾ اس معنی میں ہے کہ ”وَعَدَهُمُ اللّٰهُ ذٰلِكَ“، یعنی اللہ پاک نے بالا خانوں کا ان سے وعدہ کیا ہے، جیسا وعدہ کرنے کا حق ہے، مطلب یہ ہے کہ پکا وعدہ ہے۔ پھر ﴿لَا يُخْلِفُ اللّٰهُ الْوَعْدَ﴾ کے جملہ سے اس وعدے کی اور تقریر و تثبیت فرمائی، یعنی اللہ تعالیٰ اس خیر و شر کا خلاف نہیں کرے گا جس کا اس نے دونوں فریق سے وعدہ کیا ہے۔ سیدنا ابوسعید خدری رضی اللہ عنہ سے مروی ہے کہ نبی اکرم ﷺ نے فرمایا: بے شک اہل جنت اپنے اوپر کے بالا خانوں والوں کو اس طرح دیکھیں گے جس طرح کوکب درّی غابر کو دیکھتے ہیں، یعنی چمکتے تارے باقی کو (غابر کے ایک معنی یہ ہیں کہ ذاہب و ماضی، یعنی جانے والا ڈوبنے کے قریب ہوا اور آنکھوں سے دور ہو گیا۔ دوسرے معنی یہ ہیں کہ افق میں فجر کی روشنی پھیلنے کے بعد باقی ہے، کیوں کہ وہ اس جانب میں چھپتا ہے۔ ایک روایت میں غائر مخور سے ہے مراد غربی جانب میں اس کا انحطاط ہے، یہاں تک کہ دیکھنے سے دور ہوتا ہے، اس سے غرض غرفوں کی دوری کا بیان ہے)۔ یعنی جس طرح کہ چمکتے تارے باقی کو مشرقی یا مغربی افق میں دیکھتے ہیں، اس شے کے تفاضل (مقابلے) کے لیے جو ان کے درمیان ہے۔ چنانچہ صحابہ رضی اللہ عنہم نے عرض کی: یا رسول اللہ! وہ تو انبیاء کے منازل ہیں، وہاں ان کے علاوہ کوئی اور نہ پہنچ سکے گا۔ فرمایا: کیوں نہیں، قسم ہے اس کی جس کے ہاتھ میں میری جان ہے! وہ مرد جو ایمان لائے اللہ پر اور رسولوں کی تصدیق کی، یعنی یہ لوگ وہاں پہنچیں گے۔^(۱) (متفق علیہ کذا فی فتح البیان)

حافظ ابن کثیر رحمہ اللہ کہتے ہیں کہ پھر اللہ پاک نے اپنے نیک بندوں کے بارے میں خبر دی کہ ان کے لیے جنت میں غرفے ہیں، یعنی اونچے اونچے محل، ان کے اوپر سے اور غرفے چنے ہوئے، طبق پر طبق چنے ہوئے، محکم و مضبوط اور مزین و بلند۔ عبداللہ بن امام احمد رحمہ اللہ نے سیدنا علی رضی اللہ عنہ سے روایت کیا ہے کہ رسول اللہ ﷺ نے فرمایا ہے: بے شک جنت میں البتہ غرفے ہیں، ان کا اندر کا حصہ باہر سے نظر آتا ہے اور باہر کی چیزیں اندر سے نظر آتی ہیں۔ پس ایک

① صحیح البخاری، رقم الحدیث (۳۰۸۳) صحیح مسلم، رقم الحدیث (۲۸۳۱) فتح البیان (۹۹/۱۲، ۱۰۰)

اعرابی نے عرض کی: اے اللہ کے رسول! وہ کس کے لیے ہیں؟ آپ ﷺ نے فرمایا: «لِمَنْ أَطَابَ الْكَلَامَ وَأَطْعَمَ الطَّعَامَ وَصَلَّى بِاللَّيْلِ وَالنَّاسُ نِيَامٌ» یعنی اس شخص کے لیے ہیں جس نے اچھی بات کی اور کھانا کھلایا اور رات کو جب لوگ سوتے ہیں اس نے نماز پڑھی۔^(۱) (رواہ الترمذی من حدیث عبدالرحمن بن إسحاق وقال: حسن غریب وقد

تکلم بعض أهل العلم فيه من قبل حفظه)

امام احمد رحمہ اللہ نے سیدنا ابو مالک اشعری رضی اللہ عنہ سے روایت کیا ہے کہ رسول اللہ ﷺ نے فرمایا ہے: بے شک جنت میں البتہ غرنے ہیں کہ ان کا ظاہر ان کے باطن سے دکھائی دیتا ہے اور ان کا باطن ان کے ظاہر سے دکھائی دیتا ہے۔ ان کو اللہ تعالیٰ نے اس شخص کے لیے تیار کیا ہے جس نے کھانا کھلایا اور نرم بات کی اور پے در پے روزے رکھے اور اس حال میں نماز پڑھی کہ لوگ سو رہے ہیں۔^(۲) (تفرد بہ احمد من حدیث عبداللہ بن معانق الأشعري عن أبي مالك الأشعري رحمہ اللہ) امام احمد رحمہ اللہ نے سہل بن سعد رضی اللہ عنہ سے روایت کیا ہے کہ رسول اللہ ﷺ نے فرمایا ہے: بے شک اہل جنت البتہ جنت میں غرنے کو اس طرح دیکھیں گے جس طرح کہ تم آسمان میں تارے کو دیکھتے ہو۔ امام ابو حازم رحمہ اللہ کہتے ہیں جو سہل سے راوی ہیں۔ پھر میں نے یہ حدیث نعمان بن ابی عیاش سے بیان کی تو نعمان نے کہا: میں نے سیدنا ابو سعید خدری رضی اللہ عنہ کو سنا کہ وہ یوں کہتے تھے: جیسے تم تارے کو دیکھتے ہو جو شرقی افق میں ہے، یا غربی افق میں۔^(۳) (آخر جاء في الصحيحين من حديث أبي حازم وأخرجاه أيضا في الصحيحين من حديث مالك عن صفوان بن سليمان عن عطاء بن يسار عن أبي سعيد رضي الله عنه عن النبي ﷺ)

امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: بے شک اہل جنت البتہ دیکھیں گے جنت میں اہل عرف کو، جس طرح تم دیکھتے ہو کوکب دری غارب فی الافق طالع کو (کما تراءون الكوكب الدرّي الغارب في الأفق الطالع۔ معلوم ہوتا ہے غارب و طالع دونوں کوکب کی صفتیں ہیں، یعنی ایسا چمکتا ہوا تارا جو افق میں غروب ہونے والا ہے اور ابھی افق پر طالع ہے غروب نہیں ہو چکا۔ واللہ اعلم)۔ یعنی اہل درجات کی فضیلت اس طرح ہوگی۔ چنانچہ صحابہ رضی اللہ عنہم نے عرض کی: اے اللہ کے رسول! وہ تو نبی ہیں تو آپ ﷺ نے فرمایا: ہاں، قسم ہے اس کی جس کے ہاتھ میں میری جان ہے! اور وہ تو میں ہیں جو اللہ پر ایمان لائیں اور رسولوں کی تصدیق کی۔^(۴) (و رواه الترمذی عن سويد عن ابن المبارك عن فليح به وقال: حسن صحيح)

(۱) مسند أحمد (۱۵۵/۱) سنن الترمذی، رقم الحدیث (۱۹۸۴)

(۲) مسند أحمد (۳۴۳/۵) امام بیہقی رحمہ اللہ فرماتے ہیں: «رجاله ثقات» (مجمع الزوائد: ۴۴۱/۳)

(۳) صحيح البخاري، رقم الحدیث (۶۱۸۸) صحيح مسلم، رقم الحدیث (۲۸۳۰) مسند أحمد (۳۴۰/۵)

(۴) مسند أحمد (۳۳۹/۲) سنن الترمذی، رقم الحدیث (۲۵۵۶) صحيح الترغيب والترهيب (۲۵۸/۳)

امام احمد رحمہ اللہ نے ابو المدلہ مولیٰ ام المومنین رحمہ اللہ سے روایت کیا ہے کہ ابو المدلہ نے سیدنا ابو ہریرہ رضی اللہ عنہ کو سنا کہ وہ کہتے تھے کہ ہم نے عرض کی: اے اللہ کے رسول! جس وقت ہم آپ کو دیکھتے ہیں تو ہمارے دل نرم ہو جاتے ہیں اور ہم اہل آخرت میں سے ہوتے ہیں، پھر جس وقت ہم آپ سے جدا ہوتے ہیں تو دنیا ہم کو پسند آتی ہے اور ہم عورتوں کو اور اولاد کو سونگھتے ہیں۔ آپ ﷺ نے فرمایا کہ اگر ہر وقت تمہارا وہی حال ہوتا جو میرے پاس ہوتا ہے تو البتہ فرشتے تم سے اپنی ہتھیلیوں کے ساتھ مصافحہ کرتے اور تمہارے گھروں میں جا کر تمہاری زیارت کرتے اور اگر تم گناہ نہ کرتے تو اللہ عزوجل ایک ایسی قوم کو لاتا جو گناہ کرتی، تاکہ ان کو بخشے۔ ہم نے عرض کی: یا رسول اللہ! آپ ہم سے جنت کا حال بیان فرمائیں کہ اس کی بنیاد کیسی ہے؟ آپ ﷺ نے فرمایا: ایک اینٹ سونے کی اور ایک اینٹ چاندی کی۔ اس کا گارا مشک اذفر ہے، (یعنی تیز خوشبو) اور اس کی کنکریاں موتی اور یاقوت اور اس کی مٹی زعفران ہے۔ جو شخص اس میں داخل ہو گا وہ نعمت میں رہے گا محتاج نہ ہو گا۔ وہ ہمیشہ جیے گا اور مرے گا نہیں، اس کے کپڑے پرانے نہ ہوں گے اور اس کی جوانی فنا نہ ہوگی۔ تین آدمی ہیں جن کی دعا رد نہیں کی جاتی: امام عادل اور روزہ دار یہاں تک کہ افطار کرے اور مظلوم کی دعا ابر پر اٹھائی جاتی ہے اور اس کے لیے آسمانوں کے دروازے کھولے جاتے ہیں اور اللہ تبارک و تعالیٰ فرماتا ہے: قسم ہے مجھے اپنی عزت کی! البتہ میں تیری مدد کروں گا، اگرچہ ایک وقت کے بعد ہو۔^①

(وروی الترمذی و ابن ماجہ بعضہ من حدیث سعد أبی مجاہد الطائی وکان ثقة عن أبی المدلہ وکان ثقة بہ)

قولہ تعالیٰ: ﴿تَجْرِي مِنْ تَحْتِهَا الْأَنْهَارُ﴾ یعنی غرفوں کے درمیان نہریں چلیں گی جس طرح چاہیں گے اور جہاں چاہیں گے۔ ﴿وَعَدَ اللَّهُ﴾ یعنی یہ جو ہم نے ذکر کیا ایک وعدہ ہے کہ اللہ نے اپنے مومن بندوں سے اس کا وعدہ فرمایا ہے۔ ﴿لَا يُخْلِفُ اللَّهُ الْوَعْدَ﴾^② بالجملہ جب اللہ پاک نے جنت کا ذکر کیا اور اس کی ایسی صفت کی جو اس کی طرف رغبت اور شوق کا موجب ہوتی ہے تو اس کے بعد دنیا کا ذکر کیا اور اس کی ایسی صفت کی جو اس سے نفرت اور بے رغبتی کرنے کا باعث ہوتی ہے۔ چنانچہ دنیا کے جلد زوال پذیر ہونے اور اس کے تیزی سے متغیر ہونے میں ایک مثال بیان کی اور اس کے ساتھ اللہ پاک کی واضح قدرت کی قسموں میں سے ایک قسم کا ذکر ہے۔ چنانچہ ارشاد فرمایا:

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَسَلَكَهُ يَنَابِيعٌ فِي الْأَرْضِ
ثُمَّ يُخْرِجُ بِهِ زَرْعًا مُخْتَلِفًا أَلْوَانُهُ ثُمَّ يَهِيَجُ فَتَرَاهُ مُصْفَرًّا ثُمَّ
يَجْعَلُهُ حُطَامًا إِنَّ فِي ذَلِكَ لَذِكْرٍ لَأُولِي الْأَلْبَابِ ﴿١٧﴾

① مسند أحمد (۳۰۴/۲) سنن الترمذی، رقم الحدیث (۳۵۹۸) سنن ابن ماجہ، رقم الحدیث (۱۷۵۲) صحیح الترغیب

والترہیب (۲۵۹/۳)

② تفسیر ابن کثیر (۶۴، ۶۳/۴)

کیا آپ نے نہیں دیکھا کہ بے شک اللہ نے آسمان سے پانی نازل کیا، پھر اسے زمینی چشموں سے جاری کیا، پھر وہ اس کے ذریعے سے کھیتی نکالتا ہے، جبکہ اس کے مختلف رنگ ہوتے ہیں، پھر وہ (پک کر) خشک ہو جاتی ہے، آپ اسے زرد ہوئی دیکھتے ہیں، پھر وہ اسے ریزہ ریزہ کر دیتا ہے، بلاشبہ اس میں عقل والوں کے لیے نصیحت ہے ②

دنیا کی زندگی کی ایک مثال:

اللہ پاک خبر دیتا ہے کہ زمین میں پانی کی اصل آسمان سے ہے، جیسے اللہ عزوجل نے فرمایا: ﴿وَأَنْزَلْنَا مِنَ السَّمَاءِ مَاءً طَهُورًا﴾ [الفرقان: ۴۸] ”اور ہم آسمان سے پاک پانی برساتے ہیں۔“ چنانچہ جب آسمان سے پانی اتارا تو اس کو زمین میں مستور کیا، پھر اس کو زمین کے اجزاء میں گردش دیتا ہے جس طرح چاہتا ہے اور ضرورت کے مطابق اس کو چھوٹے بڑے چشمے بنا کر نکالتا ہے۔ اسی لیے یوں فرمایا ہے: ﴿فَسَلَكَهُ يَنْبُيْعَ فِي الْأَرْضِ﴾ یعنی پھر وہ پانی زمین کے چشموں میں چلایا۔ امام ابن ابی حاتم رحمہ اللہ نے عن عکرمہ عن ابن عباس رضی اللہ عنہما روایت کیا ہے کہ زمین میں نہیں ہے کوئی پانی، مگر وہ آسمان سے نازل ہوا ہے، لیکن زمین میں رگیں ہیں، وہ اس کو گہرا اور عمیق کر دیتی ہے (اصل روایت کے الفاظ: ”ولكن عروق في الأرض تغيره“ ہیں۔ یا تو یہ غور سے ہے، یعنی زمین کی رگیں پانی کو غائر کر دیتی ہیں اور جلد اس کو لے جاتی ہیں۔ یا یہ معنی ہیں کہ اصل پانی آسمان سے ہے اور شیریں ہے، لیکن زمین کی یہ رگیں اس کو پی کر متغیر کر دیتی ہیں، ان کی وجہ سے اس میں تلخی آ جاتی ہے، پھر کوئی تلخ کو شیریں کرنا چاہے تو اس کو چڑھالے۔ واللہ اعلم)۔ چنانچہ وہ اللہ تعالیٰ کا یہ قول ہے: ﴿فَسَلَكَهُ يَنْبُيْعَ فِي الْأَرْضِ﴾ پس جس کسی کو یہ بات پسند ہو کہ وہ بیٹھا ہو جائے تو چاہیے کہ اس کو چڑھالے۔ اسی طرح امام سعید بن جبیر اور عامر شعبی رحمہما اللہ نے کہا ہے کہ جو پانی زمین میں ہے اس کی اصل آسمان سے ہے۔ ② امام سعید بن جبیر رحمہ اللہ کی روایت کے دوسرے الفاظ یہ ہیں کہ اس کی اصل تلخ سے ہے، یعنی برف سے جو تہہ بر تہہ پہاڑوں پر جمع ہو جاتی ہے، پھر ان کی تہہ میں ٹھہرتا ہے، پھر ان کے نیچے سے چشمے پھوٹ نکلتے ہیں۔

تو لہ تعالیٰ: ﴿ثُمَّ يُخْرِجُ بِهِ زَرْعًا مُّخْتَلِفًا أَلْوَنُهُ﴾ یعنی پھر اس پانی سے جو آسمان سے اترا ہے اور اس پانی سے جو زمین سے نکلا ہے اللہ تعالیٰ کھیتی نکالتا ہے، جس کی شکلیں اور مزے اور خوشبو اور فائدے مختلف ہیں۔ ﴿ثُمَّ يَهَيِّجُ فَتْرَهُ مُصْفَرًّا﴾ پھر وہ کھیتی اپنی تروتازگی اور جوانی کے بعد کھول (ادھیڑ) ہو جاتی ہے تو تو دیکھے گا کہ اس کا رنگ زرد کہ اس میں خشکی ہوتی ہے۔ ﴿ثُمَّ يَجْعَلُهُ حُطًّا﴾ یعنی پھر وہ خشک ریزہ ریزہ ہو جاتی ہے۔ ﴿إِنَّ فِي

ذٰلِكَ لَئِنْ كَرِهِيَ الْاُولٰٓئِیُّ الْاَلْبٰبِ﴾ یعنی اس میں ان لوگوں کے لیے نصیحت ہے جو نصیحت پذیر ہوتے ہیں۔ وہ عبرت لیتے ہیں اور سمجھتے ہیں کہ دنیا بھی اسی طرح سبز و تر و تازہ ہوتی ہے، پھر بڑھیا کی طرح بد صورت ہو جاتی ہے اور جوان حسین و جوان آدمی بڑا بوڑھا اور کمزور ہو جاتا ہے، اس کے بعد موت ہے۔ چنانچہ نیک بخت وہ شخص ہے کہ اس کا حال اس کے بعد، یعنی موت کے بعد خیر کی طرف ہو۔

اللہ پاک اکثر حیاتِ دنیا کی مثال پانی کے ساتھ بیان فرماتا ہے جس کو آسمان سے نازل کرتا ہے، پھر اس سے کھیتیاں اور میوے اُگاتا ہے، پھر اس کے بعد وہ ریزہ ریزہ ہو جاتی ہے، جیسا کہ اللہ سبحانہ و تعالیٰ نے فرمایا: ﴿وَاَضْرَبْ لَهُمْ مِّثْلَ الْحَيٰوةِ الدُّنْيَا كَمَاۤ اَنْزَلْنٰهُ مِنَ السَّمَآءِ فَاخْتَلَطَ بِهٖ نَبَاتُ الْاَرْضِ فَاَصْبَحَ هَشِيْمًا تَذْرُوْهُ الرِّیْحُ ۚ وَكَانَ اللّٰهُ عَلٰی كُلِّ شَيْءٍ مُّقْتَدِرًا﴾ [الكهف: ۴۵] ”ان کے سامنے دنیا کی (بھی) مثال بیان کرو جیسے پانی جسے ہم آسمان سے اتارتے ہیں اس سے زمین کا سبزہ ملا جلا (نکلا) ہے، پھر آخر کار وہ چورا چورا ہو جاتا ہے جسے ہوا میں اڑائے لیے پھرتی ہیں۔ اللہ تعالیٰ ہر چیز پر قادر ہے۔“ (کذا فی ابن کثیر)

بر زمینے کہ ہمی مے گزری ساکن رو کہ عیون ست و خطوط ست و قدود ست و حدود
اسنہم چشمہ خورشید جہان افروز ست کہ ہمیں تافت بر آرامگہ عاد و ثمود
”وہ زمین جس پر سے تو گزر رہا ہے اس کے باشندے چشمے، نرم زمین اور کوڑا کرکٹ وغیرہ اشیاء ہیں۔
یہ تمام جہان کو روشن کرنے والے سورج کے منبع ہیں کہ یہی عاد و ثمود کی آرام گاہوں پر غضبناک ہوا۔“

فتح البیان کا بیان:

فتح البیان کا بیان فاتح یہ ہے کہ ﴿السَّمَآءِ﴾ سے مراد سحاب اور ﴿مَآءٍ﴾ سے مراد بارش، یعنی آبِ باراں ہے۔ ”سَلَكَهٗ“ کے معنی ہیں: ”أَدْخَلَهٗ وَ أَسْكَنَهٗ“۔ ﴿يَنْبِیْعُ﴾ سے مراد ”عیون و مسالک و مجاری و رکایا“، یعنی چشمے اور راہیں اور کنویں ہیں۔ ﴿يَنْبِیْعُ﴾ جمع ہے ”يَنْبُوعٌ“ کی، ماخوذ ہے ”نَبَعَ الْمَآءُ يَنْبَعُ“ سے اور ”يَنْبُوعٌ“ پانی کے چشمے کو کہتے ہیں اور زمین کی وہ دراڑیں جن سے پانی اُبلتا ہے یا خود جاری پانی کو کہتے ہیں۔ معنی یہ ہیں کہ اللہ تعالیٰ نے ابر سے یا آسمان سے پانی اتارا، پھر اس کو زمین میں داخل کیا اور ٹھہرایا اور اس کو بہتے ہوئے چشمے کر دیا، یا اس کو ﴿يَنْبِیْعُ﴾ میں کر دیا، یعنی ان جگہوں میں جن سے پانی اُبلتا ہے۔ چنانچہ دوسرے معنی کی بنا پر ﴿يَنْبِیْعُ﴾ منصوب ہے بہ بزرعِ خافض، یعنی اصل میں ”فِي يَنْبِیْعٍ“ تھا، پھر کلمہ ”فِي“ کو حذف کر دیا تو منصوب ہو گیا، یا اس کو زمین میں بہتا ہوا پانی کر دیا۔ امام مقاتل رحمہ اللہ نے کہا: معنی یہ ہیں کہ پھر کر دیا اس کو زمین میں کنویں اور چشمے۔^(۱)

﴿ثُمَّ يُخْرِجُ بِهِ زَرْعًا مُخْتَلِفًا أَلْوَانُهُ﴾ مزارع کا صیغہ نکالنے کے عمل کو زمانہ حال میں بیان کرنے کے لیے ہے، یعنی پھر اس پانی کے ذریعے سے زمین میں سے کھیتی نکالتا رہتا ہے، جس کے رنگ مختلف ہوتے ہیں، کوئی زرد، کوئی سبز، کوئی سفید اور کوئی سرخ۔ یا ”الْوَان“ سے مراد قسمیں ہیں، یعنی کوئی گیہوں ہے، کوئی جو ہے، کوئی چنا ہے اور کوئی جوار ہے، ان کے سوا اور قسموں کے دانے وغیرہ۔

”زَرْعٌ“ کے لفظ میں وہ سب اشیاء شامل ہیں جو اُگائی جاتی ہیں، یہاں تک کہ جانوروں کا گिला چارا بھی اس میں شامل ہے۔ ”هَيْجٌ“ خشک ہونے اور سوکھنے کو کہتے ہیں۔ جب روئیدگی کا سوکھنا پورا ہو جائے اور اپنے اُگنے کی جگہ سے اس کے منتشر ہونے کا وقت آجائے تو اس وقت محاورے میں یوں بولتے ہیں کہ ”هَاجَتِ النَّبْتُ يَهْيِجُ هَيْجًا“۔ امام جوہری رحمہ اللہ نے کہا: ”هَاجَ النَّبْتُ هَيَاجًا“ بولتے ہیں، جب روئیدگی خشک ہو جائے اور جس زمین کی روئیدگی سوکھ گئی یا زرد پڑ گئی تو اس کو ”أَرْضٌ هَائِجَةٌ“ کہتے ہیں۔ ”أَهَاجَتِ الرِّيحُ النَّبْتَ“ یعنی ہوا نے روئیدگی کو سکھا دیا۔ امام مبرد رحمہ اللہ کہتے ہیں کہ اصمعی رحمہ اللہ نے کہا ہے کہ ”هَاجَتِ الْأَرْضُ تَهْيِجُ“ اس وقت بولتے ہیں جب روئیدگی پشت پھیرے، یعنی جاتی رہے۔ کہا اور اسی طرح ”هَاجَتِ النَّبْتُ“ ہے۔^① ”حُطَامٌ“ کہتے ہیں: شے محنت و متکسر کو، یعنی ریزہ ریزہ ہو جانے والی کو۔ یہ اس محاورے سے ماخوذ ہے کہ جب لکڑی خشکی کے مارے ریزہ ریزہ ہو جائے تو کہتے ہیں: ”تَحَطَّمَ الْعُودُ“ اور جب جانور بڑی عمر کا ہو جائے تو اس کو ”حُطَمَةٌ“ کہتے ہیں۔ ”حطم“ متعدی بہ حرکت ہوتا ہے۔ چنانچہ کہتے ہیں: ”حَطَمْتُهُ حَطْمًا مِنْ بَابِ ضَرْبٍ فَانْحَطَمَ“ اور ”حَطَمْتُهُ“ بہ تشدید مبالغہ ہے۔ جمہور نے ﴿ثُمَّ يَجْعَلُهُ﴾ کو بہ رفع پڑھا ہے، ماقبل پر معطوف کیا ہے اور ابو بشر نے بہ نصب بہ اضمار ”أَنَّ“ پڑھا ہے۔ اس کی کوئی وجہ نہیں ہے۔ معنی یہ ہیں: پھر وہ سوکھ جاتی ہے تو تو اس کو اس کی سبزی و تر و تازگی اور حسن و رونق کے بعد دیکھے کہ اس کی سبزی جاتی رہی اور تازگی زائل ہو گئی۔ پھر اس کو ریزے ریزے کر ڈالتا ہے۔

﴿إِنَّ فِي ذَلِكَ لَذِكْرًا لِأُولِي الْأَلْبَابِ﴾ یعنی یہ پانچ باتیں جن کا ذکر ہوا ان میں صحیح عقل والوں کے لیے البتہ نصیحت ہے، کیوں کہ یہی لوگ اشیاء کی حقیقت کو سمجھتے ہیں، پھر غور و فکر کرتے ہیں اور عبرت حاصل کرتے ہیں اور جانتے ہیں کہ حیات دنیا کا حال سرعت انقطاع (جلدی ختم ہو جانا) اور قرب التمام ہونے میں اور اس کی تر و تازگی اور رونق و نصارت کے چلے جانے میں اس کھیتی کی طرح ہے۔ چنانچہ جب ان کا غور و فکر بگڑنا اور عبرت حاصل کرنا، ان کو یہ بات جاننے کا فائدہ دے گا تو وہ اس سے دھوکا نہ کھائیں گے اور نہ اس کی طرف مائل ہوں گے اور نہ ہی اس دارِ فانی کو دارِ آخرت، یعنی ہمیشہ کی نعمتوں اور لذتِ خالصہ کے گھر پر اس کو اختیار کریں گے اور اس بات میں ان کو کوئی شک باقی نہ رہے گا کہ اللہ پاک دوبارہ زندہ کرنے اور جبر کر کرنے پر قادر ہے، کیوں کہ جو اس پر قادر ہوا، وہ اُس پر بھی

قادر ہے۔ کسی نے کہا ہے کہ یہ ایک مثال ہے جس کو اللہ پاک نے بیان فرمایا قرآن شریف کے لیے اور سینوں کے لیے۔ ﴿مَنْ فِي الْأَرْضِ﴾ کے معنی یہ ہیں کہ اللہ نے قرآن اتارا، پھر اس کو مومنوں کے دلوں میں داخل کیا۔ پھر اس سے دین کو نکالتا ہے جس کا بعض بعض سے افضل ہے۔ لہذا مومن تو ایمان اور یقین کو زیادہ کرتا ہے اور جس کے دل میں مرض ہے تو وہ خشک ہوتا ہے جس طرح کھیتی خشک ہوتی ہے۔ بہ نسبت تفسیر کے اس کو تغیر سے زیادہ مشابہت ہے۔ پھر جب اللہ پاک نے یہ ذکر کیا کہ اس میں عقل والوں کے لیے نصیحت ہے تو اسلام کے لیے شرح صدر کا ذکر کیا، اس لیے کہ کامل نفع اسی شرح صدر سے حاصل ہوتا ہے۔ چنانچہ ارشاد فرمایا:

أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّنْ رَبِّهِ فَوَيْلٌ
لِّلْقَاسِيَةِ قُلُوبُهُمْ مِّنْ ذِكْرِ اللَّهِ أُولَٰئِكَ فِي ضَلَالٍ مُّبِينٍ ﴿٢٢﴾ اللَّهُ نَزَّلَ
أَحْسَنَ الْحَدِيثِ كِتَابًا مُّتَشَابِهًا مَّثَانِي تَقْشَعُرُّ مِنْهُ جُلُودُ الَّذِينَ
يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ذَٰلِكَ هُدَىٰ
اللَّهُ يَهْدِي بِهِ مَن يَشَاءُ وَمَن يُضِلِلِ اللَّهُ فَمَا لَهُ مِن هَادٍ ﴿٢٣﴾

کیا پھر جس شخص کا سینہ اللہ نے اسلام کے لیے کھول دیا ہے اور وہ اپنے رب کی طرف سے روشنی پر ہے، (وہ سخت اور تنگ دل کافر کے برابر ہو سکتا ہے؟) چنانچہ ہلاکت ہے ان کے لیے جن کے دل اللہ کی یاد کے معاملے میں سخت ہیں، وہی لوگ کھلی گمراہی میں ہیں ﴿22﴾ اللہ نے بہترین کلام نازل کیا جو ایک کتاب ہے باہم ملتی جلتی، بار بار دہرائی جانے والی، جس سے ان لوگوں کے رونگٹے کھڑے ہو جاتے ہیں جو اپنے رب سے ڈرتے ہیں، پھر ان کی جلدیں اور ان کے دل اللہ کی یاد کی طرف نرم (ہو کر مائل) ہو جاتے ہیں، یہی اللہ کی ہدایت ہے، وہ اس کے ذریعے سے جسے چاہتا ہے ہدایت دیتا ہے، اور جسے اللہ گمراہ کر دے اسے کوئی ہدایت دینے والا نہیں ﴿23﴾

حق والے اور باطل پرست برابر نہیں ہیں:

آپس میں ملتی جلتی کتاب، یعنی خوبی میں کوئی آیت کم نہیں۔ دہرائی ہوئی، یعنی ایک مدعا کئی کئی طرح سے بیان کیا۔ انتہی۔

حافظ ابن کثیر رحمہ اللہ کہتے ہیں: ﴿أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّنْ رَبِّهِ﴾ یعنی کیا وہ

شخص جس کا سینہ اللہ تعالیٰ نے اسلام کے لیے کھول دیا اور وہ اپنے رب کی طرف سے روشنی پر ہے، اس شخص کے برابر ہو سکتا ہے جو سخت دل ہے اور حق سے دور پڑا ہوا ہے؟ ہرگز نہیں، جیسے اللہ تعالیٰ نے فرمایا: ﴿أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَشْهَدُ بِهِ فِي النَّاسِ كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِنْهَا﴾ [الأنعام: ۱۲۲] ”ایسا شخص جو پہلے مردہ تھا پھر ہم نے اس کو زندہ کر دیا اور ہم نے اس کو ایک ایسا نور دے دیا کہ وہ اس کو لیے ہوئے آدمیوں میں چلتا پھرتا ہے۔ کیا ایسا شخص اس کی طرح ہو سکتا ہے جو تاریکیوں سے نکل ہی نہیں پاتا؟“ اسی لیے اللہ پاک نے فرمایا ہے: ﴿فَوَيْلٌ لِلنَّفْسِیَةِ قُلُوبُهُمْ مِّنْ ذِكْرِ اللَّهِ﴾ یعنی ذکر اللہ کے وقت ان کے دل نرم نہیں ہوتے، نہ ہی خشوع و عاجزی کرتے ہیں، نہ یاد رکھتے ہیں نہ سمجھتے ہیں، وہ صریح گمراہی میں ہیں۔

کلام الہی قرآن مجید کی مدح سرائی:

قوله تعالیٰ: ﴿نَزَّلَ أَحْسَنَ الْحَدِيثِ كِتَابًا مُّتَشَابِهًا مَّثَانًى﴾ یہ اللہ عزوجل کی طرف سے اپنی کتاب قرآن عظیم کی مدح ہے جو اس کے رسول کریم ﷺ پر نازل کی گئی ہے۔ امام مجاہد رحمہ اللہ نے کہا: یعنی سارا قرآن متشابہ ﴿مَّثَانًى﴾ ہے۔ امام قتادہ رحمہ اللہ نے کہا ہے کہ ایک آیت دوسری آیت کے مشابہ ہوتی ہے اور ایک حرف دوسرے حرف کے مشابہ ہوتا ہے۔ امام ضحاک رحمہ اللہ نے کہا ہے کہ ایک بات بار بار کہی، تاکہ اپنے رب تبارک و تعالیٰ سے سمجھیں۔ امام عکرمہ اور حسن رحمہ اللہ نے کہا ہے کہ اللہ نے اس میں قضا کو دہرایا۔ حسن نے اتنا زیادہ کہا ہے کہ ایک سورت میں ایک آیت ہوتی ہے اور دوسری سورت میں ایک آیت ہوتی ہے جو اس کے مشابہ ہوتی ہے۔ عبدالرحمان بن زید بن اسلم رحمہ اللہ نے کہا ہے کہ ﴿مَّثَانًى﴾ سے مراد ”مُرَدَّدٌ“ ہے، یعنی بار بار دہرایا ہوا۔ موسیٰ، صالح اور انبیاء علیہم السلام کا ذکر قرآن میں بہت جگہ بار بار کیا ہے۔

امام سعید بن جبیر رحمہ اللہ نے لفظ ﴿مَّثَانًى﴾ کی تفسیر سیدنا عبداللہ بن عباس رضی اللہ عنہما سے ان الفاظ سے روایت کی ہے کہ قرآن کا بعض حصہ بعض کے مشابہ ہوتا ہے اور اس کا بعض بعض پر رد کیا جاتا ہے،^① یعنی ایک آیت دوسری آیت پر محمول ہوتی ہے۔ بعض علماء نے کہا ہے اور سفیان بن عیینہ سے بھی مروی ہے کہ ﴿مُتَشَابِهًا مَّثَانًى﴾ کے یہ معنی ہیں کہ کبھی تو قرآن شریف کے سیاقات ایک معنی میں ہوتے ہیں، چنانچہ یہ تو متشابہ سے ہیں اور کبھی اس طرح سے ہوتے ہیں کہ کسی شے کا ذکر اس کی ضد کے ساتھ کیا جاتا ہے، جیسے: مومنین کا ذکر، پھر کافرین کا ذکر اور جیسے جنت کی صفت پھر نار کی صفت، یا جو اس کے مشابہ ہے، چنانچہ یہ مثانی سے ہے۔ جیسے اللہ تعالیٰ کا فرمان ہے: ﴿إِنَّ الْأَبْرَارَ لَفِي نَعِيمٍ ۝۱۳ وَإِنَّ الْفُجَّارَ لَفِي جَحِيمٍ﴾ [الإنفطار: ۱۳-۱۴] ”یقیناً نیک لوگ (جنت کے عیش و آرام اور) نعمتوں

① تفسیر الطبری (۲۸۹/۲۱، ۲۸۰) تفسیر ابن کثیر (۶۵/۴)

میں ہوں گے اور یقیناً بدکار لوگ دوزخ میں ہوں گے۔“ نیز جیسے اللہ تعالیٰ کا یہ فرمان ہے: ﴿كَلَّا إِنَّ كِتَابَ الْفُجَّارِ لَفِي سِجِّينٍ﴾ [المطففين: ۷] ”یقیناً بدکاروں کا نامہ اعمال سجين میں ہے۔“ نیز فرمایا: ﴿كَلَّا إِنَّ كِتَابَ الْاَبْرَارِ لَفِي عِلِّيِّينَ﴾ [المطففين: ۱۸] ”یقیناً نیکوکاروں کا نامہ اعمال علین میں ہے۔“ نیز جیسے اللہ تعالیٰ نے فرمایا: ﴿هَذَا ذِكْرٌ وَإِنَّ لِلْمُتَّقِينَ لَحُسْنَ مَآلٍ﴾ [ص: ۴۹] ”یہ نصیحت ہے اور یقین مانو کہ پرہیزگاروں کی بڑی اچھی جگہ ہے۔“ نیز جیسے اللہ تعالیٰ نے فرمایا: ﴿هَذَا وَإِنَّ لِلطَّغْيِينِ لَشَرَّ مَآلٍ﴾ [ص: ۵۵] ”(یاد رکھو) کہ سرکشوں کے لیے بڑی بری جگہ ہے۔“ اس جیسے اور سیاقات۔ یہ سب مثانی سے ہیں، یعنی دو معنوں میں اور جب سارا سیاق ایک ہی معنی میں ہو، بعض بعض کے مشابہ ہو تو یہ متشابہ ہے اور یہ متشابہ اس متشابہ سے نہیں ہے جو اس آیت میں مذکور ہے۔ ﴿مِنْهُ آيَاتٌ مُّحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ﴾ [آل عمران: ۷] ”اس میں واضح مضبوط آیتیں ہیں جو اصل کتاب ہیں اور بعض متشابہ آیتیں ہیں۔“

قولہ تعالیٰ: ﴿تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ﴾ یہ ابرار کی صفت ہے کہ جب وہ اللہ تعالیٰ جبار، مہمّن، عزیز اور غفار کے کلام کو سنتے ہیں تو اس کے وعد و وعید اور تخویف و تہدید کے سبب سے جس کو وہ اس کلام سے سمجھتے ہیں، ان کے چمڑے اور دل خوف و خشیت کے مارے نرم ہوتے ہیں اور اللہ کی یاد کرتے ہیں، اس رحمت اور لطف کے سبب سے جس کی انھیں اُمید اور آرزو ہوتی ہے۔ چنانچہ یہ لوگ کئی وجہ سے اپنے غیر کے مخالف ہیں، ان کے غیر یہی فجار لوگ ہیں۔ ایک وجہ یہ ہے کہ ان کا سننا، یعنی نیک لوگوں کا سننا تو تلاوتِ آیات کا ہے اور ان کا، یعنی ان کے غیر لوگوں کا سننا شعر و شاعری کا سننا اور ”أصوات القينات“ یعنی گانے والی عورتوں کو سننا ہے۔

دوسری وجہ یہ ہے کہ جب ان پر رحمان کی آیتیں پڑھی جاتی ہیں تو وہ ادب، خشیت، رجا، محبت، فہم اور علم سے سجدہ کرتے ہوئے اور روتے ہوئے گر پڑتے ہیں، جیسا کہ اللہ سبحانہ و تعالیٰ نے فرمایا: ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ﴾ [الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ] ﴿۳﴾ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ﴾ [الأنفال: ۲-۴] ”بس ایمان والے تو ایسے ہوتے ہیں کہ جب اللہ تعالیٰ کا ذکر آتا ہے تو ان کے قلوب ڈر جاتے ہیں اور جب اللہ کی آیتیں ان کو پڑھ کر سنائی جاتی ہیں تو وہ آیتیں ان کے ایمان کو اور زیادہ کر دیتی ہیں اور وہ لوگ اپنے رب پر توکل کرتے ہیں جو نماز کی پابندی کرتے ہیں اور ہم نے ان کو جو کچھ دیا ہے وہ اس میں سے خرچ کرتے ہیں۔ سچے ایمان والے یہ لوگ ہیں ان کے لیے بڑے درجے ہیں ان کے رب کے پاس اور مغفرت اور عزت کی روزی ہے۔“ نیز اللہ تعالیٰ نے فرمایا: ﴿وَالَّذِينَ إِذَا ذُكِّرُوا بِآيَاتِ رَبِّهِمْ لَمْ يَخِرُّوا عَلَيْهَا صَبًّا وَعُمِيَانًا﴾ [الفرقان: ۷۳] ”اور جب انھیں اُن کے رب کے کلام کی آیتیں سنائی جاتی ہیں تو وہ اندھے بہرے ہو کر اُن پر نہیں

گرتے۔“ یعنی ان کے سننے کے وقت وہ کسی اور کام میں مشغول نہیں ہوتے، نہ کھیل کود کرتے ہیں اور نہ غافل ہوتے ہیں، بلکہ ان کی طرف کان لگائے ہوتے ہیں اور ان کے معانی کو سمجھتے اور جانتے ہوتے ہیں۔ اسی لیے جو ان کے ساتھ عمل کرتے ہیں اور ان کے پڑھتے وقت سجدہ کرتے ہیں تو وہ بصیرت سے کرتے ہیں نہ کہ جہالت اور نادانی سے اور نہ ہی اپنے غیر کی تابعداری کرتے ہوئے سجدہ کرتے ہیں۔

تیسری وجہ یہ ہے کہ آیات کے سننے کے وقت ادب کو لازمی طور پر ملحوظ رکھے ہوتے ہیں، جس طرح کہ صحابہ جنہم تھے کہ رسول اللہ ﷺ کی زبانی اللہ کا کلام سننے کے وقت اُن کے بال ان کے چمڑوں پر کھڑے ہو جاتے تھے، پھر ان کے دلوں کے ساتھ اللہ کے ذکر کے لیے نرم ہو جاتے۔ وہ زبردستی چیختے چلاتے نہ تھے اور نہ تکلف کرتے تھے اس شے کے ساتھ جو اُن میں نہ تھی، بلکہ ان کے پاس ثبات، سکون، ادب اور خشیت اس قدر تھا جو کسی اور کے پاس نہیں تھا، اسی لیے ان کو یہ بلند مرتبہ نصیب ہوا کہ رب اعلیٰ نے دنیا و آخرت میں ان کی تعریف فرمائی۔

امام عبدالرزاق رحمہ اللہ نے کہا: ہم کو حدیث بیان کی معمر نے، کہا کہ امام قتادہ رحمہ اللہ نے یہ آیت پڑھی: ﴿تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ﴾ کہا: یہ اولیاء اللہ کی تعریف ہے۔ اللہ عزوجل نے ان کی صفت یہ بیان کی ہے کہ ان کی کھالوں پر بال کھڑے ہو جاتے ہیں، ان کی آنکھیں روتی ہیں اور ان کے دل اللہ کے ذکر سے چین پکڑتے ہیں۔ ان کی یہ صفت نہیں کی کہ ان کی عقلیں جاتی رہتی ہیں اور ان پر غشی طاری ہو جاتی ہے۔ اس قسم کی کیفیت اہل بدعت میں پیدا ہوتی ہے اور یہ شیطان کی طرف سے ہے۔^(۱) امام سدی رحمہ اللہ نے کہا ہے کہ ﴿ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ﴾ ”أَيُّ: إِلَىٰ وَعَدِ اللَّهِ“۔ قولہ تعالیٰ: ﴿ذَلِكَ هُدَىٰ اللَّهِ يَهْدِي بِهِ مَن يَشَاءُ﴾ یعنی یہ اس شخص کی صفت ہے جس کو اللہ نے ہدایت کی اور جو شخص اس کے برخلاف ہے تو وہ اُن میں سے ہے جن کو اللہ تعالیٰ نے گمراہ کیا۔ ﴿وَمَن يَضِلَّ اللَّهُ فَمَا لَهُ مِنْ هَادٍ﴾^(۲)

فتح البیان کا بیان:

فتح البیان کا بیان شارح صدر یہ ہے: کیا پھر وہ شخص جس کے سینے کو اللہ نے قبول حق کے لیے وسیع اور فراخ کر دیا ہے اور اس کو راہِ خیر پانے کے لیے کھول دیا ہے۔ امام سدی رحمہ اللہ نے کہا: اس کے سینے کو اسلام کے لیے اور اسلام کے ساتھ خوش ہونے اور اس کی طرف چین پکڑنے کے لیے وسیع کر دیا۔^(۳) اسلام کے لیے شرح صدر عبارت ہے: اسلام کے لیے استعداد کو کامل کرنے سے، اس لیے کہ سینہ قلب کی جگہ ہے، کون سا قلب جو روح کا منبع ہے، کون سی روح جس سے نفس کا تعلق ہوتا ہے، جو اسلام کے قابل ہے۔ چنانچہ سینے کا کھلنا دل کے کھلنے کا باعث ہے۔ ہمزہ اور فاء میں کلام ایسا ہے، جیسا کہ ﴿أَفَمِن حَقٍّ﴾ میں گزر چکا ہے۔

(۳) تفسیر القرطبی (۲۴۷/۱۵)

(۱) تفسیر الصنعانی (۱۷۲/۳) (۲) تفسیر ابن کثیر (۶۵/۴، ۶۶)

کلمہ ﴿مَنْ﴾ اپنے ماتحت کے ساتھ مبتداء ہے، اس کی خبر محذوف ہے۔ تقدیر یہ ہے: ”كَمَنْ قَسَى قَلْبُهُ وَطَبَعَ اللَّهُ عَلَيْهِ وَجَرَاحَ صَدْرِهِ فَلَمْ يَهْتَدِ“۔ اس خبر محذوف پر یہ قول دال ہے: ﴿فَوَيْلٌ لِلْكَافِرِينَ لِقَسِيَّةِ قُلُوبِهِمْ﴾^(۱) معنی یہ ہیں: کیا پھر وہ شخص جس کے سینے کو اللہ نے اسلام کے لیے وسیع کر دیا ہے، چنانچہ اس نے اس کو قبول کر لیا اور اس کی چال چلا، چنانچہ وہ اپنے رب کی طرف سے اس وسیع کرنے کے سبب بیان، بصیرت، یقین اور ہدایت پر ہے، وہ اس پر اس کا افاضہ کرتا ہے، اس شخص کی طرح ہے جس کا دل سخت پڑ گیا ہے اور اللہ نے اس پر مہر لگا دی اور اس کے سوئے اختیار کی وجہ سے اس کا سینہ تنگ ہو گیا ہے، چنانچہ وہ گمراہی کے اندھیروں اور جہالت کی بلاؤں میں ہو گیا۔ امام قتادہ رحمہ اللہ نے کہا ہے کہ نور اللہ کی کتاب ہے، اسی کے ساتھ تمسک کیا جاتا ہے اور اسی کی طرف انتہا کیا جاتا ہے۔^(۱) امام زجاج رحمہ اللہ نے کہا کہ آیت کی تقدیر یہ ہے: ”أَفَمَنْ شَرَحَ اللَّهُ صَدْرَهُ كَمَنْ طَبَعَ عَلَى قَلْبِهِ فَلَمْ يَهْتَدِ لِقَسْوَتِهِ“^(۲) یعنی کیا وہ شخص جس کا سینہ اللہ نے کھول دیا اس شخص کی طرح ہے جس کے دل پر مہر کی گئی؟ چنانچہ اس نے دل کی سختی کے سبب سے راہ نہ پائی۔

سیدنا عبداللہ بن عباس رضی اللہ عنہما نے فرمایا: ”مَنْ شَرَحَ اللَّهُ صَدْرَهُ لِلْإِسْلَامِ“ سیدنا ابوبکر صدیق رضی اللہ عنہ ہیں۔ امام ابن مردویہ رحمہ اللہ نے سیدنا عبداللہ بن مسعود رضی اللہ عنہ سے روایت کیا ہے کہ نبی اکرم صلی اللہ علیہ وسلم نے یہ آیت پڑھی۔ ہم نے عرض کی: یا نبی اللہ! اس کے سینے کا کھلنا کیسے ہے؟ آپ صلی اللہ علیہ وسلم نے فرمایا کہ جس وقت نور دل میں داخل ہو گیا تو وہ کھل گیا اور فراخ ہو گیا۔ ہم نے کہا: پھر اس کی علامت کیا ہے اے اللہ کے رسول؟! آپ صلی اللہ علیہ وسلم نے فرمایا: «الْإِنَابَةُ إِلَى دَارِ الْخُلُودِ، وَالتَّجَافِي عَنْ دَارِ الْغُرُورِ، وَالتَّأَهُبُ لِلْمَوْتِ قَبْلَ نُزُولِ الْمَوْتِ» یعنی ہمیشگی کے گھر کی طرف رجوع ہونا اور دھوکے کے گھر سے جدا ہونا اور موت کے نازل ہونے سے پہلے اس کے لیے تیار ہونا۔ (واخرج ابن مردويه عن محمد بن كعب القرظي مرفوعاً مرسلًا)

حکیم ترمذی نے نوادر الاصول میں سیدنا عبداللہ بن عمر رضی اللہ عنہما سے روایت کیا ہے کہ ایک شخص نے عرض کی: یا نبی اللہ! ”أَيُّ الْمُؤْمِنِينَ أَكْبَسُ؟“ یعنی مومنوں میں سے کون سا شخص زیادہ دانش مند ہے؟ آپ صلی اللہ علیہ وسلم نے فرمایا: وہ شخص جو اُن میں سے موت کو سب سے زیادہ یاد کرتا ہے اور اس کے لیے سب سے زیادہ تیاری کرتا ہے۔ اور جس وقت نور دل میں داخل ہوا تو وہ فراخ اور وسیع ہو گیا۔ صحابہ کرام رضی اللہ عنہم نے عرض کی: اے اللہ کے نبی! اس کی نشانی کیا ہے؟ فرمایا: «الْإِنَابَةُ إِلَى دَارِ الْخُلُودِ، وَالتَّجَافِي عَنْ دَارِ الْغُرُورِ، وَالْإِسْتِعْدَادُ لِلْمَوْتِ قَبْلَ نُزُولِ الْمَوْتِ»^(۳)

(واخرجه عن أبي جعفر عبد الله بن المسور عن رسول الله ﷺ بنحوه وزاد فيه ثم قرأ ﴿أَفَمَنْ شَرَحَ اللَّهُ صَدْرَهُ لِلْإِسْلَامِ﴾)

قوله تعالى: ﴿فَوَيْلٌ لِلنَّفْسِیَةِ قُلُوبُهُمْ مِّنْ ذِكْرِ اللَّهِ﴾ امام فراء اور زجاج رحمہما نے کہا: ”عَنْ ذِكْرِ اللَّهِ كَمَا تَقُولُ: أَتَخِمْتُ عَنْ طَعَامٍ أَكَلْتُهُ، وَمِنْ طَعَامٍ أَكَلْتُهُ“^(۱) معنی یہ ہیں کہ ان کے دل غلیظ ہو گئے ہیں اور ذکر اللہ کو قبول کرنے کے لیے سخت ہو گئے ہیں۔ ”قَسْوَةٌ“ وہ جمود اور سختی ہے جو دل میں حاصل ہوتی ہے۔ محاورے میں بولتے ہیں: ”قَسَى الْقَلْبُ“ جبکہ دل سخت ہو جائے۔ قلب قاسی وہ ہے جو سخت دل ہے اور نرم نہیں ہوتا۔ کسی نے کہا: معنی یہ ہیں: ”مِنْ أَجْلِ ذِكْرِهِ الَّذِي مِنْ حَقِّهِ أَنْ تَنْشَرَحَ لَهُ الصُّدُورُ وَتَطْمَئِنُّ بِهِ الْقُلُوبُ“ یعنی ان کے دل سخت ہیں بہ سبب ذکر اللہ کے جس کے حق سے یہ بات ہے کہ اس کے لیے سینے کھل جائیں اور اس سے دل چین پکڑیں۔ معنی یہ ہیں کہ جس وقت اللہ کا ذکر کیا جاتا ہے تو منقبض ہو جاتے ہیں۔ جب کہ پہلا قول زیادہ صحیح ہے۔

جس شخص نے ”عَنْ ذِكْرِ اللَّهِ“ پڑھا ہے، یہ قراءت اس کی تائید کرتی ہے، یعنی جس وقت ان کے نزدیک اللہ کا ذکر کیا جاتا ہے، یا اس کی آیتیں پڑھی جاتی ہیں تو ان کے دلوں کی سختی اور بڑھ جاتی ہے۔ جیسا کہ اللہ تعالیٰ کا فرمان ہے: ﴿فَزَادَتْهُمْ رِجْسًا إِلَىٰ رِجْسِهِمْ﴾ [التوبة: ۱۲۵] ”ان کی گندگی کے ساتھ اور گندگی بڑھا دی۔“ کسی نے کہا کہ نفس جب ”خبیثۃ الجواهر“ اور ”کدرۃ العنصر“ (جب اس کے عنصر ناپاک اور مکدر ہوں) تو حق کو قبول کرنے سے دور ہوتا ہے تو اللہ کے ذکر کا سننا اس کی سختی اور کدورت کو اور زیادہ کرتا ہے، جیسے: سورج کی گرمی کہ وہ موم کو تو نرم کرتی ہے اور نمک کو سخت کر دیتی ہے۔ اسی طرح سے قرآن مجید اس کے سننے کے وقت مومنوں کے دلوں کو نرم کرتا ہے اور کافروں کے دلوں کو سوائے سختی کے اور کچھ نہیں بڑھاتا۔

مالک بن دینار رحمہ اللہ فرماتے ہیں کہ کسی بندے کی سزا اس سے بڑھ کر اور کوئی نہیں کہ اس کا دل زیادہ سخت ہو جائے اور اللہ نہیں خفا ہوا کسی قوم پر مگر ان سے اپنی رحمت کھینچ لی۔^(۲) سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ نے فرمایا: اللہ کے ذکر کے بغیر کلام کی کثرت مت کرو، اس لیے کہ اللہ کے ذکر کے بغیر زیادہ کلام کرنا دل کی سختی ہے اور لوگوں سے سب سے زیادہ دور سختی اور درشت دل ہے۔^(۳) (أخرجہ الترمذی وابن مردويه وابن شاهين في الترغيب في الذكر والبيهقي في الشعب) قوله تعالى: ﴿أُولَٰئِكَ فِي ضَلَالٍ مُّبِينٍ﴾ یعنی یہ لوگ جن کے دل سخت ہیں ظاہر اور واضح گمراہی میں ہیں۔

پھر اللہ پاک نے اپنی کتاب عزیز کی بعض صفات ذکر فرمائیں: ﴿اللَّهُ نَزَّلَ أَحْسَنَ الْحَدِيثِ﴾ یعنی اللہ نے بہترین حدیث نازل کی، مراد قرآن شریف ہے، جو باقی احادیث سے کفایت کرتا ہے۔ قرآن شریف کا نام حدیث اس لیے رکھا کہ نبی اکرم ﷺ اپنی قوم کو اس کے ساتھ حدیث کیا کرتے تھے اور ان کو اس بات کی خبر دیتے تھے جو اس

(۱) فتح القدیر (۶۰۲/۴) (۲) تفسیر القرطبی (۲۴۸/۱۵)

(۳) سنن الترمذی، رقم الحدیث (۲۴۱۱) شعب الإيمان (۲۴۵/۴) اس کی سند میں ”ابراہیم بن عبداللہ“ مجہول راوی ہے۔ دیکھیں:

(السلسلة الضعيفة، رقم الحديث: ۹۲۰)

میں سے ان پر نازل ہوتی تھی۔ اس میں اس کا بیان ہے کہ احسن قول جس کا پہلے ذکر ہوا ہے وہ قرآن شریف ہے۔ اسم مبارک ﴿اللَّهُ﴾ کو مبتداء ٹھہرایا اور ﴿نَزَّلَ﴾ اس کی خبر قرار دی، چنانچہ اس میں احسن الحدیث کی شان کی بڑائی ہے، یعنی اللہ پاک جس میں تمام صفات کمال موجود ہیں، اس نے اس احسن الحدیث کو نازل کیا ہے تو معلوم ہوا کہ احسن الحدیث بڑی عظمت والی اور عزت والی شے ہے۔

قرآن شریف کو جو احسن حدیث کے ساتھ موصوف فرمایا تو یہ دو وجہ سے ہے: ایک تو لفظ کی جہت سے ہے، کیوں کہ قرآن سب سے زیادہ فصیح، بلیغ اور اچھا کلام ہے اور شعر کی قسم سے نہیں ہے اور جنسِ خطب اور رسائل سے بھی نہیں ہے، بلکہ وہ ایک ایسی قسم ہے کہ اپنے اسلوب اور طرز میں سب کی مخالف ہے۔ دوسرے معنی کے لحاظ سے یہ احسن حدیث ہے، کیوں کہ قرآن ایک ایسی مبارک کتاب ہے کہ یہ تضاد اور اختلاف سے بالکل پاک صاف ہے اور یہ ماضی کی خبروں، پہلے زمانے کے قصوں اور بہت سی غیب کی خبروں پر مشتمل ہے اور اس میں وعدے اور وعید اور جنت و نارِ جہنم وغیرہ کا ذکر ہے۔

﴿كِتَابًا﴾ ﴿أَحْسَنَ الْحَدِيثِ﴾ سے بدل ہے، یا اس سے حال ہے۔ ﴿مُتَشَبِّهًا﴾ ﴿كِتَابًا﴾ کی صفت ہے، یعنی اللہ نے خوب ترین حدیث نازل کی، وہ کون ہے؟ وہ ایک ایسی کتاب ہے جس کا بعض حصہ بعض کے مشابہ ہے، حسن، احکام، صحت معانی اور قوتِ مبانی میں اور اعلیٰ درجہ بلاغت کا حامل ہونے میں اور عام لوگوں کے منافع پر دلالت کرنے میں۔ امام قتادہ رحمہ اللہ نے کہا ہے کہ اس کا بعض حصہ آیتوں اور حرفوں میں بعض کے مشابہ ہے۔^(۱) کسی نے کہا ہے کہ اللہ کی ان کتابوں کے مشابہ ہے جو انبیاء اللہ پر نازل کی گئی ہیں۔ ﴿مَثَانِي﴾ دوسری صفت ہے ﴿كِتَابًا﴾ کی، جمع ہے ”مثنیٰ“ بہ ضم میم و فتح ثانی مثلاً ونون مشدودہ کی۔ یا ”مثنیٰ“ بہ فتح میم اور تخفیف نون کی برخلاف قیاس، کیوں کہ قیاس مثنیات ہے جو ماخوذ ہے تشبیہ بہ معنی تکریر سے، یعنی ایسی کتاب کہ اس میں قصے دہرائے جاتے ہیں اور اس میں مواعظ اور احکام بار بار ذکر کیے جاتے ہیں۔ کسی نے کہا ہے کہ قرآن تلاوت میں دہرایا جاتا ہے، چنانچہ اس کو سننے والا ملول نہیں ہوتا اور نہ ہی اس کی قراءت کرنے والا اس کے پڑھنے سے اکتاتا ہے۔

جمہور نے ﴿مَثَانِي﴾ بہ فتح یائے تحتیہ پڑھا ہے اور ہشام نے ابن عامر سے اور بشر نے بہ سکون یاء پڑھا ہے، تخفیف کے لیے یا اس کی حرکت کو ثقیل جانتے ہوئے، یا اس بنا پر کہ مبتدائے محذوف کی خبر ہے: ”أَيُّ: هُوَ مَثَانِي“ سیدنا عبداللہ بن عباس رضی اللہ عنہما نے فرمایا کہ قرآن سارا مثنیٰ ہے، ان کا ایک قول پہلے گزر چکا ہے۔^(۲) ان کا تیسرا قول یہ ہے کہ کتاب اللہ مثنیٰ ہے، ”ثَنِي فِيهِ الْأَمْرُ مَرَارًا“^(۳) یعنی اس میں امر بار بار دہرایا گیا۔ امام رازی رحمہ اللہ نے ﴿مَثَانِي﴾ کے معنی بیان کرنے میں فرمایا ہے کہ اکثر چیزیں جو قرآن میں مذکور ہیں، وہ متکرر ہیں

جوڑے جوڑے، جیسے: امر و نہی، عام و خاص، مجمل و مفصل۔ احوالِ سموات و ارض، جنت و نار، نور و ظلمت، لوح و قلم، ملائکہ و شیاطین، عرش و کرسی، وعد و وعید اور رجا و خوف۔ اس بات کے بیان کرنے کا مقصد یہ ہے کہ حق تعالیٰ کے سوا ہر چیز زوج ہے اور فرد واحد حق اللہ ہی ہے۔^(۱) اس کلام میں جو تکلف اور مقصودِ تنزیل سے جو بعد ہے، وہ مخفی نہیں ہے۔ اب رہی یہ بات کہ ﴿کِتَابًا﴾ تو واحد ہے، اس کی صفت ﴿مَثَانِي﴾ جمع کیوں آئی؟ تو اس کی وجہ یہ ہے کہ کتاب ایک جملہ ہے جس میں تمام تفصیل ہیں اور شے کی تفصیل وہی جملہ شے ہے ورنہ کچھ نہیں۔ کیا تم نہیں دیکھتے کہ تم کہتے ہو کہ قرآن اسباع، اخماس، سور اور آیات ہے، چنانچہ اسی طرح کہتے ہو کہ احکام، اقاویص اور مواعظ مکررات ہے۔ اس کی نظیر تمہارا یہ قول ہے کہ انسان عروق، عظام اور اعصاب ہے۔ یا یوں کہو کہ منصوب ہے بنا بر تمیز ﴿مُتَشَبِّهًا﴾ سے جس طرح کہتے ہو کہ ”رَأَيْتُ رَجُلًا حَسَنًا شَمَائِلَ أَيُّ: مُتَشَابِهَةً مَثَانِيَةً“، یعنی ایسی کتاب کہ اس کے ﴿مَثَانِي﴾ متشابہ ہیں۔ مطلب یہ ہے کہ جو چیزیں بار بار قرآن میں مذکور ہیں، وہ باہم ایک دوسرے کے مشابہ ہیں۔

﴿اللَّهُ نَزَّلَ أَحْسَنَ الْحَدِيثِ كِتَابًا مُتَشَبِّهًا مَثَانِيًا﴾ کا شانِ نزول یہ ہے کہ امام ابن جریر رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ صحابہ کرام رضی اللہ عنہم نے عرض کی: اے اللہ کے رسول! کاش! آپ ہم سے حدیث بیان فرماتے۔ اس پر اللہ تعالیٰ نے یہ آیت نازل فرمائی۔^(۲) امام ابوالسعود رحمہ اللہ نے کہا: مروی ہے کہ ”إِنَّ الصَّحَابَةَ مَلُّوا مَلَّةً فَقَالُوا لِرَسُولِ اللَّهِ ﷺ: حَدِّثْنَا حَدِيثًا فَنَزَلَتْ، وَالْمَعْنَى أَنَّ فِيهِ مَنُذُوحَةً عَنْ سَائِرِ الْأَحَادِيثِ“^(۳) انتہی۔

جملہ ﴿تَقْشَعْرُ مِنْهُ جُلُودُ الَّذِينَ يَخْشَوْنَ رَبَّهُمْ﴾ کتاب کی صفت ہے، یا اس سے حال ہے، اگرچہ وہ نکرہ ہے، لیکن صفت سے اس کو تخصیص حاصل ہو گئی ہے۔ یا مستانفہ ہے۔ اس کا مقصد اس تاثر کو بیان کرنا ہے جو اس کے سننے والوں کو اس کے سننے سے حاصل ہوتا ہے۔ اقشعرار، تقبض کو کہتے ہیں، یعنی سکڑنے کو۔ جب کسی کا چہرہ خوف کے مارے سکڑ جائے اور اکٹھا ہو جائے اور اس کے بال کھڑے ہو جائیں تو اس وقت محاورے میں یوں کہتے ہیں: ”إِقْشَعَرَ جِلْدُهُ“، یعنی اس کی کھال سکڑ گئی۔ اسی معنی سے قشعر یہ ہے، معنی یہ ہیں: ایسی کتاب ہے کہ اس کے سننے سے چہرے مضطرب ہوتے ہیں، حرکت کرتے ہیں اور ان لوگوں کی کھالیں سکڑتی ہیں جو اپنے رب سے ڈرتے ہیں اور ان کو کپکپی پکڑ لیتی ہے۔

امام زجاج رحمہ اللہ نے کہا: معنی یہ ہیں کہ جب عذاب کی آیتیں ذکر کی جاتی ہیں تو اس سے ان لوگوں کے بال

(۱) تفسیر الرازی (۲۳۷/۲۶) (۲) تفسیر الطبری (۲۸۰/۲۱) (۳) تفسیر أبي السعود (۲۵۱/۷)

کھالوں پر کھڑے ہو جاتے ہیں جو اللہ سے ڈرنے والے ہیں اور جب رحمت کی آیتیں ذکر کی جاتی ہیں تو اُن کی کھالیں اور دل نرم ہو جاتے ہیں۔^(۱) ”قشعریرۃ“ ایک تغیر ہے جو وعید، خوف اور دہشت کے وقت انسان کی کھال میں پیدا ہو جاتا ہے۔ امام واحدی رحمۃ اللہ علیہ نے کہا: یہ سارے مفسرین کا قول ہے۔^(۲) کسی نے کہا ہے کہ جلود سے مرا قلوب ہیں، لیکن پہلا قول زیادہ مناسب ہے، اس لیے کہ قلوب کا ذکر تو مابعد میں موجود ہے۔ کسی نے کہا کہ معنی یہ ہیں: جب قرآن انتہائی طور پر موثر اور جلیل القدر ہے، پھر وہ جس وقت اس کے مقابلے میں اپنی عاجزی کو دیکھتے تو اس کی عظمت کی خاطر اور اس کے حسن و بلاغت پر تعجب کے طور پر ان کے بدن پر بال کھڑے ہو جاتے۔ ﴿تَلِينُ﴾ کو ﴿إِلَى﴾ کے ساتھ متعدی کیا ہے، اس لیے کہ اس میں ایک فعل شامل ہے جو متعدی بہ الی ہوتا ہے۔ گویا یوں کہا گیا کہ ”تَسْكُنُ وَتَطْمَئِنُّ إِلَى ذِكْرِ اللَّهِ لَيِّنَةٌ غَيْرَ مُنْقَبِضَةٍ“ یعنی پھر ساکن ہوتے ہیں، چین پکڑتے ہیں اللہ کے ذکر کی طرف نرم ہو کر۔ ﴿ذِكْرُ اللَّهِ﴾ کا مفعول محذوف ہے۔ تقدیر یہ ہے: ”إِلَى ذِكْرِ اللَّهِ رَحْمَتِهِ وَثَوَابِهِ وَجَنَّتِهِ“ اس کے معلوم ہونے کی وجہ سے حذف کیا گیا ہے۔

عبداللہ بن عروہ بن زبیر رضی اللہ عنہ سے مروی ہے کہ میں نے اپنی دادی سیدہ اسماء رضی اللہ عنہا سے کہا کہ رسول اللہ صلی اللہ علیہ وسلم کے اصحاب جب قرآن پڑھتے تو کس طرح کرتے تھے؟ کہا کہ وہ ویسے تھے جیسے اللہ تعالیٰ نے ان کی صفت بیان کی ہے۔ ان کی آنکھیں بہتی تھیں اور اُن کے بال چمڑوں پر کھڑے ہو جاتے تھے۔ میں نے کہا: کچھ لوگ یہاں ایسے ہیں کہ جب وہ اس کو سنتے ہیں تو ان پر غشی طاری ہو جاتی ہے؟ تو بی بی اسماء رضی اللہ عنہا نے فرمایا: ”أَعُوذُ بِاللَّهِ مِنَ الشَّيْطَانِ الرَّجِيمِ“^(۳) سیدنا عبداللہ بن عمر رضی اللہ عنہما سے مروی ہے کہ وہ اہل عراق کے ایک شخص کے پاس سے گزرے، وہ گر پڑا تھا۔ آپ نے پوچھا: اس کو کیا ہو گیا ہے؟ لوگوں نے کہا ہے کہ جس وقت اس پر قرآن پڑھا جاتا ہے، یا اللہ کا ذکر سنتا ہے تو یہ گر پڑتا ہے۔ سیدنا عبداللہ بن عمر رضی اللہ عنہما نے فرمایا: بے شک ہم البتہ اللہ تعالیٰ سے ڈرتے ہیں مگر گر نہیں پڑتے۔ یہ بھی ان سے مروی ہے کہ ان میں سے کسی کے پیٹ میں شیطان داخل ہو جاتا ہے۔ محمد صلی اللہ علیہ وسلم کے اصحاب رضی اللہ عنہم کا یہ کام نہ تھا۔ امام ابن سیرین رحمۃ اللہ علیہ کے پاس ان لوگوں کا ذکر کیا گیا جو پچھاڑے جاتے ہیں جب اُن پر قرآن پڑھا جاتا ہے تو فرمایا کہ ہمارے اور اُن کے درمیان یہ شرط ہے کہ ان میں سے کوئی گھر کی چھت پر اپنے دونوں پاؤں پھیلا کر پڑا ہو، پھر اس پر قرآن شروع سے آخر تک پڑھا جائے تو اگر وہ اپنی جان کو نیچے پھینک دے تو سچا ہے۔^(۴)

نکتہ:

پہلے تو اکیلے جلود کا ذکر کیا، پھر دوبارہ اس کے ساتھ قلوب کو شامل کیا، اس لیے کہ خشیت کی جگہ دل ہے تو ان

(۲) فتح القدیر (۴/۶۰۳) —

(۱) معانی القرآن (۴/۳۵۲)

(۴) تفسیر القرطبی (۱۵/۲۴۹)

(۳) تفسیر ابن ابی حاتم (۱۰/۳۲۴۹)

کے ذکر میں قلوب کا ذکر شامل ہو گیا۔ کسی نے کہا ہے کہ مکاشفہ مقام رجا میں مقام خوف کی نسبت زیادہ کامل ہوتا ہے، اس لیے کہ خیر تو مطلوب ہے اور خوف مطلوب نہیں ہے اور جس وقت خوف حاصل ہوا تو اس سے چڑے پر بال کھڑے ہو گئے اور جب رجا حاصل ہو گئی تو قلب نے اس سے چین پکڑا اور چڑا نرم پڑ گیا۔ بعض عارفین نے فرمایا ہے: ”إِذَا نَظَرُوا إِلَى عَالَمِ الْجَلَالِ طَاشُوا، وَإِذَا لَاحَ لَهُمْ عَالَمُ الْجَمَالِ عَاشُوا“، ”جب وہ عالم جلال کو دیکھتے ہیں تو بے خود ہو جاتے ہیں اور جب وہ عالم جمال کا مشاہدہ کرتے ہیں تو ہوش میں آ جاتے ہیں۔“

قرآن تعالیٰ: ﴿ذَلِكَ هُدَى اللَّهِ يَهْدِي بِهِ مَنْ يَشَاءُ﴾ یعنی یہ کتاب جو مذکورہ صفات کی حامل ہے اللہ تعالیٰ کی ہدایت ہے۔ وہ اس کے ساتھ اپنے بندوں میں سے جس کو چاہتا ہے ہدایت کرتا ہے۔ کسی نے کہا: ﴿ذَلِكَ﴾ کا اشارہ اللہ تعالیٰ کے عذاب کی خشیت اور اللہ کے ثواب کی اُمید کی طرف ہے جو اللہ نے ان کو بخشی ہیں۔ ﴿وَمَنْ يُضِلِلِ اللَّهُ فَمَا لَهُ مِنْ هَادٍ﴾ یعنی وہ شخص جس کے دل کو اللہ حق قبول کرنے کے لیے تاریک اور سخت اور غیر قابل کردے تو اس کے لیے کوئی ہادی نہیں جو اس کو حق کی طرف ہدایت کرے اور اس کو گمراہی سے چھڑائے۔ جمہور نے ﴿مِنْ هَادٍ﴾ بغیر یاء پڑھا ہے اور امام ابن کثیر اور ابن محیسن رحمہما اللہ نے یاء کے ساتھ پڑھا ہے۔^(۱) پھر جب اللہ پاک نے سخت دل والوں پر دنیا میں ایک حکم لگایا، یعنی گمراہی کا تو ان پر آخرت میں ایک اور حکم لگایا، یعنی عذاب کا۔ چنانچہ ارشاد فرمایا:^(۲)

أَفَمَنْ يَتَّقِ بِوَجْهِهِ سَوَاءَ الْعَذَابِ يَوْمَ الْقِيَمَةِ وَقِيلَ لِلظَّالِمِينَ ذُوقُوا مَا كُنْتُمْ تَكْسِبُونَ ﴿٢٤﴾ كَذَّبَ الَّذِينَ مِنْ قَبْلِهِمْ فَاتَتْهُمْ الْعَذَابُ مِنْ حَيْثُ لَا يَشْعُرُونَ ﴿٢٥﴾ فَآذَقَهُمُ اللَّهُ النَّخْرَ فِي الْحَيَاةِ الدُّنْيَا وَ لِعَذَابِ الْآخِرَةِ أَكْبَرُ لَوْ كَانُوا يَعْلَمُونَ ﴿٢٦﴾

کیا پھر جو شخص روز قیامت برے عذاب سے اپنے چہرے (کی ڈھال) کے ذریعے سے بچنے کی کوشش کرتا ہے (وہ جنتی کے برابر ہو سکتا ہے؟) اور ظالموں سے کہا جائے گا: تم (اس کا مزہ) چکھو جو تم کماتے تھے^(۲۴) جو لوگ ان سے پہلے تھے انھوں نے (دین حق کو) جھٹلایا تو ان پر ایسی جگہ سے عذاب آیا جس کا انھیں گمان تک نہ تھا^(۲۵) چنانچہ اللہ تعالیٰ نے انھیں دنیاوی زندگی میں رسوائی چکھائی اور آخرت کا عذاب تو یقیناً بہت بڑا ہے، کاش! وہ جانتے ہوتے^(۲۶)

جھٹلانے والے ظالموں کا انجام:

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: کیا وہ شخص جو اپنے منہ پر برا عذاب روکتا ہے اور زجر و توبیخ

کیا جاتا ہے، پھر اس سے اور اس جیسے اور ظالموں سے یہ کہا جائے گا کہ چکھو جو تم کھاتے تھے، اس شخص کی طرح ہے جو قیامت کے دن بے خوف ہو کر آئے گا، جیسا کہ اللہ تعالیٰ نے فرمایا: ﴿أَفَمَنْ يَنْشِئُ مَكَبًا عَلَىٰ وَجْهِهِ أَهْدَىٰ أَمَّنْ يَنْشِئُ سَوِيًّا عَلَىٰ صِرَاطٍ مُسْتَقِيمٍ﴾ [الملک: ۲۲] ”اچھا وہ شخص زیادہ ہدایت والا ہے جو اپنے منہ کے بل اوندھا ہو کر چلے یا وہ جو سیدھا (بیروں کے بل) راہِ راست پر چلا ہو؟“ نیز اللہ تعالیٰ نے فرمایا: ﴿يَوْمَ يُسْحَبُونَ فِي النَّارِ عَلَىٰ وُجُوهِهِمْ ذُوقُوا مَسَّ سَقَرَ﴾ [القمر: ۴۸] ”جس دن وہ اپنے منہ کے بل آگ میں گھیٹے جائیں گے (اور ان سے کہا جائے گا) دوزخ کی آگ لگنے کے مزے چکھو۔“ نیز فرمایا: ﴿أَفَمَنْ ثَلَاثًا فِي النَّارِ خَيْرٌ أَمْ مَنْ يَأْتِيَّ آمِنًا يَوْمَ الْقِيَامَةِ﴾ [حم السجدة: ۴۰] ”(بتلاؤ تو) جو آگ میں ڈالا جائے وہ اچھا ہے یا وہ جو امن و امان کے ساتھ قیامت کے دن آئے گا؟“ اس آیت میں احداً القسمین کے ساتھ دوسری قسم سے اکتفا کیا ہے، اس شعر کی طرح: —
فَمَا أَدْرِى إِذَا يَمَّمْتُ آرْضًا أُرِيدُ الْخَيْرَ أَيُّهُمَا يَلِيْنِي
”جب میں خیر و بھلائی کا ارادہ لیے ہوئے کسی سرزمین کا قصد کرتا ہوں تو میں نہیں جانتا ہوتا کہ ان (خیر و شر) میں سے مجھے کسی کا سامنا ہوگا۔“

یعنی ”الخير أو الشر“۔ قولہ تعالیٰ: ﴿كَذَّبَ الَّذِينَ مِنْ قَبْلِهِمْ فَآتَاهُمُ الْعَذَابُ مِنْ حَيْثُ لَا يَشْعُرُونَ﴾ کا مطلب یہ ہے کہ پہلی اُمّتیں جو رسولوں کو جھٹلانے والی تھیں، اللہ تعالیٰ نے ان کو ان کے گناہوں کے سبب سے ہلاک کر ڈالا اور ان کو اللہ کے عذاب سے بچانے والا کوئی نہ تھا۔ قولہ تعالیٰ: ﴿فَإِذَا قَهَّمُ اللَّهُ الْخِزْيَ فِي الْحَيَاةِ الدُّنْيَا﴾ یعنی پھر اللہ تعالیٰ نے اس عذاب اور سزا کے سبب سے جو ان پر نازل کیا، ان کو دنیا کی زندگی میں رسوائی چکھائی اور مومنین کی ان سے تشفی مگر دی۔ لہذا چاہیے کہ مخاطب لوگ اس سے بچتے رہیں، کیوں کہ انھوں نے تو اشرف الرسل و خاتم الانبیاء ﷺ کی تکذیب کی ہے اور وہ سخت عذاب جو اللہ عزوجل نے ان کے لیے آخرت میں تیار کر رکھا ہے، وہ اس عذاب سے بہت زیادہ بڑا ہے جو دنیا میں ان کو پہنچا۔ اسی لیے یوں فرمایا: ﴿وَلَعَذَابُ الْآخِرَةِ أَكْبَرُ لَوْ كَانُوا يَعْلَمُونَ﴾^①

فتح البیان کا بیان:

فتح البیان کا بیانِ فاتح یہ ہے کہ استفہام انکاری ہے، اس کا بیان اور اس حرفِ فاء کا بیان پہلے گزر چکا ہے۔ کلمہ ﴿مِنْ﴾ مبتداء ہے اور خبرِ محذوف ہے، اس لیے کہ مقام سے معلوم ہوتی ہے۔ معنی یہ ہیں: کیا یہ شخص جس کا یہ حال ہے کہ اپنے نفس کو اپنے منہ کے لیے قیامت کے دن بڑے عذاب سے بچاتا ہے۔ کون سا منہ؟ جو تمام اعضاء

سے اشرف ہے، کیوں کہ اس کے ہاتھ تو گردن کے ساتھ بندھے ہوئے ہوں گے، اس شخص کی طرح ہے جو ان باتوں سے بے خوف ہے، اس کو کوئی بات پیش نہیں آتی اور نہ اس کو اپنے آپ کو بچانے کی ضرورت ہے۔ امام زجاج رحمہ اللہ نے کہا: معنی یہ ہیں کہ کیا وہ شخص جو اپنے منہ سے برے عذاب کو دور کرتا ہے، اس شخص کی طرح ہے جو جنت میں داخل ہوتا ہے۔^(۱) امام عطاء اور ابن زید رحمہما اللہ نے کہا ہے کہ وہ آگ میں اس طرح پھینکا جائے گا کہ اس کی مشکلیں بندھی ہوئی ہوں گی، چنانچہ اس کے بدن میں سے سب سے پہلے جس کو آگ چھوئے گی وہ اس کا منہ ہے۔^(۲)

سیدنا عبداللہ بن عباس رحمہما اللہ نے فرمایا: اس کو مشکلیں بندھا ہوا آگ کی طرف لے جائیں گے، پھر اس کو اس میں پھینک دیں گے، چنانچہ سب سے پہلے اس میں جس شے کو آگ چھوئے گی، وہ اس کا منہ ہے۔ امام مجاہد رحمہ اللہ نے کہا ہے کہ وہ منہ کے بل آگ میں کھینچا جائے گا۔^(۳) امام انفش رحمہ اللہ نے کہا: معنی یہ ہیں کہ کیا وہ شخص جو اپنے منہ سے برے عذاب کو بچائے گا افضل ہے یا وہ شخص جو سعید اور نیک بخت ہو۔^(۴)

پھر اللہ پاک نے اس بات کی خبر دی جو دوزخ کے داروغے کفار سے کہیں گے: ﴿وَقِيلَ لِلظَّالِمِينَ ذُوقُوا مَا كُنْتُمْ تَكْسِبُونَ﴾ یہ جملہ ﴿يَتَّقِي﴾ پر معطوف ہے: ”أَيُّ: وَيَقَالُ لَهُمْ“ ماضی کا صیغہ اس لیے ہے کہ تحقیق پر دلالت کرے۔ ضمیر کے بجائے اسم ظاہر اس لیے رکھا کہ ان پر ظلم کی طومار ظاہر ہو اور اس میں یہ بات بتائی گئی ہے کہ ﴿ذُوقُوا﴾ کے حکم کی وجہ یہی ظلم ہے۔ امام عطاء رحمہ اللہ نے کہا ہے کہ ﴿ذُوقُوا مَا كُنْتُمْ تَكْسِبُونَ﴾ کے معنی یہ ہیں کہ تم اس چیز کا بدلہ چکھو جس کو تم کماتے تھے۔ اس جیسی یہ آیت ہے: ﴿هَذَا مَا كُنْتُمْ لَا نَفْسَكُمْ فَذُوقُوا مَا كُنْتُمْ تَكْسِبُونَ﴾ [التوبة: ۳۵] ”یہ ہے جسے تم نے اپنے لیے خزانہ بنا کر رکھا تھا۔ چنانچہ اپنے خزانوں کا مزہ چکھو۔“
ذوق کے معنی کئی جگہ گزر چکے ہیں۔

پھر اللہ پاک نے ان سے پہلے کے کفار کی خبر دی، فرمایا: ﴿كَذَّبَ الَّذِينَ مِنْ قَبْلِهِمْ فَآتَاهُمُ الْعَذَابُ مِنْ حَيْثُ لَا يَشْعُرُونَ﴾ یعنی ان کافروں نے جو نبی اکرم صلی اللہ علیہ وسلم کے ہم عصر کفار سے پہلے تھے، اپنے رسولوں کو جھٹلایا، پھر ان کو عذاب اس جہت سے آگیا جس سے عذاب کے آنے کا خیال نہیں کرتے تھے، یعنی ایسے وقت میں آیا کہ وہ بے خوف اور غافل تھے، یعنی اپنی تکذیب کے سبب سے جو سزا اللہ کی طرف سے ملنے والی تھی، اس سے غافل تھے۔ پھر اللہ تعالیٰ کے ان کو دنیا کی زندگی میں ان کی صورتوں کو مسخ کر کے یا ان کو زمین میں دھنسا کر یا اہل حق کے ساتھ لڑائی میں قتل اور قید کر کے اور جلا وطن کر کے ان کو ذلت و رسوائی کا مزہ چکھایا اور البتہ آخرت کا عذاب بہت بڑا ہے۔ اس لیے کہ وہ اپنے ہمیشہ رہنے کے ساتھ ساتھ انتہائی سخت ہے۔ اگر وہ ان لوگوں میں سے ہوتے جو اشیاء کو جانتے ہیں اور ان میں غور و فکر

(۱) معانی القرآن (۳۵۲/۴) (۲) تفسیر القرطبی (۲۵۱/۱۵) (۳) تفسیر الطبری (۲۸۱/۲۱)

(۴) تفسیر القرطبی (۲۵۱/۱۵) (۵) فتح القدیر (۶۰۴/۴)

کرتے ہیں اور اپنے علم کے مقتضا پر عمل کرتے ہیں تو البتہ وہ ایمان لاتے اور کفر یا تکذیب نہ کرتے۔ امام مبرد رحمہ اللہ نے کہا: ”يُقَالُ لِكُلِّ مَا نَالَ الْجَارِحَةُ مِنْ شَيْءٍ. قَدْ ذَاقَتْهُ، أَيُ: وَصَلَ إِلَيْهَا كَمَا تَصِلُ الْحَلَاوَةُ وَالْمَرَارَةُ إِلَى الذَّائِقِ لَهُمَا“ اور کہا ”خزري“ مکروہ کو کہتے ہیں، ⁽¹⁾ یعنی ہر وہ شے جو عضو کو پہنچتی ہے تو اس کو یوں کہتے ہیں کہ اس عضو نے اس شے کو چھکا، یعنی وہ شے اس کو پہنچنے لگی، جس طرح کہ شیرینی اور تلخی اس کے چکھنے والے کی طرف پہنچتی ہیں۔

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ
يَتَذَكَّرُونَ ﴿٢٧﴾ قُرْآنًا عَرَبِيًّا غَيْرَ ذِي عِوَجٍ لَعَلَّهُمْ يَتَّقُونَ ﴿٢٨﴾ ضَرَبَ
اللَّهُ مَثَلًا رَجُلًا فِيهِ شُرَكَاءُ مُتَشَكِّسُونَ وَرَجُلًا سَلَمًا لِرَجُلٍ هَلْ يَسْتَوِينَ
مَثَلًا الْخَدُّ لِلَّهِ بَلْ أَكْثَرُهُمْ لَا يَعْلَمُونَ ﴿٢٩﴾ إِنَّكَ مَيِّتٌ وَإِنَّهُمْ
مَيِّتُونَ ﴿٣٠﴾ ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ ﴿٣١﴾

اور بلاشبہ ہم نے اس قرآن میں لوگوں کے لیے ہر قسم کی مثال بیان کی ہے، تاکہ وہ نصیحت پکڑیں ﴿27﴾ قرآن عربی (زبان) میں ہے، کجی والا نہیں، شاید وہ ڈریں ﴿28﴾ اللہ نے ایک آدمی (غلام) کی مثال بیان کی جس میں کئی باہم اختلاف رکھنے والے شریک ہیں اور ایک دوسرا آدمی جو خالص ایک ہی شخص کا (غلام) ہے، کیا (ان) دونوں کی حالت یکساں ہو سکتی ہے؟ (نہیں) الحمد للہ! بلکہ ان میں سے اکثر لوگ نہیں جانتے ﴿29﴾ (اے نبی!) بلاشبہ آپ بھی مرنے والے ہیں اور وہ بھی یقیناً مرنے والے ہیں ﴿30﴾ پھر بلاشبہ تم قیامت کے دن اپنے رب کے پاس جھگڑو گے ﴿31﴾

بطلان شرک کی ایک مثال:

ایک ایسا غلام جو کئی شخص کا غلام ہو، کوئی اس کو اپنا نہ سمجھے اور اس کی خبر گیری نہ کرے اور ایک ایسا غلام جو پوری طرح پر صرف ایک ہی شخص کا غلام ہو، وہ اس کو اپنا سمجھے اور اس کی خبر گیری کرے۔ یہ ان کی مثال ہے جو ایک رب کے بندے ہیں اور جو کئی رب کے بندے۔ کافر منکر ہوں گے کہ ہم کو کسی نے حکم نہیں پہنچایا، پھر فرشتوں کی گواہی سے اور آسمان وزمین کی گواہی سے اور اُن کے ہاتھ پاؤں کی گواہی سے ثابت ہوگا۔ انتہیٰ۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: ﴿وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ يَتَذَكَّرُونَ﴾ یعنی البتہ مقرر بیان کیا ہم نے لوگوں کے لیے اس قرآن میں مثالوں کے بیان کرنے

کے ساتھ، شاید وہ سوچیں، اس لیے کہ مثالیں معنوں کو ذہنوں کے قریب کر دیتی ہیں، جیسے اللہ تعالیٰ نے فرمایا: ﴿ضَرَبَ لَكُمْ مَثَلًا مِّنْ أَنفُسِكُمْ﴾ [الروم: ۲۸] ”اللہ تعالیٰ نے تمہارے لیے ایک مثال خود تمہاری ہی بیان فرمائی۔“ یعنی تمہارے لیے مثال بیان کی کہ تم اس کو اپنی جانوں سے جانتے ہو۔“ نیز فرمایا: ﴿وَتِلْكَ الْأَمْثَلُ نُضْرِبُهَا لِلنَّاسِ وَمَا يَعْقِلُهَا إِلَّا الْعَالِمُونَ﴾ [المنکبوت: ۴۳] ”ہم ان مثالوں کو لوگوں کے لیے بیان فرما رہے ہیں۔ انہیں صرف علم والے ہی سمجھتے ہیں۔“

قولہ تعالیٰ: ﴿قَدْ أَنَا عَرَبِيًّا غَيْرَ ذِي عِوَجٍ﴾ یعنی یہ ایک قرآن ہے کھلی ہوئی عرب زبان میں جس میں کسی طرح کی کجی اور انحراف نہیں ہے اور نہ کسی طرح کا التباس ہے، بلکہ وہ ایک بیان ہے اور وضوح اور برہان ہے۔ اللہ پاک نے جو اس کو ایسا کیا اور نازل فرمایا تو اسی لیے کہ شاید وہ اس وعید سے، جو اس میں ہے، بچ کر چلیں اور جو وعدہ اس میں ہے اس پر عمل کریں۔ پھر اللہ پاک نے فرمایا: ﴿ضَرَبَ اللَّهُ مَثَلًا ذَّجُلًا فِيهِ شُرَكَاءُ مُتَشَكِّسُونَ وَرَجُلًا سَلَمًا لِّرَجُلٍ هَلْ يَسْتَوِيَانِ مَثَلًا﴾ یعنی اللہ پاک نے ایک مثال بیان کی کہ ایک غلام ہے جو کئی شریکوں میں مشترک ہے، وہ اس میں جھگڑتے ہیں اور ایک غلام سالم و خالص ایک ہی شخص کا ہے، اس کے سوا اس کا کوئی مالک نہیں ہے، کیا وہ دونوں برابر ہو سکتے ہیں؟ یعنی یہ اس کے برابر نہیں ہے۔ اسی طرح وہ مشرک ہے جو اللہ پاک کے ساتھ اور معبودوں کو پوجتا ہے اور مومن مخلص جو نہیں پوجتا مگر اللہ وحدہ لا شریک لہ کو، چنانچہ یہ کہاں اور وہ کہاں! سیدنا عبداللہ بن عباس رضی اللہ عنہما، امام مجاہد رحمہ اللہ اور کئی ایک اہل علم نے کہا ہے کہ اس آیت میں مشرک اور مخلص کے لیے مثال بیان کی گئی ہے، ^① چوں کہ یہ مثال نہایت ظاہر و باہر و جلی اور واضح تھی، اس لیے اللہ تعالیٰ نے فرمایا: ﴿الْحَمْدُ لِلَّهِ﴾ یعنی سب تعریف اللہ کے لیے ہے اس بات پر کہ ان پر حجت قائم ہو گئی۔ ﴿بَلْ أَكْثَرُهُمْ لَا يَعْلَمُونَ﴾ یعنی بلکہ اکثر ان کے جانتے نہیں ہیں، اسی لیے اللہ تعالیٰ کے ساتھ شریک کرتے ہیں۔

رسول اللہ ﷺ کی وفات:

قولہ تعالیٰ: ﴿إِنَّكَ مَيِّتٌ وَإِنَّهُمْ مَّيِّتُونَ﴾ یہ آیت ان آیتوں میں سے ہے جن کے ساتھ سیدنا ابوبکر صدیق رضی اللہ عنہ نے نبی اکرم ﷺ کی وفات شریف کے وقت استشہاد کیا، یہاں تک کہ لوگوں نے آپ کی وفات مبارک کا یقین کر لیا مع اس آیت کے: ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِن مَّاتَ أَوْ قُتِلَ انْقَلَبْتُمْ عَلَى أَعْقَابِكُمْ وَمَنْ يَنْقَلِبْ عَلَى عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ﴾ [آل عمران: ۱۴۴] ”محمد ﷺ صرف رسول ہی ہیں، ان سے پہلے بہت سے رسول ہو چکے ہیں، کیا اگر ان کا انتقال ہو جائے یا یہ شہید ہو

جائیں، تو تم اسلام سے اپنی ایڑیوں کے بل پھر جاؤ گے؟ اور جو کوئی اپنی ایڑیوں پر پھر جائے تو ہرگز اللہ تعالیٰ کا کچھ نہ بگاڑے گا، عن قریب اللہ تعالیٰ شکرگزاروں کو نیک بدلہ دے گا۔“

آیت کے معنی یہ ہیں کہ عن قریب تم اس دارِ فانی سے منتقل ہو جاؤ گے اور آخرت میں انسانوں اور جنوں کے خالق کے پاس جمع ہو گے اور دنیا میں تم جس توحید اور شرک پر ہو اس کے بارے میں اللہ عزوجل کے سامنے جھگڑو گے، پھر وہ تمہارے درمیان فیصلہ کرے گا اور حق کو کھول دے گا، وہ بڑا فیصلہ کرنے والا جاننے والا ہے۔ چنانچہ وہ مخلص و موحد مومنین کو تو نجات دے گا اور کافرین، مشرکین اور حق کا انکار کرنے والوں کو عذاب کرے گا۔ پھر یہ بات ہے کہ اگرچہ اس آیت کا سیاق مومنوں اور کافروں کے حق میں ہے اور اس میں دارِ آخرت میں ان کی باہمی خصومت کا ذکر ہے، لیکن یہ آیت دنیا میں ہر دو جھگڑنے والوں کے بارے میں ہے، کیوں کہ آخرت میں ان پر خصومت کا اعادہ کیا جائے گا۔

امام ابن ابی حاتم رحمہ اللہ نے عبد اللہ بن زبیر رضی اللہ عنہما سے روایت کیا ہے، کہا جب آیت: ﴿ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ﴾ نازل ہوئی تو سیدنا زبیر رضی اللہ عنہ نے کہا کہ کیا مکرر کی جائے گی ہم پر خصومت؟ تو رسول اللہ صلی اللہ علیہ وسلم نے فرمایا: ہاں۔ سیدنا زبیر رضی اللہ عنہ نے کہا ہے کہ اب تو معاملہ واقعی سخت ہے۔^(۱) اسی طرح امام احمد رحمہ اللہ نے سفیان رضی اللہ عنہ سے اس کو روایت کیا ہے، ان کے نزدیک اتنا زیادہ ہے: جب آیت: ﴿ثُمَّ لَتُسْأَلُنَّ يَوْمَئِذٍ عَنِ النَّعِيمِ﴾ [التكاثر: ۸] ”پھر اس دن تم سے ضرور بالضرور نعمتوں کا سوال ہو گا۔“ نازل ہوئی تو سیدنا زبیر رضی اللہ عنہ نے کہا: اے اللہ کے رسول! ہم سے کون سی نعم کا سوال ہو گا، حالاں کہ ہماری نعم تو یہی اسودان ہیں، یعنی کھجور اور پانی؟ آپ صلی اللہ علیہ وسلم نے فرمایا: خبردار! بے شک یہ عن قریب ہو گا۔ اس اضافے کو ترمذی اور ابن ماجہ نے سفیان سے مروی حدیث سے روایت کیا ہے اور ترمذی نے کہا ہے کہ حسن ہے۔^(۲)

نیز امام احمد رحمہ اللہ نے عن عبد اللہ بن الزبیر رضی اللہ عنہما عن ابیہ روایت کیا ہے، کہا: جب آیت ﴿إِنَّكَ مَيِّتٌ وَإِنَّهُمْ مَيِّتُونَ﴾ رسول اللہ صلی اللہ علیہ وسلم پر نازل ہوئی تو سیدنا زبیر رضی اللہ عنہ نے عرض کی: اے اللہ کے رسول! کیا ہم پر وہ شے مکرر کی جائے گی جو دنیا میں ہمارے درمیان تھی خواص ذنوب کے ساتھ؟ تو آپ صلی اللہ علیہ وسلم نے فرمایا: ہاں، البتہ مکرر کی جائے گی تم پر، یہاں تک کہ ہر صاحب حق کا حق ادا کیا جائے گا۔ سیدنا زبیر رضی اللہ عنہ نے عرض کی: واللہ! بے شک معاملہ بہت سخت ہے۔^(۳) (ورواہ الترمذی من حدیث محمد بن عمرو بہ وقال: حسن صحیح) امام احمد رحمہ اللہ نے سیدنا عقبہ بن عامر رضی اللہ عنہ

(۱) تفسیر ابن ابی حاتم (۳۲۵۰/۱۰)

(۲) مسند أحمد (۱۶۴/۱) سنن الترمذی، رقم الحدیث (۳۳۵۶) سنن ابن ماجہ، رقم الحدیث (۴۱۵۸) السلسلة الصحيحة،

رقم الحدیث (۳۴۰)

(۳) مسند أحمد (۱۲۷/۱) سنن الترمذی، رقم الحدیث (۳۲۳۶) السلسلة الصحيحة، رقم الحدیث (۳۴۰)

سے روایت کیا ہے کہ رسول اللہ ﷺ نے فرمایا کہ قیامت کے دن پہلے دو جھگڑنے والے دوپڑوسی ہیں۔^(۱) (تفرد بہ احمد)

نیز امام احمد رحمہ اللہ نے سیدنا ابوسعید خدری رضی اللہ عنہ سے روایت کیا ہے کہ رسول اللہ ﷺ نے فرمایا ہے: قسم ہے اس ذات کی جس کے ہاتھ میں میری جان ہے! البتہ جھگڑیں گے حتیٰ کہ دو بکریاں جن میں سے ایک نے دوسری کو سینگ مارا۔^(۲) (تفرد بہ احمد) مسند میں ابوذر رضی اللہ عنہ سے مروی ہے، کہا کہ رسول اللہ ﷺ نے دیکھا دو بکریوں کو کہ ایک دوسری کو سینگ مارتی ہے۔ چنانچہ آپ ﷺ نے فرمایا: ابوذر! کیا تو جانتا ہے کہ کس شے میں ایک دوسری کو سینگ مارتی ہے؟ میں نے عرض کی: نہیں۔ آپ ﷺ نے فرمایا: لیکن اللہ تعالیٰ جانتا ہے اور عن قریب ان کے درمیان فیصلہ کرے گا۔^(۳)

حافظ ابوبکر بزار رحمہ اللہ نے سیدنا انس رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ قیامت کے دن ظالم اور خائن امام لایا جائے گا، پھر اس سے رعیت جھگڑے گی، پھر وہ اس پر فتح دیے جائیں گے تو اس سے کہا جائے گا کہ ارکانِ جہنم میں سے ایک رکن، یعنی جانب کو بند کر۔ پھر کہا ہے کہ اغلب بن تمیم راوی حافظ نہیں ہے۔^(۴)

امام علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے ﴿ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ﴾ کی تفسیر میں ان الفاظ سے روایت کیا ہے کہ صادق کاذب سے جھگڑے گا اور ظالم مظلوم سے اور مہتدی ضال سے اور ضعیف اور کمزور شخص متکبر سے جھگڑے گا۔^(۵) ابن مندہ سے مروی سیدنا عبداللہ بن عباس رضی اللہ عنہما کی روایت کتاب الروح میں یہ ہے کہ لوگ قیامت کے دن جھگڑیں گے، یہاں تک کہ روح جسم کے ساتھ جھگڑے گی۔ چنانچہ روح جسم سے کہے گی کہ یہ کام تو نے کیا اور جسم روح سے کہے گا کہ تو نے حکم دیا تھا اور تو نے زینت دی تھی۔ پھر اللہ تعالیٰ ایک فرشتے کو بھیجے گا کہ ان کے درمیان فیصلہ کرے تو ان سے کہے گا کہ بے شک تمہاری مثال ایسی ہے، جیسے کہ ایک آدمی اپانچ ہے اور آنکھوں والا ہے اور دوسرا آدمی ضریر ہے، یعنی ضعیف البصر نابینا ہے۔ دونوں ایک باغ میں داخل ہوئے۔ چنانچہ اپانچ نے اندھے سے کہا ہے کہ میں یہاں میوے دیکھ رہا ہوں، لیکن میں ان تک پہنچ نہیں سکتا تو اندھے نے اس سے کہا ہے کہ تو مجھ پر سوار ہو جا، پھر تو ان کو لے لے۔ چنانچہ وہ اپانچ اس پر سوار ہو گیا، پھر اس نے میوے لیے۔ ان میں سے کون زیادتی کرنے والا اور ظالم ہے؟ تو روح اور جسم کہیں گے کہ دونوں۔ چنانچہ فرشتہ اُن سے کہے گا کہ واقعی تم نے خود ہی اپنی جانوں پر فیصلہ دیا، یعنی جسم روح کے لیے سواری کی طرح ہے اور روح اس پر سوار ہے۔^(۶)

① مسند أحمد (۱۵۱/۴) صحيح الترغيب والترهيب (۳۴۴/۲)

② مسند أحمد (۲۹/۳) امام بیہقی رحمہ اللہ فرماتے ہیں: "إسناده حسن" (مجمع الزوائد: ۶۳۲/۱۰)

③ مسند أحمد (۱۶۲/۵) السلسلة الصحيحة، رقم الحديث (۱۵۸۸)

④ كشف الأستار عن زوائد البزار (۲۵۵/۲) امام بیہقی رحمہ اللہ فرماتے ہیں: "فيه أغلب بن تميم وهو ضعيف" (مجمع الزوائد: ۳۷۱/۵)

⑤ تفسير الطبري (۲۸۷/۲۱) ⑥ الدر المنثور (۲۲۷/۷)

امام ابن ابی حاتم رحمہ اللہ نے سیدنا عبداللہ بن عمر رضی اللہ عنہما سے روایت کیا ہے، کہا کہ یہ آیت نازل ہوئی تو ہم نہیں جانتے تھے کہ کس شے کے بارے میں نازل ہوئی، یعنی یہ آیت: ﴿ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ﴾ ہم نے کہا ہے کہ ہم کس سے جھگڑیں گے ہمارے اور اہل کتاب کے درمیان کوئی جھگڑا نہیں ہے، پھر ہم کس سے جھگڑیں گے، یہاں تک کہ فتنہ واقع ہوا تو سیدنا عبداللہ بن عمر رضی اللہ عنہما نے کہا کہ یہ وہ شے ہے جس کا ہمارے رب عزوجل نے ہم سے وعدہ کیا ہے کہ ہم اس میں جھگڑیں گے۔^(۱) (ورواه النسائي عن محمد بن عامر عن منصور بن سلمة به)

امام ابو العالیہ رحمہ اللہ نے ﴿ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ﴾ کے بارے میں کہا ہے، یعنی اہل قبلہ۔ امام ابن زید رحمہ اللہ نے کہا: یعنی اہل اسلام اور اہل کفر۔^(۲) ہم پہلے ذکر کر آئے ہیں کہ صحیح یہ ہے کہ آیت عام ہے۔^(۳) واللہ سبحانہ أعلم۔

فتح البیان کا بیان:

فتح البیان کا بیان فاتح یہ ہے کہ ﴿لَقَدْ﴾ میں حرف لام توطیہ قسم کا ہے: ”أَيُّ: وَاللَّهِ لَقَدْ“ اور ﴿ضَرْبَنَا﴾ بمعنی ”وَجَعَلْنَا وَأَوْجَدْنَا وَبَيَّنَّا“ ہے۔ مثل کی تحقیق اور اس کے بیان کی کیفیت کئی جگہ گزر چکی ہے۔ ﴿مِنْ كُلِّ مَثَلٍ﴾ کے یہ معنی ہیں کہ اللہ پاک نے قرآن شریف میں وہ تمام مثلیں بیان کی ہیں جن کے اپنے دینی معاملے میں لوگ محتاج ہیں۔ یہ مراد نہیں ہے کہ ساری مثلیں بیان کی ہیں۔ چنانچہ اس جگہ ﴿مِنْ كُلِّ مَثَلٍ﴾ ایسے ہے جیسے کہ اس آیت میں کلمہ ”مِنْ شَيْءٍ“ ہے: ﴿مَا فَرَّطْنَا فِي الْكِتَابِ مِنْ شَيْءٍ﴾ [الأنعام: ۳۸] یعنی وہ شے جس کی طرف لوگ اپنے امر دین میں حاجت مند ہیں۔ کسی نے کہا: معنی یہ ہیں کہ ہم نے جو گزشتہ اُمتوں کے ہلاک کرنے کا ذکر کیا ہے وہ ان لوگوں کے لیے مثل ہے۔ ﴿لَعَلَّهُمْ يَتَذَكَّرُونَ﴾ یعنی شاید وہ نصیحت پذیر ہوں تو عبرت لیں۔

﴿قُرْآنًا عَرَبِيًّا﴾ منصوب ہے بنا بر حال کلمہ ﴿هَذَا﴾ سے اور یہ حال مؤکدہ ہے، اس کو حال موطیہ بھی کہتے ہیں، اس لیے کہ حقیقت میں حال ﴿عَرَبِيًّا﴾ ہے اور ﴿قُرْآنًا﴾ اس کا توطیہ ہے، جیسے: ”جَاءَنِي زَيْدٌ رَجُلًا صَالِحًا“، امام اخفش رحمہ اللہ نے اسی طرح کہا ہے۔ یہ بھی جائز ہے کہ بنا بر مدح منصوب ہو۔ ”أَيُّ: اِمْدَحُّ قُرْآنًا عَرَبِيًّا“، امام زجاج رحمہ اللہ نے کہا ہے کہ ﴿عَرَبِيًّا﴾ منصوب بنا بر حال ہے اور ﴿قُرْآنًا﴾ تاکید ہے۔ ﴿غَيْرِ ذِي عِوَجٍ﴾ یعنی ایسا قرآن عربی ہے کہ اس میں کسی بھی وجہ سے کسی طرح کا اختلاف نہیں ہے۔ امام ضحاک رحمہ اللہ نے کہا کہ غیر مختلف ہے۔ امام نحاس رحمہ اللہ نے کہا: جو کچھ اس کے معنی میں کہا گیا ہے، اس میں سے بہترین قول امام ضحاک رحمہ اللہ

(۱) تفسیر ابن ابی حاتم (۳۲۵۰/۱۰، ۳۲۵۱) سنن النسائي الكبرى (۴۴۵/۶)

(۲) تفسیر الطبري (۲۸۷، ۲۸۸/۲۱) (۳) تفسیر ابن کثیر (۶۹-۶۷/۴)

کا ہے۔^① کسی نے کہا ہے کہ غیر متضاد ہے۔ کسی نے کہا ہے کہ ”غَيْرَ ذِي لُبْسٍ“ ہے، یعنی اس میں کسی طرح کا التباس و شبہ نہیں ہے۔ کسی نے کہا ہے کہ ”غَيْرَ ذِي لَحْنٍ“ ہے، یعنی اس میں کسی طرح کی غلطی اور خطا نہیں ہے۔ کسی نے کہا ہے کہ ”غَيْرَ ذِي شَكٍّ“ کما قال الشاعر: ے

وَقَدْ أَتَاكَ يَقِينٌ غَيْرُ ذِي عِوَجٍ مِنْ إِلَالِهِ وَقَوْلٌ غَيْرُ مَكْذُوبٍ

(کسی نے یہ شعر قرآن شریف کی مدح میں کہا ہے کہ تیرے پاس معبود کی طرف سے ایک یقین آیا ہے، اس میں کسی طرح کی کجی نہیں ہے اور سچی بات ہے، جھوٹ نہیں ہے۔ اس شعر سے یہ بات نکالی کہ یقین کا مقابلہ ﴿غَيْرَ ذِي عِوَجٍ﴾ سے کیا ہے اور یقین کا عکس شک ہے۔ تو معلوم ہوا کہ ﴿عِوَجٍ﴾ شک پر بولا جاتا ہے۔ امام بیضاوی رحمہ اللہ نے اس قول کو پسند نہیں کیا، اس لیے کہ اس میں بعض مدلول ﴿عِوَجٍ﴾ کے ساتھ ﴿عِوَجٍ﴾ کی تخصیص ہے، کیوں کہ ﴿عِوَجٍ﴾ یقین کا شک ہے اور ﴿عِوَجٍ﴾ بالکسر بہ معنی اختلال ہے جو معانی کے ساتھ مختص ہے اور اس کا مدلول مطلق ہے۔)

سیدنا عبداللہ بن عباس رضی اللہ عنہما نے فرمایا کہ غیر مخلوق ہے۔^② کسی نے کہا ہے کہ اس کے معنی صحیح، مستقیم، درست اور راست ہیں۔ سمجھے جاتے ہیں اور ملتبس نہیں ہوتے، بہ خلاف اس کے جو باطل ہے۔ ﴿لَعَلَّهُمْ يَتَّقُونَ﴾ پہلی علت کے بعد دوسری علت ہے۔ پہلی علت ﴿لَعَلَّهُمْ يَتَذَكَّرُونَ﴾ ہے، یعنی تاکہ وہ کفر و کذب سے بچیں۔ کسی نے کہا ہے کہ یہ ﴿لَعَلَّهُمْ يَتَذَكَّرُونَ﴾ کی علت ہے، چنانچہ اول سبب ہے ثانی میں۔ پھر اللہ پاک نے قرآنی امثال میں سے ایک اور مثال نصیحت اور یاد دلانے کی غرض سے ذکر کی، فرمایا: ﴿ضَرَبَ اللَّهُ مَثَلًا﴾ یعنی اللہ نے ایک تمثیل بیان کی، جو اس جیسی دوسری مثال کی طرح ایک حالت عجیب کے ساتھ ہے۔ پھر اس مثال کا بیان کیا، فرمایا: ﴿رَجُلًا فِيهِ شُرَكَاءٌ مُتَشَاكِسُونَ﴾ امام کسائی رحمہ اللہ نے کہا ہے کہ ﴿رَجُلًا﴾ کا نصب اس لیے ہے کہ ﴿مَثَلًا﴾ کی تفسیر ہے۔^③ کسی نے کہا ہے کہ منصوب بہ نزاع خافض ہے۔ ”أَيُّ: ضَرَبَ اللَّهُ مَثَلًا بِرَجُلٍ“ کسی نے کہا ہے کہ ﴿رَجُلًا﴾ پہلا مفعول ہے اور ﴿مَثَلًا﴾ دوسرا مفعول۔ پہلے مفعول کو بعد میں اس لیے رکھا کہ جو اس کا تتمہ ہے، اس سے وہ متصل ہو جائے۔ سورت یس میں اس کی تحقیق گزر چکی ہے۔

جملہ ﴿فِيهِ شُرَكَاءٌ﴾ محل نصب میں ہے ﴿رَجُلًا﴾ کی صفت ہے۔ ”تشاکس“ کہتے ہیں ”تخالف“ کو، اصل اس کی سوء و عسر خلق ہے، یعنی بد خلقی۔ یہی باہم اختلاف اور جھگڑے کا سبب ہوتا ہے۔ امام فراء رحمہ اللہ نے کہا کہ ﴿مُتَشَاكِسُونَ﴾ بہ معنی ”مُخْتَلِفُونَ“ ہے۔ کسی نے کہا ”مُتَنَازِعُونَ“ کے معنی میں ہے۔ امام مبرد رحمہ اللہ نے کہا ہے کہ ”مُتَعَايِرُونَ“ ہے۔ ماخوذ ہے ”شَكْسٌ يَشْكُسُ شَكْسًا فَهُوَ شَكِسٌ“ سے، جیسے: ”عَسَرَ يَعْسُرُ“

عُسْرًا فَهُوَ عَسِيرٌ، ”شَكِسٌ“ بکسر کاف ہی قیاس ہے۔ امام جوہری رحمہ اللہ نے کہا ہے کہ ”تشاکس“ اختلاف ہے۔ کہا: اور ”رَجُلٌ شَكِسٌ“ بہ تسکین کاف بھی بولتے ہیں: ”أَيُّ: صَعْبُ الْخُلُقِ“ یعنی مرد سخت خلق۔ یہ مثل ہے اس کی جس نے اللہ کے ساتھ شرک کیا اور بہت سے معبودوں کو پوجا۔

پھر فرمایا: ﴿وَرَجُلًا سَلَمًا لِّرَجُلٍ﴾ یعنی اور ایک مرد خالص ہے ایک مرد کے لیے۔ یہ مثل ہے اس کی جو اللہ وحدہ لا شریک لہ کو پوجتا ہے۔ جمہور نے ﴿سَلَمًا﴾ کو بہ فتح سین و لام پڑھا ہے اور سعید بن جبیر، عکرمہ اور ابو العالیہ نے بہ کسر سین و سکون لام اور سیدنا عبداللہ بن عباس رضی اللہ عنہما وغیرہ (یعنی مجاہد، محمد بن زید، ابو عمرو، ابن کثیر اور یعقوب رحمہم) نے ”سَلَمًا“ بہ الف و کسر لام پڑھا ہے ”سَلَمٌ“ کا اسم فاعل ”فَهُوَ سَالِمٌ“۔ اس قراءت کو امام ابو عبیدہ رحمہ اللہ نے اختیار کیا ہے۔ کہا: اس لیے کہ ”سَالِمٌ“ بہ معنی خالص، مشترک کی ضد ہے اور ”سَلَمٌ“ حرب کی ضد ہے۔ ”حرب“ کا یہاں کوئی موقع نہیں ہے۔ اس کا جواب یوں دیا ہے کہ حرف کے جب دو معنی ہوں تو وہ اسی پر محمول کیا جائے گا جو اولیٰ یعنی زیادہ مناسب ہوگا۔ پس ”سَلَمٌ“ گو حرب کی ضد ہے، لیکن اس کے ایک اور معنی ہیں وہ ”سَلَمٌ لَّهِ“ سے بہ معنی ”سَالِمٌ“ آتا ہے، جب کوئی شے کسی کے لیے خالص ہوتی ہے تو بولتے ہیں: ”سَلَمٌ لَّهِ كَذَا“

دوسرے یہ ہے کہ امام ابو عبیدہ رحمہ اللہ نے جس بات کے ساتھ اس کو لازم کیا ہے، وہی ”سَالِمٌ“ میں بھی اس کو لازم آئے گی۔ اس لیے کہ محاورے میں یوں بولتے ہیں: ”شَيْءٌ سَالِمٌ“ یعنی اس میں کوئی آفت و بیماری نہیں ہے۔ امام ابو حاتم رحمہ اللہ نے قراءت اولیٰ کو اختیار کیا ہے۔ حاصل یہ ہے کہ جمہور کی قراءت مبالغے کی خاطر وصف بالمصدر پر ہے، یا حذف مضاف کی بنا پر ”أَيُّ: ذَا سَلَمٍ“ اور اسی کی طرح سعید بن جبیر وغیرہ کی قراءت ہے۔^(۱) سیدنا عبداللہ بن عباس رضی اللہ عنہما نے فرمایا کہ ”رَجُلًا سَالِمًا لِّرَجُلٍ“ کے یہ معنی ہیں کہ اس میں کسی کا کچھ نہیں ہے، یعنی پورے کا پورا ایک ہی شخص کا ہے۔^(۲)

پھر اللہ پاک نے وہ بات بیان کی جو اس بات پر دال ہے کہ دونوں مردوں کے درمیان بڑا فرق ہے۔ چنانچہ فرمایا: ﴿هَلْ يَسْتَوِيَانِ مَثَلًا﴾ یہ انکار و استبعاد کا استفہام ہے، معنی یہ ہیں کہ بھلا برابر ہو سکتا ہے یہ شخص جو شرکاء کی ایک جماعت کی خدمت کرتا ہے جن کی عادتیں اور مقاصد مختلف ہیں۔ ان میں سے ہر ایک اس سے خدمت لیتا ہے اور یہ شخص تھکتا ہے اور رنج و مشقت میں پڑتا ہے، ہر طرح کی ایذا اٹھاتا ہے، اس پر طرہ یہ کہ ان شرکاء میں سے کوئی بھی اس کی خدمت سے راضی نہیں ہے۔ کیا یہ شخص اس شخص کے برابر ہو سکتا ہے جو صرف ایک کی خدمت کرتا ہے، اس کے سوا کوئی اس سے نزاع نہیں کرتا۔ جب وہ اس کی اطاعت کرتا ہے تو اس سے خوش ہوتا ہے اور جب اس کی نافرمانی کرتا ہے تو اس کو معاف کر دیتا ہے۔ بے شک ان دونوں کے درمیان ایسا ظاہر و باہر اختلاف ہے کہ اس کی

موجودگی میں کوئی عقل مند اپنے منہ سے ان کو ایک دوسرے کے مساوی نہیں کہہ سکتا، کیوں کہ ان میں سے ایک تو بلند سے بلند مقام پر ہے اور دوسرا ادنیٰ سے ادنیٰ درجے میں پڑا ہوا ہے۔ ﴿مَثَلًا﴾ کا نصب بنا بر تمیز ہے جو فاعل سے محول ہے، اس لیے کہ اصل یہ ہے ”هَلْ يَسْتَوِي مَثَلُهُمَا“ یعنی کیا ان کی حالت اور صفت برابر ہے؟ ہرگز نہیں۔

رہی یہ بات کہ تمیز کو مفرد ذکر کیا نہ کہ تشبیہ تو اس کی وجہ یہ ہے کہ اصل تمیز میں افراد ہے، اس لیے کہ وہ جنس کو بیان کرتا ہے۔ امام سمین رحمہ اللہ نے کہا ہے کہ تمیز اس لیے مفرد لایا گیا ہے کہ ﴿ضَرَبَ اللَّهُ مَثَلًا﴾ میں اول اس پر اقتصار کیا گیا ہے۔ کسی نے ”مَثَلَيْنِ“ پڑھا ہے تو اب ”رَجُلَيْنِ“ کے حالین سے مطابق ہوگا۔ جملہ ﴿الْحَمْدُ لِلَّهِ﴾ معترضہ ہے، (اس لیے کہ ﴿بَلْ أَكْثَرُهُمْ لَا يَعْلَمُونَ﴾ اضرب انتقالی ہے، ﴿هَلْ يَسْتَوِيَانِ مَثَلًا﴾ سے مرتبط ہے۔) اس کا مقصد اس نفی کی تقریر و تاکید ہے جو ماقبل میں استواء استفہام انکاری سے سمجھی جاتی ہے اور موحدوں کو اس بات سے آگاہ کرنا ہے کہ ان کو جو شرف اور فضیلت حاصل ہے وہ صرف اللہ کی توفیق سے ہے اور اس بات سے ہے کہ یہ توحید ایک بہت بڑی اور عظیم نعمت اور عطا ہے، یہ ان پر اس بات کو واجب کرتی ہے کہ ہمیشہ اللہ تعالیٰ کی حمد اور عبادت کرتے رہیں۔

بالجملہ پہلے تو اللہ پاک نے ان دو مذکور اشخاص کے درمیان برابری کا نہ ہونا بوجہ مذکور بیان کیا، پھر جملہ معترضہ سے اس کی تقریر کی۔ اس کے بعد اس سے دوسری طرف اضرب و انتقال کر کے فرمایا: ﴿بَلْ أَكْثَرُهُمْ لَا يَعْلَمُونَ﴾ یعنی بلکہ اکثر لوگ (مراد مشرک ہیں) اس کو نہیں جانتے، باوجود اس بات کے کہ اچھی طرح ظاہر کر دی گئی ہے اور وضاحت کر دی گئی ہے۔ پھر وہ ورطہ شرک میں اور گمراہی میں گرتے ہیں۔ امام واحدی اور بغوی رحمہم اللہ نے کہا ہے کہ اکثر سے مراد کل ہے۔ انتہی^①

فتح البیان اور فتح القدیر میں کہا ہے کہ ظاہر اس بات کے خلاف ہے جو ان دونوں نے کہی ہے، اس لیے کہ مومنین باللہ توحید کی بلند شان کو جانتے ہیں اور یہ بھی جانتے ہیں کہ کسی وجہ سے اور کسی بھی وصف میں شرک اس کے مساوی نہیں ہے اور جانتے ہیں کہ اللہ سبحانہ اس نعمت پر حمد کا مستحق ہے اور حمد اس کے ساتھ مختص ہے۔ انتہی^②۔ کاتب حروف عفا اللہ عنہ۔ عرض کرتے ہیں کہ امام واحدی اور بغوی رحمہم اللہ کی غرض یہ ہے کہ ﴿أَكْثَرُهُمْ﴾ کی ضمیر مشرکین کی طرف راجع ہے تو معنی یہ ہوئے کہ اکثر مشرک امور مذکورہ کو نہیں جانتے اور بعض جانتے ہیں، حالاں کہ سب کے سب مشرکین نہیں جانتے، اگر جانتے تو شرک کیوں کرتے، چنانچہ اس لیے یہاں کلمہ ﴿أَكْثَرُ﴾ بہ معنی کل ہے، جیسا کہ محاورہ عرب میں آیا کرتا ہے۔ اور فتح البیان اور فتح القدیر کے اعتراض کا منشا یہ ہے کہ ﴿أَكْثَرُهُمْ﴾ کی ضمیر عام

لوگوں کی طرف راجع ہے اور اکثر سے مراد کل مشرکین ہیں تو معنی یہ ہوئے کہ آدمیوں میں سے جو مشرک ہیں وہ امور مذکورہ کو نہیں جانتے اور جو مومنین باللہ و بالرسول ہیں، وہ ان کو جانتے ہیں۔ واللہ اعلم و علمہ اتم۔

بالجملہ پھر اللہ پاک نے رسول اللہ ﷺ کو یہ خبر دی کہ لامحالہ ان کو موت آئے گی اور مشرکین کو، چنانچہ فرمایا: ﴿إِنَّكَ مَيِّتٌ وَإِنَّهُمْ مَيِّتُونَ﴾ کافر لوگ نبی ﷺ کی وفات کا انتظار کرتے تھے تو اللہ پاک نے یہ خبر دی کہ موت ان سب کو عام ہوگی تو انتظار کرنے اور ایک فانی کے دوسرے فانی کے ساتھ شامت (بد حالی پر خوش ہونا) کی کچھ حقیقت نہیں ہے۔ امام قتادہ رحمہ اللہ نے کہا ہے کہ نبی اکرم ﷺ کو اپنی ذات مبارک کی موت کی خبر دی گئی۔ اور ان لوگوں کو بھی ان کے مرنے کی اطلاع دی گئی۔ یا یہ خبر دینے کی وجہ صحابہ رضی اللہ عنہم کو یہ بتانا ہے کہ نبی اکرم ﷺ وفات پا جائیں گے۔^(۱) بعض صحابہ رضی اللہ عنہم کا یہ اعتقاد تھا کہ آپ ﷺ انتقال نہ فرمائیں گے۔

اس کے ساتھ ہی یہ بات بھی ہے کہ اس کے بعد جو قیامت کے دن کے جھگڑے کا ذکر آتا ہے، اس کی تمہید و توطیہ ہو جائے، یعنی قولہ تعالیٰ: ﴿ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ﴾ معنی یہ ہیں کہ اے لوگو! تم سب یعنی تم میں سے مومن اور کافر قیامت کے دن اپنے رب کے پاس جھگڑو گے ان مظالم کے بارے میں جو تمہارے آپس میں ہیں۔ کسی نے کہا ہے کہ جھگڑنا حق والے اور باطل والے کا ہے۔ کسی نے کہا: یہ معنی ہیں کہ اے محمد! تو ان سے جھگڑے کا اور اُن پر حجت قائم کرے گا، اس بات کی کہ تو نے ان کو رسالت پہنچا دی اور ان کو ڈرایا اور وہ تجھ سے جھگڑیں گے۔ یا مومن کافر سے اور مظلوم ظالم سے جھگڑے گا۔ امام نسائی رحمہ اللہ وغیرہ نے سیدنا عبداللہ بن عمر رضی اللہ عنہما سے روایت کیا ہے، کہا: البتہ واقعی ہم اپنے زمانے میں ایک مدت تک ٹھہرے اور ہم خیال کرتے تھے کہ یہ آیت ہمارے اور ہم سے پہلے کی نازل شدہ کتابوں کو ماننے والوں کے بارے میں نازل ہوئی ہے، یہاں تک کہ میں نے دیکھا کہ ہم میں بعض، بعض کے وجوہ کو تلوار سے مارتے ہیں تو میں جان گیا کہ یہ ہمارے بارے میں نازل ہوئی ہے۔^(۲)

امام بخاری رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا ہے کہ جس شخص کے پاس اپنے بھائی کی آبرو یا مال کے بارے میں کسی ظلم و زیادتی کا گناہ ہو تو اسے چاہیے کہ وہ گناہ آج کے دن معاف کرا لے، اس سے پہلے کہ اس کے پاس دینار اور درہم نہ ہوگا اور اگر اس کے پاس کوئی عمل صالح ہوگا تو اس سے اس گناہ کے مطابق لے لیا جائے گا اور اگر اس کی نیکیاں نہیں ہوں گی تو اس کے بھائی کے گناہ لیے جائیں گے اور اس پر لاد دیے جائیں گے۔^(۳) امام مسلم رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: کیا تم جانتے ہو مفلس کون ہے؟ صحابہ رضی اللہ عنہم نے کہا: ہم میں سے مفلس وہ شخص ہے جس کے پاس نہ کوئی درہم ہے نہ کوئی اور

(۱) تفسیر القرطبی (۲۵۴/۱۵) (۲) سنن النسائي الكبرى (۴۴۵/۶) الدر المنثور (۲۲۵/۷)

(۳) صحيح البخاري، رقم الحديث (۲۳۱۷)

مال و متاع تو آپ ﷺ نے فرمایا: بے شک مفلس وہ ہے کہ جو قیامت کے دن نماز، روزہ اور زکات لے کر آئے گا اور آئے گا کہ اس نے گالی دی ہوگی اس کو، اور بہتان لگایا ہوگا اس کو، اور مال کھایا ہوگا اس کا، اور خون بہایا ہوگا اس کا، اور مارا ہوگا اس کو۔ پھر ان مظلوموں کو اس کی حسنت میں سے دیا جائے گا اور اگر اس کی حسنت حق داروں کو ادا کرنے سے پہلے ختم ہو جائیں گی تو ان کی خطائیں لے کر اس پر ڈال دی جائیں گی، پھر وہ آگ میں ڈال دیا جائے گا۔^①

سعید بن منصور نے ابوسعید خدری رضی اللہ عنہ سے روایت کیا ہے، کہا: جب یہ آیت نازل ہوئی تو ہم کہتے تھے کہ ہمارا رب ایک ہے اور ہمارا دین ایک ہے اور ہمارا نبی ایک ہے، پھر یہ جھگڑا کیا ہے؟ پھر جب صفین کا دن ہوا اور ہم میں سے بعض نے بعض پر تلواروں سے حملہ کیا تو ہم نے کہا: ہاں، وہ یہ ہے۔^② ابراہیم نخعی رضی اللہ عنہ سے مروی ہے کہ جب یہ آیت نازل ہوئی تو لوگوں نے کہا: ہم کیسے جھگڑیں گے، حالاں کہ ہم تو بھائی بھائی ہیں، پھر جب عثمان رضی اللہ عنہ قتل کیے گئے تو کہا: یہ ہمارا جھگڑا ہے۔^③

جمہور نے ﴿مَيِّتٌ﴾ اور ﴿مَيِّتُونَ﴾ کو بہ تشدید پڑھا ہے اور ابن محیسن وغیرہ (یعنی امام ابن ابی عمبلہ، عیسیٰ بن عمرو، ابن ابی اسحاق اور یمانی رضی اللہ عنہم) نے ”مَائِتٌ وَمَائِتُونَ“ پڑھا ہے اور سیدنا عبداللہ بن زبیر رضی اللہ عنہما نے بھی ایسے ہی پڑھا ہے۔ بعض مفسرین نے اس قراءت کو مستحسن کہا ہے، اس لیے کہ آپ کی اور اُن کی موت زمانہ مستقبل میں ہے، حالاں کہ مستحسن کہنے کی کوئی وجہ نہیں ہے، اس لیے کہ جمہور کی قراءت کے معنی بھی یہی ہیں۔ امام فراء اور کسائی رحمۃ اللہ علیہ نے کہا ہے کہ ﴿مَيِّتٌ﴾ بہ تشدید وہ ہے جو مرا نہیں اور آئندہ مرے گا، اور ”مَيِّتٌ“ بہ تخفیف وہ ہے جو مر چکا اور روح اس سے جدا ہوگئی۔^④ خلیل نے کہا کہ امام ابو عمرو رضی اللہ عنہ نے یہ شعر پڑھا: ے

وَتَسْأَلُنِي تَفْسِيرَ مَيِّتٍ وَمَيِّتٍ فَدُونَكَ قَدْ فَسَّرْتُ إِنْ كُنْتَ تَعْقِلُ
فَمَنْ كَانَ ذَا رُوحٍ فَذَلِكَ مَيِّتٌ وَمَا الْمَيِّتُ إِلَّا مَنْ إِلَى الْقَبْرِ يُحْمَلُ

امام سمین رضی اللہ عنہ نے کہا ہے کہ اس کی مثل کی تشقیل میں قراء کے درمیان کسی طرح کا اختلاف نہیں ہے۔ بالجملہ پھر اللہ پاک نے جھگڑنے والوں میں سے ہر فریق کا حال بیان کیا، چنانچہ ارشاد فرمایا:^⑤

فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالصِّدْقِ إِذْ جَاءَهُ ۗ أَلَيْسَ فِي جَهَنَّمَ مَثْوًى لِّلْكَافِرِينَ ۚ وَالَّذِي جَاءَ بِالصِّدْقِ وَصَدَّقَ بِهِ ۖ أُولَٰئِكَ هُمُ الْمُتَّقُونَ ۚ لَهُمْ مَا يَشَاءُونَ عِنْدَ

① صحیح مسلم، رقم الحدیث (۲۵۸۱) ② الدر المنثور (۷/۲۲۶، ۲۲۷) ③ تفسیر الطبری (۲۸۸/۲۱)

④ تفسیر القرطبی (۲۵۴/۱۵) ⑤ فتح البیان (۱۲/۱۰۹-۱۱۴)

رَبِّهِمْ ذَلِكَ جَزَاءُ الْمُحْسِنِينَ ﴿٣٢﴾ لِيُكَفِّرَ اللَّهُ عَنْهُمْ أَسْوَأَ الَّذِي
عَمِلُوا وَيَجْزِيَهُمْ أَجْرَهُمْ بِأَحْسَنِ الَّذِي كَانُوا يَعْمَلُونَ ﴿٣٥﴾

پھر اس شخص سے زیادہ ظالم کون ہے جس نے اللہ پر جھوٹ بولا اور سچائی کو جھٹلایا، جبکہ وہ اس کے پاس آگئی، کیا کافروں کا ٹھکانا جہنم میں نہیں؟ ﴿32﴾ اور جو شخص سچائی (دین حق) لے کر آیا اور جس نے اس کی تصدیق کی، وہی لوگ متقی ہیں ﴿33﴾ ان کے لیے ان کے رب کے پاس وہ (سب کچھ) ہے جو وہ چاہیں گے، نیکی کرنے والوں کا یہی بدلہ ہے ﴿34﴾ تاکہ اللہ ان سے وہ برائیاں دور کر دے جو انھوں نے کیں اور انھیں ان کا اجر بہترین اعمال کے مطابق دے جو وہ کرتے رہے تھے ﴿35﴾

جھوٹے اور سچے لوگوں کی جزا و بدلہ:

یعنی اگر نبی نے جھوٹ اللہ کا نام لیا تو اس سے بُرا کون اور اگر وہ سچا تھا اور تم نے جھٹلایا تو تم سے برا کون۔ جو سچ لایا وہ نبی اور جس نے سچ مانا وہ مومن۔ انتہی۔
مشرکوں نے جو اللہ تعالیٰ پر افتراء کیا اور اس کے ساتھ اور معبود ٹھہرائے اور دعویٰ کیا کہ فرشتے اللہ کی بیٹیاں ہیں اور اس کی اولاد ٹھہرائی۔ تعالیٰ اللہ عن قولہم علوا کبیرا۔ اور اس کے باوجود اس کی سچی بات کو جھٹلایا جو ان کے پاس رسل۔ علیہم الصلاۃ والسلام۔ کی زبان پر آئی تو اللہ پاک ان کو مخاطب کر کے یوں فرماتا ہے: ﴿فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالصِّدْقِ إِذْ جَاءَهُ﴾ یعنی پھر اس شخص سے زیادہ ظالم کون ہے جس نے اللہ پر جھوٹ بولا اور حق بات جب اس کے پاس آئی تو اس کو جھٹلایا۔ مطلب یہ ہے کہ اس سے بڑھ کر کوئی ظالم نہیں ہے، کیوں کہ اس نے دونوں طرفوں کے باطل کو جمع کیا: اللہ پر جھوٹ بولا اور رسول اللہ ﷺ کی تکذیب کی۔ باطل کے قائل ہوئے اور حق کو جھٹلایا۔ اسی لیے اللہ عزوجل نے ان کو یہ وعید سنائی: ﴿الَّذِينَ فِي جَهَنَّمَ مَثْوًى لِّلْكَافِرِينَ﴾ یعنی کیا دوزخ میں منکرین اور کافرین اور مکذبین کا ٹھکانا نہیں ہے۔ مطلب یہ ہے کہ جن کے یہ اوصاف ہیں، وہ ہمیشہ ہمیشہ دوزخ میں رہیں گے۔ نعوذ باللہ منها۔

سچائی لانے والا اور اس کی تصدیق کرنے والے کون لوگ ہیں:

پھر اللہ عزوجل نے فرمایا: ﴿وَالَّذِينَ جَاءُوا بِالصِّدْقِ﴾ یعنی اور جو شخص سچی بات لایا۔ امام مجاہد، قتادہ، ربیع بن انس اور ابن زید رضی اللہ عنہم نے کہا ہے کہ اس سے مراد رسول ﷺ ہیں۔ امام سدی رحمہ اللہ نے کہا ہے کہ جبریل علیہ السلام ہیں

اور ﴿وَصَدَّقَ بِهِ﴾ سے مراد جناب محمد رسول اللہ ﷺ ہیں۔ علی بن طلحہ رضی اللہ عنہ نے سیدنا عبداللہ بن عباس رضی اللہ عنہما کا قول ان الفاظ سے بیان کیا ہے کہ ﴿وَالَّذِي جَاءَ بِالصِّدْقِ﴾ وہ شخص ہے جو ”لَا إِلَهَ إِلَّا اللَّهُ“ لایا اور ﴿وَصَدَّقَ بِهِ﴾ سے مراد رسول اللہ ﷺ ہیں۔ امام ربیع بن انس رضی اللہ عنہ نے ”وَالَّذِينَ جَاءُوا بِالصِّدْقِ“ پڑھا ہے، یعنی انبیاء ”وَصَدَّقُوا بِهِ“ یعنی ان کی اتباع کرنے والے۔ لیث بن ابی سلیم نے امام مجاہد رضی اللہ عنہ سے روایت کیا ہے: ﴿وَالَّذِي جَاءَ بِالصِّدْقِ وَصَدَّقَ بِهِ﴾ کہا کہ اصحاب قرآن مومنین قیامت کے دن آئیں گے، کہیں گے: یہ وہ شے ہے جو تم نے ہم کو دی اور ہم نے اس میں سے اس شے پر عمل کیا جس کا تم نے ہم کو حکم کیا۔⁽¹⁾

یہ قول جو مجاہد سے مروی ہے سب مومنین کے لیے ہے، کیوں کہ مومنین حق کہتے ہیں اور اس پر عمل کرتے ہیں۔ اس تفسیر کی بنا پر رسول اللہ ﷺ اس بات کے سب سے بڑھ کر مستحق ہیں کہ اس آیت میں داخل ہوں، اس لیے کہ آپ صدق کو لائے اور رسولوں کی تصدیق کی اور اس شے پر ایمان لائے جو اُن پر اُن کے رب کی طرف سے نازل کی گئی اور مومنین سب کے سب اللہ پر، اس کے فرشتوں پر اور اس کی کتابوں پر اور اس کے رسولوں پر ایمان لائے۔ عبدالرحمان بن زید بن اسلم رضی اللہ عنہ نے کہا: ﴿وَالَّذِي جَاءَ بِالصِّدْقِ﴾ رسول اللہ ﷺ ہیں اور ﴿وَصَدَّقَ بِهِ﴾ مسلمان ہیں۔⁽²⁾ ﴿أُولَئِكَ هُمُ الْمُتَّقُونَ﴾ سیدنا عبداللہ بن عباس رضی اللہ عنہما نے فرمایا: یہ وہی لوگ ہیں جو شرک سے بچے۔⁽³⁾

﴿لَهُمْ مَا يَشَاءُونَ عِنْدَ رَبِّهِمْ﴾ یعنی ان کے لیے اپنے رب کے پاس، یعنی جنت میں وہ شے ہے جس کو وہ چاہیں گے۔ وہ جب طلب کریں گے تو پائیں گے: ﴿ذَلِكَ جَزَاءُ الْمُحْسِنِينَ﴾ جیسا کہ اللہ عزوجل نے دوسری آیت میں فرمایا: ﴿أُولَئِكَ الَّذِينَ نَتَقَبَّلُ عَنْهُمْ أَحْسَنَ مَا عَبِلُوا وَتَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَعَدَ الصِّدْقِ الَّذِي كَانُوا يُوعَدُونَ﴾ [الأحقاف: ۱۶] ”یہی وہ لوگ ہیں جن کے نیک اعمال تو ہم قبول فرمالیتے ہیں اور جن کے بد اعمال سے درگزر کر لیتے ہیں، (یہ) جنتی لوگوں میں ہیں۔ اس سچے وعدے کے مطابق جو ان سے کیا جاتا تھا۔“⁽⁴⁾ (کذا فی ابن کثیر)

فتح البیان کا بیان:

فتح البیان کا بیان یہ ہے کہ جس نے اللہ پر جھوٹ باندھا، اس طرح سے کہ اس نے یہ دعویٰ کیا کہ اللہ کی اولاد ہے، یا اس کا شریک ہے، یا اس کی جو رو ہے، اس سے بڑھ کر کوئی ظالم نہیں ہے۔ تعالیٰ اللہ عن ذلك۔ اور اس

(1) تفسیر الطبري (۲۸۹/۲۱-۲۹۱) تفسیر ابن کثیر (۶۹/۴)

(2) تفسیر الطبري (۲۹۰/۲۱)

(3) تفسیر الطبري (۲۹۲/۲۱)

(4) تفسیر ابن کثیر (۶۹/۴)

شخص نے حق کی تکذیب کی، جبکہ اس کے پاس آیا۔ کلمہ ﴿إِذْ﴾ ظرف ہے ﴿كَذَّبَ بِالصِّدْقِ﴾ کا، یعنی قرآن کو اس کے آنے کے وقت جھٹلایا۔ مطلب یہ ہے کہ اس کو سنتے ہی بغیر توقف کے اور بغیر غور و فکر کے جھٹلانے لگا، اس نے سوچ سمجھ کر حق و باطل میں فرق کرنے کی کوشش ہی نہ کی، جیسا کہ اہل انصاف کا طریقہ ہے کہ جس بات کو سنتے ہیں، اس میں فکر کرتے ہیں نہ یہ کہ سنتے ہی بغیر غور کے تکذیب کرنے لگے۔ ”صِدْقُ“ سے مراد وہ شے ہے جس کو رسول اللہ ﷺ لے کر تشریف لائے، یعنی توحید کی طرف بلانا، شرعی فرائض کو قائم کرنے کا حکم کرنا اور شریعت میں حرام کردہ چیزوں سے منع کرنا۔ بعث و نشر کی خبر دینا اور اس ثواب کے بارے میں بتانا جو اللہ تعالیٰ نے مطیع کے لیے تیار کر رکھا ہے اور اس عذاب کے متعلق بتانا جو گناہ گاروں کے لیے مہیا کیا ہے۔ قرآن شریف ان سب اُمور کا جامع ہے۔ چنانچہ قرآن شریف کا جھٹلانا ان سب کو جھٹلانا ہے۔

پھر اللہ پاک نے ان افتراء کرنے والوں کو اور سچ اور راستی کو جھٹلانے والوں کو بہ استفہام تقریری یہ دھمکی دی: ﴿أَلَيْسَ فِي جَهَنَّمَ مَثْوًى لِّلْكَافِرِينَ﴾ ﴿مَثْوًى﴾ مقام کو کہتے ہیں، ماخوذ ہے: ”ثَوًى بِالْمَكَانِ إِذَا أَقَامَ بِهِ يَثْوِي ثَوًى وَثَوًى“ سے مثل ”مَضًى يَمْضِي مَضًى وَمَضِيًّا“ کے۔ امام ابو عبیدہ رحمہ اللہ نے کہا ہے کہ ”أَثْوًى“ بھی بولتے ہیں۔ امام اصمعی رحمہ اللہ نے اس کا انکار کیا اور کہا: ہم ”أَثْوًى“ کو نہیں پہچانتے۔ بالجملہ پھر اللہ پاک نے مومنین مصدقین کے فریق کا ذکر فرمایا۔ ﴿وَالَّذِي جَاءَ بِالصِّدْقِ وَصَدَّقَ بِهِ﴾ موصول مبتداء ہے اور ﴿أُولَئِكَ هُمُ الْمُتَّقُونَ﴾ خبر ہے۔ اس سے مراد نبی کریم ﷺ اور آپ ﷺ کے متبعین ہیں۔

سیدنا علی رضی اللہ عنہ کا قول ہے کہ ﴿وَالَّذِي جَاءَ بِالصِّدْقِ﴾ رسول اللہ ﷺ اور ﴿وَصَدَّقَ بِهِ﴾ سیدنا ابوبکر رضی اللہ عنہ ہیں اور سیدنا ابو ہریرہ رضی اللہ عنہ سے بھی اسی طرح مروی ہے۔ امام مجاہد رحمہ اللہ نے کہا ہے کہ ﴿وَالَّذِي جَاءَ بِالصِّدْقِ﴾ رسول اللہ ﷺ ہیں اور ﴿وَصَدَّقَ بِهِ﴾ سیدنا علی رضی اللہ عنہ ہیں۔^(۱) بعض قول پہلے گزر چکے ہیں۔ کسی نے کہا ہے کہ یہ عام ہے، ہر اس شخص کے لیے جس نے اللہ کی توحید کی طرف دعوت دی اور اس پشے کی راہ بتائی جو اللہ نے اپنے بندوں کے لیے مشروع فرمائی۔ امام ابن جریر رحمہ اللہ نے اس قول کو اختیار کیا ہے۔^(۲) اور فتح البیان اور فتح القدیر میں بھی اسی قول کو پسند فرمایا ہے۔ سیدنا عبداللہ بن مسعود رضی اللہ عنہ کی قراءت ”وَالَّذِينَ جَاءُوا بِالصِّدْقِ وَصَدَّقُوا بِهِ“ اسی کی تائید کرتی ہے^(۳) اور لفظ ﴿الَّذِي﴾ جیسا کہ جمہور کی قراءت میں واقع ہوا ہے، اگرچہ مفرد ہے، لیکن اس کے معنی جمع ہیں، اس لیے کہ اس سے مراد جنس ہے، چنانچہ ﴿أُولَئِكَ هُمُ الْمُتَّقُونَ﴾ سے یہی معلوم ہوتا ہے، یعنی جو لوگ مذکورہ اوصاف کے حامل ہیں، وہی تقویٰ کے ساتھ متصف ہیں جو نجات کا عنوان ہے۔

امام ابو صالح رحمہ اللہ نے ”صَدَقَ“ بہ تخفیف پڑھا ہے: ”أَيُّ صَدَقَ بِهِ النَّاسَ“ ^① یعنی لوگوں کو سچے طور پر پہنچایا، جیسا کہ نازل ہوا۔ یا ”صَدَقَ بِهِ“ کے یہ معنی ہیں کہ آپ ﷺ نزولِ قرآن کے سبب سے صادق ہوئے، آپ ﷺ کا صدق اس کے سبب سے ظاہر ہوا، اس لیے کہ قرآن آپ کا معجزہ ہے اور معجزہ اللہ کی طرف سے نبیوں کی تصدیق ہوتا ہے۔ فتح البیان میں تمام قولوں کو نقل کرنے کے بعد فرمایا ہے کہ سب صحیح ہیں۔ علماء نے کہا ہے کہ عربیت میں بہتر یہ ہے کہ ﴿جَاءَ﴾ اور ﴿صَدَقَ﴾ دونوں ایک ہی فاعل کے فعل ہوں، اس لیے کہ اگر وہ غیر ہوں گے تو اس کا تقاضا ہوگا کہ ﴿الَّذِي﴾ کو مضمّر مانیں، حالاں کہ یہ جائز نہیں ہے (اس میں بصری اور کوئی کا اختلاف ہے) اور اس بات کا کہ فاعل کو مضمّر کریں بغیر تقدّم ذکر کے اور یہ بعید ہے۔ ^②

غرضیکہ ان صادقین اور مصدّقین کے لیے آخرت میں جو ثواب ہے، اللہ پاک نے اس کا ذکر کیا۔ چنانچہ ارشاد فرمایا: ﴿لَهُمْ مَا يَشَاءُونَ عِنْدَ رَبِّهِمْ﴾ یعنی ان کے لیے ہر وہ شے ہے جس کو وہ چاہیں گے، ان کے درجے بلند کیے جائیں گے، ان کی تکالیف دور ہوں گی، گناہ مٹا دیے جائیں گے، منافع ان کو ملیں گے اور جو شے وہ چاہیں گے وہ فوراً ان کے پاس آجائے گی۔ یہ جو فرمایا اس میں بہت زیادہ ترغیب ہے اور شوق دلایا گیا ہے۔ ﴿ذَلِكَ﴾ مبتداء ہے ﴿جَزَاءُ الْمُحْسِنِينَ﴾ خبر۔ یعنی یہ جزا جس کا ذکر ہوا ان لوگوں کی جزا ہے جنہوں نے اپنے اعمال میں احسان کا برتاؤ کیا۔ صحیح میں رسول اللہ ﷺ سے ثابت ہوا ہے کہ احسان یہ ہے کہ تو اللہ کی عبادت اس طرح سے کرے گویا تو اسے دیکھ رہا ہے، پھر اگر تو اسے نہیں دیکھتا تو وہ تو تجھے دیکھ رہا ہے۔ ^③

بالجملہ متقیوں کے لیے جو ثواب اُن کے رب کے پاس ہے، اس میں سے جو شے انتہا ہے، اللہ پاک نے اس کا ذکر کیا، چنانچہ فرمایا: ﴿لِيُكَفِّرَ اللَّهُ عَنْهُمْ أَسْوَأَ الَّذِي عَمِلُوا﴾ یعنی تاکہ اللہ ان کے اعمال میں سے جو کیے تھے ان سے بدتر عمل کو اتارے، کیوں کہ ان سے ضرر کا دور کرنا ان امور میں سے بہت بڑا امر تھا جن کی وہ اُمید رکھتے ہیں، اس لیے کہ اللہ تعالیٰ نے ان کے واسطے وہ عمل بخش دیا جو ان کے اعمال سے بدتر تھا تو جو اس سے کم درجے کا ہے، اس کو تو بطریقِ اولیٰ بخشتا۔ حرفِ لام ﴿يَشَاءُونَ﴾ سے متعلق ہے، یا محسنین سے متعلق ہے۔ گویا یوں کہا گیا کہ انہوں نے احسان اور اخلاص کیا تکفیر کے لیے، یعنی گناہ مٹانے کے لیے۔ یا محذوف سے متعلق ہے: ”أَيُّ: يَسَّرَ لَهُمْ ذَلِكَ لِيُكَفِّرَ اللَّهُ عَنْهُمْ“ یعنی ان کے لیے یہ ثواب سہل اور آسان کر دیا، تاکہ مٹا دے اللہ تعالیٰ ان سے۔ جمہور نے ﴿أَسْوَأَ﴾ بہ صیغہ اسم تفضیل پڑھا ہے اور تفضیل اپنے باب پر ہے، معنی وہی ہیں کہ جب بدتر کو بخش دیا تو کمتر کو بہ طریقہ اولیٰ بخشتا، غرضیکہ بڑے چھوٹے سب گناہ بخش دیے۔ کسی نے کہا ہے کہ تفضیل اپنے باب پر نہیں

① فتح القدیر (۶۰۸/۴) ② فتح البیان (۱۱۵/۱۲)

③ صحیح البخاری، رقم الحدیث (۵۰) صحیح مسلم، رقم الحدیث (۸)

ہے، بلکہ ﴿اَسْوَا﴾ بہ معنی ”سیئ“ ہے تو اس اعتبار سے ﴿اَسْوَا﴾ ان کے سارے معاصی کو اور ”اَحْسَن“ ان کے سارے حسنات کے لیے عام اور شامل ہو گیا۔

امام ابن کثیر رحمہ اللہ نے ایک روایت میں ”اَسْوَاءُ“ بروزن ”اَحْمَالُ“ پڑھا ہے، یہ ”سَوَاءُ“ کی جمع ہے۔^① پھر جب اللہ پاک نے اس شے کا ذکر کیا جو اس پر دال ہے کہ ان سے مضرتیں دور کر دیں تو وہ شے ذکر فرمائی جو اس پر دال ہے کہ سب سے بڑا منافع ان کو عطا فرمایا، چنانچہ ارشاد کیا: ﴿وَيَجْزِيهِمْ أَجْرَهُمْ بِأَحْسَنِ الَّذِي كَانُوا يَعْمَلُونَ﴾ ”اَحْسَنُ“ کی اضافت مابعد کی طرف مفضل کی اضافت الی الفضل کے باب سے نہیں ہے، بلکہ اضافت شے الی بعضہ کے باب سے ہے، توضیح کے قصد کے لیے بغیر تفصیل کے اعتبار کے اور جس طرح ﴿اَسْوَا﴾ ان کے سارے معاصی کو عام ہے اسی طرح ”اَحْسَنُ“ ان کے تمام حسنات کو شامل ہے اور اگر یہ تاویل نہ ہو تو نظم قرآنی اس کی مقتضی ہوگی کہ صرف ان کے بہت زیادہ قبیح سیئات کو مٹا دے گا اور صرف افضل حسنات پر ان کو جزا دے گا۔ امام مقاتل رحمہ اللہ نے کہا ہے کہ ان کو ان کے اعمال کے محاسن کی جزا دے گا اور ان کو مساوی کا بدلہ نہ دے گا^② (محاسن نیک اعمال اور مساوی بد اعمال)۔

اَلَيْسَ اللّٰهُ بِكَافٍ عَبْدَهٗ وَيُخَوِّفُونَكَ بِالَّذِيْنَ مِنْ دُوْنِهٖ وَمَنْ
يُّضِلِلِ اللّٰهُ فَمَا لَهُ مِنْ هَادٍ ۝ وَمَنْ يَّهْدِ اللّٰهُ فَمَا لَهُ
مِنْ مُّضِلٍّ اَلَيْسَ اللّٰهُ بِعَزِيْزٍ ذِيْ اَنْتِقَامٍ ۝ وَلِيْنِ سَالَتْهُمْ
مِّنْ خَلْقِ السَّمٰوٰتِ وَالْاَرْضِ لِيَقُوْلُوْا اللّٰهُ قُلْ اَفَرَاَيْتُمْ
مَا تَدْعُوْنَ مِنْ دُوْنِ اللّٰهِ اِنْ اَرَادَنِيَ اللّٰهُ بِضُرٍّ هَلْ هُنَّ
كَاشِفَتُ ضُرُّوْا اَوْ اَرَادَنِيَ بِرَحْمَةٍ هَلْ هُنَّ مُمْسِكَتُ رَحْمَتِهٖ
قُلْ حَسْبِيَ اللّٰهُ عَلَيْهِ يَتَوَكَّلُ الْمُتَوَكِّلُوْنَ ۝ قُلْ يَقُوْمِ
اَعْمَلُوْا عَلٰى مَكَانَتِكُمْ اِنِّىْ عَامِلٌ ۚ فَسَوْفَ تَعْلَمُوْنَ ۝ مَنْ
يَّاتِيْهِ عَذَابٌ يُّخْزِيْهِ وَيَحِلُّ عَلَيْهِ عَذَابٌ مُّقِيمٌ ۝ اِنَّا
اَنْزَلْنَا عَلَيْكَ الْكِتٰبَ لِلنَّاسِ بِالْحَقِّ فَمَنْ اِهْتَدٰى
فَلِنَفْسِهٖ وَمَنْ ضَلَّ فَاِنَّمَا يَضِلُّ عَلٰیهَا وَمَا اَنْتَ عَلَيْهِمْ

بِوَكِيْلٍ ۝

کیا اللہ اپنے بندے کے لیے کافی نہیں؟ اور وہ آپ کو ان (معبودوں) سے ڈراتے ہیں جو (انہوں نے) اللہ کے سوا (بنارکھے) ہیں اور جسے اللہ گمراہ کر دے تو اسے کوئی ہدایت دینے والا نہیں³⁶ اور جسے اللہ ہدایت دے تو اسے کوئی گمراہ کرنے والا نہیں، کیا اللہ نہایت غالب، انتقام لینے والا نہیں؟³⁷ اور اگر آپ ان سے پوچھیں کہ آسمانوں اور زمین کو کس نے پیدا کیا؟ تو وہ ضرور کہیں گے: اللہ نے! کہہ دیجیے: بھلا دیکھو تو! جنہیں تم اللہ کے سوا پکارتے ہو، اگر اللہ مجھے کوئی تکلیف پہنچانا چاہے تو کیا وہ (تمہارے باطل معبود) اس کی (پہنچائی ہوئی) تکلیف دور کر سکتے ہیں؟ یا وہ مجھ پر رحمت کرنا چاہے تو کیا وہ اس کی رحمت کو روک سکتے ہیں؟ کہہ دیجیے: مجھے اللہ کافی ہے، بھروسا کرنے والے اسی پر بھروسا کرتے ہیں³⁸ کہہ دیجیے: اے میری قوم! تم اپنے طریقے (اور حالت) پر عمل کرو، بے شک میں (اپنے طریقے پر) عمل کرنے والا ہوں، چناں چہ جلد تم جان لو گے³⁹ کہ کس پر ایسا عذاب آتا ہے جو اسے رسوا کر دے، اور کس پر ہمیشہ رہنے والا عذاب اترتا ہے⁴⁰ بلاشبہ ہم نے لوگوں کے لیے آپ پر (یہ) کتاب حق کے ساتھ نازل کی ہے، پھر جس نے ہدایت پائی تو اپنے ہی بھلے کے لیے اور جو گمراہ ہوا، تو بس اس کی گمراہی (کا وبال) اسی پر ہے اور آپ ان کے ذمے دار نہیں⁴¹

اللہ تعالیٰ اپنے بندے کو کافی ہے:

تجھ کو ڈراتے ہیں، یعنی تو بتوں کو نہیں مانتا تو وہ تجھ پر غصے ہوں گے، تیرا کچھ برا کر دیں گے، پس جس کی مدد پر اللہ ہو اس کا برا کون کر سکے؟! اس پر ہمیشگی کی مار ہے، یعنی وہ دنیا میں یہ آخرت میں۔ انتھی۔

حافظ ابن کثیر کہتے ہیں: اللہ تعالیٰ فرماتا ہے کہ کیا اللہ اپنے بندے کے لیے کافی نہیں ہے۔ بعض نے ”عِبَادَهُ“ پڑھا ہے، یعنی اللہ تعالیٰ ہر اس شخص کو کفایت کرتا ہے جس نے اس کو پوجا اور اس پر توکل کیا۔ سیدنا فضالہ بن عبید انصاری رضی اللہ عنہ نے رسول اللہ صلی اللہ علیہ وسلم کو سنا، آپ فرماتے تھے: اس شخص نے فلاح پائی جو اسلام کی طرف ہدایت کیا گیا اور اس کی گزران کفاف ہوئی، یعنی بقدر حاجت اور اس پر قناعت کی۔^① (رواہ ابن ابی حاتم ورواہ الترمذی والنسائی

من حدیث حیوة بن شریح عن ابی ہانی الخولانی بہ وقال الترمذی: صحیح)

قوله تعالیٰ: ﴿وَيُخَوِّفُونَكَ بِالَّذِينَ مِنْ دُونِهِ﴾ یعنی مشرکین جہالت و گمراہی کے طور پر رسول اللہ صلی اللہ علیہ وسلم

① سنن الترمذی، رقم الحدیث (۲۳۴۹) السلسلة الصحيحة، رقم الحدیث (۱۵۰۶)

کو اپنے بتوں سے ڈراتے اور دھمکاتے ہیں جن کو وہ اللہ کے سوا پکارتے ہیں۔ اسی لیے اللہ عزوجل نے فرمایا: ﴿وَمَنْ يُضْلِلِ اللَّهُ﴾ اِلٰی قَوْلِهِ ﴿يَعَزِّزْ ذِي انْتِقَامٍ﴾ یعنی اللہ پاک بڑا غالب اور منبع الجناب ہے۔ جس نے اس کی بارگاہِ عالی جاہ پر تکیہ کیا اور اس کے بابِ عالی کی طرف پناہ پکڑی، اس پر کوئی ظلم نہیں کر سکتا، کیوں کہ وہ تو ایسا عزیز ہے کہ اس سے بڑھ کر کوئی عزیز، یعنی غالب نہیں ہے اور نہ ہی کوئی اس سے زیادہ سخت انتقام لینے والا ہے، ان لوگوں سے جنہوں نے اللہ کے ساتھ کفر و شرک کیا اور اس کے رسول ﷺ کے ساتھ عناد و دشمنی کی۔

مشرکین کا توحید ربوبیت کا اعتراف:

قوله تعالى: ﴿وَلَيْنِ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ﴾ سے مراد وہ مشرکین ہیں جو یہ اقرار کرتے تھے کہ ساری اشیاء کا خالق اللہ ہی ہے اور اس اقرار کے باوجود اس کے غیر کی اس کے ساتھ عبادت کرتے تھے، ایسے غیر جو نہ اُن کا برا کر سکیں نہ بھلا۔ اسی لیے اللہ پاک نے یوں فرمایا: ﴿قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّيَّهِ أَوْ أَرَادَنِي بِرَحْمَةٍ هَلْ هُنَّ مُمْسِكَتُ رَحْمَتِهِ﴾ یعنی وہ ضرر اور نفع میں سے کچھ بھی طاقت نہیں رکھتے۔ امام ابن ابی حاتم رحمہ اللہ نے سیدنا عبداللہ بن عباس رضی اللہ عنہما سے مرفوعاً روایت کیا ہے: تو نگاہ رکھ اللہ کو تو وہ تجھ کو نگاہ رکھے گا، تو نگاہ رکھ اللہ کو تو تو اسے اپنے روبرو پائے گا، تو اللہ کو راحت و آرام میں پہچان تو وہ تجھے سختی میں پہچانے گا۔ جب تو سوال کرے تو اللہ سے سوال کر، اور جس وقت تو مدد مانگے تو اللہ سے مدد مانگ، اور یہ جان لے کہ اگر ساری امت اکٹھی ہو کر تجھے کوئی ایسی تکلیف پہنچانا چاہیں جو اللہ تعالیٰ نے تیرے مقدر میں نہیں لکھی تو وہ تجھے تکلیف نہ پہنچا سکیں گے اور اگر وہ سب کے سب جمع ہو کر تجھے کسی ایسی شے کے ساتھ نفع پہنچانا چاہیں جو اللہ نے تیرے مقدر میں نہیں لکھا تو وہ تجھے نفع نہ پہنچا سکیں گے۔ صحیفہ سوکھ گئے اور قلم اٹھا لیے گئے اور اللہ کے لیے ایمان کے ساتھ اور اس کا شکر بجالاتے ہوئے عمل کر اور اس بات کو جان لے کہ اس شے پر جو تجھے بری لگتی ہے صبر کرنے میں بہت زیادہ بہتری ہے اور بے شک صبر کرنے سے اللہ کی مدد شامل حال ہوتی ہے اور کرب (تکلیف) کے ساتھ کشائش (آسودگی) ہے اور بے شک تنگی کے ساتھ آسانی ہے۔^①

قوله تعالى: ﴿قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ﴾ یعنی تو کہہ دے کہ مجھ کو اللہ کافی ہے اور اسی پر میں نے توکل کیا اور اسی پر توکل کرنے والوں کو توکل کرنا چاہیے، جیسا کہ ہود علیہ السلام نے کہا: جب ان کی قوم نے یہ کہا: ﴿إِنْ نَقُولُ إِلَّا اعْتَرَاكَ بَعْضُ آلِهَتِنَا بِسُوءٍ﴾ قَالَ إِنِّي أُشْهِدُ اللَّهَ وَاشْهَدُوا أَنِّي بَرِيءٌ مِّمَّا تُشْرِكُونَ^② مِنْ دُونِهِ فَكِيدُونِي جَمِيعًا ثُمَّ لَا تُنْظِرُونِ^③ إِنِّي تَوَكَّلْتُ عَلَى اللَّهِ رَبِّي وَرَبِّكُمْ مَا مِنْ دَابَّةٍ إِلَّا هُوَ آخِذٌ

① تفسیر ابن ابی حاتم (۳۲۵۱/۱۰) سنن الترمذی، رقم الحدیث (۲۵۱۶) صحیح الجامع، رقم الحدیث (۷۹۵۷)

بِنَاصِيَّتِهَا إِنَّ رَبِّي عَلَى صِرَاطٍ مُسْتَقِيمٍ ﴿٥٤﴾ [هُود: ٥٤-٥٦] ”بلکہ ہم تو یہی کہتے ہیں کہ تو ہمارے کسی معبود کے برے جھٹے میں آگیا ہے۔ اس نے جواب دیا کہ میں اللہ کو گواہ کرتا ہوں اور تم بھی گواہ رہو کہ میں تو اللہ کے سوا ان سب سے بیزار ہوں، جنہیں تم شریک بنا رہے ہو۔ اچھا تم سب مل کر میرے خلاف چالیں چل لو اور مجھے بالکل مہلت بھی نہ دو۔ میرا بھروسا صرف اللہ تعالیٰ ہی پر ہے، جو میرا اور تم سب کا پروردگار ہے جتنے بھی پاؤں دھرنے والے ہیں سب کی پیشانی وہی تھامے ہوئے ہے۔ یقیناً میرا رب بالکل صحیح راہ پر ہے۔“ امام ابن ابی حاتم رحمہ اللہ نے سیدنا عبداللہ بن عباس رضی اللہ عنہما سے مرفوعاً روایت کیا ہے کہ جو شخص یہ چاہے کہ سب لوگوں سے زیادہ قوی ہو تو چاہیے کہ اللہ پر توکل کرے اور جو یہ چاہے کہ وہ سب لوگوں سے زیادہ غنی ہو تو چاہیے کہ وہ اس شے پر زیادہ بھروسا کرنے والا ہو جو اللہ عزوجل کے ہاتھ میں ہے، بہ نسبت اس شے کے جو اس کے ہاتھوں میں ہے۔ اور جو شخص یہ چاہے کہ وہ لوگوں میں سب سے زیادہ عزت والا ہو تو چاہیے کہ اللہ عزوجل کا تقویٰ رکھے۔^(۱)

قوله تعالى: ﴿قُلْ يَقَوْمِ اعْمَلُوا عَلَى مَكَاتَتِكُمْ إِنِّي عَمِلٌ﴾ یعنی اے قوم! تم اپنے طریقے پر عمل کرو میں اپنے طریقے اور راہ پر عمل کرنے والا ہوں۔ یہ دھمکی ہے اور ڈانٹ ہے۔ ﴿فَسَوْفَ تَعْلَمُونَ﴾ ﴿٣٩﴾ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ﴾ یعنی تم عن قریب اس کا انجام اور وبال جان لو گے کہ کس کو دنیا میں عذاب آئے گا جو اسے ذلیل و خوار کرے اور اس پر دائمی عذاب نازل ہو گا جس سے اس کو کوئی مفر نہیں ہو گا۔ یہ عذاب قیامت کے دن میں ہے۔ أَعَاذَنَا اللَّهُ مِنْهُ۔

قوله تعالى: ﴿إِنَّا أَنْزَلْنَا عَلَيْكَ الْكِتَابَ لِلنَّاسِ بِالْحَقِّ﴾ کا مطلب یہ ہے کہ اللہ تعالیٰ اپنے رسول ﷺ کو مخاطب کر کے فرماتا ہے کہ ہم نے تجھ پر قرآن حق کے ساتھ اتارا، تمام جنوں اور انسانوں کی خاطر، تاکہ اس کے ساتھ تو ان کو ڈرائے۔ پھر جو سیدھی راہ پر آگیا تو اس کا فائدہ اسی کی جان کے لیے ہو گا اور جو بہکا تو وہ اپنی بری حالت کے لیے بہکا، یعنی اس کا وبال اسی کی جان پر پڑے گا اور تو اُن پر وکیل نہیں ہے، یعنی تو اس پر مقرر نہیں کیا گیا کہ وہ راہ پائیں۔ تیری ذمے داری تو صرف پہنچا دینا ہے اور ہماری ذمے داری حساب لینا ہے۔^(۲)

فتح البیان کا بیان:

فتح البیان کا بیان فاتح یہ ہے کہ جمہور نے ﴿عَبْدًا﴾ بہ افراد پڑھا ہے اور امام حمزہ اور کسائی جہت نے ”عِبَادَةُ“ بہ جمع پڑھا ہے۔ پہلے کی بنا پر نبی اکرم ﷺ مراد ہیں، یا جنس عبد مراد ہے اور نبی اکرم ﷺ بدخولِ اولیٰ اس

(۱) تفسیر ابن ابی حاتم (۳۲۵۲/۱۰) اس کی سند میں ”ابوالمقدام ہشام بن زیاد“ سخت ضعیف راوی ہے۔ دیکھیں: (السلسلة الضعيفة،

رقم الحديث: ۵۴۲۱)

(۲) تفسیر ابن کثیر (۷۱، ۷۰/۴)

میں داخل ہیں اور دوسرے کی بنا پر انبیاء علیہم السلام یا مومنین یا دونوں مراد ہیں۔ امام ابو عبیدہ رحمہ اللہ نے پہلے کو اختیار کیا ہے، اس لیے کہ بعد میں ﴿وَيُخَوِّفُونَكَ﴾ میں نبی اکرم ﷺ کو خطاب ہے، ”اللَّهُ كَافٍ“ یا ”يَكْفِي عَبْدَهُ“ نہ فرمایا، حالاں کہ منظور اس بات کی خبر دینا ہے کہ اللہ کافی ہے۔ بلکہ اس مضمون کو استفہام انکاری کے پیرائے میں ادا کیا، چنانچہ اس کا مقصد اللہ کی کفایت کو بڑے مبالغے کے ساتھ ثابت کرنا ہے، گویا وہ کفایت ایسی کھلی ہوئی ہے کہ کسی سے اس کا انکار ہو نہیں سکتا۔ کسی نے کہا ہے کہ ”عبد و عباد“ سے مراد بالعموم مسلم اور کافر ہیں۔ امام جرجانی رحمہ اللہ نے کہا ہے کہ اللہ اپنے بندہ مومن کو اور بندہ کافر کو کافی ہے۔ مومن کو تو ثواب کے ساتھ اور کافر کو عقاب کے ساتھ۔^① کسی نے ”يَكْفِي عَبْدَهُ“ باضافت پڑھا ہے اور کسی نے ”يَكْفِي“ بہ صیغہ مضارع پڑھا ہے۔

قولہ تعالیٰ: ﴿وَيُخَوِّفُونَكَ﴾ جائز ہے کہ محل نصب میں ہو بنا بر حال، اس لیے کہ معنی یہ ہیں: کیا اللہ تجھ کو اس حال میں کافی نہیں ہے کہ وہ تجھے اپنے معبودوں سے ڈراتے ہیں جن کو پوجتے ہیں۔ انھوں نے کہا ہے کہ البتہ تو ہمارے معبودوں کو برا کہنے سے باز رہے، ورنہ تجھے ان کی طرف سے فسادِ عقل یا جنون پہنچے گا۔ گویا معنی یہ ہیں کہ وہ تجھے ہر حال میں کافی ہے، یہاں تک کہ اس حال میں بھی۔ یہ بھی ہو سکتا ہے کہ مستانفہ ہو۔

قولہ تعالیٰ: ﴿وَمَنْ يُضِلِلِ اللَّهُ فَمَا لَهُ مِنْ هَادٍ﴾ کا مطلب یہ ہے کہ جس شخص پر اس کی گمراہی کے ساتھ قضا ثابت ہو چکی، یہاں تک کہ وہ اس بات سے غافل ہو گیا کہ اللہ اپنے بندہ مکرم محمد ﷺ کے لیے کافی ہے اور اس کو ایسی شے سے ڈرایا جو نہ نفع پہنچا سکتی ہے اور نہ ضرر تو اس کے لیے کوئی ہادی نہیں ہے کہ اسے ہدایت کی راہ بتائے اور اس کو گمراہی سے چھڑائے اور جس کو اللہ تعالیٰ ہدایت کرے، اس کو گمراہ کرنے والا کوئی نہیں کہ اس کو ہدایت سے نکالے اور گمراہی میں ڈالے۔ ﴿أَلَيْسَ اللَّهُ بِعَزِيزٍ ذِي انْتِقَامٍ﴾ یعنی کیا اللہ ہر شے پر غالب اور قاہر نہیں ہے ایسا بدلہ لینے والا جو اپنے نافرمانوں سے اپنے عذاب اور سزا کے ساتھ بدلہ لیتا ہے۔ ضمیر کے بجائے جو اسم جلیل کو رکھا تو اس سے مضمونِ کلام کی حقیقت ظاہر کرنا اور ہیبت اور خوف کا پیدا کرنا مقصود ہے۔

قولہ تعالیٰ: ﴿وَلَيْنِ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ﴾ اللہ پاک نے ذکر فرمایا کہ جب مشرکوں سے کوئی پوچھے کہ خالق کون ہے تو اقرار کریں گے اور کہیں گے کہ وہ اللہ سبحانہ ہے، اس لیے کہ اس بات پر واضح، ظاہر برہان اور دلیل موجود ہے کہ وہ اکیلا ہی خالق ہے، اس کے باوجود کہ وہ بتوں کو پوجتے ہیں اور اللہ کے سوا اور معبود ٹھہراتے ہیں۔ اس میں اس بات پر سب سے بڑی دلیل ہے کہ وہ ایک سخت غفلت اور عظیم جہالت میں تھے۔ اس لیے کہ جب ان کو اس بات کا پتا چل چکا کہ ان کا خالق اور جن کو اللہ کے سوا پوجتے ہیں، ان کا خالق اللہ پاک ہی ہے تو ان کی عقلوں نے اس بات کو کیسے مستحسن جانا کہ خالق کل کے غیر کو پوجیں اور غیر کو اپنے خالق کے

ساتھ عبادت میں شریک کریں، حالاں کہ ان کے بارے میں میں کہا جاتا تھا کہ وہ بڑے عقل مند ہیں اور ان کا ادراک اور فطنت، یعنی ذہن کامل اور مکمل ہے۔ لیکن انھوں نے جب اپنے آباء و اجداد کی یا علماء کی تقلید کی اور ان کے ساتھ حسن ظن کیا تو مقتضائے عقل کو چھوڑ دیا اور محض جہالت کی بات پر عمل کیا۔

پھر اللہ پاک نے اپنے رسول ﷺ کو حکم دیا کہ اس اعتراف اور اقرار کے بعد ان کو ملامت کریں اور ڈرائیں۔ چنانچہ ارشاد فرمایا: ﴿قُلْ أَفَرَأَيْتُمْ مَّا تَدْعُونَ﴾۔ ”ضر“ سے مراد سختی اور بلا ہے۔ ”رحمة“ سے مراد نعمت اور آسائش ہے۔ جمہور نے ﴿كُشِفَتْ﴾ اور ﴿مُهِسَكْتُ﴾ کو دونوں جگہ باضافت پڑھا ہے اور ابو عمرو رحمہ اللہ نے تنوین کے ساتھ پڑھا ہے۔ امام ابو عبید اور ابو حاتم رحمہ اللہ نے ابو عمرو رحمہ اللہ کی قراءت کو اختیار کیا ہے کہ ﴿كُشِفَتْ﴾ اسم فاعل مستقبل کے معنی میں ہے اور جو ایسا ہوتا ہے اس کی تنوین بہت اچھی ہوتی ہے۔

امام حسن اور عاصم رحمہ اللہ نے بھی اسی طرح پڑھا ہے، معنی یہ ہیں: تو کہہ کہ تم مجھے اپنے معبودوں کے متعلق بتاؤ، کیا ان میں قدرت ہے کہ وہ اس ضرر کو دور کریں جس کا اللہ تعالیٰ نے میرے ساتھ ارادہ کیا، یا اس رحمت کو روکنے پر قادر ہیں جس کا اللہ نے میرے ساتھ ارادہ کیا، اس طرح سے کہ وہ خیر مجھ تک نہ پہنچے۔ امام مقاتل رحمہ اللہ نے کہا ہے کہ جب یہ آیت نازل ہوئی تو نبی اکرم ﷺ نے ان سے سوال کیا تو وہ خاموش ہو گئے۔^① کسی نے کہا کہ جواب دیا کہ وہ اللہ کی قدر سے کسی شے کو دور نہیں کر سکتے، لیکن شفاعت کرتے ہیں۔ چنانچہ یہ آیت نازل ہوئی: ﴿قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ﴾ یعنی تو کہہ دے کہ اللہ تعالیٰ مجھے اپنے سارے کاموں میں کافی ہے، وہی نفع پہنچا سکتا ہے اور ضرر کو دور کر سکتا ہے اعتماد کرنے والے صرف اسی پر اعتماد کرتے ہیں نہ کہ اس کے غیر پر۔

پھر اللہ پاک نے اپنے نبی کریم ﷺ کو حکم دیا کہ ان کو خوف دلائیں اور یہ وعید سنائیں: ﴿قُلْ يَقَوْمِ اعْمَلُوا عَلَى مَكَانَتِكُمْ إِنِّي عَائِلٌ ۖ فَسَوْفَ تَعْلَمُونَ﴾ یعنی تو کہہ کہ اے قوم! تم عمل کرو اپنی حالت پر جس پر تم جے ہوئے ہو اور میں اپنی حالت پر جس پر میں ہوں عمل کرتا ہوں۔ چوں کہ پہلے حصے سے اپنی حالت پر عمل کرنے کے الفاظ معلوم ہوتے ہیں، اس لیے دوسرے حصے سے ان کو حذف کر دیا۔ ”مکانت“ بہ معنی مکان ہے۔ چنانچہ عین سے معنی کا استعارہ کیا گیا ہے، جس طرح کہ زمان کے لیے کلمہ ”ہنا و حیث“ کا استعارہ کیا جاتا ہے، حالاں کہ دونوں مکان کے لیے ہیں۔

﴿فَسَوْفَ تَعْلَمُونَ﴾^{③۹} مَن يَأْتِيهِ عَذَابٌ يُخْزِيهِ﴾ یعنی عن قریب تم جان لو گے کہ کس پر عذاب آتا ہے جس سے وہ دنیا میں ذلیل و خوار ہو جائے گا، پھر اس وقت ظاہر ہو جائے گا کہ وہ باطل پر ہے اور اس کا خصم یعنی مد مقابل حق پر۔ اس سے مراد دنیا کا عذاب ہے اور وہ قتل، قید، قہر اور ذلت جو ان پر نازل ہوئی۔ پھر آخرت کے

عذاب کا ذکر فرمایا۔ ﴿وَيَجِلُّ عَلَيْهِ عَذَابٌ مُّقِيمٌ﴾ یعنی اور اس پر دارِ آخرت میں دائمی عذاب نازل ہوگا، یہ وہی آگ کا عذاب ہے۔ عذاب کی جو مقیم کی طرف نسبت کی تو یہ یا تو ظرف میں مجاز ہے یا اسناد میں۔ اس کی اصل ”مُقِيمٌ فِيهِ صَاحِبُهُ“ ہے، یعنی ایسا عذاب کہ اس میں اس کا صاحب ہمیشہ رہے گا۔

بالجملہ جب رسول اللہ ﷺ پر مشرکین کا کفر پر ڈٹے رہنا گراں گزرتا تھا تو اللہ پاک نے آپ ﷺ کو خبر دی کہ ان کو صرف بیان کی تکلیف دی گئی ہے نہ اس بات کی کہ جو گمراہ ہوا ہے اس کو ہدایت کر دیں۔ چنانچہ ارشاد فرمایا: ﴿إِنَّا أَنْزَلْنَا عَلَيْكَ الْكِتَابَ لِلنَّاسِ بِالْحَقِّ ۖ فَمَنِ اهْتَدَىٰ فَلِنَفْسِهِ ۖ وَمَنْ ضَلَّٰ فَإِنَّمَا يَضِلُّ عَلَيْهَا ۚ﴾ یعنی ہم نے تجھ پر کتاب لوگوں کے واسطے نازل کی اور اس لیے کہ وہ جس کے ساتھ مکلف کیے گئے ہیں اس کا بیان ہو، اس لیے کہ وہ دنیا اور آخرت میں ان کی بھلائی کے لیے اصل چیز ہے، چنانچہ وہ تمام کے تمام لوگوں کے لیے ہے، اس لیے کہ تیری رسالت بھی ایسی ہی ہے۔ ﴿بِالْحَقِّ﴾ حال ہے فاعل سے، ”أَيُّ مُّحِقِّينَ“ یا مفعول سے ”أَيُّ مُّتَلَبِّسِنَا بِالْحَقِّ“ ﴿وَمَا أَنْتَ عَلَيْهِمْ بِوَكِيلٍ﴾ یعنی تو ان کی ہدایت کا ذمے دار نہیں اور نہ ہی تجھے یہ منصب سونپا گیا ہے، بلکہ تو صرف ان کو پہنچا دینے کا ذمے دار ہے اور تو اس کو کر چکا ہے۔ یہ آیتیں آیتِ سیف سے منسوخ ہیں، اس کے بعد اللہ پاک نے اپنے رسول ﷺ کو امر فرمایا کہ ان سے جنگ کریں، یہاں تک کہ وہ لا الہ الا اللہ کہیں اور احکامِ اسلام کے عامل ہوں۔ پھر اللہ پاک نے اپنی قدرتِ بالغہ اور عجیب اور غریب صنعت کی قسموں میں سے ایک قسم کا ذکر کیا، چنانچہ فرمایا: ①

اللَّهُ يَتَوَفَّى الْأَنفُسَ حِينَ مَوْتِهَا وَالَّتِي لَمْ تَمُتْ
فِي مَنَامِهَا فِيمِمْسِكَ الَّتِي قَضَىٰ عَلَيْهَا الْمَوْتَ وَيُرْسِلُ
الْآخِرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ لِّقَوْمٍ
يَتَفَكَّرُونَ ۝۴۲ اَتَّخِذُوا مِن دُونِ اللَّهِ شُفَعَاءَ ۚ قُلْ أُولَٰئِكَ
كَانُوا لَا يَمْلِكُونَ شَيْئًا وَلَا يَعْقِلُونَ ۝۴۳ قُلْ لِلَّهِ الشَّفَاعَةُ
جَمِيعًا ۚ لَهُ مُلْكُ السَّمٰوٰتِ وَٱلْأَرْضِ ثُمَّ إِلَيْهِ تُرْجَعُونَ ۝۴۴
وَإِذَا ذُكِّرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا
يُؤْمِنُونَ بِٱلْآخِرَةِ ۚ وَإِذَا ذُكِّرَ الَّذِينَ مِنْ دُونِهِ إِذَا هُمْ
يَسْتَبْشِرُونَ ۝۴۵

اللہ ہی موت کے وقت جانیں قبض کرتا ہے اور جس کی موت نہیں آئی ہوتی، اسے اس کی نیند

میں (قبض کرتا ہے) پھر وہ اس (روح) کو روک لیتا ہے جس پر اس نے موت کا فیصلہ کر دیا ہو اور دوسری کو ایک مقرر وقت تک (واپس) بھیج دیتا ہے، بلاشبہ اس میں ان لوگوں کے لیے نشانیاں ہیں جو غور و فکر کرتے ہیں ④۲ کیا انھوں نے اللہ کے سوا سفارشی بنا رکھے ہیں؟ کہہ دیجیے: خواہ وہ کسی چیز کے بھی مالک نہ ہوں اور نہ (کچھ) سمجھتے ہوں (پھر بھی وہ سفارشی ہیں؟) ④۳ کہہ دیجیے: ساری سفارش اللہ ہی کے اختیار میں ہے، آسمانوں اور زمین میں اسی کی بادشاہی ہے، پھر تم اسی کی طرف لوٹائے جاؤ گے ④۴ اور جب تنہا اللہ کا ذکر کیا جاتا ہے تو ان لوگوں کے دل تنگ ہوتے ہیں جو آخرت پر ایمان نہیں رکھتے اور جب اللہ کے سوا دوسروں کا ذکر کیا جاتا ہے تو اس وقت وہ بڑے خوش ہوتے ہیں ④۵

اللہ تعالیٰ ہی مارتا ہے اور زندہ کرتا ہے:

یعنی نیند میں ہر روز جان کھینچ لیتا ہے، پھر بھیجتا ہے، یہی آخرت کا نشان ہے، معلوم ہوا کہ نیند میں بھی جان کھینچتی ہے جیسے موت میں کھینچتی ہے۔ اگر نیند میں کھینچ کر رہ گئی، وہی موت ہے، مگر یہ جان وہ ہے جس کو ہوش کہتے ہیں اور ایک جان جس سے دم چلتا ہے اور نبضیں اُچھلتی ہیں اور کھانا ہضم ہوتا ہے، وہ دوسری ہے، وہ موت سے پہلے نہیں کھینچتی۔ یعنی اللہ کے روبرو سفارش ہے، پر اللہ کے حکم سے نہ تمہارے کہے سے، موت آوے کسی کے کہے سے۔ عزرائیل نہیں چھوڑتا۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ اپنی ذات پاک کی خبر دیتا ہے کہ وہ وجود میں ہر طرح کا اختیار رکھتا ہے، وہ انسانی جسم میں جو چاہتا ہے کرتا ہے اور وہی جانوں کو ان نگہبان فرشتوں کی ذریعے سے وفات دیتا ہے جن کو بھیجتا ہے۔ وہ ان کو جسموں سے قبض کر لیتے ہیں اور وفاتِ صغریٰ سونے کے وقت ہے، جیسا کہ اللہ تبارک و تعالیٰ نے فرمایا ہے: ﴿وَهُوَ الَّذِي يَتَوَفَّكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى ثُمَّ إِلَيْهِ مَرْجِعُكُمْ ثُمَّ يُنَبِّئُكُم بِمَا كُنتُمْ تَعْمَلُونَ ٥٥﴾ ﴿وَهُوَ الْقَاهِرُ فَوْقَ عِبَادِهِ وَيُرْسِلُ عَلَيْكُمْ حَفَظَةً حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ﴾ [الأنعام: ٦٠-٦١] ”اور وہ ایسا ہے کہ رات میں تمہاری روح کو (ایک گونہ) قبض کر دیتا ہے اور جو کچھ تم دن میں کرتے ہو اس کو جانتا ہے پھر تم کو جگا اٹھاتا ہے تاکہ معاد معین تمام کر دی جائے، پھر اسی کی طرف تم کو جانا ہے، پھر تم کو بتلائے گا جو کچھ تم کیا کرتے تھے۔ اور وہی اپنے بندوں کے اوپر غالب ہے، برتر ہے اور تم پر نگہداشت رکھنے والے بھیجتا ہے، یہاں تک کہ جب تم میں سے کسی کو موت آ پہنچتی ہے، اس کی روح ہمارے بھیجے ہوئے فرشتے قبض کر لیتے ہیں اور وہ ذرا کوتاہی نہیں کرتے۔“

اللہ پاک نے مذکورہ آیت میں دونوں وفات کا ذکر فرمایا: وفاتِ صغریٰ کا، پھر وفاتِ کبریٰ کا اور یہاں کی آیت میں کبریٰ کا ذکر کیا ہے پھر صغریٰ کا اور اسی لیے یوں فرمایا ہے: ﴿اللَّهُ يَتَوَفَّى الْأَنْفُسَ حِينَ مَوْتِهَا... الْآيَةَ﴾ اس میں اس پر دلالت ہے کہ روحيں ملائے اعلیٰ میں جمع ہوتی ہیں، چنانچہ اس بارے میں مرفوع حدیث وارد ہوئی ہے جس کو امام ابن مندہ رحمہ اللہ وغیرہ نے روایت کیا ہے اور صحیح بخاری و مسلم میں حدیث عبید اللہ بن عمر عن سعید بن ابیہ عن ابی ہریرہ رضی اللہ عنہ سے مروی ہے کہ رسول اللہ ﷺ نے فرمایا ہے: جس وقت تم میں سے کوئی اپنے بستر پر جائے تو چاہیے کہ اس کو اپنے تہہ بند کے پلو سے جھاڑے، بے شک وہ نہیں جانتا کہ اس کے بستر پر کون سی شے اس کا خلیفہ ہوئی ہے، یعنی لیٹی رہی ہے، پھر چاہیے کہ کہے: «بِاسْمِكَ رَبِّي وَضَعْتُ جَنْبِي وَبِكَ أَرْفَعُهُ، إِنْ أُمْسَكْتَ نَفْسِي فَارْحَمْهَا، وَإِنْ أُرْسَلَتْهَا فَاخْطُفْهَا بِمَا تَحْفَظُ بِهِ عِبَادَكَ الصَّالِحِينَ»^① یعنی میں نے اپنی کروٹ تیرے نام کے ساتھ رکھی اور تیرے ساتھ اس کو اٹھاؤں گا، اگر تو میری جان کو روک رکھے تو تو اس پر رحم کرنا اور اگر تو چھوڑے اس کو تو تو نگاہ رکھنا اس شے کے ساتھ جس کے ساتھ تو اپنے نیک بندوں کی حفاظت کرتا ہے۔

بعض سلف نے کہا ہے کہ قبض کرتا ہے مردوں کی روحوں کو جب وہ مرتے ہیں اور زندوں کی روحوں کو جب وہ سوتے ہیں۔ چنانچہ زندوں اور مردوں کی روحيں ایک دوسری کو پہچانتی ہیں، اتنا پہچانا جتنا اللہ تعالیٰ چاہتا ہے۔ پھر روک رکھتا ہے ان روحوں کو جن پر موت جاری کی، جو مرچکیں اور بھیجتا ہے دوسری روحوں کو ایک مدت مقرر تک۔ امام سدی رحمہ اللہ نے کہا: اپنی بقیہ اجل تک۔^② سیدنا عبد اللہ بن عباس رضی اللہ عنہما نے کہا: روک رکھتا ہے مردوں کی جانوں کو اور بھیجتا ہے زندوں کی روحوں کو اور غلطی نہیں کرتا۔ ﴿إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ﴾^③

سفارش صرف اللہ تعالیٰ کے اختیار میں ہے:

قوله تعالى: ﴿أَمَّا اتَّخَذُوا مِنْ دُونِ اللَّهِ شُفَعَاءَ﴾ اللہ پاک مشرکوں کی مذمت فرماتا ہے، اس بات میں کہ انھوں نے اللہ کے سوا سفارشی ٹھہرائے ہیں۔ یہ سفارشی بت ہیں جن کو انھوں نے بغیر کسی دلیل اور برہان کے اپنی طرف سے ٹھہرا لیا ہے، حالاں کہ ان کے پاس کسی قسم کا اختیار و ملکیت نہیں ہے، بلکہ ان کے پاس تو عقل نہیں ہے جس سے سمجھیں اور نہ کان ہیں جن سے سنیں اور نہ آنکھ ہے جس سے دیکھیں، بلکہ وہ تو جماد ہیں، یعنی پتھر ہیں، ان کا حال تو حیوان سے بھی کہیں بدتر ہے۔ پھر فرمایا: اے محمد! تو ان لوگوں سے کہہ دے جنھوں نے زعم کیا ہے کہ جن کو انھوں نے پکڑا ہے وہ ان کے لیے اللہ کے نزدیک سفارشی ہیں، اور ان کو خبر دے کہ اللہ کے پاس تو سفارش صرف اس

① صحیح البخاری، رقم الحدیث (۵۹۶۱) صحیح مسلم، رقم الحدیث (۲۷۱۴)

② تفسیر الطبری (۲۹۸/۲۱، ۲۹۹) ③ تفسیر ابن کثیر (۷۱/۴)

کو فائدہ دے گی جس کو وہ پسند کرے اور اس کے لیے سفارش کا اذن دے۔ اسی کے لیے آسمان و زمین کی بادشاہت ہے، یعنی اس سب میں وہی متصرف، یعنی قابض ہے اور اسی کی طرف تم قیامت کے دن پھیرے جاؤ گے، پھر وہ اپنے عدل سے تمہارے درمیان فیصلہ کرے گا اور ہر ایک کو اس کے عمل کی جزا دے گا۔

پھر اللہ پاک نے دوسرے طریقے پر مشرکوں کی ہدایت فرمائی: ﴿وَإِذَا ذُكِرَ اللَّهُ وَحْدَهُ﴾ یعنی جس وقت لَا إِلَهَ إِلَّا اللَّهُ کہا جاتا ہے تو ﴿أَشْمَازَتْ قُلُوبُ الَّذِينَ لَا يُؤْمِنُونَ بِالْآخِرَةِ﴾ امام مجاہد رحمہ اللہ نے کہا: ”انْقَبَضَتْ“ یعنی جو آخرت کو نہیں مانتے ان کے دل منقبض ہو جاتے ہیں۔ امام سدی رحمہ اللہ نے کہا: نفرت کرتے ہیں۔^① امام قتادہ رحمہ اللہ نے کہا: ”كَفَرَتْ وَاسْتَكْبَرَتْ“ امام مالک رحمہ اللہ نے زید بن اسلم رحمہ اللہ سے روایت کیا ہے: ”اسْتَكْبَرَتْ“ یعنی ان کے دل کفر اور تکبر کرتے ہیں، جیسا کہ اللہ تعالیٰ نے فرمایا: ﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ﴾ [الصافات: ۳۵] ”یہ وہ (لوگ) ہیں کہ جب ان سے کہا جاتا کہ اللہ کے سوا کوئی معبود نہیں تو یہ سرکشی کرتے تھے۔“ یعنی جب ان سے لَا إِلَهَ إِلَّا اللَّهُ کہا جاتا ہے تو اس کو تسلیم کرنے اور اس کے مطیع و تابع دار ہونے سے تکبر کرتے ہیں۔ چنانچہ ان کے دل خیر کو قبول نہیں کرتے تو جو کوئی خیر کو قبول نہیں کرتا وہ شر کو قبول کرتا ہے، اسی لیے اللہ تعالیٰ نے یوں فرمایا ہے: ﴿وَكَذَا ذُكِرَ الَّذِينَ مِنْ دُونِهِ﴾ یعنی اور جس وقت ان کا ذکر کیا جاتا ہے جو اس کے سوا ہیں، یعنی اصنام اور بتوں کا۔ (قالہ مجاہد) ﴿إِذَا هُمْ يَسْتَبْشِرُونَ﴾ تب وہ خوش ہوتے ہیں۔^②

فتح البیان کا بیان:

فتح البیان کا بیان یہ ہے کہ اللہ تعالیٰ روحوں کو ان کی اجل آجانے کے وقت قبض کرتا ہے اور ان کو بدنوں سے نکالتا ہے۔ اور ان نفسوں کو جن کی اجل ابھی نہیں آئی، ان کو اپنی نیند میں وفات دیتا ہے۔ اس میں اختلاف ہے۔ کسی نے یوں کہا کہ ان کو روح کے جسم میں باقی رہنے کے ساتھ تصرف سے قبض کرتا ہے۔ امام فراء رحمہ اللہ نے کہا: معنی یہ ہیں اور قبض کرتا ہے ان نفس کو جو اپنی اجل پوری ہونے کے وقت تک نہیں پہنچے اور کبھی ان کی توفی ان کی نیند ہوتی ہے، چنانچہ اس بنا پر تقدیر یہ ہوگی: ”وَالَّتِي لَمْ تَمُتْ وَفَاتُهَا نَوْمُهَا“ یعنی جو نفوس مرے نہیں، ان کی وفات ان کی نیند ہے۔ امام زجاج رحمہ اللہ نے کہا: ہر انسان کے دو نفس ہیں: ایک تو تمیز کا نفس ہے، یہ وہ ہے جو اس کے سونے کے وقت اس سے الگ ہو جاتا ہے تو وہ بے عقل ہو جاتا ہے۔ دوسرا نفس حیات ہے، یہ جب زائل ہوتا ہے تو اس کے ساتھ نفس زائل ہو جاتا ہے اور سونے والا سانس لیتا ہے۔ امام قشیری رحمہ اللہ نے کہا: اس قول میں بعد ہے، اس لیے کہ آیت سے جو بات سمجھ میں آتی ہے، وہ یہ ہے کہ نفس مقبوضہ دونوں حال میں ایک شے ہے۔ اسی لیے یوں فرمایا ہے:

① تفسیر الطبري (۳۰۱/۲۱) ② تفسیر ابن کثیر (۷۲، ۷۱/۴)

﴿فَيُسَبِّحُهَا قَافِيَةً﴾ چنانچہ اس کو بدن کی طرف نہیں پھیرتا۔

﴿وَيُرْسِلُ الْآخِرَى﴾ اور نفسِ نائم (نیند والے نفس) کو اس کے بیدار ہونے کے وقت اس کے بدن کی طرف بھیجتا ہے۔ ﴿إِلَىٰ أَجَلٍ مُّسَمًّى﴾ یعنی اس وقت تک جو اس کی موت کے لیے مقرر کیا گیا ہے۔ یہ ارسال کا انتہائی مفہوم ہے۔ امام زجاج رحمہ اللہ کے قول کی طرح ابن انباری رحمہ اللہ نے بھی کہا ہے۔ سعید بن جبیر رحمہ اللہ نے کہا: "إِنَّ اللَّهَ يَقْبِضُ أَرْوَاحَ الْأَمْوَاتِ إِذَا مَاتُوا وَأَرْوَاحَ الْأَحْيَاءِ إِذَا نَامُوا فَتَتَعَارَفُ مَا شَاءَ اللَّهُ أَنْ تَتَعَارَفَ فَيُمَسِّكُ الَّتِي قَضَىٰ عَلَيْهَا الْمَوْتَ وَيُرْسِلُ الْآخِرَىٰ فَيُعِيدُهَا" ^① یہ قول بعینہ وہی ہے جو بعض سلف کے عنوان سے پہلے گزر چکا ہے۔ زیادہ مناسب یہ ہے کہ یوں کہیں کہ نفوس کا نیند کی حالت میں وفات دینا اس طرح سے ہے کہ احساس کو زائل کر دیتی ہے اور احساس پر محلِ حس میں آفت حاصل ہو جاتی ہے۔ پھر ان نفوس کو روک رکھتا ہے جن پر موت جاری کی اور ان کو ان کے جسموں کی طرف نہیں پھیرتا جن میں وہ تھے اور دوسرے نفوس کو اس طرح سے چھوڑ دیتا ہے کہ ان کے احساس (حس کی خاصیت) کو ان پر لوٹا دیتا ہے۔ کسی نے کہا ہے کہ ﴿يَتَوَفَّى الْأَنْفُسَ حِينَ مَوْتِهَا﴾ کے معنی بنا بر حذف مضاف ہیں: "أَيُّ: عِنْدَ مَوْتِ أَجْسَادِهَا"

سیدنا عبداللہ بن عباس رضی اللہ عنہما نے فرمایا کہ ایک نفس ہے اور ایک روح ہے جو ان کے درمیان شعاعِ شمس کی طرح ہے، چنانچہ اللہ تعالیٰ نفس کو اس کی نیند میں وفات دیتا ہے اور اس کی روح کو اس کے قالب میں چھوڑے رکھتا ہے، وہ اس میں پھرتی رہتی ہے اور وہ زندہ رہتا ہے، پھر اگر اس کو یہ ظاہر ہوا کہ اس کو قبض کرے تو روح کو قبض کر لیتا ہے تو وہ مر جاتا ہے اور اگر اس کی اجل کو تاخیر دیتا ہے تو نفس کو اس کی جگہ کی طرف پھیر دیتا ہے جو اس کے جوف سے ہے۔ ^② (أَخْرَجَهُ ابْنُ الْمُنْذِرِ وَابْنُ أَبِي حَاتِمٍ)

ان کے قول کے دوسرے الفاظ یہ ہیں کہ زندوں کی روحیں اور مردوں کی روحیں خواب میں ملتی ہیں، پھر وہ آپس میں ایک دوسرے سے سوال جواب کرتی ہیں جو اللہ چاہتا ہے، پھر اللہ تعالیٰ مردوں کی روحوں کو روک رکھتا ہے اور زندوں کی روحوں کو ان کے جسموں کی طرف ایک مدت مقررہ تک چھوڑ دیتا ہے اور اس میں کسی قسم کی غلطی نہیں کرتا ہے۔ (أَخْرَجَهُ عَبْدُ بْنُ حَمِيدٍ) ان کا تیسرا قول یہ ہے کہ ہر نفس کے لیے ایک سبب ہے جس میں وہ جاری ہوتا ہے، پھر جب اس پر موت جاری کی تو وہ سو گیا، یہاں تک کہ وہ سبب منقطع ہو جاتا ہے اور وہ نفس اپنی نیند میں اگر مرا نہیں تو وہ چھوڑ دیا جاتا ہے۔ ^③ (أَخْرَجَهُ عَبْدُ بْنُ حَمِيدٍ)

عقلاء نے نفس و روح کے بارے میں اختلاف کیا ہے کہ آیا وہ ایک شے ہے یا دو شے۔ اس بارے میں گفتگو انتہائی طویل ہے جو اس کے متعلق تالیف کی گئی کتابوں میں معروف و مشہور ہے۔ زیادہ ظاہر یہ ہے کہ دونوں ایک ہی شے ہیں۔ آثارِ صحیحہ اسی پر دال ہیں۔ جمہور نے ﴿قَضَىٰ﴾ کو بہ صیغہ معروف پڑھا ہے۔ "أَيُّ: قَضَىٰ اللَّهُ عَلَيْهَا الْمَوْتَ"۔

حزہ وغیرہ نے بہ صیغہ مجہول پڑھا ہے۔ امام ابو عبید اور ابو حاتم رحمہما اللہ نے پہلی قراءت کو اختیار کیا ہے،^① اس لیے کہ ﴿اللّٰهُ يَتَوَفَّى الْأَنفُسَ﴾ کے مطابق ہے۔ ﴿إِنَّ فِي ذَلِكَ﴾ یعنی یہ نفوس کو فوت کرنا، ان کو روکے رکھنا اور ان کو لوٹانا جس کا ذکر ہوا، بے شک اس میں ﴿لَا يَتْلُو الْقَوْمَ يَتَفَكَّرُونَ﴾ البتہ عجیب و غریب نشانیاں ہیں جو اللہ پاک کی قدرتِ باہرہ پر دلالت کرتی ہیں، لیکن ان نشانیوں کے ایسا ہونے کو ہر کوئی نہیں سمجھتا، بلکہ اس میں عجیب و غریب نشانیاں ان لوگوں کے لیے ہیں جو اس میں غور و فکر کرتے ہیں، سوچتے سمجھتے ہیں اور اس سے اللہ سبحانہ کی توحید اور قدرت کے کمال پر استدلال کرتے ہیں۔ بے شک اس توفی، امساک اور ارسال میں ایک عظیم نصیحت ہے اور موثر ترین تذکرہ ہے، ان لوگوں کے لیے جو نصیحت حاصل کرنا چاہیں۔

اس آیت سے پہلے جو بیان ہوا، اس کی مناسبت سے یہ ہے کہ جب اللہ پاک نے پہلے یہ بات بیان کی کہ ہدایت اور گمراہی کا فائدہ اور نقصان اسی کے لیے جو ہدایت پائے اور گمراہ ہو تو یہ بات بیان کی کہ ہدایت اور گمراہی نہیں حاصل ہوتے مگر اللہ تعالیٰ کی طرف سے۔ چنانچہ فرمایا: ﴿اللَّهُ يَتَوَفَّى الْأَنفُسَ حِينَ مَوْتِهَا﴾ ہدایت کو حیات اور بیداری کے مثل ٹھہرایا اور ضلال و گمراہی کو موت اور نیند کے مثل ٹھہرایا، چنانچہ جس طرح حیات و بیداری اور موت و نیند صرف اللہ تعالیٰ کی تخلیق اور ایجاد سے حاصل ہوتی ہیں، اسی طرح ہدایت اور گمراہی بھی صرف اللہ پاک کی طرف سے حاصل ہوتی ہیں۔ یا یوں کہو کہ اس بات کو ثابت کرنے کے لیے ایک اور حجت ذکر فرمائی کہ وہ تمام عالم کا معبود ہے، تاکہ اس بات پر دلالت کرے کہ وہ لمن بتوں کی نسبت جو جماد ہیں، عبادت کا زیادہ حق دار ہے۔

توہ تعالیٰ: ﴿اِمْرًا تَخْذُوا مِنْ دُونِ اللّٰهِ شُفَعَاءَ﴾ کلمہ ﴿اِمْر﴾ منقطعہ مقدر بہ نل و ہمزہ ہے، یعنی بلکہ کیا کفار و قریش نے اللہ کے سوا اور معبود سفارشی ٹھہرائے ہیں جو اللہ کے پاس ان کی سفارش کریں گے۔ اللہ پاک نے اپنے رسول ﷺ کو حکم دیا کہ تم ان سے یوں کہو: ﴿اَوَلَوْ كَانُوا لَا يَمْلِكُونَ شَيْئًا وَلَا يَعْقِلُونَ﴾ ہمزہ انکار اور توتیخ کے لیے ہے اور حرف واؤ محذوف مقدر پر عطف کے لیے ہے: ”اَيُّ: اَيُّ شَيْءٍ يَشْفَعُونَ وَلَوْ كَانُوا ... الخ“ اور ﴿لَوْ﴾ کا جواب محذوف ہے۔ ”وَإِنْ كَانُوا بِهَذِهِ الصِّفَةِ تَتَّخِذُونَهُمْ شُفَعَاءَ“ یعنی کیا وہ سفارش کریں گے اور اگر ان میں یہ صفت ہو کہ وہ نہ تو کسی شے کے مالک ہوں، نہ وہ اشیاء میں سے کسی شے کو سمجھتے ہوں، کیوں کہ وہ تو جماد ہیں اور نہ ان کو کسی طرح کی عقل ہے تو پھر بھی تم ان کو شفیع ٹھہراؤ گے۔

مطلب یہ ہے کہ وہ کسی شے کے مالک نہیں ہیں اور شفاعت تو بہ دخولِ اولیٰ اس میں داخل ہوگی۔ بتوں کے لیے واوونون کی جمع ذکر فرمائی، حالاں کہ ایسی جمع تو عقلاء کے لیے آتی ہے؟ یہ اس لیے کہ کفار ان کے بارے میں اعتقاد رکھتے تھے کہ وہ عقل رکھتے ہیں۔ ماقبل سے ان کا تعلق یہ ہے کہ اس سے قبل یوں فرمایا ہے: ﴿إِنَّ فِي ذَلِكَ

لَا يَتَّبِعُ لِقَوْمٍ يَتَفَكَّرُونَ﴾ یعنی توفی، امساک اور ارسال جو مذکور ہوا، اس میں سوچنے والوں کے لیے نشانیاں ہیں، پس کفار کے بارے میں تم اس بات کا طمع چھوڑ دو کہ وہ ان میں غور و فکر کریں گے اور اللہ کی کمال قدرت اور حکمت پر استدلال کر کے اس کے حکم کے فرماں بردار اور مطیع ہوں گے۔ تم ان کی فرط جہالت کی طرف نظر کرو کہ کہاں تک پہنچی ہے! انھوں نے تو اپنی جہالت اور نادانی کے مارے ایسوں کو اللہ کے نزدیک سفارشی ٹھہرایا ہے جو کسی شے کے مالک نہیں اور نہ ہی عقل رکھتے ہیں۔ وہ تو محض جماد (پتھر) ہیں۔

چنانچہ جب ان کی حماقت اس درجے کی ہے تو ان سے کیا خاک اس بات کی امید ہوگی کہ اللہ کی آیات میں فکر کریں گے۔ اگر ﴿اللَّهُ يَتَوَفَّى الْأَنْفُسَ حِينَ مَوْتِهَا﴾ کو یوں قرار دیں کہ اس میں اس بات پر استدلال ہے کہ عاقل پر یہ واجب ہے کہ وہ ایسے معبود کی عبادت کرے جو اس قدرت اور حکمت کا حامل ہو اور بتوں کو نہ پوجے جو محض پتھر اور بے شعور چیزیں ہیں، ان کی قدرت اور حکمت کا کیا ذکر! تو ﴿أَمَّا اتَّخَذُوا مِنْ دُونِ اللَّهِ شُفَعَاءَ﴾ کا ماقبل سے تعلق اس طرح ہوگا کہ یہ کفار کے اس اعتراض کا جواب ٹھہرے گا جو انھوں نے سابق دلیل پر اس طرح وارد کیا تھا کہ ہم بتوں کو اس اعتقاد سے نہیں پوجتے کہ وہ نفع اور نقصان دے سکتے ہیں، ہم تو ان کو صرف اس لیے پوجتے ہیں کہ وہ ان شخصوں کی موتیں ہیں جو اللہ کے نزدیک مقربوں میں سے ہیں، چنانچہ ہم ان کو اس غرض سے پوجتے ہیں کہ وہ اکابر اللہ تعالیٰ کے پاس ہمارے سفارشی ہو جائیں۔ اللہ پاک نے اس کا یہ جواب دیا: ﴿أَمَّا اتَّخَذُوا مِنْ دُونِ اللَّهِ شُفَعَاءَ﴾

جواب کا بیان یہ ہے کہ یہ کفار یا تو ان بتوں کے پوجنے سے ان کی شفاعت میں طمع کرتے ہیں، یا ان شخصوں سے شفاعت کی اُمید رکھتے ہیں جن کی یہ موتیں ہیں۔ پہلی بات تو ظاہری طور پر باطل ہے، کیوں کہ جماد، یعنی پتھر سے شفاعت کا ہونا تصور نہیں کیا جاسکتا، وہ پتھر جو کسی شے کا مالک نہیں، نہ عقل رکھتا ہے۔ اور دوسری شق بھی باطل ہے، اس لیے کہ قیامت کا دن ایک ایسا دن ہے کہ اس میں کوئی بھی کسی شے کا مالک نہیں ہوگا۔ شفاعت پر کوئی قادر نہ ہوگا مگر اللہ کے اذن سے۔ چنانچہ حقیقت میں شفیع اللہ ہی ہوگا جو اس شفاعت کا اذن دے گا۔ لہذا کسی غیر کی عبادت میں مشغول ہونے سے بہتر یہی ہے کہ اس اللہ کی عبادت میں مشغول ہو جائے۔

چنانچہ اس آیت سے یہی مراد ہے: ﴿قُلْ لِلَّهِ الشَّفَعَةُ جَمِيعًا﴾ یعنی تو کہہ دے کہ ساری شفاعت اللہ ہی کے لیے ہے۔ چنانچہ اس میں سے کسی کے لیے کچھ بھی نہیں ہے مگر یہ کہ اس کے اذن سے ہو اور اس کے لیے ہو جس کو وہ پسند کرے، جیسے اللہ تعالیٰ نے فرمایا: ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ [البقرة: ۲۵۵] ”کون ہے جو اس کی اجازت کے بغیر اس کے سامنے شفاعت کر سکے۔“ نیز فرمایا: ﴿وَلَا يَشْفَعُونَ إِلَّا لِمَنِ ارْتَضَى﴾ [الانبیاء: ۲۸] ”وہ کسی کی بھی سفارش نہیں کرتے بجز ان کے جن سے اللہ خوش ہو۔“ ﴿جَمِيعًا﴾ کا نصب بنا بر حال

ہے۔ شفاعت کی تاکید جو اس کلمے کے ساتھ کی جس کے ساتھ دو اور دو سے زیادہ کی تاکید کی جاتی ہے تو اس لیے کہ شفاعت مصدر ہے، واحد، تثنیہ اور جمع پر بولا جاتا ہے۔

پھر اللہ پاک نے ماقبل کی تقریر و تاکید فرمائی اور اپنی بادشاہت کی وسعت کا وصف کیا۔ چنانچہ ارشاد فرمایا: ﴿لَهُ مُلْكُ السَّمٰوٰتِ وَالْاَرْضِ﴾ یعنی اسی کا ہے ملک آسمانوں اور زمین کا۔ مطلب یہ ہے کہ ان کا اور جو کچھ ان میں ہے اس کا وہی مالک ہے۔ وہ جس طرح چاہتا ہے ان سب میں تصرف کرتا ہے اور جو کچھ ارادہ کرتا ہے وہ کر ڈالتا ہے۔ چنانچہ وہ سارے ملک کا مالک ہے، کسی کو یہ قدرت نہیں کہ اس کے اذن اور رضا کے بغیر بول سکے۔ ﴿ثُمَّ اِلَيْهِ تُرْجَعُوْنَ﴾ یعنی پھر قبروں سے اٹھنے کے بعد اسی کی طرف پھیرے جاؤ گے نہ کہ اس کے غیر کی طرف۔ اس وقت بھی بادشاہت اسی کی ہوگی۔

پھر اللہ پاک نے ان کے اعمالِ قبیحہ کی ایک اور قسم کا ذکر فرمایا: ﴿وَإِذَا ذُكِرَ اللّٰهُ وَحْدَهُ﴾ یعنی جس وقت اکیلے اللہ کا ذکر کیا جائے اس طرح سے کہ ”لَا إِلَهَ إِلَّا اللّٰهُ وَحْدَهُ لَا شَرِيكَ لَهُ“، تو ان کے دلوں اور چہروں میں نفرت کے آثار ظاہر ہوتے ہیں اور جب بتوں کا ذکر کیا جاتا ہے تو ان کے دلوں اور چہروں میں فرحت اور بشارت کے آثار ظاہر ہوتے ہیں۔ یہ بات ان کی مکمل جہالت اور حماقت کی دلیل ہے۔ اس لیے کہ اللہ تعالیٰ کا اور اس کی توحید کا ذکر ہر خیر کا سر ہے اور ہر سعادت کی کنجی ہے اور بتوں کا ذکر، جو ردی اور خسیس جمادات ہیں، ساری حماقتوں اور جہالتوں کا سر ہے۔ چنانچہ اللہ وحدہ کے ذکر سے ان کی نفرت اور ان بتوں کے ذکر سے ان کی خوشی، ان کی بڑی جہالت اور سخت حماقت کی مضبوط ترین دلیل ہے۔ امام یونس رحمۃ اللہ علیہ کے نزدیک ﴿وَحْدَهُ﴾ کا نصب بنا بر حال ہے اور امام خلیل اور سیبویہ رحمۃ اللہ علیہ کے نزدیک بنا بر مصدر ہے۔ لغت میں ”اشمئزاز“ کے معنی نفور ہیں۔

امام ابو عبیدہ رحمۃ اللہ علیہ نے کہا ہے کہ ”إِشْمَازَتْ نَفَرَتْ“۔ امام مبرد رحمۃ اللہ علیہ نے کہا ہے کہ ”انْقَبَضَتْ“۔ اول کے قائل امام قتادہ رحمۃ اللہ علیہ ہیں اور ثانی کے قائل امام مجاہد رحمۃ اللہ علیہ ہیں۔ دونوں معنی ایک دوسرے کے قریب ہیں۔ مؤرج نے کہا ہے کہ ”أَنْكَرَتْ“۔ امام ابو زید رحمۃ اللہ علیہ نے کہا ہے کہ ”إِشْمَازَ الرَّجُلُ ذِعَرَ مِنَ الْفَزَعِ“^① ﴿إِشْمَازَتْ﴾ کی تفسیر کا مناسب مقام ”انْقَبَضَتْ“ کے ساتھ ہے۔ ”إِشْمِئْزَازٌ“ اصل میں ”إِزْوِرَارٌ“ ہے (برگشتن از چیزے)۔ مشرکوں سے جب ”لَا إِلَهَ إِلَّا اللّٰهُ“ کہا جاتا تو منقبض ہو جاتے تھے، جیسا کہ اللہ پاک نے ان سے نقل فرمایا ہے: ﴿وَإِذَا ذُكِرْتَ رَبَّكَ فِي الْقُرْآنِ وَحْدَهُ وَلَوْ عَلَىٰ أَدْبَارِهِمْ نُفُورًا﴾ [بنی اسرائیل: ۴۶] ”اور جب تو صرف اللہ ہی کا ذکر اس کی توحید کے ساتھ اس قرآن میں کرتا ہے تو وہ روگردانی کرتے، پیٹھ پھیر کر بھاگ کھڑے ہوتے ہیں۔“ سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے: ”إِشْمَازَتْ: قَسَتْ وَنَفَرَتْ“، یعنی سخت ہوتے ہیں اور نفرت کرتے ہیں، ان

چار آدمیوں کے دل جو آخرت پر ایمان نہیں لاتے: ابو جہل بن ہشام، ولید بن عقبہ، صفوان اور ابی بن خلف۔ اور جب ان کا ذکر کیا جاتا ہے جو اللہ کے سوا ہیں، یعنی لات وعزی وغیرہا بت تو ﴿إِذَا هُمْ يَسْتَبْشِرُونَ﴾ یعنی تب وہ خوش ہو جاتے ہیں۔^①

یہ دواہر کے سبب سے ہے: ایک تو ان کا بتوں سے فرطِ افتتان (بڑی آزمائش)، دوسرے ان کا اللہ کے حق کو بھول جانا۔ اللہ پاک نے ان دونوں میں خوب ہی مبالغہ کیا کہ انتہاء کو پہنچا دیا، اس لیے کہ ”اِسْتَبْشَرُ“ یہ ہے کہ آدمی کا دل خوشی سے بھر جائے، یہاں تک کہ اس کا چہرہ کھل اُٹھے اور ”اِسْمِئْزَازُ“ یہ ہے کہ غضب اور غم سے بھر جائے، یہاں تک کہ اس کے چہرے کا چمڑہ منقبض ہو جائے۔ ﴿وَإِذَا ذُكِرَ اللَّهُ﴾ میں کلمہ ﴿إِذَا﴾ میں عامل مابعد کا فعل ہے، یعنی ﴿اِسْمِئْزَازُ﴾ اور ﴿وَإِذَا ذُكِرَ الَّذِينَ﴾ کے ﴿إِذَا﴾ میں وہ فعل عامل ہے جو ﴿إِذَا﴾ فجائیہ میں عامل ہے۔ تقدیر یہ ہے: ”فَاجْئُوا اِلَیَّ اِسْتَبْشَارَ وَقْتُ ذِكْرِ الَّذِينَ مِنْ دُونِهِ“ بالجملہ جب کفار کے متمرّدوں نے دعوتِ الی الخیر کو قبول نہ کیا جس کو رسول اللہ ﷺ ان کے پاس لے کر آئے اور وہ لوگ کفر پر جمے رہے تو اللہ پاک نے اپنے رسول کو یہ حکم کیا کہ اپنے کام کو اللہ پاک کے حوالے کریں اور اس سے دعا کے ساتھ التجا کریں۔ چنانچہ ارشاد فرمایا:^②

قُلِ اللَّهُمَّ فَاطِرَ السَّمَوَاتِ وَالْأَرْضِ عِلْمَ الْغَيْبِ وَالشَّهَادَةِ
 أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ^{④۶}
 وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَمِثْلَهُ مَعَهُ
 لَافْتَدَوْا بِهِ مِنْ سُوءِ الْعَذَابِ يَوْمَ الْقِيَمَةِ وَبَدَا لَهُمْ مِنَ اللَّهِ
 مَا لَمْ يَكُونُوا يَحْتَسِبُونَ^{④۷} وَبَدَا لَهُمْ سَيِّئَاتُ مَا كَسَبُوا
 وَحَاقَ بِهِمْ مَا كَانُوا بِهِ يَسْتَهْزِئُونَ^{④۸}

آپ کہتے: اے اللہ! آسمانوں اور زمین کے پیدا کرنے والے، چھپے اور ظاہر کے جاننے والے! تو ہی اپنے بندوں کے درمیان ان باتوں کا فیصلہ کرے گا جن میں وہ اختلاف کیا کرتے تھے^{④۶} اور اگر ان ظالموں کے پاس وہ سب کچھ ہو جو زمین میں ہے اور اس کے ساتھ اتنا ہی اور ہو، تو وہ روزِ قیامت برے عذاب سے (بچنے کے لیے) اسے ضرور فدیے میں دے دیں اور ان کے لیے اللہ کی طرف سے وہ (عذاب) ظاہر ہو جائے گا جس کا وہ گمان بھی نہیں

کرتے تھے ④۷ اور ان کے لیے ان کے عملوں کی برائیاں ظاہر ہو جائیں گی اور انھیں وہ (عذاب) گھیر لے گا جس کا وہ مذاق اڑایا کرتے تھے ④۸

اللہ تعالیٰ سے دعا کرنے کا طریقہ:

اللہ پاک نے پہلے تو مشرکوں کی یہ مذمت کی کہ وہ شرک کو دوست رکھتے ہیں اور توحید سے نفرت کرتے ہیں۔ اس کے بعد اپنے رسول کو حکم فرمایا کہ تو اللہ وحدہ سے دعا کر جس نے آسمان و زمین کو پیدا کیا اور اُن کو ایسی ہیئت پر بنایا، جس کی پہلے کوئی مثال نہ تھی، تو عالم الغیب والشہادۃ ہے، یعنی چھپے اور کھلے کا جاننے والا ہے۔ ﴿أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ﴾ یعنی تو ہی اپنے بندوں کے درمیان عن قریب فیصلہ کرے گا جس دن کہ ان کا معاد و نشور ہوگا اور وہ اپنی قبروں سے اُٹھ کھڑے ہوں گے۔ فیصلہ اس بات کا کرے گا جس کے بارے میں وہ دنیا میں جھگڑتے تھے۔

امام مسلم رحمہ اللہ نے اپنی صحیح میں ابو سلمہ بن عبد الرحمن سے روایت کیا ہے، کہا: میں نے سیدہ عائشہ رضی اللہ عنہا سے پوچھا کہ جب رسول اللہ ﷺ رات کو اپنی نماز میں قیام فرماتے تھے تو کس شے کے ساتھ شروع فرماتے تھے؟ انھوں نے جواب دیا کہ آپ ﷺ جس وقت اپنی نماز میں قیام کرتے تھے تو یوں فرماتے تھے: ”اللَّهُمَّ رَبَّ جِبْرِيلَ وَمِيكَائِيلَ وَإِسْرَافِيلَ، فَاطِرَ السَّمَوَاتِ وَالْأَرْضِ، عَالِمَ الْغَيْبِ وَالشَّهَادَةِ. أَنْتَ تَحْكُمُ بَيْنَ عِبَادِكَ فِيمَا كَانُوا فِيهِ يَخْتَلِفُونَ، اهْدِنِي لِمَا اخْتَلَفَ فِيهِ مِنَ الْحَقِّ بِإِذْنِكَ، أَنْتَ تَهْدِي مَنْ تَشَاءُ إِلَى صِرَاطٍ مُسْتَقِيمٍ“ ① ”اے اللہ! جبرائیل و میکائیل و اسرافیل کے رب! آسمانوں اور زمین کے پیدا کرنے والے! پوشیدہ اور ظاہر کے جاننے والے! تو ہی اپنے بندوں کے درمیان ان باتوں کا فیصلہ کرے گا جن میں وہ اختلاف کرتے تھے اور حق کے بارے میں جو اختلاف (دنیا میں) ہو رہا ہے، اس میں اپنے حکم کے ساتھ میری راہنمائی فرما، بے شک تو جسے چاہے سیدھے راستے کی طرف ہدایت عطا فرما دیتا ہے۔“

امام احمد رحمہ اللہ نے سیدنا عبد اللہ بن مسعود رضی اللہ عنہ سے روایت کیا ہے کہ رسول اللہ ﷺ نے فرمایا: جو شخص یہ الفاظ کہے: ”اللَّهُمَّ فَاطِرَ السَّمَوَاتِ وَالْأَرْضِ، عَالِمَ الْغَيْبِ وَالشَّهَادَةِ، إِنِّي أَعْهَدُ إِلَيْكَ فِي هَذِهِ الدُّنْيَا إِنِّي أَشْهَدُ أَنْ لَا إِلَهَ إِلَّا أَنْتَ وَحْدَكَ لَا شَرِيكَ لَكَ وَأَنَّ مُحَمَّدًا عَبْدُكَ وَرَسُولُكَ، فَإِنَّكَ إِن تَكَلِّمْنِي إِلَى نَفْسِي تُقَرِّبْنِي مِنَ الشَّرِّ وَتُبَاعِدْنِي مِنَ الْخَيْرِ، وَإِنِّي لَا أَثِقُ إِلَّا بِرَحْمَتِكَ، فَاجْعَلْ لِي عِنْدَكَ عَهْدًا تُوفِّيَنِيهِ يَوْمَ الْقِيَامَةِ إِنَّكَ لَا تُخْلِفُ الْمِيعَادَ“ ② ”اے اللہ! آسمانوں اور زمین کے پیدا کرنے والے! پوشیدہ اور

ظاہر کے جاننے والے! میں تجھ سے اس دنیا میں یہ عہد کرتا ہوں کہ میں گواہی دیتا ہوں کہ تیرے سوا کوئی معبود نہیں ہے، تو اکیلا ہے تیرا کوئی شریک نہیں ہے اور محمد ﷺ تیرے بندے اور تیرے رسول ہیں، اگر تو مجھے میرے ہی سپرد کر دے گا تو گویا تو مجھے شر کے قریب اور بھلائی سے دور کر دے گا۔ مجھے تیری رحمت ہی کا بھروسا ہے، تو میرا یہ عہد اپنے ہاں رکھ لے جسے تو قیامت کے دن پورا کرے گا، یقیناً تو وعدے کے خلاف نہیں کرتا ہے۔“ تو اللہ عزوجل اپنے فرشتوں سے قیامت کے دن فرمائے گا کہ بے شک میرے بندے نے واقعی مجھ سے ایک عہد کیا ہے تو تم اس کا وہ عہد پورا کرو، پھر اللہ اس کو جنت میں داخل کر دے گا۔ (انفرد بہ الإمام أحمد) (سہیل راوی نے کہا: ”فأخبرت القاسم ابن عبد الرحمن أن عوناً أخبر بكذا وكذا فقال: ما فينا جارية إلا وهي تقول هذا في خدرها“^① سہیل کہتے ہیں کہ میں نے قاسم بن عبد الرحمن سے ذکر کیا کہ عون نے اس طرح کی حدیث بیان کی ہے تو قاسم بولے کہ ہم لوگوں میں تو کوئی لڑکی بھی ایسی نہیں ہے کہ اپنی پردہ نشینی میں اس دعا کو نہ پڑھتی ہو، یعنی یہ بہت مشہور دعا ہے کہ لڑکیاں تک باوجود پردہ نشینی کے اس کو جانتی ہیں)۔

نیز امام احمد رحمہ اللہ نے ابو عبد الرحمن سے روایت کیا ہے، کہا کہ عبد اللہ بن عمرو رضی اللہ عنہما نے ہمارے لیے ایک کاغذ نکالا اور کہا کہ رسول اللہ ﷺ ہم کو سکھاتے تھے کہ ہم یوں کہیں: «اللَّهُمَّ فَاطِرَ السَّمَوَاتِ وَالْأَرْضِ، عَالِمَ الْغَيْبِ وَالشَّهَادَةِ أَنْتَ رَبُّ كُلِّ شَيْءٍ، وَإِلَهُ كُلِّ شَيْءٍ، أَشْهَدُ أَنْ لَا إِلَهَ إِلَّا أَنْتَ وَحْدَكَ لَا شَرِيكَ لَكَ وَأَنَّ مُحَمَّدًا عَبْدُكَ وَرَسُولُكَ، وَالْمَلَائِكَةُ يَشْهَدُونَ، أَعُوذُ بِكَ مِنَ الشَّيْطَانِ وَشَرِّهِ، وَأَعُوذُ بِكَ أَنْ أَقْتَرِفَ عَلَى نَفْسِي إِثْمًا أَوْ أَجْرُهُ إِلَى مُسْلِمٍ» ابو عبد الرحمن نے کہا کہ رسول اللہ ﷺ عبد اللہ بن عمرو رضی اللہ عنہما کو یہ دعا سکھاتے تھے اور فرماتے تھے کہ وہ اس کو پڑھیں جب سونے کا ارادہ کریں۔ (تفرد بہ أحمد أيضاً)^②

نیز امام احمد رحمہ اللہ نے ابو راشد حیرانی سے روایت کیا ہے، کہا میں عبد اللہ بن عمرو رضی اللہ عنہما کے پاس آیا اور کہا کہ آپ ہم سے وہ شے بیان کریں جو آپ نے نبی ﷺ سے سنی۔ تو انھوں نے میرے آگے ایک صحیفہ ڈال دیا، پھر کہا: یہ وہ شے ہے جو میرے لیے رسول اللہ ﷺ نے لکھی، چنانچہ میں نے اس میں نظر کی تو اس میں یہ تھا کہ سیدنا ابوبکر رضی اللہ عنہ نے عرض کی: یا رسول اللہ! آپ مجھے وہ شے سکھائیں جس کو میں صبح اور شام میں پڑھا کروں تو رسول اللہ ﷺ نے ان سے فرمایا: اے ابوبکر! تو کہہ: «اللَّهُمَّ فَاطِرَ السَّمَوَاتِ وَالْأَرْضِ، عَالِمَ الْغَيْبِ وَالشَّهَادَةِ، لَا إِلَهَ إِلَّا أَنْتَ، رَبُّ كُلِّ شَيْءٍ وَمَلِيكُهُ، أَعُوذُ بِكَ مِنْ شَرِّ نَفْسِي وَشَرِّ الشَّيْطَانِ وَشَرِّهِ، أَوْ أَقْتَرِفَ عَلَى نَفْسِي سُوءًا

① مسند أحمد (۱/۴۱۲) اس کی سند میں انقطاع ہے، عون بن عبد اللہ کا سماع سیدنا عبد اللہ بن مسعود رضی اللہ عنہ سے ثابت نہیں ہے۔

(مجمع الزوائد: ۱۰/۲۷۴)

② مسند أحمد (۲/۱۷۱) السلسلة الصحيحة، رقم الحديث (۳۴۴۳)

﴿أَوْ أَجْرُهُ إِلَىٰ مُسْلِمٍ﴾^① (ورواه الترمذي عن الحسن بن عرفة عن إسماعيل بن عياش به وقال: حسن غريب من هذا الوجه) ”اے اللہ! آسمانوں و زمین کے پیدا کرنے والے! پوشیدہ اور ظاہر کے جاننے والے! تیرے سوا کوئی معبود نہیں، اے ہر چیز کے رب اور مالک! میں اپنے نفس کے شر سے تیری پناہ پکڑتا ہوں، نیز شیطان کے شر اور اس کے شرک سے تیری پناہ میں آتا ہوں۔ اور اس سے کہ میں اپنے نفس پر کسی گناہ کا مرتکب ہوں، یا اسے کسی مسلمان کے ذمے لگا دوں۔“ نیز امام احمد رحمہ اللہ نے امام مجاہد رحمہ اللہ سے روایت کیا ہے کہ سیدنا ابوبکر صدیق رضی اللہ عنہ نے کہا کہ رسول اللہ ﷺ نے مجھے امر کیا ہے کہ جب میں صبح کروں اور جب میں شام کروں اور جب رات کو اپنے بستر پر آؤں تو یہ کہوں: ”اَللّٰهُمَّ فَاطِرَ السَّمٰوٰتِ وَالْاَرْضِ... الخ“^②

قیامت کے دن کوئی فدیہ قبول نہیں ہوگا:

قوله تعالى: ﴿وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا﴾ کا مطلب یہ ہے کہ اگر مشرکوں کے لیے ہو جائے، وہ ساری شے جو زمین میں ہے اور اس کے ساتھ اتنی ہی اور ہو تو البتہ وہ اسے اس برے عذاب کے فدیے میں دے دے جس کو اللہ تعالیٰ نے قیامت کے دن ان کے واسطے واجب کیا ہے، اس کے باوجود ان سے فدیہ قبول نہ کیا جائے گا، اگرچہ وہ زمین بھر سونا ہو، جیسا کہ دوسری آیت میں ہے: ﴿وَبَدَا لَهُمْ مِّنَ اللَّهِ مَا لَمْ يَكُونُوا يَحْتَسِبُونَ﴾ یعنی ان کے لیے اللہ کی طرف سے وہ عذاب اور سزا ظاہر ہوئی جو نہ ان کے دل میں تھی نہ ان کے حساب میں۔ ﴿وَبَدَا لَهُمْ سَيِّئَاتُ مَا كَسَبُوا﴾ اور ان کے لیے ان گناہوں اور حرام کردہ چیزوں کے ارتکاب کی جزا ظاہر ہوئی جو انھوں نے دارِ دنیا میں کمائی تھی۔ ﴿وَحَاقَ بِهِمْ مَا كَانُوا بِهِ يَسْتَهْزِءُونَ﴾ یعنی ان کو اس عذاب اور سزا نے گھیر لیا جس کے ساتھ دنیا میں ٹھٹھا کیا کرتے تھے۔^③ (کذا فی ابن کثیر)

فتح البیان کا بیان:

فتح البیان کا بیان یہ ہے کہ ﴿اللَّهُمَّ﴾ کی اصل ”يَا اللَّهُ“ ہے۔ حرفِ یاء حذف کیا گیا اور اس کے عوض میں حرفِ میم لایا گیا حروفِ علت کے قریب ہونے کے سبب سے اور مشدد کیا گیا، تاکہ معوض عنہ کی مثل دو حرف پر ہو جائے، اسی لیے حرفِ یاء اور ﴿اللَّهُمَّ﴾ دونوں جمع نہیں کیے جاتے، چنانچہ کلامِ فصیح میں ﴿يَا اللَّهُمَّ﴾ نہیں بولتے، رہا یہ قول: ے

① مسند أحمد (۱۹۶/۲) سنن الترمذي، رقم الحديث (۳۵۲۹) صحيح الجامع، رقم الحديث (۷۸۱۳)

② مسند أحمد (۱۴/۱) اس کی سند میں انقطاع ہے۔ مجاہد رحمہ اللہ کا سماع سیدنا ابوبکر صدیق رضی اللہ عنہ سے ثابت نہیں ہے، البتہ گزشتہ روایت اس کی تائید کرتی ہے۔

③ تفسیر ابن کثیر (۷۳، ۷۲/۴)

إِنِّي إِذَا مَا حَدَّثَ الْمَا أَقُولُ يَا اَللّٰهُمَّ يَا اَللّٰهُمَّا

”جب بھی مجھ پر کوئی مصیبت اترتی ہے تو میں پکار اٹھتا ہوں: اے اللہ! اے اللہ!“

جو مسموع ہوا ہے تو یہ ضرورت شعری ہے۔ (کما قالہ الکرخی)۔ ﴿فَاطِرَ﴾ کے معنی ہیں: ”مُبْدِع“ یعنی بغیر کسی پہلی مثال کے پیدا کرنے والا۔ ﴿الْغَيْبِ وَالشَّهَادَةِ﴾ وہ شے ہے جو غائب ہے اور وہ شے جو مشاہدہ کی ہوئی ہے۔ ﴿فَاطِرَ﴾ و ﴿عَلِمَ﴾ کا نصب بنا برندا ہے، یعنی ”يَا فَاطِرَ“ و ”يَا عَالِمَ“۔

قولہ تعالیٰ: ﴿أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ﴾ کا مطلب یہ ہے کہ تو نیک کو اس کی نیکی کی جزا دے گا اور بد کو اس کی بدی کی جزا دے گا، چنانچہ اس سے ظاہر ہو جائے گا کہ کون حق پر ہے اور کون باطل پر ہے اور اس کے نزدیک اختلاف کرنے والوں کا اختلاف اور جھگڑا کرنے والوں کا جھگڑا دور ہو جائے گا۔ حاصل یہ ہے کہ جس ہدایت اور گمراہی کے بارے میں بندے اختلاف کر رہے ہیں تو ہر ایک کو اس کے عمل کا بدلہ دے کر فیصلہ کر دے گا۔ کسی نے کہا ہے کہ یہ نبی اکرم ﷺ کی طرف سے اللہ تعالیٰ کے پاس مشرکوں کے لیے محاکمہ ہے، یعنی ان کے بارے میں فیصلہ طلب کرنا ہے۔ امام ابن مسیب رحمہ اللہ نے کہا: میں اس آیت کے سوا کوئی اور ایسی آیت نہیں جانتا جو پڑھی جائے اور اس کے ساتھ دعا کی جائے اور وہ قبول ہو جائے۔

ربیع بن خثیم قلیل الکلام تھے، یعنی بہت ہی کم بات کرتے تھے، ان کو سیدنا حسین رحمہ اللہ کے قتل کی خبر دی گئی۔ لوگوں نے کہا کہ اب وہ کلام کریں گے۔ چنانچہ انھوں نے اس سے زیادہ نہ کہا کہ آہ! ”وَقَدْ فَعَلُوا“ اور یہ آیت پڑھی: ﴿اللّٰهُمَّ فَاطِرَ السَّمٰوٰتِ﴾۔ یہ بھی مروی ہے کہ انھوں نے اس کے بعد یہ کہا کہ وہ شخص قتل کیا گیا جس کو رسول اللہ ﷺ اپنی گود میں بٹھاتے تھے اور اس کا منہ اپنے منہ پر رکھتے تھے۔^(۱) بالجملہ جب اللہ پاک نے کفار کی طرف سے یہ بات نقل فرمائی کہ اللہ کے ذکر کے وقت تو منقبض ہوتے ہیں اور بتوں کے ذکر کے وقت خوش ہوتے ہیں تو اس کے بعد اس شے کا ذکر کیا جو ان کے عذاب اور عقوبت کی شدت اور عظمت پر دال ہے۔ چنانچہ فرمایا: ﴿وَلَوْ اَنَّ لِلَّذِيْنَ ظَلَمُوْا مَا فِی الْاَرْضِ جَمِیْعًا﴾ اس آیت کی تفسیر سورت آل عمران میں گزر چکی ہے۔

قولہ تعالیٰ: ﴿وَبَدَا لَهُمْ مِّنَ اللّٰهِ مَا لَمْ يَكُوْنُوْا يَحْتَسِبُوْنَ﴾ یعنی اللہ تعالیٰ کے سخت غصے اور شدید عذاب کی قسموں میں سے ان کے لیے وہ شے ظاہر ہوئی جو ان کے حساب میں نہ تھی اور نہ وہ اپنے دل میں اس کی بات کرتے تھے۔ مطلب یہ ہے کہ ایسے ایسے سخت عذاب میں مبتلا ہوئے جس کا خیال تک ان کے دل میں نہیں گزرا تھا۔ نعوذ باللہ الرحیم الرحمن من عذابه و عقابه۔ اس میں ان کے لیے ایسی بڑی وعید اور موثر دھمکی ہے جس کی کوئی انتہاء نہیں ہے۔ امام مجاہد رحمہ اللہ نے کہا ہے کہ انھوں نے ایسے کام کیے جن کو خیال کیا کہ وہ نیکیاں ہیں، لیکن

وہ سیئات (برائیاں) تھے۔ اسی طرح امام سدی رحمہ اللہ نے بھی کہا ہے۔ سفیان ثوری رحمہ اللہ فرماتے ہیں: ”وَيْلٌ لِأَهْلِ الرِّيَاءِ، وَيِلٌ لِأَهْلِ الرِّيَاءِ، وَيِلٌ لِأَهْلِ الرِّيَاءِ هَذِهِ آيَتُهُمْ وَقِصَّتُهُمْ“ یعنی اہل ریا کے لیے خرابی ہے، یہ ان کی آیت ہے اور ان کا قصہ ہے۔

حکایت:

امام عکرمہ بن عمار رحمہ اللہ کہتے ہیں کہ محمد بن منکدر رحمہ اللہ اپنی موت کے وقت سخت گھبرائے تو اُن سے کہا گیا کہ یہ کیا گھبراہٹ ہے؟ کہا کہ میں کتاب اللہ کی ایک آیت سے ڈرتا ہوں: ﴿وَبَدَا لَهُمْ مِنَ اللَّهِ مَا لَمْ يَكُونُوا يَحْتَسِبُونَ﴾ میں اس سے ڈرتا ہوں کہ میرے لیے وہ شے ظاہر ہو جس کا مجھے خیال تک نہ تھا۔^(۱) قولہ تعالیٰ: ﴿وَبَدَا لَهُمْ سَيِّئَاتُ مَا كَسَبُوا﴾ یعنی ان کے لیے ان کے بد اعمال، ان کے شرک اور اللہ کے دوستوں پر ظلم کرنا، ظاہر ہوئے۔ احتمال ہے کہ کلمہ ﴿مَا﴾ مصدر یہ ہو۔ ”أَيُّ: سَيِّئَاتُ كَسَبِهِمْ“ یعنی ان کے کسب کی برائیاں۔ یہ بھی احتمال ہے کہ موصولہ ہو: ”أَيُّ: سَيِّئَاتُ الَّذِي كَسَبُوهُ“، یعنی اس شے کی برائیاں جس کو کمایا جب ان پر ان کے نامہ اعمال پیش کیے جائیں گے اور وہ اُن پر مخفی تھے، یا اس کا عقاب انہیں پہنچا۔ ﴿وَحَاقَ بِهِمْ مَا كَانُوا بِهِ يَسْتَهْزِءُونَ﴾ یعنی ان کو اس شے نے گھیر لیا اور اُن پر وہ شے نازل ہوئی جس سے ٹھٹھا کیا کرتے تھے۔ مراد رسول اللہ ﷺ کا انداز ہے جس کے ساتھ آپ ﷺ ان کو ڈرایا کرتے تھے۔ مطلب یہ ہے کہ جس عذاب کا آپ ﷺ ان کو خوف دلایا کرتے تھے، وہ ان پر نازل ہو گیا۔^(۲)

فَإِذَا مَسَّ الْإِنْسَانَ ضُرٌّ دَعَانَا ثُمَّ إِذَا خَوَّلْنَاهُ نِعْمَةً مِّنَّا
قَالَ إِنَّمَا أُوتِيْتُهُ عَلَىٰ عِلْمٍۭٓ بَلْ هِيَ فِتْنَةٌ وَلَكِنَّا أَكْثَرُهُمْ
لَا يَعْلَمُونَ ﴿١﴾ قَدْ قَالُوا الَّذِينَ مِن قَبْلِهِمْ فَمَا أَغْنَىٰ
عَنَهُمْ مَا كَانُوا يَكْسِبُونَ ﴿٢﴾ فَاصَابَهُمْ سَيِّئَاتُ مَا كَسَبُوا
وَالَّذِينَ ظَلَمُوا مِن هَٰؤُلَاءِ سَيُصِيبُهُمْ سَيِّئَاتُ مَا كَسَبُوا
وَمَا هُمْ بِمُعْجِزِينَ ﴿٣﴾ أَوَلَمْ يَعْلَمُوا أَنَّ اللَّهَ يَبْسُطُ الرِّزْقَ
لِمَن يَشَاءُ وَيَقْدِرُ إِنَّ فِي ذَٰلِكَ لَآيَاتٍ لِّقَوْمٍ يُؤْمِنُونَ ﴿٤﴾

پھر جب انسان کو کوئی تکلیف پہنچتی ہے تو وہ ہمیں پکارتا ہے اور جب ہم اپنی طرف سے اسے کوئی نعمت عطا کر دیتے ہیں تو وہ کہتا ہے: بس مجھے تو یہ (میرے) علم کی بدولت دی گئی ہے،

(نہیں) بلکہ وہ تو ایک آزمائش ہے، لیکن ان میں سے اکثر نہیں جانتے ﴿49﴾ تحقیق یہی بات ان لوگوں نے بھی کہی تھی جو اُن سے پہلے ہوئے، پھر ان کے کام نہ آیا جو وہ کماتے تھے ﴿50﴾ چنانچہ انھیں ان کے عملوں کی سزا ملی اور ان میں سے جن لوگوں نے ظلم کیا، جلد انھیں بھی ان کے عملوں کی سزا ملے گی اور وہ (اللہ کو) عاجز نہیں کر سکتے ﴿51﴾ کیا انھیں معلوم نہیں کہ بے شک اللہ ہی جس کے لیے چاہے رزق کشادہ کرتا ہے اور تنگ کرتا ہے، بلاشبہ اس میں ان لوگوں کے لیے نشانیاں ہیں جو ایمان رکھتے ہیں ﴿52﴾

حضرت انسان کی مختلف حالتوں کا بیان:

اپنے علم کی وجہ سے دیا گیا ہوں، یعنی قیاس یہی چاہتا تھا کہ اس طرح سے ہو اللہ کی قدرت کا قائل نہ ہو۔ یہ آزمائش ہے۔ اس کی عقل دوڑنے لگتی ہے، تاکہ اپنی عقل پر بہکے، وہی عقل رہتی ہے اور آفت آ پہنچتی ہے۔ کوئی شخص اپنی عقل دوڑانے میں اور تدبیر کرنے میں کمی نہیں کرتا، پھر بھی ایک کو روزی کشادہ ملتی ہے اور ایک کو تنگ۔ تو جان لو کہ عقل کام نہیں کرتی۔ انتہی۔

حافظ ابن کثیر رحمہ اللہ کہتے ہیں کہ اللہ پاک انسان کی طرف سے خبر دیتا ہے کہ تکلیف کی حالت میں اللہ عزوجل سے تضرع و زاری کرتا ہے، اس کی طرف رجوع ہوتا ہے اور اس کو پکارتا ہے اور جس وقت اللہ تعالیٰ نے اسے اپنی طرف سے کوئی نعمت بخشی تو باغی اور سرکش ہو جاتا ہے اور کہتا ہے: ﴿إِنَّمَا أُوتِيتُهُ عَلَىٰ عِلْمٍ﴾ یعنی وہ تو مجھے صرف اس لیے ملی ہے کہ اللہ تعالیٰ جانتا ہے کہ میں اس کا حق دار ہوں۔ اگر میں اللہ تعالیٰ کے نزدیک خالص ہوتا، یعنی برگزیدہ اور پسندیدہ نہ ہوتا تو وہ مجھے یہ نعمت نہ بخشا۔ امام قتادہ رحمہ اللہ نے کہا: ﴿عَلَىٰ عِلْمٍ﴾ یعنی ”عَلَىٰ خَيْرٍ عِنْدِي“ ﴿1﴾

اللہ عزوجل نے فرمایا: ﴿بَلْ هِيَ فِتْنَةٌ﴾ یعنی بات وہ نہیں ہے جو اس نے خیال کی، بلکہ ہم نے تو اس پر اس نعمت کا انعام اس لیے کیا ہے کہ اس کو آزمائیں اس شے میں جس کا ہم نے اس پر انعام کیا اور دیکھیں کہ ہماری اطاعت کرتا ہے یا نافرمانی کرتا ہے، باوجود ہمارے علم کے جو اس کے بارے میں ہمیں پہلے ہو چکا ہے، چنانچہ یہ نعمت تو ایک طرح کی آزمائش ہے، لیکن اُن میں سے اکثر اس بات کو نہیں جانتے، اسی لیے وہ کہتے ہیں جو کچھ کہتے ہیں اور دعویٰ کرتے ہیں جو کچھ کرتے ہیں۔ ان سے پہلے اگلی امتوں میں سے بہت سے لوگ یہی بات کہہ چکے ہیں اور یہی زعم اور دعویٰ کر چکے ہیں۔ ﴿فَمَا أَغْنَىٰ عَنْهُمْ مَّا كَانُوا يَكْسِبُونَ﴾ یعنی ان کی بات ٹھیک نہ ہوئی اور اُن کو اس شے نے جس کو کماتے تھے اور اس کو جمع کر کے رکھنے نے ان کو کوئی فائدہ نہ دیا۔ چنانچہ ان کو اس شے کی برائیاں پہنچیں جو انھوں نے کمائی تھی۔

قوله تعالى: ﴿وَالَّذِينَ ظَلَمُوا مِنْ هَؤُلَاءِ سَيُصِيبُهُمْ سَيِّئَاتُ مَا كَسَبُوا وَمَا هُمْ بِمُعْجِزِينَ﴾ یعنی ان مخاطب لوگوں میں سے وہ لوگ جنہوں نے ظلم کیا ان کو عن قریب اس شے کی برائیاں پہنچیں گی جو انہوں نے کمائی ہے، جس طرح کہ پہلے لوگوں کو پہنچیں اور نہیں ہیں وہ تھکانے والے، جس طرح کہ اللہ پاک نے قارون کے بارے میں خبر دی ہے کہ اس کی قوم نے اس سے کہا: ﴿لَا تَفْرَحْ ۚ إِنَّ اللَّهَ لَا يُحِبُّ الْفَرِحِينَ﴾ ⁷⁶ وَابْتَغِ فِيمَا آتَاكَ اللَّهُ الدَّارَ الْآخِرَةَ ۚ وَلَا تَنْسَ نَصِيبَكَ مِنَ الدُّنْيَا ۚ وَأَحْسِنْ كَمَا أَحْسَنَ اللَّهُ إِلَيْكَ ۚ وَلَا تَبْغِ الْفَسَادَ فِي الْأَرْضِ ۚ إِنَّ اللَّهَ لَا يُحِبُّ الْمُفْسِدِينَ ⁷⁷ قَالَ إِنَّمَا أُوتِيتُهُ عَلَىٰ عِلْمٍ عِنْدِي ۚ أَوَلَمْ يَعْلَم أَنَّ اللَّهَ قَدْ أَهْلَكَ مِنْ قَبْلِهِ مِنَ الْقُرُونِ مَنْ هُوَ أَشَدُّ مِنْهُ قُوَّةً وَآكْثَرُ جَمْعًا وَلَا يُسْأَلُ عَنْ ذُنُوبِهِمُ الْمُجْرِمُونَ﴾ [القصص: ۷۶-۷۸] ”تو اتر امت! اللہ تعالیٰ اترانے والوں سے محبت نہیں رکھتا۔ اور جو کچھ اللہ تعالیٰ نے تجھے دے رکھا ہے اس میں سے آخرت کے گھر کی تلاش بھی رکھ اور اپنے دنیوی حصے کو بھی نہ بھول اور جیسے کہ اللہ نے تیرے ساتھ احسان کیا ہے تو بھی اچھا سلوک کر اور ملک میں فساد کا خواہاں نہ ہو یقین مان کہ اللہ مفسدوں کو ناپسند رکھتا ہے۔ قارون نے کہا یہ سب کچھ مجھے میری اپنی سمجھ کی بنا پر ہی دیا گیا ہے، کیا اسے اب تک یہ نہیں معلوم کہ اللہ تعالیٰ نے اس سے پہلے بہت سے بستی والوں کو غارت کر دیا جو اس سے بہت زیادہ قوت والے اور بہت بڑی جمع پونجی والے تھے۔ اور گناہ گاروں سے ان کے گناہوں کی باز پرس ایسے وقت نہیں کی جاتی۔“ نیز اللہ تعالیٰ نے فرمایا: ﴿وَقَالُوا نَحْنُ أَكْثَرُ أَمْوَالًا وَأَوْلَدًا وَمَا نَحْنُ بِمُعَدِّيْنَ﴾ [سَبَا: ۳۵] ”اور انہوں نے کہا: ہم مال و اولاد میں بہت بڑھے ہوئے ہیں یہ نہیں ہو سکتا کہ ہم عذاب دیے جائیں۔“

قوله تعالى: ﴿أَوَلَمْ يَعْلَمُوا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ﴾ کیا وہ یہ بات نہیں جانتے کہ اللہ ایک قوم پر روزی کی فراخی کرتا ہے اور دوسروں پر اس کی تنگی کرتا ہے۔ بے شک اس میں البتہ ان لوگوں کے لیے جو مانتے ہیں عبرتیں اور حجتیں ہیں۔^①

فتح البیان کا بیان:

فتح البیان کا بیان فاتح یہ ہے کہ اس جگہ انسان سے بہ اعتبار اس کے بعض افراد یا غالب افراد کے جنس انسان ہی مراد ہے۔ کسی نے کہا ہے کہ اس سے صرف کفار مراد ہیں، لیکن پہلا قول زیادہ صحیح ہے۔ انسان کی جنس پر محمول کرنے سے اس کا خصوص سبب مانع نہیں، اس لیے کہ عموم لفظ کا اعتبار بہ لحاظ نظم قرآنی و فرقانی ہوتا ہے۔ معنی یہ ہیں کہ زیادہ تر انسانوں کی حالت یہ ہے کہ جس وقت اس کو کوئی تکلیف پہنچتی ہے، خواہ وہ بیماری ہو یا فقر ہو یا کچھ اور تو اس کو دور کرنے کے لیے اللہ پاک کو پکارتا ہے، اس کی طرف آہ و زاری کرتا ہے۔

پھر جب اس نے اس کو کوئی نعمت عطا کی جو اس کے پاس سے ہوتی ہے تو کہتا ہے: ﴿إِنَّمَا أُوتِيتُهُ عَلَىٰ عِلْمٍ﴾ یعنی ”مِنِّي بِوُجُوهِ الْمَكَاسِبِ“ یعنی یہ نعمت مجھے صرف اس لیے ملی ہے کہ میں کمائیوں کے طریقے خوب جانتا ہوں یا ”عَلَىٰ خَيْرٍ عِنْدِي“ یعنی یہ کسی خیر و خوبی کے سبب سے ملی ہے جو میرے پاس ہے۔ یا ”عَلَىٰ عِلْمٍ مِنَ اللَّهِ بِفَضْلِي“ یعنی اس لیے کہ اللہ میری فضیلت کو جانتا ہے۔ حسن ﷺ نے فرمایا: ”عَلَىٰ عِلْمٍ عَلَّمَنِي اللَّهُ إِيَّاهُ“^① یعنی اس علم کے سبب سے جو اللہ نے مجھے سکھایا ہے۔ کسی نے کہا: معنی یہ ہیں کہ جب دنیا میں مجھے یہ دیا گیا تو واقعی میں نے جان لیا کہ اللہ کے نزدیک میرا کوئی مرتبہ ہے۔ کسی نے کہا کہ اگر یہ نعمت مال میں بہرہ مندی ہے تو اس طرح کہتا ہے کہ یہ میری سعی و کوشش سے حاصل ہوا ہے اور اگر صحت اور عافیت ہے تو کہتا ہے کہ یہ فلاں علاج کے سبب سے ہوئی ہے۔ ان باتوں میں تضاد ہے جو برا ہے، اس لیے کہ جب عاجز اور محتاج تھا تو سب امور کی نسبت اللہ پاک کی طرف کی تھی اور سلامتی اور صحت کی حالت میں ان کو اللہ تعالیٰ کی طرف سے ہٹا کر اپنی جان کی کمائی کی طرف منسوب کیا۔

چنانچہ اللہ پاک نے اس کے قول کو رد کیا، فرمایا: ﴿بَلْ هِيَ فِتْنَةٌ﴾ یعنی وہ شے جو ہم نے تجھے عطا کی، اس سبب سے نہیں ہے جو تو نے بیان کیا، بلکہ وہ تو تیرے لیے آزمائش ہے کہ آیا تو شکر کرتا ہے یا ناشکری کرتا ہے، لیکن اکثر لوگ اس کو نہیں جانتے کہ یہ ان کے لیے اللہ تعالیٰ کی طرف سے اس چیز پر جو ان کے پاس ہے، اس کا شکر یا ناشکری کرنے کا امتحان ہے۔

﴿أُوتِيتُهُ﴾ میں جو مذکر کی ضمیر آئی، باوجود اس کے کہ نعمت کی طرف راجع ہے، اس لیے ہے کہ نعمت بہ معنی انعام ہے۔ کسی نے کہا ہے کہ ضمیر ﴿مَا﴾ کی طرف راجع ہے جو ﴿إِنَّمَا﴾ میں ہے اور وہ موصولہ ہے۔ پہلی بات زیادہ موزوں ہے۔ امام فراء رحمہ اللہ نے کہا ہے کہ ﴿هِيَ﴾ کی ضمیر مؤنث لائی گئی بہ سبب تانیث ﴿فِتْنَةٌ﴾ کے، اور اگر ”بَلْ هُوَ“ فرماتا تو بھی جائز ہوتا۔ نحاس رحمہ اللہ نے فرمایا کہ ﴿هِيَ﴾ کی ضمیر عطیہ کی طرف راجع ہے: ”أَيُّ: عَطِيَّةٌ فِتْنَةٌ“۔ ﴿قَدْ قَالَهَا الَّذِينَ مِنْ قَبْلِهِمْ﴾ یعنی یہ کلمہ جو انھوں نے کہا، مراد ﴿إِنَّمَا أُوتِيتُهُ عَلَىٰ عِلْمٍ﴾ ہے، وہی کلمہ ان لوگوں نے کہا جو ان سے پہلے تھے، جیسے: قارون وغیرہ، اس لیے کہ قارون نے یوں کہا تھا: ﴿إِنَّمَا أُوتِيتُهُ عَلَىٰ عِلْمٍ عِنْدِي﴾ [القصص: ۷۸]

تو لہ تعالیٰ: ﴿فَمَا أَغْنَىٰ عَنْهُمْ مَّا كَانُوا يَكْسِبُونَ﴾ پہلا کلمہ ﴿مَا﴾ نافیہ ہے اور دوسرا موصولہ، یعنی ان کی متاع دنیا نے جو انھوں نے کمائی، ان سے کچھ کفایت نہ کی۔ مطلب یہ ہے کہ اس میں سے کچھ بھی ان کے کام نہ آیا۔ یا کلمہ ﴿مَا﴾ استفہامیہ ہے، یعنی کیا ان سے اس شے نے کفایت کی جو وہ کماتے تھے؟ مطلب یہ ہے کہ کچھ

کام نہ آئی۔ ﴿فَاصَابَهُمْ سَيِّئَاتُ مَا كَسَبُوا﴾ ”اُی: جَزَاءُ سَيِّئَاتِ كَسَبِهِمْ“ یعنی پھر ان کو ان کے کسب کی برائیوں کی جزا پہنچی۔ یا یہ معنی ہیں کہ ان کو برائیاں پہنچیں کہ وہ ان کے کسب کی جزا ہیں۔ کسب کی جزا کا نام سیئات اس لیے رکھا کہ وہ ان کے سیئات کے مقابلے میں واقع ہے۔ چنانچہ یہ ازدواج اور مشاکلت کے باب سے ہوگی، جیسے اللہ تعالیٰ نے فرمایا: ﴿وَجَزَاؤُا سَيِّئَةٍ سَيِّئَةٌ مِّثْلُهَا﴾ [الشوریٰ: ۴۰] ”اور برائی کا بدلہ اس جیسی برائی ہے۔“ اس میں اس بات کی طرف اشارہ ہے کہ ان کے سارے اعمال ایسے ہی ہیں۔

پھر اللہ پاک نے ان کافروں کو وعید سنائی جو رسول اللہ ﷺ کے زمانے میں تھے، چنانچہ ارشاد فرمایا: ﴿وَالَّذِينَ ظَلَمُوا مِنْ هَؤُلَاءِ سَيُصِيبُهُمْ سَيِّئَاتُ مَا كَسَبُوا﴾ حرف سین تاکید کے لیے ہے، یعنی ان موجودہ کفار میں سے جن لوگوں نے ظلم کیا ہے، ان کو اس شے کی برائیاں ضرور پہنچیں گی جو انھوں نے کمائیں۔ دنیا میں ان کو قتل، قید اور قہر پہنچا۔ ﴿وَمَا هُمْ بِمُعْجِزِينَ﴾ یعنی وہ اللہ کو ہر ادینے والے نہیں ہیں، بلکہ ان کا مرجع اسی کی طرف ہے، وہ جو سزا چاہے گا ان کو دے گا۔

﴿أَوَلَمْ يَعْلَمُوا﴾ میں ضمیر ان لوگوں کی طرف راجع ہے جو ﴿إِنَّمَا أُوتِيَتْهُ عَلَىٰ عِلْمٍ﴾ کے قائل ہیں۔ ہمزہ استفہام کا ہے اور واو عطف کے لیے ہے محذوف پر ”اُی: أَقَالُوهَا وَلَمْ يَعْلَمُوا، أَوْ أَغْفَلُوا وَلَمْ يَعْلَمُوا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ“، یعنی کیا یہ کلمہ کہا، یا کیا غافل ہو گئے اور اس بات کو نہ جانا کہ اللہ پاک جس کے لیے چاہتا ہے آزمائش کے لیے رزق کی فراخی کرتا ہے اور جس پر چاہتا ہے امتحان کے لیے رزق تنگ کرتا ہے، اگرچہ پہلی قسم کے لوگوں کے پاس رزق حاصل کرنے کا کوئی حیلہ، تدبیر اور قوت نہ ہو اور دوسری قسم کے لوگ بہت قوی، ہوشیار اور مدبر ہوں۔ کسی نے کہا کہ ﴿يَقْدِرُ﴾ کے یہ معنی ہیں کہ اس کی روزی بہ قدر قوت (یعنی صرف گزارے کے لیے) کرتا ہے۔ امام مقاتل رحمہ اللہ نے کہا کہ اللہ نے ان کو وعظ کیا تاکہ اس کی توحید کے بارے میں عبرت حاصل کریں۔ یہ اس وقت ہوا جب سات برس بعد ان پر پانی برسا۔^①

چنانچہ فرمایا: ﴿أَوَلَمْ يَعْلَمُوا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ﴾ اللہ تعالیٰ کے سوا کوئی قابض اور باسط نہیں ہے۔ اس بات پر یہ دلیل ہے کہ ہم لوگوں کو رزق کی فراخی اور تنگی میں مختلف دیکھتے ہیں تو ضروری ہے کہ اس کی کوئی حکمت اور سبب ہو۔ یہ سبب آدمی کی عقل اور جہالت نہیں ہے، کیوں کہ ہم دیکھتے ہیں کہ وہ شخص جو عقل مند اور صحیح سالم ہے اور طاقت رکھتا ہے، وہ سخت تنگی میں ہے اور جاہل اور کمزور آدمی انتہا درجے کی فراخی میں ہے۔ ﴿إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ﴾ یعنی بے شک رزق کی اس فراخی اور تنگی میں جس کا ذکر ہوا، البتہ

بہت بڑی بڑی دلیلیں اور نشانیاں ہیں، ان لوگوں کے لیے جو اللہ تعالیٰ پر ایمان لاتے ہیں۔ مومنین کو اس لیے خاص کیا کہ آیات سے فائدہ حاصل کرنے والے اور ان میں غور و فکر کرنے والے وہی ہیں۔ پھر جب اللہ نے وعید ذکر کی تو اس کے بعد اپنی وسیع اور بے پایاں رحمت اور عظیم مغفرت کا ذکر کیا اور اپنے رسول ﷺ کو حکم دیا کہ بندوں کو اس کی خوش خبری دیں، چنانچہ ارشاد فرمایا: ①

قُلْ لِعِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ ۝
وَأَنبِئُوا إِلَىٰ رَبِّكُمْ وَأَسْلِمُوا لَهُ مِن قَبْلِ أَن يَأْتِيَكُمُ الْعَذَابُ
ثُمَّ لَا تُنصِرُونَ ۝
وَاتَّبِعُوا أَحْسَنَ مَا أُنْزِلَ إِلَيْكُم مِّن رَّبِّكُمْ
مِّن قَبْلِ أَن يَأْتِيَكُمُ الْعَذَابُ بَغْتَةً وَآنتُمْ لَا تَشْعُرُونَ ۝
أَن تَقُولَ نَفْسٌ يُّحْسِرُنِي عَلَىٰ مَا فَرَّطْتُ فِي جَنْبِ اللَّهِ وَإِن كُنْتُ
لَمِنَ السَّخِرِينَ ۝
أَوْ تَقُولَ لَوْ أَنَّ اللَّهَ هَدَانِي لَكُنْتُ
مِنَ الْمُتَّقِينَ ۝
أَوْ تَقُولَ حِينَ تَرَى الْعَذَابَ لَوْ أَنَّ لِي
كَرَّةً فَأَكُونَ مِنَ الْمُحْسِنِينَ ۝
بَلَىٰ قَدْ جَاءَكَ آيَاتِي فَكَذَّبْتَ
بِهَا وَاسْتَكْبَرْتَ وَكُنْتَ مِنَ الْكَاذِبِينَ ۝

آپ کہہ دیجیے: (اللہ فرماتا ہے:) اے میرے بندو جنھوں نے اپنی جانوں پر ظلم و زیادتی کی ہے! تم اللہ کی رحمت سے مایوس نہ ہو، بے شک اللہ سب گناہ معاف کر دیتا ہے، یقیناً وہی بڑا بخشنے والا، نہایت رحم کرنے والا ہے ⑤۳ اور تم اپنے رب کی طرف رجوع کرو اور اس کے فرماں بردار ہو جاؤ اس سے پہلے کہ تم پر عذاب آجائے، پھر تمھاری مدد نہ کی جائے گی ⑤۴ اور تم اس بہترین چیز کی پیروی کرو جو تمھارے رب کی طرف سے تمھاری طرف نازل کی گئی ہے، اس سے پہلے کہ تم پر اچانک عذاب آجائے جبکہ تمھیں اس کی خبر تک نہ ہو ⑤۵ (ایسا نہ ہو) کہ کوئی شخص کہے: ہائے افسوس! اس پر جو میں نے اللہ کے حق (اطاعت) میں کوتاہی کی اور بلاشبہ میں مذاق اڑانے والوں میں رہا ⑤۶ یا وہ کہے: اگر بے شک اللہ مجھے ہدایت دیتا تو میں ضرور

مستقیوں میں سے ہو جاتا ⑤7 یا وہ جس وقت عذاب دیکھے تو یہ کہے: کاش کہ میرے لیے ایک بار لوٹنا ہو تو میں نیکو کاروں میں سے ہو جاؤں ⑤8 کیوں نہیں! تیرے پاس میری آیات آئیں تو تو نے انھیں جھٹلایا اور تو نے تکبر کیا اور تو کافروں میں سے تھا ⑤9

عذاب سے پہلے توبہ کی دعوت:

جب اللہ تعالیٰ نے اسلام غالب کیا تو کافر دشمنی میں لگے تھے، سمجھے کہ برحق اللہ اس طرف ہے اور پچھتائے، لیکن شرمندگی سے مسلمان نہ ہوتے کہ اب ہمارا مسلمان ہونا کیا قبول ہوگا، جبکہ پہلے ہم نے دشمنی کی لڑائی لڑی اور جانیں ماریں۔ تب اللہ نے یہ فرمایا کہ ایسا کوئی گناہ نہیں جس کی توبہ اللہ قبول نہ کرے نا امید نہ ہوؤ، توبہ کرو اس کی طرف رجوع کرو بخشنے جاؤ گے، مگر جب سر پر عذاب آگیا یا موت نظر آنے لگی، اس وقت کی توبہ قبول نہیں۔ انتہی۔

حافظ ابن کثیر رحمہ اللہ کہتے ہیں کہ یہ آیت کریمہ سارے گناہ گاروں کو، وہ کافر ہوں یا غیر کافر، توبہ اور انابت کی طرف بلاتی ہے اور اس بات کی خبر دیتی ہے کہ اللہ پاک سارے گناہوں کو اس شخص کے لیے بخش دے گا جس نے ان سے توبہ کی اور ان سے رجوع کر لیا، گو وہ کبھی ہوئے ہوں اور کثیر ہوں اور اگرچہ دریا کی جھاگ کی طرح ہوں۔ اس آیت کو توبہ کے بغیر بخشش پر محمول کرنا صحیح نہیں ہے، اس لیے کہ جس مشرک نے توبہ نہیں کی اس کو بخشا نہیں جاتا۔

امام بخاری رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ اہل شرک میں سے کچھ لوگ کثرت سے زنا اور قتل کر چکے تھے، وہ نبی اکرم ﷺ کی خدمت اقدس میں حاضر ہوئے اور عرض کی کہ بے شک جو بات آپ کہتے ہیں اور جس کی طرف آپ ہم کو بلاتے ہیں، البتہ وہ خوب ہے، اگر آپ ہم کو یہ خبر دیں کہ ہم جو کچھ پہلے کر چکے ہیں اس کے لیے کوئی کفارہ ہے، اس پر یہ آیت نازل ہوئی: ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ﴾ [الفرقان: ۶۸] ”اور وہ لوگ اللہ کے ساتھ کسی دوسرے معبود کو نہیں پکارتے اور کسی ایسے شخص کو جسے قتل کرنا اللہ تعالیٰ نے منع کر دیا ہو، وہ بجز حق کے قتل نہیں کرتے، نہ وہ زنا کے مرتکب ہوتے ہیں۔“ نیز یہ آیت اتری: ﴿قُلْ يُعْبَادِي الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ﴾ ①

(وہكذا رواه مسلم وأبو داود والنسائي من حديث ابن جريج عن يعلى بن مسلم المكي عن سعيد بن جبیر عن ابن عباس رضی اللہ عنہما بہ)

پہلی آیت سے مراد اللہ تعالیٰ کا یہ فرمان ہے: ﴿إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ

① صحیح البخاری، رقم الحدیث (۴۵۳۲) صحیح مسلم، رقم الحدیث (۱۲۲) سنن أبی داود، رقم الحدیث (۴۲۷۴)

اللَّهُ سَيَاتِيهِمْ حَسَنَاتٍ وَكَانَ اللَّهُ غَفُورًا رَحِيمًا﴾ [الفرقان: ۷۰] ”سوائے ان لوگوں کے جو توبہ کریں اور ایمان لائیں اور نیک کام کریں، ایسے لوگوں کے گناہوں کو اللہ تعالیٰ نیکیوں سے بدل دیتا ہے، اللہ بخشنے والا مہربانی کرنے والا ہے۔“
مایوسی سے ممانعت کے بارے میں احادیث:

امام احمد رحمہ اللہ نے ثوبان رضی اللہ عنہ مولیٰ رسول اللہ ﷺ سے روایت کیا ہے، سیدنا ثوبان رضی اللہ عنہ کہتے ہیں: میں نے رسول اللہ ﷺ کو سنا کہ فرماتے تھے: میں دوست نہیں رکھتا کہ اس آیت: ﴿يُعْبَادِي الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ﴾ کے عوض میرے لیے دنیا و مافیہا ہو۔ ایک شخص نے عرض کی: یا رسول اللہ! پھر وہ شخص جس نے شرک کیا؟ تو نبی اکرم ﷺ خاموش رہے۔ پھر فرمایا: «أَلَا وَمَنْ أَشْرَكَ» اس کلمے کو تین بار دہرایا۔^(۱) (تفرد بہ الإمام أحمد) یعنی شرک توبہ سے معاف ہو جاتا ہے۔
 نیز امام احمد رحمہ اللہ نے سیدنا عمرو بن عبسہ رضی اللہ عنہ سے روایت کیا ہے کہ ایک بوڑھا شخص اپنے عصا کا سہارا لیے ہوئے نبی اکرم ﷺ کی طرف آیا۔ پھر عرض کی: یا رسول اللہ! بے شک میرے لیے غدرات و فجرات ہیں تو کیا میرے لیے مغفرت کی جائے گی؟ آپ ﷺ نے فرمایا: کیا تو گواہی نہیں دیتا اس کی کہ ”لَا إِلَهَ إِلَّا اللَّهُ“؟ اس نے عرض کی: کیوں نہیں اور میں اس کی گواہی دیتا ہوں کہ بے شک آپ اللہ کے رسول ہیں۔ آپ ﷺ نے فرمایا کہ یقیناً تیرے غدرات و فجرات بخشنے گئے۔^(۲) (تفرد بہ أحمد)

نیز امام احمد رحمہ اللہ نے سیدہ اسماء بنت یزید رضی اللہ عنہا سے روایت کیا ہے، کہا: میں نے سنا کہ رسول اللہ ﷺ پڑھتے تھے: ﴿إِنَّهُ عَمَلٌ غَيْرُ ضَلِيلٍ﴾ [ہود: ۴۶] ”ان کے کام ناکارہ ہیں۔“ اور میں نے آپ کو سنا کہ فرماتے تھے: ﴿يُعْبَادِي الَّذِينَ... الْآيَةِ﴾ وَلَا يُبَالِي إِنَّهُ هُوَ الْغَفُورُ الرَّحِيمُ^(۳) (ورواہ أبو داود والترمذی من حدیث ثابت بہ) چنانچہ یہ سب حدیثیں اس پر دال ہیں کہ اس سے مراد یہ ہے کہ اللہ تعالیٰ توبہ سے یہ سارے گناہ بخش دیتا ہے اور کوئی بندہ اللہ کی رحمت سے آس نہ توڑے، اگرچہ اس کے گناہ عظیم اور کثیر ہوں، اس لیے کہ رحمت اور توبہ کا دروازہ بہت واسع، یعنی فراخ ہے۔ اللہ تعالیٰ نے فرمایا ہے: ﴿الَّذِينَ يَتَّبِعُونَ اللَّهَ وَرَسُولَهُ أَلَمْ يَعْلَمُوا أَنَّ اللَّهَ هُوَ يَقْبَلُ التَّوْبَةَ عَنْ عِبَادِهِ﴾ [التوبة: ۱۰۴] ”کیا ان کو یہ خبر نہیں کہ اللہ ہی اپنے بندوں کی توبہ قبول کرتا ہے۔“ نیز اللہ عزوجل نے فرمایا ہے: ﴿وَمَنْ يَعْصِ سَوْءًا أَوْ يَظْلِمُ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا﴾ [النساء: ۱۱۰] ”جو شخص کوئی برائی کرے یا اپنی جان پر ظلم کرے، پھر اللہ سے استغفار کرے تو وہ اللہ کو بخشنے والا، مہربانی کرنے والا پائے گا۔“ نیز اللہ جل و علا نے منافقوں کے

① مسند أحمد (۲۷۵/۵) اس کی سند میں ”ابو عبد الرحمن جبلی“ اور ابن لہیعہ ”ضعیف راوی ہیں۔ مزید دیکھیں: (السلسلة الضعيفة، رقم الحديث: ۴۴۰۹)

② مسند أحمد (۳۸۵/۴) ③ مسند أحمد (۴۵۴/۶) سنن أبی داود، رقم الحديث (۳۹۸۲) سنن الترمذی (۲۹۳۱)

بارے میں فرمایا ہے: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا﴾ (۱۴۵) ﴿إِلَّا الَّذِينَ تَابُوا وَأَصْلَحُوا﴾ [النساء: ۱۴۵-۱۴۶] ”منافق تو یقیناً جہنم کے سب سے نیچے کے طبقے میں جائیں گے، ناممکن ہے کہ تو ان کا کوئی مددگار پالے، ہاں جو توبہ کر لیں اور اصلاح کر لیں۔“ اور اللہ جل جلالہ نے فرمایا: ﴿لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ وَمَا مِنْ إِلَهٍ إِلَّا إِلَهُ وَاحِدٌ وَإِنْ لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ﴾ [المائدة: ۷۳] ”وہ لوگ بھی قطعاً کافر ہو گئے، جنہوں نے کہا: اللہ تین میں کا تیسرا ہے، دراصل سوا اللہ تعالیٰ کے کوئی معبود نہیں۔ اگر یہ لوگ اپنے اس قول سے باز نہ رہے تو ان میں سے جو کفر پر رہیں گے، انہیں المناک عذاب ضرور پہنچے گا۔“ پھر اللہ پاک نے فرمایا: ﴿أَفَلَا يَتُوبُونَ إِلَى اللَّهِ وَيَسْتَغْفِرُونَ لَهُ وَاللَّهُ غَفُورٌ رَحِيمٌ﴾ [المائدة: ۷۴] ”یہ لوگ کیوں اللہ تعالیٰ کی طرف نہیں جھکتے اور کیوں استغفار نہیں کرتے؟ اللہ تعالیٰ تو بہت ہی بخشنے والا اور بڑا ہی مہربان ہے۔“ نیز فرمایا: ﴿إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ ثُمَّ لَمْ يَتُوبُوا﴾ [البروج: ۱۰] ”بے شک جن لوگوں نے مسلمان مردوں اور عورتوں کو ستایا پھر توبہ (بھی) نہ کی۔“

امام حسن بصری رحمہ اللہ فرماتے ہیں: اس کرم و عطا کو تو دیکھو کہ انہوں نے تو اللہ کے اولیاء کو قتل کر ڈالا اور وہ اُن کو توبہ اور مغفرت کی طرف بلاتا ہے۔^(۱) اس بارے میں آیتیں بہت سی ہیں۔ صحیحین میں سیدنا ابوسعید خدری رضی اللہ عنہ سے روایت کیا ہے کہ وہ رسول اللہ ﷺ سے راوی ہیں کہ ایک شخص نے ننانوے لوگوں کو مار ڈالا تھا، پھر وہ نادم ہوا اور بنی اسرائیل کے عابدین میں سے ایک عابد سے پوچھا کہ کیا اس کے لیے توبہ ہے؟ تو اس نے کہا: وہ کون ہے جو تیرے اور توبہ کے درمیان حائل ہو۔ پھر اس کو کہا کہ ایک گاؤں کی طرف جائے اور اس میں اللہ کی عبادت کرے، چنانچہ اس نے اسی گاؤں کا قصد کیا تو راستے میں اس کو موت آگئی، پھر رحمت کے فرشتے اور عذاب کے فرشتے اس کے بارے میں آپس میں جھگڑے تو اللہ عز و جل نے حکم دیا کہ اس فاصلے کو ناپیں جو دونوں جگہوں کے درمیان ہے، ان میں سے جس جگہ کے وہ زیادہ قریب ہو تو وہ اسی سے ہے۔ چنانچہ اس کو انہوں نے ایک بالشت کے برابر اس زمین کے زیادہ قریب پایا، جس کی طرف اس نے ہجرت کی، پھر اس کو رحمت کے فرشتوں نے قبض کیا۔ ذکر کیا گیا ہے کہ وہ موت کے وقت اپنے سینے سے دور ہو گیا تھا اور اللہ تبارک و تعالیٰ نے نیک شہر کو حکم دیا کہ قریب ہو جائے اور دوسرے شہر کو حکم دیا کہ دور ہو جائے۔^(۲) یہ حدیث کے معنی ہیں۔ حافظ ابن کثیر رحمہ اللہ کہتے ہیں کہ ہم نے اس حدیث کو بہ لفظ دوسری جگہ لکھا ہے۔

علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے ﴿يُعْبَادِي الَّذِينَ أَسْرَفُوا عَلَى أَنْفُسِهِمْ لَا تَقْنَطُوا مِنْ رَحْمَةِ اللَّهِ﴾ کی تفسیر میں روایت کیا ہے کہ اللہ تعالیٰ نے اس شخص کو اپنی مغفرت کی طرف بلایا ہے جس نے یہ زعم کیا ہے کہ مسیح علیہ السلام اللہ ہی ہے اور جس کا یہ زعم ہے کہ مسیح علیہ السلام اللہ تعالیٰ کے فرزند ہیں اور جس کا یہ زعم ہے کہ عزیر علیہ السلام

(۱) تفسیر ابن کثیر (۷۵/۴) (۲) صحیح البخاری، رقم الحدیث (۳۲۸۳) صحیح مسلم، رقم الحدیث (۲۷۶۶)

اللہ کے فرزند ہیں اور جس نے یہ زعم کیا ہے کہ اللہ فقیر ہے اور جس نے یہ زعم کیا ہے کہ اللہ کا ہاتھ مغلول ہے اور جس کا یہ زعم ہے کہ اللہ ثالثِ ثلاثہ ہے۔ اللہ تعالیٰ ان لوگوں سے فرماتا ہے: ﴿أَفَلَا يَتُوبُونَ إِلَى اللَّهِ وَيَسْتَغْفِرُونَهُ وَاللَّهُ غَفُورٌ رَحِيمٌ﴾ [المائدة: ۷۴] ”یہ لوگ کیوں اللہ تعالیٰ کی طرف نہیں جھکتے اور کیوں استغفار نہیں کرتے؟ اللہ تعالیٰ تو بہت ہی بخشنے والا اور بڑا ہی مہربان ہے۔“ پھر اس شخص کو توبہ کی طرف بلایا جو بات میں ان سب سے بڑھ کر ہے، جس نے اس طرح کہا: ﴿أَنَا رَبُّكُمُ الْأَعْلَى﴾ [النازعات: ۲۴] ”تم سب کا رب میں ہی ہوں۔“ نیز فرمایا: ﴿مَا عَلِمْتُ لَكُم مِّنْ إِلَهِ غَيْرِي﴾ [القصص: ۳۸] ”میں تو اپنے سوا کسی کو تمہارا معبود نہیں جانتا۔“

سیدنا عبداللہ بن عباس رضی اللہ عنہما فرماتے ہیں کہ جس شخص نے اللہ کے بندوں کو اس کے بعد توبہ سے ناامید کیا تو یقیناً اس نے اللہ عزوجل کی کتاب کا انکار کیا، لیکن بندہ اس وقت تک توبہ کرنے پر قادر نہیں ہوتا، جب تک اللہ تعالیٰ اس پر رجوع نہ فرمائے۔^(۱) طبرانی نے بہ طریقِ شعبی شتیر بن شہل سے روایت کیا ہے، کہا: میں نے سیدنا عبداللہ بن مسعود رضی اللہ عنہ کو سنا، وہ فرماتے تھے کہ کتاب اللہ میں عظیم تر آیت یہ ہے: ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾ [البقرة: ۲۵۵] ”اللہ تعالیٰ ہی معبودِ برحق ہے جس کے سوا کوئی معبود نہیں، جو زندہ اور سب کا تھامنے والا ہے جسے نہ اونگھ آئے نہ نیند، اس کی ملکیت میں زمین اور آسمانوں کی تمام چیزیں ہیں۔ کون ہے جو اس کی اجازت کے بغیر اس کے سامنے شفاعت کر سکے، وہ جانتا ہے جو ان کے سامنے ہے اور جو ان کے پیچھے ہے اور وہ اس کے علم میں سے کسی چیز کا احاطہ نہیں کر سکتے مگر جتنا وہ چاہے، اس کی کرسی کی وسعت نے زمین و آسمان کو گھیر رکھا ہے اور اللہ تعالیٰ ان کی حفاظت سے تھکتا ہے اور نہ اکتاتا ہے، وہ تو بہت بلند اور بہت بڑا ہے۔“

قرآن میں خیر و شر کو سب سے زیادہ جمع کرنے والی آیت یہ ہے: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ [النحل: ۹۰] ”اللہ تعالیٰ حکم دیتا ہے عدل کا، بھلائی کا۔“ نیز قرآن میں سب سے زیادہ فرحت دینے والی آیت سورتِ عرف میں یہ ہے: ﴿قُلْ يُعْبَادِي﴾ اور کتاب اللہ میں از روئے تصریف سب سے سخت آیت یہ ہے: ﴿وَمَنْ يَشَقِّ اللَّهَ يَجْعَلْ لَهُ مَخْرَجًا﴾^(۲) وَيَرْزُقْهُ مِنْ حَيْثُ لَا يَحْتَسِبُ﴾ [الطلاق: ۲] ”اور جو شخص اللہ سے ڈرتا ہے اللہ اس کے لیے چھٹکارے کی شکل نکال دیتا ہے اور اسے ایسی جگہ سے روزی دیتا ہے جس کا اسے گمان بھی نہ ہو۔“ چنانچہ مسروق نے سیند سے کہا کہ تو نے سچ کہا۔^(۲)

امام اعمش رحمہ اللہ نے عن ابی سعید عن ابی الکنود روایت کیا ہے کہ عبد اللہ بن مسعود رضی اللہ عنہ ایک واعظ پر گزرے اور وہ لوگوں کو وعظ اور نصیحت کر رہا تھا تو فرمایا: اے وعظ کرنے والے! تو کیوں لوگوں کو ناامید کرتا ہے۔ پھر یہ آیت پڑھی: ﴿قُلْ يُعْبَادِي الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ﴾^(۱) (رواہ ابن ابی حاتم)

قنوط (مایوسی) کی نفی پر احادیث:

[1] امام احمد رحمہ اللہ نے سیدنا انس رضی اللہ عنہ سے روایت کیا ہے، کہا: میں نے رسول اللہ ﷺ کو سنا، آپ ﷺ فرماتے تھے: قسم ہے اس کی جس کے ہاتھ میں محمد کی جان ہے! اگر تم خطا کرتے، یہاں تک کہ تمہاری خطاؤں سے آسمان وزمین کے درمیان کی جگہ بھر جاتی، پھر تم اللہ تعالیٰ سے بخشش طلب کرتے تو البتہ وہ تمہیں بخش دیتا۔ قسم ہے اس کی جس کے ہاتھ میں محمد کی جان ہے! اگر تم خطا نہ کرتے تو البتہ اللہ عزوجل ایک اور قوم کو لاتا، وہ خطا کرتی، پھر مغفرت مانگتی اللہ سے، پھر وہ ان کو بخشا۔^(۲)

[2] امام احمد رحمہ اللہ نے ابو ایوب انصاری رضی اللہ عنہ سے روایت کیا ہے کہ انہوں نے کہا جب ان کو وفات حاضر ہوئی کہ میں تم سے واقعی ایک شے کو چھپاتا تھا جس کو میں نے رسول اللہ ﷺ سے سنا کہ فرماتے تھے: اگر یہ بات نہ ہوتی کہ تم گناہ کرتے ہو تو البتہ اللہ عزوجل ایک قوم کو پیدا کرتا، وہ گناہ کرتی، پھر وہ ان کو بخش دیتا۔^(۳) (ہکذا رواہ الإمام أحمد وأخرجه مسلم في صحيحه والترمذي جميعاً عن قتيبة عن الليث بن سعد به ورواه مسلم من وجه آخر عن محمد بن كعب القرظي عن أبي صرمة وهو الأنصاري صحابي عن أبي أيوب رضي الله عنه به)

[3] امام احمد رحمہ اللہ نے سیدنا عبد اللہ بن عباس رضی اللہ عنہما سے روایت کیا ہے کہ رسول اللہ ﷺ نے فرمایا کہ گناہ کا کفارہ ندامت ہے اور رسول اللہ ﷺ نے فرمایا: اگر تم گناہ نہ کرتے تو البتہ اللہ تعالیٰ ایک قوم کو لاتا کہ وہ گناہ کرتی، پھر وہ ان کی مغفرت فرماتا۔^(۴) (تفرد به أحمد)

[4] عبد اللہ بن امام احمد نے عن ابی جعفر محمد بن علی عن محمد بن حنفیہ عن ابیہ علی بن ابی طالب رضی اللہ عنہ روایت کیا ہے کہ رسول اللہ ﷺ نے فرمایا ہے: «إِنَّ اللَّهَ تَعَالَىٰ يُحِبُّ الْعَبْدَ الْمُفْتِنَ التَّوَّابَ»^(۵) (ولم يخرجوه من هذا الوجه) یعنی بے شک اللہ تعالیٰ اس بندے کو دوست رکھتا ہے جو گناہ کے سبب سے فتنے میں ڈالا گیا ہے اور بہت توبہ کرنے والا ہے۔

[1] تفسیر ابن کثیر (۲۶/۴) [2] مسند أحمد (۲۳۸/۳) السلسلة الصحيحة، رقم الحديث (۱۹۵۱)

[3] صحيح مسلم، رقم الحديث (۲۷۴۸) مسند أحمد (۴۱۴/۵) سنن الترمذي، رقم الحديث (۳۵۳۹)

[4] مسند أحمد (۲۸۹/۱) السلسلة الصحيحة، رقم الحديث (۹۷۰)

[5] مسند أحمد (۸۰/۱) اس کی سند میں ایک سے زیادہ راوی ضعیف ہیں۔ مزید دیکھیں: السلسلة الضعيفة، رقم الحديث (۹۶)

5 امام ابن ابی حاتم رحمہ اللہ نے عبد اللہ بن عبید بن عمیر رحمہ اللہ سے روایت کیا ہے کہ ابلیس۔ لعنہ اللہ۔ نے عرض کی: یا رب! تو نے تو مجھے آدم علیہ السلام کی وجہ سے جنت سے نکال دیا اور میں تیرے سلطان کے بغیر اس کی طاقت نہیں رکھتا ہوں۔ فرمایا: پس تو مسلط ہے۔ عرض کی: یا رب! مجھے زیادہ کر، فرمایا: نہیں پیدا کیا جائے گا اس کے لیے کوئی بچہ مگر تیرے لیے اس کے مثل پیدا کیا جائے گا۔ عرض کی: یا رب! مجھے زیادہ کر، فرمایا: میں ان کے سینے کو تیرے لیے مسکن کر دوں گا اور تم اُن کے اندر اس طرح جاری ہو گا جس طرح خون جاری ہوتا ہے۔ عرض کی: یا رب! مجھے زیادہ کر۔ فرمایا: ﴿وَأَجْلِبْ عَلَيْهِمْ بِخَيْلِكَ وَرَجِلِكَ وَشَارِكْهُمْ فِي الْأَمْوَالِ وَالْأَوْلَادِ وَعِدْهُمْ وَمَا يَعِدُهُمُ الشَّيْطَانُ إِلَّا غُرُورًا﴾ [بنی اسرائیل: ۶۴] ”اور ان پر اپنے سوار اور پیادے چڑھا لا اور ان کے مال اور اولاد میں سے اپنا بھی سا جھا لگا اور انھیں (جھوٹے) وعدے دے دے۔ ان سے جتنے بھی وعدے شیطان کے ہوتے ہیں سب کے سب سراسر فریب ہیں۔“ پھر آدم علیہ السلام نے عرض کی: اے رب! تو نے بے شک اس کو مجھ پر مسلط کر دیا اور میں اس سے بچ نہیں سکوں گا مگر تیری مدد کے ساتھ اللہ تبارک و تعالیٰ نے فرمایا کہ تیرا کوئی بچہ پیدا نہیں کیا جائے گا مگر اس پر میں ایک ایسے شخص کو متعین کر دوں گا جو اسے برے ساتھیوں سے محفوظ رکھے گا۔ عرض کی: اے رب! مجھے زیادہ کر، فرمایا: ایک نیکی کی دس یا اس سے زیادہ نیکیاں دوں گا اور بدی کا بدلہ ایک ہی دوں گا یا اس کو مٹا دوں گا۔ عرض کی: اے رب! مجھے اور زیادہ دے۔ فرمایا: ﴿يُعْبَادِي الَّذِينَ اسْرِفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ﴾¹

6 محمد بن اسحاق رحمہ اللہ نے کہا کہ نافع نے عن عبد اللہ بن عمر عن عمر بن الخطاب روایت کیا ہے، فرمایا: ہم کہتے تھے کہ اللہ اس شخص سے قبول کرنے والا نہیں ہے جو فتنے میں ڈالا گیا، نہ صرف کو نہ عدل کو، یعنی نہ فرض کو نہ نفل کو اور نہ توبہ کو۔ انھوں نے اللہ کو پہچانا، پھر کسی آزمائش کے سبب سے جو اُن کو پہنچی کفر کی طرف لوٹ گئے۔ کہا اور وہ اس کو اپنی جانوں کے بارے میں کہا کرتے تھے۔ پھر جب رسول اللہ ﷺ مدینے میں تشریف لائے تو اللہ تعالیٰ نے ان کے بارے میں اور ہمارے قول کے بارے میں جو اُن کے متعلق اور ہمارے اپنے متعلق تھا، یہ آیت نازل فرمائی: ﴿يُعْبَادِي الَّذِينَ اسْرِفُوا... تَا... وَأَنْتُمْ لَا تَشْعُرُونَ﴾ سیدنا عمر رضی اللہ عنہ فرماتے ہیں: چنانچہ میں نے اس کو اپنے ہاتھ سے ایک صحیفے میں لکھا اور اس کو ہشام بن العاص کی طرف بھیجا۔ کہا: پھر ہشام نے کہا کہ جب وہ میرے پاس آئے تو میں اس کو لے کر ذی طویٰ میں پڑھنے لگا۔ میں اس کو لے کر اوپر چڑھتا تھا اور

آواز کرتا تھا اور اس کو سمجھتا نہ تھا، یہاں تک کہ میں نے کہا: الہی تو مجھے وہ سمجھا دے۔ کہا: پھر اللہ عزوجل نے میرے دل میں یہ القا کیا کہ وہ جو نازل کی گئی ہے تو ہمارے بارے میں ہے اور اس بات کے متعلق ہے جو ہم اپنی جانوں کے بارے میں کہتے تھے اور ہمارے بارے میں کہی جاتی تھی۔ کہا: پھر میں اپنے اونٹ کی طرف لوٹ کر آیا اور اس پر بیٹھا، پھر میں رسول اللہ ﷺ سے مدینے میں جا ملا۔^(۱)

پھر اللہ تبارک و تعالیٰ نے اپنے بندوں کو توبہ کی طرف مساعرت (جلدی کرنا) پر آمادہ کیا، چنانچہ فرمایا: ﴿وَإِنذِبُوا إِلَىٰ رَبِّكُمْ وَأَسْلِمُوا لَهُ﴾ یعنی تم اللہ کی طرف رجوع ہو جاؤ اور اس کے مطیع اور فرمانبردار ہو جاؤ، اس سے پہلے کہ تم پر عذاب آجائے اور تم مدد نہ کیے جاؤ، یعنی توبہ اور عمل کے لیے جلدی کرو، سزا کے حلول (پہنچنے) سے پہلے اور اس میں سے بہترین شے کی پیروی کرو جو تمہارے رب کی طرف سے تمہاری طرف اتاری گئی۔ یعنی یہ قرآن عظیم، اس سے قبل کہ تم کو اچانک عذاب آ لے اور تمہیں شعور ہی نہ ہو۔ یعنی ایسی جگہ سے آجائے جس کا تم کو علم اور شعور نہ ہو۔ پھر اللہ عزوجل نے فرمایا ﴿أَنْ تَقُولَ نَفْسٌ يُحَسِّرُنِي عَلَىٰ مَا فَرَطْتُ فِي جَنْبِ اللَّهِ﴾ یعنی قیامت کے دن مجرم جس نے توبہ اور انابت الی اللہ میں کمی کی ہے حسرت کرے گا اور تمنا کرے گا کہ کاش وہ اللہ عزوجل کے مطیعین، محسنین اور مخلصین میں سے ہوتا۔ قولہ تعالیٰ: ﴿وَإِنْ كُنْتُ لَمِنَ الشَّخِيرِينَ﴾ یعنی دنیا میں جو میرا عمل تھا وہ ٹھٹھا کرنے والوں کا تھا، ایمان لانے والوں اور تصدیق کرنے والوں کا نہ تھا۔

قولہ تعالیٰ: ﴿أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ﴾^(۵۷) اَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ﴾ یعنی وہ تمنا کرے گا اس کی کہ کاش دنیا کی طرف لوٹایا جائے، تاکہ نیک عمل کرے۔ علی بن ابی طلحہ رضی اللہ عنہ نے سیدنا عبداللہ بن عباس رضی اللہ عنہما سے روایت کیا ہے کہ اللہ پاک نے اس بات کی خبر دی جس کو کہ بندے کہنے والے ہیں، اس سے پہلے کہ وہ کہیں اور اُن کے عمل کی اس سے پہلے کہ وہ کریں۔ اللہ پاک نے فرمایا: ﴿وَلَا يُنَبِّئُكَ مِثْلُ خَبِيرٍ﴾ [النہاطر: ۱۴] ”آپ کو کوئی بھی حق تعالیٰ جیسا خبردار خبریں نہ دے گا۔“

قولہ تعالیٰ: ﴿أَنْ تَقُولَ نَفْسٌ يُحَسِّرُنِي عَلَىٰ مَا فَرَطْتُ فِي جَنْبِ اللَّهِ وَإِنْ كُنْتُ لَمِنَ الشَّخِيرِينَ﴾^(۵۸) اَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ﴾^(۵۷) اَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ﴾ چنانچہ اللہ عزوجل نے خبر دی ہے کہ اگر وہ دوبارہ لائے جاتے تو بھی ہدایت پر قادر نہ ہوتے۔ چنانچہ ارشاد فرمایا: ﴿وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ﴾^(۵۹) [الأنعام: ۲۸] ”اور اگر یہ لوگ پھر واپس بھیج دیے جائیں، تب بھی یہ وہی کام کریں گے جس سے ان کو منع کیا گیا تھا اور یقیناً یہ بالکل جھوٹے ہیں۔“

امام احمد رضی اللہ عنہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ تمام اہل نار جنت میں

اپنے ٹھکانے کو دیکھیں گے تو کہیں گے: ﴿لَوْ أَنَّ اللَّهَ هَدَانِي﴾ چنانچہ ان کو حسرت ہوگی۔ فرمایا: اور تمام اہل جنت نار میں اپنے ٹھکانے کو دیکھیں گے اور کہیں گے: ﴿لَوْ لَا أَنَّ اللَّهَ هَدَانِي﴾ فرمایا: پس ان کے لیے شکر ہوگا۔^(۱) (ورواہ النسائی من حدیث ابی بکر بن عباس بہ) جب مجرموں نے دنیا کی طرف لوٹ آنے کی تمنا کی اور اللہ کی آیات کی تصدیق نہ کرنے اور اتباعِ رسل نہ کرنے پر حسرت و افسوس کیا تو اللہ پاک نے فرمایا: ﴿بَلَىٰ قَدْ جَاءَتْكَ آيَاتِي فَكَذَّبْتَ بِهَا وَاسْتَكْبَرْتَ وَكُنْتَ مِنَ الْكٰفِرِيْنَ﴾ یعنی اے اپنے کیے پر ندامت کرنے والے بندے! میری آیتیں دنیا میں یقینی طور پر تیرے پاس آئیں اور تجھ پر میری جہتیں قائم ہوئیں، مگر تو نے ان کو جھٹلایا اور ان کی پیروی کرنے سے تو نے تکبر کیا اور تو ان کے منکروں سے تھا۔^(۲)

فتح البیان کا بیان:

فتح البیان کا بیان فاتح یہ ہے کہ جمہور نے ﴿يَعْبَادِي﴾ کو وصل و وقف میں بہ اثباتِ یاء پڑھا ہے اور ابو بکر نے عاصم سے روایت کیا ہے کہ وہ بغیر یاء وقف کرتے تھے۔ اور دونوں سببیہ ہیں۔ ﴿لَا تَقْنَطُوا﴾ کو جمہور نے بہ فتحِ نون پڑھا ہے اور امام ابو عمرو اور کسائی رحمہما نے بہ کسرِ نون پڑھا ہے۔^(۳) رحمت سے مراد مغفرت ہے، معنی یہ ہیں: اے میرے بندو! جنھوں نے اپنی جانوں پر کفر اور معاصی کے ساتھ افراط کیا، یعنی ان میں کثرت کی، تم اللہ کی مغفرت سے ناامید مت ہو۔ اس آیت کریمہ میں معافی اور بیان کے لحاظ سے کئی باتیں بہت اچھی ہیں۔ ایک یہ ہے کہ اللہ پاک اپنے بندوں کی طرف متوجہ ہوا اور انھیں یاء کے حرف کے ساتھ پکارا۔ دوسرے یہ ہے کہ بہ اضافتِ تشریف ان کو اپنی طرف مضاف کیا۔ تیسرے یہ ہے کہ صیغہ حاضر و مخاطب سے صیغہ غائب کی طرف التفات کیا ﴿مِنْ رَّحْمَةِ اللَّهِ﴾ فرمایا۔ چوتھے یہ ہے کہ اسمائے حسنیٰ میں سے سب سے جلیل القدر اور بزرگ اسم کی طرف رحمت کی اضافت فرمائی۔ پانچویں یہ ہے کہ ﴿إِنَّ اللَّهَ﴾ میں بہ لفظ اسم ظاہر کا اعادہ کیا۔ (كذا ذكره السمين)

عبداللہ ﷺ وغیرہ نے فرمایا ہے کہ اللہ سبحانہ کی کتاب میں سب سے زیادہ مغفرت کی امید دلانے والی یہ آیت ہے،^(۴) اس لیے کہ یہ سب سے بڑی بشارت پر مشتمل ہے، کیوں کہ پہلے تو بندوں کو ان کی عزت کے لیے اپنی ذاتِ مقدس کی طرف منسوب کیا، ایسا انھیں خوش کرنے کے لیے کیا۔ پھر ان کی یہ صفت بیان کی کہ معصیت میں مسرف اور ذنوب کے مستکثر ہیں، یعنی بہت زیادہ معصیت اور گناہوں کا ارتکاب کرنے والے ہیں۔ پھر ان کثرت سے گناہ کرنے والوں کو کہا کہ رحمت سے ناامید نہ ہوں۔ چنانچہ جو گناہ گار مسرف نہیں ہیں، یعنی زیادہ گناہ نہیں کرتے تو ان کے لیے تو اللہ کی رحمت سے ناامیدی کی ممانعت بہ طریقِ اولیٰ اور خطاب کے انداز میں ہوگی۔ کسی نے کہا: یہ آیت ہر

[۱] مسند أحمد (۵۱۲/۲) سنن النسائي الكبرى (۴۴۷/۶) السلسلة الصحيحة، رقم الحديث (۲۰۳۴)

[۲] تفسیر ابن کثیر (۷۸-۷۴/۴) [۳] فتح القدير (۶۱۷/۴) [۴] الدر المنثور (۷/۲)

کافر کے حق میں عام ہے جو توبہ کرتا ہے اور گناہ گار مومن کے حق میں جو توبہ کرتا ہے، اس کی توبہ اس کے گناہ کو مٹا دیتی ہے۔ اس سے مراد اس بات سے آگاہ کرنا ہے کہ گناہ گار کو یہ لائق نہیں ہے کہ یہ گمان کرے کہ عذاب سے اس کی کوئی خلاصی نہیں ہے، کیوں کہ جو کوئی یہ اعتقاد کرے گا وہ اللہ تعالیٰ کی رحمت سے ناامید ہوگا، اس لیے کہ گناہ گاروں میں سے جب کوئی توبہ کرے گا تو اس کا عقاب زائل ہو جائے گا اور وہ مغفرت اور رحمت والوں سے ہو جائے گا۔ حق یہ ہے کہ یہ آیت توبہ کے ساتھ مقید نہیں ہے، بلکہ اپنے اطلاق پر ہے۔

بالجملہ جب گناہ گار بندوں کو ناامیدی سے منع کیا تو ان کو اس شے کی خبر دی جو قنوط اور ناامیدی کو رفع کر دے اور قنوط کی جگہ رجا اور اُمید کو رکھ دے اور وہ بات بیان کی جس کے بعد کوئی شک باقی نہ رہے اور نہ ہی اس کو سن کر دل میں کوئی گمان چھبے۔ چنانچہ فرمایا: ﴿إِنَّ اللَّهَ يَغْفِرُ الذُّنُوبَ﴾ یہ الف ولام جو جمع پر داخل ہوا ہے، اس نے اس کو جنس کے لیے کر دیا، کون سی جنس؟ جو مستلزم ہے اپنے افراد کے استغراق کو، چنانچہ یہ اس قوت میں ہے کہ بے شک اللہ ہر گناہ کو بخش دے گا، وہ کوئی سا ہو، مگر وہ گناہ جس کو نص قرآنی نے خارج کر دیا، یعنی شرک جیسا کہ اللہ تعالیٰ نے فرمایا: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸]، پھر ہر گناہ کی یہ مغفرت جو جمع معرف بہ لام جنسی سے معلوم ہوئی اور جس کی خبر اپنے بندوں کو دی، اس پر ہی کفایت نہ کی، بلکہ صریحاً اپنے قول مبارک سے اس کی تاکید فرمائی۔

﴿جَمِيعًا﴾ یعنی سارے گناہوں کو بخش دے گا۔ کیا کہنا ہے اس بشارت پر نصارت کا، جس کے لیے ان مومنوں کے دلوں کی کلیاں کھلتی ہیں، وہ مومن جو اپنے پروردگار سے نیک گمان رکھنے والے ہیں، اپنی رجا اور امید میں سچے اور راست باز ہیں۔ قنوط اور ناامیدی کے لباس کو اتارنے والے ہیں، بدگمانی کو چھوڑنے والے ہیں۔ اس ذات پاک کے ساتھ بدگمانی نہیں کرتے جس کے نزدیک کوئی گناہ کچھ بڑی شے نہیں اور نہ وہ اپنی مغفرت و رحمت کے ساتھ بخل کرتا ہے، اپنے بندوں پر جو عفو و درگزر کے طلب کرنے میں اس کی طرف متوجہ ہونے والے ہیں، اپنے گناہوں کی مغفرت میں اس کی پناہ پکڑنے والے ہیں اور کیا اچھی اس مضمون کی علت بیان فرمائی ہے یہ کہہ کر کہ ﴿إِنَّهُ هُوَ الْغَفُورُ الرَّحِيمُ﴾ یعنی وہ سارے گناہوں کو بخش دے گا، اس لیے کہ وہ تو بہت زیادہ بخشش والا اور عظیم، بلیغ اور واسع المغفرة والرحمة ہے، نہ اس کی بخشش کی کوئی حد ہے، نہ اس کی رحمت کی کوئی انتہاء۔ شیخ سعدی شیرازی رحمہ اللہ نے فی الجملہ اسی جگہ کے سمجھانے کے لیے یوں فرمایا ہے:

اگر دردہد یک صلائے کرم
عزایل گوید نصیبے برم

”اگر وہ (اللہ) مہربانی و بخشش کی ایک بار دعوت عام دیتا ہے تو شیطان کہتا ہے کچھ حصہ میرے لیے بھی ہے۔“

دیکھو اپنی کثرت مغفرت اور رحمت کو اس مختصر جملے میں کیسی دھوم دھام سے بیان فرمایا ہے۔ اول تو غفور و رحیم

دونوں مبالغے کے صیغے ہیں جن سے مغفرت اور رحمت کا موسلا دھار مینہ برس رہا ہے۔ پھر جملہ اسمیہ جو دوام، ثبات اور استمرار پر دال ہے، اس کی تاکید کلمہ ﴿إِنَّ﴾ سے کی جو جملے کے مضمون کی تائید کر رہا ہے۔ پھر ضمیر فصل سے اس کی تاکید کی اور اُن دو صفتوں کا اعادہ کیا جو پہلی آیت میں بھی شامل ہیں۔ اب جو کوئی اس عظیم فضل و کرم اور بڑی عطا اور وسیع رحمت کا انکار کرے اور یہ خیال میں لائے کہ اللہ کے بندوں کا اس کی رحمت سے ناامید کرنا اس شے سے زیادہ مناسب ہے جس کی اللہ سبحانہ و تعالیٰ نے ان کو بشارت دی تو واقعی اس نے بڑے سے بڑے شطط، یعنی ظلم کا ارتکاب کیا اور قبیح سے قبیح غلطی کی، کیوں کہ اللہ پاک کی کتاب عزیز میں اسی بات کو لے کر مواعد الہی آئے ہیں کہ اللہ تعالیٰ کی طرف سے خوش خبری دیں اور ناامید نہ کریں اور یہی طریقہ رسول اللہ ﷺ نے اختیار فرمایا ہے۔ دیکھو آپ ﷺ کا فرمان ہے: «يَسِّرُوا وَلَا تَعْسِرُوا وَبَشِّرُوا وَلَا تُنْفِرُوا»^① یعنی آسانی کرنا مشکل میں مت ڈالنا، خوش خبری سنانا نفرت مت دلانا۔

جبکہ تمہارے لیے یہ بات قرار پا چکی تو اب یہ سمجھ لو اس آیت میں اور اس آیت کریمہ میں: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا﴾ [النساء: ۴۸] ”یقیناً اللہ تعالیٰ اپنے ساتھ شریک کیے جانے کو نہیں بخشتا اور اس کے سوا جسے چاہے بخش دیتا ہے اور جو اللہ تعالیٰ کے ساتھ شریک مقرر کرے اس نے بہت بڑا گناہ اور بہتان باندھا۔“ جمع یہ ہے کہ ہر گناہ وہ کوئی سا ہو سوائے شرک باللہ کے، اس شخص کے لیے بخشا ہوا ہے جس کو اللہ تعالیٰ بخشا چاہے۔ اس کے علاوہ یوں کہہ سکتے ہیں کہ اللہ پاک کا ہم کو یہ خبر دینا کہ وہ سارے گناہوں کو بخش دے گا، اس پر دال ہے کہ وہ ان سب کو بخشا چاہتا ہے اور یہ اس کو مستلزم ہے کہ وہ مسلمانوں میں سے سب گناہ گاروں کے لیے مغفرت چاہتا ہے۔ اب بایں حیثیت دونوں آیتوں میں کچھ تعارض باقی نہ رہا۔

رہا اس آیت کو توبہ کے ساتھ مقید کرنا اور یہ کہ صرف توبہ کرنے والوں کے گناہ ہی بخشے جائیں گے جس طرح کہ مفسروں کی ایک جماعت نے زعم کیا ہے اور اس بات کا دعویٰ کیا ہے کہ انھوں نے یہ اس لیے کہا ہے کہ آیتوں کے درمیان جمع ہو جائے تو یہ جمع ہے ضب اور نون کے درمیان اور ملاح اور حادی کے درمیان ”وَعَلَىٰ نَفْسِهَا بَرَأَقِشُ تُجْنَى“ (ضب گوہ کو کہتے ہیں، یہ ایک جنگلی جانور ہے اور نون مچھلی ہے اور ملاح کشتی چلانے والا اور حادی اونٹ ہانکنے والا۔ براقش ایک کتیا کا نام ہے، وہ گاؤں میں تھی، رات کو بھونکی تو دشمنوں نے اس کی آواز سے معلوم کیا، پھر وہ سارے قبیلے کو لوٹ مار کر چلے گئے، یہ مثال ہو گئی کہ ”عَلَىٰ أَهْلِهَا دَلَّتْ بَرَأَقِشُ“۔ جو شخص اپنے نقصان کا آپ باعث ہو اس کے حق میں یہ مثل بولی جاتی ہے۔ چونکہ تاویل مذکور میں اپنا ضرر ہے، اس لیے گویا اس مثل کا مصداق ہوا)۔

اگر یہ عظیم بشارت توبہ کے ساتھ مشروط ہوتی تو اس کے لیے کوئی ایسا عمدہ موقع نہ ہوتا، اس لیے کہ توبہ کی وجہ سے تو اللہ تعالیٰ مشرک کے شرک کو بھی بخش دیتا ہے بہ اجماع مسلمین اور اسی لیے یوں فرمایا ہے: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا﴾ پس اگر توبہ مغفرت میں قید ہوتی تو شرک پر نص کرنے کا کوئی فائدہ نہ ہوتا، حالانکہ اللہ پاک نے تو یوں فرمایا ہے: ﴿وَإِنَّ رَبَّكَ لَذُو مَغْفِرَةٍ لِلنَّاسِ عَلَىٰ ظُلْمِهِمْ ۖ﴾ [الرعد: ۶] ”اور بے شک تیرا رب البتہ بخشنے والا ہے لوگوں کے بے جا ظلم پر بھی۔“

امام واحدی رحمہ اللہ فرماتے ہیں: سارے مفسروں نے کہا ہے کہ یہ آیت ایک ایسی قوم کے حق میں نازل ہوئی ہے جو اس بات سے ڈرے کہ اگر وہ مسلمان ہو جائیں تو اُن کے وہ بڑے بڑے گناہ نہ بخشے جائیں جو وہ کر چکے ہیں، جیسے: شرک، قتل نفس اور رسول اللہ ﷺ کی دشمنی۔ امام شوکانی رحمہ اللہ فرماتے ہیں کہ ہم نے مانا کہ آیت انہیں کی شان میں اتری ہے، پھر کیا ہوا، اس لیے کہ اعتبار تو عموم کا ہے جس پر وہ مشتمل ہے نہ کہ خصوص سبب کا۔ چنانچہ اہل علم کے درمیان یہ بات متفق علیہ ہے۔ اگر آیات قرآنی اور احادیث نبوی اپنے اسباب نزول و ورود کے ساتھ مقید ہوتیں اور ان سے آگے نہ بڑھتیں تو اکثر تکالیف اور احکام شرعی امت سے مرتفع ہو جاتے گو سب کے سب نہ ہوتے، حالاں کہ لازم بالا جماع باطل ہے تو ملزوم بھی اس کی مثل باطل ہے۔ نیز امام شوکانی رحمہ اللہ نے فرمایا ہے کہ سنت مطہرہ میں اس باب میں صحیحین وغیرہ میں احادیث ثابت ہیں کہ ان پر مطلع ہونے والا اگر ان کی معرفت حاصل کر لیتا جیسے ان کی معرفت کا حق ہے اور ان کی قدر کرتا جیسا ان کا حق ہے تو وہ ہماری ذکر کردہ باتوں کی صحت کو جان جاتا اور ہماری تحریر کردہ چیزوں کی حیثیت کو پہچان جاتا۔^(۱) (قالہ الشوکانی)

امام ابن ابی حاتم، ابن مردویہ رحمہما اللہ نے سیدنا ابوسعید خدری رحمہ اللہ سے روایت کیا ہے کہ وحشی جس وقت اسلام لایا تو اللہ تعالیٰ نے یہ آیت نازل فرمائی: ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا﴾ [الفرقان: ۶۸] ”اور اللہ کے ساتھ کسی دوسرے معبود کو نہیں پکارتے اور کسی ایسے شخص کو جسے قتل کرنا اللہ تعالیٰ نے منع کر دیا ہو وہ بجز حق کے قتل نہیں کرتے، نہ وہ زنا کے مرتکب ہوتے ہیں اور جو کوئی یہ کام کرے وہ اپنے اوپر سخت وبال لائے گا۔“ وحشی اور اس کے ساتھیوں نے کہا کہ مقرر ہم نے ان سب چیزوں کا ارتکاب کیا ہے، اس پر اللہ تعالیٰ نے یہ آیت اتاری: ﴿قُلْ يُعْبَادِي الَّذِينَ...﴾ (الآیۃ) امام بخاری رحمہ اللہ نے ”الأدب المفرد“ میں سیدنا ابو ہریرہ رحمہ اللہ سے روایت کیا ہے، کہا کہ نبی اکرم ﷺ اپنے صحابہ کے ایک گروہ پر نکلے اور وہ ہنس رہے تھے اور بات چیت کر رہے تھے۔ آپ ﷺ نے فرمایا: قسم ہے اس کی

جس کے ہاتھ میں میری جان ہے! اگر تم جانتے جو میں جانتا ہوں تو البتہ تم تھوڑا ہنستے اور زیادہ روتے، پھر آپ ﷺ تشریف لے گئے اور لوگوں کو رلایا۔ اللہ تعالیٰ نے آپ ﷺ کی طرف وحی بھیجی کہ اے محمد! تو میرے بندوں کو کیوں ناامید کرتا ہے؟ تو نبی ﷺ لوٹ کر تشریف لائے اور فرمایا: «أُبَشِّرُوْا وَاسْدُدُوْا وَقَارِبُوْا»^(۱) ”(اللہ تعالیٰ کی رحمت کی) خوش خبری (کی امید) رکھو، صحیح عمل کرو اور (اعلیٰ ترین معیار کے) قریب تر رہو۔“

امام ابن مردویہ اور بیہقی نے اپنی سنن میں عمر بن الخطاب رضی اللہ عنہ سے روایت کیا ہے کہ یہ آیت اس شخص کے حق میں نازل ہوئی جو مفتون ہوا۔^(۲) امام ابن جریر رحمہ اللہ نے ابن سیرین رحمہ اللہ سے روایت کیا ہے، کہا: سیدنا علی رضی اللہ عنہ نے فرمایا کہ کون سی آیت زیادہ وسیع ہے؟ تو لوگ قرآن مجید میں سے آیتوں کا ذکر کرنے لگے، یعنی: ﴿وَمَنْ يَحْتَسِبْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا﴾ [النساء: ۱۱۰] ”جو شخص کوئی برائی کرے یا اپنی جان پر ظلم کرے، پھر اللہ سے استغفار کرے تو وہ اللہ کو بخشنے والا، مہربانی کرنے والا پائے گا۔“ اور اس جیسی اور آیتوں کا، سیدنا علی رضی اللہ عنہ نے فرمایا کہ قرآن شریف میں اس آیت سے زیادہ وسیع اور کوئی آیت نہیں ہے: ﴿قُلْ لِيُعْبَادِيَ الَّذِينَ... الْآيَةُ﴾^(۳) صحیحین میں بہ روایت سیدنا ابو ہریرہ رضی اللہ عنہ ایک طویل حدیث ہے اس شخص کے بارے میں جس نے کہا تھا کہ میری راکھ کو ہوا میں بکھیر دینا۔^(۴) اور سنن ابی داؤد میں دو باہم اللہ کے لیے محبت کرنے والوں کے بارے میں حدیث ہے۔ ترمذی نے سیدنا انس رضی اللہ عنہ سے روایت کیا ہے، کہا: میں نے سنا کہ رسول اللہ ﷺ فرماتے تھے: اللہ عزوجل نے فرمایا: اے ابن آدم! بے شک تو جب تک مجھے پکارے گا اور مجھ سے اُمید رکھے گا تو میں تیرے لیے وہ گناہ بخش دوں گا جو تجھ سے سرزد ہو گئے اور اے ابن آدم! مجھے اس بات کی پروا نہیں ہے کہ تیرے گناہ عنانِ آسمان تک پہنچ جائیں، پھر تو مجھ سے بخشش مانگے تو میں تجھے بخش دوں۔ اے ابن آدم! میں پروا نہیں کرتا کہ تو میرے پاس آئے قرابِ زمین بھر کر گناہ لے کر، پھر تو مجھے اس حال میں ملے کہ تو نے میرے ساتھ کسی کو شریک نہیں کیا تو البتہ میں آؤں تیرے پاس قرابِ زمین بھر کر مغفرت لے کر۔^(۵) عنان بہ معنی سحاب، یعنی بادل ہے اور ”قُرَابُ الْأَرْضِ“ قاف کے ضمے سے جو زمین کے بھرنے کے قریب ہو۔

بالجملہ جب اللہ پاک نے بندوں کو یہ بشارت دی کہ وہ سارے گناہ بخش دے گا تو ان کو حکم کیا کہ اس کی طرف رجوع ہوں، اس طرح سے کہ طاعات بجا لائیں اور گناہوں سے بچیں۔ چنانچہ ارشاد فرمایا: ﴿وَأَنذِبُوا إِلَىٰ رَبِّكُمْ﴾ یعنی اپنے رب کی طرف رجوع ہو۔ اس میں وہ شے نہیں ہے جو اس پر دال ہو کہ اول آیت کو توبہ کے ساتھ مقید کریں نہ توبہ مطابقت، نہ بہ تضمن اور نہ بہ التزام۔ جو بات اس میں ہے اس کی انتہاء یہ ہے کہ بندوں کو وہ بشارت عظمیٰ سنائی، پھر ان کو خیر کی طرف بلایا اور شر سے ان کو ڈرایا۔ اس کے علاوہ یوں کہہ سکتے ہیں کہ یہ جملہ مستانفہ ہے۔ ان

(۱) الأدب المفرد (۹۸/۱) السلسلة الصحيحة، رقم الحديث (۳۱۹۴) (۲) الدر المنثور (۲۳۶/۷) (۳) تفسیر الطبري (۳۰۹/۲۱)

(۴) صحيح البخاري، رقم الحديث (۳۲۹۴) صحيح مسلم، رقم الحديث (۲۷۵۶)

(۵) سنن الترمذي، رقم الحديث (۳۵۴۰) صحيح الجامع (۴۳۳۸)

کفار کو خطاب کیا ہے جو اسلام نہیں لائے ہیں بہ دلیل اس قول کے: ﴿وَأَسْلِمُوا لَهُ﴾ اول تو مسلمانوں کو اول آیت سے ترغیب دی اور ان کو خوش خبری دی، اس کے بعد کفار کو ڈرایا، گو یہ بات بعید ہے، لیکن ممکن ہے کہ اس کے قائل ہوں۔ ظاہر کی بنا پر معنی یہ ہیں کہ اللہ پاک نے اپنے بندوں کے لیے ان باتوں کو جمع کیا کہ ان کو بشارت عظیم دی اور اپنی طرف رجوع ہونے کا امر فرمایا اور اپنے لیے اخلاص کرنے کا حکم دیا اور اپنے امر کے لیے مطیع اور فرماں بردار اور فروتن ہونے کا حکم دیا۔

قوله تعالى: ﴿مَنْ قَبْلُ أَنْ يَأْتِيَكُمُ الْعَذَابُ﴾ یعنی اس سے پہلے کہ تم کو دنیا کا عذاب آئے۔ چنانچہ قوله تعالى: ﴿مَنْ قَبْلُ أَنْ يَأْتِيَكُمُ﴾ اسی عذاب دنیا کو ظاہر کرتا ہے۔ چنانچہ اس میں وہ شے نہیں ہے جو اس بات پر دال ہو، جس کا زعم کرنے والوں نے زعم کیا اور جس کے ساتھ نا امید ہونے والوں اور نا امید کرنے والوں نے تمسک فرمایا ہے: وَالْحَمْدُ لِلَّهِ رَبِّ الْعَالَمِينَ. ﴿ثُمَّ لَا تُنْصَرُونَ﴾ تم بچائے نہ جاؤ گے اس عذاب سے، اگر تم اس کے نازل ہونے سے پہلے توبہ نہ کرو۔

﴿وَاتَّبِعُوا أَحْسَنَ مَا أُنْزِلَ إِلَيْكُمْ مِنْ رَبِّكُمْ﴾ ﴿أَحْسَنَ﴾ سے مراد قرآن شریف ہے، یعنی اس کے حلال کو حلال جانو اور اس کے حرام کو حرام سمجھو۔ قرآن سارا حسن ہے۔ حسن اللہ نے فرمایا: اس کی اطاعت کو لازم پکڑو اور اس کے معاصی سے بچو۔^(۱) امام خازن رحمہ اللہ کے الفاظ یہ ہیں کہ لازم کرو اللہ کی اطاعت کو اور بچو اس کی معصیت سے، اس لیے کہ قرآن میں قبیح چیزوں کا ذکر اس لیے کیا گیا ہے کہ ان سے بچو اور احسن چیزوں کا ذکر اس لیے کیا گیا ہے کہ ان کو اختیار کرو اور انھیں لے لو۔^(۲) امام سدی رحمہ اللہ نے کہا: ﴿أَحْسَنَ﴾ وہ ہے جس کا اللہ نے اپنی کتاب میں حکم دیا۔ امام ابن زید رحمہ اللہ نے کہا ہے کہ اس سے مراد آیات محکمات ہیں اور متشابہات کا علم اس کے عالم کی طرف سوپیو۔^(۳) کسی نے کہا ہے کہ نسخ کی پیروی کرو نہ کہ منسوخ کی۔ کسی نے کہا ہے کہ عفو کی پیروی کرو نہ کہ انتقام کی، اس شے کے ساتھ جس میں انتقام لائق ہے۔ کسی نے کہا کہ پہلی امتوں کی خبروں میں سے جو تمھاری طرف نازل کی گئی ہیں ان میں سے احسن شے کی پیروی کرو۔ اسی کے مثل یہ آیت ہے: ﴿الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ﴾ [الزمر: ۷۸] ”جو بات کو کان لگا کر سنتے ہیں۔ پھر جو بہترین بات ہو اس کی اتباع کرتے ہیں۔“

امام حنفی رحمہ اللہ نے کہا ہے کہ ﴿أَحْسَنَ مَا أُنْزِلَ﴾ قرآن ہے، اس لیے کہ ہمارے رب کی طرف سے بہت کتابیں نازل کی گئی ہیں، ان کا احسن قرآن ہے۔ امام بیضاوی رحمہ اللہ کے الفاظ یہ ہیں: ”الْقُرْآنَ أَوْ الْمَأْمُورَ بِهِ دُونَ الْمَنْهِيِّ عَنْهُ أَوْ الْعَزَائِمَ دُونَ الرُّخَصِ أَوْ النَّاسِخَ دُونَ الْمَنْسُوخِ وَلَعَلَّهُ مَا هُوَ أَنْجَى وَأَسْلَمَ كَالْإِنَابَةِ وَالْمُوَاطَّئَةِ عَلَى الطَّاعَةِ“ انتہی۔ اس کا بیان یہ ہے کہ ﴿أَحْسَنَ مَا أُنْزِلَ﴾ سے مراد اس شے کا

(۱) تفسیر القرطبی (۲۷۰/۱۵) (۲) تفسیر الخازن (۸۲/۶) (۳) تفسیر القرطبی (۲۷۰/۱۵) (۴) تفسیر البيضاوي (۷۳/۵)

احسن ہے جو بنی آدم پر اتاری گئی، اس بنیاد پر کہ خطاب بنی آدم کو ہے۔ معنی یہ ہیں کہ اتباع کرو احسن وحی کا یا احسن کتاب کا جو تمہاری طرف نازل کی گئی اور یہ کل قرآن ہے، یہ ایک معنی ہوئے۔ دوسرے معنی یہ ہیں کہ احسن قرآن سے مراد وہ مامور بہ ہے جو اس کے ضمن میں ہے۔ اس لیے کہ مامور بہ اس سے احسن ہے جس سے منع کیا گیا ہے۔ تیسرے معنی یہ ہیں کہ ﴿أَحْسَنَ﴾ سے مراد عزیمتیں ہیں اس لیے کہ وہ رخصتوں سے احسن ہیں۔ چوتھے معنی یہ ہیں کہ ﴿أَحْسَنَ﴾ سے مراد ناسخ ہیں، کیوں کہ ناسخ ہمارے حق میں احسن ہے، پھر اس احتمال کو ترجیح دی کہ احسن قرآن سے مراد وہ شے ہے جو نجات اور سلامتی کی طرف پہنچانے میں زیادہ ظاہر ہے، کیوں کہ یہ شے فائدے میں بہت زیادہ ہے، جیسے: انابت اور اطاعت پر ہمیشگی اختیار کرنا۔ (کذا فی شیخ زادہ)

قولہ تعالیٰ: ﴿مَنْ قَبِلَ أَنْ يَأْتِيَكُمُ الْعَذَابُ بَغْتَةً وَ أَنْتُمْ لَا تَشْعُرُونَ﴾ یعنی جو تم پر نازل کیا گیا اس میں سے احسن کی طرف رجوع کرو، اس کو تسلیم کرو اور اس کی اتباع کرو اس سے پہلے کہ تم پر اچانک اس حال میں عذاب آجائے کہ تم اس سے غافل ہو اور تمہیں اس کا شعور نہ ہو۔ کسی نے کہا: معنی یہ ہیں کہ تم اچانک مر جاؤ تو عذاب میں پڑو، لیکن پہلا قول زیادہ مناسب ہے، اس لیے کہ جو عذاب ان کو اچانک آئے گا، وہ عذاب دنیا کا ہے جو قتل، قید، خوف، قہر اور قحط سالی کے ساتھ ہوتا ہے نہ کہ آخرت کا عذاب ہے اور نہ ہی موت ہے، کیوں کہ آنے کی نسبت اس کی طرف نہیں کی گئی۔

پھر اللہ پاک نے کفار سے تین قول نقل فرمائے: پہلا قول یہ ہے: ﴿أَنْ تَقُولَ نَفْسٌ يُحَسِّرُنِي عَلَى مَا فَرَطْتُ فِي جَنْبِ اللَّهِ﴾ بصریوں نے کہا: تقدیر یہ ہے: ”حَذِرًا أَنْ تَقُولَ“۔ کوئیوں کی تقدیر یہ ہے: ”لِئَلَّا تَقُولَ“، امام مبرد رحمہ اللہ نے کہا: ”بَادِرُوا خَوْفَ أَنْ تَقُولَ أَوْ حَذِرًا مِنْ أَنْ تَقُولَ“^(۱) امام زحشری رحمہ اللہ کی تقدیر یہ ہے: ”كَرَاهِيَةَ أَنْ تَقُولَ“، امام ابن عطیہ رحمہ اللہ نے کہا: ”وَأَنْ يَبُوءَ مِنْ أَجْلِ أَنْ تَقُولَ“، امام ابو البقاء اور حوفی رحمہ اللہ نے کہا: ”أَنْذَرْنَاكُمْ مَخَافَةَ أَنْ تَقُولَ“^(۲) حلبی نے مذکور تقدیروں میں سے بعض نقل کر کے کہا کہ ﴿أَنْ يَبُوءَ﴾ کے ہوتے ہوئے اس عامل کے اضرار کی کچھ حاجت نہیں ہے۔ امام زجاج رحمہ اللہ نے کہا: ”خَوْفَ أَنْ تَصِيرُوا إِلَى حَالٍ تَقُولُونَ فِيهَا يَا حَسْرَتِي“^(۳) ﴿نَفْسٌ﴾ کو اس لیے نکرہ لایا گیا کہ اس سے مراد بعض انفس ہیں، یعنی نفس کافرہ جو کفر میں شدید یا عذاب الیم کے ساتھ متمیز ہے۔ کسی نے کہا ہے کہ اس سے مراد تکثیر ہے جس طرح کہ اس آیت میں ہے: ﴿عَلِمَتْ نَفْسٌ مَّا أَحْضَرَتْ﴾ [التکویر: ۱۴] ”تو اس دن ہر شخص جان لے گا جو کچھ لے کر آیا ہوگا۔“ یعنی نفوس کثیرہ، مراد کفار اور گناہ گار مومنین ہیں۔ جمہور نے ”يَا حَسْرَتَا“ بہ الف پڑھا ہے، یا ئے متکلم مضاف الیہ کو الف سے بدل لیا ہے۔

اصل میں ﴿يُحَسِّرُنِي﴾ ہے اور ابن کثیر رحمہ اللہ نے وقف ”يَا حَسْرَتَاهُ“ بہ ہائے سکتہ پڑھا ہے اور ابو جعفر

نے ﴿يُحَسِّرُنِي﴾ بہ یاء بنا بر اصل پڑھا ہے۔ ”حَسَرَةٌ“ کہتے ہیں: نادم، پشیمان، غمگین اور محزون ہونے کو اس شے پر جو فوت ہوئی۔ ﴿عَلَىٰ مَا قَزَطْتُ﴾ میں کلمہ ﴿مَا﴾ مصدریہ ہے: ”أَيُّ: عَلَىٰ تَقْرِيطِي وَتَقْصِيرِي فِي جَنْبِ اللَّهِ أَيُّ: فِي طَاعَتِهِ“ (قاله الحسن) معنی یہ ہیں کہ ناگہاں عذاب آنے سے پہلے اپنے رب کی طرف رجوع ہو جاؤ، اس بات کے خوف سے کہ کافر لوگ اور عاصی مومن کہیں: اے ہماری حسرت و ندامت! جو اللہ کی اطاعت میں ہماری کمی اور تقصیر کرنے پر ہے۔ وہ رنج و غم کے مارے حسرت و ندامت کو پکاریں گے کہ اے کم بخت ندامت! تو کدھر گئی ہے یہ تو تیرے حاضر ہونے کا وقت ہے۔ اس سے بڑھ کر حسرت کا کون سا وقت ہوگا کہ کام کا وقت نکل گیا اور تدارک مشکل ہو گیا، اب تو تو ہی مونس اور ہمد ہے۔ ہم ہیں اور تو ہے، تیرے سوا نہ کوئی یار ہے نہ ساتھی اور غمخوار ہے اور حسرت و ندامت بہ زبانِ حال یوں کہے گی: ے

چھپے بلبلِ نالاں کے سنے ہنس کر اب جگر تھام کے بیٹھو میری باری آئی

نعوذ باللہ من جميع ما كرهه الله. اللهم اغفر لنا و تب علينا و وفقنا الصالح الأعمال قبل الموت و ارزقنا التدارك قبل الفوت آمين يا مجيب الداعين، آمين. ”جَنْبٌ“ اور ”جَانِبٌ“ دونوں کسی شے کی جہت کے معنی میں ہیں جو محسوس ہو۔ ”جَنْبٌ“ کا اطلاق طاعت پر مجاز بہ استعارہ ہے، اس طرح سے کہ طاعت کو جہت سے تشبیہ دی۔ وجہ تشبیہ یہ ہے کہ طاعت و جہت کو اپنے اپنے صاحب سے تعلق ہوتا ہے، چنانچہ طاعت کو اللہ کے ساتھ تعلق ہے جس طرح کہ جہت کو اپنے صاحب سے تعلق ہے۔ امام ضحاک رحمہ اللہ نے کہا: ”فِي ذِكْرِ اللَّهِ“ ہے۔ ذکر سے مراد قرآن شریف ہے اور اس پر عمل کرنا ہے۔ امام ابو عبیدہ رحمہ اللہ نے کہا: ”فِي ثَوَابِ اللَّهِ“ ہے۔ کسی نے کہا: ”فِي حَقِّ اللَّهِ“ یا ”فِي أَمْرِ اللَّهِ“ یا ”فِي ذَاتِ اللَّهِ“ ہے۔ امام فراء رحمہ اللہ نے کہا: ﴿جَنْبٌ﴾ قرب و جوار کے معنی میں ہے، یعنی ”فِي قُرْبِ اللَّهِ وَجَوَارِهِ“ اسی معنی سے ﴿وَالصَّاحِبِ بِالجَنْبِ﴾ [النساء: ۳۶] ”اور پہلو کے ساتھی سے“ ہے۔

اس قول کی بنا پر معنی یہ ہیں: اے میری حسرت! اس شے پر کہ میں نے اللہ کا قرب و جوار طلب کرنے میں کمی و قصور کیا، مراد بہشتِ عنبر سرشت ہے۔ امام ابن اعرابی رحمہ اللہ بھی اسی کے قائل ہیں۔ امام زجاج رحمہ اللہ نے کہا: اس طریق میں جو اللہ کا طریق ہے، اس کی توحید سے اور رسول اللہ ﷺ کی نبوت کا اقرار کرنے سے۔ اس قول کی بنا پر ﴿جَنْبٌ﴾ بہ معنی جانب ہے۔^① یعنی میں نے اس جانب میں کمی و تقصیر کی جو اللہ تعالیٰ کی رضا کی طرف پہنچا دے۔ محاورے میں بولتے ہیں: ”أَنَا فِي جَنْبِ فُلَانٍ“ یعنی میں فلاں کی رضا میں ہوں اور فلاں لین الجانب والحب ہے، یعنی راضی ہے۔ پھر کہا ہے کہ ”فَرَطَ فِي جَنْبِهِ وَجَانِبِهِ“ یعنی فلاں نے فلاں کے حق میں تقصیر کی۔ یہ باب کنایہ سے ہے۔

① تفسیر البغوي (۱۲۹/۷) ② تفسیر القرطبي (۲۷۱/۱۵) ③ فتح القدیر (۶۱۸/۴، ۶۱۹)

جملہ ﴿وَإِنْ كُنْتُ لِسِنِ الشَّخِرَيْنِ﴾ محل نصب میں ہے ﴿فَرَطْتُ﴾ کی ضمیر کی بنا پر، یعنی میں نے اللہ کے حق میں تقصیر کی اس حال میں کہ میں نہیں تھا، مگر ان میں سے جو دنیا میں اللہ کے دین سے اور اس کی کتاب اور رسول اور مومنین سے ٹھٹھا کرتے ہیں۔ امام قتادہ رضی اللہ عنہ نے کہا ہے کہ اس کو اس بات نے کفایت نہ کی کہ اللہ کی طاعت کو ضائع کیا، یہاں تک کہ اہل طاعت سے ٹھٹھا کیا۔^① پھر دوسرا قول نقل کیا: ﴿أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ﴾ یعنی اگر اللہ مجھے اپنے دین کی راہ بتاتا تو البتہ میں ان میں سے ہوتا جو شرک و معاصی سے بچتے ہیں۔ یہ قول ان کھوٹی حجتوں میں سے ہے جن کے ساتھ مشرک لوگ حجت پکڑتے ہیں اور ان باطل بہانوں میں سے ہے جن کے ساتھ وہ بہانہ کرتے ہیں، جس طرح کہ اس آیت میں ہے: ﴿سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا﴾ [الأنعام: ۱۴۸] ”یہ مشرکین (یوں) کہیں گے کہ اگر اللہ تعالیٰ کو منظور ہوتا تو نہ ہم شرک کرتے اور نہ ہمارے باپ دادا۔“ چنانچہ یہ ایک حق کلمہ ہے جس سے باطل مراد لیتے ہیں۔ ان کا مادہ ہی ناقابل تھا، ورنہ ان سے کیا دشمنی تھی۔ اگر قول مذکور کے بجائے یوں کہتے تو بجا تھا۔

ہرچہ ہست از قامت ناساز بے اندام ماست ورنہ تشریف تو بر بالائے کس کوتاہ نیست
جو کچھ ہے وہ ہمارے بے جوڑ ناموافق قد کی وجہ سے ہے، ورنہ تیری خلعت تو کسی بھی قد و قامت کے لیے چھوٹی نہیں ہے۔ ابو منصور نے کہا ہے کہ یہ کافر معتزلہ سے اللہ کی ہدایت کو زیادہ پہچاننے والا ہے اور اسی طرح سے یہ کفار ہیں جنہوں نے اپنے اتباع سے یوں کہا: ﴿لَوْ هَدَانَا اللَّهُ لَهْدَيْنَاكُمْ﴾ [إبراهيم: ۲۱]^② لیکن اس نے ہم سے اختیارِ ضلالت و غوایت جانا تو ہم کو مخذول (رسوا) اور بے یار و مددگار چھوڑ دیا اور ہدایت کی توفیق نہیں دی۔ معتزلہ کہتے ہیں: بلکہ ان کو ہدایت کی اور توفیق عطا فرمائی، لیکن وہ راہ یاب نہ ہوئے۔

پھر اللہ پاک نے ان کا تیسرا قول نقل فرمایا: ﴿أَوْ تَقُولَ حِينِ تَرَى الْعَذَابَ لَوْ أَنَّ لِي كَرْزَةً فَأَكُودَنَّ مِنَ الْمُحْسِنِينَ﴾ یعنی یا کہے جبکہ عذاب کو دیکھے کہ اگر میرے لیے دنیا کی طرف پھر جانا ممکن ہوتا تو میں ان لوگوں میں سے ہو جاتا جو اللہ پر ایمان لاتے ہیں، اس کی توحید کرتے ہیں اور اپنے اعمال میں احسان و اخلاص کا برتاؤ رکھتے ہیں۔ ﴿فَأَكُودَنَّ﴾ کا نصب یا تو اس لیے ہے کہ ﴿كَرَزَةً﴾ پر معطوف ہے، اس لیے کہ وہ مصدر ہے، یا اس سبب سے ہے کہ اس تمنی کا جواب ہے جو ﴿لَوْ أَنَّ لِي كَرْزَةً﴾ سے سمجھی جاتی ہے۔ کلمہ ﴿أَوْ﴾ کے ساتھ تعبیر کی، اس لیے کہ یہ بات بتانا منظور ہے کہ حسرت و حیرت کے مارے اور اس بات کی علت اور بہانہ جوئی سے جس کا کوئی فائدہ نہیں ہے، نفس ان قولوں سے خالی ہوگا۔ تو اب کلمہ ﴿أَوْ﴾ تنویج کے لیے ہوگا، یعنی اس دن نفس جو باتیں کرے گا،

چنانچہ اس سے ان کی قسمیں بتانا منظور ہے۔ یہ بھی صحیح ہے کہ ﴿اَوْ﴾ مانعہ الخلو ہو تو اب جمع جائز ہوگی، یعنی ان باتوں میں سے کوئی بات ضرور کہے گا یا سب کہے گا۔

پھر اللہ پاک نے اپنا جواب ذکر کیا جو اس نفسِ متمنی کو دے گا، کون سا نفس جو بغیر کسی وجہ سے زبردستی بہانہ جوئی کرتا ہے۔ چنانچہ ارشاد فرمایا: ﴿بَلَىٰ قَدْ جَاءَ ثُكَ اِلَيْتِي﴾ یعنی پھر اللہ کی طرف سے اس کو کہا جائے گا: ﴿بَلَىٰ قَدْ جَاءَ ثُكَ اِلَيْتِي﴾ گویا نفسِ کافرہ نے کہا کہ اللہ نے مجھے ہدایت نہیں کی تو کہا جائے گا: کیوں نہیں؟ تیرے پاس تو واقعی میری آیتیں آئی تھیں جو تجھ کو راہ بتاتی تھیں۔ آیات سے مراد اتاری ہوئی آیتیں ہیں، یعنی قرآن شریف، پھر تو نے ان کو جھٹلایا، وہ اس کا یہ قول ہے کہ وہ اللہ کے پاس سے نہیں ہیں اور تو نے ان پر ایمان لانے سے تکبر کیا اور اس تکذیب اور تکبر کے باوجود تو اُن میں سے تھا جو اللہ کا انکار کرنے والے ہیں۔

اللہ پاک نے ﴿جَاءَ ثُكَ﴾، ﴿فَكَذَّبْتَ﴾، ﴿وَأَسْتَكْبَرْتَ﴾، ﴿وَكُنْتَ﴾ میں مذکر کا خطاب ذکر فرمایا، اس لیے کہ نفس کا اطلاق مذکر اور مونث پر ہوتا ہے۔ امام مبرد رحمہ اللہ نے کہا: عرب لوگ کہتے ہیں: نفس واحد، یعنی انسان واحد۔ یا اس کو مذکر اس لیے کہا کہ وہ کافر شخص کو خطاب ہے۔ جمہور نے ان جگہوں میں بہ فتح تاء پڑھا ہے اور امام جحدری، ابو حیوہ اور یحییٰ بن عمر رحمہم اللہ نے سب میں بہ کسر تاء پڑھا ہے۔ یہ قراءت امیر المومنین ابو بکر صدیق رضی اللہ عنہ اور ان کی صاحبزادی ام المومنین عائشہ رضی اللہ عنہا اور ام المومنین ام سلمہ رضی اللہ عنہا کی ہے اور ابن کثیر رحمہ اللہ سے بھی مروی ہے۔^①

وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ
أَلَيْسَ فِي جَهَنَّمَ مَثْوًى لِّلْمُتَكَبِّرِينَ ۖ وَيُنَجِّى اللَّهُ الَّذِينَ
اتَّقَوْا بِمَفَازَتِهِمْ لَا يَمَسُّهُمُ السُّوءُ وَلَا هُمْ يَحْزَنُونَ ۖ اللَّهُ
خَالِقُ كُلِّ شَيْءٍ وَهُوَ عَلَىٰ كُلِّ شَيْءٍ وَكِيلٌ ۖ لَهُ مَقَالِيدُ
السَّمَوَاتِ وَالْأَرْضِ وَالَّذِينَ كَفَرُوا بِآيَاتِ اللَّهِ أُولَٰئِكَ هُمُ
الْخَسِرُونَ ۖ

اور آپ روزِ قیامت انھیں دیکھیں گے جنھوں نے (دنیا میں) اللہ پر جھوٹ باندھا کہ ان کے منہ کالے ہوں گے، کیا تکبر کرنے والوں کا ٹھکانا جہنم میں نہیں؟^{⑥۰} اور جن لوگوں نے تقویٰ اختیار کیا، اللہ انھیں ان کی کامیابی کے سبب نجات دے گا۔ انھیں کوئی تکلیف نہیں پہنچے گی اور نہ

وہ غمگین ہوں گے ﴿۶۱﴾ اللہ ہی ہر چیز کا خالق ہے اور وہ ہر چیز پر نگہبان ہے ﴿۶۲﴾ اسی کے پاس آسمانوں اور زمین کی چابیاں ہیں، اور جن لوگوں نے اللہ کی آیات کا انکار کیا، وہی لوگ خسارہ اٹھانے والے ہیں ﴿۶۳﴾

اللہ تعالیٰ کو جھٹلانے والوں اور ماننے والوں کا انجام:

حافظ ابن کثیر رحمہ اللہ کہتے ہیں کہ اللہ پاک روز قیامت کے بارے میں خبر دیتا ہے کہ اس میں کتنے چہرے تو سیاہ ہوں گے اور کتنے چہرے سفید ہوں گے۔ فرقہ والوں اور اختلاف کرنے والوں کے منہ تو سیاہ پڑ جائیں گے اور اہل سنت والجماعت کے چہرے سفید ہوں گے۔ اس جگہ اللہ تعالیٰ نے یوں فرمایا ہے:

﴿وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ﴾ یعنی قیامت کے دن تو دیکھے گا ان لوگوں کو جو اپنے اس دعوے میں جھوٹے ہیں کہ اللہ کے لیے شریک اور اولاد ہے، ان کے منہ اُن کے جھوٹ اور بہتان بازی کی وجہ سے سیاہ ہوں گے۔ قولہ تعالیٰ: ﴿الَّذِينَ فِي جَهَنَّمَ مَثْوًى لِّلْمُتَكَبِّرِينَ﴾ یعنی کیا دوزخ از روئے قید خانہ اور لوٹ کر جانے کی جگہ غرور والوں کے لیے کافی نہیں ہے۔ ان کے لیے اس میں ذلت، رسوائی اور خواری ہے جو ان کے تکبر اور تجبر کے سبب سے ہے اور حق کے مطیع ہونے سے انکار کرنے کی وجہ سے ہے۔ امام ابن ابی حاتم رحمہ اللہ نے عمرو بن شعیب عن ابیہ عن جدہ سے روایت کیا ہے کہ رسول اللہ ﷺ نے فرمایا ہے: بے شک قیامت کے دن متکبر لوگ آدمیوں کی صورتوں میں چھوٹی چیونٹیوں کے مشابہ حشر کیے جائیں گے، ان پر ہر قسم کی ذلت اور خواری چڑھی ہوگی، یہاں تک کہ ایک آگ کی وادی میں ایک قید خانے میں داخل کیے جائیں گے، جس کو بولس کہتے ہیں، آگوں کی آگ سے اور اہل نار کے نچوڑ سے پلائے جائیں گے، یعنی طینۃ النجبال سے ^(۱) (نجبال کی اصل فساد ہے اور یہ افعال میں، بدنوں میں اور عقلوں میں ہوتا ہے۔ طینۃ النجبال کی تفسیر عصارۃ اہل نار سے کی گئی ہے، یعنی دوزخیوں کا نچوڑ پیپ، خون وغیرہ۔ ^(۲) کذا فی مجمع البحار)

قولہ تعالیٰ: ﴿وَيُنَجِّي اللَّهُ الَّذِينَ اتَّقَوْا بِمَفَازَتِهِمْ لَا يَمَسُّهُمُ السُّوءُ وَلَا هُمْ يَحْزَنُونَ﴾ یعنی اللہ ان لوگوں کو نجات دے گا جو ڈرتے رہے، اس سعادت اور کامیابی کے سبب سے جو ان کے لیے پہلے سے مقدر ہو چکی، اللہ کے نزدیک ان کو قیامت کے دن نہ کوئی برائی لگے گی اور نہ ہی وہ غم کھائیں گے۔ یعنی فزع اکبر ان کو غمگین نہ کرے گا، بلکہ وہ ہر خوف و گھبراہٹ سے دور اور بے خوف ہوں گے، ہر شر سے دور ہوں گے اور ہر خیر کو پانے والے ہوں گے۔

﴿۱﴾ سنن الترمذی، رقم الحدیث (۲۴۹۲) مسند أحمد (۱۷۹/۲) صحیح الجامع، رقم الحدیث (۸۰۴۰)

﴿۲﴾ مجمع بحار الأنوار (۸، ۷/۲)

اللہ تعالیٰ ہی خالق و متصرف ہے:

قرآن تعالیٰ: ﴿اللَّهُ خَلَقَ كُلَّ شَيْءٍ وَهُوَ عَلَىٰ كُلِّ شَيْءٍ وَكِيلٌ﴾ یعنی اللہ پاک ساری اشیاء کا خالق

اور رب اور مالک ہے اور ان میں تصرف کرنے والا ہے اور ہر شے اس کی تدبیر، غلبے اور حفاظت میں ہے۔

قرآن تعالیٰ: ﴿لَهُ مَقَالِيدُ السَّمَوَاتِ وَالْأَرْضِ﴾ امام مجاہد رحمہ اللہ نے کہا ہے کہ ﴿مَقَالِيدُ﴾ فارسی

میں مفاتیح کو کہتے ہیں، یعنی کنجیاں۔^(۱) اسی طرح امام قتادہ، ابن زید اور سفیان بن عیینہ رحمہم نے بھی کہا ہے۔ امام

سدی رحمہ اللہ نے کہا کہ ﴿لَهُ مَقَالِيدُ السَّمَوَاتِ وَالْأَرْضِ﴾ کے معنی یہ ہیں کہ اللہ کے واسطے آسمانوں اور زمین

کے خزانے ہیں۔^(۲) دونوں قول کی بنا پر معنی یہ ہیں کہ کاموں کی باگ ڈور اللہ تبارک و تعالیٰ کے ہاتھ میں ہے، اسی

کے لیے بادشاہت ہے اور اسی کے لیے حمد ہے اور وہ ہر شے پر قادر ہے۔ اسی لیے اللہ جل و علانے یوں فرمایا:

﴿وَالَّذِينَ كَفَرُوا بِآيَاتِ اللَّهِ أُولَٰئِكَ هُمُ الْخٰسِرُونَ﴾ یعنی اور وہ لوگ جو اللہ پاک کی حجتوں اور برہانوں کے منکر

ہوئے، وہی خسارہ پانے والے ہیں۔

امام ابن ابی حاتم رحمہ اللہ نے اس جگہ ایک نہایت غریب حدیث روایت کی ہے، حالاں کہ اس کی صحت میں نظر

ہے، لیکن ہم اس کو ذکر کرتے ہیں جیسے انھوں نے ذکر کی ہے۔ وہ کہتے ہیں کہ سیدنا عبداللہ بن عمر رضی اللہ عنہما نے عثمان بن

عفان رضی اللہ عنہ سے روایت کیا ہے کہ انھوں نے رسول اللہ ﷺ سے ﴿لَهُ مَقَالِيدُ السَّمَوَاتِ وَالْأَرْضِ﴾ کی تفسیر

پوچھی تو آپ ﷺ نے فرمایا: اے عثمان! کسی نے تجھ سے پہلے اس کے بارے میں مجھ سے نہیں پوچھا۔ آپ ﷺ نے

فرمایا: اس کی تفسیر یہ ہے: ﴿لَا إِلَهَ إِلَّا اللَّهُ، اللَّهُ أَكْبَرُ، وَسُبْحَانَ اللَّهِ وَبِحَمْدِهِ، أَسْتَغْفِرُ اللَّهَ وَلَا قُوَّةَ إِلَّا

بِاللَّهِ الْأَوَّلِ وَالْآخِرِ وَالظَّاهِرِ وَالْبَاطِنِ، بِيَدِهِ الْخَيْرُ يُحْيِي وَيُمِيتُ، وَهُوَ عَلَىٰ كُلِّ شَيْءٍ قَدِيرٌ﴾ اے

عثمان! جو اس کو دس بار کہے، جب وہ صبح کرے تو وہ چھ خصلتیں دیا جائے گا، ان میں سے پہلی یہ ہے کہ ابلیس اور

اس کے لشکروں محفوظ کیا جائے گا۔

دوسری یہ ہے کہ اسے ایک قطار اجر دیا جائے گا (”قنطار“ گیارہ سو اوقیہ کا ہوتا ہے اور ایک اوقیہ چالیس

درہم کا ہوتا ہے۔ کسی نے کہا ہے کہ چار ہزار دینار کا ہوتا ہے اور ”قناطر مقلطرة“ بارہ ہزار دینار ہوئے۔ کسی نے

کہا ہے کہ ایک بیل کی کھال بھر کر سونا۔ ایک قول یہ ہے کہ قطار مال کثیر ہے۔^(۳) کذا فی مجمع البحار) تیسری یہ ہے

کہ انہیں کے لیے جنت میں ایک درجہ بلند کیا جائے گا۔ چوتھی یہ ہے کہ حور عین سے اس کا نکاح کیا جائے گا۔

پانچویں یہ ہے کہ اس کے پاس بارہ فرشتے حاضر ہوں گے۔ چھٹی یہ ہے کہ اس شخص کی مثل اجر دیا جائے گا جس نے

قرآن و تورات، انجیل اور زبور کو پڑھا اور اس کے لیے اتنا ہی اور۔ اے عثمان! اس کا اجر اس شخص جتنا ہے جس نے حج کیا اور اس کا حج قبول کیا گیا اور عمرہ کیا پھر اس کا عمرہ قبول کیا گیا، پھر اگر اسی دن مر گیا تو اس پر شہداء کی طالع (علامات) کی مہر کی جائے گی۔^(۱) (ورواہ أبو یعلیٰ الموصلی من حدیث یحییٰ بن حماد بہ مثله وهو غریب وفیه نکارۃ شدیدۃ) واللہ اعلم۔

فتح البیان کا بیان:

فتح البیان کا بیان فاتح یہ ہے کہ قیامت کے دن تو ان لوگوں کو دیکھے گا جنہوں نے اللہ پر جھوٹ بولا، اس طرح سے کہ اس کے لیے شریک ہے اور بیوی ہے اور اولاد ہے، ان کے منہ سیاہ ہوں گے، اس لیے کہ عذاب نے ان کو گھیر رکھا ہوگا اور اللہ کے غضب اور انتقام کے سبب سے جس کا وہ مشاہدہ کریں گے۔ جملہ ﴿وَجُوهُهُمْ مُسْوَدَّةٌ﴾ محل نصب میں ہے بنا بر حال۔ امام انفش رحمہ اللہ نے کہا ہے کہ ﴿تَرَى﴾ ﴿وَجُوهُهُمْ مُسْوَدَّةٌ﴾ میں عامل نہیں ہے یہ تو مبتداء اور خبر ہے۔^(۲) زیادہ بہتر یہ ہے کہ ﴿تَرَى﴾ اگر بصری رویت سے ہے تو جملہ ﴿وَجُوهُهُمْ مُسْوَدَّةٌ﴾ حالیہ ہوگا اور اگر قلبی رویت سے ہے تو ﴿تَرَى﴾ کا مفعول ثانی ٹھہرے گا۔

قولہ تعالیٰ: ﴿الَّذِينَ فِي جَهَنَّمَ مَثْوًى لِّلْمُتَكَبِّرِينَ﴾ میں استفہام ان کے چہروں کے سیاہ ہونے کی تقریر اور اس کی تعلیل ہے۔ گویا یوں کہا ہے کہ ان کے چہرے سیاہ ہوں گے، اس لیے کہ ان کے لیے جہنم میں قرار گاہ اور جائے قیام ہے۔ ”کبر“ کہتے ہیں بطرح حق اور غمط ناس کو، جیسا کہ صحیح حدیث میں ثابت ہوا ہے۔^(۳) (بطرح حق یہ ہے کہ اللہ پاک نے جو اپنی توحید و عبادت کو حق ٹھہرایا ہے وہ اس کو باطل ٹھہراتا ہے۔ کسی نے کہا کہ حق کے وقت تجبر کرتا ہے، اس کو حق نہیں سمجھتا اور نہ اس کو قبول کرتا ہے^(۴) اور ”غمط“: استہانت اور استحقار (حقیر سمجھنا) کو۔^(۵) کذا فی مجمع البحار)۔ غرضیکہ جو لوگ اللہ پاک کی طاعت و عبادت سے تکبر کرتے ہیں اور حق کو نہیں مانتے اور لوگوں کو حقیر جانتے ہیں، ان کی قیام گاہ جہنم ہے۔ اور اللہ ان لوگوں کو نجات دے گا جو شرک سے اور گناہوں سے بچے۔

﴿بِمَفَازَتِهِمْ﴾ میں حرف باء محذوف سے متعلق ہے اور وہ حال ہے موصول سے ”أَيُّ: مَتَلَبِّسِينَ بِمَفَازَتِهِمْ“ یعنی اللہ ان کو جہنم سے نجات دے گا، اس حال میں کہ وہ اپنی کامیابی کی جگہ میں پہنچ جائیں گے، جو جنت ہے، اس طرح سے کہ اس میں رکھے جائیں گے۔ جمہور نے ﴿بِمَفَازَتِهِمْ﴾ کو واحد پڑھا ہے مصدر میسی کی

(۱) تفسیر ابن ابی حاتم (۱/۳۲۵۴، ۳۲۵۵) تفسیر ابن کثیر (۴/۷۸، ۷۹) اس کی سند میں ”اغلب بن تمیم“ سخت ضعیف راوی ہے۔

(ضعیف الترغیب والترہیب: ۱/۱۰۱)

(۲) تفسیر القرطبی (۱۵/۲۷۴) (۳) صحیح مسلم، رقم الحدیث (۹۱)

(۴) مجمع بحار الأنوار (۱/۱۸۲) (۵) مجمع بحار الأنوار (۴/۶۵)

بنا پر۔ ”فَوْز“ بھلائی کے ساتھ کامیاب ہو جانے اور شر سے نجات پا جانے کو کہتے ہیں۔ امام مبرد رحمہ اللہ نے کہا ہے کہ ”مَفَازَةٌ“ بروزن ”مَفْعَلَةٌ“ ہے ”فوز“ سے اور ”فوز“ بہ معنی سعادت ہے اور اگر ”مَفَازَةٌ“ جمع کیا جائے تو بہتر ہے، جیسے: سعادت و سعادات کہتے ہیں۔ معنی یہ ہیں کہ اللہ ان کو ”فوز“ کے ساتھ نجات دے گا، یعنی ان کے آگ سے نجات اور جنت میں فائز ہونے کے ساتھ۔ امام حمزہ، کسائی اور ابو بکر رحمہم نے ﴿بِمَفَازَتِهِمْ﴾ جمع کے ساتھ پڑھا ہے، ”مَفَازَةٌ“ کو جمع کیا باوجود اس کے مصدر ہونے کے بہ سبب اختلاف انواع کے^①۔

کسی نے کہا یہاں مضاف محذوف ہے۔ تقدیر یہ ہے: ”بِدَوَاعِي مَفَازَتِهِمْ أَوْ بِأَسْبَابِهَا“۔ ”مَفَازَةٌ“ بہ معنی ”مَنْجَاةٌ“ ہے۔ کسی نے کہا ہے کہ اس کی کچھ حاجت نہیں ہے، اس لیے ”مَفَازَةٌ“ سے مراد فلاح ہے اور ﴿لَا يَسْتَهُمُ الشُّوْءُ﴾ اور ﴿وَلَا هُمْ يَحْزَنُونَ﴾ کے جملے ﴿بِمَفَازَتِهِمْ﴾ کی تفسیر کرتے ہیں۔ گویا کسی نے کہا ہے کہ ان کا ”مَفَازَةٌ“ کیا ہے؟ تو یہ اس کا جواب ہے کہ ان کا ”مَفَازَةٌ“ یہ ہے کہ نہ ان کو برائی چھوئے گی اور نہ وہ غم کھائیں گے۔ کسی نے کہا ہے کہ یہ دونوں جملے محل نصب میں ہیں بنا بر حال ﴿الَّذِينَ اتَّقَوْا﴾ سے، یعنی اللہ ان کو نجات دے گا، اس حال میں کہ ان سے برائی اور غم دور کیے جائیں گے۔ کسی نے کہا ہے کہ ﴿بِمَفَازَتِهِمْ﴾ میں حرف باء سیبہ ہے، یعنی اللہ ان کی فوز کے سبب سے ان کو نجات دے گا مع اس کے کہ ان کو برائی نہ لگے گی اور نہ اُن کے دلوں کو غم پہنچے گا، اس لیے کہ وہ اللہ کے ثواب سے راضی ہو گئے اور اس کے عقاب سے امن میں ہو گئے۔

پھر جب اللہ پاک نے وعدہ و وعید میں کلام کو طول دیا تو الوہیت اور توحید کے دلائل کی طرف متوجہ ہوا تو فرمایا: ﴿اللَّهُ خَلَقَ كُلَّ شَيْءٍ وَهُوَ عَلَى كُلِّ شَيْءٍ وَكِيْلٌ﴾ یعنی اللہ سبحانہ و تعالیٰ ان اشیاء میں سے جو دنیا اور آخرت میں موجود ہیں ہر شے کا، وہ کوئی سی شے ہو، بغیر کسی فرق کے پیدا کرنے والا ہے۔ اس میں معتزلہ و ثنویہ پر رد ہے جو اس بات کے قائل ہیں کہ اللہ تعالیٰ شرکا اور بندوں کے افعال کا خالق نہیں ہے، حالاں کہ اللہ تعالیٰ نے ﴿كُلَّ شَيْءٍ﴾ کہا ہے، جس میں خیر و شر اور کفر و ایمان شامل ہیں۔ پھر فرمایا کہ وہ ہر شے پر ﴿وَكِيْلٌ﴾ ہے، یعنی ہر شے میں تصرف کا متولی وہی ہے، ساری اشیاء اسی کی طرف سپرد کی گئی ہیں، چنانچہ وہ بغیر کسی شریک کے ان کی حفاظت اور تدبیر کے ساتھ قائم ہے۔

جملہ ﴿لَهُ مَقَالِيدُ السَّمٰوٰتِ وَالْاَرْضِ﴾ مستانفہ ہے۔ مثلاً کسی نے کہا ہے کہ وہ ہر شے پر وکیل کیوں کر ہے؟ تو یہ اس کا جواب ہے کہ اسی کے لیے آسمانوں اور زمین کی کنجیاں ہیں۔ یہ کلام باب کنایہ سے ہے، اس لیے کہ خزانوں کا حافظ اور مدبر وہی شخص ہوتا ہے جو ان کی کنجیوں کا مالک ہوتا ہے۔ چنانچہ یہ کنایہ ہے اس بات کی طرف کہ وہ آسمانوں اور زمین کے خزانوں کا پورے طور پر مالک ہے اور ان پر با اختیار ہے۔ اور ظاہر پر محمول کرنا

زیادہ مناسب ہے۔ اس جگہ ﴿مَقَالِيدُ السَّمَوَاتِ وَالْأَرْضِ﴾ سے مراد آسمان وزمین کی کنجیاں اور رزق ورحمت کی کنجیاں ہیں، جیسا کہ امام مقاتل اور قتادہ رحمہما نے کہا۔ سیدنا عبداللہ بن عباس رضی اللہ عنہما نے اس کی تفسیر میں فرمایا ہے کہ ”مَفَاتِيحُهَا“ لیٹ نے کہا ہے کہ ”مِقْلَادٌ“ بہ معنی خزانہ ہے۔ آیت کے معنی یہ ہیں کہ اسی کے لیے آسمانوں اور زمین کے خزانے ہیں۔ امام ضحاک اور سدی رحمہما بھی اسی کے قائل ہیں۔^(۱) کسی نے کہا ہے کہ آسمانوں کے خزانے، طر، یعنی بارش ہے اور زمین کے خزانے نبات ہیں۔ کسی نے کہا ہے کہ ﴿مَقَالِيدُ السَّمَوَاتِ وَالْأَرْضِ﴾ یہ کلمے ہیں: ”لَا إِلَهَ إِلَّا اللَّهُ وَاللَّهُ أَكْبَرُ وَسُبْحَانَ اللَّهِ وَبِحَمْدِهِ وَأَسْتَغْفِرُ اللَّهَ وَلَا حَوْلَ وَلَا قُوَّةَ إِلَّا بِاللَّهِ“

امام ابو یعلیٰ اور یوسف قاضی رحمہما کے الفاظ ان کی سنن میں اور ابوالحسن القطان، ابن السنی، ابن منذر، ابن ابی حاتم اور ابن مردویہ رحمہم نے عثمان رضی اللہ عنہ سے یہ الفاظ مرفوعاً روایت کیے گئے ہیں: ”لَا إِلَهَ إِلَّا اللَّهُ وَاللَّهُ أَكْبَرُ وَسُبْحَانَ اللَّهِ وَالْحَمْدُ لِلَّهِ، وَأَسْتَغْفِرُ اللَّهَ الَّذِي لَا إِلَهَ إِلَّا هُوَ الْأَوَّلُ وَالْآخِرُ وَالظَّاهِرُ وَالْبَاطِنُ، يُحْيِي وَيُمِيتُ وَهُوَ حَيٌّ لَا يَمُوتُ، بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ“ اس کے اور کئی طریق ہیں۔ سیدنا عثمان رضی اللہ عنہ سے اس کے سوا اور کئی قول مروی ہیں۔ اس قول کی بنیاد پر معنی یہ ہیں کہ یہ کلمے اللہ کے لیے ہیں، ان کے ساتھ اس کی توحید و تمجید کی جاتی ہے اور یہ خیر سماوات و ارض کی کنجیاں ہیں، جو کوئی ان کلمات کو کہے گا تو وہ اس خیر کو پہنچے گا۔ ﴿مَقَالِيدُ﴾ کا واحد ”مِقْلَدٌ وَمِقْلَادٌ“ ہے۔ یا اس کے لفظ سے اس کا کوئی واحد نہیں ہے مثل ”أَسَاطِيرُ“ کے اور ”إِقْلِيدٌ وَأَقَالِيدٌ“ بھی کہتے ہیں۔ یا اس کلمے کی اصل فارسی ہے، اس قول کی بنا پر کہ جمع ہے ”إِقْلِيدٌ“ کی جو ”إِكْلِيدٌ“ کا معرب ہے۔ امام جوہری رحمہ اللہ نے کہا ہے کہ ”أَقْلِيدُ“ مفتاح ہے۔ پھر کہا ہے کہ جمع ﴿مَقَالِيدُ﴾ ہے۔^(۲)

قولہ تعالیٰ: ﴿وَالَّذِينَ كَفَرُوا بِآيَاتِ اللَّهِ أُولَٰئِكَ هُمُ الْخَسِرُونَ﴾ یعنی جن لوگوں نے قرآن کے ساتھ اور باقی آیتوں کے ساتھ کفر کیا، حالاں کہ وہ اللہ پاک پر اور اس کی توحید پر دال ہیں تو ایسے لوگ ہی خسارے اور نقصان میں ہیں۔ اس لیے کہ وہ اس کفر کے سبب سے آگ کی طرف گئے۔ امام محلی رحمہ اللہ نے کہا ہے کہ یہ جملہ ﴿وَيُنَجِّي اللَّهُ الَّذِينَ اتَّقَوْا بِمَفَازَتِهِمْ﴾ سے متصل ہے اور جو کچھ ان کے درمیان میں ہے، وہ کلام معترضہ ہے۔^(۳) امام حفاوی رحمہ اللہ نے کہا ہے: یعنی یہ اس پر معطوف ہے۔ احد المتقابلین کے عطف بر دیگر کی طرح۔ اگرچہ معطوف جملہ اسمیہ ہے اور معطوف علیہ جملہ فعلیہ، چنانچہ یہ اختلاف عطف کے صحیح ہونے کو مانع نہیں ہے۔ اس کی غایت یہ ہے کہ حسن عطف سے خالی ہے۔ انتہی۔ شیخ زادہ رحمہ اللہ کے بیان کا حاصل یہ ہے کہ اصل کلام یوں ہوا: ”يُنَجِّي اللَّهُ

(۲) الدر المنثور (۷/۲۴۳، ۲۴۴)

(۱) تفسیر الطبری (۳۲۱/۲۱) فتح القدیر (۴/۶۲۲)

(۳) تفسیر الجلالین (۱/۶۱۵)

(۴) الصحاح للجوهري (۳/۹۰)

الْمُتَّقِينَ بِمَفَازَتِهِمْ وَالَّذِينَ كَفَرُوا أُولَئِكَ هُمُ الْخَاسِرُونَ“ یہ عطف ہے احد المتقابلین کا دوسرے پر، اس لیے کہ احداً مجملتین کی مفردات معنی کے لحاظ سے دوسری کے مقابل ہیں۔

یہ جملے جب کہ یہ بات بیان کرنے کے لیے لائے گئے کہ اللہ تعالیٰ اہل تقویٰ اور اہل کفر میں سے ہر ایک کو اُن کے افعال کے مطابق جزا دے گا تو اُن کے درمیان وہ جملہ معترضہ لایا گیا جو اس بات کی تاکید کرتا ہے، کیوں کہ جب اللہ تعالیٰ ہر شے کا خالق ہوا مالک ہوا تو اس سے یہ لازم آیا کہ اللہ تعالیٰ مکلفین کے اعمال و افعال سے پوری طرح باخبر ہے اور ان کو جزا دینے والا ہے۔ یہ بات کہ ﴿وَيُنَجِّي اللَّهُ الَّذِينَ اتَّقَوْا﴾ جملہ فعلیہ ہے اور ﴿وَالَّذِينَ كَفَرُوا﴾ جملہ اسمیہ، اور اسمیہ کا فعلیہ پر عطف حسین نہیں ہے؟ تو اس کا جواب یہ ہے کہ ظاہر کا مقتضایوں تھا کہ ”وَيُهْلِكَ الْكَافِرِينَ“ کہا جاتا، مگر ایسا نہ کہا اور طرزِ کلام کو دو نکتوں کے لیے بدلا:

پہلا نقطہ یہ ہے کہ یہ بات بتانا مقصود ہے کہ متقیوں کو جو بھلائی پہنچی وہ اللہ تعالیٰ کی طرف سے ہے، اس کے فضل اور رحمت کے سبب سے اور کافروں کو جو برائی پہنچی وہ ان کی اپنی جانوں کی طرف سے ہے، اس لیے کہ انھوں نے اپنے حصے اور نصیب کا خود نقصان و خسران کیا، اپنے سوئے اختیار (برارستہ اختیار کرنے) کے سبب سے۔ اور دوسرے نکتے کا حاصل یہ ہے کہ اللہ تعالیٰ نے اپنے بے پایاں کرم سے متقین کے ساتھ جو وعدہ ہے اس کی تصریح فرمائی اور اس کی نسبت اپنی ذاتِ مقدس کی طرف کی اور کفار کی وعید کی تصریح نہ فرمائی، اسے اپنی طرف نسبت کرنے کا کیا ذکر! دوسرا قول یہ ہے کہ ﴿وَالَّذِينَ كَفَرُوا﴾ قولہ تعالیٰ: ﴿اللَّهُ خَلَقَ كُلَّ شَيْءٍ وَهُوَ عَلَىٰ كُلِّ شَيْءٍ وَكِيلٌ﴾ سے متصل ہے، یعنی اللہ تعالیٰ کا کمالِ قدرت و حکمت ایسا ہے کہ آسمان و زمین میں اسی اکیلے کا تصرف ہے اور وہی ان کا حافظ اور نگہبان ہے اور جو لوگ اس کے منکر ہوئے تو وہی مکمل طور پر زیاں کار ہیں۔

پھر اگر ﴿لَهُ مَقَالِيدُ السَّمَوَاتِ وَالْأَرْضِ﴾ اللہ پاک کی قدرت سے کنایہ ہو گا تو ﴿بِأَيِّتِ اللَّهِ﴾ سے مراد قدرتِ الہی کے دلائل ہوں گے اور اگر ﴿مَقَالِيدُ﴾ کی تفسیر حدیثِ مذکور کے ساتھ کی جائے تو ﴿بِأَيِّتِ اللَّهِ﴾ سے مراد توحید اور تجبید باری تعالیٰ کے کلمات ٹھہریں گے۔ بالجملہ جب کہ کفار نے نبی اکرم ﷺ کو بتوں کی پرستش کی طرف بلایا، جس پر وہ قائم تھے تو اللہ پاک نے آپ ﷺ کو حکم دیا کہ ان سے کہہ دیں:

قُلْ أَغْيَرَ اللَّهُ تَأْمُرُونِي أَعْبُدُ أَيُّهَا الْجَاهِلُونَ ﴿٦٤﴾ وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكَتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ ﴿٦٥﴾ بَلِ اللَّهُ فَاعْبُدْ وَكُنْ مِنَ الشَّاكِرِينَ ﴿٦٦﴾ وَمَا قَدَرُوا اللَّهَ حَقَّ قَدْرِهِ ۗ وَالْأَرْضُ جَمِيعًا قَبْضَتُهُ

يَوْمَ الْقِيَمَةِ وَالسَّمَوَاتِ مَطْوِيَّاتٍ بِيَمِينِهِ سُبْحَنَهُ وَتَعَالَى عَمَّا يُشْرِكُونَ ﴿٦٧﴾

کہہ دیجیے: اے جاہلو! کیا تم مجھے غیر اللہ کے بارے میں حکم دیتے ہو کہ میں (ان کی) عبادت کروں؟ ﴿64﴾ اور بلاشبہ آپ کی طرف اور ان لوگوں (نبیوں) کی طرف، جو آپ سے پہلے ہوئے، (یہ) وحی کی گئی کہ اگر آپ نے شرک کیا تو آپ کے اعمال ضرور ضائع ہو جائیں گے اور آپ ضرور خسارہ اٹھانے والوں میں سے ہو جائیں گے ﴿65﴾ بلکہ آپ اللہ ہی کی عبادت کریں اور شکرگزاروں میں سے ہو جائیں ﴿66﴾ اور انھوں نے اللہ کی قدر نہیں کی، جیسا کہ اس کی قدر کرنے کا حق ہے، اور قیامت کے دن ساری زمین اس کی مٹھی میں ہوگی اور آسمان بھی اس کے دائیں ہاتھ میں لپٹے ہوں گے، وہ پاک ہے اور اس شرک سے بالاتر ہے جو وہ کرتے ہیں ﴿67﴾

شرک سے اعمال ضائع ہو جاتے ہیں، لہذا اکیلے اللہ کی عبادت بجا لاؤ:

اللہ کے فرمان کے مطابق اللہ کا دایاں ہاتھ کہنا چاہیے اور بائیں نہیں کہنا چاہیے۔ انتہی۔ حافظ ابن کثیر رحمہ اللہ کہتے ہیں: ﴿قُلْ أَغْيَرَ اللَّهُ تَأْمُرُوْنِيْ اَعْبُدُ اَيْهَا الْجَاهِلُوْنَ﴾ کے سبب نزول میں وہ روایت ذکر کی گئی ہے جو ابن ابی حاتم رحمہ اللہ وغیرہ نے سیدنا عبداللہ بن عباس رضی اللہ عنہما سے روایت کی ہے کہ مشرکوں نے اپنی جہالت اور نادانی سے رسول اللہ ﷺ کو دعوت دی کہ آپ ﷺ ان کے معبودوں کو پوجیں اور وہ آپ ﷺ کی ساتھ آپ ﷺ کے معبود کو پوجیں، اس پر یہ آیت نازل ہوئی: ﴿وَلَقَدْ اَوْحٰى اِلَيْكَ وَاِلَى الَّذِيْنَ مِنْ قَبْلِكَ لَئِنْ اَشْرَكْتَ لَيَحْبَطَنَّ عَمَلُكَ وَلَتَكُوْنَنَّ مِنَ الْخٰسِرِيْنَ﴾ ﴿١﴾ یہ آیت اس آیت کی طرح ہے: ﴿وَلَوْ اَشْرَكُوْا لَحِطَّ عَنْهُمْ مَّا كَانُوْا يَعْمَلُوْنَ﴾ [الأنعام: ٨٨] ”اور اگر فرضاً یہ حضرات بھی شرک کرتے تو جو کچھ اعمال یہ کرتے تھے، وہ سب اکارت ہو جاتے۔“ قولہ تعالیٰ: ﴿بَلِ اللّٰهُ فَاعْبُدْ وَكُنْ مِنَ الشّٰكِرِيْنَ﴾ کا مطلب یہ ہے کہ تم بھی اور وہ لوگ جنہوں نے تیری پیروی کی ہے اور تجھے سچا مانا ہے، اللہ وحدہ لا شریک لہ کے لیے اخلاص عبادت کرو۔

مشرکوں نے اللہ تعالیٰ کی قدر شناسی نہیں کی:

قولہ تعالیٰ: ﴿وَمَا قَدَرُوا اللّٰهَ حَقَّ قَدْرِهِ وَالْاَرْضُ جَمِيعًا قَبْضَتُهُ يَوْمَ الْقِيَمَةِ﴾ یعنی مشرکوں نے اللہ کی قدر نہ کی جیسا کہ اس کی قدر کرنے کا حق ہے، جبکہ اس کے ساتھ اس کے غیر کو پوجا، حالاں کہ وہ ایسا عظیم ہے

کہ اس سے بڑھ کر کوئی عظیم نہیں اور وہ ہر شے پر قادر ہے اور ہر شے کا مالک ہے اور ہر شے اس کے قہر اور قدرت کے ماتحت ہے۔ امام مجاہد رحمہ اللہ نے کہا ہے کہ یہ آیت قریش کے بارے میں نازل ہوئی ہے۔^(۱) امام سدی رحمہ اللہ نے کہا ہے کہ تعظیم نہ کی اس کی جیسا کہ اس کی تعظیم کرنے کا حق ہے۔ امام محمد بن کعب رحمہ اللہ نے کہا ہے کہ اگر وہ اس کی قدر کرتے جیسا کہ اس کی قدر کرنے کا حق ہے تو اس کی تکذیب نہ کرتے۔

امام علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے ان الفاظ میں روایت کی ہے کہ ﴿وَمَا قَدَرُوا اللَّهَ حَقَّ قَدْرِهِ﴾ کفار ہیں جو اس کی قدرت پر ایمان لائے کہ اس کو ان پر قدرت ہے۔ چنانچہ جو کوئی اس پر ایمان لائے کہ اللہ ہر شے پر قادر ہے تو یقیناً اس نے اللہ کی قدر کی جیسا کہ اس کی قدر کرنے کا حق ہے اور جو اس پر ایمان نہ لائے تو اس نے اللہ کی قدر نہ کی جیسا کہ اس کی قدر کرنے کا حق ہے۔^(۲) اس آیت کریمہ کے متعلق بہت سی حدیثیں وارد ہوئی ہیں، طریق اس میں اور اس کے مثل اور آیتوں میں مذہب سلف کا ہے، وہ یہی ان کا امرار ہے، جیسے وہ آئی ہیں، بغیر تکلیف و تحریف کے:

① امام بخاری رحمہ اللہ نے ﴿وَمَا قَدَرُوا اللَّهَ حَقَّ قَدْرِهِ﴾ کی تفسیر میں عبداللہ بن مسعود رضی اللہ عنہ سے روایت کیا ہے کہ احبار میں سے ایک جبر رسول اللہ ﷺ کے پاس آیا اور کہا کہ اے محمد! بے شک ہم اپنی کتاب میں پاتے ہیں کہ اللہ عزوجل آسمانوں کو ایک انگلی پر رکھے گا اور زمینوں کو ایک انگلی پر رکھے گا اور درختوں کو ایک انگلی پر رکھے گا اور مائے وثریٰ کو ایک انگلی پر رکھے گا اور باقی خلق کو ایک انگلی پر رکھے گا، پھر کہے گا: میں بادشاہ ہوں۔ رسول اللہ ﷺ ہنسے یہاں تک کہ جبر کے قول کی تصدیق کے لیے آپ ﷺ کی کچلیاں ظاہر ہو گئیں، پھر آپ ﷺ نے یہ آیت پڑھی: ﴿وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَمَةِ... الْآيَةُ﴾^(۳)

(ورواه البخاري أيضا في هذا الموضع من صحيحه، والإمام أحمد ومسلم، والترمذي والنسائي في التفسير من سننهما كلهم من حديث سليمان بن مهران الأعمش عن إبراهيم عن عبيدة عن ابن مسعود رضي الله عنه بنحو ما)

② امام احمد رحمہ اللہ نے عن علقمہ عن عبداللہ رحمہ اللہ روایت کیا ہے کہ ایک شخص نبی ﷺ کے پاس آیا اور کہا: اے ابو القاسم! کیا آپ کو یہ بات پہنچی ہے کہ اللہ تعالیٰ خلاق کو ایک انگلی پر اٹھائے گا اور آسمانوں کو ایک انگلی پر اٹھائے گا اور زمینوں کو ایک انگلی پر اور درختوں کو ایک انگلی پر اور آب وثریٰ کو ایک انگلی پر؟ کہا: رسول اللہ ﷺ ہنسے، یہاں تک کہ آپ ﷺ کی کچلیاں ظاہر ہو گئیں اور اللہ عزوجل نے یہ آیت نازل فرمائی: ﴿وَمَا قَدَرُوا اللَّهَ حَقَّ قَدْرِهِ﴾

① تفسیر الطبري (۵۲۴/۱) ② تفسیر الطبري (۳۲۴، ۳۲۳/۲۱)

③ صحيح البخاري، رقم الحديث (۴۵۳۳) صحيح مسلم، رقم الحديث (۲۷۸۶) مسند أحمد (۴۲۹/۱) سنن الترمذي، رقم الحديث (۳۲۳۸) سنن النسائي الكبرى (۴۴۶/۶)

حَقِّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَمَةِ... (الآية ١) (وہکذا رواه البخاري ومسلم والنسائي من طرق عن الأعمش به)

③ امام احمد رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ ایک یہودی رسول اللہ ﷺ کے پاس آیا اور آپ ﷺ بیٹھے ہوئے تھے۔ اس نے کہا: اے ابوالقاسم! تو کس طرح کہتا ہے جس دن کہ اللہ سبحانہ و تعالیٰ آسمان کو اس پر رکھے گا اور انگشتِ سبابہ سے اشارہ کیا اور زمین کو اس پر اور پہاڑوں کو اس پر اور باقی خلایق کو اس پر اور ہر ایک میں اپنی انگلیوں سے اشارہ کرتا تھا، کہا: اللہ عزوجل نے یہ آیت نازل فرمائی: ﴿وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَمَةِ...﴾ (الآية ٢) (فکذا رواه الترمذي في التفسير عن عبد الله ابن عبد الرحمن الدارمي عن محمد بن الصلت عن أبي جعفر عن أبي كدينة يحيى بن المهلب عن عطاء بن السائب عن أبي الضحى مسلم بن صبيح به وقال: حسن صحيح غريب لا نعرفه إلا من هذا الوجه)

④ پھر امام بخاری رحمہ اللہ نے سیدنا ابو ہریرہ رضی اللہ عنہ سے روایت کیا ہے، کہا: میں نے رسول اللہ ﷺ کو سنا، فرماتے تھے کہ اللہ تعالیٰ زمین کو قبض کرے گا اور آسمان کو اپنے داہنے ہاتھ میں لپیٹے گا۔ پھر فرمائے گا کہ میں ہوں بادشاہ، کہاں ہیں زمین کے بادشاہ؟ (تفرد به من هذا الوجه ورواه مسلم من وجه آخر)

⑤ امام بخاری رحمہ اللہ نے دوسری جگہ عن نافع عن ابن عمر رضی اللہ عنہما عن النبی ﷺ روایت کیا ہے کہ بے شک اللہ تبارک و تعالیٰ قیامت کے دن زمینوں کو ایک انگلی پر قبض کرے گا اور آسمان اس کے داہنے ہاتھ میں ہوں گے۔ پھر فرمائے گا: میں ہوں بادشاہ۔ (تفرد به أيضا من هذا الوجه ورواه مسلم من وجه آخر، ورواه الإمام أحمد من طريق أخرى بلفظ آخر أبسط من هذا السياق وأطول عن ابن عمر رضی اللہ عنہما)

⑥ سیدنا عبد اللہ بن عمر رضی اللہ عنہما کہتے ہیں کہ رسول اللہ ﷺ نے ایک دن منبر پر یہ آیت پڑھی: ﴿وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَمَةِ وَالسَّمَوَاتُ مَطْوِيَّتٌ بِيَمِينِهِ سُبْحَنَهُ وَتَعَالَى عَمَّا يُشْرِكُونَ﴾ اور آپ ﷺ اپنے ہاتھ سے یوں اشارہ فرماتے تھے: اس کو کبھی آگے لے جاتے تھے اور کبھی پیچھے لاتے تھے اور فرماتے تھے کہ اللہ اپنے نفس کی تمجید کرتا ہے کہ میں جبار ہوں، میں متکبر ہوں، میں بادشاہ ہوں، میں عزیز ہوں، میں کریم ہوں۔ منبر رسول اللہ ﷺ کو لیے ہوئے کانپا، یہاں تک کہ ہم نے کہا کہ البتہ وہ آپ ﷺ کو گرا

① صحيح البخاري، رقم الحديث (٦٩٧٩) صحيح مسلم، رقم الحديث (٢٧٨٦) مسند أحمد (٣٧٨/١) سنن النسائي الكبرى (٤٤٧/٦)

② مسند أحمد (٣٢٤/١) سنن الترمذي، رقم الحديث (٣٢٤٠)

③ صحيح البخاري، رقم الحديث (٤٥٣٤) صحيح مسلم، رقم الحديث (٢٧٨٧)

④ صحيح البخاري، رقم الحديث (٦٩٧٧) صحيح مسلم، رقم الحديث (٢٧٨٨)

دے گا۔^(۱) (وقد رواه مسلم والنسائي وابن ماجه من حديث عبدالعزیز بن أبي حازم، زاد مسلم ويعقوب بن عبد الرحمن كلاهما عن أبي حازم عن عبيد الله بن مقسم عن ابن عمر رضی اللہ عنہما به نحوه)

اس حدیث کے بارے میں عبيد اللہ بن مقسم سے مسلم کی روایت ان الفاظ میں ہے کہ اس نے عبد اللہ بن عمر رضی اللہ عنہما کی طرف نظر کی کہ نبی اکرم صلی اللہ علیہ وسلم کی کیسی حکایت کرتے تھے، کہا کہ اللہ تبارک و تعالیٰ اپنے آسمانوں اور اپنی زمینوں کو اپنے ہاتھ میں پکڑے گا اور فرمائے گا: میں بادشاہ ہوں اور اپنے ہاتھ کی انگلیوں کی کبھی بند کرتے تھے اور کبھی کھولتے ہے۔ میں بادشاہ ہوں، یہاں تک کہ میں نے منبر کی طرف دیکھا تو وہ اپنے نچلے حصے کی شے سے ہلتا تھا، یہاں تک کہ البتہ میں کہتا تھا: کیا وہ رسول اللہ صلی اللہ علیہ وسلم کو لے کر گرنے والا ہے۔^(۲)

⑦ امام بزار رضی اللہ عنہ نے عبد اللہ بن عمر رضی اللہ عنہما سے روایت کیا ہے کہ رسول اللہ صلی اللہ علیہ وسلم نے یہ آیت پڑھی: ﴿وَمَا قَدَرُوا اللَّهَ حَقَّ قَدْرِهِ﴾ یہاں تک کہ ﴿سُبْحَنَهُ وَتَعَالَى عَمَّا يُشْرِكُونَ﴾ تک پہنچے۔ ”فَقَالَ: الْمَنْبَرُ هَكَذَا فَجَاءَ وَذَهَبَ ثَلَاثَ مَرَّاتٍ. وَاللَّهُ أَعْلَمُ“۔ یعنی پس منبر یوں ہو گیا، پھر آیا اور گیا تین بار۔ مطلب یہ ہے کہ تین بار منبر آگے کو آیا، پھر پیچھے ہو گیا۔^(۳) (وقد رواه الإمام الحافظ أبو القاسم الطبراني من حديث عبيد بن عمير عن عبد الله بن عمرو رضی اللہ عنہما وقال: صحيح)

⑧ امام طبرانی رضی اللہ عنہ نے معجم کبیر میں سیدنا جریر رضی اللہ عنہ سے روایت کیا ہے کہ رسول اللہ صلی اللہ علیہ وسلم نے اپنے اصحاب رضی اللہ عنہم کے ایک گروہ سے فرمایا: میں تم پر سورۃ الزمر کی آیتیں پڑھنے والا ہوں، چنانچہ پس جو کوئی تم میں سے روئے گا تو اس کے لیے جنت واجب ہوگی۔ پھر آپ صلی اللہ علیہ وسلم نے ان کو پڑھا: ﴿وَمَا قَدَرُوا اللَّهَ حَقَّ قَدْرِهِ﴾ سے لے کر آخر سورت تک۔ چنانچہ ہم میں سے بعض تو روئے اور بعض نہیں روئے۔ پھر جو نہ روئے انھوں نے عرض کی: یا رسول اللہ! البتہ ہم نے بہت کوشش کی ہم روئیں، مگر رونہ سکے۔ آپ صلی اللہ علیہ وسلم نے فرمایا: لو اب میں ان کو تم پر پڑھتا ہوں۔ ”فَمَنْ لَمْ يَبْكْ فَلْيَبْتَكَ“ یعنی اب جس کو رونہ آئے تو چاہیے کہ رونے کی صورت بنالے۔^(۴) (هذا حديث غريب جدا)

⑨ اس سے بڑھ کر غریب وہ حدیث ہے جس کو امام طبرانی رضی اللہ عنہ نے معجم کبیر میں ابو مالک اشعری رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے: بے شک اللہ تعالیٰ فرماتا ہے کہ تین خصلتیں ہیں جن کو میں نے اپنے بندوں سے غائب کر دیا ہے۔ اگر کوئی شخص ان کو دیکھ لیتا تو کوئی برائی نہ کرتا۔ اگر میں اپنا پردہ کھول دیتا اور وہ مجھے دیکھ لیتا، یہاں تک کہ یقین کر لیتا اور جان لیتا کہ میں اپنی خلق کے ساتھ کس طرح کروں گا، جب کہ میں ان کے پاس

① صحيح مسلم، رقم الحديث (۲۷۸۸) مسند أحمد (۷۲/۲) سنن النسائي الكبرى (۴۰/۴) سنن ابن ماجه (۴۲۷۵)

② صحيح مسلم، رقم الحديث (۲۷۸۸)

③ مسند البزار (۲۲۱/۲) المعجم الكبير (۳۵۲/۱۲) اس کی سند میں ”عباد بن میسرہ“ متکلم فیہ راوی ہے۔

④ المعجم الكبير (۳۴۸/۲) امام یثمی رضی اللہ عنہ فرماتے ہیں: ”وفيه بكر بن خنيس وهو متروك“ (مجمع الزوائد: ۲۲۵/۷)

آؤں گا اور آسمانوں کو اور زمینوں کو اپنے ہاتھ میں قبض کر لوں گا، پھر کہوں گا: میں بادشاہ ہوں۔ کون ہے وہ جس کے واسطے میرے سوا بادشاہی ہے۔ پھر میں ان کو دکھاؤں گا جنت اور وہ شے جو میں نے اس میں ہر قسم کی خیر سے ان کے لیے تیار کر رکھی ہے۔ پھر وہ اس کا یقین کر لیں گے اور میں ان کو نار دکھاؤں گا اور وہ شے جو میں نے اس میں اُن کے لیے ہر قسم کے شر سے تیار کر رکھی ہے، پھر وہ اس کا یقین کر لیں گے، لیکن عہد میں نے اس کو ان سے غائب کر دیا، تاکہ میں جانوں کہ وہ مجھے کیسا جانتے ہیں اور یقیناً میں نے اس کو ان کے لیے بیان کر دیا ہے۔^(۱) (وہذا إسناد متقارب وهي نسخة تروی بها أحاديث جملة والله أعلم)

فتح البیان کا بیان:

فتح البیان کا وضاحتی بیان یہ ہے کہ ہمزہ استفہام انکار تو بخئی کے لیے ہیں اور حرف فاء مقدر پر عطف کے لیے ہے جس طرح کہ اس کے نظائر میں ہوتا ہے اور ﴿اعْبُدْ﴾ سے ﴿افْغَيِّرْ﴾ منصوب ہے اور ﴿اعْبُدْ﴾ ﴿تَأْمُرُونِي﴾ کا معمول ہے بر تقدیر ”أَنْ“ مصدر یہ کہ۔ پھر جب وہ حذف کیا گیا تو اس کا عمل باطل ہو گیا، اصل یہ ہے: ”أَفَتَأْمُرُونِي أَنْ أَعْبُدَ غَيْرَ اللَّهِ“ (قاله الكسائي وغيره) یعنی کیا پھر تم مجھے امر کرتے ہو ان نشانیوں کا مشاہدہ کرنے کے بعد جو اللہ تعالیٰ کے افراد اور توحید پر دال ہیں کہ میں اللہ کے غیر کو پوجوں۔ یہ بھی جائز ہے کہ ﴿تَأْمُرُونِي﴾ سے ﴿افْغَيِّرْ﴾ منصوب ہو اور ﴿اعْبُدْ﴾ اس سے بدل اشتمال ہو اور ”أَنْ“ بھی اس کے ساتھ مضمر ہو۔ یہ بھی جائز ہے کہ فعل مقدر سے ﴿افْغَيِّرْ﴾ منصوب ہو۔ ”أَيُّ: أَفْتُلْزِمُونِي غَيْرَ اللَّهِ أَيُّ: عِبَادَةَ غَيْرِ اللَّهِ أَوْ أَعْبُدَ غَيْرَ اللَّهِ“

جمہور نے ﴿تَأْمُرُونِي﴾ پڑھا ہے، اس طرح سے کہ نون رفع کو نون وقایہ میں ادغام کیا ہے، اس اختلاف کے ساتھ جو اُن کے درمیان ہے، حرف یاء کے فتح میں اور اس کے ساکن کرنے میں۔ اور نافع نے ”تَأْمُرُونِي“ بہ نون خفیفہ وفتح یاء اور ابن عامر نے ”تَأْمُرُونِي“ بہ فک ادغام و سکون یاء پڑھا ہے۔^(۲)

سیدنا عبداللہ بن عباس رضی اللہ عنہما سے مروی ہے کہ قریش نے رسول اللہ ﷺ کو اس طرف بلایا کہ ان کو مال عطا کریں تو وہ مکے میں سب سے بڑھ کر غنی، یعنی مالدار ہو جائیں اور وہ جس عورت سے چاہیں اس کے ساتھ ان کا نکاح کر دیں اور وہ اُن کی ایڑی کو روندیں، یعنی سب ان کے فرماں بردار ہو کر اُن کے پیچھے اردلی میں چلیں۔ پھر قریش نے آپ ﷺ سے کہا: اے محمد! یہ سب تیرے لیے ہے، تاکہ تو ہمارے معبودوں کو برا کہنے سے باز رہے اور تو اُن کا

^(۱) المعجم الكبير (۲۹۴/۳) تفسیر ابن کثیر (۷۹/۴-۸۱) اس کی سند میں انقطاع ہے۔ ”محمد بن اسماعیل بن عیاش“ کا اپنے باپ سے سماع ثابت نہیں ہے۔

^(۲) تفسیر القرطبي (۲۷۶/۱۵) فتح القدیر (۶۲۲/۴)

ذکر برائی سے نہ کرے۔ آپ ﷺ نے فرمایا: یہاں تک کہ میں دیکھوں کہ میرے رب کی طرف سے میرے پاس کیا آتا ہے۔ چنانچہ اللہ تعالیٰ نے یہ وحی کی: ﴿قُلْ يَا أَيُّهَا الْكَافِرُونَ﴾ اِلیٰ آخر السورۃ اور اللہ تعالیٰ نے آپ ﷺ پر یہ آیت نازل فرمائی: ﴿قُلْ أَفَغَيَّرُ اللَّهَ﴾ تا ﴿مِنَ الْخَاسِرِينَ﴾^① (آخر جہ ابن مردویہ)

﴿لَقَدْ﴾ میں اور ﴿لَیْن﴾ میں حرف لام قسم مقدر پر دال ہے۔ ”اَیُّ: وَاللّٰهُ لَقَدْ“ اور ”وَاللّٰهُ لَیْنُ“ اور ﴿أَوْحِیَ﴾ کا نائب فاعل ﴿إِلَیْكَ﴾ ہے۔ کسی نے کہا ہے کہ اس کا نائب فاعل جملہ قسم ثانی مع اپنے جواب کے ہے: ”اَیُّ: أَوْحِیَ إِلَیْكَ هَذَا الْكَلَامُ“ یعنی ﴿لَیْنُ أَشْرَكْتَ لِيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾۔ کسی نے کہا ہے کہ نائب فاعل محذوف ہے اور سیاق اس پر دال ہے۔ ”اَیُّ: أَوْحِیَ إِلَیْكَ التَّوْحِيدُ“ اور ﴿لِيَحْبَطَنَّ﴾ اور ﴿وَلَتَكُونَنَّ﴾ کا حرف لام قسم ثانی کے جواب میں واقع ہے۔ اور قسم ثانی مع اپنے جواب کے قسم اول کا جواب ہے اور جواب شرط کا محذوف ہے، اس لیے کہ قسم کا جواب اس پر دال ہے۔ معنی یہ ہیں: قسم ہے اللہ کی! البتہ واقعی وحی کی گئی تیری طرف اور اُن رسولوں کی طرف جو تجھ سے پہلے تھے، قسم ہے اللہ کی! البتہ اگر تو اے محمد! بالفرض شرک کرے گا تو البتہ تیرا عمل ضائع جائے گا اور تو خسارہ پانے والوں میں سے ہو جائے گا۔

اب رہی یہ بات کہ جن کی طرف ﴿لَیْنُ أَشْرَكْتَ لِيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ وحی کی گئی ہے، وہ ایک جماعت ہیں، یعنی نبی ﷺ اور آپ سے پہلے کے پیغمبر تو ﴿لَیْنُ أَشْرَكْتَ﴾ صیغہ مفرد کے ساتھ کیسے درست ہوگا، بلکہ ظاہر یہ تھا کہ صیغہ جمع کے ساتھ ”لَیْنُ أَشْرَكْتُمْ“ کہا جاتا؟ تو اس کا جواب یوں دیا ہے کہ یہاں تقدیم و تاخیر ہے۔ اصل عبارت یہ ہے: ”أَوْحِیَ إِلَیْكَ لَیْنُ أَشْرَكْتَ... الخ وَإِلَى الَّذِينَ مِنْ قَبْلِكَ مِثْلُهُ“ یعنی تیری طرف وحی کی گئی ہے کہ اگر تو شرک کرے گا تو تیرا عمل اکارت جائے گا اور تو خاسرین سے ہو جائے گا اور ان میں سے ہر ایک کی طرف وحی کی گئی ہے کہ اگر تو نے شرک کیا... الخ جس طرح کہ ایک جماعت یوں کہے کہ ”كَسَانَا الْأَمِيرُ حُلَّةً“ تو اس کے معنی یہ ہوں گے کہ امیر نے ہم میں سے ہر ایک کو جوڑا پہنایا، اسی طرح یہاں بھی ہے تو اب معنی ٹھیک ہو گئے۔ امام مقاتل رحمہ اللہ نے کہا: معنی یہ ہیں کہ تیری طرف اور تجھ سے پہلے کے نبیوں کی طرف توحید کی وحی کی گئی۔ اور بہ دلالت سیاق توحید یہاں سے محذوف ہے۔^②

پھر کہا: ”لَیْنُ أَشْرَكْتَ يَا مُحَمَّدُ لِيَحْبَطَنَّ عَمَلُكَ“ یہ خطاب خاص نبی اکرم ﷺ کو ہے۔ غرضیکہ اللہ پاک کو شرک کی مذمت اور شدت بیان کرنا منظور ہے، چنانچہ اس کو تعریض کے پیرائے میں ادا کیا۔ خطاب تو پیغمبروں کو فرمایا اور مراد اُن کے سوا اور لوگ ہیں، اس لیے کہ اللہ پاک نے پیغمبروں کو شرک سے محفوظ و معصوم رکھا ہے۔ اس

① تفسیر الطبري (٦٦٢/٢٤) الدر المنثور (٢٤٥/٧) امام البانی رحمہ اللہ نے اس کی سند کو ”صحیح“ کہا ہے۔ دیکھیں: (صحیح

السيرة النبوية: ٢٠٥/١)

② تفسیر القرطبي (٢٧٦/١٥)

طرزِ خاص پر بیان کرنے کا مقصد بندوں کو شرک سے ڈرانا ہے، کیوں کہ جب شرک فرض اور تقدیر کے طور پر انبیاء کے اعمال کو ضائع کرنے کا موجب ہے تو ان کے سوا ان کی اُمتوں کے اعمال کو تو بہ طریقِ اولیٰ ضائع کر دے گا۔ کسی نے کہا ہے کہ یہ انبیاء علیہم السلام کے ساتھ خاص ہے، اس لیے کہ ان سے شرک کا ہو جانا، دوسرے لوگوں کی نسبت بہت بڑا گناہ ہے، لیکن پہلا قول زیادہ مناسب ہے، یعنی انبیاء کو خطاب تعریض کے طور پر ہے اور مراد اُن کی اُمتیں ہیں۔ جو کوئی ان میں سے شرک کرے گا، اس کے عمل باطل ہو جائیں گے، مگر یہ آیت شرک پر مرنے کے ساتھ مقید ہے، جس طرح کہ دوسری آیت میں فرمایا ہے: ﴿وَمَنْ يَرْتَدِدْ مِنْكُمْ عَنْ دِينِهِ فَيَسُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ ۖ وَأُولَٰئِكَ أَصْحَابُ النَّارِ ۖ هُمْ فِيهَا خَالِدُونَ﴾ [البقرة: ۶۱۷] ”اور تم میں سے جو لوگ اپنے دین سے پلٹ جائیں اور اسی کفر کی حالت میں مریں، ان کے اعمالِ دنیوی اور اخروی سب غارت ہو جائیں گے۔ یہ لوگ جہنمی ہوں گے اور ہمیشہ جہنم میں ہی رہیں گے۔“

پھر اللہ پاک نے رسول اللہ ﷺ کو اپنی توحید کا حکم کیا، چنانچہ ارشاد فرمایا: ﴿بَلِ اللّٰهُ فَاعْبُدْ﴾ اس میں اس لحاظ سے مشرکوں کا رد ہے کہ انھوں نے آپ ﷺ کو بت پونچنے کا حکم کیا تھا۔ رد کی وجہ وہ قصر و حصر ہے جس کو اللہ کا اسم مبارک پہلے رکھنا ظاہر کرتا ہے، یعنی تو ان کی ایک بھی نہ سن اور اکیلے اللہ ہی کو پوج۔ امام زجاج رحمہ اللہ نے کہا ہے کہ اسم مبارک ﴿اللّٰهُ﴾ ﴿فَاعْبُدْ﴾ ”أَعْبُدْ“ سے منصوب ہے، یعنی اس کا مفعول مقدم ہے۔ کہا: اس میں بصریوں اور کوفیوں کے درمیان کسی طرح کا اختلاف نہیں ہے۔ امام فراء رحمہ اللہ نے کہا: بہ اضمار فعل منصوب ہے۔ امام کسائی رحمہ اللہ سے بھی اس کے مثل مروی ہے، یعنی اس کا فعل ناصب ”أَعْبُدْ“ محذوف ہے جس کی تفسیر ﴿فَاعْبُدْ﴾ مذکور کر رہا ہے، پہلا قول زیادہ مناسب ہے۔ امام زجاج رحمہ اللہ نے کہا ہے کہ ﴿فَاعْبُدْ﴾ کا حرف مجازاۃ کے لیے ہے (رد لما أمر به من عبادة آلهتهم كأنه قال: لا تعبد ما أمروك بعبادته بل إن عبادت فاعبد الله فحذف الشرط وجعل تقديم المفعول عوضا عنه^① ذکره النسفي)۔ امام اخفش رحمہ اللہ نے کہا ہے کہ زائد ہے۔^② (أبو البقاء بھی کلیات میں اسی کے قائل ہیں)^③

امام عطاء اور مقاتل رحمہ اللہ نے کہا ہے کہ ﴿فَاعْبُدْ﴾ کے معنی ”وَحَدَّ“ ہیں،^④ یعنی تو اللہ کی توحید کر اس لیے کہ اللہ کی عبادت صرف اس کی توحید کے ساتھ ہی درست ہوتی ہے۔ خطیب نے کہا ہے کہ ﴿بَلِ اللّٰهُ فَاعْبُدْ﴾ معطوف ہے مقدر پر جس پر سیاقِ کلام دال ہے۔ ”أَيُّ: فَلَا تُشْرِكْ بَلِ اللّٰهُ فَاعْبُدْ“ یعنی تو شرک مت کر، بلکہ اللہ ہی کو پوج۔ ﴿وَكَئِنْ مِنَ الشَّاكِرِينَ﴾ کا مطلب یہ ہے کہ اللہ پاک نے جو تجھ پر یہ انعام فرمایا ہے کہ توحید کی طرف

① تفسیر النسفي (۶۲/۴) ② تفسیر القرطبي (۲۷۷/۱۵) ③ کتاب الکلیات (۶۷۸/۱) ④ فتح القدير (۶۲۳/۴)

اور اپنے دین کی طرف بلانے کی تجھے ہدایت کی اور تجھے اپنی رسالت کے لیے خاص کیا تو تو اس انعام کا شکر ادا کر۔ ﴿وَمَا قَدَرُوا اللَّهَ حَقَّ قَدْرِهِ﴾ (”اَی: مَا قَدَرُوا عَظَمَتَهُ فِيْ اَنْفُسِهِمْ حَقَّ تَعْظِيْمِهِ“^① کذا قال البيضاوي۔ ”قدر“ مخفف و مشدد ایک ہی معنی میں ہے، لیکن تقدیر کے معنی چوں کہ معرفت اور علم کی طرف راجع ہیں، اس لیے تقدیر مضاف کی ضرورت ہوئی، یعنی اپنے جی میں اللہ کی عظمت کا اندازہ نہ کیا، جیسا کہ اس کی عظمت کا حق ہے) یعنی مشرکوں نے اللہ کو نہیں پہچانا، جیسا اس کے پہچاننے کا حق ہے۔ امام مبرد رحمہ اللہ نے کہا ہے کہ اس کی تعظیم نہ کی، جیسا کہ اس کی عظمت کا حق ہے، جبکہ اس کے پاس اس کے غیر کو شریک کیا۔ یہ اس قول سے ماخوذ ہے کہ ”فَلَا تَعْظِيْمُ الْقَدْرِ“ اللہ پاک نے مشرکوں کو جو اس صفت کے ساتھ موصوف کیا تو وہ اس لیے کہ انھوں نے غیر اللہ کو پوجا اور اس کے رسول ﷺ سے کہا کہ وہ بھی شرک میں ان کی طرح ہو جائیں۔ امام حسن، ابو حیوہ اور عیسیٰ بن عمر رحمہم اللہ نے ”قَدَرُوا“ بہ تشدید دال پڑھا ہے۔^②

پھر اللہ پاک نے اپنی عظیم قدرت اور جلالت شان سے آگاہ کیا۔ ارشاد فرمایا: ﴿وَالْاَرْضُ جَمِيعًا قَبْضَتُهُ يَوْمَ الْقِيَمَةِ﴾ لغت میں ﴿قَبْضَتُهُ﴾ وہ شے ہے جس پر آدمی اپنی ساری ہتھیلی سے قبضہ کرے، یعنی مٹھی بھر۔ اللہ سبحانہ اپنی قدرت عظیم کے متعلق بتاتا ہے کہ ساری زمین اپنی عظمت و کثافت و طول و عرض کے باوجود اس کے مقدور میں ہے اس شے کی طرح جس پر قبضہ کرنے والا اپنی ہتھیلی سے قبضہ کرتا ہے۔ یہ اس طرح سمجھو کہ مثلاً کسی شے پر کسی شخص کا قبضہ آسان ہو، اگرچہ وہ اس شے پر اس طرح سے قبضہ نہ کرے کہ مٹھی میں پکڑے۔ اس کے بارے میں تم کہو کہ وہ شے اس کے ہاتھ میں ہے، اس کے قبضے میں ہے۔ مطلب یہ ہے کہ اس میں تصرف کرنا اس پر آسان ہے، اس کے نزدیک اس کی کچھ ہستی نہیں ہے۔ اسی طرح ﴿وَالسَّابُّوْتُ مَطْوِيَّتًا بِيَمِيْنِهِ﴾ کو سمجھو۔ کلمہ ﴿وَالْاَرْضُ﴾ گو بظاہر مفرد ہے، مگر اس سے مراد ساتوں زمینیں ہیں۔ ﴿جَمِيعًا﴾ کا کلمہ اس کی گواہی دیتا ہے، کیوں کہ اس تاکید کا صرف جمع پر داخل کرنا ہی اچھا لگتا ہے۔

اسی طرح ﴿وَالسَّابُّوْتُ﴾ کا لفظ بھی اس کا شاہد ہے اور اس لیے کہ یہ جگہ جائے تعظیم ہے تو تعظیم مبالغے کی متقاضی ہوتی ہے۔ ”قَبْضَةُ“ کے دو معنی آتے ہیں: ایک معنی تو یہ ہیں کہ ایک بار مٹھی بھرنا، یہ معنی مصدری ہیں۔ دوسرے معنی یہ ہیں کہ مٹھی بھر شے کو کہتے ہیں۔ یہاں دونوں معنی کا احتمال ہے۔ پہلے معنی کی بنا پر ﴿قَبْضَتُهُ﴾ کے معنی ذوات ﴿قَبْضَتُهُ﴾ ہیں، یعنی ساتوں زمینیں اس کے ایک ہی دفعہ مٹھی بھرنے کی چیزیں ہیں کہ ان کو ایک ہی بار مٹھی بھرنے میں قبض کر لے گا۔

مطلب یہ ہے کہ ساری زمینیں اپنی عظمت اور فراخی کے باوجود اس کے قبضات میں سے ایک ہی قبضے کو پہنچیں گی، گویا ایک ہتھیلی سے ایک ہی باران کی مٹھی بھر لے گا۔ اور دوسرے معنی کی بنا پر معنی ظاہر ہیں، یعنی ساری زمینیں سب کی سب اس شے جتنی ہیں جس کو ایک ہتھیلی سے قبض کرتا ہے، مطلب یہ ہے کہ وہ سب مٹھی بھر کی مقدار کی ہیں۔ زمینوں کو آسمانوں سے پہلے اس لیے رکھا کہ اس پر رہتے بستے ہیں، اس کی حقیقت کو جانتے پہچانتے ہیں۔ روز قیامت کا ذکر خاص کر فرمایا، گو اس کی قدرت دارِ دنیا کو بھی عام اور شامل ہے، یہ صرف اس لیے کہ اس دن دعوے منقطع ہو جائیں گے، جیسا کہ اللہ تعالیٰ نے فرمایا: ﴿وَالْأَمْرُ يَوْمَئِذٍ لِلَّهِ﴾ [الانفطار: ۱۹] ”اور تمام تر احکام اس دن اللہ کے ہی ہوں گے۔“ نیز فرمایا: ﴿مَلِكِ يَوْمِ الدِّينِ﴾ [الفاتحة: ۲] ”بدلے کے دن (یعنی قیامت) کا مالک ہے۔“ اسی لیے حدیث شریف میں یوں فرمایا ہے: «ثُمَّ يَقُولُ: أَنَا الْمَلِكُ أَيْنَ مُلُوكُ الْأَرْضِ؟»^① یعنی پھر فرمائے گا: میں ہوں بادشاہ، زمین کے بادشاہ کہاں ہیں؟» ﴿مَطُوتٍ﴾ ”طی“ سے ماخوذ ہے۔ ”طی“ ”نشر“ کی ضد ہے۔ ”طی“ لپیٹنا ہے اور ”نشر“ پھیلانا ہے۔

جیسا کہ اللہ تعالیٰ نے فرمایا ہے: ﴿يَوْمَ نَطْوِي السَّمَاءَ كَطَيِّ السِّجِلِّ لِلْكُتُبِ﴾ [الأنبياء: ۱۰۴] ”جس دن ہم آسمان کو یوں لپیٹ لیں گے، جیسے طومار میں اوراق لپیٹے جاتے ہیں۔“ ”یمین“ کا ذکر کمال قدرت میں مبالغے کے لیے ہے جس طرح کہ آدمیوں میں سے کوئی شخص اپنے سیدھے ہاتھ سے اس کو لپیٹتا ہے جس شے کو لپیٹنا اس کے اختیار میں ہوتا ہے۔ ”یمین“ کا لفظ کلامِ عرب میں کبھی قدرت اور ملکیت کے معنی میں آتا ہے۔ امام اخفش رحمہ اللہ نے کہا ہے کہ ﴿بِإِيمَانِهِ﴾ کے معنی ”فِي قُدْرَتِهِ“ ہیں، جیسا کہ اللہ تعالیٰ کا فرمان ہے: ﴿أَوْ مَا مَلَكَتْ أَيْمَانُكُمْ﴾ [النساء: ۳] ”یا تمہاری ملکیت کی لونڈی۔“ ”أَيُّ: مَا كَانَتْ لَكُمْ قُدْرَةٌ عَلَيْهِ“ یہ معنی نہیں ہیں کہ ملک سیدھے ہاتھ کے لیے ہے بائیں ہاتھ اور باقی جسم کے لیے نہیں ہے۔^② اس معنی سے یہ آیت ہے: ﴿لَا خَذَنَّا مِنْهُ بِالْيَمِينِ﴾ [الحاقة: ۴۵] ”تو البتہ ہم اس کا داہنا ہاتھ پکڑ لیتے۔“ ”أَيُّ: بِالْقُوَّةِ وَالْقُدْرَةِ“۔ ”طی“ سے مراد یہ نہیں ہے کہ کھڑے ہیں، کھینچا تانی ہو رہی ہے، محنت و مشقت اٹھا رہے ہیں۔ اس سے تو مراد یہی ان کا فنا و ذہاب، یعنی ختم ہو کر چلے جانا ہے۔ محاورہ عرب میں بولتے ہیں: «قَدِ انْطَوَى عَنَّا مَا كُنَّا فِيهِ وَجَاءَنَا غَيْرُهُ»، یعنی جس حال میں ہم تھے، وہ جاتا رہا اور اس کے سوا ہم پر اور حال آ گیا۔

جملہ ﴿وَالْأَرْضُ جَمِيعًا قَبْضَتُهُ﴾ بنا بر حال محلِ نصب میں ہے، یعنی تعظیم نہیں کی اس کی جیسا کہ اس کی تعظیم کا حق ہے، حالاں کہ اس میں ایسی صفات موجود ہیں جو اس کی کھلی قدرت کی دلیل ہیں۔ جمہور نے ﴿قَبْضَتُهُ﴾

① صحیح البخاری، رقم الحدیث (۵۳۴) صحیح مسلم، رقم الحدیث (۲۷۸۷) ② فتح القدیر (۶۲۳/۴)

بہ رفع پڑھا ہے، اس بنا پر کہ مبتداء کی خبر ہے اور حسن اللہ نے بہ نصب پڑھا ہے۔ امام ابن خالویہ رحمہ اللہ نے اس کی یوں توجیہ کی ہے کہ ظرفیت کی بنا پر منصوب ہے: ”أَيُّ: فِي قَبْضَتِهِ“۔ جمہور نے ﴿مَطْوِيَّتًا﴾ کو بہ رفع پڑھا ہے، اس بنا پر کہ مبتداء کی خبر ہے اور جملہ بنا بر حال محل نصب میں ہے ماقبل جملے کی طرح۔

کلمہ ﴿بِئْسَ مَا يَشْكُرُ﴾ سے متعلق ہے، یا حال ہے ﴿مَطْوِيَّتًا﴾ کی ضمیر سے، یا خبر ثانی ہے۔ عیسیٰ اور محمد ری نے بہ نصب ﴿مَطْوِيَّتًا﴾ پڑھا ہے، اس کی وجہ یہ ہے کہ ﴿السَّمَوَاتِ﴾ ﴿الْأَرْضِ﴾ پر معطوف ہے اور ﴿قَبْضَتُهُ﴾ ﴿الْأَرْضِ وَالسَّمَوَاتِ﴾ کی خبر ہے اور ﴿مَطْوِيَّتًا﴾ حال ہے۔ یا ﴿مَطْوِيَّتًا﴾ فعل مقدر سے منصوب ہے اور ﴿بِئْسَ مَا يَشْكُرُ﴾ خبر ہے۔^(۱) امام خازن رحمہ اللہ نے کہا ہے کہ ”یمین“ ہمارے نزدیک بہ معنی جارحہ نہیں ہے، وہ تو صرف ایک صفت ہے کہ اس کے ساتھ توقیف آئی ہے۔ چنانچہ ہم اس طور پر اس کا اطلاق کرتے ہیں جس طور پر وہ آئی ہے اور ہم اس کی کیفیت بیان نہیں کرتے اور ہم باز رہتے ہیں وہاں تک، جہاں ہم کو کتاب اللہ اور اخبارِ ماثورہ صحیحہ نے باز رکھا ہے۔ یہ اہل سنت والجماعت کا مذہب ہے۔ کثر اللہ سوادہم۔ امام سفیان بن عیینہ رحمہ اللہ نے کہا ہے کہ ہر وہ شے جس کے ساتھ اللہ تعالیٰ نے اپنے نفس کا وصف اپنی کتاب میں کیا ہے، اس کی تفسیر اس کی تلاوت ہے اور اس سے سکوت ہے۔^(۲) انتہی۔

اس آیت سے مقصود اس بات کی طرف اشارہ کرنا ہے کہ جو اس دنیا میں آسمان و زمین کو باقی رکھنے کا متولی اور ذمے دار ہے، وہی قیامت کے دن ان کی تخریب کا متولی ہے۔ یہ امر اس پر دال ہے کہ کسی چیز کو ایجاد کرنے پر اور اس کو ختم کرنے پر اس کو پوری قدرت ہے اور اس پر دال ہے کہ وہ غنی ہے علی الاطلاق، کیوں کہ جس وقت وہ زمین کو خراب کرنے کا ارادہ کرے گا تو اس کو قبض کر لے گا اور اس کو زائل کر دے گا اور آسمانوں کو خراب کرنے کا ارادہ کرے گا تو ان کو لپٹے ہوئے کاغذ کی طرح جمع کر دے گا۔ اس بارے میں کچھ حدیثیں پہلے گزر چکی ہیں۔ اس کے بارے میں مزید بہت سی احادیث و آثار مروی ہیں جو اس آیت کریمہ کو تاویل کا تکلف اور قیل وقال کا تعسف کیے بغیر اس کے ظاہر پر محمول کرنے کا تقاضا کرتی ہیں۔ پھر اللہ پاک نے اپنے نفس مقدس کی پاکیزگی بیان فرمائی: ﴿سُبْحَنَهُ وَتَعَالَى عَمَّا يُشْرِكُونَ﴾ یعنی وہ ان معبودوں سے پاک اور برتر ہے جن کو باوجود اس کی اس عظیم قدرت و حکمت باہرہ کے مشرک لوگ اس کا شریک ٹھہراتے ہیں۔^(۳) بالجملہ جبکہ اللہ پاک نے آسمان و زمین کے فنا ہونے کا ذکر کیا تو نفخ صور کا ذکر فرمایا:

وَنُفِخَ فِي الصُّورِ فَصَحِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ

يَنْظُرُونَ ﴿٦٨﴾ وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ وَجِئَتْ
بِالْبَيِّنَاتِ وَالشُّهَدَاءِ وَقُضِيَ بَيْنَهُم بِالْحَقِّ وَهُمْ لَا يُظْلَمُونَ ﴿٦٩﴾
وَوُفِّيَتْ كُلُّ نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ ﴿٧٠﴾

اور صور میں پھونکا جائے گا تو جو کوئی آسمانوں اور زمین میں ہے بے ہوش ہو جائے گا، سوائے اس کے جسے اللہ چاہے، پھر اس میں دوسری بار پھونکا جائے گا تو وہ یکا یک کھڑے (ہو کر) دیکھنے لگیں گے ﴿68﴾ اور زمین اپنے رب کے نور سے چمک اٹھے گی، اور (عملوں کی) کتاب رکھی جائے گی اور انبیاء اور گواہ لائے جائیں گے اور لوگوں کے درمیان حق کے ساتھ فیصلہ کیا جائے گا اور ان پر ظلم نہیں کیا جائے گا ﴿69﴾ اور ہر شخص نے جو عمل کیا ہو گا اسے اس کا پورا پورا اجر دیا جائے گا اور جو کچھ وہ کر رہے ہیں اللہ اس کو خوب جانتا ہے ﴿70﴾

صور میں پھونکنے اور فیصلے اور بدلے کا دن:

پہلی بار صور کا پھونکنا دنیا کے فنا ہونے کے لیے ہے۔ دوسرا زندہ ہونے کا ہے۔ پھر تیسرا بے ہوشی کا ہے حشر کے بعد اور چوتھا خبردار ہونے کا ہے۔ اس کے بعد اللہ کے سامنے آجائیں گے۔ گواہوں کو لائیں گے جو ہر وقت کے نیک لوگ ہوں گے، وہ سب احوال بتا دیں گے، بروں کی برائی اور بھلوں کی بھلائی جو دیکھتے تھے اس کی گواہی دیں گے۔ گواہ اس لیے آتے ہیں کہ لوگوں کو الزام دیں، وگرنہ اللہ پر کیا چیز مخفی ہے۔ انتہی۔

حافظ ابن کثیر رحمہ اللہ کہتے ہیں کہ اللہ تبارک و تعالیٰ روز قیامت کی خبر دیتا ہے اور ان بڑی بڑی نشانیوں اور ہولناک زلزلوں کے متعلق بتاتا ہے جو اس میں ہوں گے۔ چنانچہ قولہ تعالیٰ: ﴿وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ﴾ سے مراد دوسرا نفخہ ہے اور پہلی نفخہ صعق ہے اور اسی سے آسمان و زمین والوں میں سے زندہ لوگ مرجائیں گے، سوائے ان کے جن کو اللہ چاہے گا جیسا کہ مشہور حدیث، حدیث صور میں یہ بات صراحت اور تفسیر کے ساتھ ہے۔ پھر باقی لوگوں کی روح قبض کی جائے گی یہاں تک کہ سب مرنے والوں کے پیچھے ملک الموت مریں گے اور جی قیوم تنہا رہ جائے گا جو اول تھا اور دوام اور بقا کے ساتھ وہ باقی رہے گا اور تین بار یہ فرمائے گا: ﴿لَيْنَ الْمُلْكِ الْيَوْمَ﴾ [المؤمن: ۱۶] ”آج کس کی بادشاہی ہے؟“ پھر آپ ہی خود جواب دے گا اور فرمائے گا: ﴿لِلَّهِ الْوَحْدِ الْقَهَّارِ﴾ [المؤمن: ۱۶] ”فقط اللہ واحد و قہار کی۔“ میں وہ ہوں جو اکیلا تھا اور یقیناً میں نے ہر شے کو مقہور کیا اور ہر چیز کو فنا ہو جانے کا حکم کیا، پھر سب سے پہلے اسرائیل علیہ السلام کو زندہ کرے گا اور ان کو حکم دے گا کہ صور میں دوسری پھونک ماریں۔

یہ تیسرا نغمہ ”نفخۃ البعث“ ہے۔ اللہ عزوجل نے فرمایا: ﴿ثُمَّ نَفْخُ فِيهِ أُخْرَىٰ فَإِذَا هُمْ قِيَامٌ يَنْظُرُونَ﴾ یعنی وہ اس کے بعد کہ ہڈیاں اور ریزے ریزے ہو گئے تھے، زندہ ہو جائیں گے۔ قیامت کے دن کی ہولناکیوں کو دیکھ رہے ہوں گے، جیسا کہ اللہ تعالیٰ نے فرمایا: ﴿فَإِنَّمَا هِيَ زَجْرَةٌ وَاحِدَةٌ ۚ فَإِذَا هُمْ بِالسَّاهِرَةِ﴾ [النازعات: ۱۳-۱۴] ”(معلوم ہونا چاہیے) وہ تو صرف ایک (خوفناک) ڈانٹ ہے کہ (جس کے ظاہر ہوتے ہی) وہ ایک دم میدان میں جمع ہو جائیں گے۔“ نیز اللہ عزوجل نے فرمایا: ﴿يَوْمَ يَدْعُوكُمْ فَتَسْتَجِيبُونَ بِحَنِيدَةٍ وَتَوَّظُّونَ إِن لَّبِثْتُمْ إِلَّا قَلِيلًا﴾ [بنی اسرائیل: ۵۲] ”جس دن وہ تمہیں بلائے گا تم اس کی تعریف کرتے ہوئے تعمیل ارشاد کرو گے اور گمان کرو گے کہ تمہارا رہنا بہت ہی تھوڑا ہے۔“ نیز اللہ تعالیٰ نے فرمایا: ﴿وَمِنْ آيَاتِهِ أَنْ تَقُومَ السَّمَاءُ وَالْأَرْضُ بِأَمْرِهِ ثُمَّ إِذَا دَعَاكُمْ دَعْوَةً مِّنَ الْأَرْضِ إِذَا أَنْتُمْ تَخْرُجُونَ﴾ [الروم: ۲۵] ”اس کی ایک نشانی یہ بھی ہے کہ آسمان و زمین اسی کے حکم سے قائم ہیں۔ پھر جب وہ تمہیں آواز دے گا صرف ایک بار کی آواز کے ساتھ ہی تم سب زمین سے نکل آؤ گے۔“ امام احمد رحمہ اللہ نے یعقوب بن عاصم بن عروہ بن مسعود سے روایت کیا ہے کہ میں نے ایک شخص کو سنا، اس نے عبداللہ بن عمرو رضی اللہ عنہما سے کہا کہ تم کہتے ہو: فلاں فلاں مدت تک قیامت قائم ہوگی؟ عبداللہ رضی اللہ عنہ نے فرمایا: البتہ میں نے یقیناً قصد کر لیا کہ تم سے کسی شے کی حدیث نہ کروں۔ میں نے تو صرف یہ کہا ہے کہ ذرا سی مدت کے بعد تم ایک امر عظیم کو دیکھو گے۔ پھر عبداللہ رضی اللہ عنہ نے کہا کہ رسول اللہ ﷺ نے فرمایا ہے کہ میری امت میں دجال نکلے گا، پھر وہ ان میں چالیس ٹھہرے گا۔ میں نہیں جانتا کہ چالیس دن یا چالیس مہینے یا چالیس برس یا چالیس رات۔

پھر اللہ تعالیٰ عیسیٰ ابن مریم علیہ السلام کو بھیجے گا، گویا وہ عروہ بن مسعود ثقفی رضی اللہ عنہ ہیں، پھر وہ غالب ہوں گے، چنانچہ اللہ تعالیٰ اس (دجال) کو ہلاک کر دے گا۔ پھر لوگ اس کے بعد سات برس ٹھہریں گے۔ اس مدت میں دو آدمیوں کے درمیان عداوت نہیں ہوگی۔ پھر اللہ تعالیٰ شام کی طرف سے ایک سرزد ہوا بھیجے گا اور جس کے دل میں ذرہ برابر ایمان ہوگا اس کو وہ ہوا قبض کر لے گی، یہاں تک کہ اگر ان میں سے کوئی کسی پہاڑ کے جگر میں ہوگا تو البتہ وہ اس پر بھی داخل ہو جائے گی۔ عبداللہ رضی اللہ عنہ نے کہا ہے کہ میں نے رسول اللہ ﷺ سے سنا ہے کہ بد لوگ باقی رہ جائیں گے جو پرندوں کی طرح ہلکے ہوں گے اور ان کی عقلیں درندوں کی طرح ہوں گی، نہ تو کسی نیک بات کو اچھا سمجھیں گے اور نہ بری بات کو برا جانیں گے، پھر ان کے لیے شیطان متمثل ہوگا، یعنی انسانی شکل میں ظاہر ہوگا اور کہے گا: ”أَلَا تَسْتَجِيبُونَ“ یعنی تم کہا کیوں نہیں مانتے؟ پھر وہ ان کو بت پوجنے کا حکم دے گا تو وہ ان کو پوچھیں گے۔ ”وَهُمْ فِي ذٰلِكَ دَارَةٌ أَرْزَاقُهُمْ حَسَنٌ عَيْشُهُمْ“ یعنی اس حال میں ان کی روزی اچھی فراخ ہوگی اور گزران اچھی ہوگی۔

پھر صور میں پھونکا جائے گا تو نہ سنے گا اس کو کوئی ”إِلَّا أَصْغَىٰ لَيْتًا وَيَرْفَعُ لَيْتًا“ یعنی مگر جھکائے گا گردن کو ایک طرف کو اور اٹھائے گا دوسری طرف کو (”لیت“: بالکسر صفحہ عنق کو کہتے ہیں، مطلب یہ ہے کہ سننے والا

خوف و دہشت کے مارے بے ہوش ہو جائے گا اور اس کے قویٰ ساقط ہو جائیں گے، چنانچہ گردن کی ایک طرف کو جھکائے گا اور دوسری طرف کو اٹھائے گا۔ جس کو چنگھاڑ پہنچتی ہے، اس کا یہی حال ہوتا ہے، اس کا دل پھٹ جاتا ہے، پہلی بات جو اس سے ظاہر ہوتی ہے، وہ یہی ہے کہ اس کا سر ایک جانب کو گر پڑتا ہے۔ اس کی طرف ”أَصْغَى“ کی نسبت مثل فعل اختیاری کے کی گئی ہے۔

پہلے پہل جو اس کو سنے گا، وہ ایک شخص ہوگا جو اپنے حوض کو درست کر رہا ہوگا تو وہ بے ہوش ہو جائے گا، پھر کوئی باقی نہ رہے گا، مگر وہ بے ہوش ہو جائے گا۔ پھر اللہ تعالیٰ ایک باران بھیجے گا یا نازل کرے گا، گویا وہ طل ہے، یعنی شبنم یا طل، نعمان راوی نے شک کیا ہے (زیادہ صحیح طل بٹائے مہملہ ہے، اس لیے کہ اور حدیث میں ”کَمْنِي الرِّجَالُ“ آیا ہے۔^① کما فی مجمع البحار) اس سے لوگوں کے جسم اُگیں گے، پھر اس میں پھونک پھونکی جائے گی تو ایک دم وہ کھڑے ہو کر دیکھتے ہوں گے۔ پھر کہا جائے گا: اے لوگو! اپنے رب کی طرف آؤ۔ ﴿وَقِفُّهُمْ﴾ [الصافات: ۲۴] ”اور انھیں ٹھہرا لو (اس لیے) کہ ان سے (ضروری) سوال کیے جانے والے ہیں۔“ کہا پھر کہا جائے گا کہ نکالو بعث نارکا، یعنی ان لوگوں کو الگ کرو جو دوزخ میں بھیجے جائیں گے۔ پوچھا جائے گا کہ کتنا حصہ؟ تو کہا جائے گا کہ ہر ہزار میں سے نو سو ننانوے۔ ”فَيَوْمَئِذٍ تُبْعَثُ الْوِلْدَانُ شِيبًا“ (یعنی شدتِ ہول کے مارے جوان بوڑھے ہو جائیں گے جیسے اللہ تعالیٰ نے فرمایا: ﴿يَوْمًا يَجْعَلُ الْوِلْدَانَ شِيبًا﴾ [المزمل: ۱۷] ”وہ دن بچوں کو بوڑھا کر دے گا۔“ ﴿يَوْمَ يُكْشَفُ عَنْ سَاقٍ﴾ [القلم: ۴۲] یعنی اس دن پنڈلی کھولی جائے گی۔) ”کشف ساق“ شدت کی مثال ہے، اس کی اصل یہ ہے کہ جو شخص کسی سختی میں واقع ہوتا ہے تو کہتے ہیں: ”شمر ساعده وکشف عن ساقه“ یعنی اپنی کلائی سے آستین چڑھائی اور اپنی پنڈلی سے تہہ کھولا، مطلب یہ ہے کہ بڑا اہتمام کیا ہے اور مستعد ہوا۔ کسی نے کہا ہے کہ مراد نورِ عظیم ہے۔ کسی نے کہا: ملائکہ کی جماعت۔ یہ تو تاویل ہے، جب کہ سلف کے نزدیک اس میں توقف واجب ہے۔^② (انفرد بإخراجه مسلم فی صحیحہ)۔

امام بخاری رحمہ اللہ نے سیدنا ابو ہریرہ رضی اللہ عنہ سے روایت کیا ہے، وہ نبی ﷺ سے حدیث بیان کرتے تھے کہ آپ ﷺ نے فرمایا: ”نحوں کے درمیان چالیس ہیں۔“ لوگوں نے کہا: اے ابو ہریرہ! چالیس دن؟ کہا: میں انکار کرتا ہوں۔ کہا: چالیس برس؟ کہا: میں انکار کرتا ہوں۔ کہا: چالیس مہینے؟ کہا: میں انکار کرتا ہوں اور انسان کی ہر شے بوسیدہ ہو جائے گی، سوائے اس کی عجبِ ذنب کے (بہ فتح عین و سکونِ جیم، پشت کے نچلے حصے میں ایک ہڈی ہے جو سرین کے نزدیک ہوتی ہے۔ امام مظہری رحمہ اللہ نے کہا ہے کہ مراد اس کا طولِ بقا ہے، یہ مراد نہیں ہے کہ وہ اصلاً بوسیدہ ہی نہیں

ہوتی، کیوں کہ یہ بات خلاف محسوس ہے۔^(۱) واللہ أعلم کذا فی مجمع البحار) اسی میں مخلوق کو کھڑا کیا جائے گا۔^(۲)

امام ابو یعلیٰ نے عن ابی ہریرہ رضی اللہ عنہ عن النبی ﷺ روایت کیا ہے کہ جبریل علیہ السلام نے اس آیت کے بارے میں پوچھا: ﴿وَتُفْعَخُ فِي الصُّورِ... الآية﴾ وہ کون لوگ ہیں جن کو اللہ تعالیٰ نے نہیں چاہا کہ ان کو بے ہوش کرے؟ کہا: وہ شہداء ہیں، اس کے عرش کے گرد اپنی تلواریں گردن میں لٹکائے ہوں گے۔ ان کو فرشتے قیامت کے دن لینے کے لیے آئیں گے، ان کے پاس عمدہ اونٹنیاں ہوں گی جن کے نمار ریشم سے بھی زیادہ نرم ہوں گے ("النمرۃ" "بفتح النون وکسر المیم کساء فیہ خطوط بیض و سود تلبسه الأعراب"، قال ابن الأثیر: والجمع نمار)۔^(۳) ان کے قدموں کی درازی ابصارِ رجال کی ہوگی، (یعنی جتنی دور آدمی کی نگاہ جاتی ہے، اتنی ہی دور پر اُن کا قدم پڑے گا، ان کی رفتار اتنی تیز ہوگی۔) وہ جنت میں سیر کریں گے اور سیر کے دراز ہونے کے وقت وہ کہیں گے: ہم کو ہمارے رب کی طرف لے چلو، تاکہ ہم دیکھیں کہ وہ اپنی خلق کے درمیان کس طرح فیصلہ کرتا ہے تو اُن کی طرف سے میرا معبود ہنسے گا اور جس وقت اللہ کسی بندے کی طرف ہنساکسی مقام میں تو اس پر کچھ حساب نہیں ہے۔^(۴) (رجالہ کلہم ثقات إلا شیخ إسماعیل بن عیاش فإنه غیر معروف واللہ سبحانہ وتعالیٰ أعلم)

تو اللہ تعالیٰ: ﴿وَأَشْرَقَتِ الْأَرْضُ بِنُورِ رَبِّهَا﴾ یعنی زمین روشن ہو جائے گی جس وقت کہ حق تعالیٰ جل و علا اپنی مخلوق کے درمیان فیصلوں کے لیے تجلی فرمائے گا۔ ﴿وَوُضِعَ الْكِتَابُ﴾ یعنی اور رکھی جائے گی کتاب۔ امام قتادہ رضی اللہ عنہ نے کہا ہے کہ اعمال کی کتاب رکھی جائے گی۔ ﴿وَجِئْنَا بِالنَّبِيِّنَ﴾ یعنی اور نبی لائے جائیں گے۔ سیدنا عبداللہ بن عباس رضی اللہ عنہما نے فرمایا: وہ اپنی اُمتوں پر اس بات کی گواہی دیں گے کہ انھوں نے اللہ کی رسالتیں ان کو پہنچا دیں۔^(۵) ﴿وَالشُّهَدَاءُ﴾ یعنی اور فرشتوں میں سے گواہ لائے جائیں گے جو بندوں کے ان کے خیر و شر کے اعمال پر نگہبان تھے۔ ﴿وَقُضِيَ بَيْنَهُم بِالْحَقِّ وَهُمْ لَا يُظْلَمُونَ﴾ یعنی ان کے درمیان عدل کے ساتھ فیصلہ کیا جائے گا اور اُن پر ظلم نہ ہوگا۔ اللہ تعالیٰ نے فرمایا ہے: ﴿وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا ۖ وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا ۖ وَكَفَىٰ بِنَا حَاسِبِينَ﴾ [الانبیاء: ۴۷] قیامت کے دن ہم درمیان میں لا رکھیں گے ٹھیک ٹھیک تولنے والی ترازو کو پھر کسی پر کچھ بھی ظلم نہ کیا جائے گا۔ اور اگر ایک رائی کے دانے کے برابر بھی عمل ہوگا ہم اسے لا حاضر کریں گے، اور ہم کافی ہیں حساب کرنے والے۔ "نیز اللہ تعالیٰ نے فرمایا: ﴿إِنَّ اللَّهَ لَا يَظْلِمُ مِثْقَالَ ذَرَّةٍ ۖ وَإِنْ تَبُكْ حَسَنَةً يُّضَعِفْهَا وَيُؤْتِ مِنْ لَدُنْهُ أَجْرًا عَظِيمًا﴾ [النساء: ۴۰] "بے شک

(۱) مجمع بحار الأنوار (۵۲۲/۳) (۲) صحیح البخاری، رقم الحدیث (۴۵۳۶)

(۳) النہایۃ فی غریب الحدیث (۲۴۹/۵) (۴) اتحاف الخیرۃ المہرۃ (۲۶۲/۶)

(۵) تفسیر الطبری (۳۳۵/۲۱) (۶) تفسیر الطبری (۳۳۶/۲۱)

اللہ تعالیٰ ایک ذرہ برابر ظلم نہیں کرتا اور اگر نیکی ہو تو اسے دو گنی کر دیتا ہے اور خاص اپنے پاس سے بہت بڑا ثواب دیتا ہے۔“
اسی لیے یہاں یوں فرمایا ہے: ﴿وَوُفِّيَتْ كُلُّ نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ﴾ یعنی ہر نفس کو اس کے
خیر و شر کا جو اس نے کیا پورا بدلہ دیا جائے گا اور وہ خوب جانتا ہے جو وہ کر رہے ہیں۔^(۱)

فتح البیان کا بیان:

فتح البیان کا بیان فاتح یہ ہے کہ آیت میں ﴿تُفْعَلُ فِي الصُّورِ﴾ سے پہلا فقرہ مراد ہے اور صور وہ زنگا ہے جس میں اسرائیل علیہ السلام پھونکیں گے، اس کا بیان کئی بار گزر چکا ہے۔ کہا ہے کہ اسرائیل علیہ السلام کے ساتھ جبرائیل بھی ہوں گے، اس لیے کہ ابوسعید خدری رضی اللہ عنہ سے مروی حدیث میں آیا ہے کہ رسول اللہ ﷺ نے فرمایا ہے: «إِنَّ صَاحِبِي الصُّورِ بِأَيْدِيهِمَا أَوْ فِي أَيْدِيهِمَا قُرْنَانِ يُلَاحِظَانِ النَّظَرَ حَتَّى يُؤْمَرَانِ»^(۲) (آخر جہ ابن ماجہ) یعنی بے شک دو صاحب جن کے ہاتھوں میں دو قرن ہیں ملاحظہ کر رہے ہیں نظر کا یہاں تک کہ امر کیے جائیں۔ ابو داؤد میں سیدنا ابوسعید رضی اللہ عنہ سے مروی ہے کہ رسول اللہ ﷺ نے صاحب صور کا ذکر کیا اور فرمایا کہ اس کے سیدھی جانب جبرائیل علیہ السلام اور اس کے بائیں طرف میکائیل علیہ السلام ہوں گے۔ امام قرطبی رحمہ اللہ نے اس کو ذکر کیا ہے۔^(۳) ”صعق“ کے یہ معنی ہیں کہ آسمان و زمین والوں کی عقلیں زائل ہو جائیں گی، پھر وہ غش کھا کر گر پڑیں گے۔ کسی نے کہا ہے کہ مرجائیں گے۔

امام واحدی رحمہ اللہ کہتے ہیں کہ مفسرین نے کہا ہے کہ اہل سموات و ارض خوف و گھبراہٹ اور شدت آواز سے مرجائیں گے۔ جمہور نے ”صُور“ بہ سکون و اوّ پڑھا ہے اور قتادہ و زید بن علی رحمہما اللہ نے بہ فتح و اوّ جمع ”صورۃ“ کے پڑھا ہے۔^(۴) ﴿إِلَّا مَنْ شَاءَ اللَّهُ﴾ میں استثناء متصل ہے اور مستثنیٰ جبرائیل، میکائیل، اسرائیل اور ملک الموت علیہم السلام ہیں۔ کسی نے کہا ہے کہ رضوان، حاملین عرش معلیٰ، خازنین جنت و نار اور حور عین مستثنیٰ ہیں۔ کسی نے کہا ہے کہ تنہا باری تعالیٰ ہیں۔ یہ قول امام حسن رحمہ اللہ کا ہے،^(۵) اس میں نظر ہے اس لحاظ سے کہ ﴿مَنْ فِي السَّمَوَاتِ وَمَنْ فِي الْأَرْضِ﴾ فرمایا ہے۔ اس سے معلوم ہوا کہ جن کا استثناء کیا، وہ آسمان و زمین والوں سے ہیں، کیوں کہ استثناء متصل ہے اور باری تعالیٰ حیز و مکان سے پاک ہے۔ ہاں امام حسن رحمہ اللہ کے قول کی بنا پر یہ بات متعین ہوگی کہ استثناء منقطع ہو۔ کسی نے کہا ہے

(۱) تفسیر ابن کثیر (۸۱/۴-۸۳)

(۲) سنن ابن ماجہ، رقم الحدیث (۴۲۷۳) اس کی سند میں ”عطیہ عوفی“ ضعیف اور ”حجاج“ متکلم فیہ راوی ہے۔ (ضعیف الجامع،

رقم الحدیث: ۱۸۷۲)

(۳) سنن أبی داؤد، رقم الحدیث (۳۹۹۹) تفسیر القرطبی (۲۷۹/۱۵) اس کی سند میں ”عطیہ عوفی“ ضعیف راوی ہے۔ (ضعیف الجامع،

رقم الحدیث: ۳۴۶۲)

(۵) تفسیر القرطبی (۲۸۰/۱۵)

(۴) فتح القدیر (۶۲۴/۴)

کہ مستثنیٰ زبانیہ ہیں۔ کسی نے کہا ہے کہ عقارب و حیات اہل نار ہیں، یعنی آگ کے بچھو اور سانپ ہیں، یہ دونوں قول اس میں آگئے ہیں جو پہلے مذکور ہوا ہے۔

امام بخاری اور مسلم رحمہما اللہ نے سیدنا ابو ہریرہ رضی اللہ عنہ سے روایت کیا ہے کہ یہود کے ایک شخص نے مدینے کے بازار میں کہا: قسم ہے اس ذات کی جس نے موسیٰ علیہ السلام کو بشر پر برگزیدہ کیا! اس پر انصار کے ایک شخص نے اپنا ہاتھ اٹھایا، پھر اس کو طمانچہ مارا اور کہا: کیا تو یہ کہتا ہے، حالاں کہ ہم میں تو رسول اللہ ﷺ ہیں۔ پھر میں نے یہ بات رسول اللہ ﷺ سے ذکر کی تو آپ ﷺ نے فرمایا: اللہ تعالیٰ نے فرمایا ہے: ﴿وَنُفِخَ فِي الصُّورِ... الخ﴾ چنانچہ میں ان لوگوں میں سے سب سے پہلا ہوں گا جو اپنے سر اٹھائیں گے تو اچانک میں کیا دیکھوں گا کہ موسیٰ علیہ السلام عرش کے پایوں میں سے ایک پایہ پکڑے ہوئے ہیں۔ میں نہیں جانتا کہ انھوں نے مجھ سے پہلے اپنا سر اٹھا لیا یا وہ اُن میں سے ہیں جن کا اللہ تعالیٰ نے استثناء کیا ہے ^(۱) اور شہداء کی حدیث پہلے گزر چکی ہے جس کو امام ابو یعلیٰ اور دارقطنی رحمہما اللہ نے افراد میں اور ابن منذر اور حاکم نے روایت کیا ہے اور اس کو صحیح کہا اور امام ابن مردویہ اور بیہقی رحمہما اللہ نے شعب میں مرفوعاً روایت کیا اور امام سعید بن منصور اور عبد بن حمید رحمہما اللہ نے سیدنا ابو ہریرہ رضی اللہ عنہ کے قول سے، یعنی موقوفاً روایت کیا ہے۔ ^(۲) سیدنا انس رضی اللہ عنہ سے مروی ہے کہ انھوں نے رسول اللہ ﷺ سے ﴿إِلَّا مَنْ شَاءَ اللَّهُ ط﴾ کے بارے میں پوچھا تو آپ ﷺ نے فرمایا کہ جبرائیل، میکائیل، ملک الموت، اسرافیل علیہم السلام اور حملۃ العرش ہیں۔ ^(۳) (أخرجہ الفریابی وابن جریر وأبو نصر السجزی فی الإبانۃ) امام ابن منذر رحمہ اللہ نے سیدنا جابر رضی اللہ عنہ سے روایت کیا ہے، کہا کہ وہ موسیٰ علیہ السلام ہیں، اس لیے کہ وہ اس سے پہلے بے ہوش ہو چکے تھے۔ ^(۴) یہاں ایک اشکال پیدا ہوتا ہے جس کو بعض سلف نے وارد کیا ہے، وہ یہ ہے کہ نص قرآنی تو اس پر دال ہے کہ یہ استثناء نفع صقع کے بعد ہے، یعنی نفع اولیٰ، جس میں وہ لوگ مرجائیں گے جو روئے زمین پر باقی رہے ہوں گے اور حدیث متقدم اس پر دال ہے کہ وہ نفع بعث ہے۔ اور یہ جو کہا گیا ہے کہ اس بات کا احتمال ہے کہ موسیٰ علیہ السلام ان میں سے ہوں جو من جملہ انبیاء نہیں مرے تو یہ احتمال ان کی وفات کے صحیح ہونے کے سبب سے باطل ہے۔ قاضی عیاض رحمہ اللہ نے کہا: احتمال ہے کہ یہ نشور کے بعد صقعہ فزع ہو، جب کہ زمین و آسمان شق ہو جائیں گے، چنانچہ آیتیں اور حدیثیں باہم ایک دوسرے کے موافق ہو جائیں گی۔

امام قرطبی رحمہ اللہ نے کہا ہے کہ اس کو وہ بات رد کرتی ہے جو حدیث شریف میں وارد ہوئی ہے کہ موسیٰ علیہ السلام عرش کا پایہ پکڑے ہوئے ہوں گے تو یہ جو ہوگا تو نفع بعث کے وقت ہوگا اور نیز یہ ہے کہ چار نفع ہو جائیں گے، حالاں کہ

^(۱) صحیح البخاری، رقم الحدیث (۲۲۸۱) صحیح مسلم، رقم الحدیث (۲۳۷۴)

^(۲) مستدرک الحاکم (۲۷۷/۲) الدر المنثور (۷/۲۴۹، ۲۵۰)

^(۳) تفسیر الطبری (۳۳۲، ۳۳۱/۲۱) الدر المنثور (۷/۲۵۰) ^(۴) الدر المنثور (۷/۲۵۱)

ثقات نے اس کو نقل نہیں کیا۔ امام شہاب رحمہ اللہ نے کہا: جس شخص نے صعق کو اس غشی پر محمول کیا ہے جو نفع بعث کے بعد ڈرانے اور رعب ڈالنے کے لیے ایک نفع سے ہوگی تو اس کا کلام مردود ہے، اس بات کی وجہ سے جس کو تم پہچان چکے ہو۔

من جملہ امر غریب یہ بات ہے کہ بعض نے سیدنا ابو ہریرہ رضی اللہ عنہ سے مروی حدیث کے سبب سے نفعوں کو پانچ ٹھہرایا ہے۔ ”وَقَدْ سَمِعْنَا بِمَنْ زَادَ فِي الطَّنْبُورِ نَعْمَةً وَلَمْ نَسْمَعْ بِمَنْ زَادَ فِي الصُّورِ نَفْخَةً“ یہ ایک مثال ہے، یعنی یہ تو سنا ہے کہ کسی نے طنبور میں نغمہ زیادہ کیا اور اس شخص کو نہیں سنا جس نے صور میں نفع زیادہ کیا۔ امام قرطبی رحمہ اللہ نے کہا: جو بات اشکال کو دور کرتی ہے، وہ ہے جو ہمارے بعض مشائخ نے کہی ہے کہ موت انبیاء اور شہداء کی نسبت سے عدم محض نہیں ہے، کیوں کہ وہ تو زندہ موجود ہیں، گو ہم ان کو نہیں دیکھتے اور جس وقت نفع صعق پھونکا جائے گا تو جو لوگ آسمان و زمین میں ہیں وہ سب بے ہوش ہو جائیں گے اور انبیاء کے علاوہ لوگوں کا صعق تو موت ہے اور انبیاء کا صعق غشی ہے اور جب نفع بعث کا ہوگا تو جو مر گئے ہیں وہ زندہ ہو جائیں گے اور جن پر غشی طاری ہوئی تھی وہ افاقہ پا جائیں گے۔ اسی لیے صحیحین میں واقع ہوا ہے: ^(۱) میں ان لوگوں میں سب سے پہلا ہوں گا جو افاقہ پائیں گے۔ ^(۲)

نفع صور کی کیفیت کے متعلق جو حدیثیں وارد ہوئی ہیں وہ بہت سی ہیں۔ اس مقام میں سلیمان جمل نے ابن الوردی وغیرہ سے وہ اقوال ذکر کیے ہیں جو صور کی شکل، صورت، کیفیت اور نفحات کی تعداد کے بارے میں آئے ہیں۔ تفسیر سے ان کو کچھ تعلق نہیں۔ قولہ تعالیٰ: ﴿ثُمَّ نُفِخُ فِيهِ أُخْرَى﴾ جائز ہے کہ ﴿أُخْرَى﴾ محل رفع میں ہو۔ اس بنا پر کہ ﴿نُفِخَ﴾ کا نائب فاعل ہو اور وہ مصدر محذوف کی صفت ہے: ”أَيُّ: نُفِخَ فِيهِ نَفْخَةٌ أُخْرَى“۔ یہ بھی جائز ہے کہ محل نصب میں ہو اور کلمہ ﴿فِيهِ﴾ نائب فاعل ہو۔

﴿فَإِذَا هُمْ قِيَامٌ يَنْظُرُونَ﴾ یعنی پھر صور میں ایک دوسری پھونک پھونکی جائے گی تو اچانک ساری مخلوق اپنے پاؤں پر کھڑی ہو کر اس شے کو دیکھتی ہوگی جو اس سے کہی جائے گی، یا اس کا انتظار کرتی ہوگی۔ اس میں بھی استثناء کا لحاظ کیا گیا ہے، اس لیے کہ جو مرے نہیں، جیسے: حور عین تو ان کے لیے یہ نہیں کہا جائے گا۔ آیت کریمہ اس پر دال ہے کہ نفع دو ہیں: ایک موت کا اور دوسرا بعث کا۔ جمہور اس پر ہیں کہ تین نفع ہیں۔ پہلا فزع کا، جیسا کہ فرمایا ہے: ﴿وَيَوْمَ يُنْفَخُ فِي الصُّورِ فَفَزَعٌ﴾ [النمل: ۸۷] ”جس دن صور پھونکا جائے گا تو سب کے سب گھبرا اٹھیں گے۔“ دوسرا نفع موت کا ہے، تیسرا اعادے کا۔ جمہور نے ﴿قِيَامٌ﴾ بہ رفع پڑھا ہے، اس بنا پر کہ خبر ہے اور ﴿يَنْظُرُونَ﴾ بنا بر حال محل نصب میں ہے۔ زید بن علی رحمہ اللہ نے ”قِيَامًا“ بنا بر حال بہ نصب پڑھا ہے اور خبر ﴿يَنْظُرُونَ﴾ ہے۔ اور حال میں عامل وہ شے ہے جس نے ”إِذَا“ فجائیہ میں عمل کیا ہے۔ امام کسائی رحمہ اللہ نے کہا: جیسے تم کہتے ہو: ”خَرَجْتُ فَإِذَا زَيْدٌ جَالِسًا“ ^(۳)

(۱) حاشیۃ الشہاب علی تفسیر البیضاوی (۳۵۱/۷) (۲) اس کی تخریج زیر تفسیر آیت میں گزر چکی ہے۔ (۳) فتح القدیر (۶۲۴/۴)

قوله تعالى: ﴿وَأَشْرَقَتِ الْأَرْضُ بِنُورِ رَبِّهَا﴾ "إِشْرَاقٌ" بہ معنی اضاءت ہے، یعنی روشن ہونا۔ جس وقت سورج روشن ہوتا ہے تو بولتے ہیں: "أَشْرَقَتِ الشَّمْسُ" اور جب طلوع ہوتا ہے تو کہتے ہیں: "شَرَقْتُ" اور ﴿الْأَرْضُ﴾ سے مراد عرصاتِ قیامت ہے، یعنی وہ جدید زمین جس کو اللہ تعالیٰ اس وقت ایجاد کرے گا، تاکہ لوگ اس پر حشر کیے جائیں۔ دنیا کی زمین اس سے مراد نہیں ہے۔ ﴿بِنُورِ رَبِّهَا﴾ امام حسن رضی اللہ عنہ وغیرہ نے کہا: "بِعَدْلِ رَبِّهَا" امام ضحاک رضی اللہ عنہ نے کہا: "بِحُكْمِ رَبِّهَا" ^(۱) معنی یہ ہیں کہ زمین اس عدل کے سبب سے روشن ہو جائے گی جس کو اللہ تعالیٰ زمین والوں کے درمیان قائم کرے گا اور اس حق کے سبب سے جس کے ساتھ ان میں فیصلہ فرمائے گا۔ چنانچہ عدل تو نور ہے اور ظلم تاریکیاں ہیں۔ کسی نے کہا ہے کہ یہ اس وقت ہو گا جب رب تبارک و تعالیٰ فصلِ قضا، یعنی اپنی مخلوق کے درمیان فیصلہ کرنے کے لیے تجلی فرمائے گا، چنانچہ اس کے نور میں باہم ایک دوسرے کی مخالفت نہ کریں گے اور نہ جھگڑیں گے جس طرح کہ لوگ سورج کے بارے میں جھگڑا نہیں کرتے، جس دن کوئی ابر نہ ہو اور دن خوب روشن ہو۔ کسی نے کہا ہے کہ اللہ پاک قیامت کے دن ایک نور پیدا فرمائے گا، اس سے روئے زمین کو ڈھانک دے گا جس سے وہ روشن ہو جائے گی۔ یہ نور نورِ آفتاب و مہتاب کے سوا ہو گا، اس سے کوئی چیز مانع نہیں ہے کہ نور کو اپنے حقیقی معنی پر محمول کیا جائے، اس لیے کہ اللہ سبحانہ تو نور السموات والارض ہے۔ (اس کی تفصیل سورۃ النور میں گزر چکی ہے۔ ^(۲) نور کے معنی منور کیے ہیں اور اہلِ حقائق نے نور سے مراد وجود لیا ہے۔ واللہ اعلم) جمہور نے ﴿أَشْرَقَتِ﴾ بہ صیغہ معروف پڑھا ہے اور سیدنا عبداللہ بن عباس رضی اللہ عنہما، امام ابوالجوزاء، عبید بن عمیر رضی اللہ عنہما نے بہ صیغہ مجہول پڑھا ہے۔

قوله تعالى: ﴿وَوُضِعَ الْكِتَابُ﴾ کسی نے کہا ہے کہ کتاب سے مراد لوح محفوظ ہے۔ امام قتادہ رضی اللہ عنہ نے کہا ہے کہ اس سے مراد وہ کتابیں اور صحیفے ہیں جن میں بنی آدم کے اعمال ہیں، چنانچہ کوئی تو اپنے دائیں ہاتھ میں لینے والا ہے اور کوئی بائیں ہاتھ میں۔ امام مقاتل رضی اللہ عنہ نے بھی اسی طرح کہا ہے۔ ^(۳) کسی نے کہا ہے کہ یہ ﴿وُضِعَ﴾ اس باب سے ہے کہ حساب کرنے والا محاسب کی کتاب کو اپنے سامنے رکھتا ہے، یعنی کتابِ حساب کے لیے رکھی جائے گی۔ ﴿وَجَاءَ بِالنَّبِيِّينَ﴾ کا مطلب یہ ہے کہ انبیاء علیہم السلام موقف کی طرف لائے جائیں گے، پھر ان سے اس شے کے بارے میں پوچھا جائے گا جس کے ساتھ ان کی اُمتوں نے ان کو جواب دیا۔ ﴿وَالشُّهَدَاءُ﴾ یعنی اور گواہ لائے جائیں گے جو نبی اکرم صلی اللہ علیہ وسلم کی اُمت میں سے ہوں گے اور وہ دوسری اُمتوں پر گواہی دیں گے، جیسا کہ اس آیت میں ہے: ﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ﴾ [البقرة: ۱۴۳] "ہم نے اسی طرح تمہیں اُمتِ عادل بنایا ہے، تاکہ تم لوگوں پر گواہ ہو جاؤ۔" کسی نے کہا ہے کہ شہداء سے مراد وہ لوگ ہیں جو اللہ تعالیٰ کی راہ میں شہید کیے گئے ہیں، چنانچہ وہ قیامت کے دن اس شخص کے لیے گواہی دیں گے جس نے اللہ کے دین سے

دفع کیا ہے۔ یہ امام سدی رحمہ اللہ کا قول ہے۔ کسی نے کہا ہے کہ ان سے مراد وہ فرشتے ہیں جو اعمال کی حفاظت کے لیے مامور کیے گئے ہیں، جیسے اللہ تعالیٰ نے فرمایا: ﴿وَجَاءَتْ كُلُّ نَفْسٍ مَعَهَا سَائِقٌ وَشَهِيدٌ﴾ [ق: ۲۱] ”اور ہر شخص اس طرح آئے گا کہ اس کے ساتھ ایک لانے والا ہوگا اور ایک گواہی دینے والا۔“ یہ امام ابن زید رحمہ اللہ کا قول ہے۔^①

سیدنا عبداللہ بن عباس رضی اللہ عنہما سے مروی ہے کہ ﴿النَّبِیِّنَ﴾ سے مراد رسول ہیں اور ﴿الشُّهَدَاءَ﴾ سے مراد وہ لوگ ہیں جو ان کی رسالت کو پہنچا دینے کی گواہی دیں گے۔ ان میں کوئی لعن و طعن کرنے والے گواہ نہیں ہوں گے۔^②

﴿الشُّهَدَاءَ﴾ کی تفسیر میں اُن کے دوسرے الفاظ یہ ہیں کہ وہ اُن کی رسالت پہنچانے کی اور اُمتوں کے ان کو جھٹلانے کی گواہی دیں گے۔^③

جب اللہ پاک نے یہ بات بیان کی کہ وہ ہر حق والے کو اس کا حق پہنچائے گا تو اس مضمون کو چار عبارتوں میں ادا فرمایا: پہلی عبارت یہ ہے: ﴿وَقُضِيَ بَيْنَهُم بِالْحَقِّ﴾ یعنی بندوں کے درمیان عدل و صدق کے ساتھ فیصلہ کیا جائے گا۔ دوسری عبارت یہ ہے: ﴿وَهُمْ لَا يُظْلَمُونَ﴾ یعنی اس حال میں کہ ان کے ثواب سے کچھ کم نہ کیا جائے گا اور نہ ہی اس عقاب میں زیادہ کیا جائے گا جس کے وہ مستحق ہیں، آیت کو ظلم کی نفی کے ساتھ ختم کیا، جس طرح کہ اس کو عدل کے اثبات کے ساتھ شروع فرمایا تھا۔ تیسری عبارت یہ ہے: ﴿وَوُفِّيَتْ كُلُّ نَفْسٍ مَّا عَمِلَتْ﴾ یعنی ہر نفس اس خیر و شر کی پوری پوری جزا دیا جائے گا جو اس نے کیا ہے۔

چوتھی عبارت یہ ہے: ﴿وَهُوَ أَعْلَمُ بِمَا يَفْعَلُونَ﴾ یعنی وہ اس شے کو خوب جانتا ہے جو وہ دنیا میں کر رہے ہیں۔ وہ نہ کسی کاتب و حاسب کا محتاج ہے نہ ہی کسی گواہ اور شاہد کا نیاز مند ہے، اس لیے کہ وہ تو اُن کے افعال و اعمال کی مقداروں اور کیفیتوں کا عالم ہے، اس پر بھول چوک داخل نہیں ہو سکتیں۔ (کذا قال الکرخي) امام قرطبی رحمہ اللہ نے کہا: اور اس کے باوجود نامہ اعمال اور گواہ اتمامِ حجت کے لیے گواہی دیں گے۔^④ انتہی۔ یعنی کتاب جو رکھی جائے گی اور انبیاء اور شہداء کو جو لایا جائے گا تو صرف حجت کے کامل کرنے اور عذر اور معذرت کو دور کرنے کے لیے لایا جائے گا۔ غرضیکہ اس سبب سے اجمالاً یہ معلوم ہوا کہ ہر نفس کو اس کی کمائی کا پورا پورا بدلہ ملے گا۔ پھر اللہ پاک نے اس کی تفصیل بیان کی۔ چنانچہ ارشاد فرمایا:^⑤

وَسِيقَ الَّذِينَ كَفَرُوا إِلَىٰ جَهَنَّمَ زُمَرًا ۖ حَتَّىٰ إِذَا جَاءُوهَا
فُتِحَتْ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنكُمْ

③ تفسیر الطبري (۲۱/۳۳۶)

② الدر المنثور (۷/۲۶۲)

① تفسیر القرطبي (۱۵/۲۸۳)

⑤ فتح البیان (۱۲/۱۴۵-۱۴۹)

④ تفسیر القرطبي (۱۵/۲۸۳)

يَتْلُونَ عَلَيْكُمْ آيَاتِ رَبِّكُمُ وَيُنذِرُونَكُمْ لِقَاءَ يَوْمِكُمْ هَذَا
 قَالُوا بَلَىٰ وَلَٰكِنْ حَقَّتْ كَلِمَةُ الْعَذَابِ عَلَى الْكَافِرِينَ ﴿٧١﴾
 قِيلَ إِذْ خُلُوا أَبْوَابَ جَهَنَّمَ خَلِدِينَ فِيهَا فَبِئْسَ مَثْوَى
 الْمُتَكَبِّرِينَ ﴿٧٢﴾

اور جن لوگوں نے کفر کیا، وہ جہنم کی طرف گروہ درگروہ ہانکے جائیں گے، حتیٰ کہ جب وہ اس کے پاس پہنچیں گے تو اس کے دروازے کھول دیے جائیں گے اور اس کے دربان ان سے کہیں گے: کیا تمہارے پاس تمہی میں سے رسول نہیں آئے تھے جو تم پر تمہارے رب کی آیتیں پڑھتے تھے اور تمہیں تمہاری اس دن کی ملاقات سے ڈراتے تھے؟ وہ کہیں گے: کیوں نہیں! لیکن کافروں پر عذاب کا فیصلہ ثابت ہو چکا ﴿٧١﴾ (انہیں) کہا جائے گا: تم جہنم کے دروازوں میں داخل ہو جاؤ، اس میں تم ہمیشہ رہو گے، چناں چہ تکبر کرنے والوں کا (یہ) ٹھکانا بہت برا ہے ﴿٧٢﴾

کفار کو جہنم کی طرف ہانکا جائے گا:

حافظ ابن کثیر رحمہ اللہ کہتے ہیں اللہ پاک بد بخت کافروں کے حال کی خبر دیتا ہے کہ وہ آگ کی طرف کیسے ہانکے جائیں گے اور ان کو بہت سخت ڈانٹ ڈپٹ، دھکیوں اور وعید کے ساتھ ہانکا جائے گا، جیسا کہ اللہ تعالیٰ نے فرمایا: ﴿يَوْمَ يُدْعَوْنَ إِلَىٰ نَارِ جَهَنَّمَ دَعَاً﴾ [الطور: ١٣] ”جس دن وہ دھکے دے دے کر آتش جہنم کی طرف لائے جائیں گے۔“ یعنی انہیں بہت دھکے دے دے کر لے جایا جائے گا، اس کے باوجود کہ وہ پیاسے ہوں گے، جیسے اللہ عزوجل نے فرمایا: ﴿يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا﴾ [سُورَةُ الْبُحُرِ: ٨٥] ”جس دن ہم پر ہیز گاروں کو اللہ رحمان کی طرف بطور مہمان کے جمع کریں گے اور گناہ گاروں کو سخت پیاس کی حالت میں جہنم کی طرف ہانک لے جائیں گے۔“ اور وہ اس حال میں اندھے، بہرے اور گونگے ہوں گے۔ ان میں سے بعض اپنے منہ کے بل چلیں گے، جیسے اللہ تعالیٰ نے فرمایا: ﴿وَنَحْشُرُهُمْ يَوْمَ الْقِيَمَةِ عَلَىٰ وُجُوهِهِمْ عُبْيًا وَبُكْمًا وَصُنْآءًا مَّا وَابَهُمْ جَهَنَّمُ كُلَّمَا خَبَتْ زِدْنَاهُمْ سَعِيرًا﴾ [بنی اسرائیل: ٩٧] ”ایسے لوگوں کو ہم قیامت کے دن اندھے منہ حشر کریں گے در آنحالیکہ وہ اندھے گونگے اور بہرے ہوں گے، ان کا ٹھکانا جہنم ہوگا۔ جب کبھی وہ بجھنے لگے گی ہم ان پر اسے اور بھڑکا دیں گے۔“

قوله تعالى: ﴿حَتَّىٰ إِذَا جَاءُوهَا فَتَحْتِ ابْوَابَهَا﴾ یعنی یہاں تک کہ جب وہ اس پر پہنچے تو صرف ان کے جہنم کے پاس پہنچنے پر اُن کے لیے اس کے دروازے جلدی سے کھولے جائیں گے، تاکہ ان کے لیے عذاب اور عقاب کی جلدی کی جائے۔ پھر اس کے داروغے، جو زبانیہ فرشتوں میں سے ہیں اور سخت خو اور مضبوط قویٰ کے مالک ہیں، ان کو ڈانٹنے اور دھمکانے کے لیے ان سے کہیں گے: ﴿الَمْ يَأْتِكُمْ رُسُلٌ مِّنْكُمْ﴾ یعنی کیا تمہارے پاس تمہاری ہی جنس میں سے رسول نہیں آئے جن سے بات چیت کرنے پر اور اُن سے احکام کو سمجھنے اور لینے پر تم قادر تھے۔ ﴿يَتْلُونَ عَلَيْكُمْ آيَاتِ رَبِّكُمْ﴾ تم پر تمہارے رب کی آیتیں پڑھتے، یعنی تم پر اس شے کی سچائی کی حجتیں اور دلیلیں قائم کرتے جس کی طرف انہوں نے تم کو بلایا۔

﴿وَيُنذِرُوكُمْ لِقَاءَ يَوْمِكُمْ هَٰذَا﴾ یعنی اور تم کو اس دن کی برائی سے ڈراتے۔ چنانچہ کفار ان کو جواب دیں گے ﴿بَلٰی﴾ یعنی واقعی وہ ہمارے پاس آئے اور ہم کو ڈرایا اور ہم پر دلیلیں اور حجتیں قائم کیں۔ ﴿وَلٰكِنْ حَقَّتْ كَلِمَةُ الْعَذَابِ عَلَى الْكَافِرِينَ﴾ یعنی ہم نے ان کو جھٹلایا اور اُن کی مخالفت کی، اپنی اس بدبختی کے سبب سے جس کے ہم مستحق تھے، جیسا کہ ہم نے حق کی طرف سے باطل کی طرف میلان کیا، جس طرح کہ اللہ تعالیٰ نے دوسری آیت میں ان کے بارے میں خبر دی ہے: ﴿كَلَّمَآ اُلْقٰی فِيْهَا فَوْجٌ سَاَلَهُمْ خَزَنَتُهَا اَلَمْ يَأْتِكُمْ نَذِيْرٌۙ ۝۱۱۱ قَالُوْا بَلٰی قَدْ جَاۤءَنَا نَذِيْرٌۙ فَكَذَّبْنَا وَقُلْنَا مَا نَزَّلَ اللّٰهُ مِنْ شَيْءٍۙ اِنْ اَنْتُمْ اِلَّا فِیْ ضَلٰلٍ كَبِيْرٍۙ ۝۱۱۲ قَالُوْا لَوْ كُنَّا نَسْمَعُ اَوْ نَعْقِلُ مَا كُنَّا فِیْ اَصْحٰبِ السَّعِيْرِ ۝۱۱۳ فَاَعْتَرَفُوْا بِذُنُوبِهِمْۙ فَسُحِقًا لِاَصْحٰبِ السَّعِيْرِ﴾ [الملک: ۸-۱۱] ”جب کبھی اس میں کوئی گروہ ڈالا جائے گا اس کے جہنم کے داروغے پوچھیں گے کہ کیا تمہارے پاس ڈرانے والا کوئی نہیں آیا تھا؟ وہ جواب دیں گے کہ بے شک آیا تھا لیکن ہم نے اسے جھٹلایا اور ہم نے کہا کہ اللہ تعالیٰ نے کچھ بھی نازل نہیں فرمایا۔ تم بہت بڑی گمراہی میں ہو۔ اور کہیں گے کہ اگر ہم سنتے ہوتے یا عقل رکھتے ہوتے تو دوزخیوں میں (شریک) نہ ہوتے۔ چنانچہ انہوں نے اپنے جرم کا اقبال کر لیا۔ اب یہ دوزخی دفع ہوں (دور ہوں)۔“

مطلب یہ ہے کہ دوزخی اپنی جانوں کو ملامت کرنے لگ گئے اور پشیمان ہوئے اور اپنے گناہ کا اقرار کر لیا، اب دفع دور ہوں دوزخ والے اور زیادہ نقصان میں پڑیں۔ اس جگہ اللہ پاک نے یوں فرمایا: ﴿قِيْلَ ادْخُلُوْا اَبْوَابَ جَهَنَّمَ خٰلِدِيْنَ فِيْهَا﴾ یعنی ہر شخص جو اُن کو دیکھے گا اور اُن کے حال کو جانے گا تو وہ اُن پر اس بات کی گواہی دے گا کہ وہ عذاب کے مستحق ہیں۔ اسی لیے اس قول کی نسبت کسی قائل معین کی طرف نہیں کی، بلکہ اس کو مطلق چھوڑا، تاکہ اس سے یہ بات ثابت ہو کہ وہ اس عذاب کے کہ جس میں وہ ہیں، اس حکم کے سبب سے مستحق ہوئے ہیں جو عادل اور خبیر نے دیا ہے۔ اسی لیے اللہ جل جلالہ نے یوں فرمایا: ﴿قِيْلَ ادْخُلُوْا اَبْوَابَ جَهَنَّمَ خٰلِدِيْنَ فِيْهَا﴾ یعنی ان سے کہہ دیا گیا کہ تم دوزخ کے دروازوں میں داخل ہو جاؤ، در آنحالیکہ تم ہمیشہ ہمیشہ اس

میں رہنے بسنے والے ہو۔ تمہارے لیے نہ تو اس سے کسی طرح کا ٹکنا ہے، نہ تم کو وہاں سے کسی طرح کا زوال ہے۔ ﴿فَبِئْسَ مَثْوًى لِّلْمُتَكَبِّرِينَ﴾ پس تمہارا کیا برا ٹھکانا ہے اور کیا بری آرام کرنے کی جگہ ہے! یعنی دوزخ نہایت درجے بری، پھر آنے کی جگہ اور لیٹنے کی جگہ ہے۔ اس وجہ سے کہ دنیا میں تم نے تکبر کیا اور حق کی پیروی کرنے سے باز رہے، چنانچہ اسی نے تم کو اس عذاب کی طرف پہنچایا جس میں تم ہو، پھر یہ کیا برا حال ہے اور کیا برا انجام ہے! ^①

فتح البیان کا بیان:

فتح البیان کا وضاحت کے ساتھ بیان یہ ہے کہ کافر لوگ جہنم کی طرف درشتی و سختی سے ہانکے جائیں گے، اس حال میں کہ وہ بعض بعض کے پیچھے متفرق جماعتیں ہوں گی۔ امام ابو عبیدہ اور انخفش رضی اللہ عنہما نے کہا: ﴿زُمَرًا﴾ کے معنی یہ ہیں کہ جماعتیں متفرق ہوں گی، ایک جماعت کے پیچھے دوسری جماعت۔ ^② ”زُمَر“ کا واحد ”زُمَرَة“ ہے۔ ”زُمَرَة“ مشتق سے ”زُمَر“ سے۔ ”زُمَر“ آواز کو کہتے ہیں، کیوں کہ جماعت غالباً آواز سے خالی نہیں ہوتی، اس لیے جماعت اور گروہ کا نام ”زُمَرَة“ رکھ دیا۔ یہ کلمہ ﴿حَتَّى﴾ وہ ہے جس کے بعد جملے بیان کیے جاتے ہیں۔ ﴿إِذَا جَاءُوهَا فَتَبَحَثْ أَبْوَابَهَا﴾ یعنی کفار گروہ گروہ کر کے سختی سے جہنم کی طرف ہانکے جائیں گے، یہاں تک کہ جب وہ اس کے پاس پہنچیں گے تو اس کے دروازے کھولے جائیں گے، تاکہ اس میں داخل ہو جائیں۔ یہ سات دروازے ہیں، اس سے پہلے بند تھے۔ سورۃ الحجر میں اس کا بیان گزر چکا ہے۔ ^③

﴿وَقَالَ لَهُمْ خُزْنُهَا... الْآيَةُ﴾ ”خُزْنَةُ“ ”خَازِنٌ“ کی جمع ہے، جیسے: ”سَادِنٌ“ کی جمع ”سَدَنَةٌ“ ہے ”سَادِنٌ“ بہ معنی خادم ہے۔ ﴿مِنْكُمْ﴾ سے مراد ”مِنْ أَنْفُسِكُمْ وَمِنْ جَنْسِكُمْ“ ہے۔ ﴿يَوْمَكُمْ﴾ سے مراد شدت کا وقت ہے، پورا قیامت کا دن مراد نہیں ہے۔ امام زحشری رحمۃ اللہ علیہ نے کہا کہ محاورہ عرب میں سختی کے اوقات میں یوم و ایام کا استعمال مشہور و معروف ہے۔ ^④ مطلب یہ ہے کہ دوزخ میں داخل ہونے کے وقت فرشتے ڈانٹ ڈپٹ اور سرزنش کرنے کے لیے کہیں گے، کیوں جی! کیا تمہارے پاس تمہاری ہی جنس کے رسول نہیں آئے تھے کہ تم پر تمہارے رب کی آیتیں پڑھتے جن کو اس نے تم پر نازل کیا اور اس وقت کے آنے سے پہلے تمہیں اس کی شدت سے ڈراتے؟ تو کفار جواب دیں گے، جس میں اعتراف اور اقرار کریں گے اور ویسا جھگڑا اور بہانہ جوئی نہ کر سکیں گے جو دنیا میں کیا کرتے تھے، کیوں کہ حال کھل گیا، جہالت اور باطل کی رات گزر گئی، حق و یقین کا دن روشن ہو گیا۔ اسی لیے یوں کہا: ﴿بَلَى﴾ یعنی بے شک اللہ کے رسول ہمارے پاس اس کی آیتیں لے کر آئے اور اس عذاب سے ہم کو ڈرایا جس کی ہم ملاقات کریں گے، لیکن کافروں پر عذاب کا کلمہ ثابت ہوا۔ کلمے سے مراد یہ آیت ہے: ﴿لَا مَلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ [ہود: ۱۱۹] ”میں جہنم کو جنوں اور انسانوں سب سے پُر کروں گا۔“

رہی یہ بات کے ”عَلَيْنَا“ نہ فرمایا، ﴿عَلَى الْكَافِرِينَ﴾ کہا، اسم ظاہر کو ضمیر کی جگہ رکھا، اس سے اس بات کو بیان کرنا منظور ہے کہ وہ جو عذاب کے مستحق ہوئے تو اس کا سبب کفر ہے۔ پھر جب انھوں نے یہ اقرار کیا تو ان کو ان فرشتوں کی طرف سے کہا گیا جو اُن کے عذاب کے لیے موکل اور مقرر ہیں: ﴿ادْخُلُوا ابْوَابَ جَهَنَّمَ خَلِيدِينَ فِيْهَا فَيُسْـَٔٔ مَثْوٰى الْمُتَكَبِّرِيْنَ﴾ یعنی جہنم کے دروازوں میں داخل ہو جاؤ جو تمہارے لیے کھولے گئے ہیں، تاکہ تم اس میں اس طرح داخل ہو کہ اس میں تمہارا ہمیشہ رہنا مقدر کیا گیا ہے۔ ﴿خَلِيدِينَ﴾ حالِ مقدرہ ہے۔ ﴿فَيُسْـَٔٔ مَثْوٰى الْمُتَكَبِّرِيْنَ﴾ مخصوص بالذم محذوف ہے ”أَيُّ: بِئْسَ مَثْوَاهُمْ جَهَنَّمُ“ اور الف و لام جنسی ہے اور یہاں بھی اسم ظاہر، یعنی ﴿الْمُتَكَبِّرِيْنَ﴾ کو ”مَثْوَاهُمْ“ کے بجائے رکھا تو اس سے مقصود اُن کے کفر کا سبب بیان کرنا ہے کہ جس کی وجہ سے وہ عذاب کے مستحق ہوئے۔ وہ کفر کا سبب یہی ان کا حق کے اتباع سے تکبر کرنا ہے۔ ”ثَوٰى“ بہ معنی ”أَقَامَ“ ہے اور ﴿مَثْوٰى﴾ بہ معنی جائے اقامت، اس کی تحقیق کئی جگہ پر گزر چکی ہے۔ جب اللہ پاک نے کافروں کا اور اُن کے جہنم کی طرف ہانکنے کا حال بیان کیا تو اس کے بعد متقی لوگوں کا حال اور اُن کے جنت کی طرف جانے کی کیفیت بیان کی۔ چنانچہ ارشاد فرمایا: ^①

وَسَيَقَ الْذِّیْنَ اتَّقَوْا رَبَّهُمْ اِلَى الْجَنَّةِ زُرَّارًا حَتّٰی اِذَا جَآءَ وَهَآ
وَفَتَحَتْ اَبْوَابُهَا وَقَالَ لَهُمْ خَزَنَتُهَا سَلَامٌ عَلَیْكُمْ طِبْتُمْ
فَاَدْخُلُوْهَا خٰلِدِيْنَ ﴿٧٣﴾ وَقَالُوا الْحَمْدُ لِلّٰهِ الَّذِیْ صَدَقْنَا وَعَدَهُ
وَاَوْثَقْنَا الْاَرْضَ نَتَبَوَّأُ مِنَ الْجَنَّةِ حَیْثُ نَشَآءُ فَنِعْمَ
اَجْرُ الْعَمَلِیْنَ ﴿٧٤﴾ وَتَرٰی الْمَلَٰٓئِكَةَ حَٰقِّقِيْنَ مِنْ حَوْلِ الْعَرْشِ
یُسَبِّحُوْنَ بِحَمْدِ رَبِّهِمْ وَقَضٰی بَیْنَهُمْ بِالْحَقِّ وَقِیْلَ الْحَمْدُ
لِلّٰهِ رَبِّ الْعٰلَمِیْنَ ﴿٧٥﴾

اور جو لوگ اپنے رب سے ڈرتے رہے ہوں گے، وہ جنت کی طرف گروہ درگروہ لے جائے جائیں گے، حتیٰ کہ جب وہ اس کے پاس پہنچیں گے تو اس کے دروازے کھول دیے جائیں گے اور اس کے دربان ان سے کہیں گے: تم پر سلام ہو، تم پاکیزہ رہے، اب تم اس میں ہمیشہ کے لیے داخل ہو جاؤ ^{⑦٣} اور وہ کہیں گے: سب تعریف اس اللہ ہی کے لیے ہے جس نے ہم سے (کیا ہوا) اپنا وعدہ سچا کر دکھایا اور ہمیں اس سرزمین (بہشت) کا وارث بنا دیا، ہم جنت

میں جہاں چاہیں اپنا ٹھکانا بنائیں، چنانچہ عمل کرنے والوں کا (یہ) اجر و ثواب بہت اچھا ہے ﴿74﴾ اور آپ فرشتوں کو عرش کے ارد گرد حلقہ بنائے دیکھیں گے جب کہ وہ اپنے رب کی حمد کے ساتھ تسبیح بیان کر رہے ہوں گے اور ان (لوگوں) کے درمیان حق کے ساتھ فیصلہ کیا جائے گا اور کہا جائے گا: سب تعریف اللہ رب العالمین ہی کے لیے ہے ﴿75﴾

پرہیز گاروں کو گروہ درگروہ جنت کی طرف لے جایا جائے گا:

جنت میں جہاں چاہیں قیام کریں۔ مطلب یہ ہے کہ ان کو حکم ہے جہاں چاہیں رہیں، لیکن ہر کوئی وہ جگہ چاہے گا جو اس کے لیے رکھی ہوئی ہے۔ فرشتوں میں فیصلہ یہ کہ ہر ایک اپنے قاعدے پر ایک تدبیر بولتا ہے۔ پھر اللہ تعالیٰ ایک کی بات جاری کرتا ہے، وہی حکمت کے مطابق ہوتی ہے۔ یہ ماجرا اب بھی ہے اور قیامت میں بھی۔ انتہی۔

اللہ پاک نیک بخت مومنین کے حال کی خبر دیتا ہے جب کہ وہ نفیس اور عمدہ اونٹنیوں پر وفد کی صورت میں جنت کی طرف ہانکے جائیں گے، ایک جماعت ایک جماعت کے بعد، پہلے مقرب لوگ ہوں گے، پھر ابراہیم نیک لوگ، پھر وہ جو اُن سے قریب ہیں، پھر وہ جو اُن سے متصل ہیں۔ ہر گروہ ان لوگوں کے ساتھ ہوگا جو اس کے لیے مناسب ہیں، انبیاء، انبیاء کے ہمراہ اور صدیق لوگ اپنے جیسوں کے ساتھ اور شہداء اپنے مشابہ لوگوں کے ہمراہ اور علماء اپنے ہمسروں کے ساتھ، ہر قسم اپنی قسم کے ساتھ، ہر گروہ اس کا بعض بعض کے مناسب ہوگا۔ (وفد وہ قوم ہے جو جمع ہو کر شہروں میں وارد ہوتی ہے۔ یہ وفد کی جمع ہے اور وفد وہ ہے جو بادشاہوں اور امیروں کے پاس ملاقات کے لیے اور عطا طلب کرنے کے لیے آتا ہے اور وفد رسول اور اپیلچی کو بھی کہتے ہیں۔ یہاں یہ مراد ہے کہ وہ تعظیم اور اکرام کے ساتھ آئیں گے، جس طرح کہ معزز لوگ بادشاہوں کے پاس اعزاز و اکرام کے ساتھ آتے ہیں۔)

یہاں تک کہ جب وہ مجاوزتِ صراط کے بعد جنت کے دروازوں کے پاس پہنچیں گے تو ایک پل پر روکے جائیں گے جو جنت و نار کے درمیان ہے، یہاں تک کہ جب پاک صاف کر دیے جائیں گے تو اُن کو جنت میں داخل ہونے کا اذن دیا جائے گا۔

قیامت کے روز نبی مکرم ﷺ کا شرف و فضل:

﴿1﴾ حدیثِ صور میں وارد ہوا ہے کہ مومنین جس وقت جنت کے دروازوں کے پاس پہنچیں گے تو اس شخص کے بارے میں مشورہ کریں گے جو ان کے لیے جنت میں داخل ہونے کا اذن مانگے۔ چنانچہ وہ آدم علیہ السلام کا قصد کریں گے، پھر نوح علیہ السلام کا، پھر ابراہیم علیہ السلام کا، پھر موسیٰ علیہ السلام کا، پھر عیسیٰ علیہ السلام کا اور پھر محمد ﷺ کا، جس طرح کہ انھوں نے عرصاتِ قیامت میں شفاعت طلب کرتے وقت کیا تھا، جب اللہ تعالیٰ فصلِ قضا کے لیے آئے گا،

تاکہ نبی ﷺ کا شرف سارے بشر پر سارے مقامات میں ظاہر ہو جائے۔^(۱) (اس جگہ حافظ ابن کثیر رحمہ اللہ کے الفاظ یوں ہیں: ”عند استشفاعهم إلى الله عز وجل أن يأتي لفصل القضاء“ پس ممکن ہے کہ ”یأتی“ کی ضمیر تمام مذکور رسولوں - علیہم الصلاة والسلام - میں سے ہر ایک کی طرف راجع ہو۔ مطلب یہ ہوا کہ جس طرح پہلے وہلہ میں فصلِ قضا کے لیے ہر ہر رسول کے پاس جائیں گے کہ وہ اس کام کے لیے آگے بڑھیں اور سب سے آخر میں رسول اللہ ﷺ کے پاس آئیں گے کہ آپ آئیں اور فصلِ قضا کے بارے میں شفاعت فرمائیں، اسی طرح کا واقعہ جنت میں داخل ہونے کی اجازت طلب کرنے کے بارے میں بھی ہو گا۔ واللہ سبحانہ أعلم از مصحح سلمہ اللہ تعالیٰ)۔

(۲) صحیح مسلم میں سیدنا انس رضی اللہ عنہ سے ثابت ہوا ہے کہ رسول اللہ ﷺ نے فرمایا ہے کہ میں جنت میں سب سے پہلا شفیع ہوں۔^(۲) مسلم کی ایک روایت میں اس طرح ہے: ”أَنَا أَوَّلُ مَنْ يَقْرَعُ بَابَ الْجَنَّةِ“^(۳) امام احمد رحمہ اللہ نے عن ثابت عن انس بن مالک رضی اللہ عنہ روایت کیا ہے کہ رسول اللہ ﷺ نے فرمایا ہے کہ قیامت کے دن میں جنت کے دروازے پر آؤں گا اور دروازہ کھولنے کی درخواست کروں گا تو خازن کہے گا: تو کون ہے؟ میں کہوں گا: محمد۔ کہا: پھر وہ کہے گا کہ مجھے تیرے ہی متعلق حکم ہوا تھا کہ تجھ سے پہلے کسی اور کے لیے دروازہ نہ کھولوں ﷺ^(۴)۔

(۳) امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ پہلی جماعت جو جنت میں داخل ہوگی، اس کی صورت چودھویں رات کے چاند کی طرح ہوگی، وہ نہ اس میں تھوکیں گے، نہ ناک سکیں گے، نہ اس میں پاخانہ پھریں گے (حدیث شریف کے الفاظ: ”ولا یمتخطون فیہا“ ہیں۔ مخاطب بالضم ”ما یسیل من الفم“^(۵) کذا فی مجمع البحار۔ وفي القاموس ”ما یسیل من الأنف“۔^(۶) صراح میں کہا ہے: ”المخاط“: بالضم آبِ بنی و امتخاط: بنی فشانہ (ان کے برتن اور کنگھیاں سونا اور روپا (چاندی) ہے اور عود (خوشبو) ان کی ”الْوہ“ ہے (”الْوہ“ بضمین والتشدید بالفتح وبالضم ایضاً چوبِ عود۔ کذا فی الصراح)۔ اور پسینہ ان کا مشک ہے اور ان میں سے ہر ایک کے لیے دو بیبیاں ہیں جن کی پنڈلی کا گودا ان کے حسن کے مارے گوشت کے پیچھے سے دکھائی دے گا، ان کے آپس میں نہ کسی طرح کا اختلاف ہوگا اور نہ کسی طرح کا بغض، ان کے دل ایک جیسے ہوں گے، صبح و شام اللہ تعالیٰ کی تسبیح کریں گے۔^(۷) (ورواہ البخاری و مسلم بأسانیدہما و کذا رواہ أبو الزناد عن الأعرج عن أبي هريرة رضي الله عنه عن رسول الله ﷺ)

(۱) صحیح مسلم، (۱۹۵) تفسیر ابن کثیر (۸۴/۴) (۲) صحیح مسلم، رقم الحدیث (۱۹۶)

(۳) صحیح مسلم، رقم الحدیث (۱۹۶) (۴) صحیح مسلم، رقم الحدیث (۱۹۷) مسند أحمد (۱۳۶/۳)

(۵) مجمع بحار الأنوار (۵۵۱/۴) (۶) القاموس المحيط (۸۸۷/۱)

(۷) صحیح البخاری، رقم الحدیث (۳۰۷۳) صحیح مسلم، رقم الحدیث (۲۸۳۴) مسند أحمد (۳۱۶/۲)

(4) حافظ ابو یعلیٰ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ پہلا زمرہ جو جنت میں داخل ہوں گے، وہ بدر کی رات میں چاند کی صورت پر ہوں گے اور جو لوگ ان سے متصل ہیں، وہ روشنی میں اس تارے کی طرح ہوں گے جو آسمان میں انتہائی روشن ہو۔ وہ پیشاب کریں گے نہ پاخانہ پھریں گے اور تھوکیں گے اور نہ ناک سکیں گے، ان کی کنگھیاں سونے کی ہیں اور ان کا پسینہ مشک ہے اور خوشبو ان کی اُلٹو ہے اور ان کی پیماں حور عین ہیں، یعنی بڑی آنکھوں والی عورتیں جن کی آنکھوں کی سفیدی اور سیاہی گہری ہوگی، ان کے خلائق اپنے باپ آدم علیہ السلام کی صورت پر لمبائی میں ساٹھ گز ہوں گے۔⁽¹⁾ (وأخرجاه أيضا من حديث جرير)

(5) امام زہری رحمہ اللہ نے عن سعید عن ابی ہریرۃ رضی اللہ عنہ عن رسول اللہ ﷺ روایت کیا ہے، فرمایا کہ جنت میں میری امت سے ایک زمرہ داخل ہوگا، وہ ستر ہزار ہوں گے، ان کے چہرے ایسے روشن ہوں گے جیسے چوہویں رات کا چاند روشن ہوتا ہے۔ چنانچہ عکاشہ بن محسن رضی اللہ عنہ کھڑے ہوئے اور عرض کی: یا رسول اللہ! آپ اللہ تعالیٰ سے یہ دعا کریں کہ وہ مجھے اُن میں سے کر دے تو آپ ﷺ نے فرمایا: اے اللہ! تو اس کو اُن میں سے کر دے۔ پھر انصار کا ایک شخص کھڑا ہوا اور عرض کی: یا رسول اللہ! آپ اللہ تعالیٰ سے دعا کریں کہ وہ مجھے اُن میں سے کر دے تو آپ ﷺ نے فرمایا: «سَبَقَكَ بِهَا عَكَاشَةُ» یعنی عکاشہ اس کلمے کے ساتھ تجھ سے سبقت کر گیا۔⁽²⁾

(أخرجاه. وقد روى هذا الحديث في السبعين ألفا يدخلون الجنة بغير حساب البخاري ومسلم عن ابن عباس رضي الله عنهما وجابر بن عبد الله وعمران بن حصين وابن مسعود ورفاعة بن عرابة الجهني وأم قيس بنت محسن رضي الله عنهما)

(6) امام بخاری و مسلم نے عن ابی حازم عن سہل بن سعد رضی اللہ عنہ روایت کیا ہے کہ رسول اللہ ﷺ نے فرمایا ہے: جنت میں میری امت سے ستر ہزار یا سات لاکھ لوگ جنت میں داخل ہوں گے، ان میں سے ایک نے دوسرے کو پکڑا ہوگا، یہاں تک کہ ان کا پہلا اور آخری بھی جنت میں داخل ہوگا۔ ان کے چہرے ایسے ہوں گے جیسے چودھویں رات کا چاند۔⁽³⁾

(7) امام ابوبکر بن ابی شیبہ نے ابو امامہ باہلی رضی اللہ عنہ سے روایت کیا ہے کہ میں نے رسول اللہ ﷺ کو سنا کہ فرماتے تھے کہ میرے رب نے مجھ سے وعدہ کیا کہ میری امت میں سے ستر ہزار لوگ جنت میں داخل کرے گا جن پر کسی طرح کا حساب ہے اور نہ عذاب، ہر ہزار کے ساتھ ستر ہزار ہوں گے اور میرے رب عزوجل کی لپوں میں سے تین لپیں۔⁽⁴⁾ (وكذا رواه الوليد بن مسلم بسنده عن أبي أمامة رضي الله عنه ورواه الطبراني عن عيينة بن عبد السلامي)

(1) صحيح البخاري، رقم الحديث (٣١٤٩) صحيح مسلم، رقم الحديث (٢٨٣٤) مسند أبي يعلى (٤٧٠/١٠)

(2) صحيح البخاري، رقم الحديث (٥٤٧٤) صحيح مسلم، رقم الحديث (٢١٦)

(3) صحيح البخاري، رقم الحديث (٦١٧٧) صحيح مسلم، رقم الحديث (٢١٩)

(4) سنن الترمذي، رقم الحديث (٤٢٨٦) سنن ابن ماجه، رقم الحديث (٢٤٣٧) مصنف ابن أبي شيبة (٣١٥/٦) صحيح

الجامع، رقم الحديث (٧١١١)

ثم مع كل ألف سبعين ألفا و يُروى مثله عن ثوبان و أبي سعيد الأنماري وله شواهد من وجوه كثيرة) (صحیح مصر نے حاشیہ ابن کثیر پر لکھا ہے: ”قوله: عيينة في نسخة عن عتبة و قوله ثم مع كل ألف الخ: في نسخة ثم يشفع كل ألف في سبعين ألفا“۔)

قوله تعالى: ﴿حَتَّىٰ إِذَا جَاءُوهَا وَفُتِحَتْ أَبْوَابُهَا﴾ یہاں ﴿إِذَا﴾ کا جواب مذکور نہیں ہوا۔ تقدیر جواب یہ ہے: ”سَعِدُوا وَطَابُوا وَسُرُّوا وَفَرِحُوا بِقَدَرِ كُلِّ مَا يَكُونُ لَهُمْ فِيهِ نَعِيمٌ“ معنی یہ ہیں کہ جس وقت متقی لوگ جنت کے پاس آئیں گے اور یہ امور ہوں گے، یعنی ان کی تکریم و تعظیم کے لیے جنت کے دروازوں کا کھولنا اور جنت کے خازنین ملائکہ کا بشارت و سلام اور تعریف کے ساتھ ان کا استقبال کرنا جس طرح کہ جہنم کے داروغے کفار کا استقبال ڈانٹ ڈپٹ اور سرزنش و ملامت کے ساتھ کریں گے، پس جب یہ سب امور ہوں گے تو متقی لوگ نیک بخت، بہرہ مند اور شادان و فرحان ہوں گے بہ قدر ہر اس شے کے جس میں ان کے لیے نعیم، راحت اور عیش ہوگا۔ جب اس جگہ ﴿إِذَا﴾ کا جواب حذف کیا جائے گا تو رجا اور اُمید میں ذہن ہر طرف جائے گا۔

جس کسی نے یہ خیال کیا کہ ﴿وَفُتِحَتْ أَبْوَابُهَا﴾ میں واؤ ثمانیہ ہے اور اس سے اس پر استدلال کیا کہ جنت کے دروازے آٹھ ہیں تو مقرر اس نے ابعادِ نَجْعہ کیا اور نزاع میں ڈوبا رہا۔ (واؤ ثمانیہ کو ادباء میں سے ایک جماعت نے، جیسے: حریری اور ضعفاءِ نحویین سے، جیسے: ابن خالویہ اور مفسرین میں سے، جیسے: ثعلبی ہیں، ان لوگوں کا زعم یہ ہے کہ عرب لوگ جب شمار کرتے ہیں تو کہتے ہیں: ”ستة، سبعة و ثمانية“ غرض اس واؤ سے یہ بات بتانا ہوتا ہے کہ سبعة عددِ تام ہے اور اس کا مابعد عددِ مستأنف ہے، اس پر ﴿سَبْعَةٌ وَثَامِنُهُمْ كَلْبُهُمْ﴾ [الکہف: ۲۲] سے استدلال کیا ہے۔ مغنی وغیرہ میں اس کی خوب بحث ہے۔ کوئیوں اور امامِ اخفش رحمہ اللہ نے ﴿وَفُتِحَتْ﴾ کے واؤ کو زاید ٹھہرایا ہے۔ ابعادِ نَجْعہ ایک مثل ہے، جس کو قریب کی شے کو چھوڑ کر دور کی شے کو اختیار کرنے میں بولتے ہیں)۔

جنت کے دروازے آٹھ ہیں:

رہا جنت کے آٹھ دروازے ہونا تو یہ صحیح حدیثوں سے معلوم ہوتا ہے۔ امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: جو کوئی اپنے مال میں سے اللہ کی راہ میں زوجین (زوجین یعنی دو گھوڑے یا دو اونٹ یا دو روپے یا دو اشرفیاں یا دو کپڑے۔ وعلیٰ هذا القیاس) خرچ کرے تو وہ جنت کے دروازوں سے بلایا جائے گا اور جنت کے لیے دروازے ہیں۔ لہذا جو شخص نماز والوں میں سے ہوگا، وہ نماز کے دروازے سے بلایا جائے گا اور جو کوئی صدقہ و خیرات کرنے والوں میں سے ہوگا تو وہ صدقے کے دروازے سے بلایا جائے گا اور جو کوئی جہاد والوں میں سے ہوگا تو وہ جہاد کے دروازے سے بلایا جائے گا اور جو کوئی روزے والوں سے

ہوگا تو اسے بابِ ریان سے بلایا جائے گا۔ پس سیدنا ابوبکر صدیق رضی اللہ عنہ نے عرض کی: ”يَا رَسُولَ اللَّهِ! مَا عَلَى أَحَدٍ مِنْ ضُرُورَةٍ دُعِيَ مِنْ أَيْهَا دُعِيَ فَهَلْ يُدْعَى مِنْهَا كُلُّهَا أَحَدٌ“، یعنی اس شخص کو کوئی ضرورت و حاجت نہیں جو سارے دروازوں سے بلایا جائے، اس کی کہ اگر وہ ایک دروازے سے بلایا گیا تو اس کا جنت میں داخل ہونے کا مقصود حاصل ہو گیا اور اس کے باوجود کہ اسے اس کی کوئی ضرورت نہیں ہے کہ سب دروازوں سے بلایا جائے۔ پھر کیا کوئی ایسا شخص ہے کہ وہ سب دروازوں سے بلایا جائے؟ تو آپ صلی اللہ علیہ وسلم نے فرمایا: ہاں اور میں اُمید کرتا ہوں اس کی کہ تو ان میں سے ہو۔ ^(۱) (ورواہ البخاری و مسلم من حدیث الزہری نحوه) (مترجم سلمہ تعالیٰ نے اس جگہ ضرورت کو احتیاج کے معنی میں لیا ہے اور یہ ان دو قولوں میں سے ایک ہے جو اس جگہ کہے گئے ہیں۔ اس جگہ دوسرا قول یہ ہے کہ اس جگہ ضرورت ضرور نقصان کے معنی میں ہے۔ یہ قول انسب ہے، کہا: ”هو الظاهر على المتدبر“۔)

صحیحین میں سہل بن سعد رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: بے شک جنت کے آٹھ دروازے ہیں، ان میں سے ایک دروازہ ہے جس کا نام ریان ہے، اس میں صرف روزہ دار لوگ داخل ہوں گے۔ ^(۲) صحیح مسلم میں عمر بن الخطاب رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: تم میں سے جو کوئی وضو کرے اور اس میں مبالغہ کرے، یا اپنے وضو کو کامل کرے، پھر کہے: ”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ“، تو اس کے لیے جنت کے آٹھوں دروازے کھولے جائیں گے، وہ جس دروازے میں سے چاہے داخل ہو۔ ^(۳) حسن بن عرفہ نے سیدنا معاذ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے مجھ سے فرمایا کہ جنت کی کنجی ”لَا إِلَهَ إِلَّا اللَّهُ“ ہے۔ ^(۴)

جنت کے دروازوں کی فراخی کا ذکر:

^(۱) صحیحین میں سیدنا ابو ہریرہ رضی اللہ عنہ سے شفاعت کی طویل حدیث میں مروی ہے، چنانچہ اللہ تعالیٰ فرمائے گا: اے محمد! اپنی اُمت میں سے اس شخص کو جس پر کسی طرح کا حساب نہیں ہے، دروازہ راست میں سے جنت میں داخل کر۔ قسم ہے اس کی جس کے ہاتھ میں محمد کی جان ہے! جنت کے دو کواڑوں میں، یعنی دروازے کے دو بازوؤں کے درمیان اتنا فاصلہ ہے جتنا مکہ و ہجریا ہجرو مکہ کے درمیان ہے، ایک روایت میں مکہ و بصریٰ ہے۔ ^(۵)

^(۲) صحیح مسلم میں عتبہ بن غزوآن رضی اللہ عنہ سے مروی ہے کہ انھوں نے لوگوں کو خطبہ سنایا تو اس میں کہا: اور البتہ مقرر ہم

^(۱) صحیح البخاری، رقم الحدیث (۱۷۹۸) صحیح مسلم، رقم الحدیث (۱۰۲۷) مسند أحمد (۲/۲۶۸)

^(۲) صحیح البخاری، رقم الحدیث (۱۷۹۷) صحیح مسلم، رقم الحدیث (۱۱۵۲) ^(۳) صحیح مسلم، رقم الحدیث (۲۳۴)

^(۴) مسند أحمد (۵/۲۴۲) اس کی سند میں انقطاع ہے۔ ”شہر بن حوشب“ کا سماع سیدنا معاذ سے ثابت نہیں ہے۔ نیز اس سند میں

”اسماعیل بن عیاش“ ضعیف راوی ہے۔ تفصیل کے لیے دیکھیں: (السلسلة الضعيفة، رقم الحدیث: ۱۳۱۱)

^(۵) صحیح البخاری، رقم الحدیث (۴۴۳۵) صحیح مسلم، رقم الحدیث (۱۹۴)

سے ذکر کیا گیا ہے کہ جنت کے کواڑوں میں سے دو کواڑوں کے درمیان چالیس برس کا راستہ ہے اور البتہ اس پر ایک دن ایسا آئے گا کہ وہ بھیڑ کی وجہ سے پُر ہوگا۔^(۱)

[۳] مسند میں عن حکیم بن معاویہ عن ابیہ رضی اللہ عنہ عن رسول اللہ صلی اللہ علیہ وسلم مثله، یعنی ایسا ہی مروی ہے۔^(۲)

[۴] عبد بن حمید نے عن ابی سعید رضی اللہ عنہ عن رسول اللہ صلی اللہ علیہ وسلم روایت کیا ہے کہ جنت کے دو کواڑوں کے درمیان چالیس برس کی راہ ہے۔^(۳)

قوله تعالى: ﴿وَقَالَ لَهُمْ خَزَنَتُهَا سَلَامٌ عَلَيْكُمْ طُبْتُمْ﴾ یعنی پاک ہوئے تمہارے اعمال واقوال اور پاکیزہ ہوئی تمہاری سعی و کوشش اور پاک ہوئی تمہاری جزا جس طرح کہ رسول اللہ صلی اللہ علیہ وسلم نے حکم دیا کہ بعض غزوات میں مسلمانوں کے درمیان ندا کی جائے کہ بے شک جنت میں داخل نہ ہوگا مگر نفسِ مسلمہ۔ ایک روایت میں نفسِ مومنہ ہے۔^(۴) قوله تعالى: ﴿فَادْخُلُوهَا خَالِدِينَ﴾ یعنی جنت میں داخل ہو جاؤ، درآںحالیکہ اس میں ہمیشہ رہنے والے ہو۔ مومنین وہاں سے منتقل ہونا نہیں چاہیں گے۔ جب وہ اپنے بہت زیادہ ثواب اور اللہ تعالیٰ کی عطا کیے عظیم اور نعیم مقیم اور ملکِ کبیر کو دیکھیں گے تو اس وقت یوں کہیں گے: ﴿الْحَمْدُ لِلّٰهِ الَّذِي صَدَقْنَا وَعَدَا﴾ یعنی تمام تعریفیں اللہ تعالیٰ کے لیے ہیں جس نے ہم سے اپنے رسولوں کی زبانی کیا ہوا وعدہ سچا کیا، جس طرح کہ دنیا میں انھوں نے یہ دعا کی تھی: ﴿رَبَّنَا وَاتِنَا مَا وَعَدْتَنَا عَلَى رُسُلِكَ وَلَا تُخْزِنَا يَوْمَ الْقِيَامَةِ إِنَّكَ لَا تُخْلِفُ الْوَعْدَ﴾ [آل عمران: ۱۹۴] ”اے ہمارے پالنے والے معبود! ہمیں وہ دے جس کا وعدہ تو نے ہم سے اپنے رسولوں کی زبانی کیا ہے اور ہمیں قیامت کے دن رسوا نہ کر، یقیناً تو وعدہ خلافی نہیں کرتا۔“ نیز فرمایا: ﴿وَقَالُوا الْحَمْدُ لِلّٰهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللّٰهُ لَقَدْ جَاءَتْ رُسُلُ رَبِّنَا بِالْحَقِّ﴾ [الأعراف: ۴۳] ”اور یہ لوگ کہیں گے کہ اللہ کا (لاکھ لاکھ) شکر ہے جس نے ہم کو اس مقام تک پہنچایا اور ہماری کبھی رسائی نہ ہوتی اگر اللہ تعالیٰ ہم کو نہ پہنچاتا۔ واقعی ہمارے رب کے پیغمبر سچی باتیں لے کر آئے تھے۔“ نیز فرمایا: ﴿وَقَالُوا الْحَمْدُ لِلّٰهِ الَّذِي أَذْهَبَ عَنَّا الْحَزْنَ إِنَّ رَبَّنَا لَغَفُورٌ شَكُورٌ﴾ [الذی] اَحَلَّنَا دَارَ الْمُقَامَةِ مِنْ فَضْلِهِ لَا يَمَسُّنَا فِيهَا نَصَبٌ وَلَا يَمَسُّنَا فِيهَا لُغُوبٌ﴾ [الفاطر: ۳۴-۳۵] ”اور کہیں گے کہ اللہ کا لاکھ لاکھ شکر ہے جس نے ہم سے غم دور کیا۔ بے شک ہمارا پروردگار بڑا بخشنے والا بڑا قدردان ہے۔ جس نے ہم کو اپنے فضل سے ہمیشہ رہنے کے مقام میں اتارا جہاں نہ ہم کو کوئی تکلیف پہنچے گی اور نہ ہم کو کوئی خستگی پہنچے گی۔“

[۱] صحیح مسلم، رقم الحدیث (۲۹۶۷) [۲] مسند أحمد (۳/۵) صحیح الجامع، رقم الحدیث (۵۵۹۰)

[۳] مسند أحمد (۲۹/۳) مسند عبد بن حمید (۲۸۹/۱) السلسلة الصحيحة، رقم الحدیث (۱۶۹۸)

[۴] صحیح البخاری، رقم الحدیث (۲۸۹۷) صحیح مسلم، رقم الحدیث (۱۱۱) مصنف عبدالرزاق (۲۶۹/۵)

قولہ: ﴿وَأَوْرَثْنَا الْأَرْضَ ... الْآيَةَ﴾ ابو العالیہ، ابو صالح، قتادہ، سدی اور ابن زید رحمہم نے کہا کہ مراد ”ارض“ سے ارضِ جنت ہے۔^(۱) چنانچہ یہ آیت مثل اس آیت کے ہے ﴿وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ﴾ [الانبیاء: ۱۰۵] ”اور البتہ تحقیق ہم نے زبور میں بھی لکھ دیا ہے اس بات کے ذکر کے بعد کہ اس زمین کے وارث صرف صالحین ہی ہوں گے۔“ اسی لیے انھوں نے یوں کہا۔ ﴿تَتَبَوَّأُ مِنَ الْجَنَّةِ حَيْثُ نَشَاءُ﴾ یعنی ہم جہاں چاہتے ہیں نزول کرتے ہیں، چنانچہ اپنے عمل پر ہمارا اجر کیا خوب اجر ہے!

[۱] صحیحین میں من حدیث زہری عن انس رضی اللہ عنہ معراج شریف کے قصے میں مروی ہے کہ نبی مکرم ﷺ نے فرمایا کہ میں جنت میں داخل کیا گیا تو کیا دیکھتا ہوں کہ اس میں موتیوں کے گنبد ہیں اور اس کی مٹی مشک ہے۔^(۲)

[۲] عبد بن حمید نے سیدنا ابوسعید رضی اللہ عنہ سے روایت کیا ہے کہ رسول اللہ ﷺ نے ابن صائد سے جنت کی مٹی کا پوچھا تو اس نے کہا: ”درمکہ بیضاء مسک خالص“ یعنی سفیدی اور نرمی میں تو سفید میدہ ہے اور خوشبو میں خالص مشک ہے تو آپ ﷺ نے فرمایا: اس نے سچ کہا۔ (وکذا رواہ مسلم بسندہ عن أبي سعيد رضی اللہ عنہ بہ)

[۳] نیز امام مسلم رحمہ اللہ نے سیدنا ابوسعید رضی اللہ عنہ سے روایت کیا ہے کہ ابن صائد نے رسول اللہ ﷺ سے جنت کی مٹی کے بارے میں پوچھا تو آپ ﷺ نے فرمایا: ”درمکہ بیضاء مسک خالص“^(۴)

[۴] امام ابن ابی حاتم رحمہ اللہ نے ﴿وَسَيُقَى الَّذِينَ اتَّقَوْا رَبَّهُمْ إِلَى الْجَنَّةِ زُمَرًا﴾ کی تفسیر میں سیدنا علی بن ابی طالب رضی اللہ عنہ سے روایت کیا ہے، فرمایا: ہانکے گئے یہاں تک کہ جنت کے دروازوں کے پاس پہنچے تو ان کے نزدیک ایک درخت کو پایا جس کے تنے کے نیچے سے دو چشمے نکل رہے ہیں، پھر ان میں سے ایک کی طرف گئے اور اس سے طہارت کی تو ان پر نعیم کی تازگی جاری ہوئی، اس کے بعد نہ کبھی ان کی چھڑی غبار آلود ہوئی اور نہ ان کے بال کبھی پریشان ہوئے، گویا انھوں نے تیل لگایا۔

پھر دوسرے چشمے کا قصد کیا، گویا ان کو اس کا حکم کیا گیا تو اس سے پیا تو اُن کے پیٹوں میں رنجش اور خس و خاشاک میں سے جو کچھ تھا، اس کو دور کر دیا اور جنت کے دروازوں پر فرشتوں نے یہ کہتے ہوئے ان کا استقبال کیا کہ ﴿سَلَامٌ عَلَيْكُمْ طِبْتُمْ فَادْخُلُوهَا خَالِدِينَ﴾ اور ہر غلامان نے اپنے صاحب کا استقبال کیا، اس کے گرد پھر رہے ہیں، جس طرح کہ بچے اپنے کسی قریبی رشتے دار کے ساتھ کرتے ہیں جو سفر سے آیا ہو۔ تو خوش ہو جا، تیرے لیے یقیناً اللہ نے ایسی ایسی کرامت تیار اور مہیا کر رکھی ہے! اس کے غلامان میں سے ایک غلامان اس کی بیبیوں کی طرف جا رہا ہے، جو حورِ عین میں سے ہیں، اور کہہ رہا ہے کہ یہ فلاں شخص ہے، یعنی اس کا وہ نام لے کر، جو نام دنیا میں تھا، وہ

[۱] تفسیر الطبری (۳۴۲/۲۱) تفسیر ابن کثیر (۸۶/۴) [۲] صحیح البخاری، رقم الحدیث (۳۱۶۴) صحیح مسلم (۱۶۳)

[۳] صحیح مسلم، رقم الحدیث (۲۹۲۸) مسند عبد بن حمید (۲۷۷/۱) [۴] صحیح مسلم، رقم الحدیث (۲۹۲۸)

بیہاں اس سے پوچھتی ہیں کہ کیا تو نے اسے دیکھا ہے؟ تو وہ کہتا ہے: ہاں، پھر خوشی اُن کو برا بھیختہ کرے گی، یہاں تک کہ وہ دروازے کی دہلیز تک نکل آئیں گی۔ کہا: پھر وہ آئے گا تو کیا دیکھتا ہے کہ صف بہ صف تکیے لگے ہوئے ہیں اور آنچورے رکھے ہوئے ہیں، مسندیں بچھی ہوئی ہیں۔ کہا: پھر وہ اپنے مکان کی دیواروں کی بناوٹ کو دیکھے گا تو کیا دیکھتا ہے۔ ”قَدْ أُسِّسَ عَلَىٰ جَنْدَلِ اللَّوْلُؤِ بَيْنَ أَحْمَرَ وَأَخْضَرَ وَأَصْفَرَ وَأَبْيَضَ وَمِنْ كُلِّ لَوْنٍ“ (یعنی اس کی دیواروں کو یوں اٹھایا ہے کہ موتیوں کے تختے سرخ، سبز، زرد اور سفید ایک دوسرے پر رکھے ہیں، کوئی تہر تو سرخ موتی کا ہے کوئی سبز کا، کوئی زرد کا، کوئی سفید کا، اسی طرح ہر تہر ہر قسم کے رنگ کا ہے۔ واللہ أعلم بالصواب۔) پھر اپنی نظر اس کی چھت کی طرف اٹھائے گا تو اگر یہ بات نہ ہوتی کہ اللہ اس کو اس کے لیے مقدر کیا ہے تو قریب تھا کہ اس کی مینائی کو لے جائے، وہ تو البتہ بجلی کی طرح ہے۔ پھر اپنی بیبیوں کی طرف نظر کرے گا جو حور عین میں سے ہیں، جن کی بڑی بڑی آنکھیں حد درجہ گہری سیاہی اور سفیدی والی ہیں، پھر اپنے چھپرکٹوں میں سے کسی چھپرکھٹ پر تکیہ لگا کر بیٹھے گا، پھر کہے گا: ﴿الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنَّ هَدَانَا اللَّهُ﴾^(۱) [الأعراف: ۴۳]

پھر امام ابن ابی حاتم رحمہ اللہ نے مسلمہ بن جعفر بخلی سے روایت کیا ہے، کہا: میں نے ابو معاذ بصری کو سنا کہ وہ کہتے تھے کہ سیدنا علی رضی اللہ عنہ ایک دن رسول اللہ صلی اللہ علیہ وسلم کے پاس تھے تو نبی اکرم صلی اللہ علیہ وسلم نے فرمایا: قسم ہے اس کی جس کے ہاتھ میں میری جان ہے! جس وقت وہ اپنی قبروں سے نکلیں گے تو ان کا استقبال کیا جائے گا، یا اونٹنیاں لائی جائیں گی جن کے پر ہوں گے اور اُن پر سونے کے کجاوے ہوں گے، ان کی جوتیوں کے تسمے نور ہوگا جو چمک دمک رہا ہوگا، ان کا ہر قدم حدنگاہ تک ہوگا، پھر وہ ایک درخت کے پاس پہنچیں گے، جس کی جڑ سے دو چشمے اُبل رہے ہوں گے، ان میں سے ایک چشمے سے تو پیئیں گے تو وہ اس میل کچیل کو دھو ڈالے گا جو اُن کے پیٹوں میں ہوگا اور دوسرے چشمے سے نہائیں گے، پھر اس کے بعد اُن کے چمڑے کبھی غبار آلود نہ ہوں گے اور نہ ہی بال اور اُن پر نعیم کی تازگی جاری ہوگی۔ پھر وہ جنت کے دروازے پر آئیں گے تو کیا دیکھتے ہیں کہ سونے کے پتروں پر ایک سرخ یا قوت کا حلقہ ہے، پھر وہ اس حلقے سے اس چھوٹے پتر پر ضرب لگائیں گے تو اس کی ایک جھنکار سنائی دے گی۔ اے علی! پھر ہر حور کو یہ خبر پہنچ جائے گی کہ اس کا خاوند آ گیا ہے، پھر وہ اپنے قیم، یعنی داروغہ کارکن کو بھیجے گی تو وہ اس کے لیے دروازہ کھولے گا، پھر یہ جب اس کو دیکھے گا تو اس کے لیے گر پڑے گا۔ مسلمہ کہتے ہیں کہ میں گمان کرتا ہوں کہ ابو معاذ نے کہا ”سَاجِدًا“ یعنی یہ مومن اس داروغہ کو دیکھ کر سجدے میں گر پڑے گا۔ پھر وہ اس سے کہے گا کہ تو اپنا سر اٹھا لے، کیوں کہ میں تو تیرا قیم ہوں، تیرے کام پر مقرر کیا گیا ہوں، پھر وہ اس کے ساتھ ہو جائے گا اور اس کے پیچھے پیچھے چلے گا۔

پھر اس حور کو عجلت برا بھیختہ کرے گی تو وہ موتی و یاقوت کے خیموں سے نکل آئے گی، یہاں تک کہ اس سے معانقہ کرے گی اور کہے گی: تو میرا دوست ہے اور میں تیری دوست ہوں اور میں وہ ہمیشہ رہنے والی ہوں کہ نہیں مروں گی اور وہ آسودہ ہوں کہ مفلس نہ ہوں گی اور وہ خوش رہنے والی ہوں کہ خفا نہ ہوں گی اور وہ اقامت گزریں ہوں کہ کوچ نہ کروں گی۔ پھر وہ ایک ایسے گھر میں داخل ہوگا جس کی بنیاد سے لے کر چھت تک کا فاصلہ ایک لاکھ گز ہے، اس کی بنیاد موتیوں کے تختے ہیں جو زرد و سبز و سرخ رنگ کے تھر سے پُر ہیں، کوئی تھرا اپنے ساتھی کا ہم شکل نہیں ہے، اس گھر میں ستر تخت ہیں، ہر تخت پر ستر گدیلے ہیں، ہر گدیلے پر ستر پیماں ہیں، ہر بی بی پر ستر خُلے ہیں، خُلوں کے اندر سے اس کی پنڈلی کا گودا دکھائی دے رہا ہے۔ ان سب سے ایک رات میں جماع کرے گا، اس رات کی مقدار تمھاری راتوں کے برابر ہے۔ یہ نہر میں ہیں، یعنی ان کے نیچے سے نہریں بہہ رہی ہیں، نہریں ہیں ﴿مَاءٌ غَيْرِ آسِنٍ﴾ [محمد: ۱۵] کی۔ کہا: صاف پانی کی، جس میں کچھ کدورت نہیں ہے۔ دودھ کی نہریں ہیں، جس کا مزا نہیں بگڑا، جو ماشیہ (چلنے والے جانور) کے تھنوں سے نہیں نکلا اور شراب کی نہریں ہیں، پینے والوں کے لیے لذت ہیں جس کو آدمیوں نے اپنے قدموں سے نہیں نچوڑا (اس جگہ حافظ ابن کثیر رحمہ اللہ کے الفاظ: ”بأقداحهم“ ہیں۔ صحیح ”بأقدامهم“ معلوم ہوتے ہیں۔ واللہ أعلم) اور غسلِ مصفی کی نہریں ہیں جو مہوک کے شکموں سے نہیں نکلا۔ وہ میوے چنے گا، اگر چاہے گا تو کھڑے ہو کر اور اگر چاہے گا تو بیٹھ کر اور اگر چاہے گا تو تکیہ لگا کر، پھر یہ آیت پڑھی: ﴿وَدَانِيَةً عَلَيْهِمْ ظِلُّهَا وَذُلِّلَتْ قُطُوفُهَا تَذْلِيلًا﴾ [الدھر: ۱۴] ”ان جنتوں کے سائے ان پر جھکے ہوئے ہوں گے اور اُن کے (میوے اور) گچھے نیچے لٹکائے گئے ہوں گے۔“

پھر وہ کھانا چاہے گا تو اس کے پاس سفید پرندے آئیں گے، اور کبھی کہا کہ سبز پرندے، کہا: پھر وہ اپنا بازو اٹھائیں گے تو اُن کے پہلو سے جس قسم کا کھانا چاہے گا کھائے گا، پھر وہ اڑے گا اور چلا جائے گا، پھر فرشتہ داخل ہوگا اور کہے گا: ﴿أَنْ تِلْكُمْ الْجَنَّةُ أُورِثْتُمُوهَا بِمَا كُنْتُمْ تَعْمَلُونَ﴾ [الأعراف: ۴۳] ”اور ان سے پکار کر کہا جائے گا کہ اس جنت کے تم وارث بنائے گئے ہو اپنے اعمال کے بدلے۔“ اگر حور کے بالوں میں سے ایک بال زمین پر گر پڑے تو البتہ روشن کر دے، سورج اس کے ساتھ سیاہی ہو نور میں۔^① یہ حدیث غریب ہے اور گویا مرسل ہے۔ واللہ أعلم۔

حمد ہی سے آغاز اور اسی پر اختتام:

توہ تعالیٰ: ﴿وَتَرَى الْمَلَائِكَةَ حَافِّينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُم بِالْحَقِّ﴾ جب اللہ پاک نے اہل جنت و نار میں اپنے حکم کا ذکر کیا اور یہ بات بیان کی کہ اُس نے ہر ایک کو اس جگہ میں اتارا جو

① تفسیر ابن کثیر (۸۷/۴) اس کی سند میں انقطاع اور ضعف ہے۔ ”ابو معاذ بصری سلیمان بن ارقم“ ضعیف راوی ہے اور سیدنا علی رضی اللہ عنہ کا زمانہ نہیں پایا ہے۔

اس کے لائق، صالح اور مناسب ہے اور وہ اس میں ایسا عادل ہے کہ ظلم نہیں کرتا، پھر اپنے فرشتوں کی خبر دی کہ وہ عرشِ مجید کے ارد گرد گھرنے والے ہیں، اپنے رب کی حمد اور تسبیح کرتے ہیں اور اس کی تجید، تعظیم، تنزیہ اور تقدیس کرتے ہیں ہر قسم کے نقص اور ظلم سے۔ اور قضیہ کا فیصلہ ہو چکا اور امر جاری کیا گیا اور عدل کے ساتھ حکم ہو چکا۔ اسی لیے اللہ عزوجل نے یوں فرمایا: ﴿وَقُضِيَ بَيْنَهُم بِالْحَقِّ﴾ یعنی خلافت کے درمیان حق کے ساتھ فیصلہ کیا گیا۔

پھر فرمایا: ﴿وَقِيلَ الْحَمْدُ لِلَّهِ رَبِّ الْعَالَمِينَ﴾ یعنی ساری کائنات بولی، اس کے ناطق، یعنی بولنے والے اور جانور۔ سب نے اللہ رب العالمین کی اس کے حکم اور عدل میں تعریف کی۔ اسی لیے قول کی نسبت کسی قائل کی طرف نہیں کی، بلکہ اس کو مطلق چھوڑا تو اس نے اس پر دلالت کی کہ ساری مخلوق نے حمد کے ساتھ اس کے لیے شہادت دی۔ امام قتادہ رحمہ اللہ نے کہا ہے کہ اللہ پاک نے خلق کو حمد کے ساتھ شروع کیا اپنے اس قول میں: ﴿الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ﴾ اور حمد ہی کے ساتھ اختتام کیا اپنے اس قول میں: ﴿وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ﴾^(۱) (کذا فی ابن کثیر)

فتح البیان کا بیان:

فتح البیان کا بیان فاتح یہ ہے کہ ﴿وَسَيُقَى الَّذِينَ اتَّقَوْا رَبَّهُمْ إِلَى الْجَنَّةِ زُمَرًا﴾ کے یہ معنی ہیں کہ متقی لوگوں کو فرشتے عزت و اکرام اور احترام کے ساتھ ہانک لائے۔ اس ”سوق“ سے مراد ان کو عزت اور رضوان کے گھر کی طرف جلد لانا ہے، جس طرح اس شخص کو لاتے ہیں جس کا اکرام و اعزاز کیا جاتا اور جو بعض بادشاہوں کے پاس زیارت اور طلبِ عطا کے لیے آتے ہیں۔ پہلا ”سوق“ جو دوزخیوں کے بارے میں گزر چکا ہے، اس کا مطلب ان کو ذلت و خواری کے ساتھ عذاب کی طرف ہانکنا ہے، جس طرح کہ قیدی کے ساتھ معاملہ کیا جاتا ہے، جب اس کو قید کی طرف یا قتل کی طرف ہانک کر لے جاتے ہیں۔ ان دونوں طرح کے ہانکنے میں بڑا فرق ہے، وہ کہاں اور یہ کہاں!! وہ تو آگ کے عذاب کی طرف ہے اور یہ روضہ رضوان کی طرف۔

یہ ”سوق“ جو دونوں جگہ لایا گیا ہے، یہ انواعِ بدیع سے ہے، وہ یہ ہے کہ اللہ پاک ایک کلمہ کفار کے حق میں لاتا ہے تو وہ اُن کی ذلت اور سزا و عذاب پر دلالت کرتا ہے اور وہی کلمہ مومنوں کے حق میں لاتا ہے تو وہ اُن کی عزت و عظمت پر اور اچھے بدلے پر دلالت کرتا ہے۔ فسبحان من أنزله معجز المباني متمكن المعاني، عذب الموارد و المثاني کسی نے کہا ہے کہ کلام بنا بر حذف مضاف ہے۔ ”أَيُّ سَيَقَتْ مَرَآكِبُهُمْ“ یعنی ان کی سواریاں ہانگی گئیں، کیوں کہ وہ سواریوں پر سوار کر کے لائے جائیں گے، جیسا کہ حدیثوں میں وارد ہوا ہے۔

”زمر“ کے معنی پہلے گزر چکے ہیں، یعنی گروہ گروہ لائے جائیں گے، مثلاً: اہل نماز علاحدہ اور اہل صوم جدا اور اہل صدقہ الگ، اسی طرح اور اعمالِ صالحہ والے۔ ﴿إِذَا﴾ کا جواب محذوف ہے۔ امام مبرد رحمہ اللہ نے کہا ہے کہ تقدیر یہ ہے: ”سَعِدُوا وَفُتِحَتْ“ یعنی یہاں تک کہ جس وقت وہ جنت کے پاس آئیں گے تو بہرہ مند کیے جائیں گے اور اس کے دروازے کھولے جائیں گے۔ امام زجاج رحمہ اللہ نے کہا: میرے نزدیک قول یہ ہے کہ جواب محذوف ہے اس تقدیر پر کہ ”حَتَّىٰ إِذَا جَاءُوهَا وَكَانَتْ هَذِهِ الْأَشْيَاءُ الَّتِي ذُكِرَتْ دَخَلُوهَا“، یعنی یہاں تک کہ جب وہ جنت کے پاس آئیں اور یہ چیزیں ہوں گی جن کا ذکر ہوا تو وہ اس میں داخل ہوں گے۔ پس جواب ”دَخَلُوهَا“ ہے اور اس لیے حذف کیا گیا کہ کلام میں اس پر دلیل ہے۔

امام اخفش رحمہ اللہ اور کوئی اس بات کے قائل ہیں کہ جواب ﴿فُتِحَتْ﴾ ہے اور حرفِ واؤ زائد ہے۔ بصریوں کے نزدیک یہ قول خطا ہے، اس لیے کہ واؤ حروفِ معانی سے ہے تو وہ زیادہ نہ ٹھہرایا جائے۔ کسی نے کہا ہے کہ واؤ کی زیادتی اس بات پر دلیل ہے کہ دروازے اللہ کے ہاں اُن کی کرامت اور عزت کی وجہ سے اُن کے آنے سے پہلے ہی کھول دیے گئے۔ تقدیر یہ ہے: ”حَتَّىٰ إِذَا جَاءُوهَا وَأَبْوَابُهَا مُفْتَحَةٌ“، یعنی یہاں تک کہ وہ اس کے پاس آئے اور اس کے دروازے کھلے ہوئے تھے، اس کی دلیل یہ آیت کریمہ ہے: ﴿جَنَّتٍ عَدْنٍ مُّفْتَحَةٌ لَّهُمُ الْبَابُ﴾ [ص: ۵۰] ”ہیشنگی والی جنتیں جن کے دروازے ان کے لیے کھلے ہوئے ہیں۔“ اہلِ نار کے قصے میں واؤ اس لیے حذف کیا گیا کہ وہ نار پر ٹھہرائے گئے اور اُن کے ٹھہرنے کے بعد دروازے کھولے گئے، تاکہ انھیں ذلیل کیا جائے اور ڈرایا جائے۔

امام نحاس رحمہ اللہ نے اس کے معنی بعض اہل علم کی طرف منسوب کر کے ذکر کیے ہیں۔ امام نحاس رحمہ اللہ نے کہا: میں نہیں جانتا کہ اس سے پہلے کسی نے اس کی طرف سبقت کی ہو، یعنی یہ معنی بیان کیے ہوں۔ اس قول کی بنا پر واؤ حالیہ ہوگا بہ تقدیر ”قَدْ“ کے: ”أَيُّ: جَاءُوهَا وَقَدْ فُتِحَتْ لَّهُمُ الْبَابُ“، کسی نے کہا ہے کہ واؤ ثمانیہ ہے۔ عرب کی یہ عادت تھی کہ عدد میں اس طرح کہا کرتے تھے: ”خَمْسَةٌ سِتَّةٌ سَبْعَةٌ وَثَمَانِيَةٌ“، اس کا بیان پوری تفصیل کے ساتھ سورت براءت میں اور سورة الکہف میں گزر چکا ہے۔^(۱) جنت کے آٹھ دروازے ہونے کے متعلق صحیحین وغیرہما میں حدیثیں وارد ہوئی ہیں۔^(۲) کتاب ”مثير ساكن الغرام إلى روضات دار السلام“ تالیف: سیدنا ابو الوفاء الصدیق صاحب فتح البیان رحمہ اللہ جنت کے احوال کے متعلق بہت حسین اور جامع کتاب ہے۔ یہ کتاب عربی زبان میں ہے اور طبع ہو کر طلبائے علم کے ہاتھوں میں پہنچی چکی ہے۔ اس کے بعد عام لوگوں کے فائدے کے لیے ایک کتاب اردو میں ”ہادی القلب السليم“ کے نام سے اسی بارے میں تالیف فرمائی، یہ بھی عجیب منور کتاب ہے، یہ بھی طبع ہو کر خاص و عام کے ہاتھوں میں پہنچی۔ جزاء اللہ تعالیٰ خیر الجزاء۔

[۱] تفسیر القرطبي (۲۸۵/۱۵) فتح القدیر (۴/۲۲۷، ۲۲۸) [۲] ان کی تخریج زیر تفسیر آیت میں گزر چکی ہے۔

بالجملہ پھر اللہ پاک نے یہ خبر دی کہ جنت کے خزانچی مومنوں پر سلام کریں گے۔ چنانچہ ارشاد فرمایا: ﴿وَقَالَ لَهُمْ خَزَنَتُهَا سَلَامٌ عَلَيْكُمْ﴾ یعنی تم کو ہر آفت سے سلامتی ہے، اس کے بعد اب کوئی مکروہ چیز تم کو پیش نہ آئے گی۔ ﴿طِبْتُمْ﴾ تم دنیا میں شرک و معاصی کی گندگی سے پاک رہے، میلے کھیلے نہ ہوئے۔ امام مجاہد رحمہ اللہ نے کہا: ”طِبْتُمْ بِطَاعَةِ اللَّهِ“^① کسی نے کہا: ”بِالْعَمَلِ الصَّالِحِ“ معنی ایک ہیں۔ کسی نے کہا: ”طَابَ لَكُمْ الْمَقَامُ“ یعنی تمہارے لیے مقام پاکیزہ ہوا۔ کسی نے کہا ہے کہ ”طَابَتْ حَالُكُمْ وَحَسُنَتْ“ یعنی تمہارا حال اچھا ہوا۔

جنت میں داخل ہونے کا سبب طیب اور طہارت کو ٹھہرایا، اس لیے کہ وہ طہین کا گھر ہے اور طاہرین کی جائے قیام ہے۔ اللہ سبحانہ نے اس کو ہر میل کچیل سے مطہر کیا ہے اور ہر گندگی سے اس کو پاک صاف کیا ہے، چنانچہ اس میں صرف وہی داخل ہو سکے گا جو اس کے مناسب حال ہو اور اس کی صفت کی ساتھ موصوف ہو گا۔ امام مقاتل رحمہ اللہ نے کہا کہ جب جہنم کے پل کو عبور کر لیں گے تو ایک اور پل پر روکے جائیں گے جو جنت و نار کے درمیان ہے۔^② پھر بعض کے لیے بعض سے ان مظالم کا بدلہ لیا جائے گا جو ان کے آپس میں تھے، یہاں تک کہ جب پاک صاف کر دیے جائیں گے تو رضوان اور رضوان کے اصحاب ان سے یوں کہیں گے: ﴿سَلَامٌ عَلَيْكُمْ﴾ امام بخاری رحمہ اللہ نے اس حدیث قنطرہ کو اپنی جامع صحیح میں بہ روایت ابو سعید خدری رحمہ اللہ روایت کیا ہے۔^③ یہ حدیث نہایت طویل ہے۔ ﴿فَادْخُلُوهَا خَالِدِينَ﴾ یعنی اب تم جنت میں داخل ہو جاؤ، در آنحالیکہ اس میں تمہارا ہمیشہ رہنا مقدر کیا گیا ہے۔

چنانچہ اس وقت اہل جنت کہیں گے: ﴿الْحَمْدُ لِلَّهِ الَّذِي صَدَقَنَا وَعْدَهُ وَأَوْرَثَنَا الْأَرْضَ﴾ یعنی سب تعریفیں اللہ کے لیے ہیں جس نے ہم سے اپنا وعدہ سچا کیا، یعنی بعثت کا اور جنت کے ساتھ ثواب دینے کا جو اس قول میں کیا تھا: ﴿تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا﴾ [مریم: ۶۳] ”یہ ہے وہ جنت جس کا وارث ہم اپنے بندوں میں سے انہیں بناتے ہیں جو متقی ہوں۔“ اور جس نے ہم کو ارض، یعنی زمین جنت کا وارث کیا۔ یہ قول امام قتادہ اور ابو العالیہ رحمہ اللہ کا ہے،^④ گویا وہ ان کے غیر سے ان کی طرف آگئے، پس وہ اس کے مالک ہو گئے اور اس میں تصرف کیا جس طرح کہ وارث تصرف کرتا ہے اس شے میں جس کا وہ وارث ہوتا ہے، چنانچہ اس معنی کی بنا پر کلام میں مجاز ہے۔ کسی نے کہا ہے کہ وہ اس زمین کے وارث ہوئے جو اہل نار کے لیے تھی، اگر وہ مومن ہوتے۔ اکثر مفسرین نے یہی کہا ہے۔ اس قول کی بنا پر وراثت اپنے حقیقی معنوں میں ہے۔ کسی نے کہا ہے کہ ”أَرْضٌ“ سے مراد ارض دنیا ہے اور کلام میں تقدیم و تاخیر ہے۔

جملہ ﴿نَتَّبِعُوا مِنَ الْجَنَّةِ حَيْثُ نَشَاءُ﴾ حال ہے ﴿أَوْرَثْنَا﴾ کی ضمیر سے، یعنی وارث کیا ہم کو

① تفسیر الطبري (۳۴۲، ۳۴۱/۲۱) ② تفسیر القرطبي (۲۸۶/۱۵)

③ صحيح البخاري، رقم الحديث (۲۳۰۸) ④ تفسیر القرطبي (۲۸۷/۱۵)

جنت کی زمین کا در آنحالیکہ ہم اس میں منازل اور مقامات ٹھہراتے ہیں جس طرح اور جہاں چاہتے ہیں۔ اس سے یہ نہ سمجھنا چاہیے کہ کوئی شخص اپنے غیر کے مکان کو پسند کرے گا، اس لیے کہ جنت میں تو ہر ایک کو ایسی فراخ و حسین اور ضرورت سے زیادہ جنت ملے گی کہ بیان سے باہر ہے۔ چنانچہ وہ اپنی ہی جنت میں سے جہاں چاہے گا ٹھکانا پکڑے گا، اپنے غیر کی جنت کی طرف اسے حاجت نہ ہوگی۔ کسی نے کہا ہے کہ امت محمدی سب اُمتوں سے پہلے جنت میں داخل ہوگی تو یہ لوگ جہاں چاہیں گے اتریں گے، یعنی ان میں سے ہر ایک کو اختیار دیا جائے گا اس کی تکریم کے لیے کہ جہاں چاہے اترے، اگرچہ وہ صرف اسی شے کو اختیار کرے گا جو اس کی قسمت میں رکھی گئی ہے۔ رہیں دوسری اُمتیں تو وہ امت محمدی کے بعد داخل ہوں گی اور وہ ان مکانوں میں اتریں گے جو امت محمدی سے بچے ہوں گے۔ امام کرخی رحمۃ اللہ علیہ نے کہا ہے کہ جنت دو قسم کی ہے: ایک تو جسمانی جنتیں، ان میں کسی کی شرکت کا احتمال نہیں ہے۔ دوسری روحانی جنتیں ایک کے واسطے ان کا حصول اس سے مانع نہیں ہے کہ دوسرے ان کو حاصل کر سکیں۔

﴿فَنِعْمَ أَجْرُ الْعَمَلِينَ﴾ مخصوص بالمدح محذوف ہے: ”أَيُّ: فَنِعْمَ أَجْرُ الْعَامِلِينَ الْجَنَّةُ“ یہ قول اہل جنت کے قول کے تتمہ سے ہے، یعنی وہی جنت والے کہتے ہیں کہ جب ہماری عیش کا یہ حال ہے کہ ہم جہاں چاہتے ہیں اترتے ہیں، جس مکان میں چاہتے ہیں اترتے ہیں، جس مکان میں چاہتے ہیں رہتے بستے ہیں، کسی طرح کی روک ٹوک نہیں ہے، کیا اچھی مزدوری ہے یہ جنت ان کی جنھوں نے دنیا میں نیک کام کیے! کسی نے کہا کہ یہ قول اللہ پاک کے قول سے ہے۔

جب اللہ سبحانہ نے مومنین کے بلند درجات کا ذکر کر لیا جو ان کو عطا ہوئے تو اس کے بعد ان اہل کرامات کا بیان کیا جن کو کوئی شے عبادات سے باز رکھنے والی نہیں ہے۔ چنانچہ خطاب کو اشرف خلق کی طرف پھیر دیا اور ارشاد فرمایا: ﴿وَتَرَى الْمَلَائِكَةَ حَافِّينَ مِنْ حَوْلِ الْعَرْشِ﴾ اس لیے کہ اس رویت کا حق سوائے آپ صلی اللہ علیہ وسلم کے اور کسی سے ادا نہیں ہو سکتا، یعنی اے محمد! تو اس دن فرشتوں کو دیکھے گا اس حال میں کہ وہ احاطہ کرنے والے، گھیرنے والے اور قیام کرنے والے ہوں گے تمام حقوق کے ساتھ جو عرش کی جوانب سے ان پر ہیں جن کا احاطہ کرنا ممکن ہوگا۔ پھر ان کے احاطہ کرنے کے سبب سے تسبیح، تمجید اور تقدیس کی آواز سنائی دے گی۔

کلمہ ﴿مِنْ﴾ نے یہ بات سمجھائی کہ باوجود اپنی اس کثرت کے جس کا شمار اللہ عزوجل کے سوا اور کوئی نہیں کر سکتا، فرشتے عرش کے گرد کو بھر نہ سکیں گے۔ یہ قول امام بیضاوی رحمۃ اللہ علیہ کے اس قول سے اولیٰ ہے کہ کلمہ ﴿مِنْ﴾ زیادہ ہے۔^① امام اخفش رحمۃ اللہ علیہ بھی اسی کے قائل ہیں کہ زاید ہے۔ یا کلمہ ﴿مِنْ﴾ ابتداءً غایت کا ہے، یعنی عرش کے گرد فرشتوں کے احاطہ کرنے کی ابتداء وہاں تک ہے، جہاں تک اللہ پاک نے چاہا۔ معنی یہ ہیں کہ اس دن دیکھنے

والا اُن کو اس صفت میں دیکھے گا۔ ﴿حَاقِّينَ﴾ جمع ہے ”حَافٌ“ کی۔^(۱) (قاله الأعمش) ”حاف“ کہتے ہیں: ”مُحَدِّقٌ بِالشَّيْءِ“ کو، یعنی جو کوئی کسی شے کا احاطہ کرنے والا ہو تو وہ اس کا ”حاف“ ہے۔ یہ ”حَفَفْتُ بِالشَّيْءِ“ سے ماخوذ ہے۔ یہ اس وقت کہو گے: جب تم اس شے کا احاطہ کرو گے اور یہ ”حفاف“ سے ماخوذ ہے۔ ”حفاف“ بہ معنی جانب ہے۔ امام فراء رحمہ اللہ نے کہا ہے کہ ﴿حَاقِّينَ﴾ کا اس کے لفظ سے واحد نہیں ہے۔^(۲) امام زحشری نے بھی فراء رحمہ اللہ کی پیروی کی ہے۔^(۳) گویا ان دونوں نے یہ خیال کیا کہ واحد ”حاف“ نہیں ہو سکتا ہے، اس لیے کہ ”حفوف“ ”إحداق و إحاطة بشيء“ ہے اور یہ محقق نہیں ہوتا ہے، مگر جمع میں۔

جملہ ﴿يُسَبِّحُونَ بِحَمْدِ رَبِّهِمْ﴾ بنا بر حال ﴿حَاقِّينَ﴾ کی ضمیر سے محل نصب میں ہے، یعنی وہ گھیرنے والے ہیں گردِ عرش سے، اس حال میں کہ تسبیح کرنے والے ہیں، اس کی حمد کے ساتھ ملا کر۔ مطلب یہ ہے کہ ”سُبْحَانَ اللَّهِ وَبِحَمْدِهِ“ کہتے ہیں۔ کسی نے کہا ہے کہ ﴿يُسَبِّحُونَ﴾ کے معنی یہ ہیں کہ اپنے رب کا شکر ادا کرنے کے لیے عرش کے گرد نماز پڑھتے ہیں۔ یہ تسبیح تلذذ کی ہے، تعبد کی نہیں ہے، کیوں کہ اس دن تکلیف زایل ہو جائے گی، یعنی وہ دارِ العمل نہیں ہے اور اس بات سے یہ ظاہر ہوتا ہے کہ ان کا ثواب بعینہ یہی تسبیح ہے اور اس نے یہ بات بھی سمجھا دی کہ علیین کے درجات اور لذتوں کا منتہی اللہ سبحانہ کی صفات میں مستغرق ہونا ہے۔ اللھم ارزقنا، آمین۔

﴿وَقُضِيَ بَيْنَهُم بِالْحَقِّ﴾ یعنی سارے بندوں اور مخلوقات کے درمیان اس طرح سے عدل کے ساتھ فیصلہ کیا گیا کہ اُن میں سے بعض جنت میں اور بعض دوزخ میں داخل کیے گئے۔ کسی نے کہا ہے کہ انبیاء کے درمیان جو شہداء کے ساتھ لائے گئے تھے اور اُن کی اُمتوں کے درمیان فیصلہ کیا گیا۔ کسی نے کہا کہ فرشتوں کے درمیان فیصلہ کیا گیا اس طرح سے کہ ان کو ان کے درجوں کے مطابق ان کے منازل میں قائم کیا گیا۔ پہلی بات زیادہ مناسب ہے۔

﴿وَقِيلَ الْحَمْدُ لِلَّهِ رَبِّ الْعَالَمِينَ﴾ اس کے قائل مومنین ہیں، انھوں نے اللہ کی حمد کی اس بات پر کہ اس نے اُن کے اور اہلِ نار کے درمیان حق کے ساتھ فیصلہ کر دیا، جیسا کہ اللہ سبحانہ نے فرمایا ہے: ﴿وَأَخْرَجُوا لَهُمُ الْآيَاتِ الْآخِرَةَ﴾ [یونس: ۱۰] ”اور اُن کی آخری بات یہ ہوگی کہ تمام تعریفیں اللہ کے لیے ہیں جو سارے جہاں کا رب ہے۔ کسی نے کہا کہ اس کے قائل فرشتے ہیں، انھوں نے اس پر اللہ پاک کی حمد کی کہ اس نے حکم میں عدل کیا اور اس پر کہ اس نے اپنے بندوں کے درمیان حق کے ساتھ فیصلہ کیا۔ اللہ سبحانہ نے اس آیت کو حمد کے ساتھ شروع کیا اور اسی کے ساتھ ختم فرمایا، اس سے اس بات پر آگاہ کرنا مقصود ہے کہ ہر کام کی ابتداء اور انتہاء میں اس کی حمد کرنا چاہیے، جبکہ پہلی حمد تو وعدے کی سچائی اور جنت کا وارث کرنے پر ہے اور یہ حمد حق کے ساتھ فیصلہ کرنے پر

ہے۔ تو اب اس میں کسی طرح کی تکرار نہیں ہوئی۔ سیدنا عبداللہ بن عمر رضی اللہ عنہما نے حدیث روایت کی ہے کہ رسول اللہ ﷺ نے منبر پر سورۃ الزمر کا آخری حصہ پڑھا تو منبر نے دو بار حرکت کی۔^(۱) (ذکرہ القرطبی)

قولہ تعالیٰ: ﴿وَتَرَى الْمَلَائِكَةَ حَافِّينَ مِنْ حَوْلِ الْعَرْشِ﴾ میں دو احتمال ہیں: یا تو یہ قول ثواب میں ملائکہ کے احوال کی تشریح کے لیے ہے اور اس بات کے بیان کے لیے ہے کہ ان کے ثواب کی جگہ عرش معلیٰ کے اطراف اور جوانب ہے، جبکہ بشر کے ثواب کی تفصیل اور یہ بات بیان ہو چکی کہ ان کے ثواب کی جگہ جنت ہے۔ لہذا قولہ تعالیٰ: ﴿يُسَبِّحُونَ بِحَمْدِ رَبِّهِمْ﴾ یہی بات ظاہر کرے گا کہ ان کا ثواب بعینہ یہی تحمید و تسبیح ہے اور ثواب کا بلند ترین درجہ یہ ہے کہ بندوں کی عقلیں اللہ کی پاکیزگی اور تقدیس کی منازل میں مستغرق رہیں، یعنی ان میں غور کرتی رہیں۔ اور قولہ تعالیٰ: ﴿وَقُضِيَ بَيْنَهُم بِالْحَقِّ﴾ کے یہ معنی ہوں گے کہ فرشتوں کے درمیان حق کے ساتھ فیصلہ کیا گیا، یہ بات بتانے کے لیے کہ وہ معرفت اور طاعت میں مختلف درجات اور مراتب پر ہیں اور ان میں سے ہر ایک اپنے اس مرتبے سے آگے نہیں بڑھتا جو اس کے لیے مقرر کر دیا گیا ہے، پھر جب ان کے درمیان حق کے ساتھ فیصلہ کیا گیا تو انھوں نے کہا: ﴿الْحَمْدُ لِلَّهِ رَبِّ الْعَالَمِينَ﴾ یعنی سب تعریفیں اللہ رب العالمین کے لیے ہیں، اس بات پر کہ اس نے ہمارے درمیان حق کے ساتھ فیصلہ کیا۔

یہاں ایک نفیس نکتہ ہے، وہ یہ کہ جب فرشتوں نے متقی لوگوں کو اس قول سے خطاب کیا: ﴿سَلَامٌ عَلَيْكُمْ طَبْتُمْ فَادْخُلُوهَا خَالِدِينَ﴾ تو متقیوں نے اس وقت یہ کہا: ﴿الْحَمْدُ لِلَّهِ الَّذِي صَدَقَنَا وَعَدَهُ﴾ یعنی اللہ کی تعریف ہے جس نے ہم سے اپنا وعدہ سچا کیا، جو ان الفاظ کے ساتھ کیا تھا: ﴿أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ﴾ [حم السجدة: ۳۰] اس کے برعکس جب فرشتوں کے درمیان حق کے ساتھ فیصلہ کیا گیا تو انھوں نے کہا: ﴿الْحَمْدُ لِلَّهِ رَبِّ الْعَالَمِينَ﴾ یعنی انھوں نے اس فیصلے کی وجہ سے حمد نہ کی، بلکہ اس لیے اس کی حمد کی کہ وہ رب العالمین ہے اور یہ اس بات کو ظاہر کرتا ہے کہ معرفت میں ان کا طبقہ زیادہ بلند ہے، کیوں کہ جس شخص نے منعم کی حمد اس کے انعام کی وجہ سے کی، جو اس کی طرف پہنچنے والا ہے تو حقیقت میں اس نے منعم کی حمد نہیں کی اس نے تو صرف انعام کی حمد کی۔ رہا وہ شخص جس نے اس کی صفت کمال اور علو شان اور کبریائی کے سبب اس کی حمد کی تو بے شک معرفت میں اس کا استغراق زیادہ ہے۔

دوسرا احتمال یہ ہے کہ ﴿وَتَرَى الْمَلَائِكَةَ حَافِّينَ مِنْ حَوْلِ الْعَرْشِ﴾ متقین کے ثواب کی تشریح کا تتمہ ہے۔ اس کا بیان یہ ہے کہ اس طرح کہیں کہ جب متقیوں نے ﴿الْحَمْدُ لِلَّهِ الَّذِي صَدَقَنَا وَعَدَهُ وَأَوْثَقَنَا

(۱) المعجم الأوسط (۱۷۱/۸) تفسیر القرطبی (۲۸۷/۱۵) امام بخاری رحمہ اللہ فرماتے ہیں: ”رواہ الطبرانی فی الأوسط من روایۃ

أبی بکر الرازی عن عباد بن مسیرۃ المنقری وکلاهما ضعیف“ (مجمع الزوائد: ۴۱۷/۲)

الْأَرْضِ﴾ کہا اور اس سے یہ بات ظاہر ہوئی کہ وہ جنت میں اللہ کی حمد کے ساتھ مشغول ہیں تو اللہ تعالیٰ نے یہ بات بیان کی کہ جس طرح متقیوں کا کام جنت میں اللہ کی حمد میں مشغول ہونا ہے، اسی طرح ملائکہ حافین حول العرش کا کام تسبیح اور تحمید میں مشغول رہنا ہے۔ پھر فرمایا: ﴿وَقُضِيَ بَيْنَهُم بِالْحَقِّ﴾ یعنی بشر کے درمیان حق کے ساتھ فیصلہ کیا گیا۔^① (کذا أفاده العلامة محي الدين شيخ زاده رزقه الله حسنى وزيادة)

الحمد لله وحده، والصلاة والسلام على من لا نبى بعده کہ سورۃ الزمر کی تفسیر محلہ امیر گنج میں سیوم ماہ ربیع الاول قریب نصف شب یک شنبہ (اتوار) تمام ہوئی۔ اللہ سبحانہ قبول فرمائے اور آئندہ لکھنے کی توفیق عطا کرے۔ اللهم اغفر لنا وتب علينا وارحمنا وأحسن عواقبنا في الأمور كلها، وصلى الله على سيدنا ومولانا محمد وعلى آله وأصحابه وأشياعه ملاً ما علمت وزنة ما علمت وعدد ما علمت، والحمد لله أولاً وآخراً وظاهراً وباطناً.

بِسْمِ اللَّهِ الرَّحْمَنِ الرَّحِيمِ

سُورَةُ غَافِرٍ

اس سورت کو سورۃ المؤمن اور سورۃ الطول بھی کہتے ہیں۔ اس کی پچاسی (۸۵) آیتیں ہیں۔ کسی نے کہا ہے کہ بیاسی (۸۲) آیتیں ہیں۔ (قالہ القرطبی) امام حسن، عطاء، جابر اور عکرمہ رضی اللہ عنہم کے قول میں یہ سورت مکی ہے۔ امام حسن رضی اللہ عنہ نے فرمایا کہ سوائے قولہ تعالیٰ: ﴿وَسَيُخْرِجُ بِحَسْبِ رَبِّكَ﴾، اس لیے کہ نمازیں مدینے میں نازل ہوئی ہیں۔ سیدنا عبداللہ بن عباس رضی اللہ عنہما، امام قتادہ رضی اللہ عنہ نے کہا: مگر دو آیتیں مدینے میں نازل ہوئی ہیں اور وہ یہ ہیں: ﴿إِنَّ الَّذِينَ يُجَادِلُونَ فِي آيَاتِ اللَّهِ﴾ اور وہ آیت جو اس کے بعد ہے۔^(۱) (وکذا نص علیہ السیوطی فی الإیقان وفی لب الأصول فی أسباب النزول). سیدنا عبداللہ بن عباس رضی اللہ عنہما نے فرمایا کہ سورۃ المؤمن مکے میں اتاری گئی۔ (أخرجه ابن مردويه وأخرج أيضاً عن ابن الزبير مثله) سیدنا عبداللہ بن عباس رضی اللہ عنہما نے فرمایا کہ ساتوں حوامیم مکے میں نازل کی گئیں۔ (أخرجه ابن الضريس و النحاس والبيهقي في الدلائل) سیدنا سمیرہ بن جندب رضی اللہ عنہ سے مروی ہے کہ ساری حوامیم مکے میں نازل ہوئیں۔^(۲) (أخرجه ابن مردويه و الديلمي)

حوامیم کی فضیلت:

① سیدنا انس بن مالک رضی اللہ عنہ کہتے ہیں: میں نے سنا رسول اللہ صلی اللہ علیہ وسلم کو کہ فرماتے تھے: بے شک اللہ نے مجھ کو تورات کے بجائے سات حوامیم عطا کیں اور مجھ کو الرآت طواسین تک بجائے انجیل کے عطا کیں اور جو طواسین کے درمیان ہیں حوامیم تک، وہ مجھ کو زبور کی جگہ عطا کیں۔ اور مجھ کو حوامیم اور مفصل کے ساتھ فضیلت دی۔ ان کو مجھ سے پہلے کسی نبی نے نہیں پڑھا۔ (أخرجه محمد بن نصر و ابن مردويه)

② سیدنا عبداللہ بن عباس رضی اللہ عنہما فرماتے ہیں کہ بے شک ہر شے کے لیے ایک لباب ہے اور بے شک قرآن کا لباب آل حم ہے۔^(۳) (أخرجه أبو عبيد في فضائله)

③ سیدنا عبداللہ بن مسعود رضی اللہ عنہ فرماتے ہیں کہ حوامیم دیباچ قرآن ہیں۔^(۴) (دیباچ: بالکسر ریشی کپڑوں کو کہتے ہیں،

① تفسیر القرطبی (۲۸۸/۱۵) ② الدر المنثور (۲۶۸/۷)

③ الدر المنثور (۲۶۸/۷) ④ مستدرک الحاکم (۴۷۴/۲) شعب الإیمان (۴۸۳/۲)

- یہاں مراد زینت ہے۔ (آخر جہ أبو عبید وابن الضریس وابن المنذر والحاکم والبیہقی فی الشعب)
- ④ ان کا دوسرا قول یہ ہے: ”إِذَا وَقَعْتُ فِي آلِ حَمٍ وَقَعْتُ فِي رَوْضَاتِ دِمْنَاتٍ أَتَانَتْ فِيْهِنَّ“^① (آخر جہ أبو عبید و محمد بن نصر و ابن المنذر) یعنی جس وقت میں ان سورتوں میں واقع ہوں جن کے شروع میں حم ہے تو میں نرم زمین کے چمنوں میں واقع ہوتا ہوں ان سے خوش ہوتا ہوں اور ان کے محاسن اور خوبیوں سے لذت لیتا ہوں۔
- ⑤ سیدنا انس رضی اللہ عنہ سے مروی ہے کہ رسول اللہ ﷺ نے فرمایا کہ حوامیم دیباچہ قرآن ہیں۔^② (آخر جہ أبو نعیم وأبو الشیخ والدیلمی)

- ⑥ خلیل بن مرہ رضی اللہ عنہ سے مروی ہے کہ رسول اللہ ﷺ نے فرمایا ہے کہ حوامیم سات ہیں اور دروازے کے دروازے سات ہیں، ان میں سے ہر حم آئے گی اور ان دروازوں میں سے ایک دروازے پر ٹھہرے گی اور کہے گی: اے اللہ! اس دروازے سے اس شخص کو مت داخل کر جو مجھ پر ایمان لاتا تھا اور مجھ کو پڑھتا تھا۔^③ (آخر جہ البیہقی فی الشعب)
- ⑦ سعد بن ابراہیم رضی اللہ عنہ کہتے ہیں کہ حوامیم کا نام عرائس رکھا جاتا ہے، یعنی دلہنیں۔^④ (رواہ الدارمی فی مسندہ)
- (سعر بن کدام کے الفاظ یہ ہیں: ”کان یقال لهن العرائس“ علی ما رواہ أبو عبید القاسم بن سلام فی فضائل القرآن کذا فی ابن کثیر)۔

- ⑧ سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا ہے کہ جو شخص صبح کے وقت ﴿حَمْدٌ... إِلَيْهِ الْبَصِيرُ﴾ تک اور آیت الکرسی پڑھے تو وہ اُن کی وجہ سے شام تک محفوظ رہے گا اور جو کوئی ان کو شام کے وقت پڑھے تو اُن کی وجہ سے صبح تک محفوظ رہے گا۔^⑤ (آخر جہ أبو عبید وابن سعد و محمد بن نصر وابن مردویہ والبیہقی فی الشعب)

- ⑨ عبد اللہ بن مسعود رضی اللہ عنہ فرماتے ہیں کہ ”إِنَّ مَثَلَ الْقُرْآنِ (خازن میں ”إن مثل صاحب القرآن“ ہے) كَمَثَلِ رَجُلٍ انْطَلَقَ يَرْتَادُ لِأَهْلِهِ مَنْزِلًا فَمَرَّ بِأَثَرِ غَيْثٍ (شاید اثر غیث سے مراد روئیدگی ہے)

① مصنف ابن أبي شيبة (١٥٣/٦) الدر المنثور (٢٦٨/٧)

② الدر المنثور (٢٦٩/٧) اس کی سند میں ”عبد القدوس بن حبیب“ سخت ضعیف راوی ہے۔ مزید دیکھیں: (السلسلة الضعيفة، رقم الحديث: ٣٥٣٧)

③ شعب الإيمان (٤٨٥/٢) اس کی سند میں ”خلیل بن مرہ“ ضعیف راوی ہے، نیز یہ سند معطل ہے۔ مزید دیکھیں: (السلسلة الضعيفة، رقم الحديث: ٦١٨٣)

④ سنن الدارمی (٥٥٠/٢) ⑤ تفسیر ابن کثیر (٨٨/٤)

⑥ سنن الترمذی، رقم الحديث (٢٨٧٩) الدر المنثور (٢٦٩/٧) اس کی سند میں ”عبد الرحمن بن ابی بکر“ ضعیف راوی ہے۔ (ضعیف الجامع، رقم الحديث: ٥٧٦٩)

فَبَيْنَمَا هُوَ يَسِيرُ فِيهِ وَيَتَعَجَّبُ مِنْهُ إِذْ هَبَطَ عَلَى رَوْضَاتٍ دَمِثَاتٍ فَقَالَ: عَجِبْتُ مِنَ الْغَيْثِ الْأَوَّلِ فَهَذَا أَعْجَبُ وَأَعْجَبُ فَقِيلَ لَهُ: إِنَّ مَثَلَ الْغَيْثِ الْأَوَّلِ مَثَلُ عُظْمِ الْقُرْآنِ (”عُظْمٌ“: بہ ضم عین و سکون طاء بہ معنی معظم ہے) وَإِنَّ مَثَلَ هَؤُلَاءِ الرَّوْضَاتِ الدَّمِثَاتِ (خازن میں ”هؤلاء“ کے بجائے ”هذه“ ہے) مَثَلُ آلِ حَمٍّ فِي الْقُرْآنِ^①۔ (رواہ حمید بن زنجویہ و آوردہ البغوی) یعنی قرآن کی مثل اس شخص کی مثل کی طرح ہے جو اپنے گھر والوں کے لیے کسی منزل کی تلاش کے لیے چلا اور وہ بارش کے اثر پر سے گزرا۔ اس اثنا میں کہ وہ اس میں تعجب کرتا ہوا جا رہا تھا کہ نرم زمین کے چمنوں پر اُترا تو بولا کہ میں نے تو پہلے بارش پر تعجب کیا تھا تو یہ جگہ تو اس سے بھی بہت زیادہ خوب ہے، پس اس سے کہا گیا کہ اوّل بارش کی مثل تو اکثر قرآن کی مثل ہے اور ان نرم زمین کے چمنوں کی مثل قرآن میں حم کی مثل ہے۔

⑩ امام ابو عبید اللہؒ کہتے ہیں کہ ہم سے بیان کیا اشجعیؒ نے، کہا: ہم سے بیان کیا مسعر بن کدام نے اس شخص سے جس نے ان سے بیان کیا کہ ایک شخص نے ابو الدرداءؒ کو دیکھا کہ وہ ایک مسجد بنا رہے ہیں، اُن سے کہا: یہ کیا ہے؟ فرمایا: ”أَبْنِيهِ مِنْ أَجْلِ آلِ حَمٍّ“ یعنی میں اس کو آلِ حم کے لیے بنا رہا ہوں۔^② شاید مسجد جو ابو الدرداءؒ نے بنائی، وہی مسجد ہو جو قلعہ دمشق کے اندر ان کی طرف منسوب ہے اور شاید اس کی حفاظت اور نگہبانی انہیں کی برکت سے اور اس شے کی برکت سے ہو جس کے لیے وہ بنائی گئی، کیوں کہ ان کا یہ کلام دشمنوں پر نصرت پر دلالت کرتا ہے جس طرح کہ رسول اللہ ﷺ نے کسی غزوے کے موقع پر اپنے اصحاب رضی اللہ عنہم سے فرمایا کہ اگر تم رات کے وقت شب خون مارے جاؤ تو کہنا: ﴿حَمٌّ لَا يُنْصَرُونَ﴾۔ ایک روایت میں ﴿لَا تُنْصَرُونَ﴾ ہے۔^③ (کہا ہے کہ اس کے معنی ہیں: ”اللہم لا ینصرون“۔ اس سے مراد خبر ہے دعا نہیں ہے۔ اگر دعا ہوتی تو ”لا ینصروا“ بہ جزم فرماتے۔) (اس کا یوں جواب دیا ہے کہ یہ نبی کے معنی میں خبر ہے۔) گویا یوں فرمایا: ”واللہ لا ینصرون“۔ کسی نے کہا ہے کہ وہ سورت جس کے شروع میں حم ہے، اس کی ایک بڑی شان ہے۔ چنانچہ اس بات سے متنبہ فرمایا کہ اس کا ذکر اس کے نازل کرنے والے کے شرف کے سبب سے اس قسم سے ہے جس کے ساتھ اللہ تعالیٰ سے نصرت کے نازل ہونے کی طلب میں قوت چاہی جاتی ہے۔ کسی نے کہا ہے کہ ”لا ینصرون“ کلامِ مستأنف ہے، گویا جس وقت آپ ﷺ نے فرمایا کہ کہو ﴿حَمٌّ﴾ تو کسی نے کہا کہ جب ہم کہیں گے تو کیا ہوگا؟ چنانچہ فرمایا کہ ”لا ینصرون“ یعنی ان کو مدد نہ دی جائے گی۔ کذا فی المجمع)

⑪ امام بزارؒ نے سیدنا ابو ہریرہؓ سے روایت کیا ہے کہ رسول اللہ ﷺ نے فرمایا ہے کہ جو کوئی آیت الکرسی،

① تفسیر البغوی (۱۳۴/۷) تفسیر الخازن (۸۷/۶) ② الدر المنثور (۲۶۹/۷)

③ سنن أبي داود، رقم الحديث (۲۵۹۷) السلسلة الصحيحة، رقم الحديث (۳۰۹۷)

اور پہلی حم المؤمن پڑھے تو وہ اس دن ہر برائی سے بچایا جائے گا۔^① پھر امام بزار رحمہ اللہ نے کہا کہ ہم ان روایت کو صرف اسی اسناد سے جانتے ہیں۔ (ورواہ الترمذی من حدیث الملیکی، وقال: تکلم فیہ بعض أهل العلم من قبل حفظه) بعض سلف نے، جن میں سے امام ابن سیرین رحمہ اللہ ہیں، اس بات کو مکروہ رکھا ہے کہ حوامیم کہا جائے اور یہ کہا ہے کہ آل حم کہا جائے۔ (کما رواہ أبو عبید علی ما ذکرہ الحافظ ابن کثیر) امام جوہری رحمہ اللہ نے فرمایا کہ آل حم قرآن شریف میں کئی سورتیں ہیں۔ اب رہا یہ قول عامہ کا الحوامیم تو یہ کلام عرب سے نہیں ہے۔ حریری بھی ”درۃ الغواص“ میں اسی کے قائل ہیں۔ امام ابو عبیدہ رحمہ اللہ نے کہا ہے کہ الحوامیم علی غیر قیاس ہے۔ زیادہ مناسب یہ ہے کہ ذوات حم جمع کی جائے۔^② انتھی۔ پس مجموعی طور پر اخبار، آثار اور اقوال سے معلوم ہوا کہ ان سات سورتوں کا نام حوامیم رکھا جاتا ہے اور آل حم بھی اور ذوات حم بھی کہتے ہیں تو ان کے تین استعمال ثابت ہوئے، بخلاف اس شخص کے جس نے پہلے نام کا انکار کیا ہے، لیکن یہ انکار صحیح نہیں ہے، اس لیے کہ جب نبی اکرم ﷺ کے کلام میں اور صحابہ رضی اللہ عنہم کے کلام میں وارد ہوا تو اب انکار کی کیا وجہ ہے، گو خلاف قیاس ہو اور اس کو عوام کی زبان ٹھہرانا تو نہایت درجے کی بے ادبی ہے، بلکہ اخص الخواص کا لفظ زیادہ صحیح ہے۔ واللہ اعلم۔

بِسْمِ اللَّهِ الرَّحْمَنِ الرَّحِيمِ
حَمْدُهُ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ غَافِرِ الذَّنْبِ
وَ قَابِلِ التَّوْبِ شَدِيدِ الْعِقَابِ ذِي الطَّوْلِ لَا إِلَهَ إِلَّا هُوَ
إِلَيْهِ الْمَصِيرُ

شروع کرتا ہوں اللہ کے نام سے جو بڑا مہربان نہایت رحم والا ہے۔

حَمْدُ ① اس کتاب کا نزول اللہ کی طرف سے ہے جو نہایت غالب، خوب جاننے والا ہے ② گناہ بخشنے والا اور توبہ قبول کرنے والا ہے، سخت سزا (دینے) والا، بڑا فضل والا ہے، اس کے سوا کوئی سچا معبود نہیں، اسی کی طرف لوٹ کر جانا ہے ③

﴿حَمْدُ﴾ کی فضیلت:

حافظ ابن کثیر رحمہ اللہ فرماتے ہیں: کہا ہے کہ ﴿حَمْدُ﴾ ایک اسم ہے اللہ عزوجل کے اسماء سے۔ اس کے متعلق

① سنن الترمذی، رقم الحدیث (۲۸۷۹) مسند البزار (۴۴۵/۲) اس کی سند میں ”عبدالرحمان بن ابی بکیر“ ضعیف راوی ہے۔

(ضعیف الجامع، رقم الحدیث: ۵۷۶۹)

② تفسیر القرطبی (۲۸۸/۱۵)

ایک بیت پڑھا، وہ یہ ہے:

يَذْكُرُنِي حَمَّ وَالرُّمْحُ شَاجِرٌ فَهَلَّا تَلَا حَمَّ قَبْلَ التَّقْدُمِ

اور ﴿حَمَّ﴾ اس حدیث میں وارد ہوا ہے جس کو امام ابو داود اور ترمذی نے ”من حدیث الثوری عن أبي إسحاق عن المهلب بن أبي صفرة“ روایت کیا ہے، کہا: مجھے اس شخص نے حدیث بیان کی جس نے رسول اللہ ﷺ کو سنا کہ فرماتے تھے: «إِنْ بَيَّتُمُ اللَّيْلَةَ فَقُولُوا حَمَّ لَا يُنْصَرُونَ»^(۱) یہ اسناد صحیح ہے۔ امام ابو عبید اللہ نے اختیار کیا ہے کہ یوں روایت کی جائے: «فَقُولُوا حَمَّ لَا يُنْصَرُونَ» یعنی اگر تم اس کو کہو گے تو وہ مدد نہ دیے جائیں گے۔ «لَا يُنْصَرُونَ» کو ”فَقُولُوا“ کی جزاء ٹھہرائی ہے۔^(۲) (اوپر ذکر کیے گئے بیت کا قصہ یہ ہے کہ جنگ جمل کے دن جب کوئی شخص محمد بن طلحہ پر حملہ کرتا تو وہ کہتا: ”نَشَدْتُكَ بِحَمَّ“۔ [حاشیہ مجمع البحار میں لکھا ہے: ”وقيل: حم من أسماء الله تعالى ونسب إلى ابن عباس ؓ فإن صح يأول بمنزل حم وهو الله تعالى فهو اسمه بحذف مضاف“]^(۳) یعنی میں تجھ کو حم کی قسم دیتا ہوں، یہاں تک کہ شریح نے اس پر حملہ کیا، پھر اسے قتل کر ڈالا اور یہ شعر انشاء کیا کہ تو مجھے حم یاد دلاتا ہے، اس حال میں کہ نیزہ مختلف ہو رہا ہے، پھر کیوں نہ پڑھے پیش قدمی کرنے سے پہلے۔ کسی نے کہا ہے کہ اس کی مراد یہ آیت ہے: ﴿قُلْ لَا أَسْأَلُكُمْ عَلَيْهِ أَجْرًا إِلَّا الْبَوْدَةَ فِي الْقُرْبَى﴾ [الشوری: ۲۳] استدلال کی وجہ یہ ہے کہ اس نے ﴿حَمَّ﴾ کو اعراب دیا ہے، اگر وہ حروف تہجی ہوتے تو ایسے نہ ہوتے۔^(۴) کذا فی مجمع البحار۔

کتاب اتارنے والا اللہ بخشنے اور عذاب دینے میں بے مثل و لا ثانی ہے:

قوله تعالى: ﴿تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ﴾ یعنی اس قرآن کا نازل کرنا اللہ کی طرف سے ہے جو عزت اور علم والا ہے۔ چنانچہ اس کی بارگاہ عالی جاہ کا کوئی قصد نہیں کر سکتا اور نہ ہی کوئی ذرہ اس سے مخفی رہ سکتا ہے، اگرچہ اس کا حجاب گاڑھا ہو۔ ﴿غَافِرِ الذَّنْبِ وَقَابِلِ التَّوْبِ﴾ یعنی اس گناہ کو جو گزر چکا ہے بخش دیتا ہے اور جب کوئی اس کی طرف رجوع ہو اور اس کے سامنے عاجزی اور فروتنی کرے آئندہ میں توبہ قبول کرتا ہے۔ ﴿شَدِيدِ الْعِقَابِ﴾ یعنی سخت مار مارنے والا ہے اس کو جس نے ترمذ و سرکشی کی اور دنیا کو اختیار کیا اور اللہ تعالیٰ کے حکموں سے بغاوت اور سرکشی کی، جیسا کہ اللہ تعالیٰ نے فرمایا: ﴿يَبْنِي عِبَادِي أَيْ أَنَا الْغَفُورُ الرَّحِيمُ﴾^(۵) وَأَنَّ عَذَابِي هُوَ الْعَذَابُ الْأَلِيمُ [الحجر: ۴۹] ”میرے بندوں کو خبر دے دو کہ میں بہت ہی بخشنے والا ہوں اور بڑا ہی مہربان ہوں

^(۱) سنن أبي داود، رقم الحديث (۲۵۹۷) سنن الترمذی، رقم الحديث (۱۶۸۲) السلسلة الصحيحة، رقم الحديث (۳۰۹۷)

^(۲) مجمع بحار الأنوار (۵/۳۹۰)

^(۳) مجمع بحار الأنوار (۱/۵۸۷، ۵۸۸)

^(۴) تفسیر ابن کثیر (۴/۸۹)

اور ساتھ ہی میرے عذاب بھی نہایت دردناک ہیں۔“ اللہ پاک قرآن شریف میں اکثر جگہ ان دو صفتوں کو ایک جگہ ذکر فرمایا کرتا ہے، تاکہ بندہ خوف اور امید کے درمیان رہے۔

اللہ تعالیٰ کی وسعت و غنا کا بیان:

﴿ذِي الطَّوْلِ﴾ سیدنا عبد اللہ بن عباس رضی اللہ عنہما نے فرمایا ہے کہ ﴿الطَّوْلِ﴾ سے مراد وسعت و غنا ہے، یعنی فراخی و غنا والا ہے۔ اسی طرح امام مجاہد اور قتادہ رضی اللہ عنہما نے بھی کہا ہے۔ یزید بن الاصم نے کہا ہے کہ مراد خیر کثیر ہے۔ امام عکرمہ رضی اللہ عنہ نے کہا: ”ذِي الْمَنِّ“ ہے، یعنی منت و احسان والا ہے۔ نیز امام قتادہ رضی اللہ عنہ نے کہا: ”ذِي النِّعَمِ وَالْفَوَاضِلِ“ ہے۔^① معنی یہ ہیں کہ اپنے بندوں پر فضل و کرم اور مہربانی کرنے والا ہے، ان پر منت رکھنے والا ہے، ان منتوں اور انعامات کے ساتھ کہ جن میں وہ ہیں جن میں سے وہ ایک کا شکر کرنے کی بھی طاقت نہیں رکھتے۔ ﴿وَإِنْ تَعُدُّوا نِعْمَةَ اللَّهِ لَا تُحْصُوهَا إِنَّ اللَّهَ لَغَفُورٌ رَحِيمٌ﴾ [النحل: ۷۸] ”اور اگر تم اللہ کی نعمتوں کا شمار کرنا چاہو تو تم اسے نہیں کر سکتے۔ بے شک اللہ بڑا بخشنے والا مہربان ہے۔“

از دست و زبان کہ بر آید کز عہدہ شکرش بدر آید
بندہ ہماں بہ کہ ز تقصیر خویش عذر بدرگاہ خدا آورد

”وہ کون ہے جو اپنے ہاتھوں اور زبان سے اس (اللہ) کے شکر سے عہدہ برا ہو سکے؟ آدمی وہی بہتر ہے جو اپنی خطا پر اللہ تعالیٰ کی بارگاہ میں معذرت کرتا ہے۔“

قولہ: ﴿لَا إِلَهَ إِلَّا هُوَ إِلَيْهِ الْمَصِيرُ﴾ یعنی اس کی ساری صفات میں کوئی اس کا نظیر نہیں ہے، پس نہ اس کے سوا کوئی معبود ہے اور نہ کوئی رب ہے، اسی کی طرف مرجع اور مآب ہے۔ سب کے سب اسی کے پاس پھر کر جائیں گے تو وہ ہر عمل کرنے والے کو اس کے عمل کا بدلہ دے گا اور وہ جلد حساب لینے والا ہے۔ امام ابو بکر بن عیاش رضی اللہ عنہ کہتے ہیں کہ میں نے ابو اسحاق سبعمی کو سنا، وہ کہتے تھے کہ ایک شخص سیدنا عمر بن خطاب رضی اللہ عنہ کے پاس آیا اور عرض کی: اے امیر المومنین! میں نے قتل کیا ہے، پھر کیا میرے لیے کوئی توبہ ہے؟ چنانچہ سیدنا عمر رضی اللہ عنہ نے پڑھا: ﴿حَمْدٌ ① تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ② غَافِرِ الذَّنْبِ وَقَابِلِ التَّوْبِ شَدِيدِ الْعِقَابِ﴾ اور فرمایا کہ عمل کر اور نا اُمید مت ہو۔^② (رواہ ابن ابی حاتم و اللفظ لہ و ابن جریر)

امام ابن ابی حاتم رضی اللہ عنہ نے یزید بن الاصم سے روایت کیا ہے کہ اہل شام میں سے ایک شخص لڑائی کرنے والا تھا اور سیدنا عمر رضی اللہ عنہ کے پاس آیا کرتا تھا، پھر انھوں نے اس کو گم پایا تو فرمایا: ”مَا فَعَلَ فَلَانُ بْنُ فَلَانٍ“ یعنی اُس کا

① تفسیر الطبري (۳۵۱/۲۱) تفسیر ابن کثیر (۸۹/۴) ② تفسیر ابن ابی حاتم (۳۲۶۴/۱۰) تفسیر الطبري (۳۵۰/۲۱)

کیا حال ہے؟ چنانچہ لوگوں نے عرض کی: ”يَا أَمِيرَ الْمُؤْمِنِينَ تَتَابَعَ فِي هَذَا الشَّرَابِ“ یعنی وہ شراب بہت پینے لگا ہے۔ کہا پھر سیدنا عمر رضی اللہ عنہ نے اپنے منشی کو بلایا اور فرمایا: لکھ: ”مِنْ عُمَرَ بْنِ الْخَطَّابِ إِلَى فُلَانِ بْنِ فُلَانٍ، سَلَامٌ عَلَيْكَ فَإِنِّي أَحْمَدُ إِلَيْكَ اللَّهُ الَّذِي لَا إِلَهَ إِلَّا هُوَ، ﴿غَافِرِ الذَّنْبِ وَقَابِلِ التَّوْبِ شَدِيدِ الْعِقَابِ ذِي الطَّوْلِ لَا إِلَهَ إِلَّا هُوَ إِلَيْهِ الْمَصِيرُ﴾“ (”إِلَيْكَ“ میں کلمہ ”إِلَى“ بہ معنی ”مع“ ہے یعنی ”أحمد معك الله الذي“ الخ)۔ پھر اپنے اصحاب سے فرمایا: اللہ سے اپنے بھائی کے لیے اس بات کی دعا کرو کہ وہ اس کے دل کو متوجہ کر دے اور اللہ اس پر رجوع ہو۔ پھر جب اس شخص کو سیدنا عمر رضی اللہ عنہ کا فرمان پہنچا تو وہ اس کو بار بار پڑھتا تھا اور کہتا تھا: ﴿غَافِرِ الذَّنْبِ وَقَابِلِ التَّوْبِ﴾ یقیناً اس نے اپنی عقوبت سے ڈرایا اور مجھ سے وعدہ کیا کہ میری مغفرت کرے گا۔^(۱) اور حافظ ابو نعیم نے جعفر بن برقان سے مروی حدیث سے اس کو روایت کیا ہے اور اتنا زیادہ کہا: پس وہ اپنے آپ پر اس کی تکرار کرتا رہا، پھر رویا، پھر باز رہا تو اچھی طرح سے باز رہا۔

پھر جب سیدنا عمر رضی اللہ عنہ کو اس کی خبر پہنچی تو فرمایا کہ اب تم اسی طرح کیا کرو کہ جب اپنے کسی بھائی کو دیکھو کہ اس نے کوئی لغزش کی تو ”فَسَدِّدُوهُ وَوَقِّفُوهُ وَادْعُوا اللَّهَ لَهُ أَنْ يَتُوبَ عَلَيْهِ وَلَا تَكُونُوا أَعْوَانًا لِلشَّيْطَانِ عَلَيْهِ“^(۲) یعنی اس کو راہِ صواب بتاؤ، اس کو راست و درست کرو اور اس کو مضبوط اور پختہ کرو اور اس کے لیے اللہ تعالیٰ سے دعا کرو کہ وہ اس پر رجوع ہو اور اس پر شیطان کے مددگار مت بنو۔ مطلب یہ ہے کہ وعظ و نصیحت میں میانہ روی کریں، افراط و تفریط سے بچیں، سرزنش و ملامت اور سخت کلامی سے پیش نہ آئیں، ورنہ بجائے نفع کے نقصان ہوگا۔

امام ابن ابی حاتم رحمہ اللہ نے ثابت بنانی رحمہ اللہ سے روایت کیا ہے، کہا: میں مُصعب بن زبیر رحمہ اللہ کے ساتھ سوادِ کوفہ میں تھا تو میں دو رکعت نماز پڑھنے کے لیے ایک باغ میں داخل ہوا۔ پھر میں نے حم المومن کی تلاوت شروع کی، یہاں تک کہ ﴿لَا إِلَهَ إِلَّا هُوَ إِلَيْهِ الْمَصِيرُ﴾ تک پہنچا کہ اچانک میرے پیچھے ایک شخص سفید خنجر پر سوار ظاہر ہوا، جس پر عمدہ یمنی لباس تھا، اس نے آکر کہا کہ جب تو کہے: ﴿غَافِرِ الذَّنْبِ﴾ تو یوں کہہ ”يَا غَافِرِ الذَّنْبِ اغْفِرْ لِي ذَنْبِي“ یعنی اے گناہوں کو بخشنے والے! تو میرا گناہ بخش دے اور جب تو کہے: ﴿وَقَابِلِ التَّوْبِ﴾ تو یوں کہہ: ”يَا قَابِلِ التَّوْبِ اقْبَلْ تَوْبَتِي“ یعنی اے توبہ قبول کرنے والے! تو میری توبہ قبول کر اور جب تو کہے: ﴿شَدِيدِ الْعِقَابِ﴾ تو یوں کہہ: ”يَا شَدِيدِ الْعِقَابِ لَا تُعَاقِبْنِي“ یعنی اے سخت عقاب والے! تو مجھ کو عقاب مت کر۔ کہا پھر میں نے مُڑ کر دیکھا تو کسی کو نہ دیکھا، پھر میں دروازے کی طرف گیا تو میں نے لوگوں سے پوچھا کہ کیا کوئی شخص عمدہ یمنی لباس پہنے ہوئے تمہارے پاس سے گزرا ہے؟ انھوں نے کہا کہ ہم نے کسی کو نہیں دیکھا، چنانچہ لوگ خیال کرتے تھے کہ وہ الیاس تھے۔^(۳) (ثم رواه من طريق أخرى عن ثابت بنحوه وليس فيه ذكر إلیاس واللہ سبحانہ وتعالیٰ أعلم)

(۱) تفسیر ابن ابی حاتم (۳۲۶۳/۱۰) (۲) حلیۃ الأولیاء (۹۸، ۹۷/۴)

(۳) تفسیر ابن ابی حاتم (۳۲۶۳/۱۰، ۳۲۶۴) تفسیر ابن کثیر (۹۰، ۸۹/۴)

فتح البیان کا بیان:

فتح البیان کا وضاحتی بیان یہ ہے کہ جمہور نے ﴿حَمَّ﴾ کو بہ اشباع فتح حاء پڑھا ہے اور امام حمزہ اور کسائی رحمہ اللہ نے بہ امالہ محضہ اور ابو عمرو نے بہ امالہ بین بین پڑھا ہے۔ جمہور نے بہ سکون میم دوسرے حروف مقطعه کی طرح پڑھا ہے اور امام زہری رحمہ اللہ نے بہ ضم میم اس بنا پر پڑھا ہے کہ مبتدائے محذوف کی خبر ہے۔ یا ﴿جَمَّ﴾ مبتداء اور اس کا مابعد خبر ہے۔ عیسیٰ بن عمر ثقفی نے بہ فتح میم پڑھا ہے۔ اس قراءت میں دو احتمال ہیں: ایک یہ ہے کہ فعل مقدر سے منصوب ہے: ”أَيُّ: إِقْرَأْ حَمَّ“ یعنی پڑھ تو ﴿حَمَّ﴾ کو اور غیر منصرف جو ہوا تو بہ سبب علمیت و تانیث کے، یا بہ سبب علمیت و شبہ عجمہ کے، اس لیے کہ عربی زبان میں فاعیل کا وزن نہیں ہے بہ خلاف عجمی زبان کے کہ اس میں یہ وزن موجود ہے، جیسے: قابیل و ہابیل۔

دوسرا احتمال یہ ہے کہ اس کا فتح تخفیف کے لیے بنائی حرکت ہے، جیسے: ”أَيْنَ وَكَيْفَ“۔ امام ابن ابی اسحاق اور ابو السماک رحمہ اللہ نے بہ کسر میم پڑھا ہے بہ سبب التقائے ساکنین کے، یا بہ تقدیر قسم کے۔ جمہور نے حرف حاء کا میم سے وصل کیا ہے اور ابو جعفر نے بہ قطع (الگ الگ) پڑھا ہے۔ ﴿حَمَّ﴾ کے معنی میں اختلاف ہے۔ کسی نے تو کہا ہے کہ اسمائے الہی سے ایک اسم ہے۔ (قالہ أبو أمانة) یا اسمائے قرآن شریف سے ایک اسم ہے۔ (قالہ قتادة) امام ضحاک اور کسائی رحمہ اللہ نے کہا ہے کہ اس کے معنی ”قُضِيَ“ ہیں اور اس کو بہ معنی ”حُمَّ“ ٹھہرایا ہے۔ یعنی ”قُضِيَ“ و وَقَعَ“۔^(۱) کسی نے کہا ہے کہ ”مَفَاتِيحُ خَزَائِنِهِ“ یعنی ﴿حَمَّ﴾ اللہ پاک کے خزانوں کی کنجیاں ہیں۔ کسی نے کہا ہے کہ اللہ تعالیٰ کا اسم الاعظم ہے۔ کسی نے کہا ہے کہ اسمائے الہی کی ابتداء ہے، جیسے: حمید، حکیم، حلیم، حنان اور جیسے: مالک، مجید، متان، متکبر، مصور، مومن اور مہيمن۔ کسی نے کہا ہے کہ اس کے معنی ہیں: ”حَمَّ أَمْرُ اللَّهِ“ یعنی قریب ہوئی اللہ کی نصرت اپنے دوستوں کے اور اس کا انتقام اپنے دشمنوں کے قریب ہوا۔ یہ سب ایسا تکلف ہے جس کی کوئی وجہ نہیں اور نہ ہی اس کی طرف کوئی مضطر کرنے والا ہے۔

صحیح بات یہ ہے کہ اس سورت کا شروع کا کلمہ اور اسی طرح کے اور شروع کے کلمے اس متشابہ میں سے ہیں جس کے معنی کا علم اللہ ہی کو ہے، چنانچہ سورۃ البقرہ کی ابتداء میں اس کی خوب تحقیق ہو چکی ہے۔ مہلب بن ابی صفرہ سے مروی ہے کہ مجھے حدیث کی اس شخص نے جس نے سنا کہ نبی اکرم ﷺ نے خندق کی رات کو فرمایا: ”إِنْ أُتِيتُمْ“ (پہلے جو روایت گزر چکی ہے اس میں ”إِنْ بُيْتُمْ“ ہے، یعنی اگر تم شب خون مارے جاؤ اور یہاں ”أُتِيتُمْ“ ہے، یعنی اگر تمہارے پاس دشمن آئیں، واللہ أعلم) اللَّيْلَةَ فَقُولُوا حَمَّ لَا يُنْصَرُونَ“^(۲) (أخرجه الترمذي و الحاكم

وصححه وأبو داود وابن مردويه وأبو عبيد وابن سعد وابن أبي شيبة وعبد الرزاق في المصنف) سیدنا براء بن عازب رضی اللہ عنہ

^(۱) تفسیر القرطبي (۲۸۹/۱۵، ۲۹۰) فتح القدیر (۶۳۱/۴) ^(۲) اس کی تخریج زیر تفسیر آیت میں گزر چکی ہے۔

سے مروی ہے کہ رسول اللہ ﷺ نے فرمایا: بے شک تم اپنے دشمن سے ملو گے تو چاہیے کہ تمہارا شعار، (یعنی وہ علامت جس سے باہم ایک دوسرے کو لڑائی میں پہچانیں، جیسے: فوج میں پرول ہوتا ہے۔ ”حَمَّ لَا يَنْصَرُونَ“ ہو۔^(۱) (آخر جہ

ابن ابی شیبہ والنسائی و الحاکم و ابن مردویہ)

قولہ تعالیٰ: ﴿تَنْزِيلُ الْكِتَابِ﴾ ﴿حَمَّ﴾ کی خبر ہے۔ اس تقدیر پر کہ وہ مبتداء ہو یا یہ خبر ہے مبتدائے محذوف کی۔ ”أَيُّ: هَذَا تَنْزِيلٌ“ یا مبتداء ہے اور اس کی خبر ﴿مِنْ اللَّهِ﴾ ہے۔ امام رازی رحمہ اللہ نے کہا ہے کہ ﴿تَنْزِيلُ﴾ سے مراد ”مُنَزَّلٌ“ ہے،^(۲) یعنی بے شک قرآن شریف اللہ کے پاس سے اتارا گیا ہے، اس پر جھوٹ نہیں باندھا گیا۔ ﴿الْعَزِيزُ الْعَلِيمُ﴾ ایسا اللہ کہ اپنے سلطان اور غلبے کے سبب سے روکنے والا ہے، یعنی منع ہے اور اپنے ملک میں غالب اور قاهر ہے۔ اپنی خلق کو اور جو وہ کہتے ہیں اور کرتے ہیں، اسے اچھی طرح سے جاننے والا ہے، چنانچہ یہ مشرکوں کے لیے تو ایک دھمکی ہے اور مومنوں کے لیے خوش خبری ہے۔

﴿غَافِرِ الذَّنْبِ﴾ یعنی مومنوں کے گناہوں کو بخشنے والا ہے۔ سیدنا عبداللہ بن عمر رضی اللہ عنہما سے مروی ہے کہ اس شخص کے گناہ کو معاف کرنے والا ہے، جو ”لا إله إلا الله“ کہتا ہے۔ ﴿وَقَابِلِ التَّوْبِ﴾ اور رجوع کرنے والوں کی توبہ کو قبول کرنے والا ہے۔ سیدنا عبداللہ بن عمر رضی اللہ عنہما نے فرمایا ہے کہ اس شخص سے توبہ قبول کرنے والا ہے جو ”لا إله إلا الله“ کہتا ہے۔^(۳) ”تَوْبٌ وَ تَوْبٌ وَأَوْبٌ“ رجوع کے معنی میں مصدر ہیں، باہم ایک دوسرے کے بھائی ہیں۔ امام اخفش رحمہ اللہ نے کہا: ”تَوْبٌ“ جمع ہے ”تَوْبَةٌ“ کی، جیسے: ”دَوْمٌ“ جمع ہے ”دَوْمَةٌ“ کی کہ حرف واو اس وصف میں اس لیے داخل کیا ہے کہ اس بات کا فائدہ دے کہ توبہ کرنے والے گناہ گار کے لیے دو باتیں جمع کی جاتی ہیں: اس کی توبہ قبول کرنا اور اس کے گناہ کا مٹانا۔ (قاله العمادي) یا دونوں وصفوں کو علاحدہ رکھنے کے لیے واو لایا گیا، اس لیے کہ کبھی اُن کے ایک ہونے کا وہم کیا جائے۔^(۴) (قاله البيضاوي)

﴿شَدِيدِ الْعِقَابِ﴾ سیدنا عبداللہ بن عمر رضی اللہ عنہما نے فرمایا کہ وہ سخت عقاب والا ہے، اس شخص کے لیے جو ”لا إله إلا الله“ نہیں کہتا۔^(۵) یا اس شخص کے لیے جو مخالف ہے اور کافر ہے۔ کسی نے کہا ہے کہ اپنے دوستوں کی توبہ قبول کرنے والا ہے اور اپنے دشمنوں کے لیے ﴿شَدِيدِ الْعِقَابِ﴾ ہے۔ کسی نے کہا ہے کہ شرک سے توبہ کرنے والے کی توبہ قبول کرتا ہے اور جو شخص اس کی توحید نہیں کرتا، اس کے لیے ﴿شَدِيدِ الْعِقَابِ﴾ ہے۔ ﴿ذِي الطَّوْلِ﴾ یعنی عازفوں پر صاحبِ فضل ہے، یا غنی اور بے نیاز ہے سارے عالموں (جہانوں) سے۔ ”طول“ کی

① مصنف ابن ابی شیبہ (۵۲۹/۶) سنن النسائي الكبرى (۱۵۷/۶) مستدرک الحاکم (۱۱۸/۲) صحيح الجامع، رقم الحديث (۲۳۰۸)

② تفسیر الرازي (۲۴/۲۷) ③ المعجم الأوسط (۱۸۱/۹)

④ تفسیر البيضاوي (۸۲/۵) ⑤ المعجم الأوسط (۱۸۱/۹)

اصل انعام اور فضل و کرم ہے، یعنی اپنے بندوں پر صاحب انعام اور تفضل ہے۔

سیدنا عبداللہ بن عباس رضی اللہ عنہما، امام مجاہد رحمہ اللہ کا یہ قول گزر چکا ہے کہ ”ذِي الْغِنَا وَالسَّعَةِ“ ہے۔^(۱) اسی معنی سے یہ آیت ہے: ﴿وَمَنْ لَّمْ يَسْتَطِعْ مِنْكُمْ طَوْلًا﴾ [النساء: ۲۵] ”اور تم میں سے جس کسی کو آزاد مسلمان عورتوں سے نکاح کرنے کی پوری وسعت و طاقت نہ ہو۔“ ”أَيُّ: غِنَى وَسَعَةً“ امام جوہری رحمہ اللہ نے کہا ہے کہ ”طَوْل“ بالفتح ”مَنْ“ ہے، اسی معنی سے ہے۔ جب کوئی شخص کسی پر منت اور احسان رکھتا ہے تو محاورے میں بولتے ہیں: ”طَالَ عَلَيْهِ وَيَطُولُ عَلَيْهِ“ محمد بن کعب رحمہ اللہ نے کہا: ”ذِي التَّفَضُّلِ“۔^(۲) سیدنا عبداللہ بن عمر رضی اللہ عنہما نے فرمایا: ”ذِي الْغِنَا“^(۳) امام ماوردی نے کہا ہے کہ ”مَنْ“ اور ”تَفَضُّلِ“ میں فرق یہ ہے کہ ”مَنْ“ تو گناہ سے عفو ہے اور تفضل احسان ہے جو غیر مستحق ہے۔^(۴) اللہ سبحانہ میں ان صفات میں سے ہر ایک صفت علی الدوام ہے، چنانچہ ان میں سے مشتق کی اضافت تعریف کے لیے ہے مثل صفتِ اخیرہ کے۔

امام سمین رحمہ اللہ نے کہا ہے کہ ان صفتوں میں تین وجہ ہیں: ایک یہ ہے کہ یہ تمام صفات اسم پاک اللہ کے لیے ہیں۔ دوسری وجہ یہ ہے کہ سب اس کے لیے بدل ہیں کہ ان کی اضافت غیر محضہ ہے۔ تیسری وجہ یہ ہے کہ ﴿غَافِرٌ﴾ اور ﴿قَابِلٌ﴾ تو صفت ہیں اور ﴿شَدِيدُ الْعِقَابِ﴾ اس کا بدل ہے۔ انتہی۔ اس کا بیان یہ ہے کہ امام فراء رحمہ اللہ نے کہا ہے کہ ﴿غَافِرٌ﴾، ﴿قَابِلٌ﴾ اور ﴿شَدِيدٌ﴾ کو معرفہ کے لیے صفت کی مثل ٹھہرایا، حالاں کہ وہ نکرہ ہیں، یعنی ان کی اضافت لفظی ہے، لیکن یہ جائز ہے کہ ان کی اضافت معنوی ٹھہرائی جائے، جیسا کہ امام سیبویہ رحمہ اللہ نے کہا ہے کہ ہر وہ شے جس کی اضافت غیر محضہ ہے، جائز ہے کہ وہ محضہ قرار دی جائے اور اس سے معرفوں کی صفت کی جائے مگر صفتِ مشبہ۔

رہے کوئی لوگ تو انھوں نے کسی شے کا استثناء نہیں کیا، بلکہ صفتِ مشبہ کو اسم فاعل کی طرح ٹھہرایا ہے اس بات میں کہ اس کی اضافت محضہ ٹھہرانا جائز ہے اور یہ وہاں ہے کہ اس سے کوئی مخصوص زمانہ مراد نہ ہو۔ چنانچہ اس جگہ جائز رکھتے ہیں کہ ﴿شَدِيدٌ﴾ کی اضافت محضہ ہو اور امام سیبویہ رحمہ اللہ کے قول کی بنا پر اس کی تاویل مشدد کے ساتھ کرنا ضروری ہوگا۔ امام زجاج رحمہ اللہ نے کہا ہے کہ یہ تینوں صفات بنا بر بدل مجرور ہیں۔ ان سے یہ بھی مروی ہے کہ انھوں نے ﴿غَافِرٌ﴾ اور ﴿قَابِلٌ﴾ کو تو صفت کی بنا پر مجرور ٹھہرایا ہے اور ﴿شَدِيدٌ﴾ کو بنا بر بدل مجرور ٹھہرایا ہے۔^(۵)

بالجملہ پھر اللہ پاک نے وہ شے ذکر فرمائی جو اس پر دلالت کرتی ہے کہ وہ واحد ہے اور وہی عبادت کا مستحق ہے۔ چنانچہ ارشاد فرمایا: ﴿لَا إِلَهَ إِلَّا هُوَ إِلَهِهِ الْمَبِيتُ﴾ یعنی اس کے سوا کوئی معبود نہیں اور آخرت کے دن میں

(۱) تفسیر الطبري (۳۵۱/۲۱) (۲) تفسیر القرطبي (۲۹۲/۱۵) (۳) المعجم الأوسط (۱۸۱/۹)

(۴) تفسیر القرطبي (۲۹۲/۱۵) (۵) فتح القدیر (۶۳۱/۴)

اسی کی طرف پھر جانا ہے نہ کہ اس کے غیر کی طرف۔ سیدنا عبداللہ بن عمر رضی اللہ عنہما نے فرمایا کہ کفار قریش اللہ تعالیٰ کی توحید نہیں کرتے تھے، اس لیے اس نے اپنے نفس کی توحید کی۔ اسی کی طرف لوٹ کر جانا ہے اس شخص نے جو ”لا إله إلا الله“ کہتا ہے۔ چنانچہ وہ جنت میں داخل ہوگا اور اس شخص کا بھی جو ”لا إله إلا الله“ نہیں کہتا تو وہ نار میں داخل ہوگا۔⁽¹⁾

جملہ ﴿لَا إِلَهَ إِلَّا هُوَ﴾ مستانفہ ہے یا حال لازمہ ہے۔ امام ابو البقاء رحمہ اللہ نے کہا ہے کہ صفت ہے۔⁽²⁾

ابن عادل رحمہ اللہ نے کہا ہے کہ یہ قول اپنے ظاہر کی بنا پر فاسد ہے، اس لیے کہ جملہ معروفوں کی صفت نہیں ہوتا ہے۔ یہ ممکن ہے کہ ان کی مراد یہ ہو کہ وہ ﴿شَدِيدُ الْعِقَابِ﴾ کی صفت ہے، کیوں کہ وہ ان کے نزدیک اضافت سے معروف نہیں ہوتا ہے۔⁽³⁾ امام کرنی رحمہ اللہ نے کہا ہے کہ ﴿إِلَيْهِ الْمَصِيرُ﴾ میں بھی وہی احتمال ہے جو جملہ ماقبل میں تھا اور یہ بھی جائز ہے کہ جملہ ماقبل سے حال ہو۔ پھر جب اللہ تعالیٰ نے یہ ذکر کیا کہ قرآن شریف اللہ کی کتاب ہے، اس کو اس لیے نازل کیا ہے کہ اس سے راہ پائیں تو ان لوگوں کا حال ذکر فرمایا جو اس بارے میں جھگڑتے ہیں، مقصد اس کا باطل کرنا ہے، چنانچہ ارشاد کیا:⁽⁴⁾

مَا يُجَادِلُ فِي آيَاتِ اللَّهِ إِلَّا الَّذِينَ كَفَرُوا فَلَا يَخْرُكُ تَقْلِبُهُمْ
فِي الْبِلَادِ ۖ كَذَّبَتْ قَبْلَهُمْ قَوْمُ نُوحٍ وَالْأَحْزَابُ مِنْ بَعْدِهِمْ
وَهَمَّتْ كُلُّ أُمَّةٍ بِرَسُولِهِمْ لِيَأْخُذُوهُ وَجَدَلُوا بِالْبَاطِلِ
لِيُدْحِضُوا بِهِ الْحَقَّ فَأَخَذْتَهُمْ فَكَيْفَ كَانَ عِقَابِ ۖ
وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا أَنَّهُمْ
أَصْحَابُ النَّارِ ۖ الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ
بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ
كُلَّ شَيْءٍ رَحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ
عَذَابَ الْجَحِيمِ ۖ رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ
وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ
الْعَزِيزُ الْحَكِيمُ ۖ وَقِهِمُ السَّيِّئَاتِ وَمَنْ تَقِ السَّيِّئَاتِ يَوْمَئِذٍ
فَقَدْ رَحِمْتَهُ ۖ وَذَلِكَ هُوَ الْفَوْزُ الْعَظِيمُ ۖ

(1) المعجم الأوسط (۱۸۱/۹)

(2) التبيان في إعراب القرآن (۱۱۱۵/۲)

(3) اللباب في علوم الكتاب (۱۰/۱۷)

(4) فتح البيان (۱۵۷/۱۲-۱۵۹)

اللہ کی آیات میں صرف کافر لوگ ہی جھگڑا کرتے ہیں، لہذا آپ کو ان کا شہروں میں چلنا پھرنا دھوکے میں نہ ڈالے ④ ان سے پہلے قومِ نوح نے اور ان کے بعد (دوسرے) گروہوں نے بھی (انبیاء کو) جھٹلایا اور ہر امت نے اپنے رسول کے بارے میں ارادہ کیا کہ اسے گرفتار کر لیں اور انھوں نے ناحق جھگڑا کیا، تاکہ اس (باطل) کے ذریعے سے حق کو پھسلا دیں، پھر میں نے انھیں پکڑ لیا، (تو دیکھ لو!) میری سزا کیسی تھی! ⑤ اور اسی طرح ان لوگوں پر آپ کے رب کا فیصلہ ثابت ہو گیا جنھوں نے کفر کیا کہ بلاشبہ یہ دوزخی ہیں ⑥ جو (فرشتے) عرش کو اٹھائے ہوئے ہیں اور جو اس کے ارد گرد ہیں، وہ اپنے رب کی حمد کے ساتھ تسبیح کرتے ہیں اور اس پر ایمان رکھتے ہیں اور مومنوں کے لیے بخشش مانگتے ہیں، (وہ کہتے ہیں:) اے ہمارے رب! تو (اپنی) رحمت اور (اپنے) علم سے ہر چیز کا احاطہ کیے ہوئے ہے، لہذا تو ان لوگوں کو بخش دے جنھوں نے توبہ کی اور تیرے راستے کی پیروی کی، اور انھیں دوزخ کے عذاب سے بچا ⑦ اے ہمارے رب! اور انھیں ان ابدی باغوں میں داخل فرما جن کا تو نے ان سے وعدہ کیا ہے اور ان کو بھی جو ان کے باپ دادوں اور ان کی بیویوں اور ان کی اولاد میں سے نیک ہوں، بے شک تو (ہر چیز پر) غالب، نہایت حکمت والا ہے ⑧ اور انھیں برائیوں سے بچا اور جسے تو نے اس دن برائیوں (کی سزا) سے بچا لیا تو درحقیقت تو نے اس پر رحم کیا اور یہی تو بہت بڑی کامیابی ہے ⑨

اللہ تعالیٰ کی آیات میں جھگڑنا، کفار کی ایک نشانی ہے:

شہروں میں ان لوگوں کا چلنا پھرنا تجھے دھوکے میں نہ ڈالے، یعنی تو اس بات کا فکر نہ کر کہ وہ سرداروں سے آشنائیاں رکھتے ہیں۔ تو انھیں ہمیشگی والی جنتوں میں لے جا اور ان کے باپ دادوں اور بیویوں اور اولاد میں سے نیک عمل والوں کو بھی۔ یعنی اگرچہ بہشت ہر کسی کو اس کے عمل سے ملتی ہے، بیوی، بیٹا اور ماں باپ کام نہیں آتے، لیکن تیری حکمتیں ایسی بھی ہیں کہ ایک کے سبب سے کتنوں کو ان کے عمل سے زیادہ بدلہ دے کر اعلیٰ درجے پر پہنچا دے اور وہ بدلہ اپنے ہی نیک عمل کا ہو اور وہ عمل یہ کہ وہ آرزو رکھتے ہوں کہ ہم بھی اسی کی چال چلیں۔ یہ نیت قبول ہو جائے۔ اس دن کی رحمت اس طرح سے کہ تیری ہی مہربانی ہوئی کہ وہ برائیوں سے بچے۔ اپنے عمل سے کوئی نہیں بچ سکتا، تھوڑی بہت برائی کس میں نہیں ہوتی۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے کہ حق کو دور نہیں کرتے اور اس کے بیان کیے جانے کے بعد اور برہان کے ظاہر ہونے کے بعد اس میں جھگڑتے نہیں، مگر وہی لوگ جو اللہ تعالیٰ کی آیتوں اور اس کی برہانوں اور

حجتوں کا انکار کرنے والے ہیں، چنانچہ تجھے ان کا شہروں میں چلنا پھرنا دھوکا نہ دے، یعنی شہروں کے اموال، نعمتوں، تازگی اور رونق کی فراوانی میں ان کا مستغرق ہونا تجھے دھوکا نہ دے، جیسے اللہ تعالیٰ نے فرمایا: ﴿لَا يَغُرُّكَ تَقَلُّبُ الَّذِينَ كَفَرُوا فِي الْبِلَادِ مَتَّعٌ قَلِيلٌ ثُمَّ مَأْوَاهُمْ جَهَنَّمُ وَبِئْسَ الْبِهَادُ﴾ [آل عمران: ۱۹۶-۱۹۷] ”تجھے کافروں کا شہروں میں چلنا پھرنا فریب میں نہ ڈال دے، یہ تو بہت ہی تھوڑا فائدہ ہے، اس کے بعد ان کا ٹھکانا تو جہنم ہے اور وہ بری جگہ ہے۔“ نیز اللہ تعالیٰ نے فرمایا: ﴿نُتَبِّعُهُمْ قَلِيلًا ثُمَّ نَضْطَرُّهُمْ إِلَىٰ عَذَابٍ غَلِيظٍ﴾ [لقمان: ۲۴] ”ہم انھیں گو کچھ یونہی سا فائدہ دے دیں، لیکن (بالآخر) ہم انھیں نہایت بے چارگی کی حالت میں سخت عذاب کی طرف ہٹا لے جائیں گے۔“

پھر جن لوگوں نے نبی اکرم ﷺ کی قوم میں سے ان کو جھٹلایا تو اس بارے میں اللہ تعالیٰ نے اپنے نبی کی تسلی کی کہ تجھے پہلے انبیاء کی پیروی کرنی چاہیے، کیوں کہ ان کو ان کی اُمتوں نے جھٹلایا اور ان کی مخالفت کی اور ان میں سے بہت تھوڑے ایمان لائے۔ چنانچہ فرمایا کہ ان سے پہلے قوم نوح نے جھٹلایا۔ یہ پہلے رسول ہیں جن کو اللہ تعالیٰ نے مبعوث کیا۔ وہ بتوں کے پوجنے سے منع کرتے تھے اور ان کے بعد کتنے فرقوں نے رسولوں کی تکذیب کی اور ہر اُمت نے اپنے اپنے رسول کو قتل کرنے پر حرص کی اور ہر قسم کی تدابیر کیں اور بعض نے تو اپنے رسول کو قتل ہی کر ڈالا اور شبیہ ڈال کر مکر و فریب کیا، تاکہ اس سے واضح اور روشن حق کو رد کریں۔

امام ابو القاسم طبرانی رحمہ اللہ نے عن عکرمہ عن ابن عباس رضی اللہ عنہما عن النبی ﷺ روایت کیا ہے کہ جو کوئی کسی باطل کی اعانت کرے، تاکہ اس سے کسی حق کو پھسلا دے تو یقیناً اس سے اللہ تعالیٰ کا ذمہ اور اس کے رسول ﷺ کا ذمہ بری ہوا۔^(۱) قولہ تعالیٰ: ﴿فَاَخَذْنَاهُمْ فَكَيْفَ كَانَ عِقَابِ﴾ یعنی پھر میں نے ان کو ان کے بڑے بڑے گناہوں پر، جو انھوں نے کیے تھے، ہلاک کر ڈالا تو تجھے ان کو میرا عذاب کرنا اور ان پر میری سزا کیسی لگی، وہ عذاب یقیناً نہایت سخت اور دردناک تھا۔ امام قتادہ رحمہ اللہ نے کہا: ”كَانَ شَدِيدًا وَاللَّهِ“^(۲) یعنی اللہ کی قسم! وہ نہایت سخت تھا۔

قولہ تعالیٰ: ﴿وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا أَنَّهُمْ أَصْحَابُ النَّارِ﴾ یعنی جیسا اگلی اُمتوں کے کافروں پر عذاب کا کلمہ ثابت ہوا، ویسا ہی ان لوگوں میں سے جھٹلانے والوں پر بہ طریقِ اولیٰ ثابت ہوگا، جنھوں نے اے محمد! تیری تکذیب کی ہے، کیوں کہ جنھوں نے تجھے جھٹلایا، ان پر کوئی اعتماد نہیں کہ وہ کسی اور کی تصدیق کرتے۔ واللہ اعلم۔

قولہ تعالیٰ: ﴿الَّذِينَ يَحْمِلُونَ الْعَرْشَ وَمَنْ حَوْلَهُ...﴾ (الآیہ) اللہ پاک ملائکہ مقربین کی خبر دیتا ہے جو

چار فرشتے عرش کو اٹھانے والے ہیں اور ان کے آس پاس کے ملائکہ کروہین کہ وہ تسبیح اور تحمید کو اکٹھا ادا کرتے ہیں۔ تسبیح تو اللہ کے لیے ہر قسم کے نقص کی نفی پر دال ہے اور تحمید صفتِ مدح کے اثبات کی مقتضی ہے۔ ﴿وَيُؤْمِنُونَ بِهِ﴾ کے معنی یہ ہیں کہ وہ اس کے لیے عاجزی اور فروتنی کرتے ہیں اور اس کے روبرو ذلیل اور فرماں بردار رہتے ہیں اور اہل زمین کے مومنوں کے لیے بخشش مانگتے ہیں، وہ مومن جو غیب پر ایمان لائے۔

چنانچہ اللہ پاک نے اپنے مقرب فرشتوں کو اس کام پر مقرر کیا ہے کہ وہ مومنوں کے لیے ان کی پیٹھ پیچھے دعا مانگیں اور چوں کہ پس پشت دعا مانگنا ملائکہ علیہم الصلاۃ والسلام کے خصائل سے ہے، اس لیے جو مومن اپنے مومن بھائی کے لیے پس پشت دعا مانگتا ہے تو فرشتے اس کی دعا پر آمین کہتے ہیں، جیسا کہ صحیح مسلم میں ثابت ہوا ہے کہ جس وقت مسلمان اپنے مسلمان بھائی کے لیے پس پشت دعا کرتا ہے تو فرشتہ کہتا ہے: آمین اور تیرے لیے بھی اس کے مثل ہو۔^(۱) امام احمد رحمہ اللہ نے عن عمرہ عن ابن عباس رضی اللہ عنہما روایت کیا ہے کہ رسول اللہ ﷺ نے فرمایا: «صَدَقَ أُمِّيَّةُ بْنُ أَبِي الصَّلْتِ فِي شَيْءٍ مِنْ شِعْرِهِ» فَقَالَ: ۛ

زُحَلٌ وَثَوْرٌ تَحْتَ رِجْلِ يَمِينِهِ وَالنَّسْرُ لِلْأُخْرَى وَلَيْتُ مُرْصَدُ

(ابن کثیر میں ”زُحَلٌ“ اسی طرح بہ زائے معجمہ و حائے مہملہ ہے، لیکن صحیح ”رُحَلٌ“ بہ رائے مہملہ و خائے معجمہ معلوم ہوتا ہے۔ رُحَلٌ بہ کسرِ خائے معجمہ ”الأنثى من سخال الضان“ یعنی بھیڑ کے مادہ کو رُحَلٌ کہتے ہیں۔ اس سے معلوم ہوتا ہے کہ عرش کے حاملین چار فرشتے ہیں: ایک تو بھیڑ کی صورت، دوسرا بیل کی صورت، یہ دائیں جانب ہوئے۔ تیسرا گد کی شکل پر اور چوتھا شیر کی صورت پر، یہ دو بائیں جانب پر ہوئے۔ تفسیر خازن میں کہا ہے کہ حاملین عرش اوعال کی شکل کے ہیں، یعنی پہاڑی بکرے اور حدیث میں مروی ہے کہ ان میں سے ہر ایک فرشتے کی ایک شکل ہے جو رُحَلٌ ہے (یہ بھی وہی رُحَلٌ ہے۔ واللہ أعلم) اور ایک شیر کی شکل پر ہے اور ایک ثور، یعنی بیل کی شکل پر ہے اور ایک نسر یعنی گدھ کی شکل پر ہے۔^(۲) اِلٰی آخر الحدیث۔ اس سے معلوم ہوتا ہے کہ ہر فرشتے کے چار چہرے ہیں: بھیڑ کا چہرہ، شیر کا چہرہ، بیل کا چہرہ اور گدھ کا چہرہ۔ واللہ أعلم)۔ فَقَالَ رَسُولُ اللَّهِ ﷺ: «صَدَقَ» فَقَالَ: ۛ

وَالشَّمْسُ تَطْلُعُ كُلَّ آخِرٍ لَيْلَةٍ حَمْرَاءَ يُصْبِحُ لَوْنُهَا يَتَوَرَّدُ تَابِي فَمَا تَطْلُعُ لَنَا فِي رِسْلِهَا إِلَّا مُعَذَّبَةً وَإِلَّا تُجْلَدُ

(یعنی سورج طلوع ہوتا ہے ہر رات کے اخیر میں سرخ صبح کو، اس کا رنگ گلابی ہو جاتا ہے۔ بنی آدم کی خطاؤں کے مارے طلوع ہونے سے انکار کرتا ہے، پھر وہ نہیں طلوع ہوتا، ہمارے واسطے اپنی نرم چال میں، مگر عذاب کیا ہوا اور مارا ہوا، یعنی زبردستی اس کو طلوع کرتے ہیں۔ اس سے بھی معلوم ہوتا ہے کہ اس کی حرکت قسری ہے طبعی نہیں ہے، جیسا

کہ حکماء کا مذہب ہے۔ واللہ أعلم و علمہ أتم۔) فقال رسول اللہ ﷺ! «صَدَقَ». وهذا إسناد جيد.^①
 حدیث اس کی مقتضی ہے کہ آج عرش معلیٰ کے حاملین کل چار ہیں، پھر جب قیامت کا دن ہوگا تو وہ آٹھ ہو جائیں گے، جیسا کہ اللہ تعالیٰ نے فرمایا ہے: ﴿وَيَحْمِلُ عَرْشَ رَبِّكَ فَوْقَهُمْ يَوْمَئِذٍ ثَمَانِيَةٌ﴾ [الحاقة: ۱۷]
 ”اور تیرے پروردگار کا عرش اس دن آٹھ (فرشتے) اپنے اوپر اٹھائے ہوئے ہوں گے۔“ یہاں ایک سوال ہے، وہ یہ ہے کہ کیسے جمع ہے اس شے میں جو اس آیت سے اور اس حدیث کی دلالت سے سمجھی جاتی اور اس حدیث میں جس کو ابو داود نے سیدنا عبد اللہ بن عباس رضی اللہ عنہما سے روایت کیا ہے، کہا: میں بطحاء میں تھا (بطحاء ایک جگہ کا نام ہے اصل میں بطحاء وہ جگہ ہے جس میں سنگ ریزے ہوں یہ جگہ مکہ مکرمہ میں ہے۔

مجمع البحار میں ہے کہ عباس اس وقت مسلمان نہ تھے اور نہ وہ جماعت مسلمان تھی۔ لفظ بطحاء اس پر دال ہے کہ نبی اکرم ﷺ نے چاہا کہ ان کو سفلیات سے مشغول کریں علویات کی طرف، تاکہ وہ ملکوت سموات و ارض میں غور و فکر کریں، پھر اپنے خالق کی معرفت حاصل کریں اور بتوں کو پوجنے سے عار کریں۔ چنانچہ آپ ﷺ نے بات شروع فرمائی بادل سے، پھر آسمانوں سے، دریا سے، اوعال (یعنی پہاڑی بکرے) سے، عرش سے صاحب عرش کی طرف، پس یہ فوقیت، ترقی عظمت کے حساب سے ہے، مکان یا جگہ کے اعتبار سے نہیں ہے اور ستر ۷۰ سے مراد کثرت ہے حد بندی نہیں، کیوں کہ یہ بات وارد ہو چکی ہے کہ آسمان اور زمین کے درمیان پانچ سو برس کا فاصلہ ہے^②۔

میں بطحاء میں ایک جماعت میں تھا، جس میں رسول اللہ ﷺ تھے، چنانچہ ان پر سے ایک بدلی گزری تو آپ ﷺ نے اس کی طرف نظر کی اور فرمایا تم اس کا کیا نام رکھتے ہو؟ لوگوں نے عرض کی کہ سبحاب۔ آپ ﷺ نے فرمایا اور مزین؟ عرض کی: اور مزین۔ آپ ﷺ نے فرمایا: اور عنان؟ عرض کی: اور عنان۔

امام ابو داود رحمہ اللہ نے کہا: «وَلَمْ أَتَقِنِ الْعِنَانَ جَيِّدًا»، فرمایا: کیا تم آسمان اور زمین کے درمیان کا فاصلہ جانتے ہو؟ عرض کی: ہم نہیں جانتے۔ فرمایا کہ ان کے درمیان فاصلہ اکہتر (۱۷) یا بہتر (۲۲) یا تہتر (۳۳) برس کا ہے، پھر آسمان اس کے اوپر ہے، اسی طرح یہاں تک کہ سات آسمانوں کا شمار کیا، پھر ساتویں آسمان کے اوپر ایک دریا ہے، اس کے نیچے اور اوپر والے حصے کے درمیان اتنا فاصلہ ہے جو ایک آسمان سے دوسرے آسمان تک ہے، پھر ان کے اوپر آٹھ اوعال ہیں، یعنی پہاڑی بکرے، ان کے کھروں اور گھٹنوں کے درمیان اتنا فاصلہ ہے، جتنا ایک آسمان سے دوسرے آسمان تک ہے، پھر ان کی پشت پر عرش ہے، اس کے نیچے اور اوپر والے حصے کے درمیان اتنا فاصلہ ہے جتنا ایک آسمان سے دوسرے آسمان تک ہے۔ پھر اللہ تبارک و تعالیٰ اس کے اوپر ہے۔^③ (ثم رواه أبو داود والترمذي وابن

ماجه من حديث سماك بن حرب به وقال الترمذي: حسن غريب)

① مسند أحمد (۲۵۶/۱) اس کی سند میں ”محمد بن اسحاق“ مدلس راوی ہے اور عنعنہ کے ساتھ بیان کر رہا ہے۔ ② مجمع بحار الأنوار (۸۳/۵)

③ سنن أبي داود، رقم الحديث (۴۷۲۳) سنن الترمذي، رقم الحديث (۳۳۲۰) سنن ابن ماجه، رقم الحديث (۱۹۳) اس کی

سند میں ایک سے زیادہ وجہ ضعف ہیں۔ تفصیل کے لیے دیکھیں: (السلسلة الضعيفة، رقم الحديث: ۱۲۴۷)

یہ حدیث شریف اس کی مقتضی ہے کہ حاملینِ عرش آٹھ ہیں، جیسا کہ شہر بن حوشب رضی اللہ عنہ نے کہا ہے کہ عرش کو اٹھانے والے آٹھ ہیں، ان میں سے چار یوں کہتے ہیں: ”سُبْحَانَكَ اللَّهُمَّ وَبِحَمْدِكَ لَكَ الْحَمْدُ عَلَىٰ حِلْمِكَ بَعْدَ عِلْمِكَ“ اور چار یہ کہتے ہیں: ”سُبْحَانَكَ اللَّهُمَّ وَبِحَمْدِكَ لَكَ الْحَمْدُ عَلَىٰ عَفْوِكَ بَعْدَ قُدْرَتِكَ“^(۱) اور اسی لیے وہ یہ کہتے ہیں جب مومنین کے لیے بخشش مانگتے ہیں: ﴿رَبَّنَا وَسِعْتَ كُلَّ شَيْءٍ رَّحْمَةً وَعِلْمًا﴾ یعنی اے ہمارے رب! تیری رحمت ان کے گناہوں اور خطاؤں کو سمالیتی ہے اور تیرا علم اُن کے سارے اعمال، اقوال، حرکات اور سکناات کو محیط ہے۔

﴿فَاغْفِرْ لِلَّذِينَ تَابُوا وَاتَّبَعُوا سَبِيلَكَ﴾ یعنی پس تو گناہ گاروں سے درگزر فرما، جب وہ توبہ اور انابت کریں اور اس کام سے باز رہیں جس میں وہ تھے اور اس شے کی پیروی کریں جس کا تو نے ان کو حکم دیا ہے، یعنی نیکوں کا کرنا اور برائیوں کا چھوڑنا۔ ﴿وَقِهِمْ عَذَابَ الْجَحِيمِ﴾ اور ان کو عذابِ جحیم سے دور رکھ، یہ وہی دردناک عذاب ہے۔ ﴿رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّتِهِمْ﴾ کا مطلب یہ ہے کہ الہی تو اُن کو اور اُن کے ماں باپ کو اور بیبیوں اور اولاد کو اکٹھا کر دے، تاکہ اس سے ان کی آنکھیں ٹھنڈی ہوں، ان کے ایسے مکانوں میں جمع ہونے کے سبب سے جو ایک دوسرے سے ملے ہوئے ہوں۔ جیسا کہ اللہ تبارک و تعالیٰ نے فرمایا: ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِنْ عَمَلِهِمْ مِنْ شَيْءٍ﴾ [الطور: ۲۱] ”اور جو لوگ ایمان لائے اور ان کی اولاد نے بھی ایمان میں ان کی پیروی کی ہم ان کی اولاد کو ان تک پہنچا دیں گے اور ان کے عمل سے ہم کچھ کم نہ کریں گے۔“ یعنی ہم نے ان سب کے درمیان منزلت اور درجے میں برابری کر دی، تاکہ ان کی آنکھیں ٹھنڈی ہوں اور ہم نے بلند مرتبے والے کو کم نہیں کیا کہ وہ کم درجے والے کے برابر ہو، بلکہ کم درجے والے کو ہم نے بلند کر دیا، چنانچہ ہم نے اس کو اپنی طرف سے بطور احسان، فضل اور کرم کے زیادہ عمل والے کے برابر کر دیا۔

امام سعید بن جبیر رضی اللہ عنہ کہتے ہیں کہ جس وقت مومن جنت میں داخل کیا جائے گا تو وہ اپنے باپ، بیٹے اور بھائی کے متعلق پوچھے گا کہ وہ کہاں ہیں؟ تو کہا جائے گا کہ وہ عمل کے لحاظ سے تیرے طبقے کو نہیں پہنچے تو وہ کہے گا کہ میں نے جو عمل کیا تھا تو وہ اپنے اور اُن کے لیے تھا، پھر وہ درجے میں اس کے ساتھ ملا دیے جائیں گے۔ پھر سعید رضی اللہ عنہ نے یہ آیت پڑھی۔ مطرف بن عبد اللہ بن الشخیر رضی اللہ عنہ فرماتے ہیں کہ اللہ کے بندوں کے لیے ناصح ترین ملائکہ۔ علیہم الصلوٰۃ والسلام۔ ہیں۔ پھر یہ آیت پڑھی اور اللہ کے بندوں کے لیے اغش (یعنی سب سے بڑھ کر خیانت کرنے والے) شیاطین ہیں۔^(۲)

﴿إِنَّكَ أَنْتَ الْعَزِيزُ الْحَكِيمُ﴾ یعنی بے شک تو بڑا غالب ہے، نہ کوئی تیری ممانعت کر سکتا ہے نہ تجھ پر غالب ہو سکتا ہے، تو نے جو چاہا وہ ہوا اور جو نہ چاہا نہ ہوا اور تو اپنے شرعی و قدری افعال اور اقوال میں بڑی حکمت والا ہے۔ ﴿وَقِهِمُ السَّيِّئَاتِ﴾ یعنی تو ان کو برائیاں کرنے سے بچالے، یا ان کے وبال سے بچالے جن میں وہ واقع ہو گئے ہیں۔ ﴿وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ﴾ اور جس کو تو قیامت کے دن برائیوں سے بچالے گا تو واقعی تو نے اس پر کرم کیا اور اسے عذاب سے نجات دی۔ ﴿وَذَلِكَ هُوَ الْفَوْزُ الْعَظِيمُ﴾ اور یہی ہے بڑی کامیابی۔^①

فتح البیان کا بیان:

فتح البیان کا وضاحتی بیان یہ ہے کہ اللہ کی آیتوں کے دفع کرنے میں اور اُن کے جھٹلانے میں ان میں طعن کر کے صرف کفار ہی جھگڑتے ہیں، مراد یہ ہے کہ باطل کے ساتھ اور حق سے پھسلانے کا ارادہ کر کے جھگڑتے ہیں، جس طرح کہ اس آیت میں ہے: ﴿وَجَدَلُوا بِالْبَاطِلِ لِيُدْحِضُوا بِهِ الْحَقَّ﴾

تنبیہ:

رہا اس لیے جھگڑنا کہ حق ظاہر کریں، ملتبس اور مشتبہ شے کو واضح کریں، مشکل کو حل فرمائیں، دشوار بات کو کھول کر بیان کریں، معانی کا استنباط کریں اور جو لوگ حق سے دور ہو رہے ہیں ان کی تردید کریں اور شکوک و شبہات کو دور کریں اور رائج و مرجوح اور محکم و متشابہ کے بارے میں بحث کریں اور متشابہات قرآن میں سے جن کے ساتھ اہل باطل دلیل پکڑتے ہیں، ان کو دفع کریں اور جھگڑ کر اُن کو محکم کی طرف پھیر لائیں تو یہ امور تو اعلیٰ ترین عبادات میں سے ہیں، جن کے ساتھ قربت چاہنے والے قربت چاہا کرتے ہیں اور ان امور میں سے بہترین وہ ہیں جن میں مجاہدہ و کوشش کرنے والے مجاہدہ کیا کرتے ہیں اور اسی بات پر اللہ پاک نے اہل کتاب سے پکا عہد لیا ہے، چنانچہ فرمایا ہے: ﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ﴾ [آل عمران: ۱۸۷] ”اور اللہ تعالیٰ نے جب اہل کتاب سے عہد لیا کہ تم اسے سب لوگوں سے ضرور بیان کرو گے اور اسے چھپاؤ گے نہیں۔“ نیز فرمایا: ﴿إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ﴾ [البقرة: ۱۵۹] ”جو لوگ ہماری اتاری ہوئی دلیلوں اور ہدایت کو چھپاتے ہیں باوجودیکہ ہم اسے اپنی کتاب میں لوگوں کے لیے بیان کر چکے ہیں، ان لوگوں پر اللہ کی اور تمام لعنت کرنے والوں کی لعنت ہے۔“ نیز ارشاد فرمایا: ﴿وَلَا تُجِدُوا أَهْلَ الْكِتَابِ إِلَّا بِالَّتِي هِيَ أَحْسَنُ﴾ [العنکبوت: ۴۶] ”اور اہل کتاب کے ساتھ بحث مباحثہ نہ کرو، مگر اس طریقے پر جو عمدہ ہو۔“

خلاصہ یہ نکلا کہ جدال کی دو قسمیں ہیں: ایک جدال تو حق کو غالب کرنے میں ہے اور ایک جدال باطل کو غالب کرنے میں ہے۔ پہلا جدال تو انبیاء علیہم السلام کا پیشہ ہے، اسی باب سے وہ جدال ہے جس کو اللہ پاک نے نوح علیہ السلام کی قوم کی زبان سے نقل فرمایا ہے: ﴿يُنُوْحُ قَدْ جَدَلْتَنَا فَاكْثَرْتَ جَدَلَنَا﴾ [ہود: ۳۲] ”اے نوح! تو نے ہم سے بحث کر لی اور خوب بحث کر لی۔“ رہا دوسرا جدال تو وہ مذموم ہے، اس آیت میں وہی مراد ہے۔ چنانچہ کافروں کا اللہ پاک کی آیتوں میں جدال یہ ہے کہ قرآن مجید کی شان میں کبھی تو کہتے ہیں کہ یہ جادو ہے اور کبھی کہتے ہیں کہ یہ شعر ہے، کبھی کہتے ہیں کہ کاہنوں کا قول ہے، کبھی کہتے ہیں کہ اگلوں کی کہانیاں ہیں، کبھی کہتے ہیں کہ اس کو تو کوئی بشر سکھاتا ہے۔ اس جیسی اور بے ہودہ باتیں کہا کرتے تھے۔ (کما ذکرہ الخطیب)

عبد بن حمید اور ابو داود رحمہما اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ بے شک قرآن میں جدال کرنا کفر ہے۔^(۱) نیز ان سے مروی ہے کہ رسول اللہ ﷺ نے فرمایا ہے کہ مرء، یعنی قرآن میں جھگڑنا کفر ہے۔^(۲) (آخرجہ ابو داود وغیرہ) عبد اللہ بن عمرو بن العاص رضی اللہ عنہما کہتے ہیں کہ ایک دن دوپہر کے وقت میں رسول اللہ ﷺ کے پاس آیا، آپ ﷺ نے دو آدمیوں کی آوازیں سنیں جو کسی آیت کے بارے میں اختلاف کر رہے تھے۔ آپ ﷺ باہر نکلے، آپ ﷺ کے چہرہ مبارک میں غصہ معلوم ہوتا تھا۔ پھر فرمایا: «إِنَّمَا هَلَكَ مَنْ كَانَ قَبْلَكُمْ بِاخْتِلَافِهِمْ فِي الْكِتَابِ»^(۳) (آخرجہ مسلم) یعنی تم سے پہلے لوگ جو ہلاک ہوئے، وہ کتاب میں اختلاف کی وجہ سے ہلاک ہوئے۔ امام ابو العالیہ رحمہ اللہ نے کہا ہے کہ ان لوگوں پر دو آیتیں سخت ترین ہیں جو قرآن کے بارے میں جھگڑتے ہیں: ایک تو یہی آیت ہے اور دوسری یہ آیت ہے: ﴿وَالَّذِينَ اخْتَلَفُوا فِي الْكِتَابِ لَفِي شِقَاقٍ بَعِيدٍ﴾^(۴) [البقرة: ۱۷۶] ”اور جن لوگوں نے اس کتاب میں اختلاف کیا ہے یقیناً وہ بہت دور کی مخالفت میں (پڑے) ہیں۔“

تنبیہ:

مجمع البحار میں ”المرء فی القرآن کفر“ کی شرح میں کہا ہے کہ ”مرء“ یہ ہے کہ قرآن کی تکذیب قرآن کے ساتھ کرنے کا قصد کرے، تاکہ بعض کو بعض کے ساتھ مسترد کرے، چنانچہ صحیح تو یہ ہے کہ کوشش کرے کہ سلف کے عقیدے کے مطابق دو متخالف آیات کو موافق کرے اور اگر وہ یہ نہ کر سکے تو چاہیے کہ اس کو اللہ تعالیٰ کے سپرد کرے۔^(۵) اس کے سوا اور قول بھی لکھے ہیں: ”والتوفیق بید اللہ سبحانہ، اللہم وفقنا لما تحب وترضی“ آمین۔ بالجملة جب ان لوگوں پر کفر کا حکم لگایا جو اللہ کی آیتوں کے بارے میں باطل طریقے سے جھگڑتے ہیں تو اپنے رسول ﷺ کو اس سے منع کیا کہ کفار کو جو دنیا کے فوائد حاصل ہیں، ان میں سے کسی شے کے ساتھ دھوکا کھائیں۔

(۱) الدر المنثور (۲۷۳/۷) (۲) سنن أبي داود، رقم الحديث (۴۶۰۳) صحيح الجامع، رقم الحديث (۶۶۸۷)

(۳) صحيح مسلم، رقم الحديث (۲۶۶۶) (۴) تفسير البغوي (۱۳۸/۷) (۵) مجمع بحار الأنوار (۵۶۸/۴)

چنانچہ ارشاد فرمایا: ﴿فَلَا يَغْرُرُكَ تَقَلُّبُهُمْ فِي الْبِلَادِ﴾ یعنی یہ کافر جو شام اور یمن کے شہروں میں چلتے ہوئے تجارتیں کرتے ہیں اور کمائیاں اور منافع حاصل کرتے ہیں اور مال و دولت جمع کرتے ہیں اور سالم و غانم جاتے آتے ہیں تو یہ بات تجھ کو دھوکا نہ دے، کیوں کہ یہ تو عن قریب عذاب کیے جائیں گے۔ اگرچہ ان کو مہلت دی گئی ہے، لیکن وہ چھوڑ نہیں دیے جائیں گے۔ امام زجاج رحمہ اللہ نے کہا ہے کہ ان کے کفر کرنے کے بعد ان کا صحیح سالم رہنا تجھے دھوکا نہ دے، کیوں کہ ان کا انجام ہلاکت ہے۔ ^① امام ابوالسعود رحمہ اللہ نے کہا ہے کہ یہ نبی اکرم صلی اللہ علیہ وسلم کے لیے تسلی ہے اور کفار کے لیے وعید ہے۔ حرف فاء ترتیبِ نبی کے لیے ہے، یا ماقبل پر وجوبِ انتہاء کے لیے، وہ یہی ان پر کفر کا حکم لگانا ہے، وہ کفر جس سے بڑھ کر اللہ کے نزدیک کوئی مبغوض (بری) چیز نہیں ہے اور نہ ہی اس سے زیادہ کوئی شے دنیا اور آخرت کے نقصان میں ڈالنے والی ہے۔ ^②

شیخ زادہ رحمہ اللہ نے کہا ہے کہ یہ شرطِ مقدر کا جواب ہے: ”أَيُّ: إِذَا تَقَرَّرَ عِنْدَكَ أَنَّ الْمُجَادِلِينَ فِي آيَاتِ اللَّهِ كُفَّارٌ فَلَا يَغْرُرُكَ تَقَلُّبُهُمْ فِي الْبِلَادِ“ یعنی جبکہ تیرے نزدیک یہ بات قرار پا چکی ہے کہ اللہ کی آیتوں میں جھڑنے والے کافر ہیں تو اب تجھے ان کا مہلت دیا جانا اور بلادِ شام و یمن سے نفع مند تجارتوں کے ساتھ چلنا پھرنا دھوکا نہ دے، کیوں کہ وہ عن قریب اس طرح پکڑے جائیں گے جیسے ان سے پہلے کے لوگ پکڑے گئے۔ جمہور نے ﴿فَلَا يَغْرُرُكَ﴾ کو بہ فکِ ادغام پڑھا ہے اور زید بن علی اور عبید بن عمیر نے بہ ادغام پڑھا ہے۔ ^③

پھر اللہ پاک نے ان سے پہلے لوگوں کا حال بیان کیا اور ذکر کیا کہ یہ لوگ تکذیب میں انہیں کی چال چلے ہیں۔ چنانچہ ارشاد فرمایا: ﴿كَذَّبَتْ قَبْلَهُمْ قَوْمُ نُوحٍ﴾ یعنی مکے والوں سے پہلے نوح کی قوم نے نوح علیہ السلام کو جھٹلایا۔ ﴿وَالْأَحْزَابُ مِنْ بَعْدِهِمْ﴾ اور ان گروہوں نے اپنے رسولوں کو جھٹلایا جو قومِ نوح کے بعد جتھے بن گئے تھے، جیسے: عاد و ثمود وغیرہ۔ ﴿وَهَمَّتْ كُلُّ أُمَّةٍ بِرَسُولِهِمْ لِيَأْخُذُوهُ﴾ یعنی صرف جھٹلانے پر ہی بس نہ کیا، بلکہ ان جھٹلانے والی امتوں میں سے ہر امت نے یہ قصد کیا کہ اپنے اپنے رسول کو، جو ان کی طرف بھیجا گیا تھا، قابو کریں تو اسے قید کریں اور اس کو عذاب اور ایذاء اور نقصان پہنچائیں اور جو چاہیں اس کے ساتھ کریں۔ امام قتادہ اور سدی رحمہما اللہ نے کہا: ”لِيَقْتُلُوهُ“ یعنی تاکہ اسے مار ڈالیں۔ ”أَخَذَ“ کبھی ہلاک کرنے کے معنی میں آتا ہے، جیسا کہ اللہ تعالیٰ کا قول ہے: ﴿ثُمَّ أَخَذْنَاهُمْ فَكَيْفَ كَانَ نَكِيرِ﴾ [الحج: ٤٤] ”پھر میں نے ان کو پکڑا، پھر میرا عذاب کیسا ہوا؟!“ عرب لوگ اسیر، یعنی قیدی کا نام اخذ رکھتے ہیں ^④ اور ”أَخَذَ“ بہ معنی ”أَسْرَ“ آتا ہے۔

③ فتح القدیر (۶۳۲/۴)

① معانی القرآن (۳۶۶/۴) ② تفسیر أبي السعود (۲۶۶/۷)

④ تفسیر الطبري (۳۵۳/۲۱) تفسیر القرطبي (۲۹۳/۱۵)

﴿وَجَدَلُوا بِالْبَاطِلِ لِيُدْحِضُوا بِهِ الْحَقَّ﴾ یعنی اور اپنے رسول سے باطل بات کے ساتھ جھگڑے، تاکہ اس سے حق کو زائل کریں۔ اسی معنی سے مکانِ دھض ہے۔ ”أَيُّ: مَزْلَقَةٌ وَمَزْلَقَةُ الْأَقْدَامِ“ یعنی وہ جگہ جہاں پاؤں پھسلتے ہیں اور باطل کو داحض کہتے ہیں، اس لیے کہ وہ زائل ہو جاتا ہے، پھسل جاتا ہے، جتنا نہیں ہے۔ یحییٰ بن سلام نے کہا ہے کہ نبیوں سے شرک کے ساتھ جدال کیا، تاکہ اس سے ایمان کو باطل کریں۔ ﴿فَاخَذْنَاهُمْ فَكَيْفَ كَانَ عِقَابِ﴾ یعنی پھر میں نے ان باطل کے ساتھ جھگڑنے والوں کو پکڑا تو میرا عقاب کیسا ہوا جس کے ساتھ میں نے ان کو عذاب کیا؟! ﴿عِقَابِ﴾ اصل میں ”عِقَابِي“ ہے۔ وصل ووقف میں کسرے پر کفایت کر کے یائے متکلم حذف کی گئی اس لیے کہ اس آیت ہے: ﴿وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا﴾۔ ﴿حَقَّتْ﴾ کے معنی ہیں ”وَجَبَتْ وَتَبَيَّنَتْ وَلَزِمَتْ“ جب کوئی شے لازم و ثابت ہو جاتی ہے تو محاورے میں بولتے ہیں: ”حَقَّ الشَّيْءُ“ جمہور نے ﴿كَلِمَتُ﴾ مفرد پڑھا ہے اور امام نافع اور ابن عامر رحمہما نے ”كَلِمَاتُ“ بہ جمع پڑھا ہے۔^① ﴿كَلِمَتُ﴾ سے مراد وعید ہے، معنی یہ ہیں کہ جس طرح اگلی امتوں پر عذاب کی وعید واجب و ثابت و لازم ہوئی، اسی طرح تیرے رب کی وعید اُن لوگوں پر ثابت ہوئی جنہوں نے تیرا انکار کیا اور تجھ سے باطل کے ساتھ جھگڑے اور اس شے کا قصد کیا جس کو نہ پہنچے۔ چنانچہ اسم رب کی اضافت نبی اکرم ﷺ کی ضمیر کی طرف اس بات کی خبر دیتی ہے اس لیے کہ یہ اضافت یہ بات بتانے کے لیے لائی گئی ہے کہ کفار پر کلمہ عذاب کا وجوب من جملہ احکام تربیتِ الہی ہے جس میں سے نبی اکرم ﷺ کی ان کے دشمنوں پر مدد کرنا ہے اور ان کو عذاب کرنا ہے، جیسا کہ امام ابو السعد رحمہ اللہ نے کہا اور جملہ ﴿أَنَّهُمْ أَصْحَابُ النَّارِ﴾ تعلیل ہے۔ امام اخفش رحمہ اللہ نے کہا: ”لِأَنَّهُمْ أَوْ بِأَنَّهُمْ“^② یعنی ان پر کلمہ عذاب اس لیے ثابت ہوا کہ وہ نار کے مستحق ہیں۔ یہ بھی جائز ہے کہ ﴿كَلِمَتُ﴾ سے بنا بر بدل محل رفع میں ہو۔ امام محلی رحمہ اللہ اسی کے قائل ہیں^③ یا تو بدل الكل من الكل ہے بہ نظر لفظ ﴿كَلِمَتُ رَبِّكَ﴾ کے اور بہ نظر اتحاد اس کے مدلول کے ساتھ مدلول بدل کے صدق میں، یا بدل اشتمال ہے بہ نظر اس کے کہ معنی اس کے اللہ تعالیٰ کا ان کو اپنے اس قول سے وعید کرنا ہے: ﴿لَا مَلَأَنَّ جَهَنَّمَ﴾ یا اللہ کا ان کی ازلی شقاوت کا حکم ہے۔ امام بیضاوی رحمہ اللہ کا مختار بھی یہی قول ہے۔^④ پھر جو لوگ اللہ پاک کی آیتوں میں جھگڑتے ہیں، جب کہ ان پر کفر کا حکم لگایا اور اس بات کا کہ اللہ کا کلمہ ان پر ثابت ہوا جو ان کے کفر کے سبب سے ان کے عذاب کا موجب ہے تو اس کے بعد اُن لوگوں کی فضیلت بیان کی جو آیاتِ الہی کو مانتے ہیں، اس طرح سے کہ تمام مخلوقات میں سے اشرف جو حاملینِ عرشِ معلیٰ اور اس کے گرد حافین ہیں، یہ لوگ اللہ سے اُن کی شفاعت کرنے والے ہیں اور اُس سے اُن کے لیے بہت چیزیں طلب کرتے ہیں جن کا

① تفسیر القرطبی (۲۹۳/۱۵) ② تفسیر القرطبی (۲۹۴/۱۵)

③ تفسیر الجلالین (۶۱۸/۱) ④ تفسیر البیضاوی (۸۴/۵)

بیان آتا ہے۔ چنانچہ ارشاد فرمایا: ﴿الَّذِينَ يَحْمِلُونَ الْعَرْشَ وَمَنْ حَوْلَهُ﴾ مبتداء ہے اور اس کی خبر ﴿يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا﴾ ہے اور جملہ مستانفہ ہے جو رسول اللہ ﷺ کی تسبیح کے لیے لایا گیا ہے، یہ بات بیان کر کے کہ فرشتوں کی یہ جنس جو ان کے طبقات میں اعلیٰ ہے اور جو ان سب سے پہلے وجود میں آئے ہیں، وہ اپنی تسبیح اور ایمان کے ساتھ ساتھ ان لوگوں کے لیے مغفرت مانگنے کے عمل کو بھی شامل کرتی ہے جو اللہ پر اور اس کے رسول پر ایمان لائے ہیں اور ان کی تصدیق کی ہے۔ اس میں اس بات کی دلیل ہے کہ ایمان میں مشترک ہونا واجب ہے کہ نصیحت اور شفقت کی طرف سب سے بڑھ کر داعی ہو، اگرچہ جنسیں مختلف ہوں اور ان کے مکان دُور دور ہوں۔ غور کرو کہ انسان خاک کا پتلا اور فرشتے نوری مخلوق، پھر ان کا مکان یہ ارض فانی اور ان کا مکان رب رحمان کا عرش بریں، یہ کہاں اور وہ کہاں! لیکن چوں کہ ایمان ان میں باہم مشترک ہے، اس لیے اللہ پاک کی تسبیح و تحمید کے ساتھ خیر خواہی اور ایمانی شفقت کے طور پر مومنوں کے لیے رب العرش العظیم سے مغفرت کی دعا کرتے ہیں۔

شہر بن حوشب نے کہا: گویا فرشتے بنی آدم کے گناہ دیکھتے ہیں اور ان کے لیے مغفرت مانگتے ہیں۔ کسی نے کہا کہ یہ استغفار ان کے اس قول کے مقابلے میں ہے: ﴿أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ﴾ [البقرة: ۳۰] ”کیا تو کرے گا ایسے شخص کو جو زمین میں فساد کرے اور خون بہائے۔“ لہذا جب پہلے ان سے یہ بات صادر ہو چکی ہے تو انھوں نے اس کا یہ تذکرہ کیا، ان کے لیے مغفرت مانگتے ہیں اور یہ دوسروں کے لیے ایک قسم کی تنبیہ ہے۔ چنانچہ جو شخص کسی کے حق میں ایسی کوئی بات کہے جسے وہ مکروہ سمجھتا ہے تو اس پر واجب ہے کہ اس کے لیے استغفار کرے۔^(۱) (ذکرہ الخازن)

قولہ تعالیٰ: ﴿وَمَنْ حَوْلَهُ﴾ محل رفع میں ہے، اس بنا پر کہ ﴿الَّذِينَ﴾ پر معطوف ہے۔ اس سے وہ فرشتے مراد ہیں جو تہلیل و تکبیر کہتے ہوئے عرش کا طواف کرتے ہیں، یہ کروہین ہیں۔ کسی نے کہا ہے کہ محل نصب میں ہے، اس بنیاد پر کہ عرش پر معطوف ہے، لیکن ظاہر اور زیادہ مناسب پہلا قول ہی ہے۔ معنی یہ ہیں کہ وہ فرشتے جو عرش معلیٰ کو اٹھائے ہوئے ہیں اور اسی طرح وہ فرشتے جو عرش کے گرد ہیں، اللہ کی تسبیح و تقدیس کرتے ہیں، اس کی حمد کے ساتھ ملا کر جو اس کی نعمتوں پر کرتے ہیں اور اللہ پر ایمان لاتے ہیں اور اللہ سے اس کے مومن بندوں کے لیے بخشش مانگتے ہیں۔ غرضیکہ اللہ پاک نے دونوں فریقوں کی طرف سے یہ خبر دی ہے کہ وہ مذکورہ افعال کرتے ہیں۔ تسبیح یہ ہے کہ اللہ تعالیٰ کی پاکی بیان کی جائے اس شے سے جو اس کے لائق نہیں ہے اور تحمید اس بات کا اقرار کرنا ہے کہ وہ علی الاطلاق منعم حقیقی ہے، چنانچہ تسبیح عبارت ہے جلال کی تعریف سے جو دراصل اس کی ذات کی پاکیزگی ہے اس شے سے جو کسی

حاجت و نقصان کی موجب ہو اور تحمید عبارت ہے صفاتِ اکرام سے اور یہ صفاتِ ثبوتیہ ہیں جن کی بنا پر وہ حمد کا مستحق ہے۔ چنانچہ ﴿يُسَبِّحُونَ بِحَمْدِ رَبِّهِمْ﴾ اس آیت کریمہ کے قریب ہے: ﴿تَبَارَكَ اسْمُ رَبِّكَ ذِي الْجَلَالِ وَالْإِكْرَامِ﴾ [الرحمن: ۷۸] ”تیرے پروردگار کا نام بابرکت ہے جو عزت و جلال والا ہے۔“ تسبیح کو اصل اور حمد کو حال ٹھہرایا، اس لیے کہ حمد تو ان کے حال کا مقتضا ہے نہ کہ تسبیح، کیوں کہ حمد صفاتِ اکرام کے ساتھ اس کی ثنا کرنا ہے اور یہ اس کی صفاتِ ثبوتیہ ہیں اور فرشتے تمام حالات میں ان صفات کے ساتھ اس کا وصف کرتے ہیں اور اس کی حمد کرتے ہیں۔ اور اس کی جلالتِ قدر کی صفت کے ساتھ جب اس کا ذکر کرتے ہیں جو اس کی ذات کی پاکی ہے، ہر اس چیز سے جو اس کے لائق نہیں تو یہ اس وقت کرتے ہیں جب ان کو ضرورت ہوتی ہے کہ اس شخص کی تردید کریں جو اس کا وصف کسی ایسی چیز کے ساتھ کرتا ہے جو اس چیز کو ظاہر کرتی ہے جو اس کے شایانِ شان نہیں ہوتی۔ یا ان کو وہ شے ظاہر ہوتی ہے جو اس کی کمالِ عظمت پر دال ہوتی ہے۔

پھر اگر کوئی یہ کہے کہ ﴿يُؤْمِنُونَ بِهِ﴾ کا کیا فائدہ ہے، باوجود اس کے کہ کسی پر ان کا ایمان باللہ چھپا ہوا نہیں، خاص طور پر جبکہ اُن کی طرف سے یہ خبر دی ہے کہ ﴿يُسَبِّحُونَ بِحَمْدِ رَبِّهِمْ﴾ کیوں کہ تسبیح و تحمید میں تو ایمان باللہ کے بعد ہی مشغول ہوا جاتا ہے؟ تو اس کا جواب یہ ہے کہ یہ ضروری نہیں کہ خبر یہ کلام صرف لازمی حکم کو ہی ظاہر کرتا ہے، بلکہ وہ کبھی اور مقصد کے لیے بھی ذکر کیا جاتا ہے۔ یہاں پر ایمان کے شرف و فضیلت کی حکمت ظاہر کرنا اور اس میں رغبت دلانا مقصود ہے جس طرح کہ قرآن شریف میں کئی جگہ انبیاء علیہم السلام کی صفتِ ایمان و صلاح بیان کی ہے، حالاں کہ اُن کا ایمان اور صلاح کسی پر مخفی نہیں ہے۔

اللہ پاک نے ہر نبی کے ذکر کے بعد یوں فرمایا: ﴿إِنَّهُ مِنْ عِبَادِنَا الْمُؤْمِنِينَ﴾، ﴿وَأَنَّهُ فِي الْآخِرَةِ لَمِنَ الصَّالِحِينَ﴾ یہ ان کا شرف ظاہر کرنے کے لیے ہے۔ اظہار کرنے کی وجہ یہ ہے کہ ان کی صفاتِ جمیلہ میں سے خاص طور پر مدح کے مقام پر ایمان کا ذکر کرنا، ان کے باقی اوصاف کی نسبت ان کے شرف و فضل کی واضح دلیل ہے، باوجود اس کے کہ ان کے سارے اوصاف اچھے ہیں، جیسا کہ کہا ہے: ”أَوْصَافُ الْأَشْرَافِ أَشْرَافُ الْأَوْصَافِ“ اور جب مقامِ مدح میں خاص کر اس کے ذکر نے ان کے شرف پر دلالت کی تو اہل ایمان کے وصف کرنے کے ساتھ ایمان کے ان کی تعظیم پر دلالت کی، حالاں کہ اس آیت کا لانا اہل ایمان کی تعظیم کے لیے ہے، جیسا کہ گزر چکا ہے، اس انداز سے کہ تمام طبقوں کی مخلوقات سے افضل و اشرف مخلوق، ان کی محبت و نصرت میں مبالغہ کرتی ہے اور ان کی مغفرت اور عذابِ جہنم سے خلاصی کے لیے اُن کے لیے بہت زیادہ دعائیں کرتی ہے۔

ان کے ایمان کی خبر دینے میں دوسری حکمت یہ ہے کہ اس بات سے آگاہ کیا جائے کہ حاملینِ عرش اور

حافین حول عرش جو اپنے رب کو پہچانتے ہیں تو صرف نظر و استدلال سے، نہ کہ معائنے اور مشاہدے کے طور پر، جیسا کہ فرقہ مجسمہ نے زعم کیا جو اس بات کے قائل ہیں کہ اللہ تعالیٰ عرش پر متمکن ہے، کیوں کہ جب اللہ پاک نے ان کی مدح اور تعریف کے طور پر ان کی طرف سے یہ خبر دی کہ وہ اللہ تعالیٰ کے وجود پر دل سے ایمان لاتے ہیں تو اس سے یہ بات سمجھی گئی کہ اللہ تعالیٰ پر ان کا جو ایمان ہے تو وہ برہان کی رو سے ہے نہ کہ مشاہدے اور دیکھ لینے سے اور وہ اس سے حجاب میں ہیں کہ اپنی آنکھوں سے اس کو دیکھ سکیں اور اگر بات دینی ہوتی جیسی مجسمہ نے خیال کیا ہے تو حاملین عرش اور حافین حول عرش اس کا مشاہدہ و معائنہ کرتے، چنانچہ یہ کہنا ٹھیک نہ ہوتا کہ وہ اس پر اپنے دل سے ایمان لاتے ہیں، بلکہ یہ جائز نہ ہوتا کہ ان کا وصف کیا جائے، مگر مشاہدہ و عیان کے ساتھ اور اگر ان کا ایمان اس تصدیق پر محمول ہوتا جو مشاہدے سے حاصل ہوتی ہے تو بھی ان کا اللہ پر ایمان ایسا نہ ہوتا کہ ان کی مدح و ثنا کی جائے، اس لیے کہ کسی حاضر اور نظر آنے والی شے کے وجود کا اقرار کرنا تعریف کا موجب نہیں ہے۔

چنانچہ جب اللہ پاک نے ان کے ایمان باللہ کو تعریف اور تعظیم کے طور پر ذکر کیا تو اس نے اس بات پر دلالت کی کہ وہ اللہ تعالیٰ پر برہان سے ایمان لائے نہ یہ کہ انھوں نے اس کا مشاہدہ کیا ہے، اس حال میں کہ وہ وہاں پر حاضر اور بیٹھا ہوا ہے۔ امام رازی رحمہ اللہ نے اس قول کو صاحب کشف سے نقل کیا۔ پھر فرمایا: اللہ صاحب کشف پر رحم کرے اگر حاصل نہ ہوتا اس کی کتاب میں مگر یہ نکتہ تو البتہ شرف و فخر کے لیے اس کو یہی کافی ہوتا ^(۱) (اگرچہ امام رازی رحمہ اللہ نے اس نکتے کو بہت پسند فرمایا، مگر یہ نکتہ مذہب اعتزال پر مبنی ہے۔ اصل غرض اس کی رویت کا انکار ہے، چنانچہ اس وجہ سے یہ نکتہ قابل تسلیم نہیں۔ از مصحح سلمہ اللہ تعالیٰ)۔ اس کے بعد کہا ہے کہ یہ بات یقینی طور پر ثابت ہوئی کہ سعادت کا کمال دو امر کے ساتھ وابستہ ہے۔ ایک تو اللہ تعالیٰ کے امر کی تعظیم اور دوسرا اللہ کی خلق پر شفقت۔ اور یہ واجب ہے کہ پہلی بات دوسری پر مقدم ہو۔ چنانچہ ﴿يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ﴾ اللہ تعالیٰ کے امر کی تعظیم کو ظاہر کرتا ہے اور ﴿وَيَسْتَغْفِرُونَ لِلَّذِينَ آمَنُوا﴾ اللہ کی مخلوق پر شفقت کو ظاہر کرتا ہے۔

اس آیت کریمہ سے بہت سے علماء نے اس بات پر حجت پکڑی ہے کہ فرشتہ انسان سے افضل ہے، کیوں کہ یہ آیت اس پر دال ہے کہ جب فرشتے اللہ تعالیٰ کے تقدیس کے ساتھ ذکر سے فارغ ہوئے تو مومنوں کے لیے مغفرت مانگنے میں مشغول ہوئے اس کے بغیر کہ پہلے اپنی جانوں کے لیے مغفرت مانگیں۔ یہ اس پر دال ہے کہ وہ اپنے لیے مغفرت مانگنے سے بے نیاز ہیں، کیوں کہ اگر وہ اس کے محتاج ہوتے تو پہلے اپنی جانوں کے لیے مغفرت مانگتے، اس لیے کہ رسول اللہ صلی اللہ علیہ وسلم نے فرمایا ہے: «إِبْدَأْ بِنَفْسِكَ» ^(۲) یعنی تو اپنے نفس سے شروع کر اور اللہ تعالیٰ نے اپنے رسول صلی اللہ علیہ وسلم کو یوں فرمایا: ﴿وَاسْتَغْفِرْ لِدُنْيِكَ وَلِلْمُؤْمِنِينَ وَالْمُؤْمِنَاتِ﴾ [محمد: ۱۹] اور آپ اپنے گناہوں کی بخشش مانگا

کریں اور مومن مردوں اور عورتوں کے حق میں بھی۔“ اور جبکہ اللہ تعالیٰ نے ان کے استغفار کا اپنے نفوس کے لیے ذکر نہیں فرمایا، باوجود اس کے کہ عام لوگوں کا کیا ذکر، افضل البشر استغفار کے نیاز مند ہیں، جیسا کہ اللہ تعالیٰ نے فرمایا: ﴿وَاسْتَغْفِرْ لِنَفْسِكَ﴾ تو ظاہر ہوا کہ فرشتے انسانوں سے افضل ہیں۔ واللہ أعلم۔ ہمارے نزدیک مختار یہ ہے کہ بنی آدم کے خواص، یعنی مرسلین جملہ ملائکہ سے افضل ہیں اور بنی آدم کے عوام سوائے انبیاء علیہم السلام کے عام ملائکہ سے افضل ہیں اور ملائکہ کے خواص بنی آدم کے عوام سے افضل ہیں۔

پھر یہ آیت کریمہ ملائکہ کی طرف سے گناہ گار مومنوں کے لیے حصول شفاعت پر دال ہے، اس لیے کہ قولہ تعالیٰ: ﴿وَيَسْتَغْفِرُونَ لِلَّذِينَ آمَنُوا﴾ اس پر دال ہے کہ وہ کل مومنین کے لیے استغفار کرتے ہیں اور یہ بات ثابت ہو چکی ہے کہ کبیرہ گناہ کرنے والا بھی مومن ہوتا ہے، چنانچہ اس کا ملائکہ کی شفاعت اور استغفار میں داخل ہونا واجب ہوا۔ استغفار طلب مغفرت ہے اور مغفرت گناہ گار مومن کے عذاب کو ساقط کرنے کے لیے ہی ذکر کی جاتی ہے۔ اور فرشتوں کے قول: ﴿فَاغْفِرْ لِلَّذِينَ تَابُوا﴾ کے معنی۔ واللہ أعلم۔ یہ ہیں کہ ان لوگوں کے لیے مغفرت کر جنہوں نے کفر سے توبہ کی اور راہ ایمان کی پیروی کی۔ (کذا أفاده شیخ زادہ) حاملین عرش کی صورت و عظمت، ان کی تسبیح کے الفاظ اور عرش کی صفت اور اس کی دوری وغیرہ کے متعلق احادیث و آثار وارد ہوئے ہیں، ان میں سے بعض گزر چکے ہیں، ان میں سے قابل اعتماد وہی ہیں جو صحیح میں وارد ہوئے ہیں۔

پھر اللہ پاک نے ان کے استغفار کی کیفیت بیان کی۔ چنانچہ ارشاد فرمایا: ﴿رَبَّنَا وَسِعْتَ كُلَّ شَيْءٍ رَّحْمَةً وَعِلْمًا﴾ یہاں قول مقدر ہے اور وہ محل نصب میں ہے بنا بر حال فاعل ﴿يَسْتَغْفِرُونَ﴾ سے۔ ”أَيُّ يَقُولُونَ“ یا ”فَائِلِينَ رَبَّنَا وَسِعْتَ كُلَّ شَيْءٍ رَّحْمَةً وَعِلْمًا“ اور ﴿رَّحْمَةً وَعِلْمًا﴾ کا نصب تمیز کی بنا پر ہے جو فاعل سے منقول ہے۔ اصل یہ ہے: ”وَسِعَتْ رَحْمَتُكَ وَعِلْمُكَ كُلَّ شَيْءٍ“ پھر یہ ترکیب اللہ پاک کی صفت رحمت و علم کے مبالغے کے لیے اپنی اصل سے زائل کی گئی۔ رحمت کو علم سے پہلے اس لیے رکھا کہ اس جگہ رحمت مقصود بالذات ہے۔ (كما قاله البيضاوي) یعنی اس لیے کہ یہ مقام مقام استغفار ہے، ورنہ علم تو از روئے ذات کے مقدم ہے۔ معنی یہ ہیں کہ عرش بریں کے حاملان وغیرہم مومنوں کے لیے مغفرت مانگتے ہیں، اس حال میں کہ کہتے ہیں یا کہنے والے ہیں کہ اے رب! تیری رحمت اور علم نے ہر شے کو سمال لیا ہے۔

﴿فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ﴾ یعنی جبکہ تیری رحمت اور علم ہر شے کو سمائے ہوئے ہے تو علم اس کا مقتضی ہے کہ تجھے اپنے بندوں کے اعمال کی خوب خبر ہے اور رحمت، عفو اور درگزر کی مقتضی ہے، چنانچہ تو اپنی رحمت سے ان لوگوں کو بخش دے جنہوں نے اپنے گناہوں سے یا شرک سے توبہ کر لی ہے،

گو ان کے اور گناہ ہوں۔ اور انھوں نے تیری راہ کی پیروی کی، یعنی برائیاں چھوڑ کر نیکیاں کیں، یا شرک کو ترک کر کے دین اسلام اختیار کیا اور موحد و مخلص ہوئے۔ اور ان کو دوزخ کے عذاب سے محفوظ رکھ اور ان کے اور اس عذاب کے درمیان آڑ کر دے، اس طرح سے کہ تو ان کو استقامت عطا فرما اور ان پر اپنی نعمت پوری کر، کیوں کہ تو نے اس کا وعدہ کیا ہے کہ جو کوئی ایسا ہوگا تو اس کو دوزخ کے عذاب سے بچائے گا اور تیرے نزدیک بات بدلی نہیں جاتی، اگرچہ یہ بات صحیح ہے کہ توجو چاہے کرے اور ساری مخلوق تیری غلام اور ملکیت ہے۔ کسی کا تجھ پر کچھ زور نہیں ہے اور نہ کسی طرح کا حق ہے۔

چونکہ ضرر کا دور کرنا نفع حاصل کرنے پر مقدم ہے۔ اس لیے پہلے ان کے لیے عذابِ جہنم سے بچانے کی دعا کی، پھر جنت میں داخل کرنے کی دعا مانگی۔ چنانچہ کہا: ﴿رَبَّنَا وَأَدْخِلْهُمْ جَنَّاتِ عَدْنِ الَّتِي وَعَدْتَهُمْ﴾ یعنی اے ہمارے رب! ان کو رہنے بنے کے باغوں میں داخل کر جن کا تو نے ان سے وعدہ فرمایا ہے۔ یہ جملہ ﴿وَقِهِمْ﴾ پر معطوف ہے اور جملہ دعائیہ ﴿رَبَّنَا﴾ کو دوبارہ لا کر مبالغہ کے لیے معطوف اور معطوف علیہ کے درمیان میں ذکر کیا ہے۔ پہلے مومنین کے لیے دعا کی، پھر ان کے اقارب کے لیے دعا مانگی، اس لیے کہ آدمی کو پورا سرور اسی وقت حاصل ہوتا ہے جب اس کے عزیز و اقارب بھی اس عیش و آرام میں ہوں جس میں وہ ہے، اس لیے کہا: ﴿وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّتِهِمْ﴾ صلاح سے اس جگہ مراد اللہ تعالیٰ پر ایمان لانا اور ایسے عمل کرنا ہے جن کو اس نے مشروع کیا ہے۔ لہذا جس کسی نے ایسا کیا تو یقیناً وہ جنت میں داخلے کے لائق ہوا۔

﴿وَمَنْ صَلَحَ﴾ معطوف ہے ﴿أَدْخِلْهُمْ﴾ کی ضمیر منصوب پر، یعنی اور داخل کر اس کو جو ان کے باپوں اور بیبیوں اور اولاد میں سے نیک ہوا۔ یہ بھی جائز ہے کہ ﴿وَعَدْتَهُمْ﴾ کی ضمیر منصوب پر معطوف ہو، یعنی ان کو جناتِ عدن میں داخل کر جن کا تو نے ان سے وعدہ کیا ہے اور ان کے باپوں، بیبیوں اور اولاد میں سے جو نیک ہوا ان سے وعدہ کیا ہے۔ امام فراء اور زجاج رحمہما اللہ نے کہا ہے کہ ﴿وَمَنْ صَلَحَ﴾ کا عطف دو جگہ سے ہے: اگر چاہے تو عطف ﴿أَدْخِلْهُمْ﴾ کی ضمیر پر کر اور چاہے تو ﴿وَعَدْتَهُمْ﴾ کی ضمیر پر کر۔^① امام ابو السعود رحمہ اللہ نے کہا: زیادہ مناسب پہلا قول ہے، اس لیے کہ اس کی بنا پر ان کے لیے داخل کرنے کی دعا کرنا صریح ہے اور دوسرے قول کی بنا پر ضمنی ہے اور صریح ضمنی سے بہتر ہوتا ہے۔^② کچھ بھی ہو مطلب یہ ہے کہ ان کے اور ان کے باپوں وغیرہ کے درمیان مساوات کر دے، تاکہ ان کا سرور پورا ہو۔ جمہور نے ﴿صَلَحَ﴾ بہ فتح لام ”صَلَحَ يَصْلُحُ فَهُوَ صَالِحٌ“ باب ”دَخَلَ وَنَصَرَ“ سے پڑھا ہے اور ﴿ذُرِّيَّتِهِمْ﴾ بہ جمع، اور امام ابن ابی عبیدہ رحمہ اللہ نے بہ ضم لام ”صَلَحَ فَهُوَ صَالِحٌ“ سے پڑھا ہے اور عیسیٰ نے ”ذُرِّيَّتِهِمْ“ بافراد پڑھا ہے۔^③

باجملہ پھر فرشتوں نے اپنی دعا کی یہ علت ذکر کی: ﴿إِنَّكَ أَنْتَ الْعَزِيزُ الْحَكِيمُ﴾ یعنی ہم نے جو تجھ سے مذکورہ امور کی دعا کی، تیرے نزدیک ان کی کچھ بھی ہستی نہیں ہے، اس لیے کہ بے شک تو بڑا ہی غالب، قاہر، زبردست اور بڑا حکمتوں والا ہے۔ تیرے قبضے سے کوئی شے باہر نہیں ہے اور تو جو کچھ کرتا ہے حکمت کے مطابق کرتا ہے اور ان صفات میں وعدے کو پورا کرنا ہے۔ پھر اور دعا کی: ﴿وَقِهِمُ السَّيِّئَاتِ﴾ وقایہ کے معنی محفوظ رکھنا اور بچانا ہے۔ جب کوئی شخص کسی کی نگرانی کرے تو محاورے میں یوں کہتے ہیں: ”وَقَاهُ يَقِيهِ وَقَايَةً أَيْ حَفِظَهُ“ امام قتادہ رضی اللہ عنہ نے کہا: ”وَقِهِمُ مَا يَسُوُّهُمْ مِنَ الْعَذَابِ“^① یعنی بچا ان کو اس عذاب سے جو ان کو برا لگتا ہے۔ ﴿السَّيِّئَاتِ﴾ کے معنی عقوبات ہیں، یا مضاف مقدر ہے: ”أَيُّ: جَزَاءُ السَّيِّئَاتِ“ پس مطلب یہ ہوا کہ ان کو ان کے اعمالِ بد کی جزا سے بچا۔

اب اگر کوئی یہ کہے کہ اس معنی میں اور ﴿وَقِهِمُ عَذَابَ الْجَحِيمِ﴾ کے معنی میں کچھ فرق نہیں تو یہ تکرار بے فائدہ ہوگی؟ تو کہیں گے کہ ﴿وَقِهِمُ عَذَابَ الْجَحِيمِ﴾ تو ان کو عذابِ جحیم سے محفوظ رکھنے کی خاص دعا ہے۔ اور ﴿وَقِهِمُ السَّيِّئَاتِ﴾ ان کو سارے عذابوں سے محفوظ رکھنے کی دعا ہے، یعنی عذابِ جہنم، عذابِ قہر، مواقفِ قیامت، حساب، پل صراط اور سوال وغیرہ تو یہ تعمیم تخصیص کے بعد ہے۔ دوسرا یہ جواب ہے کہ ﴿وَقِهِمُ عَذَابَ الْجَحِيمِ﴾ تو اصول کے لیے دعا ہے، یعنی وہ لوگ جنہوں نے شرک سے توبہ کی اور راہِ اسلام کی اتباع کی ان کے لیے ہے۔ اور ﴿وَقِهِمُ السَّيِّئَاتِ﴾ ان کے اتباع کے لیے دعا ہے، یہ لوگ آباء، ازواج اور ذریات ہیں۔ یا ﴿السَّيِّئَاتِ﴾ سے مراد دنیا میں معاصی ہیں۔ چنانچہ فرشتوں نے پہلے تو اللہ پاک سے یہ بات طلب کی کہ ان کو عذابِ جحیم سے بچائے، پھر یہ درخواست کی کہ ان پر ثواب کا تفضل فرمائے تو یوں کہا: ﴿وَأَدْخِلْهُمْ جَنَّاتٍ عَدْنٍ﴾

پھر یہ بات چاہی کہ دنیا میں ان کو اعمالِ فاسد اور باطل عقائد سے محفوظ رکھے، پھر اس کے طلب کرنے کی یہ علت ذکر کی کہ دنیا میں ان سے محفوظ رکھنا آخرت میں رحمت کا سبب ہے، اس طرح سے کہ عذابِ جحیم سے بچانا اور جنت کی نعمتوں میں پہنچانا۔ چنانچہ کہا: ﴿وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ﴾ چنانچہ سیئات سے بچانے کو اس رحمت پر فائز ہونے کے لیے شرط ٹھہرایا، وہ رحمت جو غیر منقطع ہے اعمالِ منقطع کے مقابلے میں اور اعمالِ حقیر کے مقابلے میں ملکِ عظیم ہے۔ ﴿يَوْمَئِذٍ﴾ میں تنوین اس جملے کے عوض ہے جو عبارت میں موجود نہیں ہے، بلکہ سیاق سے نکلتا ہے۔ تقدیر یہ ہے: ”يَوْمَ إِذْ تُدْخِلُ مَنْ تَشَاءُ الْجَنَّةَ وَمَنْ تَشَاءُ النَّارَ وَالْمُسَبِّبَةُ عَنِ السَّيِّئَاتِ، وَهُوَ يَوْمُ الْقِيَامَةِ“ کسی نے کہا: تقدیر یہ ہے: ”يَوْمَ إِذْ تُؤَاخِذُ بِهَِا“ اور ﴿مَنْ﴾ کا جواب ﴿فَقَدْ رَحِمْتَهُ﴾

ہے۔ معنی یہ ہیں اور جس کو تو سیئات سے بچائے جس دن تو جنت میں داخل کرے جس کو چاہے اور نار میں داخل کرے جس کو چاہے، کون سی نار، جس کا جانے کا سبب سیئات ہیں، یا جس دن تو سیئات پر مواخذہ کرے، تو واقعی تو نے اس پر رحم کیا، اپنے عذاب سے بچایا اور اس کو جنت میں داخل کیا۔

﴿وَذَلِكَ هُوَ الْفَوْزُ الْعَظِيمُ﴾ یعنی یہ جناتِ عدن میں داخل کرنا اور سیئات سے بچانا، جس کا ذکر ہوا، یہی وہ کامیابی ہے جس طرح کی اور کوئی کامیابی نہیں اور وہ نجات ہے جس کے برابر کوئی نجات نہیں، کیوں کہ منقطع اعمال کے بدلے وہ عیش و آرام پایا جو کبھی منقطع نہ ہو اور حقیر اور بے حقیقت اعمال کے بدلے میں وہ ملکِ عظیم ملا جس کی جلالت و بزرگی کی حقیقت تک عقل نہیں پہنچ سکتی ہے۔^① بالجملہ جو بات ایمان کی فضیلت اور اہل ایمان کی تعظیم پر دلالت کرتی ہے وہ یہاں مکمل ہوئی، چوں کہ اس کے ذکر کرنے کا مقصد یہ تھا کہ کفر کی رذالت اور اہل کفر کی ذلت و خواری کو بیان کر کے ان لوگوں کو ڈانٹ ڈپٹ اور ملامت کی جائے جو اللہ کی آیتوں میں جھگڑا کرتے ہیں، اس لیے ان کے احوال کی تفصیل بیان کرنے کی طرف رجوع کیا اور فرمایا کہ وہ قیامت میں اپنے گناہوں کا اقرار کریں گے اور اس بات کا کہ وہ عذاب کے مستحق ہیں، پھر سوال کریں گے کہ دنیا کی طرف واپس بھیجے جائیں، تاکہ جو کچھ ان سے ہو چکا اس کی تلافی کریں، حالانکہ یہ ممکن نہ ہوگا۔ چنانچہ ارشاد فرمایا:

إِنَّ الَّذِينَ كَفَرُوا يُنَادُونَ لِمَقْتُ اللَّهِ أَكْبَرُ مِنْ
مَقْتِكُمْ أَنْفُسَكُمْ إِذْ تُدْعَوْنَ إِلَى الْإِيمَانِ فَتَكْفُرُونَ ۝
قَالُوا رَبَّنَا آمَنَّا أَثْنَتَيْنِ وَ أَحْيَيْتَنَا أَثْنَتَيْنِ فَاعْتَرَفْنَا
بِذُنُوبِنَا فَهَلْ إِلَى خُرُوجٍ مِنْ سَبِيلٍ ۝ ذَلِكُمْ بِأَنَّهُ إِذَا
دُعِيَ اللَّهُ وَحْدَهُ كَفَرْتُمْ وَإِنْ يُشْرَكْ بِهِ تُؤْمِنُونَ ۝ فَالْحُكْمُ
لِلَّهِ الْعَلِيِّ الْكَبِيرِ ۝ هُوَ الَّذِي يُرِيكُمُ آيَاتِهِ وَيُنَزِّلُ لَكُمْ
مِّنَ السَّمَاءِ رِزْقًا ۝ وَمَا يَتَذَكَّرُ إِلَّا مَنْ يُنِيبُ ۝ فَادْعُوا اللَّهَ
مُخْلِصِينَ لَهُ الدِّينَ وَلَوْ كَرِهَ الْكَافِرُونَ ۝

بلاشبہ جن لوگوں نے کفر کیا، ان سے پکار کر کہا جائے گا: اللہ کی ناراضی و بیزاری (آج) تمہاری اپنے آپ پر ناراضی و بیزاری سے بڑھ کر تھی، جب (دنیا میں) تمہیں ایمان کی طرف

بلایا جاتا تھا تو تم انکار کر دیتے تھے ⑩ وہ کہیں گے: ابے ہمارے رب! تو نے ہمیں دو بار موت دی اور تو نے ہمیں دو بار زندہ کیا، تو ہم اپنے گناہوں کا اقرار کرتے ہیں، پھر کیا (اس عذاب) سے نکلنے کا کوئی راستہ ہے؟ ⑪ (فرمایا جائے گا:) تمہیں یہ عذاب اس وجہ سے ہے کہ بلاشبہ جب تنہا اللہ کو پکارا جاتا تھا تو تم (اس کی توحید کا) انکار کرتے تھے اور اگر اس کے ساتھ کسی کو شریک ٹھہرایا جاتا تو تم (اس شرک کو) مان لیتے تھے، اب حکم تو اللہ ہی کا ہے جو نہایت برتر اور بہت بڑا ہے ⑫ وہی تو ہے جو تمہیں اپنی نشانیاں دکھاتا ہے اور تمہارے لیے آسمان سے رزق نازل کرتا ہے اور نصیحت تو وہی پکڑتا ہے جو (اللہ کی طرف) رجوع کرتا ہو ⑬ لہذا تم اللہ کے لیے بندگی خالص کرتے ہوئے اسی کو پکارو، اگرچہ کافر ناپسند ہی کریں ⑭

کافروں کا داخل دوزخ ہونے پر نادام ہونا:

آج تم اپنے جی کو پھٹکارتے ہو۔ دنیا میں جب تم کفر کرتے تھے تو اللہ اس سے زیادہ تم کو پھٹکارتا تھا، اسی کا بدلہ تمہیں آج ملے گا۔ دو دفعہ مارا اور دو دفعہ زندہ کیا، اس طرح سے کہ پہلے مٹی تھی یا نطفہ تو مردے ہی تھے، پھر جان پڑی تو زندہ ہوئے۔ پھر مرے اور پھر جیے۔ انتہی۔

حافظ ابن کثیر رحمہ اللہ کہتے ہیں کہ اللہ پاک کافروں کے بارے میں خبر دیتا ہے کہ قیامت کے دن وہ اس وقت پکارے جائیں گے، جب وہ آگ کی گہرائیوں اور شدتوں میں جلتے اور پتے ہوں گے اور یہ پکارنا اس وقت کے بعد ہوگا کہ انھیں اللہ تعالیٰ کا عذاب پہنچ چکا ہوگا جس کی کسی کو طاقت نہیں ہے تو اس وقت اپنی جانوں پر بہت غصہ کریں گے اور ان سے بے زار ہوں گے، ان بد عملوں کی وجہ سے جو پہلے کر چکے ہیں اور جن کی وجہ سے وہ آگ میں داخل ہوئے ہیں۔ چنانچہ اس وقت فرشتے ان کو بلند آواز سے خبر دیں گے اور کہیں گے کہ اے وہ لوگو جو عذاب میں ہو! جب دنیا میں تم پر ایمان پیش کیا جاتا تھا اور تم اس سے منکر ہوتے تھے تو اللہ کا غصہ اور اس کا بے زار ہونا بہت سخت ہوتا تھا، اس غصے اور بے زاری کی نسبت جو آج کے دن تم اپنی جانوں سے کر رہے ہو۔ امام قتادہ رحمہ اللہ نے اس کی تفسیر میں کہا ہے کہ البتہ اللہ کا غصہ اہل ضلالت پر جب دنیا میں ان کو ایمان کی طرف بلایا گیا اور انھوں نے اس کو ماننے سے انکار کر دیا، اس سے زیادہ تھا جو انھوں نے اپنی جانوں پر کیا، جب قیامت کے دن اللہ کے عذاب کا معائنہ کیا۔ اسی طرح امام حسن بصری، مجاہد، سدی، زر بن عبید اللہ ہمدانی، عبد الرحمن بن زید بن اسلم اور ابن جریر طبری رحمہم نے بھی کہا ہے۔ ①

کفار کی دنیا میں لوٹائے جانے کی خواہش:

قرآن تعالیٰ: ﴿قَالُوا رَبَّنَا آمَنَّا اِثْنَيْنِ وَاٰحْيَيْتَنَا اِثْنَيْنِ فَاَعْتَرَفْنَا بِذُنُوبِنَا فَهَلْ اِلٰى خُرُوْجٍ مِّنْ سَبِيْلٍ﴾^(۱)
 امام ثوری رحمہ اللہ نے بہ سند خود عبد اللہ بن مسعود رضی اللہ عنہ سے روایت کیا ہے کہ یہ آیت اس آیت کی طرح ہے: ﴿كَيْفَ تَكْفُرُوْنَ بِاللّٰهِ وَكُنْتُمْ اَمْوَاتًا فَاَحْيٰكُمْ ثُمَّ يُمِيْتُكُمْ ثُمَّ يُحْيِيْكُمْ ثُمَّ اِلَيْهِ تُرْجَعُوْنَ﴾ [البقرة: ۲۸] ”تم اللہ کے ساتھ کیسے کفر کرتے ہو؟ حالانکہ تم مردہ تھے اس نے تمہیں زندہ کیا، پھر تمہیں مار ڈالے گا، پھر زندہ کرے گا، پھر اسی کی طرف لوٹائے جاؤ گے۔“ اسی طرح عبد اللہ بن عباس رضی اللہ عنہ، امام ضحاک، قتادہ اور ابو مالک رضی اللہ عنہم نے بھی کہا ہے^(۱) اور یہی صواب ہے، یعنی صحیح ہے جس میں کسی طرح کا شک و شبہ نہیں ہے۔ امام سدی رحمہ اللہ نے کہا ہے کہ دنیا میں موت دیے گئے، پھر اپنی قبروں میں زندہ کیے گئے اور خطاب کیے گئے، پھر مارے گئے، پھر قیامت میں زندہ کیے گئے۔ امام ابن زید رحمہ اللہ نے کہا ہے کہ زندہ کیے گئے جب آدم علیہ السلام کی پشت سے نکال کر ان سے میثاق لیا گیا، پھر ان کو ماں کے رحم میں پیدا کیا، پھر ان کو مارا، پھر ان کو قیامت کے دن زندہ کیا۔^(۲) امام سدی اور ابن زید رحمہ اللہ کے یہ قول ضعیف ہیں، اس لیے کہ ان قولوں کی بنا پر ان کا تین بار زندہ کرنا اور تین بار مارنا لازم آئے گا۔ صحیح قول سیدنا عبد اللہ بن مسعود اور عبد اللہ بن عباس رضی اللہ عنہم اور ان کے تابعین کا ہے۔

اس سب سے مقصود یہ ہے کہ کفار جب اللہ عزوجل کے روبرو عرصات قیامت میں ٹھہرے ہوئے ہوں گے تو دنیا کی طرف لوٹ جانے کا سوال کریں گے، جیسا کہ اللہ تعالیٰ نے فرمایا: ﴿وَلَوْ تَرَى اِذِ الْمُجْرِمُوْنَ نَاكِسُوْا رُءُوْسِهِمْ عِنْدَ رَبِّهِمْ رَبَّنَا ابْصُرْنَا وَسَبِّعْنَا فَاَرْجِعْنَا نَعْمَلْ صٰلِحًا اِنَّا مُوقِنُوْنَ﴾ [السجدة: ۱۷] ”کاش کہ آپ دیکھتے جب کہ گناہ گار لوگ اپنے رب تعالیٰ کے سامنے سر جھکائے ہوئے ہوں گے، کہیں گے اے ہمارے رب! ہم نے دیکھ لیا اور سن لیا اب تو ہمیں واپس لوٹا دے ہم نیک اعمال کریں گے ہم یقین کرنے والے ہیں۔“ چنانچہ ان کی استدعاء قبول نہ ہوگی، اللہ پاک نے فرمایا: ﴿وَلَوْ تَرَى اِذْ وَقَفُوْا عَلَى النَّارِ فَقَالُوْا يٰلَيْتُنَا نُرَدُّ وَلَا نُكَذِّبُ بِاٰيٰتِ رَبِّنَا وَنَكُوْنُ مِنَ الْمُؤْمِنِيْنَ﴾^(۲۷) بَلْ بَدَا لَهُمْ مَّا كَانُوْا يُخْفُوْنَ مِنْ قَبْلُ وَلَوْ رُدُّوْا لَعَادُوْا لِمَا نُهُوْا عَنْهُ وَاِنَّهُمْ لَكٰذِبُوْنَ﴾ [الانعام: ۲۷-۲۸] اور اگر آپ اس وقت دیکھیں جب کہ یہ دوزخ کے پاس کھڑے کیے جائیں تو کہیں گے: ہائے! کیا اچھی بات ہو کہ ہم پھر واپس بھیج دیے جائیں اور اگر ایسا ہو جائے تو ہم اپنے رب کی آیات کو جھوٹا نہ بتلائیں اور ہم ایمان والوں میں سے ہو جائیں بلکہ جس چیز کو اس کے قبل چھپایا کرتے تھے وہ ان کے سامنے آگئی ہے اور اگر یہ لوگ پھر واپس بھیج دیے جائیں تب بھی یہ وہی کام کریں گے جس سے ان کو منع کیا گیا تھا اور یقیناً یہ بالکل جھوٹے ہیں۔“
 پھر جس وقت وہ آگ میں داخل ہوں گے اور اس کا چھونا اور اس کی آوازیں سنیں گے اور اس کو موگریاں اور

[۱] تفسیر الطبری (۳۶۰/۲۱) [۲] تفسیر الطبری (۳۶۱/۲۱)

طوق و بیڑیاں اور سزا کے اسی قسم کے ساز و سامان مہیا پائیں گے اور آگ کا مزہ چکھیں گے تو واپس لوٹائے جانے کا اور بھی زیادہ سوال کریں گے، اس حال میں کہ اس میں چیختے چلاتے ہوں گے، کہیں گے: ﴿رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ ۚ اَوْ لَمْ نُعَمِّرْكُم مَّا يَتَذَكَّرُ فِيهِ مَنْ تَذَكَّرَ وَجَاءَكُمُ النَّذِيرُ فَذُوقُوا فِتْنًا لِلظَّالِمِينَ مِنْ نَصِيبٍ﴾ [الفاطر: ۳۷] ”اے ہمارے پروردگار! ہم کو نکال لے ہم اچھے کام کریں گے برخلاف ان کاموں کے جو کیا کرتے تھے، (اللہ کہے گا:) کیا ہم نے تم کو اتنی عمر نہ دی تھی کہ جس کو سمجھنا ہوتا وہ سمجھ سکتا اور تمہارے پاس ڈرانے والا بھی پہنچا تھا، سو مزہ چکھو کہ (ایسے) ظالموں کا کوئی مددگار نہیں۔“ ﴿رَبَّنَا أَخْرِجْنَا مِنْهَا ۚ اِنْ عُدْنَا فَاِنَّا ظَالِمُونَ﴾ [المؤمنون: ۱۰۷، ۱۰۸] ”اے ہمارے پروردگار! ہم کو نکال لے اگر ہم دوبارہ لوٹے تو یقیناً ہم ظالموں میں سے ہوں گے، اللہ عزوجل نے فرمایا: پھٹکارے ہوئے یہیں پڑے رہو اور مجھ سے کلام نہ کرو۔“

اس آیت کریمہ میں تطف کیا سوال میں اور مطلب سے پہلے بطور تمہید ایک مقدمہ پیش کیا، وہ یہ کہ ﴿رَبَّنَا اٰمَنَّا اِثْنَتَيْنِ وَاٰحْيَيْتَنَا اِثْنَتَيْنِ﴾ یعنی اے ہمارے پروردگار! تیری قدرت انتہائی بڑی ہے، کیوں کہ تو نے تو ہم کو زندہ کیا اس کے بعد کہ ہم مردہ تھے، پھر ہم کو مارا، پھر زندہ کیا اس لیے تو اس شے پر قادر ہے جس کو تو چاہے اور اب واقعی ہم اپنے گناہوں کا اعتراف کرتے ہیں کہ ہم دنیا میں اپنی جانوں کا برا کرنے والے تھے۔ اب کیا ہمارے نکلنے کی کوئی راہ ہے، یعنی کیا اب تو ہماری یہ بات ماننے والا ہے کہ ہم کو دنیا کی طرف پھیر لے جائے، کیونکہ تو تو اس پر قادر ہے، تاکہ ہم عمل کریں اس عمل کے علاوہ جو ہم دنیا میں کرتے تھے۔ اب اگر ہم پھر وہی کریں جس میں ہم تھے تو واقعی ہم ظالم ہیں۔ چنانچہ ان کو یہ جواب ملے گا کہ تمہیں دنیا کی طرف لوٹنے کی راہ نہیں ہے۔

پھر اس انکار کی وجہ یہ بیان کی کہ تمہاری خوبصورتی حق کو نہیں مانتی ہیں اور نہ ہی وہ اس کی مقتضی ہیں، بلکہ وہ تو حق کو دور ہٹاتی ہیں۔ اسی لیے یوں فرمایا: ﴿ذٰلِكُمْ بِاَنَّهُ اِذَا دُعِيَ اللّٰهُ وَحَدَا كَفَرْتُمْ وَاِنْ يُشْرَكَ بِهٖ تُؤْمِنُوْا﴾ یعنی تم تو ایسے ہی رہو گے اگرچہ تمہیں دایر دنیا کی طرف لوٹا بھی دیا جائے۔ جیسا کہ اللہ تعالیٰ نے فرمایا: ﴿وَلَوْ رُدُّوْا لَعَادُوْا لِمَا نُهُوْا عَنْهُ وَاِنَّهُمْ لَكٰذِبُوْنَ﴾ [الانعام: ۲۸] ”اور اگر انہیں واپس (دنیا میں) بھیج دیا جائے تو بھی وہ وہی کام کریں گے جن سے انہیں روکا گیا تھا اور بے شک وہ جھوٹے ہیں۔“ قولہ تعالیٰ: ﴿فَاَلْحَكُمُ اللّٰهُ الْعَلِيِّ الْكَبِيْرِ﴾ یعنی اللہ ہی اپنی مخلوق میں حاکم ہے۔ ایسا عادل ہے کہ بالکل ظلم نہیں کرتا ہے۔ وہی جس کو چاہتا ہے راہ بتاتا ہے اور جس کو چاہتا ہے بہکا تا ہے، جس پر چاہتا ہے رحم کرتا ہے اور جس کو چاہتا ہے ماردیتا ہے۔ لَا اِلٰهَ اِلَّا هُوَ۔

قولہ تعالیٰ: ﴿هُوَ الَّذِي يُرِيْكُم اٰيٰتِهٖ﴾ کا مطلب یہ ہے کہ اپنی خلق کے لیے وہی اپنی قدرت کو ظاہر کرتا ہے ان بڑی بڑی نشانیوں کے ساتھ جو اپنے خالق اور مبدع و منشی کے کمال پر دلالت کرتی ہیں، وہ نشانیاں جن کا وہ اس کی علوی و سفلی مخلوق میں مشاہدہ کرتے ہیں۔ ﴿وَيُنْزِلُ لَكُمْ مِنَ السَّمَاءِ رِزْقًا﴾ یعنی اور وہی تمہارے لیے آسمان سے پانی اتارتا ہے جس سے وہ کھیتیاں اور میوے نکالتا ہے جن کے مختلف رنگ، بو، مزہ اور شکل کو واضح طور پر

محسوس کیا جاتا ہے، حالاں کہ جس پانی کے سبب سے وہ سب چیزیں پیدا ہوئی ہیں، وہ ایک ہی ہے۔ چنانچہ اس نے اپنی عظیم قدرت سے ان چیزوں کے درمیان فرق پیدا کر دیا ہے۔ ﴿وَمَا يَتَذَكَّرُ إِلَّا مَنْ يُنِيبُ﴾ یعنی عبرت نہیں لیتا ان چیزوں سے اور ان میں فکر نہیں کرتا اور ان سے اپنے خالق کی عظمت پر استدلال نہیں کرتا مگر وہی جو اللہ تبارک و تعالیٰ کی طرف رجوع کرنے والا ہوتا ہے۔

ہر حال میں اللہ تعالیٰ کی عبادت کرو:

پھر مسلمانوں کو مخاطب کر کے فرمایا: ﴿فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ﴾ یعنی مشرکوں کا تو وہ حال ہے جو سن چکے اور اللہ پاک کی وہ قدرت اور احسان ہے جس کا ذکر کیا گیا، پس اے مسلمانو! تم اللہ وحدہ کے لیے دعا اور عبادت خالص کرو، اسی کو پوجو اور اسی کو پکارو اور مشرکوں کی راہ و روش میں ان کی مخالفت کرو۔ امام احمد رحمہ اللہ نے ابو زبیر محمد بن مسلم بن مدرس مکی سے روایت کیا ہے کہ عبد اللہ بن زبیر رضی اللہ عنہما ہر نماز کا سلام پھیرنے کے بعد کہا کرتے تھے: ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَا حَوْلَ وَلَا قُوَّةَ إِلَّا بِاللَّهِ، لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ، لَهُ النِّعْمَةُ وَلَهُ الْفَضْلُ وَالْثَنَاءُ الْحَسَنُ، لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ“ ”ایک اللہ کے سوا کوئی عبادت کے لائق نہیں، وہ اکیلا اور یکتا ہے، اس کا کوئی شریک نہیں، حکومت اور فرمانروائی اسی کی ہے اور وہی شکر و ستائش کا حق دار ہے اور وہی ہر چیز پر قدرت رکھنے والا ہے۔ گناہوں سے بچنے کی توفیق اور نیکی کرنے کی قوت اللہ ہی سے ملتی ہے، اس کے سوا کوئی معبود نہیں، اس کے سوا کسی کی بندگی نہیں کرتے، ہر طرح کی نعمت اور سارا فضل و کرم اس کا ہے، خوبصورت تعریف کا سزاوار بھی وہی ہے، اللہ تعالیٰ کے سوا کوئی معبود نہیں، ہم اس کے لیے دین میں اخلاص رکھنے والے ہیں، چاہے کافر اسے کتنا ہی ناپسند کریں۔“ کہا: اور رسول اللہ ﷺ ہر نماز کے بعد ان کلمات سے تہلیل کرتے

تھے۔ (ورواہ مسلم وأبو داود والنسائي من طرق عن هشام بن عروة وحجاج بن أبي عثمان وموسى بن عقبة ثلاثهم عن أبي الزبير عن عبد الله بن الزبير قال: كان رسول الله ﷺ يقول في دبر كل صلاة: لا إله إلا الله وحده لا شريك له وذكر تمامه) صحیح میں عبد اللہ بن زبیر رضی اللہ عنہما سے ثابت ہوا ہے کہ رسول اللہ ﷺ فرض نمازوں کے بعد فرمایا کرتے تھے: ﴿لَا إِلَهَ إِلَّا اللَّهُ وَحْدَهُ... الخ﴾^(۲) امام ابن ابی حاتم رحمہ اللہ نے ابن سیرین رحمہ اللہ عن ابی ہریرہ رضی اللہ عنہ عن النبی ﷺ روایت کیا ہے کہ آپ ﷺ نے فرمایا کہ تم اللہ تعالیٰ سے دعا کرو اور تم اجابت کا یقین کرنے والے ہو۔ یعنی دعا کی قبولیت کا یقین رکھ کر دعا کیا کرو اور جان رکھو کہ اللہ غافل اور بے پروا دل سے کی گئی دعا کو قبول نہیں کرتا ہے۔^(۳)

^(۱) صحیح مسلم، رقم الحدیث (۵۹۴) مسند أحمد (۴/۴) سنن أبي داود، رقم الحديث (۱۵۰۶) سنن النسائي الكبرى (۱/۳۹۸)

^(۲) صحیح مسلم، رقم الحدیث (۵۹۴)

^(۳) سنن الترمذی، رقم الحدیث (۳۴۷۹) تفسیر ابن ابی حاتم (۳۲۶۵/۱۰) تفسیر ابن کثیر (۴/۹۳، ۹۴) السلسلة الصحيحة، (۵۹۴)

فتح البیان کا بیان

فتح البیان کا بیان فاتح یہ ہے کہ پھر جب اللہ پاک نے اصحابِ نار کا ذکر کیا اور اس بات کا بیان کیا کہ عذاب کا کلمہ ان پر واجب اور ثابت ہوا تو آگ میں داخل ہونے کے بعد ان کی جو حالت ہوگی اس کا بیان کیا۔ چنانچہ ارشاد فرمایا: ﴿إِنَّ الَّذِينَ كَفَرُوا يُنَادُونَ﴾۔ امام واحدی رحمہ اللہ کہتے ہیں: مفسرین نے کہا ہے کہ جب کفار اپنے اعمال کو دیکھیں گے اور اپنے نامہ اعمال میں نظر کریں گے اور دوزخ میں داخل کر دیے جائیں گے اور اپنے بد اعمال کے سبب سے اپنی جانوں پر قہر اور غضب کریں گے اور جس وقت اللہ کے عذاب کو دیکھ لیں گے تو ایک پکارنے والا ان کو پکار کر یوں کہے گا کہ اللہ کا تم کو دنیا میں مبغوض رکھنا، اس سے زیادہ تھا، جتنا تم نے یا تم میں سے بعض نے آج کے دن اپنی جانوں کو مبغوض رکھا ہے۔

امام انحقش رحمہ اللہ نے کہا ہے کہ ﴿لَمَقْتُ﴾ کا لام ﴿يُنَادُونَ﴾ کے بعد ابتداء ہی میں واقع ہوا ہے، اس لیے کہ اس کے معنی ”يُقَالُ لَهُمْ“ ہیں اور ندا قول ہے۔ امام کلبی رحمہ اللہ نے کہا ہے کہ اہلِ نار میں ہر انسان اپنے نفس سے کہے گا: ”مَقَّتْكَ يَا نَفْسِي“ یعنی میں نے تجھ کو مبغوض رکھا اور اے میرے نفس! میں تجھ سے بے زار ہوا۔ اس پر فرشتے ان سے کہیں گے اور وہ آگ میں ہوں گے کہ البتہ اللہ کا غصہ تم پر جب تم دنیا میں تھے اس سے زیادہ سخت تھا، جتنا تمہیں آج اپنی جانوں پر ہے۔ حسن رحمہ اللہ نے فرمایا: وہ اپنی کتاب، یعنی اعمال نامہ دیے جائیں گے، پھر جب اپنے گناہوں کی طرف نظر کریں گے تو اپنی جانوں پر غصہ کریں گے۔ چنانچہ اس وقت پکارے جائیں گے کہ دنیا میں جب تم ایمان کی طرف بلائے جاتے تھے اور تم کفر کرتے تھے تو البتہ اللہ کا غصہ تم پر اس وقت اس غصے سے بہت زیادہ سخت ہوتا تھا، جتنا آج کے دن آگ کا عذاب دیکھ کر تمہیں اپنی جانوں پر آ رہا ہے۔^(۱)

کلمہ ﴿إِذْ﴾ ظرف منصوب ہے مقدر محذوف سے جس پر ”مقت“ مذکور دال ہے۔ ”أَيُّ: مَقَّتُهُ تَعَالَى إِيَّاكُمْ وَقَتَّ دُعَائِكُمْ“ کسی نے کہا ہے کہ محذوف ”أَذْكُرُوا“ ہے۔ کسی نے کہا اسی ”مقت“ کا ظرف ہے جو پہلے مذکور ہو چکا ہے۔ ”مقت“ سخت ترین بغض کو کہتے ہیں۔ یہاں اس سے مراد اس کا لازم ہے، وہ لازم یہی ہے کہ اللہ تعالیٰ کا ان پر غیظ و غضب ہے اور ان پر عذاب ہے۔ (قالہ أبو السعود)۔ امام کرنی رحمہ اللہ نے کہا ہے کہ اس جگہ اس سے مراد شدید ترین انکار اور ملامت ہے۔ ﴿فَتَكْفُرُونَ﴾ کا یہ مطلب ہے کہ پھر تم نے کفر پر جمے رہنے کے لیے اپنے نفوسِ امارہ کی پیروی کرنے کو اور ان کی خواہشوں کی طرف دوڑنے کو اور اپنے دوستوں کو گمراہ کرنے والوں کی پیروی کرنے کو اور اپنے بڑوں کی پیروی کرنے اور ان کی راہوں کو محبوب سمجھنے کو اختیار کیے رکھا۔

پھر اللہ پاک نے اس بات کی خبر دی جو وہ دوزخ میں کہیں گے۔ چنانچہ فرمایا: ﴿قَالُوا رَبَّنَا آمَنَّا اِثْنَتَيْنِ وَاٰحْيَيْتَنَا اِثْنَتَيْنِ﴾ دونوں ﴿اِثْنَتَيْنِ﴾ مصدر محذوف کی صفت ہیں۔ ”اٰی: اَمَتْنَا اِمَاتَتَيْنِ اِثْنَتَيْنِ وَاٰحْيَيْتَنَا اِحْيَاءَتَيْنِ اِثْنَتَيْنِ“ اس کی تفسیر میں جو تین قول ہیں، وہ پہلے گزر چکے ہیں۔ سیدنا عبد اللہ بن عباس رضی اللہ عنہما فرماتے ہیں کہ تم مٹی تھے، اس سے قبل کہ تم کو پیدا کرے، چنانچہ یہ ایک مرنا ہے۔ پھر تم کو دنیا میں زندہ کیا، چنانچہ یہ ایک حیات ہے۔ پھر تم کو مارے گا تو تم قبروں کی طرف لوٹائے جاؤ گے، چنانچہ یہ دوسرا مرنا ہے۔ پھر تم کو قیامت کے دن اٹھا کھڑا کرے گا، چنانچہ یہ دوسری حیات ہے تو یہ دو موتیں اور دو حیاتیں ہوں گی۔ جیسا کہ اللہ تعالیٰ کا فرمان ہے: ﴿كَيْفَ تَكْفُرُونَ بِاللّٰهِ وَكُنْتُمْ اَمْوَاتًا فَاَحْيَاكُمْ ثُمَّ يُمِيتُكُمْ ثُمَّ يُحْيِيكُمْ ثُمَّ اِلَيْهِ تُرْجَعُونَ﴾ ^(۱) [البقرة: ۲۸] ”تم اللہ کے ساتھ کیسے کفر کرتے ہو؟ حالانکہ تم مردہ تھے اس نے تمہیں زندہ کیا، پھر تمہیں مار ڈالے گا، پھر زندہ کرے گا، پھر اسی کی طرف لوٹائے جاؤ گے۔“

پھر اللہ پاک نے ان کا اعتراف بیان کیا، اس کے بعد کہ وہ دنیا میں اللہ کے رسولوں کی تکذیب کرنے کی بنا پر آگ کے عذاب میں پہنچ گئے، چنانچہ ان کی طرف سے حکایت کر کے ارشاد فرمایا: ﴿فَاعْتَرَفْنَا بِذُنُوبِنَا﴾ یعنی اب ہم نے اپنے ان گناہوں کا اقرار کیا جو ہم دنیا میں کر آئے ہیں، مراد رسولوں کا جھٹلانا، اللہ کے ساتھ شرک کرنا اور اس کی توحید کو چھوڑنا ہے۔ چنانچہ انھوں نے وہاں اقرار کیا جہاں پر اقرار کرنا ان کو کوئی فائدہ نہ دے گا اور اس جگہ پر نادم ہوئے جس جگہ ندامت ان کو نفع نہ دے گی۔ مطلب یہ ہے کہ جب انھوں نے دیکھا کہ ان پر مارنا اور زندہ کرنا دو دو بار واقع ہو چکا ہے تو جان لیا کہ اللہ تعالیٰ دوبارہ پیدا کرنے پر قادر ہے جس طرح کہ پہلی بار پیدا کرنے پر قادر ہے۔ چنانچہ اب اقرار کر لیا اور اپنے اس اقرار کو اس بات کے کہنے کا مقدمہ ٹھہرایا، یعنی اس درخواست کو پیش کرنے کا ذریعہ بنایا: ﴿فَهَلْ اِلٰی خُرُوجٍ مِّنْ سَبِيلٍ﴾ یعنی پھر کیا ہمارے آگ سے نکلنے اور دنیا کی طرف لوٹ جانے کی کوئی راہ ہے، تاکہ ہم اپنے رب کی اطاعت کریں اور اس عذاب سے خلاصی پا جائیں؟ یا اس کے ورے نا امیدی واقع ہے تو نہ نکلنا ہے نہ اس کی طرف کوئی راہ ہے؟ یہ اس شخص کی بات ہے جس پر یاس و نا امیدی غالب ہو گئی اور وہ جو یہ بات کہیں گے تو حیران ہو کر کہیں گے۔ اسی کے مثل وہ قول ہے جو اللہ تعالیٰ نے ان کی طرف سے اور جگہ نقل فرمایا ہے: ﴿هَلْ اِلٰی مَرَدٍّ مِّنْ سَبِيلٍ﴾ [الشوریٰ: ۴۴] ”کیا واپس جانے کی کوئی راہ ہے؟“

چونکہ ان کا یہ کہنا حیران ہو کر ہے، اسی لیے اس کے موافق اللہ پاک نے ان کو یہ جواب دیا: ﴿ذٰلِكُمْ بِاَنَّهُ اِذَا دُعِيَ اللّٰهُ وَحَدَاہُ كَفَرْتُمْ وَاِنْ يُشْرِكْ بِہٖ تُؤْمِنُوْا﴾ ﴿ذٰلِكُمْ﴾ مرفوع ہے اس بنا پر کہ مبتدائے محذوف کی خبر ہے۔ ”اٰی: اَلَا مَرُّ ذٰلِكُمْ“ یا مبتداء اور اس کی خبر ﴿بَاَنَّهُ اِذَا دُعِيَ اللّٰهُ وَحَدَاہُ كَفَرْتُمْ وَاِنْ يُشْرِكْ بِہٖ تُؤْمِنُوْا﴾

ہے۔ ”أَيُّ: ذَلِكُمُ الْعَذَابُ الَّذِي أَنْتُمْ فِيهِ كَائِنٌ بِسَبَبِ أَنَّهُ أَيُّ: الشَّانُ“، یعنی یہ عذاب جس میں تم پڑے ہو، وہ اس وجہ سے ہے کہ جس وقت دنیا میں اللہ صرف اکیلا ہی اس کے غیر کے سوا پکارا جاتا تو تم اس کے منکر ہوتے اور اس کی توحید کو چھوڑ دیتے اور اگر اس کے ساتھ بتوں میں سے یا بتوں کے علاوہ کسی اور کو اس کے ساتھ شریک کیا جاتا تو تم شریک کرنے پر ایمان لاتے اور اس کی تصدیق کرتے اور اس کی طرف دعوت دینے والے کا کہا مانتے۔ چنانچہ اللہ پاک نے ان سے وہ سبب بیان کر دیا جو ان کی آگ سے نکلنے کی درخواست کے قبول نہ ہونے کا سبب بنا، وہ سبب یہی ہے کہ عبادت میں اللہ کے ساتھ اس کے غیر کو شریک کرتے تھے، وہ عبادت جس کا سردعا ہے اور اللہ کی توحید کو چھوڑ دیتے تھے۔ یہاں عبارت میں حذف ہے۔ تقدیر یہ ہے: ”فَأَجِيبُوا بِأَنْ لَا سَبِيلَ إِلَى الرَّدِّ ذَلِكَ لِأَنَّكُمْ كُنْتُمْ إِذَا دُعِيَ اللَّهُ وَحْدَهُ... الخ“، یعنی انھوں نے جو دنیا کی طرف لوٹ جانے کا سوال کیا تھا تو ان کو یہ جواب دیا گیا کہ لوٹ جانے کی طرف کوئی راہ نہیں ہے، اس لیے کہ تمھارا تو یہ حال تھا کہ جس وقت اللہ اکیلا پکارا جاتا تھا... الخ۔

﴿فَالْحُكْمُ لِلَّهِ الْعَلِيِّ الْكَبِيرِ﴾ یعنی پس حکم اللہ اکیلے کے لیے ہے نہ کہ اس کے غیر کے لیے اور اسی نے تم پر ہمیشہ آگ میں رہنے کا اور اس سے نہ نکلنے کا حکم کیا ہے۔ چنانچہ اس کا تم کو عذاب کرنا عدلِ نافذ ہے اور اس کا غلبہ اس سے بہت برتر ہے کہ کوئی اس کی ذات اور صفات میں اس کے برابر ہو۔ چنانچہ اس کا فیصلہ رد نہیں کیا جاسکتا۔ اور وہ اس سے بہت بڑا ہے کہ کوئی اس جیسا ہو، یا اس کی کوئی بیوی ہو یا بیٹا یا شریک، چنانچہ اس کی جزا کی کوئی حد نہیں کی جاتی ہے۔ کہا ہے کہ فرقہ حروریہ نے اپنا قول ”لَا حُكْمَ إِلَّا لِلَّهِ“ اسی آیت سے لیا ہے۔ امام قتادہ رحمہ اللہ نے کہا ہے کہ جب حروراء والے نکلے تو سیدنا علی رحمہ اللہ نے فرمایا: یہ کون ہیں؟ عرض کی گئی کہ محکمین ہیں، یعنی یوں کہتے ہیں کہ نہیں ہے حکم مگر اللہ کے لیے تو سیدنا علی رحمہ اللہ نے فرمایا: ”كَلِمَةُ حَقٍّ أُرِيدَ بِهَا الْبَاطِلُ“، یعنی یہ ایک حق بات ہے اور اس سے باطل کا ارادہ کیا گیا ہے۔^①

﴿هُوَ الَّذِي يُرِيكُمْ آيَاتِهِ وَيُنَزِّلُ لَكُمْ مِنَ السَّمَاءِ رِزْقًا﴾ یعنی جس ذات پاک نے اپنے عدل سے کفار پر یہ حکم لگایا ہے کہ ہمیشہ آگ میں رہیں اور جس کی صفت ﴿الْعَلِيِّ الْكَبِيرِ﴾ ہے، وہی ہے جو تم کو اپنی توحید کی دلیلیں اور قدرت کی نشانیاں دکھاتا ہے، وہ یہی ہوا، بادل، رعد اور برق ہیں اور اس جیسی اور نشانیاں اور تمھارے لیے روزی اُتارتا ہے۔ روزی سے مراد پانی ہے، اس لیے کہ وہ ہی تمام روزیوں کا سبب ہے۔ اس جگہ اللہ پاک نے آیات کے ظاہر کرنے اور رزق کے اتارنے کو اکٹھا ذکر کیا، اس لیے کہ اظہارِ آیات سے تو دینوں کی مضبوطی ہے اور روزیوں سے بدنوں کی مضبوطی ہے۔ یہ آیات وہی تکوینی نشانیاں ہیں جن کو اللہ پاک نے اپنے آسمانوں اور زمین میں اور ان اشیاء میں رکھا ہے جو ان میں ہیں اور جو ان کے درمیان میں ہیں۔ جمہور نے ﴿يُنَزِّلُ﴾ کو بہ تشدید پڑھا ہے اور امام ابو عمرو اور ابن کثیر رحمہما اللہ نے بہ تخفیف پڑھا ہے۔^②

نکتہ:

چونکہ آیات مذکورہ کا دکھانا اور پانی کا آسمان سے نازل کرنا متجدد اور مستمر رہتا ہے، یعنی نئی نئی نشانیاں اور مستقل نشانیاں ظہور پذیر ہوتی رہتی ہیں، اسی لیے دونوں جگہ صیغہ مضارع کا ذکر فرمایا جو تجدد و استمرار پر دال ہے۔
 قوله تعالى: ﴿وَمَا يَتَذَكَّرُ إِلَّا مَنْ يُنِيبُ﴾ یعنی وہ کھلی کھلی نشانیاں جن کا ذکر ہوا، ان سے نصیحت پذیر نہیں ہوتا اور ان سے اللہ کی توحید، صدق اور وعد و وعید پر استدلال نہیں کرتا، مگر وہی شخص جو اللہ تعالیٰ کی اطاعت کی طرف رجوع کرتا ہے، اس شے کے سبب سے جس کو وہ اللہ کی آیتوں میں غور و فکر کرنے سے حاصل کرتا ہے اور وہ شخص جو شرک سے توبہ کرتا ہے اور اپنے سارے کاموں میں اللہ کی طرف رجوع کرتا ہے، اس لیے کہ جو شخص عناد رکھتا ہے، وہ نہ ان آیات میں غور و فکر کرتا ہے اور نہ ہی نصیحت پذیر ہوتا ہے۔

پھر جب اللہ پاک نے وہ دلیلیں بیان کیں جن کو اپنی توحید اور تفرید (اکیلا ہونے) پر قائم کیا تو اپنے بندوں کو حکم کیا کہ اس کو پکاریں اور اس کے لیے دین کو خالص کریں۔ چنانچہ ارشاد فرمایا: ﴿فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ﴾ یعنی جب دلائل سے یہ معلوم ہو گیا کہ اللہ وحدہ لا شریک لہ ہے تو اب تم اس کے لیے دین کو خالص کر کے اس کو پکارو۔ یا جبکہ یہ بات ثابت ہو گئی، جیسا کہ ذکر کی گئی کہ صرف وہی نصیحت پذیر ہو سکتا ہے جو اللہ کی طرف انابت کرتا ہے اور اس کی اطاعت کی طرف رجوع کرتا ہے تو تم اس اکیلے ہی کو پکارو، اس حال میں کہ اس کے لیے عبادت کو خالص کرنے والے ہو جس کا اس نے تم کو حکم دیا ہے، گو کافر لوگ اس کو برا سمجھیں۔ لہذا تم ان کی کراہت کی طرف کچھ بھی توجہ نہ کرو اور ان کو چھوڑ دو کہ وہ اپنے غیظ و غضب میں مرجائیں اور اپنی حسرت و افسوس میں ہلاک ہو جائیں، تم ان کا ہرگز کچھ خیال نہ کرو۔ تم اسی اللہ کو خالص کر کے پوجو، کیوں کہ عبادت کا مستحق وہی یکتا اور اکیلا ہے۔ پھر اللہ پاک نے اپنے اوصاف ذکر فرمائے:

سَرَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ ۚ يَوْمَ هُمْ بَرْزُؤُنَ ۚ لَا يَخْفَىٰ عَلَى اللَّهِ مِنْهُمْ شَيْءٌ ۚ لِمَنِ الْمُلْكُ الْيَوْمَ ۖ لِلَّهِ الْوَاحِدِ الْقَهَّارِ ۚ ۝۱۶ الْيَوْمَ تُجْزَىٰ كُلُّ نَفْسٍ بِمَا كَسَبَتْ ۖ لَا ظُلْمَ الْيَوْمَ ۚ إِنَّ اللَّهَ سَرِيعُ الْحِسَابِ ۚ ۝۱۷ وَأَنْذِرْهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظْمِئٍ مَّا لِلظَّالِمِينَ

مِنْ حَمِيمٍ وَلَا شَفِيعٌ يُطَاعُ ۝ يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ۝ وَاللَّهُ يَقْضِي بِالْحَقِّ وَالَّذِينَ يَدْعُونَ مِنْ دُونِهِ لَا يَقْضُونَ بِشَيْءٍ ۚ إِنَّ اللَّهَ هُوَ السَّمِيعُ الْبَصِيرُ ۝

وہ بہت بلند درجوں والا، عرش کا مالک ہے، وہ اپنے بندوں میں سے جس پر چاہے اپنے حکم سے وحی نازل کرتا ہے، تاکہ وہ (لوگوں کو) ملاقات کے دن سے ڈرائے¹⁵ جس دن وہ (قبروں سے) ظاہر و باہر ہوں گے، اللہ پر ان کی کوئی چیز چھپی نہ ہوگی۔ (اللہ پوچھے گا:) آج کس کی بادشاہی ہے؟ (پھر خود ہی فرمائے گا:) صرف اللہ واحد و قہار کی¹⁶ آج ہر نفس کو اس کا بدلہ دیا جائے گا جو اس نے کمایا۔ آج کوئی ظلم نہیں ہوگا، بلاشبہ اللہ جلد حساب لینے والا ہے¹⁷ اور آپ انھیں قریب آنے والے دن (قیامت) سے ڈرائیں، جبکہ غم سے بھرے کلیجے حلقوں کو آ رہے ہوں گے، ظالموں کے لیے نہ کوئی دوست ہوگا اور نہ کوئی سفارشی کہ جس کی بات مانی جائے¹⁸ وہ جانتا ہے خیانت کرنے والی آنکھوں کو اور اسے بھی جو سینے چھپاتے ہیں¹⁹ اور اللہ ہی حق کے ساتھ فیصلہ کرے گا اور وہ اس کے سوا جنھیں پکارتے ہیں، وہ کسی بھی چیز کا فیصلہ نہیں کر سکتے، بلاشبہ اللہ ہی خوب سننے والا، خوب دیکھنے والا ہے²⁰

صفاتِ الہی کا بیان اور وحی الہی کا مقصد:

حافظ ابن کثیر رحمۃ اللہ علیہ کہتے ہیں کہ اللہ تعالیٰ اپنی عظمت اور کبریائی کی اور اپنے عرشِ عظیم کی بلندی کی خبر دیتا ہے جو چھت کی طرح اس کی ساری مخلوقات کے اوپر ہے۔ جیسے اللہ تعالیٰ نے فرمایا: ﴿مَنْ اللَّهُ ذِي الْمَعَارِجِ ۚ تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ﴾ [المعارج: 3-4] ”اس اللہ کی طرف سے جو سیڑھیوں والا ہے۔ جس کی طرف فرشتے اور روح چڑھتے ہیں ایک دن میں جس کی مقدار پچاس ہزار سال کی ہے۔“ ان شاء اللہ تعالیٰ آئندہ اس کا بیان آئے گا کہ سلف و خلف کی ایک جماعت کے قول کے مطابق یہ فاصلہ ساتویں زمین سے لے کر عرش تک کے درمیان ہے اور۔ ان شاء اللہ۔ زیادہ رائج یہی قول ہوگا۔ کئی ایک اہل علم نے ذکر کیا ہے کہ عرش سرخ یا قوت کا ہے، دو قطر کے مابین اس کی وسعت پچاس ہزار برس کی راہ ہے اور ساتویں زمین سے لے کر اس کی اونچائی تک پچاس ہزار برس کی راہ ہے۔ حدیثِ اوعال میں وہ بات گزر چکی ہے جو اس پر دال ہے کہ اس کی بلندی ساتویں آسمانوں سے بہت کچھ ہے۔

قوله تعالى: ﴿يُلْقِي الرُّوحَ مِنْ أَمْرِهِ... الآية﴾ مثل اس آیت کے ہے ﴿يُنْزِلُ الْمَلَكَةُ بِالرُّوحِ مِنْ أَمْرِهِ عَلَى مَنْ يَشَاءُ أَنْ أَنْذِرُوا أَنَّهُ لَا إِلَهَ إِلَّا أَنَا فَاتَّقُونِ﴾ [النحل: ۲] ”وہی فرشتوں کو اپنی وحی دے کر اپنے حکم سے بندوں میں سے جس پر چاہتا ہے اتارتا ہے کہ تم لوگوں کو آگاہ کر دو کہ میرے سوا اور کوئی معبود نہیں، پس تم مجھ سے ڈرو۔“ نیز اللہ تعالیٰ کے اس فرمان کی طرح ہے: ﴿وَأَنَّهُ لَتَنْزِيلُ رَبِّ الْعَالَمِينَ﴾ ﴿نَزَلَ بِهِ الرُّوحُ الْأَمِينُ﴾ ﴿عَلَى قَلْبِكَ لِتَكُونَ مِنَ الْمُنْذِرِينَ﴾ [الشعراء: ۱۹۲-۱۹۴] ”اور بے شک و شبہ یہ (قرآن) رب العالمین کا نازل فرمایا ہوا ہے۔ اسے امانت دار فرشتہ لے کر آیا ہے۔ آپ کے دل پر اترا ہے کہ آپ آگاہ کر دینے والوں میں سے ہو جائیں۔“ اسی لیے اللہ عزوجل نے یہاں یوں فرمایا ہے: ﴿لِيُنْذِرَ يَوْمَ التَّلَاقِ﴾۔

امام علی بن ابی طلحہ رضی اللہ عنہ نے سیدنا عبداللہ بن عباس رضی اللہ عنہما سے روایت کیا ہے کہ ﴿يَوْمَ التَّلَاقِ﴾ روزِ قیامت کے ناموں میں سے ایک نام ہے جس سے اللہ تعالیٰ نے اپنے بندوں کو ڈرایا ہے۔ امام ابن جریج رضی اللہ عنہ نے کہا ہے کہ سیدنا عبداللہ بن عباس رضی اللہ عنہما نے فرمایا ہے کہ اس میں آدم علیہ السلام اور ان کی اولاد میں سے آخری لڑکا آپس میں ملیں گے۔ امام ابن زید رضی اللہ عنہ نے کہا ہے کہ اس میں بندے ملیں گے۔ امام قتادہ اور سدی رضی اللہ عنہما نے اور بلال بن سعید اور سفیان بن عیینہ رضی اللہ عنہما نے کہا ہے کہ اس میں آسمان اور زمین والے ملیں گے۔ امام قتادہ اور سدی رضی اللہ عنہما نے کہا ہے کہ اس دن آسمان والے اور زمین والے اور خالق و مخلوق ملیں گے۔ میمون بن مہران رضی اللہ عنہ نے کہا ہے کہ ظالم و مظلوم ملے گا^(۱) اور کبھی یوں کہا جاتا ہے کہ ﴿يَوْمَ التَّلَاقِ﴾ اس سب کو شامل ہے اور اس بات کو شامل ہے کہ ہر عامل عن قریب اس اچھے اور برے عمل سے ملے گا جو اس نے کیا ہے، جیسا کہ دوسروں نے کہا ہے۔

قوله جل جلالہ: ﴿يَوْمَ هُمْ بَارِزُونَ﴾ کا مطلب یہ ہے کہ وہ سب ظاہر اور کھلے ہوئے ہوں گے، ان کو کوئی شے نہ چھپائے گی، نہ ہی ان پر سایہ کرے گی۔ اسی لیے یوں فرمایا: ﴿يَوْمَ هُمْ بَارِزُونَ﴾ لَا يَخْفَى عَلَى اللَّهِ مِنْهُمْ شَيْءٌ یعنی سب کے سب اس کے علم میں برابر ہوں گے۔

قوله تبارک وتعالیٰ: ﴿لَمِنَ الْمُلْكِ الْيَوْمَ لِلَّهِ الْوَاحِدِ الْقَهَّارِ﴾۔ سیدنا عبداللہ بن عمر رضی اللہ عنہما سے مروی حدیث میں گزر چکا ہے کہ اللہ تعالیٰ آسمانوں کو اور زمین کو اپنے ہاتھ میں لپیٹ لے گا۔ پھر فرمائے گا: میں بادشاہ ہوں، میں جبار ہوں، میں متکبر ہوں۔ کہاں ہیں زمین کے بادشاہ اور جبار و متکبر؟^(۲) حدیثِ صورت میں ہے کہ جس وقت اللہ عزوجل اپنی ساری مخلوق کی روحوں کو قبض کر لے گا، پھر کوئی بھی سوائے اس وحدہ لا شریک لہ کے باقی نہ رہے گا تو اس وقت فرمائے گا: ﴿لَمِنَ الْمُلْكِ الْيَوْمَ﴾ یعنی آج کس کی بادشاہت ہے؟ ایسا تین دفعہ کہے گا۔ پھر خود ہی اپنے آپ کو جواب دے گا: ﴿لِلَّهِ الْوَاحِدِ الْقَهَّارِ﴾^(۳) یعنی اسی اکیلے نے ہر شے کو مقہور کر لیا ہے اور اس پر غالب ہوا ہے۔

(۲) صحیح مسلم، رقم الحدیث (۲۷۸۸)

(۱) تفسیر الطبری (۳۶۵، ۳۶۶/۲۱) تفسیر ابن کثیر (۹۵/۴)

(۳) مسند إسحاق بن راہویہ (۸۴/۱) تفسیر ابن أبی حاتم (۳۲۵۷، ۳۲۵۶/۱۰) اس کی سند میں ایک سے زیادہ وجہ ضعف ہیں۔

امام محمد بن ابی حاتم رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ قیامت سے پہلے ایک ندا کرنے والا یہ ندا کرے گا: ”يَا أَيُّهَا النَّاسُ أَتُكْمُ السَّاعَةُ“ یعنی لوگو! تم کو قیامت آگئی، چنانچہ اس کو زندے اور مردے سن لیں گے۔ کہا: اور اللہ عزوجل آسمان دنیا کی طرف نازل ہوگا اور فرمائے گا: ﴿لَيْسَ الْمُلْكُ الْيَوْمَ﴾^①۔

قولہ جل عظمتہ: ﴿الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ﴾ اللہ تعالیٰ اپنے عدل کی خبر دیتا ہے جو وہ اپنی خلق کے فیصلوں میں کرے گا کہ وہ ذرہ برابر ظلم نہیں کرے گا، نہ خیر سے نہ شر سے، یعنی نہ خیر کے اجر میں سے کچھ کم کر کے اور نہ شر کی جزا میں اضافہ کر کے، بلکہ وہ تو ایک نیکی کے عوض دس گنا اجر دے گا اور بدی کا بدلہ صرف اس جتنا ہی دے گا۔ اسی لیے یوں فرمایا: ﴿لَا ظُلْمَ الْيَوْمَ﴾ یعنی آج کسی طرح کا ظلم نہیں، جیسا کہ صحیح مسلم میں سیدنا ابو ذر رضی اللہ عنہ سے ثابت ہوا ہے کہ رسول اللہ ﷺ اپنے رب عزوجل سے حکایت کرتے ہیں کہ اس نے فرمایا: اے میرے بندو! بے شک میں نے اپنے نفس پر ظلم حرام کر لیا ہے اور تمہارے درمیان بھی میں نے اس کو حرام ٹھہرایا ہے، اس لیے تم باہم ایک دوسرے پر ظلم نہ کرو۔ فرمایا: اے میرے بندو! جو تمہارے اعمال ہیں، میں ان کا شمار کر کے رکھتا ہوں، پھر میں تم کو ان کا بھرپور بدلہ دوں گا۔ لہذا جو کوئی کسی بھلائی کو پائے تو چاہیے کہ اللہ تبارک و تعالیٰ کی حمد کرے اور جو کوئی اس کے برعکس پائے تو وہ صرف اپنی جان کو ملامت کرے۔^②

قولہ تعالیٰ: ﴿إِنَّ اللَّهَ سَرِيعُ الْحِسَابِ﴾ یعنی وہ سارے خلائق سے اسی طرح حساب لے گا جس طرح ایک نفس سے حساب لے گا، جیسا کہ اللہ جل وعلا نے فرمایا: ﴿مَا خَلَقَكُمْ وَلَا بَعَثَكُمْ إِلَّا كُنُفٍ وَحِدَةً﴾ [لقمان: ۲۸] ”تم سب کی پیدائش اور مرنے کے بعد زندہ کرنا ایسا ہی ہے جیسے ایک جی کا۔“ نیز فرمایا: ﴿وَمَا أَمْرُنَا إِلَّا وَحْدَةً كَلَمَةٍ بِالْبَصَرِ﴾ [القمر: ۵۰] ”اور ہمارا حکم صرف ایک دفعہ (کا ایک کلمہ) ہی ہوتا ہے جیسے آنکھ کا جھپکنا۔“

فکر آخرت:

قولہ تعالیٰ: ﴿وَأَنذَرُهُمْ يَوْمَ الْآزِفَةِ﴾ ﴿يَوْمَ الْآزِفَةِ﴾ قیامت کے ناموں میں سے ایک نام ہے۔ اس کے قریب ہونے کے سبب سے یہ نام رکھا ہے، جیسا کہ اللہ تعالیٰ نے فرمایا: ﴿آزَفَتِ الْآزِفَةُ﴾^③ لَيْسَ لَهَا مِنْ دُونِ اللَّهِ كَاشِفَةٌ [النجم: ۵۷-۵۸] ”آنے والی گھڑی قریب آگئی ہے۔ اللہ کے سوا اس کا (وقت معین پر کھول) دکھانے والا اور کوئی نہیں۔“ نیز فرمایا: ﴿إِقْتَرَبَتِ السَّاعَةُ وَانْشَقَّ الْقَمَرُ﴾ [القمر: ۱] ”قیامت قریب آگئی اور چاند پھٹ گیا۔“ نیز فرمایا: ﴿إِقْتَرَبَ لِلنَّاسِ حِسَابُهُمْ﴾ [الانبیاء: ۱] ”لوگوں کے حساب کا وقت قریب آگیا۔“ نیز فرمایا: ﴿آتَى أَمْرُ اللَّهِ فَلَا تَسْتَعْجِلُوهُ﴾ [النحل: ۱] ”اللہ تعالیٰ کا حکم آ پہنچا، اب اس کی جلدی مت مچاؤ۔“

نیز فرمایا: ﴿فَلَمَّا رَأَوْهُ زُلْفَةً سَيِّئَتْ وُجُوهُ الَّذِينَ كَفَرُوا وَقِيلَ هَذَا الَّذِي كُنْتُمْ بِهِ تَدْعُونَ﴾ [الملك: ۲۷]
 ”جب یہ لوگ اس وعدے کو قریب تر پالیں گے اس وقت کافروں کے چہرے بگڑ جائیں گے اور کہہ دیا جائے گا کہ
 یہی ہے جسے تم طلب کیا کرتے تھے۔“

قولہ تبارک وتعالیٰ: ﴿إِذِ الْقُلُوبُ لَدَى الْحَنَاجِرِ كَظِيمِينَ﴾۔ امام قتادہ رحمہ اللہ نے کہا: خوف کے مارے دل
 گلوں میں آئیں گے، چنانچہ نہ تو وہ باہر نکلیں گے اور نہ واپس اپنی جگہ پر جائیں گے۔ امام عکرمہ، سدی اور کئی ایک
 اہل علم نے بھی اسی طرح کہا ہے۔ ﴿كَظِيمِينَ﴾ کے معنی ہیں ”ساکتین“، یعنی وہ خاموش ہوں گے، کوئی بات نہ کرے
 گا مگر اس کے اذن سے، جیسا کہ اللہ تعالیٰ نے فرمایا ہے: ﴿يَوْمَ يَقُومُ الرُّوحُ وَالْمَلَائِكَةُ صَفًّا لَا يَتَكَلَّمُونَ إِلَّا
 مَنْ أِذْنٌ لَهُ الرَّحْمَنُ وَقَالَ صَوَابًا﴾ [النبا: ۳۸] ”جس دن روح اور فرشتے صفیں باندھ کر کھڑے ہوں گے تو کوئی
 کلام نہ کر سکے گا، مگر جسے رحمان اجازت دے دے اور وہ ٹھیک بات زبان سے نکالے۔“ امام ابن جریج رحمہ اللہ نے کہا
 ہے کہ ”بَاكِئِينَ“ یعنی وہ روتے ہوں گے۔

قولہ تعالیٰ: ﴿مَا لِلظَّالِمِينَ مِنْ حَیْمٍ وَلَا شَفِيعٍ يُطَاعُ﴾ یعنی جنہوں نے شرک کر کے اپنی جانوں پر
 ظلم کیا ہے، ان کے لیے نہ ان کا کوئی ناتے والا ہے کہ ان کو نفع پہنچائے اور نہ کوئی سفارشی کہ ان کے بارے میں
 سفارش کرے، بلکہ ہر بھلائی سے ان کے سارے رشتے اور تعلقات ٹوٹ چکے۔ قولہ تعالیٰ: ﴿يَعْلَمُ خَائِنَةَ الْأَعْيُنِ
 وَمَا تُخْفِي الصُّدُورُ﴾ اللہ تعالیٰ اپنے کامل اور پورے علم کی خبر دیتا ہے جو ساری چیزوں کو گھیرے ہوئے ہیں، وہ
 چیزیں چھوٹے درجے کی ہوں یا بڑے درجے کی، باریک ہوں یا باریک سے باریک تر ہوں، اس کے علم سے کچھ بھی
 باہر نہیں ہے۔ یہ اس لیے بتایا ہے تاکہ لوگ اس کے علم سے ڈریں اور اللہ تعالیٰ سے ڈریں اور شرمائیں جیسا کہ
 شرمانے کا حق ہے، اور اس کا تقویٰ رکھیں جیسا کہ تقویٰ رکھنے کا حق ہے، اور اس کا لحاظ و پاس کریں اس شخص کے
 پاس لحاظ رکھنے کی طرح جو یہ جانتا ہے کہ اللہ اسے دیکھ رہا ہے، کیوں کہ وہ تو چور آنکھ کو بھی جانتا ہے، گو وہ آنکھ امانت
 کو ظاہر کرے اور ان چھپی باتوں کو جانتا ہے جن کو سینوں کی پوشیدگیوں نے چھپایا ہوا ہے۔

سیدنا عبداللہ بن عباس رضی اللہ عنہما نے اس کی تفسیر میں بیان فرمایا ہے کہ یہ وہ شخص ہے کہ کسی کے گھر میں داخل ہوتا ہے
 جس میں خوبصورت عورت ہوتی ہے، یا اس کے پاس سے اور اُن گھر والوں کے پاس سے خوبصورت عورت گزرتی ہے اور
 جب گھر والے غافل ہوتے ہیں تو وہ شخص اس عورت کی طرف دیکھتا ہے، پھر جب وہ ہوشیار ہو جاتے ہیں تو اپنی نگاہ
 اس سے نیچی کر لیتا ہے، پھر جب وہ غافل ہوتے ہیں تو دیکھتا ہے، پھر جس وقت وہ ہوشیار ہوتے ہیں تو نگاہ پست کر
 لیتا ہے، حالاں کہ اللہ تعالیٰ اس کے دل سے یہ بات جان چکا ہے کہ اس نے یہ چاہا ہے کہ کاش وہ اس عورت کی شرم گاہ

پر مطلع ہوتا۔ امام ابن ابی حاتم رحمہ اللہ نے اس کو روایت کیا ہے۔^(۱) (فتح القدیر اور فتح البیان میں ان الفاظ میں مذکور ہے: ”الرجل يكون في القوم فتمر بهم المرأة فيرىهم أنه يغض بصره عنها وإذا غضوا لحظ إليها وإذا نظروا غض بصره عنها وقد اطلع الله من قلبه إنه ود أن ينظر إلى عورتها“^(۲) (أخرجه سعيد بن منصور وابن أبي شيبة وابن المنذر وابن أبي حاتم))

امام ضحاک رحمہ اللہ نے کہا ہے کہ ﴿خَائِنَةَ الْأَعْيُنِ﴾ غمزہ ہے، یعنی آنکھ سے اشارہ کرنا ہے اور آدمی کا یہ کہنا کہ میں نے فلاں شے دیکھی ہے، حالاں کہ اس نے نہیں دیکھی یا یہ کہنا کہ میں نے نہیں دیکھی، حالاں کہ دیکھی ہے۔ سیدنا عبداللہ بن عباس رضی اللہ عنہما کا دوسرا قول یہ ہے کہ اللہ تعالیٰ آنکھ کے دیکھنے کو جانتا ہے کہ آیا وہ خیانت کا ارادہ کرتی ہے یا نہیں۔ اسی طرح امام مجاہد اور قتادہ رحمہما نے بھی کہا ہے۔ سیدنا عبداللہ بن عباس رضی اللہ عنہما نے ﴿وَمَا تُخْفِي الصُّدُورُ﴾ کی تفسیر میں فرمایا ہے کہ اللہ اس بات کو جانتا ہے کہ جب تو اس عورت پر قادر ہو گا تو آیا تو اس سے زنا کرے گا یا نہیں۔ امام سدی رحمہ اللہ نے کہا: اللہ تعالیٰ اس وسوسے کو جانتا ہے جسے سینے چھپاتے ہیں۔

قولہ تعالیٰ: ﴿وَاللَّهُ يَقْضِي بِالْحَقِّ﴾ یعنی اللہ عدل کے ساتھ فیصلہ کرتا ہے۔ امام اعظم رحمہ اللہ نے عن سعید بن جبیر عن ابن عباس رضی اللہ عنہما روایت کیا ہے کہ اللہ تعالیٰ اس پر قادر ہے کہ نیکی کا بدلہ نیکی سے دے اور بدی کا بدلہ بدی سے۔ ﴿إِنَّ اللَّهَ هُوَ السَّمِيعُ الْبَصِيرُ﴾^(۳) جس شے کے ساتھ سیدنا عبداللہ بن عباس رضی اللہ عنہما نے اس آیت کی تفسیر کی ہے، وہ اس آیت کی طرح ہے: ﴿لِيَجْزِيَ الَّذِينَ أَسَاءُوا بِمَا عَمِلُوا وَيَجْزِيَ الَّذِينَ أَحْسَنُوا بِالْحُسْنَى﴾ [النجم: ۳۱] ”تا کہ اللہ تعالیٰ برے عمل کرنے والوں کو ان کے اعمال کا بدلہ دے اور نیک اعمال کرنے والوں کو اچھا بدلہ عنایت فرمائے۔“

قولہ تعالیٰ: ﴿وَالَّذِينَ يَدْعُونَ مِنْ دُونِهِ لَا يَقْضُونَ بِشَيْءٍ﴾ کا یہ مطلب ہے کہ جن اصنام، اوٹان اور انداد کو وہ پکارتے ہیں، وہ اللہ کے سوا کسی شے کے مالک نہیں ہیں اور نہ ہی وہ کسی شے کے ساتھ فیصلہ کرتے ہیں، بیشک اللہ اپنی خلق کی باتیں سننے والا ہے اور ان کو دیکھنے والا ہے۔ چنانچہ وہ جس کو چاہتا ہے ہدایت کرتا ہے اور جس کو چاہتا ہے گمراہ کرتا ہے، ان سب میں حاکم و عادل وہی ہے۔^(۴)

فتح البیان کا بیان:

فتح البیان کا وضاحتی بیان یہ ہے کہ ﴿رَفِيعُ الدَّرَجَاتِ﴾ مرفوع ہے، اس بنا پر کہ مبتدائے مقدم کی دوسری خبر ہے۔ ”أَيُّ: هُوَ الَّذِي يُرِيكُمْ آيَاتِهِ وَهُوَ رَفِيعُ الدَّرَجَاتِ“ اسی طرح ﴿ذُو الْعَرْشِ﴾ تیسری خبر ہے۔ یہ بھی ہو سکتا ہے کہ دونوں مبتدائے محذوف کی خبریں ہوں۔ ﴿رَفِيعُ﴾ صیغہ صفت مشبہ بہ معنی مرتفع ہے۔ اس بنا پر

① تفسیر ابن ابی حاتم (۳۲۶۵/۱۰) تفسیر ابن کثیر (۹۶/۴) ② الدر المنثور (۲۸۲/۷) فتح القدیر (۶۳۹/۴) فتح البیان (۱۷۵/۱۰)

③ تفسیر الطبري (۳۷۰، ۳۶۹/۲۱) تفسیر ابن کثیر (۹۶/۴) ④ تفسیر ابن کثیر (۹۶-۹۴/۴)

درجات سے مراد اللہ پاک کی صفاتِ جلال اور کمال ہوں گی۔ یعنی اپنی وحدانیت اور جلال و اکرام کی صفات کی عظمت کے سبب سے اس کی صفتیں عظیم ہیں اور وہ مرتفع ہے۔ اپنے علاوہ ہر شے سے بے نیاز و مستغنی ہے اور ساری مخلوق اس کی محتاج ہے۔ یہ بھی احتمال ہے کہ ﴿رَفِيعٌ﴾ بہ معنی ”رافع“ یعنی بلند کرنے والا ہو، اس بنیاد پر کہ درجات سے مراد فرشتوں کے درجات، یعنی ان کے چڑھنے کی جگہیں اور انبیاء اور اولیاء کے جنت میں درجات ہوں اور تمام مخلوقات کے ان کے علوم و اخلاقِ فاضلہ میں اور ان کے رزقوں اور اجلوں کے مراتب ہوں۔ امام کلبی اور سعید بن جبیر رحمہما نے کہا ہے کہ ”رَفِيعُ السَّمَاوَاتِ السَّبْعِ“^① یعنی درجات سے مراد ساتوں آسمان ہیں۔

﴿ذُو الْعَرْشِ﴾ کے یہ معنی ہیں کہ اللہ تعالیٰ عرش کا مالک و خالق ہے اور اس میں تصرف کرنے والا ہے، اس کو فرشتوں کے لیے مطاف، یعنی طواف کی جگہ بنایا ہے اور اس کو اپنے آسمانوں کے اوپر رکھا ہے۔ بالجملہ ﴿رَفِيعٌ الدَّرَجَاتِ﴾ سے مقصود اللہ پاک کا علوِ صمدیت بتانا ہے، وہ علو جو الوہیت میں اس کے متفرد ہونے پر دال ہے، اس لیے کہ ﴿رَفِيعٌ﴾ بہ معنی ”مرتفع“ ہے اور درجات سے مراد اس کے صفاتِ کمال ہیں جو جملہ معقولات سے ہیں۔ لہذا جس ذات پاک کے صفاتِ کمال و جلال ایسے مرتفع اور بلند ہیں کہ ان کے آگے پیچھے کوئی کمال ظاہر نہیں ہوتا تو ٹھیک نہیں ہے کہ اس کے ساتھ شرک کیا جائے۔

اسی طرح ﴿ذُو الْعَرْشِ﴾ سے اس کی علوِ صمدیت پر بطور محسوس کے آگاہ کرنا مقصود ہے، اس لیے کہ عرش اجسامِ محسوسہ کی جنس سے ہے اور عالمِ جسمانی کا اصل ہے۔ لہذا جو ذات پاک ایسی خلقِ عظیم کا خالق، مالک اور مدبر ہے، لائق نہیں ہے کہ کسی کو اس کے ساتھ شریک کریں۔ ان دونوں صفتوں سے معلوم ہوا کہ ان کا حامل اعلیٰ شان اور عظیم سلطان والا ہے، پس اسی کے لیے عبادت و اخلاص لائق اور واجب ہے۔ اور اگر ”درجات“ سے مراد مخلوقات کے مراتب ہوں تو ﴿رَفِيعٌ﴾ سے مراد ”رافع“ یعنی بلند کرنے والا ہوگا، اس لیے کہ اللہ تعالیٰ نے انبیاء اور اولیاء کے درجے جنت میں بلند کیے ہیں اور مخلوق کے درجے علوم و اخلاقِ فاضلہ میں اور رزقوں اور اجلوں میں بلند فرمائے ہیں اور فرشتوں میں سے ہر ایک کے لیے ایک مقررہ درجہ ٹھہرایا ہے، جیسا کہ ملائکہ کی زبانی بیان فرمایا ہے: ﴿وَمَا مِنَّا اِلَّا لَهٗ مَقَامٌ مَّعْلُومٌ﴾ [الصافات: ۱۶۴] ”(فرشتوں کا قول ہے کہ) ہم میں سے تو ہر ایک کی جگہ مقرر ہے۔“

علماء میں سے ہر ایک کے لیے ایک درجہ معین قرار دیا ہے، جیسا کہ اللہ تعالیٰ نے فرمایا ہے: ﴿يَرْفَعُ اللّٰهُ الَّذِيْنَ اٰمَنُوْا مِنْكُمْ وَالَّذِيْنَ اُوْتُوْا الْعِلْمَ دَرَجٰتٍ﴾ [المجادلة: ۱۱] ”اللہ تعالیٰ تم میں سے ان لوگوں کے جو ایمان لائے ہیں اور جو علم دیے گئے ہیں درجے بلند کر دے گا۔“ اور اجسام میں سے ہر قسم کے لیے ایک درجہ معین کیا ہے، بعض کو تو ارضی سفلی کدر کیا اور بعض کو فلکی علوی روشن بنایا اور بعض کو عرش و کرسی کے جواہر میں سے کر دیا اور اگر

درجات سے ملائکہ کے مصاعد (اوپر چڑھنے کی جگہیں) مراد لیے جائیں، یہاں تک کہ عرش کو پہنچیں تو ﴿رَفِيعٌ﴾ کے دونوں معنی ہو سکتے ہیں، یعنی رافع اور مرتفع، یعنی وہ جاہائے صعودِ ملائکہ کو بلند کرنے والا ہے، یا اس کے ملائکہ کے صعود کی جگہیں بلند ہیں۔ اسی طرح اگر ”درجات“ سے مراد ”سماوات“ لیں تو بھی ﴿رَفِيعٌ﴾ کے معنی رافع اور مرتفع ہو سکتے ہیں، یعنی اس نے آسمانوں کو بلند کیا ہے، یا اس کے آسمان بلند ہیں، جیسا کہ امام سعید بن جبیر رحمہ اللہ سے مروی ہے کہ وہ آسمان ایک کے اوپر ایک ہیں اور عرش ان کے اوپر ہے۔ غرضیکہ جو ایسے عظیم الشان اور باہر البرہان کام کرنے والا ہے، وہی عبادت اور اخلاص کا مستحق ہے۔

جملہ ﴿يُلْقِي الرُّوحَ﴾ محلِ رفع میں ہے، اس بنا پر کہ مبتدائے متقدم کی چوتھی خبر ہے یا مبتدائے مقدر کی خبر ہے۔ اس سے مقصود یہ بات بتانا ہے کہ جس طرح جسمانیات اس کے زیرِ تسخیر ہیں، اسی طرح روحانیات بھی اس کے امر کے مسخر ہیں، اس لیے کہ اللہ پاک کے علاوہ جو بھی ہے وہ یا تو جسمانی ہے یا روحانی۔ اللہ تعالیٰ نے اس آیت میں بیان فرما دیا کہ یہ دونوں قسمیں اس کے زیرِ تسخیر ہیں۔ جسمانی میں تو سب سے بڑا عرش معلیٰ ہے، چنانچہ ﴿ذُو الْعَرْشِ﴾ فرما کر یہ بتا دیا کہ وہ کل عالم اجسام پر مستولی، یعنی غالب ہے اور ﴿يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ﴾ سے یہ واضح کر دیا کہ جسمانیات کی طرح روحانیات بھی اس کے امر کے مسخر ہیں۔ دوسری بات یہ ہے کہ توحید کے ثابت کرنے کے بعد نبوت کی تمہید شروع فرمائی۔ روح سے مراد وحی ہے۔ وحی کا نام روح اس لیے رکھا ہے کہ لوگ وحی کے سبب سے ہی کفر سے، جو ایک طرح کی موت ہے، زندہ ہوتے ہیں جس طرح کہ بدن روح کے ساتھ زندہ ہو جاتے ہیں۔ اس کی مثل یہ آیت ہے: ﴿نَزَلَ بِهِ الرُّوحُ الْأَمِينُ ﴿١٩٣﴾ عَلَى قَلْبِكَ﴾ [الشعراء: ١٩٣-١٩٤] ”اے امانت دار فرشتہ لے کر آیا ہے، آپ کے دل پر اترا ہے۔“ نیز جیسا کہ اللہ تعالیٰ نے فرمایا: ﴿نَزَّلَهُ رُوحُ الْقُدُسِ مِنْ رَبِّكَ بِالْحَقِّ﴾ [النحل: ١٠٢] ”اے آپ کے رب کی طرف سے جبرائیل علیہ السلام حق کے ساتھ لے کر آئے ہیں۔“

قولہ تعالیٰ: ﴿مِنْ أَمْرِهِ﴾ ﴿يُلْقِي﴾ سے متعلق ہے۔ یہ بھی جائز ہے کہ محذوف سے متعلق ہو کر حال ہو۔ ”أَيُّ: كَائِنًا مِنْ أَمْرِهِ أَوْ نَاشِئًا“ اور ”مُبْتَدَأً مِنْ أَمْرِهِ“۔ اور حرف ﴿مِنْ﴾ ابتدائے غایت کے لیے ہے۔ یا روح کا بیان ہے، جس کے معنی وحی کے ہیں یا روح کی صفت ہے۔ ”أَيُّ: يُلْقِي الرُّوحَ الْكَائِنَ مِنْ أَمْرِهِ“ یا حرف ﴿مِنْ﴾ سیبہ ہے۔ ”أَيُّ: مِنْ أَجْلِ أَمْرِهِ وَبِسَبَبِ أَمْرِهِ“ اور ”أمر“ سے مراد قول ہے جیسا کہ امام محلی رحمہ اللہ نے کہا ہے۔^① یا مراد اس سے قضاء ہے جس پر سیدنا عبداللہ بن عباس رضی اللہ عنہما ہیں۔^② (کما فی الخازن) ﴿عَلَى مَنْ يَشَاءُ مِنْ عِبَادِهِ﴾ سے مراد انبیاء علیہم السلام ہیں۔ ﴿لِيُنْذِرَ يَوْمَ التَّلَاقِ﴾ جمہور نے بہ صیغہ معروف و نصب ﴿يَوْمَ﴾ پڑھا ہے

اور فاعل اللہ تعالیٰ ہے، یا رسول، یا ﴿مَنْ يَشَاءُ﴾ اور منذر بہ، یعنی جس شے سے ڈرایا وہ محذوف ہے۔ ”أَيُّ: لِيُنْذِرَ الْعَذَابَ يَوْمَ التَّلَاقِ“ یعنی وہی اللہ پاک جس کی قدرت، عظمت، منت اور توحید مذکور ہوئی، وحی ڈالتا ہے، ایسی وحی جو اس کے قول یا قضا سے ہے جس طرح اپنے بندوں میں چاہتا ہے، تاکہ ڈرا دے اللہ یا رسول اس عذاب سے جو ملاقات کے دن ہوگا۔ سیدنا ابی جہلؓ اور ایک جماعت نے بہ صیغہ معروف و رفع ﴿يَوْمَ﴾ پڑھا ہے، بنا بر فاعلیت مجازاً، یعنی تاکہ ڈرائے ﴿يَوْمَ التَّلَاقِ﴾ سے۔

سیدنا عبداللہ بن عباس رضی اللہ عنہما حسن اور ابن سمیع رضی اللہ عنہما نے بہ تائے فوقیہ پڑھا ہے، اس بنا پر کہ فاعل ضمیر مخاطب ہے، یعنی رسول اللہ ﷺ، یا اس بنا پر کہ ضمیر روح کی طرف راجع ہو، اس لیے کہ روح کی تانیث جائز ہے۔ اور یمانی نے بہ یائے تحتیہ بہ صیغہ مجہول اور رفع ”يَوْمَ“ بنا بر نیابت فاعل پڑھا ہے اور ﴿يَوْمَ التَّلَاقِ﴾ کو ابن کثیر رضی اللہ عنہ نے بہ اثبات یاء وقف و وصل میں پڑھا ہے۔ اور قالون نے بہ اثبات وصل میں پڑھا ہے بہ خلاف عنہ اور ورش نے وصل میں بہ اثبات پڑھا ہے اور باقی قراء نے وقف و وصل میں بہ حذف یاء پڑھا ہے۔ فاسی نے ”شرح شاطبیہ“ میں اس کی توجیہ ذکر کی ہے، اس کی طرف مراجعت کی جائے۔ (کذا ذکر الکرخي) ﴿يَوْمَ التَّلَاقِ﴾ کی وجہ تسمیہ میں جو اقوال ہیں وہ پہلے گزر چکے ہیں، ایک یہ ہے کہ اس میں عابدین اور معبودین ملیں گے۔^(۱) (قالہ أبو العالیة و مقاتل)۔ کسی نے کہا ہے کہ اولین اور آخرین ملیں گے۔ کسی نے کہا ہے کہ اعمال کی جزا اور عمل کرنے والے ملیں گے۔

قولہ تعالیٰ: ﴿يَوْمَ هُمْ بَرْزُونَ﴾ کا یہ مطلب ہے کہ جس دن وہ اپنی قبروں سے نکلنے والے ہوں گے ان کو کوئی شے نہ چھپائے گی، نہ پہاڑ نہ کوئی ٹیلہ، نہ کوئی عمارت اس لیے کہ زمین تو اس دن ایک برابر میدان ہوگی۔ ان پر کچھ کپڑے نہ ہوں گے، وہ تو ننگے کھلے ہوئے ہوں گے، جیسا کہ حدیث شریف میں آیا ہے کہ وہ ننگے بدن، ننگے پاؤں اور بے ختنہ حشر کیے جائیں گے۔^(۲) ﴿يَوْمَ﴾ بدل ہے ﴿يَوْمَ التَّلَاقِ﴾ سے بدل الکل من الکل اور ﴿يَوْمَ﴾ ظرف مستقبل ہے مثل ”إِذ“ کے مضاف ہے طرف جملہ اسمیہ کے امام اخفش رضی اللہ عنہ کے طریقے پر۔ اور ﴿يَوْمَ﴾ کی حرکت حرکت اعراب ہے بنا بر مشہور۔ کسی نے کہا ہے کہ حرکت بنا ہے، چنانچہ کوئی اسی طرف گئے ہیں۔ کلمہ ﴿يَوْمَ﴾ یہاں اور سورة الذاریات میں علاحدہ لکھا جاتا ہے۔ اصل یہی ہے، جیسا کہ امام سمین رضی اللہ عنہ نے کہا ہے اور اسی طرح شرح جزریہ شیخ الاسلام میں بھی ہے، اس لیے کہ کلمہ ”ہم“ تو مرفوع بہ ابتداء ہے تو مناسب ہے کہ علاحدہ ہو اور ان دو کے ماسوائے، جیسے: ﴿مِنْ يَوْمِهِمُ الَّذِي يُوعَدُونَ﴾ [الذاریت: ۶۰] ”اپنے اس دن سے جس کا یہ وعدہ دیے جاتے ہیں۔“ اور ﴿حَتَّىٰ يُلَاقُوا يَوْمَهُمُ الَّذِي يُوعَدُونَ﴾ [الزخرف: ۸۳] ”یہاں تک کہ انھیں اس دن سے سابقہ پڑ جائے جس کا یہ وعدہ دیے جاتے ہیں۔“ موصول ہے اس لیے کہ ان میں ”ہم“ مجرور ہے تو وصل مناسب ہے۔

امام ابن عطیہ نے کہا کہ ﴿يَوْمَ﴾ ﴿لَا يَخْفَىٰ عَلَى اللَّهِ﴾ سے منصوب ہے۔^(۱) کسی نے کہا ہے کہ منصوب بہ اضمار ”أُذْكَرُ“ ہے، لیکن پہلا قول زیادہ صحیح ہے اور جملہ ﴿لَا يَخْفَىٰ عَلَى اللَّهِ مِنْهُمْ شَيْءٌ﴾ میں تین وجہ ہیں: ایک یہ ہے کہ مستأنفہ ہے، ان کے خروج کے بیان کو لایا گیا ہے، یعنی ان کی ذات، احوال اور اعمال سے کوئی شے اللہ سے مخفی نہیں رہے گی، کون سے اعمال؟ وہ جو دنیا میں کر چکے ہیں۔ دوسری وجہ یہ ہے کہ ﴿لَبِزُونٍ﴾ کی ضمیر سے حال ہے، یعنی وہ قبروں سے اس حال میں نکلیں گے کہ اللہ پر ان سے کوئی شے مخفی نہ ہوگی۔ تیسری وجہ یہ ہے کہ کلمہ ”ہم“ کی دوسری خبر ہے۔

قولہ تعالیٰ: ﴿لَسِينَ﴾ خبر مقدم ہے اور ﴿الْبَلَاءُ الْيَوْمَ﴾ مبتدائے مؤخر ہے۔ اور جملہ مستأنفہ ہے، سوالِ مقدر کا جواب ہے۔ گویا کسی نے کہا کہ اس دن جو خلافت خارج ہوگی تو اس سے اس وقت کیا کہا جائے گا؟ تو یہ اس کا جواب ہے کہ یوں کہیں گے کہ آج کس کا ملک ہے۔ مفسرین نے کہا ہے کہ جب سارے آسمان اور زمین والے ہلاک ہو جائیں گے تو رب تبارک و تعالیٰ یہ فرمائے گا، پھر اسے کوئی جواب نہ دے گا تو وہ ہی خود کو جواب دے گا، فرمائے گا: ﴿لِلَّهِ الْوَحْدِ الْقَهَّارِ﴾ یہ خبر ہے مبتدائے محذوف کی۔ ”أَيُّ: هُوَ اللَّهُ“ حسن اللہ نے فرمایا: وہی سائل اور وہی مجیب۔ جب کوئی اسے جواب نہ دے گا تو خود ہی جواب دے گا۔ کسی نے کہا ہے کہ اللہ پاک ایک منادی کو حکم دے گا کہ اس کی ندا کرے تو اہل محشر کے مومن اور کافر کہیں گے: ﴿لِلَّهِ الْوَحْدِ الْقَهَّارِ﴾^(۲)

کسی نے کہا کہ اس منادی کو یہ جواب اہل جنت دیں گے، اہل نار نہ دیں گے۔ (أفاده الزمخشري) کسی نے کہا ہے کہ یہ اس بات کی حکایت ہے جس کے ساتھ زبانِ حال اس دن بولے گی، کیوں کہ مبطلین کے تمام دعوے منقطع ہو جائیں گے، جس طرح کہ اس آیت میں ہے: ﴿وَمَا آذْرُكَ مَا يَوْمُ الدِّينِ﴾^(۱۷) ثُمَّ مَا آذْرُكَ مَا يَوْمُ الدِّينِ ﴿يَوْمَ لَا تَمْلِكُ نَفْسٌ لِّنَفْسٍ شَيْئًا وَالْأَمْرُ يَوْمَئِذٍ لِلَّهِ﴾ [الإنفطار: ۱۷-۱۹] ”تجھے کچھ خبر بھی ہے کہ بدلے کا دن کیا ہے، پھر (کہتا ہوں کہ) تجھے کیا معلوم کہ جزا (اور سزا) کا دن کیا ہے۔ (وہ ہے) جس دن کوئی شخص کسی شخص کے لیے کسی چیز کا مختار نہ ہوگا اور (تمام تر) احکام اس روز اللہ کے ہی ہوں گے۔“ امام قرطبی رحمہ اللہ نے کہا ہے کہ یہ قول خلق کے فنا ہونے کے وقت ہوگا۔^(۳) کسی نے کہا ہے کہ اللہ تعالیٰ اس کو دو نفخوں کے درمیان فرمائے گا اور چالیس برس کے بعد خود کو جواب دے گا۔

قولہ تعالیٰ: ﴿الْيَوْمَ تُجْزَىٰ كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ﴾ جواب کے تہ سے ہے اس قول کی بنا پر کہ جواب دینے والا خود اللہ پاک ہے۔ رہا وہ قول کہ جواب دینے والے سارے بندے ہیں، یا بعض بندے ہیں؟ تو اس کی بنیاد پر کلامِ مستأنف ٹھہرے گا اس بات کے بیان کے لیے جس کو اللہ تعالیٰ

ان کے جواب کے بعد فرمائے گا، یعنی آج ہر نفس اس شے کے ساتھ بدلہ دیا جائے گا جو اس نے دنیا میں بھلائی یا برائی میں سے کی ہے۔ آج ان میں سے کسی پر کسی طرح کا ظلم نہیں ہے، اس طرح سے کہ اس کے ثواب سے کچھ کم کیا جائے، یا اس کی سزا میں کچھ زیادتی کی جائے۔ بے شک اللہ ﴿سَرِيعُ الْحِسَابِ﴾ ہے، یعنی اس کا حساب تیز ہے، کیوں کہ اس کو اس میں غور و فکر کرنے کی ضرورت نہیں ہے جس طرح کہ اور لوگوں کو اس کی ضرورت ہوتی ہے، اس لیے کہ اس کے علم نے ہر شے کو گھیر رکھا ہے، اس سے ذرہ بھر بھی غائب نہیں ہوتا۔ سرعتِ حساب کے بارے میں کہا ہے کہ دنیا کے دنوں کے اندازے کے مطابق آدھے دن میں ساری مخلوق کا حساب لے لے گا، اس لیے کہ اللہ پاک کو ایک حساب دوسرے حساب سے روک نہیں سکتا۔ وہ تو ایک وقت میں ساری مخلوق سے حساب لے لے گا۔ اس حدیث کے مطابق جو اس بارے میں وارد ہوئی ہے۔

امام عبد بن حمید رحمہ اللہ نے سیدنا عبد اللہ بن مسعود رضی اللہ عنہ سے روایت کیا ہے کہ قیامت کے دن اللہ تعالیٰ سفید زمین کے ایک میدان میں جو چاندی کی ٹکیا کی طرح ہوگی، جس میں کبھی اللہ کی نافرمانی نہیں کی گئی، ساری مخلوق کو جمع کرے گا، چنانچہ پہلی بات جو کرے گا، وہ یہ ہے کہ ایک منادی ندا کرے گا: ﴿لَسَنَ الْمُلْكُ الْيَوْمَ لِلَّهِ الْوَاحِدِ الْقَهَّارِ ۝۱۵﴾ اَلْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ ﴿۱۶﴾ پھر جھگڑوں میں سے سب سے پہلے جھگڑے جن کا فیصلہ کیا جائے گا وہ خون ہیں۔^(۱) یہ اثر اس قول کی تائید کرتا ہے جو پہلے گزر چکا ہے۔

پھر اللہ پاک نے اپنے رسول کو حکم دیا کہ اس کے بندوں کو ڈرائیں۔ چنانچہ ارشاد فرمایا: ﴿وَأَنذَرُهُمْ يَوْمَ الْأُزْفَةِ﴾ مراد روزِ قیامت ہے، اس کے قرب کی وجہ سے اس کا یہ نام رکھا ہے۔ محاورے میں بولتے ہیں: ”أَزَفَ فُلَانٌ أَوْ الرَّجُلُ، أَي: قَرُبَ يَأْزِفُ أَزِفًا مِنْ بَابِ تَعَبٍ وَأَزُوفًا دَنَا وَقَرُبَ“ کسی نے کہا ہے کہ ﴿يَوْمَ الْأُزْفَةِ﴾ موت کے حاضر ہونے کا دن ہے، لیکن پہلا قول زیادہ بہتر ہے۔ امام زجاج رحمہ اللہ نے کہا ہے کہ قیامت کو ”آزفة“ اس لیے کہا گیا ہے کہ وہ قریب ہے، اگرچہ لوگوں نے اس کے امر کو بعید سمجھا ہے۔^(۲) جو شے ہونے والی ہے تو ہ قریب ہے۔

قولہ تعالیٰ: ﴿إِذِ الْقُلُوبُ لَدَى الْحَنَاجِرِ﴾ یعنی جبکہ دل خوف کے مارے اپنی جگہ سے نکل آئیں گے اور اوپر کو چڑھ آئیں گے، یہاں تک کہ حجرہ (گلے) تک پہنچ جائیں گے اور اُن کے حلق سے مل جائیں گے، پھر نہ تو وہ نیچے کی طرف لوٹیں گے کہ سانس لینے سے راحت پائیں اور نہ ہی وہ نکل پائیں گے کہ مر کر راحت پا جائیں، جیسا کہ اللہ تعالیٰ نے فرمایا: ﴿وَبَلَغَتِ الْقُلُوبُ الْحَنَاجِرَ﴾ [الاحزاب: ۸] ”اور کلیجے منہ کو آ گئے۔“ کلمہ ”حناجر“

”حنجور“ کی جمع ہے۔ ”حنجور“ وزن و معنی میں مثل ”حلقوم“ کے ہے یا ”حنجرة“ کی جمع ہے۔ ”حنجرة“ بھی ”حلقوم“ کے معنی میں ہے۔

﴿كَظِيمٍ﴾ کے معنی ہیں: ”مَغْمُومِينَ مَكْرُوبِينَ مُمْتَلِئِينَ غَمًّا“ یعنی غم و بے قراری سے بھرے ہوں گے۔ امام زجاج رحمہ اللہ نے کہا: معنی یہ ہیں کہ جس وقت لوگوں کے دل غم کی وجہ سے اور غم کی حالت میں حناجر میں ہوں گے۔^(۱) امام قتادہ رحمہ اللہ نے کہا ہے کہ مارے خوف کے ان کے دل حناجر میں واقع ہوں گے، پھر وہ نہ تو نکلیں گے اور نہ اپنی جگہ میں واپس جائیں گے۔^(۲) کسی نے کہا ہے کہ یہ تو نہایت گھبراہٹ کی خبر دی ہے، یعنی یہ بات حقیقت نہیں ہے، مجاز کے طور پر انتہا درجے کی گھبراہٹ کو اس عبارت میں ادا کیا ہے، جس طرح کہ ہندی محاورے میں بولتے ہیں کہ کلیجہ منہ کو چلا آتا ہے۔

اب رہی یہ بات کہ اگر ﴿كَظِيمٍ﴾ حال ہے ﴿الْقُلُوبُ﴾ سے تو کاظمہ ہوتا؟ تو اس کی وجہ یہ ہے کہ ﴿كَظِيمٍ﴾ اہل قلوب کے اعتبار سے کہا ہے، اس لیے کہ معنی یہ ہیں: ”إِذْ قُلُوبُ النَّاسِ لَدَى حَنَاجِرِهِمْ“ یعنی جبکہ لوگوں کے دل ان کے حلق کے نزدیک ہوں گے، چنانچہ ﴿كَظِيمٍ﴾ حال ہوگا ناس سے۔ کسی نے کہا ہے کہ یہ حال ہے ”قلوب“ سے۔ اس حال کو بہ صیغہ جمع مذکر سالم جو عقلاء کے ساتھ خاص ہے، اس لیے اس طرح سے ادا کیا ہے کہ ”قلوب“ کی طرف وہ شے نسبت کی گئی ہے جو عقلاء کی طرف منسوب ہوتی ہے تو اس کو عقلاء ہی کی جمع میں ادا کیا۔

پھر اللہ پاک نے یہ بات بیان کی کہ اس دن کافروں کو کوئی نفع نہ پہنچائے گا۔ چنانچہ فرمایا: ﴿مَا لِلظَّالِمِينَ مِنْ حَیْمٍ﴾ یعنی ظالموں کے لیے کوئی قریبی یا محبت کرنے والا نہیں ہوگا جو ان کو نفع پہنچائے۔ ﴿حَیْمٍ﴾ تیرا وہ قریبی اور رشتے دار ہے جس کے کام کا تو اہتمام کرتا ہے۔ ﴿وَلَا شَفِيعٌ يُطَاعُ﴾ اور نہ کوئی سفارشی کہ ان کے لیے شفاعت کرنے میں اس کی بات مانی جائے۔ کلمہ ﴿يُطَاعُ﴾ محل جَر میں ہے، اس بنا پر کہ ﴿شَفِيعٌ﴾ کی صفت ہے۔ امام کرخی رحمہ اللہ نے کہا ہے کہ یہاں اطاعت کی حقیقت نہیں بن سکتی، اس لیے کہ مطاع رتبے میں مطیع سے اوپر ہوتا ہے تو اس کا مقتضا یہ ہے کہ شفاعت کرنے والا اس شخص سے اوپر ہو جس کے پاس شفاعت کی جاتی ہے، حالاں کہ یہاں یہ بات محال ہے، کیوں کہ اللہ تعالیٰ کے اوپر کوئی شے نہیں ہے تو اب یہ مجاز ہوگا اور معنی یہ ہوں گے: ”وَلَا شَفِيعٌ يُشْفَعُ“ یعنی نہ کوئی ایسا سفارشی ہوگا جس کو شفاعت کی اجازت دی جائے، یا اس کی شفاعت قبول کی جائے۔ امام محلی رحمہ اللہ نے کہا ہے کہ کوئی مفہوم اس وصف کے مخالف نہیں ہے، اس لیے کہ ان کے لیے تو اصلاً کوئی شفیع نہیں ہے،^(۳) یعنی نہ مطاع نہ غیر مطاع۔

پھر اللہ پاک نے اپنے علم کے شامل حال ہونے کا ذکر کیا کہ وہ ہر شے کو عام و شامل ہے، گو وہ شے انتہائی درجے کی پوشیدہ ہی کیوں نہ ہو۔ چنانچہ فرمایا: ﴿يَعْلَمُ خَائِنَةَ الْأَعْيُنِ﴾۔ یہ جملہ ﴿هُوَ الَّذِي يُرِيكُمْ﴾ کی ایک اور خبر ہے یا اس مبتداء کی چوتھی خبر ہے جس کی خبر رفیع و مابعد رفیع ہے۔ اس کے سوا اور قول بھی ہیں، لیکن ظاہر قول پہلا ہے۔ ﴿خَائِنَةَ﴾ مصدر ہے ”عافیہ“ و ”عاقبہ“ کی طرح، یعنی وہ جانتا ہے آنکھوں کی خیانت کو، وہ خیانت یہی ہے کہ اس شے کی طرف چور نظر سے دیکھا جائے جس کی طرف نظر کرنا آدمی کے لیے حلال نہیں ہے۔ مَوْرَج نے کہا ہے کہ اس میں تقدیم و تاخیر ہے: ”أَيُّ: يَعْلَمُ الْأَعْيُنَ الْخَائِنَةَ“^① یعنی موصوف کی طرف صفت کی اضافت ہے، معنی یہ ہیں کہ اللہ پاک خیانت کرنے والی آنکھوں کو جانتا ہے۔ کسی نے کہا ہے کہ اضافت بہ معنی ﴿مِنْ﴾ ہے۔ ”أَيُّ: الْخَائِنَةُ مِنَ الْأَعْيُنِ“ یعنی آنکھوں میں سے جو آنکھ خیانت کرنے والی ہے، اس کو جانتا ہے۔ امام قتادہ رحمہ اللہ نے کہا: ﴿خَائِنَةَ الْأَعْيُنِ﴾ ”الْهَمَزُ بِالْأَعْيُنِ فِيمَا لَا يُحِبُّ اللَّهُ“ یعنی آنکھ سے اس شے میں اشارہ کرنا جو اللہ تعالیٰ کو پسند نہیں ہے۔ امام سدی رحمہ اللہ کے الفاظ ہیں: ”إِنَّهُ الرَّمْزُ بِالْعَيْنِ“ ”وہ آنکھ کا اشارہ ہے۔“ امام سفیان نے کہا ہے کہ نظر بعد نظر ہے۔ امام فراء رحمہ اللہ بھی اسی کے قائل ہیں۔ (امام فراء رحمہ اللہ کا اصل قول یہ ہے کہ ﴿خَائِنَةَ الْأَعْيُنِ﴾ ”النَّظَرَةُ الثَّانِيَّةُ“ ﴿وَمَا تُخْفِي الصُّدُورُ﴾ ”النَّظَرَةُ الْأُولَى“) پہلی بات زیادہ بہتر ہے۔ امام مجاہد رحمہ اللہ بھی اسی کے قائل ہیں۔^①

امام ابو داود، نسائی اور ابن مردویہ رحمہم اللہ نے سعد بن ابی وقاصؓ سے روایت کیا ہے کہ جب فتح مکہ کا دن ہوا تو نبی اکرم ﷺ نے چار مردوں اور دو عورتوں کے سوا سب کو امن دیا اور فرمایا کہ ان کو قتل کر دو اگرچہ تم انھیں کعبے کے پردوں سے لٹکتے ہوئے پاؤ۔ ان میں سے عبداللہ بن سعد بن ابی سرح ہے، چنانچہ وہ عثمان بن عفانؓ کے پاس چھپ گیا، پھر جب رسول اللہ ﷺ نے لوگوں کو بیعت کے لیے بلایا تو عثمانؓ اس کو لے کر آئے اور عرض کی: یا رسول اللہ! آپ عبداللہ سے بیعت لیں تو آپ ﷺ نے اپنا سر مبارک اٹھایا، پھر تین بار اس کی طرف نظر کی، ہر بار اس کی بیعت سے انکار فرماتے تھے، پھر اس سے بیعت لی، پھر اپنے اصحاب کی طرف متوجہ ہوئے اور فرمایا کہ کیا تم میں کوئی ایسا رشید (سمجھ دار) آدمی نہیں تھا جو اس کی طرف بڑھتا، جب اس نے دیکھا تھا کہ میں نے اپنا ہاتھ اس کی بیعت سے روک لیا تھا اور اسے قتل کر ڈالتا؟ تو صحابہ نے عرض کی: یا رسول اللہ! ہمیں کیسے معلوم ہو کہ آپ کے جی میں کیا ہے، آپ نے ہماری طرف اپنی آنکھ کے اشارے سے کیوں نہ کہہ دیا۔ آپ ﷺ نے فرمایا کہ بے شک یہ کسی نبی کے شایانِ شان نہیں کہ اس کے لیے خائنة العین ہو۔^②

﴿وَمَا تُخْفِی الصُّدُورُ﴾ یعنی اللہ تعالیٰ ان چھپی باتوں کو جانتا ہے جن کو دل چھپاتے ہیں اور ان اللہ کی نافرمانیوں کو جن کو وہ پوشیدہ رکھتے ہیں، یا امانت و خیانت کو۔ ﴿وَاللّٰهُ یَقْضِی بِالْحَقِّ ۖ﴾ یعنی اللہ حق کے ساتھ فیصلہ کرتا ہے، وہ ہر ایک کو وہ جزا دے گا جس کا وہ مستحق ہے خیر اور شر سے۔ سیدنا عبد اللہ بن عباس رضی اللہ عنہما سے مروی ہے کہ ﴿یَعْلَمُ خَآیِنَةَ الْاَعْیُنِ﴾ فرمایا، جبکہ اس نے اس عورت کی طرف نظر کی تو اس کا ارادہ خیانت کا ہے یا نہیں۔ ﴿وَمَا تُخْفِی الصُّدُورُ﴾ فرمایا کہ جب وہ اس پر قادر ہوگا تو آیا اس سے زنا کرے گا یا نہیں۔ کیا میں تم کو اس آیت کی خبر نہ دوں جو اس کے بعد ہے۔ ﴿وَاللّٰهُ یَقْضِی بِالْحَقِّ ۖ﴾ اللہ تعالیٰ اس پر قادر ہے کہ نیکی کی نیک جزا دے اور بدی کی جزا بدی کے ساتھ دے۔^(۱) (أخرجہ ابن أبی حاتم والطبرانی فی الأوسط وأبو نعیم فی الحلیۃ والبیہقی فی الشعب)

قولہ تعالیٰ: ﴿وَالَّذِیْنَ یَدْعُوْنَ مِنْ دُونِهِ لَا یَقْضُوْنَ بِشَیْءٍ ۖ﴾ یعنی وہ لوگ جن کو مشرکین اللہ کے سوا پکارتے ہیں، وہ کسی شے کا فیصلہ نہیں کر سکتے، کیوں کہ وہ نہ تو کسی شے کو جانتے ہیں اور نہ ہی کسی شے پر قدرت رکھتے ہیں، پھر وہ اللہ پاک کے شریک کس طرح ہو سکتے ہیں، وہ اللہ پاک جو حق کے ساتھ فیصلہ کرتا ہے اور جس کا علم وسیع ہے اور جسے مکمل طور پر ہر چیز پر قدرت حاصل ہے۔ یہ مذاق کے طور پر فرمایا ہے کہ ﴿لَا یَقْضُوْنَ بِشَیْءٍ ۖ﴾ اس لیے کہ جس شے کی صفت قدرت نہیں ہوتی، جیسے: جمادات، اس کے بارے میں یوں نہیں کہتے: ”لَا یَقْضِی“ یا ”یَقْضِی“۔

جمہور نے ﴿یَدْعُوْنَ﴾ بہ یائے تحتیہ پڑھا ہے۔ ضمیر ”ظَلَمِیْنَ“ کی طرف راجع ہے۔ امام ابو عبید اور ابو حاتم رحمہما اللہ نے اس کو اختیار کیا ہے۔ نافع، شیبہ اور ہشام رحمہم نے بہ تائے فوقیہ پڑھا ہے، اس بنا پر کہ ”ظَلَمِیْنَ“ کو خطاب کیا ہے۔ دونوں قراءتیں سببیہ ہیں۔ پھر اللہ پاک نے اپنے علم تام اور قضائے بالحق کی تقریر، تاکید اور تعلیل ذکر فرمائی: ﴿اِنَّ اللّٰهَ هُوَ السَّمِیْعُ الْبَصِیْرُ﴾ یعنی اللہ پاک جو آنکھوں کی خیانت کو اور دلوں کی چھپی باتوں کو جانتا ہے اور حق کے ساتھ فیصلہ کرتا ہے، اس لیے کہ وہ تو بڑا سننے والا اور بڑا دیکھنے والا ہے۔ کوئی پوشیدہ سے پوشیدہ شے بھی اس کے سننے اور دیکھنے سے مخفی نہیں ہے۔ اس میں ظالمین اور مشرکین کو وعید اور ملامت بھی ہے کہ وہ ان کے اقوال اور افعال کو سنتا اور دیکھتا ہے اور اُن پر اُن کو سزا دے گا اور اُن کے معبودوں کی طرف اشارہ ہے کہ وہ نہ سنتے ہیں نہ دیکھتے ہیں۔ وہ بالکل بے حس و حرکت جمادات ہیں۔ ایسوں کا پوچنا کیا!!

آں بت کہ گم از چوب و گم از سنگ تراشی بگذار خدائے کہ بصد رنگ تراشی

(۱) تفسیر ابن ابی حاتم (۳۲۶۵/۱۰) المعجم الأوسط (۷۱/۲) حلیۃ الأولیاء (۳۲۳/۱) شعب الإیمان (۳۷۰/۴)

(۲) تفسیر القرطبی (۳۰۳/۱۵)

”تو کب تک کبھی لکڑی اور کبھی پتھر تراشتا رہے گا، ایک اللہ کے لیے سب کچھ چھوڑ دے تو سیکڑوں رنگ میں نفع حاصل کرے گا۔“

بالجملہ جب کہ اللہ پاک نے ان کو احوالِ آخرت سے ڈرایا تو اس کے بعد احوالِ دنیا سے ان کو ڈرانا شروع کیا، چنانچہ ارشاد فرمایا: ^①

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ
الَّذِينَ كَانُوا مِنْ قَبْلِهِمْ كَانُوا هُمْ أَشَدَّ مِنْهُمْ قُوَّةً
وَأَثَارًا فِي الْأَرْضِ فَآخَذَهُمُ اللَّهُ بِذُنُوبِهِمْ وَمَا كَانَ
لَهُمْ مِنَ اللَّهِ مِنْ وَاقٍ ۚ ذَٰلِكَ بِأَنَّهُمْ كَانَتْ تَأْتِيهِمْ رُسُلُهُمْ
بِالْبَيِّنَاتِ فَكَفَرُوا فَآخَذَهُمُ اللَّهُ إِنَّهُ قَوِيٌّ شَدِيدُ الْعِقَابِ ۚ

کیا وہ لوگ زمین میں چلے پھرے نہیں، پھر وہ دیکھتے ان لوگوں کا انجام کیا ہوا جو ان سے پہلے تھے؟ وہ ان سے قدرت و طاقت میں اور زمین میں (چھوڑی ہوئی) نشانیوں کے لحاظ سے کہیں بڑھ کر تھے، پھر اللہ نے ان کے گناہوں کے باعث انہیں پکڑ لیا اور ان کو اللہ سے بچانے والا کوئی نہ تھا ^② یہ اس لیے کہ بے شک ان کے رسول ان کے پاس کھلی نشانیاں لے کر آئے تھے تو انہوں نے انکار کیا، لہذا اللہ نے انہیں پکڑ لیا، یقیناً اللہ بڑی قوت والا، سخت سزا دینے والا ہے ^②

جھٹلانے والوں کے انجام بد کا بیان:

حافظ ابن کثیر رحمۃ اللہ علیہ کہتے ہیں: اللہ پاک فرماتا ہے: اے محمد! کیا یہ لوگ جو تیری رسالت کو جھٹلانے والے ہیں، ملک میں پھرے نہیں کہ دیکھتے کہ آخر ان کا حال کیا ہوا جو ان سے پہلے تھے، یعنی انبیاء علیہم السلام کو جھٹلانے والی امتوں پر جو عذاب اور سزا نازل ہوئی باوجود اس کے کہ وہ زور میں ان سے زیادہ سخت اور طاقت ور تھے اور نشانیاں چھوڑنے میں بھی وہ ان سے زیادہ تھے۔ وہ بڑے بڑے مکانات اور محل اور گھر زمین میں اپنی نشانیوں کے طور چھوڑ گئے جن پر ان کو اب کوئی قدرت نہیں ہے۔ جیسا کہ اللہ عزوجل نے فرمایا: ﴿وَلَقَدْ مَكَّنَّهُمْ فِيمَا إِن مَّكَّنَّكُمْ فِيهِ﴾ [الأحقاف: ۲۶] ”اور بالیقین ہم نے (قوم عاد) کو وہ مقدور دیے تھے جو تمہیں تو دیے بھی نہیں۔“ نیز فرمایا: ﴿أَشَارُوا الْأَرْضَ وَعَمَرُوهَا أَكْثَرَ مِمَّا عَمَرُوهَا﴾ [الروم: ۹] ”اور انہوں نے (بھی) زمین بوئی جوتی تھی اور ان سے زیادہ آباد کی تھی۔“ یعنی باوجود اس عظیم قوت اور شان و شوکت کے اللہ تعالیٰ نے ان کو ان کے گناہوں کے سبب سے پکڑا،

ان کا گناہ یہی اپنے رسولوں کا انکار کرنا تھا۔

﴿وَمَا كَانَ لَهُمْ مِنَ اللَّهِ مِنْ وَاَقٍ﴾ یعنی کسی نے اللہ کے عذاب کو ان سے ہٹایا نہ کسی پھیرنے والے نے اس کو پھیرا اور نہ کسی بچانے والے نے ان کو بچایا۔ پھر ان کے پکڑنے کی وجہ بیان کی اور ان کے گناہ ذکر کیے جن کے وہ مرتکب ہوئے تھے، چنانچہ فرمایا: ﴿ذٰلِكَ بِاَنَّهُمْ كَانَتْ تَاْتِيهِمْ رُسُلُهُمْ بِالْبَيِّنٰتِ فَاٰخَذَهُمُ اللّٰهُ﴾ یعنی یہ پکڑ اس پر ہوئی کہ ان کے رسول کھلی کھلی دلیلیں اور پکی پکی برہانیں لے کر ان کے پاس آتے تھے، مگر انہوں نے باوجود اس بیان و برہان کے انکار کیا تو اللہ تعالیٰ نے ان کو ہلاک کر ڈالا اور ملیا میٹ کر دیا۔ ﴿وَاللّٰكْفِرِيْنَ اَمْثَلُهَا﴾ [محمد: ۱۰] یعنی جو موجودہ کافر اور منکر ہیں ان کی بھی یہی گت ہونی ہے۔ ﴿اِنَّهُ قَوِيٌّ شَدِيْدُ الْعِقَابِ﴾ ”بے شک اللہ بڑی قوت والا اور سخت دباؤ والا ہے اور اس کا عتاب نہایت سخت درد دینے والا ہے۔“ اَعَاذَنَا اللّٰهُ تَبَارَكَ وَتَعَالٰی مِنْهُ، آمین^①۔

فتح البیان کا بیان:

﴿اَوَّلَہُ﴾ میں ہمزہ استفہام کا ہے اور حرف واو فعل محذوف پر عطف کے لیے ہے۔ ”اَيُّ: اَغْفَلُوْا وَلَمْ يَسِيْرُوْا“ اور ﴿فَيَنْظُرُوْا﴾ یا اس بنا پر مجزوم ہے کہ ﴿يَسِيْرُوْا﴾ پر معطوف ہے، یا منصوب ہے بہ جواب استفہام۔ ﴿كَيْفَ﴾ خبر ﴿كَانَ﴾ کی مقدم ہے اور ﴿عَقِبَهُ﴾ اس کا اسم ہے اور جملہ محل نصب میں ہے بنا بر مفعولیت ”ينظروا“ سے۔ عاقبت بہ معنی حال و صفت ہے، یا بہ معنی مآل و انجام کار۔ ﴿كَانُوْا هُمْ اَشَدَّ مِنْهُمْ قُوَّةً وَّاَثَارًا﴾ اس فرق کا بیان ہے جو کفار مکہ اور اگلی امتوں کے کفار کے درمیان ہے۔ ﴿وَاَثَارًا﴾ ﴿قُوَّةً﴾ پر معطوف ہے۔ ”اَثَار“ جمع ہے ”اثر“ کی۔ ”اثر“ نقش قدم کو کہتے ہیں، مراد وہ نشانیاں ہیں جو آدمی اپنے بعد چھوڑ جاتا ہے، جیسے: مکانات وغیرہ۔ جمہور نے ﴿مِنْهُمْ﴾ پڑھا ہے اور امام ابن عامر رحمہ اللہ نے ”مِنْكُمْ“ پڑھا ہے، اس بنا پر کہ صیغہ غائب سے خطاب کی طرف التفات ہے۔^②

جملہ ﴿كَانُوْا هُمْ اَشَدَّ مِنْهُمْ قُوَّةً﴾ ﴿كَيْفَ﴾ کا جواب ہے۔ حرف واو اس کا اسم ہے اور ﴿اَشَدَّ﴾ خبر ہے اور کلمہ ”ہم“ ضمیر فصل ہے۔ یہاں ضمیر فصل معرفہ اور نکرہ کے درمیان واقع ہوئی ہے، حالاں کہ وہ صرف دو معروفوں کے درمیان واقع ہوتی ہے تو اس کی وجہ یہ ہے کہ یہاں ﴿اَشَدَّ﴾ نکرہ مشابہ معرفہ ہے۔ اس لحاظ سے کہ اس پر الف و لام کا داخل ہونا ممنوع ہے، اس لیے کہ جو فعل تفضیل مقرون بہ ”من“ ہوتا ہے، اس پر الف و لام داخل نہیں ہوتا ہے۔ مطلب یہ ہے کہ اللہ پاک کے والوں کو اپنے غیر سے عبرت لینے کا ارشاد کرتا ہے، کیوں کہ عقل مند

وہی ہے جو دوسروں کے حال سے عبرت حاصل کرتا ہے۔ چنانچہ فرمایا ہے: کیا غافل ہو گئے اور زمین میں پھرے نہیں کہ اپنے سے پہلی امتوں کا حال اور انجام دیکھتے، جنہوں نے اپنے رسولوں کی تکذیب کی، جیسے: عاد و ثمود اور ان جیسی اور اُمّیں، وہ لوگ ان موجودہ کفار سے قوت اور زور کے لحاظ سے اور زمین میں اپنے آثار و نشانات کے لحاظ سے زیادہ سخت تھے۔ انہوں نے مضبوط مضبوط قلعے بنائے، بلند بلند محفوظ مکانات اور پختہ پختہ محل تعمیر کیے اور آدمیوں کی گنتی اور دنیا کے ساز و سامان میں ان سے حد درجہ بڑھ کر تھے۔

پھر اللہ تعالیٰ نے ان پر عذاب نازل کیا اور ان کے گناہوں کے سبب سے اور اپنے رسولوں کو جھٹلانے کے سبب سے ان کو ہلاک کر ڈالا اور کوئی بھی ان کو اللہ کے عذاب سے بچانے والا نہیں تھا اور نہ ہی کوئی عذاب کو ان سے دور کر سکا۔ ان کا پکڑنا اور ہلاک کرنا اس وجہ سے تھا کہ ان کے پاس اللہ کے رسول کھلی کھلی جتیتیں اور ظاہر ظاہر معجزے لے کر آئے، مگر انہوں نے ان سب کا انکار کیا۔ اس پر اللہ تعالیٰ نے ان کو پکڑا۔ بے شک اللہ زبردست ہے، وہ جو چاہتا ہے کر ڈالتا ہے۔ کوئی شے اس کو عاجز نہیں کر سکتی۔ وہ اس شخص کے لیے سخت عقاب والا ہے جس نے اس کی نافرمانی کی اور اس کی طرف رجوع نہ ہوا۔^(۱) (کذا فی فتح البیان)۔ یہ تو اجمالاً ہلاک شدہ اُمّتوں کا ذکر تھا۔ پھر اللہ پاک نے موسیٰ کا قصہ بیان کیا، تاکہ اس سے عبرت لیں، چنانچہ ارشاد فرمایا:

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ۖ إِلَىٰ فِرْعَوْنَ وَهَامٰنَ
وَقَارُونَ فَقَالُوا سِحْرٌ كَذٰبٌ ۖ فَلَمَّا جَآءَهُمْ بِالْحَقِّ مِنْ عِنْدِنَا
قَالُوا اقْتُلُوا اَبْنَآءَ الَّذِيْنَ اٰمَنُوْا مَعَهٗ وَاسْتَحْيُوا نِسَآءَهُمْ
وَمَا كَيْدُ الْكٰفِرِيْنَ اِلَّا فِيْ ضَلٰلٍ ۖ وَقَالَ فِرْعَوْنُ ذَرُوْنِيْ
اَقْتُلْ مُوسٰى وَلْيَدْعُ رَبَّهُ ۚ اِنِّىْٓ اَخَافُ اَنْ يُبَدِّلَ دِيْنَكُمْ
اَوْ اَنْ يُظْهِرَ فِي الْاَرْضِ الْفَسَادَ ۚ وَقَالَ مُوسٰى اِنِّىْ
عُدْتُ لِربِّىْ وَرَبِّكُمْ مِنْ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ ۚ

اور یقیناً ہم نے موسیٰ کو اپنی نشانیوں اور واضح دلیل کے ساتھ بھیجا^(۲۳) فرعون اور ہامان اور قارون کی طرف، تو انہوں نے کہا: (یہ تو) جادوگر ہے بڑا جھوٹا^(۲۴) پھر جب وہ ہماری طرف سے ان کے پاس حق لے کر آیا تو انہوں نے کہا: جو لوگ اس کے ساتھ ایمان لائے ہیں ان کے بیٹوں کو قتل کر دو اور ان کی بیٹیوں کو زندہ رکھو اور کافروں کی چال تو نری تباہی و بربادی تھی^(۲۵)

اور فرعون نے کہا: مجھے چھوڑ دو، میں موسیٰ کو قتل کر دوں، اور اسے چاہیے کہ وہ اپنے رب کو بلا لے، بلاشبہ میں تو ڈرتا ہوں کہ وہ تمہارے دین کو بدل ڈالے گا، یا یہ کہ وہ زمین میں فساد پھیلانے کا (26) اور موسیٰ نے کہا: بے شک میں اپنے اور تمہارے رب کی پناہ میں آچکا ہوں، ہر اس متکبر سے جو یوم حساب پر ایمان نہیں رکھتا (27)

موسیٰ علیہ السلام اور فرعون کا قصہ:

قارون بنی اسرائیل میں سے تھا، لیکن فرعون والوں کی مرضی کے مطابق تھا اور انہی کی دولت سے مال کماتا تھا۔ فرعون نے کہا: مجھے چھوڑ دو۔ شاید اس کے ارکان موسیٰ (علیہ السلام) کے معجزے کو دیکھ کر ڈر گئے کہ کہیں اس کا رب بدلہ نہ لے، اس لیے وہ فرعون کو موسیٰ علیہ السلام کے قتل کا مشورہ نہ دیتے ہوں۔ موسیٰ علیہ السلام نے جو کہا کہ ہر تکبر کرنے والے اور روز حساب پر ایمان نہ لانے والے شخص سے اللہ کی پناہ میں آتا ہوں، اس سے معلوم ہوا کہ جس کو حساب کا یقین ہو، وہ ظلم کیوں کر کرے گا۔ انتہی۔

حافظ ابن کثیر رحمہ اللہ کہتے ہیں کہ نبی اکرم ﷺ کو جو قوم نے جھٹلایا تو اس بارے میں اللہ پاک اپنے نبی اکرم ﷺ کی تسلی فرماتا ہے اور ان کو خوش خبری دیتا ہے کہ دنیا اور آخرت میں نیک انجام اور نصرت انھیں کے لیے ہوگی، جس طرح کہ موسیٰ بن عمران علیہ السلام کا ماجرا گزرا، اس لیے کہ اللہ تعالیٰ نے ان کو کھلی کھلی نشانیاں اور واضح واضح دلیلیں دے کر بھیجا، اس لیے یوں فرمایا: ﴿بِآيَاتِنَا وَسُلْطٰنٍ مُّبِيْنٍ﴾ - ﴿سُلْطٰنٍ﴾ سے مراد حجت اور برہان ہے۔ موسیٰ علیہ السلام کو فرعون کی طرف بھیجا، یہ دیار مصر میں قبطیوں کا بادشاہ تھا اور ہامان کی طرف، یہ شخص اس کی مملکت میں اس کا وزیر تھا اور قارون کی طرف، یہ اس وقت مال اور تجارت میں سب لوگوں سے بڑھ کر تھا۔

پھر ان سب نے کہا کہ موسیٰ علیہ السلام جادوگر، یعنی جھوٹا ہے، یعنی ان کی تکذیب کی اور اس بات میں ان کو ساحر، مجنون، طمع کار اور کذاب ٹھہرایا کہ اللہ تعالیٰ نے ان کو بھیجا ہے۔ یہ آیت اس آیت کریمہ کی طرح ہے: ﴿كَذٰلِكَ مَآ اَتٰی الَّذِيْنَ مِنْ قَبْلِهِمْ مِنْ رَّسُوْلٍ اِلَّا قَالُوْا سَاحِرٌ اَوْ مَجْنُوْنٌ ﴿٥٢﴾ اَتَوَاصُوْا بِهٖۤ بَلْ هُمْ قَوْمٌ طٰغُوْنَ﴾ [الذاریات: ۵۲۔ ۵۳] ”اسی طرح جو لوگ ان سے پہلے گزرے ہیں ان کے پاس جو بھی رسول آیا انھوں نے کہہ دیا کہ یا تو یہ جادوگر ہے یا دیوانہ ہے۔ کیا یہ اس بات کی ایک دوسرے کو وصیت کرتے گئے ہیں (نہیں)، بلکہ یہ سب کے سب سرکش ہیں۔“

پھر جب موسیٰ علیہ السلام ان کے پاس اللہ تعالیٰ کے پاس سے برہان قاطع لے کر آئے جو اس پر دال تھی کہ اللہ عزوجل نے ہی ان کو ان کی طرف بھیجا ہے تو انھوں نے کہا ہے کہ جو لوگ اس کے ساتھ ایمان لائے ہیں، ان کے بیٹوں کو مار ڈالو اور ان کی عورتوں کو زندہ رکھو۔ فرعون کی طرف سے بنی اسرائیل کے لڑکوں کو قتل کرنے کا یہ دوسرا حکم ہے۔ رہا پہلا حکم تو

وہ اس لیے تھا کہ موسیٰ علیہ السلام کے وجود سے بچا جائے۔ یا اس قبیلہ بنی اسرائیل کو ذلیل کرنے کے لیے تھا، یا ان کی تعداد کم کرنے کے لیے تھا، یا ان دونوں کاموں کے لیے تھا۔ قتل کا دوسرا حکم دوسری وجہ کے لیے ہے اور اس قبیلہ کو ذلیل کرنے کے لیے ہے اور اس لیے کہ موسیٰ علیہ السلام کو نامبارک سمجھیں اور اسی لیے انھوں نے یوں کہا: ﴿أَوْذَيْنَا مِنْ قَبْلُ أَنْ تَأْتِيَنَا وَمِنْ بَعْدِ مَا جِئْتَنَا قَالَ عَسَىٰ رَبُّكُمْ أَنْ يُهْلِكَ عَدُوُّكُمْ وَيَسْتَخْلِفَكُمْ فِي الْأَرْضِ فَيَنْظُرَ كَيْفَ تَعْمَلُونَ﴾ [الأعراف: ۱۲۹] ”ہم تو ہمیشہ مصیبت ہی میں رہے، آپ کی تشریف آوری سے قبل بھی اور آپ کی تشریف آوری کے بعد بھی۔ موسیٰ علیہ السلام نے فرمایا کہ بہت جلد اللہ تمھارے دشمن کو ہلاک کر دے گا اور بجائے ان کے تم کو اس سرزمین کا خلیفہ کر دے گا پھر تمھارا طرز عمل دیکھے گا۔“

امام قتادہ رحمہ اللہ نے کہا ہے کہ یہ امر ہے بعد امر کے۔^(۱) اللہ عزوجل نے فرمایا: ﴿وَمَا كَيْدُ الْكَافِرِينَ إِلَّا فِي ضَلَالٍ﴾ یعنی ان کا یہ مکر و فریب اور ارادہ کہ بنی اسرائیل کی تعداد کم ہو، تاکہ وہ ان پر غالب نہ ہو سکیں، جانے والا ہے اور غلط ہے۔ ﴿وَقَالَ فِرْعَوْنُ ذَرُونِي أَقْتُلْ مُوسَىٰ﴾ یہ فرعون ملعون کا موسیٰ علیہ السلام کو قتل کرنے کا عزم ہے۔ یعنی اپنی قوم سے کہا کہ تم مجھے چھوڑ دو، یہاں تک کہ میں تمھاری خاطر اس کو مار ڈالوں۔ ﴿وَلْيَنْعِ رَبُّهُ﴾ یعنی چاہیے کہ وہ اپنے رب کو پکارے، میں اس کی کچھ پروا نہیں کرتا۔ یہ بات انتہائی جحد، تجہرم اور دشمنی میں ہے (جحد، انکار عناد، دشمنی اور حق والے کے حق کو سمجھ کر پھر اس کو نہ ماننا اور اس سے دشمنی کرنا)۔

فرعون۔ قبحہ اللہ۔ کا قول: ﴿إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ﴾ یعنی فرعون اس بات سے ڈرتا ہے کہ موسیٰ علیہ السلام لوگوں کو گمراہ کر دیں گے اور ان کی رسوم اور عادات کو بگاڑ دیں گے۔ یہ ویسی بات ہے جو مثال کے طور پر کہتے ہیں: ”صَارَ فِرْعَوْنُ مُذَكِّرًا“، یعنی فرعون واعظ بن گیا کہ موسیٰ علیہ السلام سے لوگوں پر خوف کرتا ہے۔ جب موسیٰ علیہ السلام کو فرعون کی یہ بات پہنچی کہ ﴿ذَرُونِي أَقْتُلْ مُوسَىٰ﴾ تو انھوں نے کہا کہ میں نے اس کے شر سے اور اس جیسے دوسرے لوگوں کے شر سے اللہ کی پناہ لی۔ اسی لیے یہ کہا: ﴿إِنِّي عُدْتُ بِرَبِّي وَرَبِّكُمْ مِنْ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ﴾ یعنی اے مخاطب لوگو! میں اپنے رب کی اور تمھارے رب کی پناہ لے چکا ہوں، ہر تکبر کرنے والے سے جو حق سے تکبر کرتا ہے اور مجرم ہے کہ روزِ حساب پر ایمان نہیں لاتا۔ اسی لیے حدیث شریف میں ہے کہ سیدنا ابو موسیٰ رضی اللہ عنہ نے روایت کیا ہے کہ جس وقت رسول اللہ ﷺ کسی قوم سے خوف کرتے تو فرماتے: ﴿اللَّهُمَّ إِنَّا نَعُوذُ بِكَ مِنْ شُرُورِهِمْ وَنَذَرُكَ بِكَ فِي نُحُورِهِمْ﴾^(۲) یعنی الہی! ہم ان کی بدیوں سے تیری پناہ چاہتے ہیں اور ہم تیرے ساتھ ان کے سینوں میں دفع کرتے ہیں۔

(۱) تفسیر ابن کثیر (۹۷/۴)

(۲) سنن أبي داود، رقم الحديث (۱۵۳۷) سنن النسائي الكبرى (۱۸۸/۵) تفسیر ابن کثیر (۹۷/۴، ۹۸) صحيح الجامع،

رقم الحديث (۴۷۰۶)

فتح البیان کا بیان:

﴿يَا أَيُّهَا الَّذِينَ آمَنُوا﴾ اعتبار کے لحاظ سے موسیٰ علیہ السلام کے حال سے متعلق ہے۔ ”اَیُّ: مُتَلَبِّسًا بِهَا“ اور آیات سے مراد وہی نو نشانیاں ہیں جن کا ذکر کئی جگہ گزر چکا ہے۔ ﴿سُلْطٰنٍ مُّبٰیْنٍ﴾ یعنی واضح اور روشن حجت، یعنی تورات شریف۔ کسی نے کہا ہے کہ اس سے مراد خود وہی نشانیاں ہیں اور عطف عنوانوں کے مختلف ہونے کی بنا پر ہے، یا اس سے مراد ان میں سے بعض مشہور نشانیاں ہیں، جیسے: ید بیضا اور عصا۔ ان کے اعتنا اور اہتمام کے لیے ان کو علاحدہ کر کے ذکر کیا ہے، اس کے باوجود کہ وہ آیات کے تحت میں داخل ہیں۔ معنی یہ ہیں کہ البتہ یقیناً ہم نے موسیٰ علیہ السلام کو فرعون اور ہامان اور قارون کی طرف اس حال میں بھیجا کہ وہ ہماری نشانیوں اور حجت واضح کو لیے ہوئے تھے۔ ان تینوں کا ذکر خاص طور پر اس لیے کیا کہ موسیٰ علیہ السلام کی عداوت میں مکر و فریب اور تدبیروں کا دار و مدار انہی پر تھا، اس لیے کہ موسیٰ علیہ السلام کو جھٹلانے والوں کے سردار یہی تھے۔ فرعون تو بادشاہ تھا اور ہامان وزیر تھا اور قارون خزانوں اور اموال کا مالک تھا، یعنی کثرت مال اور خزانے کی وجہ سے وہ بھی بادشاہ کی مثل تھا۔

﴿فَقَالُوا سِحْرٌ كَذَّابٌ﴾ پس بولے کہ یہ (موسیٰ علیہ السلام) اس شے میں جادوگر جھوٹا ہے جس کو ان کے پاس لے کر آیا ہے۔ اس قول کو کہنے والا فرعون اور اس کی قوم ہے۔ رہا قارون تو اس نے یہ بات نہیں کہی تو اب کلام میں تغلیب ہوگی۔ اسی طرح ﴿قَالُوا اقْتُلُوا﴾ میں بھی کہیں گے۔ (کما قال الحفناوی) خطیب رحمہ اللہ نے کہا ہے کہ فرعون، ہامان، قارون اور ان کے ساتھیوں نے موسیٰ علیہ السلام کے بارے میں کہا کہ ساحر ہیں، اس لیے کہ ان پر غلبہ پانے سے عاجز ہو گئے۔ قارون کے سوا جو لوگ تھے، انھوں نے تو اول و آخر اور زبانی و عملی لحاظ سے یہ بات کہی۔ رہا قارون تو اس نے یہ بات آخر میں کہی۔ بیان کیا گیا ہے کہ وہ کفر ہی پر مطبوع و مخلوق، یعنی پیدا ہوا تھا، اگرچہ پہلے ایمان لے آیا اور یہ قول اس کا تھا، اگرچہ اس وقت اس نے بالفعل نہیں کہا۔ چنانچہ اس سے یہ بات معلوم ہوئی کہ وہ ہمیشہ اسی کا قائل رہا، کیوں کہ اس نے اس سے توبہ نہیں کی۔ پھر فرعون والوں نے موسیٰ علیہ السلام کو کذاب کہا، یعنی ان میں کذب کی صفت بیان کی، اس خوف سے کہ کہیں لوگ ان کو سچا نہ سمجھنا شروع کر دیں۔ امام ابو السعود رحمہ اللہ نے کہا کہ ساحر اور کذاب کے یہ معنی ہیں کہ اس نے جو معجزے ظاہر کیے اس میں تو جادوگر ہے اور اس دعوے میں کہ اسے آسمانوں کے رب نے بھیجا ہے، وہ جھوٹا ہے۔^①

تو یہ تعالیٰ: ﴿فَلَمَّا جَاءَهُمْ بِالْحَقِّ مِنْ عِنْدِنَا قَالُوا اقْتُلُوا أَبْنَاءَ الَّذِينَ آمَنُوا مَعَهُ﴾ یعنی پھر جب ان کے پاس ہماری طرف سے حق لے کر آیا۔ اس سے مراد ظاہر اور واضح معجزے ہیں تو بولے کہ ان لوگوں کے بیٹے

مارڈالو جو اس کے ساتھ ایمان لائے۔ امام قتادہ رحمہ اللہ نے کہا ہے کہ یہ قتل پہلے قتل کے علاوہ ہے، ^① اس لیے کہ موسیٰ علیہ السلام کے پیدا ہو جانے کے بعد فرعون لڑکوں کے قتل سے رک گیا تھا۔ پھر جب اللہ پاک نے موسیٰ علیہ السلام کو رسول بنا کر بھیجا اور فرعون نے جان لیا کہ جو بات واقع ہونی تھی وہ ہو چکی تو غیظ و غضب کے مارے بنی اسرائیل کو دوبارہ قتل کرانا شروع کیا، چنانچہ وہ حکم دیتا تھا کہ لڑکوں کو قتل کر دیا جائے اور لڑکیوں کو چھوڑ دیا جائے، اسی کے مثل فرعون کا یہ قول ہے: ﴿سَنَقْتُلُ أَبْنَاءَهُمْ وَنَسْتَحْيِي نِسَاءَهُمْ﴾ [الأعراف: ۱۲۷] ”ہم ابھی ان لوگوں کے بیٹوں کو قتل کرنا شروع کر دیں گے اور عورتوں کو زندہ رہنے دیں گے۔“

معنی یہ ہیں کہ تم ان پر پھر ویسے ہی کرنا شروع کرو، جیسے تم پہلے کیا کرتے تھے، یہ خیال کر کے کہ اس قتل کے سبب سے فرعون بنی اسرائیل کو موسیٰ علیہ السلام کی مدد کرنے سے باز رکھے گا اور یہ گمان کر کے کہ یہ وہی لڑکا ہے جس کے ہاتھ پر ان کے ملک جانے کے بارے میں نجومیوں اور کاہنوں نے حکم لگایا ہے۔ چنانچہ اللہ پاک نے ان پر طرح طرح کے عذاب نازل کر کے ان کو اس سے مشغول کر دیا۔ یہ عذاب یہی مینڈک، چیچڑیاں، خون اور طوفان تھا، یہاں تک کہ مصر سے نکلے، پھر ان کو اللہ تعالیٰ نے غرق کر دیا۔ ﴿وَاسْتَحْيُوا نِسَاءَهُمْ﴾ کے معنی یہ ہیں کہ ان کی بیٹیوں کو خدمت کے لیے باقی رکھا۔

قولہ تعالیٰ: ﴿وَمَا كَيْدُ الْكَافِرِينَ إِلَّا فِي ضَلَالٍ﴾ یعنی کافروں کا مکر نہیں ہے مگر زیان و نقصان میں اور ضائع ہونے اور وبال جان ہونے میں، اس لیے کہ وہ بے کار جائے گا اور اُن سے کسی شے کو دور نہ کر سکے گا، اور جس عذاب کا اللہ عزوجل نے ارادہ کیا ہے وہ ان پر نازل ہو کر رہے گا اور لوگ ایمان لانے سے باز نہ رہیں گے، گو اُن کے ساتھ ایسا معاملہ کیا جائے، بلکہ لامحالہ طور پر قدر مقدور، یعنی تقدیر اور حتمی فیصلہ ان پر نافذ ہوگا۔

﴿الْكَافِرِينَ﴾ کا الف لام یا تو عہد کے لیے ہے، یعنی وہی کفار مذکورین، یا جنسی ہے، یعنی کافر کی جنس سے ہوں، یا ان کے مثل اور کفار مذکورین اس میں بہ دخول اولیٰ داخل ہوں گے۔ رہی یہ بات کہ ”کَيْدُهُمْ“ نہ کہا، بلکہ ضمیر کے بجائے اسم ظاہر رکھا تو اس سے اُن کی کفر کے ساتھ مذمت کرنا منظور ہے اور حکم کی وجہ کے بارے میں بتانا ہے۔ مطلب یہ ہے کہ ان پر جو یہ حکم لگایا کہ ان کا مکر نقصان میں ہے تو اس کی وجہ یہی ان کا کفر ہے۔ جملہ مذکورہ معترضہ ہے جس کو فرعون والوں کی باتوں کے نقل کرنے کے دوران میں اس لیے لائے ہیں کہ جس بات کو انھوں نے ظاہر کیا ہے، اس کے بالکل باطل اور مضحک ہونے کا بیان جلدی سے ہو جائے۔ اگر یہ ارادہ نہ ہوتا تو جب ان کی ساری باتوں کو نقل کر دیا جاتا تو اُن کے آخر میں یہ جملہ نقل کیا جاتا۔

پھر اللہ پاک نے فرعون لعین کی اور باطل بات نقل فرمائی: ﴿وَقَالَ فِرْعَوْنُ ذَرُونِي أَقْتُلْ مُوسَى﴾ یعنی فرعون

بولا: مجھے چھوڑ دو کہ میں موسیٰ (علیہ السلام) کو مار ڈالوں۔ اس سے معلوم ہوتا ہے کہ فرعون کو لوگ موسیٰ (علیہ السلام) کے قتل سے منع کرتے تھے، جیسی تو اس نے کہا کہ مجھے چھوڑ دو۔ چنانچہ بعض نے کہا ہے کہ فرعون کے خاص لوگوں میں سے کچھ لوگ تھے کہ اس کو قتل سے روکتے تھے۔ اس روکنے کی تین وجہ ہیں: ایک یہ ہے کہ شاید اُن میں وہ شخص ہو جو موسیٰ (علیہ السلام) کے سچا ہونے کا عقیدہ رکھتا ہو اور وہ ان کے قتل سے فرعون کو منع کرنے میں حیلہ گری کرتا ہو۔

دوسری وجہ یہ ہے حسن اللہ نے فرمایا کہ فرعون کے مصاحبوں نے اس سے کہا کہ تو اس کو مت قتل کر، وہ تو یہی ایک کمزور جادوگر ہے اور وہ ہمارے جادو پر غالب نہیں ہو سکتا ہے۔ پھر اگر تو اسے مار ڈالے گا تو لوگوں کو شبہے میں ڈال دے گا، وہ کہیں گے کہ وہ حق پر تھا اور یہ لوگ اس کا جواب دینے سے عاجز ہوئے تو اسے مار ڈالا۔^(۱) تیسری وجہ یہ ہے کہ وہ لوگ فرعون کو موسیٰ (علیہ السلام) کے قتل سے روکنے میں حیلہ گری کرتے تھے، تاکہ فرعون کا دل موسیٰ (علیہ السلام) کے ساتھ مشغول رہے اور وہ قبلی لوگوں کی تادیب اور تنبیہ کے لیے فارغ نہ ہو، کیوں کہ امراء کی شان سے یہ بات ہے کہ وہ اپنے بادشاہ کے دل کو کسی خارجی دشمن کے ساتھ مشغول رکھتے ہیں، یہاں تک کہ وہ اس بادشاہ کے ان کی طرف متوجہ ہونے سے امن میں ہو جائیں۔ (کذا ذکر الخطیب)

امام ابوالسعود رحمہ اللہ نے دوسری وجہ کے ذکر کرنے کے بعد کہا ہے کہ لعین کا ظاہری حال یہ ہے کہ اس نے اس بات کا یقین کر لیا تھا کہ موسیٰ (علیہ السلام) نبی ہیں اور جو کچھ وہ لائے ہیں وہ حق ہے، لیکن وہ اس سے ڈرتا تھا کہ اگر ان کے قتل کا ارادہ کرے گا تو خود جلدی ہلاک کر دیا جائے گا۔^(۲) اور یہ جو اس نے کہا کہ ﴿ذَرُونِيْٓ اَقْتُلْ مُوسٰی﴾ تو یہ صرف اس بات کا وہم ڈالنے اور ملمع کرنے کے لیے کہ موسیٰ (علیہ السلام) کے قتل سے اس کو وہی لوگ منع کرتے ہیں، اگر وہ نہ ہوتے تو وہ ضرور ہی اس کو قتل کر ڈالتا، باوجود اس کے کہ اس کو صرف اسی ہولناک خوف نے منع کیا جو اس کے جی میں بسا ہوا تھا۔ اور یہ جو کہا: ﴿وَلْيَنْعُ رَبِّهٖ﴾ تو اس لیے کہ بہ تکلف دلیر بنے اور بے پروائی ظاہر کرے، حالاں کہ سب لوگوں سے بڑھ کر موسیٰ (علیہ السلام) سے خائف ہے۔ یعنی چاہیے کہ موسیٰ (علیہ السلام) اس شخص کو پکارے جس کا دعویٰ کرتا ہے کہ اس نے اس کو ہماری طرف بھیجا ہے تو چاہیے کہ وہ اگر اس پر قادر ہے کہ اس کو قتل سے منع کرے تو اسے روک لے۔

مطلب یہ ہے کہ یہ بات تم کو خوف میں مبتلا نہ کرے، کیوں کہ حقیقتاً اس کا کوئی رب نہیں ہے، بلکہ ﴿اَنَا رَبُّكُمْ اَلَا عَلٰی﴾ [النازعات: ۲۴] یعنی میں تمہارا سب سے بڑا رب ہوں۔ پھر لعین نے وہ وجہ ذکر کی جس کے لیے موسیٰ (علیہ السلام) کے قتل کا ارادہ کیا، چنانچہ یہ جھک ماری: ﴿اِنِّیْٓ اَخَافُ اَنْ يُبَدِّلَ دِيْنَكُمْ﴾ یعنی بے شک میں اس بات سے ڈرتا ہوں کہ اگر اس کو قتل نہ کروں تو وہ تمہارے اس دین کو بدل دے جس پر تم ہو، وہ یہی غیر اللہ کا پوجنا ہے، اور تم کو اپنے دین میں داخل کر لے، جو اللہ وحدہ کا پوجنا ہے۔^(۳)

﴿ اَوْ اَنْ يُظْهَرَ فِي الْاَرْضِ الْفَسَادَ ﴾ یا زمین میں لوگوں کے درمیان فساد، یعنی مخالفت اور فتنہ ڈال دے۔ جس شے کی طرف موسیٰ علیہ السلام نے دعوت دی، لعین نے اس کے ظاہر ہونے اور زمین میں پھیلنے اور لوگوں کے اس طرف راہ پانے کو فساد قرار دیا، حالاں کہ فساد تو درحقیقت وہ ہے جس پر وہ اور اس کے تابعین ہیں۔ معنی یہ ہیں کہ ان دو امر میں سے ایک کا یا دونوں کا واقع ہونا ضروری ہے۔ پہلے معنی کی بنا تو کو فیوں اور یعقوب کی قراءت پر ہے، انھوں نے ﴿ اَوْ اَنْ يُظْهَرَ ﴾ کو بہ ”اَوْ“ پڑھا ہے جو ابہام کے لیے ہے اور دوسرے معنی کی بنیاد باقی قراءت پر ہے۔ انھوں نے ﴿ اَنْ يُظْهَرَ ﴾ بغیر الف پڑھا ہے۔ امام نافع، ابن کثیر اور ابو عمرو رحمہم اللہ نے ﴿ اِنِّیْ ﴾ کو بہ فتح یاء اور نافع، ابو عمرو اور حفص رحمہم اللہ نے ﴿ يُظْهَرَ ﴾ بہ ضم یاء و کسر ہاء باب افعال سے پڑھا ہے اور اس میں ضمیر موسیٰ علیہ السلام کی طرف راجع ہے۔ اور ﴿ الْفَسَادَ ﴾ کو منصوب بنا بر مفعول بہ پڑھا ہے۔ اور باقی قراءت نے بہ فتح یاء و ہاء و رفع ”الفساد“ بنا بر فاعلیت پڑھا ہے۔ علامہ نسفی رحمہ اللہ نے قراءت ضم یاء و نصب دال کو زیادہ بہتر کہا ہے ﴿ یُبْدِلَ ﴾ کی موافقت کے لیے۔^(۱) ابن کثیر رحمہ اللہ نے تین قراءتیں ذکر کی ہیں: ایک تو ﴿ اَوْ ﴾ کی، دوسری واو کی اور تیسری بہ ضم دال فساد کی۔

جب فرعون لعین نے موسیٰ علیہ السلام کو قتل کی دھمکی دی تو انھوں نے کہا: ﴿ اِنِّیْ عُدْتُ بِرَبِّیْ وَرَبِّکُمْ مِّنْ کُلِّ مُتَكَبِّرٍ لَا یُؤْمِنُ بِیَوْمِ الْحِسَابِ ﴾ یعنی اس ملعون کی شدت کو دور کرنے میں اور کچھ نہ کیا صرف اللہ عزوجل کے ساتھ پناہ چاہی، ہر اس شخص سے جو اپنے آپ کو بڑا سمجھنے والا ہے، یعنی ایمان لانے سے تکبر کرنے والا ہے اور وہ بعث اور نشور یعنی آخرت پر ایمان نہیں لاتا۔ اور اللہ تعالیٰ پر بھروسہ کیا، تو بالضرور اللہ پاک نے ان کو ہر بلا سے محفوظ اور مامون رکھا۔ ﴿ کُلِّ مُتَكَبِّرٍ ﴾ کے عموم میں فرعون تو لازمی طور پر داخل ہے فرعون کا نام نہ لیا، بلکہ اس کا ذکر ایسی صفتوں کے ساتھ کیا جو اس کے لیے اور اس کے غیر کے لیے عام ہیں جو جباروں میں سے ہیں۔ چنانچہ ذوالیہ کے لیے کہ ایک تو استعاذہ (پناہ طلب کرنا) کا عام کرنا مقصود ہے۔ دوسری اللہ تعالیٰ پر جرات اور سخت دلی کی وجہ بتانا منظور ہے، اس کی وجہ یہی ایمان ہے تکبر اور دوبارہ زندہ ہونے پر ایمان نہ لانا ہے۔ امام نافع وغیرہ، (یعنی امام ابو عمرو، حمزہ اور کسائی رحمہم اللہ) نے ﴿ عُدْتُ ﴾ کو بہ ادغام ذال پڑھا ہے اور باقی قراءت نے باظہار ذال پڑھا ہے۔^(۲)

وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ اِيْمَانَهُ
اَتَقْتُلُونَ رَجُلًا اَنْ يَقُولَ رَبِّيَ اللّٰهُ وَقَدْ جَاءَكُمْ بِالْبَيِّنَاتِ مِنْ
رَّبِّكُمْ وَاِنْ يَّكَ كَاذِبًا فَعَلَيْهِ كَذِبُهُ وَاِنْ يَّكَ صَادِقًا
يُّصِيبْكُمْ بَعْضُ الَّذِي يَعِدْكُمْ اِنَّ اللّٰهَ لَا يَهْدِي مَنْ

هُوَ مُسْرِفٌ كَذَّابٌ ۝ يَقَوْمِ لَكُمْ الْمُلْكُ الْيَوْمَ ظَهَرْتُمْ
 فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا
 قَالَ فِرْعَوْنُ مَا أُرِيكُمْ إِلَّا مَا أَرَى وَمَا أَهْدِيكُمْ إِلَّا
 سَبِيلَ الرَّشَادِ ۝

اور آلِ فرعون میں سے ایک مردِ مومن، جو اپنا ایمان چھپاتا تھا، کہنے لگا: کیا تم ایک شخص کو اس بات پر قتل کرتے ہو کہ وہ کہتا ہے میرا رب اللہ ہے جب کہ وہ تمہارے پاس تمہارے رب کی طرف سے کھلی نشانیاں لے کر آیا ہے اور اگر وہ جھوٹا ہے تو اس کے جھوٹ کا وبال اسی پر ہے اور اگر وہ سچا ہے تو تمہیں (اس عذاب کا) کچھ حصہ ملے گا، جس کا وہ تم سے وعدہ کرتا ہے یقیناً اللہ اس شخص کو ہدایت نہیں دیتا جو حد سے بڑھنے والا، بہت جھوٹا ہو ۝⁽²⁸⁾ اے میری قوم! آج تمہاری ہی حکومت ہے، زمین میں (تم ہی) غالب ہو، پر ہمیں اللہ کے عذاب سے کون بچائے گا، اگر اس نے ہمیں آلیا؟ فرعون نے کہا: میں تمہیں وہی (راہ) دکھاتا ہوں جو میں (خود) دیکھتا ہوں اور میں خیر و بھلائی ہی کے راستے کی طرف تمہاری راہنمائی کرتا ہوں ۝⁽²⁹⁾

آلِ فرعون کے ایک مردِ مومن کی طرف سے موسیٰ علیہ السلام کی تائید:

یعنی اگر وہ جھوٹا ہے تو جس (اللہ) پر وہ جھوٹ بولتا ہے، وہ سزا دے کر رہے گا۔ شاید سچا ہو تو اس صورت میں تم اپنی فکر کرو۔ انتہی۔

حافظ ابن کثیر رحمہ اللہ کہتے ہیں: مشہور ہے کہ یہ مومن مرد فرعون کے لوگوں میں سے تھا۔ امام سدی رحمہ اللہ نے کہا کہ فرعون کے چچا کا بیٹا تھا اور کہتے ہیں کہ یہ وہی ہے جس نے موسیٰ علیہ السلام کے ہمراہ نجات پائی۔ امام ابن جریر رحمہ اللہ نے اسی قول کو اختیار کیا ہے اور جو شخص اس طرف گیا ہے کہ وہ اسرائیلی تھا تو اس کے قول کو رد کیا ہے،⁽¹⁾ اس لیے کہ فرعون اس کی بات سے منفعّل ہوا، یعنی شرمندہ ہوا اور اس کو سنا اور موسیٰ علیہ السلام کے قتل سے رک گیا اور اگر وہ اسرائیلی ہوتا تو قریب تھا کہ اس پر جلد عقوبت کی جاتی، اس سبب سے کہ وہ ان میں سے تھا۔ امام ابن جریج رحمہ اللہ نے سیدنا عبد اللہ بن عباس رضی اللہ عنہما سے روایت کیا ہے کہ فرعون کے لوگوں میں سے سوائے اس مرد کے اور فرعون کی بیوی اور اس شخص کے کوئی ایمان نہ لائے جس نے یہ کہا: ﴿يُمُوسَى إِنَّ الْهَلَاكَ يَأْتِيهِمْ بِكَ لَيَقْتُلُوكَ﴾⁽²⁾ [القصص: ۲۰] (رواہ ابن ابی حاتم)

یہ شخص اپنی قومِ قبط سے اپنا ایمان چھپاتا تھا، چنانچہ اس نے اپنا ایمان ظاہر نہ کیا، مگر اس دن جب کہ فرعون نے کہا: ﴿ذَرُونِي أَقْتُلْ مُوسَى﴾ چنانچہ اس شخص کو اللہ عزوجل کے لیے غصے نے پکڑا۔ افضل جہاد سلطانِ جابر، یعنی ظالم بادشاہ کے سامنے انصاف کی بات کہنا ہے، چنانچہ یہ بات حدیث شریف میں ثابت ہوئی ہے کہ فرعون کے نزدیک اس کلمے سے زیادہ عظیم کوئی اور کلمہ نہیں ہے۔ وہ کلمہ اس شخص کا یہی کہنا ہے: ﴿اَتَقْتُلُونَ رَجُلًا...﴾ (الآیۃ) اَللّٰهُمَّ مگر وہ جس کو امام بخاری رحمہ اللہ نے اپنی صحیح میں عروہ بن زبیر رحمہ اللہ سے روایت کیا ہے کہ کہا: میں نے عبد اللہ بن عمرو بن العاص رضی اللہ عنہما سے کہا: تو مجھے خبر دے کہ مشرکوں نے رسول اللہ ﷺ سے سب سے زیادہ سخت کیا شے کی؟ عبد اللہ نے کہا: اس اثنا میں کہ رسول اللہ ﷺ کعبے کے صحن میں نماز پڑھ رہے تھے کہ اچانک عقبہ بن معیط آیا تو اس نے رسول اللہ ﷺ کا مونڈھا پکڑا، پھر آپ ﷺ کا کپڑا آپ کی گردن مبارک میں مروڑا، پھر زور سے آپ کا گلا گھونٹا۔ چنانچہ ابو بکر صدیق رضی اللہ عنہ آئے تو اس کا مونڈھا پکڑا اور اس کو نبی ﷺ سے دور ہٹایا۔ پھر فرمایا: ﴿اَتَقْتُلُونَ رَجُلًا اَنْ يَقُولَ رَبِّيَ اللّٰهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ﴾^(۱) (انفرد به البخاري من

حديث الأوزاعي قال: وتابعه محمد بن إسحاق عن إبراهيم بن عروة عن أبيه به)

امام ابن ابی حاتم رحمہ اللہ نے عمرو بن العاص رضی اللہ عنہ سے روایت کیا ہے، ان سے کسی نے پوچھا کہ اس شے میں سخت تر چیز کیا ہے جسے تو نے دیکھا کہ قریش سے رسول اللہ ﷺ کو پہنچی، یعنی وہ تکلیف بتاؤ جو سب سے بڑھ کر انھوں نے آپ ﷺ کو پہنچائی؟ تو عمرو رضی اللہ عنہ نے کہا کہ ایک دن نبی اکرم ﷺ قریش کے پاس سے گزرے تو انھوں نے آپ ﷺ سے کہا کہ تو ہم کو اس شے کے پوجنے سے منع کرتا ہے جسے ہمارے باپ دادا پوجتے چلے آئے ہیں؟ تو آپ ﷺ نے فرمایا کہ میں وہی ہوں۔ پھر آپ ﷺ کی طرف کھڑے ہوئے اور آپ کے مجامع ثياب کو پکڑا، یعنی وہ جگہ جس کے پکڑنے سے آدمی مجبور ہو جاتا ہے۔ چنانچہ میں نے ابو بکر رضی اللہ عنہ کو دیکھا کہ آپ ﷺ کو پیچھے سے گود میں لیے ہوئے تھے اور وہ اپنی بلند تر آواز سے چلاتے تھے اور اُن کی آنکھیں بہہ رہی تھیں اور کہہ رہے تھے: ”يَا قَوْمِ اَتَقْتُلُونَ رَجُلًا اَنْ يَقُولَ رَبِّيَ اللّٰهُ...“ یہاں تک ساری آیت سے فارغ ہوئے۔^(۲) (وهكذا رواه النسائي من

حديث عبدة فجعله من مسند عمرو بن العاص)

قوله تعالى: ﴿وَقَدْ جَاءَكُمْ بِالْبَيِّنَاتِ مِنْ رَبِّكُمْ﴾ یعنی تم ایک مرد کو کیوں کر مارے ڈالتے ہو، اس وجہ سے کہ وہ یوں کہتا ہے کہ میرا رب اللہ ہے، حالاں کہ وہ تمہارے لیے اس بات کی سچائی کی دلیل قائم کر چکا ہے جس کو حق سے لے کر وہ تمہارے پاس آیا ہے۔ پھر اس نے ان کے ساتھ بات چیت کرتے ہوئے: ﴿وَإِنْ يَكُ كُذِبًا

(۱) صحيح البخاري، رقم الحديث (۵۳۷) (۲) سنن النسائي الكبرى (۴۴۹/۶) تفسير ابن أبي حاتم (۳۲۶۶/۱۰)

فَعَلَيْهِ كَذِبُهُ وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ ۖ﴾ یعنی اگر تمہیں اس بات کی صحت پر یقین نہ ہو جو وہ تمہارے پاس لے کر آیا ہے تو عقل اور احتیاط اور دور اندیشی کی بات یہ ہے کہ تم اسے اور اس کی جان کو چھوڑ دو اسے ایذا نہ دو، کیوں کہ اگر وہ جھوٹا ہوگا تو اللہ پاک عن قریب اس کے جھوٹ کی سزا اسے دنیا اور آخرت کے عذاب سے دے گا اور اگر وہ سچا ہوگا اور تم نے اسے ایذا دی تو تمہیں اس شے (عذاب) کا کچھ حصہ پہنچے گا جس کا وہ تم کو وعدہ دیتا ہے، کیوں کہ وہ تو تم کو وعید سناتا ہے کہ اگر تم نے اس کی مخالفت کی تو دنیا اور آخرت میں تمہیں عذاب پہنچے گا۔ پس من جملہ جائز تمہارے نزدیک یہ بات ہے کہ وہ سچا ہو تو اس بنا پر لائق یہ ہے کہ تم اس کو مت چھیڑو، بلکہ تم تو اس کو اور اس کی قوم کو چھوڑ دو، وہ ان کو دعوت دے اور وہ اس کی پیروی کریں۔

اسی طرح اللہ عزوجل نے موسیٰ علیہ السلام کی طرف سے خبر دی ہے کہ انھوں نے فرعون سے اور اس کی قوم سے موادعت طلب کی کہ تم ہم سے تعرض مت کرو، ہم کو چھوڑ دو۔ ﴿وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ﴿١٢﴾ أَنْ أَذْوَا إِلَىٰ عِبَادَةِ اللَّهِ ۖ إِنَّي لَكُمْ رَسُولٌ أَمِينٌ ﴿١٣﴾ وَأَنْ لَا تَعْلُوا عَلَى اللَّهِ ۖ إِنَّي إِلَيْكُمْ بِسُلْطٰنٍ مُّبِينٍ ﴿١٤﴾ وَإِنِّي عُذْتُ بِرَبِّي وَرَبِّكُمْ أَنْ تَرْجُمُونِ ﴿١٥﴾ وَإِنْ لَّمْ تُؤْمِنُوا لِي فَاَعْتٰزِلُونِ﴾ [الدخان: ۱۷-۲۱] ”یقیناً ان سے پہلے ہم قوم فرعون کو (بھی) آزما چکے ہیں جن کے پاس (اللہ کا) باعزت رسول آیا کہ اللہ تعالیٰ کے بندوں کو میرے حوالے کر دو، یقین مانو کہ میں تمہارے لیے امانت دار رسول ہوں اور تم اللہ تعالیٰ کے سامنے سرکشی نہ کرو، میں تمہارے پاس کھلی دلیل لانے والا ہوں اور میں اپنے اور تمہارے رب کی پناہ میں آتا ہوں اس سے کہ تم مجھے سنگسار کر دو، اور اگر تم مجھ پر ایمان نہیں لاتے تو مجھ سے الگ ہی رہو۔“

اسی طرح رسول اللہ ﷺ نے قریش سے فرمایا تھا کہ وہ ان کو چھوڑ دیں کہ اللہ کے بندوں کو اللہ کی طرف بلائیں۔ اور وہ ان کو کچھ ایذا نہ پہنچائیں اور ان کے اور ان کے درمیان جو ناتا ہے اس کو ملائیں، اس بات میں کہ ان کو ایذا نہ پہنچائیں۔ اللہ تعالیٰ نے فرمایا: ﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبٰی﴾ [الشوریٰ: ۲۳] ”آپ کہہ دیجیے! کہ میں اس پر تم سے کوئی بدلہ نہیں چاہتا مگر محبت رشتہ داری کی۔“ یعنی تم مجھے ایذا مت پہنچاؤ اس قربت میں جو میرے اور تمہارے درمیان میں ہے۔ چنانچہ تم مجھے مت ستاؤ اور میرے اور لوگوں کے درمیان چھوڑ دو اور اسی بنیاد پر صلح حدیبیہ واقع ہوئی اور وہ ایک فتح مبین تھی، یعنی اس کا انجام یہ ہوا کہ اللہ تعالیٰ نے مکہ فتح کر دیا۔

قولہ تعالیٰ: ﴿إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ﴾ یعنی اگر یہ شخص جو دعویٰ کرتا ہے کہ اللہ تعالیٰ نے اس کو تمہاری طرف بھیجا ہے جھوٹا ہوتا جیسا تم خیال کرتے ہو تو اس کا حال کھلا ہوا ہوتا، اس کے اقوال و احوال میں ہر ایک کو ظاہر ہو جاتا۔ چنانچہ وہ حد درجے کے اختلاف اور اضطراب میں ہوتے، حالاں کہ ہم اس کے حال کو درست اور اس کی راہ کو سیدھا دیکھتے ہیں اور اگر وہ مسرفین اور کذابین میں سے ہوتا تو تم جو اس کے حال اور کام کو

درست دیکھ رہے ہو، اللہ تعالیٰ اس کو اس کی طرف کبھی راہ نہ بتاتا۔

پھر اس مرد مومن نے اپنی قوم کو اس بات سے ڈرایا کہ اللہ کی نعمت ان سے زائل ہو جائے گی اور اس کا عذاب ان پر نازل ہوگا۔ چنانچہ کہا: ﴿يَقَوْمُ لَكُمْ الْمُلْكُ الْيَوْمَ ظَهَرْنَا فِي الْأَرْضِ﴾ یعنی اللہ تعالیٰ نے تم پر یہ انعام کیا ہے کہ تم کو اس ملک میں حکومت اور بادشاہت اور بڑی شان و شوکت دی ہے، تمہارا حکم سب پر خوب غلبے سے چلتا ہے۔ چنانچہ تم اللہ تعالیٰ کا شکر اور اس کے رسول ﷺ کی تصدیق کر کے اس نعمت کو نگاہ میں رکھو اور اللہ تعالیٰ کے عذاب سے ڈرو۔ اگر تم نے اس کے رسول ﷺ کی تکذیب کی تو ﴿فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا﴾ یعنی یہ لشکر اور فوجیں تمہارے کچھ کام نہ آئیں گی اور نہ یہ کسی شے کو ہم سے دور کریں گی، اگر اللہ تعالیٰ ہمارے ساتھ کسی برائی کا ارادہ کرے گا۔

غرضیکہ اس مرد صالح، نیک، راہ یاب اور دانشمند نے جو فرعون سے زیادہ بادشاہی کا مستحق تھا، جس بات کا مشورہ دیا، فرعون نے اس کو رد کر کے اپنی قوم سے کہا: ﴿مَا أُرِيكُمْ إِلَّا مَا آدَى﴾ یعنی میں تم کو وہی بات کہتا ہوں اور اسی بات کا مشورہ دیتا ہوں جس کو اپنی جان کے لیے پسند کرتا ہوں۔ یہ بات فرعون نے جھوٹ کہی، کیوں کہ وہ موسیٰ علیہ السلام کی سچائی اور راستی کو اس رسالت میں خوب جانتا تھا جس کو وہ لے کر آئے تھے، انھوں نے یوں کہا تھا: ﴿لَقَدْ عَلِمْتُمْ مَا أَنْزَلَ هَؤُلَاءِ إِلَّا رَبُّ السَّمَوَاتِ وَالْأَرْضِ بِصَآئِرَ﴾ [بنی اسرائیل: ۱۰۲] ”یہ تو تجھے علم ہو چکا کہ آسمان و زمین کے پروردگار ہی نے یہ معجزے دکھانے، سمجھانے کو نازل فرمائے ہیں۔“ نیز اللہ تعالیٰ نے فرمایا: ﴿وَجَحَدُوا بِهَا وَاسْتَيْقَنَتْهَا أَنْفُسُهُمْ ظُلْمًا وَعُلُوًّا﴾ [النمل: ۱۴] ”انھوں نے انکار کر دیا، حالاں کہ ان کے دل یقین کر چکے تھے، صرف ظلم اور تکبر کی بنا پر۔“ چنانچہ اس نے اپنے اس قول میں کہ ﴿مَا أُرِيكُمْ إِلَّا مَا آدَى﴾ جھوٹ بولا اور افتراء کیا اور اللہ تبارک و تعالیٰ کی اور اس کے رسول ﷺ کی اور اپنی رعیت کی خیانت کی اور ان سے فریب کیا اور ان کی خیر خواہی نہیں کی۔

اسی طرح اس کا یہ قول ہے: ﴿وَمَا أَهْدِيكُمْ إِلَّا سَبِيلَ الرَّشَادِ﴾ یعنی نہیں بلاتا ہوں میں تم کو مگر راہِ حق، صدق اور ہدایت کی طرف۔ اس میں بھی اس نے جھوٹ بولا، اگرچہ اس کی قوم نے اس کی اطاعت و پیروی کی۔ اللہ سبحانہ نے فرمایا: ﴿إِلَىٰ فِرْعَوْنَ وَمَلَئِهِ فَاتَّبِعُوهُ أَمْرٌ فِرْعَوْنٌ وَمَا فِرْعَوْنَ بِرَشِيدٍ﴾ [ہود: ۹۷] ”پھر بھی ان لوگوں نے فرعون کے احکام کی پیروی کی اور فرعون کا کوئی بھی حکم درست تھا ہی نہیں۔“ نیز فرمایا: ﴿وَاضَلَّ فِرْعَوْنُ قَوْمَهُ وَمَا هَدَىٰ﴾ [طہ: ۷۹] ”فرعون نے اپنی قوم کو گمراہی میں ڈال دیا اور سیدھا راستہ نہ دکھایا۔“ حدیث شریف میں مروی ہے کہ نہیں ہے کوئی امام کہ جس دن وہ مرے، اس حال میں کہ وہ اپنی رعیت کی خیانت کرنے والا ہے، مگر وہ جنت کی خوشبو کو نہ سونگھے گا، حالانکہ اس کی خوشبو پانچ سو برس کی راہ سے پائی جاتی

① ہے۔ واللہ سبحانہ و تعالیٰ هو الموفق الصواب۔

فتح البیان کا بیان:

﴿رَجُلٌ﴾ کو جمہور نے بہ ضم جیم اور اعمش اور عبد الوارث نے بہ سکون جیم پڑھا ہے، یہ تمیم و نجد کی لغت ہے اور کسی نے بہ کسر جیم پڑھا ہے، لیکن پہلی لغت فصیح ہے۔ امام حسن، مقاتل اور سدی رحمہم اللہ نے کہا ہے کہ یہ شخص قبلی تھا، فرعون کے چچا کا بیٹا، اسی نے موسیٰ علیہ السلام کے ساتھ نجات پائی اور یہی اس آیت میں مراد ہے: ﴿وَجَاءَ رَجُلٌ مِّنْ أَقْصَا الْمَدِينَةِ يَسْعَىٰ قَالَ يَمُوسَىٰ إِنَّ الْمَلَأَ يَأْتَمِرُونَ بِكَ لِيَقْتُلُوكَ فَاخْرُجْ إِنِّي لَكَ مِنَ النَّاصِحِينَ﴾ [القصص: ۲۰] ”شہر کے پرلے کنارے سے ایک شخص دوڑتا ہوا آیا اور کہنے لگا: اے موسیٰ! یہاں کے سردار تیرے قتل کا مشورہ کر رہے ہیں، پس تو بہت جلد چلا جا، مجھے اپنا خیر خواہ مان۔“ کسی نے کہا کہ وہ شخص بنی اسرائیل میں سے تھا اور آل فرعون سے نہ تھا۔ یہ قول اس آیت کے خلاف ہے، کیوں کہ اس میں صریح ﴿مِّنْ آلِ فِرْعَوْنَ﴾ موجود ہے، اس پر طرہ یہ ہے کہ اس قول کے بنانے میں یوں تکلف کیا ہے کہ آیت میں تقدیم اور تاخیر ہے۔ تقدیر یہ ہے: ”وَقَالَ رَجُلٌ مِّنْ بَنِي إِسْرَائِيلَ يَكْتُمُ إِيمَانَهُ مِنْ آلِ فِرْعَوْنَ“ امام قشیری رحمہ اللہ نے کہا ہے کہ جس نے اس شخص کو اسرائیلی ٹھہرایا، اس کے قول میں بعد ہے، اس لیے کہ محاورہ عرب میں ”كَتَمَهُ أَمْرٌ كَذًا“ بولتے ہیں اور ”كَتَمَهُ مِنْهُ“ نہیں کہتے، جیسا کہ اللہ سبحانہ نے فرمایا: ﴿وَلَا يَكْتُمُونَ اللَّهَ حَدِيثًا﴾ [النساء: ۴۲] ”اور اللہ تعالیٰ سے کوئی بات نہ چھپا سکیں گے۔“ دوسری بات یہ ہے کہ فرعون ایسا نہ تھا کہ بنی اسرائیل سے ایسی بات برداشت کرے۔^③

اس شخص کے نام میں اختلاف ہے۔ کسی نے کہا ہے کہ حبیب تھا۔ امام ابو اسحاق رحمہ اللہ سے بھی یہی مروی ہے۔^④ کسی نے کہا ہے کہ شمعون۔ زیادہ صحیح یہی ہے، جیسا کہ ”مبہمات القرآن“ میں ہے۔^⑤ کسی نے کہا ہے کہ حزقیل تھا۔ سیدنا عبداللہ بن عباس رضی اللہ عنہما^⑥ اور اکثر علماء اسی کے قائل ہیں۔ امام ابن المنذر رحمہ اللہ نے بھی یہی کہا ہے۔^⑦ امام وہب رحمہ اللہ نے کہا ہے کہ جبریل نام تھا۔ ان کے سوا اور اقوال بھی ہیں۔

باجملہ ﴿مُؤْمِنٌ﴾ ﴿رَجُلٌ﴾ کی پہلی صفت ہے اور دوسری صفت ﴿مِّنْ آلِ فِرْعَوْنَ﴾ ہے اور تیسری صفت ﴿يَكْتُمُ إِيمَانَهُ﴾ ہے اور ﴿اتَّقَتُلُونَ رَجُلًا﴾ میں استفہام انکار کے لیے ہے اور ﴿أَنْ يَقُولَ رَبِّيَ اللَّهُ﴾ بہ نزاع خافض موضع نصب میں ہے۔ ”أَيُّ: لِأَنْ يَقُولَ أَوْ كَرَاهَةً أَنْ يَقُولَ“ امام زحشری رحمہ اللہ نے کہا: ”أَيُّ:“

① ان الفاظ کے ساتھ روایت نہیں ملی ہے، البتہ اس کے ہم معنی روایت صحیح البخاری، رقم الحدیث (۶۷۳۱، ۶۷۳۲) اور صحیح مسلم، رقم الحدیث (۱۴۲) میں مروی ہے، نیز حافظ ابن کثیر رحمہ اللہ نے اپنی تفسیر (۴/۹۸-۱۰۰) میں اسی طرح ذکر کیا ہے۔

② تفسیر القرطبی (۳۰۶/۱۵) فتح القدیر (۴/۶۴۱، ۶۴۲) ③ تفسیر القرطبی (۳۰۷/۱۵) ④ الدر المنثور (۷/۲۸۵)

⑤ مفہمات الأقران فی مبہمات القرآن (۸۱/۱) ⑥ الدر المنثور (۷/۵۳) ⑦ الدر المنثور (۷/۲۸۴، ۲۸۵)

وَقَتَّ أَنْ يَقُولَ^① اس کو اس طرح رد کیا ہے کہ نحویوں کی نص اس کے خلاف پر ہے۔ امام تاج الدین بن مکتوم رحمہ اللہ نے کہا ہے کہ ابن جنی نے اس کو جائز رکھا ہے۔ لو اب تو ایک بڑے نحوی نے اس کو جائز کہا ہے، لیکن پہلا قول زیادہ بہتر ہے۔ ﴿رَبِّيَ اللَّهُ﴾ کے یہ معنی ہیں کہ وہ تمہارا بھی رب ہے نہ کہ صرف اسی کا رب ہے۔ اس میں توحید کی طرف اشارہ ہے اور یہ اس مومن کی طرف سے ایک انکارِ عظیم ہے۔ گویا یوں کہا ہے کہ کیا تم ایسے فتیج فعل کے مرتکب ہوتے ہو جو ایک نفسِ محرم کا قتل کرنا ہے، بغیر اس کے کہ اس کے حال میں غور و فکر کرو اور بغیر اس کے کہ تمہیں کوئی ایسا سبب معلوم ہو جائے جس سے اس کا قتل کرنا ضروری ہو۔ تمہارے لیے اس برے فعل کی کوئی علت اور وجہ نہیں ہے، سوائے اس کلمہ حق کے جو وہ کہتا ہے، یعنی ﴿رَبِّيَ اللَّهُ﴾

جملہ ﴿وَقَدْ جَاءَكُمْ بِالْبَيِّنَاتِ مِنْ رَبِّكُمْ﴾ بنا بر حال محل نصب میں ہے (یا تو مفعول، یعنی ﴿رَجُلًا﴾ سے ہے، گو نکرہ ہے مگر استفہام کے تحت میں واقع ہوا ہے، یا فاعل ﴿يَقُولُ﴾ سے ہے۔ بذا فی السمین)۔ یعنی اور حال یہ ہے کہ وہ شخص تمہارے پاس واضح واضح معجزے اور اپنی نبوت اور رسالت کے صحیح ہونے پر ظاہر ظاہر دلیلیں لا چکا ہے۔ مطلب یہ ہے کہ اپنی بات کو صحیح ثابت کرنے کے لیے ایک بینہ حاضر نہیں کیا، لیکن وہ تو بینات لایا ہے، اس کے پاس سے جس کی طرف ربوبیت منسوب ہوتی ہے۔ یہ کہنے سے اس کی غرض یہ ہے کہ اپنی قوم کو آہستہ آہستہ اس بات کی طرف لانا ہے کہ رب العلمین کا اقرار کر لیں۔ امام بزار اور ابو نعیم رحمہما اللہ نے فضائلِ صحابہ رضی اللہ عنہم میں سیدنا علی رضی اللہ عنہ سے روایت کیا ہے کہ انھوں نے فرمایا: لوگو! تم مجھے بتاؤ کہ لوگوں میں سے سب سے شجاع (بہادر) کون ہے؟ لوگوں نے کہا کہ آپ ہیں۔ آپ رضی اللہ عنہ نے فرمایا: بے شک میں نے کسی سے مبارزہ (مقابلہ) نہیں کیا، مگر میں نے اس سے بدلہ لیا، لیکن تم تو مجھے سب سے شجاع آدمی کی خبر دو۔ عرض کی: ہم نہیں جانتے، پھر کون ہے؟ فرمایا: ابو بکر رضی اللہ عنہ۔ میں نے دیکھا کہ رسول اللہ صلی اللہ علیہ وسلم کو قریش نے پکڑا، کوئی تو آپ صلی اللہ علیہ وسلم کے پہلو مبارک میں مار رہا ہے اور کوئی جھنجھوڑ رہا ہے اور وہ کہہ رہے ہیں کہ تو نے ہی معبودوں کو ایک معبود کر ڈالا ہے؟

فرمایا: پس قسم ہے اللہ کی! ہم میں کوئی بھی ان کے قریب نہیں ہوا مگر ابو بکر رضی اللہ عنہ، یہ مار رہا ہے اور یہ آ رہا ہے اور جھنجھوڑ رہا ہے اور ہلا رہا ہے اور ابو بکر رضی اللہ عنہ کہہ رہے ہیں: تمہارا برا ہو، کیا تم اس شخص کو اس لیے مارے ڈالتے ہو کہ وہ کہتا ہے کہ میرا رب اللہ ہے۔ پھر انھوں نے ایک چادر بلند کی جو ان پر تھی اور روئے یہاں تک کہ ان کی ڈاڑھی تر ہو گئی۔ پھر سیدنا علی رضی اللہ عنہ نے فرمایا: میں تم کو قسم دیتا ہوں کہ کیا آلِ فرعون کا مومن بہتر ہے یا ابو بکر رضی اللہ عنہ؟ لوگ چپ ہو گئے تو فرمایا کہ تم کیوں نہیں جواب دیتے؟ اللہ کی قسم! ابو بکر رضی اللہ عنہ کی ایک گھڑی آلِ فرعون کے مومن کی مثل سے بہتر ہے۔ وہ تو ایک مرد تھا جو اپنے ایمان کو چھپاتا تھا اور یہ ایسے مرد ہیں کہ اپنے ایمان کو ظاہر کیا۔^②

باجملہ پھر اس مردِ مومن نے اپنی قوم کے لیے نرمی کی، تاکہ ان کو موسیٰ علیہ السلام سے دور کرے اور بہ طریقِ تقسیم ان پر جنت قائم کی، چنانچہ کہا: ﴿وَإِنْ يَكُ كَذِبًا فَعَلَيْهِ كَذِبُهُ ۖ وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ ۖ﴾^① یہ ایک ایسا کلام ہے جو انتہائی انصاف سے اور کسی قسم کے تعصب کے بغیر صادر ہوا ہے، اسی لیے تردید کی دوشقوں، یعنی دلیلوں سے۔ ان کے کاذب ہونے کی شق کو پہلے ذکر کیا۔ معنی یہ ہیں کہ اگر وہ جھوٹا ہوگا تو اس کے جھوٹ کا نقصان اسی کو ہوگا اور اگر وہ سچا ہوگا تو تمہیں جلد ہی اس عذاب کا بعض پہنچے گا جس کا وہ تمہیں وعدہ دیتا ہے۔ مراد دنیا کا عذاب ہے۔ یہ عذاب مطلق عذاب کا بعض ہے جو عذابِ دنیا اور عذابِ آخرت کو شامل ہے۔ اس عذاب سے جو ان کو ڈرایا تو صرف اس عذاب تک محدود کرنے کے لیے جس کا ان کے نزدیک زیادہ ظاہر طور پر احتمال تھا۔ یہ قول اس کی طرف سے شک کا اظہار نہیں ہے، کیوں کہ وہ تو مومن تھا، جیسا کہ اللہ تعالیٰ نے اس کو ایمان کے ساتھ موصوف کیا ہے اور مومن شک نہیں کرتا۔ یا یوں کہیں کہ اس نے جو بعض کا لفظ کہا تو وہ اُن کی نصیحت میں مبالغہ کرنے کے لیے بہ طور تنزل و تلطیف (نرمی) کے کہا، تاکہ اسے موسیٰ علیہ السلام کی طرف مائل ہونے کی تہمت نہ لگائیں۔ مطلب یہ ہے کہ سچے ہونے کی صورت میں اگر کل عذاب نہ پہنچا تو کم از کم بعض تو پہنچے گا خاص کر جب کہ تم اس کے ساتھ کسی برائی سے پیش آؤ گے۔ امام ابو عبیدہ اور ابو الہیثم رحمہما اللہ نے کہا ہے کہ ﴿بَعْضُ﴾ اس جگہ کل کے معنی میں ہے، یعنی تم کو وہ

کل شے پہنچے گی جس کا تم کو وعدہ دیتا ہے۔ امام ابو عبیدہ رحمہ اللہ نے اس کی سند میں لبید کا یہ شعر پڑھا:

تَرَاكَ أُمْكِنَةً إِذَا لَمْ أَرْضَهَا أَوْ يَرْتَبِطَ بَعْضَ النَّفُوسِ حِمَامُهَا

یعنی ”کُلَّ النَّفُوسِ“ کسی نے اس قول پر اعتراض کیا، دوسرے نے اس کا یہ جواب دیا کہ لغتِ عرب میں بعض کل کے معنی میں مستعمل ہے جس طرح کہ شاعر کے قول میں ہے:

وَقَدْ يُدْرِكُ الْمُتَانِي بَعْضَ حَاجَتِهِ وَقَدْ يَكُونُ مَعَ الْمُسْتَعْجِلِ الزَّلَلُ

کسی اور نے کہا ہے:

إِنَّ الْأُمُورَ إِذَا الْأَحْدَاثُ دَبَّرَهَا دُونَ الشُّيُوخِ تَرَى فِي بَعْضِهَا خَلَلًا

ان دونوں شعروں میں دعوائے مدعی پر دلیل نہیں ہے، بلکہ کلمہ ﴿بَعْضُ﴾ اپنے معنی پر ہے۔ رہا لبید کا شعر تو ”بعض النفوس“ سے مراد خود اس کا نفس ہے۔^① علامہ نسفی رحمہ اللہ کہتے ہیں کہ ”تَفْسِيرُ الْبَعْضِ بِالْكُلِّ مُزَيَّفٌ“^② انتہی، یعنی ﴿بَعْضُ﴾ کی تفسیر ”کل“ کے ساتھ کھوٹی ہے۔ سچ کہتے ہیں کہ اس بات کی کوئی ضرورت نہیں کہ آیت میں جو ﴿بَعْضُ﴾ کا کلمہ ہے، اس کو کل پر محمول کریں، کیوں کہ اس مومن کی مراد تو قوم کے ساتھ تنزل (نرمی) ہے اور ان کے وہم میں یہ بات ڈالنا ہے کہ وہ موسیٰ علیہ السلام کی نبوت کی صحت کا اعتقاد نہیں رکھتا، چنانچہ ﴿يَكُكُمْ إِيمَنَةً﴾ یہی بات ظاہر کرتا ہے۔

اہلِ معانی نے کہا ہے کہ مومن کا قول مظاہرت فی الحجاج کی بنا پر ہے۔ گویا اس نے یوں کہا ہے کہ اس کے صدق میں کم سے کم جو شے ہوگی وہ یہ ہے کہ تم کو جس عذاب کا وعدہ دیتا ہے، اس کا بعض تم کو پہنچے گا اور اس کے بعض میں تمہاری ہلاکت ہے۔ تو گویا جو ﴿بَعْضُ﴾ سے حاصل ہے، وہی کل سے حاصل ہے۔ امام لیث نے کہا کہ اس جگہ ﴿بَعْضُ﴾ زاید ہے، یعنی تم کو وہ شے پہنچے گی جس کا تم کو وعدہ دیتا ہے۔^① کسی نے کہا ہے کہ موسیٰ علیہ السلام نے ان کو ثواب اور عقاب کا وعدہ دیا تھا۔ چنانچہ جب انہوں نے کفر کیا تو ان کو عذاب پہنچے گا اور یہ بعض ہے اس شے کا جس کا ان کو وعدہ دیا۔ دونوں جگہ کلمہ ”يَكُنْ“ اصل میں ”يَكُنْ“ ہے۔ نون کو کثرت استعمال کے سبب سے تخفیف کے لیے حذف کر دیا ہے، جیسا کہ امام سیبویہ رحمہ اللہ نے کہا ہے۔

قولہ تعالیٰ: ﴿إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ﴾ مومن مرد کے تترہ کلام سے ہے۔ اس نے یہ دو وجہوں سے ان پر حجت قائم کی ہے: ایک وجہ تو یہ ہے کہ اگر موسیٰ علیہ السلام مسرف اور کذاب ہوتے تو اللہ تعالیٰ ان کو بینات کی طرف راہ نہ بتاتا اور نہ ہی معجزوں سے ان کی تائید فرماتا۔ دوسری وجہ یہ ہے کہ جب وہ ایسے ہوتے تو ان کو اللہ تعالیٰ بے یار و مددگار چھوڑ دیتا اور ہلاک کر ڈالتا۔ لہذا تم کو ان کے قتل کی کوئی حاجت نہیں ہے۔ ﴿مُسْرِفٌ﴾ وہ ہے جو معاصی پر قائم رہتا ہے اور کثرت سے گناہ کرتا ہے۔ ﴿كَذَّابٌ﴾ سے مراد مفتری ہے، پھر اس مومن نے اپنی قوم کو وہ بادشاہت اور سلطنت یاد دلائی جس میں وہ تھے۔ چنانچہ کہا: ﴿يَقُومُ لَكُمْ الْمَلِكُ الْيَوْمَ ظَهْرَيْنَ فِي الْأَرْضِ﴾ تاکہ اللہ پاک کا شکر ادا کریں اور اپنے کفر میں نہ بڑھتے جائیں، یعنی اے میری قوم! تم کو آج بادشاہت حاصل ہے، اس حالت میں کہ تم لوگوں پر غالب ہو اور تم کو ان پر غلبہ اور علو حاصل ہے۔ تم سرزمین مصر میں بادشاہی کر رہے ہو۔

﴿فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا﴾ اس بات سے اس کی غرض یہ تھی کہ قوم کو اللہ کے عذاب سے ڈرائے، یعنی اگر وہ تمہارے کفر کی وجہ سے تم پر عذاب اتارے تو پھر کون ہے جو ہمیں اس کے عذاب سے بچائے اور اس کے آنے کے وقت ہمارے اور اس کے درمیان حائل ہو جائے۔ یہ جو اس کے ملک اور غلبے کی نسبت ان کی طرف کی جس سے ان کو خوشی ہوتی ہے اور اللہ کے عذاب کے آنے کا خطرہ جو بیان کیا جو ان کو مغموں کرتا ہے، اس میں اپنے آپ کو ان میں شامل کیا تو اس سے ان کے دلوں کو خوش کرنا منظور ہے اور ان کو یہ بتانا منظور ہے کہ وہ ان کا خیر خواہ ہے اور وہ اس شے کے حاصل کرنے کے لیے سعی و کوشش کرنے والا ہے جو ان کو نفع دے اور اس شے کو دور کرنے کی کوشش کرتا ہے جو ان کو ضرر پہنچائے اور ہلاک کر دے۔ یہ سب کچھ وہ اس لیے کر رہا ہے کہ وہ اس کی نصیحت، خیر خواہی اور دل سوزی سے اثر پذیر ہوں۔

پھر جب فرعون نے اس مردِ مومن کی صحیح نصیحت اور خیر خواہی کی تقریر سنی تو ایک مراوغہ لایا، یعنی ایک مکر و فریب کی چال چلی جس سے اپنی قوم کے دل میں یہ وہم ڈالا کہ وہ ان کے لیے نہایت درجہ کا ناصح اور رعایت دینے والا ہے اور ان کو اسی راہ پر چلاتا ہے جس میں ان کے لیے فائدہ ہے اور اس سے ان کے ضرر کو دور کرنا چاہتا ہے۔ اسی لیے یوں کہا: ﴿مَا أُرِيكُمْ إِلَّا مَا أَرَى﴾ ”اُی: مَا أَشِيرُ عَلَيْكُمْ إِلَّا بِمَا أَرَى لِنَفْسِي“^(۱) (قالہ ابن زید) یعنی میں تم کو اس بات کا مشورہ دیتا ہوں جس کو اپنے نفس کے لیے پسند کرتا ہوں۔ یہ تفسیر مالِ معنی کی ہے اور وہ تفسیر جو وہ ہر لفظ کے مطابق ہے وہ ہے جو ضحاک رحمہ اللہ نے کہی ہے ”مَا أَعْلَمُكُمْ إِلَّا مَا أَعْلَمُ مِنَ الصَّوَابِ“^(۲) یعنی میں تم کو بتاتا ہوں، مگر وہی صواب (صحیح بات) جس کو میں جانتا ہوں۔ مراد موسیٰ علیہ السلام کا قتل ہے۔ رویہ اس جگہ قلبی و اعتقادی ہے، بصری اور عینی نہیں ہے۔ چنانچہ دو مفعول کی طرف متعدی ہے۔ دوسرا مفعول ﴿إِلَّا مَا أَرَى﴾ ہے۔ قولہ: ﴿وَمَا أَهْدِيكُمْ إِلَّا سَبِيلَ الرَّشَادِ﴾ یعنی میں تم کو اس رائے سے صرف راہِ حق اور ہدایت کی طرف بلاتا ہوں۔ جمہور نے ”رشاد“ کو بہ تخفیفِ شین پڑھا ہے اور معاذ رحمہ اللہ نے بہ تشدید شین پڑھا ہے، اس بنا پر کہ صیغہ مبالغہ ہے، مثل ”ضرب“ کے۔ امام نحاس رحمہ اللہ نے کہا ہے کہ یہ قراءت لحن ہے، یعنی خطا ہے، اس کی کوئی وجہ نہیں ہے،^(۳) پھر مردِ مومن نے اپنی قوم کو دوبارہ وعظ و نصیحت کی اور ان کو ڈرایا کہ کہیں ان پر وہ عذاب نازل نہ ہو جو اُن سے پہلے لوگوں پر اتر چکا ہے۔ چنانچہ اللہ پاک نے اس کی طرف سے بیان فرمایا:^(۴)

وَقَالَ الَّذِي آمَنَ يَوْمَئِذٍ أَخَافُ عَلَيْكُمْ مِثْلَ يَوْمِ الْأَحْزَابِ ۖ مِثْلَ دَابِ قَتُومٍ ۖ نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ ۚ وَمَا لِلَّهِ مِنْ شَيْءٍ غَيْرَ ظَلُمًا لِلْعِبَادِ ۖ وَلِيَقُومَ إِلَيَّ أَخَافُ عَلَيْكُمْ يَوْمَ التَّنَادِ ۖ يَوْمَ تَوَلَّوْنَ مَدْبِرِينَ ۚ مَا لَكُمْ مِنَ اللَّهِ مِنْ عَاصِمٍ ۚ وَمَنْ يُضْلِلِ اللَّهُ فَمَا لَهُ مِنْ هَادٍ ۖ وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ ۚ حَتَّىٰ إِذَا هَلَكَ قُلْتُمْ لَنْ يَبْعَثَ اللَّهُ مِنْ بَعْدِهِ رَسُولًا ۚ كَذَلِكَ يُضِلُّ اللَّهُ مَنْ هُوَ مُسْرِفٌ مُرْتَابٍ ۖ ۝ الَّذِينَ يُجَادِلُونَ فِي آيَاتِ اللَّهِ بِغَيْرِ

سُلْطٰنِ اٰتٰهُمْ كَبْرَ مَقْتًا عِنْدَ اللّٰهِ وَعِنْدَ الَّذِیْنَ اٰمَنُوْا
 كَذٰلِكَ یَطْبَعُ اللّٰهُ عَلٰی كُلِّ قَلْبٍ مُّتَكَبِّرٍ جَبَّارٍ ﴿٣٥﴾
 وَقَالَ فِرْعَوْنُ یٰهَامِرُ ابْنِیْ لِیْ صَرْحًا لَّعَلِّیْ اَبْلَعُ
 الْاَسْبَابَ ﴿٣٦﴾ اَسْبَابَ السَّمٰوٰتِ فَاُطْلِعْ اِلٰی اِلٰهِ مُوْسٰی وَاِنِّیْ
 لَا اُظُنُّهُ كَاذِبًا وَّكَذٰلِكَ زُیِّنَ لِفِرْعَوْنَ سُوءُ عَمَلِهٖ وَصَدَّ
 عَنِ السَّبِیْلِ وَمَا كِیْدُ فِرْعَوْنَ اِلَّا فِیْ تَبَابٍ ﴿٣٧﴾

اور جو شخص ایمان لایا تھا اس نے کہا: اے میری قوم! بلاشبہ مجھے تمہاری نسبت دوسرے گروہوں (سابقہ امتوں) جیسے دن (کے عذاب) کا ڈر ہے ﴿30﴾ جیسے قوم نوح کا حال (ہوا)، اور عاد اور ثمود اور ان لوگوں کا جو ان کے بعد ہوئے اور اللہ (اپنے) بندوں پر ظلم کرنا نہیں چاہتا ﴿31﴾ اور اے میری قوم! بے شک مجھے تم پر باہمی پکار کے دن (قیامت) کا ڈر ہے ﴿32﴾ جس دن تم پیٹھ پھیر کر بھاگو گے تو کوئی تمہیں اللہ (کے عذاب) سے بچانے والا نہ ہوگا اور جسے اللہ گمراہ کر دے تو اسے کوئی ہدایت دینے والا نہیں ﴿33﴾ اور بلاشبہ اس سے پہلے یوسف بھی تمہارے پاس کھلی (نشانیاں) لے کر آیا تھا، پھر تم ہمیشہ اس کے متعلق شک میں رہے جو وہ تمہارے پاس لایا، حتیٰ کہ جب وہ فوت ہو گیا، تو تم نے کہا: اس کے بعد اللہ ہرگز کوئی رسول نہیں بھیجے گا، اللہ اس شخص کو اسی طرح گمراہ کرتا ہے، جو حد سے بڑھنے والا، شک کرنے والا ہو ﴿34﴾ جو لوگ اللہ کی آیات میں کسی دلیل کے بغیر جھگڑتے ہیں جو ان کے پاس آئی ہو، (یہ رویہ) اللہ کے نزدیک اور ان لوگوں کے نزدیک، جو ایمان لائے بڑی ناراضی و بیزاری کا باعث ہے، اللہ ہر متکبر، سرکش کے دل پر اسی طرح مہر لگا دیتا ہے ﴿35﴾ اور فرعون نے کہا: اے ہامان! تو میرے لیے ایک بلند عمارت بنا، تاکہ میں راستوں تک پہنچوں ﴿36﴾ یعنی آسمانوں کے راستوں تک، پھر میں موسیٰ کے معبود کی طرف جھانکوں، اور بے شک میں تو اسے جھوٹا خیال کرتا ہوں اور اسی طرح فرعون کے لیے اس کا برا عمل پرکشش بنا دیا گیا اور اسے (سیدھے) راستے سے روک دیا گیا اور فرعون کی چال تو بس تباہ و برباد ہو کر رہی ﴿37﴾

آل فرعون کا درد دل رکھنے والا ایک مومن شخص:

ہانک پکار کا دن ان پر آیا جس دن قلزم میں غرق ہوئے اور ڈوبتے ہوئے ایک دوسرے کو پکارنے لگے۔ یہ

اس کو کشف سے معلوم ہوا ہوگا یا قیاس سے جان لیا ہوگا کہ ہر قوم پر عذاب اسی طرح آتا ہے۔ یوسف علیہ السلام کی زندگی میں ان کے قائل نہ ہوئے۔ ان کی موت کے بعد جب سلطنت مصر کا بندوبست بگڑ گیا تو کہنے لگے کہ اس شہر پر یوسف علیہ السلام کا قدم کیسا مبارک تھا، ایسا نبی کوئی نہ ہوگا۔ یا وہ انکار یا یہ اقرار، یہ ہی حد سے بڑھ جانا ہے۔ انتہی

حافظ ابن کثیر رحمہ اللہ کہتے ہیں کہ اللہ عزوجل اس مرد صالح مومن کے بارے میں خبر دیتا ہے جو فرعون والوں میں سے تھا کہ اس نے اپنی قوم کو اللہ تعالیٰ کے عذاب سے ڈرایا جو دنیا اور آخرت میں ہوگا۔ چنانچہ کہا: اے میری قوم! میں تم پر یومِ احزاب کی مثل تم پر عذاب آنے سے ڈرتا ہوں، یعنی وہ لوگ جنہوں نے زمانہ قدیم میں اللہ تعالیٰ کے رسولوں کی تکذیب کی، جیسے قوم نوح علیہ السلام اور عاد و ثمود اور ان کے بعد جو جھٹلانے والی امتیں ہوئیں، ان پر اللہ کا کیسا عذاب نازل ہوا اور اس عذاب کو کسی پھیرنے والے نے ان سے نہیں پھیرا اور نہ کسی روکنے والے نے اس کو ان سے روکا اور اللہ تعالیٰ بندوں پر ظلم کرنے کا ارادہ نہیں کرتا، یعنی اللہ تعالیٰ نے جو ان کو ہلاک کیا تو ان کے گناہوں کے سبب سے اور اس کے رسولوں کو جھٹلانے کے سبب سے اور اللہ تعالیٰ کے حکم کی مخالفت کے سبب سے ہلاک کیا ہے۔ چنانچہ اس نے اپنی قدر ان پر نافذ کر دی۔ پھر کہا: اے میری قوم! میں تم پر یومِ تناد سے ڈرتا ہوں، یعنی روزِ قیامت سے۔ اس کی وجہ تسمیہ میں کئی قول ہیں:

① بعض نے کہا: اس کا نام یومِ التناد اس لیے رکھا کہ حدیثِ صورت میں آیا ہے کہ جس وقت زمین ہلائی جائے گی اور ایک قطر سے دوسرے قطر تک شق ہو جائے گی اور موج مارے گی اور کانپے گی اور لوگ اس کی طرف نظر کریں گے اور ایک دوسرے کو پکارتے ہوئے بھاگیں گے۔^①

② دوسروں نے کہا جن میں امام ضحاک رحمہ اللہ ہیں: بلکہ یہ اس وقت ہوگا جب جہنم لائی جائے گی تو لوگ اس سے بھاگتے ہوئے جائیں گے۔ پھر فرشتے ان کے سامنے آئیں گے اور مقامِ محشر کی طرف ان کو پھیر لائیں گے۔ وہ اللہ تعالیٰ کا یہ فرمان ہے: ﴿وَالْمَلَكُ عَلَىٰ أَرْجَائِهِمَا﴾ [الحاقة: ۱۷] ”اس کے کناروں پر فرشتے ہوں گے۔“ نیز اللہ تعالیٰ نے فرمایا: ﴿يَمْعَشَرُ الْجِنَّ وَالْإِنْسُ إِنِ اسْتَطَعْتُمْ أَنْ تَنْفُذُوا مِنْ أَقْطَارِ السَّبُوتِ وَالْأَرْضِ فَانْفُذُوا لَا تَنْفُذُونَ إِلَّا بِسُلْطَانٍ﴾ [الرحمن: ۳۳] ”اے گروہ جنات و انسان! اگر تم میں آسمانوں اور زمین کے کناروں سے باہر نکل جانے کی طاقت ہے تو نکل بھاگو! بغیر غلبہ اور طاقت کے تم نہیں نکل سکتے۔“

③ سیدنا عبداللہ بن عباس رضی اللہ عنہما، امام حسن اور ضحاک رحمہ اللہ سے مروی ہے کہ انہوں نے ”یَوْمَ التَّنَادِ“ بہ تشدیدِ دال پڑھا ہے ماخوذ ہے ”نَدَّ الْبَعِيرُ إِذَا تَرَدَّى وَذَهَبَ“^② سے ”رَدَّى“ ایک قسم کی چال کا نام ہے۔ اونٹ جب

① مسند إسحاق بن راہویہ (۸۴/۱) تفسیر الطبري (۵۵۸/۱۸) اس کی سند میں ایک سے زیادہ وجہ ضعف ہیں۔

② تفسیر ابن کثیر (۱۰۰/۴)

وحشت کرتا ہے اور بدکتا ہے تو اس وقت بولتے ہیں کہ ”نَدَّ الْبَعِيرُ“۔ چونکہ قیامت کے دن لوگ وحشت ناک ہو کر چلیں گے، اس لیے اس کا نام ﴿يَوْمَ التَّنَادِ﴾ رکھا ہے۔

4 کسی نے کہا کہ میزان کے پاس ایک فرشتہ ہوگا جس وقت بندے کا عمل تولّا جائے گا اور وہ بھاری ہوگا تو فرشتہ بلند آواز سے کہے گا: خبردار! فلاں فلاں کا بیٹا واقعی ایسا سعید اور نیک بخت ہوا کہ اس کے بعد کبھی شقی اور بد بخت نہ ہوگا۔ اور اگر اس کا عمل ہلکا ہوگا تو آواز کرے گا کہ فلاں بن فلاں واقعی شقی ہوا۔ اس ندا کی وجہ سے روزِ قیامت کا نام ﴿يَوْمَ التَّنَادِ﴾ رکھا ہے۔

5 امام قتادہ رحمہ اللہ نے کہا ہے کہ ہر قوم اپنے اعمال کے ساتھ بلائی جائے گی، اہل جنت اہل جنت کو ندا کریں گے اور اہل نار اہل نار کو ندا کریں گے۔^(۱) (یہ ﴿يَوْمَ التَّنَادِ﴾ کہنے کی مستقل وجہ ہے۔ ماقبل سے متعلق نہیں ہے۔ اگر یہاں حرفِ واؤ ہوتا تو بہتر تھا)۔

6 کسی نے کہا ہے کہ اس لیے ﴿يَوْمَ التَّنَادِ﴾ نام رکھا ہے کہ اہل جنت اہل نار کو اس طرح ندا کریں گے: ﴿قَدْ وَجَدْنَا مَا وَعَدَنَا رَبُّنَا حَقًّا فَهَلْ وَجَدْتُمْ مَا وَعَدَ رَبُّكُمْ حَقًّا﴾ [الأعراف: ۴۴] ”ہم سے جو ہمارے رب نے وعدہ فرمایا تھا، ہم نے تو اس کو واقعہ کے مطابق پایا، سو تم سے جو تمہارے رب نے وعدہ کیا تھا تم نے بھی اس کو واقعہ کے مطابق پایا؟ وہ کہیں گے: ہاں۔“ اور اہل نار اہل جنت کو اس طرح پکاریں گے: ﴿أَفِيضُوا عَلَيْنَا مِنَ الْمَاءِ أَوْ مِمَّا رَزَقَكُمُ اللَّهُ قَالُوا إِنَّ اللَّهَ حَرَّمَهُمَا عَلَى الْكَافِرِينَ﴾ [الأعراف: ۵۰] ”ہمارے اوپر تھوڑا پانی ہی ڈال دو یا اور ہی کچھ دو جو اللہ نے تم کو دے رکھا ہے۔ جنت والے کہیں گے کہ اللہ نے دونوں چیزوں کی کافروں کے لیے بندش کر دی ہے۔“ اور اعراف والے اہل جنت و اہل نار کو ندا کریں گے، جیسا کہ سورۃ الاعراف میں مذکور ہے۔ امام بغوی رحمہ اللہ وغیرہ نے یہ بات پسند کی ہے^(۲) کہ اس کا نام ﴿يَوْمَ التَّنَادِ﴾ اس سبب کی وجہ سے رکھا ہے، یہ قول حسن و جید ہے۔ واللہ اعلم۔

قولہ تعالیٰ: ﴿يَوْمَ تُولُونَ مُذْبِرِينَ﴾ یعنی جس دن تم چلتے بھاگتے ہوئے پیٹھ پھيرو گے، جیسا کہ اللہ تعالیٰ نے فرمایا: ﴿كَلَّا لَا وَزَرَ ۚ إِلَىٰ رَبِّكَ يَوْمَئِذٍ الْمُسْتَقَرُّ﴾ [القیامۃ: ۱۱-۱۲] ”نہیں نہیں کوئی پناہ گاہ نہیں، آج تو تیرے پروردگار کی طرف ہی قرار گاہ ہے۔“ اسی لیے اللہ عزوجل نے یوں فرمایا ہے: ﴿مَا لَكُمْ مِنَ اللَّهِ مِنْ عَاصِمٍ﴾ ”یعنی نہیں ہے تمہارے لیے کوئی منع کرنے والا کہ اللہ کے باس و عذاب سے تم کو بچا لے۔“ ﴿وَمَنْ يُضْلِلِ اللَّهُ فَمَا لَهُ مِنْ هَادٍ﴾ یعنی جس کو اللہ گمراہ کرے تو اس کو سوائے اللہ کے کوئی ہدایت کرنے والا نہیں ہے۔

قوله تعالى: ﴿وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ﴾ کا مطلب یہ ہے کہ اللہ تعالیٰ نے موسیٰ علیہ السلام سے پہلے مصر والوں میں ایک رسول بھیجا تھا، یعنی یوسف علیہ السلام۔ یہ اہل مصر کے عزیز اور رسول تھے، اپنی امت کو عدل کے ساتھ اللہ تعالیٰ کی طرف بلاتے تھے۔ مصر والوں نے ان کی اطاعت نہ کی، مگر ان کی وزارت اور دنیوی وجاہت کی وجہ سے، اسی لیے اللہ پاک نے یوں فرمایا: ﴿فَمَا زِلْتُمْ فِي شَكٍّ مِمَّا جَاءَكُمْ بِهِ حَتَّىٰ إِذَا هَلَكَ قُلْتُمْ لَنُيَبِّعَنَّ اللَّهَ مِنْ بَعْدِهِ رَسُولًا﴾ یعنی تم ناامید ہو گئے تو تم نے طمع کر کے کہا کہ اللہ اس کے بعد ہرگز کوئی رسول نہ بھیجے گا۔ یہ بات انھوں نے اپنے کفر اور تکذیب کی وجہ سے کہی تھی۔ ﴿كَذَلِكَ يُضِلُّ اللَّهُ مَنْ هُوَ مُسْرِفٌ مُرْتَابٌ﴾ یعنی تمھاری اس حالت کی طرح اس شخص کا حال ہوتا ہے جس کو اللہ تعالیٰ اپنے افعال میں حد سے بڑھنے اور اس کے دل کے شک کرنے کے سبب سے گمراہ کرتا ہے۔

پھر اللہ عزوجل نے فرمایا: ﴿الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَانٍ أَتَاهُمْ﴾ یعنی جو لوگ حق کو باطل سے دفع کرتے ہیں اور حجّتوں سے بغیر کسی دلیل و حجت کے لڑتے جھگڑتے ہیں، بے شک اللہ تعالیٰ اس بات پر بہت سخت بغض رکھتا ہے، اسی لیے یوں فرمایا ہے: ﴿كَبُرَ مَقْتًا عِنْدَ اللَّهِ وَعِنْدَ الَّذِينَ آمَنُوا﴾ یعنی اور مومنین بھی اس شخص کے ساتھ بغض رکھتے ہیں جس کی یہ صفت ہے، کیوں کہ جس کی یہ حالت ہوتی ہے اللہ تعالیٰ اس کے دل پر مہر لگا دیتا ہے، چنانچہ اس کے بعد وہ نہ کسی نیک بات کو پہچانتا ہے اور نہ کسی بری بات کو برا سمجھتا ہے۔ اسی لیے اللہ تعالیٰ یوں فرماتا ہے: ﴿كَذَلِكَ يَطْبَعُ اللَّهُ عَلَىٰ كُلِّ قَلْبٍ مُتَكَبِّرٍ جَبَّارًا﴾ یعنی اسی طرح اللہ ہر اس شخص کے دل پر مہر کرتا ہے جو حق کی پیروی کرنے سے تکبر اور سرکشی کرتا ہے۔ امام ابن ابی حاتم رحمہ اللہ نے عکرمہ سے روایت کیا ہے اور امام شعبی رحمہ اللہ سے بھی نقل کیا گیا ہے کہ ان دونوں نے کہا کہ انسان اس وقت تک جبار نہیں ہوتا، جب تک دو جانوں کو قتل نہ کرے۔ ابو عمران جوئی اور قتادہ رحمہ اللہ نے کہا ہے کہ جباروں کی نشانی بغیر حق کے قتل کرنا ہے۔^① واللہ تعالیٰ اعلم۔

﴿وَقَالَ فِرْعَوْنُ يٰٓأَيُّهَا ابْنُ بِلْعَازٍ اَصْرَحًا لِّعَلِّيْٓ اَبْلُغُ الْاَسْبَابَ﴾ اللہ تعالیٰ فرعون کے تہمت و سرکشی اور افتراء کی خبر دیتا ہے جو اس نے موسیٰ علیہ السلام کی تکذیب میں کیا، وہ یہ ہے کہ اس نے اپنے وزیر ہامان کو حکم دیا کہ اس کے لیے ایک صرح بنائے، یعنی ایک اونچا محل بنائے۔ یہ محل پکی ہوئی اینٹوں سے بنایا تھا، جیسا کہ اللہ پاک نے دوسری آیت میں فرمایا ہے: ﴿فَاَوْقَدْ لِيْ يٰٓهٰمٰنُ عَلَى الطِّيْنِ فَاجْعَلْ لِّيْ صَرْحًا﴾ [القصص: ۳۸] ”سن اے ہامان! تو میرے لیے مٹی کو آگ میں پکوا، پھر میرے لیے ایک محل تعمیر کر۔“ اسی لیے امام ابراہیم نخعی رحمہ اللہ نے فرمایا ہے کہ سلف صالح پکی اینٹوں سے گھر بنانے کو مکروہ رکھتے تھے اور اس بات کو کہ اس کو اپنی قبروں میں لگائیں۔ (رواہ ابن ابی حاتم)

سعید بن جبیر اور ابو صالح رضی اللہ عنہما نے کہا ہے کہ ﴿اَسْبَابُ السَّمَوَاتِ﴾ سے مراد آسمانوں کے دروازے ہیں۔^① کسی نے کہا ہے کہ آسمانوں کی راہیں ہیں۔

یہ جو کہا: ﴿فَاَطْلِعْ اِلٰى اِلٰهِ مُوسٰى وَلِاِنِّىْ لَظَنُّهُ كُذْبًا﴾ چنانچہ یہ اس کے کفر کی اور سرکشی کی باتوں میں سے ہے کہ موسیٰ علیہ السلام کی اس بات میں تکذیب کی کہ اللہ عزوجل نے ان کو اس کی طرف بھیجا ہے۔ اللہ تعالیٰ نے فرمایا: ﴿وَكَذٰلِكَ يُزَيِّنُ لِفِرْعَوْنَ سُوْءَ عَمَلِهٖ وَصَدَّ عَنِ السَّبِيْلِ﴾ یعنی اسی طرح فرعون کو اس کے برے اعمال بھلے کر کے دکھائے گئے اور وہ راہ سے روکا گیا، یعنی بہ سبب اس کام کے کرنے سے جس سے اس نے یہ چاہا کہ اپنی رعیت کے جی میں یہ وہم ڈالے کہ وہ ایسی شے بناتا ہے جس سے موسیٰ علیہ السلام کی تکذیب کر سکے گا۔ اسی لیے اللہ پاک نے فرمایا: ﴿وَمَا كَيْدُ فِرْعَوْنَ اِلَّا فِيْ تَبٰٓءٍ﴾ سیدنا عبداللہ بن عباس رضی اللہ عنہما اور امام مجاہد رحمہ اللہ نے کہا: ”اِلَّا فِيْ خَسَارٍ“^② یعنی نہیں ہے فرعون کا مکر، مگر نقصان اور زیان میں۔

فتح البیان کا بیان:

فتح البیان کا وضاحتی بیان یہ ہے کہ ﴿مِثْلَ یَوْمِ الْأَحْزَابِ﴾ سے ”مِثْلَ یَوْمِ عَذَابِ الْأَحْزَابِ“ ہے۔ یعنی وہی مردِ مومن اپنی قوم سے کہتا ہے کہ میں تم پر اگلی اُمتوں کے روزِ عذاب سے ڈرتا ہوں جو اپنے نبیوں پر جمع ہو گئی تھیں کہ کہیں ویسا عذاب کا دن تم پر نہ آجائے۔ ﴿یَوْمِ الْأَحْزَابِ﴾ فرمایا، ”أَیَّامِ الْأَحْزَابِ“ نہ فرمایا، باوجود اس کے کہ احزاب جمع ہے تو اس کی وجہ یہ ہے کہ ”أحزاب“ کی جمع لانے نے ”یوم“ کی جمع لانے سے بے نیاز کر دیا اور احزاب پر جو عذاب نازل ہوا وہ کچھ ایک دن میں سب پر نازل نہیں ہوا، بلکہ دنیا کے مختلف و مترتب دونوں میں اترا۔ پھر مردِ مومن نے احزاب کی تفسیر کی تو کہا: ﴿مِثْلَ ذَآبِ قَوْمِ نُوحٍ وَعَادٍ وَثَمُودَ وَالَّذِینَ مِنْ بَعْدِهِمْ﴾ یعنی قومِ نوح وغیرہ کے حال کی طرح، یا تکذیب پر رہنے کی ان کی عادت کی طرح، یا اس کفر اور تکذیب کی جزا کی طرح جس پر وہ تھے۔ ﴿وَمَا اللّٰهُ یُرِیدُ ظُلْمًا لِّلْعِبَادِ﴾ کے یہ معنی ہیں کہ اللہ پاک بغیر گناہ کے بندوں کو عذاب اور عقاب نہیں کرتا اور وہ ان میں سے ظالم کو بغیر عذاب کے چھوڑتا ہے۔ یا وہ جتنے عذاب کے مستحق ہیں اس سے زیادہ عذاب نہیں کرتا۔ یا ان کو ہلاک نہیں کرتا مگر ان پر حجت قائم کرنے کے بعد۔ مطلب یہ ہے کہ ان کا ہلاک کرنا عدل تھا، اس لیے کہ وہ اپنے اعمالِ بد کے سبب سے ہلاکت کے مستحق ہو چکے تھے۔ اس آیت میں بہ نسبت آیت: ﴿وَمَا رَبُّكَ بِظَلَمٍ لِّلْعَبِیدِ﴾ [حم السجدة: ۴۶] ”اور آپ کا رب بندوں پر ظلم کرنے والا نہیں ہے۔“ کے مبالغہ زیادہ ہے، اس لحاظ سے کہ اس میں ظلم کے ارادے کی نفی کی ہے اور کلمہ ﴿ظُلْمًا﴾ کو نکرہ ذکر کیا ہے، لہذا جو ذاتِ پاک کسی قسم کے

② تفسیر الطبری (۳۸۸/۱۲)

① تفسیر ابن کثیر (۴/۱۰۱)

ظلم کے ارادے سے مبرا ہے تو وہ ظلم کرنے سے تو بالکل ہی مبرا اور منزہ ہوگا۔ معتزلہ نے جو یہ تفسیر کی ہے کہ اللہ تعالیٰ بندوں کے لیے یہ ارادہ نہیں کرتا کہ وہ ظلم کریں تو یہ بعید ہے، کیوں کہ اہل لغت نے کہا ہے کہ جب کوئی شخص دوسرے سے کہے: ”لَا أُرِيدُ ظُلْمًا لَكَ“ تو اس کے یہ معنی ہیں کہ میں ارادہ نہیں کرتا کہ تجھ پر ظلم کروں۔

باجملہ پہلے تو مردِ مومن نے دنیا کے عذاب سے ڈرایا، پھر اپنے وعظ و نصیحت میں زیادتی کی اور عذابِ آخرت کا خوف دلایا۔ چنانچہ کہا: ﴿وَيَقَوْمُ إِنِّي أَخَافُ عَلَيْكُمْ يَوْمَ التَّنَادِ﴾۔ جمہور نے بہ تخفیف دال و حذف یاء پڑھا ہے اصل میں ”تَنَادَى“ ہے بروزن تفاعل ”ندا“ سے۔ محاورے میں بولتے ہیں: ”تَنَادَى الْقَوْمُ“ یعنی بعض نے بعض کو پکارا۔ حسن رحمہ اللہ وغیرہ (یعنی ابنِ سمیع، یعقوب، ابنِ کثیر اور مجاہد رحمہم اللہ) نے بنا بر اصل بہ اثبات یاء پڑھا ہے، اور سیدنا عبداللہ بن عباس رضی اللہ عنہما، امام ضحاک اور عکرمہ رحمہم اللہ نے بہ تشدید دال پڑھا ہے۔ بعض اہل لغت نے کہا ہے کہ یہ لحن ہے، یعنی خطا ہے، اس لیے کہ ماخوذ ہے: ”نَدَّ يَنْدُ“ سے۔ یہ اس وقت بولتے ہیں جب کوئی شخص اپنے منہ پر بھاگتا ہوا گزرے۔ امام نحاس رحمہ اللہ نے کہا ہے کہ یہ بات غلط ہے اور بنا بر معنی تنافی قراءت حسن ہے۔

امام ضحاک رحمہ اللہ نے اس کے معنی کے بارے میں کہا ہے کہ جس وقت جہنم کا چیخنا سنیں گے تو ”نَدُّوا هَرَبًا“^① یعنی بدکیں گے اور بے تک بھاگیں گے، پھر اطرافِ زمین سے کسی طرف نہ آئیں گے، مگر وہاں فرشتوں کی صفوں کو پائیں گے تو اس جگہ کی طرف لوٹ جائیں گے جس میں تھے۔ چنانچہ وہ یہ اللہ کا قول ہے: ﴿يَوْمَ التَّنَادِ﴾ جمہور کی قراءت پر معنی یہ ہیں کہ بعض بعض کو پکاریں گے۔ ﴿يَوْمَ التَّنَادِ﴾ میں جو اقوال ہیں وہ پہلے گزر چکے ہیں۔ ایک اور قول یہ ہے کہ اس میں ہر قسم کے لوگ اپنے اپنے امام اور پیشوا کے ساتھ پکارے جائیں گے۔ دوسرا یہ ہے کہ ندا کی جائے گی جس وقت کہ موت ذبح کی جائے گی۔ اے اہل جنت! اب بغیر موت کے ہمیشہ کی زندگی ہے اور اے اہل نار! اب بغیر موت کے ہمیشہ کی زندگی گے۔ تیسرا قول یہ ہے کہ مومن ندا کرے گا: ﴿هَآؤُمْ أَقْرَعُوا كِتَابِيَهٗ﴾ [الحاقہ: ۱۹] ”لو میرا نامہ اعمال پڑھو“ یعنی آؤ جی! میرا نامہ اعمال پڑھو اور کافر ندا کرے گا: ﴿يَلَيْتُنِي لَمْ أُوتَ كِتَابِيَهٗ﴾ [الحاقہ: ۲۵] ”کاش مجھے میری کتاب دی ہی نہ جاتی۔“ یعنی اے کاش! میں اپنی کتاب نہ دیا جاتا۔

قولہ تعالیٰ: ﴿يَوْمَ تُولُوتُن مُدْ يَرَيْنَ﴾ ﴿يَوْمَ التَّنَادِ﴾ سے بدل ہے۔ یا منصوب ہے بہ تقدیر ”أَعْنِي“ اور عطف بیان نہیں ہو سکتا، اس لیے کہ وہ معرفہ اور یہ نکرہ ہے، یعنی ﴿يَوْمَ التَّنَادِ﴾ وہ دن ہے جس دن تم پیٹھ پھيرو گے، اس حال میں کہ تم موقف سے نار کی طرف رجوع ہونے والے ہو گے، یا نار سے بھاگنے والے ہو گے اس حال میں کہ عاجز کرنے والے نہ ہو گے۔ امام قتادہ اور مقاتل رحمہم اللہ نے کہا ہے کہ حساب کے بعد نار کی طرف رجوع ہونے والے ہو گے۔^② پھر اس مومن نے اپنی ملامت کی یہ تاکید کی کہ ﴿مَا لَكُمْ مِّنَ اللَّهِ مِنْ عَاصِمٍ﴾ یہ جملہ بنا بر حال

محلِ نصب میں ہے، یعنی تم نار کی طرف جاؤ گے، اس حال میں کہ اللہ کے عذاب سے کوئی تمہارا بچانے والا نہیں ہوگا جو تم کو اس سے بچائے۔ پھر اپنی قوم کی ضلالت اور جہالت کی شدت پر آگاہ کیا تو یوں کہا: ﴿وَمَنْ يُضْلِلِ اللَّهُ فَمَا لَهُ مِنْ هَادٍ﴾ یعنی جس کو اللہ گمراہ کرے تو اس کے لیے کوئی ہادی نہیں ہے کہ اسے ہدایت کی راہ بتائے۔ وقف میں ﴿هَادٍ﴾ کو بہ اثبات وحذف یاء پڑھا ہے اور وصل میں بہ حذف یاء، خط میں بھی اس کے حذف کے ساتھ۔
کما فی الجمل۔

قولہ تعالیٰ: ﴿وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ... (الآیۃ)﴾ مومن آلِ فرعون کے تتمہ وعظ سے ہے۔ کسی نے کہا ہے کہ من جملہ موسیٰ علیہ السلام کے قول سے ہے، لیکن پہلا قول زیادہ بہتر ہے۔ مردِ مومن ان کو ان کی پرانی سرکشی یاد دلاتا ہے جس کو وہ شروع سے انبیاء پر کرتے چلے آئے ہیں۔ کہتا ہے کہ تم تو پرانے متمرّد اور سرکش ہو۔ موسیٰ علیہ السلام سے پہلے یوسف علیہ السلام تمہارے پاس ظاہر ظاہر معجزے اور واضح واضح نشانیاں لے کر آئے، یعنی تمہارے باپ داداؤں کے پاس، کیوں کہ سرکشی میں ابناء اپنے آباء کی طرح تھے، اس لیے یوسف علیہ السلام کا ان کے آباء کی طرف آنے کو ان کی طرف آنا ٹھہرایا اور کہا: پس تم، یعنی تمہارے باپ دادا ان نشانیوں کے بارے میں ہمیشہ شک میں رہے جن کو وہ لے کر تمہارے پاس آئے اور ان پر ایمان نہ لائے، یہاں تک کہ جب یوسف علیہ السلام فوت ہو گئے تو تم نے، یعنی تمہارے اسلاف نے کہا ہے کہ اللہ ان کے بعد ہرگز کوئی رسول نہ بھیجے گا۔

چنانچہ یوسف علیہ السلام کے ساتھ ان کی زندگی میں کفر کیا اور ان کی موت کے بعد ان رسولوں کے ساتھ کفر کیا جو ان کے بعد ہوں گے اور یہ خیال کیا کہ اللہ تعالیٰ ان پر حجت کی تجدید نہ کرے گا۔ یہ بات بغیر کسی حجت اور دلیل کے صرف اپنی تمناؤں اور خواہشات کے طور پر کہی، تاکہ یہ ان کے بعد میں آنے والے لوگوں کے لیے رسولوں کی تکذیب کی بنیاد بن جائے۔ یہ بات ان کی طرف سے یوسف علیہ السلام کی رسالت کا کچھ اقرار نہیں، بلکہ ان کی رسالت میں جو ان کو شک تھا، اس کے ساتھ ان کے بعد کے رسولوں کی رسالت کی تکذیب کو ملانا ہے۔^(۱) (هذا حاصل ما أفاده الخطيب والخازن)

یوسف علیہ السلام کے بارے میں تین قول ہیں: ایک قول یہ ہے کہ یوسف بن یعقوب علیہ السلام ہیں۔ امام محلی رحمہ اللہ نے کہا: ”عَمَرَ إِلَى زَمَنٍ مُوسَى“^(۲) انتہی۔ یعنی یوسف بن یعقوب علیہ السلام موسیٰ کلیم اللہ کے زمانے تک زندہ رہتے چلے آئے۔ سلیمان جمل رحمہ اللہ نے کہا ہے کہ یہ بات محلی رحمہ اللہ کے سوا کسی اور مفسر نے نہیں کہی۔ انتہائی جستجو کے بعد جو بات معلوم ہوئی وہ یہی ہے جو شہاب رحمہ اللہ نے اس قول کے ساتھ نقل کی ہے کہ بعض تاریخوں میں یوسف علیہ السلام کی وفات موسیٰ علیہ السلام کی ولادت سے چونسٹھ برس پہلے ہوئی۔^(۳) قاری نے کہا: صحیح یہ ہے کہ جس کی عمر بڑی ہوئی، وہ فرعون موسیٰ علیہ السلام ہے، اس نے یوسف علیہ السلام کو پایا اور زندہ رہا، یہاں تک کہ موسیٰ علیہ السلام اس کی طرف بھیجے گئے، اس کی عمر چار سو چالیس برس ہوئی۔ انتہی۔

^(۱) تفسیر الخازن (۶/۹۴، ۹۵) ^(۲) تفسیر الجلالین (۱/۶۲۲) ^(۳) حاشیۃ الشہاب علی تفسیر البیضاوی (۷/۳۷۰)

امام سیوطی رحمہ اللہ نے تفسیر میں کہا ہے کہ یوسف بن یعقوب علیہ السلام ایک سو بیس برس زندہ رہے، ان کے اور موسیٰ علیہ السلام کے درمیان چار سو بیس برس کی مدت ہے۔ انتہی کسی نے کہا ہے کہ وہ کوئی اور فرعون ہے۔ بالجملہ اس قول کی بنا پر کہ یوسف سے مراد یوسف بن یعقوب علیہ السلام ہیں۔ ”بینات“ سے مراد یوسف علیہ السلام کی روایا ہوگا۔^(۱) (کما قالہ ابن جریر)

کسی نے کہا ہے کہ ان کا یہ قول مراد ہے: ﴿ءَاَرْبَابٌ مُّتَفَرِّقُونَ خَيْرٌ اَمِ اللّٰهُ الْوَاحِدُ الْقَهَّارُ﴾ [یوسف: ۳۹] ”کیا متفرق کئی ایک پروردگار بہتر ہیں؟ یا ایک اللہ زبردست طاقتور؟“ دوسرا قول یہ ہے کہ یوسف سے مراد یوسف بن افرائیم بن یوسف بن یعقوب علیہ السلام ہیں۔ یہ یوسف، یوسف علیہ السلام کے پوتے ہوئے جو قبطیوں میں بیس برس نبی رہے۔^(۲) (کذا فی فتح البیان و فتح القدیر۔ جلالین مطبوع مصر میں ابراہیم ہے۔ واللہ أعلم)۔ تیسرا قول یہ ہے کہ نقاش نے ضحاک رحمہ اللہ سے حکایت کیا ہے کہ اللہ تعالیٰ نے ان کی طرف جنوں سے ایک رسول بھیجا جس کو یوسف کہتے تھے (یہ قول نہایت غریب ہے رسول بنی آدم سے ہوتے ہیں نہ کہ جنوں سے)۔ علامہ شوکانی رحمہ اللہ فرماتے ہیں کہ پہلا قول زیادہ بہتر ہے۔^(۳)

بالجملہ مردِ مومن کے کلامِ مذکور سے اپنی قوم کو عرض و عطا اور نصیحت کرنا ہے کہ دیکھو! کیا کھلی گمراہی ہے کہ جب یوسف علیہ السلام رسول ہو کر آئے تو تمہارے آباء و اجداد ان کے منکر ہوئے اور جب انہوں نے وفات پائی تو بے دلیل صرف تمنا کر کے کہہ دیا کہ ان کے بعد کوئی رسول نہ آئے گا۔ اسی لیے یوں کہا: ﴿كَذٰلِكَ يَضِلُّ اللّٰهُ مَنْ هُوَ مُسْرِفٌ مُّرْتَابٌ﴾ یعنی تمہارے اس گمراہ کرنے کی طرح جو ظاہر و باہر ہے، اللہ تعالیٰ اس شخص کو گمراہ کرتا ہے جو معصیت میں حد سے بڑھنے والا ہے اور گناہوں میں کثرت کرنے والا ہے، یا شرک کرنے والا ہے اور اللہ کے دین میں، اس کی وحدانیت اور وعد و وعید میں شک کرنے والا ہے۔

قرآن تعالیٰ: ﴿الَّذِينَ يُجَادِلُونَ فِيْ آيَاتِ اللّٰهِ بِغَيْرِ سُلْطٰنٍ اَتٰهُمْ﴾ میں دو قول ہیں: ایک یہ ہے کہ یہ بھی کلامِ مردِ مومن میں سے ہے، اس بنا پر محلِ نصب میں ہوگا بنا بر بدل کلمہ ﴿مَنْ﴾ سے اور جمع لانا بہ اعتبار معنی ﴿مَنْ﴾ کے اور ضمیر ﴿هُوَ﴾ کا مفرد لانا لفظ ﴿مَنْ﴾ کے اعتبار سے ٹھہرے گا، یا اس بنا پر کہ لفظ ﴿مَنْ﴾ کا بیان ہے، یا اس کی صفت ہے، یا بہ اضمار ”أَعْنِي“ منصوب ہے۔ یا محلِ رفع میں ہے، اس بنا پر کہ مبتدائے محذوف کی خبر ہے۔ ”أَيُّ: هُمُ الَّذِينَ“ اور ﴿بِغَيْرِ سُلْطٰنٍ﴾ ﴿يُجَادِلُونَ﴾ سے متعلق ہے اور ﴿اَتٰهُمْ﴾ ﴿سُلْطٰنٍ﴾ کی صفت ہے۔ معنی یہ ہیں کہ مردِ مومن کہتا ہے کہ ﴿مُسْرِفٌ﴾ اور ﴿مُرْتَابٌ﴾ وہ لوگ ہیں جو اللہ کی آیتوں کو بغیر کسی واضح حجت اور قطعی برہان کے باطل کرنے میں جھگڑتے ہیں۔ یہ صفت فرعون اور اس کی قوم میں موجود تھی۔ تو

(۱) الدر المنثور (۷/۲۸۸) (۲) فتح القدیر (۴/۶۴۵) فتح البیان (۱۲/۱۸۸) تفسیر الجلالین (۱/۶۲۲)

(۳) فتح القدیر (۴/۶۴۵)

چاہیے تھا کہ یوں کہتا: تم سرف اور مرتاب ہو، اللہ کے معجزوں میں بے دلیل جھگڑتے ہو، لیکن چونکہ مردِ مومن کو ان کا نصیحت کرنا اور ان کے دلوں کو اپنی طرف مائل کرنا منظور تھا، اس لیے خطاب کے طریقے کو چھوڑ کر ان کے حال کو اسمِ غائب کے پیرائے میں اور بطورِ عموم ادا کیا، تاکہ نصیحت پذیر ہوں اور اپنے حال میں غور کریں۔ خیر خواہ، اچھی تقریر کرنے والے اور موثر نصیحت کرنے والوں کا یہی طریقہ ہوتا ہے۔

خوشر آں باشد کہ سر دلبراں گفتہ آید در حدیث دیگران

”بہتر یہی ہے کہ محبوب لوگوں کی بات اور راز دوسروں کی بات میں کہی جائے۔“

اور مسنون طریقہ بھی یہی ہے، دیکھو! نبی اکرم ﷺ جب وعظ فرماتے تو «مَا بَالُ أَقْوَامٍ» فرمایا کرتے تھے،^① کسی خاص شخص کو خطاب نہ فرماتے۔ بالجملہ یہاں یہ سوال ہو سکتا ہے کہ «مُسْرِفٌ مُّرْتَابٌ» لوگوں کا اللہ تعالیٰ کے نزدیک کیا حال ہے؟ تو اس کا یہ جواب دیا: «كَبُرَ مَقْتًا عِنْدَ اللَّهِ وَعِنْدَ الَّذِينَ آمَنُوا»۔ «كَبُرَ» میں دو احتمال ہیں: یا تو اس سے مراد تعجب ہے اور عظمت ظاہر کرنا ہے۔ یا اس سے مراد مذمت ہے، جیسے کلمہ ”بئس“ ہے۔ اور ضمیر «مَنْ» کی طرف راجع ہے بہ اعتبارِ لفظ۔ یا جدال کی طرف جو «يُجَادِلُونَ» سے سمجھا جاتا ہے، یعنی وہ سرف و مرتاب لوگ از روئے بغض کے بڑے ہیں یا برے ہیں۔ یا بغض کے طور پر ان کا جدال برا ہے۔ مطلب یہ ہے کہ ان کا بغض یا ان کے جدال کا بغض اللہ کے اور مومنوں کے نزدیک بڑا ہے یا برا ہے۔ اللہ پاک کا ان سے بغض کرنا تو اُن کی مذمت کرنا اور ان کو لعنت کرنا اور ان پر عذاب نازل کرنا ہے اور مومنین کا بغض یہ ہے کہ ان سے بہت زیادہ دشمنی رکھنا اور حد درجہ کراہت کرنا ہے۔

«كَذَلِكَ يَطْبَعُ اللَّهُ عَلَى كُلِّ قَلْبٍ مُّتَكَبِّرٍ جَبَّارٍ» یعنی ان سرف، مرتاب اور مجادل لوگوں کے دلوں پر نہایت محکم و مضبوط گمراہی کی مہر لگائی ہے کہ باوجود روشن دلیلوں کے بغیر دلیل کے ان کو باطل کرنے میں جھگڑتے ہیں، ویسے ہی اللہ ہر متکبر اور جبار کے دل پر مہر لگاتا ہے۔

دوسرا قول یہ ہے کہ «الَّذِينَ يُجَادِلُونَ» اللہ پاک کے کلام کی ابتداء ہے۔ مومن کا کلام تو «مُرْتَابٌ» تک مکمل ہو گیا، اس بنا پر «الَّذِينَ» مبتداء ہے اور «كَبُرَ» خبر ہے بنا بر حذفِ مضاف ”أَيُّ: جِدَالُ الَّذِينَ يُجَادِلُونَ كَبُرَ مَقْتًا“، امام محلی رحمہ اللہ نے اس کو اختیار کیا ہے اور امام ابو حیان رحمہ اللہ نے بحر میں اس کو زیادہ صحیح کہا ہے۔^② امام جمل رحمہ اللہ نے کہا ہے کہ یہ ان دس اعرابوں کا، جن کو امام سمین رحمہ اللہ نے ذکر کیا ہے، اولیٰ واحسن ہے۔ قاضی نے اس کو بہ لفظ ”يجوز“ ”جائز ہے“ ادا کیا ہے۔^③ یا خبر «يَغْيِرُ سُلْطِينَ» ہے۔ تقدیر یہ ہے: «الَّذِينَ

① صحیح البخاری، رقم الحدیث (۴۴۴) صحیح مسلم، رقم الحدیث (۱۵۰۴)

② تفسیر الجلالین (۶۲۲/۱) البحر المحیط (۴۴۵/۷) ③ تفسیر البیضاوی (۹۳/۵)

يُجَادِلُونَ فِي آيَاتِ اللَّهِ كَانُتُونَ أَوْ مُسْتَقِرُّونَ فِي غَيْرِ سُلْطَانٍ أَتَاهُمْ“۔ اور ﴿كَبُرَ﴾ کا فاعل ﴿كَذَلِكَ﴾ ہے۔ ”أَيُّ: كَبُرَ مَقْتًا مِثْلَ ذَلِكَ الْجِدَالِ الْقَبِيحِ“

اب ﴿يَطْبَعُ اللَّهُ عَلَى كُلِّ قَلْبٍ مُتَكَبِّرٍ جَبَّارٌ﴾ کلام متناف ٹھہرے گا، اس سے غرض اس شے کا بتانا ہے جو ان کے جدال کا سبب ہوئی، وہ شے یہی اللہ پاک کا ان کے دلوں پر مہر کرنا ہے۔ چنانچہ بجائے ”عَلَى قُلُوبِهِمْ“ کے ﴿عَلَى كُلِّ قَلْبٍ مُتَكَبِّرٍ جَبَّارٌ﴾ رکھا، تاکہ تکبر و تجبر کی ان پر تسخیل ہو جائے اور مہر لگانے کی علت معلوم ہو جائے۔ ان کے جدال کا موجب تو مہر کرنا ہوا اور مہر کرنے کی علت ان کا تکبر اور تجبر ہوا۔ وہ تکبر اور تجبر نہ کرتے تو مہر نہ ہوتی اور مہر نہ ہوتی تو جدال نہ کرتے۔ اس سے معلوم ہوا کہ جس دل میں تکبر و تجبر گھر کر لیتا ہے، اس پر گمراہی کی مہر لگ جاتی ہے، پھر اس میں کوئی خیر گھسنے نہیں پاتی۔ اس کا یہی کام ہوتا ہے کہ اللہ پاک کی کھلی اور واضح باتوں میں بلا دلیل اندھا دھند جھگڑتا رہتا ہے۔ امام ابن جریج رحمہ اللہ نے کہا ہے کہ ﴿الَّذِينَ يُجَادِلُونَ﴾ سے مراد یہود ہیں۔ فتح القدیر وغیرہ میں ایک یہ وجہ لکھی ہے کہ ﴿الَّذِينَ﴾ مبتداء اور ﴿يَطْبَعُ﴾ خبر ہے،^(۱) لیکن اس کی توجیہ سمجھ میں نہیں آتی۔ واللہ اعلم۔

جمہور نے یوں پڑھا ہے کہ قلب کو متکبر کی طرف مضاف کیا ہے۔ امام ابو حاتم اور ابو عبیدہ رحمہما اللہ نے یہ قراءت پسند کی ہے۔ تقدیر یہ ہے: ”كَذَلِكَ يَطْبَعُ اللَّهُ عَلَى كُلِّ قَلْبٍ مُتَكَبِّرٍ“۔ دوسرے لفظ ﴿كُلِّ﴾ کو بہ سبب دلالت اول کے حذف کر دیا ہے۔ معنی یہ ہیں کہ اللہ پاک تمام متکبرین اور جبارین کے دلوں پر مہر کر دیتا ہے۔ ابو عمرو وغیرہ (یعنی ابن محیسن، ابن ذکوان من اہل الشام) نے بہ تنوین ”قلب“ پڑھا ہے، اس بنا پر کہ ”متکبر“ ”قلب“ کی صفت ہے، چنانچہ قلب سے مراد جملہ (سب کے سب) اعضاء ہوگا، اس لیے کہ قلب تکبر کی جگہ ہے اور اس بارے میں باقی اعضاء اس کے تابع ہیں۔ یہ دونوں قراءتیں سبعیہ ہیں۔ سیدنا عبد اللہ بن مسعود رحمہ اللہ نے ﴿عَلَى كُلِّ قَلْبٍ مُتَكَبِّرٍ﴾ پڑھا ہے۔^(۲)

امام زحشری رحمہ اللہ کے نزدیک دوسری قراءت کی تقدیر یہ ہے: ”عَلَى كُلِّ ذِي قَلْبٍ مُتَكَبِّرٍ“ صفت کو صاحب قلب کے لیے ٹھہرایا ہے۔^(۳) شیخ نے کہا (شاید شیخ سے مراد امام ابو حیان رحمہ اللہ ہیں۔ واللہ اعلم) کہ حذف کے اعتبار کی کوئی ضرورت نہیں ہے۔^(۴) صاحب فتح البیان رحمہ اللہ فرماتے ہیں: بلکہ یہاں حذف کی ضرورت ہے، وہ یہ کہ حذف ماننے سے دونوں قراءتیں باہم موافق ہو جائیں گی^(۵) (اسی طرح سیدنا عبد اللہ بن مسعود رحمہ اللہ کی قراءت سے بھی موافقت ہو جائے گی)۔ اس لیے کہ دونوں میں موصوف ایک ہو جائے گا، یعنی صاحب قلب۔ بہ خلاف عدم تقدیر کے کہ ایک میں تو موصوف قلب ہوگا اور دوسرے میں صاحب قلب۔ اسی طرح امام جمل رحمہ اللہ نے بھی کہا ہے۔ امام محلی رحمہ اللہ

(۳) الکشاف (۱۷۱/۴)

(۲) تفسیر القرطبی (۳۱۴، ۳۱۳/۱۵)

(۱) فتح القدیر (۶۴۷/۴)

(۴) البحر المحیط (۴۴۶/۷)

(۵) فتح البیان (۱۸۹/۱۲)

فرماتے ہیں کہ ﴿كُلٌّ﴾ کا کلمہ دونوں قراءتوں کی بنا پر سارے قلب کے لیے عمومِ ضلال کے لیے ہے۔^(۱) یعنی گمراہی نے اس کے دل کے سارے اجزاء کو گھیر لیا ہے، کوئی جگہ اس میں ہدایت پانے کے قابل نہیں ہے۔

امام حنفیؒ نے اس پر یوں اعتراض کیا کہ یہ کاری گری تو ”کُلٌّ“ کو اس کے موضوع سے نکالنا ہے، وہ یہ ہے کہ ”کُلٌّ“ جب مطلقاً نکرہ پر داخل ہو، یا داخل ہو جمع معرفہ پر تو عمومِ افراد کے لیے ہوتا ہے اور جب معرفہ مفرد پر داخل ہو تو عمومِ اجزاء کے لیے ہوتا ہے اور اس جگہ نکرہ پر داخل ہوا ہے تو حق اس کا یہ ہے کہ عمومِ افراد کے لیے ہو نہ عمومِ اجزاء کے لیے، جیسے کہ شارح راہ چلے ہیں۔ فَلْيَتَأَمَّلْ۔ اگرچہ قاعدہ ایسا ہی ہے، جیسا کہ امام حنفیؒ فرماتے ہیں، لیکن چونکہ یہاں لفظ ﴿كُلٌّ﴾ ﴿قَلْبٍ﴾ پر داخل ہوا ہے اور اس سے پہلے طبع کا ذکر ہے، اس لیے طبع کا مفہوم اسی کا مقتضی ہے کہ عمومِ اجزاء قلب مراد ہو، کیوں کہ جب کسی دل پر گمراہی کے ساتھ مہر کر دی گئی تو وہ گمراہی اس کے سارے اجزاء کو عام ہوگئی، اب کوئی جز ایسا نہ بچا کہ ہدایت کے قابل ہو۔ واللہ أعلم۔

بالجملہ فرعون نے جب مردِ مومن کا وعظ سنا تو اس کے قبول کرنے سے منہ پھیرا اور نفرت کی، اس لیے کہ اس کے دل پر تو گمراہی کی مہر لگ چکی تھی۔ وہ اپنے تکبر اور تجبر کی طرف رجوع ہوا اور کہا: ﴿لِيُهْنِ ابْنُ بَنِي صَرْحًا﴾ یعنی اے ہامان! میرے لیے ایک قصرِ مشید، پختہ اور محکم محل بنا۔ جس طرح کہ اس کی تفسیر سورة القصص میں گزر چکی ہے۔^(۲) کسی نے کہا کہ ﴿صَرْحًا﴾ سے مراد ظاہری عمارت ہے جو ناظرین سے پوشیدہ نہ رہے، اگرچہ وہ دور ہو۔ اسی معنی سے یہ ہے کہ جب کوئی شے ظاہر ہوتی ہے تو محاورے میں بولتے ہیں: ”صَرَخَ الشَّيْءُ“، یعنی وہ شے ظاہر ہوئی۔ مصباح میں ہے: ”الصَّرْحُ بَيْتٌ وَاحِدٌ يُبْنَى مُفْرَدًا طُولًا ضَخْمًا“^(۳) امام سمینؒ نے کہا: صرح قصر ہے یا صحن خانہ یا بلاط جوشیشے سے بنایا جاتا ہے۔ (بلاط وہ پتھر ہیں جو گھر کے صحن میں بچھائے جاتے ہیں)۔ اس کی صل تصریح سے ہے اور تصریح بہ معنی کشف ہے۔ ﴿لَعَلِّي أَبْلُغَ الْأَسْبَابِ﴾ شاید میں اسباب کو پہنچوں، یعنی ایک آسمان سے دوسرے آسمان کی طرف راہوں کو۔ امام قتادہ، زہری، سدی اور اخفشؒ نے کہا ہے کہ ”أسباب“ سے مراد ابواب ہیں،^(۴) یعنی اس کے دروازے جو اس کی طرف موصل ہیں، یعنی ملانے والے ہیں۔ ﴿أَسْبَابَ السَّبُوتِ﴾ اسباب کا بیان ہے، اس لیے کہ شے جب ابہام کی جاتی ہے پھر تفسیر کی جاتی ہے تو نفوس میں زیادہ تر جمتی ہے اور اس کی شان زیادہ تر بڑی اور بزرگ ہوتی ہے۔ یا ﴿الْأَسْبَابِ﴾ سے بدل ہے۔ امام اخفشؒ نے اس آیت کی تفسیر کے وقت زہیر کا یہ بیت پڑھا:

وَمَنْ هَابَ أَسْبَابَ الْمَنَايَا يَنْلَنِهِ وَلَوْ رَامَ أَسْبَابَ السَّمَاءِ بِسُلْمٍ^(۵)

(۱) تفسیر الجلالین (۱/۶۲۲) (۲) رقم الآية (۳۸) (۳) المصباح المنیر (۱/۱۷۶)

(۴) تفسیر القرطبی (۱۵/۳۱۴) (۵) تفسیر القرطبی (۱۵/۳۱۴)

یعنی جو کوئی موتوں کے اسباب سے ڈرے تو وہ اس کو پہنچیں گے، اگرچہ زمین کے ساتھ آسمان کے دروازوں کا قصد کرے۔ مطلب یہ ہے کہ ﴿الْأَسْبَابُ﴾ بہ معنی ابواب ہے۔ کسی نے کہا ہے کہ ﴿أَسْبَابُ السَّمَوَاتِ﴾ وہ امور ہیں جن سے تمسک کیا جاتا ہے۔ علامہ نسفی رحمۃ اللہ علیہ نے کہا ہے کہ ﴿الْأَسْبَابُ﴾ سے مراد طرق (راستے) اور ابواب ہیں اور وہ شے جو اُن کی طرف لے جائے اور ہر شے جو تجھے کسی شے کی طرف پہنچا دے تو وہ اس کی طرف سبب ہے۔^① مثلاً: رسی اور ڈول پانی بھرنے کے سبب ہیں۔ قلم، دوات اور کاغذ لکھنے کے سبب ہیں۔

﴿فَاكْطِيعِ إِلَى إِلَهِ مُوسَى﴾ جمہور نے بہ رفع پڑھا ہے ﴿أَبْلُغْ﴾ پر عطف کیا ہے، اس بنا پر یہ ترجی کے تحت میں داخل ہے۔ معنی یہ ہیں کہ شاید میں اسبابِ سماوات کو پہنچوں اور شاید میں اس کے بعد مطلع ہوں، یعنی موسیٰ کے مبعود کی طرف نظر کروں اور اس کے حال پر اطلاع پاؤں۔ امام اعرج سلمی رحمۃ اللہ علیہ وغیرہ (یعنی عیسیٰ بن عمر اور حفص رحمۃ اللہ علیہ) نے بہ نصب پڑھا ہے، اس لیے کہ ﴿ابْنِ يٰ﴾ کے حکم کا جواب ہے، یہ بصریوں کی رائے ہے بنا بر جواب ترجی، جیسا کہ امام ابو عبیدہ رحمۃ اللہ علیہ وغیرہ نے کہا ہے اور یہ کوفیوں کی رائے ہے۔ امام نحاس رحمۃ اللہ علیہ نے کہا ہے کہ نصب کے معنی رفع کے معنی کے خلاف ہیں، اس لیے کہ نصب کے معنی یہ ہیں کہ جب میں اسباب کو پہنچوں گا تو مطلع ہو جاؤں گا۔^② اس کے سوا اور کچھ بھی کہا ہے، اس میں اس بات پر دلیل ہے کہ فرعون بڑا ہی جاہل تھا اور اشیاء کی حقیقت کو سمجھنے کے قابل نہیں تھا۔

﴿وَإِنِّي لَأَكْظُمُهُ كَذِبًا﴾ یعنی اور بے شک میں البتہ موسیٰ کو اس دعوے میں جھوٹا گمان کرتا ہوں کہ اس کا میرے سوا ایک معبود ہے جو آسمانوں سے اوپر عرش پر مستوی ہے۔ یا وہ رسالت میں جھوٹا ہے جس کا وہ دعویٰ کرتا ہے۔ فرعون نے جو یہ بات کہی تو مکاری اور ملمع کاری کے لیے اور اپنی قوم کو خلط ملط کرنے کے لیے کہی، ورنہ وہ تو حقیقتِ الہ کو جانتا پہچانتا اور اعتقاد رکھتا تھا کہ وہ کسی جہت میں نہیں ہے، یعنی اسے علم تھا کہ وہ صحیح راستے پر نہیں ہے، لیکن اس نے اپنی قوم پر خلط ملط کرنے کا ارادہ کیا، تاکہ اس کو ان کے کفر پر باقی رہنے کا وسیلہ بنائے۔ گویا وہ یوں کہتا ہے کہ اگر موسیٰ علیہ السلام کا معبود موجود ہوتا تو اس کے لیے کوئی محل ہوتا تو اس کا محل زمین ہوتی یا آسمان اور ہم نے اس کو زمین میں نہ دیکھا تو اب یہ باقی رہا کہ وہ آسمان میں ہو اور آسمان کی طرف بغیر زمین کے پہنچ نہیں سکتے۔ (کذا قالہ الحفناوی)

یہ تو سن چکے اب ذرا شیخ محی الدین محشی بیضاوی شریف کا واضح بیان سنو، تاکہ آیت کا مطلب ذہن میں خوب جم جائے۔ فرماتے ہیں: اگر پہلے ہی سے یوں کہہ دیا جاتا کہ ”لَعَلِّي أَبْلُغُ أَسْبَابَ السَّمَوَاتِ“ تو مقصد پورا ہو جاتا، مگر فرعون نے اول تو اسباب کا ذکر بطور ابہام کیا، پھر ان کو ﴿أَسْبَابُ السَّمَوَاتِ﴾ سے دو فائدوں کے لیے واضح کیا: پہلا فائدہ تو اسباب کی عظمت کو ظاہر کرنا ہے جن کے پاس پہنچنے کی اس نے آرزو کی، اس لیے کہ کسی شے کی

وضاحت جو اس کے ابہام کے بعد ہوتی ہے تو وہ اس کی شان کے اظہار کے لیے ہوتی ہے اور اس کی عظمت اور جلالت کو ظاہر کرنے کے لیے اور اس سے آگاہ کرنے کے لیے ہوتی ہے۔ دوسرا فائدہ یہ ہے کہ سننے والا اسباب کی معرفت حاصل کرنے کا مشتاق ہو جائے، کیوں کہ جس شے کو نفس نہیں پہنچتا، اس شے کی بہت زیادہ آرزو رکھتا ہے۔ چنانچہ اسباب کا ذکر مبہم کیا، تاکہ اسباب سے جو مراد ہے، اس کو جاننے کے لیے ہامان کے نفس میں شوق پیدا ہو، پھر اُن کی توضیح کر دی، تاکہ ان کا وارد کرنا ایسے نفس پر ہو جو بیدار، ہوشیار اور اس بات کا مشتاق ہو چکا ہو کہ ان کی معرفت حاصل ہو جائے، تاکہ ان کے وارد کرنے کا مقصد حاصل ہو جائے۔

فرعون نے جو ہامان کو قصر بنانے کا حکم دیا تو ظاہر یہ ہے کہ اس نے کچھ یہ ارادہ نہیں کیا کہ وہ اس کے لیے کوئی بلند عمارت بنائے، جس سے وہ آسمان کی طرف چڑھے، کیوں کہ فرعون ان دیوانوں میں سے نہ تھا، جو اس کے ناممکن ہونے کو بالبداهت نہیں جانتے، ورنہ اللہ پاک کی طرف سے یہ بات صحیح نہ ہوتی کہ وہ اس کی طرف کوئی رسول بھیجے اور اس کو اس پر ایمان لانے اور اس کے حکم کی بجا آوری کا مکلف کرے اور اس کی طرف سے یہ حکایت فرمائے کہ اس کی طبیعت سخت ہے اور اسراف میں اس کو علو ہے اور ہمارا یہ کہنا کہ اس بات کا امتناع بالبداهت معلوم ہے تو اس لیے کہ ہر کوئی یہ بات بالبداهت جانتا ہے کہ انسان کی قدرت میں یہ نہیں ہے کہ وہ ایسا محل بنائے جو سب سے بلند پہاڑ سے بھی بلند ہو اور جو شخص آسمان کی طرف نظر کرے، اس پہاڑ کے نیچے سے جو بلند ترین پہاڑ ہے، پھر اس پہاڑ کی چوٹی سے آسمان کی طرف نظر کرے تو وہ آسمان کی نسبت میں اپنی طرف کسی طرح کا فرق نہ پائے گا، اس طرح سے کہ ایک حالت میں آسمان اس کے زیادہ قریب ہو بہ نسبت اس کی دوسری حالت میں۔ باوجود اس علم کے کوئی عقل مند کیسے اس بات کا ارادہ کرے گا کہ ایک ایسا مکان بنائے جس سے آسمان کی طرف چڑھ جائے تو اب اس کی کوئی وجہ نہیں ہے کہ اس کی طرف ایسے ارادے کی نسبت کی جائے، اگرچہ بعض مفسر اس طرف گئے ہیں کہ فرعون نے محل بنانے کا قصد کیا اور اس کی بنیاد کی کیفیت میں ایک طویل حکایت ذکر کی ہے۔

چوں کہ بعض کا یہ قول نہایت بعید تھا، اس لیے قاضی بیضاوی رحمۃ اللہ علیہ نے اس کی توجیہ میں دو وجہیں ذکر کی ہیں: پہلی یہ ہے کہ ”صرح“ سے فرعون کی مراد اونچی جگہ میں رصد ہے، یعنی چبوترہ ہے اور ”اسباب“ سے مراد تارے ہیں جو اسبابِ سماوی ہیں، جن سے زمینی حوادث کی اطلاع کے لیے توصل کیا جاتا ہے۔

اس کا الہِ موسیٰ پر مطلع ہونے سے یہ مراد ہے کہ وہ اس پر مطلع ہو کہ آیا اس نے موسیٰ علیہ السلام کو بھیجا ہے یا نہیں۔^① دوسری وجہ یہ ہے کہ فرعون دہریہ فرقہ میں سے تھا۔ دہریہ پہلے لوگوں کا ایک فرقہ ہے جو لوگ صانع، مدبرِ عالم، قادر کے منکر ہیں اور خیال کرتے ہیں کہ عالم ہمیشہ سے اسی طرح موجود چلا آیا ہے، اس کے بغیر کہ کسی بنانے والے کی

طرف اس کی نسبت کی جائے جو اس سب عالم سے خارج اور ماورا ہو اور مثلاً حیوان نطفہ سے اور نطفہ حیوان سے ہمیشہ ہوتا چلا آیا ہے، اس کی کوئی انتہا نہیں۔ یہ لوگ زندیق ہیں اور فرعون انہی میں سے تھا۔ اس کلام سے اس کی غرض نفی صانع میں شبہ وارد کرنا ہے، وہ صانع جو معبودِ عالم ہے۔ اس کی تقریر یہ ہے کہ ہم کو ایسی کوئی شے نظر نہیں آتی، جس کو الہِ عالم کہیں، پھر ہم اس شے کے وجود کا اقرار کیسے کریں جس کو ہم نے دیکھا ہی نہیں۔ ہم جو اس کو دیکھتے نہیں ہیں تو اس لیے کہ اگر وہ موجود ہوتا تو آسمان میں ہوتا اور جو شے آسمان میں ہے اس کو زمین والے آسمان پر چڑھے بغیر نہیں دیکھ سکتے اور آسمان پر چڑھنے کی ہم کو کوئی راہ نہیں ہے، اس لیے ہمارے لیے اس معبود کو دیکھنے کی کوئی راہ نہیں جو موسیٰ علیہ السلام کا رب ہے اور اس کے وجود کا اقرار کرنا صرف اس شخص کی تقلید کے طور پر ہے جس کو ہم جانتے نہیں کہ وہ سچا ہے یا جھوٹا۔

پھر فرعون نے اس بات کے بیان کرنے میں مبالغہ کرنا چاہا کہ آسمان کی طرف چڑھنا ممکن نہیں ہے، اس لیے اس نے ہامان کو حکم دیا کہ اس کے لیے ایک محل بنائے، جس سے وہ آسمان کی طرف چڑھے، تاکہ اس کے بعد وہ اپنے عاجز ہونے کا اعتراف کرے، اس کے باوجود کہ اس کے پاس زمین والوں میں سے سب سے زیادہ وسائل اور قدرت موجود ہیں۔ اس طرح آسمان کی طرف چڑھنے کا ناممکن ہونا ثابت ہو جائے اور اس سے یہ ظاہر ہو جائے کہ الہِ عالم کو نہ ہی دیکھا جاسکتا ہے اور نہ محسوس کیا جاسکتا ہے، حالاں کہ یہ شبہ فاسد ہے، کیوں کہ علم کے تین ذریعے ہیں: حسِ سلیم، خبرِ صادق اور نظرِ عقل اور یہ بات کہ اللہ تعالیٰ کی معرفت جس سے نہیں کی جاسکتی اس سے یہ لازم نہیں آتا کہ اس کی معرفت بالکل ہی ممکن نہیں۔

موسیٰ علیہ السلام نے فرعون سے یہ بات کہہ دی کہ اللہ تعالیٰ کی معرفت کی طرف جو راہ ہے وہ یہی آثار کے ساتھ نظر اور استدلال ہے، جیسا کہ اللہ تعالیٰ نے فرمایا: ﴿رَبُّكُمْ وَرَبُّ آبَائِكُمُ الْاَوَّلِينَ﴾ [الشعراء: ۲۶] ”وہ تمہارا اور تمہارے اگلے باپ داداؤں کا پروردگار ہے۔“ نیز فرمایا: ﴿رَبُّ الْمَشْرِقِ وَالْمَغْرِبِ﴾ [المزمل: ۹] ”وہ مشرق و مغرب کا پروردگار ہے۔“ مگر فرعون نے اپنے مکر اور خباثت کے سبب سے اس سے تغافل کیا اور جاہلوں کو یہ شبہ ڈالا کہ جب اس معبود کے احساس کی طرف راہ منٹھی ہے، یعنی جب اسے محسوس نہیں کیا جاسکتا تو اس کی نفی کرنا واجب ہے اور ایسے شخص کی تکذیب کرنا ضروری ہے جو یہ دعویٰ کرتا ہے کہ وہ اس کی طرف سے رسول ہے۔

﴿وَكَذٰلِكَ زُيِّنَ لِفِرْعَوْنَ سُوْءُ عَمَلِهٖ وَصَدَّ عَنِ السَّبِيْلِ وَمَا كَيْدُ فِرْعَوْنَ اِلَّا فِي تَبٰٓءٍ﴾ یعنی جس طرح کہ شیطان نے فرعون کو یہ بات اچھی کر دکھائی کہ جاہلوں کو گمراہ کرنے کے لیے قولِ مذکور کہا، اسی طرح اس کو اس کا برا کام اچھا کر دکھایا، یعنی شرک و تکذیب۔ اور شیطان نے ہدایت کی راہ سے اس کو روکا اور وہ گمراہی میں بڑھتا رہا اور طغیان اور سرکشی پر جما رہا اور موسیٰ علیہ السلام کی آیات کو باطل کرنے میں فرعون کا مکر و فریب صرف خسارہ ہی خسارہ

تھا اور اس کو ہلاکت میں ڈالنے والا تھا۔ سیدنا عبداللہ بن عباس رضی اللہ عنہما نے فرمایا: ﴿تَبَابٍ﴾ بہ معنی خسران ہے، ^(۱) یعنی نقصان و زیان۔ اس معنی سے ﴿تَبَّتْ يَدَا أَبِي لَهَبٍ﴾ [تبت: ۱] ”ابولہب کے ہاتھ ٹوٹ گئے۔“ ہے۔

جمہور نے ”صَدَّ“ کو بہ فتح صاد و دال پڑھا ہے، یعنی فرعون نے لوگوں کو راہ ہدایت سے روکا (اس بنا پر ”صَدَّ“ متعدی ہے اس کا مصدر ”صَدَّ“ ہے۔ یا وہ راہ ہدایت سے خود رکا، اس بنا پر کہ ”صد“ لازم ہو۔ لازم کا مصدر صدود ہے۔ ^(۲) کما أفاده النسفي) کو فیوں نے بہ ضم صاد بہ صیغہ مجہول پڑھا ہے۔ امام ابو عبیدہ اور ابو حاتم رضی اللہ عنہما نے اس کو اختیار کیا ہے۔ شاید اختیار کرنے کی وجہ یہ ہے کہ ﴿زَيْنَ﴾ میں جو قراء کا صیغہ مجہول ہونے پر اجماع ہے تو یہ اس کے مطابق ہے۔ یہ دونوں قراء تیس سببیہ ہیں۔ یحییٰ بن وثاب اور علقمہ رضی اللہ عنہما نے ”صَدَّ“ بہ کسر صاد پڑھا ہے اور امام ابن اسحاق اور عبدالرحمان بن ابی بکر رضی اللہ عنہما نے بہ فتح صاد و ضم دال تنوین کے ساتھ پڑھا ہے، اس بنا پر کہ مصدر ہے، ﴿سَوْءَ عَمَلِهِ﴾ پر معطوف ہے۔ ”أَيُّ زَيْنَ لَهُ الشَّيْطَانُ سُوءَ الْعَمَلِ وَالصَّدَّ“ ^(۳)

اپنے وسوسے کے سبب سے زینت دینے والا شیطان ہے، جیسا کہ اللہ تعالیٰ کا فرمان ہے: ﴿وَزَيْنَ لَهُمُ الشَّيْطَانُ أَعْمَلَهُمْ فَصَدَّهُمْ عَنِ السَّبِيلِ﴾ [النمل: ۲۴] ”شیطان نے ان کے کام انھیں بھلے کر کے دکھا کر صحیح راہ سے روک دیا ہے۔“ یا زینت دینے والا اللہ پاک ہے، جیسا کہ اللہ تعالیٰ نے فرمایا: ﴿زَيْنًا لَهُمْ أَعْمَلَهُمْ فَهُمْ يَعْمَهُونَ﴾ [النمل: ۴] ”ہم نے انھیں ان کے کرتوت زینت دار کر دکھائے ہیں چنانچہ وہ بھٹکتے پھرتے ہیں۔“ معتزلہ نے چونکہ تزئین و صد کی نسبت اللہ پاک کی طرف کرنے کا انکار کیا تو کہا کہ مزین اور صاد شیطان ہی ہے۔ اور ہم یوں کہتے ہیں کہ اگر فرعون کے لیے مزین شیطان ہی ہو تو شیطان کے لیے مزین اگر اور شیطان ہو۔ ”لَا إِلَى النَّهَايَةِ“ تو شیطاں میں تسلسل لازم آئے گا یا دور، حالاں کہ یہ باطل ہے اور جب یہ باطل ہوا تو اسباب و مسببات کا انتہا واجب الوجود کی طرف واجب ہوا اور اللہ ہی حقیقی فاعل ہے۔ آیت مذکور میں تزئین کی نسبت جو شیطان کی طرف کی ہے تو اس لحاظ سے کہ اس کو اپنے وسوسے کے سبب سے دخل ہے۔ غرضیکہ مردِ مومن نے پھر وعظ و نصیحت اور ڈرانے کی طرف رجوع کیا، جس طرح کہ اللہ پاک نے اس کی طرف سے بیان فرمایا ہے: ^(۴)

وَقَالَ الَّذِي آمَنَ يَوْمَ اتَّبَعُونَ أَهْدِيكُمْ سَبِيلَ الرَّشَادِ
يَقَوْمِ إِنَّمَا هِيَ الْحَيَاةُ الدُّنْيَا مَتَاعٌ وَإِنَّ الْآخِرَةَ هِيَ
دَارُ الْقَرَارِ مَنْ عَمِلَ سَيِّئَةً فَلَا يُجْزَى إِلَّا مِثْلَهَا

(۲) تفسیر النسفي (۷۵/۴)

(۱) تفسیر الطبري (۳۸۸/۲۱)

(۴) فتح البيان (۱۲/۱۸۵-۱۹۱)

(۳) تفسیر القرطبي (۳۱۵/۱۵) فتح القدير (۶۴۶/۴)

وَمَنْ عَمِلَ صَالِحًا مِّنْ ذَكَرٍ أَوْ أَنشَأَ وَهُوَ مُؤْمِنٌ فَأُولَٰئِكَ
يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ ﴿٤٠﴾

اور جو شخص ایمان لایا تھا، اس نے کہا: اے میری قوم! تم میری پیروی کرو میں تمہیں بھلائی کا راستہ بتاؤں گا ﴿38﴾ اے میری قوم! یہ دنیاوی زندگی تو بس (تھوڑا سا) فائدہ اٹھانا ہے اور بے شک آخرت ہی ہمیشہ رہنے کا گھر ہے ﴿39﴾ جس نے کوئی برائی کی تو اسے بس اس کے برابر ہی بدلہ دیا جائے گا اور جس نے کوئی نیک کام کیا وہ مرد ہو یا عورت، جب وہ مومن ہو، تو یہی لوگ جنت میں داخل ہوں گے، وہاں انہیں بے حساب رزق دیا جائے گا ﴿40﴾

آل فرعون کے مومن کا مزید وعظ و نصیحت

مردِ مومن اپنی قوم کے لوگوں سے کہتا ہے، وہ لوگ جو متمرّد و سرکش ہو کر دنیا کی زندگی کو اختیار کیے بیٹھے ہیں اور جبارِ اعلیٰ کو بھول گئے ہیں کہ اے قوم! تم میری راہ چلو، میں تم کو نیکی کی راہ پر پہنچا دوں، فرعون کی طرح نہیں جس نے اپنے اس کہنے میں جھوٹ کہا: ﴿وَمَا أَهْدِيكُمْ إِلَّا سَبِيلَ الرَّشَادِ﴾ ”اور میں تو تمہیں بھلائی کی راہ ہی بتلا رہا ہوں۔“ پھر فرعون نے ان کو دنیا میں مشغول کیا اور وہ اس کو آخرت پر اختیار کر بیٹھے اور ان کو موسیٰ علیہ السلام، جو اللہ کے رسول تھے، کی تصدیق سے باز رکھا۔

چنانچہ مردِ مومن نے کہا کہ اے قوم! یہ دنیا کی زندگی تو قلیل ہے اور زائل اور فنا ہو جانے والی ہے، عن قریب جاتی رہے گی اور آخرت ہی اصل مستقل ٹھکانا ہے، جس کو نہ کسی طرح کا زوال ہے نہ اس سے کسی طرح سے کسی اور طرف منتقل ہو سکیں گے، نہ ہی وہاں پر موت ہوگی، بلکہ وہ تو سراسر نعمتوں کی زندگی ہے، یا نارِ جہنم کی۔ اسی لیے اللہ پاک نے یوں فرمایا ہے کہ جس نے برائی کی تو وہ اس کے برابر بدلا پائے گا، یعنی اس کی طرح اور جس نے بھلائی کی ہے، وہ مرد ہو یا عورت اور وہ ایمان رکھتا ہو تو وہ لوگ جنت میں جائیں گے اور وہاں بے شمار روزی پائیں گے، یعنی جزا کے ساتھ اس کا اندازہ نہ کیا جائے گا، بلکہ اللہ عز و جل اس کو اتنا زیادہ ثواب دے گا جو نہ تمام ہو اور نہ ختم ہو۔ واللہ تعالیٰ ہو الموفق للصواب۔ ⁽¹⁾ (کذا فی ابن کثیر) اللہ پاک ہمیں اور آپ کو عملِ صواب کی توفیق دے۔ صواب یہ ہے کہ عمل موافق سنت ہو اور اخلاص کے ساتھ ہو، اس سے خاص اللہ پاک کی ذات مقصود ہو ریا و سمعہ یا اور کوئی غرض نہ ہو، ایسے عمل کا ثواب بے حساب ملتا ہے۔ اللھم وفقنا، آمین۔

فتح البیان کا بیان:

زیادہ صحیح یہ قول ہے کہ یہ آیت من جملہ قولِ مردِ مومن ہے۔ کسی نے کہا کہ موسیٰ علیہ السلام کے قول سے ہے۔ ﴿التَّيْعُونِ﴾ مصحف میں بغیر یاء واقع ہوا ہے اور اسی طرح امام ابو عمرو اور نافع رحمہما نے وقف میں بہ حذفِ یاء اور وصل میں بہ اثباتِ یاء پڑھا ہے اور یعقوب اور ابن کثیر رحمہما نے وصل و وقف میں بہ اثباتِ یاء اور باقی قراء نے وصل و وقف میں بہ حذفِ یاء۔ اثبات و حذفِ یاء دونوں قراءتِ سبعیہ ہیں۔ یہ اثبات و حذف تو لفظی لحاظ سے ہے اور لکھنے میں محذوف ہی ہے، اس لیے کہ یاءاتِ زوائد سے ہے۔ چنانچہ جس نے یاء کو ثابت رکھا ہے تو بنا بر اصل ہے اور جس نے حذف کیا ہے تو اس لیے کہ وہ مصحف میں محذوف ہے۔ ﴿الرَّشَادِ﴾ کو معاذ بن جبل رحمہ اللہ نے بہ تشدیدِ شین پڑھا ہے، چنانچہ عن قریب فرعون کے قول میں گزر چکا ہے۔ ⁽¹⁾ معنی یہ ہیں: اے قوم! تم دین میں میری اقتداء کرو اور میری نصیحت پر عمل کرو تو میں تم کو ہدایت اور صواب کی راہ پر پہنچا دوں گا۔

”رشاد“ ”غی“ کی ضد ہے۔ ”غی“ کے معنی گمراہی ہے۔ اس میں تعریضِ شبیہ بہ تصریح ہے، اس طرف کہ فرعون اور اس کی قوم جس راہ پر ہیں وہ گمراہی کی راہ ہے۔ ﴿مَلِيعٌ﴾ کی تنوین تقلیل کے لیے ہے، یعنی اے قوم! یہ جو دنیا کی زندگی ہے، یہ ایک ذرا سی برتنے کی شے ہے جس کو چند دن استعمال کر لیا جاتا ہے، پھر وہ منقطع اور زائل ہو جاتی ہے۔ چنانچہ اس کی طرف جھکنا شر کی اصل اور فتنوں کا منبع ہے اور ہر بلا اور آفت کا سر ہے۔ اور آخرت کا گھر یہی ثابت رہنے والا اور قرار والا ہے۔ چنانچہ اس سے کسی طرح کا انتقال نہیں ہے، کیوں کہ وہ تو دائم ہے منقطع نہ ہوگا اور ہمیشہ رہنے والا ہے زائل نہ ہوگا اور باقی رہنے والی چیز فنا ہونے والی چیز سے بہتر ہے۔ بعض عارفین نے فرمایا ہے کہ اگر دنیا سونا فانی ہوتی اور آخرت خزفِ باقی (باقی رہنے والی ٹھیکری) تو بھی آخرت دنیا سے بہتر ہوتی، پھر وہ کیوں بہتر نہ ہوگی، حالاں کہ دنیا تو خزفِ فانی ہے اور آخرت سونا باقی۔

سیدنا عبداللہ بن عباس رضی اللہ عنہما نے فرمایا کہ دنیا سات ہزار برس کا آخرت کے جمعوں سے ایک جمعہ ہے۔ ⁽²⁾ امام ابن مردویہ رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے کہ بے شک حیاتِ دنیا ایک متاع ہے اور اس کی متاع میں صالح عورت سے زیادہ افضل کوئی شے نہیں ہے کہ جب تو اس کی طرف نظر کرے تو وہ تجھے خوش کر دے اور جب تو اس سے غائب ہو تو وہ اپنی جان اور مال میں تیری حفاظت کرے۔ ⁽³⁾ ﴿مَنْ عَمِلَ سَيِّئَةً فَلَا يُجْزَى إِلَّا مِثْلَهَا وَمَنْ عَمِلَ صَالِحًا...﴾ الخ ﴿مردِ مومن کے کلام میں سے ہے، یعنی جو کوئی دنیا میں گناہوں میں سے کوئی سا گناہ کرے تو وہ جزا نہ دیا جائے گا مگر مثل اس کے اور عذاب نہ دیا جائے گا مگر اس کے

(1) تفسیر القرطبی (۳۱۷/۱۵) فتح القدیر (۶۴۷/۴) (2) تفسیر ابن ابی حاتم (۳۲۶/۱۰) (3) الدر المنثور (۲۸۹/۷)

مطابق۔ آیت کے ظاہر میں ہر وہ شے داخل ہے جس پر اسم سیئہ کا اطلاق کیا جاتا ہے۔ کسی نے کہا ہے کہ یہ شرک کے ساتھ خاص ہے، حالاں کہ اس کی کوئی وجہ نہیں ہے۔ جس نے کوئی عمل صالح کیا ہو؛ وہ مرد ہو یا عورت اور وہ عمل صالح کرنے والا مومن بھی ہو، یعنی وہ اللہ پر اور اس شے پر ایمان لانے والا ہو جس کو اس کے رسول لائے تو یہ لوگ جنہوں نے ایمان اور عمل صالح کو جمع کیا، جنت میں داخل ہوں گے، وہاں رزق واسع دیے جائیں گے، یعنی بغیر اندازے اور حساب کتاب کے رزق دیے جائیں گے۔

امام مقاتل رحمہ اللہ نے کہا ہے کہ ان پر کسی طرح کا مواخذہ نہ ہو گا اس خیر میں جو ان کو جنت میں عطا کی جائے گی۔^① کسی نے کہا ہے کہ عمل صالح سے مراد ”لا إله إلا الله“ ہے۔ جمہور نے ﴿يَدْخُلُونَ﴾ کو بہ فتح یا ئے تحتیہ بہ صیغہ معروف پڑھا ہے اور ابن کثیر رحمہ اللہ وغیرہ (یعنی امام ابن محیسن، ابو عمرو، یعقوب اور ابو بکر عن عاصم رحمہ اللہ) نے بہ صیغہ مجہول پڑھا ہے،^② یہ دونوں قراءتیں سببیہ ہیں۔ پھر مرد مومن نے دوبارہ اپنی قوم کو اللہ پاک کی طرف بلایا اور اپنے ایمان کی تصریح کی اور اگلی راہیں نہ چلا، وہ راہیں یہ تھیں کہ اپنی قوم کے وہم میں یہ بات ڈالتا تھا کہ وہ انہی میں سے ہے اور ان کو جو وعظ و نصیحت کر رہا ہے تو صرف اس خوف سے کہ جس بات کی موسیٰ علیہ السلام ان کو وعید سناتے ہیں کچھ اس میں سے کہیں ان کو پہنچ جائے جس طرح کہ کوئی آدمی جو دوست ہو، وہ اپنی قوم کو اس شے میں واقع ہونے سے ڈراتا ہے جس میں ان کے واقع ہونے کا اسے خوف ہوتا ہے۔ اب کی بار ایسا نہ کیا، بلکہ صراحت کے ساتھ اپنے ایمان کا ذکر کر دیا۔ چنانچہ کہا:^③

وَلَيَقَوْمٌ مَا لِي أَدْعُوكُمْ إِلَى النَّجْوَةِ وَتَدْعُونَنِي إِلَى النَّارِ ۖ
تَدْعُونَنِي لِأَكْفُرَ بِاللَّهِ وَأَشْرِكَ بِهِ مَا لَيْسَ لِي بِهِ
عِلْمٌ ۖ وَأَنَا أَدْعُوكُمْ إِلَى الْعَزِيزِ الْغَفَّارِ ۖ لَا جَرَمَ أَنَّمَا
تَدْعُونَنِي إِلَيْهِ لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ
وَأَن مَّرَدَّنَا إِلَى اللَّهِ وَأَنَّ الْمُسْرِفِينَ هُمْ أَصْحَابُ النَّارِ ۖ
فَسَتَذْكُرُونَ مَا أَقُولُ لَكُمْ وَأَفَوضُ أَمْرِي إِلَى اللَّهِ إِنَّ
اللَّهَ بَصِيرٌ بِالْعِبَادِ ۖ فَوَقَّعَهُ اللَّهُ سَيِّئَاتٍ مَا مَكَرُوا وَحَاقَ
بِالْفِرْعَوْنَ سُوءُ الْعَذَابِ ۖ النَّارُ يُعْرَضُونَ عَلَيْهَا

عُدُوا وَعَشِيًّا وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ ﴿٤٦﴾

اور اے میری قوم! مجھے کیا ہے کہ میں تو تمہیں نجات کی طرف بلاتا ہوں اور تم مجھے آگ کی طرف بلاتے ہو ﴿41﴾ تم مجھے بلاتے ہو کہ میں اللہ کے ساتھ کفر کروں اور اس کے ساتھ ایسی چیزیں شریک ٹھہراؤں جن کے بارے میں مجھے کوئی علم نہیں اور میں تمہیں نہایت غالب، خوب بخشے والے کی طرف بلاتا ہوں ﴿42﴾ یقینی بات ہے کہ تم مجھے جس کی طرف بلاتے ہو، وہ نہ تو دنیا میں پکارے جانے کے قابل ہے اور نہ آخرت میں اور بلاشبہ ہماری واپسی اللہ ہی کی طرف ہے اور بلاشبہ حد سے بڑھنے والے ہی دوزخی ہیں ﴿43﴾ لہذا تم عنقریب ان باتوں کو یاد کرو گے جو میں تم سے کہہ رہا ہوں اور میں اپنا معاملہ اللہ کے سپرد کرتا ہوں، بلاشبہ اللہ بندوں کو خوب دیکھ رہا ہے ﴿44﴾ پھر انھوں نے جو مکر و فریب کیا تھا، اللہ نے اس کی برائیوں سے اس (ایمان دار) کو بچا لیا اور آلِ فرعون کو بُرے عذاب نے گھیر لیا ﴿45﴾ (وہ دوزخ کی) آگ ہے جس پر انھیں صبح و شام پیش کیا جاتا ہے اور جس دن قیامت قائم ہوگی (کہا جائے گا:) آلِ فرعون کو سخت ترین عذاب میں داخل کرو ﴿46﴾

مومن آلِ فرعون کا اختتامی خطاب اور فریقین کا انجام:

یہ جو کہا کہ تم مجھے دوزخ کی طرف بلا رہے ہو، یہ اپنے اوپر رکھ کر کہا اور ان کو سنایا۔ آگ کے سامنے صبح و شام لائے جاتے ہیں۔ یہ عالم قبر کا حال ہے، کافر کو اس کا ٹھکانا دکھایا جاتا ہے اور قیامت کو اس میں داخل کیا جائے گا اور مومن کو بہشت میں داخل کیا جائے گا۔ انتہی!

مومن کہتا ہے کہ میرا کیا حال ہے کہ میں تم کو نجات کی طرف بلاتا ہوں، یعنی اللہ وحدہ لا شریک لہ کی عبادت کی طرف اور اس کے رسول ﷺ کی طرف تم کو دعوت دیتا ہوں اور تم مجھے آگ کی طرف بلاتے ہو کہ میں اللہ کا منکر ہو جاؤں اور بے جانے بوجھے اور بغیر کسی دلیل کے اس کا شریک ٹھہراؤں جس کی مجھے خبر نہیں۔ نیز میں تم کو اس ذات پاک کی طرف بلاتا ہوں جو اپنی عزت، غلبہ، کبریائی اور بزرگی کے باوجود اس شخص کے گناہ بخش دیتا ہے جو اس کی طرف رجوع ہو۔ امام سدی اور ابن جریر رحمہما نے کہا ہے کہ ﴿لَا جَرَمَ﴾ بہ معنی ”حَقًّا“ ہے۔ امام ضحاک رحمہ اللہ نے کہا: ”لا کذب“، علی بن ابی طلحہ رحمہ اللہ نے سیدنا عبداللہ بن عباس رحمہما کا یہ قول روایت کیا ہے: ”بَلَىٰ إِنَّ الَّذِي

تَدْعُونَنِي إِلَيْهِ مِنَ الْأَصْنَامِ وَالْأَنْدَادِ لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ“^① یعنی ہاں سچی اور پکی بات یہ ہے کہ بے شک جن بتوں اور شریکوں کی طرف تم مجھے بلاتے ہو ان کا بلاوا نہیں دنیا میں نہ آخرت میں۔ امام مجاہد رحمۃ اللہ علیہ نے کہا: ”الْوَثْنُ لَيْسَ لَهُ شَيْءٌ“ یعنی بت کے لیے کچھ بھی نہیں ہے۔

امام قتادہ رحمہ اللہ نے کہا: یعنی بت نہ نفع دیتا ہے نہ نقصان۔ امام سدی رحمہ اللہ نے کہا ہے کہ اپنے پکارنے والے کو دنیا میں نہ آخرت میں جواب نہیں دیتا۔^② مطلب یہ ہے کہ نکما بے کار ہے، کسی مصرف کا نہیں۔ یہ آیت اس آیت کی طرح ہے: ﴿وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَمَةِ وَهُمْ عَنْ دُعَائِهِمْ غَفْلُونَ﴾^⑤ وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ ﴿[الاحقاف: ۵۰-۶۱] اور اس سے بڑھ کر گمراہ اور کون ہوگا؟ جو اللہ کے سوا ایسوں کو پکارتا ہے جو قیامت تک اس کی دعا قبول نہ کر سکیں، بلکہ ان کے پکارنے سے محض بے خبر ہوں۔ اور جب لوگوں کو جمع کیا جائے گا تو یہ ان کے دشمن ہو جائیں گے اور ان کی پرستش سے صاف انکار کر جائیں گے۔“ نیز اللہ تعالیٰ نے فرمایا: ﴿إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ﴾ [الفاطر: ۶۴]۔

قوله تعالى: ﴿وَأَنْ مَّرَدَّنَا إِلَى اللَّهِ﴾ یعنی اور پکی بات یہ ہے کہ بے شک دارِ آخرت میں ہمارا لوٹ کر جانا اللہ کی طرف ہے۔ پھر وہ ہر ایک کو اس کے عمل کا بدلہ دے گا اور اسی لیے یوں کہا: ﴿وَأَنَّ الْمُسْرِفِينَ هُمْ أَصْحَابُ النَّارِ﴾ یعنی اور پکی بات ہے کہ زیادتی کرنے والے ہی دوزخ والے لوگ ہیں، یعنی اپنی زیادتی کے سبب سے اس میں ہمیشہ رہنے والے۔ وہ زیادتی یہی ہے کہ اللہ عزوجل کے ساتھ شریک کیا۔ چنانچہ آگے چل کر تم یاد کرو گے جو میں تم سے کہتا ہوں۔ یعنی آئندہ تم اس بات کی سچائی کو جان لو گے جس کا میں نے تم کو امر کیا اور جس سے میں نے تم کو منع کیا اور تمہاری خیر خواہی کی اور تم سے کھول کر بیان کر دیا۔ اور تم اس کو یاد کر کے پشیمان ہو گے، وہاں پر جہاں پشیمانی تم کو کوئی فائدہ نہ دے گی۔ اور میں اپنا کام اللہ کو سونپتا ہوں اور اس پر بھروسہ کرتا ہوں اور اسی سے مدد چاہتا ہوں اور تم سے قطع تعلق کرتا ہوں اور تم سے دوری اختیار کرتا ہوں، بے شک اللہ سارے بندوں کو خوب دیکھتا ہے، چنانچہ وہ راہ بتاتا ہے اس کو جو راہ بتانے کا مستحق ہے اور بھٹکاتا ہے اس کو جو بھٹکانے کے لائق ہے۔ حجت بالغہ اور حکمت تامہ اور قدرِ نافذ اسی کو ہے۔

پھر اللہ پاک نے اس مردِ مومن کو ان برے داؤں سے بچالیا جو وہ کرتے تھے، یعنی دنیا اور آخرت میں۔ دنیا میں تو اس طرح کہ موسیٰ علیہ السلام کے ساتھ ان کو نجات دی اور آخرت میں اس طرح کہ جنت عطا فرمائی۔ اور فرعون والوں پر بری طرح کا عذاب الٹ پڑا، وہ عذاب ان کا دریا میں ڈوب جانا اور پھر وہاں سے دوزخ کی طرف منتقل ہونا ہے،

اس لیے کہ ان کی روہیں اور جسم اکٹھے ہو کر آگ میں ڈال دیے جائیں گے۔ اسی لیے یوں فرمایا: اور جس دن قیامت قائم ہوگی تو فرعون والوں کو شدید ترین عذاب میں داخل کرو، یعنی ایسا عذاب جو سزا کے لحاظ سے، درد اور تکلیف میں بہت زیادہ سخت ہے اور بڑھ کر ہے۔

عذابِ قبر کا اثبات:

اہل سنت۔ کثرہم اللہ تعالیٰ۔ نے قبروں میں عذابِ برزخ پر جو استدلال کیا ہے تو اس بارے میں یہ آیت ایک بڑی اصل ہے، یعنی قولہ تعالیٰ: ﴿النَّارُ يُعْرَضُونَ عَلَيْهَا غُدُوًّا وَعَشِيًّا﴾ لیکن یہاں ایک سوال پیدا ہوتا ہے کہ بے شک یہ آیت مکی ہے اور اس سے برزخ میں عذابِ قبر پر استدلال کیا ہے۔ امام احمد رحمہ اللہ نے سیدہ عائشہ رضی اللہ عنہا سے روایت کیا ہے کہ ایک یہودی عورت ان کی خدمت کیا کرتی تھی۔ جب بھی سیدہ عائشہ رضی اللہ عنہا اس کے ساتھ کوئی نیکی کرتیں تو وہ ان سے کہتی: ”وَقَاكَ اللَّهُ عَذَابَ الْقَبْرِ“ یعنی اللہ تم کو عذابِ قبر سے بچائے۔ مطلب یہ ہے کہ جب وہ اس کے ساتھ کچھ احسان کرتیں تو وہ یہی دعا دیتی تھی۔

سیدہ عائشہ رضی اللہ عنہا فرماتی ہیں کہ رسول اللہ ﷺ میرے پاس تشریف لائے تو میں نے عرض کی: یا رسول اللہ! کیا قیامت کے دن سے پہلے قبر میں کوئی عذاب ہے؟ آپ ﷺ نے فرمایا: نہیں۔ اس کا زعم کس نے کیا ہے؟ عرض کی کہ اس یہودیہ نے، میں جب بھی اس سے کوئی نیکی کرتی ہوں تو یہ کہتی ہے: ”وَقَاكَ اللَّهُ عَذَابَ الْقَبْرِ“ آپ ﷺ نے فرمایا: یہود نے جھوٹ کہا اور وہ اللہ پر بہت جھوٹ باندھنے والے ہیں، روزِ قیامت سے پہلے کوئی عذاب نہیں ہے۔ پھر اس کے بعد آپ ﷺ ٹھہرے، جس قدر اللہ نے چاہا کہ ٹھہریں۔ پھر آپ ﷺ ایک دن دوپہر کے وقت اپنا کپڑا اوڑھے ہوئے نکلے اور آپ ﷺ کی دونوں آنکھیں سرخ ہو رہی تھیں اور آپ ﷺ بلند آواز سے کہتے جاتے تھے کہ قبر اندھیری رات کے ٹکروں کی طرح ہے، اے لوگو! اگر تم اس چیز کو جانو جو میں جانتا ہوں تو تم بہت روؤ اور تھوڑا ہنسو۔ اے لوگو! اللہ سے عذابِ قبر سے پناہ مانگو، بے شک قبر کا عذاب حق ہے۔^(۱) (وہذا إسناد صحيح على

شرط البخاري و مسلم و لم يخرجاه)

امام احمد رحمہ اللہ کا دوسرا لفظ سیدہ عائشہ رضی اللہ عنہا سے یہ ہے کہ ایک یہودی عورت نے ان سے سوال کیا اور انھوں نے اس کو جواب دیا، چنانچہ اس نے ان سے کہا: ”وَقَاكَ اللَّهُ مِنْ عَذَابِ الْقَبْرِ“ تو سیدہ عائشہ رضی اللہ عنہا نے اس بات کو عجیب سمجھا۔ پھر جب انھوں نے نبی اکرم کو دیکھا تو آپ ﷺ سے عرض کی تو آپ ﷺ نے فرمایا: نہیں۔ سیدہ عائشہ رضی اللہ عنہا نے کہا: پھر ہم سے اس کے بعد نبی اکرم ﷺ نے فرمایا اور بے شک بات یہ ہے کہ میری طرف وحی کی گئی

(۱) مسند أحمد (۸۱/۶) امام بیہقی رحمہ اللہ فرماتے ہیں: ”رجالہ رجال الصحیح“ (مجمع الزوائد: ۱۷۹/۳)

ہے کہ تم اپنی قبروں میں مفتون ہوتے ہو (یعنی عذاب کیے جاتے ہو)۔^(۱) (وہذا أيضا على شرطهما) چنانچہ کہتے ہیں کہ اس حدیث اور اس آیت کو کیسے جمع کیا جائے جو کہی ہے اور اس میں عذابِ برزخ کی دلیل ہے؟ تو اس کا جواب یہ ہے کہ آیت اس پر دال ہے کہ روحيں صبح اور شام برزخ میں آگ پر پیش کی جاتی ہیں اور اس میں اس بات پر دلالت نہیں ہے کہ روحوں کا اس طرح سے درد مند ہونا ان کے جسموں کے ساتھ ہوتا ہے جو قبروں میں ہیں، کیوں کہ ہو سکتا ہے کہ یہ روح کے ساتھ مختص ہو۔ اب رہا برزخ میں اس کا جسم کے لیے حصول اور روح کی تکلیف کی وجہ سے جسم کا درد مند ہونا تو اس پر دلیل اس سنتِ مرضیہ میں ہے جو احادیث میں مذکور ہے جن کا ذکر آگے آتا ہے۔

کبھی اس طرح کہتے ہیں کہ یہ آیت جس میں صرف کافروں پر برزخ میں عذاب کی دلیل ہے، اس سے لازم نہیں آتا کہ مومن کو اپنے کسی گناہ کے سبب قبر میں عذاب کیا جائے۔ اس کی دلیلوں میں سے ایک یہ حدیث ہے جو امام احمد رحمہ اللہ نے سیدہ عائشہ رضی اللہ عنہا سے روایت کی ہے کہ رسول اللہ ﷺ ان پر داخل ہوئے اور ان کے پاس یہود کی ایک عورت تھی جو کہہ رہی تھی: کیا تمہیں معلوم ہے کہ تم اپنی قبروں میں مفتون ہوتے ہو؟ چنانچہ رسول اللہ ﷺ گھبرائے اور فرمایا: ”إِنَّمَا يُفْتَنُ يَهُودُ“، یعنی مفتون تو یہود ہوتے ہیں۔ سیدہ عائشہ رضی اللہ عنہا نے کہا: چنانچہ ہم کئی راتیں ٹھہرے۔ پھر آپ ﷺ نے فرمایا: بے شک تم قبروں میں مفتون ہوتے ہو۔

سیدہ عائشہ رضی اللہ عنہا نے فرمایا: پھر اس کے بعد رسول اللہ ﷺ عذابِ قبر سے پناہ مانگتے ہوتے تھے۔^(۲) (وہکذا رواہ مسلم بسندہ عن الزهري به) کبھی یوں کہتے ہیں کہ اس آیت میں برزخ میں روحوں پر عذاب کی دلیل ہے اور اس سے یہ لازم نہیں آتا کہ وہ جسموں کے ساتھ متصل ہوں جو اپنی قبروں میں ہیں۔ پھر جب خاص طور پر اس بارے میں نبی ﷺ کی طرف وحی کی گئی تو آپ ﷺ نے اس سے پناہ مانگی۔ واللہ سبحانہ و تعالیٰ أعلم۔ امام بخاری رحمہ اللہ نے سیدہ عائشہ رضی اللہ عنہا سے ان الفاظ میں روایت کی ہے کہ ان پر ایک یہودیہ داخل ہوئی اور کہا: ”نَعُوذُ بِاللّٰهِ مِنْ عَذَابِ الْقَبْرِ“ سیدہ عائشہ رضی اللہ عنہا نے رسول اللہ ﷺ سے عذابِ قبر کے متعلق پوچھا تو آپ ﷺ نے فرمایا: ہاں، قبر کا عذاب حق ہے۔ سیدہ عائشہ رضی اللہ عنہا نے فرمایا کہ پھر اس کے بعد میں نے رسول اللہ ﷺ کو دیکھا کہ ہر نماز میں عذابِ قبر سے پناہ مانگی۔^(۳) چنانچہ یہ حدیث اس بات پر دال ہے کہ آپ ﷺ نے یہودیہ کی تصدیق میں مبادرت کی (جلدی کی) یعنی اس کی خبر کو سچا کہا اور اسے پکا کیا۔ جب کہ پہلی حدیثوں میں یہ ہے کہ آپ ﷺ نے اس کا انکار فرمایا، یہاں تک کہ آپ ﷺ کے پاس وحی آئی؟ تو شاید یہ دونوں دو واقعے ہوں۔ واللہ سبحانہ و تعالیٰ أعلم۔ عذابِ قبر کی حدیثیں بہت سی ہیں۔

امام قتادہ رحمہ اللہ نے ﴿عُدُّوْا وَعَشِيَّتًا﴾ کی تفسیر میں کہا ہے کہ جب تک دنیا باقی رہے گی، صبح و شام ان کی ڈانٹ ڈپٹ اور ملامت کے لیے اور ان کو ذلیل کرنے کے لیے ان کو کہا جائے گا: اے آلِ فرعون! یہ تمہاری جگہیں ہیں۔^(۱) امام ابن زید رحمہ اللہ نے کہا ہے کہ وہ آج اس میں ہیں، یعنی ان کو وہاں صبح اور شام کو لے جاتے ہیں، یہاں تک کہ قیامت قائم ہو۔ امام ابن ابی حاتم رحمہ اللہ نے سیدنا عبداللہ بن مسعود رضی اللہ عنہ سے روایت کیا ہے کہ بے شک شہیدوں کی روحمیں سبز پرندوں کے پیٹوں میں ہیں اور جنت میں جہاں چاہیں چرتی پھرتی ہیں اور بے شک مومنوں کے بچوں کی روحمیں چڑیوں کے پیٹوں میں ہیں اور جنت میں جہاں چاہیں چرتی ہیں، پھر ان قندیلوں میں بسیرا کر لیتی ہیں جو عرش میں لٹکی ہوئی ہیں۔ اور بے شک آلِ فرعون کی روحمیں سیاہ پرندوں کے پیٹوں میں ہیں صبح کو اور شام کو جہنم پر جاتی ہیں۔ لہذا یہ ہے ان کا پیش کیا جانا۔ امام سدی رحمہ اللہ نے بھی اسی طرح کہا ہے۔^(۲)

حدیثِ اسراء میں بہ روایت ابو ہارون عبدی عن ابی سعید الخدری رضی اللہ عنہ عن رسول اللہ ﷺ مروی ہے۔ اس میں فرمایا ہے: پھر مجھے اللہ کی مخلوق میں سے ایک خلق کثیر کی طرف لے گئے۔ کچھ مرد تھے، ان میں سے ہر مرد کا پیٹ ایسے تھا جیسے خانہ سطر، وہ آلِ فرعون کی گزرگاہ پر طوقوں میں بندھے اور جکڑے ہوئے تھے اور آلِ فرعون صبح و شام آگ پر پیش کیے جاتے ہیں اور جس دن قیامت قائم ہوگی تو کہا جائے گا کہ آلِ فرعون کو سخت تر عذاب میں داخل کرو۔ اور آلِ فرعون ان اونٹوں کی طرح ہیں جن کو چراگاہ میں چرنے کے لیے چھوڑتے ہیں، وہ پتھروں پر اور درختوں پر ہاتھ پاؤں مارتے ہیں اور کچھ عقل نہیں رکھتے۔^(۳)

امام ابن ابی حاتم رحمہ اللہ نے سیدنا عبداللہ بن مسعود رضی اللہ عنہ سے روایت کیا ہے اور وہ نبی اکرم ﷺ سے راوی ہیں، فرمایا کہ کسی محسن نے احسان نہیں کیا، خواہ وہ مسلم ہو یا کافر، مگر اللہ تعالیٰ اس کو ثواب دے گا۔ ہم نے عرض کی: یا رسول اللہ! اللہ کا کافر کو ثواب دینا کیا ہے؟ تو فرمایا کہ اگر اس نے صلہ رحم یا کوئی صدقہ دیا یا کوئی نیکی کی تو اللہ تعالیٰ مال، اولاد، صحت اور اس جیسی اور چیزوں سے اس کو ثواب دے گا۔ ہم نے عرض کی: پھر اس کو آخرت میں ثواب دینا کیا ہے؟ فرمایا: ”عَذَابٌ دُونَ الْعَذَابِ“ یعنی عذاب کی کمی ہوگی اور یہ آیت پڑھی: ﴿أَدْخِلُوا آلَ فِرْعَوْنَ أَشَدَّ الْعَذَابِ﴾^(۴) (ورواہ البزار فی مسندہ عن زید بن أخرج ثم قال: لا نعلم له إسنادا غیر هذا)

امام ابن جریر رحمہ اللہ نے حماد بن محمد فزاری بلخی سے روایت کیا ہے، کہا: میں نے اوزاعی کو سنا اور اُن سے ایک شخص نے پوچھا، چنانچہ کہا: اللہ تجھ پر رحم کرے، ہم نے پرندوں کو دیکھا ہے کہ وہ دریا سے نکلتے ہیں سفید رنگ کے اور

[۱] تفسیر الطبري (۳۹۶/۲۱) [۲] تفسیر ابن أبي حاتم (۳۲۶۷/۱۰) تفسیر الطبري (۳۹۶، ۳۹۵/۲۱)

[۳] اس کی تخریج سورت اسراء آیت نمبر (۱) کے تحت گزر چکی ہے۔ نیز اس کی سند میں ”ابو ہارون عبدی“ سخت ضعیف راوی ہے۔

[۴] تفسیر ابن أبي حاتم (۳۲۶۷/۱۰) کشف الاستار عن زوائد البزار (۴۴۸/۱)

بحر عرب کے کنارے کے پاس آتے ہیں اور ان کی گنتی کو سوائے اللہ عزوجل کے کوئی نہیں جانتا، پھر جب شام ہوتی ہے تو ان کی طرح سیاہ رنگ کے پرندے آتے ہیں: ”قَالَ: وَفَطِنْتُمْ إِلَىٰ ذٰلِكَ؟ قَالَ: نَعَمْ“ یعنی تم نے اس بات کو جانا ہے؟ اس شخص نے کہا: ہاں۔ امام اوزاعی رحمہ اللہ نے فرمایا: بے شک یہ پرندے ہیں، ان کے پوٹوں میں آلِ فرعون کی روئیں ہیں، یہ صبح و شام آگ پر پیش کیے جاتے ہیں، پھر وہ اپنے گھونسلوں کی طرف اس حال میں لوٹتے ہیں کہ ان کے پر جل کر سیاہ ہو گئے ہیں، پھر رات کو ان کے سفید پر آگ آتے ہیں، چنانچہ دنیا میں یہ ان کا طریقہ ہے، چنانچہ جب قیامت کا دن ہو گا تو اللہ تعالیٰ فرمائے گا: ﴿أَدْخِلُوا آلَ فِرْعَوْنَ أَشَدَّ الْعَذَابِ﴾۔ کہا: اور کہتے تھے کہ وہ جھے لاکھڑنے والے آدمی تھے۔^(۱) امام احمد رحمہ اللہ نے سیدنا عبداللہ بن عمر رضی اللہ عنہما سے روایت کیا ہے کہ رسول اللہ ﷺ نے فرمایا ہے: بے شک تم میں سے ایک جب مر جاتا ہے تو اس کا ٹھکانا اس پر صبح و شام پیش کیا جاتا ہے، اگر وہ اہل جنت ہے تو اہل جنت سے اور اگر وہ اہل نار ہے تو اہل نار سے۔ پھر کہا جاتا ہے کہ یہ تیرا ٹھکانا ہے، یہاں تک کہ اللہ عزوجل تجھ کو قیامت کے دن اس ٹھکانے کی طرف اٹھائے۔^(۲) (أخرجاه في الصحيحين من حديث مالك به كذا في ابن كثير)

فتح البیان کا بیان:

فتح البیان کا بیان فاتح یہ ہے کہ ندائے ثانی میں حرفِ عطف کو ترک کیا، اس لیے کہ وہ اجمالِ اول کی تفصیل ہے اور یہاں حرفِ عطف کو ذکر کیا، اس لیے کہ یہ ندا ویسی نہیں ہے، کیوں کہ یہ کلامِ اول و ثانی کے مابین ہے، چنانچہ اس میں واوِ عاطفہ کا لانا حسین ہوا۔ اسی کے مثل امام زمخشری رحمہ اللہ نے بھی فرمایا ہے۔ ﴿وَيَقْوِمَ مَالِي﴾ میں ندا کے مکرر لانے کا یہ فائدہ ہے کہ قوم کو ہوشیار کرنے میں اور اُن کو خوابِ غفلت سے بیدار کرنے میں زیادتی ہو جائے۔^(۳) اور اس میں یہ ہے کہ مردِ مومن آلِ فرعون سے ہے اور وہ اس کی قوم ہیں۔ معنی یہ ہیں کہ تم مجھے اپنی خبر دو کہ یہ کیا حال ہے کہ میں تو تم کو اس طرف بلاتا ہوں کہ اللہ تعالیٰ پر ایمان لاؤ اور اس کے رسولوں کی بات مان کر آگ سے بچو اور جنت میں داخل ہو اور تم مجھے آگ کی طرف بلاتے ہو شرک کے سبب سے جو تم مجھ سے کرانا چاہتے ہو؟! کسی نے کہا: معنی یہ ہیں کہ ”مَالِكُمْ أَذْعُوكُمْ“ جیسے تو کہتا ہے: ”مَالِي أَرَاكَ حَزِينًا؟ أَيُّ: مَا لَكَ؟“

پھر دونوں طرح بلانے کی تفسیر کی، چنانچہ کہا کہ تم مجھے بلاتے ہو کہ میں اللہ کا منکر ہو جاؤں اور اس کے ساتھ اس شے کو شریک کروں جس کا مجھے علم نہیں، یعنی جس کا اللہ کے شریک ہونے کا مجھے کسی طرح کا علم نہیں۔ نفیِ علم سے

(۱) تفسیر الطبري (۲۱/۳۹۶)

(۲) صحيح البخاري، رقم الحديث (۱۳۱۳) صحيح مسلم، رقم الحديث (۲۸۶۶) مسند أحمد (۲/۱۱۳) تفسیر ابن کثیر

(۱۰۴-۱۰۲/۴)

(۳) الکشاف (۴/۱۷۳)

مراد معلوم کی بالکل نفی ہے، یعنی معبود کی، اس کی عبادت کا کیا ذکر ہے! دوسرا ﴿تَدْعُونِنِي﴾ پہلے سے بدل ہے۔ بطور بیان کے جملہ فعلیہ میں اس پر دلالت ہے کہ ان کا بلانا باطل ہے جس کا کوئی ثبوت نہیں اور ﴿أَنَا أَدْعُوكُمْ﴾ میں جملہ اسمیہ اس لیے ہے کہ اس کی دعوت کے ثبوت اور قوی ہونے پر دال ہو۔ معنی یہ ہیں کہ میں تم کو اس ذاتِ مقدس کی طرف بلاتا ہوں جو اپنے کام پر اور کافروں سے انتقام لینے پر غالب ہے اور مومن اور توبہ کرنے والے کے گناہوں کو بڑا بخشنے والا ہے۔

﴿لَا جَرَمَ﴾ کی تفسیر سورت ہود میں گزر چکی ہے۔^① ﴿جَرَمَ﴾ فعل ماضی بہ معنی ”حَقَّ“ ہے اور اس پر جو حرف لا داخل ہے تو یہ اس شے کی نفی کرنے اور اسے رد کرنے کے لیے ہے جس کا انھوں نے دعویٰ اور زعم کیا ہے۔ اس فعل کا فاعل قولہ: ﴿أَنْتُمْ تَدْعُونِنِي إِلَيْهِ لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ﴾ ہے، یعنی تمھارا مجھ کو بلانا اور تمھارا دعویٰ اور خیال مردود ہے۔ حق اور واجب اور ثابت یہ بات ہے کہ بے شک جس شے کی طرف تم مجھے بلاتے ہو، اس کے لیے دنیا اور آخرت میں کوئی بلاوا نہیں ہے، مطلب یہ کہ اس کی دعوت کا باطل ہونا حق اور واجب ہے۔ امام زجاج رحمہ اللہ نے کہا ہے کہ معنی یہ ہے کہ اس کے لیے کسی دعا کا قبول کرنا نہیں ہے جو نفع دے۔ کسی نے کہا ہے کہ نہیں ہے اس کے لیے کوئی بلانا جو اس کے لیے الوہیت کا موجب ہے۔ امام کلبی رحمہ اللہ نے کہا: نہیں ہے اس کے لیے کوئی شفاعت۔^② کلمہ ﴿مَا﴾ ”الَّذِي“ کے معنی میں ہے تو اس کا حق یہ تھا کہ نون سے الگ لکھا جاتا جیسا کہ قاعدہ ہے، لیکن مصحفِ امام میں نون کے ساتھ ہی لکھا ہوا ہے، جیسا کہ امام ابن جزری رحمہ اللہ نے اس طرف اشارہ کیا ہے۔

﴿وَأَنْ مَرَدَّنَا إِلَى اللَّهِ﴾ معطوف ہے ﴿أَنْتُمْ﴾ پر، یعنی اور حق و واجب یہ بات ہے کہ بے شک ہمارا مرجع اور مصیر، یعنی پھر جانا اللہ کی طرف ہے پہلے مرکز، پھر آخرت میں مبعوث ہو کر، چنانچہ وہ ہر ایک کو اس خیر و شر کی جزا دے گا جس کا وہ مستحق ہے۔ ﴿وَأَنَّ الْمُسْرِفِينَ هُمْ أَصْحَابُ النَّارِ﴾ بھی ﴿أَنْتُمْ﴾ پر معطوف ہے، یعنی اور حق و واجب یہ بات ہے کہ بے شک کثرت سے اللہ کے معاصی (نافرمانی) کرنے والے ہی دوزخ والے ہیں۔ امام قتادہ اور ابن سیرین رحمہ اللہ نے کہا ہے کہ ﴿الْمُسْرِفِينَ﴾ سے مراد مشرکین ہیں۔ امام مجاہد اور شعبی رحمہ اللہ نے کہا ہے کہ سفہاء ہیں جو کثرت سے ناحق خون ریزی کرتے ہیں۔^③ سیدنا عبداللہ بن مسعود رحمہ اللہ کا قول بھی یہی ہے۔^④ امام عکرمہ رحمہ اللہ نے کہا ہے کہ جبارین متکبرین ہیں۔^⑤ کسی نے کہا ہے کہ وہ ہیں جو اللہ پاک کی حدود سے آگے بڑھے۔

”مُسْرِفِينَ“ ایک ایسا کلمہ ہے کہ یہ سب معانی اس میں داخل ہیں۔ پھر جب مردِ مومن وعظ کرتے کرتے یہاں تک پہنچا تو اپنی بات کو ایک لطیف پیرائے میں ختم کیا۔ چنانچہ کہا: ﴿فَسَتَذْكُرُونَ مَا أَقُولُ لَكُمْ﴾ یعنی آئندہ

① رقم الآیة (۲۲) ② تفسیر القرطبی (۳۱۷/۱۵) ③ تفسیر القرطبی (۳۱۷/۱۵)

④ فتح القدیر (۶۵۰/۴) ⑤ تفسیر القرطبی (۳۱۸، ۳۱۷/۱۵)

تم اس بات کو یاد کرو گے جو میں تم سے کہتا ہوں جب تم پر عذاب نازل ہوگا اور جان لو گے کہ میں نے تمہیں بہت وعظ و نصیحت کی۔ یہ ایک عجیب مجمل مبہم کلام ہے، اس ابہام و اجمال میں وہ ڈر اور ملامت ہے جو مخفی نہیں ہے۔

قرآن: ﴿وَأَقِمْ وَفْرِي إِلَى اللَّهِ﴾ کلام مستأنف ہے، یعنی میں اللہ تعالیٰ پر توکل کرتا ہوں اور اپنا کام اس کے سپرد کرتا ہوں۔ کہتے ہیں: یہ اس نے اس وقت کہا جب انھوں نے اسے ایذا دینے کا ارادہ کیا۔ امام مقاتل رحمہ اللہ نے کہا ہے کہ یہ مومن پہاڑ کی طرف بھاگا تو اس کو طلب کیا، مگر اس پر قابو نہ پایا۔^(۱) کسی نے کہا ہے کہ اس قول کے قائل موسیٰ علیہ السلام ہیں، لیکن پہلی بات زیادہ صحیح ہے۔ ﴿إِنَّ اللَّهَ بَصِيرٌ بِالْعِبَادِ﴾ بے شک اللہ پاک کو بندوں کی خوب خبر ہے، وہ جانتا ہے کہ باطل پر کون ہے اور حق پر کون ہے۔ ﴿فَوَقَّعَهُ اللَّهُ سَيِّئَاتٍ مَا مَكَرُوا﴾ یعنی اس کے ساتھ جس مکر و فریب کا ارادہ کیا اور اس کے ساتھ جس طرح طرح کے عذاب کا ارادہ کیا، اللہ پاک نے ان سب سے اس کو بچا لیا۔ امام قتادہ رحمہ اللہ نے کہا ہے کہ اس کو اللہ تعالیٰ نے غرق ہونے سے بچا لیا جس طرح بنی اسرائیل کو بچایا تھا۔

﴿وَحَاقَ بِآلِ فِرْعَوْنَ سُوءُ الْعَذَابِ﴾ یعنی برے عذاب نے آل فرعون کا احاطہ کیا اور ان پر نازل ہوا۔ امام کسائی رحمہ اللہ نے کہا ہے کہ جب کوئی شے نازل و لازم ہو تو محاورے میں بولتے ہیں: ”حَاقَ يَحِيقُ حَيْقًا وَحَيْوَقًا“ امام کلبی رحمہ اللہ نے کہا ہے کہ دریا میں ڈوبے اور آگ میں داخل ہوئے۔^(۲) آل فرعون سے مراد فرعون اور اس کی قوم ہے۔ فرعون کی تصریح نہ کی، اس لیے کہ قوم کا نام لینے سے اس کا نام لینے کی ضرورت نہ رہی، کیوں کہ وہ قوم سے بڑھ کر عذاب کا مستحق تھا۔ یا آل فرعون سے مراد خود فرعون ہے۔ پہلا قول زیادہ بہتر ہے، اس لیے کہ دنیا میں ان سب کو غرق ہونے کا عذاب کیا گیا اور آخرت میں آگ کا عذاب دیا جائے گا۔

پہلے اللہ پاک نے ﴿سُوءُ الْعَذَابِ﴾ کو مجمل ذکر کیا، پھر اس کو بیان فرمایا: ﴿النَّارُ يُعْرَضُونَ عَلَيْهَا غُدُوًّا وَعَشِيًّا﴾۔ چنانچہ ﴿النَّارُ﴾ کا رفع بنا بر بدل ہے ﴿سُوءُ الْعَذَابِ﴾ سے۔ کسی نے کہا ہے کہ مبتدائے محذوف کی خبر ہے، یا مبتداء ہے اور اس کی خبر ﴿يُعْرَضُونَ﴾ ہے۔ لیکن پہلی بات زیادہ صحیح ہے اور اسی کو امام زجاج رحمہ اللہ نے راجح کہا ہے۔ آخر کی دو وجہ پر جملہ مستأنف ہوگا اور سوال مقدر کا جواب ہوگا۔ گویا کسی نے کہا کہ ﴿سُوءُ الْعَذَابِ﴾ کیا ہے؟ تو یہ اس کا جواب ہے کہ ﴿النَّارُ﴾۔ کسی نے ﴿النَّارُ﴾ کو بہ نصب پڑھا ہے بر تقدیر فعل جس کی تفسیر ﴿يُعْرَضُونَ﴾ کرتا ہے۔ ”مِنْ حَيْثُ الْمَعْنَى أَي: يَصْلُونَ النَّارَ يُعْرَضُونَ عَلَيْهَا“۔ یا بنا بر اختصاص۔ امام فراء رحمہ اللہ نے جر بھی جائز رکھا ہے، اس بنا پر کہ عذاب سے بدل ہو۔ معنی یہ ہیں کہ ان کی روہیں ان کے مرنے سے قیامت کے قائم ہونے تک صبح و شام آگ پر پیش کی جاتی ہیں۔ عرض سے مراد ان کا آگ سے

جلانا ہے۔ محاورے میں یوں ہے کہ جس وقت امیر قیدیوں کو تلوار سے قتل کرے تو اس وقت کہتے ہیں: ”عَرَضَ الْأَمِيرُ الْأَسَارَى عَلَى السَّيْفِ“ مطلب یہ ہے کہ ان دو وقتوں میں ان کو آگ سے عذاب کیا جاتا ہے اور ان کے درمیان میں یا تو اور طرح کے عذاب سے معذب ہوتے ہوں یا ان کو چھٹی ملتی ہو۔ یہ بھی ہو سکتا ہے کہ صبح و شام سے مراد ہمیشگی ہو۔

بعض اہل علم نے اس آیت سے عذابِ قبر پر استدلال کیا ہے۔^(۱) أعَاذَنَا اللَّهُ تَعَالَى مِنْهُ بِمَنْهٍ وَ كَرَمِهِ آمِينَ۔ (وبہ قال: مجاہد و عکرمہ و محمد بن کعب کلہم) صاحب فتح البیان اور ترجمان القرآن رحمہ اللہ نے کتاب ”ثمرات التنکیت فی شرح أبيات التثبیت“ میں اس کی خوب تحقیق فرمائی ہے۔ جزاء اللہ تعالیٰ خیر الجزاء و رحمہ رحمة واسعة۔ اور جمہور اس طرف گئے ہیں کہ یہ عرض برزخ میں ہے۔ کسی نے کہا ہے کہ آخرت میں۔ امام فراء رحمہ اللہ نے کہا ہے کہ آیت میں تقدیم و تاخیر ہوگی۔ ”أَيُّ: أَدْخِلُوا آلَ فِرْعَوْنَ أَشَدَّ الْعَذَابِ النَّارِ يُعْرَضُونَ عَلَيْهَا غُدُوًّا وَعَشِيًّا“ حالانکہ اس تکلف کی کوئی ضرورت نہیں ہے۔

اس لیے کہ قولہ تعالیٰ: ﴿وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ﴾ میں اس بات کی واضح دلیل ہے کہ یہ عرض برزخ میں ہے، یعنی جس دن قیامت قائم ہوگی تو فرشتوں سے کہا جائے گا کہ آلِ فرعون کو ﴿أَشَدَّ الْعَذَابِ﴾ میں داخل کرو۔ مراد عذابِ نار ہے، کیوں کہ یہ اس عذاب سے زیادہ سخت ہے جس میں وہ تھے۔ کسی نے کہا ہے کہ مراد انواعِ عذاب ہیں۔ بعض انواع بعض سے زیادہ سخت ہیں۔ سوائے ان نوعوں کے جن کے ساتھ وہ جب سے غرق کیے گئے معذب ہوتے تھے۔ امام حمزہ، کسائی، نافع اور حفص رحمہم اللہ نے ﴿أَدْخِلُوا﴾ بہ قطعِ ہمزہ و کسرِ خاء پڑھا ہے۔ یہ قراءت بر تقدیر قول ہے جیسا کہ ترجمہ میں گزرا ہے۔ باقی قراء نے ﴿أَدْخِلُوا﴾ بہ ہمزہ وصل پڑھا ہے۔ ”دَخَلَ يَدْخُلُ“ سے۔ اس میں بہ تقدیر حرفِ نداء آلِ فرعون کو دخول کا حکم ہے۔ ”أَيُّ: أَدْخِلُوا يَا آلَ فِرْعَوْنَ أَشَدَّ الْعَذَابِ“^(۲) یعنی اے آلِ فرعون! سخت سے سخت عذاب میں داخل ہو جاؤ۔ بالجملہ جب اللہ پاک نے آلِ فرعون کے قصے کو آیتِ مذکور پر ختم کیا اور اس میں اہلِ نار کے احوال کا بیان آ گیا تو اس کے بعد ان مناظروں کا قصہ بیان کیا جو رؤسا اور اتباع کے درمیان ہوں گے۔ چنانچہ ارشاد فرمایا:

وَإِذْ يَتَحَاوُونَ فِي النَّارِ فَيَقُولُ الضُّعَفَاءُ لِلَّذِينَ اسْتَكْبَرُوا
إِنَّا كُنَّا لَكُمْ تَبَعًا فَمَا هَلْ أَنْتُمْ مُّغْنُونَ عَنْ أَنْصِيبًا مِّنَ
النَّارِ ۖ قَالَ الَّذِينَ اسْتَكْبَرُوا إِنَّا كُلٌّ فِيهَا ۚ إِنَّ اللَّهَ قَدْ

حَكَمَ بَيْنَ الْعِبَادِ ۖ وَكَانَ الَّذِينَ فِي النَّارِ لِحَزْنِهِ جَهَنَّمَ
 ادْعُوا رَبَّكُمْ يُخَفِّفْ عَنَّا يَوْمًا مِّنَ الْعَذَابِ ۖ قَالُوا
 أَوَلَمْ تَكُ تَأْتِيكُمُ رُسُلُكُمْ بِالْبَيِّنَاتِ قَالُوا بَلَىٰ قَالُوا
 فَادْعُوا وَمَا دُعَاؤُ الْكَافِرِينَ إِلَّا فِي ضَلَالٍ ۖ

اور جب وہ جہنم میں باہم جھگڑیں گے تو جن لوگوں نے تکبر کیا تھا، ان سے کمزور لوگ کہیں گے: بلاشبہ ہم تو (دنیا میں) تمہارے تابع تھے، پھر کیا تم ہم سے آگ کا کچھ حصہ ہٹاؤ گے؟⁽⁴⁷⁾ جن لوگوں نے تکبر کیا تھا، وہ کہیں گے: بے شک ہم سب ہی اس (آگ) میں ہیں، بلاشبہ اللہ نے تو بندوں کے درمیان فیصلہ کر دیا ہے⁽⁴⁸⁾ اور وہ (سب) لوگ، جو آگ میں ہوں گے، جہنم کے دربانوں سے کہیں گے: تم اپنے رب سے دعا کرو کہ وہ ایک دن تو ہم سے کچھ عذاب ہلکا کر دے⁽⁴⁹⁾ وہ کہیں گے: کیا تمہارے رسول تمہارے پاس کھلی نشانیاں لے کر نہیں آتے تھے؟ وہ (جواب میں) کہیں گے: کیوں نہیں! وہ (دربان) کہیں گے: پھر تم (خود ہی) دعا کر لو اور کافروں کی دعا تو بے کار ہی جائے گی⁽⁵⁰⁾

اہلِ نار کا باہمی جھگڑا:

اللہ اپنے بندوں کے درمیان فیصلے کر چکا ہے، اس لیے اب گنجائش نہیں رہی کہ کوئی کسی کے کام آئے۔ جہنمی لوگ جہنم کے داروغوں سے کہیں گے کہ ہماری سفارش کرو، وہ جواب دیں گے: سفارش کرنا ہمارا کام نہیں ہے، ہم تو عذاب دینے پر مقرر ہیں۔ سفارش کرنا رسولوں کا کام ہے اور رسولوں کی تو تم مخالفت کرتے رہے۔ انتہی!

اللہ پاک اہلِ نار کے باہم حجت کرنے کے بارے میں خبر دیتا ہے اور نار میں ان کے آپس میں جھگڑنے کی خبر دیتا ہے۔ فرعون اور اس کی قوم بھی انہی میں سے ہے۔ چنانچہ اتباع اپنے پیشواؤں، سرداروں اور بڑوں سے کہیں گے کہ ہم تو تمہارے تابع تھے، یعنی دنیا میں تم نے ہم کو جس کفر و گمراہی کی طرف بلایا، اس میں ہم نے تمہاری اطاعت کی تو کیا تم ہم سے آگ کا کچھ حصہ دور کرنے والے ہو کہ اس کو ہم سے اٹھا لو؟ تو وہ کہیں گے کہ ہم سب کے سب اس میں پڑے ہیں، یعنی ہم تم سے کچھ نہ اٹھائیں گے، ہم کو تو وہی عذاب و سزا کافی ہے جو ہمارے پاس ہے اور جس کو ہم نے اٹھایا ہے۔ اللہ تو بندوں کے درمیان فیصلہ کر چکا، یعنی اس نے ہم میں سے ہر ایک میں اس کے

استحقاق کے مطابق عذاب بانٹ دیا ہے، جیسا کہ اللہ تعالیٰ نے فرمایا: ﴿لِكُلِّ ضِعْفٍ وَلَكِنْ لَا تَعْلَمُونَ﴾ [الأعراف: ۳۸] ”سب ہی کے لیے دوگنا ہے لیکن تم کو خبر نہیں۔“

جب روز خیوں کو یہ معلوم ہو گیا کہ اللہ عزوجل ان کی دعا نہ سنے گا اور نہ ہی قبول کرے گا، بلکہ وہ تو فرما چکا کہ ﴿اِخْسَوْا فِيهَا وَلَا تُكَلِّمُون﴾ [المؤمنون: ۱۰۸] ”پھٹکارے ہوئے یہیں پڑے رہو اور مجھ سے کلام نہ کرو۔“ تو پھر خازنوں سے جو داروغوں کی طرح ہیں، اہل نار کے لیے یہ سوال کریں گے کہ وہ اللہ تعالیٰ سے یہ دعا کریں کہ کافروں کا عذاب ہلکا کرے، گو ایک ہی دن کے لیے ہو تو خازن لوگ ان کی بات کو رد کر کے ان سے یوں کہیں گے: کیا اب تم یہ کہتے ہو اور کیا تمہارے پاس تمہارے رسول بینات لے کر نہیں آتے تھے؟ یعنی کیا تم پر دنیا میں رسولوں کی زبان پر جحش قائم نہیں ہو چکیں؟ تو وہ کہیں گے: کیوں نہیں۔ فرشتے کہیں گے: پھر اب تم خود ہی اپنے لیے دعا کرو، ہم تو نہ تمہارے لیے دعا کریں نہ تمہاری بات سنیں اور نہ ہی تمہارے خلاصی پانے کو دوست رکھیں اور ہم تو تم سے بے زار ہیں اور تم کو خبر دیے دیتے ہیں کہ تم پکارو یا نہ پکارو دونوں برابر ہیں، نہ تمہاری دعا قبول ہوگی نہ تم سے تخفیف کی جائے گی، اسی لیے فرشتوں نے یوں کہا: اور نہیں ہے کافروں کا پکارنا مگر ضلال میں، یعنی جانے میں مقبول و مستجاب نہ ہوگا بے کار جائے گا۔^(۱) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ کلمہ ﴿اِذْ﴾ ظرف ہے اور ”اُذْکُرْ“ محذوف سے منصوب ہے۔ (اول آیت میں جو تمہید ذکر کی گئی ہے وہ اسی بنا پر ہے، اور جب ﴿غُدُوًّا﴾ پر معطوف ہوگا تو ”اُذْکُرْ“ کا معمول نہ ہوگا، بلکہ ﴿يُعَرِّضُونَ﴾ کا ظرف ٹھہرے گا: ”أَيُّ: يُعَرِّضُونَ عَلَى النَّارِ فِي هَذِهِ الْأَوْقَاتِ كُلَّهَا“) نبی اکرم ﷺ کو خطاب ہے کہ اپنی قوم سے کفار کے جہنم کے اندر باہم جھگڑنے کا ذکر کر۔ پھر اللہ تعالیٰ نے اس جھگڑنے کو بیان فرمایا کہ وہاں اس طرح جھگڑیں گے کہ ضعیف، کمزور اور تابع لوگ ان لوگوں سے کہیں گے جنہوں نے انبیاء کے لیے فرماں بردار ہونے اور پیروی کرنے سے تکبر کیا، یہ لوگ کفر کے سردار ہیں: ہم تو تمہارے تابع تھے، تم نے ہم کو لے کر لوگوں پر تکبر کیا، اب کیا تم ہم سے آگ کے عذاب کا کچھ حصہ دور کرو گے؟ یا اس کو ہمارے ساتھ مل کر اٹھاؤ گے؟ ”تَبَعٌ“ جمع ہے ”تَابِعٌ“ کی، جیسے: ”خَدَمٌ“ جمع ہے ”خَادِمٌ“ کی۔ یا مصدر ہے کہ اسم فاعل کے موقع میں واقع ہوا ہے، یعنی تابعین۔ یا بنا بر حذف مضاف ہے: ”أَيُّ: ذَوِي تَبَعٍ“ یعنی صاحب پیروی۔ بصریوں نے کہا ہے۔ ”تَبَعٌ“ واحد و جمع دونوں ہوتا ہے۔ کوئی کہتے ہیں کہ جمع ہے اس کا واحد نہیں ہے۔ ﴿نَصِيبًا﴾ کا نصب فعل

مقدر سے ہے جس پر ﴿مُغْنُونَ﴾ دال ہے۔ ”أَيُّ: هَلْ تَدْفَعُونَ عَنَّا نَصِيبًا“۔ یا خود ﴿مُغْنُونَ﴾ عامل ہے اس بنا پر کہ ”حاملون“ کے معنی کو متضمن ہے ”أَيُّ: هَلْ أَنْتُمْ حَامِلُونَ مَعَنَا نَصِيبًا“ اور ﴿مِّنَ النَّارِ﴾ صفت ہے ﴿نَصِيبًا﴾ کی۔ ”أَيُّ: نَصِيبًا كَائِنًا مِنَ النَّارِ“

جملہ ﴿قَالَ الَّذِينَ اسْتَكْبَرُوا إِنَّا كُلٌّ فِيهَا﴾ متانفہ ہے اور سوالِ مقدر کا جواب ہے۔ گویا کسی نے کہا ہے کہ مستکبرین نے ضعفاء کو کیا جواب دیا؟ تو یہ اس کا جواب ہے کہ انھوں نے کہا: ہم سب اُس میں ہیں۔ جمہور نے ﴿كُلٌّ﴾ کو بہ رفع پڑھا ہے بنا بر ابتداء اور ﴿فِيهَا﴾ اس کی خبر ہے اور جملہ خبر ہے ﴿إِنَّ﴾ کی۔ یہ قول امام اخفش رحمہ اللہ کا ہے۔ امام ابن سمیع اور عیسیٰ بن عمر رحمہ اللہ نے ”كُلًّا“ بہ نصب پڑھا ہے۔ امام کسائی اور فراء رحمہ اللہ نے کہا کہ نصب اس بنا پر ہے کہ اسم ﴿إِنَّ﴾ کی تاکید ہے بہ معنی ”كُلَّنَا“ اور تنوین عوض ہے مضاف الیہ سے۔ کسی نے کہا کہ منصوب بنا بر حال ہے۔ ابن مالک رحمہ اللہ نے اس کو ترجیح دی ہے۔^① معنی یہ ہیں کہ بے شک ہم اور تم سب کے سب جہنم میں ہیں، پھر ہم تم سے عذاب کو کیسے دور کریں اور اگر ہم اس پر قادر ہوتے تو ہم اپنی جانوں ہی سے دور کرتے، بے شک اللہ بندوں کے درمیان فیصلہ کر چکا ہے، اس طرح سے کہ ایک گروہ جنت میں ہے اور ایک گروہ دوزخ میں تو اب کوئی کسی سے کچھ دور نہیں کر سکتا۔ اس وقت تابعین کو متبوعین سے ناامیدی ہو جائے گی تو سب کے سب خزنہ جہنم سے رجوع کریں گے اور ان سے سوال کریں گے، جیسا کہ اللہ پاک نے ذکر فرمایا ہے: ﴿وَقَالَ الَّذِينَ فِي النَّارِ لِخَزَنَةِ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِّنَ الْعَذَابِ﴾ یعنی وہ کافر امتیں جو آگ میں ہیں، ان کے مستکبر اور ضعیف سب مل کر خزنہ جہنم سے کہیں گے کہ تم اپنے رب کو پکارو کہ ہم سے ایک دن عذاب ہلکا کرے۔

”یوم“ سے مراد یہ ہے کہ ایامِ دنیا میں سے ایک دن جتنا عذاب ہی ہلکا کر دے، کیوں کہ آخرت میں نہ رات ہے نہ دن۔ ”خَزَنَةٌ“ ”خَازِنٌ“ کی جمع ہے، یہ وہ فرشتے ہیں جن کے ہاتھوں میں اہلِ نار کے عذاب کا انتظام ہے۔ یہ بات کہ ”لِخَزَنَتِهَا“ نہ کہا، ﴿لِخَزَنَةِ جَهَنَّمَ﴾ کہا، یہ اس لیے کہ جہنم کے ذکر میں تہویل (خوف دلانا) ہے، یا اس لیے کہ نار میں جو اُن کا مقام ہے اس کا بیان کرنا منظور ہے، کیوں کہ جہنم آگ کے سب سے نچلے حصے کو کہتے ہیں۔ اس قول سے ماخوذ ہے کہ جس کنوئیں کی تہہ دور ہوتی ہے، اس کو ”بِئْرٌ جَهَنَّمُ“ بولتے ہیں اور جہنم میں بڑے بڑے سرکش، عاتی اور طاغی کافر ہیں۔ پھر شاید جو فرشتے ان لوگوں کے عذاب پر مقرر ہیں، ان کی دعا زیادہ تر قبول ہوتی ہو، ان کے اللہ پاک کے زیادہ قریب ہونے کے سبب سے، اس لیے اہلِ نار نے ان سے دعا منگوانے کا ارادہ کیا۔

جملہ ﴿قَالُوا أَوَلَمْ تَكُ تَأْتِيكُمُ رُسُلُكُمْ بِالْبَيِّنَاتِ﴾ متانفہ ہے اور سوالِ مقدر کا جواب ہے اور استفہام

ملامت اور ڈانٹ ڈپٹ کے لیے ہے، یعنی فرشتوں نے توبہ اور سرزنش کر کے ان کو جواب دیا، کیوں جی! کیا تمہارے پاس تمہارے رسول کھلی نشانیاں لے کر نہیں آتے تھے؟! ﴿قَالُوا بَلَىٰ﴾ یعنی بولے: کیوں نہیں، وہ ان کو لے کر ہمارے پاس آئے تو ہم نے ان کو جھٹلایا اور ہم نہ اُن پر ایمان لائے اور نہ ہی ان واضح حجتوں پر جن کو وہ لے کر آئے۔ پھر جب انھوں نے اقرار کیا تو خازنینِ جہنم نے از راہ مذاق ان سے کہا: ﴿فَادْعُوا﴾ یعنی جب بات یوں ہے تو تم خود ہی پکارو، کیوں کہ ہم اس کے لیے دعا نہیں کرتے جو اللہ کا منکر ہو اور جس نے اللہ کے رسولوں کو جھٹلایا، بعد اس کے کہ وہ واضح دلیلیں لے کر ان کے پاس آئے۔ پھر ان کو یہ خبر دی کہ ان کی دعا کا کچھ فائدہ نہ ہوگا، چنانچہ کہا: ﴿وَمَا دَعُوا الْكَافِرِينَ إِلَّا فِي ضَلَالٍ﴾ ”اُی: فِي ضِيَاعٍ وَبُطْلَانٍ وَخَسَارٍ وَتَبَارٍ وَانْعِدَامٍ“ یعنی کافروں کی دعا باطل اور منعدم ہے۔ اس میں ان کو قبولیت دعا سے ناامید کرنا ہے۔ کسی نے کہا ہے کہ یہ آیت اللہ پاک کے قول سے ہے، وہ اپنے نبی ﷺ کو خبر دیتا ہے۔ یہ قول مابعد کے ساتھ زیادہ مناسب ہے اور اسی پر محلی اور شہاب چلے ہیں: ①

إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ
الْأَشْهَادُ ۖ يَوْمَ لَا يَنْفَعُ الظَّالِمِينَ مَعَذِرَتُهُمْ وَلَهُمُ اللَّعْنَةُ
وَلَهُمْ سُوءُ الدَّارِ ۖ وَ لَقَدْ آتَيْنَا مُوسَى الْهُدَىٰ وَ أَوْثَنَّا بَنِي
إِسْرَءِيلَ الْكِتَابَ ۖ هُدًى وَ ذِكْرًا لِّأُولِي الْأَلْبَابِ ۖ فَاصْبِرْ
إِنَّ وَعْدَ اللَّهِ حَقٌّ ۖ وَاسْتَغْفِرْ لِذَنْبِكَ وَ سَبِّحْ بِحَمْدِ
رَبِّكَ بِالْعَشِيِّ وَالْإِبْكَارِ ۖ إِنَّ الَّذِينَ يُجَادِلُونَ فِي آيَاتِ اللَّهِ
بِغَيْرِ سُلْطَانٍ أَتَهُمُ ۖ إِنَّ فِي صُدُورِهِمْ إِلَّا كِبْرٌ مَّا هُمْ بِبَالِغِيهِ
فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ ۖ

بلاشبہ ہم اپنے رسول کی اور ایمان والوں کی مدد دنیاوی زندگی میں بھی کرتے ہیں اور اس دن بھی (کریں گے) جب گواہ کھڑے ہوں گے ⑤۱ اس دن ظالموں کو ان کی معذرت کوئی نفع نہیں دے گی اور ان کے لیے لعنت ہے اور ان کے لیے برا گھر ہے ⑤۲ اور بلاشبہ ہم نے موسیٰ کو ہدایت دی اور ہم نے بنی اسرائیل کو کتاب کا وارث بنایا ⑤۳ عقل مندوں کی ہدایت اور نصیحت کے لیے ⑤۴ لہذا (اے نبی!) آپ صبر کیجیے، بے شک اللہ کا وعدہ سچا ہے اور اپنے گناہ کی معافی مانگیے اور شام کو اور صبح کو اپنے رب کی حمد کے ساتھ تسبیح کیجیے ⑤۵ بلاشبہ جو لوگ اللہ

کی آیات میں کسی دلیل کے بغیر جھگڑتے ہیں جو ان کے پاس آئی ہو، ان کے سینوں میں صرف برائی (کا خبط) ہے، وہ اس تک کبھی پہنچ نہیں سکیں گے، لہذا آپ (ان کے شر سے) اللہ کی پناہ مانگیے، بلاشبہ وہی خوب سننے والا؛ خوب دیکھنے والا ہے ﴿56﴾

رسولوں اور مومنوں کی دنیا و آخرت میں نصرتِ الہی:

رسول اللہ ﷺ دن میں سو سو دفع گناہ سے استغفار کرتے۔ ہر بندے سے قصور ہو جاتا ہے، اس کے مطابق ہر کسی کے لیے استغفار کرنا ضروری ہے۔ ان کے دلوں میں جو برائی ہے وہ یہ کہ ہم اس پیغمبر سے اوپر اور بہتر ہیں۔ یہ ہو نہیں سکتا کہ وہ اس تک پہنچیں۔ انتہی۔

حافظ ابن کثیر رحمہ اللہ کہتے ہیں کہ ابو جعفر بن جریر رحمہ اللہ نے ﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهُدُ﴾ کی تفسیر میں ایک سوال وارد کیا ہے، چنانچہ کہا کہ یہ بات معلوم ہو چکی کہ بعض انبیاء ﷺ کو تو ان کی قوم نے بالکل مار ہی ڈالا، جیسے: یحییٰ اور زکریا اور شعیا ﷺ اور بعض اپنی قوم کے درمیان سے نکل گئے، یا تو ہجرت کر گئے، جیسے: ابراہیم علیہ السلام، یا آسمان کی طرف اٹھا لیے گئے، جیسے: عیسیٰ علیہ السلام۔ تو اب دنیا میں نصرت کہاں ہوئی؟ پھر اس کے دو جواب دیے: ایک یہ کہ خبر عام نکلی اور اس سے مراد بعض ہیں، کہا: اور یہ بارت لغت میں جائز ہے۔ دوسرا جواب یہ ہے کہ نصرت سے مراد ان کے لیے بدلہ لینا ہے اس سے جس نے ان کو ایذا دی اور یہ بدلہ ان کی موجودگی میں بھی لیا جاسکتا ہے، یا ان کی عدم موجودگی میں، یا ان کی موت کے بعد جیسا کہ یحییٰ، زکریا اور شعیا ﷺ کے قاتلوں کے ساتھ کیا کہ ان کے دشمنوں میں سے ایسے شخص کو ان پر مسلط کیا جس نے ان کو ذلیل کیا اور ان کے خون بہائے۔^①

چنانچہ ذکر کیا ہے کہ نمرود کو اللہ تعالیٰ نے عزیز مقتدر کا پکڑنا پکڑا۔ رہے یہود میں سے وہ لوگ جنہوں نے مسیح علیہ السلام کو سولی دینے کا ارادہ کیا تو ان پر اللہ تعالیٰ نے روم کو مسلط کیا، چنانچہ انہوں نے ان کی توہین کی اور ان کو ذلیل کیا اور اللہ تعالیٰ نے روم کو ان پر غالب فرمایا۔ پھر یہ ہے کہ مسیح علیہ السلام قیامت سے پہلے عن قریب امام عادل اور حکم مقسط ہو کر نازل ہوں گے تو مسیح دجال اور اس کے لشکروں کو جو یہود سے ہوں گے، قتل کریں گے اور خنزیر کو قتل کریں گے اور صلیب کو توڑیں گے اور جزیہ موقوف کریں گے اور قبول نہ کریں گے مگر اسلام۔ یہ ایک نصرتِ عظیم ہے۔ اللہ تعالیٰ کی یہ سنت زمانہ قدیم اور جدید میں جاری ہے کہ وہ اپنی خلق میں سے مومن بندوں کو دنیا میں نصرت دیتا ہے اور جس نے ان کو ایذا دی ہے، اس سے ان کی آنکھوں کو ٹھنڈا کرتا ہے۔ دیکھو صحیح بخاری میں سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا کہ اللہ تبارک و تعالیٰ فرماتا ہے: «مَنْ عَادَ لِي وَلِيًّا فَقَدْ بَارَزَنِي بِالْحَرْبِ»^② یعنی

① تفسیر الطبري (٤١٠، ٤١١/٢١) تفسیر ابن کثیر (١٠٥/٤) ② صحیح البخاری، رقم الحدیث (٦١٣٧)

جس نے میرے کسی ولی سے دشمنی کی تو یقیناً وہ میرے مقابلے میں لڑنے کے لیے آیا۔

دوسری حدیث شریف میں مروی ہے: «إِنِّي لَأَنْتَارُ لِأَوْلِيَائِي كَمَا يَنْتَارُ اللَّيْثُ الْحَرْبَ»^(۱) یعنی بے شک میں البتہ اپنے اولیاء کے لیے خون کا بدلہ طلب کرتا ہوں جس طرح کہ شیر لڑائی کو طلب کرتا ہے۔ اسی لیے اللہ عزوجل نے قوم نوح، عاد، ثمود اور اصحاب رس و قوم لوط اور اہل مدین کو ہلاک کر ڈالا اور ان کی طرح اور لوگوں کو جنہوں نے رسولوں کی تکذیب کی اور حق کے مخالف ہوئے اور اللہ پاک نے ان میں سے مومنوں کو بچا لیا اور اُن میں سے کسی کو ہلاک نہ کیا اور کافروں کو عذاب کیا اور ان میں سے کسی کو نہ چھوڑا۔ امام سدی رحمہ اللہ نے کہا ہے کہ اللہ عزوجل نے کبھی کوئی رسول کسی قوم کی طرف اس لیے نہیں بھیجا کہ وہ اسے قتل کریں، یا کسی قوم کے مومنوں کو کہ وہ حق کی طرف بلائیں اور مار ڈالے جائیں۔ پھر وہ زمانہ جاتا رہے، یہاں تک کہ اللہ تبارک و تعالیٰ ان کے لیے اس شخص کو بھیجے جو اُن کی مدد کرے اور ان کے خون طلب کرے اس سے جس نے دنیا میں ان کے ساتھ یہ کیا۔ کہا: چنانچہ انبیاء علیہم السلام اور مومنین رحمہم اللہ دنیا میں قتل کیے جاتے تھے اور وہ اس میں منصور ہوتے تھے۔^(۲)

اسی طرح اللہ تعالیٰ نے اپنے نبی محمد رسول اللہ ﷺ کو اور آپ ﷺ کے اصحاب کو اس شخص پر نصرت دی جس نے آپ ﷺ کی مخالفت کی، آپ ﷺ کے ساتھ عداوت اور دشمنی کی اور آپ ﷺ کو جھٹلایا، پھر آپ ﷺ ہی کا بول بالا کیا اور آپ ﷺ ہی کے دین کو سارے دینوں پر غالب فرمایا اور آپ ﷺ کو اپنی قوم کے درمیان سے مدینہ نبویہ کی طرف ہجرت کرنے کا حکم دیا اور وہاں آپ ﷺ کے لیے انصار اور اعوان کر دیے، پھر بدر کے دن مشرکوں کے مونڈھے آپ کو عطا کیے، یعنی ان کو مطیع کر دیا، پھر آپ ﷺ کو ان پر نصرت دی اور ان کو ذلیل و خوار کیا اور اُن کے سربر آوردہ لوگوں کو قتل اور سرداروں کو قید کر لیا۔ پھر ان کو طوق اور زنجیروں سے جکڑ کر انھیں ہانک کر لائے۔ پھر اُن سے فدیہ لے کر اُن پر احسان رکھا۔ ذرا سی مدت کے بعد مکہ کو آپ پر مفتوح کر دیا تو آپ ﷺ کی چشم مبارک اپنے شہر سے ٹھنڈی ہو گئی، یہ شہر وہی بلد محرم و حرام، مشرف اور معظم ہے۔ پھر اللہ پاک نے آپ ﷺ کے سبب سے اس شہر کو اس کفر و شرک سے چھڑایا جو اس میں تھا اور یمن کو آپ ﷺ کے لیے فتح کر دیا۔ پورا جزیرہ عرب آپ ﷺ کا مطیع اور فرماں بردار ہو گیا اور جوق در جوق لوگ اللہ کے دین میں داخل ہو گئے۔

پھر اللہ پاک نے آپ ﷺ کو اپنی طرف اس کرامت عظیم کے لیے مقبوض کیا جو اس کے پاس آپ ﷺ کے لیے تیار تھی۔ پھر اللہ تبارک و تعالیٰ نے آپ ﷺ کے اصحاب رضی اللہ عنہم کو آپ ﷺ کے بعد خلفاء قائم کیا تو انھوں نے آپ ﷺ کی طرف سے اللہ عزوجل کا دین پہنچایا اور اللہ تعالیٰ کے بندوں کو اللہ سبحانہ کی طرف بلایا اور بلاد و

(۱) ان الفاظ کے ساتھ روایت نہیں ملی ہے، البتہ حافظ ابن کثیر رحمہ اللہ نے اپنی تفسیر (۱۰۶/۴) میں اسی طرح ذکر کیا ہے۔

(۲) تفسیر الطبری (۴۱/۲۱) تفسیر ابن کثیر (۱۰۶/۴)

رساتق (کھیت) و اقالم (سلطنتیں) مدائن و قری (بستیاں) و فلوات (صحرا) فتح کیے، یہاں تک کہ دعوتِ محمدیہ زمین کے مشارق و مغارب میں پھیل گئی، پھر یہ دینِ متین تا قیامِ قیامت ہمیشہ قائم، منصور، ظاہر اور غالب رہے گا۔ اسی لیے اللہ تعالیٰ نے یوں فرمایا ہے: ﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهُدُ﴾ یعنی اور قیامت کے دن نصرتِ اعظم، اکبر اور اجل ہوگی۔ امام مجاہد رحمہ اللہ نے کہا ہے کہ ”أَشْهَادٌ“ ملائکہ ہیں۔^①

قولہ تعالیٰ: ﴿يَوْمَ لَا يَنْفَعُ الظَّالِمِينَ... الْآيَةُ﴾ ﴿وَيَوْمَ يَقُومُ الْأَشْهُدُ﴾ سے بدل ہے۔ اور لوگوں نے ﴿يَوْمَ﴾ کو بہ رفع پڑھا ہے، گویا ﴿يَوْمَ لَا يَنْفَعُ الظَّالِمِينَ﴾ سے ﴿وَيَوْمَ يَقُومُ الْأَشْهُدُ﴾ کی تفسیر کی ہے، یعنی ﴿وَيَوْمَ يَقُومُ الْأَشْهُدُ﴾ وہ دن ہے جس میں ظالموں، یعنی مشرکوں کو ان کی معذرت نفع نہ دے گی۔ یعنی ان سے نہ کوئی عذر قبول ہوگا اور نہ کچھ فدیہ اور ان کے لیے لعنت ہے، یعنی رحمت سے دور کرنا اور بھگانا اور ان کے لیے برا گھر ہے، یعنی آگ۔ (قالہ السدی) نار بری منزل اور بری خواب گاہ ہے۔ امام علی بن ابی طلحہ رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ ﴿لَهُمْ سُوءُ الدَّارِ﴾ ”سُوءُ الْعَاقِبَةِ“^② یعنی بد انجام۔

﴿الْهُدَى﴾ سے مراد وہ ہدایت اور نور ہے جس کو دے کر اللہ عزوجل نے موسیٰ علیہ السلام کو بھیجا۔ ﴿وَأَوْثَرْنَا بَنِي إِسْرَءِيلَ الْكِتَابِ﴾ یعنی ہم نے ان کے لیے نیک انجام کیا اور ان کو فرعون کے شہروں، حواصل، مالوں اور زمین کا وارث بنایا بہ سبب اس کے کہ انھوں نے اللہ تبارک و تعالیٰ کی اطاعت پر اور اس کے رسول موسیٰ علیہ السلام کے اتباع پر صبر کیا اور جس کتاب کے وہ وارث کیے گئے، یعنی تورات شریف اس میں اولی الالباب کے لیے، یعنی ان کے لیے جن کی عقلیں صحیح اور سلیم ہیں، ہدایت اور نصیحت ہے۔

قولہ عزوجل: ﴿فَاصْبِرْ إِنَّ وَعْدَ اللَّهِ حَقٌّ﴾ یعنی اے محمد! تو صبر کر بے شک اللہ کا وعدہ ٹھیک ہے، ہم نے تجھ سے وعدہ کیا ہے کہ ہم عن قریب تیرا بول بالا کریں گے اور تیرے لیے اور ان کے لیے جنھوں نے تیری پیروی کی، نیک انجام ٹھہرائیں گے اور اللہ وعدہ خلافی نہیں کرتا ہے۔ یہ بات جس کی ہم نے تجھے خبر دی حق ہے، اس میں کسی طرح کا شک و شبہ نہیں ہے۔ قولہ تعالیٰ: ﴿وَاسْتَغْفِرْ لِذَنْبِكَ﴾ یعنی اپنے گناہ کی مغفرت مانگ۔ یہ امت کو استغفار پر آمادہ کرنا ہے۔ ”عَشِيَّةً“ سے مراد دن کا آخر اور رات کا شروع ہے اور ”إِبْكَارًا“ دن کا شروع اور رات کا آخر ہے۔

قولہ تعالیٰ: ﴿إِنَّ الَّذِينَ يُجِدُونَ فِي آيَاتِ اللَّهِ بَغْيًا سُلْطَانًا لَهُمْ إِنْ فِي صُدُورِهِمْ إِلَّا كِبْرٌ مَّا هُمْ بِبَالِغِيهِ﴾ کے یہ معنی ہیں کہ بے شک وہ لوگ جو حق کو باطل سے دور کرتے ہیں اور صحیح حجتوں کو رد کرتے ہیں، فاسد شبہوں کے ساتھ، بغیر کسی ایسی دلیل و حجت کے جو اللہ پاک کی طرف سے ہو تو ان کے دلوں اور سینوں میں حق

کی پیروی کرنے سے تکبر ہے اور وہ اس شخص کو حقیر جانتے ہیں جو اُن کے پاس وہ حق لایا، حالاں کہ حق کو پست کرنے اور باطل کو بلند کرنے کا جو وہ قصد کرتے ہیں تو وہ ہرگز ان کو حاصل ہونے والا نہیں ہے، بلکہ حق ہی بلند ہوگا اور اُن کا قول اور ارادہ پست ہوگا۔ لہذا تو اللہ تعالیٰ سے ایسے لوگوں کے حال سے پناہ مانگ، بے شک وہ بڑا سننے والا اور دیکھنے والا ہے۔ یا ان جیسے جھگڑالو لوگوں کے شر سے پناہ مانگ جو اللہ کی باتوں میں بغیر کسی دلیل کے جھگڑتے ہیں۔ یہ تو تفسیر ابن جریر رحمہ اللہ کا بیان ہے۔^(۱)

امام کعب اور ابو العالیہ رحمہما نے کہا ہے کہ ﴿إِنَّ الَّذِينَ يُجِدُونَ فِي آيَةِ اللَّهِ بِغَيْرِ سُلْطَانٍ أَتَاهُمْ إِنَّ فِي صُدُورِهِمْ إِلَّا كِبْرٌ مَّا هُمْ بِبَلِغِيهِ﴾ یہود کے حق میں نازل ہوئی ہے۔ امام ابو العالیہ رحمہ اللہ نے کہا: یہ اس لیے کہ یہود نے یہ دعویٰ کیا کہ دجال اُن میں سے ہے اور وہ اس کی وجہ سے زمین کے مالک ہوں گے۔ چنانچہ اللہ تعالیٰ نے اپنے نبی کو یہ امر فرمایا کہ فتنہ دجال سے پناہ مانگیں اور اسی لیے اللہ پاک نے فرمایا: ﴿فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ﴾^(۲) یہ قول غریب ہے اس میں تعسف بعید ہے، یعنی اس میں دور کا تکلف ہے، امام ابن ابی حاتم نے اپنی کتاب میں اس کو روایت کیا ہے۔^(۳) واللہ سبحانہ و تعالیٰ اعلم۔

فتح البیان کا بیان:

فتح البیان کا بیان فاتح یہ ہے کہ جملہ ﴿إِنَّا لَنَنْصُرُ رُسُلَنَا وَالَّذِينَ آمَنُوا﴾ مستأنفہ ہے اللہ پاک کی طرف سے۔ موصول محل نصب میں ہے ﴿رُسُلَنَا﴾ پر معطوف ہے، یعنی البتہ ہم فتح دیتے ہیں اپنے رسولوں کو اور فتح دیتے ہیں ان لوگوں کو جو اُن کے ساتھ ایمان لائے۔ مطلب یہ ہے کہ ہم ان کو دنیا کی زندگی میں ان کے دشمنوں پر قابہ اور غالب کرتے ہیں، اس طرح کہ اللہ پاک نے ان کو اس کا خوگر کر رکھا ہے کہ ان کے دشمنوں سے ان کے قتل کرنے اور مال و اسباب چھین لینے اور قید کر لینے کی صورت میں ان کا انتقام لیتا ہے۔ کسی نے کہا ہے کہ غلبہ اور قہر کے ساتھ انتقام لیتا ہے۔ کسی نے کہا ہے کہ حجت کے ساتھ۔ کسی نے کہا ہے کہ اس طرح انتقام لیتا ہے کہ دشمنوں کا بالکل استیصال کر دیتا ہے، اگرچہ بعض اوقات اللہ کی طرف سے امتحان کے طور پر دنیا میں مغلوب ہو جاتے ہیں اور انجام نیک انہیں کا ہوتا ہے۔ سیدنا ابو الدرداء رضی اللہ عنہ نبی کریم ﷺ سے راوی ہیں کہ آپ ﷺ نے فرمایا: جو شخص اپنے بھائی کی آبرو کی حفاظت کرے گا تو اللہ قیامت کے دن اس کے منہ سے جہنم کی آگ کو دور کرے گا۔ پھر یہ آیت پڑھی: ﴿إِنَّا لَنَنْصُرُ رُسُلَنَا وَالَّذِينَ آمَنُوا... الْآيَةُ﴾^(۴) (أخرجه أحمد والترمذي وحسنه وابن أبي الدنيا والطبراني

وابن مردويه والبيهقي في الشعب وأخرج ابن مردويه من حديث أبي هريرة رضي الله عنه مثله)

(۱) تفسیر الطبري (۴/۲۱) (۲) تفسیر ابن ابی حاتم (۱۰/۳۲۶۸) (۳) تفسیر ابن کثیر (۴/۱۰۵-۱۰۷)

(۴) مسند أحمد (۶/۴۵۰) سنن الترمذي، رقم الحديث (۱۹۳۶) شعب الإيمان (۶/۱۱۱) الدر المنثور (۷/۲۹۲) صحيح الجامع (۲۲۶۲)

قوله تعالى: ﴿وَيَوْمَ يَقُومُ الْأَشْهَادُ﴾ سے مراد روزِ قیامت ہے۔ زید بن اسلم رضی اللہ عنہ نے کہا ہے کہ ”أَشْهَادُ“ ملائکہ، عیین اور مومنین ہیں۔ امام مجاہد اور سدی رضی اللہ عنہما نے کہا ہے کہ ملائکہ ہیں جو انبیاء کے لیے گواہی دیں گے کہ انھوں نے رسالت پہنچا دی تھی اور اُن کی اُمتوں کی تکذیب کی گواہی دیں گے۔ کسی نے کہا ہے کہ ملائکہ حافظین بنی آدم پر ان کے اعمال کی گواہی دیں گے جو انھوں نے کیے اور اسی طرح جوارح اور اعضاء ان پر اس کام کی گواہی دیں گے جو انھوں نے کیا۔ امام زجاج رضی اللہ عنہ نے کہا ہے کہ ”أَشْهَادُ“ جمع ہے ”شَهِيدٌ“ کی، جیسے صاحب و اصحاب۔ امام نحاس رضی اللہ عنہ نے کہا ہے کہ باب فاعل کا نہیں ہے کہ افعال پر جمع کیا جائے اور نہ اس پر قیاس کیا جاتا ہے، لیکن جو اس سے سنا ہوا آیا ہے وہ اسی مسموع پر ادا کیا جائے گا،^① چنانچہ اس بنا پر ”أَشْهَادُ“ ”شَهِيدٌ“ کی جمع ہوگی، جیسے: شریف و اشرف۔

بالجملہ اللہ پاک دنیا میں اور قیامت میں رسولوں کی اور مومنوں کی مدد کرتا ہے۔ قیامت میں مدد کرنے کے یہ معنی ہیں کہ ان کو جنت میں داخل کرے گا اور اپنی کرامتوں سے ان کا اکرام فرمائے گا۔ اور کفار کو ان کے اعمال کا بدلہ دے گا اور لعنت کرے گا اور دوزخ میں داخل کرے گا۔ یہ معنی ہیں ﴿يَوْمَ لَا يَنْفَعُ الظَّالِمِينَ مَعَذَرَتُهُمْ وَلَهُمُ اللَّعْنَةُ وَلَهُمْ سُوءُ الدَّارِ﴾ کے کہ لعنت تو رحمت سے دوری ہے اور سوئے دار دوزخ ہے۔ ان کو جو معذرت فائدہ نہ دے گی تو اس لیے کہ وہ ایک عذرِ باطل اور بے کار کا بہانہ اور بے معنی شبہ ہے۔ جمہور نے ”تنفع“ بہ تائے فوقیہ پڑھا ہے اور نافع اور کوفیوں نے بہ یائے تحتیہ پڑھا ہے اور لغت میں یہ سب جائز ہے۔

نکتہ:

اللہ پاک نے جو بجائے ”وَفِي الْآخِرَةِ“ کے ﴿يَوْمَ يَقُومُ الْأَشْهَادُ﴾ فرمایا تو اس لیے کہ یہ بات بتانا منظور ہے کہ کوئی بڑا بادشاہ جب اپنے بعض اعلیٰ عہدے داروں کو حاضرین اور کثیر مجمع کے سامنے خاص اکرام اور تعظیم کرتا ہے اور خلعت عنایت فرماتا ہے تو اس میں زیادہ لذت اور عزت ہوتی ہے بہ نسبت اس کے کہ تنہائی میں عزت و تکریم کرے۔ ”أَشْهَادُ“ سے مراد ہر وہ شخص ہے جو قیامت کے دن بندوں کے اعمال کی گواہی دے گا، خواہ وہ ملائکہ میں سے ہو یا انبیاء اور مومنین میں سے۔ فرشتے تو کراماً کاتبین ہیں، جو مشاہدہ کیا اس کی گواہی دیں گے اور انبیاء اس لیے حاضر ہوں گے کہ اپنی اُمتوں پر تصدیق اور تکذیب کی گواہی دیں۔ اللہ تعالیٰ نے فرمایا: ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ [النساء: ۴۱] ”پس کیا حال ہو گا جس وقت کہ ہر امت میں سے ایک گواہ ہم لائیں گے اور آپ کو ان لوگوں پر گواہ بنا کر لائیں گے۔“ مومنین بھی لوگوں پر گواہی دیں گے۔ اللہ تعالیٰ نے فرمایا: ﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا﴾ [البقرة: ۱۴۳]

”ہم نے اسی طرح تمہیں عادل امت بنایا ہے تاکہ تم لوگوں پر گواہ ہو جاؤ اور رسول (ﷺ) تم پر گواہ ہو جائیں۔“

پھر اللہ پاک نے یہ بیان فرمایا کہ قیامت کے دن انبیاء علیہم السلام کی تکریم و تشریف اس طرح سے ہوگی کہ اس میں ان کے دشمنوں کو تین امر حاصل ہوں گے: ایک تو یہ کہ بالکل ان کا عذر مقبول نہ ہوگا۔ دوسرا یہ کہ لعنت انہیں میں منحصر ہوگی، اسی لیے ﴿لَهُمُ اللَّعْنَةُ﴾ فرمایا ہے۔ لعنت سے مراد توہین اور ذلت ہے۔ تیسرا یہ ہے کہ ﴿سُوءُ الدَّارِ﴾ یعنی جہنم انہیں کے ساتھ مختص ہوگی۔ اپنے دشمنوں کی توہین کے وقت میں انبیاء کی عزت و تکریم کرنے سے انبیاء علیہم السلام کے ثواب کی تعظیم کو ظاہر کرنا ہے، اس لیے کہ ”بِضِدِّهَا تَتَّبِعُنُ الْأَشْيَاءُ“ سفیدی کی خوبی سیاہی کے مقابلے میں خوب نظر آتی ہے۔ بالجملہ چونکہ انبیاء و مومنین کی نصرت اور کامیابی کا ذکر ہو رہا ہے، اس لیے اس کی ایک نظیر بھی ذکر فرمائی: ﴿وَلَقَدْ آتَيْنَا مُوسَى الْهُدَىٰ وَأَوْرَثْنَا بَنِي إِسْرَءِيلَ الْكِتَابَ﴾ یعنی البتہ واقعی ہم نے موسیٰ کو ہدایت دی۔ ہدایت سے مراد تورات و نبوت ہے جس طرح کہ اس آیت میں ہے: ﴿إِنَّا أَنْزَلْنَا التَّوْرَةَ فِيهَا هُدًى وَنُورٌ﴾ [المائدة: ۴۴] ”بے شک ہم نے تورات نازل کی، اس میں ہدایت اور روشنی ہے۔“ مقاتل نے کہا کہ ہدایت ضلالت سے، یعنی تورات^① اور ہم نے بنی اسرائیل کو کتاب کا وارث کیا، یعنی اس ذلت کے بعد جس میں وہ تھے۔ ﴿الْكِتَابَ﴾ سے مراد تورات ہے۔ وارث کرنے کے معنی یہ ہیں کہ اللہ پاک نے جب موسیٰ علیہ السلام کو تورات عطا فرمائی تو اُن کے بعد وہ بنی اسرائیل میں باقی رہی اور خلف و سلف میں سے اس کے وارث ہوتے چلے آئے۔ کسی نے کہا: کتاب سے مراد وہ ساری کتابیں ہیں جو موسیٰ علیہ السلام کی وفات کے بعد انبیائے بنی اسرائیل پر نازل کی گئیں۔

﴿هُدًى وَذِكْرَى﴾ یا تو مفعول لہ ہیں، یعنی ہم نے ان کو ہدایت کرنے اور یاد کرنے کے لیے کتاب کا وارث کیا، یا دونوں حال ہیں بہ معنی اسم فاعل، یعنی در آنحالیکہ وہ کتاب ہدایت دینے والی اور نصیحت دینے والی اور مرشد ہے، ان کے لیے جو عقل سلیم رکھتے ہیں۔ ﴿هُدًى﴾ اور ﴿ذِكْرَى﴾ کے درمیان فرق یہ ہے کہ ﴿هُدًى﴾ وہ شے ہے جو کسی دوسری شے پر دلیل ہو۔ اس کی شرط یہ نہیں ہے کہ وہ کسی اور شے کو جو بھول گئی تھی یاد دلائے اور ﴿ذِكْرَى﴾ وہ شے ہے جو اس قسم کی ہوتی ہے۔ انبیاء علیہم السلام کی کتابیں انہی دو قسموں پر مشتمل ہیں، کیوں کہ بعض تو فی نفسہ دلائل ہیں اور بعض مذکر ہیں، یعنی اس شے کو یاد دلاتی ہیں جو پہلی کتب الہیہ میں ہے۔

﴿فَاصْبِرْ﴾ مرتب ہے ﴿إِنَّا لَنَنْصُرُ رُسُلَنَا﴾ پر اور ﴿وَلَقَدْ آتَيْنَا مُوسَى الْهُدَى﴾ جملہ معترضہ کی طرح ہے اور رسولوں کی نصرت کے بیان اور تاکید کے لیے لایا گیا۔ گویا یوں کہا کہ جب تو رسولوں کی نصرت کے بیان کو سن چکا جس کا ہم نے وعدہ کیا اور جو کچھ موسیٰ علیہ السلام کے ساتھ کیا کہ ہم نے اس کو ہدایت دینے کے اسباب اور فرعون پر نصرت پانے کے اسباب دیے، وہ بھی سن چکا اور اس کے بعد بنی اسرائیل میں اس کی ہدایت کے آثار باقی رکھے تو

اب اس بات کو جان لے کہ بے شک اللہ تعالیٰ تجھے بھی نصرت دینے والا ہے جیسی نصرت ان کو دی اور مشرکوں کی ایذا پر صبر کر، کیوں کہ اچھا انجام تیرے لیے ہے۔ بے شک اللہ کا وعدہ جو اپنے رسولوں سے کیا ہے، وہ سچا ہے اس میں کوئی اختلاف نہیں اور نہ ہی اس کے واقع ہونے میں کچھ شک ہے، جیسا کہ اس آیت میں ہے: ﴿إِنَّا لَنَنْصُرُ رُسُلَنَا﴾ اور اس آیت میں: ﴿وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ﴾ (۱۷۱) ﴿إِنَّهُمْ لَهُمُ الْمَنْصُورُونَ﴾ (۱۷۲) ﴿وَإِنَّ جُنَدَنَا لَهُمُ الْغَالِبُونَ﴾ (۱۷۳) [الصافات: ۱۷۱-۱۷۳] ”اور البتہ ہمارا وعدہ پہلے ہی اپنے رسولوں کے لیے صادر ہو چکا ہے کہ یقیناً وہ ہی مدد کیے جائیں گے اور ہمارا ہی لشکر غالب (اور برتر) رہے گا۔“ امام کلبی رحمہ اللہ نے کہا ہے کہ آیت قتال نے آیت صبر کو منسوخ کر دیا۔^(۱)

پھر اللہ پاک نے آپ کو استغفار کا حکم دیا۔ ارشاد فرمایا: ﴿وَاسْتَغْفِرْ لِذَنْبِكَ﴾۔ کہا ہے کہ مضاف محذوف ہے ”أَيُّ: لِذَنْبِ أُمَّتِكَ“، یعنی مغفرت مانگ اپنی امت کے گناہ کے لیے۔ کسی نے کہا ہے کہ ذنب سے مراد صغائر ہیں، اس شخص کے لیے جو انبیاء علیہم السلام سے صغائر کا ہونا جائز سمجھتا ہے اور جو شخص صغائر کو ان پر جائز نہیں رکھتا تو اس کے نزدیک نبی کریم ﷺ کے لیے یہ امر صرف استغفار کے ساتھ عبادت کرنا ہے، تاکہ اس استغفار کی عبادت سے اور زیادہ ثواب ملے۔ یہ اس لیے ہے کہ اللہ پاک نے تو آپ ﷺ کے اگلے پچھلے سب گناہ بخش دیے ہیں۔

﴿وَسَيَبْخُحُ بِحَمْدِ رَبِّكَ بِالْعِشِيِّ وَالْإِبْكَرِ﴾ کے یہ معنی ہیں کہ مستقل طور پر صبح و شام اللہ کی پاکی بیان کرتا رہ اس کی حمد کے ساتھ ساتھ۔ مطلب یہ ہے کہ ہمیشہ تسبیح کے ساتھ حمد کر؛ ”سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ“۔ اللہ سبحانہ سب برائیوں سے پاک اور ساری خوبیوں کے ساتھ موصوف ہے۔ چنانچہ تمام نقصانوں سے اس کو مبرا و منزہ سمجھنا اور اس کی پاکی بیان کرنا تسبیح ہے اور تمام کمالات کے ساتھ اس کا وصف کرنا حمد ہے۔ ”بِحَمْدِ اللَّهِ“ نہ کہا ﴿بِحَمْدِ رَبِّكَ﴾ فرمایا، اس لیے کہ اس کی ربوبیت حمد کی وجہ ہے، کیوں کہ جو منعم حقیقی ہے اور شب و روز ہر لمحہ پورے طور پر جس کی تربیت عام طور پر سارے عالم کی اور خصوصاً ہماری ہو رہی ہے اس کی حمد تو ضروری ہے اور مزید انعام و اکرام کا موجب ہے۔ چنانچہ جب اس کا انعام دائمی ہے تو اس کی تسبیح اور حمد بھی دائمی ہونی چاہیے۔ کسی نے کہا ہے کہ مراد پانچوں نمازیں ہیں۔ ”عشی“ تو بعد زوال کے ہوتی ہے، اس میں چار نمازیں ہیں اور ”أبکار“ فجر سے زوال تک۔ اس میں ایک نماز فجر ہے۔ کسی نے کہا: مراد یہ ہے کہ ان دو وقتوں میں نماز پڑھ عصر کی اور فجر کی۔ یہ قول حسن اور قنادہ رحمہ اللہ کا ہے۔^(۲) کسی نے کہا: یہ دو نمازیں ہیں دو رکعت تو صبح کو اور دو رکعت عشیہ کو۔ یہ نماز پنج گانہ نماز کے فرض ہونے سے پہلے تھی۔

بالجملہ جب اللہ پاک نے کلام کی ابتداء آیات اللہ میں جھگڑنے والوں کا رد کرنے کے ساتھ کی تھی اور بعض کے ساتھ بعض کا کلام متصل یہاں تک چلا آیا تھا تو اب اس وجہ کا ذکر کیا جو کفار کے اس جھگڑنے کا باعث ہوتی ہے۔

[۱] تفسیر البغوي (۱۵۲/۷) [۲] تفسیر القرطبي (۳۲۴/۱۵)

چنانچہ ارشاد فرمایا: ﴿إِنَّ الَّذِينَ يُجِدُونَ فِي آيَةِ اللَّهِ بِغَيْرِ سُلْطَانٍ أَتَتْهُمْ إِنْ فِي صُدُورِهِمْ إِلَّا كِبْرٌ مَّا هُمْ بِبَالِغِيهِ﴾ یعنی جو لوگ اللہ کی آیتوں، یعنی قرآن شریف میں بغیر کسی ظاہری اور واضح حجت کے جھگڑا کرتے ہیں، ایسی حجت جو اللہ پاک کی طرف سے ان کے پاس آئی ہو، ان کے دلوں میں حق کے ساتھ تکبر ہے جو ان کو تیری تکذیب پر آمادہ کرتا ہے، ایسا تکبر جس کو وہ پہنچنے والے نہیں ہیں۔ امام زجاج رحمہ اللہ نے ﴿بَالِغِيهِ﴾ میں مضاف محذوف مانا ہے۔ ”أَيُّ: بِالْغِي: إِرَادَتُهُمْ فِيهِ“ یعنی اس تکبر میں وہ اپنا ارادہ حاصل کرنے والے نہیں ہیں۔ وہ ارادہ یہی ہے کہ رسول اللہ صلی اللہ علیہ وسلم پر تعظیم و ریاست و تقدیم ہے، مگر یہ ہونا نہیں۔ امام زجاج رحمہ اللہ کے علاوہ نے کہا: تقدیر یہ ہے: ”بَالِغِي كِبَرِهِمْ“۔ امام قتیبہ رحمہ اللہ نے کہا: یعنی نبی اکرم صلی اللہ علیہ وسلم پر تکبر اور اس بات کا طمع کہ ان پر غالب ہوں، حالانکہ وہ اس کو پہنچنے والے نہیں ہیں۔^(۱) کسی نے کہا ہے کہ تکبر سے مراد امرِ کبیر ہے، یعنی نبوت طلب کرتے ہیں، یا کسی امرِ کبیر کے طالب ہیں، یعنی آپ کو قتل کرادیں اور وہ اس کو نہ پہنچیں گے۔ امام مجاہد رحمہ اللہ نے کہا: معنی یہ ہیں کہ ان کے سینوں میں ایک عظمت ہے کہ وہ اس کو پہنچنے والے نہیں ہیں۔^(۲) (امام مجاہد رحمہ اللہ کے دوسرے الفاظ یہ ہیں: ”الأكبر أي: عظمة قريش“)^(۳) مجادلہ کو ﴿بِغَيْرِ سُلْطَانٍ أَتَتْهُمْ﴾ کے ساتھ مقید کیا، باوجود اس کے کہ اس سلطان کا آنا محال ہے تو اس سے اس بات کا بتانا منظور ہے کہ جو امرِ دین میں کلام کرنے والا ہو، اس کے لیے ضروری ہے کہ اس کے پاس سلطانِ مبین کی سند ہو۔

اس آیتِ کریمہ سے مراد مشرکین ہیں۔ کسی نے کہا ہے کہ یہود ہیں۔ امام ابو العالیہ رحمہ اللہ اسی کے قائل ہیں۔ امام کعب رحمہ اللہ نے کہا ہے کہ یہود کے حق میں نازل ہوئی امرِ دجال کے بارے میں جس کا وہ انتظار کرتے ہیں۔^(۴) امام ابو السعد رحمہ اللہ فرماتے ہیں کہ ہر جھگڑا کرنے والے کے حق میں عام ہے، گو اس کا نزول مشرکین مکہ کے بارے میں ہوا ہے۔^(۵) بالجملہ جب اللہ پاک نے نبی اکرم صلی اللہ علیہ وسلم کی تسلی فرمادی کہ جھگڑنے والے اپنی مراد نہ پاسکیں گے تو اب آپ صلی اللہ علیہ وسلم کو حکم دیا کہ ان کے ثروں سے اللہ کی پناہ مانگیں، چنانچہ فرمایا: ﴿فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ﴾ یعنی ان کے شر، مکر و فریب اور سرکشی سے بچنے کے لیے اللہ تعالیٰ سے التجا کرتا رہ، بے شک اللہ تعالیٰ ان کی باتوں کو خوب سننے والا ہے اور ان کے کاموں کو خوب دیکھنے والا ہے۔ اس پر ان میں سے کوئی پوشیدہ شے بھی چھپی ہوئی نہیں ہے۔ چوں کہ دوبارہ مرکر جی اٹھنا اور اکٹھا ہونا ایسے معاملات میں سے تھا جن میں کافر لوگ جھگڑتے تھے اور جن کا انکار کرتے تھے، بلکہ ان کے ہر جھگڑے کی بنا اسی پر تھی، اس لیے اللہ پاک نے بعث کے حق ہونے پر حجت قائم کی، چنانچہ ارشاد فرمایا:^(۶)

فتح القدیر (۴/۶۵۵)

تفسیر الطبري (۲۱/۴۰۴)

فتح القدیر (۴/۶۵۲)

تفسیر أبي السعود (۷/۲۸۱)

تفسیر ابن أبي حاتم (۱۰/۳۲۶۸)

فتح البیان (۱۲/۱۹۹-۲۰۳)

لَخَلَقَ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ
 وَلَكِنَّ أَكْثَرَ النَّاسِ لَا يَعْلَمُونَ ﴿٥٧﴾ وَمَا يَسْتَوِي الْأَعْمَىٰ وَالْبَصِيرُ
 وَالَّذِينَ آمَنُوا وَعَمِلُوا الصَّالِحَاتِ وَلَا الْمُسِيءُ قَلِيلًا
 مَّا تَتَذَكَّرُونَ ﴿٥٨﴾ إِنَّ السَّاعَةَ لَآتِيَةٌ لَا رَيْبَ فِيهَا وَلَكِنَّ أَكْثَرَ
 النَّاسِ لَا يُؤْمِنُونَ ﴿٥٩﴾ وَقَالَ رَبُّكُمْ ادْعُونِي أَسْتَجِبْ لَكُمْ إِنَّ
 الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دُخْرَيْنَ ﴿٦٠﴾

آسمانوں اور زمین کو پیدا کرنا لوگوں کو پیدا کرنے سے کہیں زیادہ بڑا (کام) ہے، لیکن اکثر لوگ نہیں جانتے ﴿٥٧﴾ اور اندھا اور دیکھنے والا برابر نہیں اور وہ لوگ جو ایمان لائے اور انھوں نے نیک عمل کیے اور برائی کرنے والے (برابر نہیں) تم بہت کم نصیحت پکڑتے ہو ﴿٥٨﴾ بلاشبہ قیامت یقیناً آنے والی ہے، اس میں کوئی شک نہیں، لیکن اکثر لوگ ایمان نہیں لاتے ﴿٥٩﴾ اور تمھارے رب نے کہا ہے: تم مجھے پکارو، میں تمھاری (دعائیں) قبول کروں گا، بلاشبہ جو لوگ میری عبادت سے سرکشی کرتے ہیں، وہ عن قریب ذلیل و خوار ہو کر جہنم میں داخل ہوں گے ﴿٦٠﴾

حیات بعد الممات:

اکثر لوگ بے علم ہیں، یعنی دوسری بار پیدا ہونا محال سمجھتے ہیں۔ ایمان لانے والے اور بدکار برابر نہیں ہیں، یعنی ایک دن چاہیے کہ ان کا فرق ظاہر ہو۔ عبادت کی شرط ہے کہ اپنے رب سے مانگا جائے، نہ مانگنا غرور ہے۔ اگر دنیا نہ مانگے تو مغفرت ہی مانگے اور اس سے معلوم ہوا کہ اللہ پکار کو پہنچتا ہے، پس یہ برحق بات ہے مگر یہ نہیں کہ ہر بندے کی ہر دعا قبول کرے، وہ مالک ہے اپنی مرضی اور خوشی کرتا ہے۔ انتہی۔

اللہ پاک اس بات سے آگاہ فرماتا ہے کہ وہ خلّاق کو قیامت کے دن دوہرا دے گا اور یہ کام اس کے لیے سہل اور آسان ہے، اس طرح سے کہ اس نے آسمانوں کو اور زمین کو بنایا اور اُن کا پیدا کرنا بڑا کام ہے لوگوں کے پہلی بار پیدا کرنے اور دوبارہ پیدا کرنے سے۔ چنانچہ جو ذات پاک اس پر قادر ہوا ہے تو وہ اس سے کم درجے کے کام کی قدرت تو بہ طریقِ اولیٰ و آخریٰ رکھتا ہے، جیسا کہ اللہ تعالیٰ نے فرمایا: ﴿أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَغْيَ بِخَلْقِهِنَّ بِقُدْرٍ عَلَىٰ أَنْ يُخْشِيَ الْمَوْتَىٰ بَلَىٰ إِنَّهُ عَلَىٰ كُلِّ شَيْءٍ قَدِيرٌ﴾ [الأحقاف: ٣٣] ”کیا وہ نہیں دیکھتے کہ جس اللہ نے آسمانوں اور زمین کو پیدا کیا اور ان کے پیدا کرنے سے وہ نہ تھکا، وہ یقیناً مُردوں کو زندہ

کرنے پر قادر ہے؟ کیوں نے ہو؟ وہ یقیناً ہر چیز پر قادر ہے۔“ یہاں یوں فرمایا: ﴿لَخَلْقُ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ وَلٰكِنَّ اَكْثَرَ النَّاسِ لَا يَعْلَمُوْنَ﴾ یعنی اکثر اس کو نہیں جانتے، اسی لیے اس حجت کو سوچتے نہیں ہیں جس طرح کہ بہت سے عرب تھے، جو اس بات کا اقرار کرتے تھے کہ اللہ نے آسمانوں کو اور زمین کو بنایا ہے اور استبعاد، کفر اور عناد کے طور پر قیامت کا انکار کرتے تھے، حالاں کہ جس بات کا اقرار کر چکے، وہ اس بات سے بڑی تھی جس کا انکار کیا۔

پھر اللہ پاک نے فرمایا: ﴿وَمَا يَسْتَوِی الْاَعْمٰی وَالْبَصِیْرُ... الْاٰیَةُ﴾ یعنی جس طرح اندھا جو دیکھ نہیں سکتا، اور بصیر، جو دیکھتا ہے جہاں تک اس کی نگاہ جاتی ہے، برابر نہیں ہو سکتے، بلکہ ان دونوں میں بڑا فرق ہے، اسی طرح مومنین نیکو کار اور کافر بدکردار برابر نہیں ہو سکتے۔ کیا کم سوچ رکھتے ہیں بہت سے لوگ! پھر فرمایا: بے شک قیامت آنے والی، یعنی ہو پڑنے والی ہے، اس میں کچھ شک نہیں ہے، لیکن اکثر لوگ اس کی تصدیق نہیں کرتے، بلکہ اس کے ہونے کو جھٹلاتے ہیں، امام مالک رحمہ اللہ اہل یمن کے ایک شیخ قدیم سے راوی ہیں کہ وہ وہاں سے آیا، اس نے کہا: میں نے یہ سنا ہے کہ جب قیامت قریب ہوگی تو لوگوں پر آزمائش سخت ہوگی اور سورج کی گرمی سخت ہو جائے گی۔^① واللہ اعلم (أخرجہ ابن أبی حاتم)

دعا کی اہمیت و حکم:

اللہ سبحانہ کے فضل و کرم کو تو دیکھو کہ اس نے اپنے بندوں کو اپنی دعا کی طرف بلایا اور ان کے لیے دعا قبول کرنے کا ضامن ہوا، چنانچہ فرمایا: ﴿اُدْعُوْنِیْ اَسْتَجِبْ لَکُمْ﴾ جس طرح کہ سفیان ثوری رحمہ اللہ فرمایا کرتے تھے: «يَا مَنْ اَحَبَّ عِبَادِهِ اِلَيْهِ مَنْ سَاَلَهُ فَاَكْثَرَ سُؤَالَهُ، وَيَا مَنْ اَبْغَضَ عِبَادِهِ اِلَيْهِ مَنْ لَّمْ يَسْأَلْهُ، وَلَيْسَ اَحَدٌ كَذٰلِكَ غَيْرَكَ يَا رَبِّ»^② یعنی اے وہ ذات کہ اس کو سب سے زیادہ محبوب وہ بندہ ہے جس نے اس سے مانگا، پھر خوب ہی مانگا! اور اے وہ ذات کہ اس کو سب سے زیادہ مبغوض وہ بندہ ہے جس نے اس سے نہ مانگا اور اے میرے رب! تیرے سوا کوئی ایسا نہیں ہے۔ اسی معنی میں ایک شاعر کہتا ہے:

اَللّٰهُ يَغْضَبُ اِنْ تَرَكَتَ سُؤَالَہُ وَبَنِيْ اٰدَمَ حِيْنَ يُسْأَلُ يَغْضَبُ

”اللہ تو خفا ہوتا ہے اگر تو اس سے مانگنا چھوڑ دے اور بنی آدم جب کوئی مانگے تو خفا ہوتا ہے۔“

امام قتادہ رحمہ اللہ کہتے ہیں: کعب احبار رحمہ اللہ نے کہا ہے کہ اس امت کو تین چیزیں ایسی ملی ہیں کہ اس سے پہلے کسی امت کو نہیں ملیں مگر نبی کو۔ جس وقت اللہ تعالیٰ کسی نبی کو بھیجتا تھا تو اس سے فرماتا کہ تو گواہ ہے اپنی امت پر اور تم کو اس نے گواہ بنایا ہے لوگوں پر اور اس سے کہا جاتا تھا کہ دین میں تجھ پر کچھ حرج نہیں ہے اور اس نے اس امت

کے لیے یوں فرمایا: ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ۷۸] ”اور تم پر دین کے بارے میں کوئی تنگی نہیں ڈالی۔“ نیز اس سے کہہ دیا جاتا تھا: ﴿أَدْعُونِي أَسْتَجِبْ لَكُمْ﴾ یعنی تو مجھ سے مانگ میں تیرے لیے قبول کروں گا اور اس نے اس امت سے فرمایا ہے: ﴿أَدْعُونِي أَسْتَجِبْ لَكُمْ﴾^(۱) (رواہ ابن ابی حاتم)

اللہ عزوجل نے فرمایا ہے: چار خصلتیں ہیں ان میں سے ایک میرے واسطے ہے اور ایک تیرے واسطے ہے اور ایک میرے اور تیرے درمیان ہے اور ایک تیرے درمیان اور میرے بندوں کے درمیان ہے: وہ خصلت جو میرے لیے ہے وہ یہ ہے کہ تو مجھے پوجے اور میرے ساتھ کسی شے کو شریک نہ کرے اور وہ خصلت جو تیرے لیے ہے مجھ پر وہ یہ ہے کہ تو جو کوئی بھلائی کرے گا میں تجھے اس کی جزا دوں گا اور وہ جو میرے اور تیرے درمیان ہے وہ یہ ہے کہ تجھ پر دعا کرنا ہے اور مجھ پر اس کا قبول کرنا ہے اور وہ جو میرے بندوں کے اور تیرے درمیان ہے وہ یہ ہے کہ تو ان کے لیے وہ شے پسند کر جو تو اپنے لیے پسند کرتا ہے۔^(۲) (رواہ الحافظ أبو یعلیٰ عن أنس بن مالك رضی اللہ عنہ عن النبی ﷺ فیما یروی عن ربہ عزوجل) سیدنا نعمان بن بشیر رضی اللہ عنہ کہتے ہیں کہ رسول اللہ ﷺ نے فرمایا: «إِنَّ الدُّعَاءَ هُوَ الْعِبَادَةُ» یعنی بے شک دعا عبادت ہی ہے۔ پھر یہ آیت پڑھی: ﴿أَدْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾^(۳) (رواہ الإمام أحمد و ہکذا رواہ أصحاب السنن الترمذی والنسائی وابن ماجہ وابن ابی حاتم و ابن جریر کلہم من حدیث الأعمش بہ وقال الترمذی: حسن صحیح و رواہ أبو داود و الترمذی و النسائی و ابن جریر أيضا من حدیث شعبۃ عن منصور و الأعمش کلاهما عن ذر بہ و کذا رواہ ابن یونس عن أسید بن عاصم بن مہران حدثنا النعمان بن عبد السلام ثنا سفیان الثوری عن منصور عن ذر بہ و رواہ ابن حبان و الحاکم فی صحیحہما وقال الحاکم: صحیح الإسناد)

امام احمد رضی اللہ عنہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا: جو شخص اللہ عزوجل سے دعا نہیں کرتا تو وہ اس پر خفا ہوتا ہے۔^(۴) (تفرد بہ أحمد وهذا إسناد لا بأس به) امام احمد رضی اللہ عنہ نے سیدنا ابو ہریرہ رضی اللہ عنہ سے مرفوعاً ان الفاظ کے ساتھ دوسری روایت کی ہے: «مَنْ لَّمْ يَسْأَلِ اللَّهَ يَغْضَبْ عَلَيْهِ»^(۵) یعنی جو شخص اللہ سے سوال نہیں کرتا تو اس پر وہ خفا ہوتا ہے۔ حافظ ابو محمد حسن بن عبد الرحمان رامہر مزی نے محمد بن سعید سے روایت کیا ہے، کہا کہ جب محمد بن مسلمہ انصاری رضی اللہ عنہ فوت ہوئے تو ہم نے ان کے درایہ سیف میں ایک خط پایا (اصل میں اسی طرح

نہ

① تفسیر ابن ابی حاتم (۳۲۶۸/۱۰، ۳۲۶۹)

② مسند ابی یعلیٰ (۱۴۳/۵) اس کی سند میں ”صالح مری“ سخت ضعیف راوی ہے۔ (السلسلة الضعيفة، رقم الحديث: ۴۱۵۲)

③ مسند أحمد (۲۷۱/۴) سنن الترمذی، رقم الحديث (۳۲۴۷) سنن النسائی الکبریٰ (۴۵۰/۶) سنن ابن ماجہ، رقم الحديث

(۳۸۲۸) تفسیر ابن ابی حاتم (۳۲۶۹/۱۰) تفسیر الطبری (۴۰۸/۲۱) صحیح الجامع، رقم الحديث (۳۴۰۷)

④ مسند أحمد (۴۴۳/۲) السلسلة الصحيحة، رقم الحديث (۲۶۵۴)

⑤ سنن الترمذی، رقم الحديث (۳۳۷۳) صحیح الجامع، رقم الحديث (۲۴۱۸)

ہے۔ کتب لغت میں تلاش کیا نہ ملا۔ واللہ أعلم۔ یہ کیا ہے۔ قراب سیف تو البتہ وہ ہوتا ہے جس میں تلوار بمعہ میان وغیرہ اس ظرف میں رکھتے ہیں یا شاید ذؤابہ ہو۔ ذؤابہ بہ معنی گیسو ہے، شمشیر میں جو چڑا نکاتے ہیں، اس کو بھی ذؤابہ کہتے ہیں۔ واللہ أعلم) بِسْمِ اللّٰهِ الرَّحْمٰنِ الرَّحِیْمِ سَمِعْتُ رَسُولَ اللّٰهِ ﷺ يَقُولُ: «إِنَّ لِرَبِّكُمْ فِي بَقِيَّةِ أَيَّامِ ذَهْرِكُمْ نَفَحَاتٍ فَتَعْرِضُوا لَهُ (اصل میں اسی طرح ہے۔ ظاہر ”لہا“ معلوم ہوتا ہے) لَعَلَّ دَعْوَةَ أَنْ تَوَافِقَ رَحْمَةً فَيَسْعَدُ بِهَا صَاحِبُهَا سَعَادَةً لَا يَخْسَرُ بَعْدَهَا أَبَدًا»^(۱) یعنی بے شک تمہارے رب کے لیے زمانے کے بقیہ ایام میں رحمت کی ہوائیں ہیں، لہذا تم ان سے تعرض کرو، یعنی ان کے سامنے آؤ، شاید کوئی دعا کسی رحمت کے موافق پڑ جائے تو اس کے سبب سے دعا والا ایسا سعادت مند ہو جائے کہ اس سعادت کے بعد پھر کبھی زیاں کار نہ ہو۔

قوله تعالى: ﴿إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾ یعنی جو لوگ میری دعا اور توحید سے تکبر کرتے ہیں، وہ عن قریب ذلیل وحقیر ہو کر جہنم میں داخل ہوں گے، جس طرح کہ امام احمد رحمہ اللہ نے عن عمرو بن شعيب عن ابيه عن جده عن النبي ﷺ روایت کیا ہے کہ تکبر کرنے والے قیامت کے دن چھوٹی چیونٹیوں کی طرح آدمیوں کی صورت میں حشر کیے جائیں گے، ہر شے ان کو ذلیل کرتی ہوئی ان پر چڑھتی ہوگی، یہاں تک کہ جہنم کے ایک قید خانے میں داخل ہوں گے، جس کو بولس کہتے ہیں، ان کو آگوں کی آگ چڑھے گی اور وہ طینۃ النخال، یعنی دوزخیوں کے پیپ اور خون کے نچوڑ سے پلائے جائیں گے۔^(۲)

امام ابن ابی حاتم رحمہ اللہ نے وہیب بن ورد سے روایت کیا ہے، کہا: مجھے ایک شخص نے بیان کیا ہے کہ میں ایک دن ارضِ روم میں جا رہا تھا، چنانچہ میں نے ایک ہاتف، یعنی آواز دینے والے کو کسی پہاڑ کی چوٹی پر سے سنا اور وہ کہہ رہا تھا: «يَا رَبَّ عَجِبْتُ لِمَنْ عَرَفَكَ كَيْفَ يَرْجُو أَحَدًا غَيْرَكَ، يَا رَبَّ عَجِبْتُ لِمَنْ عَرَفَكَ كَيْفَ يَطْلُبُ حَوَائِجَهُ إِلَى أَحَدٍ غَيْرِكَ» یعنی اے میرے پروردگار، پالنہار! میں اس شخص پر تعجب کرتا ہوں جس نے تجھے پہچانا وہ تیرے سوا کسی اور سے کیوں کر اُمید رکھتا ہے۔ اے میرے رب! میں اس شخص پر تعجب کرتا ہوں جس نے تجھے پہچانا، وہ تیرے سوا کسی اور سے اپنی حاجات کیسے طلب کرتا ہے!! پھر کہا کہ میں چلا اور طامہ کبریٰ آئے۔ کہا: پھر اس شخص نے دوبارہ کہا: «يَا رَبَّ! عَجِبْتُ لِمَنْ عَرَفَكَ كَيْفَ يَتَعَرَّضُ لَشَيْءٍ مِنْ سَخَطِكَ يُرْضِي غَيْرَكَ» یعنی اے میرے رب! میں اس شخص پر تعجب کرتا ہوں، جس نے تجھے پہچانا، وہ کیسے تجھے ناراض کر کے کسی اور کو راضی کرتا ہے۔

(۱) المحدث الفاصل بين الراوي والواعي (۱/۴۹۷)

(۲) سنن الترمذی، رقم الحديث (۲۴۹۲) مسند أحمد (۲/۱۷۹) صحيح الجامع (۸۰۴۰)

امام وہیب رحمہ اللہ نے کہا ہے کہ وہ طامہ کبریٰ یہی کلمہ ہے۔ کہا: پھر میں نے اس کو پکارا کہ کیا تو جنوں میں سے ہے یا انسانوں میں سے؟ اس نے کہا: بلکہ میں انسانوں میں سے ہوں تو اپنے نفس کو اس چیز میں مشغول کر جو تجھے فائدہ دے اس شے کے بجائے جو تجھے فائدہ نہ دے۔ (کذا فی ابن کثیر) ^(۱)

فتح البیان کا بیان:

فتح البیان کا بیان فاتح یہ ہے کہ پہلے پہل بغیر کسی مادے کے آسمان و زمین کا پیدا کرنا دلوں کے لیے اور سینوں کے لیے بہت بڑا کام ہے بہ نسبت لوگوں کو دوبارہ پیدا کرنے کے، اس لیے کہ زمین و آسمان کا جرم (جسم، جثہ) بڑا ہے اور وہ بغیر کسی ستون کے قرار پذیر ہیں اور افلاک تاروں کو لیے چلتے ہیں، بغیر کسی سبب کے، یہ کام زیادہ مشکل ہے، اس لحاظ سے کہ کام کرنے میں لوگوں کی عادت بھی یہی ہے کہ بڑی شے بنانے میں زیادہ محنت اور مشقت ہوتی ہے بہ نسبت چھوٹی چیز کے بنانے میں، گو اللہ پاک کے لیے بڑی اور چھوٹی چیز کو بنانے میں کوئی فرق نہیں ہے، لہذا جب ایسی ایسی بڑی چیزیں جن کو اللہ پاک نے بنایا ہے، رات دن دیکھ رہے ہیں، پھر کیوں دوبارہ جی اٹھنے کا انکار کرتے ہیں اور اس شے کے زندہ کرنے کا انکار کرتے ہیں جو ہر طرح سے زمین و آسمان سے کم تر ہے، جیسا کہ اللہ تعالیٰ نے فرمایا: ﴿أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ مِثْلَهُمْ بَلَىٰ وَهُوَ الْخَلَّاقُ الْعَلِيمُ﴾ [يس: ۸۱] ”جس نے آسمانوں اور زمین کو پیدا کیا ہے کیا وہ ان جیسوں کو پیدا کرنے پر قادر نہیں، بے شک قادر ہے اور وہی تو پیدا کرنے والا دانا (وہی) ہے۔“

یحییٰ بن سلام رحمہ اللہ نے کہا کہ یہ آیت منکرینِ بعثت پر حجت قائم کرنا ہے، یعنی آسمان و زمین کا پیدا کرنا، لوگوں کے دوبارہ پیدا کرنے سے بہت بڑا کام ہے، ^(۲) لیکن اکثر لوگ، یعنی کفار مکہ اللہ تعالیٰ کی عظیم قدرت کو نہیں جانتے اور اس بات کو کہ اسے کوئی شے عاجز نہیں کرتی، چنانچہ وہ تو اندھے کی طرح ہیں اور جو شخص اس کو جانتا ہے، وہ دیکھنے والے کی طرح ہے۔ اسی لیے یوں فرمایا: ﴿وَمَا يَسْتَوِي الْأَعْمَىٰ وَالْبَصِيرُ وَالَّذِينَ آمَنُوا وَعَمِلُوا الصَّالِحَاتِ﴾ چوں کہ اللہ پاک نے جدالِ بالباطل کا ذکر فرمایا، اس لیے مبطل اور حق کی ایک مثال بیان فرمائی کہ اندھا اور دیکھتا دونوں برابر نہیں ہوتے۔ اندھا وہ ہے جو باطل کے ساتھ جھگڑتا ہے اور دیکھتا وہ ہے جو حق کے ساتھ جدال کرتا ہے۔ یا اعمیٰ وہ ہے جو اپنے مبداء و معاد میں حق کے پہچاننے سے غافل ہے اور بصیر وہ ہے جو ان دونوں کے پہچاننے میں بصیرت والا ہے اور اسی لیے اعمیٰ کو پہلے ذکر کیا ہے، کیوں کہ آیت میں اس سے پہلے حصے میں جو دیکھنے اور غور و فکر کی نفی فرمائی ہے۔ اس کے مناسب اعمیٰ ہے۔

اس کے بعد والی آیت کے حصے ﴿وَالَّذِينَ آمَنُوا وَعَمِلُوا الصَّالِحَاتِ وَلَا الْمُسِيءَ﴾ میں مومنین کو جو پہلے رکھا ہے تو دو وجہ سے ہے، ایک تو بصیر کا قرب دوسرے ان کا شرف۔ ”مسیء“ کا عکس محسن ہوتا ہے۔ محسن نیکو کار کو اور ”مسیء“ بدکار کو کہتے ہیں، یعنی برابر نہیں ہوتا وہ شخص جو ایمان لا کر نیک کام کر کے نیکو کار ہوا ہے اور وہ شخص جو کفر و معاصی کر کے بدکار ہوا ہے۔ یہاں ”أعمی“ کا بصیر سے تقابل کیا ہے اور محسن کا ”مسیء“ سے۔ تقابل تین طرح سے آیا کرتا ہے: ایک طریقہ یہ ہے کہ مناسب کے قریب وہ شے آئے جو اس کے مناسب ہو، جیسے: یہ آیت ہے کہ ”بصیر“ کی مناسبت سے محسن کو اس کے بعد ذکر کیا جس طرح کہ ”أعمی“ کو ﴿لَا يَعْلَمُونَ﴾ کی مناسبت سے بصیر پر مقدم کیا، ورنہ ”مَا يَسْتَوِي الْبَصِيرُ وَالْأَعْمَى وَالْمُحْسِنُ وَلَا الْمُسِيءُ“ ہوتا۔ دوسرا طریقہ یہ ہے کہ دونوں متقابل مؤخر ہوں، جیسے یہ آیت ہے: ﴿مَثَلُ الْفَرِيقَيْنِ كَالْأَعْمَى وَالْبَصِيرِ وَالسَّبْعِ هَلْ يَسْتَوِيَانِ مَثَلًا أَفَلَا تَذَكَّرُونَ﴾ [ہود: ۲۴] ”ان دونوں فریقوں کی مثال اندھے، بہرے اور دیکھنے سننے والے جیسی ہے۔“ تیسرا یہ ہے کہ اول کا مقابل مقدم اور آخر کا مقابل مؤخر کیا جائے، جیسے یہ آیت ہے: ﴿وَمَا يَسْتَوِي الْأَعْمَى وَالْبَصِيرُ ۖ وَلَا الظُّلُمَاتُ وَلَا النُّورُ﴾ [الفاطر: ۱۹-۲۰] ”اور اندھا اور آنکھوں والا برابر نہیں اور نہ تاریکی اور روشنی۔“ اور یہ سب بلاغت میں تفسیر ہے۔ کلمہ ﴿لَا﴾ کو جو ﴿وَلَا الْمُسِيءَ﴾ میں زیادہ کیا، وہ اس لیے کہ جب کلام بہ سبب صلہ کے طویل ہو گیا تو محسن کا تقسیم (شریک) دور جا پڑا، چنانچہ کلمہ ﴿لَا﴾ کو تاکید کے لیے اس کے ساتھ عود کر دیا۔ کلمہ ﴿لَا﴾ جو دو فاعل فعل استواء کے درمیان واقع ہوتا ہے، اس میں دو مذہب ہیں۔ امام اخفش رحمہ اللہ کا یہ مذہب ہے کہ زاید ہوتا ہے جہاں کہیں واقع ہو اور اس پر یوں استدلال کیا ہے کہ فعل استواء کا مثبت ہو یا منفی وہ دو یا زیادہ کے درمیان ہوتا ہے اور اسی لحاظ سے اس کے فاعل پر عطف اور اس کی اسناد تثنیہ یا جمع کی طرف لازم ہوئی ہے اور دو متقابل میں ہر ایک کی طرف اس کی اسناد تنہا درست نہیں ہے، اس لیے کہ تنہا اس کا قیام محال ہے۔

چنانچہ اگر یوں کہا جائے کہ ”لَا يَسْتَوِي زَيْدٌ وَلَا عَمْرُو“ تو لازمی ہے کہ ﴿لَا﴾ زاید ٹھہرایا جائے اور جمہور اس طرف گئے ہیں کہ وہ زائد نہیں ہے، بلکہ اس کو اس لیے لاتے ہیں کہ دو متقابل میں سے ہر ایک دوسرے سے برابر نہ ہونے کا مطلب دے، ان معانی و اوصاف میں جو اس کے ساتھ خاص ہیں اور آیت میں ”مسیء“ سے محسن کی مساوات کی نفی سے مراد اس حقارت و خواری میں نفی ہے جس کا وہ مستحق ہے اور ”مسیء“ کی محسن سے مساوات اس فضل و کرامت میں جو اس کے لیے ہے۔ گویا یوں کہا گیا کہ نہیں برابر ہوتا وہ مومن جس نے عمل صالح کیا اور ”مسیء“ اور نہ ”مسیء“ اور مومن برابر ہوتے ہیں۔ اگر کوئی کہے کہ معطوف اور معطوف علیہ میں مغایرت ہوتی ہے، حالاں کہ یہاں اعمی، بصیر اور محسن و مسی بالذات متحد ہیں۔

تو ﴿وَالَّذِينَ﴾ کا عطف کیسے ٹھیک ہوگا؟ تو کہیں گے کہ گویا بہ اعتبار ذات متحد ہیں، لیکن وصف کے لحاظ سے ایک دوسرے سے علاحدہ ہیں۔ اول تو بصیر کا اعمیٰ پر عطف فرد بر فرد کر کے دونوں کی برابری کی نفی کی، پھر مجموع موصول کا اور جو اس پر عطف فرد بر فرد کر کے معطوف ہے، مجموع اعمیٰ اور بصیر پر عطف کیا، عطف شفع بر شفع کر کے تو اس نے یہ فائدہ دیا کہ جس طرح فرد فرد برابر نہیں ہیں، اسی طرح شفع شفع بھی برابر نہیں ہیں، اس لیے کہ مجموع ثانی وصف کے لحاظ سے مجموع اول سے علاحدہ ہے، اگرچہ وہ بہ حسب ذات اکٹھے ہیں، کیوں کہ مجموع غافل و مستبصر وہ بعینہ مجموع محسن و مسیٰ ہے، مگر وصف کے لحاظ سے ایک دوسرے سے مختلف اور علاحدہ ہیں، اس لیے کہ جن دو گروہ کے درمیان برابری کی نفی کی گئی، ان کی تعبیر اول تو اعمیٰ اور بصیر کے ساتھ کی اور ثانیاً ان کو پیرائے مومن اور مسیٰ فاجر میں ادا کیا اور ان کے درمیان میں آپس میں تغایر نہیں ہے، مگر وصف کی بنا پر، اس بنیاد پر کہ مقصود بوصفین اولین مغایر بوصفین آخرین ہے۔ یا یوں کہیں گے کہ ایک شفع تو دال ہے وصف مقصود پر صریحاً اور دوسرا تمثیلاً۔

قولہ تعالیٰ: ﴿قَلِيلًا مَّا تَتَذَكَّرُونَ﴾ کو جمہور نے بہ یائے تحتیہ پڑھا ہے۔ امام ابو حاتم اور ابو عبیدہ رحمہما نے اس کو اختیار کیا ہے، اس لیے کہ اس سے پہلے اور بعد میں کلام کی بنا غیبت پر ہے خطاب پر نہیں ہے^(۱) اور ضمیر ”ناس“ کی طرف راجع ہے جن کا ذکر ﴿وَلَكِنَّ أَكْثَرَ النَّاسِ لَا يُؤْمِنُونَ﴾ میں ہے، یا کفار کی طرف راجع ہے جو ﴿إِنَّ الَّذِينَ يُجَادِلُونَ﴾ سے سمجھے جاتے ہیں۔ ﴿قَلِيلًا﴾ صفت ہے مصدر محذوف کی اور کلمہ ﴿مَا﴾ قلت کے معنی کی تاکید کے لیے ہے، یعنی اگرچہ وہ یہ جانتے ہیں کہ تبصر غفلت سے بہتر ہے اور یہ دونوں برابر نہیں ہیں اور اسی طرح عمل صالح عمل فاسد سے بہتر ہے، مگر وہ اس کو بہت ہی کم سوچتے ہیں۔ مراد یہ ہے کہ بالکل نہیں سوچتے۔ کوفیوں نے بہ تائے فوقیہ پڑھا ہے، بنا بر خطاب، بطور التفات اس کا فائدہ اور وجہ کی نسبت زیادہ ہے اور مقام سے بھی اس کو مناسبت زیادہ ہے، کیوں کہ مقام تو بخ میں غیبت سے خطاب کی طرف مائل ہونا سخت درشتی اور انکار پر دال ہوتا ہے۔ (کما قال الکرخي)

دیکھو ﴿وَمَا يَسْتَوِي الْأَعْمَىٰ وَالْبَصِيرُ... الْآيَةُ﴾ میں کیا تفنن و حسن ادا ہے۔ مضمون صرف اتنا ہے کہ اعمیٰ، بصیر، محسن اور مسیٰ برابر نہیں ہیں۔ پہلے تو ﴿لَا يَعْلَمُونَ﴾ کی مناسبت سے ”أَعْمَىٰ“ کو پہلے رکھا، پھر ”بصیر“ چوں کہ ﴿وَالَّذِينَ آمَنُوا﴾ کے مناسب تھا، اس لیے اس کو اس سے متصل ذکر فرمایا، چنانچہ پہلے اس طرف اشارہ ہو چکا ہے۔ پھر محسن کو ﴿وَالَّذِينَ آمَنُوا وَعَمِلُوا الصَّالِحَاتِ﴾ کے پیرائے میں ادا کیا گیا، گویا محسن کے معنی سمجھا دیے کہ محسن وہ ہے جو اللہ پر ایمان لائے اور اعمال صالح کرے۔ عمل صالح وہ ہے جو سنت کے موافق ہو اور خالص اللہ تعالیٰ کے واسطے ہو، ریا اور سمعہ سے پاک صاف ہو۔ محسن کے معنی تو یہ ہوئے اور محسن کا لفظ مسیٰ

کے مقابلے سے خود معلوم ہو گیا۔

پھر ”وَالَّذِي آمَنَ وَعَمِلَ صَالِحًا“ نہ کہا، بلکہ بہ صیغہ جمع فرمایا، شاید اس لیے کہ ایمان اور عمل صالح ایسی نفیس شے ہے کہ اس کو سب کریں کوئی اس سے باز نہ رہے، کیوں کہ اللہ پاک کے سوا جو کچھ ہے وہ سب اس کی مخلوق ہے اور مخلوق کا کام یہی ہے کہ اپنے خالق پر ایمان لائے اور اس کی مطیع ہو۔ صالحات کی جمع لانے سے معلوم ہوا کہ محسن کی شان یہ ہے کہ بہ کثرت اعمال صالح کرے۔ ﴿وَلَا تُسَيِّئْ﴾ کے اختصار کو دیکھو کہ ”وَلَا الَّذِينَ كَفَرُوا وَعَمِلُوا السَّيِّئَاتِ“ یا ”وَلَا الَّذِينَ أَسَاءُوا بِالْكَفْرِ وَالْمَعَاصِي“ کے بجائے یہ ایک لفظ مفرد کس حسن و خوبی کے ساتھ کام دے رہا ہے۔ دوسرے یہ ہے کہ برائی کے ذکر میں قصر کرنا اور بھلائی کے بیان میں طول اختیار کرنا بہتر ہوتا ہے۔ پھر ”أَعْمَى“ شروع میں اور ”مَسِيٍّ“ آخر میں واقع ہوا اور ”بصير و محسن“ درمیان میں۔ وَخَيْرُ الْأُمُورِ أَوْسَطُهَا وَكَمَا قِيلَ: ع وَكِلَا طَرَفِي قَصْدِ الْأُمُورِ ذَمِيمٌ

”میانی روی کے دونوں کنارے قابلِ مذمت ہیں۔“

واللہ سبحانہ و تعالیٰ أعلم بأسرار کلامہ وحسن انسجامہ وطوق البشر قاصر عن بلوغ مرامہ فالأولی أن نقول ما قاله الملائكة الکرام: سبحانک لا علم لنا إلا ما علمتنا إنک أنت العليم الحکیم، ونصلي ونسلم علی سیدنا سید العرب والعجم وعلی آلہ الکرام وصحبہ العظام.

بالجملہ ﴿إِنَّ الَّذِينَ يُجِدُونَ فِي آيَةِ اللَّهِ بِغَيْرِ سُلْطَانٍ... الْآيَةِ﴾ کی شان نزول میں امام ابو العالیہ رحمہ اللہ سے مروی ہے کہ نبی اکرم ﷺ کی خدمت میں یہود حاضر ہوئے اور عرض کی کہ دجال آخر زمانے میں ہم سے ہوگا اور اس کے امر سے ہوگا، پھر اس کے امر کی عظمت بیان کی اور کہا: وہ ایسا ایسا کرے گا۔ اس پر اللہ تعالیٰ نے یہ آیت نازل فرمائی، کہا: وہ اس شے کو نہ پہنچے گا جو کہے گا۔ ﴿فَاسْتَعِذْ بِاللَّهِ﴾ چنانچہ اپنے نبی کو حکم دیا کہ فتنہ دجال سے پناہ مانگیں، البتہ زمین اور آسمانوں کا پیدا کرنا دجال کے پیدا کرنے سے بڑا کام ہے۔ (أخرجہ عبد بن حمید وابن أبي

حاتم قال السيوطي بسند صحيح)

دجال کے ذکر اور صفت میں اور اس بارے میں کہ رسولوں نے اپنی اُمتوں کو اس سے ڈرایا اور آخر زمانے میں نکلے گا اور وہ امور جو اس سے واقع ہوں گے اور یہودی لوگ اس کے پیرو ہوں گے، اس سب میں بہت سی صحیح حدیثیں وارد ہوئی ہیں، جس طرح کہ صاحب فتح البیان نے اپنی کتاب ”حجج الکرامۃ فی آثار القیامۃ“ میں اس کی خوب تحقیق فرمائی ہے۔ یہ جگہ ان سب حدیثوں کے بیان اور تفصیل کی نہیں ہے۔ سارے اہل سنت، محدثین اور فقہاء دجال کے قائل ہیں، بہ خلاف اس کے جس نے اس کا انکار کیا اور اس کے امر کو باطل کہا ہے اور وہ انکار کرنے

والے خوارج، جہمیہ اور بعض معتزلہ میں سے ہیں۔ جبائی اور اس کے موافق لوگ اس بات میں مخالف ہیں کہ اس کا وجود تو صحیح ہے، لیکن یہ دعویٰ کیا ہے کہ جو اشیاء وہ لائے گا، وہ مخاریق اور خیالات ہیں، ان کی کوئی حقیقت نہیں ہے۔ اخبارِ صحیحہ اور متواترہ اس قول کو خوب دفع و رد کرتے ہیں۔ امام خازن رحمہ اللہ نے اس جگہ فی الجملہ تفصیل دی ہے۔^(۱)

غرضیکہ پہلے تو اللہ پاک نے ﴿لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ النَّاسِ لَا يَعْلَمُونَ﴾ سے بعث کے واقع ہونے کا جواز ذکر کیا۔ پھر ﴿وَمَا يَسْتَوِي الْأَعْمَىٰ وَالْبَصِيرُ وَالَّذِينَ آمَنُوا وَعَمِلُوا الصَّالِحَاتِ﴾ سے یہ بات بیان فرمائی کہ حکمت اس کے واقع ہونے کی مقتضی ہے، کیوں کہ جب اعمیٰ، بصیر، محسن اور مسمیٰ برابر نہیں ہیں تو چاہیے کہ ان کے لیے ایک ایسا حال ہو جس میں ان کا فرق ظاہر ہو جائے، وہ حال بعث کے بعد میں ہوگا۔ پھر اس کے بعد یہ بیان کیا کہ قیامت ضرور ہی آنے والی ہے۔ چنانچہ فرمایا: ﴿إِنَّ السَّاعَةَ لَآتِيَةٌ لَا رَيْبَ فِيهَا وَلَكِنَّ أَكْثَرَ النَّاسِ لَا يُؤْمِنُونَ﴾ یعنی اس کے آنے میں اور اس کے حصول اور قیام میں کسی طرح کا شک نہیں ہے، اس لیے کہ اس کے شواہد واضح ہیں اور سارے رسولوں کا اس کے واقع ہونے کے وعدہ پر اجماع ہے اور جزا کا ہونا ضروری ہے، تاکہ مخلوق کا پیدا کرنا صرف اس کے فنا ہونے کے لیے نہ ہو، لیکن اکثر لوگ اس پر ایمان نہیں لاتے اور نہ اس کی تصدیق کرتے ہیں، کیوں کہ ان کے فہم اور عقلیں حجت کے سمجھنے سے قاصر اور ضعیف ہیں۔ ﴿أَكْثَرَ النَّاسِ﴾ سے مراد کافر ہیں جو بعث کے منکر ہیں۔

پھر جب اللہ پاک نے یہ بیان فرمایا کہ قیامت کا قائم ہونا حق ہے اور اس میں کسی طرح کا شک و شبہ نہیں ہے تو اپنے بندوں کو وہ شے بتائی جو دارِ خلود، یعنی آخرت میں سعادت حاصل کرنے کا وسیلہ ہے۔ لہذا اپنے رسول ﷺ کو حکم کیا کہ اس کی طرف سے اس چیز کو بیان کریں جس کے پہچانے کا ان کو حکم دیا ہے اور وہ یہ ہے: ﴿وَقَالَ رَبُّكُمْ ادْعُونِي أَسْتَجِبْ لَكُمْ﴾ یعنی تمہارے پروردگار نے فرمایا، جس نے تم کو پیدا کیا اور تم پر طرح طرح کے انعام کیے اور جس کے تم ہر وقت محتاج ہو کہ میری عبادت کرو، مجھے وحدہ لاشرک لہ مانو اور میری ہی عبادت کرو، میں تمہاری عبادت قبول کروں گا اور تم کو بخشوں گا اور تم کو ثواب دوں گا، چونکہ قیامت کے واقع ہونے میں حکمت یہ تھی کہ نیک و بد کو اس کے عمل کے مطابق جزا دی جائے، اس لیے بندوں کو حکم دیا کہ اچھے عمل کریں، تاکہ اچھی جزا ملے اور سب طاعتوں کا سر توحید اور عبادتِ الہی ہے۔ اور بیان کیا کہ جو لوگ اس کی عبادت سے تکبر کرتے ہیں، ان کی بری جزا ہے۔

چنانچہ فرمایا: ﴿إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾ اکثر مفسرین کا یہی قول ہے کہ یہاں دعا سے مراد توحید اور عبادت ہے۔ اس کی دلیل یہ ہے کہ اگر دعا سے مراد صرف عبادت نہ ہوتی تو بعد میں ﴿عَنْ عِبَادَتِي﴾ کے بجائے ”عَنْ دُعَائِي“ فرماتا۔ جب ایسا نہ کیا بلکہ لفظ عبادت ذکر کیا تو معلوم ہوا کہ دعا

سے عبادت مراد ہے اور جب عبادت کو دعا کے پیرائے میں ادا کیا تو اس کی مشابہت کی رعایت سے اثابت کو استجاب کے لباس میں ادا فرمایا۔ دوسری دلیل وہ حدیث ہے جس کو سیدنا نعمان بن بشیر رضی اللہ عنہ نے روایت کیا ہے اور جس میں «الِدُّعَاءُ هُوَ الْعِبَادَةُ»^(۱) فرمایا گیا ہے، جس کا ذکر پہلے ہو چکا ہے۔ تیسری یہ ہے کہ سیدنا عبداللہ بن عباس رضی اللہ عنہ نے فرمایا ہے: «وَحَدَّثُونِي أَعْفِرُ لَكُمْ»^(۲) چوتھی دلیل یہ ہے کہ سیدنا جریر بن عبداللہ رضی اللہ عنہ نے فرمایا ہے: «أُعْبُدُونِي»^(۳) دوسرا قول یہ ہے کہ دعا و استجاب سے مراد ظاہری معنی ہیں، یعنی سوال و تضرع کرنا اور دعا کا قبول کرنا ہے، لیکن دعا کی قبولیت کا وعدہ مشیت الہی کے ساتھ مشروط ہے۔ «أَسْتَجِبْ لَكُمْ» کے یہ معنی ہیں کہ میں قبول کروں گا اگر میں چاہوں گا۔ کما قال تعالیٰ: «فَيَكْشِفُ مَا تَدْعُونَ إِلَيْهِ إِنْ شَاءَ» [الأنعام: ۴۱] ”پھر جس کے لیے تم پکارو گے اگر وہ چاہے تو اس کو ہٹا بھی دے۔“

اب یہ بات رہی کہ اس قول کی بنا پر ظاہر یہ تھا کہ «عِبَادَتِي» کی جگہ «عَنْ دُعَائِي» ہوتا؟ تو اس کے دو جواب ہیں: ایک یہ ہے کہ جو تکبر دعا سے باز رکھنے والا ہے، اس کو مبالغے کے لیے اس استکبار کے قائم مقام ٹھہرایا جو عبادت سے روکنے والا ہے، گویا ایک دوسرے کو مستلزم ہے، کیوں کہ جس نے اللہ کریم اور منان کا احسان ماننے سے تکبر کیا تو اس نے اس کی عبادت و طاعت سے بھی تکبر کیا۔ دوسرا یہ بھی ہو سکتا ہے کہ عبادت سے مراد دعا ہی ہو۔ دعا کی تعبیر عبادت کے ساتھ اس لیے کی تاکہ معلوم ہو کہ دعا ابواب عبادت میں سے ایک باب ہے، جیسا کہ وارد ہوا ہے: «الِدُّعَاءُ مُخُّ الْعِبَادَةِ»^(۴) کیوں کہ دعا تو یہی اللہ کے روبرو تضرع اور زاری کرنا ہے، اپنے فقر اور عاجزی کے اظہار کے ساتھ اور عبادت کا مقصد یہی ہوتا ہے اور یہی اس میں ایک بڑی عمدہ شے ہے۔

فتح البیان میں فرمایا ہے کہ پہلا قول زیادہ بہتر ہے، اس لیے کہ کتاب عزیز کے اکثر مقامات پر دعا عبادت کے معنی میں استعمال ہوا ہے۔ صاحب فتح البیان فرماتے ہیں کہ بلکہ قول ثانی زیادہ بہتر ہے، اس لیے کہ حقیقتاً اور شرعاً دعا کے معنی یہی طلب کرنے کے ہیں، پھر اگر اس کا استعمال اس کے علاوہ کسی معنی میں کیا گیا ہو تو وہ اشارتاً ہے۔ اس کے علاوہ یہ ہے کہ دعائی نفسہ اپنے حقیقی معنی کے اعتبار سے خود ایک عبادت ہے، بلکہ مخ عبادت ہے،^(۵) جیسا کہ ترمذی اور حکیم ترمذی نے نوادر الاصول میں بہ روایت انس بن مالک رضی اللہ عنہ مرفوعاً روایت کیا ہے کہ «الِدُّعَاءُ مُخُّ الْعِبَادَةِ»^(۶) نیز سیدنا عبداللہ بن عباس رضی اللہ عنہ سے مروی ہے کہ افضل عبادت دعا ہے۔^(۷) اور امام بخاری رحمہ اللہ نے ادب مفرد میں سیدہ عائشہ رضی اللہ عنہا سے روایت کیا ہے کہ نبی اکرم صلی اللہ علیہ وسلم سے کسی نے پوچھا کہ کون سی عبادت افضل ہے؟ تو فرمایا کہ

(۱) اس کی تخریج زیر تفسیر آیت میں گزر چکی ہے۔ (۲) تفسیر الطبری (۴۰۶/۲۱) (۳) مستدرک الحاکم (۳۰۱/۲)

(۴) سنن الترمذی، رقم الحدیث (۳۳۷۱) اس کی سند میں ”ابن لہیعہ“ ضعیف راوی ہے۔ (ضعیف الجامع، رقم الحدیث: ۳۰۰۳)

(۵) فتح البیان (۲۰۵/۱۲) (۶) اس کی تخریج زیر تفسیر آیت میں گزر چکی ہے۔ (۷) مستدرک الحاکم (۶۶۷/۱)

مرد کی اپنے نفس کے لیے دعا۔^① اور امام ابن مردویہ رحمۃ اللہ علیہ نے سیدہ عائشہ رضی اللہ عنہا سے مرفوعاً روایت کیا ہے کہ دعا استغفار ہے^② اور امام احمد، ابو یعلیٰ اور طبرانی رحمۃ اللہ علیہ نے سیدنا معاذ بن جبل رضی اللہ عنہ سے مرفوعاً روایت کیا ہے کہ حذر قدر سے نفع نہیں دیتا، لیکن دعا اس شے سے نفع دیتی ہے جو نازل ہوئی اور اس شے سے جو نازل نہیں ہوئی، چنانچہ دعا کو لازم پکڑو۔^③ چوں کہ دعا ایک عظیم نعمت ہے، اس لیے اللہ پاک نے اپنے بندوں کو حکم دیا ہے کہ اس سے دعا کریں اور ان کو دعا کی قبولیت کا وعدہ دیا ہے اور اس کا وعدہ حق ہے اور اس کے نزدیک بات بدلی نہیں جاتی اور نہ ہی وہ وعدہ کے خلاف کرتا ہے۔ پھر خود اس نے تصریح فرمائی کہ یہ دعا اپنے حقیقی معنی کے اعتبار سے، جو طلب کے ہیں، اس کی عبادت ہے۔

چنانچہ فرمایا: ﴿إِنَّ الَّذِينَ يُجِدُونَ فِي آيَاتِ اللَّهِ﴾ یعنی بے شک وہ لوگ جو میری عبادت سے تکبر کرتے ہیں، عن قریب جہنم میں ذلیل ہو کر داخل ہوں گے۔ یہ ایک سخت وعید ہے اس کے لیے جس نے دعا کرنے سے تکبر کیا اور اس میں ایک عظیم اور جلیل مہربانی اور احسان ہے، اس لیے کہ جس نے اس ذاتِ باری تعالیٰ سے خیر کا طلب کرنا اور شر کا دور کرنا طلب کرنا چھوڑ دیا، اس کو ایسی سخت وعید سنائی اور اس کو ایسی عظیم عقوبت سنائی۔ لہذا اے اللہ کے بندو! تم اپنی مرغوبات کو اپنے تمام مطالب میں سامنے رکھو اور اس ذاتِ پاک پر اعتماد کرو، جس نے ان کے اپنی طرف متوجہ کرنے کا تم کو حکم دیا ہے اور اس پر اعتماد کرنے کا تم کو ارشاد فرمایا ہے اور تمہارے مطلب کو تمہاری دعا کے ساتھ قبول کرنے کا تمہارے لیے ضامن ہوا ہے، چنانچہ وہ ایسا کریم مطلق ہے کہ پکارنے والے کی پکار کو پہنچتا ہے، جب وہ اس کو پکارے اور جو کوئی اپنی دین و دنیا کی حاجات اس کے فضلِ عظیم اور ملکِ واسع سے نہیں مانگتا تو اس پر خفا ہو جاتا ہے۔

الہی، سیدی، مولائی بے شک تو ایسا ہی ہے، میں اپنے سارے امورِ دین و دنیا تجھی سے مانگتا ہوں تو ان کو اپنے فضل و کرم سے اچھی طرح پورا کر دے اور اپنے علاوہ کسی اور کا محتاج نہ کر ﴿اللَّهُمَّ اكْفِنَا بِحَلَالِكَ عَنْ حَرَامِكَ وَأَغْنِنَا بِفَضْلِكَ عَمَّنْ سِوَاكَ آمِينَ﴾۔ جمہور نے ﴿سَيِّدُ خُلُوفٍ﴾ کو بہ صیغہ معروف اور امام ابن کثیر، ابن محیسن، ورش اور ابو جعفر رحمۃ اللہ علیہ نے بہ صیغہ مجہول پڑھا ہے۔^④ بالجملہ جب اللہ پاک نے اپنے بندوں کو اپنی عبادت پر آمادہ کیا جو دنیا اور آخرت میں ان کی سعادت کی موجب ہے تو اس کے بعد اپنے وجود، کمالِ قدرت اور وفورِ رحمت و حکمتِ بالغہ پر دلائل ذکر کیے، تاکہ یہ زیادہ تر ان کو اس کی عبادت کی طرف دعوت دینے والے ہوں۔ پھر یہ دلائل یا فلکی ہے یا عنصری۔ چنانچہ فلکی دلائل سے ابتدا کی:^⑤

① الأدب المفرد (۲۴۹/۱) اس کی سند میں ”حسان بن مبارک“ ضعیف راوی ہے۔ مزید دیکھیں: (ضعیف الأدب المفرد: ۹۰/۱)

② الدر المنثور (۳۰۸۷)

③ مسند أحمد (۲۳۴/۵) المعجم الكبير (۱۰۳/۲۰) اس کی سند میں انقطاع ہے۔ شہر بن حوشب رحمۃ اللہ علیہ کا سماع سیدنا معاذ رضی اللہ عنہ سے

ثابت نہیں ہے، نیز اس سند میں ”اسامیل بن عیاش“ ضعیف راوی ہے۔

⑤ فتح البیان (۲۰۲/۱۲-۲۰۷)

④ تفسیر القرطبی (۳۲۸/۱۵)

اللَّهُ الَّذِي جَعَلَ لَكُمْ اللَّيْلَ لِتَسْكُنُوا فِيهِ وَالنَّهَارَ مُبْصِرًا
 إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ ﴿٦١﴾
 ذَلِكَمُ اللَّهُ رَبُّكُمْ خَالِقُ كُلِّ شَيْءٍ لَا إِلَهَ إِلَّا هُوَ
 فَإِنِّي تُوفِّكُونَ ﴿٦٢﴾ كَذَلِكَ يُؤْفِكُ الَّذِينَ كَانُوا بِآيَاتِ
 اللَّهِ يَجْحَدُونَ ﴿٦٣﴾ اللَّهُ الَّذِي جَعَلَ لَكُمْ الْأَرْضَ
 قَرَارًا وَالسَّمَاءَ بِنَاءً وَصَوَّرَكُمْ فَأَحْسَنَ صُورَكُمْ وَرَزَقَكُمْ
 مِنَ الطَّيِّبَاتِ ذَلِكَمُ اللَّهُ رَبُّكُمْ فَتَبَارَكَ اللَّهُ رَبُّ الْعَالَمِينَ ﴿٦٤﴾
 هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ الْحَمْدُ
 لِلَّهِ رَبِّ الْعَالَمِينَ ﴿٦٥﴾

اللہ وہ ہے جس نے تمہارے لیے رات (تاریک) بنائی، تاکہ تم اس میں آرام کرو اور دن کو دکھلانے والا (روشن) بنایا، بلاشبہ اللہ لوگوں پر بڑے فضل والا ہے، لیکن اکثر لوگ شکر نہیں کرتے ﴿٦١﴾ یہی اللہ تمہارا رب ہے، ہر شے کا پیدا کرنے والا، اس کے سوا کوئی سچا معبود نہیں، پھر تم کہاں بہکائے جاتے ہو؟ ﴿٦٢﴾ اسی طرح وہ لوگ بہکائے جاتے رہے ہیں جو اللہ کی آیات کا انکار کیا کرتے تھے ﴿٦٣﴾ اللہ وہ ہے جس نے زمین کو تمہارے لیے قرار گاہ اور آسمان کو چھت بنایا اور اس نے تمہاری صورتیں بنائیں تو بہت اچھی صورتیں بنائیں اور اس نے تمہیں پاکیزہ چیزوں سے رزق دیا، یہی اللہ تمہارا رب ہے، سو اللہ رب العالمین بہت بابرکت ہے ﴿٦٤﴾ وہ زندہ ہے، اس کے سوا کوئی برحق معبود نہیں، لہذا تم اس کے لیے بندگی کرتے ہوئے اسی کو پکارو، سب تعریفیں اللہ رب العالمین کے لیے ہیں ﴿٦٥﴾

قدرتِ الہی اور توحیدِ باری تعالیٰ کی نشانیاں:

تمہاری صورتیں بہت اچھی بنائیں، یعنی سب جانداروں سے انسانوں کی صورت بہتر ہے اور اس کی روزی بہت عمدہ ہے۔ انتہی۔

اللہ پاک اپنی خلق پر اس انعام کا احسان رکھتا ہے کہ اس نے ان کے لیے رات بنائی جس میں وہ چین پکڑتے ہیں اور دن بھر روزی کمانے کے لیے جو چلتے پھرتے اور محنت مشقت اٹھاتے ہیں اس سے راحت پاتے ہیں۔ اور دن

کو روشن بنایا، تاکہ اس میں چلیں پھریں، کاروبار کریں، زمین کے دوسرے علاقوں میں سیر و سیاحت کے لیے جائیں، صنعت اور پیشہ پر قدرت پائیں۔ بے شک اللہ تو لوگوں پر بڑا فضل و کرم کرتا ہے کہ ان کے دین و دنیا کے کام کو درست کرنے کے لیے یہ دو چیزیں بنائیں، لیکن بہت سے لوگ اللہ کی نعمتوں کا شکر بجا نہیں لاتے۔ پھر فرمایا: ﴿ذَلِكُمْ اللَّهُ رَبُّكُمُ خَلِقُ كُلِّ شَيْءٍ لَا إِلَهَ إِلَّا هُوَ ۖ فَآئِي تَوْفِكُونَ﴾ یعنی جس نے یہ کام کیے وہ اللہ واحد احد تمہارا رب تمام اشیاء کا خالق ہے جس کے سوا نہ کوئی رب ہے نہ معبود، پھر تم کیوں کر اس کے سوا بتوں کو پوجتے ہو، جو کسی شے کو پیدا نہیں کر سکتے، بلکہ وہ تو خود پیدا کیے ہوئے تراشے ہوئے ہیں۔ کسی نے خوب کہا ہے: —

کل تراشے ہوئے بت آج خدا ہوتے ہیں

قولہ تعالیٰ: ﴿كَذَلِكَ يُؤْفِكُ الَّذِينَ كَانُوا بِآيَاتِ اللَّهِ يَجْحَدُونَ﴾ کا یہ مطلب ہے کہ جس طرح یہ لوگ غیر اللہ کو پوج کر گمراہ ہوئے، اسی طرح ان سے پہلے لوگوں نے افتراء و بہتان کیا، بغیر کسی دلیل اور برہان کے غیر اللہ کو پوجا، بلکہ صرف جہالت اور نفسانی خواہشات اور سرکشی سے غیر اللہ کو پوجا اور اللہ پاک کی حجتوں اور آیتوں کو جھٹلایا۔ پھر فرمایا: اللہ وہ ہے جس نے تمہارے لیے زمین کو بچھونے کی طرح قرار گاہ بنایا کہ تم اس پر زندگی بسر کرو، اس میں تصرف کرو، اس کے اطراف میں چلو پھرو اور اپنے مصالح حاصل کرو اور پہاڑوں سے اس کو مضبوط کر دیا، تاکہ تم کو لے کر ہلے جلے نہیں اور آسمان کو تمام عالم کے لیے ایک محفوظ چھت بنایا اور تمہاری صورت بنائی اور تمہاری اچھی اچھی صورتیں بنائیں، یعنی تم کو حسین تر اور کامل تر شکلوں اور احسن تقویم میں پیدا کیا اور تم کو طیبات سے روزی دی، یعنی دنیا میں تم کو کھانے پینے کی پاک چیزیں عطا کیں۔

چنانچہ ذکر کیا کہ گھر پیدا کیا اور رہنے بسنے والے بنائے اور روزیاں بنائیں، چنانچہ وہ خالق اور رازق ہے، جیسا کہ سورۃ البقرہ میں ارشاد فرمایا ہے: ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ [البقرہ: ۲۱-۲۲] ”اے لوگو! اپنے اس رب کی عبادت کرو جس نے تمہیں اور تم سے پہلے کے لوگوں کو پیدا کیا، یہی تمہارا بچاؤ ہے جس نے تمہارے لیے زمین کو فرش اور آسمان کو چھت بنایا اور آسمان سے پانی اتار کر اس سے پھل پیدا کیے اور تمہیں روزی دی، خبردار! باوجود جاننے کے اللہ کے شریک مقرر نہ کرو۔“ اور اس جگہ ان چیزوں کی پیدائش کا ذکر کرنے کے بعد یوں فرمایا: ﴿ذَلِكُمْ اللَّهُ رَبُّكُمُ فَتَبَارَكَ اللَّهُ رَبُّ الْعَالَمِينَ﴾ یعنی جس نے یہ سب کام کیے وہ اللہ ہے تمہارا رب سو وہ برتر ہے پاک و منزہ و مبرا ہے اور کل جہان والوں کا رب ہے۔ پھر فرمایا: ﴿هُوَ الْحَيُّ لَا إِلَهَ إِلَّا هُوَ﴾ یعنی وہ زندہ ہے، ازل و ابد میں ہمیشہ سے زندہ ہے اور ہمیشہ زندہ رہے گا، وہی اول وہی آخر وہی ظاہر وہی باطن ہے، نہ اس کا کوئی نظیر ہے نہ ہمسر۔ ﴿فَادْعُوهُ

مُخْلِصِينَ لَهُ الدِّينَ ﴿۱﴾ یعنی پس تم اس کو اس حال میں پکارو کہ اس کو ایک کہنے والے ہو، ایک جاننے والے ہو اور اس بات کا اقرار کرنے والے ہو کہ اس کے سوا کوئی معبود نہیں ہے۔ ﴿الْحَمْدُ لِلّٰهِ رَبِّ الْعَالَمِينَ﴾
 امام ابن جریر رحمہ اللہ نے کہا ہے کہ اہل علم کی ایک جماعت اس شخص کو جو ”لَا إِلَهَ إِلَّا اللَّهُ“ کہے، اس بات کا حکم کرتی تھی کہ اس آیت پر عمل کرتے ہوئے اس کے بعد ﴿الْحَمْدُ لِلّٰهِ رَبِّ الْعَالَمِينَ﴾ کہے۔ پھر بہ سند خود سیدنا عبداللہ بن عباس رضی اللہ عنہما سے روایت کیا ہے کہ جو شخص ”لَا إِلَهَ إِلَّا اللَّهُ“ کہے تو چاہیے کہ اس کے بعد ﴿الْحَمْدُ لِلّٰهِ رَبِّ الْعَالَمِينَ﴾ کہے۔ جیسا کہ ارشاد الہی ہے: ﴿فَادْعُوهُ مُخْلِصِينَ لَهُ الدِّينَ﴾ ﴿الْحَمْدُ لِلّٰهِ رَبِّ الْعَالَمِينَ﴾ ابو اسامہ رحمہ اللہ وغیرہ نے عن اسماعیل بن ابی خالد عن سعید بن جبیر روایت کیا ہے، کہا کہ جس وقت تو ﴿فَادْعُوهُ مُخْلِصِينَ لَهُ الدِّينَ﴾ پڑھے تو کہہ ”لَا إِلَهَ إِلَّا اللَّهُ“ اور اس کے بعد کہہ ﴿الْحَمْدُ لِلّٰهِ رَبِّ الْعَالَمِينَ﴾۔ پھر یہ آیت پڑھی۔^①

امام احمد رحمہ اللہ نے بہ سند خود روایت کیا ہے کہ عبداللہ بن زبیر رضی اللہ عنہما ہر نماز کے بعد جب سلام پھیرتے تو کہتے: ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَا حَوْلَ وَلَا قُوَّةَ إِلَّا بِاللَّهِ، لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ لَهُ النُّعْمَةُ وَلَهُ الْفَضْلُ وَلَهُ الثَّنَاءُ الْحَسَنُ لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ“ اور کہا کہ رسول اللہ ﷺ ان کلمات کے ساتھ ہر نماز کے بعد اللہ کی تسبیح بیان کرتے تھے۔^② (ورواہ مسلم وأبو داود والنسائي من طرق عن هشام بن عروة وحجاج بن أبي عثمان وموسى بن عقبة ثلاثهم عن أبي الزبير عن عبد الله بن الزبير رضي الله عنه قال: كان رسول الله ﷺ يقول في دبر الصلاة لا إله إلا الله وحده لا شريك له وذكر تمامه. كذا في ابن كثير)

فتح البیان کا بیان:

چوں کہ پہلے تو اللہ پاک نے بندوں کو حکم دیا کہ اس کی عبادت کریں، اس سے دعا مانگیں تو اس کے بعد اس کے بعض آفاقی دلائل ذکر فرمائے جو اس کے وجود، توحید، مکمل قدرت اور عام فضل و کرم کا ثبوت ہیں۔ پھر چوں کہ دعا کو رات سے زیادہ مناسبت ہے، اس لیے رات کا ذکر پہلے کیا۔ چنانچہ فرمایا: ﴿اللَّهُ الَّذِي جَعَلَ لَكُمُ اللَّيْلَ لِتَسْكُنُوا فِيهِ وَالنَّهَارَ مُبْصِرًا﴾ یعنی تم اللہ ہی کو پوجو، اسی کو پکارو، اسی سے دعا مانگو، کیوں کہ اللہ تو وہ ہے جس نے اپنی قدرت، فضل و کرم اور انعام سے تمہارے لیے رات بنائی، تاکہ تم اس میں ان حرکتوں سے چین پکڑو، جو معاش کی طلب میں دن کو کیا کرتے ہو۔ اس لیے رات کو تاریک و سرد بنایا ہے جس کے مناسب ظاہری راحت ہے جو سکون اور

① تفسیر الطبري (۴۱۰/۲۱) (۴۱۱)

② صحيح مسلم، رقم الحديث (۵۹۴) مسند أحمد (۴/۴) سنن أبي داود، رقم الحديث (۱۵۰۶) سنن النسائي، رقم الحديث

(۱۳۴۰) تفسیر ابن کثیر (۴/۱۰۹، ۱۱۰)

نہند سے حاصل ہوتی ہے جو چھوٹی موت ہے اور راحتِ حقیقی، عبادت کے ساتھ جو دائمی حیات ہے اور دن کو روشن بنایا، تاکہ تم اس میں اپنی حاجات کو دیکھو اور طلبِ معاش میں چلو پھرو۔

نکتہ:

ظاہر یہ تھا کہ ”وَالنَّهَارَ لَتُبْصِرُوا فِيهِ“ ہوتا، مگر یوں نہ کہا، بلکہ ﴿وَالنَّهَارَ مُبْصِرًا﴾ فرمایا۔ ایک تو اس میں مبالغہ ہے، اس لیے کہ ”إِبْصَار“ کی نسبت ”نہار“ کی طرف مجازی ہے، کیوں کہ فی الحقیقت ”إِبْصَار“ اہل نہار کے لیے ہے، دن میں دیکھتے ہیں دن نہیں دیکھتا۔ مبالغہ یہ ہوا کہ گویا دن کو ایسا روشن بنایا کہ مارے روشنی کے وہ خود دیکھتا ہے۔ دوسرے اختصار ہے۔ باوجود اختصار کے ”لَتُبْصِرُوا فِيهِ“ کا مضمون نہایت خوبی اور مبالغے سے ادا ہو گیا۔ تیسرے اسلوبِ کلام کا تغیر۔ اسلوب بدلنے سے تازگی و خوبی بڑھ جاتی ہے۔ غرضیکہ رات اور دن دو عجیب نعمتیں ہیں کہ دین و دنیا کے سارے کام انہیں میں ہوتے ہیں۔ کاروبارِ عالم کے یہ دو بڑے ظرف ہیں۔ قدرت یہ ہے کہ ایک کو دوسرے کی ضد بنایا؛ ایک تاریک، دوسرا روشن۔

پھر فرمایا: ﴿إِنَّ اللَّهَ لَذُو فَضْلٍ عَلَى النَّاسِ﴾ یعنی بے شک البتہ لوگوں پر صاحبِ فضل و کرم و احسان ہے، ان پر اپنی بے حد و حساب نعمتوں کا فضل و انعام فرماتا ہے۔ ”لَمُفْضِّلٌ“ یا ”لَمُتَفَضِّلٌ“ نہ فرمایا، اس لیے کہ فضل کی تعظیم منظور ہے، یعنی وہ ایسے بڑے عظیم الشان فضل والا ہے کہ اس کے مثل کوئی فضل نہیں ہے۔ یہ مضمون باوجود اختصار کے کسی اور ترکیب سے ادا نہیں ہو سکتا۔ بالجملہ اگر کوئی کہے کہ اللہ پاک کی تو یہ نعمتیں اور یہ فضل، پھر لوگوں کا کیا حال ہے تو فرمایا: ﴿وَلَكِنَّ أَكْثَرَ النَّاسِ لَا يَشْكُرُونَ﴾ یعنی لیکن اکثر لوگ ان نعمتوں کا شکر نہیں کرتے اور ان کا اقرار نہیں کرتے۔ ان کا شکر نہ کرنا دو طرح ہے: یا تو جہلِ منعم کے سبب سے نعمتوں کے کافر و منکر ہیں، یعنی وہ منعم حقیقی کو جانتے نہیں۔ جیسے: کفار، کیوں کہ جو کوئی یہ اعتقاد نہیں رکھے گا کہ یہ نعمتیں اللہ کی طرف سے ہیں تو وہ کیسے اس کا شکر ادا کرے گا، مثلاً: دہریے کہ افلاک کو واجبۃ الوجود کہتے ہیں اور عالمِ سفلی کی نعمتوں کو ان کی طرف منسوب کرتے ہیں، یہ لوگ اس اعتقاد کی وجہ سے منعم حقیقی کا شکر کیسے ادا کریں گے۔ یا ناشکری اس طرح ہوتی ہے کہ یہ جانتے ہیں کہ کل عالم اللہ کا بنایا ہوا ہے، مگر کثرت سے اللہ کی نعمتوں میں مستغرق ہو رہے ہیں۔ نعمتوں کی کثرت سے ان کی قدر و قیمت سے غافل ہو گئے ہیں، اس سبب سے ان کا شکر نہیں کرتے یہ لوگ جاہل ہیں۔

﴿أَكْثَرَ النَّاسِ﴾ فرمایا، ”أَكْثَرُهُمْ“ نہ کہا کہ ”ناس“ کی تکرار نہ ہوتی؟ تو اس کی وجہ یہ ہے کہ اس تکرار میں کفرانِ نعمت کی ان کے ساتھ تخصیص ہے اور وہی لوگ ہیں جو اللہ کے فضل کا انکار کرتے ہیں اور اس کا شکر بجا نہیں لاتے، جیسا کہ اس آیت میں فرمایا ہے: ﴿إِنَّ الْإِنْسَانَ لَكَفُورٌ﴾ [الحج: 66] ”بے شک انسان البتہ ناشکرا ہے۔“

نیز فرمایا ہے: ﴿إِنَّ الْإِنْسَانَ لَظَلُومٌ كَفَّارٌ﴾ [ابراہیم: ۳۴] ”یقیناً انسان بڑا ہی بے انصاف اور ناشکرا ہے۔“ قاعدہ یہ ہے کہ ضمیر کے بجائے اسم ظاہر معرف باللام رکھنا خصوصیت ظاہر کرتا ہے۔ ﴿ذَلِكُمُ اللَّهُ رَبُّكُمْ خَلِيقُ كُلِّ شَيْءٍ لَا إِلَهَ إِلَّا هُوَ﴾ یعنی یہ ذات معلوم جو افعال خاصہ کے ساتھ ممیز ہے، جن میں اس کا کوئی شریک نہیں ہے، وہی موصوف بہ الوہیت و ربوبیت اور ﴿خَلِيقُ كُلِّ شَيْءٍ﴾ ہے اور اس کا کوئی شریک نہیں ہے۔ جمہور نے ﴿خَلِيقُ﴾ کو بہ رفع پڑھا ہے، اس بنا پر کہ خبر بعد خبر ہے۔ اور امام زید بن علی رحمہ اللہ نے اختصاص کی بنا پر بہ نصب پڑھا ہے۔^① یہ شبہ دور کرنے کے لیے کہ شے کے بعد صفت نہیں ہے ﴿کُلِّ شَيْءٍ﴾ پر وقف لازم ہے۔

پھر جب وہ شے بیان کر دی جو موصوف میں مذکورہ صفات کے وجود پر دلالت کرتی ہے تو فرمایا: ﴿فَأَتَى تَوَفُّكُونَ﴾ یعنی جب یہ بات واضح طور پر بیان ہو چکی تو اب تمہارے لیے یہ کیسے درست ہو سکتا ہے کہ تم اس کی اطاعت اور عبادت سے روگردانی کرو اور اس کے غیر کی عبادت کرو۔ پھر بیان کیا کہ یہ گمراہی کچھ انہیں لوگوں کے ساتھ خاص نہیں ہے، بلکہ وہ تو ہر اس شخص کے حق میں ثابت ہے جس نے اللہ کی آیتوں کا انکار کیا اور ان کو سوچا سمجھا نہیں اور نہ اُن سے اس بات پر استدلال کیا جو اعتقاد اور عمل کے بارے میں صحیح ہے اور جو شخص حق کی طلب اور عاقبت کے خوف سے لاتعلق ہو کر بیٹھ رہا۔

چنانچہ ارشاد فرمایا: ﴿كَذَلِكَ يُؤْفِكُ الَّذِينَ كَانُوا بِآيَاتِ اللَّهِ يَجْحَدُونَ﴾ یعنی اس پھرنے کی طرح وہ لوگ پھر گئے جو اللہ کی آیتوں کا انکار کیا کرتے تھے اور اس کی توحید کا انکار کرتے تھے، کیوں کہ وہ سب حق سے پھرے اور حق کے ساتھ مترین ہونے سے محروم ہوئے، اس سبب سے کہ آیتوں کا انکار کیا اور ان کی تکذیب کی اور اُن سے استدلال کرنا چھوڑ دیا۔ ﴿يُؤْفِكُ﴾ فعل مضارع ہے، مگر یہاں ماضی کے معنی میں ہے۔ حال۔ ماضی کو بیان کرنے اور اس کی صورت پیش کرنے کے لیے لایا گیا ہے۔ مراد یہ ہے کہ ”إِنَّهُمْ جَمِيعًا أَفْكُوا إِفْكًا مِثْلَ إِفْكِ قَوْمِكَ“ ”بلاشبہ وہ سب تیری قوم کے پھرنے کی طرح بالکل منحرف ہو گئے۔“

پھر اللہ پاک نے ان نعمتوں میں سے جن کا ان پر انعام کیا ایک اور قسم کا ذکر کیا اس کے ساتھ کہ اس میں اس کے کمال قدرت اور اپنی وحدانیت پر دلیل بھی ہے۔ چنانچہ ارشاد فرمایا: ﴿اللَّهُ الَّذِي جَعَلَ لَكُمُ الْأَرْضَ قَرَارًا وَالسَّمَاءَ بِنَاءً وَصَوَّرَكُمْ فَأَحْسَنَ صُورَكُمْ وَرَزَقَكُمْ مِنَ الطَّيِّبَاتِ﴾ یعنی اللہ وہ ہے جس نے تمہارے لیے زمین کو جائے قرار بنا دیا جس میں تم زندہ رہتے ہو اور اسی میں مرتے ہو، باوجود اس کے کہ وہ انتہائی ثقیل، یعنی بھاری ہے اور اللہ کی قدرت کے علاوہ اس کو کوئی تھا منے والا نہیں ہے۔ دوسری نعمت اور قدرت یہ ہے کہ آسمان کو ایک چھت

بنایا جو قائم اور ثابت ہے، باوجود اس کے کہ وہ افلاک ہیں اور مدتِ دراز سے تاروں کو لیے پھرتے ہیں جن سے رات اور دن اور تاریکی و روشنی پیدا ہوتی ہے۔

پھر بعض وہ نعمتیں ذکر کیں جو بندوں کی جانوں کے متعلق ہیں۔ ارشاد فرمایا: ﴿وَصَوَّرَكُمْ فَأَحْسَنَ صُوَرَكُمْ﴾ یعنی تم کو حسین تر صورت میں پیدا کیا۔ کسی اور جان دار کو تم سے زیادہ خوب صورت نہیں بنایا۔ کسی نے کہا ہے کہ تم کو چوپایوں کی طرح اوندھا پیدا نہیں کیا۔ کہا ہے کہ ابن آدم سیدھا اور معتدل پیدا کیا گیا ہے، اپنے ہاتھ سے کھاتا پیتا اور لیتا ہے اور انسان کے علاوہ دوسرے جانور اپنے منہ سے تناول کرتے ہیں۔ امام زجاج رحمۃ اللہ علیہ نے کہا ہے کہ تم کو کل حیوانوں سے حسین تر بنایا۔ جمہور نے ﴿صَوَّرَكُمْ﴾ کو بہ ضم صاد اور اعمش اور ابو زید رحمۃ اللہ علیہ نے بہ کسر صاد پڑھا ہے۔ جوہری رحمۃ اللہ علیہ نے کہا ”صَوَّرَ“ بہ کسر صاد ایک لغت ہے ”صَوَّرَ“ بہ ضم صاد میں۔^① پھر فرمایا اور روزی دی تم کو طیبات سے، مراد کھانے پینے کی چیزوں میں سے ہیں جو لذیذ ہیں، جو چارپایوں کی روزی کے علاوہ ہیں۔

﴿ذَلِكُمْ اللَّهُ رَبُّكُمْ﴾ یعنی یہ ذات پاک جو موصوف بہ اوصافِ جلیلہ ہے اللہ ہے جو تمہارا رب ہے: ﴿فَتَبَارَكَ اللَّهُ رَبُّ الْعَالَمِينَ﴾ یعنی پس کثیر ہوئی خیر و برکت اللہ کی جو جہان والوں کا رب ہے۔ ﴿هُوَ الْحَيُّ لَا إِلَهَ إِلَّا هُوَ﴾ یعنی وہ ایسا باقی رہنے والا ہے کہ فنا نہ ہوگا۔ وہ الوہیت کے ساتھ اکیلا ہے۔ یہ ترکیب مفیدِ حصر ہے، یعنی اس میں مکمل علم اور قدرتِ کامل کی طرف اشارہ ہے۔ ﴿فَادْعُوهُ مُخْلِصِينَ لَهُ الدِّينَ﴾ پس تم اس کو پوجو اس حال میں کہ اس کے لیے اطاعت اور عبادت کو شرک سے پاک اور خالص کرنے والے ہو۔

﴿الْحَمْدُ لِلَّهِ رَبِّ الْعَالَمِينَ﴾ امام فراء رحمۃ اللہ علیہ نے کہا کہ یہ خبر ہے اور اس میں اضمار امر ہے^② مراد یہ ہے کہ خبر بہ معنی امر ہے، یعنی تم اللہ کی حمد کرو۔ ایک قول یہ ہے کہ ﴿فَادْعُوهُ﴾ کے حالِ مقدر کا مقولہ ہے، یعنی ”فَادْعُوهُ قَائِلِينَ الْحَمْدُ لِلَّهِ رَبِّ الْعَالَمِينَ“ اس کی تائید سیدنا عبداللہ بن عباس رضی اللہ عنہما کے قول سے ہوتی ہے جس کا ذکر ہو چکا ہے۔ اس بنا پر من جملہ کلام یہ ہوگا کہ ان کو عبادت کا حکم دیا گیا۔ یہ بھی جائز ہے کہ اللہ پاک کے کلام سے ہو۔ اس بنیاد پر کہ جملہ مستانفہ ٹھہرے، اللہ تعالیٰ نے بذاتہ اپنی ذات کی حمد کے لیے ذکر کیا ہو۔ پھر اللہ پاک نے اپنے رسول صلی اللہ علیہ وسلم کو حکم دیا کہ مشرکوں کو یہ بات بتا دیں کہ غیر کی عبادت سے مجھے منع کیا گیا ہے اور توحید کا حکم کیا گیا ہے، چنانچہ ارشاد فرمایا:^③

قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا جَاءَنِي الْبَيِّنَاتُ مِنْ رَبِّي وَأُمِرْتُ أَنْ أُسْلِمَ

لِرَبِّ الْعَالَمِينَ ﴿٦٦﴾ هُوَ الَّذِي خَلَقَكُمْ مِنْ تُرَابٍ ثُمَّ مِنْ
 لُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا
 أَشُدَّكُمْ ثُمَّ لِتَكُونُوا شُيُوخًا وَمِنْكُمْ مَنْ يُتَوَفَّى مِنْ قَبْلُ
 وَلِتَبْلُغُوا أَجْلًا مُّسَيًّى وَلَعَلَّكُمْ تَعْقِلُونَ ﴿٦٧﴾ هُوَ الَّذِي يُحْيِي
 وَيُمِيتُ فَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿٦٨﴾

آپ کہہ دیجیے: بے شک مجھے اس سے روک دیا گیا ہے کہ میں ان کی عبادت کروں، جنہیں تم اللہ کے سوا پکارتے ہو، جبکہ میرے پاس میرے رب کی طرف سے واضح نشانیاں آگئیں اور مجھے یہ حکم دیا گیا ہے کہ میں رب العالمین کا فرماں بردار ہوں ﴿٦٦﴾ وہی ہے جس نے تمہیں مٹی سے پیدا کیا، پھر نطفے سے، پھر جے ہوئے خون سے، پھر وہ تمہیں بچے کی صورت میں نکالتا ہے، پھر تا کہ تم اپنی جوانی (کی قوتوں) کو پہنچو اور پھر تا کہ تم بوڑھے ہو جاؤ اور تم میں سے کچھ وہ ہیں جو اس سے پہلے ہی فوت کر دیے جاتے ہیں، تا کہ تم ایک مقررہ مدت کو پہنچو اور تا کہ تم سمجھو ﴿٦٧﴾ وہی تو ہے جو زندہ کرتا ہے اور مارتا ہے، پھر جب وہ کسی کام کا فیصلہ کر لیتا ہے تو وہ بس اسے کہتا ہے: ہو جا، تو وہ ہو جاتا ہے ﴿٦٨﴾

شرک کی ممانعت اور توحید کا حکم:

تمہاری پیدائش میں اتنے احوال تم پر گزرے، شاید ایک حال اور بھی گزرے اور وہ مر کر جینا ہے۔ انتہی۔ حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: اے محمد! آپ ان مشرکوں سے کہہ دیں کہ اللہ عزوجل اس بات سے منع کرتا ہے کہ بتوں اور انداد اور اوٹان میں سے کوئی اس کے سوا پوجا جائے اور یہ بات کہ اس کے سوا عبادت کا مستحق کوئی نہیں ہے۔ یہ بات اپنے اس قول میں بیان فرمائی: ﴿هُوَ الَّذِي خَلَقَكُمْ مِنْ تُرَابٍ...﴾ (الآیۃ) یعنی وہ اللہ وحدہ لا شریک لہ ہی ہے جو تم کو ان حالتوں میں سے گزارتا ہے۔ اسی کے حکم اور تدبیر و تقدیر سے یہ سب کچھ ہوتا ہے۔

قولہ تعالیٰ: ﴿وَمِنْكُمْ مَنْ يُتَوَفَّىٰ مِنْ قَبْلُ﴾ کا یہ مطلب ہے کہ تم میں کوئی اس سے پہلے ہی مر جاتا ہے کہ موجود ہو اور اس دنیا کی طرف نکلے، بلکہ اس کی ماں اسے ادھورا گرا دیتی ہے اور کوئی صغیر مر جاتا ہے۔ کوئی جوان ہو کر اور کوئی ادھیڑ ہو کر بڑھاپے سے پہلے مر جاتا ہے، جیسے اللہ تعالیٰ نے فرمایا: ﴿لِّلْبَیِّنِ لَكُمْ وَنُقِذْ فِي الْاَرْحَامِ

مَا نَشَاءُ إِلَىٰ أَجَلٍ مُّسَمًّى ﴿[الحج: ٥]﴾ ”یہ ہم تم پر ظاہر کر دیتے ہیں اور ہم جیسے چاہیں ایک ٹھہرائے ہوئے وقت تک رحم مادر میں رکھتے ہیں۔“ نیز اس جگہ یوں فرمایا ہے: ﴿وَلِتَبْلُغُوا أَجَلًا مُّسَمًّى وَلَعَلَّكُمْ تَعْقِلُونَ﴾ امام ابن جریج رحمہ اللہ نے کہا: ”تَتَذَكَّرُونَ الْبُعْثَ“ یعنی شاید تم بعث کو یاد کرو۔ پھر فرمایا: ﴿هُوَ الَّذِي يُحْيِي وَيُمِيتُ﴾ یعنی زندہ کرنے اور مارنے کے ساتھ وہی متفرد ہے، اس کے سوا کوئی اس پر قادر نہیں ہے۔ ﴿فَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ﴾ کا مطلب یہ ہے کہ کوئی اس کی مخالفت اور ممانعت نہیں کر سکتا، بلکہ جو کچھ اس نے چاہا، وہ ضرور ہی ہو گیا۔^①

فتح البیان کا بیان:

فتح البیان کا بیان یہ ہے کہ مشرکین جو چاہتے ہیں کہ تم ان کے معبودوں کو پوجو تو تو اس بارے میں ان پر رد کر کے یہ کہہ دے کہ مجھے تو عقلی دلائل کے ساتھ عام نبی کی گئی ہے اور نقلی دلائل کے ساتھ خاص نبی کی گئی ہے، اس سے کہ میں اللہ کے سوا ان کو پوجوں جن کو تم پوجتے ہو۔ مراد بت ہیں۔ پھر نبی کی وجہ یہ بیان کی کہ جب میرے پاس میرے رب کی طرف سے روشن دلائل آ چکے یعنی عقلی اور نقلی دلائل، کیوں کہ یہ دلائل توحید کو واجب کرتے ہیں اور مجھے یہ حکم ہے کہ میں رب العالمین کا تابع رہوں اور اسی کی فرماں برداری کروں، خضوع اور عاجزی کے ساتھ یا اخلاص کے ساتھ۔ پھر اس کے بعد ایک دلیل ان دلائل میں سے ذکر کی جو توحید پر دال ہیں۔ فرمایا: وہی ہے جس نے تم کو بنایا، یعنی تمہارے باپ آدم علیہ السلام کو مٹی سے جو اس بات کو مستلزم ہے کہ اس کی اولاد بھی مٹی سے بنی، پھر نطفہ سے، پھر علقہ سے۔ اس کی تفسیر کئی جگہ گزر چکی ہے۔

پھر تم کو طفل کی صورت میں نکالتا ہے، مراد اطفال ہے۔ مفرد اس لیے کہا کہ طفل اسم جنس ہے جو مفرد اور جمع دونوں پر بولا جاتا ہے۔ یا اس معنی میں کہ تم میں سے ہر ایک کو طفل کی صورت میں نکالتا ہے۔ پھر تاکہ تم پہنچو اپنی جوانی کو، یعنی اس حالت میں جس میں قوت اور عقل جمع ہوتی ہے، تیس برس سے لے کر چالیس برس تک۔ ﴿أَشُدَّ﴾ کا بیان پورے طور پر سورۃ الانعام میں گزر چکا ہے۔^② تقدیر یہ ہے: تاکہ تم بڑے ہو تھوڑا تھوڑا کر کے اور تاکہ تم انتہائی کمال کو پہنچو، پھر تم کو باقی رکھتا ہے، تاکہ تم شیوخ ہو۔ ”شیوخ“ کی قراءت بہ ضم و کسر شین، دونوں سببیہ ہیں۔ (ضم والی قراءت امام نافع، حفص، ابو عمرو، ابن محیسن اور ہشام رحمہم کی ہے، باقی قراءت کی قراءت کسر کے ساتھ ہے)^③۔ کسی نے ”شَيْخًا“ بہ افراد پڑھا ہے، مثل ”طفلاً“ کے۔ شیخ وہ ہے جو چالیس برس سے بڑھ گیا، یعنی ماں کے پیٹ سے نکلنے کے بعد انسان کے تین مراتب ہیں: ایک تو طفولیت یہ نموزیادت (جس میں انسان بڑھتا اور نشوونما پاتا ہے) کی حالت

ہے، یہاں تک کہ کمالِ اشد، یعنی بغیر ضعف کے جوانی کو پہنچے، پھر اس کے بعد قوت کم ہوتی جاتی ہے، یہ عمر شیخوخت کی ہے۔ ﴿مِنْ قَبْلُ﴾ کے یہ معنی ہیں کہ تم میں بھر لیا کسی کو قبلِ اشد اور قبلِ شیخوخت کے۔

﴿وَلِتَبْلُغُوا أَجَلًا مُّسَمًّى﴾ اور تاکہ تم سب کے سب موت کو پہنچو یا روزِ قیامت کو۔ حرفِ لام تعلیل کا ہے یا عاقبت کا۔ ﴿وَلَعَلَّكُمْ تَعْقِلُونَ﴾ اور تاکہ تم غور کر کے اپنے رب کی توحید کو سمجھ لو اور اس کی قدرتِ بالغہ کو اپنی پیدائش کے ان مختلف مراحل سے لے کر اجلِ مذکور تک۔ ﴿هُوَ الَّذِي يُحْيِي وَيُمِيتُ﴾ کا مطلب یہ ہے کہ زندہ رکھنے اور مارنے پر وہی قدرت رکھتا ہے۔ پھر وہ ان کاموں میں سے کسی کام کا ارادہ کرتا ہے تو یہی اس سے کہتا ہے کہ ہو جا تو وہ ہو جاتا ہے، اس کے بغیر کہ کوئی شے ذرا سا توقف کرے۔ امام ابو السعود رحمۃ اللہ علیہ نے کہا ہے کہ ﴿كُنْ فَيَكُونُ﴾ تمثیل ہے تمام کاموں میں اللہ تعالیٰ کی قدرت اور اس کے کسی کام کو کرنے کے ارادے کے باہم تعلق کی اور یہ تصویر ہے اللہ تعالیٰ کی تکوینی قدرت کی اس کے بغیر کہ وہاں کوئی حکم دینے والا ہو یا کوئی مامور ہو۔ پہلا حرف ”فاء“ یہ بتانے کے لیے ہے کہ اس کا مابعد اس کے ماقبل کے نتائج سے ہے۔ ماقبل یہی تھا کہ احیاء و اماتت، ^(۱) یعنی زندہ کرنا اور مارنا اللہ پاک کے ساتھ خاص ہے۔ اس کے معنی کی تحقیق سورۃ البقرہ وغیرہ میں گزر چکی ہے۔ پھر جو لوگ اللہ تعالیٰ کی آیتوں میں جھگڑتے ہیں، ان کے احوال سے تعجب دلایا، چنانچہ ارشاد فرمایا: ^(۲)

الْمَ تَرَىٰ إِلَىٰ الْذِّينَ يُجَادِلُونَ فِي آيَاتِ اللَّهِ أَنَّىٰ يُصَرَّفُونَ
الَّذِينَ كَذَّبُوا بِالْكِتَابِ وَبِمَا أَرْسَلْنَا بِهِ رُسُلَنَا
فَسَوْفَ يَعْلَمُونَ ﴿٧٦﴾ إِذَا الْغُلُلُ فِي أَعْنَاقِهِمْ وَالسَّلَاسِلُ
يُسْحَبُونَ ﴿٧٧﴾ فِي الْحَمِيمِ ثُمَّ فِي النَّارِ يُسْجَرُونَ ﴿٧٨﴾
ثُمَّ قِيلَ لَهُمْ آيِنَ مَا كُنْتُمْ تُشْرِكُونَ ﴿٧٩﴾ مِنْ دُونِ اللَّهِ قَالُوا
ضَلُّوا عَنَّا بَلْ لَمْ نَكُنْ نَدْعُوا مِنْ قَبْلُ شَيْئًا كَذَلِكَ يُضِلُّ
اللَّهُ الْكَافِرِينَ ﴿٨٠﴾ ذَلِكُمْ بِمَا كُنْتُمْ تَفْرَحُونَ فِي الْأَرْضِ
بِغَيْرِ الْحَقِّ وَبِمَا كُنْتُمْ تَمْرَحُونَ ﴿٨١﴾ ادْخُلُوا أَبْوَابَ جَهَنَّمَ
خَالِدِينَ فِيهَا فَبِئْسَ مَثْوًى الْمُتَكَبِّرِينَ ﴿٨٢﴾

کیا آپ نے ان لوگوں کو نہیں دیکھا جو اللہ کی آیات میں جھگڑتے ہیں؟ وہ کہاں پھرے جا رہے ہیں؟ ^(۶۹) جنہوں نے کتاب (قرآن) کو جھٹلایا اور ان (تعلیمات) کو بھی جن کے ساتھ

ہم نے اپنے رسولوں کو بھیجا، تو وہ عن قریب جان لیں گے (70) جب ان کی گردنوں میں طوق اور بیڑیاں ہوں گی (جن میں جکڑ کر) وہ گھسیٹے جائیں گے (71) کھولتے ہوئے پانی میں، پھر وہ آگ میں جھونک دیے جائیں گے (72) پھر ان سے کہا جائے گا: کہاں ہیں وہ جنہیں تم شریک ٹھہراتے تھے (73) اللہ کے سوا؟ وہ کہیں گے: وہ تو ہم سے گم ہو گئے، بلکہ ہم تو اس سے پہلے کسی کو بھی نہ پکارتے تھے۔ اللہ اسی طرح کافروں کو گمراہ کرتا ہے (74) (کہا جائے گا: تمہارا یہ (انجام) اس لیے ہوا کہ تم زمین میں ناحق اتراتے تھے اور اس لیے کہ تم اکڑتے تھے (75) (اب) تم جہنم کے دروازوں میں داخل ہو جاؤ، تم اس میں ہمیشہ رہو گے، چناں چہ تکبر کرنے والوں کا ٹھکانا بہت برا ہے (76)

انکار کرنے والوں اور جھٹلانے والوں کا انجام بد:

پہلے تو منکر ہو چکے تھے کہ ہم نے شریک نہیں پکڑا، اب گھبرا کر منہ سے نکل جائے گا کہ وہ ہم سے بہک گئے، پھر سنبھل کر انکار کریں گے تو اللہ تعالیٰ نے اس حکمت سے ان کے انکار کا پول کھول دیا۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: اے محمد! کیا تو ان لوگوں پر تعجب نہیں کرتا جو اللہ کی آیتوں کو جھٹلاتے ہیں اور حق میں باطل کے ساتھ جھگڑتے ہیں، ان کی عقلیں کیسے ہدایت سے گمراہی کی طرف پھیری جاتی ہیں، جنہوں نے اللہ کی کتاب کی تکذیب کی اور اس ہدایت اور بیان کی جس کو دے کر اللہ پاک نے اپنے رسولوں کو بھیجا، وہ لوگ بالآخر جان لیں گے۔ یہ ان جیسے لوگوں کے لیے ایک سخت ملامت اور وعید ہے، جیسا کہ اللہ تعالیٰ نے فرمایا: ﴿وَيُنْزِلُ يُؤْمِنُ لِلْمُكَذِّبِينَ﴾ [المرسلات: ۱۵] ”اس دن جھٹلانے والوں کی خرابی ہے۔“ جبکہ ان کی گردنوں میں طوق پڑے ہوں گے اور ان طوقوں سے متصل زنجیریں ہوں گی جو زبانہ فرشتوں کے ہاتھوں میں ہوں گی، وہ ان کو ان کے منہ کے بل گھسیٹیں گے، کبھی جلتے ہوئے پانی کی طرف اور کبھی جحیم کی طرف، اسی لیے یوں فرمایا ہے: ﴿يُسْحَبُونَ فِي الْحَمِيمِ ثُمَّ فِي النَّارِ يُسْجَرُونَ﴾ جیسے اللہ سبحانہ تعالیٰ نے فرمایا: ﴿هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ﴾ ﴿يَطُوفُونَ بَيْنَهَا وَبَيْنَ حَمِيمٍ﴾ [الرحمن: ۴۳-۴۴] ”یہ ہے وہ جہنم جسے مجرم جھوٹا جانتے تھے۔ اس کے اور کھولتے ہوئے گرم پانی کے درمیان چکر کھائیں گے۔“

اور زقوم کھانے کے اور جحیم پینے کے ذکر کے بعد اللہ پاک نے فرمایا ہے: ﴿ثُمَّ إِنَّ مَرْجِعَهُمْ إِلَى الْجَحِيمِ﴾ [الصافات: ۶۸] ”پھر ان سب کا لوٹنا جہنم کی (آگ کے ڈھیر کی) طرف ہو گا۔“ اور اللہ عزوجل نے فرمایا: ﴿وَاصْحَابُ الشِّمَالِ مَا أَصْحَابُ الشِّمَالِ﴾ ﴿فِي سَوْمٍ وَحَمِيمٍ﴾ ﴿وَضِلٌّ مِّنْ يَّحْمُومٍ﴾ ﴿لَّا بَارِدٍ وَلَا كَرِيمٍ﴾ [الواقعة: ۴۱-۴۴]

”اور بائیں ہاتھ والے کیا ہیں بائیں ہاتھ والے، گرم ہوا اور گرم پانی میں (ہوں گے) اور سیاہ دھوئیں کے سائے میں جو نہ ٹھنڈا ہے نہ فرحت بخش۔“ یہاں تک کہ فرمایا: ﴿ثُمَّ إِنَّكُمْ أَيُّهَا الضَّالُّونَ الْمُكَذِّبُونَ ۝٥١ لَا كُؤُنَ مِنْ شَجَرٍ مِّنْ زَقُّومٍ ۝٥٢ فَبَالِثُونَ مِنْهَا الْبُطُونَ ۝٥٣ فَشَرِبُونَ عَلَيْهِ مِنَ الْحَمِيمِ ۝٥٤ فَشَرِبُونَ شُرْبَ الْهَيْمِ ۝٥٥ هَذَا نُزْلُهُمْ يَوْمَ الدِّينِ﴾ [الواقعة: ۵۱-۵۶] ”پھر تم اے گمراہو، جھٹلانے والو! البتہ کھانے والے ہو تھوہر کا درخت اور اسی سے پیٹ بھرنے والے ہو پھر اس پر گرم کھولتا ہوا پانی پینے والے ہو پھر پینے والے بھی پیا سے اونٹوں کی طرح، قیامت کے دن ان کی مہمانی یہ ہے۔“

نیز اللہ عزوجل نے فرمایا: ﴿إِنَّ شَجَرَتَ الزَّقُّومِ ۝٤٣ طَعَامُ الْأَثِيمِ ۝٤٤ كَالْهَيْلِ يَغْلِي فِي الْبُطُونِ ۝٤٥ كَغَلِي الْحَمِيمِ ۝٤٦ خُذُوهُ فَاعْتِلُوهُ إِلَى سَوَاءِ الْجَحِيمِ ۝٤٧ ثُمَّ صُبُّوا فَوْقَ رَأْسِهِ مِنْ عَذَابِ الْحَمِيمِ ۝٤٨ ذُقْ إِنَّكَ أَنْتَ الْعَزِيزُ الْكَرِيمُ ۝٤٩ إِنَّ هَذَا مَا كُنْتُمْ بِهِ تَمْتَرُونَ﴾ [الدخان: ۴۳-۵۰] ”بے شک زقوم (تھوہر) کا درخت ہے، گناہ گار کا کھانا ہے جو مثل تلچھٹ کے ہے اور پیٹ میں کھولتا رہتا ہے مثل تیز گرم پانی کے، اسے پکڑ لو پھر گھسیٹتے ہوئے بیچ جہنم تک پہنچاؤ پھر اس کے سر پر سخت گرم پانی کا عذاب بہاؤ۔ (اس سے کہا جائے گا) چکھتا جا تو تو بڑی عزت والا اور بڑے اکرام والا تھا۔ یہی وہ چیز ہے جس میں تم شک کیا کرتے تھے۔“ یعنی یہ بات ان سے ڈانٹ ڈپٹ اور ملامت کے طور پر کہی جائے گی اور ان کی حقارت، تصغیر اور مذاق اور ٹھٹھا کیا جائے گا۔ امام ابن ابی حاتم رحمہ اللہ نے یعلیٰ بن منیہ رحمہ اللہ سے مرفوعاً روایت کیا ہے کہ اللہ عزوجل اہل نار کے لیے ایک بدلی اٹھائے گا جو سیاہ ہوگی اور کہا جائے گا، اے اہل نار! تم کیا چیز طلب کرتے ہو؟ تو وہ اس سے دنیا کی بدلی کو یاد کریں گے اور کہیں گے کہ ہم پینے کا ٹھنڈا پانی چاہتے ہیں، پھر وہ بدلی ان پر طوقیں برسائے گی، ان کے طوقوں میں اور طوق بڑھ جائیں گے اور ان کی زنجیروں میں زنجیریں اور زیادہ ہو جائیں گی اور انگارے ہوں گے جو ان پر آگ کو دہکائیں گے۔^① یہ حدیث غریب ہے۔

قولہ تعالیٰ: ﴿ثُمَّ قِيلَ لَهُمْ أَيْنَ مَا كُنْتُمْ تُشْرِكُونَ﴾ یعنی ان سے کہا جائے گا: وہ بت کہاں ہیں جن کو تم اللہ کے سوا پوجا کرتے تھے، آیا وہ تمہاری مدد کرتے ہیں؟ کہیں گے: وہ تو ہم سے جاتے رہے، چنانچہ ہم کو کوئی نفع نہ پہنچایا، بلکہ ہم تو پہلے کسی چیز کو نہیں پکارتے تھے، یعنی ان کے پوجنے کا انکار کر جائیں گے، جیسا کہ اللہ تعالیٰ نے فرمایا: ﴿ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهِ رَبَّنَا مَا كُنَّا مُشْرِكِينَ﴾ [الأنعام: ۲۳] ”پھر ان کے شرک کا انجام اس کے سوا اور کچھ نہ ہوگا کہ وہ یوں کہیں گے کہ قسم اللہ کی اپنے پروردگار کی! ہم مشرک نہ تھے۔“ اسی لیے اللہ عزوجل نے فرمایا ہے: ﴿كَذَلِكَ يُضِلُّ اللَّهُ الْكَافِرِينَ﴾

① تفسیر ابن ابی حاتم (۳۲۶۹/۱۰) المعجم الاوسط (۲۴۷/۴) اس کی سند میں ایک سے زیادہ وجہ ضعف ہیں۔ تفصیل کے لیے

قوله تعالى: ﴿ذَلِكُمْ بِمَا كُنْتُمْ تَفْرَحُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَمْرَحُونَ﴾ کا مطلب یہ ہے کہ فرشتے ان سے کہیں گے: یہ شے جس میں تم ہو یہ تمہارے دنیا میں ناحق طور پر رتجھ جانے کا اور تمہارے تکبر اور اترانے کا بدلہ ہے۔ تم اب جہنم کے دروازوں میں داخل ہو جاؤ، اس میں سدا رہنے کے لیے۔ ﴿فَبِئْسَ مَثْوًى الْمُتَكَبِّرِينَ﴾ یعنی پس کیا بری منزل اور خواب گاہ ہے کہ جس میں اس شخص کے لیے ذلت اور سخت عذاب ہے جس نے اللہ کی آیتوں سے اور اس کی دلیلوں اور حجتوں کی پیروی کرنے سے تکبر کیا۔^(۱) واللہ اعلم۔

فتح البیان کا بیان:

قوله تعالى: ﴿أَلَمْ تَرَ إِلَى الَّذِينَ يُجَادِلُونَ فِي آيَاتِ اللَّهِ أَنَّى يُصْرِفُونَ﴾ سے مراد ان کے احوال زشت اور بری آراء سے تعجب دلانا ہے اور اس مضمون کی تمہید ہے جو اس کے بعد آتا ہے کہ انہوں نے کل قرآن کی اور باقی کتابوں اور شریعتوں کی تکذیب کی اور اس پر جو وعید مرتب ہوئی ہے اس کی تمہید ہے۔ غرض یہ ہے کہ اس آیت کے ذکر سے دو فائدے مقصود ہیں: ایک تو مخاطب کو ان کے برے حال کی توجہ دلانا۔ دوسرا مابعد کے بیان کی تمہید ہے جس طرح کہ پہلے جو ﴿إِنَّ الَّذِينَ يُجَادِلُونَ فِي آيَاتِ اللَّهِ... الْآيَةِ﴾ گزرا ہے، اس سے اس امر کا بیان منظور تھا کہ ان کا جھگڑا کرنا، کسی بھی بنیاد پر نہیں تھا، وہ صرف اور خالی ان کی تمنا تھی۔ اب اس تقریر کی بنا پر اس میں کسی طرح کی تکرار نہیں ہے۔ معنی یہ ہیں کہ تو ان لوگوں کی طرف دیکھ جو مقابلہ کرتے ہیں اور جھگڑتے ہیں اللہ کی آیتوں میں وہ ایسی آیتیں ہیں جن پر ایمان لانا واجب ہے اور جو ان میں جھگڑا کرنے سے منع کرتی ہیں، وہ ان سے کیوں کر پھیرے جاتے ہیں، اس کے باوجود کہ ان پر متوجہ ہونے کے باعث باہم ایک دوسرے کے مدد و معاون ہیں اور موانع ان سے بالکل منقہ ہیں اور جو دلیلیں ان کی صحت پر دال ہیں اور اس بات پر کہ وہ خود فی نفسہ موجب توحید ہیں، چنانچہ وہ قائم ہیں۔ یہ امام ابو السعد رحمہ اللہ کا حاصل ہے۔^(۲)

اب کہو کہ اس سب کے باوجود آیتوں میں جھگڑنا اور ان سے پھرنا بڑے تعجب کی بات نہیں ہے تو پھر کیا ہے! علامہ نسفی رحمہ اللہ نے کہا ہے کہ اس سورت میں تین جگہ جدال کا ذکر ہوا ہے، چنانچہ جائز ہے کہ تین قوموں کے حق میں ہو، یا تین بتوں کے بارے میں ہو، یا اسے بار بار تاکید کے طور پر دہرایا گیا ہو۔^(۳) امام ابن زید رحمہ اللہ نے کہا ہے کہ یہ جھگڑا کرنے والے مشرکین ہیں۔^(۴) اس کے بعد کا قول ﴿الَّذِينَ كَذَّبُوا بِالْكِتَابِ... الْآيَةِ﴾ اس پر دلیل ہے، یعنی اس لیے کہ مذب کتاب وغیرہ مشرکین ہیں۔ امام قرطبی رحمہ اللہ نے کہا اور اکثر مفسرین نے کہا ہے کہ قدریہ کے بارے میں نازل ہوئی ہے۔^(۵) امام ابن سیرین رحمہ اللہ کہتے ہیں کہ اگر یہ آیت قدریہ کے بارے میں نہیں اتری تو پھر میں نہیں

(۳) تفسیر النسفی (۸۰/۴)

(۲) تفسیر أبي السعد (۲۸۴/۷)

(۱) تفسیر ابن کثیر (۱۱۱/۴)

(۵) تفسیر القرطبی (۳۳۱/۱۵)

(۴) تفسیر الطبري (۴۱۴/۲۱)

جانتا کہ کن لوگوں کے حق میں نازل ہوئی ہے۔^① اس کا یوں جواب دیتے ہیں کہ اللہ پاک نے ان جھگڑا کرنے والوں کا ایسی صفت کے ساتھ وصف کیا ہے جو دال ہے، برخلاف قول اکثر مفسرین مذکورین کے، چنانچہ فرمایا: ﴿الَّذِينَ كَذَّبُوا بِالْكِتَابِ﴾ یعنی انھوں نے کتاب کی تکذیب کی، حالاں کہ یہ ایک ایسا وصف ہے کہ اسلام کے فرقوں میں سے کسی فرقے پر اس کا اطلاق صحیح نہیں ہے (مگر جن علماء نے بہ مقدمہ قدریہ اس آیت کو قرار دیا ہے، جائز ہے کہ ان کے نزدیک قدریہ سے وہ لوگ مراد ہیں جو کفار سابقین میں قدریہ ہوئے ہیں، چنانچہ یہ جواب کافی نہ ہوگا اور یہ بھی جائز ہے کہ مراد قدریہ اسلامی ہوں اور ان پر تکذیب کتاب کا وصف اس طرح سے صادق آئے گا کہ جب آیات کثیرہ میں تصریح مسئلہ تقدیر پر واقع ہے اور قدریہ نے پھر بھی اس مسئلے کو نہ مانا تو کتاب کے جھٹلانے والے ہوئے۔ از مصحح سلمہ اللہ تعالیٰ)۔

بالجملہ موصول ثانی یا تو محل جر میں ہے اس بنا پر کہ صفت ہے موصول اول کی، یا اس سے بدل ہے۔ یہ بھی ہو سکتا ہے کہ محل نصب میں ہو بنا بر ذم اور کتاب سے مراد یا تو قرآن ہے، یا اللہ کی طرف سے نازل کردہ اور کتابوں میں سے کوئی کتاب ہے۔ اور ﴿وَيْمًا أَرْسَلْنَا بِهِ رُسُلَنَا﴾ معطوف ہے ﴿بِالْكِتَابِ﴾ پر اور اس سے مراد وہ شے ہے جس کی رسولوں کی طرف وحی کی گئی اور وہ کتاب کے علاوہ ہے اگر ”الکتب“ میں الف و لام جنس کے لیے ہو، یا باقی کتب اگر کتاب سے مراد قرآن ہو۔ غرضیکہ پھر اللہ پاک نے وہ وعید شدید ذکر کی جو اللہ تعالیٰ کی آیات میں جدال اور تکذیب کتاب پر مرتب ہے۔ چنانچہ فرمایا: ﴿فَسَوْفَ يَعْلَمُونَ﴾ (۷۰) ﴿إِذَا الْغُلُلُ فِي الْأَغْلُلِ﴾ پر معطوف ہے۔ یعنی یہ جھگڑنے والے اور جھٹلانے والے عن قریب اپنے کام کا برا انجام جان لیں گے اور جب اُن کی گردنوں میں طوق پڑیں گے تو انھیں اپنے جھگڑے اور تکذیب اور کفر کا وبال معلوم ہو جائے گا۔ یا ﴿إِذَا﴾ متعلق ہے ”اُذْکُرْ“ محذوف سے، یعنی ذکر کر ان سے وہ وقت جب وہ طوق پہنائے جائیں گے تاکہ وہ ڈریں اور باز آ جائیں۔ ”سلاسل“ جمع ہے ”سلسلہ“ کی بہ معنی زنجیر۔ امام راغب رحمہ اللہ نے کہا ہے کہ ”تَسْلَسِلُ الشَّيْءُ: اضْطَرَبَ، كَأَنَّهُ تُصَوَّرُ مِنْهُ تَسْلُسُلٌ مُتَرَدِّدٌ فَتَرَدَّدَ لَفْظُهُ تَنَبُّيًّا عَلَى تَرَدُّدٍ وَمَعْنَاهُ وَمَاءٌ سَلْسَلٌ: مُتَرَدِّدٌ فِي مَقَرِّهِ“۔ ﴿السَّلْسِلُ﴾ ﴿الْأَغْلُلُ﴾ پر معطوف ہے۔ تقدیر یہ ہے: ”إِذَا الْغُلُلُ وَالسَّلَاسِلُ فِي أَعْنَاقِهِمْ“ یہ بھی جائز ہے کہ ”سلاسل“ مرفوع ہو اس بنا پر کہ مبتداء ہو اور اس کی خبر محذوف ہو، اس لیے کہ ﴿فِي أَعْنَاقِهِمْ﴾ اس پر دال ہے، یعنی ”وَالسَّلَاسِلُ فِي أَعْنَاقِهِمْ“ یہ بھی جائز ہے کہ خبر اس کی ”يُسْحَبُونَ فِي الْحَمِيمِ“ ہو بہ حذف عائد ”أَيُّ: يُسْحَبُونَ بِهَا فِي الْحَمِيمِ“ یہ بات جمہور کی قراءت پر ہے جو بہ رفع ”سلاسل“ ہے۔ سیدنا عبداللہ بن عباس اور عبداللہ بن مسعود رضی اللہ عنہما عکرمہ اور ابوالجوزاء رحمہما نے بہ نصب ”سلاسل“ پڑھا ہے اور ﴿يُسْحَبُونَ﴾ کو بہ فتح یا بہ صیغہ معروف پڑھا ہے۔ اس صورت میں ”سلاسل“ مفعول مقدم ہوگا،

یعنی اور ”سلاسل“ کو حمیم میں کھینچیں گے۔ بعض نے ”سلاسل“ کو بہ جر پڑھا ہے۔ امام فراء رحمۃ اللہ علیہ نے کہا ہے کہ یہ قراءت محمول ہوگی معنی پر، کیوں کہ معنی یہ ہے: ”أَعْنَقَهُمْ فِي الْأَغْلَالِ وَالسَّلَاسِلِ“ امام زجاج رحمۃ اللہ علیہ نے کہا: اس قراءت پر معنی یہ ہیں: ”وَفِي السَّلَاسِلِ يُسْحَبُونَ“

امام ابن انباری رحمۃ اللہ علیہ نے اس پر یوں اعتراض کیا کہ یہ بات عربیت میں جائز نہیں ہے۔ محل ﴿يُسْحَبُونَ﴾ کا اس تقدیر پر کہ ”سلاسل“، ”أغلال“ پر معطوف ہو اور اس تقدیر پر کہ مبتداء ہو اور خبر اس کی ﴿فِي أَعْنَقِهِمْ﴾، نصب ہے بنا بر حال یا کوئی محل نہیں ہے، بلکہ کلام متانف ہے جو جواب ہے سوالی مقدر کا۔ ”سحب“ سختی سے کھینچنے کو کہتے ہیں۔ اسی معنی سے لفظ ”سحاب“ ہے، اس لیے کہ اس کو ہوا کھینچتی ہے، یا اس لیے کہ وہ پانی کو کھینچتا ہے۔ ﴿الْحَمِيمُ﴾ وہ پانی ہے جو انتہائی گرم ہو۔ کسی نے کہا کہ ”صدید“ کے معنی میں ہے، یعنی پیپ۔ کسی نے کہا ہے کہ جہنم۔ کسی نے ”حمیم“ کے معنی کو کیا بلیغ عبارت میں ادا کیا ہے: ”الْمَاءُ الْحَارُّ الَّذِي يَكْسِبُ الْوُجُوهَ سَوَادًا، وَالْأَعْرَاضَ عَارًا، وَالْأَرْوَاحَ عَذَابًا، وَالْأَجْسَامَ نَارًا“ اس کی تفسیر پہلے گزر چکی ہے۔ ”سجر“ محاورے میں بولتے ہیں: ”سَجَرْتُ النَّوْرَ أَي: أَوْقَدْتُهُ“ یعنی میں نے نور کو جھونکا، ”وَسَجَرْتُهُ مَلَأْتُهُ بِالْوُتُودِ“ یعنی میں نے اس کو ہیزم سے پر کر دیا۔ اس معنی سے ﴿الْبَحْرِ الْمَسْجُورِ﴾ ہے: ”أَي: الْمَمْلُوءِ“۔

چنانچہ ﴿ثُمَّ فِي النَّارِ يُسْجَرُونَ﴾ کے معنی یہ ہوں گے کہ آگ ان سے دھکائی جائے گی، یا ان سے پر کی جائے گی۔ مراد یہ ہے کہ ان کو طرح طرح کا عذاب دیا جائے گا اور ایک باب سے دوسرے باب کی طرف منتقل کیے جائیں گے۔ امام مجاہد اور مقاتل رحمۃ اللہ علیہ نے کہا: ”تَوْقَدُ بِهِمُ النَّارُ فَصَارُوا وَقُودَهَا“ یعنی ان سے آگ دھکائی جائے گی تو وہ اس کا ایندھن ہو جائیں گے۔ سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے کہ جلتے پانی میں گھیٹے جائیں گے تو ہر چیز جو ان پر ہوگی وہ منسلخ ہو جائے گی، یعنی کھال، گوشت اور رگیں سب کچھ اس کی ایڑی میں آجائے گا، یہاں تک کہ کافر کا گوشت اس کی لمبائی جتنا ہوگا اور اس کی لمبائی ساٹھ گز ہوگی، پھر اسے دوسری کھال پہنائی جائے گی، پھر حمیم میں کھینچا جائے گا۔ (اصل میں ”ثم يسجر في الحميم“ ہے۔ اس کے یہ معنی ہیں کہ جلایا جائے گا حمیم میں، مگر ظاہر ”يسجر في الحميم“ معلوم ہوتا ہے یا ”يسجر في الجحيم“)۔ واللہ اعلم۔

سیدنا عبد اللہ بن عمرو رضی اللہ عنہما سے مروی ہے کہ رسول اللہ صلی اللہ علیہ وسلم نے ﴿إِذَا الْأَغْلَالُ فِي أَعْنَقِهِمْ وَالسَّلَاسِلُ يُسْحَبُونَ﴾ ﴿فِي النَّارِ يُسْجَرُونَ﴾ پڑھا، پھر فرمایا کہ اگر رصاصہ مثل اس کے اور ایک کھوپڑی کی طرف اشارہ فرمایا، یعنی اگر کھوپڑی جتنا سیسے کا ایک گولہ آسمان سے زمین کی طرف چھوڑا جائے، حالانکہ یہ پانچ سو برس کی راہ ہے تو البتہ وہ زمین تک رات سے پہلے پہنچ جائے گا اور اگر وہ زنجیر کے سرے سے چھوڑا جائے تو وہ اس کی

اصل تک یا گہرائی تک پہنچنے میں چالیس برس چلے، اگر وہ رات دن مستقل چلتا رہے۔ (آخرجہ احمد والترمذی وحسنہ و الحاکم و ابن مردویہ والبیہقی فی البعث والنشور)

قوله تعالى: ﴿ثُمَّ قِيلَ لَهُمْ اَيْنَ مَا كُنْتُمْ تُشْرِكُونَ﴾ صیغہ ماضی کا اس لیے فرمایا کہ تحقق پر دال ہو، معنی ہیں: ”یُقَالُ لَهُمْ“ اور کلمہ ”اَيْنَ“ ”مَا“ سے الگ لکھا جاتا ہے، جیسا کہ جزری رحمہ اللہ نے اس طرف اشارہ کیا ہے۔ معنی یہ ہیں کہ پھر ڈانٹ ڈپٹ کے لیے ان سے کہا جائے گا: کہاں ہیں وہ شرکاء جن کو تم اللہ کے سوا پوجتے تھے؟ مراد بت وغیرہ ہیں۔ کہیں گے: وہ جاتے رہے، ہم سے غائب ہو گئے اور ہم نے ان کو گم کیا، چنانچہ وہ ہمیں نظر نہیں آتے۔ پھر اس بات سے پھر گئے اور کہنے لگے کہ ان کا کوئی وجود نہیں اور کہا کہ ہم تو پہلے کسی اور شے کو پکارتے نہیں تھے، یعنی کسی چیز کو نہیں پوجتے تھے۔

یہ بات اس وقت کہی جب ان پر وہ گمراہی اور نادانی واضح ہو گئی جس میں وہ تھے اور یہ بات ظاہر ہو گئی کہ وہ ایسی شے کو پوجتے تھے جو نہ دیکھتی ہے نہ سنتی ہے، نہ ضرر پہنچاتی ہے نہ نفع دیتی ہے۔ اور یہ ان کی طرف سے بتوں کے وجود کا انکار نہیں جن کو وہ پوجا کرتے تھے، بلکہ ان کی طرف سے اس بات کا اقرار ہے کہ ان کا ان بتوں کو پوجنا باطل اور بے کار تھا جس طرح کہ تم محاورے میں کہتے ہیں کہ ”حَسِبْتُهُ شَيْئًا فَلَمْ يَكُنْ“، یعنی میں نے فلاں چیز کو خیال کیا تھا کہ وہ ایک شے ہے مگر وہ شے نہ تھی، یعنی کوئی معتد بہ شے نہ نکلی۔

امام محلی رحمہ اللہ نے ﴿بَلْ لَّمْ تَكُنْ نَذْعُوْا مِنْ قَبْلُ شَيْئًا كَذٰلِكَ يُضِلُّ اللّٰهُ الْكَافِرِيْنَ﴾ کی تفسیر میں کہا ہے کہ انھوں نے انکار کیا کہ انھوں نے بتوں کو پوجا ہے۔ پھر وہ بت ان کے پاس حاضر کیے گئے تو ان کو دیکھ لیا۔ اللہ پاک نے فرمایا ہے: ﴿اِنَّكُمْ وَمَا تَعْبُدُوْنَ مِنْ دُوْنِ اللّٰهِ حَصْبُ جَهَنَّمَ﴾ [الانبیاء: ۹۸] ”تم اور اللہ کے سوا جن جن کی تم عبادت کرتے ہو، سب دوزخ کا ایندھن بنو گے۔“ ”اَيُّ: وَقُوْذُهَا... انتھی“ لیکن یہ بات کہ انھوں نے مقامِ حساب میں اور اللہ کے روبرو ان کی عبادت کا انکار کیا، بعید ہے۔ اسی لیے امام ابوالسعود رحمہ اللہ نے کہا کہ معنی یہ ہیں، بلکہ ہم کو یہ بات ظاہر ہو گئی کہ ہم ان کے پوجنے کے سبب سے کسی شے کو نہیں پوجتے تھے، جبکہ آج ہم پر یہ ظاہر ہو گیا کہ وہ کوئی معتد بہ شے نہ تھی۔

﴿كَذٰلِكَ يُضِلُّ اللّٰهُ الْكَافِرِيْنَ﴾ یعنی اس رسوا کرنے والی اور حد سے بڑھی ہوئی گمراہی کی طرح اللہ کافروں کو گمراہ کرتا ہے، جب انھوں نے ان بتوں کو پوجا جنھوں نے ان کو آگ کی طرف پہنچا دیا اور یہ بھی ان کو لعن طعن اور ملامت کے طور پر کہا جائے گا کہ ﴿ذٰلِكُمْ بِمَا كُنْتُمْ تَفْرَحُوْنَ فِي الْاَرْضِ بِغَيْرِ الْحَقِّ وَبِمَا كُنْتُمْ تَمْرَحُوْنَ﴾ اضلال کی طرف اشارہ ہے جو ﴿يُضِلُّ﴾ سے معلوم ہوتا ہے، یا عذاب کی طرف، یعنی یہ گمراہ کرنا یا عذاب اس سبب سے ہے کہ تم دنیا میں اللہ کی نافرمانی کر کے اور اس کے رسولوں کی اور کتابوں کی مخالفت کر کے فرح اور سرور کا اظہار

کرتے تھے۔ کسی نے کہا کہ اس لیے کہ تم مال و نوکر چاکر اور صحت و عافیت سے خوش ہوتے تھے۔ کسی نے کہا ہے کہ اس وجہ سے کہ تم دوبارہ جی اٹھنے اور عذاب کا انکار کر کے سرور ہوتے تھے۔ کسی نے کہا ہے کہ اس جگہ فرح سے مراد بطر و تکبر ہے اور مرح سے مراد بطر میں زیادتی ہے۔ امام مجاہد رحمہ اللہ وغیرہ نے کہا ہے ﴿تَمْرَحُونَ﴾ کے معنی ہیں: ”تَبْطَرُونَ وَتَأْشَرُونَ“۔ امام ضحاک رحمہ اللہ نے کہا ہے کہ فرح تو سرور ہے اور مرح عدوان، یعنی سرکشی ہے۔ امام مقاتل رحمہ اللہ نے کہا ہے کہ مرح سے مراد بطر اور تکبر ہے۔ کسی نے کہا کہ مرح اشد ہے فرح سے۔ مطلب یہ ہے کہ انتہا درجے کی خوشی مرح ہے، یہی تکبر کا باعث ہوتی ہے۔

﴿ادْخُلُوا أَبْوَابَ جَهَنَّمَ خَالِدِينَ فِيهَا﴾ اللہ پاک نے فرمایا ہے: ﴿لَهَا سَبْعَةُ أَبْوَابٍ لِّكُلِّ بَابٍ مِنْهُمْ جُزْءٌ مَّقْسُومٌ﴾ [الحجر: ٤٤] ”اس کے سات دروازے ہیں، ہر دروازے کے لیے ان کا ایک حصہ بٹا ہوا ہے۔“ یعنی تم جہنم کے ساتوں دروازوں میں داخل ہو جاؤ جو تمہارے لیے بانٹے گئے ہیں اس حال میں کہ تمہارے لیے ہمیشہ ہمیشہ کا اس میں رہنا مقدر کیا گیا ہے۔ ﴿فَبِئْسَ مَثْوًى الْمُتَكَبِّرِينَ﴾ چنانچہ کیا برا ٹھکانا اور مسکن اور ہمیشہ کا مقام ہے ان لوگوں کا جو حق سے تکبر کرنے والے ہیں۔ وہ ٹھکانا جہنم ہے۔ نعوذ باللہ منها۔ ظاہر یہ تھا کہ مدخل کہا جاتا، لیکن اس کو ﴿مَثْوًى﴾ کے پیرائے میں اس لیے ذکر کیا کہ ان کا داخل ہونا ہمیشہ کے لیے ہے۔ (کما قالہ أبو السعود) سمین رحمہ اللہ نے کہا ہے کہ مدخل اس لیے نہیں فرمایا کہ دخول دائم نہیں ہوتا۔ دائم جو ہوتا ہے وہ ثواء ہے، اسی لیے اس کو مذمت کے ساتھ مخصوص کیا، گو دخول بھی قابلِ مذمت ہے۔ پھر اللہ پاک نے اپنے رسول صلی اللہ علیہ وسلم کو صبر کا حکم دیا ان کی تسلی کے لیے، چنانچہ ارشاد فرمایا:

فَاصْبِرْ إِنَّ وَعْدَ اللَّهِ حَقٌّ ۖ فَمَا نُرِيكَ بَعْضَ الَّذِي نَعِدُهُمْ
أَوْ نَتَوَفِّيكَ ۖ فَالْيَنَّا يُرْجَعُونَ ۝٧٧ وَلَقَدْ أَرْسَلْنَا رُسُلًا مِّنْ
قَبْلِكَ مِنْهُمْ مَّنْ قَصَصْنَا عَلَيْكَ وَمِنْهُمْ مَّنْ لَّمْ نَقْصُصْ
عَلَيْكَ وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ
فَإِذَا جَاءَ أَمْرُ اللَّهِ قُضِيَ بِالْحَقِّ وَخَسِرَ هُنَالِكَ الْمُبْطِلُونَ ۝٧٨
اللَّهُ الَّذِي جَعَلَ لَكُمُ الْأَنْعَامَ لِتَرْكَبُوا مِنْهَا وَمِنْهَا
تَأْكُلُونَ ۝٧٩ وَلَكُمْ فِيهَا مَنَافِعُ وَلِتَبْلُغُوا عَلَيْهَا حَاجَةً فِي
صُدُورِكُمْ وَعَلَيْهَا وَعَلَى الْفُلْكِ تُحْمَلُونَ ۝٨٠ وَيُرِيكُمْ آيَاتِهِ ۚ فَآيٍ
آيَاتِ اللَّهِ تُنْكِرُونَ ۝٨١

لہذا (اے نبی!) آپ صبر کیجیے۔ بلاشبہ اللہ کا وعدہ حق ہے۔ پھر اگر ہم (چاہیں تو) آپ کو اس (عذاب) میں سے کچھ دکھا دیں جس کا ہم ان سے وعدہ کرتے ہیں یا ہم آپ کو (اس سے پہلے ہی) فوت کر دیں، بالآخر وہ ہماری ہی طرف لوٹائے جائیں گے ⑦⑦ اور بلاشبہ ہم نے آپ سے پہلے کئی رسول بھیجے، ان میں سے کچھ وہ ہیں جن کا حال ہم نے آپ سے بیان کر دیا اور ان میں سے کچھ وہ ہیں جن کا حال ہم نے آپ سے بیان نہیں کیا۔ اور کسی رسول کو یہ (اختیار) نہیں کہ وہ اللہ کے حکم کے سوا کوئی نشانی لے آئے، پھر جب اللہ کا حکم آ گیا تو حق کے ساتھ فیصلہ کر دیا گیا اور اس موقع پر اہل باطل (جھوٹے لوگوں) نے خسارہ اٹھایا ⑦⑧ اللہ وہ ہے جس نے تمہارے لیے چوپائے بنائے، تاکہ تم ان میں سے بعض پر سواری کرو اور ان میں سے بعض کو تم کھاتے ہو ⑦⑨ اور تمہارے لیے ان میں (اور بھی) بہت سے فائدے ہیں اور تاکہ تم ان پر (سوار ہو کر اپنی) اس حاجت (منزل مقصود) کو پہنچو جو تمہارے دلوں میں ہو اور تم ان پر اور کشتیوں پر (بھی) سوار کیے جاتے ہو ⑧① اور اللہ تمہیں اپنی نشانیاں دکھاتا ہے، پھر تم اللہ کی کون کون سی نشانیوں کا انکار کرو گے؟ ⑧①

نبی مکرم ﷺ کو صبر کا حکم اور فتح کی بشارت:

حافظ ابن کثیر رحمہ اللہ کہتے ہیں کہ اللہ تعالیٰ اپنے رسول ﷺ کو صبر کا امر فرماتا ہے کہ جس نے قوم میں سے ان کی تکذیب کی، اس پر صبر کریں، بے شک اللہ تعالیٰ عن قریب تجھ سے تیری قوم پر تیرے لیے اپنی مدد اور کامیابی کا جو وعدہ کیا ہے، اسے پورا کرے گا اور تیرے لیے اور ان لوگوں کے لیے جنہوں نے تیری پیروی کی ہے، دنیا و آخرت میں نیک انجام کر دے گا۔ پھر یا تو ہم تجھ کو دنیا ہی میں کوئی وعدہ، جو ہم ان کو دیتے ہیں دکھا دیں گے اور اسی طرح واقع ہوا، کیوں کہ اللہ پاک نے مومنین کی آنکھیں بڑے بڑے مشرکین کو بدر کے دن ہلاک کر کے ٹھنڈی کر دیں، پھر اللہ تعالیٰ نے مکہ کو آپ ﷺ پر فتح کر دیا اور باقی جزیرہ عرب کو آپ کی زندگی ہی میں مفتوح کر دیا۔

قرآن تعالیٰ: ﴿أَوْ تَتَوَقَّيْتَكُ فَالْيَنَّا يُرْجَعُونَ﴾ یعنی یا ہم تجھ کو وفات دیں گے، پھر وہ ہماری ہی طرف لوٹ کر آئیں گے، یعنی پھر ہم ان کو آخرت میں سخت عذاب چکھائیں گے۔ پھر آپ ﷺ کی تسلی کے لیے فرمایا: ﴿وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن لَّمْ نَقْصُصْ عَلَيْكَ﴾ جس طرح کہ سورۃ النساء میں بہ عینہ اسی طرح فرمایا ہے، یعنی ان میں سے وہ رسول جن کے حالات اور قصوں کی ہم نے تیری طرف وحی کی، وہ قصے جو ان کو اپنی قوموں کے ساتھ پیش آئے کہ کس طرح ان کی تکذیب کی، پھر رسولوں کے لیے

نیک انجام اور نصرت ہوئی۔ اور ان میں سے وہ ہیں جن کے قصے ہم نے تجھ سے بیان نہیں کیے، یہ رسول ان کی نسبت بہت زیادہ ہیں جن کا ذکر کیا گیا۔ چنانچہ سورۃ النساء میں اس بات سے آگاہ کیا گیا ہے۔^(۱) وَلِلّٰهِ الْحَمْدُ وَالْمُنَّةُ۔

قوله تعالى: ﴿وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ فَإِذَا جَاءَ أَمْرُ اللَّهِ قُضِيَ بِالْحَقِّ﴾

کا مطلب یہ ہے کہ کسی ایک رسول کے لیے بھی یہ بات نہیں ہوئی کہ وہ کوئی خارقِ عادت بات، یعنی معجزہ اللہ کے اذن کے بغیر لے کر آجائے اور وہ اس چیز کی سچائی کی دلالت کرے جو وہ قوم کے پاس لے کر آیا ہے۔ پھر جب اللہ کا امر، یعنی اس کا عذاب اور سزا آگئی جس نے جھٹلانے والوں کو گھیر لیا تو انصاف کے ساتھ فیصلہ ہو گیا، یعنی مومنوں کو بچا لیا اور کافروں کو ہلاک کر ڈالا۔ اسی لیے یوں فرمایا: ﴿وَخَسِرَ هُنَالِكَ الْمُبْطِلُونَ﴾ یعنی پھر جھوٹوں ہی کا وہاں نقصان ہوا۔

چار پائے اللہ تعالیٰ کے انعامات اور آیات ہیں:

قوله تعالى: ﴿اللَّهُ الَّذِي جَعَلَ لَكُمُ الْأَنْعَامَ لِتَرْكَبُوا مِنْهَا وَمِنْهَا تَأْكُلُونَ﴾ اللہ پاک اپنے بندوں پر

اپنے عظیم انعام کا احسان رکھتا ہے کہ اس نے ان کے فائدے کے لیے اُنعام بنائے، یعنی اونٹ اور گائے اور بکریاں، ان میں سے کوئی تو ان کے لیے سواری کا کام دیتا ہے اور کسی کو کھاتے ہیں۔ چنانچہ اونٹ پر تو سوار ہوتے ہیں اور اس کا گوشت کھاتے ہیں اور دودھ پیتے ہیں اور اس پر بوجھ لاد کر دور دراز ملکوں کا سفر کرتے ہیں اور گائے کا گوشت کھاتے ہیں اور دودھ پیتے ہیں اور بیلوں سے کھیتی کرتے ہیں اور بکری کا گوشت کھاتے ہیں اور دودھ پیتے ہیں۔ ان سب کے صوف اور بال اور پشم کاٹے جاتے ہیں، پھر ان سے کئی چیزیں، کپڑے اور استعمال کی کئی دوسری چیزیں بنائی جاتی ہیں۔ چنانچہ سورۃ الانعام اور سورۃ النحل میں اور دوسری کئی جگہ اس کی تفصیل بیان کی گئی ہے، اسی لیے اللہ عزوجل نے اس جگہ یوں فرمایا ہے: ﴿لِتَرْكَبُوا مِنْهَا وَمِنْهَا تَأْكُلُونَ﴾

قوله تعالى: ﴿وَيُرِيكُمْ آيَاتِهِ فَأَتَى آيَاتِ اللَّهِ تُنْكِرُونَ﴾ یعنی اللہ تم کو آفاق میں، یعنی زمین و آسمان

میں اور خود تمہاری جان میں اپنی جہتیں اور برہانیں دکھاتا ہے، پھر تم اللہ کی کون کون سی نشانیوں کا انکار کرو گے، یعنی اس کی نشانیوں میں سے کسی کا تم انکار نہ کر سکو گے، سوائے اس کے کہ تکبر اور عناد کرو اور ہٹ دھرمی سے نہ مانو۔^(۲)

فتح البیان کا بیان:

فتح البیان کا توضیحی اور اضافی بیان یہ ہے: چنانچہ تو صبر کر، بے شک اللہ کا وعدہ سچا ہے، یعنی اس کا وعدہ کہ ان

سے انتقام لے گا ضرور ہونے والا ہے، یا تو دنیا میں یا آخرت میں۔ اسی لیے یوں فرمایا ہے: ﴿فَأَمَّا نُزِيرُكَ بَعْضَ

الَّذِي نَعِدُهُمْ﴾ یعنی پھر کبھی ہم تجھ کو دنیا ہی میں اس عذاب کا کچھ حصہ دکھا دیں جس کا کہ ہم ان کو وعدہ دیتے

ہیں، یعنی ان کو مقتول اور مقید اور مغلوب کر دیں۔ ﴿اَوْ نَتَّوَفَّيَنَّكَ﴾ معطوف ہے ﴿نُزَيِّنَّاكَ﴾ پر، یعنی یا ہم ان پر عذاب نازل کرنے سے پہلے تجھ کو وفات دے دیں، پھر وہ قیامت کے دن ہماری طرف لوٹ کر آئیں گے تو ہم ان کو سخت ترین عذاب دیں گے۔

کلمہ ﴿اِمَّا﴾ مرکب ہے ”اِنْ“ اور ”مَا“ سے، نون کو میم میں ادغام کر دیا ہے۔ امام مبرد اور زجاج جنت کے نزدیک کلمہ ”مَا“ زائد ہے ^(۱) اصل ”اِنْ نُرِكَ“ ہے اور فعل کے آخر میں تاکید کا نون مل گیا ہے۔ اب یہاں تاکید کے دو آلے جمع ہیں: ایک تو ”مَا“ زائد اول فعل میں، یہ تو شرط کی تاکید کرتا ہے، دوسرا آلہ نون آخر فعل میں۔ یہ فعل شرط کی تاکید کرتا ہے۔ ان تاکیدوں سے معلوم ہوا کہ اللہ پاک آپ کو دنیا میں کفار کا عذاب کیا جانا ضرور دکھائے گا، چنانچہ بدر کے دن دکھا دیا کہ کفار قتل کیے گئے اور قید کیے گئے اور مغلوب ہوئے۔ رہی یہ بات کہ ﴿اَوْ نَتَّوَفَّيَنَّكَ﴾ معطوف ہے ﴿نُزَيِّنَّاكَ﴾ پر تو دو شرطیں ایک جزا میں مشترک ہوئیں، وہ جزا ﴿فَاِلَيْنَا يَرْجِعُونَ﴾ ہے۔

چنانچہ اس سے یہ بات لازم آتی ہے کہ دونوں شرطوں میں سے ہر ایک جزائے مذکور کا سبب ہو، وہ جزا یہی اللہ تعالیٰ کا آخرت میں ان سے انتقام لینا ہے۔ حالانکہ پہلی شرط کا اس جزا کا سبب ہونا معقول نہیں ہے، کیوں کہ ان کو نبی اکرم ﷺ کے روبرو دنیا میں عذاب کرنا، اللہ تعالیٰ کا آخرت میں ان سے انتقام لینے کا سبب کیسے ہو سکتا ہے۔ اگر ﴿فَاِلَيْنَا يَرْجِعُونَ﴾ کو صرف شرط ثانی کا جواب ٹھہرائیں تو پہلی شرط بغیر جواب کے رہ جاتی ہے؟ تو اس کا جواب یہ دیں گے کہ پہلی شرط کا جواب محذوف ہے: ”أَيُّ: فَذَٰكَ“ اور دوسری کا جواب: ﴿فَاِلَيْنَا يَرْجِعُونَ﴾ ہے۔

لو اب بے کھٹکے دونوں کے جواب ٹھیک ہو گئے، یعنی اگر تجھ کو اس عذاب کا کچھ حصہ دکھا دیں جس کا ہم ان کو وعدہ دیتے ہیں تو فہما اور اگر ہم ان کو عذاب دینے سے قبل تجھ کو وفات دیں تو وہ قیامت کے دن ہماری ہی طرف لوٹ کر آئیں گے، پھر ہم ان کو سخت سے سخت عذاب کریں گے۔ قاضی صاحب مرحوم نے اسی قسم کی تقریر کے بعد فرمایا ہے: ہو سکتا ہے کہ ﴿فَاِلَيْنَا يَرْجِعُونَ﴾ دونوں شرطوں کا جواب ہو، اس معنی میں کہ اگر ہم ان کو تیری زندگی میں عذاب کریں یا نہ کریں، ہم ان کو آخرت میں سخت تر عذاب کریں گے، مطلب یہ کہ آخرت کے عذاب کی نسبت دنیا کا عذاب بچ ہے۔ یہاں پر عذاب ہو یا نہ ہو وہاں کا عذاب، جو بہت سخت ہے، وہ تو ضرور ہی ہوگا۔ ^(۲)

قولہ تعالیٰ: ﴿وَلَقَدْ اَرْسَلْنَا رُسُلًا مِّنْ قَبْلِكَ مِنْهُمْ مَّنْ قَصَصْنَا عَلَيْكَ﴾ کا یہ مطلب ہے کہ تجھ سے پہلے ہم نے بہت سے رسول اور نبی ان کی قوموں کی طرف بھیجے۔ ان میں سے بعض کی خبر تو ہم نے تجھے قرآن میں دی اور اس ایذا اور تکلیف کے متعلق بتایا جو ان کو اپنی قوموں سے پیش آئی۔ یہ رسول پچیس ہیں۔ اور ان میں سے وہ رسول ہیں جن کی خبریں ہم نے تجھے قرآن میں نہیں سنائیں اور نہ ہی تجھے ہم نے اس قصے کا علم دیا جو ان کے اور

ان کی قوموں کے درمیان گزرا۔ امام محلی رحمہ اللہ نے ذکر کیا ہے: مروی ہے کہ اللہ تعالیٰ نے آٹھ ہزار نبی مبعوث فرمائے، چار ہزار تو بنی اسرائیل میں سے اور چار ہزار باقی لوگوں میں سے۔ انتہیٰ۔

امام محلی رحمہ اللہ نے تو بہ لفظ ”رُوي“ ذکر کیا ہے^(۱) اور صاحب کشاف نے اس کو بہ لفظ ”قِيلَ“ بیان کیا ہے۔^(۲) طبیبی رحمہ اللہ نے کہا ہے کہ صحیح وہ ہے جو ہم کو روایت کی گئی ہے امام احمد رحمہ اللہ سے بہ روایت سیدنا ابو ذر رحمہ اللہ، کہا: میں نے عرض کی: اے اللہ کے رسول! انبیاء کی گنتی کتنی ہے؟ فرمایا: ایک لاکھ چوبیس ہزار۔ ان میں سے تین سو پندرہ رسول ہیں۔^(۳) جَمًّا غَفِيرًا (ذکرہ الکرخي)۔ سیدنا علی رحمہ اللہ نے ﴿وَمِنْهُمْ مَّنْ لَّمْ نَقْصُصْ عَلَيْكَ﴾ کی تفسیر میں فرمایا ہے کہ اللہ نے ایک حبشی غلام کو مبعوث فرمایا جو ان میں سے ہے جن کا قصہ نبی اکرم ﷺ پر وحی نہیں کیا ہے۔^(۴) (آخر جہ

الطبراني في الأوسط و ابن مردويه)

قوله تعالى: ﴿وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ﴾ کا مطلب یہ ہے کہ ان رسولوں میں کسی رسول کے لیے بھی یہ ممکن نہیں ہوا کہ وہ اپنی نبوت کی دلیل کے طور پر کوئی معجزہ اللہ کے اذن کے بغیر لے آئے، اس لیے کہ معجزے تو صرف اللہ تعالیٰ کے عطا کردہ ہیں، اللہ تعالیٰ نے ان کو اپنی حکمت کے تقاضے کے مطابق اپنے انبیاء میں بانٹ دیا ہے جس طرح کہ باقی کی چیزیں بانٹی ہیں۔ ان کو کوئی اختیار نہیں ہے کہ بعض معجزوں کو اختیار کر لیں، یا ان سے جس معجزے کی فرمائش کی جائے ہو بہو وہی معجزہ لے کر آجائیں، اس لیے کہ رسول تو اللہ کے بندے ہیں، یعنی تو بھی ان رسولوں کی طرح ہے اور تو اس بات پر قادر نہیں کہ کوئی معجزہ لے آئے، مگر اللہ کے اذن سے۔ چنانچہ یہ معجزات کے بارے میں قریش پر رد ہے جن کی انھوں نے آپ سے فرمائش کی تھی جیسے ان کا یہ قول ہے کہ تو ہمارے لیے کوہ صفا کو سونے کا کر دے۔

قوله تعالى: ﴿فَإِذَا جَاءَ أَمْرُ اللَّهِ قُضِيَ بِالْحَقِّ وَخَسِرَ هُنَالِكَ الْمُبْطِلُونَ﴾ کے یہ معنی ہیں کہ پھر جب اللہ کا امر آیا، یعنی وہ وقت جو دنیا اور آخرت میں ان کے عذاب کے لیے مقرر تھا تو رسولوں اور ان کے جھٹلانے والوں کے درمیان حق کے ساتھ فیصلہ کر دیا گیا، چنانچہ اللہ تعالیٰ نے اپنی قضائے حق کے ساتھ اپنے حق پرست بندوں کو نجات دی اور اس وقت جو باطل کی پیروی کرنے والے تھے اور اس پر عمل کرتے تھے وہ سب زیاں کار ہوئے۔ امام محلی رحمہ اللہ نے کہا: پھر جب کفار پر نزولِ عذاب کے بارے میں اللہ کا امر آیا تو رسولوں اور ان کے جھٹلانے والوں کے درمیان حق و انصاف کے ساتھ فیصلہ کر دیا گیا اور وہاں باطل پر چلنے والے خائب و خاسر ہوئے، یعنی لوگوں کے لیے قضا اور خسران ظاہر ہوا اور وہ خاسر تھے ہر وقت میں اس سے قبل، یعنی اس لیے کہ قضاء و خسران کا فیصلہ تو پہلے

(۱) تفسیر الجلالین (۶۸۲/۱) (۲) الکشاف (۱۸۵/۴) (۳) مسند أحمد (۲۶۵/۵) السلسلة الصحيحة، رقم الحديث (۲۶۶۸)

(۴) المعجم الأوسط للطبراني (۱۲۷/۹) علامہ پیشی رحمہ اللہ نے لکھا ہے کہ اس کی سند میں محمد بن ابی لیلیٰ راوی ”سوء الحفظ“ اور

باقی رواۃ ثقہ ہیں۔ (مجمع الزوائد: ۷/۲۲۷)

سے ہو چکا تھا، بلکہ ازل میں لکھا جا چکا تھا، لیکن اس کا ظہور اب ہوا۔^(۱) امام کرخی رحمۃ اللہ علیہ نے کہا ہے کہ اس آیت کو ﴿الْمُبْطِلُونَ﴾ سے ختم کیا اور سورت کو ﴿الْكَافِرُونَ﴾ سے ختم فرمایا، اس لیے کہ یہاں تو ﴿قُضِيَ بِالْحَقِّ﴾ سے متصل ہے اور نقیض حق کا باطل ہے اور وہاں ایمان غیر نافع سے متصل ہے اور نقیض ایمان کا کفر ہے تو جو کلمہ جس جگہ کے لیے مناسب تھا، اس کو وہیں ذکر فرمایا۔ فداً لحسن أدائك یا سیدی و مولائی۔

پھر اللہ پاک نے اپنے بندوں پر مختلف قسم کے انعامات میں سے ایک قسم کا احسان جتلیا۔ وہ نعمتیں جن کا شمار نہیں ہو سکتا۔ چنانچہ ارشاد فرمایا: اللہ ہے جس نے تمہارے لیے انعام پیدا کیے۔ امام زجاج رحمۃ اللہ علیہ نے کہا کہ ﴿الْأَنْعَمَ﴾ اس جگہ خاص کر اونٹ ہیں۔^(۲) کسی نے کہا ہے کہ ازواج ثمانیہ ہیں، یعنی اونٹ، گائے، بکری اور بھیڑ۔ لیکن ظاہر پہلا قول ہے، اس لیے کہ جن منافع کا آگے ذکر کیا گیا ہے وہ سب اونٹ میں پائے جاتے ہیں۔ پھر اس اجمال کی یہ تفصیل فرمائی: ﴿لِتَرْكَبُوا مِنْهَا وَمِنْهَا تَأْكُلُونَ﴾ دونوں جگہ کلمہ ”مِنْ“ تبعیض کا ہے۔ کسی نے کہا ہے کہ ابتدائے غایت کا ہے۔ مراد ابتدائے رکوب (سوار ہونا) اور ابتدائے اکل (کھانا) ہے۔ لیکن پہلا قول زیادہ بہتر ہے۔ معنی یہ ہیں: تاکہ تم بعض پر سوار ہو اور بعض کو کھاؤ اور تمہارے لیے ان میں سوار ہونے اور کھانے کے سوا اور بھی منافع ہیں، جیسے: روئی، صوف، بال اور مسک، گھی، پنیر، دودھ اور نسل وغیرہ، تاکہ تم ان سے وہ حاجت پوری کرو جو تمہارے سینوں میں ہے۔

امام مجاہد، مقاتل اور قتادہ رحمۃ اللہ علیہ نے کہا ہے کہ تمہارے بوجھ لادے پھرتے ہیں، ایک شہر سے دوسرے شہر کی طرف۔^(۳) سورۃ النحل میں اس کا بیان پورے طور پر گزر چکا ہے^(۴) اور ان پر اور کشتیوں پر لدے پھرتے ہو، یعنی اونٹوں پر خشکی میں اور کشتیوں پر دریا میں۔ کسی نے کہا ہے کہ حمل علی الانعام سے اس جگہ بچوں اور عورتوں کا ان پر ہود جوں میں لادنا ہے اور اس کے رکوب سے علاحدہ کرنے میں اور انعام اور فلک کو اکٹھا ذکر کرنے میں یہی مصلحت ہے۔ اس لیے کہ ان میں پوری مناسبت ہے، یہاں تک کہ اونٹوں کا نام ”سَفَائِنُ الْبَرِّ“ (خشکی کے جہاز) رکھا گیا ہے۔ اس کی نظیر سورۃ النحل میں یہ آیت ہے: ﴿وَالْأَنْعَمَ خَلَقَهَا لَكُمْ فِيهَا دِفْءٌ وَمَنْفَعٌ وَمِنْهَا تَأْكُلُونَ﴾^(۵) وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ ﴿[النحل: ۵-۶] اسی نے چوپائے پیدا کیے جن میں تمہارے لیے گرمی کے لباس ہیں اور بھی بہت سے نفع ہیں اور بعض تمہارے کھانے کے کام آتے ہیں۔ اور ان میں تمہاری رونق بھی ہے جب چرا کر لاؤ تب بھی اور جب چرانے لے جاؤ تب بھی۔“ لیکن یہ اس سے زیادہ جامع ہے۔

قولہ تعالیٰ: ﴿وَيُرِيكُمْ آيَاتِهِ فَأَيُّ آيَاتِ اللَّهِ تُنْكِرُونَ﴾ یعنی اللہ تعالیٰ تم کو اپنی نشانیاں دکھاتا ہے جو اس کی کمال قدرت اور وحدانیت پر دال ہیں، پھر تم اللہ کی آیتوں میں سے کون سی آیت کا انکار کرو گے، کیوں کہ وہ تو

(۲) معانی القرآن (۴/۳۷۸)

(۱) تفسیر الجلالین (۱/۶۲۸)

(۳) تفسیر الطبری (۲۱/۴۲۰، ۴۲۱) فتح القدیر (۴/۶۵۹) (۴) رقم الآية (۷)

سب کی سب ایسی ظاہر و باہر ہیں کہ کوئی منکر اور جاحد ان کا انکار و جحد نہیں کر سکتا۔ اس میں ان کے لیے ایک بڑی سرزنش اور ملامت ہے۔ کلمہ ”اَيَّ“ کی تذکیر اس کی تانیث سے زیادہ مشہور ہے، اسی لیے ”فَاَيَّةَ آيَاتِ اللّٰهِ“ نہیں فرمایا، کیوں کہ اسمائے جامد کے مذکر و مؤنث میں فرق کرنا اسی طرح عجیب و غریب ہے جس طرح حمار و حمارہ کہنا ہے۔ یہ فرق ”اَيَّ“ میں اس کے ابہام کے سبب سے اور بھی زیادہ غریب ہے۔ ”اَيَّ“ کا نصب ﴿تُنْكِرُوْنَ﴾ سے ہے۔ عامل پر جو اس کو مقدم کیا ہے تو اس لیے کہ اس کے لیے صدر کلام ہے۔ پھر اللہ پاک نے ان کو ارشاد کیا کہ اس کی نشانیوں میں غور و فکر کریں اور عبرت حاصل کریں، چنانچہ فرمایا: ①

اَفَلَمْ يَسِيرُوا فِي الْاَرْضِ فَيَنْظُرُوا كَيْفَ كَانَ عَاقِبَةُ
الَّذِينَ مِنْ قَبْلِهِمْ كَانُوا اَكْثَرُ مِنْهُمْ وَاَشَدَّ قُوَّةً وَّاَثَارًا
فِي الْاَرْضِ فَمَا اَغْنٰ عَنْهُمْ مَا كَانُوا يَكْسِبُوْنَ ۝۸۲
فَلَمَّا جَاءَتْهُمْ رُسُلُهُمْ بِالْبَيِّنٰتِ فَرِحُوا بِمَا عِنْدَهُمْ مِنَ الْعِلْمِ
وَحَاقَ بِهِمْ مَا كَانُوا بِهِ يَسْتَهْزِءُوْنَ ۝۸۳
اٰمَنَّا بِاللّٰهِ وَحْدَهُ وَكَفَرْنَا بِمَا كُنَّا بِهِ مُشْرِكِيْنَ ۝۸۴
يَنْفَعُهُمْ اِيْمَانُهُمْ لَمَّا رَاَوْا بَاسَنَا سَدَّتْ اللّٰهُ اَلَّتِي قَدْ خَلَتْ
فِيْ عِبَادِهِ وَخَسِرَ هٰنَا لِكَ الْكَافِرُوْنَ ۝۸۵

کیا پھر وہ زمین میں چلے پھرے نہیں کہ وہ دیکھتے ان لوگوں کا انجام کیسا ہوا جو ان سے پہلے تھے۔ وہ (تعداد میں) ان سے زیادہ اور قوت اور زمین میں (چھوڑے ہوئے) آثار کے لحاظ سے کہیں بڑھ کر تھے، پھر جو کچھ وہ کرتے رہے ان کے کسی کام نہ آیا ⑧۲ پھر جب ان کے رسول کھلی نشانیاں لے کر ان کے پاس آئے تو وہ اس (جھوٹے) علم پر اتراتے رہے جو ان کے پاس تھا، اور انھیں اس (عذاب) نے گھیر لیا، جس کا وہ مذاق اڑاتے تھے ⑧۳ چنانچہ جب انھوں نے ہمارا عذاب دیکھا تو کہا: ہم اللہ واحد پر ایمان لائے اور ہم ان چیزوں کا انکار کرتے ہیں جنہیں ہم اللہ کے ساتھ شریک ٹھہراتے تھے ⑧۴ پھر جب انھوں نے ہمارا عذاب دیکھ لیا تو انھیں ان کے ایمان (لانے) نے کوئی نفع نہ دیا، یہی اللہ کا طریقہ ہے، جو اس کے بندوں میں گزرا اور اس (عذاب کے) موقع پر کافروں نے خسارہ اٹھایا ⑧۵

سابقہ لوگوں کے حال سے عبرت:

حافظ ابن کثیر رحمۃ اللہ علیہ کہتے ہیں: اللہ پاک اگلی امتوں کی خبر دیتا ہے، جنہوں نے زمانہ قدیم میں رسولوں کی تکذیب کی اور کیا کچھ سخت عذاب ان پر نازل ہوا اس کے باوجود کہ ان کے قوی سخت تھے اور وہ لوگ زمین پر اپنی بہت کچھ نشانیاں چھوڑ گئے اور مال جمع کیے، پھر یہ سب کچھ ان کے کام نہ آیا اور نہ ہی ذرہ برابر اللہ کا عذاب ان سے دور کیا۔ یہ اس لیے ہوا کہ جس وقت ان کے پاس رسول کھلی کھلی نشانیاں اور پکی پکی حجتیں اور سرشکن برہانیں لے کر آئے تو انہوں نے ان کی طرف بالکل توجہ نہ کی اور اپنے خیال میں ان کے پاس جو علم تھا اس میں مگن رہے اور اس علم کو بالکل اہمیت نہ دی جس کو لے کر رسول ان کے پاس آئے۔ امام مجاہد رحمۃ اللہ علیہ کہتے ہیں: یوں کہا کہ ہم تو ان سے بڑھ کر عالم ہیں۔ ہم ہرگز مر کر دوبارہ زندہ نہ ہوں گے اور ہم کو ہرگز عذاب نہ دیا جائے گا۔ امام سدی رحمۃ اللہ علیہ کہتے ہیں کہ وہ اس علم سے اپنی جہالت کے سبب سے خوش تھے جو ان کے پاس تھا۔^(۱) پھر ان پر اللہ تعالیٰ کے عذابوں میں سے وہ عذاب آیا جس کے مقابلے کی ان کو کچھ طاقت نہ ہوئی۔

﴿وَحَاقَّ بِهِمْ﴾ یعنی ان کو اس شے نے گھیر لیا جس کا ٹھٹھا کرتے تھے، یعنی جس کی تکذیب کرتے تھے اور جس کے واقع ہونے کو بعید جانتے تھے۔ ﴿فَلَمَّا رَأَوْا بَاسَنَا﴾ یعنی پھر جب اپنے اوپر عذاب کے آنے کا معائنہ کیا تو بولے: ہم اکیلے اللہ پر ایمان لائے اور اس شے کا انکار کیا جس کو اس کے ساتھ شریک کرتے تھے۔ یعنی اللہ تعالیٰ کی توحید کا اقرار کیا اور طاغوت کے منکر ہوئے، لیکن یہ ایسی جگہ پر اور ایسے وقت پر کیا جب کہ لغزشوں سے درگزر نہیں کی جاتی اور نہ ہی عذر اور معذرت نفع دیتی ہے۔ یہ ویسی بات ہے جو فرعون نے کہی تھی جب وہ غرق ہونے لگا تھا: ﴿أَمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَءِيلَ وَأَنَا مِنَ الْمُسْلِمِينَ﴾^(۲) اَللّٰهُمَّ صَلِّ عَلَىٰ سَيِّدِنَا مُحَمَّدٍ ﴿وَقَدْ عَصَيْتَ قَبْلُ وَكُنْتَ مِنَ الْمُفْسِدِينَ﴾ [یونس: ۹۰-۹۱] ”میں ایمان لاتا ہوں کہ جس پر بنی اسرائیل ایمان لائے ہیں، اس کے سوا کوئی معبود نہیں اور میں مسلمانوں میں سے ہوں (جواب دیا گیا کہ) اب ایمان لاتا ہے؟ اور پہلے سرکشی کرتا رہا اور مفسدوں میں داخل رہا۔“

یعنی اللہ پاک نے وہ ایمان اس سے قبول نہ کیا، کیوں کہ وہ اپنے نبی موسیٰ علیہ السلام کی دعا قبول کر چکا تھا، جبکہ انہوں نے یہ دعا کی تھی: ﴿وَاشْدُدْ عَلَىٰ قُلُوبِهِمْ فَلَا يُؤْمِنُوا حَتَّىٰ يَرَوْا الْعَذَابَ الْأَلِيمَ﴾^(۳) [یونس: ۸۸] ”ان کے دلوں کو سخت کر دے، سو یہ ایمان نہ لانے پائیں، حتیٰ کہ دردناک عذاب کو دیکھ لیں۔“ اللہ سبحانہ نے یہاں فرمایا: ﴿فَلَمْ يَكُنْ لَكُمْ فَرْجٌ مِّنْهُمْ لَمَّا رَأَوْا بَاسَنَا سُنَّتَ اللَّهُ الَّتِي قَدْ خَلَتْ فِي عِبَادِهِ﴾^(۴) یعنی یہ اللہ کا حکم

ہے ان سب لوگوں میں جنہوں نے عذاب کو دیکھ لینے کے وقت توبہ کی کہ وہ قبول نہیں ہوتی اور اسی لیے حدیث شریف میں آیا ہے کہ بے شک اللہ تعالیٰ بندے کی توبہ قبول کرتا ہے، جب تک اس کو غرہ نہیں لگا ہے۔^(۱) پھر جب اس کو غرہ لگ گیا اور روح حلق میں پہنچ گئی اور فرشتے کو دیکھ لیا تو اب اس وقت توبہ نہیں ہے۔ اسی لیے اللہ پاک نے فرمایا ہے: ﴿وَخَسِرَ هُنَالِكَ الْكَافِرُونَ﴾^(۲)

فتح البیان کا بیان:

فتح البیان کا وضاحتی بیان یہ ہے کہ ﴿أَفَلَمْ يَسِيرُوا﴾ مقدر پر معطوف ہے۔ ”أَيُّ: أَعْجَزُوا فَلَمْ يَسِيرُوا فِي الْأَرْضِ“ یعنی کیا عاجز ہو گئے سو پھرے نہیں زمین کے اطراف و نواحی میں تو اپنے سر اور دل کی آنکھوں سے دیکھتے کہ ان سے اگلی اُمتوں کا انجام کیسا ہوا، جنہوں نے اللہ کی نافرمانی کی اور اللہ کے رسولوں کو جھٹلایا، کیوں کہ جو آثار اور نشانیاں ان کے شہروں اور گھروں میں موجود ہیں، وہ اس سزا کو ظاہر کر رہی ہیں جو ان کی طرف نازل ہوئی اور اس بد انجام کو جس کی طرف وہ گئے۔

پھر اللہ پاک نے بیان کیا کہ یہ اُمتیں ان لوگوں سے کثرت اور قوت کے لحاظ سے بڑھی ہوئی تھیں۔ چنانچہ فرمایا: ﴿كَانُوا أَكْثَرَ مِنْهُمْ وَأَشَدَّ قُوَّةً وَآثَارًا فِي الْأَرْضِ﴾ یعنی وہ گنتی میں ان سے اکثر تھے اور قوت میں ان سے سخت تھے۔ مطلب یہ ہے کہ ان کے جسم ان سے زیادہ مضبوط تھے اور وہ مال میں بھی ان سے بڑھے ہوئے تھے اور زمین میں ان کے آثار اور نشانیاں بھی ان سے زیادہ ظاہر تھیں، یعنی بڑی بڑی عمارتیں تھیں اور پانی کے حوض اور قلعے اور پختہ اور مضبوط گڑھیاں اور کھیتیاں تھیں۔

جملہ ﴿كَانُوا أَكْثَرَ مِنْهُمْ وَأَشَدَّ قُوَّةً وَآثَارًا فِي الْأَرْضِ﴾ کلام متانف ہے، اس سے ان کے ابتدائی حال اور انجام کا بیان کرنا منظور ہے۔ ان کا آغاز تو یہ ہے کہ وہ گنتی اور شمار میں بہت تھے، بڑے مال دار دولت مند تھے اور جسمانی قوت میں نہایت زبردست تھے۔ گنتی کی کثرت تو اخبار و نقل سے معلوم ہوتی ہے اور ان کی قوت کا اندازہ زمین میں باقی ان کے آثار سے ہوتا ہے اور انجام ان کا یہ ہوا: ﴿فَمَا أَغْنَى عَنْهُمْ مَا كَانُوا يَكْسِبُونَ﴾۔ ہو سکتا ہے کہ پہلا کلمہ ”مَا“ نافیہ ہو یا استفہامیہ ﴿أَغْنَى﴾ کا مفعول اور دوسرا موصولہ یا مصدریہ ﴿أَغْنَى﴾ کا فاعل۔ ”أَيُّ: لَمْ يُغْنِ عَنْهُمْ أَوْ أَيْ شَيْءٍ أَغْنَى عَنْهُمْ مَكْسُوبُهُمْ أَوْ كَسْبُهُمْ“ یعنی پھر ان سے اس شے نے کفایت نہ کی جس کو کماتے تھے یا ان کے کمانے نے یا کس شے کی کفایت کی ان سے ان کے کمائے ہوئے نے یا

(۱) سنن الترمذی، رقم الحدیث (۳۵۳۷) سنن ابن ماجہ، رقم الحدیث (۴۲۵۳) صحیح الجامع، رقم الحدیث (۱۹۱۳)

(۲) تفسیر ابن کثیر (۱۱۳/۴)

ان کے کمانے نے۔ مطلب یہ ہے کہ ان کی تعداد کی یہ کثرت اور یہ قوت کی سختی اور مال کی فراوانی اور ساز و سامان کی کثرت ان کے کچھ کام نہ آئی۔

﴿فَلَمَّا جَاءَهُمْ رَسُولُهُمْ بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ﴾ کا مطلب یہ ہے کہ پھر جب ان کے پاس ان کے رسول واضح واضح حجتیں اور ظاہر ظاہر معجزے لے کر آئے تو کافروں نے اس شے پر ہی اپنی خوشی اور سرور کا اظہار کیا جو ان کے پاس تھی اور جس کے بارے میں وہ دعویٰ کرتے تھے کہ وہ علم ہے۔ اس سے مراد وہ شکوک و شبہات اور فاسد فنون اور کھوٹے علوم تھے جو حق سے دور کرنے والے تھے۔ ان سب باتوں کو جو علم کے پیرائے میں ادا کیا وہ یا تو اس لیے کہ ان سے مذاق کیا یا ان کے اس اعتقاد کی بنا پر کہ وہ ان کو اپنے خیال کے مطابق علم ہی سمجھتے تھے، ورنہ ان چیزوں کو علم سے کیا نسبت ہو سکتی ہے! کسی نے کہا ہے کہ علم سے مراد دنیا کے احوال کا علم ہے نہ کہ دین کا علم، جس طرح اس آیت میں ہے: ﴿يَعْلَمُونَ ظَاهِرًا مِّنَ الْحَيَاةِ الدُّنْيَا﴾ [الروم: ۷] ”وہ تو (صرف) دنیوی زندگی کے ظاہر کو (ہی) جانتے ہیں۔“ علامہ نسفی رحمہ اللہ نے کہا: یا علم سے مراد فلسفیوں اور دہریوں کا علم ہے، کیوں کہ یہ لوگ جس وقت اللہ کی وحی کو سنتے تو اس کو رد کرتے اور اپنے علم کی نسبت انبیاء علیہم السلام کے علم کو کم درجے کا اور حقیر سمجھتے تھے۔

سقراط سے مروی ہے کہ اس نے موسیٰ علیہ السلام کا حال سنا اور اس سے کہا گیا: کاش! تو اُن کی طرف ہجرت کرتا تو بولا کہ ہم تو ایک مہذب قوم ہیں، لہذا ہم کو اس شخص کی حاجت نہیں ہے جو ہم کو مہذب کرے۔ یا یہ مراد ہے کہ وہ اس علم سے جو رسولوں کے پاس تھا ہنسی اور مذاق کے طور پر خوش ہوا، گویا یوں کہا کہ بینات اور علم وحی کے ساتھ اتراتے ہوئے استہزاء کیا، وہ علم جس کو رسول لائے تھے۔^① انتھی۔ کسی نے کہا ہے کہ ﴿فَرِحُوا بِمَا عِنْدَهُمْ مِنَ الْعِلْمِ﴾ سے مراد خود رسول ہیں۔ یہ اس طرح ہے کہ جب رسولوں کو ان کی قوم نے جھٹلایا تو اللہ پاک نے ان کو یہ خبر دی کہ وہ کافروں کو ہلاک کرنے والا اور مومنوں کو نجات دینے والا ہے تو وہ اس سے خوش ہوئے۔ ﴿وَحَاقَ بِهِمْ مَا كَانُوا بِهِ يَسْتَهْزِءُونَ﴾ یعنی ان کو ان کے استہزاء کی جزا نے گھیر لیا۔

﴿فَلَمَّا رَأَوْا بَاسَنَا قَالُوا اٰمَنَّا بِاللّٰهِ وَحَدَّثُوا كَقَدَرْنَا بِمَا كُنَّا بِهِ مُشْرِكِينَ﴾ کا یہ مطلب ہے کہ جب معائنہ کیا ہمارے عذاب کا جو دنیا میں ان پر نازل ہوا تو کہا: ہم اکیلے اللہ پر ایمان لائے اور اس شے کے منکر ہوئے جس کو ہم اس کے ساتھ شریک کرتے تھے۔ مراد وہ بت ہیں جن کو پوجا کرتے تھے۔ پھر ان کو ان کے اس ایمان نے نفع نہ دیا جو وہ ہمارا عذاب دیکھنے کے بعد لائے، اس لیے کہ یہ وہ ایمان نہیں جو اپنے صاحب کو نفع دیتا ہے، کیوں کہ جو ایمان نفع دیتا ہے وہ ایمان اختیاری ہے نہ کہ اضطراری۔

﴿فَبِمَا أَغْنَىٰ﴾ سے لے کر یہاں تک چار ”فاء“ ہیں۔ پہلے کا حرف ”فاء“ تو ان کی کثرت و شدت کا انجام بیان کرتا ہے، یعنی ان کا انجام تو اس کے بالکل خلاف ہوا جس کی اس سے اُمید رکھتے تھے۔ اُمید تو اس کے نفع کی تھی، بلکہ نفع کے بجائے ان کو نقصان ہی ہوا، جیسے محاورے میں بولتے ہیں: ”وَعَظَّمَتْهُ فَلَمْ يَتَّعِظْ“، یعنی میں نے اس کو نصیحت کی، مگر اس نے نصیحت قبول نہ کی۔ دوسرا ”فاء“ عدمِ اغنا کی تفصیل کا اشارہ کرتا ہے جس کا ابہام و اجمال کیا گیا تھا۔ تیسرا ”فاء“ صرف ان کا عقاب بتانے کے لیے ہے اور اس لیے کہ اس کے مابعد کو اس کے ماقبل کا تابع ٹھہرائیں واقع بعد اس کے اس لیے کہ ﴿فَلَمَّا جَاءَهُمْ رَسُولُهُمْ...﴾ الخ کا مضمون یہ ہے کہ انھوں نے کفر کیا تو گویا یوں کہا گیا: ”فَكْفَرُوا ثُمَّ لَمَّا رَأَوْا بِأَسْنَا آمَنُوا“۔ اور چوتھا ”فاء“ ”آمَنُوا“ پر عطف کے لیے ہے۔ گویا یوں کہا گیا: ”فَآمَنُوا فَلَمْ يَنْفَعُهُمْ“ اس لیے کہ نفع دینے والا ایمان اختیاری ہے۔

قولہ تعالیٰ: ﴿سُنَّتَ اللَّهِ الَّتِي قَدْ خَلَتْ فِي عِبَادِهِ﴾ یعنی اللہ کا طریقہ جو اس کے بندوں میں جاری ہو چکا ہے۔ مطلب یہ ہے کہ اللہ پاک نے ساری اُمتوں میں یہ طریقہ جاری کر رکھا ہے کہ ان کو ایمان نفع نہیں دیتا جس وقت انھوں نے عذاب کو دیکھ لیا۔ سورۃ النساء اور سورۃ التوبہ میں اس کا بیان پورے طور پر گزر چکا ہے۔ ﴿سُنَّتَ اللَّهِ﴾ کا نصب اس بنا پر ہے کہ فعل محذوف کا مصدر مؤكد ہے ﴿وَعَدَ اللَّهُ﴾ کی طرح اور اس کی طرح کے جو اور مصادرِ مؤكدہ ہیں اس کی مثل۔ کسی نے کہا ہے کہ تحذیر کی بنا پر منصوب ہے، یعنی اے مکہ والو! حذر کرو اللہ کے طریقے سے جو پہلی اُمتوں پر جاری ہو چکا ہے۔ پہلا قول زیادہ مناسب ہے۔

قولہ تعالیٰ: ﴿وَخَسِرَ هُنَالِكَ الْكَافِرُونَ﴾ یعنی اور اس وقت کافر زیاں کار ہوئے، یعنی ان کے اللہ کے عذاب اور سزا کو دیکھنے کے وقت۔ یہ معنی اس بنا پر ہیں کہ ﴿هُنَالِكَ﴾ اسمِ اشارۃ مکانی استعارہ کیا گیا ہے زمان کے لیے، جیسا کہ پہلے گزر چکا ہے۔^(۱) (کما قالہ ابو السعود)۔ امام سمین رحمۃ اللہ نے کہا ہے کہ اس کی حاجت نہیں ہے، بلکہ اس کا اپنی اصل پر باقی رکھنا صحیح ہے، یعنی یہ معنی ہو سکتے ہیں جس جگہ اللہ کا عذاب آیا، اس جگہ کافر خاسر ہوئے۔ مطلب یہ ہے کہ ہلاک کر دیے گئے، دنیا و آخرت سے محروم ہوئے۔ امام زجاج رحمۃ اللہ نے کہا ہے کہ کافر ہر وقت میں خاسر ہے، لیکن ان کے لیے ان کا خسران اس وقت ظاہر ہوتا ہے جب وہ عذاب کو دیکھتے ہیں۔^(۲) واللہ سبحانہ و تعالیٰ أعلم بمراده و اسرار کتابہ و هو علام الغیوب و ستار العیوب۔

الحمد لله و المنة کہ سورۃ المؤمن کی تفسیر سات ماہِ رجبِ حرام ۱۳۱۳ ہجری شب چہار شنبہ نصف شب کے قریب محلہ امیر گنج میں تمام ہوئی اور اس کے تمام ہونے سے جلد دوازدہم تفسیر ترجمان القرآن کی پوری ہوئی۔ اب

(۲) معانی القرآن (۳۷۸/۴) فتح البیان (۲۱۸/۱۲-۲۲۰)

(۱) تفسیر أبي السعود (۲۸۷/۷)

ان شاء اللہ تعالیٰ سورت فصّلت سے جلد یزدہم شروع ہوگی۔ الہا سید اباریا! اس کو قبول فرما اور آئندہ لکھنے کی قوت دے۔ فَإِنَّكَ أَنْتَ الْقَوِيُّ الْعَزِيزُ، لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ، اللَّهُمَّ إِنِّي ضَعِيفٌ فَقْوَنِي فِي رِضَاكَ، وَأَجْرِنِي مِنْ خِزْيِ الدُّنْيَا وَعَذَابِ الْآخِرَةِ، اللَّهُمَّ إِنَّكَ عَفُوٌّ تَحِبُّ الْعَفْوَ فَاعْفُ عَنَّا، وَاغْفِرْ لَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ. آمِينَ، وَأَنَا الْعَبْدُ الرَّاجِي رَحْمَةَ رَبِّهِ الْبَارِي ذُو الْفَقَارِ أَحْمَدُ النَّقْوِيُّ الْبَوْفَالِيُّ عَفَا اللَّهُ عَنْهُ مَا جَنَاهُ، وَوَفَّقَهُ لِمَا يَحْبُهُ وَيَرْضَاهُ؛ اللَّهُمَّ اغْفِرْ لِصَاحِبِ التَّرْجَمَانِ مَغْفِرَةً ظَاهِرَةً وَبَاطِنَةً لَا تَغَادِرُ ذَنْبًا وَأَعْطِهِ الدَّرَجَاتِ الْعُلَى فِي الْجَنَّةِ آمِينَ، وَالْحَمْدُ لِلَّهِ أَوَّلًا وَآخِرًا وَظَاهَرًا وَبَاطِنًا.

بِسْمِ اللَّهِ الرَّحْمَنِ الرَّحِيمِ

سُورَةُ حَمِّ السَّجْدَةِ

اسے سورت فُصِّلَتْ اور سورة المصاحح بھی کہتے ہیں۔ اس سورت مبارکہ کی چون (۵۴) آیتیں ہیں۔ کسی نے کہا کہ ترپن (۵۳) ہیں۔ امام قرطبی نے کہا ہے کہ یہ سورت سب کے قول کے مطابق مکی ہے۔^(۱) امام ابن مردویہ رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ یہ مکے میں نازل ہوئی ہے۔^(۲) سیدنا جابر رضی اللہ عنہ سے مروی ہے کہ ایک دن قریش جمع ہوئے اور عتبہ بن ربیعہ کو نبی ﷺ کے پاس بھیجا اور آپ ﷺ نے اس سورت کا ابتدائی حصہ اس پر پڑھا۔^(۳) (أخرجه ابن أبي شيبة وعبد بن حميد وأبو يعلى والحاكم وصححه وابن مردويه وأبو نعيم والبيهقي كلاهما في الدلائل وابن عساكر) اس بارے میں اور روایتیں بھی ہیں، جن کا ذکر آئندہ آئے گا۔

بِسْمِ اللَّهِ الرَّحْمَنِ الرَّحِيمِ
حَمِّ ۝ تَنْزِيلٍ مِّنَ الرَّحْمَنِ الرَّحِيمِ ۝ كِتَابٌ فُصِّلَتْ آيَاتُهُ
قُرْآنًا عَرَبِيًّا لِّقَوْمٍ يَعْلَمُونَ ۝ بَشِيرًا وَنَذِيرًا ۝ فَأَعْرَضَ
أَكْثَرَهُمْ فَهُمْ لَا يَسْمَعُونَ ۝ وَقَالُوا قُلُوبُنَا فِيْ أَكِنَّةٍ
مِّمَّا تَدْعُونَا إِلَيْهِ وَفِيْ أَذَانِنَا وَقْرٌ ۝ وَمِن بَيْنِنَا وَبَيْنَكَ
حِجَابٌ فَأَعْمَلْ إِنَّا عَمِلُون ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

حَم ① (یہ قرآن) بڑے مہربان، نہایت رحم کرنے والے کی طرف سے نازل کیا ہوا ہے ② (یہ) ایسی کتاب ہے جس کی آیات کھول کر بیان کی گئی ہیں، حالاں کہ (یہ) قرآن عربی ہے، ان لوگوں کے لیے جو علم رکھتے ہیں ③ جو بشارت دینے والا اور ڈرانے والا ہے، پھر ان میں سے اکثر نے (اس سے) اعراض کر لیا تو وہ سنتے ہی نہیں ④ اور انھوں نے کہا: جس کی طرف تو ہمیں

① تفسیر القرطبی (۳۳۷/۱۵) ② الدر المنثور (۳۰۸/۷)

③ مصنف ابن أبي شيبة (۳۳۰/۷) مسند عبد بن حميد (۳۳۷/۱) مسند أبي يعلى (۳۴۹/۳) الدر المنثور (۳۰۸/۷، ۳۰۹)

بلاتا ہے، اس سے ہمارے دل پردوں میں ہیں اور ہمارے کانوں میں ڈاٹ ہیں اور ہمارے اور تیرے درمیان ایک پردہ ہے، لہذا تو (اپنا) کام کر، بلاشبہ ہم (اپنا) کام کرنے والے ہیں ⑤

شانِ قرآن اور اعراض کرنے والوں کے بہانے:

حافظ ابن کثیر رحمہ اللہ کہتے ہیں کہ اللہ تعالیٰ فرماتا ہے: ﴿حَمْدٌ ۙ تَنْزِيلٌ مِّنَ الرَّحْمٰنِ الرَّحِیْمِ﴾ یعنی قرآن رحمان رحیم سے اتارا ہوا ہے، جس طرح کہ یہ فرمایا ہے: ﴿قُلْ نَزَّلَهُ رُوْحُ الْقُدُسِ مِنْ رَبِّكَ بِالْحَقِّ﴾ [النحل: ۱۰۲] ”کہہ دیجیے کہ اے آپ کے رب کی طرف سے جبرائیل حق کے ساتھ لے کر آئے ہیں۔“ نیز فرمایا ہے: ﴿وَاِنَّهٗ لَتَنْزِیْلُ رَبِّ الْعٰلَمِیْنَ ۙ نَزَلَ بِهٖ الرُّوْحُ الْاَمِیْنُ ۙ عَلٰی قَلْبِكَ لِتَكُوْنَ مِنَ الْمُنْذِرِیْنَ﴾ [الشعراء: ۱۹۲-۱۹۴] ”اور بلاشبہ یہ (قرآن) رب العالمین کا نازل کردہ ہے۔ اسے امانت دار فرشتہ لے کر آیا ہے۔ آپ کے دل پر اترا ہے کہ آپ آگاہ کرنے والوں میں سے ہو جائیں۔“

قولہ تعالیٰ: ﴿كِتٰبٌ فُصِّلَتْ اٰیٰتُهٗ﴾ یعنی ایک کتاب ہے کہ اس کے معانی بیان کیے گئے ہیں اور اس کے احکام پختہ کیے گئے ہیں۔ ﴿قُرْاٰنًا عَرَبِیًّا﴾ یعنی اس حال میں کہ وہ قرآن عربی ظاہر اور واضح ہے۔ چنانچہ معانی تو اس کے مفصل ہیں اور الفاظ اس کے واضح اور غیر مشکل ہیں۔ قولہ تعالیٰ: ﴿اُحْكِمَتْ اٰیٰتُهٗ ثُمَّ فُصِّلَتْ مِنْ لَّدُنْ حَكِیْمٍ خَبِیْرٍ﴾ [ہود: ۱] ”یہ ایک ایسی کتاب ہے کہ اس کی آیتیں محکم کی گئی ہیں، پھر صاف صاف بیان کی گئی ہیں ایک حکیم باخبر کی طرف سے۔“ یعنی وہ اپنے معنی اور الفاظ کے لحاظ سے معجز ہے۔ ﴿لَا یَاْتِیْهِ الْبٰطِلُ مِنْ بَیْنِ یَدَیْهِ وَلَا مِنْ خَلْفِهٖ تَنْزِیْلٌ مِّنْ حَكِیْمٍ حَسِیْدٍ﴾ [حم السجدة: ۴۲] ”جس کے پاس باطل پھٹک بھی نہیں سکتا نہ اس کے آگے سے نہ اس کے پیچھے سے، یہ ہے نازل کردہ حکمتوں والے خوبیوں والے (اللہ) کی طرف سے۔“

قولہ تعالیٰ: ﴿لَقَوْمٍ یَّعْلَمُوْنَ﴾ کا مطلب یہ ہے کہ اس بیان و وضوح کو جو جانتے ہیں وہ علمائے راخین ہیں۔ ﴿بَشِیْرًا وَنَذِیْرًا﴾ یعنی کبھی تو مومنین کو خوشی سناتا ہے اور کبھی کافروں کو ڈراتا ہے۔ ﴿فَاَعْرَضَ اَكْثَرُهُمْ فَهُمْ لَا یَسْمَعُوْنَ﴾ یعنی پھر اکثر قریش نے منہ پھیرا، چنانچہ وہ اس سے کچھ بھی نہیں سمجھتے باوجود اس کے بیان اور وضاحت کے اور بولے کہ ہمارے دل تو اس شے سے غلافوں میں ڈھکے ہوئے ہیں جس کی طرف تو ہم کو بلاتا ہے اور ہمارے کانوں میں اس چیز سے بہرا پن ہے جس کو تو ہمارے پاس لایا ہے اور ہمارے اور تیرے درمیان میں پردہ ہے، اس لیے ہم تک اس میں سے جو تو کہتا ہے کچھ بھی نہیں پہنچتا۔ لہذا تو اپنے طریقے پر کام کر اور ہم اپنے طریقے پر عمل کریں گے، ہم تیری پیروی نہیں کریں گے۔

امام عالم عبد بن حمید رحمہ اللہ نے سیدنا جابر بن عبد اللہ رضی اللہ عنہما سے روایت کیا ہے کہ ایک دن قریش جمع ہوئے اور کہنے

لگے کہ دیکھو تم میں سحر و کہانت و شعر و شاعری کے لحاظ سے سب سے بڑا دانا کون ہے، پھر چاہیے کہ وہ اس شخص کے پاس آئے جس نے ہماری جماعت کو متفرق اور ہمارے کام کو پریشان کر ڈالا ہے اور ہمارے دین میں نقص نکالے ہیں۔ چاہیے کہ وہ اس سے گفتگو کرے اور ہم دیکھیں وہ اس کو کیا جواب دیتا ہے۔ پھر کہا: ہم میں کوئی اور عتبہ بن ربیعہ جیسا عالم نہیں ہے، چنانچہ انھوں نے اس سے کہا: اے ابو الولید! تو جا۔ پھر عتبہ آپ ﷺ کے پاس آیا اور کہا: اے محمد! تو بہتر ہے یا عبد اللہ؟ رسول اللہ ﷺ خاموش رہے، پھر کہا: تو بہتر ہے یا عبد المطلب؟ پھر بھی آپ ﷺ چپ رہے۔ پھر کہا: اگر تو یہ زعم کرے کہ یہ لوگ تجھ سے بہتر ہیں تو وہ تو اُن معبودوں کو پوج چکے ہیں جن میں تو عیب ڈالتا ہے اور اگر تو یہ زعم کرے کہ تو ان سے بہتر ہے تو تو گفتگو کر، یہاں تک کہ ہم تیری بات سنیں۔ واللہ! ہم نے تو کبھی کوئی بکری کا بچہ اپنی قوم کے لیے اتنا شوم (منحوس) نہیں دیکھا جتنا تو اپنی قوم پر ہے۔ تو نے ہماری جماعت کو متفرق کر ڈالا اور ہمارے کام کو تتر بتر کر دیا اور ہمارے دین میں عیب نکالا اور ہم کو عرب میں رسوا کر دیا، یہاں تک کہ ان میں بلا شک یہ بات مشہور ہو چکی ہے کہ قریش میں ایک ساحر ہے اور قریش میں ایک کاہن ہے۔

واللہ! ہم اب حاملہ عورت کی چیخ کی طرح کی آواز کا انتظار کر رہے ہیں کہ ہم میں سے ہر کوئی کسی دوسرے کے سامنے تلوار لے کر کھڑا ہو جائے، یہاں تک کہ ہم آپس میں فنا ہو جائیں۔ اے شخص! اگر تجھ کو صرف حاجت ہی ہے تو ہم تیرے لیے مال و دولت جمع کریں، یہاں تک کہ تو سارے قریش سے بڑھ کر غنی ہو جائے (اصل روایت میں لفظ ہے: ”حتی تکون أغنی قریش رجلاً واحداً“) اور اگر تجھ کو صرف جماع ہی کی ضرورت ہے تو تو قریش کی عورتوں میں سے جو جو چاہے پسند کر ہم دس عورتیں تجھے بیاہ دیں۔ چنانچہ رسول اللہ ﷺ نے فرمایا: تو فارغ ہو چکا؟ عتبہ نے کہا: ہاں۔ پھر آپ ﷺ نے فرمایا: ﴿بِسْمِ اللَّهِ الرَّحْمَنِ الرَّحِيمِ ۝ حَمْ ۝ تَنْزِيلٌ مِّنَ الرَّحْمَنِ الرَّحِيمِ ۝﴾ یہاں تک کہ آپ ﴿مِثْلَ صُعْقَةِ عَادٍ وَثَمُودَ﴾ تک پہنچے تو عتبہ بولا: ”حَسْبُكَ حَسْبُكَ“ یعنی بس بس، کیا تیرے پاس اس کے سوا اور ہے؟ آپ ﷺ نے فرمایا: نہیں تو عتبہ قریش کی طرف لوٹ کر آیا۔

قریش نے اس سے کہا: ”مَا وَرَاءَكَ؟“ یعنی کیا خبر ہے؟ کہا: میں نے کوئی شے نہیں چھوڑی جس کو میں نے خیال کیا کہ تم اس کے ساتھ گفتگو کرو گے، مگر میں نے اس کی گفتگو کی۔ قریش بولے: پھر آیا اس نے تجھے جواب دیا؟ کہا: ہاں، ”لَا وَالَّذِي نَصَبَهَا بَنِيَّةً“ یعنی قسم ہے اس کی جس نے آسمان کو بنا کر کے کھڑا کیا ہے! میں اس کی بات میں سے کچھ بھی نہیں سمجھا، سوائے اس کے کہ اس نے تم کو صاعقہ عاد و ثمود جیسے صاعقہ سے ڈرایا ہے۔ وہ بولے: تیرا برا ہو، کوئی تجھ سے عربی زبان میں باتیں کرے اور تو اس بات کو نہ سمجھے جو اس نے کہی۔ عتبہ نے کہا: لا واللہ! میں اس میں سے جو اس نے کہا: کسی شے کو نہ سمجھا سوائے صاعقہ کے ذکر کے۔ (وہ کذا رواہ الحافظ أبو يعلى الموصلي في

مسندہ عن أبي بكر بن أبي شيبة بإسناده مثله سواء)

امام بغوی رحمہ اللہ نے اپنی تفسیر میں بہ سند خود سیدنا جابر رضی اللہ عنہ سے اس کو روایت کیا ہے، پھر حدیث کو اس قول تک ذکر کیا: ﴿فَإِنْ أَعْرَضُوا فَقُلْ أَنْذَرْتُكُمْ ضِغْقَةً مِّثْلَ ضِغْقَةِ عَادٍ وَثَمُودَ﴾ چنانچہ عتبہ نے اپنا ہاتھ آپ ﷺ کے منہ پر رکھ دیا اور آپ کو رحم کی قسم دی اور اپنے گھر لوٹ آیا اور قریش کی طرف نہ نکلا، ان سے رک گیا۔ پھر ابو جہل نے کہا: اے گروہ قریش! واللہ! ہم خیال کرتے ہیں کہ عتبہ محمد کی طرف مائل ہو گیا ہے اور اس کو اس کا کھانا پسند آ گیا ہے اور یہ صرف اس کی کسی حاجت کی وجہ سے ہے جو اس کو پہنچی ہے، لہذا تم ہمارے ساتھ اس کی طرف چلو۔ پھر وہ اس کی طرف چلے تو ابو جہل نے کہا: اے عتبہ! تجھے ہم سے نہیں روکا مگر اس بات نے کہ تو محمد کی طرف مائل ہو گیا ہے اور تجھے اس کے کھانے نے تعجب میں ڈال دیا، لہذا اگر تجھے کوئی حاجت ہے تو ہم تیرے لیے اپنا اتنا مال جمع کرین جو تجھے محمد کے کھانے سے بے پروا کر دے۔ چنانچہ عتبہ خفا ہوا اور قسم کھائی کہ محمد سے کبھی بات نہ کرے گا اور کہا: واللہ! تم اس بات کو یقینی طور پر جانتے ہو کہ میں قریش میں سب سے زیادہ مال دار ہوں، لیکن میں اس کے پاس آیا اور اس سے قصہ بیان کیا تو اس نے مجھ سے ایک ایسی بات کہی کہ واللہ! وہ نہ شعر ہے نہ کہانت ہے اور نہ سحر ہے اور سورت پڑھی اس قول تک: ﴿فَإِنْ أَعْرَضُوا فَقُلْ أَنْذَرْتُكُمْ ضِغْقَةً مِّثْلَ ضِغْقَةِ عَادٍ وَثَمُودَ﴾ پھر میں نے اس کا منہ پکڑ لیا اور اسے رحم کی قسم دی کہ رک جائے اور یہ بات تم اچھی طرح جانتے ہو کہ محمد جس وقت کچھ کہتا ہے تو جھوٹ نہیں بولتا، لہذا میں اس بات سے ڈرا کہ تم پر عذاب نازل ہو۔^(۱) (وهذا السياق أشبه من سياق البزار وأبي يعلى، واللہ تعالیٰ أعلم.)

امام محمد بن اسحاق بن یسار رحمہ اللہ کتاب سیرت میں اس طرز کے خلاف اس قصے کو لائے ہیں۔ امام محمد بن کعب قرطبی رحمہ اللہ سے یوں روایت کیا ہے، کہا: مجھے حدیث کی گئی ہے کہ عتبہ بن ربیعہ جو ایک سردار تھا، اس نے ایک قریش کی مجلس میں جس میں وہ بیٹھا ہوا تھا، کہا: اے گروہ قریش! کیا میں کھڑا نہ ہوں محمد کی طرف، جو اس وقت مسجد میں اکیلے تشریف فرما تھے، اور اس سے گفتگو کروں اور اس پر کئی امر پیش کروں، شاید وہ بعض باتوں کو قبول کر لے تو اس کو ان میں سے جو چاہے وہ دیں اور وہ ہم سے باز رہے۔ یہ اس وقت کہا کہ سیدنا حمزہ رضی اللہ عنہ اسلام لے آئے تھے اور دیکھا کہ اصحاب رسول اللہ ﷺ تعداد میں زیادہ ہوتے جا رہے ہیں۔ چنانچہ قریش بولے کہ ہاں اے ابو الولید! تو اس کی طرف جا اور اس سے گفتگو کر۔

چنانچہ عتبہ آپ ﷺ کی طرف گیا، یہاں تک کہ آپ ﷺ کے پاس بیٹھ گیا اور کہا: اے بھتیجے! بے شک تو ہم میں سے ہے، اس لحاظ سے کہ تو جان چکا ہے کہ کنبہ کی کیا فضیلت ہے اور نسب میں جو مرتبہ ہے وہ بھی تجھے معلوم ہے اور بے شک واقعی تو اپنی قوم کے پاس ایک امر عظیم لایا ہے جس سے تو نے ان کی جماعت کو متفرق کر دیا ہے اور

ان کی عقلوں کو خفیف اور سبک کر دیا ہے اور ان کے معبودوں اور دین میں عیب نکالا ہے اور ان کے گزرے ہوئے باپ دادوں کو کافر کر دیا، چنانچہ اب تو مجھ سے سن، میں تجھ پر کئی امور پیش کرتا ہوں کہ تو اُن میں غور کرے، شاید تو ان میں سے بعض کو مان لے۔ راوی نے کہا کہ رسول اللہ ﷺ نے اس سے کہا: اے ابوالولید! تو کہہ میں سنوں گا۔

عتبہ نے کہا: او بھتیجے! یہ امر جس کو تو لے کر آیا ہے اگر تو اس سے صرف مال ہی چاہتا ہے تو ہم تیرے لیے بہت سا مال جمع کر دیں، یہاں تک کہ تو ہم سب سے زیادہ مالدار ہو جائے۔ اگر اس سے تو شرف چاہتا ہے تو ہم تجھ کو اپنے اوپر سردار بنالیں یہاں تک کہ تیرے بغیر کوئی کام نہ کریں اور اگر اس سے بادشاہت کا ارادہ کرتا ہے تو ہم تجھے اپنے اوپر بادشاہ بنا دیں اور اگر یہ شخص جو تیرے پاس آتا ہے، یہ کوئی جنوں کا تابع ہے جس کو تو دیکھتا ہے اور اسے اپنے سے دور کرنے کی تجھ میں طاقت نہیں ہے تو ہم تیرے لیے طبیبوں کو بلائیں اور اس کے لیے ہم اپنے مال خرچ کریں، یہاں تک کہ تجھ کو اس سے تندرست اور بھلا چنگا کر دیں، کیوں کہ بعض اوقات جنوں کا کوئی تابع آدمی پر غالب ہو جاتا ہے، تاوقتیکہ اس کا اس سے علاج کیا جائے یا جیسا کہ عتبہ نے آپ ﷺ سے کہا۔ یہاں تک کہ جب عتبہ فارغ ہوا اور رسول اللہ ﷺ اس کی بات سنتے رہے، فرمایا: اے ابوالولید! کیا تو اپنی بات سے فارغ ہو چکا؟ کہا: ہاں۔ فرمایا: اب تو مجھ سے سن، اس نے کہا: میں سنتا ہوں۔

آپ ﷺ نے فرمایا: ﴿بِسْمِ اللَّهِ الرَّحْمَنِ الرَّحِيمِ ۝ حَمْ ۝ تَنْزِيلٌ مِّنَ الرَّحْمَنِ الرَّحِيمِ ۝ كِتَابٌ فُصِّلَتْ آيَاتُهُ قُرْآنًا عَرَبِيًّا لِّقَوْمٍ يَعْلَمُونَ ۝﴾ بِشِيرًا وَنَذِيرًا فَأَعْرَضَ أَكْثَرُهُمْ فَهُمْ لَا يَسْمَعُونَ ﴿﴾ پھر آپ ﷺ چلے اس سورت میں اور آپ ﷺ اس کو اس پر پڑھتے جاتے تھے، چنانچہ جب عتبہ نے سنا تو اس کے لیے خاموش رہا اور اپنے دونوں ہاتھ پس پشت ڈال دیے، ان پر ٹیک لگا کر آپ سے سنتا رہا، یہاں تک کہ رسول اللہ ﷺ اس کے سجدے تک پہنچے تو آپ ﷺ نے سجدہ کیا، پھر فرمایا: ”قَدْ سَمِعْتَ يَا أَبَا الْوَلِيدِ مَا سَمِعْتَ فَأَنْتَ وَذَلِكَ“، یعنی ابوالولید یقیناً تو نے سنا جو سنا، پھر تو ہے اور یہ ہے۔ چنانچہ عتبہ کھڑا ہوا اور اپنے اصحاب کی طرف گیا تو بعض نے بعض سے کہا کہ ہم اللہ کی قسم کھاتے ہیں کہ ابوالولید تمہارے پاس اس نیت کے بغیر آیا ہے جس کے ساتھ گیا تھا، پھر جب وہ ان کے پاس آکر بیٹھا تو بولے: ”مَا وَرَاءَكَ يَا أَبَا الْوَلِيدِ؟“، یعنی اے ابوالولید! تیرے پیچھے کیا خبر ہے؟ کہا: میرے پیچھے یہ ہے کہ بے شک میں نے ایسا قول سنا ہے کہ واللہ! اس جیسا قول کبھی نہیں سنا، واللہ! وہ نہ سحر ہے نہ شعر ہے اور نہ کہانت۔ اے گروہ قریش! تم میری اطاعت کرو اور اس اطاعت کا ذمہ مجھ پر ڈال دو، تم اس مرد کو اور اس شے کو جس میں وہ ہے چھوڑ دو اور اس کے حال میں کچھ تعرض نہ کرو اور تم اس سے علاحدہ ہو جاؤ۔

اللہ کی قسم! اس کے قول سے جو میں نے سنا ہے، اس میں ایک خبر عظیم ہوگی۔ اگر عرب اس کو پہنچے، یعنی اس کو مصیبت اور تکلیف پہنچائی تو مقرر تم اپنے غیر کے ساتھ اس کی کفایت کیے گئے اور اگر وہ عرب پر غالب ہو گیا تو اس کا

ملک تمھارا ملک ہے اور اس کی عزت تمھاری عزت ہے اور سب لوگوں سے بڑھ کر تم اس کے ساتھ بہرہ مند ہو گے۔ قریش بولے: ”سَحَرَكَ وَاللّٰهُ يَا اَبَا الْوَلَيْدِ بِلِسَانِهِ، قَالَ: هَذَا رَأْيِيْ فِيْهِ فَاَصْنَعُوْا مَا بَدَا لَكُمْ“، یعنی اے ابو الولید! اس نے تو اپنی زبان سے تجھ پر جادو کر دیا۔ عتبہ نے کہا کہ اس کے بارے میں یہ میری رائے ہے، اب تم کرو جو تمھاری سمجھ میں آئے۔^(۱) وهذا السياق أشبه من الذي قبله و الله أعلم.

فتح البیان کا بیان:

﴿حَمَّ﴾ من جملہ حروف مقطعات ہے اللہ ہی اس سے اپنی مراد کو خوب جانتا ہے۔ اس کے معنی و اعراب اور ﴿تَنْزِيلٌ﴾ کے معنی و ترکیب پر اس سے پہلی سورت میں کلام گزر چکا ہے، یہاں دھرانے کی ضرورت نہیں ہے۔ امام زجاج اور اخفش رحمہما نے کہا ہے کہ ﴿تَنْزِيلٌ﴾ مرفوع بہ ابتداء ہے اور اس کی خبر ﴿كُتِبَ فُصِّلَتْ اٰيٰتُهُ﴾ ہے۔ امام فراء رحمہ اللہ نے کہا ہے کہ یہ بھی جائز ہے کہ مبتدائے محذوف کی خبر ہو، یعنی ”هَذَا تَنْزِيلٌ“۔ یہ بھی ہو سکتا ہے کہ کتاب بدل ہو ﴿تَنْزِيلٌ﴾ سے^(۲) اور ﴿مِّنَ الرَّحْمٰنِ الرَّحِيْمِ﴾ متعلق ہو ﴿تَنْزِيلٌ﴾ سے۔

ان دو صفتوں کو خاص کر اس لیے ذکر کیا ہے کہ مخلوق اس عالم میں بیماروں کی طرح ہے جو دواؤں کی محتاج ہے اور جن دواؤں کی مریضوں کو حاجت ہوتی ہے اور جن غذاؤں کی تندرستوں کو ضرورت ہوتی ہے قرآن شریف اس پر مشتمل ہے، تو قرآن کا اتارنا جو اللہ تعالیٰ کی اپنی خلق پر رحمت، لطف اور کرم کے لیے ہے، یہ اللہ کی طرف سے اس دنیا کے لیے ایک بہت فائدہ اور نفع ہوا۔ فرمایا: وہ تنزیل کیا ہے، ایک کتاب ہے جس کی آیتیں بیان کی گئی ہیں، الگ الگ کر کے ان کو لفظ اور معنی کے اعتبار سے بیان کیا گیا ہے۔ یا اس کی آیتیں مختلف اسلوب اور تفصیل سے نازل کی گئی ہیں۔ کہیں احکام مذکور ہیں، کہیں مثالیں اور کہاوتیں ہیں، کسی جگہ وعظ و نصیحت ہے، کبھی نباتات و حیوانات اور انسانوں کے عجب عجیب حالات کا ذکر ہو رہا ہے، کبھی تہذیب و اخلاق اور ریاضت نفس سمجھائی جاتی ہے۔ کہیں گزشتہ اُمّتوں کی تاریخ بیان ہو رہی ہے۔ اللہ تعالیٰ کی پاکی اور تقدس کا علاحدہ ذکر ہو رہا ہے۔ کہیں آسمانوں اور زمینوں کے عجائبات اور ملک کی شرح ہوتی ہے۔ بالجملہ جو کوئی انصاف کرے گا تو وہ اس بات کو خوب جان لے گا کہ اس دنیا کی پیدائش سے لے کر انتہا تک کوئی کتاب ایسی نہیں ہے جس میں مختلف علوم جمع ہوں، جیسے کہ قرآن میں جمع ہیں۔ ”فَتَبَارَكَ اللّٰهُ رَبُّ الْعَالَمِيْنَ وَاَحْسَنُ الْخَالِقِيْنَ“۔ امام قتادہ رحمہ اللہ نے کہا: ”فُصِّلَتْ بَيَانَ حَلَالِهِ مِنْ حَرَامِهِ، وَطَاعَتِهِ مِنْ مَعْصِيَّتِهِ“، یعنی حلال کو حرام سے خوب کھول کر بیان کر دیا ہے اور اپنی طاعت کو اپنی معصیت سے واضح کر کے بتا دیا ہے۔ حسن رحمہ اللہ نے فرمایا کہ وعدہ و وعید کے ساتھ، یعنی وعدہ اور وعید کا ذکر الگ الگ کیا گیا ہے۔

(۱) السيرة النبوية لابن هشام (۱۳۰/۲، ۱۳۱) تفسیر ابن کثیر (۱۱۵، ۱۱۴/۴) (۲) تفسیر القرطبی (۳۳۷/۱۵) فتح القدیر (۶۶۲/۴)

سفیان رحمہ اللہ فرماتے ہیں کہ ثواب اور عقاب کا ذکر علاحدہ علاحدہ کیا گیا ہے۔^① یہ سب معانی ایک دوسرے کے قریب ہیں۔ ان سب کی طرف محمول کرنے میں کوئی ممانعت نہیں ہے۔ کسی نے ”فَصَلَّتْ آيَاتُهُ“ بہ تخفیفِ صاد بہ صیغہ معروف پڑھا ہے، یعنی اس کی آیتوں نے حق اور باطل کے درمیان فرق کر دیا۔ جملہ ﴿فُصِّلَتْ آيَاتُهُ﴾ محلِ رفع میں ہے۔ یہ ﴿كِتَبٌ﴾ کی صفت ہے اور ﴿قُرْآنًا عَرَبِيًّا﴾ کا نصب بنا بر اختصاص ہے، یا بنا بر مدح، جیسا کہ امام اخفش رحمہ اللہ نے کہا ہے: ”أَيُّ: أُريدُ بِهَذَا الْكِتَابِ الْمُفَصَّلِ آيَاتُهُ قُرْآنًا مِنْ صِفَتِهِ كَيْتَ كَيْتَ“^②۔ یعنی میں اس کتاب سے جس کی آیتیں تفصیل کی گئی ہیں قرآن کا ارادہ کرتا ہوں جو عربی زبان میں ہے۔ یا منصوب ہے بنا بر حال ”أَيُّ: فَصَّلَتْ آيَاتُهُ حَالِ كَوْنِهِ قُرْآنًا عَرَبِيًّا“۔ یعنی تفصیل کی گئی ہیں اس کی آیتیں اس حال میں کہ وہ عربی زبان کا قرآن ہے۔

کسی نے کہا ہے کہ بنا بر مصدریت ہے ”أَيُّ: يَقْرَأُهُ قُرْآنًا“، یعنی اس کتاب کو اچھی طرح پڑھتے ہیں۔ کسی نے کہا ہے کہ ﴿فُصِّلَتْ﴾ کا دوسرا مفعول ہے۔ کسی نے کہا ہے کہ فعل محذوف کا معمول ہے جس پر ﴿فُصِّلَتْ﴾ دال ہے۔ ”أَيُّ: فَصَّلْنَاهُ قُرْآنًا عَرَبِيًّا“، یعنی ہم نے قرآن عربی کر کے اس کتاب کی آیتوں کی تفصیل کی۔ ﴿لِقَوْمٍ يَعْلَمُونَ﴾ ایک قوم کے لیے جو اس کے معانی کو جانتے اور سمجھتے ہیں اور وہ عربی زبان والے ہیں۔ ان کا ذکر خاص کر اس لیے کیا کہ وہ اس کو بلا واسطہ سمجھتے ہیں، کیوں کہ قرآن اُن کی زبان میں ہے۔ ان کے غیر اسے نہیں سمجھ سکتے مگر ان کے واسطے سے۔ امام ضحاک رحمہ اللہ نے کہا ہے کہ اس قوم کے لیے جو یہ جانتے ہیں کہ قرآن پاک اللہ تعالیٰ کے پاس سے اتارا ہوا ہے۔ امام مجاہد رحمہ اللہ نے کہا: جو یہ جانتے ہیں کہ وہ ایک معبود ہے، جیسا کہ تورات اور انجیل میں ہے۔^③ ﴿لِقَوْمٍ﴾ کا حرف لام محذوف سے متعلق ہے جو قرآن کی دوسری صفت ہے۔ ”أَيُّ: قُرْآنًا عَرَبِيًّا كَأَنَّا لِقَوْمٍ“۔ یا ﴿فُصِّلَتْ﴾ سے متعلق ہے، یعنی اس کی آیتیں تفصیل سے بیان کی گئی ہیں، ان کے لیے جو ان کو جانتے ہیں، یعنی عرب، کیوں کہ وہ بہ سبب عربی زبان ہونے کے ان سے نفع لینے والے ہیں، گو وہ فی نفسہ سب لوگوں کے لیے مفصل ہیں۔ لیکن پہلا قول زیادہ مناسب ہے اور اسی طرح ﴿بَشِيرًا وَنَذِيرًا﴾ بھی قرآن کی دو اور صفتیں ہیں۔ یا کتاب سے حال ہیں، یعنی اللہ تعالیٰ کے دوستوں کو خوش خبری سنانے والا اور اس کے دشمنوں کو ڈرانے والا۔ امام نافع رحمہ اللہ نے ”بَشِيرٌ وَنَذِيرٌ“ بہ رفع پڑھا ہے، اس بنا پر کہ ﴿كِتَابٌ﴾ کی صفت ہیں، یا مبتدائے محذوف کی خبر ہیں۔

﴿فَاعْرَضَ أَكْثَرُهُمْ﴾ اس جگہ ”أَكْثَرُ“ سے مراد کفار ہیں، یعنی کفار نے اس ڈرانے سے اعراض کیا جس پر وہ کتاب مشتمل تھی۔ ﴿فَهُمْ لَا يَسْمَعُونَ﴾ یعنی پھر وہ اس طرح سے سنتے نہیں ہیں جس سے نفع لیں، کیوں کہ انھوں نے تو اس سے اعراض کیا ہے اور کہا: ﴿قُلُوبُنَا فِي أَكِنَّةٍ مِّمَّا تَدْعُونَا إِلَيْهِ﴾ ﴿أَكِنَّةٍ﴾ جمع ہے کنان کی۔ کنان

بہ معنی غطاء اور پردہ ہے۔ کنانہ ترکش کو کہتے ہیں جس میں تیر رکھتے ہیں۔ امام مجاہد رحمہ اللہ نے کہا: کنان قلب کے لیے ایسا ہے جیسے تیروں کے لیے جعبہ، یعنی ترکش ہوتا ہے۔^(۱) اس کا بیان سورۃ البقرہ میں گزر چکا ہے۔^(۲) معنی یہ ہیں کہ ہمارے دل پردوں، غلافوں میں ہیں اس توحید سے جس کی طرف تو ہم کو بلاتا ہے۔ چنانچہ وہ اس بات کو نہیں سمجھتے جو تو کہتا ہے اور نہ ہی ان تک تیری بات پہنچتی ہے۔

﴿وَفِيَّ اٰذَانِنَا وَقْرٌ﴾، ﴿وَقْرٌ﴾ کی اصل ثقل و گرانی ہے۔ طلحہ بن مصرف نے بہ کسر واو اور کسی نے بہ فتح واو وقاف پڑھا ہے^(۳) یعنی اور ہمارے کانوں میں بوجھ، یعنی بہراپن ہے، وہ ہم کو تیری بات کو سننے سے روکتا ہے۔ ﴿وَمِنْ بَيْنِنَا وَبَيْنِكَ حِجَابٌ﴾ یعنی اور ہمارے اور تیرے درمیان پردہ ہے۔ کلمہ ﴿مِنْ﴾ ابتدائے غایت کا ہے، معنی یہ ہیں کہ پردہ کی ابتداء ہم سے اور تجھ سے ہوئی ہے، چنانچہ وہ مسافت جو ہماری جہت اور تیری جہت کے درمیان ہے، وہ پوری پردے سے بھر دی گئی ہے، اس میں کچھ خلا نہیں ہے اور اگر ”بَيْنَنَا وَبَيْنَكَ حِجَابٌ“ کہا جاتا اور لفظ ﴿مِنْ﴾ نہ آتا تو یہ معنی ہوتے کہ دونوں جہتوں کے درمیان میں حجاب حائل ہے، حالانکہ مقصود مبالغہ ہے تباین مفرط میں، چنانچہ اس لیے لفظ ﴿مِنْ﴾ لایا گیا ہے۔ یہ سب اس کی تمثیلیں ہیں کہ ان کے دل حق کا ادراک کرنے، اسے قبول کرنے اور اس پر اعتقاد کرنے سے دور پڑے ہوئے ہیں۔

گویا غلافوں، پردوں میں ہیں جو حق کو روکتے ہیں کہ ان کے دلوں میں اثر کرے۔ اور اس کے کہ ان کے کان حق کو پھینکتے ہیں، گویا ان کے کانوں میں حق بات کو سننے سے بہراپن ہے اور اس کے کہ دونوں مذہبوں اور دینوں میں دوری ہے اور ان کے اور رسول اللہ ﷺ کے درمیان تعلق اور ملاپ ممنوع ہے، گویا ان کے اور اس دین کے جس پر وہ ہیں اور رسول اللہ ﷺ اور جس پر آپ ﷺ ہیں، ان کے درمیان ایک سائر پردہ ہے اور پہاڑ جیسی یا اس جیسی مضبوط رکاوٹ ہے، چنانچہ کسی طرح نہ ایک دوسرے کو مل سکتا ہے نہ اس سخت پردے کی وجہ سے دیکھ سکتا ہے۔ جب باہم اس قسم کی منافرت ہے تو ﴿فَاعْمَلْ اِنَّا عَمِلُوْنَ﴾ یعنی تو اپنے دین پر چلتا رہ، مراد توحید ہے اور ہم اپنے دین پر چلتے رہیں، مراد شرک ہے۔ امام کلبی رحمہ اللہ نے کہا کہ تو عمل کر ہماری ہلاکت کے لیے، کیوں کہ ہم تیری ہلاکت کے لیے عمل کرنے والے ہیں۔ امام مقاتل رحمہ اللہ نے کہا: تو عمل کر اپنے معبود کے لیے جس نے تجھے بھیجا ہے، کیوں کہ ہم اپنے معبودوں کے لیے عمل کرتے ہیں جن کو ہم پوجنے والے ہیں۔^(۴) کسی نے کہا تو عمل کر اپنی آخرت کے لیے، ہم عمل کرنے والے ہیں اپنی دنیا کے لیے۔ یا تو عمل کر ہمارے کام کو باطل کرنے کے لیے اور ہم عمل کرتے ہیں تیرے کام کو باطل کرنے کے لیے۔^(۵) (کذا فی فتح البیان)۔ پھر اللہ پاک نے اپنے رسول ﷺ کو حکم دیا کہ ان کی اس بات کا جواب دیں۔ چنانچہ ارشاد فرمایا:

① تفسیر الطبري (۴۲۹/۲۱) تفسیر القرطبي (۳۳۹/۱۵) ② رقم الآية (۸۸) ③ فتح القدیر (۶۶۳/۴)

⑤ فتح البیان (۲۲۳/۱۲-۲۲۵)

④ تفسیر القرطبي (۳۴۰/۱۵)

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أَنَّمَا إِلَهُمُ إِلَهُ
 وَاحِدٌ فَاسْتَقِيمُوا إِلَيْهِ وَاسْتَغْفِرُوا ۖ وَوَيْلٌ لِّلْمُشْرِكِينَ ۖ
 الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ۖ
 إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ۝

کہہ دیجیے: بس میں تو تمہارے جیسا ہی ایک بشر ہوں، میری طرف وحی کی جاتی ہے، یہ کہ تمہارا
 معبود صرف ایک ہی معبود ہے، لہذا اسی کی طرف سیدھے رہو اور اسی سے بخشش مانگو اور مشرکین
 کے لیے ہلاکت ہے ⑥ جو زکات نہیں دیتے اور وہ آخرت کے بھی منکر ہیں ⑦ بلاشبہ جو لوگ
 ایمان لائے اور انھوں نے نیک عمل کیے ان کے لیے نہ ختم ہونے والا اجر و ثواب ہے ⑧

بشر رسول کی طرف سے توحید کی دعوت:

بعضے کہتے ہیں کہ یہاں زکات سے مراد کلمہ کہنا ہے۔ زکات کے معنی پاکیزگی۔ انتہی۔
 حافظ ابن کثیر رحمہ اللہ کہتے ہیں کہ اللہ پاک فرماتا ہے: اے محمد! تو ان مکذبین مشرکین سے کہہ دے کہ میں بھی
 تمہاری طرح ایک آدمی ہوں، میری طرف اس بات کی وحی کی جاتی ہے کہ تمہارا جو معبود ہے، وہ ایک معبود ہے نہ کہ
 جس طرح تم بتوں اور انداد اور مختلف ارباب کو پوجتے ہو۔ اللہ جو ہے سو ایک معبود ہے۔ ﴿فَاسْتَقِيمُوا إِلَيْهِ﴾ لہذا
 تم اس کے لیے عبادت کو خالص کرو اس طرح پر جس کا رسولوں کی زبان پر تم کو حکم کیا ہے اور اس سے اپنے گناہوں کی
 بخشش مانگو۔ ﴿وَوَيْلٌ لِّلْمُشْرِكِينَ﴾ یعنی مشرکوں کے لیے ہلاکت ہے۔

﴿الَّذِينَ لَا يُؤْتُونَ الزَّكَاةَ﴾ علی بن ابی طلحہ نے سیدنا عبداللہ بن عباس رضی اللہ عنہما کا قول ان الفاظ سے روایت
 کیا ہے کہ وہ لوگ جو لا الہ الا اللہ کی گواہی نہیں دیتے، یعنی نہیں ہے کوئی معبود مگر اللہ۔ اسی طرح عکرمہ نے بھی کہا ہے۔
 یہ اس آیت کی طرح ہے: ﴿قَدْ أَفْلَحَ مَنْ زَكَّهَا ۝ وَقَدْ خَابَ مَنْ دَسَّهَا﴾ [الشَّمْسُ: ۹-۱۰] ”جس نے
 اسے پاک کیا وہ کامیاب ہوا اور جس نے اسے خاک میں ملا دیا وہ ناکام ہوا۔“ اور اس آیت کریمہ کی طرح ہے: ﴿قَدْ
 أَفْلَحَ مَنْ تَزَكَّى ۝ وَذَكَرَ اسْمَ رَبِّهِ فَصَلَّى﴾ [الأَعْلَى: ۱۴-۱۵] ”بے شک اس نے فلاح پائی جو پاک ہو گیا اور
 جس نے اپنے رب کا نام یاد رکھا اور نماز پڑھتا رہا۔“ اور جیسا کہ اللہ تعالیٰ کا فرمان ہے: ﴿هَلْ لَكَ إِلَىٰ أَنْ تَزَكَّىٰ﴾
 [النازعات: ۱۸] ”کیا تو اپنی درستی اور اصلاح چاہتا ہے۔“

زکات سے مراد اس جگہ رذیل اخلاق سے نفس کی طہارت ہے، اور اس سے زیادہ اہم شرک سے نفس کی

طہارت ہے۔ مال کی زکات کا نام جو زکات رکھا تو اسی لیے کہ وہ اس کو حرام سے پاک کرتی ہے اور اس میں زیادتی اور برکت اور زیادہ نفع کا باعث ہوتی ہے اور مال کو اللہ کی طاعت کے کاموں میں استعمال کرنے کا باعث ہوتی ہے۔ معاویہ بن قرہ رضی اللہ عنہ نے کہا ہے کہ مشرکین اہل زکات میں سے نہیں ہیں جب تک کہ زکات نہ دینے پر ان کو ملامت کی جائے۔ مطلب یہ ہے کہ زکات سے مراد شرک اور گناہوں سے نفس کی طہارت ہے۔ امام سدی رضی اللہ عنہ نے کہا: ”لَا يُؤْتُونَ الزَّكَاةَ أَيُّ: لَا يُؤَدُّونَ الزَّكَاةَ“ یعنی زکات سے مراد اموال کی زکات ہے۔ امام قتادہ رضی اللہ عنہ نے کہا: ”يَمْنَعُونَ زَكَاةَ أَمْوَالِهِمْ“ بہت سے مفسرین کے نزدیک ظاہر قول یہی ہے اور اسی کو امام ابن جریر رضی اللہ عنہ نے اختیار کیا ہے۔^(۱)

اس میں نظر ہے، اس لیے کہ زکات ۲ ہجری میں واجب ہوئی ہے اس قول کی بنا پر جس کو بہت لوگوں نے ذکر کیا ہے اور یہ آیت مکی ہے، یعنی پھر زکات کے واجب ہونے سے پہلے اس کے نہ دینے پر ملامت کیسے ہو سکتی ہے اور ملامت بھی ان لوگوں کو جو مشرک ہیں اور اہل زکات نہیں ہیں۔ ”اللہم“ مگر یوں کہیں کہ یہ بات بعید نہیں ہے کہ اصل صدقہ اور زکات کا حکم بعثت کے شروع ہی میں ہو گیا۔ اللہ تعالیٰ نے فرمایا ہے: ﴿وَاتُوا حَقَّهُ يَوْمَ حَصَادِهِ﴾ [الأنعام: ۱۴۱] ”اس میں جو حق واجب ہے وہ اس کے کاٹنے کے دن دیا کرو۔“ اب رہی وہ زکات جو مقررہ مقدار اور نصاب والی ہے تو اس کا حکم مدینہ منورہ میں دیا گیا اور یہ دونوں اقوال کے درمیان جمع کی تاویل ہو جائے جس طرح کہ بعثت کے ابتداء میں اصل نماز سورج کے طلوع ہونے سے قبل اور غروب ہونے سے قبل واجب تھی، پھر ہجرت سے ڈیڑھ برس پہلے جب شب معراج ہوئی تو اللہ تعالیٰ نے اپنے رسول ﷺ پر پانچوں نمازیں فرض فرمائیں اور اس کے بعد نماز کے تمام متعلقات اس کے شروط و ارکان ذرا ذرا کر کے تفصیل سے بیان فرمائے۔ واللہ اعلم۔

پھر اللہ عزوجل نے اس کے بعد فرمایا: ﴿إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ﴾ امام مجاہد رضی اللہ عنہ وغیرہ نے کہا ہے کہ ﴿غَيْرُ مَمْنُونٍ﴾ کے معنی ہیں ”غیر منقطع و غیر محبوب“ یعنی ان کے لیے ایسا اجر ہے کہ کبھی ختم نہ ہوگا، جیسا کہ اللہ تعالیٰ نے فرمایا: ﴿مُكِيثِينَ فِيهِ أَبَدًا﴾ [الکہف: ۳] ”جس میں وہ ہمیشہ ہمیشہ رہیں گے۔“ نیز فرمایا: ﴿عَطَاءٌ غَيْرُ مَجْذُوذٍ﴾ [ہود: ۱۰۸] ”یہ بے انتہا بخشش ہے۔“ امام سدی رضی اللہ عنہ نے کہا: ”غَيْرُ مَمْنُونٍ عَلَيْهِمْ“^(۲) یعنی ایسا اجر کہ اس کا ان پر احسان نہیں رکھا جائے گا۔

بعض ائمہ نے اس تفسیر کو سدی پر رد کیا ہے۔ رد کی وجہ یہ ہے کہ اہل جنت پر اللہ تعالیٰ کا احسان ہے، اللہ پاک نے فرمایا: ﴿بَلِ اللّٰهُ يَمُنُّ عَلَيْكُمْ أَنْ هَدٰكُمْ لِلاِیْمٰنِ﴾ [الحجرات: ۱۷] ”بلکہ دراصل اللہ کا تم پر احسان ہے کہ اس نے تمہیں ایمان کی ہدایت کی۔“ اور اہل جنت نے کہا ہے: ﴿فَمَنَّ اللّٰهُ عَلَيْنَا وَوَقَدْنَا عَذَابَ السَّوْمِ﴾ [الطور: ۲۷] ”پس اللہ تعالیٰ نے ہم پر بڑا احسان کیا اور ہمیں تیز و تند گرم ہواؤں کے عذاب سے بچا لیا۔“ نیز

رسول اللہ ﷺ نے فرمایا ہے: «إِلَّا أَنْ يَتَغَمَّدَنِي اللَّهُ بِرَحْمَةٍ مِنْهُ وَفَضْلٍ»^① انتہی۔

کاتبِ حروف۔ عفا اللہ۔ کہتا ہے کہ جس طرح ﴿مَسْنُونٍ﴾ کے اور معانی ہیں، اسی طرح سدی بڑے کے بھی معنی ہیں جو قابلِ رد نہیں ہیں، اس لیے کہ لغت کے خلاف نہیں ہیں اور نہ ہی ضروریاتِ دین کے مخالف ہیں کہ ان کا رد ضروری ہو، بلکہ اگر ذرا غور سے دیکھو تو اس میں ایک عجیب لطف ہے، وہ یہ ہے کہ نفوسِ شریفہ جن کی جبلت میں عار و ننگ رکھا گیا ہے، ان کے نزدیک احسانِ جتانے سے بڑھ کر کوئی چیز ناگوار نہیں ہے، بلکہ اس کو قتل سے بھی بڑھ کر سمجھتے ہیں، خصوصاً حضراتِ عربِ عجم جو سب قوموں سے زیادہ اس مزیت (فضیلت) کے ساتھ ممتاز ہیں۔ چنانچہ ان کے واقعات اس کے شاہدِ عدل ہیں، اس لیے جب آخرت کے ثواب کا ذکر کیا تو فرمایا کہ باوجود اس کی کثرت، بقاء اور خوبی کے اس کا یہ وصف ہے کہ اس کا احسان نہ رکھا جائے جس احسان کو تم قتل سے بڑھ کر سمجھتے ہو۔ چونکہ یہ آیت مکی ہے اور بعثت کے شروع کا زمانہ ہے، اس وقت کے مناسب اسی قسم کی بات ہے۔ لکل مقام مقال۔

اگر یہ کہو کہ اجر تو مزدوری کے معنی میں ہے جو کسی کام کے مقابلے میں ہوتی ہے، اس میں احسان کا کیا کام ہے، کام کیا مزدوری لی، پھر غیر ممنون کا کیا فائدہ ہے؟ تو کہیں گے کہ دنیا میں بادشاہ اگر کسی کو کسی کام کے مقابلے میں کچھ مزدوری زیادہ دیتے ہیں تو اس کا احسان رکھتے ہیں، اس لیے فرمایا کہ وہاں اجر بڑا اجر ہے اور احسان کا ذکر نہیں جس سے تم کو نفرت ہے اور اسی لیے اللہ پاک نے قرآن شریف میں اکثر جگہ جنت کو اعمال کا اجر ٹھہرایا ہے، چنانچہ فرمایا ہے: ﴿وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ﴾ [الزخرف: ۷۲] ”یہی وہ بہشت ہے کہ تم اپنے اعمال کے بدلے اس کے وارث بنائے گئے ہو۔“ اور مزدوری کا کچھ احسان نہیں ہوتا اسی لیے نفوسِ شریفہ کے نزدیک کام کر کے اجرت لینا مفت لینے سے زیادہ پسند ہے۔ منت رکھنا یا احسان جتنا ایک سخت گناہ ہے، اللہ پاک نے اس کو حرام کیا ہے، اس میں سخت وعید وارد ہوئی ہے، یہ حرمت بندوں کے آپس کے درمیان ہے کہ احسان کر کے جتلائیں نہیں، کیوں کہ احسان تو الگ باطل ہوا اور وعید کا ہار گلے میں پڑا اور جس پر احسان کیا تھا اس کو رنجیدہ کیا۔

رہا اللہ پاک کا احسان رکھنا تو وہ مالک ہے جو چاہے کرے، حقیقت میں تو اس کا نرا فضل، کرم اور رحم ہی ہے۔ بندے اس کے، دنیا اور آخرت کی بادشاہت اس کی، اعمال کا خالق وہی، جو کچھ ہے سب اسی کا ہے، احسان رکھنے کی اسے کیا ضرورت ہے، لیکن چونکہ بندے اس کے احسانات اور نعمتوں سے بے خبر ہیں اور ان کے سمجھنے سے قاصر ہیں، اس لیے انواع و اقسام کی اپنی نعمتیں شمار کر کے بتا دیں، تاکہ ان کو سمجھ کر شکر کریں اور اپنے خالق اور مالک کی عبادت کریں اور کسی کو اس کا شریک نہ ٹھہرائیں۔ یہ احسان کرنا ان کے فائدہ کے لیے ہے۔ چنانچہ بعض اعرابی لوگ آکر مسلمان ہوئے اور اپنی نادانی کی وجہ سے اپنے مسلمان ہونے کا نبی اکرم ﷺ پر احسان رکھنے لگے تو ان کے

① صحیح البخاری، رقم الحدیث (۵۳۴۹) صحیح مسلم، رقم الحدیث (۲۸۱۶)

سمجھانے کے لیے فرمایا: ﴿لَا تَمُنُّوا عَلٰی اِسْلَامِكُمْۢ بَلِ اللّٰهُ يَمُنُّ عَلَيْكُمْۢ اَنْ هٰذِكُمْ لِلّٰہِ اٰیٰتٌ﴾ [الحجرات: ۱۷]
 ”اپنے مسلمان ہونے کا مجھ پر احسان نہ رکھو، بلکہ دراصل اللہ کا تم پر احسان ہے کہ اس نے تمہیں ایمان کی ہدایت کی۔“ یعنی یہ کیا بے سمجھی کی بات کرتے ہو کہ اپنے مسلمان ہونے کا احسان جتاتے ہو۔ ہوش میں آؤ اور سمجھو کہ تم کس کی ملک ہو۔ اللہ کے بندے ہو اس نے تم کو اسلام کی راہ بتائی، وہ تم پر احسان رکھتا ہے۔ ان کے سمجھانے کے لیے اپنے فضل و کرم اور رحم کو احسان کے پیرائے میں ادا کیا۔

جنت والوں نے جو اس طرح کہا: ”فَمَنْ اللّٰهُ عَلَيْنَا“ تو یہ اس لیے کہ جب جنت میں پہنچے اور عظیم نعمت دیکھی تو آنکھیں کھلیں، اپنے اعمال کو اس دائمی نعمت کے مقابلے میں حقیر سمجھے اور انتہائی خوش ہوئے تو بولے کہ ہمارے اعمال تو اس قابل نہ تھے کہ ایسی جزا ملے۔ یہ صرف اللہ کا فضل و کرم اور احسان ہے جو اس نے ہم پر کیا اور یہ نعمت دی اور آگ سے بچایا۔ اسی طرح نبی اکرم ﷺ کا یہ قول ہے: ﴿اِلَّا اَنْ يَّتَغَمَّدَنِيَّ اللّٰهُ بِرَحْمَةٍ مِنْهُ وَفَضْلٍ﴾^① چونکہ یہ خوف دلانے کا مقام تھا اور یہ بیان کرنا منظور تھا کہ جنت محض اللہ پاک کی رحمت اور فضل سے ملتی ہے تو اپنے اعمال پر بھروسہ کر بیٹھنا ٹھیک نہیں ہے، اس لیے خود نبی اکرم ﷺ نے باوجود اپنے مرتبے کی بلندی کے اپنے آپ کو بھی اس میں شریک فرما دیا۔ واللہ سبحانہ أعلم۔

فتح البیان کا بیان:

فتح البیان کا بیان فاتح یہ ہے کہ میں جو ہوں اگر وحی نہ ہوتی تو تمہارے جیسا ایک شخص ہوں اور اس جنس سے نہیں ہوں جو تمہارے مغائر (تم سے غیر) ہو، تاکہ تمہارے دل اس شے کو سمجھنے سے قاصر ہوں جس کی طرف میں تم کو بلاتا ہوں اور تمہارے کانوں میں بوجھ ہو اور میرے اور تمہارے درمیان میں پردہ ہو اور میں نے تم کو اس شے کی طرف نہیں بلایا جو عقل کے مخالف ہو۔ میں نے تو تم کو توحید کی طرف بلایا ہے۔ کسی نے کہا: معنی یہ ہیں کہ میں اس پر قادر نہیں ہوں کہ تم کو زبردستی ایمان لانے پر آمادہ کروں، کیوں کہ میں تو تمہاری طرح کا ایک آدمی ہوں۔ تم سے کسی طرح کا امتیاز نہیں ہے، مگر اتنا ہے کہ میری طرف توحید کی اور اس کا امر کرنے کی وحی کی گئی ہے۔ چنانچہ میرا فرض صرف پہنچا دینا ہے، پھر اگر تم نے مانا تو ہدایت پاؤ گے اور اگر نہ مانا تو ہلاک ہو جاؤ گے۔

کسی نے کہا: معنی یہ ہیں کہ میں کوئی فرشتہ نہیں جو نظر نہ آئے۔ میں تو صرف تمہارے جیسا ایک بشر ہوں اور میری طرف تم سب کو چھوڑ کر وحی کی گئی ہے۔ اس وحی کی وجہ سے میں نبی ہو گیا ہوں اور میری پیروی تم پر واجب ہو گئی ہے۔ امام حسن رحمۃ اللہ علیہ نے اس آیت کے معنی میں یوں فرمایا ہے کہ اللہ پاک نے اپنے رسول ﷺ کو تواضع کی کیفیت

کی تعلیم فرمائی ہے کہ تواضع کس طرح کریں۔^① جمہور نے ﴿يُؤْتِي﴾ بہ صیغہ مجہول پڑھا ہے اور امام اعمش اور نخعی رحمہما اللہ نے بہ صیغہ معروف پڑھا ہے۔ فاعل اللہ پاک ہے۔ یعنی ”يُؤْتِي اللّٰهُ اِلَيَّ“^② ﴿فَاسْتَقِيْبُوْا اِلَيْهِ﴾ میں تعدیہ پالی اس لیے ہوئی ہے کہ اس میں ”تَوَجَّهُوا“ کے معنی شامل ہیں۔ معنی یہ ہیں کہ تم اپنی استقامت کو ایک معبود کی طرف ایمان اور طاعت کے ساتھ متوجہ کرو اور اس کی راہ سے ادھر ادھر نہ ہٹو اور اس سے ان گناہوں کی اور شرک کی جو تم سے ہو گیا ہے توبہ مانگو اور اس بد عقیدہ اور عمل کی مغفرت چاہو جس پر تم ہو، پھر مشرکوں کو ملامت کی اور وعید سنائی۔ ﴿وَوَيْلٌ لِّلْمُشْرِكِيْنَ﴾ یعنی مشرکوں کی خرابی اور ہلاکت ہے۔ پھر ان کا یہ وصف بیان کیا: ﴿لَا يُؤْتُوْنَ الزَّكٰوةَ﴾ یعنی وہ جو زکات کو روک لیتے ہیں اور اسے فقراء کی طرف نہیں نکالتے۔ امام حسن اور قتادہ رحمہما اللہ نے کہا کہ اس کے وجوب کا اقرار نہیں کرتے۔ کہا جاتا تھا کہ زکات اسلام کا پل ہے جس نے اس کو عبور کیا تو اس نے نجات پائی اور جو اس سے پیچھے رہا، وہ ہلاک ہوا۔ امام ضحاک اور مقاتل رحمہما اللہ نے کہا ہے کہ صدقہ نہیں دیتے اور اللہ کی طاعت میں خرچ نہیں کرتے۔ سیدنا عبداللہ بن عباس رضی اللہ عنہما کا قول پہلے گزر چکا ہے کہ ”لَا اِلٰهَ اِلَّا اللّٰهُ“ کی گواہی نہیں دیتے، اس لیے کہ یہ نفوس کی زکات اور تطہیر ہے۔

امام مجاہد نے کہا: ”لَا يُزَكُّوْنَ اَعْمَالَهُمْ“ یعنی اپنے اعمال کا تزکیہ نہیں کرتے۔ امام فراء رحمہ اللہ نے کہا ہے کہ مشرکین اپنے مال خرچ کرتے تھے اور حاجیوں کو کھلاتے پلاتے تھے، پھر انھوں نے یہ اس شخص پر حرام کر دیا جو نبی اکرم ﷺ پر ایمان لایا تو ان کے بارے میں یہ آیت نازل ہوئی۔^③ ﴿وَهُمْ بِالْاٰخِرَةِ هُمْ كٰفِرُوْنَ﴾ معطوف ہے ﴿لَا يُؤْتُوْنَ الزَّكٰوةَ﴾ پر اور اس کے ساتھ صلہ کے تحت داخل ہے۔ ضمیر فصل کا لانا ان کو اس میں شامل کرنے کے لیے ہے، یعنی اور وہی ہیں آخرت کے منکر اور جاحد۔

منع زکات کو جو کفر ”بِالْاٰخِرَةِ“ کے ساتھ ذکر کیا گیا تو اس کی وجہ یہ ہے کہ انسان کو سب سے بڑھ کر محبوب اپنا مال ہے اور وہ اس کی روح کا شقیق ہے (ایک چیز کے دو ٹکڑے کریں تو ایک ٹکڑا دوسرے کا شقیق ہے، اسی لیے بھائی کو شقیق کہتے ہیں)۔ جب ایسی پیاری چیز کو اللہ کی راہ میں خرچ کیا تو یہ اس کی بہت پکی دلیل ہوئی کہ اس کی نیت سچی اور خالص ہے اور وہ دین پر قائم اور ثابت ہے۔ دیکھو یہ مال ایسی محبوب شے ہے کہ مولفۃ القلوب لوگ جو مائل کیے گئے تو یہی ذرا سی دنیا دے کر، پھر ان کی عصبیت غائب ہو گئی اور ان کی طبیعت نرم پڑ گئی۔ بنی حنیفہ جو رسول اللہ ﷺ کے بعد مرتد ہو گئے تو اسی زکات کے انکار کی وجہ سے، پھر ان سے لڑنے کے لیے جتھے تیار کیے گئے اور ان سے جہاد کیا گیا۔ اس میں مومنین کو زکات ادا کرنے پر آمادہ کیا گیا ہے اور ان کو زکات ادا نہ کرنے پر ڈرایا گیا ہے، اس لیے کہ زکات کو روکنا مشرکین کے اوصاف میں ٹھہرایا گیا ہے اور کفر ”بِالْاٰخِرَةِ“ کے ساتھ قرین کیا گیا۔

باجملہ جب اللہ پاک نے وہ شے ذکر کی جو مشرکوں اور جاہلوں کے لیے وعید اور ڈراوا تھی تو اب وہ شے بیان کی جو ان کے برعکس لوگوں کے لیے وعدہ اور خوش خبری ہے۔ چنانچہ ارشاد فرمایا: ﴿إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ﴾ یعنی بے شک جو ایمان لائے اور اچھے کام کیے ان کے لیے اجر غیر ممنون ہے، یعنی ایسا اجر کہ ان سے کبھی منقطع نہ کیا جائے گا اور ہمیشہ ہمیشہ رہے گا۔ کلام عرب میں ”مَنَّ“ بہ معنی قطع ہے۔ جب تم اسی کو قطع کر ڈالو تو یوں کہو گے کہ ”مَنْنْتُ الْحَبْلَ“ ”میں نے رسی کاٹ ڈالی۔“ امام قطرب رحمہ اللہ نے کہا ہے کہ ﴿مَمْنُونٍ﴾^(۱) بہ معنی منقوص ہے، یعنی ایسا اجر کہ کم نہ کیا جائے گا۔^(۲) سیدنا عبداللہ بن عباس رضی اللہ عنہما سے یہی معنی مروی ہیں۔ امام جوہری رحمہ اللہ نے بھی ”مَنَّ“ کے معنی قطع و نقص کے ذکر کیے ہیں۔^(۳) امام مجاہد رحمہ اللہ نے کہا: ”غَيْرَ مَحْسُوبٍ“^(۴) یعنی ایسا اجر کہ حساب نہ کیا جائے گا۔ کسی نے کہا: یہ معنی ہیں کہ اس کا ان پر احسان نہ رکھا جائے گا، کیوں کہ احسان تو اس عطا پر رکھا جاتا ہے جو بہ طور تفضل دی جائے، یعنی فالتو دی جائے۔ اجر و مزدوی تو حق ہے جس کا ادا کرنا ضروری ہے۔

حافظ ابن کثیر رحمہ اللہ نے اس قول کو امام سدی رحمہ اللہ کی طرف منسوب کیا تھا اور یہاں سدی رحمہ اللہ کا یہ قول ذکر کیا ہے کہ یہ بیماروں، اپانج لوگوں اور بوڑھوں کے حق میں نازل ہوئی ہے، جس وقت وہ طاعت سے ضعیف ہو جائیں تو اُن کے لیے وہ اجر لکھا جائے گا، جیسا کہ صحت کی حالت میں وہ عمل کرتے تھے اور اس کا اجر لکھا جاتا تھا۔^(۵) (ایک لفظ یہ ہے: ”کتب لہم من الأجر مثل ما كانوا يعملون في الصحة“۔ ایک یہ ہے: ”کتب لہم من الأجر كأصح ما كانوا يعملون فيه“، یعنی ضعف کی حالت کے عمل کا اجر ویسا لکھا جائے گا، جیسا کہ کامل تندرستی کی حالت کے عمل کا لکھا جاتا تھا۔ واللہ أعلم)۔ پھر اللہ پاک نے اپنے رسول ﷺ کو حکم دیا کہ مشرکوں کو ملامت کریں اور زجر و توبیخ کریں۔ چنانچہ ارشاد فرمایا:^(۶)

قُلْ إِنِّي كُنتُ مِنَ الْكَافِرِينَ خَلَقَ الْإِنسَانَ فِي أَحْسَنِ تَقْوِيمٍ ثُمَّ رَدَّاهُ إِلَى سَاءٍ مُّسَوِّمٍ فَاقْبَلْ لَهُمْ صَلَاتَهُمْ وَخَرِّجْنَاهُمْ خِلَافَتَهُمْ ثُمَّ إِنَّهُمْ لَخَالِفَةٌ مِّنْ بَيْنِ يَدَيْهِمْ يَوْمَ يُنْفَخُ الصُّورُ فَسَوْفَ يَعْلَمُونَ

(۱) تفسیر القرطبی (۳۴۱/۱۵) (۲) تفسیر الطبری (۴۳۲/۱۵) (۳) تفسیر القرطبی (۳۴۱/۱۵)

(۴) تفسیر الطبری (۳۲۷/۲۴) (۵) تفسیر القرطبی (۳۴۲/۱۵) (۶) فتح البیان (۲۲۷-۲۲۵/۱۲)

سَمَاءٍ أَمْرَهَا وَزِيَّاءِ السَّمَاءِ الدُّنْيَا بِمَصَابِيحٍ وَحِفْظًا ذَلِكَ تَقْدِيرُ

الْعَزِيزِ الْعَلِيمِ ﴿١٢﴾

آپ کہہ دیجیے: کیا تم واقعی اس ذات کا انکار کرتے ہو جس نے زمین کو دو دنوں میں پیدا کیا اور تم اس کے ساتھ شریک ٹھہراتے ہو؟ وہ تو جہانوں کا رب ہے ﴿٩﴾ اور اس نے اس (زمین) میں اس کے اوپر مضبوط پہاڑ بنائے اور اس میں برکتیں رکھیں اور اس میں (رہنے والوں کے لیے) اس کی غذاؤں کا (ٹھیک) اندازہ کیا، محتاجوں کے لیے یکساں طور پر (یہ سارا کام) چار دنوں میں (مکمل ہوا) ﴿١٠﴾ پھر وہ آسمان کی طرف متوجہ ہوا، جبکہ وہ دھواں تھا، تب اللہ نے اس سے اور زمین سے کہا: تم دونوں خوشی یا ناخوشی سے آؤ، تو ان دونوں نے کہا: ہم دونوں خوشی خوشی حاضر ہیں ﴿١١﴾ پھر (اللہ نے) انھیں دو دنوں میں سات آسمان بنا دیا اور ہر آسمان میں اس کا کام الہام کر دیا، اور ہم نے آسمان دنیا کو چراغوں (ستاروں) سے زینت دی اور (اس کی خوب) حفاظت کی، یہ نہایت غالب، خوب جاننے والے کی تدبیر ہے ﴿١٢﴾

تخلیق کائنات کی کچھ تفصیلات:

اس میں غذائیں تجویز کیں، یعنی اہل زمین کی خوراک، یعنی جواب پورا ہوا۔ دو دن میں زمین بنائی اور دو دن میں پہاڑ اور درخت و سبزہ جو مخلوق کی خوراک ہے۔ یہ آسمان سارا ایک تھا دھوئیں کی طرح، اس کو بانٹ کر سات کر دیے اور ہر ایک کا کارخانہ الگ ٹھہرایا۔ پھر آسمانوں اور زمین کو بلایا کہ خوشی سے آؤ یا زبردستی سے، یعنی ارادہ کیا کہ ان دونوں کے ملاپ سے دنیا بسائے۔ اپنی خوشی سے ملیں یا زور سے، دونوں اپنی خوشی سے آملے۔ آسمان کی شعاع سے گرمی پڑی تو بھاپ اٹھی، دن سے گرد اور بھاپ اوپر چڑھی اور پانی بن کر برسی۔ چار عنصر زمین پر جمع ہوں اور مخلوقات پیدا ہوں۔ پہلے زمین رکھی اور مختلف خوراکیں، یعنی اس میں ان چیزوں کے نکلنے کی قابلیت تھی۔ اور ہر آسمان کا حکم علاحدہ۔ یہ اللہ کو معلوم ہے کہ وہاں کون سی مخلوق بستی ہے اور ان کا اسلوب کیا ہے۔ اتنی زمین میں ہزار ہا کارخانے ہیں تو آسمان کب خالی پڑے ہوں گے۔ انتہی۔

حافظ ابن کثیر رحمہ اللہ کہتے ہیں کہ یہ اللہ تعالیٰ کی طرف سے مشرکوں پر انکار ہے جنہوں نے اس کے ساتھ اس کے غیر کو پوجا، حالاں کہ وہ ہر شے کا خالق ہے، قاہر ہے اور ہر شے پر قدرت رکھنے والا ہے۔ چنانچہ فرمایا: کیا تم اس ذات کے منکر ہوتے ہو اور اس کے ساتھ شریک ٹھہراتے ہو جس نے دو دن میں زمین بنائی: ﴿ذَلِكَ رَبُّ الْعَالَمِينَ﴾ یعنی یہ اشیاء کا پیدا کرنے والا ہی سارے جہانوں کا رب ہے۔ اس جگہ اس آیت کی تفصیل ہے: ﴿خَلَقَ السَّمَوَاتِ

وَالْأَرْضُ فِي سِتَّةِ أَيَّامٍ ﴿الاعراف: ۵۴﴾ ”جس نے سب آسمانوں اور زمین کو چھ روز میں پیدا کیا ہے۔“

چنانچہ یہاں اس شے کی تفصیل فرمائی ہے جو زمین کے ساتھ خاص ہے اور اس شے کی جو آسمان کے ساتھ خاص ہے۔ جو جو شے ان میں سے ہر ایک کے ساتھ مخصوص ہے، اس کو الگ الگ بیان کیا ہے۔ لہذا ذکر فرمایا کہ پہلے تو زمین بنائی، اس لیے کہ وہ اساس و بنیاد کی طرح ہے اور بات دراصل یہ ہے کہ اساس سے ہی ابتداء کی جاتی ہے، پھر اس کے بعد چھت بنائی جاتی ہے، جیسا کہ اللہ تعالیٰ نے فرمایا: ﴿هُوَ الَّذِي خَلَقَ لَكُمْ مَّا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ سَبْعَ سَوَاتٍ وَهُوَ بِكُلِّ شَيْءٍ عَلِيمٌ﴾ [البقرة: ۲۹] ”وہ اللہ جس نے تمہارے لیے زمین کی تمام چیزوں کو پیدا کیا، پھر آسمان کی طرف قصد کیا اور ان کو ٹھیک ٹھیک سات آسمان بنایا اور وہ ہر چیز کو جانتا ہے۔“

اب رہی یہ آیت: ﴿ءَأَنْتُمْ أَشَدُّ خَلْقًا أَمِ السَّمَاءُ بَنَاهَا ﴿۲۷﴾ رَفَعَ سَبْكَهَا فَسَوَّاهَا ﴿۲۸﴾ وَأَخْرَجَ ضُحَاهَا ﴿۲۹﴾ وَالْأَرْضُ بَعْدَ ذَلِكَ دَحَاهَا ﴿۳۰﴾ أَخْرَجَ مِنْهَا مَاءَهَا وَمَرْعَهَا ﴿۳۱﴾ وَالْجِبَالُ أَرْسَاهَا ﴿۳۲﴾ مَتَاعًا لَّكُمْ وَلِأَنْعَامِكُمْ﴾ [النازعات: ۲۷-۳۳] ”کیا تمہارا پیدا کرنا زیادہ دشوار ہے یا آسمان کا؟ اللہ تعالیٰ نے اسے بنایا۔ اس کی بلندی اونچی کی پھر اسے ٹھیک ٹھاک کر دیا۔ اس کی رات کو تاریک بنایا اور اس کے دن کو نکالا اور اس کے بعد زمین کو (ہموار) بچھا دیا۔ اس میں سے پانی اور چارہ نکالا اور پہاڑوں کو (مضبوط) گاڑ دیا۔ یہ سب تمہارے اور تمہارے جانوروں کے فائدے کے لیے (ہیں)۔“ اس آیت میں یہ ہے کہ زمین کا پھیلانا آسمان کے پیدا کرنے کے بعد تھا۔ سو ”دَحٰی“ کی تفسیر اس قول سے کی گئی ہے کہ ﴿أَخْرَجَ مِنْهَا مَاءَهَا وَمَرْعَهَا﴾ اور یہ سب آسمان کے پیدا کرنے کے بعد ہوا ہے۔ رہی زمین کی پیدائش تو وہ آسمان کی پیدائش سے پہلے ہے۔

یہ بات نص سے معلوم ہے اور سیدنا عبداللہ بن عباس رضی اللہ عنہما نے یہی جواب دیا ہے جس طرح کہ اس آیت کریمہ کی تفسیر کے تحت امام بخاری رحمہ اللہ نے اپنی صحیح میں امام سعید بن جبیر رحمہ اللہ سے روایت کیا ہے کہ ایک شخص نے سیدنا عبداللہ بن عباس رضی اللہ عنہما سے کہا کہ میں قرآن میں کئی چیزیں پاتا ہوں جو مجھے باہم مختلف لگتی ہیں۔ کہا: ﴿فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ﴾ [المؤمنون: ۱۰۱] ”اس دن نہ تو آپس کے رشتے ہی رہیں گے، نہ آپس کی پوچھ گچھ۔“ ﴿وَأَقْبَلَ بَعْضُهُمْ عَلَىٰ بَعْضٍ يَتَسَاءَلُونَ﴾ [الصافات: ۲۷] ”وہ ایک دوسرے کی طرف متوجہ ہو کر سوال و جواب کرنے لگیں گے۔“ یعنی پہلی آیت میں سوال کی نفی ہے اور دوسری میں اثبات ہے۔ اسی طرح: ﴿وَلَا يَكْتُمُونَ اللَّهَ حَدِيثًا﴾ [النساء: ۴۲] ”اور اللہ تعالیٰ سے کوئی بات نہ چھپا سکیں گے۔“ اور ﴿وَاللَّهُ رَظِينًا مَّا كُنَّا مُشْرِكِينَ﴾ [الأنعام: ۲۳] ”اللہ، اپنے پروردگار کی قسم! ہم مشرک نہ تھے۔“ پہلی آیت میں کتمان (چھپانے) کی نفی ہے اور اس آیت میں کتمان کیا ہے، اور اللہ تعالیٰ نے فرمایا ہے: ﴿ءَأَنْتُمْ أَشَدُّ خَلْقًا أَمِ السَّمَاءُ بَنَاهَا﴾ [النازعات: ۲۷] اس میں آسمان کی پیدائش کو زمین کی پیدائش سے پہلے ذکر کیا ہے۔

پھر آیت زیر باب میں یوں فرمایا ہے: ﴿قُلْ اٰتٰنَكُمْ... الْاٰیَةُ﴾ اس میں زمین کی پیدائش کو آسمان کی پیدائش سے پہلے ذکر کیا گیا ہے۔ کہا: ﴿وَكَانَ اللّٰهُ غَفُوْرًا رَّحِيْمًا﴾، ﴿عَزِيْزًا حَكِيْمًا﴾، ﴿سَبِيْعًا بَصِيْرًا﴾ ”فَكَانَ قَدْ كَانَ ثُمَّ مَضٰی“ یعنی ان اوصاف میں ماضی کا صیغہ مذکور ہے تو گویا تھا، پھر گزر گیا، اب نہیں ہے، (یعنی زمانہ ماضی میں اس میں یہ صفتیں تھیں، پھر وہ اس میں نہ رہیں۔) چنانچہ سیدنا عبداللہ بن عباس رضی اللہ عنہما نے فرمایا: ﴿فَلَا اَنْسَابَ بَيْنَهُمْ يَوْمَئِذٍ وَلَا يَتَسَاءَلُوْنَ﴾ [المؤمنون: ۱۰۱] ”نفعہ اولیٰ میں ہے۔ ﴿وَتُفْخَخُ فِي الصُّوْرِ فَصَحِقَ مَنْ فِي السَّمٰوٰتِ وَمَنْ فِي الْاَرْضِ اِلَّا مَنْ شَاءَ اللّٰهُ﴾ [الزمر: ۶۸] ”اور صور پھونک دیا جائے گا پس آسمانوں اور زمین والے سب بے ہوش ہو کر گر پڑیں گے مگر جسے اللہ چاہے۔“

چنانچہ اس وقت ان کے درمیان انساب نہ ہوں گے اور نہ باہم سوال کریں گے۔ پھر آخر نفعی میں بعض بعض پر متوجہ ہوں گے، باہم سوال کریں گے۔ اور رہا یہ قول: ﴿مَا كُنَّا مُشْرِكِيْنَ﴾ [الأنعام: ۲۳] اور ﴿وَلَا يَكْتُمُوْنَ اللّٰهَ حَدِيْثًا﴾ [النساء: ۴۲] تو اس کی وجہ یہ ہے کہ اللہ تعالیٰ اہل اخلاص کے گناہ بخش دے گا تو مشرکین کہیں گے کہ آؤ ہم بھی کہیں کہ ہم مشرک نہ تھے، چنانچہ ان کے منہ پر مہر کر دی جائے گی تو ان کے ہاتھ بولیں گے، لہذا اس وقت یہ بات پہچانی جائے گی کہ اللہ سے کوئی بات چھپائی نہیں جا سکتی اور اس وقت: ﴿يَوْمَئِذٍ يُّوَدُّ الَّذِيْنَ كَفَرُوْا وَعَصَوُا الرَّسُوْلَ لَوْ تُسَوّٰى بِهِمُ الْاَرْضُ وَلَا يَكْتُمُوْنَ اللّٰهَ حَدِيْثًا﴾ [النساء: ۴۲] ”کافر اور رسول کے نافرمان آرزو کریں گے کہ کاش! انھیں زمین کے ساتھ ہموار کر دیا جاتا اور اللہ تعالیٰ سے کوئی بات چھپا نہ سکیں گے۔“ اور پیدا کیا زمین کو دودن میں، پھر پیدا کیا آسمان کو، پھر آسمان کی طرف چڑھا اور ان کو ٹھیک کیا اور دودن میں پھر زمین کو بچھایا اور اس کا بچھانا یہ ہے کہ اس سے پانی اور چارا نکالا اور پہاڑوں کو اور ریت اور جمادات کو اور ٹیلوں کو پیدا کیا اور اس شے کو پیدا کیا جو ان کے درمیان میں ہے مزید دودن میں، چنانچہ یہ معنی ہیں اللہ کے قول ﴿دَحٰهَا﴾ کے۔

اب اللہ تعالیٰ کے قول کہ ﴿خَلَقَ الْاَرْضَ فِيْ يَوْمَئِذٍ﴾ یعنی زمین اور جو شے اس میں ہے چار دن میں پیدا کی گئی اور آسمان دودن میں پیدا کیے گئے، کا یہ مطلب واضح ہو گیا کہ نفس زمین کی پیدائش آسمان کی پیدائش سے پہلے ہے اور اس کا ”دحو“ آسمان کی پیدائش کے بعد ہے۔ ﴿وَكَانَ اللّٰهُ غَفُوْرًا رَّحِيْمًا﴾۔ ”سَمٰی نَفْسَهُ بِذٰلِكَ وَذٰلِكَ قَوْلُهُ اٰی: لَمْ يَزَلْ بِذٰلِكَ فَاِنَّ اللّٰهَ تَعَالٰی لَمْ يَرِدْ شَيْئًا اِلَّا اَصَابَ بِهِ الَّذِيْ اَرَادَ“۔ یعنی اللہ تعالیٰ نے غفور و رحیم ہونے کے ساتھ اپنا نام رکھا اور یہ نام رکھنا گزر گیا، کیوں کہ تعلق منقطع ہوا اور یہ جو غفوریت اور رحیمیت کا کہا تو اس کے یہ معنی ہیں کہ وہ ہمیشہ ایسا ہی رہتا ہے منقطع نہیں ہوتا، کیوں کہ جس وقت اللہ پاک نے مغفرت یا رحمت کا یا ان کے سوا اور کسی شے کا ارادہ کیا، حال میں یا مستقبل میں تو اس کی مراد کا قطعی وقوع ضروری ہے۔ ”فَلَا

يَخْتَلِفَنَّ عَلَيْكَ الْقُرْآنُ فَإِنَّ كُلًّا مِنْ عِنْدِ اللَّهِ عَزَّ وَجَلَّ، یعنی اب میرے جواب دینے کے بعد ہرگز قرآن تجھ پر مختلف نہ ہو، اس لیے کہ یہ سب کا سب اللہ کے پاس سے ہے اور اگر یہ غیر اللہ کے پاس سے ہوتا تو اس میں بہت کچھ اختلاف پایا جاتا۔

غرض کہ اس شخص نے چار سوال کیے تھے اور سیدنا عبداللہ بن عباس رضی اللہ عنہما نے ان چاروں کا شافی جواب دیا۔ پہلے سوال کا حاصل یہ کہ تساءل (باہم سوال کرنا) دوسرے نفعی کے بعد ہے اور عدم تساءل (سوال نہ کرنا) اس سے پہلے ہے۔ دوسرے سوال کا حاصل یہ ہے کہ کتمان (چھپانا) نطق جوارح (اعضاء کے بولنے) سے پہلے ہے اور عدم کتمان اس کے بعد ہے۔ تیسرے سوال کا حاصل یہ ہے کہ نفس ارض کی پیدائش آسمانوں کی پیدائش سے پہلے ہے اور دحو ارض آسمان کی پیدائش کے بعد ہے۔ اور چوتھے سوال کا حاصل وہی ہے جو مذکور ہوا۔^(۱)

زمین کی پیدائش کے دو دن سے مراد روز یک شنبہ و دو شنبہ (اتوار اور پیر) ہے۔ زمین میں برکت رکھنے کے یہ معنی ہیں کہ اس کو مبارک کیا۔ خیر کے قابل بنایا اور بیج بونے اور درخت لگانے کے قابل بنایا۔ ”أقوات“ سے مراد وہ چیز ہے جس کی طرف زمین والے محتاج ہیں، یعنی اس میں ان کی روزیاں ٹھہرائیں اور وہ جگہیں بنائیں جن میں کھیتیاں کی جاتی ہیں اور درخت لگائے جاتے ہیں۔ یہ سب کام دو دن میں کیے، یعنی سہ شنبہ اور چہار شنبہ (منگل اور بدھ)۔ چنانچہ یہ دو دن پہلے دو دنوں کو ملا کر چار دن ہوئے۔ اسی لیے یوں فرمایا: ﴿فِي أَرْبَعَةِ أَيَّامٍ سَوَاءً لِّلسَّائِلِينَ﴾ یعنی پورے چار دن میں ان لوگوں کے لیے جو جاننے کے لیے اس کے پوچھنے کا ارادہ کریں۔

امام عکرمہ اور مجاہد رحمہما نے تقدیر اقوات کی تفسیر میں کہا ہے: ”جَعَلَ فِي كُلِّ أَرْضٍ مَا لَا يَصْلُحُ فِي غَيْرِهَا وَمِنْهُ الْعَصَبُ فِي الْيَمَنِ وَالسَّابُورِيُّ فِي سَابُورَ وَالطَّيَالِسَةُ بِالرِّيِّ“^(۲) یعنی ہر زمین میں وہ شے رکھی جو اس کے غیر میں صلاحیت نہیں رکھتی ہے، جیسے یمن کی چادریں یمن میں اور سابوری چادریں سابور میں اور طلیسان ملک ری میں بنتی ہیں۔ مطلب یہ ہے کہ ہر ملک میں کھانے پینے اور پہننے کی مخصوص اشیاء ہوتی ہیں، وہ وہیں ملتی ہیں، دوسری جگہ میسر نہیں آتیں۔

سیدنا عبداللہ بن عباس رضی اللہ عنہما امام قتادہ اور سدی رحمہما نے ﴿سَوَاءً لِّلسَّائِلِينَ﴾ کی تفسیر میں کہا ہے: ”أَيُّ: لِمَنْ أَرَادَ السُّؤَالَ عَنْ ذَلِكَ“۔ امام ابن زید رحمہ اللہ نے کہا: معنی یہ ہیں: اور مقدر کیے اس میں اقوات اس کے برابر سالکین کے لیے، یعنی اس شخص کی مراد کے مطابق جس کو کسی رزق کی حاجت ہے، یا کسی اور ضرورت کی چیز کی حاجت ہے، کیوں کہ اللہ تعالیٰ نے اس کے لیے وہی شے مقدر کی ہے جس کا وہ محتاج ہے۔ یہ قول اس کے مشابہ ہے جو اس آیت میں ذکر کیا ہے: ﴿وَأَتَاكُمْ مِنْ كُلِّ مَا سَأَلْتُمُوهُ﴾ [إبراهيم: ۳۴] ”اسی نے تمہیں تمہاری

منہ مانگی کل چیزوں میں سے دے رکھا ہے۔^① واللہ اعلم۔

قولہ تعالیٰ: ﴿ثُمَّ اسْتَوَىٰ إِلَى السَّمَاءِ وَهِيَ دُخَانٌ﴾ دخان سے مراد پانی کے بخارات ہیں جو اس سے چڑھنے والے تھے۔ جب زمین پیدا کی گئی تو اس سے اور زمین سے کہا کہ خوشی سے آویزاور سے، یعنی میرا حکم مانو اور میرے فعل کا اثر قبول کرو خوش ہو کر یا ناخوش ہو کر۔ امام ثوری رحمہ اللہ نے بہ سند خود سیدنا عبداللہ بن عباس رضی اللہ عنہما سے اس کی تفسیر میں روایت کیا ہے کہ اللہ تبارک و تعالیٰ نے آسمانوں سے کہا کہ تم میرے سورج اور چاند اور ستاروں کو طلوع کرو اور زمین سے فرمایا کہ اپنی نہروں کو چیر اور اپنے میوے نکال تو دونوں بولے کہ ہم خوش ہو کر آئے۔ امام ابن جریر رحمہ اللہ نے اس قول کو اختیار کیا ہے۔^②

﴿اَتَيْنَا طَائِعِينَ﴾ کے ایک معنی یہ ہیں کہ ہم تیرا حکم مانتے ہیں مطیع ہو کر اس شے کے ساتھ جو ہم میں ہے اور اس قسم سے جس کے پیدا کرنے کا تو ارادہ کرتا ہے، یعنی ملائکہ، جن اور انسان سب کے سب تیرے مطیع ہو کر۔ امام ابن جریر رحمہ اللہ نے بعض اہل عربیت سے اس کو بیان کیا ہے۔ امام ابن جریر رحمہ اللہ نے کہا: ”وَقِيلَ تَنْزِيلًا لَّهُنَّ مُعَامَلَةً مَنْ يَّعْقِلُ بِكَلَامِهِمَا“ مطلب یہ ہے کہ آسمان و زمین تو جماد ہیں، ان سے بات کرنا اور ان کا جواب دینا کیسا؟! چنانچہ کسی نے کہا کہ ان کو عقلاء کے قائم مقام ٹھہرایا، پھر ان کے کلام کے ساتھ عقلاء کا معاملہ کیا، یعنی جس طرح عقلاء سے بات کرتے ہیں اور وہ بات کا جواب دیتے ہیں، اسی طرح ان کے ساتھ برتاؤ کیا۔ کسی نے کہا کہ زمین میں سے جس خطے نے بات کی وہ وہ جگہ ہے جہاں کعبہ ہے اور آسمان میں سے وہ قطعہ ہے جو کعبہ کی جگہ کے مقابلے میں ہے۔ واللہ سبحانہ اعلم۔ امام حسن بصری رحمہ اللہ نے کہا ہے کہ اگر آسمان و زمین اللہ کے حکم کا انکار کرتے تو البتہ وہ ان کو ایسا عذاب کرتا کہ وہ اس کے درد کو پاتے۔^③ (رواہ ابن ابی حاتم)

قولہ تعالیٰ: ﴿فَقَضَاهُنَّ سَبْعَ سَعَوَاتٍ فِي يَوْمَيْنِ﴾ یعنی پھر فارغ ہوا ان کے سات آسمان بنانے سے دو دن میں، یعنی روزِ پنج شنبہ (جمعرات) و جمعہ۔ ﴿وَاَوْحَىٰ فِي كُلِّ سَمَاءٍ أَمْرَهَا﴾ یعنی اور مرتب کیا در آنحالیکہ وہ مقرر کرنے والا تھا ہر آسمان میں اس چچ زکو جس کی طرف اسے حاجت ہوتی ہے، یعنی فرشتے اور وہ چیزیں جو اس میں ہیں، جن کو اللہ پاک کے سوا اور کوئی نہیں جانتا۔ ﴿وَزَيَّنَّا السَّمَاءَ الدُّنْيَا بِمَصْبِيحٍ﴾ اور رونق دی ہم نے پہلے آسمان کو چراغوں سے، اس سے مراد وہ تارے ہیں جو زمین پر چمکتے دکتے ہیں۔ ﴿وَحِفْظًا﴾ یعنی اور حراست اور نگہبانی کرنے والے ہیں کہ کہیں شیاطین ملائے اعلیٰ کی طرف کان لگائیں۔ ﴿ذَٰلِكَ تَقْدِيرُ الْعَزِيزِ الْعَلِيمِ﴾ یعنی یہ سب کارخانہ الہی ذات نے چلا رکھا ہے جس نے ہر شے کو مقہور اور مغلوب کیا ہے، وہ ایسا دانا ہے جو اپنی مخلوقات کی ساری حرکات و سکنات کو خوب جانتا ہے۔

③ تفسیر ابن کثیر (۱۱۸/۴)

② تفسیر الطبري (۴۴۰، ۴۳۹/۲۱)

① تفسیر ابن کثیر (۱۱۸/۴)

امام ابن جریر رحمہ اللہ نے عن عکرمہ عن ابن عباس رضی اللہ عنہما روایت کیا ہے کہ یہودی نبی کریم ﷺ کے پاس حاضر ہوئے اور آپ ﷺ سے آسمان وزمین کی پیدائش کے بارے میں پوچھا، آپ ﷺ نے فرمایا کہ اللہ تعالیٰ نے اتوار اور پیر کو زمین پیدا کی اور منگل کے دن پہاڑ بنائے اور جو کچھ ان میں منافع ہیں اور بدھ کے دن درخت، پانی، شہر، آبادی اور ویرانی بنائی، چنانچہ یہ چار دن ہوئے۔ ﴿قُلْ اَيْنَكُمْ لَتَكْفُرُونَ بِالَّذِي خَلَقَ الْاَرْضَ فِي يَوْمَيْنِ وَتَجْعَلُونَ لَهُ اَنْدَادًا﴾ ذٰلِكَ رَبُّ الْعَالَمِينَ ﴿۵﴾ وَجَعَلَ فِيهَا رَوْسًى مِنْ فَوْقِهَا وَبَرَكَ فِيهَا وَقَدَّرَ فِيهَا اَقْوَاتَهَا فِي اَرْبَعَةِ اَيَّامٍ سَوَاءٌ لِّلْسَابِلِينَ ﴿۶﴾ یعنی اس کے لیے جو اس کا سوال کرے اور جمعرات کے دن آسمان بنایا اور جمعے کے دن تارے، سورج، چاند اور فرشتے پیدا کیے۔ جمعے کی تین ساعت باقی رہ گئیں۔ دوسری ساعت میں ان تمام چیزوں میں آفت ڈالی جن سے لوگ نفع لیتے ہیں اور تیسری ساعت میں آدم علیہ السلام کو پیدا کیا اور ان کو جنت میں بسایا اور ابلیس کو انھیں سجدہ کرنے کا حکم دیا اور آخری ساعت میں ان کو اس سے نکالا۔ (امام ابن جریر رحمہ اللہ کی روایت کے الفاظ یہ ہیں: ”قال ابن جرير: حدثنا هناد بن السري، حدثنا أبو بكر بن عياش عن أبي سعيد البقال عن عكرمة عن ابن عباس رضي الله عنهما قال هناد: قرأت سائر الحديث أن اليهود أتت ... الخ“۔)

پھر یہود بولے: ”ثُمَّ مَاذَا يَا مُحَمَّدٌ“ یعنی اے محمد! اس کے بعد کیا ہوا؟ آپ ﷺ نے فرمایا: ”ثُمَّ اسْتَوَى عَلَى الْعَرْشِ“۔ کہا: واقعی آپ نے ٹھیک کہا، اگر تو پورا کرتا کہ ”ثُمَّ اسْتَرَاخَ“ یعنی پھر راحت لی۔ اس پر نبی اکرم ﷺ بہت سخت خفا ہوئے۔ پھر یہ آیت نازل ہوئی: ﴿وَلَقَدْ خَلَقْنَا السَّمَوَاتِ وَالْاَرْضَ وَمَا بَيْنَهُمَا فِي سِتَّةِ اَيَّامٍ وَمَا مَسَّنَا مِنْ لُغُوبٍ﴾ ﴿۳۸﴾ ﴿ق: ۳۸-۳۹﴾ ”یقیناً ہم نے آسمانوں اور زمین اور جو کچھ اس کے درمیان ہے سب کو (صرف) چھ دن میں پیدا کر دیا اور ہمیں تکان نے چھوا تک نہیں۔ پس یہ جو کچھ کہتے ہیں آپ اس پر صبر کریں۔“^(۱) (هذا الحديث فيه غرابة)

رہی حدیث جو امام ابن جریر رحمہ اللہ نے بسندہ عن ابی ہریرہ رضی اللہ عنہ روایت کیا ہے کہ رسول اللہ ﷺ نے میرا ہاتھ پکڑا، پھر فرمایا کہ اللہ نے مٹی کو ہفتے کے دن پیدا کیا اور اس میں پہاڑ اتوار کو پیدا کیے اور سوموار کو درخت پیدا کیے اور مکروہ پیدا کیا منگل کے دن اور نور پیدا کیا بدھ کے دن اور اس میں جانور جمعرات کے دن پھیلانے اور آدم علیہ السلام کو جمعے کے دن بعد عصر کے پیدا کیا تمام مخلوق کے بعد اور جمعہ کی آخری گھڑیوں میں، یعنی عصر اور رات کے درمیان کی گھڑیوں میں۔^(۲) (فرواه مسلم والنسائي في كتابيهما من حديث ابن جريج به وهو من غرائب الصحيح وقد علله البخاري

في التاريخ فقال: رواه بعضهم عن أبي هريرة رضي الله عنه عن كعب الأحمار وهو الأصح)

(۱) تفسیر الطبری (۴۳۱/۲۱، ۴۳۳) اس کی سند میں ”ابو سعید البقال“ ضعیف راوی ہے۔

(۲) صحیح مسلم، رقم الحدیث (۲۷۸۹) سنن النسائي الكبرى (۶/۲۹۳) التاريخ الكبير (۱/۴۱۳)

فتح البیان کا بیان:

فتح البیان کا وضاحتی بیان یہ ہے کہ جمہور نے ﴿اٰیٰتُکُمْ﴾ کو دو ہمزہ کے ساتھ پڑھا ہے اور دوسرے کو بین بین اور ابن کثیر رحمہ اللہ نے ایک ہمزہ کے ساتھ پڑھا ہے اس کے بعد یائے خفیہ۔ یہ ان کے کفر کو برا بھلا کہنے کے لیے ہے۔ حرف ”اِیَّ“ و ”لَام“ یا تو تاکید انکار کے لیے ہے اور ہمزے کو اس لیے پہلے رکھا ہے کہ وہ صدارت کا مقتضی ہے، یا یہ بات بتانے کے لیے کہ ان کا کفر ایسا بعید ہے کہ عقل مند لوگ اس کے وقوع کا انکار کرتے ہیں تو اب وہ تاکید کا محتاج ہے۔ چونکہ اللہ پاک نے آخرت کے انکار پر کفار کی کم عقلی اور حماقت کا ذکر کیا تو اب وہ دلائل بیان کرنے شروع کیے جن سے معلوم ہوتا ہے کہ وہ آخرت پر قادر ہے اور ہر شے پر قادر ہے جس کا ارادہ کرتا ہے، جیسے: جہاں کا پیدا کرنا اور جو اشیاء اس میں ہیں ان کا بنانا جس میں وہ اور ان کے معبود، جو جمادات وغیرہ سے ہیں شامل ہیں اور یہ سب کچھ پیدا کرنا یہ بتا رہا ہے کہ وہ وحدہ لا شریک لہ ہے، اس لیے وہ ان پر انکار کرتا ہے اور وصف کے ساتھ تقریر و تاکید کر کے فرماتا ہے، کیوں کہ وہ اصل مخلوق کو جانتے تھے۔

کیوں جی تم اس ذات پاک کا انکار کرتے ہو جس کی یہ شان ہے اور یہ ظاہر و باہر قدرت ہے کہ اس نے اس لبائی چوڑائی اور بوجھ کے باوجود زمین کو دو دن میں بنایا اور یہ مدت بھی اس لیے ذکر کی کہ مخلوق کو تحمل اور آہستگی کی تعلیم دینا منظور ہے۔ اگر وہ زمین و آسمان کو ایک لمحہ میں بنانا چاہتا تو بنا سکتا تھا۔ بھلا جس کی یہ عظیم الشان قدرت ہے اس کا انکار کیوں کرتے ہو؟ کیا وہ پھر دوبارہ نہیں بنا سکتا؟ کیوں نہیں، وہ تو ہر شے کر سکتا ہے۔ کہا ہے کہ ﴿یَوْمَیْنِ﴾ سے مراد یک شنبہ و دو شنبہ (اتوار و سوموار) ہے۔ کسی نے کہا ہے کہ ﴿یَوْمَیْنِ﴾ سے مراد ”نَوْبَتَیْنِ“ ہے، یعنی زمین کو دو نوبت میں پیدا کیا۔ ہر نوبت اس مدت سے تیز تھی جو ایک دن میں ہوتی ہے۔ کسی نے کہا کہ مراد ﴿یَوْمَیْنِ﴾ کی مقدار ہے، اس لیے کہ حقیقی یوم تو زمین و آسمان کے وجود میں آجانے کے بعد شروع ہوتا ہے۔

جملہ ﴿وَتَجْعَلُوْنَ لَهٗ اٰنْدَادًا﴾ معطوف ہے ﴿تَكْفُرُوْنَ﴾ پر اور استفہام کے تحت میں داخل ہے، یعنی اور کیا اس کے لیے انداد اور شرکاء ٹھہراتے ہو؟ اللہ پاک نے کفار کی طرف سے دو منکر شے ذکر فرمائیں: ایک تو اللہ کا انکار کرنا، دوسری اس کے لیے شرکاء ثابت کرنا۔ ﴿ذٰلِکَ﴾ مبتداء ہے، ﴿رَبُّ الْعٰلَمِیْنَ﴾ خبر ہے، یعنی یہ ذات پاک جس میں مذکورہ صفتیں موجود ہیں، سارے جہاں کا مالک ہے اور عالمین میں سے وہ ہیں جو تمہارے معبود ہیں جن کو تم اللہ کا شریک ٹھہراتے ہو، پھر تم کس طرح اس کی بعض مخلوق کو اس کی عبادت میں شریک ٹھہراتے ہو۔ ”عالمین“ ”عالم“ کی جمع ہے، عالم اس کے سوا کو کہتے ہیں۔ چونکہ عالم کی قسمیں مختلف ہیں، اس لیے عقلاء کو غیر عقلاء کے مطابق ٹھہرا کر یا اور نون کے ساتھ اس کی جمع بنائی۔

جملہ ﴿وَجَعَلَ فِيهَا رَوْسِيًّ مِنْ فَوْقِهَا﴾ معطوف ہے ﴿خَلَقَ﴾ پر، یعنی اور کیا تم اس ذات پاک کے منکر ہوتے ہو جس نے زمین میں پہاڑ رکھے جو اس کے اوپر سے جنمے والے ہیں۔ کسی نے کہا: یہ جملہ مستانفہ ہے، الگ جملہ ہے ﴿خَلَقَ﴾ پر معطوف نہیں ہے، اس لیے کہ دونوں کے درمیان اجنبی کی فصل واقع ہو گئی ہے۔ وہ اجنبی ﴿وَتَجْعَلُونَ لَهُ أَنْدَادًا ذَٰلِكَ رَبُّ الْعَالَمِينَ﴾ ہے۔ لیکن پہلا قول زیادہ مناسب ہے، اس لیے کہ جملہ فاصل ماقبل کا مقرر و موکد ہے تو بہ منزلہ تاکید ہو گیا اجنبی نہ رہا۔ ﴿مِنْ فَوْقِهَا﴾ کے یہ معنی ہیں کہ پہاڑ زمین پر بلند ہونے والے ہیں، اس لیے کہ وہ زمین کے اجزاء میں سے ہیں اور وہ جو زمین سے مختلف ہیں تو صرف اپنے ارتقاع کی وجہ سے تو اس حیثیت سے یہ اس کے لیے غیر کی مثل ہوئے۔

رہی یہ بات کہ ان کا زمین کے اوپر جمانا اختیار کیا تو یہ اس لیے کہ پہاڑوں کے فوائد ظاہر ہو جائیں، ان لوگوں کے لیے جو فوائد اور منافع کے طلب گار ہیں اور اس لیے کہ یہ دیکھا جائے کہ زمین اور پہاڑ بوجھ پر بوجھ ہیں اور سب کے سب کسی ایسی ہستی کے محتاج ہیں جو تھامنے والی ہو اور وہ اللہ تعالیٰ قادر و مختار کل ہے۔ ﴿وَبَرَكَ فِيهَا﴾ کے یہ معنی ہیں کہ زمین کو بابرکت اور خیر کثیر والی بنایا، ان منافع کے سبب سے جو بندوں کے لیے اس میں پیدا کیے۔ امام سدی رحمہ اللہ نے کہا: اس میں اس کے درخت اُگائے۔^① ﴿وَقَدَّرَ فِيهَا أَقْوَاتَهَا﴾ امام حسن، عکرمہ اور ضحاک رحمہم نے کہا ہے کہ اس میں اس کے رہنے والوں کی روزیاں مقدر کیں اور وہ تجارت کی اشیاء اور درخت اور منافع رکھے جو ان کی زندگی بسر کرنے کے لائق ہیں۔

ہر شہر میں وہ شے رکھی جو دوسرے شہر میں نہیں رکھی، تاکہ ایک شہر سے دوسرے شہر کی طرف سفر اور تجارت کر کے بعض لوگ بعض سے اپنی روزی حاصل کریں۔^② کسی نے کہا ہے کہ زمین کے کسی حصے والوں کے لیے تو گیہوں مقدر کیا اور کسی کے لیے کھجور، اسی طرح باقی کھانے کی چیزوں کا حال ہے۔ کسی نے کہا کہ کھیتی سب پیشوں سے بڑھ کر برکت والا پیشہ ہے، اس لیے کہ اللہ پاک نے اقوات کو زمین میں رکھا ہے۔ سیدنا عبداللہ بن عباس رضی اللہ عنہما نے فرمایا کہ نہریں، ندیاں پہاڑ نکالے، درخت اُگائے، پہاڑ رکھے، دریا بہائے اور زمین کے اس حصے میں وہ شے رکھی جو اس حصے میں نہیں ہے اور اس میں وہ چیز رکھی جو اس میں نہیں ہے۔^③ امام قتادہ اور امام مجاہد رحمہم نے کہا ہے کہ اس میں اس کی نہریں پیدا کیں اور اس کے درخت اور جانور پیدا کیے۔^④

﴿فِي أَرْبَعَةِ أَيَّامٍ﴾ کے یہ معنی ہیں کہ اگلے دو دن ملا کر پورے چار دن ہو گئے۔ یہ قول امام زجاج رحمہ اللہ وغیرہ کا ہے،^⑤ یعنی یک شنبہ، دو شنبہ، سہ شنبہ اور چہار شنبہ (اتوار، سوموار، منگل اور بدھ)۔ امام ابن انباری رحمہ اللہ کہتے

③ فتح القدیر (۶۶۸/۴)

② تفسیر القرطبی (۳۴۲/۱۵)

① تفسیر الطبری (۴۳۴/۲۱)

④ تفسیر القرطبی (۳۴۲/۱۵)

⑤ معانی القرآن (۳۸۱-۳۸۰/۴)

ہیں کہ اس کی مثال قائل کا یہ قول ہے کہ میں بھرے سے بغداد کی طرف نکلا دس دن میں اور کوفہ کی طرف پندرہ روز میں، یعنی تہہ پندرہ روز میں۔^(۱) تو اب یہ معنی ہوں گے کہ زمین کا پیدا کرنا اور اس کے مابعد کا پیدا کرنا، یہ سب بغیر کسی کمی اور زیادتی کے پورے چار دن میں مکمل ہوا۔ اور اگر تہہ کی تقدیر نہ ہو تو آٹھ دن بنیں گے: دو دن تو اول میں، یعنی زمین کی پیدائش دو دن میں اور دو دن اخیر میں، یعنی ﴿فَقَضَّاهُنَّ سَبْعَ سَيَّوَاتٍ فِي يَوْمَيْنِ﴾ اور چار دن درمیان میں۔

ابو شیخ نے سیدنا عبداللہ بن عباس رضی اللہ عنہما سے روایت کیا ہے کہ بے شک اللہ تعالیٰ نے پیدا کیا ایک دن، پھر اس کا نام رکھا ”أَحَدٌ“ یعنی یک شنبہ (اتوار)، پھر دوسرا دن پیدا کیا اس کا نام رکھا ”اِثْنَيْنِ“ یعنی دو شنبہ (سوموار)، پھر تیسرا دن پیدا کیا تو اس کا نام ”ثَلَاثَاءُ“ رکھا، یعنی سہ شنبہ (منگل)۔ پھر چوتھا دن پیدا کیا تو اس کا نام ”أَرْبَعَاءُ“ رکھا، یعنی چہار شنبہ (بدھ)۔ پھر پانچواں دن پیدا کیا تو اس کا نام ”خَمِيسَ“ رکھا،^(۲) یعنی پنج شنبہ (جمعرات) اور پہلے جو گزرا اس کے مطابق ذکر کیا، (یعنی وہ حدیث جو پہلے سیدنا عبداللہ بن عباس رضی اللہ عنہما سے گزر چکی ہے جس میں یہود کے آنے کا ذکر ہے)^(۳) نیز ابوالشیخ نے سیدنا عبداللہ بن عمر رضی اللہ عنہما سے روایت کیا ہے، وہ نبی اکرم ﷺ سے راوی ہیں کہ اللہ اپنی مخلوق سے چھ دن میں فارغ ہوا۔^(۴) (وذكر نحو ما تقدم)

غرض کہ تہہ کی تقدیر اس لیے کی گئی ہے کہ آیات و احادیث میں موافقت ہو جائے جن میں یہ آیا ہے کہ یہ سارا کارخانہ چھ دن میں بنایا گیا ہے اور اگر یہ تقدیر نہ ہو تو آٹھ دن بن جاتے ہیں۔ یہ تقدیر محاورہ عرب کے مطابق ہے۔ پھر اگر کوئی کہے کہ جس طرح زمین کی خلق میں ﴿فِي يَوْمَيْنِ﴾ کہا ہے، اسی طرح یہاں بھی ﴿فِي يَوْمَيْنِ﴾ کہہ دیا جاتا تو یہ مراد میں زیادہ صریح ہوتا، یہاں کیوں نہ کہا؟ تو کہیں گے کہ ﴿فِي أَرْبَعَةِ أَيَّامٍ سَوَاءً﴾ کہنے میں زیادہ فائدہ ہے اور وہ یہ ہے کہ اگر ”خَلَقَ هَذِهِ الثَّلَاثَةَ فِي يَوْمَيْنِ“ کہتے تو یہ کلام یہ بات ظاہر نہ کرتا کہ دو دن ان کاموں میں صرف ہوئے۔

برخلاف اس کے جب زمین کی پیدائش کا اور ان اشیاء کی پیدائش کا ذکر کیا تو کہا: ﴿فِي أَرْبَعَةِ أَيَّامٍ سَوَاءً﴾ تو اس سے معلوم ہوا کہ یہ چار دن ان کاموں میں بغیر کمی بیشی کے مستغرق و مغمر ہو گئے۔ پھر اگر کوئی کہے کہ زمین کی پیدائش اور ان چیزوں کی پیدائش کی مدت جو اس میں ہیں آسمانوں کی پیدائش کی مدت سے دوگنی کیوں کی گئی، اس کے باوجود کہ آسمان زمین سے بڑا ہے اور اس کی مخلوق اور عجائبات زیادہ ہیں تو کہیں گے کہ شاید یہ زیادتی بنا بر عرف کے ہے کہ چھت کی تعمیر گھر کی تعمیر سے ہلکی اور آسان ہوتی ہے۔ (کما ذکرہ أبو البقاء) کسی نے کہا: اس لیے کہ اس بات سے آگاہ کرنا منظور ہے کہ مقصود بالذات زمین ہی ہے، کیوں کہ انسان اور جن اور دوسرے تمام منافع اسی میں ہیں۔ کسی نے کہا: اس لیے کہ اس میں معاصی و مجاہدات و مجادلات و معالجات کی آزمائشیں ہیں۔ یہ عالم کا کارخانہ جو چھ دن

[۲] العظمة (۴/۱۳۶۵)

[۱] تفسیر القرطبی (۱۵/۳۴۳)

[۴] العظمة (۴/۱۳۷۴)

[۳] اس کی تخریج زیر تفسیر آیت میں گزر چکی ہے۔

میں بنایا، باوجود اس کے کہ وہ اس کو ایک دم میں بنا سکتا تھا تو اس میں بندوں کو تعلیم فرمائی ہے کہ کاموں میں تائی (دیر کرنا) اور وقار اور سکون کا برتاؤ کریں اور جلد بازی سے دور رہیں۔

﴿سَوَاءٌ﴾ کو جمہور نے بہ نصب پڑھا ہے، اس بنا پر کہ فعل محذوف کا مصدر موکد ہے جو ﴿آيَا﴾ کی صفت ہے، ”أَيُّ: اِسْتَوَتْ اَرْبَعَةُ اَيَّامٍ“۔ ﴿سَوَاءٌ﴾ بہ معنی استواء، یعنی چار دن میں، ایسے دن کہ بالکل برابر تھے۔ یا بنا بر حال ”أَرْضُ“ سے، یا ان ضمیروں سے جو اس کی طرف پھرتی ہیں، یعنی پیدا کیا زمین کو درآں حالیکہ وہ برابر ہونے والی تھی۔ زید بن علی اور حسن وغیرہما، (یعنی ابن ابی اسحاق، یعقوب اور عمرو بن عبید) نے زیر سے پڑھا ہے، اس بنیاد پر کہ ﴿آيَا﴾ کی صفت ہے۔ ”أَيُّ: فِي اَرْبَعَةِ اَيَّامٍ مُسْتَوِيَةٍ“۔

امام حسن رحمہ اللہ نے کہا: معنی یہ ہیں کہ ”فِي اَرْبَعَةِ اَيَّامٍ مُسْتَوِيَةٍ تَامَةٍ“ یعنی ”لَا تَزِيدُ وَلَا تَنْقُصُ“۔ اور امام ابو جعفر رحمہ اللہ نے بہ رفع پڑھا ہے اس بنا پر کہ مبتدائے محذوف کی خبر ہے۔ ”أَيُّ: هِيَ سَوَاءٌ“ یعنی ”مُسْتَوِيَةٌ لِلْسَّائِلِينَ“ متعلق ہے ﴿سَوَاءٌ﴾ سے۔ ”أَيُّ: مُسْتَوِيَاتٌ لِلْسَّائِلِينَ“ یعنی ایسے چار دن میں کہ پورے ہونے والے ہیں پوچھنے والوں کے لیے، یا محذوف سے متعلق ہے۔ گویا یوں کہا گیا: ”هَذَا الْحَصْرُ لِلْسَّائِلِينَ فِي كَمْ يَوْمٍ خُلِقَتِ الْأَرْضُ وَمَا فِيهَا؟“ یعنی یہ حصر سالکوں کے لیے ہے، اس میں کہ زمین اور جو کچھ اس میں ہے وہ کتنے دن میں پیدا کی گئی؟ یا ﴿قَدَّارٌ﴾ سے متعلق ہے، یعنی اس میں اس کی روزیاں مقرر کی گئیں ”لِأَجْلِ الطَّالِبِينَ الْمُحْتَاجِينَ إِلَيْهَا“ یعنی ان طلب کرنے والوں کے لیے جو روزی کے محتاج ہیں۔

امام فراء رحمہ اللہ نے کہا ہے کہ کلام میں تقدیم و تاخیر ہے۔ معنی یہ ہیں: ”وَقَدَّرَ فِيهَا أَقْوَاتَهَا سَوَاءً لِلْمُحْتَاجِينَ فِي اَرْبَعَةِ اَيَّامٍ“ امام ابن جریر رحمہ اللہ نے اس کو اختیار کیا ہے، یعنی مقدر کیے اس میں قوت (روزیاں) حاجت مندوں کے لیے چار دن ہیں۔ مطلب یہ ہے کہ حاجت مندوں کی حاجت کے برابر زمین میں خوراکیں رکھیں۔ جس زمین والے جس شے کے حاجت مند تھے، وہی شے وہاں پیدا کی۔

پھر جب اللہ پاک نے زمین اور جو کچھ اس میں ہے اس کا ذکر کیا تو آسمانوں کے پیدا کرنے کی کیفیت بیان کی، چنانچہ ارشاد فرمایا: ﴿ثُمَّ اسْتَوَى إِلَى السَّمَاءِ﴾ ”أَيُّ: عَمِدَ وَقَصَدَ نَحْوَهَا قَبْضًا سَوِيًّا وَتَعَلَّقَتْ إِرَادَتُهُ بِخَلْقِهَا“ یعنی پھر آسمان کی طرف قصد کیا برابر سیدھا قصد اور اس کا ارادہ اس کے پیدا کرنے سے متعلق ہوا۔ امام رازی رحمہ اللہ فرماتے ہیں کہ یہ معنی اس محاورے سے ماخوذ ہیں کہ جس وقت کوئی شخص کسی مکان کی طرف ایسا متوجہ ہو کہ اس کے ساتھ کسی اور کام کی طرف التفات نہ کرے تو اس وقت یوں کہتے ہیں: ”اِسْتَوَى عَلَى الْمَكَانِ كَذَا“، یعنی اس نے فلاں مکان کی طرف برابر سیدھا قصد کیا اور یہ اس استواء سے ہے جو اوجاج کی ضد ہے۔ اس کی نظیر

عرب کا یہ قول ہے: ”اِسْتَقَامَ اِلَيْهِ“ اور اسی معنی سے اللہ پاک کا یہ قول ہے: ﴿فَاسْتَقِيمُوا اِلَيْهِ﴾ یعنی سیدھے اس کی طرف متوجہ ہو جاؤ اور دائیں بائیں مت دیکھو، غیر اللہ کی طرف مت جھکو، خالص اللہ کو پوجو۔ معنی یہ ہیں کہ پھر داعی حکمت نے زمین اور جو کچھ اس میں ہے اس کو پیدا کرنے کے بعد اس کو آسمان کے پیدا کرنے کی طرف بلایا، یعنی اس کی حکمت اس کے پیدا کرنے کی مقتضی ہوئی۔^(۱) امام حسن رحمۃ اللہ علیہ نے فرمایا: معنی یہ ہیں: ”صَعِدَ اَمْرُهُ اِلَى السَّمَاءِ“ یعنی اس کا امر آسمان کی طرف چڑھا۔^(۲)

اس آیت سے یہ بات سمجھ میں آتی ہے کہ آسمان کا پیدا کرنا زمین کے پیدا کرنے کے بعد تھا، اسی کے سیدنا عبداللہ بن عباس رضی اللہ عنہما قائل ہیں، چنانچہ پہلے گزر چکا ہے اور اللہ تعالیٰ کا فرمان: ﴿وَالْاَرْضَ بَعْدَ ذَلِكَ دَحَاهَا﴾ [النازعات: ۳۰] ”اور اس کے بعد زمین کو (ہموار) بچھا دیا۔“ اس بات کو ظاہر کرتا ہے کہ زمین کی پیدائش آسمان کی پیدائش کے بعد ہے۔ جواب یہ ہے کہ خلق کا معنی صرف ایجاد اور تکوین ہی نہیں ہے، بلکہ تقدیر، یعنی اندازہ کرنا بھی اس میں شامل ہے، چنانچہ معنی یہ ہیں: ”قَضَى اَنْ يُحْدِثَ الْاَرْضَ فِيْ يَوْمَيْنِ بَعْدَ اِحْدَاثِ السَّمَاءِ“ اور اس بنا پر اشکال زائل ہو جاتا ہے۔

علامہ شوکانی رحمۃ اللہ علیہ نے استشکال کا ذکر کرنے کے بعد فرمایا ہے کہ ”ثُمَّ“ تراخی زمانی کے لیے نہیں ہے، بلکہ تراخی رتبے کے لیے ہے تو اب اصل سے اشکال دور ہو جائے گا اور اس لحاظ سے کہ ”ثُمَّ“ تراخی زمانی کے لیے ہے تو جمع اس طرح ممکن ہے کہ زمین کی پیدائش آسمان کی پیدائش پر مقدم ہے اور دحو ارض، یعنی زمین کا بچھانا زمین کی پیدائش کے علاوہ ایک اور کام ہے۔ چنانچہ زمین پیدائش کے طور پر تو مقدم ہے اور بچھائے جانے کے طور پر متاخر (بعد میں) ہے، یہ بات ظاہر ہے۔^(۳) انتہی۔ شاید ﴿وَالْاَرْضَ بَعْدَ ذَلِكَ دَحَاهَا﴾ [النازعات: ۳۰] کی تفسیر کے وقت اس کی زیادہ وضاحت ہو جائے۔ ان شاء اللہ۔ سورۃ البقرہ میں یہ جمع گزر چکی ہے، لیکن جو کچھ کہ زمین میں ہے، اس کی پیدائش نہیں ہوگی مگر دحو کے بعد تو اب پھر اشکال باقی ہے، اس بنا پر اشکال سے چھٹکارا نہیں ہو سکتا مگر اسی بات سے جو ”ثُمَّ“ میں مذکور ہوئی، یا یہ کہ کلمہ ﴿بَعْدَ﴾ کا معنی ”قبل“ ہو یا ”مع“ ہو۔

﴿دُخَانٌ﴾ وہ شے ہے جو آگ کے شعلے سے بلند ہوتی ہے۔ زمین کا بخار جو خشک سالی کے وقت دکھائی دیتا ہے، اس کو بھی استعارے کے طور پر دخان کہتے ہیں۔ اس کی جمع قلت میں ”أَدْحِنَةٌ“ ہے اور کثرت میں ”دِخْيَانٌ“ ہے جس طرح کہ ”غُرَابٌ“ کی جمع ”أَغْرِبَةٌ“ اور ”غَرَبَانٌ“ آتی ہے۔ مفسرین نے کہا ہے کہ یہ دخان پانی کا بخار تھا، اس کو دخان کہنا تشبیہ صوری کے باب سے ہے، کیوں کہ دیکھنے میں اس کی صورت دخان جیسی لگتی تھی۔ یہ اس طرح ہوا کہ زمین و آسمان کی پیدائش سے پہلے رحمان کا عرش پانی پر تھا، جیسا کہ فرمایا ہے: ﴿وَكَانَ عَرْشُهُ عَلَى الْمَاءِ﴾ [ہود: ۷] ”اور اس کا عرش پانی پر تھا۔“

پھر اللہ پاک نے اس پانی میں اضطراب پیدا کیا تو وہ جھاگ لایا اور بلند ہوا، پھر اس سے دخان نکلا تو جھاگ تو پانی کے اوپر باقی رہا تو اس سے یوست (خشکی) پیدا کی اور اس سے زمین بنائی۔ رہا دخان تو وہ اوپر چڑھا تو اس سے آسمان پیدا کیے۔ اسی لیے یوں فرمایا: ﴿ثُمَّ اسْتَوَىٰ إِلَى السَّمَاءِ وَهِيَ دُخَانٌ﴾ یعنی پھر آسمان کی طرف قصد کیا اور وہ دیکھنے میں دھواں ہو رہا تھا۔ رہی یہ بات کہ ﴿اسْتَوَىٰ﴾ کی نسبت خاص آسمان کی طرف کی باوجود اس کے کہ جو خطاب اس پر مرتب ہو رہا ہے اس میں آسمان اور زمین دونوں کا ذکر ہے جس طرح کہ اللہ تعالیٰ کے اس قول سے معلوم ہوتا ہے: ﴿فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا﴾ تو اس کی وجہ یہ ہے کہ چونکہ زمین کی پیدائش کا اور جو کچھ اس میں ہے اس کی تقدیر کرنے کا ذکر پہلے ہو چکا ہے، اس لیے اس پر اکتفا کیا۔

﴿اِئْتِيَا﴾ کے معنی یہ ہیں کہ ”اِفْعَلَا مَا آمُرُكُمْ بِهِ وَجِئْنَا بِهِ“ یعنی تم اس کام کو کرو جس کا میں تم کو حکم دیتا ہوں اور اس کو لاؤ جس طرح کہ محاورے میں بولتے ہیں: ”اِئْتِ هَا هُوَ الْأَحْسَنُ أَيْ: اِفْعَلُهُ“ یعنی جو شے سب سے اچھی ہے تو اس کو کر۔ کسی نے کہا: معنی یہ ہیں کہ آؤ تم دونوں اس شکل اور وصف پر جو اس بات کے لائق اور سزاوار ہے کہ تم اس پر آؤ۔ اے زمین! تو آنچھی ہوئی اور اپنے رہنے والوں کے لیے جائے قرار اور فرش ہو کر اور اے آسمان! تو اُن کے لیے قبہ اور چھت ہو کر آ۔ امام واحدی رحمۃ اللہ علیہ کہتے ہیں: مفسرین نے کہا ہے کہ اللہ پاک نے فرمایا: ”أَمَّا أَنْتِ يَا سَمَاءُ فَأَطْلِعِي شَمْسَكَ وَقَمَرَكَ وَنُجُومَكَ وَأَمَّا أَنْتِ يَا أَرْضُ فَشَقِّقِي أَنْهَارَكَ وَأَخْرِجِي ثَمَارَكَ وَنَبَاتَكَ“^(۱) یعنی اے آسمان! تو اپنے سورج اور چاند اور تارے طلوع کر اور اے زمین! تو پھاڑ کر اپنی نہریں نکال اور اپنے میوے اور روئیدگی نکال۔ یہ قول سیدنا عبداللہ بن عباس رضی اللہ عنہما سے بھی مروی ہے^(۲) اور فی الجملہ اختلاف کے ساتھ پہلے گزر چکا ہے۔

جمہور نے ”اِئْتِيَا“ پڑھا ہے بہ صیغۂ امر، ”اِئْتِيَانِ“ بہ معنی آمدن سے۔ اور سیدنا عبداللہ بن عباس رضی اللہ عنہما، امام سعید بن جبیر اور مجاہد رضی اللہ عنہ نے ”اِئْتِيَا قَالَتَا: اِئْتِيَا“ بہ مد پڑھا ہے۔^(۳) یہ قراءت یا تو ”مُؤَاتَاة“، بہ معنی ”مُؤَافَقَةٌ“ سے ماخوذ ہے، یعنی چاہیے کہ تم دونوں ایک دوسرے کی موافقت کرو، اس شے کے لیے جو اس کے لائق ہے۔ امام رازی اور زمخشری رضی اللہ عنہ اسی طرف گئے ہیں۔^(۴) یا ”اِئْتَاء“، بہ معنی ”إِعْطَاء“ سے ہے جس طرح کہ سیدنا عبداللہ بن عباس رضی اللہ عنہما نے ”اِئْتَا“ کی تفسیر ”أَعْطَا“ کی ہے اور ”اِئْتَا“ کی تفسیر ”أَعْطَيْنَا“ کی ہے۔^(۵) چنانچہ اس کا وزن پہلی تفسیر کی بنا پر تو ”فاعلا“، بروزن ”قَاتِلَا“ ہوگا اور دوسری تفسیر کی بنا پر ”أَفْعَلَا“، بروزن ”أَكْرِمَا“ ہوگا۔ (اول میں تو ایک مفعول حذف ہوگا۔ تقدیر یہ ہے: ”لتوافق كل منكما الأخرى“، ”اِئْتِيَا“ کی تقدیر یہ ہے: ”وافقت كل منا الأخرى“

(۳) تفسیر القرطبی (۳۴۴/۱۵)

(۲) تفسیر الطبری (۴۴۰، ۴۳۹/۲۱)

(۱) فتح القدیر (۶۶۵/۴)

(۴) تفسیر الرازی (۹۲/۲۷) الکشاف (۱۹۴/۴) (۵) تفسیر الطبری (۴۴۰/۲۱)

اور دوسرے میں دو مفعول حذف ہوں گے۔ تقدیر یہ ہے: ”أَعْطِيَا الطَّاعَةَ مِنْ أَنْفُسِكُمَا مِنْ أَمْرِكُمَا قَالَتَا أَعْطَيْنَاهُ الطَّاعَةَ“۔ (کما ذكره السمين)

توہ تعالیٰ: ﴿طَوْعًا أَوْ كَرْهًا﴾ مصدر ہیں موضعِ حال میں ”أَيُّ: طَائِعَتَيْنِ أَوْ مُكْرَهَتَيْنِ“۔ امام اعظم رحمہ اللہ نے ”كَرْهًا“ بالضم پڑھا ہے۔ امام زجاج رحمہ اللہ نے کہا: ”أَطِيعَا طَاعَةً أَوْ تُكْرَهَانِ كَرْهًا“^① یعنی پوری طرح مطیع ہو جاؤ یا تم زبردستی کیے جاؤ گے پوری طرح۔ بالجملہ یہ حکم جو آسمان و زمین کو کیا کہ ﴿إِثْتِيَا طَوْعًا أَوْ كَرْهًا﴾ تو اس کے معنی ہیں: تسخیر، حصول اور وقوع۔ ”أَيُّ: كَوْنًا فَكَانَتَا“ یعنی ہو جاؤ تو وہ ہو گئے، جیسا کہ اللہ تعالیٰ نے فرمایا: ﴿إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ﴾ [النحل: ٤٠] ”ہم جب کسی چیز کا ارادہ کرتے ہیں تو صرف ہمارا یہ کہہ دینا ہوتا ہے کہ ہو جا، تو وہ ہو جاتی ہے۔“ تو اب یہ کلام تمثیل کے باب سے ہو گا۔ گویا اللہ پاک نے اپنی قدرت کی تاثیر کی اور ان کے امتناع (نافرمانی) کے محال ہونے کی مثال دی ہے کہ اس کی قدرت نے وجوہاً ان میں اثر کیا اور ان کے لیے طوع و کرہ ثابت کرنا نہیں ہے۔

﴿أَتَيْنَا طَائِعِينَ﴾ اس کی تمثیل ہے کہ طاعت کا ظہور ان سے ہوا اور وہ پورے طور پر قدرتِ ربانی سے اثر پذیر ہوئے۔ صالح سبحانہ کے حال کی تشبیہ امر مطاع کے حال سے دی ہے، اس کی قدرت کی تاثیر میں، ان میں اس کے ارادے کے موافق، اور آسمان و زمین کے حال کی تشبیہ دی ہے مامور مطیع سے اس بات میں کہ انھوں نے اپنے وجود و حدوث و حصول کو قبول کر لیا، کیوں کہ وہ اس کی قدرت اور اس کے ارادے کے مطابق ہے۔ چنانچہ یہ استعارہ تمثیلیہ ہوا۔ اور استعارہ تخیلیہ بھی ہو سکتا ہے اس کے بعد کہ آسمان و زمین کی ذات میں استعارہ مکینہ ہو جس طرح کہ بجائے ”ذَلَّتِ الْحَالُ“ کے ”نَطَقَتِ الْحَالُ“ کہتے ہیں۔

حال کو دلالت و برہان میں انسان متکلم کی طرح ٹھہرائیں، پھر اس کے لیے نطق خیال کیا جائے جو اس کا لازمی حصہ ہے جس کے ساتھ تشبیہ دی گئی، یعنی انسان اور اس کی نسبت حال کی طرف کی جائے۔ غرضیکہ یہاں دو قول ہیں: ایک تو یہ کہ آسمان و زمین سے کہا کہ تم اپنے اپنے منافع اور فوائد نکالو۔ دوسرا یہ کہ امر تسخیر ہے، ان کا بیان پورے طور پر پہلے ہو چکا ہے۔ چنانچہ پہلے قول کی بنا پر تو یوں ہو گا کہ ان کے پیدا کرنے کے بعد ان کو حکم دیا، یہ قول جمہور کا ہے۔ اور دوسرے قول کی بنا پر یہ ہو گا کہ ان کو پیدا کرنے سے پہلے کہا کہ ہو جاؤ تو وہ ہو گئے۔ اور اللہ پاک کے قول میں دو وجہ ہیں: ایک یہ ہے کہ ایک قول تھا جس کے ساتھ اللہ پاک نے تکلم فرمایا۔ دوسری وجہ یہ ہے کہ قول ﴿أَتَيْنَا﴾ اللہ پاک کی طرف سے ایک قدرت ان کے لیے ظاہر ہو گئی۔ چنانچہ قدرت کا ظہور مقصد حاصل کرنے کے لیے کلام کے قائم مقام ہو گیا، جیسا کہ امام ماوردی رحمہ اللہ نے کہا ہے۔

اسی طرح آسمان و زمین کے قول میں دو وجہ ہیں: ایک یہ ہے کہ ان کا قول ان کی طرف سے اطاعت کا ظہور ہے، اس طرح سے کہ وہ مطیع اور فرماں بردار ہو گئے، چنانچہ یہ اطاعت کا ظہور ان کے قول کے قائم مقام ہوا۔ دوسری وجہ یہ ہے کہ اکثر اہل علم نے کہا ہے: بلکہ اللہ سبحانہ نے ان میں کلام پیدا فرمایا تھا تو وہ بولے جیسا کہ اس نے ارادہ کیا۔ امام ابو نصر سسکی رحمہ اللہ نے کہا ہے کہ زمین میں سے تو کعبہ مشرفہ کی جگہ نے بات کی اور آسمان میں اس کے بالمقابل والے قطعے نے کلام کیا تو اللہ تعالیٰ نے اس میں اپنی حرم رکھی۔^(۱) (کذا ذکرہ القرطبی)

فتح البیان میں اسی قول کو زیادہ بہتر فرمایا ہے^(۲) اور یہی ٹھیک ہے۔ دیکھو اللہ پاک نے داود علیہ السلام کے ساتھ پہاڑوں کو نطق (بولنے کا ملکہ) دیا، جیسا کہ فرمایا: ﴿يُجِبَالُ أَوِّبِي مَعَهُ وَالظَّيْفُ﴾ [سبا: ۱۰] ”اے پہاڑو! اس کے ساتھ رغبت سے تسبیح پڑھا کرو اور پرندوں کو بھی (یہی حکم ہے)۔“ اور ہاتھ پاؤں کو نطق عطا فرمایا، جیسا کہ اللہ نے فرمایا: ﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ﴾ [النور: ۲۴] ”جبکہ ان کے مقابلے میں ان کی زبانیں اور ان کے ہاتھ پاؤں ان کے اعمال کی گواہی دیں گے۔“ نیز اللہ تعالیٰ نے فرمایا: ﴿وَقَالُوا لَجُلُودُهُمْ لَمْ تَشْهَدْهُمْ عَلَيْنَا﴾ [حم السجدة: ۲۱] ”یہ اپنی کھالوں سے کہیں گے کہ تم نے ہمارے خلاف شہادت کیوں دی؟ وہ جواب دیں گی کہ ہمیں اس اللہ نے قوت گویائی عطا فرمائی جس نے ہر چیز کو بولنے کی طاقت بخشی ہے۔“

اور جب اتنی جگہ نطق وارد ہوا ہے تو یہ بات کیسے بعید سمجھی جائے کہ اللہ پاک آسمان و زمین کی ذات میں حیات و عقل پیدا کر دے، پھر ان کو حکم دے اور اس کا مکلف ٹھہرائے۔ اس کی توجیہ کئی وجہ سے کی گئی ہے: پہلی یہ کہ اصل لفظ کو اپنے ظاہر پر محمول کرنا ہے، سوائے اس کے کہ کوئی امر اس سے مانع ہو، حالانکہ یہاں کوئی مانع نہیں ہے۔ دوسری یہ ہے کہ اللہ پاک نے ان کے لیے عقلاء کی جمع ذکر کی ہے اور ﴿أَتَيْنَا طَائِعِينَ﴾ فرمایا ہے۔ تیسری وجہ یہ ہے کہ اللہ پاک نے فرمایا ہے: ﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ﴾ [الأحزاب: ۷۲] ”ہم نے اپنی امانت کو آسمانوں پر، زمین پر اور پہاڑوں پر پیش کیا، لیکن سب نے اس کے اٹھانے سے انکار کر دیا اور اس سے ڈر گئے (مگر) انسان نے اسے اٹھالیا۔“

اس سے یہ معلوم ہوتا ہے کہ یہ اشیاء اللہ پاک کو پہچانتی ہیں، اس کی تکلیف کے متوجہ ہونے کو جانتی ہیں۔ امام رازی رحمہ اللہ نے اس کا یوں جواب دیا ہے کہ ﴿إِنْتِيَا﴾ سے مراد وجود و حدوث و حصول کی طرف آنا ہے، یعنی موجود ہو جاؤ، پیدا ہو جاؤ۔ اس تقدیر پر اس امر کے متوجہ ہونے کے وقت آسمان و زمین معدوم تھے تو وہ خطاب کو سمجھتے نہ ہوں گے، اس لیے ان کی طرف خطاب کا رخ کرنا جائز نہیں ہے۔ امام رازی رحمہ اللہ کا یہ جواب امر تسخیر کی بنا پر ہے

اور جمہور کا قول جو پہلے گزر چکا ہے، اس میں آسمان و زمین کی پیدائش کے بعد اُن سے خطاب ہے تو اس کی بنا پر کوئی محذور لازم نہ آئے گا۔ اگر کوئی کہے کہ زمین و آسمان یکے بعد دیگرے پیدا کیے گئے اور ﴿اِثْنَيْتَا﴾ کے امر میں دونوں کو جمع کر دیا ہے تو کہیں گے کہ امر کی خبر دینے سے امر کو جمع کیا ہے۔ یہ اس پر دال نہیں کہ زمانے میں امر کو جمع کیا ہو، بلکہ قول اُن کے لیے متعاقب ہو، یعنی پہلے ایک کو امر کیا پھر دوسرے کو۔

پھر اگر کوئی کہے کہ سماء و ارض تو دو اسم مفرد ہیں جو مؤنثاتِ سماعیہ ہیں اور ان میں سے ہر ایک کا مدلول متعدد ہے، یعنی جمع میں ہے، یعنی ”سماوات و ارضیں“ ہیں، پس مناسب تھا کہ لفظ پر محمول کر کے ”طَائِعَتَيْنِ“ کہا جاتا، یا معنی پر محمول کر کے ”طَائِعَاتِ“ کہا جاتا، پھر جمع مذکر عاقلین کے لفظ پر ﴿طَائِعِينَ﴾ کیوں کہا؟ تو کہیں گے کہ چونکہ ان کا وصف عقلاء کے اوصاف کے ساتھ کیا گیا، یعنی مخاطب، مجیب، طائع اور مکرہ ہونا، اس لیے ان کے ساتھ عقلاء کا معاملہ کیا گیا اور ان کے متعدد ہونے کی وجہ سے مدلول کی جمع لائی گئی۔ جیسا کہ اللہ تعالیٰ نے فرمایا: ﴿اِنِّیْ رَاٰیْتُ اَحَدَ عَشَرَ کَوْکَبًا وَّ الشَّمْسَ وَّ الْقَمَرَ رَاٰیْتُھُمْ لِیْ سَجِدٰیْنَ﴾ [یوسف: ۴] ”میں نے گیارہ ستاروں کو اور سورج چاند کو دیکھا کہ وہ سب مجھے سجدہ کر رہے ہیں۔“

قولہ تعالیٰ: ﴿فَقَضٰھُنَّ سَبْعَ سَمٰوٰتٍ﴾ آسمان کی تکوین مجمل کی تفسیر و تفصیل ہے جس کی تعبیر امر اور اس کے جواب کے ساتھ کی گئی تھی، نہ یہ کہ ان کی تکوین پر کوئی فعل مرتب ہے۔ معنی یہ ہیں: پس پیدا کیا ان کو پہلی دفعہ پیدا کرنا اختراع کے طور پر نہ کہ کسی مثال کے مطابق اور ان کے کام کا اتقان و احکام کیا حکمت کے تقاضے کے مطابق اور ان کو تمام کیا اور ان سے فارغ ہوا، اس لیے کہ کسی شے کے قضا کو اس کا اتمام کہتے ہیں یا مکمل ہونا اور اتمام یا تو بطور قول ہوتا ہے، جس طرح کہ اس آیت میں ہے: ﴿وَقَضٰی رَبُّکَ اَلَّا تَعْبُدُوْا اِلَّا اِیَّاهُ﴾ [بنی اسرائیل: ۲۳] ”اور تیرا پروردگار صاف صاف حکم دے چکا ہے کہ تم اس کے سوا کسی اور کی عبادت نہ کرنا۔“ اور یا بطور فعل ہوتا ہے، جیسا کہ اس آیت میں ہے اور بطور فعل مکمل کرنا یہی ہے کہ جو شے بنائی گئی، اس میں کوئی خلل یا کمی نہ ہو۔ یہی معنی اتقان کے ہیں۔ ”ھُنَّ“ کی ضمیر یا تو ﴿سَمٰوٰءٍ﴾ کی طرف راجع ہے بنا بر معنی، کیوں کہ ﴿سَمٰوٰءٍ﴾ گو لفظ مفرد ہے، لیکن جمع کے معنی میں ہے، اس کے مدلول کے متعدد ہونے کی وجہ سے، یا اس کی طرف راجع نہیں ہے نہ تو لفظ کے اعتبار سے نہ معنی کے اعتبار سے، بلکہ ایک مبہم ضمیر ہے۔

﴿سَبْعَ سَمٰوٰتٍ﴾ اس کی تفسیر کرتا ہے۔ ﴿سَبْعَ﴾ کا نصب اول کی بنا پر یا تو اس لیے ہے کہ ﴿فَقَضٰھُنَّ﴾ کا مفعول ثانی ہے، اس لیے کہ اس میں ”صِیْرَھُنَّ“ کے معنی شامل ہیں، یعنی کر دیا ان کو سات آسمان، یا حال ہے اور ”قَضٰی“ بہ معنی ”صنع“ ہے۔ ”اٰی: قَضَاھُنَّ حَالِ کَوْنِھُنَّ مَعْدُوْدَاتٍ بِسَبْعَ“ یعنی بنایا ان کو اس حال میں کہ وہ شمار کیے گئے سات آسمانوں کے ساتھ اور دوسری وجہ کی بنیاد پر یا تو اس لیے منصوب ہے کہ ضمیر مبہم کی تفسیر ہے،

یا اس سے بدل ہے، یا تمیز ہے۔ ﴿فِي يَوْمَيْنِ﴾ سے مراد پنج شنبہ (جمعرات) اور جمعہ ہے۔ اور فارغ ہوا ان سے جمعہ کی آخر ساعت میں اور اسی میں آدم علیہ السلام پیدا کیے گئے اور اسی لیے اس جگہ لفظ ”سواء“ نہیں فرمایا تھا۔^(۱) (قاله المحلی)

اس پر امام حفاوی رحمہ اللہ نے کہا: اس قول کا ظاہر یہ ہے کہ آدم علیہ السلام اسی روز پیدا کیے گئے جس میں کہ آسمان پیدا کیے گئے تو آدم علیہ السلام کی اور آسمانوں کی پیدائش میں کوئی فاصلہ نہیں ہے، حالانکہ یہ بات نص اور مشہور بات کے خلاف ہے کہ ان دونوں کی پیدائش کے درمیان ہزاروں برس کا فاصلہ تھا۔ (پہلے حدیثوں میں گزر چکا ہے کہ آدم علیہ السلام جمعہ کی آخری گھڑی میں پیدا کیے گئے، اسی کے موافق محلی رحمہ اللہ نے کہا۔^(۲) امام حفاوی رحمہ اللہ نے جو اس کے خلاف منصوص اور مشہور کہا اور قول منصوص الوف سنین کا فاصلہ ٹھہرایا۔ واللہ أعلم۔ یہ کہاں سے کہتے ہیں)۔

اس کا جواب اس طرح سے ممکن ہے کہ مراد یہ ہے کہ اسی دن میں پیدا کیے گئے، گو وہ دن اور سال کا تھا، جیسے تم یوں کہتے ہو کہ نبی اکرم ﷺ دوشنبہ (سوموار) کے دن پیدا ہوئے اور دوشنبہ (سوموار) کے دن وفات پائی۔ امام محلی رحمہ اللہ نے کہا ہے کہ جو دنوں کی تعداد زمین و آسمان کے پیدا کرنے کی اس جگہ مذکور ہے وہ اس آیت کے موافق ہو گئی: ﴿خَلَقَ السَّمَوَاتِ وَالْأَرْضَ فِي سِتَّةِ أَيَّامٍ﴾ [ہود: ۷]^(۳) یعنی جن آیتوں میں اس کی دلالت و تصریح ہے کہ چھ دن میں دونوں کی اور ان کے درمیان جو کچھ ہے اس کی پیدائش ہوئی۔ اگر غور سے دیکھو تو موافقت تہمتہ کی قید سے ہوئی، جس کا ذکر ﴿فِي أَرْبَعَةِ أَيَّامٍ﴾ میں ہو چکا ہے۔

امام کرخی رحمہ اللہ کہتے ہیں: اگر کوئی کہے کہ یوم تو روز و شب کو کہتے ہیں اور وہ تو سورج کے طلوع و غروب ہونے کے عمل کے بعد ہی دن وقوع میں آیا اور آسمانوں اور زمین کی پیدائش سے اور سورج اور چاند کی پیدائش سے قبل دن کا وقوع کیسے صحیح ہو سکتا ہے؟ تو کہیں گے کہ اس کے معنی یہ ہیں کہ اتنی مدت گزری کہ اگر وہاں فلک و شمس ہوتے تو وہ ﴿يَوْمَيْنِ﴾ کی مقدار کے ساتھ اندازہ کیا جاتا۔ یا یوں کہو کہ سارے عالم کو ایک مدت میں پیدا کیا کہ اگر اس میں فلک، شمس اور قمر کا تصور کیا جائے تو اس مدت کی ابتداء روز یک شنبہ (اتوار) کا شروع اور آخر یوم جمعہ کے آخر تک ہوتا۔ اس کی نظیر پہلے بھی گزر چکی ہے۔ مشہور یہ ہے کہ یہ چھ دن دنیا کے دنوں کے برابر تھے۔ امام قرطبی رحمہ اللہ نے ایک یہ قول بیان کیا ہے کہ ان میں ہر دن دنیا کے دنوں کے حساب سے ہزار برس کا تھا تو چھ دن چھ ہزار برس جتنے ہوئے۔^(۴) انتہی! امام مجاہد رحمہ اللہ نے کہا: ”وَيَوْمٌ مِّنَ السَّيِّئَةِ الْأَيَّامِ كَأَلْفِ سَنَةٍ مِّمَّا تَعُدُّونَ“^(۵)

تور: ﴿وَأَوْخَىٰ فِي كُلِّ سَمَاءٍ أَمْرَهَا﴾، ﴿فَقَضَاهُنَّ﴾ پر معطوف ہے۔ امام قتادہ اور سدی رحمہ اللہ نے کہا: یعنی پیدا کیا اس میں اس کا سورج اور اس کا چاند اور اس کے ستارے اور اس کے افلاک اور وہ جو اس میں ہیں فرشتے

① تفسیر الجلالین (۶۳۱/۱) ② صحیح مسلم، رقم الحدیث (۲۷۸۹) تفسیر الجلالین (۶۳۱/۱)

③ تفسیر الجلالین (۶۳۱/۱) ④ تفسیر القرطبی (۸۵/۱۴) ⑤ تفسیر الطبري (۴۸۲/۱۲)

اور دریا اور اُولے اور برف۔ کسی نے کہا: یہ معنی ہیں کہ اس میں اس شے کی وحی کی جس کا ارادہ کیا اور اس شے کی جس کے ساتھ امر کیا۔ ”ایحاء“ کبھی بہ معنی امر ہوتا ہے، جس طرح کہ اس آیت میں ہے: ﴿يَا أَيُّهَا الَّذِينَ آمَنُوا لَا تَقْرَءُوا الْوَحْيَ حَتَّىٰ تَقُولُوا بِحَمْدِ اللَّهِ﴾ [الزلزال: ۵] ”اس لیے کہ تیرے رب نے اسے حکم دیا ہوگا۔“ اور اس آیت میں ﴿وَإِذْ أَوْحَيْتُ إِلَى الْحَوَارِيِّينَ﴾ [المائدة: ۱۱۱] ”اور جب کہ میں نے حواریین کو حکم دیا۔“ ”أَيُّ: أَمَرْتُهُمْ“ اور یہ امرتکون ہے۔ سیدنا عبد اللہ بن عباس رضی اللہ عنہما نے فرمایا ہے کہ اللہ کے لیے ہر آسمان میں گھر ہے جس کا کہ فرشتے کعبہ کے مقابلے میں حج اور طواف کرتے ہیں اور جو گھر سمائے دنیا میں ہے، وہ بیت المعمور ہے۔^① بالجملہ یہاں تک تو غائب کی ضمیریں تھیں۔

پھر ﴿وَزَيْنًا السَّمَاءِ الدُّنْيَا بِمَصْبِيحٍ وَحِفْظًا﴾ میں غائب سے نونِ عظمت کی طرف التفات فرمایا، اس لیے کہ اس بات کا ظاہر کرنا منظور ہے کہ سمائے دنیا کی تزئین کے ساتھ مزید عنایت و اہتمام ہے، یعنی بندو! ذرا ہماری قدرت اور انعام کو تو دیکھو کہ ہم نے اس آسمان کو جو زمین سے متصل ہے، روشن ستاروں کے ساتھ زینت دی جو چراغوں کے چمکنے کی طرح اس پر چمکتے دکتے ہیں۔ اگر آسمان کورا ہوتا تو رات کو کیسی ہولناک تاریکی ہوتی۔ ابر سے جب تارے چھپ جاتے ہیں تو کیسی تاریکی اور وحشت ہوتی ہے۔

﴿وَحِفْظًا﴾ کا نصب اس بنا پر ہے کہ فعل محذوف کا مصدر موكد ہے۔ ”أَيُّ: وَحَفِظْنَاهَا حِفْظًا“ یعنی اور حفاظت کی ہم نے اس کی اچھی طرح سے، یا منصوب ہے بنا بر مفعول لہ۔ ”أَيُّ: وَخَلَقْنَا الْمَصَابِيحَ زِينَةً وَحِفْظًا“ یعنی اور ہم نے چراغوں کو زینت اور نگہبانی کے لیے پیدا کیا۔ پہلا قول زیادہ مناسب ہے۔ امام ابو حیان رحمہ اللہ نے وجہ ثانی کے بارے میں کہا ہے کہ یہ تکلف ہے اور سہل و ظاہر بات سے ہٹ جانا ہے۔ ”حِفْظ“ سے مراد شیاطین سے اس کا محفوظ رکھنا ہے جو ملائے اعلیٰ کی باتیں سننے کے لیے چوری چھپے جاتے ہیں۔ شیخ محی الدین رحمہ اللہ فرماتے ہیں کہ ﴿بِمَصْبِيحٍ﴾ سے مراد سارے روشن ستارے، ثوابت اور سیارے ہیں جن کو اللہ پاک نے آسمانوں میں پیدا فرمایا ہے اور وہ سب کے سب صرف دنیا کے آسمان میں نہیں ہیں جو زمین والوں کے قریب ہے، کیوں کہ ہر سیارہ ساتوں آسمانوں میں سے ایک آسمان کے لیے خاص ہے اور ثوابت آٹھویں فلک میں مرکوز ہیں، مگر سمائے دنیا سے اوپر ان کا مرکوز ہونا اس کا مانع نہیں ہے کہ وہ دنیا کے آسمان کے لیے زینت ہوں، کیوں کہ ہم ان سب کو چراغوں کی طرح اس میں روشن دیکھتے ہیں۔

شیاطین سے آسمانوں کی حفاظت اس طرح ہے کہ وہ چوری سے باتیں سننے کے لیے آسمان کی طرف چڑھتے ہیں تو شعلوں سے مارے جاتے ہیں۔ یہ شعلے تاروں کی آگ سے ان سے منفصل (علاحدہ) ہو کر صادر ہوتے ہیں۔ یہ نہیں ہے کہ خود تاروں سے ان کو مارتے ہوں، کیوں کہ تارے تو فلک میں اپنے حال پر جمے ہوئے ہیں۔ یہ تو

① تفسیر القرطبي (۳۴۵/۱۵) ② البحر المحیط (۷/۴۶۸)

صرف مثل قبس کے ہے جو آگ سے لیا جاتا ہے اور آگ اپنے حال پر باقی رہتی ہے، اس سے کچھ کم نہیں ہوتا۔ ﴿ذٰلِكَ تَقْدِيرُ الْعَزِيزِ الْعَلِيمِ﴾ یعنی یہ عالم کا اس اتقان، احکام، حسن انجام اور خوبی نظام کے ساتھ پیدا کرنا، اس ذات پاک کا ہی کام ہے جو بلخ قدرت اور کثیر العلم ہے، ^① سبحانہ ما أعظم شأنہ۔

غرضیکہ جب اللہ پاک نے نبی اکرم ﷺ کو حکم کیا کہ مشرکوں کو اس قول کے ساتھ جواب دیں: ﴿إِنَّمَا أَنَا بَشَرٌ مِّثْلُكُمْ... (الآیۃ)﴾، پھر ان پر اس قول سے حجت قائم کریں کہ ﴿أَنتُمْ لَتَكْفُرُونَ... (الآیۃ)﴾ یعنی جو معبود اس قدرتِ قاہرہ کے ساتھ موصوف ہے، اس کا انکار کرنا اور اس کے لیے شرکاء ٹھہرانا کس طرح جائز ہو سکتا ہے تو فرمایا کہ اگر وہ اس حجتِ قاہرہ کو ماننے سے انکار کریں اور جہالت اور آبائی تقلید پر جمے رہیں تو ان سے کہہ دو کہ اب تمہارا کوئی علاج باقی نہیں رہا، سوائے اس کے کہ تم پر وہ عذاب نازل کیا جائے جو تم سے اگلے لوگوں پر نازل ہو چکا ہے، چنانچہ ارشاد فرمایا:

فَإِنْ أَعْرَضُوا فَقُلْ أَنْذَرْتُكُمْ صَاعِقَةً مِّثْلَ صَاعِقَةِ عَادٍ
وَتَمُودَ ۚ إِذْ جَاءَتْهُمْ الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ
أَلَّا تَعْبُدُوا إِلَّا اللَّهَ ۚ قَالُوا لَوْ شَاءَ رَبُّنَا لَأَنْزَلَ مَلَائِكَةً
فَإِنَّا بِمَا أُرْسِلْتُمْ بِهِ كَافِرُونَ ۚ فَمَا عَادٌ فَاسْتَكْبَرُوا
فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ مِثْقَالَةً
أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ
قُوَّةً ۚ وَكَانُوا بآيَاتِنَا يَجْحَدُونَ ۚ فَارْسَلْنَا عَلَيْهِمْ رِيحًا صَرْصَرًا
فِي أَيَّامٍ نَحِسَاتٍ لِنُذِيقَهُمْ عَذَابَ الْخِزْيِ فِي الْحَيَاةِ
الدُّنْيَا وَلَعَذَابُ الْآخِرَةِ أَخْزَىٰ وَهُمْ لَا يُنصَرُونَ ۚ وَأَمَّا
تَمُودُ فَهَدَيْنَاهُمْ فَاسْتَحَبُّوا الْعِصَىٰ عَلَى الْهُدَىٰ فَآخَذَتْهُمْ
صَاعِقَةُ الْعَذَابِ الْهُونِ بِمَا كَانُوا يَكْسِبُونَ ۚ وَنَجَّيْنَا
الَّذِينَ آمَنُوا وَكَانُوا يَتَّقُونَ ۚ

پھر اگر وہ اعراض کریں تو کہہ دیجیے: میں نے تمہیں ایسی چیخ (آسمانی عذاب) سے ڈرا دیا ہے جو عاد اور تمود کی چیخ (عذاب) کے مانند ہوگی ^① جب رسول ان کے پاس ان کے سامنے سے

اور ان کے پیچھے سے (یہ کہتے ہوئے) آئے کہ تم اللہ ہی کی عبادت کرو (تو) انھوں نے کہا: اگر ہمارا رب چاہتا تو ضرور فرشتے نازل کرتا، لہذا جو کچھ دے کر تمہیں بھیجا گیا ہے، ہم تو یقیناً اس کے منکر ہیں ⑭ پھر جو عادت تھی تو انھوں نے زمین میں ناحق تکبر کیا اور بولے: قوت میں ہم سے زیادہ سخت کون ہے؟ کیا انھوں نے دیکھا نہیں کہ بے شک اللہ جس نے انھیں پیدا کیا وہ قوت میں ان سے زیادہ سخت ہے۔ اور وہ ہماری آیات کا انکار کرتے رہے ⑮ چنانچہ ہم نے ان پر منحوس (ثابت ہونے والے) دنوں میں طوفانی ہوا بھیجی، تاکہ ہم انھیں دنیاوی زندگی ہی میں ذلت و رسوائی کے عذاب (کا مزہ) چکھائیں اور بلاشبہ آخرت کا عذاب سب سے زیادہ رسوا کن ہے اور ان کی مدد نہیں کی جائے گی ⑯ اور جو شمود تھے، تو ہم نے ان کی راہنمائی کی تو انھوں نے ہدایت پر اندھے پن کو پسند کیا، پھر ان کے کرتوتوں کی وجہ سے انھیں رسوا کن عذاب کی چیخ نے آلیا ⑰ اور ہم نے ان لوگوں کو نجات دی جو ایمان لائے اور وہ تقویٰ اختیار کرتے تھے ⑱

جھٹلانے والوں کی سرزنش اور ڈانٹ ڈپٹ:

آگے پیچھے سے پیغمبر آئے، یعنی ہر طرف سے۔ شاید رسول بہت آئے ہوں گے، مشہور یہی دو رسول ہیں: ہود اور صالح علیہ السلام۔ ان کے جسم بڑے بڑے ہوتے تھے۔ بدن کی قوت پر غرور آیا۔ اللہ کے سامنے غرور کا دم مارنا وبال لاتا ہے۔ ان کا غرور توڑنے کے لیے کمزور مخلوق سے ان کو تباہ کر دیا۔ کہتے ہیں: دلو کے مہینے میں آخر کے آٹھ دن تھے جن میں وہ آندھی آئی۔ شمود کی قوم پر ایک تند آواز کے ساتھ زلزلہ آیا، اس آواز سے جگر پھٹ گئے۔ انتھیں۔

حافظ ابن کثیر رحمہ اللہ کہتے ہیں: اللہ تعالیٰ فرماتا ہے: اے محمد! تو ان لوگوں سے کہہ دے جو شرک کرتے ہیں اور اس شے کو جھٹلاتے ہیں جو تو اُن کے پاس لایا ہے، یعنی حق کو کہ اگر تم نے اس شے سے منہ موڑا جس کو میں اللہ تعالیٰ کے پاس سے تمہارے پاس لایا ہوں تو میں تم کو ڈراتا ہوں کہ اللہ کا عذاب تم پر نازل ہوگا، جیسا کہ پہلے رسولوں کو جھٹلانے والوں پر نازل ہو چکا ہے۔ ﴿صُعِقَةً مِّثْلَ صُعِقَةِ عَادٍ وَثَمُودَ﴾ یعنی میں تم کو اس عذاب سے ڈراتا ہوں جیسا کہ عاد و ثمود پر سخت عذاب ہوا اور ان جیسے اور لوگ جنھوں نے ان کا سا کام کیا، جب ان کے پاس اللہ کے رسول ان کے آگے سے اور پیچھے سے آئے، جیسا کہ اللہ تعالیٰ نے فرمایا: ﴿وَإِذْ كُنَّا خَاةٍ إِذْ أَنْذَرْنَاهُمْ بِالْأَحْقَافِ وَقَدْ خَلَّتِ النُّذُرُ مِنْ بَيْنِ يَدَيْهِ وَمِنْ خَلْفِهِ﴾ [الأحقاف: ۲۱] ”اور عاد کے بھائی کو یاد کرو، جبکہ اس نے اپنی قوم کو احقاف میں ڈرایا اور یقیناً اس سے پہلے بھی ڈرانے والے گزر چکے ہیں اور اس کے بعد بھی۔“

آگے پیچھے سے مراد وہ بستیاں ہیں جو اُن کے شہروں کے قرب و جوار میں تھیں، اللہ پاک نے ان کی طرف

رسول بھیجے، وہ اللہ وحدہ لا شریک لہ کی عبادت کا حکم کرتے تھے اور خوش خبری دیتے تھے اور ڈراتے تھے اور وہ عذاب اور سزائیں دیکھ لیں جو اللہ تعالیٰ نے اپنے دشمنوں پر نازل کیں اور ان نعمتوں کو دیکھا جو اس نے اپنے دوستوں کو عطا فرمائیں اور اس کے باوجود ایمان نہ لائے اور نہ ہی رسولوں کی تصدیق کی، بلکہ تکذیب کی اور انکار کیا اور بولے کہ اگر ہمارا رب چاہتا تو البتہ فرشتے نازل کرتا، یعنی اگر اللہ رسول بھیجتا تو وہ اس کے پاس سے فرشتے ہوتے۔ چنانچہ اے آدمیو! ہم اس شے کے منکر ہیں جس کے ساتھ تم بھیجے گئے ہو، یعنی ہم تمہاری پیروی نہ کریں گے اور تم ہم جیسے بشر ہو۔

اللہ تعالیٰ نے فرمایا: چنانچہ وہ عاد تھے تو انھوں نے زمین میں تکبر کیا، یعنی بغاوت اور سرکشی اور نافرمانی کی اور بولے کہ قوت میں ہم سے زیادہ سخت کون ہے، یعنی اپنی جسمانی ترکیب اور اعضاء کی شدت اور سختی کے ساتھ احسان رکھا اور یہ اعتقاد کیا کہ وہ اپنی قوت کے سبب سے اللہ کے عذاب سے محفوظ رہیں گے۔ (اصل روایت میں اس جگہ لفظ ”منوا“ استعمال ہوا ہے، مگر اس کے معنی درست معلوم نہیں ہوتے۔ بظاہر ”منوا“، تصحیف ”عتوا“ کی ہے، یعنی اپنی شدت ترکیب و قویٰ کی جہت سے سرکشی کرنے لگے۔ واللہ تعالیٰ اعلم از مصحح سلمہ اللہ تعالیٰ)

اللہ تعالیٰ نے فرمایا: ﴿أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً ۖ وَكَانُوا بِآيَاتِنَا يَجْحَدُونَ﴾ یعنی کیا پھر فکر نہیں کرتے ان لوگوں میں جو کھلم کھلا عداوت کرتے ہیں، پس وہ تو ایسا عظیم الشان قوت والا ہے، جس نے اشیاء کو پیدا کیا اور جو قوتیں ان کو اٹھائے پھرتی ہیں، ان کو ان میں جمع کیا اور اس کا دباؤ سخت ہے (اصل کے بھی الفاظ یہی ہیں: ”أَفَمَا يَتَفَكَّرُونَ فِيمَنْ يَبَارِزُونَ بِالْعَدَاوَةِ“ مگر یہاں بجائے ”یبارزون“ کے ”یبارزونہ“ معلوم ہوتا ہے، یعنی کیا پھر غور نہیں کرتے اس ذات میں جس سے کھلم کھلا عداوت کرتے ہیں، کیوں کہ وہ... الی آخرہ)۔ جیسا کہ اللہ تعالیٰ نے فرمایا: ﴿وَالسَّمَاءَ بَنَيْنَاهَا بِأَيْدٍ وَإِنَّا لَنُوسِعُونَ﴾ [الذاریات: ۴۷] ”آسمان کو ہم نے (اپنے) ہاتھوں سے بنایا ہے اور یقیناً ہم کشادگی کرنے والے ہیں۔“

چنانچہ انھوں نے ایسے دباؤ والے کی ظاہری طور پر عداوت کی اور اس کی آیتوں کا انکار کیا اور اس کے رسولوں کی نافرمانی کی، اس لیے یوں فرمایا: ﴿فَأَرْسَلْنَا عَلَيْهِمْ رِيحًا صَرْصَرًا﴾ بعض نے کہا کہ ریح صرصر زور سے چلنے والی ہوا ہے۔ کسی نے کہا ہے کہ سرد ہوا ہے۔ کسی نے کہا ہے کہ وہ ہوا ہے جس کی آواز ہو۔ سچ تو یہ ہے کہ اس ہوا میں یہ سب اوصاف تھے، کیوں کہ وہ سخت قوی زوردار ہوا تھی تاکہ ان کی سزا ان کے قویٰ کی جنس سے ہو جس کے ساتھ وہ مغرور ہوئے تھے اور وہ ہوا نہایت سرد اور زوردار آواز والی تھی، اسی معنی سے بلادِ مشرق کی مشہور نہر کا نام صرصر رکھا گیا ہے، کیوں کہ اس کے بہنے کی آواز بہت تیز ہے۔

﴿فِي أَيَّامٍ نَّجَسَاتٍ﴾ ”اُی: مُتَنَابِعَاتٍ“ یعنی سات رات اور آٹھ دن پے در پے جیسا کہ اللہ تعالیٰ نے

فرمایا: ﴿فِي يَوْمٍ نَخِسُ مُمْسِتِيرٍ﴾ [القمر: ۱۹] ”ایک پیہم منحوس دن میں بھیج دی۔“ یعنی ان پر عذاب اس دن میں

شروع ہوا جو ان پر نحس تھا اور یہ نحس ان پر پے در پے سات رات اور آٹھ دن رہا، یہاں تک کہ ان سب کو ہلاک کر دیا اور دنیا کی رسوائی ان کو آخرت کے عذاب کے ساتھ متصل ہو گئی۔ اسی لیے یوں فرمایا: ﴿لِنُنْذِرَهُمْ عَذَابَ الْخُزْيِ فِي الْحَيَاةِ الدُّنْيَا وَلَعَذَابُ الْآخِرَةِ أَخْزَىٰ﴾ یعنی آخرت کا عذاب ان کو زیادہ تر رسوا کرنے والا ہے۔ ﴿وَهُمْ لَا يَنْصَرُونَ﴾ یعنی آخرت میں ان کی مدد نہ کی جائے گی جس طرح کہ دنیا میں مدد نہیں کی گئی اور ان کے لیے کوئی اللہ سے بچانے والا نہ ہوا کہ ان سے عذاب کو دور کر دیتا۔

قولہ تعالیٰ: ﴿وَأَمَّا ثَمُودُ فَهَدَيْنَاهُمْ...﴾ (الآیۃ) سیدنا عبداللہ بن عباس رضی اللہ عنہما، امام ابو العالیہ، سعید بن جبیر، قتادہ، سدی اور ابن زید رضی اللہ عنہم نے کہا: ”بَيْنَا لَهُمْ“۔ امام ثوری رضی اللہ عنہ نے کہا: ”دَعَوْنَا“^① یعنی جو ثمود تھے ان کو ہم نے ہدایت کی، یعنی ان کو شناسا اور پناہ دیا۔ اور ہم نے ان کے لیے حق کو ان کے نبی صالح علیہ السلام کی زبان پر واضح اور ظاہر کیا تو انہوں نے اس کی مخالفت کی اور اس کو جھٹلایا اور اس اونٹنی کی کونچیں کاٹ ڈالیں جس کو اللہ تعالیٰ نے ان کے نبی کی سچائی پر ایک علامت اور نشانی ٹھہرایا تھا۔ پھر ان کو صاعقہ عذاب ہونے لگی، یعنی اللہ پاک نے ان پر چنگھاڑ، لرزہ، ذلت، خواری، عذاب اور نکال (سزا) بھیجا، اس تکذیب و انکار کے سبب سے جو وہ کرتے تھے اور ان کے درمیان میں سے ہم نے ان کو بچا لیا جو ایمان لے آئے نہ ان کو کوئی برائی پہنچی نہ کچھ ضرر پہنچا، بلکہ اللہ پاک نے ان کو ان کے نبی صالح علیہ السلام کے ساتھ نجات دی، اس وجہ سے کہ وہ مومن تھے اور اللہ عز وجل کا تقویٰ رکھتے تھے۔^②

فتح البیان کا بیان:

فتح البیان کا وضاحتی بیان یہ ہے کہ اللہ پاک نے ﴿إِنِّي أَنذَرْتُكُمْ﴾ میں کفار کو مخاطب کیا تھا اور ﴿فَإِنْ أَعْرَضُوا فَقُلْ أَنذَرْتُكُمْ﴾ میں خطاب کے بجائے صیغہ غائب استعمال کیا۔ اس کا نکتہ یہ ہے کہ انہوں نے منہ پھیرا تو اللہ پاک نے بھی ان کو مخاطب کرنے سے اعراض فرمایا، یہ ایک عجیب تناسب حسن ہے اور ﴿أَنذَرْتُكُمْ﴾ میں صیغہ ماضی اس لیے ہے کہ وہ انذار کے سچ ہونے پر دال ہو جو اس شے کے تحقق کی خبر دیتا ہے جس کے ساتھ ڈرایا گیا۔ مطلب یہ ہے کہ عذاب کا آنا ایسا یقینی ہے کہ گویا اس کا انذار ہو چکا اور وہ آچکا۔ معنی یہ ہیں کہ پھر اگر وہ اس مخلوقات میں غور و فکر کرنے اور اس واضح بیان کے بعد ایمان لانے سے اعراض کریں تو تو ان سے کہہ دے کہ میں تم کو ایک سخت عذاب سے ڈراتا ہوں جو عاد اور ثمود کے عذاب کے مثل ہے۔

﴿صِغَةً﴾ سے مراد کسی بھی شے سے ایسا عذاب کرنا جو ہلاک کرنے والا ہو۔ امام مبرد رضی اللہ عنہ نے کہا: ”الصَّاعِقَةُ الْمَرْءُ الْمُهْلِكَةُ لِأَيِّ شَيْءٍ كَانَ“^③ (یہ معنی ﴿صِغَةً﴾ کی قراءت پر ٹھیک ہوں گے، کیوں کہ

① تفسیر الطبری (۴۴۸/۲۱) تفسیر ابن کثیر (۱۲۰/۴) ② تفسیر ابن کثیر (۱۲۰، ۱۱۹/۴) ③ فتح القدیر (۶۶۷/۴)

”فعلة“ بہ معنی ”مرہ“ آتا ہے۔ چنانچہ قاضی نے کہا ہے: ”هِيَ الْمَرَّةُ مِنَ الصَّعِقِ أَوْ الصَّعِقِ“ ^① بہ سکون عین تو مصدر ہے متعدی کا بہ معنی ”إِهْلَاك“ اور بہ فتح عین مصدر ہے لازم کا بہ معنی ”هَلَاك“ اور متعدی کا ماضی بہ فتح عین ہے اور لازم کا بہ کسر عین۔ ”صاعقة“ اصل میں وہ ”صیحة“ یعنی چنگھاڑ ہے جس کے سبب سے ہلاکت آتی ہے، یا آگ کا ٹکڑا ہے جو آسمان سے اترتا ہے جس کے ساتھ سخت گرج ہوتی ہے۔ اس جگہ ﴿صَعِقَةً﴾ سے مراد مطلق عذاب ہے، لیکن پہلے والے ﴿صَعِقَةً﴾ کے لحاظ سے۔

رہا ثانی صاعقة تو اس سے مراد حقیقی صاعقة ہے، اس لیے کہ عاد اور ثمود اسی صاعقة سے ہلاک ہوئے، جیسا کہ آئندہ ذکر کیا جائے گا۔ (صاعقة حقیقیہ سے عاد و ثمود دونوں کا ہلاک ہونا غیر ظاہر ہے، بلکہ صرف ثمود اس صاعقة حقیقیہ سے ہلاک ہوئے اور قوم عاد ہوا سے ہلاک ہوئے اور یہاں کی تفسیر کی بنا پر ہوا صاعقة حقیقیہ میں سے نہیں ہے۔ از مصحح سلمہ)۔

جمہور نے دونوں جگہ ”صاعقة“ کو بہ الف پڑھا ہے اور ابن زبیر وغیرہ (یعنی امام نخعی، سلمیٰ اور ابن محسن رحمہم اللہ) نے دونوں جگہ ”صَعِقَةً“ بغیر الف کے پڑھا ہے۔ ^② ”صَاعِقَةٌ وَصَعِقَةٌ“ کے معنی کا بیان سورۃ البقرہ میں گزر چکا ہے۔ ^③ کلمہ ﴿إِذْ﴾ باعتبار متعلق کے ﴿صَعِقَةً عَادٍ وَثَمُودَ﴾ سے حال ہے۔ یہی وجہ ٹھیک ہے ”أَيُّ: حَالِ كَوْنِهَا وَقَتْ مَجِيءِ الرُّسُلِ إِلَيْهِمْ“ یعنی ﴿صَعِقَةً عَادٍ وَثَمُودَ﴾ کا اس حال میں کہ وہ ہونے والا تھا، رسولوں کے ان کی طرف آنے کے وقت۔ مطلب یہ ہے کہ ان پر صاعقة اس وقت آیا کہ ان کے پاس رسول آئے اور ان کی تکذیب کی۔ ﴿جَاءَتْهُمْ﴾ بہ لفظ جمع اس لیے فرمایا کہ ﴿عَادٍ وَثَمُودَ﴾ افراد کے لحاظ سے ہر دو جمع ہیں، اگرچہ لفظ کے اعتبار سے تشبیہ ہیں۔

﴿الرُّسُلُ﴾ سے مراد ہود اور صالح علیہما السلام اور ان سے پہلے کے رسول ہیں۔ یہ دونوں رسول نوح اور ابراہیم علیہما السلام کے درمیان تھے، ان کے درمیان ان دو رسولوں کے سوا اور کوئی رسول نہیں ہوا۔ (اس نہ ہونے پر جزم، یعنی پختہ ہونا غیر مناسب ہے، خصوصاً جبکہ ظاہر قرآن سے اور رسولوں کی آمد بھی ظاہر ہو، جیسا کہ اللہ تعالیٰ نے فرمایا: ﴿وَقَدْ خَلَّتِ التُّدْرُ مِنْ بَيْنِ يَدَيْهِ وَمِنْ خَلْفِهِ﴾ [الحقاف: ۲۱] پس اس جگہ زیادہ مناسب اور احوط یہ ہے کہ یہ بات علم الہی کے سپرد کی جائے اور معاملے کو محتمل چھوڑ دیا جائے جس طرح کہ شاہ عبدالقادر۔ قدس سرہ۔ نے اپنے فائدہ میں کیا ہے۔ از مصحح سلمہ اللہ تعالیٰ)۔ اور ان دو پر جو رسول مقدم ہیں، وہ یہ ہیں: نوح، ادریس، شیت اور آدم علیہ السلام۔ خاص کر عاد اور ثمود کے قبیلوں کا اس لیے ذکر فرمایا ہے کہ قریش ان کے بلاد پر سے گزرا کرتے تھے۔

﴿مِنْ بَيْنِ أَيْدِيهِمْ وَمِنْ خَلْفِهِمْ﴾ میں کلمہ ﴿مِنْ﴾، ﴿جَاءَتْهُمْ﴾ سے متعلق ہے، یعنی رسول ان کے پاس آئے ان کی تمام اطراف سے اور ان کے حق میں ہر قسم کی تدبیر کی، پھر ان سے سوا منہ پھیرنے کے کچھ نہ دیکھا۔ مطلب یہ ہے کہ رسول ہدایت اور نصیحت کی سب راہوں سے آئے، کبھی تو انذار (ڈرانے) اور تخویف (خوف دلانے) کی طرف سے آئے، کبھی تشویق (شوق دلانے) و ترغیب (رغبت دلانے) کی طرف سے اور کبھی توحید کے دلائل کی جہت سے۔ غرضیکہ سمجھانے اور بجھانے کا کوئی طریقہ نہ چھوڑا ہر طرح کا برتاؤ کیا، مگر کچھ موثر نہ ہوا۔ یا یہ معنی ہیں کہ زمانہ ماضی کے لحاظ سے یوں آئے کہ جو عذاب کفار پر ہو چکا تھا اس سے ان کو ڈرایا اور زمانہ آئندہ کی طرف سے یوں آئے کہ دنیا و آخرت کا جو عذاب ان پر نازل ہو گا اس سے ان کو ڈرایا۔ یا یہ معنی ہیں کہ ان کے پاس اگلے اور پچھلے رسول آئے۔ اس معنی کی بنا اس پر ہے کہ ان کے کلام کا آنا اور ان کا حق کی طرف بلانا، اس کے آنے کو خود ان کا آنا ٹھہرایا تو گویا وہ سب رسول ان کے پاس آئے اور ان سے خطاب کر کے یوں کہا: ﴿أَلَا تَعْبُدُونَ إِلَّا اللَّهَ ۖ﴾ یعنی مت پوجو مگر اللہ کو۔ کلمہ ”أَنْ“ مصدر یہ ہے۔ ”أَيُّ: بِأَنْ لَا تَعْبُدُوا“، یا تفسیر یہ ہے، یا مخففہ ہے مثقلہ سے اور اس کا اسم ضمیر شان محذوف ہے: ”أَيُّ: أَنَّهُ“، امام حسن رحمہ اللہ سے مروی ہے کہ رسولوں نے ان کو ڈرایا اللہ تعالیٰ کے ان وقائع سے جو پہلی امتوں میں ہو چکے ہیں اور آخرت کے عذاب سے ڈرایا۔^①

پھر اللہ پاک نے وہ جواب ذکر کیا جو انھوں نے رسولوں کو دیا، چنانچہ فرمایا: ﴿قَالُوا لَوْ شَاءَ رَبُّنَا لَأَنْزَلَ مَلَائِكَةً فَأِنَّا بِمَا أُرْسِلْتُمْ بِهِ كَافِرُونَ﴾ یعنی عاد و ثمود نے ہود اور صالح علیہ السلام کو خطاب کر کے کہا: اگر ہمارا رب رسول بھیجنا چاہتا تو البتہ ہماری طرف فرشتوں کو بھیجتا اور ہماری جنس میں سے بشر کو نہ بھیجتا۔ پھر کفر کی تصریح کی اور توقف نہ کیا تو بولے: بے شک ہم اس شے کے انکاری ہیں جس کا تم دعویٰ کرتے ہو کہ اللہ نے تم کو ہماری طرف بھیجا ہے، یعنی ہم اس کو نہیں مانتے، کیوں کہ تم تو ہم جیسے بشر ہو۔ تم کو ہم پر کسی طرح کی فضیلت نہیں ہے، پھر ہمیں چھوڑ کر تمہیں رسالت کے لیے کیوں منتخب کیا۔

﴿أُرْسِلْتُمْ﴾ میں تغلیب ہے مخاطب کی غائب پر۔ انھوں نے ہود اور صالح علیہ السلام کو ان رسولوں پر تغلیب دی جو ان سے پہلے گزرے ہیں تو گویا یوں کہا کہ ہم تم دونوں کے منکر ہیں اور ان کے بھی منکر ہیں جو تم سے پہلے ہیں اور جن پر ایمان لانے کی طرف تم نے ہم کو بلایا ہے۔ جب کہ اللہ پاک نے عاد و ثمود کا اجمالاً ذکر کیا تو جو شے ان میں سے ہر گروہ کے ساتھ خاص تھی اس کو تفصیلاً بیان کیا، چنانچہ فرمایا: ﴿فَأَمَّا عَادُ فَاسْتَكْبَرُوا فِي الْأَرْضِ بِغَيْرِ الْحَقِّ﴾ یعنی پس عاد جو تھے تو انھوں نے زمین میں بغیر اس تجبر اور تکبر کے استحقاق کے، جو ان سے واقع ہوا، تکبر کیا۔

پھر ان کے بعض اقوال بیان کیے جو ان سے صادر ہوئے جن میں ان کے تکبر کی دلیل تھی، چنانچہ فرمایا: ﴿وَقَالُوا

مَنْ أَشَدُّ مِنَّا قُوَّةً﴾ یعنی ہم سے بڑھ کر قوت میں کون ہے۔ ان کے جسم بڑے طویل تھے اور نہایت طاقتور تھے، چنانچہ جب ہود علیہ السلام نے ان کو عذاب کی دھمکی دی تو اپنے جسموں پر مغرور ہوئے۔ ان کی قوت یہاں تک پہنچی تھی کہ ایک شخص پہاڑ کی بڑی چٹان اپنے ہاتھ سے اکھاڑ لیتا تھا اور اس کو جہاں چاہتا رکھ دیتا۔ اس کہنے سے ان کی مراد یہ تھی کہ ان پر جو عذاب نازل ہوگا اس کو دور کرنے کی ان میں طاقت ہے۔

چنانچہ اللہ پاک نے ان کی اس طرح تردید کی: ﴿أَوَلَمْ يَرَوْا... الْآيَةَ﴾ یہ استفہام ان پر استنکار اور ملامت کرنے کے لیے ہے، یعنی انھوں نے یہ بات کہی اور یہ نہ جانا کہ اللہ پاک کی قدرت ان سے زیادہ سخت اور وسیع ہے اسی نے تو ان کو اور ان کی قوت کو پیدا کیا جس پر وہ ناز کرتے ہیں۔ لہذا وہ اس پر قادر ہے کہ اپنے مختلف قسم کے عذابوں میں سے جس قسم کا عذاب چاہے ان پر نازل کرے، اس کے لیے اس کو کسی ساز و سامان کی ضرورت نہیں۔ صرف ”کُنْ“ کہنے سے فوراً سب کچھ ہو جاتا ہے۔ یہاں اللہ پاک نے اپنی یہ صفت بیان کی کہ ﴿الَّذِي خَلَقَهُمْ﴾ اور ”الَّذِي خَلَقَ السَّمَوَاتِ وَالْأَرْضَ“ نہ فرمایا اس لیے کہ یہاں ان کی اس دعوے میں تکذیب کرنا ہے کہ وہ قوت میں منفرد اور یکتا ہیں۔

چنانچہ اس تکذیب میں ﴿خَلَقَهُمْ﴾ میں زیادہ مبالغہ ہے، کیوں کہ وہ تو مخلوق ہیں، لہذا ان کا خالق لازمی طور پر قوت میں ان سے زیادہ سخت ہوگا۔ غرضیکہ ایک تو انھوں نے ناحق تکبر کیا، دوسری بات یہ کہ: ﴿وَكَاْنُوا بِآيَاتِنَا يَجْحَدُونَ﴾ یعنی ہماری آیتوں کا انکار کرتے تھے۔ آیات سے مراد رسولوں کے معجزے ہیں جو خاص طور پر ان کو عطا فرمائے اور ان کی نبوت پر ان کو دلیل و برہان ٹھہرایا۔ یا مراد تنزیلی آیتیں ہیں جن کو اپنے رسولوں پر نازل کیا، یا تکوینی نشانیاں جن کو ان کے لیے نصب فرمایا اور ان کو ان پر حجت ٹھہرایا۔ یہ سب باتیں مراد ہیں، کیوں کہ کلمہ ”آیات“ ان سب کو شامل ہے۔ یہ تو ان کے فاسد اقوال و افعال کا ذکر تھا۔ پھر جو عذاب اس کے بدلے میں ان پر نازل ہوا اس کا ذکر فرمایا: ﴿فَارْسَلْنَا عَلَيْهِمْ رِيحًا صَرْصَرًا﴾ یعنی پھر ہم نے ان پر ایک تند و تیز ہوا صرصر بھیجی۔ ”صرصر“ نہایت سخت آواز والی ہوا کو کہتے ہیں۔ یہ ”صَرَّة“ بہ معنی ”صیحة“ سے ماخوذ ہے، یعنی چنگھاڑ۔ امام ابو عبیدہ رضی اللہ عنہ نے کہا: ”صرصر“ کے معنی ہیں: ”شَدِيدَةٌ عَاصِفَةٌ“ یعنی نہایت زور سے چلنے والی ہوا۔ فراء نے کہا: ”بَارِدَةٌ“ یعنی نہایت سرد ہوا جو اس طرح سے جلاتی ہے، جیسے آگ جلاتی ہے۔ (قطرب نے اس کی سند میں خطیہ کا یہ شعر پڑھا: ے

المطعمون إذا هبت بصرصرة والحاملون إذا استودوا عن الناس

یعنی وہ ایسے سختی ہیں کہ جس وقت سرد ہوا چلتی ہے تو لوگوں کو کھانا کھلاتے ہیں اور جب ان سے دیت مانگی جاتی ہے تو لوگوں کی طرف سے اپنے اوپر اٹھالیتے ہیں)۔

امام عکرمہ، سعید بن جبیر اور قتادہ رضی اللہ عنہم نے کہا ہے کہ ”بَارِدَةٌ“۔ امام مجاہد رضی اللہ عنہ نے کہا: ”الشَّدِيدَةُ: السَّمُومُ“

یعنی نہایت درجہ گرم ہوا۔ ”صرصر“ کی زیادہ صحیح تفسیر ”برد“ کے ساتھ ہے، یعنی سردی کے ساتھ، اس لیے کہ کلام عرب میں ”صر“ بہ معنی ”برد“ ہے۔ (اسی معنی سے یہ شعر ہے: —

لها عذر كقرون النساء ركنن في يوم ريح و صر

یعنی اس اونٹنی کی مینڈھیاں عورتوں کی مینڈھیوں کی طرح ہیں جو ترکیب دی گئی ہیں، یعنی گوندھی گئی ہیں ہوا اور سردی کے دن میں)۔ امام ابن سکیت رحمہ اللہ فرماتے ہیں کہ جائز ہے کہ ”صرصر“ بہ معنی ”صر“ یعنی ”برد“ سے ہو اور یہ بھی جائز ہے کہ ”صرصر الباب“ یعنی دروازے کی آواز سے ہو اور ”صرۃ“ بہ معنی ”صیحة“ سے۔ اسی معنی سے یہ آیت کریمہ ہے: ﴿فَاقْبَلَتْ امْرَأَتُهُ فِي صَرَّةٍ﴾^(۱) [الذاریات: ۲۹] ”پس ان کی بیوی حیرت میں آگے بڑھی۔“ غرضیکہ ان پر ایک سخت آواز والی نہایت سرد ہوا بھیجی۔

پھر اللہ پاک نے اس عذاب کے نازل ہونے کا وقت بیان فرمایا: ﴿فِي أَيَّامٍ نَّحْسَاتٍ﴾ ”اَیُّ: نَكِدَاتٍ، مَشْتُومَاتٍ ذَوَاتٍ نُحُوسٍ عَلَيْهِمْ“ یعنی وہ ہوا ان پر ایسے دنوں میں آئی جو سخت، ناخوش، نامبارک اور بد اختر تھے کہ یہ سب باتیں ان کے لیے جمع تھیں۔ امام مجاہد رحمہ اللہ نے کہا ہے کہ یہ دن ماہ شوال کے آخری دن تھے، چہار شنبہ (بدھ) سے چہار شنبہ تک سات راتیں اور آٹھ دن لگاتار۔^(۲) کسی نے کہا ہے کہ کوئی قوم عذاب نہیں کی گئی مگر بدھ کے دن۔ کسی نے کہا: ﴿نَحْسَاتٍ﴾ بہ معنی ”بَارِدَاتٍ“ یعنی سرد دن۔ اس کو امام ثعلبی رحمہ اللہ نے حکایت کیا ہے۔ کسی نے کہا: بہ معنی متابعات ہے، یعنی پے در پے۔ کسی نے کہا: ”شِدَادٍ“ یعنی سخت دن۔ کسی نے کہا: ”ذَوَاتِ غُبَارٍ وَتُرَابٍ ثَائِرٍ لَا يَكَادُ يُبْصَرُ فِيهِ“ یعنی جس دن غبار اور مٹی اڑے اور کچھ نہ سوجھے۔

جمہور نے ﴿نَحْسَاتٍ﴾ بہ کسرِ حائے مہملہ پڑھا ہے اور امام نافع، ابن کثیر اور ابو عمرو رحمہم اللہ نے ”حاء“ کے سکون سے پڑھا ہے، اس بنا پر کہ ”نحس“ کی جمع ہے۔ امام ابو حاتم رحمہ اللہ نے اس کو اختیار کیا ہے بہ دلیل قولہ تعالیٰ: ﴿فِي يَوْمٍ نَحْسٍ مُّسْتَمِرٍّ﴾ [القمر: ۱۹] ”ایک پیہم منحوس دن میں۔“ اور امام ابو عبیدہ رحمہ اللہ نے پہلی قراءت کو پسند فرمایا ہے۔^(۳) ﴿وَلِكُلٍّ وِجْهَةٌ هُوَ مُوَلِّيهَا﴾ [البقرة: ۱۴۸] پھر عذاب بھیجنے کی وجہ کا ذکر فرمایا: ﴿لَنُنْذِرَهُمْ عَذَابَ الْخِزْيِ فِي الْحَيَاةِ الدُّنْيَا﴾ ”اَیُّ: لِكِي نُذِيقَهُمْ“ ”خِزْيٍ“ بہ معنی ذلت و ہوان (توہین) ہے، یعنی ہم نے ان پر نحس دنوں میں تند ہوا بھیجی، تاکہ دنیا کی زندگی میں ہی ان کو ذلت، خواری اور رسوائی کا عذاب چکھائیں اس تکبر کے سبب سے جو ان سے صادر ہوا۔ یہ تو دنیا میں ہوا اور آخرت کے بارے میں فرمایا: ﴿وَلَعَذَابُ الْآخِرَةِ أَخْزَىٰ﴾ یعنی البتہ آخرت کا عذاب اہانت اور ذلت میں اس سے بھی زیادہ سخت ہے۔

(۱) تفسیر القرطبی (۳۴۷/۱۵) فتح القدیر (۶۶۹/۴) (۲) تفسیر القرطبی (۳۴۸/۱۵) (۳) تفسیر القرطبی (۳۴۸/۱۵)

عذاب کی اضافت ”خزّی“ کی طرف فرمائی اور اصل میں ”خزّی“ معذب کی صفت ہے۔ عذاب کو جو اس کے ساتھ موصوف کیا تو یہ مبالغے کے لیے اساد مجازی کی بنا پر ہے۔ یعنی جب خود عذاب موصوف ذلت اور رسوائی ہے تو جو اس کے ساتھ عذاب دیے جائیں گے، ان کی ذلت کا کیا ٹھکانا ہے! چنانچہ یہ اضافت موصوف بہ سوئے صفت کے باب سے ہے: ﴿الْعَذَابُ الْخِزْيُ﴾ اور اسی لیے ﴿وَلَعَذَابُ الْآخِرَةِ أَخْزَى﴾ آیا ہے۔ اگر یہ اضافت موصوف بہ سوئے صفت کے قبیل سے نہ ہوتا تو لفظ ”أَخْزَى“ کو نہ لاتے جو مشارکت کا مقتضی ہے: ﴿وَهُمْ لَا يَنْصَرُونَ﴾ یعنی اور وہ عذاب جو ان پر نازل ہو گا اس کو کوئی روکنے والا ان سے نہ روکے گا۔ کوئی دور کرنے والا دور نہ کرے گا۔ یہ تو عذاب کا حال تھا جن کو اپنی قوت پر ناز تھا۔ ایک ہوانے اڑا کر ان کا ستیاناس کر دیا۔ پھر دوسری قوم کا حال ذکر فرمایا:

﴿وَأَمَّا تَمُودُ فَهَدَيْنَاهُمْ﴾ یعنی وہ جو شمود تھے ان کے لیے ہم نے راہِ نجات بیان کی اور ان کو حق کا راستہ بتایا، اس طرح سے کہ ان کی طرف رسول بھیجے اور اللہ کی مخلوقات میں سے ان کے لیے دلائیں اور پتے نشان قائم کیے اور تشریحی آیتیں نازل کیں، کیوں کہ ان سب امور سے عقل مند پر یہ واجب ہو جاتا ہے کہ اللہ پاک پر ایمان لائے اور اس کے رسولوں کی تصدیق کرے۔ امام فراء رحمہ اللہ نے کہا: آیت کے معنی یہ ہیں: ”دَلَّلْنَاهُمْ عَلَىٰ مَذْهَبِ الْخَيْرِ بِإِرْسَالِ الرُّسُلِ“ یعنی رسول بھیج کر ہم نے ان کو خیر کی راہ بتائی۔^(۱) شیخ ابو منصور رحمہ اللہ کہتے ہیں کہ ہدایت کا جو ذکر ہوا تو احتمال ہے کہ اس کو بیان کرنا ہو، جیسا کہ مذکور ہوا اور یہ بھی احتمال ہے کہ ان میں اہتداء کا پیدا کرنا ہو تو وہ ”مہتدین“ ہو گئے۔ پھر اس کے بعد کافر ہو گئے اور اونٹنی کی کونچیں کاٹ ڈالیں، کیوں کہ جو ہدایت خالق کی طرف مضاف ہوتی ہے، وہ بیان و توفیق و خلق کے معنی میں اہتداء ہی کا فعل ہوتی ہے۔

رہی وہ ہدایت جو خلق کی طرف مضاف ہے تو وہ صرف بیان کے معنی میں ہوتی ہے۔^(۲) صاحب کشاف نے اس میں کہا ہے: پس اگر تم کہو کہ تمہارا یہ قول ”هَدَيْتُهُ“ کیا اس کے معنی: ”جَعَلْتُ فِيهِ الْهُدَى“ کے نہیں ہیں، یعنی میں نے اس میں ہدایت رکھ دی، اس پر دلیل تمہارا یہ قول ہے: ”هَدَيْتُهُ فَاهْتَدَى“ بہ معنی تحصیلِ بغیہ و حصولِ بغیہ ہیں، یعنی میں نے اسے راہ بتائی تو وہ راہ پا گیا۔ مطلب یہ ہے کہ میں نے مطلوب حاصل کر لیا اور وہ حاصل ہو گیا جس طرح یہ کہتے ہو کہ ”رَدَعْتُهُ فَارْتَدَّ عَ“، یعنی میں نے فلاں کو باز رکھا تو وہ باز رہ گیا۔ اب کس طرح ہدایت کا استعمال صرف دلالت میں جائز ہوا؟ تو ہم جواب دیں گے کہ اس بات پر دلالت کے لیے جائز ہوا کہ اللہ تعالیٰ نے ان کو قدرت دی، پھر ان کی علتیں دور کیں اور ان کے لیے کوئی عذر باقی نہ رہا تو گویا بغیہ و مطلوب کو ان میں حاصل کر لیا اس شے کے حاصل کر دینے کے سبب سے جو مطلوب کی موجب اور مقتضی ہوتی ہے۔^(۳) انتہی۔ صاحب کشاف نے جو یہ تکلف کیا

[۱] فتح القدیر (۶۷۰/۴)

[۲] تفسیر النسفی (۸۷/۴)

[۳] الکشاف (۱۹۹/۴)

تو صرف اس لیے کہ خلق ابتداء کے ساتھ ہدایت کی تفسیر کرنے پر اسے قدرت نہ ملی، کیوں کہ وہ اس کے مذہب فاسد کے خلاف ہے۔

جمہور نے ﴿وَأَمَّا ثَمُودُ﴾ کو بہ رفع و بہ منع صرف پڑھا ہے۔ اور امام اعظم اور ابن وثاب رحمہما نے بہ رفع و بہ صرف اور عبد اللہ بن عباس رحمہما اور امام ابن ابی اسحاق اور عاصم رحمہما نے ایک روایت میں بہ نصب و صرف اور حسن وابن ہرمرز و عاصم رحمہما نے ایک روایت میں بہ نصب و منع صرف پڑھا ہے۔ چنانچہ صرف تو بنا بر ابتداء ہے اور فصیح یہی ہے، اس لیے کہ حرف ابتداء کے بعد واقع ہوا ہے اور نصب بنا بر اشتغال ہے اور صرف بنا بر تفسیر اسم باب وحی ہے اور منع صرف اس بنا پر ہے کہ اس کی تاویل بہ قبیلہ ہو۔ بالجملہ اللہ پاک نے رسول بھیج کر ثمود کو خیر کا راستہ بتایا۔ ﴿فَاسْتَحَبُّوا الْعَمَى عَلَى الْهُدَى﴾ پس انھوں نے ایمان پر کفر کو اختیار کیا۔ (قالہ الفراء) امام ابو العالیہ رحمہ اللہ نے کہا ہے کہ ”عمی“ کو بیان پر اختیار کیا۔ امام سدی رحمہ اللہ نے کہا ہے کہ معصیت کو طاعت پر اختیار کیا! تو اس کی سزا دنیا میں ان کو یہ ملی: ﴿فَاَخَذَتْهُمُ صُعِقَةُ الْعَذَابِ الْهُونِ... الْآیَةُ﴾

پہلے گزر چکا ہے کہ ﴿صُعِقَةُ﴾ کسی بھی ہلاک کرنے والی شے کا نام ہے اور ”ہون“ بہ معنی ہوان یا اہانت ہے۔ گویا یوں کہا کہ ان کو ہلاک کرنے والا اور ذلیل اور اہانت کرنے والا عذاب پہنچا۔ محاورے میں ہے: ”عَذَابٌ هُونٌ، أَيْ: مُهِينٌ“۔ جیسا کہ اللہ تعالیٰ کے اس فرمان میں ہے: ﴿مَا لِيُبْنِوا فِي الْعَذَابِ الْمُبِينِ﴾ [سبا: ۱۴] ”اس ذلت کے عذاب میں مبتلا نہ رہتے۔“

قرآن تعالیٰ: ﴿بِمَا كَانُوا يَكْسِبُونَ﴾ میں حرف ”باء“ سببیہ ہے اور کلمہ ”ما“ موصولہ ہے یا مصدریہ، یعنی ان کو صاعقہ نے پکڑا بہ سبب اس شے کے جس کو وہ کماتے تھے، یا بہ سبب ان کی کمائی کے۔ مراد ان کا شرک ہے اور صالح علیہ السلام کو جھٹلانا ہے۔ ﴿وَنَجَّيْنَا الَّذِينَ آمَنُوا وَكَانُوا يَتَّقُونَ﴾. ﴿الَّذِينَ﴾ سے مراد صالح علیہ السلام ہیں اور مومن ہیں جو ان کے ساتھ تھے، کیوں کہ اللہ پاک نے اس عذاب سے ان سب کو نجات دی۔ یہ لوگ چار ہزار تھے۔ یہ تو دنیا کے عذاب کا ذکر تھا۔ پھر آخرت کے عذاب کا ذکر فرمایا: ﴿۲﴾

وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ﴿۱﴾ حَتَّىٰ إِذَا مَا
جَاءَهُمْ شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا
يَعْمَلُونَ ﴿۲﴾ وَقَالُوا لِمَ لُجُودُهُمْ لِمَ شَهِدْتُمْ عَلَيْنَا قَالُوا أَنْطَقَنَا
اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَإِلَيْهِ

تَرْجِعُونَ ﴿١٩﴾ وَمَا كُنْتُمْ تَسْتَرُونَ أَنْ يَشْهَدَ عَلَيْكُمْ سَمْعُكُمْ
وَلَا أَبْصَارُكُمْ وَلَا جُلُودُكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ
كَثِيرًا مِمَّا تَعْمَلُونَ ﴿٢٠﴾ وَذَلِكُمْ ظَنُّكُمُ الَّذِي ظَنَنْتُمْ
بِرَبِّكُمْ أَرَدْتُمْ أَنْ تَصْبِحْتُمْ مِنَ الْخَسِرِينَ ﴿٢١﴾ فَإِنْ يَصْبِرُوا
فَالنَّارُ مَثْوًى لَهُمْ وَإِنْ يَسْتَغِيثُوا فَمَا هُمْ مِنَ الْمُعْتَبِينَ ﴿٢٢﴾
وَقِيضْنَا لَهُمْ قُرْنًا فَرَزَيْنَا لَهُمْ مَا بَيْنَ أَيْدِيهِمْ وَمَا خَلْفَهُمْ
وَحَقَّ عَلَيْهِمُ الْقَوْلُ فِي أُمَمٍ قَدْ خَلَتْ مِنْ قَبْلِهِمْ مِنَ
الْجِنِّ وَالْإِنْسِ إِنَّهُمْ كَانُوا خَسِرِينَ ﴿٢٣﴾

اور جس دن اللہ کے دشمن (ہانک کر) آگ کی طرف اکٹھے کیے جائیں گے تو ان کی درجہ بندی کی جائے گی ﴿19﴾ حتیٰ کہ جب وہ اس (دوزخ) کے پاس پہنچیں گے تو ان کے خلاف ان کے کان اور اُن کی آنکھیں اور ان کی جلدیں ان عملوں کی گواہی دیں گے جو وہ کرتے تھے ﴿20﴾ اور وہ اپنی جلدوں سے کہیں گے: تم نے ہمارے خلاف گواہی کیوں دی؟ وہ کہیں گی: ہمیں اس اللہ نے بلوایا جس نے ہر چیز کو بلوایا اور اسی نے تمہیں پہلی بار پیدا کیا اور تم اسی کی طرف لوٹائے جاؤ گے ﴿21﴾ اور تم (گناہ کرتے وقت یہ سوچ کر) چھپتے نہیں تھے کہ تمہارے کان اور تمہاری آنکھیں اور تمہارے چمڑے تمہارے خلاف گواہی دیں گے، بلکہ تم سمجھتے تھے کہ بے شک اللہ تمہارے بہت سے اعمال کو نہیں جانتا جو تم کرتے تھے ﴿22﴾ اور تمہارا یہی گمان جو تم نے اپنے رب کے بارے میں کیا، اسی نے تمہیں ہلاک کیا، چنانچہ تم خسارہ پانے والوں میں سے ہو گئے ﴿23﴾ پھر اگر وہ صبر کریں تو بھی آگ ہی ان کا ٹھکانا ہے اور اگر وہ معافی مانگیں گے تو وہ معاف کیے گئے (لوگوں) میں سے نہ ہوں گے ﴿24﴾ اور ہم نے ان کے کچھ (برے) ہم نشین مقرر کر دیے تو انہوں نے ان کے اگلے اور پچھلے (تمام) اعمال خوش نما بنا کر ان کو دکھائے، آخر کار ان پر بھی (اللہ کے عذاب کی) وہ بات پوری ہوئی جو اُن سے پہلے گزرنے والے جتوں اور انسانوں پر (پوری ہو چکی تھی کہ) بلاشبہ وہ خسارہ پانے والوں میں سے تھے ﴿25﴾

قیامت کے روز مجرموں کے اعضاء ان کے خلاف گواہی دیں گے:

فرشتے جب کافروں کے اعمال لکھے ہوئے لے کر آئیں گے تو وہ انکار کریں گے اور کہیں گے کہ یہ ہمارے دشمن ہیں اور دشمنی سے ہم پر جھوٹ لکھ دیا، تب اللہ تعالیٰ آسمان وزمین سے گواہی دلوادے گا، وہ کہیں گے: یہ بھی دشمن ہیں۔ اے رب! تیرے ہاں ظلم نہیں۔ اگر ہمارا کوئی دوست گواہی دے تو وہ سند ہے۔ تب ان کے ہاتھ پاؤں بولیں گے۔ غیر سے چھپ کر گناہ کرتے تھے، یہ معلوم نہ تھا کہ ہاتھ پاؤں بتا دیں گے کہ ان سے بھی پردہ کریں۔ اب اگر یہ صبر کریں تو بھی ان کا ٹھکانا جہنم ہے۔ یعنی دنیا میں تو صبر کرنے سے بعضی آزمائش آسان ہو جاتی ہے، مگر وہاں صبر کریں یا نہ کریں دوزخ ان کا گھر مقرر ہو چکا۔ بعضی آزمائش منت سماجت کرنے سے ٹل جاتی ہے، وہاں بہت چاہیں گے کہ منت کریں، مگر کوئی قبول نہیں کرے گا۔ ان کے کچھ ہم نشین مقرر کر رکھے تھے، یعنی ان پر شیطان تعینات تھے کہ برے کام ان کو اچھے کر کے دکھائے اور اللہ تعالیٰ کی یہ بات صحیح ہو گئی: ﴿لَا مَلَأَنَّ جَهَنَّمَ﴾ [الأعراف: ۷۸] ”میں ضرور جہنم کو بھردوں گا۔“ انتھی۔

حافظ ابن کثیر رحمہ اللہ کہتے ہیں کہ ذکر کر مشرکوں کے لیے اس دن کا جس میں وہ آگ کی طرف جمع کیے جائیں گے۔ ﴿يُوزَعُونَ﴾ کے معنی یہ ہیں کہ زبانیہ فرشتے ان کے پہلوں کو ان کے آخر پر جمع کریں گے، مطلب یہ ہے کہ جس طرح فوج کے افسر فوج کو ترتیب وار چلاتے ہیں، اسی طرح فرشتے ان کو چلائیں گے، تاکہ سب برابر چلیں، آگے پیچھے نہ ہونے پائیں۔ اسی طرح دوسری آیت میں بھی دوزخ کی طرف ہانکنے کا ذکر آیا ہے، جیسا کہ اللہ پاک نے فرمایا ہے: ﴿وَلَسَوْقُ الْبُجُرْمِينَ إِلَىٰ جَهَنَّمَ وَرِدًّا﴾ [مریم: ۸۶] ”اور گناہ گاروں کو سخت پیاس کی حالت میں جہنم کی طرف ہانک لے جائیں گے۔“ ”أَيُّ: عَطَاشًا“ یعنی مجرموں کو جہنم کی طرف ہانکیں گے اس حال میں کہ وہ پیاسے ہوں گے۔

﴿حَتَّىٰ إِذَا مَا جَاءُوهَا شَهِدَ عَلَيْهِمْ... الْآيَةُ﴾ کا مطلب یہ ہے کہ جس وقت وہ اس پر کھڑے ہوں گے تو ان پر ان کے اگلے پچھلے اعمال کی گواہی ان کے کان اور ان کی آنکھیں اور ان کے چمڑے دیں گے اور ان سے ایک حرف بھی نہ چھپایا جاسکے گا۔ وہ اپنے اعضاء اور چمڑوں کو ملامت کریں گے جب وہ ان پر گواہی دیں گے۔ ان کو اس وقت ان کے اعضاء یہ جواب دیں گے کہ ہم کو تو اللہ نے بلوایا ہے، جس نے ہر شے کو بولنے کی طاقت دی ہے اور اس نے تم کو پہلی بار پیدا کیا، یعنی وہ تو ایسا ہے کہ کوئی اس کی مخالفت اور ممانعت نہیں کر سکتا اور اسی کی طرف تم پھر جاؤ گے۔

اعضاء کی گواہی کے بارے میں مروی احادیث:

① حافظ ابوبکر بزار رحمہ اللہ نے سیدنا انس رضی اللہ عنہ سے روایت کیا ہے کہ رسول اللہ ﷺ ایک دن ہنسے اور مسکرائے، پھر

فرمایا کہ کیا تم مجھ سے پوچھتے نہیں ہو کہ میں کس چیز سے ہنسا؟ صحابہ کرام رضی اللہ عنہم نے عرض کی: یا رسول اللہ! آپ کس چیز سے ہنسے؟ فرمایا میں نے بندے کے جھگڑنے سے تعجب کیا جو وہ قیامت کے دن اپنے رب سے کرے

گا۔ وہ کہے گا: اے میرے رب! کیا تو نے مجھ سے یہ وعدہ نہیں کیا ہے کہ تو مجھ پر ظلم نہ کرے گا؟ اللہ تعالیٰ فرمائے گا: کیوں نہیں، تو بندہ کہے گا کہ میں تو اپنے اوپر اپنے نفس کے سوا کوئی گواہ قبول نہیں کرتا تو اللہ تبارک و تعالیٰ فرمائے گا کہ کیا میں اور کرانا کاتبین ملائکہ گواہ کافی نہیں ہیں؟ کہا: پھر یہ بات بار بار کہے گا۔ پھر اس کے منہ پر مہر کر دی جائے گی اور اس کے کان اور آنکھیں اور چڑے بولیں گے اور جو وہ کام کرتا تھا وہ بتائیں گے تو اب کہے گا: ”بُعْدًا لَكُنَّ وَسُحْقًا عَنْكُنَّ كُنْتُ أَجَادِلُ“ یعنی تم دور ہو میں تو تمہاری ہی طرف سے جھگڑ رہا

تھا۔ ^(۱) (ثم رواه هو وابن أبي حاتم من حديث أبي عامر الأسدي عن فضيل بن عمرو و الشعبي ثم قال: لا نعلم رواه عن أنس رضي الله عنه غير الشعبي. وقد أخرجه مسلم و النسائي جميعا عن أبي بكر بن أبي النضر عن أبي النضر عن عبيد الله بن عبد الرحمن الأشجعي عن الثوري به ثم قال النسائي: لا أعلم أحدا رواه عن الثوري غير الأشجعي و ليس كما قال كما رأيت. والله أعلم)

② امام ابن ابی حاتم رضي الله عنه نے سیدنا ابو بردہ رضي الله عنه سے روایت کیا ہے کہ سیدنا ابو موسیٰ رضي الله عنه نے کہا: کافر اور منافق حساب کے لیے بلایا جائے گا تو اس پر اس کا رب اس کے اعمال پیش کرے گا تو وہ انکار کرے گا اور کہے گا: اے رب! تیری عزت کی قسم! فرشتے نے مجھ پر وہ عمل لکھ لیا ہے جو میں نے نہیں کیا، پس فرشتہ کہے گا: کیا تو نے فلاں کام فلاں دن اور فلاں مقام پر نہیں کیا؟ تو کہے گا: اے رب! تیری عزت کی قسم! میں نے اس کو نہیں کیا، کہا: پھر جب وہ ایسا کرے گا تو اس کے منہ پر مہر کر دی جائے گی۔ سیدنا ابو موسیٰ رضي الله عنه اشعری رضي الله عنه نے فرمایا: بے شک میں گمان کرتا ہوں کہ اس کا پہلا عضو جو بولے گا وہ اس کی سیدھی ران ہے۔ ^(۲)

③ حافظ ابو یعلیٰ رضي الله عنه نے سیدنا ابو سعید خدری رضي الله عنه سے روایت کیا ہے، وہ نبی اکرم صلی الله علیہ وسلم سے راوی ہیں۔ فرمایا: جس وقت قیامت کا دن ہوگا تو کافر کو اس کا عمل پھجوائیں گے تو وہ انکار کرے گا اور جھگڑے گا، چنانچہ اللہ تعالیٰ یا فرشتہ کہے گا: یہ تیرے پڑوسی تجھ پر گواہی دیتے ہیں، کہے گا کہ جھوٹ ہے، کہا: پھر کہے گا: تیرے گھر والے اور کنبے والے گواہی دیتے ہیں تو کہے گا کہ جھوٹ ہے۔ کہا: پھر کہے گا کہ قسم کھاؤ تو قسم کھا جائیں گے، پھر اللہ تعالیٰ ان کو چپ کر دے گا اور ان پر ان کی زبانیں گواہی دیں گی اور پھر ان کو آگ میں داخل کر دے گا۔ ^(۳)

④ امام ابن ابی حاتم رضي الله عنه نے سیدنا عبداللہ بن عباس رضي الله عنہما سے روایت کیا ہے کہ انھوں نے ابن الارزق سے کہا: بے شک قیامت کے دن لوگوں پر ایک ایسا وقت آئے گا کہ وہ نہ بولیں گے اور نہ عذر کریں گے، نہ کلام کریں گے یہاں تک کہ ان کو اذن دیا جائے۔ پھر جب ان کو اذن دیا جائے گا تو جھگڑیں گے اور ان کا انکار کرنے

① صحیح مسلم، رقم الحدیث (۲۹۶۹) سنن النسائي الكبرى (۵۰۸/۶) مسند البزار (۳۶۰/۲) تفسیر ابن ابی حاتم (۳۲۷۱/۱۰)

② تفسیر ابن ابی حاتم (۳۲۷۱/۱۰)

③ مسند ابی یعلیٰ (۵۲۷/۲) اس کی سند میں ”دراج عن ابی الہیثم“ ضعیف راوی ہے۔ دیکھیں: السلسلة الضعيفة (۲۷۰۸)

والا اللہ کے ساتھ شرک کرنے کا انکار کرے گا، پھر وہ اس کے لیے قسم کھائیں گے جس طرح کہ تمہارے لیے قسم کھاتے ہیں تو اللہ تعالیٰ ان کے منہ پر مہر لگا دے گا اور ان کی جانوں میں سے گواہ پیش کرے گا اور ان کے چمڑوں سے، ان کی آنکھوں سے، ان کے ہاتھوں سے اور ان کے پاؤں سے، پھر وہ ان کے منہ کھول دے گا تو وہ اپنے اعضاء سے جھگڑیں گے تو اعضاء کہیں گے کہ ہمیں تو اللہ نے بولنے کی طاقت دی جس نے ہر شے کو قوتِ گویائی دی تھی اور اس نے تم کو پیدا کیا پہلی بار اور اسی کی طرف تم لوٹ کر جاؤ گے، چنانچہ اب زبانیں انکار کے بعد اقرار کر لیں گی۔^①

⑤ امام ابن ابی حاتم رحمہ اللہ نے عن عبد الرحمن بن جبیر الحضرمی عن رافع ابی الحسن روایت کیا ہے۔ عبد الرحمن نے کہا کہ رافع نے اس شخص کی صفت بیان کی جس نے انکار کیا، کہا: پھر اللہ تعالیٰ اس کی زبان کی طرف اشارہ کرے گا تو وہ اس کے منہ میں بڑھ جائے گی، یہاں تک کہ اسے بھر دے گی، پھر وہ ایک بات بولنے کی طاقت نہ رکھے گا، پھر اس کے تمام اعضاء سے کہے گا کہ بولو اور اس پر گواہی دو تو اس پر اس کا کان، اس کی آنکھ، اس کا چمڑا، اس کی شرم گاہ، اس کے ہاتھ اور اس کے پاؤں گواہی دیں گے کہ ”صَنَعْنَا، عَمَلْنَا، فَعَلْنَا“^② یعنی ہم نے وہ کام کیے۔ سورت یس کی آیت: ﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ﴾ [یس: ۶۵] کی تفسیر میں بہت سی احادیث و آثار بیان ہو چکے ہیں۔ ان کو یہاں دوبارہ لانے کی حاجت نہیں ہے۔

⑥ امام ابن ابی حاتم رحمہ اللہ نے سیدنا جابر بن عبد اللہ رضی اللہ عنہما سے روایت کیا ہے، کہا: جب مہاجرین دریا رسول اللہ ﷺ کی طرف لوٹ کر آئے تو آپ ﷺ نے فرمایا: کیا تم وہ عجیب باتیں بیان نہیں کرتے جو حبشہ کے ملک میں دیکھ کر آئے ہو؟ تو ان میں سے کئی جوانوں نے کہا: کیوں نہیں یا رسول اللہ! ہم بیٹھے ہوئے تھے تو ہمارے پاس سے ان کے رہبانوں کی بوڑھیوں میں سے ان کی ایک بڑھیا گزری، وہ پانی کا ایک گھڑاسر پر اٹھائے ہوئے تھی، جب وہ گزری ان میں سے ایک جوان کے پاس سے تو اس نے اپنا ایک ہاتھ اس کے دونوں مونڈھوں کے درمیان رکھا اور اس کو دھکا دیا وہ اپنے گھٹنوں کے بل گر پڑی اور اس کا گھڑا ٹوٹ گیا، پھر جب وہ سیدھی ہوئی اور پھر کر دیکھا تو کہا: اے غدر! قریب ہے کہ تو جان لے گا (غدر بہ معنی غادر و بے وفاء ہے)۔ اکثر اس کا استعمال حرفِ ندا کے ساتھ گالی، یعنی سب و شتم میں ہوتا ہے، جیسا کہ یہاں ہے) جبکہ اللہ کرسی کو رکھے گا اور اگلے پچھلے سب لوگوں کو جمع کرے گا اور ہاتھ پاؤں بول کر وہ عمل بتائیں گے جو وہ کھاتے تھے۔ چنانچہ تو عن قریب جان لے گا کہ کل کو اس کے نزدیک، میرا اور تیرا حال کیسا ہوگا۔ راوی نے کہا کہ رسول اللہ ﷺ فرماتے تھے: ”صَدَقْتُ صَدَقْتُ“ یعنی اس (بڑھیا) نے سچ کہا۔ اللہ پاک اس قوم کو کیسے پاک کرے گا کہ اس کے ضعیف کے

لیے اس کا حق شدید سے نہ لیا جائے۔^① (ہذا حدیث غریب من هذا الوجه قال ابن أبي حاتم: حدثنا أبي حدثنا سويد بن سعيد حدثنا يحيى بن سليم الطائفي عن أبي خيثم عن أبي الزبير عن جابر الخ. ورواه ابن أبي الدنيا في كتاب الأحوال حدثنا إسحاق بن إبراهيم حدثنا يحيى بن سليم به)

اللہ تعالیٰ کے علم سے بے پروائی تباہی کا باعث ہے:

قوله تعالى: ﴿وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَرُكُمْ وَلَا جُلُودُكُمْ﴾ کا مطلب یہ ہے کہ جب وہ اپنے اعضاء اور چمڑوں کو اس بات پر ملامت کریں گے کہ انھوں نے ان کے خلاف گواہی دی، تو وہ ان سے کہیں گے کہ تم اس کام کو چھپاتے نہ تھے جس کو کرتے تھے، بلکہ تم تو اللہ کے سامنے کھلم کھلا کفر اور معاصی کرتے تھے اور اپنے خیال میں اس کی کچھ پروا نہ کرتے تھے، کیوں کہ تم تو یہ اعتقاد رکھتے تھے کہ وہ تمہارے سارے کاموں کو نہیں جانتا، اسی لیے یوں فرمایا: ﴿وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ﴾^② وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرَدْتُمْ بِهِ عَذَابَكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ﴾ یعنی تمہارا یہ فاسد اور باطل ظن اور اعتقاد تھا کہ اللہ تعالیٰ ان بہت سی چیزوں کو نہیں جانتا جو تم کرتے ہو۔ اسی خیال بد نے تم کو تمہارے اللہ کے نزدیک تباہ و برباد اور ہلاک کر دیا، ﴿فَأَصْبَحْتُمْ مِنَ الْخَاسِرِينَ﴾ یعنی تم مواقف قیامت میں خسارہ پانے والوں میں سے ہو گئے، تم نے اپنی جانوں کا اور اپنے گھر والوں کا نقصان کیا۔ اس بارے میں کچھ روایات درج ذیل ہیں:

(1) امام احمد رحمہ اللہ نے عبد اللہ بن مسعود رضی اللہ عنہ نے روایت کیا ہے، کہا: میں کعبے کے پروں میں چھپا ہوا تھا کہ تین آدمی آئے، ایک قرشی اور دو اس کے داماد ثقفی، یا ایک ثقفی اور دو اس کے داماد قرشی، ان کے جسموں کی چربی بہت تھی اور دلوں کی سمجھ کم تھی۔ انھوں نے کوئی بات کہی، میں نے اس کو نہیں سنا، پھر ان میں سے ایک نے کہا: کیا تم خیال کرتے ہو کہ اللہ ہماری اس بات کو سنتا ہے؟ تو دوسرا بولا کہ جس وقت ہم اپنی آوازیں بلند کریں تو اس کو سنتا ہے اور جب ہم بلند نہ کریں تو اس کو نہیں سنتا۔ پھر تیسرا بولا کہ اگر اس نے اس سے کچھ سن لیا تو سب کو سن لیا۔ کہا: میں نے نبی اکرم ﷺ سے اس کا ذکر کیا، اس پر اللہ عزوجل نے آیت: ﴿وَمَا كُنْتُمْ تَسْتَتِرُونَ﴾ نازل فرمائی۔^② (وہكذا رواه الترمذي عن هناد عن أبي معاوية بإسناده نحوه وأخرجه أحمد ومسلم والترمذي أيضاً من حديث سفيان الثوري عن الأعمش عن عمارة بن عمير عن وهب بن ربيعة عن عبد الله بن مسعود رضي الله عنه نحوه ورواه البخاري ومسلم أيضاً من حديث السفينانين كلاهما عن منصور عن مجاهد عن أبي معمر عبد الله بن سخبرة عن ابن مسعود رضي الله عنه به)

(2) امام عبد الرزاق رحمہ اللہ نے عن بہز بن حکیم عن ابیہ عن جدہ عن النبی ﷺ روایت کیا ہے کہ آپ ﷺ نے

① سنن ابن ماجہ، رقم الحدیث (۴۱۰) تفسیر ابن ابی حاتم (۳۲۷۲/۱۰) امام البانی رحمہ اللہ نے اس کو صحیح کہا ہے۔ دیکھیں: مختصر العلو (۷۵/۱)

② صحیح البخاری، رقم الحدیث (۴۵۳۹) صحیح مسلم، رقم الحدیث (۲۷۷۵) مسند أحمد (۳۸۱/۱) سنن الترمذی، رقم الحدیث (۳۲۴۹)

﴿أَنْ يَشْهَدَ عَلَيْكُمْ سَمْعُكُمْ وَلَا أَبْصَرُكُمْ وَلَا جُلُودُكُمْ﴾ کی تفسیر میں فرمایا ہے کہ تم قیامت کے دن اس حال میں بلائے جاؤ گے کہ تمہارے منہ پر بند لگے ہوئے ہوں گے، چنانچہ پہلی شے جو تم میں سے ایک کا حال بیان کرے گی، وہ اس کی ران اور ہتھیلی ہے۔^(۱) معمر جو بہر سے راوی ہیں، کہتے ہیں کہ حسن رضی اللہ عنہ نے یہ آیت پڑھی: ﴿وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرْدَاكُمْ﴾ پھر کہا کہ رسول اللہ صلی اللہ علیہ وسلم نے فرمایا کہ اللہ تعالیٰ نے فرمایا ہے: «أَنَا مَعَ عَبْدِي عِنْدَ ظَنِّهِ بِي وَأَنَا مَعَهُ إِذَا دَعَانِي» یعنی میں اپنے بندے کے ساتھ ہوں نزدیک اس کے گمان کے میرے ساتھ اور میں اس کے ساتھ ہوں جب وہ مجھے پکارتا ہے۔ پھر حسن رضی اللہ عنہ ٹھہرے اور اس میں غور و فکر کرنے لگے، پھر کہا: خبردار! لوگوں نے جو عمل کیا ہے اپنے رب کے ساتھ وہ اپنے گمانوں کے اندازے پر کیا ہے۔ چنانچہ مومن نے اپنے رب کے ساتھ نیک گمان رکھا تھا تو اس نے اچھا عمل کیا اور کافر اور منافق جو ہیں انھوں نے اللہ کے ساتھ برا گمان رکھا تو برا عمل کیا۔ پھر کہا کہ اللہ تبارک و تعالیٰ نے فرمایا ہے: ﴿وَمَا كُنْتُمْ تَسْتَعْتِرُونَ... الْآيَةَ﴾^(۲)

(۳) امام احمد رضی اللہ عنہ نے سیدنا جابر رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا ہے: ”تم میں سے کوئی نہ مرے مگر اس حال میں کہ وہ اللہ کے ساتھ نیک گمان رکھتا ہو۔ چنانچہ ایک قوم کو اس بات نے ہلاک کیا کہ وہ اللہ کے ساتھ برا گمان رکھتے تھے۔ لہذا اللہ تعالیٰ نے فرمایا ہے: ﴿وَذَلِكُمْ ظَنُّكُمُ... الْآيَةَ﴾^(۳)

تو اللہ تعالیٰ: ﴿فَإِنْ يَصْبِرُوا فَالْتَأَادُ مَثْوًى لَّهُمْ وَإِنْ يَسْتَعْتِبُوا فَمَا هُمْ مِنَ الْمُعْتَبِينَ﴾ کا یہ مطلب ہے: ان کے لیے برابر ہے وہ صبر کریں یا نہ کریں وہ تو آگ میں ہیں جس سے ان کے لیے کوئی مفر نہیں اور نہ ہی ان کو اس سے نکلنا ہے اور اگر وہ اس اللہ عزوجل کی رضا کی طلب کریں تو ان کے لیے کوئی عذر نہیں اور ان کی لغزشوں سے درگزر نہ کیا جائے۔ امام ابن جریر رضی اللہ عنہ کہتے ہیں: ﴿وَإِنْ يَسْتَعْتِبُوا﴾ کے یہ معنی ہیں کہ اگر وہ دنیا کی طرف لوٹ جانے کا سوال کریں تو ان کے لیے کوئی جواب نہیں ہے۔ کہا: اور یہ اس آیت کے مثل ہے جس میں ان کی طرف سے خبر دی ہے: ﴿قَالُوا رَبَّنَا غَلَبَتْ عَلَيْنَا شِقْوَتُنَا وَكُنَّا قَوْمًا ضَالِّينَ﴾^(۴) رَبَّنَا أَخْرِجْنَا مِنْهَا فَإِنْ عُدْنَا فَإِنَّا ظَالِمُونَ ﴿۱۵﴾ قَالَ اخْسَوْا فِيهَا وَلَا تُكَلِّمُونِ﴾^(۴) [المؤمنون: ۱۰۶-۱۰۸] ”کہیں گے کہ اے پروردگار! ہماری بدبختی ہم پر غالب آگئی (واقعی) ہم تھے ہی گمراہ۔ اے ہمارے پروردگار! ہمیں یہاں سے نجات دے اب بھی اگر ہم ایسا ہی کریں تو بے شک ہم ظالم ہیں۔ اللہ تعالیٰ فرمائے گا پھٹکارے ہوئے یہیں پڑے رہو اور مجھ سے کلام نہ کرو۔“

(۱) تفسیر الصنعانی (۱۸۵/۳) سنن النسائي الكبرى (۴۵۱/۶) (۲) تفسیر الصنعانی (۱۸۵/۳) یہ روایت مرسل ہے۔

(۳) مسند أحمد (۳۹۰/۳) اس کی سند میں ”نضر بن اسماعیل“ ضعیف راوی ہے، البتہ اس کے آخری جملے (پس ایک قوم) کے

علاوہ روایت صحیح مسلم، رقم الحدیث (۲۸۷۷) میں بھی مروی ہے۔

(۴) تفسیر الطبري (۴۵۸/۲۱)

مشرکوں کے ہم نشین ان کے برے اعمال خوش نما کر کے دکھاتے ہیں:

قوله تعالى: ﴿وَقَيَّضْنَا لَهُمْ قُرَنَاءَ فَزَيَّنُوا لَهُمْ مَا بَيْنَ أَيْدِيهِمْ وَمَا خَلْفَهُمْ﴾ کا مطلب یہ ہے کہ اللہ ہی نے مشرکوں کو گمراہ کیا ہے اور یہ اس کی مشیت، حکم اور قدرت سے ہے اور وہ اپنے افعال میں حکیم ہے، اس طرح سے کہ ان پر انسانوں اور جنوں میں سے ایسے ساتھی مقرر کر دیے، جنہوں نے ماضی میں اور مستقبل میں اُن کے عمل انہیں اچھے کر دکھائے تو انہوں نے اپنے آپ کو صرف بھلائیاں کرنے والا سمجھ لیا۔ جیسا کہ اللہ تعالیٰ نے فرمایا: ﴿وَمَنْ يَعْتَسِ عَنِ ذِكْرِ الرَّحْمَنِ نُقِيضُ لَهُ شَيْطَانًا فَهُوَ لَهُ قَرِينٌ﴾ ① ﴿وَأَنَّهُمْ لَيَصْدُوْنَهُمُ عَنِ السَّبِيلِ وَيَحْسَبُوْنَ أَنَّهُمْ مُّهْتَدُوْنَ﴾ [الزخرف: ۳۶-۳۷] ”اور جو شخص رحمان کی یاد سے غفلت کرے ہم اس پر ایک شیطان مقرر کر دیتے ہیں وہی اس کا ساتھی رہتا ہے۔ اور وہ انہیں راہ سے روکتے ہیں اور یہ اسی خیال میں رہتے ہیں کہ یہ ہدایت یافتہ ہیں۔“

قوله تعالى: ﴿وَحَقَّ عَلَيْهِمُ الْقَوْلُ﴾ کے معنی یہ ہیں کہ ان پر عذاب کا حکم ثابت اور واجب ہو گیا جس طرح کہ اُن اُمتوں پر ثابت ہو چکا جو جنوں اور انسانوں میں سے ان سے پہلے گزر چکی ہیں، جنہوں نے ویسے کام کیے جو انہوں نے کیے۔ ﴿إِنَّهُمْ كَانُوا خٰسِرِيْنَ﴾ یعنی خسارے اور نقصان اور ہلاکت میں یہ اور وہ برابر ہوئے۔ ①

فتح البیان کا بیان:

فتح البیان کا وضاحتی بیان یہ ہے کہ جمہور نے ﴿يُحْشَرُ﴾ کو بہ صیغہ مجہول پڑھا ہے اور ﴿أَعْدَاءُ﴾ کو مرفوع پڑھا ہے اور نافع نے ”نَحْشَرُ“ کو بہ نون و نصب ”أَعْدَاءُ“ پڑھا ہے ② کلمہ ”إِذْ“ میں عامل محذوف ہے جس پر ما بعد دال ہے۔ تقدیر یہ ہے: ”يُسَاقِ النَّاسُ يَوْمَ يُحْشَرُ“۔ یا ”أُذْكَرُ“ محذوف کا ظرف ہے: ”أَيُّ: أُذْكَرُ يَوْمَ يُحْشَرُ“ بالجملہ اللہ پاک نے جو ﴿وَيَوْمَ يُحْشَرُ أَعْدَاءُ اللَّهِ﴾ فرمایا بجائے ”يَوْمَ يُحْشَرُونَ“ کے، کیوں کہ پہلے قوم ثمود کا ذکر ہے، تو ضمیر انہیں کی طرف راجع ہو جاتی، چنانچہ اس کی وجہ یہ ہے کہ مقصد یہ ہے کہ ان کی مذمت میں مبالغہ کیا جائے، یعنی کون ثمود؟ یعنی وہ جو اللہ سبحانہ کے دشمن ہیں، اس سے بڑھ کر اور کیا مذمت ہوگی۔ کسی نے کہا ہے کہ ﴿أَعْدَاءُ اللَّهِ﴾ سے مراد صرف اگلے پچھلے کفار ہیں، یعنی اے محمد! تو قریش سے، جو تیرے دشمن ہیں، کفار کا حال بیان کر جو قیامت کے دن ہوگا، شاید وہ دشمنی سے باز آجائیں اور ڈر جائیں۔ نار کی طرف حشر کرنے کے معنی یہ ہیں کہ ان کو آگ کی طرف ہانک لے جائیں گے، یا موقفِ حساب کی طرف، اس لیے کہ وہاں پر جنتیوں اور دوزخیوں کے فریق ظاہر ہو جائیں گے۔

﴿فَهُمْ يُوزَعُونَ﴾ کے معنی یہ ہیں کہ ان کا پہلا اُن کے آخر پر روکا جائے گا، تاکہ سب اکٹھے ہو جائیں۔

① تفسیر ابن کثیر (۴/۱۲۰-۱۲۲) ② تفسیر القرطبی (۱۵/۳۵۰)

امام قتادہ اور سدی رحمہ اللہ وغیرہا نے اسی طرح کہا ہے ^(۱) اور سیدنا عبداللہ بن عباس رحمہ اللہ اسی کے قائل ہیں۔ ^(۲) یعنی ان کے اگلے لوگ ٹھہرائے جائیں گے، یہاں تک کہ ان کے پچھلے لوگ ان سے آکر مل جائیں۔ یہ اہل نار کی کثرت کا بیان ہے۔ ﴿يُوزَعُونَ﴾ ماخوذ ہے ”وَزَعْتُهُ“ یعنی ”كَفَفْتُهُ“ سے۔ ”وزع“ کے معنی روکنے اور باز رکھنے کے ہیں۔ اس کے معنی کی تحقیق سورۃ النمل میں پورے طور پر گزر چکی ہے۔ ^(۳) سیدنا عبداللہ بن عباس رحمہ اللہ سے ایک روایت میں اس کی تفسیر میں ”يُذْفَعُونَ“ ہے۔ ^(۴) کسی اور نے کہا ہے کہ ”يُسَاقُونَ“ کے معنی میں ہے۔

﴿حَتَّىٰ إِذَا مَا جَاءُوهَا شَهِدَ عَلَيْهِمْ سَعَهُمْ وَأَبْصَرَهُمْ وَجَلُّودُهُمْ بِمَا كَانُوا يَعْمَلُونَ﴾ میں کلمہ ﴿مَا﴾ زائد ہے، یعنی یہاں تک کہ جس وقت وہ آگ پر آئیں گے جس کی طرف ہانک لائے گئے اور اس کے حضور میں آجائیں گے، یا موقفِ حساب میں آجائیں گے تو ان پر ان کے کان اور ان کی آنکھیں اور ان کے چمڑے ان گناہوں کی گواہی دیں گے جو وہ دنیا میں کیا کرتے تھے۔ اس گواہی کی کیفیت میں تین قول ہیں: ایک یہ ہے کہ اللہ پاک ان میں فہم اور قدرت اور بولنے کی طاقت پیدا کر دے گا تو وہ اس طرح سے گواہی دیں گے جس طرح آدمی اپنی جانی پہچانی شے پر گواہی دیتا ہے۔ دوسرا قول یہ ہے کہ ان اعضاء میں آوازیں اور حروف پیدا کر دے گا جو ان معانی پر دال ہوں گے۔ تیسرا قول یہ ہے کہ ان اعضاء میں وہ احوال ظاہر ہوں گے جو انسان سے اعمال کے واقع ہونے پر دلالت کریں گے۔ ان علامات کا نام شہادتیں رکھا جائے گا جس طرح یوں بولتے ہیں کہ عالم اپنے احوال کے تغیر و تبدل کے وقوع پذیر ہونے پر گواہی دیتا ہے۔

امام کرخی رحمہ اللہ کہتے ہیں کہ اللہ تعالیٰ زبان کو قوتِ گویائی دینے کی طرح ان کو بولنے کی طاقت دے گا تو وہ گواہی دیں گے۔ عقلاً ان کا بولنا زبان کے بولنے سے کچھ زیادہ عجیب و غریب نہیں ہے۔ اس کی وضاحت یہ ہے کہ حیات اور علم و قدرت کے لیے بنیہ (بنیاد) شرط نہیں ہے، اس لیے اللہ پاک ان اعضاء کے اجزاء میں سے ہر جزو میں عقل و قدرت اور بولنے کی صلاحیت پیدا کرنے پر قادر ہے۔ امام مقاتل رحمہ اللہ نے کہا کہ ان کے اعضاء اس شے کے بارے میں بولیں گے جسے ان کی زبانوں نے چھپایا، ^(۵) یعنی ان کا شرکیہ اعمال کرنا۔ اکثر مفسرین کے قول کے مطابق ”جُلُود“ سے مراد یہی معروف چمڑے ہیں، یعنی بدن کی کھال۔ کسی نے کہا ہے کہ اس سے مراد صرف جوارح اور اعضاء ہیں تو اب جلود کا سمع و ابصار پر عطف، عطفِ عام بر خاص کے قبیل سے ہوگا۔

امام سدی، عبید اللہ بن ابی جعفر اور فراء رحمہ اللہ کہتے ہیں کہ ”جُلُود“ سے مراد ”فروج“ ^(۶) یعنی شرم گاہیں ہیں۔ یہ کنایات کے باب سے ہے، جیسا کہ اللہ تعالیٰ نے فرمایا: ﴿لَا تَوَاعِدُوهُنَّ سِرًّا﴾ [البقرة: ۲۳۴] ”تم ان سے

(۱) تفسیر الطبري (۴۵۱/۲۱) (۲) المعجم الكبير (۳۸۶/۱۱) (۳) رقم الآية (۱۷)

(۴) تفسیر الطبري (۵۰۱/۱۹) (۵) تفسیر البغوي (۱۷۰/۷) (۶) تفسیر القرطبي (۳۵۰/۱۵)

پوشیدہ وعدے نہ کرو۔“ ”سِرّ“ سے مراد نکاح ہے۔ نیز اللہ تعالیٰ نے فرمایا: ﴿أَوْ جَاءَ أَحَدٌ مِّنْكَ مِنَ الْغَائِطِ﴾ [المائدة: 6] ”یا تم میں سے کوئی حاجتِ ضروری سے فارغ ہو کر آیا ہو۔“ ”غائط“ سے مراد قضائے حاجت ہے۔ ”غائط“ پست زمین کو کہتے ہیں۔ چونکہ پست زمین میں پاخانہ پھرتے ہیں، اس لیے اس سے کنایہ کیا جس طرح کہ ہندی میں جنگل جانا، اس سے کنایہ ہے۔ حدیث شریف میں مروی ہے کہ انسان کے اعضاء میں سے پہلی شے جو بولے گی، وہ اس کی ران اور ہتھیلی ہے،^(۱) جیسا کہ پہلے گزر چکا ہے۔ اس تقدیر پر یہ آیت ارتکابِ زنا میں شدید قسم کی وعید ہوگی، کیوں کہ زنا کی طرف جو پیش رفت ہوتی ہے تو ران سے ہوتی ہے، لیکن پہلا قول زیادہ مناسب ہے۔

ان تین اعضاء کے ساتھ گواہی کو خاص کرنے کی وجہ، اگرچہ حواسِ پانچ ہیں، یعنی سمع و بصر و شم (سونگھنا) اور ذوق (چھکنا) اور لمس (چھونا) اور لمس کا آلہ جلد ہے، وہ ہے جو امامِ رازی نے ذکر فرمائی ہے کہ ذوق بعض وجوہ سے لمس میں داخل ہے، اس لیے کہ ذوق کا ادراک جو حاصل ہوتا ہے تو اس طرح کہ زبان کی جلد کھانے کی چیز کو چھو جاتی ہے۔ اسی طرح شم حاصل نہیں ہوتا جب تک ناک کی جلد سونگھے جانے والی چیز کو چھو نہ جائے تو ذوق اور شم حسِ لمس میں داخل ہو گئے۔^(۲) انتہی۔

اب جبکہ امامِ رازی رحمہ اللہ کے اس کلام سے تین اعضاء کو بالخصوص ذکر کرنے کی وجہ معلوم ہو گئی تو اس سے یہ بھی معلوم ہو گیا کہ ”جُلُود“ یعنی چمڑوں کو خاص طور پر سوال کرنے کی وجہ بھی معلوم ہو گئی جیسا کہ اللہ تعالیٰ نے فرمایا: ﴿وَقَالُوا لَجُلُودِهِمْ﴾ اس لیے کہ جلود تین حواس پر مشتمل ہیں تو معصیت کا حصول جلود کی وساطت سے زیادہ ہوا اور جو اس کا قائل ہے کہ ”جُلُود“ سے مراد شرم گاہیں ہیں تو ان کو خاص طور پر سوال کرنے کی وجہ ظاہر ہے، اس لیے کہ جس زنا کی شہادت شرم گاہ دے گی تو وہ شہادت بہت زیادہ قبیح ہوگی اور ذلت اور سزا کو زیادہ اپنی طرف کھینچنے والی ہوگی۔

سمع کو واحد ذکر کرنے اور ابصار کو جمع ذکر کرنے کی وجہ پہلے بیان ہو چکی ہے۔ کسی نے کہا ہے کہ ﴿وَقَالُوا لَجُلُودِهِمْ﴾ میں ”جُلُود“ سے مراد عام (یعنی وَقَالُوا لَجُلُودِهِمْ)، یعنی اعضاء کے جلود ہیں تو جلود کو سوال کرنے میں کان اور آنکھ سے سوال کرنے کا ترک ہے، بلکہ وہ اس معنی کے لحاظ سے جو تم معلوم کر چکے ہو (یعنی ”جُلُود“ سے مراد مطلق جوارح ہیں) جلود میں داخل ہیں۔ غرضیکہ جب اعضاء اور جلود ان پر گواہی دیں گے تو ان سے سوال کریں گے: ﴿لِمَ شَهِدْتُمْ عَلَيْنَا﴾ یعنی تم نے ہم پر گواہی کیوں دی؟ یہ سوال ڈانٹ اور تعجب کا ہے۔ تعجب تو اس عجیب و غریب بات پر کیا کہ بولنے والوں میں سے نہیں ہیں، پھر بھی بولے اور ڈانٹ ڈپٹ اس لیے کی کہ دنیا میں وہ معاصی پر ان کے مدد و معاون تھے تو اب ان پر گواہی کیوں دی، اسی لیے ان کے گواہی دینے کو ایک عجیب بات سمجھا اور ان کو اس طرح

سے خطاب کیا، جس طرح عقل والوں کو کرتے ہیں، کیوں کہ ان سے ایسا کام ہوا جو عقلاء سے ہوتا ہے، یعنی گواہی۔ غرضیکہ جلود نے عذر کے طور پر یہ جواب دیا کہ ہم کو تو اللہ نے بلوایا جس نے ہر شے کو قوتِ گویائی بخشی ہے۔ یعنی اس کی مخلوقات میں سے جو شے بولتی ہے، وہ اسی کی طاقت سے بولتی ہے۔ تو ہم نے تم پر ان برے اعمال کی گواہی دی جو تم نے کیے۔ کسی نے کہا: معنی یہ ہیں کہ ہم اپنے اختیار سے نہیں بولے، بلکہ ہم کو اللہ نے بلوایا۔ پہلے معنی زیادہ مناسب ہیں۔ یعنی اللہ کی قدرت سے ہمارا بولنا کوئی عجیب شے نہیں ہے۔ اللہ تعالیٰ تو اگر چاہے تو ہر حیوان کے بلوانے پر قادر ہے۔ ﴿وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ﴾ میں تین قول ہیں: ایک یہ ہے کہ کلامِ جلود کے تتمہ سے ہے، یعنی جو ذات پاک تمہارے اول بار بنانے پر اور موت کے بعد زندہ کرنے پر قادر ہے وہ جلود اور اعضاء کے بلوانے پر بھی قادر ہے۔ دوسرا یہ ہے کہ یہ ملائکہ کے کلام سے ہے۔ تیسرا یہ ہے کہ مستأنف ہے اللہ کے کلام سے، یعنی جو ذات پاک تمہیں پہلی بار پیدا کرنے پر قادر ہے وہی تمہارے دوبارہ پیدا کرنے اور اپنی طرف لوٹانے پر قادر ہے۔ اس قول کی بنا پر تو ﴿تُرْجَعُونَ﴾ بہ صیغہ مضارع ظاہر ہے۔ اور اگر تتمہ کلامِ جلود یا کلامِ ملائکہ سے ٹھہرایا جائے تو ظاہر یہ تھا کہ ”رَجَعْتُمْ“ ہوتا، کیوں کہ یہ بات چیت دوبارہ زندہ ہونے اور لوٹنے کے بعد کی ہے۔ اس وجہ پر شاید مضارع کا صیغہ اس لیے آیا ہے کہ رجوع سے مراد صرف بعث کے ساتھ حیات کی طرف لوٹنا نہیں ہے، بلکہ رجوع سے مراد وہ رجوع ہے جس میں حیات کی طرف اور اس عذابِ خالد کی طرف پھیرنا ہے جو اس پر مرتب ہوگا اور جس کا اس گفتگو کے وقت انتظار کیا جاتا ہے۔ لہذا جو رجوع متوقع ہے، اس کو اس رجوع کی طرح ٹھہرایا گیا جو واقع ہو گیا، یعنی مبعوث ہو کر زندہ ہونا۔ چنانچہ اس رجوع پر رجوع متوقع کو تغلیب دے کر مضارع کا صیغہ کہا۔

یہ تغلیب کلامِ عرب میں عموماً اور قرآن شریف میں بہت ہے اور بلاغت کی ایک نہایت عمدہ قسم ہے۔ اس جگہ ”رَجَعْتُمْ“ کی بہ نسبت ﴿تُرْجَعُونَ﴾ میں زیادہ خوبی ہے، کیوں کہ ”رَجَعْتُمْ“ سے صرف زندہ ہونا معلوم ہوا، چنانچہ وہ تو ظاہر ہی ہے کہ زندہ ہو گئے اور اعضاء کی گواہی ہو رہی ہے اور ﴿تُرْجَعُونَ﴾ میں یہ رجوع بھی ہے اور وہ رجوع بھی جو اس کے بعد عذابِ خالد کی طرف ہوگا جس کی ملامت و توبیخ اس سے معلوم ہوتی ہے وہ کہیں اس سے بڑھ کر ہے۔ اب کہو جو ادا اس میں ہے وہ ”رَجَعْتُمْ“ میں کہاں۔ اللہم أجِرنا من النار و من موجبات النار بفضلك و رحمتك يا عزيز يا غفار و استرنا يا ستار و أعنا على ذكرك و شكرك آناء الليل و أطراف النهار، وصل وسلم و بارك عليه، وآله الأطهار و صحبه الأخيار، آمین۔

قوله تعالیٰ: ﴿وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَرُكُمْ وَلَا جُلُودُكُمْ﴾ ان کے لیے اللہ تعالیٰ کی طرف سے توبیخ اور ملامت ہے یا تتمہ کلامِ جلود سے ہے، یعنی برے کام اور بے حیائی کے کام کرتے ہوئے تم دیواروں اور پردوں کے ساتھ یہ عذر کر کے چھپتے نہیں تھے کہ اعضاء تم پر گواہی دیں گے، بلکہ تم تو

سرے سے دوبارہ جی اٹھنے اور سزا و جزا ہی کے منکر تھے۔ اکثر علماء کا قول یہی ہے۔ چونکہ انسان اس بات پر قادر نہیں ہے کہ معصیت کرتے وقت اپنے اعضاء سے چھپے، اس لیے یہاں پر استخفا اور استتار، یعنی چھپنے کے معنی ترکِ معصیت کے ہیں۔ یعنی اعضاء کی گواہی کے خوف سے دنیا میں تم ترکِ معصیت نہیں کرتے تھے۔ کسی نے کہا ہے کہ استتار بہ معنی اتقاء ہے، یعنی تم دنیا میں تقویٰ اور خوف نہیں کرتے تھے، اس بات سے کہ تمہارے اعضاء آخرت میں تمہارے خلاف گواہی دیں گے، تاکہ تم معصیت کے کاموں کو اس گواہی کے ڈر سے چھوڑ دیتے۔

﴿أَنْ يَشْهَدَ﴾ محل منصوب ہے بنا بر علت ”أَيُّ: لِأَجْلِ أَنْ تَشْهَدَ أَوْ مَخَافَةَ أَنْ تَشْهَدَ“ یا بنا بر نزاع خافض ”أَيُّ: بِأَنَّ أَوْ عَنْ أَنْ أَوْ مِنْ أَنْ تَشْهَدَ“۔ یا استتار میں ظن کے معنی شامل ہیں۔ تو ﴿تَسْتَتِرُونَ﴾ کا مفعول ہو گا، یعنی تم اس کا گمان نہ کرتے تھے کہ گواہی دیں گے۔ یہ قول بعید ہے۔ سیدنا معاویہ بن حیدہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: تم حشر کیے جاؤ گے اس جگہ اور اپنے دست مبارک سے ارضِ شام کی طرف اشارہ فرمایا، اس حال میں کہ تم پیادے ہو گے اور سوار اور اپنے منہ کے بل اور تم اللہ تعالیٰ پر پیش کیے جاؤ گے اور تمہارے منہ پر فدام ہوں گے (فدام بہ فتح و تشدید وہ شے ہے جو لوٹے کے منہ پر رکھی جاتی ہے، تاکہ اس میں جو شے ہے وہ اس سے صاف کی جائے)۔ اور سب سے پہلی شے جو کسی کے بارے میں اظہار کرے گی، وہ اس کی ران اور اس کی ہتھیلی ہے اور رسول اللہ صلی اللہ علیہ وسلم نے یہ آیت پڑھی: ﴿وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَرُكُمْ وَلَا جُلُودُكُمْ﴾^①

(أخرجه عبد الرزاق و أحمد والنسائي و ابن أبي حاتم و الحاكم و صححه و البيهقي في البعث)

قوله تعالى: ﴿وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ﴾ یعنی تمہارے لوگوں سے ستر کرنے کے وقت، باوجود اس کے کہ تم اپنے اعضاء سے ستر نہ کر سکتے تھے، تم نے اس بات کا گمان کیا کہ اللہ تمہارے بہت سے ان معصیت کے کاموں کو نہیں جانتا جن کو تم کرتے ہو، چنانچہ تم نے ان کے کرنے پر جرأت کی۔ کہا ہے کہ کفار کہتے تھے کہ اللہ اس شے کو نہیں جانتا جو ہمارے دلوں میں ہے، لیکن وہ جانتا ہے اہل شے کو جسے ہم ظاہر کرتے ہیں نہ کہ اس شے کو جسے ہم چھپاتے ہیں۔ امام قتادہ رضی اللہ عنہ نے کہا: اس جگہ ظن بہ معنی علم ہے۔^② کسی نے کہا ہے کہ ظن سے مجازی معنی مراد ہیں جو اس کے حقیقی معنی کو شامل ہیں اور اس کو جو اس سے اوپر ہے، یعنی علم۔

﴿وَذَلِكُمْ﴾ مبتداء ہے ﴿ظَنُّكُمْ﴾ اس سے بدل ہے۔ ﴿الَّذِي ظَنَنْتُمْ بِرَبِّكُمْ﴾ صفت ہے۔ ﴿أَرَدَكُمْ﴾ خبر ہے، یعنی یہ تمہارا ظن جو مذکور ہوا، گمان کرنا تمہارا جس کا تم نے اپنے رب کے ساتھ گمان کیا،

① مصنف عبد الرزاق (۱۳۰/۱۱) مسند أحمد (۳/۵) سنن النسائي الكبرى (۴۳۹/۶) تفسیر ابن أبي حاتم (۳۲۷۱، ۳۲۷۰/۱۰)

مستدرک الحاكم (۴۷۸/۲)

② تفسیر الطبري (۱۸۱/۲۱)

اس نے تم کو ہلاک کیا اور تم کو نار میں پھینک دیا۔ کسی نے کہا ہے کہ ﴿ظَنُّكُمْ﴾ خبر ہے اور موصول بدل یا بیان اور ﴿أَرَدْتُكُمْ﴾ حال اور ”قد“ مقدر یا غیر مقدر۔ ”أَيُّ: ذَلِكُمْ ظَنُّكُمْ مُرْدِيًا إِيَّاكُمْ“ یعنی یہ تمہارا گمان ہے جو تم نے اپنے رب کے ساتھ رکھا، درآنحالیکہ وہ تمہیں ہلاک کرنے والا ہے، چنانچہ تم ان لوگوں میں سے ہو گئے جو کامل خسارے اور نقصان میں ہیں۔

محققین نے کہا ہے کہ ظن دو قسم کا ہے: ایک تو حسن ہے اور دوسرا قبیح۔ حسن ظن تو یہ ہے کہ اللہ عزوجل کے ساتھ رحمت و فضل اور احسان کا گمان رکھے، چنانچہ حدیث: «أَنَا عِنْدَ ظَنِّ عَبْدِي بِي»^① گزر چکی ہے اور ظن قبیح یہ ہے کہ یہ گمان رکھے کہ اللہ کے علم سے بعضے افعال غائب ہوتے ہیں۔ امام قتادہ رحمہ اللہ نے کہا ہے کہ ظن دو قسم کا ہے: ہلاک کرنے والا اور نجات دینے والا۔ نجات دینے والا تو یہ قول ہے: ﴿إِنِّي ظَنَنْتُ أَنِّي مُلْقٍ حِسَابِيهِ﴾ [الحاقة: ۲۰] ”مجھے تو کامل یقین تھا کہ مجھے اپنا حساب ملنا ہے۔“ نیز یہ قول: ﴿الَّذِينَ يَظُنُّونَ أَنَّهُم مُّلاقُوا رَبِّهِمْ﴾ [البقرة: ۴۶] ”جو جانتے ہیں کہ اپنے رب سے ملاقات کرنے والے ہیں۔“ اور ہلاک کرنے والا قول یہ ہے: ﴿وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرَدْتُمْ فَأَصْبَحْتُمْ مِنَ الْخَاسِرِينَ﴾^②

پھر اللہ پاک نے ان کے حال کی خبر دی، ارشاد فرمایا: ﴿فَإِنْ يَصْبِرُوا فَالنَّارُ مَثْوًى لَهُمْ وَإِنْ يَسْتَعْتِبُوا فَمَا هُمْ مِنَ الْمُعْتَبِينَ﴾ یعنی پس اگر وہ آگ پر صبر کریں تو آگ ان کے قرار پانے اور قیام کی جگہ ہے، ان کی اس سے خلاصی نہیں ہے اور نہ وہ اس سے نکل سکیں گے۔ اب اگر کوئی کہے کہ یہ بات تو معلوم ہے کہ ان کو اس سے خلاصی نہیں ہے، پھر اس قید کی کیا وجہ ہے کہ اگر وہ صبر کریں؟ تو کہیں گے کہ یہاں اضمار ہے۔ تقدیر یہ ہے: ﴿فَإِنْ يَصْبِرُوا أَوْ لَا يَصْبِرُوا فَالنَّارُ مَثْوًى لَهُمْ عَلَى كُلِّ حَالٍ﴾ یعنی پھر اگر وہ صبر کریں یا نہ کریں بہر حال نار ان کا ٹھکانا ہے۔ علامہ نسفی رحمہ اللہ نے کہا: ﴿فَإِنْ يَصْبِرُوا لَمْ يَنْفَعَهُمُ الصَّبْرُ وَلَمْ يَنْفَكُوا بِهِ مِنَ النَّوَاءِ فِي النَّارِ﴾ یعنی پھر اگر وہ صبر کریں تو صبر کرنا ان کو فائدہ نہ دے گا اور وہ صبر کے سبب سے نار میں رہنے سے خلاصی نہ پائیں گے۔^③ انتہی۔

کسی نے کہا ہے کہ یہ معنی ہیں: پھر اگر وہ صبر کریں اور اہل نار کے اعمال پر جے رہیں تو ان کے لیے ٹھکانا آگ ہے۔ محاورہ عرب میں بولتے ہیں: ”أَعْتَبَنِي فُلَانٌ أَيْ: أَرْضَانِي بَعْدَ إِسْخَاطِهِ إِيَّايَ“ یعنی اس نے مجھ کو خفا کرنے کے بعد راضی کیا اور ”إِسْتَعْتَبْتُ فُلَانًا“ کے معنی ہیں: ”طَلَبْتُ مِنْهُ أَنْ يَرْضَى“ یعنی فلاں سے میں نے یہ بات طلب کی کہ وہ راضی ہو جائے۔ معنی یہ ہیں کہ اگر وہ یہ سوال کریں کہ وہ اس شے کی طرف لوٹائے جائیں گے جس کو وہ دوست رکھتے تھے، وہ رجوع نہ کیے جائیں گے، کیوں کہ وہ اس کے مستحق نہیں ہیں۔ امام خلیل رحمہ اللہ کہتے

① صحیح البخاری، رقم الحدیث (۶۹۷۰) صحیح مسلم، رقم الحدیث (۲۶۷۵)

② تفسیر الرازی (۱۰۲، ۱۰۱/۲۷)

③ تفسیر النسفی (۸۸/۴)

ہیں: ”اِسْتَعْتَبْتُهُ فَاَعْتَبَنِي“ کے معنی ہیں: ”اِسْتَرَضَيْتُهُ فَاَرْضَانِي“^(۱) یعنی میں نے اس سے رضا طلب کی تو اس نے مجھے راضی کیا۔

آیت کے معنی یہ ہیں کہ اگر وہ رضا طلب کریں تو رضا انھیں مل نہ سکے گی، کیوں کہ ان کو تو ضرور ہی نار میں جانا ہے۔ جمہور نے ﴿يَسْتَعْتَبُوا﴾ بہ صیغہ معروف اور ﴿مِّنَ الْمُعْتَبِينَ﴾ بہ صیغہ اسم مفعول پڑھا ہے اور امام حسن، عبید بن عمیر اور ابو العالیہ رحمہ اللہ نے پہلے کو بہ صیغہ مجہول اور دوسرے کو بہ صیغہ اسم فاعل پڑھا ہے۔^(۲) یعنی اگر اللہ پاک ان سے درگزر فرمائے اور ان کو دنیا کی طرف پھیر دے تو وہ اللہ کی اطاعت کے عمل نہ کریں گے، جیسا کہ اللہ تعالیٰ کے اس فرمان میں ہے: ﴿وَلَوْ رُدُّوْا لَعَادُوْا اِلَيْهَا نُهْوَ عَنْهُ﴾ [الأنعام: ۲۸] ”اور اگر یہ لوگ پھر واپس بھیج دیے جائیں، تب بھی یہ وہی کام کریں گے جس سے ان کو منع کیا گیا تھا۔“

تقیض کی اصل تیسر و تہیہ ہے، یعنی ہم نے کفار قریش وغیرہم کے لیے شیاطین سے قرناء میسر و مہیا کر دیے، ان کے دوستوں کی طرح۔ ﴿قُرْنَاءٌ﴾ ”قرین“ کی جمع ہے۔ ”قرین“ نظیر کے معنی میں ہے، جیسا کہ اللہ تعالیٰ کا قول ہے: ﴿وَمَنْ يَعْشُ عَنْ ذِكْرِ الرَّحْمٰنِ ثَقِيْضٌ لَّهٗ شَيْطٰنًا فَهٗوَ لَهٗ قَرِيْنٌ﴾ [الزخرف: ۳۶] ”اور جو شخص رحمان کی یاد سے غفلت کرے ہم اس پر ایک شیطان مقرر کر دیتے ہیں، وہی اس کا ساتھی رہتا ہے۔“ امام زجاج رحمہ اللہ نے کہا: ”سَبَبْنَا لَهُمْ قُرْنَاءَ حَتّٰی اَضَلُّوْهُمُ“^(۳) کسی نے کہا ہے کہ ”سَلَطْنَا عَلَيْهِمْ“ کسی نے کہا ہے کہ ”قَدَّرْنَا“۔

یہ سب معنی ایک دوسرے کے قریب ہیں۔ یعنی وہ قرین ان کے ساتھ لگے رہتے ہیں اور ان پر غالب اور مستولی ہوتے ہیں، مثل استیلائے قیض کے بیض پر۔ قیض انڈے کے اوپر کے چھلکے کو کہتے ہیں۔ کسی نے کہا ہے کہ اللہ تعالیٰ نے ان کے لیے آگ میں قرین مقرر کیے، لیکن زیادہ مناسب یہ ہے کہ ﴿قُرْنَاءٌ﴾ کا مسلط کرنا دنیا میں ہے، اس لیے کہ ﴿قُرْنَاءٌ﴾ کی صفت یہ بیان کی ہے: ﴿فَزَيَّنُوْا لَهُمْ مَّا بَيْنَ اَيْدِيْهِمْ وَمَا خَلْفَهُمْ﴾۔ معنی یہ ہیں: پس اچھی کر دکھائی قرناء نے کفار کو وہ شے جو ان کے آگے ہے، یعنی امور دنیا اور اس کی خواہشیں اور ان کو اللہ کے معاصی میں پڑنے پر اس طرح سے آمادہ کیا کہ ان میں خوب منہمک ہو جائیں اور زینت دی اس شے کو جو ان کے پیچھے ہے، یعنی امور آخرت تو اس طرح کہہ دیا کہ نہ تو دوبارہ جی اٹھنا ہے، نہ حساب کتاب ہے، نہ جنت ہے اور نہ دوزخ ہے۔ امام زجاج نے کہا: ﴿مَا بَيْنَ اَيْدِيْهِمْ﴾ وہ عمل ہے جس کو کر چکے اور ﴿وَمَا خَلْفَهُمْ﴾ وہ ہے جس کے کرنے کا عزم کیا ہے۔ یہ بھی امام زجاج رحمہ اللہ سے مروی ہے کہ ﴿مَا بَيْنَ اَيْدِيْهِمْ﴾ امر آخرت ہے اور ﴿وَمَا خَلْفَهُمْ﴾ امر دنیا ہے،^(۴) اس طرح سے کہ دنیا قدیم ہے اور کوئی صانع نہیں ہے مگر طبائع اور افلاک۔

(۱) تفسیر القرطبی (۳۵۴/۱۵) (۲) فتح القدیر (۶۷۲/۴)

(۳) فتح القدیر (۶۷۳/۴) (۴) معانی القرآن (۳۸۴/۴) فتح القدیر (۶۷۳/۴)

﴿وَحَقَّ عَلَيْهِمُ الْقَوْلُ فِي أُمَمٍ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ﴾ کلمہ ﴿فِي﴾ حال ہے ﴿عَلَيْهِمْ﴾ کی ضمیر سے۔ ”اَی: کَائِنِینَ فِی جُمْلَةِ اُمَمٍ“۔ کسی نے کہا ہے کہ کلمہ ﴿فِي﴾ بہ معنی مع ہے ”اَی: مَعَ اُمَمٍ مِنَ الْاُمَمِ الْکَافِرَةِ“۔ اس کی کوئی ضرورت نہیں ہے کہ ایک کلمے کو دوسرے کلمے سے بدلیں باوجود اس کے کہ اس کو اپنے معنی پر باقی رکھنا ممکن ہے۔ معنی یہ ہیں کہ ان پر عذاب واجب اور ثابت ہوا اور اس کا مقتضا متحقق ہوا۔ وہ آیت یہ ہے: ﴿لَا مُلَکَکَ جَهَنَّمَ مِنْکَ وَمَنْ تَبِعَکَ مِنْهُمْ اَجْمَعِینَ﴾ [ص: ۸۵] ”کہ تجھ سے اور تیرے تمام ماننے والوں سے میں (بھی) جہنم کو بھردوں گا۔“ اس حال میں کہ وہ ان امتوں میں شامل ہونے والے ہیں جو جنوں اور انسانوں میں سے کفر کی حالت پر گزر چکی ہیں۔

﴿اِنَّهُمْ کَانُوْا خٰسِرِیْنَ﴾ ان کے عذاب کے مستحق ہونے کی وجہ ہے۔ (کما قالہ الکرخی) یعنی ان پر دیگر کافر امتوں کے ساتھ عذاب واجب ہوا، اس لیے کہ وہ اس عذاب کے مستحق تھے۔ بالجملہ جب اللہ پاک نے سورت کے شروع میں اپنی کتاب عزیز کو اوصافِ جلیلہ کے ساتھ موصوف کیا، پھر یہ خبر دی کہ ان کے اکثر لوگوں نے اس سے اعراض کیا اور اس کو قبول کرنے اور سوچنے سے منہ موڑا تو اس قول میں ان کے اعراض کا طریقہ بیان کیا: ﴿وَقَالُوْا قُلُوْبُنَا فِیْ اَکِنَّةٍ مِّمَّا تَدْعُوْنَآ اِلَیْهِ وَفِیْ اٰذَانِنَا وَقْرٌ وَمِنْ بَیْنِنَا وَبَیْنِکَ حِجَابٌ فَاَعْمَلْ اِنَّا عَمِلُوْنَ﴾ [حم السجدة: ۵] اور اپنے رسول ﷺ کو حکم فرمایا کہ ان کو جواب دیں تو آپ ﷺ نے کئی وجہ سے جواب دیا اور یہاں تک کلام باہم متصل چلا آیا۔ پھر اب ایک اور طریقہ اعراض کا ان سے نقل کیا، چنانچہ ارشاد فرمایا: ①

وَقَالَ الَّذِیْنَ کَفَرُوْا لَا تَسْمَعُوْا لِهٰذَا الْقُرْآنِ وَالْخَوْفِیْهِ
لَعَلَّکُمْ تَغْلِبُوْنَ ۝۲۶ فَلَنْذِیْقُرَ الَّذِیْنَ کَفَرُوْا عَذَابًا شَدِیْدًا
وَلَنَجْزِیَنَّهُمْ اَسْوَا الَّذِیْ کَانُوْا یَعْمَلُوْنَ ۝۲۷ ذٰلِکَ جَزَاءُ اَعْدَاءِ
اللّٰهِ النَّارُ لَهُمْ فِیْهَا دَارُ الْخُلْدِ جَزَاءُۢ بِمَا کَانُوْا بِآیَاتِنَا
یَجْحَدُوْنَ ۝۲۸ وَقَالَ الَّذِیْنَ کَفَرُوْا رَبَّنَا اَرِنَا الَّذِیْنَ اَضَلَّلْنَا
مِنَ الْجِنِّ وَالْاِنْسِ نَجْعَلُهُمَّا تَحْتَ اَقْدَامِنَا لِیَكُوْنَا مِنْ
الْاَسْفَلِیْنَ ۝۲۹

اور کافروں نے (ایک دوسرے سے) کہا: تم اس قرآن کو مت سنو، اور (جب پڑھا جائے تو) شور و غل کرو، تاکہ تم غالب آ جاؤ ②۶ چنانچہ جن لوگوں نے کفر کیا، ہم انھیں ضرور سخت عذاب

(کا مزہ) چکھائیں گے اور جو بدترین عمل وہ کرتے رہے ہیں، ہم انہیں ان کا بدلہ ضرور دیں گے ②۷ یہ آگ ہی اللہ کے دشمنوں کی سزا ہے، ان کے لیے اسی میں ہمیشہ رہنے کا گھر ہے۔ یہ سزا ہے اس (جرم) کی کہ وہ ہماری آیات کا انکار کرتے تھے ②۸ اور جن لوگوں نے کفر کیا، وہ کہیں گے: اے ہمارے رب! ہمیں جہنم اور انسانوں میں سے وہ دونوں (فریق) دکھا جنہوں نے ہمیں گمراہ کیا تھا، ہم انہیں اپنے پاؤں تلے کریں، تاکہ وہ انتہائی پست لوگوں میں سے ہوں ②۹

کفار کی ایک دوسرے کو قرآن نہ سننے کی نصیحت:

بے ہودہ گوئی کرنا یہ جاہلوں کا زور سے شور مچا کر سننے نہ دینا ہے۔ انتہی۔
حافظ ابن کثیر رحمہ اللہ کہتے ہیں: ﴿لَا تَسْمَعُوا لِهَذَا الْقُرْآنِ﴾ کے یہ معنی ہیں کہ انہوں نے آپس میں یہ اتفاق کیا کہ نہ قرآن کے مطیع ہوں اور نہ اس کے احکام کی فرماں برداری کریں۔ ﴿وَالْغَوَا فِيهِ﴾ کا مطلب یہ ہے کہ جس وقت قرآن پڑھا جائے تو اس کے سننے کی طرف کان مت دھرو۔ امام مجاہد رحمہ اللہ نے کہا: یعنی اس میں لغو بکواس کرو، چیخو، چلاؤ، سیٹی بجاؤ اور رسول اللہ ﷺ جب قرآن پڑھیں تو ان کے بولنے کے ساتھ خلط ملط کرو۔ قریش ایسا کیا کرتے تھے۔ امام ضحاک رحمہ اللہ نے سیدنا عبداللہ بن عباس رضی اللہ عنہما سے روایت کیا ہے: ”عَيْبُوهُ“، یعنی اس کا عیب بیان کرو۔ امام قتادہ رحمہ اللہ نے کہا ہے کہ اس کا حمد و انکار کرو اور اس سے دشمنی کرو۔ ① ﴿لَعَلَّكُمْ تَغْلِبُونَ﴾ شاید تم غالب ہو جاؤ۔ یہ کفار میں سے ان جاہلوں کا حال ہے اور اس کا جو قرآن سننے کے وقت اُن کی چال چلا۔ اللہ پاک نے اپنے مومن بندوں کو اس کے برخلاف حکم دیا، چنانچہ فرمایا: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ [الأعراف: ۲۰۴] ”اور جب قرآن پڑھا جایا کرے تو اس کی طرف کان لگا دیا کرو اور خاموش رہا کرو امید ہے کہ تم پر رحمت ہو۔“

پھر اللہ عزوجل نے قرآن کے لیے ان کافروں سے بدلہ لیا جنہوں نے اس کے ساتھ دشمنی رکھی۔ ان کے حق میں یوں فرمایا: البتہ ہم سخت عذاب چکھائیں گے ان لوگوں کو جو کافر ہوئے، یعنی اس شے کے مقابلے میں جس کا انہوں نے قرآن کے سنتے وقت اعتماد کیا اور البتہ ہم ان کو اس عمل کا، یعنی ان کے بدترین اعمال اور افعال کا برے سے برا بدلہ دیں گے۔ امام سفیان ثوری رحمہ اللہ نے بہ سند خود سیدنا علی رضی اللہ عنہ سے ﴿أَضَلَّانَا﴾ کی تفسیر میں روایت کیا ہے، فرمایا کہ ابلیس ہے اور آدم علیہ السلام کا وہ بیٹا ہے جس نے اپنے بھائی کو قتل کیا۔ اسی طرح امام عوفی رحمہ اللہ نے بھی ان سے اسی کے مثل روایت کیا ہے۔ امام سدی رحمہ اللہ کی ان سے روایت کے الفاظ یہ ہیں: ”ہر بشرک ابلیس کو بلوائے گا

اور اسے حاضر کرنے کا کہے گا، جب کہ ہر صاحبِ کبیرہ (بڑے گناہوں والا) ابنِ آدم کو طلب کرے گا۔ ہر شر، خواہ وہ شرک ہو یا اس سے کم تر کوئی اور گناہ، اس کی طرف دعوت دینے والا ابلیس ہے۔^① جیسا کہ حدیث شریف میں ثابت ہوا ہے کہ کوئی نفس از راہِ ظلم قتل نہیں کیا گیا مگر ابنِ آدم اول پر اس کے خون کا ایک حصہ ہوگا، کیوں کہ پہلے پہل قتل کا طریقہ اسی نے نکالا ہے۔^②

ان کا یہ کہنا: ﴿نَجْعَلُهُمَا تَحْتَ أَقْدَامِنَا﴾ یعنی ہم کریں ان کو عذاب میں اپنے سے نیچے، تاکہ وہ ہم سے زیادہ سخت عذاب میں ہوں اور اسی لیے یوں کہا: ﴿لِيَكُونَا مِنَ الْأَسْفَلِينَ﴾ یعنی آگ کے سب سے نچلے درجے میں جیسا کہ اعراف میں گزر چکا ہے، جہاں پر اتباع نے اللہ تعالیٰ سے یہ سوال کیا کہ ان کے سرداروں پر ان کے عذاب سے کئی گنا بڑھا کر عذاب کرے تو اللہ تعالیٰ نے فرمایا: ﴿لِكُلِّ ضِعْفٌ وَلَكِنْ لَا تَعْلَمُونَ﴾ [الأعراف: ۳۸] ”سب ہی کا دُگنا ہے لیکن تم کو خبر نہیں ہے۔“ یعنی اللہ تعالیٰ نے ان میں سے ہر ایک کو وہ سزا اور عذاب دیا ہے جس کا وہ مستحق ہے اپنے عمل اور فساد کرنے کے مطابق۔ جیسا کہ اللہ تعالیٰ نے فرمایا ہے: ﴿الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ بِمَا كَانُوا يُفْسِدُونَ﴾ [النحل: ۸۸] ”جنہوں نے کفر کیا اور اللہ کی راہ سے روکا ہم انہیں عذاب پر عذاب بڑھاتے جائیں گے، یہ بدلہ ہوا ان کی فتنہ پرداز یوں کا۔“^③

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ بعض کفار نے بعض سے کہا کہ اس قرآن کو مت سنو اور اس کے سننے کے لیے خاموش مت رہو۔ کسی نے کہا کہ ﴿لَا تَسْمَعُوا﴾ کے معنی: ”لَا تُطِيعُوا“ ہیں، یعنی اس کے مطیع نہ بنو۔ سند اس کی یہ محاورہ ہے کہ ”سَمِعْتُ لَكَ“، یعنی ”أَطَعْتُكَ“۔ ﴿وَالْغَوَا فِيهِ﴾ کا مطلب یہ ہے کہ لغو اور باطل کے ساتھ اس کا مقابلہ کرو، یا اپنی آوازوں کو بلند کرو، تاکہ اس کا پڑھنے والا پریشان خاطر ہو جائے۔ امام مجاہد رحمہ اللہ نے کہا: ”قرآن کی تلاوت کے وقت سیٹیاں اور تالیاں بجا کر شور مچا دو اور کلام کو خلط ملط کر کے اسے لغو بنا دو۔“ امام ضحاک رحمہ اللہ نے کہا ہے کہ بہت باتیں کرو، تاکہ اس پر وہ بات خلط ملط ہو جائے جو وہ کہتا ہے۔ امام ابو العالیہ رحمہ اللہ نے کہا کہ ”قَعُوا فِيهِ وَعَيَّوْهُ“^④ یعنی اس کی برائی کرو اور اس کا عیب بیان کرو۔

جمہور نے ﴿وَالْغَوَا﴾ بہ فتح غین پڑھا ہے۔ اس محاورے سے ”لَغِيَ كَسْرِ غَيْنٍ يَلْغَى إِذَا تَكَلَّمَ بِاللَّغْوِ“۔ لغو وہ شے ہے جس میں کچھ فائدہ نہ ہو، یا اس محاورے سے کہ ”لَغِيَ بِكَذَا إِذَا رَمَى بِهِ“۔ اب ”فی“ بہ معنی ”باء“ ہوگا ”أَيُّ إِرْمُوا بِهِ وَأَنْبِذُوهُ“، یعنی پھینک دو اس کو۔ یا ماخوذ ہے: ”لَغَا يَلْغَى“ بہ فتح غین ماضی و مضارع،

① تفسیر الطبري (۴۶۲/۲۱، ۴۶۳) ② صحيح البخاري، رقم الحديث (۳۱۵۷) صحيح مسلم، رقم الحديث (۱۶۷۷)

③ تفسیر ابن کثیر (۱۲۳/۴) ④ تفسیر القرطبي (۳۵۶/۱۵)

جیسا کہ امام انفش رحمہ اللہ نے حکایت کیا۔ قیاس اس کا ضمہ تھا مثل ”غَزَا يَغْزُو“ کے، لیکن حرفِ حلق کی وجہ سے فتح دیا ہے۔ امام قتادہ رحمہ اللہ وغیرہ (یعنی امام عیسیٰ بن عمرو، محمد بن عمار، ابن ابی اسحاق، ابو حیوہ، بکر بن حبیب سہمی، سماک اور زعفرانی رحمہم اللہ) نے بہ ضم غین پڑھا ہے ماخوذ ”لغَا“ بہ فتح ”يَلْغُو“ سے، ”دَعَا يَدْعُو“ کی طرح۔^(۱) حدیث شریف میں ”فَقَدْ لَغُوتَ“ آیا ہے^(۲) اور یہ غیر جمہور کی قراءت کے مطابق ہے۔ سورۃ البقرہ میں لغو پر کلام گزر چکا ہے۔^(۳) غرض کہ قرآن پڑھنے کے وقت تم شور مچاؤ۔

﴿لَعَلَّكُمْ تَغْلِبُونَ﴾ ”أَيُّ لِكَي تَغْلِبُوا فَيَسْكُتُوا“ یعنی تاکہ تم غالب ہو جاؤ اور قرآن پڑھنے والے چپ ہو رہیں۔ سیدنا عبداللہ بن عباس رضی اللہ عنہما سے مروی ہے کہ رسول اللہ صلی اللہ علیہ وسلم مکے میں تھے آپ صلی اللہ علیہ وسلم جس وقت قرآن پڑھتے تو اپنی آواز بلند فرماتے اور مشرکین لوگوں کو آپ صلی اللہ علیہ وسلم کے پاس سے بھگاتے اور کہتے کہ اس قرآن کے سننے کو کان نہ دھرو اور اس کے پڑھنے میں بک بک کرو، شاید تم غالب ہو اور جب آپ صلی اللہ علیہ وسلم اپنی آواز کو آہستہ کرتے تو صرف اس شخص کو سناتے جو قرآن سننے کو پسند کرتا، اس پر اللہ پاک نے یہ آیت نازل فرمائی: ﴿وَلَا تَجْهَرُ بِصَلَاتِكَ وَلَا تُخَافُ بِهَا﴾ [بنی اسرائیل: ۱۱۰] ”نہ تو تو اپنی نماز بہت بلند آواز سے پڑھ اور نہ بالکل پوشیدہ۔“^(۴) (أخرجہ ابن أبي حاتم) پھر اللہ پاک نے اس پر ان کو یہ وعید سنائی: ﴿فَلَنُذِيقَنَّ الَّذِينَ كَفَرُوا عَذَابًا شَدِيدًا وَلَنَجْزِيَنَّهُمْ أَسْوَأَ الَّذِي كَانُوا يَعْمَلُونَ﴾ یعنی ہم کفار کو سخت عذاب چکھائیں گے اور البتہ جزا دیں گے ہم ان کو آخرت میں ان کے ان اعمال کی بہت برے بدلے کی صورت میں جو انھوں نے دنیا میں کیے۔ یہ وعید سارے کافروں کو ہے اور جن کے حق میں نازل ہوئی وہ تو بدرجہ اولیٰ اس میں داخل ہیں۔ امام مقاتل رحمہ اللہ نے کہا ہے کہ بدترین اعمال سے مراد شرک ہے۔^(۵) کسی نے کہا: معنی یہ ہیں کہ ان کو ان کے برے اعمال کی جزا دے گا نہ کہ ان کے نیک اعمال کی جزا جس طرح کہ ان سے یہ نیک کام واقع ہوتے تھے کہ صلہ رحمی کرتے تھے اور مہمان کی عزت و تکریم کرتے تھے، کیوں کہ یہ اعمال تو ان کے کفر کی وجہ سے باطل ہو گئے ان کا کچھ اجر نہ رہا۔

اس میں اس شخص کے لیے اشارہ ہے جو اللہ پاک کا کلام مجید پڑھتے وقت خضوع و خشوع، غور و فکر اور تدبر نہیں کرتا۔ فروتنی کر کے اس کو سمجھتا اور سوچتا نہیں، اس کی طرف دھیان نہیں کرتا۔ اور ڈراوا اور وعید ہے اس شخص کے لیے جس سے اس کے سننے کے وقت وہ بات صادر ہو جاتی ہے جو قراءت کرنے والے پر اس کی قراءت کو مشوش اور

① تفسیر القرطبی (۳۵۶/۱۵) فتح القدیر (۶۷۴، ۶۷۳/۴)

② صحیح البخاری، رقم الحدیث (۸۹۲) صحیح مسلم، رقم الحدیث (۸۵۱) ③ رقم الآیہ (۲۲۵)

④ تفسیر ابن أبي حاتم (۳۲۷۲/۱۰) المعجم الأوسط (۱۵/۲) اس کی سند میں ”داود بن حصین عن عمرہ“ ضعیف راوی ہے۔

⑤ فتح القدیر (۶۷۴/۴)

خلط ملط کر دیتی ہے۔ اب ذرا قرآن شریف کی عظمت و بزرگی پر نظر کرو اور اس درشتی اور سختی میں غور فرماؤ اور جو شخص اس کی تعظیم و تکریم کرتا ہے اور اس کی قدر کا اجلال و اکرام فرماتا ہے اور دل کو حاضر کر کے اپنے کان اس کے سننے کی طرف ڈال دیتا ہے، اس کے لیے اجرِ کبیر اور بہت بڑی کامیابی کی گواہی دو۔

﴿ذٰلِكَ﴾ مبتداء ہے اور ﴿جَزَاءُ اَعْدَاءِ اللّٰهِ﴾ خبر ہے۔ یا ﴿ذٰلِكَ﴾ خبر ہے مبتدائے محذوف کی۔
 ”اَيُّ: الْاَمْرُ ذٰلِكَ“ یعنی بات یہ ہے اور جملہ ﴿جَزَاءُ اَعْدَاءِ اللّٰهِ﴾ جملہ ماقبل کا مبین ہے۔ قول اول زیادہ مناسب ہے اور ﴿الْتَارُ﴾ عطف بیان ہے ﴿جَزَاءُ﴾ کا، یا اس سے بدل ہے، یا خبر ہے مبتدائے محذوف کی، یا خود مبتداء ہے اور ﴿لَهُمْ فِيْهَا دَارُ الْخُلْدِ﴾ خبر ہے۔ اور اول کی تین وجہ پر جملہ ﴿لَهُمْ فِيْهَا دَارُ الْخُلْدِ﴾ مستانفہ مقرر ماقبل ہوگا۔ معنی یہ ہیں کہ یہ عذاب شدید اور بدترین جزا اللہ کے دشمنوں کی جزا ہے۔ وہ جزا آگ ہے جس میں ان کے لیے ہمیشہ قیام کے لیے گھر ہے، جس میں رہائش میں نہ کوئی وقفہ ہے اور نہ اس سے کسی اور طرف منتقل ہونا ہے۔
 ﴿جَزَاءٌ بِمَا كَانُوْا بِاٰيٰتِنَا يَجْحَدُوْنَ﴾ ”اَيُّ: يُجْزَوْنَ جَزَاءً“ یعنی اللہ کی آیتوں کا انکار کرنے کے سبب سے پوری پوری جزا دیے جائیں گے۔ امام مقاتل رحمہ اللہ نے کہا ہے: یعنی وہ اس بات کا انکار کرتے ہیں کہ قرآن اللہ کے پاس سے ہے، اس بنا پر لغو کی تعبیر جو د کے ساتھ اس لیے ہوگی کہ تجو د لغو کا سبب ہے تو سبب کو مسبب کی جگہ قائم کیا اور ”يَلْغُوْنَ“ کے بجائے ﴿يَجْحَدُوْنَ﴾ فرمایا۔

﴿وَقَالَ الَّذِينَ كَفَرُوا رَبَّنَا أَرِنَا الَّذِينَ أَضَلَّانَا مِنَ الْجِنَّ وَالْإِنْسِ﴾ کافر لوگ یہ بات جہنم میں کہیں گے۔ اس کو ماضی کے لفظ سے اس لیے ذکر فرمایا کہ اس کے حقیقی طور پر واقع ہونے سے آگاہ کرنا منظور ہے۔ مراد یہ ہے کہ کفار اللہ پاک سے اس بات کا مطالبہ کریں گے کہ جنوں اور انسانوں کے دو فریقوں میں سے ان کو وہ شخص دکھا دے جس نے ان کو گمراہ کیا، یعنی وہ سردار اور پیشوا جنہوں نے ان کو کفر اچھا کر دکھایا اور شیطانوں میں سے وہ شیطان جو ان پر حاوی ہوئے اور ان کو معاصی پر آمادہ کیا۔ اس لیے کہ شیطان دو قسم کے ہیں: جنی و انسی۔

اللہ پاک نے فرمایا ہے: ﴿الَّذِي يُؤْثِرُ فِي صُدُورِ النَّاسِ ۖ مِنَ الْجِنَّةِ وَالنَّاسِ﴾ [الناس: ۵-۶]

”جو لوگوں کے سینوں میں وسوسہ ڈالتا ہے (خواہ) وہ جن میں سے ہو یا انسان میں سے۔“ نیز فرمایا ہے: ﴿وَكَذٰلِكَ جَعَلْنَا لِكُلِّ نَبِيٍّ عَدُوًّا شَٰطِطِيْنَ الْاِنْسِ وَالْجِنِّ﴾ [الانعام: ۱۱۲] ”اور اسی طرح ہم نے ہر نبی کے دشمن بہت سے شیطین پیدا کیے تھے کچھ آدمی اور کچھ جن۔“ کسی نے کہا کہ مراد ابلیس اور قابیل ہیں، کیوں کہ انہیں دونوں نے بنی آدم کے لیے معصیت کی راہ ڈالی۔ جمہور نے ﴿اٰرِنَا﴾ بہ کسرِ راء پڑھا ہے اور امام ابن محیسن رحمۃ اللہ علیہ وغیرہ (یعنی سوسے عن ابی عمرو وابن عامر وبہا قرأ أبو بکر والمفضل) نے بہ سکونِ راء پڑھا ہے، یہ دونوں دو لغت ہیں۔

ایک معنی میں امام خلیل رحمہ اللہ نے فرق کیا ہے، کہا: جب تم یوں بولو: ”أَرِنِي ثَوْبَكَ“ بالکسر تو اس کے معنی ہیں ”بَصِّرْنِيهِ“ یعنی تو مجھے اپنا کپڑا دکھا اور بہ سکونِ راء کے معنی ہیں: ”أَعْطِنِيهِ“^(۱) یعنی تو مجھے وہ کپڑا دے دے۔

﴿نَجْعَلُهُمَا تَحْتَ أَقْدَامِنَا لِيَكُونَا مِنَ الْأَسْفَلِينَ﴾ کے یہ معنی ہیں کہ ہم ان کو آگ میں اپنے قدموں سے روندیں، تاکہ ہم ان سے اپنے دل کی آگ بجھائیں اور تاکہ وہ ہمارے اور آگ کے درمیان وقایہ بن جائیں، یعنی آڑ یا حفاظت بن جائیں تو اس کی حرارت ہم سے ایک طرح سے ہلکی ہو اور تاکہ وہ از روئے مقام کے آگ میں اسفلین میں سے ہو جائیں، یا وہ ذلیل و خوار لوگوں میں سے ہو جائیں۔ امام زجاج رحمہ اللہ نے کہا: تاکہ وہ درکِ اسفل میں ہو جائیں^(۲) اور اُن لوگوں سے جو ہم سے کم تر ہیں۔ پھر جب اللہ سبحانہ کافروں کے برے عذاب کا ذکر کر چکا اور اس شے کا جو اُن کے لیے تیار کر رکھی ہے تو مومنین کے حسنِ حال کا اور ان نعمتوں کا ذکر کیا جن کا ان پر انعام کیا، چنانچہ ارشاد فرمایا:^(۳)

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ
الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ
تُوعَدُونَ ﴿٣٠﴾ نَحْنُ أَوْلِيُّكُمْ فِي الْحَيَاةِ الدُّنْيَا وَفِي الْآخِرَةِ
وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ ﴿٣١﴾
نُزُلًا مِّنْ غَفُورٍ رَّحِيمٍ ﴿٣٢﴾

بلاشبہ جن لوگوں نے کہا: ہمارا رب اللہ ہے، پھر اس پر قائم رہے، ان پر فرشتے (یہ کہتے ہوئے) اُترتے ہیں: نہ تم ڈرو اور نہ غم کھاؤ اور جنت سے خوش ہو جاؤ، جس کا تم سے وعدہ کیا جاتا تھا^(۳۰) ہم دنیاوی زندگی میں بھی تمہارے دوست تھے اور آخرت میں بھی (رفیق ہیں) اور اس میں تمہارے لیے وہ (سب کچھ) ہے جو تمہارے جی چاہیں گے اور اس میں تمہارے لیے وہ (سب کچھ) ہے جو تم مانگو گے^(۳۱) (یہ) بڑے بخشش ہار، نہایت رحم کرنے والے کی طرف سے مہمان نوازی ہوگی^(۳۲)

توحیدِ الہی پر استقامت اختیار کرنے والوں کے لیے خوش خبری:

فرشتے حشر کے دن اُترتے ہیں جس دن ہر کسی کو اپنا فکر اور غم ہو گا یا مرنے کے وقت اترتے ہیں اور یہ کہتے ہیں جس کا ان آیات میں ذکر ہے۔ انتہی۔

حافظ ابن کثیر رحمہ اللہ کہتے ہیں: اللہ تعالیٰ فرماتا ہے: بے شک وہ لوگ جنہوں نے کہا: ہمارا رب اللہ ہے، پھر استقامت کی، یعنی عمل کو اللہ کے لیے خالص کیا اور اللہ کی اطاعت کے ساتھ وہ عمل کیا جو اللہ نے ان کے لیے مشروع کیا ہے۔ استقامت کی اہمیت و فضیلت پر کچھ احادیث و آثار درج ذیل ہیں:

[1] حافظ ابو یعلیٰ موصلی رحمہ اللہ نے سیدنا انس رضی اللہ عنہ سے روایت کیا ہے کہ رسول اللہ ﷺ نے ہم پر یہ آیت پڑھی: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا﴾ کچھ لوگوں نے یہ کہا، پھر اکثر ان میں کافر ہو گئے۔ چنانچہ جو کوئی اس کو کہے یہاں تک کہ مر جائے تو یقیناً وہ اس پر ٹھہرا رہا۔⁽¹⁾ (ہکذا رواہ النسائي في تفسيره والبخاري وابن جرير عن عمرو بن علي الفلاس عن مسلم بن قتيبة)

[2] اسی طرح امام ابن ابی حاتم رحمہ اللہ نے بہ سند خود سعید بن عمران سے روایت کیا ہے۔ کہا: میں نے ابو بکر صدیق رضی اللہ عنہ کے پاس یہ آیت پڑھی تو آپ رضی اللہ عنہ نے فرمایا کہ یہ وہ لوگ ہیں جنہوں نے اللہ کے ساتھ کسی کو شریک نہیں کیا۔⁽²⁾

[3] پھر اسود بن ہلال رضی اللہ عنہ سے مروی حدیث سے روایت کیا ہے، کہا کہ سیدنا ابو بکر صدیق رضی اللہ عنہ نے فرمایا: تم اس آیت کے بارے میں کیا کہتے ہو؟ تو لوگوں نے کہا کہ انہوں نے کہا: ہمارا رب اللہ ہے، پھر گناہ سے مستقیم رہے۔ چنانچہ ابو بکر صدیق رضی اللہ عنہ نے فرمایا: ”لَقَدْ حَمَلْتُمُوهَا عَلَىٰ غَيْرِ الْمَحْمَلِ“، یعنی تم نے اس کو اس کے محل کے سوا کسی اور محل پر لادنا، یعنی اس سے جو مراد ہے وہ تم نے نہیں لی۔ پھر انہوں نے فرمایا کہ ان لوگوں نے کہا کہ ہمارا رب اللہ ہے، پھر اس پر قائم رہے اور اس کے سوا کسی اور معبود کی طرف توجہ نہ کی۔ امام مجاہد، عکرمہ، سدی اور کئی ایک اہل علم رحمہم اللہ نے بھی اسی طرح کہا ہے۔⁽³⁾

[4] امام ابن ابی حاتم رحمہ اللہ نے عکرمہ رحمہ اللہ سے روایت کیا ہے، کہا: سیدنا عبداللہ بن عباس رضی اللہ عنہما سے کسی نے پوچھا کہ اللہ تبارک و تعالیٰ کی کتاب میں کون سی آیت سب سے زیادہ رخیص ہے، یعنی رخصت دینے والی؟ فرمایا: اللہ تعالیٰ کا یہ فرمان: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا﴾ عَلَىٰ شَهَادَةِ أَنْ لَا إِلَهَ إِلَّا اللَّهُ، یعنی جنہوں نے کہا کہ ہمارا رب اللہ ہے، پھر اس بات کی گواہی دینے پر استقامت کی کہ اللہ کے سوا کوئی معبود نہیں ہے۔⁽⁴⁾

[5] امام زہری رحمہ اللہ نے کہا ہے کہ سیدنا عمر رضی اللہ عنہ نے یہ آیت پڑھی پھر فرمایا: ”اسْتَقَامُوا وَاللَّهُ لِلَّهِ بِطَاعَتِهِ وَلَمْ يَرْوَعُوا رَوْعَانَ الثَّعَالِبِ“، یعنی واللہ! وہ اللہ کی اطاعت کے ساتھ مستقیم رہے، یعنی ڈٹے رہے اور لومڑیوں

[1] مسند أبي يعلى (٢١٣/٦) سنن النسائي الكبرى (٤٥٢/٦) اس کی سند میں ”سہیل بن ابی حزم“ ضعیف راوی ہے۔ مسند البزار

(٣١٨/٢) تفسیر الطبري (٤٦٤، ٤٦٣/٢١)

[2] تفسیر الطبري (٤٦٤/٢١) [3] تفسیر الطبري (٤٦٥، ٤٦٤/٢١) [4] تفسیر ابن کثیر (١٢٤/٤) [5] تفسیر الطبري (٤٦٥/٢١)

کے دوڑنے کی طرح دوڑ نہیں گئے۔ مطلب یہ ہے کہ خاص اللہ کے لیے اس کی اطاعت کی اور روبہ بازی نہ کی ایک طریقے پر جے رہے، اس طرح نہیں کہ جس طرح لومڑی کبھی کسی سوراخ میں گھسیتی ہے کبھی کسی میں۔ اس کی عادت ہے کہ وہ کئی سوراخ رکھتی ہے، اس لیے اس کا پکڑنا دشوار ہوتا ہے۔

⑥ سیدنا علی بن ابی طلحہ رضی اللہ عنہ نے سیدنا عبداللہ بن عباس رضی اللہ عنہما کا قول ان الفاظ میں روایت کیا ہے، کہا کہ ہمارا رب اللہ ہے، پھر اس کے فرائض ادا کرنے پر استقامت کی۔

⑦ اسی طرح امام قتادہ رضی اللہ عنہ نے کہا۔ کہا: اور حسن یوں کہتے تھے: «اللَّهُمَّ أَنْتَ رَبُّنَا فَارْزُقْنَا الْإِسْتِقَامَةَ»^① یعنی اے اللہ! تو ہمارا رب ہے، لہذا تو ہم کو استقامت عطا فرما۔ آمین!

⑧ امام ابو العالیہ رضی اللہ عنہ نے کہا: «ثُمَّ اسْتَقِمُوا»^② «أَخْلِصُوا لَهُ الدِّينَ وَالْعَمَلَ»^③ یعنی پھر اللہ کے لیے دین و عمل خالص کیا۔

⑨ امام احمد رضی اللہ عنہ نے سیدنا سفیان ثقفی رضی اللہ عنہ سے روایت کیا ہے کہ ایک شخص نے عرض کی: اے اللہ کے رسول! آپ مجھے اسلام کی کسی ایسی بات کا امر فرمائیں کہ میں اس کے بارے میں آپ کے بعد کسی اور سے نہ پوچھوں۔ نبی کریم ﷺ نے فرمایا: «قُلْ آمَنْتُ بِاللَّهِ، ثُمَّ اسْتَقِمْ» یعنی تو کہہ کہ میں اللہ پر ایمان لایا، پھر اس پر جما رہ۔ پھر اس نے پوچھا: میں کس شے سے بچوں؟ تو آپ ﷺ نے اپنی زبان مبارک کی طرف اشارہ فرمایا، یعنی زبان کے شر سے بچنا۔^④ (ورواہ النسائي من حديث شعبة عن يعلى بن عطاء به)

⑩ پھر امام احمد رضی اللہ عنہ نے سفیان بن عبد اللہ ثقفی رضی اللہ عنہ سے روایت کیا ہے، کہا: میں نے عرض کی: اللہ کے رسول! «حَدَّثَنِي بِأَمْرِ أُعْتَصِمُ بِهِ» یعنی آپ مجھ سے ایک ایسی بات بیان فرمائیں کہ میں اس کو خوب مضبوط پکڑ لوں۔ فرمایا: «قُلْ رَبِّيَ اللَّهُ ثُمَّ اسْتَقِمْ» میں نے عرض کی: اے اللہ کے رسول! وہ کون سی چیز ہے جس کا آپ کو میرے بارے میں زیادہ خوف ہے؟ چنانچہ رسول اللہ ﷺ نے اپنی زبان مبارک کی نوک پکڑی، پھر فرمایا: «هَذَا» یعنی مجھ کو اس کا زیادہ خوف ہے۔ (وہکذا رواہ الترمذي و ابن ماجہ من حديث الزهري به وقال الترمذي:

حسن صحيح وقد أخرجه مسلم في صحيحه والنسائي من حديث هشام بن عروة عن أبيه عن سفیان بن عبد اللہ الثقفی قال: قلت: يا رسول الله قل لي في الإسلام قولاً لا أسأل عنه أحداً بعدك، قال: «قل آمنت بالله، ثم استقم»^⑤ وذكر تمام الحديث)

① تفسیر الطبری (۴۶۵/۲۱) ② تفسیر ابن کثیر (۱۲۴/۴)

③ مسند أحمد (۳۸۴/۴) سنن النسائي الكبرى (۴۵۸/۶) صحيح الجامع، رقم الحديث (۴۳۹۵)

④ مسند أحمد (۴۱۳/۳) سنن الترمذي، رقم الحديث (۲۴۱۰) سنن ابن ماجه، رقم الحديث (۳۹۷۲) صحيح الترغيب والترهيب (۵۶/۳)

⑤ صحيح مسلم، رقم الحديث (۳۸) سنن النسائي الكبرى (۴۵۸/۶)

قوله تعالى: ﴿تَتَنَزَّلُ عَلَيْهِمُ الْمَلَائِكَةُ﴾ امام مجاہد، سدی، زید بن اسلم اور فرزند زید رحمہ اللہ نے کہا: یعنی ان پر موت کے وقت فرشتے یہ کہتے ہوئے اترتے ہیں: ﴿أَلَا تَخَافُوا﴾۔ امام مجاہد، عکرمہ اور زید بن اسلم رحمہ اللہ نے کہا: یعنی مت ڈرو اس امر آخرت سے جس پر تم جا رہے ہو۔ ﴿وَلَا تَحْزَنُوا﴾ اور امر دنیا پر رنج مت کرو جس کو پیچھے چھوڑ آئے، اولاد اور بیوی اور مال یا قرض، بے شک اس میں ہم تمہارے خلیفہ ہوں گے۔^(۱) ﴿وَأَبْشِرُوا بِالْجَنَّةِ الَّتِي كُنتُمْ تُوعَدُونَ﴾ اور خوش خبری سنو اس بہشت کی جس کا تم کو وعدہ دیا جاتا تھا، چنانچہ ان کو برائی کے جانے کی اور بھلائی کے حاصل ہونے کی خوش خبری سناتے ہیں۔ یہ ویسی بات ہے جو سیدنا براء رحمہ اللہ سے مروی حدیث میں آئی ہے کہ کہا کہ فرشتے مومن کی روح سے کہتے ہیں: نکل تو اے پاک روح پاک جسم سے جس کو تو آباد رکھتی تھی، تو روح و ریحان کی طرف اور رب غضبان کی طرف نکل،^(۲) یعنی راحت و رزق یا خوشبو کی طرف اور پروردگار کی طرف جو خفا نہیں ہے۔ کسی نے کہا: ان پر فرشتے اترتے ہیں جس دن وہ اپنی قبروں سے نکلیں گے۔ اس قول کو امام ابن جریر رحمہ اللہ نے سیدنا عبداللہ بن عباس رحمہ اللہ اور امام سدی رحمہ اللہ سے حکایت کیا ہے۔

امام ابن ابی حاتم رحمہ اللہ نے جعفر بن سلیمان رحمہ اللہ سے روایت کیا ہے، کہا: میں نے سیدنا ثابت رحمہ اللہ کو سنا کہ انھوں نے حم السجدة پڑھی، یہاں تک کہ اس آیت پر پہنچے: ﴿إِنَّ الَّذِينَ قَالُوا رَبُّنَا اللَّهُ...﴾ الآية تو ٹھہر گئے، پھر کہا: ہم کو یہ بات پہنچی ہے کہ جب اللہ تعالیٰ بندہ مومن کو اس کی قبر سے اٹھائے گا تو اس کا استقبال وہ دو فرشتے کریں گے جو دنیا میں اس کے ساتھ تھے، پھر اس سے کہیں گے کہ تو مت ڈر اور غم نہ کر اور خوش ہو جا اس جنت کے ساتھ جس کا تم کو وعدہ دیا جاتا تھا۔ کہا: اللہ تعالیٰ اس کے خوف کو امن دے گا اور اس کی آنکھ کو ٹھنڈا کرے گا۔ پھر جو بھی بڑی بلا ہوگی جس سے لوگ قیامت کے دن ڈریں گے، وہ مومن کے لیے آنکھ کی ٹھنڈک ہوگی، اس شے کے سبب سے جس کی اللہ تبارک و تعالیٰ نے اس کو ہدایت کی اور اس شے کے سبب سے جس کے لیے وہ دنیا میں عمل کیا کرتا تھا۔ زید بن اسلم رحمہ اللہ نے کہا: فرشتے اس کو اس کی موت کے وقت خوش خبری دیں گے اور اس کی قبر میں اور جس وقت وہ مبعوث ہوگا۔^(۳) (رواہ ابن ابی حاتم) یہ قول تمام اقوال کو جمع کرتا ہے اور یہ نہایت خوب ہے اور حقیقت یہی ہے۔

قوله تعالى: ﴿نَحْنُ أَوْلِيَاكُمْ فِي الْحَيَاةِ الدُّنْيَا وَفِي الْآخِرَةِ﴾ یعنی موت کے حاضر ہونے کے وقت فرشتے مومنین سے کہتے ہیں: ہم دنیا میں تمہارے قرین اور ساتھی تھے، ہم تم کو راہِ راست بتاتے تھے اور تم کو توفیق

(۱) تفسیر الطبري (۴۶۶/۲۱، ۴۶۷) تفسیر ابن کثیر (۱۲۴/۴، ۱۲۵)

(۲) سنن النسائي، رقم الحديث (۱۸۳۳) السلسلة الصحيحة، رقم الحديث (۱۳۰۹) البته ان الفاظ کے ساتھ روایت سیدنا براء رحمہ اللہ

کے بجائے سیدنا ابو ہریرہ رحمہ اللہ سے مروی ہے۔

(۳) تفسیر ابن کثیر (۱۲۵/۴)

دیتے تھے اور تم کو محفوظ رکھتے تھے اللہ کے امر سے اور اسی طرح ہم آخرت میں تمہارے ساتھ ہوں گے، ہم قبروں میں وحشت کو تم سے دور کریں گے اور صور پھونکنے کے وقت میں بھی اور بعث و نشور کے دن تم کو امن دیں گے اور ہم تم کو صراطِ مستقیم سے پار کر کے جناتِ نعیم کی طرف پہنچا دیں گے اور جنت میں تمہارے لیے وہ شے ہے جس کو تمہارے دل چاہیں اور جن کو تم پسند کرتے ہو اور جن سے آنکھیں ٹھنڈی ہوتی ہیں۔ ﴿وَلَكُمْ فِيهَا مَا تَدَّعُونَ﴾ یعنی تم جو شے طلب کرو گے، پاؤ گے اور جو شے تم پسند کرو گے وہ فوراً تمہارے آگے حاضر ہو جائے گی۔

﴿نَزَّلًا مِّنْ غَفُورٍ رَّحِيمٍ﴾ یعنی اس ذاتِ پاک کی طرف سے ضیافت و عطا و انعام ہے جو تمہارے گناہوں کا بڑا بخشنے والا ہے۔ تم پر بڑا مہربانی کرنے والا ہے کہ اس نے مغفرت کی اور تمہارے عیوب کو چھپایا اور رحم و لطف و کرم فرمایا۔ امام ابن ابی حاتم رحمہ اللہ نے ﴿وَلَكُمْ فِيهَا مَا تَشْتَهُىٰ اَنْفُسُكُمْ وَلَكُمْ فِيهَا مَا تَدَّعُونَ﴾ کی تفسیر میں حدیثِ سوقِ جنت بیان کی ہے، وہ یہ ہے کہ سعید بن مسیب رحمہ اللہ سے مروی ہے کہ وہ سیدنا ابو ہریرہ رضی اللہ عنہ سے ملے تو سیدنا ابو ہریرہ رضی اللہ عنہ نے فرمایا: میں اللہ تعالیٰ سے سوال کرتا ہوں کہ وہ مجھے اور تجھے جنت کے بازار میں ملا دے تو سعید بولے کہ کیا اس میں بازار ہے؟ سیدنا ابو ہریرہ رضی اللہ عنہ نے فرمایا: ہاں، مجھے رسول اللہ ﷺ نے خبر دی کہ جس وقت اہل جنت اس میں داخل ہوں گے تو اپنے فضلِ اعمال کے ساتھ آئیں گے (یعنی جنت میں داخلہ تو محض اللہ پاک کے فضل و کرم سے ہوگا اور منازل و مکانات اور درجات اپنے اپنے اعمال کے مطابق ملیں گے)

پھر ان کو دنیا کے ایام میں سے روزِ جمعہ کی مقدار کے برابر اذن دیا جائے گا، چنانچہ وہ اللہ عز و جل کی زیارت کریں گے اور وہ ان کے لیے اپنا عرش ظاہر کرے گا اور جنت کے باغوں میں سے ایک باغ ان کے لیے ظاہر ہوگا اور ان کے لیے نور کے، موتیوں کے، یاقوت کے، زبرجد کے، سونے کے اور چاندی کے منبر رکھے جائیں گے اور ان میں سے ادنیٰ مشک و کافور کے ڈھیروں پر بیٹھے گا، حالانکہ ان میں کوئی ادنیٰ نہیں ہے اور وہ یہ خیال نہ کریں گے کہ مجلس میں کرسیوں والے ان سے افضل ہیں۔

سیدنا ابو ہریرہ رضی اللہ عنہ کہتے ہیں: میں نے عرض کی: اے اللہ کے رسول! کیا ہم اپنے رب کو دیکھیں گے؟ آپ ﷺ نے فرمایا: ہاں، کیا تم سورج کو اور چودھویں رات کے چاند کو دیکھنے میں شک کرتے ہو؟ ہم نے عرض کی: نہیں۔ آپ ﷺ نے فرمایا: اسی طرح تم اپنے رب کو دیکھنے میں شک نہ کرو گے۔ (اصل روایت کے الفاظ: ”ہل تمارون“ ہیں، بہ ضم تاء و رائے مہملہ ممارات سے۔ ”ممارۃ“ بہ معنی مجادلہ اور منازعہ ہے۔ کسی نے کہا ہے کہ بہ فتح ہر دو بہ حذف یک تاء ماخوذ ہے ”تماری“ سے جو ماخوذ ہے ”مریۃ“ بہ معنی شک سے)۔ اس مجلس میں کوئی شخص ایسا باقی نہ رہے گا جس سے اللہ تعالیٰ دو بدو باتیں نہ کرے، یہاں تک کہ وہ البتہ ہر آدمی سے ان میں سے کہے گا: او فلاں بن فلاں! کیا تجھے یاد ہے کہ فلاں دن تم نے ایسا ایسا عمل کیا؟ اس کو اس کے بعد غدّرات، یعنی گناہ یاد دلانے کا

تو وہ شخص کہے گا: اے میرے پالن ہار! کیا پھر تو نے میری مغفرت نہیں کر دی؟ تو فرمائے گا: «بَلَىٰ فِيسَعَةِ مَغْفِرَتِي بَلَغْتَ مَنَزِلَتَكَ هَذِهِ» یعنی کیوں نہیں! پس تو اپنے اس مرتبے کو میری ہی وسعتِ مغفرت کے سبب سے ہی تو پہنچا ہے۔ کہا: پھر وہ اسی حال میں ہوں گے کہ اسی دوران میں ان کو ایک بدلی اوپر سے ڈھانک لے گی اور ان پر ایسی خوشبو برسائے گی جس کے مثل کبھی انھوں نے کوئی شے نہ پائی ہوگی۔ کہا: پھر ہمارا رب عزوجل فرمائے گا کہ تم اس کرامت کی طرف کھڑے ہو جاؤ جو میں نے تمھارے لیے مہیا کر رکھی ہے اور لو وہ شے جس کی تم خواہش کرو۔ پھر ہم ایک بازار میں آئیں گے جس کو فرشتوں نے گھیر لیا ہوگا، اس میں وہ شے ہوگی جس کی طرح کی شے نہ کبھی آنکھوں نے دیکھی نہ کانوں نے سنی اور نہ ہی دلوں میں اس کا خیال کبھی آیا۔

کہا: پھر ہمارے لیے وہ شے اٹھائی جائے گی جس کی ہم نے خواہش کی۔ اس میں نہ کوئی شے بیچی جائے گی اور نہ خریدی جائے گی، اس بازار میں جنت والے ایک دوسرے سے ملیں گے۔ کہا: پھر بلند مرتبے والا شخص اس شخص کی طرف متوجہ ہوگا جو اس سے کم درجہ والا ہے، حالانکہ ان میں کوئی ادنیٰ نہیں ہے، چنانچہ اس کو وہ لباس بہت اچھا لگے گا جو اس پر ہوگا وہ شخص اپنے دل کی آخری بات کو پورا نہیں کر پائے گا کہ اس پر اس سے بھی زیادہ حسین چیز متمثل ہو جائے گی، یعنی حاضر ہو جائے گی اور یہ اس لیے کہ کسی کے لیے یہ لائق نہیں ہے کہ اس میں حزن و رنج کرے، پھر ہم اپنے گھروں کی طرف لوٹ آئیں گے تو ہماری بیویاں ہمارا استقبال کریں گی اور کہیں گی: «مَرْحَبًا وَأَهْلًا بِحَبِيبِنَا» یعنی مرحبا ہو ہمارے دوست کو، البتہ تو تو اس حال میں آیا ہے کہ تجھ میں حسن و جمال اور خوشبو بہت افضل ہے اس حال سے جس پر تو ہم سے جدا ہوا تھا، تو وہ کہے گا کہ ہم نے تو آج اپنے جبار تبارک و تعالیٰ کے ساتھ نشست کی ہے اور ہم کو یہی لائق ہے کہ ہم ایسی شے لے کر لوٹ کر آئیں جیسی شے لے کر ہم لوٹ کر آئے۔^(۱) (وقد رواه الترمذي في صفة الجنة من جامعه عن محمد بن إسماعيل عن هشام بن عمار و رواه ابن ماجه عن هشام بن عمار به نحوه، ثم قال الترمذي: هذا حديث غريب لا نعرفه إلا من هذا الوجه)

امام احمد رحمہ اللہ نے سیدنا انس رضی اللہ عنہ سے روایت کیا ہے کہ رسول اللہ ﷺ نے فرمایا: «مَنْ أَحَبَّ لِقَاءَ اللَّهِ أَحَبَّ اللَّهُ لِقَاءَهُ وَمَنْ كَرِهَ لِقَاءَ اللَّهِ كَرِهَ اللَّهُ لِقَاءَهُ» یعنی جو شخص اللہ کے ملنے کو دوست رکھے تو اللہ اس کے ملنے کو دوست رکھے اور جو شخص اللہ کے ملنے کو ناپسند رکھے تو اللہ اس کے ملنے کو ناپسند رکھے۔ ہم نے عرض کی: اے اللہ کے رسول! ہم سب موت کو ناپسند رکھتے ہیں۔ آپ ﷺ نے فرمایا: یہ موت کی کراہت نہیں ہے لیکن جس وقت مومن کو موت حاضر ہو جاتی ہے تو اس کے پاس اللہ تعالیٰ کی طرف سے اس شے کی خوش خبری سنانے والا آتا ہے جس کی طرف وہ جانے والا ہوتا ہے تو اس کو اس شے سے زیادہ محبوب کوئی شے نہیں ہوتی کہ وہ اللہ تعالیٰ سے ملے، چنانچہ اللہ اس کے

(۱) سنن الترمذی، رقم الحدیث (۲۵۴۹) سنن ابن ماجہ، رقم الحدیث (۴۳۳۶) اس کی سند میں ”عبدالحمید بن حبیب“ ضعیف

راوی ہے۔ مزید دیکھیں: (السلسلة الضعيفة، رقم الحدیث: ۱۷۲۲)

ملنے کو دوست رکھتا ہے اور جس وقت فاجر اور کافر کو موت آتی ہے تو اس کے پاس ایک آنے والا آتا ہے، اس شرکی خبر دینے کے لیے جس کی طرف وہ جانے والا ہے، یا اس شرکی جس سے وہ ملنے والا ہے تو وہ شخص اللہ کے ملنے کو ناپسند کرتا ہے تو اللہ بھی اس کے ملنے کو ناپسند کرتا ہے۔^(۱) (وہذا حدیث صحیح و قد ورد فی الصحیح من غیر هذا الوجه)

فتح البیان کا بیان:

فتح البیان کا وضاحتی بیان یہ ہے کہ یہ وہ لوگ ہیں جنہوں نے کہا ہے کہ ہمارا رب اللہ ہے جو وحدہ لا شریک لہ ہے، پھر توحید پر ہمیشہ ثابت قدم رہے اور اللہ کے سوا کسی اور معبود کی طرف متوجہ نہ ہوئے۔ امام ابو السعود رحمہ اللہ کہتے ہیں کہ انہوں نے ﴿رَبُّنَا اللَّهُ﴾ کہا، اس کی ربوبیت کا اعتراف کر کے اور اس کی وحدانیت کا اقرار کر کے، یعنی نہ کوئی ہمارا رب ہے اور نہ کوئی معبود ہے سوائے اللہ کے جس طرح کہ جملے سے یہ معنی ظاہر ہوتے ہیں، پھر وہ استقامت پر ہمیشہ ثابت قدم رہے۔^(۲)

کلمہ ﴿ثُمَّ﴾ تراخی زمانہ کے لیے ہے، یعنی مدت کے لیے، اس لحاظ سے کہ استقامت ایک ایسا امر ہے کہ اس کا زمانہ پھیلا ہوا ہوتا ہے۔ خطیب کہتے ہیں کہ ﴿ثُمَّ﴾ فضیلت میں تراخی رتبہ کے لیے ہے، کیوں کہ توحید پر ثابت رہنے کے لیے ہے ان چیزوں پر جو اس کو مرنے تک صحیح اور درست کرنے والی ہیں۔ یہ اپنے مرتبہ کی بلندی کے لیے ایک ایسی بات ہے جو اللہ ذوالجلال والاکرام کی توفیق کے بغیر ہاتھ نہیں آ سکتی۔ صحابہ رضی اللہ عنہم اور تابعین رضی اللہ عنہم کی ایک جماعت نے کہا ہے کہ استقامت کے معنی عمل کو اللہ تعالیٰ کے لیے خالص کرنا ہے۔ امام ابو حیان رحمہ اللہ کہتے ہیں کہ سیدنا عبداللہ بن عباس رضی اللہ عنہ نے فرمایا ہے کہ یہ آیت ابو بکر صدیق رضی اللہ عنہ کے حق میں نازل ہوئی۔^(۳) انتہی۔

سیدنا صدیق رضی اللہ عنہ سے استقامت کے معنی میں دو قول مروی ہیں: ایک یہ ہے کہ استقامت یہ ہے کہ اللہ کے ساتھ کسی کو شریک نہ کریں۔^(۴) دوسرا یہ ہے کہ بتوں کے پوجنے کی طرف رجوع نہ ہوں۔^(۵) سیدنا عمر رضی اللہ عنہ نے فرمایا: ”إِسْتِقَامُوا بِطَاعَةِ اللَّهِ وَلَمْ يَرَوْغُوا رَوَّغَانَ الثَّعَالِبِ“^(۶) دوسرے الفاظ یہ ہیں کہ استقامت یہ ہے کہ امر و نہی پر مستقیم ہو ”وَلَا تَرَوْغُ رَوَّغَانَ الثَّعَالِبِ“^(۷) سیدنا عثمان رضی اللہ عنہ نے فرمایا: عمل کو اللہ کے لیے خالص کیا۔ سیدنا علی رضی اللہ عنہ نے فرمایا کہ فرائض ادا کیے۔ بعض صحابہ رضی اللہ عنہم سے یوں مروی ہے کہ پھر اللہ کے فرائض پر استقامت کی۔ امام قتادہ اور ابن زید رحمہما نے کہا: ”إِسْتِقَامُوا عَلَى طَاعَةِ اللَّهِ“۔ امام حسن رحمہ اللہ نے کہا ہے کہ استقامت کی اللہ کے عمل پر اور اس کی طاعت کے ساتھ عمل کیا اور اس کی معصیت سے اجتناب کیا۔ سیدنا عبداللہ بن عباس رضی اللہ عنہما، امام مجاہد

(۱) صحیح البخاری، رقم الحدیث (۶۱۴۲) صحیح مسلم، رقم الحدیث (۲۶۸۳)

(۲) تفسیر أبي السعود (۱۳/۸)

(۳) الدر المنثور (۳۲۲/۷)

(۴) تفسیر الطبري (۴۶۴/۲۱)

(۵) البحر المحيط (۴۷۴/۷)

(۶) تفسیر البغوي (۱۷۲/۷)

(۷) تفسیر الطبري (۴۶۵/۲۱)

اور عکرمہ نے کہا ہے کہ لا الہ الا اللہ کی گواہی دینے پر استقامت کی، یہاں تک کہ مر گئے۔ امام ثوری رحمہ اللہ نے کہا کہ عمل کیا اس کے موافق جو کہا۔ امام ربیع رحمہ اللہ نے کہا کہ اللہ کے سوا سے اعراض کیا، یعنی منہ پھیرا۔ فضیل بن عیاض رحمہ اللہ نے فرمایا کہ فنا ہونے والی چیزوں میں زہد کیا اور باقی رہنے والی چیزوں میں رغبت کی۔^(۱) ان میں سے بعض اقوال گزر چکے ہیں، لیکن ان میں فرق کی وجہ سے دوبارہ ذکر کیے گئے۔

کلمہ ﴿اَنْ﴾ مخففہ ہے مثقلہ سے، یا مفسرہ ہے، یا ناصبہ مصدریہ اور پہلے دو کی بنا پر کلمہ ﴿لَا﴾ ناہیہ ہے اور تیسرے کی بنا پر نافیہ ہے۔ خوف وہ غم ہے جو آئندہ کسی مکروہ شے کی توقع کے سبب سے نفس کو لاحق ہوتا ہے اور حزن وہ غم ہے جو ماضی میں کسی نفع کے ضائع ہونے کے سبب سے اس کو لاحق ہوتا ہے۔ بالجملہ جن لوگوں نے کہا کہ ہمارا رب اللہ ہے، پھر استقامت کی تو اُن پر اللہ پاک کی طرف سے فرشتے وہ خوش خبری لے کر اترتے ہیں جس کو وہ چاہتے ہیں، یعنی نفع پہنچنے کی خوش خبری، یا ضرر کے دور ہونے کی، یا غم کے دور ہونے کی۔ فرشتوں کا یہ اترنا موت کے وقت ہے، جیسا کہ امام مجاہد اور ابن زید رحمہ اللہ نے کہا ہے، یا اس وقت یہ اترنا ہے جب وہ اپنی قبور سے بعثت کے لیے کھڑے ہوں گے، جیسا کہ امام مقاتل اور قتادہ رحمہ اللہ نے کہا ہے۔^(۲) یا ان کی زندگی میں ان احوال میں جو ان کو پیش آتے ہیں تو فرشتے ان کے پاس وہ شے لاتے ہیں جو اُن کے سینوں کو کھولتی ہے اور ان سے خوف و حزن کو دور کر دیتی ہے، جیسا کہ امام بیضاوی رحمہ اللہ نے ذکر کیا ہے۔^(۳)

امام وکیع رحمہ اللہ نے کہا کہ خوش خبری تین جگہ میں ہے: موت کے وقت اور قبر میں اور بعثت کے وقت اور خوش خبری یہ ہے کہ اپنی موت سے مت ڈرو، اپنی اولاد پر رنج نہ کرو، کیوں کہ اللہ ان پر تمہارا خلیفہ ہے۔ (کما قال مجاہد) یا اپنے ثواب کی رو سے مت ڈرو، اس لیے کہ وہ مقبول ہے اور اپنے گناہوں پر رنج نہ کرو، کیوں کہ میں ان کو تمہارے لیے بخش دوں گا، جیسا کہ امام عطاء رحمہ اللہ نے کہا ہے۔^(۴) ظاہر یہ ہے کہ ملائکہ کا ان پر اترنا کسی خاص وقت کے لیے مخصوص نہیں ہے اور خوف و حزن کے دور ہونے کو بھی کسی خاص حالت کے لیے مقید نہیں کیا جاسکتا، چنانچہ سب میں متعلق کو حذف کرنا اسی بات کو ظاہر کرتا ہے۔ غرضیکہ پہلے تو ضرر کے دور ہونے کی خوش خبری سنائی، پھر جلب نفع کی خوش خبری سنائی۔ چنانچہ کہا: اور خوش ہو جاؤ جنت کے ساتھ جس کا تم کو وعدہ دیا جاتا تھا، یعنی دنیا میں رسولوں کی زبان پر، کیوں کہ اب تم اس کی طرف پہنچنے والے اور اس میں قرار پذیر ہونے والے اور اس کی نعمتوں میں ہمیشہ ہمیشہ رہنے والے ہو۔

پھر اللہ پاک نے ان کو اس شے کی بشارت دی جو اُن سب میں بڑی اور برتر ہے۔ چنانچہ فرمایا: ﴿نَحْنُ اُولَیَّا وَکُمْ فِی الْحَیٰوَةِ الدُّنْیَا وَفِی الْاٰخِرَةِ﴾ یعنی دنیا اور آخرت کے امور میں ہم تمہاری حفاظت اور معاونت

(۱) تفسیر القرطبی (۳۵۸/۱۵) (۲) تفسیر القرطبی (۳۵۸/۱۵) (۳) تفسیر البیضاوی (۱۱۴/۵) (۴) تفسیر البغوی (۱۷۳/۷)

کے ذمے دار ہیں اور جس شخص کا اللہ ولی اور ناصر ہو تو اس نے ہر مطلب حاصل کر لیا اور ہر خوف سے بچ گیا۔ کسی نے کہا کہ یہ ملائکہ کے قول میں سے ہے۔ امام مجاہد رحمہ اللہ نے کہا کہ فرشتے ان سے کہتے ہیں کہ ہم تمہارے وہ ساتھی ہیں جو دنیا میں تمہارے ساتھ تھے، پھر جب قیامت کا دن ہوگا تو کہیں گے کہ ہم تم سے جدا نہ ہوں گے، یہاں تک کہ تم جنت میں داخل ہو جاؤ۔ امام سدی رحمہ اللہ نے کہا کہ ہم دنیا میں تمہارے اعمال کے محافظ ہیں اور آخرت میں تمہارے مددگار اور دوست اور اولیاء ہیں۔^(۱) کسی نے کہا کہ وہ آخرت میں ان کے لیے شفاعت کریں گے اور عزت و تکریم کے ساتھ ان کا استقبال کریں گے۔ علامہ نسفی رحمہ اللہ کہتے ہیں کہ جس طرح گناہ گاروں اور کافروں کے ساتھی شیاطین ہیں، اسی طرح دونوں جہانوں میں فرشتے متقیوں کے اولیاء اور احباء ہیں۔^(۲)

قوله تعالى: ﴿وَلَكُمْ فِيهَا مَا تَشْتَهُى أَنْفُسُكُمْ﴾ یعنی تمہارے لیے جنت میں وہ قسم قسم کی کرامتیں اور لذتیں اور طرح طرح کی نعمتیں ہیں جن کو تمہارے جی چاہتے ہیں۔ ﴿وَلَكُمْ فِيهَا مَا تَدَّعُونَ﴾ اور تمہارے لیے اس میں وہ شے ہے جس کی تم تمنا کرو۔ افتعال ہے دعا بہ معنی طلب سے۔ ﴿وَلَهُمْ مَا يَدَّعُونَ﴾ [یس: ۵۷] میں اس کے معنی کا بیان پورے طور پر گزر چکا ہے۔ دونوں جملوں میں فرق یہ ہے کہ پہلا تو ان کے نفوس کی خواہشات کے لحاظ سے ہے اور دوسرا اس شے کے لحاظ سے ہے جس کو وہ طلب کریں گے، یہ عام ہے اس سے کہ وہ شے اس قسم سے ہو جس کی ان کے دل خواہش کریں یا نہ ہو، کیوں کہ یہ لازمی نہیں ہے کہ ہر مطلوب شے کی خواہش کی جائے، جیسے: فضائلِ علمیہ، اگرچہ اول بھی من وجہ عام ہے بحسبِ حالِ دنیا۔ چنانچہ مریض جس کی خواہش رکھتا ہے، اس شے کا ارادہ نہیں کرتا، کیوں کہ وہ اس کے مرض میں تکلیف کا باعث ہوتی ہے، مگر یوں کہیں کہ خواہش کرنا ارادہ سے عام تر ہے۔

امام رازی رحمہ اللہ فرماتے ہیں: میرے نزدیک قریب تر یہ بات ہے کہ قولہ تعالیٰ: ﴿وَلَكُمْ فِيهَا مَا تَشْتَهُى أَنْفُسُكُمْ﴾ جنتِ روحانی کی طرف اشارہ ہے جس کا ذکر اس آیت میں کیا گیا ہے: ﴿دَعُوهُمْ فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ ۚ وَأٰخِرُ دَعْوَاهُمْ اِنَّ الْحَمْدَ لِلّٰهِ رَبِّ الْعَالَمِينَ﴾^(۳) [یونس: ۱۰] ”ان کے منہ سے یہ بات نکلے گی: ”سُبْحَانَ اللَّهِ“ اور ان کا باہمی سلام یہ ہوگا: ”السَّلَامُ عَلَيْكُمْ“ اور ان کی آخری بات یہ ہوگی کہ ”تمام تعریفیں اللہ کے لیے ہیں جو سارے جہان کا رب ہے۔“

﴿نُزُلًا﴾ کا نصب بنا بر حال ہے موصول سے، یا اس کے عائد سے۔ ”أَيُّ: مَا تَدَّعُونَهُ نُزُلًا“ یعنی وہ شے جس کو تم طلب کرو گے درآنحالیکہ وہ ایک نزل ہے (اس سے یہ ظاہر ہوتا ہے کہ جس شے کی وہ تمنا کریں گے بہ نسبت ان بڑے بڑے اجور کے جو ان کو عطا ہوں گے مثل نزل کے ہے مہمان کے لیے۔ ”نزل“ وہ مہمانی ہے جو مہمان کی عزت و اکرام کے لیے تیار کی جاتی ہے)۔ یا حال ہے ﴿تَدَّعُونَ﴾ کے فاعل سے۔ ”أَيُّ: نَازِلِينَ“ یعنی درآں حالیکہ

تم اترنے والے ہو گے۔ اس سے یہ بات بتانا منظور ہے کہ جس شے کی وہ تمنا کریں گے وہ بہ نسبت اس شے کے جو ان کو عطا ہوگی ان چیزوں میں سے جن کا خیال تک ان کے دل میں نہیں گزرا، نزلِ ضیف کی طرح ہے۔ یا فعل محذوف کا مصدر موكد ہے ”أَيُّ: أَنْزَلْنَا نُزُلًا“۔ یا ”جَعَلَ“ مقدر کا مفعول ہے۔ ”أَيُّ: جَعَلَ رِزْقًا مُهَيَّأً“ یعنی جس شے کو تم طلب کرو گے، وہ کی گئی ہے ایک تیار کردہ شدہ روزی۔ ”نزل“ وہ رزق و ضیافت ہے جو ان کے نزول کے حال میں ان کے لیے تیار کی جائے گی۔ علامہ نسفی رحمہ اللہ کہتے ہیں کہ ﴿نُزُلًا﴾ ”هُوَ الرِّزْقُ النَّزِيلُ“ ^(۱) ہے، یعنی مہمان کا رزق۔ اس کی تحقیق سورت آل عمران میں گزر چکی ہے۔ ^(۲)

﴿مِنْ غُفُورٍ رَّحِيمٍ﴾ محذوف سے متعلق ہے ”أَيُّ: تَطْلُبُونَهُ مِنْ جِهَةِ غُفُورٍ رَّحِيمٍ“ یا استقرار سے متعلق ہے جس سے ”لَكُمْ“ متعلق ہے ”أَيُّ: اسْتَقَرَّ لَكُمْ مِنْ جِهَةِ غُفُورٍ رَّحِيمٍ“۔ اہل معانی کہتے ہیں: یہ سب چیزیں جو اس آیت میں مذکور ہوئیں یہ بطور نزل و ما حضر کے ہے کہ جلدی سے پیش کر دیا اور جب کریم منان نے یہ ”نزل“ عطا کیا تو اس کے بعد جو لطف و کرم، اجورِ عظیم اور تحفِ جسیم عطا فرمائے گا، ان کو خیال کرتے ہو کہ وہ کیا کچھ ہوں گے۔ ^(۳)

بالجملہ جب اللہ سبحانہ نے پہلے اس شخص کی وعید ذکر کی جس نے قرآن اور اس کے معنی سوچنے سے اعراض کیا اور اس کے بعد اس شخص کی فضیلت ذکر کی جس نے عبودیت کا اقرار کیا اور دل و جان سے مستقیم رہا تو بیان فرمایا کہ یہ مرتبہ نفس کی ذات اور جوہر کی تکمیل ہے اور جو شخص اپنے جوہر نفس کی تکمیل کے بعد ناقصوں کی تکمیل میں مشغول ہوا تو اس کی شان بالاتر ہے اور اس کا حال خوب تر ہے بہ نسبت اس شخص کے جس نے اپنے نفس کی تکمیل کو ہی کافی سمجھا اور اپنے غیر کے حال کی طرف توجہ نہ کی۔ چنانچہ ارشاد فرمایا:

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ
إِنِّي مِنَ الْمُسْلِمِينَ ﴿٢٣﴾ وَلَا تَسْتَوِ الْحَسَنَةُ وَلَا السَّيِّئَةُ ۚ ادْفَعْ
بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ
حَمِيمٌ ﴿٢٤﴾ وَمَا يُلْقِيهَا إِلَّا الَّذِينَ صَبَرُوا ۚ وَمَا يُلْقِيهَا إِلَّا ذُو
حِظٍّ عَظِيمٍ ﴿٢٥﴾ وَإِذَا يَنْزِعُكَ مِنَ الشَّيْطَانِ نَزْعٌ ۖ فَاسْتَعِذْ بِاللَّهِ
إِنَّهُ هُوَ السَّمِيعُ الْعَلِيمُ ﴿٢٦﴾

اور اس شخص سے زیادہ اچھی بات کس کی ہو سکتی ہے، جس نے (لوگوں کو) اللہ کی طرف بلایا اور

نیک عمل کیے اور کہا: بے شک میں تو فرماں برداروں میں سے ہوں (33) اور نیکی اور برائی برابر نہیں ہو سکتیں، آپ (برائی کو) ایسی بات سے ٹالے جو احسن ہو تو (آپ دیکھیں گے) یکا یک وہ شخص کہ آپ کے اور اس کے درمیان دشمنی ہے، (ایسا ہو جائے گا) جیسے گرم جوش جگری دوست ہو (34) اور یہ (خصلت) انہی لوگوں کو نصیب ہوتی ہے جو صبر کرتے ہیں اور یہ اسی کو نصیب ہوتی ہے جو بڑے نصیب والا ہو (35) اور اگر آپ کو شیطان کی طرف سے کوئی وسوسہ اُبھارے تو اللہ کی پناہ مانگیے، یقیناً وہ خوب سننے والا، خوب جاننے والا ہے (36)

داعی الی اللہ کی فضیلت:

نیکی برائی کے برابر نہیں ہے اور نہ برائی نیکی کے برابر ہے۔ کوئی سخت کلام کہے یا برا معاملہ کرے تو اس کے مقابلے میں اس سے بہتر کر، اس طرح سے دشمن دوستوں جیسے ہو جاتے ہیں، اگرچہ دل میں نہ ہوں۔ بری بات سہار کر سامنے سے بھلی بات کہنے کے لیے کھلا حوصلہ چاہیے جو اقبال مندوں کو ملتا ہے۔ یعنی اگر کبھی بے اختیار غصہ آ جائے تو یہ شیطان کا دخل اور وسوسہ ہوتا ہے۔ انتہی۔

حافظ ابن کثیر رحمہ اللہ کہتے ہیں کہ اللہ عز و جل فرماتا ہے کہ اس سے اچھی بات کس کی ہے جس نے اللہ کی طرف بلایا، یعنی اللہ کے بندوں کو اس کی طرف بلایا اور خود بھی نیک کام کیا اور کہا کہ میں فرماں برداروں میں سے ہوں، یعنی اور وہ خود اس بات کے ساتھ راہ یاب ہے جو دوسروں کو کہتا ہے، چنانچہ اس کا فائدہ اپنی جان کے لیے اور دوسروں کے لیے لازم و متعدی ہے اور وہ ان میں سے نہیں ہے جو دوسروں کو تو نیک بات کا حکم کرتے ہیں مگر خود وہ نہیں کرتے اور لوگوں کو بری بات سے منع کرتے ہیں مگر خود اس کو کرتے ہیں۔ بلکہ وہ خود نیکی بجالاتا ہے اور بدی کو چھوڑ دیتا ہے اور لوگوں کو خالق تبارک و تعالیٰ کی طرف بلاتا ہے۔ یہ آیت کریمہ ہر اس شخص کے لیے عام ہے جس نے خیر کی طرف بلایا اور خود راہ یاب ہے اور رسول اللہ ﷺ سب لوگوں سے بڑھ کر اس کے سزاوار ہیں، جیسا کہ امام محمد بن سیرین، سدی اور عبد الرحمن بن زید بن اسلم رحمہم نے کہا۔⁽¹⁾ داعی الی اللہ کے بارے میں کچھ احادیث و آثار درج ذیل ہیں:

[1] کسی نے کہا کہ اس سے مراد مؤذنین صلحاء ہیں، جیسا کہ صحیح مسلم میں ثابت ہوا ہے کہ قیامت کے دن گردنوں کے لحاظ سے سب لوگوں سے دراز اذان دینے والے ہوں گے۔⁽²⁾

[2] سنن میں مرفوعاً آیا ہے کہ امام ضامن ہے اور مؤذن مومن، ہدایت دے اللہ اماموں کو اور مغفرت کرے مؤذنوں کی۔⁽³⁾

(1) تفسیر الطبری (۶۹/۲۱) (2) صحیح مسلم، رقم الحدیث (۳۸۷)

(3) سنن أبي داود، رقم الحدیث (۵۱۷) سنن الترمذی، رقم الحدیث (۲۰۷) صحیح الجامع، رقم الحدیث (۷۸۷)

[3] امام ابن ابی حاتم رحمہ اللہ نے سیدنا سعد بن ابی وقاص رضی اللہ عنہ سے روایت کیا ہے کہ اللہ تعالیٰ کے نزدیک مؤذنوں کے حصے قیامت کے دن مجاہدوں کے حصوں کی طرح ہوں گے اور وہ اذان اور اقامت کے درمیان اس شخص کی طرح ہے جو اللہ تعالیٰ کی راہ میں اپنے خون میں تڑپ رہا ہے۔

[4] کہا: اور سیدنا عبداللہ بن مسعود رضی اللہ عنہ نے فرمایا کہ اگر میں مؤذن ہوتا تو مجھے حج نہ کرنے اور عمرہ نہ کرنے اور جہاد نہ کرنے کی پروا نہ ہوتی۔

[5] کہا: اور امیر المومنین عمر بن الخطاب رضی اللہ عنہ نے فرمایا کہ اگر میں مؤذن ہوتا تو میرا معاملہ کامل ہوتا اور میں اس بات کی پروا نہ کرتا کہ میں قیام شب کے لیے محنت نہ اٹھاؤں اور نہ دن کے روزے کے لیے۔ میں نے سنا رسول اللہ صلی اللہ علیہ وسلم کو کہ فرماتے تھے: اے اللہ! مؤذنوں کے لیے بخشش کر، تین بار کہا۔ چنانچہ میں نے عرض کی: یا رسول اللہ! آپ نے ہم کو چھوڑ دیا، حالانکہ ہم تو اذان پر تلواریں لے کر لڑتے ہیں، لیکن آپ صلی اللہ علیہ وسلم نے فرمایا: «كَلاَّ يَا عُمَرُ» یعنی اے عمر! اللہ سب کو بخشنے۔ بے شک حال یہ ہے کہ عن قریب لوگوں پر ایک زمانہ آئے گا کہ اذان کو اپنے ضعفاء پر چھوڑ دیں گے اور وہ گوشت جن کو اللہ عز وجل نے آگ پر حرام کیا ہے وہ مؤذنوں کے گوشت ہیں۔

[6] کہا: اور ام المومنین سیدہ عائشہ رضی اللہ عنہا نے فرمایا کہ ان کے لیے، یعنی مؤذنوں کے لیے، یہ آیت ہے: ﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ فرمایا: چنانچہ وہ مؤذن ہے کہ جب اس نے ”حَيَّ عَلَى الصَّلَاةِ“ کہا تو واقعی اس نے اللہ کی طرف بلایا۔

[7] اور اسی طرح سیدنا عبداللہ بن عمر رضی اللہ عنہما اور امام عکرمہ رحمہ اللہ نے کہا ہے کہ یہ آیت مؤذنوں کے حق میں نازل ہوئی ہے۔⁽¹⁾ امام بغوی رحمہ اللہ نے سیدنا امامہ باہلی رضی اللہ عنہ سے روایت کیا ہے کہ ﴿وَعَمِلَ صَالِحًا﴾ کی تفسیر میں فرمایا ہے: یعنی اذان اور اقامت کے درمیان دو رکعت نماز۔⁽²⁾ پھر امام بغوی رحمہ اللہ نے سیدنا عبد اللہ بن مغفل رضی اللہ عنہ سے مروی حدیث وارد کی ہے کہ رسول اللہ صلی اللہ علیہ وسلم نے فرمایا ہے: ہر دو اذان کے درمیان نماز ہے، ہر دو اذان کے درمیان نماز ہے، پھر تیسری بار فرمایا: «لِمَنْ شَاءَ» یعنی اس کے لیے جو چاہے۔⁽³⁾ (وقد أخرجه الجماعة في كتبهم من حديث عبد الله بن بريدة عنه) اور امام ثوری رحمہ اللہ سے مروی حدیث وارد کی عن زید العمی عن أبي إياس معاوية بن قرة عن أنس بن مالك رضي الله عنه کے واسطے سے امام ثوری رحمہ اللہ نے کہا کہ میں سمجھتا ہوں کہ انس رضی اللہ عنہ نے اسے نبی مکرم صلی اللہ علیہ وسلم سے مرفوعاً بیان کیا ہے کہ اذان اور اقامت کے درمیان کی جانے والی دعا رد نہیں کی جاتی۔⁽⁴⁾ (ورواه أبو داود والترمذي والنسائي في اليوم و الليلة كلهم من حديث الثوري به وقال الترمذي: هذا حديث حسن ورواه النسائي أيضا من حديث سليمان التيمي عن قتادة عن أنس رضي الله عنه به)

[1] تفسیر ابن کثیر (۱۲۷، ۱۲۶/۴)

[2] تفسیر البغوي (۱۷۴/۷)

[3] صحيح البخاري، رقم الحديث (۵۹۸) صحيح مسلم، رقم الحديث (۸۳۸) تفسیر البغوي (۱۷۴/۷)

[4] سنن أبي داود، رقم الحديث (۵۲۱) سنن الترمذي، رقم الحديث (۲۱۲) سنن النسائي الكبرى (۲۲/۶) صحيح الجامع (۳۴۰۸)

صحیح یہ ہے کہ یہ آیت مؤذنوں اور ان کے علاوہ دوسروں کے حق میں عام ہے، اس لیے کہ اس آیت کے نزول کے وقت اذان شروع ہی نہیں ہوئی تھی، کیوں کہ یہ سورت مکی ہے اور اذان تو ہجرت کے بعد مدینہ منورہ میں شروع ہوئی، جبکہ یہ سیدنا عبداللہ بن زید بن عبد ربہ رضی اللہ عنہ کو خواب میں دکھائی گئی تو انھوں نے رسول اللہ ﷺ سے اس کا قصہ بیان کیا تو آپ ﷺ نے عبداللہ کو حکم دیا کہ بلال رضی اللہ عنہ پر اس کا القا کریں، اس لیے کہ ان کی آواز زیادہ بلند ہے۔ چنانچہ یہ امر اپنی جگہ میں مقرر ہے تو اب صحیح یہی بات ٹھہری کہ آیت عام ہے جس طرح کہ عبدالرزاق نے عن معمر عن الحسن البصری روایت کیا ہے کہ انھوں نے یہ آیت پڑھی: ﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ تو یوں فرمایا: یہ شخص تو اللہ تعالیٰ کا دوست ہے، اللہ تعالیٰ کا ولی ہے، اللہ تعالیٰ کا منتخب شدہ ہے، اللہ تعالیٰ کا پسندیدہ ہے، روئے زمین کے تمام لوگوں سے اللہ تعالیٰ کو زیادہ پسند ہے، اس نے اپنی دعوت میں اللہ تعالیٰ کی بات کو قبول کیا اور اپنی دعوت میں جس اللہ تعالیٰ کی جس بات کو خود قبول کیا تھا، لوگوں کو بھی اس کی طرف دعوت دی اور اللہ تعالیٰ کی بات کو قبول کرتے ہوئے نیک عمل کیا اور کہا کہ میں مسلمان ہوں، یہ شخص تو اللہ تعالیٰ کا خلیفہ ہے۔^①

دعوت میں حکمت عملی:

قولہ تعالیٰ: ﴿وَلَا تَسْتَوِی الْحَسَنَةُ وَلَا السَّيِّئَةُ﴾ یعنی نیکی اور بدی برابر نہیں ہوتی دونوں میں بڑا فرق ہے۔ ﴿إِذْفَعْ بِالَّتِي هِيَ أَحْسَنُ﴾ یعنی جس نے تجھ سے برائی کی ہے تو تو اس پر احسان کر کے اپنے سے اس کی برائی کو دور کر، جیسا کہ سیدنا عمر رضی اللہ عنہ نے فرمایا ہے کہ جس نے تیرے حق میں اللہ کی نافرمانی کی، اس کے لیے اس سے بڑی سزا کوئی نہیں کہ تو اس کے بارے میں اللہ کی اطاعت کرے۔^② مطلب یہ ہے کہ جو تیرے ساتھ برائی کر کے اللہ کا گناہ گار ہوا تو اس کے ساتھ نیکی کر اور اللہ کا مطیع ہو۔ اس سے بڑھ کر اس کی کوئی سزا نہیں ہے۔

﴿فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَدِّيٌّ حَمِيمٌ﴾۔ ﴿وَلِيٌّ﴾ بہ معنی دوست ہے اور ﴿حَمِيمٌ﴾ بہ معنی قریب، یعنی جب تو اس شخص کے ساتھ نیکی کرے گا جس نے تجھ سے بدی کی ہے تو یہ تیرا اس کے ساتھ نیکی کرنا اسے تیری دوستی، محبت اور شفقت کی طرف کھینچ لائے گا، یہاں تک کہ وہ تیرا دوست اور شفیق ہو جائے گا، گویا کہ تیرا سچا دوست اور تیرا رشتہ دار ہے، اس طرح سے کہ وہ تجھ پر شفقت کرے گا اور تجھ سے بھلائی کرے گا۔

پھر اللہ عزوجل نے فرمایا: ﴿وَمَا يُلْقِهَا إِلَّا الَّذِينَ صَبَرُوا﴾ یعنی اس وصیت کو وہی قبول کرے گا اور اس پر عمل کرنے والا ہوگا جو اس پر صبر کرے گا، کیوں کہ یہ بات نفوس پر مشکل اور دشوار ہوتی ہے۔ ﴿وَمَا يُلْقِهَا إِلَّا ذُو حَظٍّ عَظِيمٍ﴾ یعنی یہ برتاؤ اسی کو نصیب ہوتا ہے جس کو دنیا اور آخرت میں سعادت مندی اور بہرہ مندی کا وافر حصہ عطا ہوا ہو۔ امام علی بن ابی طلحہ رضی اللہ عنہ نے سیدنا عبداللہ بن عباس رضی اللہ عنہما کا یہ قول اس آیت کی تفسیر میں بیان

① تفسیر الصنعانی (۱۸۷/۳) ② تفسیر ابن کثیر (۱۲۷/۴)

کیا ہے کہ اللہ تعالیٰ نے مومنوں کو غصے کے وقت صبر کا، جہالت کے وقت حوصلے اور بردباری کا اور کسی کی برائی پر عفو و درگزر کا حکم دیا ہے۔ پھر جب انھوں نے یہ کام کیے تو اللہ تعالیٰ ان کو شیطان سے محفوظ رکھے گا اور ان کا دشمن ان کے لیے نرم اور عاجز ہو جائے گا، گویا وہ دلی دوست ہے۔^(۱)

﴿وَأَمَّا يَنْزَغَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ﴾ یعنی انس کا شیطان تو بسا اوقات اس کے ساتھ نیکی کرنے سے فریفتہ ہو جاتا ہے۔ اب رہا جن کا شیطان تو اس کے لیے کوئی حیلہ اور تدبیر کامیاب نہیں ہوتی، سوائے اس کے کہ اس کے خالق سے پناہ مانگی جائے جس نے اس کو تجھ پر مسلط کیا ہے، چنانچہ جب تو اللہ تعالیٰ کے ساتھ پناہ مانگے گا اور اس سے التجا کرے گا تو وہ اس کو تجھ سے روک دے گا اور اس کے مکر و فریب کو دور فرمائے گا۔ نبی اکرم ﷺ جس وقت نماز کے لیے کھڑے ہوتے تو فرماتے: ”أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ مِنْ هَمَزِهِ وَنَفْخِهِ وَنَفْثِهِ“^(۲)

ہم پہلے ذکر کر آئے ہیں کہ قرآن شریف میں اس مقام کی کوئی نظیر نہیں ہے، مگر سورۃ الاعراف میں یہ آیت ہے: ﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾^(۱۹۹) وَاَمَّا يَنْزَغَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ ﴿[الاعراف: ۱۹۹-۲۰۰] ”آپ درگزر کو اختیار کریں، نیک کام کی تعلیم دیں اور جاہلوں سے ایک کنارہ ہو جائیں اور اگر آپ کو کوئی وسوسہ شیطان کی طرف سے آنے لگے تو اللہ کی پناہ مانگ لیا کیجیے، بلاشبہ وہ خوب سننے والا خوب جاننے والا ہے۔“ نیز سورۃ المؤمنین میں یہ آیت: ﴿إِذْ فَعَّ بِالَّتِي هِيَ أَحْسَنُ السَّيِّئَةِ نَحْنُ أَعْلَمُ بِمَا يَصِفُونَ﴾^(۹۶) وَقُلْ رَبِّ أَعُوذُ بِكَ مِنْ هَمَزَاتِ الشَّيْطَانِ ﴿۹۷﴾ وَأَعُوذُ بِكَ رَبِّ أَنْ يَحْضُرُونِ ﴿۹۸﴾ [المؤمنون: ۹۶-۹۸] ”برائی کو اس طریقے سے دور کریں جو سراسر بھلائی والا ہو، جو کچھ یہ بیان کرتے ہیں ہم بخوبی واقف ہیں اور دعا کریں کہ اے میرے پروردگار! میں شیطانوں کے وسوسوں سے تیری پناہ چاہتا ہوں اور اے رب! میں تیری پناہ چاہتا ہوں کہ وہ میرے پاس آجائیں۔“

فتح البیان کا بیان:

فتح البیان کا توضیحی بیان یہ ہے: اور اس سے بہتر کس کی بات ہے جس نے اللہ کی طرف بلایا، یعنی اس کی توحید و طاعت کی طرف۔ امام حسن رحمہ اللہ فرماتے ہیں کہ یہ شخص مومن ہے کہ اس نے اللہ تعالیٰ کی دعوت کو قبول کیا اور لوگوں

(۱) تفسیر الطبری (۴۷۱/۲۱)

(۲) سنن أبي داود، رقم الحديث (۷۷۵) سنن الترمذی، رقم الحديث (۲۴۲) امام البانی رحمہ اللہ نے اس کی سند کو صحیح کہا ہے۔

دیکھیں: (صحیح أبي داود: ۳۶۱/۳)

(۳) تفسیر ابن کثیر (۱۲۶/۴-۱۲۸)

کو اس شے کی طرف بلایا جس میں اس نے اللہ کی دعوت کو قبول کیا،^① یعنی اللہ کی اطاعت اور نیک عمل کیا اپنے جواب دینے میں اور کہا کہ بے شک میں اپنے رب کے لیے حکم برداروں میں سے ہوں۔ اس کہنے سے غرض صرف زبان سے کہنا ہی نہیں ہے، بلکہ اس کہنے کے ساتھ دل کا اعتقاد ملائے۔ چنانچہ اس تلفظ کے ساتھ اپنے دل سے دین اسلام کی حقیقت کا معتقد ہو، یعنی دل سے اسلام کا معتقد ہو اور اس سے شاداں و فرحاں ہو کر اور اس کو اپنا دین و مذہب ٹھہرا کر اور اس کے ساتھ فخر کر کے زبان سے کہا: ﴿إِنِّي مِنَ الْمُسْلِمِينَ﴾

امام ابن سیرین، سدی اور ابن زید رحمہما نے کہا ہے کہ یہ رسول اللہ ﷺ ہیں۔ یہ قول امام حسن رحمہ اللہ سے بھی مروی ہے۔ امام عکرمہ، قیس بن ابی حازم اور مجاہد رحمہم نے کہا ہے کہ یہ آیت مؤذنوں کے بارے میں نازل ہوئی۔^② اس بارے میں بحث پہلے گزر چکی ہے۔ آیت کو عموم پر محمول کرنا زیادہ مناسب ہے، جیسا کہ الفاظ اس کے مقتضی ہیں اور اس کا جو سبب نزول ہے وہ تو بدرجہ اولیٰ اس میں داخل ہے۔ چنانچہ ہر وہ شخص جس نے دونوں عمل جمع کیے، یعنی بندوں کو اس شے کی طرف بلایا جس کو اللہ نے مشروع کیا ہے اور خود بھی نیک عمل کیا تو یہ اس شے کو ادا کرنا ہے جو اللہ تعالیٰ نے اس پر فرض کی ہے، اس کے ساتھ اس شے سے اجتناب کیا جو اللہ پاک نے اس پر حرام کی ہے اور وہ دین کے لحاظ سے مسلمانوں میں سے تھا نہ کہ ان کے غیر میں سے تو کوئی شے اس سے بہتر نہیں ہے اور نہ اس کے طریقے سے زیادہ واضح ہے اور نہ اس کے عمل سے ثواب میں زیادہ ہے۔

دعوت الی اللہ کے مراتب ہیں: پہلا مرتبہ انبیاء علیہم السلام کی دعوت کا ہے، کیوں کہ یہ لوگ حجتوں اور برہانوں اور تلوار کے ساتھ اللہ پاک کی طرف بلا تے ہیں۔ غیر انبیاء کے لیے یہ مرتبہ نہیں ہے۔ دوسرا مرتبہ علماء کی دعوت کا ہے، یہ لوگ صرف دلائل اور براہین کے ساتھ اللہ تعالیٰ کی طرف دعوت دیتے ہیں۔ علماء تین قسم کے ہیں: ایک عالم باللہ غیر عالم بامر اللہ۔ دوسرا عالم بامر اللہ غیر عالم باللہ اور تیسرا عالم باللہ و عالم بامر اللہ۔ چنانچہ پہلا تو وہ شخص ہے جس کے دل پر اللہ تعالیٰ کی معرفت غالب ہو گئی، چنانچہ وہ تو اس کے نورِ جمال اور صفاتِ کبریا کے مشاہدے میں مستغرق ہو گیا، چنانچہ وہ علم احکام کے سیکھنے کے لیے فارغ نہیں ہوتا، مگر اس قدر جتنا ضروری ہے۔ دوسرا عالم بامر اللہ غیر عالم باللہ۔ یہ وہ ہیں جنہوں نے حلال و حرام پہچانا اور احکام کی تفصیلات کو جانا، لیکن اسرارِ جلال اللہ کو اور اس کے جمال کو نہیں پہچانتے۔ رہے تیسری قسم کے علماء، یعنی عالم باللہ و باحکام اللہ، تو یہ لوگ وہ ہیں جن میں پہلی دونوں قسم کے علماء کے فضائل جمع ہیں، یہ کبھی تو اللہ تعالیٰ کے حب اور ارادے کے ساتھ ہوتے ہیں اور کبھی اللہ کی مخلوق کے ساتھ رحمت اور شفقت کے ساتھ ہوتے ہیں۔ لہذا جب مخلوق کی طرف متوجہ ہوتے ہیں تو ان کے ساتھ ایسے ہو جاتے ہیں جیسے ان میں سے ایک ہیں، گویا وہ اللہ تعالیٰ کو پہچانتے نہیں ہیں اور جس وقت اپنے رب کے ساتھ علاحدگی میں ہوتے ہیں تو

① تفسیر البغوي (۱۷۳/۷) ② تفسیر الطبري (۴۶۹/۲۱) تفسیر القرطبي (۳۶۰/۱۵)

اس کے ذکر میں مشغول ہو جاتے ہیں، گویا وہ مخلوق کو پہچانتے ہی نہیں ہیں، یہ راہ ہے مرسلین و صدیقین کی۔ دعوت کا تیسرا مرتبہ دعوت بالسیف ہے، یہ مرتبہ بادشاہوں کے لیے ہے، کیوں کہ یہ لوگ کفار سے لڑتے ہیں، یہاں تک کہ وہ اللہ کے دین و اطاعت میں داخل ہو جائیں۔ چوتھا مرتبہ دعوت کا مؤذنوں کا نماز کی طرف بلانا ہے، چنانچہ یہ لوگ بھی اللہ تعالیٰ کی طرف اور اس کی اطاعت کی طرف بلانے والے ہیں۔ یہ مرتبہ اللہ کی طرف دعوت دینے والا ضعیف ترین مرتبہ ہے، چنانچہ جب ان مراتب میں سے ہر مرتبہ دعوت الی اللہ میں داخل ہے تو یہ بات ظاہر ہوگئی کہ آیت کو ان مراتب میں سے کسی ایک کے ساتھ خاص کرنا بے وجہ ہے۔ بالجملہ اقوال میں سے بہترین قول اس شخص کا ہے جو ان تینوں خصلتوں کا مالک ہے: ایک تو اللہ تعالیٰ کی طرف بلانا، دوسرے عمل صالح کرنا، تیسرے دین اسلام کو اپنا دین ٹھہرانا اور اس سے خوش ہونا اور اس کے ساتھ فخر کرنا۔

پھر جب اللہ پاک نے مشرکوں کی برائیاں شمار کیں اور ان کا برا انجام بیان کیا تو اب نبی اکرم ﷺ کو اس بات پر آمادہ کرنا شروع کیا کہ ان کو اللہ کی طرف اور اس کی اطاعت کی طرف بلا تے رہیں۔ چنانچہ ارشاد فرمایا: ﴿وَلَا تَسْتَوِي الْحَسَنَةُ وَلَا السَّيِّئَةُ﴾۔ حسنہ سے مراد وہ شے ہے جس پر آپ قائم ہیں، یعنی دین حق کی طرف ان کو بلانا اور ان کی جہالت پر صبر کرنا اور ان سے انتقام نہ لینا اور ان کی کم عقلی اور حماقت کی طرف توجہ نہ کرنا اور سیئہ سے مراد وہ مخالفت اور دشمنی ہے جو انھوں نے ظاہر کی، جیسے: ان کا یہ قول: ﴿وَقَالُوا قُلُوبُنَا فِيْ اَكِنَّةٍ مِّمَّا تَدْعُوْنَآ اِلَيْهِ... الْآيَةَ﴾ اور یہ قول: ﴿لَا تَسْمَعُوا لِهٰذَا الْقُرْآنِ وَالْغَوْا فِيْهِ لَعَلَّكُمْ تَغْلِبُوْنَ﴾

تو گویا اللہ پاک نے یوں فرمایا کہ اے محمد! تیرا فعل تو حسنہ ہے اور ان کا فعل سیئہ ہے اور جزاء و حسن انجام میں حسنہ و سیئہ برابر نہیں ہوتے تو جس وقت تو نے یہ حسنہ کیا تو تو دنیا میں تعظیم کا اور آخرت میں ثواب کا حق دار ہوا اور وہ اس کی ضد ہیں تو یہ لائق نہیں کہ ان کا اس سیئہ پر اقدام کرنا تجھ کو اس حسنہ میں مشغول ہونے سے روکے تو تو ان کو اللہ کی طرف بلائے جا۔ ان کے ماننے یا نہ ماننے سے کچھ بحث نہیں۔ کسی نے کہا کہ وہ حسنہ جس سے اللہ پاک راضی ہوتا ہے اور جس پر ثواب دیتا ہے اور وہ سیئہ جس سے اللہ تعالیٰ کراہت کرتا ہے اور جس پر سزا دیتا ہے، یہ دونوں برابر نہیں ہو سکتے۔ کسی نے کہا کہ حسنہ تو حید ہے اور سیئہ شرک ہے۔ کسی نے کہا کہ حسنہ مدارات ہے، یعنی آپس میں نرمی کرنا اور سیئہ غلظت، یعنی سختی اور درشتی ہے۔ کسی نے کہا کہ حسنہ عفو ہے، یعنی درگزر کرنا اور سیئہ انتقام، یعنی بدلہ لینا۔ کسی نے کہا کہ حسنہ علم ہے اور سیئہ فحش۔ اس کے سوا اور اقوال بھی ہیں۔ اس کی کوئی وجہ نہیں کہ اطاعت کی مختلف اقسام میں سے کسی ایک قسم کے ساتھ حسنہ کو مخصوص کیا جائے اور اسی طرح سیئہ کو اللہ تعالیٰ کی معصیت کی مختلف اقسام میں سے کسی ایک قسم کے ساتھ مخصوص کیا جائے، کیوں کہ الفاظ اس سے زیادہ وسیع ہیں۔

امام فراء رحمہ اللہ نے کہا ہے کہ ﴿وَلَا السَّيِّئَةُ﴾ میں کلمہ ”لا“ زائد ہے۔^(۱) امام کرنی رحمہ اللہ نے کہا ہے کہ یہ تاکید کے لیے ہے، اس لیے کہ استوا ایک کے ساتھ ملکتی نہیں ہوتا ہے، چنانچہ معنی یہ ہیں کہ حسنہ سیئہ کے ساتھ برابر نہیں ہے، بلکہ حسنہ خیر ہے اور سیئہ شر ہے۔

امام ابوالسعود رحمہ اللہ کہتے ہیں کہ جملہ ﴿وَلَا تَسْتَوِي الْحَسَنَةُ﴾ متانفہ ہے جو محاسن اعمال کے بیان کے لیے لایا گیا ہے، وہ اعمال جو بندوں کے درمیان جاری ہیں ان محاسن اعمال کے بیان کے بعد جو بندے اور رب عزوجل کے درمیان جاری ہیں۔ اس سے منظور رسول اللہ ﷺ کو مشرکوں کے ایذا پر صبر کرنے کی اور برائی کا مقابلہ بھلائی کے ساتھ کرنے کی ترغیب دینا ہے۔^(۲) جملہ ﴿إِذْفَعْ بِالَّتِي هِيَ أَحْسَنُ﴾ حسنہ کے اچھے انجام کے لیے استینافِ مبین ہے، یعنی جب تجھے برائی کرنے والے کی طرف سے برائی پہنچے تو اس برائی کو ایسی بہترین بھلائی کے ساتھ دور کر جو ممکن ہو، اس میں سے یہ ہیں کہ برائی کا بھلائی سے مقابلہ کرنا، گناہ کا عفو سے مقابلہ کرنا اور غضب کا مقابلہ صبر سے کرنا اور بکواسات و زلات سے چشم پوشی کرنا اور مکروہات کو برداشت کرنا ہے۔

سیدنا عبداللہ بن عباس رضی اللہ عنہما نے فرمایا تو اس کے ساتھ سلام کے ساتھ ملاقات کر۔^(۳) امام مجاہد اور عطاء جہنات نے کہا: یعنی ”بِالسَّلَامِ إِذَا لَقِيَ مَنْ يُعَادِيهِ“۔^(۴) کسی نے کہا ہے کہ ”بِالْمُصَافَحَةِ عِنْدَ التَّلَاقِي“ مطلب یہ ہے کہ حسنہ و سیئہ اپنی ذات میں الگ الگ ہیں، کوئی نیکی اعلیٰ درجے کی، کوئی اوسط درجے کی، کوئی ادنیٰ، اسی طرح سیئہ ہے۔ چنانچہ جب تیرے سامنے دو نیکیاں ہوں تو وہ نیکی لے جو دوسری سے خوب اور بہتر ہو پھر اس کے ساتھ اس برائی کو دور کر جو تجھ پر اپنے بعض اعداء سے وارد ہو۔ مثلاً اگر کسی شخص نے تجھ سے کوئی برائی کی تو حسنہ یہ ہے کہ تو اس کو معاف کر دے اور وہ حسنہ جو احسن اور بہتر ہے، وہ یہ ہے کہ اس کی برائی کے بدلے تو اس کے ساتھ احسان کرے۔ وہ تیری مذمت کرتا ہے تو تو اس کی تعریف کرے، یا وہ تیرے لڑکے کو مار ڈالے تو تو اس کے بیٹے کو اس کے دشمن کے ہاتھ سے فدیہ دے کر چھڑا لے۔ ﴿بِالَّتِي هِيَ أَحْسَنُ﴾ کو بجائے ”بِالْحَسَنَةِ“ کے رکھا؟ تو اس لیے کہ حسنہ کے ساتھ دفع کرنے میں خوب مبالغہ ہو جائے، کیوں کہ جس نے دفع کیا ساتھ احسن کے تو اس پر آسان ہو جائے گا دفع کرنا ساتھ اس شے کے جو اس سے کم درجے کی ہے۔ پھر جو فائدہ دفع ﴿بِالَّتِي هِيَ أَحْسَنُ﴾ سے موصول ہوتا ہے، اس کو بیان کیا ہے۔

﴿فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ﴾ یعنی جب تو یہ دفع کرے گا تو دشمن دوست کی طرح اور بعید مثل قریب کے ہو جائے گا۔ امام مقاتل رحمہ اللہ نے کہا: یہ آیت ابوسفیان بن حرب رضی اللہ عنہ کے حق میں نازل ہوئی ہے، یہ نبی اکرم ﷺ کا دشمن تھا، پھر اس سرالی رشتے کے سبب سے جو آپ ﷺ کے اور اس کے درمیان واقع

(۱) فتح القدیر (۶۷۶/۴) (۲) تفسیر أبي السعود (۱۴/۸) (۳) الدر المنثور (۳۲۷/۷) (۴) تفسیر القرطبي (۳۶۱/۱۵)

ہوا، پھر مسلمان ہوا اور آپ کا دوست ہو گیا، صہارت کے سبب سے اسلام میں حمیم ہو گیا،^(۱) یعنی سرالی رشتے کے سبب سے۔ اس کے سوا اور کچھ بھی کہا گیا ہے۔ زیادہ مناسب یہ ہے کہ آیت کو عموم پر محمول کیا جائے۔ ﴿وَمَا يُلْقِيهَا﴾ کی ضمیر فَعْلَة کی طرف راجع ہے، یا حالت کی طرف، جیسا کہ امام زجاج رحمہ اللہ نے کہا ہے: وہ حالت یہی سیئہ کو حسنہ کے ساتھ دور کرنا ہے، یعنی یہ توفیق و خاص حالت صرف انہی لوگوں کو دی جاتی ہے جنہوں نے غصہ کو پی جانے پر صبر کیا اور مکروہ اور ناپسندیدہ چیزوں کو برداشت کرنے اور سختیوں کو گھونٹ گھونٹ کر کے پی جانے اور بدلہ نہ لینے پر صبر کیا۔^(۲)

سیدنا انس رضی اللہ عنہ فرماتے ہیں کہ ایک آدمی ہے کہ اس کا بھائی اسے گالی دیتا ہے تو وہ کہتا ہے: اگر تو سچا ہے تو اللہ مجھے بخشنے اور اگر تو جھوٹا ہے تو اللہ تجھے بخشنے۔^(۳) سُبْحَانَ اللَّهِ۔ نفوسِ قدسیہ کے سوا بھلا یہ کام کسی اور کا ہو سکتا ہے! اسی لیے فرمایا: ﴿وَمَا يُلْقِيهَا إِلَّا ذُو حَظٍّ عَظِيمٍ﴾ یعنی یہ بات اسی کو ملتی ہے جو ثواب اور خیر میں بڑے حصے والا ہے، یا جس کو اچھے اخلاق اور کمالِ نفس سے بڑا حصہ ملا ہے۔ یہ قول سب سے زیادہ مناسب ہے۔ امام قتادہ رحمہ اللہ نے کہا ہے کہ ﴿حَظٍّ عَظِيمٍ﴾ جنت ہے۔^(۴) ”أَيُّ: وَمَا يُلْقِيهَا إِلَّا مَنْ وَجِبَتْ لَهُ الْجَنَّةُ“ کسی نے کہا کہ ﴿يُلْقِيهَا﴾ کی ضمیر جنت کی طرف راجع ہے۔ کسی نے کہا کہ کلمہ توحید کی طرف راجع ہے۔ جمہور نے ﴿يُلْقِيهَا﴾ کو ”تلقیہ“ سے پڑھا ہے اور امام طلحہ بن مصرف اور ابن کثیر رحمہما نے ایک روایت کے مطابق ”تلاقاھا“ ملاقات سے پڑھا ہے۔^(۵)

پھر اللہ تعالیٰ نے شیطان سے پناہ مانگنے کا حکم دیا: ﴿وَأَمَّا يَنْزَغَنَّكَ مِنَ الشَّيْطَانِ نَزْغٌ فَاسْتَعِذْ بِاللَّهِ﴾ ”نزغ“ ”نخس“ کے مشابہ ہے، ”نخس“ چونکا مارنے اور چھیڑنے کو کہتے ہیں۔ اس کے ساتھ وسوسہ کو تشبیہ دی ہے، اس لیے کہ وسوسہ شر کا باعث بنتا ہے۔ صحاح میں کہا ہے: ”نَزَغَ الشَّيْطَانُ بَيْنَهُمْ“ یعنی شیطان نے ان کے آپس میں فساد ڈالا۔ ”وَنَزَغَهُ بِكَلِمَةٍ“^(۶) یعنی اس میں طعن کی مثل ”نَخَسَهُ بِعُودٍ أَوْ بِأَصْبَعٍ“ یعنی اس کو لکڑی سے یا انگلی سے چونکا مارا۔ ”نزغ“ کو نازغ ٹھہرایا بطور مجاز عقلی کے، جیسے: ”جد جدہ“۔ یا ”نزغ“ سے مراد ”نازغ“ ہے۔ شیطان کو موصوف بہ مصدر کیا ہے بطور مبالغے کے، یا اس کی تسویل و تزئین کے سبب سے۔ کلمہ ”من“ ابتدائیہ ہے، یعنی ایسا ”نزغ“ کہ جو شیطان کی جہت سے شروع ہوتا ہے اور صادر ہوتا ہے اور جب ”نزغ“ بہ معنی ”نازغ“ ہو تو کلمہ ”من“ تجرید یہ ہوگا اس معنی میں کہ شیطان سے ایک اور شیطان نکالا اور اس کا نام ”نازغ“ رکھا۔ اب کلام میں دو مجاز ہوں گے: ایک تو یہ ہوا کہ وسوسہ کی تعبیر نزغ کے ساتھ کی۔ دوسرا یہ ہوا کہ شیطان کو نازغ ٹھہرایا۔ کلمہ ﴿إِمَّا﴾ ”ان“ شرطیہ ہے اور ”ما“ زائدہ تاکید کے لیے ہے شرطیت و اتلزام کے معنی میں، اسی لیے

(۳) الدر المنثور (۳۲۷/۷)

(۲) اللباب فی علوم الکتاب (۱۴۱/۱۷)

(۱) تفسیر البغوي (۱۷۴/۷)

(۶) الصحاح (۱۳/۴)

(۵) فتح القدیر (۶۷۶/۴)

(۴) تفسیر الطبري (۴۷۲/۲۱)

نون تاکید کا فعل شرط سے لاحق ہوا ہے، اس لیے کہ تاکید کا نون اس کے ساتھ لاحق نہیں کیا جاتا جب تک کہ ”ما“ کے ساتھ شرطیہ کی تاکید نہ کی جائے، معنی یہ ہیں کہ اگر شیطان تجھے ان چیزوں میں سے جو اللہ تعالیٰ نے تیرے لیے مشروع کی ہیں کسی چیز سے تجھے پھیرے یا تجھے کو برائی کو بہترین حسہ کے ساتھ دور کرنے سے روکے اور تجھے برائی کو اور بدتر برائی سے دور کرنے کا حکم دے تو تو اللہ کے ساتھ اس کے شر سے پناہ مانگ اور اپنے حلم پر چل اور اس کا کہنا مت مان اور اللہ کی مشروع کی ہوئی شے پر عمل کر، یا برائی کو بہترین حسہ کے ساتھ دور کر۔

جملہ ﴿إِنَّهُ هُوَ السَّمِيعُ الْعَلِيمُ﴾ تعلیل ماقبل ہے، یعنی اللہ کے ساتھ اس لیے پناہ مانگ کہ وہ ہر سننے کی بات کا بڑا سننے والا ہے، اسی سے تیرا پناہ مانگنا ہے اور وہ ہر جاننے کی شے کا بڑا جاننے والا ہے، اسی میں تیرا فعل اور حال ہے اور جو ذات پاک ایسا بڑا سننے اور جاننے والا ہے تو وہ ضرور اس کو پناہ دیتا ہے جو اس سے پناہ مانگتا ہے۔

نکتہ:

یہاں ﴿إِنَّهُ هُوَ السَّمِيعُ الْعَلِيمُ﴾ فرمایا، یعنی اس میں کلمہ ﴿هُوَ﴾ زیادہ کیا اور الف و لام تعریف بھی استعمال کیا اور سورۃ الاعراف میں ﴿إِنَّهُ سَمِيعٌ عَلِيمٌ﴾ ان دونوں کے بغیر کہا۔ اس کی وجہ یہ ہے کہ یہاں ایسے کلام کے ساتھ متصل ہے جس کی تکرار اور حصر کے ساتھ تاکید کی گئی ہے، یعنی ﴿وَمَا يُلْقِيهَا إِلَّا الَّذِينَ صَبَرُوا وَمَا يُلْقِيهَا إِلَّا ذُو حَظٍّ عَظِيمٍ﴾ اس لیے یہاں اس تاکید کے مناسب ایسا ہی کلام مؤکد ہے اور وہاں چونکہ کلام تاکید سے خالی ہے، اس لیے کلام حسب قیاس لایا گیا، وہ قیاس یہی ہے کہ مسند الیہ معرفہ ہو اور مسند نکرہ۔ بخاری و مسلم وغیرہا نے سلیمان بن مرد بنی اللہؑ سے روایت کیا ہے کہ دو شخصوں نے نبی اکرم ﷺ کے نزدیک سخت کلامی اور آپس میں گالی گلوچ کی، پھر ان میں سے ایک کا غصہ سخت ہوا تو نبی اکرم ﷺ نے فرمایا: بے شک میں البتہ ایک کلمے کو جانتا ہوں، اگر وہ اس کو کہتا تو اس سے غصہ جاتا رہتا: ”أَعُوذُ بِاللَّهِ مِنَ الشَّيْطَانِ الرَّجِيمِ“ چنانچہ وہ شخص بولا: کیا آپ مجھ کو مجنون خیال کرتے ہیں؟ تو آپ ﷺ نے یہ آیت پڑھی ﴿وَأَمَّا يَنْزَغَنَّكَ مِنَ الشَّيْطَانِ... الْآيَةَ﴾^①

حکایت:

جناب الشیخ اکبر ابن عربی۔ قدس سرہ۔ نے فتوحات مکیہ میں ذکر فرمایا ہے، مروی ہے کہ ایک اعرابی عرب کے فصیح لوگوں میں سے رسول اللہ ﷺ کے پاس آیا اور وہ یہ سن چکا تھا کہ آپ ﷺ کو جوامع الکلم عطا ہوئے ہیں اور آپ ﷺ پر ایک ایسی کتاب معجز نازل کی گئی ہے جس کے مقابلے سے فصحاء عرب عاجز ہیں، چنانچہ اس نے آپ ﷺ سے عرض کی: اے اللہ کے رسول! آپ پر جو نازل کیا گیا ہے، اس میں اس طرح کا کلام ہے جو میں نے

① صحیح البخاری، رقم الحدیث (۳۱۰۸) صحیح مسلم، رقم الحدیث (۲۶۱۰) مستدرک الحاکم (۴۷۸/۲) فتح البیان (۲/۲۵۱-۲۵۵)

کہا ہے؟ تو آپ ﷺ نے فرمایا: تو نے کیا کہا ہے؟ چنانچہ اس اعرابی نے کہا: میں نے یہ کہا ہے: ے

وَحَيُّ ذَوِي الْأَضْغَانِ تَسْبِ عَقُولِهِمْ تَحِيَّتُكَ الْقَرْبَى فَقَدْ يَرْفَعُ النُّغْلَ
وَإِنْ جَهَرُوا بِالْقَوْلِ فَاغْفُ تَبَكُّرُ مَا وَإِنْ سَتَرُوا عَنْكَ الْمَلَامَةَ لَمْ تَبْلُ
فَإِنَّ الَّذِي يُؤْذِيكَ مِنْهُ اسْتِمَاعُهُ وَإِنَّ الَّذِي قَدْ قِيلَ خَلْفَكَ لَمْ يَقُلْ

(”أضغان“، ”ضغن“ کی جمع ہے بہ معنی کینہ و عداوت ”سبی“ بہ معنی قید کردن ”یقال نغل الاديم“

بالکسر فسد والعامۃ تقول قلبه على أي ضغن يعني حي من بينك وبينه عداوة وحقد تحية
کتحیتک أقربائك فقد يرفع بذلك الضغن“۔)۔ چنانچہ رسول اللہ ﷺ نے یہ آیت کریمہ پڑھی: ﴿وَلَا
تَسْتَوِي الْحَسَنَةُ وَلَا السَّيِّئَةُ...﴾ (الآیۃ) تو وہ اعرابی بول اٹھا: ”هَذَا وَاللَّهِ السَّحَرُ الْحَلَالُ، وَاللَّهِ مَا
تَخَلَّيْتُ وَلَا كَانَ فِي عِلْمِي أَنَّهُ نَزَلَ وَيُؤْتَى بِأَحْسَنَ مِمَّا قُلْتُ، أَشْهَدُ أَنَّكَ رَسُولُ اللَّهِ، وَاللَّهِ مَا
خَرَجَ هَذَا إِلَّا مِنْ ذِي الْإِلَهِ“ (انتہی کلامہ ذکرہ الشیخ زادہ)۔ ال بہ معنی اللہ عزوجل ہے۔ ”أَيُّ: وَاللَّهِ مَا بَلَغَ
هَذَا الْكَلَامُ إِلَّا مَنْ هُوَ رَسُولُ اللَّهِ جَاءَ بِهِ مِنْ عِنْدِ رَبِّهِ لِأَنَّهُ خَارِجٌ عَنْ وَسْعِ الْبَشَرِ“ یعنی یہ واللہ!
کلام سحر حلال ہے، واللہ! میں نے خیال کیا اور نہ میرے علم میں تھا کہ وہ نازل ہوا اور اس سے بہتر لایا جائے گا جو میں
نے کہا، میں گواہی دیتا ہوں کہ تم اللہ کے رسول ہو، واللہ! نہیں پہنچایا اس کلام کو مگر اس نے جو اللہ کا رسول ہے، وہ اس
کو اپنے رب کے پاس سے لایا، کیوں کہ وہ بشر کی طاقت سے باہر ہے۔

بالجملہ برائی کا مقابلہ اچھی سے اچھی بھلائی کے ساتھ کرنا، اسی بختاور آدمی کا کام ہے جس کو فضائلِ نفسانی اور
قوتِ روحانی کا بڑا حصہ ملا ہے، کیوں کہ انتقام میں مشغول ہونا تو صرف ضعفِ نفس کی وجہ سے ہوتا ہے اور اس لیے کہ
نفس خارجی عوامل سے اثر پذیر ہو جاتا ہے، اس لیے کہ جب نفس قوی ہوتا ہے اور خارجی واردات سے متاثر نہیں ہوتا
اور جب ان سے متاثر نہ ہوا تو ان کو برداشت کرنا اس کے لیے مشکل نہیں ہوتا اور نہ وہ انتقام میں مشغول ہوتا ہے۔
چنانچہ ثابت ہوا کہ یہ نیک سیرت اسی کو ملتی ہے جس کو قوت اور صفائے نفس کا ایک بڑا حصہ ملا ہوا ہے۔

یہ بھی احتمال ہے کہ معنی یہ ہوں کہ یہ نیک خصلت اسی کو نصیب ہوتی ہے جو آخرت کے ثواب سے ایک عظیم حصہ
دالا ہے۔ تو اس وجہ سے قولہ: ﴿وَمَا يُكَلِّفُهَا إِلَّا الَّذِينَ صَبَرُوا﴾ ان کے صبر کرنے کی وجہ سے ان کی تعریف ہو
گی۔ اور قولہ: ﴿وَمَا يُكَلِّفُهَا إِلَّا ذُو حَظٍّ عَظِيمٍ﴾ بہت بڑے ثواب کا وعدہ ہوگا۔ پھر جب اللہ پاک نے اگلی آیت
میں یہ بات بیان فرمائی کہ احسن اعمال و اقوال اللہ کی طرف دعوت دینا ہے اور یہ بات معلوم ہے کہ دعوت الی اللہ کے طریقوں
میں سے بڑا عمدہ طریقہ دلائل کا بیان کرنا اور حجوتوں اور برہانوں کا قائم کرنا ہے جو معبودِ برحق کے وجود پر دلالت کرتی ہے جو
وحدہ لاشریک نہ قادر مطلق ہے اور جس کی صفت حکمت بالغہ ہے تو اب ان دلیلوں کی تقریر شروع کی، چنانچہ ارشاد فرمایا:

وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا
لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ
إِيَّاهُ تَعْبُدُونَ ﴿٣٧﴾ فَإِنِ اسْتَكْبَرُوا فَالَّذِينَ عِنْدَ رَبِّكَ
يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ ﴿٣٨﴾ وَمِنْ
آيَاتِهِ أَنَّكَ تَرَى الْأَرْضَ خَاشِعَةً فَإِذَا أَنزَلْنَا عَلَيْهَا
الْمَاءَ اهْتَزَّتْ وَرَبَتْ إِنَّ الَّذِي أَحْيَاهَا لَمُحْيِ الْمَوْتِ إِنَّهُ
عَلَى كُلِّ شَيْءٍ قَدِيرٌ ﴿٣٩﴾

اور اسی (اللہ) کی نشانیوں میں سے رات اور دن اور سورج اور چاند بھی ہیں۔ تم لوگ نہ تو سورج کو سجدہ کرو اور نہ چاند کو، اگر واقعی تم اسی کی عبادت کرتے ہو تو تم اس اللہ کو سجدہ کرو جس نے ان (سب) کو پیدا کیا ہے ﴿37﴾ پھر اگر وہ تکبر کریں تو (پروا نہیں کیوں کہ) جو (فرشتے) آپ کے رب کے پاس ہیں، وہ اس کی رات دن تسبیح کرتے ہیں اور وہ اُکتاتے نہیں ﴿38﴾ اور اس کی نشانیوں میں سے ہے کہ آپ زمین کو دبی ہوئی (خشک اور بنجر) دیکھتے ہیں، پھر جب ہم اس پر پانی برساتے ہیں تو وہ لہلہانے لگتی ہے اور اُبھرنے (پھلنے پھولنے) لگتی ہے، بلاشبہ وہ (اللہ) جس نے اس (زمین) کو زندہ کیا، وہ مُردوں کو ضرور زندہ کرنے والا ہے۔ بے شک وہ ہر چیز پر خوب قادر ہے ﴿39﴾

قدرتِ الہی کی نشانیاں:

یہ کیا چیز ہیں اور ان کا غرور کیا چیز ہے۔ انتہی۔

حافظ ابن کثیر رحمہ اللہ کہتے ہیں کہ اللہ تعالیٰ اپنی مخلوق کو اپنی عظیم قدرت سے آگاہ کرتا ہے اور اس بات پر آگاہ کرتا ہے کہ کوئی اس کا نظیر اور مثل نہیں ہے اور ہر اس شے پر قادر ہے جس کو وہ کرنا چاہتا ہے اور اس کی قدرت کی نشانیوں میں سے رات دن اور سورج و چاند ہیں۔ یعنی اس نے رات کو اس کی تاریکی کے ساتھ بنایا اور دن کو اس کی روشنی کے ساتھ بنایا اور یہ دونوں ایک دوسرے کے پیچھے آتے رہتے ہیں اور تھکتے نہیں۔ اس نے سورج بنایا اور اس کا نور اور روشنی اور چاند اور اس کی روشنی بنائی اور اس کے فلک میں اس کی منزلوں کا اندازہ مقرر کیا اور اپنے فلک میں اس کی چال مختلف کی، تاکہ اس کی اور سورج کی چال کے اختلاف سے رات اور دن اور ہفتوں اور مہینوں اور سالوں کی

مقدار معلوم ہو سکے اور اس کی وجہ سے حقوق اور عبادات کے اوقات اور معاملات کا پورا ہونا ظاہر ہو جائے۔

پھر ان سب اجرام میں سے جو زیادہ تر حسین تھے جن کا عالم علوی و سفلی میں مشاہدہ ہوتا رہتا ہے، یعنی سورج اور چاند تو ان کے بارے میں اللہ تعالیٰ نے آگاہ فرمایا کہ یہ دونوں مخلوق ہیں، اس کے بندوں میں سے دو بندے ہیں، اس کے غلبے اور تسخیر کے تحت وہ مقہور اور مسخر ہیں۔ چنانچہ فرمایا کہ تم سورج اور چاند کو سجدہ مت کرو، بلکہ سجدہ اللہ کو کرو جس نے ان کو بنایا اگر تم اسی کو پوجتے ہو۔ یعنی اسی کو پوجو اور اس کے ساتھ کسی کو شریک نہ کرو۔ لہذا تمہارا اس کو پوجنا اس حالت میں کہ اس کے ساتھ غیر کو بھی پوجو تم کو کچھ فائدہ نہ دے گا، کیوں کہ وہ اس کو نہیں بخشتا کہ اس کے ساتھ شرک کیا جائے۔

اسی لیے یوں فرمایا کہ پھر اگر وہ تکبر کریں، یعنی اکیلے اس کو پوجنے سے اور اس پر اڑ جائیں کہ اس کے ساتھ اس کے غیر کو شریک کریں تو جو لوگ تیرے رب کے پاس ہیں، یعنی فرشتے وہ دن رات اس کی پاکی بولتے ہیں اور وہ تھکتے نہیں ہیں، جیسا کہ اللہ تعالیٰ نے فرمایا: ﴿فَإِنْ يَكْفُرْ بِهَا هَؤُلَاءِ فَقَدْ وَكَلْنَا بِهَا قَوْمًا لَّيْسُوا بِهَا بِكَافِرِينَ﴾ [الأنعام: ۸۹] ”سو اگر یہ لوگ نبوت کا انکار کریں تو ہم نے اس کے لیے ایسے بہت سے لوگ مقرر کر دیے ہیں جو اس کے منکر نہیں ہیں۔“ حافظ ابو یعلیٰ رحمہ اللہ نے سیدنا جابر بن عبد اللہ رضی اللہ عنہما سے روایت کیا ہے کہ رسول اللہ صلی اللہ علیہ وسلم نے فرمایا ہے کہ رات کو اور دن کو اور سورج اور چاند کو گالی مت دو اور نہ ہواؤں کو گالی دو، کیوں کہ یہ ایک قوم کے لیے رحمت کے طور پر بھیجی جاتی ہیں اور ایک قوم کے لیے عذاب کے طور پر۔^(۱)

قولہ تعالیٰ: ﴿وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ...﴾ (الآیۃ) یعنی اور مردوں کو زندہ کرنے کی قدرت کی نشانی کے طور پر تو دیکھتا ہے کہ زمین خاضعہ، یعنی ہامدہ ساکن ہوتی ہے اس میں کچھ روسیدگی نہیں ہوتی، بلکہ وہ مردہ ہوتی ہے، پھر جب ہم نے اس پر پانی اتارا تو اس نے سب قسم کی کھیتیاں اور میوے نکالے۔ ﴿إِنَّ الَّذِي أَحْيَاهَا لَمُحْيِي الْمَوْتِ إِنَّهُ عَلَىٰ كُلِّ شَيْءٍ قَدِيرٌ﴾ یعنی جس نے اس کو زندہ کیا، وہی مردوں کو زندہ کرنے والا ہے۔ اس کو ہر شے پر قدرت ہے۔^(۲)

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ قدرت الہی کی آیات میں سے رات دن اس بات پر ہیں کہ ایک مقرر حد پر ایک دوسرے کے پیچھے چلے آتے ہیں اور ایک تقسیم شدہ اندازے کے مطابق نوبت بنوبت آتے رہتے ہیں اور سورج اور چاند میں اللہ تعالیٰ کی نشانی یہ ہے کہ ان میں سے ہر ایک کی چال مقرر ہے اور ان کا نور بھی خاص طور پر مقرر ہے۔ وہ دونوں روشن ہیں مگر ہر ایک کی روشنی علاحدہ ہے، وہ دونوں چلتے ہیں، مگر ہر ایک کی چال اور

(۲) تفسیر ابن کثیر (۴/۱۲۸)

(۱) مسند أبي يعلى (۴/۱۳۸) اس کی سند میں ”سفیان بن کعب“ ضعیف راوی ہے۔

انداز جدا جدا ہے، رنگ ڈھنگ الگ الگ ہے۔ ایک کا تسلط دن کو ہوتا ہے اور دوسرے کا رات کو۔ غرض یہ کہ رات دن کا اس طرح سے ایک دوسرے کے آگے پیچھے آنا کہ اس میں مخلوق کے فوائد اور مصالح ہوں اور سورج اور چاند کو اس کام کے لیے مسخر کرنا جو ان سے مطلوب ہے، ان ظاہر تر نشانیوں میں سے ہے جو اللہ تعالیٰ کے وجود اور اس کی وحدانیت اور علم و حکمت کے کمال پر دلالت کرتے ہیں۔

رہی یہ بات کہ چار چیزوں کا ذکر کیا، اس کے باوجود کہ پوجنے والوں نے تو سورج اور چاند کو پوجا، جیسا کہ آئندہ آئے گا، رات دن کو نہیں پوجا؟ تو اس کی وجہ یہ ہے کہ یہ بات بتانا منظور ہے کہ سورج اور چاند پورے طور پر سجدہ کے مرتبے سے گرے ہوئے ہیں، اس طرح کہ مخلوقیت میں ان کو اعراض (منہ پھیرنا) کے رشتے میں پرویا ہے، وہ اعراض کہ جن کو بہ ذاتِ خود کسی طرح کا قیام اور قرار نہیں، وہ کیسے اس قابل ہو سکتے ہیں کہ ان کو سجدہ کیا جائے، یا عبادت کی جائے۔ اور یہی بھید ہے کہ سب کو آیات کی لڑی میں منظم کیا ہے۔ مطلب یہ ہے کہ سجدے کے قابل نہ ہونے میں، جیسے: اعراض وغیرہ مخلوق ہے ویسے ہی یہ ہیں۔ اس بارے میں ان کو اور مخلوق پر کوئی شرف حاصل نہیں، جس طرح دوسری مخلوق اپنے خالق کی وحدانیت اور قدرت پر دال ہے، اسی طرح یہ بھی ہیں، گو منافع کے لحاظ سے وہ کسی دوسری مخلوق سے زیادہ منافع دینے والے ہوں یہ اور بات ہے۔

پھر جب یہ بیان کیا کہ چاروں اللہ پاک کی نشانیوں میں سے ہیں تو مخلوق کو سورج چاند کے پوجنے سے منع کیا اور حکم دیا کہ اللہ عز و جل کو سجدہ کریں۔ ارشاد فرمایا کہ سورج اور چاند کو سجدہ نہ کرو، کیوں کہ یہ دونوں تو اس کی مخلوقات میں سے دو مخلوق ہیں، گو ان کے فوائد کثرت سے ہیں۔ چنانچہ کچھ اس وجہ سے یہ بات ٹھیک نہیں ہو سکتی کہ اپنے خالق کی ربوبیت میں اس کے شریک ہو جائیں، بلکہ یہ تو اپنے طلوع و غروب اور چلنے میں مختلف ہونے کی بنا پر اور رات دن کی حرکت سے علی الاعلان پکار پکار کر کہہ رہے ہیں کہ بھائیو! ہم تو اپنے خالقِ قدیر و قادر کی مخلوق اور مقہور ہیں، اس کے حکم کے مطابق تمہارے کاروبار کی اصلاح کے لیے چکر لگا رہے ہیں اور رات دن چلتے رہتے ہیں۔

فرمایا: اور سجدہ کرو اللہ کو جس نے ان کو بنایا، کیوں کہ سجدے کا مستحق خالق ہی ہے، مخلوق اس لائق نہیں کہ اسے سجدہ کیا جائے۔ ﴿خَلَقَهُنَّ﴾ کی ضمیر ان چار اشیاء کی طرف راجع ہے جن کا پہلے ذکر آیا ہے، اس لیے کہ غیر عقلاء کی جمع کا حکم وہی ہے جو اناث کی جمع کا ہے۔ یا ان کی ضمیر آیات کی طرف پھرتی ہے، یا شمس و قمر کی طرف پھرتی ہے، اس لیے کہ ائمہ کی ایک جماعت کے نزدیک تشبیہ بھی جمع ہے۔ امام سمین رحمہ اللہ کی تبیین یہ ہے کہ چار کی تعبیر جو ضمیر اناث کے ساتھ کی، باوجود اس کے کہ ان میں سے تین مذکر ہیں اور عام طور پر مذکر کو مؤنث پر غالب کیا جاتا ہے تو اس کی یہ وجہ ہے کہ جب ﴿وَمِنْ آيَاتِهِ﴾ فرمایا، پھر چاروں کو آیات کے رشتے میں پرویا تو ان میں سے ہر ایک آیت ہو گیا اس لیے ان کو ضمیر اناث کے پیرائے میں ادا کیا اور ﴿خَلَقَهُنَّ﴾ فرمایا۔

﴿إِنْ كُنْتُمْ إِيَّاهُ تَعْبُدُونَ﴾ اس شرط کا جواب محذوف ہے، تقدیر یہ ہے: ”لَا تَسْجُدُوا لِغَيْرِهِ“ اور ﴿إِيَّاهُ﴾ کو جو پہلے رکھا تو وہ حصر اور تخصیص کے لیے ہے، یعنی اگر تم خاص اسی کو پوجتے ہو تو اس کے غیر کو سجدہ مت کرو، اس لیے کہ سجدہ تو اللہ پاک کی خاص ترین عبادات میں سے ہے، کیوں کہ عبادت سجدے ہی سے عبارت ہے، یعنی اللہ تعالیٰ کے لیے ذلیل ہونا اور اس کی جناب کی تعظیم کرنا اور سجدہ کرنا انتہا درجے کی تعظیم ہے تو عبادت کی دوسری وجہ کی نسبت اللہ سبحانہ کے ساتھ زیادہ خاص ہوا۔ لہذا جو شخص عبادت کو اللہ پاک کے ساتھ خاص کرے، اس کے لیے لازمی ہے کہ اس کے غیر کو سجدہ نہ کرے، اس لیے کہ صرف اسی اللہ کے لیے عبادت کا خاص کرنا بطریق اولیٰ لازمی ہے۔ کہتے ہیں کہ کچھ لوگ سورج اور چاند کو سجدہ کرتے تھے، جیسے: صابئین جو تاروں کو پوجتے ہیں اور دعویٰ یہ کرتے ہیں کہ ان کو سجدہ کرنے سے ان کا ارادہ اللہ کو سجدہ کرنا ہوتا ہے تو انھیں اس سے منع کیا گیا۔

یہی وجہ ہے کہ خاص طور پر سجدہ کی ممانعت کا ذکر کیا گیا۔ کسی نے کہا ہے کہ اس کی تخصیص کی وجہ یہ ہے کہ سجدہ مراتب عبادت کی انتہا ہے۔ شیخ زادہ رحمہ اللہ کہتے ہیں کہ امام سدی رحمہ اللہ نے کہا ہے کہ جب یہ آیت نازل ہوئی تو مشرک بولے کہ مت سجدہ کرو مگر لات و عزیٰ کو، اس پر اللہ تعالیٰ نے یہ آیت نازل فرمائی: ﴿فَإِنْ اسْتَكْبَرُوا فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ﴾ اب اگر کوئی یہ کہے کہ جو تکبر ہیں وہ یوں کہتے ہیں کہ ہم کمتر اور ذلیل تر ہیں، اس لیے ہم اللہ تعالیٰ کی عبادت بالذات کے لائق نہیں، اس لیے ہم صرف اس کو پوجتے ہیں جو اس کے پاس ہماری سفارش کرے اور ہم کو اس کے قریب کر دے، جیسا کہ کسی نے کہا ہے:

خدا کی عبادت کے قابل نہیں ہوں میں بندے کا بندہ بنا چاہتا ہوں

پھر کیا وجہ ہے کہ ان کو اللہ تعالیٰ کے سجد سے تکبر کرنے والا ٹھہرایا؟ تو کہیں گے کہ استکبار سے مراد اللہ تعالیٰ کو سجدہ کرنے سے استکبار نہیں ہے، بلکہ استکبار سے مراد رسول اللہ ﷺ کے اس قول کو قبول کرنے سے تکبر کرنا ہے جس میں اس بات سے منع کیا گیا ہے کہ تم غیر اللہ کو سجدہ کرو۔ معنی یہ ہیں کہ پھر اگر وہ تیرے حکم کی بجا آوری میں تکبر کریں اور انکار کریں اور واسطہ ٹھہرانے کی بات کریں۔ فَذَلِكَ لَا يُقَلِّلُ عَدَدُ مَنْ يَخْلُصُ عِبَادَتَهُ لِلَّهِ تَعَالَى۔ یہ جواب محذوف ہے شرط کا۔ اس کی جگہ میں ﴿فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ﴾ کو رکھ دیا ہے۔

یہ جواب محذوف کی علت اور اس پر دال ہے، یعنی ان کے اس استکبار سے ان لوگوں کی گنتی کم نہیں ہو جاتی جو اپنی عبادت کو اللہ پاک کے لیے خالص کرتے ہیں، کیوں کہ مقرب فرشتے اللہ تعالیٰ کے پاس ہمیشہ شریکوں سے اس کی پاکی بیان کرتے ہیں، کافر بے شک تکبر کرتے رہیں، ان کے تکبر سے کیا بگڑتا ہے۔ کسی نے کہا ہے کہ جواب محذوف ”فَدَعَهُمْ وَشَأْنَهُمْ“ ہے، یعنی اگر یہ لوگ حکم کی بجا آوری سے تکبر کریں تو تو ان کو ان کے حال پر چھوڑ دے،

کیونکہ اللہ کے ایسے بندے ہیں جو اس کو پوجتے ہیں، جیسا کہ فرشتے ہمیشہ سے رات دن اللہ سبحانہ کی تسبیح کیا کرتے ہیں۔ کسی نے کہا کہ ﴿يُسَبِّحُونَ﴾ کے معنی ”يَسْجُدُونَ“ ہیں، یعنی سجدہ کرتے ہیں اور اس میں تسبیح کہتے ہیں، یا بہ معنی ”يُصَلُّونَ“ ہے، یعنی نماز پڑھتے ہیں اور اس میں سجود وغیرہ کرتے ہیں۔ مطلب یہ ہے کہ اللہ پاک عابد کو کبھی ختم نہیں کرتا، بلکہ اس کی مخلوق میں سے وہ ہیں جو دائمی طور پر اس کی عبادت کیا کرتے ہیں، نہ اکتاتے ہیں نہ سست پڑتے ہیں۔ کلمہ ”عند“ سے مراد ان کی مکانیت اور تشریف کا نزدیک ہونا ہے، مکانی مراد نہیں ہے، کیوں کہ اللہ سبحانہ مکان سے پاک ہے وہ تو کون و مکان کا خالق ہے، یہ تشریفی عنایت ہے، جیسا کہ اس حدیث شریف میں ہے: «أَنَا عِنْدَ ظَنِّ عَبْدِي بِي»^①، «وَأَنَا عِنْدَ الْمُنْكَسِرَةِ قُلُوبُهُمْ»^②

یہ آیت کریمہ بلا اختلاف آیاتِ سجود میں سے ہے۔ اختلاف موضعِ سجود میں ہے۔ ایک قول یہ ہے کہ سجدے کا مقام ﴿إِنْ كُنْتُمْ إِيَّاهُ تَعْبُدُونَ﴾ ہے، اس لیے کہ امر سے متصل ہے۔ دوسرا قول یہ ہے کہ سجدے کا مقام ﴿وَهُمْ لَا يَسْمُونَ﴾ ہے، کیوں کہ یہاں کلام مکمل ہوتا ہے۔ سیدنا عبداللہ بن عباس رضی اللہ عنہما سے مروی ہے کہ وہ حم سجدہ سے دو آیتوں کے آخر میں سجدہ کرتے تھے اور سیدنا عبداللہ بن مسعود رضی اللہ عنہ ان میں سے پہلی آیت پر سجدہ کرتے تھے۔ سیدنا عبداللہ بن عمر رضی اللہ عنہما سے مروی ہے کہ وہ پہلی اور آخری آیت پر سجدہ کرتے تھے۔^③ جب اللہ پاک نے چار فلکی دلیلیں ذکر کیں تو ان کے بعد دلائل ارضی بیان کیے، چنانچہ ارشاد فرمایا: ﴿وَمِنْ آيَاتِهِ أَنْكَ تَرَى الْأَرْضَ خُشْعَةً﴾

یہ ہر صالح کو خطاب ہے، یا رسول اللہ ﷺ کو ہے، یعنی اللہ پاک کی نشانیوں میں سے جو اس کی قدرت اور وحدانیت اور بعث پر دال ہیں یہ بات ہے کہ تو دیکھتا ہے کہ زمین دبی پڑی ہے، یعنی بعض زمین کو تو اپنی آنکھ سے دیکھتا ہے اور بعض کو دل کی آنکھ سے دیکھے ہوئے پر قیاس کر کے کہ وہ خشک پڑی ہوئی ہے۔ مطلب یہ ہے کہ رویت کے دو معنی ہیں: ایک تو آنکھ سے دیکھنا اور دوسرے دل سے جاننا تو یہاں دونوں معنی ٹھیک ہیں۔ چنانچہ جس زمین کو اپنے سر کی آنکھ سے دیکھا تو یہاں بصری رویت ہوئی اور جس کو آنکھ سے نہیں دیکھا تو دیکھے ہوئے پر قیاس کر کے اس کو دل سے دیکھا تو یہ قلبی رویت ہوئی۔

﴿خُشْعَةً﴾ کے معنی ہیں: ”يَابِسَةٌ مُتَطَامِنَةٌ لَا نَبَاتَ فِيهَا“، یعنی خشک ساکن جس میں روئیدگی نہیں ہے لفظ ﴿خُشْعَةً﴾ کے یہ معنی زیادہ مناسب ہیں۔ کسی نے ﴿خُشْعَةً﴾ کی تفسیر یوں کی: ”يَابِسَةٌ، جَدَبَةٌ، جَامِدَةٌ“، یعنی خشک قحط زدہ جمی ہوئی۔ کسی نے کہا ہے کہ ”الْغَبْرَاءُ الَّتِي لَا تُنْبِتُ“، یعنی غبار اڑتی بغیر روئیدگی کے۔ امام ازہری رحمہ اللہ کہتے ہیں کہ جس وقت زمین خشک ہوگئی اور اس پر پانی برسایا نہ گیا تو محاورہ عرب میں بولتے ہیں:

① صحیح البخاری، رقم الحدیث (۶۹۷۰) صحیح مسلم، رقم الحدیث (۲۶۷۵)

② ان الفاظ کے ساتھ روایت نہیں ملی ہے۔ ③ الدر المنثور (۳۲۹/۷)

”قَدْ خَشِيعَتْ“^① خشوع بہ معنی تذلل و تقاصر ہے، یعنی ذلیل و پست و کم ہونا۔ جیسے کہتے ہیں کہ فلاں نے فلاں کے لیے خشوع کیا، یعنی تواضع اور فروتنی کی، اپنے آپ کو پست کیا اور چھوٹا کیا۔

تکبر اس کی ضد ہے، چونکہ عربی عجب عروس زبیا زبان ہے، اس میں اکثر استعارات و کنایات کے زیور سے آرائش کی جاتی ہے، اس لیے حالتِ قحط اور بے نباتی کے لیے خشوع کا استعارہ کیا گیا، گویا اس حال میں وہ ایسی ہو رہی ہے، جیسے: کوئی شخص خاضع، خاشع، متواضع اور خاموش ہو رہا ہے۔ جس طرح کہ اس آیت کریمہ میں زمین کو ”هُمُود“ کے ساتھ موصوف کیا گیا ہے: ﴿وَتَرَى الْأَرْضَ هَامِدَةً﴾ [الحج: ۵] ”تو دیکھتا ہے کہ زمین (بخر اور) خشک ہے۔“ ”هُمُود“ آگ کے بجھنے کو کہتے ہیں، یہاں اس کے خشک اور بے نبات ہونے کو آگ بجھنے سے تشبیہ دی ہے۔

خشوع و ہمود یہ دونوں وصف زمین کے خلاف ہیں اس کے وصف کے اهتزاز و ربو کے جیسا کہ اللہ پاک نے فرمایا ہے: ﴿فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ﴾۔ ”ماء“ سے مراد بارش کا پانی ہے، یا نہر ندی کنوئیں باولی کا پانی، کیوں کہ اس کی اصل بھی آسمان ہی کے پانی سے ہے۔ یعنی تم دیکھتے تھے کہ زمین کا یہ حال ہو رہا تھا کہ خشک بے نبات گرد آلود دبی پڑی تھی، پھر جب اللہ پاک نے اس پر پانی نازل کیا تو اس نے روئیدگی لے کر ایک عظیم اور کثیر اور تیز حرکت کی تو اس کا یہ حرکت کرنا ایسا ہوا جیسے کوئی خود اپنی سعی سے اس کو کرتا ہے اور وہ ابھری۔ ”اهتزاز“ کے معنی حرکت کرنا یا ہلنا ہیں۔ آدمی جب حرکت کرتا ہے تو محاورے میں کہتے ہیں: ”إِهْتَزَّ الْإِنْسَانُ“ جیسے کسی شاعر نے کہا ہے:

تَرَاهُ كَنَصْلِ السَّيْفِ يَهْتَزُّ لِلنَّبْدَى إِذَا لَمْ تَجِدْ عِنْدَ امْرِئٍ لِسُوءٍ مَطْعَمًا

یعنی دیکھے تو ممدوح کو کہ تلوار کے پھل کی طرح خوشی کے مارے ہلتا ہے سخاوت کے واسطے جبکہ تو بد آدمی کے نزدیک کھانا نہ پائے۔

امام مجاہد رحمہ اللہ وغیرہ نے کہا: ”ربت“ کے معنی یہ ہیں کہ زمین پھولی اور بلند ہوئی، اس سے قبل کہ روئیدگی اگائے،^② یعنی پھٹے روئیدگی سے اپنے مردہ ہونے کے بعد۔ اس بنا پر عبارت میں تقدیم و تاخیر ہوگی۔ تقدیر یہ ہے: ”رَبَتْ وَاهْتَزَّتْ“ یعنی پھولی اور نبات کو لے کر حرکت کی۔ کسی نے کہا ہے کہ ”اهتزاز“ اور ”ربو“ کبھی تو زمین سے روئیدگی نکلنے سے پہلے ہوتی ہیں اور کبھی اس کے بعد ہوتی ہیں۔ ”ربو“ کے معنی لغت میں مرتفع ہونے کے ہیں، جس طرح کہ بلند جگہ کو ”ربوة و رابية“ بولتے ہیں۔ چنانچہ نبات باہر آنے کے لیے حرکت کرتی ہے، پھر اپنے جسم کے طول و عرض میں بڑھتی جاتی ہے۔ کسی نے کہا: معنی یہ ہیں کہ بارش سے خوش ہوتی ہے اور روئیدگی کے ساتھ پھولتی ہے۔

کسی نے کہا ہے کہ شق ہو گئی، پھر اس کی مٹی بلند ہوئی اور اس سے روئیدگی نکلی اور زمین و آسمان کے درمیان بلند ہوئی روئے زمین کو ڈھانکتی ہوئی اور اس کی رگیں منشعب ہوئیں، پھیلیں اور اس کے متنے موٹے ہوئے تو اب اس

کے اس آسان حالت پر چلنے کو مانع ہو گئے جس میں وہ پہلے تھی اور اس روئیدگی سے متزین ہوئی، گویا ایسے ہو گئی جیسے کوئی اپنے لباس اور زینت میں تکبر کرتا ہے اور اکڑتا ہے، اس لیے کہ اس سے پہلے تو وہ ذلیل اور متواضع کی طرح تھی۔ امام ابو جعفر اور خالد رحمہما نے ”رَبَّاتٌ“^(۱) پڑھا ہے۔ اس آیت کی تفسیر پورے طور پر سورۃ الحج میں گزر چکی ہے۔^(۲)

پھر جب اللہ پاک نے بیان کیا کہ اللہ پاک کے دین کی طرف دعوت دینا بہت عظیم منصب اور بہت باعزت مرتبہ ہے تو پھر یہ بیان کیا کہ اس کی طرف دعوت دینا صحیح معنوں میں یہ ہے کہ اس کے وجود کے دلائل ذکر کیے جائیں اور یہ بتایا جائے کہ وہ عظمت کی صفات کا مالک ہے اور اس بارے میں بہت سے دلائل اور آیات ذکر فرمائے اور اب ان لوگوں کو ڈرانے اور دھمکانے کی طرف توجہ کی جو ان آیات میں جھگڑا کرتے ہیں اور شبہ ڈال کر ان میں جھگڑتے ہیں، چنانچہ ارشاد فرمایا:

إِنَّ الَّذِينَ يُلْحِدُونَ فِي آيَاتِنَا لَا يَخَفُونَ عَلَيْنَا أَفَمَنْ
يُلْقَى فِي النَّارِ خَيْرٌ أَمْ مَنْ يَأْتِيَنَا يَوْمَ الْقِيَمَةِ إِعْمَلُوا
مَا شِئْتُمْ إِنَّهُ بِمَا تَعْمَلُونَ بَصِيرٌ ۝ إِنَّ الَّذِينَ كَفَرُوا
بِالذِّكْرِ لَمَّا جَاءَهُمْ وَإِنَّهُ لَكِتَابٌ عَزِيزٌ ۝ لَا يَأْتِيهِ
الْبَاطِلُ مِنْ أَيْمَنِ يَدَيْهِ وَلَا مِنْ خَلْفِهِ تَنْزِيلٌ
مِّنْ حَكِيمٍ حَمِيدٍ ۝ مَا يُقَالُ لَكَ إِلَّا مَا قَدْ قِيلَ
لِلرُّسُلِ مِنْ قَبْلِكَ ۝ إِنَّ رَبَّكَ لَذُو مَغْفِرَةٍ وَذُو
عِقَابٍ أَلِيمٍ ۝ وَلَوْ جَعَلْنَاهُ قُرْآنًا عَجَمِيًّا لَقَالُوا لَوْلَا فُصِّلَتْ
آيَاتُهُ ۚ أَأَعْجَبِي وَعَرَبِيٌّ قُلْ هُوَ لِلَّذِينَ آمَنُوا هُدًى وَشِفَاءٌ
وَالَّذِينَ لَا يُؤْمِنُونَ فِي آذَانِهِمْ وَقْرٌ وَهُوَ عَلَيْهِمْ عَمًى أُولَٰئِكَ
يُنَادُونَ مِنْ مَّكَانٍ بَعِيدٍ ۝

بلاشبہ جو لوگ ہماری آیات میں کج روی و کفر کرتے ہیں، وہ ہم سے چھپے نہیں رہتے۔ کیا پھر جو شخص آگ میں ڈالا جائے گا، وہ بہتر ہے یا وہ جو روز قیامت امن کے ساتھ آئے گا؟ تم جو چاہو عمل کرو، تم جو کچھ کرتے ہو بے شک اللہ اسے خوب دیکھ رہا ہے^(۴۰) بے شک جن لوگوں نے ذکر (قرآن) کو نہ مانا، جب وہ اُن کے پاس آیا (تو وہ اپنا انجام دیکھ لیں گے)

حالاں کہ بلاشبہ یہ تو ایک بہت بلند مرتبہ کتاب ہے ④۱ باطل اس کے پاس پھٹک بھی نہیں سکتا، اس کے آگے سے نہ اس کے پیچھے سے، یہ بڑی حکمت والے، تعریف کیے ہوئے کی طرف سے نازل کی گئی ہے ④۲ آپ سے بھی وہی کچھ کہا جا رہا ہے جو آپ سے پہلے رسولوں سے کہا گیا، بے شک آپ کا رب معاف کر دینے والا بھی ہے اور دردناک عذاب دینے والا بھی ④۳ اگر ہم اسے عجبی (زبان کا) قرآن بنا کر بھیجتے تو وہ ضرور کہتے: اس کی آیتیں (عربی میں) کھول کر بیان کیوں نہیں کی گئیں؟ کیا (کتاب) عجبی ہے اور (رسول) عربی؟ کہہ دیجیے: وہ ان کے لیے، جو ایمان لائے، ہدایت اور شفا ہے اور جو لوگ ایمان نہیں لاتے ان کے کانوں میں بوجھ ہے اور وہ اُن کے حق میں اندھا پن ہے، یہ لوگ (جو حق بات نہیں سنتے گویا) دور دراز جگہ سے پکارے جا رہے ہوں ④۴

آیاتِ الہی میں کج روی اختیار کرنے والوں کی سزا:

حافظ ابن کثیر رحمہ اللہ کہتے ہیں کہ سیدنا عبداللہ بن عباس رضی اللہ عنہما نے فرمایا کہ کلام کو اس کی غیر جگہ پر رکھنا الحاد ہے۔ ① امام قتادہ رحمہ اللہ وغیرہ نے کہا ہے کہ الحاد کفر و عناد ہے۔ ② ﴿لَا يَخْفَوْنَ عَلَيْنَا﴾ میں سخت قسم کی دھمکی اور وعید ہے، یعنی اللہ پاک اس شخص کو جانتا ہے جو اس کی آیات اور اسماء و صفات میں الحاد کرتا ہے اور وہ عن قریب اس کو اس پر عقوبت اور سزا دے گا، اسی لیے یوں فرمایا: ﴿أَفَسَنْ يُلْفَىٰ فِي النَّارِ خَيْرٌ أَمْ مَن يَأْتِيَّ آمِنًا يَوْمَ الْقِيَامَةِ﴾ یعنی قیامت کے دن آگ میں پڑنے والا اور بے خوف ہو کر آنے والا یہ دونوں برابر نہ ہوں گے۔ پھر اللہ عزوجل نے کافروں کو دھمکاتے ہوئے فرمایا: ﴿اعْمَلُوا مَا شِئْتُمْ﴾۔ امام مجاہد، ضحاک اور عطاء خراسانی رحمہم اللہ نے کہا یہ وعید ہے، ③ یعنی تم جو چاہو کرو خیر یا شر بے شک وہ تم کو جانتا ہے اور تمہارے اعمال کو دیکھتا ہے، اسی لیے یوں فرمایا: ﴿إِنَّهُ بِمَا تَعْمَلُونَ بَصِيرٌ﴾۔

پھر اللہ عزوجل نے فرمایا: ﴿إِنَّ الَّذِينَ كَفَرُوا بِالذِّكْرِ لَمَّا جَاءَهُمْ﴾۔ امام ضحاک، سدی اور قتادہ رحمہم اللہ نے کہا ہے کہ ذکر قرآن شریف ہے۔ ④ ﴿وَأَنَّهُ لَكَتُبٌ عَزِيزٌ﴾ یعنی بے شک وہ البتہ ایک بڑی غالب کتاب ہے، کوئی اس جیسی کتاب لانے کا قصد نہیں کر سکتا۔ باطل نہ اس کے آگے سے آتا ہے نہ پیچھے سے، یعنی بطلان اس کی طرف آ ہی نہیں سکتا، اس لیے کہ وہ رب العالمین کی طرف سے اتارا گیا ہے۔ اسی لیے یوں فرمایا: ﴿تَنْزِيلٌ مِّنْ

حَكِيمٌ حَمِيدٌ﴾ یعنی وہ اس ذات پاک کی طرف سے اتارا ہوا ہے جو اپنے اقوال و افعال میں حکمتوں والا ہے، اپنے سارے اوامر و نواہی میں سراہا ہوا ہے، سب کے نتائج اور انتہا بہت اچھی ہے۔

پھر اللہ عزوجل نے فرمایا: ﴿مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ﴾ امام قتادہ اور سدی رحمہما اللہ وغیرہا نے کہا ہے کہ تیرے واسطے بھی ویسی ہی تکذیب کہی جاتی ہے، جیسی کہ ان رسولوں کے واسطے کہی گئی تھی جو تجھ سے پہلے تھے۔ چنانچہ جیسا تو جھٹلایا گیا، ویسے ہی وہ جھٹلائے گئے اور جیسا انھوں نے اپنی قوم کی ایذاء دہی پر صبر کیا، ویسا ہی تو اپنی قوم کی ایذاء دہی پر صبر کر۔ اس قول کو امام ابن جریر رحمہ اللہ نے اختیار کیا ہے۔ انھوں نے اور امام ابن ابی حاتم رحمہ اللہ نے اس کے سوا اور کوئی قول بیان نہیں کیا۔^(۱)

قولہ تعالیٰ: ﴿إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ﴾ یعنی بے شک تیرا رب البتہ بخشنش والا ہے، اس شخص کے لیے جو اس کی طرف رجوع ہوا اور دردناک عذاب والا ہے اس شخص کے لیے جو اپنے کفر، سرکشی، عناد، دشمنی اور مخالفت پر چلتا رہا۔ امام ابن ابی حاتم رحمہ اللہ سعید بن مسیب رحمہ اللہ سے روایت کرتے ہیں کہ جب یہ آیت نازل ہوئی: ﴿إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ﴾ تو رسول اللہ ﷺ نے فرمایا کہ اگر اللہ کا عفو اور درگزر کرنا نہ ہوتا تو کسی کو عیش گوارا نہ ہوتا اور اگر اس کی وعید اور سزائیں نہ ہوتیں تو البتہ ہر کوئی بھروسہ کر بیٹھتا۔^(۲)

قرآن مجید کا انکار کرنا عناد اور سرکشی ہے:

قولہ تعالیٰ: ﴿وَلَوْ جَعَلْنَاهُ قُرْآنًا أَعْجَبِيًّا لَقَالُوا﴾ جب اللہ تعالیٰ نے قرآن شریف کا ذکر فرمایا اور اس کے الفاظ و معانی میں جو فصاحت و بلاغت اور حکمتیں ہیں، ان کا بیان فرمایا اور اس کے باوجود مشرکین اس پر ایمان نہ لائے تو اس بات سے آگاہ فرمایا کہ ان کا قرآن شریف کے ساتھ کفر کرنا دراصل عناد و تعنت و سرکشی کا کفر ہے، جیسا کہ اللہ عزوجل نے فرمایا: ﴿وَلَوْ نَزَّلْنَاهُ عَلَى بَعْضِ الْأَعْجَمِينَ ﴿۱۹۹﴾ فَقَرَأَهُ عَلَيْهِمْ مَا كَانُوا بِهِ مُؤْمِنِينَ﴾ [الشعراء: ۱۹۸-۱۹۹] ”اور اگر ہم اسے کسی عجمی شخص پر نازل فرماتے پس وہ ان کے سامنے اس کی تلاوت کرتا تو یہ اسے باور کرنے والے نہ ہوتے۔“

اور اسی طرح اگر سارا قرآن شریف عجم کی زبان میں اتارا جاتا تو سرکشی اور دشمنی سے کہتے کہ یہ عرب کی زبان میں کھول کر کیوں نہیں اتارا گیا اور البتہ اس کو اوپر جانتے تو کہتے کیا اوپری زبان کی کتاب اور عرب کا آدمی، یعنی عجمی کلام ایک عربی مخاطب پر کیسے اتارا جاتا ہے جو اس کو سمجھتا نہیں ہے۔ اسی طرح یہ معنی سیدنا عبد اللہ بن عباس رضی اللہ عنہما،

(۱) تفسیر الطبري (۴۸۱/۲۱) تفسیر ابن ابی حاتم (۳۲۷۳/۱۰)

(۲) تفسیر ابن ابی حاتم (۳۲۷۳/۱۰) یہ روایت مرسل ہے، نیز سند میں ”علی بن زید“ ضعیف راوی ہے۔

امام مجاہد، عکرمہ، سعید بن جبیر اور سدی رحمہم سے روایت کیے گئے ہیں۔^(۱) کسی نے کہا ہے کہ ان کے قول: ﴿لَوْ لَا فُصِّلَتْ آيَاتُهُ أَءَعْجَبِي وَعَرَبِي﴾ سے مراد یہ ہے کہ بعض آیتیں اوپری زبان میں اور بعض عربی زبان میں کیوں نہ اتاری گئیں۔ یہ قول امام حسن بصری رحمہ اللہ کا ہے اور وہ اس کو اسی طرح یعنی ﴿أَعْجَبِي﴾ پر بغیر استفہام کے پڑھتے تھے۔ یہ قول امام سعید بن جبیر رحمہ اللہ سے بھی مروی ہے۔^(۲) اس قول میں بہ نسبت پہلے قول کے زیادہ سرکشی اور عناد ہے۔

قرآن مجید ہدایت اور شفاء ہے:

پھر اللہ عزوجل نے فرمایا: ﴿قُلْ هُوَ الَّذِيْنَ اٰمَنُوْا هُدًى وَّ شِفَاۗءٌ﴾ یعنی اے محمد! تو کہہ دے کہ یہ قرآن اس شخص کے لیے جو اس پر ایمان لایا اس کے دل کے لیے ہدایت ہے اور ان شکوک و شبہات کے لیے شفاء ہے جو سینوں میں ہیں۔ اور وہ لوگ جو ایمان نہیں لاتے ان کے کانوں میں بوجھ ہے، یعنی وہ اس شے کو سمجھتے نہیں ہیں جو اس میں ہے اور وہ ان پر اندھا پا ہے، یعنی وہ اس بیان کی طرف راہ نہیں پاتے جو اس میں ہے۔ کما قال تعالیٰ: ﴿وَنُنَزِّلُ مِنَ الْقُرْآنِ مَا هُوَ شِفَاۗءٌ وَرَحْمَةٌ لِّلْمُؤْمِنِيْنَ وَلَا يَزِيْدُ الظَّٰلِمِيْنَ اِلَّا خَسَارًا﴾ [بنی اسرائیل: ۸۲] ”یہ قرآن جو ہم نازل کر رہے ہیں مومنوں کے لیے تو سراسر شفاء اور رحمت ہے۔ ہاں ظالموں کو بجز نقصان کے اور کوئی زیادتی نہیں ہوتی۔“

توہ تعالیٰ: ﴿اُولٰٓئِكَ يُنَادُوْنَ مِنْ مَّكَانٍ بَعِيْدٍ﴾ مجاہد رحمہ اللہ نے کہا، یعنی وہ پکارے جاتے ہیں اس جگہ سے جو ان کے دلوں سے دور ہے۔ ابن جریر رحمہ اللہ نے کہا: معنی اس کے یہ ہیں گویا جو شخص ان سے خطاب کرتا ہے وہ ان کو دور جگہ سے پکارتا ہے، نہیں سمجھتے ہیں اس بات کو جو وہ کہتا ہے۔^(۳) حافظ ابن کثیر رحمہ اللہ فرماتے ہیں یہ آیت مثل اس آیت کے ہے ﴿وَمَثَلُ الَّذِيْنَ كَفَرُوْا كَمَثَلِ الَّذِيْ يَنْعِقُ بِمَا لَا يَسْمَعُ اِلَّا دُعَاۗءٌ وَنِدَاۗءٌ صُمٌّۭ بِكُمُّ عُنًى فَهُمْ لَا يَعْقِلُوْنَ﴾ [البقرة: ۱۷۸] ”اور جن لوگوں نے کفر کیا، ان کی مثال اس شخص کی سی ہے جو اس (جانور) کو پکارتا ہے جو پکارنے اور چلانے کے سوا کچھ نہیں سنتا۔ وہ بہرے، گونگے اور اندھے ہیں، اس لیے وہ عقل نہیں رکھتے۔“ ضحاک رحمہ اللہ نے کہا ہے کہ پکارے جائیں گے قیامت کے دن ان کے زشت تر ناموں کے ساتھ۔^(۴)

امام سدی رحمہ اللہ نے کہا: سیدنا عمر رضی اللہ عنہ مسلمانوں میں سے ایک شخص کے ساتھ بیٹھے ہوئے فیصلہ کر رہے تھے، اچانک اس شخص نے کہا ”یا لَبَّيْكَاهُ“ یعنی اے شخص میں حاضر ہوں تو عمر رضی اللہ عنہ نے اس فرمایا: تو کیوں ”لَبَّيْكَ“ کہتا ہے؟ کیا تو نے کسی کو دیکھا ہے یا کسی نے تجھے پکارا ہے؟ تو اس نے کہا کہ مجھے ایک پکارنے والے نے پکارا ہے دریا کے پیچھے سے۔ عمر رضی اللہ عنہ نے فرمایا: ﴿اُولٰٓئِكَ يُنَادُوْنَ مِنْ مَّكَانٍ بَعِيْدٍ﴾۔ امام ابن ابی حاتم رحمہ اللہ نے اس کو روایت کیا ہے۔^(۵)

(۱) تفسیر الطبري (۴۸۲/۲۱) تفسیر ابن ابی حاتم (۳۲۷۳/۱۰) (۲) تفسیر الطبري (۴۸۳/۲۱)

(۳) تفسیر الطبري (۴۸۴، ۴۸۵/۲۱) (۴) تفسیر الطبري (۴۸۵/۲۱) (۵) تفسیر ابن کثیر (۱۳۰-۱۲۸/۴)

فتح البیان کا بیان:

فتح البیان کا بیان فاتح وضاحت کے ساتھ یہ ہے کہ الحاد اصل میں مطلق نافرمانی اور انحراف اور دوسری طرف توجہ کرنے کو کہتے ہیں۔ اسی معنی میں قبر کی لحد کو لحد بولتے ہیں، اس لیے کہ وہ اس کے ایک طرف کو زیادہ مائل ہوتی ہے جبکہ قبر کھودنے والا سیدھی کھودنے سے ہٹ کر ایک جانب کو کھودتا ہے تو کہتے ہیں: «الْحَدَّ الْحَافِرُ وَلَحَدًا»۔ چنانچہ الحاد کا استعارہ حال زمین کے لیے کیا گیا ہے، جبکہ وہ ملحد ہو، یعنی مائل کی ہوئی ہو۔ پھر اس کا استعارہ آیات قرآن کی صحت و استقامت کے لحاظ سے ان کی تاویل میں منحرف اور مائل ہونے کے لیے کیا گیا اور محاورے میں بولتے ہیں: «الْحَدَّ فِي دِينِ اللَّهِ» یعنی اللہ کے دین سے میل و عدول کیا اور لحد بھی کہتے ہیں، یہ ایک لغت ہے «الْحَدَّ» میں۔ «يُلْحِدُونَ» کو «الْحَدَّ وَلَحَدًا» سے پڑھا ہے، یہ دونوں قراءتیں سبعیہ ہیں۔

الحاد کی تفسیر پورے طور پر پہلے گزر چکی ہے، یعنی بے شک جو لوگ ہماری آیتوں میں حق اور راستی سے مائل ہوتے ہیں، اس طرح سے کہ ان میں طعن کرتے ہیں اور باطل قسم کی تاویل و تحریف کرتے ہیں اور ان میں لغو بکتے ہیں۔ امام مجاہد رحمہ اللہ نے کہا: قرآن پر ایمان لانے سے مائل ہوتے ہیں۔ ان کا دوسرا قول یہ ہے کہ تلاوت قرآن کے وقت «مُكَاةً وَتَصْدِيَةً» [الأنفال: ۳۵] یعنی لغو و گانے بجانے کی طرف مائل ہوتے ہیں۔^(۱) امام قتادہ رحمہ اللہ نے کہا ہے کہ ہماری آیتوں میں جھوٹ بولتے ہیں۔ امام سدی رحمہ اللہ نے کہا ہے کہ معاندہ و مشاققہ، یعنی دشمنی اور مخالفت کرتے ہیں۔ امام ابن زید رحمہ اللہ نے کہا کہ شرک کرتے ہیں۔^(۲) یہ سب معنی ایک دوسرے کے قریب ہیں۔

بالجملہ «إِنَّ الَّذِينَ يُلْحِدُونَ فِي آيَاتِنَا لَا يَخْفُونَ عَلَيْنَا» کا رجوع ان لوگوں کی طرف ہے جنہوں نے کہا تھا: «لَا تَسْمَعُوا لِهَذَا الْقُرْآنِ وَالْغَوَا فِيهِ» [حَمَّ السَّجْدَةِ: ۲۶] یہ وہی ہیں جنہوں نے الحاد کیا اللہ کی آیتوں میں اور حق سے مائل ہوئے تو بولے کہ قرآن اللہ کے پاس سے نہیں ہے یا شعر ہے یا سحر ہے۔ چنانچہ آیات سے مراد آیات قرآن ہیں، جیسا کہ امام قرطبی رحمہ اللہ نے کہا ہے۔^(۳) «إِنَّ» کی خبر «لَا يَخْفُونَ عَلَيْنَا» ہے، یعنی یہ لوگ جن کا ذکر ہوا ہم سے چھپے ہوئے نہیں ہیں، بلکہ ہم ان کو جانتے ہیں۔ پھر ہم ان کو ان کاموں کی جزا دیں گے جو وہ کرتے تھے۔

پھر جزا کی کیفیت اور مومن اور کافر کے درمیان فرق بیان فرمایا: «أَفَمَنْ يُلْقَى فِي النَّارِ خَيْرٌ أَمْ مَنْ يَأْتِي آمِنًا يَوْمَ الْقِيَامَةِ» استفہام تقریر کے لیے ہے اور اس سے غرض اس بات پر آگاہ کرنا ہے کہ جو آیتوں میں الحاد کرنے والے ہیں وہ تو آگ میں ڈالے جائیں گے اور جو ان پر ایمان لانے والے ہیں، وہ قیامت کے دن بے خوف

(۱) تفسیر القرطبی (۳۶۶/۱۵) فتح القدیر (۶۷۹/۴) (۲) تفسیر الطبری (۴۷۷/۲۱) (۳) تفسیر القرطبی (۳۶۶/۱۵)

ہو کر آئیں گے۔ آیت کا ظاہر عام ہے، اس لیے کہ اعتبار عمومیت لفظ کا ہوتا ہے نہ کہ خصوصیت سبب کا۔ چنانچہ یہ کافر اور مومن کی تمثیل ہے۔ کہا ہے کہ ابو جہل کے حق میں نازل ہوئی ہے اور ”مَنْ يُلْقَى“ سے مراد ابو جہل ہے اور ﴿مَنْ يَأْتِيَّ آمِنًا﴾ سے مراد نبی اکرم ﷺ ہیں۔ کسی نے کہا ہے کہ سیدنا حمزہ رضی اللہ عنہ ہیں۔ کسی نے کہا ہے کہ سیدنا عمر رضی اللہ عنہ ہیں۔ کسی نے کہا ہے کہ ابوسلمہ بن عبد اللہ سعد مخزومی رضی اللہ عنہ ہیں۔

سیدنا عبداللہ بن عباس رضی اللہ عنہما نے کہا: ”مَنْ يُلْقَى“ سے مراد ابو جہل بن ہشام اور ﴿مَنْ يَأْتِيَّ آمِنًا﴾ سے سیدنا ابوبکر صدیق رضی اللہ عنہ مراد ہیں۔ سیدنا بشیر بن تمیم رضی اللہ عنہ سے مروی ہے کہ ابو جہل اور سیدنا عمار بن یاسر رضی اللہ عنہما کے بارے میں نازل ہوئی ہے۔ امام عکرمہ رضی اللہ عنہ سے بھی اس کے مثل مروی ہے۔^(۱) کلمہ ﴿أَمْرٌ﴾ کلمہ ﴿مَنْ﴾ سے مصحف امام کی اتباع کے لیے علاحدہ لکھا جاتا ہے۔

نکتہ:

ظاہر یہ تھا کہ ”أَمْرٌ مَنْ يَدْخُلُ الْجَنَّةَ“ فرمایا جاتا، مگر یوں نہ فرمایا، اس لیے کہ منظور یہ تھا کہ ان کے امن کی اور خوف کے دور ہونے کی تصریح کی جائے۔ (کما قالہ الکرخي) ﴿اعْمَلُوا مَا شِئْتُمْ﴾ امر تہدید ہے۔ امام زجاج رضی اللہ عنہ نے کہا کہ لفظ تو امر کا لفظ ہے اور اس کے معنی وعید ہیں،^(۲) یعنی تم اپنے وہ اعمال کرو جو تم کو نار میں ڈالیں گے جو بھی تم چاہو، چنانچہ وہ تم کو تمھارے کل اعمال کا بدلہ دے گا۔ سیدنا عبداللہ بن عباس رضی اللہ عنہما نے فرمایا کہ ﴿اعْمَلُوا مَا شِئْتُمْ﴾ خاص کر اہل بدر کے لیے ہے۔^(۳) مطلب یہ ہے کہ یہ کلمہ اہل بدر کے علاوہ تو دھمکی اور وعید ہے اور اہل بدر کے لیے بشارت ہے اور ان کے بلند مرتبے کی اطلاع ہے۔ قولہ تعالیٰ: ﴿إِنَّهُمْ بِمَا تَعْمَلُونَ بَصِيرٌ﴾ یعنی تم عمل کرو جو چاہو، بے شک وہ تمھارے اعمال کو خوب دیکھتا ہے، اس پر کوئی مخفی چیز بھی پوشیدہ نہیں ہے، پھر وہ اس پر تم کو جزا دے گا۔

قولہ تعالیٰ: ﴿إِنَّ الَّذِينَ كَفَرُوا بِالذِّكْرِ لَمَّا جَاءَهُمْ وَإِنَّهُ لَكِتَابٌ عَزِيزٌ﴾ جملہ متانفہ ہے جو ماقبل کی تقریر و تاکید کرتا ہے۔ اور ﴿إِنَّ﴾ کی خبر محذوف ہے۔ ”أَيُّ: يُجَاوِزُونَ بِكُفْرِهِمْ أَوْ هَالِكُونَ أَوْ يُعَذَّبُونَ“ یعنی بے شک جو لوگ قرآن کے منکر ہوئے جب وہ ان کے پاس آیا یہ لوگ اپنے کفر کا بدلہ اس طرح سے دیے جائیں گے یا ہلاک کیے جائیں گے یا عذاب کیے جائیں گے۔

شاید یہی نکتہ ہو حذف خبر کا کہ جو کوئی اپنے رب کی کتاب کا منکر ہو، وہ کتاب جس میں دین و دنیا کی بھلائی ہے اور ہر قسم کی پسند و نصیحت ہے جو فائدہ مند ہے، تو ایسے شخص کی سزا بیان سے باہر ہے جو بری سے بری سزا سمجھو، وہ اس کا مستحق ہے۔ کسی نے کہا ہے کہ ﴿إِنَّ﴾ کی خبر ﴿يُنَادُونَ مِنْ مَّكَانٍ بَعِيدٍ﴾ ہے۔ لیکن یہ قول بعید ہے گو

عمر بن العلاء رضی اللہ عنہ نے اسی کو ترجیح دی ہے۔ امام کسائی رضی اللہ عنہ نے کہا ہے کہ اس کی خبر کے قائم مقام وہی سابق ﴿إِنَّ﴾ کی خبر ہے ^(۱) یعنی ﴿لَا يَخْفَوْنَ عَلَيْنَا﴾۔ کسی نے کہا کہ یہ جملہ بدل ہے اول جملہ سے، یعنی ﴿إِنَّ الَّذِينَ يُجَادُونَ فِيَّ إِلَهَيْنَا﴾ اور خبر ﴿إِنَّ﴾ کی ہی خبر سابق ہے۔ اس بدل سے یہ نکلا کہ آیات میں الحاد کرنے والے قرآن کے منکر ہیں۔ امام سمین رضی اللہ عنہ نے اور وجوہ بھی ذکر کی ہیں۔ جب اللہ پاک نے آیات اللہ میں الحاد کرنے والوں کی ملامت میں مبالغہ کیا تو اس کے بعد قرآن شریف کی عظمت بیان فرمائی۔

﴿وَأَنَّهُ لَكَتُبٌ عَزِيزٌ﴾ یعنی بے شک وہ قرآن جس میں کافر الحاد کرتے تھے، البتہ ایک بڑی کتاب عزیز ہے۔ عزیز یا تو عزت سے ماخوذ ہے جس کے معنی غلبہ ہیں، یعنی وہ غالب اور ممتنع ہے اس بات سے کہ کوئی اس کا مقابلہ و معارضہ کرے، یا طعن کرنے والے اس میں طعن کریں، ہر عیب سے ممنوع ہے، اللہ پاک کی حمایت اس کو حاصل ہے، اللہ پاک نے اپنی حفاظت سے اس کو بچایا ہے اور اس کے لیے ہر وقت محافظ اور مانع مقدر فرمادیے ہیں، وہ لوگ اس کی نگہبانی کرتے ہیں اور اسے محفوظ رکھتے ہیں، اس طرح سے کہ اہل ہوا اور کجی والوں کے شہوں کو دور کرتے ہیں اور ان کی تاویلاتِ فاسدہ کا رد کرتے ہیں، چنانچہ وہ اللہ کی حفاظت کے ساتھ غالب ہے۔ یا وہ عزت سے ماخوذ ہے، یعنی وہ کثیر نفع والی عدیم النظیر کتاب ہے، مخلوق اس کے مقابلے سے عاجز ہے۔ کسی نے کہا ہے کہ ”أَعَزَّهُ اللَّهُ“ بہ معنی ”منعہ“ سے ماخوذ ہے، یعنی اس میں ابطال اور تحریف نہیں ہو سکتی۔

پھر اس کی یہ صفت بیان کی کہ وہ حق ہے، باطل کسی طرح سے اس کی طرف راہ نہیں پاسکتا۔ چنانچہ فرمایا: ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾ امام زجاج رضی اللہ عنہ نے کہا: اس کے معنی یہ ہیں کہ وہ اس بات سے محفوظ ہے کہ اگر اس سے کم کیا جائے تو باطل آگے سے اس کے پاس آئے، یا اس میں زیادہ کیا جائے تو باطل پیچھے سے اس کے پاس آئے۔ امام قتادہ اور سدی رضی اللہ عنہ بھی اسی کے قائل ہیں۔ اس بنا پر باطل کے معنی زیادت و نقصان کے ہیں۔ امام مقاتل رضی اللہ عنہ نے کہا ہے کہ اس کی تکذیب نہ تو ان کتابوں سے کی جاسکتی ہے جو اس سے پہلے ہیں اور نہ اس کے بعد کوئی کتاب آئے گی کہ اس کو باطل کرے۔

امام کلبی اور سعید بن جبیر رضی اللہ عنہ اسی کے قائل ہیں۔ ^(۲) کسی نے کہا کہ ”باطل“ شیطان ہے، یعنی وہ اس کی طاقت نہیں رکھتا کہ اس میں کمی بیشی کرے۔ کسی نے کہا: معنی یہ ہیں کہ نہ اس میں بڑھایا جاتا ہے نہ اس سے گھٹایا جاتا ہے، نہ جبرائیل علیہ السلام کی طرف سے اور نہ نبی اکرم صلی اللہ علیہ وسلم کی طرف سے۔ کسی نے کہا ہے کہ کسی بھی وجہ سے اس میں کوئی تبدیلی اور تناقض (ضد) نہیں آ سکتا ہے۔ کسی نے کہا کہ باطل اس چیز کے ذریعے نہیں آ سکتا جس کی پہلے زمانے سے خبر دی گئی نہ اس چیز کے ذریعے جس میں بعد میں آنے والی خبر دی ہے، یعنی اس کی اگلی پچھلی سب خبریں درست اور راست ہیں۔ کسی نے کہا ہے کہ کسی بھی طرف سے باطل اس کی طرف راہ نہیں پاتا، معنی یہ ہیں کہ ہر وہ شے

جو اس میں ہے حق اور سچی ہے، اس میں ایسی کوئی چیز نہیں ہے جو واقع کے مطابق نہ ہو۔ یہ سب معانی ٹھیک ہیں، لیکن عموم زیادہ مناسب ہے۔

قولہ تعالیٰ: ﴿تَنْزِيلٌ مِّنْ حَكِيمٍ حَمِيدٍ﴾ خبر ہے مبتدائے محذوف کی۔ ”اُی: هُوَ“ یا کتاب کی دوسری صفت ہے، اس شخص کے لیے جو غیر صریح صفات کی تقدیم صریح صفات پر جائز رکھتا ہے۔ کسی نے کہا ہے کہ یہ صفت کتاب کی ہے اور جملہ ﴿لَا يَأْتِيهِ الْبُطْلُ﴾ معترضہ ہے موصوف اور صفت کے درمیان۔ کسی نے کہا ہے کہ یہ جملہ کتاب کی دونوں مذکورہ صفات کی تعلیل ہے، یعنی وہ کتاب عزیز کثیر النفع، عدیم النظر یا منیع اور غالب جس کا ابطال کسی کے بس میں نہیں ہے، اس لیے کہ وہ حکیم کی طرف سے اتاری گئی ہے اور وہ کتاب حق ہے کہ باطل اس کی طرف راہ نہیں پاتا، اس لیے کہ وہ حمید کی طرف سے اتاری گئی ہے۔

پھر جب اللہ تعالیٰ نے اپنی آیتوں کا شریف درجہ اور اپنی کتاب کا بلند درجہ بیان کیا تو اس طرف رجوع ہوا کہ اپنے رسول ﷺ کو حکم دیا کہ اپنی قوم کی ایذا پر صبر کریں اور وہ لوگ جو کتاب اللہ کے سوچنے سے منہ موڑتے ہیں، اس سے دل تنگ نہ ہوں، کیوں کہ یہ کوئی نئی بات نہیں ہے۔ چنانچہ ارشاد فرمایا: ﴿مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ﴾۔ کلمہ ﴿مَا﴾ نافیہ ہے۔ کسی نے کہا کہ استفہامیہ ہے۔ ”اُی: أَيُّ شَيْءٍ“۔ استفہام انکاری بھی بہ معنی نفی ہوتا ہے، حاصل دونوں کا ایک ہے، یعنی یہ جو کافر لوگ تجھے ساحر کاذب و مجنون کہتے ہیں تو یہ صرف تجھے ہی نہیں کہا جاتا، بلکہ یہ اس کی طرح ہے جو تجھ سے پہلے رسولوں کو کہا جا چکا ہے، کیوں کہ ان کی قوم ان کو ویسا ہی کہتی تھی جیسا کہ یہ لوگ تجھ کو کہتے ہیں۔

یہ نبی کریم ﷺ کو تسلی ہے کہ ان کو کہنے دیں اور ان کی ایذا دہی کا اثر نہ لیں۔ یا یہ معنی ہیں کہ آپ کو جو توحید اور اللہ کے لیے عبادت کو خاص کرنے کے لیے کہا جاتا ہے تو یہ وہی ہے جو اگلے رسولوں کو بھی کہا گیا، کیوں کہ ساری شریعتوں میں یہ بات مشترک ہے، یعنی توحید کوئی نئی بات نہیں یہ تو ہمیشہ سے چلی آئی ہے، پھر کفار اس کو کیوں اوپر سمجھتے ہیں۔ اب جو کوئی توحید اختیار کرے گا اور اکیلے اللہ کو پوجے گا اس کی مغفرت ہوگی اور جو کفر و شرک اور تکذیب کرے گا اس کو عقاب ہوگا۔ چنانچہ ارشاد فرمایا: ﴿إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ﴾ یعنی بے شک تیرا رب البتہ اس شخص کے لیے بڑی مغفرت والا ہے جو اس کا مستحق ہے، یعنی وہ موحد جنہوں نے تیری پیروی کی اور ان نبیوں کی جو تجھ سے پہلے تھے اور کفار کے لیے دردناک عذاب والا ہے جو اللہ تعالیٰ کے رسولوں کو جھٹلانے والے اور دشمن ہیں۔

یا یہ معنی ہیں کہ تیرا رب اپنے نبیوں کے لیے صاحب مغفرت ہے اور دردناک عذاب والا ہے ان کے دشمنوں کے لیے۔ قول ثانی کی بنا پر یہ بھی احتمال ہے کہ قولہ تعالیٰ: ﴿إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ﴾ مقولہ ہو

قول کا، اس معنی میں کہ اس شے کا، جو تیری طرف اور اُن کی طرف وحی کی گئی، حاصل یہ ہے کہ مومنوں کو مغفرت کا وعدہ ہے اور کافروں کو عذاب کا وعدہ ہے۔

تو لہ تعالیٰ: ﴿وَلَوْ جَعَلْنَاهُ قُرْآنًا أَعْجَبِيًّا لَقَالُوا لَوْلَا فُصِّلَتْ آيَاتُهُ﴾ امام کرخی رحمہ اللہ کہتے ہیں: یہ ان کے اس قول کا جواب ہے کہ قرآن عجم کی زبان میں کیوں نہ اتارا گیا۔ چنانچہ اللہ پاک نے فرمایا کہ اگر ہم اس قرآن کو جس کو تو لوگوں پر پڑھتا ہے، عرب کی غیر زبان میں کرتے تو پھر یہ کہتے کہ اس کی آیتیں ہماری زبان میں کیوں نہ نازل کی گئیں، کیوں کہ ہم تو عرب ہیں، عجم کی زبان کو نہیں سمجھتے؟ کسی نے کہا: مراد یہ ہے کہ اس کی آیتیں تفصیل کیوں نہ کی گئیں کہ بعض عجم کو سمجھانے کے لیے اجمعی کی جاتیں اور بعض عرب کو سمجھانے کے لیے عربی کی جاتیں۔

﴿أَعْجَبِيٍّ وَعَدِيٍّ﴾ میں استفہام انکاری ہے اور تتمہ قولِ مشرکین سے ہے۔ یعنی البتہ یہ کہتے: کیا کلام اجمعی اور رسول عربی۔ سیدنا عبد اللہ بن عباس رضی اللہ عنہما کہتے ہیں کہ اللہ تعالیٰ فرماتا ہے: اے محمد! اگر ہم قرآن کو اجمعی کرتے اور تیری زبان عربی ہے تو کہتے: ﴿أَعْجَبِيٍّ وَعَدِيٍّ﴾ تو اس کو ہمارے پاس مختلف اور مختلط لاتا ہے، اس کی آیتیں ظاہر کیوں نہ کی گئیں، تاکہ قرآن زبان کی طرح ہوتا؟ اللہ تعالیٰ فرماتا ہے کہ ہم نے نہ کیا، تاکہ وہ یہ نہ کہہ سکیں تو اب ان پر حجت ہو گئی۔^(۱)

اجمعی وہ ہے جو فصیح و صاف نہیں بولتا، برابر ہے کہ عرب سے ہو یا عجم سے۔ امام ابو السعود رحمہ اللہ فرماتے ہیں کہ اجمعی اس کلام کو کہتے ہیں جو سمجھا نہیں جاتا اور اس کلام کے بولنے والے کو۔ حرفِ یاء وصف میں مبالغے کے لیے ہے، جیسے: ”أَحْمَرِي“ یعنی نہایت سرخ۔^(۲) امام سمین رحمہ اللہ کہتے ہیں کہ اجمعی وہ ہے جو صاف نہیں بولتا، گو عرب سے ہو، یہ اپنی صفت کی طرف منسوب ہے احمری و دراری کی طرح۔ حرفِ یاء اس میں وصف میں مبالغے کے لیے ہے۔ اس میں نسب حقیقی نہیں ہے۔ امام رازی رحمہ اللہ نے لوامح میں فرمایا ہے کہ یہ حرفِ یاء مثل ”كُرْسِيٍّ وَبُخْتِيٍّ“ کے ہے۔ شیخ نے ان دونوں میں فرق کیا ہے، کہا کہ یائے ”كُرْسِيٍّ وَبُخْتِيٍّ“ کی طرح نہیں ہے، کیوں کہ ان دونوں کی یاء پر کلمہ کی بنیاد رکھی گئی ہے بہ خلاف یائے اجمعی کے، کیوں کہ عرب لوگ ”رَجُلٌ أَعْجَمٌ وَأَعْجَمِيٌّ“ بولتے ہیں۔ انتہی۔ اجمع فصیح کی ضد ہے، یعنی وہ شخص جو اپنے کلام کو ظاہر اور واضح نہیں کرتا۔ اور حیوانِ غیر ناطق کو بھی اجمع کہتے ہیں۔ ابوبکر، حمزہ اور امام کسائی رحمہ اللہ نے ﴿أَعْجَبِيٍّ﴾ دو ہمزہ محقق کے ساتھ پڑھا ہے اور حسن رحمہ اللہ وغیرہ (یعنی امام ابو العالیہ، نصر بن عاصم اور ہشام رحمہ اللہ) نے ایک ہمزہ کے ساتھ بنا بر خبر پڑھا ہے اور باقی قراء نے بہ تسہیلِ ہمزہ ثانیہ بین بین پڑھا ہے۔^(۳) امام حفاوی رحمہ اللہ نے کہا ہے کہ ایک قراءت تو یہ ہے کہ ہمزہ ثانیہ کی تحقیق ہو، یعنی اس کے اور

(۱) تفسیر ابن ابی حاتم (۳۲۷۳/۱۰) (۲) تفسیر ابی السعود (۱۶/۸)

(۳) تفسیر القرطبی (۳۶۸/۱۵، ۳۶۹) فتح القدیر (۶۸۰/۴، ۶۸۱)

پہلے ہمزه کے درمیان الف کو داخل کرنے کے بغیر۔ دوسرے ہمزه ثانیہ کا قلب الف ممدودہ بہ مد لازم سے۔ تیسرے ہمزه ثانیہ کی تسہیل اور اس کے ساتھ ساتھ الف کو اس کے اور ہمزه اولیٰ کے درمیان داخل کرنے سے۔ چوتھے تسہیل ثانیہ کے، بغیر داخل کرنے الف کے۔ یہ چار سبب یہ ہیں۔ پانچویں ہمزه اولیٰ کے اسقاط کے ساتھ۔ یہ ان کے کلام کا حاصل ہے۔ عمرو بن میمون رضی اللہ عنہ نے ”أَعْجَمِي“ بہ فتح عین پڑھا ہے یہ عجم کی طرف منسوب ہے، اس میں حرف یاء نسب کے لیے ہے۔ حقیقتاً یوں بولتے ہیں: ”رَجُلٌ عَجَمِيٌّ“ اگرچہ فصیح ہو۔ ﴿ءَاَعْجَمِيٌّ﴾ کے رفع میں تین وجہ ہیں: ایک یہ ہے کہ خبر محذوف کا مبتداء ہے۔ تقدیر یہ ہے: ”أَأَعْجَمِيٌّ وَعَرَبِيٌّ يَسْتَوِيَانِ“ یعنی کیا اجمعی و عربی برابر ہوتے ہیں؟ دوسری یہ ہے کہ مبتدائے محذوف کی خبر ہے۔ ”أَيُّ: أَهْوَىٰ أَيُّ الْقُرْآنِ الْأَعْجَمِيٌّ وَالْمُرْسَلُ بِهِ عَرَبِيٌّ“ یعنی کیا وہ قرآن اجمعی ہے اور جو اس کو دے کر بھیجا گیا عربی ہے۔ تیسری وجہ یہ ہے کہ فاعل ہے فعل مقدر کا۔ ”أَيُّ: أَيْسَتَوِيٌّ أَعْجَمِيٌّ وَعَرَبِيٌّ“ یعنی کیا اجمعی اور عربی برابر ہوتا ہے، یہ وجہ ضعیف ہے، اس لیے کہ فعل صرف انہیں جگہوں میں محذوف ہوتا ہے جن کا بیان امام سمین رضی اللہ عنہ نے کیا ہے۔ علامہ نسفی رحمۃ اللہ علیہ کہتے ہیں: معنی یہ ہیں کہ اللہ تعالیٰ کی آیتیں کسی بھی طریقے سے ان کے پاس آتیں تو وہ ان میں تعنت اور سرکشی کرتے، کیوں کہ وہ کوئی طالب حق تو تھے نہیں، وہ تو صرف اپنی خواہشوں کی پیروی کرتے تھے۔ اس میں اس بات کا اشارہ ہے کہ اگر اللہ قرآن کو عجم کی زبان میں اتارتا تو وہ قرآن ہوتا۔ چنانچہ یہ دلیل ہوگی امام ابو حنیفہ رحمۃ اللہ علیہ کی کہ نماز کو فارسی میں ادا کرنا جائز ہے۔^(۱) انتہی۔

فتح البیان میں ہے کہ اس میں امام صاحب کے لیے کوئی حجت نہیں ہے، جیسا کہ علامہ نسفی رحمۃ اللہ علیہ وغیرہ نے زعم کیا ہے، کیوں کہ یہ ترکیب تو مخرج فرض و تقدیر میں خارج ہوئی ہے نہ کہ بطور وقوع و تحقیق کے۔^(۲) انتہی۔ شیخ زادہ رحمۃ اللہ علیہ فرماتے ہیں کہ مفسرین نے ذکر کیا ہے کہ اس آیت کا شان نزول یہ ہے کہ کفار اپنی تعنت و سرکشی کی وجہ سے کہتے تھے کہ قرآن عجم کی زبان پر کیوں نہیں اترتا، چنانچہ اس کا ان کو یہ جواب دیا گیا کہ اگر بات ویسی ہوتی جیسی تم فرمایش کرتے ہو تو بھی تم اعتراض و تعنت و سرکشی کو نہ چھوڑتے۔ امام رازی رحمۃ اللہ علیہ مفسرین کے اس قول سے راضی نہ ہوئے اور فرمایا کہ یہ قول قرآن شریف میں طعن سے خالی نہیں ہے، کیوں کہ یہ اس کا مقتضی ہے کہ ایسی آیات کا ورد جائز رکھا جائے جن کا ایک دوسرے سے کچھ تعلق نہ ہو تو اب کتاب منتظم نہ ٹھہرے گی، معجزہ ہونا تو دور کی بات ہے۔ پھر کہا ہے کہ بلکہ میرے نزدیک حق یہ ہے کہ یہ سورت شروع سے آخر تک ایک کلام ہے بعض بعض سے متعلق ہے۔

یہ کلام اس قول سے متعلق ہے جو اللہ تعالیٰ نے کفار سے نقل فرمایا ہے کہ ﴿قُلُوبُنَا فِيْ أَكْثَرِ مِمَّا تَدْعُونَا اِلَيْهِ وَفِيْ اٰذَانِنَا وَقْرٌ﴾ اور اس کا جواب بھی۔ تقدیر یہ ہے کہ اگر ہم اس قرآن کو عجم کی زبان میں نازل کرتے اور تو ان کو وہ پہنچاتا تو پھر وہ یوں کہتے کہ تو نے عجمی کلام نبی عربی کی زبان پر قوم عرب کی طرف کیوں بھیجا اور ان کا یہ کہنا

ٹھیک ہوتا کہ ہمارے دل اس کلام سے غلافوں میں ہیں اور ہمارے کانوں میں بوجھ ہے، کیوں کہ ہم تو اس کو سمجھتے نہیں ہیں اور نہ اس کے معنی کا احاطہ کر سکتے ہیں۔ اب جبکہ یہ قرآن عرب کی زبان میں اترا اور تم اس زبان کے لوگوں میں سے ہو تو پھر تم یہ دعویٰ کیسے کر سکتے ہو کہ تمہارے دل اس سے غلافوں میں ہیں اور تمہارے کانوں میں بوجھ ہے! لہذا ظاہر ہو گیا کہ اگر ہم اس کلام کو اس کلام کا جواب ٹھہرائیں تو سورت شروع سے آخر تک احسن وجوہ انتظام پر رہے گی اور اس وجہ پر جس کو لوگ ذکر کرتے ہیں امر انتظام مختل ہو جائے گا، یعنی خلل والا۔ تو یہ وجہ نہایت عجیب ہے۔^(۱) انتہی۔

پھر جب اللہ پاک نے کفار کی فرمائش کا بطلان بیان کیا اور یہ بات بتائی کہ وہ آیتوں میں سرکشی اور تعنت کرنے سے باز نہ آئیں گے، خواہ وہ کسی طرح سے آئیں تو اب بہ سبب وضوح آیات و سطوح براہین قرآن اس کا یہ وصف بیان کیا کہ وہ حق کی طرف راہ بتانے والا ہے اور شکوک و شبہات کو دور کرنے والا ہے اور کفر و جہالت و شک کے مرض سے شفا دینے والا ہے۔ چنانچہ فرمایا: ﴿قُلْ هُوَ الَّذِيْنَ اٰمَنُوْا هُدًى وَّ شِفَاۗءٌ﴾ یعنی وہ قرآن ان لوگوں کے لیے جو ایمان لائے ہدایت ہے کہ اس سے حق کی طرف راہ پاتے ہیں اور شفا ہے کہ اس کے سبب سے باطنی شک و شبہ اور ظاہری دکھ درد سے شفا پاتے ہیں۔ امام شہاب رحمہ اللہ کہتے ہیں کہ یہ ان پر رد ہے اس طرح سے کہ قرآن ان کے لیے ہادی ہے اور جو درد ان کے سینوں میں ہے اس کے لیے شافی ہے اور شبہ دور کرنے کے لیے کافی ہے، چنانچہ اسی لیے یہ قرآن معجز، ”بَيِّنٌ فِيْ نَفْسِهِ مُبَيِّنٌ لِّغَيْرِهِ“ ہو کر ان کی زبان میں وارد ہوا ہے۔^(۲)

شیخ زادہ رحمہ اللہ فرماتے ہیں: ﴿اَلَّذِيْنَ اٰمَنُوْا﴾ سے مراد وہ لوگ ہیں جن کا حال ایمان کی طرف رجوع ہوگا، کیونکہ ان کے نفوس کدورات نفسانی اور برے اخلاق سے پاک ہیں۔ ﴿وَالَّذِيْنَ لَا يُؤْمِنُوْنَ﴾ مبتداء ہے ﴿فِيْ اِذَا نِيْهِمْ وَقُرْ﴾ بہ تقدیر کلمہ ﴿هُوَ﴾ خبر ہے، اس لیے کہ آگے ﴿وَهُوَ عَلَيْهِمْ عَمًى﴾ فرمایا ہے، جبکہ اس بات کی خبر دی کہ قرآن ان لوگوں کے لیے ہدایت ہے تو اب یہ خبر دی کہ وہی قرآن کافروں کے کانوں میں بوجھ ہے اور ان پر اندھا پنا ہے، اس لیے کہ وہ اس کے سننے سے اور اس کے معانی سمجھنے سے زبردستی بہرے بنتے ہیں، اسی لیے انھوں نے آپس میں اتفاق کیا کہ اس کے پڑھتے وقت لغو بکو، شور مچاؤ اور جو آیات اور نشانیاں وہ ان کو دکھاتا ہے، ان سے بہ تکلف اندھے بنتے ہیں۔ نفس قرآن شریف کو جو ”ہدیٰ و قر“ ٹھہرایا تو وہ مبالغے کے لیے۔

دوسری صورت یہ ہے کہ موصول ثانی موصول اول پر معطوف ہے اور ﴿وَقُرْ﴾ معطوف ہے ﴿هُدًى﴾ پر اس شخص کے نزدیک جو معمولین عالین مختلفین پر عطف جائز رکھتا ہے، (یعنی امام انخفش و محققین من المتاخرین۔) تقدیر یہ ہوئی: ”هُوَ لِلْاَوَّلِيْنَ هُدًى وَّ شِفَاۗءٌ وَّ لِلْاٰخِرِيْنَ وَقُرْ فِيْ اٰذَا نِيْهِمْ“ امام قتادہ رحمہ اللہ نے کہا ہے کہ کافی لوگ قرآن سے بہرے ہوئے اور اندھے ہوئے۔ امام سدی رحمہ اللہ نے کہا ہے کہ ان کے دل اس سے اندھے ہوئے۔^(۳) کسی نے

کہا: معنی یہ ہیں: ”وَهُوَ عَلَيْهِمْ ذُو عَمًى“ یعنی قرآن ان پر اندھا پے والا ہے۔ مصدر کے ساتھ اس کا وصف مبالغے کے لیے کیا۔ کسی نے کہا ہے کہ ﴿هُوَ﴾ راجع ہے ﴿وَقُرْ﴾ کی طرف، یعنی وہ بوجھ ان پر ﴿عَمًى﴾ ہے، یعنی تاریکی و شبہ۔ جمہور نے ﴿عَمًى﴾ بہ فتح میم منون پڑھا ہے، اس بنا پر کہ مصدر ہے: ”عَمِيَ يَعْمَى عَمًى“ کا (بہ کسر عین ماضی و فتح عین مضارع مثل ”صَدِيَ يَصْدَى“) جیسے: ”هَوِيَ يَهْوِي هَوًى“۔

سیدنا عبداللہ بن عباس، عبداللہ بن الزبیر، عمرو بن العاص اور عبداللہ بن عمر رضی اللہ عنہم نے بہ کسر میم منون بنا بر اسم منقوص پڑھا ہے، اس لیے کہ قرآن کا اس کے ساتھ مجازاً وصف کیا گیا۔ عمرو بن دینار رضی اللہ عنہ نے بہ کسر میم و فتح یاء بہ صیغہ فعل ماضی پڑھا ہے۔ امام ابو عبیدہ رضی اللہ عنہ نے پہلی قراءت کو اختیار کیا ہے، اس لیے کہ پہلے ﴿هُدًى وَشِفَاءً﴾ فرمایا ہے، ہادی و شافی نہیں کہا، تو پہلے کے مناسب حال یہ ہے کہ یہاں بھی مصدر ہو۔ ﴿أُولَئِكَ﴾ مبتداء ہے ﴿يُنَادُونَ مِنْ مَّكَانٍ بَعِيدٍ﴾ خبر ہے، یعنی وہ لوگ جو ایمان نہیں لاتے ہیں، وہ دور جگہ سے پکارے جاتے ہیں۔ مطلب یہ ہے کہ وہ قرآن شریف کو سمجھتے نہیں، باوجود اس کے کہ وہ خوش بیان ہے اور وہ لوگ زبان دان ہیں۔ اس اعتبار سے ان کے حال کی تمثیل اس شخص کے حال سے دی جو کسی دور جگہ سے پکارا جاتا ہے، پھر وہ وہاں سے اس کی آواز نہیں سنتا۔ امام فراء رضی اللہ عنہ نے کہا ہے کہ جو شخص تمھاری بات کو سمجھتا نہیں ہے، اس سے تم یوں کہتے ہو: ”أَنْ تُنَادَى مِنْ مَّكَانٍ بَعِيدٍ“ یعنی تو دور جگہ سے پکارا جاتا ہے۔ مطلب یہ کہ بات نہیں سمجھتا۔ چنانچہ اس میں استعارہ تمثیلیہ ہے۔^(۳)

پھر جب اللہ پاک نے کفار کے وصف میں عناد و تکذیب کے ساتھ مبالغہ کیا جیسے ان کا یہ قول کہ ﴿قُلُوبُنَا فِيْ أَكِنَّةٍ مِّمَّا تَدْعُونَا اِلَيْهِ﴾ تو نبی اکرم ﷺ کو یوں تسلی دی کہ انبیاء کے درمیان تو کچھ منفرد نہیں ہے کہ صرف تو نے ہی اپنی قوم سے ایذا پائی ہے، بلکہ یہ تو قدیم رسم ہے۔ چنانچہ ارشاد فرمایا:

وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ وَإِنَّهُمْ لَفِي شَكٍّ مِنْهُ مُرِيبٍ ﴿٤٥﴾
مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا وَمَا رَبُّكَ بِظَلَّامٍ لِلْعَبِيدِ ﴿٤٦﴾ اِلَيْهِ يَرْدُ عِلْمُ السَّاعَةِ وَمَا تَخْرُجُ مِنْ ثَمَرَاتٍ مِنْ أَكْثَامِهَا وَمَا تَحْمِلُ مِنْ أُنْثَى وَلَا تَضَعُ إِلَّا بِعِلْمِهِ وَيَوْمَ يُنَادِيهِمْ آيُنْ شُرَكَائِي قَالُوا اذْكَ مَا مِنَّا مِنْ شَهِيدٍ ﴿٤٧﴾ وَضَلَّ عَنْهُمْ مَا كَانُوا يَدْعُونَ مِنْ قَبْلُ وَظُنُّوا مَا لَهُمْ مِنْ مَّحِصٍ ﴿٤٨﴾

لَا يَسْمُرُ الْإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرُّ فَيَوْسُرْ
 قَنُوطٌ ۖ وَلَئِنْ أَذَقْنَاهُ رَحْمَةً مِّنَّا مِنْ بَعْدِ ضَرَاءٍ مَسَّتْهُ
 لَيَقُولَنَّ هَذَا لِي وَمَا أَظُنُّ السَّاعَةَ قَائِمَةً ۚ وَلَئِنْ رُجِعْتُ
 إِلَىٰ رَبِِّّ إِنَّ لِي عِنْدَهُ لِلْحُسْنَىٰ فَلَنُنَبِّئَنَّ الَّذِينَ كَفَرُوا
 بِمَا عَمِلُوا ۖ وَلَنُذِيقَنَّهُمْ مِّنْ عَذَابٍ غَلِيظٍ ۝

اور بے شک ہم نے موسیٰ کو کتاب دی، پھر اس میں اختلاف کیا گیا، اور اگر آپ کے رب کی طرف سے ایک بات پہلے سے طے نہ ہو چکی ہوتی، تو ان کے درمیان ضرور فیصلہ کر دیا جاتا۔ اور بلاشبہ وہ اس (قرآن) کے متعلق بے چین کر دینے والے شک میں پڑے ہوئے ہیں ④۵ جس نے نیک عمل کیا تو اس کے اپنے ہی لیے ہے اور جس نے برا کیا تو (اس کا) وبال اسی پر ہے اور آپ کا رب بندوں پر ظلم کرنے والا نہیں ④۶ قیامت (کے آنے) کا علم اللہ ہی کی طرف لوٹایا جاتا ہے اور جو بھی پھل اپنے شکوفوں سے نکلتے ہیں اور جو مادہ حمل سے ہوتی ہے اور بچہ جنتی ہے (سب کچھ) اللہ کے علم میں ہے۔ اور جس دن وہ انھیں پکارے گا: میرے شریک کہاں ہیں؟ وہ کہیں گے: ہم آپ سے عرض کر چکے ہیں (کہ آج) ہم میں سے کوئی بھی (شرک کا) گواہ نہیں ④۷ اور ان سے وہ گم ہو جائیں گے، جنھیں وہ اس سے پہلے پکارا کرتے تھے اور وہ یقین کر لیں گے کہ ان کے لیے کوئی بھاگنے کی جگہ نہیں ④۸ انسان بھلائی مانگنے سے نہیں تھکتا، اور اگر اسے کوئی تکلیف پہنچے تو وہ انتہائی مایوس، سخت ناامید ہو جاتا ہے ④۹ اور جو تکلیف اسے پہنچی ہے، اس کے بعد اگر ہم اسے اپنی رحمت (کا مزہ) چکھائیں تو وہ یقیناً کہتا ہے: یہ تو میرے ہی لیے ہے اور میں نہیں سمجھتا کہ قیامت آنے والی ہے اور اگر مجھے میرے رب کی طرف لوٹایا گیا تو بلاشبہ اس کے پاس میرے لیے بھلائی ہی ہوگی، چناں چہ ہم ان کافروں کو ضرور بتائیں گے جو کچھ وہ کرتے رہے اور ہم انھیں سخت عذاب (کا مزہ) ضرور چکھائیں گے ⑤۰

موسیٰ علیہ السلام کے ذکر سے محمد ﷺ کو تسلی دینا:

بات وہی نکل چکی کہ فیصلہ آخرت میں ہے۔ انتہی۔

حافظ ابن کثیر رحمہ اللہ کہتے ہیں کہ اللہ تبارک و تعالیٰ فرماتا ہے: اور البتہ ہم نے واقعی موسیٰ علیہ السلام کو کتاب دی تھی، پھر اس میں اختلاف کیا گیا، یعنی ان کی تکذیب کی گئی اور ان کو ایذا دی گئی، چنانچہ تو صبر کر، جیسا کہ اولوا العزم رسولوں نے صبر کیا اور اگر ایک بات نہ ہوتی جس کا تیرے رب کی طرف سے پہلے سے اعلان کر دیا گیا، یعنی حساب کو قیامت کے دن تک مؤخر کیا جائے گا تو البتہ ان میں فیصلہ کر دیا جاتا، یعنی البتہ ان کے لیے عذاب جلد ہی بھیج دیا جاتا، بلکہ ان کے لیے تو وعدے کی ایک جگہ اور مدت مقرر ہے، اس کے بعد ہرگز انھیں پھرنے کی کوئی جگہ نہ ملے گی اور وہ اس بات سے دھوکے میں پڑے ہوئے ہیں جو انھیں چین نہیں دیتا، یعنی ان کا اس کو جھٹلانا کسی بصیرت اور بینائی کی بنا پر نہیں تھا، بلکہ جو بات کہی اس کو پختہ طور پر سمجھے ہو جھے نہیں، بلکہ جو کچھ انھوں نے کہا، اس میں بھی انھیں شک تھا، وہ جس خیال میں تھے، اس میں بھی محقق اور پختہ کار نہیں تھے۔ امام ابن جریر رحمہ اللہ نے اس کی توجیہ اسی طرح کی ہے اور اسی کا احتمال بھی ہے۔^① واللہ اعلم۔

ہر شخص اپنے عمل کے مطابق ہی بدلہ پائے گا:

اللہ پاک فرماتا ہے: جس نے بھلائی کی تو وہ اپنے واسطے کی، یعنی اس کا فائدہ اسی کو ملے گا اور جس نے برائی کی تو اس کا وبال بھی اسی پر ہوگا اور تیرا رب ایسا نہیں کہ بندوں پر ظلم کرے، یعنی وہ کسی کو عذاب نہیں کرتا مگر اس کے گناہ کے سبب سے اور اس وقت تک عذاب نہیں کرتا جب تک حجت قائم نہ کر لے اور اس کی طرف رسول نہ بھیج لے۔

قیامت کا علم اللہ تعالیٰ ہی کو ہے:

پھر اللہ عز و جل نے فرمایا کہ اسی کی طرف قیامت کا علم پھیرا جاتا ہے، یعنی اس کو سوائے اس کے کوئی نہیں جانتا، جیسا کہ نبی اکرم ﷺ نے فرمایا اور آپ سید البشر ہیں، جبرائیل علیہ السلام سے اور وہ ملائکہ کے سرداروں میں سے ہیں، جب انھوں نے آپ ﷺ سے قیامت کا سوال کیا تو آپ ﷺ نے فرمایا کہ جس سے اس کے متعلق پوچھا جاتا ہے، وہ پوچھنے والے سے زیادہ نہیں جانتا اور جس طرح کہ اللہ عز و جل نے فرمایا ہے: ﴿إِلَىٰ رَبِّكَ مُنْتَهٰهَا﴾ [النازعات: ۴۴] ”اس کے علم کی انتہا تو اللہ کی جانب ہے۔“ اور فرمایا ہے: ﴿لَا يُجَلِّیْہَا لِوَقْتِہَا إِلَّا هُوَ﴾ [الأعراف: ۱۸۷] ”ہاں کے وقت پر اس کو اللہ کے سوا کوئی اور ظاہر نہ کرے گا۔“

تو لہ تعالیٰ: ﴿وَمَا تَخْرُجُ مِنْ ثَمَرَاتٍ مِّنْ أَكْمَامِہَا وَمَا تَحْمِلُ مِنْ أُنْثٰی وَلَا تَضَعُ إِلَّا بِعِلْمِہٖ﴾ یعنی ساری اشیاء اس کے علم سے ہوتی ہیں اس کے علم سے تو نہ ذرہ بھر زمین میں غائب ہوتا ہے نہ آسمان میں۔ اللہ سبحانہ نے فرمایا ہے: ﴿وَمَا تَسْقُطُ مِنْ وَرَقَةٍ إِلَّا بِعِلْمِہَا﴾ [الأنعام: ۵۹] ”اور کوئی پتا نہیں گرتا مگر وہ اس کو بھی جانتا ہے۔“ اور فرمایا

ہے: ﴿اللَّهُ يَعْلَمُ مَا تَحْمِلُ كُلُّ أُنْثَىٰ وَمَا تَغِيصُ الْأَرْحَامُ وَمَا تَزْدَادُ ۖ وَكُلُّ شَيْءٍ عِنْدَهُ بِإِقْدَارٍ﴾ [الرعد: ۸] ”مادہ اپنے شکم میں جو کچھ رکھتی ہے اسے اللہ بخوبی جانتا ہے اور پیٹ کا گھٹنا بڑھنا بھی، ہر چیز اس کے پاس اندازے سے ہے۔“ نیز فرمایا: ﴿وَمَا تَحْمِلُ مِنْ أُنْثَىٰ وَلَا تَضَعُ إِلَّا بِعِلْمِهِ وَمَا يُعْتَرُ مِنْ مُّعْتَرٍ وَلَا يُنْقَصُ مِنْ عُمُرِهِ إِلَّا فِي كِتَابٍ ۚ إِنَّ ذَٰلِكَ عَلَى اللَّهِ يَسِيرٌ﴾ [فاطر: ۱۱] ”اور جو بڑی عمر والا عمر دیا جائے اور جس کسی کی عمر گھٹے وہ سب کتاب میں لکھا ہوا ہے، اللہ تعالیٰ پر یہ بات بالکل آسان ہے۔“

مشرکوں کا قیامت کے دن شرکاء سے انکار:

تو کہ سبحانہ و تعالیٰ: ﴿وَيَوْمَ يُنَادِيهِمْ اَيْنَ شُرَكَائِيَ قَالُوا اذْنُكَ مَا مِنَّا مِنْ شَهِيدٍ﴾ یعنی قیامت کے دن اللہ تعالیٰ مشرکوں کو ساری خلائق کے سامنے پکارے گا کہ میرے شریک جن کو تم نے میرے ساتھ پوجا تھا کہاں ہیں؟ تو کہیں گے کہ ہم نے تجھے خبر دے دی کہ ہم میں سے کوئی بھی آج اس بات کی گواہی نہیں دیتا کہ تیرے ساتھ کوئی شریک ہے اور جن کو پہلے پوجا تھا وہ جاتے رہے، انھوں نے ان کو کچھ نفع نہ پہنچایا ﴿وَقُلُّوا مَا لَهُمْ مِنْ مَّحِيصٍ﴾ یہ ظن یقین کے معنی میں ہے، یعنی قیامت کے دن مشرکوں نے یقین کر لیا کہ ان کے لیے اللہ تعالیٰ کے عذاب سے بھاگنے کی کوئی جگہ نہیں ہے، جیسا کہ اللہ تعالیٰ نے فرمایا: ﴿وَرَأَى الْكُفْرُومُونَ النَّارَ فَظَنُّوا أَنَّهُمْ مُّوَاقِعُوهَا وَلَمْ يَجِدُوا عَنْهَا مَصْرِفًا﴾ [الكهف: ۵۳] ”اور گناہ گار جہنم کو دیکھ کر سمجھ لیں گے کہ وہ اسی جگہ میں جھونکے جانے والے ہیں لیکن اس سے بچنے کی جگہ نہ پائیں گے۔“

تنگ دستی کے بعد خوش حالی سے انسان میں کیا تبدیلی واقع ہوتی ہے:

تو کہ تعالیٰ: ﴿لَا يَسْتَمِعُ الْإِنْسَانُ مِنْ دُعَاءِ الْخَيْرِ﴾ یعنی آدمی اپنے رب سے خیر کے مانگنے سے اکتاتا نہیں، مراد مال و دولت اور جسمانی صحت ہے۔ اور اگر اس کو کوئی برائی، یعنی بلا یا محتاجی لگ جائے تو نا امید ہو جائے، یعنی اس کے ذہن میں یہ آئے کہ اس کے بعد اس کو کوئی خیر نہ ملے گی اور اگر ہم اس کو اس تکلیف کے بعد جو اسے پہنچے اپنی کچھ مہربانی کا مزہ چکھا دیں تو کہنے لگے گا کہ یہ ہے ہی میرے لائق، یعنی اس کے بعد کہ وہ سختی میں تھا، اس کو کوئی بھلائی اور رزق پہنچے تو کہنے لگے کہ یہ میرے لیے ہے، بے شک میں اپنے رب کے نزدیک اس کا مستحق تھا اور میں قیامت کو قائم ہونے والی خیال نہیں کرتا، یعنی وہ قیامت کے قائم ہونے کا انکار کرتا ہے، یعنی وہ اس نعمت کے سبب سے جو اسے دی گئی اترانے لگتا ہے اور بڑائی مارتا ہے اور کفر کرتا ہے، جیسا کہ اللہ تعالیٰ نے فرمایا ہے: ﴿كَلَّا إِنَّ الْإِنْسَانَ لِرَبِّهِ لَكَنُفٍ ۚ﴾ [العلق: ۶-۷] ”سچ مچ انسان تو آپے سے باہر ہو جاتا ہے، اس لیے کہ وہ اپنے آپ کو بے پروا (یا تو نگر) سمجھتا ہے۔“

قوله تعالى: ﴿وَلَيْنَ رُجِعْتُ إِلَىٰ رَبِّي إِنَّ لِي عِنْدَهُ لَلْحُسْنَىٰ﴾ یعنی اور اگر وہاں پھر جانا ہوگا تو ضرور میرا رب مجھ پر احسان کرے گا، جیسا اس نے اس گھر میں مجھ پر احسان کیا ہے، باوجود برے عمل کرنے کے اور عدم یقین کے اللہ عزوجل پر تمنا کرتا ہے۔ اللہ تعالیٰ نے فرمایا ﴿فَلَنُنَبِّئَنَّ الَّذِينَ كَفَرُوا بِمَا عَمِلُوا وَلَنُذِيقَنَّهُمْ مِّنْ عَذَابٍ غَلِيظٍ﴾ جس شخص کا یہ عمل اور اعتقاد ہو اللہ پاک اس کو عذاب اور سزا کے ساتھ دھمکاتا ہے۔^①

فتح البیان کا بیان:

فتح البیان کا وضاحتی بیان یہ ہے کہ ﴿وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ﴾ ایک کلام متانف ہے جس میں رسول اللہ ﷺ کے لیے تسلی و تشفی شامل کی گئی ہے، اس رنج و غم سے جو آپ ﷺ کو قوم کے کفر کرنے اور قرآن شریف میں طعن کرنے کی وجہ سے پہنچتا تھا۔ چنانچہ اللہ پاک نے خبر دی کہ یہ تو رسولوں کی امتوں میں ایک پرانی عادت ہے، یہ کچھ تمھاری قوم کے ساتھ خاص بات نہیں ہے۔ جو کتابیں پہلی امتوں کی طرف نازل کی جاتیں تو وہ ان میں اختلاف کیا کرتے تھے۔ بعض لوگ کہتے ہیں کہ وہ حق ہیں اور بعض لوگ کہتے کہ باطل ہیں۔ جس طرح کہ تمھاری قوم نے تمھاری کتاب میں اختلاف کیا ہے، چنانچہ کوئی اس کی تصدیق کرتا ہے اور کوئی تکذیب کرتا ہے۔ یہاں کتاب سے مراد تورات شریف ہے اور ﴿فِيهِ﴾ کی ضمیر اسی کی طرف پھرتی ہے۔ کسی نے کہا ہے کہ موسیٰ علیہ السلام کی طرف پھرتی ہے، لیکن پہلا قول زیادہ مناسب ہے، اس لیے کہ اوپر سے کتاب ہی کا ذکر چلا آ رہا ہے، اگرچہ نبی میں اختلاف کرنا بعینہ کتاب میں اختلاف کرنا ہے۔ پھر اگر یہ خیال ہو کہ اگلی امتوں کے مکذب تو ہلاک کر دیے جاتے تھے، اس امت کے مکذبوں کو کیوں عذاب نہیں کیا جاتا؟ تو اس کی یہ وجہ ذکر فرمائی:

﴿وَلَوْلَا كَلِمَةٌ سَبَقَتْ مِنْ رَبِّكَ لَفُضِيَ بَيْنَهُمْ﴾ یعنی اگر تیرے رب کی طرف سے پہلے سے یہ بات طے نہ ہوتی کہ تیری امت میں سے جن لوگوں نے قرآن کی تکذیب کی ان کے عذاب میں تاخیر کی جائے گی، یا ان کو مہلت دی جائے گی، جیسا کہ اللہ تعالیٰ نے فرمایا: ﴿وَلَكِنْ يُؤَخَّرُهُمْ إِلَىٰ أَجَلٍ مُّسَمًّى﴾ [النحل: ۶۱] ”لیکن وہ تو انھیں ایک وقت مقرر تک ڈھیل دیتا ہے۔“ تو ان میں فیصلہ کر دیا جاتا اس طرح سے کہ ان کے مکذبین کو جلد عذاب کر دیا جاتا۔ امام قتادہ رحمہ اللہ نے کہا ہے کہ ان کے لیے ایک وقت اور ایک مدت اللہ پاک کی طرف سے پہلے سے طے ہو چکی ہے جس کو وہ پہنچنے والے ہیں۔ مطلب یہ ہے کہ تکذیب کی وجہ سے وہ اسی لائق ہیں کہ ہلاک کر دیے جائیں لیکن اللہ تعالیٰ کی حکمت کا تقاضا یہ ہوا کہ ان کو ایک مدت تک یا روز قیامت تک مہلت دی جائے اور وہاں تصدیق کرنے والے اور تکذیب کرنے والے کے بارے میں فیصلہ ہو۔

﴿وَأَنَّهُمْ لَفِي شَكٍّ مِّنْهُ مُرِيبٍ﴾ یعنی اور بے شک وہ البتہ شک میں ہیں تیری کتاب سے جو تجھ پر نازل کی گئی ہے، یعنی قرآن، ایسا شک کہ مریب ہے، یعنی شک میں ڈالنے والا، یا ایسا شک جو ”شدید الريبة“ یعنی اضطراب کے لیے موجب ہے۔ کسی نے کہا کہ اس سے مراد یہود ہیں، یعنی یہود تورات کے بارے میں شک مریب میں ہیں، لیکن پہلا قول زیادہ صحیح ہے۔

پھر فرمایا کہ کافر لوگ جو تیرے حق میں اور تیری کتاب کے بارے میں بدگوئی کرتے ہیں تو اس سے وحشت کرنے والا مت ہو، اس لیے کہ ﴿مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا ۚ﴾ یعنی جو کوئی اللہ کا مطیع ہو گا اور اس کے رسولوں پر ایمان لائے گا اور ان کی تکذیب نہ کرے گا تو اس کا ثواب اسی کی طرف لوٹے گا اور اس کا نفع بھی اسی کے ساتھ خاص ہو گا تو اس کی برائی کی سزا بھی اسی کو ملے گی نہ کہ کسی اور کو؛ کیونکہ اللہ پاک ہر ایک کو قیامت کے دن وہی جزا دے گا جس کا وہ مستحق ہے، اسی لیے فرمایا: ﴿وَمَا رَبُّكَ بِظَلَّامٍ لِّلْعَبِيدِ﴾ یعنی اللہ پاک کسی کو عذاب نہیں کرتا مگر اس کے گناہ کے سبب سے اور نہ اس سے کسی پر ظلم واقع ہوتا ہے، جیسا کہ فرمایا ہے: ﴿إِنَّ اللَّهَ لَا يَظْلِمُ النَّاسَ شَيْئًا﴾ [یونس: ۴۴] ”یہ یقینی بات ہے کہ اللہ لوگوں پر کچھ ظلم نہیں کرتا۔“

”ظلام“ نسب کا صیغہ ہے جیسے: ”تَمَّارٌ وَبَقَّالٌ وَخَبَّازٌ“، مبالغہ کا صیغہ نہیں ہے۔ یہ تقریر اور تقریروں سے بہتر ہے۔ (اور اللہ تعالیٰ نے فرمایا: ﴿إِنَّ اللَّهَ لَا يَظْلِمُ مِثْقَالَ ذَرَّةٍ﴾ [النساء: ۴۰] ”بے شک اللہ تعالیٰ ایک ذرہ برابر ظلم نہیں کرتا۔“ ﴿وَمَا اللَّهُ يُرِيدُ ظُلْمًا لِّلْعِبَادِ﴾ [غافر: ۳۱] ”اور اللہ (اپنے) بندوں پر ظلم کرنا نہیں چاہتا۔“ اور فرمایا: ﴿وَلَا يَظْلِمُ رَبُّكَ أَحَدًا﴾ [الكهف: ۴۹] ”اور تیرا رب کسی پر ظلم و ستم نہ کرے گا۔“ اس سے معلوم ہوا کہ اللہ تعالیٰ ذرہ برابر بھی ظلم نہیں کرتا اور نہ ظلم کا ارادہ کرتا ہے اور نہ کسی پر ظلم کرتا ہے، غرض یہ کہ ظلم کا اتنا پتا نہیں تو ”ظلام“ کے معنی ظالم کے ہوئے، یعنی اللہ تعالیٰ متصف بہ ظلم نہیں ہے اور یہ صیغہ ایسا ہے جیسا کہ کجھور والے کو ”تَمَّارٌ“ اور سبزی فروش کو ”بَقَّالٌ“ اور نان فروش کو ”خَبَّازٌ“ کہا جاتا ہے۔ مبالغے کے صیغے میں لازم آتا ہے کہ نفی سے زیادتی جاتی رہے اور اصل ظلم باقی رہے، حالاں کہ یہاں اصل ظلم ہی نہیں ہے۔ یہاں ”ظلام“ کے لانے میں حسن یہ ہے کہ اس کے بعد ”عبید“ صیغہ جمع کا ہے۔ جہاں تکرار و کثرت منظور ہوتی ہے وہاں بہ نظر اختصار تشنیع و جمع و کثرت کا صیغہ لا کر اس کو ادا کرتے ہیں جیسے ”الْقِيَا“ اور ”رَبِّ ارْجِعُونِ“ میں ہے۔ یہاں بھی ”عبید“ کی جمع کا لحاظ کر کے ”ظلام“ فرمایا، مبالغہ مراد نہیں ہے۔) امام کرخی رحمہ اللہ نے کہا ہے کہ ظلام کے معنی ظلم والا ہے، اس میں اس طرف اشارہ ہے کہ ”ظلام“ صیغہ مبالغہ نہیں ہے۔

سورت آل عمران میں ﴿وَإِنَّ اللَّهَ لَيَسَّ بِظُلْمٍ لِّلْعَبِيدِ﴾ [آل عمران: ۱۸۲] کی تفسیر کرتے ہوئے اس

آیت کے معنی پر گفتگو گزر چکی ہے اور اسی طرح سورۃ الانفال میں بھی^① چونکہ یہاں اس بات کا گمان تھا کہ کوئی کہے کہ یہ دن کب ہوگا؟ اس لیے اللہ پاک نے خبر دی کہ قیامت کا اور اس کے قیام کا وقت اس کے سوا اور کوئی نہیں جانتا۔ چنانچہ ارشاد فرمایا: ﴿إِلَيْهِ يُرْجَىٰ عِلْمُ السَّاعَةِ﴾ یہاں مضاف مقدر ہے: ”أَيُّ: عِلْمُ سُؤَالِ السَّاعَةِ“ یعنی ”مَتَى تَكُونُ“ مطلب یہ ہے کہ اس سوال کے جواب کا علم اسی کی طرف پھیرا جاتا ہے، لہذا جس وقت قیامت کے متعلق سوال کیا جائے تو مسئول پر واجب ہے کہ اس کے علم کو اللہ کی طرف پھیرے نہ کہ اس کے غیر کی طرف۔ یہ حصر (قید) ﴿إِلَيْهِ﴾ کو پہلے رکھنے سے معلوم ہوتا ہے۔ مروی ہے کہ مشرکوں نے کہا تھا: اے محمد! اگر تو نبی ہے تو ہم کو بتا کہ قیامت کب قائم ہوگی؟ اس پر یہ آیت نازل ہوئی۔

قولہ: ﴿وَمَا تَخْرُجُ مِنْ ثَمَرَاتٍ مِنْ أَكْمَامِهَا﴾ کلمہ ﴿مَا﴾ نافیہ ہے اور پہلا ﴿مِنْ﴾ استغراق کے لیے اور دوسرا ابتدائے غایت کے لیے ہے، یعنی اور میوے اپنے غلافوں سے نہیں نکلتے ہیں۔ کسی نے کہا ہے کہ کلمہ ﴿مَا﴾ موصولہ ہے محل جر میں، معطوف ہے ساعت پر اور پہلا ﴿مِنْ﴾ بیانیہ ہے، یعنی اس کی طرف قیامت کا علم رد کیا جاتا ہے اور ان میوؤں کا علم جو اپنے غلافوں سے نکلتے ہیں۔ لیکن پہلا قول زیادہ مناسب ہے، اس لیے کہ بعد کا ﴿مَا﴾ نافیہ ہے موصولہ نہیں بن سکتا اور نظم کلام ایک ہے تو معلوم ہوا کہ نافیہ ہونا بہتر ہے۔ ”أَكْمَامٌ“ جمع ”كِمٌّ“ بہ کسر کاف ہے۔ ”كِمٌّ“ میوے کے ظرف کو کہتے ہیں جس میں وہ ہوتا ہے، اس کا اطلاق ہر ظرف پر ہوتا ہے، مال کا ظرف ہو یا کسی اور شے کا۔ امام ابو عبیدہ رحمہ اللہ کہتے ہیں کہ ”أَكْمَامُهَا أَوْ عَيْتُهَا“۔ ”أَوْ عَيْة“ وہ ظرف ہیں جن میں میوے ہوتے ہیں، اس کا واحد ”كُمٌّ وَكُمَّةٌ“ ہے۔^② راغب کہتے ہیں کہ ”كِمٌّ“ وہ شے ہے جو ہاتھ کو گرتے سے ڈھانکتی ہے اور وہ شے ہے جو میوے کو ڈھانکتی ہے۔ اس کی جمع ”أَكْمَامٌ“ ہے۔ یہ قول اس پر دال ہے کہ ”كُمٌّ“ بہ ضم کاف ہے، کیوں کہ اس کو ”كِمٌّ“ قیص کے اور ”كِمٌّ“ ثمرہ کے درمیان مشترک ٹھہرایا اور اس میں کوئی اختلاف نہیں ہے کہ قیص کی ”كِمٌّ“ بہ ضم ہے، یعنی گرتے کی آستین۔ ہو سکتا ہے یوں کہیں کہ جو ”كِمٌّ“ میوے کا ظرف ہے اس میں دو لغت ہوں ضم اور کسر کے ساتھ۔

جمہور نے ﴿مِنْ ثَمَرَاتٍ﴾ مفرد کے صیغہ کے ساتھ پڑھا ہے بنا بر ارادہ جنس اور نافع، ابن عامر اور حصص رحمہ اللہ نے بہ صیغہ جمع پڑھا ہے،^③ اس لیے کہ پھلوں کی قسموں میں اختلاف ہوتا ہے۔ (جس نے ﴿ثَمَرَاتٍ﴾ بہ جمع پڑھا ہے، اس نے ﴿أَكْمَامِهَا﴾ کو ”أَكْمَامِهِنَّ“ پڑھا ہے۔ زیادہ فصیح یہ ہے کہ قلت کی جمع میں اناث کا معاملہ کیا جاتا ہے اور کثرت کی جمع میں اثنا کا معاملہ۔ ﴿ثَمَرَاتٍ﴾ جمع قلت ہے، اس لیے زیادہ فصیح ”مِنْ أَكْمَامِهِنَّ“ ہوا۔

امام مجاہد رحمہ اللہ نے کہا: ”مِنْ أَكْمَامِهَا حِينَ تَطْلُعُ“^(۱) یعنی نہیں نکلتے کوئی میوے اپنے غلافوں سے جبکہ نکلتے ہیں۔ ﴿وَمَا تَحْمِلُ مِنْ أُنْثَى وَلَا تَضَعُ إِلَّا بِعِلْمِهِ﴾ یعنی اور نہیں اٹھاتی کوئی مادہ اپنے پیٹ میں حمل کو اور نہ اس حمل کو جنتی ہے مگر اللہ سبحانہ کے علم کے ساتھ۔ استثنائے مفرغ ہے اعم احوال سے، یعنی نہیں واقع ہوتی کوئی شے، یعنی میوے کا اپنے غلاف سے نکلنا، کسی حاملہ مادہ کا حمل اور کسی جننے والی کا جننا، کسی بھی حال میں ہو یا کسی بھی شے کے ساتھ ہو، مگر اللہ کا علم اس کے شامل حال ہوتا ہے۔ چنانچہ قیامت کا علم اسی کی طرف رد کیا جاتا ہے جس طرح ان حادثاتی امور کا علم اس کی طرف رد کیا جاتا ہے۔

نکتہ:

متعلق علم کا ذکر تعلیم کے لیے نہیں کیا، کیوں کہ اس وقت سننے والے کا ذہن ہر طرف جائے گا، یعنی حمل کا زود مادہ ہونا، خوبصورت و بدصورت ہونا اور بچے کی ماں دن پورے ہونے پر وضع حمل کرے گی یا اس سے پہلے اور میوہ پکنے کے وقت کو پہنچے گا یا اس سے پہلے بگڑ جائے گا اور اس طرح کے اور امور۔

حکایت:

مروی ہے کہ منصور دوانقی کو ایک مدت تک اپنی عمر جاننے کا فکر رہا، پھر اس نے خواب میں ایک خیال دیکھا کہ اس نے اپنا ہاتھ دریا سے نکالا اور پانچ انگلیوں سے اشارہ کیا۔ اس نے اس کے بارے میں علماء سے پوچھا تو انھوں نے اس کی تعبیر پانچ برس کی اور پانچ مہینے اور اس کے سوا اور تعبیریں کہیں، یہاں تک کہ امام ابو حنیفہ رحمہ اللہ نے فرمایا: اس کی تاویل یہ ہے کہ غیب کی کنجیاں پانچ ہیں اور یہ آیت پڑھی: ﴿إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ﴾ إِنَّ اللَّهَ عَلِيمٌ خَبِيرٌ ﴿[لقمان: ۳۴] ”بے شک اللہ تعالیٰ ہی کے پاس قیامت کا علم ہے وہی بارش نازل فرماتا ہے اور ماں کے پیٹ میں جو ہے اسے جانتا ہے، کوئی (بھی) نہیں جانتا کہ کل کیا (کچھ) کرے گا نہ کسی کو یہ معلوم ہے کہ کس زمین میں مرے گا۔“ (کذا ذکرہ الشیخ زادمرزقہ اللہ حسنی و زیادۃ)

اگر کوئی کہے کہ اصحاب کشف میں سے اگر کوئی مرد صالح کوئی بات کہتا ہے اور وہ سچ ہو جاتی ہے اور اسی طرح کاہن اور نجومی بھی سچا ہو جاتا ہے تو کہیں گے کہ اصحاب کشف جب کوئی بات کہیں گے تو وہ اللہ تعالیٰ کی طرف سے ان کو الہام اور اطلاع ہوگی، چنانچہ وہ اللہ تعالیٰ کے علم سے ہوئی جس کی طرف حوادث کا علم رد کیا جاتا ہے۔ رہے کاہن اور نجومی تو ان کی کوئی بات ہرگز قطعی اور حتمی نہیں ہے، ان باتوں میں سے جو وہ کہتے ہیں۔ زیادہ سے زیادہ وہ

ایک کمزور سا گمان ہوتا ہے جو کبھی بھی سچ نہیں ہوتا اور اللہ پاک کا جو علم ہے تو وہی قطعی علم ہے جس میں کوئی اس کا شریک نہیں ہے۔^(۱) (کذا قال الخازن)

فتح البیان میں ہے کہ اس میں اس بات کی دلیل ہے کہ اصحاب کشف اور کاہن لوگوں اور اہل نجوم کی باتوں میں سے کوئی بات قطعی اور حتمی نہیں ہے، یعنی وہ واقع سچی بات ہے، کاہنوں اور نجومیوں کا تو کچھ بھی ٹھیک نہیں۔^(۲) ارباب کشف کے لیے بہت سخت شرائط ہیں کہ ان کا موجود ہونا نہایت دشوار ہے۔ مرد صالح، پکا شریعت کا تابع، اللہ کا سچا ولی ہو اور کشف بھی ظاہر شریعت کے مطابق ہو۔ ہر بے سروپا، بے دین اور شیطان کے تابع کے کشف کا تو کچھ ذکر ہی نہیں ہے۔

بالجملہ جب کہ اللہ پاک نے قیامت کا ذکر کیا تو اس کے بعد کچھ قیامت کا حال بھی ذکر کر دیا اور اس سے شرکاء اور انداد کے قائلین کو وعید سنائی۔ چنانچہ ارشاد فرمایا: ﴿وَيَوْمَ يُنَادِيهِمْ اَيْنَ شُرَكَائِيَ﴾ (جمہور نے ﴿شُرَكَائِيَ﴾ بہ سکون یا پڑھا ہے اور ابن کثیر رحمہ اللہ نے بہ فتح یاء پڑھا ہے)۔ کلمہ ﴿يَوْمَ﴾ میں ”اُذْکُر“ محذوف عامل ہے،^(۳) شرکاء کی اضافت اپنی ذات کی طرف فرمائی ان کے زعم باطل کی بنا پر، یعنی ذکر کر اس دن کا جس میں اللہ سبحانہ مشرکوں کو پکارے گا، مراد قیامت کا دن ہے، پھر مذاق، ملامت اور سرزنش کے طور پر ان سے فرمائے گا کہ دنیا میں تم بتوں وغیرہ میں سے میرے شریک ہونے کا دعویٰ کرتے تھے، وہ کہاں ہیں۔ اب تم ان کو بلاؤ تو چاہیے کہ وہ تمہارے لیے سفارش کریں یا عذاب کو تم سے دور کریں۔

﴿قَالُوا اَذْكُكَ﴾ ماضی کا صیغہ بہ معنی مضارع ہے۔ ماضی کے پیرایہ میں اس کو اس لیے ادا کیا ہے کہ حق بات ثابت ہو جائے۔ محاورے میں بولتے ہیں: ”آذَنُ يُوْذِنُ اِذَا اَعْلَمَ“ یعنی ”اِیْذَانُ“ بہ معنی ”اِعْلَامٌ“ ہے۔ سیدنا عبداللہ بن عباس رضی اللہ عنہما نے فرمایا: ”اَعْلَمْنَاكَ“^(۴) کسی نے کہا ہے کہ بہ معنی ”اَخْبَرْنَاكَ“ ہے۔ علامہ نسفی رحمہ اللہ کہتے ہیں کہ یہ قول ظاہر تر ہے، اس لیے کہ اللہ تعالیٰ تو اس کا عالم تھا اور اعلام عالم کا محال ہے، سوا اس کے نہیں کہ عالم بالشیء کے لیے خبر دینا تحقق ہے اس شے کا جس کو وہ جان چکا ہے مگر یہ کہ معنی یوں ہوں کہ تو نے اب جان لیا ہمارے دلوں سے کہ ہم وہ باطل گواہی نہیں دیتے، کیوں کہ جب اس نے اس بات کو جان لیا ان کے نفوس سے تو گویا انھوں نے اس کو اعلام کیا۔^(۵) انتھی۔ یا یوں کہو کہ اعلام مجاز ہے قول سے، کیوں کہ اعلام کی حقیقت کا تو اللہ تعالیٰ کے حق میں تصور نہیں کیا جاسکتا۔ اسی لیے شاہ صاحب رحمہ اللہ نے اس کا ترجمہ کیا ہے کہ کہہ سنایا اور سیدنا عبداللہ بن عباس رضی اللہ عنہما نے جو ”اَعْلَمْنَا“ کی تفسیر فرمائی ہے^(۶) وہ لغت کے اعتبار سے ہے۔ دوسری یہ ہے کہ ”اِعْلَامٌ“ بہ معنی اخبار ہو سکتا ہے جس

^(۱) تفسیر الخازن (۹۱/۴) ط: دار الکتب العلمیہ، بیروت۔ ^(۲) فتح البیان (۲۶۴/۱۲) ^(۳) فتح القدیر (۶۸۳/۴)

^(۴) تفسیر الطبری (۴۸۹، ۴۸۸/۲۱) ^(۵) تفسیر النسفی (۹۳/۴) ^(۶) تفسیر الطبری (۴۸۹، ۴۸۸/۲۱)

طرح کہ مجازاً بہ معنی قول آتا ہے۔ معنی یہ ہیں: مشرکین کہیں گے ہم نے تجھے خبر دے دی۔ ﴿مَا مِنَّا مِنْ شَهِيدٍ﴾ یعنی نہیں ہے ہم میں سے کوئی گواہ جو اس کی گواہی دے کہ تیرے واسطے کوئی شریک ہے۔ یہ یوں ہے کہ جب قیامت کا معائنہ کریں گے تو شریکوں سے بے زار ہو جائیں گے اور جن بتوں کو پوجتے تھے وہ ان سے بیزار ہو جائیں گے۔ کسی نے کہا کہ اس قول کے قائل معبود لوگ ہیں جن کو وہ پوجتے تھے۔ یعنی ہم میں سے کوئی گواہ نہیں ہے جو ان کے لیے یہ گواہی دے کہ وہ حق پر تھے۔ لیکن پہلا قول زیادہ مناسب ہے۔

﴿وَضَلَّ عَنْهُمْ مَّا كَانُوا يَدْعُونَ مِن قَبْلُ وَخَلَّوْا مَا لَهُم مِّن مَّحِيصٍ﴾ یعنی آخرت میں وہ اصنام وغیرہ جن کو دنیا میں پوجا کرتے تھے وہ سب غائب اور زائل اور باطل ہو گئے اور یہ بات جان لی اور اس پر یقین کر لیا کہ اب ان کے لیے عذاب سے بھاگنے کا کوئی راستہ نہیں ہے۔ ”حیص“ بہ معنی فرار ہے۔ محاورے میں بولتے ہیں: ”حَاصٌ يَحِيصُ حَيْصًا إِذَا هَرَبَ“ کسی نے کہا کہ ظن اپنے حقیقی معنی پر ہے، کیوں کہ اس حال میں ظن اور رجا (گمان اور امید) ان کے لیے باقی رہیں گے، لیکن زیادہ بہتر یہ ہے کہ یہاں ظن بہ معنی یقین ہے، جیسا کہ ترجمہ میں گزر چکا ہے۔

جب اللہ پاک نے یہ بات بیان کی کہ یہ کافر آخرت میں شرکاء سے بے زار ہوں گے اس کے بعد کہ دنیا میں شریکوں کو ثابت کرنے پر اصرار کرتے تھے تو اب یہ ذکر کیا کہ انسان سارے اوقات میں متغیر الاحوال ہے، یعنی ایک راہ پر جتا نہیں، کسی خیر اور قدرت کا احساس کرتا ہے تو پھول جاتا ہے اور بڑا بنتا ہے اور اگر کسی آزمائش یا نعمت کا احساس کرتا ہے تو ذلیل و خوار ہو جاتا ہے۔ چنانچہ ارشاد فرمایا ﴿لَا يَسْتَمِعُ الْإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرُّ فَيَئُوسٌ قَنُوطٌ﴾ یعنی انسان اپنے نفس کے لیے خیر کے مانگنے سے اور اسے اپنی طرف کھینچنے سے ملول نہیں ہوتا اور ہمیشہ اپنے رب سے مال کا سوال کرتا رہتا ہے۔ اسی جگہ خیر سے مراد مال و صحت و سلطان و غلبہ و رفعت ہے۔ امام سدی رحمہ اللہ کہتے ہیں کہ اس جگہ ﴿الْإِنْسَانُ﴾ سے مراد کافر ہے۔ ^(۱) کسی نے کہا کہ ولید بن مغیرہ ہے۔ کسی نے کہا کہ عتبہ اور شیبہ ہیں جو ربیعہ اور امیہ بن خلف کے بیٹے ہیں۔ زیادہ مناسب یہ ہے کہ آیت کو باعتبار غالب کے عموم پر محمول کیا جائے۔ تو اب خلص عباد کا خروج اس کے منافی نہ ہوگا۔

سیدنا عبداللہ بن مسعود رحمہ اللہ نے ”مِنْ دُعَاءِ الْمَالِ“ پڑھا ہے ^(۲) اور اگر اس کو برائی پہنچے، یعنی آزمائش یا تنگی و فقر اور بیماری تو بڑا ناامید ہونے والا ہے، اللہ کی آسائش سے اور اس کی رحمت سے بڑا آس توڑنے والا ہے۔ مطلب یہ ہے کہ خیر ملنے کی حالت میں تو انسان کا یہ حال ہے کہ جتنا بھی اس کو مل جائے وہ اس پر اور زیادہ مال و دولت کا طالب ہوتا ہے اور اس کے طلب کرنے سے کبھی ہچکچاتا نہیں اور بد اقبالی، بد نصیبی اور محرومی کی حالت میں اللہ کی

رحمت سے ناامید ہو جاتا ہے۔ کسی نے کہا کہ ”یؤس“ یہ ہے کہ اپنی دعا کے قبول ہونے سے ناامید ہے اور قنوط یہ ہے کہ اپنے رب سے بدگمان ہے۔ کسی نے کہا: ”یؤس“ اس مکروہ کے زائل ہو جانے سے ہے جو اس کو لگا ہے اور ﴿قَنُوطٌ﴾ اس چیز کے متعلق جو اس کو حاصل ہے یہ گمان کرنا کہ وہ ہمیشہ رہے گی۔

”یأس“ قلب کی صفت ہے، یعنی امید کا توڑ دینا اور ﴿قَنُوطٌ﴾ اس کے آثار کا ظاہر بدن پر نظر آنا ہے۔ حالِ محلی ترادف کی مقتضی ہے اور بعض اسی کے قائل ہیں اس بنا پر دونوں کا جمع کرنا تاکید کے لیے ہوگا۔ ”یؤس“ اور ”قنوط“ دونوں مبالغے کے صیغے ہیں اور اس بات پر دلالت کرتے ہیں کہ وہ سخت ناامید اور عظیم القنوط ہے۔ دو طرح سے اس میں مبالغہ کیا گیا ہے: ایک تو بنائے فِعُول کے طریق سے، جیسا کہ ہم نے اشارہ کیا اور دوسرے تکریر کے طریق سے، اس کے ساتھ کہ ناامیدی کا اثر ظاہر ہو جو قنوط میں ہے، کیوں کہ قنوط یہ ہے کہ ناامیدی کا اثر اس پر ظاہر ہو۔ پھر وہ متضایل (لاغر و حقیر) ہو اور منکسر (عاجز) ہو، یعنی اللہ کے فضل و رحمت سے امید توڑ دے۔ یہ کافر کی صفت ہے، اس آیتِ کریمہ کی رو سے: ﴿إِنَّهُ لَا يَأْتِيَنَّكَ مِنْ رَوْحِ اللَّهِ إِلَّا الْقَوْمُ الْكَافِرُونَ﴾ [یوسف: ۸۷] ”یقیناً رب کی رحمت سے ناامید وہی ہوتے ہیں جو کافر ہوتے ہیں۔“

قولہ: ﴿وَلَيْنِ أَذَقْنَاهُ رَحْمَةً مِّنَّا مِنِّ بَعْدِ ضَرَاءٍ مَّسَّتْهُ لَيَقُولَنَّ هَذَا لِي﴾۔ حرفِ لام توطئه قسم کا ہے۔ ”أَيُّ: وَاللَّهِ لَئِنْ“ اور ﴿لَيَقُولَنَّ﴾ قسم کا جواب ہے۔ چونکہ یہ قائم مقام جواب شرط کے ہو گیا اس لیے اس کو حذف کر دیا ہے، یعنی البتہ اگر ہم سختی، بیماری اور فقر کے بعد اس کو کوئی خیر و عافیت اور غنادیں تو البتہ وہ کہے گا: ﴿هَذَا لِي﴾ یعنی یہ ایک ایسی شے ہے کہ میں اللہ پر اس کا حق رکھتا ہوں، اس لیے کہ وہ میرے عمل سے راضی ہے۔ چنانچہ یہ خیال کیا کہ یہ نعمت جس میں وہ ہو گیا، یہ اس کو اس سبب سے پہنچی کہ وہ اس کا مستحق ہے اور یہ نہ جانا کہ اللہ تعالیٰ اپنے بندوں کو خیر اور شر کے ساتھ آزماتا ہے، تاکہ اس کا شکر گزار بندہ جاحد اور منکر سے الگ ظاہر ہو جائے اور صبر کرنے والا بے صبری کرنے والے سے الگ ظاہر ہو جائے۔ امام مجاہد رحمہ اللہ نے کہا: اس کے یہ معنی ہیں کہ یہ میرے غم کے سبب سے ہے اور میں اس کے لائق ہوں۔^① یا یہ معنی ہیں کہ یہ میرے لیے ہمیشہ کے لیے ہے اور زائل نہ ہوگی۔

﴿وَمَا أَظُنُّ السَّاعَةَ قَائِمَةً﴾ یعنی میں گمان نہیں کرتا کہ قیامت قائم ہوگی جس طرح کہ انبیاء علیہم السلام اس کی خبر دیتے ہیں۔ یا میں بعث کے بارے میں یقین پر نہیں ہوں۔ یہ بات کافرین اور منافقین کے ساتھ خاص ہے تو اب ﴿الْإِنْسَانُ﴾ سے جو آیت کے شروع میں مذکور ہے اس کے غالب افراد کے اعتبار سے جنسِ انسان مراد ہوگی، کیوں کہ اللہ کی رحمت سے ناامیدی اور اس کی خیر سے قنوط اور بعث میں شک صرف کافروں ہی کو ہوتا ہے، یا ان کو جو دین میں متزلزل ہیں تکلف کے ساتھ؛ اسلام ظاہر کرتے ہیں اور کفر کو پوشیدہ رکھتے ہیں۔

﴿وَلَكِنْ رُجِعْتُ إِلَىٰ رَبِّي﴾ میں حرف لام قسم کا ہے ﴿إِنِّي لِي عِنْدَهُ لَلْحُسْنَىٰ﴾ قسم کا جواب ہے، اس لیے کہ قسم شرط پر سابق ہے، یعنی البتہ اگر میں اپنے رب کی طرف لوٹایا جاؤں قیامت کے سچ ہونے اور بعث اور نشور کے سچ ہونے کی بنا پر، جس کی ہم کو انبیاء علیہم السلام خبر دیتے ہیں تو بے شک میرے لیے اللہ کے پاس میرے لیے انعام و اکرام والی اچھی حالت ہوگی۔ چنانچہ اس نے یہ خیال کیا کہ وہ دنیا کی بھلائی کا مستحق ہے، اس خیر و خوبی کی بنا پر جو اس میں ہے اور آخرت کی بھلائی کا بھی مستحق ہے، اس بات کے سبب سے جس کا اپنے دل میں اعتقاد کیا اور اس کو اپنے نفس کے لیے ثابت کیا، حالاں کہ یہ ایک باطل عقیدہ اور ظنِ فاسد ہے۔ اس کلام میں کئی مبالغے شامل ہیں: ایک تو ﴿وَإِنْ﴾ کے ساتھ تاکید کی، دوسرے دونوں طرف مقدم کیے، تیسرے صیغہ تفضیل کی طرف عدول کیا، اس لیے کہ ”حسنی“ احسن کی تانیث ہے۔

اللہ پاک نے اس کافر کے قول کا یہ جواب دیا: ﴿فَلَنُنَبِّئَنَّ الَّذِينَ كَفَرُوا بِمَا عَمِلُوا﴾ یعنی پس ہم البتہ ان لوگوں کو خبر دیں گے جو قیامت کے دن اس عمل کے منکر ہوئے جو انہوں نے کیا۔ مطلب یہ ہے کہ بات ویسی نہیں جیسی وہ خیال کرتا ہے، اس کے لیے تو سخت سزا ہے۔ چنانچہ فرمایا: ﴿وَلَنَذِيقَنَّهُمْ مِّنْ عَذَابٍ غَلِيظٍ﴾ یعنی اور البتہ چکھائیں گے ہم ان کو گاڑھا عذاب ان کے گناہوں کے سبب سے۔ یہ لام اور پہلے کا لام دونوں تو طعہ قسم کے ہیں۔^① پھر جب اللہ پاک اس شخص کے اقوال نقل کر چکا جس پر انعام کیا، اس کے بعد کہ اس کو تکلیف پہنچی تھی تو اب اس کا احوال بھی بیان کیا۔ چنانچہ ارشاد فرمایا:

وَإِذَا نَعَّمْنَا عَلَىٰ الْإِنْسَانِ أَعْرَضَ وَنَا بِجَانِبِهِ وَإِذَا مَسَّهُ الشَّرُّ
فَدُودُعَا عَرِيضٍ ۝ قُلْ أَرَأَيْتُمْ إِنْ كَانَ مِنْ عِنْدِ اللَّهِ ثَمَرٌ
كَفَرْتُمْ بِهِ مِنْ أَضَلِّ مِمَّنْ هُوَ فِي شِقَاقٍ بَعِيدٍ ۝
سَنُرِيهِمْ آيَاتِنَا فِي الْآفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ
أَنَّهُ الْحَقُّ ۖ أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ
شَهِيدٌ ۝ إِلَّا إِنَّهُمْ فِي مَرِيَةٍ مِّنْ لِّقَاءِ رَبِّهِمْ ۖ إِلَّا إِنَّهُ بِكُلِّ
شَيْءٍ مُحِيطٌ ۝

اور جب ہم انسان پر احسان کرتے ہیں تو وہ منہ موڑ لیتا ہے اور کنارہ کش ہو جاتا ہے اور جب اسے تکلیف پہنچتی ہے تو لمبی چوڑی دعائیں کرنے والا بن جاتا ہے^{⑤۱} آپ کہہ دیجیے: بھلا دیکھو

تو! اگر یہ (قرآن) اللہ کی طرف سے ہو، پھر تم اس کا انکار کرو تو اس شخص سے زیادہ گمراہ کون ہے جو (حق کی) مخالفت میں دور چلا جائے ﴿52﴾ جلد ہم انھیں اپنی نشانیاں آفاق (دنیا) میں بھی اور خود ان کی ذات میں بھی دکھائیں گے، حتیٰ کہ ان کے لیے واضح ہو جائے گا کہ بے شک یہ (قرآن) حق ہے۔ کیا یہ بات کافی نہیں کہ بے شک آپ کا رب ہر چیز کا شاہد ہے ﴿53﴾ خبردار! بے شک وہ لوگ اپنے رب کی ملاقات سے شک میں ہیں۔ خبردار! بے شک وہ ہر چیز کا احاطہ کیے ہوئے ہے ﴿54﴾

انسان بڑا تھڑدلا ہے:

یہ سب انسان کے نقصان کا بیان ہے، نہ سختی میں صبر ہے اور نہ نرمی میں شکر۔ انتہی۔
خافظ ابن کثیر رحمہ اللہ کہتے ہیں: معنی یہ ہیں اور جب ہم انسان پر انعام کرتے ہیں تو وہ اطاعت سے منہ موڑے اور اللہ کے احکام کا مطیع اور فرماں بردار ہونے سے تکبر کرے، جیسا کہ اللہ جل جلالہ نے فرمایا: ﴿فَتَوَلَّىٰ بِرْكَهٖ﴾ [الذاریات: ۳۹] ”پس اس نے اپنے بل بوتے پر منہ موڑا۔“ اور جب اسے برائی، یعنی سختی پہنچے تو ایک شے میں اپنے سوال کو طول دے، یعنی لمبی لمبی دعائیں کرے۔ چنانچہ کلامِ عریض وہ ہے جس کے الفاظ طویل ہوں اور معنی تھوڑے اور کلامِ وجیز اس کا الٹ ہے، یعنی ”مَا قَلَّ وَدَلَّ“، یعنی الفاظ تھوڑے اور معنی زیادہ۔ اللہ تعالیٰ نے فرمایا: ﴿وَإِذَا مَسَّ الْإِنْسَانَ الضُّرُّ دَعَانَا لِجَنبَيْهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّ كَأَن لَّمْ يَدْعُنَا إِلَىٰ ضُرِّ مَسَّهُ﴾ [یونس: ۱۲] ”اور جب انسان کو کوئی تکلیف پہنچتی ہے تو ہم کو پکارتا ہے لیٹے بھی، بیٹھے بھی، کھڑے بھی، پھر جب ہم اس کی تکلیف اس سے ہٹا دیتے ہیں تو وہ ایسا ہو جاتا ہے کہ گویا اس نے اپنی تکلیف کے لیے جو اسے پہنچی تھی کبھی ہمیں پکارا ہی نہ تھا۔“

صداقتِ قرآن کے دلائل:

قوله تعالیٰ: ﴿قُلْ أَرَأَيْتُمْ إِنْ كَانَ مِنْ عِنْدِ اللَّهِ ثُمَّ كَفَرْتُمْ بِهِ مِنْ أَضَلُّ مِمَّنْ هُوَ فِي شِقَاقِ بَعِيدٍ﴾
اللہ تعالیٰ فرماتا ہے: اے محمد! تو ان مشرکوں سے کہہ دے جو قرآن کی تکذیب کرتے ہیں کہ مجھے بتاؤ کہ اگر یہ قرآن اللہ کے پاس سے ہو، پھر تم اس کے منکر ہوئے، یعنی تم اپنے آپ کو اس ذاتِ پاک کے پاس کس طرح دیکھتے ہو جس نے اس کو نازل کیا اپنے رسول ﷺ پر۔ اسی لیے یوں فرمایا کہ اس شخص سے زیادہ بہکنے والا کون ہے جو ﴿شِقَاقِ بَعِيدٍ﴾ میں ہے، یعنی کفر و عناد میں ہے اور حق کی مخالفت میں ہے اور ہدایت کے راستے سے بہت دور ہے۔

پھر فرمایا: عن قریب ہم ان کو دنیا میں اپنی نشانیاں دکھا دیں گے، یعنی ہم ان پر دنیا میں اپنی دلائل اور حجتیں اس بات پر ظاہر کریں گے کہ قرآن حق ہے، اللہ کے پاس سے رسول اللہ ﷺ پر اتارا گیا ہے۔ وہ خارجی دلیلیں ہیں

جو دنیا میں ہی ظاہر ہوں گی اس طرح سے کہ ملک فتح ہوں گے، اسلام اقبالیم پر اور سارے دینوں پر غالب ہوگا۔ امام مجاہد، حسن اور سدی رحمہما نے کہا: ﴿وَفِي أَنْفُسِهِمْ﴾ یعنی اور ہم ان کو ان کی جانوں میں دلیلیں دکھائیں گے، مراد جنگ بدر، فتح مکہ وغیرہ قسم کے واقعات ہیں جو ان پر نازل ہوئے، جن میں اللہ پاک نے نبی اکرم ﷺ کو نصرت دی اور آپ ﷺ کے اصحاب کرام رضی اللہ عنہم کو مظفر و منصور کیا اور باطل کو اور ان کے جتھوں کو ذلیل و خوار کیا۔ یہ بھی احتمال ہے کہ اس سے مراد وہ عجیب و غریب مواد و اخلاط و ہیات ہوں جن سے اور جن میں اور جن پر انسان مرکب کیا گیا ہے۔

چنانچہ یہ بات علم تشریح میں تفصیل کے ساتھ موجود ہے جو اللہ تبارک و تعالیٰ کی حکمت پر دال ہے اور اسی طرح وہ مختلف اچھے اور برے اخلاق جن پر انسان پیدا کیا گیا ہے اور وہ اعمال و افعال اور کاروبار جو وہ اللہ تعالیٰ کی تقدیر کے تحت کرنے والا ہے، جن کو کرنے کی یا ان میں کمی بیشی کرنے کی قدرت وہ اپنی قوت اور ترکیب کی بنا پر نہیں رکھتا، بلکہ یہ سارے تصرفات اللہ پاک کی قوت اور تقدیر سے نافذ اور ظاہر ہوتے ہیں اور وہ اس کے تحت مجبور ہے۔ چنانچہ امام ابن ابی الدنیا رحمہ اللہ نے اپنی کتاب ”التفکر و الاعتبار“ میں اس مضمون کی نظم اپنے شیخ ابو جعفر قرشی سے روایت کی ہے۔ حیث قال و أحسن المقال:

وَإِذَا نَظَرْتَ تُرِيدُ مُعْتَبِرًا	فَانْظُرْ إِلَيْكَ فَفِيكَ مُعْتَبِرٌ
أَنْتَ الَّذِي تُمَسِّي وَتُصْبِحُ	فِي الدُّنْيَا فِي كُلِّ أُمُورِهِ عِبْرٌ
أَنْتَ الْمُصَرِّفُ كَانَ فِي صِغَرٍ	ثُمَّ اسْتَقَلَّ بِشَخْصِكَ الْكِبَرُ
أَنْتَ الَّذِي تَنْعَاهُ خَلْقَتُهُ	يَنْعَاهُ مِنْهُ الشَّعْرُ وَالْبَشَرُ
أَنْتَ الَّذِي تُعْطَى وَتُسَلَبُ لَا	يُنْجِيهِ مِنْ أَنْ يُسَلَبَ الْحَذَرُ
أَنْتَ الَّذِي لَا شَيْءَ مِنْهُ لَهُ	وَأَحَقُّ مِنْهُ بِمَالِهِ الْقَدَرُ ①

یعنی جس وقت تو نظر کرے کسی شے کی طرف عبرت حاصل کرنے کے لیے تو تو خود اپنی طرف نظر کر۔ تجھی میں بڑی عبرت ہے تو خود پورے کا پورا ایک عجیب عبرت گاہ ہے۔ ﴿وَفِي أَنْفُسِكُمْ أَفَلَا تُبْصِرُونَ﴾ [الذاریات: ۲۱] اور خود تمہاری ذات میں بھی، تو کیا تم دیکھتے نہیں ہو۔“ تو دنیا میں صبح و شام کرتا ہے تیرے سارے کام ایک سے ایک بڑھ کر عبرتیں ہیں، مگر تو اپنی طرف سے تو نظر بند کر لیتا ہے، اپنے کاموں میں غور نہیں کرتا خود کو سب سے بہتر سمجھ کر علاحدہ کر لیتا ہے۔ سارا دن دوسروں کا روزنامہ لکھا کرتا ہے: فلاں اچھا، فلاں برا، اگر اس طرح سے اپنا نامہ اعمال لکھتا تو ایک کام کی بات تھی اور غور کرنے سے اپنی اچھائی اور برائی معلوم ہوتی اور اپنی ہر بات ایک عبرت ظاہر ہوتی۔ بالکلہ تو اپنی بچپن کی حالت پر غور کر کہ تو محض عاجز تھا اپنا کوئی کام نہیں کر سکتا تھا تجھ میں تصرف کیا جاتا تھا۔

پھر آہستہ آہستہ تھوڑا تھوڑا کر کے تیرے جسم میں بڑائی آئی، تو چھوٹے سے بڑا ہوا۔ سب اعضاء میں قوت و توانائی آئی۔ اب اپنے سارے کام خود کرنے لگا اور اس وقت کو بھول گیا۔ اپنے جمال و کمال و قوت پر ناز و تکبر کرنے لگا، گویا ہمیشہ سے ایسا ہی تھا۔ یہ ہوتے ہوتے ضعیف قوی کی صبحِ کاذب نمودار ہوئی، بڑھاپا آ گیا، پھر صبح صادق ہو گئی اب تیرا سارا بدن تجھے موت کی خبر دینے لگا۔ ایک طرف سے سفید بال خبر دے رہے ہیں، دوسری طرف سے کھال کی چمک اور صفائی غائب ہو گئی اور جھریاں کہہ رہی ہیں کہ عیش و نشاط کی بساط (بچھونا) اٹھاؤ، ضعیفی اور کمزوری کا فرش بچھاؤ۔ اب تین زمانوں میں غور کر کہ ان میں کتنا فرق ہے۔

بچ کا زمانہ جس کا ہر بوڑھا فریفتہ اور دیوانہ ہے، اس میں تیرے زور، قوت، ہمت و جود اور شجاعت کا یہ حال تھا کہ اپنے ہمسروں سے خوب لڑتا بھڑتا تھا، دشمنوں سے مال چھینتا تھا، دوستوں کو عطا کرتا تھا۔ اب یہ حال ہے کہ موت کے قاصد تجھ سے ایک ایک قوت چھینتے جاتے ہیں اور تو موت سے ڈر رہا ہے اور وہ تجھ سے سب کا سب چھین لے جائے گی اور تیرا اس سے بھاگنا تجھے اس سے نجات نہ دے گا۔ تیری کوئی شے تیری ملکیت نہیں ہے اور جو کچھ تیرا ہے قدر اس سب کی تجھ سے زیادہ حق دار ہے۔ اللہ تم کو توفیقاً و غفراً و رحمةً و فضلاً جملاً و اٰی عبدک لا الہ الا انت تعالیٰ: ﴿اَوَلَمْ يَكْفِ بِرَبِّكَ اَنْهٗ عَلٰی كُلِّ شَیْءٍ شَہِیْدٌ﴾ یعنی اللہ کافی ہے گواہ اپنے بندوں کے افعال و اقوال پر اور وہ اس بات کی گواہی دیتا ہے کہ محمد رسول اللہ ﷺ اس شے میں سچے ہیں جس کی آپ ﷺ نے اس کی طرف سے خبر دی، جیسا کہ اللہ تعالیٰ نے فرمایا: ﴿لٰکِن اللّٰهُ یَشْہَدُ بِمَا اَنْزَلَ اِلَیْکَ اَنْزَلَهُ بِعِلْمِہٖ وَالْمَلٰٓئِکَۃُ یَشْہَدُوْنَ وَکَفٰی بِاللّٰهِ شَہِیْدًا﴾ [النساء: ۱۶۶] ”جو کچھ آپ کی طرف اتارا ہے، اس کی بابت خود اللہ تعالیٰ گواہی دیتا ہے کہ اسے اپنے علم سے اتارا ہے اور فرشتے بھی گواہی دیتے ہیں اور اللہ تعالیٰ بطور گواہ کافی ہے۔“

تو اللہ تعالیٰ: ﴿اَلَا اِنَّہُمْ فِیْ مِرَیۃٍ مِّنْ لِّقَآءِ رَبِّہُمْ﴾ یعنی خبردار! بے شک وہ قیامت کے قائم ہونے کے بارے میں شک میں ہیں، اسی لیے وہ اس میں غور و فکر نہیں کرتے اور نہ اس کے لیے عمل کرتے ہیں اور نہ اس سے ڈرتے ہیں اور خوف کرتے ہیں، بلکہ وہ ان کے نزدیک ایک باطل امر ہے جس کی پروا نہیں کرتے، حالانکہ وہ ضرور ہونے والی ہے۔ اس میں کسی طرح کا شک نہیں ہے۔

امام ابن ابی الدنیا رحمہ اللہ نے سعید انصاری سے روایت کیا ہے کہ عمر بن عبدالعزیز رحمہ اللہ منبر پر چڑھے، اللہ پاک کی حمد و ثنا کی، پھر فرمایا: ”اَمَّا بَعْدُ! اَیُّہَا النَّاسُ فَاِنِّیْ لَمْ اَجْمَعْکُمْ لِاَمْرِ اُحْدِثُہُ فِیْکُمْ، وَلٰکِنُّ فَکَّرْتُ فِیْ ہٰذَا الْاَمْرِ الَّذِیْ اَنْتُمْ اِلَیْہِ صَآئِرُوْنَ، فَعَلِمْتُ اَنَّ الْمُصَدِّقَ بِہٰذَا الْاَمْرِ اُخْمَقُ وَالْمُکَذِّبُ بِہِ هَالِکٌ“ پھر اتر پڑے، یعنی حمد و ثنا کے بعد فرمایا: اے لوگو! میں نے تم کو کسی امر کے لیے جمع نہیں کیا کہ اس کو جاری کروں، لیکن میں نے اس امر میں غور و فکر کیا جس کی طرف تم جانے والے ہو۔ چنانچہ میں نے یہ بات جان لی کہ جو شخص اس کا

ماننے والا ہے وہ احمق ہے اور جو اس کی تکذیب کرنے والا ہے، وہ ہلاک ہونے والا ہے۔ یعنی احمق اس لیے ہے کہ جیسے اس کے لیے اور لوگ عمل کرتے ہیں، وہ اس کے لیے ویسا عمل نہیں کرتا اور نہ اس سے اور اس کی ہولناکیوں سے ڈرتا اور خوف کرتا ہے اور وہ باوجود اس کے کہ اس کی تصدیق کرنے والا اور اس کے واقع ہونے کا یقین کرنے والا ہے اور باوجود اس کے اپنے لہو و لعب اور شہوات و گناہوں میں تہادی (ہیشگی) کر رہا ہے تو اس لحاظ سے وہ احمق اور نادان ہوا۔ لغت میں احمق کمزور عقل والے کو کہتے ہیں اور جو اس کو یعنی آخرت کو جھٹلانے والا ہے، وہ ہلاک ہونے والا ہے، یہ بات تو ظاہر اور واضح ہے۔ واللہ أعلم۔

پھر اللہ پاک نے یہ بات ثابت کی کہ وہ ہر شے پر قادر ہے اور ہر شے کو گھیرے ہوئے ہے اور اس کے لیے قیامت کا قائم کرنا سہل و آسان ہے۔ ﴿الْاِنَّهُ بِكُلِّ شَيْءٍ مُّحِيطٌ﴾ یعنی ساری مخلوق اس کے زیر تسلط اور اس کے قبضے میں ہے اور اس کے علم کی لپیٹ میں ہے اور وہی اس سب میں اپنے حکم سے تصرف کرنے والا ہے۔ جو اس نے چاہا، وہ ہوا اور جو نہ چاہا، نہ ہوا۔ لَا اِلَهَ اِلَّا هُوَ۔^① آخر تفسیر سورة حم السجدة، وللہ الحمد والمنة۔

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿الْاِنْسُنُ﴾ سے غالب افراد کے اعتبار سے جنس انسان مراد ہے۔ ﴿نَا﴾ بروزن ”رہمی“ بہ معنی ”بعُد“ ہے۔ محاورے میں بولتے ہیں: ”نَأَيْتُ وَتَنَاءَيْتُ“ بہ معنی ”بَعُدْتُ وَتَبَاعَدْتُ“ اور ”مُنْتَأَى“ مکان بعید کو کہتے ہیں۔ یزید بن قعقاع نے ﴿نَا﴾ بروزن ”قَالَ“ پڑھا ہے ”بِالْاَلِفِ قَبْلَ الْهَمْزَةِ“۔^② حرف باء تعدیت کا ہے ﴿نَا﴾ جانب کنایہ ہے اعراض سے، یعنی انسانوں میں سے بہت سے افراد کا یہ حال ہے کہ جب اللہ پاک ان میں سے کسی پر انعام کرتا ہے تو وہ شکر سے اعراض کرتا ہے اور حق کا مطیع ہونے سے ترفع (اپنے آپ کو بالا تر سمجھنا) و تکبر و تجبر کرتا ہے اور ناز کرتا ہوا اپنی جانب کو موڑتا ہے، یا یہ معنی ہیں کہ شکر سے منحرف ہوتا ہے، یا جانب مجاز ہے نفس سے، یعنی تکبر کے مارے بذاتہ و کلیتہ شکر سے دور ہوتا ہے نہ بجانبہ۔

مطلب یہ ہے کہ تکبر کے مارے صرف اپنی جانب کو شکر سے نہیں پھیرتا، بلکہ پورے کا پورا اس سے دور ہوتا ہے۔ محاورے میں ”جانب“ بولتے ہیں اور ذات مراد لیتے ہیں، چنانچہ شخص کے نام کی تصریح نہیں کرتے اور اس کی ذات سے مجلس، مکان اور جانب وغیرہ کے ساتھ تعبیر کرتے ہیں۔ اس سے یہ منظور ہوتا ہے کہ اس کی تعظیم کی خبر دیں چنانچہ یوں کہتے ہیں: ”حَضَرْتُ فُلَانًا وَمَجْلِسَ فُلَانٍ وَكَتَبْتُ إِلَى جِهَةِ فُلَانٍ وَإِلَى جَانِبِهِ الْعَرِيزِ وَإِلَى جَنَابِهِ الرَّفِيعِ“ اور اس سے مراد اس شخص کی ذات ہوتی ہے۔ یا یہ معنی ہیں کہ جب اللہ تعالیٰ اس کو کوئی نعمت دیتا ہے

تو نعمت اس کو اترادیتی ہے۔ پھر منعم کو بھول جاتا ہے اور اس کے شکر سے اعراض کرتا ہے اور اللہ تعالیٰ کے ذکر اور دعا سے دور ہوتا ہے۔

﴿وَإِذَا مَسَّهُ الشَّرُّ فَذُوْ دُعَاءٍ عَرِيضٍ﴾ اور جب اس کو پہنچے تکلیف و آزمائش و فقر و مرض تو وہ صاحبِ دعائے کثیر ہے۔ عرب لوگ عرض و طول کو مجازاً کثرت میں استعمال کرتے ہیں۔ چنانچہ جب کوئی باتیں اور دعا بہت کرے تو کہتے ہیں: "أَطَالَ فُلَانٌ فِي الْكَلَامِ وَأَعْرَضَ فِي الدُّعَاءِ" اور یہ بطور استعارہ ہے۔ جس شے کا عرض فراخ ہو، اس کی کثرت بتانے کے لیے اس سے اس کا استعارہ کیا ہے، کیوں کہ جو شے عریض ہوتی ہے تو اس کے اجزاء کثیر ہوتے ہیں۔ یہ استعارہ تخیلیہ ہے، پہلے تو دعا کو اس شے سے تشبیہ دی جو موصوف بامتداد (پھیلی ہوئی) ہوتی ہے، پھر اس کے لیے عرض ثابت کیا۔ (کذا قاله الكرخي)

﴿عَرِيضٍ﴾ مبالغے کا صیغہ ہے، یعنی بڑی چوڑی دعا۔ طویل نہ کہا، اس لیے کہ طول اطول امتداد میں ہوتا ہے۔ چنانچہ جب اس کا عرض بڑا ہو تو اس کے طول کا کیا کہنا کہ کتنا بڑا ہوگا۔^(۱) (كما أفاده أبو السعود) معنی یہ ہیں کہ جب اس کو برائی پہنچتی ہے تو اللہ تعالیٰ سے تضرع و زاری کرتا ہے اور اس سے فریاد رسی چاہتا ہے کہ جو بلا اس پر نازل ہوئی ہے وہ اس سے دور کر دے اور اس کی بہ کثرت دعا مانگتا ہے۔ چنانچہ شدت اور تکلیف میں تو اس کو یاد کرتا ہے اور راحت و آرام میں اس کو بھول جاتا ہے اور سزا کے نزول کے وقت اس سے فریاد رسی چاہتا ہے اور حصولِ نعمت کے وقت اس کو چھوڑ دیتا ہے۔ یہ کام کافروں کا ہے اور ان مسلمانوں کا ہے جو غیر ثابت قدم ہیں۔

امام شہاب رحمہ اللہ نے کہا ہے کہ اب اگر کوئی کہے کہ اس کا لمبی چوڑی دعا مانگنا اس وصف کے منافی ہے جو پہلے گزر چکا ہے، وہ یوس اور قنوط ہے، کیوں کہ دعا رجاء اور طمع کی شاخ ہے اور قنوط میں ناامیدی کا اثر ہوتا ہے تو دعا کا ظہور جو رجاء اور امید پر دل ہے، اس کے منافی ہے تو کہیں گے کہ اس منافات کا دفع یوں ممکن ہے کہ اس کو عدم اتحاد اوقات و احوال پر محمول کریں۔^(۲) انتہی۔ یعنی کسی وقت تو یوس قنوط ہوتا ہے اور کسی وقت لمبی چوڑی دعا کرتا ہے، یا یوں کہو کہ یہ حال اور قوم کا ہے اور وہ حال دوسری قوم کا، یا سب کا حال بعض اوقات میں ایسا ہوتا ہے۔^(۳) (قاله أبو السعود) علامہ نسفی رحمہ اللہ نے کہا ہے کہ یا جنگل میں قنوط ہے اور دریا میں ذودعائے عریض ہے۔ یا دل سے تو قنوط ہے اور زبان کے ساتھ ذودعائے عریض ہے۔ یا بت سے تو قنوط ہے اور اللہ تعالیٰ کے لیے ذودعائے عریض ہے۔^(۴)

پھر جب اللہ پاک نے مشرکوں کی وعید میں مبالغہ کیا اور یہ بیان کیا کہ وہ شرک سے اور شرکاء کی گواہی سے رجوع کریں گے جن کو دنیا میں پکارا کرتے تھے تو اس کے بعد ایک اور تقریر فرمائی جو ان پر یہ بات واجب کرتی ہے

① تفسیر أبي السعود (۱۹/۸) ② حاشية الشهاب على تفسير البيضاوي (۴۰۵/۷)

③ تفسیر أبي السعود (۱۹/۸) ④ تفسیر النسفی (۹۵، ۹۴/۴)

کہ قرآن سے اعراض کرنے میں اور اس میں توحید و نبوت و حشر و جزا کے متعلق جو فرمایا گیا ہے، اس کے قبول نہ کرنے میں مبالغہ نہ کریں۔ چنانچہ ارشاد فرمایا: ﴿قُلْ أَرَأَيْتُمْ إِنْ كَانَ مِنْ عِنْدِ اللَّهِ ثُمَّ كَفَرْتُمْ بِهِ مَنْ أَضَلُّ مِمَّنْ هُوَ فِي شِقَاقٍ بَعِيدٍ﴾ یعنی تم مجھے اپنی حالت عجیب کی خبر دو، کہا اگر قرآن پاک، جیسا کہ میں نے کہا، اللہ کے پاس سے ہو، پھر تم نے اس کو جھٹلایا اور قبول نہ کیا اور نہ اس شے پر عمل کیا جو اس میں ہے تو اس سے بڑھ کر کون گمراہ ہے، جو خلاف بعید میں ہے، یعنی ایسا مخالف کہ حق سے بہت دور ہے۔ مطلب یہ ہے کہ تمہاری بدنہی اور سخت عداوت کے سبب سے تم سے بڑھ کر کوئی گمراہ نہیں۔

کلمہ ﴿أَرَأَيْتُمْ﴾ بہ معنی ”أَخْبِرُونِي“ ہے۔ اس کا اخبار کے معنی میں استعمال مجاز ہے۔ مجاز کی وجہ یہ ہے کہ جب کسی شے کا علم اس شے کے متعلق خبر دینے کا سبب ہے، یا کسی شے کو دیکھنا اس شے کا علم کے ساتھ احاطہ کرنے کا طریقہ ہے اور اس کے متعلق صحیح خبر دینے کا تو جو صیغہ طلب علم کے لیے تھا، یا طلب البصار کے لیے (دکھانے کے لیے) تھا، اس کو طلب خیر کے لیے استعمال کیا گیا، اس لیے کہ یہ دونوں طلب میں مشترک ہیں۔ چنانچہ اس میں دو مجاز ہیں: ایک تو ”رَأَى“ کا استعمال، جو خبر دینے میں بہ معنی ”علم“ یا ”أبصر“ ہے۔ دوسرا ہمزہ کا استعمال ہے جو طلب اخبار میں طلب رؤیت کے لیے ہے۔ (قالہ الشہاب)

شیخ نے دو مجاز یوں بتائے کہ رؤیت کا اطلاق کیا گیا اور اخبار مراد لیا گیا، اس لیے کہ رؤیت (دیکھنا) اخبار (خبر دینا) کا سبب ہے۔ دوسرا یہ ہے کہ استفہام بہ معنی امر ٹھہرایا گیا، اس لیے کہ استفہام و امر دونوں میں طلب ہوتی ہے۔ اب رہی یہ بات کہ ﴿مَنْ أَضَلُّ مِمَّنْ هُوَ فِي شِقَاقٍ﴾ اصل میں ”أَيُّ شَيْءٍ أَضَلُّ مِنْكُمْ“ ہے، یعنی کون سی شے تم سے بڑھ کر گمراہ ہے۔ لہذا ”مَنْ هُوَ فِي شِقَاقٍ“ کو ”مِنْكُمْ“ کی جگہ میں رکھا ہے اس لیے کہ منظور ان کے حال کا بیان کرنا ہے جو شقاق و مخالفت میں ہے۔ اور یہ مخالفت ان کی گمراہی کا سب سے بڑا سبب ہے۔ ”رَأَى“ کا پہلا مفعول محذوف ہے۔ ”أَيُّ: أَرَأَيْتُمْ أَنْفُسَكُمْ“ یعنی تم مجھے اپنی جانوں کی خبر دو۔ دوسرا مفعول جملہ استفہامیہ ہے۔ (كما قالہ الکرخي)

اور جملہ شرطیہ معترضہ ہے دونوں مفعولوں کے درمیان اور شرط کا جواب محذوف ہے۔ تقدیر یہ ہے: ”فَأَنْتُمْ أَضَلُّ مِنْ غَيْرِكُمْ“ یا ”فَلَا أَحَدٌ أَضَلُّ مِنْكُمْ“ (أفادہ الجمل) یعنی تم سے بڑھ کر کوئی گمراہ نہیں، اس لیے کہ تم نہایت دور کی مخالفت میں ہو، کیوں کہ جو کوئی اس شے کا منکر ہوا جو اللہ تعالیٰ کے پاس سے نازل ہوئی، اس طرح سے منکر ہوا کہ اس کو یوں کہے کہ وہ اگلوں کی کہانیاں ہیں یا شعر و سحر ہے، یا چنیں و چناں ہے تو بے شک وہ اللہ کا ایسا دشمن ہوا کہ اس کی دشمنی دوستی سے نہایت دور جا پڑی اور ایسا مخالف ہوا کہ اس کی مخالفت اتفاق سے انتہائی دور جا پڑی اور بلا شک جو ایسا ہے تو وہ انتہا درجے کی گمراہی میں اور پرلے سرے کے بہکاوے میں ہے۔

چونکہ آیت کا حاصل یہ تھا کہ تم نے جب یہ قرآن سنا تو اس سے اعراض کیا، یہاں تک کہا کہ ہمارے دل اس شے سے غلافوں میں ہیں جس کی طرف تو ہمیں بلاتا ہے اور ہمارے کانوں میں بوجھ ہیں اور یہ امر بالضرورت معلوم ہے کہ قرآن کا اس قسم سے ہونا کہ اس سے اعراض کرنا اور اس کو ترک کرنا واجب ہے، اس کا علم و یقین اس قبیل سے نہیں ہے کہ بالبدیہہ حاصل ہو جائے اور توحید و نبوت کے قائل ہونے کی برائی کا علم بھی ایسا نہیں ہے۔ جب یہ بات ثابت ہوئی تو اب جو کوئی اس میں غور و فکر اور استدلال کی طرف رجوع کرنے سے پہلے قرآن سے اعراض کرے اور اس میں جو چیزیں اعتقاد اور عمل کے متعلق ہیں، ان کا منکر ہو تو وہ واجب الاتباع حق کا منکر ہونے سے اور عذابِ شدید کا مستحق ہونے سے کیسے امن میں رہ سکتا ہے!

چنانچہ قرآن شریف کی تکذیب پر اڑے رہنا اور اس میں غور و فکر اور استدلال سے پہلے ہی اس سے منہ موڑ لینا، نہایت درجے کی بعید بات ہے۔ کوئی عقل مند ایسی جرأت نہیں کر سکتا۔ اگر ذرا بھی اس کی آیتوں اور دلیلوں میں غور و فکر کرتے تو اس کی حقیقت اور ان امور کی درستی جن کی طرف وہ بلاتا ہے، روزِ روشن کی طرح ظاہر ہو جاتی۔ لیکن چونکہ عداوت اور دشمنی کی کالی گھٹا ان کے دلوں پر چھا رہی تھی، اس لیے اس کی دلیلوں کی روشنی سے اندھے ہو کر انکار و اعراض کیا۔

جب ان آیتوں کے دکھانے سے کام نہ چلا تو اللہ پاک نے ان کو دوسری آیتیں دکھانے کا وعدہ کیا۔ چنانچہ ارشاد فرمایا: ﴿سَنُرِيهِمْ آيَاتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ﴾ یعنی عن قریب ہم ان کو قرآن کے سچ ہونے کی دلائیں اور اطرافِ زمین میں ایسی علامتیں دکھائیں گے اور خود ان کی اپنی جانوں میں ایسی باتیں دکھائیں گے جن سے ان کے لیے یہ بات ظاہر ہو جائے گی کہ وہ حق ہے۔ آفاقی آیات سے مراد وہ حوادث ہیں جن کے بارے میں نبی اکرم ﷺ نے ان کو خبر دی، یعنی آئندہ پیش آنے والے واقعات اور گزرے ہوئے حوادث کے آثار اور ملکوں کا فتح کرنا جو اللہ تعالیٰ نے آپ ﷺ کے لیے اور آپ ﷺ کے خلفاء کے لیے میسر کیے اور مشرق و مغرب کے ممالک پر خرقِ عادت کے طور پر آپ کو غلبہ اور تسلط عطا فرمایا۔

چنانچہ اگر قرآن اور رسول، جس پر اس کو نازل کیا، حق نہ ہوتے تو آئندہ حوادث کا وقوع ویسا نہ ہوتا جیسی ان کی خبر دی تھی، حالاں کہ وہ حوادث عالمِ غیب میں تھے اور جو خبریں قرآن میں گزرے ہوئے حوادث کے بارے میں ہیں، وہ اس کے مطابق نہ ہوتے جو تواریخ والوں کے نزدیک مقرر اور لکھے ہوئے ہیں، حالاں کہ خبر دینے والا اُمی ہے، نہ لکھنا جانے نہ پڑھنا اور نہ تاریخ دان لوگوں سے ملا جلا اور اسی طرح جو لوگ حاملینِ قرآن ہیں اور اس پر ایمان لائے ہیں، ان کو یہ خارقِ عادت نصرت نہ دیتا، کیوں کہ رسول اللہ ﷺ کے دشمنوں کی اور ان کے خلفاء کے دشمنوں کی اور ان کے ناصرینِ دین کے دشمنوں کی ذلت اور شکست ہر زمانے میں بطور خارقِ عادت و خارج از معہود ہوئی ہے۔

چنانچہ اگر دین کا معاملہ حق نہ ہوتا تو ان کو یہ ثبات اور غلبہ و استقرار نہ ہوتا، کیوں کہ باطل کی تو ایک ہوا چلتی

ہے، پھر تھم جاتی ہے اور ایک غلبہ ظاہر ہوتا ہے، پھر مضحل ہو جاتا ہے۔ امام قرطبی رحمہ اللہ کہتے ہیں کہ یعنی ہم ان کو آفاق میں اپنی وحدانیت و قدرت کی نشانیاں دکھائیں گے، یعنی اگلی اُمتوں کے منازل کا اجڑنا اور ان کی جانوں میں آزمائش یا امراض کے ساتھ۔ امام ابن زید رحمہ اللہ نے کہا ہے کہ آفاق میں تو آیاتِ سماء اور ان کے نفوس میں حوادثِ ارض۔ امام مجاہد رحمہ اللہ نے کہا ہے کہ آفاق میں ان بستیوں کا فتح ہونا جن کی فتح اللہ نے رسول اللہ ﷺ کے لیے اور آپ ﷺ کے بعد آپ کے خلفاء کے لیے میسر کی اور عموماً مشرق و مغرب کے ممالک میں اور مغرب کی طرف خصوصاً ایسی فتوحات کہ ان جیسی فتوحات خلفائے زمین میں سے کسی کو ان سے پہلے میسر نہ ہوئیں۔ یا جابر اور کسریٰ جیسے حکمرانوں پر غلبہ عطا کرنا اور ان کے قلیل کا کثیر پر غالب کرنا اور ان کے ضعفاء کا ان کے قوی لوگوں پر مسلط کرنا اور ان کے ہاتھوں پر اللہ پاک کا ایسے امور کا جاری کرنا جو معہود سے خارج اور خارقِ عادات ہیں۔

﴿وَفِي أَنْفُسِهِمْ﴾ سے مراد فتح مکہ ہے۔ امام ابن جریر رحمہ اللہ نے اس کو ترجیح دی ہے اور منہال بن عمرو اور سدی رحمہ اللہ نے اسی کو اختیار کیا ہے۔ امام قتادہ اور ضحاک رحمہ اللہ نے کہا ہے کہ ﴿فِي الْأَفَاقِ﴾ سے اللہ پاک کی مراد وہ واقعات ہیں جو اُمتوں میں واقع ہوئے اور ﴿وَفِي أَنْفُسِهِمْ﴾ سے مراد بدر کا دن ہے۔ عطاء رحمہ اللہ نے کہا ﴿فِي الْأَفَاقِ﴾ سے مراد اقطارِ سموات و ارض ہیں، جیسے: سورج، چاند، تارے، رات و دن، ریاہ و امطار و رعد و برق و صواعق اور روئیدگی، درخت، پہاڑ اور دریا وغیرہ۔^① اور ﴿فِي أَنْفُسِهِمْ﴾ سے مراد وہ لطیف کاری گری اور بدیع حکمت ہے جو انسان کی پیدائش میں رکھی ہے، یہاں تک کہ پاخانے اور پیشاب کی راہ میں کہ آدمی ایک جگہ سے کھاتا پیتا ہے اور دو جگہ سے متمیز ہو کر نکلتا ہے اور دونوں آنکھوں میں جن سے زمین سے لے کر آسمان تک پانچ سو برس کی راہ تک دیکھتا ہے اور دونوں کانوں میں جن سے مختلف آوازوں کے درمیان فرق کرتا ہے۔ اس کے علاوہ اور عجیب و غریب حکمتیں ہیں جو اللہ پاک نے انسان میں رکھی ہیں۔

اب اگر کوئی کہے کہ ﴿سَنُرِيَهُمْ آيَاتِنَا فِي الْأَفَاقِ﴾ اس کا مقتضی ہے کہ اللہ پاک نے ان نشانیوں کے بارے میں ان کو مطلع نہیں کیا، بلکہ اس کے بعد ان کو مطلع کرے گا، باوجود اس کے کہ ان سب پر ان کو مطلع کر چکا اور یہ نشان ان کے پیشِ نظر ہیں تو کہیں گے کہ اس بنا پر مراد یہ ہے کہ ہم ان کو اپنی نشانیوں کے اسرار و بھید دکھائیں گے۔ چنانچہ اگر وہ بالفعل ان پر مطلع ہیں تو ان کے بھید اور حکمت کو ابھی تک نہیں جان سکے۔ (کذا قال الكرخي) امام ابن جریر رحمہ اللہ سے مروی ہے کہ بارش روک دی ساری زمین سے۔ ﴿وَفِي أَنْفُسِهِمْ﴾ میں کہا کہ وہ بلایا (آزمائشیں) جو ان کے جسموں میں ہوتی ہیں۔

① تفسیر الطبري (٤٩٣/٢١) تفسیر القرطبي (٣٧٥، ٣٧٤/١٥)

سیدنا عبداللہ بن عباس رضی اللہ عنہما سے مروی ہے کہ مکہ والے سفر کرتے تو عاد و ثمود کے آثار دیکھتے۔ پھر کہتے: ”واللہ البتہ مقرر ریح کہا محمد ﷺ نے۔“ اور ﴿وَفِي أَنْفُسِهِمْ﴾ کے بارے میں فرمایا: امراض۔^(۱) کسی نے کہا کہ ﴿وَفِي أَنْفُسِهِمْ﴾ سے مراد انسان کا نطفہ ہوتا ہے، اس کے سوا اور انتقالِ احوال، جس طرح کہ سورۃ المؤمنون میں اس کا بیان گزر چکا ہے۔^(۲) ﴿إِنَّهُ الْحَقُّ﴾ کی ضمیر قرآن شریف کی طرف راجع ہے۔ کسی نے کہا ہے کہ اسلام کی طرف راجع ہے جس کو رسول اللہ ﷺ لے کر آئے۔ کسی نے کہا کہ خود نبی اکرم ﷺ کی طرف راجع ہے، یعنی ان کو یہ ظاہر ہو جائے گا کہ آپ ﷺ اللہ کے پاس سے رسولِ برحق ہیں۔ کسی نے کہا کہ اس شے کی طرف راجع ہے جو اللہ پاک ان کو دکھائے۔ پہلی بات زیادہ مناسب ہے۔ علامہ نسفی رحمہ اللہ نے دو قول لکھے ہیں: قرآن یا اسلام۔^(۳) قاضی رحمہ اللہ نے چار لکھے ہیں: قرآن یا رسول یا توحید یا اللہ۔^(۴) وجودیہ نے اس آیت کی یوں تحریف کی ہے کہ اس کو خالق و مخلوق کے اتحاد پر محمول کیا ”تَعَالَى اللَّهُ عَمَّا يَقُولُ الظَّالِمُونَ عُلُوًّا كَبِيرًا“۔ ”آفاق“ جمع ”أَفُق“ بہ ضم ہمزہ وفاء ہے۔ اہل لغت نے اسی طرح کہا ہے، جیسے: أعناق و عنق۔ افق کنارے کو کہتے ہیں۔ آفاق نواحی و اطراف ہوئے۔ امام راغب رحمہ اللہ نے نقل کیا ہے کہ ”أَفُق“ بہ فتنین کہتے ہیں، جیسے: ”جَبَلٌ وَأَجْبَالٌ“^(۵)

جملہ ﴿أَوَلَمْ يَكْفِ بِرَبِّكَ أَنَّهُ عَلَى كُلِّ شَيْءٍ شَهِيدٌ﴾ مستانفہ ہے، اس سے منظور یہ ہے کہ ان کو ڈانٹ ڈپٹ اور ملاصت کی جائے اس پر کہ قرآن کی شان میں تردد کرتے ہیں اور ان کے عناد پر جو داعی ہوتا ہے طرف وارد کرنے آیات کے اور اس پر کہ اللہ تعالیٰ کے خبر دینے پر اکتفا نہیں کرتے۔ ہمزہ انکاری ہے اور حرفِ واؤ مقدر پر عطف کے لیے ہے جس کا کہ مقام مقتضی ہے۔ ”أَيُّ: أَلَمْ يُغْنِهِمْ وَلَمْ يَكْفِهِمْ“ اور ﴿بِرَبِّكَ﴾ محل رفع میں ہے فاعل ہے ﴿يَكْفِ﴾ کا۔ حرفِ باء زاید ہے فاعل میں۔ راجح یہی قول ہے اور مفعول محذوف ہے۔ ”أَيُّ: أَوَلَمْ يَكْفِكَ رَبُّكَ“ اور ﴿أَنَّهُ عَلَى كُلِّ شَيْءٍ شَهِيدٌ﴾ بدل ہے ﴿بِرَبِّكَ﴾ سے، کیا غنی نہ کیا ان کو اور کافی نہ ہوا ان کو آیاتِ موعودہ سے جو قرآن کی حقیقت بیان کرنے والی ہیں۔ (کسی نے ﴿أَنَّهُ﴾ کو بالکسر پڑھا ہے بنا بر اضمار قول یا بنا بر استیناف)۔

یہ بات کہ اللہ پاک ساری اشیاء پر شہید ہے، یعنی اس کا ساری اشیاء پر شہید ہونا کافی ہے اور کسی آیت کی ضرورت نہیں ہے کہ قرآن کی حقیقت پر لائی جائے اس کے خبر دینے کے بعد کہ وہ حق ہے۔ کسی نے کہا: یہ معنی ہیں کہ کیا تیرا رب کفار کے اعمال پر گواہ کافی نہیں ہے، یعنی اس کی گواہی کافی ہے۔ کسی نے کہا: معنی یہ ہیں کہ کیا تیرا رب اس پر شاہد کافی نہیں ہے کہ قرآن اس کے پاس سے اتارا گیا ہے۔ ﴿شَهِيدٌ﴾ بہ معنی عالم ہے، یا بہ معنی حاضر،

(۳) تفسیر النسفی (۹۵/۴)

(۲) رقم الآية (۱۴، ۱۳)

(۱) فتح القدير (۶۸۶/۴)

(۵) اللباب في علوم الكتاب (۱۵۸/۱۷)

(۴) تفسیر البيضاوي (۱۲۰/۵)

شہادت سے ماخوذ جس کے معنی حضور کے ہیں۔ امام زجاج رحمہ اللہ نے کہا: اس جگہ کفایت کے معنی یہ ہیں کہ اللہ عزوجل ان کے لیے وہ شے بیان کر چکا جس میں حقیقت قرآن پر یا دین اسلام پر یا نبی کریم ﷺ کی نبوت کے صدق پر کافی دلالت ہے۔^(۱) یا یہ معنی ہیں کہ کیا تجھ کو یہ بات کافی نہیں کہ اللہ تعالیٰ ہر شے پر شہید ہے، اس کا محقق ہے۔ چنانچہ وہ تیرے کام کو محقق کر دے گا آیات موعودہ کے ظاہر کرنے سے جس طرح کہ اس نے باقی اشیاء کو محقق کیا ہے۔ یا وہ مطلع ہے تو وہ تیرے حال کو اور ان کے حال کو جانتا ہے۔ یا یہ معنی ہیں کہ کیا یہ امر انسان کو معاصی سے ڈرانے کے لیے کافی نہیں ہے، اللہ تعالیٰ ہر شے پر مطلع ہے، کوئی پوشیدہ چیز بھی اس سے مخفی نہیں ہے۔ ﴿أَلَا إِنَّهُمْ فِي مَرِيَّةٍ مِّنْ لِّقَاءِ رَبِّهِمْ﴾ یعنی خبردار! بے شک وہ بعث و حساب و ثواب و عذاب کے بارے میں شک میں ہیں۔ کسی نے (یعنی عبدالرحمان و حسن نے۔ یہ ایک لغت ہے ﴿مَرِيَّةٍ﴾ بہ کسریم میں۔)^(۲)

﴿مَرِيَّةٍ﴾ کو بہ ضم میم پڑھا ہے، جیسے: ”خَفِيَّةٌ وَخُفِيَّةٌ“ ﴿أَلَا إِنَّهُ بِكُلِّ شَيْءٍ مُّحِيطٌ﴾ محاورے میں بولتے ہیں: ”أَحَاطَ يُحِيطُ إِحَاطَةً وَحَيْطَةً“، یعنی اللہ پاک کے علم نے ساری معلومات کا اور اس کی قدرت نے سارے مقدرات کا احاطہ کر لیا ہے۔ اس میں وعید شدید ہے، اس لیے کہ جس نے ہر شے کا احاطہ کر لیا، اس پر کوئی شے مخفی نہیں ہے تو وہ نیک کو اس کی نیکی کا بدلہ دے گا اور بد کو اس کی بدی کا۔^(۳) واللہ سبحانہ أعلم بمراده وأسرار كتابه.

الحمد لله والمنه کہ اس سورت کی تفسیر قبل نماز صبح تاریخ ہفتم شعبان روز پنج شنبہ (جمعرات) ۱۳۱۳ ہجری کو محلہ امیر گنج میں خاکسار ذوالفقار احمد کے دستِ ضعیف پر تمام ہوئی۔ الہی قبول کر اور آگے لکھنے کی توفیق دے۔
اللهم تب علينا واغفر لنا وارحمنا وعافنا واعف عنا، ووفقنا وأحسن عواقبتنا في الأمور كلها، وأجرنا من خزي الدنيا وعذاب الآخرة، آمين. لا حول ولا قوة إلا بالله، وصل وسلم وبارك على سيدنا ومولانا ومولى العالمين سيد المرسلين محمد وعلى آله وصحبه وأتباعه وأشياعه إلى يوم الدين، آمين آمين آمين. والحمد لله أولاً وآخراً وظاهراً وباطناً.